

جلداول

# فَضَائِلِ اَعْمَالِ



فَضَائِلُ اَعْمَالِ

فَضَائِلُ اَعْمَالِ

فَضَائِلُ اَعْمَالِ

فَضَائِلُ اَعْمَالِ

شیخ الاسلام محمد زکریا صاحب دہلی

بِسْمِ اللّٰهِ الرَّحْمٰنِ الرَّحِیْمِ

# فضائل اعمال

جلداول

شیخ الحدیث

حضرت مولانا محمد زکریا صاحب رحمۃ اللہ علیہ

① حکایات صحابہ ؓ

② فضائل نماز

③ فضائل تبلیغ

④ فضائل ذکر

⑤ فضائل قرآن مجید

⑥ فضائل رمضان شریف

⑦ مسلمانوں کی موجودہ پستی کا واحد علاج

⑧ فضائل درود شریف

پہلا ایڈیشن

ماہ ربیع الاول ۱۴۳۳ھ مطابق ماہ فروری ۲۰۱۲ء

Compiler	مرتب
<b>AHEM</b>	الہم
Charitable Trust	چیریٹیبل ٹرسٹ
<b>Contact :</b> Idara-e-DEENIYAT, Opp. Maharashtra College, Bellasis Road, Mumbai Central, Mumbai - 4000 08	
<b>Tel. : 022 - 23051111 • Fax : 022 - 23051144</b>	
<b>Website : www.deeniyat.com • E-mail : info@deeniyat.com</b>	



## عرض ناشر

فضائل اعمال ایک مقبول ترین کتاب ہے، اس کی اہمیت و افادیت ہر ایک کے درمیان مسلم ہے، اس کتاب کے ذریعے بے شمار لوگوں کی اصلاح ہوئی ہے اور ان کی دینی و ایمانی زندگی میں انقلاب پیدا ہوا ہے اور اس کی افادیت مسلسل وسیع سے وسیع تر ہوتی جا رہی ہے۔ ادارہ دینیات، ممبئی کی یہ بڑی خوش قسمتی ہے کہ اس کو اکابر امت کے مشوروں سے ایسی اہم ترین کتاب کو کمپیوٹر کتابت سے آراستہ کر کے امت کے سامنے پیش کرنے کی سعادت میسر ہوئی۔ اس نسخے میں مندرجہ ذیل امور کو خاص طور پر ملحوظ رکھا گیا ہے:

① مروجہ نسخوں سے ملایا گیا؛ خاص طور پر مظاہر علوم (جدید) سہارنپور کے امین عام مولانا شاہد صاحب کے پاس موجود قدیم نسخے سے ازاول تا آخر مراجعت کی گئی ہے۔

② الف: مشکل الفاظ کی تسہیل حاشیے میں کی گئی ہے، لفظی ترجمے کے بجائے سیاق و سباق کی مناسبت سے معنی کا انتخاب کیا گیا ہے۔

ب: تمام ”فارسی اشعار“ کا اردو میں ترجمہ حاشیہ میں کر دیا گیا ہے۔

ج: عربی عبارات کے ترجمے حسب ضرورت حاشیے میں دے دیے گئے ہیں۔

③ صحابہ کرام رضی اللہ عنہم و تابعین رحمہم اللہ کے ناموں اور مشکل الفاظ و اسماء پر حرکات لگائے گئے ہیں۔

④ احادیث پر بالاستیعاب اعراب لگائے گئے ہیں۔

⑤ مآخذ سے رجوع کر کے احادیث کی کتابتی غلطیوں کی اصلاح کی گئی ہے۔

⑥ ”م“ کو پورا ”م“ اور ”ن“ کو پورا ”ن“ لکھا گیا ہے۔

⑦ ”آیات قرآنیہ“ کو قرآن ہی کے رسم الخط میں رکھا گیا ہے۔ نیز ”سورۃ“ اور ”آیت نمبر“ بھی دے دیا گیا ہے۔

⑧ ”حدیثوں“ کے ترجمے عربی عبارات کے سامنے رکھے گئے ہیں، حدیث کے تشریح و فوائد نے پیرا گراف سے شروع کیے گئے ہیں اور پڑھنے والوں کی آسانی کے لیے قرآن و حدیث کی عربی عبارت کو دو سطروں کے بیچ میں رکھا گیا ہے۔

⑨ حتی الامکان رموز و اوقاف و املا کی رعایت کی گئی ہے۔

⑩ تمام کتب فضائل کی فہرست کتاب کے ابتدا میں یکجا کر دی گئی ہے۔

⑪ سہولت کے خاطر ہر کتاب کو ممتاز کرنے کے لیے ٹیک کا اضافہ کیا گیا ہے۔

اللہ تعالیٰ اس کوشش کو شرف قبولیت بخشے اور دنیا و آخرت میں کامیابی و کامرانی کا ذریعہ بنائے۔ (آمین)

## مقدمہ فضائل اعمال

از: شیخ الحدیث حضرت مولانا محمد زکریا صاحب کاندھلوی رحمۃ اللہ علیہ

کے خیر تھی کہ چودھویں صدی میں قصبہ کاندھلہ ضلع مظفر نگر کے صدیقی شیوخ کی چند عظیم الشان ہستیوں میں سے حق تعالیٰ شانہ اپنے حبیب حضرت محمد مصطفیٰ ﷺ کے لائے ہوئے دین کے احیاء کا کام اس طرح لیں گے کہ عرب و عجم سیراب ہوگا، جس کا آغاز تو مفتی الہی بخش کاندھلویؒ ہی سے ہو گیا تھا، مگر جوں جوں وقت گذرتا گیا آفتاب ہدایت کی شعاعیں بلند ہی ہوتی گئیں، یہاں تک کہ حضرت مولانا محمد الیاس صاحبؒ اور آپ کے برادر محترم مولانا محمد یحییٰ صاحبؒ اور ان کے صاحبزادے شیخ الحدیث حضرت مولانا محمد زکریا صاحبؒ کو حق تعالیٰ شانہ نے مشائخ عظام کی صف میں لا کر کھڑا کر دیا اور ایک عظیم الشان دین کی خدمت کے لیے قبول فرمایا۔

حضرت مولانا محمد الیاس صاحبؒ کو قدرت نے ایک عظیم اہم کام کے لیے منتخب فرمایا جسے تبلیغ و دعوت کی تحریک سے یاد کیا جاتا ہے، اس کی ابتدا اس طرح ہوئی کہ آپ امت کی اصلاح کے لیے نہایت مضطرب اور بے چین تھے ہر وقت یہی فکر دامن گیر تھی، ساری ساری رات روتے اور کراہتے گزر جاتی تھی، بقول مولانا ابوالحسن علی ندویؒ:

بعض اوقات ماہی بے آب کی طرح تڑپتے، آپہں بھرتے اور فرماتے، میرے اللہ! میں کیا کروں کچھ ہوتا نہیں، کبھی کبھی دین کے اس درد اور اس فکر میں بستر پر کر وٹیں بدلتے اور بے چینی بڑھتی تو اٹھ اٹھ کر ٹہلنے لگتے، ایک رات والدہ مولانا محمد یوسف صاحبؒ نے پوچھا کہ آخر کیا بات ہے کہ نیند نہیں آتی، فرمایا کیا بتلاؤں اگر تم کو وہ بات معلوم ہو جائے تو جا گئے والا ایک نہ رہے دو ہو جائیں، بعض اوقات دیکھنے والوں کو ترس آتا اور تسکین دیتے، بعض مرتبہ اس جوش کے ساتھ گفتگو کرتے کہ معلوم ہوتا سینہ میں تنور گرم ہے، حمیت اسلامی اور جذبات کا ایک طوفان برپا ہے، زبان ساتھ نہیں دیتی اور الفاظ مساعدت نہیں کرتے، بعض مرتبہ پورا در و دل کہنے کے بعد غالب کے مشہور شعر کو بڑی لطیف ترمیم کے ساتھ پڑھتے۔

بک رہا ہوں جنوں میں کیا کیا — کچھ تو سمجھے خدا کرے کوئی

یہاں تک کہ آپ شوال ۱۳۴۲ھ میں دوسرے حج کے لیے اپنے شیخ حضرت مولانا غلیل احمد صاحب سہارن پوریؒ کے ہمراہ روانہ ہو گئے، مولانا کی دینی دعوت میں ہے اور مدینہ طیبہ کا زمانہ جب ختم ہوا اور رفقاء چلنے کے لیے تیار ہوئے تو انھوں نے مولانا کو عجیب بے چینی و اضطراب میں پایا، آپ کسی طرح مدینہ منورہ سے جا ہونے کے لیے راضی نہ تھے، کچھ دن توقف کے بعد رفقاء نے مولانا غلیل احمد صاحبؒ سے پھر ذکر کیا آپ

نے مولانا کی حالت دیکھ کر فرمایا کہ تم ان سے چلنے کے لیے اصرار نہ کرو، ان پر ایک حالت طاری ہے یا تو تم اتنا انتظار کرو کہ یہ از خود تمہارے ساتھ چلے جائیں یا تم خود چلے جاؤ یہ بعد میں آجائیں گے چنانچہ رفقاء ٹھہر گئے۔

مولانا فرماتے تھے کہ مدینہ طیبہ کے اس قیام کے دوران میں مجھے اس کام (تبلیغ) کے لیے امر ہوا اور ارشاد ہوا کہ ہم تم سے کام لیں گے، کچھ دن میرے اس بے چینی میں گزرے کہ میں ناتواں کیا کر سکوں گا؟ کسی عارف سے ذکر کیا تو انھوں نے فرمایا کہ پریشانی کی کیا بات ہے؟ یہ تو نہیں کہا گیا کہ تم کام کرو گے، یہ کہا گیا ہے کہ ہم تم سے کام لیں گے، بس کام لینے والے کام لے لیں گے۔

اس سے بڑی تسکین ہوئی اور آپ نے مدینہ منورہ سے مراجعت فرمائی، پانچ مہینے حرمین میں قیام رہا اور تیرہ ربیع الثانی ۱۳۲۵ھ کو کاندھلہ واپسی ہوئی دراصل مولانا کے دل میں اس سفر حج میں اللہ تعالیٰ نے یہ بات ڈالی کہ ساری دنیا غفلت، جہالت اور دین سے بے طبعی کے ایک حصار میں گھری ہوئی ہے جس کی وجہ سے دین پر چلنا تقریباً ناممکن ہو گیا ہے، جب تک لوگوں کو ان کے اس ماحول اور مشاغل سے نکالا نہ جائے گا اور اہل اللہ اور بزرگان دین کی مجالس میں پھرایا نہ جائے گا اور اس نقل و حرکت میں دین کے بنیادی عقائد اور فرائض اور دین کی عمومی تعلیم کا عادی نہ بنایا جائے گا، دین کی طلب پیدا نہیں ہو سکتی، اس لیے مولانا نے لوگوں کو اپنے مشاغل سے نکلنے، گھروں کو چھوڑنے اور اپنے اخراجات سفر خود برداشت کرنے اور اس راہ کی جہد و مشقت برداشت کرنے اور دین کے سیکھنے اور سکھانے اور جماعتیں بنانا کر قرن اول کی طرح ملکوں ملکوں پھرنے کی دعوت دینی شروع کر دی، میوات سے اپنے پاس ہستی حضرت نظام الدین دہلی میں آنا اور یہاں سے میوات اور یوپی کو جماعتیں بنا کر روانہ کرنا شروع کیا، چنانچہ پہلی جماعت اپنے وطن کاندھلہ کو روانہ فرمائی۔

مولانا جس کام کو شروع فرماتے تھے اپنی تمام قوتوں کو اس پر صرف فرما دیتے تھے، دینی دعوت میں حضرت مولانا علی میاں صاحب فرماتے ہیں: ”مولانا کی زندگی کا اصلی جوہر جس نے ان کو خدمت دین کے اس بلند مقام تک پہنچایا تھا ان کی بلند ہمتی ہے، خدمت دین اور اصلاح مسلمین کی کسی ابتدائی منزل پر مولانا کی بے قرار طبیعت نے قرار نہ پایا جب تک اس کو اصلی منزل نہ مل گئی اس نے کہیں دم نہ لیا اور کہیں آرام نہیں کیا۔“

جماعتوں کی نقل و حرکت میں ایسی کتابوں کی ضرورت پیش آئی جس میں ملت کے تمام طبقات مل جل کر صحیح دینی زندگی کی ایک ساخت پر ذہن بناسکیں اور آپس میں کسی اختلاف یا افتراق کا شائبہ تک نہ آ سکے، حضرت شیخ الحدیث مولانا محمد زکریا صاحب سے ”فضائل اعمال“ کی کتابیں لکھوائی گئیں؛ چنانچہ حکایات صحابہ حضرت مولانا شاہ عبدالقادر صاحب رائے پورٹی کے ارشاد پر: ”فضائل قرآن مجید“ حضرت حافظ محمد سلیم صاحب گینوٹی کے ارشاد پر: ”فضائل نماز، فضائل ذکر، فضائل تبلیغ، فضائل رمضان“ حضرت مولانا الیاس کے ارشاد پر اور ”فضائل صدقات و فضائل حج“ وغیرہ حضرت مولانا محمد یوسف صاحب کی درخواست پر لکھی گئیں اور مسلمانوں کی موجودہ ہستی کا واحد علاج، ”مولانا احتشام الحسن صاحب خلیفہ حضرت مولانا محمد الیاس صاحب“

نے اپنے شیخ و مرشد کی تعمیل حکم میں تصنیف فرمائی۔ یہ سب کتابیں جماعتوں کی تعلیم میں بے حد مفید ثابت ہوئیں، عرب و عجم میں ان کے فوائد و برکات نمایاں طور پر ظاہر ہوئے اور عربی، انگریزی اور مختلف زبانوں میں ان کے ترجمے شائع ہوئے۔

حضرت مولانا محمد الیاس صاحبؒ اپنے ایک گرامی نامہ میں حضرت شیخؒ کے نام لکھتے ہیں: ”میرے عزیز! اس میں شک نہیں کہ آپ کی ہر طرح کی ہمت اور ہر طرح کی شرکت اس (تلیغ) کے فروغ کا سبب ہے، اللہ جل شانہ نے یہ جیسی تلیغ کی نہایت فائدہ بخش اور اصول اسلام کو حاوی، نہایت سہل اور نہایت عظیم صورت، اس ناچیز کو عطا فرمائی ہے، یہ ناچیز اس نعمت عظیمہ جلیلہ کی قدر دانی اور شکر گزاری اور تواضع میں اپنے نفس کو بہت ہی کمزور پا کر اس نعت کے کفران نعمت سے بہت خائف ہے، نیز تمہاری اس ہمت کا اظہار بھی ضروری سمجھتا ہوں کہ بندہ ناچیز کو اس تلیغ کے (چھ نمبر اور دیگر ضروری اجزاء کو) اصول قرار دینے میں آپ کی صحبت کو بہت زیادہ دخل ہے، حق تعالیٰ شانہ مجھے اس کے شکر کی توفیق بخشیں، اللہ کو منظور ہوا اور جیسے کہ آثار ہیں تلیغ فروغ پکڑے گی، ان شاء اللہ تمہاری تصانیف اور فیوض ہندوستان ہی میں نہیں بلکہ عرب و عجم کو سیراب کریں گی۔ اللہ تعالیٰ تمہیں جزائے خیر دیں، میری اس میں دعا سے ضرور ہی مدد کجیو اور میں بھی دعا کرتا ہوں۔“

[حضرت مولانا محمد الیاسؒ اور ان کی دعوت]

یہ فضائل کی کتابیں جماعتوں کی نقل و حرکت میں اجتماعی تعلیم و تدریس کے لیے نہایت ضروری قرار دی گئیں اور صرف انھیں کتابوں کی تعلیم مفید سمجھی گئی۔

ان کے علاوہ دوسری مستند علماء کی تصانیف کو انفرادی مطالعہ کے لیے نافع سمجھا گیا مسائل کی تعلیم کو بھی ضروری سمجھا گیا؛ مگر انفرادی مطالعہ میں۔

### فضائل کا درجہ مسائل سے قبل

حضرت مولانا محمد الیاس صاحبؒ اپنے ایک ملفوظ میں فرماتے ہیں: ”فضائل کا درجہ مسائل سے پہلے ہے، فضائل سے اعمال کے اجر پر یقین پیدا ہوتا ہے جو ایمان کا مقام ہے اور اس سے آدمی عمل کے لیے آمادہ ہوتا ہے، مسائل معلوم کرنے کا احساس تو تب ہی ہوگا جب وہ عمل پر تیار ہوگا اس لیے ہمارے نزدیک فضائل کی اہمیت زیادہ ہے۔“

[ملفوظات حضرت مولانا محمد الیاسؒ]

### کتب فضائل کے ماخذ

کتاب کے آخر میں کتب فضائل کے ماخذ کی تفصیل لکھی گئی ہے، جس سے اندازہ ہوگا کہ حضرت شیخؒ نے کتنی اہم کتب سے اور کتنی محنت اور توجہ سے کتب احادیث سے فضائل اعمال کو ترتیب دیا ہے، واضح ہو کہ وہ کتابیں اس میں شامل نہیں ہیں جن کا کسی حدیث پر کلام کرتے ہوئے حوالہ دیا ہے۔

[کتب فضائل پر اشکالات اور اس کے جوابات از مولانا محمد شاہد سہارنپوری]



## کتب فضائل کے ماخذ

نمبر شمار	تصنیف	مصنف
۱	بخاری شریف	ابو عبد اللہ محمد بن اسماعیل بن ابراہیمؒ - متوفی ۲۵۶ھ
۲	فتح الباری	ابو الفضل احمد بن علی بن حجر عسقلانیؒ - متوفی ۸۵۲ھ
۳	أسد الغابہ	علامہ ابن اثیر جزریؒ - متوفی ۶۳۰ھ
۴	درمنثور	علامہ جلال الدین سیوطیؒ - متوفی ۹۱۱ھ
۵	خصائص کبریٰ	علامہ سیوطیؒ - متوفی ۹۱۱ھ
۶	تاریخ خمیس	شیخ حسین محمد ابن الحسنؒ - متوفی ۹۶۶ھ
۷	بیان القرآن	حضرت مولانا اشرف علی صاحب تھانویؒ - متوفی ۱۳۶۲ھ
۸	جمع الفوائد	محمد بن محمد بن سلیمانؒ - متوفی ۱۰۹۴ھ
۹	تاریخ الخلفاء	علامہ جلال الدین بن عبد الرحمن سیوطیؒ - متوفی ۹۱۱ھ
۱۰	شہر مشاہیر اسلام	رفیق بک اعظمؒ
۱۱	مشکوٰۃ شریف	ابو عبد اللہ ولی الدین محمد بن عبد اللہ العریؒ - متوفی ۷۳۷ھ
۱۲	احیاء العلوم	حبیب الاسلام امام غزالیؒ - متوفی ۵۰۵ھ
۱۳	مسلم شریف	ابو الحسین مسلم بن الحجاج القشیریؒ - متوفی ۲۶۱ھ
۱۴	قیام اللیل	ابونصر محمد بن احمد بن علی مروزیؒ - متوفی ۴۸۴ھ
۱۵	ترمذی	ابو عیسیٰ محمد بن عیسیٰ بن سورۃ الترمذیؒ - متوفی ۲۷۹ھ
۱۶	شمال ترمذی	ابو عیسیٰ محمد بن عیسیٰ بن سورۃ الترمذیؒ - متوفی ۲۷۹ھ
۱۷	تذکرۃ الحفاظ	شمس الدین ابو عبد اللہ محمد بن احمد بن عثمان ذہبیؒ - متوفی ۴۴۸ھ
۱۸	بذل المحمود	حضرت اقدس مولانا خلیل احمد صاحب مہاجر مدنیؒ - متوفی ۱۳۳۶ھ
۱۹	شفا	قاضی ابو الفضل عیاض بن موسیٰ الجھمیؒ - متوفی ۵۴۴ھ
۲۰	ابوداؤد شریف	ابوداؤد سلیمان بن اشعث بختانیؒ - متوفی ۲۷۵ھ
۲۱	موطا امام مالک	ابو عبد اللہ مالک بن انس بن مالکؒ - متوفی ۱۷۹ھ
۲۲	کتاب الاموال	امام ابو عبیدہ القاسم بن سلّامؒ

۲۳	اقامۃ الحجۃ	حضرت مولانا عبدالحی صاحب لکھنؤی۔
۲۴	بیہقی	ابوبکر احمد بن الحسین بن علی البیہقی۔ متوفی ۵۵۸ھ
۲۵	درایہ	حافظ ابن حجر۔
۲۶	اصابہ	حافظ ابن حجر العسقلانی الشافعی۔ متوفی ۸۵۲ھ
۲۷	قرۃ العیون	شیخ ابواللیث سمرقندی۔ متوفی ۶۰۶ھ
۲۸	تفسیر عزیز	حضرت شاہ عبدالعزیز صاحب دہلوی۔ متوفی ۱۲۳۹ھ
۲۹	طبقات	محمد بن سعد کاتب الواقدی۔ متوفی ۹۰۳ھ
۳۰	کتاب الامامۃ والسیاستہ	عبداللہ بن مسلم ابن قتیبہ۔ متوفی ۲۷۰ھ
۳۱	تلخیص فہوم اہل الاثر	جمال الدین عبدالرحمن بن الجوزی۔ متوفی ۵۹۷ھ
۳۲	مسند احمد	ابوعبداللہ احمد بن محمد بن حنبل۔ متوفی ۲۴۱ھ
۳۳	مقدمہ اوجز المسالک	حضرت اقدس مولانا محمد زکریا صاحب
۳۴	ابن ماجہ	ابوعبداللہ محمد بن یزید القزوی۔ متوفی ۲۷۳ھ
۳۵	سنن دارمی	ابومحمد عبداللہ بن عبدالرحمن تمیمی دارمی۔ متوفی ۲۵۵ھ
۳۶	استیعاب	حافظ ابن عبدالبر مالکی۔ متوفی ۴۶۳ھ
۳۷	طبرانی	ابوالقاسم سلیمان بن احمد بن ایوب۔ متوفی ۳۶۰ھ
۳۸	نسائی	ابوعبدالرحمن احمد بن شعیب ابن علی۔ متوفی ۳۰۳ھ
۳۹	الترغیب والترہیب	ابومحمد عبدالعظیم بن عبدالقوی المنذری۔ متوفی ۶۵۶ھ
۴۰	ابن حبان	ابوحاتم محمد بن حبان بن احمد بن حبان۔ متوفی ۳۵۴ھ
۴۱	مستدرک للحاکم	ابوعبداللہ محمد بن عبداللہ المعروف بالحاکم نیشاپوری۔ متوفی ۴۰۵ھ
۴۲	الزواجر	امام ابن حجر المکی الہیثمی۔ متوفی ۷۷۳ھ
۴۳	مسند بزار	ابوبکر احمد بن عمرو بن عبدالخالق البزار۔ متوفی ۲۹۲ھ
۴۴	مصنف ابن ابی شیبہ	ابوبکر عبداللہ بن محمد بن ابی شیبہ۔ متوفی ۲۴۵ھ
۴۵	مسند ابویعلیٰ	احمد بن علی بن الہثمی الموصلی۔ متوفی ۳۰۷ھ
۴۶	سنن دارقطنی	ابوالحسن علی بن عمر بن احمد۔ متوفی ۳۸۵ھ

۴۶	سنن دارقطنی	ابوالحسن علی بن عمر بن احمد۔ متوفی ۳۸۵ھ
۴۷	شرح السنہ	حسین بن مسعود الفراء البغوی الشافعی۔ متوفی ۵۱۶ھ
۴۸	حلیۃ الاولیاء	حافظ ابو نعیم احمد بن عبد اللہ اصہبانی۔ متوفی ۴۳۰ھ
۴۹	رحمۃ المہجدة	علامہ ابو الخیر نور الحسن خاں الحسینی۔
۵۰	کنز العمال	علامہ علی متقی برہان پوری۔ متوفی ۹۷۵ھ
۵۱	مسند ابن خزمیہ	ابو بکر محمد بن الخلق ابن خزمیہ۔ متوفی ۳۱۱ھ
۵۲	مسند الفردوس	ابو منصور الدیلمی۔
۵۳	مسند ابو عوانہ	یعقوب بن الخلق بن ابراہیم نیشاپوری۔
۵۴	زاد السعید فی ذکر النبی الحبيب	حضرت اقدس تھانوی۔ متوفی ۱۳۶۲ھ
۵۵	القول البدیع فی الصلوۃ علی الحبيب الشفیق	علامہ شمس الدین محمد بن ابی بکر السخاوی شافعی۔ متوفی ۹۰۲ھ
۵۶	روض الفائق	شیخ شعیب الحرمینش۔
۵۷	نزہۃ البساتین	ابو محمد عبد اللہ بن اسعد یمینی یافعی۔
۵۸	حررین فی مبشرات النبی الامین	سند ہند حضرت شاہ ولی اللہ صاحب۔ متوفی ۱۷۷۶ھ
۵۹	یوسف زلیخا	مولانا عبد الرحمن جامی۔
۶۰	قصائد قاسمی	قاسم العلوم حضرت مولانا محمد قاسم صاحب نانوتوی۔
۶۱	احکام القرآن	حجتہ الاسلام ابو بکر احمد بن علی رازی البصاص۔ متوفی ۳۷۰ھ
۶۲	عینی شرح بخاری	بدر الدین ابو محمد محمود بن احمد عینی۔ متوفی ۸۵۵ھ
۶۳	مرقات شرح مشکوٰۃ	علامہ نور الدین علی بن سلطان محمد ہروی۔ متوفی ۱۰۱۳ھ
۶۴	مظاہر حق	نواب قطب الدین خاں بہادر۔ متوفی ۱۲۸۹ھ
۶۵	فتاویٰ عالمگیری	از علمائے ہندوستان در عہد حضرت عالمگیر۔
۶۶	عون المعبود فی شرح سنن ابی داؤد	شیخ ابو عبد الرحمن شرف الحق المعروف بہ محمود اشرف عظیم آبادی۔ متوفی ۱۳۲۶ھ
۶۷	تہذیب الغافلین	شیخ ابواللیث سمرقندی۔ متوفی ۶۰۶ھ

۶۸	جمل	شیخ سلیمان الجملؒ۔
۶۹	حصن حصین	شیخ شمس الدین محمد بن محمد الجزری الشافعیؒ۔ متوفی ۸۲۳ھ
۷۰	مجمع الزوائد	حافظ نور الدین الہیثمیؒ۔ متوفی ۸۵۷ھ
۷۱	کوکب الدری	حضرت شیخ رشید احمد گنگوہیؒ
۷۲	حجة اللہ البالغہ	سند ہند شاہ ولی اللہ صاحبؒ۔ متوفی ۱۱۷۶ھ
۷۳	مقاصد حسنہ	شمس الدین محمد بن عبد الرحمن سخاویؒ۔ متوفی ۱۱۷۶ھ
۷۴	جامع الصغیر	ابو الفضل عبد الرحمن جلال الدین السیوطیؒ۔ متوفی ۹۱۱ھ
۷۵	تفسیر کبیر	عماد الدین الفداء اسماعیل بن عمر بن کثیرؒ۔ متوفی ۷۷۴ھ
۷۶	تفسیر خازن	علاء الدین علی بن محمد بن ابراہیمؒ۔ متوفی ۷۴۱ھ
۷۷	اتحاف السادة المتقين	سید محمد ابن محمد الحسینی الزبیدیؒ۔ متوفی ۱۲۰۵ھ
۷۸	مستدرک حاکم	ابو عبد اللہ محمد بن عبد اللہ المعروف بالحاکم نیشاپوریؒ۔ متوفی ۴۰۵ھ
۷۹	ارواح علائکہ	ترتیب مولانا ظہور الحسن صاحب کسولوی مظاہریؒ۔
۸۰	تہذیب التہذیب	شیخ الاسلام احمد بن علی ابن حجر عسقلانیؒ۔ متوفی ۸۵۲ھ
۸۱	مسامرات	شیخ اکبر ابن عربیؒ۔
۸۲	روض الراحین	شیخ عبد اللہ بن اسعد یمنی یافعیؒ۔
۸۳	مشیر العزم	جمال الدین عبد الرحمن بن الجوزیؒ۔ متوفی ۵۹۷ھ
۸۴	اکامل	عزیز الدین علی بن محمد المعروف بابن اثیر جزریؒ۔ متوفی ۶۳۸ھ



صفحہ	مضامین	صفحہ	مضامین
۳۲	تبوک کے سفر میں قوم شموذ کی ہستی پر گذر	۱۸	۱- حکایات صحابہ
۳۴	تبوک میں حضرت کعبؓ کی غیر حاضری اور توبہ	۱۹	تمہید
۳۹	صحابہؓ کے بننے پر حضورؐ کی تنبیہ اور قبر کی یاد دہانی	۲۱	<b>پہلا باب</b>
۵۰	حضرت حظلہؓ کو اپنے متعلق نفاق کا ڈر	۲۱	دین کی خاطر سختیوں کا برداشت کرنا اور تکالیف و مشقت کا جھیلنا
۵۱	<b>تکمیل</b> اللہ کے خوف کے متفرق احوال	۲۱	حضور اکرمؐ کے طائف کے سفر کا قصہ
۵۴	<b>تیسرا باب</b>	۲۳	قصہ حضرت انسؓ بن نضرؓ کی شہادت کا
۵۴	صحابہ کرامؓ کے دُہدا و فقر کے بیان میں	۲۴	صلح حدیبیہ اور ابو جندلؓ اور ابوبصیرؓ کا قصہ
۵۴	حضور اکرمؐ کا پہاڑوں کو سونا بنادینے سے انکار	۲۶	حضرت بلال حبشیؓ کا اسلام اور مصائب
۵۴	حضرت عمرؓ کے وسعت طلب کرنے پر تنبیہ اور حضورؐ کے گذر کی حالت	۲۷	حضرت ابوذہر غفاریؓ کا اسلام
۵۰	حضرت ابوہریرہؓ کی بھوک کا حال	۲۹	حضرت خثاب بن الکرنثؓ کی تکلیفیں
۵۷	حضرت ابوبکر صدیقؓ کا بیت المال سے وظیفہ	۳۰	حضرت عمارؓ اور ان کے والدین کا ذکر
۵۸	حضرت عمر فاروقؓ کا بیت المال سے وظیفہ	۳۰	حضرت صہیبؓ کا اسلام
۶۰	حضرت بلالؓ کا حضورؐ کے لیے ایک مُشرک سے قرض	۳۱	حضرت عمرؓ کا قصہ
۶۱	حضرت ابوہریرہؓ کا بھوک میں مسئلہ دریافت کرنا	۳۳	مسلمانوں کی حبشہ کی ہجرت اور شعب ابی طالب میں قید ہونا
۶۳	صرف دنیاوی شرافت کی اللہ کے یہاں کوئی وقعت نہیں	۳۷	<b>دوسرا باب</b>
۶۳	حضورؐ سے محبت کرنے والے پر فقر کی دوڑ	۳۷	اللہ جل جلالہ و علم نوالہ کا خوف اور ڈر
۶۳	سریتہ العزیز میں فقر کی حالت	۳۷	آندھی کے وقت حضور اکرمؐ کا طریقہ
۶۵	<b>چوتھا باب</b>	۳۸	اندھیرے میں حضرت انسؓ کا فعل
۶۵	صحابہ کرامؓ کے تقویٰ کے بیان میں	۳۸	سورج گرہن میں حضور اکرمؐ کا عمل
۶۶	حضورؐ کی ایک جنازہ سے واپسی اور ایک عورت کی دعوت	۳۹	حضور اکرمؐ کا رات بھر روتے رہنا
		۳۹	حضرت ابوبکرؓ پر اللہ کا ڈر
		۴۰	حضرت عمرؓ کا خوف الہی
		۴۲	حضرت ابن عباسؓ کی نصیحت

صفحہ	مضامین	صفحہ	مضامین
۷۶	حضرت ابن عباس ؓ کا نماز کی وجہ سے آنکھ نہ بنوانا	۶۵	حضور ؐ کا صدقہ کی بھجور کے خوف سے تمام رات جاگنا
۷۶	صحابہ ؓ کا نماز کے وقت فوراً کانیں بند کر دینا	۶۶	حضرت ابوبکر صدیق ؓ کا ایک کاہن کے کھانے سے قے کرنا
۷۷	حضرت خنیب ؓ کا قتل کے وقت نماز پڑھنا اور زید ؓ و عاصم ؓ کا قتل	۶۷	حضرت عمر ؓ کی صدقہ کے دودھ سے قے
۸۰	حضور ؐ کی جنت میں معیت کے لیے نماز کی مدد	۶۷	حضرت ابوبکر صدیق ؓ کا احتیاطاً باغ وقف کرنا
۸۱	<b>چھٹا باب</b>	۶۷	حضرت علی بن معبدؓ کا کرایہ کے مکان سے تحریر کو خشک کرنا
۸۱	ایثار و ہمدردی اور اللہ کی راہ میں خرچ کرنا	۶۸	حضرت علی ؓ کا ایک قبر پر گذر
۸۱	صحابی ؓ کا مہمان کی خاطر چراغ بجھا دینا	۶۹	حلال مال کھانے کی ترغیب اور حرام مال سے بچنے کی تاکید
۸۱	روزہ دار کے لیے چراغ بجھا دینا	۷۰	حضرت عمر ؓ کی انتہائی احتیاط
۸۲	ایک صحابی ؓ کا زکوٰۃ میں اونٹ دینا	۷۰	حضرت عمر بن عبدالعزیزؓ کا حجاج کے حاکم کو حاکم نہ رکھنا
۸۳	حضرات شیخین ؓ کا صدقہ میں مقابلہ	۷۱	<b>پانچواں باب</b>
۸۳	صحابہ ؓ کا دوسروں کی وجہ سے پیاسے مرنا	۷۱	نماز کا شغف اور شوق اور اس میں خشوع و خضوع
۸۴	حضرت حمزہ ؓ کا کفن	۷۱	اللہ تعالیٰ کا ارشاد نوافل والے کے حق میں
۸۵	بکرے کی سری کا چکر کاٹ کر واپس آنا	۷۱	حضور ؐ کا تمام رات نماز پڑھنا
۸۵	حضرت عمر ؓ کا اپنی بیوی کو زچگی میں لے جانا	۷۲	حضور ؐ کا چار رکعت میں چھ پارے پڑھنا
۸۷	حضرت ابوطالب ؓ کا باغ وقف کرنا	۷۳	حضرت ابوبکر صدیق ؓ و حضرت ابن زبیر ؓ و حضرت علی ؓ وغیرہ کی نماز کے حالات
۸۷	حضرت ابوذر ؓ کا اپنے خادم کو تنبیہ فرمانا	۷۴	ایک مہاجر اور ایک انصاری کی چوکیداری اور انصاری کا نماز میں تیر کھانا
۸۹	حضرت جعفر ؓ اور ان کے صاحب زادے عبداللہ ؓ کی فیاضی	۷۵	حضرت ابوطالب ؓ کا نماز میں خیال آجانے سے باغ وقف کرنا
۹۱	<b>ساتواں باب</b>		
۹۱	بہادری و لیری اور موت کا شوق		
۹۱	ابن حشؓ اور ابن سعدؓ کی دعا		
۹۲	أحد کی لڑائی میں حضرت علی ؓ کی بہادری		
۹۳	حضرت حظلہ ؓ کی شہادت		
۹۳	حضرت عمرو بن جوحؓ کی تمنائے شہادت		

صفحہ	مضامین	صفحہ	مضامین
۱۲۱	<b>نواں باب</b>	۹۴	حضرت مصعب بن عمیرؓ کی شہادت
۱۲۱	حضورؐ کی فرمانبرداری اور امتثال حکم	۹۵	یرموک کی لڑائی میں حضرت سعدؓ کا خط
۱۲۲	حضرت عبداللہ بن عمروؓ کا چادر کو جلا دینا	۹۶	حضرت وہب بن قابوسؓ کی اُحد میں شہادت
۱۲۲	انصاریؓ کا مکان کو ڈھا دینا	۹۷	بیر معونہ کی لڑائی
۱۲۳	صحابہ کرامؓ کا سرخ چادروں کو اتارنا	۹۸	حضرت عمیرؓ کا قول کہ کھجوریں کھانا طویل زندگی ہے
۱۲۴	حضرت وائلؓ کا ذباب کے لفظ سے بال کٹوا دینا	۹۹	حضرت عمرؓ کی ہجرت
۱۲۴	حضرت سہیل بن خطیبہؓ کی عادت اور خرمؓ کا بال کٹوا دینا	۱۰۰	غزوہ کعبہ کا قصہ
۱۲۵	حضرت ابن عمرؓ کا اپنے بیٹے سے نہ بولنا	۱۰۱	سعید بن جبیرؓ اور حجاج کی گفتگو
۱۲۶	حضرت ابن عمرؓ سے سوال کہ نماز قصر قرآن میں نہیں	۱۰۲	<b>آٹھواں باب</b>
۱۲۶	حضرت ابن مغفلؓ کا غُذف کی وجہ سے کلام چھوڑ دینا	۱۰۳	علیؓ ولولہ اور اس کا اٹھنا
۱۲۷	حضرت حکیم بن حزامؓ کا سوال سے عہد	۱۰۴	فتویٰ کا کام کرنے والی جماعت کی فہرست
۱۲۷	حضرت حذیفہؓ کا جاسوسی کے لیے جانا	۱۰۵	حضرت ابوبکر صدیقؓ کا مجموعۂ احادیث کو جلا دینا
۱۲۹	<b>دسواں باب</b>	۱۰۶	تبلیغ حضرت مصعب بن عمیرؓ
۱۲۹	عورتوں کا دینی جذبہ	۱۰۷	حضرت نبی بن کعبؓ کی تعلیم
۱۲۹	تہنجات حضرت فاطمہؓ	۱۰۸	حضرت حذیفہؓ کا فتنوں کے معلوم کرنے کا اہتمام
۱۳۰	حضرت عائشہؓ کا صدقہ	۱۰۹	حضرت ابو ہریرہؓ کا احادیث کو حفظ کرنا
۱۳۱	حضرت ابن زبیرؓ کا حضرت عائشہؓ کو صدقہ سے روکنا	۱۱۰	قتلِ مُسَیْلَمَہ و قرآن کا جمع کرنا
۱۳۲	حضرت عائشہؓ کی حالت اللہ کے خوف سے	۱۱۱	حضرت عبداللہ بن مسعودؓ کی احتیاط روایت حدیث میں
۱۳۲	حضرت اُمّ سلمہؓ کے خاندان کی دُعا اور ہجرت	۱۱۲	حضرت ابوذرؓ کے پاس حدیث کے لیے جانا
۱۳۳	حضرت اُمّ زبیدہؓ کی چند عورتوں کے ساتھ خیبر میں شرکت	۱۱۳	حضرت ابن عباسؓ کا انصاری کے پاس جانا
		۱۱۴	علم کی عظمت اور اس کے آداب
		۱۱۵	متفرق علمی کارنامے

صفحہ	مضامین	صفحہ	مضامین
۱۵۳	حضرت حفصہ ؓ کے حالات	۱۳۵	حضرت ام حرام ؓ کی غزوۃ البحر میں شرکت کی تمنا
۱۵۴	حضرت زینب بنت خویلدہ ؓ کے حالات	۱۳۶	حضرت ام سلیم ؓ کی لڑکے کے مرنے پر خاوند سے ہم بستری
۱۵۴	حضرت ام سلمہ ؓ کے حالات	۱۳۶	حضرت ام حبیبہ ؓ کا اپنے باپ کو بستر پر نہ بٹھانا
۱۵۵	حضرت زینب بنت جحش ؓ کے حالات	۱۳۷	حضرت زینب ؓ کا اٹلک کے معاملہ میں صفائی پیش کرنا
۱۵۶	حضرت جویریہ ؓ کے حالات	۱۳۹	حضرت خنساء ؓ کی اپنے چار بیٹوں سمیت جنگ میں شرکت
۱۵۷	حضرت ام حبیبہ ؓ کے حالات	۱۴۰	حضرت صفیہ ؓ کا یہودی کو تنہا مارنا
۱۵۸	حضرت صفیہ ؓ کے حالات	۱۴۱	حضرت اسماء ؓ کا غورتوں کے اجر کے بارے میں سوال
۱۵۸	حضرت میمونہ ؓ کے حالات	۱۴۲	حضرت ام عمارہ ؓ کا اسلام اور جنگ میں شرکت
۱۵۹	<b>معلومات</b>	۱۴۴	حضرت ام حکیم ؓ کا اسلام اور جنگ میں شرکت
۱۵۹	حضور ﷺ کی اولاد	۱۴۵	حضرت سمیہ ام مہاجر ؓ کی شہادت
۱۶۰	حضرت قاسم ؓ	۱۴۵	حضرت اسماء بنت ابوبکر ؓ کی زندگی اور تنگی
۱۶۰	حضرت عبداللہ ؓ	۱۴۷	حضرت ابوبکر ؓ کا ہجرت کے وقت مال لے جانا اور حضرت اسماء ؓ کا اپنے دادا کو اطمینان دلانا
۱۶۰	حضرت ابراہیم ؓ	۱۴۷	حضرت اسماء ؓ کی سخاوت
۱۶۰	حضرت زینب ؓ	۱۴۸	حضور ﷺ کی بیٹی حضرت زینب ؓ کی ہجرت اور انتقال
۱۶۱	حضرت رقیہ ؓ	۱۴۹	حضرت رقیہ بنت معوذ ؓ کی غیرت دینی
۱۶۲	حضرت ام کلثوم ؓ	۱۵۰	<b>معلومات</b>
۱۶۳	حضرت فاطمہ ؓ	۱۵۰	حضور ﷺ کی بیبیاں اور اولاد
۱۶۴	<b>گیارہواں باب</b>	۱۵۰	حضرت خدیجہ ؓ کے حالات
۱۶۴	بچوں کا دینی جذبہ	۱۵۱	حضرت سوزہ ؓ کے حالات
۱۶۵	بچوں کو روزہ رکھوانا	۱۵۱	حضرت عائشہ ؓ کے حالات
۱۶۵	حضرت عائشہ ؓ کی احادیث اور ان کا علمی ذوق		
۱۶۶	حضرت عئیر ؓ کا شوق جہاد		
۱۶۶	حضرت عئیر ؓ کا جنگ بدر میں چھپ کر شریک ہونے کی کوشش		
۱۶۷	دوا نصاریٰ بچوں کا ابو جہل کو قتل کرنا		



صفحہ نمبر	مضامین
۱۸۵	ایک عورت کا حضور ﷺ کی خبر کے لیے بے قرار ہونا
۱۸۵	حدیبیہ میں حضرت ابوبکر صدیق اور مغیرہؓ کا فعل اور عام صحابہؓ کا طرز عمل
۱۸۸	حضرت ابن زبیرؓ کا خون پینا
۱۸۹	حضرت مالک بن ریمانؓ کا خون پینا
۱۸۹	حضرت زید بن حارثہؓ کا اپنے باپ کو انکار
۱۹۱	حضرت انس بن نضرؓ کا عمل اُحد کی لڑائی میں
۱۹۱	سُفَہ بن زُیْنَعؓ کا پیام اُحد میں
۱۹۲	حضور ﷺ کی قبر دیکھ کر ایک عورت کی موت
۱۹۲	صحابہؓ کی محبت کے متفرق قصے
۱۹۶	تعمیہ
۱۹۲	<b>خاتمہ</b>
۱۹۶	صحابہ کرامؓ کے حقوق اور ان کے مختصر فضائل
۲۰۱	<b>۲- فضائل نماز</b>
۲۰۲	خطبہ و تمہید
۲۰۳	<b>باب اول</b>
۲۰۳	نماز کی اہمیت کے بیان میں
۲۰۳	<b>فصل اول</b>
۲۰۳	نماز کی فضیلت کے بیان میں
۲۰۴	گناہوں کے لیے نماز ایسی ہے جیسے درختوں کے پتوں کے لیے موسم خزاں
۲۰۴	کبیرہ گناہوں کے لیے توبہ کی ضرورت
۲۰۶	مسواک کی فضیلت
۲۰۷	گناہوں کے دھونے میں نماز ایک چلتی ہوئی نہر کی طرح ہے

صفحہ نمبر	مضامین
۱۶۸	حضرت رافعؓ اور حضرت سمرہ بن جندبؓ کا مقابلہ
۱۶۹	حضرت زیدؓ کا حافظ قرآن ہونے کی وجہ سے اعزاز
۱۷۰	حضرت ابوسعید خدریؓ کے بچپن میں ان کے والد کی شہادت
۱۷۰	حضرت سلمۃ بن اُلوغؓ کا تین تہا ایک جماعت سے مقابلہ
۱۷۲	بدر کا مقابلہ اور یراءؓ کا شوق
۱۷۲	حضرت عبداللہ بن عبد اللہ بن ابیؓ کا اپنے باپ سے معاملہ
۱۷۴	حضرت جابرؓ کی خیراء اُلسد میں شرکت
۱۷۴	روم کی لڑائی میں حضرت عبداللہ بن زبیرؓ کی بہادری
۱۷۵	حضرت عمرو بن سلمہؓ کا کفر کی حالت میں قرآن پاک یاد کرنا
۱۷۶	حضرت ابن عباسؓ کا اپنے غلام کے پاؤں میں بیڑی ڈالنا
۱۷۶	حضرت ابن عباسؓ کا بچپن میں حفظ قرآن
۱۷۷	حضرت عبداللہ بن عمرو بن العاصؓ کا حفظ حدیث
۱۷۸	حضرت زید بن ثابتؓ کا حفظ قرآن
۱۷۹	حضرت حسنؓ کا بچپن میں علمی مشغلہ
۱۸۰	حضرت حسینؓ کا علمی مشغلہ
۱۸۱	<b>بارہواں باب</b>
۱۸۱	حضور اکرم ﷺ کے ساتھ محبت کے واقعات میں
۱۸۲	حضرت ابوبکرؓ کا اعلان اسلام اور تکلیف
۱۸۴	حضرت عمرؓ کا حضور ﷺ کے وصال پر رنج

صفحہ	مضامین	صفحہ	مضامین
۲۴۰	<b>فصل اول</b>	۲۰۸	برصیت میں نماز کا سہارا
۲۴۰	جماعت کے فضائل میں	۲۱۰	صلوٰۃ الحاجۃ
۲۴۰	اجر میں تناسل گنا اضافہ	۲۱۰	مصیبت و پریشانی کے وقت نماز
۲۴۲	اجر میں پچیس گنا اضافہ	۲۱۱	نمازی کے ہر حصہ جسم کے گناہوں کی معافی
۲۵۰	<b>دوسری فصل</b>	۲۱۳	نمازی کا شہید سے پہلے جنت میں داخلہ
۲۵۰	جماعت کے چھوڑنے پر عتاب کے بیان میں	۲۱۵	خدا کے منادی کا اعلان کہ نماز کے ذریعہ اپنی آگ بجھا لو
۲۵۱	اذان سن کر نماز کو نہ جانے پر وعید	۲۱۶	نمازی کے جنت میں داخلے کی ضمانت
۲۵۳	نوافل کے مقابلہ میں فرائض کی اہمیت	۲۱۷	نمازی کی دو رکعتیں ہزار بار پڑھنے سے زیادہ قیمتی ہیں
۲۵۵	<b>تیسرا باب</b>	۲۱۸	حضور ﷺ کی آخری وصیت
۲۵۵	خشوع و خضوع کے بیان میں	۲۱۸	نماز اشراق کی فضیلت
۲۶۰	حکایات	۲۱۸	نماز کی تاکید و فضیلت پر مختصر چہل حدیث
۲۶۶	بعض لوگوں کو نماز کا کچھ ہی حصہ حاصل ہوتا ہے	۲۲۳	<b>دوسری فصل</b>
۲۶۷	کامل نماز گناہوں سے پاک صاف کر دیتی ہے	۲۲۳	نماز کے چھوڑنے پر جو وعید اور عتاب حدیثوں میں آیا ہے اس کا بیان
۲۶۰	فرائض کی کمی نوافل سے پوری کر دی جائے گی	۲۲۳	آدمی کے اور کفر کے درمیان صرف نماز حائل ہے
۲۷۰	قیامت میں سب سے پہلے نماز کا حساب ہوگا	۲۲۴	محبوب ﷺ کی سات نصیحتیں
۲۷۱	نماز کی چوری	۲۲۶	اولاد کی تربیت اور نماز کی تاکید
۲۷۲	نماز میں ملنے جلنے کی ممانعت	۲۲۶	ایک نماز کا چھوڑنا گویا پنا سب مال و دولت لٹ جانا ہے
۲۷۴	جو نماز آدمی کو غلط حرکتوں سے نہ روک دے وہ نماز ہی کیا	۲۲۷	بغیر کسی شرعی مجبوری کے دو نمازیں ایک ساتھ پڑھنا کبیرہ گناہ ہے
۲۷۵	لمبی رکعتوں کی فضیلت	۲۲۸	بغیر حساب کتاب کے جنت میں جانے والے
۲۷۸	نماز میں بارہ ہزار چیزیں ہیں	۲۳۵	اشراق کی نماز
۲۸۰	ثنا کا ترجمہ و مطلب	۲۳۶	تحیۃ الوضو
۲۸۱	بزرگوں کے اللہ تعالیٰ سے ڈرنے کے واقعات	۲۴۰	<b>باب دوم</b>
۲۸۵	آخری گذارش	۲۴۰	جماعت کے بیان میں
۲۸۶	ایک ضروری بات		

صفحہ	مضامین	صفحہ	مضامین
۳۳۹	ذکر نہ کرنے والا مردے کی طرح ہے	۲۸۷	۳۔ فضائل تبلیغ
۳۴۰	اللہ کے بہترین بندے	۲۸۸	تمہید
۳۴۰	ذکر صدقہ خیرات سے افضل ہے	۲۹۰	فصل اول
۳۴۱	ذاکرین پر فرشتوں کا سایہ	۲۹۰	آیات قرآنی، در تائید امر بالمعروف ونہی عن المنکر
۳۴۵	مجلس کا کفارہ	۲۹۱	فصل ثانی
۳۴۵	ذکر اللہ اور عذاب قبر	۲۹۱	احادیث نبوی در تائید امر بالمعروف ونہی عن المنکر
۳۵۱	یاد الہی کی خاطر جمع ہونے والے	۳۰۵	فصل سوم
۳۵۳	ذکر کی مجلسیں	۳۰۵	تمہید برائے اصلاح نفس
۳۵۵	ذکر کی کثرت	۳۰۷	فصل چہارم
۳۶۳	فجر اور عصر کے بعد اللہ کا ذکر	۳۰۷	فضائل اکرام مسلم و وعید تحقیر مسلم
۳۶۷	ذکر کے ۷۳ فوائد	۳۰۸	فصل پنجم
۳۷۵	باب دوم	۳۰۸	اخلاص اور ایمان و احتساب
۳۷۵	کلمہ طیبہ	۳۱۱	فصل ششم
۳۷۵	فصل اول	۳۱۱	تعظیم علمائے کرام و بزرگان دین
۳۷۵	ان آیات میں جن میں لفظ کلمہ طیبہ کا نہیں ہے	۳۱۴	فصل ہفتم
	اور مرد اکلمہ طیبہ ہے	۳۱۴	اہل حق کی پہچان اور ان کی مجالست کی اہمیت
۳۸۳	تکمیل	۳۱۹	۴۔ فضائل ذکر
۳۸۳	فصل دوم	۳۲۰	خطبہ و تمہید
۳۸۳	وہ آیات جن میں کلمہ طیبہ کا ذکر ہے	۳۲۲	باب اول
۳۸۷	فصل سوم	۳۲۲	فضائل ذکر
۳۸۷	فضائل ذکر کی احادیث	۳۲۲	فصل اول
۴۲۵	وضو کے بعد کی دعا	۳۲۲	آیات ذکر میں
۴۲۶	وفات کے وقت کلمہ طیبہ	۳۳۱	فصل ثانی
۴۲۷	افیون کے نقصانات اور مسواک کے فائدے	۳۳۱	احادیث ذکر میں
۴۲۸	ایمان کی ستر شاخیں	۳۳۸	نرم بستر والے ذکر جنت میں

صفحہ	مضامین	صفحہ	مضامین
۵۱۸	جود قرآن سے خالی ہے گویا دیران گھر ہے	۴۳۳	<b>باب سوم</b>
۵۱۹	ذکر تسبیح وغیرہ کے مقابلہ میں تلاوت کلام اللہ کی فضیلت	۴۳۳	تسبیحات فاطمہ ؑ
۵۱۹	بہترین دولت	۴۳۳	<b>فصل اول</b>
۵۲۰	دیکھ کر تلاوت کرنے کی فضیلت	۴۳۳	وہ آیات جن میں کلمہ سوم کا مضمون ہے
۵۲۱	دلوں کے رنگ کی صفائی تلاوت کلام اللہ سے	۴۵۲	<b>فصل دوم</b>
۵۲۷	خدا کے قریب ہونے کا بہترین ذریعہ قرآن مجید ہے	۴۵۲	کلمہ سوم کی فضیلت کی احادیث
۵۲۰	تلاوت قرآن کریموالے اللہ کے خاص لوگ ہیں	۴۸۱	تسبیح مروجہ کاجوت
۵۳۰	اچھی آواز میں تلاوت	۴۸۶	<b>خاتمہ</b>
۵۳۰	اللہ تعالیٰ کا کان لگا کر تلاوت سننا	۴۸۶	صلوۃ التسبیح
۵۳۴	گذشتہ تمام کتابوں کا بدل قرآن مجید ہے کچھ زیادتیوں کے ساتھ	۴۸۷	حدیث صلوۃ التسبیح کی سند پر محدثانہ بحث (عربی زبان میں)
۵۳۶	قرآن مجید سننے اور پڑھنے کی الگ الگ فضیلت	۴۹۴	<b>۵۔ فضائل قرآن مجید</b>
۵۳۶	تلاوت بلند آواز سے اور آہستہ	۴۹۹	آداب تلاوت
۵۳۸	قیامت کے دن روزے اور قرآن کی سفارش	۴۹۹	ظاہری آداب
۵۴۰	ہر سفارشی سے بڑا سفارشی قرآن مجید ہے	۴۹۹	باطنی آداب
۵۴۱	وہ تین خوش نصیب جو حساب کتاب سے آزاد ہوں گے	۵۰۴	قابل رشک چیز
۵۴۲	آیتیں اور رکعتیں	۵۰۶	قوموں کے عروج و زوال میں قرآن مجید کا اثر
۵۴۲	کم سے کم دس آیت پڑھنے کا اجر	۵۰۷	قرآن مجید کی سفارش
۵۴۳	کم از کم ایک ہی آیت پڑھ لینے کا اجر وثواب	۵۱۰	پڑھتے جاؤ چڑھتے جاؤ
۵۴۳	تمام فتنوں سے نجات قرآن میں ہے	۵۱۱	ترتیل سے تلاوت کرنا
۵۴۴	خاتمہ	۵۱۳	ہر حرف پر دس نیکیاں
۵۶۵	<b>تکمملہ</b>	۵۱۴	اولاد کو قرآن مجید پڑھانے کی فضیلت
۵۶۸	<b>۶۔ فضائل رمضان</b>	۵۱۶	حافظ قرآن کی ایک خاص فضیلت
۵۷۱	<b>فصل اول</b>	۵۱۷	حافظ قرآن کو اپنے خاندان کے دس بچے جہنمیوں کی سفارش کا حق ہونا
۵۷۱	رمضان المبارک کے فضائل میں		



صفحہ نمبر	مضامین	صفحہ نمبر	مضامین
۲۵۷	خطبہ و تہدید	۵۷۳	عباداتِ ناقلہ
۲۵۸	<b>فصل اول</b>	۵۷۴	رمضان میں مولانا خلیل احمد صاحبؒ کا معمول
۲۵۸	درویش شریف کے فضائل میں	۵۷۴	حضرت شیخ الہندؒ کا معمول
۲۸۱	<b>باب ثانی</b>	۵۷۵	آسانی کتابیں رمضان المبارک میں نازل ہوئیں
۲۸۱	درویش شریف کے ثواب میں	۵۷۶	اس مہینہ کی چند خصوصیات
۲۸۳	<b>دوسری فصل</b>	۵۷۸	اس مہینے کے تین حصے اور ان کی تفصیل
۲۸۳	خاص خاص درود کے خاص خاص فضائل کے بیان میں	۵۷۸	ملازموں کے ساتھ نرمی
۷۰۰	خواب میں رسول اکرم ﷺ کی زیارت کرنے کے اعمال	۵۸۰	امت کے لیے پانچ تحفے
۷۰۵	صیغہ قرآنی	۵۸۰	منہ کی بو کا مطلب
۷۰۶	چہل حدیث مشتمل بر صلوٰۃ وسلام (باضافہ ترجمہ)	۵۸۱	روزے میں مسواک
	صیغہ صلوٰۃ	۵۸۲	مچھلیوں کا استغفار
۷۱۲	صیغہ استلام	۵۸۲	جنت کا سجا یا جانا
۷۱۵	<b>تکملہ</b>	۵۸۲	شیاطین کا قید ہونا
۷۱۵	کن کن موقعوں پر درود شریف پڑھنا چاہیے	۵۸۴	روزہ داروں کی مغفرت
۷۱۷	<b>تیسری فصل</b>	۵۸۴	حضور ﷺ کی بددعا
۷۱۷	ان احادیث کے بیان میں جن میں نبی ﷺ پر درود نہ پڑھنے کی وعیدیں وارد ہوئی ہیں	۶۰۱	<b>فصل دوم</b>
۷۲۵	<b>چوتھی فصل</b>	۶۰۱	شب قدر کے بیان میں
۷۲۵	قوائد متفرقہ کے بیان میں	۶۱۶	<b>فصل سوم</b>
۷۳۵	<b>پانچویں فصل</b>	۶۱۶	اعتکاف کے بیان میں
۷۳۵	درویش شریف کے متعلق حکایات میں	۶۲۹	تنبیہ
۷۴۶	مردے کو خواب میں دیکھنے کا عمل	۶۳۰	<b>مناجات</b>
۷۶۰	<b>من القصیدۃ</b>	۶۳۱	۷۔ مسلمانوں کی موجودہ پستی کا واحد علاج
۷۶۲	ملا جائی کا ایک عجیب و غریب قصہ	۶۵۱	کام کرنے کا طریقہ
۷۶۳	مثنوی مولانا جامیؒ	۶۵۱	تبلیغ کے آداب
		۶۵۶	۸۔ فضائل درود شریف

بِسْمِ اللَّهِ الرَّحْمَنِ الرَّحِيمِ

قَالَ اللَّهُ تَعَالَى: لَقَدْ كَانَ فِي قَصَصِهِمْ عِبْرَةٌ لِأُولِي الْأَلْبَابِ [سورة يوسف: ۱۱۱]

بے شک ان کے قصے میں (بڑی) عبرت ہے سمجھ داروں کے لیے۔



جس میں

حضرت مولانا الحافظ الحاج الشاہ عبدالقادر صاحب کے ارشاد سے

فخر الاماثل زبدۃ الافاضل حضرت مولانا الحاج الحافظ المحدث محمد زکریا صاحب

شیخ الحدیث مدرسہ مظاہر علوم سہارن پور نے

صحابی مردوں، صحابی عورتوں، صحابی بچوں کے زہد و تقویٰ، فقر و عبادت علمی مشاغل،

ایشیاء و ہمدردی، بے مثل جرأت و بہادری، حیرت انگیز جاں بازی وغیرہ کے

ایمان افروز حالات بیان کیے ہیں۔

## تمہید

نَحْمَدُهُ وَنُصَلِّيْ وَنُسَلِّمُ عَلَى رَسُوْلِهِ الْكَرِيْمِ وَالْاِلهِ وَصَحْبِهِ وَاتَّبَاعِهِ الْحَمَاقَةِ لِلدِّيْنِ  
الْقَوِيْمِ اَمَّا بَعْدُ

اللہ کے ایک برگزیدہ بندے اور میرے مُربی و مُحسن کا ارشاد ۳۵۳ھ میں ہوا کہ صحابہ کرام ؓ کے چند قصے بالخصوص کم سن صحابہ ؓ اور عورتوں کی دین داری کی کچھ حالت اُردو میں لکھی جائے، تاکہ جو لوگ قصوں کے شوقین ہیں، وہ وہی تباہی جھوٹی حکایات کے بجائے اگر ان کو دیکھیں، تو ان کے لیے دینی ترقی کا سبب ہو اور گھر کی عورتیں اگر راتوں میں بچوں کو جھوٹی کہانیوں کے بجائے، ان کو سنائیں تو بچوں کے دل میں صحابہ ؓ کی محبت اور عظمت کے ساتھ دینی امور کی طرف رغبت پیدا ہو، میرے لیے اس ارشاد کی تعمیل بہت ہی ضروری تھی کہ احسانات میں ڈوبے ہوئے ہونے کے علاوہ اللہ والوں کی خوشنودی دو جہاں میں فلاح کا سبب ہوتی ہے، مگر اس کے باوجود اپنی کم مائیگی سے یہ امید نہ ہوئی کہ میں اس خدمت کو مرضی کے موافق ادا کر سکتا ہوں، اس لیے چار برس تک بار بار اس ارشاد کو سنتا رہا اور اپنی نااہلیت سے شرمندہ ہوتا رہا کہ صفر ۱۳۵ھ میں ایک مرض کی وجہ سے چند روز کے لیے دماغی کام سے روک دیا گیا، تو مجھے خیال ہوا کہ ان خالی ایام کو اس بابرکت مشغلہ میں گزار دوں کہ اگر یہ اوراق پسندِ خاطر نہ ہوئے تب بھی میرے یہ خالی اوقات تو بہترین اور بابرکت مشغلہ میں گذر رہی جائیں گے۔

اس میں شک نہیں کہ اللہ والوں کے قصے اُن کے حالات یقیناً اس قابل ہیں کہ ان کی تحقیق اور تفتیش کی جائے اور ان سے سبق حاصل کیا جائے، بالخصوص صحابہ کرام ؓ اجمعین کی جماعت جس کو اللہ جل شانہ نے اپنے لاڈلے نبی اور پیارے رسول ﷺ کی مضافت کے لیے چُنا، اس کی مستحق ہے کہ اس کا اتباع کیا جائے، اس کے علاوہ اللہ والوں کے ذکر سے اللہ کی رحمت نازل ہوتی ہے، صوفیاء کے سردار حضرت جنید بغدادیؒ کا ارشاد ہے کہ حکایتیں اللہ کے لشکروں میں سے ایک لشکر ہے، جس سے مریدین کے دلوں کو تقویت حاصل ہوتی ہے، کسی نے دریافت کیا کہ اس کی کوئی دلیل بھی ہے فرمایا: ہاں! اللہ جل شانہ کا ارشاد ہے ﴿وَكَلَّا نَقْصُ عَلَيْكَ مِنْ أَنْبَاءِ الرُّسُلِ مَا نُنْثِيَتْ بِهِ فُؤَادَكَ ۚ وَجَاءَكَ فِي هَذِهِ الْحَقُّ وَمَوْعِظَةٌ وَذِكْرٌ لِلْمُؤْمِنِينَ﴾ [سورہ ہود: ۱۲۰] ترجمہ ”اور پیغمبروں کے قصوں میں سے ہم یہ سارے قصے آپ سے بیان کرتے ہیں، جن کے ذریعہ سے ہم آپ کے دل کو تقویت دیتے ہیں

(ایک فائدہ تو یہ ہوا) اور ان قصوں میں آپ کے پاس ایسا مضمون پہنچتا ہے، جو خود بھی راست اور واقعی ہے اور مسلمانوں کے لیے نصیحت ہے (اور اچھے کام کرنے کی) یاد دہانی ہے۔ [بیان القرآن] ایک ضروری بات یہ بھی دل میں جمالینے کی ہے کہ نبی اکرم ﷺ کی حدیثیں ہوں یا بزرگوں کے حالات، اسی طرح مسائل کی کتابیں ہوں یا معتبر لوگوں کے وعظ وارشادات، یہ ایسی چیزیں نہیں ہوتیں کہ ایک مرتبہ دیکھ لینے کے بعد ہمیشہ کو ختم کر دیا جائے، بلکہ اپنی حالت اور استعداد کے موافق بار بار دیکھتے رہنا چاہیے۔

ابو سلیمان دارانی ایک بزرگ ہیں، وہ فرماتے ہیں کہ میں ایک واعظ کی مجلس میں حاضر ہوا، ان کے وعظ نے میرے دل پر اثر کیا، مگر جب وعظ ختم ہوا، تو وہ اثر بھی ختم ہو گیا، میں دوبارہ ان کی مجلس میں حاضر ہوا، تو اس وعظ کا اثر فارغ ہونے کے بعد گھر کے راستہ میں بھی رہا۔ تیسری مرتبہ پھر حاضر ہوا، تو اس کا اثر گھر میں پہنچنے پر بھی رہا، میں نے گھر جا کر اللہ کی نافرمانی کے جو اسباب تھے، سب توڑ دیے اور اللہ کا راستہ اختیار کر لیا، اسی طرح دینی کتابوں کا بھی حال ہے کہ محض سُرُری طور پر ایک مرتبہ اُن کے پڑھ لینے سے اثر کم ہوتا ہے اس لیے کبھی کبھی پڑھتے رہنا چاہیے، پڑھنے والوں کی سہولت اور مضامین کے دل نشیں ہونے کے خیال سے میں نے اس رسالہ کو بارہ بابوں اور ایک خاتمہ پر تقسیم کیا ہے:

پہلا باب : دین کی خاطر سختیوں کا برداشت کرنا اور تکالیف و مشقت کا جھیلنا۔

دوسرا باب : اللہ جلّ جلالہٗ و عَمُّ اَوالہ کا خوف اور ڈر۔

تیسرا باب : صحابہ کرام رضی اللہ عنہم کے زُہد اور فقر کے بیان میں۔

چوتھا باب : صحابہ کرام رضی اللہ عنہم کے تقویٰ کے بیان میں۔

پانچواں باب : نماز کا شغف اور شوق اور اس میں خشوع و خضوع۔

چھٹا باب : ایثار و ہمدردی اور اللہ کی راہ میں خرچ کرنا۔

ساتواں باب : بہادری، دلیری اور موت کا شوق۔

آٹھواں باب : علمی و نولہ اور اس کا انہماک۔

نواں باب : حضور ﷺ کی فرماں برداری اور امتثال حکم اور یہ دیکھنا کہ حضور ﷺ کا منشا کیا ہے۔

دسواں باب : عورتوں کا دینی جذبہ۔

گیارہواں باب : بچوں کا دینی جذبہ۔

بارہواں باب : حضور اقدس ﷺ کے ساتھ محبت کا نمونہ۔

خاتمہ : صحابہ رضی اللہ عنہم کے حقوق اور اُن کے مختصر فضائل۔

## پہلا باب

## دین کی خاطر سختیوں کا برداشت کرنا اور تکالیف و مشقت کا جھیلنا

حضور اقدس ﷺ اور صحابہ کرام رضی اللہ عنہم نے دین کے پھیلانے میں جس قدر تکلیفیں اور مشقتیں برداشت کی ہیں؛ ان کا برداشت کرنا تو ذکرِ کفار، اُس کا ارادہ کرنا بھی ہم جیسے نالائقوں سے دشوار ہے۔ تاریخ کی کتابیں ان واقعات سے بھری ہوئی ہیں، مگر اُن پر عمل کرنا تو علیحدہ رہا، ہم اُن کو معلوم کرنے کی بھی تکلیف نہیں کرتے۔ اس باب میں چند قصوں کو نمونہ کے طور پر ذکر کرنا ہے، اُن میں سب سے پہلے خود حضور اکرم ﷺ کے ایک قصہ سے ابتدا کرتا ہوں کہ حضور ﷺ کا ذکرِ برکت کا ذریعہ ہے۔

① حضور اکرم ﷺ کے طائف کے سفر کا قصہ | نبوتِ مل جانے کے بعد ۹ برس تک نبی اکرم ﷺ مکہ مکرمہ میں تبلیغ فرماتے رہے اور قوم کی ہدایت اور اصلاح کی کوشش فرماتے رہے؛ لیکن تھوڑی سی جماعت کے سوا، جو مسلمان ہو گئی تھی اور تھوڑے سے ایسے لوگوں کے علاوہ جو باوجود مسلمان نہ ہونے کے آپ کی مدد کرتے تھے؛ اکثر کفار مکہ آپ کو اور آپ کے صحابہ کو ہر طرح کی تکلیفیں پہنچاتے تھے، مذاق اڑاتے تھے اور جو ہو سکتا تھا اس سے درگزر نہ کرتے تھے۔ حضور ﷺ کے چچا ابوطالب بھی اُن ہی نیک دل لوگوں میں تھے، جو باوجود مسلمان نہ ہونے کے حضور ﷺ کی ہر قسم کی مدد فرماتے تھے۔ دسویں سال میں جب ابوطالب کا بھی انتقال ہو گیا، تو کافروں کو اور بھی ہر طرح کھلے ٹھہرا اسلام سے روکنے اور مسلمانوں کو تکلیف پہنچانے کا موقع ملا۔ حضور اقدس ﷺ اس خیال سے طائف تشریف لے گئے کہ وہاں قبیلہ ثقیف کی بڑی جماعت ہے، اگر وہ قبیلہ مسلمان ہو جائے، تو مسلمانوں کو ان تکلیفوں سے نجات ملے اور دین کے پھیلنے کی بنیاد پڑ جائے۔ وہاں پہنچ کر قبیلہ کے تین سرداروں سے جو بڑے درجے کے سمجھے جاتے تھے، گفتگو فرمائی اور اللہ کے دین کی طرف بلایا اور اللہ کے رسول کی یعنی اپنی مدد کی طرف متوجہ کیا؛ مگر ان لوگوں نے بجائے اس کے کہ دین کی بات کو قبول کرتے یا کم سے کم عرب کی مشہور مہمان نوازی کے لحاظ سے ایک نوذکر مہمان کی خاطر مذاکرات کرتے، صاف جواب دے دیا اور نہایت بے رحمی اور بد اخلاقی سے پیش آئے، اُن لوگوں نے یہ بھی گوارہ نہ کیا کہ آپ یہاں قیام فرمائیں۔ جن لوگوں کو سردار سمجھ کر بات کی تھی کہ وہ شریف ہوں گے اور مہذب گفتگو کریں گے، ان میں سے ایک شخص بولا کہ اوہو! آپ ہی کو اللہ نے نبی بنا کر بھیجا ہے۔ دوسرا بولا: اللہ کو

حل لغات: ① الگ رہا۔ ② مثال۔ ③ رکتے نہ تھے۔ ④ آزادی سے۔ ⑤ خاندان۔ ⑥ بات چیت۔ ⑦ اجنبی۔ ⑧ مہمان نوازی۔ ⑨ بے توجہی۔ ⑩ برداشت۔ ⑪ ٹھہر جائیں۔ ⑫ اچھی۔



تمہارے سوا کوئی اور ملتا ہی نہیں تھا، جس کو رسول بنا کر بھیجتے۔ تیسرے نے کہا: میں تجھ سے بات کرنا نہیں چاہتا اس لیے کہ اگر تو واقعی نبی ہے جیسا کہ دعویٰ ہے، تو تیری بات سے انکار کر دینا مصیبت سے خالی نہیں اور اگر جھوٹ ہے، تو میں ایسے شخص سے بات کرنا نہیں چاہتا۔ اس کے بعد ان لوگوں سے ناامید ہو کر حضور اکرم ﷺ نے اور لوگوں سے بات کرنے کا ارادہ فرمایا کہ آپ تو ہمت واستقلال کے پہاڑ تھے، مگر کسی نے بھی قبول نہیں کیا، بلکہ بجائے قبول کرنے کے حضور ﷺ سے کہا کہ ہمارے شہر سے فوراً نکل جاؤ اور جہاں تمہاری چاہت کی جگہ ہو وہاں چلے جاؤ۔ حضور اکرم ﷺ جب اُن سے بالکل مایوس ہو کر واپس ہونے لگے، تو ان لوگوں نے شہر کے لڑکوں کو پیچھے لگا دیا کہ آپ کا مذاق اڑائیں، تالیاں پیٹیں، پتھر ماریں حتیٰ کہ آپ ﷺ کے دونوں جوتے خون کے جاری ہونے سے رنگین ہو گئے، حضور اقدس ﷺ اسی حالت میں واپس ہوئے، جب راستہ میں ایک جگہ ان شریروں سے اطمینان ہوا، تو حضور ﷺ نے یہ دعا مانگی:

اللَّهُمَّ إِلَيْكَ أَشْكُو ضَعْفَ قُوَّتِي، وَقِلَّةَ جِنْدِي، وَهَوَانِي عَلَى النَّاسِ، يَا أَرْحَمَ الرَّاحِمِينَ. أَنْتَ رَبُّ الْمُسْتَضْعِفِينَ. وَأَنْتَ رَبِّي إِلَى مَنْ تَكَلِّفُنِي إِلَى بَعِيدٍ يَتَجَهَّمُنِي أُمْرٌ إِلَى عَدُوٍّ مَلَكَتْهُ أَمْرِي إِنْ لَمْ يَكُنْ بِكَ عَلَيَّ غَضَبٌ فَلَا أُبَاقِي وَلَكِنْ عَافَيْتَكَ هِيَ أَوْسَعُ لِي، أَعُوذُ بِنُورِ وَجْهِكَ الَّذِي أَشْرَقَتْ لَهُ الظُّلُمَاتُ وَصَلَحَ عَلَيْهِ أَمْرُ الدُّنْيَا وَالْآخِرَةِ مِنْ أَنْ يَنْزِلَ بِي غَضَبُكَ أَوْ يَجْلِيَ عَلَيَّ سَخَطُكَ، لَكَ الْعُتْبَى حَتَّى تَرْضَى وَلَا حَوْلَ وَلَا قُوَّةَ إِلَّا بِكَ. [کذا فی سیرۃ ابن ہشام قلت: وَاخْتَلَفَتِ الرِّوَايَاتُ فِي الْفَاطِ الدَّعَاءِ كَمَا فِي قِرَةِ الْعِيُونَ].

اے اللہ! تجھی سے شکایت کرتا ہوں میں اپنی کمزوری اور بے کسی کی اور لوگوں میں ذلت و رسوائی کی۔ اے ارحم الراحمین! تو ہی ضعیفہاء کا رب ہے اور تو ہی میرا پروردگار ہے، تو مجھے کس کے حوالہ کرتا ہے، کسی اجنبی بے گانہ کے، جو مجھے دیکھ کر کڑش رُو ہوتا ہے اور منہ چڑھاتا ہے یا کہ کسی دشمن کے جس کو تو نے مجھ پر قابو دے دیا۔ اے اللہ! اگر تو مجھ سے ناراض نہیں ہے، تو مجھے کسی کی بھی پرواہ نہیں ہے، تیری حفاظت مجھے کافی ہے، میں تیرے چہرہ کے اُس نور کے طفیل، جس سے تمام اندھیریاں روشن ہو گئیں اور جس سے دنیا اور آخرت کے سارے کام درست ہو جاتے ہیں، اس بات سے پناہ مانگتا ہوں کہ مجھ پر تیرا غصہ ہو، یا تو مجھ سے ناراض ہو، تیری ناراضگی کا اُس وقت تک دور کرنا ضروری ہے، جب تک تو راضی نہ ہو، نہ تیرے سوا کوئی طاقت ہے نہ قوت۔

مالک الملوک کی شانِ قہاری کو اس پر جوش آنا ہی تھا کہ حضرت جبرئیل علیہ السلام نے آکر سلام کیا اور عرض

حل لغات: (۱) مضبوطی۔ (۲) ناامید۔ (۳) کمزوری۔ (۴) سپرد۔ (۵) غیر۔ (۶) ناخوش۔ (۷) ذریعہ۔ (۸) اللہ کے غضب اور غصہ کی شان۔



کیا کہ اللہ تعالیٰ نے آپ کی قوم کی وہ گفتگو جو آپ سے ہوئی سنی اور اُن کے جوابات سنے، اور ایک فرشتہ کو، جس کے متعلق پہاڑوں کی خدمت ہے، آپ کے پاس بھیجا ہے کہ آپ جو چاہیں اُس کو حکم دیں۔ اُس کے بعد اُس فرشتہ نے سلام کیا اور عرض کیا کہ جوارشاد ہو، میں اس کی تعمیل کروں، اگر ارشاد ہو تو دونوں جانب کے پہاڑوں کو ملا دوں، جس سے یہ سب درمیان میں کچل جائیں یا اور جو سزا آپ تجویز فرمائیں۔ حضور ﷺ کی رحیم و کریم ذات نے جواب دیا کہ میں اللہ سے اس کی امید رکھتا ہوں کہ اگر یہ مسلمان نہیں ہوئے، تو اُن کی اولاد میں سے ایسے لوگ پیدا ہوں، جو اللہ کی پرستش کریں اور اُس کی عبادت کریں۔

**فائدہ:** یہ ہیں اخلاق اُس کریم ذات کے جس کے ہم لوگ نام لیا ہوں کہ ہم ذرا سی تکلیف سے، کسی کی معمولی سی گالی دے دینے سے ایسے بھڑک جاتے ہیں کہ پھر عمر بھر اُس کا بدلہ نہیں اترتا، ظلم پر ظلم اُس پر کرتے رہتے ہیں اور دعویٰ کرتے ہیں اپنے ٹھہری ہونے کا، نبی کے پیرو بننے کا، نبی کریم ﷺ اتنی سخت تکلیف اور مشقت اٹھانے کے باوجود نہ بددعا فرماتے ہیں، نہ کوئی بدلہ لیتے ہیں۔

۲) قصہ حضرت انس بن نضرؓ کی شہادت کا | حضرت انس بن نضرؓ ایک صحابی تھے، جو بدر کی لڑائی میں شریک نہیں ہو سکے تھے، اُن

کو اس چیز کا صدمہ تھا، اس پر اپنے نفس کو ملامت کرتے تھے کہ اسلام کی پہلی عظیم الشان لڑائی اور تو اُس میں شریک نہ ہو سکا اس کی تمنا تھی کہ کوئی دوسری لڑائی ہو تو حوصلے پورے کروں، اتفاق سے اُحد کی لڑائی پیش آ گئی، جس میں یہ بڑی بہادری اور دلیری سے شریک ہوئے، اُحد کی لڑائی میں اول اول تو مسلمانوں کو فتح ہوئی؛ مگر آخر میں ایک غلطی کی وجہ سے مسلمانوں کو شکست ہوئی، وہ غلطی یہ تھی کہ حضور اکرم ﷺ نے کچھ آدمیوں کو ایک خاص جگہ مقرر فرمایا تھا کہ تم لوگ اتنے میں نہ کہوں اُس جگہ سے نہ ہٹنا کہ وہاں سے دشمن کے حملہ کرنے کا اندیشہ تھا۔ جب مسلمانوں کو شروع میں فتح ہوئی، تو کافروں کو بھاگتا ہوا دیکھ کر یہ لوگ بھی اپنی جگہ سے یہ سمجھ کر ہٹ گئے کہ اب جنگ ختم ہو چکی، اس لیے بھاگتے ہوئے کافروں کا پیچھا کیا جائے؛ اور غیبت کا مال حاصل کیا جائے، اُس جماعت کے سردار نے منع بھی کیا کہ حضور ﷺ کی ممانعت تھی تم یہاں سے نہ ہٹو، مگر اُن لوگوں نے یہ سمجھ کر کہ حضور ﷺ کا ارشاد صرف لڑائی کے وقت کے واسطے تھا، وہاں سے ہٹ کر میدان میں پہنچ گئے، بھاگتے ہوئے کافروں نے اُس جگہ کو خالی دیکھ کر اُس طرف سے آ کر حملہ کر دیا، مسلمان بے فکر تھے، اس اچانک بے خبری کے حملہ سے مغلوب ہو گئے اور دونوں طرف سے کافروں کے بیچ میں آ گئے، جس کی وجہ سے ادھر ادھر پریشان بھاگ رہے تھے، حضرت انسؓ نے دیکھا کہ

**حل لغات:** ① حکم پورا کروں۔ ② پسند۔ ③ ہنگی۔ ④ نام لینے والا۔ ⑤ فرمانبردار۔ ⑥ رنج۔ ⑦ برا بھلا کہنا۔ ⑧ بہت بڑی۔ ⑨ شروع شروع میں۔ ⑩ ہار۔ ⑪ ڈر۔ ⑫ جہاد میں حاصل ہونے والا۔ ⑬ دباؤ میں آنا۔

سامنے سے ایک دوسرے صحابی سعد بن معاذؓ آ رہے ہیں۔ اُن سے کہا کہ: اے سعد! کہاں جا رہے ہو؟ خدا کی قسم! جنت کی خوشبو اُحد کے پہاڑ سے آرہی ہے۔ یہ کہہ کر تلوار تو ہاتھ میں تھی ہی کافروں کے جہنم میں گھس گئے اور اتنے شہید نہیں ہو گئے؛ واپس نہیں ہوئے، شہادت کے بعد ان کے بدن کو دیکھا تو چھلنی ہو گیا تھا، انٹی سے زیادہ زخم تیر اور تلوار کے بدن پر تھے، ان کی بہن نے انگلیوں کے پوروں سے ان کو پہچانا۔

**فائدہ:** جو لوگ اخلاص اور سچی طلب کے ساتھ اللہ کے کام میں لگ جاتے ہیں، ان کو دنیا ہی میں جنت کا مزہ آنے لگتا ہے۔ یہ حضرت انسؓ کی زندگی ہی میں جنت کی خوشبو سونگھ رہے تھے، اگر اخلاص آدمی میں ہو جاوے، تو دنیا میں بھی جنت کا مزہ آنے لگتا ہے۔ میں نے ایک معتبر شخص سے جو حضرت اقدس مولانا شاہ عبدالرحیم صاحب رائے پوریؒ کے مخلص خادم ہیں؛ حضرت کا مقولہ سنا ہے کہ ”جنت کا مزہ آرہا ہے“۔ فضائل رمضان میں اس قصہ کو لکھ چکا ہوں۔

۳) صلح حدیبیہ اور ابو جندلؓ اور ابوبصیرؓ کا قصہ

۶ھ میں حضور اقدسؐ عمرہ کے ارادہ سے مکہ تشریف لے جا رہے تھے، کفار مکہ کو اس کی خبر ہوئی اور وہ اس خبر کو اپنی ذلت سمجھے، اس لیے مزامت کی اور حدیبیہ میں آپؐ کو رُکنا پڑا، جاں نثار صحابہؓ ساتھ تھے، جو حضورؐ پر جان قربان کرنا فخر سمجھتے تھے، لڑنے کو تیار ہو گئے، مگر حضورؐ نے مکہ والوں کی خاطر سے لڑنے کا ارادہ نہیں فرمایا، اور صلح کی کوشش کی اور باوجود صحابہؓ کی لڑائی پر مستعدی اور بہادری کے، حضور اکرمؐ نے کفار کی اس قدر رعایت فرمائی کہ اُن کی ہر شرط کو قبول فرمایا۔ صحابہؓ کو اس طرح ذب کرنا بہت ہی ناگوار تھا؛ مگر حضورؐ کے ارشاد کے سامنے کیا ہو سکتا تھا کہ جاں نثار تھے اور فرماں بردار، اس لیے حضرت عمرؓ جیسے بہادروں کو بھی دہنا پڑا۔ صلح میں جو شرطیں طے ہوئیں، ان شرطوں میں ایک یہ شرط بھی تھی کہ کافروں میں سے جو شخص اسلام لائے اور ہجرت کرے، مسلمان اُس کو مکہ واپس کر دیں اور مسلمانوں میں سے خدا نخواستہ اگر کوئی شخص مرتد ہو کر چلا آئے، تو وہ واپس نہ کیا جائے۔ یہ صلح نامہ ابھی تک پورا لکھا بھی نہیں گیا تھا کہ حضرت ابو جندلؓ ایک صحابی تھے، جو اسلام لانے کی وجہ سے طرح طرح کی تکلیفیں برداشت کر رہے تھے اور زنجیروں میں بندھے ہوئے تھے، اسی حالت میں گرتے پڑتے مسلمانوں کے لشکر میں اس اُمید پر پہنچے کہ اُن لوگوں کی حمایت میں جا کر اس مصیبت سے چھٹکارا پائیں گا، اُن کے باپ سہیل نے جو اس صلح نامہ میں کفار کی طرف سے وکیل تھے اور اُس وقت تک مسلمان نہیں ہوئے تھے، فتح مکہ میں مسلمان ہوئے؛ انہوں نے

حل لغات: ① بیڑ۔ ② بھروسے کے قابل۔ ③ بے عزتی۔ ④ روکا۔ ⑤ جان قربان کرنے والے۔ ⑥ خیال۔ ⑦ تیاری۔ ⑧ ناپسند۔ ⑨ خدا نہ کرے۔ ⑩ اسلام چھوڑ کر۔ ⑪ آپسی فیصلہ کا مضمون۔ ⑫ پناہ۔

صاحبزادے کے طمانچے مارے اور واپس لے جانے پر اصرار کیا۔ حضور ﷺ نے ارشاد فرمایا کہ ابھی صلح نامہ مرتب بھی نہیں ہوا، اس لیے ابھی پابندی کس بات کی؟ مگر انہوں نے اصرار کیا، پھر حضور ﷺ نے ارشاد فرمایا کہ ایک آدمی مجھے مانگا ہی دے دو، مگر وہ لوگ ضد پر تھے، نہ مانا۔ ابو جندلؓ نے مسلمانوں کو پکار کر فریاد بھی کی کہ میں مسلمان ہو کر آیا اور کتنی مصیبتیں اٹھا چکا، اب واپس کیا جا رہا ہوں۔ اس وقت مسلمانوں کے دلوں پر جو گذر رہی ہوگی، اللہ ہی کو معلوم ہے؛ مگر حضور ﷺ کے ارشاد سے واپس ہوئے۔ حضور ﷺ نے تسلی فرمائی اور صبر کرنے کا حکم دیا اور فرمایا کہ عنقریب حق تعالیٰ شانہ تمہارے لیے راستہ نکالیں گے۔ صلح نامہ مکمل ہو جانے کے بعد ایک دوسرے صحابی ابو بصیرؓ بھی مسلمان ہو کر مدینہ منورہ پہنچے، کفار نے ان کو واپس بلانے کے لیے دو آدمی بھیجے، حضور اقدس ﷺ نے حسب وعدہ واپس فرمادیا۔ ابو بصیرؓ نے عرض بھی کیا کہ یا رسول اللہ! میں مسلمان ہو کر آیا، آپ مجھے کفار کے پتھروں میں پھر بھیجتے ہیں؟ آپ ﷺ نے ان سے بھی صبر کرنے کو ارشاد فرمایا اور فرمایا کہ ان شاء اللہ عنقریب تمہارے واسطے راستہ کھلے گا۔ یہ صحابی اُن دونوں کافروں کے ساتھ واپس ہوئے۔ راستہ میں اُن میں سے ایک سے کہنے لگے کہ یا تیری یہ تکیا تو بڑی نفیس معلوم ہوتی ہے، شیخی باز آدمی ذرا سی بات میں پھول ہی جاتا ہے، وہ نیام سے نکال کر کہنے لگا کہ ہاں! میں نے بہت سے لوگوں پر اس کا تجربہ کیا، یہ کہہ کر تلواریں اُن کے حوالہ کر دی، انہوں نے اُسی پر اُس کا تجربہ کیا۔ دوسرا ساتھی یہ دیکھ کر کہ ایک کو تو نمٹا دیا، اب میرا نمبر ہے، بھاگا ہوا مدینہ آیا اور حضور اکرم ﷺ کی خدمت میں حاضر ہو کر عرض کیا کہ میرا ساتھی مر چکا ہے، اب میرا نمبر ہے۔ اُس کے بعد ابو بصیرؓ پہنچے اور عرض کیا کہ یا رسول اللہ! آپ اپنا وعدہ پورا فرما چکے کہ مجھے واپس کر دیا اور مجھ سے کوئی عہد ان لوگوں کا نہیں ہے، جس کی ذمہ داری ہو، وہ مجھے میرے دین سے ہٹاتے ہیں، اس لیے میں نے یہ کیا۔ حضور ﷺ نے فرمایا کہ لڑائی بھڑکانے والا ہے، کاش کوئی اس کا مُعین، مددگار ہوتا۔ وہ اس کلام سے سمجھ گئے کہ اب بھی اگر کوئی میری طلب میں آئے گا تو میں واپس کر دیا جاؤں گا، اس لیے وہ وہاں سے چل کر سمندر کے کنارے ایک جگہ آپڑے۔ مکہ والوں کو اس قصہ کا حال معلوم ہوا تو ابو جندلؓ بھی (جن کا قصہ پہلے گزرا) چھپ کر وہیں پہنچ گئے، اسی طرح جو شخص مسلمان ہوتا، وہ ان کے ساتھ جا ملتا۔ چند روز میں یہ ایک مختصر سی جماعت ہو گئی۔ جنگل میں جہاں نہ کھانے کا کوئی انتظام، نہ وہاں باغات اور آبادیاں، اس لیے اُن لوگوں پر جو گذری ہوگی وہ تو اللہ ہی کو معلوم ہے؛ مگر جن خالموں کے ظلم سے پریشان ہو کر یہ لوگ بھاگتے تھے، اُن کا ناٹھ بند کر دیا۔ جو قافلہ ادھر کو جاتا اس سے مقابلہ کرتے اور لڑتے،

حل لغات: ۱) بیٹے۔ ۲) ضد۔ ۳) تیار۔ ۴) ظلم و زیادتی کی شکایت۔ ۵) جلد ہی۔ ۶) وعدہ کے مطابق۔ ۷) قبضہ۔ ۸) بہترین۔ ۹) اترانے والا۔ ۱۰) ختم کر دیا۔ ۱۱) وعدہ۔ ۱۲) تلاش۔ ۱۳) تنگ کر دیا۔

حتیٰ کہ کفار مکہ نے پریشان ہو کر حضور ﷺ کی خدمت میں عاجزی اور منت کر کے اللہ کا اور رشتہ داری کا واسطہ دے کر آدمی بھیجا کہ اس بے سببی جماعت کو آپ اپنے پاس بلا لیں کہ یہ معاہدہ میں تو داخل ہو جائیں اور ہمارے لیے آنے جانے کا راستہ کھلے۔ لکھا ہے کہ حضور ﷺ کا اجازت نامہ جب ان حضرات کے پاس پہنچا، تو ابو بکرؓ عرض الموت میں گرفتار تھے۔ حضور ﷺ کا والا نامہ ہاتھ میں تھا کہ اسی حالت میں انتقال فرمایا۔ (رحمۃ اللہ علیہما)

**فائدہ:** آدمی اگر اپنے دین پر پکا ہو، بشرطیکہ دین بھی سچا ہو، تو بڑی سے بڑی طاقت اُس کو نہیں ہٹا سکتی اور مسلمان کی مدد کا تو اللہ کا وعدہ ہے، بشرطیکہ وہ مسلمان ہو۔

حضرت بلال حبشیؓ مشہور صحابی ہیں، جو مجید نبوی کے ہمیشہ مؤذن رہے، شروع

میں ایک کافر کے غلام تھے، اسلام لے آئے، جس کی وجہ سے طرح طرح کی تکلیفیں دیے جاتے تھے، اُمیہ بن خلف جو مسلمانوں کا سخت دشمن تھا، ان کو سخت گرمی میں دوپہر کے وقت تپتی ہوئی ریت پر سیدھا لٹا کر ان کے سینہ پر پتھر کی بڑی چٹان رکھ دیتا تھا، تاکہ وہ حرکت نہ کر سکیں؛ اور کہتا تھا کہ یا اس حال میں مرجائیں، اور زندگی چاہیں تو اسلام سے ہٹ جائیں، مگر وہ اس حالت میں بھی اُخذ اُخذ کہتے تھے، یعنی معبود ایک ہی ہے۔ رات کو زنجیروں میں باندھ کر کوڑے لگائے جاتے اور اگلے دن ان زنجیروں کو گرم زمین پر ڈال کر اور زیادہ زخمی کیا جاتا؛ تاکہ بے قرار ہو کر اسلام سے پھر جاویں یا ٹرپ ٹرپ کر مر جائیں، عذاب دینے والے اُسکتا جاتے، کبھی ابو جہل کا نمبر آتا، کبھی اُمیہ بن خلف کا، کبھی اوروں کا اور ہر شخص اس کی کوشش کرتا کہ تکلیف دینے میں زور ختم کر دے۔ حضرت ابو بکر صدیقؓ نے اس حالت میں دیکھا تو ان کو خرید کر آزاد فرمایا۔

**فائدہ:** چونکہ عرب کے بُت پرست اپنے بتوں کو بھی معبود کہتے تھے، اس لیے ان کے مقابلہ میں اسلام کی تعلیم تو حید کی تھی، جس کی وجہ سے حضرت بلالؓ کی زبان پر ایک ہی ایک کا ورد تھا۔ یہ تعلق اور عشق کی بات ہے، ہم جھوٹی محبتوں میں دیکھتے ہیں کہ جس سے محبت ہو جاتی ہے، اس کا نام لینے میں لطف آتا ہے، بے فائدہ اس کو رٹا جاتا ہے تو اللہ کی محبت کا کیا کہنا، جو دین اور دنیا میں دونوں جگہ کام آنے والی ہے۔ یہی وجہ ہے کہ حضرت بلالؓ کو ہر طرح سے ستایا جاتا تھا، سخت سے سخت تکلیفیں پہنچائی جاتی تھیں، مکہ کے لڑکوں کے حوالے کر دیا جاتا کہ وہ ان کو گلی کو چوں میں چکر دیتے پھریں؛ اور یہ تھے کہ ”ایک ہی ایک ہے“

**حل لغات:** ① سرکش، نافرمان۔ ② آپسی وعدہ۔ ③ اجازت کا خط۔ ④ وہ مرض جس میں مبتلا ہو کر آدمی مر جائے۔ ⑤ خط۔ ⑥ تکلیفیں۔ ⑦ جس کی عبادت کی جائے۔ ⑧ بے چین۔ ⑨ تنگ آ جاتے۔ ⑩ بتوں کو پوجنے والے۔ ⑪ اللہ کو ایک ماننا۔ ⑫ وظیفہ۔



کی رٹ لگاتے تھے، اسی کا یہ صلہ ملا کہ پھر حضور ﷺ کے دربار میں مؤذن بنے؛ اور سفرِ حضر میں ہمیشہ اذان کی خدمت ان کے سپرد ہوتی۔ حضور ﷺ کے وصال کے بعد مدینہ طیبہ میں رہنا اور حضور ﷺ کی جگہ کو خالی دیکھنا مشکل ہو گیا، اس لیے ارادہ کیا کہ اپنی زندگی کے جتنے دن ہیں، جہاد میں گزار دوں، اس لیے جہاد میں شرکت کی نیت سے چل دیے، ایک عرصہ تک مدینہ منورہ لوٹ کر نہیں آئے۔ ایک مرتبہ حضور ﷺ کی خواب میں زیارت کی۔ حضور ﷺ نے فرمایا: ”بلال! یہ کیا ظلم ہے، ہمارے پاس کبھی نہیں آتے“ تو آنکھ کھلنے پر مدینہ طیبہ حاضر ہوئے۔ حضرت حسن، حسین ؑ نے اذان کی فرمائش کی، لاڈلوں کی درخواست ایسی نہیں تھی کہ انکار کی گنجائش ہوتی، اذان کہنا شروع کی؛ اور مدینہ میں حضور ﷺ کے زمانہ کی اذان کانوں میں پڑ کر گہرام مچ گیا۔ عورتیں تک روتی ہوئی گھر سے نکل پڑیں۔ چند روز قیام کے بعد واپس ہوئے؛ اور ۲۰ھ کے قریب دمشق میں وصال ہوا۔ [أسد الغابہ]

### ۵) حضرت ابوذر غفاری ؓ کا اسلام

حضرت ابوذر غفاری ؓ مشہور صحابی ہیں، جو بعد میں بڑے زاہدوں اور بڑے علماء میں سے ہوئے۔

حضرت علی کرم اللہ وجہہ کا ارشاد ہے کہ ابوذر ایسے علم کو حاصل کیے ہوئے ہیں، جس سے لوگ عاجز ہیں، مگر انھوں نے اس کو محفوظ کر رکھا ہے۔ جب ان کو حضور اقدس ﷺ کی نبوت کی پہلے پہل خبر پہونچی، تو انھوں نے اپنے بھائی کو حالات کی تحقیق کے واسطے مکہ بھیجا کہ جو شخص یہ دعویٰ کرتا ہے کہ میرے پاس وحی آتی ہے اور آسمان کی خبریں آتی ہیں، اس کے حالات معلوم کریں اور اس کے کلام کو غور سے سنیں۔ وہ مکہ مکرمہ آئے اور حالات معلوم کرنے کے بعد اپنے بھائی سے جا کر کہا کہ میں نے ان کو اچھی عادتوں اور عمدہ اخلاق کا حکم کرتے دیکھا اور ایک ایسا کلام سنا جو نہ شعر ہے، نہ کہانوں کا کلام ہے۔ ابوذر ؓ کو اس مجلس بات سے تسفی نہ ہوئی، تو خود سامان سفر کیا اور مکہ پہونچے اور سیدھے مسجد حرام میں گئے، حضور ﷺ کو پہچانتے نہیں تھے اور کسی سے پوچھنا مضائقہ کے خلاف سمجھا، شام تک اسی حال میں رہے۔ شام کو حضرت علی کرم اللہ وجہہ نے دیکھا کہ ایک پردیسی مسافر ہے، مسافروں کی، غریبوں کی، پردیسیوں کی خبر گیری، ان کی ضرورتوں کا پورا کرنا، ان حضرات کی گھٹی میں پڑا ہوا تھا۔ اس لیے ان کو اپنے گھر لے آئے، میزبانی فرمائی، لیکن اس کے پوچھنے کی کچھ ضرورت نہ سمجھی کہ کون ہو، کیوں آئے۔ مسافر نے بھی کچھ ظاہر نہ کیا۔ صبح کو پھر مسجد میں آگئے اور دن بھر اسی حال میں گذرا کہ خود پتہ نہ چلا اور دریافت کسی سے کیا نہیں، غالباً اس کی وجہ یہ ہوگی کہ حضور ﷺ کے ساتھ دشمنی کے قصے بہت مشہور تھے، آپ ﷺ کو اور آپ کے ملنے والوں کو ہر طرح کی

حل لغات: ① بدلہ۔ ② قیام بظہرنا۔ ③ انتقال۔ ④ خواہش ظاہر کرنا۔ ⑤ چچ و پکار۔ ⑥ دنیا سے بے رغبت لوگوں۔ ⑦ غیب کی خبریں بتانے والے۔ ⑧ مختصر۔ ⑨ تسلی۔ ⑩ غفلندی۔ ⑪ دیکھ بھال۔ ⑫ عادت۔ ⑬ پوچھنا۔



تکلیفیں دی جاتی تھیں، ان کو خیال ہوا کہ صحیح حال معلوم نہیں ہوگا اور بدگمانی کی وجہ سے مفت کی تکلیف علیحدہ رہی۔ دوسرے دن شام کو بھی حضرت علیؓ کو خیال ہوا کہ پر دیسی مسافر ہے، بظاہر جس غرض کے لیے آیا ہے، وہ پوری نہیں ہوئی، اس لیے پھر اپنے گھر لے آئے اور رات کو کھلایا سلا یا، مگر پوچھنے کی اس رات کو بھی نوبت نہ آئی۔ تیسری رات کو پھر یہی صورت ہوئی، تو حضرت علیؓ نے دریافت کیا: تم کس کام سے آئے ہو، کیا غرض ہے؟ تو حضرت ابوذرؓ نے اول ان کو قسم اور عہد و پیمان دیے اس بات کے کہ وہ صحیح بتائیں، اس کے بعد اپنی غرض بتلائی۔ حضرت علیؓ کرم اللہ وجہہ نے فرمایا: کہ وہ بے شک اللہ کے رسول ہیں اور صبح کو جب میں جاؤں، تو تم میرے ساتھ چلنا، میں وہاں تک پہنچا دوں گا، لیکن مخالفت کا زور ہے اس لیے راستہ میں اگر مجھے کوئی شخص ایسا ملا، جس سے میرے ساتھ چلنے کی وجہ سے تم پر کوئی اندیشہ ہو، تو میں پیشاب کرنے لگوں گا یا اپنا جوتا درست کرنے لگوں گا، تم سیدھے چلے چلنا، میرے ساتھ ٹھہرنا نہیں، جس کی وجہ سے تمہارا میرا ساتھ ہونا معلوم نہ ہو۔ چنانچہ صبح کو حضرت علیؓ کے پیچھے پیچھے حضورؐ کی خدمت میں پہنچے، وہاں جا کر بات چیت ہوئی، اسی وقت مسلمان ہو گئے۔ حضور اقدسؐ نے ان کی تکلیف کے خیال سے فرمایا کہ اپنے اسلام کو ابھی ظاہر نہ کرنا، چپکے سے اپنی قوم میں چلے جاؤ، جب ہمارا غلبہ ہو جائے، اس وقت چلے آنا۔ انہوں نے عرض کیا: یا رسول اللہ! اس ذات کی قسم، جس کے قبضہ میں میری جان ہے کہ اس کلمہ تو حید کو ان بے ایمانوں کے بیچ میں چلا کر پڑھوں گا، چنانچہ اسی وقت مسجد حرام میں تشریف لے گئے اور بلند آواز سے ”أَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّ مُحَمَّدًا رَسُولُ اللَّهِ“ پڑھا۔ پھر کیا تھا؛ چاروں طرف سے لوگ اُٹھے اور اس قدر مارا کہ زخمی کر دیا، مرنے کے قریب ہو گئے۔ حضورؐ کے چچا حضرت عباسؓ جو اس وقت تک مسلمان بھی نہیں ہوئے تھے، ان کے اوپر بچانے کے لیے لیٹ گئے اور لوگوں سے کہا کہ کیا ظلم کرتے ہو، یہ شخص قبیلہ غفار کا ہے اور یہ قبیلہ ملک شام کے راستہ میں پڑتا ہے، تمہاری تجارت وغیرہ سب ملک شام کے ساتھ ہے، اگر یہ مر گیا تو شام کا آنا جانا بند ہو جائے گا۔ اس پر ان لوگوں کو بھی خیال ہوا کہ ملک شام سے ساری ضرورتیں پوری ہوتی ہیں، وہاں کا راستہ بند ہو جانا مصیبت ہے، اس لیے ان کو چھوڑ دیا۔ دوسرے دن پھر اسی طرح انہوں نے جا کر باواز بلند کلمہ پڑھا اور لوگ اس کلمہ کو سننے کی تاب نہ لا سکتے تھے، اس لیے ان پر ٹوٹ پڑے۔ دوسرے دن بھی حضرت عباسؓ نے اسی طرح ان کو سمجھا کر ہٹایا کہ تمہاری تجارت کا راستہ بند ہو جائے گا۔

**فائدہ:** حضورؐ کے اس ارشاد کے باوجود کہ ”اپنے اسلام کو چھپاؤ“، ان کا یہ فعل حق کے اظہار کا ولولہ

**حل لغات:** (۱) غلط خیال۔ (۲) وقت نہ ملا۔ (۳) وعدہ اور اقرار۔ (۴) دشمنی۔ (۵) ڈر۔ (۶) کثرت۔ (۷) برداشت نہ کر سکے۔ (۸) ظاہر کرنا۔ (۹) جوش۔

اور غلبہ تھا کہ جب یہ دین حق ہے، تو کسی کے باپ کا کیا اجارہ ہے، جس سے ڈر کر چھپایا جائے اور حضور ﷺ کا منع فرمانا شَفَقَت کی وجہ سے تھا کہ ممکن ہے تکالیف کا تحمل نہ ہو۔ ورنہ حضور ﷺ کے حکم کے خلاف صحابہ ﷺ کی یہ مجال ہی نہ تھی، چنانچہ اس کا کچھ نمونہ مستقل باب میں آ رہا ہے۔ چوں کہ حضور اقدس ﷺ خود ہی دین کے پھیلانے میں ہر قسم کی تکلیفیں برداشت فرما رہے تھے، اس لیے حضرت ابوذر رضی اللہ عنہ نے سہولت پر عمل کے بجائے حضور ﷺ کے اتباع کو ترجیح دی۔ یہی ایک چیز تھی کہ جس کی وجہ سے ہر قسم کی ترقی دینی اور دنیوی صحابہ کرام رضی اللہ عنہم کے قدم چوم رہی تھی اور ہر میدان اُن کے قبضہ میں تھا کہ جو شخص بھی ایک مرتبہ کلمہ شہادت پڑھ کر اسلام کے جھنڈے کے نیچے آ جاتا تھا، بڑی سے بڑی قوت بھی اس کو روک نہ سکتی تھی اور نہ بڑے سے بڑا ظلم اس کو دین کی اشاعت سے ہٹا سکتا تھا۔

⑥ حضرت خُباب بن الارتؓ کی تکلیفیں | حضرت خُباب بن الارتؓ بھی انہی مبارک ہستیوں میں ہیں، جنہوں نے امتحانِ کج کے لیے اپنے آپ کو پیش کیا تھا اور اللہ کے راستہ میں سخت سے سخت تکلیفیں برداشت کیں۔ شروع ہی میں پانچ، چھ آدمیوں کے بعد مسلمان ہو گئے تھے، اس لیے بہت زمانہ تک تکلیفیں اٹھائیں، لوہے کی زنجیر پہنا کر ان کو دھوپ میں ڈال دیا جاتا، جس سے گرمی اور تپش کی وجہ سے پسینوں پر پسینے بہتے رہتے تھے۔ اکثر اوقات بالکل سیدھا گرم ریت پر لٹا دیا جاتا، جس کی وجہ سے کمر کا گوشت تک گل کر گر گیا تھا۔ یہ ایک عورت کے غلام تھے، اُس کو خبر پہونچی کہ یہ حضور اقدس ﷺ سے ملتے ہیں، تو اُس کی سزا میں لوہے کو گرم کر کے ان کے سر کو اس سے داغ دیتی تھی۔ حضرت عمر رضی اللہ عنہ نے ایک مرتبہ عرصہ کے بعد اپنے زمانہ خلافت میں حضرت خُباب رضی اللہ عنہ سے اُن تکالیف کی تفصیل پوچھی، جو ان کو پہونچانی گئیں۔ انہوں نے عرض کیا کہ میری کمر دیکھیں۔ حضرت عمر رضی اللہ عنہ نے کمر دیکھ کر فرمایا کہ ایسی کمر تو کسی کی دیکھی ہی نہیں، انہوں نے عرض کیا کہ مجھے آگ کے انگاروں پر ڈال کر گھسیٹا گیا، میری کمر کی چربی اور خون سے وہ آگ بجھی۔ ان حالات کے باوجود جب اسلام کو ترقی ہوئی اور فتوحات کا دروازہ کھلا، تو اس پر رویا کرتے تھے کہ خدا نخواستہ ہماری تکلیف کا بدلہ کہیں دنیا ہی میں تو نہیں مل گیا۔ حضرت خُباب رضی اللہ عنہ کہتے ہیں کہ ایک مرتبہ حضور اقدس ﷺ نے خلافِ عادت بہت ہی لمبی نماز پڑھی۔ صحابہ رضی اللہ عنہم نے اس کے متعلق عرض کیا: تو حضور ﷺ نے ارشاد فرمایا کہ یہ رغبت و ڈر کی نماز تھی، میں نے اس میں اللہ تعالیٰ سے تین دعائیں کی تھیں، دُعا اُن میں سے قبول ہوئیں اور ایک کو انکار فرما دیا۔ میں نے یہ دعا کی کہ میری ساری اُمت قحط سے ہلاک نہ ہو جائے، یہ قبول ہو گئی۔

حل لغات: ① اختیار۔ ② صبر، برداشت۔ ③ بہت۔ ④ بہتر سمجھنا۔ ⑤ پھیلا نا۔ ⑥ شخصیتوں۔ ⑦ آزمائش۔ ⑧ لوہے کا لباس جو لڑائی میں پہنا جاتا ہے۔ ⑨ بہت دنوں۔ ⑩ کامیابیوں۔ ⑪ خدا نہ کرے۔

دوسری یہ دعا کی کہ ان پر کوئی ایسا دشمن مُسلط نہ ہو، جو ان کو بالکل مٹا دے، یہ بھی قبول ہو گئی۔ تیسری یہ دعا کی کہ ان میں آپس میں لڑائی، جھگڑے نہ ہوں، یہ بات منظور نہیں ہوئی۔ حضرت خبابؓ کا انتقال ۳۷ھ میں ہوا اور کوفہ میں سب سے پہلے صحابی یہی دفن ہوئے۔ ان کے انتقال کے بعد حضرت علیؓ کرم اللہ وجہہ کا گذر ان کی قبر پر ہوا، تو ارشاد فرمایا: اللہ جناب پر رحم فرمائیں، اپنی رغبت سے مسلمان ہوا اور خوشی سے ہجرت کی اور جہاد میں زندگی گذاردی اور مصیبتیں برداشت کیں۔ مبارک ہے وہ شخص جو قیامت کو یاد رکھے اور حساب کتاب کی تیاری کرے اور گذارہ کے قابل مال پر قناعت کرے اور اپنے مولیٰ کو راضی کر لے۔ [اُسد الغابہ]

**فائدہ:** حقیقت میں مولیٰ کو راضی کر لینا اُن ہی لوگوں کا حصہ تھا کہ اُن کی زندگی کا ہر کام مولیٰ ہی کی رضا کے واسطے تھا۔

④ حضرت عمارؓ اور ان کے والدین کا ذکر | حضرت عمارؓ اور ان کے ماں باپ کو مکہ کی سخت گرم اور ریتی زمین میں ان کو عذاب دیا جاتا اور حضور اقدسؐ کا اس طرف گذر ہوتا، تو صبر کی تلقین فرماتے اور جنت کی بشارت فرماتے، آخر ان کے والد حضرت یاسرؓ اسی حالت تکلیف میں وفات پا گئے، کہ ظالموں نے مرنے تک چین نہ لینے دیا اور ان کی والدہ حضرت سُمیہؓ کی شرمگاہ میں ابو جہل مَلُکُونؓ نے ایک بڑے چھامار، جس سے وہ شہید ہو گئیں، مگر اسلام سے نہ ہٹیں، حالاں کہ بوڑھی تھیں، ضعیف تھیں، مگر اس بدنصیب نے کسی چیز کا بھی خیال نہیں کیا۔ اسلام میں سب سے پہلی شہادت ان کی ہے؛ اور اسلام میں سب سے پہلی مسجد حضرت عمارؓ کی بنائی ہوئی ہے۔ جب حضور اقدسؐ ہجرت فرما کر مدینہ تشریف لے گئے، تو حضرت عمارؓ نے کہا کہ حضورؐ کے لیے ایک مکان سایہ کا بنانا چاہیے، جس میں تشریف رکھا کریں، دو پہر کو آرام فرمالیا کریں اور نماز بھی سایہ میں پڑھ سکیں، تو قبائیں حضرت عمارؓ نے اول پتھر جمع کیے اور پھر مسجد بنائی۔ لڑائی میں نہایت جوش سے شریک ہوتے تھے۔ ایک مرتبہ مزے میں آکر کہنے لگے کہ اب جا کر دوستوں سے ملیں گے، محمدؐ اور ان کی جماعت سے ملیں گے۔ اتنے میں پیاس لگی اور پانی کسی سے مانگا، اس نے دودھ سامنے کیا، اس کو پیا اور پی کر کہنے لگے کہ میں نے حضورؐ سے سنا کہ تُو دنیا میں سب سے آخری چیز دودھ پیے گا، اس کے بعد شہید ہو گئے۔ اس وقت چوڑا نوے برس کی عمر تھی۔ بعض نے ایک آدھ سال کم بتلایا ہے۔ [اُسد الغابہ]

⑤ حضرت صہیبؓ کا اسلام | حضرت صہیبؓ بھی حضرت عمارؓ ہی کے ساتھ مسلمان ہوئے، نبی اکرمؐ حضرت از قم صحابیؓ کے مکان پر

تشریف فرما تھے کہ یہ دونوں حضرات علیہ السلام علیہ السلام حاضر خدمت ہوئے اور مکان کے دروازہ پر دونوں اتفاقاً آکھٹے ہو گئے۔ ہر ایک نے دوسرے کی غرض معلوم کی، تو ایک ہی غرض یعنی اسلام لانا اور حضور ﷺ کے فیض سے مستفید ہونا دونوں کا مقصود تھا۔ اسلام لائے اور اسلام لانے کے بعد جو اُس زمانہ میں اس قلیل اور کمزور جماعت کو پیش آنا تھا، وہ پیش آیا۔ ہر طرح سے ستائے گئے، تکلیفیں پہنچائی گئیں۔ آخر تنگ آ کر ہجرت کا ارادہ فرمایا، تو کافروں کو یہ چیز بھی گوارا نہ تھی کہ یہ لوگ کسی دوسری ہی جگہ جا کر آرام سے زندگی بسر کر لیں، اس لیے جس کسی کی ہجرت کا حال معلوم ہو جاتا تھا، اس کو پکڑنے کی کوشش کرتے تھے کہ تکالیف سے نجات نہ پاسکے۔ چنانچہ ان کا بھی پیچھا کیا گیا اور ایک جماعت ان کو پکڑنے کے لیے گئی، انہوں نے اپنا ترکش سنبھالا، جس میں تیر تھے؛ اور ان لوگوں سے کہا: دیکھو تمہیں معلوم ہے کہ میں تم سب سے زیادہ تیر انداز ہوں، اتنے ایک بھی تیر میرے پاس باقی رہے گا، تم لوگ مجھ تک نہیں آسکو گے اور جب ایک بھی تیر نہ رہے گا، تو میں اپنی تلوار سے مقابلہ کروں گا، یہاں تک کہ تلوار بھی میرے ہاتھ میں نہ رہے؛ اس کے بعد جو تم سے ہو سکے کرنا، اس لیے اگر تم چاہو، تو اپنی جان کے بدلے میں اپنے مال کا پتہ بتا سکتا ہوں، جو مکہ میں ہے اور دو باندیاں بھی ہیں، وہ سب تم لے لو۔ اس پر وہ لوگ راضی ہو گئے اور اپنا مال دے کر جان چھڑائی، اسی بارہ میں آیت پاک ﴿وَمِنَ النَّاسِ مَن يَشْرِي نَفْسَهُ ابْتِغَاءَ مَرْضَاتِ اللَّهِ وَاللَّهُ رَءُوفٌ بِالْعِبَادِ﴾ [سورہ بقرہ] نازل ہوئی [درمنثور]۔ ترجمہ: بعض لوگ ایسے ہیں، جو اللہ کی رضا کے واسطے اپنی جان کو خرید لیتے ہیں اور اللہ تعالیٰ بندوں پر مہربان ہیں۔ حضور ﷺ اس وقت قبا میں تشریف فرما تھے، صورت دیکھ کر ارشاد فرمایا کہ نفع کی تجارت کی۔ صہیبؓ کہتے ہیں کہ حضور اقدس ﷺ اس وقت کھجور نوش فرما رہے تھے اور میری آنکھ دکھ رہی تھی، میں بھی ساتھ کھانے لگا۔ حضور ﷺ نے فرمایا کہ آنکھ تو دکھ رہی ہے اور کھجوریں کھاتے ہو؟ میں نے عرض کیا کہ حضور! اُس آنکھ کی طرف سے کھاتا ہوں، جو تندرست ہے۔ حضور ﷺ یہ جواب سن کر ہنس پڑے۔ حضرت صہیبؓ بڑے ہی خراج کرنے والے تھے، حتیٰ کہ حضرت عمرؓ نے ان سے فرمایا کہ تم فضول خرچی کرتے ہو، انہوں نے عرض کیا کہ ناحق کہیں خرچ نہیں کرتا۔ حضرت عمرؓ کا جب وصال ہونے لگا، تو ان ہی کو جنازہ کی نماز پڑھانے کی وصیت فرمائی تھی۔

[أسد الغابہ]

حضرت عمرؓ جن کے پاک نام پر آج مسلمانوں کو فخر ہے اور جن کے جوش ایمانی سے آج تیرہ سو برس بعد تک کافروں کے دل میں خوف ہے۔

### ۹ حضرت عمرؓ کا قصہ

حل لغات: ۱) الگ الگ۔ ۲) اچانک۔ ۳) مقصد۔ ۴) فائدہ حاصل کرنا۔ ۵) مقصد۔ ۶) چھوٹی۔ ۷) پسند۔ ۸) تیر رکھنے کا تھیلا۔ ۹) کھار ہے تھے۔ ۱۰) صحیح۔ ۱۱) انتقال۔ ۱۲) ناز۔



اسلام لانے سے قبل مسلمانوں کے مقابلہ اور تکلیف پہنچانے میں بھی ممتاز تھے۔ نبی اکرم ﷺ کے قتل کے درپے رہتے تھے۔ ایک روز کفار نے مشورہ کی کمیٹی قائم کی کہ کوئی ہے، جو (نعوذ باللہ) محمد کو قتل کر دے؟ عمرؓ نے کہا کہ میں کروں گا، لوگوں نے کہا کہ بے شک تمہیں کر سکتے ہو، عمرؓ تلوار لٹکائے ہوئے اٹھے اور چل دیے، اسی فکر میں جا رہے تھے کہ ایک صاحب قبیلہ زہرہ کے، جن کا نام حضرت سعد ابن ابی وقاصؓ ہے اور بعضوں نے اور صاحب لکھے ہیں، ملے۔ انہوں نے پوچھا کہ عمر کہاں جا رہے ہو؟ کہنے لگے کہ محمد (ﷺ) کے قتل کے فکر میں ہوں (نعوذ باللہ)۔ سعد نے کہا کہ بنو ہاشم اور بنو زہرہ اور بنو عبد مناف سے کیسے مطمئن ہو گئے، وہ تم کو بدلہ میں قتل کر دیں گے، اس جواب پر بگڑ گئے اور کہنے لگے کہ معلوم ہوتا ہے، تو بھی بے دین (یعنی مسلمان) ہو گیا، لا پہلے تجھی کو نمٹا دوں، یہ کہہ کر تلوار سونت لی اور حضرت سعدؓ نے بھی یہ کہہ کر کہ ہاں! میں مسلمان ہو گیا ہوں، تلوار سنبھالی، دونوں طرف سے تلوار چلنے کو تھی کہ حضرت سعدؓ نے کہا کہ پہلے اپنے گھر کی تو خبر لے، تیری بہن اور بہنوئی دونوں مسلمان ہو چکے ہیں۔ یہ سننا تھا کہ غصہ سے بھر گئے اور سیدھے بہن کے گھر گئے۔ وہاں حضرت خطابؓ جن کا ذکر نمبر چھ پر گذرا، کو اڑ بند کیے ہوئے ان دونوں میاں بیوی کو قرآن شریف پڑھا رہے تھے، حضرت عمرؓ نے کواڑ کھلوئے، ان کی آواز سے حضرت خطابؓ تو جلدی سے اندر چھپ گئے اور وہ صحیفہ بھی جلدی میں باہر ہی رہ گیا؛ جس پر آیات قرآنی لکھی ہوئی تھیں، بخیرؓ نے کواڑ کھولے، حضرت عمرؓ کے ہاتھ میں کوئی چیز تھی، جس کو بہن کے سر پر مارا، جس سے سر سے خون بہنے لگا اور کہا کہ اپنی جان کی دشمن! تو بھی بد دین ہو گئی، اس کے بعد گھر میں آئے اور پوچھا کہ کیا کر رہے تھے اور یہ آواز کس کی تھی؟ بہنوئی نے کہا کہ بات چیت کر رہے تھے، کہنے لگے: ”کیا تم نے اپنے دین کو چھوڑ کر دوسرا دین اختیار کر لیا؟“ بہنوئی نے کہا کہ اگر دوسرا دین حق ہو، تب؟ یہ سننا تھا کہ ان کی داڑھی پکڑ کر کھینچی اور بے تحاشا ٹوٹ پڑے اور زمین پر گرا کر خوب مارا، بہن نے ٹھٹھرانے کی کوشش کی، تو ان کے منہ پر ایک طمانچہ اس زور سے مارا کہ خون نکل آیا۔ وہ بھی آخر عمر ہی کی بہن تھیں، کہنے لگیں کہ عمر ہم کو اس وجہ سے مارا جاتا ہے کہ ہم مسلمان ہو گئے؟ بے شک ہم مسلمان ہو گئے ہیں، جو تجھ سے ہو سکے، تو کر لے، اس کے بعد حضرت عمرؓ کی نگاہ اس صحیفہ پر پڑی جو جلدی میں باہر رہ گیا تھا؛ اور غصہ کا جوش بھی اس مار پیٹ سے کم ہو گیا تھا اور بہن کے اس طرح خون میں بھر جانے سے شرم سی بھی آ رہی تھی، کہنے لگے کہ اچھا مجھے دکھاؤ، یہ کیا ہے؟ بہن نے کہا کہ تُو نا پاک ہے اور اس کو نا پاک ہاتھ نہیں لگا سکتے، ہر چند اصرار کیا، مگر وہ بے وضو اور غسل کے دینے کو تیار نہ ہوئیں، حضرت عمرؓ نے غسل کیا

حل لغات: (۱) مشہور۔ (۲) پیچھے لگ رہنا۔ (۳) قتل کا ارادہ کرنا۔ (۴) قرآن کا کچھ حصہ۔ (۵) بہن۔ (۶) دروازہ۔ (۷) بے سوچے سمجھے، اندھا دھند۔ (۸) بہت ضد کرنا۔



اور اس کو لے کر پڑھا، اس میں ”سورہ طہ“ لکھی ہوئی تھی، اس کو پڑھنا شروع کیا اور ﴿اِنِّیْ اَنَا اللّٰهُ لَا اِلٰهَ اِلَّا اَنَا فَاعْبُدْنِیْ وَاَقِمِ الصَّلٰوةَ لِذِکْرِیْ﴾ [سورہ طہ] تک پڑھنا تھا کہ حالت ہی بدل گئی، کہنے لگے کہ اچھا مجھے بھی محمد ﷺ کی خدمت میں لے چلو، یہ الفاظ سن کر حضرت خباب رضی اللہ عنہ اندر سے نکلے اور کہا کہ اے عمر! تمہیں خوش خبری دیتا ہوں کہ کل شب پنجشنبہ میں حضور اقدس ﷺ نے دعا مانگی تھی کہ یا اللہ! عمر اور ابو جہل میں جو تجھے زیادہ پسند ہو، اس سے اسلام کو قوت عطا فرما (یہ دونوں قوت میں مشہور تھے)۔ معلوم ہوتا ہے کہ حضور ﷺ کی دُعا تمہارے حق میں قبول ہو گئی۔ اس کے بعد حضور ﷺ کی خدمت میں حاضر ہوئے اور جمعہ کی صبح کو مسلمان ہوئے۔ [خصائص] ان کا مسلمان ہونا تھا کہ کفار کے حوصلے پست ہونا شروع ہو گئے، مگر پھر بھی یہ نہایت مختصر جماعت تھی اور وہ سارا مکہ بلکہ سارا عرب، اس لیے اور بھی جوش پیدا ہوا اور جلسے کر کے مشورہ کر کے ان حضرات کو تائید کرنے کی کوشش ہوتی تھی؛ اور طرح طرح کی تدبیریں کی جاتی تھیں، تاہم اتنا ضرور ہوا کہ مسلمان مکہ کی مسجد میں نماز پڑھنے لگے۔ حضرت عبداللہ بن مسعود رضی اللہ عنہ فرماتے ہیں کہ عمر کا اسلام لانا، مسلمانوں کی فتح تھی اور ان کی ہجرت مسلمانوں کی مدد تھی اور ان کی خلافت رحمت تھی۔ [أسد الغابہ]

⑩ مسلمانوں کی حبشہ کی ہجرت اور رُشعِب ابْنِ طَالِب میں قید ہونا

مسلمانوں کو اور ان کے سردار فخرِ دو عالم ﷺ کو جب کفار سے نکالیف پہنچتی ہی رہیں اور آئے دن اُن میں بجائے کی کے اضافہ ہی ہوتا رہا، تو حضور اکرم ﷺ نے صحابہ رضی اللہ عنہم کو اس کی اجازت

فرمادی کہ وہ یہاں سے کسی دوسری جگہ چلے جائیں؛ تو بہت سے حضرات نے حبشہ کی ہجرت فرمائی۔ حبشہ کے بادشاہ اگرچہ نصرانی تھے اور اس وقت تک مسلمان نہ ہوئے تھے، مگر ان کے رحم و دل اور مُنصف مزاج ہونے کی شہرت تھی، چنانچہ نبوت کے پانچویں برس رجب کے مہینہ میں پہلی جماعت کے گیارہ یا بارہ مرد اور چار یا پانچ عورتوں نے حبشہ کی طرف ہجرت فرمائی۔ مکہ والوں نے ان کا پیچھا بھی کیا کہ یہ نہ جاسکیں، مگر یہ لوگ ہاتھ نہ آئے۔ وہاں پہنچ کر ان کو یہ خبر ملی کہ مکہ والے سب مسلمان ہو گئے اور اسلام کو غلبہ ہو گیا، اس خبر سے یہ حضرات بہت خوش ہوئے اور اپنے وطن واپس آ گئے، لیکن مکہ مکرمہ کے قریب پہنچ کر معلوم ہوا کہ یہ خبر غلط تھی اور مکہ والے اسی طرح بلکہ اس سے بھی زیادہ دشمنی اور تکلیفیں پہنچانے میں مصروف ہیں، تو بڑی دقت ہوئی۔ ان میں سے بعض حضرات وہیں سے واپس ہو گئے اور بعض کسی کی پناہ لے کر مکہ مکرمہ میں داخل ہوئے۔ یہ حبشہ کی پہلی ہجرت کہلاتی ہے۔ اس کے بعد ایک بڑی جماعت نے جو اسی مرد اور اٹھارہ عورتیں بتلائی جاتی ہیں، مُتَفَرِّق طور پر ہجرت کی اور یہ حبشہ کی دوسری ہجرت کہلاتی ہے۔

حل لغات: ① جماعت کی رات - ② گھٹنا کم ہونا - ③ ختم - ④ اسیمیں، کوششیں - ⑤ پھر بھی - ⑥ بڑھنا، زیادہ ہونا - ⑦ عیسائی - ⑧ انصاف پسند - ⑨ چرچا - ⑩ مشغول - ⑪ پریشانی - ⑫ الگ الگ -

بعض صحابہ رضی اللہ عنہ نے دونوں ہجرتیں کیں اور بعض نے ایک۔ کفار نے جب یہ دیکھا کہ یہ لوگ حبشہ میں چین کی زندگی بسر کرنے لگے، تو ان کو اور بھی غصہ آیا اور بہت سے تحفے تحائف لے کر نجاشی شاہ حبشہ کے پاس ایک وفد بھیجا، جو بادشاہ کے لیے بھی بہت سے تحفے لے کر گیا اور اس کے خواص اور پادریوں کے لیے بھی بہت سے ہدیے لے کر گیا، جا کر اول پادریوں اور حکام سے ملا اور ہدیے دے کر ان سے بادشاہ کے یہاں اپنی سفارش کا وعدہ لیا اور پھر بادشاہ کی خدمت میں یہ وفد حاضر ہوا۔ اول بادشاہ کو سجدہ کیا اور پھر تحفے پیش کر کے اپنی درخواست پیش کی اور رشوت خور حکام نے تائید کی۔ انہوں نے کہا کہ اے بادشاہ! ہماری قوم کے چند بے وقوف لڑکے اپنے قدیمی دین کو چھوڑ کر ایک نئے دین میں داخل ہو گئے، جس کو نہ ہم جانتے ہیں، نہ آپ جانتے ہیں؛ اور آپ کے ملک میں آ کر رہنے لگے، ہم کو شرفائے مکہ نے اور ان لوگوں کے باپ، چچا اور رشتہ داروں نے بھیجا ہے کہ ان کو واپس لائیں، آپ ان کو ہمارے سپرد کر دیں۔ بادشاہ نے کہا کہ جن لوگوں نے میری پناہ پکڑی ہے بغیر تحقیق ان کو حوالہ نہیں کر سکتا، اول ان سے بلا کر تحقیق کر لوں، اگر یہ صحیح ہوا تو حوالہ کر دوں گا؛ چنانچہ مسلمانوں کو بلایا گیا۔ مسلمان اول بہت پریشان ہوئے، کیا کریں؟ مگر اللہ کے فضل نے بہت مدد کی اور بہت سے یہ طے کیا کہ چلنا چاہیے اور صاف بات کہنا چاہیے، بادشاہ کے یہاں پہنچ کر سلام کیا۔ کسی نے اعتراض کیا کہ تم نے بادشاہ کو آداب شاہی کے موافق سجدہ نہیں کیا، ان لوگوں نے کہا کہ ہم کو ہمارے نبی صلی اللہ علیہ وسلم نے اللہ کے سوا کسی کو سجدہ کرنے کی اجازت نہیں دی، اس کے بعد بادشاہ نے ان سے حالات دریافت کیے، حضرت جعفر رضی اللہ عنہ آگے بڑھے اور فرمایا کہ ہم لوگ جہالت میں پڑے ہوئے تھے، نہ اللہ کو جانتے تھے، نہ اس کے رسولوں سے واقف تھے، پتھروں کو پوجتے تھے، مُردار کھاتے تھے، بُرے کام کرتے تھے، رشتہ ناتوں کو توڑتے تھے، ہم میں کاتوی ضعیف کو ہلاک کر دیتا تھا، ہم اسی حال میں تھے کہ اللہ نے اپنا ایک رسول بھیجا، جس کے نسب کو، اس کی سچائی کو، اس کی امانت داری کو، پرہیزگاری کو ہم خوب جانتے ہیں، اس نے ہم کو ایک اللہ وحدہ لا شریک لہ کی عبادت کی طرف بلایا اور پتھروں اور بتوں کے پوجنے سے منع فرمایا، اس نے ہم کو اچھے کام کرنے کا حکم دیا، بُرے کاموں سے منع کیا، اس نے ہم کو سچ بولنے کا حکم دیا، امانت داری کا حکم کیا، صلہ رحمی کا حکم کیا، پڑوسی کے ساتھ اچھا برتاؤ کرنے کا حکم دیا؛ نماز، روزہ، صدقہ، خیرات کا حکم دیا اور اچھے اخلاق تعلیم کیے۔ زنا، بدکاری، جھوٹ بولنا، یتیم کا مال کھانا، کسی پر شہمت لگانا، اور اس قسم کے بُرے اعمال سے منع فرمایا؛ ہم

**حل لغات:** ① حبشہ کے بادشاہ۔ ② مخصوص لوگوں کی جماعت۔ ③ قریبی لوگ۔ ④ عیسائی علماء۔ ⑤ رشوت کھانے والے لافرو۔ ⑥ طرف داری۔ ⑦ پرانے۔ ⑧ مکہ کے باعزت لوگ۔ ⑨ بغیر چھان بین۔ ⑩ بادشاہوں کے دربار میں حاضری کے طور طریقے۔ ⑪ معلوم۔ ⑫ تعلقات۔ ⑬ طاقتور۔ ⑭ کمزور۔ ⑮ جو ایک ہے اس کا کوئی شریک نہیں۔ ⑯ رشتہ داروں کے ساتھ اچھا سلوک۔ ⑰ سکھائے۔

کو قرآن پاک کی تعلیم دی، ہم اس پر ایمان لائے اور اس کے فرمان کی تعمیل کی، جس پر ہماری قوم ہماری دشمن ہو گئی اور ہم کو ہر طرح ستایا۔ ہم لوگ مجبور ہو کر تمہاری پناہ میں اپنے نبی ﷺ کے ارشاد سے آئے ہیں، بادشاہ نے کہا؟ جو قرآن تمہارے نبی ﷺ لے کر آئے ہیں، وہ کچھ مجھے سناؤ۔ حضرت جعفرؓ نے سورہ مریم کی اول کی آیتیں پڑھیں، جس کو سن کر بادشاہ بھی رو دیا اور اس کے پادری بھی جو کثرت سے موجود تھے، سب کے سب اس قدر روئے کہ داڑھیاں تر ہو گئیں، اس کے بعد بادشاہ نے کہا کہ خدا کی قسم! یہ کلام اور جو کلام حضرت موسیٰ علیہ السلام لے کر آئے تھے، ایک ہی ثور سے نکلے ہیں اور ان لوگوں سے صاف انکار کر دیا کہ میں ان کو تمہارے حوالے نہیں کر سکتا، وہ لوگ بڑے پریشان ہوئے کہ بڑی ذلت اٹھانا پڑی، آپس میں صلاح کر کے ایک شخص نے کہا کہ کل میں ایسی تدبیر کروں گا کہ بادشاہ ان کی جڑ ہی کاٹ دے، ساتھیوں نے کہا بھی کہ ایسا نہیں کرنا چاہیے، یہ لوگ اگرچہ مسلمان ہو گئے، مگر پھر بھی رشتہ دار ہیں، مگر اس نے نہ مانا، دوسرے دن پھر بادشاہ کے پاس گئے اور جا کر کہا کہ یہ لوگ حضرت عیسیٰ علیہ السلام کی شان میں گستاخی کرتے ہیں، اُن کو اللہ کا بیٹا نہیں مانتے، بادشاہ نے پھر مسلمانوں کو بلوایا، صحابہؓ فرماتے ہیں کہ دوسرے دن کے بلانے سے ہمیں اور بھی زیادہ پریشانی ہوئی، بہر حال گئے۔ بادشاہ نے پوچھا کہ تم حضرت عیسیٰ علیہ السلام کے بارے میں کیا کہتے ہو؟ انہوں نے کہا: وہی کہتے ہیں، جو ہمارے نبی ﷺ پر اُن کی شان میں نازل ہوا کہ وہ اللہ کے بندے ہیں، اس کے رسول ہیں، اس کی روح ہیں اور اس کے کلمہ ہیں، جس کو خدا نے کنواری اور پاک مریم علیہا السلام کی طرف ڈالا۔ نجاشی نے کہا کہ حضرت عیسیٰ علیہ السلام بھی اس کے سوا کچھ نہیں فرماتے۔ پادری لوگ آپس میں کچھ چیخ چیخ کرنے لگے۔ نجاشی نے کہا: تم جو چاہے کہو۔ اس کے بعد نجاشی نے اُن کے تحفے واپس کر دیے اور مسلمانوں سے کہا: تم امن سے ہو، جو تمہیں ستائے، اس کو تادان دینا پڑے گا اور اس کا اعلان بھی کرادیا کہ جو شخص ان کو ستائے گا اس کو تادان دینا ہوگا۔ [نہیں] اس کی وجہ سے وہاں کے مسلمانوں کا اکرام اور بھی زیادہ ہونے لگا اور اس وفد کو ذلت سے واپس آنا پڑا، تو پھر کفار مکہ کا جتنا بھی غصہ جوش کرتا، ظاہر ہے۔ اس کے ساتھ ہی حضرت عمرؓ کے اسلام لانے نے ان کو اور بھی جلا رکھا تھا اور ہر وقت اس فکر میں رہتے تھے کہ لوگوں کا ان سے ملنا جلنا بند ہو جائے اور اسلام کا چراغ کسی طرح بجھے، اس لیے سرداران مکہ کی ایک بڑی جماعت نے آپس میں مشورہ کیا کہ اب کھلم کھلا محمد کو قتل کر دیا جائے، لیکن قتل کر دینا بھی آسان کام نہ تھا، اس لیے کہ بنو ہاشم بھی بڑے جتھے اور اونچے طبقہ کے لوگ شمار ہوتے تھے۔ وہ اگرچہ اکثر مسلمان نہیں ہوئے تھے، لیکن جو مسلمان نہیں تھے، وہ بھی حضور ﷺ کے قتل ہو جانے پر آمادہ نہیں تھے، اس لیے ان سب کفار نے فل کر ایک معاہدہ کیا کہ سارے بنو ہاشم اور بنو المطلب

حل لغات: ① حکم کو پورا کرنا۔ ② بیگ گئیں۔ ③ مشورہ۔ ④ چالاک، کوشش۔ ⑤ شور مچانا۔ ⑥ جرمنا۔ ⑦ جماعت۔ ⑧ تیار۔

کا بایکٹ کیا جاوے، نہ ان کو کوئی شخص اپنے پاس بیٹھنے دے، نہ ان سے کوئی خرید و فروخت کرے، نہ بات چیت کرے، نہ ان کے گھر جائے، نہ ان کو اپنے گھر میں آنے دے اور اس وقت تک صلح نہ کی جائے، جب تک کہ وہ حضور اکرم ﷺ کو قتل کے لیے حوالہ نہ کر دیں۔ یہ معاہدہ زبانی ہی گفتگو پر ختم نہیں ہوا، بلکہ کلمہ محرم کے نبوی کو ایک معاہدہ تحریری لکھ کر بیت اللہ میں لٹکایا گیا، تاکہ ہر شخص اس کا احترام کرے اور اس کو پورا کرنے کی کوشش کرے اور اس معاہدہ کی وجہ سے تین برس تک یہ سب حضرات دو پہاڑوں کے درمیان ایک گھاٹی میں نظر بند رہے کہ نہ کوئی ان سے مل سکتا تھا، نہ یہ کسی سے مل سکتے تھے، نہ مکہ کے کسی آدمی سے کوئی چیز خرید سکتے تھے، نہ باہر کے آنے والے کسی تاجر سے مل سکتے تھے، اگر کوئی شخص باہر نکلتا تو پیٹا جاتا اور کسی سے ضرورت کا اظہار کرتا تو صاف جواب پاتا۔ معمولی سا سامان، غلہ وغیرہ جو ان لوگوں کے پاس تھا وہ کہاں تک کام دیتا۔ آخر فاقوں پر فاقے گزرنے لگے اور عورتیں اور بچے بھوک سے بے تاب ہو کر روتے اور چلاتے اور ان کے آغز کو اپنی بھوک اور تکالیف سے زیادہ ان بچوں کی تکالیف ستاتیں۔ آخر تین برس کے بعد اللہ کے فضل سے وہ صحیفہ دیمک کی نذر ہوا؛ اور ان حضرات کی یہ مصیبت دور ہوئی۔ تین برس کا زمانہ ایسے سخت بایکٹ اور نظر بندی میں گذرا اور ایسی حالت میں ان حضرات پر کیا کیا مشقتیں گذری ہوں گی، وہ ظاہر ہے، لیکن اس کے باوجود صحابہ کرام ﷺ نہایت ثابت قدمی کے ساتھ اپنے دین پر ججز رہے، بلکہ اس کی اشاعت فرماتے رہے۔

**فائدہ:** یہ تکالیف اور مشقتیں ان لوگوں نے اٹھائی ہیں، جن کے آج ہم نام لیوا کہلاتے ہیں اور اپنے کو ان کا شیخ بتلاتے ہیں اور سمجھتے ہیں، ہم لوگ ترقی کے باب میں صحابہ کرام ﷺ جیسی ترقیوں کے خواب دیکھتے ہیں، لیکن کسی وقت ذرا غور کر کے یہ بھی سوچنا چاہیے کہ ان حضرات نے قربانیاں کتنی فرمائیں اور ہم نے دین کی خاطر، اسلام کی خاطر، مذہب کی خاطر کیا کیا؟ کامیابی ہمیشہ کوشش اور سعی کے مناسب ہوتی ہے۔ ہم لوگ چاہتے ہیں کہ عیش و آرام، بددینی اور دنیا طلبی میں کافروں کے دوش بدوش چلیں اور اسلامی ترقی ہمارے ساتھ ہو، یہ کیسے ہو سکتا ہے!

ترجمہ نہ رسی بکعبہ اے اعزابی ایں رہ کہ تومی روی بئزکستان است

ترجمہ: مجھے خوف ہے اے ابدوی کہ تُو کعبہ کو نہیں پہنچ سکتا، اس لیے کہ یہ راستہ کعبہ کی دوسری جانب ترکستان کی طرف جاتا ہے۔

**حل لغات:** ① بات چیت۔ ② عزت۔ ③ قید۔ ④ بیان کرنا۔ ⑤ بے چین۔ ⑥ رشتہ داروں۔ ⑦ اس ورق کو دیمک نے کھالیا۔ ⑧ مضبوطی۔ ⑨ پھیلانا۔ ⑩ اتباع کرنے والا۔ ⑪ دنیا حاصل کرنا۔ ⑫ ساتھ ساتھ۔ ⑬ عرب کا دیہاتی۔



## دوسرا باب: اللہ جلّ جلالہ و عظمیٰ والہ کا خوف اور ڈر

دین کے ساتھ اس جاں فشانی کے باوجود، جس کے قصے ابھی گزرے اور دین کے لیے اپنی جان، مال، آبرو سب کچھ فنا کر دینے کے بعد، جس کا نمونہ ابھی آپ دیکھ چکے ہیں، اللہ جلّ شانہ کا خوف اور ڈر جس قدر ان حضرات میں پایا جاتا تھا، اللہ کرے کہ اس کا کچھ شتہ شتہ ہم سے سیہ کاروں کو بھی نصیب ہو جائے۔ مثال کے طور پر اس کے بھی چند قصے لکھے جاتے ہیں۔

① آندھی کے وقت حضور ﷺ کا طریقہ

حضرت عائشہ رضی اللہ عنہا فرماتی ہیں کہ جب اُبر، آندھی وغیرہ ہوتی تھی، تو حضور اقدس ﷺ کے چہرہ انور پر اس کا اثر ظاہر ہوتا تھا اور چہرہ کا رنگ فق ہو جاتا تھا اور خوف کی وجہ سے کبھی اندر تشریف لے جاتے، کبھی باہر تشریف لاتے اور یہ دعا پڑھتے رہتے اَللّٰهُمَّ اِنِّیْ اَسْئَلُكَ خَیْرَہَا وَخَیْرَ مَا فِیْہَا وَخَیْرَ مَا اُرْسِلَتْ بِہِ وَأَعُوْذُ بِكَ مِنْ شَرِّہَا وَشَرِّ مَا فِیْہَا وَشَرِّ مَا اُرْسِلَتْ بِہِ۔ ترجمہ: یا اللہ! اس ہوا کی بھلائی چاہتا ہوں اور جو اس ہوا میں ہو، بارش وغیرہ اس کی بھلائی چاہتا ہوں اور جس غرض سے یہ بھیجی گئی، اس کی بھلائی چاہتا ہوں، یا اللہ! میں اس ہوا کی بُرائی سے پناہ مانگتا ہوں اور جو چیز اس میں ہے اور جس غرض سے یہ بھیجی گئی ہے، اس کی بُرائی سے پناہ مانگتا ہوں اور جب بارش شروع ہو جاتی، تو چہرہ پر انبساط شروع ہوتا۔ میں نے عرض کیا کہ یا رسول اللہ! سب لوگ جب اُبر دیکھتے ہیں، تو خوش ہوتے ہیں کہ بارش کے آثار معلوم ہوئے، مگر آپ پر ایک گرائی محسوس ہوتی ہے۔ حضور ﷺ نے ارشاد فرمایا: عائشہ! مجھے اس کا کیا اطمینان ہے کہ اس میں عذاب نہ ہو، تو م عاد کو ہوا کے ساتھ ہی عذاب دیا گیا اور وہ اُبر کو دیکھ کر خوش ہوئے تھے کہ اس اُبر میں ہمارے لیے پانی برسا یا جائے گا، حالانکہ اس میں عذاب تھا۔ [درمنثور] اللہ جلّ شانہ کا ارشاد ہے ﴿فَلَمَّا رَاَوْهُ عَادًا ضَلُّا مُّسْتَقْبِلَ اَوْدٰیْتِہِمۡ﴾ [الایۃ: سورۃ احقاف: ۲۴] ترجمہ: اُن لوگوں نے (یعنی قوم عاد نے) جب اس بادل کو اپنی وادیوں کے مقابل آتے دیکھا، تو کہنے لگے: یہ بادل تو ہم پر بارش برسانے والا ہے۔ (ارشاد خداوندی ہوا کہ) نہیں، برسنے والا نہیں، بلکہ یہ وہی (عذاب ہے) جس کی تم جلدی مچاتے تھے۔ (اور نبی ﷺ سے کہتے تھے کہ اگر تو سچا ہے، تو ہم پر عذاب لا) ایک آندھی ہے، جس میں دردناک عذاب ہے، جو ہر چیز کو اپنے رب کے حکم سے ہلاک کر دے گی؛ چنانچہ وہ لوگ اُس آندھی کی وجہ سے ایسے تباہ ہو گئے کہ بجز اُن کے مکانات کے کچھ نہ دکھائی دیتا تھا اور ہم مجرموں کو اسی طرح سزا دیا کرتے ہیں۔ [بیان القرآن وغیرہ]

حل لغات: ① بڑی محنت - ② تھوڑی مقدار - ③ گناہگاروں - ④ بادل - ⑤ بدل جاتا - ⑥ خوشی کا اشتہار - ⑦ بوجھ، بھاری پن - ⑧ علاوہ۔



**فائدہ:** یہ اللہ کے خوف کا حال اسی پاک ذات کا ہے، جس کا سید الاولین والآخرین ہونا خود اسی کے ارشاد سے سب کو معلوم ہے، خود کلام پاک میں یہ ارشاد ہے کہ اللہ تعالیٰ ایسا نہ کریں گے کہ اُن میں آپ ﷺ کے ہوتے ہوئے ان کو عذاب دیں، اس وعدہ خداوندی کے باوجود، پھر حضور اقدس ﷺ کے خوف الہی کا یہ حال تھا کہ ابراور آندھی کو دیکھ کر پہلی قوموں کے عذاب یاد آ جاتے تھے، اسی کے ساتھ ایک نگاہ اپنے حال پر بھی کرنا ہے کہ ہم لوگ ہر وقت گناہوں میں مبتلا رہتے ہیں اور زلزلوں اور دوسری قسم کے عذابوں کو دیکھ کر بجائے اس سے متاثر ہونے کے توبہ استغفار، نماز وغیرہ میں مشغول ہونے کے دوسری قسم کی لغو تحقیقات میں پڑ جاتے ہیں۔

② اندھیرے میں حضرت انسؓ کا فعل | فخر بن عبد اللہؓ کہتے ہیں کہ حضرت انسؓ کی زندگی میں ایک مرتبہ دن میں اندھیرا چھا گیا۔

میں حضرت انسؓ کی خدمت میں حاضر ہوا اور عرض کیا کہ حضور ﷺ کے زمانے میں بھی اس قسم کی چیزیں پیش آتی تھیں؟ انہوں نے فرمایا: خدا کی پناہ! حضور ﷺ کے زمانہ میں تو ذرا بھی ہوا تیز ہو جاتی تھی، تو ہم لوگ قیامت کے آنے کے خوف سے مسجدوں میں دوڑ جاتے تھے۔ ایک دوسرے صحابی ابوالدرداءؓ فرماتے ہیں کہ حضور ﷺ کا معمول تھا کہ جب آندھی چلتی، تو حضور ﷺ گھبرائے ہوئے مسجد میں تشریف لے جاتے۔ [جمع النوائد]

**فائدہ:** آج کسی بڑے سے بڑے حادثہ، مصیبت، بلا میں بھی مسجد کسی کو یاد آتی ہے؟ عوام کو چھوڑ کر خواص میں بھی اس کا اہتمام کچھ پایا جاتا ہے؟ آپ خود ہی اس کا جواب اپنے دل میں سوچیں۔

③ سورج گرہن میں حضور اکرم ﷺ کا عمل | حضور اقدس ﷺ کے زمانہ میں سورج گرہن ہو گیا۔ صحابہؓ کو فکر ہوئی کہ اس موقع پر حضور ﷺ کیا

عمل فرمائیں گے، کیا کریں گے، اس کی تحقیق کی جائے۔ جو حضرات اپنے اپنے کام میں مشغول تھے، چھوڑ کر دوڑے ہوئے آئے، نوعمر لڑکے جو تیر اندازی کی مشق کر رہے تھے، ان کو چھوڑ کر لپکے ہوئے آئے؛ تاکہ یہ دیکھیں کہ حضور ﷺ اس وقت کیا کریں گے۔ نبی اکرم ﷺ نے دو رکعت کسوف کی نماز پڑھی، جو اتنی لائمی تھی کہ لوگ غش کھا کر گرنے لگے، نماز میں نبی اکرم ﷺ روتے تھے اور فرماتے تھے، اے رب! کیا آپ نے مجھ سے اس کا وعدہ نہیں فرما کھا کہ آپ ان لوگوں کو میرے موجود ہوتے ہوئے عذاب نہ فرمائیں گے اور ایسی حالت میں بھی عذاب نہ فرمائیں گے کہ وہ لوگ استغفار کرتے رہیں۔ (سورہ انفال میں اللہ جل شانہ نے اس کا وعدہ فرما رکھا ہے: ﴿وَمَا كَانَ اللَّهُ لِيُعَذِّبَهُمْ وَأَنْتَ فِيهِمْ وَمَا كَانَ اللَّهُ مُعَذِّبَهُمْ وَهُمْ يَسْتَغْفِرُونَ﴾ [سورہ انفال] پھر حضور ﷺ نے لوگوں کو نصیحت فرمائی کہ جب کبھی ایسا موقع ہو

حل لغات: ① بے کار۔ ② تیر چلانے۔ ③ سورج گرہن۔ ④ بے ہوش ہونا۔

اور آفتاب یا چاند گرہن ہو جائے، تو گھبرا کر نماز کی طرف متوجہ ہو جایا کرو، میں جو آخرت کے حالات دیکھتا ہوں، اگر تم کو معلوم ہو جائیں، تو ہنسنا کم کردو اور رونے کی کثرت کردو، جب کبھی ایسی حالت پیش آئے، نماز پڑھو، دعا مانگو، صدقہ کرو۔

﴿۴﴾ حضور اکرم ﷺ کا رات بھر روتے رہنا | نبی اکرم ﷺ ایک مرتبہ تمام رات روتے رہے اور صبح تک نماز میں یہ آیت تلاوت فرماتے رہے:

﴿إِنْ تُعَذِّبُهُمْ فَإِنَّهُمْ عِبَادُكَ وَإِنْ تَغْفِرْ لَهُمْ فَإِنَّكَ أَنْتَ الْعَزِيزُ الْحَكِيمُ﴾ [سورہ مائدہ] اے اللہ! اگر آپ ان کو سزا دیں، جب بھی آپ مختار ہیں کہ یہ آپ کے بندے ہیں اور آپ ان کے مالک، اور مالک کو حق ہے کہ بندوں کو جہنم پر سزا دے اور اگر آپ ان کو معاف فرمادیں، تو بھی آپ مختار ہیں کہ آپ زبردست قدرت والے ہیں تو معافی پر بھی قدرت ہے اور حکمت والے ہیں تو معافی بھی حکمت کے موافق ہوگی۔ [بیان القرآن] امام اعظمؒ کے متعلق بھی نقل کیا گیا ہے کہ وہ ایک شب تمام رات ﴿وَأَمْتَازُوا الْيَوْمَ أَيُّهَا الْبَجْرُ مُونَ﴾ [سورہ یس] پڑھتے رہے اور روتے رہے۔ مطلب آیت شریفہ کا یہ ہے کہ قیامت کے دن مجرموں کو حکم ہوگا کہ دنیا میں تو سب ملے جلے رہے، مگر آج مجرم لوگ سب الگ ہو جائیں اور غیر مجرم علیحدہ۔ اس حکم کو سن کر جتنا بھی رویا جائے، تھوڑا ہے کہ نہ معلوم اپنا شمار مجرموں میں ہو گیا فرماں برداروں میں۔

﴿۵﴾ حضرت ابوبکرؓ پر اللہ کا ڈر | حضرت ابوبکر صدیقؓ جو باجماع اہل سنت، انبیاء کے علاوہ تمام دنیا کے آدمیوں سے افضل ہیں اور ان کا جتنی ہونا

یقینی ہے کہ خود حضور اقدس ﷺ نے ان کو جنتی ہونے کی بشارت دی، بلکہ جنتیوں کی ایک جماعت کا سردار بنایا اور جنت کے سب دروازوں سے اُن کی پکار اور بلاوے کی خوشخبری دی اور یہ بھی فرمایا کہ میری امت میں سب سے پہلے ابوبکر جنت میں داخل ہوں گے۔ اس سب کے باوجود فرمایا کرتے کہ کاش! میں کوئی درخت ہوتا جو کاٹ دیا جاتا، کبھی فرماتے: کاش! میں کوئی گھاس ہوتا کہ جانور اس کو کھا لیتے، کبھی فرماتے: کاش! میں کسی مومن کے بدن کا بال ہوتا۔ ایک مرتبہ ایک باغ میں تشریف لے گئے اور ایک جانور کو بیٹھا ہوا دیکھ کر ٹھنڈا سانس بھرا اور فرمایا کہ تو کس قدر لطف میں ہے کہ کھاتا ہے، پیتا ہے، درختوں کے سائے میں پھرتا ہے اور آخرت میں تجھ پر کوئی حساب کتاب نہیں، کاش ابوبکر بھی تجھ جیسا ہوتا۔ [تاریخ الخلفاء] ربیعہ انسلیؓ کہتے ہیں کہ ایک مرتبہ کسی بات پر مجھ میں اور حضرت ابوبکرؓ میں کچھ بات بڑھ گئی اور انہوں نے مجھے کوئی سخت لفظ کہہ دیا، جو مجھے ناگوار گذرا۔ فوراً اُن کو خیال ہوا، مجھ سے فرمایا کہ تو بھی مجھے کہہ

حل لغات: ① قدرت والے۔ ② گناہوں۔ ③ جس بات پر سب متفق ہوں۔ ④ ناپسند۔

دے تاکہ بدلہ ہو جائے، میں نے کہنے سے انکار کیا، تو انہوں نے فرمایا: یا تو کہہ لو، ورنہ میں حضور ﷺ سے جا کر عرض کروں گا، میں نے اُس پر بھی جوابی لفظ کہنے سے انکار کیا۔ وہ تو اُٹھ کر چلے گئے۔ بنو اسلم کے کچھ لوگ آئے اور کہنے لگے کہ یہ بھی اچھی بات ہے کہ خود ہی تو زیادتی کی اور خود ہی اُلٹی حضور سے شکایت کریں۔ میں نے کہا: تم جانتے بھی ہو، یہ کون ہیں؟ یہ ابو بکر صدیق ہیں، اگر یہ خفا ہو گئے، تو اللہ کا لاڈلا رسول مجھ سے خفا ہو جائے گا اور اس کی خفگی سے اللہ تعالیٰ شانہ ناراض ہو جائیں گے، تو ربیعہ کی ہلاکت میں کیا تردد ہے۔ اس کے بعد میں حضور ﷺ کی خدمت میں حاضر ہوا اور قصہ عرض کیا۔ حضور ﷺ نے فرمایا کہ ٹھیک ہے۔ تجھے جواب میں اور بدلہ میں کہنا نہیں چاہیے، البتہ اس کے بدلے میں یوں کہہ کہ اے ابو بکر! اللہ تمہیں معاف فرمائیں۔

**فائدہ:** یہ ہے اللہ کا خوف کہ ایک معمولی سے کلمہ میں حضرت ابو بکر صدیق رضی اللہ عنہ کو بدلہ کا اس قدر فکر اور اہتمام ہوا کہ اوّل خود درخواست کی اور پھر حضور ﷺ کے واسطے سے اس کا ارادہ فرمایا کہ ربیعہ رضی اللہ عنہا بدلے لیں۔ آج ہم سینکڑوں باتیں ایک دوسرے کو کہہ دیتے ہیں، اس کا خیال بھی نہیں ہوتا کہ اس کا آخرت میں بدلہ بھی لیا جائے گا، یا حساب کتاب بھی ہوگا۔

⑥ حضرت عمر رضی اللہ عنہ کا خوف الہی | حضرت عمر رضی اللہ عنہ بسا اوقات ایک بڑا ہاتھ میں لیتے اور فرماتے:

کاش! میں یہ بڑا ہوتا، کبھی فرماتے: کاش! مجھے میری ماں نے جنم ہی نہ ہوتا۔ ایک مرتبہ کسی کام میں مشغول تھے، ایک شخص آیا اور کہنے لگا کہ فلاں شخص نے مجھ پر ظلم کیا ہے، آپ چل کر مجھے بدلہ دلو! دیکھیے۔ آپ نے اس کے ایک دُرّہ مار دیا کہ جب میں اس کام کے لیے بیٹھتا ہوں، اس وقت تو آتے نہیں، جب میں دوسرے کاموں میں مشغول ہو جاتا ہوں، تو آ کر کہتے ہیں کہ بدلہ دلو! وہ شخص چلا گیا، آپ رضی اللہ عنہ نے آدمی بھیج کر اس کو بلوایا اور دُرّہ اس کو دے کر فرمایا کہ بدلہ لے لو۔ اس نے عرض کیا کہ میں نے اللہ کے واسطے معاف کیا۔ گھر تشریف لائے، دو رکعت نماز پڑھی، اس کے بعد اپنے آپ کو خطاب کر کے فرمایا: اے عمر! تو کمینہ تھا، اللہ نے تجھ کو اونچا کیا، تو گمراہ تھا، اللہ نے تجھ کو ہدایت کی، تو ذلیل تھا، اللہ نے تجھے عزت دی، پھر لوگوں کا بادشاہ بنایا، اب ایک شخص آ کر کہتا ہے کہ مجھے ظلم کا بدلہ دلو! تو تو اس کو مارتا ہے، کل کو قیامت کے دن اپنے رب کو کیا جواب دے گا۔ بڑی دیر تک اسی طرح اپنے آپ کو ملامت کرتے رہے۔ [سُدا الغابہ] آپ کے غلام حضرت اسلم کہتے ہیں کہ میں ایک مرتبہ حضرت عمر رضی اللہ عنہ کے ساتھ ”حرّہ“ کی طرف جا رہا تھا، ایک جگہ آگ جلتی ہوئی جنگل میں نظر آئی۔ حضرت عمر رضی اللہ عنہ نے فرمایا کہ شاید یہ کوئی قافلہ ہے، جو رات ہو جانے کی وجہ سے شہر میں نہیں گیا، باہر ہی ٹھہر گیا، چلو اس کی خبر خیر

**حل لغات:** ① ناراض ② ناراضگی ③ شک ④ اکثر ⑤ کوڑا ⑥ مدینہ کے قریب ایک جگہ کا نام ہے۔

لیں، رات کو حفاظت کا انتظام کریں۔ وہاں پہونچے تو دیکھا: ایک عورت ہے، جس کے ساتھ چند بچے ہیں، جو رو رہے ہیں اور چلا رہے ہیں اور ایک دیکھی چو لھے پر رکھی ہے، جس میں پانی بھرا ہوا ہے اور اس کے نیچے آگ جل رہی ہے۔ انہوں نے سلام کیا اور قریب آنے کی اجازت لے کر اس کے پاس گئے اور پوچھا کہ یہ بچے کیوں رو رہے ہیں؟ عورت نے کہا کہ بھوک سے لاچار ہو کر رو رہے ہیں۔ دریافت فرمایا کہ اس دیکھی میں کیا ہے؟ عورت نے کہا کہ پانی بھر کر بہلانے کے واسطے آگ پر رکھ دی ہے کہ ذرا ان کو تسلی ہو جائے اور سو جائیں۔ امیر المؤمنین عمر کا اور میرا اللہ ہی کے یہاں فیصلہ ہوگا کہ میری اس تنگی کی خبر نہیں لیتے۔ حضرت عمرؓ رونے لگے اور فرمایا کہ اللہ تجھ پر رحم کرے، بھلا عمر کو تیرے حال کی کیا خبر ہے۔ کہنے لگی کہ وہ ہمارے امیر بنے ہیں اور ہمارے حال کی خبر بھی نہیں رکھتے، اُسلمؓ کہتے ہیں کہ حضرت عمرؓ مجھے ساتھ لے کر واپس ہوئے اور ایک بوری میں بیٹا المال میں سے کچھ آٹا اور کھجوریں اور چربی اور کچھ کپڑے اور کچھ دہم لیے، غرض اس بوری کو خوب بھریا اور فرمایا کہ یہ میری کمر پر رکھ دے۔ میں نے عرض کیا کہ میں لے چلوں؟ آپ نے فرمایا کہ نہیں میری کمر پر رکھ دے۔ دو تین مرتبہ جب میں نے اصرار کیا، تو فرمایا: کیا قیامت میں بھی میرے بوجھ کو ٹوٹی اٹھائے گا؟ اس کو میں ہی اٹھاؤں گا، اس لیے کہ قیامت میں مجھ ہی سے اس کا سوال ہوگا۔ میں نے مجبور ہو کر بوری کو آپ کی کمر پر رکھ دیا۔ آپ نہایت تیزی کے ساتھ اس کے پاس تشریف لے گئے، میں بھی ساتھ تھا۔ وہاں پہونچ کر اس دیکھی میں آٹا اور کچھ چربی اور کھجوریں ڈالیں اور اس کو چلانا شروع کیا اور چو لھے میں خود ہی پھونک مارنا شروع کیا۔ اُسلمؓ کہتے ہیں کہ آپ کی گنجان داڑھی سے دھواں نکلتا ہوا میں دیکھتا رہا؛ حتیٰ کہ حریہ سا تیار ہو گیا، اس کے بعد آپ نے اپنے دست مبارک سے نکال کر اُن کو کھلایا۔ وہ شیر ہو کر خوب ہنسی کھیل میں مشغول ہو گئے اور جو بچا تھا وہ دوسرے وقت کے واسطے ان کے حوالے کر دیا۔ وہ عورت بہت خوش ہوئی اور کہنے لگی: اللہ تعالیٰ تمہیں جزائے خیر دے، تم تھے اس کے مستحق کہ بجائے عمر کے تم ہی خلیفہ بنائے جاتے۔ حضرت عمرؓ نے اس کو تسلی دی اور فرمایا کہ جب تم خلیفہ کے پاس جاؤ گی، تو مجھ کو بھی وہیں پاؤ گی۔ حضرت عمرؓ اس کے قریب ہی ذرا ہٹ کر زمین پر بیٹھ گئے اور تھوڑی دیر بیٹھنے کے بعد چلے آئے اور فرمایا کہ میں اس لیے بیٹھا تھا کہ میں نے ان کو روتے ہوئے دیکھا تھا، میرا دل چاہا کہ تھوڑی دیر ان کو ہنستے ہوئے بھی دیکھوں۔ [اشہر مشاہیر منتخب کنز العمال] صبح کی نماز میں اکثر سورۃ کہف، طہ وغیرہ بڑی سورتیں پڑھتے اور روتے کہ کئی کئی صفوں تک آواز جاتی۔ ایک مرتبہ صبح کی نماز میں سورۃ یوسف پڑھ رہے تھے ﴿إِنَّمَا أَشْكُوا بَثْنِي وَحُزْنِي إِلَى اللَّهِ﴾ [سورۃ یوسف: ۸۶] پر پہونچے تو روتے روتے آواز نہ نکلی۔ تہجد کی نماز میں بعض مرتبہ روتے روتے گر جاتے اور بیمار ہو جاتے۔

حل لغات: ① مجبور۔ ② ضد۔ ③ گھنی۔ ④ ایک قسم کا میٹھا کھانا۔ ⑤ پیٹ بھر کر۔



**فائدہ:** یہ ہے اللہ کا خوف اس شخص کا جس کے نام سے بڑے بڑے نامور بادشاہ ڈرتے تھے اور کانپتے تھے۔ آج بھی ساڑھے تیرہ سو برس کے زمانہ تک اس کا دبدبہ مانا ہوا ہے۔ آج کوئی بادشاہ نہیں، حاکم نہیں، کوئی معمولی سا امیر بھی اپنی رعایا کے ساتھ ایسا برتاؤ کرتا ہے؟

④ حضرت ابن عباس رضی اللہ عنہما کی نصیحت | ونب بن مہذب کہتے ہیں کہ حضرت عبداللہ بن عباس رضی اللہ عنہما کی ظاہری بیٹائی جانے کے بعد میں ان کو لیے جا رہا تھا، وہ مسجد حرام میں تشریف لے گئے، وہاں پہنچ کر ایک مجمع سے کچھ جھگڑے کی آواز آرہی تھی۔ فرمایا: مجھے اس مجمع کی طرف لے چلو۔ میں اس طرف لے گیا۔ وہاں پہنچ کر آپ نے سلام کیا۔ اُن لوگوں نے بیٹھنے کی درخواست کی، تو آپ نے انکار فرمادیا اور فرمایا کہ تمہیں معلوم نہیں کہ اللہ کے خاص بندوں کی جماعت وہ لوگ ہیں، جن کو اس کے خوف نے چپ کر رکھا ہے، حالانکہ وہ نہ عاجز ہیں، نہ گونگے، بلکہ فصیح لوگ ہیں، بولنے والے ہیں، سمجھدار ہیں، مگر اللہ تعالیٰ کی بڑائی کے ذکر نے ان کی عقلوں کو اڑا رکھا ہے، اُن کے دل اس کی وجہ سے ٹوٹے رہتے ہیں اور زبانیں چپ رہتی ہیں اور جب اس حالت پر ان کو چٹکنی میسر ہو جاتی ہے، تو اس کی وجہ سے نیک کاموں میں وہ جلدی کرتے ہیں، تم لوگ ان سے کہاں ہٹ گئے؟ وہب کہتے ہیں کہ اس کے بعد میں نے دو آدمیوں کو بھی ایک جگہ جمع نہیں دیکھا۔

**فائدہ:** حضرت ابن عباس رضی اللہ عنہما کے خوف سے اس قدر روتے تھے کہ چہرہ پر آنسوؤں کے ہر وقت بہنے سے دونالیاں سی بن گئی تھیں۔ اوپر کے قصہ میں حضرت ابن عباس رضی اللہ عنہما نے نیک کاموں پر اہتمام کا یہ ایک سہل نسخہ بتلایا ہے کہ اللہ کی عظمت اور اس کی بڑائی کا سوچ کیا جائے کہ اس کے بعد ہر قسم کا نیک عمل سہل ہے اور پھر وہ یقیناً اخلاص سے بھرا ہوا ہوگا۔ رات دن کے چوبیس گھنٹوں میں اگر گھوڑا سا وقت بھی ہم لوگ اس سوچنے کی خاطر نکال لیں، تو کیا مشکل ہے؟

⑧ تبوک کے سفر میں قوم ثمود کی بستی پر گذر | غزوہ تبوک مشہور غزوہ ہے اور نبی اکرم ﷺ کا آخری غزوہ ہے، حضور اقدس ﷺ کو اطلاع ملی

کہ روم کا بادشاہ مدینہ منورہ پر حملہ کرنے کا ارادہ کر رہا ہے اور بہت بڑا لشکر لے کر شام کے راستے سے مدینہ کو آ رہا ہے، اس خبر پر پانچ رجب ۹ھ میں شبہ کو نبی اکرم ﷺ اس کے مقابلہ کے لیے مدینہ طیبہ سے روانہ ہو گئے، چونکہ زمانہ سخت گرمی کا تھا اور مقابلہ بھی سخت تھا، اس لیے حضور ﷺ نے صاف اعلان فرمادیا تھا کہ روم کے بادشاہ سے مقابلہ کے لیے چلنا ہے، تیاری کر لی جائے اور حضور ﷺ نے خود اس کے لیے چندہ

**حل لغات:** ① مشہور۔ ② آنکھ کی روشنی۔ ③ اچھی طرح بات کرنے والے۔ ④ حیران کرنا۔ ⑤ مضبوطی۔ ⑥ آسانی سے مل جانا۔ ⑦ آسان۔ ⑧ وہ جنگ جس میں خود حضور ﷺ شریک ہوئے ہوں۔ ⑨ جمعرات۔



فرمانا شروع کیا، یہی لڑائی ہے، جس میں حضرت ابو بکر صدیق ؓ گھر کا سارا سامان لے آئے اور جب اُن سے پوچھا کہ گھر والوں کے لیے کیا چھوڑا؟ تو فرمایا کہ ان کے لیے اللہ اور اس کے رسول کو چھوڑ آیا اور حضرت عمر ؓ گھر کے پورے سامان میں سے آدھا لے آئے جس کا قصہ چار، باب نمبر چھ میں آتا ہے اور حضرت عثمان غنی ؓ نے ایک تہائی لشکر کا پورا سامان منہیا فرمایا اور اسی طرح ہر شخص اپنی حیثیت سے زیادہ ہی لایا، اس کے باوجود چوں کہ عام طور سے تنگی تھی، اس لیے دس دس آدمی ایک اونٹ پر تھے کہ نو بہت بہ نوبت اس پر سوار ہوتے تھے، اسی وجہ سے اس لڑائی کا نام جیش الغمرہ بھی تھا۔ یہ لڑائی نہایت ہی سخت تھی کہ سفر بھی دور کا تھا اور موسم بھی اس قدر سخت کہ گرمی کی انتہا نہیں تھی اور اس کے ساتھ ہی مدینہ طیبہ میں کھجور کے پکنے کا زمانہ زور پر تھا کہ سارے باغ بالکل پکے ہوئے کھڑے تھے اور کھجور ہی پر مدینہ طیبہ والوں کی زندگی کا زیادہ دارومدار تھا کہ سال بھر کی روزی کے جمع کرنے کا گویا یہی زمانہ تھا۔ ان حالات میں یہ وقت مسلمانوں کے لیے نہایت سخت امتحان کا تھا کہ ادھر اللہ کا خوف، حضور ؐ کا ارشاد جس کی وجہ سے بغیر جائے نہ بنتی تھی اور دوسری جانب یہ ساری فتنیں کہ ہر دقت مستقل روک تھی، بالخصوص سال بھر کی محنت اور پکے پکائے درختوں کا یوں بے یار و مددگار چھوڑ جانا جتنا مشکل تھا وہ ظاہر ہے، مگر اس سب کے باوجود اللہ کا خوف ان حضرات پر غالب تھا، اس لیے بجز منافقین اور معذورین جن میں عورتیں اور بچے بھی داخل تھے اور وہ لوگ بھی جو بضرورت مدینہ طیبہ میں چھوڑے گئے یا کسی قسم کی سواری نہ مل سکنے کی وجہ سے روتے ہوئے رہ گئے تھے، جن کے بارے میں ﴿تَوَلَّوْا وَاعْبُدُوهُمْ تَفْنِيصُ مِنَ الدَّمْعِ﴾ [سورہ توبہ: ۹۲] نازل ہوئی اور سب ہی حضرات ہم کاب تھے۔ البتہ تین حضرات بلا عذر کے شریک نہیں تھے، جن کا قصہ آئندہ آ رہا ہے۔ راستہ میں قوم ثمود کی بستی پر گزر رہا تو حضور اقدس ؐ نے دامن سے اپنے چہرہ انور کو ڈھانک لیا اور اونٹنی کو تیز کر دیا اور صحابہ ؓ کو بھی حکم فرمایا کہ یہاں سے تیز چلو اور ظالموں کی بستیوں میں سے روتے ہوئے گزرو اور اس سے ڈرتے ہوئے گزرو کہ تم پر بھی خدا نخواستہ وہ عذاب کہیں نازل نہ ہو جائے، جو ان پر نازل ہوا تھا۔

**فائدہ:** اللہ کا پیارا نبی ؐ اور لاڈلا رسول ؐ عذاب والی جگہ سے ڈرتا ہوا، خوف کرتا ہوا گزرتا ہے اور اپنے جان نثار دوستوں کو، جو اس سخت مجبوری میں بھی جاں نثاری کا ثبوت دیتے ہیں، روتے ہوئے جانے کا حکم فرماتا ہے کہ خدا نخواستہ وہ عذاب ان پر نہ نازل ہو جائے۔ ہم لوگ کسی بستی میں زلزلہ آجائے، تو اس کو تیسرا گاہ بناتے ہیں۔ کھنڈروں کی تفریح کو جاتے ہیں اور رونا تو درگتار، رونے کا خیال بھی دل میں نہیں لاتے۔

- حل لغات:** (۱) حاضر۔ (۲) باری باری۔ (۳) تنگی کا لشکر۔ (۴) بنیاد۔ (۵) مشکلیں۔ (۶) بے سہارا۔ (۷) علاوہ۔ (۸) مجبور لوگ۔ (۹) ساتھ میں سفر کرنے والے۔ (۱۰) خدانہ کرے۔ (۱۱) وفادار۔ (۱۲) گھومنے کی جگہ۔ (۱۳) الگ رہا۔

۹) تبوک میں حضرت کعب رضی اللہ عنہ کی غیر حاضری اور توبہ  
اسی تبوک کی لڑائی میں معذورین کے علاوہ اسی سے زیادہ تو منافق

اور انصار میں سے تھے اور اتنے ہی تقریباً بدوی لوگوں میں سے، ان کے علاوہ ایک بڑی جماعت باہر کے لوگوں میں سے ایسی تھی، جو شریک نہیں ہوئے اور اتنا ہی نہیں، بلکہ یہ لوگ دوسروں کو بھی ﴿لَا تَنْفِرُوا فِي الْحَرِّ﴾ [سورہ توبہ: ۸۱] کہہ کر روکتے تھے (گرمی میں نہ نکلو) حق تعالیٰ شانہ فرماتے ہیں کہ ”جہنم کی آگ کی گرمی بہت سخت ہے۔“ ان کے علاوہ تین سچے پکے مسلمان بھی ایسے تھے جو بلا کسی قوی عذر کے اس لڑائی میں شریک نہیں ہو سکے، ایک کعب بن مالک رضی اللہ عنہ، دوسرے ہلال بن اُمیہ رضی اللہ عنہ، تیسرے مُرارۃ بن رَزِیع رضی اللہ عنہ، یہ تینوں حضرات کسی نفاق یا عذر سے نہیں ٹھہرے، بلکہ خوش حالی ہی سبب رہ جانے کا بن گئی۔ کعب رضی اللہ عنہ اپنی سرگذشت جو اس موقع پر پیش آئی، مفصل سناتے ہیں جو آئندہ آ رہی ہے۔

مُرارۃ بن رَزِیع رضی اللہ عنہ کا باغ خوب پھل رہا تھا، ان کو خیال ہوا کہ اگر میں چلا گیا، تو یہ سب ضائع ہو جائے گا، ہمیشہ میں لڑائیوں میں شریک ہوتا ہی رہا ہوں، اگر اس مرتبہ رہ گیا تو کیا مضائقہ ہے، اس لیے ٹھہر گئے، مگر جب متنبہ ہوا، تو چوں کہ باغ ہی اس کا سبب ہوا تھا، اس لیے سب کو اللہ کے راستہ میں صدقہ کر دیا۔ ہلال رضی اللہ عنہ کے اہل و اعزہ جو کہیں کہیں ہوئے تھے، اتفاق سے اس موقع پر سب جمع ہو گئے، ان کو بھی یہی خیال ہوا کہ ہمیشہ شرکت کرتا ہی رہتا ہوں، اگر اس موقع پر نہ جاؤں تو کیا حرج ہے، اس لیے ٹھہر گئے، مگر متنبہ ہونے پر سب سے تعلقات منقطع کر لینے کا ارادہ کیا کہ یہ تعلقات ہی اس لڑائی میں شرکت نہ کر سکتے کا سبب ہوئے۔

حضرت کعب رضی اللہ عنہ کا قصہ احادیث میں کثرت سے آتا ہے، وہ اپنی سرگذشت بڑی تفصیل سے سنایا کرتے تھے۔ وہ فرماتے ہیں کہ میں تبوک سے پہلے کسی لڑائی میں بھی اتنا قوی و مالدار نہیں تھا، جتنا کہ تبوک کے وقت تھا، اس وقت میرے پاس خود اپنی ذاتی دو اونٹنیاں تھیں، اس سے پہلے کبھی بھی دو اونٹنیاں میرے پاس ہونے کی نوبت نہیں آئی۔ حضور اکرم صلی اللہ علیہ وسلم کی ہمیشہ عادت شریفہ یہ تھی کہ جس طرف لڑائی کا ارادہ ہوتا تھا، اس کا اظہار نہیں ہوتا تھا؛ بلکہ دوسری جانبوں کے احوال دریافت فرماتے تھے، مگر اس لڑائی میں چوں کہ گرمی بھی شدید تھی اور سفر بھی دُور کا تھا، ان کے علاوہ دشمنوں کی بھی بہت بڑی ہجرت تھی، اس لیے صاف اعلان فرمادیا تھا؛ تاکہ لوگ تیاری کر لیں؛ چنانچہ مسلمانوں کی اتنی بڑی جماعت حضور صلی اللہ علیہ وسلم کے ساتھ ہو گئی کہ رجسٹر میں ان کا نام بھی لکھنا دشوار تھا اور مجمع کی کثرت کی وجہ سے کوئی شخص اگر چھپنا چاہتا کہ میں نہ

حل لغات: ① عرب کے دیہاتی۔ ② سخت مجبوری۔ ③ مالدار۔ ④ کہانی۔ ⑤ تفصیل کے ساتھ۔ ⑥ حرج۔ ⑦ آگاہی ہوئی۔ ⑧ گھر والے اور رشتہ دار۔ ⑨ ختم۔ ⑩ سخت۔

جاؤں، نہ پتہ چلے، تو دشوار نہ تھا، اس کے ساتھ ہی پھل بالکل پک رہے تھے، میں بھی سامانِ سفر کی تیاری کا صبح ہی سے ارادہ کرتا، مگر شام ہو جاتی اور کسی قسم کی تیاری کی نوبت نہ آتی؛ لیکن میں اپنے دل میں خیال کرتا کہ مجھے وسعت حاصل ہے، جب ارادہ پختہ کروں گا فوراً ہو جائے گا، حتیٰ کہ حضور اقدس ﷺ روانہ بھی ہو گئے اور مسلمان آپ ﷺ کے ساتھ ساتھ، مگر میرا سامانِ سفر تیار نہ ہوا، پھر بھی یہی خیال رہا کہ میں ایک دو روز میں تیار کر کے جاملوں گا، اسی طرح آج کل پرلتا رہا، حتیٰ کہ حضور ﷺ کے وہاں پہنچنے کا زمانہ تقریباً آ گیا، اس وقت میں نے کوشش بھی کی؛ مگر سامان نہ ہوسکا، اب میں جب مدینہ طیبہ میں ادھر ادھر دیکھتا ہوں، تو صرف وہی لوگ ملتے ہیں، جن کے اوپر نفاق کا بد نما داغ لگا ہوا تھا یا وہ معذور تھے اور حضور ﷺ نے بھی تبوک پہنچ کر دریافت فرمایا کہ کعب نظر نہیں پڑتے، کیا بات ہوئی؟ ایک صاحب نے کہا: یا رسول اللہ! اس کو اپنے مال و جمال کی اکڑنے روکا۔ حضرت معاذ ﷺ نے فرمایا کہ غلط کہا، ہم جہاں تک سمجھتے ہیں وہ بھلا آدمی ہے، مگر حضور اقدس ﷺ نے بالکل سکوت فرمایا اور کچھ نہیں بولے، حتیٰ کہ چند روز میں میں نے واپسی کی خبر سنی، تو مجھے رنج و غم سوار ہوا اور بڑا فکر ہوا، دل میں جھوٹے جھوٹے عذر آتے تھے کہ اس وقت کسی فرضی عذر سے حضور ﷺ کے غصہ سے جان بچا لوں، پھر کسی وقت معافی کی درخواست کر لوں گا اور اس بارے میں اپنے گھرانے کے ہر سمجھ دار سے مشورہ کرتا رہا، مگر جب مجھے معلوم ہو گیا کہ حضور ﷺ تشریف لے ہی آئے، تو میرے دل نے فیصلہ کیا کہ بغیر سچ کے کوئی چیز نجات نہ دے گی اور میں نے سچ سچ عرض کرنے کی ٹھان ہی لی۔ حضور ﷺ کی عادت شریفہ یہ تھی کہ جب سفر سے واپس تشریف لاتے تو اوّل مسجد میں تشریف لے جاتے اور دو رکعت <sup>سجۃ</sup> تسبیح پڑھتے اور وہاں تھوڑی دیر تشریف رکھتے کہ لوگوں سے ملاقات فرمائیں؛ چنانچہ حسبِ معمول حضور ﷺ تشریف فرما رہے اور منافق لوگ آ کر جھوٹے جھوٹے عذر کرتے اور قسمیں کھاتے رہے۔ حضور ﷺ ان کے ظاہر حال کو قبول فرماتے رہے اور باطن کو اللہ کے سپرد فرماتے رہے کہ اتنے میں میں بھی حاضر ہوا اور سلام کیا۔ حضور ﷺ نے ناراضگی کے انداز میں تبسم فرمایا اور اعراض فرمایا۔ میں نے عرض کیا: یا نبی اللہ! آپ نے اعراض فرمایا؟ میں خدا کی قسم! نہ تو منافق ہوں، نہ مجھے ایمان میں کچھ تردد ہے۔ ارشاد فرمایا کہ یہاں آ۔ میں قریب ہو کر بیٹھ گیا، حضور ﷺ نے فرمایا کہ تجھے کس چیز نے روکا؟ کیا تو نے اونٹیاں نہیں خرید رکھی تھیں؟ میں نے عرض کیا: یا رسول اللہ! اگر میں کسی دنیا دار کے پاس اس وقت ہوتا تو مجھے یقین ہے کہ میں اس کے غصہ سے معقول عذر کے ساتھ خلاصی پالیتا کہ مجھے بات کرنے کا سلیقہ اللہ تعالیٰ نے عطا فرمایا ہے، لیکن آپ ﷺ کے متعلق

- حل لغات: (۱) گنجائش۔ (۲) پکا۔ (۳) مجبور۔ (۴) خوبصورتی۔ (۵) گھنڈ۔ (۶) خاموشی۔ (۷) بہانے۔ (۸) بیان۔ (۹) عادت کے مطابق۔ (۱۰) اندرونی حالت۔ (۱۱) منہ پھیر لیا۔ (۱۲) شک۔ (۱۳) مناسب۔ (۱۴) چھٹکارا۔

مجھے معلوم ہے کہ اگر آج جھوٹ سے آپ کو راضی کر لوں، تو قریب ہے کہ اللہ جلّ جلالہ مجھ سے ناراض ہوں گے اور اگر آپ ﷺ سے صاف صاف عرض کر دوں، تو آپ ﷺ کو غصہ آئے گا؛ لیکن قریب ہے کہ اللہ کی پاک ذات آپ کے غتاب کو زائل فرمادے گی؛ اس لیے سچ ہی عرض کرتا ہوں کہ واللہ مجھے کوئی عذر نہیں تھا اور جیسا فارغ اور وسعت والا میں اس زمانہ میں تھا، کسی زمانہ میں بھی اس سے پہلے نہیں ہوا۔ حضور ﷺ نے ارشاد فرمایا کہ اس نے سچ کہا۔ پھر فرمایا کہ اچھا اٹھ جاؤ، تمہارا فیصلہ حق تعالیٰ شانہ فرمائیں گے۔ میں وہاں سے اٹھا، تو میری قوم کے بہت سے لوگوں نے مجھے تلامت کی کہ تُو نے اس سے پہلے کوئی گناہ نہیں کیا تھا، اگر تُو کوئی عذر کر کے حضور ﷺ سے استغفار کی درخواست کرتا، تو حضور ﷺ کا استغفار تیرے لیے کافی تھا۔ میں نے اُن سے پوچھا کہ کوئی اور بھی ایسا شخص ہے، جس کے ساتھ یہ معاملہ ہوا ہو؟ لوگوں نے بتلایا کہ دو شخصوں کے ساتھ اور بھی یہی معاملہ ہوا کہ انہوں نے بھی یہی گفتگو کی، جو تُو نے کی اور یہی جواب اُن کو ملا، جو تجھ کو ملا۔ ایک ہلال بن اُمیہؓ۔ دوسرے مُرارۃ بن رزیعؓ۔ میں نے دیکھا کہ دو صلاح شخص جو دونوں بدری ہیں، وہ بھی میرے شریک حال ہیں۔ حضور اقدس ﷺ نے ہم تینوں سے بولنے کی ممانعت بھی فرمادی کہ کوئی شخص ہم سے کلام نہ کرے۔ یہ قاعدہ کی بات ہے کہ غصہ اسی پر آتا ہے، جس سے تعلق ہوتا ہے اور تنبیہ اُسی کو کی جاتی ہے، جس میں اس کی اہلیت بھی ہو۔ جس میں اصلاح و صلاح کی قابلیت ہی نہ ہو اُس کو تنبیہ ہی کون کرتا ہے۔ کعبؓ کہتے ہیں کہ حضور ﷺ کی ممانعت پر لوگوں نے ہم سے بولنا چھوڑ دیا اور ہم سے اجتناب کرنے لگے اور گویا دنیا ہی بدل گئی، حتیٰ کہ زمین باوجود اپنی وسعت کے مجھے تنگ معلوم ہونے لگی، سارے لوگ اجنبی معلوم ہونے لگے، درود یار اوپر تلے بن گئے، مجھے سب سے زیادہ اس کا فکر تھا کہ میں اس حال میں مر گیا، تو حضور ﷺ جنازے کی نماز بھی نہ پڑھیں گے اور خُدا نخواستہ حضور ﷺ کا وصال ہو گیا، تو میں ہمیشہ ہمیشہ کے لیے ایسا ہی رہوں گا، نہ مجھ سے کوئی کلام کرے گا، نہ میری نماز پڑھے گا کہ حضور ﷺ کے ارشاد کے خلاف کون کر سکتا ہے، غرض ہم لوگوں نے پچاس دن اسی حال میں گزارے۔ میرے دونوں ساتھی تو شروع ہی سے گھروں میں چھپ کر بیٹھ گئے تھے، میں سب میں قویٰ تھا، چلتا پھرتا، بازار میں جاتا، نماز میں شریک ہوتا، مگر مجھ سے بات کوئی نہ کرتا، حضور ﷺ کی مجلس میں حاضر ہو کر سلام کرتا اور بہت غور سے خیال کرتا کہ حضور ﷺ کے لب مبارک جواب کے لیے پہلے یا نہیں، نماز کے بعد حضور ﷺ کے قریب ہی کھڑے ہو کر نماز پوری کرتا اور آنکھ پیرا کر دیکھتا کہ حضور ﷺ مجھے دیکھتے بھی ہیں یا نہیں، جب

**حل لغات:** ① غصہ۔ ② ختم۔ ③ کشادگی۔ ④ نیک۔ ⑤ بدری وہ لوگ کہلاتے ہیں جو بدر کی لڑائی میں شریک ہوئے۔ ان کی بزرگی اور بڑائی مسلم ہے، احادیث میں بھی ان کی فضیلت آئی ہے، کئی ہی حدیثوں میں ان کی مغفرت اور اللہ تعالیٰ کی ان سے خوش ہونے کی بشارتیں آئی ہیں۔ ⑥ بات۔ ⑦ صلاحیت۔ ⑧ درنگی اور بھلائی کی صلاحیت۔ ⑨ پچنا۔ ⑩ اجنبی۔ ⑪ خدا نہ کرے۔ ⑫ انتقال۔ ⑬ طاقتور۔ ⑭ چپکے چپکے دیکھنا۔



میں نماز میں مشغول ہوتا، تو حضور ﷺ مجھے دیکھتے اور جب میں اُدھر متوجہ ہوتا، تو حضور ﷺ منہ پھیر لیتے اور میری جانب سے اعراض فرما لیتے۔

غرض یہی حالات گذرتے رہے اور مسلمانوں کا بات چیت بند کرنا مجھ پر بہت ہی بھاری ہو گیا، تو میں ابو قتادہ رضی اللہ عنہ کی دیوار پر چڑھا، وہ میرے رشتہ کے چچا زاد بھائی بھی تھے اور مجھ سے تعلقات بھی بہت ہی زیادہ تھے، میں نے اوپر چڑھ کر سلام کیا، انہوں نے سلام کا جواب نہ دیا، میں نے ان کو قسم دے کر پوچھا کہ کیا تمہیں معلوم نہیں کہ مجھے اللہ اور اس کے رسول ﷺ سے محبت ہے؟ انہوں نے اس کا بھی جواب نہ دیا۔ میں نے دوبارہ قسم دی اور دریافت کیا، وہ پھر بھی چپ ہی رہے۔ میں نے تیسری مرتبہ پھر قسم دے کر پوچھا، انہوں نے کہا: اللہ جانے اور اس کا رسول۔ یہ کلمہ سن کر میری آنکھوں سے آنسو نکل پڑے اور وہاں سے لوٹ آیا۔ اسی دوران میں ایک مرتبہ مدینہ کے بازار میں جا رہا تھا کہ ایک قطعی کو جو نصرانی تھا اور شام سے مدینہ منورہ اپنا غلہ فروخت کرنے آیا تھا، یہ کہتے ہوئے سنا کہ کوئی کعب بن مالک کا پتہ بتا دو، لوگوں نے اس کو میری طرف اشارہ کر کے بتایا، وہ میرے پاس آیا اور غشتان کے کافر بادشاہ کا خط مجھے لا کر دیا، اس میں لکھا ہوا تھا: ہمیں معلوم ہوا کہ تمہارے آقا نے تم پر ظلم کر رکھا ہے، تمہیں اللہ ذلت کی جگہ نہ رکھے اور نہ ضائع کرے، تم ہمارے پاس آ جاؤ، ہم تمہاری مدد کریں گے۔ (دنیا کا قاعدہ ہوتا ہے کہ کسی بڑے کی طرف سے اگر چھوٹوں کو تنبیہ ہوتی ہے، تو اُن کو بہکانے والے اور زیادہ کھونے کی کوشش کیا کرتے ہیں اور خیر خواہ بن کر اس قسم کے الفاظ سے اشتعال دلایا ہی کرتے ہیں) کعب رضی اللہ عنہ کہتے ہیں کہ میں نے یہ خط پڑھ کر ”إِنَّا لِلّٰہ“ پڑھی کہ میری حالت یہاں تک پہنچ گئی کہ کافر بھی مجھ میں طمع کرنے لگے اور مجھے اسلام تک سے ہٹانے کی تدبیریں ہونے لگیں، یہ ایک اور مصیبت آئی اور اس خط کو لے جا کر میں نے ایک تنور میں پھونک دیا اور حضور ﷺ سے جا کر عرض کیا کہ یا رسول اللہ! آپ کے اعراض کی وجہ سے میری یہ حالت ہو گئی کہ کافر مجھ میں طمع کرنے لگے۔ اسی حالت میں چالیس روز ہم پر گزرے تھے کہ حضور ﷺ کا قاصد میرے پاس حضور ﷺ کا یہ ارشاد والا لے کر آیا کہ اپنی بیوی کو بھی چھوڑ دو، میں نے دریافت کیا کہ کیا منشاء ہے، اس کو طلاق دے دو؟ کہا: نہیں، بلکہ علیحدگی اختیار کر لو اور میرے دونوں ساتھیوں کے پاس بھی ان ہی قاصد کی معرفت یہی حکم پہنچا، میں نے اپنی بیوی سے کہہ دیا کہ تُو اپنے میکہ میں چلی جا، جب تک اللہ تعالیٰ شائد اس امر کا فیصلہ فرمائیں؛ وہیں رہنا۔ ہلال بن امیہ رضی اللہ عنہ کی بیوی حضور ﷺ کی خدمت میں حاضر ہوئیں اور عرض کیا کہ ہلال بالکل بوڑھے شخص ہیں، کوئی خبر گیری کرنے والا نہ ہوگا، تو

**حل لغات:** ① مصکار رہنے والا۔ ② عیسائی۔ ③ اناج۔ ④ بچنا۔ ⑤ ایک ملک۔ ⑥ بھلائی چاہنے والا۔ ⑦ بھڑکانا۔ ⑧ لالچ۔ ⑨ منہ پھیرنے۔ ⑩ پیغام لانے والا۔ ⑪ حکم۔ ⑫ ارادہ۔ ⑬ جدائی۔ ⑭ ذریعہ سے۔ ⑮ دیکھ بھال۔



ہلاک ہو جائیں گے، اگر آپ اجازت دیں اور آپ کو گرائی نہ ہو، تو میں کچھ کام کاج ان کا کر دیا کروں۔ حضور ﷺ نے فرمایا: مضافۃً نہیں، لیکن صحبت نہ کریں۔ انہوں نے عرض کیا: یا رسول اللہ! اس چیز کی طرف تو اُن کو میلان بھی نہیں، جس روز سے یہ واقعہ پیش آیا، آج تک اُن کا وقت روتے ہی گزر رہا ہے۔ کعب کہتے ہیں: مجھ سے بھی کہا گیا کہ ہلال کی طرح تُو بھی اگر بیوی کی خدمت کی اجازت لے لے، تو شاید مل جائے۔ میں نے کہا: وہ بوڑھے ہیں، میں جوان ہوں، نہ معلوم مجھے کیا جواب ملے؟ اس لیے میں جرات نہیں کرتا۔ غرض اس حال میں دس روز اور گزرے کہ ہم سے بات چیت، میل جول چھٹے ہوئے پورے پچاس دن ہو گئے، پچاسویں دن کی صبح کی نماز اپنے گھر کی چھت پر پڑھ کر میں نہایت غمگین بیٹھا ہوا تھا، زمین مجھ پر بالکل تنگ تھی اور زندگی دو بھر ہو رہی تھی کہ ”سَلَح“ پہاڑ کی چوٹی پر سے ایک زور سے چلانے والے نے آواز دی کہ کعب! خوشخبری ہو تم کو۔ میں اتنا ہی سن کر سجدے میں گر گیا اور خوشی کے مارے رونے لگا اور سمجھا کہ تنگی دور ہو گئی۔ حضور اقدس ﷺ نے صبح کی نماز کے بعد ہماری معافی کا اعلان فرمایا۔ جس پر ایک شخص نے تو پہاڑ پر چڑھ کر زور سے آواز دی کہ وہ سب سے پہلے پہنچ گئی۔ اس کے بعد ایک صاحب گھوڑے پر سوار بھاگے ہوئے آئے، میں جو کپڑے پہن رہا تھا، وہ نکال کر بشارت دینے والے کی کچھ کر دیے، خدا کی قسم! ان دو کپڑوں کے سوا اور کوئی کپڑا اس وقت میری ملک میں نہ تھا۔ اس کے بعد میں نے دو کپڑے مانگے ہوئے پہنے اور حضور ﷺ کی خدمت میں حاضر ہوا، اسی طرح میرے دونوں ساتھیوں کے پاس بھی خوشخبری لے کر لوگ گئے۔ میں جب مسجد نبوی میں حاضر ہوا، تو وہ لوگ جو خدمت اقدس میں حاضر تھے، مجھے مبارک باد دینے کے لیے دوڑے اور سب سے پہلے ابو طلحہ نے بڑھ کر مبارک باد دی اور مصافحہ کیا، جو ہمیشہ ہی یادگار رہے گا۔ میں نے حضور ﷺ کی بارگاہ میں جا کر سلام کیا، تو چہرہ آنور کھل رہا تھا اور آنوار خوشی کے چہرے سے ظاہر ہو رہے تھے۔ حضور اقدس ﷺ کا چہرہ مبارک خوشی کے وقت میں چاند کی طرح چمکنے لگتا تھا، میں نے عرض کیا کہ یا رسول اللہ! میری توبہ کی تکمیل یہ ہے کہ میری جائداد جو ہے، وہ سب اللہ کے راستے میں صدقہ ہے (کہ یہ ثروت ہی اس مصیبت کا سبب بنی تھی) حضور ﷺ نے فرمایا کہ اس میں تنگی ہوگی، کچھ حصہ اپنے پاس بھی رہنے دو، میں نے عرض کیا کہ بہتر ہے خیبر کا حصہ رہنے دیا جائے، مجھے سچ ہی نے نجات دی، اس لیے میں نے عہد کر لیا کہ ہمیشہ ہی سچ بولوں گا۔ [درمنثور، فتح الباری]

**فائدہ:** یہ ہے صحابہ کرام ﷺ کی اطاعت اور دین داری کا اور اللہ کے خوف کا نمونہ کہ ہمیشہ جنگ میں یہ

**حل لغات:** (۱) ناراضگی۔ (۲) حرج۔ (۳) ممکن ہے کہ بیوی نے کہا ہو کہ بیویوں سے علیحدگی کا حکم اب تک نہیں ہوا تھا یا کسی بچے یا منافق نے کہا ہو کہ صحابہ ﷺ تو بولتے ہی نہ تھے۔ (۴) ہمت۔ (۵) دشوار۔ (۶) خوشخبری۔ (۷) حوالے۔ (۸) اگرچہ کپڑے کے سوا اور مال موجود تھا، مگر اس وقت کی عام زندگی یہی تھی کہ فضول چیزیں زیادہ نہ ہوتی تھیں، اس لیے کپڑے ۲ تھے۔ (۹) قبضہ۔ (۱۰) کامل ہونا۔ (۱۱) مالدار۔ (۱۲) ملک عرب کی ایک جگہ کا نام۔

حضرات شریک رہے؛ ایک مرتبہ کی غیر حاضری پر کیا کیا عتابؑ ہوا اور اس کو کس فرمانبرداری سے برداشت کیا کہ پچاس دن رو کر گزار دیے اور مال جس کی وجہ سے یہ واقعہ پیش آیا تھا، وہ بھی صدقہ کر دیا اور کافروں نے طمع دلائی، تو بجائے مشتعل ہونے کے اور زیادہ ہشیان ہوئے اور اس کو بھی اللہ کا عتاب اور حضور ﷺ کے اعتراض کی وجہ سے سمجھا کہ میرے دین کا ضعف اس درجہ تک پہنچ گیا کہ کافروں کو اس کی طمع ہونے لگی کہ وہ مجھے بے دین بنادیں۔ ہم لوگ بھی مسلمان ہیں، اللہ اور اس کے پاک رسول ﷺ کے ارشادات بھی سامنے ہیں، بڑے سے بڑا حکم، نماز ہی کالے لو کہ ایمان کے بعد اس کے برابر کوئی چیز بھی نہیں۔ کتنے ہیں جو اس حکم کی تعمیل کرتے ہیں؟ اور جو کرتے ہیں، وہ بھی کیسی کرتے ہیں؟ اس کے بعد زکوٰۃ اور حج کا تو پوچھنا ہی کیا کہ اس میں تو مال بھی خرچ ہوتا ہے۔

⑩ صحابہؓ کے ہنسنے پر حضور ﷺ کی تنبیہ اور قبر کی یاد دہانی | نبی اکرم ﷺ ایک مرتبہ نماز کے لیے تشریف لائے، تو

ایک جماعت کو دیکھا کہ وہ کھل کھلا کر ہنس رہی تھی اور ہنسی کی وجہ سے دانت کھل رہے تھے۔ حضور ﷺ نے ارشاد فرمایا کہ اگر موت کو کثرت سے یاد کیا کرو، تو جو حالت میں دیکھ رہا ہوں وہ پیدا نہ ہو، لہذا موت کو کثرت سے یاد کیا کرو، قبر پر کوئی دن ایسا نہیں گزرتا، جس میں وہ یہ آواز نہ دیتی ہو کہ میں بے گانگی کا گھر ہوں، تنہائی کا گھر ہوں، مٹی کا گھر ہوں، کیڑوں کا گھر ہوں۔ جب کوئی مؤمن قبر میں رکھا جاتا ہے، تو وہ کہتی ہے کہ تیرا آنا مبارک ہے، بہت اچھا کیا تو آگیا، جتنے آدمی زمین پر چلتے تھے، تو اُن سب میں مجھے زیادہ پسند تھا، آج جب تو میرے پاس آیا ہے، تو میرے بہترین مسلوک کو دیکھے گا۔ اس کے بعد وہ قبر جہاں تک مُردے کی نظر پہنچ سکے، وہاں تک وسیع ہو جاتی ہے اور ایک دروازہ اس میں جنت کا کھل جاتا ہے، جس سے وہاں کی ہوا اور خوشبوئیں اس کو آتی رہتی ہیں اور جب کوئی بدکردار قبر میں رکھا جاتا ہے، تو وہ کہتی ہے کہ تیرا آنا مبارک ہے، بُرا کیا جو تو آیا۔ زمین پر جتنے آدمی چلتے تھے، اُن سب میں تجھ ہی سے مجھے زیادہ نفرت تھی، آج جب تو میرے حوالہ ہوا ہے، تو میرے برتاؤ کو بھی دیکھ لے گا۔ اس کے بعد وہ اس طرح سے اس کو دہاتی ہے کہ پسلیاں آپس میں ایک دوسرے میں گھس جاتی ہیں اور ستر اُڑ دے اُس پر ایسے مسلط ہو جاتے ہیں کہ اگر ایک بھی زمین پر پھگڑا مارے، تو اس کے اثر سے زمین پر گھاس تک باقی نہ رہے، وہ اس کو قیامت تک ڈستے رہتے ہیں۔ اس کے بعد حضور ﷺ نے ارشاد فرمایا کہ ”قبر“ یا جنت کا ایک باغ ہے یا جہنم کا ایک گڑھا ہے۔

حل لغات: ① غصہ۔ ② لالچ۔ ③ بھڑکنا۔ ④ شرمندہ۔ ⑤ منہ پھیرنا۔ ⑥ کمزوری۔ ⑦ حکم پورا کرنا۔ ⑧ اجنبیت۔ ⑨ برتاؤ۔ ⑩ کشادہ، چوڑی۔ ⑪ گنہگار۔ ⑫ مقرر۔ ⑬ پھونک۔

**فائدہ:** اللہ کا خوف بڑی ضروری اور اہم چیز ہے؛ یہی وجہ ہے کہ حضور اقدس ﷺ اکثر کسی گہری سوچ میں رہتے تھے اور موت کا یاد کرنا اس کے لیے مفید ہے، اسی لیے حضور اقدس ﷺ نے یہ نسخہ ارشاد فرمایا۔ کبھی کبھی موت کو یاد کرتے رہنا بہت ہی ضروری اور مفید ہے۔

① حضرت خظلمہؓ کو اپنے متعلق نفاق کا ڈر

حضرت خظلمہؓ کہتے ہیں کہ ایک مرتبہ ہم لوگ حضور ﷺ کی مجلس میں تھے، حضور اقدس ﷺ نے وعظ فرمایا، جس سے قلوب نرم ہو گئے اور آنکھوں سے آنسو بہنے لگے اور اپنی حقیقت ہمیں ظاہر ہو گئی۔ حضور ﷺ کی مجلس سے اٹھ کر میں گھر آیا، بیوی بچے پاس آ گئے اور کچھ دنیا کا ذکر تذکرہ شروع ہو گیا اور بچوں کے ساتھ ہنسنا بولنا، بیوی کے ساتھ مذاق شروع ہو گیا اور وہ حالت جاتی رہی، جو حضور ﷺ کی مجلس میں تھی۔ دفعۃً خیال آیا کہ میں پہلے سے کس حال میں تھا، اب کیا ہو گیا۔ میں نے اپنے دل میں کہا کہ تو تو منافق ہو گیا کہ ظاہر میں حضور اقدس ﷺ کے سامنے تو وہ حال تھا اور اب گھر میں آ کر یہ حالت ہو گئی، میں اس پر افسوس اور رنج کرتا ہوا اور یہ کہتا ہوا گھر سے نکلا کہ خظلمہ تو منافق ہو گیا۔ سامنے سے حضرت ابوبکر صدیقؓ تشریف لارہے تھے، میں نے ان سے عرض کیا کہ خظلمہ تو منافق ہو گیا، وہ یہ سن کر فرمانے لگے کہ سبحان اللہ! کیا کہہ رہے ہیں؟ ہرگز نہیں۔ میں نے صورت بیان کی کہ ہم لوگ جب حضور ﷺ کی خدمت میں ہوتے ہیں اور حضور ﷺ دوزخ اور جنت کا ذکر فرماتے ہیں، تو ہم لوگ ایسے ہو جاتے ہیں، گویا وہ دونوں ہمارے سامنے ہیں اور جب حضور ﷺ کے پاس سے آ جاتے ہیں، تو بیوی، بچوں اور جاننا دو وغیرہ کے دھندوں میں پھنس کر اس کو بھول جاتے ہیں۔ حضرت ابوبکر صدیقؓ نے فرمایا کہ یہ بات تو ہم کو بھی پیش آتی ہے، اس لیے دونوں حضور ﷺ کی خدمت میں حاضر ہوئے اور جا کر خظلمہؓ نے عرض کیا کہ یا رسول اللہ! میں تو منافق ہو گیا۔ حضور ﷺ نے فرمایا: کیا بات ہوئی؟ خظلمہؓ نے عرض کیا کہ جب ہم لوگ آپ کی خدمت میں حاضر ہوتے ہیں اور آپ جنت و دوزخ کا ذکر فرماتے ہیں، تب تو ہم ایسے ہو جاتے ہیں کہ گویا وہ ہمارے سامنے ہیں؛ لیکن جب خدمت اقدس سے چلے جاتے ہیں، تو جا کر بیوی، بچوں اور گھر، باہر کے دھندوں میں لگ کر بھول جاتے ہیں۔ حضور ﷺ نے ارشاد فرمایا کہ اُس ذات کی قسم جس کے قبضہ میں میری جان ہے! اگر تمہارا ہر وقت وہی حال رہے، جیسا میرے سامنے ہوتا ہے، تو فرشتے تمہارے سے بستر و پر اور راستوں میں مصافحہ کرنے لگیں، لیکن خظلمہؓ بات یہ ہے کہ گاہے گاہے [احیاء، مسلم]

**حل لغات:** ① دین کی بات بتلانا۔ ② دل۔ ③ اچانک۔ ④ وہ شخص جو ظاہر میں مسلمان ہو گیا ہو، مگر دل سے کافر۔ ⑤ یعنی کبھی کبھی۔

**فائدہ:** یعنی آدمی کے ساتھ انسانی ضرورتیں بھی لگی ہوئی ہیں، جن کو پورا کرنا بھی ضروری ہے، کھانا پینا، بیوی بچے اور ان کی خبر لینا یہ بھی ضروری چیزیں ہیں، اس لیے اس قسم کے حالات کبھی کبھی حاصل ہوتے ہیں، نہ ہر وقت یہ حاصل ہوتے ہیں اور نہ اس کی اُمید رکھنا چاہیے۔ یہ فرشتوں کی شان ہے کہ ان کو کوئی دوسرا دھندہ ہی نہیں، نہ بیوی بچے، نہ فکرِ معاش اور نہ دنیوی قصے، اور انسان کے ساتھ چوں کہ بشری ضروریات لگی ہوئی ہیں، اس لیے وہ ہر وقت ایک سی حالت پر نہیں رہ سکتا، لیکن غور کی بات یہ ہے کہ صحابہ کرام ؓ کو اپنے دین کی کتنی فکر تھی کہ ذرا سی بات سے کہ حضور ﷺ کے سامنے جو حالت ہماری ہوتی ہے، وہ بعد میں نہیں رہتی، اس سے اپنے منافق ہونے کا ان کو فکر ہو گیا۔ ”عشق است و ہزار بدگمانی“ عشق جس سے ہوتا ہے، اس کے متعلق ہزار طرح کی بدگمانی اور فکر ہو جاتا ہے۔ بیٹے سے محبت ہو اور وہ کہیں سفر میں چلا جائے، پھر دیکھئے ہر وقت خیریت کی خبر کا فکر رہتا ہے اور جو یہ بھی معلوم ہو جائے کہ وہاں طاعون ہے یا فساد ہو گیا، پھر خدا جانے کتنے خطوط اور تارچہ بونچیں گے۔

## تکمیل: اللہ کے خوف کے متفرق احوال

قرآن شریف کی آیات اور حضور ﷺ کی احادیث اور بزرگوں کے واقعات میں اللہ جلّ شانہ سے ڈرنے کے متعلق جتنا کچھ ذکر کیا گیا ہے، اس کا احاطہ تو دشوار ہے؛ لیکن مختصر طور پر اتنا سمجھ لینا چاہیے کہ دین کے ہر کمال کا زینہ ”اللہ کا خوف ہے“ حضور ﷺ کا ارشاد ہے کہ حکمت کی جز اللہ کا خوف ہے۔ حضرت ابن عمر ؓ بہت رویا کرتے تھے، حتیٰ کہ روتے روتے آنکھیں بھی بریکار ہو گئی تھیں، کسی شخص نے ایک مرتبہ دیکھ لیا، تو فرمانے لگے کہ میرے رونے پر تعجب کرتے ہو؟ اللہ کے خوف سے سورج روتا ہے۔ ایک مرتبہ ایسا ہی قصہ آیا تو فرمایا کہ اللہ کے خوف سے چاند روتا ہے۔ ایک نوجوان صحابی پر حضور ﷺ کا گزر ہوا، وہ پڑھ رہے تھے جب ﴿فَإِذَا انشَقَّتِ السَّمَاءُ فَكَانَتْ وَرْدَةً كَالدِّهَانِ﴾ [سورہ رحمن] پر پہنچے، تو بدن کے بال کھڑے ہو گئے، روتے روتے دم گھٹنے لگا اور کہہ رہے تھے: ہاں! جس دن آسمان پھٹ جاوے گا، (یعنی قیامت کے دن) میرا کیا حال ہوگا؟ ہائے میری بربادی۔ حضور ﷺ نے ارشاد فرمایا کہ تمہارے اس رونے کی وجہ سے فرشتے بھی رونے لگے۔ ایک انصاری نے تہجد پڑھا اور پھر بیٹھ کر بہت روئے، کہتے تھے: اللہ ہی سے فریاد کرتا ہوں جہنم کی آگ کی۔ حضور ﷺ نے ارشاد فرمایا کہ تم نے آج فرشتوں کو رلا دیا۔ عبد اللہ بن رواحہ ؓ ایک صحابی ہیں، رورہے تھے، بیوی بھی ان کی اس حالت کو دیکھ کر رونے لگیں،

**حل لغات:** ① روزی کی فکر - ② انسانی - ③ مختلف - ④ حالتیں - ⑤ تمام چیزوں کو جمع کرنا۔ ⑥ مشکل۔ ⑦ بیڑھی۔ ⑧ سانس رکنا۔



پوچھا کہ تم کیوں روتی ہو؟ کہنے لگیں کہ جس وجہ سے تم روتے ہو۔ عبداللہ بن رواحہ ؓ نے کہا کہ میں اس وجہ سے رورہا ہوں کہ جہنم پر تو گزرنا ہے ہی، نہ معلوم نجات ہو سکے گی یا وہیں رہ جاؤں گا۔ [قیام اللیل]

زُرارہ بن اوفیٰ ایک مسجد میں نماز پڑھا رہے تھے ﴿فَإِذَا نُقِرَ فِي النَّاقُورِ﴾ ﴿الایۃ﴾ [سورہ مدثر] پر جب پہنچے، تو فوراً گر گئے اور انتقال ہو گیا، لوگ اٹھا کر گھر تک لائے۔ حضرت خلیفہ ایک مرتبہ نماز پڑھ رہے تھے ﴿كُلُّ نَفْسٍ ذَائِقَةُ الْمَوْتِ﴾ [سورہ آل عمران: ۱۸۵] پر پہنچے، تو اس کو بار بار پڑھنے لگے، تھوڑی دیر میں گھر کے ایک کونے سے آواز آئی کہ کتنی مرتبہ اس کو پڑھو گے؟ تمہارے اس بار بار کے پڑھنے سے چار جن مرچکے ہیں۔ ایک اور صاحب کا قصہ لکھا ہے کہ پڑھتے پڑھتے جب ﴿وَرُدُّوْا إِلَى اللّٰهِ مَوْلٰهُمُ الْحَقِّ﴾ [سورہ یونس: ۳۰] پر پہنچے، تو ایک چیخ ماری اور تڑپ تڑپ کر مر گئے۔ اور بھی اس قسم کے واقعات کثرت سے گزرے ہیں۔ حضرت فضیل مشہور بزرگ ہیں کہتے ہیں کہ اللہ کا خوف ہر خیر کی طرف رہبری کرتا ہے۔ حضرت شبلیؒ کے نام سے سب ہی واقف ہیں، وہ کہتے ہیں کہ جب بھی میں اللہ سے ڈرا ہوں، اس کی وجہ سے مجھ پر حکمت اور عبرت کا ایسا دروازہ کھلا ہے، جو اس سے پہلے نہیں کھلا۔ حدیث میں آیا ہے: اللہ جل شانہ فرماتے ہیں کہ میں اپنے بندے پر دو خوف جمع نہیں کرتا اور دو بے فکریاں نہیں دیتا، اگر دنیا میں مجھ سے بے فکر رہے، تو قیامت میں ڈراتا ہوں اور دنیا میں ڈرتا رہے، تو آخرت میں بے فکری عطا کرتا ہوں۔ حضور ﷺ کا ارشاد ہے کہ جو اللہ سے ڈرتا ہے، اس سے ہر چیز ڈرتی ہے اور جو غیر اللہ سے ڈرتا ہے، اس کو ہر چیز ڈراتی ہے۔ یحییٰ بن معاذ کہتے ہیں کہ آدمی بے چارہ اگر جہنم سے اتنا ڈرنے لگے، جتنا سنگدستی سے ڈرتا ہے، تو سیدھا جنت میں جائے۔ ابوسلیمان دارانیؒ کہتے ہیں کہ جس دل سے اللہ کا خوف جاتا رہتا ہے، وہ برباد ہو جاتا ہے۔ حضور ﷺ کا ارشاد ہے کہ جس آنکھ سے اللہ کے خوف کی وجہ سے ذرا سا آسوخواہ مکھی کے سر کے برابر ہی کیوں نہ ہو، نکل کر چہرہ پر گرتا ہے، اللہ تعالیٰ اس چہرہ کو آگ پر حرام فرما دیتا ہے۔ حضور ﷺ کا ایک اور ارشاد ہے کہ جب مسلمان کا دل اللہ کے خوف سے کانپتا ہے، تو اس کے گناہ ایسے جھڑتے ہیں، جیسے درختوں سے پتے جھڑتے ہیں۔ میرے نبی ﷺ کا ایک اور ارشاد ہے کہ جو شخص اللہ کے خوف سے روئے، اس کا آگ میں جانا ایسا ہی مشکل ہے، جیسا دودھ کا تھنوں میں واپس جانا۔ حضرت عقیبہ بن عامر ؓ ایک صحابی ہیں، انہوں نے حضور ﷺ سے پوچھا کہ نجات کا راستہ کیا ہے؟ آپ ﷺ نے فرمایا کہ اپنی زبان کو روکے رکھو، گھر میں بیٹھے رہو اور اپنی خطاؤں پر روتے رہو۔ حضرت عائشہ ؓ نے ایک مرتبہ دریافت کیا کہ آپ کی امت میں کوئی ایسا بھی ہے، جو بے حساب کتاب جنت میں داخل ہو؟ حضور ﷺ نے

حل لغات: (۱) راستہ دکھانا۔ (۲) سمجھ اور نصیحت۔ (۳) غریبی۔ (۴) چاہے۔ (۵) غلطیوں۔



فرمایا: ہاں! جو اپنے گناہوں کو یاد کر کے روتا رہے۔ میرے آقا ﷺ کا ایک اور ارشاد ہے کہ اللہ کے نزدیک دو قطروں سے زیادہ کوئی قطرہ پسند نہیں: ایک آنسو کا قطرہ، جو اللہ کے خوف سے نکلا ہو، دوسرا خون کا قطرہ، جو اللہ کے راستہ میں گرا ہو۔ ایک جگہ ارشاد ہے کہ قیامت کے دن سات آدمی ایسے ہوں گے، جن کو اللہ جلت شانہ اپنا سایہ عطا فرما دیں گے، ایک وہ شخص جو تنہائی میں اللہ کو یاد کرے اور اس کی وجہ سے اس کی آنکھ سے آنسو بہنے لگیں۔ حضرت ابو بکر صدیق رضی اللہ عنہ کا ارشاد ہے کہ جو رو سکتا ہو وہ روئے، اور جس کو رونا نہ آئے، وہ رونے کی صورت ہی بنا لے۔ محمد بن مُنکدرؒ جب روتے تھے، تو آنسوؤں کو اپنے منہ اور داڑھی سے پونچھتے تھے اور کہتے تھے کہ مجھے یہ روایت پہنچی ہے کہ جہنم کی آگ اس جگہ کو نہیں چھوٹی، جہاں آنسو پہنچے ہوں۔ ثابت بنانیؒ کی آنکھیں دکھنے لگیں، طبیب نے کہا کہ ایک بات کا وعدہ کرلو، آنکھ اچھی ہو جاوے گی کہ رو یا نہ کرو۔ کہنے لگے: آنکھ میں کوئی خوبی ہی نہیں اگر وہ روئے نہیں۔ یزید بن مینسرہؒ کہتے ہیں کہ رونا سات وجہ سے ہوتا ہے: ① خوشی سے ② جنون سے ③ درد سے ④ گھبراہٹ سے ⑤ دکھلاوے سے ⑥ نشہ سے ⑦ اور اللہ کے خوف سے۔ یہی ہے وہ رونا کہ اس کا ایک آنسو بھی آگ کے سمندروں کو بجھا دیتا ہے۔ گلب اخبارؒ کہتے ہیں: اُس ذات کی قسم جس کے قبضہ میں میری جان ہے! کہ اگر میں اللہ کے خوف سے روؤں اور آنسو میرے رخسار پر بہنے لگیں، یہ مجھے اس سے زیادہ پسند ہے کہ پہاڑ کے برابر سونا صدقہ کروں۔ ان کے علاوہ اور بھی ہزاروں ارشادات ہیں، جن سے معلوم ہوتا ہے کہ اللہ کی یاد میں اور اپنے گناہوں کی فکر میں رونا کیسیا ہے اور بہت ہی ضروری اور مفید اور اپنے گناہوں پر نظر کر کے یہی حالت ہونا چاہیے؛ لیکن اس کے ساتھ ہی یہ بھی ضروری ہے کہ اللہ کے فضل اور اس کی رحمت کی اُمید میں بھی کمی نہ ہو۔ یقیناً اللہ کی رحمت ہر شے کو وسیع ہے۔ حضرت عمرؓ کا ارشاد ہے کہ اگر قیامت میں یہ اعلان ہو کہ ایک شخص کے سوا سب کو جہنم میں داخل کرو، تو مجھے اللہ کی رحمت سے یہ اُمید ہے کہ وہ شخص میں ہی ہوں اور اگر یہ اعلان ہو کہ ایک شخص کے سوا سب کو جنت میں داخل کرو، تو مجھے اپنے اعمال سے یہ خوف ہے کہ وہ شخص میں ہی نہ ہوں۔ اس لیے دونوں چیزوں کو علیحدہ علیحدہ سمجھنا اور رکھنا چاہیے۔ بالخصوص موت کے وقت میں اُمید کا معاملہ زیادہ ہونا چاہیے۔ حضور ﷺ کا ارشاد ہے کہ تم میں سے کوئی شخص نہ مرے، مگر اللہ تعالیٰ کے ساتھ حسن ظن رکھتا ہو۔ امام احمد بن حنبلؒ کا جب انتقال ہونے لگا، تو انہوں نے اپنے بیٹے کو بلایا اور فرمایا کہ ایسی احادیث مجھے سناؤ، جن سے اللہ تعالیٰ کے ساتھ اُمید بڑھتی ہو۔

حل لغات: ① پاگل پن۔ ② گال۔ ③ بہت مفید چیز۔ ④ چیز۔ ⑤ گھیرے ہوئے۔ ⑥ خاص طور سے۔ ⑦ اچھا گمان۔

## تیسرا باب: صحابہ کرام کے زہد اور فقر کے بیان میں

اس بارہ میں خود نبی اکرم ﷺ کا اپنا معمول اور اس کے واقعات جو اس امر پر دلالت کرتے ہیں کہ یہ چیز حضور ﷺ کی خود اختیار فرمائی ہوئی اور پسند کی ہوئی تھی: اتنی کثرت سے حدیث کی کتابوں میں پائے جاتے ہیں کہ ان کا مثال کے طور پر بھی جمع کرنا مشکل ہے۔ حضور ﷺ کا ارشاد ہے کہ ”فقر مومن کا تحفہ ہے“۔

① حضور ﷺ کا پہاڑوں کو سونا بنادینے سے انکار | حضور ﷺ کا ارشاد ہے کہ ”میرے رب پہاڑوں کو سونے کا بنا دیا جائے۔ میں نے عرض کیا: اے اللہ! مجھے تو یہ پسند ہے کہ ایک دن پیٹ بھر کر کھاؤں، تو دوسرے دن بھوکا رہوں، تاکہ جب بھوکا ہوں تو تیری طرف زاری کروں اور تجھے یاد کروں اور جب پیٹ بھر دوں، تو تیرا شکر کروں، تیری تعریف کروں“۔ [ترمذی]

**فائدہ:** یہ اس ذات مقدس کا حال ہے جس کے ہم نام لیوا ہیں اور اس کی اُمت میں ہونے پر فخر ہے، جس کی ہر بات ہمارے لیے قابل اتباع ہے۔

② حضرت عمر رضی اللہ عنہ کے وسعت طلب کرنے پر تنبیہ اور حضور ﷺ کے گزر کی حالت | بیویوں کی بعض زیادتیوں پر ایک مرتبہ حضور اقدس ﷺ نے قسم کھالی تھی کہ ایک مہینہ تک ان کے پاس نہ جاؤں گا، تاکہ ان کو تنبیہ ہو

اور علیحدہ اوپر ایک حجرہ میں قیام فرمایا تھا۔ لوگوں میں یہ شہرت ہو گئی کہ حضور ﷺ نے سب کو طلاق دے دی۔ حضرت عمر رضی اللہ عنہ اس وقت اپنے گھر تھے، جب یہ خبر سنی تو دوڑے ہوئے تشریف لائے، مسجد میں دیکھا کہ لوگ متفرق طور پر بیٹھے ہوئے حضور ﷺ کے رنج اور غصہ کی وجہ سے رو رہے ہیں، بیبیاں بھی سب اپنے اپنے گھروں میں رو رہی ہیں۔ اپنی بیٹی حضرت حفصہ رضی اللہ عنہا کے پاس تشریف لے گئے، وہ بھی مکان میں رو رہی تھیں، فرمایا کہ اب کیوں رو رہی ہے؟ کیا میں ہمیشہ اس سے ڈرایا نہیں کرتا تھا کہ حضور ﷺ کی ناراضگی کی کوئی بات نہ کیا کر؟ اس کے بعد مسجد میں تشریف لائے، وہاں ایک جماعت منبر کے پاس بیٹھی رو رہی تھی، تھوڑی دیر وہاں بیٹھے رہے، مگر شدت رنج سے بیٹھا نہ گیا، تو حضور ﷺ جس جگہ تشریف فرما تھے، اس کے قریب تشریف لے گئے اور حضرت رباح رضی اللہ عنہ ایک غلام کے ذریعہ سے جودد باری کے زیور پر پاؤں

**حل لغات:** ① دنیا سے بے رغبتی۔ ② غریبی۔ ③ بات۔ ④ ثبوت دینا۔ ⑤ عاجزی۔ ⑥ کشادگی، خوشحالی۔ ⑦ خرچ کو بڑھانے کی درخواست۔ ⑧ نصیحت، عبرت۔ ⑨ کمرہ۔ ⑩ الگ الگ۔ ⑪ غم کی زیادتی۔ ⑫ اوپر کا کمرہ۔ ⑬ بیڑھی۔

لٹکائے بیٹھے تھے؛ اندر حاضری کی اجازت چاہی، انہوں نے حاضر خدمت ہو کر حضرت عمرؓ کے لیے اجازت مانگی، مگر حضورؐ نے سکوت فرمایا، کوئی جواب نہ دیا۔ حضرت رباحؓ نے آکر یہی جواب حضرت عمرؓ کو دے دیا کہ میں نے عرض کر دیا تھا، مگر کوئی جواب نہ ملا۔ حضرت عمرؓ مایوس ہو کر منبر کے پاس آ بیٹھے، مگر بیٹھا نہ گیا، تو پھر تھوڑی دیر میں حاضر ہو کر حضرت رباحؓ کے ذریعہ سے اجازت چاہی۔ اسی طرح تین مرتبہ پیش آیا کہ یہ بے تابی سے غلام کے ذریعہ اجازت حاضری کی مانگتے، ادھر سے جواب میں سکوت اور خاموشی ہی ہوتی۔ تیسری مرتبہ جب لوٹنے لگے، تو حضرت رباحؓ نے آواز دی اور کہا کہ تمہیں حاضری کی اجازت ہو گئی۔ حضرت عمرؓ حاضر خدمت ہوئے، تو دیکھا کہ حضور اقدسؐ ایک بورے پر لیٹے ہوئے ہیں، جس پر کوئی چیز بچھی ہوئی نہیں ہے، اس وجہ سے جسم اظہر پر بورے کے نشانات بھی ابھر آئے ہیں۔ خوب صورت بدن پر نشانات صاف نظر آیا یہی کرتے ہیں اور سر پہانے ایک چمڑے کا تکیہ ہے، جس میں کھجور کی چھال بھری ہوئی۔ میں نے سلام کیا اور سب سے اوّل تو یہ پوچھا کیا آپ نے بیویوں کو طلاق دے دی؟ آپؐ نے فرمایا: نہیں۔ اس کے بعد میں نے دل بستگی کے طور پر حضورؐ سے عرض کیا: یا رسول اللہ! ہم قریشی لوگ عورتوں پر غالب رہتے تھے، مگر جب مدینہ آئے، تو دیکھا کہ انصار کی عورتیں مردوں پر غالب ہیں، ان کو دیکھ کر قریش کی عورتیں بھی اس سے متاثر ہو گئیں۔ اس کے بعد میں نے ایک آدھ بات اور کی، جس سے نبی اکرمؐ کے چہرہ انور پر تبسم کے آثار ظاہر ہوئے۔ میں نے دیکھا کہ گھر کا کل سامان یہ تھا: تین چمڑے بغیر دباغیت دیے ہوئے اور ایک مٹھی جو ایک کونے میں پڑے ہوئے تھے۔ میں نے ادھر ادھر نظر دوڑا کر دیکھا، تو اس کے سوا کچھ نہ ملا، میں دیکھ کر رو دیا۔ حضورؐ نے فرمایا کہ کیوں رو رہے ہو؟ میں نے عرض کیا: یا رسول اللہ! کیوں نہ روؤں کہ یہ بورے کے نشانات آپؐ کے بدن مبارک پر پڑ رہے ہیں اور گھر کی کل کائنات یہ ہے، جو میرے سامنے ہے۔ پھر میں نے عرض کیا کہ یا رسول اللہ! دعا کیجیے کہ آپؐ کی اُمتؓ پر بھی وسعت ہو، یہ روم و فارس بے دین ہونے کے باوجود کہ اللہ کی عبادت نہیں کرتے، ان پر تو یہ وسعت، یہ قیصر و کسریٰ تو باغوں اور نہروں کے درمیان ہوں اور آپؐ اللہ کے رسول اور اس کے خاص بندہ ہو کر یہ حالت؟ نبی اکرمؐ تکیہ لگائے ہوئے لیٹے تھے، حضرت عمرؓ کی یہ بات سن کر بیٹھ گئے اور فرمایا: ”عمر! کیا اب تک اس بات کے اندر شک میں پڑے ہوئے ہو؟ سنو! آخرت کی وسعت دنیا کی وسعت سے بہت بہتر ہے، ان کفار کو طیب بات اور اچھی چیزیں دنیا میں مل

**حل لغات:** (۱) خاموش رہے۔ (۲) بے چینی۔ (۳) چٹائی۔ (۴) سر رکھنے کی جگہ۔ (۵) دل بہلانا۔ (۶) مسکراہٹ۔ (۷) وہ چیز جس کو درست نہ کیا گیا ہو۔ (۸) پونجی۔ (۹) کشادگی۔ (۱۰) دولکوں کے نام۔ (۱۱) ملک شام کے بادشاہ کا لقب۔ (۱۲) ملک فارس کے بادشاہ کا لقب۔ (۱۳) عمدہ چیزیں۔

گئیں اور ہمارے لیے آخرت میں ہیں، حضرت عمرؓ نے عرض کیا کہ یا رسول اللہ! میرے لیے استغفار فرمائیں کہ واقعی میں نے غلطی کی۔

**فائدہ:** یہ دین و دنیا کے بادشاہ اور اللہ کے لاڈ لے رسولؐ کا طرز عمل ہے کہ بوریے پر کوئی چیز بھی ہوئی بھی نہیں، نشانات بدن پر پڑے ہوئے ہیں، گھر کے ساز و سامان کا حال بھی معلوم ہو گیا؛ اس پر ایک شخص نے دعا کی درخواست کی، تو تنبیہ فرمائی۔ حضرت عائشہؓ سے کسی نے پوچھا تھا کہ آپ کے گھر میں حضورؐ کا بسترہ کیسا تھا؟ فرمایا: کہ ایک چمڑہ کا تھا، جس میں کھجور کی چھال بھری ہوئی تھی۔ حضرت حفصہؓ سے بھی کسی نے پوچھا: کہ آپ کے گھر میں حضورؐ کا بسترہ کیسا تھا؟ فرمایا: کہ ایک ٹائٹ تھا، جس کو دو تہرا کر کے حضورؐ کے نیچے بچھا دیتی تھی؛ ایک روز مجھے خیال ہوا کہ اگر اس کو چوتہرا کر کے بچھا دوں، تو زیادہ نرم ہو جائے؛ چنانچہ ہم نے بچھا دیا۔ حضورؐ نے صبح کو فرمایا کہ رات کیا بچھا دیا تھا؟ ہم نے عرض کر دیا کہ وہی ٹائٹ تھا، اس کو چوہرا کر دیا تھا۔ فرمایا: اس کو ویسا ہی کر دو جیسا پہلے تھا، اس کی نرمی رات کو اٹھنے میں مانع بنتی ہے۔ [شامل] اب ہم لوگ اپنے نرم نرم اور روئیں دار گدوں پر بھی نگاہ ڈالیں کہ اللہ نے کس قدر وسعت فرما رکھی ہے اور پھر بھی بجائے شکر کے ہر وقت تنگی کی شکایت ہی زبان پر رہتی ہے۔

**۳) حضرت ابو ہریرہؓ کی بھوک کا حال** حضرت ابو ہریرہؓ ایک مرتبہ کٹان کے کپڑے میں ناک صاف کر کے فرمانے لگے:

کیا کہنے ابو ہریرہ کے! آج کٹان کے کپڑے میں ناک صاف کرتا ہے، حالانکہ مجھے وہ زمانہ بھی یاد ہے، جب حضور اقدسؐ کے منبر اور حجرہ کے درمیان میں بے ہوش پڑا ہوا ہوتا تھا اور لوگ مجھون سمجھ کر پاؤں سے گردن دباتے تھے، حالانکہ جنون نہیں تھا، بلکہ بھوک تھی۔

**فائدہ:** یعنی بھوک کی وجہ سے کئی کئی روز کا فاقہ ہو جاتا تھا، بے ہوشی ہو جاتی تھی اور لوگ سمجھتے تھے کہ جنون ہو گیا۔ کہتے ہیں کہ اس زمانہ میں مجنون کا علاج گردن کو پاؤں سے دبانے سے کیا جاتا تھا۔ حضرت ابو ہریرہؓ بڑے صابر اور قانع لوگوں میں تھے، کئی کئی وقت فاقہ میں گزر جاتے تھے۔ حضورؐ کے بعد اللہ نے فتوحات فرمائیں، تو ان پر تو نگہ نہ آئی، اس کے ساتھ ہی بڑے عابد تھے۔ ان کے پاس ایک تھیلی تھی، جس میں کھجور کی گھلیاں بھری رہتی، اُس پر تسبیح پڑھا کرتے، جب وہ ساری تھیلی خالی ہو جاتی، تو باندی اس کو پھر بھر کر پاس رکھ دیتی۔ ان کا یہ بھی معمول تھا کہ خود اور بیوی اور خادم تین آدمی رات کے تین حصے کر لیتے اور نمبر وار ایک شخص تینوں میں سے عبادت میں مشغول رہتا۔ [تذکرۃ الحفاظ]

**حل لغات:** ① زندگی گزارنے کا ڈھنگ۔ ② بوری کا کپڑا۔ ③ دومرتبہ موڑ کر۔ ④ چار مرتبہ موڑ کر۔ ⑤ روکنے والی۔ ⑥ ایک قسم کا باریک کپڑا۔ ⑦ پاگل۔ ⑧ تھوڑی چیز پر راضی رہنے والا۔ ⑨ کامیابیاں۔ ⑩ مالدار۔



میں نے اپنے والد صاحب سے سنا کہ میرے دادا صاحب کا بھی تقریباً یہی معمول تھا کہ رات کو ایک بجے تک والد صاحب مطالعہ میں مشغول رہتے۔ ایک بجے دادا صاحب تہجد کے لیے اُٹھتے، تو تقاضاً فرما کر والد صاحب کو سلا دیتے اور خود تہجد میں مشغول ہو جاتے اور صبح سے تقریباً پون گھنٹہ قبل میرے تائے صاحب کو تہجد کے لیے جگا دیتے اور خود اتباع سنت میں آرام فرماتے، اَللّٰهُمَّ اِزِدْنِي اِتِّبَاعَهُمْ۔

حضرت ابو بکر صدیق رضی اللہ عنہ کے یہاں کپڑے کی تجارت ہوتی تھی اور اسی سے گذر اوقات تھا، جب خلیفہ بنائے گئے، تو حسب معمول صبح کو چند چادریں ہاتھ پر ڈال کر بازار میں فروخت کے

لیے تشریف لے چلے، راستہ میں حضرت عمر رضی اللہ عنہ ملے، پوچھا: کہاں چلے؟ فرمایا: بازار جا رہا ہوں۔ حضرت عمر رضی اللہ عنہ نے عرض کیا کہ اگر تم تجارت میں مشغول رہو گے، تو خلافت کے کام کا کیا ہوگا؟ فرمایا: پھر اہل و عیال کو کہاں سے کھلاؤں؟ عرض کیا کہ ابو عبیدہ جن کو حضور ﷺ نے امین ہونے کا لقب دیا ہے، ان کے پاس چلیں، وہ آپ کے لیے بیت المال سے کچھ مقرر کر دیں گے۔ دونوں حضرات ان کے پاس تشریف لے گئے، تو انہوں نے ایک مہاجر جری کو جو اوسطاً ملتا تھا، نہ کم نہ زیادہ وہ مقرر فرما دیا۔ ایک مرتبہ بیوی نے درخواست کی کہ کوئی میٹھی چیز کھانے کو دل چاہتا ہے، حضرت ابو بکر صدیق رضی اللہ عنہ نے فرمایا کہ میرے پاس تو دام نہیں کہ خریدوں۔ اہلیہ نے عرض کیا کہ ہم اپنے روز کے کھانے میں سے تھوڑا تھوڑا بچا لیا کریں، کچھ دنوں میں اتنی مقدار ہو جائے گی۔ آپ نے اجازت فرمادی، اہلیہ نے کئی روز میں کچھ تھوڑے سے پیسے جمع کیے، آپ نے فرمایا کہ تجربے سے یہ معلوم ہوا کہ اتنی مقدار ہمیں بیت المال سے زیادہ ملتی ہے، اس لیے جو اہلیہ نے جمع کیا تھا وہ بھی بیت المال میں جمع فرما دیا اور آئندہ کے لیے اتنی مقدار جتنا انہوں نے روزانہ جمع کیا تھا، اپنی تنخواہ میں سے کم کر دیا۔

**فائدہ:** اتنے بڑے خلیفہ اور بادشاہ پہلے سے اپنی تجارت بھی کرتے تھے اور وہ ضروریات کو کافی بھی تھی، جیسا کہ اس اعلان سے معلوم ہوتا ہے، جو بخاری میں حضرت عائشہ رضی اللہ عنہا سے مروی ہے کہ جب حضرت ابو بکر رضی اللہ عنہ خلیفہ بنائے گئے، تو آپ نے فرمایا کہ میری قوم کو یہ بات معلوم ہے کہ میرا پیشہ تجارت میرے اہل و عیال کے خرچ کو نا کافی نہیں تھا؛ لیکن اب خلافت کی وجہ سے مسلمانوں کے کاروبار میں مشغولی ہے، اس لیے بیت المال سے میرے اہل و عیال کا کھانا مقرر ہوگا۔ اس کے باوجود حضرت ابو بکر رضی اللہ عنہ کا وصال ہونے لگا، تو حضرت عائشہ رضی اللہ عنہا کو وصیت فرمائی کہ میری ضرورتوں میں جو چیزیں بیت المال کی ہیں، وہ

**حل لغات:** ① حضرت مولانا محمد سبکی صاحب۔ ② حضرت مولانا اسماعیل صاحب۔ ③ پہلے۔ ④ باپ کے بڑے بھائی یعنی حضرت مولانا محمد صاحب۔ ⑤ تنخواہ۔ ⑥ عادت کے موافق۔ ⑦ بیچنا۔ ⑧ امانت دار۔ ⑨ برلن، کاروبار۔ ⑩ انتقال۔



میرے بعد آنے والے خلیفہ کے حوالے کر دی جائیں۔ حضرت انسؓ فرماتے ہیں کہ آپ کے پاس کوئی دینار یا درہم نہیں تھا، ایک اونٹنی دودھ کی، ایک پیالہ، ایک خادم تھا۔ بعض روایات میں ایک اوڑھنا ایک بچھونا بھی آیا ہے، یہ اشیاء حضرت عمرؓ کے پاس جب نیابت میں پہنچیں، تو آپ نے فرمایا کہ اللہ تعالیٰ ابوبکر پر رحم فرمائیں کہ اپنے سے بعد والے کو مشقت میں ڈال گئے۔ [بخ]

⑤ حضرت عمر فاروقؓ کا بیت المال سے وظیفہ

تھے، جب خلیفہ بنائے گئے تو بیت المال سے وظیفہ مقرر ہوا۔ مدینہ طیبہ میں لوگوں کو جمع فرما کر ارشاد فرمایا کہ میں تجارت کیا کرتا تھا، اب تم لوگوں نے اس میں مشغول کر دیا، اس لیے اب گذارہ کی کیا صورت ہو؟ لوگوں نے مختلف مقداریں تجویز کیں، حضرت علیؓ کرم اللہ وجہہ چپ بیٹھے تھے، حضرت عمرؓ نے دریافت فرمایا کہ تمہاری کیا رائے ہے؟ آپ نے فرمایا کہ تو غلط کے ساتھ جو تمہیں اور تمہارے گھر والوں کو کافی ہو جائے۔ حضرت عمرؓ نے اس رائے کو پسند فرمایا اور قبول کر لیا اور متوسط مقدار تجویز ہو گئی۔ اس کے بعد ایک مرتبہ ایک مجلس میں جس میں خود حضرت علیؓ بھی تھے اور حضرت عثمان، حضرت زبیر، حضرت طلحہؓ شریک تھے، یہ ذکر آیا کہ حضرت عمرؓ کے وظیفہ میں اضافہ کرنا چاہیے کہ گذر میں تنگی ہوتی ہے، مگر ان سے عرض کرنے کی ہمت نہ ہوئی، اس لیے ان کی صاحبزادی حضرت حفصہؓ جو حضورؐ کی بیوی ہونے کی وجہ سے اُم المؤمنین بھی تھیں، ان کی خدمت میں یہ حضرات تشریف لے گئے اور ان کے ذریعہ سے حضرت عمرؓ کی اجازت اور رائے معلوم کرنے کی کوشش کی اور ساتھ ہی یہ بھی کہہ دیا کہ ہم لوگوں کے نام معلوم نہ ہوں، حضرت حفصہؓ نے جب عمرؓ سے اس کا تذکرہ کیا، تو چہرہ پر غصہ کے آثار ظاہر ہوئے۔ حضرت عمرؓ نے نام دریافت کیے حضرت حفصہؓ نے عرض کیا کہ پہلے آپ کی رائے معلوم ہو جائے۔ حضرت عمرؓ نے فرمایا کہ مجھے اُن کے نام معلوم ہو جاتے، تو اُن کے چہرے بدل دیتا، یعنی ایسی سخت سزائیں دیتا کہ منہ پر نشان پڑ جاتے۔ تو ہی بتا کہ حضورؐ کا عمدہ سے عمدہ لباس تیرے گھر میں کیا تھا؟ انہوں نے عرض کیا کہ دو کپڑے گہروں کی رنگ کے، جن کو حضورؐ جمعہ کے دن یا کسی وفد کی وجہ سے پہنتے تھے، پھر فرمایا کہ کون سا کھانا تیرے یہاں عمدہ سے عمدہ کھایا؟ عرض کیا کہ ہمارا کھانا جو کی روٹی تھی، ہم نے گرم گرم روٹی پر گھی کے ڈبہ کی تلچھٹ اُلٹ کر اس کو ایک مرتبہ چُچُور دیا، تو حضورؐ خود بھی اس کو مزے لے کر نوش فرما رہے تھے اور دوسروں کو بھی کھلاتے تھے، فرمایا: کون سا بسترہ عمدہ ہوتا تھا، جو تیرے یہاں بچھاتے تھے؟ عرض کیا: ایک

حل لغات: ① چیزیں۔ ② نائب ہونا، جانشین ہونا۔ ③ تکلیف۔ ④ طے۔ ⑤ برابر نہ زیادہ۔ ⑥ درمیانی۔ ⑦ تمام مسلمانوں کی ماں۔ ⑧ گہرا گلابی۔ ⑨ مخصوص جماعت۔ ⑩ نیچے جمی ہوئی چیز۔ ⑪ چکنی چیز لگانا، گھی لگانا۔

موٹا سا کپڑا تھا، گرمی میں اس کو چوہرا کر کے بچھا لیتے تھے اور سردی میں آدھے کو بچھا لیتے اور آدھے کو اُڑھ لیتے۔ فرمایا کہ حصہ! ان لوگوں تک یہ بات پہنچا دے کہ حضور ﷺ نے اپنے طرزِ عمل سے ایک اندازہ مقرر فرمادیا اور امید (آخرت) پر کفایت فرمائی، میں بھی حضور ﷺ کا اتباع کروں گا، میری مثال اور میرے دوست بھی حضور اقدس ﷺ اور حضرت ابو بکر صدیق رضی اللہ عنہ کی مثال ان تین شخصوں کی سی ہے، جو ایک راستہ پر چلے: پہلا شخص ایک توشہ لے کر چلا اور مقصد کو پہنچ گیا، دوسرے نے بھی پہلے کا اتباع کیا اور اسی کے طریقہ پر چلا، وہ بھی پہلے کے پاس پہنچ گیا، پھر تیسرے شخص نے چلنا شروع کیا، اگر وہ دونوں کے طریقہ پر چلے گا، تو ان کے ساتھ مل جائے گا اور اگر ان کے طریقہ کے خلاف چلے گا، تو کبھی بھی ان کے ساتھ نہیں مل سکے گا۔

[اشہر]

**فائدہ:** یہ اس شخص کا حال ہے، جس سے دنیا کے بادشاہ ڈرتے تھے، کانپتے تھے کہ کس زاہدانہ زندگی کے ساتھ عمر گزار دی۔ ایک مرتبہ آپ ﷺ خطبہ پڑھ رہے تھے اور آپ کی لنگی میں بارہ پیوند تھے، جن میں سے ایک چڑھ کا بھی تھا۔ ایک مرتبہ جمعہ کی نماز کے لیے تشریف لانے میں دیر ہوئی، تو تشریف لا کر معذرت فرمائی کہ مجھے اپنے کپڑے دھونے میں دیر ہوئی اور ان کپڑوں کے علاوہ اور تھے نہیں۔ [اشہر] ایک مرتبہ حضرت عمر رضی اللہ عنہ کھانا نوش فرما رہے تھے، غلام نے آ کر عرض کیا کہ عتبہ بن ابی فرقہ رضی اللہ عنہ حاضر ہوئے ہیں، آپ نے اندر آنے کی اجازت فرمائی اور کھانا کی توضیع فرمائی، وہ شریک ہو گئے، تو ایسا موٹا کھانا تھا کہ لگلا نہ گیا۔ انہوں نے عرض کیا کہ چھنے ہوئے آٹے کا کھانا بھی تو ہو سکتا تھا؟ آپ نے فرمایا: کیا سب مسلمان مکہ کھا سکتے ہیں؟ عرض کیا کہ سب تو نہیں کھا سکتے۔ فرمایا کہ افسوس! تم یہ چاہتے ہو کہ میں اپنی ساری لذتیں دنیا ہی میں ختم کر دوں۔

[أسد الغاب]

اس قسم کے سینکڑوں ہزاروں نہیں، بلکہ لاکھوں واقعات ان حضرات کرام کے ہیں۔ ان کا اتباع نہ اب ہو سکتا ہے، نہ ہر شخص کو کرنا چاہیے کہ قویٰ ضعیف ہیں، جس کی وجہ سے تحمل بھی ان کا اس زمانہ میں دشوار ہے، اسی وجہ سے اس زمانہ میں مشائخ تصوف ایسے مجاہدوں کی اجازت نہیں دیتے، جس سے ضعیف پیدا ہو کہ قوتیں پہلے ہی سے ضعیف ہیں، ان حضرات کو اللہ جل شانہ نے قوتیں بھی عطا فرمائی تھیں۔ البتہ یہ ضروری ہے کہ اتباع کی خواہش اور تمنا ضرور رکھنا چاہیے کہ اس کی وجہ سے آرام طلبی میں کچھ کمی واقع ہو اور نگاہ کچھ تو بچی رہے اور اس زمانہ کے مناسب اعتدال پیدا ہو جائے کہ ہم لوگ ہر وقت لذت دنیا میں

**حل لغات:** ① زندگی گزارنے کا طریقہ۔ ② بس کرنا۔ ③ راستے کا سامان۔ ④ دنیا سے بے رغبتی۔ ⑤ پھٹے ہوئے کپڑے میں لگے ہوئے جوڑ۔ ⑥ مہمان نوازی۔ ⑦ چھٹا ہوا آٹا۔ ⑧ طاقتیں۔ ⑨ برداشت کرنا۔ ⑩ کمزوری۔ ⑪ برابری۔

بڑھتے جاتے ہیں اور ہر شخص اپنے سے زیادہ مال و دولت والے کی طرف نگاہ رکھتا ہے اور اس حسرت میں مرا جاتا ہے کہ فلاں شخص مجھ سے زیادہ وسعت میں ہے۔

حضرت بلال رضی اللہ عنہ کا حضور ﷺ سے ایک صاحب نے پوچھا کہ حضور اقدس ﷺ کے اخراجات کی کیا صورت ہوتی تھی؟ حضرت بلال رضی اللہ عنہ نے فرمایا کہ حضور ﷺ کے پاس کچھ جمع تو رہتا ہی نہیں تھا، یہ

خدمت میرے سپرد تھی، جس کی صورت یہ تھی کہ کوئی مسلمان بھوکا آتا، تو حضور اقدس ﷺ مجھے ارشاد فرما دیتے، میں کہیں سے قرض لے کر اس کو کھانا کھلا دیتا۔ کوئی ننگا آتا، تو مجھے ارشاد فرما دیتے، میں کسی سے قرض لے کر اس کو کپڑا بنا دیتا، یہ صورت ہوتی رہتی تھی۔ ایک مرتبہ ایک مشرک مجھے ملا، اس نے مجھ سے کہا کہ مجھے وسعت اور ثروت حاصل ہے، تو کسی سے قرض نہ لیا کر، جب ضرورت ہو کرے، مجھ ہی سے قرض لے لیا کر۔ میں نے کہا: اس سے بہتر کیا ہوگا، اس سے قرض لینا شروع کر دیا۔ جب ارشادِ عالی ہوتا، اس سے قرض لے آیا کرتا اور ارشادِ والا کی تعمیل کر دیتا۔ ایک مرتبہ میں وضو کر کے اذان کہنے کے لیے کھڑا ہی تھا کہ وہی مشرک ایک جماعت کے ساتھ آیا اور کہنے لگا: اوجہ شی! میں ادھر متوجہ ہوا، تو ایک دم بے تحاشا گالیاں دینے لگا اور برا بھلا جو منہ میں آیا، کہا اور کہنے لگا کہ مہینہ ختم ہونے میں کتنے دن باقی ہیں؟ میں نے کہا: قریب ختم کے ہے۔ کہنے لگا کہ چار دن باقی ہیں، اگر مہینہ کے ختم تک میرا سب قرضہ ادا نہ کیا، تو تجھے اپنے قرضہ میں غلام بناؤں گا اور اسی طرح بکریاں چراتا پھرے گا جیسا پہلے تھا۔ یہ کہہ کر چلا گیا، مجھ پر دن بھر جو گذرنا چاہیے تھا، وہی گذرنا، تمام دن رنج و صدمہ سوار رہا اور عشاء کی نماز کے بعد حضور ﷺ کی خدمت میں تنہائی میں حاضر ہوا اور سارا قصہ سنایا اور عرض کیا کہ یا رسول اللہ! نہ آپ کے پاس اس وقت ادا کرنے کو فوری انتظام ہے اور نہ کھڑے کھڑے میں کوئی انتظام کر سکتا ہوں، وہ ذلیل کرے گا، اس لیے اگر اجازت ہو تو اتنے قرض اُترنے کا انتظام ہو میں کہیں روپوش ہو جاؤں۔ جب آپ کے پاس کہیں سے کچھ آجائے تو میں حاضر ہو جاؤں گا۔ یہ عرض کر کے میں گھر آیا، تلوار لی، ڈھال اٹھائی، جو تہ اٹھایا۔ یہ ہی سامان سفر تھا اور صبح ہونے کا انتظار کرتا رہا کہ صبح کے قریب کہیں چلا جاؤں گا، صبح قریب ہی تھی کہ ایک صاحب دوڑے ہوئے آئے کہ حضور ﷺ کی خدمت میں جلدی چلو، میں حاضر خدمت ہوا، تو دیکھا کہ چار اونٹنیاں جن پر سامان لدا ہوا تھا، بیٹھی ہیں۔ حضور ﷺ نے فرمایا: خوشی کی بات سناؤں کہ اللہ تعالیٰ نے تیرے قرضہ کی بے باقی کا انتظام فرما دیا، یہ اونٹنیاں بھی تیرے حوالے اور ان کا سب سامان بھی، فدیہ کے رئیس نے یہ نذرانہ مجھے بھیجا ہے۔ میں

حل لغات: ① خرچ۔ ② مالدار۔ ③ آپ ﷺ کا حکم۔ ④ حکم پورا کرنا۔ ⑤ بہت زیادہ۔ ⑥ چھپ جانا۔ ⑦ تلوار وغیرہ سے بچاؤ کا ہتھیار۔ ⑧ قرض ادا کرنا۔ ⑨ ایک گاؤں کا نام۔ ⑩ ہدیہ۔

نے اللہ کا شکر ادا کیا اور خوشی خوشی ان کو لے کر گیا اور سارا قرضہ ادا کر کے واپس آیا۔ حضور اقدس ﷺ اتنے مسجد میں انتظار فرماتے رہے۔ میں نے واپس آ کر عرض کیا کہ حضور! اللہ کا شکر ہے، حق تعالیٰ نے سارے قرضے سے آپ کو سبکدوش کر دیا اور اب کوئی بھی چیز قرضہ کی باقی نہیں رہی۔ حضور ﷺ نے دریافت فرمایا کہ سامان میں سے بھی کچھ باقی ہے؟ میں نے عرض کیا کہ: جی ہاں! کچھ باقی ہے۔ حضور ﷺ نے فرمایا کہ اسے بھی تقسیم ہی کر دے، تاکہ مجھے راحت ہو جائے، میں گھر میں بھی اس وقت تک نہیں جانے کا جب تک یہ تقسیم نہ ہو جائے۔ تمام دن گزر جانے کے بعد عشاء کی نماز سے فراغت پر حضور ﷺ نے دریافت فرمایا کہ وہ بچا ہوا مال تقسیم ہو گیا یا نہیں؟ میں نے عرض کیا کہ کچھ موجود ہے، ضرورت مند آئے نہیں، تو حضور ﷺ نے مسجد ہی میں آرام فرمایا۔ دوسرے دن عشاء کے بعد پھر حضور ﷺ نے فرمایا: کہو جی کچھ ہے؟ میں نے عرض کیا کہ اللہ جل شانہ نے آپ کو راحت عطا فرمائی کہ وہ سب نمٹ گیا۔ حضور ﷺ نے اللہ جل جلالہ کی حمد و ثنا فرمائی۔ حضور ﷺ کو یہ ڈر ہوا کہ خدا نخواستہ موت آجائے اور کچھ حصہ مال کا آپ کی ملک میں رہے۔ اس کے بعد گھروں میں تشریف لے گئے اور بیویوں سے ملے۔ [بذل]

**فائدہ:** اللہ والوں کی یہ بھی خواہش رہتی ہے کہ ان کی ملک میں مال و متاع کچھ نہ رہے، پھر حضور اقدس ﷺ کا تو کیا پوچھنا، جو سارے نبیوں کے سردار، سارے اولیاء کے سر تاج۔ حضور ﷺ کو اس کی خواہش کیوں نہ ہوتی کہ میں دنیا سے بالکل فارغ ہو جاؤں۔ میں نے معتبر ذرائع سے سنا ہے کہ حضرت اقدس مولانا شاہ عبد الرحیم صاحب رائے پوری نور اللہ مرقدہ کا معمول یہ تھا کہ جب نذرانوں کی رقم کچھ جمع ہو جاتی، تو اہتمام سے منگوا کر سب تقسیم فرما دیتے اور وصال سے قبل تو اپنے پہننے کے کپڑے وغیرہ بھی اپنے خادم خاص حضرت مولانا شاہ عبدالقادر صاحب مدظلہ کو دے دیے تھے اور فرمایا تھا کہ بس اب تم سے مستعار لے کر پہن لیا کروں گا۔ اور اپنے والد صاحب کو میں نے بارہا دیکھا ہے کہ مغرب کے بعد جو کوئی روپیہ پاس ہوتا، وہ کسی قرض خواہ کو دے دیتے کہ کئی ہزار کے مقروض تھے اور یہ فرمایا کرتے کہ یہ جھگڑے کی چیز، میں رات کو اپنے پاس نہیں رکھتا۔ اس نوع کے بہت سے حالات اکابر کے ہیں، مگر یہ ضروری نہیں کہ ہر شیخ کا ایک ہی رنگ ہو، مشائخ کے احوال مختلف ہوتے ہیں اور چمن کے پھولوں میں ہر پھول کی صورت، سیرت ممتاز ہوتی ہے۔

④ حضرت ابو ہریرہ رضی اللہ عنہ کا بھوک میں مسئلہ دریافت کرنا  
حضرت ابو ہریرہ رضی اللہ عنہ فرماتے ہیں کہ تم لوگ اس وقت ہماری حالتیں دیکھتے کہ ہم میں سے بعضوں کو کئی کئی وقت تک اتنا کھانا نہیں ملتا تھا، جس سے کمر سیدھی ہو سکے۔ میں

**حل لغات:** ① فارغ - ② قبضہ - ③ بھر دے - ④ واسطے - ⑤ انتقال - ⑥ مانگ کر - ⑦ حضرت مولانا محمد نجی صاحب - ⑧ قسم - ⑨ یعنی الگ الگ مزاج اور طبیعتیں - ⑩ الگ الگ۔



بھوک کی وجہ سے جگر کو زہین سے چپنا دیتا اور کبھی پیٹ کے بل پڑا رہتا تھا اور کبھی پیٹ پر پتھر باندھ لیتا تھا۔ ایک مرتبہ میں راستہ میں بیٹھ گیا، جہاں کو ان حضرات کا راستہ تھا، اول حضرت ابو بکر صدیق ؓ گزرے، میں نے ان سے کوئی بات پوچھنا شروع کر دی، خیال تھا کہ یہ بات کرتے ہوئے گھر تک لیتے جائیں گے اور پھر عادت شریفہ کے موافق جو موجود ہوگا، اس میں تو اصرار فرمائیں گے ہی، مگر انھوں نے ایسا نہ کیا (غالباً ذہن منتقل نہیں ہوا یا اپنے گھر کا حال معلوم ہوگا کہ وہاں بھی کچھ نہیں)۔ اس کے بعد حضرت عمر ؓ تشریف لائے، ان کے ساتھ بھی یہی صورت پیش آئی، پھر نبی اکرم ﷺ تشریف لائے اور مجھے دیکھ کر مسکرائے اور میری حالت اور غرض سمجھ گئے اور ارشاد فرمایا: ابو ہریرہ! میرے ساتھ آؤ۔ میں ساتھ ہولیا۔ حضور ﷺ گھر تشریف لے گئے، میں ساتھ اندر حاضری کی اجازت لے کر حاضر ہوا، گھر میں ایک پیالہ دودھ کا رکھا ہوا تھا، جو خدمت اقدس میں پیش کیا گیا۔ دریافت فرمایا کہ کہاں سے آیا ہے؟ عرض کیا کہ فلاں جگہ سے حضور کے لیے ہدیہ میں آیا ہے۔ حضور ﷺ نے ارشاد فرمایا: ابو ہریرہ جاؤ، اہل صفہ کو بلا لاؤ۔ اہل صفہ اسلام کے مہمان شمار ہوتے تھے، یہ وہ لوگ تھے، جن کے نہ گھر تھا، نہ در، نہ ٹھکانہ، نہ کھانے کا کوئی مستقل انتظام، ان حضرات کی مقدار کم و بیش ہوتی رہتی تھی، مگر اس قصہ کے وقت ستر تھی۔ حضور ﷺ کا معمول یہ بھی تھا کہ ان میں سے دودھ، چار چار کو کسی کھاتے پیتے صحابی کا کبھی کبھی مہمان بھی بنادیتے اور خود اپنا معمول یہ تھا کہ کہیں سے صدقہ آتا، تو ان لوگوں کے پاس بھیج دیتے اور خود اس میں شرکت نہ فرماتے اور کہیں سے ہدیہ آتا، تو ان کے ساتھ حضور اقدس ﷺ خود بھی اس میں شرکت فرماتے۔ حضور ﷺ نے بلانے کا حکم دیا، مجھے گراں تو ہوا کہ اس دودھ کی مقدار ہی کیا ہے، جس پر سب کو بلا لاؤں، سب کا کیا بھلا ہوگا؟ ایک آدمی کو بھی مشکل سے کافی ہوگا اور پھر بلانے کے بعد مجھ ہی کو پلانے کا حکم ہوگا، اس لیے نمبر بھی اخیر میں آئے گا، جس میں بچے گا بھی نہیں؛ لیکن حضور ﷺ کی اطاعت بغیر چارہ ہی کیا تھا، میں گیا اور سب کو بلا لیا۔ حضور ﷺ نے ارشاد فرمایا کہ لے، ان کو پلا۔ میں ایک ایک شخص کے پیالہ حوالہ کرتا اور وہ خوب سیر ہو کر پیتا اور پیالہ مجھے واپس دیتا، اسی طرح سب کو پلایا اور سب سیر ہو گئے، تو حضور ﷺ نے پیالہ دست مبارک میں لے کر مجھ دیکھا اور تبسم فرمایا، پھر فرمایا کہ بس اب تو تمہیں اور تو ہی باقی ہیں۔ میں نے عرض کیا کہ بے شک۔ فرمایا کہ لے پی، میں نے پیا۔ ارشاد فرمایا: اور پی۔ میں نے اور پیا، بالآخر میں نے عرض کیا: یا رسول اللہ! اب میں نہیں پی سکتا۔ اس کے بعد حضور ﷺ نے سب کا بچا ہوا خود نوش فرمایا۔



⑧ صرف دنیاوی شرافت کی نبی اکرم ﷺ کی خدمت میں کچھ لوگ حاضر تھے کہ ایک شخص سامنے سے گزرا، حضور ﷺ نے دریافت فرمایا کہ تم لوگوں کی اس شخص کے بارے میں کیا رائے ہے؟ عرض کیا کہ یا رسول اللہ! شریف لوگوں میں ہے، واللہ اس قابل ہے کہ اگر کہیں نکاح کا پیام دے دے تو قبول کیا جائے، کسی کی سفارش کر دے تو مانی جائے۔ حضور ﷺ یہ سن کر خاموش ہو گئے۔ اس کے بعد ایک اور صاحب سامنے سے گزرے۔ حضور ﷺ نے ان کے متعلق بھی سوال کیا۔ لوگوں نے کہا: یا رسول اللہ! ایک مسلمان فقیر ہے، کہیں منگنی کرے تو بیابانہ جائے، کہیں سفارش کرے تو قبول نہ ہو، بات کرے تو کوئی متوجہ نہ ہو۔ آپ ﷺ نے ارشاد فرمایا کہ اس پہلے جیسوں سے اگر ساری دنیا بھر جائے، تو ان سب سے یہ شخص بہتر ہے۔

**فائدہ:** مطلب یہ ہے کہ محض دنیاوی شرافت اللہ کے یہاں کچھ بھی وقعت نہیں رکھتی۔ ایک مسلمان فقیر جس کی دنیا میں کوئی بھی وقعت نہ ہو، اس کی بات کہیں بھی نہ سنی جاتی ہو، اللہ کے نزدیک سینکڑوں اُن شرفاء سے بہتر ہے، جن کی بات دنیا میں بڑی وقعت سے دیکھی جاتی ہو اور ہر شخص ان کی بات سننے اور ماننے کو تیار ہو؛ لیکن اللہ کے یہاں اس کی کوئی وقعت نہ ہو۔ دنیا کا قیام ہی اللہ والوں کی برکت سے ہے۔ یہ تو حدیث میں خود موجود ہے کہ جس دن دنیا میں اللہ کا نام لینے والا نہ رہے گا، قیامت آجائے گی اور دنیا کا وجود ہی ختم ہو جائے گا، اللہ کے پاک نام ہی کی یہ برکت ہے کہ یہ دنیا کا سارا نظام قائم ہے۔

⑨ حضور ﷺ سے محبت کرنے والے پر فقر کی دوڑ | ایک صحابی حضور اکرم ﷺ کی خدمت میں حاضر ہوئے اور عرض کیا کہ

یا رسول اللہ! مجھے آپ سے محبت ہے، حضور ﷺ نے فرمایا: دیکھ کیا کہتا ہے۔ انہوں نے پھر یہی عرض کیا کہ مجھے آپ سے محبت ہے، حضور ﷺ نے پھر یہی ارشاد فرمایا، جب تین مرتبہ یہ سوال و جواب ہوا، تو حضور ﷺ نے فرمایا کہ اچھا! اگر تم اپنی بات میں سچے ہو، تو فقر کے اوڑھنے بچھانے کے لیے تیار ہو جاؤ، اس لیے کہ مجھ سے محبت رکھنے والوں کی طرف فقر ایسے زور سے دوڑتا ہے، جیسا کہ پانی کی تڑپنچان کی طرف دوڑتی ہے۔

**فائدہ:** یہی وجہ ہے کہ حضرات صحابہ کرام رضی اللہ عنہم تو اکثر فقر و فاقہ میں رہے ہی، اکابر محدثین، اکابر صوفیاء، اکابر فقہاء بھی تو نگرانی میں زیادہ نہیں رہے۔

**حل لغات:** ① بزرگی ② عزت ③ اللہ کی قسم ④ شادی ⑤ دنیاوی عزت والے لوگ ⑥ غریبی ⑦ بہاؤ ⑧ نیچے ⑨ مالدار

## ⑩ سرِ طبعِ الغنیمت میں فقر کی حالت

نبی اکرم ﷺ نے رجب ۸ھ میں سمندر کے کنارے ایک لشکر تین سو آدمیوں کا جن پر حضرت ابو عبیدہؓ امیر بنائے گئے تھے، بھیجا۔ حضور اقدس ﷺ نے ایک تھیلی میں کھجوروں کا توشہ بھی ان کو دیا، پندرہ روز ان حضرات کا وہاں قیام رہا اور توشہ ختم ہو گیا۔ حضرت قیسؓ نے جو اس قافلہ میں تھے، مدینہ منورہ میں قیمت ادا کرنے کے وعدہ پر قافلہ والوں سے اونٹ خرید کر ذبح کرنا شروع کیے اور تین اونٹ روزانہ ذبح کرتے، مگر تیسرے دن امیر قافلہ نے اس خیال سے کہ سواریاں ختم ہو گئیں، تو واپسی بھی مشکل ہو جائے گی، ذبح کی ممانعت کی اور سب لوگوں کے پاس اپنی جو کچھ کھجوریں موجود تھیں، جمع کر کے ایک تھیلی میں رکھ لیں اور ایک ایک کھجور روزانہ تقسیم فرما دیا کرتے، جس کو چوس کر یہ حضرات پانی پی لیتے اور رات تک کے لیے یہی کھانا تھا۔ کہنے کو مختصر سی بات ہے، مگر لڑائی کے موقع پر جب کہ قوت اور طاقت کی بھی ضرورت ہو، ایک کھجور پر دن بھر گزار دینا، دل و جگر کی بات ہے؛ چنانچہ حضرت جابرؓ نے جب یہ قصہ لوگوں کو حضور ﷺ کے بعد سنایا، تو ایک شاگرد نے عرض کیا کہ حضرت! ایک کھجور کیا کام دیتی ہوگی؟ آپ نے فرمایا: اس کی قدر جب معلوم ہوئی، جب وہ بھی نہ رہی کہ اب بجز فاقہ کے کچھ نہ تھا، درخت کے خشک پتے جھاڑتے اور پانی میں بھگو کر کھا لیتے۔ مجبوری سب کچھ کرا دیتی ہے اور ہر تنگی کے بعد اللہ تعالیٰ جل شانہ کے یہاں سے سہولت ہوتی ہے۔ حق تعالیٰ نے ان تکالیف اور مشقتوں کے بعد سمندر میں سے ایک مچھلی ان لوگوں کو پہونچائی، جس کو ”غنیمت“ کہتے ہیں۔ اتنی بڑی تھی کہ اٹھارہ روز تک یہ حضرات اس میں سے کھاتے رہے اور مدینہ منورہ پہونچنے تک اس کا گوشت توشوں میں ساتھ تھا۔ حضور ﷺ کے سامنے جب سفر کا مفصل قصہ سنایا گیا، تو حضور ﷺ نے ارشاد فرمایا کہ یہ اللہ کا ایک رزق تھا، جو تمہاری طرف بھیجا گیا۔

**فائدہ:** مشقت اور تکالیف اس دنیا میں ضروری ہیں اور اللہ والوں کو خاص طور پر پیش آتی ہیں، اسی وجہ سے حضور ﷺ کا ارشاد ہے کہ انبیاء علیہم الصلوٰۃ والسلام کو سب سے زیادہ مشقت میں رکھا جاتا ہے، پھر جو سب سے افضل ہوں، پھر ان کے بعد جو بقیہ میں افضل ہوں۔ آدمی کی آزمائش اس کی دینی حیثیت کے موافق ہوتی ہے اور ہر مشقت کے بعد، اللہ کی طرف سے اس کے لطف و فضل سے سہولت بھی عطا ہوتی ہے۔ یہ بھی غور کیا کریں کہ ہمارے بڑوں پر کیا کیا گزر چکا اور یہ سب دین ہی کی خاطر تھا، اس دین کے پھیلانے میں جس کو آج ہم اپنے ہاتھوں سے کھورے ہیں، ان حضرات نے فاقے کیے، پتے چابے، اپنے خون بہائے اور اس کو پھیلا یا، جس کو ہم آج باقی بھی نہیں رکھ سکتے۔

**حل لغات:** ① جس میں حضور ﷺ خود شریک نہ ہوئے ہوں بلکہ کسی صحابی کو لشکر کا امیر بنا کر روانہ کیا ہو۔ ② سفر کا سامان۔ ③ منع کرنا، روکنا۔ ④ ہمت، صبر۔ ⑤ سوائے۔ ⑥ سوکھے۔

## چوتھا باب: صحابہ کرام کے تقویٰ کے بیان میں

احادیث

حضرات صحابہ کرام کی ہر عادت، ہر خصلت اس قابل ہے کہ اس کو چنا جائے اور اس کا اتباع کیا جائے اور کیوں نہ ہو؟ کہ اللہ جل شانہ نے اپنے لاڈلے اور محبوب رسول کی مضافت کے لیے، اس جماعت کو چنا اور چھانٹا۔ حضور کا ارشاد ہے کہ ”میں بنی آدم کے بہترین قرن اور زمانہ میں بھیجا گیا“۔ [شفا] اس لیے ہر اعتبار سے یہ زمانہ خیر کا تھا اور زمانہ کے بہترین آدمی حضور کی صحبت میں رکھے گئے۔

① حضور کی ایک جنازہ سے واپسی اور ایک عورت کی دعوت

حضور اقدس ایک جنازہ سے واپس تشریف لارہے تھے کہ ایک عورت کا پیٹھ کھانے کی درخواست لے کر پہنچا۔ حضور خدام سمیت تشریف لے گئے اور کھانا سامنے رکھا

گیا، تو لوگوں نے دیکھا کہ حضور اقدس لقمہ چہارہ ہیں، نگاہیں جاتا۔ حضور نے فرمایا: ایسا معلوم ہوتا ہے کہ اس بکری کا گوشت، مالک کی بغیر اجازت لے لیا گیا۔ اس عورت نے عرض کیا: یا رسول اللہ! میں نے ریوڑ میں بکری خریدنے آدمی بھیجا تھا، وہاں ملی نہیں، پڑوسی نے بکری خریدی تھی، میں نے اس کے پاس قیمت سے لینے کو بھیجا، وہ تو ملے نہیں، ان کی بیوی نے بکری بھیج دی۔ حضور نے فرمایا کہ قیدیوں کو کھلا دو۔

فائدہ: حضور کی غلویشان کے مقابلہ میں ایک مشتبہ چیز کا گلے میں اٹک جانا، کوئی ایسی اہم بات نہیں کہ حضور کے ادنیٰ غلاموں کو بھی اس قسم کے واقعات پیش آجاتے ہیں۔

② حضور کا صدقہ کی کھجور کے خوف سے تمام رات جاگنا

ایک مرتبہ نبی اکرم تمام رات جاگتے رہے اور کروٹیں

بدلتے رہے۔ ازواج مطہرات میں سے کسی نے عرض کیا: یا رسول اللہ! آج نیند نہیں آتی؟ ارشاد فرمایا کہ ایک کھجور پڑی ہوئی تھی، میں نے اٹھا کر کھالی تھی کہ ضائع نہ ہو۔ اب مجھے یہ فکر ہے کہ کہیں وہ صدقہ کی نہ ہو۔

فائدہ: اقربت یہی ہے کہ وہ حضور کی اپنی ہی ہوگی، مگر چوں کہ صدقہ کا مال بھی حضور کے یہاں آتا تھا، اس شبہ کی وجہ سے نبی اکرم کورات بھر نیند نہ آئی کہ خدا خواستہ وہ صدقہ کی ہو اور اس صورت میں صدقہ کا مال کھایا گیا ہو۔ یہ تو آقا کا حال ہے کہ محض شبہ پر رات بھر کروٹیں بدلیں اور نیند نہیں آئی، اب

حل لغات: ① ساتھ رہنا۔ ② زمانہ۔ ③ ساتھ۔ ④ بلاوا۔ ⑤ ساتھیوں۔ ⑥ بکریوں کا مجمع۔ ⑦ اونچی شان۔ ⑧ شک و شبہ والی۔ ⑨ پاک بیویاں۔ ⑩ غالب گمان۔

غلاموں کا حال دیکھو کہ رشوت، سود، چوری، ڈاکہ، ہر قسم کا ناجائز مال کس سرخ روئی سے کھاتے ہیں اور ناز سے اپنے کو غلامانِ محمد ﷺ شمار کرتے ہیں۔

حضرت ابو بکر صدیق رضی اللہ عنہ کا ایک غلام تھا، جو غلہ (غلام پر کوئی تعداد معین کر دی جائے کہ اتنا روزانہ یا ماہوار ہمیں دے دیا کرو باقی جو کماتا وہ تمہارا، یہ غلہ کہلاتا ہے، یہ جائز

۳) حضرت ابو بکر صدیق رضی اللہ عنہ کا ایک کاٹھن کے کھانے سے قے کرنا

ہے اور اس طرح صحابہ رضی اللہ عنہم کے زمانہ میں بھی غلاموں سے مقرر کر لیا جاتا تھا (کے طور پر اپنی آمدنی میں سے حضرت ابو بکر صدیق رضی اللہ عنہ کی خدمت میں پیش کیا کرتا تھا، ایک مرتبہ وہ کچھ کھانا لایا اور حضرت نے اس میں سے ایک لقمہ نوش فرمایا، غلام نے عرض کیا کہ آپ روزانہ دریافت فرمایا کرتے تھے کہ کس ذریعے سے کمایا؟ آج دریافت نہیں فرمایا۔ آپ نے فرمایا کہ بھوک کی شدت کی وجہ سے دریافت کرنے کی نوبت نہیں آئی، اب بتاؤ۔ عرض کیا کہ میں زمانہ جاہلیت میں ایک قوم پر گزرا اور ان پر منتر پڑھا، انہوں نے مجھ سے وعدہ کر رکھا تھا، آج میرا گزرا دھرو کو ہوا تو ان کے یہاں شادی ہو رہی تھی، انہوں نے یہ مجھے دیا تھا۔ حضرت ابو بکر صدیق رضی اللہ عنہ نے فرمایا کہ تو مجھے ہلاک ہی کر دیتا۔ اس کے بعد حلق میں ہاتھ ڈال کر قے کرنے کی کوشش کی، مگر ایک لقمہ وہ بھی بھوک کی شدت کی حالت میں کھایا گیا تھا، نہ نکلا۔ کسی نے عرض کیا کہ پانی سے تے ہو سکتی ہے، ایک بہت بڑا پیالہ پانی کا منگوا یا اور پانی پی کر قے فرماتے رہے، یہاں تک کہ وہ لقمہ نکلا۔ کسی نے عرض کیا کہ اللہ آپ پر رحم فرمائیں! یہ ساری مشقت اس ایک لقمہ کی وجہ سے برداشت فرمائی۔ آپ نے ارشاد فرمایا کہ اگر میری جان کے ساتھ بھی یہ لقمہ نکلتا، تو میں اس کو نکالتا، میں نے حضور ﷺ سے سنا ہے کہ ”جو بدن مالِ حرام سے پرورش پائے، آگ اس کے لیے بہتر ہے۔“ مجھے یہ ڈر ہوا کہ میرے بدن کا کوئی حصہ اس لقمہ سے پرورش نہ پا جائے۔

**فائدہ:** حضرت ابو بکر صدیق رضی اللہ عنہ کو اس قسم کے واقعات متعدد بار پیش آئے کہ احتیاط مزاج میں زیادہ تھی، تھوڑا سا بھی شبہ ہو جاتا تھا، تو قے فرماتے۔ بخاری شریف میں ایک اور قصہ اسی قسم کا ہے کہ کسی غلام نے زمانہ جاہلیت میں کوئی کہانت یعنی غیب کی بات نبوئیوں کے طور پر کسی کوتوالی تھی، وہ اتفاق سے صحیح ہو گئی، ان لوگوں نے غلام کو کچھ دیا، جس کو انہوں نے اپنی مقررہ رقم میں حضرت ابو بکر صدیق رضی اللہ عنہ کو لاکر دے دیا۔ حضرت نے نوش فرمایا اور پھر جو کچھ پیٹ میں تھا، سب قے کیا۔ ان واقعات میں غلاموں کا مال ضروری نہیں کہ ناجائز ہی ہو، دونوں احتمال ہیں، مگر حضرت ابو بکر صدیق رضی اللہ عنہ کی کمال احتیاط نے اس مشتبہ مال کو بھی گوارا نہ کیا۔

**حل لغات:** ① فخر۔ ② غیب کی باتیں بتانے والا۔ ③ مہینہ کا۔ ④ زیادتی۔ ⑤ غیب کی خبریں بتلانے والے۔ ⑥ متعین۔ ⑦ گمان۔ ⑧ شبہ والے۔ ⑨ پسند۔



④ حضرت عمرؓ کی صدقہ کے دودھ سے قے | حضرت عمرؓ نے ایک مرتبہ دودھ نوش فرمایا کہ اس کا مزہ کچھ عجیب سا نیا سا معلوم

ہو۔ جن صاحب نے پلایا تھا، ان سے دریافت فرمایا کہ یہ دودھ کیسا ہے؟ کہاں سے آیا ہے؟ انہوں نے عرض کیا کہ فلاں جنگل میں صدقہ کے اونٹ چر رہے تھے، میں وہاں گیا تو ان لوگوں نے دودھ نکالا، جس میں سے مجھے بھی دیا۔ حضرت عمرؓ نے منہ میں ہاتھ ڈالا اور سارے کا سارا قے فرمادیا۔ [موطا امام مالک] **فائدہ:** ان حضرات کو اس کا ہمیشہ فکر رہتا تھا کہ مشتبہ مال بھی بدن کا جزو نہ بنے، چہ جائے کہ بالکل حرام، جیسا کہ ہمارے اس زمانہ میں شائع ہو گیا۔

⑤ حضرت ابو بکر صدیقؓ کا احتیاطاً باغ وقف کرنا | ابن سیرینؒ کہتے ہیں کہ حضرت ابو بکر صدیقؓ کی جب وفات کا وقت

قریب آیا، تو آپؐ نے عائشہؓ سے فرمایا کہ میرا دل نہیں چاہتا تھا کہ بیٹ المال سے کچھ لوں، مگر عمر نے نہ مانا کہ وقت ہوگی اور تمہاری تجارت کی مشغولی سے مسلمانوں کا خرچ ہوگا، اس مجبوری سے مجھے لینا پڑا، اس لیے اب میرا فلاں باغ اس کے عوض میں دے دیا جائے۔ جب حضرت ابو بکرؓ کا وصال ہو گیا، تو حضرت عائشہؓ نے حضرت عمرؓ کے پاس آدمی بھیجا اور والد کی وصیت کے موافق وہ باغ دے دیا۔ حضرت عمرؓ نے فرمایا: اللہ تعالیٰ شانہ تمہارے باپ پر رحم فرمائیں، انہوں نے یہ چاہا کہ کسی کو لب کشائی کا موقع ہی نہ دیں۔ [کتاب الاموال]

**فائدہ:** غور کرنے کی بات ہے کہ اوّل تو وہ مقدار ہی کیا تھی، جو حضرت ابو بکر صدیقؓ نے لی؟ اس کے بعد لینا بھی اہل الرائے کے اصرار سے تھا اور مسلمانوں کے نفع کی وجہ سے۔ اس میں بھی جتنی ممکن سے ممکن احتیاط ہو سکتی تھی، اس کا اندازہ قصہ ۴ باب ۳ سے معلوم ہو گیا کہ بیوی نے تنگی اٹھا کر پیٹ کاٹ کر کچھ دام بیٹھے کے لیے جمع کیے، تو ان کو بیت المال میں جمع فرمادیا اور اتنی مقدار مستقل کم کر دی۔ اس سب کے بعد یہ آخری فعل ہے کہ جو کچھ لیا، اس کا بھی معاوضہ داخل کر دیا۔

⑥ حضرت علی بن معبدؓ کا کرایہ کے مکان سے تحریر کو خشک کرنا | علی بن معبدؓ ایک محدث

کرایے کے مکان میں رہتا تھا، ایک مرتبہ میں نے کچھ لکھا اور اس کو خشک کرنے کے لیے مٹی کی ضرورت ہوئی، کچی دیوار تھی، مجھے خیال آیا کہ اس پر سے ذرا سی کھرج کے تحریر پر ڈال لوں، پھر خیال آیا کہ مکان

**حل لغات:** ① حصہ۔ ② پریشانی۔ ③ نقصان۔ ④ بدلہ۔ ⑤ انتقال۔ ⑥ بولنے۔ ⑦ مشورہ والے۔ ⑧ ضد، بار بار تقاضا کرنا۔ ⑨ پیسے۔ ⑩ بدلہ۔ ⑪ سکھانا۔

کرایہ کا ہے (جو رہنے کے واسطے کرایہ پر لیا گیا، نہ مٹی لینے کے واسطے) مگر ساتھ ہی یہ خیال آیا کہ اتنی ذرا سی مٹی میں کیا مضائقہ ہے معمولی چیز ہے۔ میں نے مٹی لے لی اور رات کو خواب میں دیکھا کہ ایک صاحب کھڑے ہیں، جو یہ فرما رہے ہیں کہ کل قیامت کو معلوم ہوگا، یہ کہنا کہ معمولی مٹی کیا چیز ہے۔

**فائدہ:** ”کل معلوم ہوگا“ کا بظاہر مطلب یہ ہے کہ تقویٰ کے درجات بہت زیادہ ہیں، کمال درجہ یہ یقیناً تھا کہ اس سے بھی احتراز کیا جاتا، اگرچہ عرفاً معمولی چیز شمار ہونے سے جواز کی حد میں تھا۔ [احیاء]

② حضرت علیؑ کا ایک قبر پر گذر گئیں ایک شخص ہیں، کہتے ہیں کہ میں حضرت علیؑ کا کرم اللہ وجہہ کے ساتھ ایک مرتبہ جا رہا تھا، وہ جنگل میں پہنچے،

پھر ایک مقبرہ کی طرف متوجہ ہوئے اور فرمایا اے مقبرہ والو! اے بوسیدگی والو! اے وحشت اور تنہائی والو! کیا خبر ہے؟ کیا حال ہے؟ پھر ارشاد فرمایا کہ ہماری خبر تو یہ ہے کہ تمہارے بعد اموال تقسیم ہو گئے، اولادیں یتیم ہو گئیں، بیویوں نے دوسرے خاوند کر لیے، یہ تو ہماری خبر ہے کچھ اپنی تو کہو۔ اس کے بعد میری طرف متوجہ ہو کر فرمایا۔ گمیل! اگر ان لوگوں کو بولنے کی اجازت ہوتی اور یہ بول سکتے تو یہ لوگ جواب میں یہ کہتے کہ بہترین توشہ تقویٰ ہے۔ یہ فرمایا اور پھر رونے لگے اور فرمایا، اے گمیل قبر عمل کا صندوق ہے اور موت کے وقت بات معلوم ہو جاتی ہے۔ [منتخب کنز]

**فائدہ:** یعنی آدمی جو کچھ اچھا یا بُرا کام کرتا ہے، وہ اس کی قبر میں محفوظ رہتا ہے جیسا کہ صندوق میں۔ متعدد احادیث میں یہ مضمون وارد ہوا ہے کہ نیک اعمال اچھے آدمی کی صورت میں ہوتے ہیں، جو یتیم کے جی بہلانے اور انس پیدا کرنے کے لیے رہتا ہے اور اس کی دلداری کرتا ہے۔ اور بُرے اعمال بری صورت میں بدبودار بن کر آتے ہیں جو اور بھی اذیت کا سبب ہوتا ہے۔ ایک حدیث میں وارد ہے کہ آدمی کے ساتھ تین چیزیں قبر تک جاتی ہیں: اس کا مال جیسا کہ عرب میں دستور تھا، اس کے رشتہ دار اور اس کے اعمال، دو چیزیں: مال اور رشتہ دار دفن کر کے واپس آ جاتے ہیں، عمل اس کے ساتھ رہ جاتا ہے۔ حضور اقدس ﷺ نے ایک مرتبہ صحابہؓ سے ارشاد فرمایا کہ تمہیں معلوم ہے کہ تمہاری مثال اور تمہارے اہل و عیال اور مال و اعمال کی مثال کیا ہے؟ صحابہؓ کے دریافت فرمانے پر حضور ﷺ نے ارشاد فرمایا کہ اس کی مثال ایسی ہے، جیسے ایک شخص کے تین بھائی ہوں اور وہ مرنے لگے، اس وقت ایک بھائی کو وہ بلائے اور پوچھے کہ بھائی تجھے میرا حال معلوم ہے کہ مجھ پر کیا گذر رہی ہے، اس وقت تو میری کیا مدد کرے گا؟ وہ جواب دیتا ہے کہ تری تیمارداری کروں گا، علاج کروں گا، ہر قسم کی خدمت کروں گا، جب تو مر جائے گا تو

**حل لغات:** ① حرج۔ ② اونچا۔ ③ بچنا۔ ④ عام طور پر۔ ⑤ قبرستان۔ ⑥ شوہر۔ ⑦ سفر کا سامان۔ ⑧ سامان رکھنے کی پٹی۔ ⑨ جان پہچان۔ ⑩ تسلی۔ ⑪ تکلیف۔ ⑫ گھر والوں۔ ⑬ دیکھ بھال۔

نہلاؤں گا، کفن پہناؤں گا اور کاندھے پر اٹھا کر لے جاؤں گا اور دفن کے بعد تیرا ذکر خیر کروں گا۔ حضور ﷺ نے فرمایا: یہ بھائی تو اہل وعیال ہیں۔ پھر وہ دوسرے بھائی سے یہی سوال کرتا ہے، وہ کہتا ہے کہ میرا تیرا واسطہ زندگی کا ہے، جب تو مر جائے گا تو میں دوسری جگہ چلا جاؤں گا، یہ بھائی مال ہے۔ پھر وہ تیسرے بھائی کو بلا کر پوچھتا ہے، وہ کہتا ہے کہ میں قبر میں تیرا ساتھی ہوں، وحشت کی جگہ تیرا دل بہلانے والا ہوں، جب تیرا حساب کتاب ہونے لگے تو نیکیوں کے پلڑے میں بیٹھ کر اس کو جھکاؤں گا، یہ بھائی عمل ہے۔ حضور ﷺ نے فرمایا: اب بتلاؤ کون سا بھائی کارآمد ہوا؟ صحابہ ﷺ نے عرض کیا: یا رسول اللہ! یہی بھائی کارآمد ہے، پہلے دو تو بے فائدہ ہی رہے۔

⑧ حلال مال کھانے کی ترغیب  
پاک ہی مال قبول فرماتے ہیں، مسلمانوں کو اسی چیز کا حکم دیا جس کا اپنے رسولوں کو حکم فرمایا؛ چنانچہ کلام پاک میں ارشاد

ہے: ﴿يَا أَيُّهَا الرُّسُلُ كُلُوا مِنَ الطَّيِّبَاتِ وَاعْمَلُوا صَالِحًا ۚ إِنِّي بِمَا تَعْمَلُونَ عَلِيمٌ ۝﴾ [سورہ مؤمنون]  
”اے رسولو! پاک چیزوں کو کھاؤ اور نیک عمل کرو“۔ میں تمہارے اعمال سے باخبر ہوں، دوسری جگہ ارشاد ہے: ﴿يَا أَيُّهَا الَّذِينَ آمَنُوا كُلُوا مِن طَيِّبَاتِ مَا رَزَقْنَاكُمْ﴾ [سورہ بقرہ: ۱۷۲] ”اے ایمان والو! ہمارے دیے ہوئے پاک رزق میں سے کھاؤ“۔ اس کے بعد حضور ﷺ نے ایک شخص کا ذکر فرمایا کہ لمبے لمبے سفر کرتا (اور مسافر کی دعا قبول ہوتی ہے) اور اس کے ساتھ ہی بکھرے ہوئے بالوں والا، غبار آلود کپڑوں والا (یعنی پریشان حال) دونوں ہاتھ آسمان کی طرف پھیلا کر کہتا ہے: اے اللہ، اے اللہ، اے اللہ! لیکن کھانا بھی اس کا حرام ہے، پینا بھی حرام ہے، لباس بھی حرام ہے، ہمیشہ حرام ہی کھایا، تو اس کی دعا کہاں قبول ہو سکتی ہے۔

**فائدہ:** لوگوں کو ہمیشہ سوچ رہتا ہے کہ مسلمانوں کی دعائیں قبول نہیں ہوتیں، لیکن حالات کا اندازہ اس حدیث شریف سے کیا جاسکتا ہے؛ اگرچہ اللہ جل شانہ اپنے فضل سے کبھی کافر کی بھی دعا قبول فرما لیتے ہیں، چہ جائیکہ فاسق کی؛ لیکن متقی کی دعا اصل چیز ہے، اسی لیے متقیوں سے دعا کی تمنا کی جاتی ہے۔ جو لوگ چاہتے ہیں کہ ہماری دعائیں قبول ہوں، ان کو بہت ضروری ہے کہ حرام مال سے احتراز کریں، اور ایسا کون ہے جو یہ چاہتا ہے کہ میری دعا مقبول نہ ہو۔

⑨ حضرت عمر رضی اللہ عنہ کی انتہائی احتیاط  
حضرت عمر رضی اللہ عنہ کی خدمت میں ایک مرتبہ بحرین سے مشک آیا، ارشاد فرمایا کہ کوئی اس کو تول کر مسلمانوں میں

تقسیم کر دیتا، آپ کی اہلیہ حضرت عائشہ ؓ نے عرض کیا: میں تول دوں گی۔ آپ نے سن کر سکوت فرمایا۔ تھوڑی دیر میں پھر یہی ارشاد فرمایا کہ کوئی اس کو تول دیتا تا کہ میں تقسیم کر دیتا، آپ کی اہلیہ نے پھر یہی عرض کیا، آپ نے سکوت فرمایا، تیسری دفعہ میں ارشاد فرمایا کہ مجھے یہ پسند نہیں کہ تو اس کو اپنے ہاتھ سے ترازو کے پلڑے میں رکھے، اور پھر ان ہاتھوں کو اپنے بدن پر پھیر لے، اور اتنی مقدار کی زیادتی مجھے حاصل ہو۔

**فائدہ:** یہ کمال احتیاط تھی اور اپنے آپ کو مل ٹہمت سے بچانا، ورنہ جو بھی تول لے گا، اس کے ہاتھ کو تول لگے ہی گا، اس لیے اس کے جواز میں کوئی تردد نہ تھا؛ لیکن پھر بھی حضرت عمر ؓ نے اپنی بیوی کے لیے اس کو گوارہ فرمایا۔ حضرت عمر بن عبدالعزیز ؒ جن کو عمر ثانی بھی کہا جاتا ہے، ان کے زمانہ میں ایک مرتبہ مشک ٹولا جارہا تھا، تو انھوں نے اپنی ناک بند فرمائی اور ارشاد فرمایا کہ مشک کا نفع تو خوشبو ہی سونگھنا ہے۔ [احیاء]

**فائدہ:** یہ ہے احتیاط ان صحابہ ؓ اور تابعین ؒ رحمہم اللہ کی اور ہمارے بڑوں کی، پیشواؤں کی۔

⑩ حضرت عمر بن عبدالعزیز ؒ کا حجاج کے حاکم کو حاکم نہ رکھنا ایک شخص کو کسی جگہ کا حاکم

بنایا۔ کسی نے عرض کیا کہ یہ صاحب حجاج بن یوسف کے زمانہ میں اس کی طرف سے بھی حاکم رہ چکے ہیں، عمر بن عبدالعزیز ؒ نے ان حاکم کو معزول کر دیا۔ انھوں نے عرض کیا کہ میں نے تو حجاج بن یوسف کے یہاں تھوڑے ہی زمانہ کام کیا، عمر بن عبدالعزیز ؒ نے فرمایا: کہ برا ہونے کے لیے اتنا ہی کافی ہے کہ تو اس کے ساتھ ایک دن یا اس سے بھی کم رہا۔ [احیاء]

**فائدہ:** مطلب یہ ہے کہ پاس رہنے کا اثر ضرور پڑتا ہے، جو شخص متقیوں کے پاس رہتا ہے، اس کے اوپر غیر معمولی اور غیر محسوس طریقہ سے تقویٰ کا اثر پڑتا ہے اور جو فاسقوں کے پاس رہتا ہے، اس کے اوپر فسق کا اثر ہوتا ہے، اسی وجہ سے بری صحبت سے روکا جاتا ہے، آدمی تو درکنار جانوروں تک کے اثرات پاس رہنے سے آتے ہیں۔ حضور ﷺ کا ارشاد ہے کہ فخر اور بڑائی اونٹ اور گھوڑے والوں میں ہوتی ہے اور مسکنت ﷺ بکری والوں میں۔ [بخاری] حضور ﷺ کا ارشاد ہے کہ صالح آدمی کے پاس بیٹھنے والوں کی مثال اس شخص کی سی ہے، جو مشک والے کے پاس بیٹھا ہے کہ اگر مشک نہ بھی ملے تب بھی اس کی خوشبو سے دماغ کو فرحت ہوگی اور بُرے ساتھی کی مثال آگ کی بھٹی والے کی سی ہے کہ اگر چنگاری نہ بھی پڑے تو دھواں تو کہیں گیا ہی نہیں۔ [جمع]

**حل لغات:** ① خاموش رہے۔ ② بہت زیادہ۔ ③ بدگمانی کی جگہ۔ ④ شک۔ ⑤ دوسرا عمر۔ ⑥ عہدہ سے ہٹا دینا۔ ⑦ بہت زیادہ۔ ⑧ انجانے، احساس ہوئے بغیر۔ ⑨ الگ رہا۔ ⑩ عاجزی، تواضع۔ ⑪ تازگی۔



## پانچواں باب: نماز کا شغف اور شوق اور اس میں خشوع و خضوع

احادیث

نماز ساری عبادتوں میں سب سے زیادہ اہم چیز ہے۔ قیامت میں ایمان کے بعد سب سے پہلے نماز ہی کا سوال ہوتا ہے۔ حضور ﷺ کا ارشاد ہے کہ کفر اور اسلام کے درمیان میں نماز ہی آڑ ہے، اس کے علاوہ اور بہت سے ارشادات اس بارہ میں وارد ہیں، جو میرے ایک دوسرے رسالہ میں مذکور ہیں۔

① اللہ تعالیٰ کا ارشاد نوافل والے کے حق میں | حق تعالیٰ شانہ ارشاد فرماتے ہیں: جو شخص

میرے کسی ولی سے دشمنی کرتا ہے، میری طرف سے اس کو لڑائی کا اعلان ہے، اور کوئی شخص میرا قریب اس چیز کی بہ نسبت زیادہ حاصل نہیں کر سکتا، جو میں نے اس پر فرض کی ہے، یعنی سب سے زیادہ قرب اور نزدیکی مجھ سے فرائض کے ادا کرنے سے حاصل ہوتی ہے، اور نوافل کی وجہ سے بندہ مجھ سے قریب ہوتا رہتا ہے، یہاں تک کہ میں اس کو اپنا محبوب بنا لیتا ہوں، تو پھر میں اس کا کان بن جاتا ہوں جس سے سنے، اور اس کی آنکھ بن جاتا ہوں جس سے وہ دیکھے، اور اس کا ہاتھ بن جاتا ہوں جس سے وہ کسی چیز کو پکڑے، اور اس کا پاؤں بن جاتا ہوں جس سے وہ چلے، اگر وہ مجھ سے کچھ مانگتا ہے تو میں اس کو عطا کرتا ہوں، اور کسی چیز سے پناہ چاہتا ہے، تو میں پناہ دیتا ہوں۔ [جمع الفوائد]

**فائدہ:** آنکھ، کان بن جانے کا مطلب یہ ہے کہ اس کا دیکھنا، سننا، چلنا پھرنا سب میری خوشی کے تابع بن جاتا ہے، اور کوئی بات بھی میری خلاف مرضی نہیں ہوتی۔ کس قدر خوش نصیب ہیں وہ لوگ، جن کو فرائض کے بعد نوافل پر کثرت کی توفیق ہو اور یہ دولت نصیب ہو جائے، اللہ تعالیٰ شانہ اپنے فضل سے مجھے اور میرے دوستوں کو بھی نصیب فرمائیں۔

② حضور ﷺ کا تمام رات نماز پڑھنا | ایک شخص نے حضرت عائشہ رضی اللہ عنہا سے دریافت کیا کہ

حضور ﷺ کی کوئی عجیب بات جو آپ نے دیکھی ہو وہ سنا دیں۔ حضرت عائشہ رضی اللہ عنہا نے فرمایا کہ حضور ﷺ کی کون سی بات عجیب نہ تھی، ہر بات عجیب ہی تھی۔ ایک دن رات کو تشریف لائے اور میرے پاس لیٹ گئے، پھر فرمانے لگے: لے چھوڑ، میں تو اپنے رب کی عبادت کروں۔ یہ فرما کر نماز کے لیے کھڑے ہو گئے اور رونا شروع کیا، یہاں تک کہ آنسو سیدہ مبارک تک پہنچے، پھر رکوع فرمایا، اس میں بھی روتے رہے، پھر سجدہ کیا، اس میں بھی اسی طرح روتے رہے، پھر

حل لغات: ① فضائل نماز۔ ② نزدیکی۔

سجدہ سے اُٹھے، اس میں بھی اسی طرح روتے رہے، یہاں تک کہ حضرت بلال ؓ نے آکر صبح کی نماز کے لیے آواز دی، میں نے عرض کیا: یا رسول اللہ! آپ اتنے روئے، حالانکہ آپ معصوم ہیں، اگلے پچھلے سب گناہوں کی (اگر بالفرض ہوں بھی تو) مغفرت کا وعدہ اللہ تعالیٰ نے فرما رکھا ہے۔ آپ ؐ نے ارشاد فرمایا کہ پھر میں شکر گزار نہ بنوں؟ اس کے بعد ارشاد فرمایا کہ میں ایسا کیوں نہ کرتا، حالانکہ آج مجھ پر یہ آیتیں نازل ہوئیں ﴿إِنَّ فِي خَلْقِ السَّمَوَاتِ وَالْأَرْضِ﴾ آل عمران کا اخیر رکوع۔ [إِقَامَةُ الْجُمُعَةِ] یہ متعدد روایات میں آیا ہے کہ حضور اکرم ؐ رات کو اس قدر لمبی نماز پڑھا کرتے تھے کہ کھڑے کھڑے پاؤں پر بوزم آگیا تھا، لوگوں نے عرض کیا: یا رسول اللہ! آپ اتنی مشقت اُٹھاتے ہیں، حالانکہ آپ بخشے بخشائے ہیں، آپ ؐ نے ارشاد فرمایا کہ میں شکر گزار بندہ نہ بنوں؟۔ [بخاری]

(۳) حضور ؐ کا چار رکعت میں ۶ چھ پارے پڑھنا | حضرت عوف ؓ کہتے ہیں کہ میں ایک مرتبہ حضور ؐ کے ہمراہ تھا، حضور ؐ نے

نے مساوک فرمائی، وضو فرمایا اور نماز کی نیت باندھ لی، میں بھی حضور ؐ کے ساتھ نماز میں شریک ہو گیا، حضور ؐ نے سورہ بقرہ ایک رکعت میں پڑھی، اور جو آیت رحمت کی آتی، حضور ؐ اس جگہ دیر تک رحمت کی دعا مانگتے رہتے، اور جو آیت عذاب کی آتی اس جگہ دیر تک عذاب سے پناہ مانگتے رہتے، سورت کے ختم پر رکوع کیا اور اتنا ہی لمبا رکوع کیا جتنی دیر میں سورہ بقرہ پڑھی جاتی اور رکوع میں سُبْحَانَ ذِي الْعِزَّةِ وَالْمَلَكُوتِ وَالْعَظَمَةِ پڑھتے جاتے تھے، پھر اتنا ہی لمبا سجدہ کیا، پھر دوسری رکعت میں اسی طرح سورہ آل عمران پڑھی، اور اسی طرح ایک ایک رکعت میں ایک ایک سورت پڑھتے رہے۔ اس طرح چار رکعتوں میں سوا اچھ سپارے ہوتے ہیں، یہ کتنی لمبی نماز ہوئی ہوگی، جس میں ہر آیت رحمت اور آیت عذاب پر دیر تک دعا کا مانگنا اور پھر اتنا ہی لمبا رکوع اور سجدہ تھا۔ حضرت حذیفہ ؓ بھی اپنا ایک قصہ حضور ؐ کے ساتھ نماز پڑھنے کا اسی طرح سے نقل کرتے ہیں اور فرماتے ہیں کہ چار رکعتوں میں چار سورتیں: سورہ بقرہ سے لے کر سورہ مائدہ کے ختم تک پڑھیں۔

**فائدہ:** ان چار سورتوں کے سوا اچھ سپارے ہوتے ہیں، جو حضور ؐ نے چار رکعتوں میں پڑھے، اور حضور اکرم ؐ کی عادت شریفہ تھی وہ تریل کے ساتھ پڑھنے کی تھی، جیسا کہ اکثر احادیث میں ہے۔ اس کے ساتھ ہی ہر آیت رحمت اور آیت عذاب پر ٹھہرنا اور دعا مانگنا، پھر اتنا ہی لمبا رکوع سجدہ، اس سے اندازہ ہو سکتا ہے کہ اس طرح چار رکعات میں کس قدر وقت خرچ ہوا ہوگا۔ بعض مرتبہ حضور اقدس ؐ نے ایک رکعت میں سورہ بقرہ، آل عمران، مائدہ تین سورتیں پڑھیں، جو تقریباً پانچ پارے ہوتے ہیں۔ یہ جب ہی

**حل لغات:** ① سو جن، پھول جانا۔ ② سفر میں ساتھ ہونا۔ ③ حروف کی صحیح ادائیگی اور اطمینان۔

ہو سکتا ہے، جب نماز میں چین اور آنکھوں کی ٹھنڈک نصیب ہو جائے۔ نبی اکرم ﷺ کا پاک ارشاد ہے کہ میری آنکھوں کی ٹھنڈک نماز میں ہے۔ اَللّٰهُمَّ ارْزُقْنِيْ اِتِّبَاعَهُ۔

② حضرت ابو بکر صدیق و حضرت ابن زبیر  
حضرت علیؓ وغیرہ کی نماز کے حالات

مجاہدؒ حضرت ابو بکر صدیق اور حضرت عبداللہ ابن زبیرؓ کا حال نقل کرتے ہیں کہ جب وہ نماز میں کھڑے ہوتے تھے تو ایسا معلوم ہوتا

تھا کہ ایک لکڑی گڑی ہوئی ہے۔ [تاریخ الخلفاء]، یعنی بالکل حرکت نہیں ہوتی تھی۔ علماء نے لکھا ہے کہ حضرت ابن زبیرؓ نے حضرت ابو بکر صدیقؓ سے نماز سیکھی اور انھوں نے حضور ﷺ سے، یعنی جس طرح حضور ﷺ نماز پڑھتے تھے اسی طرح ابو بکر صدیقؓ پڑھتے تھے اور اسی طرح عبداللہ بن زبیرؓ۔

ثابت کہتے ہیں کہ عبداللہ بن زبیرؓ کی نماز ایسی ہوتی تھی کہ گویا لکڑی ایک جگہ گاڑ دی۔ ایک شخص کہتے ہیں کہ ابن زبیرؓ جب سجدہ کرتے تو اس قدر لمبا اور بے حرکت ہوتا تھا کہ چڑیاں آکر کمر پر بیٹھ جاتیں، بعض مرتبہ اتنا لمبا رکوع کرتے کہ تمام رات صبح تک رکوع ہی میں رہتے، بعض اوقات سجدہ اتنا ہی لمبا ہوتا

کہ پوری رات گزر جاتی۔ جب حضرت ابن زبیرؓ سے لڑائی ہو رہی تھی تو ایک گولہ مسجد کی دیوار پر لگا، جس سے دیوار کا ایک ٹکڑا اڑا اور حضرت ابن زبیرؓ کے حلق اور داڑھی کے درمیان کو گذرا، مگر نہ ان کو کوئی انتشار ہوا، نہ رکوع سجدہ مختصر کیا۔ ایک مرتبہ نماز پڑھ رہے تھے، بیٹا جس کا نام ”ہاشم“ تھا، پاس سو رہا تھا،

چھت میں سے ایک سانپ گر اور بچہ پر لپٹ گیا، وہ چلایا، گھر والے سب دوڑے ہوئے آئے، شور مچ گیا، اُس سانپ کو مارا، ابن زبیرؓ اسی اطمینان سے نماز پڑھتے رہے، سلام پھیر کر فرمانے لگے، کچھ شور کی سی آواز آئی تھی، کیا تھا؟ بیوی نے کہا: اللہ تم پر رحم کرے! بچہ کی تو جان بھی گئی تھی تمہیں پتہ ہی نہ چلا، فرمانے لگے: تیرا ناس ہو، اگر نماز میں دوسری طرف توجہ کرتا تو نماز کہاں باقی رہتی (ہدایہ وغیرہ)۔ حضرت عمرؓ

کے اخیر زمانہ میں جب ان کے خنجر مارا گیا، جس کی وجہ سے ان کا انتقال ہوا، تو ہر وقت خون بہتا تھا اور اکثر غفلت بھی ہو جاتی تھی؛ لیکن اس حالت میں بھی جب نماز کے لیے متنبہ کیے جاتے، تو اسی حالت میں نماز

ادا فرماتے اور ارشاد فرماتے کہ اسلام میں اس کا کوئی حصہ نہیں جو نماز چھوڑ دے۔ حضرت عثمانؓ تمام رات جاگتے اور ایک رکعت میں پورا قرآن شریف ختم کر لیتے۔ [منہج کنز] حضرت علیؓ کی عادت شریفہ یہ تھی کہ جب نماز کا وقت آ جاتا، تو بدن میں کپکپی آ جاتی اور چہرہ زرد ہو جاتا، کسی نے پوچھا کہ یہ کیا بات

ہے؟ فرمایا کہ اس امانت کا وقت ہے جس کو اللہ جل شانہ نے آسمانوں اور زمین اور پہاڑوں پر اتارا، تو وہ اس کے تحمل سے عاجز ہو گئے اور میں نے اس کا تحمل کیا ہے۔ خلف بن ایوبؓ سے کسی نے پوچھا کہ

حل لغات: ① گھبراہٹ۔ ② خبردار کرنا، ہوشیار کرنا۔ ③ پیلا۔ ④ برداشت۔

تمہیں نماز میں گھٹیاں دینی نہیں کرتیں؟ فرمایا کہ فاسق لوگ حکومت کے کوڑے کھاتے ہیں، اور حرکت نہیں کرتے اور اس پر فخر کرتے ہیں، اور اپنے صبر و تحمل پر اُکڑتے ہیں کہ اتنے کوڑے مارے، میں ہلا تک نہیں، میں اپنے رب کے سامنے کھڑا ہوں اور ایک کھٹی کی وجہ سے حرکت کر جاؤں۔ مسلم بن یسارؓ جب نماز کے لیے کھڑے ہوتے تو اپنے گھر والوں سے کہتے کہ تم باتیں کرتے رہو، مجھے تمہاری بات کا پتہ ہی نہیں چلے گا۔ ایک مرتبہ بصرہ کی جامع مسجد میں نماز پڑھ رہے تھے کہ مسجد کا ایک حصہ گرا، لوگ اس کی وجہ سے دوڑے، وہاں جمع ہوئے شور و غلبہ ہوا؛ مگر ان کو پتہ ہی نہ چلا۔ حاتم اصمؓ سے کسی نے ان کی نماز کی کیفیت پوچھی تو کہنے لگے کہ جب نماز کا وقت آتا ہے تو وضو کے بعد اس جگہ پہنچ کر جہاں نماز پڑھوں، تھوڑی دیر بیٹھتا ہوں کہ بدن کے تمام حصے میں سکون پیدا ہو جائے، پھر نماز کے لیے کھڑا ہوتا ہوں، اس طرح کہ بیت اللہ کو اپنی نگاہ کے سامنے سمجھتا ہوں، اور پل صراط کو پاؤں کے نیچے، جنت کو دائیں طرف، اور جہنم کو بائیں طرف، اور موت کے فرشتے کو اپنے پیچھے کھڑا ہوا خیال کرتا ہوں، اور سمجھتا ہوں کہ یہ آخری نماز ہے، اس کے بعد پورے خشوع و خضوع سے نماز پڑھتا ہوں، اور اس کے بعد امید اور ڈر کے درمیان رہتا ہوں کہ نہ معلوم قبول ہوئی یا نہیں۔

[احیاء]

### ۵) ایک مہاجر اور ایک انصاری کی

نبی اکرم ﷺ ایک غزوہ سے واپس تشریف لا رہے تھے، شب کو ایک جگہ قیام فرمایا اور ارشاد فرمایا کہ آج شب کو حفاظت اور چوکیدارہ کون کرے گا؟ ایک

چوکیداری اور انصاری کا نماز میں تیر کھانا

مہاجری اور ایک انصاری حضرت عمار بن یاسرؓ اور حضرت عباد بن بشرؓ نے عرض کیا کہ ہم دونوں کریں گے۔ حضور ﷺ نے ایک پہاڑی جہاں سے دشمن کے آنے کا راستہ ہو سکتا تھا، بتادی کہ اس پر دونوں قیام کرو۔ دونوں حضرات وہاں تشریف لے گئے، وہاں جا کر انصاری نے مہاجری سے کہا کہ رات کو دو حصوں پر منقسم کر کے ایک حصہ میں آپ سو رہیں، میں جاگتا رہوں، دوسرے حصہ میں آپ جاگیں، میں سوتا رہوں کہ دونوں کے تمام رات جاگنے میں یہ بھی احتمال ہے کہ کسی وقت نیند کا غلبہ ہو جائے اور دونوں کی آنکھ لگ جائے، اگر کوئی خطرہ جاگنے والے کو محسوس ہو تو اپنے ساتھی کو جگا لے۔ رات کا پہلا آدھا حصہ انصاری کے جاگنے کا قرار پایا اور مہاجری سو گئے، انصاری نے نماز کی نیت باندھ لی، دشمن کی جانب سے ایک شخص آیا اور دور سے کھڑے ہوئے شخص کو دیکھ کر تیر مارا اور جب کوئی حرکت نہ ہوئی، تو دوسرا اور پھر اسی طرح تیسرا تیر مارا، اور ہر تیران کے بدن میں گھستار ہا، اور یہ باتھ سے اس کو نکال کر پھینکتے رہے، اس کے بعد اطمینان سے رکوع کیا، سجدہ کیا، نماز پوری کر کے اپنے ساتھی کو جگایا۔ وہ تو ایک کی جگہ دو کو دیکھ

حل لغات: ① تنگ۔ ② وہ جنگ جس میں خود حضور ﷺ نے شرکت کی ہو۔ ③ رات۔ ④ تقسیم کرنا، بانٹنا۔



کر بھاگ گیا کہ نہ معلوم کتنے ہوں، مگر ساتھی نے جب اٹھ کر دیکھا تو انصاری کے بدن سے تین جگہ سے خون ہی خون بہہ رہا تھا، مہاجر نے فرمایا: سبحان اللہ! تم نے مجھے شروع ہی میں نہ جگایا، انصاری نے فرمایا کہ میں نے ایک سورت (سورہ کہف) شروع کر رکھی تھی، میرا دل نہ چاہا کہ اس کو ختم کرنے سے پہلے رکوع کروں، اب بھی مجھے اس کا اندیشہ ہوا کہ ایسا نہ ہو، میں بار بار تیر لگنے کی وجہ سے مرجاؤں اور حضور ﷺ نے جو حفاظت کی خدمت سپرد کر رکھی ہے وہ فوٹیت ہو جائے، اگر مجھے یہ اندیشہ نہ ہوتا تو میں مرجاتا، مگر سورت ختم کرنے سے پہلے رکوع نہ کرتا۔

**فائدہ:** یہ تھی اُن حضرات کی نماز اور اس کا شوق کہ تیر پر تیر کھائے جائیں اور خون ہی خون ہو جائے، مگر نماز کے لطف میں فرق نہ پڑے۔ ایک ہماری نماز ہے کہ اگر مجھ پر بھی کاٹ لے تو نماز کا خیال جاتا رہے، بھڑکنا تو پوچھنا ہی کیا۔ یہاں ایک فقہی مسئلہ بھی اختلافی ہے کہ خون نکلنے سے ہمارے امام یعنی امام اعظم کے نزدیک وضو ٹوٹ جاتا ہے، امام شافعی کے نزدیک نہیں ٹوٹتا، ممکن ہے کہ ان صحابی کا ندھب بھی یہی ہو، یا اس وقت تک اس مسئلہ کی تحقیق نہ ہوئی ہو کہ حضور اکرم ﷺ اس مجلس میں تشریف فرمانہ تھے، یا اس وقت تک یہ حکم ہوا ہی نہ ہو۔

⑥ حضرت ابو طلحہ رضی اللہ عنہ کا نماز میں خیال آ جانے سے باغ وقف کرنا

حضرت ابو طلحہ رضی اللہ عنہ ایک مرتبہ اپنے باغ میں نماز پڑھ رہے تھے، ایک پرندہ اڑا اور چوں کہ باغ گنجان تھا، اس لیے اس کو جلدی سے باہر جانے کا راستہ نہ ملا، کبھی اس طرف کبھی اُس طرف اُڑتا رہا اور نکلنے کا راستہ ڈھونڈتا رہا، ان کی نگاہ اس پر پڑی اور اس منظر کی وجہ سے ادھر خیال لگ گیا، اور نگاہ اس پرندہ کے ساتھ پھرتی رہی۔ دفعتاً نماز کا خیال آیا تو سہو ہو گیا کہ کون سی رکعت ہے، نہایت قلق ہوا کہ اس باغ کی وجہ سے یہ مصیبت پیش آئی کہ نماز میں بھول ہوئی۔ فوراً حضور ﷺ کی خدمت میں حاضر ہوئے اور پورا قصہ عرض کر کے درخواست کی کہ اس باغ کی وجہ سے یہ مصیبت پیش آئی، اس لیے میں اس کو اللہ کے راستہ میں دیتا ہوں، آپ جہاں دل چاہے اس کو صرف فرما دیجیے۔ اسی طرح ایک اور قصہ حضرت عثمان رضی اللہ عنہ کے زمانہ خلافت میں پیش آیا کہ ایک انصاری اپنے باغ میں نماز پڑھ رہے تھے، کھجوریں پکنے کا زمانہ شبانہ پڑ تھا، اور خوشے کھجوروں کے بوجھ اور کثرت سے جھکے پڑے تھے، نگاہ خوشوں پر پڑی اور کھجوروں سے بھرے ہونے کی وجہ سے بہت ہی اچھے معلوم ہوئے، خیال ادھر لگ گیا، جس کی وجہ سے یہ بھی یاد نہ رہا کہ گے رکعتیں ہوئیں، اس کے رنج اور صدمہ کا ایسا غلبہ ہوا کہ اس کی وجہ سے یہ ٹھان

**حل لغات:** ① فکر۔ ② چھوٹا۔ ③ مزہ۔ ④ ایک کپڑا جس کے ڈنک میں زہر ہوتا ہے۔ ⑤ گھٹنا۔ ⑥ اچانک۔ ⑦ بھول۔ ⑧ افسوس۔ ⑨ خرچ کرنا۔ ⑩ زوروں پر۔ ⑪ سچے۔

لی کہ اس باغ ہی کو اب نہیں رکھنا، جس کی وجہ سے یہ مصیبت پیش آئی؛ چنانچہ حضرت عثمان رضی اللہ عنہ کی خدمت میں حاضر ہوئے، اور آکر عرض کیا کہ یہ اللہ کے راستہ میں خرچ کرنا چاہتا ہوں، اس کو جو چاہے کیجیے۔ انھوں نے اس باغ کو پچاس ہزار میں فروخت کر کے اس کی قیمت دینی کاموں میں خرچ فرمادی۔ [موطا امام مالک]

**فائدہ:** یہ ایمان کی غیرت ہے کہ نماز جیسی اہم چیز میں خیال آجانے سے پچاس ہزار درم کا باغ ایک دم صدقہ کر دیا۔ ہمارے حضرت شاہ ولی اللہ صاحب نے قول جمیل میں صوفیہ کی نسبت کی قسمیں تحریر فرماتے ہوئے اس کے متعلق تحریر فرمایا ہے: کہ یہ نسبت ہے اللہ کی طاعت کو مانگنے پر مقدم رکھنا اور اس پر غیرت کرنا کہ ان حضرات کو اس پر غیرت آئی کہ اللہ کی طاعت میں کسی دوسری چیز کی طرف توجہ کیوں ہوئی؟

④ حضرت ابن عباس رضی اللہ عنہ کا نماز کی وجہ سے آنکھ نہ بنوانا

حضرت عبداللہ بن عباس رضی اللہ عنہ کی آنکھ میں جب پانی اُتر آیا، تو آنکھ

بنانے والے حاضر خدمت ہوئے اور عرض کیا کہ اجازت ہو تو ہم آنکھ بنا دیں، لیکن پانچ دن تک آپ کو احتیاط کرنا پڑے گی کہ سجدہ بجائے زمین کے کسی اونچی لکڑی پر کرنا ہوگا، انھوں نے فرمایا: یہ ہرگز نہیں ہو سکتا، واللہ! ایک رکعت بھی اس طرح پڑھنا مجھے منظور نہیں، حضور ﷺ کا ارشاد مجھے معلوم ہے کہ جو شخص ایک نماز بھی جان کر چھوڑ دے، وہ حق تعالیٰ شانہ سے ایسی طرح ملے گا کہ حق سبحانہ و تقدس اس پر ناراض ہوں گے۔ [درمنثور]

**فائدہ:** اگرچہ شرعاً نماز اس طرح سے مجبوری کی حالت میں پڑھنا جائز ہے اور یہ صورت نماز چھوڑنے کی وعید میں داخل نہیں ہوتی، مگر حضرات صحابہ رضی اللہ عنہم کو نماز کے ساتھ جو شغف تھا اور نبی اکرم ﷺ کے ارشاد پر عمل کی جس قدر اہمیت تھی، اس کی وجہ سے حضرت ابن عباس رضی اللہ عنہ نے آنکھ بنوانے کو بھی پسند نہ کیا، کہ اُن حضرات کے نزدیک ایک نماز پر ساری دنیا قربان تھی، آج ہم بے حیائی سے جو چاہے ان مرنے والوں کی شان میں منہ سے نکال دیں، جب کل اُن کا سامنا ہوگا اور یہ فدائی میدانِ حشر کی سیر کے لطف اُڑا رہے ہوں گے، جب حقیقت معلوم ہوگی کہ یہ کیا تھے اور ہم نے ان کے ساتھ کیا برتاؤ کیا۔

⑧ صحابہ رضی اللہ عنہم کا نماز کے وقت فوراً دکانیں بند کر دینا

حضرت عبداللہ بن عمر رضی اللہ عنہ ایک مرتبہ بازار میں تشریف رکھتے تھے کہ جماعت کا وقت

ہو گیا، دیکھا کہ فوراً سب کے سب اپنی اپنی دکانیں بند کر کے مسجد میں داخل ہو گئے، ابن عمر رضی اللہ عنہ فرماتے ہیں کہ ان ہی لوگوں کی شان میں یہ آیت نازل ہوئی: ﴿رَجُلًا لَا تُلْهِمُهُمْ تِجَارَةً وَلَا بَيْعًا عَنْ﴾

**حل لغات:** ① دوسری چیزوں۔ ② پہلے۔ ③ آنکھ کا علاج کرنے والے۔ ④ بہت زیادہ دلچسپی۔ ⑤ جان قربان کرنے والے۔ ⑥ مزہ۔

ذِکْرِ اللّٰهِ ﴿سورہ نور: ۳۷﴾ ترجمہ پوری آیت شریفہ کا یہ ہے کہ ”ان مسجدوں میں ایسے لوگ صبح اور شام اللہ کی پاکی بیان کرتے ہیں، جن کو اللہ کی یاد سے اور بالخصوص نماز پڑھنے اور زکوٰۃ دینے سے، نہ خریدنا غفلت میں ڈالتا ہے نہ بیچنا، وہ ایسے دن کی پکڑ سے ڈرتے ہیں، جس میں بہت سے دل اور بہت سی آنکھیں اُلٹ جائیں گی۔“

حضرت ابن عباس ؓ فرماتے ہیں کہ وہ لوگ تجارت وغیرہ اپنے اپنے کاروبار میں مشغول ہوتے تھے، لیکن جب اذان کی آواز سنتے، تو سب کچھ چھوڑ کر فوراً مسجد میں چلے جاتے، ایک جگہ کہتے ہیں: کہ خدا کی قسم یہ لوگ تاجر تھے، مگر ان کی تجارت ان کو اللہ کے ذکر سے نہیں روکتی تھی۔ حضرت عبداللہ بن مسعود ؓ ایک مرتبہ بازار میں تشریف رکھتے تھے کہ اذان ہو گئی، انھوں نے دیکھا کہ لوگ اپنے اپنے سامان کو چھوڑ کر نماز کی طرف چل دیے، ابن مسعود ؓ نے فرمایا یہی لوگ ہیں جن کو اللہ جلّ شانہ نے ﴿لَا تُلْهِیْهُمْ تِجَارَةٌ وَلَا بَیْعٌ عَنْ ذِکْرِ اللّٰهِ﴾ ﴿سورہ نور: ۳۷﴾ سے یاد فرمایا۔ ایک حدیث میں حضور ﷺ کا ارشاد ہے کہ قیامت کے دن جب حق تعالیٰ شانہ تمام دنیا کو ایک جگہ جمع فرمائیں گے، تو ارشاد ہوگا۔ کہاں ہیں وہ لوگ، جو خوشی اور رنج و دنوں حالتوں میں اللہ کی حمد کرنے والے تھے؟ تو ایک مختصر جماعت اُٹھے گی اور بغیر حساب کتاب کے جنت میں داخل ہو جائے گی، پھر ارشاد ہوگا کہاں ہیں وہ لوگ، جو راتوں میں اپنی خواب گاہ سے دور رہتے اور اپنے رب کو خوف اور رغبت کے ساتھ یاد کرتے تھے؟ تو ایک دوسری مختصر جماعت اُٹھے گی اور وہ بھی جنت میں بغیر حساب کے داخل ہو جائے گی، پھر ارشاد ہوگا: کہاں ہیں وہ لوگ، جن کو تجارت یا بیچنا اللہ کے ذکر سے نہیں روکتا تھا؟ تو ایک تیسری جماعت مختصر سی کھڑی ہوگی اور جنت میں بغیر حساب داخل ہوگی، اس کے بعد بقیہ لوگوں کا حساب شروع ہو جائے گا۔ [درمنثور]

⑨ حضرت حُبیب ؓ کا قتل کے وقت اُحد کی لڑائی میں جو کا فر مارے گئے تھے، ان کے عزیزوں میں انتقام کا جوش زور پر تھا، مُلّا فہ نے، جس کے دو بیٹے اس لڑائی میں مارے گئے تھے، منّت

مانی تھی کہ اگر عاصم کا (جنھوں نے اس کے بیٹوں کو قتل کیا تھا) سر ہاتھ آجائے تو اس کی کھوپڑی میں شراب پیوگی، اس لیے اس نے اعلان کیا تھا کہ جو عاصم کا سر لائے گا اس کو سو اونٹ انعام دوں گی، سفیان بن خالد کو اس لالچ نے آمادہ کیا کہ وہ ان کا سر لانے کی کوشش کرے، چنانچہ اس نے غُضَل و قارہ کے چند آدمیوں کو مدینہ منورہ بھیجا، ان لوگوں نے اپنے کو مسلمان ظاہر کیا اور حضور اقدس ﷺ سے تعلیم و تبلیغ کے لیے اپنے ساتھ چند حضرات کو بھیجنے کی درخواست کی اور حضرت عاصم ؓ کو بھی ساتھ بھیجنے کی درخواست کی کہ ان کا

وعظ پسندیدہ بتلایا، چنانچہ حضور ﷺ نے دس آدمیوں کو اور بعض روایات میں چھ آدمیوں کو ان کے ساتھ کر دیا، جن میں حضرت عاصمؓ بھی تھے، راستہ میں جا کر ان لے جانے والوں نے بدعہدی کی اور دشمنوں کو مقابلہ کے لیے بلایا، جو دو سو آدمی تھے اور ان میں سے سو آدمی بہت مشہور تیر انداز تھے اور بعض روایات میں ہے کہ حضور ﷺ نے ان حضرات کو مکہ والوں کی خبر لانے کے لیے بھیجا تھا، راستہ میں بنو لُحیان کے دو سو آدمیوں سے مقابلہ ہوا، یہ مختصر جماعت دس آدمیوں کی یا چھ آدمیوں کی یہ حالت دیکھ کر ایک پہاڑی پر، جس کا نام فُدفد تھا چڑھ گئی، کفار نے کہا کہ ہم تمہارے خون سے اپنی زمین رنگنا نہیں چاہتے، صرف اہل مکہ سے تمہارے بدلہ میں کچھ مال لینا چاہتے ہیں، تم ہمارے ساتھ آ جاؤ، ہم تم کو قتل نہ کریں گے، مگر انھوں نے کہا کہ ہم کافر کے عہد میں آنا نہیں چاہتے اور ترکش سے تیر نکال کر مقابلہ کیا، جب تیر ختم ہو گئے تو نیزوں سے مقابلہ کیا، حضرت عاصمؓ نے ساتھیوں سے جوش میں کہا کہ تم سے دھوکہ کیا گیا، مگر گھبرانے کی بات نہیں، شہادت کو غنیمت سمجھو، تمہارا محبوب تمہارے ساتھ ہے اور جنت کی حوریں تمہاری منتظر ہیں، یہ کہہ کر جوش سے مقابلہ کیا اور جب نیزہ بھی ٹوٹ گیا، تو تلوار سے مقابلہ کیا، مقابلوں کا مجمع کثیر تھا، آخر شہید ہو گئے اور دعا کی کہ یا اللہ! اپنے رسول ﷺ کو ہمارے قصہ کی خبر کر دے، چنانچہ یہ دعا قبول ہوئی اور اسی وقت اس واقعہ کا علم حضور ﷺ کو ہو گیا اور چونکہ عاصمؓ یہ بھی سن چکے تھے کہ سلافہ نے میرے سر کی کھوپڑی میں شراب پینے کی منت مانی ہے، اس لیے مرتے وقت دعا کی کہ یا اللہ! میرا سر تیرے راستے میں کاٹا جا رہا ہے تو ہی اس کا محافظ ہے، وہ دعا بھی قبول ہوئی اور شہادت کے بعد جب کافروں نے سر کاٹنے کا ارادہ کیا تو اللہ تعالیٰ نے شہد کی کھوپڑیوں کا اور بعض روایتوں میں بھڑوں کا ایک غول بھیج دیا، جنھوں نے ان کے بدن کو چاروں طرف سے گھیر لیا، کافروں کو خیال تھا کہ رات کے وقت جب یہ اڑ جائیں گی، تو سر کاٹ لیں گے، مگر رات کو ایک بارش کی رُو آئی اور ان کی نعش کو بہا کر لے گئی، اسی طرح سات آدمی یا تین آدمی شہید ہو گئے، غرض تین باقی رہ گئے۔ حضرت خبیبؓ اور زید بن دُشَہؓ اور عبد اللہ بن طارقؓ، ان تینوں حضرات سے پھر انھوں نے عہد پیمان کیا کہ تم نیچے آ جاؤ، ہم تم سے بدعہدی نہ کریں گے، یہ تینوں حضرات نیچے اُتر آئے اور نیچے اُترنے پر کفار نے ان کی کمانوں کی تانت اُتار کر ان کی مشکیں باندھیں، حضرت عبد اللہ بن طارقؓ نے فرمایا کہ یہ پہلی بدعہدی ہے، میں تمہارے ساتھ ہرگز نہ جاؤں گا، ان شہید ہونے والوں کا اقتدا ہی مجھے پسند ہے، انھوں نے زبردستی ان کو کھینچنا چاہا، مگر یہ نہ ٹلے، تو ان لوگوں نے ان کو بھی شہید کر دیا، صرف دو حضرات ان کے ساتھ رہے، جن کو لے جا کر ان لوگوں نے مکہ والوں

- حل لغات: ① وعدہ خلائی۔ ② تیر چلانے میں ماہر۔ ③ قبیلہ کا نام۔ ④ وعدہ۔ ⑤ تیر رکھنے کی تھیلی۔ ⑥ زیادہ۔ ⑦ حفاظت کرنے والا۔ ⑧ جماعت۔ ⑨ پانی کی تیز دھار۔ ⑩ وعدہ۔ ⑪ کمان کی رسی۔ ⑫ گرفتار کر لیا۔ ⑬ بیرونی۔



کے ہاتھ فروخت کر دیا۔ ایک حضرت زید بن دثنہ ؓ، جن کو صفوان بن امیہ نے پچاس اونٹ کے بدلہ میں خریدا، تاکہ اپنے باپ امیہ کے بدلہ میں قتل کرے، دوسرے حضرت خبیب ؓ جن کو کھنیز بن ابی اہاب نے سو اونٹ کے بدلہ میں خریدا، تاکہ اپنے باپ کے بدلہ میں ان کو قتل کرے، بخاری شریف کی روایت ہے کہ حارث بن عامر کی اولاد نے خریدا کہ انھوں نے بدر میں حارث کو قتل کیا تھا، صفوان نے تو اپنے قیدی حضرت زید ؓ کو فوراً ہی حرم سے باہر اپنے غلام کے ہاتھ بھیج دیا کہ قتل کر دیے جاویں، اس کا تماشا دیکھنے کے واسطے اور بھی بہت سے لوگ جمع ہوئے، جن میں ابوسفیان بھی تھا، اس نے حضرت زید ؓ سے شہادت کے وقت پوچھا کہ اے زید! تجھ کو خدا کی قسم! سچ کہنا، کیا تجھ کو یہ پسند ہے کہ محمد ؐ کی گردن تیرے بدلہ میں مار دی جائے اور تجھ کو چھوڑ دیا جائے کہ اپنے اہل و عیال میں خوش و خرم رہے؟ حضرت زید ؓ نے فرمایا کہ خدا کی قسم! مجھے یہ بھی گوارا نہیں کہ حضور اقدس ؐ جہاں ہیں، وہیں ان کے ایک کاٹنا بھی چھجے اور ہم اپنے گھر آرام سے رہیں، یہ جواب سن کر قریش حیران رہ گئے، ابوسفیان نے کہا کہ محمد ؐ کے ساتھیوں کو جتنی ان سے محبت دیکھی، اس کی نظیر کہیں نہیں دیکھی، اس کے بعد حضرت زید ؓ شہید کر دیے گئے، حضرت خبیب ؓ ایک عرصہ تک قید میں رہے، حمیر کی باندی جو بعد میں مسلمان ہو گئیں، کہتی ہیں کہ جب خبیب ؓ ہم لوگوں کی قید میں تھے، تو ہم نے دیکھا کہ خبیب ایک دن انگور کا بہت بڑا خوشہ آدمی کے سر کے برابر ہاتھ میں لیے ہوئے انگور کھا رہے تھے اور مکہ میں اس وقت انگور بالکل نہیں تھا۔ وہی کہتی ہیں کہ جب ان کے قتل کا وقت قریب آیا، تو انھوں نے صفائی کے لیے اُسترہ مانگا، وہ دے دیا گیا، اتفاق سے ایک کمرتنہ بچہ اس وقت خبیب کے پاس چلا گیا، ان لوگوں نے دیکھا کہ اُسترہ ان کے ہاتھ میں ہے اور بچہ ان کے پاس، یہ دیکھ کر گھبرائے، خبیب نے فرمایا: کیا تم یہ سمجھتے ہو کہ میں بچہ کو قتل کر دوں گا؟ ایسا نہیں کر سکتا۔ اس کے بعد ان کو حرم سے باہر لایا گیا اور سولی پر لٹکانے کے وقت آخری خواہش کے طور پر پوچھا گیا کہ کوئی تمنا ہو تو بتاؤ، انھوں نے فرمایا کہ مجھے اتنی مہلت دی جائے کہ دو رکعت نماز پڑھ لوں کہ دنیا سے جانے کا وقت ہے اور اللہ جل شانہ کی ملاقات قریب ہے، چنانچہ مہلت دی گئی، انھوں نے دو رکعتیں نہایت اطمینان سے پڑھیں اور پھر فرمایا کہ اگر مجھے یہ خیال نہ ہوتا کہ تم لوگ یہ سمجھو گے کہ میں موت کے ڈر کی وجہ سے دیر کر رہا ہوں تو دو رکعت اور پڑھتا۔ اس کے بعد سولی پر لٹکا دیے گئے، تو انھوں نے دعا کی کہ یا اللہ! کوئی ایسا شخص نہیں ہے، جو تیرے رسول پاک ؐ تک میرا آخری سلام پہنچا دے؛ چنانچہ حضور ؐ کو بذریعہ وحی اُسی وقت سلام پہنچایا گیا۔ حضور ؐ نے فرمایا: علیکم السلام یا خبیب! اور ساتھیوں کو اطلاع فرمائی کہ خبیب کو قریش نے قتل کر دیا۔ حضرت خبیب ؓ کو جب سولی پر چڑھایا گیا، تو چالیس کافروں نے نیزے

لے کر چاروں طرف سے ان پر حملہ کیا اور بدن کو چھلنی کر دیا، اس وقت کسی نے قسم دے کر یہ بھی پوچھا کہ تم یہ پسند کرتے ہو کہ تمہاری جگہ محمد (ﷺ) کو قتل کر دیں اور تم کو چھوڑ دیں؟ انھوں نے فرمایا: واللہ العظیم! مجھے یہ بھی پسند نہیں کہ میری جان کے فدیہ میں ایک کاٹا بھی حضور (ﷺ) کے چہرے۔ [فتح اسلام]

**فائدہ:** ویسے تو ان قصوں کا ہر لفظ عبرت ہے، لیکن اس قصہ میں دو چیزیں خاص طور سے قابلِ قدر قابلِ عبرت ہیں: ان حضرات کی نبی کریم (ﷺ) کے ساتھ محبت و عشق کہ اپنی جان جائے اور اس کے بدلہ میں اتنا لفظ کہنا بھی گوارا نہیں کہ حضور (ﷺ) کو کسی قسم کی تکلیف معمولی سی بھی پہنچ جائے، اس لیے کہ حضرت خبیب (ؓ) سے صرف زبان سے ہی کہلانا چاہتے تھے اور صرف زبان سے کہنا ہی تھا، ورنہ بدلہ میں حضور (ﷺ) کو تکلیف پہنچانے پر تو ان کفار کو بھی قدرت نہ تھی؛ بلکہ وہ لوگ خود ہی ہر وقت تکلیف پہنچانے کی کوشش میں رہتے تھے، جس میں بدلا بے بدلا سب برابر تھا، دوسری چیز نماز کی عظمت اور اس کا شغف کہ ایسے آخری وقت میں عام طور سے بیوی بچوں کو آدمی یاد کرتا ہے، صورت دیکھنا چاہتا ہے، پیام و سلام کہتا ہے؛ مگر ان حضرات کو پیام و سلام دینا ہے تو حضور (ﷺ) کو اور آخری تمنا ہے تو دو رکعت نماز کی۔

⑩ حضور (ﷺ) کی جنت میں مبعیثت کے لیے نماز کی مدد حضرت رہبعہ (ؓ) کہتے ہیں کہ میں نبی اکرم (ﷺ) کی خدمت میں رات

گزارتا تھا اور تہجد کے وقت وضو کا پانی اور دوسری ضروریات مثلاً مسواک مصلیٰ وغیرہ رکھتا تھا۔ ایک مرتبہ حضور اقدس (ﷺ) نے میری خدمات سے خوش ہو کر فرمایا: مانگ کیا مانگتا ہے۔ انہوں نے عرض کیا: یا رسول اللہ! جنت میں آپ کی رفاقت، آپ (ﷺ) نے فرمایا: اور کچھ کہ بس یہی چیز مطلوب ہے۔ آپ (ﷺ) نے فرمایا: اچھا میری مدد کیجیو سجدوں کی کثرت سے۔ [ابوداؤد]

**فائدہ:** اس میں تنبیہ ہے اس امر پر کہ صرف دعا پر بھروسہ کر کے نہ بیٹھنا چاہیے؛ بلکہ کچھ طلب اور عمل کی بھی ضرورت ہے، اور اعمال میں سب سے اہم نماز ہے کہ جتنی اس کی کثرت ہوگی اتنے ہی سجدے زیادہ ہوں گے۔ جو لوگ اس سہارے پر بیٹھے رہتے ہیں کہ فلاں پیر، فلاں بزرگ سے دعا کرائیں گے، سخت غلطی ہے۔ اللہ جل شانہ نے اس دنیا کو اسباب کے ساتھ چلایا ہے، اگرچہ بے اسباب ہر چیز پر قدرت ہے اور قدرت کے اظہار کے واسطے کبھی ایسا کر بھی دیتے ہیں، لیکن عام عادت یہی ہے کہ دنیا کے کاروبار اسباب سے لگا رکھے ہیں، حیرت ہے کہ ہم لوگ دنیا کے کاموں میں تو تقدیر پر اور صرف دعا پر بھروسہ کر کے کبھی نہیں بیٹھتے، پچاس طرح کی کوشش کرتے ہیں، مگر دین کے کاموں میں تقدیر اور دعا بیچ میں آجاتی ہے، اس میں شک نہیں کہ اللہ والوں کی دعا نہایت اہم ہے؛ مگر حضور (ﷺ) نے بھی یہ ارشاد فرمایا کہ سجدوں کی کثرت سے میری دعا کی مدد کرنا۔

حل لغات: ① بدلے۔ ② بہت زیادہ دلچسپی۔ ③ ساتھ۔ ④ ساتھ۔ ⑤ زیادتی۔ ⑥ بات۔

## چھٹا باب: ایثار و ہمدردی اور اللہ کی راہ میں خرچ کرنا

ایثار کہتے ہیں: اپنی ضرورت کے وقت دوسرے کو ترجیح دینا، اول تو صحابہ کرام ؓ کی ہر ادا، ہر عادت ایسی ہی ہے، جس کی برابری تو درکنار، اس کا کچھ بھی حصہ کسی خوش قسمت کو نصیب ہو جائے تو عین سعادت ہے، لیکن بعض عادتیں ان میں سے ایسی ممتاز ہیں کہ انھیں کا حصہ تھیں، ان کے منجملہ ایثار ہے کہ حق تعالیٰ شانہ نے کلام اللہ شریف میں اس کی تعریف فرمائی اور ﴿يُوْثِرُوْنَ عَلٰۤى اَنْفُسِهِمْ وَّلَوْ كَانَ يَهْمُ خَصَاَصَةً﴾ [سورہ حشر: ۹] میں اس صفت کو ذکر فرمایا کہ ”وہ لوگ اپنے اوپر دوسروں کو ترجیح دیتے ہیں، گو ان پر فاقہ ہی ہو“۔

① صحابی کا مہمان کی خاطر چراغ بجھا دینا | ایک صحابی حضور اقدس ؐ کی خدمت میں حاضر ہوئے اور بھوک اور پریشانی کی حالت کی اطلاع دی، حضور ؐ نے اپنے گھروں میں آدمی بھیجا، کہیں کچھ نہ ملا، تو حضور ؐ نے صحابہ ؓ سے فرمایا کہ کوئی شخص ہے جو ان کی ایک رات کی مہمانی قبول کرے؟ ایک انصاری صحابی نے عرض کیا: یا رسول اللہ! میں مہمانی کروں گا۔ ان کو گھر لے گئے اور بیوی سے فرمایا کہ یہ حضور ؐ کے مہمان ہیں، جو اکرام کر سکے اس میں کسر نہ کرنا اور کوئی چیز چھپا کر نہ رکھنا۔ بیوی نے کہا: خدا کی قسم! بچوں کے قابل کچھ توڑا سا رکھا ہے اور کچھ بھی گھر میں نہیں۔ صحابی نے فرمایا! بچوں کو بہلا کر سلا دیجو اور جب وہ سو جائیں تو کھانا لے کر مہمان کے ساتھ بیٹھ جاویں گے، اور تو چراغ کے درست کرنے کے بہانے سے اٹھ کر اس کو بجھا دینا؛ چنانچہ بیوی نے ایسا ہی کیا اور دونوں میاں بیوی اور بچوں نے فاقہ سے رات گزاری، جس پر یہ آیت ﴿وَيُؤْتِرُوْنَ عَلٰۤى اَنْفُسِهِمْ﴾ [سورہ حشر: ۹] نازل ہوئی، ترجمہ: اور ترجیح دیتے ہیں اپنی جانوں پر اگر چہ ان پر فاقہ ہی ہو۔

**فائدہ:** اس قسم کے متعدد واقعات ہیں، جو صحابہ ؓ کے یہاں پیش آئے، چنانچہ ایک دوسرا واقعہ اسی قسم کا لکھا ہے۔

② روزہ دار کے لیے چراغ بجھا دینا | ایک صحابی روزہ پر روزہ رکھتے تھے، افطار کے لیے کوئی چیز کھانے کی میسر نہ آتی تھی۔ ایک انصاری صحابی حضرت ثابت ؓ نے تاڑ لیا۔ بیوی سے کہا کہ میں رات کو ایک مہمان کو لاؤں گا، جب کھانا شروع کریں تو تم چراغ کو درست کرنے کے حیلہ سے بجھا دینا اور اتنے مہمان کا پیٹ نہ بھر جائے خود نہ کھانا؛ چنانچہ انھوں نے ایسا ہی کیا، ساتھ میں سب شریک رہے جیسے کھا رہے ہوں، صبح کو حضرت ثابت ؓ جب حضور ؐ کی

مجلس میں حاضر ہوئے، تو حضور ﷺ نے فرمایا کہ رات کا تمہارا اپنے مہمان کے ساتھ کا برتاؤ حق تعالیٰ شانہ کو بہت ہی پسند آیا۔

[ابوداؤد]

۳۱ ایک صحابی کا زکوٰۃ میں اونٹ دینا

حضرت ابی ابن گنمؓ فرماتے ہیں کہ مجھے ایک مرتبہ حضور اقدس ﷺ نے زکوٰۃ کا مال وصول کرنے کے لیے بھیجا، میں ایک صاحب کے پاس گیا اور ان سے ان کے مال کی تفصیل معلوم کی، تو ان پر ایک اونٹ کا بچہ ایک سالہ واجب تھا، میں نے ان سے اس کا مطالبہ کیا۔ وہ فرمانے لگے کہ ایک سال کا بچہ نہ دودھ کے کام کا، نہ سواری کے کام کا، انھوں نے ایک نفیس عمدہ جوان اونٹنی سامنے کی کہ یہ لے جاؤ۔ میں نے کہا کہ میں تو اس کو نہیں لے سکتا کہ مجھے عمدہ مال لینے کا حکم نہیں، البتہ اگر تم یہی دینا چاہتے ہو تو حضور اقدس ﷺ سفر میں ہیں اور آج کا پڑاؤ فلاں جگہ تمہارے قریب ہی ہے حضور ﷺ کی خدمت میں جا کر پیش کر دو، اگر منظور فرمالیا تو مجھے انکار نہیں، ورنہ میں معذور ہوں، وہ اس اونٹنی کو لے کر میرے ساتھ ہو لیے، اور حضور اقدس ﷺ کی خدمت میں حاضر ہو کر عرض کیا کہ یا رسول اللہ! میرے پاس آپ کے قاصد زکوٰۃ کا مال لینے آئے تھے اور خدا کی قسم مجھے آج تک یہ سعادت نصیب نہیں ہوئی کہ رسول اللہ یا ان کے قاصد نے میرے مال میں کبھی تصرف فرمایا ہو، اس لیے میں نے اپنا سارا مال سامنے کر دیا، انھوں نے فرمایا کہ اس میں ایک سالہ اونٹ کا بچہ زکوٰۃ کا واجب ہے۔ حضور! ایک سال کے بچے سے نہ تو دودھ کا ہی نفع ہے نہ سواری کا، اس لیے میں نے ایک عمدہ جوان اونٹنی پیش کی تھی، جس کو انھوں نے قبول نہیں فرمایا، اس لیے میں خود لے کر حاضر ہوا ہوں، حضور ﷺ نے فرمایا کہ تم پر واجب تو وہی ہے، جو انھوں نے بتلائی، مگر تم اپنی طرف سے اس سے زیادہ اور عمدہ مال دو تو قبول ہے، اللہ تمہیں اس کا اجر مرحمت فرمائیں، انھوں نے عرض کیا کہ یہ حاضر ہے، حضور ﷺ نے قبول فرمالیا اور برکت کی دعا فرمائی۔

**فائدہ:** یہ زکوٰۃ کے مال کا منظر ہے، آج بھی اسلام کے بہت سے دعوے دار ہیں اور حضور ﷺ کی محبت کا دم بھی بھرتے ہیں، لیکن زکوٰۃ کے ادا کرنے میں زیادتی کا تو کیا ذکر ہے، پوری مقدار بھی ادا کرنا موت ہے۔ جو اونچے طبقے والے زیادہ مال والے کہلاتے ہیں، ان کے یہاں تو اکثر و بیشتر اس کا ذکر ہی نہیں، لیکن جو متوسط حیثیت کے لوگ ہیں اور اپنے کو دین دار بھی سمجھتے ہیں، وہ بھی اس کی کوشش کرتے ہیں کہ جو خرچ اپنے عزیز رشتہ داروں میں، یا کسی دوسری جگہ مجبوری سے پیش آ جائے، اس میں زکوٰۃ ہی کی نیت کر لیں۔

**حل لغات:** ① ٹھہرنا۔ ② مجبور۔ ③ پیغام لانے والا۔ ④ دخل دیا ہو۔ ⑤ فائدہ۔ ⑥ عنایت۔ ⑦ درمیانی۔



## ④ حضرات شیخین کا صدقہ میں مقابلہ

حضرت عمرؓ فرماتے ہیں ایک مرتبہ حضور اقدسؐ نے صدقہ کرنے کا حکم فرمایا، اتفاقاً اس زمانہ میں میرے

پاس کچھ مال موجود تھا، میں نے کہا: آج میرے پاس اتفاق سے مال موجود ہے، اگر میں ابو بکر سے کبھی بھی بڑھ سکتا ہوں، تو آج بڑھ جاؤں گا، یہ سوچ کر خوشی خوشی میں گھر گیا اور جو کچھ بھی گھر میں رکھا تھا، اس میں سے آدھا لے آیا، حضورؐ نے فرمایا کہ گھر والوں کے لیے کیا چھوڑا؟ میں نے عرض کیا کہ چھوڑ آیا، حضورؐ نے فرمایا: آخر کیا چھوڑا؟ میں نے عرض کیا: آدھا چھوڑ آیا۔ اور حضرت ابو بکر صدیقؓ جو کچھ رکھا تھا سب لے آئے، حضورؐ نے فرمایا: ابو بکر! گھر والوں کے لیے کیا چھوڑا؟ انھوں نے فرمایا: ان کے لیے اللہ اور اس کے رسولؐ کو چھوڑ آیا۔ یعنی اللہ اور اس کے رسول پاکؐ کے نام کی برکت اور ان کی رضا اور خوشنودی کو چھوڑ آیا، حضرت عمرؓ کہتے ہیں، میں نے کہا حضرت ابو بکر سے کبھی نہیں بڑھ سکتا۔ **فائدہ:** خوبیوں اور نیکیوں میں اس کی کوشش کرنا کہ دوسرے سے بڑھ جاؤں یہ مُسْتَحْسِن اور مُنْدُوب ہے، قرآن پاک میں بھی اس کی ترغیب آئی ہے، یہ قصہ غزوہ تبوک کا ہے، اس وقت میں حضور اکرمؐ نے چندہ کی خاص طور سے ترغیب فرمائی تھی، اور صحابہ کرامؓ نے اپنے اپنے حوصلہ کے موافق، بلکہ ہمت و وسعت سے زیادہ اعانتیں فرمائیں، جن کا ذکر باب: دُؤ کے قصہ: نو میں بھی مختصر طور پر گزرا ہے۔ جزاھم اللہ عنا وعن سائر المسلمین أحسن الجزاء۔

## ⑤ صحابہؓ کا دوسروں کی وجہ سے پیاسے مرنا

حضرت ابو بکر بن خدیفہؓ کہتے ہیں کہ ریثمک کی لڑائی میں میں اپنے چچا زاد بھائی

کی تلاش میں نکلا کہ وہ لڑائی میں شریک تھے اور ایک مشکیزہ پانی کا میں نے اپنے ساتھ لیا کہ ممکن ہے وہ پیاسے ہوں، تو پانی پلاؤں، اتفاق سے وہ ایک جگہ اس حالت میں پڑے ہوئے ملے کہ دم توڑ رہے تھے اور جاں کنی شروع تھی، میں نے پوچھا: پانی کا گھونٹ دوں؟ انھوں نے اشارے سے ہاں کی، اتنے میں دوسرے صاحب نے، جو قریب ہی پڑے تھے اور وہ بھی مرنے کے قریب تھے، آہ کی۔ میرے چچا زاد بھائی نے آواز سنی، تو مجھے ان کے پاس جانے کا اشارہ کیا۔ میں ان کے پاس پانی لے کر گیا، وہ ہشام بن ابی العاصؓ تھے، ان کے پاس پہنچا ہی تھا کہ اُن کے قریب ایک تیسرے صاحب اسی حال میں پڑے دم توڑ رہے تھے، انھوں نے آہ کی، ہشامؓ نے مجھے ان کے پاس جانے کا اشارہ کر دیا، میں اُن کے پاس پانی لے کر پہنچا، تو اُن کا دم نکل چکا تھا، ہشامؓ کے پاس واپس آیا، تو وہ بھی جاں بحق ہو چکے تھے، ان کے پاس سے اپنے بھائی کے پاس لوٹا، تو اتنے میں وہ بھی ختم ہو چکے تھے۔ **إِنَّا لِلّٰہِ وَإِنَّا إِلَیْہِ رَاجِعُونَ** [درایہ]

حل لغات: ① خوشی۔ ② بہتر۔ ③ مستحب۔ ④ امداد۔ ⑤ جان نکلنے کی گھڑی۔ ⑥ انتقال۔

**فائدہ:** اس نوع کے متعذرات واقعات کتب حدیث میں ذکر کیے گئے، کیا انتہا ہے اس ایثار کی کہ اپنا بھائی آخری دم توڑ رہا ہو اور پیاسا ہو، ایسی حالت میں کسی دوسرے کی طرف توجہ کرنا بھی مشکل ہو جاتا ہے، چہ جائیکہ اُس کو پیاسا چھوڑ کر دوسرے کو پانی پلانے چلا جائے اور ان مرنے والوں کی روحوں کو اللہ جل شانہ اپنے لطف و فضل سے نوازیں کر مرنے کے وقت بھی جب ہوش و حواس سب ہی جواب دے دیتے ہیں، یہ لوگ ہمدردی میں جان دیتے ہیں۔

### ① حضرت حمزہ رضی اللہ عنہ کا کفن

حضور اقدس ﷺ کے چچا حضرت حمزہ رضی اللہ عنہ غزوہ اُحد میں شہید ہو گئے اور بے دُرد کافروں نے آپ ﷺ کے کان ناک وغیرہ اعضا کاٹ دیے اور سینہ چیر کر دل نکالا اور طرح طرح کے ظلم کیے، لڑائی کے ختم پر حضور اکرم ﷺ اور دوسرے صحابہ رضی اللہ عنہم شہیدوں کی نعشیں تلاش فرما کر ان کی تجہیز و تکفین کا انتظام فرما رہے تھے، کہ حضرت حمزہ رضی اللہ عنہ کو اس حالت میں دیکھا، نہایت صدمہ ہوا اور ایک چادر سے ان کو ڈھانک دیا، اتنے میں حضرت حمزہ رضی اللہ عنہ کی حقیقی بہن حضرت صفیہ رضی اللہ عنہا تشریف لائیں کہ اپنے بھائی کی حالت کو دیکھیں، حضور ﷺ نے اس خیال سے کہ آخر عورت ہے، ایسے ظلموں کو دیکھنے کا تحمل مشکل ہوگا، ان کے صاحبزادہ حضرت زبیر رضی اللہ عنہ سے ارشاد فرمایا کہ اپنی والدہ کو دیکھنے سے منع کرو، انھوں نے والدہ سے عرض کیا کہ حضور ﷺ نے دیکھنے کو منع فرمادیا، انھوں نے کہا کہ میں نے یہ سنا ہے کہ میرے بھائی کے ناک کان وغیرہ کاٹ دیے گئے، اللہ کے راستے میں یہ کون سی بڑی بات ہے؟ ہم اس پر راضی ہیں، میں اللہ سے ثواب کی امید رکھتی ہوں اور انشاء اللہ صبر کروں گی۔ حضرت زبیر رضی اللہ عنہ نے حضور ﷺ سے جا کر اس کلام کا ذکر کیا، تو حضور ﷺ نے اس جواب کو سن کر دیکھنے کی اجازت عطا فرمادی، آکر دیکھا، انا اللہ پر بھی اور ان کے لیے استغفار اور دعا کی۔ ایک روایت میں ہے کہ غزوہ اُحد میں جہاں نعشیں رکھی ہوئی تھیں ایک عورت تیزی سے آ رہی تھی، حضور ﷺ نے فرمایا: دیکھو! عورت کو روکو، حضرت زبیر رضی اللہ عنہ کہتے ہیں: میں نے پہچان لیا کہ میری والدہ ہیں، میں جلدی سے روکنے کے لیے بڑھا، مگر وہ قوی تھیں، ایک گھونسا میرے مارا اور کہا پڑے ہٹ، میں نے کہا کہ حضور ﷺ نے منع فرمایا ہے، تو فوراً کھڑی ہو گئیں، اس کے بعد دو کپڑے نکالے اور فرمایا کہ میں اپنے بھائی کے کفن کے لیے لائی تھی کہ میں ان کے انتقال کی خبر سن چکی تھی، ان کپڑوں میں ان کو کفن دینا، ہم لوگ وہ کپڑے لے کر حضرت حمزہ رضی اللہ عنہ کو کفن کرنے لگے کہ برابر میں ایک انصاری شہید پڑے ہوئے تھے، جن کا نام حضرت سہیل رضی اللہ عنہ تھا، ان کا بھی کفار نے ایسا ہی حال کر رکھا تھا، جیسا کہ حضرت حمزہ رضی اللہ عنہ کا تھا، ہمیں اس بات سے شرم آئی کہ حضرت حمزہ رضی اللہ عنہ کو دو کپڑوں میں کفن دیا جائے اور انصاری کے پاس ایک بھی نہ ہو، اس لیے ہم نے دونوں کے لیے ایک ایک

حل لغات: ① قسم۔ ② بے رحم۔ ③ لاشیں۔ ④ تکلیف۔ ⑤ برداشت۔

کپڑا تجویز کر دیا، مگر ایک کپڑا ان میں بڑا تھا، دوسرا چھوٹا، تو ہم نے قرعہ ڈالا کہ قرعہ میں جو کپڑا جن کے حصہ میں آجائے گا، وہ ان کے کفن میں لگایا جائے، قرعہ میں بڑا کپڑا حضرت سہیل ؓ کے حصہ میں آیا اور چھوٹا حضرت حمزہ ؓ کے حصہ میں آیا، جو ان کے قد سے بھی کم تھا کہ اگر سر کو ڈھانکا جاتا، تو پاؤں کھل جاتے اور پاؤں کی طرف کیا جاتا، تو سر کھل جاتا، حضور اکرم ﷺ نے ارشاد فرمایا کہ سر کو کپڑے سے ڈھانک دو اور پاؤں پر پتے وغیرہ ڈال دو۔

ابن سعد کی روایت میں ہے کہ حضرت صفیہ ؓ جب دو کپڑے لے کر حضرت حمزہ ؓ کی نعش پر پہنچیں، تو ان کے قریب ہی ایک انصاری اسی حال میں پڑے ہوئے تھے، تو ایک ایک کپڑے میں دونوں کو کفن دیا گیا، حضرت حمزہ ؓ کا کپڑا بڑا تھا۔ یہ روایت مختصر ہے اور خیمس کی روایت مفصل ہے۔

**فائدہ:** یہ دو جہاں کے بادشاہ کے چچا کا کفن ہے، وہ بھی اس طرح کہ ایک عورت اپنے بھائی کے لیے دو کپڑے دیتی ہے، اس میں یہ گوارا نہیں کہ دوسرا انصاری بے کفن رہے، ایک ایک کپڑا بانٹ دیا جاتا ہے، اور پھر چھوٹا کپڑا اس شخص کے حصہ میں آتا ہے، جو کئی وجہ سے ترجیح کا استحقاق بھی رکھتا ہے، غریب پروری اور مساوات کے دعوے دار اگر اپنے دعوؤں میں سچے ہیں، تو ان پاک ہستیوں کا اتباع کریں، جو کہہ کر نہیں، بلکہ کر کے دکھلا گئے، ہم لوگوں کو اپنے لیے ان کا پیرو کرنا بھی شرم کی بات ہے۔

④ بکرے کی سریشی کا چکر کاٹ کر واپس آنا | حضرت ابن عمر ؓ فرماتے ہیں کہ ایک صحابی کو کسی شخص نے بکرے کی سریشی ہدیہ کے طور پر دی، انھوں نے خیال فرمایا کہ میرے فلاں ساتھی زیادہ ضرورت مند ہیں، کنبہ والے ہیں، وہ اور ان کے گھر والے زیادہ محتاج ہیں، اس لیے ان کے پاس بھیج دی، ان کو ایک تیسرے صاحب کے متعلق یہی خیال پیدا ہوا اور ان کے پاس بھیج دی، غرض اسی طرح سات گھروں میں پھر کر وہ سری سب سے پہلے صحابی کے گھر لوٹ آئی۔

**فائدہ:** اس قصہ سے ان حضرات کا عام طور سے محتاج اور ضرورت مند ہونا بھی معلوم ہوتا ہے اور یہ بھی کہ ہر شخص کو دوسرے کی ضرورت اپنے سے مقدم معلوم ہوتی تھی۔

⑧ حضرت عمر ؓ کا اپنی بیوی کو زچگی میں لے جانا | امیر المومنین حضرت عمر ؓ اپنے خلافت کے زمانہ میں بسا اوقات رات

کو چوکیدارہ کے طور پر شہر کی حفاظت بھی فرمایا کرتے تھے، ایک مرتبہ اسی حالت میں ایک میدان میں گذر

**حل لغات:** ① طے کرنا۔ ② چٹھی ڈالی۔ ③ فضیلت۔ ④ حق۔ ⑤ سخاوت۔ ⑥ برابری۔ ⑦ پیروی کرنا۔ ⑧ اتباع کرنے والا۔ ⑨ ذبح کیے ہوئے جانور کا سر۔ ⑩ پہلے۔ ⑪ بچے کی پیدائش کا وقت۔ ⑫ اکثر مرتبہ۔

ہوا، دیکھا کہ ایک خیمہ بالوں کا بنا ہوا لگا ہوا ہے، جو پہلے وہاں نہیں دیکھا تھا، اس کے قریب پہنچے، تو دیکھا کہ ایک صاحب وہاں بیٹھے ہیں اور خیمہ سے کچھ کراہنے کی آواز آرہی ہے، سلام کر کے ان صاحب کے پاس بیٹھ گئے اور دریافت کیا کہ تم کون ہو؟ انھوں نے کہا ایک مسافر ہوں، جنگل کا رہنے والا ہوں، امیر المومنین کے سامنے کچھ اپنی ضرورت پیش کر کے مدد چاہنے کے واسطے آیا ہوں، دریافت فرمایا کہ یہ خیمہ میں سے آواز کیسی آرہی ہے؟ ان صاحب نے کہا: میاں جاؤ اپنا کام کرو، آپ نے اصرار فرمایا کہ نہیں بتاؤ، کچھ تکلیف کی آواز ہے، ان صاحب نے کہا کہ عورت کی ولادت کا وقت قریب ہے، درودِ زہور ہا ہے، آپ نے دریافت فرمایا کہ کوئی دوسری عورت بھی پاس ہے؟ انھوں نے کہا کوئی نہیں، آپ وہاں سے اٹھے اور مکان تشریف لے گئے اور اپنی بیوی حضرت اُم کلثوم سے فرمایا، کہ ایک بڑے ثواب کی چیز مقدّر سے تمہارے لیے آئی ہے، انھوں نے پوچھا کیا ہے؟ آپ نے فرمایا: ایک گاؤں کی رہنے والی بے چاری تنہا ہے، اس کو درودِ زہور ہا ہے، انھوں نے ارشاد فرمایا کہ ہاں ہاں تمہاری صلاح ہو، تو میں تیار ہوں اور کیوں نہ تیار ہوں؟ یہ بھی آخر حضرت سیدہ فاطمہ کی ہی صاحبزادی تھیں، حضرت عمر نے فرمایا کہ ولادت کے واسطے جن چیزوں کی ضرورت پڑتی ہو، تیل، گودڑ وغیرہ لے لو اور ایک ہانڈی اور کچھ گھی اور دانے وغیرہ بھی ساتھ لے لو، وہ لے کر چلیں۔ حضرت عمر خود پیچھے پیچھے ہو لیے، وہاں پہنچ کر حضرت اُم کلثوم تو خیمہ میں چلی گئیں اور آپ نے آگ جلا کر اس ہانڈی میں دانے اُبالے، گھی ڈالا، اتنے میں ولادت سے فراغت ہوگئی، اندر سے حضرت اُم کلثوم نے آواز دے کر عرض کیا: امیر المومنین! اپنے دوست کو لڑکا پیدا ہونے کی بشارت دیجیے، امیر المومنین کا لفظ جب ان صاحب کے کان میں پڑا تو بڑے گھبرائے، آپ نے فرمایا: گھبرانے کی بات نہیں، وہ ہانڈی خیمہ کے پاس رکھ دی کہ اس عورت کو بھی کچھ کھلا دیں، حضرت اُم کلثوم نے اس کو کھلایا اس کے بعد ہانڈی باہر دے دی، حضرت عمر نے اس بدو سے کہا کہ لو تم بھی کھاؤ، رات بھر تمہاری جاگنے میں گذر گئی، اس کے بعد اہلیہ کو ساتھ لے کر گھر تشریف لے آئے اور ان صاحب سے فرمایا کہ کل آنا تمہارے لیے انتظام کر دیا جائے گا۔ [اشہر]

**فائدہ:** ہمارے زمانے کا کوئی بادشاہ یا رئیس نہیں، کوئی معمولی حیثیت کا مالدار بھی ایسا ہے جو غریب کی ضرورت میں مسافر کی مدد کے واسطے اس طرح بیوی کورات کو جنگل میں لے جائے اور خود اپنے آپ چوٹا دھونک کر پکائے؟ مالدار کو چھوڑیے کوئی دین دار بھی ایسا کرتا ہے؟ سوچنا چاہیے کہ جن کے نام لیوا ہیں اور ان جیسی برکات کی ہر بات میں امید رکھتے ہیں، کوئی کام بھی ہم ان جیسا کر لیتے ہیں؟

**حل لغات:** (۱) پوچھا۔ (۲) بچے کی پیدائش۔ (۳) بچہ جننے کا درد۔ (۴) قسمت۔ (۵) مشورہ۔ (۶) پُرانے کپڑے۔ (۷) عرب کے دیہاتی۔ (۸) پھونک کر آگ جلاتا۔



⑨ حضرت ابو طلحہ رضی اللہ عنہ کا باغ وقف کرنا | حضرت انس رضی اللہ عنہ فرماتے ہیں کہ ابو طلحہ انصاری رضی اللہ عنہ مدینہ منورہ

میں سب سے زیادہ اور سب سے بڑے باغ والے تھے، ان کا ایک باغ تھا جس کا نام بیرحاء تھا، وہ ان کو بہت ہی زیادہ محبوب تھا، مسجد نبوی کے قریب تھا، پانی بھی اس میں نہایت شیریں اور افرات سے تھا، حضور صلی اللہ علیہ وسلم بھی اکثر اس باغ میں تشریف لے جاتے اور اس کا پانی نوش فرماتے، جب قرآن شریف کی آیت ﴿لَنْ تَنَالُوا الْبِرَّ حَتَّى تُنْفِقُوا مِمَّا تُحِبُّونَ﴾ [سورہ آل عمران: ۹۲] ترجمہ: ”تم نیکی کے (کامل) درجہ کو نہیں پہنچ سکتے جب تک ایسی چیزوں سے خرچ نہ کرو گے جو تم کو پسند ہیں۔“ نازل ہوئی، تو ابو طلحہ رضی اللہ عنہ حضور صلی اللہ علیہ وسلم کی خدمت میں حاضر ہوئے اور عرض کیا کہ مجھے اپنا باغ بیرحاء سب سے زیادہ محبوب ہے اور اللہ تعالیٰ کا ارشاد ہے کہ محبوب مال اللہ کے راستہ میں خرچ کرو، اس لیے وہ اللہ کے راستہ میں دیتا ہوں، آپ جیسا مناسب سمجھیں، اس کے موافق اس کو خرچ فرمادیں، حضور صلی اللہ علیہ وسلم نے بہت زیادہ مسرت کا اظہار فرمایا اور فرمایا کہ بہت ہی عمدہ مال ہے، میں یہ مناسب سمجھتا ہوں کہ اس کو اپنے اہل قرابت میں تقسیم کر دو، ابو طلحہ رضی اللہ عنہ نے اس کو اپنے رشتہ داروں میں تقسیم فرمادیا۔ [درمنثور]

**فائدہ:** ہم بھی اپنا کوئی محبوب ترین مال جائیداد کوئی ایک آدھ وعظمن کر قرآن پاک کی کوئی آیت پڑھ کر یا سن کر اس طرح بے دھڑک خیرات کر دیتے ہیں، اگر وقف وغیرہ کرنے کا خیال بھی آتا ہے، تو زندگی سے مایوس ہو جانے کے بعد یا وارثوں سے خفا ہو کر ان کو محروم کرنے کی نیت سے اور برس کے برس اس سوچ میں لگا دیتے ہیں کہ کوئی صورت ایسی پیدا ہو جائے کہ میری زندگی میں تو میرے ہی کام آئے، بعد میں جو ہووے ہوتا رہے، ہاں نام و نمود کی کوئی چیز ہو، بیاہ شادی کی تقریب ہو تو سودی قرض سے بھی انکار نہیں۔

⑩ حضرت ابوذر رضی اللہ عنہ کا اپنے خادم کو تنبیہ فرمانا | حضرت ابوذر غفاری رضی اللہ عنہ مشہور صحابی ہیں، جن کے اسلام لانے کا قصہ باب: ارکے

پانچویں قصہ میں گذر چکا، یہ بڑے زاہد لوگوں میں تھے، مال نہ اپنے پاس جمع رکھتے تھے، نہ یہ چاہتے تھے کہ کوئی دوسرا جمع رکھے، مالدار لوگوں سے ہمیشہ لڑائی رہتی تھی، اس لیے حضرت عثمان رضی اللہ عنہ کے حکم سے ربذہ میں رہنے لگے تھے، جو جنگل میں ایک معمولی سی آبادی تھی، حضرت ابوذر رضی اللہ عنہ کے پاس چند اونٹ تھے اور ایک ناتواں ضعیف سا چرواہا تھا، جو ان کی خبر گیری کرتا تھا، اسی پر گذر تھا، ایک شخص قبیلہ بنو سلیم کے خدمت میں حاضر ہوئے اور یہ تمنا ظاہر کی کہ میں آپ کی خدمت میں رہنا چاہتا ہوں، تاکہ آپ کے فیض سے استفادہ کروں، میں آپ کے چرواہے کی مدد کرتا رہوں گا اور آپ کی برکات سے فائدہ بھی حاصل

**حل لغات:** ① خدا کے نام پر چھوڑنا۔ ② بیٹھا۔ ③ زیادتی۔ ④ پینا۔ ⑤ خوشی۔ ⑥ رشتے داروں۔ ⑦ ناراض۔ ⑧ شہرت، دکھاوا۔ ⑨ موقع۔ ⑩ پرہیزگار۔ ⑪ دُلا پتلا، کمزور۔ ⑫ دیکھ بھال۔ ⑬ فائدہ حاصل کرنا۔

کروں گا، حضرت ابوذرؓ نے ارشاد فرمایا کہ میرا دوست وہ ہے جو میری اطاعت کرے، اگر تم بھی میری اطاعت کے لیے تیار ہو، شوق سے رہو، کہنا نہ مانو تو تمہاری ضرورت نہیں۔ سلیبی صاحب نے عرض کیا کس چیز میں آپ اپنی اطاعت چاہتے ہیں؟ فرمایا کہ جب میں اپنے مال میں سے کسی چیز کے خرچ کا حکم کروں، تو عمدہ سے عمدہ مال خرچ کیا جائے، وہ کہتے ہیں کہ میں نے قبول کیا اور رہنے لگا، اتفاق سے ایک دن اُن سے کسی نے ذکر کیا کہ پانی پر کچھ لوگ رہتے ہیں، جو ضرورت مند ہیں، کھانے کے محتاج ہیں، مجھ سے فرمایا: ایک اونٹ لے آؤ، میں گیا، میں نے دیکھا کہ ایک بہت ہی عمدہ اونٹ ہے، جو نہایت قیمتی نہایت کارآمد اور سواری میں مُطیع<sup>۱</sup> میں نے حسبِ وعدہ اس کو لے جانے کا ارادہ کیا، مگر مجھے خیال ہوا کہ غرباء کو کھلانا ہی تو ہے اور یہ اونٹ بہت زیادہ کارآمد ہے، حضرت کی اور متعلقین کی ضرورت کا ہے، اس کو چھوڑ کر اس سے ذرا کم درجہ کی عمدہ اونٹنی کہ اس اونٹ کے علاوہ اور باقی سب سے بہتر تھی لے کر حاضر خدمت ہوا، فرمایا کہ تم نے خیانت کی، میں سمجھ گیا اور واپس آ کر وہی اونٹ لے گیا، پاس بیٹھنے والوں سے ارشاد فرمایا کہ دو آدمی ایسے ہیں، جو اللہ کے واسطے ایک کام کریں؟ دو آدمی اٹھے، انھوں نے اپنے کو پیش کیا، فرمایا کہ اس کو ذبح کرو اور ذبح کے بعد گوشت کاٹ کر جتنے گھر پانی پر آباد ہیں ان کو شمار کر کے ابوذرؓ کا یعنی اپنا گھر بھی ایک عدد ان میں شمار کر لو اور سب کو برابر تقسیم کر دو، میرے گھر بھی اتنا ہی جائے جتنا اُن میں سے ہر گھر میں جائے، انھوں نے تعمیلِ ارشاد کی اور تقسیم کر دیا، اس کے بعد مجھے بلایا اور فرمایا کہ تو نے میری وصیت عمدہ مال خرچ کرنے کی جان بوجھ کر چھوڑی یا بھول گیا تھا؟ اگر بھول گیا تھا تو معذور ہے، میں نے عرض کیا کہ بھولا تو نہیں تھا، میں نے اوّل اسی اونٹ کو لیا تھا، مگر مجھے خیال ہوا کہ یہ بہت کارآمد ہے، آپ کو اکثر اس کی ضرورت رہتی ہے، محض اس وجہ سے چھوڑ دیا تھا۔ فرمایا کہ محض میری ضرورت سے چھوڑا تھا؟ عرض کیا کہ محض آپ کی ضرورت سے چھوڑا تھا۔ فرمایا: اپنی ضرورت کا دن بتاؤں؟ میری ضرورت کا دن وہ ہے جس دن میں قبر کے گڈھے میں اکیلا ڈال دیا جاؤں گا، وہ دن میری ضرورت اور احتیاج کا ہے، مال کے اندر تین حصہ دار ہیں: ایک تقدیر جو مال کے لے جانے میں کسی چیز کا انتظار نہیں کرتی، اچھا برا ہر قسم کا لے جاتی ہے، دوسرا وارث جو اس کے انتظار میں ہے، تو مرے تو وہ لے لے، اور تیسرا حصہ دار تو خود ہے، اگر ہو سکتا ہو اور تیری طاقت میں ہو، تو تینوں حصہ داروں میں سب سے زیادہ عاجز نہ بن، اللہ تعالیٰ کا ارشاد ہے: ﴿لَنْ تَنَالُوا الْبِرَّ حَتَّى تُنْفِقُوا مِمَّا تُحِبُّونَ﴾ [سورۃ آل عمران: ۹۲] اس لیے جو مال مجھے سب سے زیادہ پسند ہے، اس کو میں اپنے لیے آگے چلتا کروں تاکہ وہ میرے لیے جمع رہے۔ [درمنثور]

**حل لغات:** ① اچانک۔ ② فائدہ مند۔ ③ فرمانبردار۔ ④ وعدہ کے مطابق۔ ⑤ غریب لوگ۔ ⑥ حکم پورا کیا۔ ⑦ صرف۔ ⑧ مجبور۔

**فائدہ:** تین حصہ داروں میں سب سے زیادہ عاجز نہ بن کا مطلب یہ ہے کہ جو ہو سکے اپنے لیے آخرت کا ذخیرہ جمع کر لے، ایسا نہ ہو کہ مقدر غالب آجائے، اور وہ مال تجھ سے ضائع ہو جائے، یا تو مر جائے اور وہ دوسروں کے قبضہ میں آجائے کہ بعد میں کوئی کسی کو نہیں پوچھتا۔ آل اولاد بیوی بچے سب تھوڑے بہت دنوں رو کر چپ ہو جائیں گے۔ ایسا بہت کم ہوتا ہے کہ مرنے والے کے لیے بھی کچھ صدقہ خیرات کر دیں اور اُس کو یاد رکھیں۔ ایک حدیث میں حضور ﷺ کا ارشاد وارد ہے: آدمی کہتا ہے کہ میرا مال میرا مال، حالانکہ اُس کا مال صرف وہ ہے جو کھالیا اور ختم کر دیا، یا پہن لیا اور پُرانا کر دیا، یا اللہ کے راستے میں خرچ کر دیا اور اپنے لیے خزانہ میں جمع کر دیا، اس کے سوا جو کچھ ہے وہ دوسروں کا مال ہے، لوگوں کے لیے جمع کر رہا ہے۔ ایک حدیث میں آیا ہے حضور ﷺ نے دریافت فرمایا: تم میں سے ایسا کون شخص ہے، جس کو اپنے وارث کا مال اپنے سے اچھا لگے؟ صحابہ ﷺ نے عرض کیا: یا رسول اللہ! (ﷺ) ایسا کون ہوگا، جس کو دوسرے کا مال اپنے سے زیادہ محبوب ہو، حضور ﷺ نے فرمایا کہ اپنا مال صرف وہی ہے جو آگے بھیج دیا جائے، اور جو چھوڑ دیا وہ وارث کا مال ہے۔ [مشکوٰۃ]

① حضرت جعفرؓ اور ان کے صاحبزادے عبد اللہ کی فیاضی

حضرت جعفرؓ کیلئے حضور اقدس ﷺ کے چچا زاد بھائی اور حضرت علیؓ کے حقیقی بھائی ہیں، اول تو یہ سارا ہی گھرانہ اور خاندان، بلکہ آل اولاد سخاوت، کرم، شجاعت بہادری میں ممتاز رہے اور ہیں، لیکن حضرت جعفرؓ مساکین کے ساتھ خاص تعلق رکھتے تھے اور زیادہ اٹھنا بیٹھنا غریبوں کے ساتھ ہوتا تھا، کفار کی تکالیف سے تنگ ہو کر اول حبشہ کی ہجرت کی، اور کفار نے وہاں بھی پیچھا کیا تو نجاشی کے یہاں اپنی صفائی پیش کرنا پڑی، جس کا قصہ پہلے باب کے نمبر دس میں گذرا۔ وہاں سے واپسی پر مدینہ طیبہ کی ہجرت کی اور غزوہ موتہ میں شہید ہوئے، جس کا قصہ اگلے باب کے ختم پر آ رہا ہے، ان کے انتقال کی خبر پر حضور ﷺ اُن کے گھر تعزیت کے طور پر تشریف لے گئے اور اُن کے صاحبزادوں عبد اللہ اور عون اور محمد کو بلایا، وہ سب کم عمر تھے، ان کے سر پر ہاتھ پھیرا اور برکت کی دعا فرمائی، ساری ہی اولاد میں باپ کا رنگ تھا، مگر عبد اللہ میں سخاوت کا مضمون بہت زیادہ تھا۔ اسی وجہ سے ان کا لقب قطب السخا، سخاوت کا قطب تھا، سات برس کی عمر میں حضور اقدس ﷺ سے بیعت ہوئے، انہی عبد اللہ بن جعفرؓ سے کسی شخص نے حضرت علیؓ کو کرم اللہ وجہہ کے یہاں سفارش کرائی، اُن کی سفارش پر اس کا کام ہو گیا، تو اُس نے نذرانہ کے طور پر چالیس ہزار درہم بھیجے، انھوں نے واپس کر دیے کہ ہم لوگ اپنی نیکی کو فروخت نہیں کیا

**حل لغات:** ① پونجی - ② سخاوت - ③ مشہور - ④ غریبوں - ⑤ غریب لوگ - ⑥ انتقال کرنے والے کے وارثوں سے ہمدردی کو ظاہر کرنے کے لئے جانا۔ ⑦ ہدیہ۔

کرتے۔ ایک مرتبہ کہیں سے دو ہزار درہم نذرانہ میں آئے، اُسی مجلس میں تقسیم فرمادیے۔ ایک تاجر بہت سی شکر لے کر آیا، مگر بازار میں فروخت نہ ہوئی، اُس کو فکر و رنج ہوا، عبداللہ بن جعفرؓ نے اپنے کارندوں سے کہا کہ ساری شکر اس سے خرید لو اور لوگوں میں مفت لٹا دو۔ رات کو قبیلہ میں جو مہمان آجاتا تھا، وہ اُن کے یہاں سے کھانا پینا ہر قسم کی ضرورت پوری کرتا۔ [اصابہ]

حضرت زبیرؓ ایک لڑائی میں شریک تھے، ایک دن اپنے بیٹے عبداللہ کو وصیت فرمائی کہ میرا خیال یہ ہے کہ آج میں شہید ہو جاؤں گا، تم میرا قرضہ ادا کر دینا اور فلاں فلاں کام کرنا، یہ وصیتیں کر کے اسی دن شہید ہو گئے، صاحبزادہ نے جب قرضہ کو جوڑا تو بائیس لاکھ درہم تھے، اور یہ قرضہ بھی اس طرح ہوا تھا کہ امانت دار بہت مشہور تھے، لوگ اپنی اپنی امانتیں بہت کثرت سے رکھتے، یہ فرمادیتے کہ رکھنے کی جگہ تو میرے پاس نہیں، یہ رقم قرض ہے، جب تمہیں ضرورت ہو، لے لینا، یہ کہہ کر اُس کو صدقہ کر دیتے اور یہ بھی وصیت کی کہ جب کوئی مشکل پیش آئے، تو میرے مولیٰ سے کہہ دینا، عبداللہؓ کہتے ہیں کہ میں مولیٰ کو نہ سمجھا، میں نے پوچھا کہ آپ کے مولیٰ کون؟ فرمایا کہ اللہ تعالیٰ۔ چنانچہ حضرت عبداللہؓ نے تمام قرضہ ادا کیا، کہتے ہیں کہ جب کوئی وقت پیش آتی میں کہتا کہ اے زبیرؓ کے مولیٰ! فلاں کام نہیں ہوتا، وہ فوراً ہو جاتا، یہ عبداللہ بن زبیرؓ کہتے ہیں کہ میں نے ایک مرتبہ ابن عبداللہ بن جعفرؓ سے کہا کہ میرے والد کے قرضہ کی فہرست میں تمہارے ذمہ دس لاکھ درہم لکھے ہیں، کہنے لگے کہ جب چاہو لے لو، اس کے بعد معلوم ہوا کہ مجھ سے غلطی ہوئی، میں دوبارہ گیا، میں نے کہا کہ وہ تو تمہارے ان کے ذمہ ہیں، کہنے لگے کہ میں نے معاف کر دیے، میں نے کہا کہ میں معاف نہیں کراتا، کہنے لگے کہ جب تمہیں سہولت ہو دے دینا، میں نے کہا: اس کے بدلہ میں زمین لے لو، غنیمت کے مال میں زمین بہت سی آئی ہوئی تھی، عبداللہ ابن جعفرؓ نے کہا: اچھا میں نے ایک زمین ان کو دے دی جو معمولی حیثیت کی تھی، پانی وغیرہ بھی اس میں نہیں تھا، انھوں نے فوراً قبول کر لی اور غلام سے کہا کہ اس زمین میں مصلیٰ بچھا دے، اس نے مصلیٰ بچھا دیا، دو رکعت نماز وہاں پڑھی اور بہت دیر تک سجدہ میں پڑے رہے، نماز سے فارغ ہو کر غلام سے کہا کہ اس جگہ کو کھودو، اس نے کھودنا شروع کیا ایک پانی کا چشمہ وہاں سے اُبلنے لگا۔ [أسد الغابہ]

**فائدہ:** ان حضرات صحابہ کرامؓ کے یہاں یہ اور اس قسم کی چیزیں جو اس باب میں لکھی گئیں، کوئی بڑی بات نہ تھی، ان حضرات کی عام عادتیں ایسی ہی تھیں۔



## ساتواں باب: بہادری، دلیری اور موت کا شوق

حکایات صحابہ

جس کا لازمی نتیجہ بہادری ہے کہ جب آدمی مرنے ہی کے سر ہو جائے تو پھر سب کچھ کر سکتا ہے۔ ساری بزدلی، سوچ، فکر زندگی ہی کے واسطے ہے اور جب مرنے کا اشتیاق پیدا ہو جائے، تو نہ مال کی محبت رہے نہ دشمن کا خوف، کاش مجھے بھی ان پتھوں کے طفیل یہ دولت نصیب ہو جاتی۔

① ابن جحش اور سعدؓ کی دعا | حضرت عبداللہ بن جحشؓ نے غزوہٴ احد میں حضرت سعد ابن ابی وقاصؓ سے کہا کہ اے سعد! آؤ مل کر دعا کریں، ہر شخص

اپنی ضرورت کے موافق دعا کرے، دوسرا آمین کہے، کہ یہ قبول ہونے کے زیادہ قریب ہے۔ دونوں حضرات نے ایک کونے میں جا کر دعا فرمائی۔ اول حضرت سعدؓ نے دعا کی: یا اللہ! جب کل کوڑائی ہو، تو میرے مقابلہ میں ایک بڑے بہادر کو مقرر فرما، جو سخت حملہ والا ہو، وہ مجھ پر سخت حملہ کرے اور میں اس پر زور دار حملہ کروں، پھر مجھے اس پر فتح نصیب فرما، کہ میں اس کو تیرے راستے میں قتل کروں اور اس کی غنیمت حاصل کروں، حضرت عبداللہؓ نے آمین کہی۔ اور اس کے بعد حضرت عبداللہؓ نے دعا کی، اے اللہ! کل کو میدان میں ایک بہادر سے مقابلہ کرا، جو سخت حملہ والا ہو، میں اس پر شدت سے حملہ کروں وہ بھی مجھ پر زور سے حملہ کرے اور پھر وہ مجھے قتل کر دے، پھر میرے ناک کان کاٹ لے، پھر قیامت میں جب تیرے حضور میں پیشی ہو، تو تو کہے کہ عبداللہ! تیرے ناک کان کیوں کاٹے گئے؟ میں عرض کروں: یا اللہ! تیرے اور تیرے رسول ﷺ کے راستے میں کاٹے گئے، پھر تو کہے کہ سچ ہے میرے ہی راستے میں کاٹے گئے، حضرت سعدؓ نے آمین کہی۔ دوسرے دن لڑائی ہوئی اور دونوں حضرات کی دعائیں اسی طرح سے قبول ہوئیں جس طرح مانگی تھی۔

سعدؓ کہتے ہیں کہ عبداللہ بن جحشؓ کی دعا میری دعا سے بہتر تھی، میں نے شام کو دیکھا کہ ان کے ناک کان ایک تاگے میں پڑ گئے ہوئے ہیں، اُحد کی لڑائی میں ان کی تلوار بھی ٹوٹ گئی تھی، حضور ﷺ نے ان کو ایک ٹہنی عطا فرمائی، جو ان کے ہاتھ میں جا کر تلوار بن گئی اور عرصہ تک بعد میں رہی اور دوسو دینار کو فروخت ہوئی۔ دینار سونے کے ایک سکہ کا نام ہے۔ [اصباح]

**فائدہ:** اس قصہ میں جہاں ایک جانب کمال بہادری ہے کہ بہادر دشمن سے مقابلہ کی تمنا ہے، وہاں دوسری جانب کمال عشق بھی کہ محبوب کے راستے میں بدن کے ٹکڑے ٹکڑے ہونے کی تمنا کرے اور آخر

**حل لغات:** ① پیچھے پڑ جائے۔ ② شوق۔ ③ ذریعہ، وسیلہ۔ ④ زور، جتنی۔ ⑤ دربار۔ ⑥ حاضری۔ ⑦ کسی چیز میں سوراخ کر کے دھاگا ڈالنا۔ ⑧ انتہائی۔

میں جب وہ پوچھیں کہ یہ سب کیوں ہوا؟ تو میں عرض کروں کہ تمہارے لیے۔  
رہے گا کوئی تو تیج <sup>۱</sup>ستم کے یادگاروں میں  
مرے لاشے کے ٹکڑے دفن کرنا سوزاروں میں

② اُحد کی لڑائی میں حضرت علی ؓ کی بہادری | غزوہ اُحد میں مسلمانوں کو کچھ شکست ہوئی تھی، جس کی بڑی وجہ نبی اکرم ؐ کے ایک

ارشاد پر عمل نہ کرنا تھی، جس کا ذکر باب: ارقصہ: ۲/ میں گذر چکا۔ اس وقت مسلمان چاروں طرف سے کفار کے بیچ میں آ گئے، جس کی وجہ سے بہت سے لوگ شہید بھی ہوئے اور کچھ بھاگے بھی، نبی اکرم ؐ بھی کفار کے ایک جھٹے کے بیچ میں آ گئے اور کفار نے یہ مشہور کر دیا تھا کہ حضور ؐ شہید ہو گئے۔ صحابہ ؓ اس خبر سے بہت پریشان حال تھے اور اسی وجہ سے بہت سے بھاگے بھی اور ادھر ادھر متفرق ہو گئے۔ حضرت علی کرم اللہ وجہہ فرماتے ہیں کہ جب کفار نے مسلمانوں کو گھیر لیا اور حضور اقدس ؐ میری نظر سے اوجھل ہو گئے، تو میں نے حضور ؐ کو اول زندوں میں تلاش کیا، نہ پایا، پھر شہداء میں جا کر تلاش کیا، وہاں بھی نہ پایا، تو میں نے اپنے دل میں کہا کہ ایسا تو ہونی نہیں سکتا، کہ حضور ؐ لڑائی سے بھاگ جائیں، بظاہر حق تعالیٰ شانہ ہمارے اعمال کی وجہ سے ہم پر ناراض ہوئے، اس لیے اپنے پاک رسول ؐ کو آسمان پر اٹھالیا، اس لیے اب اس سے بہتر کوئی صورت نہیں کہ میں بھی تلوار لے کر کافروں کے جھٹے میں گھس جاؤں، یہاں تک کہ مارا جاؤں۔ میں نے تلوار لے کر حملہ کیا؛ یہاں تک کہ کفار بیچ میں سے ہٹے گئے اور میری نگاہ نبی اکرم ؐ پر پڑ گئی، تو بے حد مسرت ہوئی اور میں نے سمجھا کہ اللہ جل شانہ نے ملائکہ کے ذریعہ سے اپنے محبوب ؐ کی حفاظت کی، میں حضور ؐ کے پاس جا کر کھڑا ہوا کہ ایک جماعت کی جماعت کفار کی حضور ؐ پر حملہ کے لیے آئی، حضور ؐ نے فرمایا کہ علی! ان کو روکو، میں نے تنہا اس جماعت کا مقابلہ کیا اور ان کے ہتھ پھیر دیے اور بعضوں کو قتل کر دیا، اس کے بعد پھر ایک اور جماعت حضور ؐ پر حملہ کی نیت سے بڑھی، آپ ؐ نے پھر حضرت علی ؓ کی طرف اشارہ فرمایا، انھوں نے پھر تنہا اس جماعت کا مقابلہ کیا، اس کے بعد حضرت جبریل ؑ نے آن کر حضرت علی ؓ کی اس جواں خردی اور مدد کی تعریف کی، تو حضور ؐ نے فرمایا: ”إِنَّهُ مِنِّي وَأَنَا مِنْهُ“ بے شک علی مجھ سے ہیں اور میں علی سے ہوں۔ یعنی کمال اتحاد کی طرف اشارہ فرمایا، تو حضرت جبریل ؑ نے عرض کیا: ”وَأَنَا مِنْكُمْ“ میں تم دونوں سے ہوں۔ [قرۃ العیون]

فائدہ: ایک تنہا آدمی کا جماعت سے بھڑ جانا اور نبی اکرم ؐ کی مقدس ذات کو نہ پا کر مر جانے کی نیت

حل لغات: ① ظلم و ستم کی تلوار۔ ② مجمع۔ ③ الگ الگ۔ ④ غائب۔ ⑤ خوشی۔ ⑥ بھگا دیا۔ ⑦ بہادری۔

⑧ بہت زیادہ محبت۔

سے کفار کے جگمگاتے میں گھس جانا، جہاں ایک طرف حضور ﷺ کے ساتھ سچی محبت اور عشق کا پتہ دیتا ہے، وہاں دوسری جانب کمال بہادری اور دلیری، جرأت کا بھی نقشہ ہے۔

غزوہ اُحد میں حضرت حنظلہؓ ﷺ اول سے شریک نہیں تھے۔

حضرت حنظلہؓ کی شہادت

کہتے ہیں کہ ان کی نئی شادی ہوئی تھی، بیوی سے ہمبستر ہوئے تھے، اس کے بعد غسل کی تیاری کر رہے تھے اور غسل کرنے کے لیے بیٹھ بھی گئے، سر کو دھو رہے تھے کہ ایک دم مسلمانوں کی شکست کی آواز کان میں پڑی، جس کی تاب نہ لا سکے، اسی حالت میں تلوار ہاتھ میں لی اور لڑائی کے میدان کی طرف بڑھے چلے گئے اور کفار پر حملہ کیا اور برابر بڑھتے چلے گئے کہ اسی حالت میں شہید ہو گئے، چونکہ شہید کو اگر جنتی نہ ہو تو بغیر غسل دیے دفن کیا جاتا ہے، اس لیے ان کو بھی اسی طرح کر دیا، مگر حضور اکرم ﷺ نے دیکھا کہ ملائکہ ان کو غسل دے رہے ہیں، حضور ﷺ نے صحابہؓ سے ملائکہ کے غسل دینے کا تذکرہ فرمایا۔ ابوسعید ساعدیؓ کہتے ہیں کہ میں نے حضور ﷺ کا یہ ارشاد سن کر حنظلہؓ کو جا کر دیکھا تو ان کے سر سے غسل کا پانی ٹپک رہا تھا۔ حضور اقدس ﷺ نے واپسی پر تحقیق فرمایا، تو ان کے بغیر نہائے جانے کا قصہ معلوم ہوا۔

[قرۃ العین]

**فائدہ:** یہ بھی کمال بہادری ہے، بہادر آدمی کو اپنے ارادہ میں تاخیر کرنا دشوار ہوتا ہے، اسی لیے اتنا انتظار بھی نہیں کیا کہ غسل پورا کر لیتے۔

حضرت عمرو بن جموحؓ کی تمنائے شہادت

حضرت عمرو بن جموحؓ جموحؓ پاؤں سے لنگڑے تھے، ان کے چار بیٹے تھے، جو اکثر حضور ﷺ کی خدمت میں بھی حاضر ہوتے اور لڑائیوں میں بھی شرکت کرتے تھے۔ غزوہ اُحد میں عمرو بن جموحؓ کو بھی شوق پیدا ہوا کہ میں بھی جاؤں، لوگوں نے کہا کہ تم معذور ہو، لنگڑے پن کی وجہ سے چلنا دشوار ہے۔ انھوں نے فرمایا: کیسی بُری بات ہے کہ میرے بیٹے تو جنت میں جائیں اور میں رہ جاؤں۔ بیوی نے بھی اُٹھارنے کے لیے طعنہ کے طور پر کہا کہ میں تو دیکھ رہی ہوں کہ وہ لڑائی سے بھاگ کر لوٹ آیا عمروؓ نے یہ سن کر ہتھیار لیے اور قبلہ کی طرف منہ کر کے یہ دعا کی ”اللّٰهُمَّ لَا تَوَدِّعْنِي إِلَى أَهْلِي“ (اے اللہ! مجھے اپنے اہل کی طرف نہ لوٹا دینا) اس کے بعد حضور ﷺ کی خدمت میں حاضر ہوئے، اور اپنی قوم کے منع کرنے کا اور اپنی خواہش کا اظہار کیا اور کہا کہ میں امید کرتا ہوں کہ اپنے لنگڑے پیر سے جنت میں چلوں پھروں۔ حضور ﷺ نے فرمایا کہ اللہ نے تم کو معذور کیا ہے، تو نہ جانے میں کیا حرج ہے۔ انھوں نے پھر خواہش کی، تو آپ ﷺ نے اجازت دے دی۔ ابوظلمہؓ کہتے ہیں کہ میں نے عمروؓ کو لڑائی میں دیکھا کہ اکڑتے ہوئے جاتے تھے

حل لغات: ① مجمع۔ ② برداشت نہ کر سکے۔ ③ ناپاک۔ ④ فرشتے۔

اور کہتے تھے کہ خدا کی قسم! میں جنت کا مشتاق ہوں۔ ان کا ایک بیٹا بھی ان کے پیچھے دوڑا ہوا جاتا تھا، دونوں لڑتے رہے حتیٰ کہ دونوں شہید ہوئے۔ ان کی بیوی اپنے خاوند اور بیٹے کی نعش کو اونٹ پر لاد کر دفن کے لیے مدینہ لانے لگیں، تو وہ اونٹ بیٹھ گیا، بڑی دقت سے اُس کو مار کر اٹھایا اور مدینہ لانے کی کوشش کی، مگر وہ اُحد ہی کی طرف کا منہ کرتا تھا۔ ان کی بیوی نے حضور ﷺ سے ذکر کیا۔ آپ ﷺ نے فرمایا کہ اونٹ کو یہی حکم ہے، کیا عمرو چلتے ہوئے کچھ کہہ کر گئے تھے؟ انھوں نے عرض کیا کہ قبلہ کی طرف منھ کر کے یہ دعا کی تھی ”اللّٰهُمَّ لَا تُؤَدِّنِيْ اِلٰی اَهْلِيْ“ آپ ﷺ نے فرمایا اسی وجہ سے یہ اونٹ اس طرف نہیں جاتا۔ [قرۃ] **فائدہ:** اسی کا نام ہے جنت کا شوق اور یہی ہے وہ سچا عشق اللہ کا اور اس کے رسول ﷺ کا، جس کی وجہ سے صحابہ ﷺ کہاں سے کہاں پہنچ گئے کہ ان کے جذبے مرنے کے بعد بھی ویسے ہی رہتے، بہتری کی کوشش کی کہ اونٹ چلے، مگر وہ یا تو بیٹھ جاتا یا اُحد کی طرف چلتا تھا۔

### ⑤ حضرت مُصْعَب بن عُمَیْرؓ کی شہادت

حضرت مُصْعَب بن عُمَیْرؓ اسلام لانے سے پہلے بڑے ناز کے پلے ہوئے اور مالدار لڑکوں

میں تھے، ان کے باپ ان کے لیے دودو سو درم کا جوڑا خرید کر پہناتے تھے، نو عمر تھے، بہت زیادہ ناز و نعمت میں پرورش پاتے تھے۔ اسلام کے شروع ہی زمانے میں گھر والوں سے چھپ کر مسلمان ہو گئے، اور اسی حالت میں رہتے۔ کسی نے ان کے گھر والوں کو بھی خبر کر دی، انھوں نے ان کو باندھ کر قید کر دیا، کچھ روز اسی حالت میں گزرے اور جب موقع ملا تو چھپ کر بھاگ گئے اور جو لوگ حبشہ کی طرف ہجرت کر رہے تھے ان کے ساتھ ہجرت کر کے چلے گئے، وہاں سے واپس آ کر مدینہ منورہ کی ہجرت فرمائی اور زہد و فقر کی زندگی بسر کرنے لگے، اور ایسی تنگی کی حالت تھی کہ ایک مرتبہ حضور اقدس ﷺ تشریف فرما تھے، حضرت مصعبؓ سامنے سے گزرے، ان کے پاس صرف ایک چادر تھی، جو کئی جگہ سے پھٹی ہوئی تھی اور ایک جگہ بجائے کپڑے کے چمڑے کا پیوند لگا ہوا تھا، حضور ﷺ ان کی اس حالت اور اُس پہلی حالت کا تذکرہ فرماتے ہوئے آنکھوں میں آنسو بھر لائے۔ غزوہ اُحد میں مہاجرین کا جھنڈا اُن کے ہاتھ میں تھا، جب مسلمان نہایت پریشانی کی حالت میں منتشر ہو رہے تھے، تو یہ بچے ہوئے کھڑے تھے، ایک کافر اُن کے قریب آیا اور تلوار سے ہاتھ کاٹ دیا کہ جھنڈا گر جاوے اور مسلمانوں کو گویا کھلی شکست ہو جائے، انھوں نے فوراً دوسرے ہاتھ میں لے لیا۔ اُس نے دوسرے ہاتھ کو بھی کاٹ ڈالا، انھوں نے دونوں بازوؤں کو جوڑ کر سینہ سے جھنڈے کو چٹا لیا کہ گرے نہیں، اُس نے ان کے تیر مارا جس سے شہید ہو گئے، مگر زندگی میں جھنڈے کو نہ گرنے دیا، اس کے بعد جھنڈا گرا، جس کو فوراً دوسرے شخص نے اٹھالیا، جب اُن کو دفن کرنے کی نوبت

**حل لغات:** ① شوق رکھتا ہوں۔ ② مشکل۔ ③ لاڈ۔ ④ لاڈ و پیار، عیش و آرام۔ ⑤ غربت۔



آئی تو صرف ایک چادر ان کے پاس تھی، جو پورے بدن پر نہیں آتی تھی، اگر سر کی طرف سے ڈھانکا جاتا، تو پاؤں کھل جاتے اور پاؤں کی طرف کی جاتی، تو سر کھل جاتا۔ حضور ﷺ نے ارشاد فرمایا کہ چادر کو سر کی جانب کر دیا جائے اور پاؤں پر ازخ کے پتے ڈال دیے جائیں۔ [قرۃ، اصباح]

**فائدہ:** یہ آخری زندگی ہے، اس نازک اور نازوں پر پلے ہوئے کی، جو دو سو درم کا جوڑا پہنتا تھا کہ آج اُس کو کفن کی ایک چادر بھی پوری نہیں ملتی اور اس پر ہمت یہ کہ زندگی میں جھنڈا نہ گرنے دیا، دونوں ہاتھ کٹ گئے، مگر پھر بھی اُس کو نہ چھوڑا، بڑے نازوں کے پلے ہوئے تھے، مگر ایمان اُن لوگوں کے دلوں میں کچھ ایسی طرح سے جمنا تھا کہ پھر وہ اپنے سوا کسی چیز کا بھی نہ چھوڑتا تھا، روپیہ پیسہ راحت آرام ہر قسم کی چیز سے ہٹا کر اپنے میں لگا لیتا تھا۔

② یَرْمُوكِ كِی لڑائی میں حضرت سعد رضی اللہ عنہ کا خط | عراق کی لڑائی کے وقت حضرت عمر رضی اللہ عنہ کا ارادہ خود لڑائی میں شرکت فرمانے کا تھا، عوام

اور خواص دونوں قسم کے مجموعوں سے کئی روز تک اس میں مشورہ ہوتا رہا کہ حضرت عمر رضی اللہ عنہ کا خود شریک ہونا زیادہ مناسب ہے یا مدینہ رہ کر لشکروں کے روانہ کرتے رہنے کا انتظام زیادہ مناسب ہے۔ عوام کی رائے تھی کہ خود شرکت مناسب ہے، خواص کی رائے تھی کہ دوسری صورت زیادہ بہتر ہے۔

مشوروں کی گفتگو میں حضرت سعد بن ابی وقاص رضی اللہ عنہ کا بھی تذکرہ آ گیا، اُن کو سب نے پسند کر لیا کہ ان کو اگر بھیجا جاوے تو بہت مناسب ہے، پھر حضرت عمر رضی اللہ عنہ کے جانے کی ضرورت نہیں، حضرت سعد رضی اللہ عنہ بڑے بہادر اور عرب کے شیروں میں شمار ہوتے تھے، غرض یہ تجویز ہو گئی اور اُن کو بھیج دیا گیا، جب قادیسیہ پر حملہ کے لیے پہونچے، تو شاہ کسری نے اُن کے مقابلہ کے لیے رستم کو جو مشہور پہلوان تھا تجویز کیا۔ رستم نے ہر چند کوشش کی اور بادشاہ سے بار بار اس کی درخواست کی کہ مجھے اپنے پاس رہنے دیں، خوف کا غلبہ تھا، مگر اظہار اس کا کرتا تھا کہ میں یہاں سے لشکروں کے بھیجنے میں اور صلاح مشورہ میں مدد دوں گا، مگر بادشاہ نے جس کا نام یزدجرد تھا، قبول نہ کیا اور اُس کو مجبوراً جنگ میں شریک ہونا پڑا۔ [اشہر] حضرت سعد رضی اللہ عنہ جب روانہ ہونے لگے، تو حضرت عمر رضی اللہ عنہ نے اُن کو وصیت فرمائی، جس کے الفاظ کا مختصر ترجمہ یہ ہے: ”سعد! تمہیں یہ بات دھوکے میں نہ ڈالے کہ تم حضور ﷺ کے ماموں کہلاتے ہو اور حضور ﷺ کے صحابی ہو، اللہ تعالیٰ بُرائی کو بُرائی سے نہیں دھوٹے، بلکہ بُرائی کو بھلائی سے دھوٹے ہیں، اللہ تعالیٰ کے اور بندوں کے درمیان کوئی رشتہ نہیں ہے، اُس کے یہاں صرف اُس کی بندگی مقبول ہے، اللہ کے یہاں شریف رسول ﷺ سب برابر ہیں، سب ہی اس کے بندے ہیں اور وہ سب کا رب ہے، اُس کے انعامات بندگی سے حاصل

**حل لغات:** ① طے کرنا۔ ② عراق میں کوفہ کے قریب ایک گاؤں۔ ③ چننا۔ ④ بہت۔ ⑤ ذلیل۔

ہوتے ہیں، ہر اُمر میں اس چیز کو دیکھنا جو حضور ﷺ کا طریقہ تھا، وہی عمل کی چیز ہے، میری اس نصیحت کو یاد رکھنا، تم ایک بہت بڑے کام کے لیے بھیجے جا رہے ہو، اس سے چھٹکارا صرف حق کے اتباع سے ہو سکتا ہے، اپنے آپ کو اور اپنے ساتھیوں کو خوبی کا عادی بنانا، اللہ کے خوف کو اختیار کرنا اور اللہ کا خوف دوبا توں میں جمع ہوتا ہے، اُس کی اطاعت میں اور گناہ سے پرہیز کرنے میں اور اللہ کی اطاعت جس کو بھی نصیب ہوئی، دنیا سے نَفَص اور آخرت کی محبت سے نصیب ہوئی۔“ [اشہر]

اس کے بعد حضرت سعد رضی اللہ عنہ نہایت بشارت سے لشکر لے کر روانہ ہوئے، جس کا اندازہ اُس خط سے ہوتا ہے، جو انھوں نے رستم کو لکھا ہے، جس میں وہ لکھتے ہیں: ”فَإِنْ مَعِيَ قَوْمًا يُحِبُّونَ الْمَوْتَ كَمَا يُحِبُّونَ الْأَعَاظِمَ الْخَمْرَ“ بے شک میرے ساتھ ایسی جماعت ہے، جو موت کو ایسا ہی محبوب رکھتی ہے، جیسا کہ تم لوگ شراب پینے کو محبوب رکھتے ہو۔ [تفسیر عزیزی اوّل]

**فائدہ:** شراب کے دلدادوں سے پوچھو کہ اس میں کیا مزہ ہے، جو لوگ موت کو ایسا محبوب رکھتے ہوں کامیابی کیوں نہ ان کے قدم چومے۔

④ حضرت وہب بن قابوس رضی اللہ عنہ کی اُحد میں شہادت

حضرت وہب بن قابوس رضی اللہ عنہ ایک صحابی ہیں، جو کسی وقت میں مسلمان ہوئے تھے اور اپنے گھر کسی گاؤں میں رہتے تھے، بکریاں چراتے تھے، اپنے بھتیجے کے ساتھ ایک رسی میں بکریاں باندھے ہوئے مدینہ منورہ پہنچے، پوچھا کہ حضور ﷺ کہاں تشریف لے گئے؟ معلوم ہوا کہ اُحد کی لڑائی پر گئے ہوئے ہیں، بکریوں کو وہیں چھوڑ کر حضور ﷺ کے پاس پہنچ گئے، اتنے میں ایک جماعت کفار کی حملہ کرتی ہوئی آئی، حضور ﷺ نے فرمایا: جو ان کو منتشر کر دے وہ جنت میں میرا ساتھی ہے، حضرت وہب رضی اللہ عنہ نے زور سے تلوار چلائی شروع کی اور سب کو ہٹا دیا۔ دوسری مرتبہ پھر یہی صورت پیش آئی، تیسری مرتبہ پھر ایسا ہی ہوا، حضور ﷺ نے اُن کو جنت کی خوشخبری دی، اس کا سننا تھا کہ تلوار لے کر کفار کے جنگھٹے میں گھس گئے اور شہید ہوئے، حضرت سعد بن ابی وقاص رضی اللہ عنہ کہتے ہیں کہ میں نے وہب رضی اللہ عنہ جیسی دلیری اور بہادری کسی کی بھی کسی لڑائی میں نہیں دیکھی، اور شہید ہونے کے بعد حضور ﷺ کو میں نے دیکھا کہ وہب رضی اللہ عنہ کے سر ہانے کھڑے تھے، اور ارشاد فرماتے تھے کہ اللہ تم سے راضی ہو، میں تم سے راضی ہوں، اس کے بعد حضور ﷺ نے خود اپنے دست مبارک سے دفن فرمایا، باوجود یہ کہ اس لڑائی میں حضور اقدس ﷺ خود بھی زخمی تھے۔ حضرت عمر رضی اللہ عنہ فرماتے تھے کہ مجھے کسی کے عمل پر بھی اتنا رشک نہیں آیا، جتنا وہب رضی اللہ عنہ کے عمل پر آیا۔ میرا دل چاہتا ہے کہ اللہ کے یہاں ان جیسا اعمال نامہ لے کر پہنچوں۔ [اصابہ، قرۃ]

حل لغات: ① معاملہ۔ ② پیروی۔ ③ نفرت۔ ④ خوش دلی۔ ⑤ عاشقوں۔ ⑥ بکھیر دے۔ ⑦ جمع۔

**فائدہ:** ان پر رشک اس خاص کارنامہ کی وجہ سے ہے کہ جان کو جان نہیں سمجھا، ورنہ خود حضرت عمرؓ اور دوسرے حضرات کے دوسرے کارنامے اس سے کہیں بڑھے ہوئے ہیں۔

⑧ **بیر معونہ کی لڑائی** | بیر معونہ کی ایک مشہور لڑائی ہے، جس میں ستر صحابہؓ کی ایک بڑی جماعت پوری کی پوری شہید ہوئی، جن کو ”قُزَاء“ کہتے ہیں، اس لیے کہ سب حضرات قرآن مجید کے حافظ تھے اور سوائے چند مہاجرین کے اکثر انصار تھے، حضورؐ کو ان کے ساتھ بڑی محبت تھی، کیوں کہ یہ حضرات رات کا اکثر حصہ ذکر و تلاوت میں گزارتے تھے اور دن کو حضورؐ کی بیبیوں کے گھروں کی ضروریات لکڑی پانی وغیرہ پہنچایا کرتے تھے، اس مقبول جماعت کو نجد کا رہنے والا، قوم بنی عامر کا ایک شخص جس کا نام عامر بن مالک اور کنیت ابو براء تھی، اپنے ساتھ اپنی پناہ میں تبلیغ اور وعظ کے نام سے لے گیا تھا، حضور اقدسؐ نے ارشاد بھی فرمایا کہ مجھے اندیشہ ہے کہ میرے اصحاب کو مفسرث نہ پہونچے، مگر اُس شخص نے بہت زیادہ اطمینان دلایا۔ آپؐ نے ان ستر صحابہؓ کو ہمراہ کر دیا اور ایک والا نامہ عامر بن طفیل کے نام جو بنی عامر کا رئیس تھا تحریر فرمایا، جس میں اسلام کی دعوت تھی، یہ حضرات مدینہ سے رخصت ہو کر بیر معونہ پہونچے، تو ٹھہر گئے، اور دوسرا بھی ایک حضرت عمر بن امیہؓ، دوسرے حضرت منذر بن عمرؓ سب کے اونٹوں کو لے کر چرانے کے لیے تشریف لے گئے اور حضرت حرامؓ اپنے ساتھ دو حضرات کو ساتھیوں میں سے لے کر عامر بن طفیل کے پاس حضورؐ کا والا نامہ دینے کے لیے تشریف لے گئے، قریب پہونچ کر حضرت حرامؓ نے اپنے دو ساتھیوں سے فرمایا کہ تم یہیں ٹھہر جاؤ میں آگے جاتا ہوں، اگر میرے ساتھ کوئی دغا نہ کی گئی تو تم بھی چلے آنا، ورنہ یہیں سے واپس ہو جانا کہ تین کے مارے جانے سے ایک کا مارا جانا بہتر ہے، عامر بن طفیل اس عامر بن مالک کا بھتیجا تھا، جو ان صحابہؓ کو اپنے ساتھ لایا تھا، اُس کو اسلام اور مسلمانوں سے خاص عداوت تھی۔ حضرت حرامؓ نے والا نامہ دیا، تو اس نے غصہ میں پڑھا بھی نہیں، بلکہ حضرت حرامؓ کے ایک ایسا نیزہ مارا جو پار نکل گیا، حضرت حرامؓ فُزْتُ وَرَبِّ الْكَعْبَةِ (رب کعبہ کی قسم میں تو کامیاب ہو گیا) کہہ کر جاں بحق ہوئے۔ اس نے نہ اس کی پرواہ کی کہ قاصد کو مارنا کسی قوم کے نزدیک بھی جائز نہیں، اور نہ اس کا لحاظ کیا کہ میرا چچا ان حضرات کو اپنی پناہ میں لایا ہے، ان کو شہید کرنے کے بعد اس نے اپنی قوم کو جمع کیا اور اس پر آمادہ کیا کہ ان مسلمانوں میں سے ایک کو بھی زندہ نہ چھوڑو، لیکن ان لوگوں نے ابو براء کی پناہ کی وجہ سے تردد کیا، تو اس نے آس پاس کے اور لوگوں کو جمع کیا اور بہت بڑی جماعت کے ساتھ ان ستر صحابہؓ کا مقابلہ کیا، یہ حضرات آخر کہاں تک مقابلہ کرتے اور چاروں طرف سے کفار میں گھرے ہوئے تھے، بجز ایک کعب بن زیدؓ کے جن

**حل لغات:** ① تکلیف ② ساتھ ③ خط ④ لکھا ⑤ غدار ⑥ دشمن ⑦ شہید ہوئے ⑧ پیغام لانے والے۔

میں کچھ زندگی کی رشتہ باقی تھی اور کفار ان کو مردہ سمجھ کر چھوڑ گئے تھے، باقی سب شہید ہو گئے، حضرت منذر اور عمرؓ جو اونٹ پرانے گئے ہوئے تھے، انھوں نے آسمان کی طرف دیکھا، تو مردار خور جانور اڑ رہے تھے، دونوں حضرات یہ کہہ کر لوٹے کہ ضرور کوئی حادثہ پیش آیا، یہاں آکر دیکھا تو اپنے ساتھیوں کو شہید پایا اور سواروں کو خون کی بھری ہوئی تلواریں لیے ہوئے ان کے گرد چکر لگاتے دیکھا، یہ حالت دیکھ کر دونوں حضرات ٹھٹھکے اور باہم مشورہ کیا کہ کیا کرنا چاہیے؟ عمر بن امیہؓ نے کہا کہ چلو واپس چل کر حضورؐ کو اطلاع دیں، مگر حضرت منذرؓ نے جواب دیا کہ خبر تو ہو ہی جاوے گی، میرا تو دل نہیں مانتا کہ شہادت کو چھوڑوں اور اس جگہ سے چلا جاؤں، جہاں ہمارے دوست پڑے سو رہے ہیں، آگے بڑھو اور ساتھیوں سے جاملو، چنانچہ دونوں آگے بڑھے اور میدان میں کود گئے، حضرت منذرؓ شہید ہوئے اور حضرت عمر بن امیہؓ گرفتار ہوئے، مگر چوں کہ عامر کی ماں کے ذمہ کسی منت کے سلسلہ میں ایک غلام کا آزاد کرنا تھا، اس لیے عامر نے اُن کو اس منت میں آزاد کیا۔ [اسلام]

ان حضرات میں حضرت ابو بکر صدیقؓ کے غلام حضرت عامر بن فُزیرہؓ بھی تھے، ان کے قاتل جابر بن سلمیٰ کہتے ہیں کہ میں نے جب ان کے برچھمارا اور وہ شہید ہوئے تو انھوں نے کہا: فُزْتُ وَاللّٰہِ (خدا کی قسم! میں کامیاب ہوا) اس کے بعد میں نے دیکھا کہ ان کی نعش آسمان کو اڑی چلی گئی، میں بہت متحیر ہوا اور میں نے بعد میں لوگوں سے پوچھا کہ میں نے خود برچھمارا وہ مرے، لیکن پھر بھی وہ کہتے ہیں: ”میں کامیاب ہو گیا“، تو وہ کامیابی کیا تھی؟ لوگوں نے بتایا کہ وہ کامیابی جنت کی تھی، اس پر میں مسلمان ہو گیا۔ [ثمیس]

**فائدہ:** یہ بھی ہیں وہ لوگ جن پر اسلام کو بجا طور پر فخر ہے، بے شک موت ان کے لیے شراب سے زیادہ محبوب تھی اور کیوں نہ ہوتی؟ جب دنیا میں کام ہی ایسے کیے تھے، جن پر اللہ کے یہاں کی سُرُخِ رُوئی یقینی تھی، اسی لیے جو مرتا تھا وہ کامیاب ہوتا تھا۔

⑨ حضرت عمیرؓ کا قول کہ  
آپؐ نے صحابہؓ سے ارشاد فرمایا کہ اُٹھو اور بڑھو ایسی جنت کی طرف، جس کی چوڑائی آسمان وزمین سے کہیں زیادہ ہے اور مُتقیوں کے واسطے بنائی گئی ہے۔ حضرت عمیر بن الحُمامؓ ایک صحابی ہیں، وہ بھی سن رہے تھے کہنے لگے: واہ واہ، حضورؐ نے فرمایا واہ واہ کس بات پر کہا؟ عرض کیا: یا رسول اللہ! مجھے یہ تمنا ہے کہ میں بھی ان میں سے ہوتا، آپؐ نے فرمایا: تم بھی ان میں سے ہو، اس کے بعد جھولی میں سے چند کھجوریں نکال کر

حل لغات: ① تھوڑی سی جان۔ ② مُردے کھانے والے۔ ③ حیرت کے مارے رک گئے۔ ④ حیران۔ ⑤ کامیابی۔ ⑥ لمبی۔



کھانے لگے، اس کے بعد کہنے لگے کہ ان کھجوروں کے ختم ہونے کا انتظار جو ہاتھ میں ہے، بڑی لمبی زندگی ہے، کہاں تک انتظار کروں گا؛ یہ کہہ کر ان کو پھینک دیا اور تلوار لے کے جمع میں گھس گئے اور شہید ہونے تک لڑتے رہے۔

[طبقات ابن سعد]

**فائدہ:** حقیقت میں یہی لوگ جنت کے قدردان ہیں اور اس پر یقین رکھنے والے۔ ہم لوگوں کو بھی اگر یقین نصیب ہو جائے تو ساری باتیں سہل ہو جائیں۔

**۱۰) حضرت عمرؓ کی ہجرت** | حضرت عمرؓ کا تو ذکر ہی کیا ہے، بچہ بچہ ان کی بہادری سے واقف اور شجاعت کا معترف ہے۔ اسلام کے شروع میں جب مسلمان

سب ہی ضعف کی حالت میں تھے، حضورؐ نے خود اسلام کی قوت کے واسطے عمرؓ کے مسلمان ہونے کی دعا کی اور قبول ہوئی۔ حضرت عبداللہ بن مسعودؓ فرماتے ہیں کہ ہم لوگ کعبہ کے قریب اس وقت تک نماز نہیں پڑھ سکتے تھے، جب تک کہ عمر مسلمان نہیں ہوئے، حضرت علیؓ فرماتے ہیں کہ اول اول ہر شخص نے ہجرت چھپ کر کی، مگر جب عمرؓ نے ہجرت کا ارادہ کیا تو تلوار گلے میں ڈالی، کمان ہاتھ میں لی اور بہت سے تیر ساتھ لیے، اول مسجد میں گئے، طواف اطمینان سے کیا، پھر نہایت اطمینان سے نماز پڑھی، اس کے بعد کفار کے جمعوں میں گئے اور فرمایا کہ جس کا دل یہ چاہے کہ اس کی ماں اس کو روئے، اس کی بیوی رائد ہو، اس کے بچے یتیم ہوں، وہ کلمہ سے باہر آ کر میرا مقابلہ کرے۔ یہ الگ الگ جماعتوں کو سنا کر تشریف لے گئے۔ کسی ایک شخص کی بھی ہمت نہ پڑی کہ پیچھا کرتا۔

[أسد الغابہ]

**۱۱) غزوہ موتہ کا قصہ** | حضور اقدسؐ نے مختلف بادشاہوں کے پاس تبلیغی دعوت نامے ارسال فرمائے تھے، ان میں ایک خط حضرت حارث بن عسیرؓ آزدیؓ کے ہاتھ

بصری کے بادشاہ کے پاس بھی بھیجا تھا۔ جب یہ موتہ پہنچے تو شرحیل غسانی نے، جو قیصر کے حکام میں سے ایک شخص تھا، ان کو قتل کر دیا۔ قاصدوں کا قتل کسی کے نزدیک بھی پسندیدہ نہیں۔ حضورؐ کو یہ بات بہت گرائی ہوئی اور آپؐ نے تین ہزار کا ایک لشکر تجویز فرما کر حضرت زید بن حارثہؓ کو ان پر امیر مقرر فرمایا اور ارشاد فرمایا کہ اگر یہ شہید ہو جائیں، تو جعفر بن ابی طالب امیر بنائے جائیں، وہ بھی شہید ہو جائیں تو عبداللہ بن رزاحہؓ امیر ہوں، وہ بھی شہید ہو جائیں، تو پھر مسلمان جس کو دل چاہے امیر بنالیں۔ ایک یہودی اس گفتگو کو سن رہا تھا، اس نے کہا: یہ تینوں تو ضرور شہید ہوں گے، پہلے انبیاء کی اس قسم کے کلام کا یہی مطلب ہوتا ہے۔ حضور اقدسؐ نے ایک سفید جھنڈا بنا کر حضرت زیدؓ کے حوالے فرمایا

**حل لغات:** ① قدر کرنے والے۔ ② بہادری۔ ③ اقرار کرنے والا۔ ④ کمزوری۔ ⑤ تیر چلانے کا آلہ۔ ⑥ بیوہ۔ ⑦ بھیجنا۔ ⑧ افسروں۔ ⑨ پیغام لے جانے والا۔ ⑩ ناپسند۔

اور خود سچ ایک جماعت کے ان حضرات کو رخصت فرمانے تشریف لے گئے۔ شہر کے باہر جب پہونچانے والے واپس آنے لگے، تو ان مجاہدین کے لیے دعا کی کہ حق تعالیٰ شانہ تم کو سلامتی کے ساتھ، کامیابی کے ساتھ واپس لائے اور ہر قسم کی برائی سے محفوظ رکھے۔ حضرت عبداللہ بن رواحہ ؓ نے اس کے جواب میں تین شعر پڑھے، جن کا مطلب یہ تھا کہ میں تو اپنے رب سے گناہوں کی مغفرت چاہتا ہوں اور یہ چاہتا ہوں کہ ایک ایسی تلوار ہو، جس سے میرے خون کے فوارے چھوٹنے لگیں یا ایسا بچھا ہو جو آنتوں اور کلیجہ کو چیرتا ہوا نکل جائے اور جب لوگ میری قبر پر گذریں، تو یہ کہیں کہ اللہ تجھے غازی کو رشید اور کامیاب کرے، واقعی تو تو رشید اور کامیاب تھا۔ اس کے بعد یہ حضرات روانہ ہو گئے، شُرخیل کو بھی ان کی روانگی کا علم ہوا، وہ ایک لاکھ فوج کے ساتھ مقابلہ کے لیے تیار ہوا۔ یہ حضرات کچھ آگے چلے، تو معلوم ہوا کہ خود ہرقل، روم کا بادشاہ بھی ایک لاکھ فوج ساتھ لیے ہوئے مقابلہ کے لیے آ رہا ہے۔ ان حضرات کو اس خبر سے ترس دیا کہ اتنی بڑی جمعیت کا مقابلہ کیا جاوے، یا حضور اقدس ؐ کو اطلاع دی جاوے؟ حضرت عبداللہ بن رواحہ ؓ نے لکار کر فرمایا: اے لوگو! تم کس بات سے گھبرا رہے ہو، تم کس چیز کے ارادہ سے نکلے ہو، تمہارا مقصود شہید ہو جانا ہے، ہم لوگ کبھی بھی قوت اور آدمیوں کی کثرت کے زور پر نہیں لڑے، ہم صرف اس دین کی وجہ سے لڑے ہیں، جس کی وجہ سے اللہ نے ہمیں اکرام نصیب فرمایا ہے، آگے بڑھو، دو کامیابیوں میں سے ایک تو ضروری ہے، یا شہادت یا غلبہ۔ یہ سن کر مسلمانوں نے ہمت کی اور آگے بڑھ گئے، حتیٰ کہ کُوث پر پہونچ کر لڑائی شروع ہو گئی۔ حضرت زید ؓ نے جھنڈا ہاتھ میں لیا اور میدان میں پہونچے، گھمسان کی لڑائی شروع ہوئی، شُرخیل کا بھائی بھی مارا گیا اور اس کے ساتھی بھاگ گئے، خود شُرخیل بھی بھاگ کر ایک قلعہ میں چھپ گیا اور ہرقل کے پاس مدد کے لیے آدمی بھیجا، اس نے تقریباً دو لاکھ فوج بھیجی اور لڑائی زور سے ہوتی رہی، حضرت زید ؓ شہید ہوئے، تو حضرت جعفر ؓ نے جھنڈا لیا اور اپنے گھوڑے کے خود ہی پاؤں کاٹ دیے، تاکہ واپسی کا خیال بھی دل میں نہ آئے اور چند اشعار پڑھے جن کا ترجمہ یہ ہے:

”اے لوگو! کیا ہی اچھی ہے جنت اور کیا ہی اچھا ہے اس کا قریب ہونا، کتنی بہترین چیز ہے اور کتنا ٹھنڈا ہے اس کا پانی، اور ملک روم کے لوگوں پر عذاب کا وقت آ گیا، مجھ پر بھی لازم ہے کہ ان کو ماروں۔“ یہ اشعار پڑھے اور اپنے گھوڑے کے پاؤں خود ہی کاٹ چکے تھے کہ واپسی کا خیال بھی دل میں نہ آوے اور تلوار لے کر کافروں کے مجمع میں گھس گئے، امیر ہونے کی وجہ سے جھنڈا بھی اُنہی کے پاس تھا، اول جھنڈا دائیں ہاتھ میں لیا، کافروں نے دایاں ہاتھ کاٹ دیا کہ جھنڈا گر جائے، انھوں نے فوراً بائیں ہاتھ میں لیا، انھوں نے وہ بھی کاٹا، تو انھوں نے دونوں بازوؤں سے اُس کو تھاما اور منہ سے مضبوط پکڑ لیا، ایک شخص نے

حل لغات: ① ساتھ۔ ② نیزہ۔ ③ ہدایت پایا ہوا۔ ④ فکر۔ ⑤ فوج۔ ⑥ طاقت۔

پیچھے سے ان کے دو ٹکڑے کر دیے، جس سے یہ گر پڑے، اُس وقت اُن کی عمر تینتیس سال کی تھی۔ حضرت عبداللہ بن عمر رضی اللہ عنہما کہتے ہیں کہ ہم نے بعد میں نعشوں میں سے حضرت جعفر رضی اللہ عنہ کو جب اٹھایا، تو ان کے بدن کے اگلے حصہ میں نوے زخم تھے۔ جب یہ شہید ہو گئے، تو لوگوں نے عبداللہ بن رواحہ رضی اللہ عنہ کو آواز دی، وہ لشکر کے ایک کونہ میں گوشت کا ٹکڑا کھا رہے تھے کہ تین دن سے کچھ چکھنے کو بھی نہ ملا تھا، وہ آواز سنتے ہی گوشت کے ٹکڑے کو پھینک کر اپنے آپ کو ملامت کرتے ہوئے کہ جعفر تو شہید ہو جائیں اور تو دنیا میں مشغول رہے، آگے بڑھے اور جھنڈا لے کر قتال شروع کر دیا، انگلی میں زخم آیا وہ لٹک گئی، تو انھوں نے پاؤں سے اس کٹی ہوئی انگلی کو دبا کر ہاتھ کھینچا وہ الگ ہو گئی، اُس کو پھینک دیا اور آگے بڑھے، اس گھمسان اور پریشانی کی حالت میں تھوڑا سا تڑد بھی پیش آیا کہ نہ ہمت نہ مقابلہ کی طاقت، لیکن اس تڑد کو تھوڑی ہی دیر گزری تھی کہ اپنے دل کو مخاطب بنا کر کہا: اودل! کس چیز کا اب اشتیاق باقی ہے، جس کی وجہ سے تڑد ہے، کیا بیوی کا ہے تو اس کو تین طلاق، یا غلاموں کا ہے تو وہ سب آزاد، یا باغ کا ہے تو وہ اللہ کے راستہ میں صدقہ۔ اس کے بعد چند شعر پڑھے، جن کا ترجمہ یہ ہے: ”قسم ہے اودل! تجھے اُترنا ہوگا، خوشی سے اُتر یا ناگواری سے اُتر، تجھے اطمینان کی زندگی گزارتے ہوئے ایک زمانہ گزر چکا، سوچ تو آخر تو ایک قطرہ منی ہے، دیکھ کافر لوگ مسلمانوں پر کھینچے ہوئے آرہے ہیں، تجھے کیا ہوا کہ جنت کو پسند نہیں کرتا، اگر تو قتل نہ ہوا تو ویسے بھی آخر مرے گا ہی۔“ اس کے بعد گھوڑے سے اُترے، ان کے چچا زاد بھائی گوشت کا ایک ٹکڑا لائے کہ ذرا سا کھا لو، کمر سیدھی کر لو، کئی دن سے کچھ نہیں کھایا۔ انھوں نے لے لیا، اتنے میں ایک جانب سے ہچک کی آواز آئی، اس کو پھینک دیا اور تلوار لے کر جماعت میں گھس گئے اور شہید ہونے تک تلوار چلاتے رہے۔

**فائدہ:** صحابہ رضی اللہ عنہم کی پوری زندگی کا یہی نمونہ ہے، ان کا ہر قصہ دنیا کی بے ثباتی اور آخرت کے شوق کا سبق دیتا ہے۔ صحابہ کرام رضی اللہ عنہم کا تو پوچھنا ہی کیا، تابعین پر بھی یہی رنگ چڑھا ہوا تھا۔ ایک قصہ پر اس باب کو ختم کرتا ہوں، جو دوسرے رنگ کا ہے۔ دشمن سے مقابلہ کے نمونے تو آپ دیکھ ہی چکے ہیں، اب حکومت کے سامنے کا منظر بھی دیکھ لیجیے۔

⑫ سعید بن جبیر اور حجاج کی گفتگو | نبی کریم صلی اللہ علیہ وسلم کا ارشاد ہے: أَفْضَلُ الْجِهَادِ كَلِمَةُ حَقٍّ عِنْدَ سُلْطَانٍ جَائِدٍ ”بہترین جہاد ظالم بادشاہ کے سامنے حق بات کہنا ہے۔“ حجاج کا ظلم و ستم دنیا میں مشہور ہے، گو اُس زمانہ کے بادشاہ باوجود ظلم و ستم کے دین کی اشاعت کا کام بھی کرتے رہتے تھے؛ لیکن پھر بھی دین دار اور عادل بادشاہوں کے لحاظ سے وہ

حل لغات: (۱) برا بھلا کہنا۔ (۲) سخت لڑائی۔ (۳) ہچکچاہٹ۔ (۴) شوق۔ (۵) حملہ، شور۔ (۶) باقی نہ رہنا۔ (۷) انصاف پسند۔

بدترین شاربوتے تھے اور اس وجہ سے لوگ ان سے بیزار تھے۔ سعید بن جبیرؓ نے بھی ابن الأشعث کے ساتھ مل کر حجاج کا مقابلہ کیا۔ حجاج عبدالملک بن مروان کی طرف سے حاکم تھا۔ سعید بن جبیر مشہور تابعی ہیں اور بڑے علماء میں سے ہیں۔ حکومت اور بالخصوص حجاج کو ان سے بغض و عداوت تھی اور چونکہ مقابلہ کیا تھا، اس لیے عداوت کا ہونا بھی ضروری تھا۔ مقابلہ میں حجاج ان کو گرفتار نہ کر سکا، یہ شکست کے بعد چھپ کر مکہ مکرمہ چلے گئے، حکومت نے اپنے ایک خاص آدمی کو مکہ کا حاکم بنایا اور پہلے حاکم کو اپنے پاس بلالیا، اس نے حاکم نے جا کر خطبہ پڑھا، جس کے اخیر میں عبدالملک بن مروان بادشاہ کا یہ حکم بھی سنایا کہ جو شخص سعید بن جبیر کو ٹھکانا دے اس کی خیر نہیں، اس کے بعد اس حاکم نے خود اپنی طرف سے بھی قسم کھائی کہ جس کے گھر میں وہ ملے گا، اس کو قتل کیا جائے گا اور اس کے گھر کو، نیز اس کے پڑوسیوں کے گھر کو ڈھاؤں گا۔ غرض بڑی وقت سے مکہ کے حاکم نے ان کو گرفتار کر کے حجاج کے پاس بھیج دیا، اس کو غصہ نکالنے اور ان کو قتل کرنے کا موقع مل گیا، سامنے بلایا اور پوچھا۔ حجاج: تیرا کیا نام ہے؟ سعید: میرا نام سعید ہے۔ حجاج: کس کا بیٹا ہے؟ سعید: جبیر کا بیٹا ہوں (سعید کا ترجمہ نیک بخت ہے اور جبیر کے معنی: اصلاح کی ہوئی چیز) اگرچہ ناموں میں معنی اکثر مقصود نہیں ہوتے؛ لیکن حجاج کو ان کے نام کا اچھے معنی والا ہونا پسند نہیں آیا، اس لیے کہا: نہیں تو شقی بن کسیر ہے (شقی کہتے ہیں بد بخت کو اور کسیر: ٹوٹی ہوئی چیز)۔ سعید: میری والدہ میرا نام تجھ سے بہتر جانتی تھیں۔ حجاج: تو بھی بد بخت، تیری ماں بھی بد بخت۔ سعید: غیب کا جاننے والا تیرے علاوہ اور کوئی ہے (یعنی علّام الغیوب)۔ حجاج: دیکھ میں اب تجھے موت کے گھاٹ اتارتا ہوں۔ سعید: تو میری ماں نے میرا نام درست رکھا۔ حجاج: اب میں تجھ کو زندگی کے بدلہ کیسا جہنم رسید کرتا ہوں۔ سعید: اگر میں جانتا کہ یہ تیرے اختیار میں ہے تو تجھ کو معبود بنا لیتا۔ حجاج: حضور اقدس ﷺ کی نسبت تیرا کیا عقیدہ ہے؟ سعید: وہ رحمت کے نبی تھے اور اللہ کے رسول تھے، جو بہترین نصیحت کے ساتھ تمام دنیا کی طرف بھیجے گئے۔ حجاج: خلفاء کی نسبت تیرا کیا خیال ہے؟ سعید: میں ان کا محافظ نہیں ہوں، ہر شخص اپنے کیے کا ذمہ دار ہے۔ حجاج: میں ان کو برا کہتا ہوں یا اچھا؟ سعید: جس چیز کا مجھے علم نہیں ہے، میں اس میں کیا کہہ سکتا ہوں، مجھے اپنا ہی حال معلوم ہے۔ حجاج: ان میں سب سے زیادہ پسندیدہ تیرے نزدیک کون ہے؟ سعید: جو سب سے زیادہ میرے مالک کو راضی کرنے والا تھا۔ بعض کتب میں بجائے اس کے یہ جواب ہے کہ ان کے حالات بعض کو بعض پر ترجیح دیتے ہیں۔ حجاج: سب سے زیادہ راضی رکھنے والا کون تھا؟ سعید: اس کو وہی جانتا ہے، جو دل کے بھید اور اور چھپے ہوئے رازوں سے واقف ہے۔ حجاج: حضرت علیؓ جنت میں ہیں یا دوزخ میں؟ سعید: اگر میں جنت اور جہنم میں جاؤں اور وہاں والوں کو دیکھ لوں تو بتلا سکتا ہوں۔ حجاج: میں



قیامت میں کیسا آدمی ہوں گا؟ سعید: میں اس سے کم ہوں کہ غیب پر مطلع کیا جاؤں۔ حُجَّاج: تو مجھ سے سچ بولنے کا ارادہ نہیں کرتا؟ سعید: میں نے جھوٹ بھی نہیں کہا۔ حُجَّاج: تو کبھی ہنستا کیوں نہیں؟ سعید: کوئی بات ہنسنے کی دیکھتا نہیں اور وہ شخص کیا ہنسنے جو مٹی سے بنا ہوا اور قیامت میں اس کو جانا ہوا اور دنیا کے فتنوں میں دن رات رہتا ہو۔ حُجَّاج: میں تو ہنستا ہوں۔ سعید: اللہ نے ایسے ہی مختلف طریقوں میں ہم کو بنایا ہے۔ حُجَّاج: میں تجھے قتل کرنے والا ہوں۔ سعید: میری موت کا سبب پیدا کرنے والا اپنے کام سے فارغ ہو چکا۔ حُجَّاج: میں اللہ کے نزدیک تجھ سے زیادہ محبوب ہوں۔ سعید: اللہ پر کوئی بھی جرات نہیں کر سکتا، جب تک کہ اپنا مرتبہ معلوم نہ کر لے اور غیب کی اللہ ہی کو خبر ہے۔ حُجَّاج: میں کیوں نہیں جرات کر سکتا حالانکہ میں جماعت کے بادشاہ کے ساتھ ہوں اور تو باغیوں کی جماعت کے ساتھ ہے؟ سعید: میں جماعت سے علیحدہ نہیں ہوں اور فتنہ کو خود ہی پسند نہیں کرتا اور جو تقدیر میں ہے اس کو کوئی ٹال نہیں سکتا۔ حُجَّاج: ہم جو کچھ امیر المؤمنین کے لیے جمع کرتے ہیں، اس کو تو کیسا سمجھتا ہے؟ سعید: میں نہیں جانتا کہ کیا جمع کیا۔ حُجَّاج نے سونا چاندی کپڑے وغیرہ منگا کر ان کے سامنے رکھ دیے۔ سعید: یہ اچھی چیزیں ہیں، اگر اپنی شرط کے موافق ہوں۔ حُجَّاج: شرط کیا ہے؟ سعید: یہ کہ تو ان سے ایسی چیزیں خریدے جو بڑے گھبراہٹ کے دن یعنی قیامت کے دن اُمن پیدا کرنے والی ہوں، ورنہ ہر دودھ پلانے والی دودھ پیتے کو بھول جائے گی اور حمل گر جائیں گے اور آدمی کو اچھی چیز کے سوا کچھ بھی کام نہ دے گی۔ حُجَّاج: ہم نے جو جمع کیا، یہ اچھی چیز نہیں؟ سعید: تو نے جمع کیا تو ہی اس کی اچھائی کو سمجھ سکتا ہے۔ حُجَّاج: کیا تو اس میں سے کوئی چیز اپنے لیے پسند کرتا ہے؟ سعید: میں صرف اس چیز کو پسند کرتا ہوں، جس کو اللہ پسند کرے۔ حُجَّاج: تیرے لیے ہلاکت ہو۔ سعید: ہلاکت اس شخص کے لیے ہے، جو جنت سے ہٹا کر جہنم میں داخل کر دیا جائے۔ حُجَّاج: (دق ہو کر) ہلاکت میں تجھے کس طریقہ سے قتل کروں؟ سعید: جس طرح سے قتل ہونا اپنے لیے پسند ہو۔ حُجَّاج: کیا تجھے معاف کر دوں؟ سعید: معافی اللہ کے یہاں کی معافی ہے، تیرا معاف کرنا کوئی چیز نہیں۔ حُجَّاج نے جلاؤ کو حکم دیا کہ اس کو قتل کر دو۔ سعید: باہر لائے گئے اور ہنسے۔ حُجَّاج کو اس کی اطلاع دی گئی پھر بلایا اور پوچھا۔ حُجَّاج: تو کیوں ہنسا؟ سعید: تیری اللہ پر جرات اور اللہ تعالیٰ کے تجھ پر حلم سے۔ حُجَّاج: میں اس کو قتل کرتا ہوں جس نے مسلمانوں کی جماعت میں تفریق کی، پھر جلاؤ سے خطاب کر کے کہا: میرے سامنے اس کی گردن اُڑاؤ۔ سعید: میں دو رکعت نماز پڑھ لوں، نماز پڑھی، پھر قبلہ رخ ہو کر ﴿وَجْهَتْ وَجْهِيَ لِلْذِّیْ فَطَرَ السَّمٰوٰتِ وَالْاَرْضَ حَنِیْفًا وَّمَا اَنَا مِنَ الْمُشْرِکِیْنَ﴾ [سورہ انعام] پڑھا، یعنی میں نے اپنا منہ اس پاک ذات کی طرف کیا جس نے آسمان وزمین بنائے اور میں سب طرف سے ہٹ کر ادھر متوجہ ہوا اور نہیں ہوں

حل لغات: (۱) خبر دینا۔ (۲) حکومت کے مخالف لوگ۔ (۳) پریشان۔ (۴) مجرموں کو قتل کرنے والا۔ (۵) دشمنی پیدا کرنا۔

مشرکین سے۔ حُجَّاج: اس کا منہ قبلہ سے پھیر دو اور نصاریٰ کے قبلہ کی طرف کر دو کہ انھوں نے بھی اپنے دین میں تفریق کی اور اختلاف پیدا کیا، چنانچہ فوراً پھیر دیا گیا۔ سعید: ﴿فَأَيْنَمَا تُولُوْنَ اَفْتَمَّ وَجْهَ اللّٰهِ﴾ الْكَافِي بِاللَّسْوَانِ جِدھر تم منہ پھیرو اُدھر بھی خدا ہے، جو مجیدوں کا جاننے والا ہے۔ حُجَّاج: اوندھا ڈال دو، (یعنی زمین کی طرف منہ کر دو) ہم تو ظاہر پر عمل کرنے کے ذمہ دار ہیں۔ سعید: ﴿مِنْهَا خَلَقْنَاكُمْ وَفِيهَا نُعِيدُكُمْ وَمِنْهَا نُخْرِجُكُمْ تَارَةً أُخْرٰی﴾ [سورہ طہ] ”ہم نے زمین ہی سے تم کو پیدا کیا اور اسی میں تم کو لوٹائیں گے اور اسی سے پھر دوبارہ اُٹھائیں گے۔“ حُجَّاج: اس کو قتل کر دو۔ سعید: میں تجھے اس بات کا گواہ بناتا ہوں، ﴿اَشْهَدُ اَنْ لَا اِلَهَ اِلَّا اللّٰهُ وَحْدَهُ لَا شَرِيْكَ لَهٗ وَاَشْهَدُ اَنَّ مُحَمَّدًا عَبْدُهٗ وَرَسُوْلُهٗ﴾ تو اس کو محفوظ رکھنا، جب میں تجھ سے قیامت کے دن ملوں گا تو لے لوں گا۔ اس کے بعد وہ شہید کر دیے گئے۔ اِنَّا لِلّٰهِ وَاِنَّا اِلَيْهِ رَاٰجِعُوْنَ، ان کے انتقال کے بعد بدن سے خون بہت زیادہ نکلا، جس سے حُجَّاج کو بھی حیرت ہوئی، اپنے طبیب سے اس کی وجہ پوچھی، اس نے کہا کہ ان کا دل نہایت مطمئن تھا اور قتل کا ذرا بھی خوف ان کے دل میں نہیں تھا، اس لیے خون اپنی اصلی مقدار پر قائم رہا، بخلاف اور لوگوں کے کہ خوف سے اُن کا خون پہلے ہی خشک ہو جاتا ہے۔ [علمائے سلف کتاب الامامت والسیاست] **فائدہ:** اس قصہ کے سوال جواب میں کتب میں کمی زیادتی بھی ہے اور بھی بعض سوال جواب نقل کیے گئے ہیں، ہمیں تو نمونہ ہی دکھانا تھا، اس لیے اسی پر اکتفا کیا گیا، تابعین کے اس قسم کے قصے بہت زیادہ ہیں۔ حضرت امام اعظم، امام مالک، امام احمد بن حنبل رحمہم اللہ وغیرہ حضرات اسی حق گوئی کی وجہ سے ہمیشہ مشقتیں برداشت فرماتے رہے، لیکن حق کو ہاتھ سے نہیں چھوڑا۔

## آٹھواں باب: علمی ولولہ اور اس کا انہماک

چوں کہ اصل دین کلمہ تو حید ہے اور وہی سب کمالات کی بنیاد ہے، جب تک وہ نہ ہو کوئی کارِ خیر بھی مقبول نہیں۔ اس لیے صحابہ کرام ؓ کی ہمت بالخصوص ابتدائی زمانہ میں زیادہ تر کلمہ تو حید کے پھیلائے اور کفار سے جہاد کرنے میں مشغول تھی اور وہ علمی انہماک کے لیے فارغ و یکسو نہ تھے۔ لیکن اس کے باوجود ان مشاغل کے ساتھ ان کا انہماک اور شوق و شغف جس کا ثمرہ آج چودہ سو برس تک علوم قرآن و حدیث کا بقاء ہے، ایک کھلی ہوئی چیز ہے۔ ابتدائے اسلام کے بعد جب کچھ فراغت ان حضرات کو میسر ہو سکی اور جماعت میں بھی کچھ اضافہ ہوا تو آیت کلام اللہ ﴿وَمَا كَانَ الْمُؤْمِنُوْنَ لِيَنْفِرُوْا كَافَّةً﴾ فَلَوْلَا نَفَرَ مِنْ

**حل لغات:** ① سچ بات کہنا۔ ② شوق۔ ③ بہت زیادہ مشغولی۔ ④ نیک کام۔ ⑤ پورے طور پر فرصت میں نہ تھے۔ ⑥ محبت۔ ⑦ پھل۔ ⑧ باقی رہنا۔

كُلِّ فِرْقَةٍ مِنْهُمْ طَائِفَةٌ لِيَتَفَقَّهُوا فِي الدِّينِ وَلِيُنذِرُوا قَوْمَهُمْ إِذَا رَجَعُوا إِلَيْهِمْ لَعَلَّهُمْ يَحْذَرُونَ ﴿٣٨﴾ [سورہ توبہ] نازل ہوئی۔ جس کا ترجمہ یہ ہے: مسلمانوں کو یہ نہ چاہیے کہ سب کے سب نکل کھڑے ہوں، سو ایسا کیوں نہ کیا جاوے کہ ان کی ہر ہر بڑی جماعت میں سے ایک چھوٹی جماعت جایا کرے تاکہ باقی ماندہ لوگ دین کی سمجھ بوجھ حاصل کرتے رہیں اور تاکہ وہ قوم کو جب وہ اُن کے پاس واپس آویں ڈراویں تاکہ وہ احتیاط رکھیں۔ [بیان القرآن]

حضرت عبداللہ بن عباس رضی اللہ عنہما فرماتے ہیں ﴿انْفِرُوا خِفَافًا وَثِقَالًا﴾ [سورہ توبہ: ۳۸] اور ﴿إِلَّا تَنْفِرُوا يُعَذِّبُكُمُ اللَّهُ أَبَا لَيْلَى﴾ [سورہ توبہ: ۳۹] سے جو عموم معلوم ہوتا ہے اس کو ﴿مَا كَانَ الْمُؤْمِنُونَ لِيَنْفِرُوا كَآفَّةً﴾ [سورہ توبہ: ۱۲۲] نے منسوخ کر دیا۔ صحابہ کرام رضی اللہ عنہم کو حق تعالیٰ شانہ نے جامعیت عطا فرمائی تھی اور اس وقت کے لیے یہ چیز نہایت ہی ضروری تھی، کہ وہی ایک مختصر سی جماعت دین کے سارے کام سنبھالنے والی تھی، مگر تابعین کے زمانہ میں جب اسلام پھیل گیا اور مسلمانوں کی بڑی جماعت اور جمعیت ہو گئی، نیز صحابہ کرام رضی اللہ عنہم جیسی جامعیت بھی باقی نہ رہی، تو ہر شعبہ دین کے لیے پوری توجہ سے کام کرنے والے اللہ تعالیٰ نے پیدا فرمائے۔ محدثین کی مستقل جماعت بنی شروع ہو گئی، جن کا کام احادیث کا ضبط اور ان کا پھیلانا تھا۔ فقہاء کی علیحدہ جماعت ہوئی۔ صوفیاء، قراء، مجاہدین غرض دین کے ہر شعبہ کو مستقل سنبھالنے والے پیدا ہوئے، اُس وقت کے لیے یہی چیز مناسب اور ضروری تھی، اگر یہ صورت نہ ہوتی تو ہر شعبہ میں کمال اور ترقی دُشوار تھی، اس لیے کہ ہر شخص تمام چیزوں میں انتہائی کمال پیدا کر لے یہ بہت دشوار ہے، یہ صفت حق تعالیٰ شانہ نے انبیاء علیہم الصلوٰۃ والسلام، بالخصوص سید الانبیاء علیہ افضل الصلوٰۃ والسلام ہی کو عطا فرمائی تھی، اس لیے اس باب میں صحابہ کرام رضی اللہ عنہم کے علاوہ اور دیگر حضرات کے واقعات بھی ذکر کیے جائیں گے۔

① فتوے کا کام کرنے والی جماعت کی فہرست | اگرچہ صحابہ کرام رضی اللہ عنہم جہاد اور اعلیٰ کلمۃ اللہ کی مشغولی کے باوجود سب ہی علمی مشغلہ

میں ہر وقت مُتہمک تھے اور ہر شخص ہر وقت جو کچھ حاصل کر لیتا تھا، اس کو پھیلا نا پھونچانا یہی اس کا مشغلہ تھا، لیکن ایک جماعت فتوے کے ساتھ مخصوص تھی، جو حضور اقدس ﷺ کے زمانہ میں بھی فتوے کا کام کرتی تھی۔ وہ حضرات ذیل ہیں: حضرت ابوبکر، حضرت عمر، حضرت عثمان، حضرت علی، حضرت عبدالرحمن بن عوف، اُبی بن کعب، حضرت عبداللہ بن مسعود، مُعاذ بن جبل، عمار بن یاسر، خذیفہ، سلمان فارسی، زید بن ثابت، ابو موسیٰ، اَبُو الدَّرْدَاءِ رضی اللہ عنہم۔ [تلقین ۱]

حل لغات: ① باقی بچے ہوئے۔ ② عام ہونا۔ ③ ختم۔ ④ ہر طرح کی خوبی۔ ⑤ حفاظت۔ ⑥ الگ۔ ⑦ اللہ کے کلمہ کو بلند کرنا۔ ⑧ کام۔ ⑨ بہت زیادہ مشغول۔

**فائدہ:** یہ ان حضرات کے کمالِ علم کی بات ہے کہ حضور ﷺ کی موجودگی میں یہ لوگ اہل فتویٰ شمار کیے جاتے تھے۔

حضرت ابو بکر صدیق رضی اللہ عنہ کا مجموعہ احادیث کو جلا دینا  
حضرت عائشہ رضی اللہ عنہا فرماتی ہیں کہ میرے باپ حضرت ابو بکر صدیق رضی اللہ عنہ

نے پانچ سو احادیث کا ایک ذخیرہ جمع کیا تھا۔ ایک رات میں نے دیکھا کہ وہ نہایت بے چین ہیں، کروٹیں بدل رہے ہیں۔ مجھے یہ حالت دیکھ کر بے چینی ہوئی۔ دریافت کیا کہ کوئی تکلیف ہے؟ یا کوئی فکر کی بات سننے میں آئی ہے؟ غرض تمام رات اس بے چینی میں گزری اور صبح کو فرمایا کہ وہ احادیث جو میں نے تیرے پاس رکھوا رکھی ہیں، اٹھالا۔ میں لے کر آئی۔ آپ ﷺ نے اُن کو جلا دیا۔ میں نے پوچھا کہ کیوں جلا دیا؟ ارشاد فرمایا کہ مجھے اندیشہ ہوا کہیں ایسا نہ ہو کہ میں مَر جاًؤں اور یہ میرے پاس ہوں، ان میں دوسروں کی سنی ہوئی روایتیں بھی ہیں کہ میں نے معتبر سمجھا ہو، اور وہ واقع میں معتبر نہ ہوں اور اس کی روایت میں کوئی گڑبڑ ہو، جس کا وہاں مجھ پر ہو۔ [تذکرۃ الحفاظ]

**فائدہ:** حضرت ابو بکر صدیق رضی اللہ عنہ کا یہ علمی کمال اور شغف تھا کہ انھوں نے پانچ سو احادیث کا ایک رسالہ جمع کیا اور اس کے بعد اس کو جلا دینا یہ کمال احتیاط تھا۔ اکابر صحابہ رضی اللہ عنہم کا حدیث کے بارے میں احتیاط کا یہی حال تھا، اسی وجہ سے اکثر صحابہ رضی اللہ عنہم سے روایتیں بہت کم نقل کی جاتی ہیں۔ ہم لوگوں کو اس واقعہ سے سبق لینے کی ضرورت ہے، جو منبروں پر بیٹھ کے بے دھڑک احادیث نقل کر دیتے ہیں۔ حالانکہ حضرت ابو بکر صدیق رضی اللہ عنہ ہر وقت کے حاضر باش، سفر حضر کے ساتھی، ہجرت کے رفیق۔ صحابہ رضی اللہ عنہم کہتے ہیں کہ ہم میں بڑے عالم حضرت ابو بکر رضی اللہ عنہ تھے، حضرت عمر رضی اللہ عنہ فرماتے ہیں کہ حضور ﷺ کے وصال کے بعد جب بیعت کا قصہ پیش آیا اور حضرت ابو بکر صدیق رضی اللہ عنہ نے تقریر فرمائی، تو کوئی آیت اور کوئی حدیث ایسی نہیں چھوڑی؛ جس میں انصار کی فضیلت آئی ہو اور حضرت ابو بکر رضی اللہ عنہ نے اپنی تقریر میں نہ فرمادی ہو۔ اس سے اندازہ ہوتا ہے کہ قرآن پاک پر کتنا غور تھا اور احادیث کس قدر یاد تھیں، مگر پھر بھی بہت کم روایتیں حدیث کی آپ سے منقول ہیں۔ یہی راز ہے کہ حضرت امام اعظمؒ سے بھی حدیث کی روایتیں بہت کم نقل کی گئی ہیں۔

تبلیغ حضرت مُصْعَب بن عُمَیْر رضی اللہ عنہ  
مُصْعَب بن عُمَیْر رضی اللہ عنہ جن کا ایک قصہ ساتویں باب کے نمبر پانچ پر بھی گزر چکا ہے، ان کو حضور اقدس ﷺ نے

مدینہ منورہ کی اس جماعت کے ساتھ، جو سب سے پہلے نبیؐ کی گھاٹی میں مسلمان ہوئی تھی، تعلیم اور دین کے کھانے کے لیے بھیج دیا تھا۔ یہ مدینہ طیبہ میں ہر وقت تعلیم اور تبلیغ میں مشغول رہتے، لوگوں کو قرآن

**حل لغات:** (۱) فکر۔ (۲) حقیقت۔ (۳) عذاب۔ (۴) شوق۔ (۵) ساتھ رہنے والے۔ (۶) انتقال۔ (۷) مہارت۔



شریف پڑھاتے اور دین کی باتیں سکھلاتے تھے۔ اسعد بن زرارہ ؓ کے پاس ان کا قیام تھا اور مُشرَی (پڑھانے والا، مُدَرِّس) کے نام سے مشہور ہو گئے تھے۔ سعد بن مُعَاذ ؓ اور اُسَید بن خُضَیر ؓ یہ دونوں سرداروں میں تھے۔ ان کو یہ بات ناگوار ہوئی۔ سعد ؓ نے اُسَید ؓ سے کہا کہ تم اسعد کے پاس جاؤ اور اُن سے کہو کہ ہم نے یہ سنا ہے کہ تم کسی پر دہی کو اپنے ساتھ لے آئے ہو، جو ہمارے ضعیف لوگوں کو بیوقوف بناتا ہے، بہکاتا ہے۔ وہ اسعد ؓ کے پاس گئے اور اُن سے سختی سے یہ گفتگو کی۔ اسعد ؓ نے کہا کہ تم اُن کی بات سن لو، اگر تمہیں پسند آئے قبول کر لو، اگر سننے کے بعد ناپسند ہو، تو روکنے کا مضائقہ نہیں۔ اُسَید ؓ نے کہا کہ یہ انصاف کی بات ہے، سننے لگے۔ حضرت مصعب ؓ نے اسلام کی خوبیاں سنائیں اور کلام اللہ شریف کی آیتیں تلاوت کیں۔ حضرت اُسَید ؓ نے کہا کہ کیا ہی اچھی باتیں ہیں اور کیا ہی بہتر کلام ہے، جب تم اپنے دین میں کسی کو داخل کرتے ہو، تو کس طرح داخل کرتے ہو؟ ان لوگوں نے کہا کہ تم نہاؤ، پاک کپڑے پہنو، اور کلمہ شہادت پڑھو۔ حضرت اُسَید ؓ نے اسی وقت سب کام کیے اور مسلمان ہو گئے۔ اس کے بعد یہ سعد کے پاس گئے اور ان کو بھی اپنے ہمراہ لائے، ان سے بھی یہی گفتگو ہوئی۔ سعد ابن مُعَاذ ؓ بھی مسلمان ہو گئے اور مسلمان ہوتے ہی اپنی قوم بَنُو اَلْاَشْجَل کے پاس گئے۔ ان سے جا کر کہا کہ میں تم لوگوں کی نگاہ میں کیسا آدمی ہوں؟ انھوں نے کہا کہ ہم میں سب سے افضل اور بہتر ہو، اس پر سعد ؓ نے کہا کہ مجھے تمہارے مردوں اور عورتوں سے کلام حرام ہے، جب تک تم مسلمان نہ ہو جاؤ اور محمد ؐ پر ایمان نہ لاؤ۔ ان کے اس کہنے سے قبیلہ اَشْجَل کے سب مرد عورت مسلمان ہو گئے اور حضرت مصعب ؓ ان کو تعلیم دینے میں مشغول ہو گئے۔ [تلیح]

**فائدہ:** صحابہ کرام ؓ کا یہ عام دستور تھا کہ جو شخص بھی مسلمان ہو جاتا، وہ مستقل ایک مبلغ ہوتا اور جو بات اسلام کی اس کو آتی تھی، اس کا پھیلا نا اور دوسروں تک پہنچانا، اُس کی زندگی کا ایک مستقل کام تھا، جس میں نہ کھتی مال نہ تھی، نہ تجارت، نہ پیشہ، نہ ملازمت۔

② حضرت اُبَی بن کعب ؓ کی تعلیم | حضرت اُبَی بن کعب ؓ مشہور صحابہ اور مشہور قاریوں میں ہیں۔ اسلام لانے سے پہلے سے لکھنا پڑھنا جانتے تھے، عرب میں لکھنے کا عام دستور نہیں تھا، اسلام کے بعد سے اس کا چرچا ہوا؛ لیکن یہ پہلے سے واقف تھے۔ حضور اقدس ؐ کی خدمت میں حاضر رہ کر وحی بھی لکھا کرتے تھے، قرآن شریف کے بڑے ماہر تھے اور ان لوگوں میں تھے، جنھوں نے حضور ؐ کی زندگی ہی میں تمام قرآن شریف حفظ کر لیا تھا۔ حضور ؐ کا ارشاد ہے کہ میری امت کے بڑے قاری اُبَی بن کعب ہیں۔ تہجد میں اُنھ راتوں میں قرآن پاک کے ختم

کرنے کا اہتمام تھا۔ ایک مرتبہ حضور اقدس ﷺ نے ارشاد فرمایا کہ اللہ جل شانہ نے مجھے ارشاد فرمایا ہے کہ تمہیں قرآن شریف سناؤں۔ عرض کیا: یا رسول اللہ! اللہ تعالیٰ نے میرا نام لے کر کہا؟ حضور ﷺ نے فرمایا: ہاں تمہارا نام لے کر کہا۔ یہ سن کر فرطِ خوشی سے رونے لگے۔

ذکر میرا مجھ سے بہتر ہے کہ اُس محفل میں ہے

جُنْدُب بن عبد اللہ ؓ کہتے ہیں کہ میں مدینہ طیبہ علم حاصل کرنے کے لیے حاضر ہوا، تو مسجد نبوی میں حدیث پڑھانے والے متعدد حضرات تھے اور شاگردوں کے حلقے متفرق طور پر علیحدہ علیحدہ، ہر استاد کے پاس موجود تھے۔ میں اُن حلقوں پر گذرتا ہوا ایک حلقہ پر پہنچا، جس میں ایک صاحبِ مسافر اُنہ بیت کے ساتھ صرف دو کپڑے بدن پر ڈالے ہوئے بیٹھے حدیث پڑھا رہے تھے۔ میں نے لوگوں سے دریافت کیا کہ یہ کون بزرگ ہیں؟ بتایا کہ مسلمانوں کے سردار اُبی بن کعب ہیں۔ میں ان کے حلقہ درس میں بیٹھ گیا۔ جب حدیث سے فارغ ہوئے تو گھر جانے لگے، میں بھی پیچھے ہولیا، وہاں جا کر دیکھا ایک پُرانا سا گھر، خستہ حالت، نہایت معمولی سامان، زہدانہ زندگی۔ [طبقات]

حضرت اُبی ؓ کہتے ہیں کہ ایک مرتبہ حضور اقدس ﷺ نے (میرا امتحان لیا) ارشاد فرمایا کہ قرآن شریف میں سب سے بڑی آیت (برکت اور فضل کے اعتبار سے) کونسی ہے؟ میں نے عرض کیا کہ اللہ اور اس کے رسول ﷺ ہی بہتر جانتے ہیں۔ حضور ﷺ نے دوبارہ سوال فرمایا، مجھے ادب مانع ہوا، میں نے پھر وہی جواب دیا۔ تیسری مرتبہ پھر ارشاد فرمایا، میں نے عرض کیا: آیۃ الکرسی۔ حضور ﷺ خوش ہوئے اور فرمایا: اللہ تجھے تیرا علم مبارک کرے۔ ایک مرتبہ حضور اقدس ﷺ نماز پڑھا رہے تھے، ایک آیت چھوٹ گئی، حضرت اُبی ؓ نے نماز میں لقمہ دیا، حضور ﷺ نے نماز کے بعد ارشاد فرمایا کہ کس نے بتایا؟ حضرت اُبی ؓ نے عرض کیا: میں نے بتایا تھا۔ حضور ﷺ نے ارشاد فرمایا: میرا بھی یہ گمان تھا کہ تم نے ہی بتایا ہوگا۔ [مسند احمد]

**فائدہ:** یہ حضرت اُبی ؓ باوجود اس علمی شغف اور قرآن پاک کی مخصوص خدمات کے حضور ﷺ کے ساتھ ہر غزوہ میں شریک ہوئے ہیں، حضور ﷺ کا کوئی جہاد ایسا نہیں جس میں ان کی شرکت نہ ہوئی ہو۔

⑤ حضرت حذیفہ ؓ کا فتنوں کے معلوم کرنے کا اہتمام | حضرت حذیفہ ؓ مشہور صحابہ میں ہیں، صاحبِ البسر (بھیدی)

اُن کا لقب ہے۔ حضور اقدس ﷺ نے منافقین اور فتنوں کا علم ان کو بتایا تھا، کہتے ہیں کہ ایک مرتبہ حضور اقدس ﷺ نے قیامت تک جتنے فتنے آنے والے ہیں، سب کو نمبر وار بتایا تھا، کوئی ایسا فتنہ جس میں تین سو آدمیوں کے بقدر لوگ شریک ہوں، حضور ﷺ نے نہیں چھوڑا، بلکہ اس فتنہ کا حال اور اس کے مقتدے کا حال

حل لغات: ① بہت زیادہ خوشی۔ ② مسافروں جیسی حالت۔ ③ بُری حالت۔ ④ شوق۔ ⑤ لیڈر، پیشوا۔

مع اس کے نام کے، نیز اس کی ماں کا نام، اس کے باپ کا نام، اس کے قبیلہ کا نام صاف صاف بتا دیا تھا، حضرت حذیفہؓ فرماتے ہیں کہ لوگ حضورؐ سے خبر کی باتیں دریافت کیا کرتے تھے اور میں بُرائی کی باتیں دریافت کیا کرتا تھا، تاکہ اس سے بچا جائے، ایک مرتبہ میں نے دریافت کیا: یا رسول اللہ! یہ خیر و خوبی جس پر آج کل آپ کی برکت سے ہم لوگ ہیں، اس کے بعد بھی کوئی بُرائی آنے والی ہے، حضورؐ نے فرمایا: ہاں! بُرائی آنے والی ہے، میں نے عرض کیا کہ اس بُرائی کے بعد پھر بھلائی لوٹ کر آئے گی یا نہیں؟ حضورؐ نے فرمایا کہ حذیفہ! اللہ کا کلام پڑھ اور اس کے معانی پر غور کر، اس کے احکام کی اتباع کر، (مجھے فکر سوار تھا) میں نے عرض کیا: یا رسول اللہ! اُس بُرائی کے بعد بھلائی ہوگی؟ حضورؐ نے فرمایا: ہاں! پھر بھلائی ہوگی، لیکن دل ایسے نہیں ہوں گے، جیسے پہلے تھے، میں نے عرض کیا: یا رسول اللہ! اس بھلائی کے بعد پھر بُرائی ہوگی؟ حضورؐ نے فرمایا: ہاں! ایسے لوگ پیدا ہو جائیں گے، جو آدمیوں کو گمراہ کریں گے اور جہنم کی طرف لے جائیں گے، میں نے عرض کیا کہ اگر میں اس زمانہ کو پاؤں تو کیا کروں؟ حضورؐ نے فرمایا: اگر مسلمانوں کی کوئی مُتَّحِدہ جماعت ہو اور ان کا کوئی بادشاہ ہو، تو اس کے ساتھ ہو جانا، ورنہ ان سب فرقوں کو چھوڑ کر ایک کونہ میں علیحدہ بیٹھ جانا یا کسی درخت کی جڑ میں جا کر بیٹھ جانا اور مرنے تک وہیں بیٹھے رہنا، چوں کہ ان کو منافقوں کا حال حضورؐ نے سب کا بتا دیا تھا، اس لیے حضرت عمرؓ ان سے دریافت فرمایا کرتے تھے کہ میرے حکام میں کوئی منافق تو نہیں؟ ایک مرتبہ انھوں نے عرض کیا کہ ایک منافق ہے، مگر میں نام نہیں بتاؤں گا۔ حضرت عمرؓ نے ان کو معزول کر دیا، غالباً اپنی فراست سے پہچان لیا ہوگا، جب کوئی شخص مرجاتا تو حضرت عمرؓ تحقیق فرماتے کہ حذیفہؓ ان کے جنازہ میں شریک ہیں یا نہیں، اگر حذیفہؓ شریک ہوتے، تو حضرت عمرؓ بھی نماز پڑھتے، ورنہ وہ بھی نہ پڑھتے۔ حضرت حذیفہؓ کا جب انتقال ہونے لگا، تو نہایت گھبراہٹ اور بے چینی میں رو رہے تھے، لوگوں نے دریافت کیا، فرمایا کہ دنیا کے چھوٹے پر نہیں رو رہا ہوں، بلکہ موت تو مجھے محبوب ہے، البتہ اس پر رو رہا ہوں کہ مجھے اس کی خبر نہیں کہ میں اللہ کی ناراضی پر جا رہا ہوں یا خوشنودی پر، اس کے بعد کہا کہ یہ میری دنیا کی آخری گھڑی ہے، یا اللہ! تجھے معلوم ہے کہ مجھے تجھ سے محبت ہے، اس لیے اپنی ملاقات میں برکت عطا فرما۔ [ابوداؤد و اسد الغاب]

## ⑥ حضرت ابوہریرہؓ کا احادیث کو حفظ کرنا

صحابی ہیں اور اتنی کثرت سے ان سے حدیثیں

نقل ہیں کہ کسی دوسرے صحابی سے اتنی زیادہ نقل کی ہوئی موجود نہیں، اس پر لوگوں کو تعجب ہوتا تھا کہ کسے میں یہ مسلمان ہو کر تشریف لائے اور سارے میں حضور اقدسؐ کا وصال ہو گیا۔ اتنی قلیل مدت میں، جو

حل لغات: (۱) اتفاق رکھنے والی۔ (۲) افسوس۔ (۳) ہٹا دیا۔ (۴) سمجھ داری۔ (۵) خوشی۔ (۶) بڑی شان والے۔ (۷) انتقال۔

تقریباً چار برس ہوتی ہے، اتنی زیادہ حدیثیں کیسے یاد ہوئیں؟ خود ابو ہریرہ رضی اللہ عنہ اس کی وجہ بتاتے ہیں، فرماتے ہیں کہ لوگ کہتے ہیں کہ ابو ہریرہ بہت روایتیں نقل کرتے ہیں، میرے مہاجر بھائی تجارت پیشہ تھے، بازار میں آنا جانا پڑتا تھا اور میرے انصاری بھائی کھیتی کا کام کرتے تھے، اس کی مشغولی ان کو درپیش رہتی تھی اور ابو ہریرہ اصحاب صفہ کے مساکین میں سے ایک مسکین تھا، جو حضور اقدس صلی اللہ علیہ وسلم کی خدمت اقدس میں جو کچھ کھانے کو مل جاتا تھا، اُس پر قناعت کیے پڑا رہتا تھا، ایسے اوقات میں موجود ہوتا تھا، جس میں وہ نہیں ہوتے تھے اور ایسی چیزیں یاد کر لیتا تھا جن کو وہ یاد نہیں کر سکتے تھے۔ ایک مرتبہ میں نے حضور صلی اللہ علیہ وسلم سے حافظہ کی شکایت کی، حضور صلی اللہ علیہ وسلم نے فرمایا: چادر بچھا، میں نے چادر بچھائی، حضور صلی اللہ علیہ وسلم نے دونوں ہاتھوں سے اس میں کچھ اشارہ فرمایا، اس کے بعد فرمایا، اس چادر کو ملا لے، میں نے اپنے سینہ سے ملا لیا، اس کے بعد سے کوئی چیز نہیں بھولا۔ [بخاری]

**فائدہ:** اصحاب صفہ وہ لوگ کہلاتے ہیں، جو حضور اقدس صلی اللہ علیہ وسلم کی گویا خانقاہ کے رہنے والے تھے، ان حضرات کے اخراجات کا کوئی خاص نظم نہیں تھا، گویا حضور صلی اللہ علیہ وسلم کے مہمان تھے، جو کہیں سے کچھ ہدیہ یا صدقہ کے طور پر آتا، اس پر ان کا زیادہ تر گزر رہتا تھا، حضرت ابو ہریرہ رضی اللہ عنہ بھی ان ہی لوگوں میں تھے، بسا اوقات کئی کئی وقت کے فاقے بھی اُن پر گزر جاتے تھے، بعض اوقات بھوک کی وجہ سے جنوں کی سی حالت ہو جاتی تھی، جیسا کہ تیسرے باب کے قصہ نمبر ۳۷ میں گذرا، لیکن اس کے باوجود احادیث کا کثرت سے یاد کرنا ان کا مشغلہ تھا، جس کی بدولت آج سب سے زیادہ احادیث انہی کی بتائی جاتی ہیں۔ ابن جوزی رحمۃ اللہ علیہ نے تنقیح میں لکھا ہے کہ پانچ ہزار تین سو چوبیس حدیثیں ان سے مروی ہیں۔ ایک مرتبہ حضرت ابو ہریرہ رضی اللہ عنہ نے جنازہ کے متعلق ایک حدیث بیان کی کہ حضور اقدس صلی اللہ علیہ وسلم کا ارشاد ہے: جو شخص جنازہ کی نماز پڑھ کر واپس آجائے، اس کو ایک قیراط ثواب ملتا ہے اور جو دفن تک شریک رہے، اس کو دو قیراط ثواب ملتا ہے اور ایک قیراط کی مقدار اُحد کے پہاڑ سے بھی زیادہ ہے، حضرت عبداللہ بن عمر رضی اللہ عنہما کو اس حدیث میں کچھ تردد ہوا، انھوں نے فرمایا: ابو ہریرہ رضی اللہ عنہ سوچ کر کہو، ان کو غصہ آ گیا، سیدھے حضرت عائشہ رضی اللہ عنہا کے پاس گئے اور جا کر عرض کیا، کہ میں آپ صلی اللہ علیہ وسلم کو قسم دے کر پوچھتا ہوں، یہ قیراط والی حدیث آپ نے حضور صلی اللہ علیہ وسلم سے سنی؟ انھوں نے فرمایا: ہاں سنی ہے، ابو ہریرہ رضی اللہ عنہ فرمانے لگے کہ مجھے حضور صلی اللہ علیہ وسلم کے زمانہ میں نہ تو باغ میں کوئی درخت لگانا تھا، نہ بازار میں مال بیچنا تھا، میں تو حضور صلی اللہ علیہ وسلم کے دربار میں پڑا رہتا تھا اور صرف یہ کام تھا کہ کوئی بات یاد کرنے کو مل جائے یا کچھ کھانے کو مل جائے، حضرت عبداللہ بن عمر رضی اللہ عنہما نے فرمایا: بے شک تم ہم لوگوں سے زیادہ

**حل لغات:** ① تجارت کرنے والے۔ ② تھوڑی چیز پر راضی ہونا۔ ③ یاد رکھنے کی قوت۔ ④ خرچ۔ ⑤ پاگل پن۔ ⑥ شک۔



حاضر باش تھے اور احادیث کو زیادہ جاننے والے۔ [مسند احمد] اس کے ساتھ ہی ابو ہریرہ رضی اللہ عنہ کہتے کہ میں بارہ ہزار مرتبہ روزانہ استغفار پڑھتا ہوں اور ایک تا گمان کے پاس تھا، جس میں ایک ہزار گرہ لگی ہوئی تھیں، رات کو اس وقت تک نہیں سوتے تھے، جب تک اس کو سبحان اللہ کے ساتھ پورانہ کر لیتے تھے۔ [تذکرہ]

④ قتلِ مُسْلِمہ و قرآن کا جمع کرنا | حضور اقدس ﷺ کے وصال کے بعد مسلمہ کذاب کا، جس نے حضور ﷺ کے سامنے ہی نبوت کا دعویٰ کر دیا تھا، اثر بڑھنے

لگا اور چوں کہ عرب میں ارتداد بھی زور شور سے شروع ہو گیا تھا، اس سے اس کو اور بھی تقویت پہنچی، حضرت ابو بکر صدیق رضی اللہ عنہ نے اس سے لڑائی کی، حق تعالیٰ شانہ نے اسلام کو قوت عطا فرمائی اور مسلمہ قتل ہوا؛ لیکن اس لڑائی میں صحابہ کرام رضی اللہ عنہم کی بھی ایک بڑی جماعت شہید ہو گئی، بالخصوص قرآن پاک کے حافظوں کی ایک بڑی جماعت شہید ہوئی، حضرت عمر رضی اللہ عنہ، امیر المومنین حضرت ابو بکر صدیق رضی اللہ عنہ کی خدمت میں حاضر ہوئے اور عرض کیا کہ اس لڑائی میں قاری بہت شہید ہو گئے، اگر اسی طرح ایک دو لڑائی میں اور شہید ہو گئے، تو قرآن پاک کا بہت سا حصہ ضائع ہو جانے کا اندیشہ ہے، اس لیے اس کو ایک جگہ لکھوا کر محفوظ کر لیا جائے۔ حضرت ابو بکر صدیق رضی اللہ عنہ نے فرمایا: ایسے کام کی کیسے جرات کرتے ہو، جس کو حضور اقدس ﷺ نے نہیں کیا، حضرت عمر رضی اللہ عنہ اس پر اصرار فرماتے رہے اور ضرورت کا اظہار کرتے رہے، بالآخر حضرت ابو بکر صدیق رضی اللہ عنہ کی رائے بھی موافق ہو گئی، تو حضرت زید بن ثابت کو، جن کا قصہ باب ۱۱۸/۱ پر آ رہا ہے بلایا، زید رضی اللہ عنہ کہتے ہیں کہ میں حضرت ابو بکر رضی اللہ عنہ کی خدمت میں حاضر ہوا، تو حضرت عمر رضی اللہ عنہ بھی تشریف رکھتے تھے، حضرت ابو بکر صدیق رضی اللہ عنہ نے اول اپنی اور حضرت عمر رضی اللہ عنہ کی ساری گفتگو نقل فرمائی، اس کے بعد ارشاد فرمایا کہ تم جو ان ہو اور دانشمند، تم پر کسی قسم کی بدگمانی بھی نہیں اور ان سب باتوں کے علاوہ یہ کہ خود حضور اقدس ﷺ کے زمانہ میں بھی تم وحی کے لکھنے پر مامور رہ چکے ہو، اس لیے اس کام کو تم کرو، لوگوں کے پاس سے قرآن پاک جمع کرو اور اس کو ایک جگہ نقل کر دو۔ زید رضی اللہ عنہ کہتے ہیں کہ خدا کی قسم! اگر مجھے یہ حکم فرماتے کہ فلاں پہاڑ کو توڑ کر ادھر سے ادھر منتقل کر دو، تو یہ حکم بھی میرے لیے قرآن پاک جمع کرنے کے حکم سے سہل تھا۔ میں نے عرض کیا کہ آپ حضرات ایسا کام کس طرح کر رہے ہیں، جس کو حضور ﷺ نے نہیں کیا؟ وہ حضرات مجھے سمجھاتے رہے۔ ایک حدیث میں آیا ہے کہ حضرت ابو بکر صدیق رضی اللہ عنہ نے زید رضی اللہ عنہ سے کہا کہ اگر تم عمر رضی اللہ عنہ کی موافقت کرو، تو میں اس کا حکم دوں اور نہیں تو پھر میں بھی ارادہ نہ کروں۔ زید بن ثابت رضی اللہ عنہ کہتے ہیں کہ طویل گفتگو کے بعد، حق تعالیٰ شانہ نے میرا بھی اسی

حل لغات: ① حاضر بنے والے۔ ② اشتغال۔ ③ اسلام سے پھر جانا۔ ④ طاقت۔ ⑤ دلیری، ہمت۔ ⑥ سمجھ دار۔ ⑦ متعین۔ ⑧ آسان۔ ⑨ اتفاق۔ ⑩ لمبی۔

جانب شرح صدر فرمادیا کہ قرآن پاک کو یکجا جمع کیا جائے، چنانچہ میں نے تعمیل ارشاد میں لوگوں کے پاس، جو قرآن شریف متفرق طور پر لکھا ہوا تھا، اور جو ان حضرات صحابہ کرام رضی اللہ عنہم کے سینوں میں بھی محفوظ تھا، سب کو تلاش کر کے جمع کیا۔

**فائدہ:** اس قصہ میں اول تو ان حضرات کے اتباع کا اہتمام معلوم ہوتا، کہ پہاڑ کا منتقل کرنا ان کے لیے اس سے پہلے تھا کہ کوئی ایسا کام کیا جائے، جس کو حضور ﷺ نے نہیں کیا، اس کے بعد کلام پاک کا جمع کرنا، جو دین کی اصل ہے، اللہ نے ان حضرات کے اعمال نامہ میں رکھا تھا، پھر حضرت زید رضی اللہ عنہ نے اتنا اہتمام اس کے جمع فرمانے میں کیا کہ کوئی آیت بغیر لکھی ہوئی نہیں لیتے تھے، جو حضور اقدس ﷺ کے زمانہ کی لکھی ہوئی تھیں، ان ہی سے جمع کرتے تھے اور حفاظ کے سینوں سے اس کا مقابلہ کرتے تھے، اور چون کہ تمام قرآن شریف متفرق جگہوں میں لکھا ہوا تھا، اس لیے اس کی تلاش میں، جو محنت ضرور کرنا پڑی، مگر سب مل گیا۔ ابی بن کعب رضی اللہ عنہ جن کو خود حضور ﷺ نے قرآن پاک کا سب سے زیادہ ماہر بتایا، ان کی اعانت کرتے تھے اس محنت سے کلام اللہ شریف کو ان حضرات نے سب سے پہلے جمع فرمایا۔

⑧ حضرت عبداللہ بن مسعود رضی اللہ عنہ حضرت عبداللہ بن مسعود رضی اللہ عنہ بڑے مشہور صحابہ میں ہیں اور ان صحابہ رضی اللہ عنہم میں شمار ہے جو فتوے کے مالک تھے، ابتدائے اسلام ہی میں مسلمان ہو گئے تھے اور حبشہ کی ہجرت بھی کی تھی، تمام غزوات میں حضور ﷺ کے ساتھ شریک رہے ہیں اور مخصوص خادم ہونے کی وجہ سے صاحب انعل، صاحب الوسائد، صاحب المطہرۃ، جوتے والے، تکیہ والے، وضو کے پانی والے، یہ القاب بھی ان کے ہیں؛ اس لیے کہ حضور اقدس ﷺ کی یہ خدمتیں اکثر ان کے سپرد رہتی تھیں۔ حضور ﷺ کا ان کے بارے میں یہ بھی ارشاد ہے کہ اگر میں کسی کو بغیر مشورہ امیر بناؤں، تو عبداللہ بن مسعود کو بناؤں۔ حضور ﷺ کا یہ بھی ارشاد تھا کہ تمہیں ہر وقت حاضری کی اجازت ہے، حضور ﷺ کا یہ بھی ارشاد ہے کہ جس شخص کو قرآن شریف بالکل ایسی طرح پڑھنا ہو جس طریقہ سے اُترا ہے، تو عبداللہ بن مسعود رضی اللہ عنہ کے طریقہ کے موافق پڑھے۔ حضور ﷺ کا یہ بھی ارشاد ہے کہ ابن مسعود رضی اللہ عنہ جو حدیث تم سے بیان کریں اس کو سچ سمجھو۔ ابو موسیٰ اشعری رضی اللہ عنہ کہتے ہیں کہ ہم لوگ جب یمن سے آئے، تو ایک زمانہ تک ابن مسعود رضی اللہ عنہ کو اہل بیت میں سے سمجھتے رہے، اس لیے کہ اتنی کثرت سے ان کی اور ان کی والدہ کی آمد و رفت حضور ﷺ کے گھر میں تھی، جیسی گھر کے آدمیوں کی ہوتی ہے۔

**حل لغات:** ① دل کا طمینان - ② ایک جگہ - ③ الگ الگ - ④ ہٹانا - ⑤ آسان - ⑥ حافظ کی جمع - ⑦ اگرچہ - ⑧ مدد - ⑨ ایک ملک - ⑩ ذمے - ⑪ گھر والے۔

لیکن ان سب باتوں کے باوجود ابو عمر و شیبانی رضی اللہ عنہ کہتے ہیں کہ میں ایک سال تک ابن مسعود رضی اللہ عنہ کے پاس رہا، میں نے کبھی ان کو حضور ﷺ کی طرف منسوب کر کے بات کرتے نہیں سنا، لیکن کبھی اگر حضور ﷺ کی طرف کوئی بات منسوب کر دیتے تھے، تو بدن پر کچکی آجاتی تھی۔ عمرو بن ميمون رضی اللہ عنہ کہتے ہیں کہ میں ہر جمعرات کو ایک سال تک ابن مسعود رضی اللہ عنہ کے پاس آتا رہا، میں نے کبھی حضور ﷺ کی طرف نسبت کر کے بات کرتے نہیں سنا۔ ایک مرتبہ حدیث بیان فرماتے ہوئے زبان پر یہ جاری ہو گیا کہ حضور ﷺ نے یہ ارشاد فرمایا: تو بدن کانپ گیا، آنکھوں میں آنسو بھر آئے، پیشانی پر پسینہ آ گیا، رگیں پھول گئیں اور فرمایا ان شاء اللہ یہی فرمایا تھا یا اس کے قریب قریب تھا یا اس سے کچھ زیادہ یا اس سے کچھ کم۔ [مقدمہ اوچڑ: مسند احمد]

**فائدہ:** یہ تھی ان حضرات صحابہ کرام رضی اللہ عنہم کی احتیاط حدیث شریف کے بارہ میں، اس لیے کہ حضور ﷺ کا ارشاد ہے کہ جو میری طرف سے جھوٹ نقل کرے، اپنا ٹھکانہ جہنم میں بنا لے، اس خوف کی وجہ سے یہ حضرات باوجود یہ کہ مسائل حضور ﷺ کے ارشادات اور حالات ہی سے بتاتے تھے، مگر یہ نہیں کہتے تھے کہ حضور ﷺ کا یہ ارشاد ہے، کہ خدا نخواستہ جھوٹ نہ نکل جائے۔ اس کے بالمقابل ہم اپنی حالتیں دیکھتے ہیں کہ بے دھڑک بے تحقیق حدیث نقل کر دیتے ہیں۔ ذرا بھی نہیں جھکتے، حالانکہ حضور ﷺ کی طرف منسوب کر کے بات کا نقل کرنا بڑی سخت ذمہ داری ہے، فقہ حنفی انہی عبد اللہ بن مسعود رضی اللہ عنہ سے زیادہ تر لیا گیا ہے۔

### ⑨ حضرت ابوالدرداء رضی اللہ عنہ کے پاس حدیث کے لیے جانا

حضرت ابوالدرداء رضی اللہ عنہ کے پاس دمشق کی مسجد میں بیٹھا ہوا تھا، ایک شخص ان کی خدمت میں آئے اور کہا کہ میں مدینہ منورہ سے صرف ایک حدیث کی وجہ سے آیا ہوں، میں نے سنا ہے کہ وہ آپ نے حضور اقدس ﷺ سے سنی ہے، ابوالدرداء رضی اللہ عنہ نے پوچھا کوئی اور تجارتی کام نہیں تھا؟ انھوں نے کہا نہیں، ابوالدرداء رضی اللہ عنہ نے پھر پوچھا کہ کوئی دوسری غرض تو نہ تھی، کہا: نہیں صرف حدیث ہی معلوم کرنے کے لیے آیا ہوں، ابوالدرداء رضی اللہ عنہ نے فرمایا کہ میں نے حضور ﷺ سے سنا ہے کہ جو شخص کوئی راستہ علم حاصل کرنے کے لیے چلتا ہے، حق تعالیٰ شانہ اس کے لیے جنت کا راستہ کھل فرما دیتے ہیں، اور فرشتے اپنے پڑ طالب علم کی خوشنودی کے واسطے بچھا دیتے ہیں، اور طالب علم کے لیے آسمان زمین کے رہنے والے استغفار کرتے ہیں، حتیٰ کہ مچھلیاں جو پانی میں رہتی ہیں وہ بھی استغفار کرتی ہیں، اور عالم کی فضیلت عابد پر ایسی ہے، جیسا کہ چاند کی فضیلت تمام ستاروں پر ہے، اور علماء انبیاء کے وارث ہیں۔ انبیاء علیہم الصلوٰۃ والسلام کسی کو دینار و درہم کا وارث نہیں بناتے، بلکہ علم کا وارث بناتے ہیں، جو شخص علم کو حاصل کرتا ہے، وہ ایک بڑی دولت کو حاصل کرتا ہے۔ [ابن ماجہ]

**فائدہ:** حضرت ابوالدرداء ؓ فقہائے صحابہ ؓ میں ہیں، حکیم الامت کہلاتے ہیں، فرماتے ہیں کہ حضور ﷺ کی نبوت کے وقت میں تجارت کیا کرتا تھا، میں نے مسلمان ہونے کے بعد چاہا کہ تجارت اور عبادت دونوں کو جمع کروں، مگر دونوں اکٹھی نہ رہ سکیں، تو مجھے تجارت چھوڑنا پڑی، اب میرا دل یہ بھی گوارا نہیں کرتا کہ بالکل دروازہ ہی پر دکان ہو، جس کی وجہ سے ایک بھی نماز فوت نہ ہو اور روزانہ چالیس دینار کا نفع ہو اور میں ان سب کو صدقہ کر دوں، کسی نے پوچھا کہ ایسی تجارت سے کیوں خفا ہوئے کہ نماز بھی نہ جائے اور اتنا نفع روزانہ کا اللہ کے راستہ میں خرچ ہو، پھر بھی پسند نہیں کرتے؟ فرمایا: حساب تو دینا ہی پڑے گا۔ ابوالدرداء ؓ یہ بھی فرماتے ہیں کہ مجھے موت سے محبت ہے، اپنے مولیٰ سے ملاقات کے شوق میں اور فقر سے محبت ہے تو اضع کے واسطے اور بیماری سے محبت ہے گناہ دھلنے کے واسطے۔ [تذکرہ]

اوپر کے قصہ میں ایک حدیث کی خاطر اتنا طویل سفر کیا ہے، ان حضرات کے یہاں حدیث حاصل کرنے کے لیے سفر کرنا کچھ اہم نہیں تھا، ایک ایک حدیث سننے اور معلوم کرنے کے لیے دور دور کا سفر طے کر لینا ان حضرات کو بہت سہل تھا، شعبیؒ ایک مشہور محدث ہیں، کوفہ کے رہنے والے ہیں، اپنے کسی شاگرد کو ایک مرتبہ حدیث سنائی اور فرمایا کہ لے گھر بیٹھے مفت مل گئی، ورنہ اس سے کم کے لیے بھی مدینہ منورہ کا سفر کرنا پڑتا تھا کہ ابتداء میں حدیث کا مخزن مدینہ طیبہ ہی تھا، علمی شغف رکھنے والے حضرات نے بڑے بڑے طویل سفر علم کی خاطر اختیار فرمائے ہیں۔ سعید بن المسیبؒ جو ایک مشہور تابعی ہیں، کہتے ہیں کہ میں ایک حدیث کی خاطر راتوں اور دنوں بیدل چلا ہوں۔ امام الامامہ بخاریؒ شوال ۱۹۴ھ میں پیدا ہوئے، ۲۰۵ھ میں یعنی گیارہ سال کی عمر میں حدیث پڑھنا شروع کی تھی۔ عبد اللہ بن مبارکؒ کی سب تصانیف بچپن ہی میں حفظ کر لی تھیں، اپنے شہر میں جتنی احادیث مل سکیں ان کو حاصل کر لینے کے بعد ۲۱۶ھ میں سفر شروع کیا، والد کا انتقال ہو چکا تھا، اس وجہ سے یتیم تھے، والدہ سفر میں ساتھ تھیں، اس کے بعد کوفہ، بغداد، مکہ مکرمہ، بصرہ، کوفہ، شام، عسقلان، حمص، دمشق ان شہروں میں گئے اور ہر جگہ جو ذخیرہ حدیث کا مل سکا، حاصل فرمایا اور ایسی نوعمری میں استاد حدیث بن گئے تھے کہ منہ پر داڑھی کا ایک بال بھی نہیں نکلا تھا۔ کہتے ہیں کہ میری اٹھارہ برس کی عمر تھی، جب میں نے صحابہ ؓ اور تابعین کے فیصلے تصنیف کیے۔ حاشدؒ اور ان کے ایک ساتھی کہتے ہیں کہ امام بخاریؒ ہم لوگوں کے ساتھ استاد کے پاس جایا کرتے، ہم لوگ لکھتے اور بخاریؒ ویسے ہی واپس آ جاتے، ہم نے کئی روز گزر جانے پر ان سے کہا کہ تم وقت ضائع کرتے ہو، وہ چپ ہو گئے، جب کئی مرتبہ کہا تو کہنے لگے کہ تم نے حق ہی کر دیا، لاؤ تم نے کیا لکھا ہے، ہم نے اپنا مجموعہ احادیث نکالا جو پندرہ ہزار حدیثوں سے زیادہ مقدار میں تھا، انھوں نے ان سب کو حفظ سنا دیا، ہم دنگ رہ گئے۔

**حل لغات:** ۱) نہ چھوئے۔ ۲) خزانہ۔ ۳) شوق۔ ۴) لیے۔ ۵) لکھی ہوئی کتابیں۔ ۶) لکھا۔ ۷) پریشان۔ ۸) ذخیرہ۔



⑩ حضرت ابن عباس رضی اللہ عنہما کا انصاری کے پاس جانا | حضرت عبداللہ بن عباس رضی اللہ عنہما کہتے ہیں کہ حضور اقدس ﷺ کے وصال

کے بعد، میں نے ایک انصاری سے کہا کہ حضور ﷺ کا تو وصال ہو گیا، ابھی تک صحابہ کرام رضی اللہ عنہم کی بڑی جماعت موجود ہے، آؤ اُن سے پوچھ پوچھ کر مسائل یاد کریں۔ اُن انصاری نے کہا: کیا ان صحابہ کرام رضی اللہ عنہم کی جماعت کے ہوتے ہوئے بھی لوگ تم سے مسئلہ پوچھنے آئیں گے؟ صحابہ رضی اللہ عنہم کی بہت بڑی جماعت موجود ہے، غرض ان صاحب نے تو ہمت کی نہیں، میں مسائل کے پیچھے پڑ گیا اور جن صاحب کے متعلق بھی مجھے علم ہوتا کہ فلاں حدیث انھوں نے حضور ﷺ سے سنی ہے ان کے پاس جاتا اور تحقیق کرتا۔ مجھے مسائل کا بہت بڑا ذخیرہ انصار سے ملا۔ بعض لوگوں کے پاس جاتا اور معلوم ہوتا کہ وہ سورہ ہے ہیں، تو اپنی چادر وہیں چوکھٹ پر رکھ کر انتظار میں بیٹھ جاتا، گوہوا سے منہ پر اور بدن پر مٹی بھی پڑتی رہتی، مگر میں وہیں بیٹھا رہتا، جب وہ اُٹھتے تو جس بات کو معلوم کرنا تھا وہ دریافت کرتا۔ وہ حضرات کہتے بھی کہ تم نے حضور ﷺ کے چچا زاد بھائی ہو کر کیوں تکلیف کی؟ مجھے بلا لیتے، مگر میں کہتا کہ میں علم حاصل کرنے والا ہوں، اس لیے میں ہی حاضر ہونے کا زیادہ مستحق تھا۔ بعض حضرات پوچھتے کہ تم کب سے بیٹھے ہو؟ میں کہتا: بہت دیر سے، وہ کہتے کہ تم نے بُرا کیا، مجھے اطلاع کر دیتے۔ میں کہتا: میرا دل نہ چاہا کہ تم میری وجہ سے اپنی ضروریات سے فارغ ہونے سے پہلے آؤ، حتیٰ کہ ایک وقت میں یہ نو بیٹے بھی آئی کہ لوگ علم حاصل کرنے کے واسطے میرے پاس جمع ہونے لگے، تب اُن انصاری صاحب کو بھی قلق ہوا، کہنے لگے کہ یہ لڑکا ہم سے زیادہ ہوشیار تھا۔ [داری] **فائدہ:** یہی چیز تھی، جس نے حضرت عبداللہ بن عباس رضی اللہ عنہما کو اپنے وقت میں ”جبر الاُمۃ“ اور ”نجر العلم“ کا لقب دلوایا۔ جب اُن کا وصال ہوا تو طائف میں تھے، حضرت علی رضی اللہ عنہ کے صاحب زادہ ”محمد“ نے جنازہ کی نماز پڑھائی اور فرمایا کہ اس امت کا امام ربانی آج رخصت ہوا۔ حضرت عبداللہ بن عمر رضی اللہ عنہما کہتے ہیں کہ ابن عباس رضی اللہ عنہما کے شان نزول جاننے میں سب سے ممتاز ہیں۔ حضرت عمر رضی اللہ عنہ اُن کو علماء کی ممتاز صف میں جگہ دیتے تھے۔ یہ سب اسی جاں فشانی کا ثمرہ تھا، ورنہ اگر یہ صاحبزادگی کے زعم میں رہتے، تو یہ مراتب کیسے حاصل ہوتے۔

⑪ علم کی عظمت اور اس کے آداب | خود آقائے نامدار نبی کریم ﷺ کا ارشاد ہے کہ ”جن سے علم حاصل کرو، ان کے ساتھ تواضع سے پیش آؤ“۔

بخاری میں مجاہد سے نقل کیا ہے کہ جو شخص پڑھنے میں حیا کرے یا تکبر کرے، وہ علم حاصل نہیں کر سکتا۔

**حل لغات:** ① انتقال۔ ② حالت۔ ③ انفس۔ ④ قرآن کی آیتوں کے اترنے کا موقع۔ ⑤ جدا، الگ۔ ⑥ کوشش۔ ⑦ بڑے کی اولاد۔ ⑧ گھمنڈ، غرور۔ ⑨ مرتبے۔

حضرت علیؓ کا ارشاد ہے کہ جس شخص نے مجھ کو ایک حرف بھی پڑھا دیا، میں اس کا غلام ہوں، خواہ وہ مجھے آزاد کر دے یا بیچ دے۔ یحییٰ بن کثیر کہتے ہیں کہ علم تنبیہ پروری کے ساتھ حاصل نہیں ہوتا۔ امام شافعیؒ کا ارشاد ہے کہ جو شخص علم کو بے دلی اور استغناء کے ساتھ حاصل کرے، وہ کامیاب نہیں ہو سکتا۔ ہاں! جو شخص خاکساری اور تنگ دستی کے ساتھ حاصل کرنا چاہے، وہ کامیاب ہو سکتا ہے۔ مغیرہؒ کہتے ہیں کہ ہم لوگ اپنے استاد ابراہیمؒ سے ایسے ڈرتے تھے، جیسا کہ بادشاہ سے ڈرا کرتے ہیں۔ یحییٰ بن معینؒ بہت بڑے محدث ہیں، امام بخاریؒ ان کے متعلق کہتے ہیں کہ محدثین کا جتنا احترام وہ کرتے تھے، اتنا کسی دوسرے کو کرتے میں نے نہیں دیکھا۔ امام ابو یوسفؒ کہتے ہیں کہ میں نے بزرگوں سے سنا ہے کہ جو استاد کی قدر نہیں کرتا، وہ کامیاب نہیں ہوتا۔ اس قصہ میں جہاں حضرت عبداللہ بن عباسؓ کے اساتذہ کے ساتھ تواضع اور انکساری معلوم ہوتی ہے، اس کے ساتھ ہی علم کا شغف اور اہتمام بھی معلوم ہوتا ہے کہ جس شخص کے پاس کسی حدیث کا ہونا معلوم ہوتا، فوراً جاتے، اس کو حاصل فرماتے، خواہ اس میں کتنی ہی مشقت، محنت اور تکلیف اٹھانا پڑتی۔ اور حق یہ ہے کہ بے محنت اور مشقت کے علم تو درکنار، معمولی سی چیز بھی حاصل نہیں ہوتی اور یہ تو ضرب المثل ہے: ”مَنْ ظَلَبَ الْعُلَى سَهَرَ اللَّيَالِي“ جو شخص بلند مرتبوں کا طالب ہوگا، راتوں کو جاگے گا۔

### ۱۲) متفرق علمی کارنامے

حارث بن یزید، ابن شبرمہ، قَعْقَاع، مغیرہ رحمہم اللہ، چاروں حضرات عشاء کی نماز کے بعد علمی بحث شروع کرتے، صبح کی اذان تک ایک بھی جدانہ ہوتا۔ لیث بن سعدؒ کہتے ہیں کہ امام زہریؒ عشاء کے بعد با وضو بیٹھ کر حدیث کا سلسلہ شروع فرماتے، توضیح کر دیتے۔

دراؤزدیؒ کہتے ہیں کہ امام ابو حنیفہؒ اور امام مالکؒ کو میں نے دیکھا کہ مسجد نبویؐ میں عشاء کے بعد سے ایک مسئلہ میں بحث شروع فرماتے اور وہ بھی اس طرح کہ نہ کوئی طعن تشنیع ہوتی، نہ تغلیط اور اسی حالت میں صبح ہو جاتی اور اسی جگہ صبح کی نماز پڑھتے۔

ابن فرات بغدادیؒ ایک محدث ہیں، جب انتقال ہوا، تو اٹھارہ صندوق کتابوں کے چھوڑے، جن میں سے اکثر خود اپنے قلم کی لکھی ہوئی تھیں اور کمال یہ ہے کہ محدثین کے نزدیک صحت نقل اور عمدگی ضبط کے اعتبار سے ان کا لکھا ہوا حجت بھی ہے۔ ابن جوزیؒ مشہور محدث ہیں، تین سال کی عمر میں باپ نے مفارقت کی، یتیمی کی حالت میں پرورش پائی؛ لیکن محنت کی حالت یہ تھی کہ جمعہ کی نماز کے علاوہ گھر سے دور

حل لغات: ۱) عیش و آرام۔ ۲) پر واپسی۔ ۳) عاجزی۔ ۴) غربی۔ ۵) عاجزی۔ ۶) شوق۔ ۷) کہادت۔ ۸) بڑا بھلا کہنا۔ ۹) کسی کو غلط کہنا۔ ۱۰) پٹی۔ ۱۱) صحیح لکھنا۔ ۱۲) اچھے طریقے سے محفوظ کرنا۔ ۱۳) دلیل۔ ۱۴) انتقال ہو گیا۔

نہیں جاتے تھے۔ ایک مرتبہ منبر پر کہا کہ میں نے اپنی ان انگلیوں سے دو ہزار جلدیں لکھی ہیں، ڈھائی سو سے زیادہ خود ان کی اپنی تصنیفات ہیں۔ کہتے ہیں کہ کوئی وقت ضائع نہیں جاتا تھا، چار ہزار روزانہ لکھنے کا معمول تھا۔ درس کا یہ عالم تھا کہ مجلس میں بعض مرتبہ ایک لاکھ سے زیادہ شاگردوں کا اندازہ کیا گیا، اُمراء، وزراء، سلاطین تک مجلس درس میں حاضر ہوتے تھے۔ ابن جوزیؒ خود کہتے ہیں کہ ایک لاکھ آدمی مجھ سے بیعت ہوئے اور بیس ہزار میرے ہاتھ پر مسلمان ہوئے ہیں۔ اس سب کے باوجود شیعوں کا زور تھا، اس وجہ سے تکلیفیں بھی اٹھانا پڑیں۔ [تذکرہ] احادیث لکھنے کے وقت میں قلموں کا تراشہ جمع کرتے رہتے تھے۔ مرنے کے وقت وصیت کی تھی کہ میرے نہانے کا پانی اسی سے گرم کیا جائے۔ کہتے ہیں کہ صرف غسل میت کے پانی گرم کرنے ہی کے لیے کافی نہ تھا، بلکہ گرم کرنے کے بعد بیچ بھی گیا تھا۔

یحییٰ بن معینؒ حدیث کے مشہور استاذ ہیں۔ کہتے ہیں کہ میں نے اپنے ان ہاتھوں سے دس لاکھ حدیثیں لکھی ہیں۔ ابن جریر طبریؒ مشہور مؤرخ ہیں، صحابہؓ اور تابعین رحمہم اللہ کے اسحوال کے ماہر، چالیس سال تک ہمیشہ چالیس ورق روزانہ لکھنے کا معمول تھا۔ ان کے انتقال پر شاگردوں نے روزانہ کی لکھائی کا حساب لگایا، تو بلوغ کے بعد سے مرنے تک چودہ ورق روزانہ کا اوسط نکلا۔ ان کی تاریخ مشہور ہے، عام طور سے ملتی ہے، جب اس کی تصنیف کا ارادہ ظاہر کیا، تو لوگوں سے پوچھا کہ تمام عالم کی تاریخ سے تو تم لوگ بہت خوش ہو گے؟ لوگوں نے پوچھا کہ اندازاً کتنی بڑی ہوگی؟ کہنے لگے کہ تقریباً بیس ہزار ورق پر آئے گی۔ لوگوں نے کہا: اس کے پورا کرنے سے پہلے عمر میں فنا ہو جائیں گی۔ کہنے لگے کہ اِنَّا لِلّٰہ ہمتیں پست ہو گئیں۔ اس کے بعد مختصر کیا اور تقریباً تین ہزار ورق پر لکھی۔ اسی طرح ان کی تفسیر کا بھی قصہ ہوا، وہ بھی مشہور ہے اور عام طور سے ملتی ہے۔

دارقطنیؒ حدیث کے مشہور مُصنّف ہیں۔ حدیث حاصل کرنے کے لیے بغداد، بصرہ، کوفہ، واسط، مصر اور شام کا سفر کیا۔ ایک مرتبہ استاذ کی مجلس میں بیٹھے تھے، استاذ پڑھ رہے تھے اور یہ کوئی کتاب نقل کر رہے تھے، ایک ساتھی نے اعتراض کیا کہ تم دوسری طرف متوجہ ہو، کہنے لگے کہ میری اور تمہاری توجہ میں فرق ہے۔ بتاؤ استاذ نے اب تک کتنی حدیثیں سنا میں؟ وہ سوچنے لگے، دارقطنیؒ نے کہا کہ شیخ نے اٹھارہ حدیثیں سنائی ہیں، پہلی یہ تھی، دوسری یہ تھی، اسی طرح ترتیب وار سب کی سب مع سند کے سنادیں۔

حافظ انثرمؒ ایک محدث ہیں۔ احادیث کے یاد کرنے میں بڑے مشاق تھے۔ ایک مرتبہ حج کو تشریف لے گئے، وہاں خراسان کے دو بڑے استاذ حدیث آئے ہوئے تھے اور حرم شریف میں دونوں علیحدہ علیحدہ

حل لغات: ① مالدار لوگ۔ ② وزیر لوگ۔ ③ بادشاہ۔ ④ حالات۔ ⑤ درمیانی حساب۔ ⑥ لکھنا۔ ⑦ ختم۔ ⑧ ایک کے بعد دوسری۔ ⑨ ساتھ۔ ⑩ ماہر۔

میں کچھ زندگی کی رشتہ کی باقی تھی اور کفار ان کو مردہ سمجھ کر چھوڑ گئے تھے، باقی سب شہید ہو گئے، حضرت منذر اور عمرؓ جو اونٹ پرانے گئے ہوئے تھے، انھوں نے آسمان کی طرف دیکھا، تو مردار خور جانور اڑ رہے تھے، دونوں حضرات یہ کہہ کر لوٹے کہ ضرور کوئی حادثہ پیش آیا، یہاں آکر دیکھا تو اپنے ساتھیوں کو شہید پایا اور سواروں کو خون کی بھری ہوئی تلواریں لیے ہوئے ان کے گرد چکر لگاتے دیکھا، یہ حالت دیکھ کر دونوں حضرات ٹھٹھکے اور باہم مشورہ کیا کہ کیا کرنا چاہیے؟ عمر بن امیہؓ نے کہا کہ چلو واپس چل کر حضورؐ کو اطلاع دیں، مگر حضرت منذرؓ نے جواب دیا کہ خبر تو ہو ہی جاوے گی، میرا تو دل نہیں مانتا کہ شہادت کو چھوڑوں اور اس جگہ سے چلا جاؤں، جہاں ہمارے دوست پڑے سو رہے ہیں، آگے بڑھو اور ساتھیوں سے جاملو، چنانچہ دونوں آگے بڑھے اور میدان میں کود گئے، حضرت منذرؓ شہید ہوئے اور حضرت عمر بن امیہؓ گرفتار ہوئے، مگر چوں کہ عامر کی ماں کے ذمہ کسی منت کے سلسلہ میں ایک غلام کا آزاد کرنا تھا، اس لیے عامر نے اُن کو اس منت میں آزاد کیا۔ [اسلام]

ان حضرات میں حضرت ابو بکر صدیقؓ کے غلام حضرت عامر بن فُزیرہؓ بھی تھے، ان کے قاتل جابر بن سلمیٰ کہتے ہیں کہ میں نے جب ان کے برچھمارا اور وہ شہید ہوئے تو انھوں نے کہا: فُزِرْتُ وَاللّٰهِ (خدا کی قسم! میں کامیاب ہوا) اس کے بعد میں نے دیکھا کہ ان کی نعش آسمان کو اڑی چلی گئی، میں بہت متحیر ہوا اور میں نے بعد میں لوگوں سے پوچھا کہ میں نے خود برچھمارا وہ عمرے، لیکن پھر بھی وہ کہتے ہیں: ”میں کامیاب ہو گیا“، تو وہ کامیابی کیا تھی؟ لوگوں نے بتایا کہ وہ کامیابی جنت کی تھی، اس پر میں مسلمان ہو گیا۔ [ثمیس]

**فائدہ:** یہ بھی ہیں وہ لوگ جن پر اسلام کو بجا طور پر فخر ہے، بے شک موت ان کے لیے شراب سے زیادہ محبوب تھی اور کیوں نہ ہوتی؟ جب دنیا میں کام ہی ایسے کیے تھے، جن پر اللہ کے یہاں کی سُرُخِ رُوئی یقینی تھی، اسی لیے جو مرتا تھا وہ کامیاب ہوتا تھا۔

⑨ حضرت عمیرؓ کا قول کہ  
آپؐ نے صحابہؓ سے ارشاد فرمایا کہ اُٹھو اور بڑھو ایسی جنت کی طرف، جس کی چوڑائی آسمان وزمین سے کہیں زیادہ ہے اور مُتقیوں کے واسطے بنائی گئی ہے۔ حضرت عمیر بن الحُمامؓ ایک صحابی ہیں، وہ بھی سن رہے تھے کہنے لگے: واہ واہ، حضورؐ نے فرمایا واہ واہ کس بات پر کہا؟ عرض کیا: یا رسول اللہ! مجھے یہ تمنا ہے کہ میں بھی ان میں سے ہوتا، آپؐ نے فرمایا: تم بھی ان میں سے ہو، اس کے بعد جھولی میں سے چند کھجوریں نکال کر

حل لغات: ① تھوڑی سی جان۔ ② مُردے کھانے والے۔ ③ حیرت کے مارے رک گئے۔ ④ حیران۔ ⑤ کامیابی۔ ⑥ لمبی۔



کھانے لگے، اس کے بعد کہنے لگے کہ ان کھجوروں کے ختم ہونے کا انتظار جو ہاتھ میں ہے، بڑی لمبی زندگی ہے، کہاں تک انتظار کروں گا؛ یہ کہہ کر ان کو پھینک دیا اور تلوار لے کے جمع میں گھس گئے اور شہید ہونے تک لڑتے رہے۔

[طبقات ابن سعد]

**فائدہ:** حقیقت میں یہی لوگ جنت کے قدردان ہیں اور اس پر یقین رکھنے والے۔ ہم لوگوں کو بھی اگر یقین نصیب ہو جائے تو ساری باتیں سہل ہو جائیں۔

⑩ حضرت عمرؓ کی ہجرت | حضرت عمرؓ کا تو ذکر ہی کیا ہے، بچہ بچہ ان کی بہادری سے واقف اور شجاعت کا معترف ہے۔ اسلام کے شروع میں جب مسلمان

سب ہی ضعف کی حالت میں تھے، حضورؐ نے خود اسلام کی قوت کے واسطے عمرؓ کے مسلمان ہونے کی دعا کی اور قبول ہوئی۔ حضرت عبداللہ بن مسعودؓ فرماتے ہیں کہ ہم لوگ کعبہ کے قریب اس وقت تک نماز نہیں پڑھ سکتے تھے، جب تک کہ عمر مسلمان نہیں ہوئے، حضرت علیؓ فرماتے ہیں کہ اول اول ہر شخص نے ہجرت چھپ کر کی، مگر جب عمرؓ نے ہجرت کا ارادہ کیا تو تلوار گلے میں ڈالی، کمان ہاتھ میں لی اور بہت سے تیر ساتھ لیے، اول مسجد میں گئے، طواف اطمینان سے کیا، پھر نہایت اطمینان سے نماز پڑھی، اس کے بعد کفار کے جمعوں میں گئے اور فرمایا کہ جس کا دل یہ چاہے کہ اس کی ماں اس کو روئے، اس کی بیوی رائد ہو، اس کے بچے یتیم ہوں، وہ کلمہ سے باہر آ کر میرا مقابلہ کرے۔ یہ الگ الگ جماعتوں کو سنا کر تشریف لے گئے۔ کسی ایک شخص کی بھی ہمت نہ پڑی کہ پیچھا کرتا۔

[أسد الغابہ]

⑪ غزوہ موتہ کا قصہ | حضور اقدسؐ نے مختلف بادشاہوں کے پاس تبلیغی دعوت نامے ارسال فرمائے تھے، ان میں ایک خط حضرت حارث بن عسیرؓ آزدیؓ کے ہاتھ

بصری کے بادشاہ کے پاس بھی بھیجا تھا۔ جب یہ موتہ پہنچے تو شرحیل غسانی نے، جو قیصر کے حکام میں سے ایک شخص تھا، ان کو قتل کر دیا۔ قاصدوں کا قتل کسی کے نزدیک بھی پسندیدہ نہیں۔ حضورؐ کو یہ بات بہت گرائی ہوئی اور آپؐ نے تین ہزار کا ایک لشکر تجویز فرما کر حضرت زید بن حارثہؓ کو ان پر امیر مقرر فرمایا اور ارشاد فرمایا کہ اگر یہ شہید ہو جائیں، تو جعفر بن ابی طالب امیر بنائے جائیں، وہ بھی شہید ہو جائیں تو عبداللہ بن رزاحہؓ امیر ہوں، وہ بھی شہید ہو جائیں، تو پھر مسلمان جس کو دل چاہے امیر بنالیں۔ ایک یہودی اس گفتگو کو سن رہا تھا، اس نے کہا: یہ تینوں تو ضرور شہید ہوں گے، پہلے انبیاء کی اس قسم کے کلام کا یہی مطلب ہوتا ہے۔ حضور اقدسؐ نے ایک سفید جھنڈا بنا کر حضرت زیدؓ کے حوالے فرمایا

**حل لغات:** ① قدر کرنے والے۔ ② بہادری۔ ③ اقرار کرنے والا۔ ④ کمزوری۔ ⑤ تیر چلانے کا آلہ۔ ⑥ بیوہ۔ ⑦ بھیجنا۔ ⑧ افسروں۔ ⑨ پیغام لے جانے والا۔ ⑩ ناپسند۔

اور خود سچ ایک جماعت کے ان حضرات کو رخصت فرمانے تشریف لے گئے۔ شہر کے باہر جب پہونچانے والے واپس آنے لگے، تو ان مجاہدین کے لیے دعا کی کہ حق تعالیٰ شانہ تم کو سلامتی کے ساتھ، کامیابی کے ساتھ واپس لائے اور ہر قسم کی برائی سے محفوظ رکھے۔ حضرت عبداللہ بن رواحہ ؓ نے اس کے جواب میں تین شعر پڑھے، جن کا مطلب یہ تھا کہ میں تو اپنے رب سے گناہوں کی مغفرت چاہتا ہوں اور یہ چاہتا ہوں کہ ایک ایسی تلوار ہو، جس سے میرے خون کے فوارے چھوٹنے لگیں یا ایسا بچھا ہو جو آنتوں اور کلیجہ کو چیرتا ہوا نکل جائے اور جب لوگ میری قبر پر گذریں، تو یہ کہیں کہ اللہ تجھ غازی کو رشید اور کامیاب کرے، واقعی تو تو رشید اور کامیاب تھا۔ اس کے بعد یہ حضرات روانہ ہو گئے، شُرخیل کو بھی ان کی روانگی کا علم ہوا، وہ ایک لاکھ فوج کے ساتھ مقابلہ کے لیے تیار ہوا۔ یہ حضرات کچھ آگے چلے، تو معلوم ہوا کہ خود ہرقل، روم کا بادشاہ بھی ایک لاکھ فوج ساتھ لیے ہوئے مقابلہ کے لیے آ رہا ہے۔ ان حضرات کو اس خبر سے ترس دیا کہ اتنی بڑی جمعیت کا مقابلہ کیا جاوے، یا حضور اقدس ؐ کو اطلاع دی جاوے؟ حضرت عبداللہ بن رواحہ ؓ نے لکار کر فرمایا: اے لوگو! تم کس بات سے گھبرا رہے ہو، تم کس چیز کے ارادہ سے نکلے ہو، تمہارا مقصود شہید ہو جانا ہے، ہم لوگ کبھی بھی قوت اور آدمیوں کی کثرت کے زور پر نہیں لڑے، ہم صرف اس دین کی وجہ سے لڑے ہیں، جس کی وجہ سے اللہ نے ہمیں اکرام نصیب فرمایا ہے، آگے بڑھو، دو کامیابیوں میں سے ایک تو ضروری ہے، یا شہادت یا غلبہ۔ یہ سن کر مسلمانوں نے ہمت کی اور آگے بڑھ گئے، حتیٰ کہ کُوث پر پہونچ کر لڑائی شروع ہو گئی۔ حضرت زید ؓ نے جھنڈا ہاتھ میں لیا اور میدان میں پہونچے، گھمسان کی لڑائی شروع ہوئی، شُرخیل کا بھائی بھی مارا گیا اور اس کے ساتھی بھاگ گئے، خود شُرخیل بھی بھاگ کر ایک قلعہ میں چھپ گیا اور ہرقل کے پاس مدد کے لیے آدمی بھیجا، اس نے تقریباً دو لاکھ فوج بھیجی اور لڑائی زور سے ہوتی رہی، حضرت زید ؓ شہید ہوئے، تو حضرت جعفر ؓ نے جھنڈا لیا اور اپنے گھوڑے کے خود ہی پاؤں کاٹ دیے، تاکہ واپسی کا خیال بھی دل میں نہ آئے اور چند اشعار پڑھے جن کا ترجمہ یہ ہے:

”اے لوگو! کیا ہی اچھی ہے جنت اور کیا ہی اچھا ہے اس کا قریب ہونا، کتنی بہترین چیز ہے اور کتنا ٹھنڈا ہے اس کا پانی، اور ملک روم کے لوگوں پر عذاب کا وقت آ گیا، مجھ پر بھی لازم ہے کہ ان کو ماروں۔“ یہ اشعار پڑھے اور اپنے گھوڑے کے پاؤں خود ہی کاٹ چکے تھے کہ واپسی کا خیال بھی دل میں نہ آوے اور تلوار لے کر کافروں کے مجمع میں گھس گئے، امیر ہونے کی وجہ سے جھنڈا بھی اُنہی کے پاس تھا، اول جھنڈا دائیں ہاتھ میں لیا، کافروں نے دایاں ہاتھ کاٹ دیا کہ جھنڈا گر جائے، انھوں نے فوراً بائیں ہاتھ میں لیا، انھوں نے وہ بھی کاٹا، تو انھوں نے دونوں بازوؤں سے اُس کو تھاما اور منہ سے مضبوط پکڑ لیا، ایک شخص نے

حل لغات: ① ساتھ۔ ② نیزہ۔ ③ ہدایت پایا ہوا۔ ④ فکر۔ ⑤ فوج۔ ⑥ طاقت۔

پیچھے سے ان کے دو ٹکڑے کر دیے، جس سے یہ گر پڑے، اُس وقت اُن کی عمر تینتیس سال کی تھی۔ حضرت عبداللہ بن عمر رضی اللہ عنہما کہتے ہیں کہ ہم نے بعد میں نعشوں میں سے حضرت جعفر رضی اللہ عنہ کو جب اٹھایا، تو ان کے بدن کے اگلے حصہ میں نوے زخم تھے۔ جب یہ شہید ہو گئے، تو لوگوں نے عبداللہ بن رواحہ رضی اللہ عنہ کو آواز دی، وہ لشکر کے ایک کونہ میں گوشت کا ٹکڑا کھا رہے تھے کہ تین دن سے کچھ چکھنے کو بھی نہ ملا تھا، وہ آواز سنتے ہی گوشت کے ٹکڑے کو پھینک کر اپنے آپ کو ملا ملت کرتے ہوئے کہ جعفر تو شہید ہو جائیں اور تو دنیا میں مشغول رہے، آگے بڑھے اور جھنڈا لے کر قتال شروع کر دیا، انگلی میں زخم آیا وہ لٹک گئی، تو انھوں نے پاؤں سے اس کٹی ہوئی انگلی کو دبا کر ہاتھ کھینچا وہ الگ ہو گئی، اُس کو پھینک دیا اور آگے بڑھے، اس گھمسان اور پریشانی کی حالت میں تھوڑا سا تڑد بھی پیش آیا کہ نہ ہمت نہ مقابلہ کی طاقت، لیکن اس تڑد کو تھوڑی ہی دیر گزری تھی کہ اپنے دل کو مخاطب بنا کر کہا: اودل! کس چیز کا اب اشتیاق باقی ہے، جس کی وجہ سے تڑد ہے، کیا بیوی کا ہے تو اس کو تین طلاق، یا غلاموں کا ہے تو وہ سب آزاد، یا باغ کا ہے تو وہ اللہ کے راستہ میں صدقہ۔ اس کے بعد چند شعر پڑھے، جن کا ترجمہ یہ ہے: ”قسم ہے اودل! تجھے اُترنا ہوگا، خوشی سے اُتر یا ناگواری سے اُتر، تجھے اطمینان کی زندگی گزارتے ہوئے ایک زمانہ گزر چکا، سوچ تو آخر تو ایک قطرہ منی ہے، دیکھ کافر لوگ مسلمانوں پر کھینچے ہوئے آرہے ہیں، تجھے کیا ہوا کہ جنت کو پسند نہیں کرتا، اگر تو قتل نہ ہوا تو ویسے بھی آخر مرے گا ہی۔“ اس کے بعد گھوڑے سے اُترے، ان کے چچا زاد بھائی گوشت کا ایک ٹکڑا لائے کہ ذرا سا کھا لو، کمر سیدھی کر لو، کئی دن سے کچھ نہیں کھایا۔ انھوں نے لے لیا، اتنے میں ایک جانب سے ہچک کی آواز آئی، اس کو پھینک دیا اور تلوار لے کر جماعت میں گھس گئے اور شہید ہونے تک تلوار چلاتے رہے۔

**فائدہ:** صحابہ رضی اللہ عنہم کی پوری زندگی کا یہی نمونہ ہے، ان کا ہر قصہ دنیا کی بے ثباتی اور آخرت کے شوق کا سبق دیتا ہے۔ صحابہ کرام رضی اللہ عنہم کا تو پوچھنا ہی کیا، تابعین پر بھی یہی رنگ چڑھا ہوا تھا۔ ایک قصہ پر اس باب کو ختم کرتا ہوں، جو دوسرے رنگ کا ہے۔ دشمن سے مقابلہ کے نمونے تو آپ دیکھ ہی چکے ہیں، اب حکومت کے سامنے کا منظر بھی دیکھ لیجیے۔

⑫ سعید بن جبیر اور حجاج کی گفتگو | نبی کریم صلی اللہ علیہ وسلم کا ارشاد ہے: أَفْضَلُ الْجِهَادِ كَلِمَةُ حَقٍّ عِنْدَ سُلْطَانٍ جَائِدٍ ”بہترین جہاد ظالم بادشاہ کے سامنے حق بات کہنا ہے۔“ حجاج کا ظلم و ستم دنیا میں مشہور ہے، گو اُس زمانہ کے بادشاہ باوجود ظلم و ستم کے دین کی اشاعت کا کام بھی کرتے رہتے تھے؛ لیکن پھر بھی دین دار اور عادل بادشاہوں کے لحاظ سے وہ

**حل لغات:** (۱) برا بھلا کہنا۔ (۲) سخت لڑائی۔ (۳) ہچکچاہٹ۔ (۴) شوق۔ (۵) حملہ، شور۔ (۶) باقی نہ رہنا۔ (۷) انصاف پسند۔

بدترین شاربوتے تھے اور اس وجہ سے لوگ ان سے بیزار تھے۔ سعید بن جبیرؓ نے بھی ابن الأشعث کے ساتھ مل کر حجاج کا مقابلہ کیا۔ حجاج عبدالملک بن مروان کی طرف سے حاکم تھا۔ سعید بن جبیر مشہور تابعی ہیں اور بڑے علماء میں سے ہیں۔ حکومت اور بالخصوص حجاج کو ان سے بغض و عداوت تھی اور چونکہ مقابلہ کیا تھا، اس لیے عداوت کا ہونا بھی ضروری تھا۔ مقابلہ میں حجاج ان کو گرفتار نہ کر سکا، یہ شکست کے بعد چھپ کر مکہ مکرمہ چلے گئے، حکومت نے اپنے ایک خاص آدمی کو مکہ کا حاکم بنایا اور پہلے حاکم کو اپنے پاس بلالیا، اس نے حاکم نے جا کر خطبہ پڑھا، جس کے اخیر میں عبدالملک بن مروان بادشاہ کا یہ حکم بھی سنایا کہ جو شخص سعید بن جبیر کو ٹھکانا دے اس کی خیر نہیں، اس کے بعد اس حاکم نے خود اپنی طرف سے بھی قسم کھائی کہ جس کے گھر میں وہ ملے گا، اس کو قتل کیا جائے گا اور اس کے گھر کو، نیز اس کے پڑوسیوں کے گھر کو ڈھاؤں گا۔ غرض بڑی وقت سے مکہ کے حاکم نے ان کو گرفتار کر کے حجاج کے پاس بھیج دیا، اس کو غصہ نکالنے اور ان کو قتل کرنے کا موقع مل گیا، سامنے بلایا اور پوچھا۔ حجاج: تیرا کیا نام ہے؟ سعید: میرا نام سعید ہے۔ حجاج: کس کا بیٹا ہے؟ سعید: جبیر کا بیٹا ہوں (سعید کا ترجمہ نیک بخت ہے اور جبیر کے معنی: اصلاح کی ہوئی چیز) اگرچہ ناموں میں معنی اکثر مقصود نہیں ہوتے؛ لیکن حجاج کو ان کے نام کا اچھے معنی والا ہونا پسند نہیں آیا، اس لیے کہا: نہیں تو شقی بن کسیر ہے (شقی کہتے ہیں بد بخت کو اور کسیر: ٹوٹی ہوئی چیز)۔ سعید: میری والدہ میرا نام تجھ سے بہتر جانتی تھیں۔ حجاج: تو بھی بد بخت، تیری ماں بھی بد بخت۔ سعید: غیب کا جاننے والا تیرے علاوہ اور کوئی ہے (یعنی علّام الغیوب)۔ حجاج: دیکھ میں اب تجھے موت کے گھاٹ اتارتا ہوں۔ سعید: تو میری ماں نے میرا نام درست رکھا۔ حجاج: اب میں تجھ کو زندگی کے بدلہ کیسا جہنم رسید کرتا ہوں۔ سعید: اگر میں جانتا کہ یہ تیرے اختیار میں ہے تو تجھ کو معبود بنا لیتا۔ حجاج: حضور اقدس ﷺ کی نسبت تیرا کیا عقیدہ ہے؟ سعید: وہ رحمت کے نبی تھے اور اللہ کے رسول تھے، جو بہترین نصیحت کے ساتھ تمام دنیا کی طرف بھیجے گئے۔ حجاج: خلفاء کی نسبت تیرا کیا خیال ہے؟ سعید: میں ان کا محافظ نہیں ہوں، ہر شخص اپنے کیے کا ذمہ دار ہے۔ حجاج: میں ان کو برا کہتا ہوں یا اچھا؟ سعید: جس چیز کا مجھے علم نہیں ہے، میں اس میں کیا کہہ سکتا ہوں، مجھے اپنا ہی حال معلوم ہے۔ حجاج: ان میں سب سے زیادہ پسندیدہ تیرے نزدیک کون ہے؟ سعید: جو سب سے زیادہ میرے مالک کو راضی کرنے والا تھا۔ بعض کتب میں بجائے اس کے یہ جواب ہے کہ ان کے حالات بعض کو بعض پر ترجیح دیتے ہیں۔ حجاج: سب سے زیادہ راضی رکھنے والا کون تھا؟ سعید: اس کو وہی جانتا ہے، جودل کے بھید اور اور چھپے ہوئے رازوں سے واقف ہے۔ حجاج: حضرت علیؓ جنت میں ہیں یا دوزخ میں؟ سعید: اگر میں جنت اور جہنم میں جاؤں اور وہاں والوں کو دیکھ لوں تو بتلا سکتا ہوں۔ حجاج: میں



قیامت میں کیسا آدمی ہوں گا؟ سعید: میں اس سے کم ہوں کہ غیب پر مطلع کیا جاؤں۔ حُجَّاج: تو مجھ سے سچ بولنے کا ارادہ نہیں کرتا؟ سعید: میں نے جھوٹ بھی نہیں کہا۔ حُجَّاج: تو کبھی ہنتا کیوں نہیں؟ سعید: کوئی بات ہنسنے کی دیکھتا نہیں اور وہ شخص کیا ہنسنے جو مٹی سے بنا ہوا اور قیامت میں اس کو جانا ہوا اور دنیا کے فتنوں میں دن رات رہتا ہو۔ حُجَّاج: میں تو ہنتا ہوں۔ سعید: اللہ نے ایسے ہی مختلف طریقوں میں ہم کو بنایا ہے۔ حُجَّاج: میں تجھے قتل کرنے والا ہوں۔ سعید: میری موت کا سبب پیدا کرنے والا اپنے کام سے فارغ ہو چکا۔ حُجَّاج: میں اللہ کے نزدیک تجھ سے زیادہ محبوب ہوں۔ سعید: اللہ پر کوئی بھی جرأت نہیں کر سکتا، جب تک کہ اپنا مرتبہ معلوم نہ کر لے اور غیب کی اللہ ہی کو خبر ہے۔ حُجَّاج: میں کیوں نہیں جرأت کر سکتا حالانکہ میں جماعت کے بادشاہ کے ساتھ ہوں اور تو باغیوں کی جماعت کے ساتھ ہے؟ سعید: میں جماعت سے علیحدہ نہیں ہوں اور فتنہ کو خود ہی پسند نہیں کرتا اور جو تقدیر میں ہے اس کو کوئی ٹال نہیں سکتا۔ حُجَّاج: ہم جو کچھ امیر المؤمنین کے لیے جمع کرتے ہیں، اس کو تو کیسا سمجھتا ہے؟ سعید: میں نہیں جانتا کہ کیا جمع کیا۔ حُجَّاج نے سونا چاندی کپڑے وغیرہ منگا کر ان کے سامنے رکھ دیے۔ سعید: یہ اچھی چیزیں ہیں، اگر اپنی شرط کے موافق ہوں۔ حُجَّاج: شرط کیا ہے؟ سعید: یہ کہ تو ان سے ایسی چیزیں خریدے جو بڑے گھبراہٹ کے دن یعنی قیامت کے دن اُمن پیدا کرنے والی ہوں، ورنہ ہر دودھ پلانے والی دودھ پیتے کو بھول جائے گی اور حمل گر جائیں گے اور آدمی کو اچھی چیز کے سوا کچھ بھی کام نہ دے گی۔ حُجَّاج: ہم نے جو جمع کیا، یہ اچھی چیز نہیں؟ سعید: تو نے جمع کیا تو ہی اس کی اچھائی کو سمجھ سکتا ہے۔ حُجَّاج: کیا تو اس میں سے کوئی چیز اپنے لیے پسند کرتا ہے؟ سعید: میں صرف اس چیز کو پسند کرتا ہوں، جس کو اللہ پسند کرے۔ حُجَّاج: تیرے لیے ہلاکت ہو۔ سعید: ہلاکت اس شخص کے لیے ہے، جو جنت سے ہٹا کر جہنم میں داخل کر دیا جائے۔ حُجَّاج: (دق ہو کر) ہلاکت میں تجھے کس طریقہ سے قتل کروں؟ سعید: جس طرح سے قتل ہونا اپنے لیے پسند ہو۔ حُجَّاج: کیا تجھے معاف کر دوں؟ سعید: معافی اللہ کے یہاں کی معافی ہے، تیرا معاف کرنا کوئی چیز نہیں۔ حُجَّاج نے جلاؤ کو حکم دیا کہ اس کو قتل کر دو۔ سعید: باہر لائے گئے اور ہنسے۔ حُجَّاج کو اس کی اطلاع دی گئی پھر بلایا اور پوچھا۔ حُجَّاج: تو کیوں ہنسا؟ سعید: تیری اللہ پر جرأت اور اللہ تعالیٰ کے تجھ پر حلم سے۔ حُجَّاج: میں اس کو قتل کرتا ہوں جس نے مسلمانوں کی جماعت میں تفریق کی، پھر جلاؤ سے خطاب کر کے کہا: میرے سامنے اس کی گردن اُڑاؤ۔ سعید: میں دو رکعت نماز پڑھ لوں، نماز پڑھی، پھر قبلہ رخ ہو کر ﴿وَجْهَتْ وَجْهِيَ لِلْذِّیْ فَطَرَ السَّمٰوٰتِ وَالْاَرْضَ حَنِیْفًا وَّمَا اَنَا مِنَ الْمُشْرِکِیْنَ﴾ [سورہ انعام] پڑھا، یعنی میں نے اپنا منہ اس پاک ذات کی طرف کیا جس نے آسمان وزمین بنائے اور میں سب طرف سے ہٹ کر ادھر متوجہ ہوا اور نہیں ہوں

حل لغات: (۱) خبر دینا۔ (۲) حکومت کے مخالف لوگ۔ (۳) پریشان۔ (۴) مجرموں کو قتل کرنے والا۔ (۵) دشمنی پیدا کرنا۔

مشرکین سے۔ حُجَّاج: اس کا منہ قبلہ سے پھیر دو اور نصاریٰ کے قبلہ کی طرف کر دو کہ انھوں نے بھی اپنے دین میں تفریق کی اور اختلاف پیدا کیا، چنانچہ فوراً پھیر دیا گیا۔ سعید: ﴿فَأَيْنَمَا تُولُوْنَ اَفْتَمَّ وَجْهَ اللّٰهِ﴾ الْكَافِي بِاللَّسْوَانِ جدرہم تم منہ پھیرو ادھر بھی خدا ہے، جو مجیدوں کا جاننے والا ہے۔ حُجَّاج: اوندھا ڈال دو، (یعنی زمین کی طرف منہ کر دو) ہم تو ظاہر پر عمل کرنے کے ذمہ دار ہیں۔ سعید: ﴿مِنْهَا خَلَقْنَاكُمْ وَفِيهَا نُعِيدُكُمْ وَمِنْهَا نُخْرِجُكُمْ تَارَةً أُخْرٰی﴾ [سورہ طہ] ”ہم نے زمین ہی سے تم کو پیدا کیا اور اسی میں تم کو لوٹائیں گے اور اسی سے پھر دوبارہ اُٹھائیں گے۔“ حُجَّاج: اس کو قتل کر دو۔ سعید: میں تجھے اس بات کا گواہ بناتا ہوں، ﴿اَشْهَدُ اَنْ لَا اِلٰهَ اِلَّا اللّٰهُ وَحْدَهُ لَا شَرِيْكَ لَهُ وَاَشْهَدُ اَنَّ مُحَمَّدًا عَبْدُهُ وَرَسُوْلُهُ﴾ تو اس کو محفوظ رکھنا، جب میں تجھ سے قیامت کے دن ملوں گا تو لے لوں گا۔ اس کے بعد وہ شہید کر دیے گئے۔ اِنَّا لِلّٰهِ وَاِنَّا اِلَيْهِ رَاٰجِعُوْنَ، ان کے انتقال کے بعد بدن سے خون بہت زیادہ نکلا، جس سے حُجَّاج کو بھی حیرت ہوئی، اپنے طبیب سے اس کی وجہ پوچھی، اس نے کہا کہ ان کا دل نہایت مطمئن تھا اور قتل کا ذرا بھی خوف ان کے دل میں نہیں تھا، اس لیے خون اپنی اصلی مقدار پر قائم رہا، بخلاف اور لوگوں کے کہ خوف سے اُن کا خون پہلے ہی خشک ہو جاتا ہے۔ [علمائے سلف کتاب الامامت والسیاست] **فائدہ:** اس قصہ کے سوال جواب میں کتب میں کمی زیادتی بھی ہے اور بھی بعض سوال جواب نقل کیے گئے ہیں، ہمیں تو نمونہ ہی دکھانا تھا، اس لیے اسی پر اکتفا کیا گیا، تابعین کے اس قسم کے قصے بہت زیادہ ہیں۔ حضرت امام اعظم، امام مالک، امام احمد بن حنبل رحمہم اللہ وغیرہ حضرات اسی حق گوئی کی وجہ سے ہمیشہ مشقتیں برداشت فرماتے رہے، لیکن حق کو ہاتھ سے نہیں چھوڑا۔

## آٹھواں باب: علمی ولولہ اور اس کا انہماک

چوں کہ اصل دین کلمہ تو حید ہے اور وہی سب کمالات کی بنیاد ہے، جب تک وہ نہ ہو کوئی کارِ خیر بھی مقبول نہیں۔ اس لیے صحابہ کرام ؓ کی ہمت بالخصوص ابتدائی زمانہ میں زیادہ تر کلمہ تو حید کے پھیلائے اور کفار سے جہاد کرنے میں مشغول تھی اور وہ علمی انہماک کے لیے فارغ و یکسو نہ تھے۔ لیکن اس کے باوجود ان مشاغل کے ساتھ ان کا انہماک اور شوق و شغف جس کا ثمرہ آج چودہ سو برس تک علوم قرآن و حدیث کا بقاء ہے، ایک کھلی ہوئی چیز ہے۔ ابتدائے اسلام کے بعد جب کچھ فراغت ان حضرات کو میسر ہو سکی اور جماعت میں بھی کچھ اضافہ ہوا تو آیت کلام اللہ ﴿وَمَا كَانَ الْمُؤْمِنُوْنَ لِيَنْفِرُوْا كَافَّةً﴾ فَلَوْلَا نَفَرَ مِنْ

**حل لغات:** ① سچ بات کہنا۔ ② شوق۔ ③ بہت زیادہ مشغولی۔ ④ نیک کام۔ ⑤ پورے طور پر فرصت میں نہ تھے۔ ⑥ محبت۔ ⑦ پھل۔ ⑧ باقی رہنا۔

كُلِّ فِرْقَةٍ مِنْهُمْ طَائِفَةٌ لِيَتَفَقَّهُوا فِي الدِّينِ وَلِيُنذِرُوا قَوْمَهُمْ إِذَا رَجَعُوا إِلَيْهِمْ لَعَلَّهُمْ يَحْذَرُونَ ﴿٣٨﴾ [سورہ توبہ] نازل ہوئی۔ جس کا ترجمہ یہ ہے: مسلمانوں کو یہ نہ چاہیے کہ سب کے سب نکل کھڑے ہوں، سو ایسا کیوں نہ کیا جاوے کہ ان کی ہر ہر بڑی جماعت میں سے ایک چھوٹی جماعت جایا کرے تاکہ باقی ماندہ لوگ دین کی سمجھ بوجھ حاصل کرتے رہیں اور تاکہ وہ قوم کو جب وہ اُن کے پاس واپس آویں ڈراویں تاکہ وہ احتیاط رکھیں۔ [بیان القرآن]

حضرت عبداللہ بن عباس رضی اللہ عنہما فرماتے ہیں ﴿انْفِرُوا خِفَافًا وَثِقَالًا﴾ [سورہ توبہ: ۳۸] اور ﴿إِلَّا تَنْفِرُوا يُعَذِّبُكُمُ اللَّهُ أَبَا لَيْلَى﴾ [سورہ توبہ: ۳۹] سے جو عموم معلوم ہوتا ہے اس کو ﴿مَا كَانَ الْمُؤْمِنُونَ لِيَنْفِرُوا كَآفَّةً﴾ [سورہ توبہ: ۱۲۲] نے منسوخ کر دیا۔ صحابہ کرام رضی اللہ عنہم کو حق تعالیٰ شانہ نے جامعیت عطا فرمائی تھی اور اس وقت کے لیے یہ چیز نہایت ہی ضروری تھی، کہ وہی ایک مختصر سی جماعت دین کے سارے کام سنبھالنے والی تھی، مگر تابعین کے زمانہ میں جب اسلام پھیل گیا اور مسلمانوں کی بڑی جماعت اور جمعیت ہو گئی، نیز صحابہ کرام رضی اللہ عنہم جیسی جامعیت بھی باقی نہ رہی، تو ہر شعبہ دین کے لیے پوری توجہ سے کام کرنے والے اللہ تعالیٰ نے پیدا فرمائے۔ محدثین کی مستقل جماعت بنی شروع ہو گئی، جن کا کام احادیث کا ضبط اور ان کا پھیلانا تھا۔ فقہاء کی علیحدہ جماعت ہوئی۔ صوفیاء، قراء، مجاہدین غرض دین کے ہر شعبہ کو مستقل سنبھالنے والے پیدا ہوئے، اُس وقت کے لیے یہی چیز مناسب اور ضروری تھی، اگر یہ صورت نہ ہوتی تو ہر شعبہ میں کمال اور ترقی دُشوار تھی، اس لیے کہ ہر شخص تمام چیزوں میں انتہائی کمال پیدا کر لے یہ بہت دشوار ہے، یہ صفت حق تعالیٰ شانہ نے انبیاء علیہم الصلوٰۃ والسلام، بالخصوص سید الانبیاء علیہ افضل الصلوٰۃ والسلام ہی کو عطا فرمائی تھی، اس لیے اس باب میں صحابہ کرام رضی اللہ عنہم کے علاوہ اور دیگر حضرات کے واقعات بھی ذکر کیے جائیں گے۔

① فتوے کا کام کرنے والی جماعت کی فہرست | اگرچہ صحابہ کرام رضی اللہ عنہم جہاد اور اعلیٰ کلمۃ اللہ کی مشغولی کے باوجود سب ہی علمی مشغلہ

میں ہر وقت مُتہمک تھے اور ہر شخص ہر وقت جو کچھ حاصل کر لیتا تھا، اس کو پھیلا نا پھونچانا یہی اس کا مشغلہ تھا، لیکن ایک جماعت فتوے کے ساتھ مخصوص تھی، جو حضور اقدس ﷺ کے زمانہ میں بھی فتوے کا کام کرتی تھی۔ وہ حضرات ذیل ہیں: حضرت ابوبکر، حضرت عمر، حضرت عثمان، حضرت علی، حضرت عبدالرحمن بن عوف، اُبی بن کعب، حضرت عبداللہ بن مسعود، مُعاذ بن جبل، عمار بن یاسر، خذیفہ، سلمان فارسی، زید بن ثابت، ابو موسیٰ، اَبُو الدَّرْدَاءِ رضی اللہ عنہم۔ [تلقین ۱]

حل لغات: ① باقی بچے ہوئے۔ ② عام ہونا۔ ③ ختم۔ ④ ہر طرح کی خوبی۔ ⑤ حفاظت۔ ⑥ الگ۔ ⑦ اللہ کے کلمہ کو بلند کرنا۔ ⑧ کام۔ ⑨ بہت زیادہ مشغول۔

**فائدہ:** یہ ان حضرات کے کمالِ علم کی بات ہے کہ حضور ﷺ کی موجودگی میں یہ لوگ اہل فتویٰ شمار کیے جاتے تھے۔

② حضرت ابو بکر صدیق رضی اللہ عنہ کا مجموعہ احادیث کو جلا دینا  
حضرت عائشہ رضی اللہ عنہا فرماتی ہیں کہ میرے باپ حضرت ابو بکر صدیق رضی اللہ عنہ

نے پانچ سو احادیث کا ایک ذخیرہ جمع کیا تھا۔ ایک رات میں نے دیکھا کہ وہ نہایت بے چین ہیں، کروٹیں بدل رہے ہیں۔ مجھے یہ حالت دیکھ کر بے چینی ہوئی۔ دریافت کیا کہ کوئی تکلیف ہے؟ یا کوئی فکر کی بات سننے میں آئی ہے؟ غرض تمام رات اس بے چینی میں گزری اور صبح کو فرمایا کہ وہ احادیث جو میں نے تیرے پاس رکھوا رکھی ہیں، اٹھالا۔ میں لے کر آئی۔ آپ ﷺ نے اُن کو جلا دیا۔ میں نے پوچھا کہ کیوں جلا دیا؟ ارشاد فرمایا کہ مجھے اندیشہ ہوا کہیں ایسا نہ ہو کہ میں مَر جاتاں اور یہ میرے پاس ہوں، ان میں دوسروں کی سنی ہوئی روایتیں بھی ہیں کہ میں نے معتبر سمجھا ہو، اور وہ واقع میں معتبر نہ ہوں اور اس کی روایت میں کوئی گڑبڑ ہو، جس کا وہاں مجھ پر ہو۔ [تذکرۃ الحفاظ]

**فائدہ:** حضرت ابو بکر صدیق رضی اللہ عنہ کا یہ علمی کمال اور شغف تھا کہ انھوں نے پانچ سو احادیث کا ایک رسالہ جمع کیا اور اس کے بعد اس کو جلا دینا یہ کمال احتیاط تھا۔ اکابر صحابہ رضی اللہ عنہم کا حدیث کے بارے میں احتیاط کا یہی حال تھا، اسی وجہ سے اکثر صحابہ رضی اللہ عنہم سے روایتیں بہت کم نقل کی جاتی ہیں۔ ہم لوگوں کو اس واقعہ سے سبق لینے کی ضرورت ہے، جو منبروں پر بیٹھ کے بے دھڑک احادیث نقل کر دیتے ہیں۔ حالانکہ حضرت ابو بکر صدیق رضی اللہ عنہ ہر وقت کے حاضر باش، سفر حضر کے ساتھی، ہجرت کے رفیق۔ صحابہ رضی اللہ عنہم کہتے ہیں کہ ہم میں بڑے عالم حضرت ابو بکر رضی اللہ عنہ تھے، حضرت عمر رضی اللہ عنہ فرماتے ہیں کہ حضور ﷺ کے وصال کے بعد جب بیعت کا قصہ پیش آیا اور حضرت ابو بکر صدیق رضی اللہ عنہ نے تقریر فرمائی، تو کوئی آیت اور کوئی حدیث ایسی نہیں چھوڑی؛ جس میں انصار کی فضیلت آئی ہو اور حضرت ابو بکر رضی اللہ عنہ نے اپنی تقریر میں نہ فرمادی ہو۔ اس سے اندازہ ہوتا ہے کہ قرآن پاک پر کتنا غور تھا اور احادیث کس قدر یاد تھیں، مگر پھر بھی بہت کم روایتیں حدیث کی آپ سے منقول ہیں۔ یہی راز ہے کہ حضرت امام اعظمؒ سے بھی حدیث کی روایتیں بہت کم نقل کی گئی ہیں۔

③ تبلیغ حضرت مُصْعَب بن عُمَیْر رضی اللہ عنہ  
مُصْعَب بن عُمَیْر رضی اللہ عنہ جن کا ایک قصہ ساتویں باب کے نمبر پانچ پر بھی گزر چکا ہے، ان کو حضور اقدس ﷺ نے

مدینہ منورہ کی اس جماعت کے ساتھ، جو سب سے پہلے نبیؐ کی گھاٹی میں مسلمان ہوئی تھی، تعلیم اور دین کے سکھانے کے لیے بھیج دیا تھا۔ یہ مدینہ طیبہ میں ہر وقت تعلیم اور تبلیغ میں مشغول رہتے، لوگوں کو قرآن

حل لغات: ① فکر - ② حقیقت - ③ عذاب - ④ شوق - ⑤ ساتھ رہنے والے - ⑥ انتقال - ⑦ مہارت۔



شریف پڑھاتے اور دین کی باتیں سکھلاتے تھے۔ اسعد بن زرارہ ؓ کے پاس ان کا قیام تھا اور مُشرقی (پڑھانے والا، مُدَرِّس) کے نام سے مشہور ہو گئے تھے۔ سعد بن مُعَاذ ؓ اور اُسید بن خُضیر ؓ یہ دونوں سرداروں میں تھے۔ ان کو یہ بات ناگوار ہوئی۔ سعد ؓ نے اُسید ؓ سے کہا کہ تم اسعد کے پاس جاؤ اور اُن سے کہو کہ ہم نے یہ سنا ہے کہ تم کسی پر دہی کو اپنے ساتھ لے آئے ہو، جو ہمارے ضعیف لوگوں کو بیوقوف بناتا ہے، بہکاتا ہے۔ وہ اسعد ؓ کے پاس گئے اور اُن سے سختی سے یہ گفتگو کی۔ اسعد ؓ نے کہا کہ تم اُن کی بات سن لو، اگر تمہیں پسند آئے قبول کر لو، اگر سننے کے بعد ناپسند ہو، تو روکنے کا مضائقہ نہیں۔ اُسید ؓ نے کہا کہ یہ انصاف کی بات ہے، سننے لگے۔ حضرت مصعب ؓ نے اسلام کی خوبیاں سنائیں اور کلام اللہ شریف کی آیتیں تلاوت کیں۔ حضرت اُسید ؓ نے کہا کہ کیا ہی اچھی باتیں ہیں اور کیا ہی بہتر کلام ہے، جب تم اپنے دین میں کسی کو داخل کرتے ہو، تو کس طرح داخل کرتے ہو؟ ان لوگوں نے کہا کہ تم نہاؤ، پاک کپڑے پہنو، اور کلمہ شہادت پڑھو۔ حضرت اُسید ؓ نے اسی وقت سب کام کیے اور مسلمان ہو گئے۔ اس کے بعد یہ سعد کے پاس گئے اور ان کو بھی اپنے ہمراہ لائے، ان سے بھی یہی گفتگو ہوئی۔ سعد ابن مُعَاذ ؓ بھی مسلمان ہو گئے اور مسلمان ہوتے ہی اپنی قوم بَنُو اَلْأَشْجَل کے پاس گئے۔ ان سے جا کر کہا کہ میں تم لوگوں کی نگاہ میں کیسا آدمی ہوں؟ انھوں نے کہا کہ ہم میں سب سے افضل اور بہتر ہو، اس پر سعد ؓ نے کہا کہ مجھے تمہارے مردوں اور عورتوں سے کلام حرام ہے، جب تک تم مسلمان نہ ہو جاؤ اور محمد ؐ پر ایمان نہ لاؤ۔ ان کے اس کہنے سے قبیلہ اَشْجَل کے سب مرد عورت مسلمان ہو گئے اور حضرت مصعب ؓ ان کو تعلیم دینے میں مشغول ہو گئے۔

[تلفیح]

**فائدہ:** صحابہ کرام ؓ کا یہ عام دستور تھا کہ جو شخص بھی مسلمان ہو جاتا، وہ مستقل ایک مبلغ ہوتا اور جو بات اسلام کی اس کو آتی تھی، اس کا پھیلا نا اور دوسروں تک پہنچانا، اُس کی زندگی کا ایک مستقل کام تھا، جس میں نہ کھتی مال نہ تھی، نہ تجارت، نہ پیشہ، نہ ملازمت۔

② حضرت اُبی بن کعب ؓ کی تعلیم | حضرت اُبی بن کعب ؓ مشہور صحابہ اور مشہور قاریوں میں ہیں۔ اسلام لانے سے پہلے سے لکھنا پڑھنا جانتے

تھے، عرب میں لکھنے کا عام دستور نہیں تھا، اسلام کے بعد سے اس کا چرچا ہوا؛ لیکن یہ پہلے سے واقف تھے۔ حضور اقدس ؐ کی خدمت میں حاضر رہ کر وحی بھی لکھا کرتے تھے، قرآن شریف کے بڑے ماہر تھے اور ان لوگوں میں تھے، جنھوں نے حضور ؐ کی زندگی ہی میں تمام قرآن شریف حفظ کر لیا تھا۔ حضور ؐ کا ارشاد ہے کہ میری امت کے بڑے قاری اُبی بن کعب ہیں۔ تہجد میں اُنھ راتوں میں قرآن پاک کے ختم

کرنے کا اہتمام تھا۔ ایک مرتبہ حضور اقدس ﷺ نے ارشاد فرمایا کہ اللہ جل شانہ نے مجھے ارشاد فرمایا ہے کہ تمہیں قرآن شریف سناؤں۔ عرض کیا: یا رسول اللہ! اللہ تعالیٰ نے میرا نام لے کر کہا؟ حضور ﷺ نے فرمایا: ہاں تمہارا نام لے کر کہا۔ یہ سن کر فرطِ خوشی سے رونے لگے۔

ذکر میرا مجھ سے بہتر ہے کہ اُس محفل میں ہے

جُنْدُب بن عبد اللہ ؓ کہتے ہیں کہ میں مدینہ طیبہ علم حاصل کرنے کے لیے حاضر ہوا، تو مسجد نبوی میں حدیث پڑھانے والے متعدد حضرات تھے اور شاگردوں کے حلقے متفرق طور پر علیحدہ علیحدہ، ہر استاد کے پاس موجود تھے۔ میں اُن حلقوں پر گذرتا ہوا ایک حلقہ پر پہنچا، جس میں ایک صاحبِ مسافر اُنہ بیت کے ساتھ صرف دو کپڑے بدن پر ڈالے ہوئے بیٹھے حدیث پڑھا رہے تھے۔ میں نے لوگوں سے دریافت کیا کہ یہ کون بزرگ ہیں؟ بتایا کہ مسلمانوں کے سردار اُبی بن کعب ہیں۔ میں ان کے حلقہ درس میں بیٹھ گیا۔ جب حدیث سے فارغ ہوئے تو گھر جانے لگے، میں بھی پیچھے ہولیا، وہاں جا کر دیکھا ایک پُرانا سا گھر، خستہ حالت، نہایت معمولی سامان، زہدانہ زندگی۔

حضرت اُبی ؓ کہتے ہیں کہ ایک مرتبہ حضور اقدس ﷺ نے (میرا امتحان لیا) ارشاد فرمایا کہ قرآن شریف میں سب سے بڑی آیت (برکت اور فضل کے اعتبار سے) کونسی ہے؟ میں نے عرض کیا کہ اللہ اور اس کے رسول ﷺ ہی بہتر جانتے ہیں۔ حضور ﷺ نے دوبارہ سوال فرمایا، مجھے ادب مانع ہوا، میں نے پھر وہی جواب دیا۔ تیسری مرتبہ پھر ارشاد فرمایا، میں نے عرض کیا: آیۃ الکرسی۔ حضور ﷺ خوش ہوئے اور فرمایا: اللہ تجھے تیرا علم مبارک کرے۔ ایک مرتبہ حضور اقدس ﷺ نماز پڑھا رہے تھے، ایک آیت چھوٹ گئی، حضرت اُبی ؓ نے نماز میں لقمہ دیا، حضور ﷺ نے نماز کے بعد ارشاد فرمایا کہ کس نے بتایا؟ حضرت اُبی ؓ نے عرض کیا: میں نے بتایا تھا۔ حضور ﷺ نے ارشاد فرمایا: میرا بھی یہ گمان تھا کہ تم نے ہی بتایا ہوگا۔ [مسند احمد]

**فائدہ:** یہ حضرت اُبی ؓ باوجود اس علمی شغف اور قرآن پاک کی مخصوص خدمات کے حضور ﷺ کے ساتھ ہر غزوہ میں شریک ہوئے ہیں، حضور ﷺ کا کوئی جہاد ایسا نہیں جس میں ان کی شرکت نہ ہوئی ہو۔

⑤ حضرت حذیفہ ؓ کا فتنوں کے معلوم کرنے کا اہتمام

اُن کا لقب ہے۔ حضور اقدس ﷺ نے منافقین اور فتنوں کا علم ان کو بتایا تھا، کہتے ہیں کہ ایک مرتبہ حضور اقدس ﷺ نے قیامت تک جتنے فتنے آنے والے ہیں، سب کو نمبر وار بتایا تھا، کوئی ایسا فتنہ جس میں تین سو آدمیوں کے بقدر لوگ شریک ہوں، حضور ﷺ نے نہیں چھوڑا، بلکہ اس فتنہ کا حال اور اس کے مقتدے کا حال

حل لغات: ① بہت زیادہ خوشی۔ ② مسافروں جیسی حالت۔ ③ بُری حالت۔ ④ شوق۔ ⑤ لیڈر، پیشوا۔

مع اس کے نام کے، نیز اس کی ماں کا نام، اس کے باپ کا نام، اس کے قبیلہ کا نام صاف صاف بتا دیا تھا، حضرت حذیفہؓ فرماتے ہیں کہ لوگ حضورؐ سے خبر کی باتیں دریافت کیا کرتے تھے اور میں بُرائی کی باتیں دریافت کیا کرتا تھا، تاکہ اس سے بچا جائے، ایک مرتبہ میں نے دریافت کیا: یا رسول اللہ! یہ خیر و خوبی جس پر آج کل آپ کی برکت سے ہم لوگ ہیں، اس کے بعد بھی کوئی بُرائی آنے والی ہے، حضورؐ نے فرمایا: ہاں! بُرائی آنے والی ہے، میں نے عرض کیا کہ اس بُرائی کے بعد پھر بھلائی لوٹ کر آئے گی یا نہیں؟ حضورؐ نے فرمایا کہ حذیفہ! اللہ کا کلام پڑھ اور اس کے معانی پر غور کر، اس کے احکام کی اتباع کر، (مجھے فکر سوار تھا) میں نے عرض کیا: یا رسول اللہ! اُس بُرائی کے بعد بھلائی ہوگی؟ حضورؐ نے فرمایا: ہاں! پھر بھلائی ہوگی، لیکن دل ایسے نہیں ہوں گے، جیسے پہلے تھے، میں نے عرض کیا: یا رسول اللہ! اس بھلائی کے بعد پھر بُرائی ہوگی؟ حضورؐ نے فرمایا: ہاں! ایسے لوگ پیدا ہو جائیں گے، جو آدمیوں کو گمراہ کریں گے اور جہنم کی طرف لے جائیں گے، میں نے عرض کیا کہ اگر میں اس زمانہ کو پاؤں تو کیا کروں؟ حضورؐ نے فرمایا: اگر مسلمانوں کی کوئی مُتَّحِدہ جماعت ہو اور ان کا کوئی بادشاہ ہو، تو اس کے ساتھ ہو جانا، ورنہ ان سب فرقوں کو چھوڑ کر ایک کونہ میں علیحدہ بیٹھ جانا یا کسی درخت کی جڑ میں جا کر بیٹھ جانا اور مرنے تک وہیں بیٹھے رہنا، چوں کہ ان کو منافقوں کا حال حضورؐ نے سب کا بتا دیا تھا، اس لیے حضرت عمرؓ ان سے دریافت فرمایا کرتے تھے کہ میرے حکام میں کوئی منافق تو نہیں؟ ایک مرتبہ انھوں نے عرض کیا کہ ایک منافق ہے، مگر میں نام نہیں بتاؤں گا۔ حضرت عمرؓ نے ان کو معزول کر دیا، غالباً اپنی فراست سے پہچان لیا ہوگا، جب کوئی شخص مرجاتا تو حضرت عمرؓ تحقیق فرماتے کہ حذیفہؓ ان کے جنازہ میں شریک ہیں یا نہیں، اگر حذیفہؓ شریک ہوتے، تو حضرت عمرؓ بھی نماز پڑھتے، ورنہ وہ بھی نہ پڑھتے۔ حضرت حذیفہؓ کا جب انتقال ہونے لگا، تو نہایت گھبراہٹ اور بے چینی میں رو رہے تھے، لوگوں نے دریافت کیا، فرمایا کہ دنیا کے چھوٹے پر نہیں رو رہا ہوں، بلکہ موت تو مجھے محبوب ہے، البتہ اس پر رو رہا ہوں کہ مجھے اس کی خبر نہیں کہ میں اللہ کی ناراضی پر جا رہا ہوں یا خوشنودی پر، اس کے بعد کہا کہ یہ میری دنیا کی آخری گھڑی ہے، یا اللہ! تجھے معلوم ہے کہ مجھے تجھ سے محبت ہے، اس لیے اپنی ملاقات میں برکت عطا فرما۔ [ابوداؤد و اسد الغاب]

## ⑥ حضرت ابوہریرہؓ کا احادیث کو حفظ کرنا

صحابی ہیں اور اتنی کثرت سے ان سے حدیثیں

نقل ہیں کہ کسی دوسرے صحابی سے اتنی زیادہ نقل کی ہوئی موجود نہیں، اس پر لوگوں کو تعجب ہوتا تھا کہ کسے میں یہ مسلمان ہو کر تشریف لائے اور سارے میں حضور اقدسؐ کا وصال ہو گیا۔ اتنی قلیل مدت میں، جو

حل لغات: (۱) اتفاق رکھنے والی۔ (۲) افسوس۔ (۳) ہٹا دیا۔ (۴) سمجھ داری۔ (۵) خوشی۔ (۶) بڑی شان والے۔ (۷) انتقال۔

تقریباً چار برس ہوتی ہے، اتنی زیادہ حدیثیں کیسے یاد ہوئیں؟ خود ابو ہریرہ رضی اللہ عنہ اس کی وجہ بتاتے ہیں، فرماتے ہیں کہ لوگ کہتے ہیں کہ ابو ہریرہ بہت روایتیں نقل کرتے ہیں، میرے مہاجر بھائی تجارت پیشہ تھے، بازار میں آنا جانا پڑتا تھا اور میرے انصاری بھائی کھیتی کا کام کرتے تھے، اس کی مشغولی ان کو درپیش رہتی تھی اور ابو ہریرہ اصحاب صفہ کے مساکین میں سے ایک مسکین تھا، جو حضور اقدس صلی اللہ علیہ وسلم کی خدمت اقدس میں جو کچھ کھانے کو مل جاتا تھا، اُس پر قناعت کیے پڑا رہتا تھا، ایسے اوقات میں موجود ہوتا تھا، جس میں وہ نہیں ہوتے تھے اور ایسی چیزیں یاد کر لیتا تھا جن کو وہ یاد نہیں کر سکتے تھے۔ ایک مرتبہ میں نے حضور صلی اللہ علیہ وسلم سے حافظہ کی شکایت کی، حضور صلی اللہ علیہ وسلم نے فرمایا: چادر بچھا، میں نے چادر بچھائی، حضور صلی اللہ علیہ وسلم نے دونوں ہاتھوں سے اس میں کچھ اشارہ فرمایا، اس کے بعد فرمایا، اس چادر کو ملا لے، میں نے اپنے سینہ سے ملا لیا، اس کے بعد سے کوئی چیز نہیں بھولا۔ [بخاری]

**فائدہ:** اصحاب صفہ وہ لوگ کہلاتے ہیں، جو حضور اقدس صلی اللہ علیہ وسلم کی گویا خانقاہ کے رہنے والے تھے، ان حضرات کے اخراجات کا کوئی خاص نظم نہیں تھا، گویا حضور صلی اللہ علیہ وسلم کے مہمان تھے، جو کہیں سے کچھ ہدیہ یا صدقہ کے طور پر آتا، اس پر ان کا زیادہ تر گزر رہتا تھا، حضرت ابو ہریرہ رضی اللہ عنہ بھی ان ہی لوگوں میں تھے، بسا اوقات کئی کئی وقت کے فاقے بھی اُن پر گزر جاتے تھے، بعض اوقات بھوک کی وجہ سے جنوں کی سی حالت ہو جاتی تھی، جیسا کہ تیسرے باب کے قصہ نمبر ۳۷ میں گذرا، لیکن اس کے باوجود احادیث کا کثرت سے یاد کرنا ان کا مشغلہ تھا، جس کی بدولت آج سب سے زیادہ احادیث انہی کی بتائی جاتی ہیں۔ ابن جوزی رحمۃ اللہ علیہ نے تالیف میں لکھا ہے کہ پانچ ہزار تین سو چوبیس حدیثیں ان سے مروی ہیں۔ ایک مرتبہ حضرت ابو ہریرہ رضی اللہ عنہ نے جنازہ کے متعلق ایک حدیث بیان کی کہ حضور اقدس صلی اللہ علیہ وسلم کا ارشاد ہے: جو شخص جنازہ کی نماز پڑھ کر واپس آجائے، اس کو ایک قیراط ثواب ملتا ہے اور جو دفن تک شریک رہے، اس کو دو قیراط ثواب ملتا ہے اور ایک قیراط کی مقدار اُحد کے پہاڑ سے بھی زیادہ ہے، حضرت عبداللہ بن عمر رضی اللہ عنہما کو اس حدیث میں کچھ تردد ہوا، انھوں نے فرمایا: ابو ہریرہ رضی اللہ عنہ سوچ کر کہو، ان کو غصہ آ گیا، سیدھے حضرت عائشہ رضی اللہ عنہا کے پاس گئے اور جا کر عرض کیا، کہ میں آپ صلی اللہ علیہ وسلم کو قسم دے کر پوچھتا ہوں، یہ قیراط والی حدیث آپ نے حضور صلی اللہ علیہ وسلم سے سنی؟ انھوں نے فرمایا: ہاں سنی ہے، ابو ہریرہ رضی اللہ عنہ فرمانے لگے کہ مجھے حضور صلی اللہ علیہ وسلم کے زمانہ میں نہ تو باغ میں کوئی درخت لگانا تھا، نہ بازار میں مال بیچنا تھا، میں تو حضور صلی اللہ علیہ وسلم کے دربار میں پڑا رہتا تھا اور صرف یہ کام تھا کہ کوئی بات یاد کرنے کو مل جائے یا کچھ کھانے کو مل جائے، حضرت عبداللہ بن عمر رضی اللہ عنہما نے فرمایا: بے شک تم ہم لوگوں سے زیادہ

**حل لغات:** ① تجارت کرنے والے۔ ② تھوڑی چیز پر راضی ہونا۔ ③ یاد رکھنے کی قوت۔ ④ خرچ۔ ⑤ پاگل پن۔ ⑥ شک۔



حاضر باش تھے اور احادیث کو زیادہ جاننے والے۔ [مسند احمد] اس کے ساتھ ہی ابو ہریرہ رضی اللہ عنہ کہتے کہ میں بارہ ہزار مرتبہ روزانہ استغفار پڑھتا ہوں اور ایک تا گناہ ان کے پاس تھا، جس میں ایک ہزار گناہ لگی ہوئی تھیں، رات کو اس وقت تک نہیں سوتے تھے، جب تک اس کو سبحان اللہ کے ساتھ پورا نہ کر لیتے تھے۔ [تذکرہ]

④ قتلِ مُسْلِمہ و قرآن کا جمع کرنا | حضور اقدس ﷺ کے وصال کے بعد مسلمہ کذاب کا، جس نے حضور ﷺ کے سامنے ہی نبوت کا دعویٰ کر دیا تھا، اثر بڑھنے

لگا اور چوں کہ عرب میں ارتداد بھی زور شور سے شروع ہو گیا تھا، اس سے اس کو اور بھی تقویت پہنچی، حضرت ابو بکر صدیق رضی اللہ عنہ نے اس سے لڑائی کی، حق تعالیٰ شانہ نے اسلام کو قوت عطا فرمائی اور مسلمہ قتل ہوا؛ لیکن اس لڑائی میں صحابہ کرام رضی اللہ عنہم کی بھی ایک بڑی جماعت شہید ہو گئی، بالخصوص قرآن پاک کے حافظوں کی ایک بڑی جماعت شہید ہوئی، حضرت عمر رضی اللہ عنہ، امیر المومنین حضرت ابو بکر صدیق رضی اللہ عنہ کی خدمت میں حاضر ہوئے اور عرض کیا کہ اس لڑائی میں قاری بہت شہید ہو گئے، اگر اسی طرح ایک دو لڑائی میں اور شہید ہو گئے، تو قرآن پاک کا بہت سا حصہ ضائع ہو جانے کا اندیشہ ہے، اس لیے اس کو ایک جگہ لکھوا کر محفوظ کر لیا جائے۔ حضرت ابو بکر صدیق رضی اللہ عنہ نے فرمایا: ایسے کام کی کیسے جرات کرتے ہو، جس کو حضور اقدس ﷺ نے نہیں کیا، حضرت عمر رضی اللہ عنہ اس پر اصرار فرماتے رہے اور ضرورت کا اظہار کرتے رہے، بالآخر حضرت ابو بکر صدیق رضی اللہ عنہ کی رائے بھی موافق ہو گئی، تو حضرت زید بن ثابت کو، جن کا قصہ باب ۱۱۸/۱ پر آ رہا ہے بلایا، زید رضی اللہ عنہ کہتے ہیں کہ میں حضرت ابو بکر رضی اللہ عنہ کی خدمت میں حاضر ہوا، تو حضرت عمر رضی اللہ عنہ بھی تشریف رکھتے تھے، حضرت ابو بکر صدیق رضی اللہ عنہ نے اول اپنی اور حضرت عمر رضی اللہ عنہ کی ساری گفتگو نقل فرمائی، اس کے بعد ارشاد فرمایا کہ تم جو ان ہو اور دانشمند، تم پر کسی قسم کی بدگمانی بھی نہیں اور ان سب باتوں کے علاوہ یہ کہ خود حضور اقدس ﷺ کے زمانہ میں بھی تم وحی کے لکھنے پر مامور رہ چکے ہو، اس لیے اس کام کو تم کرو، لوگوں کے پاس سے قرآن پاک جمع کرو اور اس کو ایک جگہ نقل کر دو۔ زید رضی اللہ عنہ کہتے ہیں کہ خدا کی قسم! اگر مجھے یہ حکم فرماتے کہ فلاں پہاڑ کو توڑ کر ادھر سے ادھر منتقل کر دو، تو یہ حکم بھی میرے لیے قرآن پاک جمع کرنے کے حکم سے سہل تھا۔ میں نے عرض کیا کہ آپ حضرات ایسا کام کس طرح کر رہے ہیں، جس کو حضور ﷺ نے نہیں کیا؟ وہ حضرات مجھے سمجھاتے رہے۔ ایک حدیث میں آیا ہے کہ حضرت ابو بکر صدیق رضی اللہ عنہ نے زید رضی اللہ عنہ سے کہا کہ اگر تم عمر رضی اللہ عنہ کی موافقت کرو، تو میں اس کا حکم دوں اور نہیں تو پھر میں بھی ارادہ نہ کروں۔ زید بن ثابت رضی اللہ عنہ کہتے ہیں کہ طویل گفتگو کے بعد، حق تعالیٰ شانہ نے میرا بھی اسی

حل لغات: ① حاضر بنے والے۔ ② اشتغال۔ ③ اسلام سے پھر جانا۔ ④ طاقت۔ ⑤ دلیری، ہمت۔ ⑥ سمجھ دار۔ ⑦ متعین۔ ⑧ آسان۔ ⑨ اتفاق۔ ⑩ لمبی۔

جانب شرح صدر فرمادیا کہ قرآن پاک کو یکجا جمع کیا جائے، چنانچہ میں نے تعمیل ارشاد میں لوگوں کے پاس، جو قرآن شریف متفرق طور پر لکھا ہوا تھا، اور جو ان حضرات صحابہ کرام رضی اللہ عنہم کے سینوں میں بھی محفوظ تھا، سب کو تلاش کر کے جمع کیا۔

**فائدہ:** اس قصہ میں اول تو ان حضرات کے اتباع کا اہتمام معلوم ہوتا، کہ پہاڑ کا منتقل کرنا ان کے لیے اس سے پہلے تھا کہ کوئی ایسا کام کیا جائے، جس کو حضور ﷺ نے نہیں کیا، اس کے بعد کلام پاک کا جمع کرنا، جو دین کی اصل ہے، اللہ نے ان حضرات کے اعمال نامہ میں رکھا تھا، پھر حضرت زید رضی اللہ عنہ نے اتنا اہتمام اس کے جمع فرمانے میں کیا کہ کوئی آیت بغیر لکھی ہوئی نہیں لیتے تھے، جو حضور اقدس ﷺ کے زمانہ کی لکھی ہوئی تھیں، ان ہی سے جمع کرتے تھے اور حفاظ کے سینوں سے اس کا مقابلہ کرتے تھے، اور چون کہ تمام قرآن شریف متفرق جگہوں میں لکھا ہوا تھا، اس لیے اس کی تلاش میں، جو محنت ضرور کرنا پڑی، مگر سب مل گیا۔ ابی بن کعب رضی اللہ عنہ جن کو خود حضور ﷺ نے قرآن پاک کا سب سے زیادہ ماہر بتایا، ان کی اعانت کرتے تھے اس محنت سے کلام اللہ شریف کو ان حضرات نے سب سے پہلے جمع فرمایا۔

⑧ حضرت عبداللہ بن مسعود رضی اللہ عنہ حضرت عبداللہ بن مسعود رضی اللہ عنہ بڑے مشہور صحابہ میں ہیں اور ان صحابہ رضی اللہ عنہم میں شمار ہے جو فتوے کے مالک تھے، ابتدائے اسلام ہی میں مسلمان ہو گئے تھے اور حبشہ کی ہجرت بھی کی تھی، تمام غزوات میں حضور ﷺ کے ساتھ شریک رہے ہیں اور مخصوص خادم ہونے کی وجہ سے صاحب انعل، صاحب الوسائد، صاحب المطہرۃ، جوتے والے، تکیہ والے، وضو کے پانی والے، یہ القاب بھی ان کے ہیں؛ اس لیے کہ حضور اقدس ﷺ کی یہ خدمتیں اکثر ان کے سپرد رہتی تھیں۔ حضور ﷺ کا ان کے بارے میں یہ بھی ارشاد ہے کہ اگر میں کسی کو بغیر مشورہ امیر بناؤں، تو عبداللہ بن مسعود کو بناؤں۔ حضور ﷺ کا یہ بھی ارشاد تھا کہ تمہیں ہر وقت حاضری کی اجازت ہے، حضور ﷺ کا یہ بھی ارشاد ہے کہ جس شخص کو قرآن شریف بالکل ایسی طرح پڑھنا ہو جس طریقہ سے اُترا ہے، تو عبداللہ بن مسعود رضی اللہ عنہ کے طریقہ کے موافق پڑھے۔ حضور ﷺ کا یہ بھی ارشاد ہے کہ ابن مسعود رضی اللہ عنہ جو حدیث تم سے بیان کریں اس کو سچ سمجھو۔ ابو موسیٰ اشعری رضی اللہ عنہ کہتے ہیں کہ ہم لوگ جب یمن سے آئے، تو ایک زمانہ تک ابن مسعود رضی اللہ عنہ کو اہل بیت میں سے سمجھتے رہے، اس لیے کہ اتنی کثرت سے ان کی اور ان کی والدہ کی آمد و رفت حضور ﷺ کے گھر میں تھی، جیسی گھر کے آدمیوں کی ہوتی ہے۔

**حل لغات:** ① دل کا طمینان - ② ایک جگہ - ③ الگ الگ - ④ ہٹانا - ⑤ آسان - ⑥ حافظ کی جمع - ⑦ اگرچہ - ⑧ مدد - ⑨ ایک ملک - ⑩ ذمے - ⑪ گھر والے۔

لیکن ان سب باتوں کے باوجود ابو عمر و شیبانی رضی اللہ عنہ کہتے ہیں کہ میں ایک سال تک ابن مسعود رضی اللہ عنہ کے پاس رہا، میں نے کبھی ان کو حضور ﷺ کی طرف منسوب کر کے بات کرتے نہیں سنا، لیکن کبھی اگر حضور ﷺ کی طرف کوئی بات منسوب کر دیتے تھے، تو بدن پر کپکپی آجاتی تھی۔ عمرو بن ميمون رضی اللہ عنہ کہتے ہیں کہ میں ہر جمعرات کو ایک سال تک ابن مسعود رضی اللہ عنہ کے پاس آتا رہا، میں نے کبھی حضور ﷺ کی طرف نسبت کر کے بات کرتے نہیں سنا۔ ایک مرتبہ حدیث بیان فرماتے ہوئے زبان پر یہ جاری ہو گیا کہ حضور ﷺ نے یہ ارشاد فرمایا: تو بدن کانپ گیا، آنکھوں میں آنسو بھر آئے، پیشانی پر پسینہ آ گیا، رگیں پھول گئیں اور فرمایا ان شاء اللہ یہی فرمایا تھا یا اس کے قریب قریب تھا یا اس سے کچھ زیادہ یا اس سے کچھ کم۔ [مقدمہ اوچڑ: مسند احمد]

**فائدہ:** یہ تھی ان حضرات صحابہ کرام رضی اللہ عنہم کی احتیاط حدیث شریف کے بارہ میں، اس لیے کہ حضور ﷺ کا ارشاد ہے کہ جو میری طرف سے جھوٹ نقل کرے، اپنا ٹھکانہ جہنم میں بنا لے، اس خوف کی وجہ سے یہ حضرات باوجود یہ کہ مسائل حضور ﷺ کے ارشادات اور حالات ہی سے بتاتے تھے، مگر یہ نہیں کہتے تھے کہ حضور ﷺ کا یہ ارشاد ہے، کہ خدا نخواستہ جھوٹ نہ نکل جائے۔ اس کے بالمقابل ہم اپنی حالتیں دیکھتے ہیں کہ بے دھڑک بے تحقیق حدیث نقل کر دیتے ہیں۔ ذرا بھی نہیں جھکتے، حالانکہ حضور ﷺ کی طرف منسوب کر کے بات کا نقل کرنا بڑی سخت ذمہ داری ہے، فقہ حنفی انہی عبد اللہ بن مسعود رضی اللہ عنہ سے زیادہ تر لیا گیا ہے۔

### ⑨ حضرت ابوالدرداء رضی اللہ عنہ کے پاس حدیث کے لیے جانا

حضرت ابوالدرداء رضی اللہ عنہ کے پاس دمشق کی مسجد میں بیٹھا ہوا تھا، ایک شخص ان کی خدمت میں آئے اور کہا کہ میں مدینہ منورہ سے صرف ایک حدیث کی وجہ سے آیا ہوں، میں نے سنا ہے کہ وہ آپ نے حضور اقدس ﷺ سے سنی ہے، ابوالدرداء رضی اللہ عنہ نے پوچھا کوئی اور تجارتی کام نہیں تھا؟ انھوں نے کہا نہیں، ابوالدرداء رضی اللہ عنہ نے پھر پوچھا کہ کوئی دوسری غرض تو نہ تھی، کہا: نہیں صرف حدیث ہی معلوم کرنے کے لیے آیا ہوں، ابوالدرداء رضی اللہ عنہ نے فرمایا کہ میں نے حضور ﷺ سے سنا ہے کہ جو شخص کوئی راستہ علم حاصل کرنے کے لیے چلتا ہے، حق تعالیٰ شانہ اس کے لیے جنت کا راستہ کھل فرما دیتے ہیں، اور فرشتے اپنے پڑ طالب علم کی خوشنودی کے واسطے بچھا دیتے ہیں، اور طالب علم کے لیے آسمان زمین کے رہنے والے استغفار کرتے ہیں، حتیٰ کہ مچھلیاں جو پانی میں رہتی ہیں وہ بھی استغفار کرتی ہیں، اور عالم کی فضیلت عابد پر ایسی ہے، جیسا کہ چاند کی فضیلت تمام ستاروں پر ہے، اور علماء انبیاء کے وارث ہیں۔ انبیاء علیہم الصلوٰۃ والسلام کسی کو دینار و درہم کا وارث نہیں بناتے، بلکہ علم کا وارث بناتے ہیں، جو شخص علم کو حاصل کرتا ہے، وہ ایک بڑی دولت کو حاصل کرتا ہے۔ [ابن ماجہ]

حل لغات: ① نسبت - ② آسان -

**فائدہ:** حضرت ابوالدرداء ؓ فقہائے صحابہ ؓ میں ہیں، حکیم الامت کہلاتے ہیں، فرماتے ہیں کہ حضور ﷺ کی نبوت کے وقت میں تجارت کیا کرتا تھا، میں نے مسلمان ہونے کے بعد چاہا کہ تجارت اور عبادت دونوں کو جمع کروں، مگر دونوں اکٹھی نہ رہ سکیں، تو مجھے تجارت چھوڑنا پڑی، اب میرا دل یہ بھی گوارا نہیں کرتا کہ بالکل دروازہ ہی پر دکان ہو، جس کی وجہ سے ایک بھی نماز فوت نہ ہو اور روزانہ چالیس دینار کا نفع ہو اور میں ان سب کو صدقہ کر دوں، کسی نے پوچھا کہ ایسی تجارت سے کیوں خفا ہوئے کہ نماز بھی نہ جائے اور اتنا نفع روزانہ کا اللہ کے راستہ میں خرچ ہو، پھر بھی پسند نہیں کرتے؟ فرمایا: حساب تو دینا ہی پڑے گا۔ ابوالدرداء ؓ یہ بھی فرماتے ہیں کہ مجھے موت سے محبت ہے، اپنے مولیٰ سے ملاقات کے شوق میں اور فقر سے محبت ہے تو اضع کے واسطے اور بیماری سے محبت ہے گناہ دھلنے کے واسطے۔ [تذکرہ]

اوپر کے قصہ میں ایک حدیث کی خاطر اتنا طویل سفر کیا ہے، ان حضرات کے یہاں حدیث حاصل کرنے کے لیے سفر کرنا کچھ اہم نہیں تھا، ایک ایک حدیث سننے اور معلوم کرنے کے لیے دور دور کا سفر طے کر لینا ان حضرات کو بہت سہل تھا، شعبی ایک مشہور محدث ہیں، کوفہ کے رہنے والے ہیں، اپنے کسی شاگرد کو ایک مرتبہ حدیث سنائی اور فرمایا کہ لے گھر بیٹھے مفت مل گئی، ورنہ اس سے کم کے لیے بھی مدینہ منورہ کا سفر کرنا پڑتا تھا کہ ابتداء میں حدیث کا مخزن مدینہ طیبہ ہی تھا، علمی شغف رکھنے والے حضرات نے بڑے بڑے طویل سفر علم کی خاطر اختیار فرمائے ہیں۔ سعید بن المسیب جو ایک مشہور تابعی ہیں، کہتے ہیں کہ میں ایک حدیث کی خاطر راتوں اور دنوں بیدل چلا ہوں۔ امام الامامہ بخاری ؒ شوال ۱۹۴ھ میں پیدا ہوئے، ۲۵۵ھ میں یعنی گیارہ سال کی عمر میں حدیث پڑھنا شروع کی تھی۔ عبد اللہ بن مبارک کی سب تصانیف بچپن ہی میں حفظ کر لی تھیں، اپنے شہر میں جتنی احادیث مل سکیں ان کو حاصل کر لینے کے بعد ۲۱۶ھ میں سفر شروع کیا، والد کا انتقال ہو چکا تھا، اس وجہ سے یتیم تھے، والدہ سفر میں ساتھ تھیں، اس کے بعد کوفہ، بغداد، مکہ مکرمہ، بصرہ، کوفہ، شام، عسقلان، حمص، دمشق ان شہروں میں گئے اور ہر جگہ جو ذخیرہ حدیث کا مل سکا، حاصل فرمایا اور ایسی نوعمری میں استاد حدیث بن گئے تھے کہ منہ پر داڑھی کا ایک بال بھی نہیں نکلا تھا۔ کہتے ہیں کہ میری اٹھارہ برس کی عمر تھی، جب میں نے صحابہ ؓ اور تابعین کے فیصلے تصنیف کیے۔ حاشد اور ان کے ایک ساتھی کہتے ہیں کہ امام بخاری ؒ ہم لوگوں کے ساتھ استاد کے پاس جایا کرتے، ہم لوگ لکھتے اور بخاری ؒ ویسے ہی واپس آ جاتے، ہم نے کئی روز گزر جانے پر ان سے کہا کہ تم وقت ضائع کرتے ہو، وہ چپ ہو گئے، جب کئی مرتبہ کہا تو کہنے لگے کہ تم نے حق ہی کر دیا، لاؤ تم نے کیا لکھا ہے، ہم نے اپنا مجموعہ احادیث نکالا جو پندرہ ہزار حدیثوں سے زیادہ مقدار میں تھا، انھوں نے ان سب کو حفظ سنا دیا، ہم دنگ رہ گئے۔

**حل لغات:** ۱) نہ چھوئے۔ ۲) خزانہ۔ ۳) شوق۔ ۴) لے۔ ۵) لکھی ہوئی کتابیں۔ ۶) لکھا۔ ۷) پریشان۔ ۸) ذخیرہ۔



⑩ حضرت ابن عباس رضی اللہ عنہما کا انصاری کے پاس جانا | حضرت عبداللہ بن عباس رضی اللہ عنہما کہتے ہیں کہ حضور اقدس ﷺ کے وصال

کے بعد، میں نے ایک انصاری سے کہا کہ حضور ﷺ کا تو وصال ہو گیا، ابھی تک صحابہ کرام رضی اللہ عنہم کی بڑی جماعت موجود ہے، آؤ اُن سے پوچھ پوچھ کر مسائل یاد کریں۔ اُن انصاری نے کہا: کیا ان صحابہ کرام رضی اللہ عنہم کی جماعت کے ہوتے ہوئے بھی لوگ تم سے مسئلہ پوچھنے آئیں گے؟ صحابہ رضی اللہ عنہم کی بہت بڑی جماعت موجود ہے، غرض ان صاحب نے تو ہمت کی نہیں، میں مسائل کے پیچھے پڑ گیا اور جن صاحب کے متعلق بھی مجھے علم ہوتا کہ فلاں حدیث انھوں نے حضور ﷺ سے سنی ہے ان کے پاس جاتا اور تحقیق کرتا۔ مجھے مسائل کا بہت بڑا ذخیرہ انصار سے ملا۔ بعض لوگوں کے پاس جاتا اور معلوم ہوتا کہ وہ سورہ ہے ہیں، تو اپنی چادر وہیں چوکھٹ پر رکھ کر انتظار میں بیٹھ جاتا، گوہوا سے منہ پر اور بدن پر مٹی بھی پڑتی رہتی، مگر میں وہیں بیٹھا رہتا، جب وہ اُٹھتے تو جس بات کو معلوم کرنا تھا وہ دریافت کرتا۔ وہ حضرات کہتے بھی کہ تم نے حضور ﷺ کے چچا زاد بھائی ہو کر کیوں تکلیف کی؟ مجھے بلا لیتے، مگر میں کہتا کہ میں علم حاصل کرنے والا ہوں، اس لیے میں ہی حاضر ہونے کا زیادہ مستحق تھا۔ بعض حضرات پوچھتے کہ تم کب سے بیٹھے ہو؟ میں کہتا: بہت دیر سے، وہ کہتے کہ تم نے بُرا کیا، مجھے اطلاع کر دیتے۔ میں کہتا: میرا دل نہ چاہا کہ تم میری وجہ سے اپنی ضروریات سے فارغ ہونے سے پہلے آؤ، حتیٰ کہ ایک وقت میں یہ نو بیٹے بھی آئی کہ لوگ علم حاصل کرنے کے واسطے میرے پاس جمع ہونے لگے، تب اُن انصاری صاحب کو بھی قلق ہوا، کہنے لگے کہ یہ لڑکا ہم سے زیادہ ہوشیار تھا۔ [داری] **فائدہ:** یہی چیز تھی، جس نے حضرت عبداللہ بن عباس رضی اللہ عنہما کو اپنے وقت میں ”جبر الاُمۃ“ اور ”نجر العلم“ کا لقب دلوایا۔ جب اُن کا وصال ہوا تو طائف میں تھے، حضرت علی رضی اللہ عنہ کے صاحب زادہ ”محمد“ نے جنازہ کی نماز پڑھائی اور فرمایا کہ اس امت کا امام ربانی آج رخصت ہوا۔ حضرت عبداللہ بن عمر رضی اللہ عنہما کہتے ہیں کہ ابن عباس رضی اللہ عنہما کے شان نزول جاننے میں سب سے ممتاز ہیں۔ حضرت عمر رضی اللہ عنہ اُن کو علماء کی ممتاز صف میں جگہ دیتے تھے۔ یہ سب اسی جاں فشانی کا ثمرہ تھا، ورنہ اگر یہ صاحبزادگی کے زعم میں رہتے، تو یہ مراتب کیسے حاصل ہوتے۔

⑪ علم کی عظمت اور اس کے آداب | خود آقائے نامدار نبی کریم ﷺ کا ارشاد ہے کہ ”جن سے علم حاصل کرو، ان کے ساتھ تواضع سے پیش آؤ“۔

بخاری میں مجاہد سے نقل کیا ہے کہ جو شخص پڑھنے میں حیا کرے یا تکبر کرے، وہ علم حاصل نہیں کر سکتا۔

**حل لغات:** ① انتقال۔ ② حالت۔ ③ انفس۔ ④ قرآن کی آیتوں کے اترنے کا موقع۔ ⑤ جدا، الگ۔ ⑥ کوشش۔ ⑦ بڑے کی اولاد۔ ⑧ گھمنڈ، غرور۔ ⑨ مرتبے۔

حضرت علیؓ کا ارشاد ہے کہ جس شخص نے مجھ کو ایک حرف بھی پڑھا دیا، میں اس کا غلام ہوں، خواہ وہ مجھے آزاد کر دے یا بیچ دے۔ یحییٰ بن کثیر کہتے ہیں کہ علم تنبیہ پروری کے ساتھ حاصل نہیں ہوتا۔ امام شافعیؒ کا ارشاد ہے کہ جو شخص علم کو بے دلی اور استغناء کے ساتھ حاصل کرے، وہ کامیاب نہیں ہو سکتا۔ ہاں! جو شخص خاکساری اور تنگ دستی کے ساتھ حاصل کرنا چاہے، وہ کامیاب ہو سکتا ہے۔ مغیرہؒ کہتے ہیں کہ ہم لوگ اپنے استاد ابراہیمؒ سے ایسے ڈرتے تھے، جیسا کہ بادشاہ سے ڈرا کرتے ہیں۔ یحییٰ بن معینؒ بہت بڑے محدث ہیں، امام بخاریؒ ان کے متعلق کہتے ہیں کہ محدثین کا جتنا احترام وہ کرتے تھے، اتنا کسی دوسرے کو کرتے میں نے نہیں دیکھا۔ امام ابو یوسفؒ کہتے ہیں کہ میں نے بزرگوں سے سنا ہے کہ جو استاد کی قدر نہیں کرتا، وہ کامیاب نہیں ہوتا۔ اس قصہ میں جہاں حضرت عبداللہ بن عباسؓ کے اساتذہ کے ساتھ تواضع اور انکساری معلوم ہوتی ہے، اس کے ساتھ ہی علم کا شغف اور اہتمام بھی معلوم ہوتا ہے کہ جس شخص کے پاس کسی حدیث کا ہونا معلوم ہوتا، فوراً جاتے، اس کو حاصل فرماتے، خواہ اس میں کتنی ہی مشقت، محنت اور تکلیف اٹھانا پڑتی۔ اور حق یہ ہے کہ بے محنت اور مشقت کے علم تو درکنار، معمولی سی چیز بھی حاصل نہیں ہوتی اور یہ تو ضرب المثل ہے: ”مَنْ ظَلَبَ الْعُلَى سَهَرَ اللَّيَالِي“ جو شخص بلند مرتبوں کا طالب ہوگا، راتوں کو جاگے گا۔

### ۱۲) متفرق علمی کارنامے

حارث بن یزید، ابن شبرمہ، قَعْقَاع، مغیرہ رحمہم اللہ، چاروں حضرات عشاء کی نماز کے بعد علمی بحث شروع کرتے، صبح کی اذان تک ایک بھی جدانہ ہوتا۔ لیث بن سعدؒ کہتے ہیں کہ امام زہریؒ عشاء کے بعد با وضو بیٹھ کر حدیث کا سلسلہ شروع فرماتے، توضیح کر دیتے۔

دراؤزدیؒ کہتے ہیں کہ امام ابو حنیفہؒ اور امام مالکؒ کو میں نے دیکھا کہ مسجد نبویؐ میں عشاء کے بعد سے ایک مسئلہ میں بحث شروع فرماتے اور وہ بھی اس طرح کہ نہ کوئی طعن تشنیع ہوتی، نہ تغلیط اور اسی حالت میں صبح ہو جاتی اور اسی جگہ صبح کی نماز پڑھتے۔

ابن فرات بغدادیؒ ایک محدث ہیں، جب انتقال ہوا، تو اٹھارہ صندوق کتابوں کے چھوڑے، جن میں سے اکثر خود اپنے قلم کی لکھی ہوئی تھیں اور کمال یہ ہے کہ محدثین کے نزدیک صحت نقل اور عمدگی ضبط کے اعتبار سے ان کا لکھا ہوا حجت بھی ہے۔ ابن جوزیؒ مشہور محدث ہیں، تین سال کی عمر میں باپ نے مفارقت کی، یتیمی کی حالت میں پرورش پائی؛ لیکن محنت کی حالت یہ تھی کہ جمعہ کی نماز کے علاوہ گھر سے دور

حل لغات: ۱) عیش و آرام۔ ۲) پر واپسی۔ ۳) عاجزی۔ ۴) غربی۔ ۵) عاجزی۔ ۶) شوق۔ ۷) کہادت۔ ۸) بڑا بھلا کہنا۔ ۹) کسی کو غلط کہنا۔ ۱۰) پٹی۔ ۱۱) صحیح لکھنا۔ ۱۲) اچھے طریقے سے محفوظ کرنا۔ ۱۳) دلیل۔ ۱۴) انتقال ہو گیا۔

نہیں جاتے تھے۔ ایک مرتبہ منبر پر کہا کہ میں نے اپنی ان انگلیوں سے دو ہزار جلدیں لکھی ہیں، ڈھائی سو سے زیادہ خود ان کی اپنی تصنیفات ہیں۔ کہتے ہیں کہ کوئی وقت ضائع نہیں جاتا تھا، چار ہزار روزانہ لکھنے کا معمول تھا۔ درس کا یہ عالم تھا کہ مجلس میں بعض مرتبہ ایک لاکھ سے زیادہ شاگردوں کا اندازہ کیا گیا، اُمراء، وزراء، سلاطین تک مجلس درس میں حاضر ہوتے تھے۔ ابن جوزیؒ خود کہتے ہیں کہ ایک لاکھ آدمی مجھ سے بیعت ہوئے اور بیس ہزار میرے ہاتھ پر مسلمان ہوئے ہیں۔ اس سب کے باوجود شیعوں کا زور تھا، اس وجہ سے تکلیفیں بھی اٹھانا پڑیں۔ [تذکرہ] احادیث لکھنے کے وقت میں قلموں کا تراشہ جمع کرتے رہتے تھے۔ مرنے کے وقت وصیت کی تھی کہ میرے نہانے کا پانی اسی سے گرم کیا جائے۔ کہتے ہیں کہ صرف غسل میت کے پانی گرم کرنے ہی کے لیے کافی نہ تھا، بلکہ گرم کرنے کے بعد بیچ بھی گیا تھا۔

یحییٰ بن معینؒ حدیث کے مشہور استاذ ہیں۔ کہتے ہیں کہ میں نے اپنے ان ہاتھوں سے دس لاکھ حدیثیں لکھی ہیں۔ ابن جریر طبریؒ مشہور مؤرخ ہیں، صحابہؓ اور تابعین رحمہم اللہ کے اسحوال کے ماہر، چالیس سال تک ہمیشہ چالیس ورق روزانہ لکھنے کا معمول تھا۔ ان کے انتقال پر شاگردوں نے روزانہ کی لکھائی کا حساب لگایا، تو بلوغ کے بعد سے مرنے تک چودہ ورق روزانہ کا اوسط نکلا۔ ان کی تاریخ مشہور ہے، عام طور سے ملتی ہے، جب اس کی تصنیف کا ارادہ ظاہر کیا، تو لوگوں سے پوچھا کہ تمام عالم کی تاریخ سے تو تم لوگ بہت خوش ہو گے؟ لوگوں نے پوچھا کہ اندازاً کتنی بڑی ہوگی؟ کہنے لگے کہ تقریباً بیس ہزار ورق پر آئے گی۔ لوگوں نے کہا: اس کے پورا کرنے سے پہلے عمر میں فنا ہو جائیں گی۔ کہنے لگے کہ اِنَّا لِلّٰہ ہمتیں پست ہو گئیں۔ اس کے بعد مختصر کیا اور تقریباً تین ہزار ورق پر لکھی۔ اسی طرح ان کی تفسیر کا بھی قصہ ہوا، وہ بھی مشہور ہے اور عام طور سے ملتی ہے۔

دارقطنیؒ حدیث کے مشہور مُصنّف ہیں۔ حدیث حاصل کرنے کے لیے بغداد، بصرہ، کوفہ، واسط، مصر اور شام کا سفر کیا۔ ایک مرتبہ استاذ کی مجلس میں بیٹھے تھے، استاذ پڑھ رہے تھے اور یہ کوئی کتاب نقل کر رہے تھے، ایک ساتھی نے اعتراض کیا کہ تم دوسری طرف متوجہ ہو، کہنے لگے کہ میری اور تمہاری توجہ میں فرق ہے۔ بتاؤ استاذ نے اب تک کتنی حدیثیں سنا میں؟ وہ سوچنے لگے، دارقطنیؒ نے کہا کہ شیخ نے اٹھارہ حدیثیں سنائی ہیں، پہلی یہ تھی، دوسری یہ تھی، اسی طرح ترتیب وار سب کی سب مع سند کے سنادیں۔

حافظ اثرؒ ایک محدث ہیں۔ احادیث کے یاد کرنے میں بڑے مشاق تھے۔ ایک مرتبہ حج کو تشریف لے گئے، وہاں خراسان کے دو بڑے استاذ حدیث آئے ہوئے تھے اور حرم شریف میں دونوں علیحدہ علیحدہ

حل لغات: ① مالدار لوگ۔ ② وزیر لوگ۔ ③ بادشاہ۔ ④ حالات۔ ⑤ درمیانی حساب۔ ⑥ لکھنا۔ ⑦ ختم۔ ⑧ ایک کے بعد دوسری۔ ⑨ ساتھ۔ ⑩ ماہر۔

درس دے رہے تھے، ہر ایک کے پاس پڑھنے والوں کا ایک بڑا مجمع موجود تھا، یہ دونوں کے درمیان میں بیٹھ گئے اور دونوں کی حدیثیں ایک ہی وقت میں لکھ ڈالیں۔

عبداللہ بن مبارک مشہور محدث ہیں۔ حدیثیں حاصل کرنے میں ان کی مخنثیں مشہور ہیں۔ خود کہتے ہیں کہ میں نے چار ہزار اُستاذوں سے حدیث حاصل کی ہے۔ علی بن الحسن کہتے ہیں کہ ایک رات سخت سردی تھی، میں اور ابن مبارک مسجد سے عشاء کے بعد نکلے، دروازہ پر ایک حدیث میں گفتگو شروع ہو گئی، میں بھی کچھ کہتا رہا، وہ بھی فرماتے رہے۔ وہیں کھڑے کھڑے صبح کی اذان ہو گئی۔ حُمَیْدُیٰ ایک مشہور محدث ہیں، جنھوں نے بخاری اور مسلم کی احادیث کو ایک جگہ جمع بھی کیا ہے، رات بھر لکھتے تھے اور گرمی کے موسم میں جب گرمی بہت ستاتی، تو ایک گِلن میں پانی بھر لیتے اور اس میں بیٹھ کر لکھتے، سب سے الگ رہتے تھے، شاعر بھی ہیں، ان کے شعر ہیں:

لِقَاءُ النَّاسِ لَيْسَ يُفِيدُ شَيْئًا      سَوَى الْهَيْدِيَانِ مِنْ قَيْلٍ وَقَالَ  
فَأَقْبِلْ مِنْ لِقَاءِ النَّاسِ إِلَّا      لِأَخْذِ الْعِلْمِ أَوْ إِصْلَاحِ حَالِ

ترجمہ: لوگوں کی ملاقات کچھ فائدہ نہیں دیتی، بجز قیل و قال کی بکواس کے، اس لیے لوگوں کی ملاقات کم کر، بجز اس کے کہ علم حاصل کرنے کے واسطے اُستاذ سے یا اصلاح نفس کے واسطے کسی شیخ سے ملاقات ہو۔

امام طبرانی مشہور محدث ہیں۔ بہت سی تصانیف فرمائی ہیں۔ کسی نے ان کی کثرت تصانیف کو دیکھ کر پوچھا کہ کس طرح لکھیں؟ کہنے لگے کہ تیس برس بوریے پر گزار دیے، یعنی رات دن بوریے پر پڑے رہتے تھے۔ ابو العباس شیرازی کہتے ہیں کہ میں نے طبرانی سے تین لاکھ حدیثیں لکھی ہیں۔

امام ابو حنیفہؒ بڑی شدت کے ساتھ ناخ اور منسوخ احادیث کی تحقیق فرماتے تھے۔ گو وہ جو اس زمانہ میں علم کا گھر کہلاتا تھا، اس میں جتنے محدثین تھے، سب کی احادیث کو جمع فرمایا تھا اور جب کوئی باہر سے محدث آتے، تو شاگردوں کو حکم فرماتے کہ ان کے پاس کوئی ایسی حدیث ہو، جو اپنے پاس نہ ہو تو اس کی تحقیق کرو۔ ایک علمی مجلس امام صاحبؒ کے یہاں تھی، جس میں محدث، فقیہ، اہل لغت کا مجمع تھا۔ جب کوئی مسئلہ درپیش ہوتا، تو اس مجلس میں اس پر بحث ہوتی اور بعض مرتبہ ایک ایک مہینہ بحث رہتی، اس کے بعد جب کوئی بات طے ہوتی، تو وہ مذہب قرار دی جاتی اور لکھی جاتی۔

امام ترمذیؒ کے نام سے کون ناواقف ہوگا۔ احادیث کا کثرت سے یاد کرنا اور یاد رکھنا، ان کی خصوصی شان تھی اور قوتِ حافظہ میں ضرب المثل تھے۔ بعض محدثین نے اُن کا امتحان لیا اور چالیس حدیثیں ایسی

حل لغات: ① بڑا برتن۔ ② سوائے۔ ③ ادھر ادھر کی بات۔ ④ بہت ساری کتابیں۔ ⑤ بڑی محنت۔ ⑥ پیش آنا۔ ⑦ مشہور۔



سنائیں جو غیر معروف تھیں، امام ترمذیؒ نے فوراً سنا دیں۔ خود امام ترمذیؒ کہتے ہیں کہ میں نے مکہ مکرمہ کے راستے میں ایک شیخ کی احادیث کے دو جزو نقل کیے تھے، اتفاق سے خود ان شیخ سے ملاقات ہو گئی، میں نے درخواست کی کہ وہ دونوں جزو احادیث کے، استاذ سے سُن بھی لوں، انھوں نے قبول کر لیا۔ میں سمجھ رہا تھا کہ وہ جزو میرے پاس ہیں، مگر استاد کی خدمت میں گیا تو بجائے ان کے دوسارے جزو ہاتھ میں تھے۔ استاذ نے سنا شروع کیا اتفاقاً ان کی نظر پڑی تو میرے ہاتھ میں دوسارے جزو تھے، ناراض ہو کر فرمایا: تمہیں شرم نہیں آتی؟ میں نے قصہ بیان کیا اور عرض کیا کہ آپ جو سناتے ہیں وہ مجھے یاد ہو جاتا ہے۔ اُستاد کو یقین نہ آیا، فرمایا: اچھا سناؤ، میں نے سب حدیثیں سنا دیں۔ فرمایا کہ یہ تم کو پہلے سے یاد ہوں گی۔ میں نے عرض کیا کہ اور نئی حدیثیں سنا دیجیے، انھوں نے چالیس حدیثیں اور سنا دیں میں نے ان کو بھی فوراً سنا دیا اور ایک بھی غلطی نہیں کی۔

محمدؐ شینؒ نے جو جو مختص احادیث کے یاد کرنے میں، ان کو پھیلانے میں کی ہیں، اُن کا اتباع تو درکنار، ان کا شمار کرنا بھی مشکل ہے۔ قرطمہؒ ایک محدثؒ ہیں، زیادہ مشہور بھی نہیں ہیں، ان کے ایک شاگرد داؤدؒ کہتے ہیں کہ لوگ ابو حاتم وغیرہ کے حافظ کا ذکر کرتے ہیں، میں نے قرطمہؒ سے زیادہ حافظ نہیں دیکھا۔ ایک مرتبہ میں ان کے پاس گیا، کہنے لگے کہ ان کتب میں سے جو کئی دل چاہے اُٹھاؤ، میں سنا دوں گا۔ میں نے کتاب الأثر بے اُٹھائی، وہ رہا باب کے اخیر سے اوّل کی طرف پڑھتے گئے اور پوری کتاب سنا دی۔ ابو زرعہؒ کہتے ہیں کہ امام احمد بن حنبلؒ کو دس لاکھ حدیثیں یاد تھیں۔ اسحاق بن راہویہؒ کہتے ہیں کہ ایک لاکھ حدیثیں میں نے جمع کی ہیں اور تیس ہزار مجھے آڑ بر یاد ہیں۔ حُفّافؒ کہتے ہیں کہ اسحاقؒ نے گیارہ ہزار حدیثیں اپنی یاد سے ہمیں لکھوائیں اور پھر ان کو نمبر وار سنایا، نہ کوئی حرف کم ہوا، نہ زیادہ۔

ابو سعد اصبہانیؒ بغدادیؒ سولہ سال کی عمر میں ابوفضرؒ کی احادیث سننے کے لیے بغداد پہنچے، راستے میں اُن کے انتقال کی خبر سنی، بے ساختہ رو پڑے، چیخیں نکل گئیں کہ ان کی سند کہاں ملے گی؟ اتنا رنج کہ رونے میں چیخیں نکل جائیں، جب ہی ہو سکتا ہے، جب کسی چیز کا عشق ہو جائے۔ ان کو مسلم شریف پوری حفظ یاد تھی اور حفظ ہی طلبہ کو لکھوایا کرتے تھے، گیارہ حج کیے، جب کھانا کھانے بیٹھتے، تو آنکھوں میں آنسو بھر آتے۔ ابو عمرؒ پیدائشی نابینا تھے، مگر حُفّافؒ حدیث میں شمار ہے، علم فقہ، تاریخ، فرائض، حساب میں کامل مہارت رکھتے تھے۔

ابو الحسینؒ اصبہانیؒ کو بخاری شریف اور مسلم شریف دونوں یاد تھیں، بالخصوص بخاری شریف کا تو یہ حال تھا کہ جو کوئی سند پڑھتا، اس کا متن یعنی حدیث پڑھ دیتے اور جو متن پڑھتا، اس کی سند پڑھ دیتے

حل لغات: ① جس کو عام طور پر لوگ نہیں جانتے۔ (۲) زبانی۔

تھے۔ شیخ تقی الدین بغلکلی نے چار مہینے میں مسلم شریف تمام حفظ کر لی تھی اور مجمع بین الصیغین کے بھی حافظ تھے۔ صاحب کرامات بزرگ تھے، قرآن پاک کے بھی حافظ تھے۔ کہتے ہیں کہ سورہ انعام ساری ایک دن میں حفظ کر لی تھی۔ ابن السنیٰ امام نسائی کے مشہور شاگرد ہیں۔ حدیث لکھنے میں اخیر تک مشغول رہے۔ اُن کے صاحب زادے کہتے ہیں کہ میرے والد نے لکھتے لکھتے دوات میں قلم رکھا اور دونوں ہاتھ دعا کے واسطے اٹھائے اور اسی حال میں انتقال ہو گیا۔ علامہ ساجی نے بچپن میں فقہ حاصل کیا، اس کے بعد علم حدیث کا شغل رہا۔ ”ہزات“ میں دس برس قیام کیا، جس میں چھ مرتبہ ترمذی شریف اپنے ہاتھ سے لکھی۔ ابن مندہ سے غرائب شعبہ پڑھ رہے تھے کہ اسی حال میں ابن مندہ کا عشاء کی نماز کے بعد انتقال ہوا، پڑھنے والے سے پڑھانے والے کا ولولہ علمی ہے کہ اخیر وقت تک پڑھاتے رہے۔

ابو عمرو عتافؒ کو ایک لاکھ حدیثیں از بر تھیں۔ امام بخاریؒ کے استاذ عاصم بن علیؒ جب بغداد پہنچے، تو شاگردوں کا اس قدر ہجوم تھا کہ اکثر ایک لاکھ سے زائد ہو جاتے تھے۔ ایک مرتبہ اندازہ لگایا گیا، تو ایک لاکھ بیس ہزار ہوئے۔ اسی وجہ سے بعض الفاظ کو کئی کئی مرتبہ کہنا پڑتا۔ ان کے ایک شاگرد کہتے ہیں کہ ایک مرتبہ عذنا للیث کو چودہ مرتبہ کہنا پڑا۔ ظاہر بات ہے کہ سوا لاکھ آدمیوں کو آواز پہنچانے کے واسطے بعض لفظوں کو کئی کئی مرتبہ کہنا ہی پڑے گا۔ ابو مسلم بصریؒ جب بغداد پہنچے، تو ایک بڑے میدان میں حدیث کا درس شروع ہوا، ساٹھ آدمی کھڑے ہو کر لکھواتے تھے، جس طرح عید کی تکبیریں کہی جاتی ہیں۔ سبق کے بعد دواتیں شمار کی گئیں تو چالیس ہزار سے زیادہ تھیں اور جو لوگ صرف سننے والے تھے وہ ان سے علیحدہ۔ فریانیؒ کی مجلس میں اسی طرح لکھوانے والے تین سو سولہ تھے، اس سے مجمع کا اندازہ اپنے آپ ہو جاتا ہے۔ اس محنت اور مشقت سے یہ پاک علم آج تک زندہ ہے۔

امام بخاریؒ فرماتے ہیں کہ میں نے چھ لاکھ حدیثوں میں سے انتخاب کر کے بخاری شریف لکھی ہے، جس میں ساٹھ ہزار دوسو پچھتر حدیثیں ہیں اور ہر حدیث لکھتے وقت دو رکعت نفل نماز پڑھ کر حدیث لکھی ہے۔ جب یہ بغداد پہنچے، تو وہاں کے محدثین نے ان کا امتحان لیا؛ اس طرح کہ دس آدمی متعین ہوئے، ان میں سے ہر شخص نے دس دس حدیثیں چھانیں، جن کو بدل بدل کر ان سے پوچھا۔ یہ ہر سوال کے جواب میں ”مجھے معلوم نہیں“ کہتے رہے، جب دس دس کے پوچھ چکے، تو انھوں نے سب سے پہلے پوچھنے والے کو مخاطب کر کے فرمایا کہ تم نے سب سے پہلی حدیث یہ پوچھی تھی، تم نے اس طرح بیان کی یہ غلط ہے اور صحیح اس طرح ہے۔ دوسری حدیث یہ پوچھی تھی، وہ اس طرح تم نے بیان کی، یہ غلط ہے اور صحیح اس طرح ہے، غرض اسی طرح تنوکیؒ کی توحیدیں ترتیب وار بیان فرمادیں کہ ہر حدیث کو اول اس طرح

پڑھتے، جس طرح امتحان لینے والے نے پڑھا تھا، پھر کہتے کہ یہ غلط ہے اور صحیح اس طرح ہے۔  
 امام مسلمؒ نے چودہ برس کی عمر میں حدیث پڑھنا شروع کی تھی، اسی میں اخیر تک مشغول رہے۔ خود کہتے ہیں کہ میں نے تین لاکھ احادیث میں سے چھائیے کر مسلم شریف تصنیف کی ہے، جس میں بارہ ہزار حدیثیں ہیں۔ امام ابوداؤدؒ کہتے ہیں کہ میں نے پانچ لاکھ احادیث سنی ہیں، جن میں سے انتخاب کر کے سنن ابوداؤد شریف تصنیف کی ہے، جس میں چار ہزار آٹھ سو حدیثیں ہیں۔ یوسف مزیؒ مشہور محدث ہیں، اسماءؒ بحال کے امام ہیں۔ اول اپنے شہر میں فقہ اور حدیث حاصل کیا، اس کے بعد مکہ مکرمہ، مدینہ منورہ، حلب، حما، بعلبک وغیرہ کا سفر کیا۔ بہت سی کتابیں اپنے قلم سے لکھیں۔ ”تہذیب الکمال“ دو سو جلدوں میں تصنیف کی اور ”کتاب الاطراف“ اسی جلدوں سے زیادہ ہیں۔ ان کی عادت شریفہ تھی کہ اکثر چپ رہتے، بات کسی سے بہت ہی کم کرتے تھے، اکثر اوقات کتاب دیکھنے میں مشغول رہتے تھے، حاسدوں کی عداوت کا شکار بھی بنے، مگر انتقام نہیں لیا۔

ان حضرات کے حالات کا احاطہ دشوار ہے۔ بڑی بڑی کتابیں ان کے حالات اور جاں فشانیوں کا احاطہ نہیں کر سکیں۔ یہاں نمونہ کے طور پر چند حضرات کے دو چار واقعات کا ذکر اس لیے کیا، تاکہ یہ معلوم ہو کہ وہ علم حدیث جو آج ساڑھے تیرہ سو برس تک نہایت آب و تاب سے باقی ہے، وہ کس محنت اور جاں فشانی سے باقی رکھا گیا ہے اور جو لوگ علم حاصل کرنے کا دعویٰ کرتے ہیں، اپنے آپ کو ”طالب علم“ کہتے ہیں، وہ کتنی محنت اور مشقت اس کے لیے گوارا کرتے ہیں۔ اگر ہم لوگ یہ چاہیں کہ ہم اپنی عیش و عشرت، راحت و آرام، سیر و تفریح اور دنیا کے دوسرے مشاغل میں لگے رہیں اور حضور ﷺ کے پاک کلام کا یہ شیوہ اسی طرح باقی رہے، تو ”ایں خیال آست و محال است و جنوں“ کے سوا اور کیا ہو سکتا ہے؟

## نوٹس باب: حضور ﷺ کی فرماں برداری اور امتثالِ حکم اور یہ دیکھنا کہ حضور ﷺ کا منشا مبارک کیا ہے

ویسے تو صحابہ کرامؓ کا ہر فعل فرمانبرداری تھا اور گزشتہ قصوں سے بھی یہ بات خوب روشن ہے، لیکن خاص طور پر چند قصے اس باب میں اس لیے ذکر کیے جاتے ہیں کہ ہم لوگ اپنی حالتوں کا، اس باب سے خاص طور سے مقابلہ کر کے دیکھیں کہ ہم اللہ کی اور اس کے رسول پاک ﷺ کے احکام کی فرماں

حل لغات: ① لکھنا۔ ② چھائیے۔ ③ حدیث کے راویوں کی جانچ کا فن۔ ④ دشمنی۔ ⑤ بدلہ۔ ⑥ کوششوں۔ ⑦ چمک دمک۔ ⑧ کاموں۔ ⑨ پھیلنا۔ ⑩ یہ صرف خیال ہے، ناممکن ہے اور پاگل پن ہے۔ ⑪ حکم بجالانا۔ ⑫ چاہت۔ ⑬ کام۔

برداری کہاں تک کرتے ہیں؟ جس پر ہم لوگ ہر وقت اس کے بھی منتظر رہتے ہیں کہ وہ برکات، ترقیات اور ثمرات جو صحابہ کرام ؓ کو حاصل ہوتے تھے، ہمیں بھی حاصل ہوں؛ اگر واقعی ہم لوگ اس چیز کے مستحق ہیں، تو ہمیں بھی وہ کرنا چاہیے جو وہ حضرات کر کے دکھلا گئے ہیں۔

① حضرت عبداللہ بن عمرو ؓ کا چادر کو جلادینا | حضرت عبداللہ بن عمرو بن العاص ؓ کہتے ہیں کہ ایک مرتبہ سفر میں ہم لوگ حضور اکرم ؐ کے ساتھ تھے، میں حضور ؐ کی خدمت میں حاضر ہوا، میرے اوپر ایک چادر تھی، جو کٹم کے رنگ میں ہلکی سی رنگی ہوئی تھی، حضور ؐ نے دیکھ کر فرمایا: یہ کیا اوڑھ رکھا ہے؟ مجھے اس سوال سے حضور ؐ کی ناگواری کے آثار معلوم ہوئے، گھر والوں کے پاس واپس ہوا، تو انھوں نے چوہا جلارکھا تھا، میں نے وہ چادر اس میں ڈال دی۔ دوسرے روز جب حاضری ہوئی، تو حضور ؐ نے فرمایا: وہ چادر کیا ہوئی؟ میں نے قصہ سنا دیا، آپ ؐ نے ارشاد فرمایا: عورتوں میں سے کسی کو کیوں نہ پہنادی؟ عورتوں کے پہننے میں تو مضائقہ نہ تھا۔ [ابوداؤد]

**فائدہ:** اگرچہ چادر کے جلادینے کی ضرورت نہ تھی، مگر جس کے دل میں کسی کی ناگواری اور ناراضی کی چوٹ لگی ہوئی ہو، وہ اتنی سوچ کا متحمل ہی نہیں ہوتا کہ اس کی کوئی اور صورت بھی ہو سکتی ہے۔ ہاں! مجھ جیسا نالائق ہوتا، تو نہ معلوم کتنے احتمالات پیدا کر لیتا کہ یہ ناگواری کس درجہ کی ہے اور دریافت تو کر لوں اور کوئی صورت اجازت کی بھی ہو سکتی ہے یا نہیں؟ اور حضور ؐ نے پوچھا ہی تو ہے، منع تو نہیں کیا وغیرہ وغیرہ۔

② انصاری کا مکان کو ڈھادینا | حضور اقدس ؐ ایک مرتبہ دولت کدہ سے باہر تشریف لے جا رہے تھے، راستے میں ایک قبۃ (گنبد دار مخمرہ) دیکھا، جو اونچا بنا ہوا تھا۔

ساتھیوں سے دریافت فرمایا کہ یہ کیا ہے؟ انھوں نے عرض کیا کہ فلاں انصاری نے قبۃ بنایا ہے۔ حضور ؐ سن کر خاموش ہو رہے۔ کسی دوسرے وقت وہ انصاری حاضر خدمت ہوئے اور سلام کیا، حضور ؐ نے اغراض فرمایا، سلام کا جواب بھی نہ دیا۔ انھوں نے اس خیال سے کہ شاید خیال نہ ہوا ہو، دوبارہ سلام کیا، حضور اقدس ؐ نے پھر بھی اغراض فرمایا اور جواب نہیں دیا، وہ اس کے کیسے متحمل ہو سکتے تھے؟ صحابہ ؓ سے جو وہاں موجود تھے، دریافت کیا، پوچھا، تحقیق کیا کہ میں آج حضور ؐ کی نظروں کو پھرا ہوا پاتا ہوں، خیر تو ہے؟ انھوں نے کہا کہ حضور ؐ باہر تشریف لے گئے تھے، راستے میں تمہارا قبۃ دیکھا تھا اور دریافت فرمایا تھا کہ یہ کس کا ہے؟ یہ سن کر وہ انصاری فوراً گئے اور اس کو توڑ کر ایسا زمین کی برابر کر دیا کہ نام و نشان بھی نہ رہا اور پھر آکر عرض بھی نہیں کیا۔ اتفاقاً حضور ؐ ہی کا اس جگہ کسی دوسرے موقع پر گزر ہوا، تو دیکھا کہ وہ

**حل لغات:** ① فائدے۔ ② تمنا کرنے والے، خواہش کرنے والے۔ ③ ایک سرخ رنگ کا پھول جس سے کپڑے رنگے جاتے ہیں۔ ④ حرج۔ ⑤ برداشت کرنے والا۔ ⑥ شک و شبہ۔ ⑦ مکان۔ ⑧ منہ پھیر لیا۔



قُبَّہ وہاں نہیں ہے۔ دریافت فرمایا۔ صحابہ رضی اللہ عنہ نے عرض کیا کہ انصاری نے آنحضرت ﷺ کے اغراض کا، کئی روز ہوئے ذکر کیا تھا، ہم نے کہہ دیا تھا کہ تمہارا قبَّہ دیکھا ہے، انھوں نے آکر اس کو بالکل توڑ دیا۔ حضور ﷺ نے ارشاد فرمایا کہ ہر تعمیر آدمی پر وبال ہے، مگر وہ تعمیر جو سخت ضرورت اور مجبوری کی ہو۔ [ابوداؤد]

**فائدہ:** یہ کمال عشق کی باتیں ہیں، ان حضرات کو اس کا تحمل ہی نہیں تھا کہ چہرہ انور کو رنجیدہ دیکھیں یا کوئی شخص اپنے سے حضور ﷺ کی گزرائی کو محسوس کرے۔ اُن صحابی نے قُبَّہ کو گرایا اور پھر یہ بھی نہیں کہ گرانے کے بعد جتانے کے طور پر آکر کہتے کہ آپ کی خوشی کے واسطے گرا دیا، بلکہ جب حضور ﷺ کا خود ہی اتفاق سے ادھر کو تشریف لے جانا ہوا، تو ملاحظہ فرمایا۔ حضور ﷺ کو تعمیر میں روپے کا ضائع کرنا خاص طور سے ناگوار تھا۔ بہت سی احادیث میں اس کا ذکر آیا ہے۔ خود از واجِ مُطہرات کے مکانات کھجور کی ٹہنیوں کے ٹکڑے تھے، جن پر ٹاٹ کے پردے پڑے رہتے تھے، تاکہ اجنبی نگاہ اندر نہ جاسکے۔ ایک مرتبہ حضور ﷺ کہیں سفر میں تشریف لے گئے، حضرت اُم سلمہ رضی اللہ عنہا کو کچھ ثروکت حاصل تھی، انھوں نے اپنے مکان پر بجائے ٹٹوں کے کچی اینٹیں لگالیں۔ واپسی پر جب حضور ﷺ نے ملاحظہ فرمایا، تو دریافت کیا کہ یہ کیا کیا؟ انھوں نے عرض کیا کہ اس میں بے پردگی کا احتمال رہتا ہے۔ حضور ﷺ نے فرمایا کہ بدترین چیز جس میں آدمی کا روپیہ خرچ ہو، تعمیر ہے۔ عبد اللہ بن عمرو رضی اللہ عنہ کہتے ہیں کہ ایک مرتبہ میں اور میری والدہ اپنے مکان کی ایک دیوار کو جو خراب ہو گئی تھی، درست کر رہے تھے۔ حضور ﷺ نے ملاحظہ فرمایا اور ارشاد فرمایا کہ موت اس دیوار کے گرنے سے زیادہ قریب ہے۔

(۳) صحابہ رضی اللہ عنہ کا سُرخ چادروں کو اتارنا | حضرت رافع رضی اللہ عنہ کہتے ہیں کہ ہم لوگ ایک مرتبہ سفر میں حضور اقدس ﷺ کے ہنر کا شُب تھے اور ہمارے اونٹوں

پر چادریں پڑی ہوئی تھیں، جن میں سرخ ڈولے تھے۔ حضور ﷺ نے ارشاد فرمایا: میں دیکھتا ہوں کہ یہ سرخی تم پر غالب ہوتی جاتی ہے۔ حضور ﷺ کا یہ ارشاد فرمانا تھا کہ ہم لوگ ایک دم ایسے گھبرا کے اٹھے کہ ہمارے بھاگنے سے اونٹ بھی ادھر ادھر بھاگنے لگے اور ہم نے فوراً سب چادریں اونٹوں سے اتار لیں۔ [ابوداؤد]

**فائدہ:** صحابہ کرام رضی اللہ عنہم کی زندگی میں اس قسم کے واقعات کوئی اہمیت نہیں رکھتے، ہاں ہماری زندگی کے اعتبار سے ان پر تعجب ہوتا ہے۔ اُن حضرات کی عام زندگی ایسی ہی تھی۔ عروہ بن مسعود رضی اللہ عنہ جب صلح حدیبیہ میں جس کا قصہ باب: ۳ پر گزرا، کفار کی طرف سے قاصد کی حیثیت سے آئے تھے، تو مسلمانوں کی حالت کا بڑی غور سے مطالعہ کیا تھا اور مکہ واپس جا کر کفار سے کہا تھا کہ میں بڑے بڑے بادشاہوں کے

**حل لغات:** (۱) عمارت۔ (۲) ناراض۔ (۳) ناراضگی۔ (۴) دیکھا۔ (۵) ناپسند۔ (۶) کھجور کی ٹہنیوں سے بنے ہوئے چھپر۔ (۷) مالدار۔ (۸) خوف۔ (۹) لال رنگ۔ (۱۰) ساتھ۔ (۱۱) دھاگے۔

یہاں قاصد بن کر گیا ہوں، فارس و روم اور حبشہ کے بادشاہوں سے ملا ہوں، میں نے کسی بادشاہ کے یہاں یہ بات نہیں دیکھی کہ اس کے درباری، اس کی اس قدر تعظیم کرتے ہوں، جتنی محمد (ﷺ) کی جماعت اُن کی تعظیم کرتی ہے، کبھی اُن کا بَلْعَمَ زمین پر نہیں گرنے دیتی، وہ کسی نہ کسی کے ہاتھ پر پڑتا ہے اور وہ اس کو منہ اور بدن پر مل لیتا ہے، جب وہ کوئی حکم کرتے ہیں تو ہر شخص دوڑتا ہے کہ تعمیل کرے، جب وہ وضو کرتے ہیں تو وضو کا پانی بدن پر نلنے اور لینے کے واسطے ایسے دوڑتے ہیں، گویا آپس میں جنگ و جدل ہو جاوے گا اور جب وہ بات کرتے ہیں تو سب چپ ہو جاتے ہیں، کوئی شخص ان کی طرف عظمت کی وجہ سے نگاہ اٹھا کر نہیں دیکھ سکتا۔

② حضرت وائلؓ کا ذُباب کے لفظ سے بال کٹوا دینا | وائل بن حُجرؓ کہتے ہیں کہ میں ایک مرتبہ حاضر خدمت ہوا،

میرے سر کے بال بہت بڑھے ہوئے تھے، میں سامنے آیا تو حضور ﷺ نے ارشاد فرمایا: ذُباب ذُباب۔ میں یہ سمجھا کہ میرے بالوں کو ارشاد فرمایا۔ میں واپس گیا اور ان کو کٹوا دیا۔ جب دوسرے دن خدمت میں حاضری ہوئی تو ارشاد فرمایا کہ میں نے تمہیں نہیں کہا تھا، لیکن یہ اچھا کیا۔ [ابوداؤد]

فائدہ: ذُباب کے معنی منخوس کے بھی ہیں اور بڑی چیز کے بھی، یہ اشاروں پر مر مٹنے کی بات ہے کہ عائشہؓ سمجھنے کے بعد خواہ وہ غلط ہی سمجھا ہو، اس کی تعمیل میں دیر نہ ہوتی تھی۔ یہاں حضور ﷺ نے ارشاد ہی فرمادیا کہ تم کو نہیں کہا تھا، مگر یہ چونکہ اپنے متعلق سمجھے، اس لیے کیا مجال تھی کہ دیر ہوتی۔

ابتداءً اسلام میں نماز میں بولنا جائز تھا، پھر منسوخ ہو گیا۔ حضرت عبداللہ بن مسعودؓ حاضر خدمت ہوئے، حضور ﷺ نماز پڑھ رہے تھے، انھوں نے حسب معمول سلام کیا، چونکہ نماز میں بولنا منسوخ ہو چکا تھا، حضور نے جواب نہ دیا۔ وہ فرماتے ہیں کہ حضور ﷺ کے جواب نہ دینے سے نئی اور پرانی باتیں یاد آکر مختلف خیالات نے مجھے آگھیرا، کبھی سوچتا: فلاں بات سے ناراضی ہوئی، کبھی خیال کرتا کہ فلاں بات پیش آئی۔ آخر حضور ﷺ نے جب سلام پھیرا اور ارشاد فرمایا کہ نماز میں کلام کرنا منسوخ ہو گیا ہے، اس لیے میں نے سلام کا جواب نہیں دیا تھا، تب جان میں چلنے آئی۔

⑤ حضرت سہیل بن حنظلہؓ کی | دمشق میں سہیل بن حنظلہؓ نامی ایک صحابی رہا کرتے تھے، جو نہایت یکسو تھے، بہت کم کسی سے ملتے جلتے تھے اور کہیں آتے جاتے نہ تھے، دن بھر نماز میں مشغول رہتے

یا تسبیح اور وظائف میں، مسجد میں آتے جاتے۔ راستے میں حضرت ابوالدرداءؓ پر جو مشہور صحابی ہیں، گذر

حل لغات: ① پیغام لے جانے والا۔ ② عزت۔ ③ لڑائی، جھگڑا۔ ④ بزرگی۔ ⑤ چاہت۔ ⑥ حکم پورا کرنا۔ ⑦ شروع۔ ⑧ ختم۔ ⑨ عادت کے مطابق۔ ⑩ اطمینان ہوا۔ ⑪ لوگوں سے الگ رہنے والے۔

ہوتا۔ ابوالذر داءؓ فرماتے کہ کوئی کلمہ خیر سناتے جاؤ، تمہیں کوئی نقصان نہیں، ہمیں نفع ہو جائے گا، تو وہ کوئی واقعہ حضورؐ کے زمانہ کا یا کوئی حدیث سنا دیتے۔ ایک مرتبہ اسی طرح جارہے تھے۔ ابوالذر داءؓ نے معمول کے موافق درخواست کی کہ کوئی کلمہ خیر سناتے جائیں۔ کہنے لگے کہ ایک مرتبہ حضور اقدسؐ نے ارشاد فرمایا کہ خُریم اُسدی اچھا آدمی ہے، اگر دو باتیں نہ ہوں، ایک: سر کے بال بہت بڑھے رہتے ہیں، دوسرے: لنگی ٹخنوں سے نیچے باندھتا ہے۔ ان کو حضورؐ کا یہ ارشاد پہونچا، فوراً چاقو لے کر بال کانوں کے نیچے سے کاٹ دیے اور لنگی آدھی پنڈلی تک باندھنا شروع کر دی۔ [ابوداؤد]

**فائدہ:** بعض روایات میں آیا ہے کہ خود حضور اقدسؐ نے ان سے ان دونوں باتوں کو ارشاد فرمایا اور انھوں نے قسم کھا کر کہا کہ اب سے نہ ہوں گی، مگر دونوں روایتوں میں کچھ اشتکال نہیں۔ یہ ہو سکتا ہے کہ خود ان سے بھی ارشاد فرمایا ہو اور غیبتؓ میں بھی ارشاد فرمایا ہو، جو سننے والے نے ان سے جا کر عرض کر دیا۔

② حضرت ابن عمرؓ کا اپنے بیٹے سے نہ بولنا

حضرت عبداللہ بن عمرؓ نے ایک مرتبہ ارشاد فرمایا تھا کہ حضور اقدسؐ نے ارشاد فرمایا تھا کہ عورتوں کو مسجد میں جانے کی اجازت دے دیا کرو۔ ابن عمرؓ کے ایک صاحبزادہ نے عرض کیا کہ ہم تو اجازت نہیں دے سکتے، کیونکہ وہ اس کو آئندہ چل کر بہانہ بنالیں گی آزادی اور فساد و آوارگی کا۔ حضرت ابن عمرؓ بہت ناراض ہوئے، برا بھلا کہا اور فرمایا کہ میں تو حضورؐ کا ارشاد سناؤں اور تو کہے کہ اجازت نہیں دے سکتے۔ اس کے بعد ہمیشہ کے لیے ان صاحبزادہ سے بولنا چھوڑ دیا۔ [مسلم، ابوداؤد]

**فائدہ:** صاحبزادہ کا یہ کہنا کہ فساد کا جیلہ بنالیں گی، اپنے زمانہ کی حالت کو دیکھ کر تھا۔ اسی وجہ سے خود حضرت عائشہؓ ارشاد فرماتی ہیں کہ اگر حضورؐ اس زمانہ کی عورتوں کا حال دیکھتے، تو ضرور عورتوں کو مسجد میں جانے سے منع فرما دیتے، حالانکہ حضرت عائشہؓ کا زمانہ حضور اقدسؐ کے کچھ زیادہ بعد کا نہیں، لیکن اس کے باوجود حضرت ابن عمرؓ کو اس کا تحمل نہیں ہو سکا کہ حضورؐ کے ارشاد کو سن کر اس میں کوئی تردد یا کمال کیا جائے اور صرف اس بات پر کہ حضورؐ کے ارشاد پر انھوں نے انکار کیا، عمر بھر نہیں بولے۔ اور حضرات صحابہ کرامؓ کو بھی اس میں دقتیں اٹھانا پڑیں کہ حضور اقدسؐ کے پاک ارشاد کی اہمیت کی وجہ سے، جو ان کی جان تھی؛ مسجد سے روکنا بھی مشکل تھا اور زمانہ کے فساد کی وجہ سے جس کا اندیشہ اسی وقت سے شروع ہو گیا تھا، اجازت بھی مشکل تھی۔ چنانچہ حضرت عائشہؓ جن کے کئی نکاح ہوئے، جن میں سے حضرت عمرؓ سے بھی ہوا، وہ مسجد میں تشریف لے جاتی تھیں اور حضرت عمرؓ کو

**حل لغات:** ① اعتراض۔ ② غیر موجودگی۔ ③ بے حیائی۔ ④ بہانہ۔ ⑤ انکار۔ ⑥ سوچ بچار۔ ⑦ مشکلیں۔

گزرنا ہوتا تھا۔ کسی نے ان سے کہا کہ عمرؓ کو گراں ہوتا ہے، انھوں نے کہا کہ اگر ان کو گراں ہے، تو منع کر دیں۔ حضرت عمرؓ کے وصال کے بعد حضرت زبیرؓ سے نکاح ہوا، اُن کو بھی یہ چیز گراں تھی، مگر روکنے کی ہمت نہ ہوئی، تو ایک مرتبہ عشاء کی نماز کے لیے یہ جہاں کو جاتی تھیں راستہ میں بیٹھ گئے اور جب یہ پاس کو گزریں تو ان کو چھیڑا، خاوند تھے اس لیے ان کو تو جائز تھا ہی، مگر ان کو خبر نہ ہوئی، اندھیرا تھا کہ یہ کون ہیں؟ اس کے بعد سے انھوں نے جانا چھوڑ دیا۔ دوسرے وقت حضرت زبیرؓ نے پوچھا کہ مسجد میں کیوں جانا چھوڑ دیا؟ کہنے لگیں کہ اب زمانہ نہیں رہا۔

④ حضرت ابن عمرؓ سے  
سوال کہ نماز قصر قرآن میں نہیں

حضرت عبداللہ بن عمرؓ سے ایک شخص نے پوچھا کہ قرآن شریف میں مقیم کی نماز کا بھی ذکر ہے اور خوف کی نماز کا بھی، مسافر کی نماز کا ذکر نہیں۔ انھوں نے فرمایا کہ برادر زادہ!

اللہ جل شانہ نے حضور اقدسؐ کو نبی بنا کر بھیجا، ہم لوگ انجان تھے، کچھ نہیں جانتے تھے، بس جو ہم نے اُن کو کرتے دیکھا ہے وہ کریں گے۔

**فائدہ:** مقصود یہ ہے کہ ہر مسئلہ کا صراحۃً قرآن شریف میں ہونا ضروری نہیں، عمل کے واسطے حضور اقدسؐ سے ثابت ہو جانا کافی ہے۔ خود حضور اقدسؐ کا ارشاد ہے کہ مجھے قرآن شریف عطا ہوا اور اس کے برابر اور احکام دیے گئے، عنقریب وہ زمانہ آنے والا ہے کہ پیٹ بھرے لوگ اپنے گدوں پر بیٹھ کر کہیں گے کہ بس قرآن شریف کو مضبوط پکڑ لو، جو اس میں احکام ہیں ان پر عمل کرو۔

**فائدہ:** پیٹ بھرے سے مراد یہ ہے کہ اس قسم کے فاسد خیال، دولت کے نشہ سے ہی پیدا ہوتے ہیں۔

⑤ حضرت ابنِ مُعْقَلؓ کا خذف کی وجہ سے کلام چھوڑ دینا | عبداللہ بن مُعْقَلؓ کا ایک نوعمر بھتیجا ”خذف“

سے کھیل رہا تھا۔ انھوں نے دیکھا اور فرمایا کہ برادر زادہ! ایسا نہ کرو، حضورؐ نے ارشاد فرمایا کہ اس سے فائدہ کچھ نہیں، نہ شکار ہو سکتا ہے، نہ دشمن کو نقصان پہونچایا جاسکتا ہے اور اتفاقاً کسی کے لگ جائے تو آنکھ پھوٹ جائے، دانت ٹوٹ جائے۔ بھتیجا کم عمر تھا، اس نے جب چچا کو غافل دیکھا تو پھر کھیلنے لگا، انھوں نے دیکھ لیا، فرمایا کہ میں تجھے حضورؐ کا ارشاد سناتا ہوں، تو پھر اسی کام کو کرتا ہے، خدا کی قسم! تجھ سے کبھی بات نہیں کروں گا، ایک دوسرے قصہ میں اس کے بعد ہے: خدا کی قسم! نہ تیرے جنازہ میں شریک ہوں گا، نہ تیری عیادت کروں گا۔

**فائدہ:** ”خذف“ اس کو کہتے ہیں کہ انگوٹھے پر چھوٹی سی کنکری رکھ کر اس کو انگلی سے پھینک دیا جائے۔

**حل لغات:** ① ناپسند۔ ② انتقال۔ ③ بھتیجا۔ ④ صاف صاف۔ ⑤ غلط۔ ⑥ بیمار کی دیکھ بھال۔



بچوں میں عام طور سے اس طرح کھیلنے کا مرض ہوتا ہے، وہ ایسا تو ہوتا نہیں کہ اس سے شکار ہو سکے، ہاں آنکھ میں کسی کے اتفاقاً لگ جائے تو اُس کو زخمی کر ہی دے۔ حضرت عبداللہ بن مغفل ؓ کو اس کا تحمل نہ ہو سکا کہ حضور ؐ کا ارشاد سننے کے بعد بھی، وہ بچہ اس کام کو کرے۔ ہم لوگ صبح سے شام تک حضور ؐ کے کتنے ارشادات سنتے ہیں اور ان کا کتنا اہتمام کرتے ہیں؟ ہر شخص خود ہی اپنے متعلق فیصلہ کر سکتا ہے۔

⑨ حضرت حکیم بن حزام ؓ کا سوال سے عہد | حکیم بن حزام ؓ ایک صحابی ہیں، حضور ؐ کی خدمت میں حاضر ہوئے کچھ طلب کیا،

حضور ؐ نے عطا فرمایا، پھر کسی موقع پر کچھ مانگا، حضور ؐ نے پھر مرحمت فرمادیا، تیسری دفعہ پھر سوال کیا، حضور ؐ نے عطا فرمایا اور یہ ارشاد فرمایا کہ حکیم! یہ مال سبز باغ ہے، ظاہر میں بڑی میٹھی چیز ہے، مگر اس کا دستور یہ ہے کہ اگر یہ دل کے استغنا سے ملے، تو اس میں برکت ہوتی ہے اور اگر طمع اور لالچ سے حاصل ہو، تو اس میں برکت نہیں ہوتی، ایسا ہو جاتا ہے (جیسے جوئے البقر کی بیماری ہو) کہ ہر وقت کھائے جائے اور پیٹ نہ بھرے۔ حکیم ؓ نے عرض کیا: یا رسول اللہ! آپ کے بعد اب کسی کو نہیں ستاؤں گا۔ اس کے بعد حضرت ابوبکر صدیق ؓ نے اپنے زمانہ خلافت میں حکیم ؓ کو بیت المال سے کچھ عطا فرمانے کا ارادہ کیا، انھوں نے انکار کر دیا، اس کے بعد حضرت عمر ؓ نے اپنے زمانہ خلافت میں بار بار اصرار کیا، مگر انھوں نے انکار ہی فرمادیا۔ [بخاری]

**فائدہ:** یہی وجہ ہے کہ ہم لوگوں کے مالوں میں برکت نہیں ہوتی کہ لالچ اور طمع میں گھرے رہتے ہیں۔

⑩ حضرت حذیفہ ؓ کا جاسوسی کے لیے جانا | حضرت حذیفہ ؓ فرماتے ہیں کہ غزوہ خندق میں ہماری ایک طرف تو مکہ کے کفار

اور اُن کے ساتھ دوسرے کافروں کے بہت سے گروہ تھے، جو ہم پر چڑھائی کر کے آئے تھے اور حملہ کے لیے تیار تھے، اور دوسری طرف خود مدینہ منورہ میں بؤقترِ یثرب کے یہود ہماری دشمنی پر ٹٹے ہوئے تھے، جن سے ہر وقت اندیشہ تھا کہ کہیں مدینہ منورہ کو خالی دیکھ کر وہ ہمارے اہل و عیال کو بالکل ختم نہ کر دیں۔ ہم لوگ مدینہ منورہ سے باہر لڑائی کے سلسلہ میں پڑے ہوئے تھے۔ منافقوں کی جماعت گھر کے خالی اور تنہا ہونے کا بہانہ کر کے اجازت لے کر اپنے گھروں کو واپس جا رہی تھی اور حضور اقدس ؐ ہر اجازت مانگنے والے کو اجازت مرحمت فرمادیتے تھے۔ اسی دوران میں ایک رات آندھی اس قدر شدت سے آئی کہ نہ اس سے پہلے کبھی اتنی آئی، نہ اس کے بعد، اندھیرا اس قدر زیادہ کہ آدمی کو پاس والا آدمی تو کیا، اپنا ہاتھ بھی نظر نہ آتا تھا اور ہوا اتنی سخت کہ اس کا شور بجلی کی طرح گرج رہا تھا۔ منافقین اپنے گھروں کو لوٹ رہے تھے۔ ہم

حل لغات: ① برداشت۔ ② دینا۔ ③ ہر ابھرا۔ ④ قاعدہ۔ ⑤ بے پروائی۔ ⑥ تیزی۔

تین سو کا مجمع اسی جگہ تھا، حضور اقدس ﷺ ایک ایک کا حال دریافت فرما رہے تھے اور اس اندھیری میں ہر طرف تحقیقات فرما رہے تھے۔ اتنے میں میرے پاس کو حضور ﷺ کا گزر ہوا، میرے پاس نہ تو دشمن سے بچاؤ کے واسطے کوئی ہتھیار، نہ سردی سے بچاؤ کے لیے کوئی کپڑا، صرف ایک چھوٹی سی چادر تھی جو اوڑھنے میں گھٹنوں تک آتی تھی اور وہ بھی میری نہیں، بیوی کی تھی؛ میں اس کو اوڑھے ہوئے گھٹنوں کے بل زمین سے چمٹا ہوا بیٹھا تھا۔ حضور ﷺ نے دریافت فرمایا: کون ہے؟ میں نے عرض کیا: حذیفہ، مگر مجھ سے سردی کے مارے اٹھا بھی نہ گیا اور شرم کے مارے زمین سے چمٹ گیا۔ حضور ﷺ نے ارشاد فرمایا کہ اٹھ کھڑا ہو اور دشمنوں کے جھٹے میں جا کر ان کی خبر لاکہ کیا ہو رہا ہے؟ میں اس وقت گھبراہٹ، خوف اور سردی کی وجہ سے سب سے زیادہ خستہ حال تھا، مگر قیل ارشاد میں اُٹھ کر فوراً چل دیا، جب میں جانے لگا تو حضور ﷺ نے دعا دی: اَللّٰهُمَّ احْفَظْهُ مِنْ بَيْنِ يَدَيْهِ وَمِنْ خَلْفِهِ وَعَنْ يَمِينِهِ وَعَنْ شِمَالِهِ وَمِنْ فَوْقِهِ وَمِنْ تَحْتِهِ يَا اَللّٰهُ! آپ اس کی حفاظت فرمائیں سامنے سے اور پیچھے سے، دائیں سے اور بائیں سے، اوپر سے اور نیچے سے۔ حذیفہ ﷺ کہتے ہیں کہ حضور ﷺ کا یہ ارشاد فرمایا تھا، گویا مجھ سے خوف اور سردی بالکل ہی جاتی رہی اور ہر قدم پر یہ معلوم ہوتا تھا، گویا گرمی میں چل رہا ہوں۔ حضور ﷺ نے چلتے وقت یہ بھی ارشاد فرمایا تھا کہ کوئی حرکت نہ کر کے آئیو، چپ چاپ دیکھ کر آ جاؤ کہ کیا ہو رہا ہے۔ میں وہاں پہنچا، تو دیکھا کہ آگ جل رہی ہے اور لوگ سینک رہے ہیں، ایک شخص آگ پر ہاتھ سینکتا ہے اور کوکھ پر پھیرتا ہے اور ہر طرف سے ”واپس چل دو، واپس چل دو“ کی آوازیں آرہی ہیں، ہر شخص اپنے قبیلہ والوں کو آواز دے کر کہتا ہے کہ واپس چلو اور ہوا کی تیزی کی وجہ سے چاروں طرف سے پتھران کے ٹیمپوں پر برس رہے تھے، خیموں کی رسیاں ٹوٹی جاتی تھیں اور گھوڑے وغیرہ جانور ہلاک ہو رہے تھے، ابو سفیان جو ساری جماعتوں کا اس وقت گویا سردار بن رہا تھا، آگ پر سینک رہا تھا، میرے دل میں آیا کہ موقع اچھا ہے اس کو نجات دلاؤ، ترکش سے تیر نکال کر کمان میں بھی رکھ لیا، مگر پھر حضور ﷺ کا ارشاد یاد آیا کوئی حرکت نہ کیجو، دیکھ کر چلے آنا، اس لیے میں نے تیر کو ترکش میں رکھ دیا، ان کو شبہ ہو گیا، کہنے لگے: تم میں کوئی جاسوس ہے، ہر شخص اپنے برابر والے کا ہاتھ پکڑ لے، میں نے جلدی سے ایک آدمی کا ہاتھ پکڑ کر پوچھا: تو کون؟ وہ کہنے لگا سبحان اللہ! تو مجھے نہیں جانتا؟ میں فلاں ہوں، میں وہاں سے واپس آیا، جب آدھے راستہ پر تھا، تو تقریباً بیس سو اور عمامہ باندھے ہوئے مجھے ملے، انھوں نے کہا: اپنے آقا سے کہہ دینا کہ اللہ نے دشمنوں کا انتظام کر دیا، بے فکر رہیں، میں واپس پہنچا تو حضور ﷺ ایک چھوٹی سی چادر اوڑھے نماز پڑھ رہے تھے، یہ ہمیشہ کی عادت شریفہ تھی کہ جب کوئی گھبراہٹ کی بات پیش آتی، تو حضور ﷺ نماز کی طرف متوجہ ہو جایا

حل لغات: ① مجمع۔ ② پریشان۔ ③ حکم پورا کرنا۔ ④ پیٹ۔ ⑤ تیر رکھنے کے تھیلے۔ ⑥ تیر چلانے کا آلہ۔

کرتے تھے، نماز سے فراغت پر میں نے وہاں کا جو منظر دیکھا تھا عرض کر دیا، جاسوس کا قصہ سن کر دُندان مبارک چمکنے لگے، حضور ﷺ نے مجھے اپنے پاؤں مبارک کے قریب لٹالیا اور اپنی چادر کا ذرا سا حصہ مجھ پر ڈال دیا، میں نے اپنے سینے کو حضور ﷺ کے تلووں سے چٹالیا۔

**فائدہ:** ان ہی حضرات کا یہ حصہ تھا اور ان ہی کو زیبا تھا کہ اس قدر غنیوں اور دولتوں کی حالت میں بھی قلیل ارشاد، تن من، جان مال، سب سے زیادہ عزیز تھی، اللہ جل شانہ بلا استحقاق اور بلا اہلیت مجھ ناپاک کو بھی ان کے اتباع کا کوئی حصہ نصیب فرمادیں، تو زہے قسمت۔

## دستاں باب: عورتوں کا دینی جذبہ

حقیقت یہ ہے کہ اگر عورتوں میں دین کا شوق اور نیک اعمال کا جذبہ پیدا ہو جائے، تو اولاد پر اس کا اثر ضروری ہے، اس کے برخلاف ہمارے زمانہ میں اولاد کو شروع ہی سے ایسے ماحول میں رکھا جاتا ہے، جس میں اس پر دین کے خلاف اثر پڑے یا کم از کم یہ کہ دین کی طرف سے بے توجہی پیدا ہو جائے، جب ایسے ماحول میں ابتدائی زندگی گزرے گی، تو اس سے جو نتائج پیدا ہوں گے، وہ ظاہر ہیں۔

① تسبیحات حضرت فاطمہ ؑ | حضرت علی ؑ نے اپنے ایک شاگرد سے فرمایا کہ میں تمہیں اپنا اور فاطمہ ؑ کا، جو حضور ﷺ کی سب سے زیادہ لاڈلی بیٹی تھیں، قصہ

سناؤں؟ شاگرد نے کہا: ضرور، فرمایا کہ وہ اپنے ہاتھ سے بچٹی پستی تھیں، جس کی وجہ سے ہاتھ میں نشان پڑ گئے تھے اور خود پانی کی مشک بھر کر لاتی تھیں، جس کی وجہ سے سینے پر مشک کی رسی کے نشان پڑ گئے تھے اور گھر کی جھاڑو وغیرہ بھی خود ہی دیتی تھیں، جس کی وجہ سے تمام کپڑے میلے کچیلے رہتے تھے۔ ایک مرتبہ حضور اقدس ﷺ کے پاس کچھ غلام باندیاں آئیں، میں نے فاطمہ سے کہا کہ تم بھی جا کر حضور ﷺ سے ایک خدمتگار مانگ لو، تاکہ تم کو کچھ مدد مل جاوے، وہ حضور ﷺ کی خدمت میں حاضر ہوئیں، وہاں مجمع تھا اور شرم مزاج میں بہت زیادہ تھی، اس لیے شرم کی وجہ سے سب کے سامنے باپ سے بھی مانگتے ہوئے شرم آئی، واپس آ گئیں، دوسرے دن حضور اقدس ﷺ خود تشریف لائے، ارشاد فرمایا کہ فاطمہ! کل تم کس کام کے لیے گئی تھیں، وہ شرم کی وجہ سے چُپ ہو گئیں، میں نے عرض کیا کہ یا رسول اللہ! ان کی یہ حالت ہے کہ چٹکی کی وجہ سے ہاتھوں میں گتے پڑ گئے اور مشک کی وجہ سے سینہ پر رسی کے نشان ہو گئے، ہر وقت کے کاروبار کی وجہ سے کپڑے میلے رہتے ہیں، میں نے ان سے کل کہا تھا کہ آپ کے پاس خادم آئے ہوئے

**حل لغات:** ① لائق۔ ② پریشانیوں۔ ③ بغیر حق کے۔ ④ بغیر صلاحیت کے۔ ⑤ شروع کی۔ ⑥ خادم، نوکر۔

ہیں، ایک یہ بھی مانگ لیں، اس لیے گئی تھیں۔ بعض روایات میں آیا ہے: حضرت فاطمہ ؓ نے عرض کیا کہ یا رسول اللہ! میرے اور علی کے پاس ایک ہی بسترہ ہے اور وہ بھی مینڈھے کی ایک کھال ہے، رات کو اس کو بچھا کر سو جاتے ہیں، صبح کو اسی پر گھاس دانہ ڈال کر اونٹ کو کھلاتے ہیں، حضور ﷺ نے ارشاد فرمایا کہ بیٹی صبر کر، حضرت موسیٰ ؑ اور ان کی بیوی کے پاس دس برس تک ایک ہی بچھونا (بسترہ) تھا، وہ بھی حضرت موسیٰ ؑ کا چوغہ تھا، رات کو اسی کو بچھا کر سو جاتے تھے، تو تقویٰ حاصل کر اور اللہ سے ڈر اور اپنے پروردگار کا فریضہ ادا کرتی رہ اور گھر کے کاروبار کو انجام دیتی رہ اور جب سونے کے واسطے لیٹا کرے، تو سبحان اللہ تینتیس مرتبہ، الحمد للہ تینتیس مرتبہ اور اللہ اکبر چونتیس مرتبہ پڑھ لیا کر، یہ خادم سے زیادہ اچھی چیز ہے۔ حضرت فاطمہ ؓ نے عرض کیا: میں اللہ سے اور اس کے رسول سے راضی ہوں۔ [ابوداؤد]

**فائدہ:** یعنی جو اللہ کی اور اس کے رسول ﷺ کی رضا میرے بارے میں ہو، مجھے بخوشی منظور ہے، یہ تھی زندگی دو جہان کے بادشاہ کی بیٹی کی، آج ہم لوگوں میں سے کسی کے پاس دو پیسہ ہو جائیں، تو اس کے گھر والے گھر کا کام کاج درکنار، اپنا کام بھی نہ کر سکیں، پاخانہ میں لوٹا بھی مانا ہی رکھ کر آئے، اس واقعہ میں جو اوپر ذکر کیا گیا، صرف سونے کے وقت کا ذکر ہے۔ دوسری حدیثوں میں ہر نماز کے بعد تینتیس مرتبہ یہ تینوں کلمے اور ایک مرتبہ ”لَا إِلَهَ إِلَّا اللَّهُ وَحْدَهُ، لَا شَرِيكَ لَهُ، لَهُ الْمُلْكُ وَلَهُ الْحَمْدُ، وَهُوَ عَلَى كُلِّ شَيْءٍ قَدِيرٌ“ بھی آیا ہے۔

② حضرت عائشہ ؓ کا صدقہ | حضرت عائشہ ؓ کی خدمت میں دو گنیں درہموں کی بھر کر پیش کی گئیں، جن میں ایک لاکھ سے زیادہ درہم تھے، حضرت عائشہ ؓ نے طباق منگا یا اور ان کو بھر بھر کر تقسیم فرمانا شروع کر دیا اور شام تک سب ختم کر دیے، ایک درہم بھی باقی نہ چھوڑا، خود روزہ دار تھیں، افطار کے وقت باندی سے کہا کہ افطار کے لیے کچھ لے آؤ، وہ ایک روٹی اور زیتون کا تیل لائیں اور عرض کرنے لگیں: کیا اچھا ہوتا کہ ایک درہم کا گوشت ہی منگا لیتیں، آج ہم روزہ گوشت سے افطار کر لیتے، فرمانے لگیں: اب طعن دینے سے کیا ہو، اس وقت یاد دلاتی تو میں منگا لیتی۔ [تذکرہ]

**فائدہ:** حضرت عائشہ ؓ کی خدمت میں اس نوع کے نذرانے، امیر معاویہ ؓ، حضرت عبداللہ بن زبیر ؓ وغیرہ حضرات کی طرف سے پیش کیے جاتے تھے، کیونکہ وہ زمانہ فتوحات کی کثرت کا تھا، مکانوں میں غلہ کی طرح سے اشرافیوں کے اُبٹار پڑے رہتے تھے اور اس کے باوجود اپنی زندگی نہایت سادہ اور نہایت معمولی گزاری جاتی تھی، حتیٰ کہ افطار کے واسطے بھی ماما کے یاد دلانے کی ضرورت تھی۔ پچیس ہزار

**حل لغات:** ① بچہ۔ ② خادم۔ ③ بڑی تھالی۔ ④ ملامت کرنا۔ ⑤ قسم، طرح۔ ⑥ آمدنیوں، وسعت۔ ⑦ ڈھیر۔



روپے کے قریب تقسیم کر دیا اور یہ بھی خیال نہ آیا کہ میرا روزہ ہے اور گوشت بھی مٹگانا ہے۔ آج کل اس قسم کے واقعات اتنے دور ہو گئے ہیں کہ خود واقعہ کے سچا ہونے میں تردد ہونے لگا، لیکن اس زمانہ کی عام زندگی جن لوگوں کی نظر میں ہے، اُن کے نزدیک یہ اور اس قسم کے سینکڑوں واقعات کچھ بھی تعجب کی چیز نہیں۔ خود حضرت عائشہ رضی اللہ عنہا کے بہت سے واقعات اس کے قریب قریب ہیں۔ ایک دفعہ روزہ دار تھیں اور گھر میں ایک روٹی کے سوا کچھ نہ تھا، ایک فقیر نے آکر سوال کیا، خادمہ سے فرمایا کہ وہ روٹی اس کو دے دو، اس نے عرض کیا کہ افطار کے لیے گھر میں کچھ بھی نہیں، فرمایا: کیا مضائقہ ہے؟ وہ روٹی اس کو دے دو، اس نے دے دی۔ [موطا] ایک مرتبہ ایک سانپ مار دیا، خواب میں دیکھا: کوئی کہتا ہے کہ تم نے ایک مسلمان کو قتل کر دیا۔ فرمایا: اگر وہ مسلمان ہوتا، تو حضور صلی اللہ علیہ وسلم کی بیویوں کے یہاں نہ آتا، اس نے کہا: مگر پردے کی حالت میں آیا تھا، اس پر گھبرا کر آنکھ کھل گئی اور بارہ ہزار درہم، جو ایک آدمی کا خُون نہا ہوتے ہیں، صدقہ کیے۔ غزوہ کہتے ہیں کہ میں نے ایک مرتبہ دیکھا کہ ستر ہزار درہم صدقہ کیے اور اپنے کرتہ میں بیوند لگ رہا تھا۔ [طبقات]

۳) حضرت امین زبیر رضی اللہ عنہ کا حضرت عبداللہ بن زبیر رضی اللہ عنہ حضرت عائشہ رضی اللہ عنہا کے بھانجے تھے اور وہ ان سے بہت محبت فرماتی تھیں، انھوں نے ہی گویا بھانجے کو پالا تھا، حضرت عائشہ رضی اللہ عنہا کی اس فیاضی

سے پریشان ہو کر کہ خود تکلیفیں اٹھائیں اور جو آئے وہ فوراً خرچ کر دیں، ایک دفعہ کہہ دیا کہ ”خالہ کا ہاتھ کسی طرح روکنا چاہیے“، حضرت عائشہ رضی اللہ عنہا کو بھی یہ فقرہ پہنچ گیا، اس پر ناراض ہو گئیں کہ میرا ہاتھ روکنا چاہتا ہے اور ان سے ”نہ بولنے کی“ نذر کے طور پر قسم کھالی، حضرت عبداللہ بن زبیر رضی اللہ عنہ کو خالہ کی ناراضی کا بہت صدمہ ہوا، بہت سے لوگوں سے سفارش کرائی، مگر انھوں نے اپنی قسم کا عذر فرما دیا۔ آخر جب عبداللہ ابن زبیر رضی اللہ عنہ بہت ہی پریشان ہوئے، تو حضور اقدس صلی اللہ علیہ وسلم کی ننھیال کے دو حضرات کو سفارشی بنا کر ساتھ لے گئے، وہ دونوں حضرات اجازت لے کر اندر گئے، یہ بھی چھپ کر ساتھ ہو لیے، جب وہ دونوں پردہ کے پیچھے بیٹھے اور حضرت عائشہ رضی اللہ عنہا پردہ کے اندر بیٹھ کر بات چیت فرمانے لگیں، تو یہ جلدی سے پردہ میں چلے گئے اور جا کر خالہ سے لپٹ گئے اور بہت روئے اور خوشامد کی، وہ دونوں حضرات بھی سفارش کرتے رہے اور مسلمان سے بولنا چھوڑنے کے متعلق، حضور صلی اللہ علیہ وسلم کے ارشادات یاد دلاتے رہے اور احادیث میں جو ممانعت اس کی آئی ہے، وہ سناتے رہے، جس کی وجہ سے حضرت عائشہ رضی اللہ عنہا ان احادیث میں جو ممانعت اور مسلمان سے بولنا چھوڑنے پر جو عتاب وارد ہوا ہے، اس کی تاب نہ لاسکیں اور رونے لگیں، آخر معاف فرما دیا اور

حکایات: ① شک۔ ② حرج۔ ③ وہ رقم جو قاتل کی طرف سے مقتول کے وارثوں کو دی جائے۔ ④ دھوکا جو پھٹے ہوئے کپڑے میں لگایا جائے۔ ⑤ سخاوت۔ ⑥ جملہ۔ ⑦ منت۔ ⑧ منانا۔ ⑨ وعید۔ ⑩ برداشت نہ کر سکتا۔

بولنے لگیں؛ لیکن اپنی اس قسم کے کفارہ میں بار بار غلام آزاد کرتی تھیں، حتیٰ کہ چالیس غلام آزاد کیے اور جب بھی اس قسم کے توڑنے کا خیال آ جاتا، اتار دیتیں کہ دو پیٹہ تک آنسوؤں سے بھیگ جاتا۔ [بخاری]

**فائدہ:** ہم لوگ صبح سے شام تک کتنی قسمیں ایک سانس میں کھا لیتے ہیں اور پھر اس کی کتنی پرواہ کرتے ہیں؟ اس کا جواب اپنے ہی سوچنے کا ہے، دوسرا شخص کون ہر وقت پاس رہتا ہے جو بتاوے؛ لیکن جن لوگوں کے یہاں اللہ کے نام کی وقعت ہے اور اللہ سے عہد کر لینے کے بعد پورا کرنا ضروری ہے؛ ان سے پوچھو کہ عہد کے پورا نہ ہونے سے دل پر کیا گزرتی ہے، اسی وجہ سے حضرت عائشہ ؓ کو جب یہ واقعہ یاد آتا تھا، تو بہت زیادہ روتی تھیں۔

﴿۴﴾ حضرت عائشہ ؓ کی حالت اللہ کے خوف سے | حضرت عائشہ ؓ سے حضور اقدس ﷺ کو جتنی محبت تھی، وہ کسی سے مخفی نہیں، حتیٰ

کہ جب حضور ﷺ سے کسی نے پوچھا کہ آپ کو سب سے زیادہ محبت کس سے ہے؟ تو آپ نے فرمایا: عائشہ سے۔ اس کے ساتھ ہی مسائل سے اتنی زیادہ واقف تھیں کہ بڑے بڑے صحابہ ؓ، مسائل کی تحقیق کے لیے آپ کی خدمت میں حاضر ہوتے تھے، حضرت جبریل ؑ ان کو سلام کرتے تھے۔ جنت میں بھی حضرت عائشہ ؓ کو حضور ﷺ کی بیوی ہونے کی بشارت دی گئی ہے۔ منافقوں نے آپ پر ٹھنڈ لگائی، تو قرآن شریف میں آپ کی براءۃ نازل ہوئی، خود حضرت عائشہ ؓ فرماتی ہیں کہ دش خصوصیات مجھ میں ایسی ہیں کہ کوئی دوسری بیوی ان میں شریک نہیں۔ ابن سعدؒ نے ان کو مفصل نقل کیا ہے۔ صدقہ کی کیفیت پہلے قصوں سے معلوم ہو ہی چکی، لیکن ان سب باتوں کے باوجود اللہ کے خوف کا یہ حال تھا: فرمایا کرتیں کہ کاش! میں درخت ہی ہو جاتی کہ تسبیح کرتی رہتی اور کوئی آخرت کا مطالبہ مجھ سے نہ ہوتا، کاش! میں پتھر ہوتی، کاش! میں مٹی کا ڈلا ہوتی، کاش! میں پیدا ہی نہ ہوتی، کاش! میں درخت کا پیہ ہوتی، کاش! میں کوئی گھاس ہوتی۔

[ابن سعد]

**فائدہ:** اللہ کے خوف کا یہ منظر دوسرے باب کے پانچویں، چھٹے قصہ میں بھی گزر چکا ہے، ان حضرات کی یہ عام حالت تھی، اللہ سے ڈرنا انھیں کا حصہ تھا۔

﴿۵﴾ حضرت اُمّ سلمہ ؓ کے خاوند کی دعا اور ہجرت | اُمّ المؤمنین حضرت اُمّ سلمہ ؓ، حضور اقدس ﷺ سے پہلے حضرت ابو سلمہ

صحابی ؓ کے نکاح میں تھیں، دونوں میں بہت ہی زیادہ محبت اور تعلق تھا، جس کا اندازہ اس قصہ سے ہوتا ہے کہ ایک مرتبہ اُمّ سلمہ ؓ نے ابو سلمہ ؓ سے کہا کہ میں نے یہ سنا ہے کہ اگر مرد اور عورت دونوں جلتی

**حل لغات:** ① چھپی ہوئی۔ ② ماہر۔ ③ خوشخبری۔ ④ صفائی۔ ⑤ تفصیل سے۔ ⑥ ڈھیلہ۔ ⑦ شوہر۔

ہوں اور عورت مرد کے بعد، کسی سے نکاح نہ کرے، تو وہ عورت جنت میں اسی مرد کو ملے گی، (اگر عورت دوسرے خاوند سے نکاح کر لے تو اس میں دو حدیثیں وارد ہوئی ہیں۔ ایک حدیث میں آیا ہے کہ وہ دوسرے کو ملے گی اور دوسری حدیث میں آیا ہے کہ اس کو اختیار دے دیا جاوے گا کہ جس خاوند کے پاس رہنا چاہے اس کو اختیار کر لیں، یہ دوسری حدیث زیادہ مشہور ہے اور یہ بھی ہو سکتا ہے کہ جن عورتوں کو دونوں خاوند برابر ہوں ان کے حق میں پہلی حدیث ہو اس بارہ میں بھی روایات مختلف ہیں کہ شخص کو کتنی بیبیاں ملیں گی۔) اسی طرح اگر مرد دوسری عورت سے نکاح نہ کرے، تو وہی عورت اس کو ملے گی، اس لیے لاؤ ہم اور تم دونوں عہد کر لیں کہ ہم میں سے جو پہلے مر جائے، دوسرا نکاح نہ کرے۔ ابوسلمہ ؓ نے کہا کہ تم میرا کہنا مان لو گی؟ اُم سلمہ ؓ نے کہا کہ میں تو اسی واسطے مشورہ کر رہی ہوں کہ تمہارا کہنا مانوں۔ ابوسلمہ ؓ نے کہا کہ تو میرے بعد تم نکاح کر لینا، پھر دعا کی کہ یا اللہ! میرے بعد اُم سلمہ کو مجھ سے بہتر خاوند عطا فرما، جو نہ اس کو رنج پہنچائے، نہ تکلیف دے۔ ابتدائے اسلام میں دونوں میاں بیوی نے حبشہ کی ہجرت ساتھ ہی کی، اس کے بعد وہاں سے واپسی پر مدینہ طیبہ کی ہجرت کی، جس کا مفصل قصہ خود اُم سلمہ ؓ بیان کرتی ہیں کہ جب ابوسلمہ نے ہجرت کا ارادہ کیا، تو اپنے اونٹ پر سامان لا دیا اور مجھے اور میرے بیٹے سلمہ کو سوار کرایا اور خود اونٹ کی نکیل ہاتھ میں لے کر چلے، میرے میکے کے لوگوں بنو مغیرہ نے دیکھ لیا، انھوں نے ابوسلمہ ؓ سے کہا کہ تم اپنی ذات کے بارے میں تو آزاد ہو سکتے ہو، مگر ہم اپنی لڑکی کو تمہارے ساتھ کیوں جانے دیں؟ کہ یہ شہر دشہر پھرے، یہ کہہ کر اونٹ کی نکیل ابوسلمہ ؓ کے ہاتھ سے چھین لی اور مجھے زبردستی واپس لے آئے۔ میری سسرال کے لوگ بنو عبد الاسد کو جو ابوسلمہ ؓ کے رشتہ دار تھے، جب اس قصہ کی خبر ملی، تو وہ میرے میکے والوں بنو مغیرہ سے جھگڑنے لگے کہ تمہیں اپنی لڑکی کا تو اختیار ہے، مگر ہم اپنے لڑکے سلمہ ؓ کو تمہارے پاس کیوں چھوڑ دیں، جب کہ تم نے اپنی لڑکی کو اس کے خاوند کے پاس نہیں چھوڑا؟ اور یہ کہہ کر میرے لڑکے سلمہ ؓ کو بھی مجھ سے چھین لیا، اب میں اور میرا لڑکا اور میرا شوہر تینوں جدا جدا ہو گئے، خاوند تو مدینہ چلے گئے، میں اپنے میکے میں رہ گئی اور بیٹا اپنی دودھیال میں پہنچ گیا۔ میں روز میدان میں نکل جاتی اور شام تک رویا کرتی، اسی طرح پورا ایک سال مجھے روتے گزر گیا، میں نہ خاوند کے پاس جاسکی، نہ بچہ مجھے مل سکا، ایک دن میرے ایک چچا زاد بھائی نے میرے حال پر ترس کھا کر اپنے لوگوں سے کہا کہ تمہیں اس مسئلہ پر ترس نہیں آتا کہ اس کو بچہ اور خاوند سے تم نے جدا کر رکھا ہے، اس کو کیوں نہیں چھوڑ دیتے؟ غرض میرے چچا زاد بھائی نے کہہ سُن کر اس بات پر ان سب کو راضی کر لیا، انھوں نے مجھے اجازت دے دی کہ تُو اپنے خاوند کے پاس جانا چاہتی ہے تو چلی جا، یہ دیکھ کر بنو عبد الاسد نے بھی مجھے لڑکا

حل لغات: (۱) شروع زمانہ۔ (۲) ناک میں ڈالی ہوئی ری۔

دے دیا۔ میں نے ایک اونٹ تیار کیا اور بچہ گود میں لے کر اونٹ پر تہا سوار ہو کر مدینہ کو چل دی، تین، چار میل چلی تھی کہ تنغیم میں عثمان بن طلحہ مجھے ملے، مجھ سے پوچھا کہ اکیلی کہاں جا رہی ہو؟ میں نے کہا کہ اپنے خاوند کے پاس مدینہ جا رہی ہوں، انھوں نے کہا: کوئی تمہارے ساتھ نہیں؟ میں نے کہا: اللہ کی ذات کے سوا کوئی نہیں ہے، انھوں نے میرے اونٹ کی ٹکیل پکڑی اور آگے آگے چل دیے، خدا پاک کی قسم! مجھے عثمان سے زیادہ شریف آدمی کوئی نہیں ملا، جب اُترنے کا وقت ہوتا، وہ میرے اونٹ کو اٹھا کر خود علیحدہ درخت کی آڑ میں ہو جاتے، میں اُتر جاتی اور جب سوار ہونے کا وقت ہوتا، اونٹ کو سامان وغیرہ لا دوں کر میرے قریب بٹھا دیتے، میں اس پر سوار ہو جاتی اور وہ آکر اس کی ٹکیل پکڑ کر آگے آگے چلنے لگتے، اسی طرح ہم مدینہ منورہ پہنچے، جب قبائل پہنچے، تو انھوں نے کہا کہ تمہارا خاوند یہیں ہے، اس وقت تک ابوسلمہؓ قبائلی میں مقیم تھے، عثمان مجھے وہاں پہنچا کر خود مکہ واپس ہو گئے، پھر کہا کہ خدا کی قسم! عثمان بن طلحہؓ سے زیادہ کریم اور شریف آدمی میں نے نہیں دیکھا اور اس سال میں جتنی مشقت اور تکلیف میں نے برداشت کی ہے، شاید ہی کسی نے کی ہو۔ [أسد الغابہ]

**فائدہ:** اللہ پر بھروسہ کی بات تھی کہ تنہا ہجرت کے ارادہ سے چل دیں، اللہ جلّ شانہ نے اپنے فضل سے ان کی مدد کا سامان مہیا کر دیا، جو اللہ پر بھروسہ کر لیتا ہے اللہ جلّ شانہ اس کی مدد فرماتا ہے، بندوں کے دل اسی کے قبضہ میں ہیں۔ ہجرت کا سفر اگر کوئی حُرّم نہ ہو، تو تنہا بھی جائز ہے، بشرطیکہ ہجرت فرض ہو، اس لیے ان کے تنہا سفر پر شرعی اشکال نہیں۔

⑥ حضرت اُمّ زیادؓ کی چند عورتوں کے ساتھ خیبر میں شرکت

حضور اقدس ﷺ کے زمانہ میں مردوں کو تو جہاد کی شرکت کا شوق تھا ہی، جس کے واقعات کثرت سے نقل کیے جاتے ہیں، عورتیں بھی اس چیز میں مردوں سے پیچھے نہیں تھیں، ہمیشہ مشتاق رہتی تھیں اور جہاں موقع مل جاتا، پہنچ جاتیں، اُمّ زیادؓ کہتی ہیں کہ خیبر کی لڑائی میں ہم چھ عورتیں جہاد میں شرکت کے لیے چل دیں، حضور اقدس ﷺ کو اطلاع ملی تو ہم کو بلایا، حضور ﷺ کے چہرہ انور پر غصہ کے آثار تھے، ارشاد فرمایا کہ تم کس کی اجازت سے آئیں اور کس کے ساتھ آئیں؟ ہم نے عرض کیا: یا رسول اللہ! ہم کو اُوْن بُننا آتا ہے اور جہاد میں اس کی ضرورت پڑتی ہے، زخموں کی دوائیں بھی ہمارے پاس ہیں اور کچھ نہیں تو مجاہدین کو تیرہی پکڑانے میں مدد دے دیں گے اور جو بیمار ہوگا اس کی دوا دارو کی مدد ہو سکے گی، سٹو وغیرہ گھولنے اور پلانے میں کام دے دیں گے، حضور ﷺ نے ٹھہر جانے کی اجازت دے دی۔ [ابوداؤد]

**حل لغات:** ① مدینہ کے قریب ایک جگہ کا نام۔ ② حاضر۔



**فائدہ:** حق تعالیٰ شانہ نے اس وقت عورتوں میں بھی کچھ ایسا دلکوکہ اور بجزأت پیدا فرمائی تھی، جو آج کل مردوں میں بھی نہیں ہے، دیکھیے یہ سب اپنے شوق سے خود ہی پہنچ گئیں اور کتنے کام اپنے کرنے کے تجویز کر لیے۔ حنین کی لڑائی میں اُم سلیم ؓ باوجودیکہ حاملہ تھیں، عبداللہ بن ابی طلحہ ؓ پیٹ میں تھے، شریک ہوئیں اور ایک خنجر ساتھ لیے رہتی تھیں، حضور ؐ نے فرمایا کہ یہ کیس لیے ہے؟ عرض کیا کہ اگر کوئی کافر میرے پاس آئے گا، تو اس کے پیٹ میں بھونک دوں گی۔ اس سے پہلے اُحد وغیرہ کی لڑائی میں بھی یہ شریک ہوتی تھیں، زخیوں کی دوا دارو، بیماروں کی خدمت کرتی تھیں۔ حضرت انس ؓ کہتے ہیں کہ میں نے حضرت عائشہ اور اُم سلیم ؓ کو دیکھا کہ نہایت مستعدی سے مشک بھر کر لاتی تھیں اور زخیوں کو پانی پلاتی تھیں اور جب خالی ہو جاتی، تو پھر بھر لاتیں۔

④ حضرت اُم حرام ؓ کی غزوۂ البحر میں شرکت کی تمنا | حضرت اُم حرام ؓ حضرت انس ؓ کی خالہ تھیں، حضور

اقدس ؐ کثرت سے ان کے گھر تشریف لے جاتے اور کبھی دو پہر وغیرہ کو وہیں آرام بھی فرماتے تھے، ایک مرتبہ حضور اقدس ؐ ان کے گھر آرام فرما رہے تھے کہ مسکراتے ہوئے اُٹھے، اُم حرام ؓ نے عرض کیا کہ یا رسول اللہ! میرے ماں باپ آپ پر قربان ہوں، کس بات پر آپ مسکرا رہے تھے؟ آپ ؐ نے فرمایا کہ میری اُمت کے کچھ لوگ مجھے دکھلائے گئے، جو سمندر پر لڑائی کے ارادہ سے اس طرح سوار ہوئے، جیسے تختوں پر بادشاہ بیٹھے ہوں، اُم حرام ؓ نے عرض کیا: یا رسول اللہ! دعا فرما دیجیے کہ حق تعالیٰ شانہ مجھے بھی ان میں شامل فرمادیں، حضور ؐ نے فرمایا: تم بھی ان میں شامل ہوگی، اس کے بعد پھر حضور ؐ نے آرام فرمایا اور پھر مسکراتے ہوئے اُٹھے، اُم حرام ؓ نے پھر مسکرانے کا سبب پوچھا، آپ ؐ نے پھر اسی طرح ارشاد فرمایا، اُم حرام ؓ نے پھر وہی درخواست کی کہ یا رسول اللہ! آپ دعا فرماویں کہ میں بھی اُن میں ہوں، آپ ؐ نے ارشاد فرمایا کہ تم پہلی جماعت میں ہوگی، چنانچہ حضرت عثمان ؓ کے زمانہ خلافت میں امیر معاویہ ؓ نے جو شام کے حاکم تھے، جزائر قبض پر حملہ کی اجازت چاہی، حضرت عثمان ؓ نے اجازت دے دی، امیر معاویہ ؓ نے ایک لشکر کے ساتھ حملہ فرمایا، جس میں اُم حرام ؓ بھی اپنے خاوند حضرت عبادہ ؓ کے ساتھ لشکر میں شریک ہوئیں اور واپسی پر ایک خنجر پر سوار ہو رہی تھیں کہ وہ پد کا اور یہ اس پر سے گر گئیں، جس سے گردن ٹوٹ گئی اور انتقال فرما گئیں اور وہیں دفن کی گئیں۔ [بخاری]

**فائدہ:** یہ ولولہ تھا جہاد میں شرکت کا کہ ہر لڑائی میں شرکت کی دعا کرتی تھیں، مگر چونکہ ان دونوں لڑائیوں میں سے پہلی لڑائی میں انتقال فرمانا متعین تھا، اس لیے دوسری لڑائی میں شرکت نہ ہو سکی؛ اسی وجہ سے حضور ؐ نے اس میں شرکت کی دعا بھی نہ فرمائی تھی۔

⑧ حضرت اُمّ سلیمؓ کی لڑکے | اُمّ سلیمؓ حضرت انسؓ کی والدہ تھیں، جو اپنے پہلے خاوند یعنی حضرت انسؓ کے والد کی وفات کے بعد بیوہ ہو گئی تھیں اور حضرت انسؓ کی پرورش کے خیال سے کچھ

دنوں تک نکاح نہیں کیا تھا، اس کے بعد حضرت ابو طلحہؓ سے نکاح کیا، جن سے ایک صاحبزادہ ابو عیسٰیؓ پیدا ہوئے، جن سے حضور اقدسؐ جب ان کے گھر تشریف لے جاتے، تو ہنسی بھی فرمایا کرتے تھے، اتفاق سے ابو عیسٰیؓ کا انتقال ہو گیا، اُمّ سلیمؓ نے ان کو نہ لایا دھلایا، کفن پہنایا اور ایک چار پائی پر لٹا دیا، ابو طلحہؓ کا روزہ تھا، اُمّ سلیمؓ نے ان کے لیے کھانا وغیرہ تیار کیا اور خود اپنے آپ کو بھی آراستہ کیا، خوشبو وغیرہ لگائی، رات کو خاوند آئے، کھانا وغیرہ بھی کھایا، بچہ کا حال پوچھا، تو انھوں نے کہہ دیا کہ اب تو سکون ہے، معلوم ہوتا ہے بالکل اچھا ہو گیا، وہ بے فکر ہو گئے، رات کو خاوند نے صحبت بھی کی، صبح کو جب وہ اُٹھے، تو کہنے لگیں کہ ایک بات دریافت کرنا تھی: اگر کوئی شخص کسی کو مانگی چیز دے دے، پھر وہ اسے واپس لینے لگے، تو واپس کر دینا چاہیے یا اسے روک لے، واپس نہ کرے؟ وہ کہنے لگے کہ ضرور واپس کر دینا چاہیے، روکنے کا کیا حق ہے؟ مانگی چیز کا تو واپس کرنا ہی ضروری ہے، یہ سن کر اُمّ سلیمؓ نے کہا کہ تمہارا لڑکا جو اللہ کی امانت تھا، وہ اللہ نے لے لیا، ابو طلحہؓ کو اس پر رنج ہوا اور کہنے لگے کہ تم نے مجھ کو خبر بھی نہ کی؟ صبح کو حضورؐ کی خدمت میں ابو طلحہؓ نے اس سارے قصہ کو عرض کیا، حضور اقدسؐ نے دعا دی اور فرمایا کہ شاید اللہ جلّ شانہ اس رات میں برکت عطا فرمادیں۔ ایک انصاری کہتے ہیں کہ میں نے حضورؐ کی دعا کی برکت دیکھی کہ اس رات کے محل سے عبد اللہ بن ابی طلحہ پیدا ہوئے جن کے نو بچے ہوئے، سب نے قرآن شریف پڑھا۔ [بخاری، فتح]

**فائدہ:** بڑے صبر اور ہمت کی بات ہے کہ اپنا بچہ مرجائے اور ایسی طرح اس کو برداشت کرے کہ خاوند کو بھی محسوس نہ ہونے دے، چونکہ خاوند کا روزہ تھا، اس لئے خیال ہوا کہ خبر ہونے پر کھانا بھی مشکل ہوگا۔

⑨ حضرت اُمّ حبیبہؓ کا اپنے باپ کو بستر پر نہ بٹھانا | اُمّ المؤمنین حضرت اُمّ حبیبہؓ حضور اقدسؐ سے پہلے عبد اللہ

ابن جحش کے نکاح میں تھیں، دونوں خاوند بیوی ساتھ ہی مسلمان ہوئے اور حبشہ کی ہجرت بھی اُکٹھے ہی کی، وہاں جا کر خاوند مرتد ہو گیا اور اسی حالتِ ارتداد میں انتقال کیا، حضرت اُمّ حبیبہؓ نے یہ سب کچھ کا زمانہ حبشہ ہی میں گزارا، حضور اقدسؐ نے وہیں نکاح کا پیام بھیجا اور حبشہ کے بادشاہ کی معرفت نکاح

**حل لغات:** ① آنسو۔ ② اسلام سے پھر گیا۔ ③ کفر کی حالت، بے دینی۔ ④ بیوہ ہونے کی حالت۔ ⑤ ذریعہ، واسطہ۔

ہوا، جیسا کہ باب کے ختم پر بیبیوں کے بیان میں آئے گا، نکاح کے بعد مدینہ طیبہ تشریف لائیں، صلح کے زمانہ میں اُن کے باپ ابوسفیان مدینہ طیبہ آئے کہ حضور ﷺ سے صلح کی مضبوطی کے لیے گفتگو کرنا تھی، بیٹی سے ملنے گئے، وہاں بستر بچھا ہوا تھا، اس پر بیٹھنے لگے تو حضرت اُم حبیبہ ؓ نے وہ بستر اُلٹ دیا، باپ کو تجب ہوا کہ بجائے بستر بچھانے کے، اس بچھے ہوئے کو بھی اُلٹ دیا، پوچھا کہ یہ بسترہ، میرے قابل نہیں تھا، اس لیے پلٹ دیا، یا میں بسترہ کے قابل نہیں تھا؟ حضرت اُم حبیبہ ؓ نے فرمایا کہ یہ اللہ کے پاک اور پیارے رسول ﷺ کا بستر ہے اور تم بوجہ مشرک ہونے کے ناپاک ہو، اس پر کیسے بٹھا سکتی ہوں؟ باپ کو اس بات سے بہت رنج ہوا اور کہا کہ تم مجھ سے جدا ہونے کے بعد بڑی عداوتوں میں مبتلا ہو گئیں، مگر اُم حبیبہ ؓ کے دل میں حضور ﷺ کی جو عظمت تھی، اس کے لحاظ سے وہ کب اس کو گوارا کر سکتی تھیں کہ کوئی ناپاک مشرک، باپ ہو یا غیر ہو، حضور ﷺ کے بستر پر بیٹھ سکے۔ ایک مرتبہ حضور ﷺ سے چاشت کی بارگاہ رکعتوں کی فضیلت سنی تو بیشہ ان کو پابندی سے نبھا دیا۔ ان کے والد بھی جن کا قصہ ابھی گزر رہا ہے، بعد میں مسلمان ہو گئے تھے۔ جب ان کا انتقال ہوا، تو تیسرے دن خوشبو منگائی اور اس کو استعمال کیا اور فرمایا کہ مجھے نہ خوشبو کی ضرورت، نہ رغبت؛ مگر میں نے حضور اقدس ﷺ کو یہ فرماتے ہوئے سنا کہ عورت کو جائز نہیں کہ خاوند کے علاوہ کسی پر تین دن سے زیادہ سوگ کرے، ہاں خاوند کے لیے چار مہینہ دس دن ہیں؛ اس لیے خوشبو استعمال کرتی ہوں کہ سوگ نہ سمجھا جائے۔ جب خود اپنے انتقال کا وقت ہوا، تو حضرت عائشہ ؓ کو بلایا اور ان سے کہا کہ میرا تمہارا معاملہ سوگن کا تھا اور سوگنوں میں آپس میں کسی نہ کسی بات پر تھوڑی بہت رنجش ہو ہی جاتی ہے، اللہ مجھے بھی معاف فرماویں اور تمہیں بھی، حضرت عائشہ ؓ نے فرمایا: اللہ تمہیں سب معاف کرے اور درگزر فرمائیں، یہ سن کر کہنے لگیں کہ تم نے مجھے اس وقت بہت خوشی پہنچائی، اللہ تمہیں بھی خوش و خرم رکھے، اس کے بعد اسی طرح اُم سلمہ ؓ کے پاس بھی آدمی بھیجا۔ [طبقات]

**فائدہ:** سوگنوں کے جو تعلقات آپس میں ہوتے ہیں، وہ ایک دوسرے کی صورت بھی دیکھنا نہیں چاہا کرتیں، مگر ان کو یہ اہتمام تھا کہ دنیا کا جو معاملہ ہو، وہ یہیں بٹھ جائے، آخرت کا بوجھ سر پر نہ رہے اور حضور ﷺ کی عظمت اور محبت کا اندازہ تو اس بسترہ کے معاملہ سے ہو ہی گیا۔

⑩ حضرت زینب ؓ کا اِلک | اُم المؤمنین حضرت زینب بنت جحش ؓ رشتہ میں حضور اقدس ﷺ کی پھوپھی زاد بہن تھیں۔ شروع ہی زمانہ میں مسلمان ہو گئی تھیں، ابتداء میں آپ کا نکاح حضرت زید ؓ سے ہوا، جو

حضور ﷺ کے آزاد کیے ہوئے غلام تھے اور حضور ﷺ کے متبئی بھی تھے، جس کو ”لے پالک“ کہتے ہیں، اسی

وجہ سے زید بن محمد کہلاتے تھے؛ مگر حضرت زید ؓ سے حضرت زینب ؓ کا نباہ نہ ہو سکا، تو انھوں نے طلاق دے دی۔ حضور اقدس ؐ نے اس خیال سے کہ زمانہ جاہلیت کی ایک رسم ٹوٹے، وہ یہ کہ مہتری بالکل ہی بیٹے جیسا ہوتا ہے اور اس کی بیوی سے نکاح بھی نہ کرنا چاہیے؛ اس لیے اپنے نکاح کا پیام بھیجا، حضرت زینب ؓ نے جواب دیا کہ اپنے رب سے مشورہ کر لوں، یہ کہہ کر وضو کیا اور نماز کی نیت باندھی کہ اللہ سے مشورہ بغیر میں کچھ جواب نہیں دیتی، جس کی برکت یہ ہوئی کہ اللہ جل شانہ نے خود حضور ؐ کا نکاح حضرت زینب ؓ سے کیا اور قرآن پاک کی آیت ﴿فَلَمَّا قَضَىٰ زَيْدٌ مِنْهَا وَطَرًا وَّذَوُّ جُنْهًا لِّكُنَّ لَا يَكُونُ عَلَى الْمُؤْمِنِينَ حَرَجٌ فِي أَزْوَاجِ أَدْعِيَائِهِمْ إِذَا قَضَوْا مِنْهُنَّ وَطَرًا وَكَانَ أَمْرُ اللَّهِ مَفْعُولًا﴾ [سورہ احزاب] (پس جب زید نے اپنی حاجت کو اس سے پورا کر لیا، تو ہم نے اس کو تمہارے نکاح میں دے دیا، تاکہ نہ رہے مؤمنین پر تنگی اپنے لیے پالکوں کی بیبیوں کے بارہ میں، جبکہ وہ اپنی حاجت ان سے پوری کر چکیں اور اللہ کا حکم ہو کر ہی رہا) نازل ہوئی۔ جب حضرت زینب ؓ کو اس آیت کے نازل ہونے پر نکاح کی خوش خبری دی گئی، تو جس نے بشارت دی تھی، اس کو وہ زیور نکال کر دے دیا جو وہ اس وقت پہن رہی تھیں اور خود جدہ میں گر گئیں اور دو مہینے کے روزوں کی منت مانی۔ حضرت زینب ؓ کو اس بات پر بجا طور پر فخر تھا کہ سب بیبیوں کا نکاح ان کے عزیز، رشتہ داروں نے کیا، مگر حضرت زینب ؓ کا نکاح آسمان پر ہوا اور قرآن پاک میں نازل ہوا، اسی وجہ سے حضرت عائشہ ؓ سے مقابلہ کی نوبت بھی آجاتی تھی کہ ان کو حضور اقدس ؐ کی سب سے زیادہ محبوبہ ہونے پر ناز تھا اور ان کو آسمان کے نکاح پر ناز تھا؛ لیکن اس کے باوجود حضرت عائشہ ؓ پر تہمت کے قصہ میں، جب حضور اقدس ؐ نے منجملہ اوروں کے، ان سے بھی دریافت کیا تو انھوں نے عرض کیا کہ میں عائشہ میں بھلائی کے سوا کچھ نہیں جانتی۔ یہ تھی سچی دینداری، ورنہ یہ وقت سوکن کے الزام لگانے کا تھا اور خاوند کی نگاہ سے گرانے کا، بالخصوص اس سوکن کے جو لاڈلی بھی تھی؛ مگر اس کے باوجود زور سے صفائی کی اور تعریف کی۔ حضرت زینب ؓ بڑی بزرگ تھیں، روزے بھی کثرت سے رکھتی تھیں اور نوافل بھی کثرت سے پڑھتی تھیں، اپنے ہاتھ سے محنت بھی کرتی تھیں اور جو حاصل ہوتا تھا، اس کو صدقہ کر دیتی تھیں۔ حضور ؐ کے وصال کے وقت ازواجِ مطہرات نے پوچھا کہ ہم میں سب سے پہلے آپ سے کون سی بیوی ملے گی؟ آپ ؐ نے فرمایا: جس کا ہاتھ لمبا ہو۔ وہ لکڑی لے کر ہاتھ ناپنے لگیں؛ لیکن بعد میں معلوم ہوا کہ ہاتھ کے لمبا ہونے سے بہت زیادہ خرچ کرنا مراد تھا، چنانچہ سب سے پہلے حضرت زینب ؓ ہی کا وصال ہوا۔ حضرت عمر ؓ نے جب ازواجِ مطہرات کی تنخواہ مقرر فرمائی اور ان کے پاس ان کے حصے کا مال بارہ ہزار درہم بھیجے، تو یہ سمجھیں کہ یہ سب کا ہے، فرمانے لگیں کہ

حل لغات: ① خوشخبری۔ ② صحیح، درست۔ ③ غلط الزام۔ ④ انتقال۔



تقسیم کے لیے تو اور یہیاں زیادہ مناسب تھیں، قاصد نے کہا کہ یہ سب آپ ہی کا حصہ ہے اور تمام سال کے لیے ہے، تو تعجب سے کہنے لگیں: سبحان اللہ! اور منہ پر کپڑا ڈال لیا کہ اس مال کو دیکھیں بھی نہیں، اس کے بعد فرمایا کہ کُجرہ کے کونہ میں ڈال دیا جائے اور اس پر ایک کپڑا لٹا دیا، پھر برزہ رحمۃ اللہ علیہا سے فرمایا (جو اس قصہ کو نقل کر رہی ہیں) کہ اس میں سے ایک مٹھی بھر کر فلاں کو دے آؤ اور ایک مٹھی فلاں کو، غرض رشتہ دار اور غریبوں، یواؤں کو ایک ایک مٹھی تقسیم کر دیا، اس میں جب ذرا سارہ گیا تو برزہ رحمۃ اللہ علیہا نے بھی خواہش ظاہر کی فرمایا کہ جو کپڑے کے نیچرہ گیا، وہ تم لے جاؤ، وہ کہتی ہیں کہ میں نے جورہ گیا تھا وہ لے لیا اور لے کر گنا تو چوڑا سی درہم تھے۔ اس کے بعد دونوں ہاتھ اٹھا کر دعا کی کہ یا اللہ! آئندہ سال یہ مال مجھے نہ ملے کہ اس کے آنے میں بھی فتنہ ہے، چنانچہ دوسرے سال کی تنخواہ آنے سے پہلے ہی اُن کا وصال ہو گیا۔ حضرت عمرؓ کو خبر ہوئی کہ وہ بارہ ہزار تو ختم کر دیے گئے، تو انھوں نے ایک ہزار اور بھیجے کہ اپنی ضرورتوں میں خرچ کریں، انھوں نے وہ بھی اُسی وقت تقسیم کر دیے۔ باوجود کثرتِ فتوحات کے، انتقال کے وقت نہ کوئی درہم چھوڑا نہ مال، صرف وہ گھر بڑا تھا جس میں رہتی تھیں۔ صدقہ کی کثرت کی وجہ سے ناؤی المساکین (مساکین کا ٹھکانا) ان کا لقب تھا۔ [طبقات] ایک عورت کہتی ہیں کہ میں حضرت زینبؓ کے یہاں تھی اور ہم گیر سے کپڑے رنگنے میں مشغول تھے، حضور اقدس ﷺ تشریف لے آئے، ہم کو رنگتے ہوئے دیکھ کر واپس تشریف لے گئے، حضرت زینبؓ کو خیال پیدا ہوا کہ حضور ﷺ کو یہ چیز ناگوار ہوئی، سب کپڑوں کو جو رنگے تھے فوراً دھو ڈالا، دوسرے موقع پر حضور ﷺ تشریف لائے، جب دیکھا کہ وہ رنگ کا منظر نہیں ہے، تو اندر تشریف لائے۔

[ابوداؤد]

**فائدہ:** عورتوں کو بالخصوص مال سے جو محبت ہوتی ہے، وہ بھی مخفی نہیں اور رنگ وغیرہ سے جو اُنس ہوتا ہے، وہ بھی محتاج بیان نہیں؛ لیکن وہ بھی آخر عورتیں تھیں جو مال کا رکھنا جانتی ہی نہ تھیں اور حضور ﷺ کا معمولی سا اشارہ پا کر سارا رنگ دھو ڈالا۔

① حضرت خُصَاءؓ کی اپنے چار بیٹوں سمیت جنگ میں شرکت

ان سے بہتر شعر نہیں کہا، نہ ان سے پہلے، نہ ان کے بعد۔ حضرت عمرؓ کے زمانہ خلافت میں ۱۶ھ میں قادسیہ کی لڑائی ہوئی، جس میں خُصَاءؓ اپنے چاروں بیٹوں سمیت شریک ہوئیں۔ لڑکوں کو ایک دن پہلے بہت نصیحت کی اور لڑائی کی شرکت پر بہت ابھارا، کہنے لگیں کہ میرے بیٹو! تم اپنی خوشی سے مسلمان ہوئے

**حل لغات:** ① بہت زیادہ وسعت۔ ② مرنے کے بعد انسان کی چھوڑی ہوئی چیزیں۔ ③ ایک قسم کی لال مٹی۔ ④ چھپی ہوئی۔ ⑤ محبت۔

ہوا اور اپنی ہی خوشی سے تم نے ہجرت کی، اُس ذات کی قسم! جس کے سوا کوئی معبود نہیں کہ جس طرح تم ایک ماں کے پیٹ سے پیدا ہوئے ہو، اسی طرح ایک باپ کی اولاد ہو، میں نے نہ تمہارے باپ سے خیانت کی، نہ تمہارے ماموں کو رُسوا کیا، نہ میں نے تمہاری شرافت میں کوئی دھبہ لگایا، نہ تمہارے نسب کو میں نے خراب کیا، تمہیں معلوم ہے کہ اللہ جلّ شانہ نے مسلمانوں کے لیے کافروں سے لڑائی میں کیا کیا ثواب رکھا ہے، تمہیں یہ بات بھی یاد رکھنا چاہیے کہ آخرت کی باقی رہنے والی زندگی، دنیا کی فنا ہو جانے والی زندگی سے کہیں بہتر ہے۔ اللہ جلّ شانہ کا پاک ارشاد ہے: ﴿يَا أَيُّهَا الَّذِينَ آمَنُوا اصْبِرُوا وَصَابِرُوا وَرَابِطُوا وَاتَّقُوا اللَّهَ لَعَلَّكُمْ تُفْلِحُونَ﴾ (سورہ آل عمران) (اے ایمان والو! تکلیف پر صبر کرو) (اور کفار کے مقابلہ میں) صبر کرو اور مقابلہ کے لیے تیار رہو، تاکہ تم پورے کامیاب ہو۔ (بیان القرآن) [لہذا کل صبح کو جب تم صبح و سالم اٹھو، تو بہت ہوشیاری سے لڑائی میں شریک ہو اور اللہ تعالیٰ سے دشمنوں کے مقابلہ میں مدد مانگتے ہوئے بڑھو اور جب تم دیکھو کہ لڑائی زور پر آگئی اور اس کے شعلے بھڑکنے لگے، تو اس کی گرم آگ میں گھس جانا اور کافروں کے سردار کا مقابلہ کرنا، ان شاء اللہ جنت میں اکرام کے ساتھ کامیاب ہو کر رہو گے۔ چنانچہ جب صبح کو لڑائی زوروں پر ہوئی، تو چاروں لڑکوں میں سے ایک ایک نمبر وار آگے بڑھتا تھا اور اپنی ماں کی نصیحت کو اشعار میں پڑھ کر اُمّنگ پیدا کرتا تھا اور جب شہید ہو جاتا تھا، تو اسی طرح دوسرا بڑھتا تھا اور شہید ہونے تک لڑتا رہتا تھا، بالآخر چاروں شہید ہوئے اور جب ماں کو چاروں کے مرنے کی خبر ہوئی، تو انھوں نے کہا کہ اللہ کا شکر ہے کہ جس نے ان کی شہادت سے مجھے شرف بخشا، مجھے اللہ کی ذات سے اُمید ہے کہ اس کی رحمت کے سایہ میں ان چاروں کے ساتھ میں بھی رہوں گی۔ [اُسد الغابہ]

**فائدہ:** ایسی بھی اللہ کی بندی مائیں ہوتی ہیں، جو چاروں جوان بیٹوں کو لڑائی کی تیزی اور زور میں گھس جانے کی ترغیب دیں اور جب چاروں شہید ہو جائیں اور ایک ہی وقت میں سب کام آجائیں، تو اللہ کا شکر ادا کریں۔

حضرت صفیہؓ حضور اقدس ﷺ کی پھوپھی اور حضرت حمزہؓ کی حقیقی بہن تھیں۔ اُحد کی لڑائی

میں شریک ہوئیں اور جب مسلمانوں کو کچھ شکست ہوئی اور بھاگنے لگے، تو وہ بڑبچھا ان کے منہ پر مار مار کر واپس کرتی تھیں۔ غزوہ خندق میں حضور اقدس ﷺ نے سب مستورات کو ایک قلعہ میں بند فرما دیا تھا اور حضرت حسان بن ثابتؓ کو بطور محافظ کے چھوڑ دیا تھا، یہود کے لیے یہ موقع بہت غنیمت تھا کہ وہ تو اندرونی دشمن تھے ہی۔ یہود کی ایک جماعت نے عورتوں پر حملہ کا ارادہ کیا اور ایک یہودی حالات معلوم کرنے کے لیے قلعہ پر پہنچا۔ حضرت صفیہؓ نے کہیں سے دیکھ لیا، حضرت حسانؓ سے کہا کہ یہ

**حل لغات:** ① ذیل۔ ② ختم۔ ③ لڑائی زور پر ہونا۔ ④ جوش۔ ⑤ عزت۔ ⑥ بھالا۔ ⑦ حفاظت کرنے والا۔

یہودی موقع دیکھنے آیا ہے، تم قلعہ سے باہر نکلو اور اس کو مار دو، وہ ضعیف تھے، ضعف کی وجہ سے ان کی ہمت نہ ہوئی تو حضرت صفیہ ؓ نے ایک خیمہ کا کھوٹا اپنے ہاتھ میں لیا اور خود نکل کر اس کا سر نچل دیا، پھر قلعہ میں واپس آ کر حضرت حسان ؓ سے کہا کہ چوں کہ وہ یہودی مرد تھا، نامحرم ہونے کی وجہ سے میں نے اس کا سامان اور کپڑے نہیں اتارے، تم اس کے سب کپڑے اتار لاؤ اور اس کا سر بھی کاٹ لاؤ۔ حضرت حسان ؓ ضعیف تھے، جس کی وجہ سے اس کی بھی ہمت نہ فرما سکے، تو دوبارہ تشریف لے گئیں اور اس کا سر کاٹ لائیں اور دیوار پر کو یہود کے مجمع میں پھینک دیا۔ وہ دیکھ کر کہنے لگے کہ ہم تو پہلے ہی سے سمجھتے تھے کہ محمد ؐ عورتوں کو بالکل تنہا نہیں چھوڑ سکتے ہیں، ضروران کے محافظ مرد اندر موجود ہیں۔ [اُسد الغابہ]

**فائدہ: ۲۰** میں حضرت صفیہ ؓ کا وصال ہوا اس وقت ان کی عمر تہتر سال کی تھی، اس لحاظ سے خندق کی لڑائی میں جو ۵ھ میں ہوئی، ان کی عمر اٹھاون سال کی ہوئی۔ آج کل اس عمر کی عورتوں کو گھر کا کام بھی دو بھر ہو جاتا ہے، چہ جائیکہ ایک مرد کا اس طرح تنہا قتل کر دینا اور ایسی حالت میں کہ یہ تنہا عورتیں اور دوسری جانب یہود کا مجمع۔

**۱۳) حضرت اسماء ؓ کا عورتوں کے اجر کے بارے میں سوال**

اسماء بنت یزید انصاری صحابیہ ؓ حضور اقدس ؐ کی خدمت میں حاضر ہوئیں اور عرض کیا: یا رسول اللہ! میرے ماں باپ آپ پر قربان! میں مسلمان عورتوں کی طرف سے بطور قاصد کے حضور کی خدمت میں حاضر ہوئی ہوں، بے شک آپ کو اللہ جل شانہ نے مرد اور عورت دونوں کی طرف نبی بنا کر بھیجا، اس لیے ہم عورتوں کی جماعت آپ پر ایمان لائی اور اللہ پر ایمان لائی؛ لیکن ہم عورتوں کی جماعت مکانوں میں گھری رہتی ہے، پردوں میں بند رہتی ہے، مردوں کے گھروں میں گڑی رہتی ہے اور مردوں کی خواہشیں ہم سے پوری کی جاتی ہیں، ہم ان کی اولاد کو پیٹ میں اٹھائے رہتی ہیں اور ان سب باتوں کے باوجود مرد بہت سے ثواب کے کاموں میں ہم سے بڑھے رہتے ہیں، جمعہ میں شریک ہوتے ہیں، جماعت کی نمازوں میں شریک ہوتے ہیں، بیماروں کی عیادت کرتے ہیں، جنازوں میں شرکت کرتے ہیں، حج پر حج کرتے رہتے ہیں اور اس سب سے بڑھ کر جہاد کرتے رہتے ہیں اور جب وہ حج کے لیے یا عمرہ کے لیے یا جہاد کے لیے جاتے ہیں، تو ہم عورتیں ان کے مالوں کی حفاظت کرتی ہیں، ان کے لیے کپڑا بنتی ہیں، ان کی اولاد کو پالتی ہیں، کیا ہم ثواب میں ان کے شریک نہیں؟ حضور اقدس ؐ یہ سن کر صحابہ ؓ کی طرف متوجہ ہوئے اور ارشاد فرمایا کہ تم نے دین کے بارے میں اس عورت سے بہتر سوال کرنے والی کوئی سنی؟ صحابہ ؓ نے عرض کیا: یا رسول اللہ! ہم کو خیال بھی نہ تھا کہ عورت بھی ایسا سوال

**حل لغات:** ① کمزور۔ ② وہ لوہا لکڑی جس میں خیمہ کو باندھا جاتا ہے۔ ③ مشکل۔

کر سکتی ہے۔ اس کے بعد حضور اقدس ﷺ اسماءؓ کی طرف متوجہ ہوئے اور ارشاد فرمایا کہ غور سے سُن اور سمجھ، اور جن عورتوں نے تجھ کو بھیجا ہے ان کو بتادے کہ عورت کا اپنے خاوند کے ساتھ اچھا برتاؤ کرنا اور اس کی خوشنودی کو ڈھونڈھنا اور اس پر عمل کرنا، ان سب چیزوں کے ثواب کے برابر ہے۔ اسماءؓ یہ جواب سن کر نہایت خوش ہوتی ہوئی واپس ہو گئیں۔

**فائدہ:** عورتوں کا اپنے خاوندوں کے ساتھ اچھا برتاؤ کرنا اور ان کی اطاعت و فرماں برداری کرنا بہت ہی قیمتی چیز ہے، مگر عورتیں اس سے بہت ہی غافل ہیں۔ صحابہ کرامؓ نے ایک مرتبہ حضور اقدس ﷺ کی خدمت اقدس میں عرض کیا کہ عجمی لوگ اپنے بادشاہوں اور سرداروں کو سجدہ کرتے ہیں، آپ اس کے زیادہ مستحق ہیں کہ ہم آپ کو سجدہ کیا کریں۔ حضور اقدس ﷺ نے منع فرمایا اور ارشاد فرمایا کہ اگر میں اللہ کے سوا کسی کو سجدہ کرنے کا حکم کرتا، تو عورتوں کو حکم کرتا کہ اپنے خاوندوں کو سجدہ کیا کریں، پھر حضور ﷺ نے فرمایا: اس ذات کی قسم جس کے قبضہ میں میری جان ہے کہ عورت اپنے رب کا حق اس وقت تک ادا نہیں کر سکتی، جب تک کہ خاوند کا حق ادا نہ کرے۔ ایک حدیث میں آیا ہے کہ ایک اونٹ آیا اور حضور ﷺ کو سجدہ کیا، صحابہؓ نے عرض کیا کہ جب یہ جانور آپ کو سجدہ کرتا ہے، تو ہم زیادہ مستحق ہیں کہ آپ کو سجدہ کریں، حضور ﷺ نے منع فرمایا اور یہی ارشاد فرمایا کہ اگر میں کسی کو حکم کرتا کہ کسی کو اللہ کے سوا سجدہ کرے تو عورت کو حکم کرتا کہ اپنے خاوند کو سجدہ کرے۔ ایک حدیث میں آیا ہے کہ جو عورت ایسی حالت میں مرے کہ خاوند اس سے راضی ہو، وہ جنت میں جائے گی۔ ایک حدیث میں آیا ہے کہ اگر عورت خاوند سے ناراض ہو کر علیحدہ رات گزارے، تو فرشتے اس پر لعنت کرتے ہیں۔ ایک حدیث میں آیا ہے کہ دو آدمیوں کی نماز قبولیت کے لیے آسمان کی طرف اتنی بھی نہیں جاتی کہ سر سے اوپر ہی ہو جائے، ایک: وہ غلام جو اپنے آقا سے بھاگا ہو اور ایک: وہ عورت کہ جو خاوند کی نافرمانی کرتی ہو۔

حضرت اُمّ عمارہؓ کا اسلام اور جنگ میں شرکت

ان عورتوں میں ہیں، جو اسلام کے شروع زمانہ میں مسلمان ہوئیں اور بیعت النقبہ میں شریک ہوئیں، عقبہ کے معنی گھائی کے ہیں۔ حضور ﷺ اوّل چھپ کر مسلمان کرتے تھے، کیوں کہ مشرک و کافر لوگ نو مسلموں کو سخت تکلیف پہنچاتے تھے، مدینہ کے کچھ لوگ حج کے زمانہ میں آتے تھے اور منیٰ کے پہاڑ میں ایک گھائی میں چھپ کر مسلمان ہوتے تھے۔ تیسری مرتبہ جو لوگ مدینہ سے آئے ہیں، ان میں یہ بھی تھیں۔ ہجرت کے بعد جب لڑائیوں کا سلسلہ شروع ہوا تو یہ اکثر لڑائیوں میں شریک ہوئیں بالخصوص احد، حُذَیبِیہ، خیبر، غزوۃ القُصَنا، حُنین اور یمامہ



کی لڑائی میں۔ اُحد کی لڑائی کا قصہ خود ہی سناتی ہیں کہ میں مشکیزہ پانی کا بھر کر اُحد کو چل دی کہ دیکھوں مسلمانوں پر کیا گزری اور کوئی پیاسا زخمی ملا، تو پانی پلا دوں گی۔ اس وقت ان کی عمر تینتالیس برس کی تھی۔ ان کے خاوند اور دو بیٹے بھی لڑائی میں شریک تھے، مسلمانوں کو فتح اور غلبہ ہو رہا تھا، مگر تھوڑی دیر میں جب کافروں کو غلبہ ظاہر ہونے لگا، تو میں حضور ﷺ کے قریب پہنچ گئی اور جو کافر ادھر کا رخ کرتا تھا، اُس کو ہٹاتی تھی۔ ابتدا میں ان کے پاس ڈھال بھی نہ تھی، بعد میں ملی، جس پر کافروں کا حملہ روکتی تھیں۔ کمر پر ایک کپڑا باندھ رکھا تھا، جس کے اندر مختلف چیتھڑے بھرے ہوئے تھے، جب کوئی زخمی ہو جاتا، تو ایک چیتھڑا نکال کر جلا کر اس زخم میں بھر دیتیں۔ خود بھی کئی جگہ سے زخمی ہوئیں، بارہ، تیرہ جگہ زخم آئے، جن میں ایک بہت سخت تھا۔ اُم سعید رحمۃ اللہ علیہا کہتی ہیں کہ میں نے ان کے مونڈھے پر ایک بہت گہرا زخم دیکھا، میں نے پوچھا کہ یہ کس طرح پڑا تھا؟ کہنے لگیں کہ اُحد کی لڑائی میں جب لوگ ادھر ادھر پریشان پھر رہے تھے، تو ابنِ قُمیہ یہ کہتا ہوا بڑھا کہ محمد (ﷺ) کہاں ہیں؟ مجھے کوئی بتادو کہ کدھر ہیں؟ اگر آج وہ بچ گئے، تو میری نجات نہیں۔ مُصعب بن عمیرؓ اور چند آدمی اس کے سامنے آ گئے، جن میں میں بھی تھی، اس نے میرے مونڈھے پر وار کیا، میں نے بھی کئی وار کیے، مگر اس پر دو تیسری زخم تھی، اس لیے زہ سے حملہ رک جاتا تھا۔ یہ زخم ایسا سخت تھا کہ سال بھر تک علاج کیا، مگر اچھا نہ ہوا۔ اسی دوران میں حضور ﷺ نے حمراء الاسد کی لڑائی کا اعلان فرمادیا، اُم غمارہؓ بھی کمر باندھ تیار ہو گئیں، مگر چون کہ پہلا زخم بالکل برا تھا، اس لیے شریک نہ ہو سکیں۔ حضور ﷺ جب حمراء الاسد سے واپس آئے، تو سب سے پہلے اُم غمارہؓ کی خیریت معلوم کی اور جب معلوم ہوا کہ افاقہ ہے، تو بہت خوش ہوئے۔ اس زخم کے علاوہ اُحد کی لڑائی میں اور بھی بہت سے زخم آئے تھے۔ اُم غمارہؓ کہتی ہیں کہ اصل میں وہ لوگ گھوڑے سوار تھے اور ہم پیدل تھے، اگر وہ بھی ہماری طرح سے پیدل ہوتے جب بات تھی، اس وقت اصل مقابلہ کا پتہ چلتا، جب کوئی گھوڑے پر آتا اور مجھے مارتا، تو اس کے حملوں کو میں ڈھال پر روکتی رہتی اور جب وہ مجھ سے منھ موڑ کر دوسری طرف چلتا تو میں اس کے گھوڑے کی ٹانگ پر حملہ کرتی اور وہ کٹ جاتی، جس سے وہ بھی گرتا اور سوار بھی گرتا اور جب وہ گرتا تو حضور ﷺ میرے لڑکے کو آواز دے کر میری مدد کے لیے بھیجتے، میں اور وہ دونوں مل کر اس کو نمٹا دیتے۔ ان کے بیٹے عبداللہ بن زیدؓ کہتے ہیں کہ میرے بائیں بازو میں زخم آیا اور خون تھمتھتا تھا، حضور ﷺ نے ارشاد فرمایا کہ اس پر پٹی باندھ لو، میری والدہ آئیں، اپنی کمر سے کچھ کپڑا نکالا، پٹی باندھی اور باندھ کر کہنے لگیں کہ جا کافروں سے مقابلہ کر۔ حضور اقدس ﷺ اس منظر کو دیکھ رہے تھے، فرمانے لگے: اُم غمارہؓ! اتنی ہمت کون رکھتا ہوگا، جتنی تُو رکھتی ہے۔ حضور اقدس ﷺ نے اس دوران

حل لغات: ۱) شروع۔ ۲) کپڑے کے ٹکڑے۔ ۳) موٹی۔ ۴) لوہے کا کرتا جو لڑائی میں پہنتے ہیں۔ ۵) رکتا نہ تھا۔

میں ان کو اور ان کے گھرانے کو کئی بار دُعائیں بھی دیں اور تعریف بھی فرمائی۔ اُم عمارہ ؓ کہتی ہیں کہ اسی وقت ایک کافر سامنے آیا تو حضور ﷺ نے مجھ سے فرمایا کہ یہی ہے، جس نے تیرے بیٹے کو زخمی کیا ہے۔ میں بڑھی اور اس کی پنڈلی پر وار کیا جس سے وہ زخمی ہوا اور ایک دم بیٹھ گیا، حضور ﷺ مسکرائے اور فرمایا کہ بیٹے کا بدلہ لے لیا۔ اس کے بعد ہم لوگ آگے بڑھے اور اس کو نمٹا دیا۔ حضور ﷺ نے جب ہم لوگوں کو دُعائیں دیں، تو میں نے عرض کیا: یا رسول اللہ! دُعایا فرمائیے کہ حق تعالیٰ شانہ جنت میں آپ کی رفاقت نصیب فرمائیں، جب حضور ﷺ نے اس کی دعا فرمادی، تو کہنے لگیں کہ اب مجھے کوئی پرواہ نہیں کہ دنیا میں مجھ پر کیا مصیبت گزری۔ اُحد کے علاوہ اور بھی کئی لڑائیوں میں ان کی شرکت اور کارنامے ظاہر ہوئے ہیں۔ حضور اقدس ﷺ کے وصال کے بعد جب ارتداد کا زور شور ہوا اور یمامہ میں زبردست لڑائی ہوئی، اس میں بھی اُم عمارہ ؓ شریک تھیں، ان کا ایک ہاتھ بھی اس میں کٹ گیا تھا اور اس کے علاوہ گیارہ زخم بدن پر آئے تھے، انہیں زخموں کی حالت میں مدینہ طیبہ پہونچیں۔ [طبقات]

**فائدہ:** ایک عورت کے یہ کارنامے ہیں، جن کی عمر اُحد کی لڑائی میں تینتالیس برس کی تھی، جیسا کہ پہلے گزرا اور یمامہ کی لڑائی میں تقریباً باون برس کی، اس عمر میں ایسے معرکوں کی اس طرح شرکت کرامت ہی کہی جاسکتی ہے۔

**۱۵) حضرت اُم حکیم ؓ کا اسلام اور جنگ میں شرکت** | اُم حکیم بنت حارث ؓ جو عکرمہ ابن ابی جہل کی بیوی تھیں اور کفار

کی طرف سے اُحد کی لڑائی میں بھی شریک ہوئی تھیں۔ جب مکہ مکرمہ فتح ہو گیا، تو مسلمان ہو گئیں۔ خاوند سے بہت زیادہ محبت تھی، مگر وہ اپنے باپ کے اثر کی وجہ سے مسلمان نہیں ہوئے تھے اور جب مکہ فتح ہو گیا، تو یمن بھاگ گئے تھے۔ انھوں نے حضور ﷺ سے اپنے خاوند کے لیے امن چاہا اور خود یمن پہونچیں۔

خاوند کو بڑی مشکل سے واپس آنے پر راضی کیا اور کہا کہ محمد ﷺ کی تلوار سے ان کے دامن ہی میں پناہ مل سکتی ہے، تم میرے ساتھ چلو۔ وہ مدینہ طیبہ واپس آ کر مسلمان ہوئے اور دونوں میاں بیوی خوش و خرم

رہے۔ پھر حضرت ابو بکر صدیق ؓ کے زمانہ خلافت میں جب روم کی لڑائی ہوئی، تو اس میں عکرمہ ؓ بھی شریک ہوئے اور یہ بھی ساتھ تھیں۔ حضرت عکرمہ ؓ اس میں شہید ہو گئے تو خالد بن سعید ؓ نے ان

سے نکاح کر لیا اور اسی سفر میں مَرْجُ الصُّفْرُ ایک جگہ کا نام ہے، وہاں رخصتی کا ارادہ کیا۔ بیوی نے کہا کہ ابھی دشمنوں کا جھگڑنا ہے، اس کو نمٹنے دیجیے۔ خاوند نے کہا: مجھے اس معرکہ میں اپنے شہید ہونے کا یقین ہے، وہ بھی چپ ہو گئیں اور وہیں ایک منزل پر خیمہ میں رخصتی ہوئی، صبح کو ولیمہ کا انتظام ہو ہی رہا تھا کہ

**حل لغات:** ۱) قتل کر دینا۔ ۲) ساتھ۔ ۳) انتقال۔ ۴) اسلام سے پھر جانا۔ ۵) تیزی سے پھیلنا۔ ۶) جنگوں۔ ۷) جمع۔ ۸) لڑائی۔

رومیوں کی فوج چڑھ آئی اور گھسٹان کی لڑائی ہوئی، جس میں خالد بن سعیدؓ شہید ہوئے۔ اُم حکیمؓ نے اس خیمہ کو اکھاڑا جس میں رات گزری تھی اور اپنا سب سامان باندھا اور خیمہ کا کھونٹا لے کر خود بھی مقابلہ کیا اور سات آدمیوں کو قتل نہاقتل کیا۔

**فائدہ:** ہمارے زمانہ کی کوئی عورت تو درکنار، مرد بھی ایسے وقت میں نکاح کو تیار نہ ہوتا اور اگر نکاح ہو بھی جاتا، تو اس اچانک شہادت پر روتے روتے نہ معلوم کتنے دن سوگ میں گزرتے، اس اللہ کی بندی نے خود بھی جہاد شروع کر دیا اور عورت ہو کر سات آدمیوں کو قتل کیا۔

(۱۶) حضرت سُمَیۃُ اُمِّ عَمَّارؓ کی شہادت

جن کا قصہ پہلے باب کے ساتویں نمبر پر گذر چکا ہے۔ یہ بھی اپنے لڑکے حضرت عمارؓ اور اپنے خاوند حضرت یاسرؓ کی طرح اسلام کی خاطر قسم قسم کی تکلیفیں اور مشقتیں برداشت کرتی تھیں، مگر اسلام کی سچی محبت جو دل میں گھر کر چکی تھی، اس میں ذرا بھی فرق نہ آتا تھا۔ ان کو گرمی کے سخت وقت دھوپ میں کنکریوں پر ڈالا جاتا تھا اور لوہے کی زنجیر پہنا کر دھوپ میں کھڑا کیا جاتا تھا، تاکہ دھوپ سے لوہا تنپنے لگے اور اس کی گرمی سے تکلیف میں زیادتی ہو۔ حضور اقدسؐ کا ادھر کو گذر ہوتا، تو صبر کی تلقین فرماتے اور جنت کا وعدہ فرماتے۔ ایک مرتبہ حضرت سُمَیۃُؓ کھڑی تھیں کہ ابو جہل کا ادھر کو گذر ہوا، بُرا بھلا کہا اور غصہ میں برچھا شرمگاہ پر مارا، جس کے زخم سے انتقال فرما گئیں۔ اسلام کی خاطر سب سے پہلی شہادت انہیں کی ہوئی۔

**فائدہ:** عورتوں کا اس قدر صبر، ہمت اور استقلال قابلِ رشک ہے، لیکن بات یہ ہے کہ جب آدمی کے دل میں کوئی چیز گھر کر جاتی ہے، تو اس کو ہر بات سہل ہو جاتی ہے۔ اب بھی عشق کے میسوں قصبے اس قسم کے سننے میں آتے ہیں کہ جان دے دی، مگر یہی جان دینا اگر اللہ کے راستہ میں ہو، دین کی خاطر ہو، تو دوسری زندگی میں جو مرنے کے ساتھ ہی شروع ہو جاتی ہے، سُرخ رُوئی کا سبب ہے اور اگر کسی دنیاوی غرض سے ہو، تو دنیا تو گئی تھی ہی، آخرت بھی برباد ہوئی۔

(۱۷) حضرت اُسْمَاءُ بنت ابوبکرؓ کی زندگی اور تنگی

حضرت اُسْمَاءُ بنت ابی بکرؓ، حضرت ابوبکرؓ کی بیٹی اور عبد اللہ بن زبیرؓ کی والدہ اور حضرت عائشہؓ کی سوتیلی بہن، مشہور صحابیات میں ہیں۔ شروع ہی میں مسلمان ہو گئیں تھیں۔ کہتے ہیں کہ سترہ آدمیوں کے بعد یہ مسلمان ہوئی تھیں۔ ہجرت سے کئی سال پہلے پیدا ہوئیں اور جب حضور اقدسؐ اور حضرت ابوبکرؓ ہجرت کے بعد مدینہ طیبہ پہنچ گئے، تو حضرت زیدؓ وغیرہ کو

**حل لغات:** ① زبردست ② غم ③ بسنا ④ لوہے کا لباس ⑤ جماد ⑥ تمنا کیے جانے کے لائق ⑦ کامیابی

بھیجا کہ ان دونوں حضرات کے اہل و عیال کو لے آئیں، ان کے ساتھ ہی حضرت اسماء ؓ بھی چلی آئیں، جب قبا میں پہنچیں تو حضرت عبداللہ بن زبیر ؓ پیدا ہوئے اور ہجرت کے بعد سب سے پہلی پیدائش ان کی ہوئی۔ اس زمانہ کی عام غربت، تنگ دستی، فقر و فاقہ مشہور و معروف ہے اور اس کے ساتھ ہی اس زمانہ کی ہمت، جفاکشی، بہادری، جرأت و شہادت ؓ اللہ کی بخاری میں حضرت اسماء ؓ کا طرز زندگی خود ان کی زبان سے نقل کیا ہے: فرماتی ہیں کہ جب میرا نکاح زبیر ؓ سے ہوا، تو ان کے پاس نہ مال تھا، نہ جائداد، نہ کوئی خادم کام کرنے والا، نہ کوئی اور چیز، ایک اونٹ پانی لا کر لانے والا اور ایک گھوڑا، میں ہی اونٹ کے لیے گھاس وغیرہ لاتا تھی اور کھجور کی گٹھلیاں کوٹ کر دانہ کے طور پر کھلاتی تھی، خود میں پانی بھر کر لاتا اور پانی کا ڈول پھٹ جاتا، تو اس کو آپ ہی سیتی تھی اور خود ہی گھوڑے کی ساری خدمت، گھاس دانہ وغیرہ کرتی تھی اور گھر کا سارا کاروبار بھی انجام دیتی تھی، مگر ان سب کاموں میں گھوڑے کی خبر گیری اور خدمت میرے لیے زیادہ مشقت کی چیز تھی۔ روٹی البتہ مجھے اچھی طرح پکانا نہیں آتی تھی، تو میں آٹا گوندھ کر اپنے پڑوس کی انصار عورتوں کے یہاں لے جاتی، وہ بڑی سچی مخلص عورتیں تھیں، میری روٹی بھی پکا دیتی تھیں۔ حضور اقدس ﷺ نے مدینہ پہنچنے پر زبیر ؓ کو ایک زمین جاگیر کے طور پر دے دی، جو دو میل کے قریب تھی، میں وہاں سے اپنے سر پر کھجور کی گٹھلیاں لا کر لایا کرتی تھی۔ میں ایک مرتبہ اسی طرح آ رہی تھی اور گٹھری میرے سر پر تھی، راستہ میں حضور اقدس ﷺ مل گئے، اونٹ پر تشریف لا رہے تھے اور انصار کی ایک جماعت ساتھ تھی۔ حضور ﷺ نے مجھے دیکھ کر اونٹ ٹھہرایا اور اس کو بیٹھنے کا اشارہ کیا، تاکہ میں اس پر سوار ہو جاؤں۔ مجھے مردوں کے ساتھ جاتے ہوئے شرم آئی اور یہ بھی خیال آیا کہ زبیر کو غیرت بہت ہی زیادہ ہے، ان کو بھی یہ ناگوار ہو گا۔ حضور اقدس ﷺ میرے اندازے سے سمجھ گئے کہ مجھے اس پر بیٹھتے ہوئے شرم آتی ہے۔ حضور ﷺ تشریف لے گئے، میں گھر آئی اور زبیر ؓ کو قصہ سنایا کہ اس طرح حضور ﷺ ملے اور یہ ارشاد فرمایا، مجھے شرم آئی اور تمہاری غیرت کا بھی خیال آیا۔ زبیر ؓ نے کہا کہ خدا کی قسم! تمہارا گٹھلیاں سر پر رکھ کر لانا میرے لیے اس سے بہت زیادہ گراں ہے۔ (مگر مجبوری یہ تھی کہ یہ حضرات خود تو زیادہ تر جہاد میں اور دین کے دوسرے امور میں مشغول رہتے تھے، اس لیے گھر کے کاروبار عام طور پر عورتوں ہی کو کرنا پڑتے تھے)۔ اس کے بعد میرے باپ حضرت ابوبکر ؓ نے ایک خادم، جو حضور ﷺ نے ان کو دیا تھا، میرے پاس بھیج دیا، جس کی وجہ سے گھوڑے کی خدمت سے مجھے خلاصی ملی، گویا بڑی قید سے میں آزاد ہو گئی۔ [بخاری، فتح]

**فائدہ:** عرب کا دستور پہلے بھی تھا اور اب بھی ہے کہ کھجور کی گٹھلیاں کوٹ کر یا چٹائی میں ڈل کر پھر پانی میں بھگو کر جانوروں کو دانہ کے طور پر کھلاتے ہیں۔

**حل لغات:** (۱) گھروالے۔ (۲) محنت۔ (۳) بہت مشہور۔ (۴) زندگی گزارنے کا انداز۔ (۵) ناپسند۔ (۶) چھکارا۔ (۷) پس کر۔



۱۸ حضرت ابو بکر صدیق رضی اللہ عنہ کا ہجرت کے وقت مال لے جانا اور حضرت اسماء رضی اللہ عنہا کا اپنے دادا کو اطمینان دلانا

جب حضرت ابو بکر رضی اللہ عنہ ہجرت میں کیا ضرورت درپیش ہو کہ حضور اقدس صلی اللہ علیہ وسلم بھی ساتھ تھے، اس لیے جو کچھ مال اس وقت موجود تھا، جس کی مقدار پانچ چھ ہزار درہم تھی، وہ سب ساتھ لے گئے تھے۔ ان حضرات کے تشریف لے جانے کے بعد حضرت ابو بکر رضی اللہ عنہ کے والد ابو قحافہ جو نابینا ہو گئے تھے، اُس وقت تک مسلمان نہیں ہوئے تھے، پوتوں کے پاس تسلی کے لیے آئے، آکر افسوس سے کہنے لگے کہ میرا خیال ہے کہ ابو بکر نے اپنے جانے کا صدمہ بھی تم کو پہنچایا اور مال بھی شاید سب لے گیا کہ یہ دوسری مشقت تم پر ڈالی۔ اسماء رضی اللہ عنہا کہتی ہیں: میں نے کہا: نہیں دادے ابا، وہ تو بہت کچھ چھوڑ کر گئے ہیں، یہ کہہ کر میں نے چھوٹی چھوٹی پتھریاں جمع کر کے گھر کے اس طاق میں بھر دیں، جس میں حضرت ابو بکر رضی اللہ عنہ کے درہم پڑے رہتے تھے اور ان پر ایک کپڑا ڈال کر دادے کا ہاتھ اس کپڑے پر رکھ دیا، جس سے انھوں نے ہاتھ سے یہ اندازہ کیا کہ یہ درہم بھرے ہوئے ہیں۔ کہنے لگے: خیر یہ اس نے اچھا کیا، تمہارے گزارہ کی صورت اس میں ہو جائے گی۔ اسماء رضی اللہ عنہا کہتی ہیں کہ خدا کی قسم! کچھ بھی نہیں چھوڑا تھا، مگر میں نے دادے کی تسلی کے لیے یہ صورت اختیار کی کہ ان کو اس کا صدمہ نہ ہو۔

[مسند احمد]

**فائدہ:** یہ دل گردہ کی بات ہے، ورنہ دادے سے زیادہ ان لڑکیوں کو صدمہ ہونا چاہیے تھا اور جتنی بھی شکایت اس وقت دادا کے سامنے کرتیں، درست تھا کہ اس وقت کا ظاہری سہارا ان پر ہی تھا، ان کے متوجہ کرنے کی بظاہر بہت ضرورت تھی کہ ایک تو باپ کی جدائی، دوسرے گزارہ کی کوئی صورت ظاہر نہیں، پھر مکہ والے عام طور سے دشمن اور بے تعلق، مگر اللہ جل شانہ نے ایک ایک ادا ان سب حضرات کو مردہوں یا عورت، ایسی عطا فرمائی تھی کہ رشک آنے کے سوا اور کچھ بھی نہیں۔ حضرت ابو بکر صدیق رضی اللہ عنہ اول میں نہایت مالدار اور بہت بڑے تاجر تھے، لیکن اسلام کی اور اللہ کی راہ میں یہاں تک خرچ فرمایا کہ غزوہ تبوک میں جو کچھ گھر میں تھا، سب ہی کچھ لادیا۔ جیسا کہ چھٹے باب کے چوتھے قصبے میں مفصل گزرا ہے۔ اسی وجہ سے حضور اقدس صلی اللہ علیہ وسلم کا ارشاد ہے کہ مجھے کسی کے مال نے اتنا نفع نہیں پہنچایا، جتنا ابو بکر کے مال نے، میں ہر شخص کے احسانات کا بدلہ دے چکا ہوں، مگر ابو بکر کے احسانات کا بدلہ اللہ ہی دیں گے۔

۱۹ حضرت اسماء رضی اللہ عنہا کی سخاوت

حضرت اسماء رضی اللہ عنہا بڑی سخی تھیں، اول جو کچھ خرچ کرتی تھیں، اندازہ سے ناپ تول کر خرچ کرتی تھیں، مگر جب حضور اقدس صلی اللہ علیہ وسلم

نے ارشاد فرمایا کہ باندھ باندھ کر نہ رکھا کرو اور حساب نہ لگایا کرو، جتنا بھی قدرت میں ہو خرچ کیا کرو، تو پھر خوب خرچ کرنے لگیں۔ اپنی بیٹیوں اور گھر کی عورتوں کو نصیحت کیا کرتی تھیں کہ اللہ کے راستے میں خرچ کرنے اور صدقہ کرنے میں ضرورت سے زیادہ ہونے اور بچنے کا انتظار نہ کیا کرو، کہ اگر ضرورت سے زیادتی کا انتظار کرتی رہو گی، تو ہونے کا ہی نہیں (کہ ضرورت خود بڑھتی رہتی ہے) اور اگر صدقہ کرتی رہو گی، تو صدقہ میں خرچ کر دینے سے نقصان میں نہ رہو گی۔ [طبقات]

**فائدہ:** ان حضرات کے پاس جتنی تنگی اور ناداری تھی، اتنی ہی صدقہ و خیرات اور اللہ کے راستہ میں خرچ کرنے کی گنجائش اور وسعت تھی۔ آج کل مسلمانوں میں افلاس و تنگی کی عام شکایت ہے، مگر شاید ہی کوئی ایسی جماعت نکلے، جو پیٹ پر پتھر باندھ کر گذر کرتی ہو، یا ان پر کئی کئی دن کا مسلسل فاقہ ہو جاتا ہو۔

**۲۰) حضور ﷺ کی بیٹی حضرت زینبؓ کی ہجرت اور انتقال** دو جہان کے سردار حضور اقدس ﷺ کی سب سے بڑی صاحبزادی حضرت زینبؓ نبوت کے دس برس پہلے جب کہ حضور ﷺ کی عمر شریف تیس برس کی تھی، پیدا ہوئیں اور خالہ زاد بھائی

ابوالعاص بن ربیع سے نکاح ہوا۔ ہجرت کے وقت حضور ﷺ کے ساتھ نہ جاسکیں، ان کے خاوند بدر کی لڑائی میں کفار کے ساتھ شریک ہوئے اور قید ہوئے، اہل مکہ نے جب اپنے قیدیوں کی رہائی کے لیے فدیے ارسال کیے، تو حضرت زینبؓ نے بھی اپنے خاوند کی رہائی کے لیے مال بھیجا، جس میں وہ باہمی تھا جو حضرت خدیجہؓ نے جہیز میں دیا تھا، نبی اکرم ﷺ نے اس کو دیکھا، تو حضرت خدیجہؓ کی یاد تازہ ہو گئی، آبدیدہ ہوئے اور صحابہؓ کے مشورہ سے یہ قرار پایا کہ ابوالعاص کو بلا فدیہ کے، اس شرط پر چھوڑ دیا جائے کہ وہ واپس جا کر حضرت زینبؓ کو مدینہ طیبہ بھیج دیں، حضور ﷺ نے دواؤمی حضرت زینبؓ کو لینے کے لیے ساتھ کر دیے کہ وہ مکہ سے باہر ٹھہر جائیں اور ان کے پاس تک ابوالعاص پہنچو ادیں، چنانچہ حضرت زینبؓ اپنے دیور کنائہ کے ساتھ اونٹ پر سوار ہو کر روانہ ہوئیں۔ کفار کو جب اس کی خبر ہوئی، تو آگ بولہ ہو گئے اور ایک جماعت مزاحمت کے لیے پہنچ گئی، جن میں ہبار بن اسود جو حضرت خدیجہؓ کے چچا زاد بھائی کا لڑکا تھا اور اس لحاظ سے حضرت زینبؓ کا بھائی ہوا، وہ اور اس کے ساتھ ایک اور شخص بھی تھا، ان دونوں میں سے کسی نے اور اکثروں نے ہبار بنی کو لکھا ہے، حضرت زینبؓ کے نیزہ مارا، جس سے وہ زخمی ہو کر اونٹ سے گریں، چوں کہ حاملہ تھیں، اس وجہ سے پیٹ سے بچہ بھی ضائع ہوا۔ کنائہ نے تیروں سے مقابلہ کیا، ابوسفیان نے ان سے کہا کہ محمد ﷺ کی بیٹی اور اس طرح علی الاعلان چلی

**حل لغات:** ① طاقت۔ ② غربت۔ ③ غربت۔ ④ وہ مال یا روپیہ جسے دے کر قیدی کو آزاد کرایا جائے۔ ⑤ بھیجنا۔ ⑥ آنکھوں میں آنسو آگئے۔ ⑦ بہت زیادہ غصہ ہونا۔ ⑧ روکنا۔ ⑨ کھلم کھلا۔

جائے، یہ تو گوارا نہیں، اس وقت واپس چلو پھر چپکے سے بھیج دینا۔ کئی دنوں کے بعد اس کو قبول کر لیا اور واپس لے آئے، دو ایک روز بعد پھر روانہ کیا۔ حضرت زینب ؓ کا یہ زخم کئی سال تک رہا اور کئی سال اس میں بیمار رہ کر ۸ھ میں انتقال فرمایا۔ رضی اللہ عنہا وارضاہا۔ حضور ﷺ نے ارشاد فرمایا کہ وہ میری سب سے اچھی بیٹی تھی، جو میری محبت میں سستی گئی۔ دفن کے وقت نبی اکرم ﷺ خود قبر میں اترے اور دفن فرمایا۔ اترتے وقت بہت رنجیدہ تھے، جب باہر تشریف لائے تو چہرہ کھلا ہوا تھا۔ صحابہ ؓ نے دریافت کیا، تو ارشاد فرمایا کہ مجھے زینب کے ضعف کا خیال تھا، میں نے دعا کی کہ قبر کی تنگی اور اس کی سختی اُس سے ہٹا دی جائے، اللہ تعالیٰ نے قبول فرمالیا۔

**فائدہ:** حضور اقدس ﷺ کی تو صاحبزادی اور دین کی خاطر اتنی مشقت اٹھائی کہ جان بھی اُسی میں دی، پھر بھی قبر کی تنگی کے لیے حضور ﷺ کی دعا کی ضرورت پیش آئی، تو ہم جیسوں کا کیا پوچھنا، اس لیے آدمی کو اکثر اوقات قبر کے لیے دعا کرنا چاہیے۔ خود نبی اکرم ﷺ تعلیم کی وجہ سے اکثر اوقات عذاب قبر سے پناہ مانگتے تھے: **اللَّهُمَّ احْفَظْنَا مِنْهُ بِبَيْتِكَ وَكَرَمِكَ وَفَضْلِكَ**۔

② حضرت رُبَيْع بنت مُعَوِذ ؓ کی غیرت دینی | رُبَيْع بنت مُعَوِذ ؓ ایک انصاری صحابیہ ہیں۔ اکثر لڑائیوں میں حضور اقدس ﷺ کے

ساتھ شریک ہوئی ہیں، زخمیوں کی دوا دار و فرمایا کرتی تھیں اور مقتولین اور شہداء کی نعشیں اٹھا کر لایا کرتی تھیں۔ حضور ﷺ کی ہجرت سے پہلے مسلمان ہو گئی تھیں۔ ہجرت کے بعد شادی ہوئی، حضور اکرم ﷺ بھی شادی کے دن اُن کے گھر تشریف لے گئے تھے، وہاں چند لڑکیاں خوشی میں شعر پڑھ رہی تھیں، جن میں انصار کے اسلامی کارنامے اور ان کے بڑوں کا ذکر تھا، جو بدر کی لڑائی میں شہید ہوئے تھے۔ ان میں سے ایک نے یہ مصرع بھی پڑھا: ”وَفِينَا نَبِيٌّ يُعَلِّمُ مَا فِي عَدْنِ“ (ہم میں ایک ایسے نبی ہیں، جو آئندہ کی باتوں کو جانتے ہیں) حضور ﷺ نے اس کے پڑھنے کو منع فرمادیا، کیوں کہ آئندہ کے حالات اللہ ہی کو معلوم ہیں۔ رُبَيْع کے والد حضرت مُعَوِذ ؓ، ابو جہل کے قتل کرنے والوں میں ہیں، ایک عورت جس کا نام اسماء تھا، عطر بیچا کرتی تھی، وہ ایک مرتبہ چند عورتوں کے ساتھ حضرت رُبَيْع ؓ کے گھر بھی گئی اور ان سے نام، حال، پتہ وغیرہ جیسے کہ عورتوں کی عادت ہوتی ہے، دریافت کیا۔ انھوں نے بتا دیا، اُن کے والد کا نام سُن کر وہ کہنے لگی کہ تُو اپنے سردار کے قاتل کی بیٹی ہے، ابو جہل چوں کہ عرب کا سردار شمار کیا جاتا تھا، اس لیے اپنے سردار کا قاتل کہا۔ یہ سن کر رُبَيْع ؓ کو غصہ آ گیا، کہنے لگیں کہ میں اپنے غلام کے قاتل کی بیٹی ہوں۔ رُبَيْع ؓ کو غیرت آئی کہ ابو جہل کو اپنے باپ کا سردار نہ بنے، اس لیے انھوں نے اپنے غلام کے لفظ سے

**حل لغات:** ① برداشت۔ ② اداس۔ ③ کمزوری۔ ④ اے اللہ تو اپنے احسان اور فضل و کرم سے عذاب قبر سے ہماری حفاظت فرما۔ ⑤ علاج معالجہ۔ ⑥ پوچھنا۔

ذکر کیا۔ اسماء کو ابو جہل کے متعلق غلام کا لفظ سن کر غصہ آیا اور کہنے لگی کہ مجھ پر حرام ہے کہ تیرے ہاتھ عطر فروخت کروں، رُبَّیْغؓ نے کہا کہ مجھ پر بھی حرام ہے کہ تجھ سے عطر خریدوں، میں نے تیرے عطر کے سوا کسی عطر میں گندگی اور بدبو نہیں دیکھی۔

**فائدہ:** رُبَّیْغؓ کہتی ہیں کہ میں نے بدبو کا لفظ، اس کے جلانے کو کہا تھا۔ یہ حیثیت اور دینی غیرت تھی کہ دین کے اس سخت دشمن کے متعلق وہ سرداری کا لفظ نہ سن سکیں۔ آج کل دین کے بڑے سے بڑے دشمن پر بھی اس سے اونچے اونچے لفظ بولے جاتے ہیں اور کوئی شخص اگر منع کرے تو وہ تنگ نظر بنادیا جاتا ہے۔ نبی اکرم ﷺ کا ارشاد ہے کہ منافق کو سردار مت کہو، اگر وہ تمہارا سردار ہو گیا، تو تم نے اپنے رب کو ناراض کیا۔ [ابوداؤد]

## معلومات: حضور ﷺ کی بیبیاں اور اولاد

اپنے آقا اور دو جہان کے سردار حضور اقدس ﷺ کی بیبیوں اور اولاد کا حال معلوم کرنے کا اشتیاق ہوا کرتا ہے اور ہر مسلمان کو ہونا چاہیے بھی، اس لیے مختصر حال ان کا لکھا جاتا ہے کہ تفصیلی حالات کے لیے تو بڑی ضخیم کتاب چاہیے۔ حضور اقدس ﷺ کا نکاح جن پر محدثین اور مؤرخین کا اتفاق ہے، گیارہ عورتوں سے ہوا۔ اس سے زیادہ میں اختلاف ہے اور اس پر بھی اتفاق ہے کہ ان سب میں پہلا نکاح حضرت خدیجہؓ سے ہوا، جو بیوہ تھیں۔ حضور ﷺ کی عمر شریف اس وقت پچیسؓ برس کی تھی اور حضرت خدیجہؓ کی عمر چالیس برس کی تھی۔ حضور ﷺ کی اولاد بھی، جز حضرت ابراہیمؑ کے، سب انہیں سے ہوئی، جن کا بیان بعد میں آئے گا۔

### ① حضرت خدیجہؓ کے حالات

بعد دو شخصوں سے نکاح ہوا۔ اہل تاریخ کا اس میں اختلاف ہے کہ ان دونوں میں پہلے کس سے ہوا؟ اکثر کی رائے یہ ہے کہ پہلے عتیق بن عابد سے ہوا، جن سے ایک لڑکی پیدا ہوئی، جن کا نام ”ہند“ تھا اور وہ بڑی ہو کر مسلمان ہوئیں اور صاحب اولاد بھی اور بعضوں نے لکھا ہے کہ عتیق سے ایک لڑکا بھی ہوا، جس کا نام عبداللہ یا عبدمناف تھا۔ عتیق کے بعد پھر حضرت خدیجہؓ کا نکاح ابوہالہ سے ہوا، جن سے ہند اور ہالہ دو اولاد ہوئیں۔ اکثروں نے کہا ہے کہ دونوں لڑکے تھے اور بعضوں نے لکھا ہے کہ ہند لڑکا ہے اور ہالہ لڑکی۔ ہند حضرت علیؓ کے زمانہ خلافت تک زندہ رہے۔ ابوہالہ کے انتقال کے بعد حضور اقدس ﷺ سے نکاح ہوا، جس وقت کہ حضرت خدیجہؓ کی عمر چالیس برس کی تھی۔ نکاح کے بعد پچیسؓ برس حضور ﷺ کے نکاح میں رہیں اور رمضان ۱۰ھ میں پینسٹھؓ برس کی عمر میں انتقال فرمایا۔ حضور اقدس ﷺ کو ان سے بے حد محبت

حل لغات: ① غیرت، شرم۔ ② کم ظرف، کمینہ۔ ③ شوق۔ ④ بہت بڑی۔



تھی اور ان کی زندگی میں کوئی دوسرا نکاح نہیں کیا۔ ان کا لقب اسلام سے پہلے ہی سے ”طاہرہ“ تھا، اسی وجہ سے ان کی اولاد جو دوسرے خاوندوں سے ہے وہ بھی ”بنو الطاہرہ“ کہلاتی ہے۔ ان کے فضائل حدیث کی کتابوں میں کثرت سے ہیں۔ ان کے انتقال پر حضور اقدس ﷺ نے خود قبر مبارک میں اتر کر ان کو دفن فرمایا تھا۔ نماز جنازہ اس وقت تک مشروع نہیں ہوئی تھی۔ ان کے بعد اسی سال شوال میں حضرت عائشہ رضی اللہ عنہا اور حضرت سودہ رضی اللہ عنہا سے نکاح ہوا، اس میں بھی اختلاف ہے کہ ان دونوں میں کس کا نکاح پہلے ہوا؟ بعض مؤرخین نے حضرت عائشہ رضی اللہ عنہا سے نکاح پہلے ہونا لکھا ہے اور بعضوں کی رائے یہ ہے کہ حضرت سودہ رضی اللہ عنہا سے پہلے ہوا، بعد میں حضرت عائشہ رضی اللہ عنہا سے۔

## ۲) حضرت سَوْدَةُ رضی اللہ عنہا کے حالات

حضرت سَوْدَةُ رضی اللہ عنہا بھی بیوہ تھیں، ان کے والد کا نام زَمْعَةُ بن قیس ہے، پہلے سے اپنے چچا زاد بھائی سکران بن عمرو رضی اللہ عنہ کے نکاح میں تھیں، دونوں مسلمان ہوئے اور ہجرت فرما کر حبشہ تشریف لے گئے اور حبشہ میں سکران کا انتقال ہو گیا، بعض مؤرخین نے لکھا ہے کہ مکہ واپس آ کر انتقال فرمایا۔ ان کے انتقال کے بعد ۱۰؎ نبوی میں حضرت خدیجہ رضی اللہ عنہا کے انتقال کے کچھ دنوں بعد، ان سے نکاح ہوا اور رخصتی حضرت عائشہ رضی اللہ عنہا کی رخصتی سے، سب کے نزدیک پہلے ہی ہوئی۔ حضور ﷺ کی عادت شریفہ تو کثرت سے نماز میں مشغول رہنا تھی ہی۔ ایک مرتبہ حضور ﷺ سے انھوں نے عرض کیا کہ رات آپ نے اتنا لمبارکوع کیا کہ مجھے اپنی ناک سے نکسیر نکلنے کا ڈر ہو گیا۔ (یہ بھی حضور ﷺ کے پیچھے نماز پڑھ رہی تھیں، چوں کہ بدن کی بھاری تھیں، اس وجہ سے اور بھی مشقت ہوئی ہوگی) ایک مرتبہ حضور ﷺ نے ان کو طلاق دینے کا ارادہ فرمایا، انھوں نے عرض کیا کہ یا رسول اللہ! مجھے خاوند کی خواہش نہیں؛ مگر یہ تمنا ہے کہ جنت میں حضور ﷺ کی بیویوں میں داخل رہوں، اس لیے مجھے آپ طلاق نہ دیں، میں اپنی باری عائشہ کو دیتی ہوں، اس کو حضور ﷺ نے قبول فرمالیا اور اس وجہ سے ان کی باری کا دن حضرت عائشہ رضی اللہ عنہا کے حصہ میں آتا تھا۔ ۵۴ھ یا ۵۵ھ میں اور بعض نے لکھا ہے کہ حضرت عمر رضی اللہ عنہ کے اخیر زمانہ خلافت میں وفات پائی۔ ان کے علاوہ ایک سودہ اور بھی ہیں، جو قریش ہی کی ہیں، حضور ﷺ نے ان سے نکاح کا ارادہ فرمایا، انھوں نے عرض کیا کہ مجھے ساری دنیا میں سب سے زیادہ محبوب آپ ہیں، مگر میرے پانچ، چھ بچے ہیں، مجھے یہ بات گراں ہے کہ وہ آپ کے سر ہانے روئیں چلائیں۔ حضور ﷺ نے ان کی اس بات کو پسند فرمایا، تعریف کی اور نکاح کا ارادہ ملتوی فرمادیا۔

## ۳) حضرت عائشہ رضی اللہ عنہا کے حالات

حضرت عائشہ رضی اللہ عنہا سے بھی نکاح مکہ مکرمہ میں ہجرت سے پہلے شوال ۱۰؎ نبوی میں ہوا، جس وقت کہ ان کی عمر

**حل لغات:** ① اسلام میں نماز جنازہ کے متعلق کوئی حکم نازل نہیں ہوا تھا۔ ② ناک سے خون بہنا۔ ③ ناپسند۔ ④ ختم کر دینا۔

چھ سال کی تھی۔ حضور ﷺ کی بیویوں میں یہی صرف ایک ایسی ہیں، جن سے کنوارے پن میں نکاح ہوا اور باقی سب سے نکاح بیوگی کی حالت میں ہوا۔ نبوت سے چار سال بعد یہ پیدا ہوئیں اور ہجرت کے بعد جب کہ ان کی عمر کو نو برس تھا، رخصتی ہوئی اور اٹھارہ سال کی عمر میں حضور ﷺ کا وصال ہوا اور ۶۶ رسال کی عمر میں ۱۷ اررمضان ۵ھ کو منگل کی شب میں ان کا وصال ہوا۔ خود ہی وصیت فرمائی تھی کہ مجھے عام قبرستان میں جہاں اور پیہیاں دفن کی گئی ہیں، دفن کیا جائے، حضور ﷺ کے قریب حجرہ شریفہ میں نہ دفن کیا جائے، چنانچہ بقیع میں دفن کی گئیں۔ عرب میں یہ مشہور تھا کہ شوال کے مہینہ میں نکاح نامبارک ہوتا ہے۔ حضرت عائشہ رضی اللہ عنہا فرماتی ہیں کہ میرا نکاح بھی شوال میں ہوا، رخصتی بھی شوال میں ہوئی۔ حضور ﷺ کی بیویوں میں کون سی مجھ سے زیادہ نصیبہ دار اور حضور ﷺ کی محبوبہ تھی؟

حضرت خدیجہ رضی اللہ عنہا کے انتقال کے بعد خولہ رضی اللہ عنہا، حکیم کی بیٹی حضور ﷺ کی خدمت میں حاضر ہوئیں اور عرض کیا: یا رسول اللہ! آپ نکاح نہیں کرتے؟ حضور ﷺ نے فرمایا: کس سے؟ عرض کیا: کنواری بھی ہے، بیوہ بھی ہے، جو منظور ہو، حضور ﷺ نے دریافت فرمایا: تو عرض کیا کہ کنواری تو آپ کے سب سے زیادہ دوست ابو بکر کی لڑکی ”عائشہ“ ہے اور بیوہ ”سودہ بنت زمعہ“۔ حضور ﷺ نے ارشاد فرمایا کہ اچھا تہذکرہ کر کے دیکھ لو، وہ وہاں سے حضرت ابو بکر رضی اللہ عنہ کے گھر آئیں اور حضرت عائشہ رضی اللہ عنہا کی والدہ ام رومان رضی اللہ عنہا سے عرض کیا کہ میں ایک بڑی خیر و برکت لے کر آئی ہوں، دریافت کرنے پر کہا کہ حضور ﷺ نے مجھے عائشہ سے منگنی کرنے کے لیے بھیجا ہے۔ ام رومان رضی اللہ عنہا نے کہا: وہ تو ان کی بھتیجی ہے، اس سے کیسے نکاح ہو سکتا ہے؟ اچھا ابو بکر رضی اللہ عنہ کو آنے دو۔ حضرت ابو بکر رضی اللہ عنہ اس وقت گھر پر موجود نہ تھے، ان کے تشریف لانے پر ان سے بھی یہی ذکر کیا، انھوں نے بھی یہی جواب دیا کہ وہ تو حضور ﷺ کی بھتیجی ہے، حضور ﷺ سے کیسے نکاح ہو سکتا ہے؟ خولہ رضی اللہ عنہا نے جا کر حضور ﷺ سے عرض کیا، حضور ﷺ نے ارشاد فرمایا کہ وہ میرے اسلامی بھائی ہیں، ان کی لڑکی سے میرا نکاح جائز ہے۔ خولہ رضی اللہ عنہا واپس ہوئیں اور حضرت ابو بکر رضی اللہ عنہ کو جواب سنایا، وہاں کیا دیتی تھی؟ کہا: بلا لاؤ، حضور ﷺ تشریف لے گئے اور نکاح ہو گیا۔ ہجرت کے بعد چند مہینے گزر جانے پر حضرت ابو بکر صدیق رضی اللہ عنہ نے دریافت کیا کہ آپ اپنی بیوی عائشہ رضی اللہ عنہا کو کیوں نہیں بلا لیتے؟ حضور ﷺ نے سامان مہینا نہ ہونے کا عذر فرمایا، حضرت ابو بکر صدیق رضی اللہ عنہ نے نذرانہ پیش کیا، جس سے تیاری ہوئی اور شوال ۱ھ یا ۲ھ میں چاشت کے وقت حضرت ابو بکر صدیق رضی اللہ عنہ ہی کے دولت کدہ پر ہنا، یعنی رخصتی ہوئی۔ یہ تین نکاح حضور ﷺ کے ہجرت سے پہلے ہوئے۔ اس کے بعد جتنے نکاح ہوئے وہ ہجرت کے بعد ہوئے۔

## ۴۰ حضرت حفصہ ؓ کے حالات

حضرت عائشہ ؓ کے بعد حضرت عمر ؓ کی صاحبزادی

حضرت حفصہ ؓ سے نکاح ہوا۔ حضرت حفصہ ؓ نبوت

سے پانچ برس قبل مکہ میں پیدا ہوئیں۔ پہلا نکاح مکہ ہی میں خنیس بن حذافہ ؓ سے ہوا، یہ بھی پرانے مسلمان ہیں، جنہوں نے اوّل حبشہ کی ہجرت کی پھر مدینہ طیبہ کی ہجرت کی۔ بدر میں بھی شریک ہوئے اور اسی لڑائی میں یا اُحد کی لڑائی میں، ان کے ایسا زخم آیا جس سے اچھے نہ ہوئے اور ۲ھ یا ۳ھ میں

انتقال فرمایا۔ حضرت حفصہ ؓ بھی اپنے خاوند کے ساتھ ہجرت فرما کر مدینہ طیبہ ہی آگئی تھیں۔ جب یہ وہ ہو گئیں تو حضرت عمر ؓ نے اوّل حضرت ابوبکر صدیق ؓ سے درخواست کی کہ میں حفصہ کا نکاح تم سے کرنا چاہتا ہوں، انہوں نے سکوت فرمایا، اس کے بعد حضرت عثمان ؓ کی اہلیہ حضور ؐ کی صاحبزادی

حضرت رقیہ ؓ کا جب انتقال ہوا، تو حضرت عثمان ؓ سے ذکر فرمایا، انہوں نے فرمادیا کہ میرا تو اس وقت نکاح کا ارادہ نہیں، حضور ؐ سے حضرت عمر ؓ نے اس کی شکایت کی، تو حضور ؐ نے ارشاد فرمایا کہ میں حفصہ کے لیے عثمان سے بہتر خاوند اور عثمان کے لیے حفصہ سے بہتر بیوی بتاتا ہوں۔ اس کے

بعد حضرت حفصہ ؓ سے ۲ھ یا ۳ھ میں خود نکاح کیا اور حضرت عثمان ؓ کا نکاح اپنی صاحبزادی حضرت اُمّ کلثوم ؓ سے کر دیا۔ ان کے پہلے خاوند کے انتقال میں مؤرخین کا اختلاف ہے کہ بدر کے زخم سے شہید ہوئے یا اُحد کے۔ بدر ۲ھ میں ہے اور اُحد ۳ھ میں، اسی وجہ سے ان کے نکاح میں بھی

اختلاف ہے۔ اس کے بعد حضرت ابوبکر صدیق ؓ نے حضرت عمر ؓ سے فرمایا کہ جب تم نے حفصہ ؓ کے نکاح کا ذکر کیا تھا اور میں نے سکوت کیا تھا، تمہیں اس وقت ناگوار ہی ہوئی ہوگی، مگر چوں کہ حضور اقدس ؐ ان سے نکاح کا تذکرہ فرما چکے تھے، اس لیے نہ تو میں قبول کر سکتا تھا اور نہ حضور ؐ کے

راز کو ظاہر کر سکتا تھا، اس لیے سکوت کیا تھا، اگر حضور ؐ ارادہ ملتوئی فرمادیتے، تو میں ضرور کر لیتا۔ حضرت عمر ؓ فرماتے ہیں کہ مجھے ابوبکر کے سکوت کا حضرت عثمان ؓ کے انکار سے بھی زیادہ رنج تھا۔

حضرت حفصہ ؓ بڑی عابدہ زاہدہ تھیں، رات کو اکثر جاگتی تھیں اور دن میں کثرت سے روزہ رکھا کرتی تھیں۔ کسی وجہ سے حضور اقدس ؐ نے ان کو ایک طلاق بھی دی تھی، جس کی وجہ سے حضرت عمر ؓ کو بہت رنج ہوا اور ہونا بھی چاہیے تھا۔ حضرت جبریل ؑ تشریف لائے اور عرض کیا: اللہ جلّ شانہ کا ارشاد ہے کہ حفصہ سے رجوع کر لو، یہ بڑی شب بیدار اور کثرت سے روزہ رکھنے والی ہیں اور عمر کی خاطر بھی منظور

ہے، اس لیے حضور ؐ نے رجوع فرمایا۔ جمادی الاولیٰ ۴۵ھ میں جب کہ ان کی عمر تقریباً ۶۳ برس کی

**حل لغات:** ① خاموشی۔ ② بُرا لگنا۔ ③ ختم۔ ④ غم۔ ⑤ رات بھر عبادت کرنے والی۔ ⑥ دلداری۔ ⑦ نکاح میں واپس لے لیا۔

تھی، مدینہ طیبہ میں انتقال فرمایا۔ بعض نے ان کا انتقال ۴۱ھ میں اور عمر ساٹھ برس کی لکھی ہے۔

⑤ حضرت زینب بنت خُزَیمہؓ کے حالات | ان کے بعد حضور ﷺ کا نکاح حضرت زینبؓ سے ہوا۔ حضرت زینبؓ خُزَیمہ کی بیٹی، جن

کے پہلے نکاح میں اختلاف ہے، بعض نے لکھا ہے کہ پہلے عبداللہ بن جحشؓ سے نکاح ہوا تھا، جب وہ غزوہٴ اُحد میں شہید ہوئے، جن کا قصہ باب: ۷۷ کی پہلی حدیث میں گذرا، تو حضور ﷺ نے نکاح کیا اور بعض نے لکھا کہ اُن کا پہلا نکاح ظُفَیل بن حارثؓ سے ہوا تھا، ان کے طلاق دینے کے بعد ان کے بھائی عبیدہ بن الحارثؓ سے ہوا، جو بدر میں شہید ہوئے۔ اس کے بعد حضور اقدس ﷺ سے ہجرت کے اکتیس مہینے بعد رمضان ۳ھ میں ہوا۔ آٹھ مہینے حضور ﷺ کے نکاح میں رہیں اور ربیع الآخر ۴ھ میں انتقال فرمایا۔ حضور ﷺ کی بیویوں میں حضرت خدیجہؓ اور حضرت زینبؓ دو ہی بیبیاں ایسی ہیں جن کا وصال حضور ﷺ کے سامنے ہوا، باقی ۹ حضور ﷺ کے وصال کے وقت تک زندہ تھیں، جن کا بعد میں انتقال ہوا۔ حضرت زینبؓ بڑی خنی تھیں، اسی وجہ سے ان کا نام اسلام سے پہلے بھی ”اُمُّ النِّسَاءِ کَیْن“ (مکینوں کی ماں) تھا۔

⑥ حضرت اُمّ سلمہؓ کے حالات | ان کے بعد حضور اقدس ﷺ کا نکاح حضرت اُمّ سلمہؓ سے ہوا۔ حضرت اُمّ سلمہؓ ابو اُمیہ کی بیٹی تھیں، جن کا

پہلا نکاح اپنے چچا زاد بھائی ابوسلمہؓ سے ہوا تھا، جن کا نام عبداللہ بن عبدالاسد تھا، دونوں میاں بیوی ابتدائی مسلمانوں میں ہیں، کُفار کے ہاتھ سے تنگ آکر اوّل دونوں نے حبشہ کی ہجرت کی، وہاں جا کر ایک لڑکا پیدا ہوا، جن کا نام سلمہؓ تھا۔ حبشہ سے واپسی کے بعد مدینہ طیبہ کی ہجرت کی، جس کا قصہ اسی باب کے ۵ پر مفصل گذر چکا ہے۔ مدینہ منورہ پہنچ کر ایک لڑکا عمر اور دو لڑکیاں دُڑہ اور زینب پیدا ہوئیں۔ ابوسلمہؓ دس آدمیوں کے بعد مسلمان ہوئے تھے۔ بدر اور اُحد کی لڑائی میں بھی شریک ہوئے تھے۔ اُحد کی لڑائی میں ایک زخم آگیا تھا، جس کی وجہ سے بہت تکلیف اُٹھائی۔ اس کے بعد صفر ۴ھ میں ایک سَرِیہ میں تشریف لے گئے، تو واپسی پر وہ زخم پھر ہڑا ہو گیا اور اسی میں ۸ جمادی الاخریٰ ۴ھ میں انتقال کیا۔ حضرت اُمّ سلمہؓ اس وقت حاملہ تھیں اور زینبؓ پیٹ میں تھیں، جب وہ پیدا ہوئیں تو عدت پوری ہوئی۔ حضرت ابوبکر صدیقؓ نے نکاح کی خواہش فرمائی، تو انھوں نے عذر کر دیا۔ اس کے بعد حضور اقدس ﷺ نے ارادہ فرمایا، انھوں نے عرض کیا کہ میرے بچے بھی ہیں اور میرے مزاج میں

حل لغات: ① انتقال - ② بہت خیرات کرنے والی - ③ وہ جنگ جس میں حضور ﷺ نے خود شرکت نہ کی ہو، بلکہ کسی صحابی کو لشکر کا امیر بنا کر بھیجا ہو۔ ④ وہ مدت جس میں عورت نکاح نہیں کر سکتی۔ ⑤ انکار۔



غیرت کا مضمون بہت ہے اور میرا کوئی ولی یہاں ہے نہیں۔ حضور ﷺ نے ارشاد فرمایا کہ بچوں کا اللہ محافظ ہے اور یہ غیرت بھی ان شاء اللہ جاتی رہے گی اور کوئی ولی اس کو ناپسند نہیں کرے گا؛ تو انھوں نے اپنے بیٹے سلمہؓ سے کہا کہ حضور ﷺ سے میرا نکاح کر دو۔ اخیر شوال ۳ھ میں حضور ﷺ سے نکاح ہوا، بعض نے ۳ھ میں اور بعض نے ۲ھ میں لکھا ہے۔ اُم سلمہؓ کہتی ہیں کہ میں نے حضور ﷺ سے سنا تھا کہ جس شخص کو کوئی مصیبت پہونچے اور وہ یہ دعا کرے: ”اَللّٰهُمَّ اَجِرْنِيْ فِيْ مُصِيبَتِيْ وَ اَخْلِفْنِيْ خَيْرًا مِّنْهَا“ ”اے اللہ! مجھے اس مصیبت میں اجر عطا فرما اور اس کا نعم البدل نصیب فرما“ تو اس کو اللہ جلّ شانہ بہترین بدل عطا فرماتے ہیں۔ ابوسلمہؓ کے مرنے پر میں یہ دعا تو پڑھ لیتی، مگر یہ سوچتی تھی کہ ابوسلمہؓ سے بہتر کون ہو سکتا ہے؟ اللہ نے حضور ﷺ سے نکاح کرا دیا۔ حضرت عائشہؓ فرماتی ہیں کہ ان کے حُسن کی بہت شہرت تھی، جب نکاح ہو گیا تو میں نے چھپ کر حیلہ سے جا کر دیکھا، تو جیسا سنا تھا اس سے زیادہ پایا۔ میں نے حصہؓ سے اس کا ذکر کیا، انھوں نے کہا: نہیں ایسی حسین نہیں ہیں، جتنی شہرت ہے۔ اُمہات المؤمنین میں سب سے اخیر میں حضرت اُم سلمہؓ کا انتقال ۵۹ھ یا ۶۲ھ میں ہوا۔ اس وقت ۸۴ سال کی عمر تھی۔ اس لحاظ سے نبوت سے تقریباً ۹ برس پہلے پیدا ہوئیں۔ حضرت زینب بنت جحشؓ کے انتقال کے بعد ان سے نکاح ہوا اور حضرت زینبؓ کے مکان میں مقیم ہوئیں۔ انھوں نے وہاں دیکھا کہ ایک منکے میں جو رکھے ہیں اور ایک چکی اور ہانڈی بھی۔ انھوں نے جو خود پیسے اور چکنائی ڈال کر ملیدہ تیار کیا اور پہلے ہی دن حضور ﷺ کو وہ ملیدہ کھلایا، جو نکاح کے دن اپنے ہی ہاتھ سے پکایا تھا۔

② حضرت زینب بنت جحشؓ کے حالات | ان کے بعد حضور اقدس ﷺ کا نکاح زینب بنت جحشؓ سے ہوا۔ یہ حضور اقدس ﷺ

کی پھوپھی زاد بہن ہیں۔ ان کا پہلا نکاح حضور ﷺ نے اپنے منشیٰ حضرت زید بن حارثہؓ سے کیا تھا۔ ان کے طلاق دینے کے بعد اللہ جلّ شانہ نے خود ان کا نکاح حضور ﷺ سے کر دیا، جس کا قصہ سورہ احزاب میں بھی ہے، اس وقت ان کی عمر پینتیس سال کی تھی۔ مشہور قول کے موافق ذی قعدہ ۵ھ میں نکاح ہوا، بعض نے ۳ھ میں لکھا ہے، مگر صحیح ۵ھ ہے اور اس حساب سے نبوت سے گویا ۱۱ سال قبل ان کی پیدائش ہوئی۔ ان کو اس پر فخر تھا کہ سب عورتوں کا نکاح ان کے اولیاء نے کیا اور ان کا نکاح اللہ جلّ شانہ نے کیا۔ حضرت زیدؓ نے جب ان کو طلاق دی اور عدت پوری ہو گئی، تو حضور ﷺ نے ان کے پاس پیام بھیجا۔ انھوں نے جواب میں عرض کیا کہ میں اس وقت تک کچھ نہیں کہہ سکتی، جب تک اپنے اللہ سے

حل لغات: ① سر پرست، ذمہ دار۔ ② ثواب۔ ③ اچھا بدل۔ ④ بہانا۔ ⑤ رہے لگیں۔ ⑥ منہ بولے بیٹے۔ ⑦ سر پرستوں۔ ⑧ وہ مدت جس میں عورت نکاح نہیں کر سکتی۔

مشورہ نہ کرلوں اور یہ کہہ کر وضو کیا اور نماز کی نیت باندھ لی اور یہ دعا کی کہ یا اللہ! تیرے رسول مجھ سے نکاح کرنا چاہتے ہیں، اگر میں ان کے قابل ہوں تو میرا نکاح ان سے فرما دے۔ ادھر حضور ﷺ پر قرآن شریف کی آیت ﴿فَلَمَّا قُضِيَ مِنْهَا وَطَرًا زَوَّجْنَاهَا﴾ [سورہ احزاب: ۳۷] نازل ہوئی تو حضور ﷺ نے خوشخبری بھیجی، حضرت زینب رضی اللہ عنہا کی وجہ سے سجدہ میں گر گئیں۔ حضور اقدس ﷺ نے ان کے نکاح کا ولیمہ بڑی شان سے کیا: بکری ذبح کی اور گوشت روٹی کی دعوت فرمائی۔ ایک ایک جماعت کو بلایا جاتا تھا اور جب وہ فارغ ہو جاتی تھی، تو دوسری جماعت اسی طرح بلائی جاتی، حتیٰ کہ سب ہی لوگوں نے پیٹ بھر کر کھایا۔ حضرت زینب رضی اللہ عنہا بڑی تخی تھیں اور بڑی محنتی، اپنے ہاتھ سے محنت کرتیں اور جو حاصل ہوتا وہ صدقہ کر دیتیں۔ ان ہی کے بارے میں حضور ﷺ نے ارشاد فرمایا تھا کہ مجھ سے سب سے پہلے مرنے کے بعد وہ ملے گی، جس کا ہاتھ لانا ہوگا، یہ بیان ظاہری لمبائی سمجھیں اس لیے لکڑی لے کر سب کے ہاتھ ناپنے شروع کر دیے، دیکھنے میں حضرت سودہ رضی اللہ عنہا کا ہاتھ سب سے لانا ملا، مگر جب حضرت زینب رضی اللہ عنہا کا انتقال سب سے پہلے ہوا، جب یہ سمجھیں کہ ہاتھ کی لمبائی سے مراد صدقہ کی کثرت تھی۔ روزے بھی بہت زیادہ رکھتی تھیں، ۲۰ھ میں انتقال فرمایا، حضرت عمر رضی اللہ عنہ نے نماز جنازہ پڑھائی۔ پچاس برس کی عمر تھی۔ ان کا قصہ اسی باب کے ۱۰ پر بھی گزر رہا ہے۔

⑧ حضرت جُوْزِیَہ رضی اللہ عنہا کے حالات | ان کے بعد آپ ﷺ کا نکاح حضرت جُوْزِیَہ بنت الحارث بن ابی ضرار رضی اللہ عنہا سے ہوا۔ یہ غزوہ مُزِیْنِیہ میں قید ہو کر آئی تھیں اور غنیمت میں حضرت ثابت بن قیس رضی اللہ عنہ کے حصہ میں آئیں۔ قید ہونے سے پہلے مسافع ابن صفوان کے نکاح میں تھیں۔ حضرت ثابت رضی اللہ عنہ نے ان کو ۹۰ اوقیہ سونے پر مُکاتِب کر دیا۔ مُکاتِب اس غلام یا باندی کو کہتے ہیں: جس سے یہ مقرر کر لیا جاوے کہ اتنے دام تم اگر دے دو تو تم آزاد۔ ایک اوقیہ چالیس درہم کا ہوتا ہے اور ایک درہم تقریباً ساڑھے تین آنے کا، اس حساب سے تو اوقیہ کی قیمت (۸۰۰) ہوئی اور چار آنے کا اگر درہم ہو، تو ۹۰ ہوئی۔ یہ حضور ﷺ کی خدمت میں آئیں اور عرض کیا کہ یا رسول اللہ! میں اپنی قوم کے سردار: حارث کی بیٹی جُوْزِیَہ ہوں، جو مصیبت مجھ پر نازل ہوئی، آپ کو معلوم ہے۔ اب اتنی مقدار پر میں مُکاتِب ہوئی ہوں اور یہ مقدار میری طاقت سے باہر ہے، آپ کی اُمید پر آئی ہوں۔ حضور ﷺ نے فرمایا کہ میں تجھے اس سے بہتر راستہ بتاؤں کہ تجھے مال ادا کر کے آزاد کرادوں اور تجھ سے نکاح کر لوں؟ ان کے لیے اس سے بہتر کیا تھا؟ بخوشی منظور کر لیا۔ اور ۵ھ میں مشہور قول کے موافق اور بعضوں نے ۶ھ میں اس قصہ کو بتایا ہے؛ نکاح ہو گیا۔ صحابہ رضی اللہ عنہم نے جب سنا کہ بُؤُ الْمُصْطَلِق حضور ﷺ کی سرال بن گئی

حل لغات: ① بہت خیرات کرنے والی۔

تو انھوں نے بھی اس رشتہ کے اعزاز میں اپنے اپنے غلام آزاد کر دیے۔ کہتے ہیں کہ ایک حضرت جویریہ ؓ کی وجہ سے سو گھر انے آزاد ہوئے، جن میں تقریباً سات سو آدمی تھے۔ اس قسم کی مصلحتیں حضور ﷺ کے ان سب نکاحوں میں تھیں۔ حضرت جویریہ ؓ نہایت حسین تھیں، چہرے پر ملاحت تھی۔ کہتے ہیں کہ جو نگاہ پڑ جاتی تھی، اٹھتی نہ تھی۔ حضرت جویریہ ؓ نے اس لڑائی سے تین دن پہلے ایک خواب دیکھا تھا کہ یثرب سے ایک چاند چلا اور میری گود میں آ گیا۔ کہتی ہیں کہ جب میں قید ہوئی تو مجھے اپنے خواب کی تعبیر کی اُمید بندھی۔ اس وقت ان کی عمر بیس سال کی تھی اور ربیع الاول ۵ھ میں صحیح قول کے موافق پینسٹھ برس کی عمر میں مدینہ طیبہ میں انتقال ہوا اور بعضوں نے ان کا انتقال ۶ھ میں نکتر برس کی عمر میں لکھا ہے۔

⑨ حضرت اُمّ حبیبہ ؓ کے حالات | اُمّ المؤمنین حضرت اُمّ حبیبہ ؓ ابوسفیان کی صاحبزادی، ان کے نام میں اختلاف ہے۔ اکثروں نے ”مرملہ“ اور بعض

نے ”ہند“ بتایا ہے۔ ان کا پہلا نکاح عبید اللہ بن جحش سے مکہ مکرمہ میں ہوا تھا۔ دونوں میاں بیوی مسلمان ہو گئے تھے۔ کفار کی تکالیف کی بدولت وطن چھوڑنا پڑا اور حبشہ کی ہجرت دونوں نے کی۔ وہاں جا کر خاوند نصرانی ہو گیا، یہ اسلام پر باقی رہیں۔ انھوں نے اُسی رات میں اپنے خاوند کو خواب میں نہایت بُری شکل میں دیکھا، صبح کو معلوم ہوا کہ وہ نصرانی ہو گیا ہے، اس تنہائی میں اس حالت میں ان پر کیا گزری ہوگی، اللہ ہی کو معلوم ہے؛ لیکن حق تعالیٰ شانہ نے اس کا نعم البدل یہ عطا فرمایا کہ حضور ﷺ کے نکاح میں آ گئیں۔ حضور ﷺ نے حبشہ کے بادشاہ نجاشی کے پاس پیام بھیجا کہ ان کا نکاح مجھ سے کر دو، چنانچہ نجاشی نے ایک عورت اُبرّہ کو ان کے پاس اس کی خبر کے لیے بھیجا، انھوں نے خوشی میں اپنے دونوں کنکُن جو پہن رہی تھیں، اس کو عطا کر دیے اور پاؤں کے چھلے کڑے وغیرہ متعدد چیزیں دیں۔ نجاشی نے نکاح کیا اور اپنے پاس سے چار سو دینار مہر کے ادا کیے اور بہت کچھ سامان دیا، جو لوگ مجلس نکاح میں موجود تھے، ان کو بھی دینار دیے اور کھانا کھلایا۔ اس میں اختلاف ہے کہ یہ نکاح ۷ھ میں ہوا، جیسا کہ اکثر کا قول ہے، یا ۶ھ میں جیسا کہ بعض نے کہا ہے۔ صاحب تاریخ نفیس نے لکھا ہے کہ ان کا نکاح ۶ھ میں ہوا اور خصی ۷ھ میں، جب یہ مدینہ طیبہ پہنچیں۔ نجاشی نے بہت سی خوشبو اور سامانِ جہیز وغیرہ دے کر ان کو نکاح کے بعد حضور ﷺ کی خدمت میں بھیج دیا۔ بعض کتب و تواریخ اور احادیث سے معلوم ہوتا ہے کہ ان کے باپ نے نکاح کیا، مگر یہ صحیح نہیں؛ اس لیے کہ ان کے باپ اس وقت تک مسلمان نہیں ہوئے تھے، وہ اس قصہ کے بعد مسلمان ہوئے ہیں۔ ان کا ایک قصہ اسی باب کے ۹ پر گزر چکا ہے۔ ان کے انتقال میں بہت اختلاف ہے، اکثر نے ۴۲ھ بتایا ہے اور اس کے علاوہ ۴۲ھ اور ۵۵ھ اور ۵۷ھ وغیرہ اقوال بھی ہیں۔

## ⑩ حضرت صفیہؓ کے حالات

اُمّ المؤمنین حضرت صفیہؓ، حُجّی کی بیٹی، حضرت موسیٰؑ کے بھائی حضرت ہارونؑ کی اولاد میں ہیں۔ اوّل سلام

ابن مشکم کے نکاح میں تھیں، اس کے بعد گنانہ بن ابی حُثیق کے نکاح میں آئیں۔ اس سے نکاح اُس زمانہ میں ہوا تھا کہ خیبر کی لڑائی شروع ہو گئی تھی اور ان کا خاوند قتل ہو گیا تھا، خیبر کی لڑائی کے بعد دُجیہ کلبی ایک صحابی تھے، انھوں نے حضور ﷺ سے ایک باندی مانگی، حضور ﷺ نے ان کو مَرْحَمَہ فرمادیا چوں کہ مدینہ میں بھی دو قبیلے قُریظہ اور نضیر آباد تھے اور یہ سردار کی بیٹی تھیں، اس لیے لوگوں نے عرض کیا کہ یہ بات بہت سے لوگوں کو ناگوار ہوگی، صفیہؓ کو اگر حضور ﷺ اپنے نکاح میں لے لیں، تو بہت سے لوگوں کی دلزداری ہے؛ اس لیے حضور ﷺ نے دُجیہؓ کو خاطر خواہ عوض دے کر ان کو لے لیا اور ان کو آزاد فرما کر نکاح کر لیا اور خیبر سے واپسی میں ایک منزل پر ان کی رخصتی ہوئی۔ صبح کو حضور ﷺ نے ارشاد فرمایا کہ جس کے پاس جو چیز کھانے کی ہو وہ لے آئے۔ صحابہؓ کے پاس مُتَقَرِّق چیزیں کھجور، پنیر، گھی وغیرہ جو تھا، وہ لے آئے۔ ایک چمڑے کا دسترخوان بچھا دیا اور اس پر وہ سب ڈال دیا گیا اور سب نے شریک ہو کر کھالیا، یہی ولیمہ تھا۔ بعض روایات میں آیا ہے کہ حضور ﷺ نے ان کو اختیار دے دیا تھا کہ اگر تم اپنی قوم اور اپنے ملک میں رہنا چاہو، تو آزاد ہو، چلی جاؤ اور میرے پاس میرے نکاح میں رہنا چاہو تو رہو۔ انھوں نے عرض کیا کہ یا رسول اللہ! میں شرک کی حالت میں حضور کی تمنا کرتی تھی، اب مسلمان ہو کر کیسے جاسکتی ہوں؟ اس سے مراد غالباً ان کا وہ خواب ہے، جو انھوں نے مسلمان ہونے سے پہلے دیکھا تھا کہ ایک چاند کا ٹکڑا میری گود میں ہے۔ اس خواب کو انھوں نے اپنے خاوند گنانہ سے کہا۔ اس نے ایک طمانچہ اس زور سے منہ پر مارا کہ آنکھ پر اس کا نشان پڑ گیا اور یہ کہا کہ تو یثرب کے بادشاہ کے نکاح کی تمنا کرتی ہے۔ ایک مرتبہ خواب دیکھا کہ آفتاب ان کے سینہ پر ہے۔ خاوند سے اس کو بھی ذکر کیا، اس نے اس پر بھی یہی کہا کہ تو یہ چاہتی ہے کہ یثرب کے بادشاہ کے نکاح میں جائے۔ ایک مرتبہ انھوں نے چاند کو گود میں دیکھا تو اپنے باپ سے ذکر کیا۔ اس نے بھی ایک طمانچہ مارا اور یہ کہا کہ تیری نگاہ یثرب کے بادشاہ پر جاتی ہے۔ ممکن ہے کہ چاند کا وہی ایک خواب خاوند اور باپ دونوں سے کہا ہو یا چاند دو مرتبہ دیکھا ہو۔ رمضان ۵۰ ہجری میں صحیح قول کے موافق انتقال ہوا اور تقریباً ۶۰ برس کی عمر پائی۔ خود کہتی ہیں کہ میں جب حضور ﷺ کے نکاح میں آئی، تو میری عمر ۷۰ سال کی نہیں ہوئی تھی۔

## ⑪ حضرت میمونہؓ کے حالات

اُمّ المؤمنین حضرت میمونہؓ، حارث بن خزّان کی بیٹی، ان کا اصل نام بڑہ تھا۔ حضور ﷺ نے بدل کر میمونہ رکھا۔ پہلے

حل لغات: ① دے دیا۔ ② ناپسند۔ ③ تسلی۔ ④ الگ الگ۔ ⑤ شوہر۔ ⑥ مدینہ منورہ کا پرانا نام۔



سے ابو رحم بن عبدالعزیٰ کے نکاح میں تھیں، اکثر مؤرخین کا یہی قول ہے اور بھی بہت سے اقوال ان کے پہلے خاوند کے نام میں ہیں، بعض نے لکھا ہے کہ حضور ﷺ سے پہلے بھی دو نکاح ہوئے تھے، یہ وہ ہو جانے کے بعد ذی قعدہ ۷ھ میں جب حضور اقدس ﷺ عمرہ کے لیے مکہ مکرمہ تشریف لے جا رہے تھے، موضع سرف میں نکاح ہوا۔ حضور ﷺ نے ارادہ فرمایا کہ عمرہ سے فراغت کے بعد مکہ میں رخصتی ہو جائے؛ مگر مکہ والوں نے قیام کی اجازت نہ دی؛ اس لیے واپسی میں سرف ہی میں رخصتی ہوئی اور سرف ہی میں خاص اسی جگہ جہاں رخصتی کا خیمہ تھا، اسی جگہ میں صحیح قول کے موافق انتقال ہوا اور بعض نے اس جگہ میں لکھا ہے، اس وقت ان کی عمر اکیاسی برس کی تھی اور اسی جگہ قبر بنی، یہ بھی عبرت کا مقام ہے اور تاریخ کا عجوبہ ہے کہ ایک سفر میں وہاں نکاح ہوا اور دوسرے سفر میں وہاں رخصتی اور عرصہ کے بعد اسی جگہ قبر بنی۔ حضرت عائشہ رضی اللہ عنہا فرماتی ہیں کہ میمونہ رضی اللہ عنہا ہم سب میں زیادہ متقی اور صلہ رحمی کرنے والی تھیں۔ یزید بن اسلم کہتے ہیں کہ ان کا مشغلہ ہر وقت نماز تھا یا گھر کا کام، اگر دونوں سے فراغت ہوتی تو مسواک کرتی رہتی تھیں۔ جن عورتوں کے نکاح پر محمدؐ شین و مؤرخین کا اتفاق ہے ان میں حضرت میمونہ رضی اللہ عنہا کا نکاح سب سے آخری نکاح ہے۔ ان کی درمیانی ترتیب میں البتہ اختلاف ہے؛ جس کی وجہ سے ان نکاحوں کی تاریخ کا اختلاف ہے، جیسا کہ مختصر طور پر معلوم ہوا۔ ان گیارہ بیویوں میں سے دو کا وصال حضور ﷺ کے سامنے ہو چکا تھا: حضرت خدیجہ رضی اللہ عنہا کا اور حضرت زینب بنت خزیمہ رضی اللہ عنہا کا، باقی ۹ رہیں یا حضور ﷺ کے وصال کے وقت موجود تھیں۔ ان کے علاوہ اور بھی بعض نکاح، بعض محمدؐ شین اور مؤرخین نے لکھے ہیں، جن کے ہونے میں اختلاف ہے؛ اس لیے انہیں بیبیوں کا ذکر لکھا ہے جن پر اتفاق ہے۔

### معلومات: حضور ﷺ کی اولاد

مؤرخین اور محمدؐ شین کا اس پر اتفاق ہے کہ آپ ﷺ کے چار لڑکیاں ہوئیں اور اکثر کی تحقیق یہ ہے کہ ان میں سب سے بڑی حضرت زینب رضی اللہ عنہا ہیں، پھر حضرت رقیہ رضی اللہ عنہا، پھر حضرت ام کلثوم رضی اللہ عنہا، پھر حضرت سیدہ فاطمہ رضی اللہ عنہا۔ لڑکوں میں البتہ بہت اختلاف ہے، جس کی وجہ یہ ہے کہ یہ سب حضرات بچپن ہی میں انتقال فرما گئے تھے اور عرب میں اس زمانہ میں تاریخ کا اہتمام کچھ ایسا نہ تھا۔ صحابہ رضی اللہ عنہم جیسے جالش ثار بھی اس وقت تک کثرت سے نہیں ہوئے تھے، جو ہر بات پوری پوری محفوظ رہتی۔ اکثر کی تحقیق یہ ہے کہ تین لڑکے: حضرت قاسم رضی اللہ عنہ، حضرت عبداللہ رضی اللہ عنہ، حضرت ابراہیم رضی اللہ عنہ ہوئے۔ بعضوں نے کہا کہ چوتھے صاحبزادے حضرت طیب رضی اللہ عنہ اور پانچویں حضرت طاہر رضی اللہ عنہ تھے، اس طرح پانچ ہوئے۔ بعض کہتے

**حل لغات:** ① پرہیزگار۔ ② کا۔ ③ تاریخ لکھنے والے۔ ④ علم حدیث جاننے والے۔ ⑤ جان قربان کرنے والے۔

ہیں کہ طیب اور طاہر دونوں ایک ہی صاحبزادہ کے نام ہیں، اس طرح چار ہوئے اور بعض نے کہا کہ حضرت عبداللہ ہی کا نام طیب اور طاہر تھا، اس طرح تین ہی لڑکے ہوئے اور بعضوں نے دو لڑکے اور بھی بتائے: مَطِیْب اور مَطْہَر، اور لکھا ہے کہ طیب اور مَطِیْب ایک ساتھ پیدا ہوئے اور طاہر اور مَطْہَر ایک ساتھ پیدا ہوئے اس طرح ساٹ لڑکے ہوئے؛ لیکن اکثر کی تحقیق تین لڑکوں کی ہے اور حضور کی ساری اولاد حضرت ابراہیم کے سوا، حضرت خدیجہ کی ہی سے پیدا ہوئی۔

① حضرت قاسم ؑ لڑکوں میں حضرت قاسم ؑ سب سے پہلے پیدا ہوئے؛ لیکن اس میں اختلاف ہے کہ حضرت زینب ؑ اُن سے بڑی تھیں یا چھوٹی؟ حضرت قاسم ؑ نے بچپن ہی میں انتقال فرمایا۔ دس سال کی عمر اکثر نے لکھی ہے اور بعضوں نے اس سے کم یا زیادہ بھی لکھی ہے۔

② حضرت عبداللہ ؑ دوسرے صاحبزادے حضرت عبداللہ ؑ، جنوبت کے بعد پیدا ہوئے اور اسی وجہ سے ان کا نام طیب اور طاہر ؑ بھی پڑا اور بچپن ہی میں انتقال ہوا۔ اُن کے انتقال پر اور بعض نے لکھا ہے کہ حضرت قاسم ؑ کے انتقال پر کفار بہت خوش ہوئے کہ آپ ؑ کی نسل منقطع ہوگئی، جس پر سورہ اِنَّا اَعْظَمْنَا نَازِلَ ہوئی اور کفار کے اس کہنے کا کہ جب نسل ختم ہوگئی تو کچھ دنوں میں نام مبارک بھی مٹ جائے گا، یہ جواب ملا کہ آج ساڑھے تیرہ سو برس بعد تک بھی حضور ؑ کے نام کے فدائی کروڑوں موجود ہیں۔

③ حضرت ابراہیم ؑ تیسرے صاحبزادے حضرت ابراہیم ؑ تھے، جو ہجرت کے بعد مدینہ طیبہ میں بالاتفاق ذی الحجہ ۸ھ میں پیدا ہوئے۔ یہ حضور ؑ کی باندی حضرت ماریہ ؑ کے پیٹ سے پیدا ہوئے اور حضور ؑ کی سب سے آخری اولاد ہیں۔ حضور ؑ نے ساتویں دن ان کا عقیقہ کیا اور دو مینڈھے ذبح کیے اور بالوں کے برابر چاندی صدقہ فرمائی اور بالوں کو دفن کرایا۔ ابوہند بیاہنی ؑ نے سر کے بال اتارے۔ حضور ؑ نے ارشاد فرمایا کہ میں نے اپنے باپ حضرت ابراہیم ؑ کے نام پر نام رکھا ہے۔ اور سولہ مہینے کی عمر میں ان صاحبزادہ نے بھی ۱۰ ربیع الاول ۱۰ھ میں انتقال فرمایا۔ بعضوں نے اٹھارہ مہینے کی عمر بتلائی ہے۔ حضور ؑ کا ارشاد ہے کہ ابراہیم کے لیے جنت میں دودھ پلانے والی تجویز ہوگئی۔

④ حضرت زینب ؑ صاحبزادیوں میں سب سے بڑی حضرت زینب ؑ ہیں اور جن مؤرخین نے اس کے خلاف لکھا ہے، غلط ہے۔ حضور اقدس ؑ کے نکاح سے پانچ برس بعد جبکہ آپ ؑ کی عمر شریف میں برس کی تھی، پیدا ہوئیں اور اپنے والدین کے آغوش میں جوان

ہوئیں، مسلمان ہوئیں اور اپنے خالہ زاد بھائی ابو العاص بن ربیع سے نکاح ہوا۔ غزوہ بدر کے بعد ہجرت کی، جس میں مشرکین کی ناپاک حرکتوں سے زخمی ہوئیں۔ جس کا قصہ اسی باب کے ۲۰ پر گذر چکا ہے اور اسی بیماری کا سلسلہ اخیر تک چلتا رہا، یہاں تک کہ ۸ھ کے شروع میں انتقال فرمایا۔ ان کے خاوند بھی ۶ھ یا ۷ھ میں مسلمان ہو کر مدینہ منورہ پہنچ گئے تھے اور انہی کے نکاح میں رہیں، ان سے دو بچے ہوئے: ایک لڑکا، ایک لڑکی۔ لڑکے کا نام حضرت علیؑ تھا، جنہوں نے اپنی والدہ کے انتقال کے بعد بلوغ کے قریب حضورؐ کی زندگی ہی میں انتقال فرمایا۔ فتح مکہ میں حضورؐ کے ساتھ اونٹنی پر جو سوار تھے، وہ یہی حضرت علیؑ تھے۔ لڑکی کا نام حضرت اُمّہؓ تھا، جن کے متعلق حدیث کی کتابوں میں کثرت سے قصہ آتا ہے کہ جب حضورؐ نماز میں سجدہ کرتے تو یہ کمر پر سوار ہو جاتیں، یہ حضورؐ کے بعد تک زندہ رہیں۔ حضرت سیدہ فاطمہؓ کے وصال کے بعد جو ان کی خالہ تھیں، حضرت علی کرم اللہ وجہہ نے ان سے نکاح کیا اور ان کے وصال کے بعد مغیرہ بن نوفلؓ سے نکاح ہوا، حضرت علیؑ کے کوئی اولاد ان سے نہیں ہوئی؛ البتہ مغیرہؓ سے بعضوں نے ایک لڑکا بھی لکھا ہے اور بعضوں نے انکار کیا ہے۔ کہتے ہیں کہ حضرت فاطمہؓ نے خود وصیت فرمائی تھی کہ میرے بعد حضرت علیؑ کا نکاح بھانجی سے کر دیا جائے۔ ان کا انتقال ۵۰ھ میں ہوا۔

⑤ حضرت رُقِیَّہؓ

حضورؐ کی دوسری صاحبزادی حضرت رُقِیَّہؓ تھیں، جو اپنی بہن حضرت زینبؓ سے تین برس بعد پیدا ہوئیں، جبکہ حضورؐ کی عمر شریف ۳۳ برس کی تھی اور بعضوں نے حضرت رُقِیَّہؓ کو حضرت زینبؓ سے بڑا بتایا ہے؛ لیکن صحیح یہی ہے کہ یہ حضرت زینبؓ سے چھوٹی تھیں۔ حضورؐ کے چچا ابولہب کے بیٹے عتبہ سے نکاح ہوا تھا، جب سورہٴ تبت نازل ہوئی، تو ابولہب نے ان سے اور ان کے دوسرے بھائی عتبہؓ سے، جس کے نکاح میں حضورؐ کی تیسری صاحبزادی حضرت اُمّ کلثومؓ تھیں؛ یہ کہا کہ میری ملاقات تم دونوں سے حرام ہے، اگر تم محمدؐ کی بیٹیوں کو طلاق نہ دے دو، اس پر دونوں نے طلاق دے دی۔ یہ دونوں نکاح بچپن میں ہوئے تھے، رخصتی کی نوبت بھی نہیں آئی تھی، اس کے بعد فتح مکہ پر حضرت رُقِیَّہؓ کے خاوند عتبہؓ مسلمان ہو گئے تھے؛ مگر بیوی کو پہلے ہی طلاق دے چکے تھے اور حضرت رُقِیَّہؓ کا نکاح حضرت عثمانؓ سے عرصہ ہوا ہو چکا تھا، حضرت عثمانؓ اور حضرت رُقِیَّہؓ نے دونوں مرتبہ حبشہ کی ہجرت کی تھی، جس کا بیان پہلے باب کے ۱۰ پر گذر چکا، اس کے بعد جب حضورؐ نے یہ ارشاد فرمایا کہ مجھے بھی ہجرت کا حکم ہونے والا ہے اور مدینہ منورہ میری ہجرت کی جگہ ہوگی، تو صحابہؓ نے مدینہ طیبہ کی ہجرت شروع کر دی، اسی سلسلہ میں حضورؐ سے پہلے ہی یہ دونوں حضرات بھی مدینہ طیبہ پہنچ گئے تھے۔ حضورؐ کی ہجرت کے بعد

جب حضور ﷺ بدر کی لڑائی میں تشریف لے جانے لگے، تو حضرت رُقیہؓ بیمار تھیں: اسی لیے حضور ﷺ حضرت عثمانؓ کو ان کی بیمار داری کے واسطے مدینہ چھوڑ گئے، بدر کی فتح کی خوشخبری مدینہ طیبہ میں اس وقت پہنچی جب یہ حضرات حضرت رُقیہؓ کو دفن کر کے آ رہے تھے، اسی وجہ سے حضور اقدس ﷺ ان کے دفن میں شرکت نہ فرما سکے، حضرت رُقیہؓ کے پہلے خاندن کے یہاں رخصتی بھی نہیں ہو سکی تو اولاد کا کیا ذکر؛ البتہ حضرت عثمانؓ سے ایک صاحبزادہ جن کا نام ”عبداللہ“ تھا، حبشہ میں پیدا ہوئے تھے، جو اپنی والدہ کے انتقال کے بعد تک زندہ رہے اور ۶ سال کی عمر میں ۳ھ میں انتقال فرمایا اور بعض نے لکھا ہے کہ اپنی والدہ سے ایک سال پہلے انتقال کیا، ان کے علاوہ کوئی اور اولاد حضرت رُقیہؓ سے نہیں ہوئی۔

حضرت اُمّ کلثومؓ کی تیسری صاحبزادی حضرت اُمّ کلثومؓ تھیں، اس میں اختلاف ہے کہ ان میں اور حضرت فاطمہؓ میں سے کون سی بڑی

تھیں، اکثر کی رائے یہ ہے کہ اُمّ کلثومؓ بڑی تھیں، اوّل عُثَیْبہ بن ابی لہب سے نکاح ہوا، مگر رخصتی نہیں ہوئی تھی کہ سورہٴ ثَبَّت کے نازل ہونے پر طلاق کی نوبت آئی، جیسا کہ حضرت رُقیہؓ کے بیان میں گذرا؛ لیکن ان کے خاندن تو بعد میں مسلمان ہو گئے تھے، جیسا کہ گذر چکا اور ان کے خاندن عُثَیْبہ نے طلاق دی اور حضور ﷺ کی خدمت اقدس میں آ کر نہایت گستاخی، بے ادبی اور نامناسب الفاظ بھی زبان سے نکالے، حضور ﷺ نے بدعادی کو ”یا اللہ! اپنے کتوں میں سے ایک کتا اس پر مُسَلِّط فرما“۔ ابوطالب اس وقت موجود تھے باوجود مسلمان نہ ہونے کے سبب گئے اور کہا کہ اس کی بدعوا سے تجھے خلاصی نہیں، چنانچہ عُثَیْبہ ایک مرتبہ شام کے سفر میں جارہا تھا، اس کا باپ ابولہب باوجود ساری عداوت اور دشمنی کے کہنے لگا: مجھے محمد کی بدعوا کا فکر ہے، قافلہ کے سب لوگ ہماری خبر رکھیں، ایک منزل پر پہنچے، وہاں شیر زیادہ تھے، رات کو تمام قافلہ کا سامان ایک جگہ جمع کیا اور اس کا ٹیلہ سا بنا کر اس پر عُثَیْبہ کو سلایا اور قافلہ کے تمام آدمی چاروں طرف سوئے، رات کو ایک شیر آیا اور سب کے منہ سونگھے، اس کے بعد ایک زقند لگائی اور اس ٹیلے پر پہنچ کر عُثَیْبہ کا سر بدن سے جدا کر دیا، اس نے ایک آواز دی، مگر ساتھ ہی کام تمام ہو چکا تھا۔ بعض مؤرخین نے لکھا ہے کہ یہ مسلمان ہو گیا تھا اور یہ قصہ پہلے بھائی کے ساتھ پیش آیا۔ بہر حال حضرت رُقیہؓ اور حضرت اُمّ کلثومؓ کے پہلے شوہروں میں سے ایک مسلمان ہوئے، دوسرے کے ساتھ یہ عبرت کا واقعہ پیش آیا: اسی واسطے اللہ والوں کی دشمنی سے ڈرایا جاتا ہے، خود اللہ جلّ شانہ کا ارشاد ہے ﴿مَنْ عَادَى لِیْ وَلِیَّائِکَ فَقَدْ اَذْنَبَ بِالْحَرَبِ﴾ (جو میرے کسی ولی کو ستائے، اس کو میری طرف سے لڑائی کا اعلان ہے)۔

حضرت رُقیہؓ کے انتقال کے بعد ربیع الاول ۳ھ میں حضرت اُمّ کلثومؓ کا نکاح بھی حضرت عثمانؓ



سے ہوا۔ حضور ﷺ کا ارشاد ہے کہ میں نے اُم کلثوم کا نکاح آسمانی وحی کے حکم سے عثمان سے کیا۔ بعض روایات میں حضرت رقیہ رضی اللہ عنہا اور حضرت اُم کلثوم رضی اللہ عنہا دونوں کے متعلق یہی ارشاد فرمایا، پہلے خاوند کے یہاں تو رخصتی بھی نہیں ہوئی تھی، اولاد کوئی حضرت عثمان رضی اللہ عنہ سے بھی نہیں ہوئی اور شعبان ۹ھ میں انتقال فرمایا، حضور ﷺ نے ان کے انتقال کے بعد ارشاد فرمایا کہ اگر میرے سوا لڑکیاں ہوتیں اور انتقال کرتیں، تو اسی طرح ایک دوسری کے بعد سب کا نکاح عثمان رضی اللہ عنہ سے کرتا۔

## ② حضرت فاطمہ رضی اللہ عنہا

حضور ﷺ کی چوتھی صاحبزادی، جنتی عورتوں کی سردار، حضرت فاطمہ رضی اللہ عنہا جو عمر میں اکثر موزنین کے نزدیک سب سے چھوٹی ہیں، نبوت کے ایک سال بعد جب کہ حضور ﷺ کی عمر شریف ۴۱ برس کی تھی، پیدا ہوئیں اور بعض نے نبوت سے ۵ سال پہلے ۳۵ سال کی عمر میں لکھا ہے، کہتے ہیں کہ ان کا نام ”فاطمہ“ الہام یا وحی سے رکھا گیا، فطم کے معنی روکنے کے ہیں یعنی یہ جہنم کی آگ سے محفوظ ہیں، ۲۲ محرم یا صفر یا ربیع یا رمضان میں حضرت علی کرم اللہ وجہہ سے نکاح ہوا اور نکاح سے ۷ ماہ اور ۱۵ دن بعد رخصتی ہوئی، یہ نکاح بھی اللہ جل شانہ کے حکم سے ہوا۔ کہتے ہیں کہ نکاح کے وقت آپ کی عمر ۱۵ سال ۵ ماہ کی تھی، اس سے بھی ۴۱ ویں سال میں پیدائش یعنی پہلے قول کی تائید ہوتی ہے اور حضرت علی رضی اللہ عنہ کی عمر ۲۱ سال ۵ ماہ یا ۲۲ سال ڈیڑھ ماہ کی تھی۔ حضور ﷺ کو اپنی تمام صاحبزادیوں میں ان سے زیادہ محبت تھی، جب حضور ﷺ سفر کو تشریف لے جاتے، تو سب سے اخیر میں ان سے رخصت ہوتے اور جب سفر سے واپس آتے تو سب سے پہلے ان کے پاس تشریف لے جاتے۔ حضرت علی کرم اللہ وجہہ نے ابو جہل کی لڑکی سے دوسرے نکاح کا ارادہ فرمایا، تو ان کو رنج ہوا، حضور ﷺ سے شکایت کی، حضور ﷺ نے ارشاد فرمایا کہ فاطمہ میرے بدن کا ٹکڑا ہے، جس نے اس کو رنج پہنچایا؛ اس نے مجھے رنج پہنچایا، اس لیے حضرت علی رضی اللہ عنہ نے ان کی زندگی میں کوئی نکاح نہیں کیا۔ آپ کے وصال کے بعد آپ کی بھانجی اُمّ اُمّہ رضی اللہ عنہا سے نکاح کیا؛ جس کا ذکر حضرت زینب رضی اللہ عنہا کے بیان میں گذرا۔ نبی اکرم ﷺ کے وصال کے ۶ مہینے بعد حضرت فاطمہ رضی اللہ عنہا بیمار ہوئیں اور ایک روز خادمہ سے فرمایا کہ میں غسل کروں گی، پانی رکھ دو، غسل فرمایا، نئے کپڑے پہنے، پھر فرمایا کہ میرا بسترہ گھر کے بیچ میں کر دو، اس پر تشریف لے گئیں اور قبۃ رُخ لیٹ کر دہانتا تھ رُخسار کے نیچے رکھا اور فرمایا کہ بس اب میں مَرُتی ہوں، یہ فرما کر وصال فرمایا۔ حضور اکرم ﷺ کی اولاد کا سلسلہ انہیں سے چلا اور ان شاء اللہ قیامت تک چلتا رہے گا، ان کی چھ اولاد: تین لڑکے، تین لڑکیاں ہوئیں۔ سب سے اول حضرت حسن رضی اللہ عنہ نکاح سے دوسرے سال میں پیدا ہوئے، پھر حضرت حسین رضی اللہ عنہ تیسرے سال میں یعنی ۴۲ھ میں، پھر حضرت محسن رضی اللہ عنہ (یہ سب کی تشدید کے ساتھ ہے) پیدا ہوئے؛ جن کا انتقال بچپن ہی میں ہو گیا۔ صاحبزادیوں میں سے حضرت رقیہ رضی اللہ عنہا کا

انتقال بچپن ہی میں ہو گیا تھا؛ اسی وجہ سے بعض مؤرخین نے ان کو لکھا بھی نہیں، دوسری صاحبزادی حضرت اُم کلثوم ؓ کا پہلا نکاح حضرت عمر امیر المؤمنین ؓ سے ہوا، جن سے ایک صاحبزادے زیدؓ اور صاحبزادی زینہؓ پیدا ہوئیں۔ حضرت عمر ؓ کے وصال کے بعد اُم کلثوم ؓ کا نکاح عؤن بن جعفر ؓ سے ہوا، ان سے کوئی اولاد نہیں ہوئی۔ ان کے انتقال کے بعد ان کے بھائی محمد بن جعفر ؓ سے ہوا، ان سے ایک لڑکی پیدا ہوئی، جو بچپن ہی میں انتقال کر گئی، ان کے انتقال کے بعد ان کے تیسرے بھائی عبداللہ ابن جعفر ؓ سے ہوا، ان سے بھی کوئی اولاد نہیں ہوئی اور انہیں کے نکاح میں حضرت اُم کلثوم ؓ کا انتقال ہوا اور اسی دن ان کے صاحبزادے زیدؓ کا بھی انتقال ہوا، دونوں جنازے ساتھ ہی اُٹھے اور کوئی سلسلہ اولاد کا ان سے نہیں چلا۔ یہ تینوں بھائی وہی عبداللہ اور عؤن اور محمد ؓ ہیں جن کا قصہ چھٹے باب کے ۱۱ پر گزرا ہے، یہ حضرت علی ؓ کے بھتیجے اور جعفر طیار ؓ کے صاحبزادے ہیں، حضرت فاطمہ ؓ کی تیسری صاحبزادی حضرت زینب ؓ تھیں، جن کا نکاح عبداللہ بن جعفر ؓ سے ہوا اور دو صاحبزادے عبداللہ اور عؤن پیدا ہوئے اور ان کے ہی نکاح میں انتقال فرمایا۔ ان کے انتقال کے بعد عبداللہ بن جعفر کا نکاح ان کی ہمشیرہ حضرت اُم کلثوم ؓ سے ہوا تھا، یہ اولاد حضرت فاطمہ ؓ سے ہے، ورنہ حضرت علی کرم اللہ وجہہ کی دوسری بیویوں سے جو بعد میں ہوئیں؛ اور بھی اولاد ہے۔ مؤرخین نے حضرت علی ؓ کی تمام اولاد ۳۲ لکھی ہے، جن میں ۱۶ لڑکے، ۱۶ لڑکیاں اور حضرت امام حسن ؓ کے ۱۵ لڑکے، ۸ لڑکیاں اور حضرت امام حسین ؓ کے ۶ لڑکے، ۳ لڑکیاں۔ رَضِیَ اللہُ تَعَالٰی عَنْہُمْ وَاَرْضَاهُمْ أَجْمَعِیْنَ۔ وَجَعَلْنَا بِہُمْ مَّتَابِعِیْنَ۔ وَاللّٰهُ اَعْلَمُ وَعِلْمُهُ اَتَمُّ۔ مَلْخَص مِنَ الْخَمِیسِ وَالزَّرْقَانِیَّ عَلَی الْمَوَہِبِ وَالتَّلْقِیْحِ وَالْاِصَابِہِ وَأَسَدُ الْغَابِیَہِ۔

## گیارہواں باب: بچوں کا دینی جذبہ

کسٹن اور نو عمر بچوں میں جو دین کا جذبہ تھا؛ وہ حقیقت میں بڑوں کی پرورش کا ثمرہ تھا، اگر ماں باپ اور دوسرے اولیا، اولاد کو شفقت میں کھود دینے اور ضائع کر دینے کے بجائے شروع ہی سے ان کی دینی حالت کی خبر گیری اور اس پر تنبیہ رکھیں، تو دین کے اُمور بچوں کے دلوں میں جگہ پکڑیں اور بڑی عمر میں جا کر وہ چیزیں ان کے لئے بمنزلہ عادت کے ہو جائیں؛ لیکن ہم لوگ اس کے برخلاف بچے کی ہر بڑی بات پر بچہ سمجھ کر چشم پوشی کرتے ہیں؛ بلکہ زیادہ محبت کا جوش ہوتا ہے، تو اس پر خوش ہوتے ہیں اور دین میں جتنی کوتاہی دیکھتے ہیں اپنے دل کو یہ کہہ کر تسلی دیتے ہیں کہ بڑے ہو کر سب درست ہو جاوے گا، حالانکہ بڑے

**حل لغات:** ① بہن۔ ② اللہ تعالیٰ ان سے خوش ہووے اور ان سب کو خوش کرے۔ ③ اے اللہ ہمیں انکے راستے کی پیروی کرنے والا بنادے۔ ④ چھوٹی عمر۔ ⑤ نتیجہ۔ ⑥ سر پرست، ذمے دار۔ ⑦ دیکھ بھال۔ ⑧ معاف کرنا۔

ہو کر وہی عادات پکتی ہیں جن کا شروع میں بیچ بویا جا چکا ہے۔ آپ چاہتے ہیں کہ بیچ پنے کا ڈالا جائے اور اس سے گہیوں پیدا ہو، یہ مشکل ہے۔ اگر آپ چاہتے ہیں کہ بچے میں اچھی عادتیں پیدا ہوں، دین کا اہتمام ہو، دین پر عمل کرنے والا ہو، تو بچپن ہی سے اس کو دین کے اہتمام کا عادی بنائیں۔ صحابہ کرام ؓ بچپن سے ہی اپنی اولاد کی نگہداشت فرماتے تھے اور دینی امور کا اہتمام کراتے تھے۔ حضرت عمر ؓ کے زمانہ خلافت میں ایک شخص پکڑ کر لایا گیا، جس نے رمضان میں شراب پی رکھی تھی اور روزہ سے نہیں تھا، حضرت عمر ؓ نے ارشاد فرمایا کہ تیرا ناس ہو، ہمارے تو بچے بھی روزہ دار ہیں۔

**فائدہ:** یعنی ٹو اتنا بڑا ہو کر بھی روزہ نہیں رکھتا، اس کے بعد ۸۰ کوڑے شراب کی سزا میں مارے اور مدینہ منورہ سے نکل جانے کا حکم فرما کر ملک شام کو چلتا کر دیا۔ [بخاری]

① بچوں کو روزہ رکھوانا | بیچ بنت معوذ ؓ جن کا قصہ پہلے باب کے اخیر میں گذرا ہے۔ کہتی ہیں کہ حضور ؐ نے ایک مرتبہ اعلان کر لیا کہ آج عاشورہ کا دن ہے سب کے سب روزہ رکھیں، ہم لوگ اس کے بعد سے ہمیشہ روزہ رکھتے رہے اور اپنے بچوں کو بھی روزہ رکھواتے تھے۔ جب وہ بھوک کی وجہ سے رونے لگتے، تو روٹی کے گالے کے کھلونے بنا کر ان کو بہلایا کرتے تھے اور افطار کے وقت تک اسی طرح ان کو کھیل میں لگائے رکھتے تھے۔ [بخاری]

**فائدہ:** بعض احادیث میں یہ بھی آیا ہے کہ مائیں دودھ پیتے بچوں کو دودھ نہیں پلاتی تھیں، اگرچہ اس وقت فوٹی نہایت فوٹی تھے اور اب بہت ضعیف، وہ لوگ اور وہ بچے اس کے متحمل تھے؛ لیکن دیکھنا یہ ہے کہ جتنے کا ب تحل ہے وہی کہاں کیا جاتا ہے تحل کا دیکھنا تو نہایت ضروری ہے؛ مگر اب جس کا تحل ہے، اس میں کوتاہی یقیناً نامناسب ہے۔

② حضرت عائشہ ؓ کی احادیث اور ان کا علمی ذوق | حضرت عائشہ ؓ چھ سال کی عمر میں حضور اقدس ؐ کے نکاح میں

آئیں، مکہ مکرمہ میں نکاح ہوا اور نوٹیس سال کی عمر میں مدینہ طیبہ میں رخصتی ہوئی، اٹھارہ سال کی عمر میں حضور ؐ کا وصال ہوا۔ اٹھارہ سال کی عمر ہی کیا ہوتی ہے، جس میں اس قدر دینی مسائل اور نبی اکرم ؐ کے ارشادات اور افعال اُن سے نقل کیے جاتے ہیں کہ حد نہیں۔ منسروق کہتے ہیں کہ بڑے بڑے صحابہ کو میں نے دیکھا کہ حضرت عائشہ ؓ سے مسائل دریافت کرتے تھے۔ عطاء کہتے ہیں کہ مردوں سے زیادہ مسائل سے واقف اور عالم تھیں۔ ابو موسیٰ ؓ کہتے ہیں کہ جو علمی مشکل ہمیں درپیش آتی تھی؛ حضرت عائشہ ؓ کے پاس اس کے متعلق تحقیق ملتی تھی۔ [اصابہ] دو ہزار دوسو حدیثیں کتب حدیث میں ان کی

**حل لغات:** ① گمرانی ② برا ③ یعنی بدن کے اعضاء ④ برداشت کرنے والے ⑤ کیے ہوئے کام۔

ملتی ہیں۔ [تلخ] خود فرماتی ہیں کہ ”میں مکہ مکرمہ میں بچپن میں کھیل رہی تھی، اس وقت حضور اقدس ﷺ پر سورہ قمر کی آیت ﴿بَلِ السَّاعَةُ مَوْعِدُهُمْ وَالسَّاعَةُ أَذْهَىٰ وَأَمَرٌ﴾ نازل ہوئی۔ [بخاری] مکہ مکرمہ میں آٹھ برس کی عمر تک حضرت عائشہ رضی ہیں، اس کم عمری میں اس آیت کے نازل ہونے کی خبر ہونا اور پھر اس کا یاد بھی رکھنا، دین کے ساتھ خاص ہی لگاؤ سے ہو سکتا ہے، ورنہ آٹھ برس کی عمر ہی کیا ہوتی ہے؟

حضرت عمیر رضی اللہ عنہ کا شوق جہاد میں شرکت کا شوق اس وقت ہر بڑے چھوٹے کی جان تھا۔

خیبر کی لڑائی میں شرکت کی خواہش کی، ان کے سرداروں نے بھی حضور اقدس ﷺ کی بارگاہ میں سفارش کی کہ اجازت فرمادی جائے، چنانچہ حضور ﷺ نے اجازت فرمادی اور ایک تلوار مرحمت فرمائی؛ جو گلے میں لٹکالی، مگر تلوار بڑی تھی اور قد چھوٹا تھا، اس لیے وہ زمین پر گھسٹتی جاتی تھی، اسی حال میں خیبر کی لڑائی میں شرکت کی، چونکہ بچے بھی تھے اور غلام بھی، اس لیے غنیمت کا پورا حصہ تو ملا نہیں، البتہ بطور عطا کے کچھ سامان حصہ میں آیا۔

فائدہ: ان جیسے حضرات کو یہ بھی معلوم تھا کہ غنیمت میں ہمارا پورا حصہ بھی نہیں، اس کے باوجود پھر یہ شوق کہ دوسرے حضرات سے سفارشیں کرائی جاتی تھیں، اس کی وجہ دینی جذبہ اور اللہ تعالیٰ اور اس کے سچے رسول ﷺ کے وعدوں پر اطمینان کے سوا اور کیا ہو سکتی ہے؟

حضرت عمیر بن ابی وقاص رضی اللہ عنہ ایک نو عمر صحابی ہیں، شروع ہی میں مسلمان ہو گئے تھے، سعد بن ابی وقاص رضی اللہ عنہ مشہور صحابی کے بھائی ہیں۔ سعد رضی اللہ عنہ کہتے ہیں کہ میں نے

اپنے بھائی عمیر کو بدر کی لڑائی کے وقت دیکھا کہ لشکر کی روانگی کی تیاری ہو رہی تھی اور وہ ادھر ادھر چھپتے پھر رہے تھے کہ کوئی دیکھے نہیں۔ مجھے یہ بات دیکھ کر تعجب ہوا، میں نے ان سے پوچھا کہ کیا ہوا، چھپتے کیوں پھر رہے ہو؟ کہنے لگے: مجھے یہ ڈر ہے کہ کہیں حضور اقدس ﷺ مجھے نہ دیکھ لیں اور بچہ سمجھ کر جانے کی ممانعت کر دیں کہ پھر نہ جاسکوں گا اور مجھے تنہا ہے کہ لڑائی میں ضرور شریک ہوں، کیا بعید ہے اللہ تعالیٰ مجھے بھی کسی طرح شہادت نصیب فرمائیں۔ آخر جب لشکر پیش ہوا، تو جو خطرہ تھا وہ پیش آیا اور حضور اقدس ﷺ نے ان کے کم عمر ہونے کی وجہ سے انکار فرمادیا اور جو خطرہ تھا وہ سامنے آ گیا؛ مگر شوق کا غلبہ تھا قہر نہ کر سکے اور رونے لگے۔ حضور اقدس ﷺ کو شوق کا اور رونے کا حال معلوم ہوا، تو اجازت عطا فرمادی۔ لڑائی میں شریک ہوئے اور دوسری تمنا بھی پوری ہوئی کہ اسی لڑائی میں شہید ہوئے۔ ان کے بھائی سعد رضی اللہ عنہ کہتے ہیں

حل لغات: ① بخشش، انعام۔ ② برداشت۔



کہ ان کے چھوٹے ہونے اور تلوار کے بڑے ہونے کی وجہ سے میں اس کے تھموس میں گر میں لگا تا تھا تاکہ اوپچی ہو جائے۔

[اصابہ]

### ⑤ دوانصاری بچوں کا ابو جہل کو قتل کرنا

حضرت عبدالرحمن بن عوفؓ مشہور اور بڑے صحابہ

میں ہیں، فرماتے ہیں کہ میں بدر کی لڑائی میں میدان

میں لڑنے والوں کی صف میں کھڑا تھا، میں نے دیکھا کہ میرے دائیں اور بائیں جانب انصار کے دو کم عمر لڑکے ہیں، مجھے خیال ہوا کہ میں اگر قوی اور مضبوط لوگوں کے درمیان ہوتا تو اچھا تھا کہ ضرورت کے وقت ایک دوسرے کی مدد کر سکتے، میرے دونوں جانب بچے ہیں، یہ کیا مدد کر سکیں گے؟ اتنے میں ان دونوں لڑکوں میں سے ایک نے میرا ہاتھ پکڑ کر کہا: بچا جان! تم ابو جہل کو بھی پہچانتے ہو؟ میں نے کہا: ہاں پہچانتا ہوں، تمہاری کیا غرض ہے؟ اس نے کہا: مجھے یہ معلوم ہوا ہے کہ وہ رسول اللہ ﷺ کی شان میں گالیاں بکتا ہے، اُس پاک ذات کی قسم جس کے قبضہ میں میری جان ہے، اگر میں اس کو دیکھ لوں تو اس وقت تک اس سے جدا نہ ہوں گا کہ وہ مر جائے یا میں مر جاؤں۔ مجھے اس کے سوال اور جواب پر تعجب ہوا۔ اتنے میں دوسرے نے یہی سوال کیا اور جو پہلے نے کہا تھا، وہی اس نے بھی کہا۔ اتفاقاً میدان میں ابو جہل دوڑتا ہوا مجھے نظر پڑ گیا۔ میں نے ان دونوں سے کہا کہ تمہارا مطلوب جس کے بارہ میں تم مجھ سے سوال کر رہے تھے، وہ جا رہا ہے۔ دونوں یہ سن کر تلواریں ہاتھ میں لیے ہوئے ایک دم بھاگے چلے گئے اور جا کر اس پر تلوار چلائی شروع کر دی، یہاں تک کہ اس کو گرادیا۔

[بخاری]

**فائدہ:** یہ دونوں صاحبزادے معاذ بن عمرو بن جموحؓ اور معاذ بن عفرہؓ ہیں۔ معاذ بن عمروؓ کہتے ہیں کہ میں لوگوں سے سنتا تھا کہ ابو جہل کو کوئی نہیں مار سکتا، وہ بڑی حفاظت میں رہتا ہے، مجھے اسی وقت سے خیال تھا کہ میں اس کو ماروں گا۔ یہ دونوں صاحبزادے پیدل تھے اور ابو جہل گھوڑے پر سوار تھا، صفوں کو درست کر رہا تھا، جس وقت عبدالرحمن بن عوفؓ نے دیکھا اور یہ دونوں دوڑے تو گھوڑے پر سوار پر براہ راست حملہ مشکل تھا، اس لیے ایک نے گھوڑے پر حملہ کیا اور دوسرے نے ابو جہل کی ٹانگ پر حملہ کیا، جس سے گھوڑا بھی گرا اور ابو جہل بھی گرا اور اٹھ نہ سکا۔ یہ دونوں حضرات اس کو ایسا کر کے چھوڑ آئے تھے کہ اٹھ نہ سکے، وہیں پڑا تڑپتا رہا، مگر معاذ بن عفرہؓ ان کے بھائی نے اور زار اٹھنا کر دیا، کہ مبادا اٹھ کر چلا جائے، لیکن بالکل انھوں نے بھی نہ نمٹایا، اس کے بعد عبداللہ بن مسعودؓ نے بالکل ہی سرجدا کر دیا۔ معاذ بن عمروؓ کہتے ہیں کہ جس وقت میں نے اس کی ٹانگ پر حملہ کیا، تو اس کا لڑکا عکرمہ ساتھ تھا، اُس نے میرے مونڈھے پر حملہ کیا، جس سے میرا ہاتھ کٹ گیا اور صرف کھال میں لٹکا ہوا رہ گیا۔ [اسد الغابہ]

**حل لغات:** ① چڑے کا کھڑا۔ ② ڈائریکٹ، سیدھا۔ ③ ایسا نہ ہو کہ۔

میں نے اس لنگے ہوئے ہاتھ کو کمر کے پیچھے ڈال لیا اور دن بھر دوسرے ہاتھ سے لڑتا رہا، لیکن جب اس کے لنگے رہنے سے دقت ہوئی، تو میں نے اس کو پاؤں کے نیچے دبا کر زور سے کھینچا، وہ کھال بھی ٹوٹ گئی؛ جس سے وہ انک رہا تھا اور میں نے اس کو پھینک دیا۔

[غیس]

⑥ حضرت رافعؓ اور حضرت نبی اکرمؐ کی عادت شریفہ یہ تھی کہ جب لڑائی کے لیے تشریف لے جاتے تو مدینہ منورہ سے باہر جانے کے بعد لشکر سمرہ بن جندبؓ کا مقابلہ

اور لشکر کی اصلاح فرماتے، کم عمر بچوں کو واپس فرما دیتے۔ یہ حضرات شوق میں نکل پڑتے۔ چنانچہ اُحد کی لڑائی کے لیے جب تشریف لے جانا ہوا تو ایک موقع پر جا کر لشکر کا معائنہ فرمایا اور نو عمروں کو لڑکپن کی وجہ سے واپس فرما دیا؛ جن میں حضرات ذیل بھی تھے: عبداللہ بن عمر، زید بن ثابت، اُسامہ بن زید، زید بن اُرقم، براء بن عازب، عمرو بن حزم، اُسید بن ظہیر، عرابہ بن اوس، ابوسعید خدری، سمرہ بن جندب، رافع بن خدیجؓ کہ ان کی عمریں تقریباً تیرہ، چودہ برس کی تھیں۔ جب ان کو واپسی کا حکم ہوا تو حضرت خدیجؓ نے سفارش کی اور عرض کیا کہ یا رسول اللہ! میرا لڑکا رافع تیر چلانا بہت اچھا جانتا ہے اور خود رافع بھی اجازت کے اشتیاق میں ابھرا بھر کر کھڑے ہوتے تھے کہ قد اُتبا معلوم ہو۔ حضورؐ نے اجازت عطا فرما دی تو سمرہ بن جندبؓ نے اپنے سوتیلے باپ مِرَّة بن سنانؓ سے کہا کہ حضورؐ نے رافع کو تو اجازت مرحمت فرمادی اور مجھے اجازت نہیں عطا فرمائی، حالانکہ میں رافعؓ سے قوی ہوں، اگر میرا اور اس کا مقابلہ ہو تو میں اس کو پچھاڑ لوں گا۔ حضورؐ نے دونوں کا مقابلہ کرایا تو سمرہؓ نے رافعؓ کو واقعی پچھاڑ لیا، اس لیے حضورؐ نے سمرہؓ کو بھی اجازت عطا فرمادی، اس کے بعد اور بچوں نے بھی کوشش کی اور بعضوں کو اور بھی اجازت مل گئی، اسی سلسلے میں رات ہو گئی۔ حضورؐ نے تمام لشکر کی حفاظت کا انتظام فرمایا اور پچاس آدمیوں کو پورے لشکر کی حفاظت کے واسطے متعین فرمایا۔ اس کے بعد ارشاد فرمایا کہ ہماری حفاظت کون کرے گا؟ ایک صاحب اُٹھے، حضورؐ نے فرمایا: تمہارا کیا نام ہے؟ انھوں نے کہا: ذُکوان، حضورؐ نے فرمایا: اچھا بیٹھ جاؤ، پھر فرمایا: ہماری حفاظت کون کرے گا؟ ایک صاحب اُٹھے، حضورؐ نے نام دریافت کیا، عرض کیا: ابوسَیخ (سبع کا باپ)، حضورؐ نے فرمایا بیٹھ جاؤ، تیسری مرتبہ پھر ارشاد ہوا کہ ہماری حفاظت کون کرے گا؟ پھر ایک صاحب کھڑے ہوئے، حضور اقدسؐ نے نام دریافت کیا، انھوں نے عرض کیا ابن عبد القیس (عبد قیس کا بیٹا)، حضورؐ نے ارشاد فرمایا کہ اچھا بیٹھ جاؤ۔ اس کے تھوڑی دیر بعد ارشاد ہوا کہ تینوں آدمی آ جاؤ، تو ایک صاحب حاضر ہوئے، حضورؐ نے فرمایا

حل لغات: ① تکلیف۔ ② نظر ڈالنا، دیکھنا۔ ③ نیچے لکھے ہوئے لوگ۔

کہ تمہارے دونوں ساتھی کہاں گئے؟ انھوں نے عرض کیا: یا رسول اللہ! تینوں دفعہ میں ہی اٹھا تھا، حضور ﷺ نے وعادی اور حفاظت کا حکم فرمایا۔ رات بھر یہ حضور ﷺ کے خیمہ کی حفاظت فرماتے رہے۔ [خمیس]

**فائدہ:** یہ شوق اور ولولے تھے ان حضرات کے کہ بچہ ہو یا بڑا، ہر شخص کچھ ایسا مست تھا کہ جان دینا مستقل مقصود تھا، اسی وجہ سے کامیابی ان کے قدم چومتی تھی۔ رافع بن خدیج رضی اللہ عنہ نے بدر کی لڑائی میں بھی اپنے آپ کو پیش کیا تھا، مگر اس وقت اجازت نہ مل سکی تھی، پھر اُحد میں پیش کیا، جس کا قصہ ابھی گزرا، اس کے بعد سے ہلڑائی میں شریک ہوتے رہے۔ اُحد کی لڑائی میں سینے میں ایک تیر لگا، جب اس کو کھینچا گیا تو سارا نکل آیا، مگر بھٹال کا حصہ اندر بدن میں رہ گیا، جس نے زخم کی صورت اختیار کی اور آخر زمانہ میں بڑھا پے کے قریب یہی زخم ہلڑا ہو کر موت کا سبب بنا۔ [اُسد الغاب]

④ حضرت زید رضی اللہ عنہ کا حافظ قرآن ہونے کی وجہ سے اعزاز

حضرت زید بن ثابت رضی اللہ عنہ کی عمر ہجرت کے وقت گیارہ سال کی تھی اور چھ سال کی عمر میں یتیم ہو گئے تھے۔ بدر کی لڑائی میں اپنے آپ کو پیش کیا، اجازت نہ ملی، پھر اُحد کی لڑائی میں نکلے، مگر واپس کر دیے گئے، جیسا کہ ابھی معلوم ہوا۔ بعضوں نے کہا ہے کہ چون کہ سترہ رضی اللہ عنہ اور رافع رضی اللہ عنہ دونوں کو اجازت ہو چکی تھی، جیسا کہ اس سے پہلے قصہ میں گزرا، اس لیے ان کو بھی اجازت ہو گئی تھی۔ اس کے بعد سے ہلڑائی میں شریک ہوتے رہے۔ تبوک کی لڑائی میں بنو مالک کا جھنڈا حضرت عمارہ رضی اللہ عنہ کے ہاتھ میں تھا۔ حضور ﷺ نے عمارہ رضی اللہ عنہ سے لے کر حضرت زید رضی اللہ عنہ کو دے دیا۔ عمارہ رضی اللہ عنہ کو فکر ہوا کہ شاید مجھ سے کوئی غلطی صادر ہوئی یا کوئی وجہ ناراضی پیش آئی۔ دریافت کیا: یا رسول اللہ! میری کوئی شکایت حضور تک پہنچی ہے؟ ارشاد فرمایا: یہ بات نہیں، بلکہ زید قرآن شریف تم سے زیادہ پڑھا ہوا ہے، قرآن نے اس کو جھنڈا اٹھانے میں مقدم کر دیا۔ [اُسد الغاب]

**فائدہ:** حضور اقدس ﷺ کا عام معمول تھا کہ فضائل میں دین کے اعتبار سے ترجیح فرماتے تھے، یہاں اگرچہ لڑائی کا موقع تھا اور قرآن شریف کے زیادہ پڑھے ہوئے کو اس میں کوئی دخل نہیں تھا، اس کے باوجود حضور ﷺ نے قرآن پاک کی زیادتی کی وجہ سے جھنڈے کے اٹھانے میں ان کو مقدم فرمایا۔ اکثر چیزوں میں حضور اقدس ﷺ اس کا لحاظ فرماتے تھے، حتیٰ کہ اگر کئی آدمیوں کو کسی ضرورت سے ایک قبر میں دفن فرمانے کی نوبت آتی، تو جس کا قرآن شریف زیادہ پڑھا ہوا ہوتا تھا، اس کو مقدم فرماتے، جیسا کہ غزوہ اُحد میں کیا۔

**حل لغات:** ① تیر کی نوک۔ ② زخم کا تازہ ہو جانا۔ ③ عزت، مرتبہ۔ ④ آگے بڑھنا۔

⑧ حضرت ابوسعید خدری ؓ کے بچپن میں ان کے والد کی شہادت

حضرت ابوسعید خدری ؓ فرماتے ہیں کہ میں اُحد کی لڑائی میں پیش کیا گیا، تیرہ سال کی میری عمر تھی، حضور ؐ نے قبول نہیں فرمایا۔ میرے والد نے سفارش بھی کی کہ اس

کے کوئی اچھے ہیں، ہڈیاں بھی موٹی ہیں۔ حضور اقدس ؐ نگاہ میری طرف اوپر کواٹھاتے تھے، پھر نیچے کر لیتے تھے، بالآخر کم عمر ہونے کی وجہ سے اجازت نہیں دی۔ میرے والد اس لڑائی میں شریک ہوئے اور شہید ہو گئے۔ کوئی مال وغیرہ کچھ نہ تھا، میں حضور اقدس ؓ کی خدمت میں سوال کرنے کی غرض سے حاضر ہوا، حضور ؐ نے مجھے دیکھ کر ارشاد فرمایا کہ جو صبر مانگتا ہے، اللہ تعالیٰ اس کو صبر عطا فرماتے ہیں اور جو پاکبازی اللہ سے مانگتا ہے، حق تعالیٰ شانہ اس کو پاکباز بنادیتے ہیں اور جو غنا چاہتا ہے، اس کو غنا عطا فرماتے ہیں۔ میں نے یہ مضمون حضور ؓ سے سنا، پھر کچھ نہ مانگا، چپکے ہی واپس آ گیا۔ اس کے بعد حق تعالیٰ شانہ نے اُن کو وہ تہ عطا فرمایا کہ نو عمر صحابہ میں اس بڑے درجہ کا عالم دوسرا مشکل سے ملے گا۔ [اصابہ، استیعاب]

**فائدہ:** بچپن کی عمر اور باپ کے صدمہ کے علاوہ ضرورت کا وقت، لیکن نبی اکرم ؐ کی ایک عام نصیحت کو سُن کر چُپ چاپ چلے آنا اور اپنی پریشانی کا اظہار تک نہ کرنا، کیا آج کل کوئی بڑی عمر والا بھی کر سکتا ہے؟ سچ یہ ہے کہ حق تعالیٰ شانہ نے اپنے رسول ؐ کی مُصاحبت کے لیے ایسے ہی لوگ چنے تھے، جو اس کے اہل تھے، اسی لیے حضور ؓ کا ارشاد ہے جو خاتمہ میں آتا ہے کہ ”اللہ نے سارے آدمیوں میں میرے صحابہ کو چُنا ہے۔“

⑨ حضرت سلمہ بن اکوع ؓ کا تنہا ایک جماعت سے مقابلہ

”غابہ“ مدینہ طیبہ سے چار پانچ میل پر ایک آبادی تھی، وہاں حضور اقدس ؓ کے کچھ اونٹ چرا کرتے تھے۔ کافروں کے ایک مجمع کے ساتھ عبدالرحمن فزاری نے ان کو لوٹ لیا، جو

صاحب چراتے تھے ان کو قتل کر دیا اور اونٹوں کو لے کر چل دیے۔ یہ لُٹیرے لوگ گھوڑوں پر سوار تھے اور ہتھیار لگائے ہوئے تھے۔ اتفاقاً حضرت سلمہ بن اکوع ؓ صبح کے وقت پیدل، تیر کمان لیے ہوئے غابہ کی طرف چلے جا رہے تھے کہ اچانک ان لُٹیروں پر نگاہ پڑی، بچے تھے، دوڑتے بہت تھے، کہتے ہیں کہ ان کی دوڑ ضرب النعل اور مشہور تھی، یہ اپنی دوڑ میں گھوڑے کو پکڑ لیتے تھے اور گھوڑا ان کو نہیں پکڑ سکتا تھا، اس کے ساتھ ہی تیر اندازی میں بھی مشہور تھے۔ حضرت سلمہ بن اکوع ؓ نے مدینہ منورہ کی طرف منہ کر کے ایک پہاڑی پر چڑھ کر لوٹ کا اعلان کیا اور خود تیر کمان ساتھ تھی ہی، ان لُٹیروں کے پیچھے دوڑ لیے، حتیٰ کہ ان کے پاس تک پہنچ گئے اور تیر مارنے شروع کیے اور اس پھرتی سے دُعاؤں تیر برسائے کہ وہ لوگ بڑا



مجمع سمجھے اور چوں کہ خود تنہا تھے اور پیدل بھی تھے، اس لیے جب کوئی گھوڑا لوٹا کر پیچھا کرتا تو کسی درخت کی آڑ میں چھپ جاتے اور آڑ میں سے اس کے گھوڑے کو تیر مارتے جس سے وہ زخمی ہوتا اور وہ اس خیال سے واپس جاتا کہ گھوڑا اگر گیا تو میں پکڑا جاؤں گا۔ حضرت سلمہ ؓ فرماتے ہیں: غرض وہ بھاگتے رہے اور میں پیچھا کرتا رہا، حتیٰ کہ جتنے اونٹ انھوں نے حضور ﷺ کے لٹے تھے، وہ میرے پیچھے ہو گئے اور اس کے علاوہ تین برہمن اور تین چادریں وہ اپنی چھوڑ گئے۔ اتنے میں عیینہ بن حصن کی ایک جماعت مدد کے طور پر ان کے پاس پہنچ گئی اور ان لٹیروں کو قوت حاصل ہو گئی، یہ بھی ان کو معلوم ہو گیا کہ میں اکیلا ہوں۔ انھوں نے کئی آدمیوں نے مل کر میرا پیچھا کیا، میں ایک پہاڑ پر چڑھ گیا وہ بھی چڑھ گئے، جب میرے قریب ہو گئے تو میں نے زور سے کہا کہ ذرا ٹھہرو پہلے میری ایک بات سنو، تم مجھے جانتے بھی ہو کہ میں کون ہوں؟ انھوں نے کہا کہ بتا کون ہے؟ میں نے کہا کہ میں ابن الاکوع ہوں، اُس ذات پاک کی قسم جس نے محمد ﷺ کو عزت دی! تم میں سے اگر کوئی مجھے پکڑنا چاہے تو نہیں پکڑ سکتا اور تم میں سے جس کو میں پکڑنا چاہوں، وہ مجھ سے ہرگز نہیں چھوٹ سکتا۔ ان کے متعلق چوں کہ عام طور سے یہ شہرت تھی کہ بہت زیادہ دوڑتے ہیں حتیٰ کہ عربی گھوڑا بھی ان کا مقابلہ نہیں کر سکتا۔ اس لیے یہ دعویٰ کچھ عجیب نہیں تھا۔ سلمہ ؓ کہتے ہیں کہ میں اسی طرح ان سے بات چیت کرتا رہا اور میرا مقصود یہ تھا کہ ان لوگوں کے پاس تو مدد پہنچ گئی ہے، مسلمانوں کی طرف سے میری مدد بھی آجائے کہ میں بھی مدینہ میں اعلان کر کے آیا تھا، غرض ان سے اسی طرح میں بات کرتا رہا اور درختوں کے درمیان سے مدینہ منورہ کی طرف غور سے دیکھتا تھا کہ مجھے ایک جماعت گھوڑے سواروں کی دوڑ کر آتی ہوئی نظر آئی، ان میں سب سے آگے اخزم اسیدی ؓ تھے، انھوں نے آتے ہی عبدالرحمن فزاری پر حملہ کیا اور عبدالرحمن بھی ان پر متوجہ ہوا، انھوں نے عبدالرحمن کے گھوڑے پر حملہ کیا اور پاؤں کاٹ دیے، جس سے وہ گھوڑا اگر عبدالرحمن نے گرتے ہوئے ان پر حملہ کر دیا، جس سے وہ شہید ہو گئے اور عبدالرحمن فوراً ان کے گھوڑے پر سوار ہو گیا، ان کے پیچھے ابوققادہ ؓ تھے، فوراً انھوں نے حملہ شروع کر دیا، عبدالرحمن نے ابوققادہ ؓ کے گھوڑے کے پاؤں پر حملہ کیا، جس سے وہ گرے اور گرتے ہوئے انھوں نے عبدالرحمن پر حملہ کیا، جس سے وہ قتل ہو گیا اور ابوققادہ ؓ فوراً اس گھوڑے پر جو اخزم اسیدی ؓ کا تھا اور اب اس پر عبدالرحمن سوار ہو رہا تھا، سوار ہو گئے۔ [ابوداؤد]

**فائدہ:** بعض تواریخ میں لکھا ہے کہ حضرت سلمہ ؓ نے اخزم اسیدی ؓ کو حملہ سے روکا بھی تھا کہ ذرا ٹھہر جاؤ۔ اپنا مجمع اور آنے دو، مگر انھوں نے فرمایا کہ مجھے شہید ہونے دو۔ کہتے ہیں کہ مسلمانوں میں صرف یہی شہید ہوئے اور کفار کے بہت سے آدمی اس لڑائی میں مارے گئے، اس کے بعد بڑا مجمع مسلمانوں کا پہنچ

گیا اور وہ لوگ بھاگ گئے تو حضرت سلمہؓ نے حضور اقدس ﷺ سے درخواست کی کہ میرے ساتھ تنو آدمی کر دیں، میں اُن کا پیچھا کروں، مگر حضور ﷺ نے فرمایا کہ وہ اپنی جماعتوں میں پہنچ گئے۔ اکثر تواریخ سے معلوم ہوتا ہے کہ حضرت سلمہؓ کی عمر اس وقت بارہ یا تیرہ برس کی تھی، بارہ تیرہ برس کا لڑکا گھوڑے سواروں کی ایک بڑی جماعت کو اس طرح بھگا دے کہ ہوش و حواس گم ہو جائیں، جو ٹوٹا تھا وہ بھی چھوڑ دیں اور اپنا بھی سامان چھوڑ جائیں، یہ اسی اخلاص کی برکت تھی، جو اللہ جل شانہ نے اس جماعت کو نصیب فرمایا تھا۔

⑩ بدر کا مقابلہ اور حضرت براءؓ کا شوق

بدر کی لڑائی سب سے افضل اور سب سے زیادہ مہتمم بالشان لڑائی ہے، اس لیے کہ اس میں مقابلہ نہایت سخت تھا، مسلمانوں کی جماعت نہایت قلیل کل تین سو پندرہ آدمی تھے، جن کے پاس صرف ۳۳ گھوڑے، ۶ یا ۷ زتریں اور آٹھ تلواریں تھیں اور ۷۰ راوٹ تھے، ایک ایک اونٹ پر کئی آدمی باری باری سوار ہوتے تھے، اور کفار کی جماعت ایک ہزار کے قریب تھی، جن میں تنو گھوڑے اور سات سو اونٹ اور لڑائی کا کافی سامان تھا؛ اسی وجہ سے وہ لوگ نہایت اطمینان کے ساتھ باجوں اور گانے والی عورتوں کے ساتھ میدان میں آئے۔ ادھر نبی اکرم ﷺ نہایت متفکر کہ مسلمان نہایت کمزوری کی حالت میں تھے، جب حضور ﷺ نے دونوں جماعتوں کا اندازہ فرمایا تو دعا مانگی: یا اللہ! یہ مسلمان ننگے پاؤں ہیں، تو ہی ان کو سواری دینے والا ہے، یہ ننگے بدن ہیں، تو ہی ان کو کپڑا پہنانے والا ہے، یہ بھوکے ہیں، تو ہی ان کا پیٹ بھرنے والا ہے، یہ فقیر ہیں، تو ہی ان کو غنی کرنے والا ہے، چنانچہ یہ دعا قبول ہوئی۔ ان سب باتوں کے باوجود حضرت عبداللہ بن عمرؓ اور حضرت براء بن عازبؓ دونوں حضرات لڑائی میں شرکت کے شوق میں گھر سے چل دیے، نبی اکرم ﷺ نے بچہ ہونے کی وجہ سے راستہ میں سے لوٹا دیا۔ [فیس]

یہ دونوں حضرات اُحد کی لڑائی میں سے بھی واپس کیے گئے تھے، جیسا کہ پہلے قصہ میں گذر چکا ہے۔ اُحد کی لڑائی بدر کی لڑائی سے ایک سال بعد ہوئی، جب اس میں بھی یہ بچوں میں شمار کیے گئے تو بدر میں بکثرت اولیٰ بچے تھے، مگر ان حضرات کا شوق تھا کہ بچپن ہی سے یہ ولولہ اور شوق دل میں جوش مارتا تھا اور ہر لڑائی میں شریک ہونے اور اجازت ملنے کی کوشش کرتے تھے۔

⑪ حضرت عبداللہ بن عبداللہ بن

اُبیؓ کا اپنے باپ سے معاملہ

مدد چاہی اور دونوں طرف جماعتیں پیدا ہو گئیں اور قریب تھا کہ آپس میں لڑائی کا معرکہ گرم ہو جائے کہ

حل لغات: ① اہم، عظیم الشان۔ ② تھوڑی۔ ③ لوہے کا لباس۔ ④ فکرمند۔ ⑤ یقیناً۔ ⑥ آپس میں۔ ⑦ ہنگامہ۔

درمیان میں بعض لوگوں نے پڑ کر صلح کرادی۔ عبداللہ بن ابی منافقوں کا سردار اور نہایت مشہور منافق اور مسلمانوں کا سخت مخالف تھا؛ مگر چوں کہ اسلام ظاہر کرتا تھا، اس لیے اس کے ساتھ خلاف کا برتاؤ نہ کیا جاتا تھا اور یہی اس وقت منافقوں کے ساتھ عام برتاؤ تھا۔ اس کو جب اس قصے کی خبر ہوئی، تو اس نے حضور اقدس ﷺ کی شان میں گستاخانہ لفظ کہے اور اپنے دوستوں سے خطاب کر کے کہا کہ یہ سب کچھ تمہارا اپنا ہی کیا ہوا ہے، تم نے ان لوگوں کو اپنے شہروں میں ٹھکانا دیا، اپنے مالوں کو ان کے درمیان آدھوں آدھ بانٹ لیا، اگر تم ان لوگوں کی مدد کرنا چھوڑ دو، تو اب بھی سب چلے جاویں اور یہ بھی کہا کہ خدا کی قسم! ہم لوگ اگر مدینہ پہنچ گئے، تو ہم عزت والے ل کران و لیلوں کو وہاں سے نکال دیں گے۔ حضرت زید بن ارقمؓ نے عرض کیے تھے، وہاں موجود تھے، یہ سن کر تائب نہ لاسکے، کہنے لگے کہ خدا کی قسم! تو ذلیل ہے، تو اپنی قوم میں بھی ترچھی نگاہوں سے دیکھا جاتا ہے، تیرا کوئی حمایتی نہیں ہے اور محمد ﷺ عزت والے ہیں، رحمن کی طرف سے بھی عزت دیے گئے ہیں اور اپنی قوم میں بھی عزت والے ہیں۔ عبداللہ بن ابی نے کہا کہ اچھا پچکارہ، میں تو ویسے ہی مذاق میں کہہ رہا تھا؛ مگر حضرت زیدؓ نے جا کر حضور اقدس ﷺ سے نقل کر دیا۔ حضرت عمرؓ نے درخواست بھی کی کہ اس کافر کی گردن اڑادی جائے، مگر حضور ﷺ نے اجازت مرحمت نہ فرمائی۔ عبداللہ بن ابی کو جب اس کی خبر ہوئی کہ حضور ﷺ تک یہ قصہ پہنچ گیا ہے، تو حاضر خدمت ہو کر جھوٹی قسمیں کھانے لگا کہ میں نے کوئی لفظ ایسا نہیں کہا، زید نے جھوٹ نقل کر دیا، انصار کے بھی کچھ لوگ حاضر خدمت تھے، انھوں نے بھی سفارش کی کہ یا رسول اللہ! عبداللہ قوم کا سردار ہے، بڑا آدمی شمار ہوتا ہے، ایک بچہ کی بات اس کے مقابلہ میں قابل قبول نہیں، ممکن ہے کہ سننے میں کچھ غلطی ہوئی ہو یا سمجھنے میں۔ حضور ﷺ نے اس کا عذر قبول فرمایا۔ حضرت زیدؓ کو جب اس کی خبر ہوئی کہ اس نے جھوٹی قسموں سے اپنے آپ کو سچا ثابت کر دیا اور زید کو جھٹلا دیا، تو شرم کی وجہ سے باہر نکلنا چھوڑ دیا، حضور ﷺ کی مجلس میں بھی ندامت کی وجہ سے حاضر نہ ہو سکے؛ بالآخر سورہ منافقون نازل ہوئی، جس سے حضرت زیدؓ کی سچائی اور عبداللہ بن ابی کی جھوٹی قسموں کا حال ظاہر ہوا، حضرت زیدؓ کی وقعت، موافق مخالف سب کی نظروں میں بڑھ گئی اور عبداللہ بن ابی کا قصہ بھی سب پر ظاہر ہو گیا۔ جب مدینہ منورہ قریب آیا، تو عبداللہ بن ابی کے بیٹے جن کا نام بھی عبداللہؓ تھا اور بڑے پکے مسلمانوں میں تھے، مدینہ منورہ سے باہر تلوار کھینچ کر کھڑے ہو گئے اور باپ سے کہنے لگے کہ اس وقت تک مدینہ میں داخل نہیں ہونے دوں گا، جب تک اس کا اقرار نہ کرے کہ تو ذلیل ہے اور محمد ﷺ عزیز ہیں۔ اس کو بڑا تعجب ہوا کہ یہ صاحبزادہ ہمیشہ سے باپ کے ساتھ بہت احترام اور نیکی کا برتاؤ کرنے والے تھے؛ مگر حضور ﷺ کے

حل لغات: (۱) برداشت نہ کر سکتا۔ (۲) بہانہ۔ (۳) شرمندگی۔ (۴) عزت۔

مقابلہ میں تحمل نہ کر سکے، آخر اُس نے مجبور ہو کر اس کا اقرار کیا کہ واللہ! میں ذلیل ہوں اور محمد (ﷺ) عزیز ہیں، اس کے بعد مدینہ میں داخل ہو سکا۔

[نمیں]

## ۱۲) حضرت جابر (رضی اللہ عنہ) کی خمراء الاسد میں شرکت

اُحد کی لڑائی سے فراغت پر مسلمان مدینہ طیبہ پہنچے، سفر اور لڑائی کی تکان خوب تھی، مگر مدینہ منورہ پہنچتے ہی یہ اطلاع ملی کہ ابوسفیان نے لڑائی سے واپسی پر خمراء الاسد (ایک جگہ کا نام ہے) پہنچ کر ساتھیوں سے مشورہ کیا اور یہ رائے قائم کی کہ اُحد کی لڑائی میں مسلمانوں کو شکست ہوئی ہے، ایسے موقع کو غنیمت سمجھنا چاہیے تھا کہ نہ معلوم پھر ایسا وقت آ سکے یا نہ آ سکے، اس لیے حضور اقدس (ﷺ) کو نعوذ باللہ قتل کر کے لوٹنا چاہیے تھا، اس ارادہ سے اس نے واپسی کا مشورہ کیا۔ حضور اقدس (ﷺ) نے اعلان کر دیا کہ جو لوگ اُحد میں ساتھ تھے، وہی صرف ساتھ ہوں اور دوبارہ حملہ کے لیے چلنا چاہیے، اگرچہ مسلمان اس وقت تھکے ہوئے تھے، مگر اس کے باوجود سب کے سب تیار ہو گئے، چونکہ حضور (ﷺ) نے اعلان فرما دیا تھا کہ صرف وہی لوگ ساتھ چلیں جو اُحد میں ساتھ تھے، اس لیے حضرت جابر (رضی اللہ عنہ) نے درخواست کی کہ یا رسول اللہ! میری تمنا اُحد میں بھی شرکت کی تھی، مگر والد نے یہ کہہ کر اجازت نہ دی کہ میری ساٹ بہنیں ہیں، کوئی مرد اور ہے نہیں، انھوں نے فرمایا تھا کہ ہم دونوں میں سے ایک کا رہنا ضروری ہے اور وہ خود جانے کا ارادہ فرما چکے تھے، اس لیے مجھے اجازت نہ دی تھی، اُحد کی لڑائی میں ان کی شہادت ہو گئی، اب حضور (ﷺ) مجھے اجازت مرحمت فرمادیں کہ میں بھی ہنر کا سب چلوں۔ حضور (ﷺ) نے اجازت عطا فرمادی ان کے علاوہ کوئی اور ایسا شخص نہیں گیا جو اُحد میں شریک نہ ہو۔

[نمیں]

**فائدہ:** حضرت جابر (رضی اللہ عنہ) کا اس شوق و تمنا سے اجازت مانگنا کس قدر قابل رشک ہے کہ والد کا بھی انتقال ہوا ہے، قرضہ بھی باپ کے ذمہ بہت سا ہے، وہ بھی یہود کا، جو سختی کا برتاؤ کیا کرتے تھے اور ان کے ساتھ خاص طور سے سختی کا معاملہ کر رہے تھے، اس سب کے علاوہ بہنوں کے گذران کا فکر کہ ساٹ بہنیں بھی باپ نے چھوڑی ہیں، جن کی وجہ سے ان کو اُحد کی لڑائی میں شرکت کی باپ نے اجازت بھی نہ دی تھی؛ لیکن جہاد کا شوق ان سب پر غالب ہے۔

## ۱۳) روم کی لڑائی میں حضرت

عبداللہ بن زبیر (رضی اللہ عنہ) کی بہادری

بیس ہزار کے مجمع کے ساتھ نکلے، رومیوں کا لشکر دو لاکھ کے قریب تھا، بڑے گھمسان کی لڑائی ہوئی،

حل لغات: ۱) برداشت۔ ۲) مناسب، بہتر۔ ۳) ساتھ۔ ۴) تمنا کرنے کے لائق۔ ۵) زبردست، بھاری۔



رومیوں کے امیر جُزجیز نے اعلان کیا کہ جو شخص عبداللہ بن ابی سرح کو قتل کر دے گا، اس سے اپنی بیٹی کا نکاح کر دوں گا اور ایک لاکھ دینار انعام بھی دوں گا۔ اس اعلان سے بعض مسلمانوں کو فکر ہوا، حضرت عبداللہ بن زبیرؓ کو معلوم ہوا، انھوں نے کہا: یہ فکر کی بات نہیں، ہماری طرف سے بھی اعلان کیا جائے کہ جو جُزجیز کو قتل کرے گا، اس کی بیٹی سے اُس کا نکاح کیا جائے گا اور ایک لاکھ دینار انعام، اور مزید یہ کہ اسی کو ان شہروں کا امیر بھی بنادیا جائے گا۔ الغرض دیر تک مقابلہ ہوتا رہا، حضرت عبداللہ بن زبیرؓ نے دیکھا کہ جُزجیز سارے لشکر کے پیچھے ہے اور لشکر اس سے آگے بڑھا ہوا ہے، دُوباندیاں مور کے پروں سے اس پر سایہ کیے ہوئے ہیں، انھوں نے غفلت کی حالت میں لشکر سے ہٹ کر اس پر تنہا جا کر حملہ کیا، وہ یہ سمجھتا رہا کہ یہ تنہا اس طرح بڑھے آ رہے ہیں، کوئی پیغام صلح لے کر آئے ہیں، مگر انھوں نے سیدھے پہنچ کر اس پر حملہ کر دیا اور تلوار سے سر کاٹ کر برچھے پر اٹھا کر لے آئے اور سب دیکھتے کے دیکھتے رہ گئے۔

**خاندہ:** حضرت عبداللہ بن زبیرؓ نو عمر ہی تھے، ہجرت کے بعد سب سے پہلی پیدائش مہاجرین میں ان کی ہی ہے، مسلمانوں کو ان کی پیدائش سے بہت خوشی ہوئی تھی؛ اس لیے کہ ایک سال تک کسی مہاجر کی کوئی لڑکا نہ ہوا تھا، تو یہود نے یہ کہہ دیا تھا کہ ہم نے ان مہاجرین پر جادو کر رکھا ہے، ان کے لڑکا نہیں ہو سکتا۔ حضورؐ کا معمول بچوں کو بیعت فرمانے کا نہیں تھا؛ لیکن حضرت ابن زبیرؓ کو ساٹھ برس کی عمر میں بیعت فرمایا تھا، اس لڑائی کے وقت ان کی عمر چوبیس پچیس سال کی تھی، اس عمر میں دو لاکھ کے جمع کو چھ لاکھ کر اس طرح سے بادشاہ کا سر کاٹ لانا معمولی چیز نہیں۔

① حضرت عمرو بن سلمہؓ کا گُفر کی حالت میں قرآن پاک یاد کرنا

عمر و بن سلمہؓ کہتے ہیں کہ ہم لوگ مدینہ طیبہ کے راستے میں ایک جگہ رہا کرتے تھے، وہاں کے آنے جانے والے ہمارے پاس سے گذرتے تھے، جو لوگ مدینہ منورہ سے واپس آتے، ہم اُن سے حالات پوچھا کرتے، کہ لوگوں کا کیا حال چال ہے؟ جو صاحب نبوت کا دعویٰ کرتے ہیں اُن کی کیا خبر ہے؟ وہ لوگ حالات بیان کرتے کہ وہ کہتے ہیں: مجھ پر وحی آتی ہے، یہ یہ آیتیں نازل ہوئیں، میں کم عمر بچہ تھا، وہ جو بیان کرتے، میں اس کو یاد کر لیا کرتا، اسی طرح مسلمان ہونے سے پہلے ہی مجھے بہت سا قرآن شریف یاد ہو گیا تھا۔ عرب کے سب لوگ مسلمان ہونے کے لیے مکہ والوں کا انتظار کر رہے تھے، جب مکہ کرم فتح ہو گیا تو ہر جماعت اسلام میں داخل ہونے کے لیے حاضر خدمت ہوئی، میرے باپ بھی اپنی قوم کے چند آدمیوں کے ساتھ ساری قوم کی طرف سے قاصد بن کر حاضر خدمت ہوئے، حضور اقدسؐ نے ان کو شریعت کے احکام بتائے اور نماز سکھائی، جماعت کا طریقہ بتایا اور ارشاد فرمایا کہ جس کو تم میں سب سے زیادہ قرآن یاد ہو، وہ امامت کے لیے افضل ہے، میں چونکہ آنے والوں

حل لغات: ① خاصہ کام یہ کہ، قصہ مختصر۔ ② چلا گیا، لگا کر، کو در کر۔

سے آیتیں سن کر ہمیشہ یاد کر لیا کرتا تھا، اس لیے سب سے زیادہ حافظ قرآن میں ہی تھا، سب نے تلاش کیا، تو مجھ سے زیادہ حافظ قرآن کوئی بھی قوم میں نہ نکلا، تو مجھ ہی کو انھوں نے امام بنایا، میری عمر اس وقت چھ ساٹ برس کی تھی، جب کوئی مجمع ہوتا، یا جنازہ کی نماز کی نوبت آتی، تو مجھ ہی کو امام بنایا جاتا۔ [بخاری، ابوداؤد]

**فائدہ:** یہ دین کی طرف طبعی میلان اور رُخسان کا اثر تھا، کہ اس عمر میں بغیر مسلمان ہوئے قرآن شریف کا حصہ بہت سایا دکر لیا، رہا بچہ کی امامت کا قصہ، یہ مسئلہ کی بحث ہے، جن کے نزدیک جائز ہے ان کے نزدیک تو اشکال نہیں، اور جن کے نزدیک جائز نہیں، وہ فرماتے ہیں کہ حضور ﷺ نے ان ہی لوگوں کو ارشاد فرمایا تھا کہ تم میں جس کو قرآن زیادہ یاد ہو، بچے اس سے مراد نہیں تھے۔

⑤ حضرت ابن عباس رضی اللہ عنہما کا اپنے غلام کے پاؤں میں بیڑی ڈالنا

میں ہیں۔ کہتے ہیں کہ میرے آقا حضرت عبداللہ بن عباس رضی اللہ عنہما نے قرآن اور حدیث اور شریعت کے احکام پڑھانے کے لیے میرے پاؤں میں بیڑی ڈال دی تھی کہ کہیں آؤں جاؤں نہیں، وہ مجھے قرآن شریف پڑھاتے اور حدیث شریف پڑھاتے۔ [بخاری، ابن سعد]

**فائدہ:** حقیقت میں پڑھنا اسی صورت سے ہوسکتا ہے، جو لوگ پڑھنے کے زمانہ میں سیر و سفر اور بازاری کی تفریح کے شوق میں رہتے ہیں، وہ بے کار اپنی عمر ضائع کرتے ہیں۔ اسی چیز کا اثر تھا کہ پھر عکرمہ غلام، حضرت عکرمہ بن گئے، کہ ”نَحْرُ الْأُمِّیَّةِ“ اور ”جَبْرُ الْأُمِّیَّةِ“ کے القاب سے یاد کیے جانے لگے۔ قتادہ کہتے ہیں کہ تمام تابعین میں زیادہ عالم چار ہیں، جن میں سے ایک عکرمہ ہیں۔

⑥ حضرت ابن عباس رضی اللہ عنہما کا بچپن میں حفظ قرآن

خود حضرت عبداللہ بن عباس رضی اللہ عنہما فرماتے ہیں کہ مجھ سے تفسیر پوچھو، میں نے بچپن میں قرآن شریف حفظ کیا ہے۔ دوسری حدیث میں ہے کہ میں نے دس برس کی عمر میں اخیر کی منزل پڑھ لی تھی۔ [بخاری، فتح]

**فائدہ:** اُس زمانہ کا پڑھنا ایسا نہیں تھا، جیسا کہ اس زمانہ میں ہم لوگ غیر زبان والوں کا، بلکہ جو کچھ پڑھتے تھے وہ مع تفسیر کے پڑھتے تھے؛ اسی واسطے حضرت ابن عباس رضی اللہ عنہما تفسیر کے بہت بڑے امام ہیں کہ بچپن کا یاد کیا ہوا بہت محفوظ ہوتا ہے؛ چنانچہ تفسیر کی حدیثیں جتنی حضرت عبداللہ بن عباس رضی اللہ عنہما سے نقل ہیں، بہت کم دوسرے حضرات سے اتنی نقل ہوں گی۔ عبداللہ بن مسعود رضی اللہ عنہما کہتے ہیں کہ قرآن کے بہترین مفسر ابن عباس رضی اللہ عنہما ہیں۔ ابو عبد الرحمن کہتے ہیں کہ جو صحابہ کرام رضی اللہ عنہما ہم کو قرآن شریف پڑھاتے تھے، وہ کہتے

**حل لغات:** ① ذاتی توجہ۔ ② لوہے کی زنجیر۔ ③ امت کے بہت بڑے عالم۔ ④ قرآن شریف کے سات حصوں میں سے ایک حصہ کو منزل کہا جاتا ہے۔ ⑤ تفسیر اور قرآن کے مطلب سمجھنے کے ساتھ۔

تھے کہ صحابہ حضور ﷺ سے دس آیتیں قرآن کی سیکھتے تھے، اس کے بعد دوسری دس آیتیں اس وقت تک نہیں سیکھتے تھے، جب تک پہلی دس آیتوں کے موافق علم اور عمل نہیں ہو جاتا تھا۔ [منتخب کنز تیرہ سال کی عمر تھی جس وقت کہ حضور اقدس ﷺ کا وصال ہوا، اس عمر میں جو درجہ تفسیر و حدیث میں حاصل کیا، وہ کھلی کرامت اور قابل رشک ہے کہ امام تفسیر ہیں اور بڑے بڑے صحابہ ﷺ تفسیر ان سے دریافت کرتے ہیں، اگرچہ یہ حضور ﷺ ہی کی دعا کا ثمرہ تھا کہ ایک مرتبہ حضور اقدس ﷺ استنجہ تشریف لے گئے، باہر تشریف لائے تو لوٹا بھرا ہوا رکھا تھا، آپ ﷺ نے دریافت فرمایا: یہ کس نے رکھا ہے؟ عرض کیا گیا کہ ابن عباس نے، حضور اقدس ﷺ کو یہ خدمت پسند آئی اور دعا فرمائی کہ اللہ تعالیٰ دین کا فہم اور کتاب اللہ کی سمجھ عطا فرمائیں۔ اس کے بعد ایک مرتبہ حضور اقدس ﷺ نوافل پڑھ رہے تھے، یہ بھی نیت باندھ کر پیچھے کھڑے ہو گئے، حضور ﷺ نے ہاتھ سے کھینچ کر برابر کھڑا کر لیا، کہ ایک مقتدی اگر ہو تو اس کو برابر کھڑا ہونا چاہیے، اس کے بعد حضور ﷺ تو نماز میں مشغول ہو گئے، یہ ذرا سا پیچھے کو ہٹ گئے۔ حضور ﷺ نے نماز کے بعد دریافت فرمایا، عرض کیا کہ آپ ﷺ اللہ کے رسول ہیں، آپ کے برابر کس طرح کھڑا ہو سکتا ہوں؟ حضور نے علم و فہم کے زیادہ ہونے کی دعا دی۔

[اصابہ]

⑭ حضرت عبداللہ بن عمرو  
ابن العاصؓ کا حفظ حدیث

حضرت عبداللہ بن عمرو بن العاصؓ ان عابد اور زاہد صحابہ میں تھے کہ روزانہ ایک کلام مجید ختم کرتے اور رات بھر عبادت میں مشغول رہتے تھے اور دن کو ہمیشہ روزہ دار رہتے۔ حضور اقدس ﷺ نے اس

کثیر محنت پر شہید بھی فرمائی اور ارشاد فرمایا کہ ایسی صورت میں بدن ضعیف ہو جائے گا، آنکھیں رات بھر جاگنے سے پھرتی جائیں گی، بدن کا بھی حق ہے، اہل کھو عیال کا بھی حق ہے، آنے جانے والوں کا بھی حق ہے۔ کہتے ہیں میرا معمول تھا کہ روزانہ ایک ختم کرتا تھا، حضور ﷺ نے ارشاد فرمایا کہ ایک مہینے میں ایک قرآن پڑھا کرو، میں نے عرض کیا: یا رسول اللہ! مجھے اپنی قوت اور جوانی سے مُنْتَفِع ہونے کی اجازت فرما دیجیے، حضور ﷺ نے فرمایا: اچھا بیٹے! روز میں ایک ختم کر لیا کرو، میں نے عرض کیا کہ یا رسول اللہ! بہت کم ہے، مجھے اپنی جوانی اور قوت سے مُنْتَفِع ہونے کی اجازت دیجیے، غرض اسی طرح عرض کرتا رہا، اخیر میں تین دن میں ایک ختم کی اجازت ہوئی۔ ان کا معمول تھا کہ نبی اکرم ﷺ کے ارشادات کو تحریر کیا کرتے تھے، تاکہ یاد رہیں، چنانچہ ان کے پاس ایک مجموعہ حضور ﷺ کی احادیث کا لکھا ہوا تھا، جس کا نام انھوں نے صادقہ رکھا تھا، وہ کہتے ہیں کہ میں حضور ﷺ سے جوستنا، اس کو لکھ لیا کرتا، تاکہ یاد رہے، مجھے لوگوں نے منع کیا

حل لغات: ① آرزو کیے جانے کے لائق۔ ② نتیجہ۔ ③ علم۔ ④ بہت زیادہ۔ ⑤ نصیحت۔ ⑥ روشنی کا ختم ہو جانا۔ ⑦ گھروالے۔ ⑧ فائدہ اٹھانا۔ ⑨ فائدہ اٹھانا۔ ⑩ لکھ لیتے تھے۔

کہ حضور ﷺ بہر حال آدمی ہیں، کبھی غصہ اور ناراضی میں کسی کو کچھ فرماتے ہیں، کبھی خوشی اور مزاح میں کچھ ارشاد ہوتا ہے، ہر بات نہ لکھا کرو، میں نے چھوڑ دیا۔ ایک مرتبہ حضور ﷺ سے میں نے اس کا ذکر کیا، حضور ﷺ نے ارشاد فرمایا کہ لکھا کرو، اس پاک ذات کی قسم جس کے قبضہ میں میری جان ہے! اس منہ سے غصہ میں یا خوشی میں حق کے سوا کوئی بات نہیں نکلتی۔

[مسند احمد، ابن سعد]

**فائدہ:** حضرت عبداللہ بن عمرو رضی اللہ عنہما باوجود اس قدر زائد عابد ہونے کے کہ کثرت عبادت میں ممتاز شمار کیے جاتے ہیں، پھر بھی ابو ہریرہ رضی اللہ عنہ کہتے ہیں کہ صحابہ رضی اللہ عنہم میں مجھ سے زیادہ روایت کرنے والا کوئی نہیں، حجر عبداللہ ابن عمرو رضی اللہ عنہ کے کہ وہ لکھتے تھے، میں لکھتا نہیں تھا۔ جس سے معلوم ہوتا ہے کہ ان کی روایات ابو ہریرہ رضی اللہ عنہ سے بھی بہت زیادہ ہیں، اگرچہ ہمارے زمانے میں ابو ہریرہ رضی اللہ عنہ کی روایات ان سے کہیں زیادہ ملتی ہیں، جس کی بہت سی وجوہ ہیں؛ لیکن اس زمانہ میں اتنی عبادت پر بھی کثرت سے ان کی احادیث موجود تھیں۔

① حضرت زید بن ثابت رضی اللہ عنہ کا حفظ قرآن | حضرت زید بن ثابت رضی اللہ عنہ ان جلیل القدر صحابہ میں ہیں، جو اپنے زمانے میں بڑے عالم اور

بڑے مفتی شمار ہوتے تھے؛ بالخصوص فرائض کے ماہر تھے، کہا جاتا ہے کہ مدینہ منورہ میں فتویٰ، قضاء، فرائض، قرأت میں ان کا شمار چوٹی کے لوگوں میں تھا، جب حضور اقدس رضی اللہ عنہ ہجرت فرما کر مدینہ منورہ تشریف لائے، تو اس وقت کم عمر بچے تھے، گیارہ برس کی عمر تھی، اسی وجہ سے باوجود خواہش کے ابتدائی لڑائیوں یعنی بدر وغیرہ میں شرکت کی اجازت نہیں ہوئی، ہجرت سے پانچ برس پہلے چھ سال کی عمر میں یتیم بھی ہو گئے تھے، حضور ﷺ جب ہجرت کے بعد مدینہ منورہ پہنچے، تو جیسے اور لوگ حاضر خدمت ہو رہے تھے اور حصول برکت کے واسطے بچوں کو بھی لارہے تھے، زید رضی اللہ عنہ بھی خدمت میں حاضر کیے گئے، زید رضی اللہ عنہ کہتے ہیں کہ میں حضور ﷺ کی خدمت میں جب پیش کیا گیا، تو عرض کیا گیا کہ یہ قبیلہ نجار کا ایک لڑکا ہے، آپ ﷺ کی تشریف آوری سے قبل ہی اس نے ۷۱ سورتیں قرآن پاک کی حفظ کر لیں، حضور ﷺ نے امتحان کے طور پر مجھے پڑھنے کو ارشاد فرمایا، میں نے سورہ قیٰمہ حضور ﷺ کو سنائی، حضور ﷺ کو میرا پڑھنا پسند آیا۔ حضور اقدس رضی اللہ عنہ کو جو خطوط یہود کے پاس بھیجنا ہوتے تھے، وہ یہود ہی لکھتے تھے، ایک مرتبہ حضور ﷺ نے ارشاد فرمایا کہ یہود کی جو خط و کتابت ہوتی ہے، اس پر مجھے اطمینان نہیں کہ گڑبڑ نہ کر دیتے ہوں، تو یہود کی زبان سیکھ لے، زید رضی اللہ عنہ کہتے ہیں کہ میں پندرہ دن میں ان کی زبان عبرانی میں شگمل ہو گیا تھا، اس کے بعد سے جو تحریر ان کو جاتی وہ میں ہی لکھتا اور جو تحریر یہود کے پاس سے آتی وہ میں ہی پڑھتا۔ ایک دوسری حدیث میں آیا ہے کہ حضور اقدس رضی اللہ عنہ نے ارشاد فرمایا کہ مجھے بعض لوگوں کو سریانی زبان میں خط

**حل لغات:** ① ہنسی۔ ② بڑے درجہ پر، افضل۔ ③ سوائے۔ ④ اسباب۔ ⑤ تشریف لانا۔ ⑥ یہودیوں کی زبان۔ ⑦ ماہر۔ ⑧ ملک شام کی پرانی زبان۔



لکھنا پڑتے ہیں؛ اس لیے مجھ کو سریانی زبان سیکھنے کے لیے ارشاد فرمایا، میں نے سترہ دن میں سریانی زبان سیکھ لی تھی۔

[فتح، اصحابہ]

(۱۹) حضرت حسن ؓ کا بچپن میں علمی مشغلہ | سید السادات حضرت حسن ؓ کی پیدائش

جمہور کے قول کے موافق رمضان ۳۷ھ

میں ہے، اس اعتبار سے حضور اقدس ﷺ کے وصال کے وقت ان کی عمر سات برس اور کچھ مہینوں کی ہوئی، سات برس کی عمر ہی کیا ہوتی ہے، جس میں کوئی علمی کمال حاصل کیا جاسکتا ہو؛ لیکن اس کے باوجود حدیث کی کئی روایتیں ان سے نقل کی جاتی ہیں۔ ابوالخوراء ایک شخص ہیں، انھوں نے حضرت حسن ؓ سے پوچھا کہ تمہیں حضور ﷺ کی کوئی بات یاد ہے؟ انھوں نے فرمایا: ہاں، میں حضور اقدس ﷺ کے ساتھ جا رہا تھا، راستہ میں صدقہ کی کھجوروں کا ایک ڈھیر لگ رہا تھا، میں نے اس میں سے ایک کھجور اٹھا کر منہ میں رکھ لی، حضور اقدس ﷺ نے ”گٹھ“ (ہاہا) فرمایا اور میرے منہ سے نکال دی اور یہ ارشاد فرمایا کہ ہم صدقہ کا مال نہیں کھاتے اور میں نے پانچوں نمازیں حضور ﷺ سے سیکھی ہیں۔ [مسند احمد] حضرت حسن ؓ فرماتے ہیں کہ مجھے وتر میں پڑھنے کے لیے حضور اقدس ﷺ نے یہ دعائیں تھیں: اَللّٰهُمَّ اهْدِنِيْ فِيمَنْ هَدَيْتَ. وَعَافِنِيْ فِيمَنْ عَافَيْتَ، وَتَوَلَّنِيْ فِيمَنْ تَوَلَّيْتَ، وَبَارِكْ لِيْ فِيمَا اَعْطَيْتَ، وَقِنِيْ شَرَّ مَا قَضَيْتَ، فَاِنَّكَ تَقْضِيْ وَلَا يُقْضٰى عَلَيْكَ، اِنَّهُ لَا يَدِلُّ مَنْ وَّالَيْتَ، تَبَارَكْتَ رَبَّنَا وَتَعَالَيْتَ. ترجمہ: اے اللہ! تو مجھے ہدایت فرما، مجملہ اُن کے جن کو تو نے ہدایت فرمائی اور مجھے عافیت عطا فرما، ان لوگوں کے ذیل میں جن کو تو نے عافیت بخشی اور تو میرے کاموں کا مٹوٹی بن جا جہاں اور بہت سے لوگوں کا مٹوٹی ہے اور جو کچھ تو نے مجھے عطا فرمایا، اس میں برکت عطا فرما اور جو کچھ تو نے مقدور فرمایا ہے، اس کی بُرائی سے مجھے بچا کہ تو تو جو چاہے طے فرما سکتا ہے، تیرے خلاف کوئی شخص کچھ بھی فیصلہ نہیں کر سکتا اور جس کا تو وائی ہے وہ کبھی ذلیل نہیں ہو سکتا، تیری ذات بابرکت ہے اور سب سے بلند ہے۔ امام حسن ؓ فرماتے ہیں کہ میں نے حضور ﷺ سے سنا کہ جو شخص صبح کی نماز کے بعد سے طلوع آفتاب تک اسی جگہ بیٹھا رہے، وہ جہنم کی آگ سے نجات پائے گا۔ حضرت حسن ؓ نے کئی حج پیدل کیے اور ارشاد فرماتے تھے: مجھے اس سے شرم آتی ہے کہ مرنے کے بعد اللہ سے ملوں اور اس کے گھر پاؤں چل کر نہ گیا ہوں، نہایت شلیم مزاج تھے اور پرہیزگار۔ مسند احمد میں متعدد روایات ان سے نقل کی گئی ہیں اور صاحب تلمیح نے ان صحابہ ؓ میں ان کو ذکر کیا ہے، جن سے تیرہ حدیثیں روایت کی جاتی ہیں، سات برس کی عمر ہی کیا ہوتی ہے، اس وقت کی اتنی احادیث کا یاد رکھنا اور نقل کرنا حافظ کا کمال ہے اور شوق کی انتہا، افسوس ہے کہ ہم لوگ اپنے بچوں کو سات برس تک دین کی معمولی سی باتیں بھی نہیں بتاتے۔

حل لغات: ① واسطے سے۔ ② انتظام کرنے والا۔ ③ مددگار۔ ④ سورج کا ٹکنا۔ ⑤ نرم۔

## ۲۰ حضرت حسینؑ کا علمی مشغلوں

سید السادات حضرت حسینؑ اپنے بھائی حضرت حسنؑ سے بھی ایک سال چھوٹے تھے، اس لیے ان کی عمر حضور اقدسؐ کے وصال کے وقت اور بھی کم تھی، یعنی چھ برس اور چند مہینے کی تھی، چھ برس کا بچہ کیا دین کی باتوں کو محفوظ کر سکتا ہے؟ لیکن امام حسینؑ کی روایتیں حدیث کی کتابوں میں نقل کی جاتی ہیں اور محدثین نے اس جماعت میں ان کا شمار کیا ہے، جن سے آٹھ حدیثیں منقول ہیں۔ امام حسینؑ فرماتے ہیں کہ میں نے حضور اقدسؐ سے سنا کہ کوئی مسلمان مرد ہو یا عورت، اس کو کوئی مصیبت پہونچی ہو، پھر وہ عرصہ کے بعد یاد آئے اور یاد آنے پر پھر وہ اِنَّا لِلّٰهِ وَاِنَّا اِلَيْهِ رَاجِعُونَ پڑھے، تو اس کو اس وقت بھی اتنا ہی ثواب پہونچے گا، جتنا کہ مصیبت کے وقت پہونچا تھا۔ یہ بھی حضورؐ کا ارشاد ہے کہ میری امت جب دریا پر سوار ہو اور سوار ہوتے وقت ﴿بِسْمِ اللّٰهِ مَجْرِبَهَا وَمُرْسَهَا اِنَّ رَبِّيْ لَغَفُوْرٌ رَّحِيْمٌ﴾ [سورہ ہود] پڑھے، تو یہ ڈوبنے سے امن کا ذریعہ ہے۔ حضرت حسینؑ نے پچیس حج پیدل کیے ہیں، نماز اور روزہ کی بھی بہت کثرت فرماتے تھے اور صدقہ اور دین کے ہر کام میں کثرت کا اہتمام تھا۔ ربیعہ کہتے ہیں کہ میں نے حضرت حسینؑ سے پوچھا کہ حضورؐ کی کوئی بات آپ کو یاد ہے؟ انھوں نے فرمایا: ہاں! میں ایک کھڑکی پر چڑھا، جس میں کھجوریں رکھی تھیں، اس میں سے ایک کھجور میں نے منہ میں رکھ لی، حضورؐ نے فرمایا کہ اس کو پھینک دو، ہم کو صدقہ جائز نہیں۔ حضرت حسینؑ سے حضورؐ کا یہ ارشاد بھی منقول ہے کہ آدمی کے اسلام کی خوبی یہ ہے کہ بیکار کاموں میں مشغول نہ ہو، [سُئِدَ الْغَايَةُ، اسْتِغَابَ] ان کے علاوہ اور بھی متعدد روایات آپ سے منقول ہیں۔

**فائدہ:** اس قسم کے واقعات صحابہ کرامؓ کے بکثرت ہیں کہ بچپن کے واقعات حضورؐ سے نقل کیے اور یاد رکھے۔ محمود بن الرقیؓ ایک صحابی ہیں، جن کی عمر حضور اکرمؐ کے وصال کے وقت پانچ برس کی تھی، وہ کہتے ہیں کہ میں عمر بھر اس بات کو نہیں بھولوں گا کہ نبی اکرمؐ ہمارے گھر تشریف لائے، ہمارے یہاں ایک کنواں تھا، اس کے پانی سے ایک گلی میرے منہ پر کی۔ [اصابہ]

ہم لوگ بچوں کو وہی کتابی فضول باتوں میں لگاتے ہیں، جھوٹے جھوٹے قصے ان کو سنا کر لغویات میں دماغ کو پریشان کرتے ہیں، اگر اللہ والوں کے قصے تلاش کر کے ان کو سنائے جائیں اور بجائے جن بھوت سے ڈرانے کے، اللہ سے اور اس کے عذاب سے ڈرائیں اور اللہ کی ناراضی کی اہمیت اور پیہٹ دل میں پیدا کریں، تو دنیا میں بھی ان کے کارآمد ہوا اور آخرت میں تو مفید ہے ہی۔ بچپن کا زمانہ حافظہ کی قوت کا زمانہ ہوتا ہے، اس وقت کا یاد کیا ہوا کبھی بھی نہیں بھولتا، ایسے وقت میں اگر قرآن پاک حفظ کر دیا جائے،

**حل لغات:** ① نقل کی گئی ہیں۔ ② اس کا چلنا بھی اللہ ہی کے نام سے ہے اور لنگر ڈالنا بھی یقین رکھو کہ میرا پروردگار بہت بخشنے والا بڑا مہربان ہے۔ ③ بیکار۔ ④ بیکار باتیں۔ ⑤ ڈر۔ ⑥ فائدہ دینے والا۔

تو نہ کوئی وقت ملے ہو، نہ وقت خرچ ہو، میں نے اپنے والد صاحب نور اللہ مرقدہ سے بھی بار بار سنا اور اپنے گھر کی بوڑھیوں سے بھی سنا ہے کہ میرے والد صاحب کا جب دودھ چھڑایا گیا ہے، تو پاؤ پارہ حفظ ہو چکا تھا اور ساتویں برس کی عمر میں قرآن شریف پورا حفظ ہو چکا تھا اور وہ اپنے والد یعنی میرے دادا صاحب سے مخفی فارسی کا بھی معتد بہ حصہ بوستان، سکندر نامہ وغیرہ پڑھ چکے تھے، فرمایا کرتے تھے کہ میرے والد صاحب نے قرآن شریف ختم ہونے کے بعد یہ ارشاد فرمایا تھا کہ ایک قرآن شریف روزانہ پڑھ لیا کرو، باقی تمام دن چھٹی، یس گرمی کے موسم میں صبح کی نماز کے بعد مکان کی چھت پر بیٹھا کرتا تھا اور چھ سات گھنٹہ میں قرآن شریف پورا کر کے دوپہر کو روٹی کھاتا تھا اور شام کو اپنی خوشی سے فارسی پڑھا کرتا تھا، چھ ماہ تک مسلسل یہی معمول رہا، چھ ماہ تک روزانہ ایک کلام مجید پڑھنا اور پھر اس کے ساتھ ہی دوسرے اسباق بھی پڑھتے رہنا اور وہ بھی سات برس کی عمر میں کوئی معمولی بات نہیں، اسی کا یہ ثمرہ تھا کہ قرآن شریف میں تشابہ لگنا یا بھولنا جانتے ہی نہ تھے؛ چونکہ ظاہری معاش کتابوں کی تجارت پر تھی اور کتب خانہ کا اکثر کام اپنے ہاتھ سے کیا کرتے تھے، اس لیے ایسا کبھی بھی نہیں ہوتا تھا کہ ہاتھ سے کام کرتے وقت زبان سے تلاوت نہ فرماتے رہتے ہوں اور کبھی کبھی اسی کے ساتھ ہم لوگوں کو جو مدرسہ سے الگ پڑھتے تھے اسباق بھی پڑھادیا کرتے تھے، اس طرح تین کام ایک وقت میں کر لیا کرتے تھے؛ مگر ان کا طریقہ تعلیم ہم لوگوں کے ساتھ وہ نہیں تھا، جو مدرسہ کے اسباق کا تھا اور عام مدارس کا مروجہ طریقہ ہے کہ سارا بوجھ استاد ہی کے ذمہ رہے، بلکہ مخصوص طلبہ کے ساتھ یہ طریقہ تھا کہ شاگرد عبارت پڑھے، ترجمہ کرے، مطلب بیان کرے، اگر وہ مطلب صحیح ہوتا تو ”آگے چلو“ فرما دیتے اور غلط ہوتا تو اگر غلطی قابل تنبیہ ہوتی، تو تنبیہ فرماتے اور قابل بتانے کے ہوتی تو بتا دیتے۔ یہ پُرانے زمانے کا قصہ نہیں ہے، اسی صدی کا واقعہ ہے؛ لہذا یہ بھی نہیں کہا جاسکتا کہ صحابہ ۷ جیسے فوہی اور ہمتیں اب کہاں سے لائی جائیں۔

## بارہواں باب: حضور اقدس ﷺ کے ساتھ محبت کے واقعات میں

اگرچہ جتنے قصے اب تک نقل کیے گئے ہیں، وہ سب ہی محبت کے کرشمے تھے کہ محبت ہی ان حضرات کی والہانہ زندگی کا سبب تھی، جس کی وجہ سے نہ جان کی پرواہ تھی، نہ زندگی کی تمنا، نہ مال کا خیال تھا، نہ تکلیف کا خوف، نہ موت سے ڈر، اس کے علاوہ محبت حکایت کی چیز بھی نہیں، وہ ایک کیفیت ہے جو الفاظ

- حل لغات:** ① تکلیف، پریشانی۔ ② چھپ کر۔ ③ بہت سا، اچھا خاصا۔ ④ ایک آیت کا دوسری آیت جیسا لگنا۔ ⑤ کاروبار، گزارہ کا ذریعہ۔ ⑥ جاری۔ ⑦ عاشقانہ۔ ⑧ حالت۔

و عبارات سے بالاتر ہے، محبت ہی ایک ایسی چیز ہے، جو دل میں بس جانے کے بعد محبوب کو ہر چیز پر غالب کر دیتی ہے، نہ اس کے سامنے ننگ و ناموس کوئی چیز ہے، نہ عزت و شرافت کوئی شے، حق تعالیٰ شانہ اپنے لطف سے اور اپنے محبوب کے وسیلہ سے، اپنی اور اپنے پاک رسول ﷺ کی محبت عطا فرمائیں، تو ہر عبادت میں لذت ہے اور دین کی ہر تکلیف میں راحت۔

① حضرت ابوبکر رضی اللہ عنہ کا اعلان اسلام اور تکلیف ابتدائے اسلام میں جو شخص مسلمان ہوتا تھا وہ اپنے اسلام کو حتیٰ الوسع مخفی رکھتا تھا،

حضور اقدس ﷺ کی طرف سے بھی اس وجہ سے کہ ان کو کفار سے اذیت نہ پہونچے اٹھنے کی تلقین ہوتی تھی، جب مسلمانوں کی مقدار انتالیس تک پہونچی، تو حضرت ابوبکر صدیق رضی اللہ عنہ نے اظہار کی درخواست کی کہ کھلم کھلا عَلٰی الْاَعْلَان تبلیغ کی جائے، حضور اقدس ﷺ نے اول انکار فرمایا، مگر حضرت ابوبکر صدیق رضی اللہ عنہ کے اصرار پر قبول فرمایا اور ان سب حضرات کو ساتھ لے کر مسجد کعبہ میں تشریف لے گئے، حضرت ابوبکر صدیق رضی اللہ عنہ نے تبلیغی خطبہ شروع کیا، یہ سب سے پہلا خطبہ ہے جو اسلام میں پڑھا گیا اور حضور اقدس ﷺ کے چچا سید الشہداء حضرت حمزہ رضی اللہ عنہ اسی دن اسلام لائے ہیں اور اس کے تین دن بعد حضرت عمر رضی اللہ عنہ مشرف بآسلام ہوئے ہیں، خطبہ کا شروع ہونا تھا کہ چاروں طرف سے کفار و مشرکین مسلمانوں پر ٹوٹ پڑے، حضرت ابوبکر صدیق رضی اللہ عنہ کو بھی باوجودیکہ مکہ مکرمہ میں ان کی عظمت و شرافت تسلیم تھی، اس قدر مارا کہ تمام چہرہ مبارک خون میں بھر گیا، ناک، کان سب لہو لہاں ہو گئے تھے، پہچانے نہ جاتے تھے، جو توں سے لاتوں سے مارا، پاؤں میں روند اور جونہ کرنا تھا سب ہی کچھ کیا، حضرت ابوبکر صدیق رضی اللہ عنہ بے ہوش ہو گئے، بنو نضیم یعنی حضرت ابوبکر صدیق رضی اللہ عنہ کے قبیلے کے لوگوں کو خبر ہوئی، وہ وہاں سے اٹھا کر لائے، کسی کو بھی اس میں تردد نہ تھا کہ حضرت ابوبکر رضی اللہ عنہ اس وحشیانہ حملہ سے زندہ بچ سکیں گے، بنو نضیم مسجد میں آئے اور اعلان کیا کہ حضرت ابوبکر صدیق رضی اللہ عنہ کی اگر اس حادثہ میں وفات ہوگئی، تو ہم لوگ ان کے بدلہ میں عتبہ ابن ربیعہ کو قتل کریں گے، عتبہ نے حضرت صدیق اکبر رضی اللہ عنہ کے مارنے میں بہت زیادہ بدلتی کا اظہار کیا تھا، شام تک حضرت ابوبکر رضی اللہ عنہ کو بے ہوشی رہی، باوجود آوازیں دینے کے بولنے یا بات کرنے کی نوبت نہ آتی تھی، شام کو آوازیں دینے پر وہ بولے، تو سب سے پہلا لفظ یہ تھا کہ حضور اقدس ﷺ کا کیا حال ہے؟ لوگوں نے اس پر بہت ملامت کی کہ ان ہی کے ساتھ کی بدولت یہ مصیبت آئی اور دن بھر موت کے منہ میں رہنے پر بات کی تو وہ بھی حضور ﷺ ہی کا جذبہ اور ان ہی کی لے، لوگ پاس سے اٹھ کر چلے گئے کہ بددلی بھی

حل لغات: ① بہت اونچی۔ ② شرم و لحاظ۔ ③ چیز۔ ④ کوشش بھر، جہاں تک ہو سکے۔ ⑤ چھپا ہوا۔ ⑥ تکلیف۔ ⑦ چھپانے۔ ⑧ ہدایت۔ ⑨ پہلے۔ ⑩ بار بار کہنا۔ ⑪ اسلام قبول کرنا۔ ⑫ ثابت، مانی ہوئی تھی۔ ⑬ خون میں لت پت۔ ⑭ شک۔ ⑮ بھیانک، خطرناک۔ ⑯ کمینہ پن۔ ⑰ برا بھلا کہنا۔ ⑱ وجہ سے۔ ⑲ دھن۔ ⑳ ناراضگی۔



تھی اور یہ بھی کہ آخر کچھ جان باقی ہے کہ بولنے کی نوبت آئی اور آپ ﷺ کی والدہ اُمّ خیرؓ سے کہہ گئے کہ ان کے کھانے پینے کے لیے کسی چیز کا انتظام کر دیں، وہ کچھ تیار کر کے لائیں اور کھانے پر اصرار کیا، مگر حضرت ابو بکرؓ کی وہی ایک صدا تھی کہ حضور ﷺ کا کیا حال ہے؟ حضور ﷺ پر کیا گذری؟ ان کی والدہ نے فرمایا: مجھے تو خبر نہیں کہ کیا حال ہے، آپ ﷺ نے فرمایا کہ اُمّ جمیلؓ (حضرت عمرؓ کی بہن) کے پاس جا کر دریافت کر لو کہ کیا حال ہے۔ وہ بیچاری بیٹے کی اس مظلومانہ حالت کی بیٹا باندہ درخواست کو پورا کرنے کے واسطے اُمّ جمیلؓ کے پاس گئیں اور محمد ﷺ کا حال دریافت کیا، وہ بھی عام دستور کے موافق اس وقت تک اپنے اسلام کو چھپائے ہوئے تھیں فرمانے لگیں: میں کیا جانوں؟ کون محمد (ﷺ) اور کون ابو بکر (ﷺ)، تیرے بیٹے کی حالت سن کر رنج ہوا، اگر تو کہے تو میں چل کر اس کی حالت دیکھوں، اُمّ خیرؓ نے قبول کر لیا، ان کے ساتھ گئیں اور حضرت ابو بکرؓ کی حالت دیکھ کر حائل نہ کر سکیں، بے تحاشہ رونا شروع کر دیا کہ بزرگواروں نے کیا حال کر دیا، اللہ تعالیٰ ان کو اپنے کیے کی سزا دے۔ حضرت ابو بکرؓ نے پھر پوچھا کہ حضور ﷺ کا کیا حال ہے؟ اُمّ جمیلؓ نے حضرت ابو بکرؓ کی والدہ کی طرف اشارہ کر کے فرمایا کہ وہ سن رہی ہیں، آپ نے فرمایا کہ ان سے خوف نہ کرو، تو اُمّ جمیلؓ نے خیریت سنائی اور عرض کیا کہ بالکل صحیح سالم ہیں، آپ نے پوچھا کہ اس وقت کہاں ہیں؟ انہوں نے عرض کیا کہ ارقمؓ کے گھر تشریف رکھتے ہیں، آپ نے فرمایا کہ مجھ کو خدا کی قسم ہے کہ اس وقت تک کوئی چیز نہ کھاؤں گا، نہ پیوں گا، جب تک حضور ﷺ کی زیارت نہ کر لوں، ان کی والدہ کو تو یہ قہر آ رہی تھی کہ وہ کچھ کھالیں اور انہوں نے قسم کھالی کہ جب تک زیارت نہ کر لوں کچھ نہ کھاؤں گا؛ اس لیے والدہ نے اس کا انتظار کیا کہ لوگوں کی آمد و رفت بند ہو جائے، مبادا کوئی دیکھ لے اور کچھ اذیت پہنچائے، جب رات کا بہت سا حصہ گزر گیا، تو حضرت ابو بکرؓ کو لے کر حضور ﷺ کی خدمت میں ارقمؓ کے گھر پہنچیں، حضرت ابو بکرؓ حضور ﷺ سے پڑنے گئے، حضور اقدس ﷺ بھی لیٹ کر روئے اور مسلمان بھی سب رونے لگے کہ حضرت ابو بکرؓ کی حالت دیکھی نہ جاتی تھی، اس کے بعد حضرت ابو بکر صدیقؓ نے درخواست کی کہ یہ میری والدہ ہیں، آپ ﷺ ان کے لیے ہدایت کی دعا بھی فرمادیں اور ان کو اسلام کی تبلیغ بھی فرمائیں، حضور اقدس ﷺ نے اوّل دعا فرمائی، اس کے بعد ان کو اسلام کی ترغیب دی، وہ بھی اسی وقت مسلمان ہو گئیں۔

[خمس]

**فائدہ:** عیش و عشرت، نشاط و فرحت کے وقت محبت کے دعوے کرنے والے سینکڑوں ہوتے ہیں، محبت و عشق وہی ہے جو مصیبت اور تکلیف کے وقت بھی باقی رہے۔

**حل لغات:** ① گھبرائی ہوئی، فوری۔ ② حالت، عادت۔ ③ برداشت۔ ④ بہت زیادہ۔ ⑤ بد معاشر۔ ⑥ ملاقات۔ ⑦ بے چینی۔ ⑧ آنا جانا۔ ⑨ ایسا نہ ہو کہ۔ ⑩ خوشی۔

② حضرت عمرؓ کا حضورؐ کے وصال پر رنج | حضرت عمرؓ باوجود اپنی اس ضرب النعلن قوت، شجاعت، دلیری اور بہادری کے جو

آج ساڑھے تیرہ سو برس کے بعد بھی شہرہ آفاق ہے اور باوجودیکہ اسلام کا ظہور حضرت عمرؓ کے اسلام لانے ہی سے ہوا کہ اسلام لانے کے بعد اپنے اسلام کا اٹھا گوارا نہ ہوا، حضورؐ کے ساتھ محبت کا ایک ادنیٰ سا کرشمہ یہ ہے کہ اپنی اس بہادری کے باوجود حضور اقدسؐ کے وصال کی حالت کا تحمل نہ فرما سکے، سخت جبرانی اور پریشانی کی حالت میں تلوار ہاتھ میں لے کر کھڑے ہو گئے، کہ جو شخص یہ کہے گا کہ حضورؐ کا وصال ہو گیا ہے، تو اس کی گردن اڑا دوں گا، حضور اقدسؐ تو اپنے رب کے پاس تشریف لے گئے ہیں، جیسا کہ حضرت موسیٰ علی نبینا وعلیہ الصلوٰۃ والسلام ”طور“ پر تشریف لے گئے تھے، عنقریب حضورؐ واپس تشریف لائیں گے اور ان لوگوں کے ہاتھ پاؤں کاٹ دیں گے، جو حضورؐ کے انتقال کی جھوٹی خبر اڑا رہے ہیں، حضرت عثمانؓ بالکل گم غم تھے کہ دوسرے دن تک بالکل آواز نہیں نکلی، چلتے پھرتے تھے مگر بولا نہیں جاتا تھا، حضرت علیؓ کرم اللہ وجہہ چپ چاپ بیٹھے رہ گئے کہ حرکت بھی بدن کو نہ ہوتی تھی، صرف ایک حضرت ابوبکرؓ کا دم تھا کہ اس وقت کے پہاڑ جیسے وقت کو برداشت کیا اور اپنی اس محبت کے باوجود جو پہلے قصہ میں گزری، اس وقت نہایت سکون سے تشریف لا کر اول حضور اقدسؐ کی پیشانی مبارک کو بوسہ دیا اور باہر تشریف لا کر حضرت عمرؓ کو ارشاد فرمایا کہ بیٹھ جاؤ، اس کے بعد خطبہ پڑھا، جس کا حاصل یہ تھا کہ جو شخص محمدؐ کی پرستش کرتا ہو، وہ جان لے کہ حضورؐ کا وصال ہو چکا؛ لیکن جو شخص اللہ کی پرستش کرتا ہو، وہ سمجھ لے کہ اللہ تعالیٰ شانہ زندہ ہیں اور ہمیشہ رہنے والے ہیں، اس کے بعد کلام پاک کی آیت: ﴿وَمَا مُحَمَّدٌ إِلَّا رَسُولٌ قَدْ خَلَتْ مِنْ قَبْلِهِ الرُّسُلُ﴾ [سورہ آل عمران: ۱۴۴] اخیر تک تلاوت فرمائی، [نہیں] ترجمہ: محمد (ﷺ) برسے رسول ہی تو ہیں (خدا تو نہیں جس پر موت وغیرہ نہ آ سکے) سو اگر آپ کا انتقال ہو جاوے یا آپ شہید بھی ہو جاویں تو کیا تم لوگ الٹے پھر جاؤ گے اور جو شخص الٹا پھر جائے گا تو خدا تعالیٰ کا تو کوئی نقصان نہیں کرے گا (اپنا ہی کچھ کھوے گا) اور خدا تعالیٰ شانہ جلد ہی جزا دے گا حق شناس لوگوں کو۔ [بیان القرآن]

**فائدہ:** چونکہ اللہ جل شانہ کو حضرت ابوبکر صدیقؓ سے خلافت کا اہم کام لینا تھا، اس لیے ان کی شایان شان اس وقت یہی حالت تھی: اسی وجہ سے اس وقت جس قدر اشتغال اور محنت حضرت صدیق اکبرؓ میں تھا، کسی میں بھی نہ تھا اور اس کے ساتھ ہی جس قدر مسائل دفن و میراث وغیرہ کے اس وقت کے مناسب حضرت صدیق اکبرؓ کو معلوم تھے، مجموعی طور پر کسی کو بھی معلوم نہ تھے؛ چنانچہ حضور اقدسؐ کے دفن

حل لغات: ① مشہور۔ ② پوری دنیا میں مشہور۔ ③ چھپانا۔ ④ انتقال۔ ⑤ برداشت۔ ⑥ خاموش۔ ⑦ عبادت۔ ⑧ صرف۔ ⑨ شکر کرنے والے، اللہ کو پہچاننے والے۔ ⑩ مضبوطی۔ ⑪ مکمل۔

میں اختلاف ہوا کہ مکہ مکرمہ میں دفن کیا جائے یا مدینہ منورہ میں یا بیت المقدس میں، تو حضرت ابو بکر صدیق ؓ نے فرمایا کہ میں نے حضور ﷺ سے سنا ہے کہ نبی کی قبر اسی جگہ ہوتی ہے، جہاں اس کی وفات ہو؛ لہذا جس جگہ وفات ہوئی ہے اسی جگہ قبر کھودی جائے۔ آپ نے فرمایا: میں نے حضور ﷺ سے سنا کہ ہم لوگوں (یعنی انبیاء) کا کوئی وارث نہیں ہوتا، جو کچھ ہم چھوڑتے ہیں وہ صدقہ ہوتا ہے۔ آپ نے فرمایا، میں نے حضور ﷺ سے سنا ہے جو شخص مسلمانوں کی حکومت کا مُتَوَلّی بنے اور وہ لا پر وای سے کوتاہی کرتے ہوئے کسی دوسرے کو امیر بنائے اس پر لعنت ہے، نیز حضور ﷺ کا ارشاد کہ قریش اس امر یعنی سُلطَنَت کے مُتَوَلّی ہیں وغیرہ وغیرہ۔

۳) ایک عورت کا حضور ﷺ کی خبر کے لیے بیقرار ہونا | اَعَدُّ کی لڑائی میں مسلمانوں کو اذیت بھی بہت پہونچی اور شہید بھی بہت

سے ہوئے، مدینہ طیبہ میں یہ وحشت اثر خبر پہونچی تو عورتیں پریشان ہو کر تحقیق حال کے لیے گھر سے نکل پڑیں، ایک انصاری عورت نے مَجَّح کو دیکھا تو بیتا باندہ پوچھا کہ حضور ﷺ کیسے ہیں؟ اس مجمع میں سے کسی نے کہا کہ تمہارے والد کا انتقال ہو گیا، انھوں نے اِنَّا لِلّٰہِ پڑھی اور پھر بے قراری سے حضور ﷺ کی خیریت دریافت کی، اتنے میں کسی نے خاندان کے انتقال کی خبر سنائی اور کسی نے بیٹے کی اور کسی نے بھائی کی کہ یہ سب ہی شہید ہو گئے تھے، مگر انھوں نے پوچھا کہ حضور ﷺ کیسے ہیں؟ لوگوں نے جواب دیا کہ حضور ﷺ بخیریت ہیں تشریف لارہے ہیں، اس سے اطمینان نہ ہوا، کہنے لگیں کہ مجھے بتا دو کہاں ہیں؟ لوگوں نے اشارہ کر کے بتایا اُس مجمع میں ہیں، یہ دوڑی ہوئی گئیں اور اپنی آنکھوں کو حضور ﷺ کی زیارت سے ٹھنڈا کر کے عرض کیا: یا رسول اللہ! ﷺ آپ کی زیارت ہو جانے کے بعد ہر مصیبت ہلکی اور معمولی ہے۔ ایک روایت میں ہے کہ حضور ﷺ کا پکڑا پکڑ کر عرض کیا کہ یا رسول اللہ! ﷺ میرے ماں باپ آپ پر قربان ہوں، جب آپ زندہ و سلامت ہیں، تو مجھے کسی کی ہلاکت کی پروا نہیں۔ [غیس]

فائدہ: اس قسم کے متعذّر قصے اس موقع پر پیش آئے ہیں؛ اسی وجہ سے مؤرخین میں ناموں میں اختلاف بھی ہوا ہے؛ لیکن صحیح یہ ہے کہ اس نوع کا واقعہ کئی عورتوں کو پیش آیا ہے۔

۴) حُدُیْبِیہ میں حضرت ابو بکر صدیق اور حُدُیْبِیہ کی مشہور لڑائی ذی قعدہ ۶ھ میں ہوئی، جب کہ حضور اقدس ﷺ صحابہ ؓ کی ایک بڑی جماعت کے ساتھ عمرہ کے ارادہ سے تشریف لارہے تھے،

کفار مکہ کو جب اس کی خبر پہونچی تو انھوں نے آپس میں مشورہ کیا اور یہ طے کیا کہ مسلمانوں کو مکہ آنے حل لغات: ۱) ذمہ دار۔ ۲) گھبراہٹ والی۔ ۳) بے چین اور بے قراری میں، گھبرائے ہوئے، فورا۔ ۴) قسم۔

سے روکا جائے، اس کے لیے بہت بڑے پیمانہ پر تیاری کی اور مکہ کے علاوہ باہر کے لوگوں کو بھی اپنے ساتھ شرکت کی دعوت دی اور بڑے مجمع کے ساتھ مقابلہ کی تیاری کی۔ ذوالحلیفہ سے حضور اقدس ﷺ نے ایک صاحب کو حالات کی خبر لانے کے لیے بھیجا، جو مکہ سے حالات کی تحقیق کر کے عسفان پر حضور ﷺ سے ملے، انھوں نے عرض کیا کہ مکہ والوں نے مقابلہ کی بہت بڑے پیمانہ پر تیاری کر رکھی ہے اور باہر سے بھی بہت سے لوگوں کو اپنی مدد کے لیے بلا رکھا ہے۔ حضور ﷺ نے صحابہ سے مشورہ فرمایا کہ اس وقت کیا کرنا چاہیے؟ ایک صورت یہ ہے کہ جو لوگ باہر سے مدد کو گئے ہیں ان کے گھروں پر حملہ کیا جائے، جب وہ خبر سنیں گے، تو مکہ سے واپس آجائیں گے، دوسری صورت یہ ہے کہ سیدھے چلے چلیں۔ حضرت ابوبکر صدیق رضی اللہ عنہ نے عرض کیا کہ یا رسول اللہ! اس وقت آپ بیت اللہ کے ارادہ سے تشریف لائے ہیں، لڑائی کا ارادہ تو تھا ہی نہیں؛ اس لیے آگے بڑھے چلیں اگر وہ ہمیں روکیں گے تو مقابلہ کریں گے ورنہ نہیں۔ حضور ﷺ نے اس کو قبول فرمایا اور آگے بڑھے۔ مخدہ میں پہونچ کر ہذیل بن ورقا خزاعی ایک جماعت کو ساتھ لے کر آئے اور حضور ﷺ سے اس کا ذکر کیا کہ کفار آپ کو ہرگز مکہ میں داخل نہ ہونے دیں گے، وہ تو لڑائی پر ٹٹلے ہوئے ہیں۔ آپ ﷺ نے ارشاد فرمایا کہ ہم لوگ لڑنے کے واسطے نہیں آئے ہیں، ہمارا مقصد صرف عمرہ کرنا ہے اور قریش کو روزِ مزمزہ کی لڑائی نے بہت نقصان پہونچا رکھا ہے، بالکل ہلاک کر دیا ہے، اگر وہ راضی ہوں تو میں ان سے مصالحت کرنے کو تیار ہوں کہ میرے اور ان کے درمیان اس پر معاہدہ ہو جائے کہ وہ مجھ سے لغزش نہ کریں، میں ان سے لغزش نہ کروں، مجھے اوروں سے نمٹنے دیں اور اگر وہ کسی چیز پر بھی راضی نہ ہوں تو اُس ذات کی قسم جس کے قبضہ میں میری جان ہے کہ میں اس وقت تک ان سے لڑوں گا جب تک کہ اسلام غالب ہو جائے یا میری گردن جدا ہو جائے۔ ہذیل نے عرض کیا کہ اچھا میں آپ کا پیام ان تک پہونچائے دیتا ہوں۔ وہ لوٹے اور جا کر پیام پہونچایا، مگر کفار راضی نہ ہوئے، اسی طرح طریفین سے آمد و رفت کا سلسلہ رہا، جن میں ایک مرتبہ عروہ بن مسعود ثقفی کفار کی جانب سے آئے کہ وہ اس وقت تک مسلمان نہیں ہوئے تھے، بعد میں مسلمان ہوئے۔ حضور ﷺ نے ان سے بھی وہی گفتگو فرمائی جو ہذیل سے کی تھی۔ عروہ نے عرض کیا: اے محمد (ﷺ) اگر تم یہ چاہتے ہو کہ عرب کا بالکل خاتمہ کر دو تو یہ ممکن نہیں، تم نے کبھی نہ سنا ہو گا کہ تم سے پہلے کوئی شخص ایسا گزرا ہو، جس نے عرب کو بالکل فنا کر دیا ہو اور اگر دوسری صورت ہوئی کہ وہ تم پر غالب ہو گئے تو یاد رکھو کہ میں تمہارے ساتھ اشراف کی جماعت نہیں دیکھتا، یہ اشراف کے کم ظرف لوگ تمہارے ساتھ ہیں، مصیبت پڑنے پر سب بھاگ جائیں گے۔ حضرت ابوبکر صدیق رضی اللہ عنہ پاس کھڑے ہوئے تھے یہ جملہ سن کر غصہ میں بھر گئے اور ارشاد فرمایا

حل لغات: ① روزِ روز۔ ② صلح۔ ③ روک ٹوک، مجھے نہ چھیڑیں۔ ④ دونوں جانب۔ ⑤ آنے جانے۔ ⑥ ختم۔ ⑦ شریف لوگ۔ ⑧ آس پاس۔ ⑨ کم درجہ کے۔



کہ تو اپنے معبودات کی پیشاب گاہ کو چاٹ، کیا ہم حضور ﷺ سے بھاگ جائیں گے اور آپ ﷺ کو اکیلا چھوڑ دیں گے؟ غزوہ نے پوچھا کہ یہ کون ہیں؟ حضور ﷺ نے فرمایا کہ ابو بکر ہیں۔ انھوں نے حضرت ابو بکر ﷺ سے مخاطب ہو کر کہا کہ تمہارا ایک قدیمی احسان مجھ پر ہے جس کا بدلہ میں نہیں دے سکا، اگر یہ نہ ہوتا تو اس گالی کا جواب دیتا۔ یہ کہہ کر غزوہ پھر حضور ﷺ سے بات میں مشغول ہو گئے اور عرب کے عام دستور کے موافق بات کرتے ہوئے حضور ﷺ کی داڑھی مبارک کی طرف ہاتھ لے جاتے کہ خوشامد کے موقع پر داڑھی میں ہاتھ لگا کر بات کی جاتی ہے۔ صحابہ ﷺ کو یہ بات کب گوارا ہو سکتی تھی، غزوہ کے نتیجے میں حضرت مغیرہ بن شعبہ ﷺ سر پر خود اوڑھے ہوئے اور ہتھیار لگائے ہوئے پاس کھڑے تھے، انھوں نے تلوار کا قبضہ غزوہ کے ہاتھ پر مارا کہ ہاتھ پڑنے کو رکھو۔ غزوہ نے پوچھا: یہ کون ہیں؟ آپ ﷺ نے فرمایا کہ مغیرہ۔ غزوہ نے کہا: اوعدا! تیری عذاری کو میں اب تک بھگت رہا ہوں اور تیرا یہ پرتاؤ؟ (حضرت مغیرہ بن شعبہ ﷺ نے اسلام سے قبل چند کافروں کو قتل کر دیا تھا جن کی دیت غزوہ نے ادا کی تھی اس کی طرف یہ اشارہ تھا) غرض غزوہ طویل گفتگو حضور ﷺ سے کرتے رہے اور نظریں بچا کر صحابہ کرام ﷺ کے حالات کا اندازہ بھی کرتے جاتے تھے؛ چنانچہ واپس جا کر کفار سے کہا کہ اے قریش! میں بڑے بڑے بادشاہوں کے یہاں گیا ہوں، قیصر و کسریٰ اور نجاشی کے درباروں کو بھی دیکھا ہے اور ان کے آداب بھی دیکھے ہیں، خدا کی قسم! میں نے کسی بادشاہ کو نہیں دیکھا کہ اس کی جماعت اس کی ایسی تعظیم کرتی ہو جیسی محمد (ﷺ) کی جماعت اُن کی تعظیم کرتی ہے، اگر وہ تھوکتے ہیں تو جس کے ہاتھ پڑ جائے وہ اس کو بدن اور منہ پر مل لیتا ہے، جو بات محمد (ﷺ) کے منہ سے نکلتی ہے اس کے پورا کرنے کو سب کے سب ٹوٹ پڑتے ہیں، ان کی وضو کا پانی آپس میں لڑ لڑ کر تقسیم کرتے ہیں، زمین پر نہیں گرنے دیتے اگر کسی کو قطرہ نہ ملے تو وہ دوسرے کے تر ہاتھ کو ہاتھ سے مل کر اپنے منہ پر مل لیتا ہے، اُن کے سامنے بولتے ہیں تو بہت نیچی آواز سے، ان کے سامنے زور سے نہیں بولتے، ان کی طرف نگاہ اٹھا کر ادب کی وجہ سے نہیں دیکھتے، اگر ان کے سر یا داڑھی کا کوئی بال گرتا ہے تو اُس کو ہتھ کا اٹھا لیتے ہیں اور اس کی تعظیم اور احترام کرتے ہیں، غرض میں نے کسی جماعت کو اپنے آقا کے ساتھ اتنی محبت کرتے نہیں دیکھا جتنی محمد (ﷺ) کی جماعت ان کے ساتھ کرتی ہے۔ اسی دوران میں حضور اقدس ﷺ نے حضرت عثمان ﷺ کو اپنی طرف سے قاصد بنا کر سرداران مکہ کے پاس بھیجا۔ حضرت عثمان ﷺ کی باوجود مسلمان ہو جانے کے مکہ میں بہت عزت تھی اور ان کے متعلق زیادہ اندیشہ نہ تھا

- حل لغات:** ① پرتاؤ۔ ② رواج، عادت۔ ③ برداشت۔ ④ لوہے کی ٹوپی جو لڑائی میں پہنتے ہیں۔ ⑤ تلوار پکڑنے کی جگہ، دستہ۔ ⑥ دور۔ ⑦ بے وفا، نمک حرام۔ ⑧ وہ مال جو قاتل و مقتول کے وارثوں کو دے۔ ⑨ لمبی۔ ⑩ گلیا۔ ⑪ برکت حاصل کرنے کے واسطے۔ ⑫ پیغام لے جانے والا۔ ⑬ ڈر۔

اس لیے ان کو تجویز فرمایا تھا۔ وہ تشریف لے گئے تو صحابہ کور شک ہوا کہ عثمان تو مزے سے کعبہ کا طواف کر رہے ہوں گے۔ حضور ﷺ نے فرمایا: مجھے امید نہیں ہے کہ وہ میرے بغیر طواف کریں؛ چنانچہ حضرت عثمان رضی اللہ عنہ مکہ میں داخل ہوئے تو ابان بن سعید نے ان کو اپنی پناہ میں لے لیا اور ان سے کہا کہ جہاں دل چاہے چلو پھرو، تم کو کوئی روک نہیں سکتا۔ حضرت عثمان رضی اللہ عنہ ابوسفیان وغیرہ مکہ کے سرداروں سے ملتے رہے اور حضور ﷺ کا پیام پہنچاتے رہے، جب واپس ہونے لگے تو کفار نے خود درخواست کی کہ تم مکہ میں آئے ہو، تم طواف کرتے جاؤ۔ انھوں نے جواب دے دیا کہ یہ مجھ سے نہیں ہو سکتا کہ حضور اقدس ﷺ تو روکے گئے ہوں اور میں طواف کر لوں۔ قریش کو اس جواب پر غصہ آیا جس کی وجہ سے انھوں نے حضرت عثمان رضی اللہ عنہ کو روک لیا۔ مسلمانوں کو یہ خبر پہنچی کہ ان کو شہید کر دیا۔ اس پر حضور اقدس ﷺ نے صحابہ رضی اللہ عنہم سے اخیر دم تک لڑنے پر بیعت لی۔ جب کفار کو اس کی خبر پہنچی تو گھبرا گئے اور حضرت عثمان رضی اللہ عنہ کو فوراً چھوڑ دیا۔ [غیس]

**فائدہ:** اس قصہ میں حضرت ابو بکر صدیق رضی اللہ عنہ کا ارشاد، حضرت مغیرہ رضی اللہ عنہ کا مارنا، صحابہ کرام رضی اللہ عنہم کا عام برتاؤ، جس کو عروہ نے بہت غور سے دیکھا، حضرت عثمان رضی اللہ عنہ کا طواف سے انکار، ہر واقعہ ایسا ہے کہ حضور ﷺ کے ساتھ بے انتہا عشق و محبت کی خبر دیتا ہے۔ یہ بیعت جس کا اس قصہ میں ذکر ہے ”بیعتہ الشجرہ“ کہلاتی ہے، قرآن پاک میں بھی اس کا ذکر ہے اور اللہ تعالیٰ نے سورہ فتح کی آیت ﴿لَقَدْ رَضِيَ اللَّهُ عَنِ الْمُؤْمِنِينَ﴾ [سورہ فتح: ۱۸] الآیہ میں اس کا ذکر فرمایا ہے، پوری آیت مع ترجمہ کے عنقریب خاتمہ میں آ رہی ہے۔

⑤ حضرت ابن زبیر رضی اللہ عنہ کا خون پینا

حضور اقدس ﷺ نے ایک مرتبہ سینکڑیاں لگوائیں اور جو خون نکلا وہ حضرت عبداللہ بن زبیر رضی اللہ عنہ کو دیا کہ اس کو کہیں دبا دیں۔ وہ گئے اور آ کر عرض کیا کہ دبا دیا۔ حضور ﷺ نے دریافت فرمایا: کہاں؟ عرض کیا: میں نے پی لیا۔ حضور ﷺ نے فرمایا: جس کے بدن میں میرا خون جائے گا اس کو جہنم کی آگ نہیں چھو سکتی، مگر تیرے لیے بھی لوگوں سے ہلاکت ہے اور لوگوں کو تجھ سے۔

**فائدہ:** حضور ﷺ کے فضائل و مناقب پناخانہ پیشاب وغیرہ سب پاک ہیں، اس لیے اس میں کوئی اشکال نہیں۔ حضور ﷺ کے اس ارشاد کا مطلب کہ ”ہلاکت ہے“ علماء نے لکھا ہے کہ سلطنت اور امارت کی طرف اشارہ ہے کہ امارت ہوگی اور لوگ اس میں مزارعہ ہوں گے۔ چنانچہ عبداللہ بن زبیر رضی اللہ عنہ جب پیدا ہوئے تھے، اس وقت بھی حضور ﷺ نے اس طرف اشارہ فرمایا تھا کہ ایک مینڈھا ہے بھٹیڑیوں کے درمیان، ایسے بھٹیڑیے جو کپڑے پہنے ہوئے ہوں گے؛ چنانچہ یزید اور عبدالملک دونوں کے ساتھ حضرت ابن زبیر رضی اللہ عنہ کی مشہور لڑائی ہوئی اور آخر شہید ہوئے۔

**حل لغات:** ① طے فرمایا۔ ② جس درخت کے نیچے صحابہ نے بیعت کی عہد کیا کہ کافروں سے لڑیں گے، جان دے دیں گے، بھاگیں گے نہیں۔ ③ پھینا لگوانا۔ ④ روکنے والے۔

② حضرت مالک بن سنان رضی اللہ عنہ کا خون پینا | اُحد کی لڑائی میں جب نبی اکرم ﷺ کے چہرہ انور یا سر مبارک میں خود کے دو حلقے گھس گئے

تھے تو حضرت ابوبکر صدیق رضی اللہ عنہ دوڑے ہوئے آگے بڑھے اور دوسری جانب سے حضرت ابوعبیدہ رضی اللہ عنہ دوڑے اور آگے بڑھ کر خود کے حلقے دانت سے کھینچنے شروع کیے، ایک حلقہ نکالا جس سے ایک دانت حضرت ابوعبیدہ رضی اللہ عنہ کا ٹوٹ گیا، اس کی پرواہ نہ کی، دوسرا حلقہ کھینچا جس سے دوسرا دانت بھی ٹوٹا، لیکن حلقہ وہ بھی کھینچ ہی لیا، ان حلقوں کے نکلنے سے حضور ﷺ کے پاک جسم سے خون نکلنے لگا، تو حضرت ابوسعید خدری رضی اللہ عنہ کے والد ماجد مالک بن سنان رضی اللہ عنہ نے اپنے لبوں سے اُس خون کو چوس لیا اور نگل لیا۔ حضور ﷺ نے ارشاد فرمایا کہ جس کے خون میں میرا خون ملا ہے، اس کو جہنم کی آگ نہیں چھو سکتی۔ [ثرۃ العیون]

③ حضرت زید بن حارثہ رضی اللہ عنہ کا اپنے باپ کو انکار | حضرت زید بن حارثہ رضی اللہ عنہ زمانہ جاہلیت میں اپنی والدہ کے ساتھ نکھیاں جارہے

تھے، بنو قیس نے قافلہ کو لوٹا جس میں زید رضی اللہ عنہ بھی تھے ان کو مکہ کے بازار میں لاکر بیچا، حکیم بن جزام رضی اللہ عنہ نے اپنی پھوپھی حضرت خدیجہ رضی اللہ عنہا کے لیے ان کو خرید لیا۔ جب حضور ﷺ کا نکاح حضرت خدیجہ رضی اللہ عنہا سے ہوا تو انھوں نے زید رضی اللہ عنہ کو حضور اقدس ﷺ کی خدمت میں ہدیہ کے طور پر پیش کر دیا۔ زید رضی اللہ عنہ کے والد کو ان کے فراق کا بہت صدمہ تھا اور ہونا ہی چاہیے تھا کہ اولاد کی محبت فطری چیز ہے۔ وہ زید رضی اللہ عنہ کے فراق میں روتے اور اشعار پڑھتے پھر کرتے تھے، اکثر جو اشعار پڑھتے تھے ان کا مختصر ترجمہ یہ ہے:

”میں زید کی یاد میں روتا ہوں اور یہ بھی نہیں جانتا کہ وہ زندہ ہے، تاکہ اس کی اُمید کی جائے یا موت نے اس کو نمٹا دیا۔ خدا کی قسم! مجھے یہ بھی معلوم نہیں کہ تجھے اے زید! زم زمین نے ہلاک کیا یا کسی پہاڑ نے ہلاک کیا، کاش مجھے یہ معلوم ہو جاتا کہ تُو عمر بھر میں کبھی بھی واپس آئے گا یا نہیں، ساری دنیا میں میری انتہائی غرض تیری واپسی ہے، جب آفتاب طلوع ہوتا ہے جب بھی مجھے زید ہی یاد آتا ہے اور جب بارش ہونے کو ہوتی ہے جب بھی اُسی کی یاد مجھے ستاتی ہے اور جب ہوا میں چلتی ہیں تو وہ بھی اس کی یاد کو بھڑکاتی ہیں، ہائے میرا غم اور میرا فکر کس قدر طویل ہو گیا، میں اس کی تلاش اور کوشش میں ساری دنیا میں اونٹ کی تیز رفتاری کو کام میں لاؤں گا اور دنیا کا چکر لگانے سے نہیں اُکتاؤں گا، اونٹ چلنے سے اُکتا جائیں تو اُکتا جائیں، لیکن میں کبھی بھی نہیں اُکتاؤں گا، اپنی ساری زندگی اسی میں گزار دوں گا، ہاں! میری موت ہی آگئی تو خیر کہ موت ہر چیز کو فنا کر دینے والی ہے، آدمی خواہ کتنی ہی امیدیں لگاوے، مگر میں اپنے بعد فلاں فلاں رشتہ داروں اور آل اولاد کو وصیت کر جاؤں گا کہ وہ بھی اسی طرح زید کو ڈھونڈتے رہیں۔“

حل لغات: ① لوہے کی ٹوپی۔ ② جدائی۔

غرض یہ اشعار وہ پڑھتے تھے اور روتے ہوئے ڈھونڈتے پھرا کرتے تھے، اتفاق سے ان کی قوم کے چند لوگوں کا حج کو جانا ہوا اور انھوں نے زید کو پہچانا، باپ کا حال سنایا، شعر سنائے، اُن کی یاد و فراق کی داستان سنائی۔ حضرت زید ؓ نے ان کے ہاتھ تین شعر کہہ کر بھیجے، جن کا مطلب یہ تھا کہ میں یہاں مکہ میں ہوں، خیریت سے ہوں، تم غم اور صدمہ نہ کرو، میں بڑے کریم لوگوں کی غلامی میں ہوں۔ ان لوگوں نے جا کر زید ؓ کی خبر و خبر ان کے باپ کو سنائی اور وہ اشعار سنائے جو زید ؓ نے کہہ کر بھیجے تھے اور پتہ بتایا۔ زید ؓ کے باپ اور چچا فدیہ کی رقم لے کر ان کو غلامی سے چھڑانے کی نیت سے مکہ مکرمہ پہنچے، تحقیق کی، پتہ چلایا، حضور ﷺ کی خدمت میں پہنچے اور عرض کیا: اے ہاشم کی اولاد اور اپنی قوم کے سردار! تم لوگ حرم کے رہنے والے ہو اور اللہ کے گھر کے پڑوسی، تم خود قیدیوں کو رہا کراتے ہو، بھوکوں کو کھانا دیتے ہو، ہم اپنے بیٹے کی طلب میں تمہارے پاس پہنچے ہیں، ہم پر احسان کرو اور کرم فرماؤ اور فدیہ قبول کر لو اور اس کو رہا کر دو، بلکہ جو فدیہ ہو اس سے زیادہ لے لو۔ حضور ﷺ نے فرمایا: کیا بات ہے؟ عرض کیا: زید کی طلب میں ہم لوگ آئے ہیں۔ حضور ﷺ نے ارشاد فرمایا: بس اتنی سی بات ہے؟ عرض کیا کہ حضور! بس یہی غرض ہے۔ آپ ﷺ نے ارشاد فرمایا: اس کو بلا لو اور اس سے پوچھ لو اگر وہ تمہارے ساتھ جانا چاہے تو بغیر فدیہ ہی کے وہ تمہاری نذر ہے اور اگر نہ جانا چاہے تو میں ایسے شخص پر سبب نہیں کر سکتا، جو خود نہ جانا چاہے۔ انھوں نے عرض کیا کہ آپ نے استحقاق سے بھی زیادہ احسان فرمایا، یہ بات خوشی سے منظور ہے۔ حضرت زید ؓ بلائے گئے، آپ ﷺ نے فرمایا کہ تم ان کو پہچانتے ہو؟ عرض کیا: جی ہاں! پہچانتا ہوں، یہ میرے باپ ہیں اور یہ میرے چچا۔ حضور ﷺ نے فرمایا: میرا حال بھی تمہیں معلوم ہے، اب تمہیں اختیار ہے کہ میرے پاس رہنا چاہو تو میرے پاس رہو، ان کے ساتھ جانا چاہو تو اجازت ہے۔ حضرت زید ؓ نے عرض کیا کہ حضور! میں آپ کے مقابلہ میں بھلا کس کو پسند کر سکتا ہوں؟ آپ میرے لیے باپ کی جگہ بھی ہیں اور چچا کی جگہ بھی۔ ان دونوں باپ چچا نے کہا کہ زید! غلامی کو آزادی پر ترجیح دیتے ہو اور باپ، چچا اور سب گھر والوں کے مقابلہ میں غلام رہنے کو پسند کرتے ہو؟ زید ؓ نے کہا کہ ہاں میں نے ان میں (حضور ﷺ کی طرف اشارہ کر کے) ایسی بات دیکھی ہے جس کے مقابلہ میں کسی چیز کو بھی پسند نہیں کر سکتا۔ حضور ﷺ نے جب یہ جواب سنا تو ان کو گود میں لے لیا اور فرمایا کہ میں نے اس کو اپنا بیٹا بنا لیا۔ زید ؓ کے باپ اور چچا بھی یہ منظر دیکھ کر نہایت خوش ہوئے اور خوشی سے ان کو چھوڑ کر چلے گئے۔ [نہیں] حضرت زید ؓ اُس وقت بچے تھے۔ بچپن کی حالت میں سارے گھر کو، عزیز و اقارب کو غلامی پر قربان کر دینا، جس محبت کا پتہ دیتا ہے وہ ظاہر ہے۔



⑧ حضرت انس بن نضرؓ کا عمل اُحد کی لڑائی میں | اُحد کی لڑائی میں مسلمانوں کو جب

اُڑادی کہ حضورؐ بھی شہید ہو گئے۔ اس وحشت ناک خبر سے جو اثر صحابہؓ پر ہونا چاہیے تھا وہ ظاہر ہے، اسی وجہ سے اور بھی زیادہ گھٹنے ٹوٹ گئے۔ حضرت انس بن نضرؓ چلے جا رہے تھے کہ مہاجرین اور انصار کی ایک جماعت میں حضرت عمرؓ اور حضرت طلحہؓ نظر پڑے کہ سب حضرات پریشان حال تھے۔ حضرت انسؓ نے پوچھا: یہ کیا ہو رہا ہے کہ مسلمان پریشان سے نظر آ رہے ہیں۔ ان حضرات نے کہا کہ حضورؐ شہید ہو گئے۔ حضرت انسؓ نے کہا: پھر حضورؐ کے بعد تمہیں زندہ رہ کر کیا کرو گے، تلوار ہاتھ میں لو اور چل کر مر جاؤ۔ چنانچہ حضرت انسؓ نے خود تلوار ہاتھ میں لی اور کفار کے چمگٹے میں گھس گئے اور اس وقت تک لڑتے رہے کہ شہید ہو گئے۔ [خمیس]

فائدہ: ان کا مطلب یہ تھا کہ جس ذات کے دیدار کے لیے جینا تھا جب وہی نہیں رہی تو پھر گویا جی کر ہی کیا کرنا ہے؛ چنانچہ اسی میں اپنی جان شاکر کر دی۔

⑨ سعد بن ربیعؓ کا پیام اُحد میں | اسی اُحد کی لڑائی میں حضور اقدسؐ نے دریافت فرمایا کہ سعد بن ربیعؓ کا حال معلوم نہیں ہوا کہ کیا گزری۔

ایک صحابی کو تلاش کے لیے بھیجا وہ شہداء کی جماعت میں تلاش کر رہے تھے، آوازیں بھی دے رہے تھے کہ شاید وہ زندہ ہوں پھر پکار کر کہا کہ مجھے حضورؐ نے بھیجا ہے کہ سعد بن ربیعؓ کی خبر لاؤں، تو ایک جگہ سے بہت ضعیف سی آواز آئی، یہ اس طرف بڑھے جا کر دیکھا کہ سات مقتولین کے درمیان پڑے ہیں اور ایک آدھ سانس باقی ہے، جب یہ قریب پہنچے تو حضرت سعدؓ نے کہا کہ حضورؐ کو میرا سلام عرض کر دینا اور کہہ دینا کہ اللہ تعالیٰ میری جانب سے آپ کو اس سے افضل اور بہتر بدلہ عطا فرمائیں، جو کسی نبی کو اس کے اُمّی کی طرف سے بہتر سے بہتر عطا کیا ہو اور مسلمانوں کو میرا یہ پیام پہونچا دینا کہ اگر کافر حضورؐ تک پہونچ گئے اور تم میں سے کوئی ایک آنکھ بھی چمکتی ہوئی رہے یعنی وہ زندہ رہا، تو اللہ تعالیٰ کے یہاں کوئی عذر بھی تمہارا نہ چلے گا اور یہ کہہ کر جان بحق ہو گئے۔ [خمیس]

فائدہ: فَجَزَاَهُ اللَّهُ عَنَّا أَفْضَلَ مَا جَزَى صَحَابِيًّا عَنْ أُمَّةٍ نَبِيٍّ۔ درحقیقت ان جاں نثاروں نے (اللہ تعالیٰ اپنے لطف سے اُن کی قبروں کو نور سے بھر دے) اپنی جاں نثاری کا پورا ثبوت دے دیا کہ زخموں پر زخم لگے ہوئے ہیں، دم توڑ رہے ہیں، مگر کیا مجال ہے کہ کوئی شکوہ، کوئی گھبراہٹ، کوئی پریشانی لاحق ہو جائے۔ ولولہ ہے تو حضورؐ کی حفاظت کا، حضورؐ پر جاں نثاری کا، حضورؐ پر قربانی کا، کاش مجھ جیسے نااہل کو بھی کوئی حصہ اس محبت کا نصیب ہو جاتا۔

حل لغات: ① ہمت ٹوٹ گئی۔ ② جمع۔ ③ قربان۔ ④ کمزور۔ ⑤ بہانہ۔ ⑥ شہید۔ ⑦ اللہ تعالیٰ ہماری جانب سے ان کو اس سے افضل اور بہتر بدلہ عطا فرمائے جو کسی صحابی کو اس کے نبی کی امت سے عطا کیا گیا ہو۔ ⑧ شکایت۔ ⑨ جذبہ۔

## ⑩ حضور ﷺ کی قبر دیکھ کر ایک عورت کی موت

حضرت عائشہ صدیقہ ؓ کی خدمت میں ایک عورت حاضر ہوئیں اور آ کر عرض کیا کہ

مجھے حضور اقدس ﷺ کی قبر مبارک کی زیارت کرادو۔ حضرت عائشہ ؓ نے حجرہ شریفہ کھولا۔ انھوں نے زیارت کی اور زیارت کر کے روتی رہیں اور روتے روتے انتقال فرما گئیں۔ رحمۃ اللہ علیہا [شفاف]

**فائدہ:** کیا اس عشق کی نظیر بھی کہیں ملے گی کہ قبر کی زیارت کی تاب نہ لاسکیں اور وہیں جان دے دی۔

## ⑪ صحابہ ؓ کی محبت کے متفرق قصے

حضرت علی کرم اللہ وجہہ سے کسی نے پوچھا کہ آپ کو حضور اقدس ﷺ سے کتنی محبت تھی؟ آپ نے ارشاد فرمایا

کہ خدائے پاک کی قسم! حضور ﷺ ہم لوگوں کے نزدیک اپنے مالوں سے اور اپنی اولادوں سے اور اپنی ماؤں سے اور سخت پیاس کی حالت میں ٹھنڈے پانی سے زیادہ محبوب تھے۔ [شفاف]

**فائدہ:** سچ فرمایا۔ درحقیقت صحابہ کرام ؓ کی یہی حالت تھی اور کیوں نہ ہوتی جبکہ وہ حضرات کامل

الایمان تھے اور اللہ جل شانہ کا ارشاد ہے: ﴿قُلْ إِنْ كَانَ آبَاؤُكُمْ وَأَبْنَاؤُكُمْ وَإِخْوَانُكُمْ وَأَزْوَاجُكُمْ وَعَشِيرَتُكُمْ وَأَمْوَالٌ اقْتَرَفْتُمُوهَا وَتِجَارَةٌ تَخْشَوْنَ كَسَادَهَا وَمَسَاكِينُ تُرَضُّونَهَا أَحَبَّ إِلَيْكُمْ مِّنَ اللَّهِ وَرَسُولِهِ وَجِهَادٍ فِي سَبِيلِهِ فَتَرَبَّصُوا حَتَّى يَأْتِيَ اللَّهُ بِأَمْرٍ ۚ وَاللَّهُ لَا يَهْدِي الْقَوْمَ الْفَاسِقِينَ﴾ [سورہ توبہ]

ترجمہ: ”آپ ان سے کہہ دیجیے کہ اگر تمہارے باپ اور تمہارے بیٹے اور تمہارے بھائی اور تمہاری بیبیاں اور تمہارا کنبہ اور وہ مال جو تم نے کمائے ہیں اور وہ تجارت جس میں نکالسی

نہ ہونے کا تم کو اندیشہ ہو اور وہ گھر جن کو تم پسند کرتے ہو (اگر یہ سب چیزیں) تم کو اللہ سے اور اس کے

رسول (ﷺ) سے اور اس کی راہ میں جہاد کرنے سے زیادہ پیاری ہوں، تو تم منتظر ہو یہاں تک کہ اللہ تعالیٰ

اپنا حکم بھیج دیں اور اللہ تعالیٰ بے حکمی کرنے والوں کو ان کے مقصود تک نہیں پہنچاتا۔“ [بیان القرآن]

اس آیت شریفہ میں اللہ تعالیٰ اور اس کے رسول ﷺ کی محبت کے ان سب چیزوں سے کم ہونے پر

وعید ہے۔ حضرت انس ؓ فرماتے ہیں کہ حضور اقدس ﷺ کا ارشاد ہے کہ تم میں سے کوئی شخص اس وقت

تک مؤمن نہیں ہو سکتا، جب تک کہ اس کو میری محبت اپنے باپ اور اولاد اور تمام لوگوں سے زیادہ نہ

ہو جائے۔ حضرت ابو ہریرہ ؓ سے بھی یہی مضمون نقل کیا گیا ہے۔ علماء کا ارشاد ہے کہ ان احادیث میں

محبت سے محبت اختیاری مراد ہے، غیر اختیاری یعنی طبعی اضطراری مراد نہیں۔ اور یہ بھی ہو سکتا ہے کہ اگر

محبت طبعی مراد ہو تو پھر ایمان سے مراد کمال و درجہ کا ایمان ہو جیسا کہ صحابہ کرام ؓ کا تھا۔

حضرت انس ؓ فرماتے ہیں کہ حضور اقدس ﷺ کا ارشاد ہے کہ تین چیزیں ایسی ہیں کہ جس شخص

میں وہ پائی جائیں، ایمان کی حلاوت اور ایمان کا مزہ نصیب ہو جائے، ایک یہ کہ اللہ اور اس کے رسول ﷺ کی محبت ان کے ماں باپ سے زیادہ ہووے؛ دوسرے یہ کہ جس کسی سے محبت کرے اللہ ہی کے واسطے کرے؛ تیسرے یہ کہ کفر کی طرف لوٹنا اس کو ایسا ہی گراں اور مشکل ہو جیسا کہ آگ میں گرنا۔ حضرت عمرؓ نے ایک مرتبہ عرض کیا کہ یا رسول اللہ! مجھے اپنی جان کے علاوہ اور سب چیزوں سے آپ زیادہ محبوب ہیں۔ حضور ﷺ نے ارشاد فرمایا کہ کوئی شخص مومن اس وقت تک نہیں ہو سکتا جب تک کہ اس کو میری محبت اپنی جان سے بھی زیادہ نہ ہو۔ حضرت عمرؓ نے عرض کیا: یا رسول اللہ! اب آپ مجھے اپنی جان سے بھی زیادہ محبوب ہیں، تو حضور ﷺ نے ارشاد فرمایا: **الآن یا عُمَرُ!** (اس وقت اے عمر)۔ علماء نے اس ارشاد کے دو مطلب بتائے ہیں: ایک یہ کہ اس وقت تمہارا ایمان کامل ہوا ہے، دوسرا یہ کہ تنبیہ ہے کہ اس وقت یہ بات پیدا ہوئی کہ میں تمہیں اپنے نفس سے زیادہ محبوب ہوں، حالانکہ یہ بات اول ہی سے ہونا چاہیے تھی۔ سہیل شترئیؒ کہتے ہیں کہ جو شخص ہر حال میں حضور ﷺ کو اپنا والی نہ جانے اور اپنے نفس کو اپنی ملک میں سمجھے وہ سنت کا مزہ نہیں چکھ سکتا۔ ایک صحابی نے آکر حضور اقدس ﷺ سے عرض کیا کہ قیامت کب آئے گی؟ حضور ﷺ نے فرمایا کہ قیامت کے لیے کیا تیار کر رکھا ہے، جس کی وجہ سے انتظار ہے؟ انھوں نے عرض کیا: یا رسول اللہ! میں بہت سی نمازیں اور روزے اور صدقے تو تیار کر نہیں رکھے ہیں، البتہ اللہ اور اس کے رسول کی محبت میرے دل میں ہے۔ حضور ﷺ نے ارشاد فرمایا کہ قیامت میں تم اسی کے ساتھ ہو گے جس سے محبت رکھتے ہو۔ حضور ﷺ کا یہ ارشاد کہ آدمی کا حشر اُسی کے ساتھ ہوگا جس سے اُس کو محبت ہے۔ کئی صحابہ نے نقل کیا ہے جن میں عبد اللہ بن مسعود، ابو موسیٰ اشعری، صفوان، ابوذرؓ وغیرہ حضرات ہیں۔ حضرت انسؓ کہتے ہیں کہ صحابہ کرامؓ کو جس قدر خوشی اس ارشاد مبارک سے ہوئی ہے کسی چیز سے بھی اتنی خوشی نہیں ہوئی۔ اور ظاہر بات ہے ہونا بھی چاہیے تھی کہ حضور ﷺ کی محبت تو ان کے رگ و پے میں تھی، پھر ان کو کیوں نہ خوشی ہوتی؟ حضرت فاطمہؓ کا مکان شروع میں حضور ﷺ سے ذرا دور تھا، ایک مرتبہ حضور ﷺ نے ارشاد فرمایا کہ میرا دل چاہتا تھا تمہارا مکان تو قریب ہو جاتا۔ حضرت فاطمہؓ نے عرض کیا کہ حارثہ کا مکان آپ کے قریب ہے، اُن سے فرمادیں کہ میرے مکان سے بدل لیں، حضور ﷺ نے فرمایا کہ ان سے پہلے بھی تبادلہ ہو چکا ہے اب تو شرم آتی ہے۔ حارثہؓ کو اس کی اطلاع ہوئی فوراً حاضر ہو کر عرض کیا: یا رسول اللہ! مجھے معلوم ہوا ہے کہ آپ فاطمہ کا مکان اپنے قریب چاہتے ہیں، یہ میرے مکانات موجود ہیں ان سے زیادہ قریب کوئی مکان بھی نہیں ہے، جو پسند ہو بدل لیں، یا رسول اللہ! میں اور میرا مال تو اللہ اور اس کے رسول ہی کا ہے، یا رسول اللہ! خدا کی قسم جو مال آپ

لے لیں وہ مجھے زیادہ پسند ہے اُس مال سے جو میرے پاس رہے۔ حضور ﷺ نے ارشاد فرمایا: سچ کہتے ہو اور برکت کی دعا دی اور مکان بدل لیا۔

ایک صحابی حضور اقدس ﷺ کی خدمت میں حاضر ہوئے کہ آپ کی محبت مجھے میری جان و مال اور اہل و عیال سے زیادہ ہے، میں اپنے گھر میں ہوتا ہوں اور آپ کا خیال آجاتا ہے تو صبر نہیں آتا، یہاں تک کہ حاضر ہوں اور آکر زیارت نہ کر لوں، مجھے یہ فکر ہے کہ موت تو آپ کو بھی اور مجھے بھی ضرور آنی ہی ہے، اس کے بعد آپ تو انبیاء کے درجہ میں چلے جائیں گے، تو مجھے یہ خوف رہتا ہے کہ پھر میں آپ کو نہیں دیکھ سکوں گا۔ حضور ﷺ نے اس کے جواب میں سکوت فرمایا کہ حضرت جبریل علیہ السلام تشریف لائے اور یہ آیت سنائی:

﴿وَمَنْ يُطِيعِ اللَّهَ وَالرَّسُولَ فَأُولَٰئِكَ مَعَ الَّذِينَ أَنْعَمَ اللَّهُ عَلَيْهِمْ مِنَ النَّبِيِّينَ وَالصِّدِّيقِينَ وَالشُّهَدَاءِ وَالصَّالِحِينَ وَحَسُنَ أُولَٰئِكَ رَفِيقًا ۚ ذَٰلِكَ الْفَضْلُ مِنَ اللَّهِ ۗ وَكَفَىٰ بِاللَّهِ عَلِيمًا﴾ [سورہ نساء] ترجمہ: جو شخص اللہ اور رسول کا کہنا مان لے گا تو ایسے اشخاص بھی جنت میں ان حضرات کے ساتھ ہوں گے جن پر اللہ نے انعام فرمایا یعنی انبیاء اور صدیقین اور شہداء اور صلحاء اور یہ حضرات بہت اچھے رفیق ہیں اور ان کے ساتھ رفاقت محض اللہ کا فضل ہے اور اللہ تعالیٰ خوب جاننے والے ہیں ہر ایک کے عمل کو۔

اس قسم کے واقعات بہت سے صحابہ ﷺ کو پیش آئے اور آنا ضروری تھے۔ ”عشق است و ہزار بدگمانی“ حضور ﷺ نے جواب میں یہی آیت سنائی۔ چنانچہ ایک صحابی حاضر ہوئے اور عرض کیا: یا رسول اللہ! مجھے آپ سے ایسی محبت ہے کہ جب خیال آجاتا ہے، اگر اس وقت میں آکر زیارت نہ کر لوں تو مجھے غالب گمان ہے کہ میری جان نکل جائے، مگر مجھے یہ خیال ہے کہ اگر میں جنت میں داخل بھی ہو گیا تب بھی آپ سے تو نیچے درجہ میں ہوں گا؛ مجھے تو جنت میں بھی آپ کی زیارت بغیر بڑی مشقت ہوگی، آپ ﷺ نے یہی آیت سنائی۔ ایک اور حدیث میں آیا ہے کہ ایک انصاری حاضر خدمت ہوئے اور نہایت غمگین تھے، حضور ﷺ نے فرمایا: غمگین کیوں ہو؟ عرض کیا: یا رسول اللہ! ایک سوچ میں ہوں، آپ ﷺ نے دریافت فرمایا: کیا سوچ ہے؟ عرض کیا: یا رسول اللہ! ہم صبح و شام حاضر خدمت ہوتے ہیں، آپ کی زیارت سے محظوظ ہوتے ہیں، آپ کی خدمت میں بیٹھتے ہیں، کل کو آپ تو انبیاء کے درجے پر پہنچ جائیں گے، ہماری وہاں تک رسائی نہیں ہوگی، حضور ﷺ نے سکوت فرمایا اور جب یہ آیت نازل ہوئی تو حضور ﷺ نے ان انصاری کو بھی بلایا اور ان کو اس کی بشارت دی۔ ایک حدیث میں آیا ہے کہ بہت سے صحابہ ﷺ نے یہ اشکال کیا، حضور ﷺ نے یہ آیت ان کو سنائی۔ ایک حدیث میں ہے صحابہ ﷺ نے عرض کیا:

**حل لغات:** ① خاموش رہنا۔ ② ساتھ، دوستی۔ ③ عشق میں ہزاروں بدگمانیاں ہوتی ہیں۔ ④ خوش۔ ⑤ پہنچ۔



یا رسول اللہ! یہ تو ظاہر ہے کہ نبی کو امتی پر فضیلت ہے اور جنت میں اس کے درجہ اونچے ہوں گے، تو پھر اکٹھا ہونے کی کیا صورت ہوگی؟ حضور ﷺ نے ارشاد فرمایا کہ اوپر کے درجہ والے نیچے کے درجہ والوں کے پاس آئیں گے، ان کے پاس بیٹھیں گے، بات چیت کریں گے۔ [درمنثور]

حضور ﷺ کا ارشاد ہے کہ مجھ سے بہت محبت کرنے والے بعض ایسے لوگ ہوں گے جو میرے بعد پیدا ہوں گے اور ان کی یہ تمنا ہوگی کہ کاش اپنے اہل و عیال اور مال کے بدلے میں وہ مجھے دیکھ لیتے۔ خالدؓ کی بیٹی عتبہؓ کہتی ہیں کہ میرے والد جب بھی سونے لیٹتے، تو اسنے آنکھ نہ لگتی اور جاگتے رہتے، حضور ﷺ کی یاد اور شوق و اشتیاق میں لگے رہتے اور مہاجرین و انصار صحابہؓ کا نام لے کر یاد کرتے رہتے اور یہ کہتے کہ یہی میرے اصول و فروع ہیں (یعنی بڑے اور چھوٹے) اور ان کی طرف میرا دل کھنچا جا رہا ہے، یا اللہ! مجھے جلد ہی موت دے دے کہ ان لوگوں سے جا کر ملوں اور یہی کہتے کہتے سو جاتے۔ حضرت ابو بکر صدیقؓ نے ایک مرتبہ عرض کیا کہ یا رسول اللہ! مجھے اپنے باپ کے مسلمان ہونے کی بہ نسبت آپ کے چچا ابوطالب کے مسلمان ہوجانے کی زیادہ تمنا ہے، اس لیے کہ اس سے آپ کو زیادہ خوشی ہوگی۔ حضرت عمرؓ نے ایک مرتبہ حضور ﷺ کے چچا حضرت عباسؓ سے عرض کیا کہ آپ کے اسلام لانے کی مجھے زیادہ خوشی ہے اپنے باپ کے مسلمان ہونے سے، اس لیے کہ آپ کا اسلام حضور ﷺ کو زیادہ محبوب ہے۔ حضرت عمرؓ ایک مرتبہ رات کو حفاظتی گشت فرما رہے تھے کہ ایک گھر میں سے چراغ کی روشنی محسوس ہوئی اور ایک بڑھیا کی آواز کان میں پڑی جو اون کو ڈھکتی ہوئی اشعار پڑھ رہی تھیں، جن کا ترجمہ یہ ہے: کہ محمدؐ پر نیکیوں کا درود پہنچے اور پاک صاف لوگوں کی طرف سے جو برگزیدہ ہوں ان کا درود پہنچے، بے شک یا رسول اللہ! آپ راتوں کو عبادت کرنے والے تھے اور اخیر راتوں کو رونے والے تھے، کاش مجھے یہ معلوم ہو جاتا کہ میں اور میرا محبوب کبھی اکٹھا ہو سکتے ہیں یا نہیں، اس لیے کہ موت مختلف حالتوں میں آتی ہے، نہ معلوم میری موت کس حالت میں آئے اور حضور ﷺ سے مرنے کے بعد ملنا ہو سکے یا نہ ہو سکے۔ حضرت عمرؓ بھی ان اشعار کو سن کر رونے بیٹھ گئے۔ حضرت بلالؓ کا قصہ مشہور ہے ہی کہ جب ان کے انتقال کا وقت ہوا تو ان کی بیوی جدائی پر رنجیدہ ہو کر کہنے لگیں کہ ہائے افسوس! وہ کہنے لگے: سبحان اللہ! کیا مزے کی بات ہے کہ کل کو محمدؐ کی زیارت کریں گے اور ان کے صحابہ سے ملیں گے۔ حضرت زیدؓ کا قصہ باب ۵ کے قصہ نمبر ۹ میں گذر چکا ہے کہ جب ان کو سولی دی جانے لگی، تو ابوسفیان نے پوچھا: کیا تجھے یہ گوارا ہے کہ ہم تجھے چھوڑ دیں اور تیرے بجائے (خدا نخواستہ) حضور ﷺ کے ساتھ یہ معاملہ کریں؟ تو زیدؓ نے کہا: خدا کی قسم! مجھے یہ بھی گوارا نہیں کہ حضور ﷺ اپنے دولت کدہ پر

حل لغات: (۱) مقابلہ، بدلہ۔ (۲) حفاظت کے لیے پکرا گانا۔ (۳) صاف کرتی ہوئی۔ (۴) مقبول، پسندیدہ۔ (۵) خدا نہ کرے۔ (۶) گھر۔

تشریف فرما ہوں اور وہاں ان کے کاٹا چھبھ جائے اور میں اپنے گھر آرام سے رہ سکوں۔ ابوسفیان کہنے لگا کہ میں نے کبھی کسی کے ساتھ اتنی محبت کرتے نہیں دیکھا جتنی محمد (ﷺ) کی جماعت کو ان سے ہے۔

**نتیجہ:** علماء نے حضور اقدس ﷺ کے ساتھ محبت کی مختلف علامات لکھی ہیں۔ قاضی عیاضؒ فرماتے ہیں کہ جو شخص کسی چیز کو محبوب رکھتا ہے اس کو ماسٹری پر ترجیح دیتا ہے، یہی معنی محبت کے ہیں ورنہ محبت نہیں محض دعویٰ محبت ہے، پس حضور اقدس ﷺ کے ساتھ محبت کی علامات میں سب سے مہتمم بالشان یہ ہے کہ آپ ﷺ کا اقتدا کرے، آپ ﷺ کے طریقہ کو اختیار کرے اور آپ ﷺ کے اقوال و افعال کی پیروی کرے، آپ ﷺ کے احکامات کی بجا آوری کرے اور آپ ﷺ نے جن چیزوں سے روک دیا ہے ان سے پرہیز کرے، خوشی میں، رنج میں، تنگی میں، وسعت میں، ہر حال میں آپ ﷺ کے طریقہ پر چلے، قرآن پاک میں ارشاد ہے: ﴿قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ وَيَغْفِرْ لَكُمْ ذُنُوبَكُمْ وَاللَّهُ غَفُورٌ رَحِيمٌ﴾ [سورہ آل عمران] ”آپ ان لوگوں سے کہہ دیجیے کہ اگر تم خدا تعالیٰ سے محبت رکھتے ہو تو تم میرا اتباع کرو، خدا تعالیٰ تم سے محبت کرنے لگیں گے اور تمہارے گناہوں کو معاف کر دیں گے اللہ تعالیٰ بڑے معاف کرنے والے ہیں، بڑے رحم فرمانے والے ہیں۔“

## خاتمہ: صحابہ کرام ﷺ کے حقوق اور ان کے مختصر فضائل

صحابہ کرام ﷺ کے یہ چند قصے نمونے کے طور پر لکھے گئے ہیں، ورنہ ان کے حالات بڑی ضخیم کتابوں میں بھی پورے نہیں ہو سکتے۔ اردو میں بھی متعدد کتابیں اور رسالے اس مضمون کے ملتے ہیں۔ کئی مہینے ہوئے یہ رسالہ شروع کیا تھا، پھر مدرسہ کے مشاغل اور وقتی عوارض کی وجہ سے تعویق میں پڑ گیا، اس وقت ان اوراق پر خاتمہ کرتا ہوں کہ جتنے لکھے جا چکے ہیں وہ قابل انتفاع ہو جائیں۔ اخیر میں ایک ضروری امر پر تنبیہ بھی اشد ضروری ہے، وہ یہ کہ اس آزادی کے زمانہ میں جہاں ہم مسلمانوں میں دین کے اور بہت سے امور میں کوتاہی اور آزادی کا رنگ ہے، وہاں حضرات صحابہ کرام ﷺ کی حق شناسی اور ان کے ادب و احترام میں بھی حد سے زیادہ کوتاہی ہے؛ بلکہ اس سے بڑھ کر بعض دین سے بے پرواہ لوگ تو ان کی شان میں گستاخی تک کرنے لگتے ہیں، حالانکہ صحابہ کرام ﷺ دین کی بنیاد ہیں، دین کے اوّل پھیلانے والے ہیں، ان کے حقوق سے ہم لوگ مرتے دم تک بھی عہدہ برا نہیں ہو سکتے۔ حق تعالیٰ شانہ اپنے فضل سے ان

- حل لغات:** (۱) دوسری چیزوں پر۔ (۲) اہم، ضروری۔ (۳) پیروی۔ (۴) عمل کرنا۔ (۵) لمبی چوڑی۔ (۶) مشغلہ کی جمع، کام۔ (۷) پیش آنے والی چیزیں۔ (۸) ٹال مٹول، دیری۔ (۹) فائدہ اٹھانے کے لائق۔ (۱۰) سخت۔ (۱۱) قدر دانی۔ (۱۲) کمی۔ (۱۳) چھٹکارا پانا۔

پاک نفوس پر لاکھوں رحمتیں نازل فرمائیں کہ انھوں نے حضور اقدس ﷺ سے دین حاصل کیا اور ہم لوگوں تک پہنچایا، اس لیے اس خاتمہ میں قاضی عیاضؒ کی شفا کی ایک فصل کا مختصر ترجمہ جو اس کے مناسب ہے، درج کرتا ہوں اور اسی پر اس رسالہ کو ختم کرتا ہوں۔ وہ فرماتے ہیں کہ حضور اقدس ﷺ ہی کے اعزاز و اکرام میں داخل ہے، حضور ﷺ کے صحابہ کا اعزاز و اکرام کرنا اور ان کے حق کو پہچانا اور ان کا اتباع کرنا اور ان کی تعریف کرنا اور ان کے لیے استغفار اور دعائے مغفرت کرنا اور ان کے آپس کے اختلافات میں لب کشائی نہ کرنا اور مؤرخین اور شیعہ اور بدعتی اور جاہل راویوں کی ان خبروں سے اعراض کرنا، جو ان حضرات کی شان میں نقص پیدا کرنے والی ہوں اور اس نوع کی کوئی روایت اگر سننے میں آئے تو اس کی کوئی اچھی تاویل کر لے اور کوئی اچھا محل تجویز کر لے کہ وہ اس کے مستحق ہیں اور ان حضرات کو بُرائی سے یاد نہ کرے، بلکہ ان کی خوبیاں اور ان کے فضائل بیان کیا کرے اور عیب کی باتوں سے سکوت کرے، جیسا کہ حضور ﷺ کا ارشاد ہے کہ جب میرے صحابہ کا ذکر (یعنی برا ذکر) ہو تو سکوت کیا کرو۔ صحابہ رضی اللہ عنہم کے فضائل قرآن شریف اور احادیث میں بکثرت وارد ہیں۔

حق تعالیٰ شانہ کا ارشاد ہے: ﴿مُحَمَّدٌ رَّسُولُ اللَّهِ وَالَّذِينَ مَعَهُ أَشِدَّاءُ عَلَى الْكُفَّارِ رُحَمَاءُ بَيْنَهُمْ تَرَاهُمْ رُكَّعًا سُجَّدًا يَبْتَغُونَ فَضْلًا مِّنَ اللَّهِ وَرِضْوَانًا سِيِّئَاهُمْ فِي وُجُوهِهِمْ مِّنْ أَثَرِ السُّجُودِ ذَلِكَ مَثَلُهُمْ فِي التَّوْرَةِ وَمَثَلُهُمْ فِي الْإِنْجِيلِ ۖ كَزَرْعٍ أَخْرَجَ شَطْطَهُ فَازْرَأَهُ فَاسْتَغَلَظَ فِاسْتَوَىٰ عَلَىٰ سَوْقِهِ يَعْجِبُ الزُّرَّاعَ لِيَغِيظَ بِهِمُ الْكُفَّارَ وَعَدَ اللَّهُ الَّذِينَ آمَنُوا وَعَمِلُوا الصَّالِحَاتِ مِنْهُمْ مَغْفِرَةً وَأَجْرًا عَظِيمًا﴾ [سورہ فتح] ترجمہ: ”محمد، اللہ کے رسول ہیں اور جو لوگ آپ کے ساتھ ہیں وہ کافروں کے مقابلہ میں سخت ہیں اور آپس میں مہربان اور اے مخاطب تو ان کو دیکھے گا کہ کبھی رکوع کرنے والے ہیں، کبھی سجدہ کرنے والے ہیں اور اللہ کے فضل اور رضامندی کی جستجو میں لگے ہوئے ہیں، اُن کی عبدیت کے آثار بخیرہ تاخیر ان کے سجدہ کے، ان کے چہروں پر نمایاں ہیں، یہ ان کے اوصاف توریت میں ہیں، اور انجیل میں اُن کی یہ مثال ذکر کی ہے کہ جیسے کھیتی کہ اُس نے اول اپنی سوتلی نکالی پھر اُس نے اپنی سوئی کو قوی کیا (یعنی وہ کھیتی موٹی ہوئی) پھر وہ کھیتی اور موٹی ہوئی پھر اپنے سنہ پر سیدی کھڑی ہوئی کہ کسانوں کو بھلی معلوم ہونے لگی (اسی طرح صحابہ رضی اللہ عنہم میں اول ضعیف تھا، پھر روزانہ قوت بڑھتی گئی اور اللہ تعالیٰ نے صحابہ رضی اللہ عنہم کو اس لیے یہ نشوونما دیا) تاکہ ان سے

**حل لغات:** ① منکھولنا، بات کرنا۔ ② بچنا۔ ③ کمی۔ ④ قسم، طرح۔ ⑤ یعنی اچھا مطلب نکالے۔ ⑥ یعنی کوئی اچھا معنی نکالے۔ ⑦ بہت زیادہ۔ ⑧ کوشش، تلاش۔ ⑨ بندگی۔ ⑩ نشانیاں۔ ⑪ ظاہر۔ ⑫ بیج سے نکلی ہوئی پہلی نوک۔ ⑬ پہلنا، پھولنا۔

کافروں کو حسد میں جلاوے اور آخرت میں اللہ تعالیٰ نے اُن صاحبوں سے جو کہ ایمان لائے اور نیک کام کر رہے ہیں، مغفرت اور اجرِ عظیم کا وعدہ کر رکھا ہے۔

یہ ترجمہ اس صورت میں ہے کہ تورات پر آیت ہو اور آیت کے فرق سے ترجمہ میں بھی فرق ہو جائے گا۔ جو تفاسیر سے معلوم ہو سکتا ہے۔ اسی سورۃ میں دوسری جگہ ارشاد ہے: ﴿لَقَدْ رَضِيَ اللَّهُ عَنِ الْمُؤْمِنِينَ إِذْ يُبَايِعُونَكَ تَحْتَ الشَّجَرَةِ فَعَلِمَ مَا فِي قُلُوبِهِمْ فَأَنْزَلَ السَّكِينَةَ عَلَيْهِمْ وَأَثَابَهُمْ فَتْحًا قَرِيبًا ۝ وَمَعَانِمَ كَثِيرَةً يَأْخُذُونَهَا وَكَانَ اللَّهُ عَزِيزًا حَكِيمًا ۝﴾ [سورۃ فتح] ترجمہ: تحقیق اللہ تعالیٰ ان مسلمانوں سے (جو کہ آپ کے ہم سفر ہیں) خوش ہوا، جبکہ یہ لوگ آپ سے درخت کے نیچے بیعت کر رہے تھے اور ان کے دلوں میں جو کچھ (اخلاص اور عزیمت) تھا، اللہ تعالیٰ کو وہ بھی معلوم تھا اور اللہ تعالیٰ نے اُن کے دل میں اطمینان پیدا کر دیا تھا اور ان کو ایک لگتے ہاتھ فتح بھی دے دی۔ (مراد اس سے فتحِ خیبر ہے جو اس کے قریب ہی ہوئی) اور بہت سی نعمتیں بھی دیں اور اللہ تعالیٰ بڑا زبردست حکمت والا ہے۔ یہی وہ بیعت ہے جس کو ”بیعتُ النخْرہ“ کہا جاتا ہے، اخیر باب کے قصہ چار میں اس کا ذکر کر چکا ہے۔

صحابہ کے بارے میں ایک جگہ ارشادِ خداوندی ہے: ﴿رَجُلًا صَدَقُوا مَا عَاهَدُوا اللَّهَ عَلَيْهِ فَمِنْهُمْ مَّنْ قَضَىٰ نَحْبَهُ وَمِنْهُمْ مَّنْ يَنْتَظِرُ ۖ وَمَا بَدَّلُوا تَبْدِيلًا ۝﴾ [سورۃ احزاب] ”ان مؤمنین میں ایسے لوگ ہیں کہ انھوں نے جس بات کا اللہ سے عہد کیا تھا اُس میں سچے اُترے پھر ان میں سے بعض تو ایسے ہیں جو اپنی نذر پوری کر چکے (یعنی شہید ہو چکے) اور بعض ان میں اس کے مُشْتَق (منتظر ہیں ابھی شہید نہیں ہوئے) اور اپنے ارادہ میں کوئی تغیر و تبدل نہیں کیا۔

ایک جگہ ارشادِ خداوندی ہے: ﴿وَالسَّابِقُونَ السَّابِقُونَ الْأَوَّلُونَ مِنَ الْمُهَاجِرِينَ وَالْأَنْصَارِ وَالَّذِينَ اتَّبَعُوهُمْ بِإِحْسَانٍ رَضِيَ اللَّهُ عَنْهُمْ وَرَضُوا عَنْهُ وَأَعَدَّ لَهُمْ جَنَّاتٍ تَجْرِي تَحْتِهَا الْأَنْهَارُ خَالِدِينَ فِيهَا أَبَدًا ۖ اذْذَلِكَ الْغُزْوُ الْعَظِيمُ ۝﴾ [سورۃ توبہ] ”اور جو مہاجرین و انصار (ایمان لانے میں سب امت سے) مقدم ہیں اور جتنے لوگ اخلاص کے ساتھ ان کے پیرو ہیں، اللہ تعالیٰ ان سب سے راضی ہوا اور وہ سب اللہ سے راضی ہوئے اور اللہ تعالیٰ نے اُن کے لیے ایسے باغ تیار کر رکھے ہیں جن کے نیچے نہریں جاری ہوں گی، جن میں وہ ہمیشہ رہیں گے اور یہ بڑی کامیابی ہے۔“ ان آیات میں اللہ جلّ شانہ نے صحابہ کی تعریف اور اُن سے خوشنودی کا اظہار فرمایا ہے۔

اسی طرح احادیث میں بھی بہت کثرت سے فضائل وارد ہوئے ہیں۔ حضور اقدس ﷺ کا ارشاد ہے کہ میرے بعد ابوبکر و عمر کا اقتدا کیا کرو۔ ایک حدیث میں ارشاد ہے کہ میرے صحابہ ستاروں کی طرح ہیں، جس

حل لغات: ① پکا ارادہ۔ ② ہاتھوں ہاتھ، ساتھ ہی ساتھ۔ ③ تبدیلی۔ ④ اتباع کرنے والے۔ ⑤ پیروی۔



کا اتباع کرو گے ہدایت پاؤ گے۔ محدثین کو اس حدیث میں کلام ہے اور اسی وجہ سے قاضی عیاضؒ پر اُس کے ذکر کرنے میں اعتراض ہے۔ مگر ملا علی قاریؒ نے لکھا ہے کہ ممکن ہے کہ تَعَدُّ طُرُق کی وجہ سے اُن کے نزدیک قابلِ اعتبار ہو یا فضائل میں ہونے کی وجہ سے ذکر کیا ہو (کیونکہ فضائل میں معمولی ضَعْف کی روایتیں ذکر کر دی جاتی ہیں)۔ حضرت انسؓ کہتے ہیں: حضور ﷺ کا ارشاد ہے کہ میرے صحابہ کی مثال کھانے میں نمک کی سی ہے کہ کھانا بغیر نمک کے اچھا نہیں ہو سکتا۔ حضور ﷺ کا یہ بھی ارشاد ہے کہ اللہ سے میرے صحابہ کے بارے میں ڈرو، اُن کو ملا مسٹک کا نشانہ نہ بناؤ، جو شخص اُن سے محبت رکھتا ہے میری محبت کی وجہ سے اُن سے محبت رکھتا ہے اور جو اُن سے بُغض رکھتا ہے وہ میرے بُغض کی وجہ سے بُغض رکھتا ہے، جو شخص اُن کو اذیت دے اُس نے مجھ کو اذیت دی اور جس نے مجھ کو اذیت دی اُس نے اللہ کو اذیت دی اور جو شخص اللہ کو اذیت دیتا ہے قریب ہے کہ پکڑ میں آ جائے۔ حضور ﷺ کا یہ بھی ارشاد ہے کہ میرے صحابہ کو گالیاں نہ دیا کرو، اگر تم میں سے کوئی شخص اُحد کے پہاڑ کے برابر سونا خرچ کرے تو وہ ثواب کے اعتبار سے صحابہ کے ایک مُد یا آدھے مد کی برابر بھی نہیں ہو سکتا۔ اور حضور ﷺ کا ارشاد ہے کہ جو شخص صحابہ کو گالیاں دے، اس پر اللہ کی لعنت اور فرشتوں کی لعنت اور تمام آدمیوں کی لعنت، نہ اس کا فرض مقبول ہے، نہ نفل۔ حضور ﷺ کا ارشاد ہے کہ اللہ تعالیٰ نے انبیاء علیہم السلام کے علاوہ تمام مخلوق میں سے میرے صحابہ کو چھانا ہے اور ان میں سے چار کو ممتاز کیا ہے: ابوبکر، عمر، عثمان، علی، ان کو میرے سب صحابہ سے افضل قرار دیا۔

ایوب سختیانیؒ کہتے ہیں کہ جس شخص نے ابوبکرؓ سے محبت کی، اُس نے دین کو سیدھا کیا اور جس نے عمرؓ سے محبت کی، اس نے دین کے واضح راستے کو پالیا اور جس نے عثمانؓ سے محبت کی، وہ اللہ کے نور کے ساتھ منور ہوا اور جس نے علیؓ سے محبت کی، اُس نے دین کی مضبوط رسی کو پکڑ لیا، جو صحابہؓ کی تعریف کرتا ہے وہ نفاق سے بڑی ہے اور جو صحابہؓ کی بے ادبی کرتا ہے وہ بدعتی، منافق، سنت کا مخالف ہے، مجھے اندیشہ ہے کہ اُس کا کوئی عمل قبول نہ ہو یہاں تک کہ اُن سب کو محبوب رکھے اور ان کی طرف سے دل صاف ہو۔ ایک حدیث میں حضور ﷺ کا ارشاد ہے کہ اے لوگو! میں ابوبکرؓ سے خوش ہوں تم لوگ اُن کا مرتبہ پہچانو، میں عمرؓ سے، علیؓ سے، عثمانؓ سے، طلحہؓ سے، زبیرؓ سے، سعدؓ سے، سعیدؓ سے، عبدالرحمنؓ ابن عوفؓ سے، ابوعبیدہؓ سے خوش ہوں، تم لوگ اُن کا مرتبہ پہچانو، اے لوگو! اللہ جلّ شانہ نے بدر کی لڑائی میں شریک ہونے والوں کی اور حُدُیبیہ کی لڑائی میں شریک ہونے والوں کی مغفرت فرمادی، تم میرے صحابہ کے بارے میں میری رعایت کیا کرو اور اُن لوگوں کے بارے میں جن کی بیٹیاں میرے نکاح میں

**حل لغات:** ① بہت ساری سندوں کے ساتھ ذکر کرنا۔ ② بُرا بھلا کہنا۔ ③ تکلیف۔ ④ وہ وزن جو تقریباً ایک کلو کا ہوتا ہے۔ ⑤ بہتر، اچھا۔ ⑥ صاف شفاف۔ ⑦ آزاد۔

ہیں یا میری بیٹیاں اُن کے نکاح میں ہیں، ایسا نہ ہو کہ یہ لوگ قیامت میں تم سے کسی قسم کے ظلم کا مطالبہ کریں کہ وہ معاف نہیں کیا جائے گا۔ ایک جگہ ارشاد ہے کہ میرے صحابہ اور میرے دامادوں میں میری رعایت کیا کرو، جو شخص ان کے بارے میں میری رعایت کرے گا اللہ تعالیٰ شانہ دنیا اور آخرت میں اس کی حفاظت فرمائیں گے اور جو ان کے بارے میں میری رعایت نہ کرے گا اللہ تعالیٰ اس سے بری ہیں اور جس سے اللہ تعالیٰ بری ہیں کیا بعید ہے کہ کسی گرفت میں آجائے۔ حضور ﷺ سے یہ بھی نقل کیا گیا ہے کہ جو شخص صحابہ کے بارے میں میری رعایت کرے گا، میں قیامت کے دن اُس کا محافظ ہوں گا۔ ایک جگہ ارشاد ہے کہ جو میرے صحابہ کے بارے میں میری رعایت رکھے گا وہ میرے پاس حوض کوثر پر پہنچ سکے گا اور جو اُن کے بارے میں میری رعایت نہ کرے گا وہ میرے پاس حوض تک نہیں پہنچ سکے گا اور مجھے صرف دور ہی سے دیکھے گا۔ سہیل بن عبد اللہ کہتے ہیں کہ جو شخص حضور ﷺ کے صحابہ کی تعظیم نہ کرے، وہ حضور ﷺ ہی پر ایمان نہیں لایا۔

اللہ جلّ شانہ اپنے لطف و فضل سے اپنی گرفت سے اور اپنے محبوب کے عتاب سے مجھ کو اور میرے دوستوں کو، میرے مُسنون کو اور ملنے والوں کو، میرے مشائخ کو، تلامذہ کو اور سب مؤمنین کو محفوظ رکھے اور ان حضرات صحابہ کرام رضی اللہ عنہم اجمعین کی محبت سے ہمارے دلوں کو بھر دے آمین۔ بِرَحْمَتِكَ يَا أَرْحَمَ الرَّاحِمِينَ وَآخِرُ دَعْوَانَا أَنْ الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ الْأَكْمَلَانِ الْأَكْمَلَانِ عَلَى سَيِّدِ الْمُرْسَلِينَ وَعَلَى آلِهِ وَأَصْحَابِهِ الطَّيِّبِينَ الطَّاهِرِينَ وَعَلَى أَتْبَاعِهِمْ وَأَتْبَاعِهِمْ حَمَلَةَ الدِّينِ النُّبِيِّينَ۔

## مَشَقَات

زکریا عفی عنہ کا ندھلوی

مقیم مدرسہ مظاہر علوم سہارنپور

۱۲/شوال ۱۳۵۷ھ دوشنبہ

**حل لغات:** ① دعویٰ۔ ② پکڑ۔ ③ حفاظت کرنے والا۔ ④ غصہ۔ ⑤ شاگردوں۔ ⑥ اے ارحم الراحمین ہماری دعا کو اپنے رحم و کرم کے طفیل قبول فرما اور ہماری آخری پکاریہ ہے کہ تمام تعریفیں اللہ ہی کی ہیں جو سارے جہانوں کا پروردگار ہے اور کامل و مکمل درود و سلام ہو نبیوں کے سردار محمد ﷺ پر، آپ کی آل و اولاد پر، آپ کے پاکباز صحابہ پر، تابعین اور تبع تابعین پر جو دین کو سر بلند کرنے والے ہیں۔

بِسْمِ اللَّهِ الرَّحْمَنِ الرَّحِيمِ

قَالَ اللَّهُ تَعَالَى قَدْ أَفْلَحَ الْمُؤْمِنُونَ ﴿١﴾ الَّذِينَ هُمْ فِي صَلَاتِهِمْ خَاشِعُونَ ﴿٢﴾

[سورہ مؤمنون]

بے شک فلاح اور کامیابی کو پہنچ گئے وہ لوگ جو اپنی نماز کو خشوع سے پڑھنے والے ہیں۔

فضائل نماز



جس میں

بقیۃ السلف حجۃ الخلف حضرت مولانا محمد الیاس صاحب نور اللہ مرقدہ کے ارشاد سے

فخر الاماثل زبدۃ الافاضل حضرت مولانا الحاج الحافظ الحدیث محمد زکریا صاحب

شیخ الحدیث مدرسہ مظاہر علوم سہارن پور نے

وہ حدیثیں جمع فرمائیں ہیں جن میں نماز پڑھنے کی فضیلت، نماز چھوڑنے کا عذاب،

جماعت کے ثواب اور اس کے ترک کی سزائیں آئی ہیں،

ہر مضمون کے مناسب بزرگوں کے ذوق شوق کے واقعات بھی درج فرمائے ہیں۔

## تمہید

نَحْمَدُہٗ وَنُشْكُرُہٗ وَنُصَلِّي عَلَى رَسُوْلِهِ الْكَرِيْمِ، وَعَلَى اٰلِہٖ وَصَحْبِہٖ وَاَتْبَاعِہٖ الْخَاصَّةِ  
لِلدِّیْنِ الْقَوِیْمِ، وَبَعْدُ اَفْهَدْہٗ اَوْ بَعُوْنَهٗ فِی فَضَائِلِ الصَّلٰوۃِ جَمَعْتُہَا اِمْتِثَالًا لِأَمْرِ عَمْرٍی  
وَصِنُوْا بِی رِقَاۃَ اللّٰہِ اِلَى الْمَوَاتِبِ الْعُلَیَّیَا، وَفَقِیْیَ وَاِبَاہٗ لِمَا یُحِبُّ وَیَرْضٰی. اَمَّا بَعْدُ !  
اس زمانہ میں دین کی طرف سے سختی بے توجہی اور بے التفاتی کی جا رہی ہے؛ وہ محتاج بیان نہیں؛

حتیٰ کہ اہم ترین عبادت: نماز جو بالائتفاق سب کے نزدیک ایمان کے بعد تمام فرائض پر مقدم ہے اور  
قیامت میں سب سے اول اسی کا مطالبہ ہوگا؛ اس سے بھی نہایت ہی غفلت اور لاپرواہی ہے، اس سے  
بڑھ کر یہ کہ دین کی طرف متوجہ کرنے والی کوئی آواز کانوں تک نہیں پہنچتی، تبلیغ کی کوئی صورت بار آور  
نہیں ہوتی، تجربہ سے یہ بات خیال میں آئی ہے کہ نبی اکرم ﷺ کے پاک ارشادات لوگوں تک پہنچانے  
کی سعی کی جائے، اگرچہ اس میں بھی جو مڑا جھٹیش حائل ہیں، وہ بھی مجھ سے بے پناعت کے لیے کافی  
ہیں، تاہم اُمید یہ ہے کہ جو لوگ خالی الذہن ہیں اور دین کا مقابلہ نہیں کرتے ہیں، یہ پاک الفاظ ان شاء اللہ  
تعالیٰ ان پر ضرور اثر کریں گے اور کلام و صاحب کلام کی برکت سے نفع کی توقع ہے، نیز دوسرے دوستوں کو  
اس میں کامیابی کی امیدیں زیادہ ہیں، جن کی وجہ سے مخلصین کا اصرار بھی ہے، اس لیے اس رسالہ  
میں صرف نماز کے متعلق چند احادیث کا ترجمہ پیش کرتا ہوں؛ چونکہ نفس تبلیغ کے متعلق بندہ ناچیز کا ایک  
مضمون رسالہ ”فضائل تبلیغ“ کے نام سے شائع ہو چکا ہے؛ اس وجہ سے اس کو سلسلہ تبلیغ کا نمبر دو قرار  
دے کر فضائل نماز کے ساتھ موسوم کرتا ہوں۔ وَمَا تَوْفِیْقِیْ اِلَّا بِاللّٰہِ عَلَیْہِ تَوَكَّلْتُ وَاِلَیْہِ اُنِیْبُ۔  
نماز کے بارے میں تین قسم کے حضرات عام طور سے پائے جاتے ہیں: ایک جماعت وہ ہے، جو  
سرے سے نماز ہی کی پروا نہیں کرتی، دوسرا گروہ وہ ہے جو نماز تو پڑھتا ہے، مگر جماعت کا اہتمام نہیں کرتا،  
تیسرے وہ لوگ ہیں جو نماز بھی پڑھتے ہیں اور جماعت کا بھی اہتمام بھی کرتے ہیں؛ مگر لاپرواہی اور بُری  
طرح سے پڑھتے ہیں، اس لیے اس رسالہ میں تینوں مضامین کی مناسبت سے تین باب ذکر کیے گئے ہیں  
اور ہر باب میں نبی اکرم ﷺ کے پاک ارشادات اور ان کا ترجمہ پیش کر دیا ہے، مگر ترجمہ میں وضاحت اور  
سہولت کا لحاظ کیا ہے، لفظی ترجمہ کی زیادہ رعایت نہیں کی، نیز چونکہ نماز کی تبلیغ کرنے والے اکثر اہل علم  
بھی ہوتے ہیں، اس لیے حدیث کا حوالہ اور اس کے متعلق جو مضامین اہل علم سے تعلق رکھتے تھے، وہ عربی  
میں لکھ دیے گئے ہیں کہ عوام کو ان سے کچھ فائدہ نہیں ہے اور تبلیغ کرنے والے حضرات کو بے اوقات  
ضرورت پڑ جاتی ہے اور ترجمہ و فوائد وغیرہ اردو میں لکھ دیے گئے ہیں۔

**حل لغات:** (۱) لاپرواہی۔ (۲) بتلانے کی ضرورت۔ (۳) کامیاب۔ (۴) کوشش۔ (۵) رکاوٹیں۔ (۶) پیش آنے  
والی۔ (۷) مجھ جیسے۔ (۸) بے سرو سامان، خالی ہاتھ۔ (۹) خالی ذہن والے۔ (۱۰) اُمید۔ (۱۱) ضد، تاکید۔ (۱۲) نام  
رکھتا ہوں۔ (۱۳) اور مجھے جو کچھ توفیق ہوتی ہے صرف اللہ کی مدد سے ہوتی ہے اس پر میں نے بھروسہ کر رکھا ہے اور اسی کی  
طرف میں (ہر معاملے میں) رجوع کرتا ہوں۔ (۱۴) اکثر مرتبہ۔ (۱۵) فائدہ کی جمع۔



## باب اول: نماز کی اہمیت کے بیان میں

اس باب میں دو تفصیلی ہیں: فصل اول میں نماز کی فضیلت کا بیان ہے اور دوسری فصل میں نماز کے چھوڑنے پر جو وعید اور عتاب حدیث میں آیا ہے، اس کا بیان ہے۔

## فصل اول: نماز کی فضیلت کے بیان میں

<p>ترجمہ: حضرت عبداللہ بن عمر <small>رضی اللہ عنہ</small> نبی اکرم <small>صلی اللہ علیہ وسلم</small> کا ارشاد نقل کرتے ہیں کہ اسلام کی بنیاد پانچ ستونوں پر ہے، سب سے اول لا اِلهَ اِلَّا اللّٰهُ مُحَمَّدٌ رَّسُوْلُ اللّٰهِ کی گواہی دینا، یعنی اس بات کا اقرار کرنا کہ اللہ کے سوا کوئی معبود نہیں اور محمد <small>صلی اللہ علیہ وسلم</small> اس کے بندے اور رسول ہیں، اس کے بعد نماز کو قائم کرنا، زکوٰۃ ادا کرنا، حج کرنا، رمضان المبارک کے روزے رکھنا۔</p>	<p>① عَنِ ابْنِ عُمَرَ <small>رضی اللہ عنہ</small> قَالَ: قَالَ رَسُوْلُ اللّٰهِ <small>صلی اللہ علیہ وسلم</small>: بُنِيَ الْاِسْلَامُ عَلٰی خَمْسٍ: شَهَادَةِ اَنْ لَا اِلٰهَ اِلَّا اللّٰهُ وَ اَنَّ مُحَمَّدًا عَبْدُهُ وَرَسُوْلُهُ، وَ اِقَامِ الصَّلٰوةِ، وَ اِيتَاءِ الزَّكٰوةِ، وَ الْحَجِّ وَ صَوْمِ رَمَضَانَ.</p>
--	---

[متفق علیہ وقال المنذري في التروغيب: رواه البخاري ومسلم وغيرهما عن غير واحد من الصحابة]

**فائدہ:** یہ پانچوں چیزیں ایمان کے بڑے اصول اور اہم ارکان ہیں، نبی اکرم صلی اللہ علیہ وسلم نے اس پاک حدیث میں بطور مثال کے اسلام کو ایک خیمہ کے ساتھ تشبیہ دی ہے، جو پانچ ستونوں پر قائم ہوتا ہے، پس کلمہ شہادت خیمہ کی درمیانی لکڑی کی طرح ہے اور بقیہ چاروں ارکان بمنزلہ اُن چار ستونوں کے ہیں؛ جو چاروں کونوں پر ہوں، اگر درمیانی لکڑی نہ ہو، تو خیمہ کھڑا ہو ہی نہیں سکتا اور اگر یہ لکڑی موجود ہو اور چاروں طرف کے کونوں میں کوئی سی لکڑی نہ ہو، تو خیمہ تو قائم ہو جائے گا، لیکن جو نئے کونے کی لکڑی نہیں ہوگی، وہ جانب ناقص اور گری ہوئی ہوگی، اس پاک ارشاد کے بعد اب ہم لوگوں کو اپنی حالت پر خود ہی غور کر لینا چاہیے کہ اسلام کے اس خیمہ کو ہم نے کس درجہ تک قائم کر رکھا ہے اور اسلام کا کون سا رکن ایسا ہے، جس کو ہم نے پورے طور پر سنبھال رکھا ہے، اسلام کے یہ پانچوں ارکان نہایت اہم ہیں؛ حتیٰ کہ اسلام کی بنیاد انھیں کو قرار دیا گیا ہے اور ایک مسلمان کے لیے بحیثیت مسلمان ہونے کے ان سب کا اہتمام نہایت ضروری ہے، مگر ایمان کے بعد سب سے اہم چیز نماز ہے حضرت عبداللہ بن مسعود رضی اللہ عنہ کہتے ہیں کہ میں نے حضور صلی اللہ علیہ وسلم سے دریافت کیا کہ اللہ تعالیٰ شانہ کے یہاں سب سے زیادہ محبوب عمل کون سا ہے؟ ارشاد فرمایا کہ نماز، میں نے عرض کیا کہ اس کے بعد کیا ہے؟ ارشاد فرمایا کہ والدین کے ساتھ حسن سلوک،

**حل لغات:** ① غصہ، ناراضگی۔ ② اہم رکن، کھمبا۔ ③ ایک چیز کو دوسری چیز جیسا قرار دینا۔ ④ اذہوا۔ ⑤ اچھا برتاؤ۔

میں نے عرض کیا کہ اس کے بعد کون سا ہے؟ ارشاد فرمایا: جہاد۔ عَلَّامُ الْغُیُوبِ قاریؒ فرماتے ہیں کہ اس حدیث میں علماء کے اس قول کی دلیل ہے کہ ایمان کے بعد سب سے مُقَدَّم نماز ہے، اس کی تائید اس حدیث صحیح سے بھی ہوتی ہے؛ جس میں ارشاد ہے: الصَّلَاةُ خَيْرُ مَوْضُوعٍ، یعنی بہترین عمل جو اللہ تعالیٰ نے بندوں کے لیے مقرر فرمایا ہے، وہ نماز ہے۔ اھ۔ اور احادیث میں کثرت سے یہ مضمون صاف اور صحیح حدیثوں میں نقل کیا گیا کہ تمہارے اعمال میں سب سے بہتر عمل نماز ہے؛ چنانچہ جامع صغیر میں حضرت ثوبان، ابن عمرو، سلمہ، ابوامامہ، عبادۃ ﷺ پانچ صحابہ سے یہ حدیث نقل کی گئی ہے اور حضرت ابن مسعود و انس ﷺ سے اپنے وقت پر نماز کا پڑھنا افضل ترین عمل نقل کیا گیا ہے۔ [جامع صغیر] حضرت ابن عمر ﷺ اور اُمّ فروہ ﷺ سے اول وقت نماز پڑھنا نقل کیا گیا ہے، مقصد سب کا قریب ہی قریب ہے۔

گناہوں کے لیے نماز ایسی ہے، جیسے درختوں کے پتوں کے لیے موسم خزاں

② عَنْ أَبِي ذَرٍّ ؓ أَنَّ النَّبِيَّ ﷺ خَرَجَ فِي الشِّتَاءِ، وَالْوَرَقُ يَتَهَاقُ، فَأَخَذَ بِغُصْنٍ مِّنْ شَجَرَةٍ، قَالَ: فَجَعَلَ ذَلِكَ الْوَرَقُ يَتَهَاقُ، فَقَالَ: يَا أَبَا ذَرٍّ! قُلْتُ: لَبَّيْكَ يَا رَسُولَ اللَّهِ! قَالَ: إِنَّ الْعَبْدَ الْمُسْلِمَ لَيُصَلِّي الصَّلَاةَ يُرِيدُ بِهَا وَجْهَ اللَّهِ، فَتَهَاقُ عَنْهُ ذُنُوبُهُ كَمَا يَتَهَاقُ هَذَا الْوَرَقُ عَنِ الشَّجَرَةِ.

[رواه أحمد بإسناد حسن كذا في التلخيص]

ترجمہ: حضرت ابوذرؓ فرماتے ہیں کہ ایک مرتبہ نبی اکرم ﷺ سردی کے موسم میں باہر تشریف لائے اور پتے درختوں پر سے گر رہے تھے۔ آپ ﷺ نے ایک درخت کی ٹہنی ہاتھ میں لی، اس کے پتے اور بھی گرنے لگے، آپ ﷺ نے فرمایا: اے ابوذر! مسلمان بندہ جب اخلاص سے اللہ کے لیے نماز پڑھتا ہے، تو اس سے اس کے گناہ ایسے ہی گرتے ہیں، جیسے یہ پتے درخت سے گر رہے ہیں۔

**فائدہ:** سردی کے موسم میں درختوں کے پتے ایسی کثرت سے گرتے ہیں کہ بعض درختوں پر ایک بھی پتہ نہیں رہتا، نبی اکرم ﷺ کا پاک ارشاد ہے کہ اخلاص سے نماز پڑھنے کا اثر بھی یہی ہے کہ اس کے سارے گناہ معاف ہو جاتے ہیں، ایک بھی نہیں رہتا۔

کبیرہ گناہوں کے لیے توبہ کی ضرورت

مگر ایک بات قابلِ لحاظ ہے، علماء کی تحقیق آیاتِ قرآنیہ اور احادیثِ نبویہ کی وجہ سے یہ ہے کہ نماز وغیرہ عبادات سے صرف گناہِ صغیرہ معاف ہوتے ہیں، کبیرہ گناہ بغیر توبہ کے معاف نہیں ہوتا، اس لیے **حل لغات:** ① پہلے، ضروری۔ ② پت جھڑ۔ ③ توبہ کے قابل۔

نماز کے ساتھ توبہ و استغفار کا اہتمام بھی کرنا چاہیے، اس سے غافل نہ ہونا چاہیے؛ البتہ حق تعالیٰ شانہ اپنے فضل سے کسی کے کبیرہ گناہ بھی معاف فرمادیں، تو دوسری بات ہے۔

ابو عثمانؓ کہتے ہیں کہ میں حضرت سلمانؓ کے ساتھ ایک درخت کے نیچے تھا، انھوں نے اس درخت کی ایک خشک ٹہنی پکڑ کر اس کو حرکت دی، جس سے اس کے پتے گر گئے، پھر مجھے کہنے لگے کہ ابو عثمان! تم نے مجھ سے یہ نہ پوچھا کہ میں نے یہ کیوں کیا؟ میں نے کہا: بتا دیجیے کیوں کیا؟ انھوں نے کہا کہ میں ایک دفعہ نبی اکرمؐ کے ساتھ ایک درخت کے نیچے تھا، آپؐ نے بھی درخت کی ایک خشک ٹہنی پکڑ کر اسی طرح کیا تھا؛ جس سے اس ٹہنی کے پتے جھڑ گئے تھے، پھر حضورؐ نے ارشاد فرمایا تھا کہ سلمان پوچھتے نہیں کہ میں نے اس طرح کیوں کیا؟ میں نے عرض کیا کہ بتا دیجیے کیوں کیا؟ آپؐ نے ارشاد فرمایا تھا کہ جب مسلمان اچھی طرح سے وضو کرتا ہے، پھر پانچوں نمازیں پڑھتا ہے، تو اُس کی خطائیں اُس سے ایسی ہی گر جاتی ہیں جیسے یہ پتے گرتے ہیں؛ پھر آپؐ نے قرآن کی آیت ﴿اقِمِ الصَّلَاةَ طَرَفِي النَّهَارِ وَزُلْفَا مِنْ اللَّيْلِ إِنَّ الْحَسَنَاتِ يُذْهِبْنَ السَّيِّئَاتِ﴾، ذَلِكْ ذِكْرِي لِلذَّكْرَيْنِ ﴿

﴿عَنْ أَبِي عُثْمَانَؓ قَالَ: كُنْتُ مَعَ سَلْمَانَ تَحْتَ شَجَرَةٍ، فَأَخَذْتُ غُصْنًا مِنْهَا يَابِسًا، فَهَزَّاهُ حَتَّى تَحَاثَّ وَرَقُهُ، ثُمَّ قَالَ: يَا أَبَا عُثْمَانَ! أَلَا تَسْأَلُنِي لِمَ أَفْعَلُ هَذَا؟ قُلْتُ: وَلِمَ تَفْعَلُهُ؟ قَالَ: هَكَذَا فَعَلَ بِي رَسُولُ اللَّهِ ﷺ وَأَنَا مَعَهُ تَحْتَ الشَّجَرَةِ، وَأَخَذْتُ مِنْهَا غُصْنًا يَابِسًا فَهَزَّاهُ حَتَّى تَحَاثَّ وَرَقُهُ، فَقَالَ: يَا سَلْمَانُ! أَلَا تَسْأَلُنِي لِمَ أَفْعَلُ هَذَا؟ قُلْتُ: وَلِمَ تَفْعَلُهُ؟ قَالَ: إِنَّ النَّبِيَّ إِذَا تَوَضَّأَ فَأَحْسَنَ الْوُضُوءَ، ثُمَّ صَلَّى الصَّلَاةَ الْخَمْسَ تَحَاثَّتْ خَطَايَاهُ كَمَا تَحَاثَّتْ هَذَا الْوَرَقُ، وَقَالَ: ﴿اقِمِ الصَّلَاةَ طَرَفِي النَّهَارِ وَزُلْفَا مِنْ اللَّيْلِ إِنَّ الْحَسَنَاتِ يُذْهِبْنَ السَّيِّئَاتِ﴾، ذَلِكْ ذِكْرِي لِلذَّكْرَيْنِ ﴿

[رواه أحمد والنسائي والطبرانی ورواه أحمد محتج بهم في الصحيح إلا علي بن زيد كذا في الترغيب]

**فائدہ:** حضرت سلمانؓ نے جو عمل کر کے دکھلایا، یہ صحابہ کرامؓ کے تشبیہ کی ادنیٰ مثال ہے۔ جب کسی شخص کو کسی سے عشق ہوتا ہے، اس کی ہر آدابھاتی ہے اور اسی طرح ہر کام کے کرنے کو جی چاہا کرتا ہے، جس طرح محبوب کو کرتے دیکھتا ہے۔ جو لوگ محبت کا ذائقہ چکھ چکے ہیں، وہ اس کی حقیقت سے اچھی طرح واقف ہیں۔ اسی طرح صحابہ کرامؓ نبی اکرمؐ کے ارشادات نقل کرنے میں اکثر ان اشغال کی بھی نقل

**حل لغات:** (۱) سوکھی۔ (۲) عشق و محبت۔ (۳) معمولی۔ (۴) اچھا لگنا۔ (۵) فعل کی جمع، کام۔

کرتے تھے، جو اس ارشاد کے وقت حضور ﷺ نے کیے تھے۔

نماز کا اہتمام اور اس کی وجہ سے گناہوں کا معاف ہونا، جس کثرت سے روایات میں ذکر کیا گیا ہے، اس کا احاطہ دشوار ہے۔ پہلے بھی متعذر روایات میں یہ مضمون گزر چکا ہے۔ علماء نے اس کو صغیرہ گناہوں کے ساتھ مخصوص کیا ہے، جیسا پہلے معلوم ہو چکا؛ مگر احادیث میں صغیرہ کبیرہ کی کچھ قید نہیں ہے، مطلق گناہوں کا ذکر ہے۔ میرے والد صاحب نے تعلیم کے وقت اس کی دو جہیں ارشاد فرمائی تھیں: ایک یہ کہ مسلمان کی شان سے یہ بعید ہے کہ اس کے ذمہ کوئی کبیرہ ہو، اولاً تو اس سے گناہ کبیرہ کا صادر ہونا ہی مشکل ہے، اور اگر ہو بھی گیا، تو بغیر توبہ کے اس کو چین آنا مشکل ہے۔ مسلمان کی مسلمانی شان کا مقتضی یہ ہے کہ جب اس سے کبیرہ صادر ہو جائے تو اتنے روپیٹ کر اس کو دھونے لے، اس کو چین نہ آئے؛ البتہ صغیرہ گناہ ایسے ہیں کہ ان کی طرف بسا اوقات التفات نہیں ہوتا ہے اور ذمہ پر رہ جاتے ہیں؛ جو نماز وغیرہ سے معاف ہو جاتے ہیں۔ دوسری وجہ یہ ہے کہ جو شخص اخلاص سے نماز پڑھے گا اور آداب و مستحبات وغیرہ کی رعایت رکھے گا وہ خود ہی نہ معلوم کتنی مرتبہ توبہ استغفار کرے گا، اور نماز میں التَّحِيَّات کی اخیر دعا اَللّٰهُمَّ اِنِّيْ ظَلَمْتُ نَفْسِيْ الْخ میں تو توبہ و استغفار خود ہی موجود ہے۔ ان روایات میں وضو کو بھی اچھی طرح سے کرنے کا حکم ہے، جس کا مطلب یہ ہے کہ اس کے آداب اور مستحبات کی تحقیق کر کے ان کا اہتمام کرے۔

### مسواک کی فضیلت

مثلاً ایک سنت اس کی مسواک ہی ہے جس کی طرف عام طور پر بے توجہی ہے، حالانکہ حدیث میں وارد ہے کہ جو نماز مسواک کر کے پڑھی جائے وہ اس نماز سے جو بلا مسواک پڑھی جائے ستر درجہ افضل ہے۔ ایک حدیث میں وارد ہے کہ مسواک کا اہتمام کیا کرو، اس میں دس فائدے ہیں: (۱) منہ کو صاف کرتی ہے۔ (۲) اللہ کی رضا کا سبب ہے۔ (۳) شیطان کو غصہ دلاتی ہے۔ (۴) مسواک کرنے والے کو اللہ تعالیٰ محبوب رکھتے ہیں اور فرشتے محبوب رکھتے ہیں۔ (۵) مسوڑھوں کو قوت دیتی ہے۔ (۶) بلغم کو قطع کرتی ہے۔ (۷) منہ میں خوشبو پیدا کرتی ہے۔ (۸) صفرا کو دور کرتی ہے۔ (۹) نگاہ کو تیز کرتی ہے۔ (۱۰) منہ کی بدبو کو زائل کرتی ہے اور اس سب کے علاوہ یہ ہے کہ سنت ہے۔ [مستحبات ابن حجر] علماء نے لکھا ہے کہ مسواک کے اہتمام میں ستر فائدے ہیں، جن میں سے ایک یہ ہے کہ مرتے وقت کلمہ شہادت پڑھنا نصیب ہوتا ہے اور اس کے بالمقابل آفون کھانے میں ستر مضر تیں ہیں، جن میں سے ایک یہ ہے کہ مرتے وقت کلمہ یاد نہیں آتا۔ اچھی طرح وضو کرنے کے فضائل احادیث میں بڑی کثرت سے آئے ہیں، وضو کے اعضاء قیامت میں روشن اور چمک دار ہوں گے اور اس سے حضور ﷺ فوراً اپنے اُمّتی کو پہچان جائیں گے۔

حل لغات: ۱ سب کو جمع کرنا۔ ۲ بغیر کسی قید کے۔ ۳ دور۔ ۴ کرنا۔ ۵ تقاضا۔ ۶ اکثر وقت۔ ۷ توجہ۔ ۸ ختم۔ ۹ جسم میں پیلے رنگ کا کڑوا مادہ۔ ۱۰ نقصان۔



## گناہوں کے دھونے میں نماز ایک چلتی ہوئی نہر کی طرح ہے

نماز

ترجمہ: حضرت ابو ہریرہ رضی اللہ عنہ نبی اکرم صلی اللہ علیہ وسلم سے نقل کرتے ہیں کہ آپ صلی اللہ علیہ وسلم نے ایک مرتبہ ارشاد فرمایا: بتاؤ اگر کسی شخص کے دروازے پر ایک نہر جاری ہو، جس میں وہ پانچ مرتبہ روزانہ غسل کرتا ہو، کیا اس کے بدن پر کچھ میل باقی رہے گا؟ صحابہ رضی اللہ عنہم نے عرض کیا کہ کچھ بھی باقی نہیں رہے گا۔ حضور صلی اللہ علیہ وسلم نے فرمایا کہ یہی حال پانچوں نمازوں کا ہے کہ اللہ جل شانہ ان کی وجہ سے گناہوں کو زائل کر دیتے ہیں۔

③ عَنْ أَبِي هُرَيْرَةَ رضی اللہ عنہ قَالَ : سَمِعْتُ رَسُولَ اللَّهِ صلی اللہ علیہ وسلم يَقُولُ : أَرَأَيْتُمْ لَوْ أَنَّ نَهْرًا بِبَابِ أَحَدِكُمْ يَغْتَسِلُ فِيهِ كُلَّ يَوْمٍ خَمْسَ مَرَّاتٍ ، هَلْ بَقِيَ مِنْ ذَنْبِهِ شَيْءٌ ؟ قَالُوا : لَا يَبْقَى مِنْ ذَنْبِهِ شَيْءٌ . قَالَ : فَكَذَلِكَ مَثَلُ الصَّلَوَاتِ الْخَمْسِ يَنْحُو اللَّهُ بِهِنَ الْخَطَايَا .  
[رواہ البخاری ومسلم والترمذی والنسائی ورواہ ابن ماجہ من حدیث عثمان رضی اللہ عنہ کذا فی الترغیب]

ترجمہ: حضرت جابر رضی اللہ عنہ نبی اکرم صلی اللہ علیہ وسلم کا ارشاد نقل کرتے ہیں کہ پانچوں نمازوں کی مثال ایسی ہے کہ کسی کے دروازے پر ایک نہر ہو، جس کا پانی جاری ہو اور بہت گہرا ہو، اس میں روزانہ پانچ دفعہ غسل کرے۔

④ عَنْ جَابِرٍ رضی اللہ عنہ قَالَ : قَالَ رَسُولُ اللَّهِ صلی اللہ علیہ وسلم : مَثَلُ الصَّلَوَاتِ الْخَمْسِ كَمَثَلِ نَهْرٍ جَارٍ عَنِ عَلَى بَابِ أَحَدِكُمْ ، يَغْتَسِلُ مِنْهُ كُلَّ يَوْمٍ خَمْسَ مَرَّاتٍ . [رواہ مسلم کذا فی الترغیب]

**فائدہ:** جاری پانی گندگی وغیرہ سے پاک ہوتا ہے اور پانی جتنا بھی گہرا ہوگا، اتنا ہی صاف شفاف ہوگا، اسی لیے اس حدیث میں اس کا جاری ہونا اور گہرا ہونا فرمایا گیا ہے اور جتنے صاف پانی سے آدمی غسل کرے گا، اتنی ہی صفائی بدن پر آئے گی، اسی طرح نمازوں کی وجہ سے؛ اگر آداب کی رعایت رکھتے ہوئے پڑھی جائیں، تو گناہوں سے صفائی حاصل ہوتی ہے۔ جس قسم کا مضمون ان دو وحدیثوں میں ارشاد ہوا ہے، اس قسم کا مضمون کئی حدیثوں میں مختلف صحابہ رضی اللہ عنہم سے مختلف الفاظ میں نقل کیا گیا ہے۔ ابو سعید خدری رضی اللہ عنہ سے نقل کیا گیا ہے کہ حضور اقدس صلی اللہ علیہ وسلم نے ارشاد فرمایا: پانچوں نمازیں درمیانی اوقات کے لیے کفارہ ہیں، یعنی ایک نماز سے دوسری نماز تک جو صغیرہ گناہ ہوتے ہیں، وہ نماز کی برکت سے معاف ہو جاتے ہیں؛ اس کے بعد حضور صلی اللہ علیہ وسلم نے ارشاد فرمایا: مثلاً ایک شخص کا کوئی کارخانہ ہے، جس میں وہ کچھ کاروبار کرتا ہے جس کی وجہ سے اس کے بدن پر کچھ گرد و غبار، میل پگیل لگ جاتا ہے اور اس کے کارخانے اور مکان کے درمیان میں پانچ نہریں پڑتی ہیں، جب وہ کارخانہ سے گھر جاتا ہے، تو ہر نہر پر غسل کرتا ہے؛ اسی طرح سے پانچوں نمازوں کا حال ہے کہ جب کبھی درمیانی اوقات میں کچھ خطا، لغزش وغیرہ ہو جاتی ہے، تو نمازوں میں دعا استغفار کرنے سے اللہ جل شانہ بالکل اس کو معاف فرما دیتے ہیں۔ نبی اکرم صلی اللہ علیہ وسلم کا مقصود اس قسم کی مثالوں سے اس امر کا سمجھا دینا ہے کہ اللہ جل شانہ نے نماز کو گناہوں کی معافی میں بہت قوی

تاثیر عطا فرمائی ہے اور چونکہ مثال سے بات ذرا اچھی طرح سمجھ میں آ جاتی ہے، اس لیے مختلف مثالوں سے حضور ﷺ نے اس مضمون کو واضح فرمادیا ہے۔ اللہ جلّ شانہ کی اس رحمت اور وسعت مغفرت اور لطف و انعام اور کرم سے ہم لوگ فائدہ نہ اٹھائیں، تو کسی کا کیا نقصان ہے، اپنا ہی کچھ کھوتے ہیں۔ ہم لوگ گناہ کرتے ہیں، نافرمانیاں کرتے ہیں، حکم عُدولیاں کرتے ہیں، تعمیل ارشاد میں کوتاہیاں کرتے ہیں، اس کا مقتضی یہ تھا کہ قاضی عاقل بادشاہ کے یہاں ضرور سزا ہوتی اور اپنے کیے کو جھگٹتے، مگر اللہ کے کرم کے قربان کہ جس نے اپنی نافرمانیاں اور حکم عُدولیاں کرنے کی تکلفی کا طریقہ بھی بتادیا، اگر ہم اس سے نفع حاصل نہ کریں، تو ہماری حماقت ہے، حق تعالیٰ شانہ کی رحمت اور لطف تو عطا کے واسطے بہانے ڈھونڈتے ہیں۔ ایک حدیث میں ارشاد ہے کہ جو شخص سوتے ہوئے یہ ارادہ کرے کہ تجھ پر ڈھونگا اور پھر آنکھ نہ کھلے، تو اس کا ثواب اس کو ملے گا اور سونا مفت میں رہا۔ [ترغیب] کیا ٹھکانہ ہے اللہ کی دین اور عطا کا اور جو کریم اس طرح عطا نہیں کرتا ہو، اس سے نہ لینا کتنی سخت محرومی اور کتنا زبردست نقصان ہے۔

### ہر مصیبت میں نماز کا سہارا

⑤ عَنْ حَدِیْقَةَ ۞ قَالَ : كَانَ رَسُولُ اللَّهِ ۞ حضرت حذیفہ ۞ ارشاد فرماتے ہیں کہ  
إِذَا حَزَبَتْهُ أُمُورٌ فَرَفَعَ إِلَى الصَّلَاةِ . [ أخرجه أحمد ] نبی اکرم ۞ کو جب کوئی سخت امر پیش آتا تھا،  
وَأَبُو دَاوُدَ وَابْنُ جَرِيرٍ كَذَا فِي الذَّرِ السَّمُورِ ] تو نماز کی طرف فوراً متوجہ ہوتے تھے۔

**فائدہ:** نماز اللہ کی بڑی رحمت ہے، اس لیے ہر پریشانی کے وقت میں ادھر متوجہ ہو جانا، گویا اللہ کی رحمت کی طرف متوجہ ہو جانا ہے اور جب رحمت الہی مساعِد و مددگار ہو، تو پھر کیا مجال ہے کسی پریشانی کی کہ باقی رہے۔ بہت سی روایتوں میں مختلف طور سے یہ مضمون وارد ہوا ہے۔ صحابہ کرام رضی اللہ عنہم جو ہر قدم پر حضور ﷺ کا اتباع فرمانے والے ہیں، ان کے حالات میں بھی یہ چیز نقل کی گئی ہے۔ حضرت ابودرداء رضی اللہ عنہ فرماتے ہیں کہ جب آندھی چلتی، تو حضور اقدس ﷺ فوراً مسجد میں تشریف لے جاتے تھے اور جب تک آندھی بند نہ ہو جاتی مسجد سے نہ نکلتے، اسی طرح جب سورج یا چاند گرہن ہو جاتا، تو حضور ﷺ فوراً نماز کی طرف متوجہ ہو جاتے۔ حضرت صہیب رضی اللہ عنہ حضور اقدس ﷺ سے نقل کرتے ہیں کہ پہلے انبیاء السلام کا بھی یہی معمول تھا کہ ہر پریشانی کے وقت نماز کی طرف متوجہ ہو جاتے تھے۔ حضرت ابن عباس رضی اللہ عنہ ایک مرتبہ سفر میں تھے، راستہ میں اطلاع ملی کہ بیٹے کا انتقال ہو گیا، اونٹ سے اترے، دو رکعت نماز پڑھی، پھر اِنَّا لِلّٰہِ وَ اِنَّا اِلَیْہِ رَاجِعُونَ پڑھا اور پھر فرمایا کہ ہم نے وہ کیا، جس کا اللہ تعالیٰ نے حکم فرمایا ہے اور قرآن پاک کی آیت ﴿وَاسْتَعِينُوا بِالصَّبْرِ وَالصَّلَاةِ﴾ [سورہ بقرہ: ۴۵] تلاوت کی۔ ایک اور قصہ اسی قسم کا نقل کیا گیا

**حل لغات:** ① بڑی مغفرت ② حکم توڑنا۔ ③ حکم پورا کرنا۔ ④ تقاضا ⑤ قدرت والا۔ ⑥ انصاف کرنے والا۔ ⑦ بھرپائی ⑧ بے وقوفی۔ ⑨ بخشش ⑩ معاملہ کام۔ ⑪ مدد کرنے والی۔

ہے کہ حضرت ابن عباس ؓ تشریف لے جا رہے تھے، راستے میں ان کے بھائی ثُمَم ؓ کے انتقال کی خبر ملی، راستہ سے ایک طرف کو ہو کر اونٹ سے اترے، دو رکعت نماز پڑھی اور التحیات میں بہت دیر تک دعائیں پڑھتے رہے، اس کے بعد اٹھے اور اونٹ پر سوار ہوئے اور قرآن پاک کی آیت ﴿وَأَسْتَغِيثُكَ بِالصَّبْرِ وَالصَّلَاةِ وَأَنَا لَكَ كَبِيرَةٌ إِلَّا عَلَى الْخُشْعِينَ﴾ [سورہ بقرہ] تلاوت فرمائی۔ ترجمہ: اور مدد حاصل کرو صبر کے ساتھ اور نماز کے ساتھ اور بے شک وہ نماز دشوار ضرور ہے، مگر جن کے دلوں میں خشوع ہے ان پر کچھ دشوار نہیں۔ خشوع کا بیان تیسرے باب میں مُفَصَّل آ رہا ہے۔ انہی کا ایک اور قصہ ہے کہ ازواجِ مطہرات میں سے کسی کے انتقال کی خبر ملی تو سجدے میں گر گئے، کسی نے دریافت کیا کہ یہ کیا بات تھی؟ آپ نے فرمایا کہ حضور ﷺ کا ہم کو یہی ارشاد ہے کہ جب کوئی عادیہ دیکھو تو سجدہ میں (یعنی نماز میں) مشغول ہو جاؤ، اس سے بڑا حادثہ اور کیا ہوگا کہ اُمّ المؤمنین ؓ کا انتقال ہو گیا۔ [ابوداؤد]

حضرت عبادہ ؓ کے انتقال کا وقت جب قریب آیا، تو جو لوگ وہاں موجود تھے، ان سے فرمایا کہ میں ہر شخص کو اس سے روکتا ہوں کہ وہ مجھے روئے اور جب میری روح نکل جائے، تو ہر شخص وضو کرے اور اچھی طرح سے آداب کی رعایت رکھتے ہوئے وضو کرے، پھر مسجد میں جائے اور نماز پڑھ کر میرے واسطے استغفار کرے، اس لیے کہ اللہ جلّ شانہ نے ﴿وَأَسْتَغِيثُكَ بِالصَّبْرِ وَالصَّلَاةِ﴾ [سورہ بقرہ: ۲۵۵] کا حکم فرمایا ہے، اس کے بعد مجھے قبر کے گڑھے میں پہنچا دینا۔ حضرت اُمّ کلثوم ؓ کے خاوند حضرت عبدالرحمن ؓ بیمار تھے اور ایک دفعہ ایسی سکتہ کی سی حالت ہو گئی کہ سب نے انتقال ہو جانا تجویز کر لیا، حضرت اُمّ کلثوم ؓ اٹھیں اور نماز کی نیت باندھ لی، نماز سے فارغ ہوئیں تو حضرت عبدالرحمن ؓ کو بھی افاتہ ہوا، لوگوں سے پوچھا: کیا میری حالت موت کی سی ہو گئی تھی؟ لوگوں نے عرض کیا: جی ہاں! فرمایا کہ دو فرشتے میرے پاس آئے اور مجھ سے کہا کہ چلو احکم الحاکمین کی بارگاہ میں تمہارا فیصلہ ہونا ہے، وہ مجھے لے جانے لگے، تو ایک تیسرے فرشتے آئے اور ان دونوں سے کہا کہ تم چلے جاؤ، یہ اُن لوگوں میں ہیں جن کی قسمت میں سعادت اسی وقت لکھ دی گئی تھی، جب یہ ماں کے پیٹ میں تھے اور ابھی ان کی اولاد کو ان سے اور فوائد حاصل کرنے ہیں؛ اس کے بعد ایک مہینہ تک حضرت عبدالرحمن ؓ زندہ رہے، پھر انتقال ہوا۔ [درمنثور]

حضرت نُفَر کہتے ہیں کہ دن میں ایک مرتبہ سخت اندھیرا ہو گیا، میں دوڑا ہوا حضرت انس ؓ کی خدمت میں حاضر ہوا، میں نے دریافت کیا کہ حضور ﷺ کے زمانہ میں بھی کبھی ایسی نوبت آئی ہے؟ انھوں نے فرمایا: خدا کی پناہ! حضور ﷺ کے زمانہ میں تو ذرا بھی ہوا تیز چلتی تھی، تو ہم سب مسجدوں کو دوڑ جاتے تھے کہ کہیں قیامت تو نہیں آگئی۔ [ابوداؤد] عبداللہ بن سلام ؓ کہتے ہیں کہ جب نبی اکرم ﷺ کے گھر والوں پر کسی قسم کی تنگی پیش آتی تو اُن کو نماز کا حکم فرمایا کرتے اور یہ آیت تلاوت فرماتے ﴿وَأَمُرُ أَهْلَكَ

حل لغات: (۱) حضور ﷺ کی پاک بیویاں۔ (۲) شوہر۔ (۳) بے ہوشی۔ (۴) سمجھ لیا۔ (۵) آرام۔ (۶) خوش قسمتی۔ (۷) فائدہ کی جمع۔

بِالصَّلَاةِ وَاضْطَبَّ عَلَيْهَا لَا تَسْأَلُكَ رِزْقًا ﴿١٣٢﴾ الآية [سورہ طہ: ۱۳۲] اپنے گھر والوں کو نماز کا حکم کرتے رہیے اور خود بھی اس کا اہتمام کیجیے، ہم آپ سے روزی کو مانگنا نہیں چاہتے، روزی تو آپ کو ہم دیں گے۔

### صلوۃ الحاجۃ

ایک حدیث میں ارشاد ہے کہ جس شخص کو کوئی بھی ضرورت پیش آئے، دینی ہو یا دنیوی، اس کا تعلق مالک الملک سے ہو یا کسی آدمی سے، اس کو چاہیے کہ بہت اچھی طرح وضو کرے، پھر دو رکعت نماز پڑھے، پھر اللہ جل شانہ کی حمد و ثنا کرے اور پھر درود شریف پڑھے، اس کے بعد یہ دعا پڑھے، تو ان شاء اللہ اس کی حاجت ضرور پوری ہوگی، دعا یہ ہے: لَا إِلَهَ إِلَّا اللَّهُ الْخَلِيمُ الْكَرِيمُ، سُبْحَانَ اللَّهِ رَبِّ الْعَرْشِ الْعَظِيمِ، أَلْحَمْدُ لِلَّهِ رَبِّ الْعَالَمِينَ، أَسْأَلُكَ مُوجِبَاتِ رَحْمَتِكَ، وَعَزَائِمَ مَغْفِرَتِكَ، وَالْغَنِيَةَ مِنْ كُلِّ شَيْءٍ، وَالسَّلَامَةَ مِنْ كُلِّ إِثْمٍ، لَا تَكْغُرْ لِي ذُنُوبًا إِلَّا عَفْوْتَ تَاَازِحَةً الرَّاحِمِينَ، وَلَا تَهَيِّئْ لِي إِلَّا فَرَجًا، وَلَا حَاجَةَ لِي لَكَ رِضًا إِلَّا قَضَيْتَهَا يَا أَرْحَمَ الرَّاحِمِينَ۔ وہب بن منبہ کہتے ہیں کہ اللہ تعالیٰ سے حاجتیں نماز کے ذریعہ طلب کی جاتی ہیں اور پہلے لوگوں کو جب کوئی حادثہ پیش آتا تھا، وہ نماز ہی کی طرف متوجہ ہوتے تھے، جس پر بھی کوئی حادثہ گذرتا، وہ جلدی سے نماز کی طرف رجوع کرتا۔

### مصیبت و پریشانی کے وقت نماز

کہتے ہیں: کوفہ میں ایک فُلّی تھا، جس پر لوگوں کو بہت اعتماد تھا، امین ہونے کی وجہ سے تاجروں کا سامان روپیہ وغیرہ بھی لے جاتا۔ ایک مرتبہ وہ سفر میں جا رہا تھا، راستہ میں ایک شخص اس کو ملا، پوچھا: کہاں کا ارادہ ہے؟ فُلّی نے کہا: فلاں شہر کا۔ وہ کہنے لگا کہ مجھے بھی جانا ہے، میں پاؤں چل سکتا تو تیرے ساتھ ہی چلتا، کیا یہ ممکن ہے کہ ایک دینار کرایہ پر مجھے خچر پر سوار کر لے؟ فُلّی نے اس کو منظور کر لیا، وہ سوار ہو گیا۔

**حل لغات:** ① یعنی اللہ تعالیٰ۔ ② ضرورت۔ ③ اللہ کے سوا کوئی مالک و معبود نہیں، وہ بڑے علم والا اور بڑا کریم ہے، پاک اور مقدس ہے، وہ اللہ جو عرش عظیم کا بھی رب اور مالک ہے، ساری حمد و تعریف اس اللہ کے لیے جو سارے جہانوں کا رب ہے۔ اے اللہ! میں تجھ سے سوال کرتا ہوں ان اعمال اور ان اخلاق و احوال کا جو تیری رحمت کا سبب اور وسیلہ اور تیری مغفرت اور بخشش کا پکا ذریعہ بنیں اور تجھ سے طالب ہوں ہر نیکی سے فائدہ اٹھانے اور حصہ لینے کا اور ہر گناہ اور معصیت سے سلامتی اور حفاظت کا، خداوند امیرے سارے ہی گناہ بخش دے اور میری ہر فکر اور پریشانی دور کر دے اور میری ہر ضرورت جس سے تو راضی ہو اس کو پورا فرما دے اے سب مہربانوں سے بڑے مہربان۔ ④ متوجہ ہونا۔ ⑤ سامان اٹھانے والا مزدور۔ ⑥ امانت دار۔



راستہ میں ایک دوراۓ بھلا، سوار نے پوچھا: بکدھر کو چلنا چاہیے؟ قلی نے شارع عام کا راستہ بتایا، سوار نے کہا: یہ دوسرا راستہ قریب کا ہے اور جانور کے لیے بھی سہولت کا ہے کہ سبزہ اس پر خوب ہے۔ قلی نے کہا: میں نے یہ راستہ دیکھا نہیں۔ سوار نے کہا کہ میں بارہا اس راستہ پر چلا ہوں۔ قلی نے کہا: اچھی بات ہے اسی راستہ کو چلیں۔ تھوڑی دور چل کر وہ راستہ ایک وحشت ناک جنگل پر ختم ہو گیا، جہاں بہت سے مردے پڑے تھے، وہ شخص سواری سے اتر اور کمر سے خنجر نکال کر قلی کے قتل کرنے کا ارادہ کیا۔ قلی نے کہا کہ ایسا نہ کر، یہ خنجر اور سامان سب کچھ لے لے، یہی تیرا مقصود ہے مجھے قتل نہ کر۔ اس نے نہ مانا اور قسم کھالی کہ پہلے تجھے ماروں گا، پھر یہ سب کچھ لوں گا۔ اس نے بہت عاجزی کی، مگر اس ظالم نے ایک بھی نہ مانی۔ قلی نے کہا: اچھا مجھے دو رکعت آخری نماز پڑھنے دے، اس نے قبول کیا اور نہس کر کہا: جلدی سے پڑھ لے، ان مردوں نے بھی یہی درخواست کی تھی، مگر ان کی نماز نے کچھ بھی کام نہ دیا۔ اس قلی نے نماز شروع کی، الحمد شریف پڑھ کر سورت بھی یاد نہ آئی، اُدھر وہ ظالم کھڑا تقاضا کر رہا تھا کہ جلدی ختم کر، بے اختیار اس کی زبان پر یہ آیت جاری ہوئی ﴿اَمَنْ يُجِيبُ الْمُضْطَرَّ اِذَا دَعَاكَ﴾ [الایۃ سورہ نمل ۶۲] یہ پڑھ رہا تھا اور رو رہا تھا کہ ایک سوار نمودار ہوا، جس کے سر پر چمکتا ہوا خود (لوہے کی ٹوپی) تھا، اس نے نیزہ مار کر اس ظالم کو ہلاک کر دیا، جس جگہ وہ ظالم مر کر گرا، آگ کے شعلے اس جگہ سے اُٹھنے لگے۔ یہ نمازی بے اختیار سجدہ میں گر گیا، اللہ کا شکر ادا کیا، نماز کے بعد اس سوار کی طرف دوڑا، اس سے پوچھا کہ خدا کے واسطے اتنا تبادو کہ تم کون ہو؟ کیسے آئے؟ اس نے کہا کہ میں ﴿اَمَنْ يُجِيبُ الْمُضْطَرَّ﴾ کا غلام ہوں، اب تم مامون ہو جہاں چاہے جاؤ، یہ کہہ کر چلا گیا۔

درحقیقت نماز ایسی ہی بڑی دولت ہے کہ اللہ کی رضا کے علاوہ دنیا کے مصائب سے بھی اکثر نجات کا سبب ہوتی ہے اور سکونِ قلب تو حاصل ہوتا ہی ہے۔ ابن سیرینؒ کہتے ہیں کہ اگر مجھے جنت کے جانے میں اور دو رکعت نماز پڑھنے میں اختیار دے دیا جائے، تو میں دو رکعت ہی کو اختیار کروں گا، اس لیے کہ جنت میں جانا میری اپنی خوشی کے واسطے ہے اور دو رکعت نماز میں میرے مالک کی رضا ہے۔ حضور ﷺ کا ارشاد ہے: بڑا قابلِ رشک ہے وہ مسلمان جو ہلکا پھلکا ہو (یعنی اہل و عیال کا زیادہ بوجھ نہ ہو) نماز سے وافر حصہ اس کو ملا ہو، روزی صرف گزارے کے قابل ہو جس پر صبر کر کے عمر گزار دے، اللہ کی عبادت اچھی طرح کرتا ہو، گمنامی میں پڑا ہو، جلدی سے مر جاوے، نہ میراث زیادہ ہو، نہ رونے والے زیادہ ہوں۔ ایک حدیث میں آیا ہے کہ اپنے گھر میں نماز کثرت سے پڑھا کرو، گھر کی خیر میں اضافہ ہوگا۔ [جامع صغیر]

**حل لغات:** ① وہ جگہ جہاں سے دوراۓ ملیں یا نکلیں۔ ② عام راستہ۔ ③ کئی بار۔ ④ بھیاک۔ ⑤ ظاہر۔ ⑥ برچھی، بھالا۔ ⑦ محفوظ۔ ⑧ تکلیفیں۔ ⑨ دلی سکون۔ ⑩ بہت زیادہ۔ ⑪ میت کی چھوڑی ہوئی چیزیں۔

## نمازی کے ہر حصہ جسم کے گناہوں کی معافی

⑥ عَنْ أَبِي مُسْلِمٍ التَّغْلِبِيِّ قَالَ : دَخَلْتُ	ابو مسلم کہتے ہیں کہ میں حضرت ابو امامہ ؓ کی
عَلَى أَبِي أُمَامَةَ وَهُوَ فِي الْمَسْجِدِ . فَقُلْتُ :	خدمت میں حاضر ہوا، وہ مسجد میں تشریف فرما
يَا أَبَا أُمَامَةَ ! إِنَّ رَجُلًا حَدَّثَنِي مِنْكَ أَنَّكَ	تھے، میں نے عرض کیا کہ مجھ سے ایک صاحب
سَمِعْتُ رَسُولَ اللَّهِ ﷺ يَقُولُ : مَنْ تَوَضَّأَ	نے آپ کی طرف سے یہ حدیث نقل کی ہے کہ
فَأَسْبَغَ الوُضُوءَ . غَسَلَ يَدَيْهِ وَوَجْهَهُ ، وَمَسَحَ	آپ نے نبی اکرم ﷺ سے یہ ارشاد سنا ہے: جو
عَلَى رَأْسِهِ وَأَذُنَيْهِ : ثُمَّ قَامَ إِلَى صَلَاةٍ	شخص اچھی طرح وضو کرے اور پھر فرض نماز
مَفْرُوضَةٍ . عَفَرَ اللَّهُ لَهُ فِي ذَلِكَ الْيَوْمِ	پڑھے، تو حق تعالیٰ جل شانہ اس دن وہ گناہ جو
مَا مَسَّكَ إِلَيْهِ رَجُلَاةٌ ، وَقَبَضَتْ عَلَيْهِ يَدَاہُ ،	چلنے سے ہوئے ہوں اور وہ گناہ جن کو اس کے
وَسَمِعَتْ إِيَّاهُ أَذُنَاہُ . وَنَظَرَتْ إِلَيْهِ عَيْنَاہُ .	ہاتھوں نے کیا ہوا اور وہ گناہ جو اس کے کانوں
وَحَدَّثَتْ بِهِ نَفْسُهُ مِنْ سُوءٍ ؟ فَقَالَ : وَاللَّهِ	سے صادر ہوئے ہوں اور وہ گناہ جن کو اس نے
لَقَدْ سَمِعْتُهُ مِنَ النَّبِيِّ ﷺ مَرَّاتًا . [رواہ أحمد ،	آنکھوں سے کیا ہوا اور وہ گناہ جو اس کے دل میں
والغالب علی سندہ الحسن . وتقدم له شواہد فی	پیدا ہوئے ہوں، سب کو معاف فرمادیتے ہیں۔
الوضوء کذا فی الترغیب . قلت : وقد روي معنی	حضرت ابو امامہ ؓ نے فرمایا کہ میں نے یہ
الحديث عن أبي أمامة بطرق فی مجمع الزوائد]	مضمون نبی اکرم ﷺ سے کئی دفعہ سنا ہے۔

**فائدہ:** یہ مضمون بھی کئی صحابہ ؓ سے نقل کیا گیا ہے؛ چنانچہ حضرت عثمان، حضرت ابو ہریرہ، حضرت انس، حضرت عبداللہ صنادیجی، حضرت عمرو بن عبسہ ؓ وغیرہ حضرات سے مختلف الفاظ کے ساتھ متعدد روایات میں ذکر کیا گیا ہے۔ اور جو حضرات اہل کشف ہوتے ہیں، ان کو گناہوں کا زائل ہو جانا محسوس بھی ہو جاتا ہے، چنانچہ حضرت امام اعظمؒ کا قصہ مشہور ہے کہ وضو کا پانی گرتے ہوئے یہ محسوس فرما لیتے تھے کہ کونسا گناہ اس میں ڈھل رہا ہے۔ حضرت عثمان ؓ کی ایک روایت میں نبی اکرم ﷺ کا یہ ارشاد بھی نقل کیا گیا ہے کہ کسی شخص کو اس بات سے مغرور نہیں ہونا چاہیے۔ اس کا مطلب یہ ہے کہ اس گھمنڈ پر کہ نماز سے گناہ معاف ہو جاتے ہیں گناہوں پر جرات نہیں کرنا چاہیے، اس لیے کہ ہم لوگوں کی نماز اور عبادات جیسی ہوتی ہیں، اُن کو اگر حق تعالیٰ شانہ اپنے لطف اور کرم سے قبول فرمائیں، تو ان کا لطف و احسان و انعام ہے، ورنہ ہماری عبادتوں کی حقیقت ہمیں خوب معلوم ہے۔ اگرچہ نماز کا یہ اثر ضروری ہے کہ اس سے گناہ

**حل لغات:** ① وہ بزرگ جن کو اللہ تعالیٰ سوتے یا جاگتے میں چھپی ہوئی باتیں بتلا دیں۔ ② ختم۔ ③ نڈر ہونا۔

معاف ہوتے ہیں، مگر ہماری نماز بھی اس قابل ہے؟ اس کا علم اللہ ہی کو ہے۔ اور دوسری بات یہ بھی کہ اس وجہ سے گناہ کرنا کہ میرا مالک کریم ہے، معاف کرنے والا ہے، انتہائی بے غیرتی ہے، اس کی مثال تو ایسی ہوئی کہ کوئی شخص یوں کہے کہ اپنے ان بیٹوں سے جو فلاں کام کریں درگزر کرتا ہوں، تو وہ نالائق بیٹے اس وجہ سے کہ باپ نے درگزر کرنے کو کہہ دیا ہے، جان جان کر اس کی نافرمانیاں کریں۔

### نمازی کا شہید سے پہلے جنت میں داخلہ

حضرت ابو ہریرہ رضی اللہ عنہ فرماتے ہیں کہ ایک قبیلہ کے دو صحابی ایک ساتھ مسلمان ہوئے، ان میں سے ایک صاحب جہاد میں شہید ہو گئے اور دوسرے صاحب کا ایک سال بعد انتقال ہوا، میں نے خواب میں دیکھا کہ وہ صاحب جن کا ایک سال بعد انتقال ہوا تھا، ان شہید سے بھی پہلے جنت میں داخل ہو گئے، تو مجھے بڑا تعجب ہوا کہ شہید کا درجہ تو بہت اونچا ہے، وہ پہلے جنت میں داخل ہوتے۔ میں نے حضور ﷺ سے خود عرض کیا یا کسی اور نے عرض کیا، تو حضور اقدس ﷺ نے ارشاد فرمایا کہ جن صاحب کا بعد میں انتقال ہوا ان کی نیکیاں نہیں دیکھتے، کتنی زیادہ ہو گئیں؟ ایک رمضان المبارک کے پورے روزے بھی ان کے زیادہ ہوئے اور چھ ہزار اور اتنی رکعتیں نماز کی ایک سال میں ان کی بڑھ گئیں۔

④ عَنْ أَبِي هُرَيْرَةَ رضی اللہ عنہ قَالَ : كَانَ رَجُلَانِ مِنْ بَلِيٍّ حَيٍّ مِنْ قُضَاعَةَ أَسْلَمَا مَعَ رَسُولِ اللَّهِ ﷺ . فَاسْتُشْهِدَ أَحَدُهُمَا وَأُخِّرَ الْآخَرُ سَنَةً . قَالَ طَلْحَةُ بْنُ عُبَيْدٍ اللَّهُ : فَرَأَيْتُ الْمَوْخَرِ مِنْهُمَا أَدْخَلَ الْجَنَّةَ قَبْلَ الشَّهِيدِ . فَتَعَجَّبْتُ لِذَلِكَ . فَأَصْبَحْتُ فَذَكَرْتُ ذَلِكَ لِلنَّبِيِّ ﷺ . أَوْ ذَكَرَ لِرَسُولِ اللَّهِ ﷺ . فَقَالَ رَسُولُ اللَّهِ ﷺ : أَلَيْسَ قَدْ صَامَ بَعْدَكَ رَمَضَانَ ، وَصَلَّى سِتَّةَ آلَافِ رُكْعَةٍ وَكَذَا وَكَذَا رُكْعَةً صَلَوةَ السَّنَةِ .

[رواہ أحمد بإسناد حسن . ورواہ ابن ماجہ وابن حبان في صحيحه والبيهقي كلهم عن طلحة بنحوه أطول منه . وزاد ابن ماجہ وابن حبان في آخره : فلما بينهما أطول ما بين السماء والأرض . كذا في الترغيب . ولفظ أحمد في النسخة التي بأيدينا : أو كذا وكذا ركعة ، بلفظ "أو" . وفي الدرر أخرجه مالك وأحمد والنسائي وابن خزيمة والحاكم . وصححه البيهقي في شعب الإيمان عن عامر بن سعد قال : سمعت سعدا وناساً من الصحابة يقولون : كان رجلاً آخران في عهد رسول الله ﷺ وكان أحدهما أفضل من الآخر فتوفي الذي هو أفضلهما ثم عمر الآخر بعده أربعين ليلة . الحديث . وقد أخرج أبو داود بمعنى حديث الباب من حديث عبيد بن خالد بلفظ : قتل أحدهما ومات الآخر بعده بجمعة . الحديث]

**فائدہ:** اگر ایک سال کے تمام مہینے انتیس دن کے لگائے جائیں اور صرف فرض اور وتر کی بیس رکعتیں

حل لغات: ① بے شرمی۔ ② معاف۔

شمار کی جائیں، تب بھی چھ ہزار نو سو ساٹھ رکعتیں ہوتی ہیں اور جتنے مہینے تیس دن کے ہوں گے، بیس بیس رکعتوں کا اضافہ ہوتا رہے گا اور سنتیں اور نوافل بھی شمار کیے جائیں تو کیا ہی پوچھنا۔ ابن ماجہ میں یہ قصہ اور بھی مفصل آیا ہے، اس میں حضرت طلحہ ؓ جو خواب دیکھنے والے ہیں، وہ خود بیان کرتے ہیں کہ ایک قبیلہ کے دو آدمی حضور اقدس ؐ کی خدمت میں ایک ساتھ آئے اور اکٹھے ہی مسلمان ہوئے، ایک صاحب بہت زیادہ مستعد اور ہمت والے تھے، وہ ایک لڑائی میں شہید ہو گئے اور دوسرے صاحب کا ایک سال بعد انتقال ہوا، میں نے خواب میں دیکھا کہ میں جنت کے دروازے پر کھڑا ہوں اور وہ دونوں صاحب بھی وہاں ہیں، اندر سے ایک شخص آئے اور ان صاحب کو جن کا ایک سال بعد انتقال ہوا تھا، اندر جانے کی اجازت ہو گئی اور جو صاحب شہید ہوئے تھے وہ کھڑے رہ گئے، تھوڑی دیر بعد پھر اندر سے ایک شخص آئے اور ان شہید کو بھی اجازت ہو گئی اور مجھ سے یہ کہا کہ تمہارا ابھی وقت نہیں آیا، تم واپس چلے جاؤ۔ میں نے صبح کو لوگوں سے اپنے خواب کا تذکرہ کیا، سب کو اس پر تعجب ہوا کہ ان شہید کو بعد میں کیوں اجازت ہوئی؟ ان کو تو پہلے ہونی چاہیے تھی۔ آخر حضور ؐ سے لوگوں نے اس کا تذکرہ کیا، تو حضور ؐ نے ارشاد فرمایا کہ اس میں تعجب کی کیا بات ہے؟ لوگوں نے عرض کیا کہ یا رسول اللہ! وہ شہید بھی ہوئے اور بہت زیادہ مستعد اور ہمت والے بھی تھے اور جنت میں یہ دوسرے صاحب پہلے داخل ہو گئے؟ حضور ؐ نے ارشاد فرمایا: کیا انھوں نے ایک سال عبادت زیادہ نہیں کی؟ عرض کیا: بے شک کی۔ ارشاد فرمایا: کیا انھوں نے پورے ایک رمضان کے روزے ان سے زیادہ نہیں رکھے؟ عرض کیا گیا: بے شک رکھے۔ ارشاد فرمایا: کیا انھوں نے اتنے اتنے سجدے ایک سال کی نمازوں کے زیادہ نہیں کیے؟ عرض کیا گیا: بے شک کیے۔ حضور ؐ نے فرمایا پھر تو ان دونوں میں آسمان زمین کا فرق ہو گیا۔ اھ۔

اس نوع کے قصے کئی لوگوں کے ساتھ پیش آئے۔ ابو داؤد شریف میں دو صحابہ ؓ کا قصہ اسی قسم کا صرف آٹھ دن کے فرق سے ذکر کیا گیا ہے کہ دوسرے صاحب کا انتقال ایک ہفتہ بعد ہوا، پھر بھی وہ جنت میں پہلے داخل ہو گئے۔ حقیقت میں ہم لوگوں کو اس کا اندازہ نہیں کہ نماز کتنی قیمتی چیز ہے، آخر کوئی تو بات ہے کہ حضور اقدس ؐ نے اپنی آنکھوں کی ٹھنڈک نماز میں بتلائی ہے، حضور ؐ کی آنکھ کی ٹھنڈک جو انتہائی محبت کی علامت ہے، معمولی چیز نہیں۔ ایک حدیث میں آیا ہے کہ دو بھائی تھے ان میں سے ایک چالیس روز پہلے انتقال کر گئے، دوسرے بھائی کا چالیس روز بعد انتقال ہوا، پہلے بھائی زیادہ بزرگ تھے، لوگوں نے ان کو بہت بڑھانا شروع کر دیا۔ حضور ؐ نے فرمایا: کیا دوسرے بھائی مسلمان نہ تھے؟ صحابہ نے عرض کیا کہ بے شک مسلمان تھے، مگر معمولی درجے میں تھے۔ حضور ؐ نے ارشاد فرمایا: تمہیں کیا



معلوم کہ ان چالیس دن کی نمازوں نے ان کو کس درجہ تک پہنچا دیا ہے۔ نماز کی مثال ایک میٹھی اور گہری نہر کی سی ہے، جو دروازے پر جاری ہو اور آدمی پانچ دفعہ اس میں نہاتا ہو، تو اس کے بدن پر کیا میل رہ سکتا ہے۔ اس کے بعد پھر دوبارہ حضور ﷺ نے فرمایا: تمہیں کیا معلوم کہ اس کی نمازوں نے جو بعد میں پڑھی گئیں اس کو کس درجہ تک پہنچا دیا۔ [قال المنذري: رواه مالك واللفظ له وأحمد بإسناد حسن والنسائي وابن خزيمة في صحيحه]

خدا کے مُنادی کا اعلان کہ نماز کے ذریعہ اپنی آگ بجھالو

حضور اقدس ﷺ کا ارشاد ہے کہ جب نماز کا وقت آتا ہے تو ایک فرشتہ اعلان کرتا ہے کہ اے آدم کی اولاد! اٹھو اور جہنم کی اس آگ کو جسے تم نے (گناہوں کی بدولت) اپنے اوپر جلانا شروع کر دیا ہے، بجھاؤ چنانچہ (دیندار) لوگ اٹھتے ہیں، وضو کرتے ہیں، ظہر کی نماز پڑھتے ہیں جس کی وجہ سے ان کے گناہوں کی (صبح سے ظہر تک کی) مغفرت کردی جاتی ہے۔ اسی طرح پھر عصر کے وقت، پھر مغرب کے وقت، پھر عشاء کے وقت (غرض ہر نماز کے وقت یہی صورت ہوتی ہے) عشاء کے بعد لوگ سونے میں مشغول ہو جاتے ہیں۔ اس کے بعد اندھیری میں بعض لوگ برائیوں (زنا کاری، بدکاری، چوری وغیرہ) کی طرف چل دیتے ہیں اور بعض لوگ بھلائیوں (نماز، وظیفہ، ذکر وغیرہ) کی طرف چلنے لگتے ہیں۔

⑧ عَنْ ابْنِ مَسْعُودٍ رَضِيَ اللَّهُ عَنْهُ قَالَ: يُبْعَثُ مُنَادٍ عِنْدَ حَضْرَةِ كُلِّ صَلَاةٍ، يَقُولُ: يَا بَيْتِي اَدِمَّرِ! قَوْمُوا فَأَطْفِئُوا مَا أَوْقَدْتُمْ عَلَى أَنْفُسِكُمْ، فَيَقُومُونَ فَيَتَطَهَّرُونَ وَيُصَلُّونَ الظُّهَرَ، فَيَغْفَرُ لَهُمْ مَا بَيْنَهُمَا، فَإِذَا حَضَرَتِ الْعَصْرُ قَبِلْتُ ذَلِكَ، فَإِذَا حَضَرَتِ الْمَغْرِبُ قَبِلْتُ ذَلِكَ، فَإِذَا حَضَرَتِ الْعَتَمَةُ قَبِلْتُ ذَلِكَ، فَيَتَأَمُّونَ فَمُنَادٍ فِي خَيْرِ فَمُنَادٍ فِي شَرِّ. [رواه الطبراني في الكبير، كذا في الترغيب]

**فائدہ:** حدیث کی کتابوں میں بہت کثرت سے یہ مضمون آیا ہے کہ اللہ جل شانہ اپنے لطف سے نماز کی بدولت گناہوں کو معاف فرماتے ہیں اور نماز میں چوں کہ استغفار خود موجود ہے جیسا کہ اوپر گذرا، اس لیے صغیرہ اور کبیرہ ہر قسم کے گناہ اس میں داخل ہو جاتے ہیں، بشرطیکہ دل سے گناہوں پر ندامت ہو، خود حق تعالیٰ شانہ کا ارشاد ہے ﴿اقِمِ الصَّلَاةَ طَرَفِي النَّهَارِ وَزُلْفَا مِنْ اللَّيْلِ إِنَّ الْحَسَنَاتِ يُذْهِبُنَ السَّيِّئَاتِ﴾ [سورہ ہود: ۱۱۳] جیسا کہ حدیث ۳ میں گذرا۔

حضرت سلمان رضی اللہ عنہ ایک بڑے مشہور صحابی ہیں، وہ فرماتے ہیں کہ جب عشاء کی نماز ہو لیتی ہے،

**حل لغات:** ① وجہ سے۔ ② شرمندگی۔ ③ قائم کر نماز کو دن کے دنوں سروں میں اور رات کے کچھ حصوں میں بیشک نیکیاں دور کر دیتی ہیں گناہوں کو۔

تو تمام آدمی تین جماعتوں میں منقسم ہو جاتے ہیں: ایک وہ جماعت ہے جس کے لیے یہ رات نعمت ہے اور کمائی ہے اور بھلائی ہے، یہ وہ حضرات ہیں جو رات کی فرصت کو غنیمت سمجھتے ہیں اور جب لوگ اپنے اپنے راحت و آرام اور سونے میں مشغول ہو جاتے ہیں، تو یہ لوگ نماز میں مشغول ہو جاتے ہیں، ان کی رات ان کے لیے آخر و ثواب بن جاتی ہے۔ دوسری وہ جماعت ہے جس کے لیے رات وبال ہے، عذاب ہے، یہ وہ جماعت ہے جو رات کی تنہائی اور فرصت کو غنیمت سمجھتی ہے اور گناہوں میں مشغول ہو جاتی ہے، ان کی رات ان پر وبال بن جاتی ہے۔ تیسری وہ جماعت ہے جو عشاء کی نماز پڑھ کر سو جاتی ہے، اس کے لیے نہ وبال ہے نہ کمائی، نہ کچھ گیانا آیا۔

[دُر منثور]

### نمازی کے جنت میں داخلہ کی ضمانت

<p>حضور ﷺ کا ارشاد ہے کہ حق تعالیٰ شانہ نے یہ فرمایا کہ میں نے تمہاری امت پر پانچ نمازیں فرض کی ہیں اور اس کا میں نے اپنے لیے عہد کر لیا ہے کہ جو شخص ان پانچوں نمازوں کو ان کے وقت پر ادا کرنے کا اہتمام کرے، اس کو اپنی ذمہ داری پر جنت میں داخل کروں گا اور جو ان نمازوں کا اہتمام نہ کرے، تو مجھ پر اس کی کوئی ذمہ داری نہیں۔</p>	<p>⑨ عَنْ أَبِي قَتَادَةَ بْنِ رِبْعِيٍّ قَالَ: قَالَ رَسُولُ اللَّهِ ﷺ: قَالَ اللَّهُ تَبَارَكَ وَتَعَالَى: إِنِّي افْتَرَضْتُ عَلَى أُمَّتِكَ خَمْسَ صَلَوَاتٍ، وَعَهَدْتُ عِنْدِي عَهْدًا: أَكْتُبُ مَنْ حَافَظَ عَلَيْهِنَّ يَوْفَتِهِنَّ، أَدْخَلْتُهُ الْجَنَّةَ فِي عَهْدِي، وَمَنْ لَمْ يُحَافِظْ عَلَيْهِنَّ فَلَا عَهْدَ لَهُ عِنْدِي.</p>
---	--

[کذا فی الدر المنثور بروایة ابي داؤد وابن ماجه وفيه أيضاً أخرج مالك وابن أبي شيبة وأحمد وأبو داؤد والنسائي وابن ماجه وابن حبان والبيهقي عن عبادة بن الصامت فذكر معنى حديث الباب مرفوعاً بأطول منه]

**فائدہ:** ایک دوسری حدیث میں یہ مضمون اور وضاحت سے آیا ہے کہ حق تعالیٰ شانہ نے پانچ نمازیں فرض فرمائی ہیں، جو شخص ان میں لاپرواہی سے کسی قسم کی کوتاہی نہ کرے، اچھی طرح وضو کرے اور وقت پر ادا کرے، خشوع خضوع سے پڑھے، حق تعالیٰ شانہ کا عہد ہے کہ اس کو جنت میں ضرور داخل فرمائیں گے، اور جو شخص ایسا نہ کرے اللہ تعالیٰ کا کوئی عہد اس سے نہیں، چاہے اس کی مغفرت فرمائیں، چاہے عذاب دیں۔ کتنی بڑی فضیلت ہے نماز کی کہ اس کے اہتمام سے اللہ کے عہد میں اور ذمہ داری میں آدمی داخل ہو جاتا ہے۔ ہم دیکھتے ہیں کہ کوئی معمولی سا حاکم یا دولت مند کسی شخص کو اطمینان دلا دے، یا کسی مطالبہ کا ذمہ دار ہو جائے، یا کسی قسم کی ضمانت کر لے، تو وہ کتنا مطمئن اور خوش ہوتا ہے اور اس حاکم کا کس قدر

حل لغات: ① یعنی تقسیم۔ ② ذمہ داری۔ ③ وعدہ۔ ④ تفصیل۔ ⑤ حکومت کرنے والا۔ ⑥ حق، دعویٰ۔

احسان مند اور گرویدہ بن جاتا ہے؛ یہاں ایک معمولی عبادت پر جس میں کچھ مشقت بھی نہیں ہے، مالک الملک دو جہاں کا بادشاہ عہد کرتا ہے، پھر بھی لوگ اس چیز سے غفلت اور لاپرواہی کرتے ہیں، اس میں کسی کا کیا نقصان ہے، اپنی ہی کم نصیبی اور اپنا ہی ضرر ہے۔

نماز کی دو رکعتیں ہزار ہاروپے سے زیادہ قیمتی ہیں

ایک صحابی رضی اللہ عنہ فرماتے ہیں کہ ہم لوگ لڑائی میں جب خیر کو فتح کر چکے، تو لوگوں نے اپنے مال غنیمت کو نکالا، جس میں متفرق سامان تھا اور قیدی تھے اور خرید و فروخت شروع ہو گئی (کہ ہر شخص اپنی ضروریات خریدنے لگا، دوسری زائد چیزیں فروخت کرنے لگا) اتنے میں ایک صحابی حضور ﷺ کی خدمت میں حاضر ہوئے اور عرض کیا کہ یا رسول اللہ! مجھے آج کی اس تجارت میں اس قدر نفع ہوا کہ ساری جماعت میں سے کسی کو بھی اتنا نفع نہیں مل سکا۔ حضور ﷺ نے تعجب سے پوچھا کہ کتنا کمایا؟ انھوں نے عرض کیا کہ حضور! میں سامان خریدتا رہا اور بیچتا رہا، جس میں تین سو اوقیہ چاندی نفع میں بچی۔ حضور ﷺ نے ارشاد فرمایا: میں تمہیں بہترین نفع کی چیز بتاؤں؟ انھوں نے عرض کیا: حضور! ضرور بتائیں۔ ارشاد فرمایا کہ فرض نماز کے بعد دو رکعت نفل۔

⑩ عَنْ ابْنِ سَلَمَانَ أَنَّ رَجُلًا مِّنْ أَصْحَابِ النَّبِيِّ ﷺ حَدَّثَهُ قَالَ : لَمَّا فَتَحْنَا حَيْبَرَ أَخْرَجُوا غَنَائِمَهُمْ مِّنَ الْمَتَاعِ وَالسَّبَبِ ، فَجَعَلَ النَّاسُ يَتَبَايَعُونَ غَنَائِمَهُمْ . فَجَاءَ رَجُلٌ فَقَالَ : يَا رَسُولَ اللَّهِ ! لَقَدْ رِبَحْتُ رِبْحًا مَّا رِبَحَ الْيَوْمَ مِثْلَهُ أَحَدٌ مِّنْ أَهْلِ الْوَادِي . قَالَ : وَيَحَكَ ! وَمَا رِبَحْتُ ؟ قَالَ : مَا زِلْتُ أَبِيعُ وَأَبْتِيعُ . كَفَيْ رِبَحْتُ ثَلَاثَ مِائَةِ أَوْقِيَةٍ . فَقَالَ رَسُولُ اللَّهِ ﷺ : أَنَا أُتَيْتُكَ بِخَيْرِ رَجُلٍ رِبَحَ ؟ قَالَ : مَا هُوَ يَا رَسُولَ اللَّهِ ؟ قَالَ : رَكَعَتَيْنِ بَعْدَ الصَّلَاةِ . [آخر جہ ابو داؤد وسکت عنہ المنذری]

**فائدہ:** ایک اوقیہ چالیس درہم کا ہوتا ہے اور ایک درہم تقریباً چار آنہ کا، تو اس حساب سے تین ہزار روپیہ ہوا، جس کے مقابلہ میں دو جہاں کے بادشاہ کا ارشاد ہے کہ یہ کیا نفع ہوا؟ حقیقی نفع وہ ہے جو ہمیشہ ہمیشہ کے لیے رہنے والا اور کبھی نہ ختم ہونے والا ہے۔ اگر حقیقت میں ہم لوگوں کے ایمان ایسے ہی ہو جائیں اور دو رکعت نماز کے مقابلہ میں تین ہزار روپے کی وقعت نہ رہے، تو پھر واقعی زندگی کا لطف ہے اور حق یہ ہے کہ نماز ہے ہی ایسی دولت۔

حل لغات: ① عاشق - ② نقصان - ③ مختلف - ④ حیثیت، اہمیت۔

## حضور ﷺ کی آخری وصیت

اسی وجہ سے حضور اقدس ﷺ نے اپنی آنکھوں کی ٹھنڈک نماز میں بتلائی ہے اور وصال کے وقت آخری وصیت جو فرمائی ہے، اس میں نماز کے اہتمام کا حکم فرمایا ہے۔ [کنز العمال] متعدد حدیثوں میں اس کی وصیت مذکور ہے۔ منجملہ ان کے حضرت اُم سلمہ ؓ کہتی ہیں کہ آخری وقت میں جب زبان مبارک سے پورے لفظ نہیں نکل رہے تھے، اس وقت بھی حضور اقدس ﷺ نے نماز اور غلاموں کے حقوق کی تاکید فرمائی تھی۔ حضرت علی ؓ سے بھی یہی نقل کیا گیا کہ آخری کلام حضور اقدس ﷺ کا نماز کی تاکید اور غلاموں کے بارے میں اللہ سے ڈرنے کا حکم تھا۔ [جامع صغیر]

## نماز اشراق کی فضیلت

حضور اقدس ﷺ نے نجد کی طرف ایک مرتبہ جہاد کے لیے لشکر بھیجا، جو بہت ہی جلدی واپس لوٹ آیا اور ساتھ ہی بہت سا مال غنیمت لے کر آیا، لوگوں کو بڑا تعجب ہوا کہ اتنی ذرا سی مدت میں ایسی بڑی کامیابی اور مال و دولت کے ساتھ واپس آگیا۔ حضور ﷺ نے ارشاد فرمایا کہ میں تمہیں اس سے بھی کم وقت میں، اس مال سے بہت زیادہ غنیمت اور دولت کمانے والی جماعت بتاؤں؟ یہ وہ لوگ ہیں جو صبح کی نماز میں جماعت میں شریک ہوں اور آفتاب نکلنے تک اسی جگہ بیٹھے رہیں، آفتاب نکلنے کے بعد (جب مکروہ وقت جو تقریباً بیس منٹ رہتا ہے نکل جائے) تو دو رکعت (اشراق کی) نماز پڑھیں، یہ لوگ بہت تھوڑے سے وقت میں بہت زیادہ دولت کمانے والے ہیں۔ حضرت شقیق بلخیؒ مشہور صوفی اور بزرگ ہیں، فرماتے ہیں کہ ہم نے پانچ چیزیں تلاش کیں، ان کو پانچ جگہ پایا: روزی کی برکت چاشت کی نماز میں ملی اور قبر کی روشنی تہجد کی نماز میں ملی، منکر نکیر کے سوال کا جواب طلب کیا تو اس کو قرأت میں پایا اور پُل صراط کا سہولت سے پار ہونا روزہ اور صدقہ میں پایا اور عرش کا سایہ خلوت میں پایا۔ [زبدۃ المجالس]

حدیث کی کتابوں میں نماز کے بارے میں بہت ہی تاکید اور بہت سے فضائل وارد ہوئے ہیں، اُن سب کا احاطہ کرنا مشکل ہے، مگر کچھ چند احادیث کا صرف ترجمہ لکھا جاتا ہے:

## نماز کی تاکید و فضیلت پر مختصر چہل حدیث

① حضور ﷺ کا ارشاد ہے کہ اللہ جلّ شانہ نے میری اُمت پر سب چیزوں سے پہلے نماز فرض کی

حل لغات: ① انتقال - ② سورج - ③ تہائی - ④ مکمل جمع کرنا - ⑤ برکت کے طور پر - ⑥ چالیس -



اور قیامت میں سب سے پہلے نماز ہی کا حساب ہوگا۔ (۲) نماز کے بارے میں اللہ سے ڈرو، نماز کے بارے میں اللہ سے ڈرو، نماز کے بارے میں اللہ سے ڈرو۔ (۳) آدمی کے اور شرک کے درمیان نماز ہی سب سے افضل ہے۔ (۴) اسلام کی علامت نماز ہے، جو شخص دل کو فارغ کر کے اور اوقات اور مستحبات کی رعایت رکھ کر نماز پڑھے، وہ مؤمن ہے۔ (۵) حق تعالیٰ شانہ نے کوئی چیز ایمان اور نماز سے افضل فرض نہیں کی، اگر اس سے افضل کسی اور چیز کو فرض کرتے، تو فرشتوں کو اس کا حکم دیتے، فرشتے دن رات کوئی رکوع میں ہے کوئی سجدے میں۔ (۶) نماز دین کا ستون ہے۔ (۷) نماز شیطان کا منہ کالا کرتی ہے۔ (۸) نماز مؤمن کا نور ہے۔ (۹) نماز افضل جہاد ہے۔ (۱۰) جب آدمی نماز میں داخل ہوتا ہے، تو حق تعالیٰ شانہ اس کی طرف پوری توجہ فرماتے ہیں، جب وہ نماز سے ہٹ جاتا ہے، تو وہ بھی توجہ ہٹا لیتے ہیں۔ (۱۱) جب کوئی آفت آسمان سے اترتی ہے، تو مسجد کے آباد کرنے والوں سے ہٹ جاتی ہے۔ (۱۲) اگر آدمی کسی وجہ سے جہنم میں جاتا ہے، تو اس کی آگ سجدے کی جگہ کو نہیں کھاتی۔ (۱۳) اللہ نے سجدے کی جگہ کو آگ پر حرام فرما دیا ہے۔ (۱۴) سب سے زیادہ پسندیدہ عمل اللہ کے نزدیک وہ نماز ہے، جو وقت پر پڑھی جائے۔ (۱۵) اللہ جلّ شانہ کو آدمی کی ساری حالتوں میں سب سے زیادہ یہ پسند ہے کہ اس کو سجدے میں پڑا ہوا دیکھیں کہ پیشانی زمین سے رگڑ رہا ہے۔ (۱۶) اللہ جلّ شانہ کے ساتھ آدمی کو سب سے زیادہ قرب سجدے میں ہوتا ہے۔ (۱۷) جنت کی کُنجیاں نماز ہیں۔ (۱۸) جب آدمی نماز کے لیے کھڑا ہوتا ہے، تو جنت کے دروازے کھل جاتے ہیں اور اللہ جلّ شانہ کے اور اس نمازی کے درمیان کے پردے ہٹ جاتے ہیں، جب تک کہ کھانسی وغیرہ میں مشغول نہ ہو۔ (۱۹) نمازی شہنشاہ کا دروازہ کھکا تا ہے اور یہ قاعدہ ہے کہ جو دروازہ کھکا تا ہی رہے تو کھلتا ہی ہے۔ (۲۰) نماز کا مرتبہ دین میں ایسا ہے جیسا کہ سر کا درجہ ہے بدن میں۔ (۲۱) نماز دل کا نور ہے، جو اپنے دل کو نورانی بنانا چاہے (نماز کے ذریعے سے) بنا لے۔ (۲۲) جو شخص اچھی طرح وضو کرے، اس کے بعد خشوع و خضوع سے دو یا چار رکعت نماز فرض یا نفل پڑھ کر اللہ سے اپنے گناہوں کی معافی چاہے، اللہ تعالیٰ شانہ معاف فرما دیتے ہیں۔ (۲۳) زمین کے جس حصے پر نماز کے ذریعے سے اللہ کی یاد کی جاتی ہے، وہ حصہ زمین کے دوسرے ٹکڑوں پر فخر کرتا ہے۔ (۲۴) جو شخص دو رکعت نماز پڑھ کر اللہ تعالیٰ سے کوئی دُعا مانگتا ہے، تو حق تعالیٰ شانہ وہ دعا قبول فرما لیتے ہیں، خواہ فوراً ہو یا کسی مصلحت سے کچھ دیر کے بعد، مگر قبول ضرور فرماتے ہیں۔ (۲۵) جو شخص تنہائی میں دو رکعت نماز پڑھے، جس کو اللہ اور اس کے فرشتوں کے سوا کوئی نہ دیکھے، تو اس کو جہنم کی آگ سے بری ہوئے ہوئے پروانہ مل جاتا ہے۔ (۲۶) جو شخص ایک فرض نماز ادا کرے، اللہ جلّ شانہ کے یہاں ایک مقبول دُعا اُس کی ہو جاتی ہے۔ (۲۷) جو پانچوں

**حل لغات:** (۱) آڑ، روک۔ (۲) مصیبت۔ (۳) بادشاہوں کا بادشاہ۔ (۴) حکمت، بھلائی۔ (۵) آزاد۔ (۶) اجازت نامہ۔

نمازوں کا اہتمام کرتا رہے، ان کے رکوع و سجود اور وضو وغیرہ کو اہتمام کے ساتھ اچھی طرح سے پورا کرتا رہے، جنت اس کے لیے واجب ہو جاتی ہے اور دوزخ اس پر حرام ہو جاتی ہے۔ (۲۸) مسلمان جب تک پانچوں نمازوں کا اہتمام کرتا رہتا ہے، شیطان اس سے ڈرتا رہتا ہے اور جب وہ نمازوں میں کوتاہی کرنے لگتا ہے تو شیطان کو اس پر جرات ہو جاتی ہے اور اس کے بہکانے کی طمع کرنے لگتا ہے۔ (۲۹) سب سے افضل عمل اول وقت نماز پڑھنا ہے۔ (۳۰) نماز ہر مہینے کی قربانی ہے۔ (۳۱) اللہ کے نزدیک سب سے زیادہ پسندیدہ نماز کو اول وقت پڑھنا ہے۔ (۳۲) صبح کو جو شخص نماز کو جاتا ہے اس کے ہاتھ میں ایمان کا جھنڈا ہوتا ہے اور جو بازو کو جاتا ہے اس کے ہاتھ میں شیطان کا جھنڈا ہوتا ہے۔ (۳۳) ظہر کی نماز سے پہلے چار رکعتوں کا ثواب ایسا ہے جیسا کہ تہجد کی چار رکعتوں کا۔ (۳۴) ظہر سے پہلے چار رکعتیں تہجد کی چار رکعتوں کے برابر شمار ہوتی ہیں۔ (۳۵) جب آدمی نماز کو کھڑا ہوتا ہے تو رحمت اللہ علیہ اس کی طرف متوجہ ہو جاتی ہے۔ (۳۶) افضل ترین نماز آدھی رات کی ہے، مگر اس کے پڑھنے والے بہت ہی کم ہیں۔ (۳۷) میرے پاس حضرت جبریل آئے اور کہنے لگے اے محمد! (ﷺ) خواہ کتنا ہی آپ زندہ رہیں آخر ایک دن مرنا ہے اور جس سے چاہے محبت کریں آخر ایک دن اس سے جدا ہونا ہے اور آپ جس قسم کا بھی عمل کریں (بھلا یا بُرا) اس کا بدلہ ضرور ملے گا، اس میں کوئی تردد نہیں کہ مومن کی شرافت تہجد کی نماز ہے اور مومن کی عزت لوگوں سے اس وقت ہے۔ (۳۸) اخیر رات کی دو رکعتیں تمام دنیا سے افضل ہیں، اگر مجھے مشقت کا اندیشہ نہ ہوتا تو امت پر فرض کر دیتا۔ (۳۹) تہجد ضرور پڑھا کرو کہ تہجد صالحین کا طریقہ ہے اور اللہ کے قرب کا سبب ہے، تہجد گناہوں سے روکتا ہے اور خطاؤں کی معافی کا ذریعہ ہے، اس سے بدن کی تندرستی بھی ہوتی ہے۔ (۴۰) حق تعالیٰ شانہ کا ارشاد ہے کہ اے آدم کی اولاد! تو دن کے شروع میں چار رکعتوں سے عاجز نہ بن، میں تمام دن تیرے کاموں کی کفایت کروں گا۔

حدیث کی کتابوں میں بہت کثرت سے نماز کے فضائل اور ترغیبات ذکر کی گئی ہیں، چالیس کے عدد کی رعایت سے اتنے پر کفایت کی گئی کہ اگر کوئی شخص ان کو حفظ یاد کر لے، تو چالیس حدیثیں یاد کرنے کی فضیلت حاصل کر لے گا۔ حق یہ ہے کہ نماز ایسی بڑی دولت ہے کہ اس کی قدر وہی کر سکتا ہے، جس کو اللہ جلّ شانہ نے اس کا مزہ چکھا دیا ہو، اسی دولت کی وجہ سے حضور ﷺ نے اپنی آنکھ کی ٹھٹھک اس میں فرمائی اور اسی لذت کی وجہ سے حضور اقدس ﷺ رات کا اکثر حصہ نماز ہی میں گزار دیتے تھے؛ یہی وجہ ہے کہ نبی اکرم ﷺ نے وصال کے وقت خاص طور پر نماز کی وصیت فرمائی اور اس کے اہتمام کی تاکید فرمائی۔

- حل لغات:** ۱: ہمت۔ ۲: لالچ۔ ۳: پرہیزگار۔ ۴: اللہ کی رحمت۔ ۵: شک۔ ۶: بزرگی۔ ۷: بے نیازی۔ ۸: نیک لوگ۔ ۹: نزدیکی۔ ۱۰: کافی ہونا۔ ۱۱: بس کیا گیا۔ ۱۲: انتقال۔

متعدد احادیث میں ارشادِ نبوی نقل کیا گیا: **اَتَّقُوا اللَّهَ فِي الصَّلَاةِ** "نماز کے بارے میں اللہ سے ڈرتے رہو۔ حضرت عبداللہ بن مسعود رضی اللہ عنہ حضور ﷺ سے نقل کرتے ہیں کہ تمام اعمال میں مجھے نماز سب سے زیادہ محبوب ہے۔ ایک صحابی رضی اللہ عنہ کہتے ہیں کہ میں ایک رات مسجد نبوی پر گذرا، حضور اقدس ﷺ نماز پڑھ رہے تھے، مجھے بھی شوق ہوا، حضور ﷺ کے پیچھے نیت باندھ لی، حضور ﷺ سورہ بقرہ پڑھ رہے تھے، میں نے خیال کیا کہ سو آیتوں پر رکوع کر دیں گے، مگر جب وہ گذر گئیں اور رکوع نہ کیا تو میں نے سوچا کہ دوسو پر رکوع کریں گے، مگر وہاں بھی نہ کیا تو مجھے خیال ہوا کہ سورت کے ختم ہی پر کریں گے، جب سورت ختم ہوئی تو حضور ﷺ نے کئی مرتبہ **اللَّهُمَّ لَكَ الْحَمْدُ**، **اللَّهُمَّ لَكَ الْحَمْدُ** پڑھا اور سورہ آل عمران شروع کر دی، میں سوچ میں پڑ گیا، آخر میں نے خیال کیا کہ آخر اس کے ختم پر تو رکوع کریں گے ہی، حضور ﷺ نے اس کو ختم فرمایا اور تین مرتبہ **اللَّهُمَّ لَكَ الْحَمْدُ** پڑھا اور سورہ مائدہ شروع کر دی، اس کو ختم کر کے رکوع کیا اور رکوع میں **سُبْحَانَ رَبِّيَ الْعَظِيمِ** پڑھتے رہے اور اس کے ساتھ کچھ اور بھی پڑھتے تھے، جو سمجھ میں نہ آیا، اس کے بعد اسی طرح سجدے میں **سُبْحَانَ رَبِّيَ الْأَعْلَى** بھی پڑھتے رہے، اس کے ساتھ بھی کچھ پڑھتے تھے۔ اس کے بعد دوسری رکعت میں سورہ انعام شروع کر دی، میں حضور ﷺ کے ساتھ نماز پڑھنے کی ہمت نہ کر سکا اور مجبور ہو کر چلا آیا۔ پہلی رکعت میں تقریباً پانچ سی پارے ہوئے اور پھر حضور اقدس ﷺ کا پڑھنا جو نہایت اطمینان سے تجلید اور تزیین کے ساتھ، ایک ایک آیت جدا جدا کر کے پڑھتے تھے، ایسی صورت میں کتنی لابی رکعت ہوئی ہوگی؟ انہی وجوہ سے آپ کے پاؤں پر نماز پڑھتے پڑھتے درگم آ جاتا تھا؛ مگر جس چیز کی لذت دل میں اتر جاتی ہے، اس میں مشقت اور تکلیف دشوار نہیں رہتی۔

ابو اسحق سبیعی مشہور محدث ہیں، نو برس کی عمر میں انتقال فرمایا، اس پر افسوس کیا کرتے تھے کہ بڑھاپے اور ضعف کی وجہ سے نماز کا لطف جاتا رہا، دو رکعتوں میں صرف دو سورتیں: سورہ بقرہ اور سورہ آل عمران پڑھی جاتی ہیں، زیادہ نہیں پڑھا جاتا۔ [تہذیب التہذیب] یہ دو سورتیں بھی پونے چار پاروں کی ہیں۔ محمد بن سناک فرماتے ہیں کہ کوفہ میں میرا ایک پڑوسی تھا، اس کے ایک لڑکا تھا جو دن کو ہمیشہ روزہ رکھتا اور رات بھر نماز میں اور شوقیہ اشعار میں رہتا، وہ سوکھ کر ایسا ہو گیا کہ صرف ہڈی اور چمڑا رہ گیا۔ اس کے والد نے مجھ سے کہا کہ تم اس کو ذرا سمجھاؤ۔ میں ایک مرتبہ اپنے دروازے پر بیٹھا ہوا تھا، وہ سامنے سے گذرا، میں نے اس کو بلایا، وہ آیا، سلام کر کے بیٹھ گیا، میں نے کہنا شروع ہی کیا تھا کہ وہ کہنے لگا: چچا! شاید آپ محنت کی کمی کا مشورہ دیں گے، چچا جان! میں نے اس محلے کے چند لڑکوں کے ساتھ یہ طے کیا تھا کہ دیکھیں کون

**حل لغات:** ① حروف کی صحیح ادائیگی۔ ② ٹھہر ٹھہر کر پڑھنا۔ ③ سوجن۔ ④ مشکل۔ ⑤ کمزوری۔ ⑥ مزہ۔ ⑦ شوق پیدا کرنے والے۔

شخص عبادت میں زیادہ کوشش کرے، انھوں نے کوشش اور محنت کی اور اللہ کی طرف بلا لیے گئے، جب وہ بلائے گئے تو بڑی خوشی اور مسرت کے ساتھ گئے، ان میں سے میرے سوا کوئی باقی نہیں رہا، میرا عمل دن میں دوبارہ ان پر ظاہر ہوتا ہوگا، وہ کیا کہیں گے جب اُس میں کوتاہی پائیں گے۔ چچا جان! اُن جوانوں نے بڑے بڑے مجاہدے کیے، ان کی محنتیں اور مجاہدے بیان کرنے لگا، جن کو سن کر ہم لوگ متحیر رہ گئے، اس کے بعد وہ لڑکا اٹھ کر چلا گیا، تیسرے دن ہم نے سنا کہ وہ بھی رخصت ہو گیا رَحْمَةُ اللَّهِ وَرَحْمَةُ وَسِعَةً۔ [خُوبہ] اب بھی اس گئے گذرے زمانے میں اللہ کے بندے ایسے دیکھے جاتے ہیں، جو رات کا اکثر حصہ نماز میں گزار دیتے ہیں اور دن میں دین کے دوسرے کاموں: تبلیغ و تعلیم میں مُنہمک رہتے ہیں۔ حضرت محمد الف ثانیؒ کے نام نامی سے کون شخص ہندوستان میں ناواقف ہوگا؟ ان کے ایک خلیفہ مولانا عبدالواحد لاہوریؒ نے ایک دن ارشاد فرمایا: کیا جنت میں نماز نہ ہوگی؟ کسی نے عرض کیا کہ حضرت! جنت میں نماز کیوں ہو؟ وہ تو اعمال کے بدلہ کی جگہ ہے، نہ کہ عمل کرنے کی۔ اس پر ایک آہ کھینچی اور رونے لگے اور فرمایا کہ بغیر نماز کے جنت میں کیوں کر گزرے گی۔ ایسے ہی لوگوں سے دنیا قائم ہے اور زندگی کو وصول کرنے والی حقیقت میں یہی مبارک ہستیاں ہیں۔ اللہ جلّ شانہ اپنے لطف اور اپنے پر سر مٹنے والوں کے طفیل، اس رُوسِیّۃ کو بھی نواز دے تو اس کے لطف عام سے کیا بعید ہے۔ [ذکرہ القصۃ فی المواہب: ۱/۳۳۲، زرقانی: ۵/۵۷]

ایک پُر لطف قصہ پر اس فصل کو ختم کرتا ہوں، حافظ ابن حجرؒ نے مُنہیات میں لکھا ہے: ایک مرتبہ حضور اقدس ﷺ نے ارشاد فرمایا کہ مجھے دنیا میں تین چیزیں محبوب ہیں: خوشبو، عورتیں اور میری آنکھوں کی ٹھنڈک نماز میں ہے۔ حضور ﷺ کے پاس چند صحابہ تشریف فرما تھے۔ حضرت ابو بکر صدیقؓ نے ارشاد فرمایا: آپ نے سچ فرمایا اور مجھے تین چیزیں محبوب ہیں: آپ کے چہرہ کا دیکھنا، اپنے مال کو آپ پر خرچ کرنا اور یہ کہ میری بیٹی آپ کے نکاح میں ہے۔ حضرت عمرؓ نے فرمایا: سچ ہے اور مجھے تین چیزیں محبوب ہیں: اُمّ بالمعروف، بُئی عن المنکر (اتھے کاموں کا حکم کرنا اور بری باتوں سے روکنا) اور پرانا کپڑا۔ حضرت عثمانؓ نے فرمایا: آپ نے سچ کہا اور مجھے تین چیزیں محبوب ہیں: بھوکوں کو کھلانا، ننگوں کو کپڑا پہنانا اور قرآن پاک کی تلاوت کرنا۔ حضرت علیؓ نے ارشاد فرمایا: آپ نے سچ فرمایا اور مجھے تین چیزیں پسند ہیں: مہمان کی خدمت، گرمی کا روزہ اور دشمن پر تلوار۔ اتنے میں حضرت جبریل علیہ السلام تشریف لائے اور عرض کیا کہ مجھے حق تعالیٰ شانہ نے بھیجا ہے اور فرمایا کہ اگر میں (یعنی جبریل) دنیا والوں میں ہوتا، تو بتاؤں مجھے کیا پسند ہوتا؟ حضور ﷺ نے ارشاد فرمایا: بتاؤ۔ عرض کیا: بھولے ہوؤں کو راستہ بتانا، غریب عبادت کرنے والوں سے محبت رکھنا اور غیال دار مفلسوں کی مدد کرنا، اور اللہ جلّ جلالہ کو بندوں کی

حل لغات: (۱) خوشی (۲) حیران (۳) مشغول (۴) بڑے لوگ (۵) صدقے (۶) گڑبگڑ (۷) بال بچے والے (۸) محتاجوں۔



تین چیزیں پسند ہیں: (اللہ کی راہ میں) طاقت کا خرچ کرنا (مال سے ہو یا جان سے) اور (گناہ پر) تدارک کے وقت رونا اور فاقہ پر صبر کرنا۔

حافظ ابن قیمؒ زائد المعاد میں تحریر فرماتے ہیں کہ نماز روزی کو کھینچنے والی ہے، صحت کی محافظ ہے، بیمار یوں کو رفع کرنے والی ہے، دل کو تقویت پہنچاتی، چہرہ کو خوبصورت اور متور کرتی ہے، جان کو فرحت پہنچاتی ہے، اعضاء میں نشاط پیدا کرتی ہے، کالمی کو دفع کرتی ہے، شرح صدر کا سبب ہے، روح کی غذا ہے، دل کو متور کرتی ہے، اللہ کے انعام کی محافظ ہے اور عذاب الہی سے حفاظت کا سبب ہے۔ شیطان کو دور کرتی ہے اور رحمن سے قربت پیدا کرتی ہے۔ غرض روح اور بدن کی صحت کی حفاظت میں اس کو خاص دخل ہے اور دونوں چیزوں میں اس کی عجیب تاثیر ہے۔ نیز دنیا اور آخرت کی مضرتوں کے دور کرنے میں اور دونوں جہان کے منافع پیدا کرنے میں اس کو بہت خصوصیت ہے۔

## دوسری فصل: نماز کے چھوڑنے پر جو وعید اور عتاب حدیث میں آیا ہے اس کا بیان

حدیث کی کتابوں میں نماز نہ پڑھنے پر بہت سخت سخت عذاب ذکر کیے گئے ہیں۔ نمونے کے طور پر چند حدیثیں ذکر کی جاتی ہیں۔ سچی خبر دینے والے کا ایک ارشاد بھی سمجھ دار کے لیے کافی تھا، مگر حضور اقدس ﷺ کی شفقت کے قربان کہ آپ نے کئی کئی طرح سے اور بار بار اس چیز کی طرف متوجہ فرمایا کہ ان کے نام لیوا، اُن کی اُمت کہیں اس میں کوتاہی نہ کرنے لگے، پھر افسوس ہے ہمارے حال پر کہ ہم حضور ﷺ کے اس اہتمام کے باوجود نماز کا اہتمام نہیں کرتے اور بے غیرتی اور بے حیائی سے اپنے کو امتی اور شیخ رسول اور اسلام کا دھنی بھی سمجھتے ہیں۔

آدمی کے اور کفر کے درمیان صرف نماز حائل ہے

① عَنْ جَابِرِ بْنِ عَبْدِ اللَّهِ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ: بَيْنَ الرَّجُلِ وَبَيْنَ الْكُفْرِ تَرْكُ الصَّلَاةِ. حضور اقدس ﷺ کا ارشاد ہے کہ نماز چھوڑنا آدمی کو کفر سے ملا دیتا ہے۔ ایک جگہ ارشاد ہے کہ بندہ کو اوکفر کو ملانے والی چیز صرف نماز چھوڑنا ہے۔ ایک جگہ ارشاد ہے کہ ایمان اور کفر کے درمیان نماز چھوڑنے کا فرق ہے۔

حل لغات: ① شرمندگی۔ ② بھوکا ہونے کی حالت۔ ③ حفاظت کرنے والی۔ ④ دور، ختم۔ ⑤ طاقت۔ ⑥ روشن۔ ⑦ تازگی۔ ⑧ بدن کے حصے۔ ⑨ چستی۔ ⑩ سستی۔ ⑪ دور، ختم۔ ⑫ دل کا اطمینان۔ ⑬ نزدیکی۔ ⑭ اثر۔ ⑮ نقصان والی چیزیں۔ ⑯ رسول کا فرماں بردار۔ ⑰ مالک۔

ارواہ أحمد ومسلم وقال: بين الرجل وبين الشرك والكفر ترك الصلوة. أبو داؤد والنسائي ولفظة: ليس بين العبد وبين الكفر إلا ترك الصلوة. والترمذي ولفظة: قال: بين الكفر والإيمان ترك الصلوة. وابن ماجه ولفظة: قال: بين العبد وبين الكفر ترك الصلوة، كذا في الترغيب للمندري. وقال السيوطي في الدرّ لحديث جابر أخرجه ابن أبي شيبة وأحمد، ومسلم وأبو داؤد والترمذي والنسائي وابن ماجه، ثم قال: وأخرج ابن أبي شيبة وأحمد وأبو داؤد والترمذي وصححه والنسائي وابن ماجه وابن حبان والحاكم وصححه عن بريدة مرفوعاً: العهد الذي بيننا وبينهم الصلوة، فمن تركها فقد كفر.

**فائدہ:** اس قسم کا مضمون اور بھی کئی حدیثوں میں آیا ہے۔ ایک حدیث میں آیا ہے کہ اگر کسی کے دن نماز جلدی پڑھا کرو، کیونکہ نماز چھوڑنے سے آدمی کافر ہو جاتا ہے۔ یعنی کہیں ایسا نہ ہو کہ اگر کسی وجہ سے وقت کا پتہ نہ چلے اور نماز قضا ہو جائے، اس کو بھی ”نماز کا چھوڑنا“ ارشاد فرمایا۔ کتنی سخت بات ہے کہ نبی اکرم ﷺ نماز کے چھوڑنے والے پر کفر کا حکم لگاتے ہیں؛ تو علماء نے اس حدیث کو انکار کے ساتھ مستفید فرمایا ہے، مگر حضور ﷺ کے ارشاد کی فکر اتنی سخت چیز ہے کہ جس کے دل میں ذرا بھی حضور اقدس ﷺ کی وقعت اور حضور ﷺ کے ارشاد کی اہمیت ہوگی، اس کے لیے یہ ارشادات نہایت سخت ہیں۔ اس کے علاوہ بڑے بڑے صحابہ جیسا کہ حضرت عمر، حضرت عبداللہ بن مسعود، حضرت عبداللہ بن عباسؓ وغیرہ حضرات کا مذہب یہی ہے کہ بلا عذر، جان کر نماز چھوڑنے والا کافر ہے۔ ائمہ میں سے حضرت امام احمد بن حنبل، اسحاق بن راہویہ، ابن مبارک رحمہم اللہ کا بھی یہی مذہب نقل کیا جاتا ہے۔ اَللّٰهُمَّ احْفَظْنَا مِنْهُ.

### محبوب ﷺ کی سات نصیحتیں

حضرت عبادہؓ کہتے ہیں کہ مجھے میرے محبوب حضور اقدس ﷺ نے سات نصیحتیں کیں، جن میں سے چار یہ ہیں: اول یہ کہ اللہ کا شریک کسی کو نہ بناؤ، چاہے تمہارے ٹکڑے ٹکڑے کر دیے جاویں یا تم جلا دیے جاؤ یا سولی چڑھا دیے جاؤ۔ دوسرے یہ کہ جان کر نماز نہ چھوڑو، جو جان بوجھ کر نماز چھوڑ دے وہ مذہب سے نکل جاتا ہے۔ تیسری یہ کہ اللہ کی نافرمانی نہ کرو کہ اس سے حق تعالیٰ ناراض ہو جاتے ہیں۔ چوتھی یہ کہ شراب نہ پیو کہ وہ ساری خطاؤں کی جڑ ہے۔

② عَنْ عَبَادَةَ بْنِ الصَّامِتِ ؓ قَالَ: أَوْصَانِي خَلِيلِي رَسُولُ اللَّهِ ﷺ بِسَبْعٍ خِصَالٍ فَقَالَ: لَا تُشْرِكُوا بِاللَّهِ شَيْئًا وَإِنْ قُطِعْتُمْ أَوْ حُرِّقْتُمْ أَوْ صَلَبْتُمْ، وَلَا تَتْرَكُوا الصَّلَاةَ مُتَعَدِّينَ فَمَنْ تَرَكَهَا مُتَعَدِّيًا فَقَدْ خَرَجَ مِنَ الْمِلَّةِ، وَلَا تَرْكَبُوا الْمَعْصِيَةَ فَإِنَّهَا سَخِطَ اللَّهُ، وَلَا تَشْرَبُوا الْخَمْرَ فَإِنَّهَا رَأْسُ الْخَطَايَا كُلِّهَا.

**حل لغات:** ① بدلی، گھٹا۔ ② اگرچہ۔ ③ خاص کرنا۔ ④ عزت۔ ⑤ بغیر وجہ کے۔ ⑥ امام کی جمع۔

[الحديث. رواه الطبراني ومحمد بن نصر في كتاب الصلوة بإسنادين لا بأس بهما كذا في الترغيب. وهكذا ذكره السيوطي في الدر المنثور وعزاه إليهما. وفي المشكوة برواية ابن ماجه عن أبي الدرداء نحوه.]

**فائدہ:** ایک دوسری حدیث میں حضرت ابو الدرداء رضی اللہ عنہ بھی اس قسم کا مضمون فرماتے ہیں کہ مجھے میرے محبوب ﷺ نے وصیت فرمائی کہ اللہ کا شریک کسی کو نہ کرنا، خواہ تیرے ٹکڑے ٹکڑے کر دیے جاویں یا آگ میں جلا دیا جائے۔ دوسری: نماز جان کر نہ چھوڑنا، جو شخص جان بوجھ کر نماز چھوڑتا ہے، اس سے اللہ تعالیٰ شانہ بڑی الذمہ ہیں۔ تیسری: شراب نہ پینا کہ ہر برائی کی جڑ ہے۔

حضرت معاذ رضی اللہ عنہ فرماتے ہیں کہ مجھے حضور اقدس ﷺ نے دس باتوں کی وصیت فرمائی: (۱) یہ کہ اللہ کے ساتھ کسی کو شریک نہ کرنا، گو تو قتل کر دیا جائے یا جلا دیا جائے۔ (۲) والدین کی نافرمانی نہ کرنا، گو وہ تجھے اس کا حکم کریں کہ بیوی کو چھوڑ دے یا سارا مال خرچ کر دے۔ (۳) فرض نماز جان کر نہ چھوڑنا، جو شخص فرض نماز جان کر چھوڑ دیتا ہے، اللہ کا ذمہ اس سے بڑی ہے۔ (۴) شراب نہ پینا کہ یہ ہر برائی اور فحش کی جڑ ہے۔ (۵) اللہ کی نافرمانی نہ کرنا کہ اس سے اللہ تعالیٰ کا غضب اور قہر نازل ہوتا ہے۔ (۶) لڑائی میں نہ بھاگنا، چاہے سب ساتھی مرجائیں۔ (۷) اگر کسی جگہ وبا پھیل جاوے۔ (جیسے طاعون وغیرہ) تو وہاں سے نہ بھاگنا۔ (۸) اپنے گھر والوں پر خرچ کرنا۔ (۹) تنبیہ کے واسطے ان پر سے لکڑی نہ ہٹانا۔ (۱۰) اللہ تعالیٰ سے اُن کو ڈراتے رہنا۔

(۳) عَنْ مُعَاذِ بْنِ جَبَلٍ رضی اللہ عنہ قَالَ: أَوْصَانِي رَسُولُ اللَّهِ ﷺ بِعَشْرٍ كَلِمَاتٍ قَالَ: لَا تُشْرِكْ بِاللَّهِ شَيْئًا وَإِنْ قُتِلْتَ وَحُرِّقْتَ . وَلَا تَعْصِ وَالِدَكَ وَإِنْ أَمَرَكَ أَنْ تَخْرُجَ مِنْ أَهْلِكَ وَمَالِكَ . وَلَا تَتْرَكَ صَلَاةً مَكْتُوبَةً مُتَعِدًّا فَإِنَّ مَنْ تَرَكَ صَلَاةً مَكْتُوبَةً مُتَعِدًّا فَقَدْ بَرَكْتَ مِنْهُ ذِمَّةُ اللَّهِ . وَلَا تَشْرَبَنَّ خَمْرًا فَإِنَّهُ رَأْسُ كُلِّ فَاحِشَةٍ . وَإِيَّاكَ وَالْمَعْصِيَةَ فَإِنَّ بِالْمَعْصِيَةِ حَلَّ سَخَطِ اللَّهِ . وَإِيَّاكَ وَالْفِرَارَ مِنَ الرَّحْفِ وَإِنْ هَلَكَ النَّاسُ وَإِنْ أَصَابَ النَّاسَ مَوْتُ فَأَثْبِتْ . وَأَنْفِقْ عَلَى أَهْلِكَ مِنْ طَوْلِكَ . وَلَا تَرْفَعْ عَنْهُمْ عَصَاكَ أَدْبًا ، وَأَخْفِهِمْ فِي اللَّهِ .

[رواه أحمد والطبراني في الكبير. وإسناد أحمد صحيح وسلم من الانقطاع. فإن عبد الرحمن بن جبیر لم یسمع من معاذ كذا في الترغيب. وإليهما عزاه السيوطي في الدر ولم يذكر الانقطاع. ثم قال: وأخرج الطبراني عن أمية مولاة رسول الله ﷺ قالت: كُنْتُ أَصْبُ عَلَى رَسُولِ اللَّهِ ﷺ وَطُوءًا . فَدَخَلَ رَجُلٌ فَقَالَ: أَوْصِنِي، فَقَالَ: لَا تُشْرِكْ بِاللَّهِ شَيْئًا وَإِنْ قُتِلْتَ وَحُرِّقْتَ . وَلَا تَعْصِ وَالِدَكَ وَإِنْ أَمَرَكَ أَنْ تَخْرُجَ مِنْ أَهْلِكَ وَمَالِكَ . وَلَا تَتْرَكَ صَلَاةً مَكْتُوبَةً مُتَعِدًّا فَإِنَّ مَنْ تَرَكَ صَلَاةً مَكْتُوبَةً فَقَدْ بَرَكْتَ مِنْهُ ذِمَّةُ اللَّهِ وَرَسُولِهِ.]

**حل لغات:** (۱) ذمہ داری سے آزاد۔ (۲) چالی۔ (۳) اگرچہ۔ (۴) بے حیائی۔ (۵) اترنا۔ (۶) عام بیماری۔

## اولاد کی تربیت اور نماز کی تاکید

**فائدہ:** لکڑی نہ ہٹانے کا مطلب یہ ہے کہ وہ اس سے بے فکر نہ ہوں کہ باپ تنبیہ نہیں کرتا اور مارتا، نہیں جو چاہے کرتے رہو؛ بلکہ ان کو حد و شرعیہ کے تحت میں کبھی کبھی مارتے رہنا چاہیے کہ بغیر مار کے اکثر تنبیہ نہیں ہوتی۔ آج کل اولاد کو شروع میں تو محبت کے جوش میں تنبیہ نہیں کی جاتی، جب وہ بُری عادتوں میں پختہ ہو جاتے ہیں تو پھر روتے پھرتے ہیں، حالانکہ یہ اولاد کے ساتھ محبت نہیں، سخت دشمنی ہے کہ اس کو بُری باتوں سے روکا نہ جائے اور مار پیٹ کو محبت کے خلاف سمجھا جائے۔ کون سمجھ دار اس کو گوارا کر سکتا ہے کہ اولاد کے پھوڑے پھنسی کو بڑھایا جائے اور اس وجہ سے کہ نشتر لگانے سے زخم اور تکلیف ہوگی، عملِ جُرّاحی نہ کرایا جائے؛ بلکہ لاکھ بچہ روئے، منہ بنائے، بھاگے بہر حال نشتر لگانا ہی پڑتا ہے۔ بہت سی حدیثوں میں حضور ﷺ کا ارشاد نقل کیا گیا ہے کہ بچہ کو ساٹھ برس کی عمر میں نماز کا حکم کرو اور دس برس کی عمر میں نماز نہ پڑھنے پر مارو۔ [درمنثور] حضرت عبداللہ بن مسعود رضی اللہ عنہ فرماتے ہیں کہ بچوں کی نماز کی نگرانی کیا کرو اور اچھی باتوں کی ان کو عادت ڈالو۔ حضرت لقمان حکیم کا ارشاد ہے کہ باپ کی مار اولاد کے لیے ایسی ہے، جیسا کہ کھیتی کے لیے پانی۔ [درمنثور] حضور ﷺ کا ارشاد ہے کہ کوئی شخص اپنی اولاد کو تنبیہ کرے، یہ ایک صاع صدقہ کرنے سے بہتر ہے۔ [جامع صغیر] ایک صاع تقریباً ساڑھے تین ٹینر غلہ کا ہوتا ہے۔ ایک حدیث میں ارشاد ہے کہ اللہ تعالیٰ اس شخص پر رحمت کرے جو گھر والوں کو تنبیہ کے واسطے گھر میں کوڑا لٹکائے رکھے۔ [جامع صغیر] ایک حدیث میں ارشاد ہے: کوئی باپ اپنی اولاد کو اس سے افضل عطیہ نہیں دے سکتا کہ اس کو اچھا طریقہ تعلیم کرے۔ [جامع صغیر]

## ایک نماز کا چھوٹ جانا گویا اپنا سب مال و دولت لٹ جانا ہے

④ عَنْ نُوْفَلِ بْنِ مُعَاوِيَةَ رَضِيَ اللَّهُ عَنْهُ قَالَ : مَنْ فَاتَتْهُ صَلَوةٌ فَكَأَنَّمَا وُتِرَ أَهْلُهُ وَمَالُهُ .  
 حضور اقدس ﷺ کا ارشاد ہے کہ جس شخص کی ایک نماز بھی فوت ہوگئی، وہ ایسا ہے کہ گویا اس کے گھر کے لوگ اور مال و دولت سب چھین لیا گیا ہو۔

[رواہ ابن حبان فی صحیحہ، کنز فی الترغیب، زاد السیوطی فی الدر والنسائی ایضاً، قلت: ورواہ أحمد فی مسندہ.]

**فائدہ:** نماز کا ضائع کرنا اکثر بال بچوں کی وجہ سے ہوتا ہے کہ ان کی خیر خبر میں مشغول رہے یا مال و دولت کمانے کے لالچ میں ضائع کی جاتی ہے۔ حضور اقدس ﷺ کا ارشاد ہے کہ نماز کا ضائع کرنا انجام کے اعتبار

**حل لغات:** ① ڈانٹ ڈپٹ۔ ② شریعت کے احکام کے اندر رہتے ہوئے۔ ③ پکا، مضبوط۔ ④ آپریشن کرنا، چیرنا، پھاڑنا۔ ⑤ آپریشن۔ ⑥ تقریباً ایک کلو۔ ⑦ تحفہ۔ ⑧ چھوٹا۔ ⑨ برباد کرنا۔



سے ایسا ہی ہے، گویا بال بچے اور مال و دولت سب ہی چھین لیا گیا اور اکیلا کھڑا رہ گیا۔ یعنی جتنا خسارہ اور نقصان اس حالت میں ہے، اتنا ہی نماز کے چھوڑنے میں ہے یا جس قدر رنج و صدمہ اس حالت میں ہو، اتنا ہی نماز کے چھوٹنے میں ہونا چاہیے۔ اگر کسی شخص سے کوئی معتبر آدمی یہ کہہ دے اور اسے یقین آجائے کہ فلاں راستہ لٹتا ہے اور جو رات کو اُس راستہ سے جاتا ہے، تو ڈاکو اس کو قتل کر دیتے ہیں اور مال چھین لیتے ہیں، تو کون بہادر ہے کہ اس راستہ سے رات کو چلے؟ رات تو درگنار دن کو بھی مشکل سے اُس راستہ کو چلے گا، مگر اللہ کے سچے رسول ﷺ کا یہ پاک ارشاد ایک دو نہیں، کئی کئی حدیثوں میں وارد ہوا ہے اور ہم مسلمان حضور ﷺ کے سچے ہونے کا دعویٰ بھی جھوٹی زبانوں سے کرتے ہیں، مگر اس پاک ارشاد کا ہم پر اثر کیا ہے؟ ہر شخص کو معلوم ہے۔

بغیر کسی شرعی مجبوری کے دو نمازیں ایک ساتھ پڑھنا کبیرہ گناہ ہے

⑤ عَنِ ابْنِ عَبَّاسٍ رَضِيَ اللَّهُ عَنْهُمَا قَالَ: قَالَ رَسُولُ اللَّهِ ﷺ: مَنْ جَمَعَ بَيْنَ صَلَوَتَيْنِ مِنْ غَيْرِ عَذْرٍ فَقَدْ أَتَىٰ بَابًا مِنَ أَبْوَابِ النَّكَبَاتِ

نبی اکرم ﷺ کا ارشاد ہے کہ جو شخص دو نمازوں کو بلا کسی عذر کے ایک وقت میں پڑھے، وہ کبیرہ گناہوں کے دروازوں میں سے ایک دروازہ پر پہنچ گیا۔

[رواہ الحاکم۔ وقال حنشل هو ابن قيس: ثقة. وقال الحافظ: بل واه بسرة لا نعلم أحدا وثقه غير حصين بن نمير كذا في الترمذي، زاد السيوطي في الذر والترمذي أيضاً وذكر في اللآلي له شواهد وكذا في التعقيبات، وقال: الحديث أخرجه الترمذي، وقال: حنشل ضعيف ضعفه أحمد وغيره. والعمل على هذا عند أهل العلم فأشار بذلك إلى أن الحديث اعتضد بقول أهل العلم وقد صرح غير واحد بأن من دليل صحة الحديث قول أهل العلم به وإن لم يكن له إسناد يعتمد على مثله. اه]

**فائدہ:** حضرت علی کریم اللہ وجہہ فرماتے ہیں کہ حضور ﷺ نے ارشاد فرمایا کہ تین چیزیں تاخیر نہ کرو۔ ایک: نماز جب اس کا وقت ہو جائے، دوسری: جنازہ جب تیار ہو جائے، تیسری: بے نکاحی عورت جب اس کے جوڑ کا خاوند مل جائے (یعنی فوراً نکاح کر دینا)۔ بہت سے لوگ جو اپنے کو دین دار بھی سمجھتے ہیں اور گویا نماز کے پابند بھی سمجھے جاتے ہیں، وہ کئی کئی نمازیں معمولی بہانہ سے: سفر کا ہو، دوکان کا ہو، ملازمت کا ہو، گھر آکر اکٹھی ہی پڑھ لیتے ہیں۔ یہ گناہ کبیرہ ہے کہ بلا کسی عذر، بیماری وغیرہ کے نماز کو اپنے وقت پر نہ پڑھا جاوے، گو بالکل نماز نہ پڑھنے کی برابر گناہ نہ ہو، لیکن بے وقت پڑھنے کا بھی سخت گناہ ہے اس سے خلاصی نہ ہوئی۔

⑥ عَنْ عَبْدِ اللَّهِ بْنِ عَبْنُو رَضِيَ اللَّهُ عَنْهُمَا قَالَ: قَالَ النَّبِيُّ ﷺ: أَتَىٰ ذَكَرَ الصَّلَاةَ يَوْمًا فَقَالَ: مَنْ حَافَظَ عَلَيْهَا كَانَتْ لَهُ نُورًا وَبُرْهَانًا

ایک مرتبہ حضور اقدس ﷺ نے نماز کا ذکر فرمایا اور یہ ارشاد فرمایا کہ جو شخص نماز کا اہتمام کرے، تو نماز اس کے لیے قیامت کے دن نور ہوگی اور حساب پیش ہونے کے وقت

حل لغات: ① لگ رہا ② شوہر۔ ③ اگرچہ۔ ④ آزادی۔

وَنَجَاةً يَوْمَ الْقِيَمَةِ. وَمَنْ لَمْ يُحَافِظْ عَلَيْهَا لَمْ يَكُنْ لَهُ نُورٌ وَلَا بُرْهَانٌ وَلَا نَجَاةٌ وَكَانَ يَوْمَ الْقِيَمَةِ مَعَ فِرْعَوْنَ وَهَامَانَ وَإِبْنِ خُلْفٍ.	جھٹے ہوگی اور نجات کا سبب ہوگی، اور جو شخص نماز کا اہتمام نہ کرے اس کے لیے قیامت کے دن نہ نور ہوگا اور نہ اس کے پاس کوئی حجت ہوگی اور نہ نجات کا کوئی ذریعہ۔ اس کا حشر فرعون، ہامان اور ابی بن خلف کے ساتھ ہوگا۔
---	--

[آخر جہ اُحمد وابن حبان والطبرانی کذا فی الدر المنثور للسیوطی . وقال الہیثمی : رواہ اُحمد والطبرانی فی الکبیر والأوسط ورجال اُحمد ثقات . وقال ابن حجر فی الزواجر : أخرجه اُحمد بسند جید وزاد فیہ : قارون . ایضاً مع فرعون وغیرہ . وکذا زاده فی منتخب الکثر بروایة ابن نصر والمشکوٰۃ ایضاً بروایة اُحمد والدارمی والبیہقی فی الشعب وابن القیم فی کتاب الصلوٰۃ.]

**فائدہ:** فرعون کو تو ہر شخص جانتا ہے کہ کس درجہ کا کافر تھا، حتیٰ کہ خدائی کا دعویٰ کیا تھا اور ہامان اس کے وزیر کا نام ہے اور ابی بن خلف مکہ کے مشرکین میں سے بڑا سخت دشمن اسلام تھا۔ ہجرت سے پہلے نبی اکرم ﷺ سے کہا کرتا تھا کہ میں نے ایک گھوڑا پالا ہے، اس کو بہت کچھ کھلاتا ہوں، اس پر سوار ہو کر (نَعُوذُ بِاللّٰهِ) تم کو قتل کروں گا۔ حضور ﷺ نے ایک مرتبہ اس سے فرمایا تھا کہ ان شاء اللہ میں ہی تجھ کو قتل کروں گا۔ اُحد کی لڑائی میں وہ حضور اقدس ﷺ کو تلاش کرتا پھرتا تھا اور کہتا تھا کہ اگر وہ آج بچ گئے، تو میری خیر نہیں۔ چنانچہ حملہ کے ارادے سے وہ حضور ﷺ کے قریب پہنچ گیا۔ صحابہ ﷺ نے ارادہ بھی فرمایا کہ دُور ہی سے اس کو نمٹادیں۔ حضور ﷺ نے ارشاد فرمایا کہ آنے دو۔ جب وہ قریب ہوا تو حضور ﷺ نے ایک صحابی کے ہاتھ میں سے بڑچھالے کر اس کے مارا، جو اس کی گردن پر لگا اور ہلکا سا خراش اس کی گردن پر آگیا، مگر اس کی وجہ سے گھوڑے سے لڑھکتا ہوا اگر اور کئی مرتبہ گرا اور بھاگتا ہوا اپنے لشکر میں پہنچ گیا اور چلا تا تھا کہ خدا کی قسم! مجھے محمد نے قتل کر دیا۔ کفار نے اس کو اطمینان دلایا کہ معمولی خراش ہے، کوئی فکر کی بات نہیں، مگر وہ کہتا تھا کہ محمد نے مکہ میں کہا تھا کہ میں تجھ کو قتل کروں گا۔ خدا کی قسم! اگر وہ مجھ پر تھوک بھی دیتے تو میں مر جاتا۔ لکھتے ہیں کہ اس کے چلانے کی آواز ایسی ہو گئی تھی جیسا کہ نیل کی ہوتی ہے۔ ابوسفیان نے جو اس لڑائی میں بڑے زوروں پر تھا، اس کو شرم دلائی کہ اس ذرا سی خراش سے اتنا چلاتا ہے۔ اس نے کہا: تجھے خبر بھی ہے کہ یہ کس نے ماری ہے، یہ محمد کی مار ہے، مجھے اس سے جس قدر تکلیف ہو رہی ہے، لات اور عُرّیٰ (دو مشہور بتوں کے نام ہیں) کی قسم! اگر یہ تکلیف سارے حجاز والوں کو تقسیم کر دی جائے تو سب ہلاک ہو جائیں، محمد نے مجھ سے مکہ میں کہا تھا کہ میں تجھ کو قتل کروں گا، میں نے اسی وقت سمجھ لیا تھا کہ میں ان کے ہاتھ سے ضرور مارا جاؤں گا، میں ان سے چھوٹ نہیں سکتا، اگر وہ اس کہنے کے بعد مجھ پر تھوک بھی دیتے، تو میں اس سے بھی مر جاتا۔ چنانچہ مکہ مکرمہ پہنچنے سے ایک دن پہلے وہ راستہ ہی میں مر گیا۔ [نہیں]

**حل لغات:** ① دلیل - ② بھالا، نیزہ - ③ معمولی زخم -

ہم مسلمانوں کے لیے نہایت غیرت اور عبرت کا مقام ہے کہ ایک کافر، کچے کافر اور سخت دشمن کو تو حضور ﷺ کے ارشاد کے سچا ہونے کا اس قدر یقین ہو کہ اس کو اپنے مارے جانے میں ذرا بھی تردد یا شک نہ تھا، لیکن ہم لوگ حضور ﷺ کو نبی ماننے کے باوجود، حضور ﷺ کو سچا ماننے کے باوجود، حضور ﷺ کے ارشادات کو یقینی کہنے کے باوجود، حضور ﷺ کے ساتھ محبت کے دعوے کے باوجود، حضور ﷺ کی اُمت میں ہونے پر فخر کے باوجود، کتنے ارشادات پر عمل کرتے ہیں؟ اور جن چیزوں میں حضور ﷺ نے عذاب بتائے ہیں، ان سے کتنا ڈرتے ہیں؟ کتنا کانپتے ہیں؟ یہ ہر شخص کے اپنے ہی گریبان میں منہ ڈال کر دیکھنے کی بات ہے۔ کوئی دوسرا کسی کے متعلق کیا کہہ سکتا ہے۔ ابن حجرؒ نے ”کتاب التَّوَّاجُّزِ“ میں قارون کا بھی، فرعون وغیرہ کے ساتھ ذکر کیا ہے اور لکھا ہے کہ ان کے ساتھ حشر ہونے کی یہ وجہ ہے کہ اکثر ان ہی وجوہ سے نماز میں سُستی ہوتی ہے، جو ان لوگوں میں پائی جاتی تھیں۔ پس اگر اس کی وجہ مال و دولت کی کثرت ہے تو قارون کے ساتھ حشر ہوگا اور اگر حکومت و سلطنت ہے تو فرعون کے ساتھ، اور وزارت (یعنی ملازمت یا مُصَاحَبَت) ہے تو ہامان کے ساتھ، اور تجارت ہے تو اُبی بن خَلَف کے ساتھ اور جب ان لوگوں کے ساتھ اس کا حشر ہو گیا، تو پھر جس قسم کے بھی عذاب احادیث میں وارد ہوئے، خواہ وہ حدیثیں مُتَّفَقٌ فیہ ہوں، اُن میں کوئی اشکال نہیں رہا کہ جہنم کے عذاب سخت سے سخت ہیں۔ البتہ یہ ضرور ہے کہ اس کو اپنے ایمان کی وجہ سے ایک نہ ایک دن اُن سے خلاصی ہو جائے گی اور وہ لوگ ہمیشہ کے لیے اس میں رہیں گے، لیکن خلاصی ہونے تک کا زمانہ کیا کچھ ہنسی کھیل ہے؟ نہ معلوم کتنے ہزار برس ہوں گے۔

④ قَالَ بَعْضُهُمْ رَدَدَ فِي الْحَدِيثِ: أَنَّ مَنْ حَافَظَ عَلَى الصَّلَاةِ أَكْرَمَهُ اللَّهُ تَعَالَى بِخَمْسٍ خَصَالٍ: يَرْفَعُ عَنْهُ ضِيقَ الْعَيْشِ، وَعَذَابَ الْقَبْرِ. وَيُعْطِيهِ اللَّهُ كِتَابَهُ بَيِّنِينَ، وَيَمُرُّ عَلَى الصِّرَاطِ كَالْبَرْقِ، وَيَدْخُلُ الْجَنَّةَ بِغَيْرِ حِسَابٍ. وَمَنْ تَهَاوَنَ عَنِ الصَّلَاةِ عَاقَبَهُ اللَّهُ بِخَمْسٍ عَشْرَةَ عِقُوبَةً خَمْسَةٌ فِي الدُّنْيَا وَثَلَاثَةٌ عِنْدَ الْمَوْتِ وَثَلَاثٌ فِي قَبْرِهٖ

ایک حدیث میں آیا ہے کہ جو شخص نماز کا اہتمام کرتا ہے، حق تعالیٰ شانہ پانچ طرح سے اس کا اکرام و اعزاز فرماتے ہیں: ایک یہ کہ اس پر سے رزق کی تنگی ہٹا دی جاتی ہے، دوسرے یہ کہ اس سے عذاب قبر ہٹا دیا جاتا ہے، تیسرے یہ کہ قیامت کو اس کے اعمال نامے دائیں ہاتھ میں دیے جائیں گے۔ (جن کا حال سورہ الحائٰۃ میں مفصل مذکور ہے کہ جن لوگوں کے نامہ اعمال دائیں ہاتھ میں دیے جائیں گے، وہ نہایت خوش و محترم ہر شخص کو دکھاتے پھریں گے) اور چوتھے یہ کہ پُل صراط

حل لغات: ① شک - ② وجہ کی جمع، سبب - ③ صحبت، ساتھ - ④ وہ حدیث جن کے راویوں کے بارے میں محدثین نے کلام کیا ہو - ⑤ رہائی - ⑥ تفصیل سے، وضاحت سے۔

وَلَكَّ عَنْدَ خُرُوجِهِ مِنَ الْقَبْرِ، فَأَمَّا  
 اللَّوَاتِي فِي الدُّنْيَا: فَلَاؤُولَى تُنَزَّعُ الْبَوَكَةُ  
 مِنْ عُمُرِهِ، وَالثَّانِيَّةُ تُنْحَى سِيَمَاءُ  
 الصَّالِحِينَ مِنْ وَجْهِهِ، وَالثَّالِثَةُ كُلُّ  
 عَمَلٍ يَفْعَلُهُ لَا يَأْجُرُهُ اللَّهُ عَلَيْهِ،  
 وَالرَّابِعَةُ لَا يُزْفَعُ لَهُ دُعَاءُ إِلَى السَّمَاءِ،  
 وَالْخَامِسَةُ لَيْسَ لَهُ حَقٌّ فِي دُعَاءِ  
 الصَّالِحِينَ. وَأَمَّا الَّتِي تُصِيبُهُ عِنْدَ  
 الْمَوْتِ: فَإِنَّهُ يَمُوتُ ذَلِيلًا، وَالثَّانِيَّةُ يَمُوتُ  
 جَوْعًا، وَالثَّالِثَةُ يَمُوتُ عَظْشَانًا وَلَوْ سَقِيَ  
 بِحَاؤِ الدُّنْيَا مَا رَوِيَ مِنْ عَظْمِهِ. وَأَمَّا  
 الَّتِي تُصِيبُهُ فِي قَبْرِهِ: فَلَاؤُولَى يَضْمِنُ  
 عَلَيْهِ الْقَبْرُ حَتَّى تَخْتَلِفَ أَضْلَاعُهُ،  
 وَالثَّانِيَّةُ يُوقَدُ عَلَيْهِ الْقَبْرُ نَارًا  
 فَيَتَقَلَّبُ عَلَى الْجَبْرِ لَيْلًا وَنَهَارًا،  
 وَالثَّالِثَةُ يُسَلِّطُ عَلَيْهِ فِي قَبْرِهِ ثُعْبَانٌ  
 اسْمُهُ "الشَّجَاعُ الْأَقْرَعُ" عَيْنَاهُ مِنْ نَارٍ  
 وَأَظْفَارُهُ مِنْ حَدِيدٍ طُولُ كُلِّ طُفْرِ  
 مَسِيرَةُ يَوْمٍ، يُكَلِّمُ الْمَيِّتَ فَيَقُولُ: أَنَا  
 الشَّجَاعُ الْأَقْرَعُ، وَصَوْتُهُ مِثْلُ الرَّعْدِ  
 الْقَاصِفِ يَقُولُ: أَمَرَنِي رَبِّي أَنْ أَضْرِبَكَ  
 عَلَى تَضْيِيعِ صَلَوةِ الصُّبْحِ إِلَى بَعْدِ طُلُوعِ  
 الشَّمْسِ وَأَضْرِبَكَ عَلَى تَضْيِيعِ صَلَوةِ  
 الظُّهْرِ إِلَى الْعَصْرِ وَأَضْرِبَكَ عَلَى تَضْيِيعِ  
 صَلَوةِ الْعَصْرِ إِلَى الْمَغْرِبِ وَأَضْرِبَكَ عَلَى

پر سے بجلی کی طرح گذر جائیں گے، پانچویں یہ کہ  
 حساب سے محفوظ رہیں گے۔ اور جو شخص نماز میں  
 سستی کرتا ہے، اس کو پندرہ طریقہ سے عذاب ہوتا  
 ہے، پانچ طرح دنیا میں اور تین طرح سے موت کے  
 وقت اور تین طرح قبر میں اور تین طرح قبر سے نکلنے  
 کے بعد۔ دنیا کے پانچ تو یہ ہیں: اول یہ کہ اس کی  
 زندگی میں برکت نہیں رہتی، دوسرے یہ کہ صلحاء کا نور  
 اس کے چہرہ سے ہٹا دیا جاتا ہے، تیسرے یہ کہ اس  
 کے نیک کاموں کا اجر ہٹا دیا جاتا ہے، چوتھے اس کی  
 دعائیں قبول نہیں ہوتیں، پانچویں یہ کہ نیک بندوں کی  
 دعاؤں میں اس کا استحقاق نہیں رہتا۔ اور موت کے  
 وقت کے تین عذاب یہ ہیں کہ اول ذلت سے مرنا  
 ہے، دوسرے بھوکا مرنا ہے، تیسرے پیاس کی شدت  
 میں موت آتی ہے، اگر سمندر بھی پی لے تو پیاس نہیں  
 بجھتی۔ قبر کے تین عذاب یہ ہیں: اول اس پر قبر اتنی  
 تنگ ہو جاتی ہے کہ پسلیاں ایک دوسرے میں گھس  
 جاتی ہیں، دوسرے قبر میں آگ جلا دی جاتی ہے،  
 تیسرے قبر میں ایک سانپ اس پر ایسی شکل کا مسلط  
 ہوتا ہے، جس کی آنکھیں آگ کی ہوتی ہیں اور ناخن  
 لوہے کے، اتنے لانے کہ ایک دن پورا چل کر ان کے  
 ختم تک پہنچا جائے، اُس کی آواز بجلی کی کڑک کی  
 طرح ہوتی ہے، وہ یہ کہتا ہے کہ مجھے میرے رب نے  
 تجھ پر مسلط کیا ہے کہ تجھے صبح کی نماز ضائع کرنے کی  
 وجہ سے آفتاب کے نکلنے تک مارے جاؤں اور ظہر کی نماز  
 ضائع کرنے کی وجہ سے عصر تک مارے جاؤں اور پھر

حل لغات: ① نیک لوگ۔ ② حصہ حق۔ ③ زیادتی۔ ④ مقرر۔ ⑤ بر باد۔



عصر کی نماز ضائع کرنے کی وجہ سے غروب تک اور مغرب کی نماز کی وجہ سے عشاء تک اور عشاء کی نماز کی وجہ سے صبح تک مارے جاؤں۔ جب وہ ایک دفعہ اس کو مارتا ہے تو اس کی وجہ سے وہ مردہ ستر ہاتھ زمین میں دھنس جاتا ہے، اسی طرح قیامت تک اس کو عذاب ہوتا رہے گا۔ اور قبر سے نکلنے کے بعد کے تین عذاب یہ ہیں: ایک حساب سختی سے کیا جائے گا، دوسرے حق تعالیٰ شانہ کا اس پر غصہ ہوگا، تیسرے جہنم میں داخل کر دیا جائے گا، یہ کل میزبان چودہ ہوئی۔ ممکن ہے کہ پندرہواں بھول سے رہ گیا ہو؛ اور ایک روایت میں یہ بھی ہے کہ اس کے چہرہ پر تین سطریں لکھی ہوئی ہوتی ہیں: پہلی سطر: او اللہ کے حق کو ضائع کرنے والے، دوسری سطر: او اللہ کے غصہ کے ساتھ مخصوص، تیسری سطر: جیسا کہ تو نے دنیا میں اللہ کے حق کو ضائع کیا، آج تُو اللہ کی رحمت سے مایوس ہے۔

تُضَيِّعُ صَلَاةَ الْمَغْرِبِ إِلَى الْعِشَاءِ  
وَأَضْرِبَكَ عَلَى تَضْيِيعِ صَلَاةِ الْعِشَاءِ إِلَى  
الْفَجْرِ، فَكَلِمًا صَرَبَهُ صَرْبَةً يَغْوُصُ فِي  
الْأَرْضِ سَبْعِينَ ذِرَاعًا فَلَا يَزَالُ فِي الْقَبْرِ  
مُعَذَّبًا إِلَى يَوْمِ الْقِيَمَةِ. وَأَمَّا الَّتِي  
تُصِيبُهُ عِنْدَ خُرُوجِهِ مِنَ الْقَبْرِ فِي  
مَوْقِفِ الْقَبْرِ فَشِدَّةُ الْحِسَابِ، وَسَخَطُ  
الرَّبِّ. وَدُخُولُ النَّارِ. وَفِي رِوَايَةٍ: فَإِنَّهُ  
يَأْتِي يَوْمَ الْقِيَمَةِ وَعَلَى وَجْهِهِ ثَلَاثَةُ أَسْطُرٍ  
مَكْتُوبَاتٍ: السَّطْرُ الْأَوَّلُ: يَا مُضَيِّعُ  
حَقِّ اللَّهِ، السَّطْرُ الثَّانِي: يَا مَخْصُوصًا  
بِغَضَبِ اللَّهِ، الثَّالِثُ: كَمَا ضَيَّعْتَ فِي الدُّنْيَا  
حَقَّ اللَّهِ فَأَيُّسَ الْيَوْمَ أَنْتَ مِنْ رَحْمَةِ اللَّهِ.  
[وما ذكر في هذا الحديث من تفصيل العدد  
لا يطابق جملة الخمس عشرة؛ لأن المفصل

أربع عشرة فقط، فاعل الراوي نسي الخامس عشر كذا في الزواجر لابن حجر السكي. قلت: وهو كذلك فإن أبا الليث السمرقندي ذكر الحديث في قرة العيون فجعل ستة في الدنيا فقال: الخامسة: تمقته الخلائق في الدار الدنيا، والسادس: ليس له حظ في دعاء الصالحين، ثم ذكر الحديث بتمامه ولم يعزه إلى أحد. وفي تنبيه الغافلين للشيخ نصر بن محمد بن إبراهيم السمرقندي يقال: من دأب على الصلوات الخمس في الجباعة أعطاه الله خمس خصال، ومن تهاون بها في الجباعة عاقبه الله بأثني عشر خصلة، ثلاثة في الدنيا، وثلاثة عند الموت، وثلاثة في القبر، وثلاثة يوم القيامة، ثم ذكر نحوها، ثم قال: وروي عن أبي ذر عن النبي ﷺ نحو هذا. وذكر السيوطي في ذيل الآلي بعد ما أخرج بعنه من تخريج ابن النجار في تاريخ بغداد بسنده إلى أبي هريرة رضي الله عنه، قال في الميزان: هذا حديث باطل ركيه محمد بن علي بن عباس عن أبي بكر بن زياد النيسابوري. قلت: لكن ذكر الحافظ في المنبهات عن أبي هريرة رضي الله عنه مرفوعاً "الصلوة عِمَادُ الدِّينِ وَفِيهَا عَشْرُ خِصَالٍ" الحديث. ذكرته في الهندية، وذكر الغزالي في دقائق الأخبار بنحو هذا أتم منه وقال: "مَنْ حَافَظَ عَلَيْهَا أَكْرَمَهُ اللَّهُ بِخَمْسِ عَشْرَةَ." إلخ مفصلاً

**فائدہ:** یہ حدیث پوری اگرچہ عام کتب حدیث میں مجھے نہیں ملی، لیکن اس میں جتنی قسم کے ثواب اور

عذاب ذکر کیے گئے ہیں ان کی اکثریٰ تائید بہت سی روایات سے ہوتی ہے، جن میں سے بعض پہلے گذر چکے اور بعض آگے آرہے ہیں اور پہلی روایات میں بے نمازی کا اسلام سے نکل جانا بھی مذکور ہے، تو پھر جس قدر عذاب ہو تھوڑا ہے؛ البتہ یہ ضرور ہے کہ یہ جو کچھ مذکور ہے اور آئندہ آ رہا ہے وہ سب اس فعل کی سزا ہے، اس کے مستحق سزا ہونے کے بعد اور اس دفعہ کی فرد جرم کے ساتھ ہی ارشاد خداوندی ﴿إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ﴾ [سورہ نساء: ۴۸] کہ ”اللہ تعالیٰ شرک کی تو معافی نہیں فرمائیں گے، اس کے علاوہ جس کی دل چاہے، معافی فرمادیں گے“۔ اس آیت شریفہ اور اس جیسی آیات اور احادیث کی بناء پر اگر معاف فرمادیں تو زلزلے قسمت۔ احادیث میں آیا ہے کہ قیامت میں تین عدالتیں ہیں: ایک کفر و اسلام کی، اس میں بالکل بخشش نہیں۔ دوسری حقوق العباد کی، اس میں حق والے کا حق ضرور دلایا جائے گا، چاہے اُس سے لیا جائے جس کے ذمہ ہے یا اُس کو معاف کرنے کی مرضی ہو تو اپنے پاس سے دیا جائے گا۔ تیسری عدالت اللہ تعالیٰ کے اپنے حقوق کی ہے، اس میں بخشش کے دروازے کھول دیے جائیں گے۔ اس بناء پر یہ سمجھنا ضروری ہے کہ اپنے افعال کی سزائیں تو یہی ہیں جو احادیث میں وارد ہوئیں، لیکن مراجم خُسر و اَنہ اس سے بالاتر ہیں۔ ان کے علاوہ اور بھی بعض قسم کے عذاب اور ثواب احادیث میں آئے ہیں۔ بخاری شریف کی ایک حدیث میں ہے کہ حضور اقدس ﷺ کا معمول تھا کہ صبح کی نماز کے بعد صحابہؓ سے دریافت فرماتے کہ کسی نے کوئی خواب دیکھا ہے؟ اگر کوئی دیکھتا تو بیان کر دیتا، حضور ﷺ اُس کی تعبیر ارشاد فرمادیتے۔ ایک مرتبہ حضور ﷺ نے حسب معمول دریافت فرمایا، اس کے بعد ارشاد فرمایا کہ میں نے ایک خواب دیکھا ہے کہ دو شخص آئے اور مجھے اپنے ساتھ لے گئے، اس کے بعد بہت لمبا خواب ذکر فرمایا، جس میں جنت، دوزخ اور اس میں مختلف قسم کے عذاب لوگوں کو ہوتے ہوئے دیکھے، منجملہ ان کے ایک شخص کو دیکھا کہ اس کا سر پتھر سے کُچلا جا رہا ہے اور اس زور سے پتھر مارا جاتا ہے کہ وہ پتھر ٹوٹ کر ہلکتا ہوا دور جا پڑتا ہے، اتنے اس کو اٹھایا جاتا ہے وہ سر پتھر ویسا ہی ہو جاتا ہے، تو دوبارہ اس کو زور سے مارا جاتا ہے، اسی طرح اس کے ساتھ برتاؤ کیا جا رہا ہے، حضور ﷺ نے اپنے دونوں ساتھیوں سے جب دریافت فرمایا کہ یہ کون شخص ہے؟ تو انھوں نے بتایا کہ اس شخص نے قرآن شریف پڑھا تھا اور اس کو چھوڑ دیا تھا اور فرض نماز چھوڑ کر سو جاتا تھا۔ ایک دوسری حدیث میں اسی قسم کا ایک اور قصہ ہے، جس میں ہے کہ حضور ﷺ نے ایک جماعت کے ساتھ یہ برتاؤ دیکھا، تو حضرت جبریل علیہ السلام سے دریافت کیا، انھوں نے فرمایا کہ یہ وہ لوگ ہیں، جو نماز میں سستی کرتے تھے۔ [ترغیب] مجاہد کہتے ہیں کہ جو لوگ نماز

**حل لغات:** ① قانون کے مطابق جرم ثابت ہونا۔ ② خوش قسمتی۔ ③ اعمال۔ ④ شاہی مہربانیاں۔ ⑤ بہت بلند۔ ⑥ عادت کے مطابق۔ ⑦ ان میں سے۔

کے اوقات معلوم کرنے کا اہتمام رکھتے ہیں، ان میں ایسی برکت ہوتی ہے جیسی حضرت ابراہیم علیہ السلام اور ان کی اولاد میں ہوئی۔

[درمنثور]

حضرت انس رضی اللہ عنہ حضور ﷺ سے نقل کرتے ہیں کہ جو شخص دنیا سے ایسے حال میں رخصت ہو کہ اخلاص کے ساتھ ایمان رکھتا ہو، اس کی عبادت کرتا ہو، نماز پڑھتا ہو، زکوٰۃ ادا کرتا ہو، تو وہ ایسی حالت میں دنیا سے رخصت ہوگا کہ حق تعالیٰ شانہ اس سے راضی ہوں گے۔ [درمنثور] حضرت انس رضی اللہ عنہ حضور ﷺ سے حق تعالیٰ شانہ کا یہ ارشاد نقل کرتے ہیں کہ میں کسی جگہ عذاب بھیجنے کا ارادہ کرتا ہوں، مگر وہاں ایسے لوگوں کو دیکھتا ہوں جو مسجدوں کو آباد کرتے ہیں، اللہ کے واسطے آپس میں محبت رکھتے ہیں، اخیر راتوں میں استغفار کرتے ہیں، تو عذاب کو موثف کر دیتا ہوں۔ [درمنثور] حضرت ابوذر رضی اللہ عنہ نے حضرت سلمان رضی اللہ عنہ کو ایک خط لکھا، جس میں یہ لکھا کہ مسجد میں اکثر اوقات گزارا کرو، میں نے حضور ﷺ سے سنا ہے کہ مسجد متقی کا گھر ہے اور اللہ جلّ شانہ نے اس بات کا عہد فرمایا ہے کہ جو شخص مسجد میں اکثر رہتا ہے، اس پر رحمت کروں گا، اس کو راحت دوں گا اور قیامت میں پل صراط کا راستہ آسان کر دوں گا اور اپنی رضا نصیب کروں گا۔ حضرت عبداللہ بن مسعود رضی اللہ عنہ حضور ﷺ سے نقل کرتے ہیں کہ مسجدیں اللہ کے گھر ہیں اور گھر آنے والے کا اکرام ہوتا ہی ہے، اس لیے اللہ پران کا اکرام ضروری ہے، جو مسجدوں میں حاضر ہونے والے ہیں۔ ابوسعید خدری رضی اللہ عنہ حضور ﷺ سے نقل کرتے ہیں کہ جو شخص مسجد سے اُلفت رکھے، حق تعالیٰ شانہ اس سے اُلفت رکھتے ہیں۔ حضرت ابوہریرہ رضی اللہ عنہ حضور ﷺ سے نقل کرتے ہیں کہ جب مردہ قبر میں رکھ دیا جاتا ہے، تو جو لوگ قبر تک ساتھ گئے تھے، وہ ابھی تک واپس بھی نہیں ہوتے کہ فرشتے اس کے امتحان کے لیے آتے ہیں، اس وقت اگر وہ مومن ہے تو نماز اس کے سر کے قریب ہوتی ہے اور زکوٰۃ دائیں جانب اور روزہ بائیں جانب اور باقی جتنے بھلائی کے کام کیے تھے وہ پاؤں کی جانب ہو جاتے ہیں اور ہر طرف سے اس کا احاطہ کر لیتے ہیں کہ اس کے قریب تک کوئی نہیں پہنچ سکتا، فرشتے دور ہی سے کھڑے ہو کر سوال کرتے ہیں۔

[درمنثور]

ایک صحابی ارشاد فرماتے ہیں کہ جب حضور ﷺ کے گھر والوں پر خرچ کی کچھ تنگی ہوتی، تو آپ ﷺ ان کو نماز کا حکم فرماتے اور یہ آیت تلاوت فرماتے ﴿وَأْمُرْ أَهْلَكَ بِالصَّلَاةِ وَاصْطَبِرْ عَلَيْهَا لَا نَسْأَلُكَ رِزْقًا نَحْنُ نَرْزُقُكَ وَالْعَاقِبَةُ لِلتَّقْوَى﴾ [سورہ طہ: ۱۳۲]

[سورہ طہ: ۱۳۲]

”اپنے گھر والوں کو نماز کا حکم کیجیے اور خود بھی اس کا اہتمام کرتے رہیے، ہم آپ سے روزی (کمونا) نہیں چاہتے روزی تو ہم دیں گے اور بہترین انجام پر بیزگاری ہی کا ہے۔“

حل لغات: (۱) روک دینا۔ (۲) وعدہ۔ (۳) خوشنودی۔ (۴) محبت۔ (۵) گھیر لینا۔

## بغیر حساب کتاب کے جنت میں جانے والے

حضرت اسماء ؓ کہتی ہیں: میں نے حضور ﷺ سے سنا کہ قیامت کے دن سارے آدمی ایک جگہ جمع ہوں گے اور فرشتہ جو بھی آواز دے گا سب کو سنائی دے گی، اُس وقت اعلان ہوگا: کہاں ہیں وہ لوگ جو راحت اور تکلیف ہر حال میں اللہ کی حمد کرتے تھے؟ یہ سن کر ایک جماعت اُٹھے گی اور بغیر حساب کتاب کے جنت میں داخل ہو جائے گی، پھر اعلان ہوگا: کہاں ہیں وہ لوگ جو راتوں کو عبادت میں مشغول رہتے تھے اور ان کے پہلو بستروں سے دور رہتے تھے؟ پھر ایک جماعت اُٹھے گی اور بغیر حساب کتاب کے جنت میں داخل ہو جائے گی، پھر اعلان ہوگا: کہاں ہیں وہ لوگ جن کو تجارت اور خرید و فروخت اللہ کے ذکر سے غافل نہیں کرتی تھی؟ پھر ایک جماعت اُٹھے گی اور بغیر حساب کتاب کے جنت میں داخل ہو جائے گی۔ ایک اور حدیث میں بھی یہی قصہ آیا ہے، اس میں یہ بھی ہے کہ اعلان ہوگا: آج محشر ﷻ والے دیکھیں گے کہ کریم لوگ کون ہیں اور اعلان ہوگا: کہاں ہیں وہ لوگ جن کو تجارتی مشاغل اللہ کے ذکر اور نماز سے نہیں روکتے تھے۔ [درمنثور] شیخ نصر عرقندی نے تنبیہ الغافلین میں بھی یہ حدیث لکھی ہے، اس کے بعد لکھا ہے کہ جب یہ حضرات بغیر حساب کتاب چھوٹ چکیں گے، تو جہنم سے ایک (عُنُق) لمبی گردن ظاہر ہوگی، جو لوگوں کو پھاندتی ہوئی چلی آئے گی، اس میں دو چمکدار آنکھیں ہوں گی اور نہایت فصیح زبان ہوگی، وہ کہے گی کہ میں ہر اُس شخص پر مُسلط ہوں جو مُتکبر بدمعراج ہو اور رُجُح میں سے ایسے لوگوں کو اس طرح چن لے گی، جیسا کہ جانور دانہ چمکتا ہے، ان سب کو چن کر جہنم میں پھینک دے گی۔ اس کے بعد پھر اسی طرح دوبارہ نکلے گی اور کہے گی کہ اب میں ہر اُس شخص پر مُسلط ہوں، جس نے اللہ کو اور اس کے رسول کو ایذا دی، ان لوگوں کو بھی جماعت سے چُن کر لے جائے گی، اس کے بعد سب بارہ پھر نکلے گی اور اس مرتبہ تصویر والوں کو چن کر لے جائے گی، اس کے بعد جب یہ تینوں قسم کے آدمی مجمع سے چھٹتے جائیں گے، تو حساب کتاب شروع ہوگا۔ کہتے ہیں کہ پہلے زمانہ میں شیطان آدمیوں کو نظر آ جاتا تھا، ایک صاحب نے اس سے کہا کہ کوئی ترکیب ایسی بتا کہ میں بھی تجھ جیسا ہو جاؤں۔ شیطان نے کہا کہ ایسی فرمائش تو آج تک مجھ سے کسی نے بھی نہیں کی، تجھے اس کی کیا ضرورت پیش آئی؟ انہوں نے کہا: میرا دل چاہتا ہے۔ شیطان نے کہا: اس کی ترکیب یہ ہے کہ نماز میں سُستی کر اور قسم کھانے میں ذرا پروا نہ کر، جھوٹی پچی ہر طرح کی قسمیں کھایا کر۔ ان صاحب نے کہا کہ میں اللہ سے عہد کرتا ہوں کہ کبھی نماز نہ چھوڑوں گا اور کبھی قسم نہ کھاؤں گا۔ شیطان نے کہا کہ تیرے سوا مجھ سے چال کے ساتھ کسی نے کچھ نہیں لیا، میں نے بھی عہد کر لیا کہ آدمی کو کبھی نصیحت نہیں کروں گا۔

**حل لغات:** ① تعریف۔ ② باز و مراد جسم۔ ③ میدان قیامت۔ ④ کام۔ ⑤ صحیح اور آسان الفاظ سے بات کرنا۔ ⑥ گھمنڈی۔ ⑦ کھانا۔ ⑧ تکلیف۔ ⑨ تیسری بار۔ ⑩ الگ ہونا۔



حضرت اُبیؓ فرماتے ہیں کہ حضور ﷺ نے ارشاد فرمایا: اس امت کو رُفْعَتِیٰ و عِزَّت اور دین کے فروغ کی بشارت دو، لیکن دین کے کسی کام کو جو شخص دنیا کے واسطے کرے آخرت میں اس کا کوئی حصہ نہیں۔ [ترغیب] ایک حدیث میں آیا ہے: حضور اقدس ﷺ ارشاد فرماتے ہیں کہ میں نے حق تعالیٰ شانہ کی بہترین صورت میں زیارت کی، مجھ سے ارشاد ہوا کہ محمد! ملأْ اعلیٰ والے یعنی فرشتے کس چیز میں جھگڑ رہے ہیں؟ میں نے عرض کیا: مجھے تو علم نہیں، تو حق تعالیٰ شانہ نے اپنا دستِ مبارک میرے سینے پر رکھ دیا، جس کی ٹھنڈک سینہ کے اندر تک محسوس ہوئی اور اس کی برکت سے تمام عالم مجھ پر مُکَشَّف ہو گیا، پھر مجھ سے ارشاد فرمایا: اب بتاؤ فرشتے کس چیز میں جھگڑ رہے ہیں؟ میں نے عرض کیا کہ درجہ بلند کرنے والی چیزوں میں اور ان چیزوں میں جو گناہوں کا کفارہ ہو جاتی ہیں اور جماعت کی نماز کی طرف جو قدم اٹھتے ہیں ان کے ثواب میں اور سردی کے وقت وضو کو اچھی طرح سے کرنے کے فضائل میں اور ایک نماز کے بعد سے دوسری نماز تک انتظار میں بیٹھ رہنے کی فضیلت میں، جو شخص ان کا اہتمام کرے گا، بہترین حالت میں زندگی گزارے گا اور بہترین حالت میں مرے گا۔

### اشراق کی نماز

متعدد احادیث میں آیا ہے: حق تعالیٰ شانہ ارشاد فرماتے ہیں: اے ابن آدم! تو دن کے شروع میں میرے لیے چار رکعت پڑھ لیا کر، میں تمام دن کے تیرے کام بنادیا کروں گا۔  
تنبیہ الغافلین میں ایک حدیث لکھی ہے کہ نماز اللہ کی رضا کا سبب ہے، فرشتوں کی محبوب چیز ہے، انبیاء علیہم السلام کی سنت ہے، اس سے معرفت کا نور پیدا ہوتا ہے، دعا قبول ہوتی ہے، رزق میں برکت ہوتی ہے، یہ ایمان کی جڑ ہے، بدن کی راحت ہے، دشمن کے لیے ہتھیار ہے، نمازی کے لیے سفارشی ہے، قبر میں چراغ ہے اور اس کی وحشت میں دل بہلانے والی ہے، مُنکر نگیر کے سوال کا جواب ہے اور قیامت کی دھوپ میں سایہ ہے اور اندھیرے میں روشنی ہے، جہنم کی آگ کے لیے آڑ ہے، اعمال کی ترازو کا بوجھ ہے، پل صراط پر جلدی سے گزرنے والی ہے، جنت کی کنجی ہے۔ حافظ ابن حجرؒ نے مُتَبَّہات میں حضرت عثمان غنیؓ سے نقل کیا ہے کہ جو شخص نماز کی محافظت کرے، اوقات کی پابندی کے ساتھ اس کا اہتمام کرے؛ حق تعالیٰ شانہ تو چیزوں کے ساتھ اس کا اکرام فرماتے ہیں: اول یہ کہ اس کو خود محبوب رکھتے ہیں، دوسرے: تندرستی عطا فرماتے ہیں، تیسرے: فرشتے اس کی حفاظت فرماتے ہیں، چوتھے: اس کے گھر میں برکت عطا فرماتے ہیں، پانچویں: اس کے چہرہ پر صُلاۃ کے انوار ظاہر ہوتے ہیں، چھٹے: اس کا دل نرم فرماتے ہیں، ساتویں: وہ پل صراط پر بجلی کی طرح سے گزر جائے گا، آٹھویں: جہنم سے نجات

**حل لغات:** ① بلند درجہ۔ ② ترقی۔ ③ تاحہ۔ ④ ظاہر۔ ⑤ گناہ کو ختم کرنے والی چیز۔ ⑥ اللہ کی پہچان۔ ⑦ گھبراہٹ، اداسی۔ ⑧ حفاظت۔ ⑨ نیک لوگ۔

فرمادیتے ہیں، نویں: جنت میں ایسے لوگوں کا پڑوس نصیب ہوگا جن کے بارے میں ﴿لَا خَوْفٌ عَلَيْهِمْ وَلَا هُمْ يَحْزَنُونَ﴾ [الایۃ - سورۃ بقرہ] وارد ہے، یعنی قیامت میں نہ ان کو کوئی خوف ہوگا، نہ وہ غمگین ہوں گے۔ حضور ﷺ کا ارشاد ہے کہ نماز دین کا ستون ہے اور اس میں دس خوبیاں ہیں: چہرہ کی رونق ہے، دل کا نور ہے، بدن کی راحت اور تندرستی کا سبب ہے، قبر کا انس ہے، اللہ کی رحمت اترنے کا ذریعہ ہے، آسمان کی بجلی ہے، اعمال ناموں کی ترازو کا وزن ہے (کہ اس سے نیک اعمال کا پلڑا بھاری ہو جاتا ہے) اللہ کی رضا کا سبب ہے، جنت کی قیمت ہے اور دوزخ کی آڑ ہے، جس شخص نے اس کو قائم کیا، اس نے دین کو قائم رکھا اور جس نے اس کو چھوڑا اپنے دین کو گرہ لایا۔ [مُتَّبِعَاتُ ابْنِ حَجْر] ایک حدیث میں وارد ہوا کہ گھر میں نماز پڑھنا نور ہے، نماز سے اپنے گھروں کو متور کیا کرو۔ [جامع صغیر] اور یہ تو مشہور حدیث ہے کہ میری امت قیامت کے دن وضو اور سجدے کی وجہ سے روشن ہاتھ پاؤں والی، روشن چہرہ والی ہوگی، اسی علامت سے دوسری امتوں سے پہچانی جائے گی۔ ایک حدیث میں آیا ہے کہ جب آسمان سے کوئی بلا، آفت نازل ہوتی ہے، تو مسجد کے آباد کرنے والوں سے ہٹالی جاتی ہے۔ [جامع صغیر] متعدد احادیث میں آیا ہے کہ اللہ تعالیٰ نے جہنم پر حرام کر دیا ہے کہ سجدہ کے نشان کو جلائے (یعنی اگر اپنے اعمال بد کی وجہ سے وہ جہنم میں داخل بھی ہوگا، تو سجدہ کا نشان جس جگہ ہوگا، اس پر آگ کا اثر نہ ہو سکے گا) ایک حدیث میں ہے کہ نماز شیطان کا منہ کالا کرتی ہے اور صدقہ اس کی کمر توڑ دیتا ہے۔ [جامع صغیر] ایک جگہ ارشاد ہے کہ نماز شفا ہے۔ [جامع صغیر] دوسری جگہ اس کے متعلق ایک قصہ نقل کیا کہ حضرت ابو ہریرہ رضی اللہ عنہ ایک مرتبہ پیٹ کے بل لیٹے ہوئے تھے، حضور ﷺ نے دریافت فرمایا: کیا پیٹ میں درد ہے؟ عرض کیا: جی ہاں۔ فرمایا: اٹھ! نماز پڑھ، نماز میں شفا ہے۔ [ابن کثیر]

### تَحِيَّةُ الْوُضُوءِ

حضور اقدس ﷺ نے ایک مرتبہ جنت کو خواب میں دیکھا، تو حضرت بلال رضی اللہ عنہ کے جوتوں کے گھسیٹنے کی آواز بھی سنائی دی، صبح کو حضور ﷺ نے پوچھا کہ تیرا وہ خصوصی عمل کیا ہے جس کی وجہ سے جنت میں بھی (تو دنیا کی طرح سے) میرے ساتھ ساتھ چلتا رہا، عرض کیا کہ رات دن میں جس وقت بھی میری وضو ٹوٹ جاتی ہے تو وضو کرتا ہوں، اس کے بعد (تَحِيَّةُ الْوُضُوءِ) نماز جتنی مقدور ہو، پڑھتا ہوں۔ [فتح - سفیری] نے کہا ہے کہ صبح کی نماز چھوڑنے والے کو ملنا مکہ ”أَوْفًا جَزْ“ سے پکارتے ہیں اور ظہر کی نماز چھوڑنے والے کو ”أَوْفًا كَسْرًا“ (خسارہ والے) اور عصر کی نماز چھوڑنے والے کو ”عَاصِيًا“ سے اور مغرب کی نماز چھوڑنے والے

**حل لغات:** ① یعنی ساتھی، جی بہلانے کا ذریعہ۔ ② چابی۔ ③ روشن۔ ④ طاقت۔ ⑤ بدکار۔ ⑥ نقصان اٹھانے والا۔ ⑦ نافرمان۔

کو ”کافر“ سے اور عشاء کی نماز چھوڑنے والے کو ”اُمُصْبِح“ (اللہ کا حق ضائع کرنے والے) سے پکارتے ہیں۔ [عَالِيَةُ الْمَوَاعِظ] علامہ شعرانیؒ فرماتے ہیں کہ یہ بات سمجھ لینا چاہیے کہ مصیبت ہر اُس آبادی سے ہٹا دی جاتی ہے کہ جہاں کے لوگ نمازی ہوں، جیسا کہ ہر اُس آبادی پر نازل ہوتی ہے جہاں کے لوگ نمازی نہ ہوں۔ ایسی جگہوں میں زلزلوں کا آنا، بجلیوں کا گرنا، مکانوں کا دھنس جانا، کچھ بھی مُسْتَبْعَد نہیں اور کوئی یہ خیال نہ کرے کہ میں تو نمازی ہوں، مجھے دوسروں سے کیا غرض، اس لیے کہ جب بلا نازل ہوتی ہے تو عام ہوا کرتی ہے۔ (خود حدیث شریف میں مذکور ہے: کسی نے سوال کیا کہ ہم لوگ ایسی صورت میں ہلاک ہو سکتے ہیں کہ ہم میں صلواتِ موجود ہوں؟ حضور ﷺ نے ارشاد فرمایا: ہاں! جب خباثت کا غلبہ ہو جائے، اس لیے کہ ان کے ذمہ یہ بھی ضروری ہے کہ اپنی وسعت کے موافق دوسروں کو بُری باتوں سے روکیں اور اچھی باتوں کا حکم کریں۔ [لَوَاعِظُ الْأَنْوَارِ]

⑧ رَوِيَ أَنَّهُ عَلَيْهِ الصَّلَاةُ وَالسَّلَامُ قَالَ: مَنْ تَرَكَ الصَّلَاةَ حَتَّى مَضَى وَقْتُهَا، ثُمَّ قَضَى عَذَابَ فِي النَّارِ حُقْبًا، وَالْحُقْبُ ثَمَانُونَ سَنَةً، وَالسَّنَةُ ثَلَاثُ مِائَةٍ وَسِتُّونَ يَوْمًا، كُلُّ يَوْمٍ كَانَ مِقْدَارُهُ أَلْفَ سَنَةٍ.

حضور ﷺ سے نقل کیا گیا ہے کہ جو شخص نماز کو قضا کر دے، گو وہ بعد میں پڑھ بھی لے، پھر بھی اپنے وقت پر نہ پڑھنے کی وجہ سے ایک حُقبِ جہنم میں جلے گا اور حُقب کی مقدار اسی برس کی ہوتی ہے اور ایک برس تین سو ساٹھ دن کا اور قیامت کا ایک دن ایک ہزار برس کے برابر ہوگا (اس حساب سے ۲۸۸۰۰۰۰۰) ایک حُقب کی مقدار: دو کروڑ آٹھاسی لاکھ برس ہوئی۔

[كَذَا فِي مَجَالِسِ الْأَبْرَارِ قُلْتُ: لَمْ أَجِدْهُ فِيهَا عِنْدِي مِنْ كِتَابِ الْحَدِيثِ إِلَّا أَنَّ مَجَالِسَ الْأَبْرَارِ مَدَحَهُ شَيْخُ مَشَائِخِنَا الشَّاهِ عَبْدِ الْعَزِيزِ الدِّهْلَوِيُّ رَحِمَهُ اللَّهُ. ثُمَّ قَالَ الرَّائِغُ فِي قَوْلِهِ تَعَالَى: لَبِثِينَ فِيهَا أَحْقَابًا. قِيلَ: جَمْعُ الْحَقْبِ أَيْ الدَّهْرِ. قِيلَ: وَالْحَقْبَةُ ثَمَانُونَ عَامًا، وَالصَّحِيحُ أَنَّ الْحَقْبَةَ مَدَّةُ مِنَ الزَّمَانِ مَبْهَمَةٌ. وَأَخْرَجَ ابْنُ كَثِيرٍ فِي تَفْسِيرِ قَوْلِهِ تَعَالَى: فَوَيْلٌ لِلْمُصَلِّينَ الَّذِينَ هُمْ عَنْ صَلَاتِهِمْ سَاهُونَ، عَنْ ابْنِ عَبَّاسٍ: أَنَّ فِي جَهَنَّمَ لَوَادِيًا تَسْتَعِيدُ جَهَنَّمَ مِنْ ذَلِكَ الْوَادِي فِي كُلِّ يَوْمٍ أَرْبَعٌ مِائَةٌ مَرَّةً. أَعَدَ ذَلِكَ الْوَادِي لِلْمُرَائِينَ مِنْ أُمَّةٍ مُحَمَّدٍ. الْحَدِيثُ. وَذَكَرَ أَبُو الْوَلِيدِ السَّمُرْقَانِيُّ فِي قِرَةِ الْعَيُونِ عَنْ ابْنِ عَبَّاسٍ: وَهُوَ مُسَكَّنٌ مِنْ يَوْخَرِ الصَّلَاةِ عَنْ وَقْتُهَا. وَعَنْ سَعْدِ بْنِ أَبِي وَقَّاصٍ مَرْفُوعًا: الَّذِينَ هُمْ عَنْ صَلَاتِهِمْ سَاهُونَ قَالَ: هُمُ الَّذِينَ يُؤْخَرُونَ الصَّلَاةَ عَنْ وَقْتُهَا. وَصَحَّحَ الْحَاكِمُ وَابْنُ بَيْهَقٍ وَقَفَّه. وَأَخْرَجَ الْحَاكِمُ عَنْ عَبْدِ اللَّهِ فِي قَوْلِهِ تَعَالَى: فَسَوْفَ يَلْقَوْنَ غِيًّا. قَالَ: وَادٍ فِي جَهَنَّمَ بَعِيدٌ الْقَعْرِ خَبِيثُ الطَّعْمِ وَقَالَ: صَحِيحُ الْإِسْنَادِ]

**فائدہ:** حُقب کے معنی لغت میں بہت زیادہ زمانہ کے ہیں، اکثر حدیثوں میں اُس کی مقدار یہی آئی ہے جو اوپر گزری، یعنی اسی سال، دُرُ مُنْتَوَر میں متعدد روایات سے یہی مقدار منقول ہے۔ حضرت علیؓ نے ہلالِ بَجرِی سے دریافت فرمایا کہ حُقب کی کیا مقدار ہے؟ انہوں نے کہا کہ حُقب اسی برس کا ہوتا ہے اور

حل لغات: ① دور۔ ② مصیبت۔ ③ نیک لوگ۔ ④ برائی۔ ⑤ گنجائش۔

ہر برس بارہ مہینے کا اور ہر مہینہ تین دن کا اور ہر دن ایک ہزار برس کا۔ حضرت عبداللہ بن مسعود ؓ سے بھی صحیح روایت سے اسی برس منقول ہیں۔ حضرت ابو ہریرہ ؓ نے خود حضور اقدس ؐ سے یہی نقل کیا ہے کہ ایک خُشب اُنھی سال کا ہوتا ہے اور ایک سال تین سو ساٹھ دن کا اور ایک دن تہارے دنوں کے اعتبار سے (یعنی دنیا کے موافق) ایک ہزار دن کا، یہی مضمون حضرت عبداللہ بن عمر ؓ نے بھی حضور ؐ سے نقل فرمایا ہے، اس کے بعد حضرت عبداللہ بن عمر ؓ فرماتے ہیں کہ اس بھروسہ پر نہیں رہنا چاہیے کہ ایمان کی بدولت جہنم سے آخر نکل جائیں گے، اتنے سال یعنی دو کروڑ اٹھاسی لاکھ برس جلنے کے بعد نکلنا ہوگا، وہ بھی جب ہی کہ کوئی اور وجہ زیادہ پڑے رہنے کی نہ ہو۔ اس کے علاوہ اور بھی کچھ مقدار اس سے کم و زیادہ حدیث میں آئی ہے، مگر اؤل تو اوپر والی مقدار کئی حدیثوں میں آئی ہے اس لیے یہ مُقَدَّم ہے، دوسرے یہ بھی ممکن ہے کہ آدمیوں کی حالت کے اعتبار سے کم و بیش ہو۔

ابواللیث سمرقندی نے فَرَقَةُ الْعُيُون میں حضور ؐ کا ارشاد نقل کیا ہے: جو شخص ایک فرض نماز بھی جان بوجھ کر چھوڑ دے، اس کا نام جہنم کے دروازہ پر لکھ دیا جاتا ہے اور اس کو اس میں جانا ضروری ہے۔ اور حضرت ابن عباس ؓ سے نقل کیا ہے کہ ایک مرتبہ حضور ؐ نے ارشاد فرمایا: یہ کہو کہ اے اللہ! ہم میں کسی کو شقی محروم نہ کر۔ پھر فرمایا: جانتے ہو شقی محروم کون ہے؟ صحابہ ؓ کے استفسار پر ارشاد فرمایا کہ شقی محروم نماز کا چھوڑنے والا ہے، اس کا کوئی حصہ اسلام میں نہیں۔ ایک حدیث میں ہے کہ دیدہ و دانستہ بلا عذر نماز چھوڑنے والے کی طرف حق تعالیٰ قیامت میں التفات ہی نہ فرمائیں گے اور عَذَابُ الْکَبِيرِ (دکھ دینے والا عذاب) اس کو دیا جائے گا۔ ایک حدیث سے نقل کیا گیا ہے کہ دُش آدمیوں کو خاص طور سے عذاب ہوگا مُجَلَّدَان کے نماز کا چھوڑنے والا بھی ہے کہ اس کے ہاتھ بندھے ہوئے ہوں گے اور فرشتے منہ اور پشت پر ضرب لگا رہے ہوں گے، جنت کہے گی کہ میرا تیرا کوئی تعلق نہیں، نہ میں تیرے لیے، نہ تو میرے لیے، دوزخ کہے گی کہ آجا میرے پاس آجا، تو میرے لیے ہے، میں تیرے لیے۔ یہ بھی نقل کیا ہے کہ جہنم میں ایک وادی (جنگل) ہے، جس کا نام ہے لَمْلَم، اس میں سانپ ہیں جو اونٹ کی گردن کے برابر موٹے ہیں اور ان کی لمبائی ایک مہینے کی مسافت کے برابر ہے، اس میں نماز چھوڑنے والوں کو عذاب دیا جائے گا۔ ایک دوسری حدیث میں ہے کہ ایک میدان ہے، جس کا نام جُبُّ الْحَرْن ہے، وہ پتھروں کا گھر ہے اور ہر پتھر خنجر کی برابر بڑا ہے، وہ بھی نماز چھوڑنے والوں کو ڈسنے کے لیے ہیں۔ ہاں مولائے کریم معاف کر دے، تو کون پوچھنے والا ہے؟ مگر کوئی معافی چاہے بھی تو۔ ابن حجر نے زَوَاجِر میں لکھا ہے کہ ایک عورت

**حل لغات:** (۱) کم اور زیادہ۔ (۲) پوچھنا۔ (۳) جان بوجھ کر۔ (۴) بغیر کسی مجبوری کے (۵) توجہ۔ (۶) ان میں سے۔

(۷) پیٹھ۔ (۸) مارنا۔ (۹) دوری۔



کا انتقال ہو گیا تھا، اس کا بھائی ذن میں شریک تھا، اتفاق سے ذن کرتے ہوئے ایک تھیلی قبر میں گر گئی، اس وقت خیال نہیں آیا، بعد میں یاد آئی تو بہت رنج ہوا، چپکے سے قبر کھول کر نکالنے کا ارادہ کیا، قبر کو کھولا تو وہ آگ کے شعلوں سے بھر رہی تھی۔ روتا ہوا ماں کے پاس آیا اور حال بیان کیا اور پوچھا کہ یہ کیا بات ہے؟ ماں نے بتایا کہ وہ نماز میں سستی کرتی تھی اور قضا کر دیتی تھی۔ اَعَاذَنَا اللّٰهُ مِنْهَا۔

⑨ عَنْ أَبِي هُرَيْرَةَ ۞ قَالَ : حَضْرًا اَقْدَسَ ۞ کا ارشاد ہے کہ اسلام میں کوئی بھی حصہ نہیں قَالَ رَسُولُ اللّٰهِ ۞ : لَا سَهْمَ فِي الْاِسْلَامِ لِمَنْ لَا صَلَوةَ لَهُ ، وَلَا صَلَوةَ لِمَنْ لَا وُضُوْءَ لَهُ۔ اُس شخص کا جو نماز نہ پڑھتا ہو اور بے وضو کی نماز نہیں ہوتی۔ دوسری حدیث میں ہے کہ دین بغیر نماز کے نہیں ہے، نماز دین کے لیے ایسی ہے، جیسا آدمی کے بدن کے لیے سر ہوتا ہے۔

[أَخْرَجَهُ الْبُزَارُ . وَأَخْرَجَ الْحَاكِمُ عَنْ عَائِشَةَ مَرْفُوعًا وَصَحَّحَهُ : ثَلَاثُ أَخْلَافٍ عَلَيْهِنَّ لَا يَجْعَلُ اللّٰهُ مِنْ لَهُ سَهْمٌ فِي الْاِسْلَامِ كَمَنْ لَا سَهْمَ لَهُ ، وَسَهْمُ الْاِسْلَامِ : الصُّوْمُ وَالصَّلَاةُ وَالصَّدَقَةُ . الْحَدِيثُ . وَأَخْرَجَ الطَّبْرَانِيُّ فِي الْاَوْسَطِ عَنْ ابْنِ عَبَّاسٍ ۞ مَرْفُوعًا : لَا دِينَ لِمَنْ لَا صَلَوةَ لَهُ اِنَّمَا مَوْضِعُ الصَّلَاةِ مِنَ الدِّينِ كَمَوْضِعِ الرَّأْسِ مِنَ الْجَسَدِ . كَذَا فِي الذَّرِّ الْمَنْثُورِ]

**فائدہ:** جو لوگ نماز نہ پڑھ کر اپنے کو مسلمان کہتے ہیں یا حج بیت اسلام کے لمبے چوڑے دعوے کرتے ہیں، وہ حضور اقدس ۞ کے ان ارشادات پر ذرا غور کر لیں اور جن اسلاف کی کامیابیوں تک پہنچنے کے خواب دیکھتے ہیں، ان کے حالات کی بھی تحقیق کریں کہ وہ دین کو کس مضبوطی سے پکڑے ہوئے تھے، پھر دنیا ان کے قدم کیوں نہ چومتی۔ حضرت عبداللہ بن عباس ۞ کی آنکھ میں پانی اُتر آیا، لوگوں نے عرض کیا کہ اس کا علاج تو ہو سکتا ہے، مگر چند روز آپ نماز نہ پڑھ سکیں گے، انہوں نے فرمایا: یہ نہیں ہو سکتا، میں نے حضور ۞ سے سنا ہے کہ جو شخص نماز نہ پڑھے وہ اللہ جل شانہ کے یہاں ایسی حالت میں حاضر ہوگا کہ حق تعالیٰ شانہ اس پر ناراض ہوں گے۔ ایک حدیث میں آیا ہے کہ لوگوں نے کہا: پانچ دن لکڑی پر سجدہ کرنا پڑے گا۔ انھوں نے فرمایا کہ ایک رکعت بھی اس طرح نہیں پڑھوں گا۔ عمر بھر بیتابی کو صبر کر لینا ان حضرات کے یہاں اس سے سہل تھا کہ نماز چھوڑیں، حالانکہ اس عذر کی وجہ سے نماز کا چھوڑنا ناجائز بھی تھا۔ حضرت عمر ۞ کے اخیر زمانہ میں جب برچھا مارا گیا، تو ہر وقت خون جاری رہتا تھا اور اکثر اوقات غفلت رہتی تھی، حتیٰ کہ اسی حالت میں وصال بھی ہو گیا، مگر بیماری کے ان دنوں میں جب نماز کا وقت ہو جاتا، تو ان کو ہوشیار کیا جاتا اور نماز کی درخواست کی جاتی، وہ اسی حالت میں نماز ادا کرتے اور یہ فرماتے کہ ہاں ہاں ضرور، جو شخص نماز نہ پڑھے اسلام میں اس کا کوئی حصہ نہیں۔ ہمارے یہاں بیمار کی خیر خواہی، راحت رسانی اس میں سمجھی جاتی ہے کہ اس کو نماز کی تکلیف نہ دی جائے، بعد میں فدیہ دے دیا جائے گا،

**حل لغات:** ① اللہ تعالیٰ اس سے ہماری حفاظت فرمائے۔ ② اسلامی غیرت۔ ③ بزرگوں۔ ④ یعنی نابینا رہنا۔ ⑤ آسان۔ ⑥ تکلیف۔ ⑦ انتقال۔ ⑧ بھلائی۔ ⑨ آرام پہنچانا۔ ⑩ وہ رقم جو نماز وغیرہ کے بدلہ میں دی جائے۔

ان حضرات کے یہاں خیر خواہی یہ تھی جو عبادت بھی چلتے چلاتے کر سکے، دریغ نہ کیا جائے۔  
 یسین تَفَاوُتٌ رَّهْ اَزْ کُجَا سَت تَا بِهْ کُجَا

حضرت علیؓ نے ایک مرتبہ حضور ﷺ سے ایک خادم مانگا کہ کاروبار میں مدد کرے۔ حضور ﷺ نے فرمایا: یہ تین غلام ہیں، جو پسند ہو لے لو، انھوں نے عرض کیا: آپ ہی پسند فرمادیں، حضور ﷺ نے ایک شخص کے متعلق فرمایا کہ اس کو لے لو، یہ نمازی ہے، مگر اس کو مارنا نہیں، ہمیں نمازیوں کے مارنے کی ممانعت ہے۔ اس قسم کا واقعہ ایک اور صحابی ابوالہیثمؓ کے ساتھ بھی ہوا، انھوں نے بھی حضور ﷺ سے غلام مانگا تھا۔ اس کے بالقابل ہمارا ملازم نمازی بن جائے، تو ہم اس کو کٹھن کرتے ہیں اور حماقت سے اس کی نماز میں اپنا حرج سمجھتے ہیں۔ حضرت سفیان ثوریؒ پر ایک مرتبہ غلبہ حال ہوا، تو ساٹھ روز تک گھر میں رہے، نہ کھاتے تھے، نہ پیتے تھے، نہ سوتے تھے۔ شیخ کو اس کی اطلاع کی گئی، دریافت کیا کہ نماز کے اوقات تو محفوظ رہتے ہیں۔ (یعنی نماز کے اوقات کا تو اہتمام رہتا ہے) لوگوں نے عرض کیا کہ نماز کے اوقات بے شک محفوظ ہیں، فرمایا: اَلْحَمْدُ لِلّٰہِ الَّذِیْ لَمْ یَجْعَلْ لِلشَّیْطَانِ عَلَیْہِ سَبِیْلًا (تمام تعریف اللہ ہی کے لیے ہے، جس نے شیطان کو اس پر مُسَلَّط نہ ہونے دیا)۔ [بجہ الثغوس]

## باب دوم: جماعت کے بیان میں

جیسا کہ شروع رسالہ میں لکھا جا چکا ہے، بہت سے حضرات نماز پڑھتے ہیں، لیکن جماعت کا اہتمام نہیں کرتے، حالانکہ نبی اکرم ﷺ سے جس طرح نماز کے بارے میں بہت سخت تاکید آئی ہے، اسی طرح جماعت کے بارے میں بھی بہت سی تاکیدیں وارد ہوئی ہیں۔ اس باب میں بھی دو تفصیلیں ہیں: پہلی فصل: جماعت کے فضائل میں۔ دوسری فصل: جماعت کے چھوڑنے پر عتاب ہے۔

## فصل اول: جماعت کے فضائل میں

اجر میں ستائیس گنا اضافہ

① عَنْ ابْنِ عَمْرٍو ؓ اَنَّ رَسُوْلَ اللّٰہِ ﷺ قَالَ : صَلَوةُ الْجَمَاعَةِ اَفْضَلُ مِنْ صَلَوةِ الْفَدْلِ بِسَبْعٍ وَعَشْرِیْنَ دَرَجَةً۔  
 [رواہ مالک والبخاری ومسلم والترمذی والنسائی کذا فی الترمذی]  
 حضور اقدس ﷺ کا ارشاد ہے کہ جماعت کی نماز، اکیلے کی نماز سے ستائیس درجہ زیادہ ہوتی ہے۔

حل لغات: ① کوتاہی، کمی۔ ② دیکھ کہ راستے کا فرق کہاں سے کہاں تک ہے۔ ③ منع۔ ④ برا بھلا کہنا۔ ⑤ بے وقوفی۔ ⑥ نقصان۔ ⑦ ایک خاص کیفیت جو اللہ والوں پر ظاہر ہوتی ہے۔ ⑧ خبر۔ ⑨ وعید۔

**فائدہ:** جب آدمی نماز پڑھتا ہے اور ثواب ہی کی نیت سے پڑھتا ہے، تو معمولی سی بات ہے کہ گھر میں نہ پڑھے، مسجد میں جا کر جماعت سے پڑھ لے کہ نہ اس میں کچھ مشقت ہے، نہ وقت اور اتنا بڑا ثواب حاصل ہوتا ہے۔ کون شخص ایسا ہوگا، جس کو ایک روپے کے ستائیس یا اٹھائیس روپے ملتے ہوں اور وہ ان کو چھوڑ دے، مگر دین کی چیزوں میں اتنے بڑے نفع سے بھی بے توجہی کی جاتی ہے۔ اس کی وجہ اس کے سوا کیا ہو سکتی ہے کہ ہم لوگوں کو دین کی پروا نہیں، اس کا نفع ہم لوگوں کی نگاہ میں نفع نہیں۔ دنیا کی تجارت جس میں ایک آنہ دو آنہ فی روپیہ نفع ملتا ہے، اس کے پیچھے دن بھر خاک چھانتے ہیں، آخرت کی تجارت جس میں ستائیس گنا نفع ہے، وہ ہمارے لیے مصیبت ہے۔ جماعت کی نماز کے لیے جانے میں دوکان کا نقصان سمجھا جاتا ہے، بکری کا بھی نقصان بتایا جاتا ہے، دوکان کے بند کرنے کی بھی وقت کہی جاتی ہے؛ لیکن جن لوگوں کے یہاں اللہ جل شانہ کی عظمت ہے، اللہ کے وعدوں پر ان کو اطمینان ہے، اس کے اجر و ثواب کی کوئی قیمت ہے، ان کے یہاں یہ پھر عذر کچھ بھی وقعت نہیں رکھتے، ایسے ہی لوگوں کی اللہ جل شانہ نے کلام پاک میں تعریف فرمائی ہے ﴿رِجَالٌ لَا تُلْهِهِمْ تِجَارَةٌ﴾ (سورہ نور: ۳۷) الایہ۔ تیسرے باب کے شروع میں پوری آیت مع ترجمہ موجود ہے اور صحابہ کرام ؓ کا جو معمول اذان کے بعد اپنی تجارت کے ساتھ تھا وہ ”حکایات صحابہ“ کے پانچویں باب میں مختصر طور پر گزر چکا۔

سالم حداد ایک بزرگ تھے، تجارت کرتے تھے، جب اذان کی آواز سنتے تو رنگ متغیر ہو جاتا اور زرد پڑ جاتا، بے قرار ہو جاتے، دوکان کھلی چھوڑ کر کھڑے ہو جاتے اور یہ اشعار پڑھتے۔

إِذَا مَا دَعَا عَيْنُكُمْ قُنْتُ مُسْرِعًا  
مُجِيبًا لِّمَوَلَى جَلَّ كَيْسَ لَهُ مِثْلُ

جب تمہارا منادی (مؤذن) پکارنے کے واسطے کھڑا ہو جاتا ہے، تو میں جلدی سے کھڑا ہو جاتا ہوں، ایسے مالک کی پکار کو قبول کرتے ہوئے جس کی بڑی شان ہے، اس کا کوئی مثل نہیں۔

أُجِيبُ إِذَا نَادَى بِسَمْعٍ وَطَاعَةٍ  
وَبِئْسَ نَشْوَةٌ لِّبَيْتِكَ يَا مَنْ لَهُ الْفَضْلُ

جب وہ منادی (مؤذن) پکارتا ہے تو میں بحالت نشاط اطاعت و فرماں برداری کے ساتھ جواب میں کہتا ہوں کہ اے فضل و بزرگی والے ”بئس“ یعنی حاضر ہوتا ہوں۔

وَيَضَعُ لَوْنِي خِيفَةً وَمَهَابَةً  
وَيَزَجُّعُنِي عَنْ كُلِّ شُغْلٍ بِهِ شُغْلٌ

اور میرا رنگ خوف اور ہیبت سے زرد پڑ جاتا ہے اور اس پاک ذات کی مشغولی مجھے ہر کام سے بے خبر کر دیتی ہے۔

**حل لغات:** (۱) تکلیف۔ (۲) دشواری۔ (۳) محنت و مشقت کرنا۔ (۴) بیکار۔ (۵) اہمیت۔ (۶) عمل۔ (۷) بدل جانا۔ (۸) پیلا۔ (۹) خوشی کی حالت۔ (۱۰) ڈر۔

وَحَقِّقْكُمْ مَا لَدَنِي عَيْدٌ ذِكْرُكُمْ وَذِكْرُ سِوَاكُمْ فِي فَيْحِي قَطُّ لَا يَخْلُو

تمہارے حق کی قسم! تمہارے ذکر کے سوا مجھے کوئی چیز بھی لذیذ نہیں معلوم ہوتی اور تمہارے سوا کسی کے ذکر میں بھی مجھے مزہ نہیں آتا۔

مَتْنِي يَجْمَعُ الْأَيَّامُ بَيْنِي وَبَيْنَكُمْ وَيَفْرَحُ مُشْتَاتُ إِذَا جَمَعَ الشَّعْبُ

دیکھیے زمانہ مجھ کو اور تم کو کب جمع کرے گا اور مشتاق<sup>۱</sup> تو جب ہی خوش ہوتا ہے، جب اجتماع نصیب ہوتا ہے۔

فَمَنْ شَاهَدَتْ عَيْنَاهُ نُورَ جَمَاعَتِهِ يَمُوتُ اِسْتِيقَانًا خَوْكُمُ قَطُّ لَا يَسْلُو

جس کی آنکھوں نے تمہارے جمال کا نور دیکھ لیا ہے، تمہارے اشتیاق میں مرجائے گا، کبھی بھی تسلی نہیں پاسکتا۔

حدیث میں آیا ہے کہ (جو لوگ کثرت سے مسجد میں جمع رہتے ہوں وہ) مسجد کے کھوٹے ہیں، فرشتے اُن کے ہم نشین ہوتے ہیں، اگر وہ بیمار ہو جائیں تو فرشتے ان کی عیادت کرتے ہیں اور وہ کسی کام کو جائیں تو فرشتے ان کی اعانت کرتے ہیں۔

[حاکم]

### اجر میں پچیس گنا اضافہ

حضور اقدس ﷺ کا ارشاد ہے کہ آدمی کی وہ نماز جو جماعت سے پڑھی گئی ہو، اس نماز سے جو گھر میں پڑھ لی ہو یا بازار میں پڑھ لی ہو، پچیس<sup>۲</sup> درجہ المضاعف ہوتی ہے اور بات یہ ہے کہ جب آدمی وضو کرتا ہے اور وضو کو کمال درجہ تک پہنچا دیتا ہے، پھر مسجد کی طرف صرف نماز کے ارادہ سے چلتا ہے کوئی اور ارادہ اس کے ساتھ شامل نہیں ہوتا، تو جو قدم بھی رکھتا ہے اس کی وجہ سے ایک نیکی بڑھ جاتی ہے اور ایک خطا معاف ہو جاتی ہے اور پھر جب نماز پڑھ کر اسی جگہ بیٹھا رہتا ہے، تو جب تک وہ با وضو بیٹھا رہے گا، فرشتے اُس کے لیے مغفرت اور رحمت

② عَنْ أَبِي هُرَيْرَةَ ؓ قَالَ : قَالَ : رَسُوْلُ اللّٰهِ ﷺ : صَلَوةُ الرَّجُلِ فِي جَمَاعَةٍ تَضَعُ عَلَى صَلَوةٍ فِي بَيْتِهِ وَفِي سُوْقِهِ خَمْسًا وَعَشْرِيْنَ ضِعْفًا ، وَذٰلِكَ اِنَّهُ اِذَا تَوَضَّأًا فَاَحْسَنَ الْوُضُوْءِ ثُمَّ خَرَجَ اِلَى الْمَسْجِدِ لَا يُخْرِجُهُ اِلَّا الصَّلَوةُ ، لَمْ يَخْطُ خُطْوَةً اِلَّا رُفِعَتْ لَهُ بِهَا دَرَجَةٌ وَحُطَّ عَنْهُ بِهَا حَاطِيْنَةٌ ، فَاِذَا صَلَّى لَمْ تَزَلِ الْمَلٰٓئِكَةُ تُصَلِّيْ عَلَيْهِ مَا دَامَ فِيْ مُصَلَّاهٍ مَا لَمْ يُحْدِثْ : اَللّٰهُمَّ صَلِّ عَلَيْهِ ، اَللّٰهُمَّ اَرْحَمْهُ ، وَلَا يَزَالُ فِيْ صَلَوةٍ مَا اَنْتَظَرَ الصَّلَوةَ .

حل لغات: ① چاہنے والا۔ ② حسن۔ ③ شوق۔ ④ وہ چیز جو مضبوطی سے گاڑ دی جائے۔ ⑤ ساتھی۔ ⑥ بیمار کا حال پوچھنا۔ ⑦ مدد۔ ⑧ زیادتی۔ ⑨ بڑھی ہوئی۔ ⑩ اچھی طرح کرنا۔ ⑪ غلطی۔



[رواہ البخاری و اللفظ لہ و مسلم و أبو داؤد و الترمذی و ابن ماجہ کذا فی الترغیب و الانتظار میں رہتا ہے، وہ نماز کا ثواب پاتا رہتا ہے۔

**فائدہ:** پہلی حدیث میں ستائیس<sup>۲۴</sup> درجے کی زیادتی بتلائی گئی تھی اور اس حدیث میں پچیس<sup>۲۵</sup> درجے کی۔ ان دونوں حدیثوں میں جو اختلاف ہوا ہے؛ علماء نے اس کے بہت سے جوابات تحریر فرمائے ہیں جو شروح حدیث میں مذکور ہیں۔ منجملہ ان کے یہ ہے کہ یہ نمازیوں کے حال کے اختلاف کی وجہ سے ہے کہ بعضوں کو پچیس<sup>۲۵</sup> درجے کی زیادتی ہوتی ہے اور بعضوں کو اخلاص کی وجہ سے ستائیس<sup>۲۶</sup> کی ہو جاتی ہے۔ بعض علماء نے نماز کے اختلاف پر محمول فرمایا ہے کہ ستر<sup>۲۷</sup> نمازوں میں پچیس<sup>۲۵</sup> ہے اور چہر<sup>۲۸</sup> میں ستائیس<sup>۲۶</sup> ہے۔ بعض نے ستائیس<sup>۲۹</sup> عشاء اور صبح کے لیے بتایا ہے کہ ان دونوں نمازوں میں جاننا مشکل معلوم ہوتا ہے اور پچیس<sup>۳۰</sup> باقی نمازوں میں۔ بعض شراح<sup>۳۱</sup> نے لکھا ہے کہ اس اُمت پر اللہ تعالیٰ کی طرف سے انعامات کی بارش بڑھتی ہی چلی گئی، جیسا کہ اور بھی بہت سی جگہ اس کا ظہور ہے، اس لیے اول پچیس<sup>۳۲</sup> درجہ تھا، بعد میں ستائیس<sup>۳۳</sup> ہو گیا۔ بعض شراح نے ایک عجیب بات لکھی ہے: وہ کہتے ہیں کہ اس حدیث کا ثواب پہلی حدیث سے بہت زیادہ ہے، اس لیے کہ اس حدیث میں یہ ارشاد نہیں ہے کہ وہ پچیس<sup>۳۴</sup> درجے کی زیادتی ہے؛ بلکہ یہ ارشاد ہے کہ پچیس<sup>۳۵</sup> درجہ المضاعف ہوتی ہے، جس کا ترجمہ دو چند اور دو گنا ہوتا ہے، یعنی یہ کہ پچیس<sup>۳۵</sup> مرتبہ دو گنا اجر ہوتا چلا جاتا ہے۔ اس صورت میں جماعت کی ایک نماز کا ثواب تین کروڑ پینتیس لاکھ چوڑھ ہزار چار سو بتیس درجہ ہوا۔ حق تعالیٰ شانہ کی رحمت سے یہ ثواب کچھ بعید نہیں اور جب نماز کے چھوڑنے کا گناہ ایک خقبہ ہے، جو پہلے باب میں گزرا تو اُس کے پڑھنے کا ثواب یہ ہونا قرین قیاس بھی ہے۔

اس کے بعد حضور ﷺ نے اس طرف اشارہ فرمایا کہ یہ تو خود ہی غور کر لینے کی چیز ہے کہ جماعت کی نماز میں کس قدر اجر و ثواب اور کس کس طرح حسنات کا اضافہ ہوتا چلا جاتا ہے کہ جو شخص گھر سے وضو کر کے محض نماز کی نیت سے مسجد میں جائے، تو اس کے ہر ہر قدم پر ایک نیکی کا اضافہ اور ایک خطا کی معافی ہوتی چلی جاتی ہے۔ بئوسلّمہ مدینہ طیبہ میں ایک قبیلہ تھا، اُن کے مکانات مسجد سے دُور تھے، اُنھوں نے ارادہ کیا کہ مسجد کے قریب ہی کہیں منتقل ہو جائیں۔ حضور ﷺ نے ارشاد فرمایا: وہیں رہو، تمہارے مسجد تک آنے کا ہر ہر قدم لکھا جاتا ہے۔ ایک اور حدیث میں آیا ہے کہ جو شخص گھر سے وضو کر کے نماز کو جائے وہ ایسا ہے، جیسا کہ گھر سے احرام باندھ کر حج کو جائے۔ اس کے بعد حضور ﷺ ایک اور فضیلت کی طرف اشارہ فرماتے ہیں کہ جب نماز پڑھ چکا، تو اس کے بعد جب تک مُصلّے پر رہے، فرشتے مغفرت اور رحمت

**حل لغات:** ① ان تمام میں سے۔ ② آہستہ قرأت والی۔ ③ آواز سے قرأت والی۔ ④ حدیث کا مطلب بیان کرنے والے۔ ⑤ دور۔ ⑥ عقل میں آنے والی بات۔ ⑦ نیکیاں۔ ⑧ صرف۔ ⑨ ایک جگہ سے دوسری جگہ جانا۔

کی دعا کرتے رہتے ہیں۔ فرشتے اللہ کے مقبول اور معصوم بندے ہیں، ان کی دعا کی برکات خود ظاہر ہیں۔ محمد بن سنانؒ ایک بزرگ عالم ہیں، جو امام ابو یوسف، امام محمد رحمہما اللہ کے شاگرد ہیں، ایک سو تین برس کی عمر میں انتقال ہوا، اُس وقت دو سو رکعت نفل روزانہ پڑھتے تھے۔ کہتے ہیں کہ مسلسل چالیس برس تک میری ایک مرتبہ کے علاوہ تکبیر اولیٰ فوت نہیں ہوئی، صرف ایک مرتبہ جس دن میری والدہ کا انتقال ہوا ہے، اس کی مشغولی کی وجہ سے تکبیر اولیٰ فوت ہو گئی تھی۔ یہ بھی کہتے ہیں کہ ایک مرتبہ میری جماعت کی نماز فوت ہو گئی تھی، تو میں نے اس وجہ سے کہ جماعت کی نماز کا ثواب پچیس<sup>۲۵</sup> درجہ زیادہ ہے، اس نماز کو پچیس دفعہ پڑھا، تاکہ وہ عدد پورا ہو جائے تو خواب میں دیکھا کہ ایک شخص کہتا ہے کہ محمد! پچیس دفعہ نماز تو پڑھ لی، مگر ملائکہ کی آئین کا کیا ہوگا؟ [نُزْہ] ملائکہ کی آئین کا مطلب یہ ہے کہ بہت سی احادیث میں یہ ارشاد نبوی آیا ہے کہ جب امام سورہ فاتحہ کے بعد آئین کہتا ہے، تو ملائکہ بھی آئین کہتے ہیں، جس شخص کی آئین ملائکہ کی آئین کے ساتھ ہو جاتی ہے، اس کے پچھلے سب گناہ معاف ہو جاتے ہیں۔ تو خواب میں اس حدیث کی طرف اشارہ ہے۔ مولانا عبدالحی صاحبؒ فرماتے ہیں کہ اس قصے میں اس طرف اشارہ ہے کہ جماعت کا ثواب مجموعی طور سے جو حاصل ہوتا ہے، وہ اکیلے میں حاصل ہو ہی نہیں سکتا، چاہے ایک ہزار مرتبہ اس نماز کو پڑھ لے اور یہ ظاہر بات ہے، ایک آئین کی موافقت ہی صرف نہیں، بلکہ مجمع کی شرکت، نماز سے فراغت کے بعد ملائکہ کی دعا، جس کا اس حدیث میں ذکر ہے، ان کے علاوہ اور بہت سی خصوصیات ہیں، جو جماعت ہی میں پائی جاتی ہیں۔ ایک ضروری امر یہ بھی قابل لحاظ ہے: علماء نے لکھا ہے کہ فرشتوں کی اس دعا کا مستحق جب ہی ہوگا، جب نماز نماز بھی ہو اور اگر ایسے ہی پڑھی کہ پُرانے کپڑے کی طرح پلیٹ کر مٹھ پر ماردی گئی، تو پھر فرشتوں کی دعا کا مستحق نہیں ہوتا۔ [ہج]

حضرت عبداللہ بن مسعودؓ ارشاد فرماتے ہیں کہ جو شخص یہ چاہے کہ کل قیامت کے دن اللہ جل شانہ کی بارگاہ میں مسلمان بن کر حاضر ہو، وہ ان نمازوں کو ایسی جگہ ادا کرنے کا اہتمام کرے جہاں اذان ہوتی ہے (یعنی مسجد میں) اس لیے کہ حق تعالیٰ شانہ نے تمہارے نبی علیہ الصلوٰۃ والسلام کے لیے ایسی سنتیں جاری فرمائی ہیں، جو سراسر ہدایت ہیں، انہیں میں سے یہ جماعت کی نمازیں بھی ہیں۔

(۳) عَنِ ابْنِ مَسْعُودٍ ؓ قَالَ : مَنْ سَوَّاهُ أَنْ يَلْقَى اللَّهَ غَدًا مُسْلِمًا فَلْيَحَافِظْ عَلَى هَؤُلَاءِ الصَّلَوَاتِ حَيْثُ يُنَادَى بِهِنَ ، فَإِنَّ اللَّهَ تَعَالَى شَرَعَ لِنَبِيِّكُمْ ﷺ سُنَنَ الْهُدَى ، وَإِنَّهُنَّ مِنْ سُنَنِ الْهُدَى ، وَلَوْ أَنَّكُمْ صَلَّيْتُمْ فِي بُيُوتِكُمْ كَمَا يُصَلِّي هَذَا الْمُتَخَلِّفُ فِي بَيْتِهِ لَتَوَكَّكُمُ سُنَّةَ نَبِيِّكُمْ ، وَلَوْ تَوَكَّكُمُ سُنَّةَ نَبِيِّكُمْ لَصَلَّيْتُمْ .

حل لغات: (۱) بے گناہ۔ (۲) چھوٹا۔ (۳) فرشتے۔ (۴) مکمل طور سے۔ (۵) برابری، ساتھ۔ (۶) توجہ کے لائق۔

اگر تم لوگ اپنے گھروں میں نماز پڑھنے لگو گے، جیسا کہ فلاں شخص پڑھتا ہے، تو تم نبی ﷺ کی سنت کے چھوڑنے والے ہو گے اور یہ سمجھ لو کہ اگر نبی اکرم ﷺ کی سنت کو چھوڑ دو گے تو گمراہ ہو جاؤ گے۔ اور جو شخص اچھی طرح وضو کرے، اس کے بعد مسجد کی طرف جائے تو ہر قدم پر ایک ایک نیکی لکھی جائے گی اور ایک ایک خطا معاف ہوگی اور ہم تو اپنا یہ حال دیکھتے تھے کہ جو شخص کھلم کھلا منافق ہو، وہ تو جماعت سے رہ جاتا تھا (ورنہ حضور ﷺ کے زمانے میں عام منافقوں کی بھی جماعت چھوڑنے کی ہمت نہ ہوتی تھی) یا کوئی سخت بیمار، ورنہ جو شخص دو آدمیوں کے سہارے سے گھسٹتا ہوا جاسکتا تھا وہ بھی صف میں کھڑا کر دیا جاتا تھا۔

وَمَا مِنْ رَجُلٍ يَتَطَهَّرُ فَيُخْسِنُ الظُّهُورَ ثُمَّ يَعْبُدُ إِلَى مَسْجِدٍ مِنْ هَذِهِ الْمَسَاجِدِ إِلَّا كَتَبَ اللَّهُ لَهُ بِكُلِّ خُطْوَةٍ يَخْطُوهَا حَسَنَةً. وَيَرْفَعُهُ بِهَا دَرَجَةً. وَيَحْطُ عَنْهُ بِهَا سَيِّئَةً. وَلَقَدْ رَأَيْنَا وَمَا يَتَخَلَّفُ عَنْهَا إِلَّا مُنَافِقٌ مَعْلُومُ الدِّفَاقِ. وَلَقَدْ كَانَ الرَّجُلُ يُؤْتِي بِهَا يَهْدِي بَيْنَ الرَّجُلَيْنِ حَتَّى يَقَامَ فِي الصَّفِّ. وَفِي رِوَايَةٍ: لَقَدْ رَأَيْنَا وَمَا يَتَخَلَّفُ عَنِ الصَّلَاةِ إِلَّا مُنَافِقٌ قَدْ عَلِمَ نِفَاقَهُ أَوْ صَرِيضٌ إِنْ كَانَ الرَّجُلُ لَيْمَسْنِي بَيْنَ الرَّجُلَيْنِ حَتَّى يَأْتِيَ الصَّلَاةَ. وَقَالَ: إِنَّ رَسُولَ اللَّهِ ﷺ عَلَّمَنَا سُنَنَ الْهُدَى: وَإِنَّ مِنْ سُنَنِ الْهُدَى الصَّلَاةَ فِي الْمَسْجِدِ الَّذِي يُؤَدُّنَ فِيهِ.

[رواہ مسلم و أبوداؤد و النسائی و ابن ماجہ کذا فی الترغیب و الدّر المنثور . و السنّة نوعان : سنة الهدی و تارکھا يستوجب إساءة كالجماعة و الأذان . و الزوائد و تارکھا لا يستوجب إساءة كسبّ النبي ﷺ فی لباسه و وقوعه . کذا فی نور الأنوار . و الإضافة فی سنة الهدی بیانیة أي : سنة هي هدی و الحمل مبالغة . کذا فی قمر الأقمار .]

**فائدہ:** صحابہ کرام رضی اللہ عنہم کے یہاں جماعت کا اس قدر اہتمام تھا کہ اگر بیمار بھی کسی طرح جماعت میں جاسکتا تھا، تو وہ بھی جا کر شریک ہو جاتا تھا، چاہے دو آدمیوں کو کھینچ کر لے جانے کی نوبت آتی۔ اور یہ اہتمام کیوں نہ ہوتا، جب کہ ان کے اور ہمارے آقا نبی اکرم ﷺ کو اسی طرح کا اہتمام تھا۔ چنانچہ حضور اقدس ﷺ کے مرض الوفات میں (یہی صورت پیش آئی کہ مرض کی شدت کی وجہ سے بار بار غشی ہوتی تھی اور کئی کئی دفعہ وضو کا پانی طلب فرماتے تھے۔ آخر ایک مرتبہ وضو فرمایا اور حضرت عباس رضی اللہ عنہ اور ایک دوسرے صحابی کے سہارے سے مسجد میں تشریف لے گئے کہ زمین پر پاؤں مبارک اچھی طرح جمتا بھی نہ تھا۔ حضرت ابوبکر رضی اللہ عنہ نے تعیل ارشاد میں نماز پڑھانا شروع کر دی تھی، حضور ﷺ جا کر نماز میں شریک ہوئے۔ [صحیحین] حضرت ابوذر رضی اللہ عنہ فرماتے ہیں کہ میں نے حضور اقدس ﷺ کو یہ ارشاد فرماتے سنا کہ اللہ کی عبادت اس طرح کر، گویا وہ بالکل سامنے ہے اور تو اُس کو دیکھ رہا ہے اور اپنے آپ کو مُردوں کی

**حل لغات:** ① حالت۔ ② وہ بیماری جس میں انتقال ہو جائے۔ ③ زیادتی۔ ④ بے ہوشی۔ ⑤ حکم پورا کرنا۔

فضائل نماز

**حل لغات:** ۱) جس پر ظلم کیا گیا ہو۔ ۲) کوتاہی۔ ۳) چھوٹنا۔ ۴) سند، سرٹیفکیٹ۔ ۵) آزاد۔ ۶) تبدیلی۔ ۷) اثر۔



لَا يَنْقُصُ ذَلِكَ مِنْ أَجُورِهِمْ شَيْئًا. اِكْذَابِي  
الأصل، ولفظ أبي داود: شيئاً، بالنصب وهو الظاهر  
وجه سے ان لوگوں کے ثواب میں کچھ کمی نہیں ہوگی،  
جنہوں نے جماعت سے نماز پڑھی ہے۔

[رواہ أبو داود والنسائي والحاكم وقال: صحيح على شرط مسلم كذا في الترغيب. وفيه أيضا عن  
سعيد بن المسيب رضي الله عنه قال: حضر رجلا من الأنصار البوت، فقال: إني محدثكم حديثا ما  
أحدكم به إلا احتسابا. إني سمعت رسول الله ﷺ يقول: إذا توضأ أحدكم فأحسن الوضوء. الحديث.  
وفيه فإن أتى المسجد فصل في جماعة غفر له، فإن أتى المسجد وقد صلا بعضا وبقي بعض صلى ما  
أدرك وأتم ما بقي كان كذا لك، فإن أتى المسجد وقد صلا فأتهم الصلوة كان كذا لك. رواه أبو داود] رحمہ  
**فائدہ:** یہ اللہ کا کس قدر انعام و احسان ہے کہ محض کوشش اور سعی پر جماعت کا ثواب مل جائے، گو  
جماعت نہ مل سکے۔ اللہ کی اس دین پر بھی ہم لوگ خود ہی نہ لیں تو کسی کا کیا نقصان ہے اور اس سے یہ بھی  
معلوم ہو گیا کہ محض اس کھٹکے سے کہ جماعت ہو چکی ہوگی مسجد میں جانا ملتوئی نہ کرنا چاہیے، اگر جا کر معلوم  
ہو کہ ہو چکی ہے تب بھی ثواب تو مل ہی جائے گا۔ البتہ اگر پہلے سے یقیناً معلوم ہو جائے کہ جماعت ہو چکی  
ہے تو مضامین نہیں۔

٦ عَنْ قَبَاتِ بْنِ أَشِيَمَ اللَّيْثِيِّ  
قَالَ: قَالَ رَسُولُ اللَّهِ ﷺ: صَلَوةُ  
الرَّجُلَيْنِ يَوْمًا أَحَدُهُمَا صَاحِبَةُ أَرْكِي  
عِنْدَ اللَّهِ مِنْ صَلَوةِ أَرْبَعَةٍ تَتْرَى،  
وَصَلَوةِ أَرْبَعَةٍ أَرْكِي عِنْدَ اللَّهِ مِنْ  
صَلَوةِ ثَمَانِيَةٍ تَتْرَى، وَصَلَوةِ ثَمَانِيَةٍ  
يَوْمُهُمْ أَحَدُهُمْ أَرْكِي عِنْدَ اللَّهِ مِنْ  
صَلَوةِ مِائَةٍ تَتْرَى.

نبی اکرم ﷺ کا پاک ارشاد ہے کہ دو آدمیوں کی جماعت کی  
نماز کہ ایک امام ہو ایک مقتدی، اللہ کے نزدیک چار آدمیوں  
کی علیحدہ علیحدہ نماز سے زیادہ پسندیدہ ہے، اسی طرح چار  
آدمیوں کی جماعت کی نماز آٹھ آدمیوں کی متفرق نماز سے  
زیادہ محبوب ہے اور آٹھ آدمیوں کی جماعت کی نماز سو  
آدمیوں کی متفرق نمازوں سے بڑھی ہوئی ہے: ایک دوسری  
حدیث میں ہے، اسی طرح چھٹی بڑی جماعت میں نماز  
پڑھی جائے گی وہ اللہ کو زیادہ محبوب ہے مختصر جماعت سے۔

[رواہ البزار والطبراني بإسناد لا بأس به كذا في الترغيب. وفي مجمع الزوائد رواه البزار والطبراني في  
الكبير. ورجال الطبراني موثقون وعزاه في الجامع الصغير إلى الطبراني والبيهقي ورقم له بالصحة.  
وعن أبي بن كعب رفعه بمعنى حديث الباب وفيه قصة. وفي أخرى: وكلما كثر فهو أحب إلى الله  
عز وجل. رواه أحمد وأبو داود والنسائي وابن خزيمة وابن جبان في صحيحيهما والحاكم. وقد جزم  
يحيى بن معين والذي هلي بصحة هذا الحديث كذا في الترغيب.]

**فائدہ:** جو لوگ یہ سمجھتے ہیں کہ دو چار آدمی مل کر گھر دوکان وغیرہ پر جماعت کر لیں وہ کافی ہے، اوّل تو اس  
میں مسجد کا ثواب شروع ہی سے نہیں ہوتا، دوسرے کثرت جماعت کے ثواب سے بھی محرومی ہوتی ہے، مجمع

**حل لغات:** (۱) اگرچہ۔ (۲) بخشش۔ (۳) ڈر۔ (۴) چھوڑنا، ہالنا۔ (۵) حرج۔ (۶) الگ الگ۔ (۷) الگ الگ۔  
(۸) نمازیوں کا زیادہ ہونا۔

جتنا زیادہ ہوگا اتنا ہی اللہ تعالیٰ کو زیادہ محبوب ہے اور جب اللہ تعالیٰ کی خوشنودی کے واسطے ایک کام کرنا ہے، تو پھر جس طریقہ میں اس کی خوشنودی زیادہ ہو، اسی طریقہ سے کرنا چاہیے۔ ایک حدیث میں آیا ہے کہ حق تعالیٰ شانہ تین چیزوں کو دیکھ کر خوش ہوتے ہیں: ایک جماعت کی صف کو، ایک اس شخص کو جو آدھی رات (تہجد) کی نماز پڑھ رہا ہو، تیسرے اس شخص کو جو کسی لشکر کے ساتھ لڑ رہا ہو۔ [جامع صغیر]

④ عَنْ سَهْلِ بْنِ سَعْدٍ السَّاعِدِيِّ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ: بَشِّرِ الْمَشَاقِينَ فِي الظُّلَمِ إِلَى الْمَسَاجِدِ بِالنُّورِ النَّامِ يَوْمَ الْقِيَمَةِ.

حضرت سہلؓ فرماتے ہیں حضور اقدس ﷺ نے ارشاد فرمایا کہ جو لوگ اندھیرے میں مسجدوں میں بکثرت جاتے رہتے ہیں ان کو قیامت کے دن کے پورے پورے نور کی خوش خبری سنا دے۔

[رواہ ابن ماجہ وابن خزیمہ فی صحیحہ والحاکم واللفظ لہ . وقال : صحیح علی شرط الشیخین کذا فی الترغیب وفي مشکوٰۃ بروایۃ الترمذی وأبی داؤد عن بريدة ثم قال : رواه ابن ماجه عن سهل بن سعد وأنس اه . قلت : وله شاهد في منتخب كنز العمال برواية الطبراني عن أبي أمامة بلفظ : بشر المدلجين إلى المساجد في الظلم بمنابر من نور يوم القيامة يفزع الناس ولا يفزعون . وذكر السيوطي في الدر المنثور في تفسير قوله تعالى : إنما يعمر مسجداً الله . عذرة وإيات في هذا المعنى]

**فائدہ:** یعنی آج دنیا میں اندھیری رات میں مسجد میں جانے کی قدر اس وقت معلوم ہوگی، جب قیامت کا ہولناک منظر سامنے ہوگا اور ہر شخص مصیبت میں گرفتار ہوگا، آج کے اندھیروں کی مشقت کا بدلہ اور اس کی قدر اس وقت ہوگی، جب ایک چمکتا ہوا نور اور آفتاب سے کہیں زیادہ روشنی ان کے ساتھ ساتھ ہوگی۔ ایک حدیث میں ہے کہ وہ قیامت کے دن نور کے منبروں پر ہوں گے اور بے فکر، اور لوگ گھبراہٹ میں ہوں گے۔ ایک حدیث میں ہے کہ حق تعالیٰ شانہ قیامت کے دن ارشاد فرمائیں گے کہ میرے پڑوسی کہاں ہیں؟ فرشتے عرض کریں گے کہ آپ کے پڑوسی کون ہیں؟ ارشاد ہوگا کہ مسجدوں کو آباد کرنے والے۔ ایک حدیث میں آیا ہے کہ اللہ تعالیٰ کو سب جگہوں سے زیادہ محبوب مسجدیں ہیں اور سب سے زیادہ ناپسند بازار ہیں۔ ایک حدیث میں ہے کہ مسجدیں جنت کے باغ ہیں۔ [جامع صغیر] ایک صحیح حدیث میں وارد ہے: حضرت ابوسعیدؓ حضور ﷺ سے نقل کرتے ہیں جس شخص کو دیکھو کہ مسجد کا عادی ہے، تو اس کے ایمان دار ہونے کی گواہی دو، [جامع صغیر] اس کے بعد ﴿إِنَّمَا يَعْمُرُ مَسْجِدَ اللَّهِ﴾ [سورہ توبہ: ۱۸] یہ آیت تلاوت فرمائی، یعنی مسجدوں کو وہی لوگ آباد کرتے ہیں جو اللہ پر اور قیامت کے دن پر ایمان رکھتے ہیں۔ [درمنثور] ایک حدیث میں وارد ہے کہ مشقت کے وقت وضو کرنا اور مسجد کی طرف قدم اٹھانا اور نماز کے بعد دوسری نماز کے انتظار میں بیٹھے رہنا گناہوں کو دھو دیتا ہے۔ [جامع صغیر] ایک حدیث میں وارد

حل لغات: ① گھبرا دینے والا۔ ② تکلیف۔ ③ سورج۔ ④ موجود۔ ⑤ بار بار مسجد میں جانے والا۔

ہے کہ جو شخص جتنا مسجد سے دور ہوگا اتنا ہی زیادہ ثواب ہوگا۔ [جامع صغیر] اس کی وجہ یہی ہے کہ ہر ہر قدم پر اجر و ثواب ہے اور جتنی دور مسجد ہوگی اتنے ہی قدم زیادہ ہوں گے؛ اسی وجہ سے بعض صحابہ ؓ چھوٹے چھوٹے قدم رکھتے تھے۔ ایک حدیث میں آیا ہے کہ تین چیزیں ایسی ہیں کہ اگر لوگوں کو ان کا ثواب معلوم ہو جائے تو لڑائیوں سے ان کو حاصل کیا جائے: ایک اذان کہنا، دوسری جماعت کی نمازوں کے لیے دوپہر کے وقت جانا، تیسری پہلی صف میں نماز پڑھنا۔ [جامع صغیر] ایک حدیث میں ارشاد ہے کہ قیامت کے دن جب ہر شخص پریشان حال ہوگا اور آفتاب نہایت تیزی پر ہوگا، سات آدمی ایسے ہوں گے جو اللہ کی رحمت کے سایہ میں ہوں گے، ان میں ایک وہ شخص بھی ہوگا جس کا دل مسجد میں اٹکا رہے کہ جب کسی ضرورت سے باہر آئے تو پھر مسجد ہی میں واپس جانے کی خواہش ہو۔ ایک حدیث میں وارد ہے: جو شخص مسجد سے الفت رکھتا ہے اللہ جلّ شانہ اس سے الفت فرماتے ہیں۔ [جامع صغیر]

شریعتِ مطہرہ کے ہر حکم میں خیر و برکت اجر و ثواب تو بے پایاں ہے ہی، اس کے ساتھ ہی بہت سی مصلحتیں بھی ان احکام میں جو ملحوظ ہوتی ہیں، ان کی حقیقت تک پہنچنا تو مشکل ہے کہ اللہ جلّ شانہ کے علوم اور ان کے مصالح تک کس کی رسائی ہے؛ مگر اپنی اپنی استعداد اور حوصلہ کے موافق جہاں تک اپنی سمجھ کام دیتی ہے، ان کی مصالح بھی سمجھ میں آتی ہیں اور جتنی استعداد ہوتی ہے اتنی ہی خوبیاں ان احکام کی معلوم ہوتی رہتی ہیں۔ علماء نے جماعت کی مصالح بھی اپنی اپنی سمجھ کے موافق تحریر فرمائی ہیں۔ ہمارے حضرت شاہ ولی اللہ صاحب نور اللہ مرقدہ نے ”حجۃ اللہ البالغہ“ میں ایک تقریر اس کے متعلق ارشاد فرمائی ہے: جس کا ترجمہ اور مطلب یہ ہے کہ ”رسم و رواج کے مہلکات سے بچنے کے لیے اس سے زیادہ نافع کوئی چیز نہیں کہ عبادات میں سے کسی عبادت کو ایسی عام رسم اور عام رواج بنا لیا جائے، جو علی الاعلان ادا کی جائے اور ہر شخص کے سامنے خواہ سمجھدار ہو یا نا سمجھ وہ ادا کی جاسکے، اُس کے ادا کرنے میں شہری اور غیر شہری برابر ہوں، مسابقت اور تفاخر اسی پر کیا جائے اور ایسی عام ہو جائے کہ ضروریاتِ زندگی میں اس طرح داخل ہو جائے کہ اس سے علیحدگی ناممکن اور دشوار بن جائے، تاکہ وہ اللہ کی عبادت کے لیے مؤید ہو جائے اور وہ رسم و رواج جو موجبِ مضرت و نقصان تھا، وہی حق کی طرف کھینچنے والا بن جائے، اور چونکہ عبادات میں کوئی عبادت بھی نماز سے زیادہ مہتمم بالشان اور دلیل و حجت کے اعتبار سے بڑھی ہوئی نہیں، اس لیے ضروری ہوا کہ آپس میں اس کے رواج کو خوب شائع کیا جائے اور اس کے لیے خاص طور سے اجتماع کیا جائے اور آپس میں اتفاق سے اس کو ادا کیا جائے، نیز ہر مذہب اور دین میں کچھ لوگ ایسے

**حل لغات:** ① سورج۔ ② محبت۔ ③ پاکیزہ شریعت۔ ④ بے انتہا، بہت زیادہ۔ ⑤ بھلائیوں، حکمتیں۔ ⑥ پہنچ۔ ⑦ صلاحیت۔ ⑧ ہلاک کرنے والی چیزیں۔ ⑨ فائدہ پہنچانے والی۔ ⑩ کھلم کھلا۔ ⑪ ایک دوسرے سے آگے بڑھنا۔ ⑫ فخر۔ ⑬ مددگار۔ ⑭ نقصان کا سبب۔ ⑮ بڑے مرتبے والی۔ ⑯ عام۔

ہوتے ہیں، جو مقتدا ہوتے ہیں کہ ان کا اتباع کیا جاتا ہے اور کچھ لوگ دوسرے درجے میں ایسے ہوتے ہیں، جو کسی معمولی سی ترغیب و تنبیہ کے محتاج ہوتے ہیں، اور کچھ لوگ تیسرے درجے میں بہت ناکارہ اور ضعیف الاعتقاد ایسے بھی ہوتے ہیں، جن کو اگر جمع میں عبادت کا تکلف نہ کیا جائے، تو وہ سستی اور کالی کی وجہ سے عبادت بھی چھوڑ دیتے ہیں۔ اس وجہ سے مصلحت کا مقتضا یہی ہے کہ سب لوگ اجتماعی طور پر عبادت کو ادا کریں، تاکہ جو لوگ عبادت کو چھوڑنے والے ہیں، وہ عبادت کرنے والوں سے ممتاز ہو جائیں، اور رغبت کرنے والوں اور بے رغبتی کرنے والوں میں کھلا تفاوت ہو جائے، اور ناواقف لوگ علماء کے اتباع سے واقف بن جائیں، اور جاہل لوگوں کو عبادت کا طریقہ معلوم ہو جائے اور اللہ کی عبادت ان لوگوں میں اس پگھلی ہوئی چاندی کی طرح سے ہو جائے، جو کسی ماہر کے سامنے رکھی جائے جس سے جائز، ناجائز اور کھرے کھوٹے میں کھلا فرق ہو جائے، جائز کی تقویت کی جائے اور ناجائز کو رد کیا جائے۔ اس کے علاوہ مسلمانوں کے ایسے اجتماع میں جس میں اللہ کی طرف رغبت کرنے والے، اس کی رحمت کے طلب کرنے والے، اس سے ڈرنے والے موجود ہوں اور سب کے سب اللہ ہی کی طرف ہمت من متوجہ ہوں، برکتوں کے نازل ہونے اور رحمت کے متوجہ ہونے کی عجب خاصیت رکھی ہے۔

نیز امت محمدیہ کے قیام کا مقصد ہی یہ ہے کہ اللہ کا بول بالا ہو اور دین اسلام کو تمام دینوں پر غلبہ ہو، اور یہ ممکن نہیں جب تک یہ طریقہ رائج نہ ہو، سب کے سب عوام خواص، شہر کے رہنے والے اور گاؤں کے رہنے والے، چھوٹے بڑے ایک جگہ جمع ہو کر اس چیز کو جو اسلام کا سب سے بڑا شعار ہے اور سب سے بالاتر عبادت ہے؛ ادا نہ کریں۔ ان وجوہ سے شریعت، جمعہ اور جماعت کے اہتمام کی طرف متوجہ ہوئی، ان کے اظہار و اعلان کی ترغیبیں اور چھوڑنے پر وعیدیں نازل ہوئیں اور چونکہ اظہار و اجتماع صرف ایک محلہ اور قبیلہ کا ہے اور ایک تمام شہر کا؛ اور محلہ کا اجتماع ہر وقت ہل ہے اور تمام شہر کا ہر وقت مشکل ہے کہ اس میں تنگی ہے، اس لیے محلہ کا اجتماع ہر نماز کے وقت قرار دیا اور جماعت کی نماز اس کے لیے مشروع ہوئی، اور تمام شہر کا اجتماع آٹھویں دن قرار دیا اور جمعہ کی نماز اس کے لیے تجویز ہوئی۔

## دوسری فصل: جماعت کے چھوڑنے پر عتاب کے بیان میں

حق تعالیٰ شانہ نے اپنے احکام کی پابندی پر جیسے کہ انعامات کا وعدہ فرمایا ہے، ایسے ہی تعیل نہ کرنے پر ناراضی اور عتاب بھی فرمایا ہے۔ یہ بھی اللہ کا فضل ہے کہ تعیل میں بے کراں انعامات کا وعدہ ہے، ورنہ

- حل لغات:** ① پیشوا، رہنما۔ ② کمزور عقیدے والے۔ ③ پابند۔ ④ تقاضہ۔ ⑤ الگ۔ ⑥ فرق۔ ⑦ طاقت و قوت پہنچانا۔ ⑧ مکمل طور سے۔ ⑨ بھیجا جانا۔ ⑩ نام اونچا۔ ⑪ جاری۔ ⑫ علامت۔ ⑬ اونچی۔ ⑭ وجہ کی جمع۔ سبب۔ ⑮ آسان۔ ⑯ یعنی ضروری قرار دی گئی۔ ⑰ مقرر۔ ⑱ غصہ، پھکار۔ ⑲ بہت زیادہ۔



بندگی کا مقتضاً صرف عتاب ہی ہونا چاہیے تھا کہ بندگی کا فرض ہے تعمیلِ ارشاد، پھر اس پر انعام کے کیا معنی؟ اور نافرمانی کی صورت میں جتنا بھی عتاب و عذاب ہو وہ برّ محلّہ کے آقا کی نافرمانی سے بڑھ کر اور کیا جُرم ہو سکتا ہے؟ پس کسی خاص عتاب سے یا تنبیہ کے فرمانے کی ضرورت نہ تھی، مگر پھر بھی اللہ جلّ شانہ اور اس کے پاک رسول ﷺ نے ہم پر شفقت فرمائی کہ طرح طرح سے مُتنبّہ فرمایا، اس کے نقصانات بتائے، مختلف طور سے سمجھایا، پھر بھی، ہم نہ سمجھیں تو اپنا ہی نقصان ہے۔

<p>① عَنْ ابْنِ عَبَّاسٍ <small>رضی اللہ عنہ</small> قَالَ: قَالَ رَسُولُ اللَّهِ <small>ﷺ</small>: مَنْ سَمِعَ الْإِدَاءَ فَلَمْ يَنْتَعِهِ مِنْ إِيْتَاعِهِ عُدُوَّ قَالُوا: وَمَا الْعُدُو؟ قَالَ: خَوْفُ أَوْ مَرَضٍ. لَمْ تَقْبَلْ مِنْهُ الصَّلَاةُ الَّتِي صَلَّى.</p>	<p>نبی اکرم <small>ﷺ</small> کا ارشاد ہے کہ جو شخص اذان کی آواز سنے اور بلا کسی عذر کے نماز کو نہ جائے (وہیں پڑھ لے) تو وہ نماز قبول نہیں ہوتی۔ صحابہ <small>رضی اللہ عنہم</small> نے عرض کیا کہ عذر سے کیا مراد ہے؟ ارشاد ہوا کہ مرض ہو یا کوئی خوف ہو۔</p>
---	--

اُردو اُبوداؤد و ابن حبان فی صحیحہ و ابن ماجہ بنحوہ کذا فی الترمذی، و فی المشکوٰۃ رواہ اُبوداؤد و الدارقطنی | **فائدہ:** قبول نہ ہونے کے یہ معنی ہیں کہ اس نماز پر جو ثواب اور انعام حق تعالیٰ شانہ کی طرف سے ہوتا، وہ نہ ہوگا، گو فرض ذمے سے اُتر جائے گا اور یہی مراد ہے ان حدیثوں سے جن میں آیا ہے کہ اس کی نماز نہیں ہوتی، اس لیے کہ ایسا ہونا بھی کچھ ہونا ہوا؟ جس پر انعام و اکرام نہ ہوا، یہ ہمارے امام کے نزدیک ہے۔ ورنہ صحابہ اور تابعین کی ایک جماعت کے نزدیک ان احادیث کی بنا پر بلا غدر جماعت کا چھوڑنا حرام ہے اور جماعت سے پڑھنا فرض ہے؛ حتیٰ کہ بہت سے علماء کے نزدیک نماز ہوتی ہی نہیں۔ **حَفِیّۃ** کے نزدیک اگرچہ نماز ہو جاتی ہے، مگر جماعت کے چھوڑنے کا مجرم تو ہوگا ہی۔ حضرت ابن عباس ؓ سے ایک حدیث میں یہ بھی نقل کیا گیا کہ اس شخص نے اللہ کی نافرمانی کی اور رسول کی نافرمانی کی۔ حضرت ابن عباس ؓ کا یہ بھی ارشاد ہے کہ جو شخص اذان کی آواز سنے اور جماعت سے نماز نہ پڑھے، نہ اُس نے بھلائی کا ارادہ کیا نہ اس کے ساتھ بھلائی کا ارادہ کیا گیا۔ ابو ہریرہ ؓ فرماتے ہیں کہ جو شخص اذان کی آواز سنے اور جماعت میں حاضر نہ ہو، اس کے کان کھلے ہوئے سیٹے سے بھر دیے جاویں، یہ بہتر ہے۔

اذان سن کر نماز کو نہ جانے پر وعید

<p>﴿۲﴾ عَنْ مُعَاذِ بْنِ أَنَسٍ رَضِيَ اللَّهُ عَنْهُ وَرَسُولِ اللَّهِ ﷺ أَنَّهُ قَالَ: الْجَهَّاءُ كُلُّ الْجَهَّاءِ وَالْكُفْرُ وَالنِّفَاقُ: مَنْ سَمِعَ مُنَادِيًا يَدْعُو إِلَى الصَّلَاةِ فَلَا يُجِيبُهَا.</p>	<p>نبی اکرم ﷺ کا ارشاد ہے کہ سراسر ظلم ہے اور کفر ہے اور نفاق ہے (اس شخص کا فعل) جو اللہ کے مُنادی (یعنی مؤذن) کی آواز سنے اور نماز کو نہ جائے۔</p>
--	---

[وَأَمَّا أَحْمَدُ وَالطَّبْرَانِيُّ مِنْ رَوَايَةِ زَيْدَانَ بْنِ فَاثَلٍ كَذَا فِي التَّرْغِيبِ، وَفِي مُجْمَعِ الزَّوَاهِدِ رَوَاةُ الطَّبْرَانِيِّ فِي الْكَبِيرِ، وَزَيْدَانُ ضَعْفُهُ ابْنٌ مَعِينٌ، وَوَثَّقَهُ أَبُو حَاتِمٍ أَه. وَعَزَا فِي الْجَامِعِ الصَّغِيرِ إِلَى الطَّبْرَانِيِّ وَرَقَمَ لَهُ بِالضُّعْفِ]

**حل لغات:** ۱۔ تقاضا۔ ۲۔ حکم پورا کرنا۔ ۳۔ درست۔ ۴۔ وعید۔ ۵۔ اگرچہ۔ ۶۔ ایک طرح کی دھات۔

**فائدہ:** کتنی سخت وعید اور ڈانٹ ہے اس حدیث پاک میں کہ اس کی اس حرکت کو کافروں کا فعل اور منافقوں کی حرکت بتایا ہے کہ گویا مسلمان سے یہ بات ہو ہی نہیں سکتی۔ ایک دوسری حدیث میں ارشاد ہے کہ آدمی کی بدبختی اور بد نصیبی کے لیے یہ کافی ہے کہ مؤذن کی آواز سنے اور نماز کو نہ جائے۔ سلیمان بن ابی حشمہ رضی اللہ عنہ جلیل القدر لوگوں میں تھے، حضور ﷺ کے زمانہ میں پیدا ہوئے، مگر حضور ﷺ سے روایت سننے کی نوبت کم عمری کی وجہ سے نہیں آئی، حضرت عمر رضی اللہ عنہ نے ان کو بازار کا گمراہ بنا رکھا تھا۔ ایک دن اتفاق سے صبح کی نماز میں موجود نہ تھے، حضرت عمر رضی اللہ عنہ اس طرف تشریف لے گئے، تو ان کی والدہ سے پوچھا کہ سلیمان آج صبح کی نماز میں نہیں تھے، والدہ نے کہا کہ رات بھر نفلوں میں مشغول رہا، نیند کے غلبے سے آنکھ لگ گئی۔ آپ نے فرمایا: میں صبح کی جماعت میں شریک ہوں، یہ مجھے اس سے پسندیدہ ہے کہ رات بھر نفلیں پڑھوں۔

(۳) عَنْ أَبِي هُرَيْرَةَ رضی اللہ عنہ قَالَ : قَالَ رَسُولُ اللَّهِ ﷺ : لَقَدْ هَمَمْتُ أَنْ أَمُرَ فِتْيَتِي فَيَجْمَعُوا لِي حَزْمًا مِّنْ حَطَبٍ ، ثُمَّ أَتِي قَوْمًا يُصَلُّونَ فِي بُيُوتِهِمْ لَيْسَتْ بِهِمْ عِلَّةٌ ، فَأَخْرِقُهَا عَلَيْهِمْ .

ہے کہ چند جوانوں سے کہوں کہ بہت سا ایندھن اکٹھا کر کے لائیں، پھر میں ان لوگوں کے پاس جاؤں جو بلا غرض کے گھروں میں نماز پڑھ لیتے ہیں اور چاکران کے گھروں کو جلا دوں۔

[رواہ مسلم وأبو داؤد وابن ماجہ والترمذی کذا فی الترغیب . قال السيوطي في الدر: أخرج ابن أبي شيبة والبخاري ومسلم وابن ماجہ عن أبي هريرة رفعه : أثقل الصلاة على المنافقين صلاة العشاء وصلاة الفجر ، ولو يعلمون ما فيها لأتوها ولو حبواً . ولقد همت أن أمر بالصلاة فتقام . الحديث بنحوه] **فائدہ:** نبی اکرم ﷺ کو باوجود اس شفقت اور رحمت کے جو اُمت کے حال پر تھی اور کسی شخص کی ادنیٰ سی تکلیف بھی گوارا نہ تھی، ان لوگوں پر جو گھروں میں نماز پڑھ لیتے ہیں، اس قدر غصہ ہے کہ ان کے گھروں میں آگ لگا دینے کو بھی آمادہ ہیں۔

(۴) عَنْ أَبِي الدَّرْدَاءِ رضی اللہ عنہ قَالَ : سَمِعْتُ رَسُولَ اللَّهِ ﷺ يَقُولُ : مَا مِنْ ثَلَاثَةٍ فِي قَرْيَةٍ وَلَا بَدْوٍ وَلَا تَقَامُ فِيهِمُ الصَّلَاةُ إِلَّا اسْتَحْوَذَ عَلَيْهِمُ الشَّيْطَانُ ، فَعَلَيْكُمْ بِالْجَمَاعَةِ ، فَإِنَّمَا يَأْكُلُ الذِّئْبُ مِنَ الْعَنْمِ الْقَاصِيَةَ .

حضور اکرم ﷺ کا ارشاد ہے کہ جس گاؤں یا جنگل میں تین آدمی ہوں اور وہاں باجماعت نماز نہ ہوتی ہو تو ان پر شیطان مسلط ہو جاتا ہے، اس لیے جماعت کو ضروری سمجھو، بھیڑ یا اکیلی بکری کو کھا جاتا ہے اور آدمیوں کا بھیڑ یا شیطان ہے۔

[رواہ أحمد وأبو داؤد والنسائي وابن خزيمة وابن حبان في صحيحيهما والحاكم . وزاد رزين في جامعه: وإن ذئب الإنسان الشيطان إذا خلا به أكله . كذا في الترغيب . ورقم له في الجامع الصغير بالصحة وصححه الحاكم وأقره عليه الذهبي.]

**حل لغات:** (۱) کام۔ (۲) بڑے مرتبے والا۔ (۳) جلانے کا سامان۔ (۴) چھوٹی۔ (۵) پسند۔ (۶) تیار۔ (۷) مقرر۔

**فائدہ:** اس سے معلوم ہوا کہ جو لوگ کھیتی باڑی میں مشغول رہتے ہیں، اگر تین آدمی ہوں تو ان کو جماعت سے نماز پڑھنا چاہیے، بلکہ دو کو بھی جماعت سے پڑھنا <sup>مطلوبہ</sup> آویں ہے۔ کسان عام طور سے اوّل تو نماز پڑھتے ہی نہیں کہ ان کے لیے کھیتی کی مشغولی اپنے نزدیک کافی <sup>مغذ</sup> ہے اور جو بہت دیندار سمجھے جاتے ہیں وہ بھی اکیلے ہی پڑھ لیتے ہیں، حالانکہ اگر چند کھیت والے بھی ایک جگہ جمع ہو کر پڑھیں، تو کتنی بڑی جماعت ہو جائے اور کتنا بڑا ثواب حاصل کریں۔ چار پیسے کے واسطے گرمی، سردی، دھوپ، بارش سب سے بے نیاز ہو کر دن بھر مشغول رہتے ہیں؛ لیکن اتنا بڑا ثواب ضائع کرتے ہیں اور اس کی کچھ بھی پرواہ نہیں کرتے، حالانکہ یہ لوگ اگر جنگل میں جماعت سے نماز پڑھیں تو اور بھی زیادہ ثواب کا سبب ہوتا ہے؛ حتیٰ کہ ایک حدیث میں آیا ہے کہ پچاس نمازوں کا ثواب ہو جاتا ہے۔ ایک حدیث میں آیا ہے کہ جب کوئی کمریاں چرانے والا کسی پہاڑ کی جڑ میں (یا جنگل میں) اذان کہتا ہے اور نماز پڑھنے لگتا ہے، تو حق تعالیٰ شانہ اس سے بے حد خوش ہوتے ہیں اور تعجب و شفا <sup>مطلوبہ</sup> خیر سے فرشتوں سے فرماتے ہیں: دیکھو جی میرا بندہ اذان کہہ کر نماز پڑھنے لگا، یہ سب میرے ڈر کی وجہ سے کر رہا ہے، میں نے اس کی مغفرت کر دی اور جنت کا داخلہ طے کر دیا۔ [مشکوٰۃ]

### نوافل کے مقابلہ میں فرائض کی اہمیت

⑤ عَنْ ابْنِ عَبَّاسٍ ؓ أَنَّهُ سُئِلَ عَنْ رَجُلٍ يَصُومُ النَّهَارَ وَيَقُومُ اللَّيْلَ وَلَا يَشْهَدُ الْجَمَاعَةَ وَلَا الْجُمُعَةَ، فَقَالَ: هَذَا فِي النَّارِ.

حضرت عبداللہ بن عباس ؓ سے کسی نے پوچھا کہ ایک شخص دن بھر روزہ رکھتا ہے اور رات بھر نفلیں پڑھتا ہے، مگر جمعہ اور جماعت میں شریک نہیں ہوتا (اس کے متعلق کیا حکم ہے)؟ آپ نے فرمایا کہ یہ شخص جہنمی ہے۔

[رواہ الترمذی موقوفاً کذا فی التروغیب . وفي تنبيه الغافلين . روي عن مجاهد : أن رجلاً جاء إلى ابن عباس ؓ فقال : يا ابن عباس ! مات يقول في رجل فذكره بلفظه ، زاد في آخره : فاختلف إليه شهراً يسأله عن ذلك ، وهو يقول : هو في النار.]

**فائدہ:** گویا ایک خاص زمانہ تک سزا بھگتنے کے بعد جہنم سے نکل آئے کہ بہر حال مسلمان ہے، مگر نہ معلوم کتنے عرصے تک پڑا رہنا پڑے گا۔ جاہل صوفیوں میں وظیفوں اور نفلوں کا تو زور ہوتا ہے، مگر جماعت کی پرواہ نہیں ہوتی، اس کو وہ بزرگی سمجھتے ہیں؛ حالانکہ کمال بزرگی اللہ کے محبوب کا اتباع <sup>مطلوبہ</sup> ہے۔ ایک حدیث میں وارد ہے کہ تین شخصوں پر حق تعالیٰ شانہ لعنت بھیجتے ہیں: ایک اُس شخص پر جس سے نمازی (کسی <sup>مستقول</sup> وجہ سے) ناراض ہوں اور وہ امامت کرے، دوسرے اس عورت پر جس کا خاوند اس سے ناراض ہو، تیسرے اس شخص پر جو اذان کی آواز سنے اور جماعت میں شریک نہ ہو۔

**حل لغات:** ① بہتر۔ ② بے پروا۔ ③ فخر۔ ④ مکمل، پوری۔ ⑤ پیروی، فرمانبرداری۔ ⑥ درست، صحیح۔

حضرت گنبد اخبار علیہ السلام فرماتے ہیں کہ قسم ہے اس پاک ذات کی جس نے تورات حضرت موسیٰ پر اور انجیل حضرت عیسیٰ پر اور زبور حضرت داؤد پر (علیٰ نبینا وعلیہم الصلوٰۃ والسلام) نازل فرمائی اور قرآن شریف سیدنا محمد صلی اللہ علیہ وسلم پر نازل فرمایا کہ یہ آیتیں فرض نمازوں کو جماعت سے ایسی جگہ پڑھنے کے بارے میں جہاں اذان ہوتی ہو نازل ہوئی ہیں۔ (ترجمہ آیات) ”جس دن حق تعالیٰ شانہ ساق کی تجلی فرمائیں گے (جو ایک خاص قسم کی تجلی ہوگی) اور لوگ اس دن سجدے کے لیے بلائے جائیں گے تو یہ لوگ سجدہ نہیں کر سکیں گے، ان کی آنکھیں شرم کے مارے جھکی ہوئی ہوں گی اور ان پر ذلت چھائی ہوئی ہوگی، اس لیے کہ یہ لوگ دنیا میں سجدہ کی طرف بلائے جاتے تھے اور صحیح سالم تندرست تھے، (پھر بھی سجدہ نہیں کرتے تھے)۔

⑥ أَخْرَجَ ابْنُ مَرْزُوقٍ عَنْ كُنْبِ الْحَبْرِ علیہ السلام قَالَ: وَالَّذِي أَنْزَلَ التَّوْرَةَ عَلَى مُوسَى، وَالْإِنْجِيلَ عَلَى عِيسَى، وَالزَّبُورَ عَلَى دَاوُدَ وَالْفُرْقَانَ عَلَى مُحَمَّدٍ. أُنْزِلَتْ هَذِهِ الْآيَاتُ فِي الصَّلَاةِ الْمَكْتُوبَاتِ حَيْثُ يُنَادِي بِهِنَّ: يَوْمَ يُكْشَفُ عَنْ سَاقٍ إِلَى قَوْلِهِ: وَهُمْ سَلَامُونَ، الصَّلَوَاتُ الْخَمْسُ إِذَا نُودِيَ بِهَا. [وأخرج البيهقي في الشعب عن سعيد بن جبیر قال: الصلوات في الجماعات. وأخرج البيهقي عن ابن عباس رضی اللہ عنہ قال: الرجل يسمع الأذان فلا يجيب الصلوة. كذا في الدر المنثور قلت: وتام الآية: ﴿يَوْمَ يُكْشَفُ عَنْ سَاقٍ وَيَدْعُونَ إِلَى السُّجُودِ فَلَا يَسْتَطِيعُونَ خَاشِعَةً أَبْصَارُهُمْ تَرْهُقُهُمْ ذُلَّةٌ وَقَدْ كَانُوا يُدْعَوْنَ إِلَى السُّجُودِ وَهُمْ سَلَامُونَ﴾]

**فائدہ:** ساق کی تجلی ایک خاص قسم کی تجلی ہے جو میدان حشر میں ہوگی، اس تجلی کو دیکھ کر سارے مسلمان سجدہ میں گر جائیں گے، مگر بعض لوگ ایسے ہوں گے جن کی کمر تخت ہو جائے گی اور سجدہ پر قدرت نہ ہوگی، یہ کون لوگ ہوں گے؟ اس کے بارے میں تفسیریں مختلف وارد ہوئی ہیں۔ ایک تفسیر یہ ہے کہ جو گنبد اخبار سے منقول ہے اور اسی کے موافق حضرت ابن عباس رضی اللہ عنہ وغیرہ سے بھی منقول ہے کہ یہ وہ لوگ ہوں گے، جو دنیا میں جماعت کی نماز کے واسطے بلائے جاتے تھے اور جماعت کی نماز نہیں پڑھتے تھے۔ دوسری تفسیر بخاری شریف میں حضرت ابوسعید خدری رضی اللہ عنہ سے منقول ہے کہ میں نے حضور صلی اللہ علیہ وسلم سے سنا کہ یہ لوگ وہ ہوں گے جو دنیا میں بریا اور دکھاوے کے واسطے نماز پڑھتے تھے۔ تیسری تفسیر یہ ہے کہ یہ کافر لوگ ہیں، جو دنیا میں سر سے نماز ہی نہیں پڑھتے تھے۔ چوتھی تفسیر یہ ہے کہ اس سے مراد منافق ہیں۔ وَاللَّهُ أَعْلَمُ وَعَلَيْهِ أَتَمُّ۔ بہر حال اس تفسیر کے موافق جس کو حضرت گنبد اخبار قسم کھا کر ارشاد فرما رہے ہیں اور حضرت ابن عباس رضی اللہ عنہ جیسے جلیل القدر صحابی امام تفسیر سے اس کی تائید ہوتی ہے؛ کتنا سخت معاملہ ہے کہ میدان حشر

**حل لغات:** ① چمک، روشنی۔ ② اکر جانا، بدن کا سخت ہو جانا۔ ③ نقل کیا گیا۔ ④ بالکل۔ ⑤ اور اللہ زیادہ جاننے والا ہے اور اسی کا علم کامل و مکمل ہے۔



میں ذلت، ننگریٹ ہو اور جہاں سارے مسلمان سجدے میں مشغول ہوں، اس سے سجدہ ادا نہ ہو سکے۔ ان کے علاوہ اور بھی بہت سی وعیدیں جماعت کے چھوڑنے پر آئی ہیں، مسلمان کے لیے تو ایک بھی وعید کی ضرورت نہیں کہ اللہ اور اس کے رسول ﷺ کا حکم و ارشاد ہی سب کچھ ہے، اور جس کو اس کی قدر نہیں اس کے لیے ہزار طرح کی وعیدیں بھی بیکار ہیں، جب سزا کا وقت آئے گا تو پشیمانی ہوگی جو بیکار ہوگی۔

## تیسرا باب: خشوع و خضوع کے بیان میں

بہت سے لوگ ایسے ہیں جو نماز پڑھتے ہیں اور ان میں سے بہت سے ایسے بھی ہیں جو جماعت کا بھی اہتمام فرماتے ہیں؛ لیکن اس کے باوجود ایسی بُری طرح پڑھتے ہیں کہ وہ نماز بجائے اس کے ثواب و اجر کا سبب ہو، ناقص ہونے کی وجہ سے مُنہ پر ماردی جاتی ہے، گو نہ پڑھنے سے یہ بھی بہتر ہے، کیونکہ نہ پڑھنے کی صورت میں جو عذاب ہے وہ بہت زیادہ سخت ہے اور اس صورت میں یہ ہوا کہ وہ قابل قبول نہ ہوئی اور منہ پر پھینک کر ماردی گئی، اس پر کوئی ثواب نہیں ہوا؛ لیکن نہ پڑھنے میں جس درجہ کی نافرمانی اور غُصّے ہوئی، وہ تو اس صورت میں نہ ہوگی۔ البتہ یہ مناسب ہے کہ جب آدمی وقت خرچ کرے، کاروبار چھوڑے، مشقت اٹھائے تو اس کی کوشش کرنا چاہیے کہ جتنی زیادہ سے زیادہ وزنی اور قیمتی پڑھ سکے، اس میں کوتاہی نہ کرے۔ حق تعالیٰ شانہ کا ارشاد ہے، گو وہ قربانی کے بارے میں ہے، مگر احکام تو سارے ایک ہی ہیں، فرماتے ہیں ﴿كُنْ يَنَالُ اللَّهُ لُحُومَهَا وَلَا دِمَاؤَهَا وَلَكِنْ يَنَالُهُ التَّقْوَىٰ مِنْكُمْ﴾ [سورہ حج: ۳۷] ”نہ تو حق تعالیٰ شانہ کے پاس اُن کا گوشت پہنچتا ہے، نہ اُن کا خون، بلکہ اس کے پاس تو تمہارا تقویٰ (اور اخلاص) پہنچتا ہے۔“ پس جس درجہ کا اخلاص ہوگا اسی درجہ کی مقبولیت ہوگی۔ حضرت معاذ رضی اللہ عنہ ارشاد فرماتے ہیں کہ حضور اقدس ﷺ نے جب مجھے یمن کو بھیجا تو میں نے آخری وصیت کی درخواست کی، حضور ﷺ نے ارشاد فرمایا کہ دین کے ہر کام میں اخلاص کا اہتمام کرنا کہ اخلاص سے تھوڑا عمل بھی بہت کچھ ہے۔ حضرت ثوبان رضی اللہ عنہ کہتے ہیں کہ میں نے حضور ﷺ کو یہ فرماتے ہوئے سنا: اخلاص والوں کے لیے خوشحالی ہو کہ وہ ہدایت کے چراغ ہیں، ان کی وجہ سے سخت سے سخت فتنے دور ہو جاتے ہیں۔ ایک حدیث میں حضور ﷺ کا ارشاد ہے کہ اللہ تعالیٰ ضعیف لوگوں کی برکت سے اس امت کی مدد فرماتے ہیں، نیز ان کی دعا سے، ان کی نماز سے، ان کے اخلاص سے۔ [ترغیب] نماز کے بارے میں اللہ جل شانہ کا ارشاد ہے ﴿فَوَيْلٌ لِلْمُصَلِّينَ الَّذِينَ هُمْ عَنْ صَلَاتِهِمْ سَاهُونَ﴾ [سورہ بقرہ: ۲۳۵] ”بڑی خرابی ہے ان لوگوں کے لیے جو اپنی نماز سے بے خبر ہیں، جو ایسے ہیں کہ دکھلاوا کرتے ہیں۔“ بے خبر ہونے کی بھی

حل لغات: ① برا حال۔ ② شرمندگی۔ ③ اذہوری۔ ④ اگرچہ۔ ⑤ گھمنڈ، تکبر۔ ⑥ نصیحت، ہدایت۔ ⑦ کمزور۔

مختلف تفسیریں کی گئی ہیں: ایک یہ کہ وقت کی خبر نہ ہو قضا کر دے، دوسرے یہ کہ متوجہ نہ ہو ادھر ادھر مشغول ہو، تیسرے یہ کہ یہی خبر نہ ہو کتنی رکعتیں ہوئیں۔ دوسری جگہ منافقین کے بارے میں ارشاد خداوندی ہے ﴿وَإِذَا قَامُوا إِلَى الصَّلَاةِ قَامُوا كُسَالًا ۚ يُرَاءُونَ النَّاسَ وَلَا يُذْكَرُونَ اللَّهَ إِلَّا قَلِيلًا﴾ [سورہ نساء] ”اور جب نماز کو کھڑے ہوتے ہیں تو بہت کمالی سے کھڑے ہوتے ہیں، صرف لوگوں کو دکھاتے ہیں (کہ ہم بھی نمازی ہیں) اور اللہ تعالیٰ کا ذکر نہیں کرتے مگر بہت تھوڑا سا“۔ ایک جگہ چند انبیاء علی نبینا وعلیہم الصلوٰۃ والسلام کا ذکر فرما کر ارشاد ہے: ﴿فَخَلَفَ مِنْ بَعْدِهِمْ خَلْفٌ أَضَاعُوا الصَّلَاةَ وَاتَّبَعُوا الشَّهْوَاتِ فَسُوفَ يَلْقَوْنَ غِيَاً﴾ [سورہ مریم] ”پس ان نبیوں کے بعد بعض ایسے ناخلف پیدا ہوئے، جنہوں نے نماز کو برباد کیا اور خواہشاتِ نفسانیہ کے پیچھے پڑ گئے، سو عنقریب آخرت میں خرابی دیکھیں گے۔“ ”غی“ کا ترجمہ لغت میں ”گمراہی“ ہے، جس سے مراد آخرت کی خرابی اور ہلاکت ہے اور بہت سے مفسرین نے لکھا ہے کہ ”غی“ جہنم کا ایک طبقہ ہے، جس میں لبو پیپ وغیرہ جمع ہوگا، اس میں یہ لوگ ڈال دیے جائیں گے۔ ایک جگہ ارشاد ہے: ﴿وَمَا مَنَعَهُمْ أَنْ تُقْبَلَ مِنْهُمْ نَفَقَتُهُمْ إِلَّا أَنَّهُمْ كَفَرُوا بِاللَّهِ وَرَسُولِهِ وَلَا يَأْتُونَ الصَّلَاةَ إِلَّا وَهُمْ كُسَالَى وَلَا يُنْفِقُونَ إِلَّا وَهُمْ كِرْهُونَ﴾ [سورہ توبہ] ترجمہ: ”اور ان کی خیر خیرات مقبول ہونے سے اور کوئی چیز بجز اس کے مانع نہیں ہے کہ انہوں نے اللہ کے ساتھ اور اس کے رسول کے ساتھ کفر کیا اور نماز نہیں پڑھتے مگر کمالی سے اور نیک کام میں خرچ نہیں کرتے مگر گرائی سے۔“

اس کے بالمقابل اچھی طرح سے نماز پڑھنے والوں کے بارے میں ارشاد ہے: ﴿قَدْ أَفْلَحَ الْمُؤْمِنُونَ ۝ الَّذِينَ هُمْ فِي صَلَاتِهِمْ خُشْعُونَ ۝ وَالَّذِينَ هُمْ عَنْ اللَّغْوِ مُعْرِضُونَ ۝ وَالَّذِينَ هُمْ لِلزَّكَاةِ فَاعِلُونَ ۝ وَالَّذِينَ هُمْ لِفُرُوجِهِمْ حَافِظُونَ ۝ إِلَّا عَلَىٰ أَزْوَاجِهِمْ أَوْ مَا مَلَكَتْ أَيْمَانُهُمْ فَإِنَّهُمْ غَيْرُ مَلُومِينَ ۝ فَمَنِ ابْتَغَىٰ وَرَاءَ ذَلِكَ فَأُولَٰئِكَ هُمُ الْعَدُونَ ۝ وَالَّذِينَ هُمْ لِأَمْتِهِمْ وَعَهْدِهِمْ رِعُونَ ۝ وَالَّذِينَ هُمْ عَلَىٰ صَلَوَاتِهِمْ يُحَافِظُونَ ۝ أُولَٰئِكَ هُمُ الْوَارِثُونَ ۝ الَّذِينَ يَرِثُونَ الْفِرَّةَ وَسُ ۝ هُمْ فِيهَا خَالِدُونَ﴾ [سورہ مؤمنون] (ترجمہ) ”بے شک کامیابی اور فلاح کو پہنچ گئے وہ مومن، جو اپنی نماز میں خشوع کرنے والے ہیں اور وہ لوگ جو لغویات سے اعراض کرنے والے ہیں اور جو زکوٰۃ ادا کرنے والے ہیں۔ (زکوٰۃ کی تفسیر میں اختلاف ہے کہ اس جگہ مشہور معنی زکوٰۃ کے مراد ہیں یا زکوٰۃ بدنی یعنی اپنی اصلاح اور نفس کا تزکیہ)۔ (یا اپنے اخلاق کو درست کرنے والے ہیں) اور جو اپنی شرمگاہوں کی حفاظت کرنے والے ہیں بجز اپنی بیویوں اور باندیوں کے کہ اُن میں کوئی حرج نہیں، البتہ جو

حل لغات: ① سستی۔ ② برے لوگ۔ ③ نفس کی تمنائیں۔ ④ درجہ۔ ⑤ سوائے، علاوہ۔ ⑥ روکنے والا۔ ⑦ ناگواری۔ ⑧ بیکار باتوں۔ ⑨ بچنے والے۔ ⑩ پاک صاف کرنا۔

ان کے علاوہ اور جگہ شہوت پوری کرنا چاہیں، وہ لوگ حد سے گزرنے والے ہیں اور جو اپنی امانتوں اور اپنے عہد و پیمان کی رعایت کرنے والے ہیں اور جو اپنی نمازوں کا اہتمام کرنے والے ہیں؛ یہی لوگ جنت کے وارث ہیں جو فردوس کے وارث نہیں گے اور ہمیشہ ہمیشہ کو اس میں رہیں گے۔“ حدیث میں آیا ہے کہ فردوس جنت کا اعلیٰ اور افضل ترین حصہ ہے، وہاں سے جنت کی نہریں جاری ہوتی ہیں، اسی پر عرش الہی ہوگا، جب تم جنت کی دعا کیا کرو تو جنت الفردوس مانگا کرو۔ دوسری جگہ نماز کے بارے میں ارشاد الہی ہے ﴿وَأَنهَا لَكَبِيرَةٌ إِلَّا عَلَى الْخَاشِعِينَ﴾ (الَّذِينَ يَظُنُّونَ أَنَّهُمْ مُلَاقُوا رَبِّهِمْ وَأَنَّهُمْ إِلَيْهِ رَاجِعُونَ) ﴿سورہ بقرہ ۱۲۸﴾ ”بے شک نماز دشوار ہے مگر جن کے دلوں میں خشوع ہے ان پر کچھ بھی دشوار نہیں، یہ وہ لوگ ہیں جو اس کا خیال رکھتے ہیں کہ بلاشبہ وہ اپنے رب سے قیامت میں ملنے والے ہیں اور مرنے کے بعد اسی کی طرف لوٹ کے جانے والے ہیں۔“ ایسے ہی لوگوں کی تعریف میں ایک جگہ ارشاد خداوندی ہے: ﴿فِي بُيُوتٍ أُذِنَ اللَّهُ أَنْ تَرْفَعَ وَيُذْكَرَ فِيهَا اسْمُهُ يُسَبِّحُ لَهُ فِيهَا بِالْغُدُوِّ وَالْآصَالِ﴾ (رِجَالٌ لَا تُلْهِيهِمْ تِجَارَةٌ وَلَا بَيْعٌ عَنْ ذِكْرِ اللَّهِ وَإِقَامِ الصَّلَاةِ وَإِيتَاءِ الزَّكَاةِ يَخَافُونَ يَوْمًا تَتَقَلَّبُ فِيهِ الْقُلُوبُ وَالْأَبْصَارُ) ﴿يُجْزِيهِمُ اللَّهُ أَحْسَنَ مَا عَمِلُوا وَبِزِيِّدُهُمْ مِنْ فَضْلِهِ وَاللَّهُ يَزِدُّ مَن يَشَاءُ بِعَدْرِ حِسَابٍ﴾ ﴿سورہ نور﴾ ”ایسے گھروں میں جن کے متعلق اللہ جلّ شانہ نے حکم فرمایا ہے کہ ان کا ادب کیا جائے، ان کو بلند کیا جائے، ان میں صبح شام اللہ کی تسبیح کرتے ہیں، ایسے لوگ جن کو اللہ کی یاد سے اور نماز کے قائم کرنے سے اور زکوٰۃ کے دینے سے نہ تو تجارت غافل کرتی ہے، نہ خرید و فروخت غفلت میں ڈالتی ہے، وہ لوگ ایسے دن کی سختی سے ڈرتے ہیں جس دن دل اور آنکھیں اُلٹ پلٹ ہو جائیں گی (یعنی قیامت کا دن) اور وہ لوگ یہ سب کچھ اس لیے کرتے ہیں کہ اللہ جلّ شانہ ان کے نیک اعمال کا بدلہ ان کو عطا فرماویں اور بدلہ سے بھی بہت زیادہ انعامات اپنے فضل سے عطا فرماویں اور اللہ جلّ شانہ تو جس کو چاہتے ہیں بے شمار عطا فرمادیتے ہیں۔“

تُو وہ دانتا ہے کہ دینے کے لیے دُرّ تری رحمت کے ہیں ہر دم کھلے

حضرت عبداللہ بن عباس رضی اللہ عنہما فرماتے ہیں کہ نماز قائم کرنے سے یہ مراد ہے کہ اس کے رکوع سجدہ کو اچھی طرح ادا کرے، ہمت نہ متوجہ رہے اور خشوع کے ساتھ پڑھے۔ قنّادہ سے بھی یہی نقل کیا گیا ہے کہ نماز کا قائم کرنا: اس کے اوقات کی حفاظت رکھنا اور وضو کا اور رکوع سجدے کا اچھی طرح ادا کرنا ہے۔ یعنی جہاں جہاں قرآن شریف میں ﴿أَقَامَ الصَّلَاةَ﴾ اور ﴿يُقِيمُونَ الصَّلَاةَ﴾ آیا ہے، یہی مراد ہے۔ [دُرّ مستور]

یہی لوگ ہیں جن کی تعریف دوسری جگہ ان الفاظ سے ارشاد فرمائی گئی ﴿وَعِبَادُ الرَّحْمَنِ الَّذِينَ

يَسْتَشُونَ عَلَى الْأَرْضِ هَوْنًا وَإِذَا خَاطَبَهُمُ الْجَاهِلُونَ قَالُوا سَلَامًا ﴿١٠﴾ وَالَّذِينَ يَبِينُونَ لَوِيظِهِمْ سُجَّدًا وَقِيَامًا ﴿١١﴾ [سورہ فرقان] ”اور رُحْمٰن کے خاص بندے وہ ہیں جو چلتے ہیں زمین پر عاجزی سے (اکڑ کر نہیں چلتے) اور جب اُن سے جاہل لوگ (جہالت کی) بات کرتے ہیں، تو کہتے ہیں کہ سلام (یعنی سلامتی کی بات کرتے ہیں جو رفعِ شر کی ہو، یا بس دُور ہی سے سلام) اور یہ وہ لوگ ہیں جو رات بھر گزار دیتے ہیں اپنے رب کے لیے سجدے کرنے میں اور نماز میں کھڑے رہنے میں“۔ آگے ان کے اور چند اوصاف ذکر فرمانے کے بعد ارشاد ہے: ﴿أُولَٰئِكَ يُجْزَوْنَ الْغُرْفَةَ بِمَا صَبَرُوا وَيُلَقَّوْنَ فِيهَا تَحِيَّةً وَسَلَامًا ﴿١٢﴾ خُلِدِينَ فِيهَا حُسْنَتٌ مُّسْتَقَرًّا وَمُقَامًا ﴿١٣﴾﴾ [سورہ فرقان] ”یہی لوگ ہیں جن کو جنت کے بالا خانے بدلہ میں دیے جائیں گے، اس لیے کہ انھوں نے صبر کیا (یادین پر ثابت قدم رہے) اور جنت میں فرشتوں کی طرف سے دعا و سلام سے استقبال کیا جاوے گا اور اس جنت میں وہ ہمیشہ رہیں گے، کیا ہی اچھا ٹھکانہ اور رہنے کی جگہ ہے“۔ دوسری جگہ ارشاد ہے ﴿وَالْمَلَائِكَةُ يَدْخُلُونُ عَلَيْهِمْ مِنْ كُلِّ بَابٍ ﴿١٤﴾ سَلَامٌ عَلَيْهِمْ بِمَا صَبَرُوا فَمِنْهُمْ عَقِبَى الدَّارِ ﴿١٥﴾﴾ [سورہ رعد] ”اور فرشتے ہر دروازے سے داخل ہوں گے اور کہیں گے کہ تم پر سلام (اور سلامتی) ہو، اس وجہ سے کہ تم نے صبر کیا (یادین پر مضبوط اور ثابت قدم رہے) پس کیا ہی اچھا انجام کا ٹھکانہ ہے۔ انہیں لوگوں کی تعریف دوسری جگہ ان الفاظ سے فرمائی گئی ہے ﴿تَتَجَافَى جُنُوبُهُمْ عَنِ الْمَضَاجِعِ يَدْعُونَ رَبَّهُمْ خَوْفًا وَطَمَعًا وَمِمَّا رَزَقْنَاهُمْ يُنفِقُونَ ﴿١٦﴾ فَلَا تَعْلَمُ نَفْسٌ مَّا أُخْفِيَ لَهُمْ مِنْ قُزُوءٍ آخَرٍ ﴿١٧﴾ جَزَاءً بِمَا كَانُوا يَعْمَلُونَ ﴿١٨﴾﴾ [سورہ سجدہ] ”(وہ لوگ ایسے ہیں کہ رات کو) ان کے پہلو، ان کے خواب گاہوں اور بستروں سے علیحدہ رہتے ہیں (کہ نماز پڑھتے رہتے ہیں اور) اپنے رب کو عذاب کے ڈر سے اور ثواب کی اُمید میں پکارتے رہتے ہیں اور ہماری عطا کی ہوئی چیزوں سے خرچ کرتے ہیں، سو کوئی بھی نہیں جانتا کہ ایسے لوگوں کے لیے کیا کچھ آنکھوں کی ٹھنڈک کا سامان پردہ غیب میں موجود ہے، جو بدلہ ہے ان کے نیک اعمال کا“۔ انہیں لوگوں کی شان میں ہے: ﴿إِنَّ الشَّاقِينَ فِي جَهَنَّمَ وَغُيُوبٍ ﴿١٩﴾ اخِذِينَ مِمَّا أَنشَأَهُمْ رَبُّهُمْ أَنَّهُمْ كَانُوا أَقْبَلَ ذَلِكَ مُحْسِنِينَ ﴿٢٠﴾ كَانُوا أَقْلِيلًا مِنَ النَّبِيلِ مَا يَهْجَعُونَ ﴿٢١﴾ وَبِالْأَسْحَارِ هُمْ يَسْتَغْفِرُونَ ﴿٢٢﴾﴾ [سورہ زاریات] ”بے شک متقی لوگ جنتوں اور پانی کے چشموں کے درمیان میں ہوں گے اور اُن کو اُن کے رب اور مالک نے جو کچھ ثواب عطا فرمایا، اُس کو خوشی خوشی لے رہے ہوں گے اور کیوں نہ ہو کہ وہ لوگ اس سے پہلے (دنیا میں) اچھے کام کرنے والے تھے، وہ لوگ رات کو بہت کم

حل لغات: (۱) برائی کو ختم کرنا۔ (۲) اوپر کے مکانات۔ (۳) مضبوطی سے قائم رہنا۔ (۴) آخری۔ (۵) مراد جسم۔ (۶) بستروں۔ (۷) آخرت۔



سوتے تھے اور اخیر شب میں استغفار کرنے والے تھے۔ ایک جگہ ارشاد خداوندی ہے: ﴿أَمَّنْ هُوَ قَانِثٌ إِنَّاءَ الْيَلِّ سَاجِدًا وَقَائِمًا يَحْذَرُ الْأَخَوَةَ وَيُجْوَازِ حِمَّةَ رَبِّهِ طُلَّ هَلْ يَسْتَوِي الَّذِينَ يَعْلَمُونَ وَالَّذِينَ لَا يَعْلَمُونَ إِنَّمَا يَتَذَكَّرُ أُولُو الْأَلْبَابِ﴾ [سورہ زمر] ”کیا برابر ہو سکتا ہے بے دین (اور وہ شخص جو عبادت کرنے والا ہو رات کے اوقات میں، کبھی سجدہ کرنے والا ہو اور کبھی نیت باندھ کر کھڑا ہونے والا ہو، آخرت سے ڈرتا ہو اور اپنے رب کی رحمت کا اُمیدوار ہو) (اچھا آپ اُن سے یہ پوچھیں) کہیں عالم اور جاہل برابر ہو سکتا ہے؟ (اور یہ ظاہر ہے کہ عالم اپنے رب کی عبادت کرے گا ہی اور جو ایسے کریم مولیٰ کی عبادت نہ کرے وہ جاہل بلکہ آنکھیں بند ہے ہی) نصیحت وہی لوگ مانتے ہیں جو اہل عقل ہیں۔“

ایک جگہ ارشاد ہے: ﴿إِنَّ الْإِنْسَانَ خُلِقَ هَلُوعًا ۖ إِذَا مَسَّهُ الشَّرُّ جَزُوعًا ۖ وَإِذَا مَسَّهُ الْخَيْرُ مَنُوعًا ۚ إِلَّا الْإِنْسَانُ ۚ﴾ [سورہ معارج] ”اِس میں شک نہیں کہ انسان غیر مستقل مزاج پیدا ہوا ہے کہ جب کوئی تکلیف اس کو پہنچتی ہے تو بہت زیادہ گھبرا جاتا ہے اور جب کوئی بھلائی پہنچتی ہے تو بخل کرنے لگتا ہے کہ دوسرے کو یہ بھلائی نہ پہنچے، مگر (ہاں) وہ نمازی جو اپنی نماز کے ہمیشہ پابند رہتے ہیں اور سکون و وقار سے پڑھنے والے ہیں، آگے ان کی اور چند صفیں ذکر فرمانے کے بعد ارشاد ہے کہ ﴿وَالَّذِينَ هُمْ عَلَى صَلَاتِهِمْ دَائِمُونَ﴾ [سورہ معارج] ”اور وہ لوگ جو اپنی نمازوں کی حفاظت کرتے ہیں، یہی لوگ ہیں جن کا جنتوں میں اکرام کیا جائے گا۔“

ان کے علاوہ اور بھی بہت سی آیات ہیں جن میں نماز کا حکم اور نمازیوں کے فضائل، ان کے اعزاز و اکرام ذکر فرمائے گئے ہیں اور حقیقت میں نماز ایسی ہی دولت ہے، اسی وجہ سے دو جہان کے سردار فرخ رسل حضور ﷺ کا ارشاد ہے کہ میری آنکھوں کی ٹھنڈک نماز میں ہے۔ اسی وجہ سے حضرت ابراہیم خلیل اللہ دعا فرماتے ہیں: ﴿رَبِّ اجْعَلْنِي مُقِيمَ الصَّلَاةِ وَمِنْ ذُرِّيَّتِي ۖ رَبَّنَا وَتَقَبَّلْ دُعَاءِ﴾ [سورہ ابراہیم]

”اے رب مجھ کو نماز کا خاص اہتمام کرنے والا بنا دے اور میری اولاد میں سے بھی ایسے لوگ پیدا فرما جو اہتمام کرنے والے ہوں، اے ہمارے رب میری یہ دعا قبول فرمائے۔“ اللہ کا ایک پیارا نبی جس کو خلیل ہونے کا بھی فخر ہے وہ نماز کی پابندی اور اہتمام کو اللہ ہی سے مانگتا ہے۔ خود حق سبحانہ و تقدس اپنے محبوب سید المرسلین کو حکم فرماتے ہیں ﴿وَأْمُرْ أَهْلَكَ بِالصَّلَاةِ وَاصْطَبِرْ عَلَيْهَا لَا تَسْأَلُكَ رِزْقًا نَحْنُ نَرْزُقُكَ وَالْعَاقِبَةُ لِلتَّقْوَى﴾ [سورہ طہ] ”اپنے گھر والوں کو نماز کا حکم کرتے رہیے اور خود بھی اس کا اہتمام کیجیے، ہم آپ سے روزی (کمونا) نہیں چاہتے، روزی تو آپ کو ہم دیں گے اور بہترین انجام تو

پر ہیزگاری کا ہے۔“ حدیث میں آیا ہے جب نبی اکرم ﷺ کو کچھ تنگی وغیرہ پیش آتی تو گھر والوں کو نماز کا حکم فرماتے اور یہ آیت تلاوت فرماتے۔ اور یہی انبیاء علیہم الصلوٰۃ والسلام کا بھی معمول نقل کیا گیا کہ جب بھی ان حضرات کو کوئی وقت پیش آتی تو نماز میں مشغول ہو جاتے؛ مگر ہم لوگ اس اہم چیز سے ایسے غافل اور بے نیاز ہیں کہ اسلام اور مسلمانی کے لمبے لمبے دعوؤں کے باوجود بھی ادھر متوجہ نہیں ہوتے، بلکہ اگر کوئی بلانے والا، کہنے والا کھڑا ہوتا ہے تو اس پر فقر طے کتے ہیں، اس کی مخالفت کرتے ہیں، مگر کسی کا کیا نقصان ہے؛ اپنا ہی کچھ کھوتے ہیں۔ اور جو لوگ نماز پڑھتے بھی ہیں، اُن میں سے بھی اکثر ایسی پڑھتے ہیں جس کو نماز کے ساتھ مذاق سے اگر تعبیر کیا جائے تو بیجا نہیں کہ اکثر اُرکان بھی پورے طور سے ادا نہیں ہوتے، خُشوع خُشوع کا تو کیا ذکر ہے؛ حالانکہ نبی اکرم ﷺ کا نمونہ سامنے ہے، وہ ہر کام خود کر کے دکھلا گئے۔ صحابہ کرام رضی اللہ عنہم کے کارنامے بھی سامنے ہیں ان کا اتباع کرنا چاہیے۔ صحابہ کرام رضی اللہ عنہم کے چند قصے نمونے کے طور پر اپنے رسالہ ”حکایات صحابہ“ میں لکھ چکا ہوں، یہاں اُن کے اعادہ کی ضرورت نہیں؛ البتہ اس رسالہ میں چند حکایات صوفیاء کی نقل کرنے کے بعد چند ارشادات نبی اکرم ﷺ کے نقل کرتا ہوں۔

### حکایات

شیخ عبدالواحد مشہور صوفیاء میں ہیں، فرماتے ہیں کہ ایک روز نیند کا اتنا غلبہ ہوا کہ رات کو اُڑا دو وظائف بھی چھوٹ گئے، خواب میں دیکھا کہ ایک نہایت حسین خوبصورت لڑکی بجز ریشمی لباس پہنے ہوئے ہے، جس کے پاؤں کی جوئیاں تک تسبیح میں مشغول ہیں، کہتی ہے کہ میری طلب میں کوشش کر، میں تیری طلب میں ہوں، اس کے بعد اس نے چند شوقیہ شعر پڑھے۔ یہ خواب سے اُٹھے اور قسم کھائی کہ رات کو نہیں سوؤں گا، کہتے ہیں کہ چالیس برس تک صبح کی نماز عشاء کی وضو سے پڑھی۔ [زُہدۃ]

شیخ مظہر سعدی ایک بزرگ ہیں جو اللہ جل شانہ کے عشق و شوق میں ساٹھ برس تک روتے رہے، ایک شب خواب میں دیکھا، گویا ایک نہر ہے جس میں خالص مشک بھرا ہوا ہے اور اس کے کناروں پر موتیوں کے درخت سونے کی شاخوں والے اُٹھکھارے ہیں، وہاں چند نو عمر لڑکیاں پکار پکار کر اللہ کی تسبیح میں مشغول ہیں۔ انھوں نے پوچھا: تم کون ہو؟ تو انھوں نے دُشعر پڑھے، جن کا مطلب یہ تھا کہ ہم کو لوگوں کے معبود اور محمد ﷺ کے پروردگار نے ان لوگوں کے واسطے پیدا فرمایا ہے، جو رات کو اپنے پروردگار کے سامنے اپنے قدموں پر کھڑے رہتے ہیں اور اپنے اللہ سے مناجات کرتے رہتے ہیں۔

**حل لغات:** ① پریشانی۔ ② طعنہ دینا۔ ③ غلط۔ ④ رکن کی جمع، نماز میں کیے جانے والے افعال جیسے رکوع، سجدہ، قیام وغیرہ۔ ⑤ دہرانا۔ ⑥ درد کی جمع، ذکر وغیرہ۔ ⑦ ہر رنگ۔ ⑧ حاصل کرنا۔ ⑨ رات۔ ⑩ اصلی۔ ⑪ بات چیت، مراد نماز اور دعا وغیرہ پڑھنا۔

ابو بکر صریح کہتے ہیں کہ میرے پاس ایک نوجوان غلام رہتا تھا، دن بھر روزہ رکھتا تھا اور رات بھر تہجد پڑھتا تھا، ایک دن وہ میرے پاس آیا اور بیان کیا کہ میں اتفاق سے آج رات سو گیا تھا، خواب میں دیکھا کہ محراب کی دیوار پھٹی اس میں سے چند لڑکیاں نہایت ہی حسین اور خوبصورت ظاہر ہوئیں، مگر ایک ان میں نہایت بدصورت بھی ہے۔ میں نے اُن سے پوچھا: تم کون ہو؟ اور یہ بدصورت کون ہے؟ وہ کہنے لگیں کہ ہم تیری گزشتہ راتیں ہیں اور یہ تیری آج کی رات ہے۔ [زینتہ]

ایک بزرگ کہتے ہیں کہ مجھے ایک رات ایسی گہری نیند آئی کہ آنکھ نہ کھلی، میں نے خواب میں دیکھا کہ ایک ایسی نہایت حسین لڑکی ہے کہ اُس جیسی میں نے عمر بھر نہیں دیکھی، اس میں سے ایسی تیز خوشبو مہک رہی تھی کہ میں نے ویسی خوشبو بھی کبھی نہیں سونگھی، اس نے مجھے ایک کاغذ کا پرچا دیا، جس میں تین شعر لکھے ہوئے تھے۔ ان کا مطلب یہ تھا کہ تُو نیند کی لذت میں مشغول ہو کر جنت کے بالا خانوں سے غافل ہو گیا، جہاں ہمیشہ تجھے رہنا ہے اور موت بھی وہاں نہیں آئے گی، اپنی نیند سے اُٹھ، سونے سے تہجد میں قرآن پڑھنا بہت بہتر ہے۔ کہتے ہیں اس کے بعد سے جب مجھے نیند آتی ہے اور یہ اشعار یاد آتے ہیں تو نیند بالکل اڑ جاتی ہے۔

حضرت عطاء فرماتے ہیں کہ میں ایک بازار میں گیا، وہاں ایک باندی فروخت ہو رہی تھی، جو دیوانی بنائی جاتی تھی، میں نے ساٹ دینار میں خرید لی اور اپنے گھر لے آیا۔ جب رات کا کچھ حصہ گزرا تو میں نے دیکھا کہ وہ اٹھی، وضو کیا، نماز شروع کر دی اور نماز میں اس کی حالت یہ تھی کہ روتے روتے اس کا دم نکلا جاتا تھا، نماز کے بعد اس نے مناجات شروع کی اور یہ کہنے لگی: اے میرے معبود! آپ کو مجھ سے محبت رکھنے کی قسم! مجھ پر رحم فرما۔ میں نے اس سے کہا کہ اس طرح نہ کہو، یوں کہو کہ مجھے تجھ سے محبت رکھنے کی قسم۔ یہ سن کر اس کو غصہ آ گیا اور کہنے لگی: قسم ہے اُس ذات کی، اگر اس کو مجھ سے محبت نہ ہوتی تو تجھے میٹھی نیند نہ سلاتا اور مجھے یوں نہ کھڑا رکھتا، پھر اوندھے منہ گر گئی اور چند شعر پڑھے، جن کا مطلب یہ ہے کہ بے چینی بڑھتی جا رہی ہے اور دل جلا جا رہا ہے اور صبر جاتا رہا اور آنسو بہہ رہے ہیں، اس شخص کو کس طرح قرار آ سکتا ہے، جس کو عشق و شوق اور اضطراب سے چین ہی نہیں۔ اے اللہ! اگر کوئی خوشی کی چیز ہو تو اس کو عطا فرما کر مجھ پر احسان فرما۔ اس کے بعد بلند آواز سے یہ دعا کی کہ یا اللہ! میرا اور آپ کا معاملہ اب تک پوشیدہ تھا اب مخلوق کو خبر ہو چلی، اب مجھے اٹھا لیجئے، یہ کہہ کر زور سے ایک چیخ ماری اور مر گئی۔

اسی قسم کا ایک واقعہ حضرت سبزیؒ کے ساتھ بھی پیش آیا، کہتے ہیں کہ میں نے اپنی خدمت کے لیے ایک باندی خریدی، ایک مدت تک وہ میری خدمت کرتی رہی اور اپنی حالت کا مجھ سے اخفا کرتی رہی،

**حل لغات:** (۱) امام کے کھڑے ہونے کی جگہ۔ (۲) گذری ہوئی۔ (۳) اوپر کے مکانات۔ (۴) بیچنا۔ (۵) دعا وغیرہ۔ (۶) سکون۔ (۷) بے قراری۔ (۸) چھپا ہوا۔ (۹) چھپانا۔

اس کی نماز کی ایک جگہ مُعْتَمِل تھی، جب کام سے فارغ ہو جاتی وہاں جا کر نماز میں مشغول ہو جاتی۔ ایک رات میں نے دیکھا کہ وہ کبھی نماز پڑھتی ہے اور کبھی مناجات میں مشغول ہو جاتی ہے اور کہتی ہے کہ آپ اس محبت کے وسیلے سے جو مجھ سے ہے، فلاں فلاں کام کر دیں۔ میں نے آواز سے کہا کہ اے عورت! یوں کہہ کہ میری محبت کے وسیلے سے جو مجھے آپ سے ہے۔ کہنے لگی: میرے آقا اگر اُس کو مجھ سے محبت نہ ہوتی تو تمہیں نماز سے بٹھا کر مجھے کھڑا نہ کرتا۔ سُرِّی کہتے ہیں جب صبح ہوئی تو میں نے اس کو بلا کر کہا کہ تُو میری خدمت کے قابل نہیں، اللہ ہی کی عبادت کے لائق ہے، اس کو کچھ سامان دے کر آزاد کر دیا۔ [نُزْہۃ]

حضرت سُرِّی رَضِیَ اللہُ عَنْہُ ایک عورت کا حال بیان فرماتے ہیں کہ جب وہ تہجد کی نماز کو کھڑی ہوتی تو کہتی: اے اللہ! ابلیس بھی تیرا بندہ ہے اس کی پیشانی بھی تیرے قبضہ میں ہے، وہ مجھے دیکھتا ہے اور میں اُسے نہیں دیکھ سکتی، تُو اُسے دیکھتا ہے اور اس کے سارے کاموں پر قادر ہے اور وہ تیرے کسی کام پر بھی قدرت نہیں رکھتا، اے اللہ! اگر وہ میری بُرائی چاہے تو تُو اُس کو دفع کر اور وہ میرے ساتھ ٹکر کرے تو تُو اس کے مکر کا انتقام لے، میں اس کے شر سے تیری پناہ مانگتی ہوں اور تیری مدد سے اس کو ڈھکیا لیتی ہوں۔ اس کے بعد وہ روتی رہتی تھی، حتیٰ کہ روتے روتے اس کی ایک آنکھ جاتی رہی۔ لوگوں نے اس سے کہا: خدا سے ڈر کہیں دوسری آنکھ بھی نہ جاتی رہے۔ اس نے کہا: اگر یہ آنکھ جنت کی آنکھ ہے تو اللہ جلّ شانہ اس سے بہتر عطا فرمائیں گے اور اگر دوزخ کی آنکھ ہے تو اس کا دُور ہی ہونا چھا۔

شیخ ابو عبد اللہ جلاء فرماتے ہیں کہ ایک دن میری والدہ نے میرے والد سے مچھلی کی فرمائش کی۔ والد صاحب بازار تشریف لے گئے، میں بھی ساتھ تھا، مچھلی خریدی، گھر تک لانے کے واسطے مزدور کی تلاش تھی کہ ایک نو عمر لڑکا جو پاس ہی کھڑا تھا، کہنے لگا: چچا جان! اسے اٹھانے کے واسطے مزدور چاہیے؟ کہا: ہاں! اس لڑکے نے اپنے سر پر اٹھالی اور ہمارے ساتھ چل دیا، راستہ میں اس نے اذان کی آواز سن لی، کہنے لگا: اللہ کے مُنادی نے بلایا ہے، مجھے وضو بھی کرنا ہے، نماز کے بعد لے جاسکوں گا، آپ کا دل چاہے انتظار کر لیجیے ورنہ اپنی مچھلی لے لیجیے، یہ کہہ کر مچھلی رکھ کر چلا گیا، میرے والد صاحب کو خیال آیا کہ یہ مزدور لڑکا تو ایسا کرے، ہمیں بطریقِ اولیٰ اللہ پر بھروسہ کرنا چاہیے، یہ سوچ کر وہ بھی مچھلی رکھ کر مسجد میں چلے گئے۔ نماز سے فارغ ہو کر ہم سب آئے تو مچھلی اسی طرح رکھی ہوئی تھی، اس لڑکے نے اٹھا کر ہمارے گھر پہنچا دی۔ گھر جا کر والد نے یہ عجیب قصہ والدہ کو سنایا، اُنھوں نے فرمایا کہ اس کو روک لو وہ بھی مچھلی کھا کر جائے۔ اس سے کہا گیا، اس نے جواب دیا کہ میرا تو روزہ ہے، والد نے اصرار کیا کہ شام کے وقت یہیں آ کر افطار کرے، لڑکے نے کہا

حل لغات: ۱) طے ہونا۔ ۲) دعا وغیرہ۔ ۳) واسطے۔ ۴) دُور کرنا۔ ۵) دھوکہ۔ ۶) بدلہ۔ ۷) بُرائی۔ ۸) پکارنے والا۔ ۹) ضرور۔ ۱۰) ضد، بار بار کہنا۔



کہ میں ایک دفعہ جا کر دوبارہ نہیں آتا، یہ ممکن ہے کہ میں پاس ہی مسجد میں ہوں شام کو آپ کی دعوت کھا کر چلا جاؤں گا۔ یہ کہہ کر وہ قریب ہی مسجد میں چلا گیا، شام کو بعد مغرب آیا، کھانا کھایا اور کھانے سے فراغت پر اس کو تخلیہ کی جگہ بتادی۔ ہمارے قریب ہی ایک آپنا بیچ عورت رہا کرتی تھی، ہم نے دیکھا کہ وہ بالکل اچھی تندرست آرہی ہے، ہم نے اس سے پوچھا کہ تو کس طرح اچھی ہو گئی؟ کہا: میں نے اس مہمان کے طفیل سے دعا کی تھی کہ یا اللہ! اس کی برکت سے مجھے اچھا کر دے، میں فوراً اچھی ہو گئی۔ اس کے بعد جب ہم اس کے تخلیہ کی جگہ اس کو دیکھنے گئے، تو دیکھا دروازے بند ہیں اور اس مزدور کا کہیں پیہ نہیں۔

ایک بزرگ کا قصہ لکھا ہے کہ ان کے پاؤں میں پھوڑا نکل آیا۔ طبیبوں نے کہا: اگر ان کا پاؤں نہ کاٹا گیا تو ہلاکت کا اندیشہ ہے۔ ان کی والدہ نے کہا: ابھی ٹھہر جاؤ، جب یہ نماز کی نیت باندھ لیں تو کاٹ لینا، چنانچہ ایسا ہی کیا گیا، ان کو خبر بھی نہ ہوئی۔

ابو عامرؒ کہتے ہیں کہ میں نے ایک باندی دیکھی جو بہت کم داموں میں فروخت ہو رہی تھی جو نہایت ڈبلی پتی تھی، اس کا پیٹ کمر سے لگ رہا تھا، بال بکھرے ہوئے تھے، میں نے اس پر رحم کھا کر اس کو خرید لیا، اس سے کہا کہ ہمارے ساتھ بازار چل، رمضان المبارک کے واسطے کچھ ضروری سامان خرید لیں۔ کہنے لگی: اللہ کا شکر ہے جس نے میرے واسطے سارے مہینے یکساں کر دیے، وہ ہمیشہ دن کو روزہ رکھتی رات بھر نماز پڑھتی، جب عید قریب آئی تو میں نے اس سے کہا کہ کل صبح بازار چلیں گے تو بھی ساتھ چلنا، عید کے واسطے ضروری کچھ سامان خرید لائیں گے۔ کہنے لگی: میرے آقا تم تو دنیا میں بہت ہی مشغول ہو، پھر اندر رگی اور نماز میں مشغول ہو گئی اور اطمینان سے ایک ایک آیت مزے لے لے کر پڑھتی رہی، حتیٰ کہ اس آیت پر پہونچی ﴿وَيُسْقَىٰ مِنْ مَّاءٍ صَدِيدٍ﴾ [سورہ ابراہیم] اس آیت کو بار بار پڑھتی رہی اور ایک چیخ مار کر اس دنیا سے رخصت ہو گئی۔

ایک سید صاحب کا قصہ لکھا ہے کہ بارہ دن تک ایک ہی وضو سے ساری نمازیں پڑھیں اور پندرہ برس مسلسل لٹنے کی نوبت نہیں آئی، کئی کئی دن ایسے گزر جاتے کہ کوئی چیز چکھنے کی نوبت نہ آتی تھی۔ اہل مجاہدہ لوگوں میں اس قسم کے واقعات بہت کثرت سے ملتے ہیں۔ ان حضرات کی حرص تو بہت ہی مشکل ہے کہ اللہ جل شانہ ان کو پیدا ہی اس لیے فرمایا تھا؛ لیکن جو حضرات اکابر کہ دوسرے دینی اور دنیوی مشاغل میں مشغول تھے، ان کی حرص بھی ہم جیسوں کو دشوار ہے۔ حضرت عمر بن عبدالعزیزؒ سے سب ہی واقف ہیں، خلفاء راشدین کے بعد انہیں کا شمار ہے، ان کی بیوی فرماتی ہیں کہ عمر بن عبدالعزیزؒ سے

**حل لغات:** ① تہائی اور آرام کی جگہ۔ ② معذور۔ ③ واسطہ۔ ④ ڈر۔ ⑤ بچنا۔ ⑥ برابر۔ ⑦ موقع، مہلت، فرصت۔ ⑧ دین کے لیے محنت و مشقت کرنے والے۔ ⑨ تہا، لالچ۔ ⑩ مشغلہ کی جمع، کام۔ ⑪ جاننا۔

زیادہ وضو اور نماز میں مشغول ہونے والے تو اور بھی ہوں گے، مگر ان سے زیادہ اللہ سے ڈرنے والا میں نے نہیں دیکھا، عشاء کی نماز کے بعد مُصلے پر بیٹھ جاتے اور دعا کے واسطے ہاتھ اٹھاتے اور روتے رہتے، حتیٰ کہ اسی میں نیند کا غلبہ ہوتا تو آنکھ لگ جاتی، پھر جب کھل جاتی تو اسی طرح روتے رہتے اور دعا میں مشغول رہتے۔ کہتے ہیں کہ خلافت کے بعد سے جنابت کے غسل کی نوبت نہیں آئی۔ ان کی بیوی عبدالملک بادشاہ کی بیٹی تھیں، باپ نے بہت سے زیورات جو اُتر دیے تھے اور ایک ایسا ہیرا دیا تھا، جس کی نظیر نہیں تھی۔ آپ نے بیوی سے فرمایا کہ دو باتوں میں سے ایک اختیار کر، یا تو وہ زیور سارا اللہ کے واسطے دے کہ میں اس کو بیت المال میں داخل کر دوں یا مجھ سے جدائی اختیار کر لے، مجھے یہ چیز ناگوار ہے کہ میں اور وہ مال ایک گھر میں جمع رہیں۔ بیوی نے عرض کیا کہ وہ مال کیا چیز ہے، میں اس سے کئی چند زیادہ پر بھی آپ کو نہیں چھوڑ سکتی۔ یہ کہہ کر سب بیت المال میں داخل کر دیا۔ آپ کے انتقال کے بعد جب عبدالملک کا بیٹا ”یزید“ بادشاہ بنا تو اس نے بہن سے دریافت کیا: اگر تم چاہو تو تمہارا زیور تم کو واپس دے دیا جائے۔ فرمانے لگیں کہ جب میں اُن کی زندگی میں اس سے خوش نہ ہوئی تو ان کے مرنے کے بعد اس سے کیا خوش ہوں گی؟ مَرَضُ الْمَوْتِ میں آپ نے لوگوں سے پوچھا کہ اس مرض کے متعلق کیا خیال کیا جاتا ہے؟ کسی نے عرض کیا کہ لوگ جادو سمجھ رہے ہیں۔ آپ نے فرمایا: یہ نہیں، پھر ایک غلام کو بلایا، اس سے پوچھا کہ مجھے زہر دینے پر کس چیز نے تجھ کو آمادہ کیا؟ اس نے کہا: شادینار دیے گئے اور آزادی کا وعدہ کیا گیا، آپ نے فرمایا: وہ دینار لے آ۔ اس نے حاضر کیے آپ نے ان کو بیت المال میں داخل فرما دیا اور اس غلام سے فرمایا: تو کسی ایسی جگہ چلا جا جہاں تجھے کوئی نہ دیکھے۔ انتقال کے وقت مسلمہؓ اُن کی خدمت میں حاضر ہوئے اور عرض کیا کہ آپ نے اولاد کے ساتھ ایسا کیا جو کسی نے بھی نہیں کیا ہوگا، آپ کے تیرہ بیٹے ہیں اور ان کے لیے نہ کوئی روپیہ آپ نے چھوڑا، نہ پیسہ۔ آپ نے فرمایا: ذرا مجھے بٹھا دو، بیٹھ کر فرمایا کہ میں نے ان کا کوئی حق نہیں دیا اور جو دوسروں کا حق تھا وہ ان کو دیا نہیں، پس اگر وہ صالح ہیں تو اللہ جل شانہ خود ان کا کفیل ہے، قرآن پاک میں ارشاد ہے ﴿وَهُوَ يَتَوَلَّى الصَّالِحِينَ﴾ [سورہ اعراف] (وہی متولی ہے صُلحاء کا) اور اگر وہ گنہگار ہیں تو ان کی مجھے بھی کچھ پرواہ نہیں۔

حضرت امام احمد بن حنبلؒ جو فقہ کے مشہور امام ہیں، دن بھر مسائل میں مشغول رہنے کے باوجود رات دن میں تین سو رکعات نفل پڑھتے تھے۔ حضرت سعید بن جبیرؒ ایک رکعت میں پورا قرآن شریف پڑھ لیتے تھے۔ حضرت محمد بن منکدرؒ حُظَّافِ حَدِيث میں ہیں، ایک رات تہجد میں اتنی کثرت سے روئے کہ

**حل لغات:** ① مسلمانوں کا اسلامی بادشاہ بننا۔ ② ہیرے موتی۔ ③ مثال۔ ④ ناپسند۔ ⑤ وہ بیماری جس میں انتقال ہو۔ ⑥ نیک۔ ⑦ ذمہ دار۔ ⑧ جنہیں کم از کم ایک لاکھ حدیثیں یاد ہوں۔

حد نہ رہی، کسی نے دریافت کیا تو فرمایا: تلاوت میں یہ آیت آگئی تھی ﴿وَبَدَّ اللَّهُ مَا لَمْ يَكُونُوا يَحْتَسِبُونَ﴾ [سورہ زمر] اخیر تک۔ اوپر کی آیت میں اس کا ذکر ہے کہ ”اگر ظلم کرنے والوں کے پاس دنیا کی ساری چیزیں ہوں اور اتنی ہی ان کے ساتھ اور بھی ہوں، تو وہ قیامت کے دن سخت عذاب سے چھوٹنے کے لیے فدیہ کے طور پر دیے لگیں“۔ اس کے بعد ارشاد ہے ﴿وَبَدَّ اللَّهُ﴾ الایہ ”اور اللہ کی طرف سے ان کے لیے (عذاب کا) وہ معاملہ پیش آئے گا، جس کا اُن کو گمان بھی نہ تھا اور اس وقت ان کو اپنی تمام بد اعمالیاں ظاہر ہو جائیں گی“۔ حضرت محمد بن مُتکدِّر وفات کے وقت بھی بہت گھبراہے تھے اور فرماتے تھے کہ اسی آیت سے ڈر رہا ہوں۔

حضرت ثابت بن ثنیٰ رضی اللہ عنہ حدیث میں ہیں، اس قدر کثرت سے اللہ کے سامنے روتے تھے کہ حد نہیں۔ کسی نے عرض کیا کہ آنکھیں جاتی رہیں گی۔ فرمایا کہ ان آنکھوں سے اگر روئیں نہیں تو فائدہ ہی کیا ہے۔ اس کی دعا کیا کرتے تھے کہ یا اللہ! اگر کسی کو قبر میں نماز پڑھنے کی اجازت ہو سکتی ہو تو مجھے بھی ہو جائے۔ ابوسنان کہتے ہیں: خدا کی قسم! میں ان لوگوں میں تھا جنہوں نے ثابت کو دفن کیا، دفن کرتے ہوئے لکڑی کی ایک اینٹ گر گئی تو میں نے دیکھا کہ وہ کھڑے نماز پڑھ رہے ہیں، میں نے اپنے ساتھی سے کہا: دیکھو یہ کیا ہو رہا ہے۔ اُس نے مجھے کہا: چپ ہو جاؤ۔ جب دفن کر چکے تو اُن کے گھر جا کر ان کی بیٹی سے دریافت کیا کہ ثابت کا عمل کیا تھا؟ اس نے کہا: کیوں پوچھتے ہو؟ ہم نے قصہ بیان کیا۔ اس نے کہا کہ پچاس برس شب بیداری کی اور صبح کو ہمیشہ یہ دعا کیا کرتے تھے کہ یا اللہ! اگر تو کسی کو یہ دولت عطا کرے کہ وہ قبر میں نماز پڑھے تو مجھے بھی عطا فرما۔ [قامۃ الحجۃ]

حضرت امام ابو یوسف رحمۃ اللہ علیہ مشاغل کے جو سب کو معلوم ہیں اور ان کے علاوہ قاضی القضاۃ ہونے کی وجہ سے قضا کے مشاغل علیحدہ تھے؛ لیکن پھر بھی دوسو رکعات نوافل روزانہ پڑھتے تھے۔ حضرت محمد بن فضال رحمۃ اللہ علیہ مشہور محدث ہیں، اس انہماک سے نماز پڑھتے تھے جس کی نظیر مشکل ہے۔ ایک مرتبہ پیشانی پر ایک بھڑنے نماز میں کاٹا، جس کی وجہ سے خون بھی نکل آیا، مگر نہ حرکت ہوئی، نہ خشوع و خضوع میں کوئی فرق آیا۔ کہتے ہیں کہ نماز میں لکڑی کی طرح سے بے حرکت کھڑے رہتے تھے۔ حضرت بقی ابن خلد رحمۃ اللہ علیہ روزانہ تہجد اور وتر کی تیرہ رکعت میں ایک قرآن شریف پڑھا کرتے تھے۔ حضرت ہناد رحمۃ اللہ علیہ ایک محدث ہیں، ان کے شاگرد کہتے ہیں کہ وہ بہت ہی زیادہ روتے تھے، ایک مرتبہ صبح کو ہمیں سبق پڑھاتے رہے، اس کے بعد وضو وغیرہ سے فارغ ہو کر زوال تک نفلیں پڑھتے رہے۔ دوپہر کو گھر تشریف لے گئے اور

**حل لغات:** ① بدلہ۔ ② قبر کے اندر کا وہ گڑھا جس میں مردے کو رکھا جاتا ہے۔ ③ راتوں کو جاگنا۔ ④ مشغلہ کی جمع، کام۔ ⑤ سب سے بڑے قاضی۔ ⑥ عدالت۔ ⑦ الگ۔ ⑧ مکمل توجہ۔ ⑨ مثال۔ ⑩ ایک اڑنے والا زہر بلا کیڑا۔ ⑪ نماز کے آداب و ادبی کیفیت و سکون۔

تھوڑی دیر میں آکر ظہر کی نماز پڑھائی اور عصر تک نفوس میں مشغول رہے، پھر عصر کی نماز پڑھائی اور قرآن پاک کی تلاوت مغرب تک فرماتے رہے، مغرب کے بعد میں واپس چلا آیا، میں نے ان کے ایک پڑوسی سے تعجب سے کہا کہ یہ شخص کس قدر عبادت کرنے والے ہیں۔ اس نے کہا کہ ستر برس سے ان کا یہی عمل ہے اور اگر تم ان کی رات کی عبادت دیکھو گے تو اور بھی تعجب کرو گے۔

مُسْرُوقُ ایک محدث ہیں، ان کی بیوی کہتی ہیں کہ وہ نمازیں اتنی لمبی لمبی پڑھا کرتے تھے کہ اُن کی پنڈلیوں پر ہمیشہ اس کی وجہ سے ورم رہتا تھا اور میں ان کے پیچھے بیٹھی ہوئی ان کے حال پر ترس کھا کر رویا کرتی تھی۔ سعید بن السائبؒ کے متعلق لکھا ہے کہ پچاس برس تک عشاء اور صبح کی نماز ایک ہی وضو سے پڑھی۔ اور ابو النضرؒ کے متعلق لکھا ہے کہ چالیس برس تک ایسا ہی کیا۔ امام غزالیؒ نے ابوطالب مکیؒ سے نقل کیا کہ چالیس تابعیوں سے تو اُن کے طریق سے یہ بات ثابت ہے کہ وہ عشاء کی وضو سے صبح کی نماز پڑھتے تھے، ان میں سے بعض کا چالیس برس یہی عمل رہا۔ [اتحاف] حضرت امام اعظمؒ کے متعلق تو بہت کثرت سے یہ چیز نقل کی گئی کہ تیس یا چالیس یا پچاس برس عشاء اور صبح ایک وضو سے پڑھی اور یہ اختلاف نقل کرنے والوں کے اختلاف کی وجہ سے ہے کہ جس شخص کو جتنے سال کا علم ہوا، اتنا ہی نقل کیا۔ لکھا ہے کہ آپ کا معمول صرف دو پہر کو تھوڑی دیر سونے کا تھا اور یہ ارشاد فرمایا کرتے تھے کہ دو پہر کے سونے کا حدیث میں حکم ہے۔ حضرت امام شافعیؒ کا معمول تھا کہ رمضان میں ساٹھ قرآن شریف نماز میں پڑھتے تھے۔ ایک شخص کہتے ہیں کہ میں کئی روز تک امام شافعیؒ کے یہاں رہا، صرف رات کو تھوڑی دیر سوتے تھے۔ حضرت امام احمد بن حنبلؒ تین سو رکعتیں روزانہ پڑھتے تھے اور جب بادشاہ وقت نے آپ کے کوڑے لگوائے اور اس کی وجہ سے ضعیف بہت ہو گیا تو ڈیڑھ سو رکعتیں اور تقریباً اسی برس کی عمر تھی۔ ابو عتبہؒ سلمیٰ چالیس برس تک رات بھر روتے تھے اور دن کو ہمیشہ روزہ رکھتے۔ ان کے علاوہ ہزاروں لاکھوں واقعات توفیق والوں کے کتب و تاریخ میں مذکور ہیں جن کا احاطہ بھی دشوار ہے۔ نمونہ اور مثال کے لیے یہی واقعات کافی ہیں، حق تعالیٰ شانہ مجھے بھی اور ناظرین کو بھی ان حضرات کے اتباع کا کچھ حصہ اپنے لطف و فضل سے نصیب فرمائیں۔ آمین۔

بعض لوگوں کو نماز کا کچھ ہی حصہ حاصل ہوتا ہے

① عَنْ عَمْرِاءَ بْنِ يَاسِرٍ ؓ قَالَ: سَمِعْتُ نَبِيَّ اَكْرَمَ ﷺ كَا ارْشَادٍ هُوَ كَآدِي نَمَازٍ سَے فَارِغٌ هُوَ تَاہے رَسُوْلُ اللّٰہِ ﷺ يَقُوْلُ: اِنَّ الرَّجُلَ لَيَنْصَرِفُ

حل لغات: ① سوچن۔ ② مسلسل طور سے۔ ③ کمزوری۔ ④ تاریخ کی کتابیں۔ ⑤ مکمل ذکر کرنا۔ ⑥ اس کتاب کے پڑھنے والے۔



وَمَا كُتِبَ لَهُ إِلَّا عَشْرُ صَلَوَاتٍ تَسْعَاهَا ثُمَّهَا  
سُبْعُهَا سُدُسُهَا خُمُسُهَا رُبْعُهَا ثُلُثُهَا نِصْفُهَا  
بعض کے لیے نو اوص حصہ، بعض کے لیے آٹھواں، ساتواں،  
چھٹا، پانچواں، چوتھائی، تہائی، آدھا حصہ لکھا جاتا ہے۔

[رواہ أبو داؤد . وقال المنذري في الترغيب : رواه أبو داؤد والنسائي وابن حبان في صحيحه بنحوه أ .  
وعزاه في الجامع الصغير إلى أحمد وأبي داؤد وابن حبان ورقم له بالصحيح . وفي المنتخب عزاه إلى  
أحمد أيضاً . وفي الدر المنثور أخرجه أحمد عن أبي اليسر مرفوعاً : منكم من يصلي الصلوة كاملة  
ومنكم من يصلي النصف والثالث والرابع حتى بلغ العشر . قال المنذري في الترغيب : رواه النسائي  
بإسناد حسن . واسم أبي اليسر : كعب بن عمرو السلمي شهد بدرًا أ .]

**فائدہ:** یعنی جس درجے کا خشوع اور اخلاص نماز میں ہوتا ہے اتنی ہی مقدار اجر و ثواب کی ملتی ہے، حتیٰ کہ بعض  
کو پورے اجر کا دسواں حصہ ملتا ہے، اگر اس کے موافق خشوع خضوع ہو، اور بعض کو آدھا مل جاتا ہے اور اسی طرح  
دسویں سے کم اور آدھے سے زیادہ بھی مل جاتا ہے، حتیٰ کہ بعض کو پورا پورا اجر مل جاتا ہے اور بعض کو بالکل بھی نہیں  
ملتا کہ وہ اس قابل ہی نہیں ہوتی۔ ایک حدیث میں آیا ہے کہ فرض نماز کے لیے اللہ کے یہاں ایک خاص وزن  
ہے، جتنی اس میں کمی رہ جاتی ہے اس کا حساب کیا جاتا ہے۔ احادیث میں آیا ہے کہ لوگوں میں سے سب سے  
پہلے خشوع اٹھایا جائے گا کہ پوری جماعت میں ایک شخص بھی خشوع سے پڑھنے والا نہ ملے گا۔ [جامع صغیر]

کامل نماز گناہوں سے پاک صاف کر دیتی ہے

② رُوِيَ عَنْ أَنَسٍ ؓ قَالَ : قَالَ : قَالَ :  
رَسُولُ اللَّهِ ﷺ : فَمَنْ صَلَّى الصَّلَاةَ  
لَوْ قَتَبَهَا وَأَسْبَغَ لَهَا وَضُوءُهَا ، وَأَتَمَّ لَهَا  
قِيَامَهَا وَخُشُوعَهَا وَزُكُوعَهَا وَسُجُودَهَا  
حَرَاجَتَ وَهِيَ بَيْنَا مَاءٍ مُسْفِرَةٌ ، تَقُولُ :  
حِفْظَكَ اللَّهُ كَمَا حَفِظْتَنِي وَمَنْ صَلَّى لَهَا  
لِغَيْرِ وَقَتَبَهَا وَلَمْ يُسَبِّحْ لَهَا وَضُوءُهَا  
وَلَمْ يُتِمَّ لَهَا خُشُوعَهَا وَلَا زُكُوعَهَا  
وَلَا سُجُودَهَا حَرَاجَتَ وَهِيَ سَوْدَاءُ  
مُطْلَبَةٌ ، تَقُولُ : صَيَّعَكَ اللَّهُ كَمَا  
صَيَّعْتَنِي ، حَتَّى إِذَا كَانَتْ حَيْثُ شَاءَ اللَّهُ

حضور اقدس ﷺ کا ارشاد ہے کہ جو شخص نمازوں کو اپنے  
وقت پر پڑھے، وضو بھی اچھی طرح کرے، خشوع و خضوع  
سے بھی پڑھے، کھڑا بھی پورے وقار سے ہو، پھر اسی طرح  
رکوع سجدہ بھی اچھی طرح سے اطمینان سے کرے، غرض ہر  
چیز کو اچھی طرح ادا کرے تو وہ نماز نہایت روشن چمک دار بن  
کر جاتی ہے اور نمازی کو دعا دیتی ہے کہ اللہ تعالیٰ شانہ تیری  
بھی ایسی ہی حفاظت کرے جیسی تو نے میری حفاظت کی۔  
اور جو شخص نماز کو بُری طرح پڑھے، وقت کو بھی ٹال دے،  
وضو بھی اچھی طرح نہ کرے، رکوع سجدہ بھی اچھی طرح نہ  
کرے تو وہ نماز بُری صورت سے، سیاہ رنگ میں بد دعا دیتی  
ہوئی جاتی ہے کہ اللہ تعالیٰ تجھے بھی ایسا ہی برباد کرے جیسا

حل لغات: ① ثواب - ② اطمینان - ③ کالا -

لَقْتُ كَمَا يُلْقُفُ الثَّوْبُ الْخَلِيْقُ، ثُمَّ صُرِبَ بِهَا وَجْهَهُ۔  
تو نے مجھے ضائع کیا۔ اس کے بعد وہ نماز پرانے کپڑے کی طرح سے لپیٹ کر نمازی کے منہ پر مار دی جاتی ہے۔

[رواہ الطبرانی فی الأوسط کذا فی الترغیب والدّر المنثور۔ وعزاه فی المنتخب إلی البیہقی فی الشعب وفيہ أيضًا بروایة عبادة ۛ بمعناه، وزاد فی الأوّل بعد قوله کما حفظتني: ثمّ أصدد بها إلی السماء ولها ضوء ونور، وفتحت له أبواب السماء حتّی ینتهي بها إلی الله فتشفع لصاحبها، وقال فی الثانیة: وغلقت دونها أبواب السماء، وعزاه فی الدّر إلی البزار والطبرانی، وعزا فی الجامع الصغیر حدیث عبادة إلی الطیالسی وقال: صحیح]

**فائدہ:** خوش نصیب ہیں وہ لوگ جو نماز کو اچھی طرح پڑھیں کہ اللہ کی اہم ترین عبادت ان کے لیے دعا کرتی ہے؛ لیکن عام طور سے جیسی نماز پڑھی جاتی ہے کہ رکوع کیا، تو وہیں سے سجدے میں چلے گئے، سجدے سے اٹھے تو سر اٹھانے بھی نہ پائے تھے کہ فوراً گتے کی سی ٹھونگ دوسری دفعہ مار دی، ایسی نماز کا جو شرف ہے وہ اس حدیث شریف میں ذکر فرما ہی دیا اور پھر جب وہ بربادی کی بد دعا کرے تو اپنی بربادی کا گلہ کیوں کیا جائے؟ یہی وجہ ہے کہ آج کل مسلمان گرتے جا رہے ہیں اور ہر طرف تباہی ہی تباہی کی صدائیں گونج رہی ہیں۔ ایک دوسری حدیث میں بھی یہی مضمون وارد ہوا ہے، اس میں یہ بھی اضافہ ہے کہ جو نماز خشوع خضوع سے پڑھی جاتی ہے، آسمان کے دروازے اس کے لیے کھل جاتے ہیں، وہ نہایت نورانی ہوتی ہے اور نمازی کے لیے حق تعالیٰ شانہ کی بارگاہ میں سفارشی بنتی ہے۔ حضور ﷺ کا ارشاد ہے کہ جس نماز میں رکوع اچھی طرح نہ کیا جائے کہ کمر پوری جھک جائے، اس کی مثال اس عورت کی سی ہے جو حاملہ ہو اور جب بچہ ہونے کا وقت قریب آجائے تو اسقاط کر دے۔ [ترغیب] ایک حدیث میں ارشاد ہے کہ بہت سے روزے دار ایسے ہیں جن کو روزے سے بچر بھوکا اور پیاسا رہنے کے کوئی حاصل نہیں اور بہت سے شب بیدار ایسے ہیں جن کو جاگنے کے علاوہ کوئی چیز نہیں ملتی۔

حضرت عائشہ ۛ فرماتی ہیں: میں نے حضور اقدس ﷺ سے سنا کہ جو قیامت کے دن پانچوں نمازیں ایسی لے کر حاضر ہو کہ ان کے اوقات کی بھی حفاظت کرتا رہا ہو اور وضو کا بھی اہتمام کرتا رہا ہو اور ان نمازوں کو خشوع خضوع سے پڑھتا رہا ہو؛ تو حق تعالیٰ شانہ نے محمد فرمایا ہے کہ اس کو عذاب نہیں کیا جائے گا، اور جو ایسی نمازیں نہ لے کر حاضر ہو اس کے لیے کوئی وعدہ نہیں ہے، چاہے اپنی رحمت سے معاف فرما دیں، چاہے عذاب دیں۔ ایک اور حدیث میں ہے کہ ایک مرتبہ حضور اقدس ﷺ صحابہ ۛ کے پاس تشریف لائے اور ارشاد فرمایا: تمہیں معلوم بھی ہے اللہ جلّ شانہ نے کیا فرمایا؟ صحابہ ۛ نے عرض کیا

**حل لغات:** (۱) چونچ۔ (۲) شکوہ شکایت۔ (۳) آوازیں۔ (۴) حمل گرانا۔ (۵) سوائے، علاوہ۔ (۶) راتوں کو جاگنے والے۔ (۷) وعدہ۔

کہ اللہ اور اس کے رسول ہی جانتے ہیں۔ حضور ﷺ نے اہتمام کی وجہ سے تین مرتبہ یہی دریافت فرمایا اور صحابہ کرام ﷺ یہی جواب دیتے رہے، اس کے بعد ارشاد ہوا کہ حق تعالیٰ شانہ اپنی عزت اور اپنی بڑائی کی قسم کھا کر فرماتے ہیں کہ جو شخص ان نمازوں کو اوقات کی پابندی کے ساتھ پڑھتا رہے گا، میں اُس کو جنت میں داخل کروں گا اور جو پابندی نہ کرے گا تو میرا دل چاہے گا رحمت سے بخش دوں گا اور نہ عذاب دوں گا۔

### فرائض کی کمی نوافل سے پوری کر دی جائے گی

<p>(۳) عَنْ أَبِي هُرَيْرَةَ رَضِيَ اللَّهُ عَنْهُ سَمِعْتُ رَسُولَ اللَّهِ ﷺ يَقُولُ: إِنَّ أَوَّلَ مَا يَحْسَبُ بِهِ الْعَبْدُ يَوْمَ الْقِيَمَةِ مِنْ عَمَلِهِ: صَلَاتُهُ، فَإِنْ صَلَحَتْ فَقَدْ أَفْلَحَ وَأَنْجَحَ، وَإِنْ فَسَدَتْ خَابَ وَخَسِرَ، وَإِنْ انْتَقَصَ مِنْ فَرِيضَتِهِ قَالَ الرَّبُّ: أَنْظِرُوا! هَلْ لِعَبْدِي مِنْ تَطَوُّعٍ؟ فَيُكْمَلُ بِهَا مَا انْتَقَصَ مِنَ الْفَرِيضَةِ، ثُمَّ يَكُونُ سَائِرُ عَمَلِهِ عَلَى ذَلِكَ.</p>	<p>ترجمہ: نبی اکرم ﷺ کا ارشاد ہے کہ قیامت میں آدمی کے اعمال میں سب سے پہلے فرض نماز کا حساب کیا جائے گا، اگر نماز اچھی نکل آئی تو وہ شخص کامیاب ہوگا اور بائراں ہوگا اور اگر نماز بے کار ثابت ہوئی تو وہ ناامداد خسارہ میں ہوگا اور اگر کچھ نماز میں کمی پائی گئی تو ارشادِ خداوندی ہوگا کہ دیکھو اس بندہ کے پاس کچھ نفلیں بھی ہیں، جن سے فرضوں کو پورا کر دیا جائے؟ اگر نکل آئیں تو ان سے فرضوں کی تکمیل کر دی جائے گی، اس کے بعد اسی طرح باقی اعمال روزہ، زکوٰۃ وغیرہ کا حساب ہوگا۔</p>
---	---

[رواہ الترمذی وحسنہ النسائی وابن ماجہ والحاکم وصححه کذا فی الدرر. وفي المنتخب بروایة الحاكم في الكنى عن ابن عمر رَضِيَ اللَّهُ عَنْهُ: أَوَّلُ مَا افْتَرَضَ اللَّهُ عَلَى أُمَّتِي الصَّلَاةُ الْخُمْسَ، وَأَوَّلُ مَا يَرْفَعُ مِنْ أَعْمَالِهِمُ الصَّلَاةُ الْخُمْسَ. الحديث بطوله بمعني حديث الباب، وفيه ذكر الصيام والزكاة نحو الصلوة. وفي الدرر أخرج أبو يعلى عن أنس رَضِيَ اللَّهُ عَنْهُ رفعه: أَوَّلُ مَا افْتَرَضَ اللَّهُ عَلَى النَّاسِ مِنْ دِينِهِمُ: الصَّلَاةُ، وَآخِرُ مَا يَبْقَى: الصَّلَاةُ، وَأَوَّلُ مَا يَحْسَبُ بِهِ: الصَّلَاةُ، يَقُولُ اللَّهُ: انْظُرُوا فِي صَلَاةِ عَبْدِي، فَإِنْ كَانَتْ تَامَةً كُتِبَتْ تَامَةً، وَإِنْ كَانَتْ نَاقِصَةً قَالَ: انْظُرُوا هَلْ لَهُ مِنْ تَطَوُّعٍ. وفيه ذكر الزكاة والصدقة. وفيه أيضاً أخرج ابن ماجه والحاكم عن تميم الداري مرفوعاً: أَوَّلُ مَا يَحْسَبُ بِهِ الْعَبْدُ يَوْمَ الْقِيَمَةِ: صَلَاتُهُ. الحديث. وفي الآخرة: ثَمَّ الزَّكَاةُ مِثْلَ ذَلِكَ، ثَمَّ تَوَخُّدُ الْأَعْمَالِ حَسَبَ ذَلِكَ. وعزاه السيوطي في الجامع إلى أحمد وأبي داود والحاكم وابن ماجه ورقم له بالصحيح]

**فائدہ:** اس حدیث شریف سے معلوم ہوا کہ آدمی کو نفلوں کا ذخیرہ بھی اپنے پاس کافی رکھنا چاہیے کہ اگر فرضوں میں کچھ کوتاہی نکلے تو میزان پوری ہو جائے، بہت سے لوگ کہہ دیا کرتے ہیں: اجی ہم سے فرض ہی پوری ہو جائے تو بہت غنیمت ہے، نفلیں پڑھنا تو بڑے آدمیوں کا کام ہے، اس میں شک نہیں کہ فرض ہی

**حل لغات:** (۱) خوش قسمت، کامیاب۔ (۲) بد نصیب، ناکام۔ (۳) نقصان۔ (۴) کمی۔ (۵) تعداد، مجموعہ۔

اگر پورے پورے ہو جائیں تو بہت کافی ہے، لیکن ان کا بالکل پورا پورا ادا ہونا کون سا سہل کام ہے کہ ہر ہر چیز بالکل پوری ادا ہو جائے اور جب تھوڑی بہت کوتاہی ہوتی ہی ہے، تو اس کے پورا کرنے کے لیے نفلوں بغیر چارہ کار نہیں۔ ایک دوسری حدیث میں یہ مضمون زیادہ وضاحت سے آیا ہے، ارشاد ہے کہ اللہ تعالیٰ نے عبادات میں سب سے پہلے نماز کو فرض فرمایا ہے اور سب سے پہلے اعمال میں سے نماز ہی پیش کی جاتی ہے اور سب سے پہلے قیامت میں نماز ہی کا حساب ہوگا، اگر فرض نمازوں میں کچھ کمی رہ گئی تو نفلوں سے اس کو پورا کیا جائے گا، اور پھر اس کے بعد اسی طرح روزوں کا حساب کیا جائے گا اور فرض روزوں میں جو کمی ہوگی وہ نفل روزوں سے پوری کر دی جائے گی، اور پھر زکوٰۃ کا حساب اسی طریقہ سے ہوگا، ان سب چیزوں میں نوافل کو ملا کر بھی اگر نیکیوں کا پلہ بھاری ہو گیا تو وہ شخص خوشی خوشی جنت میں داخل ہو جائے گا؛ ورنہ جہنم میں پھینک دیا جائے گا۔ خود نبی اکرم ﷺ کا معمول یہی تھا کہ جو شخص مسلمان ہوتا سب سے اول اس کو نماز سکھائی جاتی۔

### قیامت میں سب سے پہلے نماز کا حساب ہوگا

ترجمہ: نبی اکرم ﷺ کا ارشاد ہے کہ قیامت میں سب سے پہلے نماز کا	④ عَنْ عَبْدِ اللَّهِ بْنِ قُزُيٍّ قَالَ : قَالَ رَسُولُ اللَّهِ ﷺ : أَوَّلُ مَا يُحَاسَبُ بِهِ الْعَبْدُ يَوْمَ الْقِيَمَةِ الصَّلَاةُ ، فَإِنْ صَلَحَتْ صَلَحَ سَائِرُ عَمَلِهِ ، وَإِنْ فَسَدَتْ فَسَدَ سَائِرُ عَمَلِهِ .
حساب کیا جائے گا، اگر وہ اچھی اور پوری نکل آئی تو باقی اعمال بھی پورے	
اتریں گے اور اگر خراب ہو گئی تو باقی اعمال بھی خراب نکلیں گے۔	
حضرت عمرؓ نے اپنی خلافت کے زمانہ میں ایک اعلان سب جگہ کے	
دُکام کے پاس بھیجا تھا کہ سب سے زیادہ مُتَمِّمٌ بِالشَّانِ شَیْءٌ میرے نزدیک	
نماز ہے، جو شخص اس کی حفاظت اور اس کا اہتمام کرے گا، وہ دین کے	
اور اجزاء کا بھی اہتمام کر سکتا ہے اور جو اس کو ضائع کر دے گا وہ دین کے	
اور اجزاء کو زیادہ برباد کر دے گا۔	

[رواہ الطبرانی فی الأوسط، ولا بأس بإسناده إن شاء الله كذا في الترغيب. وفي المنتخب برواية الطبرانی فی الأوسط وأيضاً عن أنس ؓ بلفظه. وفي الترغيب عن أبي هريرة ؓ رفعه: الصلوة ثلاثة أثلاث: الطهور ثلث والركوع ثلث والسجود ثلث، فمن أداها بحقها قبلت منه وقبل منه سائر عمله. ومن ردت عليه صلواته رد عليه سائر عمله. رواه البزار. وقال: لانعله مرفوعاً إلا من حديث المغيرة بن مسلم. قال الحافظ: وإسناده حسن اه. وأخرج مالك في الموطأ: أن عمر بن الخطاب ؓ كتب إلى عتاله: إن أهم أموركم عندي الصلوة، من حفظها أو حافظ عليها حفظ دينه. ومن ضيعها فهو لما سواها أضييع. كذا في الدرر]

**حل لغات:** ① آسان۔ ② چھکارا۔ ③ تفصیل۔ ④ حاکم کی جمع، افر۔ ⑤ عظیم الشان، بہت زیادہ اہم۔ ⑥ حصے۔



**فائدہ:** نبی اکرم ﷺ کے اس پاک ارشاد اور حضرت عمر رضی اللہ عنہ کے اس اعلان کا منتظا بظاہر یہ ہے جو دوسری حدیث میں آیا ہے کہ شیطان مسلمان سے اس وقت تک ڈرتا رہتا ہے، جب تک وہ نماز کا پابند اور اس کو اچھی طرح ادا کرتا رہتا ہے؛ کیونکہ خوف کی وجہ سے اس کو زیادہ جرأت نہیں ہوتی، لیکن جب وہ نماز کو ضائع کر دیتا ہے تو اس کی جرأت بہت بڑھ جاتی ہے اور اس آدمی کے گمراہ کرنے کی اُمّت پیدا ہو جاتی ہے اور پھر بہت سے مُہلکات اور بڑے بڑے گناہوں میں اس کو مبتلا کر دیتا ہے۔ [منتخب کنز] اور یہی مطلب ہے حق سبحانہ و تقدس کے ارشاد ﴿إِنَّ الصَّلَاةَ تَنْهَى عَنِ الْفَحْشَاءِ وَالْمُنْكَرِ﴾ [سورہ عنکبوت: ۳۵] کا، جس کا بیان قریب ہی آ رہا ہے۔

### نماز کی چوری

⑤ عَنْ عَبْدِ اللَّهِ بْنِ أَبِي قَتَادَةَ عَنْ أَبِيهِ ۞ قَالَ: قَالَ رَسُولُ اللَّهِ ۞: أَسْوَأُ النَّاسِ سَرَقَةً: الَّذِي يَسْرِقُ صَلَاتَهُ، قَالُوا: يَا رَسُولَ اللَّهِ! وَكَيْفَ يَسْرِقُ صَلَاتَهُ؟ قَالَ: لَا يُتِمُّ رُكُوعَهَا وَلَا سُجُودَهَا.

نبی اکرم ﷺ کا ارشاد ہے کہ بدترین چوری کرنے والا شخص وہ ہے جو نماز میں سے بھی چوری کر لے۔ صحابہ رضی اللہ عنہم نے عرض کیا: یا رسول اللہ! نماز میں سے کس طرح چوری کرے گا؟ ارشاد فرمایا کہ اس کا رکوع اور سجدہ اچھی طرح سے نہ کرے۔

[رواہ الدارمی، وفي الترغیب: رواه أحمد والطبرانی وابن خزيمة في صحيحه، وقال: صحيح الإسناد اه. وفي المقاصد الحسنة حديث: إن أسوأ الناس سرقة. رواه أحمد والدارمی في مسنديهما من حديث الوليد بن مسلم عن الأوزاعي عن يحيى بن أبي كثير عن عبد الله بن أبي قَتَادَةَ عَنْ أَبِيهِ ۞ مرفوعاً. وفي لفظ بحذف "إن"، وصححه ابن خزيمة والحاكم وقال: إنه على شرطهما، ولم يخرجاه لرواية كاتب الأوزاعي له عنه عن يحيى عن أبي سلمة عن أبي هريرة ۞. ورواه أحمد أيضاً والطيالسي في مسنديهما من حديث علي بن زيد عن سعيد بن المسيب عن أبي سعيد الخدري ۞ به مرفوعاً. ورواية أبي هريرة ۞ عند ابن منيع. وفي الباب: عن عبد الله بن مَعْقِلٍ وعن النعمان بن مُرَّةٍ عند مالك مرفوعاً في آخرين اه. وقال المنذري في الترغیب لحديث ابن مَعْقِلٍ: رواه الطبرانی في معجمه الثلاثة بإسناد جيد، وقال لحديث أبي هريرة ۞: رواه الطبرانی في الأوسط وابن حبان في صحيحه والحاكم، وقال: صحيح الإسناد. قلت: وحديث أبي قَتَادَةَ وَأبي سعيد ذكرهما السيوطي في الجامع الصغير، ورقم بالصحيح] **فائدہ:** یہ مضمون کئی حدیثوں میں وارد ہوا ہے۔ اول تو چوری خود ہی کس قدر زلت کی چیز ہے اور چور کو کیسی حقارت سے دیکھا جاتا ہے؟ پھر چوری میں بھی اس حرکت کو بدترین چوری ارشاد فرمایا ہے کہ رکوع و سجدہ کو اچھی طرح نہ کرے۔ حضرت ابوودراء رضی اللہ عنہ فرماتے ہیں کہ ایک مرتبہ حضور اقدس ﷺ نے آسمان کی

**حل لغات:** (۱) مقصد۔ (۲) ہمت۔ (۳) تمنا، شوق۔ (۴) ہلاک کرنے والی چیزیں۔ (۵) نفرت، زلت۔

طرف نگاہ اٹھائی اور یہ ارشاد فرمایا کہ اس وقت علم دنیا سے اٹھ جانے کا وقت (مُنْكَشِفٌ) ہے۔ حضرت زیداصحابیؓ نے عرض کیا: یا رسول اللہ! علم ہم سے کس طرح اٹھ جائے گا، ہم لوگ قرآن شریف پڑھتے ہیں اور اپنی اولاد کو پڑھاتے ہیں (اور وہ اسی طرح اپنی اولاد کو پڑھائیں گے اور سلسلہ چلتا رہے گا) حضور ﷺ نے فرمایا: میں تو تجھے بڑا سمجھدار خیال کرتا تھا، یہ یہود و نصاریٰ بھی تو تورات، انجیل پڑھتے پڑھاتے ہیں، پھر کیا کارآمد ہوا؟ ابودرداءؓ کے شاگرد کہتے ہیں کہ میں نے دوسرے صحابی حضرت عبادہؓ سے جا کر یہ قصہ سنایا، انھوں نے فرمایا کہ ابودرداءؓ سچ کہتے ہیں اور میں بتاؤں کہ سب سے پہلے کیا چیز دنیا سے اٹھے گی؟ سب سے پہلے نماز کا خشوع اٹھ جائے گا، ٹو دیکھے گا کہ بھری مسجد میں ایک شخص بھی خشوع سے نماز پڑھنے والا نہ ہوگا۔ حضرت حذیفہؓ جو حضور ﷺ کے رازدار کہلاتے ہیں، وہ بھی فرماتے ہیں کہ سب سے پہلے نماز کا خشوع اٹھایا جائے گا [دُرْمَنْثُور]۔ ایک حدیث میں آیا ہے کہ حق تعالیٰ شانہ اس نماز کی طرف توجہ ہی نہیں فرماتے جس میں رکوع سجدہ اچھی طرح نہ کیا جائے۔ ایک حدیث میں ارشاد نبوی ہے کہ آدمی ساٹھ برس تک نماز پڑھتا ہے، مگر ایک نماز بھی قبول نہیں ہوتی کہ کبھی رکوع اچھی طرح کرتا ہے تو سجدہ پورا نہیں کرتا، سجدہ کرتا ہے تو رکوع پورا نہیں کرتا۔

حضرت مجید الف ثانیؒ نور اللہ مرقدہؒ نے اپنے مکاتیب (خطوط) میں نماز کے اہتمام پر بہت زور دیا ہے اور بہت سے گرامی ناموں میں مختلف مضامین پر بحث فرمائی ہے۔ ایک گرامی نامہ میں تحریر فرماتے ہیں کہ سجدہ میں ہاتھوں کی انگلیوں کو ملانے کا اور رکوع میں انگلیوں کو علیحدہ علیحدہ کرنے کا اہتمام بھی ضروری ہے، شریعت نے انگلیوں کو ملانے یا کھولنے کا حکم بے فائدہ نہیں فرمایا ہے۔ یعنی ایسے معمولی آداب کی رعایت بھی ضروری ہے۔ اسی سلسلے میں تحریر فرماتے ہیں کہ نماز میں کھڑے ہونے کی حالت میں سجدہ کی جگہ نگاہ کا جمائے رکھنا اور رکوع کی حالت میں پاؤں پر نگاہ رکھنا اور سجدہ میں جا کر ناک پر رکھنا اور بیٹھنے کی حالت میں ہاتھوں پر نگاہ رکھنا، نماز میں خشوع کو پیدا کرتا ہے اور اس سے نماز میں جُنتِ نصیب ہوتی ہے، جب ایسے معمولی آداب بھی اتنے اہم فائدے رکھتے ہیں تو بڑے آداب اور سنتوں کی رعایت تم سمجھ لو کہ کس قدر فائدہ بخشے گی۔

### نماز میں ملنے جلنے کی ممانعت

۶ عَنْ اُمِّ رُوْمَانَ وَالدَّةِ عَائِشَةَ ؓ  
قَالَتْ : رَأَيْتُ اَبُو بَكْرٍ ؓ بِالصَّدِيقِ ؓ  
حضرت عائشہؓ کی والدہ اُم رومانؓ فرماتی ہیں کہ  
میں ایک مرتبہ نماز پڑھ رہی تھی، نماز میں ادھر ادھر جھکنے لگی،

حل لغات: ۱) ظاہر۔ ۲) فائدہ۔ ۳) بھید کی باتیں جاننے والے، حضور ﷺ راز کی باتیں نہیں بتلا دیا کرتے تھے۔ ۴) خطوط۔ ۵) یعنی دل لگنا۔

أَتَمَّيْلُ فِي صَلَوتِي . فَزَجَرَنِي زَجْرَةٌ  
كِدْتُ أَنْصَرِفَ مِنْ صَلَوتِي . قَالَ :  
سَمِعْتُ رَسُولَ اللَّهِ ﷺ يَقُولُ : إِذَا قَامَ  
أَحَدُكُمْ فِي الصَّلَاةِ فَلْيُسْكِنِ أَظْفَرَهُ  
لَا يَتَمَيَّلُ تَمَيُّلَ الْيَهُودِ . فَإِنَّ سُكُونَ  
الْأَظْفَارِ فِي الصَّلَاةِ مِنْ تِمَامِ الصَّلَاةِ .

أَخْرَجَهُ الْحَكِيمُ التِّرْمِذِيُّ مِنْ طَرِيقِ الْقَاسِمِ بْنِ مُحَمَّدٍ عَنْ أَسْمَاءَ بِنْتِ أَبِي بَكْرٍ عَنْ أُمِّ رُومَانَ .  
كَذَا فِي الدَّر . وَعَزَاهُ السَّيُوطِيُّ فِي الْجَامِعِ الصَّغِيرِ إِلَى أَبِي نَعِيمٍ فِي الْحَلِيقَةِ وَابْنِ عَدِي فِي الْكَامِلِ وَرَقْمَهُ لَهُ  
بِالضَّعْفِ . وَذَكَرَ أَيْضًا بَرَوَايَةَ ابْنِ عَسَاكَرٍ عَنْ أَبِي بَكْرٍ ﷺ : مِنْ تِمَامِ الصَّلَاةِ سُكُونَ الْأَظْفَارِ .

**فائدہ:** نماز کے درمیان میں سکون سے رہنے کی تاکید بہت سی حدیثوں میں آئی ہے۔ نبی اکرم ﷺ کی  
عادت شریفہ اکثر آسمان کی طرف دیکھنے کی تھی کہ وحی کے فرشتے کا انتظار رہتا تھا اور جب کسی چیز کا انتظار  
ہوتا ہے تو اس طرف نگاہ بھی لگ جاتی ہے، اسی وجہ سے کبھی نماز میں بھی نگاہ اوپر اٹھ جاتی تھی۔ جب  
﴿قَدْ أَفْلَحَ الْمُؤْمِنُونَ﴾ الَّذِينَ هُمْ فِي صَلَاتِهِمْ خُشْعُونَ ﴿﴾ [سورہ مؤمنون] نازل ہوئی، تو پھر  
نگاہ نیچے رہتی تھی۔ صحابہ ﷺ کے متعلق بھی حدیث میں آیا ہے کہ اول اول ادھر ادھر توجہ فرمایا کرتے تھے، مگر  
اس آیت شریفہ کے نازل ہونے کے بعد سے کسی طرف توجہ نہیں کرتے تھے۔ حضرت عبداللہ بن عمر ﷺ اسی  
آیت شریفہ کے ذیل میں فرماتے ہیں کہ صحابہ کرام ﷺ جب نماز کو کھڑے ہوتے تھے تو کسی طرف توجہ نہیں  
کرتے تھے، ہمیشہ نماز کی طرف متوجہ رہتے تھے، اپنی نگاہوں کو سجدہ کی جگہ رکھتے تھے اور یہ سمجھتے تھے کہ حق  
تعالیٰ شانہ ان کی طرف متوجہ ہیں۔ حضرت علی ﷺ سے کسی نے دریافت کیا کہ خُشُوع کیا چیز ہے؟ فرمایا کہ  
خُشُوع دل میں ہوتا ہے (یعنی دل سے نماز میں متوجہ رہنا) اور یہ بھی اس میں داخل ہے کہ کسی طرف توجہ نہ  
کرے۔ حضرت ابن عباس ﷺ فرماتے ہیں کہ خُشُوع کرنے والے وہ ہیں: جو اللہ سے ڈرنے والے ہیں اور  
نماز میں سکون سے رہنے والے ہیں۔ حضرت ابوبکر ﷺ فرماتے ہیں کہ حضور اقدس ﷺ نے ایک مرتبہ ارشاد  
فرمایا کہ نفاق کا خُشُوع سے اللہ ہی سے پناہ مانگو۔ صحابہ ﷺ نے عرض کیا کہ حضور! نفاق کا خُشُوع کیا چیز ہے؟  
ارشاد فرمایا کہ ظاہر میں تو سکون ہو اور دل میں نفاق ہو۔ حضرت ابودرداء ﷺ بھی اس قسم کا ایک واقعہ نقل  
فرماتے ہیں جس میں حضور ﷺ کا یہ ارشاد نقل کیا کہ نفاق کا خُشُوع یہ ہے کہ ظاہر بدن تو خُشُوع والا معلوم ہو  
اور دل میں خُشُوع نہ ہو۔ حضرت قتادہؓ کہتے ہیں کہ دل کا خُشُوع اللہ کا خوف ہے اور نگاہ کو نیچی رکھنا۔

**حل لغات:** (۱) بدن کے حصے۔ (۲) حصہ۔ (۳) یعنی اس کے بارے میں، اس آیت کے تحت۔ (۴) مکمل طور سے۔

حضور ﷺ نے ایک مرتبہ ایک شخص کو دیکھا کہ نماز میں داڑھی پر ہاتھ پھیر رہا ہے، ارشاد فرمایا کہ اگر اس کے دل میں خشوع ہوتا تو بدن کے سارے اعضا میں سکون ہوتا۔ حضرت عائشہ ؓ نے حضور ﷺ سے ایک مرتبہ دریافت کیا کہ نماز میں ادھر ادھر دیکھنا کیسا ہے؟ ارشاد فرمایا کہ یہ شیطان کا نماز میں سے اُچک لینا ہے۔ ایک مرتبہ حضور ﷺ نے ارشاد فرمایا کہ جو لوگ نماز میں اوپر دیکھتے ہیں وہ اپنی اس حرکت سے باز آجائیں؛ ورنہ نگاہیں اوپر ہی رہ جائیں گی۔ [دُؤْمَنْثُور] بہت سے صحابہ اور تابعین سے نقل کیا گیا ہے کہ خُشُوع: سکون کا نام ہے، یعنی نماز نہایت سکون سے پڑھی جائے۔ متعدد احادیث میں حضور ﷺ کا ارشاد ہے کہ نماز ایسی طرح پڑھا کرو گویا یہ آخری نماز ہے، ایسی طرح پڑھا کرو جیسا وہ شخص پڑھتا ہے جس کو یہ گمان ہو کہ اس وقت کے بعد مجھے دوسری نماز کی نوبت ہی نہ آئے گی۔ [جامع صغیر]

جو نماز آدمی کو غلط حرکتوں سے نہ روک دے وہ نماز ہی کیا

<p>حضور اقدس ﷺ سے کسی نے حق تعالیٰ شانہ کے ارشاد ﴿إِنَّ الصَّلَاةَ تَنْهَى﴾ الخ..... (بے شک نماز روکتی ہے بے حیائی سے اور ناشائستہ حرکتوں سے) کے متعلق دریافت کیا، تو حضور ﷺ نے ارشاد فرمایا کہ جس شخص کی نماز ایسی نہ ہو اور اس کو بے حیائی اور ناشائستہ حرکتوں سے نہ روکے، وہ نماز ہی نہیں۔</p>	<p>④ عَنْ عُمَرَ بْنِ حُصَيْنٍ ؓ قَالَ : سَمِعْتُ النَّبِيَّ ﷺ عَنْ قَوْلِ اللَّهِ تَعَالَى : ﴿إِنَّ الصَّلَاةَ تَنْهَى عَنِ الْفَحْشَاءِ وَالْمُنْكَرِ﴾ فَقَالَ : مَنْ لَمْ تَنْهَهُ صَلَاتُهُ عَنِ الْفَحْشَاءِ وَالْمُنْكَرِ فَلَا صَلَاةَ لَهُ. [آخر جہ ابن ابی حاتمہ وابن مردويه كذا في الدر المنثور.]</p>
---	---

**فائدہ:** بے شک نماز ایسی ہی بڑی دولت ہے اور اس کو اپنی اصلی حالت پر پڑھنے کا ثمرہ یہی ہے کہ وہ ایسی نامناسب باتوں سے روک دے، اگر یہ بات پیدا نہیں ہوئی تو نماز کے کمال میں کمی ہے۔ بہت سی حدیثوں میں یہ مضمون وارد ہوا ہے۔ حضرت ابن عباس ؓ فرماتے ہیں کہ نماز میں گناہوں سے روک ہے اور گناہوں سے ہٹانا ہے۔ حضرت ابو الغالیہ ؓ فرماتے ہیں کہ حق تعالیٰ شانہ کے ارشاد ﴿إِنَّ الصَّلَاةَ تَنْهَى﴾ کا مطلب یہ ہے کہ نماز میں تین چیزیں ہوتی ہیں: اخلاص، اللہ کا خوف اور اللہ کا ذکر، جس نماز میں یہ چیزیں نہیں وہ نماز ہی نہیں، اخلاص نیک کاموں کا حکم کرتا ہے اور اللہ کا خوف بُری باتوں سے روکتا ہے اور اللہ کا ذکر قرآن پاک ہے، جو مستقل طور پر اچھی باتوں کا حکم کرتا ہے اور بُری باتوں سے روکتا ہے۔ حضرت ابن عباس ؓ حضور اقدس ﷺ سے نقل کرتے ہیں کہ جو نماز بُری باتوں اور نامناسب حرکتوں سے نہ روکے، وہ نماز بجائے اللہ کے قُرب کے اللہ سے دُوری پیدا کرتی ہے۔ حضرت حسن ؓ بھی حضور اقدس ﷺ سے یہی نقل کرتے ہیں کہ جس شخص کی نماز اُس کو بُری باتوں سے نہ روکے وہ نماز ہی نہیں،

**حل لغات:** ① چھین لینا۔ ② رُکنا، چھوڑ دینا۔ ③ بُری، نامناسب۔ ④ نتیجہ۔ ⑤ مکمل ہونا، پورا ہونا۔



اس نماز کی وجہ سے اللہ سے دُوری پیدا ہوتی ہے۔ حضرت ابن عمر ؓ نے بھی حضور اقدس ﷺ سے یہی مضمون نقل فرمایا ہے۔ حضرت ابن مسعود ؓ حضور اقدس ﷺ کا ارشاد نقل کرتے ہیں کہ جو نماز کی اطاعت نہ کرے اس کی نماز ہی کیا؟ اور نماز کی اطاعت یہ ہے کہ بے حیائی اور بُری باتوں سے رُکے۔ حضرت ابو ہریرہ ؓ کہتے ہیں کہ ایک شخص حضور ﷺ کی خدمت میں حاضر ہوئے اور عرض کیا کہ فلاں شخص رات کو نماز پڑھتا رہتا ہے اور صبح ہوتے چوری کرتا ہے۔ حضور ﷺ نے فرمایا کہ اس کی نماز اس کو اس فعل سے عنقریب ہی روک دے گی۔ [ذمّنْشور] اس سے معلوم ہوا کہ اگر کوئی شخص بُری باتوں میں مشغول ہو تو اس کو اہتمام سے نماز میں مشغول ہونا چاہیے، بُری باتیں اس سے خود ہی چھوٹ جائیں گی۔ ہر ہر بُری بات کے چھڑانے کا اہتمام دشوار بھی ہے اور دیر طلب بھی اور اہتمام سے نماز میں مشغول ہو جانا آسان بھی ہے اور دیر طلب بھی نہیں، اس کی برکت سے بُری باتیں اُس سے اپنے آپ ہی چھوٹی چلی جاویں گی۔ حق تعالیٰ شانہ مجھے بھی اچھی طرح نماز پڑھنے کی توفیق عطا فرمائیں۔ آمین۔

### لمبی رکعتوں کی فضیلت

⑧ عَنْ جَابِرٍ ؓ قَالَ: قَالَ رَسُولُ اللَّهِ ﷺ: حَضْرَةُ اَقْدَس ﷺ کا ارشاد ہے کہ افضل نماز وہ ہے جس میں لمبی لمبی رکعتیں ہوں۔ أَفْضَلُ الصَّلَاةِ طَوْلُ الْقُنُوتِ.

[أخرجه ابن أبي شيبة ومسلم والترمذي وابن ماجة كذا في الذر المنثور، وفيه أيضاً عن مجاهد في قوله تعالى: ﴿وَقُومُوا لِلَّهِ قَانِتِينَ﴾. قَالَ: من القنوت: الركوع والخشوع وطول الركوع يعني طول القيام وغلض البصر وخفض الجناح والزهبة لله. وكان الفقهاء من أصحاب محمد ﷺ إذا قام أحدهم في الصلوة يهاب الرحمن سبحانه وتعالى أن يلتفت، أو يقلّب الحصى أو يشدّ بصره أو يعبث بشيء أو يُحدّث نفسه بشيء من أمر الدنيا إلا ناسياً حتى ينصرف. أخرجه سعيد بن منصور وعبد ابن حميد وابن جرير وابن المنذر وابن أبي حاتم والأصبهاني في الترغيب والبيهقي في شعب الإيمان اه. وهذا أخر ما أردت إيراده في هذه العجالة رعاية لعدد الأربعين. والله ولي التوفيق وقد وقع الفراغ منه ليلة التروية من سنة سبع وخمسين بعد ألف وثلث مائة. والحمد لله أولاً وآخرًا]

مجاہد کہتے ہیں کہ حق تعالیٰ شانہ کے ارشاد ﴿وَقُومُوا لِلَّهِ قَانِتِينَ﴾ [سورہ بقرہ] ”(اور نماز میں) کھڑے رہو اللہ کے سامنے مؤدّب“۔ اس آیت میں رکوع بھی داخل ہے اور خشوع بھی اور لمبی رکعت ہونا بھی اور آنکھوں کو پیست کرنا، بازوؤں کو بٹھکانا (یعنی اکڑ کے کھڑا نہ ہونا) اور اللہ سے ڈرنا بھی (شامل ہے کہ لفظ قنوت میں جس کا اس آیت میں حکم دیا گیا ہے یہ سب چیزیں داخل ہیں)۔ حضور اقدس ﷺ کے صحابہ ؓ میں سے جب کوئی شخص نماز کو کھڑا ہوتا تھا، تو اللہ سے ڈرتا تھا اس بات سے کہ ادھر ادھر دیکھے یا (سجدہ میں

حل لغات: ① فرماں برداری۔ ② کام۔ ③ جلد۔ ④ دیر میں حاصل ہونا۔ ⑤ ادب کے ساتھ۔ ⑥ نیچے۔

جاتے ہوئے) کنکریوں کو الٹ پلٹ کرے (عرب میں صفوں کی جگہ کنکریاں بچھائی جاتی ہیں) یا کسی لغو چیز میں مشغول ہو یا دل میں کسی دنیاوی چیز کا خیال لائے، ہاں بھول کے خیال آگیا ہو تو دوسری بات ہے۔

**فائدہ:** ﴿وَقَوْمُوا لِلَّهِ قُنْتَيْنِ﴾ کی تفسیر میں مختلف از شادات وارد ہوئے ہیں۔ ایک یہ بھی ہے کہ ﴿قُنْتَيْنِ﴾ کے معنی چُپ چاپ کے ہیں۔ ابتداء زمانہ میں نماز میں بات کرنا، سلام کا جواب دینا وغیرہ وغیرہ امور جائز تھے، مگر جب یہ آیت شریفہ نازل ہوئی تو نماز میں بات کرنا ناجائز ہو گیا۔ حضرت عبداللہ بن مسعود رضی اللہ عنہ فرماتے ہیں کہ مجھے حضور ﷺ نے اس بات کا عادی بنا رکھا تھا کہ جب میں حاضر ہوں تو گو حضور ﷺ نماز میں مشغول ہوں میں سلام کرتا، حضور ﷺ جواب دیتے۔ ایک مرتبہ میں حاضر ہوا، حضور ﷺ نماز میں مشغول تھے، میں نے حسبِ عادت سلام کیا، حضور ﷺ نے جواب نہیں دیا، مجھے سخت فکر ہوا کہ شاید میرے بارے میں اللہ جلّ شانہ کے یہاں سے کوئی عتاب نازل ہوا ہو، نئے اور پرانے خیالات نے مجھے گھیر لیا، پُرانی پُرانی باتیں سوچتا تھا کہ شاید فلاں بات پر حضور ﷺ ناراض ہو گئے ہوں، شاید فلاں بات ہو گئی ہو، جب حضور ﷺ نے سلام پھیر لیا تو ارشاد فرمایا کہ حق تعالیٰ شانہ اپنے احکام میں جو چاہتے ہیں تبدیل فرماتے ہیں، حق تعالیٰ شانہ نے نماز میں بولنے کی ممانعت فرمادی اور یہ آیت تلاوت فرمائی اور پھر ارشاد فرمایا کہ نماز میں اللہ کے ذکر، اُس کی تسبیح، اس کی حمد و ثنا کے سوا بات کرنا جائز نہیں۔

معاویہ بن حکم سلمیٰ رضی اللہ عنہ کہتے ہیں کہ جب میں مدینہ طیبہ مسلمان ہونے کے لیے حاضر ہوا تو مجھے بہت سی چیزیں سکھائی گئیں، مجملہ ان کے یہ بھی تھا کہ جب کوئی چھینکے اور ”الْحَمْدُ لِلّٰہ“ کہے تو اس کے جواب میں ”يَزُحْمُكَ اللّٰہُ“ کہنا چاہیے، چونکہ نئی تعلیم تھی اس وقت تک یہ بھی معلوم نہ تھا کہ نماز میں نہ کہنا چاہیے۔ ایک صاحب کو نماز میں جھینک آئی، میں نے جواب میں ”يَزُحْمُكَ اللّٰہُ“ کہا، آس پاس کے لوگوں نے مجھے تنبیہ کے طور پر گھورا، مجھے اس وقت یہ بھی معلوم نہ تھا کہ نماز میں بولنا جائز نہیں، اس لیے میں نے کہا کہ ہائے افسوس! تمہیں کیا ہوا (کہ مجھے کڑوی کڑوی نگاہوں سے گھورتے ہو)، مجھے اشارہ سے ان لوگوں نے چُپ کر دیا، میری سمجھ میں تو آیا نہیں مگر میں چُپ ہو گیا، جب نماز ختم ہو چکی تو حضور اقدس ﷺ نے (میرے ماں باپ آپ پر قربان) نہ مجھے مارا، نہ ڈانٹا، نہ برا بھلا کہا، بلکہ یہ ارشاد فرمایا کہ نماز میں بات کرنا جائز نہیں، نماز تسبیح و تکبیر اور قراءت قرآن ہی کا موقع ہے۔ خدا کی قسم! حضور ﷺ جیسا شفیق اُستاذ نہ میں نے پہلے دیکھا نہ بعد میں۔

دوسری تفسیر حضرت ابن عباس رضی اللہ عنہما سے منقول ہے: ﴿قُنْتَيْنِ﴾ کے معنی ﴿خُشِعَيْنِ﴾ کے ہیں،

**حل لغات:** ① بیکار۔ ② پابند۔ ③ اگرچہ۔ ④ عادت کے مطابق۔ ⑤ ناراضگی۔ ⑥ ان تمام میں سے۔ ⑦ مہربان۔

یعنی خشوع سے نماز پڑھنے والے۔ اسی کے موافق مجاہدؒ یہ نقل کرتے ہیں، جو اوپر ذکر کیا گیا کہ یہ سب چیزیں خشوع میں داخل ہیں، یعنی لمبی لمبی رکعات کا ہونا اور خشوع خصوصاً سے پڑھنا، نگاہ کو نیچی رکھنا، اللہ تعالیٰ سے ڈرنا۔ حضرت عبداللہ بن عباسؓ فرماتے ہیں کہ ابتدا میں حضور اقدس ﷺ رات کو جب نماز کے لیے کھڑے ہوتے تو اپنے کو رشتی سے باندھ لیا کرتے کہ نیند کے غلبہ سے گر نہ جائیں، اس پر ﴿طہ﴾ مَا أَنْزَلْنَا عَلَيْكَ الْقُرْآنَ لِتَشْقَى ﴿١﴾ [سورہ طہ] نازل ہوئی۔ اور یہ مضمون تو کئی حدیثوں میں آیا ہے کہ حضور ﷺ اتنی طویل رکعت کیا کرتے تھے کہ کھڑے کھڑے پاؤں پر دُورم آجاتا تھا۔ اگرچہ ہم لوگوں پر شفقت کی وجہ سے حضور ﷺ نے یہ ارشاد فرمادیا کہ جس قدر ٹھیک اور بڑا ہو سکے، اتنی محنت کرنا چاہیے، ایسا نہ ہو کہ تحمل سے زیادہ بار اٹھانے کی وجہ سے بالکل ہی جاتا رہے۔ چنانچہ ایک صحابی عورت نے بھی اسی طرح رسی میں اپنے کو باندھنا شروع کیا تو حضور ﷺ نے منع فرمادیا؛ مگر اتنی بات ضرور ہے کہ تحمل کے بعد جتنی لمبی نماز ہوگی اتنی ہی بہتر اور افضل ہوگی۔ آخر حضور ﷺ کا اتنی لمبی نماز پڑھنا کہ پاؤں مبارک پر دُورم آجاتا تھا، کوئی تو بات رکھتا ہے۔ صحابہ کرامؓ عرض بھی کرتے کہ ”سورہ فتح“ میں آپ کی مغفرت کا وعدہ اللہ تعالیٰ نے فرمایا ہے، تو حضور ﷺ ارشاد فرماتے کہ ”پھر میں شکر گزار بندہ کیوں نہ بنوں“۔ ایک حدیث میں آیا ہے کہ جب حضور اقدس ﷺ نماز پڑھتے تھے تو آپ کے سینہ مبارک سے رونے کی آواز (سانس رکنے کی وجہ سے) ایسی مسلسل آتی تھی جیسا بچگی کی آواز ہوتی ہے۔ ایک دوسری حدیث میں آیا ہے کہ ایسی آواز ہوتی تھی جیسا کہ ہنڈیا کے پکنے کی آواز ہوتی ہے۔

حضرت علیؓ فرماتے ہیں کہ بدر کی لڑائی میں میں نے حضور ﷺ کو دیکھا کہ ایک درخت کے نیچے کھڑے نماز پڑھ رہے تھے اور رو رہے تھے کہ اسی حالت میں صبح فرمادی۔ متعدد احادیث میں ارشاد ہے کہ حق تعالیٰ شانہ چند آدمیوں سے بے حد خوش ہوتے ہیں، مجملہ ان کے وہ شخص ہے جو ساری رات میں نرم بستر پر لحاف میں لپٹا ہوا لیٹا ہوا اور خوبصورت، دل میں جگہ کرنے والی بیوی پاس لیٹی ہوا اور پھر تہجد کے لیے اٹھے اور نماز میں مشغول ہو جائے؛ حق تعالیٰ شانہ اس شخص سے بہت ہی خوش ہوتے ہیں، تعجب فرماتے ہیں، باوجود عالم الغیب ہونے کے فرشتوں سے فخر کے طور پر دریافت فرماتے ہیں کہ اس بندہ کو کس بات نے مجبور کیا کہ اس طرح کھڑا ہو گیا؟ فرشتے عرض کرتے ہیں کہ آپ کے لطف و عطا یا کی اُمید نے اور آپ کے عثمانیہ کے خوف نے۔ ارشاد ہوتا ہے کہ اچھا جس چیز کی اُس نے مجھ سے امید رکھی وہ میں نے عطا کی اور جس چیز کا اس کو خوف ہے اُس سے امن بخشا۔ حضور ﷺ کا ارشاد ہے کہ کسی بندہ کو کوئی عطا اللہ کی طرف سے اس سے بہتر نہیں دی گئی کہ اس کو دُور رکعت نماز کی توفیق عطا ہو جائے۔

**حل لغات:** (۱) سوچنا۔ (۲) برداشت۔ (۳) بوجھ۔ (۴) غیب کی باتوں کا جاننے والا۔ (۵) انعام و اکرام۔ (۶) حصہ، نافرنگی۔

قرآن وحدیث میں کثرت سے وارد ہوا ہے کہ فرشتے ہر وقت عبادت میں مشغول رہتے ہیں۔ احادیث میں آیا ہے کہ ایک جماعت ان کی ایسی ہے جو قیامت تک رکوع ہی میں رہے گی اور ایک جماعت اسی طرح ہر وقت سجدہ میں مشغول رہتی ہے اور ایک جماعت اسی طرح کھڑی رہتی ہے۔ حق تعالیٰ شانہ نے مومن کے لیے یہ اکرام و اعزاز فرمایا کہ ان سب چیزوں کا مجموعہ اس کو دو رکعت نماز میں عطا فرمادیا، تاکہ فرشتوں کی ہر عبادت سے اس کو حصہ مل جائے۔ اور نماز میں قرآن شریف کی تلاوت ان کی عبادتوں پر اضافہ ہے اور جب یہ فرشتوں کی عبادتوں کا مجموعہ ہے تو انہیں کی سی صفات سے اس میں لطف میسر ہو سکتا ہے۔ اسی لیے حضور ﷺ کا ارشاد ہے کہ نماز کے لیے اپنی کمر اور پیٹ کو ہلکا رکھا کرو۔ [جامع صغیر] کمر کو ہلکا رکھنے کا یہ مطلب کہ بہت سے جھگڑے اپنے پیچھے نہ لگاؤ اور پیٹ کو ہلکا رکھنا ظاہر ہے کہ زیادہ تسبیح ہو کر نہ کھاؤ، اس سے کالی سستی پیدا ہوتی ہے۔

### نماز میں بارہ ہزار چیزیں ہیں

صوفیہ کہتے ہیں کہ نماز میں بارہ ہزار چیزیں ہیں، جن کو حق تعالیٰ شانہ نے بارہ چیزوں میں منقسم فرمایا ہے، ان بارہ کی رعایت ضروری ہے تاکہ نماز مکمل ہو جائے اور اس کا پورا فائدہ حاصل ہو۔ یہ بارہ حسب ذیل ہیں: اول: علم، حضور ﷺ کا ارشاد ہے کہ علم کے ساتھ تھوڑا سا عمل بھی جہنم کی حالت کے بہت سے عمل سے افضل ہے۔ دوسرے: وضو، تیسرے: لباس، چوتھے: وقت، پانچویں: قبلہ کی طرف رخ کرنا، چھٹے: نیت، ساتویں: تکبیر تحریر یہ، آٹھویں: نماز میں کھڑا ہونا، نویں: قرآن شریف پڑھنا، دسویں: رکوع، گیارہویں: سجدہ، بارہویں: التَّحِیَّات میں بیٹھنا اور ان سب کی تکمیل اخلاص کے ساتھ ہے۔ پھر ان بارہ کے تین تین جزو ہیں: اول: علم کے تین جزو یہ ہیں کہ فرضوں اور سنتوں کو علیحدہ علیحدہ معلوم کرے، دوسرے: یہ معلوم کرے کہ وضو اور نماز میں کتنی چیزیں فرض ہیں، کتنی سنت ہیں، تیسرے: یہ معلوم کرے کہ شیطان کس کس نکر سے نماز میں رخنہ ڈالتا ہے۔ اس کے بعد وضو کے بھی تین جزو ہیں: اول یہ کہ دل کو رکیقہ اور حسد سے پاک کرے جیسا کہ ظاہری اعضا کو پاک کر رہا ہے، دوسرے: ظاہری اعضا کو گناہوں سے پاک رکھے، تیسرے: وضو کرنے میں نہ اسراف کرے نہ کوتاہی کرے۔ پھر لباس کے بھی تین جزو ہیں: اول یہ کہ حلال کمائی سے ہو، دوسرے یہ کہ پاک ہو، تیسرے: سنت کے موافق ہو کہ ٹخنے وغیرہ ڈھکے ہوئے نہ ہوں، تکبر اور بڑائی کے طور پر نہ پہنا ہو۔ پھر وقت میں بھی تین چیزوں کی رعایت ضروری ہے: اول یہ کہ دھوپ ستاروں وغیرہ کی خبر گیری رکھے تاکہ اوقات صحیح معلوم ہو سکیں (اور ہمارے زمانے میں

**حل لغات:** ① پیت بھر کر۔ ② اللہ والے۔ ③ شامل۔ ④ نیچے لکھے ہوئے۔ ⑤ حصے۔ ⑥ الگ الگ۔ ⑦ دھوکہ۔ ⑧ بگاڑ پیدا کرنا، کمی پیدا کرنا۔ ⑨ دشمنی۔ ⑩ فضول خرچی۔ ⑪ کمی۔ ⑫ جاکاری، معلومات رکھنا۔



اس کے قائم مقام گھڑی گھنٹے ہو گئے ہیں)، دوسرے: اذان کی خبر رکھے، تیسرے: دل سے ہر وقت نماز کے وقت کا خیال رکھے، کبھی ایسا نہ ہو کہ وقت گزر جائے پتہ نہ چلے۔ پھر قبلہ کی طرف منہ کرنے میں بھی تین چیزوں کی رعایت رکھے: اول یہ کہ ظاہری بدن سے اُدھر متوجہ ہو، دوسرے یہ کہ دل سے اللہ کی طرف توجہ رکھے کہ دل کا کعبہ وہی ہے، تیسرے: مالک کے سامنے جس طرح ہمتہ تَن متوجہ ہونا چاہیے اس طرح متوجہ ہو۔ پھر نیت بھی تین چیزوں کی محتاج ہے: اول یہ کہ کون سی نماز پڑھ رہا ہے، دوسرے یہ کہ اللہ کے سامنے کھڑا ہے اور وہ دیکھتا ہے، تیسرے یہ کہ وہ دل کی حالت کو بھی دیکھتا ہے۔ پھر تکبیر تحریمہ کے وقت بھی تین چیزوں کی رعایت کرنا ہے: اول یہ کہ لفظ صحیح ہو، دوسرے: ہاتھوں کو کانوں تک اٹھائے (گویا اشارہ ہے کہ اللہ کے ماتوا سب چیزوں کو پیچھے بھینک دیا)، تیسرے یہ کہ اللہ اکبر کہتے ہوئے اللہ کی بڑائی اور عظمت دل میں بھی موجود ہو۔ پھر قیام یعنی کھڑے ہونے میں بھی تین چیزیں ہیں: اول یہ کہ نگاہ سجدے کی جگہ رہے، دوسرے: دل سے اللہ کے سامنے کھڑے ہونے کا خیال کرے، تیسرے: کسی دوسری طرف متوجہ نہ ہو۔ کہتے ہیں کہ جو شخص نماز میں ادھر ادھر متوجہ ہو، اس کی مثال ایسی ہے جیسے کوئی شخص بڑی مشکل سے دربانوں کی منت سماجت کر کے بادشاہ کے حضور میں پہنچے اور جب رستائی ہو، اور بادشاہ اس کی طرف متوجہ ہو تو وہ ادھر ادھر دیکھنے لگے، ایسی صورت میں بادشاہ اس کی طرف کیا توجہ کرے گا۔ پھر قرأت میں بھی تین چیزوں کی رعایت کرے: اول: صحیح ترتیل سے پڑھے، دوسرے: اس کے معنی پر غور کرے، تیسرے: جو پڑھے اس پر عمل کرے۔ پھر رکوع میں بھی تین چیزیں ہیں: اول یہ کہ کمر کو رکوع میں بالکل سیدھا رکھے، نہ نیچا کرے نہ اونچا (علماء نے لکھا ہے کہ سر اور کمر اور سرین تینوں چیزیں برابر رہیں) دوسرے: ہاتھوں کی انگلیاں کھول کر چوڑی کر کے گھٹنوں پر رکھے، تیسرے: تسبیحات کو عظمت اور وقار سے پڑھے۔ پھر سجدے میں بھی تین چیزوں کی رعایت کرے: اول یہ کہ دونوں ہاتھ سجدے میں کانوں کے برابر رہیں، دوسرے: ہاتھوں کی کہنیاں کھڑی رہیں، تیسرے: تسبیحات کو عظمت سے پڑھے۔ پھر بیٹھنے میں بھی تین چیزوں کی رعایت کرے: اول یہ کہ دایاں پاؤں کھڑا کرے اور بائیں پر بیٹھے، دوسرے یہ کہ عظمت کے ساتھ معنی کی رعایت کر کے تشہید پڑھے کہ اس میں حضور ﷺ پر سلام ہے، مؤمنین کے لیے دعا ہے، پھر فرشتوں پر اور دائیں بائیں جانب جو لوگ ہیں ان پر سلام کی نیت کرے۔ پھر اخلاص کے بھی تین جزو ہیں: اول یہ کہ اس نماز سے صرف اللہ کی خوشنودی مقصود ہو، دوسرے یہ سمجھے کہ اللہ ہی کی توفیق سے یہ نماز ادا ہوئی، تیسرے: اس پر ثواب کی امید رکھے۔

حل لغات: ① مکمل طور سے - ② علاوہ - ③ پہنچ - ④ درست ادائیگی - ⑤ التحیات - ⑥ خوشی -

## شنا کا ترجمہ و مطلب

حقیقت میں نماز میں بڑی خیر اور بڑی برکت ہے، اُس کا ہر ذکر بہت سی خوبیوں کو اور اللہ کی بڑائیوں کو لیے ہوئے ہے، ایک ”سُبْحَانَكَ اللَّهُمَّ“ ہی کو دیکھ لیجیے جو سب سے پہلی دعا ہے کہ کتنے فضائل پر حاوی ہے۔ ”سُبْحَانَكَ اللَّهُمَّ“ یا اللہ تیری پاکی کا بیان کرتا ہوں کہ تو ہر عیب سے پاک ہے، ہر بُرائی سے دور ہے۔ ”وَبِحَمْدِكَ“ جتنی تعریف کی باتیں ہیں اور جتنے بھی قابلِ ستح اُمور ہیں وہ سب تیرے لیے ثابت ہیں اور تجھے زیبا۔ ”وَتَبَارَكَ اسْمُكَ“ تیرا نام بابرکت ہے اور ایسا بابرکت ہے کہ جس چیز پر تیرا نام لیا جائے وہ بھی بابرکت ہو جاتی ہے۔ ”وَتَعَالَى جَدُّكَ“ تیری شان بہت بلند ہے، تیری عظمت سب سے بالاتر ہے۔ ”وَلَا إِلَهَ غَيْرُكَ“ تیرے علاوہ کوئی معبود نہیں، نہ کوئی ذات پرستش کے لائق کبھی ہوئی نہ ہو۔ اسی طرح رکوع میں ”سُبْحَانَ رَبِّيَ الْعَظِيمِ“ میرا عظمت اور بڑائی والا رب ہر عیب سے بالکل پاک ہے۔ اس کی بڑائی کے سامنے اپنی عاجزی اور بیچارگی کا اظہار ہے کہ گردن کا بلند کرنا غرور اور تکبر کی علامت ہے اور اس کا جھکا دینا نیاز مندی اور فرمانبرداری کا اقرار ہے، تو رکوع میں گویا اس کا اقرار ہے کہ تیرے احکام کے سامنے اپنے کو جھکاتا ہوں اور تیری اطاعت اور بندگی کو اپنے سر پر رکھتا ہوں، میرا یہ گنہگار جسم تیرے سامنے حاضر ہے اور تیری بارگاہ میں جھکا ہوا ہے، تُو بے شک بڑائی والا ہے اور تیری بڑائی کے سامنے میں سرنگوں ہوں۔ اسی طرح سجدے میں ”سُبْحَانَ رَبِّيَ الْأَعْلَى“ میں بھی اللہ کی بے حد رفعت اور بلندی کا اقرار ہے اور اس بلندی کے ساتھ ہر برائی اور عیب سے پاکی کا اقرار ہے۔ اپنے اس سر کو اس کے سامنے ڈال دینا ہے جو سارے اعضاء میں اُشرف شمار کیا جاتا ہے اور اس میں محبوب ترین چیزیں آنکھ، کان، ناک، زبان ہیں، گویا اس کا اقرار ہے کہ میری یہ سب اُشرف اور محبوب چیزیں تیرے حضور میں حاضر اور تیرے سامنے زمین پر پڑی ہوئی ہیں، اس اُمید پر کہ تُو مجھ پر فضل فرمائے اور رحم کرے۔ اور اس عاجزی کا پہلا ظہور اس کے سامنے ہاتھ باندھ کر مؤذَّب کھڑے ہونے میں تھا، اس پر ترقی اس کے سامنے سر جھکا دینے میں تھی اور اس پر بھی ترقی اس کے سامنے زمین پر ناک رگڑنے اور سر رکھ دینے میں ہے۔ اسی طرح پوری نماز کی حالت ہے اور حق یہ ہے کہ یہی اصلی ہیئت نماز کی ہے اور یہی ہے وہ نماز جو دین و دنیا کی فلاح و بہبود کا ذیلیہ ہے۔ حق تعالیٰ شانہ اپنے لطف سے مجھے اور سب مسلمانوں کو اس پر عمل کی توفیق عطا فرمائے۔

- حل لغات:** ① گھیرے ہوئے ہے۔ ② تعریف کے لائق کام۔ ③ لائق۔ ④ اونچی۔ ⑤ عبادت۔ ⑥ بے بسی۔ ⑦ سر جھکانا۔ ⑧ بزرگی، بڑائی۔ ⑨ سب سے بہتر۔ ⑩ ادب کے ساتھ۔ ⑪ حالت۔ ⑫ کامیابی۔ ⑬ بھلائی۔ ⑭ سیڑھی۔

## بزرگوں کے اللہ تعالیٰ سے ڈرنے کے واقعات

اور جیسا کہ مجاہدؒ نے بیان کیا ہے: فقہائے صحابہؓ کی یہی نماز تھی، وہ جب نماز میں کھڑے ہوتے تھے، اللہ سے ڈرتے تھے۔ حضرت حسنؓ جب وضو فرماتے تو چہرے کا رنگ متغیر ہو جاتا تھا، کسی نے پوچھا: یہ کیا بات ہے؟ تو ارشاد فرمایا کہ ایک بڑے جبار بادشاہ کے حضور میں کھڑے ہونے کا وقت آ گیا ہے۔ پھر وضو کر کے جب مسجد میں تشریف لے جاتے تو مسجد کے دروازہ پر کھڑے ہو کر یہ فرماتے: اَللّٰهُمَّ اَعْبُدْكَ بِبَابِكَ يَا مُحْسِنُ! اَقْدَأْتُكَ الْمُسِيئُ وَقَدْ أَهْمَزْتُ الْمُحْسِنَ مِنَّا أَنْ يَتَجَاوَزَ عَنِ الْمُسِيئِ فَأَنْتَ الْمُحْسِنُ وَأَنَا الْمُسِيئُ، فَتَجَاوَزْ عَنِّي بِحَبِيلِ مَا عِنْدَكَ يَا كَرِيمُ۔ ترجمہ: یا اللہ! تیرا بندہ تیرے دروازے پر حاضر ہے، اے احسان کرنے والے اور بھلائی کا برتاؤ کرنے والے! بد اعمال تیرے پاس حاضر ہے، تو نے ہم لوگوں کو یہ حکم فرمایا ہے کہ اچھے لوگ بُروں سے دُکُورِستہ کریں، تُو اچھائی والا ہے اور میں بدکار ہوں۔ اے کریم! میری بُرائیوں سے اُن خوبیوں کی بدولت جن کا تُو مالک ہے، درگزر فرما۔ اس کے بعد مسجد میں داخل ہوتے۔

حضرت زُیْنُ الْعَابِدِیْنَؓ روزانہ ایک ہزار رکعت پڑھتے تھے، تہجد کبھی سفر یا حضر میں نائغ نہیں ہوا۔ جب وضو کرتے تو چہرہ رُزْد ہو جاتا تھا اور جب نماز کو کھڑے ہوتے تو بدن پر لُزْہ آ جاتا۔ کسی نے دریافت کیا تو فرمایا: کیا تمہیں خبر نہیں کہ کس کے سامنے کھڑا ہوتا ہوں۔ ایک مرتبہ نماز پڑھ رہے تھے کہ گھر میں آگ لگ گئی، یہ نماز میں مشغول رہے۔ لوگوں نے عرض کیا، تو فرمایا کہ دنیا کی آگ سے آخرت کی آگ نے غافل رکھا۔ آپ کا ارشاد ہے کہ مجھے تکبر کرنے والے پر تعجب ہے کہ کل تک ناپاک لُطْفہ تھا اور کل کو مُردار ہو جائے گا، پھر تکبر کرتا ہے؟ آپ فرمایا کرتے تھے کہ تعجب ہے کہ لوگ فنا ہونے والے گھر کے لیے تو فکر کرتے ہیں، ہمیشہ رہنے والے گھر کی فکر نہیں کرتے۔ آپ کا معمول تھا کہ رات کو چُھپ کر صدقہ کیا کرتے، لوگوں کو یہ بھی خبر نہ ہوتی کہ کس نے دیا۔ جب آپ کا انتقال ہوا تو سنا گھر ایسے نکلے جن کا گزارہ آپ کی اعانت پر تھا۔ [زُیْنَةُ الْبَسَاتِين]

حضرت علیؓ کرّم اللہ وجہہ کے متعلق نقل کیا گیا ہے کہ جب نماز کا وقت آتا تو چہرے کا رنگ بدل جاتا، بدن پر کُنگھلی آ جاتی۔ کسی نے پوچھا تو ارشاد فرمایا کہ اُس امانت کے ادا کرنے کا وقت ہے جس کو آسمان و زمین نہ اٹھا سکے، پہاڑ اس کے اٹھانے سے عاجز ہو گئے، میں نہیں سمجھتا کہ اس کو پورا کر سکوں گا یا نہیں۔

**حل لغات:** ① بدل جانا۔ ② زبردست۔ ③ معاف کرنا۔ ④ سبب۔ ⑤ حالت قیام۔ ⑥ بیلا۔ ⑦ کچی۔ ⑧ منی کا قطرہ۔ ⑨ ختم۔ ⑩ مدد۔

حضرت عبداللہ بن عباس رضی اللہ عنہ جب اذان کی آواز سنتے تو اس قدر روتے کہ چادر غڑ ہو جاتی، رگیں پھول جاتیں، آنکھیں سُرخ ہو جاتیں۔ کسی نے عرض کیا کہ ہم تو اذان سنتے ہیں مگر کچھ بھی اثر نہیں ہوتا، آپ اس قدر گھبراتے ہیں؟ ارشاد فرمایا کہ اگر لوگوں کو یہ معلوم ہو جائے کہ مؤذن کیا کہتا ہے تو راحت و آرام سے محروم ہو جائیں اور نیند اُڑ جائے، اس کے بعد اذان کے ہر جملہ کی تنبیہ کو مفصل ذکر فرمایا۔

ایک شخص نقل کرتے ہیں کہ میں نے حضرت ذوالنون مصریؒ کے پیچھے عصر کی نماز پڑھی، جب انھوں نے اللہ اکبر کہا تو لفظ ”اللہ“ کے وقت اُن پر جلال الہی کا ایسا غلبہ تھا، گویا اُن کے بدن میں روح نہیں رہی، بالکل مَبْہُوت سے ہو گئے اور جب ”اکبر“ زبان سے کہا تو میرا دل ان کی اس تکبیر کی بیخوشی سے ٹکڑے ٹکڑے ہو گیا۔

[تُزبۃ البساتین]

حضرت اویس قرنیؓ مشہور بزرگ اور افضل ترین تابعی ہیں، بعض مرتبہ رکوع کرتے اور تمام رات اسی حالت میں گزار دیتے، کبھی سجدہ میں یہی حالت ہوتی کہ تمام رات ایک ہی سجدے میں گزار دیتے۔ [تُزبۃ البساتین]

عصامؓ نے حضرت حاتم زاہد رحمۃ اللہ علیہ سے پوچھا کہ آپ نماز کس طرح پڑھتے ہیں؟ فرمایا کہ جب نماز کا وقت آتا ہے اول نہایت اطمینان سے اچھی طرح وضو کرتا ہوں، پھر اس جگہ پہنچتا ہوں جہاں نماز پڑھنا ہے اور اول نہایت اطمینان سے کھڑا ہوتا ہوں کہ گویا کعبہ میرے مُنہ کے سامنے ہے اور میرا پاؤں پُل صراط پر ہے، داہنی طرف جنت ہے، بائیں طرف دوزخ ہے، موت کا فرشتہ میرے سر پر ہے اور میں یہ سمجھتا ہوں کہ یہ میری آخری نماز ہے، پھر کوئی اور نماز شاید میسر نہ ہو اور میرے دل کی حالت کو اللہ ہی جانتا ہے، اس کے بعد نہایت عاجزی کے ساتھ ”اللہ اکبر“ کہتا ہوں، پھر معنی کو سوچ کر قرآن پڑھتا ہوں، تو اُصْحٰ کے ساتھ رکوع کرتا ہوں، عاجزی کے ساتھ سجدہ کرتا ہوں اور اطمینان سے نماز پوری کرتا ہوں، اس طرح کہ اللہ کی رحمت سے اس کے قبول ہونے کی اُمید رکھتا ہوں اور اپنے اعمال سے مُزدود ہو جانے کا خوف کرتا ہوں۔ عصامؓ نے پوچھا کہ کتنی مدت سے آپ ایسی نماز پڑھتے ہیں؟ حاتمؓ نے کہا: تین برس سے۔ عصامؓ روتے لگے کہ مجھے ایک بھی نماز ایسی نصیب نہ ہوئی۔ کہتے ہیں کہ حاتمؓ کی ایک مرتبہ جماعت فوت ہو گئی جس کا بے حد اثر تھا، ایک دو ملنے والوں نے تعزیت کی، اس پر رونے لگے اور فرمایا کہ اگر میرا ایک بیٹا مر جاتا تو آدھا کُفّ تعزیت کرتا۔ ایک روایت میں آیا ہے کہ دس ہزار آدمیوں سے زیادہ تعزیت کرتے۔ جماعت کے فوت ہونے پر ایک دو آدمیوں نے تعزیت کی، یہ صرف اس وجہ سے کہ دین کی مصیبت لوگوں کی نگاہ میں دنیا کی مصیبت سے ہلکی ہے۔

حل لغات: ① گیلی۔ ② نس۔ ③ لال۔ ④ اللہ کی بڑائی۔ ⑤ ہکا بکا ہونا، حیران۔ ⑥ دہشت، رعب۔ ⑦ عاجزی۔ ⑧ لونا دینا۔ ⑨ چھوٹا۔ ⑩ مردے کے رشتہ داروں سے ہمدردی ظاہر کرنا۔



حضرت سعید بن المسیبؓ کہتے ہیں کہ بیس برس کے عرصہ میں کبھی بھی ایسا نہیں ہوا کہ اذان ہوئی ہو اور میں مسجد میں پہلے سے موجود نہ ہوں۔ محمد بن واسعؒ کہتے ہیں کہ مجھے دنیا میں صرف تین چیزیں چاہیے: ایک: ایسا دوست ہو جو میری لغزشوں پر متنبہ کرتا رہے، ایک: بقدر زندگی روزی جس میں کوئی جھگڑا نہ ہو، ایک: جماعت کی نماز ایسی کہ اس میں جو کوتاہی ہو جائے وہ تو معاف ہو اور ثواب جو ہو مجھے مل جائے۔ حضرت ابو عبیدہ بن الجراحؓ نے ایک مرتبہ نماز پڑھائی، نماز کے بعد فرمانے لگے کہ شیطان نے اس وقت مجھ پر ایک حملہ کیا، میرے دل میں یہ خیال ڈالا کہ میں افضل ہوں (اس لیے کہ افضل کو امام بنایا جاتا تھا) آئندہ کبھی بھی نماز نہیں پڑھاؤں گا۔ میمون بن مہرانؒ ایک مرتبہ مسجد میں تشریف لے گئے تو جماعت ہو چکی تھی، اِنَّا لِلّٰہِ وَاِنَّا اِلَیْہِ رَاجِعُونَ پڑھا اور فرمایا کہ اس نماز کی فضیلت مجھے عراق کی سلطنت سے بھی زیادہ محبوب تھی۔

کہتے ہیں کہ ان حضرات کرام میں سے جس کی تکبیر اولیٰ فوت ہو جاتی تین دن تک اس کا رنج کرتے تھے اور جس کی جماعت جاتی رہتی ساٹھ دن تک اس کا افسوس کرتے تھے۔ [احیاء] مکر بن عبد اللہؒ کہتے ہیں کہ اگر تو اپنے مالک سے، اپنے مولا سے بلا واسطہ بات کرنا چاہے تو جب چاہے کر سکتا ہے، کسی نے پوچھا کہ اس کی کیا صورت ہے؟ فرمایا کہ اچھی طرح وضو کر اور نماز کی نیت باندھ لے۔ حضرت عائشہؓ فرماتی ہیں کہ حضور ﷺ ہم سے باتیں کرتے تھے اور ہم حضور ﷺ سے باتیں کرتے تھے، لیکن جب نماز کا وقت آجاتا تو ایسے ہو جاتے گویا ہم کو پہچانتے ہی نہیں اور ۱۰۰ تن اللہ کی طرف مشغول ہو جاتے تھے۔ سعید بن جریجؒ جب تک نماز پڑھتے رہتے مسلسل آنسوؤں کی لڑی رخساروں پر جاری رہتی۔ خلف بن ایوبؒ سے کسی نے پوچھا کہ یہ کھیاں تم کو نماز میں دیتی نہیں کرتیں؟ کہنے لگے کہ میں اپنے کو کسی ایسی چیز کا عادی نہیں بناتا جس سے نماز میں نقصان آئے، یہ بدکار لوگ حکومت کے کوڑوں کو برداشت کرتے رہتے ہیں محض اتنی سی بات کے لیے کہ لوگ کہیں گے کہ بڑا مکمل مزاج ہے اور پھر اس کو فخریہ بیان کرتے ہیں، میں اپنے مالک کے سامنے کھڑا ہوں اور ایک مکھی کی وجہ سے حرکت کرنے لگوں؟۔

بجاء النفوس میں لکھا ہے کہ ایک صحابیؓ رات کو نماز پڑھ رہے تھے، ایک چور آیا اور گھوڑا کھول کر لے گیا، لے جاتے ہوئے اس پر نظر بھی پڑ گئی، مگر نماز نہ توڑی۔ بعد میں کسی نے کہا بھی کہ آپ نے پکڑ نہ لیا؟ فرمایا: جس چیز میں میں مشغول تھا وہ اس سے بہت اونچی تھی۔ حضرت علی کرم اللہ وجہہ کا تو قصہ مشہور ہے کہ جب لڑائی میں اُن کے تیر لگ جاتے تو وہ نماز ہی میں نکالے جاتے، چنانچہ ایک مرتبہ ران میں ایک

**حل لغات:** (۱) غلیطوں - (۲) بادشاہت - (۳) چھوٹا - (۴) غم - (۵) مکمل طور سے - (۶) آنسو کے قطرے، بار - (۷) گالوں - (۸) پریشان - (۹) برداشت کرنے والا - (۱۰) فخر کے طور پر۔

تیر گھس گیا، لوگوں نے نکالنے کی کوشش کی، نہ نکل سکا؛ آپس میں مشورہ کیا کہ جب یہ نماز میں مشغول ہوں اس وقت نکالا جائے، آپ نے جب نفلیں شروع کیں اور سجدہ میں گئے تو ان لوگوں نے اس کو زور سے کھینچ لیا، جب نماز سے فارغ ہوئے تو اس پاس مجتمع دیکھا، فرمایا: کیا تم تیر نکالنے کے واسطے آئے ہو؟ لوگوں نے عرض کیا کہ وہ تو ہم نے نکال بھی لیا۔ آپ نے فرمایا: مجھے خبر ہی نہیں ہوئی۔

مسلم بن یسارؓ جب نماز پڑھتے تو گھر والوں سے کہہ دیتے تم باتیں کرتے رہو مجھے تمہاری باتوں کا پتہ نہیں چلے گا۔ ربیعؓ کہتے ہیں کہ میں جب نماز میں کھڑا ہوتا ہوں، مجھ پر اس کا فکر سوار ہوتا ہے کہ مجھ سے کیا کیا سوال و جواب ہوگا۔ عامر بن عبداللہؓ جب نماز پڑھتے تو گھر والوں کی باتوں کی تو کیا خبر ہوتی، ڈھول کی آواز کا بھی پتہ نہ چلتا تھا۔ کسی نے اُن سے پوچھا کہ تمہیں نماز میں کسی چیز کی بھی خبر ہوتی ہے؟ فرمایا: ہاں مجھے اس کی خبر ہوتی ہے کہ ایک دن اللہ کی بارگاہ میں کھڑا ہونا ہوگا اور دونوں گھروں جنت یا دوزخ میں سے ایک میں جانا ہوگا۔ انھوں نے عرض کیا: یہ نہیں پوچھتا، ہماری باتوں میں سے بھی کسی کی خبر ہوتی ہے؟ فرمایا کہ مجھ میں نیزلوں کی بٹھالیں گھس جائیں یہ زیادہ اچھا ہے اس سے کہ مجھے نماز میں تمہاری باتوں کا پتہ چلے۔ ان کا یہ بھی ارشاد ہے کہ اگر آخرت کا منظر اس وقت میرے سامنے ہو جائے تو میرے یقین اور ایمان میں اضافہ نہ ہو (کہ غیب پر ایمان اتنا ہی پختہ ہے جتنا مشاہدہ پر ہوتا ہے)۔ ایک صاحب کا کوئی عضو خراب ہو گیا تھا، جس کے لیے اس کے کاٹنے کی ضرورت تھی، لوگوں نے تجویز کیا کہ جب یہ نماز کی نیت باندھیں اس وقت کاٹنا چاہیے، ان کو پتہ بھی نہ چلے گا؛ چنانچہ نماز پڑھتے ہوئے اس عضو کو کاٹ دیا گیا۔ ایک صاحب سے پوچھا گیا کہ تمہیں نماز میں دنیا کا بھی خیال آ جاتا ہے؟ انھوں نے فرمایا کہ نہ نماز میں آتا ہے نہ بغیر نماز کے۔ ایک اور صاحب کا قصہ لکھا ہے کہ اُن سے کسی نے دریافت کیا کہ تمہیں نماز میں کوئی چیز یاد آ جاتی ہے؟ انھوں نے فرمایا کہ نماز سے بھی زیادہ کوئی محبوب چیز ہے جو نماز میں یاد آوے۔

بجۃ النفوس میں لکھا ہے کہ ایک بزرگ کی خدمت میں ایک شخص ملنے کے لیے آیا، وہ ظہر کی نماز میں مشغول تھے وہ انتظار میں بیٹھ گیا، جب نماز سے فارغ ہو چکے تو نفلوں میں مشغول ہو گئے اور عصر تک نفلیں پڑھتے رہے، یہ انتظار میں بیٹھا رہا، نفلوں سے فارغ ہوئے تو عصر کی نماز شروع کر دی اور اس سے فارغ ہو کر ذکر میں مشغول ہو گئے اور مغرب تک مشغول رہے، پھر مغرب کی نماز پڑھی اور نفلیں شروع کر دیں، عشاء تک اس میں مشغول رہے، یہ بیچارہ انتظار میں بیٹھا رہا، عشاء کی نماز پڑھ کر پھر نفلوں کی نیت باندھ لی اور صبح تک اس میں مشغول رہے، پھر صبح کی نماز پڑھی اور ذکر شروع کر دیا اور آواز داد و وظائف پڑھتے رہے، اسی میں مُصلّے پر بیٹھے بیٹھے آنکھ جھپک گئی تو فوراً آنکھوں کو ملتے ہوئے اُٹھے، استغفار و توبہ کرنے

حل لغات: ① نیزہ کی جمع، ایک قسم کا ہتھیار۔ ② دھار۔ ③ زیادتی۔ ④ پکا۔ ⑤ دیکھنا۔ ⑥ طے کرنا۔

گئے اور یہ دعا پڑھی: اَعُوْذُ بِاللّٰهِ مِنْ عَيْنٍ لَا تَنْسِبُ مِنَ النُّوْمِ (اللہ ہی سے پناہ مانگتا ہوں ایسی آنکھ سے جو نیند سے بھرتی ہی نہیں)۔ ایک صاحب کا قصہ لکھا ہے کہ وہ رات کو سونے لیٹتے تو کوشش کرتے کہ آنکھ لگ جائے، مگر جب نیند نہ آتی تو اٹھ کر نماز میں مشغول ہو جاتے اور عرض کرتے: یا اللہ! تجھ کو معلوم ہے کہ جہنم کی آگ کے خوف نے میری نیند اڑا دی اور یہ کہہ کر صبح تک نماز میں مشغول رہتے۔

ساری رات بے چینی اور اضطرابے ناشوق و اشتیاق میں جاگ کر گزار دینے کے واقعات اس کثرت سے ہیں کہ اُن کا احاطہ ممکن نہیں۔ ہم لوگ اس لذت سے اتنے دور ہو گئے ہیں کہ ہم کو ان واقعات کی صحیحیت میں بھی تردید ہونے لگا، لیکن اول تو جس کثرت اور تواتر سے یہ واقعات نقل کیے گئے ہیں اُن کی تردید میں ساری ہی توارخ سے انہما داٹھتا ہے کہ واقعہ کی حثت کثرت نقل ہی سے ثابت ہوتی ہے۔ دوسرے ہم لوگ اپنی آنکھوں سے ایسے لوگوں کو آئے دن دیکھتے ہیں جو سنیم اور تھیٹر میں ساری رات کھڑے کھڑے گزار دیتے ہیں کہ نہ ان کو تعب ہوتا ہے، نہ نیند سلتی ہے، پھر کیا وجہ کہ ہم ایسے معاصی کی لذتوں کا یقین کرنے کے باوجود ان طاعات کی لذتوں کا انکار کریں۔ حالانکہ طاعات میں اللہ تعالیٰ شانہ کی طرف سے قوت بھی عطا ہوتی ہے، ہمارے اس تردد کی وجہ اس کے سوا اور کیا ہو سکتی ہے کہ ہم ان لذتوں سے نا آشنا ہیں اور نابالغ بلوغ کی لذتوں سے ناواقف ہوتا ہی ہے، حق تعالیٰ شانہ اس لذت تک پہنچا دیں تو زہے نصیب۔

### آخری گزارش

صوفیہ نے لکھا ہے کہ نماز حقیقت میں اللہ جل شانہ کے ساتھ مناجات کرنا اور ہم کلام ہونا ہے جو غفلت کے ساتھ ہو ہی نہیں سکتا، نماز کے علاوہ اور عبادتیں غفلت سے بھی ہو سکتی ہیں، مثلاً زکوٰۃ ہے کہ اس کی حقیقت مال کا خرچ کرنا ہے، یہ خود ہی نفس کو اتنا شاق ہے کہ اگر غفلت کے ساتھ ہو تب بھی نفس کو شاق گذرے گا، اسی طرح روزہ دن بھر کا بھوکا پیاسا رہنا، صحبت کی لذت سے رُکنا کہ یہ سب چیزیں نفس کو مغلوب کرنے والی ہیں۔ غفلت سے بھی اگر تحقیق ہوں تو نفس کی شدت و تیزی پر اثر پڑے گا، لیکن نماز کا معظّم حصہ ذکر ہے، قرأت قرآن ہے، یہ چیزیں اگر غفلت کی حالت میں ہوں تو مناجات یا کلام نہیں ہیں، ایسی ہی ہیں جیسے بخار کی حالت میں ہڈیاں اور کبواس ہوتی ہے کہ جو چیز دل میں ہوتی ہے وہ زبان پر ایسے اوقات میں جاری ہو جاتی ہے، نہ اس میں کوئی مشقت ہوتی ہے، نہ کوئی نفع۔ اسی طرح چونکہ نماز کی عادت پڑ گئی ہے اس لیے اگر توجہ نہ ہو تو عادت کے موافق بلا سوچے سمجھے زبان سے الفاظ نکلتے رہیں گے، جیسا کہ سونے کی حالت میں اکثر باتیں زبان سے نکلتی ہیں کہ نہ سننے والا اس کو اپنے سے کلام سمجھتا ہے، نہ اس کا

**حل لغات:** ① بے قراری۔ ② یعنی مکمل جمع کرنا۔ ③ صحیح ہونا، سچا ہونا۔ ④ شک۔ ⑤ کسی بات کو مسلسل اور لگاتار نقل کرنا۔ ⑥ انکار۔ ⑦ تھکاوٹ۔ ⑧ گناہوں۔ ⑨ نیکیاں۔ ⑩ نہ جاننے والا۔ ⑪ خوش قسمتی۔ ⑫ بات چیت کرنا۔ ⑬ بھاری۔ ⑭ یعنی نفس کو دبانے والی۔ ⑮ عمل میں آئیں۔ ⑯ اکثر، بڑا۔ ⑰ بے ہودہ باتیں۔

کوئی فائدہ ہے۔ اسی طرح حق تعالیٰ شانہ بھی ایسی نماز کی طرف التفات اور توجہ نہیں فرماتے جو بلا ارادہ کے ہو، اس لیے نہایت اہم ہے کہ نماز اپنی وسعت و بہت کے موافق پوری توجہ سے پڑھی جائے۔

### ایک ضروری بات

لیکن یہ امر نہایت ضروری ہے کہ اگر یہ حالات اور کیفیات جو پچھلوں کی معلوم ہوئی ہیں حاصل نہ بھی ہوں، تب بھی نماز جس حال سے بھی ممکن ہو ضرور پڑھی جائے، یہ بھی شیطان کا ایک سخت ترین مکر ہوتا ہے وہ یہ سمجھائے کہ بُری طرح پڑھنے سے تو نہ پڑھنا ہی اچھا ہے، یہ غلط ہے؛ نہ پڑھنے سے بُری طرح کا پڑھنا ہی بہتر ہے، اس لیے کہ نہ پڑھنے کا جو عذاب ہے وہ نہایت ہی سخت ہے، حتیٰ کہ علماء کی ایک جماعت نے اس شخص کے کفر کا فتویٰ دیا ہے جو جان بوجھ کر نماز چھوڑ دے، جیسا کہ پہلے باب میں مفصل گزر چکا ہے، البتہ اس کی کوشش ضرور ہونا چاہیے کہ نماز کا جو حق ہے اور اپنے آقا پر اُس کے مطابق پڑھ کر دکھا گئے ہیں، حق تعالیٰ شانہ اپنے لطف سے اس کی توفیق عطا فرمائیں اور عمر بھر میں کم از کم ایک ہی نماز ایسی ہو جائے جو پیش کرنے کے قابل ہو۔ اخیر میں اس امر پر تنبیہ ضروری ہے کہ حضرات محدثین رحمہم اللہ کے نزدیک فضائل کی روایات میں توشیح ہے اور معمولی صُغف قابل تیشیح، باقی صوفیہ کرام رحمہم اللہ کے واقعات تو تاریخی حیثیت رکھتے ہی ہیں اور ظاہر ہے کہ تاریخ کا درجہ حدیث کے درجہ سے کہیں کم ہے۔

﴿وَمَا تَوْفِيقِي إِلَّا بِاللّٰهِ، عَلَيْهِ تَوَكَّلْتُ وَإِلَيْهِ أُنِيبُ. رَبَّنَا ظَلَمْنَا أَنْفُسَنَا وَإِنْ لَّمْ تَغْفِرْ لَنَا وَتَرْحَمْنَا لَنَكُونَنَّ مِنَ الْخَاسِرِينَ، رَبَّنَا لَا تُؤَاخِذْنَا إِنْ نَسِينَا أَوْ أَخْطَأْنَا، رَبَّنَا وَلَا تَحْمِلْ عَلَيْنَا إَصْرًا كَمَا حَمَلْتَهُ عَلَى الَّذِينَ مِنْ قَبْلِنَا. رَبَّنَا وَلَا تُحَمِّلْنَا مَا لَا طَاقَةَ لَنَا بِهِ، وَاعْفُ عَنَّا وَاعْفُ لَنَا وَارْحَمْنَا أَنْتَ مَوْلَانَا فَانصُرْنَا عَلَى الْقَوْمِ الْكَافِرِينَ﴾ وَصَلَّى اللّٰهُ تَعَالٰی عَلٰی خَيْرِ خَلْقِهِ سَيِّدِ الْاَوَّلِينَ وَالْاٰخِرِينَ وَعَلٰی اٰلِهِ وَاَصْحَابِهِ وَاَتَّبَعَهُمُ وَحَمَلَ الدِّينَ الْمَتِينِ بِرَحْمَتِكَ يَا اَرْحَمَ الرَّاحِمِينَ.

ذکر یا عفی عنہ کا ندھلوی، شب و دشنہ ۱۲ محرم ۱۳۵۸ھ

**حل لغات:** ① توجہ۔ ② طاقت۔ ③ بہت بڑا دھوکہ۔ ④ تفصیل سے۔ ⑤ کرم، مہربانی۔ ⑥ گنجائش۔ ⑦ کمزوری۔ ⑧ درگزر کرنے کے قابل۔ ⑨ اور مجھے جو کچھ توفیق ہوتی ہے صرف اللہ کی مدد سے ہوتی ہے، اسی کی طرف میں نے بھروسہ کر رکھا ہے اور اسی کی طرف میں (ہر معاملے میں) رجوع کرتا ہوں اے ہمارے پروردگار اہم اپنی جانوں پر ظلم کر گزرے ہیں اور اگر آپ نے ہمیں معاف نہ فرمایا اور ہم پر رحم نہ کیا تو یقیناً ہم نامراد لوگوں میں شامل ہو جائیں گے۔ اے ہمارے پروردگار اگر ہم سے کوئی بھول چوک ہو جائے تو ہماری پکڑ نہ فرمائیے اور اے ہمارے پروردگار ہم پر اس طرح کا بوجھ نہ ڈالے جیسا آپ نے ہم سے پہلے لوگوں پر ڈالا تھا اور اے ہمارے پروردگار اہم پر ایسا بوجھ نہ ڈالے جسے اٹھانے کی ہم میں طاقت نہ ہو اور ہماری خطاؤں سے درگزر فرمائیے، ہمیں بخش دیجیے اور ہم پر رحم فرمائیے آپ ہی ہمارے حامی و مددگار ہیں اس لیے کافر لوگوں کے مقابلے میں ہمیں نصرت عطا فرمائیے۔



بِسْمِ اللَّهِ الرَّحْمَنِ الرَّحِيمِ

قَالَ النَّبِيُّ ﷺ: يَلْعَوُ اعْيَى وَلَوْ آيَةً.

[بخاری]

نبی کریم ﷺ نے فرمایا: میری طرف سے پہنچا دو چاہے ایک بات ہی کیوں نہ ہو۔



فضائل تبلیغ

جس میں

بقیۃ السلف حمید الخلف حضرت مولانا محمد الیاس صاحب نور اللہ مرقدہ کے ارشاد سے

فخر الاماثل زبدۃ الافاضل حضرت مولانا الحاج الحافظ الحدیث محمد زکریا صاحب

شیخ الحدیث مدرسہ مظاہر علوم سہارن پور نے

تبلیغ کی اہمیت اور اس کے آداب نیز مبلغین اور عام لوگوں کے فرائض

بتلائے ہیں۔

## تمہید

نَحْمَدُهُ وَنُصَلِّي عَلَى رَسُولِهِ الْكَرِيمِ

حمد و صلوٰۃ کے بعد، مجددِ دین اسلام کے ایک دُرُخْشندہ جوہر اور علماء و مشائخِ عَصْر کے ایک آئندہ گُوہر کا ارشاد ہے کہ تبلیغِ دین کی ضرورت کے متعلق مختصر طور پر چند آیات و احادیث لکھ کر پیش کروں؛ چونکہ مجھ جیسے شیخ کا ر کے لیے ایسے ہی حضرات کی رضا و خوشنودی و تسلیہ و نجات اور کفارہ و گنہگار ہو سکتی ہے، اس لیے اس عجائباتِ نافعہ کو خدمت میں پیش کرتے ہوئے ہر اسلامی مدرسہ، اسلامی انجمن، اسلامی اسکول اور ہر اسلامی طاقت بلکہ ہر مسلمان سے گزارش ہے کہ اس وقت دین کا انحطاط جس قدر روز افزوں ہے، دین کے اوپر جس طرح کُفَّار کی طرف سے نہیں خود مسلمانوں کی طرف سے حملے ہو رہے ہیں، فرائض و واجبات پر عمل عام مسلمانوں سے نہیں، بلکہ خاص اور اخص الخواص مسلمانوں سے متروک ہوتا جا رہا ہے، نماز روزہ کے چھوڑ دینے کا کیا ذکر جبکہ لاکھوں آدمی کھلے ہوئے شرک و کفر میں مبتلا ہیں اور غَضَب یہ ہے کہ ان کو شرک و کفر نہیں سمجھتے، مُحَرَّمات اور فُحْش و فُجُور کا شیوع جس قدر صاف اور واضح طریق سے بڑھتا جا رہا ہے اور دین کے ساتھ لا پرواہی بلکہ استخفاف و استہزاء جتنا عام ہوتا جا رہا ہے وہ کسی فردِ بشر سے مخفی نہیں، اسی وجہ سے خاص علماء بلکہ عام علماء میں بھی لوگوں سے یکسوئی اور وحشت بڑھتی جا رہی ہے، جس کا لازمی اثر یہ ہو رہا ہے کہ دین اور دینیات سے اجنبیت میں روز بروز اضافہ ہوتا جا رہا ہے، عوام اپنے کو معذور کہتے ہیں کہ ان کو بتلانے والا کوئی نہیں اور علماء اپنے کو معذور سمجھتے ہیں کہ ان کی سننے والا کوئی نہیں؛ لیکن خدائے قدوس کے یہاں نہ عوام کا یہ عذر کافی کہ کسی نے بتلایا نہ تھا اس لیے کہ دینی امور کا معلوم کرنا، تحقیق کرنا ہر شخص کا اپنا فرض ہے، قانون سے ناواقفیت کا عذر کسی حکومت میں بھی معتبر نہیں، اَحْکَمُ النِّجْمِیْن کے یہاں یہ پوچھ عذر کیسے چل سکتا ہے، یہ تو ”عذر گناہ بدتر از گناہ“

- حل لغات:** ① وہ علماء جو برائیوں کی اصلاح اور نیکیوں کو رواج دیں۔ ② چمکتا ہوا ہیرا۔ ③ زمانہ۔ ④ خوبصورت موتی۔ ⑤ گنہگار۔ ⑥ نجات کا ذریعہ۔ ⑦ گناہوں کی معافی۔ ⑧ جلدی تیار کی ہوئی چیز۔ ⑨ نفع دینے والی۔ ⑩ زوال، کمی۔ ⑪ دن بد دن بڑھنا۔ ⑫ زیادہ خاص لوگ۔ ⑬ چھوڑا ہوا ہونا۔ ⑭ منع کی ہوئی چیزیں، حرام کام۔ ⑮ گناہوں، برائیوں۔ ⑯ عام ہونا۔ ⑰ ہلکا سمجھنا۔ ⑱ مذاق اڑانا۔ ⑲ انسان، آدمی۔ ⑳ چھپا ہوا۔ ㉑ الگ تھلگ رہنا۔ ㉒ بدگنا، دور ہونا۔ ㉓ نہ جانا۔ ㉔ بیکار۔ ㉕ گناہ کر کے عذر کرنا گناہ کرنے سے برا ہے۔

کا مصداق ہے۔ اسی طرح نہ علماء کے لیے یہ جواب موزوں کہ کوئی سننے والا نہیں، جن اسلاف کی نیابت کے آپ حضرات دعویٰ دہا رہے، انھوں نے کیا کچھ تبلیغ کی خاطر برداشت نہیں فرمایا، کیا پھر نہیں کھائے؟ گالیاں نہیں کھائیں؟ مصیبتیں نہیں جھیلیں؟ لیکن ہر نوع کی تکالیف برداشت فرمانے کے بعد اپنی تبلیغی ذمہ داریوں کا احساس فرما کر لوگوں تک دین پہنچایا، ہر سخت سے سخت مزاحمت کے باوجود نہایت شفقت سے اسلام و احکام اسلام کی اشاعت کی۔

عام طور پر مسلمانوں نے تبلیغ کو علماء کے ساتھ مخصوص سمجھ رکھا ہے حالانکہ یہ صحیح نہیں ہے، بلکہ ہر وہ شخص جس کے سامنے کوئی مُنکر ہو رہا ہو اور وہ اس کے روکنے پر قادر ہو یا اس کے روکنے کے اسباب پیدا کر سکتا ہو، اس کے ذمہ واجب ہے کہ اس کو روکے۔ اور اگر بفرض محال مان بھی لیا جاوے کہ یہ علماء کا کام ہے، تب بھی جبکہ وہ اپنی کوتاہی سے یا کسی مجبوری سے اس حق کو پورا نہیں کر رہے ہیں یا ان سے پورا نہیں ہو رہا ہے، تو ضروری ہے کہ ہر شخص کے ذمہ یہ فریضہ عائد ہو۔ قرآن و حدیث میں جس قدر اہتمام سے تبلیغ اور الْأَمْرُ بِالْمَعْرُوفِ وَالنَّهْيُ عَنِ الْمُنْكَرِ کو ارشاد فرمایا گیا ہے، وہ اُن آیات و احادیث سے ظاہر ہے جو آئندہ فصلوں میں آ رہی ہیں۔ ایسی حالت میں صرف علماء کے ذمہ رکھ کر یا ان کی کوتاہی بتا کر کوئی شخص بَرِّی الدِّمَہ نہیں ہو سکتا، اس لیے میری علی العموم درخواست ہے کہ ہر مسلمان کو اس وقت تبلیغ میں کچھ نہ کچھ حصہ لینا چاہیے اور جس قدر وقت بھی دین کی تبلیغ اور حفاظت میں خرچ کر سکتا ہو، کرنا چاہیے۔

ہر وقت خوش کہ دَسْت دَہْدُ مُغْتَنِمُ شُارِ کَس رَاؤُتَوْفِ نیست کہ انجام کار چیست  
یہ بھی معلوم کر لینا ضروری ہے کہ تبلیغ کے لیے یا اَمْرٌ بِالْمَعْرُوفِ اور نَهْيٌ عَنِ الْمُنْكَرِ کے لیے پورا کامل و مکمل عالم ہونا ضروری نہیں، ہر وہ شخص جو کوئی مسئلہ جانتا ہو اس کو دوسروں تک پہنچائے، جب اس کے سامنے کوئی ناجائز اَمْر کیا جا رہا ہو اور وہ اس کے روکنے پر قادر ہو تو اس کا روکنا اس پر واجب ہے، اس رسالہ میں مختصر طور پر سات فصیلیں ذکر کی ہیں۔

**حل لغات:** (۱) یعنی اس کی طرح (۲) مناسب (۳) قائم مقامی، کسی کی جگہ لینا۔ (۴) قسم، طرح۔ (۵) رکاوٹ۔ (۶) پھیلاؤ۔ (۷) برائی، گناہ۔ (۸) ناممکن بات کو ماننا۔ (۹) کمی۔ (۱۰) لازم، ذمہ میں ہونا۔ (۱۱) ذمہ داری سے آزاد۔ (۱۲) عام طور پر۔ (۱۳) ہر اچھا وقت جو حاصل ہو غنیمت سمجھ، کسی کو معلوم نہیں کہ انجام کیا ہے۔ (۱۴) کام۔

## فصل اول

(اس فصل) میں ﷺ کا اللہ پاک کے بابرکت کلام میں سے چند آیات کا ترجمہ جن میں تبلیغ و امر بالمعروف کی تاکید و ترغیب فرمائی ہے؛ پیش کرتا ہوں، جس سے اندازہ ہو سکتا ہے کہ خود حق سبحانہ و تقدس کو اس کا کتنا اہتمام ہے کہ جس کے لیے بار بار مختلف عنوانوں سے اپنے پاک کلام میں اس کا اعادہ کیا ہے۔ تقریباً سائے آیات تو میری کو تباہ نظر سے اس کی ترغیب اور توصیف میں گزر چکی ہیں۔ اگر کوئی دقیق النظر غور سے دیکھے تو نہ معلوم کس قدر آیات معلوم ہوں، چونکہ ان سب آیات کا اس جگہ جمع کرنا طول کا سبب ہوگا، اس لیے چند آیات ہی پر اکتفا کرتا ہوں۔

ترجمہ: اور اس سے بہتر کس کی بات ہو سکتی ہے جو خدا کی طرف بلائے اور نیک عمل کرے اور کہے کہ میں فرمانبرداروں میں سے ہوں۔ [بیان القرآن]

① قَالَ اللَّهُ عَزَّ وَتَعَالَى: ﴿وَمَنْ أَحْسَنُ قَوْلًا مِّمَّنْ دَعَا إِلَى اللَّهِ وَعَمِلَ صَالِحًا وَقَالَ إِنَّنِي مِنَ الْمُسْلِمِينَ﴾ [سورۃ فصلت]

مفسرین نے لکھا ہے کہ جو شخص بھی اللہ تعالیٰ کی طرف کسی کو بلائے، وہ اس بشارت اور تعریف کا مستحق ہے خواہ کسی طریق سے بلائے، مثلاً انبیاء علیہم الصلوٰۃ والسلام معجزہ وغیرہ سے بلائے ہیں اور علماء دلائل سے، مجاہدین تلوار سے اور مؤدین اذان سے، غرض جو بھی کسی شخص کو دعوت الی الخیر کرے وہ اس میں داخل ہے، خواہ اعمال ظاہرہ کی طرف بلائے یا اعمال باطنہ کی طرف، جیسا کہ مشائخ صوفیہ معرفت اللہ کی طرف بلائے ہیں۔ [خازن] مفسرین نے یہ بھی لکھا ہے کہ قَالَ إِنَّنِي مِنَ الْمُسْلِمِينَ میں اس طرف اشارہ ہے کہ مسلمان ہونے کے ساتھ تقاضا بھی ہو، اس کو اپنے لیے باعث عزت بھی سمجھتا ہو، اس اسلامی امتیاز کو تقاضا کے ساتھ ذکر بھی کرے۔ بعض مفسرین نے یہ بھی ارشاد فرمایا ہے کہ مقصد یہ ہے کہ اس وعظ، نصیحت، تبلیغ سے اپنے کو بہت بڑی ہستی نہ کہنے لگے؛ بلکہ یہ کہے کہ عام مسلمین میں سے ایک مسلمان میں بھی ہوں۔

ترجمہ: اے محمد (ﷺ) لوگوں کو سمجھاتے رہیے؛ کیونکہ سمجھانا ایمان والوں کو نفع دے گا۔

② ﴿وَذَكِّرْ فَإِنَّ الذِّكْرَ يَنتَفِعُ الْمُؤْمِنِينَ﴾ [سورۃ ذاریات]

مفسرین نے لکھا ہے کہ اس سے قرآن پاک کی آیات سن کر نصیحت فرمانا مقصود ہے کہ وہ نفع رسالہ ہے، مؤمنین کے لیے تو ظاہر ہے، کفار کے لیے بھی، اس لحاظ سے کہ وہ ان شاء اللہ اس کے ذریعہ سے

حل لغات: ① برکت کے طور پر۔ ② دہرانا۔ ③ تنگ، یعنی کم علم والا۔ ④ خوبی، اچھائی۔ ⑤ باریک اور گہری باتیں سمجھنے والا۔ ⑥ بڑھنا، لمبا ہونا۔ ⑦ بس کرنا۔ ⑧ خوشخبری۔ ⑨ طریقہ، انداز۔ ⑩ یعنی علم کی باتوں سے۔ ⑪ بھلائی کی طرف بلانا۔ ⑫ وہ اعمال جن کا تعلق بدن کے ظاہر سے ہے۔ ⑬ وہ اعمال جن کا تعلق انسان کے باطن (دل) سے ہے۔ ⑭ فخر جتنا۔ ⑮ عزت کا سبب۔ ⑯ فضیلت۔ ⑰ فائدہ پہنچانے والا۔



مؤمنین میں داخل ہو جائیں گے اور آیت کے مصداق میں شامل ہوں گے۔ ہمارے اس زمانہ میں وعظ و نصیحت کا راستہ تقریباً بند ہو گیا ہے، وعظ کا مقصد بالعموم شیعنی تقریر بن گیا ہے، تاکہ سننے والے تعریف کر دیں، حالانکہ نبی اکرم ﷺ کا ارشاد ہے: جو شخص تقریر و بلاغت اس لیے سیکھے، تاکہ لوگوں کو اپنی طرف مائل کرے، تو قیامت کے دن اس کی کوئی عبادت مقبول نہیں، نہ فرض، نہ نفل۔

(۳) ﴿وَأْمُرْ أَهْلَكَ بِالصَّلَاةِ وَاصْطَبِرْ عَلَيْهَا لَا نَسْأَلُكَ رِزْقًا لَّحْنٌ نَرْزُقُكَ وَالْعَاقِبَةُ لِلتَّقْوَى﴾ [سورہ طہ]

ترجمہ: اے محمد (ﷺ) اپنے متعلقین کو بھی نماز کا حکم کرتے رہیے اور خود بھی اس کے پابند رہیے، ہم آپ سے معاش نہیں چاہتے، معاش تو آپ کو ہم دیں گے اور بہتر انجام تو پرہیزگاری ہی کا ہے۔

متعدد روایات میں یہ مضمون وارد ہوا ہے کہ جب نبی کریم ﷺ کو کسی کی تنگی معاش کے رفع فرمانے کا فکر ہوتا، تو اس کو نماز کی تاکید فرماتے اور آیت بالا کو تلاوت فرما کر گویا اس طرف اشارہ فرماتے کہ وسعت رزق کا وعدہ اہتمام نماز پر موقوف ہے۔ علماء نے لکھا ہے کہ اس آیت شریفہ میں نماز کے حکم کرنے کے ساتھ خود اس پر اہتمام کرنے کا حکم اس لیے ارشاد ہوا ہے کہ یہ اُفْع ہے کہ تبلیغ کے ساتھ ساتھ جس چیز کا دوسروں کو حکم کیا جاوے، خود بھی اس پر اہتمام کیا جاوے کہ اس سے دوسروں پر اثر بھی زیادہ ہوتا ہے اور دوسروں کے اہتمام کا سبب بنتا ہے، اسی لیے ہدایت کے واسطے انبیاء علیہم الصلوٰۃ والسلام کو مبعوث فرمایا ہے کہ وہ نمونہ بن کر سامنے ہوں، تو عمل کرنے والوں کو عمل کرنا سہل ہو اور یہ خُذْ شَہ نہ گذرے کہ فلاں حکم مشکل ہے، اس پر عمل کیسے ہو سکتا ہے؟ اس کے بعد رزق کے وعدہ کی مصلحت یہ ہے کہ نماز کا اپنے اوقات کے ساتھ اہتمام بسا اوقات اسباب معیشت میں ظاہر نقصان کا سبب معلوم ہوتا ہے، بالخصوص تجارت، ملازمت وغیرہ میں؛ اس لیے اس کو ساتھ کے ساتھ دفع فرما دیا کہ یہ ہمارے ذمہ ہے، یہ سب دنیاوی امور کے اعتبار سے ہے، اس کے بعد بطور قاعدہ کلیہ اور امر بیداری کے فرمایا کہ عاقبت تو ہے ہی متقیوں کے لیے، اس میں کسی دوسرے کی شرکت ہی نہیں۔

(۴) ﴿يُنَبِّئُ آقِمِ الصَّلَاةَ وَأْمُرْ بِالْمَعْرُوفِ وَانْهَ عَنِ الْمُنْكَرِ وَاصْبِرْ عَلَى مَا أَصَابَكَ إِنَّ ذَٰلِكَ مِنْ عَزْمِ الْأُمُورِ﴾ [سورہ لقمان]

بیٹا نماز پڑھا کر اور اچھے کاموں کی نصیحت کیا کر اور بُرے کاموں سے منع کیا کر اور تجھ پر جو مصیبت واقع ہو اس پر صبر کیا کر، یہ ہمت کے کاموں میں سے ہے۔ [بیان القرآن]

حل لغات: (۱) عام طور سے۔ (۲) صاف اور اچھی طرح سے روانی کے ساتھ تقریر کرنا۔ (۳) اثر کرنے والا بیان۔ (۴) روزی۔ (۵) دور کرنا۔ (۶) اوپر۔ (۷) وابستہ۔ (۸) زیادہ نفع دینے والا۔ (۹) بھیجنا۔ (۱۰) خطرہ۔ (۱۱) اکثر مرتبہ۔ (۱۲) روزی کے اسباب۔ (۱۳) عام قاعدہ۔ (۱۴) یقینی بات۔ (۱۵) انجام۔

اس آیت شریفہ میں مُؤْتَمَّم پاشان امور کو ذکر فرمایا ہے اور حقیقت یہ امور اہم ہیں، تمام کامیابیوں کا ذریعہ ہیں؛ مگر ہم لوگوں نے ان ہی چیزوں کو خاص طور سے پس پشت ڈال رکھا ہے، امر بالمعروف کا تو ذکر ہی کیا کہ وہ تو تقریباً سب ہی کے نزدیک مَحْرُوک ہے، نماز جو تمام عبادات میں سب سے زیادہ اہم چیز ہے اور ایمان کے بعد سب سے مُقَدَّم اسی کا درجہ ہے، اس کی طرف سے بھی کس قدر غفلت برتی جاتی ہے، اُن لوگوں کو چھوڑ کر جو بے نمازی کہلاتے ہیں، خود نمازی لوگ بھی اس کا کمال اہتمام نہیں فرماتے، بالخصوص ”جماعت“ جس کی طرف اقامت نماز سے اشارہ ہے، صرف عُرُباء کے لیے رہ گئی، اُمراء اور باعزت لوگوں کے لیے مسجد میں جانا گویا عار بن گیا ہے، فَاِیَّی اللّٰهُ الْمُسْتَشْکٰی۔

آلِ شَیْخ عَارِ ثَمْتُ اَوْ فَرَمَن است

﴿۵﴾ وَلَتَكُنْ مِنْكُمْ اُمَّةٌ يَدْعُوْنَ  
اِلَى الْخَيْرِ وَيَأْمُرُوْنَ بِالْمَعْرُوفِ  
وَيَنْهَوْنَ عَنِ الْمُنْكَرِ ۚ وَاُولٰٓئِكَ  
هُمُ الْمُفْلِحُونَ ﴿۵﴾ [سورہ آل عمران]

اور تم میں سے ایک جماعت ایسی ہونی ضروری ہے کہ خیر کی طرف بلائے اور نیک کاموں کے کرنے کو کہا کرے اور بُرے کاموں سے روکا کرے اور ایسے لوگ پورے کامیاب ہوں گے۔

حق سبحانہ و تقدس نے اس آیت شریفہ میں ایک اہم مضمون کا حکم فرمایا ہے، وہ یہ کہ امت میں سے ایک جماعت اس کام کے لیے مخصوص ہو کہ وہ اسلام کی طرف لوگوں کو تبلیغ کیا کرے، یہ حکم مسلمانوں کے لیے تھا؛ مگر افسوس کہ اس اصل کو ہم لوگوں نے بالکل ترک کر دیا ہے اور دوسری قوموں نے نہایت اہتمام سے پکڑ لیا ہے، نصاریٰ کی مُسْتَقْبَل جماعتیں دُنیا میں تبلیغ کے لیے مخصوص ہیں اور اسی طرح دوسری اقوام میں اس کے لیے مخصوص کارکن موجود ہیں، لیکن کیا مسلمانوں میں بھی کوئی جماعت ایسی ہے؟ اس کا جواب نفی میں نہیں، تو اثبات میں بھی مشکل ہے، اگر کوئی جماعت یا کوئی فرد اس کے لیے اُٹھتا بھی ہے تو اس وجہ سے کہ بجائے اِغَانِیِّہ کے اس پر اِغْتِرَاضَات کی اس قدر بھرمار ہوتی ہے کہ وہ آج نہیں تو کل، تھک کر بیٹھ جاتا ہے؛ حالانکہ خیر خواہی کا مقصد یہ تھا کہ اس کی مدد کی جاتی اور کوتاہیوں کی اصلاح کی جاتی، نہ یہ کہ خود کوئی کام نہ کیا جاوے اور کام کرنے والوں کو اعتراضات کا نشانہ بنا کر ان کو کام کرنے سے گویا روک دیا جاوے۔

﴿۶﴾ كُنْتُمْ خَيْرَ اُمَّةٍ اُخْرِجَتْ لِلنَّاسِ  
تَأْمُرُونَ بِالْمَعْرُوفِ وَتَنْهَوْنَ عَنِ الْمُنْكَرِ  
وَتُؤْمِنُونَ بِاللّٰهِ ﴿۶﴾ [سورہ آل عمران ۱۱۰]

تم بہترین امت ہو کہ لوگوں کے (نفع رسانہ) کے لیے نکالے گئے ہو، تم لوگ نیک کام کا حکم کرتے ہو اور بُرے کام سے منع کرتے ہو اور اللہ تعالیٰ پر ایمان رکھتے ہو۔ [بیان القرآن و ترجمہ عاشق]

حل لغات: ۱) ضروری - ۲) پیچھے ڈالنا، غفلت کرنا - ۳) چھوڑا ہوا - ۴) مکمل - ۵) عیب - ۶) جو تمہارے لیے عیب کی بات ہے، وہی ہمارے لیے فخر کی بات ہے - ۷) مکمل چھوڑ دیا - ۸) کام کرنے والے - ۹) نہیں - ۱۰) ہاں - ۱۱) مدد - ۱۲) بھلائی چاہنا - ۱۳) تقاضا - ۱۴) فائدہ پہنچانا۔

مسلمانوں کا اشراف الناس اور امت محمدیہ کا اشراف الأمم ہونا متعدد احادیث میں تصریح سے وارد ہوا ہے، قرآن پاک کی آیات میں بھی کئی جگہ اس مضمون کو صراحتاً و اشارۃً بیان فرمایا گیا ہے، اس آیت شریفہ میں بھی **حَذِّوْهُمُ اُمَّةً** کا اطلاق فرمایا گیا ہے اور اس کے ساتھ ہی اس کی علت کی طرف بھی اشارہ فرمایا گیا ہے کہ ”تم بہترین امت ہو، اس لیے کہ انہیں بالمعروف اور نہی عن المنکر کرتے ہو“۔

مفسرین نے لکھا ہے کہ اس آیت شریفہ میں **اَمْرٌ بِالْمَعْرُوفِ** اور **نَهْيٌ عَنِ الْمُنْكَرِ** کو ایمان سے بھی پہلے ذکر فرمایا، حالانکہ ایمان سب چیزوں کی اصل ہے، بغیر ایمان کے کوئی خیر بھی مُغْتَبَر نہیں۔ اس کی وجہ یہ ہے کہ ایمان میں تو اور اُمُّ سَلَامَہُ بھی شریک تھیں، یہ خاص خصوصیت جس کی وجہ سے تمام انبیاء علیہم الصلوٰۃ والسلام کے مُتَّبِعِین سے امت محمدیہ کو تَفْوِیْق ہے، وہ یہی **اَمْرٌ بِالْمَعْرُوفِ** اور **نَهْيٌ عَنِ الْمُنْكَرِ** ہے، جو اس امت کا تَمَغُّہ امتیاز ہے اور چونکہ بغیر ایمان کے کوئی عمل خیر مُغْتَبَر نہیں، اس لیے ساتھ ہی بطور قید کے اس کو بھی ذکر فرمادیا؛ ورنہ اصل مقصود اس آیت شریفہ میں اسی کا ذکر فرمانا ہے اور چونکہ وہی اس جگہ مقصود بالذکر ہے، اس لیے اس کو مقدم فرمایا۔

اس امت کے لیے تَمَغُّہ امتیاز ہونے کا مطلب یہ ہے کہ اس کا مخصوص اہتمام کیا جائے؛ ورنہ کہیں چلتے پھرتے تبلیغ کر دینا اس میں کافی نہیں؛ اس لیے کہ یہ امر پہلی امتوں میں بھی پایا جاتا تھا جس کو **فَلَمَّا نَسُوا اَمَّا دُكِرُوا بِاٰیہ** [سورۃ انعام: ۴۳] وغیرہ آیات میں ذکر فرمایا ہے۔ امتیاز مخصوص اہتمام کا ہے کہ اس کو مستقل کام سمجھ کر دین کے اور کاموں کی طرح سے اس میں مشغول ہوں۔

④ **لَا حَیْذَ فِیْ کَثِیْرٍ مِّنْ نَّجْوٰہُمْ اِلَّا مَنۡ اَمَرَ بِصَدَقَۃٍ اَوْ مَعْرُوْفٍ اَوْ اِصْلَاحٍ بَیْنَ النَّاسِ ۚ وَ مَنۡ یَّفْعَلْ ذٰلِکَ ابْتَغَاءَ مَرْضٰتِ اللّٰهِ فَسَوْفَ نُوْتِیْہٖ اَجْرًا عَظِیْمًا** ﴿۱۰۸﴾ [سورۃ نساء]

عام لوگوں کی اکثر سُرگوشیوں میں خیر (و برکت) نہیں ہوتی؛ مگر جو لوگ ایسے ہیں کہ صدقہ خیرات کی یا اور کسی نیک کام کی یا لوگوں میں باہم اصلاح کر دینے کی ترغیب دیتے ہیں (اور اس تعلیم و ترغیب کے لیے خفیہ تدبیریں اور مشورے کرتے ہیں، اُن کے مشوروں میں البتہ خیر و برکت ہے) اور جو شخص یہ کام (یعنی نیک اعمال کی ترغیب محض) اللہ کی رضا کے واسطے کرے گا (نہ کہ لالچ یا شہرت کی غرض سے) اس کو ہم عنقریب اجر عظیم عطا فرمائیں گے۔

اس آیت میں حق تعالیٰ شانہ نے **اَمْرٌ بِالْمَعْرُوفِ** کرنے والوں کے لیے بڑے اجر کا وعدہ فرمایا ہے

**حل لغات:** ① تمام لوگوں میں سب سے زیادہ عزت والا۔ ② تمام امتوں میں سب سے بہترین امت۔ ③ کھلے طور پر۔ ④ اشارہ کے طور پر۔ ⑤ بہترین امت۔ ⑥ نام دیا گیا۔ ⑦ سبب۔ ⑧ بھلی باتوں کا حکم کرنا۔ ⑨ بری باتوں سے روکنا۔ ⑩ گزری ہوئی باتیں۔ ⑪ پیروی کرنے والے۔ ⑫ فضیلت۔ ⑬ اعزازی نشان، خصوصی نشان۔ ⑭ تذکرہ کرنے کا مقصد۔ ⑮ یعنی پہلے بیان کیا۔ ⑯ فرق۔ ⑰ چپکے چپکے بات کرنا۔ ⑱ آپس میں۔ ⑲ پوشیدہ، چھپا ہوا۔ ⑳ بڑا ثواب۔

اور جس اجر کو حق جل جلالہٰ بڑا فرمادیں، اس کی کیا انتہا ہو سکتی ہے۔ اس آیت شریفہ کی تفسیر میں نبی کریم ﷺ کا ارشاد مبارک نقل کیا گیا ہے کہ آدمی کا ہر کلام اس پر بار ہے؛ مگر یہ کہ امر بالمعروف اور نہی عن المنکر ہو یا اللہ کا ذکر ہو۔ دوسری احادیث میں نبی کریم ﷺ کا ارشاد ہے: کیا میں تم کو ایسی چیز نہ بتاؤں، جو نفل نماز، روزہ، صدقہ سب سے افضل ہو؟ صحابہ ؓ نے عرض کیا: ضرور ارشاد فرمائیے۔ حضور ﷺ نے ارشاد فرمایا کہ لوگوں میں مصالحت کرانا، کیوں کہ آپس کا لگاؤ نیکیوں کو اس طرح صاف کر دیتا ہے، جیسا کہ استرہ بالوں کو اُڑا دیتا ہے اور بھی بہت سی فضیلتوں میں لوگوں کے درمیان مصالحت کرانے کی تاکید فرمائی گئی ہے، اس جگہ اس کا ذکر مقصود نہیں، اس جگہ اس بات کا بیان کرنا مقصود ہے کہ امر بالمعروف میں یہ بھی داخل ہے کہ لوگوں میں مصالحت کی صورت جس طریق سے بھی پیدا ہو سکے اس کا بھی ضرور اہتمام کیا جائے۔

## فصل ثانی

(اس فصل) میں اُن احادیث میں سے بعض کا ترجمہ ہے، جو مضمون بالا کے متعلق وارد ہوئی ہیں۔ تمام احادیث کا نہ احاطہ مقصود ہے، نہ ہو سکتا ہے نیز اگر کچھ زیادہ مقدار میں آیات و احادیث جمع بھی کی جائیں، تو ذریعہ ہے کہ دیکھے گا کون۔ آج کل ایسے امور کے لیے کسے فرصت اور کس کے پاس وقت ہے، اس لیے صرف یہ اُفرد دکھانے کے لیے اور آپ حضرات تک پہنچا دینے کے لیے کہ حضور اقدس ﷺ نے کس قدر اہمیت کے ساتھ اس کی تاکید فرمائی ہے اور نہ ہونے کی صورت میں کس قدر سخت وعید اور دھمکی فرمائی ہے؛ چند احادیث ذکر کی جاتی ہیں۔

<p>نبی کریم ﷺ کا ارشاد ہے کہ جو شخص کسی ناجائز امر کو ہوتے ہوئے دیکھے، اگر اس پر قدرت ہو کہ اس کو ہاتھ سے بند کر دے تو اس کو بند کر دے، اگر اتنی قدرت نہ ہو تو زبان سے اس پر انکار کر دے، اگر اتنی بھی قدرت نہ ہو تو دل سے اس کو بُرا سمجھے اور یہ ایمان کا بہت ہی کم درجہ ہے۔</p>	<p>① عَنْ أَبِي سَعِيدٍ الْخُدْرِيِّ ۖ قَالَ : سَمِعْتُ رَسُولَ اللَّهِ ﷺ يَقُولُ : مَنْ رَأَى مِنْكُمْ مُنْكَرًا فَلْيُغَيِّرْهُ بِيَدِهِ ، فَإِنْ لَمْ يَسْتَطِعْ فَبِلِسَانِهِ ، فَإِنْ لَمْ يَسْتَطِعْ فَبِقَلْبِهِ ، وَذَلِكَ أَضْعَفُ الْإِيمَانِ . [ رواه مسلم والترمذي وابن ماجة والنسائي كذا في الترغيب ]</p>
--	--

ایک دوسری حدیث میں وارد ہے کہ اگر اس کو زبان سے بند کرنے کی طاقت ہو تو بند کر دے؛ ورنہ دل سے اس کو بُرا سمجھے کہ اس صورت میں بھی وہ بری الذمہ ہے۔ ایک اور حدیث میں وارد ہے کہ جو شخص دل سے بھی اس کو بُرا سمجھے تو وہ بھی مومن ہے؛ مگر اس سے کم درجہ ایمان کا نہیں۔

حل لغات: ① بوجھ۔ ② آپس میں میل ملاپ۔ ③ قرآن و حدیث کی وہ باتیں جن کے معانی صاف اور واضح ہوں۔ ④ طریقہ، انداز۔ ⑤ اوپر ذکر کی گئی باتیں۔ ⑥ گھیرنا، مکمل جمع کرنا۔ ⑦ کام۔ ⑧ قدرت، طاقت۔ ⑨ ذمہ داری سے محفوظ۔



اس مضمون کے متعلق کئی ارشادات نبی کریم ﷺ کے مختلف احادیث میں نقل کیے گئے ہیں۔ اب اس کے ساتھ اس ارشاد کی تعمیل پر بھی ایک نظر ڈالتے جائیں کہ کتنے آدمی ہم میں سے ایسے ہیں کہ کسی ناجائز کام کو ہوتے ہوئے دیکھ کر ہاتھ سے روک دیتے ہیں یا فقط زبان سے اس کی بُرائی اور ناجائز ہونے کا اظہار کر دیتے ہیں یا کم از کم اس ایمان کے ضعیف درجہ کے موافق دل ہی سے اس کو بُرا سمجھتے ہیں یا اس کام کو ہوتا ہوا دیکھنے سے دل تپکاتا ہے؟ تنہائی میں بیٹھ کر ذرا تو غور کیجئے کہ کیا ہونا چاہیے تھا اور کیا ہو رہا ہے؟

نبی کریم ﷺ کا ارشاد ہے کہ اس شخص کی مثال جو اللہ کی حدوں پر قائم ہے اور اس شخص کی جو اللہ کی حدود میں پڑنے والا ہے، اس قوم کی سی ہے، جو ایک جہاز میں بیٹھے ہوں اور قُرْمَہ سے (مثلاً) جہاز کی منزلیں مقرر ہو گئی ہوں کہ بعض لوگ جہاز کے اوپر کے حصے میں ہوں اور بعض لوگ نیچے (طبق) کے حصے میں ہوں، جب نیچے والوں کو پانی کی ضرورت ہوتی ہے، تو وہ جہاز کے اوپر کے حصے پر آکر پانی لیتے ہیں، اگر وہ یہ خیال کر کے کہ ہمارے بار بار اوپر پانی کے لیے جانے سے اوپر والوں کو تکلیف ہوتی ہے، اس لیے ہم اپنے ہی حصے میں یعنی جہاز کے نیچے کے حصے میں ایک سوراخ سمندر میں کھول لیں، جس سے پانی یہاں ہی ملتا رہے، اوپر والوں کو ستانا نہ پڑے۔ ایسی صورت میں اگر اوپر والے ان احمقوں کی اس تجویز کو نہ روکیں گے اور خیال کر لیں گے کہ وہ جانیں، اُن کا کام، ہمیں اُن سے کیا واسطہ؟ تو اُس صورت میں وہ جہاز غرق ہو جائے گا اور دونوں فریق ہلاک ہو جائیں گے اور اگر وہ ان کو روک دیں گے تو دونوں فریق ڈوبنے سے بچ جائیں گے۔

② عَنِ النَّعْمَانِ بْنِ بَشِيرٍ رَوَاهُ الْبُخَارِيُّ وَالتِّرْمِذِيُّ وَابْنُ أَبِي شَيْبَةَ وَابْنُ مَعِينٍ وَابْنُ أَبِي عَرَبَةَ  
قَالَ: مَثَلُ الْقَائِمِ فِي حُدُودِ اللَّهِ وَالْوَاقِعِ فِيهَا كَمَثَلِ قَوْمٍ اسْتَهْمُوا عَلَى سَفِينَةٍ، فَصَارَ بَعْضُهُمْ أَغْلَاهَا وَبَعْضُهُمْ أَسْفَلَهَا، فَكَانَ الَّذِينَ فِي أَسْفَلِهَا إِذَا اسْتَقَوْا مِنَ الْمَاءِ مَرُّوا عَلَى مَنْ فَوْقَهُمْ، فَقَالُوا: لَوْ أَنَّا خَرَقْنَا فِي نَصِيبِنَا خَرْقًا وَلَمْ نُؤْذِ مَنْ فَوْقَنَا، فَإِنْ تَرَكُوهُمْ وَمَا أَرَادُوا هَلَكُوا جَمِيعًا، وَإِنْ أَخَذُوا عَلَى أَيْدِيهِمْ نَجَوْا وَكَجَوْا جَمِيعًا.  
[رواه البخاري والترمذي]

صحابہ کرام رضی اللہ عنہم نے حضور اقدس ﷺ سے ایک مرتبہ دریافت کیا کہ ہم لوگ ایسی حالت میں بھی تباہ و برباد ہو سکتے ہیں جب کہ ہم میں صلحاء اور متقی لوگ موجود ہوں؟ حضور ﷺ نے ارشاد فرمایا کہ ہاں جب خُبَّائِث غالب ہو جائے۔

اس وقت مسلمانوں کی تباہی و بربادی کے ہر طرف گیت گائے جا رہے ہیں اور اس پر شور مچایا جا رہا ہے، نئے نئے طریقے ان کی اصلاح کے واسطے تجویز کیے جا رہے ہیں، مگر کسی روشن خیال (تعلیم جلدید کے

حل لغات: ① حکم ماننا۔ ② بے چین ہونا۔ ③ یعنی شریعت کے احکام۔ ④ نام کی پرچی نکالنا۔ ⑤ احمق کی جمع، بیوقوف۔ ⑥ فیصلہ۔ ⑦ ڈوبنا۔ ⑧ جماعت۔ ⑨ نیک لوگ۔ ⑩ پرہیزگار۔ ⑪ برائی، شرارت۔ ⑫ دنیوی تعلیم۔

شیدائی) کی تو کیا، کسی تاریک خیال (مولوی صاحب) کی بھی نظر اس طرف نہیں جاتی ہے کہ حقیقی طبیب اور شفیق مَرَبِّی نے کیا مرض تشخیص فرمایا اور کیا علاج بتلایا ہے اور اس پر کس درجہ عمل کیا جا رہا ہے؟ کیا اس ظلم کی کچھ انتہا ہے کہ جو سبب مرض ہے، جس سے مرض پیدا ہوا ہے، وہی علاج تجویز کیا جا رہا ہے کہ (دین کی ترقی کے لیے دین و اسباب دین سے بے توجہی کی جا رہی ہے، اپنی ذاتی رایوں پر عمل کیا جا رہا ہے) تو یہ مریض کل کی جگہ آج ہلاک نہ ہوگا، تو کیا ہوگا؟

میر کیا سادہ ہیں بیمار ہوئے جس کے سبب اُسی عطار کے لڑکے سے دوا لیتے ہیں

﴿عَنِ ابْنِ مَسْعُودٍ ؓ قَالَ : قَالَ رَسُولُ اللَّهِ ﷺ : أَوَّلُ مَا دَخَلَ النَّفْصُ عَلَى بَنِي إِسْرَءِيلَ أَنَّهُ كَانَ الرَّجُلُ يَلْقَى الرَّجُلَ فَيَقُولُ : يَا هَذَا إِنَّنِي اللَّهُ وَدَعِ مَا تَصْنَعُ بِهِ فَإِنَّهُ لَا يَجِلُّ لَكَ ؛ ثُمَّ يَلْقَاهُ مِنَ الْعِدِّ وَهُوَ عَلَى حَالِهِ ، فَلَا يَنْتَعُهُ ذَلِكَ أَن يَكُونَ أَكْبَلَهُ وَشَرَّيْنِهِ وَقَعِيدُهُ ، فَلَمَّا فَعَلُوا ذَلِكَ صَرَبَ اللَّهُ قُلُوبَ بَعْضِهِمْ بِبَعْضٍ ، ثُمَّ قَالَ : لِعَنِ الَّذِينَ كَفَرُوا مِنْ بَنِي إِسْرَءِيلَ إِلَى قَوْلِهِ : فَيَسْقُونَ ﴿١٠﴾ ثُمَّ قَالَ : كَلَّا وَاللَّهِ لَتَأْمُرُنَّ بِالْمَعْرُوفِ وَلَتَنْهَوُنَّ عَنِ الْمُنْكَرِ وَلَتَأْخُذُنَّ عَلَى يَدِ الظَّالِمِ وَلَتَتَأَطَّرُنَّ عَلَى الْحَقِّ أَظْرًا ۚ﴾

[رواہ ابوداؤد والترمذی کذا فی الترغیب]

نبی کریم ﷺ کا ارشاد ہے کہ بنی اسرائیل میں سب سے پہلا نازل اس طرح شروع ہوا کہ ایک شخص کسی دوسرے سے ملتا اور کسی ناجائز بات کو کرتے ہوئے دیکھتا، تو اس کو منع کرتا کہ دیکھ اللہ سے ڈر، ایسا نہ کر؛ لیکن اس کے نہ ماننے پر بھی وہ اپنے تعلقات کی وجہ سے کھانے پینے میں اور نشست و ہرجاست میں ویسا ہی برتاؤ کرتا، جیسا کہ اس سے پہلے تھا۔ جب عام طور پر ایسا ہونے لگا تو اللہ تعالیٰ نے بعضوں کے قلوب کو بعضوں کے ساتھ غلط کر دیا (یعنی نافرمانوں کے قلوب جیسے تھے، ان کی نحوست سے فرمانبرداروں کے قلوب بھی ویسے ہی کر دیے) پھر اس کی تائید میں کلام پاک کی آیتیں ﴿لِعَنِ الَّذِينَ كَفَرُوا﴾ سے ﴿فَيَسْقُونَ﴾ تک پڑھیں، اس کے بعد حضور ﷺ نے بڑی تاکید سے یہ حکم فرمایا کہ اُمُر بالمعروف اور نہی عن المنکر کرتے رہو، ظالم کو ظلم سے روکتے رہو اور اس کو حق بات کی طرف کھینچ کر لاتے رہو۔

دوسری حدیث میں وارد ہے کہ حضور ﷺ تکبیر لگائے ہوئے بیٹھے تھے، جوش میں اُٹھ کر بیٹھ گئے اور قسم کھا کر فرمایا کہ تم نجات نہیں پاؤ گے؛ جب تک کہ ان کو ظلم سے نہ روک دو۔ ایک اور حدیث میں ہے کہ آپ ﷺ نے قسم کھا کر فرمایا کہ تم اُمُر بالمعروف اور نہی عن المنکر کرتے رہو اور ظالموں کو ظلم سے روکتے رہو

حل لغات: (۱) عاشق - (۲) ڈاکٹر - (۳) تربیت کرنے والا - (۴) مقرر کرنا، پہچانا - (۵) ایک شاعر - (۶) دوا پہنچے والا - (۷) زوال - (۸) اٹھنا بیٹھنا - (۹) قلب کی جمع، دل - (۱۰) ملانا - (۱۱) بدبختی، برا اثر -

اور حق بات کی طرف کھینچ کر لاتے رہو؛ ورنہ تمہارے قلوب بھی اسی طرح غلط کر دیے جائیں گے، جس طرح ان لوگوں کے کر دیے گئے اور اسی طرح تم پر بھی لعنت ہوگی جس طرح ان پر یعنی بنی اسرائیل پر لعنت ہوئی۔ قرآن پاک کی آیات تائید میں اس لیے پڑھیں کہ ان آیات شریفہ میں ان لوگوں پر لعنت فرمائی ہے اور سبب لعنت مجملہ اور اسباب کے یہ بھی ہے کہ وہ مُنْكَرَات سے ایک دوسرے کو نہیں روکتے تھے۔ آج کل یہ خوبی سمجھی جاتی ہے کہ آدمی ”صالح کل“ رہے، جس جگہ جاوے، ویسی ہی کہنے لگے، اسی کو کمال اور وسعت اخلاق سمجھا جاتا ہے؛ حالانکہ یہ علی الاطلاق غلط ہے، بلکہ جہاں امر بالمعروف وغیرہ قطعاً مفید نہ ہو، ممکن ہے کہ صرف سُکوت کی کچھ گنجائش نکل آوے (نہ کہ ہاں میں ہاں ملانے کی) لیکن جہاں مفید ہو سکتا ہے مثلاً اپنی اولاد، اپنے ماتحت، اپنے دستِ نگر لوگوں میں، وہاں کسی طرح بھی یہ سکوت کمالِ اخلاق نہیں، بلکہ سکوت کرنے والا شرعاً و عرفاً خود مُجْرَم ہے۔ سفیان ثوریؒ کہتے ہیں کہ جو شخص اپنے پڑوسیوں کو محبوب ہو، اپنے بھائیوں میں محمود ہو (اُغْلِبَ یہ ہے کہ) وہ مُدْ اَبْنٌ ہوگا۔

متعدد روایات میں یہ مضمون آیا ہے کہ جب کوئی گناہ مخفی طور سے کیا جاتا ہے، تو اُس کی مضرت کرنے والے ہی کو ہوتی ہے؛ لیکن جب کوئی گناہ کھلم کھلا کیا جاتا ہے اور لوگ اس کے روکنے پر قادر ہیں اور پھر نہیں روکتے، تو اس کی مضرت اور نقصان بھی عام ہوتا ہے۔ اب ہر شخص اپنی ہی حالت پر غور کر لے کہ کتنے معاملے اس کے علم میں ایسے کیے جاتے ہیں، جن کو وہ روک سکتا ہے اور پھر بے توجہی، لاپرواہی، بے التفاتی سے کام لیتا ہے اور اس سے بڑھ کر ظلم یہ ہے کہ کوئی اللہ کا بندہ اس کو روکنے کی کوشش کرتا ہے، تو اس کی مخالفت کی جاتی ہے، اس کو کوتاہِ نظر بتایا جاتا ہے، اس کی اعانت کرنے کے بجائے اس کا مقابلہ کیا جاتا ہے ﴿وَسَيَعْلَمُ الَّذِينَ ظَلَمُوا أَيَّ مُنْقَلَبٍ يَنْقَلِبُونَ﴾

نبی کریم ﷺ کا ارشاد ہے کہ اگر کسی جماعت اور قوم میں کوئی شخص کسی گناہ کا ارتکاب کرتا ہے اور وہ جماعت و قوم باوجود قدرت کے اُس شخص کو اُس گناہ سے نہیں روکتی، تو اُن پر مرنے سے پہلے دُنیا ہی میں اللہ تعالیٰ کا عذاب مُسَلَّط ہو جاتا ہے۔

③ عَنْ جَدِّ بْنِ عَبْدِ اللَّهِ ﷺ قَالَ : سَمِعْتُ رَسُولَ اللَّهِ ﷺ يَقُولُ : مَا مِنْ رَجُلٍ يَكُونُ فِي قَوْمٍ يَعْمَلُ فِيهِمْ بِأَلْمَاعِصِي يَفْقِدُونَ عَلَى أَنْ يَغْيَبُوا عَلَيْهِ وَلَا يُعْزِدُونَ إِلَّا أَصَابَهُمُ اللَّهُ بِعِقَابٍ قَبْلَ أَنْ يَمُوتُوا . [رواہ ابوداؤد وابن ماجہ وابن حبان والاصمہانی وغیرہم کذا فی الترمذی]

حل لغات: ① ان تمام میں سے۔ ② بری باتیں۔ ③ تمام لوگوں سے صلح کرنا۔ ④ یعنی اخلاق کی بلندی۔ ⑤ بالکل۔ ⑥ یقینی طور پر۔ ⑦ خاموشی۔ ⑧ نوکر۔ ⑨ ضرورت مند۔ ⑩ شریعت کے اعتبار سے۔ ⑪ یعنی عام لوگوں کے اعتبار سے۔ ⑫ پسندیدہ۔ ⑬ یقینی بات۔ ⑭ حق بات چھپانے والا۔ ⑮ چھپا کر۔ ⑯ نقصان۔ ⑰ گناہ۔ ⑱ بے توجہی۔ ⑲ کم عقل۔ ⑳ مدد۔ ㉑ اور ظلم کرنے والوں کو خوفِ قریب یہ پہل جائے گا کہ وہ کس انجام کی طرف پلٹ رہے ہیں۔ ㉒ گناہ کرنا۔

میرے مخلص بزرگو! اور ترقی اسلام و مسلمین کے خواہش مند دوستو! یہ ہیں مسلمانوں کی تباہی کے اسباب اور روز افزوں بربادی کی وجوہ۔ ہر شخص اجنبیوں کو نہیں، برابر والوں کو نہیں؛ اپنے گھر کے لوگوں کو، اپنے چھوٹوں کو، اپنی اولاد کو، اپنے ماتحتوں کو ایک لمحہ اس نظر سے دیکھ لے کہ کتنے کھلے ہوئے معاصی میں وہ لوگ مبتلا ہیں اور آپ حضرات اپنی ذاتی وجاہت اور اثر سے ان کو روکتے ہیں یا نہیں؟ روکنے کو چھوڑیے، روکنے کا ارادہ بھی کر لیتے ہیں یا نہیں؟ یا آپ کے دل میں کسی وقت اس کا خطرہ بھی گزر جاتا ہے کہ یہ لاڈلا بیٹا کیا کر رہا ہے؟ اگر وہ حکومت کا کوئی جرم کرتا ہے، جرم بھی نہیں سیاسی مجالس میں شرکت ہی کر لیتا ہے، تو آپ کو فکر ہوتی ہے کہ کہیں ہم نہ ٹکڑے ہو جائیں، اس کو تنبیہ کی جاتی ہے اور اپنی صفائی اور تہری کی تدبیریں اختیار کی جاتی ہیں مگر کہیں احکم الحاکمین کے مجرم کے ساتھ بھی وہی برتاؤ کیا جاتا ہے، جو معمولی حاکم عارضی کے مجرم کے ساتھ کیا جاتا ہے؟

آپ خوب جانتے ہیں کہ پیارا بیٹا شطرنج کا شوقین ہے، تاش سے دل بہلاتا ہے، نماز کئی وقت کی اڑا دیتا ہے، مگر افسوس کہ آپ کے منہ سے بھی حرف غلط کی طرح بھی یہ نہیں نکلتا کہ کیا کر رہے ہو؟ یہ مسلمانوں کے کام نہیں ہیں؛ حالانکہ اُس کے ساتھ کھانا پینا چھوڑ دینے کے بھی مامور تھے، جیسا کہ پہلے گزر چکا ہے۔

بہیں تفاوت رہ از گجاست تا بیکجا

ایسے بہت سے لوگ ملیں گے، جو اپنے لڑکے سے اس لیے ناخوش ہیں کہ وہ عہدی ہے، گھر پڑا رہتا ہے، ملازمت کی سٹی نہیں کرتا ہے یا دوکان کا کام تندرستی سے نہیں کرتا ہے؛ لیکن ایسے لوگ بہت کم ملیں گے جو لڑکے سے اس لیے ناراض ہوں کہ وہ جماعت کی پرواہ نہیں کرتا یا نماز قضا کر دیتا ہے۔

بزرگو! اور دوستو! اگر صرف آخرت ہی کا وبال ہوتا تب بھی یہ امور اس قابل تھے کہ ان سے کوسوں دور بھاگا جاتا؛ لیکن قیامت تو یہ ہے کہ اس دنیا کی تباہی کو جس کو ہم عملاً آخرت سے مقدم سمجھتے ہیں، انھیں اُمور کی وجہ سے ہے۔ غور تو کیجیے اس اندھے پن کی کوئی حد بھی ہے؟ ﴿وَمَنْ كَانَ فِي هَذِهِ أَعْمٰی فَهُوَ فِي الْآخِرَةِ اَعْمٰی﴾ [سورہ اسراء: ۷۲] حقیقی بات یہ ہے کہ ﴿خَتَمَ اللّٰهُ عَلٰی قُلُوْبِهِمْ وَعَلٰی سَمْعِهِمْ وَعَلٰی ابْصَارِهِمْ غَشَاوَةٌ﴾ [سورہ بقرہ: ۷] کا پڑ تو ہے۔

⑤ رُوِيَ عَنِ اَنَسٍ ؓ اَنَّ رَسُوْلَ اللّٰهِ ﷺ قَالَ: لَا تَزَالُ لَا إِلَهَ إِلَّا اللّٰهُ (مُحَمَّدٌ رَسُوْلُ اللّٰهِ) کہنے والے کو ہمیشہ نفع دیتا

حل لغات: ① روزانہ پڑھنے والا۔ ② اسباب۔ ③ دہرے۔ ④ پھنسنا، قصور وار۔ ⑤ بچاؤ۔ ⑥ یعنی اللہ تعالیٰ۔ ⑦ تھوڑے سے وقت کے لیے حکومت کرنے والا۔ ⑧ یعنی غلطی سے۔ ⑨ حکم دیے گئے۔ ⑩ دیکھ راستے کا فرق کہاں سے کہاں تک ہے۔ ⑪ ست، کاہل۔ ⑫ تلاش۔ ⑬ محنت، لگن۔ ⑭ جو شخص دنیا میں اندھا رہا وہ آخرت میں بھی اندھا رہے گا۔ ⑮ اللہ تعالیٰ نے ان کے دلوں پر اور ان کے کانوں پر مہر لگا دی ہے اور ان کی آنکھوں پر پردہ پڑا ہوا ہے۔ ⑯ عکس، سایہ۔



ہے اور اس سے عذاب و بلا کو دفع کرتا ہے، جب تک کہ اس کے حقوق سے بے پرواہی اور استخفاف نہ کیا جائے۔ صحابہ رضی اللہ عنہم نے عرض کیا کہ اس کے حقوق سے بے پرواہی و استخفاف کیے جانے کا کیا مطلب ہے؟ آپ ﷺ نے ارشاد فرمایا کہ اللہ کی نافرمانیاں کھلی طور پر کی جائیں اور ان کو بند کرنے کی کوئی کوشش نہ کی جائے۔

إِلَّا اللَّهُ تَنْفَعُ مَنْ قَالَهَا وَتَرُدُّ عَنْهُمْ  
الْعَذَابَ وَالنِّقْمَةَ مَا لَمْ يَسْتَخْفُوا  
بِحَقِّهَا. قَالُوا: يَا رَسُولَ اللَّهِ! مَا  
الِاسْتِخْفَاءُ بِحَقِّهَا؟ قَالَ: يُظْهِرُ  
الْعَمَلَ بِمَعَاصِي اللَّهِ فَلَا يُنْكِرُ وَلَا  
يُغَيِّرُ. [رواه الأصبهاني، ترغيباً]

اب آپ ہی ذرا انصاف سے فرمائیے کہ اس زمانے میں اللہ تعالیٰ کی نافرمانیوں کی کوئی انتہا، کوئی حد ہے؟ اور اس کے روکنے یا بند کرنے کی یا کم از کم تقلیل کی کوئی سعی، کوئی کوشش ہے؟ ہرگز نہیں۔ ایسے خطرناک ماحول میں مسلمانوں کا عالم میں موجود ہونا ہی اللہ تعالیٰ کا حقیقی انعام ہے؛ ورنہ ہم نے اپنی بربادی کے لیے کیا کچھ اسباب پیدا نہیں کر لیے ہیں۔

حضرت عائشہ رضی اللہ عنہا نے نبی کریم ﷺ سے پوچھا کہ کیا کوئی اللہ کا عذاب اگر زمین والوں پر نازل ہو اور وہاں کچھ دین دار لوگ بھی ہوں، تو ان کو بھی نقصان پہنچتا ہے؟ حضور ﷺ نے فرمایا کہ دنیا میں تو سب کو اثر پہنچتا ہے؛ مگر آخرت میں وہ لوگ گنہگاروں سے علیحدہ ہو جائیں گے۔ اس لیے وہ حضرات جو اپنی دینداری پر مطمئن ہو کر دنیا سے یکتو ہو بیٹھے، اس سے بے فکر نہ رہیں کہ خدا نخواستہ اگر منکرات کے اس شیعہ پر کوئی بلا نازل ہوگی، تو ان کو بھی اس کا خمیازہ بھگتنا پڑے گا۔

حضرت عائشہ رضی اللہ عنہا فرماتی ہیں کہ نبی اکرم ﷺ ایک مرتبہ وُؤلّت کدہ پر تشریف لائے تو میں نے چہرہ انور پر ایک خاص اثر دیکھ کر محسوس کیا کہ کوئی اہم بات پیش آئی ہے۔ حضور ﷺ نے کسی سے کچھ بات چیت نہیں فرمائی اور وضو فرما کر مسجد میں تشریف لے گئے، میں حجرہ کے دیوار سے لگ کر سننے کھڑی ہو گئی کہ کیا ارشاد فرماتے ہیں۔ حضور ﷺ منبر پر تشریف فرما ہوئے اور حمد و ثناء کے بعد ارشاد فرمایا: ”لوگو! اللہ تعالیٰ کا ارشاد ہے کہ امر بالمعروف اور نہی عن المنکر کرتے رہو، مبادا وہ وقت آجائے کہ تم دعا مانگو اور قبول نہ ہو، تم سوال کرو اور سوال پورا نہ کیا جائے، تم اپنے دشمنوں کے

⑦ عَنْ عَائِشَةَ ۖ قَالَتْ: دَخَلَ عَلَيَّ  
النَّبِيُّ ۖ فَعَرَفْتُ فِي وَجْهِهِ أَنْ  
قَدْ حَصَرَ شَيْئٌ، فَتَوَضَّأَ وَمَا كَلَّمَ  
أَحَدًا، فَكَصِفْتُ بِالْحُجْرَةِ أَسْتَمِعُ مَا  
يَقُولُ؛ فَفَعَدَّ عَلَى الْمُنْبَرِ فَحَمِدَ اللَّهَ  
وَأَثْنَى عَلَيْهِ وَقَالَ: يَا أَيُّهَا النَّاسُ!  
إِنَّ اللَّهَ تَعَالَى يَقُولُ لَكُمْ: مُرُوا  
بِالْمَعْرُوفِ وَانْهَوْا عَنِ الْمُنْكَرِ، قَبْلَ  
أَنْ تَذْعُرُوا فَلَا أُجِيبُ لَكُمْ وَتَسْأَلُونِي  
فَلَا أُعْطِيكُمْ. وَتَسْتَنْصِرُونِي فَلَا

حل لغات: ① دور۔ ② ہکا سبھنا۔ ③ کم کرنے۔ ④ دنیا۔ ⑤ الگ۔ ⑥ خدانہ کرے۔ ⑦ برے کام۔ ⑧ پھیلنا، عام ہونا۔ ⑨ نقصان۔ ⑩ گھر۔ ⑪ کمرہ، گھر۔ ⑫ ایسا نہ ہو، خدانہ کرے۔

خلاف مجھ سے مدد چاہو اور میں تمہاری مدد نہ کروں۔“ یہ کلماتِ طیبات حضور ﷺ نے ارشاد فرمائے اور منبر سے نیچے تشریف لے آئے۔	أَنْصُرُكُمْ. فَمَا زَادَ عَلَيْهِمْ حَتَّى نَزَلَ. [رواہ ابن ماجہ وابن حبان فی صحیحہ کذا فی التروغیب]
---	---

اس مضمون پر وہ حضرات خصوصیت سے توجہ فرمائیں، جو دشمن کے مقابلہ کے لیے اُمورِ دینیہ میں تسامح اور مسابقت پر زور دیتے ہیں کہ مسلمانوں کی اعانت اور امداد دین کی جنگی ہی میں مضمر ہے۔

حضرت اَبُو الدَّرْدَاءِ رضی اللہ عنہ جو ایک جلیل القدر صحابی ہیں، فرماتے ہیں کہ تم اَمْرُ بِالْمَعْرُوفِ اور نہی عَنِ الْمُنْكَرِ کرتے رہو، ورنہ اللہ تعالیٰ تم پر ایسے ظالم بادشاہ کو مُسَلِّط کر دے گا، جو تمہارے بڑوں کی تعظیم نہ کرے، تمہارے چھوٹوں پر رحم نہ کرے، اُس وقت تمہارے برگزیدہ لوگ دعائیں کریں گے تو قبول نہ ہوں گی، تم مدد چاہو گے تو مدد نہ ہوگی، مغفرت مانگو گے تو مغفرت نہ ملے گی۔ خود حق جلّ جلالہ کا ارشاد ہے:

﴿يَا أَيُّهَا الَّذِينَ آمَنُوا إِن تَنْصُرُوا اللَّهَ يَنْصُرْكُمْ وَيُثَبِّتْ أَقْدَامَكُمْ﴾ [سورہ محمد] ترجمہ: اے ایمان والو! اگر تم اللہ کی مدد کرو گے تو وہ تمہاری مدد کرے گا (اور دشمنوں کے مقابلہ میں) تمہارے قدم جمادے گا۔ [بیان القرآن] دوسری جگہ ارشادِ باری عزاسمہ ہے ﴿إِن يَنْصُرْكُمْ اللَّهُ فَلَا غَالِبَ لَكُمْ﴾ [سورہ آل عمران: ۱۶۰] (آلایہ) ترجمہ: اگر اللہ تعالیٰ شانہ تمہاری مدد کریں تو کوئی شخص تم پر غالب نہیں آسکتا اور اگر وہ تمہاری مدد نہ کریں تو پھر کون شخص ہے جو تمہاری مدد کر سکتا ہے؟ اور صرف اللہ تعالیٰ ہی پر ایمان والوں کو اعتماد رکھنا چاہیے۔ دُرُ مُنْشَوْر میں بروایت ترمذی وغیرہ حضرت حُدَیْفَہ رضی اللہ عنہ سے نقل کیا ہے کہ حضور اقدس ﷺ نے قسم کھا کر یہ ارشاد فرمایا کہ تم لوگ اَمْرُ بِالْمَعْرُوفِ اور نہی عَنِ الْمُنْكَرِ کرتے رہو، ورنہ اللہ جلّ جلالہ اپنا عذاب تم پر مُسَلِّط کر دیں گے، پھر تم دعا بھی مانگو گے تو قبول نہ ہوگی۔

یہاں پہونچ کر میرے بزرگ اوّل یہ سوچ لیں کہ ہم لوگ اللہ کی کس قدر نافرمانیاں کرتے ہیں، پھر معلوم ہو جائے گا کہ ہماری کوششیں بیکار کیوں جاتی ہیں؟ ہماری دعائیں بے اثر کیوں رہتی ہیں؟ ہم اپنی ترقی کے بیج بور ہے ہیں یا سترل کے؟

نبی کریم ﷺ کا ارشاد ہے کہ جب میری اُمت دنیا کو بڑی چیز سمجھنے لگے گی، تو اسلام کی ہیبت و وقعت اُس کے قلوب سے نکل جائے گی اور جب اَمْرُ بِالْمَعْرُوفِ اور نہی عَنِ الْمُنْكَرِ کو چھوڑ بیٹھے گی، تو وحی کی برکات سے	④ عَنْ أَبِي هُرَيْرَةَ رَضِيَ اللَّهُ عَنْهُ قَالَ : قَالَ رَسُولُ اللَّهِ ﷺ : إِذَا عَظُمَتْ أَهْمِي الدُّنْيَا نُزِعَتْ مِنْهَا هَيْبَةُ الْإِسْلَامِ ، وَإِذَا تَرَكَتِ الْأَمْرَ بِالْمَعْرُوفِ وَالنَّهْيَ عَنِ الْمُنْكَرِ حُرِمَتْ
---	--

حل لغات: ① پاکیزہ باتیں - ② مال منول - ③ سستی کرنا - ④ مدد - ⑤ پوشیدہ - ⑥ اچھے لوگ - ⑦ زوال، ہستی - ⑧ رعب، دہدہ - ⑨ عزت، اہمیت۔

محروم ہو جائے گی اور جب آپس میں گالی گلوچ اختیار کرے گی، تو اللہ جلّ شانہ کی نگاہ سے گر جائے گی۔

بَرَكَاتُ الْوَحْيِ، وَإِذَا تَسَابَتْ أَهْبَتِي سَقَطَتْ مِنْ عَيْنِ اللَّهِ. [کذا فی الذّٰر عن الحکیم الترمذی]

اے یہی خواہاں قوم! ترقی اسلام اور ترقی مسلمانوں کے لیے ہر شخص کو نشان اور سناہی ہے؛ لیکن جو اسباب اس کے لیے اختیار کیے جا رہے ہیں وہ منزل کی طرف لے جانے والے ہیں، اگر حقیقت تم اپنے رسول (رُوحی فدّاء ﷺ) کو سچا رسول سمجھتے ہو، ان کی تعلیم کو سچی تعلیم سمجھتے ہو، تو پھر کیا وجہ ہے کہ جس چیز کو وہ سببِ مرض بتا رہے ہیں، جن چیزوں کو وہ بیماری کی بجز فرما رہے ہیں؛ وہی چیزیں تمہارے نزدیک سببِ شفاء و صحت قرار دی جا رہی ہیں۔ نبی اکرم ﷺ کا ارشاد ہے کہ ”کوئی شخص اس وقت تک مسلمان نہیں ہو سکتا، جب تک کہ اس کی خواہش اُس دین کے تابع نہ ہو جائے، جس کو میں لے کر آیا ہوں۔“ لیکن تمہاری رائے ہے کہ مذہب کی آڑ کو بیچ سے ہٹا دیا جائے؛ تاکہ ہم بھی دیگر اقوام کی طرح ترقی کر سکیں۔

”جو شخص آخرت کی کھیتی کا طالب ہو، ہم اُس کی کھیتی میں ترقی دیں گے اور جو دنیا کی کھیتی کا طالب ہو، ہم اس کو کچھ دنیا دے دیں گے اور آخرت میں اُس کا کچھ حصہ نہیں۔“ [بیان القرآن]

اللہ جلّ جلالہ کا ارشاد ہے: ﴿مَنْ كَانَ يَرْيِدُ حَظًّا فِي الْآخِرَةِ لَدُنْكَ فِي حَرْثِهِ وَمَنْ كَانَ يَرْيِدُ حَظًّا فِي الدُّنْيَا نُؤْتِيهِ مِنْهَا وَمَا لَهُ فِي الْآخِرَةِ مِنْ نَّصِيبٍ﴾ [سورہ شوریٰ]

حدیث میں آیا ہے کہ جو مسلمان آخرت کو اپنا نصب العین بنا لیتا ہے، اللہ جلّ شانہ اُس کے دل کو غمی فرما دیتے ہیں اور دنیا ذلیل ہو کر اُس کے پاس آتی ہے اور جو شخص دنیا کو اپنا نصب العین قرار دیتا ہے؛ پریشانیوں میں مبتلا ہوتا ہے اور دنیا میں سے جتنا حصہ مقدر ہو چکا ہے اس سے زیادہ ملتا ہی نہیں۔ نبی کریم ﷺ نے اس آیت پاک کو تلاوت فرما کر ارشاد فرمایا کہ اللہ جلّ شانہ کا ارشاد ہے کہ ”اے ابن آدم! تو میری عبادت کے لیے فارغ ہو جا، میں تیرے سینہ کو تفکرات سے خالی کر دوں گا اور تیرے فقر کو ہٹا دوں گا، ورنہ تیرے دل میں (سینکڑوں طرح کے) مشاغل بھر دوں گا اور تیرا فقر بند نہیں کروں گا۔“ یہ اللہ تعالیٰ اور اس کے رسول کا ارشاد ہے اور تمہاری رائے ہے کہ مسلمان ترقی میں اس لیے پیچھے پڑے ہوئے ہیں کہ جو راستہ ترقی کے لیے اختیار کیا جاتا ہے، یہ ملانے اس میں رکاوٹیں پیدا کر دیتے ہیں۔ آپ ہی ذرا انصاف کی نظر سے ملاحظہ فرمائیں کہ اگر یہ ملانے ایسے ہی لالچی ہیں، تو آپ حضرات کی ترقیات ان کے لیے مَسْرُوع کا سبب ہوں گی؛ کیونکہ جب ان کی روزی آپ کے زعم میں آپ کے ذریعہ سے ہے، تو جس قدر

حل لغات: ① قوم کی بھلائی چاہنے والے۔ ② کوشش کرنے والا۔ ③ دوڑ دوپ کرنے والا۔ ④ میری جان ان پر قربان ہو۔ ⑤ بیماری کی وجہ۔ ⑥ قوم کی جمع۔ ⑦ اصلی مقصد۔ ⑧ بے نیاز۔ ⑨ فکر، سوچ و بچار۔ ⑩ محتاجی۔ ⑪ بہت سے کام، انجمنیں۔ ⑫ دیکھنا۔ ⑬ خوشی۔ ⑭ گمان۔

وسعت اور فتوحات آپ پر ہوں گی، وہ ان کے لیے بھی سبب وسعت اور فتوحات ہوں گی؛ مگر یہ خود غرض پھر بھی آپ کی مخالفت کرتے ہیں، تو کوئی تو مجبوری ان کو دہشت ہے، جس کی وجہ سے یہ اپنے نفع کو بھی کھورہے ہیں اور آپ جیسے محسن و مریضوں سے بگاڑ کر گویا اپنی دنیا خراب کر رہے ہیں۔ میرے دوستو! ذرا غور تو کرو، اگر یہ ملانے کوئی ایسی بات کہیں، جو قرآن پاک میں بھی صاف طور سے موجود ہو، تو پھر تو ان کی ضد سے منہ پھیرنا نہ صرف عقل ہی سے دور ہے؛ بلکہ شان اسلام سے بھی دور ہے۔ یہ ملانے خواہ کتنے ہی نااہل ہوں؛ مگر جبکہ صریح ارشاد باری عزہ اسمہ اور ارشاد نبی کریم ﷺ آپ تک پہنچا رہے ہوں، تو آپ پر ان ارشادات کی تعمیل فرض ہے اور حکم عسوی کی صورت میں جواب دہی لازمی ہے۔ کوئی بیوقوف سے بیوقوف بھی یہ نہیں کہہ سکتا کہ سرکاری قانون کی اس لیے پرواہ نہیں کہ اعلان کرنے والا بھٹکی تھا۔

آپ حضرات یہ نہ فرمائیں کہ یہ مولوی جو دینی کاموں کے لیے مخصوص ہونے کا دعویٰ کرتے ہیں، ہمیشہ دنیا سے سوال کرتے ہیں؛ اس لیے کہ میرا جہاں تک خیال ہے حقیقی مولوی اپنی ذات کے لیے شاید ہی کبھی سوال کریں، بلکہ جس قدر بھی وہ اللہ کی عبادت میں مُہمکن ہیں اسی قدر استغناءؑ سے ہدیہ بھی قبول فرماتے ہیں؛ البتہ کسی دینی کام کے لیے سوال کرنے میں ان شاء اللہ وہ اس سے زیادہ مانجور ہیں، جتنا اپنے لیے سوال نہ کرنے میں۔

ایک عام اشکال یہ کیا جاتا ہے کہ دین محمدی علیہ الصلوٰۃ والسلام میں زہدِ نبویؐ کی تعلیم نہیں، اس میں دین و دنیا دونوں کو ساتھ رکھا گیا ہے۔ ارشاد باری عزہ اسمہ ہے ﴿رَبِّكَ آتَيْنَا فِي الدُّنْيَا حَسَنَةً وَفِي الْآخِرَةِ حَسَنَةً وَقَدْ آتَيْنَاكَ عَذَابَ النَّارِ﴾ [سورہ بقرہ] اور اس آیت شریفہ پر بہت زور دیا جاتا ہے، گویا تمام قرآن پاک میں عمل کے لیے یہی ایک آیت نازل ہوئی ہے؛ لیکن اول تو آیت شریفہ کی تفسیر راہِ حقینؑ فی العلم سے معلوم کرنے کی ضرورت تھی اور اسی وجہ سے علماء کا ارشاد ہے کہ صرف لفظی ترجمہ دیکھ کر اپنے کو عالم قرآن سمجھ لینا جہالت ہے۔ صحابہ کرامؓ اور علماء تابعینؒ سے جو آیت شریفہ کی تفسیریں منقول ہیں وہ حسب ذیل ہیں:

حضرت قتادہؓ سے مروی ہے کہ دنیا کی بھلائی سے مراد عافیت اور بقدرِ کفایت روزی ہے۔ حضرت علیؓ کرم اللہ وجہہ سے منقول ہے کہ اس سے صالح بیوی مراد ہے۔ حضرت حسنؓ بصریؒ سے مروی ہے کہ اس سے مراد علم اور عبادت ہے۔ سُدیؒ سے منقول ہے کہ پاک مال مراد ہے۔ حضرت ابن عمرؓ

**حل لغات:** (۱) مال کی زیادتی۔ (۲) کامیابیاں۔ (۳) مطلبی۔ (۴) سامنے۔ (۵) احسان کرنے والا۔ (۶) سرپرست، مددگار۔ (۷) حکم پورا کرنا۔ (۸) حکم نہ ماننا۔ (۹) پوچھنا۔ (۱۰) مشغول۔ (۱۱) بے فکری، بے نیازی۔ (۱۲) ثواب پانے والے۔ (۱۳) یعنی اعتراض۔ (۱۴) دنیا چھوڑ دینا۔ (۱۵) مضبوط علم والے۔ (۱۶) ضرورت بھر۔ (۱۷) نیک۔



سے مردی ہے کہ نیک اولاد اور خلقت کی تعریف مراد ہے۔ جعفرؑ سے منقول ہے کہ صحت اور روزی کا کافی ہونا اور اللہ پاک کے کلام کا سمجھنا، دشمنوں پر فتح اور صالحین کی صحبت مراد ہے۔ دوسرے یہ کہ اگر ہر قسم کی دنیا کی ترقی مراد ہو، جیسا کہ میرا بھی دل چاہتا ہے، تب بھی اس میں اللہ تعالیٰ سے دعا کا ذکر ہے، نہ کہ اس کی تحصیل میں انہماک اور مشغولی کا اور اللہ تعالیٰ سے مانگنا خواہ ٹوٹے ہوئے جوتے کی اصلاح ہی کیوں نہ ہو، یہ خود دین ہے۔ تیسرے یہ کہ دنیا کے حاصل کرنے کو، اُس کے کمانے کو کون منع کرتا ہے؟ یقیناً حاصل کیجیے اور بہت شوق سے حاصل کیجیے، ہم لوگوں کی ہرگز یہ غرض نہیں ہے کہ خدا نخواستہ آپ دنیا جیسی مختصم و مقصود چیز کو چھوڑ دیں۔

مقصد یہ ہے کہ جتنی کوشش دنیا کے لیے کریں، اس سے زیادہ نہیں تو کم از کم اس کے برابر، تو دین کے لیے کریں، اس لیے کہ خود آپ کے قول کے موافق دین اور دنیا دونوں کی تعلیم دی گئی ہے، ورنہ میں پوچھتا ہوں کہ جس قرآن پاک میں یہ آیت ارشاد فرمائی ہے، اسی کلام پاک کی وہ آیت بھی تو ہے جو اوپر گزر چکی ﴿مَنْ كَانَ يُرِيدْ حَرْثَ الْآخِرَةِ لَنُزِدْهُ فِي حَرْثِهِ﴾ [سورہ شوریٰ: ۲۰] اور اسی کلام پاک میں یہ بھی ہے ﴿مَنْ كَانَ يُرِيدُ الْعَاجِلَةَ عَجَلْنَا لَهُ فِيهَا مَا نَشَاءُ لِمَنْ نُرِيدُ ثُمَّ جَعَلْنَا لَهُ جَهَنَّمَ يَصْلَاهَا مَذْمُومًا مَذْهُورًا﴾ [سورہ اسراء] اسی کلام پاک میں ہے ﴿ذَلِكَ مَتَاعُ الْحَيَاةِ الدُّنْيَا وَاللَّهُ عِنْدَ حُسْنِ الْمَبَآئِ﴾ [سورہ آل عمران] اسی کلام پاک میں ہے ﴿وَمِنْكُمْ مَنْ يُرِيدُ الدُّنْيَا وَمِنْكُمْ مَنْ يُرِيدُ الْآخِرَةَ﴾ [سورہ آل عمران: ۱۵۲] اسی کلام پاک میں ہے ﴿قُلْ مَتَاعُ الدُّنْيَا قَلِيلٌ وَالْآخِرَةُ خَيْرٌ لِمَنِ اتَّقَى﴾ [سورہ نساء: ۷۷] اسی کلام پاک میں ہے ﴿وَمَا الْحَيَاةُ الدُّنْيَا إِلَّا لَعِبٌ وَلَهْوٌ وَلَكِنَّ الْآخِرَةَ خَيْرٌ لِلَّذِينَ يَتَّقُونَ﴾ [سورہ انعام: ۳۲] اسی کلام پاک میں ہے ﴿وَذَرِ الَّذِينَ اتَّخَذُوا دِينَهُمْ لَعِبًا وَلَهْوًا وَعَرِثَهُمُ الْحَيَاةُ الدُّنْيَا﴾ [سورہ انعام: ۷۰] اسی کلام پاک میں ہے ﴿تُرِيدُونَ عَرَضَ الدُّنْيَا وَاللَّهُ يُرِيدُ الْآخِرَةَ﴾ [سورہ انفال: ۶۷] اسی کلام پاک میں ہے ﴿أَرْضَيْنَهُم بِالْحَيَاةِ الدُّنْيَا مِنَ الْآخِرَةِ فَمَا مَتَاعُ الْحَيَاةِ الدُّنْيَا فِي الْآخِرَةِ إِلَّا قَلِيلٌ﴾ [سورہ توبہ] اسی کلام پاک میں ہے ﴿مَنْ كَانَ يُرِيدُ الْحَيَاةَ الدُّنْيَا وَزِينَتَهَا نُوفِّ إِلَيْهِمْ أَعْمَالَهُمْ فِيهَا وَهُمْ فِيهَا لَا يُبْخَسُونَ﴾ [سورہ آل عمران: ۱۵۲] اسی کلام پاک میں ہے ﴿وَحَبِطَ مَا صَنَعُوا فِيهَا وَبَلَطُلَ مَا كَانُوا يَعْمَلُونَ﴾ [سورہ حود: ۱۵] اسی کلام پاک میں ہے ﴿وَفَرِحُوا بِالْحَيَاةِ الدُّنْيَا وَمَا الْحَيَاةُ الدُّنْيَا فِي الْآخِرَةِ إِلَّا مَتَاعٌ﴾ [سورہ رعد: ۱۵] اسی کلام پاک میں ہے ﴿فَعَلَيْنَهُمْ عَذَابٌ مِنَ اللَّهِ﴾

حل لغات: (۱) لوگ۔ (۲) کامیابی۔ (۳) حاصل کرنا۔ (۴) انتہائی مشغول۔ (۵) قہیں۔

وَلَهُمْ عَذَابٌ عَظِيمٌ ﴿١٠﴾ ذَلِكَ بِأَنَّهُمْ اسْتَحْبَبُوا الْحَيَاةَ الدُّنْيَا عَلَى الْآخِرَةِ ﴿سورہ نحل: ١٠ تا ١٠﴾ ان کے علاوہ بہت سی آیات ہیں جن میں دنیا و آخرت کا تقابل کیا گیا ہے۔ اس وقت نہ اختصاء مقصود، نہ ضرورت۔ نمونہ کے طور پر چند آیات اختصاراً لکھ دی ہیں اور اختصار ہی کی وجہ سے ترجمہ کے بجائے پارہ کا حوالہ لکھ دیا ہے، کسی مترجم قرآن شریف سے ترجمہ دیکھ لیجیے۔ مقصود سب کا یہ ہے کہ آخرت کے مقابلے میں جو لوگ دنیا کو ترجیح دیتے ہیں وہ نہایت خُسران میں ہیں، اگر دونوں کو آپ نہیں سنبھال سکتے تو پھر صرف آخرت ہی قابل ترجیح ہے۔ مجھے انکار نہیں کہ دنیا کی زندگی میں آدمی ضروریات دنیویہ کا سخت محتاج ہے؛ مگر اس وجہ سے کہ آدمی کو بیٹ الخلاء جانا لا بُد ہے اور اس کے بغیر چارہ نہیں، اس لیے دن بھر وہیں بیٹھا رہے؛ اس کو کوئی بھی عقل سلیم گوارا نہ کرے گی۔

حکمت الہی پر ایک نگاہ عیش ڈالیں، تو آپ کو معلوم ہو جائے گا کہ شریعتِ مطہرہ میں ایک ایک چیز کا انضباط ہے۔ اللہ جل جلالہ و عم نوالہ نے ایک ایک چیز کو واضح فرمادیا، نمازوں کے اوقات کی تقسیم نے صاف طور سے اس جانب اشارہ کر دیا کہ روز و شب کے چوبیس گھنٹوں میں نصف بندہ کا حق ہے، چاہے وہ اس کو اپنی راحت میں خرچ کرے یا طلبِ معیشت میں اور نصف اللہ تعالیٰ کا حق ہے؛ اور آپ کی تجویز کے موافق دین و دنیا کے ساتھ ساتھ رکھنے کا مقتضی بھی یہی ہونا چاہیے کہ روز و شب میں سے آدھا وقت دین کے لیے خرچ ہونا چاہیے اور آدھا دنیا کے لیے؛ ورنہ اگر دنیاوی مشاغل خواہ فکرِ معاش کے ہوں یا راحت بدن کے، نصف سے بڑھ گئے تو یقیناً آپ نے دنیا کو رائج بنالیا؛ پس آپ کی تجویز کے موافق بھی مقتضائے عدل یہی ہے کہ شب و روز کے چوبیس گھنٹوں میں سے بارہ گھنٹے دین کے لیے خرچ کیے جاویں، تاکہ دونوں کا حق ادا ہو جائے اور اس وقت یقیناً یہ کہنا سجا ہوگا کہ دنیا و آخرت دونوں کی حسنات کی تحصیل کا حکم کیا گیا ہے اور اسلام نے رہنمائی نہیں سکھائی۔ یہ مضمون اس جگہ مقصود نہ تھا؛ بلکہ اشکال کے جواب میں بیجا آگیا۔ اس لیے مختصر و مجمل طور پر اشارہ کر کے چھوڑ دیا۔ اس فصل میں مقصود احادیث تبلیغ کا ذکر کرنا تھا، ان میں سے سات احادیث پر اکتفا کرتا ہوں کہ ماننے والے کے لیے سات تو سات ایک بھی کافی ہے اور نہ ماننے والے کے لیے ﴿وَسَيَعْلَمُ الَّذِينَ ظَلَمُوا أَيَّ مُنْقَلَبٍ يَنْقَلِبُونَ﴾ ﴿سورہ شعراء﴾ کافی سے زائد ہے۔

اخیر میں ایک ضروری گزارش یہ بھی ہے کہ بعض احادیث سے معلوم ہوتا ہے کہ فتنے کے زمانہ میں

- حل لغات: ① مقابلہ۔ ② یعنی مکمل جمع کرنا۔ ③ ترجمہ کیا ہوا۔ ④ نقصان۔ ⑤ ضروری۔ ⑥ صحیح عقل۔ ⑦ گہری نظر۔ ⑧ ضابطہ، قاعدہ۔ ⑨ آدھا۔ ⑩ روزی کمانا۔ ⑪ فیصلہ۔ ⑫ تقاضا۔ ⑬ روزی کی فکر۔ ⑭ انصاف کا تقاضا۔ ⑮ درست۔ ⑯ بھلائیوں۔ ⑰ حاصل کرنا۔ ⑱ دنیا چھوڑ دینا۔ ⑲ تابع ہو کر۔ ⑳ خلاصہ مختصر۔

جب کہ نخلِ طاعی اطاعت ہونے لگے اور خواہشاتِ نفسانیہ کا اتباع کیا جائے، دُنیا کو دین پر ترجیح دی جائے، ہر شخص اپنی رائے کو پسند کرے، دوسرے کی نہ مانے؛ اس وقت میں نبی کریم ﷺ نے دوسروں کی اصلاح چھوڑ کر یکٹوٹی کا حکم فرمایا ہے۔ مگر مشائخ کے نزدیک ابھی وہ وقت نہیں آیا، اس لیے جو کچھ کرنا ہے کر لو، خدا نہ کرے کہ وہ وقت دیکھتی آنکھوں آں پہونچے کہ اس وقت کسی قسم کی اصلاح ممکن نہ ہوگی۔ نیز اُن عُیُوب سے جن کا ذکر اس حدیث شریف میں وارد ہوا ہے؛ اہتمام سے بچنا ضروری ہے کہ یہ فتنوں کے دروازے ہیں، ان کے بعد سراسر فتنے ہی فتنے ہیں۔ نبی کریم ﷺ نے ایک حدیث میں ان کو ہلاک کر دینے والی چیزوں میں شمار کیا ہے۔ اَللّٰهُمَّ احْفَظْنَا مِنَ الْفِتَنِ مَا ظَهَرَ مِنْهَا وَمَا بَطَنَ۔

## فصل سوم

(اس فصل) میں ایک خاص مضمون پر تنبیہ مقصود ہے، وہ یہ کہ جس طرح اس زمانے میں نفسِ تبلیغ میں کوتاہی ہو رہی ہے اور عام طور پر لوگ اس سے بہت زیادہ غافل ہو رہے ہیں، اسی طرح بعض لوگوں میں ایک خاص مرضِ یہ ہے کہ جب وہ کسی دینی منصب، تقریر، تحریر، تعلیم، تبلیغ، وعظ وغیرہ پر مامور ہو جاتے ہیں، تو دوسروں کی فکر میں ایسے مبتلا ہو جاتے ہیں کہ اپنے سے غفلت ہو جاتی ہے؛ حالانکہ جس قدر دوسروں کی اصلاح کی ضرورت ہے، اس سے بہت زیادہ اپنے نفس کی اصلاح کی احتیاج ہے۔ نبی اکرم ﷺ نے متعدد مواقع میں بہت زیادہ اہتمام سے منع فرمایا ہے کہ لوگوں کو نصیحت کرتا پھرے اور خود مبتلائے معاصی رہے۔ آپ ﷺ نے شبِ معراج میں ایک جماعت کو دیکھا، جن کے ہونٹ آگ کی قینچیوں سے کترے جاتے تھے۔ آپ ﷺ نے دریافت فرمایا کہ یہ کون لوگ ہیں؟ تو حضرت جبریل علیہ السلام نے عرض کیا کہ یہ لوگ آپ کی اُمت کے واعظ و مقرر ہیں کہ دوسروں کو نصیحت کرتے تھے، خود اس پر عمل نہیں کرتے تھے۔ [مشکوٰۃ] ایک حدیث میں وارد ہے کہ اہل جنت کے چند لوگ بعض اہل جہنم سے جا کر پوچھیں گے کہ تم یہاں کیسے پہونچ گئے؟ ہم تو جنت میں تمہاری ہی بتائی ہوئی باتوں پر عمل کرنے کی بدولت پہونچے ہیں۔ وہ کہیں گے کہ ہم تم کو تو بتلاتے تھے، مگر خود عمل نہیں کرتے تھے۔ ایک دوسری حدیث میں وارد ہے کہ بدکار قراء (علماء) کی طرف عذابِ جہنم زیادہ مُرَعَّل سے چلے گا، وہ اس پر تعجب کریں گے کہ بت پرستوں سے بھی پہلے ان کو عذاب دیا جاتا ہے، تو جواب ملے گا کہ جاننے کے باوجود کسی جرم کا کرنا انجان ہو کر کرنے کے برابر نہیں ہو سکتا۔

- حل لغات: ① کنجوسی۔ ② تنہائی۔ ③ اے اللہ تمام ظاہری اور باطنی فتنوں سے ہماری حفاظت فرما۔ ④ بیماری۔ ⑤ عہدہ۔ ⑥ متعین، مقرر۔ ⑦ ضرورت۔ ⑧ جگہیں۔ ⑨ گناہوں میں پھنسا ہوا۔ ⑩ وجہ سے۔ ⑪ تیزی۔

مشارخ نے لکھا ہے کہ اُس شخص کا وعظ نافع نہیں ہوتا جو خود عامل نہیں ہوتا۔ یہی وجہ ہے کہ اس زمانہ میں ہر روز جلسے، وعظ، تقریریں ہوتی رہتی ہیں؛ مگر ساری بے اثر، مختلف انواع کی تحریرات و رسائل شائع ہوتے رہتے ہیں؛ مگر سب بے سود۔ خود اللہ جل جلالہ کا ارشاد ہے: ﴿أَتَاْمُرُونَ النَّاسَ بِالْبِرِّ وَتَنْسَوْنَ أَنْفُسَكُمْ وَأَنْتُمْ تَتْلُونَ الْكِتَابَ أَفَلَا تَعْقِلُونَ﴾ ﴿سورہ بقرہ﴾ ترجمہ: کیا تم حکم کرتے ہو لوگوں کو نیک کام کا اور بھولتے ہو اپنے آپ کو، حالانکہ پڑھتے ہو کتاب، کیا تم سمجھتے نہیں۔ [عاشق]

نبی کریم ﷺ کا ارشاد ہے: مَا تَزَالُ قَدْ مَا عَبْدُ يَوْمَ الْقِيَامَةِ حَتَّى يُسْأَلَ عَنْ أَرْبَعٍ: عَنْ عَمَلِهِ فِيْمَ أَفْنَاهُ، وَعَنْ شَبَابِهِ فِيْمَ أَبْلَاهُ، وَعَنْ مَالِهِ مِنْ أَيْنَ اكْتَسَبَهُ وَفِيْمَ أَنْفَقَهُ، وَعَنْ عَلَيْهِ مَا ذَا عَمِلَ فِيْمَ. [ترغیب عن البیهقی وغیرہ]

ترجمہ: قیامت میں آدمی کے قدم اس وقت تک اپنی جگہ سے نہیں ہٹ سکتے، جب تک چار سوال نہ کر لیے جاویں۔ ① عمر کس مشغلہ میں ختم کی؟ ② جوانی کس کام میں خرچ کی؟ ③ مال کس طرح کمایا تھا اور کس کس مصروف میں خرچ کیا تھا؟ ④ اپنے علم پر کیا عمل کیا تھا؟۔

حضرت ابوالدرداء رضی اللہ عنہ جو ایک بڑے صحابی ہیں، فرماتے ہیں کہ مجھے سب سے زیادہ اس امر کا خوف ہے کہ قیامت کے دن تمام مجموعوں کے سامنے مجھے پکار کر یہ سوال نہ کیا جاوے کہ جتنا علم حاصل کیا تھا اس پر کیا عمل کیا؟ خود نبی کریم ﷺ سے کسی صحابی نے دریافت کیا کہ بدترین خلاق کون شخص ہے؟ آپ نے فرمایا کہ بُرائی کے سوالات نہیں کیا کرتے، بھلائی کی باتیں پوچھو؛ بدترین خلاق: بدترین علماء ہیں۔ ایک حدیث میں ارشاد ہے کہ علم دو طرح کا ہوتا ہے: ایک وہ جو صرف زبان پر ہو، وہ اللہ تعالیٰ کا الزام ہے اور گویا اس عالم پر حُجَّت تامہ ہے، دوسرے وہ علم ہے جو دل پر اثر کرے، وہ علم نافع ہے۔ حاصل یہ ہے کہ علم ظاہری کے ساتھ علم باطن بھی حاصل کرے، تاکہ علم کے ساتھ قلب بھی مُتَّصِف ہو جائے، ورنہ اگر دل میں اس کا اثر نہ ہو تو وہ اللہ تعالیٰ کی حُجَّت ہوگا اور قیامت کے دن اُس پر مُوَاعِظہ ہوگا کہ اس علم پر کیا عمل کیا؟۔ اور بھی بہت سی روایات میں اس پر سخت سے سخت وعیدیں وارد ہوئی ہیں، اس لیے میری درخواست ہے کہ مُتَّبِعِین حضرات اپنی اصلاح ظاہر و باطن کی پہلے فکر کریں، مبادا ان وعیدوں میں داخل ہو جائیں۔ اللہ جل جلالہ و عَم نُوَالِدُ اپنی رحمت و اِسع کے طفیل اس سیزہ کا رکوبھی اصلاح ظاہر و باطن کی توفیق عطا فرماویں کہ اپنے سے زیادہ بد افعال کسی کو بھی نہیں پاتا، إِلَّا أَنْ يَتَغَمَّدَنِي اللَّهُ بِرَحْمَتِهِ الْوَاسِعَةِ۔

حل لغات: ① فائدہ مند۔ ② عمل کرنے والا۔ ③ قسم، طرح۔ ④ لکھی ہوئی کتابیں۔ ⑤ رسالہ کی جمع، چھوٹی کتابیں۔ ⑥ چھپنا۔ ⑦ بے فائدہ۔ ⑧ کام۔ ⑨ خرچ کرنے کی جگہ۔ ⑩ دنیا کے لوگ۔ ⑪ مکمل دلیل۔ ⑫ ملا ہوا۔ ⑬ پکڑ۔ ⑭ خدا نہ کرے۔ ⑮ صدقے، وسیلے۔ ⑯ برا کام کرنے والا۔



## فصل چہارم

(اس فصل) میں بھی ایک خاص و نہایت اہم امر کی طرف حضراتِ مبلغین کی توجہ مبذول کرانا مقصود ہے، جو نہایت ہی اہم ہے، وہ یہ کہ تبلیغ میں بسا اوقات تھوڑی سی بے احتیاطی سے نفع کے ساتھ نقصان بھی شامل ہو جاتا ہے، اس لیے بہت ضروری ہے کہ احتیاط کے ہر پہلو کا لحاظ رکھا جائے۔ بہت سے لوگ تبلیغ کے جوش میں اس کی پرواہ نہیں کرتے کہ ایک مسلمان کی پردہ داری ہو رہی ہے، حالانکہ عرضِ مسلم ایک عظیم الشان و وسیع شعبہ ہے۔

نبی کریم ﷺ کا ارشاد ہے: عَنْ أَبِي هُرَيْرَةَ **مَرْفُوعًا: مَنْ سَتَرَ عَلَى مُسْلِمٍ سَتَرَ اللَّهُ فِي الدُّنْيَا وَالْآخِرَةِ، وَاللَّهُ فِي عَوْنِ الْعَبْدِ مَا كَانَ الْعَبْدُ فِي عَوْنِ أَخِيهِ** [رواہ مسلم و أبوداؤد وغیرہما بترغیب]

ترجمہ: جو شخص کسی مسلمان کی پردہ پوشی کرتا ہے، اللہ جل شانہ دنیا اور آخرت میں اس کی پردہ پوشی فرماتے ہیں اور اللہ تعالیٰ بندے کی مدد فرماتے ہیں جب تک وہ اپنے بھائی کی مدد کرتا ہے۔

دوسری جگہ ارشاد ہے: عَنْ ابْنِ عَبَّاسٍ **مَرْفُوعًا: مَنْ سَتَرَ عَوْرَةَ أَخِيهِ سَتَرَ اللَّهُ عَوْرَتَهُ يَوْمَ الْقِيَمَةِ، وَمَنْ كَشَفَ عَوْرَةَ أَخِيهِ الْمُسْلِمِ كَشَفَ اللَّهُ عَوْرَتَهُ حَتَّى يُفْضَحَهُ بِهَا فِي بَيْتِهِ** [رواہ ابن ماجہ، بترغیب]

ترجمہ: نبی کریم ﷺ کا ارشاد ہے کہ جو شخص کسی مسلمان کی پردہ پوشی کرتا ہے، اللہ جل شانہ قیامت کے دن اس کی پردہ پوشی فرمائے گا، جو شخص کسی مسلمان کی پردہ داری کرتا ہے، اللہ جل شانہ اس کی پردہ داری فرماتا ہے، حتیٰ کہ گھر بیٹھے اس کو رسوا کر دیتا ہے۔

الغرض بہت سی روایات میں اس قسم کا مضمون وارد ہوا ہے، اس لیے مبلغین حضرات کو مسلمان کی پردہ پوشی کا اہتمام بھی نہایت ضروری ہے اور اس سے زیادہ بڑھ کر اس کی آبرو کی حفاظت ہے۔ نبی کریم ﷺ کا ارشاد ہے کہ جو شخص ایسے وقت میں مسلمان کی مدد نہ کرے کہ اس کی آبروریزی ہو رہی ہو، تو اللہ جل شانہ اس کی مدد سے ایسے وقت میں اعراض فرماتے ہیں، جب کہ وہ مدد کا محتاج ہو۔ ایک دوسری حدیث میں نبی کریم ﷺ کا ارشاد مبارک ہے کہ ”بدترین سود مسلمان کی آبروریزی ہے۔“

اسی طرح بہت سی روایات میں مسلمان کی آبروریزی پر سخت سے سخت وعیدیں وارد ہوئی ہیں، اس لیے بہت ضروری ہے کہ مبلغین حضرات اس کا پُر زور اہتمام رکھیں کہ غنی عن المنکر میں اپنی طرف سے پردہ داری نہ ہو، جو منکر مختفی طور سے معلوم ہو اس پر مخفی انکار ہو اور جو علانیہ کیا جائے اس پر علانیہ انکار ہونا چاہیے نیز انکار میں بھی اس کی آبرو کی حتیٰ الوسع فکر رہنی چاہیے، ”نیکی برباد گناہ لازم“ کا مصداق

- حل لغات:** ① توجہ دلانا۔ ② عیب ظاہر کرنا۔ ③ مسلمان کی عزت۔ ④ اہم۔ ⑤ چیز۔ ⑥ عیب چھپانا۔ ⑦ عیب کھولنا۔ ⑧ ذلیل۔ ⑨ بے عزتی۔ ⑩ بے توجہی، منہ پھیرنا۔ ⑪ برا کام۔ ⑫ پوشیدہ، چھپا ہوا۔ ⑬ ٹھکڑا۔ ⑭ جہاں تک ہو سکے۔ ⑮ خدا نہ کرے۔ ⑯ نیکی کے بدلے برائی حاصل ہونا۔

ہو جاوے۔ حاصل یہ ہے کہ منکر پر انکار ضرور کیا جائے کہ سابقہ وعیدیں بھی بہت سخت ہیں؛ مگر اس میں اس کی آبرو کا بھی حتی الوسع سخت اہتمام کیا جائے۔ جس کی صورت یہ ہے کہ جس موصیئت کا وقوع علامت ہو طور پر ہو رہا ہو، اس پر بے تکلف علامتہ انکار کیا جائے؛ لیکن جس منکر کا کرنے والے کی طرف سے افشا نہ ہو اس پر انکار کرنے میں اپنی طرف سے کوئی ایسی صورت اختیار نہ فرمائی جائے جس سے اس کا افشا ہو۔ نیز یہ بھی آداب تبلیغ میں سے ہے کہ نرمی اختیار کی جائے۔ مامون الرشید خلیفہ کو کسی نے سخت کلامی سے نصیحت کی، انھوں نے فرمایا کہ نرمی سے کہو، اس لیے کہ اللہ جل شانہ نے تم سے بہتر یعنی حضرت موسیٰ، حضرت ہارون علیہما الصلوٰۃ والسلام کو میرے سے زیادہ برے یعنی فرعون کی طرف بھیجا تھا، تو فرمایا تھا ﴿فَقُولَا لَهُ قَوْلًا لَّيِّنًا﴾ [سورہ طہ: ۴۳] یعنی تم اس سے نرم گفتگو کرنا کہ شاید وہ نصیحت قبول کر لے۔

نبی کریم ﷺ کی خدمت اقدس میں ایک جوان حاضر ہوا اور درخواست کی کہ مجھے زنا کی اجازت دے دیجیے، صحابہ کرام رضی اللہ عنہم اس کی تائید نہ لاسکے اور ناراض ہونا شروع فرمادیا۔ حضور ﷺ نے اس سائل سے فرمایا: قریب ہو جاؤ اور پھر فرمایا کہ کیا تو چاہتا ہے کہ کوئی تیری ماں کے ساتھ زنا کرے؟ کہا: میں آپ پر قربان ہوں، یہ میں ہرگز نہیں چاہتا۔ فرمایا: اسی طرح اور لوگ بھی نہیں چاہتے کہ ان کی ماؤں کے ساتھ زنا کیا جائے۔ پھر فرمایا: کیا تو پسند کرتا ہے کہ کوئی تیری بیٹی سے زنا کرے۔ عرض کیا کہ میں آپ پر قربان ہوں انہیں چاہتا۔ فرمایا: اسی طرح اور لوگ بھی نہیں چاہتے کہ ان کی بیٹیوں کے ساتھ زنا کیا جائے۔ غرض اسی طرح بہن، خالہ، پھوپھی کو پوچھ کر حضور ﷺ نے دست مبارک اس شخص کے سینہ پر رکھ کر دعا فرمائی کہ یا اللہ! اس کے دل کو پاک کر اور گناہ کو معاف فرما اور شر مگاہ کو موصیئت سے محفوظ فرما۔ راوی کہتے ہیں کہ اس کے بعد سے زنا کی برابر کوئی چیز اس شخص کے نزدیک مبغوض نہ تھی۔ بالجملہ دعا سے، دوا سے، نصیحت سے، نرمی سے یہ تصور کر کے سمجھائے کہ میں اس جگہ ہوتا، تو میں اپنے لیے کیا صورت پسند کرتا کہ لوگ مجھ کو اس صورت سے نصیحت کریں۔

## فصل پنجم

(اس فصل) میں بھی مبلغین کی خدمت میں ایک ضروری درخواست ہے، وہ یہ کہ اپنی ہر تقریر و تحریر کو خلوص و اخلاص کے ساتھ مُصَوِّف فرمائیں، کیونکہ اخلاص کے ساتھ تھوڑا سا عمل بھی دینی اور دنیوی ثمرات کے اعتبار سے بہت بڑھا ہوا ہے اور بغیر اخلاص کے نہ دنیا میں اس کا کوئی اثر، نہ آخرت میں کوئی اجر۔

نبی کریم ﷺ کا ارشاد مبارک ہے: ﴿إِنَّ اللَّهَ لَا يَنْظُرُ إِلَى صُورِكُمْ وَأَمْوَالِكُمْ وَلَكِنْ يَنْظُرُ إِلَى قُلُوبِكُمْ وَأَعْمَالِكُمْ﴾ [مشکوٰۃ عن مسلم ترجمہ: حق تعالیٰ شانہ تمہاری صورتوں اور تمہارے مالوں کو

حل لغات: ① پہلی ② جہاں تک ہو سکے ③ گناہ ④ کھلم کھلا ⑤ برائی ⑥ ظاہر کرنا ⑦ صبر، برداشت نہ کر سکے ⑧ پوچھنے والا ⑨ ناپسندیدہ ⑩ تبلیغ کا کام کرنے والے ⑪ یعنی خاص کریں، جوڑیں ⑫ فائدہ۔

نہیں دیکھتے بلکہ تمہارے دلوں کو اور اعمال کو دیکھتے ہیں۔ ایک اور حدیث میں وارد ہے کہ نبی کریم ﷺ سے کسی نے پوچھا کہ ایمان کیا چیز ہے؟ حضور ﷺ نے فرمایا کہ اخلاص۔ ترغیب نے مختلف روایات میں یہ مضمون ذکر کیا ہے۔ نیز ایک حدیث میں وارد ہے کہ حضرت معاذ رضی اللہ عنہ کو جب نبی کریم ﷺ نے یمن میں حاکم بنا کر بھیجا، تو انھوں نے درخواست کی کہ مجھے کچھ وصیت فرما دیجیے۔ حضور ﷺ نے فرمایا کہ دین میں اخلاص کا اہتمام رکھنا کہ اخلاص کے ساتھ تھوڑا سا عمل بھی کافی ہے۔ ایک حدیث میں ارشاد ہے کہ حق تعالیٰ شانہ اعمال میں سے صرف اسی عمل کو قبول فرماتے ہیں، جو خالص انہیں کے لیے کیا گیا ہو۔

ایک اور حدیث میں ارشاد ہے: ترجمہ: حق سبحانہ و تقدس کا ارشاد ہے کہ میں سب شرکاء میں شرکت سے بہت زیادہ بے نیاز ہوں، یعنی دنیا کے شرکاء شرکت کے محتاج اور شرکت پر راضی ہوتے ہیں اور میں خَلَّاق عَلَی الْإِخْلَاق ہوں، بے پروا ہوں، عبادت میں غیر کی شرکت سے بیزار ہوں، جو شخص کوئی عمل ایسا کرے، جس میں میرے ساتھ کسی دوسرے کو بھی شریک کر لے، میں اس کو اس کے شرک کے حوالے کر دیتا ہوں۔ دوسری روایت میں ہے کہ میں اس سے بری ہو جاتا ہوں۔

قَالَ اللَّهُ تَعَالَى: أَنَا أَغْنَى الشُّرَكَاءِ عَنِ الشُّرْكِ، مَنْ عَمِلَ عَمَلًا أَشْرَكَ فِيهِ مَعِيَ غَيْرِي تَرَكْنَاهُ وَشُرْكَهُ. وَفِي رَوَايَةٍ: فَأَنَا مِنْهُ بَرِيءٌ فَهُوَ لِلَّذِي عَمِلَهُ.

[مشکوٰۃ عن مسلم]

ایک دوسری حدیث میں وارد ہے کہ قیامت کے دن میدانِ حشر میں ایک مُتَّاعِي بآواز بلند کہے گا کہ جس شخص نے کسی عمل میں دوسرے کو شریک کیا ہو، وہ اس کا ثواب اور بدلہ اسی سے مانگے، اللہ تعالیٰ سب شرکاء میں شرکت سے بہت زیادہ بے نیاز ہے۔ ایک اور حدیث میں وارد ہے:

ترجمہ: جو شخص ریاکاری سے نماز پڑھتا ہے وہ مُشْرِك ہو جاتا ہے اور جو شخص ریاکاری سے روزہ رکھتا ہے وہ مُشْرِك ہو جاتا ہے، جو شخص ریاکاری سے صدقہ دیتا ہے وہ مُشْرِك ہو جاتا ہے۔

مَنْ صَلَّى يُرَاوِي فَقَدْ أَشْرَكَ، وَمَنْ صَامَ يُرَاوِي فَقَدْ أَشْرَكَ، وَمَنْ تَصَدَّقَ يُرَاوِي فَقَدْ أَشْرَكَ [مشکوٰۃ عن أحمد]

مُشْرِك ہو جانے کا مطلب یہ ہے کہ وہ دوسرے لوگوں کو جن کے دکھلانے کے لیے یہ اعمال کیے ہیں، اللہ تعالیٰ کا شریک بنا لیتا ہے۔ اس حالت میں یہ اعمال اللہ تعالیٰ کے لیے نہیں رہتے ہیں، بلکہ اُن لوگوں کے لیے بن جاتے ہیں، جن کو دکھلانے کے لیے کیے جاتے ہیں۔ ایک اور حدیث میں ارشادِ نبوی ہے:

ترجمہ: قیامت کے دن جن لوگوں کا اوّل شعبہ میں فیصلہ سنایا جاوے گا، ان میں سے ایک وہ ”شہید“ بھی ہوگا، جس کو بلا کر اوّل النقیمة رَجُلٌ أَسْتَشْهَدُ فَأُتِيَ بِهِ

حل لغات: ① شریک کی جمع، ساتھی، ساجھی۔ ② یعنی صرف میں ہی پیدا کرنے والا ہوں۔ ③ پکارنے والا۔ ④ دکھاوا۔ ⑤ پہلی مرتبہ۔

فَعَزَّزْتُ نِعْمَتَهُ فَعَزَّزْتُهَا. فَقَالَ: فَمَا عَمِلْتُ فِيهَا؟ قَالَ: قَاتَلْتُ فِيكَ حَتَّى اسْتَشْهِدْتُ. قَالَ: كَذَبْتَ وَلَكِنَّكَ قَاتَلْتَ لِأَنْ يُقَالَ: جَرِيءٌ. فَقَدْ قِيلَ: ثُمَّ أُمِرَ بِهِ فَسُحِبَ عَلَى وَجْهِهِ حَتَّى أُلْقِيَ فِي النَّارِ. وَرَجُلٌ تَعَلَّمَ الْعِلْمَ وَعَلَّمَهُ وَقَرَأَ الْقُرْآنَ. فَأُتِيَ بِهِ فَعَزَّزَتْ نِعْمَتَهُ فَعَزَّزْتُهَا. قَالَ: فَمَا عَمِلْتُ فِيهَا؟ قَالَ: تَعَلَّمْتُ الْعِلْمَ وَعَلَّمْتُهُ وَقَرَأْتُ فِيكَ الْقُرْآنَ. قَالَ: كَذَبْتَ وَلَكِنَّكَ تَعَلَّمْتَ الْعِلْمَ لِيُقَالَ: إِنَّكَ عَالِمٌ. وَقَرَأْتَ الْقُرْآنَ لِيُقَالَ: هُوَ قَارِئٌ. فَقَدْ قِيلَ: ثُمَّ أُمِرَ بِهِ فَسُحِبَ عَلَى وَجْهِهِ حَتَّى أُلْقِيَ فِي النَّارِ. وَرَجُلٌ وَسَّعَ اللَّهُ عَلَيْهِ وَأَعْطَاهُ مِنْ أَصْنَافِ الْمَالِ كُلِّهِ فَأُتِيَ بِهِ فَعَزَّزَتْ نِعْمَتَهُ فَعَزَّزْتُهَا. قَالَ: فَمَا عَمِلْتُ فِيهَا؟ قَالَ: مَا تَرَكَتُ مِنْ سَبِيلٍ تُحِبُّ أَنْ يُنْفَقَ فِيهَا إِلَّا أَنْفَقْتُ فِيهَا لَكَ قَالَ: كَذَبْتَ وَلَكِنَّكَ فَعَلْتَ لِيُقَالَ: هُوَ جَوَادٌ. فَقَدْ قِيلَ: ثُمَّ أُمِرَ بِهِ فَسُحِبَ عَلَى وَجْهِهِ ثُمَّ أُلْقِيَ فِي النَّارِ. [مشکوٰۃ عن مسلم]

اللہ تعالیٰ اپنی اس نعمت کا اظہار فرمائیں گے جو اس پر کی گئی تھی، وہ اس کو پہچانے گا اور اقرار کرے گا، اس کے بعد سوال کیا جاوے گا کہ اس نعمت سے کیا کام لیا؟ وہ کہے گا کہ تیری رضا کے لیے جہاد کیا، حتیٰ کہ شہید ہو گیا۔ ارشاد ہوگا کہ جھوٹ ہے، یہ اس لیے کیا تھا کہ لوگ ”بہادر“ کہیں گے، سو کہا جا چکا اور جس غرض کے لیے جہاد کیا گیا تھا وہ حاصل ہو چکی، اس کے بعد اس کو حکم سنا دیا جاوے گا اور وہ منہ کے بل گھسیٹ کر جہنم میں پھینک دیا جائے گا۔ دوسرے وہ ”عالم“ بھی ہوگا جس نے علم پڑھا اور پڑھایا اور قرآن پاک کو حاصل کیا، اس کو بلا کر اس پر جو انعامات دنیا میں کیے گئے تھے ان کا اظہار کیا جاوے گا اور وہ اقرار کرے گا، اس کے بعد اس سے بھی پوچھا جائے گا کہ ان نعمتوں میں کیا کیا کام کیے؟ وہ عرض کرے گا کہ تیری رضا کے لیے علم پڑھا اور لوگوں کو پڑھایا، قرآن پاک تیری رضا کے لیے حاصل کیا۔ جواب ملے گا: جھوٹ بولتا ہے، تو نے علم اس لیے پڑھا تھا کہ لوگ ”عالم“ کہیں اور قرآن اس لیے حاصل کیا تھا کہ لوگ ”قاری“ کہیں، سو کہا جا چکا (اور جو غرض پڑھنے پڑھانے کی تھی وہ پوری ہو چکی) اس کے بعد اس کو بھی حکم سنا دیا جاوے گا اور وہ بھی منہ کے بل کھینچ کر جہنم میں پھینک دیا جاوے گا۔ تیسرے وہ ”مالدار“ بھی ہوگا، جس کو اللہ تعالیٰ نے وسعت رزق عطا فرمائی اور ہر قسم کا مال مرحمت فرمایا، بلایا جائے گا اور اس سے بھی نعمتوں کے اظہار اور ان کے اقرار کے بعد پوچھا جائے گا کہ ان انعامات میں کیا کارگزاری کی ہے؟ وہ عرض کرے گا کہ کوئی مصرفہ خیر ایسا نہیں، جس میں خرچ کرنا تیری رضا کا سبب ہو اور میں نے اس میں خرچ نہ کیا ہو۔ ارشاد ہوگا کہ جھوٹ ہے، یہ سب اس لیے کیا گیا کہ لوگ ”قیّاض“ کہیں، سو کہا جا چکا: اس کو بھی حکم کے موافق کھینچ کر جہنم میں پھینک دیا جائے گا۔

لہذا بہت ہی اہم اور ضروری ہے کہ مبلغین حضرات اپنی ساری کارگزاری میں اللہ کی رضا، اس کے

حل لغات: (۱) عطا کرنا۔ (۲) بھلائی میں خرچ کرنے کا موقع۔ (۳) خلی، بہت دینے والا۔ (۴) تبلیغ کرنے والے۔



دین کی اشاعت، نبی کریم ﷺ کی سنت کا اتباع مقصود رکھیں۔ شہرت، عزت، تعریف کو ذرا بھی دل میں جگہ نہ دیں، اگر خیال بھی آجائے تو لا حول و استغفار سے اس کی اصلاح فرمائیں۔ اللہ جل شانہ اپنے لطف اور اپنے محبوب کے صدقے اور محبوب کے پاک کلام کی برکت سے مجھ سیاہ کار کو بھی اخلاص کی توفیق عطا فرمائے اور ناظرین کو بھی۔ آمین۔

## فصل ششم

(اس فصل) میں عامہ مسلمین کو ایک خاص اشیء کی طرف متوجہ کرنا ہے، وہ یہ کہ اس زمانہ میں علماء کی طرف سے بدگمانی، بے توجہی نہیں، بلکہ مقابلہ اور تحقیر کی صورتیں بالعموم اختیار کی جا رہی ہیں۔ یہ امر دین کے لحاظ سے نہایت ہی سخت خطرناک ہے۔ اس میں ذرا شک نہیں کہ دنیا کی ہر جماعت میں جس طرح اچھوں میں بُرے بھی ہوتے ہیں، علماء کی جماعت میں بھی اسی طرح بلکہ اس سے بھی زیادہ جھوٹے بچوں میں شامل ہیں اور علماء سوء، علماء رشد میں مخلوط ہیں؛ مگر پھر بھی دو امر بے حد لحاظ کے قابل ہیں۔ اول یہ کہ جب تک کسی شخص کا علماء سوء میں سے ہونا متحقق نہ ہو جائے، اس پر ہرگز کوئی حکم نہ لگا دینا چاہیے۔ ﴿وَلَا تَقْفُ مَا لَيْسَ لَكَ بِهِ عِلْمٌ إِنَّ السَّمْعَ وَالْبَصَرَ وَالْفُؤَادَ كُلُّ أُولَٰئِكَ كَانَ عَنْهُ مَسْئُولًا﴾ [سورہ اسراء] ترجمہ: اور جس بات کی تجھ کو تحقیق نہ ہو، اس پر عمل نہ درآمد نہ کیا کر۔ کان اور آنکھ اور دل ہر شخص سے ان سب کی پوچھ ہوگی۔ [بیان القرآن]

اور محض اس بدگمانی پر کہ کہنے والا شاید علماء سوء میں ہو، اس کی بات کو بلا تحقیق رد کر دینا اور بھی زیادہ ظلم ہے۔ نبی کریم ﷺ نے اس میں اس قدر احتیاط فرمائی ہے کہ یہود تو رات کے مضامین کو عربی میں نقل کر کے سناتے تھے۔ حضور ﷺ نے ارشاد فرمایا کہ تم لوگ نہ ان کی تصدیق کیا کرو نہ تکذیب، بلکہ یہ کہہ دیا کرو کہ اللہ تعالیٰ نے جو کچھ نازل فرمایا ہے، سب پر ہمارا ایمان ہے۔ یعنی یہ کہ کافروں کی نقل کے متعلق بھی بلا تحقیق تصدیق و تکذیب سے روک دیا؛ لیکن ہم لوگوں کی یہ حالت ہے کہ جب کوئی شخص کسی قسم کی بات ہماری رائے کے خلاف کہتا ہے، تو اس کی بات کی وقعت گرانے کے لیے کہنے والے کی ذات پر حملہ کیے جاتے ہیں، گو اس کا اہل حق ہونا بھی متحقق ہو۔

دوسرا ضروری امر یہ ہے کہ علماء حقانی، علماء رشد، علماء خیر بھی بکثرت سے خالی نہیں ہوتے۔ معصوم ہونا انبیاء علیہم الصلوٰۃ والسلام کی شان ہے، اس لیے ان کی لغزشوں، ان کی کوتاہیوں، ان کے قصوروں کی

- حل لغات:** ① گتہ کار۔ ② پڑھنے والے۔ ③ عام مسلمان۔ ④ بات۔ ⑤ ذلیل سمجھنا۔ ⑥ عام طور پر۔ ⑦ برے علماء۔ ⑧ اچھے علماء۔ ⑨ ملے جلے۔ ⑩ ثابت۔ ⑪ عمل کرنا۔ ⑫ سچ ماننا۔ ⑬ جھٹلانا۔ ⑭ اہمیت۔ ⑮ انسانی تقاضا۔ ⑯ بھول چوک۔

فتمہ داری انہیں پر عائد ہے اور اللہ تعالیٰ سے ان کا معاملہ ہے، سزا دیں یا معاف فرمادیں، بلکہ اُغْلَبْتُمْ یہ ہے کہ ان کی لغزشیں ان شاء اللہ تعالیٰ معاف ہی ہو جائیں گی، اس لیے کہ کریم آقا اپنے اس غلام سے جو ذاتی کاروبار چھوڑ کر آقا کے کام میں مشغول ہو جائے اور ہمتہ تن اسی میں لگا رہے، اکثر تَسَاخُ اور درگزر کیا کرتا ہے، پھر اللہ جلّ و علا کی برابر تو کوئی کریم ہو ہی نہیں سکتا، لیکن وہ مَقْتَضَاءُ عَدْلٍ گرفت بھی فرمائیں تو وہ ان کا اپنا معاملہ ہے۔ ان اُمور کی وجہ سے علماء سے لوگوں کو بدگمان کرنا، نفرت دلانا، دُور رکھنے کی کوشش کرنا، لوگوں کے لیے بددینی کا سبب ہوگا اور ایسا کرنے والوں کے لیے وبالِ عظیم ہے۔

نبی کریم ﷺ کا ارشاد ہے: **إِنَّ مِنْ أَجَلَالِ اللَّهِ تَعَالَى: تَرْجَمَهُ: تَيْنُونِ احْبَابُ ذِيْلِ كَا اِعْزَازِ اللَّهِ تَعَالَى**  
**اِكْوَامُ ذِي الشَّيْبَةِ الْمُسْلِمِ، وَحَامِلِ الْقُرْآنِ**  
**غَيْرِ الْغَالِي فِيهِ وَلَا الْجَانِي عَنْهُ . وَإِكْوَامُ**  
**ذِي السُّلْطَانِ الْمُقْسِطِ .** [ترغیب عن أبي داود]

ترجمہ: تینوں اصحاب ذیل کا اعزاز اللہ تعالیٰ کا اعزاز ہے: ایک بوڑھا مسلمان، دوسرا وہ حافظ قرآن جو انصاف و تقویٰ سے خالی ہو، تیسرا مُصَنَّفِ حاکم۔

دوسری حدیث میں ارشاد ہے: **لَيْسَ مِنْ أُمَّتِي مَنْ لَمْ يَبْجَلْ كَبِيرَنَا وَيَرْحَمْ صَغِيرَنَا وَيَعْرِفَ عَالِمَنَا .** [ترغیب عن أحمد والحاكم وغيرهما]

ترجمہ: وہ شخص جو ہمارے بڑوں کی تعظیم نہ کرے، ہمارے بچوں پر رحم نہ کرے، ہمارے علماء کی قدر نہ کرے: وہ ہماری اُمت میں سے نہیں ہے۔

ایک اور حدیث میں وارد ہے: **عَنْ أَبِي أُمَامَةَ ؓ عَنْ رَسُولِ اللَّهِ ﷺ قَالَ: ثَلَاثٌ لَا يَسْتَحِفُّ بِهِنَّ إِلَّا مُنَافِقٌ: ذُو الشَّيْبَةِ فِي الْإِسْلَامِ وَذُو الْعِلْمِ وَإِمَامٌ مُقْسِطٌ .** [ترغیب عن الطبرانی]

ترجمہ: نبی کریم ﷺ کا ارشاد ہے کہ تین شخص ایسے ہیں کہ ان کو خُفِيف سمجھنے والا منافق ہی ہو سکتا ہے (نہ کہ مسلمان) (وہ تین شخص یہ ہیں): ایک بوڑھا مسلمان، دوسرا عالم، تیسرا مُصَنَّفِ حاکم۔

بعض روایات میں نبی کریم ﷺ کا ارشاد نقل کیا گیا ہے کہ مجھے اپنی اُمت پر سب چیزوں سے زیادہ تین چیزوں کا خوف ہے: ایک یہ کہ ان پر دنیاوی فتوحات زیادہ ہونے لگیں، جس کی وجہ سے ایک دوسرے سے خُند پیدا ہونے لگے، دوسرے یہ کہ قرآن شریف آپس میں اس قدر عام ہو جائے کہ ہر شخص اس کا مطلب سمجھنے کی کوشش کرے، حالانکہ اس کے معانی اور مَطَالِب بہت سے ایسے بھی ہیں کہ جن کو اللہ تعالیٰ کے سوا کوئی نہیں سمجھ سکتا اور جو لوگ علم میں پُختہ کار ہیں، وہ بھی یوں کہتے ہیں کہ ہم اس پر یقین رکھتے ہیں، سب ہمارے پروردگار کی طرف سے ہے۔ [بیان القرآن] یعنی علم میں پُختہ کار لوگ بھی تصدیق کے سوا

**حل لغات:** ① لوثی۔ ② زیادہ غالب گمان، اللہ کی رحمت سے قوی امید۔ ③ مکمل طور پر۔ ④ معاف۔ ⑤ انصاف کے مطابق۔ ⑥ پکڑ۔ ⑦ بہت بڑا وبال۔ ⑧ نیچے ذکر کیے جانے والے لوگ۔ ⑨ کمی، زیادتی۔ ⑩ انصاف کرنے والا۔ ⑪ حقیر، گھٹیا۔ ⑫ کامیابیاں، دنیاوی چیزیں۔ ⑬ مطلب کی جمع۔ ⑭ مضبوط۔ ⑮ سچ ماننا۔

آگے بڑھنے کی جرأت نہیں کرتے، تو پھر عوام کو چوں و چوا کا کیا حق ہے؟ تیسرے یہ کہ علماء کی حق تلفی کی جائے اور ان کے ساتھ لاپرواہی کا معاملہ کیا جائے۔ ترغیب میں اس حدیث کو بروایت طبرانی ذکر کیا ہے اور اس قسم کی روایات بکثرت حدیث کی کتابوں میں موجود ہیں۔

جس قسم کے الفاظ اس زمانہ میں علماء اور علومِ دینیہ کے متعلق اکثر استعمال کیے جاتے ہیں، فتاویٰ عالمگیری میں ان میں سے اکثر الفاظ کو الفاظِ کفریہ میں شمار کیا ہے؛ مگر لوگ اپنی نادانیت سے اس حکم سے غافل ہیں، اس لیے نہایت ضروری ہے کہ اس قسم کے الفاظ بالعموم استعمال کرنے میں بہت زیادہ احتیاط کی جائے۔ بفرض اگر مان بھی لیا جاوے کہ علماءِ حقانی کا اس وقت وجود ہی نہیں رہا اور یہ سب جماعتیں جن پر علماء کا اطلاق کیا جاتا ہے، علماءِ سوء ہی ہیں تب بھی آپ حضرات کی صرف ان علماء کو علماءِ سوء کہنے سے سبکدوشی نہیں ہو سکتی، بلکہ ایسی حالت میں تمام دنیا پر یہ فرض عائد ہو جاتا ہے کہ علماءِ حقانی کی ایک جماعت پیدا کی جائے، ان کو علم سکھایا جائے، اس لیے کہ علماء کا وجود فرضِ کفایہ ہے۔ اگر ایک جماعت اس کے لیے موجود ہے، تو یہ فرض سب سے ساقط ہے؛ ورنہ تمام دنیا گنہگار ہے۔

ایک عام اشکال یہ کیا جاتا ہے کہ ان علماء کے اختلاف نے عوام کو تباہ و برباد کر دیا ہے۔ ممکن ہے کہ کسی درجہ میں صحیح ہو، مگر حقیقت یہ ہے کہ علماء کا یہ اختلاف آج کا نہیں، سو پچاس برس کا نہیں، خیر القرون بلکہ خود نبی اکرم ﷺ کے زمانہ سے ہے۔

حضور اقدس ﷺ حضرت ابو ہریرہ رضی اللہ عنہ کو اپنے شریف بطور علامت کے دے کر اس اعلان کے لیے بھیجتے ہیں کہ جو شخص کلمہ گو ہو، وہ جنت میں ضرور داخل ہوگا۔ راستے میں حضرت عمر رضی اللہ عنہ ملتے ہیں اور معاملہ پوچھتے ہیں۔ حضرت ابو ہریرہ رضی اللہ عنہ اپنے آپ کو حضور ﷺ کا قاصد بتاتے ہیں، لیکن پھر بھی حضرت عمر رضی اللہ عنہ اس زور سے ان کے سینے پر دونوں ہاتھ مارتے ہیں کہ وہ بیچارے سرینوں کے بل زمین پر گر پڑتے ہیں؛ مگر نہ کوئی حضرت عمر رضی اللہ عنہ کے خلاف پوسٹر شائع ہوتا ہے، نہ کوئی جلسہ ہو کر احتجاجی ریلیویشن پاس ہوتا ہے۔

حضرات صحابہ کرام رضی اللہ عنہم میں ہزاروں مسئلے ”مختلف فیہا“ ہیں اور ائمہ اربعہ کے یہاں تو شاید فقہ کی کوئی جُزئی ہو جو ”مختلف فیہ“ نہ ہو۔ چار رکعت نماز میں نیت باندھنے سے سلام پھیرنے تک تقریباً دو سو مسئلے ائمہ اربعہ کے یہاں ایسے مختلف فیہ ہیں، جو مجھ کو تباہ نظر کی نگاہ سے بھی گزر چکے ہیں اور اس سے زائد

**حل لغات:** (۱) بحث، تکرار۔ (۲) حق مارنا۔ (۳) کم علمی، جہالت۔ (۴) یعنی ہے تو نہیں یہ بات مگر پھر بھی مان لیں۔ (۵) یعنی عالم کا لفظ بولا جاتا ہے۔ (۶) ذمہ داری سے آزادی۔ (۷) لازم، ضروری۔ (۸) ختم۔ (۹) سب سے اچھا دور۔ (۱۰) جوتے۔ (۱۱) کلمہ پڑھنے والا۔ (۱۲) پیغام لے جانے والا۔ (۱۳) مخالفت کا فیصلہ۔ (۱۴) جس میں اختلاف ہو۔ (۱۵) چھوٹا مسئلہ۔ (۱۶) یعنی کم علم۔

نہ معلوم کتنے ہونگے، مگر کبھی رفیع یدین اور آئین بالجہر وغیرہ دو تین مسئلوں کے سوا کانوں میں نہ پڑے ہوں گے، نہ ان کے لیے اشتہارات و پوسٹر شائع ہوئے ہوں گے، نہ جلسے اور مناظرے ہوتے دیکھے ہوں گے، راز یہ ہے کہ عوام کے کان ان مسائل سے آشنا نہیں ہیں۔ علماء میں اختلاف رحمت ہے اور یہ بھی امر ہے، جب بھی کوئی عالم کسی شرعی دلیل سے کوئی فتویٰ دے گا، دوسرے کے نزدیک اگر وہ حجت صحیح نہیں تو وہ شرعاً اختلاف کرنے پر مجبور ہے، اگر اختلاف نہ کرے تو مذہب اہل ان اور عاصی ہے۔

حقیقت یہ ہے کہ لوگ کام نہ کرنے کے لیے اس چر اور پوسٹر کو حیلہ بناتے ہیں، ورنہ ہمیشہ اطباء میں اختلاف ہوتا ہے، وکلاء کی رائے میں اختلاف ہوتا ہے؛ مگر کوئی شخص علاج کرانا نہیں چھوڑتا، مُقَدَّمہ لڑانے سے نہیں رکتا، پھر کیا مصیبت ہے کہ دینی امور میں اختلاف علماء کو حیلہ بنایا جاتا ہے۔ یقیناً سچے عمل کرنے والے کے لیے ضروری ہے کہ جس عالم کو وہ اچھا سمجھتا ہے، مَنَیج سنت سمجھتا ہے، اس کے قول پر عمل کرے اور دوسروں پر لغو حملوں اور طعن و تشنیع سے باز رہے۔ جس شخص کے ذہن کی رستائی دلائل کے سمجھنے اور ان میں ترجیح دینے تک نہیں ہے، اس کا حق نہیں کہ ان میں دخل دے۔

نبی کریم ﷺ سے نقل کیا گیا ہے کہ علم کو ایسے لوگوں سے نقل کرنا جو اس کے اہل نہ ہوں، اس کو ضائع کرنا ہے۔ مگر جہاں بد دینی کی یہ حد ہو کہ اللہ تعالیٰ اور اس کے رسول ﷺ کے صریح ارشادات پر لب کشائی ہر شخص کا حق سمجھا جاتا ہو، وہاں پیارے علماء کا کیا شمار ہے، جس قدر الزامات رکھے جائیں کم ہیں:

﴿وَمَنْ يَتَعَدَّ حُدُودَ اللَّهِ فَأُولَٰئِكَ هُمُ الظَّالِمُونَ﴾ [سورہ بقرہ]

## فصل ہفتم

(فصل) گویا چھٹی فصل کا مکمل اور تیسرے ہے، اس میں ناظرین کی خدمات عالیہ میں ایک اہم درخواست ہے، وہ یہ کہ اللہ والوں کے ساتھ ارتباط، ان کی خدمت میں کثرت سے حاضری، دینی امور میں تقویٰ اور خیر و برکت کا سبب ہوتی ہے۔ نبی کریم ﷺ کا ارشاد ہے:

ترجمہ: کیا تجھے دین کی نہایت تقویٰ دینے والی چیز نہ بتاؤں، جس سے تُو دین و دنیا دونوں کی فلاح کو پہنچے؟	أَلَا أَدُلُّكَ عَلَىٰ مِلَّةٍ هَذِهِ الْأُمَّةُ الَّتِي تَصِيبُ
وہ اللہ تعالیٰ کی یاد کرنے والوں کی مجلس ہے اور جب تُو تنہا ہوا کرے، تو اپنے کو اللہ تعالیٰ کی یاد سے رطبت اللسان رکھا کر۔	بِهِ خَيْرٌ مِنَ الدُّنْيَا وَالْآخِرَةِ؟ عَلَيْكَ بِمَجَالِسِ
	أَهْلِ الدِّينِ وَإِذَا خَلَوْتَ فَحَرِّكْ لِسَانَكَ
	مَا اسْتَطَعْتَ بِذِكْرِ اللَّهِ. [مشکوٰۃ: ۱۵۵]

**حل لغات:** ① واقف۔ ② کھلی ہوئی بات۔ ③ بات چھپانے والا۔ ④ گنہگار۔ ⑤ بے ہودہ۔ ⑥ بے کار۔ ⑦ ڈاکٹروں۔ ⑧ وکیل کی جمع۔ ⑨ بہانہ۔ ⑩ سنت پر عمل کرنے والا۔ ⑪ برا بھلا کہنا۔ ⑫ پہنچ۔ ⑬ بولنا۔ ⑭ اور جو لوگ اللہ کے حدود سے تجاوز کرتے ہیں وہ بڑے ظالم لوگ ہیں۔ ⑮ اصل مضمون کو مکمل کرنے والا۔ ⑯ کسی چیز کا آخری حصہ۔ ⑰ پڑھنے والے۔ ⑱ تعلق۔ ⑲ مضبوطی۔ ⑳ کامیابی۔ ㉑ یعنی ہمیشہ یاد کرنا۔



اس کی تحقیق بہت ضروری ہے کہ اہل اللہ کون لوگ ہیں؟ اہل اللہ کی پہچان اتباع سنت ہے کہ حق سبحانہ و تقدس نے اپنے محبوب نبی کریم ﷺ کو اُمت کی ہدایت کے لیے نمونہ بنا کر بھیجا ہے اور اپنے کلام پاک میں ارشاد فرمایا ہے: ﴿قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ وَيَغْفِرْ لَكُمْ ذُنُوبَكُمْ وَاللَّهُ غَفُورٌ رَحِيمٌ﴾ [سورہ آل عمران] ترجمہ: آپ فرما دیجیے کہ اگر تم خدائے تعالیٰ سے محبت رکھتے ہو، تو تم لوگ میرا اتباع کرو، خدا تعالیٰ تم سے محبت کرنے لگیں گے اور تمہارے سب گناہوں کو معاف کر دیں گے اور اللہ تعالیٰ غفور رحیم ہیں۔ [بیان القرآن]

لہذا جو شخص نبی اکرم ﷺ کا کامل متبع ہو، وہ حقیقتہً ”اللہ والا“ ہے، اور جو شخص اتباع سنت سے جس قدر دور ہو وہ قُرب الہی سے بھی اسی قدر دور ہے۔ مفسرین نے لکھا ہے کہ جو شخص اللہ تعالیٰ سے محبت کا دعویٰ کرے اور سنت رسول ﷺ کی مخالفت کرے، وہ جھوٹا ہے؛ اس لیے کہ قاعدہ محبت اور قانون عشق ہے کہ جس سے کسی کو محبت ہوتی ہے، اس کے گھر سے، درو دیوار سے، صحن سے، باغ سے حتیٰ کہ اس کے کتے سے، اس کے گدھے سے محبت ہوتی ہے۔

أَقْبَلَ ذَا الْجِدَارِ وَ ذَا الْجِدَارِ  
وَمَا حُبُّ الدِّيَارِ شَغَفَنَ قَلْبِي  
وَلَكِنْ حُبُّ مَنْ سَكَنَ الدِّيَارِ

ترجمہ: کہتا ہے کہ میں لیلے کے شہر پر گذرتا ہوں تو اس دیوار کو اور اُس دیوار کو پیار کرتا ہوں۔ کچھ شہروں کی محبت نے میرے دل کو فریفتہ نہیں کیا ہے، بلکہ اُن لوگوں کی محبت کی کار فرمائی ہے، جو شہروں کے رہنے والے ہیں۔ دوسرا شاعر کہتا ہے:

تَعْصِي الْإِلَهِ وَأَنْتَ تُظْهِرُ حَبَّةً  
لَوْ كَانَ حُبُّكَ صَادِقًا لَا كَطَعْتَهُ  
وَهَذَا الْعَبْرِيُّ فِي الْفَعَالِ بَدِيعُ

ترجمہ: تو اللہ کی محبت کا دعویٰ کرتا ہے اور اس کی نافرمانی کرتا ہے۔ اگر تو اپنے دعویٰ میں سچا ہوتا تو کبھی نافرمانی نہ کرتا، اس لیے کہ عاشق ہمیشہ معشوق کا تابع رہتا ہے۔

نبی کریم ﷺ کا ارشاد ہے کہ میری تمام اُمت جنت میں داخل ہوگی؛ مگر جس نے انکار کر دیا۔ صحابہ ﷺ نے عرض کیا کہ ”جس نے انکار کر دیا“ سے کیا مراد ہے؟ آپ ﷺ نے فرمایا کہ جو شخص میری اطاعت کرے گا وہ جنت میں داخل ہوگا اور جو نافرمانی کرے گا وہ انکار کرنے والا ہے۔ ایک جگہ ارشاد ہے کہ تم میں سے کوئی شخص اس وقت تک مسلمان نہیں ہو سکتا کہ اس کی خواہش اُس دین کے تابع نہ ہو جائے، جس کو میں لے کر آیا ہوں۔ [مشکوٰۃ]

حل لغات: ① اللہ والے۔ ② مکمل اتباع کرنے والا۔ ③ عاشق۔ ④ کام، اثر۔

حیرت کی بات ہے کہ اسلام اور مسلمانوں کی بہبودی کے دعویدار، اللہ اور اس کے رسول ﷺ کی اطاعت سے بے بہرہ ہوں، کسی بات کو اُن مدعیوں کے سامنے یہ کہہ دینا کہ سنت کے خلاف ہے، حضور ﷺ کے طریقہ کے خلاف ہے، گویا برجھی مار دینا ہے۔

خلاف پیغمبر کے رہ گزید کہ ہرگز بمنزل نہ خواہد رسید

پیغمبر علیہ الصلوٰۃ والسلام کے طریقے کے خلاف جو شخص بھی کوئی راستہ اختیار کرے گا، کبھی بھی منزل مقصود تک نہیں پہنچ سکتا۔ بالجملة اس تحقیق کے بعد کہ یہ شخص ”اللہ والوں“ میں سے ہے، اس کے ساتھ رابطہ کا بڑھانا، اس کی خدمت میں کثرت سے حاضر ہونا، اس کے علوم سے فائدہ اٹھانا، دین کی ترقی کا سبب ہے اور نبی کریم ﷺ کا امر بھی ہے۔

ایک حدیث میں ارشادِ عالی ہے کہ جب تم جنت کے باغوں میں گزرا کرو تو کچھ حاصل بھی کر لیا کرو۔ صحابہ رضی اللہ عنہم نے عرض کیا کہ یا رسول اللہ! جنت کے باغ کیا چیز ہیں؟ حضور ﷺ نے ارشاد فرمایا کہ علمی مجالس۔ دوسری حدیث میں نبی کریم ﷺ کا ارشاد ہے کہ لقمان نے اپنے بیٹے کو نصیحت کی تھی کہ علماء کی خدمت میں بیٹھنے کو ضروری سمجھو اور حکمائے اُمت کے ارشادات کو غور سے سنا کرو کہ حق تعالیٰ شانہ حکمت کے نور سے مُردہ دلوں کو ایسے زندہ فرماتے ہیں کہ جیسے مُردہ زمین کو موسلا دھار بارش سے، اور حکماء دین کے جاننے والے ہی ہیں نہ کہ دوسرے اشخاص۔ ایک اور حدیث میں وارد ہے کہ نبی کریم ﷺ سے کسی نے دریافت کیا کہ بہترین ہم نشین ہم لوگوں کے واسطے کون شخص ہے؟ حضور ﷺ نے فرمایا کہ جس کے دیکھنے سے اللہ کی یاد پیدا ہو، جس کی بات سے علم میں ترقی ہو، جس کے عمل سے آخرت یاد آجائے۔ ترغیب میں ان روایات کو ذکر کیا ہے۔ ایک حدیث میں ہے کہ اللہ کے بہترین بندے وہ لوگ ہیں، جن کو دیکھ کر خدا یاد آجائے۔ خود حق سبحانہ و تقدس کا ارشاد ہے: ﴿يَا أَيُّهَا الَّذِينَ آمَنُوا اتَّقُوا اللَّهَ وَكُونُوا مَعَ

الضَّالِّينَ﴾ [سورہ توبہ] ترجمہ: اے ایمان والو! اللہ سے ڈرو اور بچو کے ساتھ رہو۔ [بیان القرآن] مفسرین نے لکھا ہے کہ بچوں سے مراد اس جگہ ”مشائخ صوفیہ“ ہیں، جب کوئی شخص ان کی چوکھٹ کے خدائے میں داخل ہو جاتا ہے، تو ان کی تربیت اور توفیق و لایت کی بدولت بڑے بڑے مراتب تک ترقی کر جاتا ہے۔

شیخ اکبر تحریر فرماتے ہیں کہ اگر تیرے کام دوسرے کی مرضی کے تابع نہیں ہوتے، تو تو کبھی بھی اپنے نفس کی خواہشات سے انتقال نہیں کر سکتا، گو عمر بھر مجاہدے کرتا رہے، لہذا جب بھی تجھے کوئی ایسا شخص ملے

- حل لغات:** (۱) بھلائی (۲) بے خبر، محروم (۳) دعویٰ کرنے والے (۴) تعلق (۵) نفع اٹھانے والا (۶) حکم۔ (۷) سمجھ دار لوگ (۸) بہت زور کی بارش (۹) لوگ (۱۰) ساتھی (۱۱) خدمت کرنے والے (۱۲) بزرگی کی طاقت۔ (۱۳) وجہ سے (۱۴) مرتبہ کی جمع۔

جس کا احترام تیرے دل میں ہو، اس کی خدمت گزاری کر اور اس کے سامنے مُردہ بن کر رہ، کہ وہ تجھ میں جس طرح چاہے تشریف کرے اور تیری اپنی کوئی بھی خواہش نہ رہے، اس کے حکم کی تعمیل میں جلدی کر اور جس چیز سے روکے اُس سے احتیاز کر، اگر پیشہ کرنے کا حکم کرے پیشہ کر، مگر اس کے حکم سے، نہ کہ اپنی رائے سے، بیٹھ جانے کا حکم کرے تو بیٹھ جا، لہذا ضروری ہے کہ شیخ کامل کی تلاش میں سعی کر، تاکہ تیری ذات کو اللہ سے ملا دے۔

نبی کریم ﷺ کا ارشاد ہے کہ کوئی قوم کسی مجلس میں بیٹھ کر اللہ کا ذکر کرتی ہو، تو ملائکہ اس کو گھیر لیتے ہیں، رحمت ان کو ڈھانپ لیتی ہے اور حق سبحانہ و تقدس اپنی پاک مجلس میں ان لوگوں کا ذکر فرماتے ہیں۔ ایک دل ربودہ کے واسطے اس سے بڑھ کر کیا نعمت ہو سکتی ہے کہ محبوب کی مجلس میں اس کا ذکر ہو۔ ایک دوسری حدیث میں ارشاد ہے کہ اللہ کی یاد کرنے والی جماعت کے لوگوں کو جو اخلاص سے اللہ کو یاد کر رہے ہوں، ایک پکارنے والا آواز دیتا ہے کہ اللہ نے تمہاری مغفرت کردی اور تمہاری بُرائیوں کو نیکیوں سے بدل دیا۔ دوسری جگہ ارشاد ہے کہ جس مجلس میں اللہ تعالیٰ کی یاد نہیں، اس کے رسول پر درود نہیں، اس مجلس والوں کو قیامت کے دن حُسر مت ہوگی۔

حضرت داؤد علیہ الصلوٰۃ والسلام کی دعا ہے کہ یا اللہ! اگر تو مجھے ذاکرین کی مجلس سے گذر کر غافلین کی مجلس میں جاتا ہوا دیکھے تو میرے پاؤں توڑ دے۔

جب اس کی صوٹ و صورت سے ہے محرومی تو بہتر ہے  
مرے کانوں کا گر ہونا اور آنکھیں کور ہو جانی

حضرت ابو ہریرہؓ فرماتے ہیں کہ جن مجالس میں اللہ تعالیٰ کی یاد ہوتی ہے، وہ آسمان والوں کے نزدیک ایسی چمکتی ہیں، جیسے زمین والوں کے نزدیک ستارے۔ حضرت ابو ہریرہؓ ایک مرتبہ بازار میں تشریف لے گئے اور لوگوں کو مخاطب کر کے فرمایا کہ تم لوگ یہاں بیٹھے ہو اور مسجد میں رسول اللہ ﷺ کی میراث تقسیم ہو رہی ہے۔ لوگ دوڑے ہوئے آئے، وہاں کچھ بھی تقسیم نہ ہو رہا تھا۔ واپس جا کر عرض کیا کہ وہاں تو کچھ بھی نہیں۔ ابو ہریرہؓ نے پوچھا کہ آخر کیا ہو رہا تھا؟ لوگوں نے کہا کہ چند لوگ اللہ کے ذکر میں مشغول تھے اور کچھ تلاوت میں، انھوں نے کہا کہ یہی تو رسول اللہ ﷺ کی میراث ہے۔

امام غزالیؒ نے اس نوع کی روایات بکثرت ذکر فرمائی ہیں۔ اس سب سے بڑھ کر یہ کہ خود نبی اکرم ﷺ کے لیے حکم ہے ﴿وَاصْبِرْ نَفْسَکَ مَعَ الَّذِیۡنَ یَدْعُوۡنَ رَبَّهُۥمۡ بِالْعَدٰوۃِ وَالْعِشْيِ یُرِیۡدُوۡنَ وَجْہَہٗ

حل لغات: ① دُخ دینا۔ ② بچنا۔ ③ کوئی کام۔ ④ کوشش۔ ⑤ دل دیا ہوا شخص مراد محبت کرنے والا۔ ⑥ انسوس۔ ⑦ آواز۔ ⑧ بہرہ۔ ⑨ اندھی۔ ⑩ وہ جائیداد جو مرنے والا اپنے پیچھے چھوڑے۔ ⑪ قسم، طرح۔

وَلَا تَعْدُ عَيْنُكَ عَنْهُمْ تُرِيدُ زِينَةَ الْحَيَاةِ الدُّنْيَا وَلَا تُطْعَمَنَ غَفْلَتُنَا قَلْبُهُ عَنْ ذِكْرِنَا وَاتَّبَعَ هَوَاهُ وَكَانَ أَمْرُهُ فُرُطًا ﴿٥٠﴾ [سورہ کہف: ترجمہ: اور آپ اپنے آپ کو ان لوگوں کے ساتھ مقید رکھا کیجیے، جو صبح و شام اپنے رب کی عبادت محض اس کی رضا جوئی کے لیے کرتے ہیں اور دنیوی زندگی کی رونق کے خیال سے آپ کی آنکھیں ان سے ہٹنے نہ پاویں اور ایسے شخص کا کہنا نہ مانیں جس کے قلب کو ہم نے اپنی یاد سے غافل کر رکھا ہے اور وہ اپنی نفسانی خواہش پر چلتا ہے اور اس کا حال حد سے بڑھ گیا ہے۔ متعدد روایات میں وارد ہے کہ نبی کریم ﷺ اللہ جل جلالہ کا اس پر شکر ادا فرمایا کرتے تھے کہ میری اُمت میں ایسے لوگ پیدا فرمائے، جن کی مجلس میں اپنے آپ کو روک رکھنے کا ماتمور ہوں اور اسی آیت شریفہ میں دوسری جماعت کا بھی حکم ارشاد فرمایا گیا ہے کہ جن کے قلوب اللہ کی یاد سے غافل ہیں، اپنی خواہشات کا اتباع کرتے ہیں، حد و دوس سے بڑھ جاتے ہیں، ان کے اتباع سے روک دیا گیا ہے۔

اب وہ حضرات جو ہر قول و فعل میں دین و دنیا کے کاموں میں کفار و فُشاق کو مُقتدا بناتے ہیں، مُشرکین و نصاریٰ کے ہر قول و فعل پر سوجان سے غار ہیں؛ خود ہی غور فرمائیں کہ کس راستے جا رہے ہیں۔

ترجمہ نہ رہی بکعبہ اے اعرابی

کیس رہ کہ تو میری بھڑکتاں است

مراد ما نصیحت بود و کر دیم

خوالت با خدا کر دیم و رفیم

وما علی الرُّسُلِ إِلَّا الْبَلَاغُ

مُمتثلِ امر

محمد زکریا کاندھلوی

مقیم مدرسہ مظاہر علوم سہارنپور

۵/ صفر ۱۴۳۵ھ، مطابق ۲۱/ جون ۱۹۳۱ء، شب و شنبہ

- حل لغات:** ① پابند۔ ② خوش کرنا۔ ③ حکم دیا گیا۔ ④ شریعت کے احکام۔ ⑤ فاسق کی جمع، گنہگار۔ ⑥ رہنما۔ ⑦ اے دیہاتی مجھے ڈر ہے کہ تو کعبہ نہیں پہنچ سکتا اس لیے کہ جس راستہ پر تو چل رہا ہے وہ ترکستان کا ہے۔ ⑧ ہمارا مقصد نصیحت کرنا تھا سو ہم نے کر دی حوالے خدا کے کیا اور چل دیے۔



بِسْمِ اللَّهِ الرَّحْمَنِ الرَّحِيمِ

قَالَ اللَّهُ تَعَالَى: أَلَمْ يَأْنِ لِلَّذِينَ آمَنُوا أَنْ تَخْشَعَ قُلُوبُهُمْ لِذِكْرِ اللَّهِ [سورة حدید: ۱۶]  
کیا ایمان والوں کے لیے اس کا وقت نہیں آیا کہ ان کے دل اللہ کے ذکر کے لیے جھک جائیں۔



فضائل ذکر

جس میں

بقیۃ السلف حجۃ الخلف حضرت مولانا محمد الیاس صاحب نور اللہ مرقدہ کے ارشاد سے  
فخر الامثل زبدۃ الافاضل حضرت مولانا الحاج الحافظ المحدث محمد زکریا صاحب  
شیخ الحدیث مدرسہ مظاہر علوم سہارن پور نے  
وہ آیات واحادیث جمع کی ہیں؛ جن میں ذکر کی برکات،  
کلمہ طیبہ کے فضائل اور سو مکمل یعنی تسبیحاتِ فاطمہ ؑ کے ثواب وارد ہوئے ہیں؛  
خاتمہ میں صلوٰۃ التسلیم کا مفصل بیان ہے۔

## تمہید

نَحْمَدُهُ وَنُصَلِّي عَلَى رَسُولِهِ الْكَرِيمِ وَعَلَى آلِهِ وَأَصْحَابِهِ وَأَتَّبَعْنَاهُ حَمَلَةَ الدِّينِ الْقَوِيْمِ : .....

اللہ جل جلالہ عم نوالہ کے پاک نام میں جو برکت، لذت، حلاوت، سرور، طمانینت ہے وہ کسی ایسے شخص سے مخفی نہیں، جو کچھ دن اس پاک نام کی رٹ لگا چکا ہو، اور ایک زمانہ تک اس کو جزا جان بنا چکا ہو، یہ پاک نام دلوں کا سرور اور طمانینت کا باعث ہے، خود حق تعالیٰ شانہ کا ارشاد ہے ﴿يَذْكُرُ اللَّهُ تَظْمِيْنُ الْقُلُوْبِ﴾ [سورہ رعد] ترجمہ: ”خوب سمجھ لو کہ اللہ تعالیٰ کے ذکر (میں یہ خاصیت ہے کہ اُس) سے دلوں کو اطمینان ہو جاتا ہے۔“ آج کل عام طور سے عالم میں پریشانی ہے، روزانہ ڈاک میں اکثر و بیشتر مختلف نوع سے پریشانیوں ہی کا تذکرہ اور تفکرات ہی کی داستان ہوتی ہے۔ اس رسالہ کا مقصد یہی ہے کہ جو لوگ پریشان حال ہیں، خواہ انفرادی طور پر یا اجتماعی طریقہ سے، اُن کو اپنے درد کی دوا معلوم ہو جائے، اور اللہ کے ذکر کے فضائل کی عام اشاعت سے سعید و مبارک ہستیاں بہرہ مند ہو جائیں، کیا بعید ہے کہ اس رسالہ کے دیکھنے سے کسی کو اخلاص سے اس پاک نام کے لینے کی توفیق ہو جائے اور یہ مجھ ناکارہ و بے عمل کے لیے بھی ایسے وقت میں کام آجائے جس وقت صرف عمل ہی کام آتا ہے۔ باقی اللہ تعالیٰ بلا عمل بھی اپنے فضل سے کسی کی دستگیری فرمائیں یہ دوسری بات ہے۔ اس کے علاوہ اس وقت ایک خاص محرک یہ بھی پیش آیا کہ حق تعالیٰ شانہ عم نوالہ نے اپنے لطف و احسان سے میرے علم محترم حضرت مولانا الحافظ الحاج محمد الیاس صاحب کاندھلوی مقیم نظام الدین دہلی کو تبلیغ میں ایک خاص نلکہ اور جذبہ عطا فرمایا ہے، جس کی وہ

- حل لغات: ① مٹھاس۔ ② خوشی و مزا۔ ③ سکون و اطمینان۔ ④ چھپا ہوا۔ ⑤ پسندیدہ چیز۔ ⑥ سبب۔ ⑦ دنیا۔ ⑧ خوش قسمت۔ ⑨ فائدہ اٹھائیں۔ ⑩ یعنی ممکن ہے۔ ⑪ مدد۔ ⑫ سبب۔ ⑬ پچا۔ ⑭ مہارت۔

سرگرمیاں جو ہند سے متجاوز ہو کر جاز تک بھی پہنچ گئی ہیں کسی تعارف کی محتاج نہیں رہیں، اس کے شراعت سے ہندو پیروں ہند عموماً اور خطہ میوات خصوصاً جس قدر مُنتَشِع اور مُنتَفِع ہوا اور ہو رہا ہے وہ واقفین سے مخفی نہیں۔ ان کے اصول تبلیغ سب ہی نہایت پختہ، مضبوط اور ٹھوس ہیں، جن کے لیے عادت شرات و برکات لازم ہیں۔ ان کے اہم ترین اصول میں سے یہ بھی ہے کہ مُبَلِّغین ذکر کا اہتمام رکھیں، اور بالخصوص تبلیغی اوقات میں ذکر الہی کی کثرت کی جائے۔ اس ضابطہ کی برکات آنکھوں سے دیکھیں، کانوں سے سنیں، جس کی وجہ سے اس کی ضرورت خود بھی محسوس ہوئی اور آنحضرتؐ کا بھی ارشاد ہوا کہ فضائل ذکر کو ان لوگوں تک پہنچایا جائے تاکہ جو لوگ محض تعیل ارشاد میں اب تک اس کا اہتمام کرتے ہیں وہ اس کے فضائل معلوم ہونے کے بعد خود اپنے شوق سے بھی اس کا اہتمام کریں کہ اللہ کا ذکر بڑی دولت ہے۔ اُس کے فضائل کا احاطہ نہ تو مجھ جیسے بے بضاعت کے امکان میں ہے اور نہ واقع میں ممکن ہے۔ اس لیے مختصر طور پر اس رسالہ میں چند روایات ذکر کرتا ہوں اور اس کو تین بابوں پر مُنْقَسِم کرتا ہوں۔

باب اول: مطلق ذکر کے فضائل میں۔

باب دوم: افضل الذکر کلمہ طیبہ کے بیان میں۔

باب سوم: کلمہ سوم یعنی تسبیحات فاطمہؑ کے بیان میں۔

حل لغات: ① گذر کر۔ ② فائدہ۔ ③ ہندوستان کے باہر۔ ④ فائدہ اٹھانے والا۔ ⑤ جاننے والے۔ ⑥ یعنی حضرت مولانا الیاسؒ۔ ⑦ حکم کو پورا کرنا۔ ⑧ بے حوصلہ، جس کے پاس کچھ نہ ہو۔ ⑨ تقسیم کرنا، بانٹنا۔

## باب اول: فضائل ذکر

اللہ تعالیٰ شانہ کے پاک ذکر میں اگر کوئی آیت یا حدیث نبوی نہ بھی وارد ہوتی تب بھی اس منعم حقیقی کا ذکر ایسا تھا کہ بندہ کو کسی آن بھی اس سے غافل نہ ہونا چاہیے تھا کہ اس ذات پاک کے انعام و احسان ہر آن اتنے کثیر ہیں جن کی نہ کوئی انتہا ہے نہ مثال، ایسے منعم کا ذکر، اس کی یاد، اس کا شکر، اس کی احسان مندی فطری چیز ہے۔

خداوند عالم کے قربان میں کرم جس کے لاکھوں ہیں ہر آن میں لیکن اس کے ساتھ جب قرآن و حدیث اور بزرگوں کے اقوال و احوال اس پاک ذکر کی ترغیب و تحریض سے بھرے ہوئے ہیں تو پھر کیا پوچھنا ہے اس پاک ذکر کی برکات کا اور کیا ٹھکانا ہے اس کے انوار کا، تاہم اول چند آیات، پھر چند احادیث اس مبارک ذکر کے متعلق پیش کرنا ہوں۔

## فصل اول: آیات ذکر میں

ترجمہ: پس تم میری یاد کرو (میرا ذکر کرو) میں تمہیں یاد رکھوں گا اور میرا شکر ادا کرتے رہو اور ناشکری نہ کرو۔	﴿۱﴾ فَادْكُرُونِيْ اَذْكُرْكُمْ وَاَشْكُرْكُمْ لِيْ وَلَا تَكْفُرُوْنَ ﴿۱﴾ [سورہ بقرہ]
ترجمہ: پھر جب تم (حج کے موقع میں) عرفات سے واپس آجاؤ تو مژدلفہ میں (ٹھہر کر) اللہ کو یاد کرو اور اس طرح یاد کرو جس طرح تم کو بتلا رکھا ہے، درحقیقت تم اس سے پہلے محض نادانف تھے۔	﴿۲﴾ فَاِذَا اَفْضَيْتُمْ مِنْ عَرَفَاتٍ فَاذْكُرُوا اللّٰهَ عِنْدَ الْمَشْعَرِ الْحَرَامِ وَاذْكُرُوْهُ كَمَا هَدٰىكُمْ ؕ وَاِنْ كُنْتُمْ مِنْ قَبْلِهِ لَمِنَ الضّٰلِّیْنَ ﴿۲﴾ [سورہ بقرہ]
ترجمہ: پھر جب تم حج کے اعمال پورے کر چکو تو اللہ کا ذکر کیا کرو جس طرح تم اپنے آباء (واجداد) کا ذکر کیا کرتے ہو (کہ ان کی تعریفوں میں رطب اللسان ہوتے ہو) بلکہ اللہ کا ذکر اس سے بھی بڑھ کر ہونا چاہیے۔ پھر (جو لوگ اللہ کو یاد بھی کر لیتے ہیں) ان میں سے بعض تو ایسے ہیں جو اپنی دعاؤں میں یوں کہتے ہیں: اے پروردگار! ہمیں تو دنیا ہی میں دیدے (سوان کو تو جو ملنا ہوگا دنیا ہی	﴿۳﴾ فَاِذَا قَضَيْتُمْ مِنْ سَابِغِكُمْ فَاذْكُرُوا اللّٰهَ كَذِكْرِكُمْ اَبَاءَكُمْ اَوْ اَشَدَّ ذِكْرًا ؕ فَمِنْ النَّاسِ مَنْ يَقُوْلُ رَبَّنَا اٰتِنَا فِي الدُّنْيَا وَمَا لَهُ فِي الْاٰخِرَةِ مِنْ خَلَقٍ ﴿۳﴾ وَمِنْهُمْ مَنْ يَقُوْلُ رَبَّنَا اٰتِنَا

حل لغات: ① اصلی انعام کرنے والا۔ ② وقت۔ ③ احسان ماننا۔ ④ رغبت دلانا۔ ⑤ پھر بھی۔ ⑥ باپ۔ ⑦ دادا۔ ⑧ بہت تعریف کرنے والا۔



فِي الدُّنْيَا حَسَنَةً وَفِي الْآخِرَةِ حَسَنَةً وَقِنَا عَذَابَ النَّارِ ﴿١﴾  
 أُولَٰئِكَ لَهُمْ نَصِيبٌ مِّمَّا كَسَبُوا  
 وَاللَّهُ سَرِيعُ الْحِسَابِ ﴿٢﴾

[سورہ بقرہ]

میں مل جائے گا) اور ان کے لیے آخرت میں کوئی حصہ نہیں اور بعض آدمی یوں کہتے ہیں کہ اے ہمارے پروردگار! ہم کو دنیا میں بھی بہتری عطا فرما اور آخرت میں بھی بہتری عطا کر اور ہم کو دوزخ کے عذاب سے بچا، سو یہی ہیں جن کو اُن کے عمل کی وجہ سے (دونوں جہان میں) حصہ ملے گا اور اللہ جلد ہی حساب لینے والے ہیں۔

**فائدہ:** حدیث میں آیا ہے کہ تین شخصوں کی دُعا رد نہیں کی جاتی (بلکہ ضرور قبول ہوتی ہے) ایک: وہ جو کثرت سے اللہ کا ذکر کرتا ہو، دوسرے: مظلوم، تیسرے: وہ بادشاہ جو ظلم نہ کرتا ہو۔ [جامع صغیر]

﴿٣﴾ وَادْكُرُوا اللَّهَ فِي آيَاتِهِ مَعْدُودَاتٍ ﴿٣٠٣﴾

ترجمہ: اور (حج کے زمانہ میں منیٰ میں بھی ٹھہر کر) کئی روز تک اللہ کو یاد کیا کرو (اس کا ذکر کیا کرو)۔

﴿٥﴾ وَادْكُرْ رَبَّكَ كَثِيرًا وَسَبِّحْ بِالْعُشِيِّ وَالْبَكْرِ ﴿٥٠﴾

ترجمہ: اور کثرت سے اپنے رب کو یاد کیا کیجیے اور صبح و شام تسبیح کیا کیجیے۔

﴿٦﴾ الَّذِينَ يَذْكُرُونَ اللَّهَ قَلِيلًا وَقُعُودًا وَعَلَىٰ جُنُوبِهِمْ وَيَتَفَكَّرُونَ فِي خَلْقِ السَّمَوَاتِ وَالْأَرْضِ رَبَّنَا مَا خَلَقْتَ هَذَا بَاطِلًا سُبْحَنَكَ فَقِنَا عَذَابَ النَّارِ ﴿١٠٣﴾

ترجمہ: (پہلے سے غفلتوں کا ذکر ہے) وہ ایسے لوگ ہیں جو اللہ تعالیٰ کو یاد کرتے ہیں کھڑے بھی اور بیٹھے بھی اور لیٹے ہوئے بھی اور آسمانوں اور زمینوں کے پیدا ہونے میں غور کرتے ہیں (اور غور کے بعد یہ کہتے ہیں) کہ اے ہمارے رب آپ نے یہ سب بیکار تو پیدا کیا نہیں، ہم آپ کی تسبیح کرتے ہیں، آپ ہم کو عذابِ جہنم سے بچا لیجیے۔

﴿٧﴾ فَإِذَا قَضَيْتُمُ الصَّلَاةَ فَادْكُرُوا اللَّهَ قَلِيلًا وَقُعُودًا وَعَلَىٰ جُنُوبِكُمْ ﴿١٠٣﴾

ترجمہ: جب تم نماز (خوف جس کا پہلے سے ذکر ہے) پوری کر چکو تو اللہ کی یاد میں مشغول ہو جاؤ کھڑے بھی، بیٹھے بھی اور لیٹے بھی (کسی حال میں بھی اُس کی یاد اور اُس کے ذکر سے غافل نہ ہو)۔

﴿٨﴾ وَإِذَا قَامُوا إِلَى الصَّلَاةِ قَامُوا كَسَالَىٰ يُرَآؤُنَ النَّاسَ وَلَا يَذْكُرُونَ اللَّهَ إِلَّا قَلِيلًا ﴿١٠٣﴾

ترجمہ: (مُنافقوں کی حالت کا بیان ہے) اور جب نماز کو کھڑے ہوتے ہیں تو بہت ہی کمالی سے کھڑے ہوتے ہیں، صرف لوگوں کو اپنا نمازی ہونا دکھلاتے ہیں اور اللہ تعالیٰ کا ذکر بھی نہیں کرتے مگر یوں ہی تھوڑا سا۔

﴿٩﴾ إِنَّمَا يُرِيدُ الشَّيْطَانُ أَنْ يُوقِعَ

ترجمہ: شیطان تو یہی چاہتا ہے کہ شراب اور جوئے کے ذریعہ

حل لغات: ① لوٹانا، پھیرنا۔

سے تم میں آپس میں عداوت اور بغض پیدا کر دے اور تم کو اللہ کے ذکر اور نماز سے روک دے، بتاؤ اب بھی (ان بُری چیزوں سے) باز آ جاؤ گے۔

بَيْنَكُمْ الْعَدَاوَةَ وَالْبَغْضَاءَ فِي الْخَبْرِ  
وَالْمَيْسِرِ وَيَصِدْكُمْ عَنْ ذِكْرِ اللَّهِ وَعَنِ  
الصَّلَاةِ فَهَلْ أَنْتُمْ مُنْتَهُونَ ﴿١٠﴾ [سورہ مائدہ]

ترجمہ: اور ان لوگوں کو اپنی مجلس سے علیحدہ نہ کیجیے جو صبح شام اپنے پروردگار کو پکارتے رہتے ہیں جس سے خاص اس کی رضا کا ارادہ کرتے ہیں۔

﴿١٠﴾ وَلَا تَقْرُؤِ الَّذِينَ يَدْعُونَ رَبَّهُمْ  
بِالْعَدَاوَةِ وَالْعِشْيَةِ يُرِيدُونَ وَجْهَهُ ﴿١١﴾  
[سورہ انعام: ۵۲]

ترجمہ: اور پکارا کرو اس کو (یعنی اللہ کو) خالص کرتے ہوئے اُس کے لیے دین کو۔

﴿١١﴾ وَادْعُوهُ مُخْلِصِينَ لَهُ الدِّينَ ﴿١٢﴾  
[سورہ اعراف: ۲۹]

ترجمہ: تم لوگ پکارتے رہو اپنے رب کو عاجزی کرتے ہوئے اور چپکے چپکے (بھی) بے شک حق تعالیٰ شانہ حد سے بڑھنے والوں کو ناپسند کرتے ہیں، اور دنیا میں بعد اس کے کہ اس کی اصلاح کر دی گئی فساد نہ پھیلاؤ اور اللہ جل شانہ کو پکارا کرو خوف کے ساتھ (عذاب سے) اور طمع کے ساتھ (رحمت میں) بے شک اللہ کی رحمت اچھے کام کرنے والوں کے بہت قریب ہے۔

﴿١٢﴾ اُدْعُوا رَبَّكُمْ تَضَرُّعًا وَخُفْيَةً  
إِنَّهُ لَا يُحِبُّ الْمُتَعَدِّينَ ﴿١٣﴾ وَلَا  
تُفْسِدُوا فِي الْأَرْضِ بَعْدَ إِصْلَاحِهَا  
وَادْعُوهُ خَوْفًا وَطَمَعًا إِنَّ رَحْمَتَ اللَّهِ  
قَرِيبٌ مِنَ الْمُحْسِنِينَ ﴿١٤﴾  
[سورہ اعراف]

ترجمہ: اللہ ہی کے واسطے ہیں اچھے اچھے نام پس ان کے ساتھ اللہ کو پکارا کرو۔

﴿١٣﴾ وَيَلِلَهُ الْأَسْمَاءُ الْحُسْنَىٰ فَادْعُوهُ  
بِهَا ﴿١٤﴾ [سورہ اعراف: ۱۸۰]

ترجمہ: اور اپنے رب کی یاد کیا کر اپنے دل میں اور ذرا دھیمی آواز سے بھی اس حالت میں کہ عاجزی بھی ہو اور اللہ کا خوف بھی ہو (ہمیشہ) صبح کو بھی اور شام کو بھی اور غافلین میں سے نہ ہو۔

﴿١٤﴾ وَادْكُرْ رَبَّكَ فِي نَفْسِكَ تَضَرُّعًا  
وَخُفْيَةً وَدُونَ الْجَهْرِ مِنَ الْقَوْلِ بِالْغُدُوِّ  
وَالْأَصَالِ وَلَا تَكُنْ مِنَ الْغَافِلِينَ ﴿١٥﴾  
[سورہ اعراف]

ترجمہ: ایمان والے تو وہی لوگ ہیں کہ جب ان کے سامنے اللہ کا ذکر کیا جاتا ہے تو (اس کی بڑائی کے تصور سے) ان کے دل ڈر جاتے ہیں اور جب ان پر اللہ کی آیتیں پڑھی جاتی ہیں تو ان کے ایمان کو بڑھا دیتی ہیں اور وہ اپنے اللہ پر توکل کرتے ہیں۔

﴿١٥﴾ إِنَّمَا الْمُؤْمِنُونَ الَّذِينَ إِذَا  
ذُكِرَ اللَّهُ وَجِلَّتْ قُلُوبُهُمْ وَإِذَا تُلِيَتْ  
عَلَيْهِمْ آيَاتُهُ زَادَتْهُمْ إِيمَانًا وَعَلَىٰ  
رَبِّهِمْ يَتَوَكَّلُونَ ﴿١٦﴾ [سورہ انفال]

(آگے ان کی نماز وغیرہ کے ذکر کے بعد ارشاد ہے) یہی لوگ سچے ایمان والے ہیں، ان کے لیے بڑے بڑے درجے ہیں، ان کے رب کے پاس اور مغفرت ہے اور عزت کی روزی ہے۔

حل لغات: ① دشمنی۔ ② نفرت، حسد۔ ③ لالچ، امید۔ ④ خیال۔

(۱۶) ﴿وَيَهْدِي إِلَيْهِ مَن أَرَادَ أَن يَبْتَغِيَ الْبِرَّ أَن يَبْذُرَ بَذْرَهُ وَيَهْدِي إِلَيْهِ مَن أَرَادَ أَن يَبْتَغِيَ الْبِرَّ أَن يَبْذُرَ بَذْرَهُ﴾  
 (سورہ رعد)  
 (۱۷) ﴿قُلِ ادْعُوا اللَّهَ أَدْعَا وَالرَّحْمٰنَ أَيَّمَا أَدْعَا فَلَهُ الْأَنْسَاءُ الْحُسْنٰى﴾  
 (سورہ بنی اسرائیل: ۱۱۰)  
 (۱۸) ﴿وَادْكُرْ رَبَّكَ إِذَا نَسِيتَ﴾  
 (سورہ کہف: ۲۴)  
 (۱۹) ﴿وَاصْبِرْ نَفْسَکَ مَعَ الَّذِیْنَ یَدْعُونَ رَبَّهُمْ بِالْغَدْوَةِ وَالْعَشیِّ یُرِیدُونَ وَجْهَهُ وَلَا تَعْدُ عَيْنُکَ عَنْهُمْ تُرِیدُ زینَةَ الْحَیٰوةِ الدُّنْیَا وَلَا تُطِيعْ مَن أَغْفَلْنَا قَلْبُکَ عَنْ ذِکْرِنَا وَاتَّبَعَ هَوَاهُ وَکَانَ أَمْرُهُ فُرُطًا﴾  
 (سورہ کہف)  
 (۲۰) ﴿وَعَرَضْنَا جَهَنَّمَ یَوْمَئِذٍ لِّلْکَافِرِیْنَ عَرَضًا﴾  
 (الَّذِیْنَ کَانَتْ أَعْيُنُهُمْ فِی غَطَآءٍ عَن ذِکْرِیْ)  
 (۲۱) ﴿ذِکْرٌ رَّحْمَتِ رَبِّکَ عَبْدُکَ ذِکْرِیَا﴾  
 (إِذْ نَادٰی رَبُّهُ نِذًا)  
 (خَفِیًّا)  
 (سورہ مریم)  
 (۲۲) ﴿وَادْعُوْنِیْ عَسٰی اَلَا اَکُوْنَ بِدَعَا رَبِّیْ شَاقِیًّا﴾  
 (سورہ مریم)  
 (۲۳) ﴿اِنِّیْ اَنَا اللّٰهُ لَا اِلٰهَ اِلَّا اَنَا﴾

ترجمہ: اور جو شخص اللہ کی طرف متوجہ ہوتا ہے، اس کو ہدایت فرماتے ہیں، وہ ایسے لوگ ہوتے ہیں جو اللہ پر ایمان لائے اور اللہ کے ذکر سے اُن کے دلوں کو اطمینان ہوتا ہے، خوب سمجھ لو کہ اللہ کے ذکر (میں ایسی خاصیت ہے کہ اُس) سے دلوں کو اطمینان ہو جاتا ہے۔

ترجمہ: آپ فرما دیجیے کہ خواہ اللہ کہہ کر پکارو یا رحمن کہہ کر پکارو، جس نام سے بھی پکارو گے (وہی بہتر ہے) کیونکہ اس کے لیے بہت سے اچھے اچھے نام ہیں۔

ترجمہ: اور جب آپ بھول جاویں تو اپنے رب کا ذکر کر لیجیے۔

وفي مسائل السلوك: فيه مطلوبية الذكر ظاهر.

ترجمہ: آپ اپنے کو اُن لوگوں کے ساتھ (بیٹھنے کا) پابند رکھا کیجیے جو صبح شام اپنے رب کو پکارتے رہتے ہیں، محض اس کی رضا جوئی کے لیے اور محض دنیا کی رونق کے خیال سے آپ کی نظر (یعنی توجہ) ان سے ہٹنے نہ پاوے (رونق سے یہ مراد ہے کہ رئیس مسلمان ہو جائیں تو اسلام کو فروغ ہو) اور ایسے شخص کا کہنا نہ مانیں جس کا دل ہم نے اپنی یاد سے غافل کر رکھا ہے اور وہ اپنی خواہشات کا تابع ہے اور اُس کا حال حد سے بڑھ گیا ہے۔

ترجمہ: اور ہم دوزخ کو اُس روز (یعنی قیامت کے دن) کافروں کے سامنے پیش کر دیں گے جن کی آنکھوں پر ہماری یاد سے پردہ پڑا ہوا تھا۔

ترجمہ: یہ تذکرہ ہے آپ کے پروردگار کی مہربانی فرمانے کا اپنے بندے زکریا علیہ السلام پر جب کہ انھوں نے اپنے پروردگار کو چپکے سے پکارا۔

ترجمہ: اور پکارتا ہوں میں اپنے رب کو (قطعی) اُمید ہے کہ میں اپنے رب کو پکار کر محروم نہ رہوں گا۔

ترجمہ: بے شک میں ہی اللہ ہوں میرے سوا کوئی معبود نہیں، پس

تم (اے موسیٰ) میری ہی عبادت کیا کرو اور میری ہی یاد کے لیے نماز پڑھا کرو، بلاشبہ قیامت آنے والی ہے، میں اس کو پوشیدہ رکھنا چاہتا ہوں، تاکہ ہر شخص کو اس کے کیے کا بدلہ مل جائے۔

فَاعْبُدْنِي وَأَقِمِ الصَّلَاةَ لِذِكْرِي ﴿٢٤﴾  
إِنَّ السَّاعَةَ آتِيَةٌ أَكَادُ أُخْفِيهَا لِنُجْزِي  
كُلَّ نَفْسٍ بِمَا تَسْعَى ﴿٢٥﴾ [سورہ طہ]

ترجمہ: (حضرت موسیٰ اور حضرت ہارون علیہما السلام کو ارشاد ہے) اور میری یاد میں سستی نہ کرنا۔

﴿٢٤﴾ وَلَا تَنْبِيَا فِي ذِكْرِي ﴿٢٥﴾  
[سورہ طہ]

ترجمہ: اور نوح (علیہ السلام) کا تذکرہ ان سے کیجیے جب کہ پکارا انہوں نے اپنے رب کو (حضرت ابراہیم علیہ السلام کے قصے سے) پہلے۔

﴿٢٥﴾ وَنُوحًا إِذْ نَادَى مِنْ قَبْلُ ﴿٢٦﴾  
[سورہ انبیاء: ٤٦]

ترجمہ: اور ایوب (علیہ السلام) کا ذکر کیجیے جب کہ انہوں نے اپنے رب کو پکارا کہ مجھ کو بڑی تکلیف پہنچی اور آپ سب مہربانوں سے زیادہ مہربان ہیں۔

﴿٢٦﴾ وَأَيُّوبَ إِذْ نَادَى رَبَّهُ أَنِّي مَسَّيْتُ  
الضُّرَّ وَأَنْتَ أَرْحَمُ الرَّاحِمِينَ ﴿٢٧﴾  
[سورہ انبیاء]

ترجمہ: اور مچلی والے (پیغمبر یعنی حضرت یونس علیہ السلام) کا ذکر کیجیے جب وہ (اپنی قوم سے) خٹا ہو کر چلے گئے اور یہ سمجھے کہ ہم ان پر داروغہ گیر نہ کریں گے، پس انہوں نے اندھیروں میں پکارا کہ آپ کے سوا کوئی معبود نہیں، آپ ہر عیب سے پاک ہیں بے شک میں قصور وار ہوں۔

﴿٢٧﴾ وَذَا النُّونِ إِذْ ذَهَبَ مُغَاضِبًا  
فَطَنَّ أَن لَّنْ نَقْدِرَ عَلَيْهِ فَنَادَى فِي  
الظُّلُمِاتِ أَن لَا إِلَهَ إِلَّا أَنْتَ سُبْحَنَكَ  
إِنِّي كُنْتُ مِنَ الظَّالِمِينَ ﴿٢٨﴾  
[سورہ انبیاء]

ترجمہ: اور زکریا (علیہ السلام) کا ذکر کیجیے جب انہوں نے اپنے رب کو پکارا کہ اے میرے رب مجھے لادارِ وارث نہ چھوڑو (اور یوں تو) سب وارثوں سے بہتر (اور حقیقی وارث) آپ ہی ہیں۔

﴿٢٨﴾ وَذَكَرِيَّا إِذْ نَادَى رَبَّهُ رَبِّ لَا  
تَذَرْنِي فَرْدًا وَأَنْتَ خَيْرُ الْوَارِثِينَ ﴿٢٩﴾  
[سورہ انبیاء]

ترجمہ: بے شک یہ سب (انبیاء علیہم السلام) جن کا پہلے سے ذکر ہو رہا ہے) نیک کاموں میں دوڑتے تھے اور پکارتے تھے ہم کو (ثواب کی) رغبت اور (عذاب کا) خوف کرتے ہوئے اور تھے سب کے سب ہمارے لیے عاجزی کرنے والے۔

﴿٢٩﴾ إِنَّهُمْ كَانُوا يُسْرِعُونَ فِي  
الْخَيْرَاتِ وَيَدْعُونَنَا رَغَبًا وَرَهَبًا  
وَكَانُوا لَنَا خَاشِعِينَ ﴿٣٠﴾  
[سورہ انبیاء]

ترجمہ: اور آپ (جنت وغیرہ کی) خوشخبری سنا دیجیے ایسے خشوع کرنے والوں کو، جن کا یہ حال ہے کہ جب اللہ کا ذکر کیا جاتا ہے تو ان کے دل ڈر جاتے ہیں۔

﴿٣٠﴾ وَبَشِّرِ الْمَخِيطِينَ ﴿٣١﴾ الَّذِينَ  
إِذَا ذُكِرَ اللَّهُ وَجِلَتْ قُلُوبُهُمْ ﴿٣٢﴾  
[سورہ حج: ٣٥]

حل لغات: ① پوچھتاچھ۔



ترجمہ: (قیامت میں کفار سے گفتگو کے ذیل میں کہا جائے گا: کیا تم کو یاد نہیں) میرے بندوں کا ایک گروہ تھا (جو بے چارے ہم سے) یوں کہا کرتے تھے: اے ہمارے پروردگار! ہم ایمان لے آئے سو ہم کو بخش دیجیے اور ہم پر رحمت فرمائیے آپ سب سے زیادہ رحم کرنے والے ہیں۔ پس تم نے ان کا مذاق اڑایا حتیٰ کہ اس مشغلہ نے تم کو ہماری یاد بھی بھلا دی اور تم ان سے ہنسی کیا کرتے تھے، میں نے آج ان کو ان کے صبر کا بدلہ دے دیا، وہی کامیاب ہوئے۔

﴿۳۱﴾ إِنَّكَ كَانَ فَرِيقٌ مِّنْ عِبَادِي يَقُولُونَ رَبَّنَا آمَنَّا فَاغْفِرْ لَنَا وَارْحَمْنَا وَأَنْتَ خَيْرُ الرَّاحِمِينَ ﴿۱﴾ فَاتَّخَذْتُمُوهُمْ سَخِرِيًّا حَتَّىٰ أَنْسَوْكُمْ ذِكْرِي وَكُنْتُمْ مِّنْهُمْ تَضْحَكُونَ ﴿۲﴾ إِنِّي جَزَيْتُهُمُ الْيَوْمَ بِمَا صَبَرُوا أَلَّهْمُ هُمُ الْفَآكِرُونَ ﴿۳﴾

[سورہ مومنون]

ترجمہ: (کامل ایمان والوں کی تعریف کے ذیل میں ہے) وہ ایسے لوگ ہیں کہ ان کو اللہ کے ذکر سے نہ خرید غفلت میں ڈالتی ہے نہ فروخت۔

﴿۳۲﴾ رِّجَالٌ لَا تُلْهِيهِمْ تِجَارَةٌ وَلَا بَيْعٌ عَنْ ذِكْرِ اللَّهِ ﴿۱﴾

[سورہ نور: ۳۷]

ترجمہ: اور اللہ کا ذکر بہت بڑی چیز ہے۔ [سورہ عنکبوت: ۴۵]

﴿۳۳﴾ وَلِذِكْرِ اللَّهِ أَكْبَرُ ﴿۱﴾

ترجمہ: ان کے پہلو خواب گاہوں سے علیحدہ رہتے ہیں اس طرح پر کہ عذاب کے ڈر سے اور رحمت کی امید سے وہ اپنے رب کو پکارتے ہیں اور ہماری دی ہوئی چیزوں سے خرچ کرتے ہیں، پس کسی کو بھی خبر نہیں کہ ایسے لوگوں کی آنکھوں کی ٹھنڈک کا کیا سامان خزانہ غیب میں محفوظ ہے جو بدلہ ہے ان کے اعمال کا۔

﴿۳۴﴾ تَتَجَافَىٰ جُنُوبُهُمْ عَنِ الْمَضَاجِعِ يَدْعُونَ رَبَّهُمْ خَوْفًا وَطَمَعًا ۚ وَمِمَّا رَزَقْنَاهُمْ يُنفِقُونَ ﴿۱﴾ فَلَا تَعْلَمُ نَفْسٌ مِّمَّا أُخْفِيَ لَهُم مِّن قُرَّةِ أَعْيُنٍ جَزَاءً بِمَا كَانُوا يَعْمَلُونَ ﴿۲﴾

[سورہ جحدہ]

فی الدر عن الضحاك: هم قوم لا يزالون يذكرون الله. وروى نحوه عن ابن عباس ؓ.

**فائدہ:** ایک حدیث میں آیا ہے کہ بندہ اخیر شب میں اللہ کے یہاں بہت مُقَرَّب ہوتا ہے اگر تجھ سے ہو سکے تو اس وقت اللہ کا ذکر کیا کر۔

ترجمہ: بے شک تم لوگوں کے لیے رسول اللہ (ﷺ) کا نمونہ موجود تھا یعنی ہر اس شخص کے لیے جو اللہ سے اور آخرت سے ڈرتا ہو اور کثرت سے اللہ تعالیٰ کا ذکر کرتا ہو (کہ جب حضور ﷺ ان میں شریک ہوئے اور جہاد کیا تو اس کے لیے کیا مانع ہو سکتا ہے)۔

﴿۳۵﴾ لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ لِّمَن كَانَ يَرْجُوا اللَّهَ وَالْيَوْمَ الْآخِرَ وَذَكَرَ اللَّهَ كَثِيرًا ﴿۱﴾

[سورہ احزاب]

**حل لغات:** ① بات چیت کے وقت۔ ② بازو و راجم۔ ③ سونے کی جگہ، بستر۔ ④ روکنے والی چیز۔

﴿۳۶﴾ وَالذَّكِرِينَ اللَّهُ كَثِيرًا  
وَالذَّكِرَاتِ ۖ أَعَدَّ اللَّهُ لَهُمْ مَغْفِرَةً  
وَأَجْرًا عَظِيمًا ﴿۳۶﴾

ترجمہ: (پہلے سے مومنوں کے صفات کا بیان ہے اُس کے بعد ارشاد ہے) اور بکثرت اللہ کا ذکر کرنے والے مرد اور اللہ کا ذکر کرنے والی عورتیں، ان سب کے لیے اللہ تعالیٰ نے مغفرت اور اجر عظیم تیار کر رکھا ہے۔

[سورہ احزاب]

﴿۳۷﴾ يَا أَيُّهَا الَّذِينَ آمَنُوا اذْكُرُوا اللَّهَ  
ذِكْرًا كَثِيرًا ۖ وَسَبِّحُوهُ بُكْرَةً  
وَأَصِيلًا ﴿۳۷﴾

ترجمہ: اے ایمان والو! تم اللہ تعالیٰ کا خوب کثرت سے ذکر کیا کرو اور صبح شام اس کی تسبیح کرتے رہو۔

[سورہ احزاب: ۳۴]

﴿۳۸﴾ وَلَقَدْ نَادَيْنَا نُوْحًا فَلَنِعْمَ  
الْمُجِيبُونَ ﴿۳۸﴾

ترجمہ: اور پکارا تھا ہم کو نوح (علیہ السلام) نے، پس ہم خوب فریاد سننے والے ہیں۔

[سورہ طہ]

﴿۳۹﴾ قَوْلٍ لِّلنَّفْسِیَةِ قُلُوبُهُمْ مِّنْ  
ذِكْرِ اللَّهِ ۖ أُولَٰئِكَ فِي ضَلٰلٍ مُّبِیْنٍ ﴿۳۹﴾

ترجمہ: پس ہلاکت ہے ان لوگوں کے لیے جن کے دل اللہ کے ذکر سے متاثر نہیں ہوتے، یہ لوگ کھلی گمراہی میں ہیں۔

[سورہ زمر]

﴿۴۰﴾ اللَّهُ نَزَّلَ أَحْسَنَ الْحَدِیْثِ  
كِتَابًا مُّتَشَابِهًا مَّثَانِ ۖ تَفْشَعُ مِنْهُ  
جُلُودُ الَّذِينَ يَخْشَوْنَ رَبَّهُمْ ۖ ثُمَّ  
تَلْبِنُ جُلُودُهُمْ وَقُلُوبُهُمْ إِلَىٰ ذِكْرِ اللَّهِ ۖ  
ذٰلِكَ هُدٰی اللّٰہُ یَهْدِیْ بِہٖ مَن یَّشَآءُ ﴿۴۰﴾

ترجمہ: اللہ جل جلالہ نے بڑا عمدہ کلام (یعنی قرآن) نازل فرمایا، جو ایسی کتاب ہے کہ باہم لپٹی جلتی ہے، بار بار دہرائی گئی جس سے ان لوگوں کے بدن کانپ اُٹھتے ہیں جو اپنے رب سے ڈرتے ہیں، پھر اُن کے بدن اور دل نرم ہو کر اللہ کے ذکر کی طرف متوجہ ہو جاتے ہیں، یہ اللہ کی ہدایت ہے جس کو چاہتا ہے اُس کے ذریعہ سے ہدایت فرما دیتا ہے۔

[سورہ زمر: ۲۳]

﴿۴۱﴾ فَادْعُوا اللَّهَ مُخْلِصِينَ لَهُ الدِّیْنَ  
وَلَوْ كَرِهَ الْكَافِرُونَ ﴿۴۱﴾

ترجمہ: پس پکارو اللہ کو خالص کرتے ہوئے اُس کے لیے دین کو، گو کافروں کو ناگوار ہو۔

[سورہ مومن]

﴿۴۲﴾ هُوَ الْحَيُّ لَا إِلَهَ إِلَّا هُوَ فَادْعُوهُ  
مُخْلِصِينَ لَهُ الدِّیْنَ ﴿۴۲﴾

ترجمہ: وہی زندہ ہے اُس کے سوا کوئی لائق عبادت کے نہیں، پس تم خالص اعتقاد کر کے اُس کو پکارا کرو۔

[سورہ مومن: ۶۵]

﴿۴۳﴾ وَمَنْ یَّخْشِ عَن ذِكْرِ الرَّحْمٰنِ  
نُقِیْضَ لَهُ شَیْطٰنًا فَهٗوَ لَہٗ قَرِیْنٌ ﴿۴۳﴾

ترجمہ: جو شخص رحمان کے ذکر سے (جان بوجھ کر) اندھا ہو جائے، ہم اُس پر ایک شیطان مسلط کر دیتے ہیں، پس وہ (ہر وقت) اُس کے ساتھ رہتا ہے۔

[سورہ زخرف]

حل لغات: ① ظلم کی شکایت۔ ② ناپسند۔

ترجمہ: محمد (ﷺ) اللہ کے رسول ہیں اور جو لوگ آپ کے صحبت یافتہ ہیں وہ کافروں کے مقابلہ میں تیز ہیں اور آپس میں مہربان، اور اے مخاطب تو ان کو دیکھے گا کہ کبھی رکوع کر رہے ہیں اور کبھی سجدہ اور اللہ کے فضل اور رضا مندی کی جستجو میں لگے ہوئے ہیں (اور خشوع خضوع کے) آثار بوجہ تاثیر سجدہ کے ان کے چہروں پر نمایاں ہیں، یہ ان کے اوصاف تو رات میں ہیں اور انجیل میں، جیسا کہ بتی کہ اُس نے اول اپنی سنوئی نکالی پھر اس کو توئی کیا پھر وہ کھیتی اور موٹی ہوئی پھر اپنے تنہ پر سیدھی کھڑی ہو گئی کہ کسانوں کو بھلی معلوم ہونے لگی۔ (اسی طرح صحابہ رضی اللہ عنہم میں اول ضعیف تھا پھر روزانہ قوت بڑھتی گئی اور اللہ نے یہ نشوونما اس لیے دیا تاکہ ان سے کافروں کو جلانے)۔ اللہ نے تو ان لوگوں سے جو ایمان لائے اور نیک عمل کر رہے ہیں، مغفرت اور اجر عظیم کا وعدہ کر رکھا ہے۔

﴿مُحَمَّدٌ رَّسُولُ اللَّهِ وَالَّذِينَ مَعَهُ أَشِدَّاءُ عَلَى الْكُفَّارِ رُحَمَاءُ بَيْنَهُمْ تَرَاهُمْ رُكَّعًا سُجَّدًا يَبْتَغُونَ فَضْلًا مِنَ اللَّهِ وَرِضْوَانًا سِيَاهُمْ فِي وُجُوهِهِمْ مِّنْ أَثَرِ السُّجُودِ ذَٰلِكَ مَثَلُهُمْ فِي التَّوْرَةِ وَمَثَلُهُمْ فِي الْإِنْجِيلِ ۖ كَزَرْجٍ أَخْرَجَ شَطْأَهُ فَآزَرَهُ فَاسْتَغْلَظَ فَاسْتَوَىٰ عَلَىٰ سُوقِهِ يُعْجِبُ الزُّرَّاعَ لِيَغِيظَ بِهِمُ الْكُفَّارَ وَعَدَ اللَّهُ الَّذِينَ آمَنُوا وَعَمِلُوا الصَّالِحَاتِ مِنْهُمْ مَغْفِرَةً وَأَجْرًا عَظِيمًا﴾ [سورہ فتح]

**فائدہ:** آیت شریفہ میں گونا ہر طور پر رکوع و سجود اور نماز کی فضیلت زیادہ تر مقصود ہے اور وہ تو ظاہر ہے؛ لیکن کلمہ طیبہ کے دوسرے جزو ”مُحَمَّدٌ رَّسُولُ اللَّهِ“ کی فضیلت بھی اس سے ظاہر ہے۔

امام رازیؒ نے لکھا ہے کہ اوپر سے صرح حدیثیہ میں کفار کے انکار پر اور اس بات کے اصرار کرنے پر مُحَمَّدٌ رَّسُولُ اللَّهِ نہ لکھو ”مُحَمَّدٌ بْنُ عَبْدِ اللَّهِ“ لکھو، حق تعالیٰ شانہ فرماتے ہیں کہ اللہ خود گواہ ہیں اس بات پر کہ محمد، اللہ کے رسول ہیں اور جب بھیجے والا خود اقرار کرے کہ فلاں شخص میرا قاصد ہے تو لا کھ کوئی انکار کرے، اس کے انکار سے کیا ہوتا ہے۔ اسی گواہی کے اقرار کے لیے اللہ جل شانہ نے ”مُحَمَّدٌ رَّسُولُ اللَّهِ“ ارشاد فرمایا۔ اس کے بعد آیت شریفہ میں اور بھی کئی اہم مضامین ہیں، مثلاً ان کے یہ ہے کہ چہرہ کے آثار نمایاں ہونے کی فضیلت ہے، اس کی تفسیر میں مختلف اقوال ہیں ایک یہ بھی ہے کہ شب بیداروں کے چہروں پر جو انوار و برکات ظاہر ہوتے ہیں، وہ مراد ہیں۔ امام رازیؒ نے لکھا ہے کہ یہ محقق امر ہے کہ رات کو دو شخص جاگیں، ایک ابو ولعب میں مشغول رہے، دوسرا نماز قرآن اور علم کے سیکھنے میں مشغول رہے، دوسرے دن دونوں کے چہرے کے نور میں کھلا ہوا فرق ہوگا۔ جو شخص ابو ولعب میں

**حل لغات:** ① ساتھ میں رہے ہوئے۔ ② تلاش۔ ③ اثر۔ ④ ظاہر۔ ⑤ بیچ سے سب سے پہلے نکلے ہوئے پودے کا برا۔ ⑥ طاقتور۔ ⑦ ترقی۔ ⑧ ان تمام میں سے۔ ⑨ رات کو جاگ کر عبادت کرنے والے۔ ⑩ یقینی بات۔

مشغول ہے وہ اُس جیسا ہو ہی نہیں سکتا، جو ذکر و شکر میں رات بھر لگا رہے۔ تیسری اہم بات یہ ہے کہ حضرت امام مالکؒ اور ایک جماعت نے علماء کی اس آیت سے اُن لوگوں کے کفر پر استدلال کیا ہے جو صحابہ کرامؓ کو گالیاں دیتے ہیں، بُرا کہتے ہیں اُن سے بغض رکھتے ہیں۔ [ابن کثیر]

ترجمہ: کیا ایمان والوں کے لیے اس کا وقت نہیں آیا کہ ان کے دل خدا کی یاد کے واسطے جھک جائیں۔

﴿۳۵﴾ اَلَمْ يَأْنِ لِلَّذِينَ آمَنُوا اَنْ تَخْشَعَ قُلُوبُهُمْ لِذِكْرِ اللّٰهِ ﴿سورہ حدید: ۱۶﴾

ترجمہ: (پہلے سے منافقوں کا ذکر ہے) ان پر شیطان کا تسلط ہو گیا، پس اس نے ان کو ذکر اللہ سے غافل کر دیا۔ یہ لوگ شیطان کا گروہ ہیں، خوب سمجھ لو یہ بات محقق ہے کہ شیطان کا گروہ خسارہ والا ہے۔

﴿۳۶﴾ اِسْتَحْذَرُوْا عَلَيْهِمُ الشَّيْطٰنَ فَاَنۡلَسُوْهُمۡ ذِكْرَ اللّٰهِ ؕ اُولٰٓئِكَ جِزۡبُ الشَّيْطٰنِ ؕ اَلَا اِنَّ جِزۡبَ الشَّيْطٰنِ هُمُ الْخٰسِرُوْنَ ﴿سورہ بقرہ: ۱۰۰﴾

ترجمہ: پھر جب (جمعہ کی) نماز پوری ہو چکے تو (تم کو اجازت ہے کہ تم زمین پر چلو پھرو اور خدا کی روزی تلاش کرو) (یعنی دنیا کے کاموں میں مشغول ہونے کی اجازت ہے؛ لیکن اُس میں بھی) اللہ تعالیٰ کا ذکر کثرت سے کرتے رہو، تاکہ تم فلاح کو چھوچ جاؤ۔

﴿۳۷﴾ فَاِذَا قُضِيَتِ الصَّلٰوةُ فَانۡتَشِرُوْا فِی الْاَرْضِ وَابْتَغُوا مِنْ فَضْلِ اللّٰهِ ؕ وَاذْكُرُوا اللّٰهَ کَثِیْرًا لَّعَلَّكُمْ تُفْلِحُوْنَ ﴿سورہ جمعہ﴾

ترجمہ: اے ایمان والو! تم کو تمہارے مال اور اولاد، اللہ کے ذکر سے اس کی یاد سے غافل نہ کرنے پائیں اور جو لوگ ایسا کریں گے وہی خسارہ والے ہیں (کیوں کہ یہ چیزیں تو دنیا ہی میں ختم ہو جانے والی ہیں اور اللہ کی یاد آخرت میں کام دینے والی ہے)۔

﴿۳۸﴾ يٰۤاَيُّهَا الَّذِیۡنَ اٰمَنُوْا لَا تُلْهِكُمْ اَمْوَالُكُمْ وَلَا اَوْلَادُكُمْ عَنْ ذِكْرِ اللّٰهِ ؕ وََمَنۡ یَّفْعَلۡ ذٰلِکَ فَاُولٰٓئِکَ هُمُ الْخٰسِرُوْنَ ﴿سورہ منافقون﴾

ترجمہ: اور جو شخص اپنے پروردگار کی یاد سے رُگردانی اور اعراض کرے گا، اللہ تعالیٰ اُس کو سخت عذاب میں داخل کرے گا۔

﴿۳۹﴾ وََمَنۡ یُّعْرِضۡ عَنۡ ذِكْرِ رَبِّہٖ یَسۡأَلُکَ عَذَابًاۤ اَبَاصِعًا ﴿سورہ جن﴾

ترجمہ: جب خدا کا خاص بندہ (یعنی محمد ﷺ) خدا کو پکارنے کے لیے کھڑا ہوتا ہے، تو یہ کافر لوگ اُس بندہ پر بھیڑ لگانے کو ہو جاتے ہیں۔ آپ کہہ دیجئے کہ میں تو صرف اپنے پروردگار ہی کو پکارتا ہوں اور اُس کے ساتھ کسی کو شریک نہیں کرتا۔

﴿۴۰﴾ وَاِنَّہٗ لَمَّا قَامَ عَبْدُ اللّٰهِ یَدْعُوْہٗ کَاذِبًا یَّکُوْنُوْنَ عَلَیْہِ لِبَدًاۭ ﴿۱﴾ قُلۡ اِنَّمَا اَدْعُوْا رَبِّیۡ وَلَاۤ اَشْرِکُ بِہٖۤ اَحَدًاۭ ﴿سورہ جن﴾

ترجمہ: اور اپنے رب کا نام لیتے رہیں اور سب سے تعلقات منقطع کر کے اُسی کی طرف متوجہ رہیں۔ (منقطع کرنے کا مطلب

﴿۴۱﴾ وَاذْكُرِ اسْمَ رَبِّکَ وَتَبَتَّلْ اِلَیْہِ تَبَتُّلًا ﴿۲﴾

حل لغات: ① دلیل قائم کرنا۔ ② عداوت، دشمنی۔ ③ قبضہ۔ ④ یقینی بات۔ ⑤ نقصان۔ ⑥ نافرمانی۔ ⑦ منہ پھیرنا۔ ⑧ توڑ کر۔



[سورہ مزمل] یہ ہے کہ اللہ کے تعلق کے مقابلہ میں سب مغلوب ہوں۔

۵۲ ﴿وَ اذْكُرْ اسْمَ رَبِّكَ بُكْرَةً وَّاَصِيلاً ۝ وَمِنَ اللَّيْلِ فَاسْجُدْ لَهُ وَسَبِّحْهُ لَيْلًا طَوِيلاً ۝ اِنَّ هُوَ لَءَ يُحِبُّونَ الْعَاجِلَةَ وَيَذَرُونَ وَّرَآءَهُمْ يَوْمًا ثَقِيلاً ۝﴾ [سورہ ہر]

ترجمہ: اور اپنے رب کا صبح اور شام نام لیتے رہا کیجیے اور کسی قدر رات کے حصہ میں بھی اُس کو سجدہ کیا کیجیے اور رات کے بڑے حصہ میں اس کی تسبیح کیا کیجیے (مراد اس سے تہجد کی نماز ہے) یہ لوگ (جو آپ کے مخالف ہیں) دنیا سے محبت رکھتے ہیں اور اپنے آگے (آنے والے) ایک بھاری دن کو چھوڑ بیٹھے ہیں۔

۵۳ ﴿وَ اِنْ يَكَادُ الَّذِيْنَ كَفَرُوْا لَيُزْلِقُوْكَ بِاَبْصَارِهِمْ لَمَّا سَبَّحُوْا الَّذِيْ كُورَ وَيَقُوْلُوْنَ اِنَّهٗ لَمَجْنُوْنٌ ۝﴾ [سورہ بقرہ]

ترجمہ: یہ کافر لوگ جب ذکر (قرآن) سنتے ہیں (تو شدتِ عداوت سے) ایسے معلوم ہوتے ہیں کہ گویا آپ کو اپنی نگاہوں سے پھسلا کر گرا دیں گے اور کہتے ہیں کہ (نعوذ باللہ) یہ تو مجنون ہیں۔

**فائدہ:** نگاہ سے پھسلا کر گرا دینا کتنا بے دشمنی کی زیادتی سے، جیسا کہ ہمارے یہاں بولتے ہیں: ایسا دیکھ رہا ہے کہ کھاجائے گا۔ حسن بصریؒ کہتے ہیں کہ جس کو نظر لگ گئی ہو اُس پر اس آیت شریفہ کو پڑھ کر دم کرنا مفید ہے۔

۵۴ ﴿قَدْ اَفْلَحَ مَنْ تَزَكَّى ۝ وَ ذَكَرْ اسْمَ رَبِّهِ فَصْلٌ ۝﴾ [سورہ اعلیٰ]

ترجمہ: بے شک با تمزاؤ ہو گیا وہ شخص جو (بُرے اخلاق سے) پاک ہو گیا اور اپنے رب کا نام لیتا رہا اور نماز پڑھتا رہا۔

## فصل دوم: احادیثِ ذکر میں

جب کہ اس مضمون میں قرآن پاک کی آیات اس کثرت سے موجود ہیں تو احادیث کا کیا پوچھنا؛ کیونکہ قرآن شریف کے کل تیس پارے ہیں اور حدیث شریف کی لاتعداد کتابیں ہیں اور ہر کتاب میں بے شمار حدیثیں ہیں۔ ایک بخاری شریف ہی کے بڑے بڑے تیس پارے ہیں اور ابوداؤد شریف کے بتیس پارے ہیں اور کوئی کتاب بھی ایسی نہیں کہ اس مبارک ذکر سے خالی ہو، اس لیے احادیث کا احاطہ تو کون کر سکتا ہے۔ نمونہ اور عمل کے واسطے ایک آیت اور ایک حدیث بھی کافی ہے اور جس کو عمل ہی نہیں کرنا، اُس کے لیے دفتر کے دفتر بھی بے کار ہیں ﴿كَمْثَلِ الْجَمَارِ يَحْتَمِلُ اسْفَاوَاةً﴾ [سورہ جمعہ: ۵]

۱ عَنْ اَبِي هُرَيْرَةَ قَالَ : قَالَ حضور اقدس ﷺ کا ارشاد ہے کہ حق تعالیٰ شانہ ارشاد فرماتے ہیں

حل لغات: ۱ یعنی کچھ نہ ہوں، کوئی حیثیت نہ ہو۔ ۲ سخت دشمنی۔ ۳ پاگل۔ ۴ اشارہ۔ ۵ پھونکنا۔ ۶ کامیاب۔ ۷ بے شمار۔ ۸ گھیرنا، بکمل جمع کرنا۔ ۹ ان کی مثال اس گدھے کی سی ہے جو بہت سی کتابیں لادے ہوئے ہو۔

رَسُولُ اللَّهِ ﷺ: يَقُولُ اللَّهُ تَعَالَى:  
 أَنَا عِنْدَ ظَنِّ عَبْدِي بِي، وَأَنَا  
 مَعَهُ إِذَا ذَكَرَنِي، فَإِنْ ذَكَرَنِي فِي  
 نَفْسِهِ ذَكَرْتُهُ فِي نَفْسِي، وَإِنْ  
 ذَكَرَنِي فِي مَلَأَ ذَكَرْتُهُ فِي مَلَأَ خَيْرٍ  
 مِنْهُمْ، وَإِنْ تَقَرَّبَ إِلَيَّ شِبْرًا  
 تَقَرَّبْتُ إِلَيْهِ ذِرَاعًا، وَإِنْ تَقَرَّبَ  
 إِلَيَّ ذِرَاعًا تَقَرَّبْتُ إِلَيْهِ بَاعًا، وَإِنْ  
 أَتَانِي يَمِينَ أَيْبَنُهُ هَؤُلَاءَ.

کہ میں بندہ کے ساتھ ویسا ہی معاملہ کرتا ہوں جیسا کہ وہ میرے  
 ساتھ گمان رکھتا ہے اور جب وہ مجھے یاد کرتا ہے تو میں اس کے  
 ساتھ ہوتا ہوں، پس اگر وہ مجھے اپنے دل میں یاد کرتا ہے تو میں بھی  
 اس کو اپنے دل میں یاد کرتا ہوں اور اگر وہ میرا مجمع میں ذکر کرتا ہے،  
 تو میں اُس مجمع سے بہتر یعنی فرشتوں کے مجمع میں (جو معصوم اور بے  
 گناہ ہیں) تذکرہ کرتا ہوں اور اگر بندہ میری طرف ایک باشت  
 متوجہ ہوتا ہے تو میں ایک ہاتھ اُس کی طرف متوجہ ہوتا ہوں اور اگر  
 وہ ایک ہاتھ بڑھتا ہے تو میں دو ہاتھ ادھر متوجہ ہوتا ہوں اور اگر وہ  
 میری طرف چل کر آتا ہے تو میں اس کی طرف دوڑ کر چلتا ہوں۔

إرواہ أحمد، البخاری، ومسلم، والترمذی، والنسائی، وابن ماجہ، والبیہقی فی الشعب، وأخرج  
 أحمد والبیہقی فی الأسماء والصفات عن أنس بمعناه بلفظ: يَا ابْنَ آدَمَ إِذَا ذَكَرْتَنِي فِي نَفْسِكَ  
 الْحَدِيثُ، وَفِي الْبَابِ عَنْ مَعَاذِ بْنِ أَنَسٍ عِنْدَ الطَّبْرَانِيِّ بِإِسْنَادٍ حَسَنٍ، وَعَنْ ابْنِ عَبَّاسٍ ؓ عِنْدَ الْبُزَارِ  
 بِإِسْنَادٍ صَحِيحٍ، وَالْبَيْهَقِيُّ وَغَيْرُهُمَا، وَعَنْ أَبِي هُرَيْرَةَ ؓ عِنْدَ ابْنِ مَاجَةَ وَابْنِ حِبَّانَ وَغَيْرِهِمَا بِلَفْظٍ: أَنَا  
 مَعَ عَبْدِي إِذَا ذَكَرَنِي، وَتَحَرَّكَتْ بِي شَفَتَا، كَمَا فِي الدَّرِ الْمَشْهُورِ وَالتَّرْغِيبِ لِلْمُنْذِرِ، وَالْمَشْكُوتِ  
 مُخْتَصَرًا وَفِيهِ بِرَوَايَةِ مُسْلِمٍ عَنْ أَبِي ذَرٍّ بِعَنْهُ، وَفِي الْإِتِّحَافِ عِلْقَةُ الْبُخَارِيِّ عَنْ أَبِي هُرَيْرَةَ بِصِبْغَةِ  
 الْجَزْمِ، وَرَوَاهُ ابْنُ حِبَّانَ مِنْ حَدِيثِ أَبِي الدَّرْدَاءِ. ۱۱

**فائدہ:** اس حدیث شریف میں کئی مضمون وارد ہیں، اول یہ کہ ”بندہ کے ساتھ اس کے گمان کے موافق  
 معاملہ کرتا ہوں“، جس کا مطلب یہ ہے کہ حق تعالیٰ شانہ سے اس کے لطف و کرم کی امید رکھنا چاہیے، اس کی  
 رحمت سے ہرگز مایوس نہ ہونا چاہیے۔ یقیناً ہم لوگ گنہگار ہیں اور سزا پانگناہ، اور اپنی حرکتوں اور گناہوں کی سزا  
 اور بدلہ کا یقین ہے، لیکن اللہ کی رحمت سے مایوس بھی نہیں ہونا چاہیے۔ کیا بعید ہے کہ حق تعالیٰ شانہ محض اپنے  
 لطف و کرم سے بالکل ہی معاف فرمادیں کہ ﴿إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ﴾ [سورہ نساء: ۴۸] کلام اللہ شریف میں وارد ہے۔ ترجمہ: حق تعالیٰ شانہ شرک کے گناہ کو تو معاف  
 نہیں فرمائیں گے، اس کے علاوہ جس کو چاہیں گے سب کچھ معاف فرمائیں گے۔ لیکن ضروری نہیں کہ معاف  
 فرمائی دیں۔ اسی وجہ سے علماء فرماتے ہیں کہ ایمان امید و خوف کے درمیان ہے۔ حضور اقدس ﷺ ایک  
 نوجوان صحابی کے پاس تشریف لے گئے۔ وہ غُزُغ کی حالت میں تھے۔ حضور ﷺ نے دریافت فرمایا: کس حال  
 میں ہو؟ عرض کیا: یا رسول اللہ! اللہ کی رحمت کا امیدوار ہوں اور اپنے گناہوں سے ڈر رہا ہوں۔ حضور ﷺ نے  
 ارشاد فرمایا کہ یہ دونوں یعنی امید و خوف جس بندہ کے دل میں ایسی حالت میں ہوں تو اللہ جل شانہ جو امید

حل لغات: ① مکمل سر سے پیر تک۔ ② دور، مشکل۔ ③ موت کا آخری وقت۔

ہے وہ عطا فرمادیتے ہیں اور جس کا خوف ہے اُس سے امن عطا فرمادیتے ہیں۔ [جمع الفوائد]

ایک حدیث میں آیا ہے کہ مومن اپنے گناہ کو ایسا سمجھتا ہے کہ گویا ایک پہاڑ کے نیچے بیٹھا ہے اور وہ پہاڑ اس پر گرنے لگا اور فاجر شخص گناہ کو ایسا سمجھتا ہے گویا ایک مکھی بیٹھی تھی اڑادی، یعنی ذرا پرواہ نہیں ہوتی۔ مقصود یہ ہے کہ گناہ کا خوف اس کے مناسب ہونا چاہیے اور رحمت کی اُمید اس کے مناسب۔

حضرت معاذؓ طاعون میں شہید ہوئے، انتقال کے قریب زمانہ میں بار بار غشی ہوتی تھی۔ جب افاقہ ہوتا تو فرماتے: یا اللہ! تجھے معلوم ہے کہ مجھ کو تجھ سے محبت ہے، تیری عزت کی قسم! تجھے یہ بات معلوم ہے۔ جب بالکل موت کا وقت قریب آگیا تو فرمایا کہ اے موت! تیرا آنا مبارک ہے، کیا ہی مبارک مہمان آیا؛ مگر فاقہ کی حالت میں یہ مہمان آیا ہے۔ اس کے بعد فرمایا: اے اللہ تجھے معلوم ہے کہ میں ہمیشہ تجھ سے ڈرتا رہا، آج تیرا اُمیدوار ہوں، یا اللہ! مجھے زندگی کی محبت تھی مگر نہرِ سکھونے اور باغ لگانے کے واسطے نہیں تھی، بلکہ گرمیوں کی شدت پیاس برداشت کرنے اور (دین کی خاطر) مشقتیں جھیلنے کے واسطے اور ذکر کے حلقوں میں علماء کے پاس جم کر بیٹھنے کے واسطے تھی۔ [تہذیب اللغات]

بعض علماء نے لکھا ہے کہ حدیث بالا میں گمان کے موافق معاملہ عام حالات کے اعتبار سے ہے، خاص مغفرت کے متعلق نہیں، دعا، رحمت، وسعت، امن وغیرہ سب چیزیں اس میں داخل ہیں۔ مثلاً دعا کے ہی متعلق سمجھو، مطلب یہ ہے کہ اگر بندہ یہ یقین کرتا ہے کہ میری دعا قبول ہوتی ہے اور ضرور ہوگی تو اُس کی دعا قبول ہوتی ہے اور اگر یہ گمان کرے کہ میری دعا قبول نہیں ہوتی تو ویسا ہی معاملہ کیا جاتا ہے؛ چنانچہ دوسری احادیث میں آیا ہے کہ بندہ کی دعا قبول ہوتی ہے جب تک یہ نہ کہنے لگے کہ میری دعا قبول نہیں ہوتی۔ اسی طرح صحت، تندرستی وغیرہ سب امور کا حال ہے۔ حدیث میں آیا ہے کہ جس شخص کو فاقہ کی نوبت آئے، اگر اس کو لوگوں سے کہتا پھرے تو تندرستی نصیب نہیں ہوتی۔ اللہ کی پاک بارگاہ میں عرض معروض کرے تو جلد یہ حالت دور ہو جائے، لیکن یہ ضروری ہے کہ اللہ تعالیٰ شانہ کے ساتھ حسن ظن اور چیز ہے اور اللہ پر گھمنڈ دوسری چیز ہے۔ کلام اللہ شریف میں مختلف عنوانات سے اس پر تنبیہ کی گئی۔ ارشاد ہے: ﴿وَلَا يَغْوَنَّكَ بِاللّٰهِ الْغُرُورُ﴾ [سورہ لقمان] (اور دھوکہ میں نہ ڈالے تم کو دھوکہ باز) یعنی شیطان تم کو یہ نہ سمجھائے کہ گناہ کیے جاؤ، اللہ غفور رحیم ہے۔ دوسری جگہ ارشاد ہے: ﴿أَطْلَعِ الْغَيْبِ أَمْرَ اتَّخَذَ عِنْدَ الرَّحْمٰنِ عَهْدًا﴾ [سورہ مزمل] (کیا وہ غیب پر مطلع ہو گیا یا اللہ تعالیٰ سے اُس نے عہد کر لیا ہے، ایسا ہرگز نہیں)۔ دوسرا مضمون یہ ہے کہ ”جب بندہ مجھے یاد کرتا ہے تو میں اُس کے ساتھ ہوتا ہوں“۔ دوسری حدیث

**حل لغات:** ① گناہ گار۔ ② ایک خطرناک بیماری۔ ③ بیہوشی۔ ④ ہوش، آرام۔ ⑤ خفی، زیادتی۔ ⑥ مالداری۔ ⑦ درخواست، گزارش۔ ⑧ اچھا گمان۔ ⑨ باخبر، واقف۔

میں ہے کہ جب بندہ مجھے یاد کرتا ہے تو جب تک اس کے ہونٹ میری یاد میں حرکت کرتے رہتے ہیں، میں اس کے ساتھ ہوتا ہوں، یعنی میری خاص توجہ اس پر رہتی ہے اور خصوصی رحمت کا نزل ہوتا رہتا ہے۔

تیسرا مضمون یہ ہے کہ میں فرشتوں کے مجمع میں ذکر کرتا ہوں یعنی تَفَاضُّل کے طور پر اُس کا ذکر فرمایا جاتا ہے۔ ایک تو اس وجہ سے کہ آدمی کی خلقت جس ترکیب سے ہوئی ہے، اُس کے موافق اُس میں اطاعت اور معصیت دونوں کا مادہ رکھا ہے۔ جیسا کہ حدیث نمبر ۸۸ کے ذیل میں آ رہا ہے، اس حالت میں طاعت کا کرنا یقیناً تقاضا کا سبب ہے۔ دوسرے اس وجہ سے کہ فرشتوں نے ابتداء خلقت کے وقت عرض کیا تھا: آپ ایسی مخلوق کو پیدا فرماتے ہیں جو دنیا میں خونیسی اور فساد کرے گی اور اس کی وجہ بھی وہی مادہ فساد کا ان میں ہونا ہے، بخلاف فرشتوں کے کہ ان میں یہ مادہ نہیں؛ اسی لیے انھوں نے عرض کیا تھا کہ تیری تسبیح و تقدیس ہم کرتے ہی ہیں۔ تیسرے اس وجہ سے کہ انسان کی اطاعت، اس کی عبادت فرشتوں کی عبادت سے اس وجہ سے بھی افضل ہے کہ انسان کی عبادت غیب کے ساتھ ہے اور فرشتوں کی عالم آخرت کے مُشَہَدہ کے ساتھ ہے۔ اسی کی طرف اللہ پاک کے اس کلام میں اشارہ ہے کہ اگر وہ جنت و دوزخ کو دیکھ لیتے تو کیا ہوتا۔ ان وجوہ سے حق تعالیٰ شانہ اپنے یاد کرنے والوں اور اپنی عبادت کرنے والوں کے کارنامے جتاتے ہیں۔

چوتھا مضمون حدیث میں یہ ہے کہ بندہ جس درجہ میں حق تعالیٰ شانہ کی طرف متوجہ ہوتا ہے، اُس سے زیادہ توجہ اور لطف اللہ جل شانہ کی طرف سے اُس بندہ پر ہوتا ہے۔ یہی مطلب ہے قریب ہونے اور دُور کر چلنے کا کہ میرا لطف اور میری رحمت تیری کے ساتھ اُس کی طرف چلتی ہے۔ اب ہر شخص کو اختیار ہے کہ جس قدر رحمت و لطف الہی کو اپنی طرف متوجہ کرنا چاہتا ہے، اتنی ہی اپنی توجہ اللہ تعالیٰ شانہ کی طرف بڑھائے۔

پانچویں بحث اس حدیث شریف میں یہ ہے کہ اس میں فرشتوں کی جماعت کو بہتر بتایا ہے، ذکر کرنے والے شخص سے حالانکہ یہ مشہور امر ہے کہ انسان اَشْرَفُ الْمَخْلُوقات ہے۔ اس کی ایک وجہ تو ترجمہ میں ظاہر کر دی گئی کہ ان کا بہتر ہونا ایک خاص حیثیت سے ہے کہ وہ معصوم ہیں، اُن سے گناہ ہو ہی نہیں سکتا۔ دوسری وجہ یہ ہے کہ یہ باعتبار اکثر افراد کے ہے کہ اکثر افراد فرشتوں کے اکثر آدمیوں بلکہ اکثر مومنوں سے افضل ہیں۔ گو خاص مومن جیسے انبیاء علیہم السلام سارے ہی فرشتوں سے افضل ہیں۔ اس کے علاوہ اور بھی وجوہ ہیں جن میں بَحْث طویل ہے۔

**حل لغات:** ① فخر - ② پیدائش - ③ سب سے پہلے پیدا کرتے وقت - ④ لڑائی، جھگڑا - ⑤ دیکھ لینا - ⑥ تمام مخلوق میں سب سے زیادہ عزت والا - ⑦ لمبی تفصیل۔



② عَنْ عَبْدِ اللَّهِ بْنِ بُسَيْرٍ رضی اللہ عنہ أَنَّ رَجُلًا قَالَ: يَا رَسُولَ اللَّهِ! إِنَّ شَرَّ آتِيعِ الْإِسْلَامِ قَدْ كَثُرَتْ عَلَيَّ فَأَخْبِرْنِي بِشَيْءٍ أَسْتَعِزُّ بِهِ، قَالَ: لَا يَزَالُ لِسَانُكَ رَطْبًا مِمَّنْ ذَكَرَ اللَّهَ.

ایک صحابی رضی اللہ عنہ نے عرض کیا: یا رسول اللہ! احکام تو شریعت کے بہت سے ہیں ہی، مجھے ایک چیز کوئی ایسی بتا دیجیے جس کو میں اپنا دستور اور اپنا مشغلہ بنا لوں۔ حضور ﷺ نے ارشاد فرمایا کہ اللہ کے ذکر سے توہر وقت رطبُ اللسان رہے۔

[أخرجه ابن أبي شيبة وأحمد والترمذي وحسنه، وابن ماجه وابن حبان في صحيحه، والحاكم وصححه، والبيهقي كذا في الدر، وفي المشكوة برواية الترمذي وابن ماجه، وحكي عن الترمذي حسن غريب. اه قلت: وصححه الحاكم وأقره عليه الذهبي وفي الجامع الصغير برواية أبي نعيم في الحلية مختصرا بلفظ: ((أَنْ تَفَارِقَ الدُّنْيَا وَلِسَانُكَ رَطْبٌ مِمَّنْ ذَكَرَ اللَّهَ))، ورقم له بالضعف، وبمعناه عن مالك بن يحيى ((أَنَّ مُعَاذَ بْنَ جَبَلٍ قَالَ لَهُمْ: إِنَّ آخِرَ كَلَامٍ فَارَقْتُ عَلَيْهِ رَسُولَ اللَّهِ ﷺ أَنْ قُلْتُ: أَيُّ الْأَعْمَالِ أَحَبُّ إِلَى اللَّهِ؟ قَالَ: أَنْ تُنَوِّتَ وَلِسَانُكَ رَطْبٌ مِمَّنْ ذَكَرَ اللَّهَ))، [أخرجه ابن أبي الدنيا والبخاري وابن حبان والطبراني والبيهقي كذا في الدر، والحصن الحصين والترغيب للمنذري وذكره في الجامع الصغير مختصرا وعزاه إلى ابن حبان في صحيحه وابن السني في عمل اليوم والليلة والطبراني في الكبير والبيهقي في الشعب وفي مجمع الزوائد رواه الطبراني بأسانيد]

ایک اور حدیث میں ہے: حضرت معاذ رضی اللہ عنہ فرماتے ہیں کہ جدائی کے وقت آخری گفتگو جو حضور ﷺ سے ہوئی وہ یہ تھی: میں نے دریافت کیا کہ سب اعمال میں محبوب ترین عمل اللہ کے نزدیک کیا ہے؟ حضور ﷺ نے ارشاد فرمایا کہ اس حال میں تیری موت آوے کہ اللہ کے ذکر میں رطبُ اللسان ہو۔

**فائدہ:** جدائی کے وقت کا مطلب یہ ہے کہ حضور اقدس ﷺ نے حضرت معاذ رضی اللہ عنہ کو اہل یمن کی تبلیغ و تعلیم کے لیے یمن کا امیر بنا کر بھیجا تھا۔ اس وقت رخصت کے وقت حضور ﷺ نے کچھ وصیتیں بھی فرمائی تھیں اور انہوں نے بھی کچھ سوالات کیے تھے۔ شریعت کے احکام بہت سے ہونے کا مطلب یہ ہے کہ ہر حکم کی بجا آوری تو ضروری ہے ہی، لیکن ہر چیز میں کمال پیدا کرنا اور اس کو مستقل مشغلہ بنانا دشوار ہے، اس لیے ان میں سے ایک چیز جو سب سے اہم ہو مجھے ایسی بتا دیجیے کہ اس کو مضبوط پکڑ لوں اور ہر وقت، ہر جگہ چلتے پھرتے، اٹھتے بیٹھتے کرتا رہوں۔ ایک حدیث میں ارشاد ہے کہ چار چیزیں ایسی ہیں کہ جس شخص کو یہ مل جائیں اس کو دین و دنیا کی بھلائی مل جائے: ایک: وہ زبان جو ذکر میں مشغول رہنے والی ہو، دوسرے: وہ دل جو شکر میں مشغول رہتا ہو، تیسرے: وہ بدن جو مشقت برداشت کرنے والا ہو، چوتھے: وہ بیوی جو اپنے نفس میں اور خاوند کے مال میں خیانت نہ کرے۔ نفس میں خیانت یہ ہے کہ کسی قسم کی گندگی میں مبتلا ہو جائے۔ رطبُ اللسان کا مطلب اکثر علماء نے ”کثرت“ کا لکھا ہے اور یہ عام محاورہ ہے۔ ہمارے

عُرف میں بھی جو شخص کسی کی تعریف یا تذکرہ کثرت سے کرتا ہے، تو یہ بولا جاتا ہے کہ فلاں کی تعریف میں رُغْبُ اللسان ہے۔ مگر بندۂ ناجیز کے خیال میں ایک دوسرا مطلب بھی ہو سکتا ہے، وہ یہ کہ جس سے عشق و محبت ہوتی ہے، اُس کے نام لینے سے منہ میں ایک لذت اور مزہ محسوس ہوا کرتا ہے۔ جن کو بابِ عشق سے کچھ سابقہ پڑ چکا ہے وہ اس سے واقف ہیں۔ اس بنا پر مطلب یہ ہے کہ اس لذت سے اللہ کا پاک نام لیا جائے کہ مزہ آجائے۔ میں نے اپنے بعض بزرگوں کو بکثرت دیکھا ہے کہ ذکرِ بالِجہ کرتے ہوئے ایسی تِراوٹ آ جاتی ہے کہ پاس بیٹھنے والا بھی اس کو محسوس کرتا ہے اور ایسا منہ میں پانی بھر جاتا ہے کہ ہر شخص اس کو محسوس کرتا ہے۔ مگر یہ جب حاصل ہوتا ہے کہ جب دل میں چمک ہو اور زبان کثرتِ ذکر کے ساتھ مانوس ہو چکی ہو۔ ایک حدیث میں آیا ہے کہ اللہ سے محبت کی علامت اس کے ذکر سے محبت ہے اور اللہ سے بُغض کی علامت اس کے ذکر سے بُغض ہے۔

حضرت ابو ذرؓ فرماتے ہیں کہ جن لوگوں کی زبان اللہ کے ذکر سے تروتازہ رہتی ہے وہ جنت میں ہنستے ہوئے داخل ہوں گے۔

۳ عَنْ أَبِي الدَّرْدَاءِ ؓ قَالَ : قَالَ رَسُولُ اللَّهِ ﷺ : أَلَا أُتَيْتُكُمْ بِخَيْرٍ أَعْمَلِكُمْ وَأَرْكَأَهَا عِنْدَ مَلِيئِكُمْ وَأَرْفَعَهَا فِي دَرَجَاتِكُمْ وَخَيْرٌ لَّكُمْ مِنْ إِنْثَاقِ الذَّهَبِ وَالْوَرَقِ وَخَيْرٌ لَّكُمْ مِنْ أَنْ تَلْفُتُوا عَدُوَّكُمْ فَتَضْرِبُوا أَعْنَاقَهُمْ وَيَضْرِبُوا أَعْنَاقَكُمْ ؟ قَالُوا : بَلَى . قَالَ : ذِكْرُ اللَّهِ .

حضور اقدسؐ نے ایک مرتبہ صحابہؓ سے ارشاد فرمایا: کہا میں تم کو ایسی چیز نہ بتاؤں جو تمام اعمال میں بہترین چیز ہے اور تمہارے مالک کے نزدیک سب سے زیادہ پاکیزہ اور تمہارے درجوں کو بہت زیادہ بلند کرنے والی اور سونے چاندی کو (اللہ کے راستہ میں) خرچ کرنے سے بھی زیادہ بہتر اور (جہاد میں) تم دشمنوں کو قتل کرو، وہ تم کو قتل کریں، اس سے بھی بڑھی ہوئی؟ صحابہؓ نے عرض کیا: ضرور آپؐ نے ارشاد فرمایا: اللہ کا ذکر ہے۔

أُخْرِجَهُ أَحْمَدُ وَالتِّرْمِذِيُّ وَابْنُ مَاجَهَ وَابْنُ أَبِي الدُّنْيَا وَالحَاكِمُ وَصَحَّحَهُ وَالبَيْهَقِيُّ كَذَا فِي الدَّرِّ وَالْحَصَنِ الْحَصِينِ . قُلْتُ : قَالَ الْحَاكِمُ ، صَحِيحُ الْإِسْنَادِ وَلَمْ يَخْرُجَاهُ . وَأَقْرَهُ عَلَيْهِ الذَّهَبِيُّ وَرَقْمَهُ لَهُ فِي الْجَامِعِ الصَّغِيرِ بِالصَّحَّةِ . وَأُخْرِجَهُ أَحْمَدُ عَنْ مَعَاذِ بْنِ جَبَلٍ ؓ كَذَا فِي الدَّرِّ وَفِيهِ أَيْضًا بِرِوَايَةِ أَحْمَدَ وَالتِّرْمِذِيِّ وَالبَيْهَقِيِّ عَنْ أَبِي سَعِيدٍ ؓ : سَمِعْتُ رَسُولَ اللَّهِ ﷺ أَيْ الْعَبَادِ أَفْضَلَ دَرَجَةً عِنْدَ اللَّهِ يَوْمَ الْقِيَامَةِ ؟ قَالَ : الذَّاكِرُونَ اللَّهَ كَثِيرًا . قُلْتُ : يَا رَسُولَ اللَّهِ ! وَمَنِ الْغَازِي فِي سَبِيلِ اللَّهِ ؟ قَالَ : لَوْ ضَرَبَ بِسَيْفِهِ فِي الْكُفَّارِ وَالْمُشْرِكِينَ حَتَّى يَنْكَبِرَ وَيَخْتَضِبَ دَمًا لَكَانَ الذَّاكِرُونَ اللَّهَ أَفْضَلَ مِنْهُ دَرَجَةً .

فائدہ: یہ عام حالت اور ہر وقت کے اعتبار سے ارشاد فرمایا ہے ورنہ وقتی ضرورت کے اعتبار سے صدقہ،

حل لغات: ۱) یعنی بول چال۔ ۲) واسطہ۔ ۳) اونچی آواز سے ذکر۔ ۴) شوق۔ ۵) جانا پہچانا۔ ۶) دشمنی۔

جہاد وغیرہ امور سب سے افضل ہو جاتے ہیں۔ اسی وجہ سے بعض احادیث میں ان چیزوں کی افضلیت بھی بیان فرمائی گئی ہے کہ ان کی ضرورتیں وقتی ہیں اور اللہ پاک کا ذکر دائمی چیز ہے اور سب سے زیادہ اہم اور افضل۔ ایک حدیث میں حضور اقدس ﷺ کا ارشاد ہے کہ ہر چیز کے لیے کوئی صاف کرنے والی اور میل کچیل دور کرنے والی چیز ہوتی ہے۔ (مثلاً کپڑے اور بدن کے لیے صابون، لوہے کے لیے آگ کی بھٹی وغیرہ وغیرہ) دلوں کی صفائی کرنے والی چیز اللہ تعالیٰ کا ذکر ہے اور کوئی چیز اللہ کے عذاب سے بچانے والی اللہ کے ذکر سے بڑھ کر نہیں ہے۔ اس حدیث میں چونکہ ذکر کو دل کی صفائی کا ذریعہ اور سبب بتایا ہے۔ اس سے بھی اللہ کے ذکر کا سب سے افضل ہونا ثابت ہوتا ہے۔ اس لیے کہ ہر عبادت اُسی وقت عبادت ہو سکتی ہے جب اخلاص سے ہو اور اس کا مدد دلوں کی صفائی پر ہے، اسی وجہ سے بعض صوفیہ نے کہا ہے کہ اس حدیث میں ذکر سے مراد ذکر قلبی ہے نہ کہ زبانی ذکر، اور ذکر قلبی یہ ہے کہ دل ہر وقت اللہ کے ساتھ وابستہ ہو جائے اور اس میں کیا شک ہے کہ یہ حالت ساری عبادتوں سے افضل ہے، اس لیے کہ جب یہ حالت ہو جائے تو پھر کوئی عبادت چھوٹ ہی نہیں سکتی کہ سارے اعضاء ظاہرہ و باطنہ دل کے تابع ہیں، جس چیز کے ساتھ دل وابستہ ہو جاتا ہے، سارے ہی اعضاء اس کے ساتھ ہو جاتے ہیں۔ عُشّاق کے حالات سے کون بے خبر ہے۔

اور بھی بہت سی احادیث میں ذکر کا سب سے افضل ہونا وارد ہوا ہے۔ حضرت سلمان ؓ سے کسی نے پوچھا کہ سب سے بڑا عمل کیا ہے؟ انھوں نے فرمایا کہ تم نے قرآن شریف نہیں پڑھا؟ قرآن پاک میں ہے: ﴿وَلْيَذْكُرُوا اللَّهَ أَكْبَرُ﴾ [سورہ عنکبوت: ۴۵] کوئی چیز اللہ کے ذکر سے افضل نہیں۔ حضرت سلمان ؓ نے جس آیت شریفہ کی طرف اشارہ فرمایا وہ اکیسویں پارہ کی پہلی آیت ہے۔ صاحبِ مجالس الأبرار کہتے ہیں کہ اس حدیث میں اللہ کے ذکر کو صدقہ اور جہاد اور ساری عبادات سے افضل اس لیے فرمایا کہ اصل مقصود اللہ کا ذکر ہے اور ساری عبادتیں اس کا ذریعہ اور آلہ ہیں۔ اور ذکر بھی دو قسم کا ہوتا ہے: ایک زبانی اور ایک قلبی، جو زبان سے بھی افضل ہے اور وہ مُراقبہ اور دل کی سوچ ہے اور یہی مراد ہے اس حدیث سے، جس میں آیا ہے کہ ایک گھڑی کا سوچنا ستر برس کی عبادت سے افضل ہے۔ مُسند احمد میں ہے: حضرت سہیل ؓ حضور اقدس ﷺ سے نقل کرتے ہیں کہ اللہ کا ذکر اللہ کے راستہ میں خرچ کرنے سے سات لاکھ حصہ زیادہ ہو جاتا ہے۔ اس تقریر سے یہ معلوم ہو گیا کہ صدقہ اور جہاد وغیرہ جو وقتی چیزیں ہیں، وقتی ضرورت کے اعتبار سے اُن کی فضیلت بہت زیادہ ہو جاتی ہے، لہذا ان احادیث میں کوئی اِختِکال نہیں جن میں ان چیزوں کی فضیلت وارد ہوئی ہے، چنانچہ ارشاد ہے کہ تھوڑی دیر کا اللہ کے راستہ میں کھڑا ہونا اپنے گھر پر ستر سال

حل لغات: ① ہمیشہ بنے والا۔ ② یعنی بنیاد۔ ③ جڑنا۔ ④ یعنی اعتراض۔

کی نماز سے افضل ہے، حالانکہ نماز بالاتفاق افضل ترین عبادت ہے؛ لیکن کفار کے ہجوم کے وقت جہاد اُس سے بہت زیادہ افضل ہو جاتا ہے۔

<p>حضور اقدس ﷺ کا ارشاد ہے کہ بہت سے لوگ ایسے ہیں کہ دنیا میں نرم نرم بستروں پر اللہ تعالیٰ شانہ کا ذکر کرتے ہیں جس کی وجہ سے حق تعالیٰ شانہ جنت کے اعلیٰ درجوں میں ان کو پہنچا دیتا ہے۔</p>	<p>﴿عَنْ أَبِي سَعِيدٍ الْخُدْرِيِّ رَضِيَ اللَّهُ عَنْهُ قَالَ: لَيَذُكُرَنَّ اللَّهُ أَقْوَامًا فِي الدُّنْيَا عَلَى الْفُرُشِ الْمُهَدَّذَةِ يُذْخِلُهُمُ اللَّهُ فِي الدَّرَجَاتِ الْعُلَى﴾</p>
--	---

[آخر جہ ابن حبان کذا فی الدرر . قلت : ویؤیدہ الحدیث المتقدمہ قریباً بلفظ ((أَزْفَعَهَا فِي دَرَجَاتِنَا)) وَأَيْضًا قَوْلُهُ ﷺ : سَبَقَ الْمُفْرِدُونَ . قَالُوا : وَمَا الْمُفْرِدُونَ يَا رَسُولَ اللَّهِ ! قَالَ : الذَّاكِرُونَ اللَّهَ كَثِيرًا وَالذَّاكِرَاتُ] رواہ مسلم کذا فی الحصن . وفي رواية : قَالَ : الْمُسْتَهْتَرُونَ فِي ذِكْرِ اللَّهِ يَصْعَقُ الذِّكْرُ عَنْهُمْ أَنْفَعَالَهُمْ فَيَأْتُونَ يَوْمَ الْقِيَامَةِ خِفَافًا . رواہ الترمذی والحاکم مختصراً وقال : صحيح على شرط الشيخين . وفي الجامع رواہ الطبرانی عن أبي الدرداء أيضاً .

**فائدہ:** یعنی دنیا میں مشقتیں جھیلنا، صعوبتیں برداشت کرنا، آخرت کے رفع درجات کا سبب ہے اور مٹتی بھی دینی امور میں یہاں مشقت اٹھائی جائے گی۔ اتنا ہی بلند مرتبوں کا استحقاق ہوگا؛ لیکن اللہ پاک کے مبارک ذکر کی یہ برکت ہے کہ راحت و آرام سے نرم بستروں پر بیٹھ کر بھی کیا جائے، تب بھی رفع درجات کا سبب ہوتا ہے۔ نبی ﷺ کا ارشاد ہے کہ اگر تم ہر وقت ذکر میں مشغول رہو تو فرشتے تمہارے بستروں پر اور تمہارے راستوں میں تم سے مضافہ کرنے لگیں۔ ایک حدیث میں حضور ﷺ کا ارشاد وارد ہوا ہے کہ مفرّد لوگ بہت آگے بڑھ گئے۔ صحابہ ﷺ نے عرض کیا کہ مفرّد کون ہیں؟ حضور ﷺ نے ارشاد فرمایا: جو اللہ کے ذکر میں والہانہ طریقہ پر مشغول ہیں۔ اس حدیث کی بنا پر، صوفیہ نے لکھا ہے کہ سلاطین اور اُمراء اللہ کے ذکر سے نہ روکنا چاہیے کہ وہ اس کی وجہ سے درجات اعلیٰ حاصل کر سکتے ہیں۔ حضرت ابوذر رضی اللہ عنہ فرماتے ہیں کہ تو اللہ کے ذکر کو اپنی مسرتوں اور خوشیوں کے اوقات میں کر، وہ تجھ کو مشقتوں اور تکلیفوں کے وقت کام دے گا۔ حضرت سلمان فارسی رضی اللہ عنہ فرماتے ہیں کہ جب بندہ راحت کے، خوشی کے، شرویش کے اوقات میں اللہ کا ذکر کرتا ہے پھر اُس کو کوئی مشقت اور تکلیف پہنچے، تو فرشتے کہتے ہیں کہ مانوس آواز ہے جو ضعیف بندہ کی ہے، پھر اللہ کے یہاں اُس کی سفارش کرتے ہیں؛ اور جو شخص راحت کے اوقات میں اللہ کو یاد نہ کرے، پھر کوئی تکلیف اس کو پہنچے اور اس وقت یاد کرے، تو فرشتے کہتے ہیں کسی غیر مانوس آواز ہے۔ حضرت ابن عباس رضی اللہ عنہما فرماتے ہیں کہ جنت کے آٹھ دروازے ہیں، ایک ان میں صرف ذاکرین

**حل لغات:** (۱) بڑی جماعت مراد جنگ کے وقت۔ (۲) مصیبت، تکلیف۔ (۳) درجوں کا بلند ہونا۔ (۴) حق دار ہونا۔ (۵) عاشقانہ۔ (۶) بادشاہوں۔ (۷) امیر لوگ۔ (۸) مال داری۔ (۹) جانی پچانی۔



کے لیے ہے۔ ایک حدیث میں ہے کہ جو شخص اللہ کا ذکر کثرت سے کرے وہ نفاق سے بری ہے۔ دوسری حدیث میں ہے کہ اللہ جل شانہ اس سے محبت فرماتے ہیں۔ ایک سفر سے واپسی ہو رہی تھی ایک جگہ پہنچ کر حضور ﷺ نے فرمایا: آگے بڑھنے والے کہاں ہیں؟ صحابہ رضی اللہ عنہم نے عرض کیا کہ بعض تیز رو آگے چلے گئے۔ حضور ﷺ نے فرمایا: وہ آگے بڑھنے والے کہاں ہیں جو اللہ کے ذکر میں والہانہ مشغول ہیں، جو شخص یہ چاہے کہ جنت سے خوب سیراب ہو، وہ اللہ کا ذکر کثرت سے کرے۔

⑤ عَنْ أَبِي مُوسَى ۞ قَالَ: قَالَ النَّبِيُّ ۞  
مَثَلُ الَّذِي يَذْكُرُ رَبَّهُ وَالَّذِي لَا يَذْكُرُ  
رَبَّهُ مَثَلُ الْحَيِّ وَالْمَيِّتِ. [أخوجه البخاري  
ومسلم والبيهقي كذا في الدرر والمَشْكُوة]  
ترجمہ: حضور ﷺ کا ارشاد ہے کہ جو شخص اللہ کا ذکر کرتا ہے اور جو نہیں کرتا ان دونوں کی مثال زندہ اور مردے کی سی ہے کہ ذکر کرنے والا زندہ ہے اور ذکر نہ کرنے والا مردہ ہے۔

**فائدہ:** زندگی ہر شخص کو محبوب ہے اور مرنے سے ہر شخص ہی گھبراتا ہے۔ حضور ﷺ کا ارشاد ہے کہ جو اللہ کا ذکر نہیں کرتا وہ زندہ بھی مردے ہی کے حکم میں ہے اُس کی زندگی بھی بے کار ہے۔

زندگانی نِوَاں گُفت حیاتیکہ مَراست زندہ آئست کہ بادوست وصالے دارد کہتے ہیں کہ وہ زندگی ہی نہیں جو میری ہے، زندہ وہ ہے جس کو دوست کا وصال حاصل ہو۔

بعض علماء نے فرمایا ہے: یہ دل کی حالت کا بیان ہے کہ جو شخص اللہ کا ذکر کرتا ہے اُس کا دل زندہ رہتا ہے اور جو ذکر نہیں کرتا اُس کا دل مرجاتا ہے۔ اور بعض علماء نے فرمایا ہے کہ تشبیہ نفع اور نقصان کے اعتبار سے ہے کہ اللہ کے ذکر کرنے والے شخص کو جو ستائے، وہ ایسا ہے جیسا کسی زندہ کو ستائے کہ اس سے انتقام لیا جائے گا اور وہ اپنے کیے کو بھگتے گا اور غیر ذکر کو ستائے والا ایسا ہے جیسا مردہ کو ستائے کہ وہ خود انتقام نہیں لے سکتا۔ صوفیہ کہتے ہیں کہ اس سے مراد ہمیشہ کی زندگی ہے کہ اللہ کا ذکر کثرت سے، اخلاص کے ساتھ کرنے والے مرتے ہی نہیں؛ بلکہ وہ اس دنیا سے مُنْقَل ہو جانے کے بعد بھی زندوں ہی کے حکم میں رہتے ہیں، جیسا کہ قرآن پاک میں شہید کے متعلق وارد ہوا ہے ﴿بَلْ أَحْيَاءٌ عِنْدَ رَبِّهِمْ﴾ [سورہ آل عمران: ۱۶۹] اسی طرح ان کے لیے بھی ایک خاص قسم کی زندگی ہے۔

حکیم ترندیؒ کہتے ہیں کہ اللہ کا ذکر دل کو ترنہ کرتا ہے اور نرمی پیدا کرتا ہے اور جب دل اللہ کے ذکر سے خالی ہوتا ہے تو نفس کی گرمی اور شہوت کی آگ سے خشک ہو کر سخت ہو جاتا ہے اور سارے اعضاء سخت ہو جاتے ہیں، طاعت سے رُک جاتے ہیں۔ اگر ان اعضاء کو کھینچو تو ٹوٹ جائیں گے جیسے کہ خشک لکڑی کہ جھکانے سے نہیں جھکتی، صرف کاٹ کر جلادینے کے کام کی رہ جاتی ہے۔

**حل لغات:** ① تیز چلنے والے۔ ② ملاقات۔ ③ ایک چیز کو دوسری چیز جیسا بیان کرنا۔ ④ بدلہ۔ ⑤ تازہ۔

آخر جہ الطبرانی کذا فی الدر و فی مجمع الزوائد رواہ الطبرانی فی الأوسط و رجالہ وثقوا |

**فائدہ:** یعنی اللہ کے راستہ میں خرچ کرنا کتنی ہی بڑی چیز کیوں نہ ہو؛ لیکن اللہ کی یاد اس کے مقابلہ میں بھی فضل ہے۔ پھر کس قدر خوش نصیب ہیں وہ مالدار اللہ کے راستہ میں خرچ کرنے والے، جن کو اللہ کے ذکر کی بھی توفیق نصیب ہو جائے۔ ایک حدیث میں ہے کہ اللہ تعالیٰ شانہ کی طرف سے بھی روزانہ بندوں پر صدقہ ہوتا رہتا ہے اور ہر شخص کو اس کی حیثیت کے موافق کچھ نہ کچھ عطا ہوتا رہتا ہے؛ لیکن کوئی عطا اس سے بڑھ کر نہیں کہ اس کو اللہ کے ذکر کی توفیق ہو جائے۔ جو لوگ کاروبار میں مشغول رہتے ہیں، تجارت، زراعت، ملازمت میں گھرے رہتے ہیں، اگر تھوڑا بہت وقت اللہ کی یاد کے لیے اپنے اوقات میں سے نکال لیں تو کیسی مفت کی کمائی ہے۔ دن رات کے چوبیس گھنٹوں میں سے دو چار گھنٹے اس کام کے لیے نکال لینا کون سی مشکل بات ہے، آخر فُضُولِیَاتٌ لِّغَوَیَاتِی میں بہت سا وقت خرچ ہوتا ہے، اس کا رآمد چیز کے واسطے وقت نکالنا کیا دشوار ہے۔ ایک حدیث میں حضور ﷺ کا ارشاد ہے کہ اللہ کے بہترین بندے وہ ہیں: جو اللہ کے ذکر کے واسطے چاند سورج ستارے اور سایہ کی تحقیق رکھتے ہیں۔ یعنی اوقات کی تحقیق کا اہتمام کرتے ہیں، اگرچہ اس زمانہ میں گھڑی گھنٹوں کی کثرت نے اس سے بے نیاز کر دیا۔ پھر بھی فی الجملہ واقفیت ان چیزوں کی مناسب ہے کہ گھڑی کے خراب اور غلط ہو جانے کی صورت میں اوقات ضائع نہ ہو جائیں۔ ایک حدیث میں آیا ہے کہ زمین کے جس حصہ پر اللہ کا ذکر کیا جائے وہ حصہ نیچے ساتوں زمینوں تک دوسرے حصوں پر فخر کرتا ہے۔

آخر جہ الطبرانی والبیہقی کذا فی الدر. وفي الجامع: رواه الطبرانی فی الكبير والبیہقی فی الشعب ورقمہ  
لہ بالحسن. وفي مجمع الزوائد: رواه الطبرانی ورجاله ثقات. فی شیخ الطبرانی خلاف. وأخرج ابن أبي الدنيا  
**حل لغات:** ① کھیتی باڑی۔ ② بیکار کام۔ ③ بیہودہ باتیں۔ ④ کام آنے والی۔ ⑤ معلومات رکھنا۔ ⑥ بات  
کا حاصل۔ ⑦ پچھتاوا۔ ⑧ سوائے۔

والبیہقی عن عائشة ؓ بمعناه مرفوعاً کذا فی الدر. وفي الترغیب بمعناه عن أبي هريرة ؓ مرفوعاً. وقال: رواه أحمد بإسناد صحيح وابن حبان والحاکم وقال: صحيح على شرط البخاری]

**فائدہ:** جنت میں جانے کے بعد جب یہ منظر سامنے ہوگا کہ ایک دفعہ اس پاک نام کو لینے کا اجر و ثواب کتنا زیادہ مقدار میں ہے کہ پہاڑوں کے برابر مل رہا ہے، تو اُس وقت اپنی اس کمائی کے نقصان پر جس قدر بھی افسوس ہوگا؛ ظاہر ہے۔ ایسے خوش نصیب بندے بھی ہیں جن کو دنیا ہی بغیر ذکر اللہ کے اچھی نہیں معلوم ہوتی۔ حافظ ابن حجرؒ نے منہیات میں لکھا ہے کہ یحییٰ بن مُعَاذِ رَاضِیٰ اپنی مناجات میں کہا کرتے تھے:

إِلَهِي لَا تَطْيِبُ اللَّيْلُ إِلَّا بِمَنَاجَاتِكَ، وَلَا تَطْيِبُ النَّهَارُ إِلَّا بِطَاعَتِكَ، وَلَا تَطْيِبُ الدُّنْيَا إِلَّا بِذِكْرِكَ، وَلَا تَطْيِبُ الْآخِرَةُ إِلَّا بِعَفْوِكَ، وَلَا تَطْيِبُ الْجَنَّةُ إِلَّا بِرُؤُوسِكَ. یا اللہ! رات اچھی نہیں لگتی مگر تجھ سے راز و نیاز کے ساتھ، اور دن اچھا معلوم نہیں ہوتا مگر تیری عبادت کے ساتھ، اور دنیا اچھی نہیں معلوم ہوتی مگر تیرے ذکر کے ساتھ، اور آخرت بھلی نہیں مگر تیری معافی کے ساتھ، اور جنت میں لطف نہیں مگر تیرے دیدار کے ساتھ۔

حضرت سبزیؒ فرماتے ہیں کہ میں نے جُرجانیؒ کو دیکھا کہ ستو پھانک رہے ہیں۔ میں نے پوچھا کہ یہ خشک ہی پھانک رہے ہو؟ کہنے لگے کہ میں نے روٹی چبانے اور پھانکنے کا جب حساب لگایا تو چبانے میں اتنا وقت زیادہ خرچ ہوتا ہے کہ اُس میں آدمی ستر مرتبہ ”سبحان اللہ“ کہہ سکتا ہے۔ اس لیے میں نے چالیس برس سے روٹی کھانا چھوڑ دی، ستو پھانک کر گذر کر لیتا ہوں۔

منصور بن مُعْتَمِرؒ کے متعلق لکھا ہے کہ چالیس برس تک عشاء کے بعد کسی سے بات نہیں کی۔ ربیع بن ہِشَمؒ کے متعلق لکھا ہے کہ بیس برس تک جو بات کرتے اُس کو ایک پرچہ پر لکھ لیتے اور رات کو اپنے دل سے حساب کرتے کہ کتنی بات اس میں ضروری تھی اور کتنی غیر ضروری۔

حضرت ابو ہریرہ اور حضرت ابوسعید ؓ دونوں حضرات اس کی گواہی دیتے ہیں کہ ہم نے حضور ؐ سے سنا، ارشاد فرماتے تھے کہ جو جماعت اللہ کے ذکر میں مشغول ہو، فرشتے اُس جماعت کو سب طرف سے گھیر لیتے ہیں اور رحمت اُن کو ڈھانک لیتی ہے اور سیکند اُن پر نازل ہوتی ہے اور اللہ جل شانہ ان کا تذکرہ اپنی مجلس میں (تفاخر کے طور پر) فرماتے ہیں۔

⑧ عَنْ أَبِي هُرَيْرَةَ وَأَبِي سَعِيدٍ ؓ أَنَّهُمَا شَهِدَا عَلَى رَسُولِ اللَّهِ ﷺ أَنَّهُ قَالَ لَا يَقْعُدُ قَوْمٌ يَذْكُرُونَ اللَّهَ إِلَّا حَفَّتْهُمُ الْمَلَائِكَةُ وَغَشِيَتْهُمُ الرَّحْمَةُ وَنَزَلَتْ عَلَيْهِمُ السَّكِينَةُ وَذَكَرَهُمُ اللَّهُ فِيمَنْ عِنْدَهُ.

[أخرجه ابن أبي شيبة وأحمد ومسلم والترمذي وابن ماجه والبيهقي كذا في الدر، والحصن والمشكاة. وفي حديث طويل لإِبْنِ دُرٍّ: أَوْصَيْنَاكَ بِتَقْوَى اللَّهِ فَإِنَّهُ رَأْسُ الْأَمْرِ كُلِّهِ. وَعَلَيْكَ بِتِلَاوَةِ الْقُرْآنِ وَذِكْرِ اللَّهِ

**حل لغات:** ① عاشق و مشوق کی پوشیدہ باتیں۔ ② و یکینہ، زیارت۔ ③ سوکھا۔

فَإِنَّهُ ذَكَرَكَ لَكَ فِي السَّمَاءِ وَتُورُ لَكَ فِي الْأَرْضِ. الحديث. ذكره في الجامع الصغير برواية الطبراني.  
وعبد بن حميد في تفسيره ورقم له بالحسن |

حضرت ابو ذرؓ نبی اکرم ﷺ کا ارشاد نقل کرتے ہیں کہ میں تجھے اللہ کے تقویٰ کی وصیت کرتا ہوں کہ تمام چیزوں کی جڑ ہے، اور قرآن شریف کی تلاوت اور اللہ کے ذکر کا اہتمام کر کہ اس سے آسمانوں میں تیرا ذکر ہوگا اور زمین میں نور کا سبب بنے گا، اکثر اوقات چپ رہا کر کہ بھلائی بغیر کوئی کلام نہ ہو؛ یہ بات شیطان کو دور کرتی ہے اور دین کے کاموں میں مددگار ہوتی ہے، زیادہ ہنسی سے بھی بچتا رہ کہ اس سے دل مرجاتا ہے اور چہرہ کا نور جاتا رہتا ہے، جہاد کرتے رہنا کہ میری اُمت کی فقیہی یہی ہے، مسکینوں سے محبت رکھنا، ان کے پاس اکثر بیٹھتے رہنا، اور اپنے سے کم حیثیت لوگوں پر نگاہ رکھنا، اور اپنے سے اونچے لوگوں پر نگاہ نہ کرنا کہ اس سے اللہ کی اُن نعمتوں کی ناقدری پیدا ہوتی ہے۔ جو اللہ نے تجھے عطا فرمائی ہیں، قرآن مجید والوں سے تعلقات جوڑنے کی فکر رکھنا وہ اگرچہ تجھ سے تعلقات توڑ دیں، حق بات کہنے میں تردد نہ کرنا کو کسی کو کڑوی لگے، اللہ کے معاملہ میں کسی کی غلامی کی پرواہ نہ کرنا، تجھے اپنی عیبت بنی دوسروں کے عیوب پر نظر نہ کرنے دے اور جس عیب میں خود مبتلا ہو اُس میں دوسرے پر غصہ نہ کرنا، اے ابو ذر! حُسن تدبیر سے بڑھ کر کوئی عقلمندی نہیں اور ناجائز امور سے بچنا بہترین پرہیزگاری ہے اور خوش خلقی کی برابر کوئی شرافت نہیں۔“

**فائدہ:** سیکھنے کے معنی سکون و وقار کے ہیں یا کسی مخصوص رحمت کے، جس کی تفسیر میں مختلف اقوال ہیں، جن کو مختصر طور پر میں اپنے رسالہ ”جہل حدیث“ جدید در فضائل قرآن میں لکھ چکا ہوں۔ امام نوویؒ فرماتے ہیں کہ یہ کوئی ایسی مخصوص چیز ہے جو طمانینہ، رحمت وغیرہ سب کو شامل ہے اور علامہ کے ساتھ اُترتی ہے۔ حق تعالیٰ شانہ کا ان چیزوں کو فرشتوں کے سامنے تَفَاخُر کے طور پر فرمانا ایک تو اس وجہ سے ہے کہ فرشتوں نے حضرت آدم علیہ السلام کی پیدائش کے وقت عرض کیا تھا کہ یہ لوگ دنیا میں فساد کریں گے۔ جیسا کہ پہلی حدیث کے ذیل میں گزر چکا ہے۔ دوسرے اس وجہ سے ہے کہ فرشتوں کی جماعت اگرچہ سراپا عبادت، سراپا بندگی و اطاعت ہے؛ لیکن ان میں معصیت کا مادہ بھی نہیں ہے اور انسان میں چونکہ دونوں مادے موجود ہیں اور غفلت اور نافرمانی کے اسباب اس کو گھیرے ہوئے ہیں، شہوتیں لذتیں اُس کا جزو ہیں؛ اس لیے اس سے ان سب کے مقابلہ میں جو عبادت جو اطاعت ہو اور جو معصیت کا مقابلہ ہو وہ زیادہ قابلِ مدح اور قابلِ قدر ہے۔

حدیث میں آتا ہے، کہ جب حق تعالیٰ شانہ نے جنت کو بنایا تو حضرت جبریل علیہ الصلوٰۃ والسلام کو ارشاد ہوا کہ اس کو دیکھ کر آؤ، اُنھوں نے آکر عرض کیا: یا اللہ! آپ کی عزت کی قسم! جو شخص بھی اس کی خبر سن

**حل لغات:** ① رشتہ دار۔ ② سوچ، فکر۔ ③ اگرچہ۔ ④ بڑا بھلا کہنا۔ ⑤ عیب نکالنا۔ ⑥ بہترین حکمت۔ ⑦ اچھی عادتیں۔ ⑧ طمانین۔ ⑨ گناہ۔ ⑩ تعریف کے لائق۔



لے گا، اس میں جائے بغیر نہیں رہے گا، یعنی لذتیں اور راحتیں، فرحتیں، نعمتیں جس قدر اُس میں رکھی گئی ہیں اُن کے سننے اور یقین آ جانے کے بعد کون ہوگا جو اُس میں جانے کی انتہائی کوشش نہ کرے گا۔ اس کے بعد حق تعالیٰ شانہ نے اس کو مشقتوں سے ڈھانک دیا کہ نمازیں پڑھنا، روزے رکھنا، جہاد کرنا، حج کرنا وغیرہ وغیرہ اس پر سوار کر دیے گئے کہ ان کو بجلاؤ تو جنت میں جاؤ اور پھر حضرت جبریل علیہ السلام کو ارشاد ہوا کہ اب دیکھو! انھوں نے عرض کیا کہ اب تو یا اللہ! مجھے یہ اندیشہ ہے کہ کوئی اس میں جا ہی نہ سکے گا۔ اسی طرح جب جہنم کو بنایا تو حضرت جبریل علیہ السلام کو اس کے دیکھنے کا حکم ہوا، وہاں کے عذاب، وہاں کے مصائب، گندگیاں اور تلکیفیں دیکھ کر انھوں نے عرض کیا کہ یا اللہ! آپ کی عزت کی قسم! جو شخص اس کے حالات سن لے گا کبھی بھی اس کے پاس نہ جائے گا۔ حق سبحانہ و تقدس نے دنیا کی لذتوں سے اُس کو ڈھانک دیا کہ زنا کرنا، شراب پینا، ظلم کرنا، احکام پر عمل نہ کرنا وغیرہ کا پردہ اُس پر ڈال دیا گیا۔ پھر ارشاد ہوا کہ اب دیکھو انھوں نے عرض کیا کہ یا اللہ! اب تو مجھے اندیشہ ہو گیا کہ شاید ہی کوئی اس سے بچے۔ اسی وجہ سے جب کوئی بندہ اللہ کی اطاعت کرتا ہے، گناہ سے بچتا ہے تو اس ماحول کے اعتبار سے جس میں وہ ہے قابلِ قدر ہوتا ہے، اسی وجہ سے حق تعالیٰ شانہ اظہارِ مسرت فرماتے ہیں۔

جن فرشتوں کا اس حدیث پاک میں اور اس قسم کی بہت سی حدیثوں میں ذکر آیا ہے، وہ فرشتوں کی ایک خاص جماعت ہے جو اسی کام پر متعین ہے کہ جہاں اللہ کے ذکر کی مجالس ہوں، اللہ کا ذکر کیا جا رہا ہو وہاں جمع ہوں اور اُس کو سنیں؛ چنانچہ ایک حدیث میں ارشاد ہے کہ فرشتوں کی ایک جماعت مُتَفَرِّق طور پر پھرتی رہتی ہے اور جس جگہ اللہ کا ذکر سنتی ہے اپنے ساتھیوں کو آواز دیتی ہے کہ آ جاؤ اس جگہ تمہارا مقصود اور غرض موجود ہے اور پھر ایک دوسرے پر جمع ہوتے رہتے ہیں حتیٰ کہ آسمان تک اُن کا حلقہ پہنچ جاتا ہے۔ جیسا کہ تیسرے باب کی دوسری فصل کے نمبر چودہ پر آ رہا ہے۔

⑨ عَنْ مُعَاوِيَةَ رَضِيَ اللَّهُ عَنْهُ أَنَّ رَسُولَ اللَّهِ ﷺ خَرَجَ عَلَى حَلَقَةٍ مِنْ أَصْحَابِهِ فَقَالَ: مَا أَجْلَسَكُمْ؟ قَالُوا: جَلَسْنَا نَذْكُرُ اللَّهَ وَنَحْمَدُهُ عَلَى مَا هَدَانَا لِلْإِسْلَامِ وَهَمَّ بِهِ عَلَيْنَا. قَالَ: اللَّهُ مَا أَجْلَسَكُمْ إِلَّا ذَلِكُمْ؟ قَالُوا: اللَّهُ مَا أَجْلَسْنَا إِلَّا ذَلِكُمْ. قَالَ: أَمَّا إِنِّي لَمَّا أَسْتَحْلِفُكُمْ تَهْنَأُ

حضور اقدس ﷺ ایک مرتبہ صحابہ کی ایک جماعت کے پاس تشریف لے گئے اور دریافت فرمایا کہ کس بات نے تم لوگوں کو یہاں بٹھایا ہے؟ عرض کیا کہ اللہ جلّ شانہ کا ذکر کر رہے ہیں اور اس بات پر اس کی حمد و ثنا کر رہے ہیں کہ اُس نے ہم لوگوں کو اسلام کی دولت سے نوازا، یہ اللہ کا بڑا ہی احسان ہم پر ہے۔ حضور ﷺ نے فرمایا: کیا خدا کی قسم! صرف اسی وجہ سے بیٹھے ہو؟ صحابہ ﷺ نے عرض کیا، خدا کی قسم!

حل لغات: ① خوشیاں۔ ② ڈر۔ ③ خوشی ظاہر کرنا۔ ④ الگ الگ۔



**فائدہ:** یعنی اس اجتماع کی بے برکتی اور اضااعت پر حسرت ہوگی اور کیا بعید ہے کہ وبال کا سبب کسی وجہ سے بن جائے۔ ایک حدیث میں آیا ہے کہ جس مجلس میں اللہ کا ذکر نہ ہو، حضور ﷺ پر دردوند نہ ہو، اُس مجلس والے ایسے ہیں جیسے مرے ہوئے گدھے پر سے اٹھے ہوں۔

**مجلس کا کفارہ:** ایک حدیث میں آیا ہے کہ مجلس کا کفارہ یہ ہے کہ اس کے اختتام پر یہ دعا پڑھ لے: **سُبْحَانَ اللَّهِ وَبِحَمْدِهِ سُبْحَانَكَ اللَّهُمَّ وَبِحَمْدِكَ، أَشْهَدُ أَنْ لَا إِلَهَ إِلَّا أَنْتَ أَسْتَغْفِرُكَ وَأَتُوبُ إِلَيْكَ**۔ ایک دوسری حدیث میں آیا ہے کہ جو بھی مجلس ایسی ہو جس میں اللہ کا ذکر، حضور ﷺ پر درد و شریف نہ ہو، وہ مجلس قیامت کے دن حسرت اور نقصان کا سبب ہوگی۔ پھر حق تعالیٰ شانہ اپنے لطف سے چاہے مغفرت فرماویں، چاہے مُطالبہ اور عذاب فرماویں۔ ایک حدیث میں ہے کہ مجلسوں کا حق ادا کیا کرو اور وہ یہ ہے کہ اللہ کا ذکر اُن میں کثرت سے کرو۔ راہ گیرشوں کو (بوقتِ ضرورت) راستہ بتاؤ اور (ناجانہ چیز سامنے آجائے تو) آنکھیں بند کرلو (یا نیچی کر لو کہ اُس پر نگاہ نہ پڑے)۔

حضرت علیؓ کرم اللہ وجہہ ارشاد فرماتے ہیں کہ جو شخص یہ چاہے کہ اس کا ثواب بہت بڑی ترازو میں تلے (یعنی ثواب بہت زیادہ مقدار میں ہو کہ وہی بڑی ترازو میں تلے گا، معمولی چیز تو بڑی ترازو کے پائنگ میں آجائے گی) اُس کو چاہیے کہ مجلس کے ختم پر یہ دعا پڑھا کرے: **سُبْحَانَكَ رَبِّ الْعَوَاقِعَاتِ يَصْفُونُ وَسَلَامٌ عَلَى الْمُرْسَلِينَ وَالْحَمْدُ لِلَّهِ رَبِّ الْعَالَمِينَ**۔ [حسن و ہامش]

حدیث بالا میں برائیوں کے نیکیوں سے بدل دینے کی بشارت بھی ہے۔ قرآن پاک میں بھی سورہ فرقان کے ختم پر مومنوں کی چند صفات ذکر فرمانے کے بعد ارشاد ہے: ﴿فَأُولَٰئِكَ يَرْجِي اللَّهُ سَيِّئَاتِهِمْ حَسَنَاتِهِمْ ۚ وَكَانَ اللَّهُ غَفُورًا ذَحِيمًا﴾ [سورہ فرقان] (پس یہی لوگ ہیں جن کی برائیوں کو حق تعالیٰ نیکیوں سے بدل دیتے ہیں اور اللہ تعالیٰ غفور رحیم ہیں)

اس آیت شریفہ کے متعلق علمائے تفسیر کے چند اقوال ہیں: ایک یہ کہ سیئات معاف فرمادی جائیں گی اور حسنات باقی رہ جائیں گی، گویا یہ بھی تبدیلی ہے کہ سیئہ کو کوئی باقی نہیں رہی۔ دوسرے یہ کہ اُن لوگوں کو بجائے بُرے اعمال کرنے کے نیک اعمال کی توفیق حق تعالیٰ شانہ کے یہاں نصیب ہوگی جیسا کہ بولتے ہیں: گرمی کے بجائے سردی ہوگئی۔ تیسرے یہ کہ اُن کی عادتوں کا تعلق بجائے بُری چیزوں کے اچھی

**حل لغات:** (۱) ضائع کرنا۔ (۲) ختم ہونا۔ (۳) اللہ کی ذات پاک ہے اور تمام تعریفیں اس کے لیے ہیں اے اللہ میں تیری پاکی بیان کرتا ہوں اور گواہی دیتا ہوں کہ صرف تو ہی معبود ہے، میں اپنے گناہوں کی تجھ سے بخشش چاہتا ہوں اور توبہ کرتا ہوں۔ (۴) یعنی پوچھا تھا۔ (۵) راستہ چلنے والے۔ (۶) وہ چھوٹا وزن جو ترازو کے ایک پلے میں دوسرے پلے سے وزن برابر کرنے کے لیے ڈالتے ہیں۔ (۷) آپ کا رب جو بڑی عظمت والا ہے ان باتوں سے پاک ہے جو وہ بیان کرتے ہیں، اور سلامتی نازل ہو تمام رسولوں پر اور تمام تر خوبیاں اللہ ہی کے لیے ہیں جو تمام عالم کا پروردگار ہے۔ (۸) گناہ۔ (۹) نیکیاں۔

چیزوں کے ساتھ وابستہ ہو جاتا ہے۔ اس کی توضیح یہ ہے کہ آدمی کی عادتیں طبعی ہوتی ہیں جو بدلتی نہیں، اسی وجہ سے ضرب المثل ہے ”جکل گرزو ذجبلست نہ گرزو“، اور یہ مثل بھی ایک حدیث سے ماخوذ ہے، جس میں ارشاد ہے کہ اگر تم سنو کہ پہاڑ اپنی جگہ سے ٹل گیا اور دوسری جگہ چلا گیا تو اس کی تصدیق کر لو، لیکن اگر سنو کہ طبیعت بدل گئی ہے تو اُس کی تصدیق نہ کرو۔ گویا حدیث کا مطلب یہ ہوا کہ عادات کا زائل ہونا پہاڑ کے زائل ہونے سے بھی زیادہ مشکل ہے۔ اس کے بعد پھر اشکال ہوتا ہے کہ صوفیہ اور مشائخ جو عادات کی اصلاح کرتے ہیں، اُس کا کیا مطلب ہوگا؟ اس کا جواب یہ ہے کہ عادتیں نہیں بدلتیں بلکہ اُن کا تعلق بدل جاتا ہے۔ مثلاً ایک شخص کے مزاج میں غصہ ہے، وہ مشائخ کی اصلاح اور مجاہدوں سے ایسا ہو جائے کہ غصہ بالکل نہ رہے یہ تو دشوار ہے؛ ہاں اس غصہ کا تعلق پہلے سے جن چیزوں کے ساتھ تھا، مثلاً بے جا ظلم، تکبر وغیرہ اب بجائے ان کے اللہ کی نافرمانیوں پر، اُس کے اذکار کی خلاف ورزی وغیرہ کی طرف منتقل ہو جاتا ہے۔ وہی حضرت عمرؓ جو ایک زمانہ میں مسلمانوں کے ایذا رسانی میں کوئی دقیقہ نہ چھوڑتے تھے، ایمان کے بعد حضور ﷺ کے فیضِ صحبت سے کفار و فتناء پر اسی طرح ٹوٹتے تھے۔ اسی طرح اور اخلاق کا بھی حال ہے، اس توضیح کے بعد اب مطلب یہ ہوا کہ حق تعالیٰ شانہ ایسے لوگوں کے اخلاق کا تعلق بجائے معاشی کے حسانات سے فرمادیتے ہیں۔ چوتھے یہ کہ حق تعالیٰ شانہ ان کو اپنی برائیوں پر توبہ کی توفیق عطا فرماتے ہیں، جس کی وجہ سے پرانے پرانے گناہ یاد آ کر ندامت اور توبہ کا سبب ہوتا ہے اور ہر گناہ کے بدلے ایک توبہ جو عبادت ہے اور نیکی ہے عطا ہوتی ہے۔ پانچویں یہ ہے کہ اگر مولائے کریم کو کسی کی کوئی ادا پسند ہو اور اُس کو اپنے فضل سے برائیوں کے برابر نیکیاں دے تو کسی کے باپ کا کیا اجارہ ہے، وہ مالک ہے، بادشاہ ہے، قدرت والا ہے، اس کی رحمت کی وسعت کا کیا کہنا، اُس کی مغفرت کا دروازہ کون بند کر سکتا ہے، اُس کی عطا کو کون روک سکتا ہے، جو دے رہا ہے وہ اپنی ہی ملکیت سے دیتا ہے۔ اس کو اپنی قدرت کے مظاہر بھی دکھانا ہیں، اپنی مغفرت کے کرشمے بھی اسی دن ظاہر کرنا ہیں۔

احادیث میں محشر کا نظارہ اور حساب کی جانچ مختلف طریقوں سے وارد ہوئی ہے، جس کو صاحبِ ہجۃ الثاقوس نے مختصر طور پر ذکر کیا ہے اور لکھا ہے کہ حساب چند انواع پر منقسم ہوگا۔ ایک نوع یہ ہوگی کہ بعض بندوں سے نہایت مخفی رحمت کے پردہ میں محاسب ہوگا اور ان کے گناہ ان کو گنوائے جائیں گے اور کہا جائے گا کہ تو نے فلاں وقت یہ گناہ کیا، فلاں وقت ایسا کیا اور اس کو اقرار بغیر چارہ کار نہ ہوگا؛ حتیٰ کہ وہ گناہوں کی کثرت سے یہ سمجھے گا کہ میں ہلاک ہو گیا۔ تو ارشاد ہوگا کہ ہم نے دنیا میں بھی تجھ پر ستاری کی آج بھی ستاری کرتے

**حل لغات:** (۱) تفصیل کے ساتھ بیان کرنا۔ (۲) پیدائشی۔ (۳) کہات۔ (۴) پہاڑ ٹل سکتا ہے لیکن عادت نہیں بدل سکتی۔ (۵) لیا ہوا۔ (۶) ختم ہونا۔ (۷) یعنی اعتراض۔ (۸) غلط۔ (۹) تکلیف پہنچانا۔ (۱۰) موقع۔ (۱۱) ساتھ رہنے کی برکت۔ (۱۲) گناہ۔ (۱۳) لکھنا۔ (۱۴) اختیار۔ (۱۵) خزانہ۔ (۱۶) ظاہر ہونے کی جگہیں۔ (۱۷) قسموں۔ (۱۸) تقسیم۔ (۱۹) چھپا ہوا۔ (۲۰) حساب کتاب۔ (۲۱) چھوکارا۔ (۲۲) پردہ ڈالنا۔



ہیں اور معاف کرتے ہیں؛ چنانچہ جب یہ شخص اور اس جیسا جو ہوگا وہ حساب کے مقام سے واپس جائے گا تو لوگ دیکھ کر کہیں گے کہ یہ کیسا مبارک بندہ ہے کہ اس نے کوئی گناہ کیا ہی نہیں، اس لیے کہ اُن کو اس کے گناہوں کی خبر ہی نہ ہوئی۔ اسی طرح ایک نوع ایسی ہوگی کہ ان کے لیے چھوٹے بڑے گناہ ہوں گے، اُس کے بعد ارشاد ہوگا کہ اچھا ان کے چھوٹے گناہوں کو نیکیوں سے بدل دو، تو وہ جلدی سے کہیں گے کہ اور بھی گناہ ایسے ہیں جو یہاں ذکر نہیں کیے گئے۔ اسی طرح اور انواع کا ذکر کیا ہے کہ کس کس طرح سے پیش اور حساب ہوگا۔ حدیث میں ایک قصہ آتا ہے نبی اکرم ﷺ ارشاد فرماتے ہیں کہ میں اُس شخص کو پہچانتا ہوں جو سب سے اخیر میں جہنم سے نکالا جائے گا اور سب سے اخیر میں جنت میں داخل کیا جائے گا: ایک شخص کو بلایا جائے گا اور فرشتوں سے کہا جائے گا کہ اس کے بڑے بڑے گناہ تو ابھی ذکر نہ کیے جائیں؛ چھوٹے چھوٹے گناہ اس کے سامنے پیش کیے جائیں، ان پر باز پرس کی جائے؛ چنانچہ یہ شروع ہو جائے گا اور ایک ایک گناہ وقت کے حوالہ کے ساتھ اس کو جتایا جائے گا، وہ انکار کیسے کر سکتا ہے اقرار کرتا جائے گا، اتنے میں ارشاد رہی ہوگا کہ اس کو ہر گناہ کے بدلے ایک نیکی دی جائے تو وہ جلدی سے کہے گا کہ ابھی تو اور بھی بہت سے گناہ باقی ہیں، اُن کا تو ذکر ہی نہیں آیا۔ اس قصہ کو نقل فرماتے ہوئے حضور ﷺ کو بھی ہنسی آگئی۔

اس قصے میں اول تو جہنم میں سے سب سے اخیر میں نکلنا ہے، یہی کیا کم سزا ہے؟ دوسرے کیا معلوم کون خوش قسمت ایسا ہو سکتا ہے کہ جس کے گناہوں کی تبدیلی ہو، اس لیے اللہ کی پاک ذات سے امید کرتے ہوئے فضل کا مانگتے رہنا بندگی کی شان ہے؛ لیکن اس پر مطمئن ہونا جُرأتی ہے۔ البتہ سُنّت کو حُسنات سے بدلنے کا سبب اخلاص سے مجالس ذکر میں حاضری حدیث بالا سے معلوم ہوتی ہی ہے؛ لیکن اخلاص بھی اللہ ہی کی عطا سے ہو سکتا ہے۔

ایک ضروری بات یہ ہے کہ جہنم سے اخیر میں نکلنے والے کے بارے میں مختلف روایتیں وارد ہوئی ہیں؛ لیکن ان میں کوئی اشکال نہیں۔ ایک معتد بہ جماعت اگر نکلے تو بھی ہر شخص اخیر میں نکلنے والا ہے اور جو قریب اخیر کے نکلے وہ بھی اخیر ہی کہلاتا ہے، نیز خاص خاص جماعت کا اخیر بھی مراد ہو سکتا ہے۔ اس حدیث میں اہم مسئلہ اخلاص کا ہے اور اخلاص کی قید اور بھی بہت سی احادیث میں اس رسالہ میں نظر سے گزرے گی، حقیقت یہ ہے کہ اللہ تعالیٰ کے یہاں اخلاص ہی کی قدر ہے، جس درجہ کا اخلاص ہوگا اُسی درجہ کی عمل کی قیمت ہوگی، صوفیہ کے نزدیک اخلاص کی حقیقت یہ ہے کہ قائل اور حال برابر ہوں۔ ایک حدیث میں آئندہ آ رہا ہے کہ اخلاص یہ ہے کہ گناہوں سے روک دے۔

”بِحَبِیْبِ الْاَنْفُسِ“ میں لکھا ہے: ایک بادشاہ کے لیے جو نہایت ہی جابر اور مُشَدِّد تھا، ایک جہاز میں بہت سی

حل لغات: (۱) پوچھنا۔ (۲) میرے رب کا ارشاد۔ (۳) دلیری۔ (۴) بڑی۔ (۵) کہنا۔ (۶) عمل۔ (۷) غالم۔ (۸) سخت مزاج۔

شراب لائی جا رہی تھی۔ ایک صاحب کا اُس جہاز پر گزر ہوا اور جس قدر ٹھیلیاں شراب سے بھری ہوئی تھیں سب ہی توڑ دیں، ایک چھوڑ دی۔ کسی شخص کی ہمت اس کو روکنے کی نہ پڑی؛ لیکن اس پر حیرت تھی کہ اس بادشاہ کے لشکر کا مقابلہ بھی کوئی نہیں کر سکتا تھا پھر اس نے کس طرح جرأت کی۔ بادشاہ کو اطلاع دی گئی اس کو بھی تعجب ہوا، اولاً اس بات پر کہ اس کے مال پر کس طرح ایک معمولی آدمی نے جرأت کی اور پھر اس پر کہ ایک منگی کیوں چھوڑ دی۔ اُن صاحب کو بلایا گیا، پوچھا کہ یہ کیوں کیا؟ انھوں نے جواب دیا کہ میرے دل میں اس کا تقاضا ہوا، اس لیے ایسا کیا تمہارا جو دل چاہے سزا دے دو۔ اس نے پوچھا کہ یہ ایک کیوں چھوڑی؟ انھوں نے کہا کہ مجھے اولاً اسلامی غیرت کا تقاضا تھا اس لیے میں نے توڑیں، مگر جب ایک رہی تو میرے دل میں ایک خوشی سی پیدا ہوئی کہ میں نے ایک ناجائز کام کو مٹا دیا، تو مجھے اس کے توڑنے میں یہ شبہ ہوا کہ یہ خط نفس (دل کی خوشی) کی وجہ سے ہے، اس لیے ایک چھوڑ دیا۔ بادشاہ نے کہا: اس کو چھوڑ دو یہ بھجور تھا۔

احیاء العلوم میں لکھا ہے کہ بنی اسرائیل میں ایک عابد تھا، جو ہر وقت عبادت میں مشغول رہتا تھا، ایک جماعت اس کے پاس آئی اور کہا کہ یہاں ایک قوم ہے جو ایک درخت کو پوجتی ہے، یہ سن کر اُس کو غصہ آیا اور گلاباڑا کندھے پر رکھ کر اس کو کاٹنے کے لیے چل دیا، راستہ میں شیطان ایک پیر مرد کی صورت میں ملا۔ عابد سے پوچھا کہاں جا رہے ہو، اس نے کہا: فلاں درخت کاٹنے جاتا ہوں۔ شیطان نے کہا: تمہیں اس درخت سے کیا واسطہ، تم اپنی عبادت میں مشغول رہو، تم نے اپنی عبادت کو ایک مُہمل کام کے واسطے چھوڑ دیا۔ عابد نے کہا: یہ بھی عبادت ہے۔ شیطان نے کہا: میں نہیں کاٹنے دوں گا۔ دونوں میں مقابلہ ہوا وہ عابد اس کے سینے پر چڑھ گیا۔ شیطان نے اپنے کو عاجز دیکھ کر خوشامد کی اور کہا: اچھا ایک بات سن لے۔ عابد نے اس کو چھوڑ دیا۔ شیطان نے کہا: اللہ نے تجھ پر اس کو فرض تو کیا نہیں، تیرا اس سے کوئی نقصان نہیں، تُو اس کی پرستش نہیں کرتا، اللہ کے بہت سے نبی ہیں، اگر وہ چاہتا تو کسی نبی کے ذریعہ سے اس کو کٹا دیتا۔ عابد نے کہا: میں ضرور کاٹوں گا۔ پھر مقابلہ ہوا وہ عابد پھر اس کے سینے پر چڑھ گیا۔ شیطان نے کہا: اچھا سن ایک فیصلہ والی بات تیرے نفع کی کہوں؟ اُس نے کہا: کہہ۔ شیطان نے کہا: تو غریب ہے دنیا پر بوجھ بنا ہوا ہے، تو اس کام سے باز آ، میں تجھے روزانہ تین دینار (اشرفی) دیا کروں گا، جو روزانہ تیرے سر ہانے رکھے ہوئے ملا کریں گے، تیری بھی ضرورتیں پوری ہو جائیں گی، اپنے اعزہ پر بھی احسان کر سکے گا، فقیروں کی مدد کر سکے گا اور بہت سے ثواب کے کام کر سکے گا، اس میں ایک ہی ثواب ہوگا اور وہ بھی بیکار کہ وہ لوگ پھر دوسرا لالیں گے۔ عابد کی سمجھ میں آ گیا، قبول کر لیا، دو دن تو وہ ملے، تیسرے دن سے نڈارد۔ عابد کو غصہ آیا

حل لغات: ① مٹی کا چھوٹا برتن۔ ② ظلم۔ ③ بیکار۔ ④ جھوٹی تعریف۔ ⑤ عبادت۔ ⑥ سونے کا سکہ۔ ⑦ رشتہ دار۔ ⑧ غائب۔

اور کلہاڑی لے کر پھر چلا۔ راستہ میں وہ بوڑھا ملا، پوچھا: کہاں جا رہے ہو؟ عابد نے بتایا کہ اُسی درخت کو کاٹنے جا رہا ہوں، بوڑھے نے کہا کہ تو اس کو نہیں کاٹ سکتا۔ دونوں میں جھگڑا ہوا، وہ بوڑھا غالب آ گیا اور عابد کے سینہ پر چڑھ گیا، عابد کو بڑا تعجب ہوا، اس سے پوچھا کہ یہ کیا بات ہے کہ تو اس مرتبہ غالب ہو گیا۔ اُس بوڑھے نے کہا کہ پہلی مرتبہ تیرا غصہ خالص اللہ کے واسطے تھا اس لیے اللہ جل شانہ نے مجھے مغلوب کر دیا تھا، اس مرتبہ اس میں دیناروں کا دخل تھا اس لیے تو مغلوب ہوا۔ حق یہ ہے کہ جو کام خالص اللہ کے واسطے کیا جاتا ہے، اُس میں بڑی قوت ہوتی ہے۔

⑪ عَنْ مُعَاذِ بْنِ جَبَلٍ ؓ قَالَ : قَالَ : نَبِيَّ الْكَرَمِ ﷺ كَا ارشاد ہے: اللہ کے ذکر سے بڑھ کر کسی آدمی کا کوئی عمل عذابِ قبر سے زیادہ نجات دینے والا نہیں ہے۔

أَخْرَجَهُ أَحْمَدُ كَذَا فِي الذَّرِّ. وَإِلَى أَحْمَدَ عِزَاهُ فِي الْجَامِعِ الصَّغِيرِ بِلَفْظٍ: أُنْجِيَ لَهُ مِنْ عَذَابِ اللَّهِ. وَرَقْمَ لَهُ بِالصَّحِيحَةِ وَفِي مَجْمَعِ الزَّوَائِدِ رَوَاهُ أَحْمَدُ وَرَجَّاهُ رِجَالُ الصَّحِيحِ. إِلَّا أَنَّ زَيْدًا لَمْ يَدْرِكْ مُعَاذًا، ثُمَّ ذَكَرَهُ بِطَرِيقٍ آخَرَ وَقَالَ: رَوَاهُ الطَّبْرَانِيُّ وَرَجَّاهُ رِجَالُ الصَّحِيحِ. قُلْتُ: وَفِي الْمَشْكُوتِ عَنْهُ مَوْقُوفًا بِلَفْظٍ: مَا عَمِلَ الْعَبْدُ عَمَلًا أُنْجِيَ لَهُ مِنْ عَذَابِ اللَّهِ مِنْ ذِكْرِ اللَّهِ. وَقَالَ: رَوَاهُ مَالِكٌ وَالتِّرْمِذِيُّ وَابْنُ مَاجَهٍ أَه. قُلْتُ: وَهَكَذَا رَوَاهُ الْحَاكِمُ وَقَالَ: صَحِيحُ الْإِسْنَادِ، وَأَقْرَهُ عَلَيْهِ الذَّهَبِيُّ. وَفِي الْمَشْكُوتِ بِرِوَايَةِ الْبَيْهَقِيِّ فِي الدَّعَوَاتِ عَنْ ابْنِ عَمْرِو مَرْفُوعًا بِعِنَاهُ. قَالَ الْقَارِي: رَوَاهُ ابْنُ أَبِي شَيْبَةَ وَابْنُ أَبِي الدُّنْيَا. وَذَكَرَهُ فِي الْجَامِعِ الصَّغِيرِ بِرِوَايَةِ الْبَيْهَقِيِّ فِي الشَّعْبِ وَرَقْمَ لَهُ بِالضَّعْفِ وَزَادَ فِي أَوَّلِهِ: لِكُنِّي شَيْئًا صِقَالَةً وَصِقَالَةً الْقُلُوبِ ذِكْرُ اللَّهِ. وَفِي مَجْمَعِ الزَّوَائِدِ بِرِوَايَةِ جَابِرٍ مَرْفُوعًا نَحْوَهُ. وَقَالَ: رَوَاهُ الطَّبْرَانِيُّ فِي الصَّغِيرِ وَالْأَوْسَطِ وَرَجَّاهُمَا رِجَالُ الصَّحِيحِ أَه. |

**فائدہ:** عذابِ قبر تین تین چیز ہے۔ اس سے وہی لوگ واقف ہیں جن کے سامنے وہ احادیث ہیں، جو عذابِ قبر کے بارے میں وارد ہوئی ہیں۔ حضرت عثمان ؓ جب کسی قبر پر تشریف لے جاتے تو اس قدر روتے کہ ڈاڑھی مبارک تڑ ہو جاتی۔ کسی نے پوچھا کہ آپ جنت کے، دوزخ کے ذکر سے ایسا نہیں روتے جیسا کہ قبر کے سامنے آ جانے سے روتے ہیں۔ آپ نے ارشاد فرمایا کہ قبر آخرت کی منزلوں میں سب سے پہلی منزل ہے، جو شخص اس سے نجات پالے بعد کی سب منزلیں اس پر پہنچ جاتی ہیں اور جو اس سے نجات نہ پائے بعد کی منزلیں دشوار ہی ہوتی جاتی ہیں۔ پھر آپ نے حضور ﷺ کا پاک ارشاد سنایا کہ حضور ﷺ یہ ارشاد فرماتے تھے کہ میں نے کوئی منظر قبر سے زیادہ گھبراہٹ والا نہیں دیکھا۔ حضرت عائشہ ؓ ارشاد فرماتی ہیں کہ حضور اقدس ﷺ ہر نماز کے بعد عذابِ قبر سے پناہ مانگتے تھے۔ حضرت زید ؓ ارشاد فرماتے ہیں کہ حضور ﷺ نے ارشاد فرمایا کہ مجھے یہ اندیشہ ہے کہ تم ڈر اور خوف کی وجہ سے مردوں کو دفن کرنا چھوڑ دو گے، ورنہ میں اس کی دعا کرتا کہ اللہ جل شانہ تمہیں بھی عذابِ قبر سنا دے،

حل لغات: ① بھیگنا۔ ② آسان۔

آدمیوں اور جنات کے سوا اور جاندار عذابِ قبر کو سنتے ہیں۔ ایک حدیث میں آیا ہے کہ نبی اکرم ﷺ ایک مرتبہ سفر میں تشریف لے جا رہے تھے کہ حضور ﷺ کی اونٹنی بڈکنے لگی۔ کسی نے پوچھا: حضور ﷺ کی اونٹنی کو کیا ہوا؟ حضور ﷺ نے ارشاد فرمایا کہ ایک آدمی کو قبر کا عذاب ہو رہا ہے، اُس کی آواز سے بڈکنے لگی۔

ایک مرتبہ نبی اکرم ﷺ مسجد میں تشریف لے گئے تو چند آدمیوں کو دیکھا کہ کھل کھلا کر ہنس رہے ہیں۔ حضور ﷺ نے ارشاد فرمایا کہ اگر موت کو اکثر یاد کیا کرو تو یہ بات نہ ہو، کوئی دن قبر پر ایسا نہیں گزرتا جس میں وہ یہ اعلان نہیں کرتی کہ میں غریب کا گھر ہوں، تنہائی کا گھر ہوں، کیڑوں اور جانوروں کا گھر ہوں۔ جب کوئی مومن (کامل ایمان والا) دفن ہوتا ہے تو قبر اس سے کہتی ہے: تیرا آنا مبارک ہے، تو نے بہت ہی اچھا کیا کہ آگیا، جتنے لوگ میری پشت پر (یعنی زمین پر) چلتے تھے تو ان سب میں مجھے بہت محبوب تھا، آج تو میرے سپرد ہوا ہے تو میرا حسن سلوک بھی دیکھے گا، اس کے بعد وہ اس قدر وسیع ہو جاتی ہے کہ مُتَبَہَاً نظر تک کھل جاتی ہے اور جنت کا ایک دروازہ اس میں کھل جاتا ہے جس سے وہاں کی ہوائیں، خوشبوئیں وغیرہ پہنچتی رہتی ہیں۔ اور جب کافر یا فاجر دفن کیا جاتا ہے تو قبر کہتی ہے کہ تیرا آنا منکوس اور نامبارک ہے، کیا ضرورت تھی تیرے آنے کی؟ جتنے آدمی میری پشت پر چلتے تھے، سب میں زیادہ بُغض مجھے تھو سے تھا، آج تو میرے سپرد ہوا تو میرا معاملہ بھی دیکھے گا، اس کے بعد اس کو اس قدر زور سے بھینچتی ہے کہ پسلیاں ایک دوسری میں گھس جاتی ہیں، جس طرح ہاتھ میں ہاتھ ڈالنے سے انگلیاں ایک دوسری میں گھس جاتی ہیں۔ اُس کے بعد نوٹے یا نانوائے اُڑدے اس پر مُسلط ہو جاتے ہیں، جو اس کو نوچتے رہتے ہیں اور قیامت تک یہی ہوتا رہے گا۔ حضور ﷺ فرماتے ہیں کہ اگر ایک اُڑدہ یا بھی ان میں سے زمین پر پھنکار مار دے تو قیامت تک زمین میں گھاس نہ اُگے۔ اس کے بعد حضور ﷺ نے ارشاد فرمایا کہ قبر یا جنت کا ایک باغ ہے یا جہنم کا ایک گڑھا۔

ایک حدیث میں آیا ہے کہ نبی اکرم ﷺ کا دو قبروں پر گزر ہوا۔ ارشاد فرمایا کہ ان دونوں کو عذاب ہو رہا ہے، ایک کو چُغُل خوری کے جرم میں، دوسرے کو پیشاب کی احتیاط نہ کرنے میں (کہ بدن کو اس سے بچاتا نہ تھا)۔ ہمارے کتنے مُہَذَّب لوگ ہیں جو استنجے کو عیب سمجھتے ہیں، اس کا مذاق اڑاتے ہیں۔ علماء نے پیشاب سے نہ بچنا گناہِ کبیرہ بتایا ہے۔ ابن حجر کئی نے لکھا ہے کہ صحیح روایت میں آیا ہے کہ اکثر عذابِ قبر پیشاب کی وجہ سے ہوتا ہے۔ ایک حدیث میں آیا ہے کہ قبر میں سب سے پہلے مطالبہ پیشاب کا ہوتا ہے۔ بالجملہ عذابِ قبر نہایت سخت چیز ہے اور جیسا کہ اس کے ہونے میں بعض گناہوں کو خاص دخل ہے، اسی

**حل لغات:** (۱) ڈر کر چونکنا۔ (۲) اجنبیت۔ (۳) اچھا برتاؤ۔ (۴) کشادہ۔ (۵) جہاں تک نظر پہنچے۔ (۶) گناہ گار۔ (۷) دشمنی۔ (۸) زور سے دہانا۔ (۹) مرادنی تہذیب پسند کرنے والے۔



طرح اُس سے بچنے میں بھی بعض عبادات کو خصوصی شرافت حاصل ہے۔ چنانچہ متعدد احادیث میں وارد ہے کہ ”سورہ تبارک الذی“ کا ہر رات کو پڑھتے رہنا عذاب قبر سے نجات کا سبب ہے اور عذاب جہنم سے بھی حفاظت کا سبب ہے اور اللہ کے ذکر کے بارے میں تو حدیث بالا ہے ہی۔

(۱۲) عَنْ أَبِي الدَّرْدَاءِ رضی اللہ عنہ قَالَ: قَالَ رَسُولُ اللَّهِ ﷺ: لَيَبْعَثَنَّ اللَّهُ أَقْوَامًا يَوْمَ الْقِيَمَةِ فِي وُجُوهِهِمُ الثُّورُ عَلَى مَتَابِرِ اللَّوْءِ يَغْرِطُهُمُ النَّاسُ لَيْسُوا بِأَنْبِيَاءَ وَلَا شُهَدَاءَ. فَقَالَ أَغْرَابِي: حُلْهُمْ لَنَا نَعْرِفَهُمْ: قَالَ: هُمْ الْمُتَحَابُّونَ فِي اللَّهِ مِنْ قَبَائِلِ شَتَّى وَبِلَادٍ شَتَّى يَجْتَمِعُونَ عَلَى ذِكْرِ اللَّهِ يَذْكُرُونَهُ.

حضور ﷺ کا ارشاد ہے کہ قیامت کے دن اللہ جل شانہ بعض قوموں کا حشر ایسی طرح فرمائیں گے کہ ان کے چہروں میں نور چمکتا ہوا ہوگا، وہ موتیوں کے ممبروں پر ہوں گے، لوگ ان پر رشک کرتے ہوں گے، وہ انبیاء اور شہداء نہیں ہوں گے۔ کسی نے عرض کیا: یا رسول اللہ! ان کا حال بیان کر دیجیے کہ ہم ان کو پہچان لیں۔ حضور ﷺ نے فرمایا: وہ لوگ ہوں گے، جو اللہ کی محبت میں مختلف جگہوں سے مختلف خاندانوں سے آکر ایک جگہ جمع ہو گئے ہوں اور اللہ کے ذکر میں مشغول ہوں۔

[ أخرجه الطبراني بإسناد حسن كذا في الدر ومجمع الزوائد والتروغيب للنندري، وذكر أيضًا له متابعة برواية عمرو بن عبسة عند الطبراني مرفوعًا. قال المنذري: وإسناده مقارب لا بأس به. ورقم لحديث عمرو بن عبسة في الجامع الصغير بالحسن، وفي مجمع الزوائد رجاله موثقون، وفي مجمع الزوائد بعض هذا الحديث مطولاً وفيه: حُلْهُمْ لَنَا. يَعْنِي صَفْهُمْ لَنَا. شَكَّلَهُمْ لَنَا. فَسَّرَ وَجْهَ رَسُولِ اللَّهِ ﷺ بِسُؤَالِ الْأَغْرَابِيِّ. الحديث. قال: رواه أحمد والطبراني بنحوه ورجاله وثقوا. قلت: وفي الباب عن أبي هريرة رضي الله عنه عند البيهقي في الشعب: إِنَّ فِي الْجَنَّةِ لَعُمْدًا مِّنْ يَأْقُوتُ عَلَيْهَا عُرْفٌ مِّنْ زَبْجَدٍ لَهَا أَبْوَابٌ مَّفْتَحَةٌ تُضِيءُ كَمَا يُضِيءُ الْكَوْكَبُ الدُّرِّيُّ يَسْكُنُهَا الْمُتَحَابُّونَ فِي اللَّهِ تَعَالَى وَالْمُتَجَالِسُونَ فِي اللَّهِ تَعَالَى وَالْمُتَلَقُّونَ فِي اللَّهِ. كذا في الجامع الصغير ورقم له بالضعف. وذكر في مجمع الزوائد له شواهد وكذا في المشكوة]

دوسری حدیث میں ہے کہ جنت میں یا قوت کے ستون ہوں گے، جن پر زبرد (زمر) کے بالا خانے ہوں گے، ان میں چاروں طرف دروازے کھلے ہوئے ہوں گے، وہ ایسے چمکتے ہوں گے جیسے کہ نہایت روشن ستارہ چمکتا ہے، ان بالا خانوں میں وہ لوگ رہیں گے جو اللہ کے واسطے آپس میں محبت رکھتے ہوں اور وہ لوگ جو اللہ ہی کے واسطے ایک جگہ اکٹھے ہوں اور وہ لوگ جو اللہ ہی کے واسطے آپس میں ملتے جلتے ہوں۔

**فائدہ:** اس میں اطباء کا اختلاف ہے کہ زبرد اور زمر ایک ہی پتھر کے دو نام ہیں یا ایک پتھر کی دو قسمیں ہیں یا ایک ہی نوع کے دو پتھر ہیں، بہر حال یہ ایک پتھر ہوتا ہے جو نہایت ہی روشن چمکدار ہوتا ہے، اس

حل لغات: ۱) ایک قیمتی پتھر۔ ۲) ہرے رنگ کا قیمتی پتھر۔ ۳) اوپر کرے۔ ۴) قسم۔

کے پئے بنتے ہیں، جو بازار میں چمکدار کاغذ کی طرح سے چمکتے ہیں۔ آج خانقاہوں کے بیٹھنے والوں پر ہر طرح الزام ہے، ہر طرف سے فقرے گئے جاتے ہیں، آج انہیں جتنا دل چاہے بُرا بھلا کہہ لیں، کل جب آنکھ کھلے گی اُس وقت حقیقت معلوم ہوگی کہ یہ بوریوں پر بیٹھنے والے کیا کچھ کما کر لے گئے، جب وہ ان منبروں اور بالا خانوں پر ہوں گے اور یہ ہنسنے والے اور گالیاں دینے والے کیا کما کر لے گئے۔

فَسَوْفَ تَعْرِى إِذَا انْكَشَفَ الْغُبَارُ أَفَرَسْتَ تَحْتَ رَجْلِكَ أَمْ جَمَارُ

ترجمہ: غمخیز جب غبار ہٹ جائے گا تو معلوم ہوگا کہ گھوڑے پر سوار تھے یا گدھے پر۔

ان خانقاہوں کی اللہ کے یہاں کیا قدر ہے، جن پر آج چاروں طرف سے گالیاں پڑتی ہیں؟ یہ اُن احادیث سے معلوم ہوتا ہے جن میں ان کی فضیلتیں ذکر کی گئی ہیں۔ ایک حدیث میں وارد ہے کہ جس گھر میں اللہ کا ذکر کیا جاتا ہو، وہ آسمان والوں کے لیے ایسا چمکتا ہے جیسے زمین والوں کے لیے ستارے چمکتے ہیں۔ ایک حدیث میں ہے کہ ذکر کی مجالس پر جو سیکنہ (ایک خاص نعمت) نازل ہوتی ہے، فرشتے ان کو گھیر لیتے ہیں، رحمت الہی اُن کو ڈھانک لیتی ہے اور اللہ جل جلالہ عرش پر ان کا ذکر فرماتے ہیں۔ ابو زینؓ ایک صحابی ہیں، وہ کہتے ہیں: حضور ﷺ نے فرمایا کہ تجھے دین کی تقویٰ کی چیز بتاؤں، جس سے تو دونوں جہاں کی بھلائی کو پہونچے؟ وہ اللہ کا ذکر کرنے والوں کی مجلسیں ہیں، اُن کو مضبوط پکڑ اور جب تو تنہا ہوا کرے تو جتنی بھی قدرت ہو، اللہ کا ذکر کرتا رہ۔ حضرت ابو ہریرہؓ فرماتے ہیں کہ آسمان والے اُن گھروں کو جن میں اللہ کا ذکر ہوتا ہے ایسا چمکدار دیکھتے ہیں جیسا کہ زمین والے ستاروں کو چمکدار دیکھتے ہیں۔ یہ گھر جن میں اللہ کا ذکر ہوتا ہے ایسے روشن اور منور ہوتے ہیں کہ اپنے نور کی وجہ سے ستاروں کی طرح چمکتے ہیں اور جن کو اللہ جل شانہ نور کے دیکھنے کی آنکھیں عطا فرماتے ہیں، وہ یہاں بھی ان کی چمک دیکھ لیتے ہیں۔ بہت سے اللہ کے بندے ایسے ہیں جو بزرگوں کا نور، ان کے گھروں کا نور اپنی آنکھوں سے چمکتا ہوا دیکھتے ہیں؛ چنانچہ حضرت فضیل بن عیاضؒ جو مشہور بزرگ ہیں، فرماتے ہیں کہ جن گھروں میں اللہ کا ذکر ہوتا ہے وہ آسمان والوں کے نزدیک ایسا چمکتے ہیں جیسا کہ چراغ۔ شیخ عبدالعزیز دہبائؒ بھی قریب ہی زمانہ میں ایک بزرگ گزرے ہیں جو بالکل اُمی تھے، مگر قرآن شریف کی آیت، حدیث قدسی، حدیث نبوی اور موضوع حدیث کو علیحدہ علیحدہ بتا دیتے تھے اور کہتے تھے کہ ”مُکَلِّمُ زَبَانٍ“ سے جب لفظ نکلتے ہیں تو ان الفاظ کے نور سے معلوم ہو جاتا ہے کہ کس کا کلام ہے کہ اللہ پاک کے کلام کا نور علیحدہ ہے اور حضور ﷺ کے کلام کا نور دوسرا ہے اور دوسرے کلاموں میں دونوں نور نہیں ہوتے۔

تذکرۃ الخلیل یعنی سوانح حضرت اقدس مولانا خلیل احمد صاحب نور اللہ مرقدہ میں بروایت مولانا ظفر

حل لغات: ① مذاق اُڑانا۔ ② طاقت، مضبوطی۔ ③ ان پڑھ۔ ④ اپنی طرف سے بنائی ہوئی۔ ⑤ بات کرنے والا۔

احمد صاحب لکھا ہے کہ حضرت کے پانچویں حج میں جس وقت حضرت مُنجد الحرام میں طوافِ قدوم کے لیے تشریف لائے تو احقر مولانا محبت الدین صاحب (جو اعلیٰ حضرت مولانا الحاج امداد اللہ صاحب مہاجر کی نور اللہ مرقدہ کے خاص خلفاء میں تھے اور صاحب کشف مشہور تھے) کے پاس بیٹھا تھا۔ مولانا اُس وقت درود شریف کی کتاب کھولے ہوئے اپنا ورد پڑھ رہے تھے کہ دفعۃً میری طرف مخاطب ہو کر فرمانے لگے: اس وقت حرم میں کون آ گیا کہ دفعۃً سارا حرم انوار سے بھر گیا۔ میں خاموش رہا کہ اتنے میں حضرت طواف سے فارغ ہو کر مولانا کے پاس کو گزرے۔ مولانا کھڑے ہو گئے اور ہنس کر فرمایا کہ میں بھی تو کبوں آج حرم میں کون آ گیا۔ مجالس ذکر کی فضیلت مختلف عنوانات سے بہت سی احادیث میں وارد ہوئی ہے۔ ایک حدیث میں وارد ہے کہ افضل ترین رباط نماز ہے اور ذکر کی مجالس۔ رباط کہتے ہیں دارالاسلام کی سرحد کی حفاظت کرنے کو تاکہ کفار اس طرف سے حملہ نہ کریں۔

(۳) عَنْ أَنَسٍ رَضِيَ اللَّهُ عَنْهُ قَالَ: حُضِرَ أَدْنَسٌ ﷺ نِيْلًا فِي جَنَّةٍ كَيْفَ بَدَأَ فِيهَا؟ قَالَ: قَالَ: إِذَا مَرَرْتُ بِرِيَاضِ الْجَنَّةِ فَارْتَعَوَا. قَالُوا: وَمَا رِيَاضُ الْجَنَّةِ؟ قَالَ: حُلُقُ الدُّكْرِ.

[ أخرجه أحمد والترمذي وحسنه، وذكره في المشكوة برواية الترمذي وزاد في الجامع الصغير والبيهقي في الشعب ورقم له بالصحة: وفي الباب عن جابر عند ابن أبي الدنيا والبزار وأبي يعلى والحاكم وصححه والبيهقي في الدعوات كذا في الدر. وفي الجامع الصغير برواية الطبراني عن ابن عباس رَضِيَ اللَّهُ عَنْهُما بلفظ: مجالس العلم. ورواية الترمذي عن أبي هريرة بلفظ: المساجد محل حلق الدكر. وزاد الرفع: سُبْحَانَ اللَّهِ وَالْحَمْدُ لِلَّهِ وَلَا إِلَهَ إِلَّا اللَّهُ وَاللَّهُ أَكْبَرُ ]

**فائدہ:** مقصود یہ ہے کہ کسی خوش قسمت کی ان مجالس، ان حلقوں تک رسائی ہو جائے، تو اس کو بہت زیادہ غنیمت سمجھنا چاہیے کہ یہ دنیاوی میں جنت کے باغ ہیں۔ اور ”خوب چرو“ سے اس طرف اشارہ فرمایا کہ جیسے جانور جب کسی سبزہ زار یا کسی باغ میں چرنے لگتا ہے تو معمولی سے ہٹانے سے بھی نہیں ہٹتا بلکہ مالک کے ڈنڈے وغیرہ بھی کھاتا رہتا ہے؛ لیکن ادھر سے منہ نہیں موڑتا۔ اسی طرح ذکر کرنے والے کو بھی دنیاوی تفکرات اور متاع کی وجہ سے ادھر سے منہ نہ موڑنا چاہیے۔ اور ”جنت کے باغ“ اس لیے فرمائے کہ جیسا کہ جنت میں کسی قسم کی آفت نہیں ہوتی، اسی طرح یہ مجالس بھی آفات سے محفوظ رہتی ہیں۔ ایک حدیث میں آیا ہے کہ اللہ کا ذکر دلوں کی شفا ہے، یعنی دل میں جس قسم کے امراض پیدا ہوتے ہیں تکبر، حسد، کینہ، وغیرہ سب ہی امراض کا علاج ہے۔ صاحب الفوائد فی الصلوات والعوائد نے لکھا ہے کہ آدمی

**حل لغات:** (۱) اللہ کے وہ نیک بندے جن پر اللہ کبھی کبھی غیب کی باتیں ظاہر کر دیتے ہیں۔ (۲) وظیفہ۔ (۳) اچانک۔ (۴) پہونچ۔ (۵) ہری بھری جگہ۔ (۶) گلریں۔ (۷) رکاوٹیں۔

ذکر پر مداومت سے تمام آفتوں سے محفوظ رہتا ہے۔ اور صحیح حدیث میں آیا ہے: حضور ﷺ ارشاد فرماتے ہیں کہ میں تمہیں ذکر اللہ کی کثرت کا حکم کرتا ہوں۔ اور اس کی مثال ایسی ہے جیسے کسی شخص کے پیچھے کوئی دشمن لگ جائے اور وہ اُس سے بھاگ کر کسی قلعہ میں محفوظ ہو جائے، اور ذکر کرنے والا اللہ جل شانہ کا ہم نشین ہوتا ہے اور اس سے بڑھ کر اور کیا فائدہ ہوگا کہ وہ مالک الملک کا ہم نشین ہو جائے، اُس کے علاوہ اُس سے شرح صُدر ہو جاتا ہے، دل منور ہو جاتا ہے، اس کے دل کی سختی دور ہو جاتی ہے، اس کے علاوہ اور بھی بہت سے ظاہری اور باطنی منافع ہوتے ہیں۔ جن کو بعض علماء نے تنو تک شمار کیا ہے۔ اتنی حضرت ابوامامہ ؓ کی خدمت میں ایک شخص حاضر ہوئے اور عرض کیا: میں نے خواب میں دیکھا کہ جب بھی آپ اندر جاتے ہیں یا باہر آتے ہیں یا کھڑے ہوتے ہیں یا بیٹھتے ہیں، تو فرشتے آپ کے لیے دعا کرتے ہیں۔ ابوامامہ ؓ نے فرمایا: اگر تمہارا دل چاہے تو تمہارے لیے بھی وہ دعا کر سکتے ہیں، پھر یہ آیت پڑھی: ﴿يَا أَيُّهَا الَّذِينَ آمَنُوا اذْكُرُوا اللّٰهَ ذِكْرًا كَثِيرًا ۝﴾ سے ﴿رَحِيمًا﴾ ﴿[سورۃ احزاب]﴾ تک۔ گویا اس طرف اشارہ ہے کہ حق تعالیٰ شانہ کی رحمت اور ملائکہ کی دعا تمہارے ذکر پر متفرغ ہے، جتنا تم ذکر کرو گے اتنا ہی ادھر سے ذکر ہوگا۔

حضور ﷺ کا ارشاد ہے کہ جو تم میں سے عاجز ہو راتوں کو محنت کرنے سے اور نکل کی وجہ سے مال بھی خرچ نہ کیا جاتا ہو، (یعنی نقلی صدقات) اور بُزْدلی کی وجہ سے جہاد میں بھی شرکت نہ کر سکتا ہو، اُس کو چاہیے کہ اللہ کا ذکر کثرت سے کیا کرے۔	<p>⑫ عَنِ ابْنِ عَبَّاسٍ ؓ قَالَ : قَالَ رَسُولُ اللّٰهِ ﷺ : مَنْ عَجَزَ مِنْكُمْ عَنِ اللَّيْلِ أَنْ يُكَافِدَهُ وَبَخِلَ بِالنَّمَالِ أَنْ يُنْفِقَهُ وَجَبَنَ عَنِ الْعُدُوِّ أَنْ يُجَاهِدَهُ . فَلْيَكْثِرْ ذِكْرَ اللّٰهِ .</p>
--	---

[رواہ الطبرانی والبیہقی والبخاری واللفظ لہ، وفي سندہ: أبو یحیی القنات، وبقیۃ محتج بہم فی الصحیح کذا فی الترغیب، قلت: ہو من رواة البخاری فی الأدب المفرد والترمذی وأبی داؤد وابن ماجہ، وثقہ ابن معین وضعفہ آخرون، وفي التقریب لین الحدیث، وفي مجمع الزوائد: رواہ البزار والطبرانی وفيہ: القنات، قد وثق وضعفہ الجمهور، وبقیۃ رجال البزار رجال الصحیح.]

**فائدہ:** یعنی ہر قسم کی کوتاہی جو عباداتِ نفلیہ میں ہوتی ہے، اللہ کے ذکر کی کثرت اُس کی تلافی کر سکتی ہے۔ حضرت انس ؓ نے حضور ﷺ سے نقل کیا ہے کہ اللہ کا ذکر ایمان کی علامت ہے اور نفاق سے برأت ہے اور شیطان سے حفاظت ہے اور جہنم کی آگ سے بچاؤ ہے اور انہیں منافع کی وجہ سے اللہ کا ذکر بہت سی عبادتوں سے افضل قرار دیا گیا ہے۔ بالخصوص شیطان کے تسلط سے بچنے میں اس کو خاص دُخْل ہے۔ ایک

**حل لغات:** ① پابندی کرنا۔ ② خاص دوست۔ ③ دل کا مطمئن ہو جانا۔ ④ ایک چیز کا دوسری چیز پر دار و مدار ہونا۔ ⑤ بھریائی، پورا کرنا۔ ⑥ قابو، قبضہ۔



حدیث میں آیا ہے کہ شیطان گھٹنے جمائے ہوئے آدمی کے دل پر مسلط رہتا ہے، جب وہ اللہ کا ذکر کرتا ہے تو یہ عاجز و ذلیل ہو کر پیچھے ہٹ جاتا ہے، آدمی غافل ہوتا ہے تو یہ وسوسے ڈالنا شروع کر دیتا ہے، اسی لیے صوفیہ کرام ذکر کی کثرت کراتے ہیں، تاکہ قلب میں اس کے وساوس کی گنجائش نہ رہے اور وہ اتنا قوی ہو جائے کہ اس کا مقابلہ کر سکے۔ یہی راز ہے کہ صحابہ کرام ؓ کو حضور اقدس ﷺ کے فیضِ صحبت سے یہ قوتِ قلبیہ اعلیٰ درجہ پر حاصل تھی، تو ان کو ضربِ بیل لگانے کی ضرورت پیش نہ آتی تھی۔ حضور ﷺ کے زمانہ سے جتنا بعد ہوتا گیا اتنی ہی قلب کے لیے اس مقوی قلبِ خیریتہ کی ضرورت بڑھتی گئی۔ اب قلوب اس درجہ ماؤف ہو چکے ہیں کہ بہت سے علاج سے بھی وہ درجہ قوت کا تو حاصل نہیں ہوتا؛ لیکن جتنا بھی ہو جاتا ہے وہی بساغیرِ شے ہے کہ وہابی مرض میں جس قدر بھی کمی ہو بہتر ہے۔

ایک بزرگ کا قصہ نقل کیا ہے کہ انھوں نے اللہ جلّ شانہ سے دعا کی کہ شیطان کے وسوسہ ڈالنے کی صورت ان پر مُکشف ہو جائے کہ کس طرح ڈالتا ہے، تو انھوں نے دیکھا کہ دل کے بائیں طرف مونڈھے کے پیچھے چھری کی شکل سے بیٹھا ہے، ایک لمبی سی سوئڈ منہ پر ہے جس کو سوئی کی طرح سے دل کی طرف لے جاتا ہے، اس کو ڈاکر پاتا ہے تو جلدی سے اس سوئڈ کو کھینچ لیتا ہے، غافل پاتا ہے تو اس سوئڈ کے ذریعہ سے وساوس اور گناہوں کا زہر انجکشن کے طریقہ سے دل میں بھرتا ہے۔ ایک حدیث میں بھی یہ مضمون آیا ہے کہ شیطان اپنی ناک کا اگلا حصہ آدمی کے دل پر رکھے ہوئے بیٹھا رہتا ہے، جب وہ اللہ کا ذکر کرتا ہے تو ذلت سے پیچھے ہٹ جاتا ہے اور جب وہ غافل ہوتا ہے تو اس کے دل کو قلم بنالیتا ہے۔

⑤ عَنْ أَبِي سَعِيدٍ الْخُدْرِيِّ رَضِيَ اللَّهُ عَنْهُ قَالَ: أَكْثَرُ مَا ذَكَرَ اللَّهُ حَتَّى يَقُولُوا: مَجْنُونٌ. حضور اقدس ﷺ کا ارشاد ہے کہ اللہ کا ذکر ایسی کثرت سے کیا کرو کہ لوگ مجنون کہنے لگیں، دوسری حدیث میں ہے کہ ایسا ذکر کرو کہ منافق لوگ تمہیں ریاکار کہنے لگیں۔

ارواه أحمد وأبو يعلى وابن حبان والحاكم في صحيحه. وقال: صحيح الإسناد. وروى عن ابن عباس مرفوعاً بلفظ: أَذْكُرُوا اللَّهَ ذِكْرًا يَقُولُ الْمَنَافِقُونَ: إِنَّكُمْ مُرَاؤُونَ. رواه الطبراني ورواه البيهقي عن أبي الجوزاء مرسلاً كذا في الترغيب والمقاصد الحسنة للسخاوي، وهكذا في الدر المنثور للسيوطي؛ إلا أنه عزا حديث أبي الجوزاء إلى عبد الله بن أحمد في زوائد الزهد، وعزا في الجامع الصغير إلى سعيد بن منصور في سننه. والبيهقي في الشعب ورقم له بالضعف، وذكر في الجامع الصغير أيضاً برواية الطبراني عن ابن عباس رَضِيَ اللَّهُ عَنْهُ مسنداً ورقم له بالضعف، وعزا حديث أبي سعيد إلى أحمد وأبي يعلى في مسنده. وابن حبان والحاكم والبيهقي في الشعب ورقم له بالحسن [

**حل لغات:** ① وسوسہ کی جمع، برے خیالات۔ ② ساتھ رہنے کی برکت۔ ③ اللہ کے نام کو اس قدر زور سے پڑھے کہ اس کی وجہ سے دل پر اثر ہو۔ ④ دوری۔ ⑤ دل کو طاقت دینے والی۔ ⑥ یونانی دواؤں کی ایک قسم۔ ⑦ بے حس۔ ⑧ بہت اچھا۔ ⑨ عام پھیلی ہوئی بیماری۔ ⑩ ظاہر۔ ⑪ پاگل۔ ⑫ دکھاوے کے لیے عمل کرنے والا۔

**فائدہ:** اس حدیث سے یہ بھی معلوم ہوا کہ منافقوں یا بیوقوفوں کے ریاکار کہنے یا مجنون کہنے سے ایسی بڑی دولت چھوڑنا نہ چاہیے؛ بلکہ اس کثرت اور اہتمام سے کرنا چاہیے کہ یہ لوگ تم کو پاگل سمجھ کر تمہارا پیچھا چھوڑ دیں۔ اور مجنون جب ہی کہا جائے گا جب نہایت کثرت سے اور زور سے ذکر کیا جائے، آہستہ میں یہ بات نہیں ہو سکتی۔ ابن کثیرؒ نے حضرت عبداللہ بن عباسؓ سے نقل کیا ہے وہ فرماتے ہیں کہ حق تعالیٰ شانہ نے کوئی چیز بندوں پر ایسی فرض نہیں فرمائی جس کی کوئی حد مقرر نہ کر دی ہو اور پھر اس کے عذر کو قبول نہ فرمالیا ہو، بجز اللہ کے ذکر کے کہ نہ اس کی کوئی حد مقرر فرمائی اور نہ عقل رہنے تک کسی کو معذور قرار دیا ہے؛ چنانچہ ارشاد ہے: ﴿اذْكُرُوا اللَّهَ ذِكْرًا كَثِيرًا﴾ [سورہ احزاب] (اللہ جل شانہ کا خوب کثرت سے ذکر کیا کرو) رات میں، دن میں، جنگل میں، دریا میں، سفر میں، حضر میں، فقر میں، تو غلری میں، بیماری میں، صحت میں، آہستہ اور پکار پکار اور ہر حال میں۔

حافظ ابن حجرؒ نے مؤہبات میں لکھا ہے کہ حضرت عثمانؓ سے قرآن پاک کے ارشاد ﴿وَكَانَ تَحْتَهُ كَنْزٌ لَهُمَا﴾ [سورہ کہف: ۲۸] میں منقول ہے کہ وہ سونے کی ایک تختی تھی جس میں سات سطریں لکھی ہوئی تھیں جن کا ترجمہ یہ ہے: (۱) مجھے تعجب ہے اُس شخص پر جو موت کو جانتا ہو، پھر بھی ہنسے۔ (۲) مجھے تعجب ہے اُس شخص پر جو یہ جانتا ہے کہ دنیا آخر ایک دن ختم ہونے والی ہے، پھر بھی اُس میں رغبت کرے۔ (۳) مجھے تعجب ہے اُس شخص پر جو یہ جانتا ہو کہ ہر چیز مقدر سے ہے، پھر بھی کسی چیز کے جاتے رہنے پر افسوس کرے۔ (۴) مجھے تعجب ہے اُس شخص پر جس کو آخرت میں حساب کا یقین ہو، پھر بھی مال جمع کرے۔ (۵) مجھے تعجب ہے اُس شخص پر جس کو جہنم کی آگ کا علم ہو، پھر بھی گناہ کرے۔ (۶) مجھے تعجب ہے اُس شخص پر جو اللہ کو جانتا ہو، پھر بھی اور چیز کا ذکر کرے۔ (۷) مجھے تعجب ہے اُس شخص پر جس کو جنت کی خبر ہو، پھر دنیا میں کسی چیز سے راحت پائے۔ بعض نسخوں میں یہ بھی ہے کہ مجھے تعجب ہے اُس شخص پر جو شیطان کو دشمن سمجھے، پھر بھی اُس کی اطاعت کرے۔ حافظؒ نے حضرت جابرؓ سے حضور ﷺ کا یہ ارشاد بھی نقل کیا ہے کہ حضرت جبریل علیہ السلام مجھے اللہ کے ذکر کی اس قدرت اکید کرتے رہے کہ مجھے یہ گمان ہونے لگا بغیر ذکر کے کوئی چیز نفع نہ دے گی۔

ان سب روایات سے یہ معلوم ہوا کہ ذکر کی جتنی بھی کثرت ممکن ہو ذکر بے غ نہ کرے، لوگوں کے مجنون یا ریاکار کہنے کی وجہ سے اس کو چھوڑ دینا اپنا ہی نقصان کرنا ہے۔ صوفیہ نے لکھا ہے کہ یہ بھی شیطان کا ایک دھوکہ ہے کہ اول وہ ذکر سے اس خیال سے روکتا ہے کہ لوگ دیکھیں گے، کوئی دیکھے گا تو کیا کہے گا وغیرہ وغیرہ۔ پھر شیطان کو روکنے کے لیے یہ ایک مستقل ذریعہ اور حیلہ مل جاتا ہے، اس لیے یہ تو ضروری ہے کہ

دکھلانے کی نیت سے کوئی عمل نہ کرے؛ لیکن اگر کوئی دیکھ لے تو بلا سے دیکھے، اس وجہ سے چھوڑنا بھی نہ چاہیے۔ حضرت عبداللہ ذوالجناح ؓ ایک صحابی ہیں، جو لڑکپن میں یتیم ہو گئے تھے، چچا کے پاس رہتے تھے، وہ بہت اچھی طرح رکھتا تھا، گھر والوں سے چھپ کر مسلمان ہو گئے تھے، چچا کو خبر ہو گئی تو اس نے غصہ میں بالکل ننگا کر کے نکال دیا، ماں بھی بیزار تھی؛ لیکن پھر ماں تھی، ایک موٹی سی چادر ننگا دیکھ کر دے دی، جس کو انھوں نے دو ٹکڑے کر کے ایک سے ستر ڈھکا دوسرا اوپر ڈال لیا۔ مدینہ طیبہ حاضر ہو گئے۔ حضور ﷺ کے دروازہ پر پڑے رہا کرتے اور بہت کثرت سے بلند آواز کے ساتھ ذکر کرتے تھے۔ حضرت عمر ؓ نے فرمایا کہ کیا یہ شخص ریاکار ہے کہ اس طرح ذکر کرتا ہے۔ حضور ﷺ نے فرمایا: نہیں بلکہ یہ اَوَّابین میں سے ہے۔ غزوہٴ تبوک میں انتقال ہوا، صحابہ ؓ نے دیکھا رات کو قبروں کے قریب چراغ جل رہا ہے۔ قریب جا کر دیکھا کہ حضور ﷺ قبر میں اُترے ہوئے ہیں، حضرت ابو بکر ؓ، حضرت عمر ؓ کو ارشاد فرما رہے ہیں کہ لاؤ اپنے بھائی کو مجھے پکڑا دو۔ دونوں حضرات نے نعش کو پکڑا دیا۔ دفن کے بعد حضور ﷺ نے فرمایا: اے اللہ! میں اس سے راضی ہوں تو بھی اس سے راضی ہو جا۔ حضرت ابن مسعود ؓ فرماتے ہیں کہ یہ سارا منظر دیکھ کر مجھے تمنا ہوئی کہ یہ نعش تو میری ہوتی۔ حضرت فضیلؒ جو اکابرِ صوفیہ میں ہیں وہ فرماتے ہیں کہ کسی عمل کو اس وجہ سے نہ کرنا کہ لوگ دیکھیں گے یہ بھی سنی میں داخل ہے اور اس وجہ سے کسی عمل کو کرنا کہ لوگ دیکھیں یہ شُرک میں داخل ہے۔

ایک حدیث میں آیا ہے کہ بعض آدمی ذکر کی کنجیاں ہیں کہ جب اُن کی صورت دیکھی جائے تو اللہ کا ذکر کیا جائے، یعنی اُن کی صورت دیکھ کر ہی اللہ کا ذکر یاد آئے۔ ایک اور حدیث میں وارد ہے کہ اللہ کے ولی ہیں وہ لوگ، جن کو دیکھ کر اللہ تعالیٰ یاد آتے ہوں۔ ایک حدیث میں آیا ہے کہ تم میں بہترین وہ لوگ ہیں، جن کو دیکھ کر اللہ تعالیٰ کی یاد تازہ ہو۔ ایک حدیث میں ہے کہ تم میں سے بہترین شخص وہ ہے جس کے دیکھنے سے اللہ تعالیٰ یاد آتے ہوں اور اس کے کلام سے علم میں بڑتی ہوتی ہو اور اس کے اعمال سے آخرت کی رغبت پیدا ہوتی ہو۔ اور یہ بات جب ہی حاصل ہو سکتی ہے، جب کوئی شخص کثرت سے ذکر کا عادی ہو اور جس کو خود ہی توفیق نہ ہو اس کو دیکھ کر کیا کسی کو اللہ کی یاد آ سکتی ہے۔ بعض لوگ پکار کر ذکر کرنے کو بدعت اور ناجائز بتاتے ہیں، یہ خیال حدیث پر نظر کی کمی سے پیدا ہو گیا ہے۔ مولانا عبدالحی صاحبؒ نے ایک رسالہ ”سباحۃ الفکر“ اسی مسئلہ میں تصنیف فرمایا ہے، جس میں تقریباً پچاس حدیثیں ایسی ذکر فرمائی ہیں جن سے جہز (پکار کر) ثابت ہوتا ہے؛ البتہ یہ ضروری امر ہے کہ شرائط کے ساتھ اپنی حدود کے اندر رہے، کسی کی اَوْثَاق کا سبب نہ ہو۔

حضور ﷺ کا ارشاد ہے کہ سات آدمی ہیں جن کو اللہ جل شانہ اپنے (رحمت کے) سایہ میں ایسے دن جگہ عطا فرمائے گا جس دن اُس کے سایہ کے سوا کوئی سایہ نہ ہوگا: ایک عادل بادشاہ، دوسرے وہ جوان جو جوانی میں اللہ کی عبادت کرتا ہو، تیسرے وہ شخص جس کا دل مسجد میں اُٹک رہا ہو، چوتھے وہ شخص جن میں اللہ ہی کے واسطے محبت ہو اُسی پر اُن کا اجتماع ہو اسی پر جدائی ہو، پانچویں وہ شخص جس کو کوئی حسین شریف عورت اپنی طرف متوجہ کرے اور وہ کہہ دے کہ مجھے اللہ کا ڈر مانع ہے، چھٹے وہ شخص جو ایسے سختی طریقہ سے صدقہ کرے کہ دوسرے ہاتھ کو بھی خبر نہ ہو، ساتویں وہ شخص جو اللہ کا ذکر تنہائی میں کرے اور آنسو بہنے لگیں۔

(۱۶) عَنْ أَبِي هُرَيْرَةَ ؓ قَالَ : سَمِعْتُ رَسُولَ اللَّهِ ﷺ يَقُولُ : سَبْعَةٌ يُظِلُّهُمُ اللَّهُ فِي ظِلِّهِ يَوْمَ لَا ظِلَّ إِلَّا ظِلُّهُ : الْإِمَامُ الْعَادِلُ ، وَالشَّابُّ نَشَأَ فِي عِبَادَةِ اللَّهِ ، وَرَجُلٌ قَلْبُهُ مُعَلَّقٌ بِالْمَسَاجِدِ ، وَرَجُلَانِ تَحَابَّا فِي اللَّهِ اجْتَمَعَا عَلَى ذِكْرِكَ وَتَفَرَّقَا عَلَيْهِ ، وَرَجُلٌ دَعَتْهُ أَمْرَأَةٌ ذَاتُ مَنْصِبٍ وَجَمَالٍ ، فَقَالَ : إِنِّي أَخَافُ اللَّهَ ، وَرَجُلٌ تَصَدَّقَ بِصَدَقَةٍ فَأَخْفَاهَا حَتَّى لَا تَعْلَمَ شِمَالُهُ مَا تُنْفِقُ يَبِينُهُ ، وَرَجُلٌ ذَكَرَ اللَّهَ خَالِيًا ففَاضَتْ عَيْنَاهُ .

[رواه البخاري ومسلم وغيرهما كذا في الترمذي والمشكاة وفي الجامع الصغير برواية مسلم عن أبي هريرة وأبي سعيد ؓ معا وذكر عدة طرقه أخرى]

**فائدہ:** آنسو بہنے کا مطلب یہ بھی ہو سکتا ہے کہ دیدہ و دانستہ اپنے معاشی اور گناہوں کو یاد کر کے رونے لگے اور دوسرا مطلب یہ بھی ہو سکتا ہے کہ غلبہ شوق میں بے اختیار آنکھوں سے آنسو نکلنے لگیں۔ بروایت ثابت بنانی ایک بزرگ کا مشورہ نقل کیا ہے، وہ فرماتے ہیں: مجھے معلوم ہو جاتا ہے کہ میری کون سی دعا قبول ہوئی۔ لوگوں نے پوچھا کہ کس طرح معلوم ہو جاتا ہے۔ فرمانے لگے کہ جس دعا میں بدن کے بال کھڑے ہو جاتے ہیں اور دل دھڑکنے لگتا ہے اور آنکھوں سے آنسو بہنے لگتے ہیں وہ دعا قبول ہوتی ہے۔ ان سات آدمیوں میں جن کا ذکر حدیث پاک میں وارد ہوا، ایک وہ شخص بھی ہے جو اللہ کا ذکر تنہائی میں کرے اور رونے لگے۔ اس شخص میں دو خوبیاں جمع ہیں اور دونوں اعلیٰ درجہ کی ہیں: ایک اخلاص کہ تنہائی میں اللہ کی یاد میں مشغول ہوا، دوسرا اللہ کا خوف یا شوق کہ دونوں میں رونا آتا ہے اور دونوں کمال ہیں۔ ع ہمارا کام ہے راتوں کو رونا یاد دلیریں ہماری نیند ہے جو خیال یار ہو جانا

حدیث کے الفاظ ہیں: وَرَجُلٌ ذَكَرَ اللَّهَ خَالِيًا (ایک وہ آدمی جو اللہ کا ذکر کرے اس حال میں کہ خالی ہو)۔ صوفیہ نے لکھا ہے کہ خالی ہونے کے دو مطلب ہیں: ایک یہ کہ آدمیوں سے خالی ہو، جس کے معنی تنہائی کے ہیں، یہ عام مطلب ہے۔ دوسرے یہ کہ دل اُغیار سے خالی ہو۔ وہ فرماتے ہیں کہ اصل خلویت

**حل لغات:** ① ملنا۔ ② چھپا ہوا۔ ③ جان بوجھ کر۔ ④ نافرمانیاں۔ ⑤ قول، بات۔ ⑥ محبوب۔ ⑦ مست ہو جانا، مٹ جانا۔ ⑧ غیر کی جمع، اجنبی۔ ⑨ تنہائی۔



یہی ہے۔ اس لیے اکل درجہ تو یہ ہے کہ دونوں خلوتیں حاصل ہوں، لیکن اگر کوئی شخص مجمع میں ہو اور دل غیروں سے بالکل خالی ہو اور ایسے وقت اللہ کے ذکر سے کوئی شخص روئے لگے تو وہ بھی اس میں داخل ہے کہ مجمع کا ہونا نہ ہونا اس کے حق میں برابر ہے۔ جب اس کا دل مجمع تو درکنار غیر اللہ کے ارتقا سے بھی خالی ہے تو اس کو مجمع کیا مضر ہو سکتا ہے۔ اللہ کی یاد میں یا اُس کے خوف سے رونا بڑی ہی دولت ہے، خوش نصیب ہے وہ شخص جس کو حق تعالیٰ شانہ میسر فرمادیں۔ ایک حدیث میں آیا ہے کہ جو شخص اللہ کے خوف سے روئے وہ اس وقت تک جہنم میں نہیں جاسکتا جب تک کہ دودھ تھنوں میں واپس جائے (اور ظاہر ہے کہ یہ ناممکن ہے، پس ایسے ہی اُس کا جہنم میں جانا بھی ناممکن ہے)۔ ایک اور حدیث میں آیا ہے کہ جو شخص اللہ کے خوف سے روئے حتیٰ کہ اس کے آنسوؤں میں سے کچھ زمین پر ٹپک جائے تو اُس کو قیامت کے دن عذاب نہیں ہوگا۔ ایک حدیث میں آیا ہے کہ دو آنکھوں پر جہنم کی آگ حرام ہے: ایک وہ آنکھ جو اللہ کے خوف سے روئی ہو اور دوسری وہ جو اسلام کی اور مسلمانوں کی کفار سے حفاظت کرنے میں جاگی ہو۔ ایک اور حدیث میں ہے کہ جو آنکھ اللہ کے خوف سے روئی ہو اس پر جہنم کی آگ حرام ہے، اور جو آنکھ اللہ کی راہ میں جاگی ہو اس پر بھی حرام ہے، اور جو آنکھ ناجائز چیز (مثلاً ناخرم وغیرہ) پر پڑنے سے رک گئی ہو اُس پر بھی حرام ہے، اور جو آنکھ اللہ کی راہ میں ضائع ہوگئی ہو اس پر بھی جہنم کی آگ حرام ہے۔ ایک حدیث میں آیا ہے کہ جو شخص تہائی میں اللہ کا ذکر کرنے والا ہو، وہ ایسا ہے جیسے اکیلا کفار کے مقابلہ میں چل دیا ہو۔

حضور اقدس ﷺ کا ارشاد ہے کہ قیامت کے دن ایک آواز دینے والا آواز دے گا کہ عتقند لوگ کہاں ہیں؟ لوگ پوچھیں گے کہ عتقندوں سے کون مراد ہیں؟ جواب ملے گا: وہ لوگ جو اللہ کا ذکر کرتے تھے کھڑے اور بیٹھے اور لیٹے ہوئے (یعنی ہر حال میں اللہ کا ذکر کرتے رہتے تھے) اور آسمانوں اور زمینوں کے پیدا ہونے میں غور کرتے تھے اور کہتے تھے کہ یا اللہ! آپ نے یہ سب بے فائدہ تو پیدا کیا ہی نہیں، ہم آپ کی تسبیح کرتے ہیں، آپ ہم کو جہنم کے عذاب سے بچا لیجیے۔ اس کے بعد ان لوگوں کے لیے ایک جھنڈا بنایا جائے گا، جس کے پیچھے یہ سب جائیں گے اور اُن سے کہا جائے گا کہ ہمیشہ کے لیے جنت میں داخل ہو جاؤ۔

① عَنْ أَبِي هُرَيْرَةَ ؓ قَالَ : قَالَ رَسُولُ اللَّهِ ﷺ : يُنَادِي مَتَدِي يَوْمَ الْقِيَمَةِ : أَيُّنَ أُولَ الْأَلْبَابِ ؟ قَالُوا : أَيُّ أُولِي الْأَلْبَابِ تُرِيدُ ؟ قَالَ : ﴿الَّذِينَ يَذْكُرُونَ اللَّهَ قِيَامًا وَقُعُودًا وَعَلَى جُنُوبِهِمْ وَيَتَفَكَّرُونَ فِي خَلْقِ السَّمَوَاتِ وَالْأَرْضِ رَبَّنَا مَا خَلَقْتَ هَذَا بَاطِلًا سُبْحَانَكَ فَقِنَا عَذَابَ النَّارِ﴾ عَقِدَ لَهُمْ لِيَاءً فَأَتَّبَعَ الْقَوْمُ لِيَاءَهُمْ وَقَالَ لَهُمْ : اذْخُلُوا هَا خَالِدِينَ .

اخرجه الأصبهاني في التروغيب كذا في الدرا

حل لغات: ① خیال۔ ② نقصان پہونچانے والا۔

**فائدہ:** ”آسمانوں اور زمینوں کے پیدا ہونے میں غور کرتے ہیں“ یعنی اللہ کی قدرت کے مظاہر اور اس کی جھلکتوں کے عجائب سوچتے ہیں، جس سے اللہ جلّ جلالہ کی معرفت میں قوت پیدا ہوتی ہے۔

الہی یہ عالم ہے گلزار تیرا

ابن ابی الدنیا نے ایک مُرْسَل روایت نقل کی ہے کہ نبی اکرم ﷺ ایک مرتبہ صحابہؓ کی ایک جماعت کے پاس تشریف لے گئے جو چپ چاپ بیٹھے تھے، حضور ﷺ نے ارشاد فرمایا: کیا بات ہے، کس سوچ میں بیٹھے ہو؟ عرض کیا: مخلوقاتِ الہیہ کی سوچ میں ہیں، حضور ﷺ نے ارشاد فرمایا کہ ہاں اللہ کی ذات میں غور نہ کیا کرو (کہ وہ ورائہٴ اُوراء ہے) اس کی مخلوقات میں غور کیا کرو۔ حضرت عائشہؓ سے ایک شخص نے عرض کیا کہ حضور ﷺ کی کوئی عجیب بات سنا دیجیے۔ فرمایا: حضور ﷺ کی کون سی بات ایسی تھی جو عجیب نہ تھی، ایک مرتبہ رات کو تشریف لائے، میرے بستر پر میرے لحاف میں لیٹ گئے۔ پھر ارشاد فرمایا: چھوڑ میں تو اپنے رب کی عبادت کروں، یہ فرما کر اُٹھے، وضو فرمایا اور نماز کی نیت باندھ کر رونا شروع کر دیا یہاں تک کہ آنسو سینہ مبارک پر بہتے رہے، پھر اسی طرح رکوع میں روتے رہے، پھر سجدہ میں اسی طرح روتے رہے، ساری رات اسی طرح گزار دی، حتیٰ کہ صبح کی نماز کے واسطے حضرت بلالؓ بلانے کے لیے آگئے، میں نے عرض کیا: یا رسول اللہ! آپ تو بخشے بخشائے ہیں، پھر آپ اتنا کیوں روئے؟ ارشاد فرمایا: کیا میں اللہ کا شکر گزار بندہ نہ ہوں؟ پھر فرمایا: میں کیوں نہ روتا حالانکہ آج یہ آیتیں نازل ہوئیں (یعنی آیاتِ بالا ﴿إِن فِي خَلْقِ السَّمٰوٰتِ وَالْاَرْضِ﴾ سے ﴿فَقِنَا عَذَابَ النَّارِ﴾ ﴿سورہ آل عمران﴾ تک) پھر فرمایا کہ ہلاکت ہے اُس شخص کے لیے جو ان کو پڑھے اور غور نہ کرے۔

عابر بن عبد قیسؓ کہتے ہیں کہ میں نے صحابہ کرامؓ سے سنا ہے ایک سے دو سے تین سے نہیں (بلکہ ان سے زیادہ سے سنا ہے) کہ ایمان کی روشنی اور ایمان کا نور غور و فکر ہے۔ حضرت ابو ہریرہؓ حضور ﷺ سے نقل کرتے ہیں کہ ایک آدمی چھت پر لیٹا ہوا آسمان اور ستاروں کو دیکھ رہا تھا، پھر کہنے لگا: خدا کی قسم! مجھے یقین ہے کہ تمہارا پیدا کرنے والا بھی کوئی ضرور ہے، اے اللہ! تو میری مغفرت فرما دے؛ نظرِ رحمت اُس کی طرف مُتوجّہ ہوئی اور اس کی مغفرت ہو گئی۔ حضرت ابن عباسؓ فرماتے ہیں کہ ایک ساعت کا غور تمام رات کی عبادت سے افضل ہے۔ حضرت ابو درداءؓ اور حضرت انسؓ سے بھی یہی نقل کیا گیا ہے۔ حضرت انسؓ سے یہ بھی نقل کیا گیا کہ ایک ساعت کا غور ان چیزوں میں انہی سال کی عبادت سے افضل ہے۔ اُمّ درداءؓ سے کسی نے پوچھا کہ ابو درداءؓ کی افضل ترین عبادت کیا تھی؟ فرمایا: غور و فکر۔ بزوایت ابو ہریرہؓ حضور اقدس ﷺ سے بھی یہ نقل کیا گیا ہے کہ ایک ساعت کا غور و فکر ساٹھ برس کی حل لغات: ① عجیب کی جمع۔ ② پہچان۔ ③ اللہ تعالیٰ کی پیدا کی ہوئی چیزیں۔ ④ عقل و گمان سے بہت دور۔ ⑤ گھڑی لکھ۔

عبادت سے افضل ہے؛ لیکن ان روایتوں کا یہ مطلب نہیں کہ پھر عبادت کی ضرورت نہیں رہتی، ہر عبادت اپنی جگہ جو درجہ رکھتی ہے فرض ہو یا واجب سنت ہو یا مستحب، اس کے چھوڑنے پر اُسی درجہ کی وعید عذاب یا ملامت ہوگی، جس درجہ کی وہ عبادت ہوگی۔

امام غزالیؒ نے لکھا ہے کہ غور و فکر کو افضل عبادات اس لیے کہا گیا کہ اس میں معنی ذکر کے تو موجود ہوتے ہی ہیں، دو چیزوں کا اضافہ اور ہوتا ہے: ایک: اللہ کی مغفرت، اس لیے کہ غور و فکر معرفت کی کنجی ہے، دوسری اللہ کی محبت کہ فکر پر یہ مرتبہ ہوتی ہے۔ یہی غور و فکر ہے جس کو صوفیہ ”مراقبہ“ سے تعبیر فرماتے ہیں، بہت سی روایات سے اس کی فضیلت ثابت ہوتی ہے۔ مُسند ابویعلیٰ میں بروایت حضرت عائشہ رضی اللہ عنہا حضور ﷺ کا ارشاد نقل کیا ہے کہ وہ ذکر خفی جس کو فرشتے بھی نہ سن سکیں ستر درجہ دُور چنڈ ہوتا ہے۔ جب قیامت کے دن حق تعالیٰ شانہ تمام مخلوق کو حساب کے لیے جمع فرمائیں گے اور کراہ کا تبین اعمال نامے لے کر آئیں گے، تو ارشاد ہوگا کہ فلاں بندہ کے اعمال دیکھو کچھ اور باقی ہیں، وہ عرض کریں گے کہ ہم نے کوئی بھی ایسی چیز نہیں چھوڑی جو لکھی نہ ہو اور محفوظ نہ ہو، تو ارشاد ہوگا کہ ہمارے پاس اس کی ایسی نیکی باقی ہے جو تمہارے علم میں نہیں، وہ ذکر خفی ہے۔ بیہوشی نے شُعَب میں حضرت عائشہ رضی اللہ عنہا سے بھی یہ حدیث نقل کی ہے کہ جس ذکر کو فرشتے بھی نہ سن سکیں وہ اس ذکر پر جس کو وہ سنیں ستر درجے بڑھا ہوا ہے۔ یہی مراد ہے اُس شعر سے جس میں کہا گیا ہے۔

میان عاشق و معشوق رمزے است کراما کا تبین را ہم خبر نیست

کہ عاشق و معشوق میں ایسی رمز بھی ہوتی ہے جس کی فرشتوں کو بھی خبر نہیں ہوتی۔ کتنے خوش قسمت ہیں وہ لوگ جن کو ایک لحظہ بھی غفلت نہیں ہوتی کہ ان کی ظاہری عبادت تو اپنے اپنے اجر و ثواب حاصل کریں ہی گی، یہ ہر وقت کا ذکر و فکر پوری زندگی کے اوقات میں ستر گنا مزید براں، یہی چیز ہے جس نے شیطان کو دُور کر رکھا ہے۔

حضرت جُنیدؒ سے نقل کیا گیا ہے کہ انھوں نے ایک مرتبہ خواب میں شیطان کو بالکل ننگا دیکھا، انھوں نے فرمایا: تجھے شرم نہیں آتی کہ آدمیوں کے سامنے ننگا ہوتا ہے، وہ کہنے لگا کہ یہ کوئی آدمی ہیں؟ آدمی وہ ہیں جو شونیزہ کی مسجد میں بیٹھے ہیں جنھوں نے میرے بدن کو دُبلایا اور میرے جگر کے کباب کر دیے۔ حضرت جنیدؒ فرماتے ہیں کہ میں شونیزہ کی مسجد میں گیا، میں نے دیکھا کہ چند حضرات گھٹنوں پر سر رکھے ہوئے مُراقبہ میں مشغول ہیں، جب انھوں نے مجھے دیکھا تو کہنے لگے کہ خبیث کی باتوں سے کہیں دھوکہ

**حل لغات:** ① تیار ہونا، مکمل ہونا۔ ② بیان کرنا، نام دینا۔ ③ زبان ہلائے بغیر ذکر کرنا۔ ④ دوہرا ہونا ہے یعنی ۷۰ × ۷۰ = ۴۹۰۰ درجہ ہوتا ہے۔ ⑤ بندوں کے اعمال لکھنے والے دو فرشتے۔ ⑥ اشارہ۔ ⑦ پل، لمحہ۔ ⑧ زیادہ، اس کے علاوہ۔ ⑨ پریشان۔

میں نہ پڑ جانا۔ مُسَوِّجٌ سے بھی اس کے قریب ہی نقل کیا گیا ہے، انھوں نے شیطان کو دیکھا کہ وہ ننگا ہے۔ کہا: تجھے آدمیوں کے درمیان اس طرح چلتے ہوئے شرم نہیں آتی، کہنے لگا: خدا کی قسم! یہ آدمی نہیں، اگر یہ آدمی ہوتے تو میں ان کے ساتھ اس طرح نہ کھیلتا جس طرح لڑکے گیند سے کھیلتے ہیں، آدمی وہ لوگ ہیں جنھوں نے میرے بدن کو بیمار کر دیا اور صوفیہ کی جماعت کی طرف اشارہ کر دیا۔ ابو سعید خدریؓ کہتے ہیں کہ میں نے خواب میں دیکھا کہ شیطان نے مجھ پر حملہ کیا، میں لکڑی سے مارنے لگا، اس نے ذرا بھی پرواہ نہ کی، غیب سے ایک آواز آئی کہ یہ اس سے نہیں ڈرتا، یہ دل کے نور سے ڈرتا ہے۔ حضرت سعدؓ حضور ﷺ سے نقل کرتے ہیں کہ بہترین ذکر ”ذکر خفی“ ہے اور بہترین رزق وہ ہے جو کفایت کا درجہ رکھتا ہو۔ حضرت عبادہؓ نے بھی حضور اقدس ﷺ سے یہی نقل کیا ہے کہ بہترین ذکر ذکر خفی ہے؛ اور بہترین رزق وہ ہے جو کفایت کا درجہ رکھتا ہو (یعنی نہ کم ہو کہ گذر نہ ہو سکے نہ زیادہ ہو کہ تکبر اور فؤادِ شمش میں مبتلا کرے)۔ ابنِ جَبَّان اور ابویعلیٰ نے اس حدیث کو صحیح بتایا ہے۔ ایک حدیث میں حضور ﷺ کا ارشاد نقل کیا گیا ہے کہ اللہ کو ذکرِ خامل سے یاد کیا کرو، کسی نے دریافت کیا کہ ذکرِ خامل کیا ہے؟ ارشاد فرمایا کہ خفی ذکر۔ ان سب روایات سے ذکر خفی کی افضلیت معلوم ہوتی ہے اور ابھی قریب ہی وہ روایت گزر چکی جس میں مجنون کہنے کا ذکر گزرا ہے، دونوں مُستقل چیزیں ہیں جو حالات کے اعتبار سے مختلف ہیں، اس کو شیخ تجویز کرتا ہے کہ کس شخص کے لیے کس وقت کیا مناسب ہے۔

① عَنْ عَبْدِ الرَّحْمَنِ بْنِ سَهْلٍ بْنِ حَنِيفٍ قَالَ: تَزَلَّتْ عَلَى رَسُولِ اللَّهِ ﷺ وَهَوَ فِي بَعْضِ أُيُنَاتِهِ: ﴿وَاصْبِرْ نَفْسَكَ مَعَ الَّذِينَ يَدْعُونَ رَبَّهُمْ بِالْغَدَاةِ وَالْعَشِيِّ﴾ فَخَرَجَ يَلْتَمِسُهُمْ، فَوَجَدَ قَوْمًا يَدْعُونَ اللَّهَ، فِيهِمْ ثَائِرُ الرَّأْسِ وَجَائِفُ الْجِلْدِ وَذُو الثُّوبِ الْوَاحِدِ، فَلَمَّا رَأَاهُمْ جَلَسَ مَعَهُمْ وَقَالَ: أَلْحَمْدُ لِلَّهِ الَّذِي جَعَلَ فِي أَمْتِي مَنْ أَمَرَني أَنْ أَصْبِرَ نَفْسِي مَعَهُمْ. | أخرجه ابن جرير والطبراني

حضرت اقدس ﷺ دولتِ کدہ میں تھے کہ آیت: ﴿وَاصْبِرْ نَفْسَكَ﴾ نازل ہوئی، جس کا ترجمہ یہ ہے: اپنے آپ کو ان لوگوں کے پاس (بیٹھنے کا) پابند کیجیے جو صبح و شام اپنے رب کو پکارتے ہیں۔ حضور اقدس ﷺ اس آیت کے نازل ہونے پر ان لوگوں کی تلاش میں نکلے، ایک جماعت کو دیکھا کہ اللہ کے ذکر میں مشغول ہے، بعض لوگ ان میں بکھرے ہوئے بالوں والے ہیں اور خشک کھالوں والے اور صرف ایک کپڑے والے ہیں (کہ ننگے بدن ایک لنگی صرف ان کے پاس ہے) جب حضور ﷺ نے ان کو دیکھا تو ان کے پاس بیٹھ گئے اور ارشاد فرمایا کہ تمام تعریفیں اللہ ہی کے لیے ہیں، جس نے میری اُمت میں ایسے لوگ پیدا فرمائے کہ خود

حل لغات: ① کافی ہونہ کم ہونہ زیادہ۔ ② گناہ۔ ③ زبان ہلائے بغیر۔ ④ گھر، مکان۔



وابن مردویہ کذا فی الذر

مجھ ان کے پاس بیٹھنے کا حکم ہے۔

**فائدہ:** ایک دوسری حدیث میں ہے کہ حضور ﷺ نے ان کو تلاش فرمایا تو مسجد کے آخری حصہ میں بیٹھے ہوئے پایا کہ اللہ کے ذکر میں مشغول تھے، حضور ﷺ نے فرمایا کہ تمام تعریفیں اللہ ہی کے لیے ہیں، جس نے میری زندگی ہی میں ایسے لوگ پیدا فرمائے کہ مجھے اُن کے پاس بیٹھنے کا حکم ہے، پھر فرمایا: تم ہی لوگوں کے ساتھ زندگی ہے اور تمہارے ہی ساتھ مرنا ہے۔ یعنی مرنے جینے کے ساتھی اور رفیق تم ہی لوگ ہو۔ ایک حدیث میں آیا ہے کہ حضرت سلمان فارسی رضی اللہ عنہ وغیرہ حضرات صحابہ کرام رضی اللہ عنہم کی ایک جماعت ذکر اللہ میں مشغول تھی، حضور ﷺ تشریف لائے تو یہ لوگ چُپ ہو گئے۔ حضور ﷺ نے فرمایا: تم کیا کر رہے تھے؟ عرض کیا: ذکر الہی میں مشغول تھے، حضور ﷺ نے فرمایا کہ میں نے دیکھا کہ رحمت الہی تم لوگوں پر اتر رہی ہے تو میرا بھی دل چاہا کہ آکر تمہارے ساتھ شرکت کروں، پھر ارشاد فرمایا کہ الحمد للہ! اللہ جل شانہ نے میری اُمت میں ایسے لوگ پیدا کیے جن کے پاس بیٹھنے کا مجھے حکم ہوا۔ ابراہیمؑ کہتے ہیں کہ ﴿الَّذِينَ يَدْعُونَ﴾ سے مراد اذکارین کی جماعت ہے۔ ان ہی جیسے احکام سے صوفیہ نے استنباط کیا ہے کہ مشائخ کو بھی مریدین کے پاس بیٹھنا ضروری ہے کہ اس میں علاوہ فائدہ پہنچانے کے اختلاط سے شیخ کے نفس کے لیے بھی مجاہدہ قائم ہے کہ غیر مہذب لوگوں کی بدعنوانیوں کے تحمل اور برداشت سے نفس میں انقیاد پیدا ہوگا، اُس کی قوت میں انگشتار پیدا ہوگا، اس کے علاوہ قلوب کے اجتماع کو اللہ جل جلالہ کی رحمت اور رافت کے مُتَوَجِّع کرنے میں خاص دخل ہے؛ اسی وجہ سے جماعت کی نماز مشروع ہوئی اور یہی بڑی وجہ ہے کہ عرفات کے میدان میں سب حُجَّاج بیکِ حال ایک میدان میں اللہ کی طرف متوجہ کیے جاتے ہیں، جیسا کہ ہمارے حضرت شاہ ولی اللہ صاحبؒ نے ”حجۃ اللہ البالغہ“ میں متعدد جگہ اس مضمون کو اہتمام سے ارشاد فرمایا ہے۔

یہ سب اس جماعت کے بارے میں ہے جو اللہ کا ذکر کرنے والی ہو کہ احادیث میں کثرت سے اس کی ترغیب آئی ہے، اس کے بالمقابل اگر کوئی شخص غافلین کی جماعت میں پھنس جائے اور اُس وقت اللہ کے ذکر میں مشغول ہو تو اس کے بارے میں بھی احادیث میں کثرت سے فضائل آئے ہیں، ایسے موقع پر آدمی کو اور بھی زیادہ اہتمام اور توجہ سے اللہ کی طرف مشغول رہنا چاہیے تاکہ اُن کی نحوست سے محفوظ رہے۔ حدیث میں آیا ہے کہ غافلین کی جماعت میں اللہ کا ذکر کرنے والا ایسا ہے جیسے کہ جہاد میں بھاگنے والوں کی جماعت میں سے کوئی شخص جم کو مقابلہ کرے۔ ایک حدیث میں آیا ہے کہ غافلین میں اللہ کا ذکر کرنے والا ایسا ہے جیسے بھاگنے والوں کی طرف سے کُفار کا مقابلہ کرے، نیز وہ ایسا ہے جیسے اندھیرے گھر میں چراغ،

**حل لغات:** ① نتیجہ نکالنا۔ ② میل جول۔ ③ مکمل مجاہدہ۔ ④ بدلیقہ۔ ⑤ بری عادتیں۔ ⑥ نرمی، فرمانبرداری۔ ⑦ عاجزی۔ ⑧ مہربانی۔ ⑨ ایک ہی حالت۔ ⑩ بدبختی۔

نیز وہ ایسا ہے جیسے پُت جھڑ والے درختوں میں کوئی شاداب سرسبز درخت ہو، ایسے شخص کو حق تعالیٰ شانہ اس کا جنت کا گھر پہلے ہی دکھا دیں گے اور ہر آدمی اور حیوان کی برابر اس کی مغفرت کی جاوے گی، یہ جب ہے کہ ان مجالس میں اللہ کے ذکر میں مشغول ہو، ورنہ ایسی مجالس کی شرکت کی ممانعت آئی ہے۔ حدیث میں ہے کہ عَشِيرَةُ یعنی یارانہ کی مجالس سے اپنے آپ کو بچاؤ۔ غزیری کہتے ہیں یعنی ایسی مجالس سے جن میں غیر اللہ کا ذکر کثرت سے ہوتا ہو، لغویات اور لغویات میں مشغول ہوتی ہو۔ ایک بزرگ کہتے ہیں: میں ایک مرتبہ بازار جارہا تھا، ایک حبشاً باندی میرے ساتھ تھی، میں نے بازار میں اس کو ایک جگہ بٹھا دیا کہ میں واپسی میں اس کو لے لوں گا، وہ وہاں سے چلی آئی، جب میں نے واپسی پر اس کو وہاں نہ دیکھا تو مجھے غصہ آیا، میں گھر واپس آیا تو وہ باندی آئی اور کہنے لگی: میرے آقا! <sup>خفگی</sup> میں جلدی نہ کریں، آپ مجھے ایسے لوگوں کے پاس چھوڑ گئے جو اللہ کے ذکر سے غافل تھے، مجھے ڈر ہوا کہ ان پر کوئی عذاب نازل نہ ہو، وہ زمین میں دھنس نہ جائیں اور میں بھی ان کے ساتھ عذاب میں دھنس نہ جاؤں۔

①۹ عَنْ أَبِي هُرَيْرَةَ رضی اللہ عنہ قَالَ : قَالَ رَسُولُ اللَّهِ ﷺ فِيمَا يَذْكُرُ عَنْ رَبِّهِ تَبَارَكَ وَتَعَالَى : اَذْكُرْنِي بَعْدَ الْعَصْرِ وَبَعْدَ الْفَجْرِ سَاعَةً أَكْفِكَ فِيمَا بَيْنَهُمَا۔  
[آخر جہ احمد کذا فی الدرر]

حضور اقدس ﷺ اللہ جل جلالہ کا پاک ارشاد نقل فرماتے ہیں کہ تو صبح کی نماز کے بعد اور عصر کی نماز کے بعد تھوڑی دیر مجھے یاد کر لیا کر میں درمیانی حصہ میں تیری کفایت کروں گا (ایک حدیث میں آیا ہے کہ اللہ کا ذکر کیا کر، وہ تیری مطلب برآ رہی میں مُعِين ہوگا)۔

**فائدہ:** آخرت کے واسطے نہ سہی، دنیا کے واسطے ہم لوگ کیسی کیسی کوشش کر ڈالتے ہیں، کیا بگڑ جائے اگر تھوڑی سی دیر صبح اور عصر کے بعد اللہ کا ذکر بھی کر لیا کریں کہ احادیث میں کثرت سے ان دو وقتوں میں اللہ کے ذکر کے فضائل وارد ہوئے اور جب اللہ جل جلالہ کفایت کا وعدہ فرماتے ہیں، پھر کسی دوسری چیز کی کیا ضرورت باقی ہے۔

ایک حدیث میں آیا ہے: حضور اقدس ﷺ ارشاد فرماتے ہیں کہ میں ایسی جماعت کے ساتھ بیٹھوں جو صبح کی نماز کے بعد آفتاب نکلنے تک اللہ کے ذکر میں مشغول ہو، مجھے زیادہ پسند ہے اس سے کہ چار عرب غلام آزاد کروں، اسی طرح ایسی جماعت کے ساتھ بیٹھوں جو عصر کی نماز کے بعد سے غروب تک اللہ کے ذکر میں مشغول رہے، یہ زیادہ پسند ہے چار غلام آزاد کرنے سے۔ ایک حدیث میں ہے کہ جو شخص صبح کی نماز جماعت سے پڑھے پھر آفتاب نکلنے تک اللہ کے ذکر میں مشغول رہے اور پھر دو رکعت نفل پڑھے، اس

**حل لغات:** ① روک۔ ② دوستوں کی مجلس۔ ③ بے کار باتیں۔ ④ کھیل کود۔ ⑤ ناراضگی۔ ⑥ ضرورت پوری ہونا۔ ⑦ مددگار۔

کو ایسا ثواب ملے گا جیسا کہ حج اور عمرہ پر ملتا ہے اور حج اور عمرہ بھی وہ جو کامل ہو۔ حضور ﷺ کا ارشاد ہے کہ میں ایک جماعت کے ساتھ صبح کی نماز کے بعد سے آفتاب نکلنے تک ذکر میں مشغول رہوں یہ مجھے دنیا اور دنیا کی تمام چیزوں سے زیادہ محبوب ہے، اسی طرح عصر کی نماز کے بعد سے غروب تک ایک جماعت کے ساتھ ذکر میں مشغول رہوں یہ مجھے دنیا اور دنیا کی تمام چیزوں سے زیادہ پسند ہے۔ ان ہی وجوہ سے صبح کی نماز کے بعد اور عصر کی نماز کے بعد اُور اُذکا معمول ہے۔ اور حضرات صوفیہ کے یہاں تو ان دونوں وقتوں کا خاص اہتمام ہے کہ صبح کی نماز کے بعد عموماً اشغال میں اہتمام فرماتے ہیں اور عصر کے بعد اور اذکا اہتمام کرتے ہیں، بالخصوص فجر کے بعد فقہاء بھی اہتمام فرماتے ہیں۔ ”مَدْوَنَةُ“ میں امام مالکؒ سے نقل کیا گیا ہے کہ فجر کی نماز کے بعد طلوع آفتاب تک باتیں کرنا مکروہ ہیں اور حَفِیْہ میں سے صاحب ”ذُرِّمَتَار“ نے بھی اس وقت باتیں کرنا مکروہ لکھا ہے۔ ایک حدیث میں آیا ہے کہ جو شخص صبح کی نماز کے بعد اُسی بَیْئَت سے بیٹھے ہوئے بولنے سے قبل یہ دعاء س مرتبہ پڑھے: لَا إِلَهَ إِلَّا اللَّهُ وَحْدَهُ، لَا شَرِيكَ لَهُ، لَهُ الْمُلْكُ وَلَهُ الْحَمْدُ، يُحْيِي وَيُمِيتُ وَهُوَ عَلَى كُلِّ شَيْءٍ قَدِيرٌ (اللہ کے سوا کوئی معبود نہیں وہ اپنی ذات اور صفات میں اکیلا ہے، کوئی اُس کا شریک نہیں سارا ملک دنیا اور آخرت کا، اسی کا ہے اور جتنی خوبیاں ہیں وہ اُسی پاک ذات کے لیے ہیں، وہی زندہ کرتا ہے، وہی مارتا ہے اور وہ ہر چیز پر قادر ہے) تو اس کے لیے دس نیکیاں لکھی جائیں، دس برائیاں معاف فرمائی جائیں اور جنت میں دس درجہ بلند کیے جائیں اور تمام دن شیطان سے اور مکروہات سے محفوظ رہے۔ ایک حدیث میں آیا ہے: جو صبح اور عصر کے بعد اُسْتَغْفِرُ اللّٰهَ الَّذِي لَا إِلَهَ إِلَّا هُوَ الْحَيُّ الْقَيُّومُ وَأَتُوبُ إِلَيْهِ۔ (میں اُسی اللہ سے جو زندہ ہے، ہمیشہ رہنے والا ہے، اُس کے سوا کوئی معبود نہیں ہے، اپنے گناہوں کی مغفرت مانگتا ہوں اور اُسی کی طرف رجوع کرتا ہوں، توبہ کرتا ہوں) تین مرتبہ پڑھے، اس کے گناہ معاف ہو جاتے ہیں، خواہ سمندر کے برابر ہوں۔

۳۰ عَنْ أَبِي هُرَيْرَةَ ؓ قَالَ : سَمِعْتُ رَسُولَ اللَّهِ ﷺ يَقُولُ : الدُّنْيَا مَلْعُونَةٌ وَمَلْعُونٌ مَا فِيهَا إِلَّا ذَكَرَ اللَّهَ وَمَا وَالَاهُ وَعَالِمًا وَمُتَعَلِّمًا.

حضور اقدس ﷺ کا ارشاد ہے کہ دنیا ملعون ہے اور جو کچھ دنیا میں ہے سب ملعون (اللہ کی رحمت سے دور ہے) مگر اللہ کا ذکر اور وہ چیز جو اُس کے قریب ہو اور عالم اور طالب علم۔

[رواہ الترمذی وابن ماجہ والبیہقی. وقال الترمذی: حدیث حسن کذا فی الترغیب. و ذکرہ فی الجامع الصغیر بروایۃ ابن ماجہ ورقم لہ بالحسن. و ذکرہ فی مجمع الزوائد بروایۃ الطبرانی فی الأوسط عن ابن مسعود ؓ، و کذا السیوطی فی الجامع الصغیر و ذکرہ بروایۃ البزار عن ابن مسعود ؓ بلفظ: إِلَّا أَمْرًا بِمَعْرُوفٍ أَوْ نَهْيًا عَنْ مُنْكَرٍ أَوْ ذَكَرَ اللَّهَ. رقم لہ بالصحة]

حل لغات: ① وظیفہ، پڑھنے کی چیزیں۔ ② حالت۔ ③ ناپسند چیزیں۔ ④ متوجہ ہونا۔

**فائدہ:** اس کے قریب ہونے سے مراد ذکر کے قریب ہونا بھی ہو سکتا ہے، اس صورت میں وہ چیزیں مراد ہوں گی جو اللہ کے ذکر میں مُعین و مددگار ہوں، جن میں کھانا پینا بھی بقدر ضرورت داخل ہے اور زندگی کے اسباب ضروری بھی اس میں داخل ہیں اور اس صورت میں اللہ کا ذکر ہر چیز کو جو عبادت کی قبیل سے ہو، شامل ہے اور یہ بھی ہو سکتا ہے کہ اُس کے قریب ہونے سے اللہ کا قُرب مراد ہو تو اس صورت میں ساری عبادتیں اس میں داخل ہوں گی اور اللہ کے ذکر سے مخصوص ذکر مراد ہوگا اور دونوں صورتوں میں علم ان میں خود داخل ہو گیا تھا۔ پہلی صورت میں اس وجہ سے کہ علم ہی اللہ کے ذکر کے قریب لے جاتا ہے کہ ”بے علم نَتَوَانُ خُذَ اَرَا شَأْنَتْ“ (بغیر علم کے اللہ کو پہچان نہیں سکتا) اور دوسری صورت میں اس وجہ سے کہ علم سے بڑھ کر کون عبادت ہوگی؛ لیکن اس کے باوجود پھر عالم اور طالب علم کو علیحدہ اہتمام کی وجہ سے فرمایا کہ علم بہت ہی بڑی دولت ہے۔

ایک حدیث میں آیا ہے کہ علم کا صرف اللہ کے لیے سیکھنا اللہ کے خوف کے حکم میں ہے اور اس کی طلب (یعنی تلاش کے لیے کہیں جانا) عبادت ہے اور اُس کا یاد کرنا تسبیح ہے اور اس کی تحقیقات میں بحث کرنا جہاد ہے اور اُس کا پڑھنا صدقہ ہے اور اُس کا اہل پر خرچ کرنا اللہ کے یہاں قُرب ہے، اس لیے کہ علم جائز نا جائز کے پہچاننے کے لیے علامت ہے اور جنت کے راستوں کا نشان ہے، و خَشْيَةِ میں جی بہلانے والا ہے اور سفر کا ساتھی ہے (کہ کتاب کا دیکھنا دونوں کام دیتا ہے اسی طرح) تنہائی میں ایک مُحَدِّث ہے، خوشی اور رنج میں دلیل ہے، دشمنوں پر ہتھیار ہے دوستوں کے لیے، حق تعالیٰ شانہ اُس کی وجہ سے ایک جماعت (علماء) کو بلند مرتبہ کرتا ہے کہ وہ خیر کی طرف بلانے والے ہوتے ہیں اور ایسے امام ہوتے ہیں کہ اُن کے نشان قدم پر چلا جائے اور ان کے افعال کا اتباع کیا جائے، ان کی رائے کی طرف رجوع کیا جائے، فرشتے اُن سے دوستی کرنے کی رغبت کرتے ہیں، اپنے پُروں کو (برکت حاصل کرنے کے لیے یا محبت کے طور پر) ان پر ملکتے ہیں اور ہرگز اور خشک چیز دنیا کی اُن کے لیے اللہ سے مغفرت کی دعا کرتی ہے، حتیٰ کہ سمندر کی مچھلیاں اور جنگل کے درندے اور چوپائے اور زہریلے جانور (سانپ وغیرہ) تک بھی دعائے مغفرت کرتے رہتے ہیں اور یہ سب اس لیے کہ علم دلوں کی روشنی ہے، آنکھوں کا نور ہے، علم کی وجہ سے بندہ اُمّت کے بہترین افراد تک پہنچ جاتا ہے، دنیا اور آخرت کے بلند مرتبوں کو حاصل کر لیتا ہے، اُس کا مُطالَعہ روزوں کے برابر ہے، اس کا یاد کرنا تہجد کے برابر ہے، اُسی سے رشتے جوڑے جاتے ہیں اور اسی سے حلال و حرام کی پہچان ہوتی ہے۔ وہ عمل کا امام ہے اور عمل اس کا تابع ہے، سعید

**حل لغات:** ① قسم۔ ② نزدیکی۔ ③ اُدای، گھبراہٹ۔ ④ بات کرنے والا۔ ⑤ کاموں۔ ⑥ گیلی۔ ⑦ سوکھی۔ ⑧ کتاب پڑھنا۔ ⑨ خوش نصیب۔



لوگوں کو اس کا الہام کیا جاتا ہے اور بذبحِ نیت اس سے محروم رہتے ہیں۔ اس حدیث پر مجموعی طور سے بعض نے کلام کیا ہے؛ لیکن جس قسم کے فضائل اس میں ذکر کیے گئے ہیں ان کی تائید دوسری روایات سے بھی ہوتی ہے۔ نیز ان کے علاوہ اور بہت سے فضائل حدیث کی کتابوں میں بکثرت آئے ہیں، اس وجہ سے عالم اور طالب علم کو خاص طور سے حدیث بالا میں ذکر فرمایا ہے۔

حافظ ابن قیمؒ ایک مشہور محدث ہیں، انھوں نے ایک مکتوبؒ طر سالہ عربی میں ”الْوَالِیُّ الصَّیْبُ“ کے نام سے ذکر کے فضائل میں تصنیف کیا ہے، جس میں وہ فرماتے ہیں کہ ذکر میں تنوُّس سے بھی زیادہ فائدہ ہے ان میں سے نمبر وار اُناسی فائدے انھوں نے ذکر فرمائے ہیں، جن کو مختصر اُس جگہ ترتیب وار نقل کیا جاتا ہے اور چونکہ بہت سے فوائد ان میں ایسے ہیں جو کئی کئی فائدوں کو شامل ہیں، اس لحاظ سے یہ تنوُّس سے زیادہ کو مُشتمل ہیں:

- ① ذکر شیطان کو دفع کرتا ہے اور اس کی قوت کو توڑتا ہے۔ (۲) اللہ جلّ جلالہ کی خوشنودی کا سبب ہے۔
- ③ دل سے فکر و غم کو دور کرتا ہے۔ (۴) دل میں فزحش، سرور اور اِنسِ ط پیدا کرتا ہے۔ (۵) بدن کو اور دل کو قوت بخشتا ہے۔ (۶) چہرہ اور دل کو مُنَوَّر کرتا ہے۔ (۷) رزق کو کھینچتا ہے۔ (۸) ذکر کرنے والے کو بَیْت اور حلاوت کا لباس پہناتا ہے، یعنی اُس کے دیکھنے سے رُعب پڑتا ہے اور دیکھنے والوں کو حلاوت نصیب ہوتی ہے۔ (۹) اللہ تعالیٰ شانہ کی محبت پیدا کرتا ہے اور محبت ہی اسلام کی روح اور دین کا مرکز ہے اور سعادت اور نجات کا مدار ہے۔ جو شخص یہ چاہتا ہے کہ اللہ کی محبت تک اس کی رُسائی ہو، اس کو چاہیے کہ اس کے ذکر کی کثرت کرے، جیسا کہ پڑھنا اور تکرار کرنا علم کا دروازہ ہے، اسی طرح اللہ کا ذکر اس کی محبت کا دروازہ ہے۔ (۱۰) ذکر سے مُراقبہ نصیب ہوتا ہے، جو مرتبہ احسان تک پہنچا دیتا ہے، یہی مرتبہ ہے جس میں اللہ تعالیٰ کی عبادت ایسی نصیب ہوتی ہے، گویا اللہ جلّ شانہ کو دیکھ رہا ہے (یہی مرتبہ صوفیہ کا مُنتہا مقصد ہوتا ہے)۔ (۱۱) اللہ کی طرف رجوع پیدا کرتا ہے جس سے رُفیعہ رُفیعہ یہ نوبت آ جاتی ہے کہ ہر چیز میں حق تعالیٰ شانہ اس کی جائے پناہ اور مائِی و نجا بن جاتے ہیں اور ہر مصیبت میں اسی کی طرف توجہ ہو جاتی ہے۔ (۱۲) اللہ کا قُرب پیدا کرتا ہے اور جتنا ذکر میں اضافہ ہوتا ہے اتنا ہی قُرب میں اضافہ ہوتا ہے اور جتنی ذکر سے غفلت ہوتی ہے اتنی ہی اللہ سے دوری ہوتی ہے۔ (۱۳) اللہ کی معرفت کا دروازہ کھولتا ہے۔ (۱۴) اللہ جلّ شانہ کی میبشت اور اُس کی بڑائی دل میں پیدا کرتا ہے اور اللہ کے ساتھ حُضورِ الٰہی پیدا کرتا ہے۔ (۱۵) اللہ جلّ شانہ کی بارگاہ میں ذکر کا سبب ہے، چنانچہ کلام پاک میں ارشاد ہے:

**حل لغات:** ① دل میں بات و اُلتا۔ ② ضخیم، بہت بڑا۔ ③ شامل۔ ④ دور۔ ⑤ خوشی۔ ⑥ خوش قسمتی۔ ⑦ بنیاد۔ ⑧ پہونچ۔ ⑩ بار بار و ہر انا۔ ⑪ آخری مقصد۔ ⑫ دھیرے دھیرے۔ ⑬ محفوظ رہنے کی جگہ۔ ⑭ ٹھکانہ۔ ⑮ رعب، دبدبہ۔ ⑯ نزدیکی۔

﴿فَاذْكُرُونِي اَذْكُرْكُمْ﴾ [سورہ بقرہ: ۱۵۲] اور حدیث میں وارد ہے: مَنْ ذَكَرَنِي فِي نَفْسِهِ ذَكَرْتُهُ فِي نَفْسِي۔ الحدیث چنانچہ آیات اور احادیث کے بیان میں پہلے مُفَصَّل گزر چکا ہے۔ اگر ذکر میں اس کے سوا اور کوئی بھی فضیلت نہ ہوتی تب بھی شرافت اور کرامت کے اعتبار سے یہی ایک فضیلت کافی تھی، چہ جائیکہ اس میں اور بھی بہت سی فضیلتیں ہیں۔ (۱۶) دل کو زندہ کرتا ہے۔ حافظ ابن تیمیہ کہتے ہیں کہ اللہ کا ذکر دل کے لیے ایسا ہے جیسا مچھلی کے لیے پانی، خود غور کر لو کہ بغیر پانی کے مچھلی کا کیا حال ہوتا ہے۔ (۱۷) دل اور روح کی روزی ہے، اگر ان دونوں کو اپنی روزی نہ ملے تو ایسا ہے جیسا بدن کو اس کی روزی (یعنی کھانا) نہ ملے۔ (۱۸) دل کو زنگ سے صاف کرتا ہے جیسا کہ حدیث میں بھی وارد ہوا ہے۔ ہر چیز پر اُس کے مناسب زنگ اور میل کچیل ہوتا ہے، دل کا میل اور زنگ خواہشات اور غفلت ہیں، یہ اس کے لیے صفائی کا کام دیتا ہے۔ (۱۹) لغزشوں اور خطاؤں کو دور کرتا ہے۔ (۲۰) بندہ کو اللہ جلّ شانہ سے جو وحشت ہو جاتی ہے اس کو دور کرتا ہے کہ غافل کے دل پر اللہ کی طرف سے ایک وحشت رہتی ہے جو ذکر ہی سے دور ہوتی ہے۔ (۲۱) جو اذکار بندہ کرتا ہے وہ عرش کے چاروں طرف بندہ کا ذکر کرتے رہتے ہیں، جیسا کہ حدیث میں وارد ہے (باب نمبر ۳، فصل نمبر ۲، حدیث نمبر ۱۷)۔ (۲۲) جو شخص راحت میں اللہ جلّ شانہ کا ذکر کرتا ہے، اللہ جلّ جلالہ مصیبت کے وقت اس کو یاد کرتا ہے۔ (۲۳) اللہ کے عذاب سے نجات کا ذریعہ ہے۔ (۲۴) سکینہ اور رحمت کے اترنے کا سبب ہے اور فرشتے ذکر کرنے والے کو گھیر لیتے ہیں (سکینہ کے معنی باب ہذا کی فصل نمبر ۲، حدیث نمبر ۸ میں گزر چکے ہیں)۔ (۲۵) اس کی برکت سے زبان غیبت، چغل خوری، جھوٹ، بد گوئی، لغو گوئی سے محفوظ رہتی ہے، چنانچہ تجربہ اور مشاہدہ سے ثابت ہے کہ جس شخص کی زبان اللہ کے ذکر کی عادی ہو جاتی ہے وہ ان اشیاء سے عموماً محفوظ رہتا ہے اور جس کی زبان عادی نہیں ہوتی ہر نوع کی لغویات میں مبتلا رہتا ہے۔ (۲۶) ذکر کی مجلسیں فرشتوں کی مجلسیں ہیں اور لغویات اور غفلت کی مجلسیں شیطان کی مجلسیں ہیں، اب آدمی کو اختیار ہے جس قسم کی مجلسوں کو چاہے پسند کر لے اور ہر شخص اُسی کو پسند کرتا ہے جس سے مناسبت رکھتا ہے۔ (۲۷) ذکر کی وجہ سے ذکر کرنے والا بھی سعید (نیک بخت) ہوتا ہے اور اس کے آس پاس بیٹھنے والا بھی، اور غفلت یا لغویات میں مبتلا ہونے والا خود بھی بد بخت ہوتا ہے اور اس کے پاس بیٹھنے والا بھی۔ (۲۸) قیامت کے دن حُشْرَت سے محفوظ رکھتا ہے، اس لیے کہ حدیث میں آیا ہے کہ ہر وہ مجلس جس میں اللہ کا ذکر نہ ہو، قیامت کے دن حسرت اور نقصان کا سبب ہے۔ (۲۹) ذکر کے ساتھ اگر تنہائی کا رونا بھی نصیب ہو جائے تو قیامت کے دن کی تپش

حل لغات: ① اگرچہ۔ ② غلطیوں۔ ③ ذکر کی جمع۔ ④ بے ہودہ باتیں۔ ⑤ بیکار باتیں۔ ⑥ چیزیں۔ ⑦ قسم، طرح۔ ⑧ بیکار باتیں۔ ⑨ افسوس۔ ⑩ سورج کی گرمی۔

اور گرمی میں، جب کہ ہر شخص میدانِ حشر میں بلبلارہا ہوگا، یہ عرش کے سایہ میں ہوگا۔ (۳۰) ذکر میں مشغول رہنے والوں کو ان سب چیزوں سے زیادہ ملتا ہے جو دعائیں مانگنے والوں کو ملتی ہیں، حدیث میں اللہ جلّ شانہ کا ارشاد نقل کیا گیا ہے کہ جس شخص کو میرے ذکر کرنے دعا سے روک دیا، اس کو میں دعائیں مانگنے والوں سے افضل عطا کروں گا۔ (۳۱) باوجود سہل ترین عبادت ہونے کے تمام عبادتوں سے افضل ہے، اس لیے کہ زبان کو حرکت دینا بدن کے اور تمام اعضا کو حرکت دینے سے سہل ہے۔ (۳۲) اللہ کا ذکر جنت کے پودے ہیں (چنانچہ باب نمبر ۳۳ فصل نمبر ۲۲ حدیث نمبر ۴۴ میں مفصل آ رہا ہے)۔ (۳۳) جس قدر بخشش اور انعام کا وعدہ اس پر ہے، اتنا کسی اور عمل پر نہیں ہے؛ چنانچہ ایک حدیث میں وارد ہے کہ جو شخص لَا إِلَهَ إِلَّا اللَّهُ وَحْدَهُ لَا شَرِيكَ لَهُ، لَهُ الْمُلْكُ وَلَهُ الْحَمْدُ، وَهُوَ عَلَى كُلِّ شَيْءٍ قَدِيرٌ تلو مرتبہ کسی دن پڑھے تو اس کے لیے دس غلام آزاد کرنے کا ثواب ہوتا ہے اور تنوکیاں اس کے لیے لکھی جاتی ہیں اور تنو براہیاں اُس سے معاف کر دی جاتی ہیں اور شام تک شیطان سے محفوظ رہتا ہے اور دوسرا کوئی شخص اُس سے افضل نہیں ہوتا؛ مگر وہ شخص کہ اس سے زیادہ عمل کرے۔ اسی طرح اور بہت سی احادیث ہیں جن سے ذکر کا افضل اعمال ہونا معلوم ہوتا ہے (اور بہت سی اُن میں سے اس رسالہ میں مذکور ہیں)۔ (۳۴) دوام ذکر کی بدولت اپنے نفس کو بھولنے سے امن نصیب ہوتا ہے، جو سبب ہے دائرین کی شقاوت کا؛ اس لیے کہ اللہ کی یاد کو بھلا دینا سبب ہوتا ہے خود اپنے نفس کے بھلا دینے کا اور اپنے تمام مصالِح کے بھلا دینے کا۔ چنانچہ ارشاد خداوندی ہے ﴿وَلَا تَكُونُوا كَالَّذِينَ نَسُوا اللَّهَ فَأَنْسَاهُمْ أَنْفُسَهُمْ أُولَٰئِكَ هُمُ الْفَاسِقُونَ﴾ [سورہ حشر] (تم ان لوگوں کی طرح نہ بنو، جنہوں نے اللہ سے بے پروائی کی، پس اللہ نے اُن کو اپنی جانوں سے بے پروا کر دیا، یعنی ان کی عقل ایسی ماری گئی کہ اپنے حقیقی نفع کو نہ سمجھا) اور جب آدمی اپنے نفس کو بھلا دیتا ہے تو اس کی مصالِح سے غافل ہو جاتا ہے اور یہ سبب ہلاکت کا بن جاتا ہے۔ جیسا کہ کسی شخص کی کبھتی ہو یا باغ ہو اور اس کو بھول جائے اس کی خبر گیری نہ کرے، تو لا محالہ وہ ضائع ہوگا اور اس سے امن جب ہی مل سکتا ہے جب اللہ کے ذکر سے زبان کو ہر وقت تروتازہ رکھے اور ذکر اس کو ایسا محبوب ہو جائے جیسا کہ پیاس کی شدت کے وقت پانی اور بھوک کے وقت کھانا اور سخت گرمی اور سخت سردی کے وقت مکان اور لباس؛ بلکہ اللہ کا ذکر اس سے زیادہ مستحق ہے، اس لیے کہ ان اشیاء کے نہ ہونے سے بدن کی ہلاکت ہے، جو روح کی اور دل کی ہلاکت کے مقابلہ میں کچھ بھی نہیں ہے۔ (۳۵) ذکر آدمی کی

**حل لغات:** ① بے قرار ہونا۔ ② بہت آسان۔ ③ اللہ کے سوا کوئی معبود نہیں وہ اپنی ذات اور صفات میں اکیلا ہے، کوئی اس کا شریک نہیں، سارا ملک دنیا اور آخرت کا اسی کا ہے، اور جتنی خوبیاں ہیں اسی پاک ذات کے لیے ہیں اور وہ ہر چیز پر قادر ہے۔ ④ ذکر کی پابندی۔ ⑤ دنیا اور آخرت۔ ⑥ بدبختی۔ ⑦ مصلحت کی جمع، بھلائیاں۔ ⑧ دیکھ بھال۔ ⑨ یقیناً ضرور۔

ترقی کرتا رہتا ہے، بستر پر بھی اور بازار میں بھی، صحت میں بھی، اور بیماری میں بھی نعمتوں اور لذتوں کے ساتھ مشغولی میں بھی اور کوئی ایسی چیز نہیں ہے جو ہر وقت ترقی کا سبب بنتی ہو؛ حتیٰ کہ جس کا دل نور ذکر سے منور ہو جاتا ہے، وہ سوتا ہو بھی غافل شب سیداروں سے بڑھ جاتا ہے۔ (۳۶) ذکر کا نور دنیا میں بھی ساتھ رہتا ہے اور قبر میں بھی ساتھ رہتا ہے اور آخرت میں پل صراط پر آگے آگے چلتا ہے۔ حق تعالیٰ شانہ کا ارشاد ہے ﴿أَوْ مَنْ كَانَ مَيِّتًا فَأَحْيَيْنَاهُ وَجَعَلْنَا لَهُ نُورًا يَكِينِي بِهِ فِي النَّاسِ كَذَلِكَ نَقُصُّ عَلَيْكَ الْقِصَّةَ لَيْسَ بِخَارِجٍ مِّنْهَا﴾ [سورہ انعام: ۱۲۲] (ایسا شخص جو پہلے مردہ یعنی گمراہ تھا پھر ہم نے اُس کو زندہ یعنی مسلمان بنادیا اور اس کو ایسا نور دے دیا کہ وہ اُس نور کو لیے ہوئے آدمیوں میں چلتا پھرتا ہے، یعنی وہ نور ہر وقت اس کے ساتھ رہتا ہے، کیا ایسا شخص بد حالی میں اُس شخص کی طرح ہو سکتا ہے جو گمراہیوں کی تاریکیوں میں گھرا ہو، کہ ان سے نکلنے ہی نہیں پاتا) پس اول شخص مومن ہے جو اللہ پر ایمان رکھتا ہے اور اس کی محبت اور اس کی معرفت اور اس کے ذکر سے منور ہے اور دوسرا شخص ان چیزوں سے خالی ہے۔ حقیقت یہ ہے کہ یہ نور نہایت مہتمم بالشان چیز ہے اور اسی میں پوری کامیابی ہے؛ اسی لیے نبی اکرم ﷺ اس کی طلب اور دعا میں متاخر فرمایا کرتے تھے اور اپنے ہر ہر جزو میں نور کو طلب فرماتے تھے؛ چنانچہ احادیث میں متعدد دعائیں ایسی ہیں جن میں حضور اقدس ﷺ نے اس کی دعا فرمائی ہے کہ حق تعالیٰ شانہ آپ کے گوشت میں، ہڈیوں میں، پٹھوں میں، بال میں، کھال میں، کان میں، آنکھ میں، اوپر نیچے، دائیں بائیں، آگے پیچھے نور ہی نور کر دے؛ حتیٰ کہ یہ بھی دعا کی کہ خود مجھی کو سر تا پا نور بنا دے کہ آپ ﷺ کی ذات ہی نور بن جائے۔ اسی نور کی بقدر اعمال میں نور ہوتا ہے۔ حتیٰ کہ بعض لوگوں کے نیک عمل ایسی حالت میں آسمان پر جاتے ہیں کہ اُن پر آفتاب جیسا نور ہوتا ہے اور ایسا ہی نور اُن کے چہروں پر قیامت کے دن ہوگا۔ (۳۷) ذکر تصوف کا اصل اصول ہے اور تمام صوفیہ کے سب طریقوں میں رائج ہے۔ جس شخص کے لیے ذکر کا دروازہ کھل گیا ہے اس کے لیے اللہ جل شانہ تک پہنچنے کا دروازہ کھل گیا اور جو اللہ جل شانہ تک پہنچ گیا وہ جو چاہتا ہے پاتا ہے کہ اللہ جل شانہ کے پاس کسی چیز کی بھی کمی نہیں ہے۔ (۳۸) آدمی کے دل میں ایک گوشہ ہے جو اللہ کے ذکر کے علاوہ کسی چیز سے بھی پُر نہیں ہوتا اور جب ذکر دل پر مسلط ہو جاتا ہے تو وہ نہ صرف اس گوشہ کو پُر کرتا ہے؛ بلکہ ذکر کرنے والے کو بغیر مال کے غنی کر دیتا ہے اور بغیر کنبہ اور جماعت کے، لوگوں کے دلوں میں عزت والا بنا دیتا ہے اور بغیر سلطنت کے بادشاہ بنا دیتا ہے اور جو شخص ذکر سے غافل ہوتا ہے وہ باوجود مال و دولت، کنبہ اور حکومت کے ذلیل ہوتا ہے۔ (۳۹) ذکر پر اللہ کو پہنچ

- حل لغات:** ① عبادت میں رات کو جاگنے والے۔ ② بہت اہم۔ ③ یعنی بہت زیادہ کوشش کرنا۔ ④ حمد۔ ⑤ سر سے پیر تک۔ ⑥ دل سے خواہشوں کو دور کر کے اللہ سے دھیان لگانا۔ ⑦ یعنی اہم بنیاد۔ ⑧ جاری۔ ⑨ کنارہ۔ ⑩ بھرنا۔ ⑪ مالدار۔ ⑫ خاندان۔ ⑬ حکومت۔ ⑭ بکھرا ہوا۔ ⑮ اکٹھا۔



کرتا ہے اور مجمع کو پراگندہ کرتا ہے، دور کو قریب کرتا ہے اور قریب کو دور کرتا ہے۔ پراگندہ کو مجمع کرنے کا مطلب یہ ہے کہ آدمی کے دل پر جو متفرق ہنوم، غموم، تفکرات، پریشانیاں ہوتی ہیں، ان کو دور کر کے جمعیتِ خاطر پیدا کرتا ہے اور مجمع کو پراگندہ کرنے کا مطلب یہ ہے کہ آدمی پر جو تفکرات مجمع ہیں ان کو متفرق کر دیتا ہے، اور آدمی کی جو لغزشیں اور گناہ جمع ہو گئے ہیں ان کو پراگندہ کر دیتا ہے، اور جوشیطان کے لشکر آدمی پر مسلط ہیں ان کو پراگندہ کر دیتا ہے، اور آخرت کو جو دور ہے قریب کر دیتا ہے، اور دنیا کو جو قریب ہے دور کر دیتا ہے۔ (۴۰) ذکر آدمی کے دل کو نیند سے جگاتا ہے غفلت سے چوگنا کرتا ہے اور دل جب تک سوتا رہتا ہے اپنے سارے ہی منافع کھوتا رہتا ہے۔ (۴۱) ذکر ایک درخت ہے جس پر معارف کے پھل لگتے ہیں صوفی کی اصطلاح میں احوال اور مقامات کے پھل لگتے ہیں۔ اور جتنی بھی ذکر کی کثرت ہوگی اتنی ہی اس درخت کی جڑ مضبوط ہوگی اور جتنی جڑ مضبوط ہوگی اتنے ہی زیادہ پھل اُس پر آئیں گے۔ (۴۲) ذکر اس پاک ذات کے قریب کر دیتا ہے جس کا ذکر کر رہا ہے، حتیٰ کہ اُس کے ساتھ معیت نصیب ہو جاتی ہے، چنانچہ قرآن پاک میں ہے ﴿إِنَّ اللَّهَ مَعَ الَّذِينَ اتَّقَوْا﴾ [سورہ نحل: ۱۲۸] (اللہ جل شانہ متقیوں کے ساتھ ہے) اور حدیث میں وارد ہے اَنَا مَعَ عَبْدِي مَا ذَكَرَنِي (میں اپنے بندے کے ساتھ رہتا ہوں جب تک وہ میرا ذکر کرتا رہے) ایک حدیث میں ہے کہ میرا ذکر کرنے والے میرے آدمی ہیں، میں ان کو اپنی رحمت سے دور نہیں کرتا، اگر وہ اپنے گناہوں سے توبہ کرتے رہیں تو میں اُن کا حبیب ہوں اور اگر وہ توبہ نہ کریں تو میں اُن کا طیب ہوں کہ اُن کو پریشانیوں میں مبتلا کرتا ہوں تاکہ اُن کو گناہوں سے پاک کروں، نیز ذکر کی وجہ سے جو اللہ جل شانہ کی معیت نصیب ہوتی ہے وہ ایسی معیت ہے جس کی برابر کوئی دوسری معیت نہیں ہے، نہ وہ زبان سے تعبیر ہو سکتی ہے، نہ تحریر میں آ سکتی ہے اس کی لذت وہی جان سکتا ہے جس کو یہ نصیب ہو جاتی ہے (اللَّهُمَّ ارْزُقْنِي مِنْهُ شَيْئًا)۔ (۴۳) ذکر غلاموں کے آزاد کرنے کے برابر ہے، مالوں کے خرچ کرنے کے برابر ہے، اللہ کے راستے میں جہاد کے برابر ہے، (بہت سی روایات میں اس قسم کے مضامین گزر بھی چکے ہیں اور آئندہ بھی آنے والے ہیں)۔ (۴۴) ذکر، شکر کی جڑ ہے، جو اللہ کا ذکر نہیں کرتا وہ شکر بھی ادا نہیں کرتا۔ ایک حدیث میں آیا ہے کہ حضرت موسیٰ علی نبینا وعلیہ الصلوٰۃ والسلام نے اللہ جل جلالہ سے عرض کیا: آپ نے مجھ پر بہت احسانات کیے ہیں، مجھے طریقہ بتا دیجیے کہ میں آپ کا بہت شکر ادا کروں۔ اللہ جل جلالہ نے ارشاد فرمایا کہ جتنا بھی تم میرا ذکر کرو گے اتنا ہی شکر ادا ہوگا۔ دوسری حدیث میں حضرت موسیٰ علیہ السلام کی یہ درخواست ذکر کی گئی ہے کہ یا اللہ! تیری شان

**حل لغات:** ① الگ الگ۔ ② رنج، غم۔ ③ دکھ، صدمہ۔ ④ فکریں۔ ⑤ دل کا طینان ⑥ معرفت کی جمع، اللہ کی پہچان۔ ⑦ ساتھ، نزدیکی۔ ⑧ محبت کرنے والا، محبوب۔ ⑨ ڈاکٹر۔ ⑩ بیان۔ ⑪ اے اللہ مجھے بھی اس میں سے کچھ حصہ عطا فرما۔

کے مناسب شکر کس طرح ادا ہو؟ اللہ جل جلالہ نے فرمایا کہ تمہاری زبان ہر وقت ذکر کے ساتھ تروتازہ رہے۔

(۴۵) اللہ کے نزدیک پرہیزگار لوگوں میں زیادہ مُعَظَّر وہ لوگ ہیں جو ذکر میں ہر وقت مشغول رہتے ہوں، اس لیے کہ تقویٰ کا مُنتہا جنت ہے اور ذکر کا مُنتہا اللہ کی مَعِیَّت ہے۔ (۴۶) دل میں ایک خاص قسم کی قسوت (ختی) ہے، جو ذکر کے علاوہ کسی چیز سے بھی نرم نہیں ہوتی۔ (۴۷) ذکر، دل کی بیماریوں کا علاج ہے۔ (۴۸) ذکر، اللہ کے ساتھ دوستی کی جڑ ہے اور ذکر سے غفلت اس کے ساتھ دشمنی کی جڑ ہے۔ (۴۹) اللہ کے ذکر کے برابر کوئی چیز نعمتوں کی کھینچنے والی اور اللہ کے عذاب کو ہٹانے والی نہیں ہے۔ (۵۰) ذکر کرنے والے پر اللہ کی صلوٰۃ (رحمت) اور فرشتوں کی صلوٰۃ (دعا) ہوتی ہے۔ (۵۱) جو شخص یہ چاہے کہ دنیا میں رہتے ہوئے بھی جنت کے باغوں میں رہے، وہ ذکر کی مجالس میں بیٹھے، کیونکہ یہ مجالس جنت کے باغ ہیں۔ (۵۲) ذکر کی مجالس فرشتوں کی مجالس ہیں (احادیث مذکورہ میں یہ مضمون مُفَصَّل گزر چکا ہے)۔ (۵۳) اللہ جل شانہ ذکر کرنے والوں پر فرشتوں کے سامنے فخر کرتے ہیں۔ (۵۴) ذکر پر ہداؤں ملتے کرنے والا جنت میں ہنستا ہوا داخل ہوتا ہے۔ (۵۵) تمام اعمال اللہ کے ذکر ہی کے واسطے مقرر کیے گئے ہیں۔ (۵۶) تمام اعمال میں وہی عمل افضل ہے جس میں ذکر کثرت سے کیا جائے، روزوں میں وہ روزہ افضل ہے جس میں ذکر کی کثرت ہو، حج میں وہ حج افضل ہے جس میں ذکر کی کثرت ہو، اسی طرح اور اعمال: جہاد وغیرہ کا حکم ہے۔ (۵۷) یہ دوسری نفل عبادات کے قائم مقام ہے، چنانچہ حدیث میں آیا ہے کہ فقراء نے حضور ﷺ سے شکایت کی کہ یہ مالدار لوگ بڑے بڑے درجے حاصل کرتے ہیں، یہ روزے نماز میں ہمارے شریک ہیں اور اپنے مالوں کی وجہ سے حج، عمرہ، جہاد میں ہم سے سُبْقِیَّت لے جاتے ہیں، حضور ﷺ نے ارشاد فرمایا کہ تمہیں ایسی چیز بتاؤں جس سے کوئی شخص تم تک نہ پہنچ سکے گا، مگر وہ شخص جو یہ عمل کرے، اس کے بعد حضور ﷺ نے ہر نماز کے بعد سُبْحَانَ اللہ اَلْحَمْدُ لِلّٰہ اَلْکُبْرُ پڑھنے کو فرمایا (جیسا کہ باب نمبر ۳ فصل نمبر ۲ حدیث نمبر ۷ میں آ رہا ہے) کہ حضور ﷺ نے حج، عمرہ، جہاد وغیرہ ہر عبادت کا بَدَل ذکر کو قرار دیا ہے۔

(۵۸) ذکر، دوسری عبادات کے لیے بڑا مُعِین و مددگار ہے کہ اس کی کثرت سے ہر عبادت محبوب بن جاتی ہے اور عبادات میں لذت آنے لگتی ہے اور کسی عبادت میں بھی مشقت اور بار نہیں رہتا۔ (۵۹) ذکر کی وجہ سے ہر مشقت آسان بن جاتی ہے اور ہر دشوار چیز آسان ہو جاتی ہے اور ہر قسم کے بوجھ میں خفّت ہو جاتی ہے اور ہر مُصِیبت زائل ہو جاتی ہے۔ (۶۰) ذکر کی وجہ سے دل سے خوف اللہ ہر اس دور ہو جاتا ہے، ڈر کے مقام پر اطمینان پیدا کرنے اور خوف کے زائل کرنے میں اللہ کے ذکر کو خصوصی دخل ہے اور اس کی یہ خاص

**حل لغات:** ① عزت والے۔ ② آخری درجہ۔ ③ پابندی۔ ④ یعنی برابر۔ ⑤ آگے بڑھنا۔ ⑥ نائب، برابر۔ ⑦ بوجھ۔ ⑧ آسان۔ ⑨ ہلکا پن۔ ⑩ ختم۔ ⑪ خوف، ڈر۔

تاثیر ہے، جتنی بھی ذکر کی کثرت ہوگی اتنا ہی اطمینان نصیب ہوگا اور خوف زائل ہوگا۔ (۶۱) ذکر کی وجہ سے آدمی میں ایک خاص قوت پیدا ہوتی ہے جس کی وجہ سے ایسے کام اُس سے صادر ہونے لگتے ہیں جو دُشوار نظر آتے ہیں۔ حضور اقدس ﷺ نے اپنی بیٹی حضرت فاطمہ ؓ کو جب انھوں نے چٹکی کی مشقّت اور کاروبار کی دشواری کی وجہ سے ایک خادم طلب کیا تھا، تو سوتے وقت سُبْحَانَ اللّٰہِ، اَلْحَمْدُ لِلّٰہِ ۳۳ مرتبہ اور اَللّٰہُ اَکْبَرُ ۳۲ مرتبہ پڑھنے کا حکم فرمایا تھا اور یہ ارشاد فرمایا تھا کہ یہ خادم سے بہتر ہے۔

(۶۲) آخرت کے لیے کام کرنے والے سب دوڑ رہے ہیں اور اس دوڑ میں ذاکرین کی جماعت سب سے آگے ہے۔ عُمَرُو بنی عَفْرَہؓ سے نقل کیا گیا ہے کہ قیامت میں جب لوگوں کو اعمال کا ثواب ملے گا تو بہت سے لوگ اُس وقت حیرت کریں گے کہ ہم نے ذکر کا اہتمام کیوں نہ کیا کہ سب سے زیادہ سہل عمل تھا۔ ایک حدیث میں حضور ﷺ کا ارشاد نقل کیا گیا ہے کہ مُفَرِّد لوگ آگے بڑھ گئے۔ صحابہ ؓ نے عرض کیا کہ مفرد لوگ کون ہیں؟ حضور ﷺ نے ارشاد فرمایا کہ ذکر پر مَرِیضِیْنِے والے کہ ذکر اُن کے بوجھوں کو ہلکا کر دیتا ہے۔

(۶۳) ذکر کرنے والے کی اللہ تعالیٰ شانہ تصدیق کرتے ہیں اور اس کو سچا بتاتے ہیں اور جس شخص کو اللہ تعالیٰ خود سچا بتائیں اس کا حشر جھوٹوں کے ساتھ نہیں ہو سکتا۔ حدیث میں آیا ہے کہ جب بندہ لَا اِلٰہَ اِلَّا اللّٰہُ وَاللّٰہُ اَکْبَرُ کہتا ہے تو حق تعالیٰ شانہ فرماتے ہیں: میرے بندہ نے سچ کہا، میرے سوا کوئی معبود نہیں ہے اور میں سب سے بڑا ہوں۔ (۶۴) ذکر سے جنت میں گھر تعمیر ہوتے ہیں، جب بندہ ذکر سے رک جاتا ہے تو فرشتے تعمیر سے رک جاتے ہیں، جب اُن سے کہا جاتا ہے کہ فلاں تعمیر تم نے کیوں روک دی؟ تو وہ کہتے ہیں کہ اس تعمیر کا خرچ ابھی تک نہیں آیا ہے۔ ایک حدیث میں آیا ہے کہ جو شخص سُبْحَانَ اللّٰہِ وَبِحَمْدِہٖ سُبْحَانَ اللّٰہِ الْعَظِیْمِ ساٹھ مرتبہ پڑھے، ایک گنبد اس کے لیے جنت میں تعمیر ہو جاتا ہے۔ (۶۵) ذکر جہنم کے لیے آڑ ہے، اگر کسی بد عملی کی وجہ سے جہنم کا مُنْتَقِل ہو جائے تو ذکر درمیان میں آڑ بن جاتا ہے اور جتنی ذکر کی کثرت ہوگی اتنی ہی پُنجِندہ آڑ ہوگی۔ (۶۶) ذکر کرنے والے کے لیے فرشتے استغفار کرتے ہیں۔ حضرت عَمْرُو بن العاصؓ سے ذکر کیا گیا ہے کہ جب بندہ سُبْحَانَ اللّٰہِ وَبِحَمْدِہٖ کہتا ہے یا اَلْحَمْدُ لِلّٰہِ رَبِّ الْعٰلَمِیْنَ کہتا ہے، تو فرشتے دعا کرتے ہیں کہ اے اللہ! اس کی مغفرت فرما۔

(۶۷) جس پہاڑ پر ایمیدان میں اللہ کا ذکر کیا جائے وہ فخر کرتے ہیں۔ حدیث میں آیا ہے کہ ایک پہاڑ دوسرے پہاڑ کو آواز دے کر پوچھتا ہے کہ کوئی ذکر کرنے والا تجھ پر آج گذرا ہے؟ اگر وہ کہتا ہے کہ گذرا ہے، تو وہ خوش ہوتا ہے۔ (۶۸) ذکر کی کثرت رِفاق سے برکتی ہونے کا اطمینان (اور سند) ہے کیونکہ اللہ جلّ شانہ نے مُنَافِقُوں کی صفت یہ بیان کی ہے کہ ﴿لَا یَذْکُرُوْنَ اللّٰہَ اِلَّا قَلِیْلًا﴾ [سورۃ نساء] (نہیں ذکر

کرتے اللہ کا مگر تھوڑا سا)۔ گُلبِ اَخْبَار سے نقل کیا گیا ہے کہ جو کثرت سے اللہ کا ذکر کرے، وہ نفاق سے بری ہے۔ (۶۹) تمام نیک اعمال کے مقابلہ میں ذکر کے لیے ایک خاص لذت ہے جو کسی عمل میں بھی نہیں پائی جاتی، اگر ذکر میں اس لذت کے سوا کوئی بھی فضیلت نہ ہوتی تو یہی چیز اُس کی فضیلت کے لیے کافی تھی۔ مالک بن دینار کہتے ہیں کہ لذت پانے والے کسی چیز میں بھی ذکر کے برابر لذت نہیں پاتے۔ (۷۰) ذکر کرنے والوں کے چہرہ پر دنیا میں رونق اور آخرت میں نور ہوگا۔ (۷۱) جو شخص راستوں میں اور گھروں میں، سفر میں اور حضر میں کثرت سے ذکر کرے، قیامت میں اس کے گواہی دینے والے کثرت سے ہوں گے۔ حق تعالیٰ شانہ، قیامت کے دن کے بارے میں فرماتے ہیں ﴿يَوْمَئِذٍ تُحَدِّثُ أَخْبَارَهَا﴾ [سورہ زلزال] (اُس دن زمین اپنی خبریں بیان کرے گی)۔ حضور ﷺ نے ارشاد فرمایا: جانتے ہو اُس کی خبریں کیا ہیں؟ صحابہ رضی اللہ عنہم نے لا اعلیٰ ظاہری کی، تو حضور ﷺ نے ارشاد فرمایا کہ جس مرد و عورت نے جو کام زمین پر کیا ہے، وہ بتائے گی کہ فلاں دن، فلاں وقت مجھ پر یہ کام کیا ہے (نیک ہو یا برا)۔ اس لیے مختلف جگہوں میں کثرت سے ذکر کرنے والوں کے گواہ بھی کثرت سے ہوں گے۔ (۷۲) زبان جتنی دیر ذکر میں مشغول رہے گی لغویات، جھوٹ، غیبت وغیرہ سے محفوظ رہے گی، اس لیے کہ زبان چپ تو رہتی ہی نہیں، یا ذکر اللہ میں مشغول ہوگی ورنہ لغویات میں؛ اسی طرح دل کا حال ہے کہ اگر وہ اللہ کی محبت میں مشغول نہ ہوگا تو مخلوق کی محبت میں مبتلا ہوگا۔ (۷۳) شیاطین آدمی کے کھلے دشمن ہیں اور ہر طرح سے اُس کو وحشت میں ڈالتے رہتے ہیں اور ہر طرف سے اس کو گھیرے رہتے ہیں، جس شخص کا یہ حال ہو کہ اُس کے دشمن ہر وقت اُس کا محاصرہ کیے رہتے ہوں، اس کا جو حال ہوگا ظاہر ہے اور دشمن بھی ایسے کہ ہر ایک اُن میں یہ چاہے کہ جو تکلیف بھی پہنچا سکوں پہنچاؤں، ان لشکروں کو ہٹانے والی چیز ذکر کے سوا کوئی نہیں ہے۔ بہت سی احادیث میں بہت سی دعائیں آئی ہیں جن کے پڑھنے سے شیطان قریب بھی نہیں آتا اور سوتے وقت پڑھنے سے رات بھر حفاظت رہتی ہے۔

حافظ ابن قیمؒ نے بھی ایسی دعائیں متعدد ذکر کی ہیں ان کے علاوہ مصنف نے کچھ نمبروں میں انواع ذکر کا تفصیل اور ذکر کی بعض کلی فضیلتیں ذکر کی ہیں اور اس کے بعد پچتر فصلیں خصوصی دعاؤں میں جو خاص خاص اوقات میں وارد ہوتی ہیں، ذکر کی ہیں جن کو اختصار کی وجہ سے چھوڑ دیا گیا ہے کہ توفیق والے کے لیے جو ذکر کیا گیا ہے یہ بھی کافی سے زیادہ ہے اور جس کو توفیق نہیں ہے اُس کے لیے ہزار با فضائل بھی بے کار ہیں۔ وَمَا تَوْفِيقِي إِلَّا بِاللّٰهِ عَلَيْهِ تَوَكَّلْتُ وَإِلَيْهِ أُنِيبُ۔

**حل لغات:** (۱) اپنے مقام پر۔ (۲) علم نہ ہونا۔ (۳) بے کار باتیں۔ (۴) گھبراہٹ۔ (۵) چاروں طرف سے گھیرنا۔ (۶) ذکر کی قسمیں۔ (۷) ایک دوسرے کی فضیلت۔ (۸) پوری مکمل۔ (۹) اور مجھے جو کچھ توفیق ہوئی ہے، صرف اللہ کی مدد سے ہوتی ہے، اسی پر میں نے بھروسہ کر رکھا ہے اور میں (ہر معاملے میں) اسی کی طرف رجوع کرتا ہوں۔



## دوسرا باب: کلمہ طیبہ

کلمہ طیبہ جس کو کلمہ توحید بھی کہا جاتا ہے، جس کثرت سے قرآن پاک اور حدیث شریف میں ذکر کیا گیا ہے، شاید ہی اس کثرت سے کوئی دوسری چیز ذکر کی گئی ہو اور جب کہ اصل مقصود تمام شرائع اور تمام انبیاء کی بعثت سے توحید ہی ہے، تو پھر جتنی کثرت سے اس کا بیان ہو وہ قرین قیاس ہے۔ کلام پاک میں مختلف عنوانات اور مختلف ناموں سے اس پاک کلمہ کو ذکر کیا گیا ہے؛ چنانچہ کلمہ طیبہ، قول ثابت، کلمہ تقویٰ، ﴿مَقَالِيذُ السَّلَواتِ وَالْاَوْضِ﴾ (آسانوں اور زمینوں کی کنجیاں) وغیرہ الفاظ سے ذکر کیا گیا ہے، جیسا کہ آئندہ آیات میں آرہا ہے۔ امام غزالیؒ نے اِحیاء میں نقل کیا ہے کہ یہ کلمہ توحید ہے، کلمہ اخلاص ہے، کلمہ تقویٰ ہے، کلمہ طیبہ ہے، عروۃ الوثقیٰ ہے، دعویۃ الحق ہے، شَرُّ الْجَنَّةِ ہے اور چونکہ قرآن پاک میں مختلف عنوانات سے اس کو ذکر فرمایا گیا، اس لیے اس باب کو تین فصلوں پر منقسم کیا گیا۔

**پہلی فصل:** میں ان آیات کا ذکر ہے جن میں کلمہ طیبہ مراد ہے اور کلمہ طیبہ کا لفظ نہیں ہے، اس لیے ان آیات کی مختصر تفسیر حضرات صحابہ کرام اور خود سید البشر علیہ افضل الصلوٰۃ والسلام سے نقل کی گئی۔

**دوسری فصل:** میں ان آیات کا حوالہ ہے جن میں کلمہ طیبہ پورا یعنی لَا إِلَهَ إِلَّا اللَّهُ تمام کا تمام ذکر کیا گیا ہے یا کسی معمولی تغیر کے ساتھ جیسے لَا إِلَهَ إِلَّا هُوَ اور چونکہ ان میں یہ کلمہ خود ہی موجود ہے یا اس کا ترجمہ دوسرے الفاظ سے ذکر کیا گیا ہے، اس لیے ان آیات کے ترجمہ کی ضرورت نہیں سمجھی، صرف حوالہ سورت اور رکوع پر اکتفا کیا گیا۔

**تیسری فصل:** میں ان احادیث کا ترجمہ اور مطلب ذکر کیا گیا جن میں اس پاک کلمہ کی ترغیب اور حکم فرمایا گیا۔ وَمَا تَوْفِيقِي إِلَّا بِاللَّهِ۔

## فصل اول

ان آیات میں جن میں لفظ کلمہ طیبہ کا نہیں ہے اور مراد کلمہ طیبہ ہے:

① ﴿أَلَمْ تَرَ كَيْفَ ضَرَبَ اللَّهُ مَثَلًا كَلِمَةً طَيِّبَةً كَشَجَرَةٍ طَيِّبَةٍ أَصْلُهَا ثَابِتٌ وَفَرْعُهَا فِي السَّمَاءِ ۚ تُؤْتِي ۖ	ترجمہ: کیا آپ کو معلوم نہیں کہ اللہ تعالیٰ نے کیسی اچھی مثال
	بیان فرمائی ہے کلمہ طیبہ کی، کہ وہ مشابہ ہے ایک عمدہ پاکیزہ
	درخت کے، جس کی جڑ زمین کے اندر گڑی ہوئی ہو اور اس

**حل لغات:** ① شریعت کی جمع۔ ② پیغمبر کا بھیجا جانا۔ ③ عقل کے مطابق۔ ④ یعنی اتحاد کی سی۔ ⑤ حق کی دعوت۔ ⑥ جنت کی قیمت۔ ⑦ تقسیم کرنا۔ ⑧ تبدیل۔ ⑨ ایک جیسا ہونا۔

اُكْلَهَا كُلَّ حَبِيْنٍ بِاِذْنٍ رَبِّهَا ۚ  
وَيَضْرِبُ اللّٰهُ الْاَمْثَالَ لِلنّٰسِ لَعَلَّهُمْ  
يَتَذَكَّرُوْنَ ﴿٥﴾ وَمَثَلُ حَبِيْنَةٍ  
كَسَجَرَةٍ حَبِيْنَةٍ اِجْتَنَّتْ مِنْ فَوْقِ  
الْاَرْضِ مَا لَهَا مِنْ قَرَارٍ ﴿٦﴾  
[سورہ ابراہیم]

کی شانیں اوپر آسمان کی طرف جارہی ہوں اور وہ درخت  
اللہ کے حکم سے ہر فصل میں پھل دیتا ہو (یعنی خوب پھلتا  
ہو) اور اللہ تعالیٰ مثالیں اس لیے بیان فرماتے ہیں تاکہ  
لوگ خوب سمجھ لیں اور خبیث کلمہ (یعنی کلمہ کفر) کی مثال  
ہے، جیسے ایک خراب درخت ہو کہ وہ زمین کے اوپر ہی اوپر  
سے اکھاڑ لیا جاوے اور اس کو زمین میں کچھ ثابت نہ ہو۔

**فائدہ:** حضرت ابن عباس رضی اللہ عنہما فرماتے ہیں کہ کلمہ طیبہ سے کلمہ شہادت اَشْهَدُ اَنْ لَا اِلٰهَ اِلَّا اللّٰهُ  
مراد ہے، جس کی جڑ مومن کے قول میں ہے اور اس کی شانیں آسمان میں کہ اُس کی وجہ سے مومن کے  
اعمال آسمان تک جاتے ہیں، اور کلمہ خبیثہ شُرْک ہے کہ اُس کے ساتھ کوئی عمل قبول نہیں ہوتا۔ ایک دوسری  
حدیث میں ابن عباس رضی اللہ عنہما فرماتے ہیں کہ ہر وقت پھل دینے کا مطلب یہ ہے کہ اللہ کو دن رات ہر وقت  
یاد کرتا ہو۔ حضرت قتادہ تابعی نقل کرتے ہیں کہ حضور اقدس ﷺ سے کسی نے عرض کیا: یا رسول اللہ! یہ مال دار  
(صدقات کی بدولت) سارا ثواب اُڑا لے گئے۔ حضور ﷺ نے فرمایا: بھلا بتا تو سہی اگر کوئی شخص سامان کو اوپر  
نیچے رکھتا چلا جائے تو کیا آسمان پر چڑھ جائے گا؟ میں تجھے ایسی چیز بتاؤں جس کی جڑ زمین میں ہو اور  
شانیں آسمان پر، ہر نماز کے بعد لَا اِلٰهَ اِلَّا اللّٰهُ، واللّٰهُ اَكْبَرُ، وَسُبْحَانَ اللّٰهِ، وَالْحَمْدُ لِلّٰهِ دس  
مرتبہ پڑھا کر، اس کی جڑ زمین میں ہے اور شانیں آسمان پر۔

﴿٢﴾ مَنْ كَانَ يُرِيْدُ النّٰجِيَةَ فَلِلّٰهِ النّٰجِيَةُ  
جَبِيْعًا ۚ اِلَيْهِ يَصْعَدُ الْكَلِمُ الطّٰيِبُ  
وَالْعَمَلُ الصّٰلِحُ يَرْفَعُهُ ﴿١٠﴾ [سورہ فاطر: ١٠]

ترجمہ: جو شخص عزت حاصل کرنا چاہے (وہ اللہ ہی سے عزت  
حاصل کرے کیونکہ) ساری عزت اللہ ہی کے واسطے ہے، اُسی  
تک اچھے کلمے پہنچتے ہیں اور نیک عمل ان کو پہنچاتا ہے۔

**فائدہ:** اچھے کلموں سے مراد بہت سے مُفَسِّرین کے نزدیک لَا اِلٰهَ اِلَّا اللّٰهُ ہے، جیسا کہ عام مفسرین نے  
نقل کیا ہے اور دوسری تفسیر یہ ہے کہ اس سے مراد کلمات تسبیح ہیں جیسا کہ دوسرے باب میں آئے گا۔

﴿٣﴾ وَتَمَّتْ كَلِمَتُ رَبِّكَ صِدْقًا  
وَعَدًا ۚ [سورہ انعام: ١١٥]

ترجمہ: اور تیرے رب کا کلمہ سچائی اور انصاف (واعتدال)  
کے اعتبار سے پورا ہے۔

**فائدہ:** حضرت انس رضی اللہ عنہ حضور اقدس ﷺ سے نقل کرتے ہیں کہ رب کے کلمہ سے مراد لَا اِلٰهَ اِلَّا اللّٰهُ اور  
اکثر مُفَسِّرین کے نزدیک اس سے ”کلام اللہ شریف“ مراد ہے۔

﴿٤﴾ يٰۤاَيُّهَا الَّذِيْنَ اٰمَنُوْا بِالْقَوْلِ  
ترجمہ: اللہ تعالیٰ ایمان والوں کو پکی بات (یعنی کلمہ طیبہ)

حل لغات: (۱) مضبوطی۔ (۲) قرآن کا مطلب بیان کرنے والے۔

الثَّابِتُ فِي الْحَيَاةِ الدُّنْيَا وَفِي الْآخِرَةِ ۖ وَيُضِلُّ اللَّهُ الظَّالِمِينَ ۖ وَيَفْعَلُ اللَّهُ مَا يَشَاءُ ﴿٥﴾ [سورۃ ابراہیم]

سے دنیا اور آخرت دونوں میں مضبوط رکھتا ہے اور کافروں کو دونوں جہاں میں بھٹا دیتا ہے اور اللہ تعالیٰ (اپنی حکمت سے) جو چاہتا ہے کرتا ہے۔

**فائدہ:** حضرت براءؓ فرماتے ہیں کہ حضور اقدس ﷺ نے ارشاد فرمایا کہ جب قبر میں سوال ہوتا ہے تو مسلمان لَا إِلَهَ إِلَّا اللَّهُ مُحَمَّدٌ رَّسُولُ اللَّهِ کی گواہی دیتا ہے۔ آیت شریفہ میں کئی بات سے یہی مراد ہے۔ حضرت عائشہؓ سے بھی یہی نقل کیا گیا ہے کہ اس سے مراد قبر کا سوال جواب ہے۔ حضرت ابن عباسؓ فرماتے ہیں کہ مسلمان جب مرتا ہے تو فرشتے اس وقت حاضر ہوتے ہیں، اس کو سلام کرتے ہیں، جنت کی خوشخبری دیتے ہیں، جب وہ مرجاتا ہے تو فرشتے اس کے ساتھ جاتے ہیں، اس کی نماز جنازہ میں شریک ہوتے ہیں اور جب وہ دفن ہو جاتا ہے تو اس کو بٹھاتے ہیں اور اس سے سوال جواب ہوتے ہیں، جن میں یہ بھی پوچھا جاتا ہے کہ تیری گواہی کیا ہے؟ وہ کہتا ہے: أَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّ مُحَمَّدًا رَّسُولُ اللَّهِ، یہی مراد ہے آیت شریفہ میں۔ حضرت ابو قتادہؓ فرماتے ہیں کہ دنیا میں کئی بات سے مراد لَا إِلَهَ إِلَّا اللَّهُ ہے اور آخرت میں قبر کا سوال جواب مراد ہے، حضرت طاؤسؓ سے بھی یہی نقل کیا گیا ہے۔

﴿٥﴾ لَهُ دَعْوَةُ الْحَقِّ وَالَّذِينَ يَدْعُونَ مِنْ دُونِهِ لَا يَسْتَجِيبُونَ لَهُمْ بِشَيْءٍ إِلَّا كَبَاسِطٌ كَذِبِهِ إِلَى الْمَاءِ لِيَبْلُغَ فَاةً وَمَا هُوَ بِبَالِغِهِ وَمَا دَعَاءُ الْكَافِرِينَ إِلَّا فِي ضَلَالٍ ﴿٥﴾ [سورۃ رعد]

ترجمہ: سچا پکارنا اُسی کے لیے خاص ہے اور خدا کے سوا جن کو یہ لوگ پکارتے ہیں وہ ان کی درخواست کو اس سے زیادہ منظور نہیں کر سکتے جتنا پانی اس شخص کی درخواست کو منظور کرتا ہے جو اپنے دونوں ہاتھ پانی کی طرف پھیلائے (اور اُس پانی کو اپنی طرف بلائے) تاکہ وہ اُس کے منہ تک آجائے اور وہ (پانی اُڑ کر) اس کے منہ تک آنے والا کسی طرح بھی نہیں اور کافروں کی درخواست محض بے اثر ہے۔

**فائدہ:** حضرت علیؓ گرم اللہ وجہہ فرماتے ہیں کہ دعوۃ الحق سے مراد توحید یعنی لَا إِلَهَ إِلَّا اللَّهُ ہے۔ حضرت ابن عباسؓ سے بھی یہی مقول ہے کہ دعوۃ الحق سے شہادت لَا إِلَهَ إِلَّا اللَّهُ کی مراد ہے، اسی طرح ان کے علاوہ دوسرے حضرات سے بھی یہی نقل کیا گیا ہے۔

﴿٦﴾ قُلْ يَا أَهْلَ الْكِتَابِ تَعَالَوْا إِلَى كَلِمَةٍ سَوَاءٍ بَيْنَنَا وَبَيْنَكُمْ أَلَّا نَعْبُدَ إِلَّا اللَّهَ وَلَا نُشْرِكَ بِهِ

ترجمہ: (اے محمد ﷺ) آپ فرما دیجیے کہ اے اہل کتاب! او ایک ایسے کلمہ کی طرف جو ہمارے اور تمہارے درمیان (مسلم ہونے میں) برابر ہے، وہ یہ کہ بجز اللہ تعالیٰ کے ہم کسی اور کی عبادت نہ

**حل لغات:** ① گمراہ کر دینا۔ ② ثابت، مانا گیا۔ ③ سوائے، علاوہ۔

کریں اور اللہ تعالیٰ کے ساتھ کسی کو شریک نہ کریں اور ہم میں سے کوئی کسی دوسرے کو رب قرار نہ دے خدا تعالیٰ کو چھوڑ کر، پھر اس کے بعد بھی وہ اعراض کریں تو تم لوگ کہہ دو کہ تم اس کے گواہ رہو کہ ہم لوگ تو مسلمان ہیں۔

شَيْئًا وَلَا يَتَّخِذَ بَعْضُنَا بَعْضًا  
أَرْبَابًا مِنْ دُونِ اللَّهِ ۚ فَإِنْ  
تَوَلَّوْا فَقُولُوا اشْهَدُوا بِأَنَّا  
مُسْلِمُونَ ﴿٦٠﴾ [سورہ آل عمران]

**فائدہ:** آیت شریفہ کا مضمون خود ہی صاف ہے کہ کلمہ سے مراد تو حید اور کلمہ طیبہ ہے، حضرت ابوالغالیہؓ اور نجادؓ سے صراحت کے ساتھ منقول ہے کہ کلمہ سے مراد لَا إِلَهَ إِلَّا اللَّهُ ہے۔

ترجمہ: (اے امت محمد ﷺ) تم لوگ (سب اہل مذاہب سے) بہترین جماعت ہو کہ وہ جماعت لوگوں کو نفع پہنچانے کے لیے ظاہر کی گئی ہے، تم لوگ نیک کاموں کو بتلاتے ہو اور بری باتوں سے روکتے ہو اور اللہ پر ایمان رکھتے ہو، اگر اہل کتاب بھی ایمان لے آتے تو ان کے لیے بہتر تھا۔ ان میں سے بعض تو مسلمان ہیں (جو ایمان لے آئے) لیکن اکثر حصہ ان میں سے کافر ہے۔

﴿٦٠﴾ كُنْتُمْ خَيْرَ أُمَّةٍ أُخْرِجَتْ  
لِلنَّاسِ تَأْمُرُونَ بِالْمَعْرُوفِ وَتَنْهَوْنَ  
عَنِ الْمُنْكَرِ ۚ وَتُؤْمِنُونَ بِاللَّهِ ۚ  
وَلَوْ آمَنَ أَهْلُ الْكِتَابِ لَكُنَّا خَيْرًا  
لَّهُمْ مِنْهُمْ الْمُؤْمِنُونَ وَأَكْثَرُهُمُ  
الْفَاسِقُونَ ﴿٦١﴾ [سورہ آل عمران]

**فائدہ:** حضرت ابن عباسؓ فرماتے ہیں کہ تَأْمُرُونَ بِالْمَعْرُوفِ (اچھی بات کا حکم کرتے ہو) کا مطلب یہ ہے کہ اس کا حکم کرتے ہو کہ وہ لَا إِلَهَ إِلَّا اللَّهُ کی گواہی دیں اور اللہ کے احکام کا اقرار کریں اور لَا إِلَهَ إِلَّا اللَّهُ ساری اچھی چیزوں میں سے بہترین چیز ہے اور سب سے بڑھی ہوئی۔

ترجمہ: اور (محمد ﷺ) آپ نماز کی پابندی رکھیے دن کے دنوں سروں پر اور رات کے کچھ حصوں میں، بے شک نیک کام مٹا دیتے ہیں (نامہ اعمال سے) بُرے کاموں کو، یہ بات ایک نصیحت ہے نصیحت ماننے والوں کے لیے۔

﴿٦٢﴾ وَأَقِمِ الصَّلَاةَ طَرَفِي النَّهَارِ  
وَزُلْفَا مِنَ اللَّيْلِ ۚ إِنَّ الْحَسَنَاتِ  
يُذْهِبْنَ السَّيِّئَاتِ ۚ ذَلِكَ ذِكْرِي  
لِلَّذِينَ كَرِهُوا ﴿٦٣﴾ [سورہ ہود]

**فائدہ:** اس آیت شریفہ کی تفسیر میں بہت سی احادیث وارد ہوئی ہیں، جن میں حضور ﷺ نے آیت شریفہ کی توضیح فرماتے ہوئے ارشاد فرمایا ہے کہ نیکیاں (اعمال نامہ سے) برائیوں کو مٹا دیتی ہیں۔ حضرت ابو ذرؓ ارشاد فرماتے ہیں کہ میں نے حضور اقدس ﷺ سے عرض کیا کہ مجھے کچھ نصیحت فرما دیجیے، حضور ﷺ نے ارشاد فرمایا: اللہ سے ڈرتے رہو، جب کوئی برائی صادر ہو جائے فوراً کوئی بھلائی اس کے بعد کرو، تا کہ اُس کی مُکافات ہو جائے اور وہ زائل ہو جائے، میں نے عرض کیا: یا رسول اللہ! کیا لَا إِلَهَ إِلَّا اللَّهُ بھی نیکیوں میں شمار ہے، یعنی اس کا وِزہ، اس کا پڑھنا بھی اس میں داخل ہے؟ حضور ﷺ نے ارشاد فرمایا کہ یہ تو نیکیوں

**حل لغات:** ① مزہ بھیرنا۔ ② صاف طور سے۔ ③ کنارے۔ ④ مطلب بیان کرنا۔ ⑤ بدلہ۔ ⑥ ختم۔ ⑦ وظیفہ۔



میں افضل ترین چیز ہے۔ حضرت انس ؓ حضور اقدس ﷺ سے نقل کرتے ہیں کہ جو بندہ رات میں یاد ان میں کسی وقت بھی لَا إِلَهَ إِلَّا اللَّهُ پڑھتا ہے، اس کے اعمال نامہ سے برائیاں دھل جاتی ہیں۔

﴿٩﴾ إِنَّ اللَّهَ يَأْمُرُ بِالْعَدْلِ وَالْإِحْسَانِ  
وَإِيتَاءِ ذِي الْقُرْبَىٰ وَيَنْهَىٰ عَنِ  
الْفَحْشَاءِ وَالْمُنْكَرِ وَالْبَغْيِ يَعِظُكُمُ  
لَعَلَّكُمْ تَذَكَّرُونَ ﴿١٠﴾ [سورہ نحل]

ترجمہ: بے شک اللہ تعالیٰ حکم فرماتے ہیں عدل کا اور احسان کا اور قرباءت داروں کو دینے کا اور منع فرماتے ہیں فحش باتوں سے اور بری باتوں سے اور کسی پر ظلم کرنے سے، حق تعالیٰ شانہ تم کو نصیحت فرماتے ہیں تاکہ تم نصیحت کو قبول کرو۔

**فائدہ:** عدل کے معنی تفاسیر میں مختلف آئے ہیں، ایک تفسیر حضرت عبداللہ بن عباس ؓ سے بھی منقول ہے کہ عدل سے مراد لَا إِلَهَ إِلَّا اللَّهُ کا اقرار کرنا ہے اور احسان سے مراد فرائض کا ادا کرنا ہے۔

﴿١٠﴾ يَا أَيُّهَا الَّذِينَ آمَنُوا اتَّقُوا اللَّهَ وَقُولُوا قَوْلًا سَدِيدًا ۚ يُصْلِحْ لَكُمْ أَعْمَالَكُمْ وَيَغْفِرْ لَكُمْ ذُنُوبَكُمْ ۗ وَاللَّهُ يُطِيعُ اللَّهُ وَرَسُولُهُ فَقَدْ فَازَ فَوْزًا عَظِيمًا ﴿١١﴾ [سورہ احزاب]

ترجمہ: اے ایمان والو! اللہ سے ڈرو اور راستی کی (پکی) بات کہو۔ اللہ تعالیٰ تمہارے اعمال اچھے کر دے گا اور گناہ معاف فرما دے گا اور جو شخص اللہ اور اس کے رسول کی اطاعت کرے گا وہ بڑی کامیابی کو پہنچے گا۔

**فائدہ:** حضرت عبداللہ بن عباس ؓ اور حضرت عکرمہ ؓ دونوں حضرات سے یہ نقل کیا گیا ہے کہ ﴿قُولُوا قَوْلًا سَدِيدًا﴾ کے معنی یہ ہیں کہ لَا إِلَهَ إِلَّا اللَّهُ کہا کرو۔ ایک حدیث میں آیا ہے کہ سب سے زیادہ کپے اعمال تین چیزیں ہیں: ہر حال میں اللہ کا ذکر کرنا (عمی ہو یا خوشی، تنگی ہو یا فراخی) دوسرے: اپنے بارے میں انصاف کا معاملہ کرنا (یہ نہ ہو کہ دوسروں پر تو زور دکھلائے اور جب کوئی اپنا معاملہ ہو تو ادھر ادھر کی کہنے لگے) تیسرے: بھائی کے ساتھ مالی ہمدردی کرنا۔

﴿١١﴾ فَبَشِّرْ عِبَادَ ۚ الَّذِينَ يَسْتَبِعُونَ الْقَوْلَ فَيَتَّبِعُونَ أَحْسَنَهُ ۚ أُولَٰئِكَ الَّذِينَ هَدَاهُمُ اللَّهُ ۖ وَأُولَٰئِكَ هُمْ أُولُوا الْأَلْبَابِ ﴿١٢﴾ [سورہ زمر]

ترجمہ: پس آپ میرے ایسے بندوں کو خوشخبری سنا دیجیے جو اس کلام پاک کو کان لگا کر سنتے ہیں، پھر اس کی بہترین باتوں کا اتباع کرتے ہیں؛ یہی ہیں جن کو اللہ نے ہدایت کی اور یہی ہیں جو اہل عقل ہیں۔

**فائدہ:** حضرت ابن عمر ؓ فرماتے ہیں کہ حضرت سعید بن زید، حضرت ابوذر غفاری اور حضرت سلمان فارسی ؓ یہ تینوں حضرات جاہلیت کے زمانہ ہی میں لَا إِلَهَ إِلَّا اللَّهُ پڑھا کرتے تھے اور یہی مراد ہے اس آیت شریفہ میں أَحْسَنَ الْقَوْلِ سے۔ حضرت زید بن اسلم ؓ سے بھی اس کے قریب ہی منقول ہے کہ یہ آیتیں ان تین آدمیوں کے بارے میں نازل ہوئی ہیں، جو جاہلیت کے زمانہ میں بھی لَا إِلَهَ إِلَّا اللَّهُ پڑھا کرتے تھے: زید بن عمرو بن نفیل اور ابوذر غفاری اور سلمان فارسی ؓ۔

**حل لغات:** ① رشتہ دار۔ ② کشادگی، خوشحالی۔ ③ بہترین بات۔

ترجمہ: اور جو لوگ (اللہ کی طرف سے یا اس کے رسول کی طرف سے) سچی بات لے کر آئے اور خود بھی اس کی تصدیق کی (اس کو سچا جانا) تو یہ لوگ پرہیزگار ہیں، یہ لوگ جو کچھ چاہیں گے ان کے لیے ان کے پروردگار کے پاس سب کچھ ہے۔ یہ بدلہ ہے نیک کام کرنے والوں کا؛ تاکہ اللہ تعالیٰ ان کے برے اعمال کو ان سے دور کر دے (اور معاف کر دے) اور نیک کاموں کا بدلہ (ثواب) دے۔

﴿۱۲﴾ وَالَّذِينَ جَاءُوا بِالصَّدَقِ  
وَصَدَقَ بِهَا أُولَٰئِكَ هُمُ الْمُتَّقُونَ ﴿۱۳﴾  
لَهُمْ مَا يَشَاءُونَ عِنْدَ رَبِّهِمْ ذَلِكَ  
جَزَاءُ الْمُحْسِنِينَ ﴿۱۴﴾ لِيُكَفِّرَ اللَّهُ  
عَنْهُمْ أَسْوَأَ الَّذِي عَمِلُوا وَيَجْزِيَهُمْ  
أَجْرَهُمْ بِأَحْسَنِ الَّذِي كَانُوا  
يَعْمَلُونَ ﴿۱۵﴾

[سورہ زمر]

**فائدہ:** جو لوگ اللہ کی طرف سے لانے والے ہیں، وہ انبیاء علیٰ نبینا وعلیہم الصلوٰۃ والسلام ہیں، اور جو لوگ اس کے رسول کے طرف سے لانے والے ہیں، وہ علماء کرام ہیں، بشکرت اللہ سَعَّيْهُمْ۔ حضرت ابن عباس ؓ سے منقول ہے کہ سچی بات سے مراد لَا إِلَهَ إِلَّا اللَّهُ ہے۔ بعض مُتَّبِعِينَ سے نقل کیا گیا ہے کہ الَّذِي جَاءُوا بِالصَّدَقِ (جو شخص سچی بات اللہ کی طرف سے لے کر آیا) سے مراد نبی اکرم ﷺ ہیں اور صَدَقَ بِهَا (وہ لوگ جنہوں نے اس کی تصدیق کی) سے مراد مومنین ہیں۔

ترجمہ: بے شک جن لوگوں نے کہا کہ ہمارا رب اللہ (جل جلالہ) ہے پھر مستقیم رہے (یعنی سچے رہے اس کو چھوڑا نہیں) اُن پر فرشتے اتریں گے (موت کے وقت اور قیامت میں یہ کہتے ہوئے) کہ نہ اُنڈیشہ کرو، نہ رنج کرو اور خوشخبری لو اُس جنت کی جس کا تم سے وعدہ کیا گیا ہے، ہم تمہارے رفیق تھے دنیا کی زندگی میں بھی اور آخرت میں بھی رہیں گے اور آخرت میں تمہارے لیے جس چیز کو تمہارا دل چاہے وہ موجود ہے اور وہاں جو تم مانگو گے وہ ملے گا (اور یہ سب انعام و اکرام) بطور مہمانی کے ہے، اللہ جل شانہ کی طرف سے (کہ تم اس کے مہمان ہو گے اور مہمان کا اکرام کیا جاتا ہے)۔

﴿۱۳﴾ إِنَّ الَّذِينَ قَالُوا رَبُّنَا اللَّهُ  
ثُمَّ اسْتَفْتَمُوا تَتَنَزَّلُ عَلَيْهِمُ  
الْمَلَائِكَةُ أَلَّا تَكْفُؤُوا وَلَا تَحْزَنُوا  
وَأَبْشِرُوا بِالْجَنَّةِ الَّتِي كُنتُمْ  
تُوْعَدُونَ ﴿۱۴﴾ لَنَحْنُ أَوْلَىٰ بِكُمُ فِي  
الْحَيَاةِ الدُّنْيَا وَفِي الْآخِرَةِ وَلَكُمْ  
فِيهَا مَا تَشْتَهَىٰ أَنْفُسُكُمْ وَلَكُمْ  
فِيهَا مَا تَدْعُونَ ﴿۱۵﴾ نَزَّلْنَا  
غَفُورٌ رَّحِيمٌ ﴿۱۶﴾

[سورہ نجم]

**فائدہ:** حضرت ابن عباس ؓ فرماتے ہیں کہ ﴿ثُمَّ اسْتَفْتَمُوا﴾ کے معنی یہ ہیں کہ پھر لَا إِلَهَ إِلَّا اللَّهُ کے اقرار پر قائم رہے۔ حضرت ابراہیمؑ اور حضرت محمدؐ سے بھی یہی نقل کیا گیا ہے کہ پھر لَا إِلَهَ إِلَّا اللَّهُ پر مرنے تک قائم رہے، شرک وغیرہ میں ہٹنا نہیں ہوئے۔

ترجمہ: بات کی عمدگی کے لحاظ سے کون شخص اُس سے اچھا

﴿۱۲﴾ وَمَنْ أَحْسَنُ قَوْلًا مِّمَّنْ دَعَا إِلَىٰ

حل لغات: (۱) خوف، ڈر۔ (۲) بہتر۔

اللّٰهُ وَعَمِلَ صَالِحًا وَقَالَ إِنِّي مِنَ الْمُسْلِمِينَ ﴿٢٦﴾

ہوسکتا ہے جو اللہ کی طرف بلائے اور نیک عمل کرے اور یہ کہے کہ میں مسلمانوں میں سے ہوں۔ [سورہ نجم سجدہ]

**فائدہ:** حضرت حسنؑ کہتے ہیں کہ دَعَا إِلَى اللّٰهِ سے موزن کا لَا إِلَهَ إِلَّا اللّٰهُ کہنا مراد ہے۔ عاصم بن ہُمَیْرؓ کہتے ہیں کہ جب تو اذان سے فارغ ہو تو لَا إِلَهَ إِلَّا اللّٰهُ وَاللّٰهُ أَكْبَرُ وَأَنَا مِنَ الْمُسْلِمِينَ کہہ کر۔

﴿١٥﴾ هَلْ جَزَاءُ الْإِحْسَانِ إِلَّا الْإِحْسَانُ ﴿١٦﴾ فَبِأَيِّ آلَاءِ رَبِّكُمَا تُكَذِّبِينَ ﴿١٧﴾

ترجمہ: بھلا احسان کا بدلہ احسان کے سوا اور بھی کچھ ہوسکتا ہے؟ سو، اے (جن وانس) تم اپنے رب کی کون کون سی نعمتوں کے منکر ہو جاؤ گے۔ [سورہ زلزلہ]

**فائدہ:** حضرت ابن عباسؓ حضور اقدس ﷺ سے نقل فرماتے ہیں کہ آیت شریفہ کا مطلب یہ ہے کہ جس شخص پر میں نے دنیا میں لَا إِلَهَ إِلَّا اللّٰهُ کہنے کا انعام کیا، بھلا آخرت میں جنت کے سوا اور کیا بدلہ ہوسکتا ہے۔ حضرت عکرمہؓ سے بھی یہی منقول ہے کہ لَا إِلَهَ إِلَّا اللّٰهُ کہنے کا بدلہ جنت کے سوا اور کیا ہوسکتا ہے۔ حضرت حسنؓ سے بھی یہی نقل کیا گیا ہے۔

﴿٢٦﴾ فَأَنزَلَ اللَّهُ سَكِينَتَهُ عَلَى رَسُولِهِ وَعَلَى الْمُؤْمِنِينَ وَالزَّوْجَاتِ كَلِمَةَ التَّقْوَى وَكَانُوا أَحَقَّ بِهَا وَأَهْلَهَا ﴿٢٧﴾

ترجمہ: پس اللہ تعالیٰ نے اپنی سکینہ (سکون، قتل یا خالص رحمت) اپنے رسول پر نازل فرمائی اور مومنین پر اور ان کو تقویٰ کے کلمہ پر (تقویٰ کی بات پر) جمائے رکھا اور وہی اُس تقوے کے کلمہ کے مستحق تھے اور اہل تھے۔ [سورہ فتح: ۲۶]

**فائدہ:** تقویٰ کے کلمہ سے مراد اکثر روایات میں یہی وارد ہوا ہے کہ کلمہ طیبہ ہے؛ چنانچہ حضرت ابو ہریرہؓ و حضرت سلمہؓ نے حضور اقدس ﷺ سے یہی نقل کیا ہے کہ اس سے مراد لَا إِلَهَ إِلَّا اللّٰهُ ہے۔ اور حضرت ابی بن کعب، حضرت علی، حضرت عمر، حضرت ابن عباس، حضرت ابن عمرؓ وغیرہ بہت سے صحابہؓ سے یہی نقل کیا گیا ہے۔ عطاء خراسانیؒ سے پورا کلمہ لَا إِلَهَ إِلَّا اللّٰهُ مُحَمَّدٌ رَّسُولُ اللّٰهِ نقل کیا گیا ہے۔ حضرت علیؓ سے لَا إِلَهَ إِلَّا اللّٰهُ أَكْبَرُ بھی نقل کیا گیا ہے۔ ترمذیؒ نے حضرت براءؓ سے نقل کیا ہے کہ اس سے مراد لَا إِلَهَ إِلَّا اللّٰهُ ہے۔

﴿١٤﴾ قَدْ أَفْلَحَ مَن تَزَكَّى ﴿١٥﴾

ترجمہ: فلاح کو پہنچ گیا وہ شخص جس نے تزکیہ کر لیا (پاک حاصل کی)۔ [سورہ اعلیٰ]

**فائدہ:** حضرت جابرؓ حضور اقدس ﷺ سے نقل کرتے ہیں کہ ﴿تَزَكَّى﴾ سے مراد یہ ہے کہ لَا إِلَهَ إِلَّا اللّٰهُ مُحَمَّدٌ رَّسُولُ اللّٰهِ کی گواہی دے اور بتوں کو خیر آباد کہے۔ حضرت عکرمہؓ کہتے ہیں کہ ﴿تَزَكَّى﴾ کے یہ معنی ہیں کہ لَا إِلَهَ إِلَّا اللّٰهُ پڑھے، یہی حضرت ابن عباسؓ سے بھی نقل کیا گیا ہے۔

**حل لغات:** ① انکار کرنے والا۔ ② کامیابی۔ ③ چھوڑ دینا۔

﴿۱۸﴾ فَأَمَّا مَنْ أَعْطَى وَاتَّقَى ﴿۱﴾ وَصَدَّقَ بِالْحُسْنَى ﴿۲﴾ فَسَنِيَسُوذًا ﴿۳﴾ لِنُفْسِهِ ﴿۴﴾ ﴿سورہ بیل﴾

ترجمہ: پس جس شخص نے (اللہ کی راہ میں مال) دیا اور اللہ سے ڈرا اور اچھی بات کی تصدیق کی، تو آسان کر دیں گے ہم اس کو آسانی کی چیز کے لیے۔

**فائدہ:** آسانی کی چیز سے جنت مراد ہے کہ ہر قسم کی راحت اور سہولتیں وہاں میسر ہیں اور مطلب یہ ہے کہ ایسے اعمال کی توفیق اس کو دیں گے جس سے وہ اعمال سہولت سے ہونے لگیں گے، جو جنت میں جلد پہنچا دینے والے ہوں۔ اکثر مفسرین سے نقل کیا گیا ہے کہ یہ آیت حضرت ابو بکر صدیق رضی اللہ عنہ کی شان میں نازل ہوئی ہے۔ حضرت ابن عباس رضی اللہ عنہما سے منقول ہے کہ اچھی بات کی تصدیق سے لَا إِلَهَ إِلَّا اللَّهُ کی تصدیق مراد ہے۔ ابو عبد الرحمن سلیمی سے بھی یہی نقل کیا گیا ہے کہ اچھی بات سے لَا إِلَهَ إِلَّا اللَّهُ مراد ہے۔ حضرت امام اعظم نے بروایت ابوالزیر حضرت جابر رضی اللہ عنہ سے نقل کیا ہے کہ حضور اقدس ﷺ نے ﴿وَصَدَّقَ بِالْحُسْنَى﴾ پڑھا اور ارشاد فرمایا کہ لَا إِلَهَ إِلَّا اللَّهُ کی تصدیق کرے اور ﴿كَذَّبَ بِالْحُسْنَى﴾ پڑھا اور ارشاد فرمایا کہ لَا إِلَهَ إِلَّا اللَّهُ کی تکذیب کرے۔

﴿۱۹﴾ مَنْ جَاءَ بِالْحَسَنَةِ فَلَهُ عَشْرُ أَمْثَلِهَا، وَمَنْ جَاءَ بِالسَّيِّئَةِ فَلَا يُجْزَى إِلَّا مِثْلُهَا وَهُمْ لَا يُظْلَمُونَ ﴿۱﴾ ﴿سورہ انعام﴾

ترجمہ: جو شخص نیک کام کرے گا، اس کو (کم سے کم) دس حصے ثواب کے ملیں گے اور جو بُرا کام کرے گا اس کو اس کے برابر ہی بدلہ ملے گا اور ان لوگوں پر ظلم نہ ہوگا (کہ کوئی نیکی دُرُج نہ کی جائے یا بدی کو بڑھا کر لکھ لیا جائے)۔

**فائدہ:** ایک حدیث میں آیا ہے کہ جب آیت شریفہ ﴿مَنْ جَاءَ بِالْحَسَنَةِ﴾ نازل ہوئی تو کسی شخص نے عرض کیا: یا رسول اللہ! لَا إِلَهَ إِلَّا اللَّهُ بھی حسنة (نیکی) میں داخل ہے؟ حضور ﷺ نے ارشاد فرمایا کہ یہ تو ساری نیکیوں میں افضل ہے۔ حضرت عبد اللہ بن عباس رضی اللہ عنہما اور حضرت عبد اللہ بن مسعود رضی اللہ عنہما فرماتے ہیں کہ حسنة سے لَا إِلَهَ إِلَّا اللَّهُ مراد ہے۔ حضرت ابو ہریرہ رضی اللہ عنہ غالباً حضور ﷺ سے نقل فرماتے ہیں کہ حسنة سے لَا إِلَهَ إِلَّا اللَّهُ مراد ہے۔ حضرت ابوذر رضی اللہ عنہ نے حضور ﷺ سے نقل کیا ہے کہ لَا إِلَهَ إِلَّا اللَّهُ تو ساری نیکیوں میں افضل ہے، جیسا کہ آیت نمبر ۸ کے ذیل میں گذر چکا ہے۔ حضرت ابو ہریرہ رضی اللہ عنہ فرماتے ہیں کہ دس گنا ثواب عوام کے لیے ہے، مہاجرین کے لیے سات گنا تک ثواب ہو جاتا ہے۔

﴿۲۰﴾ تَنْزِيلُ الْكِتَابِ مِنَ اللَّهِ الْعَزِيزِ الْعَلِيمِ ﴿۱﴾ غَافِرِ الذَّنْبِ وَقَابِلِ التَّوْبِ شَدِيدِ الْعِقَابِ ذِي الطَّوْلِ ﴿۲﴾

ترجمہ: یہ کتاب اتاری گئی ہے اللہ کی طرف سے جو زبردست ہے، ہر چیز کا جاننے والا ہے، گناہ کا بخشنے والا ہے اور توبہ کا قبول کرنے والا ہے، سخت سزا دینے والا ہے، قدرت (یا عطا)

حل لغات: ۱) سچا سمجھنا۔ ۲) انکار کرنا، جھٹلانا۔ ۳) تحریر لکھنا۔



والا ہے، اُس کے سوا کوئی لائق عبادت نہیں، اسی کے پاس لوٹ کر جانا ہے۔

لَا إِلَهَ إِلَّا هُوَ ۖ إِلَيْهِ الْمَصِيرُ ﴿٢٠﴾  
[سورہ غافر]

**فائدہ:** حضرت عبداللہ بن عمر رضی اللہ عنہما سے اس آیت شریفہ کی تفسیر میں نقل کیا گیا ہے کہ گناہ کی مغفرت فرمانے والا ہے اُس شخص کے لیے جو لَا إِلَهَ إِلَّا اللَّهُ کہے۔ اور توبہ قبول کرنے والا ہے اُس شخص کی جو لَا إِلَهَ إِلَّا اللَّهُ کہے سخت عذاب والا ہے اُس شخص کے لیے جو لَا إِلَهَ إِلَّا اللَّهُ نہ کہے۔ ﴿ذِي الطَّوْلِ﴾ کے معنی غنا والا ہے۔ لَا إِلَهَ إِلَّا هُوَ رُذِّعَ قَرِيشَ پر جو توحید کے قائل نہ تھے۔ اور ﴿إِلَيْهِ الْمَصِيرُ﴾ کے معنی اُسی کی طرف لوٹنا ہے اُس شخص کا جو لَا إِلَهَ إِلَّا اللَّهُ کہے، تاکہ اس کو جنت میں داخل کرے اور اُسی کی طرف لوٹنا ہے اُس شخص کا جو لَا إِلَهَ إِلَّا اللَّهُ نہ کہے، تاکہ اُس کو جہنم میں داخل کرے۔

ترجمہ: پس جو شخص شیطان سے بداعتقاد ہو اور اللہ کے ساتھ خوش عقیدہ ہو تو اُس نے بڑا مضبوط حلقہ پکڑ لیا جس کو کسی طرح ہٹا سکتی نہیں۔

﴿فَمَنْ يَكْفُرْ بِالطَّاغُوتِ وَيُؤْمِنْ بِاللَّهِ فَقَدِ اسْتَمْسَكَ بِالْعُرْوَةِ الْوُثْقَىٰ لَا انْفِصَامَ لَهَا﴾  
[سورہ بقرہ: ۳۳]

**فائدہ:** حضرت ابن عباس رضی اللہ عنہما فرماتے ہیں کہ ﴿عُرْوَةُ الْوُثْقَىٰ﴾ (مضبوط حلقہ) پکڑ لیا یعنی لَا إِلَهَ إِلَّا اللَّهُ کہا۔ سفیان سے بھی یہی منقول ہے کہ ﴿عُرْوَةُ الْوُثْقَىٰ﴾ سے کلمہ اخلاص مراد ہے۔  
**تکمیل:** قُلْتُ وَقَدْ وَرَدَ فِي تَفْسِيرِ آيَاتٍ أُخَرٍ عِدِيدَةٍ أَيْضًا أَنَّ الْمُرَادَ بِبَعْضِ الْأَلْفَاظِ فِي هَذِهِ الْآيَاتِ كَلِمَةَ التَّوْحِيدِ عِنْدَ بَعْضِهِمْ، فَقَدْ قَالَ الرَّاعِبِيُّ فِي قَوْلِهِ فِي قِصَّةِ زَكَرِيَّا مُصَدِّقًا بِكَلِمَةٍ: قِيلَ كَلِمَةُ التَّوْحِيدِ. وَكَذَا قَالَ فِي قَوْلِهِ تَعَالَىٰ إِنَّا عَرَضْنَا الْأَمَانَةَ عَلَىٰ قِيلَ: هِيَ كَلِمَةُ التَّوْحِيدِ. وَاقْتَصَرْتُ عَلَىٰ مَا مَرَّ لِلَاخْتِصَارِ.

## فصل دوم

(اس فصل) میں ان آیات کا ذکر ہے جن میں کلمہ طیبہ ذکر کیا گیا ہے۔ اکثر جگہ پورا کلمہ مذکور ہے اور کہیں مختصر اور کہیں دوسرے الفاظ میں۔ یعنی کلمہ طیبہ کے معنی مذکور ہیں کہ کلمہ طیبہ (لَا إِلَهَ إِلَّا اللَّهُ) کے معنی ہیں: کوئی معبود نہیں ہے اللہ پاک کے سوا، یہی معنی ﴿مَا مِنْ إِلَهٍ غَيْرُهُ﴾ کے ہیں کہ کوئی معبود نہیں ہے اس کے سوا، یہی معنی لَا إِلَهَ إِلَّا هُوَ کے ہیں، اور یہی معنی قریب قریب ہیں ﴿لَا نَعْبُدُ إِلَّا اللَّهَ﴾ کے: نہیں عبادت کرتے ہم اللہ کے سوا کسی کی، اور یہی معنی ہیں ﴿لَا نَعْبُدُ إِلَّا آيَاتَهُ﴾ کے کہ نہیں عبادت کرتے ہیں ہم اس کے سوا کسی کی، اسی طرح ﴿إِنَّمَا هُوَ إِلَهٌ وَاحِدٌ﴾ کے معنی ہیں: اس کے

**حل لغات:** (۱) مالدار کی۔ (۲) انکار، تردید۔ (۳) ماننے والا۔ (۴) یقین اور بھروسہ نہ رکھنے والا۔ (۵) یقین اور بھروسہ رکھنے والا۔ (۶) ٹوٹ پھوٹ۔ (۷) پورے پورے کلمہ کا معنی۔

سوانہیں کہ معبود ہی ایک ہے۔ اسی طرح اور آیات بھی ہیں جن کا مفہوم کلمہ طیبہ ہی کے ہم معنی ہے۔ ان آیات کی سورتوں اور رکوعوں کا حوالہ اسی لیے لکھا جاتا ہے کہ پوری آیت کا ترجمہ کوئی دیکھنا چاہے تو مترجم قرآن شریف کو سامنے رکھ کر حوالوں سے دیکھتا رہے اور حق تو یہ کہ سارا ہی کلام مجید کلمہ طیبہ کا مفہوم ہے کہ اصل مقصد تمام قرآن شریف کا اور تمام دین کا توحید ہی ہے، توحید ہی کی تعلیم کے لیے مختلف زمانوں میں مختلف انبیاء علیہم الصلوٰۃ والسلام مبعوث ہوئے۔ توحید ہی سب مذاہب میں مشترک رہی ہے اور توحید کے اثبات کے لیے مختلف عنوانات اختیار فرمائے گئے ہیں اور یہی مفہوم کلمہ طیبہ کا ہے۔

۱ ﴿وَالَهُكُمْ إِلَهٌ وَاحِدٌ لَا إِلَهَ إِلَّا هُوَ الرَّحْمَنُ الرَّحِيمُ﴾ [سورہ بقرہ]

۲ ﴿اللَّهُ لَا إِلَهَ إِلَّا هُوَ الْحَيُّ الْقَيُّومُ﴾ [سورہ بقرہ: ۲۵۵]

۳ ﴿اللَّهُ لَا إِلَهَ إِلَّا هُوَ الْحَيُّ الْقَيُّومُ﴾ [سورہ آل عمران]

۴ ﴿شَهِدَ اللَّهُ أَنَّهُ لَا إِلَهَ إِلَّا هُوَ وَالْبَلَدِيَّةُ وَأُولُوا الْعِلْمِ﴾ [سورہ آل عمران: ۱۸]

۵ ﴿لَا إِلَهَ إِلَّا هُوَ الْعَزِيزُ الْحَكِيمُ﴾ [سورہ آل عمران]

۶ ﴿وَمَا مِنْ إِلَهٍ إِلَّا اللَّهُ وَإِنَّ اللَّهَ لَهُوَ الْعَزِيزُ الْحَكِيمُ﴾ [سورہ آل عمران]

۷ ﴿تَعَالَوْا إِلَى كَلِمَةٍ سَوَاءٍ بَيْنَنَا وَبَيْنَكُمْ أَلَّا نَعْبُدَ إِلَّا اللَّهَ﴾ [سورہ آل عمران: ۶۴]

۸ ﴿اللَّهُ لَا إِلَهَ إِلَّا هُوَ لِيَجْمَعَ بَيْنَكُمْ إِلَى يَوْمِ الْقِيَامَةِ﴾ [سورہ نساء: ۸۷]

۹ ﴿وَمَا مِنْ إِلَهٍ إِلَّا اللَّهُ وَاحِدٌ﴾ [سورہ مائدہ: ۷۳]

۱۰ ﴿قُلْ إِنَّمَا هُوَ إِلَهٌ وَاحِدٌ﴾ [سورہ انعام: ۱۹]

۱۱ ﴿مَنْ إِلَهٌ غَيْرُ اللَّهِ يَأْتِيكُمْ بِهِ﴾ [سورہ انعام: ۲۲]

۱۲ ﴿ذَلِكُمْ اللَّهُ رَبُّكُمْ لَا إِلَهَ إِلَّا هُوَ﴾ [سورہ انعام: ۱۰۲]

۱۳ ﴿لَا إِلَهَ إِلَّا هُوَ وَأَعْرِضْ عَنِ الْمُشْرِكِينَ﴾ [سورہ انعام: ۱۰۶]

۱۴ ﴿قَالَ أَغَيَّرَ اللَّهُ أَبْغِيكُمْ إِلَهًا﴾ [سورہ اعراف: ۱۴۰]

۱۵ ﴿لَا إِلَهَ إِلَّا هُوَ يُحْيِي وَيُمِيتُ﴾ [سورہ اعراف: ۱۵۸]

۱۶ ﴿وَمَا أُمِرُوا إِلَّا لِيَعْبُدُوا إِلَهًا وَاحِدًا لَا إِلَهَ إِلَّا هُوَ﴾ [سورہ توبہ: ۳۱]

۱۷ ﴿حَسْبِيَ اللَّهُ لَا إِلَهَ إِلَّا هُوَ عَلَيْهِ تَوَكَّلْتُ وَهُوَ رَبُّ الْعَرْشِ الْعَظِيمِ﴾ [سورہ توبہ]

۱۸ ﴿ذَلِكُمْ اللَّهُ رَبُّكُمْ فَاعْبُدُوهُ﴾ [سورہ یونس: ۳]

۱۹ ﴿فَذَلِكُمْ اللَّهُ رَبُّكُمُ الْحَقُّ﴾ [سورہ یونس: ۳۲]

حل لغات: (۱) ترجمہ کیا ہوا۔ (۲) بھیجے گئے۔ (۳) ثابت کرنا۔

- ﴿۲۰﴾ قَالَ اٰمَنْتُ اِنَّهٗ لَا اِلٰهَ اِلَّا الَّذِیْ اٰمَنْتُ بِہٖ بَنُوْا اِسْرَآءِیْلَ وَاَنَا مِنَ الْمُسْلِمِیْنَ ﴿۲۰﴾ [سورہ یونس]
- ﴿۲۱﴾ فَلَا اَعْبُدُ الَّذِیْنَ تَعْبُدُوْنَ مِنْ دُوْنِ اللّٰهِ ﴿۲۱﴾ [سورہ یونس: ۱۰۴]
- ﴿۲۲﴾ فَاَعْلَمُوْا اَنَّہٗ اُنْزِلَ بِعِلْمِ اللّٰهِ وَاَنْ لَا اِلٰهَ اِلَّا ہُوَ ﴿۲۲﴾ [سورہ ہود: ۱۴]
- ﴿۲۳﴾ اَنْ لَا تَعْبُدُوْا اِلَّا اللّٰهَ ﴿۲۳﴾ [سورہ ہود: ۲۶]
- ﴿۲۴﴾ ﴿۲۵﴾ ﴿۲۶﴾ قَالَ یَقُوْمُ اَعْبُدُوا اللّٰهَ مَا لَکُمْ مِنْ اِلٰہٍ غَیْرُہٗ ﴿۲۴﴾ [سورہ ہود: ۵۰، ۶۱، ۸۴]
- ﴿۲۷﴾ ؕ اَزَّابَابٍ مُّتَفَرِّقُوْنَ حَیْزُ اَمْرِ اللّٰهِ الْوَاحِدِ الْقَهَّارِ ﴿۲۷﴾ [سورہ یوسف]
- ﴿۲۸﴾ اَمَرَ اَلَّا تَعْبُدُوْا اِلَّا اِیَّاهُ ﴿۲۸﴾ [سورہ یوسف: ۴۰]
- ﴿۲۹﴾ قُلْ ہُوَ رَبِّیْ لَا اِلٰهَ اِلَّا ہُوَ ﴿۲۹﴾ [سورہ نعد: ۳۰]
- ﴿۳۰﴾ وَلِیَعْلَمُوْا اَنَّہٗ ہُوَ اللّٰهُ وَاحِدٌ ﴿۳۰﴾ [سورہ ابراہیم: ۵۲]
- ﴿۳۱﴾ اِنَّہٗ لَا اِلٰهَ اِلَّا اَنَا فَاتَّقُوْنَ ﴿۳۱﴾ [سورہ نحل]
- ﴿۳۲﴾ اِلَہُکُمْ اِلٰہٌ وَاحِدٌ ﴿۳۲﴾ [سورہ نحل: ۲۲]
- ﴿۳۳﴾ اِنَّمَا ہُوَ اللّٰهُ وَاحِدٌ ﴿۳۳﴾ [سورہ نحل: ۵۱]
- ﴿۳۴﴾ وَلَا تَجْعَلْ مَعَ اللّٰهِ اِلٰہًا اٰخَرَ ﴿۳۴﴾ [سورہ بنی اسرائیل: ۲۲]
- ﴿۳۵﴾ قُلْ لَوْ کَانَ مَعَہُ الْاِلٰہَةُ کَمَا یَقُوْلُوْنَ ﴿۳۵﴾ [سورہ بنی اسرائیل: ۴۲]
- ﴿۳۶﴾ فَقَالُوْا رَبَّنَا رَبُّ السَّمٰوٰتِ وَالْاَرْضِ لَنْ نَّدْعُوْہٗ مِنْ دُوْنِہٖ اِلٰہًا ﴿۳۶﴾ [سورہ کہف: ۱۴]
- ﴿۳۷﴾ ہُوَ لَاۤءِ قَوْمًا اتَّخَذُوْا مِنْ دُوْنِہٖ الْاِلٰہَ ﴿۳۷﴾ [سورہ کہف: ۱۵]
- ﴿۳۸﴾ یُوحٰی اِلَیَّ اَنَّہٗ اِلَہُکُمْ اِلٰہٌ وَاحِدٌ ﴿۳۸﴾ [سورہ کہف: ۱۱۰]
- ﴿۳۹﴾ وَاِنَّ اللّٰهَ رَبِّیْ وَرَبُّکُمْ فَاَعْبُدُوْہٗ ﴿۳۹﴾ [سورہ مریم: ۳۶]
- ﴿۴۰﴾ اَللّٰهُ لَا اِلٰهَ اِلَّا ہُوَ ﴿۴۰﴾ [سورہ طہ: ۸]
- ﴿۴۱﴾ اِنِّیْ اَنَا اللّٰهُ لَا اِلٰهَ اِلَّا اَنَا فَاعْبُدْنِیْ ﴿۴۱﴾ [سورہ طہ: ۱۴]
- ﴿۴۲﴾ اِنَّمَا اِلَہُکُمُ اللّٰهُ الَّذِیْ لَا اِلٰهَ اِلَّا ہُوَ ﴿۴۲﴾ [سورہ طہ: ۹۸]
- ﴿۴۳﴾ لَوْ کَانَ فِیْہِمَا اِلٰہَةٌ اِلَّا اللّٰهُ لَفَسَدَتَا ﴿۴۳﴾ [سورہ انبیاء: ۲۲]
- ﴿۴۴﴾ اَمَّا اتَّخَذُوْا مِنْ دُوْنِہٖ الْاِلٰہَ ﴿۴۴﴾ [سورہ انبیاء: ۲۴]
- ﴿۴۵﴾ اِلَّا نُوْحِیْ اِلَیْہِ اَنَّہٗ لَا اِلٰهَ اِلَّا اَنَا ﴿۴۵﴾ [سورہ انبیاء: ۲۵]
- ﴿۴۶﴾ اَمْرٌ لَّهُمُ الْاِلٰہَةُ تَنْعُہُمْ مِنْ دُوْنِنَا ﴿۴۶﴾ [سورہ انبیاء: ۴۳]
- ﴿۴۷﴾ اَفْتَعْبُدُوْنَ مِنْ دُوْنِ اللّٰهِ مَا لَا یَنْفَعُکُمْ شَیْئًا وَلَا یَضُرُّکُمْ ﴿۴۷﴾ [سورہ انبیاء]

- ﴿لَا إِلَهَ إِلَّا أَنْتَ سُبْحَانَكَ﴾ [سورہ انبیاء: ۸۷]
- ﴿إِنَّمَا يُؤَخِّرُنَا إِلَىٰ آتِنَا إِلَهُكُمْ إِلَهًا وَاحِدًا﴾ [سورہ انبیاء: ۱۰۸]
- ﴿قَالَ لَهُمُ اللَّهُ وَاحِدٌ فَلَهُ أَسْلِمُوا﴾ [سورہ حج: ۳۳]
- ﴿اعْبُدُوا اللَّهَ مَا لَكُمْ مِنْ إِلَهٍ غَيْرُهُ﴾ [سورہ مؤمنون: ۳۲]
- ﴿وَمَا كَانَ مَعَهُ مِنْ إِلَهٍ﴾ [سورہ مؤمنون: ۹۱]
- ﴿فَتَعَالَى اللَّهُ الْمَلِكُ الْحَقُّ لَا إِلَهَ إِلَّا هُوَ﴾ [سورہ مؤمنون: ۱۱۶]
- ﴿وَمَنْ يَدْعُ مَعَ اللَّهِ إِلَهًا آخَرَ لَا بُرْهَانَ لَهُ بِهِ فَإِنَّمَا حِسَابُهُ عِنْدَ رَبِّهِ﴾ [سورہ مؤمنون: ۱۱۷]
- ﴿إِلَهًا مَعَ اللَّهِ﴾ [پانچ مرتبہ سورہ نمل: رکوع: ۵ میں وارد ہے: ۶۰، ۶۱، ۶۲، ۶۳، ۶۴]
- ﴿وَهُوَ اللَّهُ لَا إِلَهَ إِلَّا هُوَ لَهُ الْخُسُوفُ﴾ [سورہ قصص: ۷۰]
- ﴿مَنْ إِلَهٌ غَيْرُ اللَّهِ يَأْتِيكُمْ بَلِيلٌ﴾ [سورہ قصص: ۷۲]
- ﴿وَلَا تَدْعُ مَعَ اللَّهِ إِلَهًا آخَرَ لَا إِلَهَ إِلَّا هُوَ﴾ [سورہ قصص: ۸۸]
- ﴿وَالْهِنَّا وَالْهَكُمُ وَاحِدٌ﴾ [سورہ عنکبوت: ۲۶]
- ﴿لَا إِلَهَ إِلَّا هُوَ فَآتَىٰ تُؤَفِّكُونَ﴾ [سورہ فاطر: ۲۱]
- ﴿إِنَّ إِلَهُكُمْ لَوَاحِدٌ﴾ [سورہ صافات: ۲۲]
- ﴿إِنَّهُمْ كَانُوا إِذَا قِيلَ لَهُمْ لَا إِلَهَ إِلَّا اللَّهُ يَسْتَكْبِرُونَ﴾ [سورہ صافات: ۲۳]
- ﴿أَجْعَلِ الْأِلَهَةَ إِلَهًا وَاحِدًا﴾ [سورہ صافات: ۲۴]
- ﴿وَمَا مِنْ إِلَهٍ إِلَّا اللَّهُ الْوَاحِدُ الْقَهَّارُ﴾ [سورہ صافات: ۲۵]
- ﴿هُوَ اللَّهُ الْوَاحِدُ الْقَهَّارُ﴾ [سورہ زمر: ۲۶]
- ﴿ذَلِكُمْ اللَّهُ رَبُّكُمْ لَهُ الْمُلْكُ لَا إِلَهَ إِلَّا هُوَ﴾ [سورہ زمر: ۲۷]
- ﴿لَا إِلَهَ إِلَّا هُوَ إِلَيْهِ الْمَصِيرُ﴾ [سورہ مؤمن: ۲۸]
- ﴿لَا إِلَهَ إِلَّا هُوَ فَآتَىٰ تُؤَفِّكُونَ﴾ [سورہ مؤمن: ۲۹]
- ﴿هُوَ الْحَيُّ لَا إِلَهَ إِلَّا هُوَ فَادْعُوهُ﴾ [سورہ مؤمن: ۶۵]
- ﴿يُوحِي إِلَىٰ أَنْبَاءِ إِلَهُكُمْ إِلَهًا وَاحِدًا﴾ [سورہ جم سجدہ: ۶۰]
- ﴿أَلَا تَعْبُدُونَ إِلَّا اللَّهَ﴾ [سورہ جم سجدہ: ۱۳]
- ﴿اللَّهُ رَبُّنَا وَرَبُّكُمْ﴾ [سورہ شوریٰ: ۱۵]
- ﴿أَجْعَلْنَا مِنْ دُونِ الرَّحْمَنِ إِلَهًا يُعْبَدُونَ﴾ [سورہ زخرف: ۱۷]



[سورہ دخان: ۷]

﴿رَبِّ السَّمٰوٰتِ وَالْاَرْضِ وَمَا بَيْنَهُمَا﴾

[سورہ دخان: ۸]

﴿لَا اِلٰهَ اِلَّا هُوَ يُحْيِي وَيُمِيتُ﴾

[سورہ احقاف: ۲۱]

﴿اَلَا تَعْبُدُوْا اِلَّا اللّٰهَ﴾

[سورہ محمد: ۱۹]

﴿فَاعْلَمْ اَنَّهٗ لَا اِلٰهَ اِلَّا اللّٰهُ﴾

[سورہ ذریت: ۵۱]

﴿وَلَا تَجْعَلُوْا مَعَ اللّٰهِ اِلٰهًا اٰخَرَ﴾

[سورہ حشر: ۲۳]

﴿هُوَ اللّٰهُ الَّذِي لَا اِلٰهَ اِلَّا هُوَ﴾

[سورہ رمح: ۴]

﴿اِنَّا بُرْءٌۭاَ مِنْكُمْ وَمِمَّا تَعْبُدُوْنَ مِنْ دُوْنِ اللّٰهِ﴾

[سورہ تغابن: ۱۳]

﴿اللّٰهُ لَا اِلٰهَ اِلَّا هُوَ﴾

[سورہ مزمل: ۹]

﴿رَبِّ الْمَشْرِقِ وَالْمَغْرِبِ لَا اِلٰهَ اِلَّا هُوَ﴾

[سورہ کافرون]

﴿لَا اَعْبُدُ مَا تَعْبُدُوْنَ ۚ وَلَا اَنْتُمْ عِبِدُوْنَ مَا اَعْبُدُ ۚ﴾

[سورہ اخلاص]

﴿قُلْ هُوَ اللّٰهُ اَحَدٌ ۝﴾

یہ سچا سی آیات ہیں جن میں کلمہ طیبہ یا اس کا مضمون وارد ہوا ہے، ان کے علاوہ اور بھی آیات بکثرت ہیں، جن میں اس کے معنی اور مفہوم وارد ہوا ہے اور جیسا میں اس فصل کے شروع میں لکھ چکا ہوں، تو حیدر ہی اصل دین ہے، اس لیے جتنا اس میں اشتہاک اور شُغف ہوگا دین میں پختگی پیدا ہوگی؛ اسی لیے اس مضمون کو مختلف عبارات میں مختلف طریقوں سے ذکر فرمایا ہے کہ دل کی گہرائیوں میں اتر جائے اور اندرون دل میں پختہ ہو جائے اور دل میں اللہ کے ماسوا کی کوئی جگہ باقی نہ رہے۔

## فصل سوم

(اس فصل) میں ان احادیث کا ذکر ہے جن میں کلمہ طیبہ کی ترغیب و فضائل ذکر فرمائے گئے ہیں، اس مضمون میں جب آیات اتنی کثرت سے ذکر فرمائی ہیں تو احادیث کا کیا پوچھنا، سب کا احاطہ ناممکن ہے، اس لیے چند احادیث بطور نمونہ کے ذکر کی جاتی ہیں:

① عَنْ جَابِرٍ ؓ عَنِ النَّبِيِّ ﷺ قَالَ :  
أَفْضَلُ الذِّكْرِ لَا إِلَهَ إِلَّا اللَّهُ وَأَفْضَلُ الدُّعَاءِ  
الْحَمْدُ لِلَّهِ .

حضور اقدس ﷺ کا ارشاد ہے کہ تمام اذکار میں افضل لَا إِلَهَ إِلَّا اللَّهُ ہے اور تمام دعاؤں میں افضل الْحَمْدُ لِلَّهِ ہے۔

[كذا في المشكوة برواية الترمذي وابن ماجه، وقال المنذري رواه ابن ماجه والنسائي وابن حبان في صحيحه والحاكم كلهم من طريق طلحة بن خراش عنه، وقال الحاكم صحيح الإسناد. قلت رواه الحاكم بسندين وصححهما وأقره عليهما الذهبي، وكذا رقم له بالصفة السيوطي في الجامع]

حل لغات: ① انتہائی مشغولیت۔ ② شوق۔ ③ مضبوطی۔ ④ دل کے اندر۔ ⑤ علاوہ۔

**فائدہ:** لَا إِلَهَ إِلَّا اللَّهُ کا افضل الذکر ہونا تو ظاہر ہے اور بہت سی احادیث میں کثرت سے وارد ہوا ہے، نیز سارے دین کا مدار ہی کلمہ توحید پر ہے، تو پھر اس کے افضل ہونے میں کیا تردد ہے۔ اور اَلْحَمْدُ لِلّٰہ کو افضل دعاء اس لحاظ سے فرمایا ہے کہ کریم کی ثنا کا مطلب سوال ہی ہوتا ہے۔ عام مشاہدہ ہے کہ کسی رئیس، امیر، نواب کی تعریف میں قصیدہ خوانی کا مطلب اس سے سوال ہی ہوتا ہے۔ حضرت ابن عباس رضی اللہ عنہما فرماتے ہیں کہ جو شخص لَا إِلَهَ إِلَّا اللَّهُ پڑھے، اس کے بعد اس کو اَلْحَمْدُ لِلّٰہ بھی کہنا چاہیے، اس لیے کہ قرآن پاک میں ﴿فَادْعُوهُ مُخْلِصِينَ لَهُ الدِّينَ﴾ کے بعد ﴿اَلْحَمْدُ لِلّٰہ رَبِّ الْعَالَمِينَ﴾ وارد ہے۔ مگر اعلیٰ قاری فرماتے ہیں: اس میں ذرا بھی شک نہیں کہ تمام ذکروں میں افضل اور سب سے بڑا ہوا ذکر کلمہ طیبہ ہے کہ یہی دین کی وہ بنیاد ہے جس پر سارے دین کی تعمیر ہے، اور یہ وہ پاک کلمہ ہے کہ دین کی چکی اسی کے گرد گھومتی ہے؛ اسی وجہ سے ضو فیہ اور عارفین اسی کلمہ کا اہتمام فرماتے ہیں اور سارے اذکار پر اس کو ترجیح دیتے ہیں اور اسی کی جتنی ممکن ہو کثرت کراتے ہیں کہ تجربہ سے اس میں جس قدر فوائد اور منافع معلوم ہوئے ہیں کسی دوسرے میں نہیں۔

چنانچہ سید علی بن مینون مغربی کا قصہ مشہور ہے کہ جب شیخ علوان حموی جو ایک متبحر عالم اور مفتی اور مدرس تھے، سید صاحب کی خدمت میں حاضر ہوئے اور سید صاحب کی ان پر خصوصی توجہ ہوئی، تو ان کو سارے مشائخل درس تدریس، فتویٰ وغیرہ سے روک دیا اور سارا وقت ذکر میں مشغول کر دیا، عوام کا تو کام ہی اغراض اور گالیاں دینا ہے، لوگوں نے بڑا شور مچایا کہ شیخ کے منافع سے دنیا کو محروم کر دیا اور شیخ کو ضائع کر دیا وغیرہ وغیرہ۔ کچھ دنوں بعد سید صاحب کو معلوم ہوا کہ شیخ کسی وقت کلام اللہ کی تلاوت کرتے ہیں، سید صاحب نے اس کو بھی منع کر دیا تو پھر تو پوچھنا ہی کیا، سید صاحب پر زندقہ پڑی اور بدینی کا الزام لگنے لگا؛ لیکن چند ہی روز بعد شیخ پر ذکر کا اثر ہو گیا اور دل رنگ گیا، تو سید صاحب نے فرمایا کہ اب تلاوت شروع کر دو، کلام پاک جو کھولا تو ہر ہر لفظ پر وہ علوم و معارف کھلے کہ پوچھنا ہی کیا ہے، سید صاحب نے فرمایا کہ میں نے خدا نخواستہ تلاوت کو منع نہیں کیا تھا بلکہ اس چیز کو پیدا کرنا چاہتا تھا۔

چونکہ یہ پاک کلمہ دین کی اصل ہے، ایمان کی جڑ ہے؛ اس لیے جتنی بھی اس کی کثرت کی جائے گی اتنی ہی ایمان کی جڑ مضبوط ہوگی۔ ایمان کا مدار اسی کلمہ پر ہے بلکہ دنیا کے وجود کا مدار اسی کلمہ پر ہے؛ چنانچہ صحیح حدیث میں وارد ہے کہ قیامت اس وقت تک نہیں ہو سکتی جب تک لَا إِلَهَ إِلَّا اللَّهُ کہنے والا کوئی زمین پر ہو۔ دوسری حدیثوں میں آیا ہے کہ جب تک کوئی بھی اللہ اللہ کہنے والا روئے زمین پر ہو، قیامت نہیں ہوگی۔

**حل لغات:** ① سب سے بہترین ذکر۔ ② بقاء، وجود۔ ③ شک۔ ④ تعریف۔ ⑤ تجربہ، یعنی دیکھا گیا۔ ⑥ کسی کی تعریف میں اشعار پڑھنا، تعریف کرنا۔ ⑦ آس پاس۔ ⑧ پرہیزگار لوگ۔ ⑨ اللہ والے۔ ⑩ بہت بڑا عالم۔ ⑪ کام۔ ⑫ پڑھنا پڑھانا۔ ⑬ یعنی کفر۔ ⑭ معرفت کی جمع، علم و فضل۔ ⑮ پایا جانا، باقی رہنا۔

۲) عَنْ أَبِي سَعِيدٍ الْخُدْرِيِّ رَضِيَ اللَّهُ عَنْهُ: قَالَ: قَالَ مُوسَى عَلَيْهِ السَّلَامُ: يَا رَبِّ! عَلِّمْنِي شَيْئًا أَذْكُوكَ بِهِ وَأَدْعُوكَ بِهِ. قَالَ: قُلْ لَا إِلَهَ إِلَّا اللَّهُ. قَالَ: يَا رَبِّ! عَلِّمْنِي شَيْئًا تَخْصُنِي بِهِ. قَالَ: يَا مُوسَى! لَوْ أَنَّ السَّمَوَاتِ السَّبْعَ وَالْأَرْضَ فِي السَّبْعِ فِيْ كَفَّةٍ وَلَا إِلَهَ إِلَّا اللَّهُ فِيْ كَفَّةٍ مَّالَتْ بِهِمْ لَا إِلَهَ إِلَّا اللَّهُ.

حضور اقدس ﷺ کا ارشاد ہے کہ ایک مرتبہ حضرت موسیٰ علیہ السلام نے اللہ جل جلالہ کی پاک بارگاہ میں عرض کیا کہ مجھے کوئی ورد تعلیم فرما دیجیے جس سے آپ کو یاد کیا کروں اور آپ کو پکارا کروں، ارشاد خداوندی ہوا کہ لَا إِلَهَ إِلَّا اللَّهُ کہا کرو، انھوں نے عرض کیا: اے پروردگار! یہ تو ساری ہی دنیا کہتی ہے۔ ارشاد ہوا کہ لَا إِلَهَ إِلَّا اللَّهُ کہا کرو، عرض کیا: میرے رب میں تو کوئی ایسی مخصوص چیز مانگتا ہوں جو مجھی کو عطا ہو، ارشاد ہوا کہ اگر ساتوں آسمان اور ساتوں زمین ایک پلڑے میں رکھ دی جائیں اور دوسری طرف لَا إِلَهَ إِلَّا اللَّهُ کو رکھ دیا جائے تو لَا إِلَهَ إِلَّا اللَّهُ والا پلڑا جھک جائے گا۔

[رواہ النسائی وابن حبان والحاکم کلہم من طریق دراج عن أبي الهيثم عنه. وقال الحاکم: صحيح الإسناد. کذا في الترغيب. قلت: قال الحاکم: صحيح الإسناد ولم يخرجاه. وأقوه عليه الذهبي. وأخرج في المشكوة برواية شرح السنة نحوه. زاد في منتخب الكنز. أبا يعلى والحكيم. وأبا نعيم في الحلية. والبيهقي في الأسماء. وسعيد بن منصور في سننه. وفي مجمع الزوائد رواه أبو يعلى ورجاله وثقوا وفيهم ضعف]

**فائدہ:** اللہ جل جلالہ، عَمَّ تَوَالُہ کی عادت شریفہ یہی ہے کہ جو چیز جس قدر ضرورت کی ہوتی ہے اتنی ہی عام عطا کی جاتی ہے، ضروریات دُنیویہ ہی میں دیکھ لیا جائے کہ سانس، پانی، ہوا، کسی عام ضرورت کی چیزیں ہیں، اللہ جل شانہ نے ان کو کس قدر عام فرما رکھا ہے۔ البتہ یہ ضروری چیز ہے کہ اللہ کے یہاں وزنِ اخلاص کا ہے، جس قدر اخلاص سے کوئی کام کیا جائے گا اتنا ہی وزنی ہوگا اور جس قدر اخلاص کی کمی اور بے ولی سے کیا جائے گا اتنا ہی ہلکا ہوگا، اخلاص پیدا کرنے کے لیے بھی جس قدر مفید اس کلمہ کی کثرت ہے اتنی کوئی دوسری چیز نہیں کہ اس کلمہ کا نام ہی جِلَاءُ الْقُلُوب (دلوں کی صفائی) ہے؛ اسی وجہ سے حضراتِ صوفیہ اس کا ورد کثرت سے بتاتے ہیں اور سینکڑوں نہیں بلکہ ہزاروں کی مقدار میں روزانہ معمول تجویز کرتے ہیں۔

ملا علی قاریؒ نے لکھا ہے کہ ایک مرید نے اپنے شیخ سے عرض کیا تھا کہ میں ذکر کرتا ہوں مگر دل غافل رہتا ہے، انھوں نے فرمایا کہ ذکر برابر کرتے رہو اور اس پر اللہ کا شکر کرتے رہو کہ اس نے ایک عضو یعنی زبان کو اپنی یاد کی توفیق عطا فرمائی اور اللہ سے دل کی تَوَجُّد کے لیے دعا کرتے رہو۔ اس قسم کا واقعہ احیاء العلوم

حل لغات: ① وظیفہ۔

میں بھی ابو عثمان مغربیؒ کے متعلق نقل کیا گیا کہ ان سے کسی مرید نے شکایت کی تھی، جس پر انھوں نے یہ جواب دیا تھا۔ درحقیقت بہترین نسخہ ہے۔ حق تعالیٰ شانہ کا کلام پاک میں ارشاد ہے کہ اگر تم شکر کرو گے تو میں اضافہ کروں گا۔ ایک حدیث میں وارد ہے کہ اللہ کا ذکر اس کی بڑی نعمت ہے، اس کا شکر ادا کیا کرو کہ اللہ نے ذکر کی توفیق عطا فرمائی۔

۳) عَنْ أَبِي هُرَيْرَةَ ؓ قَالَ: قُلْتُ: يَا رَسُولَ اللَّهِ! مَنْ أَسْعَدُ النَّاسِ بِشَفَاعَتِكَ يَوْمَ الْقِيَمَةِ؟ قَالَ رَسُولُ اللَّهِ ﷺ: لَقَدْ ظَنَنْتُ يَا أَبَا هُرَيْرَةَ! أَنْ لَا يَسْأَلَنِي عَنْ هَذَا الْحَدِيثِ أَحَدٌ أَوَّلَ مِنْكَ. لِمَا رَأَيْتُ مِنْ جِرْصِكَ عَلَى الْحَدِيثِ: أَسْعَدُ النَّاسِ بِشَفَاعَتِي يَوْمَ الْقِيَمَةِ مَنْ قَالَ: لَا إِلَهَ إِلَّا اللَّهُ، خَالِصًا مِنْ قَلْبِهِ أَوْ نَفْسِهِ.

حضرت ابو ہریرہؓ نے ایک مرتبہ حضور اقدس ﷺ سے دریافت کیا کہ آپ کی شفاعت کا سب سے زیادہ نفع اٹھانے والا قیامت کے دن کون شخص ہوگا؟ حضور ﷺ نے ارشاد فرمایا کہ مجھے احادیث پر تمہاری حرص دیکھ کر یہی گمان تھا کہ اس بات کو تم سے پہلے کوئی دوسرا شخص نہ پوچھے گا۔ (پھر حضور ﷺ نے سوال کا جواب ارشاد فرمایا) کہ سب سے زیادہ سعادت مند اور نفع اٹھانے والا میری شفاعت کے ساتھ وہ شخص ہوگا جو دل کے خلوص کے ساتھ لَا إِلَهَ إِلَّا اللَّهُ کہے۔

ارواه البخاری وقد أخرجه الحاكم بمعناه. وذكر صاحب بهجة النفوس في الحديث أربعاً وثلاثين بحثاً فافاده: سعادت کہتے ہیں: آدمی کو خیر کی طرف پہنچانے کے لیے توفیق الہی کے شامل ہونے کو۔ اب اغلاص سے کلمہ طیبہ پڑھنے والے کا سب سے زیادہ مستحق شفاعت ہونے کے دو مطلب ہو سکتے ہیں: ایک تو یہ کہ اس حدیث سے وہ شخص مراد ہے جو اغلاص سے مسلمان ہو اور کوئی نیک عمل بجز کلمہ طیبہ پڑھنے کے اس کے پاس نہ ہو، اس صورت میں ظاہر ہے کہ سب سے زیادہ سعادت اس کو شفاعت ہی سے حاصل ہو سکتی ہے کہ اپنے پاس تو کوئی عمل نہیں ہے، اس مطلب کے موافق یہ حدیث ان احادیث کے قریب قریب ہوگی جن میں ارشاد ہے کہ میری شفاعت میری امت کے کبیرہ گناہ والوں کے لیے ہے کہ وہ اپنے اعمال کی وجہ سے جہنم میں ڈالے جائیں گے، لیکن کلمہ طیبہ کی برکت سے حضور ﷺ کی شفاعت ان کو نصیب ہوگی۔ دوسرا مطلب یہ ہے کہ اس کے مصداق وہ لوگ ہیں جو اغلاص سے اس کلمہ کا ورد رکھیں اور ان کے پاس نیک اعمال ہوں، ان کے سب سے زیادہ سعادت مند ہونے کا مطلب یہ ہے کہ زیادہ نفع حضور ﷺ کی شفاعت سے ان کو پہنچے گا کہ ترقی درجات کا سبب بنے گی۔

علامہ عینیؒ نے لکھا ہے کہ حضور ﷺ کی شفاعت قیامت کے دن چھ طریقے سے ہوگی: اول میدانِ حشر کی

حل لغات: ۱) رغبت۔ ۲) علاوہ۔ ۳) یعنی حقدار۔



قید سے خلاصی کی ہوگی کہ حشر میں ساری مخلوق طرح طرح کے مصائب میں مبتلا، پریشان حال یہ کہتی ہوگی کہ ہم کو جہنم ہی میں ڈال دیا جائے، مگر ان مصائب سے تو خلاصی ہو، اس وقت جلیل القدر انبیاء علیہم السلام کی خدمت میں یکے بعد دیگرے حاضری ہوگی کہ آپ ہی اللہ کے یہاں سفارش فرمائیں؛ مگر کسی کو جزا نہ ہوگی کہ سفارش فرمائیں؛ بالآخر حضور ﷺ شفاعت فرمائیں گے، یہ شفاعت تمام عالم، تمام مخلوق جن وانس، مسلم کافر سب کے حق میں ہوگی اور سب اس سے منتفع ہوں گے۔ احادیث قیامت میں اس کا مفصل قصہ مذکور ہے۔ دوسری شفاعت بعض کفار کے حق میں تخفیف عذاب کی ہوگی، جیسا ابوطالب کے بارہ میں صحیح حدیث میں وارد ہوا ہے۔ تیسری شفاعت بعض مومنوں کو جہنم سے نکالنے کے بارہ میں ہوگی جو اس میں داخل ہو چکے ہوں گے۔ چوتھی شفاعت بعض مومن جو اپنی بد اعمالیوں کی وجہ سے جہنم میں داخل ہونے کے مستحق ہو چکے ہیں، ان کی جہنم سے معافی اور جہنم میں نہ داخل ہونے کے بارے میں ہوگی۔ پانچویں شفاعت بعض مومنین کے بغیر حساب کتاب جنت میں داخل ہونے میں ہوگی اور چھٹی شفاعت مومنین کے درجات بلند ہونے میں ہوگی۔

عَنْ زَيْدِ بْنِ أَرْقَمَةَ قَالَ: قَالَ رَسُولُ اللَّهِ ﷺ: مَنْ قَالَ: لَا إِلَهَ إِلَّا اللَّهُ مُخْلِصًا دَخَلَ الْجَنَّةَ، قِيلَ: وَمَا إِخْلَاصُهَا؟ قَالَ: أَنْ تَحْجِدَ عَنْ مَحَارِمِ اللَّهِ. [رواه الطبراني في الأوسط والكبير]

حضرت زید بن ارقم رضی اللہ عنہ حضور ﷺ سے نقل کرتے ہیں: جو شخص اخلاص کے ساتھ لَا إِلَهَ إِلَّا اللَّهُ کہے وہ جنت میں داخل ہوگا۔ کسی نے پوچھا کہ کلمہ کے اخلاص کی علامت کیا ہے؟ آپ ﷺ نے فرمایا کہ حرام کاموں سے اس کو روک دے۔

**فائدہ:** اور یہ ظاہر ہے کہ جب حرام کاموں سے رُک جائے گا اور لَا إِلَهَ إِلَّا اللَّهُ کا قائل ہوگا تو اس کے سیدھا جنت میں جانے میں کیا تردد ہے؛ لیکن اگر حرام کاموں سے نہ بھی رُکے تب بھی اس کلمہ پاک کی یہ برکت تو بلا تردد ہے کہ اپنی بد اعمالیوں کی سزا بھگتنے کے بعد کسی نہ کسی وقت جنت میں ضرور داخل ہوگا؛ البتہ اگر خُدا نخواستہ بد اعمالیوں کی بدولت اسلام و ایمان ہی سے محروم ہو جائے تو دوسری بات ہے۔

حضرت فقیہ ابواللیث سمرقندیؒ تنبیہ الغافلین میں لکھتے ہیں: ہر شخص کے لیے ضروری ہے کہ کثرت سے لَا إِلَهَ إِلَّا اللَّهُ پڑھتا رہا کرے اور حق تعالیٰ شانہ سے ایمان کے باقی رہنے کی دعا بھی کرتا رہے اور اپنے کو گناہوں سے بچاتا رہے، اس لیے کہ بہت سے لوگ ایسے ہیں کہ جن کے گناہوں کی خوشست سے آخر میں اُن کا ایمان سلب ہو جاتا ہے اور دنیا سے کفر کی حالت میں جاتے ہیں، اس سے بڑھ کر اور کیا مصیبت ہوگی

**حل لغات:** (۱) چھوڑنا۔ (۲) بڑی شان والے۔ (۳) فائدہ اٹھانے والے۔ (۴) عذاب میں کمی۔ (۵) شک۔ (۶) برائے۔ (۷) ختم ہو جانا۔

کہ ایک شخص کا نام ساری عمر مسلمانوں کی فہرست میں رہا ہو، مگر قیامت میں وہ کافروں کی فہرست میں ہو، یہ حقیقی حسرت اور کمال حسرت ہے، اس شخص پر افسوس نہیں ہوتا جو گرجا یا بستی خانہ میں ہمیشہ رہا ہو اور وہ کافروں کی فہرست میں آخر میں شمار کیا جائے؛ افسوس اُس پر ہے جو مسجد میں رہا ہو اور کافروں میں شمار ہو جائے اور یہ بات گناہوں کی کثرت سے اور تنہائیوں میں حرام کاموں میں مبتلا ہونے سے پیدا ہوتی ہے۔ بہت سے لوگ ایسے ہوتے ہیں جن کے پاس دوسروں کا مال ہوتا ہے اور وہ سمجھتے ہیں کہ یہ دوسروں کا ہے مگر دل کو سمجھاتے ہیں کہ میں کسی وقت اس کو واپس کر دوں گا اور صاحب حق سے معاف کرا لوں گا، مگر اس کی نوبت نہیں آتی اور موت اس سے قبل آ جاتی ہے۔ بہت سے لوگ ہیں کہ بیوی کو طلاق ہو جاتی ہے اور وہ اس کو سمجھتے ہیں؛ مگر پھر بھی اس سے ہمبستری کرتے ہیں اور اسی حالت میں موت آ جاتی ہے کہ توبہ کی توفیق بھی نہیں ہوتی ہے، ایسے ہی حالات میں آخر میں ایمان سلب ہو جاتا ہے۔ اللّٰهُمَّ احْفَظْنَا مِنْهُ۔

حدیث کی کتابوں میں ایک قصہ لکھا ہے کہ حضور ﷺ کے زمانہ میں ایک نوجوان کا انتقال ہونے لگا۔ حضور ﷺ سے عرض کیا گیا کہ اس سے کلمہ نہیں پڑھا جاتا، حضور ﷺ تشریف لے گئے اور اس سے دریافت فرمایا: کیا بات ہے؟ عرض کیا کہ یا رسول اللہ! ایک قفل سادل پر لگا ہوا ہے، تحقیق حالات سے معلوم ہوا کہ اس کی ماں اس سے ناراض ہے اور اس نے ماں کو ستایا ہے، حضور ﷺ نے ماں کو بلایا اور دریافت فرمایا کہ اگر کوئی شخص بہت سی آگ جلا کر اس تمہارے لڑکے کو اُس میں ڈالنے لگے تو تم سفارش کرو گی؟ انھوں نے عرض کیا: ہاں حضور! کروں گی۔ تو حضور ﷺ نے فرمایا کہ ایسا ہے تو اس کا قصور معاف کر دے، انھوں نے سب معاف کر دیا، پھر اس سے کلمہ پڑھنے کو کہا گیا تو فوراً پڑھ لیا، حضور ﷺ نے اللہ کا شکر ادا کیا کہ حضور ﷺ کی وجہ سے انھوں نے آگ سے نجات پائی۔ اس قسم کے سینکڑوں واقعات پیش آتے ہیں کہ ہم لوگ ایسے گناہوں میں مبتلا رہتے ہیں جن کی نحوست دین اور دنیا دونوں میں نقصان پہنچاتی ہے۔ صاحبِ احیاء نے لکھا ہے کہ ایک مرتبہ حضور ﷺ نے خطبہ پڑھا جس میں ارشاد فرمایا کہ جو شخص لَا إِلَهَ إِلَّا اللَّهُ کو اس طرح سے کہے کہ غلط منط نہ ہو تو اس کے لیے جنت واجب ہو جاتی ہے۔ حضرت علیؑ نے عرض کیا کہ حضور اس کو واضح فرماویں، غلط منط کا کیا مطلب ہے؟ ارشاد فرمایا کہ دنیا کی محبت اور اس کی طلب میں لگ جانا بہت سے لوگ ایسے ہیں کہ انبیاء کی سی باتیں کرتے ہیں اور مُتَّبِعِین اور جابر لوگوں کے سے عمل کرتے ہیں، اگر کوئی اس کلمہ کو اس طرح کہے کہ یہ کام نہ کرتا ہو تو جنت اس کے لیے واجب ہے۔

⑤ عَنْ أَبِي هُرَيْرَةَ ؓ قَالَ : قَالَ رَسُولُ اللَّهِ ﷺ : مَا قَالَ عَبْدٌ لَا إِلَهَ إِلَّا اللَّهُ كَمَا ارشاد ہے کہ کوئی بندہ ایسا نہیں کہ

حل لغات: ① یعنی بہت زیادہ افسوس۔ ② عیسائیوں کا عبادت خانہ۔ ③ مورتی پوجا کی جگہ۔ ④ تالا۔ ⑤ ظالم۔

إِلَّا اللَّهَ إِلَّا فُتِحَتْ لَهُ أَبْوَابُ السَّمَاءِ حَتَّى تُفْضِيَ إِلَى الْعَرْشِ مَا اجْتَنَبْتَ الْكِبَائِرَ. دروازے نہ کھل جائیں، یہاں تک کہ یہ کلمہ سیدھا عرش تک پہنچتا ہے، بشرطیکہ کبیرہ گناہوں سے بچتا رہے۔

[رواہ الترمذی وقال: حدیث حسن غریب کذا فی الترغیب. وهكذا فی مشکوٰۃ؛ لیکن لیس فیہا حسن بل غریب فقط. قال القاری: ورواہ النسائی وابن حبان وعزاه السیوطی فی الجامع إلی الترمذی ورقم له بالحسن. وحکاہ السیوطی فی الدر من طریق ابن مردویہ عن أبی ہریرۃ ولیس فیہ: مَا اجْتَنَبْتَ الْكِبَائِرَ. و فی الجامع الصغیر بروایۃ الطبرانی عن معقل بن یسار: لِكُلِّ شَيْءٍ مِفْتَاحٌ وَمِفْتَاحُ السَّمَوَاتِ قَوْلُ لَا إِلَهَ إِلَّا اللَّهُ ورقم له بالضعف]

**فائدہ:** کتنی بڑی فضیلت ہے اور قبولیت کی انتہا ہے کہ یہ کلمہ براہِ راست عرشِ معلیٰ تک پہنچتا ہے اور یہ بھی معلوم ہو چکا کہ اگر کبیرہ گناہوں کے ساتھ بھی کہا جائے تو نفع سے اُس وقت بھی خالی نہیں۔

ملا علی قاریؒ فرماتے ہیں کہ کبار سے بچنے کی شرط: قبول کی جلدی اور آسمان کے سب دروازے کھلنے کے اعتبار سے ہے، ورنہ ثواب اور قبول سے کبار کے ساتھ بھی خالی نہیں۔ بعض علماء نے اس حدیث کا یہ مطلب بیان فرمایا ہے کہ ایسے شخص کے واسطے مرنے کے بعد اُس کی رُوح کے اغراز میں آسمان کے سب دروازے کھل جائیں گے۔ ایک حدیث میں آیا ہے دو کلمے ایسے ہیں کہ ان میں سے ایک کے لیے عرش سے نیچے کوئی مٹی نہیں، دوسرا آسمان اور زمین کو (اپنے نور یا اپنے اجر سے) بھر دے ایک: لَا إِلَهَ إِلَّا اللَّهُ دوسرا: اللَّهُ أَكْبَرُ.

حضرت شَدَّادؒ فرماتے ہیں اور حضرت عبادہؓ اس واقعہ کی تصدیق کرتے ہیں کہ ایک مرتبہ ہم لوگ حضور اقدسؐ کی خدمت میں حاضر تھے، حضورؐ نے دریافت فرمایا کوئی اجنبی (غیر مسلم) تو مجمع میں نہیں؟ ہم نے عرض کیا: کوئی نہیں، ارشاد فرمایا: کوڑا بند کرو اس کے بعد ارشاد فرمایا: ہاتھ اٹھاؤ اور کہو لَا إِلَهَ إِلَّا اللَّهُ، ہم نے تھوڑی دیر ہاتھ اٹھائے رکھے اور (کلمہ طیبہ پڑھا)، پھر فرمایا: الْحَمْدُ لِلَّهِ اے اللہ! تو نے مجھے یہ کلمہ دے کر بھیجا ہے اور اس کلمہ پر جنت کا وعدہ کیا ہے اور تو وعدہ خلاف نہیں ہے، اس کے بعد حضورؐ نے ہم سے فرمایا: کہ خوش ہو جاؤ اللہ نے تمہاری مغفرت فرمادی۔

[رواہ أحمد بإسناد حسن والطبرانی وغیرہما کذا فی الترغیب. قلت: وأخرجه الحاكم. وقال: إسماعیل

حل لغات: ①: بغیر واسطہ کے، سیدھا۔ ②: خدا کا تخت۔ ③: آخری درجہ، کوئی حد نہیں۔

ابن عیاش أحد أئمة أهل الشام وقد نسب إلى سوء الحفظ، وأنا على شرط في أمثاله. وقال الذهبي: راشد ضعفه الدار قطني وغيره ووثقه دحيم اه. وفي مجمع الزوائد: رواه أحمد والطبراني والبخاري ورجاله موثقون اه.]

**فائدہ:** غالباً اجنبی کو اس لیے دریافت فرمایا تھا اور اسی لیے کواڑ بند کرائے تھے کہ ان لوگوں کے کلمہ طیبہ پڑھنے پر تو حضور ﷺ کو مغفرت کی بشارت کی امید ہوگی، اُوروں کے متعلق یہ امید نہ ہو۔ صوفیہ نے اس حدیث سے مشائخ کا اپنے مریدین کی جماعت کو ذکر کی تلقین کرنے پر استیصال کیا ہے؛ چنانچہ ”جامع الاصول“ میں لکھا ہے کہ حضور ﷺ کا صحابہ ﷺ کو جماعت اور مفرداً ذکر کی تلقین کرنا ثابت ہے۔ جماعت کو تلقین کرنے میں اس حدیث کو پیش کیا ہے۔ اس صورت میں کواڑوں کا بند کرنا مستفیدین کی توجہ کے تمام کرنے کی غرض سے ہو اور اسی وجہ سے اجنبی کو دریافت فرمایا کہ غیر کا جمع میں ہونا حضور ﷺ پر تشبہ کا سبب اگرچہ نہ ہو؛ لیکن مستفیدین کے تشبہ کا احتمال تو تھا ہی۔

چہ خوش است با تو بزم، بختیہ ساز کردن در خانہ بند کردن سر شیشہ باز کردن

(کیسی مزرے کی چیز ہے تیرے ساتھ خفیہ ساز کر لینا گھر کا دروازہ بند کر دینا اور بوتل کا منہ کھول دینا)

④ عَنْ أَبِي هُرَيْرَةَ ۖ قَالَ : قَالَ رَسُولُ اللَّهِ ۖ : جَدِّدُوا إِيْمَانَكُمْ قِيلَ : يَا رَسُولَ اللَّهِ ! وَكَيْفَ نُجَدِّدُ إِيْمَانَنَا ؟ قَالَ : أَكْثِرُوا مِنْ قَوْلِ لَا إِلَهَ إِلَّا اللَّهُ .

حضور اقدس ﷺ نے ارشاد فرمایا ہے کہ اپنے ایمان کی تجدید کرتے رہا کرو یعنی تازہ کرتے رہا کرو، صحابہ ﷺ نے عرض کیا: یا رسول اللہ! ایمان کی تجدید کس طرح کریں؟ ارشاد فرمایا کہ لَا إِلَهَ إِلَّا اللَّهُ کو کثرت سے پڑھتے رہا کرو۔

[رواه أحمد والطبراني وإسناد أحمد حسن، كذا في الترغيب. قلت: ورواه الحاكم في صحيحه وقال: صحيح الإسناد. وقال الذهبي: صدقة (الراوي) ضعفه، قلت: هو من رواية أبي داود والترمذي وأخرج له البخاري في الأدب المفرد. وقال في التقريب: صدوق له أو هام. وذكره السيوطي في الجامع الصغير برواية أحمد والحاكم ورقم له بالصححة. وفي مجمع الزوائد رواه أحمد وإسناده جيد. وفي موضع آخر رواه أحمد والطبراني ورجال أحمد ثقات]

**فائدہ:** ایک روایت میں حضور ﷺ کا ارشاد وارد ہوا ہے کہ ایمان پُرانا ہو جاتا ہے جیسا کہ کپڑا پرانا ہو جاتا ہے، اس لیے اللہ جل شانہ سے ایمان کی تجدید مانگتے رہا کرو۔ پُرانے ہو جانے کا مطلب یہ ہے کہ معاصی سے قوتِ ایمانیہ اور نورِ ایمان جاتا رہتا ہے؛ چنانچہ ایک حدیث میں آیا ہے کہ جب بندہ کوئی گناہ کرتا ہے تو ایک سیاہ نشان (دھبہ) اُس کے دل میں ہو جاتا ہے، اگر وہ سچی توبہ کر لیتا ہے تو وہ نشان دھل جاتا ہے ورنہ ہمار ہوتا ہے اور پھر جب وہ دوسرا گناہ کرتا ہے تو دوسرا نشان ہو جاتا ہے، اسی طرح آخر دل بالکل کالا

**حل لغات:** ① تعلیم دینا۔ ② دلیل نکالنا، ثبوت نکالنا۔ ③ تنہاتما۔ ④ فائدہ اٹھانے والے۔ ⑤ مکمل۔ ⑥ بے اطمینانی۔ ⑦ چپکے چپکے تعلق قائم کرنا۔ ⑧ معصیت کی جمع، گناہ۔



ہو جاتا ہے اور زنگ آلود ہو جاتا ہے۔ جس کو حق تعالیٰ شانہ نے سورہ تطہیف میں ارشاد فرمایا ہے ﴿كَلَّا بَلْ سَوَّيْنَا عَلَىٰ قُلُوبِهِمْ مَآ كَانُوا يَكْسِبُونَ﴾، اس کے بعد اس کے دل کی حالت ایسی ہو جاتی ہے کہ حق بات اس میں اثر اور سرایت ہی نہیں کرتی۔ ایک حدیث میں آیا ہے کہ چار چیزیں آدمی کے دل کو برباد کر دیتی ہیں: احمقوں سے مقابلہ، گناہوں کی کثرت، عورتوں کے ساتھ کثرتِ اختلاط اور مُردہ لوگوں کے پاس کثرت سے بیٹھنا، کسی نے پوچھا: مُردوں سے کیا مراد ہے؟ فرمایا: ہر وہ مال دار جس کے اندر مال نے اُکڑ پیدا کر دی ہو۔

⑧ عَنْ أَبِي هُرَيْرَةَ ۖ قَالَ: قَالَ رَسُولُ اللَّهِ ۖ: أَكْثَرُ مَا مِنْ شَهَادَةٍ أَنْ لَا إِلَهَ إِلَّا اللَّهُ قَبْلَ أَنْ يُحَالَ بَيْنَكُمْ وَبَيْنَهَا.

حضور اقدس ﷺ کا ارشاد ہے کہ لَا إِلَهَ إِلَّا اللَّهُ کا اقرار کثرت سے کرتے رہا کرو قبل اس کے کہ ایسا وقت آئے کہ تم اس کلمہ کو نہ کہہ سکو۔

ارواہ أبو یعلیٰ یاسناد جید قوی کذا فی الترغیب، وعزاد فی الجامع إلیٰ أبی یعلیٰ وابن عدی فی الکامل ورحمہ لہ بالضعف وزاد: لَقِّنُوْهَا مَوْتًا کُمْ، وفي مجمع الزوائد: رواہ أبو یعلیٰ ورجالہ رجال الصحیح غیری ضامم وهو ثقة]

**فائدہ:** یعنی موت حاصل ہو جائے کہ اس کے بعد کسی عمل کا بھی وقت نہیں رہتا، زندگی کا زمانہ بہت ہی تھوڑا سا ہے اور یہ ہی عمل کرنے کا اور تخم بولینے کا وقت ہے اور مرنے کے بعد کا زمانہ بہت ہی وسیع ہے اور وہاں وہی مل سکتا ہے جو یہاں بودیا گیا۔

⑨ عَنْ عَمْرِو ۖ قَالَ: سَمِعْتُ رَسُولَ اللَّهِ ۖ يَقُولُ: إِنِّي لَا أَعْلَمُ كَلِمَةً لَا يَقُولُهَا عَبْدٌ حَقًّا مِّنْ قَلْبِهِ فَيَمُوتَ عَلَىٰ ذَلِكِ إِلَّا حُرْمًا عَلَى النَّارِ: لَا إِلَهَ إِلَّا اللَّهُ.

حضور ﷺ کا ارشاد ہے کہ میں ایک ایسا کلمہ جانتا ہوں کہ کوئی بندہ ایسا نہیں ہے کہ دل سے حق سمجھ کر اس کو پڑھے اور اسی حال میں مرجائے؛ مگر وہ جہنم پر حرام ہو جائے وہ کلمہ: لَا إِلَهَ إِلَّا اللَّهُ ہے۔

[رواہ الحاکم وقال: صحیح علی شرطہما ورویہ بنحوہ کذا فی الترغیب]

**فائدہ:** بہت سی روایات میں یہ مضمون وارد ہوا ہے ان سب سے اگر یہ مراد ہے کہ وہ مسلمان ہی اس وقت ہوا ہے تب تو کوئی اشکال ہی نہیں کہ اسلام لانے کے بعد کفر کے گناہ بالاثاق مُعاف ہیں، اور اگر یہ مراد ہے کہ پہلے سے مسلمان تھا اور اخلاص کے ساتھ اس کلمہ کو کہہ کر مرا ہے، تب بھی کیا بعید ہے کہ حق تعالیٰ شانہ اپنے لطف سے سارے ہی گناہ معاف فرمادیں، حق تعالیٰ شانہ کا تو خود ہی ارشاد ہے کہ شرک کے علاوہ سارے ہی گناہ جس کے چاہیں گے معاف فرمادیں گے۔ مٹا علی قاریؒ نے بعض علماء سے یہ بھی نقل کیا ہے کہ یہ اور اس قسم کی احادیث اس وقت کے اعتبار سے ہیں جب تک دوسرے احکام نازل نہیں ہوئے تھے۔

**حل لغات:** ① زنگ لگا ہوا۔ ② ساجانا، اثر کرنا۔ ③ بہت زیادہ میل جول۔ ④ بیچ میں آنے والا، اُڑ۔ ⑤ بیچ۔ ⑥ مشکل۔

بعض علماء نے فرمایا ہے کہ اس سے مراد اس کلمہ کو اس کے حق کی ادائیگی کے ساتھ کہنا، جیسا کہ پہلے حدیث نمبر ۴۲ میں گزر چکا ہے۔ حَسَن بَصْرَیؒ وغیرہ حضرات کی بھی یہی رائے ہے۔ امام بخاریؒ کی تحقیق یہ ہے کہ ندامت کے ساتھ اس کلمہ کو کہنا ہو کہ یہی حقیقت تو یہ کی ہے اور پھر اسی حال پر انتقال ہوا ہو۔ ملا علی قاریؒ کی تحقیق یہ ہے کہ اس سے ہمیشہ جہنم میں رہنے کی خُرمت مراد ہے، ان سب کے علاوہ ایک کھلی ہوئی بات اور بھی ہے وہ یہ کہ کسی چیز کا کوئی خاص اثر ہونا اس کے مُتَنافی نہیں کہ کسی عارض کی وجہ سے وہ اثر نہ کر سکے۔ سَقْمُونِیَا کا اثر اُسٹھال ہے؛ لیکن اگر اس کے بعد کوئی سخت قابض چیز کھالی جائے تو یقیناً سَقْمُونِیَا کا اثر نہ ہوگا، لیکن اس کا مطلب یہ نہیں کہ اس دوا کا وہ اثر نہیں رہا بلکہ اس عارض کی وجہ سے اُس شخص پر اثر نہ ہو سکا۔

⑩ عَنْ مُعَاذِ بْنِ جَبَلٍ ؓ قَالَ: قَالَ رَسُولُ اللَّهِ ﷺ: مَفَاتِيحُ الْجَنَّةِ: شَهَادَةُ أَنْ لَا إِلَهَ إِلَّا اللَّهُ. حضور اقدس ﷺ کا ارشاد ہے کہ لَا إِلَهَ إِلَّا اللَّهُ کا اقرار کرنا جنت کی کنجیاں ہیں۔

[رواہ أحمد کذا فی مشکوٰۃ والجامع الصغیر ورقم له بالضعف. وفي مجمع الزوائد رواه أحمد ورجاله وثقوا إلا أن شهرًا لم يسعه عن معاذ اه. ورواه البزار كذا في الترغيب وزاد السيوطي في الدر ابن مردويه والبيهقي، وذكره في المقاصد الحسنة برواية أحمد بلفظ: مفتاح الجنة لا إله إلا الله. واختلفت في وجه حمل الشهادة وهي مفرد على المفاتيح وهي جمع على أقوال أوجهها عندي: أنها لما كانت مفتاحًا لكل باب من أبوابه صارت كالمفاتيح]

**فائدہ:** کنجیاں اس لحاظ سے فرمایا کہ ہر دروازہ کی اور ہر جنت کی کنجی یہی کلمہ ہے اس لیے ساری کنجیاں یہی کلمہ ہوا، یا اس لحاظ سے کہ یہ کلمہ بھی دو جزو لیے ہوئے ہے: ایک لَا إِلَهَ إِلَّا اللَّهُ کا اثر دوسرے مُحَمَّدٌ رَسُوْلُ اللَّهِ کا اقرار، اس لیے دو ہو گئے کہ دونوں کے مجموعہ سے کھل سکتا ہے، اور بھی ان روایات میں جہاں جہاں جنت کے دخول یا جہنم کے حرام ہونے کا ذکر ہے اُس سے مراد پورا ہی کلمہ ہے۔ ایک حدیث میں وارد ہے کہ جنت کی قیمت لَا إِلَهَ إِلَّا اللَّهُ ہے۔

⑪ عَنْ أَنَسٍ ؓ قَالَ: قَالَ رَسُولُ اللَّهِ ﷺ: مَا مِنْ عَبْدٍ قَالَ: لَا إِلَهَ إِلَّا اللَّهُ فِي سَاعَةٍ مِنْ لَيْلٍ أَوْ نَهَارٍ إِلَّا طُبِسَتْ مَا فِي الصَّحِيفَةِ مِنَ السَّيِّئَاتِ حَتَّى تَسْكُنَ إِلَى مِثْلِهَا مِنَ الْحَسَنَاتِ. حضور اقدس ﷺ کا ارشاد ہے کہ جو بھی بندہ کسی وقت بھی دن میں یا رات میں لَا إِلَهَ إِلَّا اللَّهُ کہتا ہے، تو اعمال نامہ میں سے بُرائیاں مٹ جاتی ہیں، اور ان کی جگہ نیکیاں لکھی جاتی ہیں۔

[رواہ أبو يعلى كذا في الترغيب. وفي مجمع الزوائد فيه عثمان بن عبد الرحمن الزهري وهو متروك اه.]

**فائدہ:** بُرائیاں مٹ کر نیکیاں لکھی جانے کے متعلق باب اول فصل ثانی کے نمبر ۱۱ پر مفصل گزر چکا ہے

**حل لغات:** ① شرمندگی۔ ② خلاف۔ ③ یعنی رکاوٹ۔ ④ ایک قسم کا گوند۔ ⑤ دست دلانا۔ ⑥ قبض کرنے والی۔ ⑦ داخل ہونا۔

اور اس قسم کی آیات و روایات کے چند معنی لکھے گئے ہیں، ہر معنی کے اعتبار سے گناہوں کا اس حدیث میں اعمال نامہ سے مٹانا تو معلوم ہوتا ہی ہے البتہ اخلاص ہونا ضروری ہے اور کثرت سے اللہ کا پاک نام لینا اور کلمہ طیبہ کا کثرت سے پڑھنا خود بھی اخلاص پیدا کرنے والا ہے؛ اسی لیے اس پاک کلمہ کا نام ”کلمہ اخلاص“ ہے۔

﴿۱۲﴾ عَنْ أَبِي هُرَيْرَةَ رَضِيَ اللَّهُ عَنْهُ قَالَ: قَالَ رَبِّي تَبَارَكَ وَتَعَالَى عَمُودًا مِّنْ نُورٍ بَيْنَ يَدَيْ الْعَرْشِ، فَإِذَا قَالَ الْعَبْدُ: لَا إِلَهَ إِلَّا اللَّهُ اهْتَرَأَ ذَلِكَ الْعَمُودُ، فَيَقُولُ اللَّهُ تَبَارَكَ وَتَعَالَى: اسْكُنْ. فَيَقُولُ: كَيْفَ اسْكُنْ وَلَمْ تُغْفَرْ لِقَائِلَهَا؟ فَيَقُولُ: إِنِّي قَدْ غَفَرْتُ لَكَ، فَيَسْكُنُ عِنْدَ ذَلِكَ.

حضور اقدس ﷺ کا ارشاد ہے کہ عرش کے سامنے نور کا ایک ستون ہے جب کوئی شخص ”لَا إِلَهَ إِلَّا اللَّهُ“ کہتا ہے تو وہ ستون ہلنے لگتا ہے، اللہ کا ارشاد ہوتا ہے کہ ٹھہر جا، وہ عرض کرتا ہے: کیسے ٹھہروں؟ حالانکہ کلمہ طیبہ پڑھنے والے کی ابھی تک مغفرت نہیں ہوئی۔ ارشاد ہوتا ہے کہ اچھا! میں نے اس کی مغفرت کر دی تو وہ ستون ٹھہر جاتا ہے۔

[رواہ البزار وهو غریب کذا فی التروغیب، وفي مجمع الزوائد فيه عبد الله بن إبراهيم بن أبي عمرو وهو ضعيف جداً أهـ. قلت: وبسط السيوطي في اللآلي على طريقه وذكر له شواهد]

**فائدہ:** محدثین حضرات کو اس روایت میں کلام ہے؛ لیکن علامہ سیوطیؒ نے لکھا ہے کہ یہ روایت کئی طریقوں سے مختلف الفاظ سے نقل کی گئی ہے؛ بعض روایتوں میں اس کے ساتھ اللہ جل شانہ کا یہ بھی ارشاد وارد ہے کہ میں نے کلمہ طیبہ اس شخص کی زبان پر اسی لیے جاری کر دیا تھا کہ اس کی مغفرت کروں۔ کس قدر لطف و کرم ہے اللہ کا کہ خود ہی توفیق عطا فرماتے ہیں اور پھر خود ہی اُس لطف کی تکمیل میں مغفرت فرماتے ہیں۔ حضرت عطاءؒ کا قصہ مشہور ہے کہ وہ ایک مرتبہ بازار تشریف لے گئے، وہاں ایک دیوانی باندی فروخت ہو رہی تھی، انھوں نے خرید لی، جب رات کا کچھ حصہ گزرا تو وہ دیوانی اُٹھی اور وضو کر کے نماز شروع کر دی اور نماز میں اُس کی یہ حالت تھی کہ آنسوؤں سے دم گھٹا جا رہا تھا، اُس کے بعد اُس نے کہا: اے میرے معبود! آپ کو مجھ سے محبت رکھنے کی قسم! مجھ پر رحم فرما دیجیے، عطاءؒ نے یہ سن کر فرمایا کہ لوٹدی یوں کہہ: اے اللہ! مجھے آپ سے محبت رکھنے کی قسم، یہ سن کر اس کو غصہ آیا اور کہنے لگی: اُس کے حق کی قسم! اگر اس کو مجھ سے محبت نہ ہوتی تو تمہیں یوں میٹھی نیند نہ سلاتا اور مجھے یوں کھڑا نہ کرتا، اس کے بعد اُس نے یہ اشعار پڑھے:

أَلْكَرْبُ مُجْتَبِعٌ وَالْقَلْبُ مُحْتَرِقٌ وَالصَّبْرُ مُفْتَرِقٌ وَالذَّمُّ مُسْتَبِقٌ  
كَيْفَ الْقَرَارُ عَلَى مَنْ لَا قَرَارَ لَهُ مِمَّا جَنَاهُ الْهَيَا وَالشُّوقُ وَالْقَلَقُ  
يَا رَبِّ إِن كَانَ شَيْءٌ فِيهِ لِي فَارْحُ فَأَمْنُنْ عَلَيَّ بِهِ مَا دَامَ بِي رَمَقٌ

ترجمہ: بے چینی جمع ہو رہی ہے اور دل جل رہا ہے اور صبر جدا ہو گیا اور آنسو بہہ رہے ہیں، اس کو کس طرح

حل لغات: ① کھمبا۔ ② پورا کرنا، مکمل کرنا۔ ③ سانس رکنا۔

قرار آسکتا ہے، جس کو عشق و شوق اور بے چینی کے حملوں کی وجہ سے ذرا بھی سکون نہیں، اے اللہ! اگر کوئی چیز ایسی ہو سکتی ہے جس میں غم سے نجات ہو تو زندگی میں اس کو عطا فرما کر مجھ پر احسان فرما۔ اس کے بعد اُس نے کہا: اے اللہ! میرا اور آپ کا معاملہ اب راز میں نہیں رہا، مجھے اٹھا لیجیے۔ یہ کہہ کر ایک چیخ ماری اور مر گئی۔ اس قسم کے اور بھی بہت سے واقعات ہیں۔ اور کھلی ہوئی بات ہے کہ توفیق جب تک شامل حال نہ ہو، کیا ہو سکتا ہے ﴿وَمَا تَشَاءُونَ إِلَّا أَنْ يَشَاءَ اللَّهُ رَبُّ الْعَالَمِينَ﴾ [سورہ تکوین] (اور تم بدوئے خدائے رب العالمین کے چاہے، کچھ نہیں چاہ سکتے ہو)۔

۳۰ عَنِ ابْنِ عُمَرَ ؓ قَالَ : قَالَ رَسُولُ اللَّهِ ﷺ : لَيْسَ عَلَى أَهْلِ لَا إِلَهَ إِلَّا اللَّهُ وَحُشَّةٌ فِي قُبُورِهِمْ وَلَا مَنْشَرُهُمْ . وَكَأَنِّي أَنْظُرُ إِلَى أَهْلِ لَا إِلَهَ إِلَّا اللَّهُ وَهُمْ يَنْفُضُونَ التُّرَابَ عَنْ رُءُوسِهِمْ وَيَقُولُونَ : الْحَمْدُ لِلَّهِ الَّذِي أَذْهَبَ عَنَّا الْحَزْنَ . وَفِي رِوَايَةٍ : لَيْسَ عَلَى أَهْلِ لَا إِلَهَ إِلَّا اللَّهُ وَحُشَّةٌ عِنْدَ الْمَوْتِ وَلَا عِنْدَ الْقَبْرِ .

حضور اقدس ﷺ کا ارشاد ہے کہ لَا إِلَهَ إِلَّا اللَّهُ والوں پر نہ قبروں میں وحشت ہوگی نہ میدان حشر میں، اس وقت گویا وہ منظر میرے سامنے ہے کہ جب وہ اپنے سروں سے مٹی جھاڑتے ہوئے (قبروں سے) اٹھیں گے اور کہیں گے کہ تمام تعریف اُس اللہ کے لیے ہے جس نے ہم سے (ہمیشہ کے لیے) رنج و غم دور کر دیا۔ دوسری حدیث میں ہے کہ لَا إِلَهَ إِلَّا اللَّهُ والوں پر نہ موت کے وقت وحشت ہوگی نہ قبر کے وقت۔

إرواه الطبراني والبيهقي كلاهما من رواية يحيى بن عبد الحميد الحماني، وفي متنه نكارة كذا في الترغيب، وذكره في الجامع الصغير برواية الطبراني عن ابن عمر ؓ ورقم له بالضعف، وفي أسنى المطالب رواد الطبراني وأبو يعلى بسند ضعيف، وفي مجمع الزوائد رواه الطبراني وفي رواية : لَيْسَ عَلَى أَهْلِ لَا إِلَهَ إِلَّا اللَّهُ وَحُشَّةٌ عِنْدَ الْمَوْتِ وَلَا عِنْدَ الْقَبْرِ . في الأول يحيى الحماني وفي الأخرى مجاشع ابن عمر وكلاهما ضعيف اهـ، وقال السخاوي في المقاصد الحسنة : رواه أبو يعلى والبيهقي في الشعب والطبراني بسند ضعيف عن ابن عمر ؓ اهـ، قلت : وما حكم عليه المنذري بالنكارة مبناه أنه حمل أهل لَا إِلَهَ إِلَّا اللَّهُ على الظاهر على كل مسلم ومعلوم أن بعض المسلمين يعدون في القبر والحشر فيكون الحديث مخالفاً للبرع فيكون منكراً ؛ لكنه إن أريد به المخصوص بهذه الصفة فيكون موافقاً للنصوص الكثيرة من القرآن والحديث : فَالسَّابِقُونَ السَّابِقُونَ أُولَئِكَ الْمُقَرَّبُونَ ، وَمِنْهُمْ سَابِقٌ بِالْخَيْرَاتِ يُأْذِنُ اللَّهُ ، وَسَبْعُونَ أَلْفًا يَدْخُلُونَ الْجَنَّةَ بِغَيْرِ حِسَابٍ ، وغير ذلك من الآيات والروايات ، فالحديث موافق لها لا مخالف ، فيكون معروفاً لا منكراً ، وذكر السيوطي في الجامع الصغير برواية ابن مردويه والبيهقي في البعث عن عمر ؓ بلفظ : سَابِقْنَا سَابِقٌ وَمُقْتَصِدْنَا نَاجٍ وَكَلَامِنَا مَغْفُورٌ لَهُ ، ورقم له بالحسن، قلت : ويؤيده حديث : سَبَقَ الْمُقَرَّبُونَ الْمُسْتَهْزِئُونَ فِي ذِكْرِ اللَّهِ ، يَضَعُ الذِّكْرَ عَنْهُمْ أَثْقَالَهُمْ فَيَأْتُونَ يَوْمَ الْقِيَمَةِ خِفَافًا ، رواه الترمذي والحاكم عن أبي هريرة ؓ ، والطبراني عن أبي الدرداء ؓ كذا في الجامع ورقم له بالصحة، وفي الاتحاف

حل لغات: ① ساتھ۔ ② بغیر۔ ③ گھبراہٹ۔



عن أبي الدرداء رضی اللہ عنہ موقوفًا: الَّذِينَ لَا تَزَالُ أَلْسِنَتُهُمْ رَكْبَةً مِّنْ ذِكْرِ اللَّهِ يَذْخُلُونَ الْجَنَّةَ وَهُمْ يَضْحَكُونَ. وفي الجامع الصغير برواية الحاكم ورقم له بالصححة: السَّابِقُ وَالْمُقْتَصِدُ يَدْخُلَانِ الْجَنَّةَ بِغَيْرِ حِسَابٍ، وَالْقَالِمُ لِنَفْسِهِ يُحَاسِبُ حِسَابًا يَسِيرًا ثُمَّ يَدْخُلُ الْجَنَّةَ].

**فائدہ:** حضرت ابن عباس رضی اللہ عنہ فرماتے ہیں کہ ایک مرتبہ حضرت جبریل علیہ السلام حضور اقدس صلی اللہ علیہ وسلم کے پاس تشریف لائے، حضور صلی اللہ علیہ وسلم نہایت غمگین تھے، حضرت جبریل علیہ السلام نے عرض کیا کہ اللہ جل جلالہ نے آپ کو سلام فرمایا ہے اور ارشاد فرمایا کہ آپ کو رنجیدہ اور غمگین دیکھ رہا ہوں، یہ کیا بات ہے؟ (حالانکہ حق تعالیٰ شانہ دلوں کے ہیجہ جاننے والے ہیں؛ لیکن انکرام و اغزاز اور اظہارِ شرافت کے واسطے اس قسم کے سوال کرائے جاتے تھے) حضور صلی اللہ علیہ وسلم نے ارشاد فرمایا کہ جبریل! مجھے اپنی امت کا فکر بہت بڑھ رہا ہے کہ قیامت میں اُن کا کیا حال ہوگا، حضرت جبریل علیہ السلام نے دریافت کیا کہ کفار کے بارے میں یا مسلمانوں کے بارے میں، حضور صلی اللہ علیہ وسلم نے ارشاد فرمایا کہ مسلمانوں کے بارے میں فکر ہے۔ حضرت جبریل علیہ السلام نے حضور صلی اللہ علیہ وسلم کو ساتھ لیا اور ایک مقبرہ پر تشریف لے گئے جہاں قبیلہ بنو سلمہ کے لوگ دفن تھے، حضرت جبریل علیہ السلام نے ایک قبر پر ایک پر مارا اور ارشاد فرمایا کہ ﴿قُمْ يَا ذِي النُّفُوسِ﴾ (اللہ کے حکم سے کھڑے ہو جا) اُس قبر سے ایک شخص نہایت حسین خوبصورت چہرہ والا اُٹھا، وہ کہہ رہا تھا: لَا إِلَهَ إِلَّا اللَّهُ مُحَمَّدٌ رَّسُولُ اللَّهِ أَلْحَمْدُ لِلَّهِ رَبِّ الْعَالَمِينَ۔ حضرت جبریل علیہ السلام نے ارشاد فرمایا کہ اپنی جگہ لوٹ جا، وہ چلا گیا۔ پھر دوسری قبر پر دوسرا پر مارا اور ارشاد فرمایا کہ اللہ کے حکم سے کھڑا ہو جا، اس میں سے ایک شخص نہایت بد صورت، کالا منہ، کیری آنکھوں والا کھڑا ہوا، وہ کہہ رہا تھا: ہائے افسوس، ہائے شرمندگی، ہائے مصیبت، پھر حضرت جبریل علیہ السلام نے فرمایا: اپنی جگہ لوٹ جا۔ اس کے بعد حضور اقدس صلی اللہ علیہ وسلم سے عرض کیا کہ جس حالت پر یہ لوگ مرتے ہیں اسی حالت پر اُٹھیں گے۔ حدیث بالا میں لَا إِلَهَ إِلَّا اللَّهُ والوں سے بظاہر وہ لوگ مراد ہیں جن کو اس پاک کلمہ کے ساتھ خصوصی لگاؤ، خصوصی مناسبت، خصوصی اشتغال ہو اس لیے کہ دودھ والا، جوتوں والا، موتی والا اور برف والا وہی شخص کہلاتا ہے، جس کے یہاں ان چیزوں کی خصوصی بکری اور خصوصی ذخیرہ موجود ہو۔ اس لیے لَا إِلَهَ إِلَّا اللَّهُ والوں کے ساتھ اس معاملہ میں کوئی اشکال نہیں۔ قرآن پاک میں سورہ فاطر میں اس اُمت کے تین طبقے بیان فرمائے ہیں: ایک طبقہ سابق بالخیرات کا بیان فرمایا ہے، جن کے متعلق حدیث میں آیا ہے کہ وہ بے حساب جنت میں داخل ہوں گے۔ ایک حدیث میں وارد ہے کہ جو شخص تلو مرتبہ لَا إِلَهَ إِلَّا اللَّهُ پڑھا کرے اس کو حق تعالیٰ شانہ قیامت کے دن ایسی حالت میں اُٹھائیں گے کہ چودھویں رات کے چاند کی طرح ان کا چہرہ روشن ہوگا۔ حضرت ابوذر رضی اللہ عنہ فرماتے ہیں کہ جن لوگوں کی زبانیں اللہ کے ذکر سے تروتازہ رہتی ہیں، وہ جنت میں ہستے ہوئے داخل ہوں گے۔

**حل لغات:** ① راز۔ ② قبرستان۔ ③ اوپر ذکر کی گئی حدیث۔ ④ مصروفیت۔ ⑤ درجے۔

(۱۲) عَنْ عَبْدِ اللَّهِ بْنِ عَمْرٍو بْنِ  
الْعَاصِ ۞ أَنَّ رَسُولَ اللَّهِ ﷺ قَالَ  
إِنَّ اللَّهَ يَسْتَخْلِصُ رَجُلًا مِّنْ أُمَّتِي  
عَلَى رُءُوسِ الْخَلَائِقِ يَوْمَ الْقِيَمَةِ ،  
فَيَنْشُرُهُ عَلَيْهِ تِسْعَةً وَتِسْعِينَ سِجْلًا ،  
كُلُّ سِجْلٍ مِّثْلُ مَدِّ الْبَصَرِ ، ثُمَّ  
يَقُولُ : أَتُنْكِرُ مِنْ هَذَا شَيْئًا ؟  
أَخْلَيْكَ كَتَبْتَنِي الْحَافِظُونَ ؟ فَيَقُولُ :  
لَا يَا رَبِّ . فَيَقُولُ : أَفَلَاكَ عَذْرُ ؟  
فَيَقُولُ : لَا يَا رَبِّ . فَيَقُولُ اللَّهُ تَعَالَى :  
بَلَى ! إِنَّ لَكَ عِنْدَنَا حَسَنَةً ، فَإِنَّكَ  
لَا ظَلَمَ عَلَيْكَ الْيَوْمَ ، فَتَخْرُجُ بِطَاقَةٍ ،  
فِيهَا : أَشْهَدُ أَنْ لَا إِلَهَ إِلَّا اللَّهُ  
وَأَشْهَدُ أَنَّ مُحَمَّدًا عَبْدُهُ وَرَسُولُهُ ،  
فَيَقُولُ : أَحْضِرْ وَزَكَتَ . فَيَقُولُ :  
يَا رَبِّ ! مَا هَذِهِ الْبِطَاقَةُ مَعَ هَذِهِ  
السِّجْلَاتِ ؟ فَقَالَ : فَإِنَّكَ لَا تَظْلَمُ  
الْيَوْمَ . فَتُوضَعُ السِّجْلَاتُ فِي كِفَّةٍ  
وَالْبِطَاقَةُ فِي كِفَّةٍ ، فَطَافَتْ  
السِّجْلَاتُ وَتَقْلَتِ الْبِطَاقَةُ ، فَلَا  
يَنْقُضُ مَعَ اللَّهِ شَيْئًا .

حضور اقدس ﷺ کا ارشاد ہے کہ حق تعالیٰ شانہ قیامت کے دن میری امت میں سے ایک شخص کو منتخب فرما کر تمام دنیا کے سامنے بلائیں گے اور اس کے سامنے نانوے دفتر اعمال کے کھولیں گے، ہر دفتر اتنا بڑا ہوگا کہ منہائے نظر تک (یعنی جہاں تک نگاہ جاسکے وہاں تک) پھیلا ہوا ہوگا، اُس کے بعد اُس سے سوال کیا جائے گا کہ ان اعمال ناموں میں سے تو کسی چیز کا انکار کرتا ہے؟ کیا میرے ان فرشتوں نے جو اعمال لکھنے پر متعین تھے تجھ پر کچھ ظلم کیا ہے (کہ کوئی گناہ بغیر کیے ہوئے لکھ لیا ہو، یا کرنے سے زیادہ لکھ لیا ہو) وہ عرض کرے گا نہیں (نہ انکار کی گنجائش ہے نہ فرشتوں نے ظلم کیا) پھر ارشاد ہوگا کہ تیرے پاس ان بد اعمالیوں کا کوئی عُذر ہے؟ وہ عرض کرے گا کوئی عُذر بھی نہیں، ارشاد ہوگا اچھا تیری ایک نیکی ہمارے پاس ہے، آج تجھ پر کوئی ظلم نہیں ہے، پھر ایک کاغذ کا پرزہ نکالا جائے گا، جس میں أَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ لکھا ہوا ہوگا، ارشاد ہوگا کہ جا اس کو نکلوالے، وہ عرض کرے گا کہ اتنے دفاتروں کے مقابلہ میں پرزہ کیا کام دے گا؟ ارشاد ہوگا کہ آج تجھ پر ظلم نہیں ہوگا، پھر ان سب دفاتروں کو ایک پلڑے میں رکھ دیا جاوے گا اور دوسری جانب وہ پرزہ ہوگا، تو دفاتروں والا پلڑا اُڑنے لگے گا اُس پرزہ کے وزن کے مقابلہ میں، پس بات یہ ہے کہ اللہ کے نام سے کوئی چیز وزنی نہیں۔

أ رواه الترمذي وقال : حسن غريب وابن ماجه وابن حبان في صحيحه والبيهقي والحاكم وقال : صحيح على شرط مسلم ، كذا في الترغيب . قلت : كذا قال الحاكم في كتاب الإيمان . وأخرجه أيضًا في كتاب الدعوات ، وقال : صحيح الإسناد ، وأقره في الموضعين الذهبي ، وفي المشكاة أخرجه برواية الترمذي وابن ماجه ، وزاد السيوطي في الدر فيمن عزا إليه أحمد وابن مردويه واللائكاي والبيهقي في البعث . وفيه اختلاف في بعض الألفاظ . كقوله في أول الحديث : يصاحُ برجل من أمتي على رءوس الخلائق ، وفيه أيضًا : فيقول : أفلك عذر أو حسنة ؟ فيها ب الرجل فيقول : لا يا رب !

فبقول: بلی! إن لك عندنا حسنة. الحديث. وعلم منه أن الاستدراك في الحديث على محله. ولا حاجة إذاً إلى ما أوله القاري في المرقاة. وذكر السيوطي ما يؤيد الرواية من الروايات الأخر [

**فائدہ:** یہ اخلاص ہی کی برکت ہے کہ ایک مرتبہ کلمہ طیبہ اخلاص کے ساتھ پڑھا ہوا ان سب دفتروں پر غالب آ گیا، اسی لیے ضروری ہے کہ آدمی کسی مسلمان کو بھی حقیر نہ سمجھے اور اپنے کو اس سے افضل نہ سمجھے، کیا معلوم کہ اس کا کون سا عمل اللہ کے یہاں مقبول ہو جائے، جو اس کی نجات کے لیے کافی ہو جائے اور اپنا حال معلوم نہیں کہ کوئی عمل قابل قبول ہو گا یا نہیں۔

حدیث شریف میں ایک قصہ آتا ہے کہ بنی اسرائیل میں دو آدمی تھے: ایک عابد و دوسرا گنہگار، وہ عابد اس گنہگار کو ہمیشہ ٹوکا کرتا تھا وہ کہہ دیتا کہ مجھے میرے خدا پر چھوڑ۔ ایک دن اُس عابد نے غصہ میں آ کر کہہ دیا کہ خدا کی قسم! تیری مغفرت کبھی نہیں ہوگی، حق تعالیٰ شانہ نے عالم آرواح میں دونوں کو جمع فرمایا اور گنہگار کو اس لیے کہ وہ رحمت کا اُمیدوار تھا، معاف فرمایا اور عابد کو اس قسم کھانے کی پاداش میں عذاب کا حکم فرما دیا اور اس میں کیا شک ہے کہ یہ قسم نہایت سخت تھی، خود حق تعالیٰ شانہ تو ارشاد فرمائیں ﴿إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ﴾ [سورہ نساء: ۱۱۶] (حق تعالیٰ شانہ کُفر و شرک کی مغفرت نہیں فرماویں گے، اس کے علاوہ ہر گناہ کی جس کے لیے چاہیں گے مغفرت فرماویں گے) تو کسی کو کیا حق ہے یہ کہنے کا کہ فلاں کی مغفرت نہیں ہو سکتی؛ لیکن اس کا مطلب یہ بھی نہیں ہے کہ معاصی پر، گناہوں پر، ناجائز باتوں پر گرفت نہ کی جائے، ٹوکا نہ جائے، قرآن و حدیث میں سینکڑوں جگہ اس کا حکم ہے، نہ ٹوکنے پر وعید ہے۔ احادیث میں بکثرت آیا ہے کہ جو لوگ کسی گناہ کو کرتے دیکھیں اور اس کے روکنے پر قادر ہوں اور نہ روکیں تو وہ خود اس کی سزا میں مبتلا ہوں گے عذاب میں شریک ہوں گے۔ اس مضمون کو میں اپنے رسالہ تبلیغ (یہ رسالہ نہایت ضروری ہے اس کا پورا نام فضائل تبلیغ ہے) میں مُفَصَّل لکھ چکا ہوں جس کا دل چاہے اُس کو دیکھے۔

یہاں ایک ضروری چیز یہ بھی قابلِ لحاظ ہے کہ جہاں دینداروں کا گنہگاروں کو قطعاً جہنمی سمجھ لینا مُہلک ہے، وہاں جھٹلا، کا ہر شخص کو مُقتدا اور بڑا بنالینا خواہ کتنے ہی گفریات کہے، تم قاتل اور نہایت مُہلک ہے۔ نبی اکرم ﷺ کا ارشاد ہے کہ جو شخص کسی بدعتی کی تعظیم کرتا ہے وہ اسلام کے مُنہدم کرنے پر اِغاثہ کرتا ہے، بہت سی احادیث میں آیا ہے کہ آخر زمانہ میں دُجَال، مکار، کذاب پیدا ہوں گے جو ایسی احادیث تم کو سنائیں گے جو تم نے نہ سنی ہوں گی، ایسا نہ ہو کہ وہ تم کو گمراہ کریں اور فتنہ میں ڈال دیں۔

**حل لغات:** ① بدلہ، نتیجہ۔ ② بکڑ۔ ③ یقینی طور پر۔ ④ ہلاک کرنے والی چیز۔ ⑤ جاہل کی جمع۔ ⑥ پیشوا، رہنما۔ ⑦ جلدی ہلاک کرنے والا زہر۔ ⑧ ڈھانا، گرانا۔ ⑨ مدد۔ ⑩ جھوٹے لوگ۔

حضور اقدس ﷺ کا ارشاد ہے کہ اس پاک ذات کی قسم جس کے قبضہ میں میری جان ہے! اگر تمام آسمان و زمین اور جو لوگ اُن کے درمیان میں ہیں وہ سب اور جو چیزیں ان کے درمیان میں ہیں وہ سب کچھ اور جو کچھ ان کے نیچے ہے، وہ سب کا سب ایک پلڑے میں رکھ دیا جائے اور ”لَا إِلَهَ إِلَّا اللَّهُ“ کا اقرار دوسری جانب ہو تو وہی تول میں بڑھ جائے گا۔

(۱۵) عَنِ ابْنِ عَبَّاسٍ ؓ قَالَ : قَالَ : رَسُولُ اللَّهِ ﷺ : وَالَّذِي نَفْسِي بِيَدِهِ لَوْ جِئْتُ بِالسَّمَوَاتِ وَالْأَرْضِ وَمَنْ فِيهِنَّ وَمَا بَيْنَهُنَّ وَمَا تَحْتَهُنَّ ، فَوَضَعَنَ فِي كِفَّةِ الْمِيزَانِ وَوَضَعْتُ شَهَادَةً أَنْ لَا إِلَهَ إِلَّا اللَّهُ فِي الْكِفَّةِ الْأُخْرَى لَرَجَحْتُ بِهِنَّ .

[ أخرجه الطبراني كذا في الدرر وهكذا في مجمع الزوائد وزاد في أوله : لقنوا موتاكم شهادة أن لا إله إلا الله فمن قالها عند موته وجبت له الجنة . قالوا : يا رسول الله ! فمن قالها في صحته ؟ قال : تلك أوجب وأوجب . ثم قال : والذي نفسي بيده . الحديث . قال : رواه الطبراني ورجاله ثقات إلا أن ابن أبي طلحة لم يسمع من ابن عباس ؓ ]

**فائدہ:** اس قسم کا مضمون بہت سی مختلف روایتوں میں ذکر کیا گیا ہے، اس میں شک نہیں کہ اللہ کے پاک نام کے برابر کوئی بھی چیز نہیں۔ بد قسمتی اور محرومی ہے اُن لوگوں کی جو اس کو ہلکا سمجھتے ہیں، البتہ اس میں وزنِ اخلاص سے پیدا ہوتا ہے، جس قدر اخلاص ہوگا اتنا ہی وزنی یہ پاک نام ہو سکتا ہے، اسی اخلاص کے پیدا کرنے کے واسطے مشائخِ صوفیہ کی جوتیاں سیدھی کرنی پڑتی ہیں۔ ایک حدیث میں اس ارشاد نبوی ﷺ سے پہلے ایک اور مضمون مذکور ہے، وہ یہ کہ حضور ﷺ نے یہ ارشاد فرمایا کہ میت کو لَا إِلَهَ إِلَّا اللَّهُ کی تلقین کیا کرو، جو شخص مرتے وقت اس پاک کلمہ کو کہتا ہے اس کے لیے جنت واجب ہو جاتی ہے۔ صحابہ ؓ نے عرض کیا: یا رسول اللہ! اگر کوئی تندرستی ہی میں کہے؟ حضور ﷺ نے فرمایا: پھر تو اور بھی زیادہ جنت کو واجب کرنے والا ہے۔ اُس کے بعد یہ مضمون ارشاد فرمایا جو اوپر ذکر کیا گیا۔

حضور اقدس ﷺ کی خدمت میں ایک مرتبہ تین کافر حاضر ہوئے اور پوچھا کہ اے محمد (ﷺ) تم اللہ کے ساتھ کسی دوسرے معبود کو نہیں جانتے (نہیں مانتے)۔ حضور ﷺ نے ارشاد فرمایا: ”لَا إِلَهَ إِلَّا اللَّهُ“ (نہیں کوئی معبود اللہ کے سوا) اسی کلمہ کے ساتھ میں مبعوث ہوا ہوں اور اسی کی طرف لوگوں کو بلاتا ہوں۔ اسی بارے میں آیت ﴿قُلْ أَمْرٌ شَنِءٌ أَكْبَرُ شَهَادَةً﴾ نازل ہوئی۔

(۱۶) عَنِ ابْنِ عَبَّاسٍ ؓ قَالَ : جَاءَ النَّحَّاسُ ابْنُ زَيْدٍ وَقُرْدُ بْنُ كَعْبٍ وَبَحْرِيُّ بْنُ عَمْرِو ، فَقَالُوا : يَا مُحَمَّدُ أَمَا تَعْلَمُ مَعَ اللَّهِ إِلَهًا غَيْرُهُ ، فَقَالَ رَسُولُ اللَّهِ ﷺ : لَا إِلَهَ إِلَّا اللَّهُ يَذْلِكُ بُعِثْتُ وَإِلَى ذَلِكَ أَدْعُو فَأَنزَلَ اللَّهُ تَعَالَى فِي قَوْلِهِمْ : ﴿قُلْ أَمْرٌ شَنِءٌ أَكْبَرُ شَهَادَةً﴾ الآية .

[ أخرجه ابن إسحاق وابن جرير وابن المنذر وابن أبي حاتم وأبو الشيخ كذا في الدرر المنثور ]

**حل لغات:** ① یعنی بار بار دہرانا۔ ② قسم والا۔ ③ بھیجا گیا۔



**فائدہ:** حضور اقدس ﷺ نے ارشاد فرمایا کہ اسی کلمہ کے ساتھ میں منبھوٹ ہوا ہوں یعنی نبی بنا کر بھیجا گیا ہوں اور اسی کلمہ کی طرف لوگوں کو بلاتا ہوں۔ حضور ﷺ کے ارشاد کا یہ مطلب نہیں کہ حضور ﷺ کی اس میں خصوصیت ہے بلکہ سارے ہی نبی اسی کلمہ کے ساتھ نبی بنا کر بھیجے گئے اور سب ہی انبیاء علیہم السلام نے اسی کلمہ کی طرف دعوت دی ہے۔ حضرت آدم علیہ السلام و علیہ الصلوٰۃ والسلام سے لے کر خاتم الانبیاء فخر رسل ﷺ تک کوئی بھی نبی ایسا نہیں ہے جو اس مبارک کلمہ کی دعوت نہ دیتا ہو، کس قدر بابرکت اور منہمک بالشان کلمہ ہے کہ سارے انبیاء اور سارے سچے مذہب اسی پاک کلمہ کی طرف بلانے والے اور اس کے شائع کرنے والے ہیں، آخر کوئی تو بات ہے کہ اس سے کوئی بھی سچا مذہب خالی نہیں۔ اسی کلمہ کی تصدیق میں قرآن پاک کی آیت ﴿قُلْ آئِي شَيْءٍ أَكْبَرُ مِنْهَا كَذِبٌ﴾ [سورہ انعام: ۱۹] نازل ہوئی، جس میں نبی اکرم ﷺ کی تصدیق میں خود حق تعالیٰ شانہ کی گواہی کا ذکر ہے۔ ایک حدیث میں وارد ہے کہ جب بندہ لَا إِلَهَ إِلَّا اللَّهُ کہتا ہے تو حق تعالیٰ شانہ اس کی تصدیق فرماتے ہیں اور ارشاد فرماتے ہیں: میرے بندے نے سچ کہا ہے، میرے سوا کوئی معبود نہیں۔

<p>حضرت عیسیٰ علی نبینا وعلیہ الصلوٰۃ والسلام فرماتے ہیں کہ محمد ﷺ کی امت کے اعمال (حشر کی ترازو میں اس لیے) سب سے زیادہ بھاری ہیں کہ ان کی زبانیں ایک ایسے کلمہ کے ساتھ مانوس ہیں جو ان سے پہلے اُمتوں پر بھاری تھا وہ کلمہ ”لَا إِلَهَ إِلَّا اللَّهُ“ ہے۔</p>	<p>(۱۷) عَنْ كَيْثٍ قَالَ: قَالَ عَيْسَى بْنُ مَرْيَمَ ﷺ: أَمَّمُهُ مُحَمَّدٌ (ﷺ) أَثْقَلُ النَّاسِ فِي الْمِيزَانِ ذَلَّتْ أَلْسِنَتُهُمْ بِكَلِمَةٍ تَقُلَّتْ عَلَى مَنْ كَانَ قَبْلَهُمْ لَا إِلَهَ إِلَّا اللَّهُ. [أَخْرَجَهُ الْأَصْبَهَانِيُّ فِي التَّوْغْيِبِ كَذَا فِي الدَّرَا]</p>
--	--

**فائدہ:** یہ ایک کھلی ہوئی بات ہے کہ امت محمدیہ علیٰ صاحبہا اَلْفُ اَلْفُ صَلَوةٌ وَتَحِيَّةٌ کے درمیان کلمہ طیبہ کا جتنا زور اور کثرت ہے کسی امت میں بھی اتنی کثرت نہیں ہے۔ مشائخ سلوک کی لاکھوں نہیں، کروڑوں کی مقدار ہے اور پھر ہر شیخ کے کم و بیش سینکڑوں مرید اور تفریباً سب ہی کے یہاں کلمہ طیبہ کا ورد ہزاروں کی مقدار میں روزانہ کے معمولات میں داخل ہے۔ جامع الاصول میں لکھا ہے کہ لفظ ”اللہ“ کا ذکر ورد کے طور پر کم از کم پانچ ہزار کی مقدار ہے اور زیادہ کے لیے کوئی حد نہیں۔ اور صوفیہ کے لیے کم از کم پچیس ہزار روزانہ اور لَا إِلَهَ إِلَّا اللَّهُ کی مقدار کے متعلق لکھا ہے کہ کم از کم پانچ ہزار روزانہ ہو۔ یہ مقداریں مشائخ سلوک کی تجویز کے موافق کم و بیش ہوتی رہتی ہیں۔ میرا مقصود حضرت عیسیٰ علی نبینا وعلیہ الصلوٰۃ والسلام کی تائید میں مشائخ کا انداز بیان کرنا ہے کہ ایک ایک شخص کے لیے روزانہ کی مقداریں کم از کم یہ بتائی گئی ہیں۔

ہمارے حضرت شاہ ولی اللہ صاحب نے ”قول جمیل“ میں اپنے والد سے نقل کیا ہے کہ میں ابتدائے سلوک میں ایک سانس میں لَا إِلَهَ إِلَّا اللَّهُ دو سو مرتبہ کہا کرتا تھا۔

شیخ ابو یزید قرطبیؒ فرماتے ہیں: میں نے یہ سنا کہ جو شخص ستر ہزار مرتبہ لَا إِلَهَ إِلَّا اللَّهُ پڑھے اس کو دوزخ کی آگ سے نجات ملے۔ میں نے یہ خبر سن کر ایک نصاب یعنی ستر ہزار کی تعداد اپنی بیوی کے لیے بھی پڑھا اور کئی نصاب خود اپنے لیے پڑھ کر ذخیرہ آخرت بنایا۔ ہمارے پاس ایک نوجوان رہتا تھا جس کے متعلق یہ مشہور تھا کہ یہ صاحب کشف ہے جنت دوزخ کا بھی اس کو کشف ہوتا ہے، مجھے اس کی صحت میں کچھ شک تھا، ایک مرتبہ وہ نوجوان ہمارے ساتھ کھانے میں شریک تھا کہ دفعۃً اُس نے ایک چیخ ماری اور سانس پھولنے لگا اور کہا کہ میری ماں دوزخ میں جل رہی ہے، اُس کی حالت مجھے نظر آئی قرطبیؒ کہتے ہیں کہ میں اُس کی گھبراہٹ دیکھ رہا تھا، مجھے خیال آیا کہ ایک نصاب اس کی ماں کو بخش دوں جس سے اس کی سچائی کا بھی مجھے تجربہ ہو جائے گا؛ چنانچہ میں نے ایک نصاب ستر ہزار کا اُن نصابوں میں سے جو اپنے لیے پڑھے تھے اُس کی ماں کو بخش دیا، میں نے اپنے دل میں چپکے ہی سے بخشا تھا اور میرے اس پڑھنے کی خبر بھی اللہ کے سوا کسی کو نہ تھی؛ مگر وہ نوجوان فوراً کہنے لگا کہ چچا! میری ماں دوزخ کے عذاب سے ہٹا دی گئی۔ قرطبیؒ کہتے ہیں کہ مجھے اس قصہ سے دو فائدے ہوئے: ایک تو اس برکت کا جو ستر ہزار کی مقدار پر میں نے سنی تھی اُس کا تجربہ ہوا، دوسرے اُس نوجوان کی سچائی کا یقین ہو گیا۔

یہ ایک واقعہ ہے، اس قسم کے نہ معلوم کتنے واقعات اس اُمت کے افراد میں پائے جاتے ہیں۔ صوفیہ کی اصطلاح میں ایک معمولی چیز پاس اُفاس ہے یعنی اس کی مشق کہ کوئی سانس اللہ کے ذکر کے بغیر نہ اندر جائے، نہ باہر آئے۔ اُمت محمدیہ کے کروڑوں افراد ایسے ہیں جن کو اس کی مشق حاصل ہے، تو پھر کیا ترؤد ہے حضرت عیسیٰ علی نبینا وعلیہ الصلوٰۃ والسلام کے اس ارشاد میں کہ ان کی زبانیں اس کلمہ لَا إِلَهَ إِلَّا اللَّهُ کے ساتھ مانوس اور مُنقاد ہو گئیں۔

<p>(۱۸) عَنِ ابْنِ عَبَّاسٍ رَضِيَ اللَّهُ عَنْهُمَا أَنَّ رَسُولَ اللَّهِ ﷺ قَالَ: مَنْ كَثُرَ عَلَى بَابِ الْجَنَّةِ: إِنِّي أَنَا اللَّهُ لَا إِلَهَ إِلَّا أَنَا لَا أُعَذِّبُ مَنْ قَالَهَا لَا إِلَهَ إِلَّا أَنَا لَا أُعَذِّبُ مَنْ قَالَهَا.</p> <p>[آخر جہ ابو الشیخ کذا فی الدر]</p>	<p>حضور اقدس ﷺ کا ارشاد ہے کہ جنت کے دروازہ پر یہ لکھا ہوا ہے (إِنِّي أَنَا اللَّهُ لَا إِلَهَ إِلَّا أَنَا لَا أُعَذِّبُ مَنْ قَالَهَا) میں ہی اللہ ہوں، میرے سوا کوئی معبود نہیں، جو شخص اس (کلمہ) کو کہتا رہے گا میں اس کو عذاب نہیں کروں گا۔</p>
---	--

**فائدہ:** گناہوں پر عذاب کا ہونا دوسری احادیث میں بکثرت آیا ہے، اس لیے اس سے اگر دائمی عذاب مراد ہو تو کوئی اشکال نہیں؛ لیکن کوئی خوش قسمت ایسے اخلاص سے اس جملہ کا وِزِر کھنے والا ہو کہ باوجود گناہوں کے اس کو بالکل عذاب نہ کیا جائے، یہ بھی رحمت خداوندی سے بعید نہیں ہے۔ جیسا حدیث نمبر ۱۴ میں گذرا، اس کے علاوہ نمبر ۹ میں بھی کچھ تفصیل گزر چکی ہے۔

**حل لغات:** ① وہ نیک آدمی جس پر اللہ چھپی ہوئی باتوں کو ظاہر کر دیتے ہیں۔ ② صحیح ہونا۔ ③ شک۔ ④ اچانک۔ ⑤ فرمانبردار۔ ⑥ ہمیشہ کا۔ ⑦ دور، مشکل۔

(۱۹) عَنْ عَلِيٍّ ؑ قَالَ: حَدَّثَنَا رَسُولُ اللَّهِ ﷺ عَنْ جِبْرِئِيلَ ؑ قَالَ: قَالَ اللَّهُ عَزَّ وَجَلَّ: إِنِّي أَنَا اللَّهُ لَا إِلَهَ إِلَّا أَنَا فَاعْبُدْنِي. مَنْ جَاءَنِي مِنْكُمْ بِشَهَادَةٍ أَن لَا إِلَهَ إِلَّا اللَّهُ بِإِلْحَاحٍ دَخَلَ فِي حِصْنِي وَمَنْ دَخَلَ حِصْنِي أَمِنَ عَذَابِي.

حضور اقدس ؑ حضرت جبرئیل ؑ سے نقل کرتے ہیں کہ اللہ جلّ جلالہ کا ارشاد ہے کہ میں ہی اللہ ہوں، میرے سوا کوئی معبود نہیں، لہذا میری ہی عبادت کیا کرو، جو شخص تم میں سے اخلاص کے ساتھ لَا إِلَهَ إِلَّا اللَّهُ کی گواہی دیتا ہوا آوے گا وہ میرے قلعہ میں داخل ہو جائے گا اور جو میرے قلعہ میں داخل ہو گا وہ میرے عذاب سے مأمون ہوگا۔

[أخرجه أبو نعیم فی الحلیۃ کذا فی الدر، وابن عساکر کذا فی الجامع الصغیر، وفيه أيضا بروایة الشیخ ازمی عن علی ورقم له بالصحة. وفي الباب عن عتبان بن مالک بلفظ: إِنَّ اللَّهَ قَدْ حَرَّمَ عَلَى النَّارِ مَنْ قَالَ: لَا إِلَهَ إِلَّا اللَّهُ يُبْتَغَى بِذَلِكَ وَجْهَ اللَّهِ. رواه الشيخان. وعن ابن عُمر بلفظ: إِنَّ اللَّهَ لَا يُعَذِّبُ مِنْ عِبَادِهِ إِلَّا الْمَارِدَ الْمُتَمَرِّدَ الَّذِي يَتَمَرَّدُ عَلَى اللَّهِ وَأَيُّ أَنْ يَقُولَ: لَا إِلَهَ إِلَّا اللَّهُ. رواه ابن ماجه.

**فائدہ:** اگر یہ بھی کبار سے پہنچے کے ساتھ مشروط ہو، جیسا کہ حدیث نمبر ۵/۱۵ میں گذر چکا، تب تو کوئی اشکال ہی نہیں اور اگر کبار کے باوجود یہ کلمہ کہے تو پھر قواعد کے موافق تو عذاب سے مراد دائمی عذاب ہے، ہاں اللہ جلّ شانہ کی رحمت قواعد کی پابند نہیں، قرآن پاک کا صاف ارشاد ہے کہ اللہ جلّ شانہ شرک کو معاف نہیں فرمائیں گے، اس کے علاوہ جس کو چاہیں گے معاف کر دیں گے؛ چنانچہ ایک حدیث میں ہے کہ حق تعالیٰ شانہ اُسی شخص کو عذاب کرتے ہیں جو اللہ پر تمرد (ہیکڑی) کرے اور لَا إِلَهَ إِلَّا اللَّهُ کہنے سے انکار کرے۔ ایک حدیث میں آیا ہے کہ لَا إِلَهَ إِلَّا اللَّهُ حق تعالیٰ شانہ کے غصہ کو دور کرتا رہتا ہے، جب تک کہ دنیا کو دین پر ترجیح نہ دینے لگیں اور جب دنیا کو دین پر ترجیح دینے لگیں اور لَا إِلَهَ إِلَّا اللَّهُ کہتے رہیں، تو حق تعالیٰ شانہ فرماتے ہیں کہ تم اپنے دعوے میں سچے نہیں ہو۔

(۲۰) عَنْ عَبْدِ اللَّهِ بْنِ عَمْرٍو ؓ عَنِ النَّبِيِّ ﷺ قَالَ: أَفْضَلُ الذِّكْرِ لَا إِلَهَ إِلَّا اللَّهُ وَأَفْضَلُ الدُّعَاءِ: اِسْتَغْفَارٌ، ثُمَّ قَرَأَ ﴿فَاغْلَمْ أَنَّهُ لَا إِلَهَ إِلَّا اللَّهُ﴾ وَاسْتَغْفِرْ لِدُنْيَاكَ. الْآيَةِ.

حضور اقدس ؑ کا ارشاد ہے کہ تمام ذکروں میں افضل ”لَا إِلَهَ إِلَّا اللَّهُ“ ہے اور تمام دعائوں میں افضل ”اِسْتَغْفَارٌ“ ہے۔ پھر اس کی تائید میں سورہ محمد کی آیت ﴿فَاغْلَمْ أَنَّهُ لَا إِلَهَ إِلَّا اللَّهُ﴾ تلاوت فرمائی۔

[أخرجه الطبرانی وابن مردويه والديلمي كذا في الدر، وفي الجامع الصغیر بروایة الطبرانی: مَا مِنْ الذِّكْرِ أَفْضَلَ مِنْ لَا إِلَهَ إِلَّا اللَّهُ وَلَا مِنْ الدُّعَاءِ أَفْضَلَ مِنْ اِسْتَغْفَارٍ. ورقم له بالحسن.]

**فائدہ:** اس فصل کی سب سے پہلی حدیث میں بھی یہ مضمون گذر چکا ہے کہ لَا إِلَهَ إِلَّا اللَّهُ سب اذکار سے افضل ہے، جس کی وجہ صوفیانے یہ لکھی ہے کہ دل کے پاک ہونے میں اس ذکر کو خاص مناسبت ہے، اس کی برکت سے دل ساری ہی نگیدگیوں سے پاک ہو جاتا ہے اور جب اس کے ساتھ استغفار بھی شامل

حل لغات: (۱) محفوظ۔ (۲) بڑے بڑے گناہ۔ (۳) شرط لگایا گیا۔ (۴) بغاوت، شورش۔

ہو جائے تو پھر کیا ہی کہنا۔ ایک حدیث میں وارد ہے کہ حضرت یونس علیہ السلام کو جب مچھلی نے کھالیا تھا تو اُس کے پیٹ میں اُن کی دعائی تھی: ﴿لَا إِلَهَ إِلَّا أَنْتَ سُبْحَنَكَ إِنِّي كُنْتُ مِنَ الظَّالِمِينَ﴾ جو شخص بھی ان الفاظ سے دعا مانگے گا وہ ضرور قبول ہوگی۔ اس فصل کی سب سے پہلی حدیث میں بھی یہ مضمون گزر رہا ہے کہ سب سے افضل اور بہترین ذکر لَا إِلَهَ إِلَّا اللَّهُ ہے؛ لیکن وہاں سب سے افضل دعا الْحَمْدُ لِلَّهِ ارشاد ہوا تھا اور یہاں ”اِستغفار“ وارد ہے۔ اس قسم کا اختلاف حالات کے اعتبار سے بھی ہوتا ہے، ایک مُتَّقٰی پرہیزگار ہے اس کے لیے الْحَمْدُ لِلَّهِ سب سے افضل ہے۔ ایک گنہگار ہے وہ توبہ اور استغفار کا بہت محتاج ہے، اس کے حق میں استغفار سب سے اہم ہے۔ اس کے علاوہ افضلیت بھی مختلف وجوہ سے ہوتی ہے: منافع کے حاصل کرنے کے واسطے اللہ کی حمد و ثناء سب سے زیادہ نافع ہے، اور مُتَّقٰی اور تنگیوں اور کرنے کے لیے استغفار سب سے زیادہ مفید ہے، ان کے علاوہ اور بھی وجوہ اس قسم کے اختلاف کی ہوتی ہیں۔

حضرت ابو بکر صدیق رضی اللہ عنہ حضور اقدس ﷺ سے نقل کرتے ہیں کہ لَا إِلَهَ إِلَّا اللَّهُ اور اِستغفار کو بہت کثرت سے پڑھا کرو، شیطان کہتا ہے کہ میں نے لوگوں کو گناہوں سے ہلاک کیا اور انھوں نے مجھے لَا إِلَهَ إِلَّا اللَّهُ اور استغفار سے ہلاک کر دیا۔ جب میں نے دیکھا (کہ یہ تو کچھ بھی نہ ہوا) تو میں نے ان کو ہوائے نفس (یعنی بدعات) سے ہلاک کیا اور وہ اپنے کو ہدایت پر سمجھتے رہے۔

(۲۱) عَنْ أَبِي بَكْرٍ الصِّدِّيقِ رَضِيَ اللَّهُ عَنْهُ رَسُولِ اللَّهِ ﷺ: عَلَيْكُمْ بِلَا إِلَهَ إِلَّا اللَّهُ وَالْإِسْتِغْفَارِ فَإِنَّهُمَا يَنْفَعَانِ الْبَلِيْسَ قَالَ: أَهْلَكَكَ النَّاسُ بِالذُّنُوبِ وَأَهْلَكَوْنِي بِلَا إِلَهَ إِلَّا اللَّهُ وَالْإِسْتِغْفَارِ، فَلَمَّا رَأَيْتُ ذَلِكَ أَهْلَكَتُهُمْ بِأَلْهَوَاءِ وَهُمْ يَحْسَبُونَ أَنَّهُمْ مُهْتَدُونَ. [آخر جہ ابو یعلیٰ کذا فی الدرر والجامع الصغیر ورقمہ لا بالضعف]

**فائدہ:** لَا إِلَهَ إِلَّا اللَّهُ اور استغفار سے ہلاک کرنے کا مطلب یہ ہے کہ شیطان کا مُنتہٰی مقصد دل پر اپنا ہر چڑھانا ہے، جس کا ذکر باب اول فضل دوم کے نمبر ۱۴ پر گزر چکا اور یہ زہر جب ہی چڑھتا ہے جب دل اللہ کے ذکر سے خالی ہو، ورنہ شیطان کو ذلت کے ساتھ دل سے واپس ہونا پڑتا ہے۔ اور اللہ کا ذکر دلوں کی صفائی کا ذریعہ ہے؛ چنانچہ مشکوٰۃ میں حضور اقدس ﷺ سے نقل کیا ہے کہ ہر چیز کے لیے ایک صفائی ہوتی ہے، دلوں کی صفائی اللہ کا ذکر ہے۔ اسی طرح اِستغفار کے بارے میں کثرت سے احادیث میں یہ وارد ہوا ہے کہ وہ دلوں کے میل اور رنگ کو دور کرنے والا ہے۔ ابو علی دَقَّاقؒ کہتے ہیں کہ جب بندہ اخلاص سے لَا إِلَهَ إِلَّا اللَّهُ کہتا ہے تو ایک دم دل صاف ہو جاتا ہے (جیسا آئینہ پر بھگیا ہوا کپڑا پھیرا جاوے) پھر وہ لَا إِلَهَ إِلَّا اللَّهُ کہتا ہے تو صاف دل پر اُس کا نور ظاہر ہوتا ہے، ایسی صورت میں ظاہر ہے کہ شیطان کی

حل لغات: ① وجہ کی جمع، سبب۔ ② نقصان پہنچانے والی چیزیں۔ ③ مکمل ارادہ۔



ساری ہی کوشش بے کار ہوگئی اور ساری محنت رائیگاں گئی۔ ہوائے نفس سے ہلاک کرنے کا مطلب یہ ہے کہ ناحق کو حق سمجھنے لگے اور جودل میں آجائے اسی کو دین اور مذہب بنا لے۔ قرآن شریف میں کئی جگہ اس کی مذمت وارد ہوئی ہے، ایک جگہ ارشاد ہے: ﴿اَفَرَأَيْتَ مَنِ اتَّخَذَ الْهٰهٗ هٰوٰهُ وَاَصْلَهُ اللّٰهُ عَلٰی عِلْمٍ وَخَتَمَ عَلٰی سَمْعِهٖ وَقَلْبِهٖ وَجَعَلَ عَلٰی بَصَرِهٖ غِشًّا فَمَنِ يَّهْدِيهِ مِنْۢ بَعْدِ اللّٰهِ اَفَلَا تَذَكَّرُوْنَ﴾ [سورہ جاثیہ] ترجمہ: کیا آپ نے اُس شخص کی حالت بھی دیکھی جس نے اپنا خدا اپنی خواہش نفس کو بنا رکھا ہے اور خدا تعالیٰ نے اس کو باوجود سمجھ بوجھ کے گمراہ کر دیا ہے اور اس کے کان اور دل پر مگر لگادی اور آنکھ پر پردہ ڈال دیا (کہ حق بات کو نہ سنتا ہے، نہ دیکھتا ہے، نہ دل میں اُترتی ہے) پس اللہ کے (گمراہ کر دینے کے) بعد کون ہدایت کر سکتا ہے پھر بھی تم نہیں سمجھتے۔ دوسری جگہ ارشاد ہے:

وَمَنْ اٰضَلَّ مَتِّينٍ اتَّبَعَ هٰوٰهُ يَغْوِيْ هُدًى مِّنَ اللّٰهِ اِنَّ اللّٰهَ لَا يَهْدِي الْقَوْمَ الظّٰلِمِيْنَ ﴿ۛ﴾ [سورہ قصص]

ترجمہ: ایسے شخص سے زیادہ گمراہ کون ہوگا جو اپنی نفسانی خواہش پر چلتا ہو بغیر اس کے کہ کوئی دلیل اللہ کی طرف سے (اُس کے پاس) ہو، اللہ تعالیٰ ایسے ظالموں کو ہدایت نہیں کرتا۔

اور بھی متعدد جگہ اس قسم کا مضمون وارد ہوا ہے۔ یہ شیطان کا بہت ہی سخت حملہ ہے کہ وہ غیر دین کو دین کے لباس میں سمجھا دے اور آدمی اُس کو دین سمجھ کر کرتا رہے اور اُس پر ثواب کا اُمیدوار بنارہے اور جب وہ اُس کو عبادت اور دین سمجھ کر کر رہا ہے تو اُس سے توبہ کیونکر کر سکتا ہے۔ اگر کوئی شخص زنا کاری، چوری وغیرہ گناہوں میں مبتلا ہو تو کسی نہ کسی وقت توبہ اور چھوڑ دینے کی اُمید ہے؛ لیکن جب کسی ناجائز کام کو وہ عبادت سمجھتا ہے تو اس سے توبہ کیوں کرے اور کیوں اُس کو چھوڑے، بلکہ دن بدن اُس میں ترقی کرے گا، یہی مطلب ہے شیطان کے اس کہنے کا کہ میں نے گناہوں میں مبتلا کیا؛ لیکن ذکر اذکار، توبہ، استغفار سے وہ مجھے تعلق کرتے رہے تو میں نے ایسے جال میں پھانس دیا کہ اُس سے نکل ہی نہیں سکتے، اس لیے دین کے ہر کام میں نبی اکرم ﷺ اور صحابہ کرام رضی اللہ عنہم کے طریقہ کو اپنا رہبر بنانا بہت ہی ضروری امر ہے اور کسی ایسے طریقے کو اختیار کرنا جو خلاف سنت ہو، نیکی برباد گناہ لازم ہے۔ امام غزالیؒ نے حسن بصریؒ سے بھی نقل کیا ہے، وہ فرماتے ہیں: ہمیں یہ روایت پہونچی کہ شیطان کہتا ہے: میں نے اُمت محمدیہ کے سامنے گناہوں کو زیب و زینت کے ساتھ پیش کیا؛ مگر ان کے استغفار نے میری کمر توڑ دی تو میں نے ایسے گناہ اُن کے پاس پیش کیے جن کو وہ گناہ ہی نہیں سمجھتے کہ ان سے استغفار کریں اور وہ اَشْوَابُ یعنی بدعات ہیں کہ وہ ان کو دین سمجھ کر کرتے ہیں۔ وَهَبُ بْنُ مُبَرِّکٍ کہتے ہیں کہ اللہ سے ڈر، تو شیطان کو مجموعوں میں لعنت کرتا ہے اور چپکے سے اُس کی اطاعت کرتا ہے اور اس سے دوستی کرتا ہے۔ بعض صوفیہ سے منقول ہے کہ کس قدر

تعب کی بات ہے کہ حق تعالیٰ شانہ جیسے شخص کے احسانات معلوم ہونے کے بعد، اُن کے اقرار کے بعد اُس کی نافرمانی کی جائے اور شیطان کی دشمنی کے باوجود، اُس کی عیاری اور سرکشی معلوم ہونے کے باوجود اس کی اطاعت کی جائے۔

<p>﴿۲۲﴾ عَنْ مُعَاذِ بْنِ جَبَلٍ ؓ قَالَ : قَالَ : رَسُوْلُ اللهِ ؐ : لَا يَمُوْتُ عَبْدٌ يَشْهَدُ اَنْ لَا اِلَهَ اِلَّا اللهُ وَآتَى رَسُوْلُ اللهِ يَزْجِعُ ذٰلِكَ اِلَى قَلْبٍ مُّؤَقِّنٍ اِلَّا دَخَلَ الْجَنَّةَ . وَفِي رَوَايَةٍ : اِلَّا غَفَرَ اللهُ لَهُ .</p>	<p>حضور اقدس ﷺ کا ارشاد ہے کہ جو شخص بھی اس حال میں مرے کہ ”لَا اِلَهَ اِلَّا اللهُ مُحَمَّدٌ رَّسُوْلُ اللهِ“ کی پکے دل سے شہادت دیتا ہو، ضرور جنت میں داخل ہوگا۔ دوسری حدیث میں ہے کہ ضرور اُس کی اللہ تعالیٰ مغفرت فرماویں گے۔</p>
---	---

اُخرجه أحمد والنسائي والطبراني والحاكم والترمذي في نوادر الأصول وابن مردويه والبيهقي في الأسماء والصفات كذا في الدر . وابن ماجه . وفي الباب عن عمران بلفظ : مَنْ عَلِمَ اَنَّ اللهَ رَبُّهُ وَآتَى النَّبِيَّ مُؤَقِّنًا مِنْ قَلْبِهِ حَرَمَهُ اللهُ عَلَى النَّارِ . رواه البزار ورقم له في الجامع بالصحة . وفيه أيضا برواية البزار عن أبي سعيد ؓ من قال : لَا اِلَهَ اِلَّا اللهُ مُخْلِصًا دَخَلَ الْجَنَّةَ . ورقم له بالصحة .

**فائدہ:** حضور اقدس ﷺ سے صحیح حدیث میں یہ بھی نقل کیا گیا کہ خوشخبری سنو اور دوسروں کو بھی بشارت سناؤ کہ جو شخص سچے دل سے لَا اِلَهَ اِلَّا اللهُ کا اقرار کرے، وہ جنت میں داخل ہوگا۔ اللہ جلّ جلالہ کے یہاں اخلاص کی قدر ہے اور اخلاص کے ساتھ تھوڑا سا عمل بھی بہت زیادہ اجر و ثواب رکھتا ہے۔ دنیا کے دکھاوے کے واسطے، لوگوں کے خوش کرنے کے واسطے کوئی کام کیا جاوے وہ تو ان کی سرکار میں بے کار ہے، بلکہ کرنے والے کے لیے وبال ہے؛ لیکن اخلاص کے ساتھ تھوڑا سا عمل بھی بہت کچھ رنگ لاتا ہے، اس لیے اخلاص سے جو شخص کلمہ شہادت پڑھے، اُس کی ضرور مغفرت ہوگی، وہ ضرور جنت میں داخل ہو کر رہے گا اس میں ذرا بھی تردد نہیں، یہ ممکن ہے کہ وہ اپنے گناہوں کی وجہ سے کچھ دنوں سزا بھگت کر داخل ہو، لیکن ضروری نہیں، کسی مخلص کا اخلاص مالک الملک کو پسند ہو، اس کی کوئی خدمت پسند آجائے تو وہ سارے ہی گناہوں کو معاف فرما سکتے ہیں، ایسی کریم ذات پر ہم نہ مرثیوں کتنی سخت محرومی ہے۔ بہر حال ان احادیث میں کلمہ طیبہ کے پڑھنے والے کے لیے بہت کچھ وعدے ہیں جن میں دونوں احتمال ہیں، قواعد کے موافق گناہوں کی سزا کے بعد معافی اور کرم، لطف، احسان، اور مہر احم و خیر و انہ میں بلا عذاب معافی۔

یحییٰ بن اکثم ایک محدث ہیں جب اُن کا انتقال ہوا تو ایک شخص نے ان کو خواب میں دیکھا، ان سے پوچھا: کیا گزری؟ فرمانے لگے کہ میری پیشی ہوئی، مجھ سے فرمایا: او گنہگار بوڑھے! تو نے فلاں کام کیا، فلاں کیا، میرے گناہ گنوائے گئے اور کہا گیا: تو نے ایسے ایسے کام کیے ہیں۔ میں نے عرض کیا: یا اللہ! مجھے

آپ کی طرف سے یہ حدیث نہیں پہونچی، فرمایا: اور کیا حدیث پہونچی؟ عرض کیا: مجھ سے عبدالرزاقؒ نے کہا، اُن سے معمرؒ نے کہا، اُن سے زہریؒ نے کہا، اُن سے عروہؒ نے کہا، اُن سے حضرت عائشہؓ نے کہا، اُن سے حضور اقدس ﷺ نے ارشاد فرمایا، اُن سے حضرت جبرئیلؑ نے عرض کیا، اُن سے آپ نے فرمایا کہ جو شخص اسلام میں بوڑھا ہو اور میں اُس کو (اُس کے اعمال کی وجہ سے) عذاب دینے کا ارادہ بھی کروں؛ لیکن اُس کے بڑھاپے سے شرما کر معاف کر دیتا ہوں۔ اور یہ آپ کو معلوم ہے کہ میں بوڑھا ہوں، ارشاد ہوا کہ عبدالرزاق نے سچ کہا اور معمر نے بھی سچ کہا، زہری نے بھی سچ کہا، عروہ نے بھی سچ نقل کیا، عائشہ نے بھی سچ کہا اور نبی نے بھی سچ کہا اور جبرئیل نے بھی سچ کہا اور میں نے بھی سچ بات کہی۔ یحییٰ کہتے ہیں کہ اس کے بعد مجھے جنت میں داخلہ کا ارشاد فرما دیا۔

(۳۳) عَنْ أَنَسٍ رَضِيَ اللَّهُ عَنْهُ قَالَ : قَالَ رَسُولُ اللَّهِ ﷺ : لَيْسَ شَيْءٌ إِلَّا بَيْنَهُ وَبَيْنَ اللَّهِ حِجَابٌ إِلَّا قَوْلٌ : لَا إِلَهَ إِلَّا اللَّهُ وَدَعَاءُ الْوَالِدِ .

حضور اقدس ﷺ کا ارشاد ہے کہ ہر عمل کے لیے اللہ کے یہاں پہونچنے کے لیے درمیان میں حجاب ہوتا ہے، مگر لَا إِلَهَ إِلَّا اللَّهُ اور باپ کی دعا بیٹے کے لیے، ان دونوں کے لیے کوئی حجاب نہیں۔

[ أخرجه ابن مردويه كذا في الدرر . وفي الجامع الصغير برواية الصغیر برواية ابن النجار . ورقم له بالضعف . وفي الجامع الصغير برواية الترمذی عن ابن عمرو ورقم له بالصحة : التسبیح نصف المیزان ، والحمد لله تملأه . ولا إله إلا الله ليس لها دون الله حجاب حتى تخلص إليه ] .

**فائدہ:** پردہ نہ ہونے کا یہ مطلب ہے کہ ان چیزوں کے قبول ہونے میں ذرا سی بھی دیر نہیں لگتی، اور امور کے درمیان میں قبول تک اور بھی واسطے حائل ہوتے ہیں، لیکن یہ چیزیں براہ راست بارگاہ الہی تک فوراً پہونچتی ہیں۔

ایک کافر بادشاہ کا قصہ لکھا ہے کہ نہایت متعصب تھا، اتفاق سے مسلمانوں کی ایک لڑائی میں گرفتار ہو گیا، چونکہ مسلمانوں کو اُس سے تکلیفیں بہت پہونچی تھیں اس لیے انتقام کا جوش ان میں بھی بہت تھا، اُس کو ایک دیگ میں ڈال کر آگ پر رکھ دیا، اُس نے اول اپنے بتوں کو پکارنا شروع کیا اور مدد چاہی جب کچھ نہ بن پڑا تو وہیں مسلمان ہوا اور ”لَا إِلَهَ إِلَّا اللَّهُ“ کا ورد شروع کیا، لگاتار پڑھ رہا تھا اور ایسی حالت میں جس خلوص اور جوش سے پڑھا جاسکتا ہے؛ ظاہر ہے، فوراً اللہ تعالیٰ شانہ کی طرف سے مدد ہوئی اور اس زور سے بارش ہوئی کہ وہ ساری آگ بجھ گئی اور دیگ بھی ٹھنڈی ہو گئی، اُس کے بعد زور سے آندھی چلی جس سے وہ دیگ اُڑی اور دُور کسی شہر میں جہاں سب ہی کافر تھے جا کر گر گئی، یہ شخص لگاتار کلمہ طیبہ پڑھ

**حل لغات:** (۱) آڑ، پردہ۔ (۲) رکاوٹ۔ (۳) سختی کرنے والا۔ (۴) تعصب کرنے والا، اپنوں کی غلط طرف داری کرنے والا۔ (۵) بدلہ۔

رہا تھا، لوگ اس کے گرد جمع ہو گئے اور اُجڑے دیکھ کر متحیر تھے، اُس سے حال دریافت کیا اُس نے اپنی سُرگندہ شے سنائی جس سے وہ لوگ بھی مسلمان ہو گئے۔

﴿۴۴﴾ عَنْ عُبَيْدِ بْنِ مَالِكٍ ۞ قَالَ: قَالَ رَسُولُ اللَّهِ ۞: لَنْ يُؤَافِيَ عَبْدٌ يَوْمَ الْقِيَمَةِ يَقُولُ: لَا إِلَهَ إِلَّا اللَّهُ يَنْتَعِي بِذَلِكَ وَجْهَ اللَّهِ إِلَّا حَرَمَ عَلَى النَّارِ.

حضور اقدس ۞ کا ارشاد ہے: نہیں آئے گا کوئی شخص قیامت کے دن کہ لَا إِلَهَ إِلَّا اللَّهُ کو اس طرح سے کہتا ہو کہ اللہ کی رضا کے سوا کوئی مقصود نہ ہو، مگر جہنم کی آگ اُس پر حرام ہوگی۔

آخر جہ احمد والبخاری و مسلمہ وابن ماجہ والبیہقی فی الاسماء والصفات کذا فی الدرر **فائدہ:** جو شخص اخلاص کے ساتھ کلمہ طیبہ کا ورد کرتا رہا ہو، اُس پر جہنم کی آگ کا حرام ہونا ظاہری قواعد کے موافق تو متفق ہے کبار گناہ نہ ہونے کے ساتھ، یا جہنم کے حرام ہونے سے اُس میں ہمیشہ کارہا حرام ہے؛ لیکن اللہ جل شانہ اس پاک کلمہ کو اخلاص سے پڑھنے والے کو باوجود گناہوں کے بالکل ہی جہنم سے معاف فرمادیں، تو کون روکنے والا ہے۔ احادیث میں ایسے بندوں کا بھی ذکر آتا ہے کہ قیامت کے دن حق تعالیٰ شانہ بعض لوگوں کو فرمائیں گے تو نے فلاں گناہ کیا، فلاں کیا، اس طرح جب بہت سے گناہ گنوائے جائیں گے اور وہ سمجھے گا کہ میں ہلاک ہو گیا اور اقرار بغیر چارہ کار نہ ہوگا، تو ارشاد ہوگا کہ ہم نے دنیا میں تیری سزا کی آج بھی ستاری کرتے ہیں، تجھے معاف کر دیا۔ اس نوع کے بہت سے واقعات احادیث میں موجود ہیں اس لیے اُن ذکرین کے لیے بھی اس قسم کا معاملہ ہو تو بعید نہیں ہے۔ اللہ کے پاک نام میں بڑی برکت اور بے پڑی ہے، اس لیے ہمتی بھی کثرت ہو سکے درغیب نہ کرنا چاہیے، کیا ہی خوش نصیب ہیں وہ مبارک ہستیاں جنہوں نے اس پاک کلمہ کی برکات کو سمجھا اور اس کے ورد میں عمریں ختم کر دیں۔

﴿۴۵﴾ عَنْ يَحْيَى بْنِ طَلْحَةَ ۞ قَالَ: رَأَيْتُ طَلْحَةَ حَزِينًا فَقِيلَ لَهُ: مَا لَكَ؟ قَالَ: إِنِّي سَمِعْتُ رَسُولَ اللَّهِ ۞ يَقُولُ: إِنِّي لَأَعْلَمُ كَلِمَةً لَا يَقُولُهَا عَبْدٌ عِنْدَ مَوْتِهِ إِلَّا نَفَسَ اللَّهُ عَنْهُ كُزْبَتَهُ وَأَشْرَقَ لَوْنُهُ وَرَأَى مَا يَسْرُورُ، وَمَا مَنَعَنِي أَنْ أَسْأَلَهُ عَنْهَا إِلَّا الْقَدَرَةَ عَلَيْهِ حَتَّى مَاتَ فَقَالَ عُمَرُ ۞: إِنِّي لَأَعْلَمُهَا

حضرت طلحہ ۞ کو لوگوں نے دیکھا کہ نہایت غمگین بیٹھے ہیں، کسی نے پوچھا: کیا بات ہے؟ فرمایا: میں نے حضور ۞ سے یہ سنا تھا کہ مجھے ایک ایسا کلمہ معلوم ہے کہ جو شخص مرتے وقت اُس کو کہے تو موت کی تکلیف اُس سے ہٹ جائے اور رنگ چمکنے لگے اور خوشی کا منظر دیکھے، مگر مجھے حضور ۞ سے اُس کلمہ کے پوچھنے کی قدرت نہ ہوئی (اس کا رنج ہو رہا ہے) حضرت عمر ۞ نے فرمایا: مجھے معلوم ہے، طلحہ ۞ (خوش ہو کر) کہنے لگے: کیا ہے؟

**حل لغات:** ① عجیب چیز۔ ② حیران۔ ③ کہانی، قصہ۔ ④ قانون۔ ⑤ یعنی شرط کے ساتھ ہے۔ ⑥ یعنی چھکارا۔ ⑦ گناہوں پر پردہ ڈالنا۔ ⑧ کامیابی۔ ⑨ کوتاہی۔



قَالَ: فَمَا هِيَ؟ قَالَ: لَا نَعْلَمُ كَلِمَةً هِيَ أَكْظَمُ مِنْ كَلِمَةِ أَمْرِ بِهَا عَمَّةٌ لَا إِلَهَ إِلَّا اللَّهُ. قَالَ: فَهِيَ وَاللَّهِ هِيَ.

حضرت عمرؓ نے فرمایا: ہمیں معلوم ہے کہ کوئی کلمہ اُس سے بڑھا ہوا نہیں ہے جس کو حضور ﷺ نے اپنے چچا (ابوطالب) پر پیش کیا تھا اور وہ ہے: ”لَا إِلَهَ إِلَّا اللَّهُ“ فرمایا: واللہ! یہی ہے، واللہ یہی ہے۔

[أخرجه البيهقي في الأسماء والصفات كذا في الدرر. قلت: أخرجه الحاكم. وقال: صحيح على شرط الشيخين. وأقره عليه الذهبي وأخرجه أحمد وأخرج أيضا من مسند عمرؓ بمعناه زيادة فيهما وأخرجه ابن ماجه عن يحيى بن طلحة عن أمه. وفي شرح الصدور للسيوطي. وأخرج أبو يعلى والحاكم بسند صحيح عن طلحة وعمر قالوا: سبعا رسول الله ﷺ يقول: إني أعلم كلمة. الحديث]

**فائدہ:** کلمہ طیبہ کا سر اسر نور و سرور ہونا بہت سی روایات سے معلوم اور مفہوم ہوتا ہے۔ حافظ ابن حجرؒ نے مُتَبَّهَات میں حضرت ابو بکر صدیقؓ سے نقل کیا ہے کہ اندھیرے پانچ ہیں اور پانچ ہی ان کے لیے چراغ ہیں، دنیا کی محبت اندھیرا ہے جس کا چراغ تقویٰ ہے، اور گناہ اندھیرا ہے جس کا چراغ توبہ ہے، اور قبر اندھیرا ہے جس کا چراغ لَا إِلَهَ إِلَّا اللَّهُ مُحَمَّدٌ رَسُولُ اللَّهِ ہے، اور آخرت اندھیرا ہے جس کا چراغ نیک عمل ہے، اور پل صراط اندھیرا ہے جس کا چراغ یقین ہے۔ رابعہؒ مشہور روایت ہیں، رات بھر نماز میں مشغول رہیں، صبح صادق کے بعد تھوڑی دیر سورتیں اور جب صبح کا چاندنا اچھی طرح ہو جاتا تو گھبرا کر اُٹھیں اور نفس کو ملامت کرتیں کہ کب تک سوتا رہے گا، غریب قبر کا زمانہ آنے والا ہے، جس میں صور پھونکنے تک سونا ہی ہوگا، جب انتقال کا وقت قریب ہوا تو ایک خادمہ کو وصیت فرمائی کہ یہ اونی گدڑی جس کو وہ تہجد کے وقت پہنا کرتی تھیں اس میں مجھے کفن دے دینا اور کسی کو میرے مرنے کی خبر نہ کرنا؛ چنانچہ حسبِ وصیت تجھیز و تکفین کر دی گئی۔ بعد میں اُس خادمہ نے خواب میں دیکھا کہ وہ نہایت عمدہ لباس پہنے ہوئے ہیں، اُس نے دریافت کیا کہ وہ آپ کی گدڑی کیا ہوئی جس میں کفن دیا گیا تھا؟ فرمایا کہ لپیٹ کر میرے اعمال کے ساتھ رکھ دی گئی۔ اُنھوں نے درخواست کی کہ مجھے کوئی نصیحت فرمائیں، کہا کہ اللہ کا ذکر جتنا بھی کر سکو کرتی رہو کہ اس کی وجہ سے تم قبر میں قابلِ رشک بن جاؤ گی۔

٢٦ عَنْ عُثْمَانَؓ قَالَ: إِنَّ رَجُلًا مِّنْ أَصْحَابِ النَّبِيِّؐ جِئَنَّا تَوْبَتِي النَّبِيِّؐ حَزَنُوا عَلَيْهِ حَتَّى كَادَ بَعْضُهُمْ يُوسِسُ، قَالَ:

حضور اقدس ﷺ (زویٰ فداء) کے وصال کے وقت صحابہ کرام رضی اللہ عنہم کو اس قدر سخت صدمہ تھا کہ بہت سے مختلف طور کے وساوس میں مبتلا ہو گئے، حضرت عثمانؓ فرماتے ہیں کہ میں بھی ان ہی لوگوں میں تھا جو وساوس میں گھرے ہوئے تھے،

**حل لغات:** ① اجالا۔ ② وصیت کے مطابق۔ ③ تمنا کیے جانے کے لائق۔ ④ میری جان آپ پر قربان ہو۔ ⑤ دوسرے کی جمع۔

حضرت عمرؓ میرے پاس تشریف لائے مجھے سلام کیا مگر مجھے مطلق پتہ نہ چلا، انھوں نے حضرت ابوبکرؓ سے شکایت کی (کہ عثمان بھی بظاہر حقاً ہیں کہ میں نے سلام کیا انھوں نے جواب بھی نہ دیا) اس کے بعد دونوں حضرات اکٹھے تشریف لائے اور سلام کیا اور حضرت ابوبکرؓ نے دریافت فرمایا کہ تم نے اپنے بھائی عمرؓ کے سلام کا بھی جواب نہ دیا (کیا بات ہے؟) میں نے عرض کیا: میں نے تو ایسا نہیں کیا، حضرت عمرؓ نے فرمایا: ایسا ہی ہوا، میں نے عرض کیا: مجھے تو آپ کے آنے کی بھی خبر نہیں ہوئی کہ کب آئے نہ سلام کا پتہ چلا۔ حضرت ابوبکرؓ نے فرمایا: سچ ہے ایسا ہی ہوا ہوگا، غالباً تم کسی سوچ میں بیٹھے ہو گے، میں نے عرض کیا: واقعی میں ایک گہری سوچ میں تھا، حضرت ابوبکرؓ نے دریافت فرمایا: کیا تھا؟ میں نے عرض کیا: حضورؐ کا وصال ہو گیا اور ہم نے یہ بھی نہ پوچھ لیا کہ اس کام کی نجات کس چیز میں ہے۔ حضرت ابوبکر صدیقؓ نے فرمایا کہ میں پوچھ چکا ہوں، میں اٹھا اور میں نے کہا: تم پر میرے ماں باپ قربان! واقعی تم ہی زیادہ مستحق تھے اس کے دریافت کرنے کے (کہ دین کی ہر چیز میں آگے بڑھنے والے ہو) حضرت ابوبکرؓ نے فرمایا: میں نے حضورؐ سے دریافت کیا تھا کہ اس کام کی نجات کیا ہے؟ آپ نے فرمایا کہ جو شخص اس کلمہ کو قبول کر لے جس کو میں نے اپنے چچا (ابوطالب) پر (اُن کے انتقال کے وقت) پیش کیا تھا اور انھوں نے رد کر دیا تھا، وہی کلمہ نجات علیؓ عوٰی فرَدَہا، فَہِیَ لَہُ نَجَاةٌ۔ ہے۔

عُثْمَانُ : وَكُنْتُ مِنْهُمْ . فَبَيْنَا أَنَا جَالِسٌ مَعَ عَلِيٍّ عُمَرُ وَسَلَّمَ ، فَلَمْ أَشْعُرْ بِهِ فَاشْتَكَيْتُ عُمَرَ إِلَى أَبِي بَكْرٍ ، ثُمَّ أَقْبَلَا حَتَّى سَلَّمَا عَلَيَّ جَمِيعًا ، فَقَالَ أَبُو بَكْرٍ : مَا حَمَلَكَ عَلَى أَنْ لَا تَرُدَّ عَلَيَّ أَخِيكَ عُمَرُ سَلَامَهُ ؟ قُلْتُ : مَا فَعَلْتُ ، فَقَالَ عُمَرُ : بَلَى وَاللَّهِ لَقَدْ فَعَلْتُ قَالَ : قُلْتُ : وَاللَّهِ مَا شَعُرْتُ أَنَّكَ مَرَزْتَ وَلَا سَلَّمْتُ ، قَالَ أَبُو بَكْرٍ : صَدَقَ عُثْمَانُ قَدْ شَغَلَكَ عَنْ ذَلِكَ أَمْرٌ ، فَقُلْتُ : أَجَلْ . قَالَ : مَا هُوَ ؟ قُلْتُ : تَوَقَّيْتُ اللَّهَ تَعَالَى نَبِيَّهُ ﷺ قَبْلَ أَنْ نُسْأَلَ لَهُ عَنْ نَجَاةِ هَذَا الْأَمْرِ ، قَالَ أَبُو بَكْرٍ : قَدْ سَأَلْنَاهُ عَنْ ذَلِكَ ، فَقُمْتُ إِلَيْهِ وَقُلْتُ لَهُ يَا بَنِي أُنْتِ وَأُمِّي ! أَنْتَ أَحَقُّ بِهَا ، قَالَ : أَبُو بَكْرٍ قُلْتُ : يَا رَسُولَ اللَّهِ ! مَا نَجَاةُ هَذَا الْأَمْرِ ؟ فَقَالَ رَسُولُ اللَّهِ ﷺ : مَنْ قَبِلَ مِنِّي الْكَلِمَةَ الَّتِي عَرَضْتُ عَلَى عَوِيٍّ فَرَدَّهَا ، فَهِيَ لَہُ نَجَاةٌ .

[رواہ أحمد کذا فی مشکوٰۃ ، و فی مجمع الزوائد ، رواہ أحمد والطبرانی فی الأوسط باختصار ، وأبو یعلیٰ بتبائمه والبزار بنحوه ، وفیه رجل لم یسم ، لکن الزہری وثقہ وأبہمہ اھ . قُلْتُ : وَذَکَرِیْ مَجْمَعُ الزَّوَادِ لَہُ مَتَابَعَاتٌ بِالْفَافِ مَتَقَارِبَةً ]

**فائدہ:** وسائیں میں مبتلا ہونے کا مطلب یہ ہے کہ صحابہ کرامؓ اس وقت رنج و غم کی شدت میں ایسے

حل لغات: ① بالکل۔ ② انکار کرنا۔

پریشان ہو گئے تھے کہ حضرت عمرؓ جیسے جلیل القدر بہادر تلوار ہاتھ میں لے کر کھڑے ہو گئے تھے کہ جو شخص یہ کہے گا کہ حضور کا وصال ہو گیا، اُس کی گردن اڑا دوں گا، حضور تو اپنے رب سے ملنے تشریف لے گئے ہیں، جیسا کہ حضرت موسیٰ علیہ السلامؑ طور پر تشریف لے گئے تھے۔ بعض صحابہؓ کو یہ خیال پیدا ہو گیا تھا کہ دین اب ختم ہو چکا۔ بعض اس سوچ میں تھے کہ اب دین کے فروغ کی کوئی صورت نہیں ہو سکتی۔ بعض بالکل گم تھے کہ ان سے بولا ہی نہیں جاتا تھا۔ ایک ابو بکر صدیقؓ کا دُشمن تھا، جو حضورؐ کے ساتھ کمال عشق، کمال محبت کے باوجود اُس وقت ثابت قدم اور جمے ہوئے قدم سے کھڑے تھے۔ انھوں نے لاکار کر خطبہ پڑھا جس میں ﴿وَمَا مُحَمَّدٌ إِلَّا رَسُولٌ﴾ والی آیت پڑھی، جس کا ترجمہ ہے کہ محمد زتے رسول ہی تو ہیں، (خدا تو نہیں ہیں، جسے موت آئی نہ سکے) پس کیا اگر وہ مرجائیں یا شہید ہو جائیں، تو تم لوگ (دین سے) پھر جاؤ گے؟ اور جو شخص (دین سے) پھر جائے گا، وہ خدا کا تو کوئی نقصان نہیں کرے گا (اپنا ہی کچھ کھو دے گا)۔ مختصر طور پر اس قصہ کو میں اپنے رسالہ ”حکایات صحابہ“ میں لکھ چکا ہوں۔ آگے جو ارشاد ہے کہ اس کام کی نجات کیا ہے؟ اس کے دو مطلب ہیں ایک یہ کہ دین کے کام تو بہت سے ہیں، ان سب کاموں میں ہر ایک چیز پر ہے کہ جس کے بغیر چارہ کار نہ ہو، اس مطلب کے موافق جواب ظاہر ہے کہ دین کا سارا مدار کلمہ شہادت پر ہے اور اسلام کی جڑ ہی کلمہ طیبہ ہے۔ دوسرا مطلب یہ ہے کہ اس کام یعنی دین میں دقتیں بھی پیش آتی ہیں، وساوس بھی گھیرتے ہیں، شیطان کی رخنہ اندازی بھی مُستَعل ایک مُصیبت ہے، دنیاوی ضروریات بھی اپنی طرف کھینچتی ہیں؛ اس صورت میں مطلب ارشاد نبویؐ کا یہ ہے کہ کلمہ طیبہ کی کثرت ان سب چیزوں کا علاج ہے کہ وہ اخلاص پیدا کرنے والا ہے، دلوں کا صاف کرنے والا ہے، شیطان کی ہلاکت کا سبب ہے۔ جیسا کہ ان سب روایات میں اس کے اثرات بہت سے ذکر کیے گئے ہیں۔ ایک حدیث میں آیا ہے کہ لَا إِلَهَ إِلَّا اللَّهُ کا کلمہ اپنے پڑھنے والے سے ننانوے قسم کی بلائیں دور کرتا ہے، جن میں سب سے کم غم ہے جو ہر وقت آدمی پر سوار رہتا ہے۔

حضرت عثمانؓ فرماتے ہیں کہ میں نے حضورؐ سے سنا تھا کہ میں ایک کلمہ ایسا جانتا ہوں کہ جو شخص اُس کو حق سمجھ کر اخلاص کے ساتھ دل سے (یقین کرتے ہوئے) اس کو پڑھے، تو جہنم کی آگ اس پر حرام ہے۔ حضرت عمرؓ نے فرمایا کہ میں بتاؤں وہ کلمہ کیا ہے؟

عَنْ عُثْمَانَ ؓ قَالَ : سَمِعْتُ رَسُولَ اللَّهِ ﷺ يَقُولُ إِنِّي لَا أَعْلَمُ كَلِمَةً لَا يَقُولُهَا عَبْدٌ حَقًّا مِنْ قَلْبِهِ إِلَّا حُرِمَ عَلَى النَّارِ . فَقَالَ لَهُ عُمَرُ بْنُ الْخَطَّابِ : أَنَا أَحَدُكَ مَا هِيَ؟ هِيَ كَلِمَةُ الْإِخْلَاصِ

حل لغات: ① بڑے رتبہ والے۔ ② ترقی۔ ③ حوصلہ۔ ④ صرف۔ ⑤ بنیاد۔ ⑥ یعنی چھکارا۔ ⑦ مصیبتیں۔ ⑧ بہکار۔

وہ وہی کلمہ ہے، جس کے ساتھ اللہ نے اپنے رسول کو اور اس کے صحابہ کو عزت دی، وہ وہی تقویٰ کا کلمہ ہے جس کی حضور اقدس ﷺ نے اپنے چچا ابوطالب سے اُن کے انتقال کے وقت خواہش کی تھی، وہ شہادت ہے ”لَا إِلَهَ إِلَّا اللَّهُ“ کی۔

الَّتِي أَعَزَّ اللَّهُ تَبَارَكَ وَتَعَالَى بِهَا مُحَمَّدًا ﷺ وَأَصْحَابَهُ . وَهِيَ كَلِمَةُ التَّقْوَى الَّتِي أَلَاَصَّ عَلَيْهَا نَبِيُّ اللَّهِ ﷺ عَمَّهُ أَبَا طَالِبٍ عِنْدَ الْمَوْتِ : شَهَادَةُ أَنْ لَا إِلَهَ إِلَّا اللَّهُ .

[رواہ أحمد وأخرجہ الحاکم بهذا اللفظ، وقال: صحيح على شرطهما، وأقره عليه الذهبي. وأخرجہ الحاکم بروایة عثمان عن عمر ﷺ مرفوعاً: إِنِّي لَا أَعْلَمُ كَلِمَةً لَا يَقُولُهَا عَبْدٌ حَقًّا مِنْ قَلْبِهِ فَيَمُوتُ عَلَى ذَلِكَ إِلَّا حَرَمَهُ اللَّهُ عَلَى النَّارِ : لَا إِلَهَ إِلَّا اللَّهُ. وقال: هذا صحيح على شرطهما ثم ذكر له شاهدين من حديثهما]

**فائدہ:** حضور ﷺ کے چچا ابوطالب کا قصہ حدیث، تفسیر اور تاریخ کی کتابوں میں مشہور معروف ہے کہ جب اُن کے انتقال کا وقت قریب ہوا، تو چونکہ ان کے احسانات نبی اکرم ﷺ اور مسلمانوں پر کثرت سے تھے، اس لیے نبی اکرم ﷺ ان کے پاس تشریف لائے اور ارشاد فرمایا کہ اے میرے چچا ”لَا إِلَهَ إِلَّا اللَّهُ“ کہہ لیجئے تاکہ مجھے قیامت کے دن آپ کی سفارش کا موقع مل سکے اور میں اللہ کے یہاں آپ کے اسلام کی گواہی دے سکوں، انھوں نے فرمایا کہ لوگ مجھے یہ طعن دیں گے کہ موت کے ڈر سے بھیجئے کا دین قبول کر لیا، اگر یہ خیال نہ ہوتا تو میں اس وقت اس کلمہ کے کہنے سے تمہاری آنکھیں ٹھنڈی کر دیتا، اس پر حضور ﷺ رنجیدہ واپس تشریف لائے۔ اسی قصہ میں قرآن پاک کی آیت ﴿إِنَّكَ لَا تَهْدِي مَنْ أَحْبَبْتَ﴾ [سورہ قصص: ۵۶] نازل ہوئی جس کا ترجمہ یہ ہے کہ آپ جس کو چاہیں ہدایت نہیں فرما سکتے، بلکہ اللہ جس کو چاہے ہدایت کرتا ہے۔ اس قصہ سے یہ بھی ظاہر ہو گیا کہ جو لوگ فسق و فجور میں مبتلا رہتے ہیں، خدا اور اس کے رسول ﷺ سے بیگانہ رہتے ہیں اور یہ سمجھتے ہیں کہ کسی عزیز قریب بزرگ کی دعا سے یہ بڑا پار ہو جائے گا، غلطی میں مبتلا ہیں، کام چلانے والا صرف اللہ ہی ہے، اُسی کی طرف رجوع کرنا چاہیے، اُسی سے سچا تعلق قائم کرنا ضروری ہے، البتہ اللہ والوں کی صحبت، اُن کی دعا، اُن کی توجہ معین و مددگار بن سکتی ہے۔

حضور اقدس ﷺ کا ارشاد ہے کہ حضرت آدم (علیٰ نبینا وعلیہ الصلوٰۃ والسلام) سے جب وہ گناہ صادر ہو گیا (جس کی وجہ سے جنت سے دنیا میں بھیج دیے گئے، تو ہر وقت روتے تھے اور دُعا و استغفار کرتے رہتے تھے، ایک مرتبہ) آسمان کی طرف منہ کیا اور عرض کیا: یا اللہ! محمد (ﷺ) کے وسیلہ سے تجھ

②۸ عَنْ عُمَرَ ﷺ قَالَ : قَالَ رَسُولُ اللَّهِ ﷺ لَنَا أَذْنِبُ أَدَمُ الذَّنْبَ الَّذِي أَذْنَبُهُ . رَفَعَ رَأْسَهُ إِلَى السَّمَاءِ . فَقَالَ : أَسْأَلُكَ بِحَقِّ مُحَمَّدٍ إِلَّا عَفَرْتَ لِي فَأَوْحَى اللَّهُ إِلَيْهِ

حل لغات: ① گواہی دینا۔ ② ٹنگیں۔ ③ گناہوں۔ ④ بے پروا، بے تعلق۔



سے مغفرت چاہتا ہوں۔ وحی نازل ہوئی کہ محمد کون ہیں؟ (جن کے واسطے سے تم نے استغفار کی) عرض کیا کہ جب آپ نے مجھے پیدا کیا تھا، تو میں نے عرش پر لکھا ہوا دیکھا تھا ”لَا إِلَهَ إِلَّا اللَّهُ مُحَمَّدٌ رَّسُولُ اللَّهِ“ تو میں سمجھ گیا تھا کہ محمد (ﷺ) سے اونچی ہستی کوئی نہیں ہے، جن کا نام تم نے اپنے نام کے ساتھ رکھا۔ وحی نازل ہوئی کہ وہ خاتم النبیین ہیں، تمہاری اولاد میں سے ہیں، لیکن وہ نہ ہوتے تو تم بھی پیدا نہ کیے جاتے۔

مَنْ مُحَمَّدٌ؟ فَقَالَ: تَبَارَكَ اسْمُكَ لَمَّا خَلَقْتَنِي رَفَعْتَ رَأْسِي إِلَى عَرْشِكَ فَإِذَا فِيهِ مَكْتُوبٌ لَا إِلَهَ إِلَّا اللَّهُ مُحَمَّدٌ رَّسُولُ اللَّهِ. فَعَلِمْتُ أَنَّهُ لَيْسَ أَحَدٌ أَعْظَمَ عِنْدَكَ قَدْرًا مِمَّنْ جَعَلْتَ اسْمَهُ مَعَ اسْمِكَ. فَأَوْحَى اللَّهُ إِلَيْهِ يَا أَدَمُ إِنَّهُ آخِرُ النَّبِيِّينَ مِنْ ذُرِّيَّتِكَ وَلَوْ لَا هُوَ مَا خَلَقْتُكَ.

[أخرج الطبراني في الصغير، والحاكم وأبو نعيم والبيهقي كلاهما في الدلائل، وابن عساكر في الدر. وفي مجمع الزوائد رواه الطبراني في الأوسط والصغير وفيه من لم أعرفهم قلت: ويؤيد الآخر الحديث المشهور: لَوْلَاكَ لَمَّا خَلَقْتُ الْفَلَاحَ. قَالَ الْقَارِي فِي الْمَوْضُوعَاتِ الْكَبِيرِ: مَوْضُوع، لَكِنْ مَعْنَاهُ صَحِيح. وَفِي التَّشْرِيفِ مَعْنَاهُ ثَابِت، وَيُؤَيِّدُ الْأَوَّلَ مَا وَرَدَ فِي غَيْرِ رَوَايَةٍ مِنْ أَنَّهُ مَكْتُوبٌ عَلَى الْعَرْشِ وَأُورَاقُ الْجَنَّةِ ”لَا إِلَهَ إِلَّا اللَّهُ مُحَمَّدٌ رَسُولُ اللَّهِ“ كَمَا بَسَطَ طَرِيقَهُ السِّيُوطِيُّ فِي مَنَاقِبِ اللَّائِي فِي غَيْرِ مَوْضِعٍ وَبَسَطَ لَهُ شَوَاهِدٌ أَيْضًا فِي تَفْسِيرِهِ فِي سُورَةِ أَلَمْ نَشْرَحَ]

**فائدہ:** حضرت آدم علیہ السلام نے اُس وقت کیا کیا دعائیں کیں اور کس کس طرح سے گزر گزرائے، اس بارے میں بہت سی روایات وارد ہوئی ہیں اور ان میں کوئی تعارض بھی نہیں۔ جس پر مالک کی ناراضگی، آقا کی خفگی ہو، وہی جانتا ہے۔ ان بے حقیقت آقاؤں کی ناراضگی کی وجہ سے نوکروں اور خادموں پر کیا کچھ گزر جاتا ہے اور وہاں تو مالک الملک رزاقِ عالم اور مختصر یہ کہ خدا کا عتاب تھا اور گزر کس پر رہی تھی؟ اس شخص پر جس کو فرشتوں سے سجدہ کرایا، اپنا مُقَرَّب بنایا، جو شخص جتنا مُقَرَّب ہوتا ہے اتنا ہی عتاب کا اُس پر اثر ہوتا ہے، بشرطیکہ کمینہ نہ ہو اور وہ تو نبی تھے۔ حضرت ابن عباس رضی اللہ عنہما فرماتے ہیں کہ حضرت آدم علیہ السلام اس قدر روئے ہیں کہ تمام دنیا کے آدمیوں کا رونا اگر جمع کیا جائے، تو اُن کے برابر نہیں ہو سکتا، چالیس برس تک سراو پر نہیں اُٹھایا۔ حضرت بُرَیْدہ رضی اللہ عنہما خود حضور اقدس ﷺ سے نقل کرتے ہیں کہ اگر حضرت آدم علیہ السلام کے رونے کا تمام دنیا کے رونے سے مقابلہ کیا جاوے، تو اُن کا رونا بڑھ جائے گا۔ ایک حدیث میں ہے کہ اگر اُن کے آنسوؤں کو ان کی تمام اولاد کے آنسوؤں سے وزن کیا جائے تو اُن کے آنسو بڑھ جائیں گے۔ ایسی حالت میں کس کس طرح زاری فرمائی ہوگی؟ ظاہر ہے۔

یاں لب پہ لاکھ لاکھ نخن اُنظر اُسے میں      وال ایک خامشی مری سب کے جواب میں

**حل لغات:** ① اختلاف - ② ناراضی - ③ تمام دنیا کو روزی دینے والا - ④ غصہ - ⑤ عاجزی، رونا - ⑥ بات - ⑦ بے چینی۔

اس لیے جو روایات میں ذکر کیا گیا، اُن سب کے مجموعہ میں کوئی اشکال نہیں، ہن جملہ اُن کے یہ بھی ہے کہ حضور ﷺ کا وسیلہ اختیار فرمایا۔ دوسرا مضمون عرش پر ”لَا إِلَهَ إِلَّا اللَّهُ مُحَمَّدٌ رَّسُولُ اللَّهِ“ لکھا ہوا ہونا، یہ اور بھی بہت سی مختلف روایتوں میں آیا ہے۔

حضور ﷺ ارشاد فرماتے ہیں: ”میں جنت میں داخل ہوا تو میں نے اُس کی دونوں جانبوں میں تین سطریں سونے کے پانی سے لکھی ہوئی دیکھیں، پہلی سطر میں ”لَا إِلَهَ إِلَّا اللَّهُ مُحَمَّدٌ رَّسُولُ اللَّهِ“ لکھا تھا، دوسری سطر میں ”مَا قَدَّمْنَا وَجَدْنَا، وَمَا أَكَلْنَا رِيحًا، وَمَا خَلَقْنَا خَسْرًا“ تھا (جو ہم نے آگے بھیج دیا یعنی صدقہ وغیرہ کر دیا، وہ پالیا اور جو دنیا میں کھایا وہ نفع میں رہا اور جو کچھ چھوڑ آئے وہ نقصان رہا) اور تیسری سطر میں تھا ”أُمَّةٌ مِنْ نَبِيٍّ وَرَبِّ عَفْوٍ“ (امت گناہگار اور مالک بخشش والا)۔ ایک بزرگ کہتے ہیں: میں ہندوستان کے ایک شہر میں پہنچا تو میں نے وہاں ایک درخت دیکھا جس کے پھل بادام کے مشابہ ہوتے ہیں، اس کے دو پھلکے ہوتے ہیں جب ان کو توڑا جاتا ہے تو ان کے اندر سے ایک ہنزی پٹ لپٹا ہوا نکلتا ہے، جب اس کو کھولا جاتا ہے تو سُرخ سے ”لَا إِلَهَ إِلَّا اللَّهُ مُحَمَّدٌ رَّسُولُ اللَّهِ“ لکھا ہوا ملتا ہے۔ میں نے اس قصہ کو ابو یعقوب شکارئی سے ذکر کیا، انھوں نے کہا: تعجب کی بات نہیں، میں نے ایلہ میں ایک مچھلی شکار کی تھی، اُس کے ایک کان پر ”لَا إِلَهَ إِلَّا اللَّهُ“ اور دوسرے پر ”مُحَمَّدٌ رَّسُولُ اللَّهِ“ لکھا ہوا تھا۔

(۲۹) عَنْ أَسْمَاءَ بِنْتِ يَزِيدَ بْنِ السَّكَنِ عَنْ رَسُولِ اللَّهِ ﷺ أَنَّهُ قَالَ :  
إِسْمُ اللَّهِ الْأَعْظَمُ فِي هَاتَيْنِ الْاِثْنَيْنِ  
﴿وَالْهُكْمُ إِلَهُ وَاحِدٌ لَا إِلَهَ إِلَّا هُوَ  
الرَّحْمَنُ الرَّحِيمُ﴾ وَاللَّهُ لَا إِلَهَ  
إِلَّا هُوَ الْحَيُّ الْقَيُّومُ ﴿﴾

حضرت اسماء رضی اللہ عنہا سے نقل کرتی ہیں کہ اللہ کا سب سے بڑا نام (جو اسم اعظم کے نام سے عام طور پر مشہور ہے) ان دو آیتوں میں ہے (بشرطیکہ اخلاص سے پڑھی جائیں)۔ ﴿وَالْهُكْمُ إِلَهُ وَاحِدٌ لَا إِلَهَ إِلَّا هُوَ الرَّحْمَنُ الرَّحِيمُ﴾ [سورہ بقرہ] اور ﴿اللَّهُ لَا إِلَهَ إِلَّا هُوَ الْحَيُّ الْقَيُّومُ﴾ [سورہ آل عمران]

[اخرجه ابن أبي شيبة وأحمد والدارمي وأبو داود والترمذي وصححه، وابن ماجه وأبو مسلم الكجفي في السنن وابن الضريس وابن أبي حاتم والبيهقي في الشعب كذا في الدر]

**فائدہ:** اسم اعظم کے متعلق روایات حدیث میں کثرت سے یہ وارد ہوا ہے کہ جو دعا بھی اس کے بعد مانگی جاتی ہے، وہ قبول ہوتی ہے۔ البتہ اسم اعظم کی تعین میں روایات مختلف وارد ہوئی ہیں اور یہ عادت اللہ ہے کہ ہر ایسی مہتمم بالشان چیز میں اختفاء کی وجہ سے اختلاف پیدا فرمادیتے ہیں؛ چنانچہ شب قدر کی تعین میں جمعہ کے دن میں دعا قبول ہونے کے خاص وقت میں اختلاف ہوا۔ اس میں بہت سی مصالح ہیں جن کو میں

**حل لغات:** (۱) ایک دوسرے جیسے۔ (۲) متعین کرنا، مقرر کرنا۔ (۳) بڑی اہمیت والی۔ (۴) چھپانا۔ (۵) مصلحت کی جمع، بھلائیوں۔

اپنے رسالہ ”فضائل رمضان“ میں لکھ چکا ہوں۔ اسی طرح اسم اعظم کی تعیین میں بھی مختلف روایات وارد ہوئیں، مجملہ ان کے یہ روایت بھی ہے جو اوپر ذکر کی گئی۔ اور بھی روایتوں میں ان آیتوں کے متعلق ارشاد وارد ہوا ہے۔ حضرت انس رضی اللہ عنہ حضور ﷺ سے نقل کرتے ہیں کہ مَٹَمَرٌ اور شَرِکِ شَیْطَانِ پر ان دو آیتوں سے زیادہ سخت کوئی آیت نہیں، وہ دو آیتیں ﴿وَاللّٰهُمَّ اِلٰهَ وَاحِدٌ﴾ سے شروع ہیں۔

ابراہیم بن دَسَمَہؒ کہتے ہیں کہ مجنونانہ حالت، نظر وغیرہ کے لیے ان آیات کا پڑھنا مفید ہے، جو شخص ان آیات کے پڑھنے کا اہتمام رکھے، اس قسم کی چیزوں سے محفوظ رہے ﴿وَاللّٰهُمَّ اِلٰهَ وَاحِدٌ لَا اِلٰهَ اِلَّا هُوَ الرَّحْمٰنُ الرَّحِیْمُ﴾ [سورہ بقرہ] اور ﴿اَللّٰهُ لَا اِلٰهَ اِلَّا هُوَ الْحَیُّ الْقَیُّوْمُ﴾ [آیہ الکرسی] اور سورہ بقرہ کی آخر آیت اور ﴿اِنَّ رَبَّکُمْ اللّٰهُ الَّذِیْ خَلَقَ﴾ سے ﴿مُحْسِنِیْنَ﴾ تک [سورہ اعراف: ۵۴-۵۶] اور سورہ شجر کی آخر آیتیں ﴿هُوَ اللّٰهُ الَّذِیْ لَا اِلٰهَ اِلَّا هُوَ﴾ سے۔ ہمیں یہ بات پہونچی کہ سب آیت (جن کو گنویا) عرش کے کونوں پر لکھی ہوئی ہیں اور ابراہیمؑ یہ بھی کہا کرتے تھے کہ بچوں کو اگر ڈر لگتا ہو یا نظر کا اندیشہ ہو، تو یہ آیات اُن کے لیے لکھ دیا کرو۔ علامہ شامیؒ نے حضرت امام اعظمؒ سے نقل کیا ہے کہ اسم اعظم لفظ ”اللہ“ ہے اور لکھا ہے کہ یہی قول علامہ طحاویؒ اور بہت سے علماء سے نقل کیا گیا ہے اور اکثر عارفین (اکابر صوفیہ) کی یہی تحقیق ہے۔ اسی وجہ سے ان کے نزدیک ذکر بھی اسی پاک نام کا کثرت سے ہوتا ہے۔ سید الطائفہ حضرت شیخ عبدالقادر جیلانی نور اللہ مرقدہ سے بھی یہی نقل کیا گیا، فرماتے ہیں کہ اسم اعظم ”اللہ“ ہے بشرطیکہ جب تو اس پاک نام کو لے، تو تیرے دل میں اس کے سوا کچھ نہ ہو۔ فرماتے ہیں کہ عوام کے لیے اس پاک نام کو اس طرح لینا چاہیے کہ جب یہ زبان پر جاری ہو تو عظمت اور خوف کے ساتھ ہو اور خواص کے لیے اس طرح ہو کہ اس پاک نام والے کی ذات و صفات کا بھی استحضار ہو اور اخصل الخواص کے لیے یہ ضروری ہے کہ اُس پاک ذات کے سوا دل میں کوئی چیز بھی نہ ہو۔ کہتے ہیں کہ قرآن پاک میں بھی یہ مبارک نام اتنی کثرت سے ذکر کیا گیا کہ حد نہیں، جس کی مقدار دو ہزار تین سو ساٹھ بتاتے ہیں۔

شیخ اسماعیل فرغانیؒ کہتے ہیں کہ مجھے ایک عرصہ سے اسم اعظم سیکھنے کی تمنا تھی، مجاہدے بہت کرتا تھا، کئی کئی دن فاقے کرتا حتیٰ کہ فاقوں کی وجہ سے بے ہوش ہو کر گر جاتا، ایک روز میں دمشق کی مسجد میں بیٹھا تھا کہ دو آدمی مسجد میں داخل ہوئے اور میرے قریب کھڑے ہو گئے، مجھے اُن کو دیکھ کر خیال ہوا کہ یہ فرشتے معلوم ہوتے ہیں، ان میں سے ایک نے دوسرے سے پوچھا: کیا تو اسم اعظم سیکھنا چاہتا ہے؟ اُس نے کہا: ہاں بتا دیجیے۔ میں یہ گفتگوں کر غور کرنے لگا۔ اُس نے کہا کہ وہ لفظ ”اللہ“ ہے، بشرطیکہ صدق لجا سے ہو۔ شیخ اسماعیلؒ کہتے ہیں کہ صدق لجا کا مطلب یہ ہے کہ کہنے والے کی حالت اُس وقت ایسی ہو کہ جیسا کوئی

**حل لغات:** ① سرکش، نافرمان۔ ② فساد۔ ③ جماعت کے سردار۔ ④ ذہن میں حاضر ہونا۔ ⑤ خاص لوگوں میں بھی سب سے زیادہ خاص۔

شخص دریا میں غرق ہو رہا ہو اور کوئی بھی اُس کا بچانے والا نہ ہو، تو ایسے وقت جس خلوص سے نام لیا جائے گا، وہ حالت مراد ہے۔

اسمِ اعظم معلوم ہونے کے لیے بڑی اہلیت اور بڑے ضبط و محمل کی ضرورت ہے۔ ایک بزرگ کا قصہ لکھا ہے کہ اُن کو اسمِ اعظم آتا تھا، ایک فقیر اُن کی خدمت میں حاضر ہوئے اور اُن سے تمنا و استدعا کی کہ مجھے بھی سکھا دیجیے۔ ان بزرگ نے فرما دیا کہ تم میں اہلیت نہیں ہے۔ فقیر نے کہا کہ مجھ میں اس کی اہلیت ہے، تو بزرگ نے فرمایا: اچھا فلاں جگہ جا کر بیٹھ جاؤ اور جو واقعہ وہاں پیش آئے، اُس کی مجھے خبر دو۔ فقیر اُس جگہ گئے، دیکھا کہ ایک بوڑھا شخص گدھے پر کڑیاں لادے ہوئے آ رہا ہے، سامنے سے ایک سپاہی آیا، جس نے اُس بوڑھے کو مار پیٹ کی اور لکڑیاں چھین لیں، فقیر کو اُس سپاہی پر بہت غصہ آیا۔ واپس آ کر بزرگ سے سارا قصہ سنایا اور کہا کہ مجھے اگر اسمِ اعظم آ جاتا، تو اس سپاہی کے لیے بددعا کرتا۔ بزرگ نے کہا کہ اس لکڑی والے ہی سے میں نے اسمِ اعظم سیکھا ہے۔

۳۰ عَنْ أَنَسٍ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ: ارشاد فرمائیں گے کہ جہنم سے ہر اُس شخص کو نکال لو، جس نے لَا إِلَهَ إِلَّا اللَّهُ کہا ہو اور اس کے دل میں ایک ذرہ برابر بھی ایمان ہو اور ہر اُس شخص کو نکال لو جس نے لَا إِلَهَ إِلَّا اللَّهُ کہا ہو یا مجھے (کسی طرح بھی) یاد کیا ہو یا کسی موقع پر مجھ سے ڈرا ہو۔

أَخْرَجَهُ الْحَاكِمُ بِرَوَايَةِ الْمُؤَمَّلِ عَنِ الْمُبَارَكِ بْنِ فَضَالَةَ وَقَالَ صَحِيحُ الْإِسْنَادِ وَأَقْرَبُهُ عَلَيْهِ الذَّهَبِيُّ. وَقَالَ الْحَاكِمُ قَدْ تَابَعَ أَبُو دَاوُدَ وَمُؤَمَّلًا عَلَى رِوَايَتِهِ وَاخْتَصَرَهُ |

**فائدہ:** اس پاک کلمہ میں حق تعالیٰ شانہ نے کیا کیا برکات رکھی ہیں، اس کا معمولی سا اندازہ اتنی ہی بات سے ہو جاتا ہے کہ ستویس کا بوڑھا، جس کی تمام عمر کفر و شرک میں گزری ہو، ایک مرتبہ اس پاک کلمہ کو ایمان کے ساتھ پڑھنے سے مسلمان ہو جاتا ہے اور عمر بھر کے سارے گناہ زائل ہو جاتے ہیں اور ایمان لانے کے بعد اگر گناہ بھی کیے ہوں، تب بھی اس کلمہ کی برکت سے کسی نہ کسی وقت جہنم سے ضرور نکلے گا۔ حضرت حذیفہ رضی اللہ عنہ جو حضور ﷺ کے راز دار ہیں، فرماتے ہیں کہ نبی اکرم ﷺ نے ارشاد فرمایا ہے (ایک زمانہ ایسا آنے والا ہے) کہ اسلام ایسا دُھندھلا رہ جائے گا جیسے کپڑے کے نقش و نگار (پُرانے ہو جانے سے) دُھندھلے ہو جاتے ہیں کہ نہ کوئی روزہ کو جانے گا، نہ حج کو، نہ زکوٰۃ کو، آخر ایک رات ایسی ہوگی کہ قرآن پاک بھی اٹھایا جائے گا، کوئی آیت اس کی باقی نہ رہے گی، بوڑھے مرد اور بوڑھی عورتیں یہ کہیں گی

حل لغات: ① صلاحیت - ② برداشت - ③ درخواست - ④ ختم - ⑤ پھول پتی کی تصویر، ڈیزائن۔



کہ ہم نے اپنے بڑوں کو کلمہ لَا إِلَهَ إِلَّا اللَّهُ پڑھتے سنا تھا، ہم بھی اُسی کو پڑھیں گے۔ حضرت حذیفہ ؓ کے ایک شاگرد نے عرض کیا کہ جب زکوٰۃ، حج، روزہ کوئی رُکن نہ ہوگا تو یہ کلمہ ہی کیا کام دے گا؟ حضرت حذیفہ ؓ نے شکوٹے فرمایا۔ انھوں نے پھر یہی عرض کیا۔ تیسری مرتبہ میں حضرت حذیفہ ؓ نے فرمایا کہ (کسی نہ کسی وقت) جہنم سے نکالے گا، جہنم سے نکالے گا، جہنم سے نکالے گا۔ یعنی ارکانِ اسلام کے ادا نہ کرنے کا عذاب بھگتنے کے بعد کسی نہ کسی وقت اس کلمہ کی برکت سے نجات پائے گا۔ یہی مطلب ہے حدیثِ بالا کہ اگر ایمان کا ذرا سا حصہ بھی ہے، تب بھی جہنم سے کسی نہ کسی وقت نکالا جائے گا۔ ایک حدیث میں ہے: جو شخص لَا إِلَهَ إِلَّا اللَّهُ پڑھے گا، وہ اُس کو کسی نہ کسی دینِ ضرور کام دے گا، گو اُس کو کچھ نہ کچھ سزا بھگتنا پڑے۔

حضور اقدس ؐ کی خدمت میں ایک شخص گاؤں کا رہنے والا آیا، جو ریشمی جبہ پہن رہا تھا اور اس کے کناروں پر ریشمی کی گونٹے تھی (صحابہ ؓ سے خطاب کر کے) کہنے لگا کہ تمہارے ساتھی محمد (ﷺ) یہ چاہتے ہیں کہ ہر چرواہے (بکری چرانے والے) اور چرواہے زادے کو بڑھادیں اور شہسوار اور شہسواروں کی اولاد کو گرا دیں۔ حضور ؐ ناراضگی سے اُٹھے اور اُس کے کپڑوں کو گریبان سے پکڑ کر ذرا کھینچا اور ارشاد فرمایا کہ (تُو ہی بتا) تُو بیوقوفوں کے سے کپڑے نہیں پہن رہا ہے۔ پھر اپنی جگہ واپس آ کر تشریف فرما ہوئے اور ارشاد فرمایا کہ حضرت نوح علی نبینا وعلیہ الصلوٰۃ والسلام کا جب انتقال ہونے لگا، تو اپنے دونوں صاحبزادوں کو بلایا اور ارشاد فرمایا کہ میں تمہیں (آخری) وصیت کرتا ہوں، جس میں دو چیزوں سے روکتا ہوں اور دو چیزوں کا حکم کرتا ہوں، جن سے روکتا ہوں ایک: شرک ہے اور دوسرا: تکبر اور جن چیزوں کا حکم کرتا ہوں ایک: لَا إِلَهَ إِلَّا اللَّهُ ہے کہ تمام آسمان و زمین اور جو کچھ ان میں ہے اگر سب ایک پلڑے میں رکھ دیا جائے اور دوسرے میں (اخلاص سے کہا ہوا)

عَنْ عَبْدِ اللَّهِ بْنِ عَمْرٍو قَالَ: أَمَّا النَّبِيُّ ﷺ فَأَعْرَاضَ عَنْ رِجْلَيْهِ جُبَّةً مِنْ طَبَايِسَةٍ مَكْفُوفَةٍ بِالْذِّبَانِ، فَقَالَ: إِنَّ صَاحِبَكُمْ هَذَا يُرِيدُ يَزْفَعُ كُلَّ رَاعٍ وَابْنِ رَاعٍ وَيَضَعُ كُلَّ فَارِسٍ وَابْنِ فَارِسٍ، فَقَامَ النَّبِيُّ ﷺ مُغَضِبًا فَأَخَذَ بِمَجَامِيعِ ثَوْبِهِ فَاجْتَذَبَهُ وَقَالَ: أَلَا أَرَى عَلَيْكَ ثِيَابَ مَنْ لَا يَعْقِلُ؟ ثُمَّ رَجَعَ رَسُولُ اللَّهِ ﷺ فَجَلَسَ فَقَالَ: إِنَّ نُوحًا لَنَا حَضَرَتْهُ الْوَفَاةُ دَعَا ابْنَيْهِ، فَقَالَ: إِنِّي قَاصٌّ عَلَيْكُمَا الْوَصِيَّةَ أُمُّكُمَا بِابْنَيْنِ، وَأَنْهَأُ كَمَا عَنْ ابْنَيْنِ وَأَنْهَأُ كَمَا عَنِ الشُّرُوكِ وَالْكِبْرِ وَأُمُّكُمَا بِإِلَهِ إِلَّا اللَّهُ فَإِنَّ السَّمَوَاتِ وَالْأَرْضِ وَمَا فِيهِنَّمَا لَوْ وُضِعَتْ فِي كِفَّةٍ الْيُمْنَانِ وَوُضِعَتْ لَا إِلَهَ إِلَّا اللَّهُ فِي الْكِفَّةِ الْاُخْرَى كَانَتْ أَرْجَحَ مِنْهُمَا وَلَوْ

حل لغات: ① خاموش رہنا۔ ② اگرچہ۔ ③ ریشمی کپڑا۔ ④ کناری۔

لَا إِلَهَ إِلَّا اللَّهُ رُكَّه دیا جائے تو وہی پلڑا جھک جائے گا اور اگر تمام  
آسمان وزمین اور جو کچھ ان میں ہے ایک حلقہ بنا کر اس پاک کلمہ کو  
اس پر رکھ دیا جاوے تو وہ وزن سے ٹوٹ جائے اور دوسری چیز جس  
کا حکم کرتا ہوں وہ: سُبْحَانَ اللَّهِ وَبِحَمْدِهِ ہے کہ یہ دو لفظ ہر  
مخلوق کی نماز میں اور انھیں کی برکت سے ہر چیز کو رزق عطا فرمایا جاتا ہے۔

أَخْرَجَهُ الْحَاكِمُ وَقَالَ: صَحِيحُ الْإِسْنَادِ. وَلَمْ يَخْرُجْهُ لِلصَّعْبِ بْنِ زَهِيرٍ، فَإِنَّهُ ثَقَّةٌ قَلِيلُ الْحَدِيثِ أَه. وَأَقْرَهُ عَلَيْهِ الذَّهَبِيُّ وَقَالَ: الصَّعْبُ ثَقَّةٌ وَرَوَاهُ ابْنُ عَجَلَانَ عَنْ زَيْدِ بْنِ أَسْلَمَ مَرْسَلًا أَه. قُلْتُ: وَرَوَاهُ أَحْمَدُ فِي مُسْنَدِهِ بِزِيَادَةٍ فِيهِ بِطَرَقٍ وَفِي بَعْضِ مَنْهَا: فَإِنَّ السَّمَوَاتِ السَّبْعَ وَالْأَرْضَيْنِ السَّبْعَ كُنَّ حَلَقَةً مُبْهَمَةً لَقَصَصْتَهُنَّ لَا إِلَهَ إِلَّا اللَّهُ. وَذَكَرَهُ الْمُنْذَرِيُّ فِي التَّوْغَيْبِ عَنْ ابْنِ عَمْرِو ۞ مُخْتَصَرًا وَفِيهِ: لَوْ كَانَتْ حَلَقَةً لَقَصَصْتَهُنَّ حَتَّى تَخْلُصَ إِلَى اللَّهِ. ثُمَّ قَالَ: رَوَاهُ الْبَزَارُ وَرَوَاتِهِ مُحْتَجٌّ بِهِمْ فِي الصَّحِيحِ إِلَّا ابْنَ إِسْحَاقَ وَهُوَ فِي النَّسَائِيِّ عَنْ صَالِحِ بْنِ سَعِيدٍ رَفَعَهُ إِلَى سُلَيْمَانَ بْنِ يَسَارٍ إِلَى رَجُلٍ مِنَ الْأَنْصَارِ لَمْ يَسْمَعْهُ. وَرَوَاهُ الْحَاكِمُ عَنْ عَبْدِ اللَّهِ وَقَالَ: صَحِيحُ الْإِسْنَادِ ثُمَّ ذَكَرَ لَفْظَهُ. قُلْتُ: وَحَدِيثُ سُلَيْمَانَ بْنِ يَسَارٍ يَأْتِي فِي بَيَانِ التَّسْبِيحِ. وَفِي مَجْمَعِ الزَّوَائِدِ رَوَاهُ أَحْمَدُ وَرَوَاهُ الطَّبْرَانِيُّ بِنَحْوِهِ. وَرَوَاهُ الْبَزَارُ مِنْ حَدِيثِ ابْنِ عَمْرِو وَرَجُلٍ أَحْمَدُ ثَقَاتٌ وَقَالَ فِي رِوَايَةِ الْبَزَارِ: مُحَمَّدُ بْنُ إِسْحَاقَ وَهُوَ مَدْلَسٌ وَهُوَ ثَقَّةٌ

**فائدہ:** حضور اقدس ﷺ کا کپڑوں کے متعلق ارشاد فرمانے کا مطلب یہ ہے کہ ظاہر سے باطن پر استدلال کیا جاتا ہے۔ جس شخص کا ظاہر حال خراب ہے، اُس کے باطن کا حال بھی بظاہر ویسا ہی ہے، اس لیے ظاہر کو بہتر رکھنے کی سعی کی جاتی ہے کہ باطن اس کے تابع ہوتا ہے۔ اسی لیے صوفیہ کرام ظاہری طہارت وضو وغیرہ کا اہتمام کراتے ہیں تاکہ باطن کی طہارت حاصل ہو جائے۔ جو لوگ یہ کہہ دیتے ہیں: اِنِّیْ باطن اچھا ہونا چاہیے، ظاہر چاہے کیسا ہی ہو؛ صحیح نہیں، باطن کا اچھا ہونا مستقل مقصود ہے اور ظاہر کا بہتر ہونا مستقل۔ نبی اکرم ﷺ کی دعاؤں میں ہے: اَللّٰهُمَّ اجْعَلْ سِرِّيْ خَيْرًا مِّنْ عَلَانِيَتِيْ وَاجْعَلْ عَلَانِيَتِيْ صَالِحَةً (اے اللہ! میرے باطن کو میرے ظاہر سے زیادہ بہتر بنا اور میرے ظاہر کو صالح اور نیک بنادے) حضرت عمرؓ فرماتے ہیں کہ مجھے حضور اقدس ﷺ نے یہ دعا تعلیم فرمائی ہے۔

③ عَنْ أَنَسٍ ۞ أَنَّ أَبَا بَكْرٍ ۞ دَخَلَ عَلَى النَّبِيِّ ۞ وَهُوَ كَتِيبٌ، فَقَالَ لَهُ النَّبِيُّ ۞: مَا يَأْكُ كَتِيبًا؟ قَالَ: يَا رَسُولَ اللَّهِ كُنْتُ

حل لغات: ① دلیل ہونا، ثبوت ہونا۔ ② کوشش۔ ③ کل کی رات۔

حالت میں ان کے پاس بیٹھا تھا (اُس منظر سے طبیعت پر اثر ہے)۔ حضور ﷺ نے فرمایا: تم نے اس کو ”لَا إِلَهَ إِلَّا اللَّهُ“ کی تلقین بھی کی تھی؟ عرض کیا: کی تھی۔ ارشاد فرمایا کہ اُس نے یہ کلمہ پڑھ لیا تھا؟ عرض کیا کہ پڑھ لیا تھا۔ ارشاد فرمایا کہ جنت اس کے لیے واجب ہوگئی۔ حضرت ابو بکر رضی اللہ عنہ نے عرض کیا: یا رسول اللہ! زندہ لوگ اس کلمہ کو پڑھیں تو کیا ہو؟ حضور ﷺ نے دُومرتبہ یہ ارشاد فرمایا کہ یہ کلمہ ان کے گناہوں کو بہت ہی مُنہدم کر دینے والا ہے (یعنی بالکل ہی مٹا دینے والا ہے)۔

عِنْدَ ابْنِ عَمْرِو بْنِ الْبَارِحَةِ فَلَا نَ وَهُوَ يَكْبِدُ بِنَفْسِهِ قَالَ : فَهَلْ لَقِئْتَهُ لَا إِلَهَ إِلَّا اللَّهُ ؟ قَالَ : قَدْ فَعَلْتُ يَا رَسُولَ اللَّهِ ! قَالَ : فَقَالَ لَهَا ؟ قَالَ نَعَمْ ؛ قَالَ وَجَبَتْ لَهُ الْجَنَّةُ . قَالَ أَبُو بَكْرٍ : يَا رَسُولَ اللَّهِ ! كَيْفَ هِيَ لِلْأَخْيَارِ ؟ قَالَ : هِيَ أَهْدَمُ لِدُنُوبِهِمْ . هِيَ أَهْدَمُ لِدُنُوبِهِمْ .

[ رواہ أبو یعلیٰ والبخاری . وفيه زائدة بن أبي الرقاد ، وثقه القواريري . وضعفه البخاري وغيره ، كذا في مجمع الزوائد . وأخرج بمعناه عن ابن عباس رضي الله عنهما ، وروي عن علي رضي الله عنه مرفوعاً : مَنْ قَالَ إِذَا مَرَّ بِالْقَابِرِ : السَّلَامُ عَلَى أَهْلِ لَا إِلَهَ إِلَّا اللَّهُ مِنْ أَهْلِ لَا إِلَهَ إِلَّا اللَّهُ ، كَيْفَ وَجَدْتُمْ قَوْلَ : لَا إِلَهَ إِلَّا اللَّهُ . يَا لَا إِلَهَ إِلَّا اللَّهُ اغْفِرْ لِي ، قَالَ : لَا إِلَهَ إِلَّا اللَّهُ ، وَاحْشُرْنَا فِي رُمُوزِ مَنْ قَالَ لَا إِلَهَ إِلَّا اللَّهُ غُفِرَ لَهُ ذُنُوبُ خَمْسِينَ سَنَةً . قِيلَ : يَا رَسُولَ اللَّهِ ! مَنْ لَمْ تُكُنْ لَهُ ذُنُوبُ خَمْسِينَ سَنَةً ؟ قَالَ : لَوَالِدَيْهِ وَلِقَرَاتِهِ وَلِعَامَةِ الْمُسْلِمِينَ . رواه الديلمي في تاريخ همدان والرافعي وابن النجار كذا في منتخب كنز العمال . لكن روى نحوه السيوطي في ذيل اللآلي وتكلم على سنده وقال الإسناد كله ظلمات ورمى رجاله بالكذب . وفي تنبيه الغافلين وروي عن بعض الصحابة : مَنْ قَالَ لَا إِلَهَ إِلَّا اللَّهُ مِنْ قَلْبِهِ خَالِصاً وَعَمَدًا بِالْغُطْطِيمِ كَفَّرَ اللَّهُ عَنْهُ أَرْبَعَةَ آلَافِ ذَنْبٍ مِنَ الْكَبَائِرِ . قِيلَ : إِنْ لَمْ يَكُنْ لَهُ أَرْبَعَةُ آلَافِ ذَنْبٍ ؟ قَالَ : يُغْفَرُ مِنْ ذُنُوبِ أَهْلِهِ وَجِزَائِهِ . اهـ . قلت : وروي بمعناه مرفوعاً لكنهم حكموا عليه بالوضع كما في ذيل اللآلي ، نعم يؤيده الأمر بدفن جوار الصالح وتأذيه بجوار السوء ذكره السيوطي في اللآلي بطرق . وورد السلام على أهل القبور بألفاظ مختلفة في كنز العمال وغيره ]

**فائدہ:** متاثر میں اور میت کے قریب کلمہ طیبہ پڑھنے کے متعلق بھی کثرت سے احادیث میں ارشاد ہوا ہے۔ ایک حدیث میں ہے کہ جنازہ کے ساتھ کثرت سے ”لَا إِلَهَ إِلَّا اللَّهُ“ پڑھا کرو۔ ایک حدیث میں آیا ہے کہ میری اُمت کا شعار (نشان) جب وہ پل صراط پر چلیں گے تو ”يَا لَا إِلَهَ إِلَّا أَنْتَ“ ہوگا۔ دوسری حدیث میں ہے کہ جب وہ اپنی قبروں سے اُٹھیں گے تو اُن کا نشان لَا إِلَهَ إِلَّا اللَّهُ وَ عَلَى اللَّهِ فَلْيَتَوَكَّلِ الْمُؤْمِنُونَ ہوگا۔ تیسری حدیث میں ہے کہ قیامت کے اندھیروں میں ان کا نشان لَا إِلَهَ إِلَّا أَنْتَ ہوگا۔ لَا إِلَهَ إِلَّا اللَّهُ کو کثرت سے پڑھنے کی برکتیں مرنے سے پہلے بھی بسا اوثاقاً نازل ہوتی ہیں۔ وقت سے محسوس ہو جاتی ہیں اور بعض اللہ کے بندوں کو اس سے بھی پہلے ظاہر ہو جاتی ہیں۔

ابو العباس کہتے ہیں کہ میں اپنے شہر اشبیلہ میں بیمار پڑا ہوا تھا، میں نے دیکھا کہ بہت سے پرند بڑے

بڑے اور مختلف رنگ کے سفید، سرخ، ہنر ہیں، جو ایک ہی دفعہ سب کے سب پُرسمیٹ لیتے ہیں اور ایک ہی مرتبہ کھول دیتے ہیں اور بہت سے آدمی ہیں جن کے ہاتھ میں بڑے بڑے طباق ڈھکے ہوئے ہیں، جن کے اندر کچھ رکھا ہوا ہے۔ میں اس سب کو دیکھ کر یہ سمجھا کر یہ موت کے تحفے ہیں، میں جلدی جلدی کلمہ طیبہ پڑھنے لگا۔ ان میں سے ایک شخص نے مجھ سے کہا کہ تمہارا وقت ابھی نہیں آیا، یہ ایک اور مومن کے لیے تحفہ ہے جس کا وقت آگیا ہے۔ حضرت عمر بن عبدالعزیزؓ کا جب انتقال ہونے لگا تو فرمایا: مجھے بٹھا دو۔ لوگوں نے بٹھا دیا، پھر فرمایا (یا اللہ) تُو نے مجھے بہت سے کاموں کا حکم فرمایا، مجھ سے اس میں کوتاہی ہوئی، تُو نے مجھے بہت سی باتوں سے منع فرمایا، مجھ سے اس میں نافرمانی ہوئی۔ تین مرتبہ یہی کہتے رہے۔ اس کے بعد فرمایا: لیکن ”لَا إِلَهَ إِلَّا اللَّهُ“، یہ فرما کر ایک جانب غور سے دیکھنے لگے، کسی نے پوچھا: کیا دیکھتے ہو؟ فرمایا: کچھ ہنر چیزیں ہیں کہ نہ وہ آدمی ہیں نہ جن، اس کے بعد انتقال فرمایا۔

زُبیدہ کو کسی نے خواب میں دیکھا، اُس سے پوچھا کیا گزری؟ اُس نے کہا کہ ان چار کھوں کی بدولت میری مغفرت ہوگئی: لَا إِلَهَ إِلَّا اللَّهُ أَفْنِي بِهَا عُمْرِي، لَا إِلَهَ إِلَّا اللَّهُ أَدْخُلُ بِهَا قَبْرِي، لَا إِلَهَ إِلَّا اللَّهُ أَخْلُو بِهَا وَحْدِي، لَا إِلَهَ إِلَّا اللَّهُ أَلْقِي بِهَا رَبِّي، لَا إِلَهَ إِلَّا اللَّهُ کے ساتھ اپنی عمر کو ختم کروں گی اور ”لَا إِلَهَ إِلَّا اللَّهُ“ ہی کو قبر میں لے کر جاؤں گی، ”لَا إِلَهَ إِلَّا اللَّهُ“ ہی کے ساتھ تنہائی کا وقت گزاروں گی اور ”لَا إِلَهَ إِلَّا اللَّهُ“ ہی کو لے کر اپنے رب کے پاس جاؤں گی۔

(۳۳) عَنْ أَبِي ذَرٍّ رَضِيَ اللَّهُ عَنْهُ قَالَ: قُلْتُ: يَا رَسُولَ اللَّهِ! أَوْصِنِي. قَالَ: إِذَا عَمِلْتَ سَيِّئَةً فَأَنْتَبِغْهَا حَسَنَةً تَنْبِغْهَا. قُلْتُ: يَا رَسُولَ اللَّهِ! أَمِنْ الْحَسَنَاتِ: لَا إِلَهَ إِلَّا اللَّهُ؟ قَالَ: هِيَ أَفْضَلُ الْحَسَنَاتِ.

حضرت ابوذر غفاریؓ نے عرض کیا: یا رسول اللہ! مجھے کوئی وصیت فرما دیجیے۔ ارشاد ہوا کہ جب کوئی بُرائی سززد ہو جائے، تو کفارہ کے طور پر فوراً کوئی نیک کام کر لیا کرو (تا کہ بُرائی کی ٹھوس تھل جائے)۔ میں نے عرض کیا: یا رسول اللہ! ”لَا إِلَهَ إِلَّا اللَّهُ“ پڑھنا بھی نیکیوں میں داخل ہے؟ حضورؐ نے فرمایا کہ یہ تو ساری نیکیوں میں افضل ہے۔

[رواد أحمد. وفي مجمع الزوائد: رواد أحمد ورجاله ثقات إلا أن شمر بن عطية حدثه عن أشياخه ولم يسم أحداً منهم. قال السيوطي في الدر: أخرجه أيضاً ابن مردويه والبيهقي في الأسماء والصفات. قلت: وأخرجه الحاكم بلفظ: يا أبا ذرٍّ إني الله حيث كنت وأتبع السيئة الحسنة تمحها. وخالف الناس بخلفي حسن. وقال: صحيح على شرطهما. وأقره عليه الذهبي. وذكره السيوطي في الجامع مختصراً ورقم له بالصحة]

**فائدہ:** بُرائی اگر گناہ صغیرہ ہے تو نیکی سے اُس کا محو ہو جانا اور مٹ جانا ظاہر ہے اور اگر کبیرہ ہے تو قواعد

حل لغات: (۱) تمثال۔ (۲) واقع ہونا۔ (۳) ختم۔



کے موافق توبہ سے جو ہو سکتی ہے یا محض اللہ کے فضل سے، جیسا پہلے بھی گذر چکا ہے۔ بہر صورت محو ہونے کا مطلب یہ ہے کہ پھر وہ گناہ اعمال نامہ میں رہتا ہے نہ کہیں اُس کا ذکر ہوتا ہے۔ چنانچہ ایک حدیث میں وارد ہے کہ جب بندہ توبہ کرتا ہے تو حق تعالیٰ شائد وہ گناہ کراماً کا تینوں کو بھلا دیتے ہیں اور اس گناہ گار کے ہاتھ پاؤں کو بھی بھلا دیتے ہیں اور زمین کے اُس حصہ کو بھی جس پر وہ گناہ کیا گیا ہے، حتیٰ کہ کوئی بھی اُس گناہ کی گواہی دینے والا نہیں رہتا۔ گواہی کا مطلب یہ ہے کہ قیامت میں آدمی کے ہاتھ، پاؤں اور بدن کے دوسرے حصے نیک یا بد اعمال جو بھی کیے ہوں ان کی گواہی دیں گے، جیسا کہ باب سوم فصل دوم حدیث نمبر ۱۸۱۸ کے تحت میں آ رہا ہے۔ حدیث بالا کی تائید ان روایات سے بھی ہوتی ہے، جن میں ارشاد فرمایا گیا ہے کہ گناہ سے توبہ کرنے والا ایسا ہے، جیسا کہ گناہ کیا ہی نہیں۔ یہ مضمون کئی حدیثوں میں وارد ہوا ہے۔ توبہ اُس کو کہتے ہیں کہ جو گناہ ہو چکا، اُس پر انتہائی ندامت اور شرم ہو اور آئندہ کے لیے پکا ارادہ ہو کہ پھر کبھی اُس گناہ کو نہیں کروں گا۔ ایک دوسری حدیث میں حضور ﷺ کا ارشاد وارد ہوا ہے کہ ”اللہ کی عبادت کرو اور کسی کو اُس کا شریک نہ بنا اور ایسے اخلاص سے عمل کیا کرو، جیسا کہ وہ پاک ذات تیرے سامنے ہو اور اپنے آپ کو مُردوں میں شمار کرو اور اللہ کی یاد ہر پتھر اور ہر درخت کے قریب کر (تا کہ بہت سے گواہ قیامت کے دن ملیں) اور جب کوئی بُرائی ہو جائے تو اُس کے کفارہ میں کوئی نیکی کیا کرو، اگر بُرائی مخفی ہے تو نیکی بھی مخفی ہو اور بُرائی کو علی الاطلاق کیا ہے تو اُس کے کفارہ میں نیکی بھی علی الاطلاق ہو۔

<p>۳۳) عَنْ تَيْمِيزِ الدَّارِيِّ قَالَ: قَالَ رَسُولُ اللَّهِ ﷺ مَنْ قَالَ: لَا إِلَهَ إِلَّا اللَّهُ وَاحِدًا أَحَدًا صَدَدًا لَمْ يَتَّخِذْ صَاحِبَةً وَلَا وَلَدًا وَلَمْ يَكُنْ لَهُ كُفُوًا أَحَدٌ، عَشْرَ مَرَّاتٍ، كُتِبَتْ لَهُ أَرْبَعُونَ أَلْفَ حَسَنَةٍ. [اخرجه أحمد. قلت: أخرج الحاكم شواهدہ بالفاظ مختلفة]</p>	<p>حضور ﷺ کا ارشاد ہے کہ جو شخص لَا إِلَهَ إِلَّا اللَّهُ وَاحِدًا أَحَدًا صَدَدًا لَمْ يَتَّخِذْ صَاحِبَةً وَلَا وَلَدًا وَلَمْ يَكُنْ لَهُ كُفُوًا أَحَدٌ کو دس مرتبہ پڑھے گا، چالیس ہزار نیکیاں اس کے لیے لکھی جائیں گی۔</p>
---	---

**فائدہ:** کلمہ طیبہ کی خاص خاص مقدار پر بھی حدیث کی کتابوں میں بڑی تفصیلات ذکر فرمائی گئی ہیں۔ ایک حدیث میں آیا ہے: جب تم فرض نماز پڑھا کرو، تو ہر فرض کے بعد دس مرتبہ: لَا إِلَهَ إِلَّا اللَّهُ وَحْدَهُ لَا شَرِيكَ لَهُ، لَهُ الْمُلْكُ وَلَهُ الْحَمْدُ وَهُوَ عَلَى كُلِّ شَيْءٍ قَدِيرٌ پڑھا کرو، اس کا ثواب ایسا ہے کہ جیسے ایک غلام آزاد کیا۔

<p>۳۵) عَنْ عَبْدِ اللَّهِ بْنِ أَبِي أَوْفَى قَالَ: قَالَ رَسُولُ اللَّهِ ﷺ: مَنْ قَالَ لَا إِلَهَ إِلَّا اللَّهُ وَحْدَهُ لَا شَرِيكَ لَهُ أَحَدًا صَدَدًا</p>	<p>دوسری حدیث میں ارشاد ہے کہ جو شخص</p>
--	--

حل لغات: ① چھپی ہوئی۔

لَمْ يَلِدْ وَلَمْ يُولَدْ وَلَمْ يَكُنْ لَهُ كُفُوًا أَحَدٌ، كَتَبَ اللَّهُ لَهُ أَلْفِي حَسَنَةٍ. [رواه الطبرانی کذا فی الترغیب و فی مجمع الزوائد: فیہ فائد أبو الورقاء متروک]  
 أَحَدًا صَدًّا لَمْ يَلِدْ وَلَمْ يُولَدْ وَلَمْ يَكُنْ لَهُ كُفُوًا أَحَدٌ، پڑھے، اُس کے لیے میں لاکھ نیکیاں لکھی جائیں گی۔

فائدہ: کس قدر اللہ جل شانہ کے یہاں سے انعام و احسان کی بارش ہے کہ ایک معمولی سی چیز کے پڑھنے پر، جس میں نہ مشقت، نہ وقت خرچ ہو، پھر بھی ہزار ہزار، لاکھ لاکھ نیکیاں عطا ہوتی ہیں؛ لیکن ہم لوگ اس قدر غفلت اور دنیاوی اغراض کے پیچھے پڑے ہوئے ہیں کہ ان الطاف کی بارشوں سے کچھ بھی وصول نہیں کرتے۔ اللہ جل شانہ کے یہاں ہر نیکی کے لیے کم از کم دس گنا ثواب تو متعین ہی ہے، بشرطیکہ اخلاص سے ہو۔ اُس کے بعد اخلاص ہی کے اعتبار سے ثواب بڑھتا رہتا ہے۔ حضور ﷺ کا ارشاد ہے کہ اسلام لانے سے پہلے جتنے گناہ حالت کفر میں کیے ہیں وہ معاف ہو جاتے ہیں، اُس کے بعد پھر حساب ہے۔ ہر نیکی دس گنے سے لے کر سات سو تک اور جہاں تک اللہ چاہے لکھی جاتی ہیں اور بُرائی ایک ہی لکھی جاتی ہے اور اگر اللہ جل شانہ اس کو معاف فرمادیں تو وہ بھی نہیں لکھی جاتی۔ دوسری حدیث میں ہے جب بندہ نیکی کا ارادہ کرتا ہے تو صرف ارادہ سے ایک نیکی لکھی جاتی ہے اور جب عمل کرتا ہے، تو دس نیکیاں سات سو تک اور اس کے بعد جہاں تک اللہ تعالیٰ شانہ چاہیں، لکھی جاتی ہیں۔ اس قسم کی اور بھی احادیث بکثرت ہیں، جن سے معلوم ہوتا ہے کہ اللہ جل شانہ کے یہاں دینے میں کمی نہیں، کوئی لینے والا ہو، یہی چیز اللہ والوں کی نگاہ میں ہوتی ہے، جس کی وجہ سے دنیا کی بڑی سے بڑی دولت بھی اُن کو نہیں بٹھا سکتی۔ اللّٰهُمَّ اجْعَلْ لِي مِنْهُمْ۔

حضور اقدس ﷺ کا ارشاد ہے کہ اعمال چھ طریقے کے ہیں اور آدمی چار طریقے کے، دو عمل تو واجب کرنے والے ہیں؛ اور دو برابر سزاوار، اور ایک دس گنا؛ اور ایک سات سو گنا۔ دو عمل جو واجب کرنے والے ہیں: ایک یہ کہ جو شخص اس حال میں مرے کہ شرک نہ کرتا ہو، وہ ضرور جنت میں داخل ہوگا، دوسرے جو شخص شرک کی حالت میں مرے ضرور جہنم میں جائے گا۔ اور جو عمل برابر سزاوار ہے وہ نیکی کا ارادہ ہے کہ دل اُس کے لیے پُختہ ہو گیا ہو (مگر اس عمل کی نوبت نہ آئی ہو)۔ اور دس گنا اجر ہے اگر عمل بھی کر لے۔ اور اللہ کے راستہ میں (جہاد وغیرہ میں) خرچ کرنا سات سو درجہ کا اجر رکھتا ہے۔ اور گناہ اگر کرے تو ایک کا بدلہ ایک ہی ہے۔ اور چار قسم کے آدمی یہ ہیں کہ بعض لوگ ایسے ہیں کہ جن پر دنیا میں وسعت ہے آخرت میں تنگی ہے، بعض ایسے ہیں جن پر دنیا میں تنگی ہے آخرت میں وسعت، بعض ایسے ہیں جن پر دونوں جگہ تنگی ہے (کہ دنیا میں فقر، آخرت میں عذاب ہے) بعض ایسے ہیں کہ دونوں جہان میں وسعت ہے۔

ایک شخص حضرت ابو ہریرہ رضی اللہ عنہ کی خدمت میں حاضر ہوئے اور عرض کیا: میں نے سنا ہے، آپ یہ نقل کرتے ہیں کہ اللہ جل شانہ بعض نیکوں کا بدلہ دس لاکھ گنا عطا فرماتے ہیں۔ حضرت ابو ہریرہ رضی اللہ عنہ نے فرمایا: اس میں تعجب کی کیا بات ہے؟ میں نے خدا کی قسم ایسا ہی سنا ہے۔ دوسری حدیث میں ہے کہ میں نے حضور صلی اللہ علیہ وسلم سے سنا ہے کہ بعض نیکوں کا ثواب بیس لاکھ تک ملتا ہے اور جب حق تعالیٰ شانہ ﴿يُضَاعِفُهَا وَيُؤْتِي مِنْ لَدُنْهُ أَجْرًا عَظِيمًا﴾ ارشاد فرمائیں (اُس کے ثواب کو بڑھاتے ہیں اور اپنے پاس سے بہت سا اجر دیتے ہیں) جس چیز کو اللہ تعالیٰ العظیم فرمائیں، اس کی مقدار کا اندازہ کون کر سکتا ہے۔ امام غزالی فرماتے ہیں کہ ثواب کی اتنی بڑی مقداریں جب ہی ہو سکتی ہیں، جب ان الفاظ کے معانی کا تصور اور لحاظ کر کے پڑھے کہ ”یہ اللہ تعالیٰ شانہ کی اہم صفات ہیں۔“

﴿٣٦﴾ عَنْ عَمْرِو بْنِ الْخَطَّابِ رضی اللہ عنہ عَنِ النَّبِيِّ صلی اللہ علیہ وسلم قَالَ: مَا مِنْكُمْ مِنْ أَحَدٍ يَتَوَضَّأُ فَيُبَلِّغُ أَوْ فَيُسْبِغُ الْوُضُوءَ ثُمَّ يَقُولُ: أَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ، إِلَّا فُتِحَتْ لَهُ أَبْوَابُ الْجَنَّةِ الثَّمَانِيَةِ يَدْخُلُ مِنْ أَيِّهَا شَاءَ.

حضور اقدس صلی اللہ علیہ وسلم کا ارشاد ہے کہ جو شخص وضو کرے اور اچھی طرح کرے (یعنی سنتوں اور آداب کی پوری رعایت کرے) پھر یہ دعا پڑھے: أَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ، اس کے لیے جنت کے آٹھوں دروازے کھل جاتے ہیں، جس دروازے سے دل چاہے داخل ہو۔

[رواہ مسلم وأبو داؤد وابن ماجہ وقالوا: فَيُحْسِنُ الْوُضُوءَ. زاد أبو داؤد: ثُمَّ يَرْفَعُ كَفَّهُ إِلَى السَّمَاءِ. ثُمَّ يَقُولُ، فذكره. ورواه الترمذی كَأَبِي دَاؤُدَ وَزَادَ: اللَّهُمَّ اجْعَلْنِي مِنَ التَّوَّابِينَ وَاجْعَلْنِي مِنَ الْمُتَطَهِّرِينَ. الحديث وتكلم فيه كذا في الترهيب. زاد السيوطي في الدر ابن أبي شيبة والدارمي]

**فائدہ:** جنت میں داخل ہونے کے لیے ایک دروازہ بھی کافی ہے پھر آٹھوں کا کھل جانا یہ غایت اعزاز و اکرام کے طور پر ہے۔ ایک حدیث میں وارد ہوا ہے کہ جو شخص اس حال میں مرے کہ اللہ کے ساتھ شرک نہ کرتا ہو اور ناحق کسی کا خون نہ کیا ہو، وہ جنت کے جس دروازے سے چاہے داخل ہو۔

﴿٣٧﴾ عَنْ أَبِي الدَّرْدَاءِ رضی اللہ عنہ عَنِ النَّبِيِّ صلی اللہ علیہ وسلم قَالَ: لَيْسَ مِنْ عَبْدٍ يَقُولُ: لَا إِلَهَ إِلَّا اللَّهُ، مِائَةً مَرَّةً إِلَّا بَعَثَهُ اللَّهُ يَوْمَ الْقِيَمَةِ وَوَجْهُهُ كَالْقَمَرِ لَيْلَةَ الْبَدْرِ، وَلَمْ يَرْفَعْ لِأَحَدٍ يَوْمَئِذٍ عَمَلٌ أَفْضَلَ مِنْ عَمَلِهِ إِلَّا مَنْ قَالَ مِثْلَ قَوْلِهِ أَوْ زَادَ.

حضور صلی اللہ علیہ وسلم کا ارشاد ہے: جو شخص سو مرتبہ ”لَا إِلَهَ إِلَّا اللَّهُ“ پڑھا کرے، اللہ تعالیٰ شانہ قیامت کے دن اس کو ایسا روشن چہرہ والا اٹھائیں گے جیسے چودھویں رات کا چاند ہوتا ہے اور جس دن یہ تسبیح پڑھے اُس دن اس سے افضل عمل والا وہی شخص ہو سکتا ہے جو اس سے زیادہ پڑھے۔

حل لغات: ① بڑا بدلہ۔ ② دھیان۔ ③ بہت زیادہ عزت و اکرام۔

ارواه الطبرانی وفيه عبد الوهاب بن ضحاک متروک کذا فی مجمع الزوائد. قلت: هو من رواة ابن ماجه ولا شك أنهم ضعفوه جدًا إلا أن معناه مؤيد بروايات، منها ما تقدم من روايات يحيى ابن طلحة، ولا شك أنه أفضل الذكر. وله شاهد من حديث أم هانئ (الأنبياء)

**فائدہ:** مُتَعَدِّدِ رَوَايَاتٍ اور آیات سے یہ مضمون ثابت ہوتا ہے کہ ”لَا إِلَهَ إِلَّا اللَّهُ“ دل کے لیے بھی نور ہے اور چہرہ کے لیے بھی نور ہے، اور یہ تو مشاہدہ بھی ہے کہ جن اکابر کا اس کلمہ کی کثرت، معمول ہے، ان کا چہرہ دنیا ہی میں نورانی ہوتا ہے۔

۳۸) عَنِ ابْنِ عَبَّاسٍ رَضِيَ اللَّهُ عَنْهُ قَالَ : إِفْتَحُوا عَلَى صِبْيَانِكُمْ أَوَّلَ كَلِمَةٍ بِلا إِلَهَ إِلَّا اللَّهُ ، وَلَيَقْنُوهُمْ عِنْدَ الْمَوْتِ لَا إِلَهَ إِلَّا اللَّهُ ، فَإِنَّهُ مَنْ كَانَ أَوَّلَ كَلَامِهِ لَا إِلَهَ إِلَّا اللَّهُ وَآخِرُهُ كَلَامِهِ لَا إِلَهَ إِلَّا اللَّهُ ، ثُمَّ عَاشَ أَلْفَ سَنَةٍ لَمْ يُسْأَلْ عَنْ ذَنْبٍ وَاحِدٍ .

حضور ﷺ کا ارشاد ہے کہ بچہ کو شروع میں جب وہ بولنا سیکھے لگے ”لَا إِلَهَ إِلَّا اللَّهُ“ یاد کرو اور جب مرنے کا وقت آئے جب بھی ”لَا إِلَهَ إِلَّا اللَّهُ“ تلقین کرو، جس شخص کا اول کلمہ ”لَا إِلَهَ إِلَّا اللَّهُ“ ہو اور آخری کلمہ ”لَا إِلَهَ إِلَّا اللَّهُ“ ہو، وہ ہزار برس بھی زندہ رہے تو (ان شاء اللہ) کسی گناہ کا اس سے مطالبہ نہ ہوگا۔ (یا اس وجہ سے کہ گناہ صادر نہ ہوگا یا اگر صادر ہوا تو، توبہ وغیرہ سے معاف ہو جائے گا یا اس وجہ سے کہ اللہ جل جلالہ اپنے فضل سے معاف فرمادیں گے)۔

اموضوع. ابن محبوب وأبوہ مجهولان. وقد ضعف البخاري إبراهيم بن مهاجر. حكاة السيوطي عن ابن الجوزي. ثم تحقبه بقوله: الحديث في المستدرک. وأخرجه البيهقي في الشعب عن الحاكم وقال: متن غريب لم نكتبه إلا بهذا الإسناد. وأورده الحافظ ابن حجر في أماليه ولم يقدح فيه بشيء إلا أنه قال: إبراهيم فيه لين. وقد أخرج له مسلم في المتابعات كذا في اللآلي. وذكره السيوطي في شرح الصدور ولم يقدح فيه بشيء. قلت: وقد ورد في التلقين أحاديث كثيرة ذكرها الحافظ في التلخيص وقال في جملة من رواها: وعن عروة بن مسعود الثقفي رواه العقيلي بإسناد ضعيف. ثم قال: روي في الباب أحاديث صحاح عن غير واحد من الصحابة. ورواه ابن أبي الدنيا في كتاب المحتضرين من طريق عروة بن مسعود عن أبيه عن حذيفة بلفظ: لَقِّنُوا مَوْتَاكُمْ لَا إِلَهَ إِلَّا اللَّهُ فَإِنَّهَا تَهْدِيهِمْ مَا قَبْلَهَا مِنَ الْخَطَايَا. وروي فيه أيضا عن عمر وعثمان وابن مسعود وأنس وغيرهم أهد. وفي الجامع الصغير: لَقِّنُوا مَوْتَاكُمْ لَا إِلَهَ إِلَّا اللَّهُ. رواه أحمد ومسلم والأربعة عن أبي سعيد ومسلم وابن ماجه عن أبي هريرة والنسائي عن عائشة ورقم له بالصحة. وفي الحصن: إِذَا أَفْصَحَ الْوَلَدُ فَلْيُعَلِّمُهُ لَا إِلَهَ إِلَّا اللَّهُ وفي العرز رواه ابن السني عن عمرو بن العاص أهد. قلت ولفظه في عمل اليوم والليلة عَنْ عَمْرِو بْنِ شُعَيْبٍ وَجَدْتُ فِي كِتَابِ جَدِّي الَّذِي حَدَّثَنِي عَنْ رَسُولِ اللَّهِ ﷺ قَالَ: إِذَا أَفْصَحَ أَوْلَادُكُمْ فَعَلِّمُوهُمْ لَا إِلَهَ إِلَّا اللَّهُ ثُمَّ لَا تَبَالُوا أَمَتِي مَا ثَوَّاءَ إِذَا اتَّعَزَّوْا فَمَرُّوهُمْ بِالصَّلَاةِ. وفي الجامع الصغير برواية أحمد وأبي داود والحاكم عَنْ مُعَاذٍ رَضِيَ اللَّهُ عَنْهُ: مَنْ كَانَ آخِرُ كَلَامِهِ لَا إِلَهَ إِلَّا اللَّهُ دَخَلَ الْجَنَّةَ. ورقم له بالصحة. وفي مجمع الزوائد عن علي رَضِيَ اللَّهُ عَنْهُ رفعه: مَنْ كَانَ آخِرُ كَلَامِهِ لَا إِلَهَ إِلَّا اللَّهُ لَمْ يَدْخُلِ النَّارَ. وفي غير رواية مرفوعة: مَنْ لَقِّنَ عِنْدَ الْمَوْتِ لَا إِلَهَ إِلَّا اللَّهُ، دَخَلَ الْجَنَّةَ |.

حل لغات: ① دیکنا، معاینہ۔ ② واقع۔



**فائدہ:** تلقین اس کو کہتے ہیں کہ مرتے وقت آدمی کے پاس بیٹھ کر کلمہ پڑھا جائے، تاکہ اس کو سن کر وہ بھی پڑھنے لگے، اس پر اُس وقت جُز یا تقاضا نہیں کرنا چاہیے کہ وہ شدت تکلیف میں ہوتا ہے۔ اخیر وقت میں کلمہ تلقین کرنے کا حکم اور بھی بہت سی احادیث صحیحہ میں وارد ہوا ہے۔ متعدد حدیثوں میں یہ بھی ارشاد نبوی وارد ہوا ہے کہ جس شخص کو مرتے وقت ”لَا إِلَهَ إِلَّا اللَّهُ“ نصیب ہو جائے اُس سے گناہ ایسے گر جاتے ہیں جیسے سیلاب کی وجہ سے تعمیر۔ بعض احادیث میں یہ بھی آیا ہے کہ جس شخص کو مرتے وقت یہ مبارک کلمہ نصیب ہو جاتا ہے، تو پچھلی خطائیں معاف ہو جاتی ہیں۔ ایک حدیث میں آیا ہے کہ مُنافِق کو اس کلمہ کی توفیق نہیں ہوتی۔ ایک حدیث میں آیا ہے اپنے مُردوں کو ”لَا إِلَهَ إِلَّا اللَّهُ“ کا توشہ دیا کرو۔ ایک حدیث میں آیا ہے کہ جو شخص کسی بچہ کی پرورش کرے، یہاں تک کہ وہ ”لَا إِلَهَ إِلَّا اللَّهُ“ کہنے لگے، اُس سے حساب معاف ہے۔ ایک حدیث میں آیا ہے کہ جو شخص نماز کی پابندی کرتا ہے، مرنے کے وقت ایک فرشتہ اُس کے پاس آتا ہے جو شیطان کو دود کر دیتا ہے اور مرنے والے کو ”لَا إِلَهَ إِلَّا اللَّهُ مُحَمَّدٌ رَّسُولُ اللَّهِ“ تلقین کرتا ہے۔ ایک بات کثرت سے تجربہ میں آئی ہے کہ اکثر و بیشتر تلقین کا فائدہ جب ہی ہوتا ہے کہ زندگی میں بھی اس پاک کلمہ کی کثرت رکھتا ہو۔ ایک شخص کا قصہ لکھا ہے کہ وہ بھٹس فروخت کیا کرتا تھا، جب اُس کے مرنے کا وقت آیا تو لوگ اس کو کلمہ طیبہ کی تلقین کرتے تھے اور وہ کہتا تھا کہ یہ گُٹھائے کا ہے اور یہ اتنے کا ہے۔ اسی طرح اور بھی متعدد واقعات ”نُزْہَةُ الْبَسَاتِین“ میں بھی لکھے ہیں اور مشاہدہ میں بھی آتے ہیں۔ بسا اوقات کسی گناہ کا کرنا بھی اس کا سبب بن جاتا ہے کہ مرتے وقت کلمہ طیبہ نصیب نہیں ہوتا۔

### افیون کے نقصانات اور مسواک کے فوائد

علماء نے لکھا ہے کہ افیون کھانے میں سُتر نقصان ہیں، جن میں سے ایک یہ ہے کہ مرتے وقت کلمہ یاد نہیں آتا۔ اس کے بالِغاً بل مسواک میں سُتر فائدہ ہیں، جن میں سے ایک یہ ہے کہ مرتے وقت کلمہ طیبہ یاد آتا ہے۔ ایک شخص کا قصہ لکھا ہے کہ مرتے وقت اس کو کلمہ شہادت تلقین کیا گیا، وہ کہنے لگا کہ اللہ سے دعا کرو، میری زبان سے نکلتا نہیں۔ لوگوں نے پوچھا: کیا بات ہے؟ اُس نے کہا: میں تو لے میں بے احتیاطی کرتا تھا۔ ایک دوسرے شخص کا قصہ ہے کہ جب اس کو تلقین کی گئی تو کہنے لگا کہ مجھ سے کہا نہیں جاتا۔ لوگوں نے پوچھا: کیا بات ہے؟ اُس نے کہا کہ ایک عورت مجھ سے تولیہ خریدنے آئی تھی، مجھے وہ اچھی لگی، میں اس کو دیکھتا رہا۔ اور بھی بہت سے واقعات اس نوع کے ہیں، جن میں سے بعض تذکرہ قُرطبیہ میں بھی لکھے ہیں۔ بندہ کا کام ہے کہ گناہوں سے توبہ کرتا رہے اور اللہ جلّ شانہ سے توفیق کی دُعا کرتا رہے۔

**حل لغات:** ① زبردستی ② سفر کا سامان ③ زیادہ تر ④ جھوسا، جانوروں کا چارہ۔

﴿۳۹﴾ عَنْ أَمْرِ هَانِيٍّ ۖ قَالَ قَالَ رَسُولُ اللَّهِ ﷺ: لَا إِلَهَ إِلَّا اللَّهُ لَا يَسْبِقُهَا عَمَلٌ وَلَا تَتَوَلَّى ذَنْبًا.

حضور اقدس ﷺ کا ارشاد ہے کہ ”لَا إِلَهَ إِلَّا اللَّهُ“ سے نہ تو کوئی عمل بڑھ سکتا ہے اور نہ یہ کلمہ کسی گناہ کو چھوڑ سکتا ہے۔

[رواہ ابن ماجہ کذا فی منتخب کنز العمال. قلت: وأخرجه الحاكم في حديث طويل وصححه ولفظه: قَوْلُ لَا إِلَهَ إِلَّا اللَّهُ لَا يَتَوَلَّى ذَنْبًا وَلَا يَسْبِقُهَا عَمَلٌ. وتعقب عليه الذهبي بأن ذكره ضعيف، وسقط بين محمد وأمر هاني. وذكره في الجامع برواية ابن ماجه ورقم له بالضعف]

**فائدہ:** کسی عمل کا اس سے نہ بڑھ سکتا تو ظاہر ہے کہ کوئی بھی عمل ایسا نہیں ہے، جو بغیر کلمہ طیبہ پڑھے کارآمد ہو سکتا ہو۔ نماز، روزہ، حج، زکوٰۃ غرض ہر عمل ایمان کا محتاج ہے، اگر ایمان ہے تو وہ اعمال بھی مقبول ہو سکتے ہیں ورنہ نہیں اور کلمہ طیبہ جو خود ایمان لانا ہی ہے، وہ کسی عمل کا بھی محتاج نہیں۔ اسی وجہ سے اگر کوئی شخص فقط ایمان رکھتا ہو اور ایمان کے علاوہ کوئی عمل صالح نہ ہو، تو بھی وہ کسی نہ کسی وقت ان شاء اللہ جنت میں ضرور جائے گا اور جو شخص ایمان نہ رکھتا ہو، خواہ وہ کتنے ہی پسندیدہ اعمال کرے، نجات کے لیے کافی نہیں۔ دوسرا جزو: کسی گناہ کو نہ چھوڑنا ہے۔ اگر اس اعتبار سے دیکھا جائے کہ جو شخص آخری وقت میں مسلمان ہو اور کلمہ طیبہ پڑھنے کے بعد فوراً ہی مر جائے، تو ظاہر ہے کہ اس ایمان لانے سے فکری حالت میں جتنے گناہ کیے تھے وہ سب بالاجتماع جاتے رہے۔ اور اگر پہلے سے پڑھنا مراد ہو، تو حدیث شریف کا مطلب یہ ہے کہ یہ کلمہ دلوں کی صفائی اور منتقل ہونے کا ذریعہ ہے۔ جب اس پاک کلمہ کی کثرت ہوگی تو دل کی صفائی کی وجہ سے تو بہ کیے بغیر چین ہی نہ پڑے گا اور آخر کار گناہوں کی معافی کا ذریعہ بن جائے گا۔ ایک حدیث میں آیا ہے کہ جس شخص کو سونے کے وقت اور جاگنے کے وقت ”لَا إِلَهَ إِلَّا اللَّهُ“ کا اہتمام ہو، اُس کو دنیا بھی آخرت پر مستعد کرے گی اور مصیبت سے اس کی حفاظت کرے گی۔

﴿۴۰﴾ عَنْ أَبِي هُرَيْرَةَ ۖ قَالَ قَالَ رَسُولُ اللَّهِ ﷺ: الْإِيمَانُ بِضْعٌ وَسَبْعُونَ شُعْبَةً، فَأَفْضَلُهَا قَوْلُ لَا إِلَهَ إِلَّا اللَّهُ وَأَدْنَاهَا إِمَاطَةُ الْأَذَى عَنِ الطَّرِيقِ، وَالْحَيَاءُ شُعْبَةٌ مِنَ الْإِيمَانِ.

حضور ﷺ کا ارشاد ہے کہ ایمان کی ستر سے زیادہ شاخیں ہیں۔ (بعض روایات میں ستر آئی ہیں) ان میں سب سے افضل ”لَا إِلَهَ إِلَّا اللَّهُ“ کا پڑھنا ہے اور سب سے کم درجہ راستہ سے کسی تکلیف دہ چیز (اینٹ، لکڑی، کانٹے وغیرہ) کا ہٹا دینا ہے اور حیا بھی (ایک خصوصی) شعبہ ہے ایمان کا۔

[رواہ الستة وغيرهم بالفاظ مختلفة واختلاف يسير في العدد وغيره. وهذا الخبر ما أوردت إيراداً في هذا الفصل رعاية لعدد الأربعين، والله الموفق لما يحب ويرضى]

**فائدہ:** حیا کو خصوصی اہتمام کی وجہ سے ذکر فرمایا کہ یہ بہت سے گناہوں، زنا، چوری، فحش گوئی، ننگا ہونا،

**حل لغات:** (۱) مفید۔ (۲) سب علماء کے نزدیک۔ (۳) چکانا۔ (۴) تیار کرنا۔ (۵) تکلیف دینے والی۔ (۶) بے حیائی کی باتیں۔

گالی گلوچ وغیرہ سے بچنے کا سبب ہے، اسی طرح رسوائی کے خیال سے بہت سے نیک کام کرنا ضروری ہو جاتے ہیں، بلکہ دنیا اور آخرت کی شرم سارے ہی نیک کاموں پر ابھارتی ہے۔ نماز، زکوٰۃ، حج وغیرہ تو ظاہر ہیں، اسی طرح سے اور بھی تمام اذکار بجالانے کا سبب ہے۔ اسی وجہ سے مثلاً مشہور ہے ”توبے حیا“ باش و ہرچہ خوانی کن“ توبے غیرت ہو جا، پھر جو چاہے کر۔ اس معنی میں صحیح حدیث بھی وارد ہے: إِذَا لَمْ تَسْتَحْجِ فَاصْنَعْ مَا يَشْنُتُ جب توحید دار نہ رہے، تو پھر جو چاہے کر، کہ ساری فکر غیرت اور شرم ہی کی ہے، اگر حیا ہے تو یہ خیال بھی ضروری ہے کہ نماز نہ پڑھوں گا تو آخرت میں کیا منہ دکھلاؤں گا اور شرم نہیں ہے تو پھر یہ خیال پیدا ہوتا ہے کہ کوئی کہہ کر کیا کر لے گا۔

**تنبیہ:** اس حدیث شریف میں ایمان کی ستر سے زیادہ شاخیں ارشاد فرمائی ہیں۔ اس بارے میں روایات مختلف وارد ہوئی ہیں اور متعدد روایات میں ستر عدد آیا ہے۔ اسی لیے ترجمہ میں اس طرف اشارہ بھی کر دیا تھا۔ ان ستر کی تفصیل میں علماء نے بہت سی مستقل تصانیف فرمائی ہیں۔ امام ابو حاتم بن حبانؒ فرماتے ہیں کہ میں اس حدیث کا مطلب ایک مدت تک سوچتا رہا، جب عبادتوں کو گنتا تو وہ ستر سے بہت زیادہ ہو جاتیں، احادیث کو تلاش کرتا اور حدیث شریف میں جن چیزوں کو خاص طور سے ایمان کی شاخوں کے ذیل میں ذکر کیا ہے، اُن کو شمار کرتا تو وہ اس عدد سے کم ہو جاتیں، میں قرآن پاک کی طرف متوجہ ہوا اور قرآن شریف میں جن چیزوں کو ایمان کے ذیل میں ذکر کیا، اُن کو شمار کیا، تو وہ بھی اس عدد سے کم تھیں تو میں نے قرآن شریف اور حدیث شریف دونوں کو جمع کیا اور دونوں میں جن چیزوں کو ایمان کا جزو قرار دیا، اُن کو شمار کر کے جو چیزیں دونوں میں مشترک تھیں، ان کو ایک ایک عدد شمار کر کے میزبان دیکھی تو دونوں کا مجموعہ مگر شریعت کو نکال کر اس عدد کے موافق ہو گیا، تو میں سمجھا کہ حدیث شریف کا مفہوم یہی ہے۔ قاضی عیاضؒ فرماتے ہیں کہ ایک جماعت نے ان شاخوں کی تفصیل بیان کرنے کا اہتمام کیا ہے اور اجتہاد سے ان تفصیلات کے مراد ہونے کا حکم لگایا ہے، حالانکہ اس مقدار کی خصوصی تفصیل نہ معلوم ہونے سے ایمان میں کوئی نقص پیدا نہیں ہوتا، جب کہ ایمان کے اصول و فروع سارے بالتفصیل معلوم و محقق ہیں۔ خطابیؒ فرماتے ہیں کہ اس تعداد کی تفصیل اللہ کے اور اس کے رسول ﷺ کے علم میں ہے اور شریعت مطہرہ میں موجود ہے تو اس تعداد کے ساتھ تفصیل کا معلوم نہ ہونا کچھ مضرت نہیں۔

امام نوویؒ فرماتے ہیں کہ نبی اکرم ﷺ نے ان شاخوں میں سب سے اعلیٰ توحید یعنی کلمہ ”لَا إِلَهَ إِلَّا اللَّهُ“

- حل لغات:** ① عمل کرنا۔ ② کتابیں لکھی ہیں۔ ③ شریک، ایک جیسی۔ ④ تعداد۔ ⑤ بار بار آئی ہوئی چیزیں۔ ⑥ صحیح غور و فکر۔ ⑦ نقصان۔ ⑧ وہ چیزیں جو عقیدہ سے تعلق رکھیں۔ ⑨ وہ چیزیں جو عمل سے تعلق رکھیں۔ ⑩ تفصیل سے۔ ⑪ ثابت۔ ⑫ نقصان پہنچانا۔

کو قرار دیا ہے، جس سے معلوم ہو گیا کہ ایمان میں سب سے اوپر اس کا درجہ ہے، اس سے اوپر کوئی چیز ایمان کی شاخ نہیں ہے؛ جس سے یہ بات معلوم ہو گئی کہ اصل توحید ہے، جو ہر مکلف پر ضروری ہے اور سب سے نیچے دفع کرنا ہے اس چیز کا، جو کسی مسلمان کو نقصان پہونچانے کا احتمال رکھتی ہو۔ باقی سب شاخص ان کے درمیان ہیں جن کی تفصیل معلوم ہونا ضروری نہیں۔ ایسا لانا پر ایمان لانا کافی ہے جیسا کہ سب فرشتوں پر ایمان لانا ضروری ہے، لیکن ان کی تفصیل اور ان کے نام ہم نہیں جانتے۔ لیکن ایک جماعت محدثین نے ان سب شاخوں کی تفصیل میں مختلف تصانیف فرمائی ہیں، چنانچہ ابو عبد اللہ علیؑ نے ایک کتاب اسی مضمون میں تصنیف فرمائی ہے، جس کا نام ”فوائد الایمان“ رکھا ہے اور امام بیہقیؒ نے ایک کتاب تصنیف کی ہے، جس کا نام ہی ”شعب الایمان“ رکھا ہے۔ اسی طرح شیخ عبد الجلیلؒ نے بھی ایک کتاب لکھی ہے، اُس کا نام ہی ”شعب الایمان“ رکھا ہے اور اسحاق بن قزطبیؒ نے ”کتاب النصائح“ اسی مضمون میں تصنیف فرمائی ہے اور امام ابو حاتمؒ نے اپنی کتاب کا نام ”وصف الایمان وشعبہ“ رکھا ہے۔ شراح بخاریؒ نے اس باب میں مختلف تصانیف سے تلخیص کرتے ہوئے ان کو مختصر طور پر جمع فرمایا ہے؛ جس کا حاصل یہ ہے کہ دراصل ایمان کامل تین چیزوں کے مجموعہ کا نام ہے۔ اول: تصدیق قلبی یعنی دل سے جملہ امور کا یقین کرنا۔ دوسرے زبان کا اقرار و عمل۔ تیسرے بدن کے اعمال یعنی ایمان کی جملہ شاخیں، تین حصوں پر منقسم ہیں۔ اول: وہ جن کا تعلق نیت و اعتقاد اور عمل قلبی سے ہے۔ دوسرے: وہ جن کا تعلق زبان سے ہے۔ تیسرے وہ جن کا تعلق باقی حصہ بدن سے ہے۔ ایمان کی جملہ چیزیں ان تین میں داخل ہیں، ان میں سے پہلی قسم: جو تمام عقائد کو شامل ہے، اس کا خلاصہ تیس چیزیں ہیں:

- ① اللہ پر ایمان لانا جس میں اُس کی ذات، اُس کی صفات پر ایمان لانا داخل ہے اور اس کا یقین بھی کہ وہ پاک ذات ایک ہے اور اُس کا کوئی شریک نہیں اور نہ اُس کا کوئی مثل ہے۔ ② اللہ کے ماسوا سب چیزیں بعد کی پیداوار ہیں، ہمیشہ سے وہی ایک ذات ہے۔ ③ فرشتوں پر ایمان لانا۔ ④ اللہ کی اُتاری ہوئی کتابوں پر ایمان لانا۔ ⑤ اللہ کے رسولوں پر ایمان لانا۔ ⑥ تقدیر پر ایمان لانا کہ بھلی ہو یا بری، سب اللہ کی طرف سے ہے۔ ⑦ قیامت کے حق ہونے پر ایمان لانا جس میں قبر کا سوال و جواب، قبر کا عذاب، مرنے کے بعد دوبارہ زندہ ہونا، حساب ہونا، اعمال کا ٹلنا اور پلنصر اٹ پر گزرنا سب ہی داخل ہے۔ ⑧ جنت کا یقین ہونا اور یہ کہ مؤمن ان شاء اللہ ہمیشہ اُس میں رہیں گے۔ ⑨ جہنم کا یقین ہونا اور یہ کہ اس میں سخت سے سخت عذاب ہیں اور وہ بھی ہمیشہ رہے گی۔ ⑩ اللہ تعالیٰ شانہ سے محبت رکھنا۔

**حل لغات:** ① جس پر شریعت کے احکام لاگو ہوں۔ ② روکنا۔ ③ مختصر طور پر۔ ④ بخاری شریف کی تشریح کرنے والے۔ ⑤ خلاصہ۔ ⑥ تمام باتیں۔ ⑦ تقسیم کی گئی۔ ⑧ جیسا۔ ⑨ علاوہ۔



① اللہ کے واسطے دوسروں سے محبت رکھنا اور اللہ ہی کے واسطے بغض رکھنا (یعنی اللہ والوں سے محبت رکھنا اور اس کی نافرمانی کرنے والوں سے بغض رکھنا) اور اسی میں داخل ہے صحابہ کرام رضی اللہ عنہم بالخصوص مہاجرین اور انصار کی محبت اور آل رسول ﷺ کی محبت۔ ② حضور اقدس ﷺ سے محبت رکھنا، جس میں آپ کی تعظیم بھی آگئی اور حضور ﷺ پر درود شریف پڑھنا بھی اور آپ کی سنتوں کا اتباع کرنا بھی داخل ہے۔ ③ اخلاص جس میں ریا نہ کرنا اور نفاق سے بچنا بھی داخل ہے۔ ④ توبہ یعنی دل سے گناہوں پر ندامت اور آئندہ نہ کرنے کا عہد۔ ⑤ اللہ کا خوف۔ ⑥ اللہ کی رحمت کا امیدوار ہونا۔ ⑦ اللہ کی رحمت سے مایوس نہ ہونا۔ ⑧ شکر گزاری۔ ⑨ وفا۔ ⑩ صبر۔ ⑪ تواضع جس میں بڑوں کی تعظیم بھی داخل ہے۔ ⑫ شفقت و رحمت جس میں بچوں پر شفقت کرنا بھی داخل ہے۔ ⑬ مُقَدَّر پر راضی رہنا۔ ⑭ تَوَكُّل۔ ⑮ خود بینی اور خود بینی کا چھوڑنا، جس میں اصلاح نفس بھی داخل ہے۔ ⑯ کینہ اور خلش نہ رکھنا، جس میں حسد بھی داخل ہے۔ ⑰ عینی میں یہ نمبر رہ گیا ہے، میرے خیال میں اس جگہ حیا کرنا ہے، جو کاتب کی غلطی سے رہ گیا ہے۔ ⑱ غصہ نہ کرنا۔ ⑲ فریب نہ دینا، جس میں بدگمانی نہ کرنا اور کسی کے ساتھ مکر نہ کرنا بھی داخل ہے۔ ⑳ دنیا کی محبت دل سے نکال دینا، جس میں مال کی اور جاہ کی محبت بھی داخل ہے۔ علامہ عینی فرماتے ہیں کہ اُمُوٹِیٰ بالامیل دل کے تمام اعمال داخل ہیں اگر کوئی چیز بظاہر خارج معلوم ہو، تو وہ غور سے ان نمبروں میں سے کسی نہ کسی نمبر میں داخل ہوگی۔

**دوسری قسم:** زبان کا عمل تھا۔ اس کے سات شعبے ہیں: ① کلمہ طیبہ کا پڑھنا۔ ② قرآن پاک کی تلاوت کرنا۔ ③ علم سیکھنا۔ ④ علم دوسروں کو سکھانا۔ ⑤ دعا کرنا۔ ⑥ اللہ کا ذکر، جس میں اِسْتِغْفَار بھی داخل ہے۔ ⑦ لغو باتوں سے بچنا۔

**تیسری قسم:** باقی بدن کے اعمال ہیں، یہ کل چالیس ہیں جو تین حصوں پر منقسم ہیں۔

**پہلا حصہ:** اپنی ذاتوں سے تعلق رکھتا ہے، یہ سولہ شاخیں ہیں:

① پاکی حاصل کرنا، جس میں بدن کی پاکی، کپڑے کی پاکی، مکان کی پاکی سب ہی داخل ہے اور بدن کی پاکی میں وضو بھی داخل ہے اور حیض و نفاس اور جنابت کا غسل بھی۔ ② نماز کی پابندی کرنا، اس کو قائم کرنا، جس میں فرض، نفل، ادا، قضا سب داخل ہے۔ ③ صدقہ جس میں زکوٰۃ، صدقہ فطر وغیرہ بھی داخل ہے اور بخشش کرنا، لوگوں کو کھانا کھانا، مہمان کا اکرام کرنا اور غلاموں کا آزاد کرنا بھی داخل ہے۔

**حل لغات:** ① دشمنی۔ ② دکھاوا۔ ③ شرمندگی۔ ④ پکا وعدہ۔ ⑤ یعنی تمام احکام پر عمل کرنا۔ ⑥ اللہ پر بھروسہ۔ ⑦ فخر، گھمنڈ۔ ⑧ اپنی تعریف کرنا۔ ⑨ بگاڑ رکھنا، اُن بن۔ ⑩ دھوکہ۔ ⑪ چال بازی۔ ⑫ رتبہ، منصب۔ ⑬ اوپر ذکر کی گئیں باتیں۔ ⑭ فضول و بیکار۔

(۴) روزہ، فرض ہو یا نفل۔ (۵) حج کرنا، فرض ہو یا نفل اور اسی میں عُمرہ بھی داخل ہے اور طواف بھی۔  
 (۶) اغتکاف کرنا جس میں لَیْلَةُ الْقَدْرِ کو تلاش کرنا بھی داخل ہے۔ (۷) دین کی حفاظت کے لیے گھر چھوڑنا، جس میں ہجرت بھی داخل ہے۔ (۸) نذر کا پورا کرنا۔ (۹) قسموں کی نگہداشت کرنا۔ (۱۰) گفتاروں کا ادا کرنا۔ (۱۱) ستر کا نماز میں اور نماز کے علاوہ ڈھانکنا۔ (۱۲) قربانی کرنا اور قربانی کے جانوروں کی خبر گیری اور ان کا اہتمام کرنا۔ (۱۳) جنازہ کا اہتمام کرنا، اُس کے جملہ امور کا انتظام کرنا۔ (۱۴) قرض کا ادا کرنا۔ (۱۵) معاملات کا درست کرنا، سُود سے بچنا۔ (۱۶) سچی بات کی گواہی دینا، حق کو نہ چھپانا۔

**دوسرا حصہ:** کسی دوسرے کے ساتھ برتاؤ کا ہے، اُس کی چھ شائیں ہیں:

(۱) نکاح کے ذریعہ سے حرام کاری سے بچنا۔ (۲) اہل و عیال کے حقوق کی رعایت کرنا اور ان کا ادا کرنا، اس میں نوکروں اور خادموں کے حقوق بھی داخل ہیں۔ (۳) والدین کے ساتھ سلوک کرنا، نرمی برتننا، فرمانبرداری کرنا۔ (۴) اولاد کی اچھی تربیت کرنا۔ (۵) صلہ رحمی کرنا۔ (۶) بڑوں کی فرمانبرداری اور اطاعت کرنا۔  
**تیسرا حصہ:** حقوق عامہ کا ہے جو اٹھارہ شعبوں پر منقسم ہے:

(۱) عدل کے ساتھ حکومت کرنا۔ (۲) حقانی جماعت کا ساتھ دینا۔ (۳) حکام کی اطاعت کرنا (شرطیکہ خلاف شرع حکم نہ ہو)۔ (۴) آپس کے معاملات کی اصلاح کرنا، جس میں مُفسدین کو سزا دینا، باغیوں سے جہاد کرنا بھی داخل ہے۔ (۵) نیک کاموں میں دوسروں کی مدد کرنا۔ (۶) نیک کاموں کا حکم کرنا اور بُری باتوں سے روکنا، جس میں تبلیغ و وعظ بھی داخل ہے۔ (۷) حدود کا قائم کرنا۔ (۸) جہاد کرنا جس میں مورچوں کی حفاظت بھی داخل ہے۔ (۹) امانت کا ادا کرنا، جس میں مُخمس جو غنیمت کے مالوں میں ہوتا ہے وہ بھی داخل ہے۔ (۱۰) قرض کا دینا اور ادا کرنا۔ (۱۱) پڑوسیوں کا حق ادا کرنا، ان کا اکرام کرنا۔ (۱۲) معاملہ اچھا کرنا، جس میں جائز طریقہ سے مال کا جمع کرنا بھی داخل ہے۔ (۱۳) مال کا اپنے محل (موقع) پر خرچ کرنا، اسراف اور تجلّ سے بچنا بھی اس میں داخل ہے۔ (۱۴) سلام کرنا اور سلام کا جواب دینا۔ (۱۵) چھینکنے والے کو یَزِ حَمَلُکَ اللہ کہنا۔ (۱۶) دنیا کو اپنے نقصان سے، اپنی تکلیف سے بچانا۔ (۱۷) لہو و لعل سے بچنا۔ (۱۸) راستہ سے تکلیف دہ چیز کو ہٹانا۔

یہ ستر شائیں ہوں گیں، ان میں بعض کو ایک دوسرے میں منضم بھی کیا جاسکتا ہے جیسا کہ اچھے معاملہ میں مال کا جمع کرنا اور خرچ کرنا دونوں داخل ہو سکتے ہیں، اسی طرح سے غور سے اور بھی اعداد کو کم کیا

**حل لغات:** (۱) منت۔ (۲) پورا کرنا، حفاظت کرنا۔ (۳) دیکھ بھال۔ (۴) تمام کام۔ (۵) رشتہ داروں کے ساتھ اچھا سلوک۔ (۶) عام لوگوں کے حق۔ (۷) انصاف۔ (۸) حق پر قائم رہنے والی۔ (۹) حاکم کی جمع، امیر، بادشاہ۔ (۱۰) شریعت کے خلاف۔ (۱۱) فساد یوں۔ (۱۲) شرعی سزائیں۔ (۱۳) سرحدوں۔ (۱۴) پانچواں حصہ۔ (۱۵) فضول خرچی۔ (۱۶) سببوسی۔ (۱۷) کھیل متاشا۔ (۱۸) شامل۔

جاسکتا ہے اور اس لحاظ سے سُتْر والی روایت یا سُرُٹھ والی روایت کے تحت میں بھی یہ تفصیل آسکتی ہے۔ اس تفصیل میں بندہ نے علامہ عینیؒ کے کلام کو جو بخاری شریف کی شرح میں ہے، اصل قرار دیا ہے کہ انہوں نے نمبر وار ان چیزوں کو ذکر فرمایا ہے اور حافظ ابن حجرؒ کی فتح الباری اور علامہ قاریؒ کی مزقات سے توضیح و اضافہ کیا ہے۔ علماء نے لکھا ہے کہ ایمان کے سارے شعبے جُمْلًا یہ ہیں، جو مذکور ہوئے۔ آدمی کو چاہیے کہ ان میں غور و فکر کرے، جو اوصاف اُس میں ان میں سے پائے جاتے ہوں، اُن پر اللہ جلّ شانہ کا شکر ادا کرے کہ اسی کی توفیق و لطف سے ہر بھلائی حاصل ہو سکتی ہے اور جن اوصاف میں کمی ہو، اُن کے حاصل کرنے کی سعی کرے اور اللہ تعالیٰ سے اُن کے حصول کی توفیق مانگتا رہے۔ وَمَا تَوْفِيقِي إِلَّا بِاللّٰهِ۔

### باب سوم: تسبیحاتِ فاطمہؑ

یعنی سُبْحَانَ اللّٰهِ وَالْحَمْدُ لِلّٰهِ وَلَا إِلٰهَ إِلَّا اللّٰهُ وَاللّٰهُ أَكْبَرُ اور بعض روایات میں ان کلمات کے ساتھ لَا حَوْلَ وَلَا قُوَّةَ إِلَّا بِاللّٰهِ بھی وارد ہوا ہے۔ احادیث میں ان کلمات کی بہت زیادہ فضیلت آئی ہے۔ یہ کلمات ”تسبیحاتِ فاطمہ“ کے نام سے بھی مشہور ہیں، اس لیے کہ یہ کلمات حضور اقدس ﷺ نے اپنی سب سے زیادہ لاڈلی صاحبزادی حضرت سیدہ فاطمہؑ کو بھی تعلیم فرمائے ہیں، جیسا کہ آگے آ رہا ہے۔ اس باب میں چونکہ کلام پاک کی آیات اور احادیث بکثرت وارد ہوئی ہیں، اس لیے دو فصول پر اس کو مُنْقَضِعہ کر دیا۔ پہلی فصل: آیاتِ قرآنیہ میں، دوسری: احادیثِ نبویہ میں۔

### فصل اول

ان آیات کے بیان میں جن میں سُبْحَانَ اللّٰهِ وَالْحَمْدُ لِلّٰهِ وَلَا إِلٰهَ إِلَّا اللّٰهُ وَاللّٰهُ أَكْبَرُ کا مضمون ذکر فرمایا گیا ہے۔ یہ قاعدہ کی بات ہے کہ جو چیز جتنی مُہِیْمٌ بِالشَّانِ ہوتی ہے، اتنے ہی اہتمام سے ذکر کی جاتی ہے اور مختلف طریقہ سے ذہن نشین کی جاتی ہے، چنانچہ ان کلمات کا مفہوم بھی قرآن پاک میں مختلف طریقوں سے ذکر فرمایا گیا ہے، ان میں سب سے پہلا کلمہ ”سبحان اللہ“ ہے۔ سبحان اللہ کے معنی ہیں: اللہ جلّ شانہ، عریب اور بُرائی سے پاک ہے، میں اس کی پاکی کا پورا پورا اقرار کرتا ہوں۔ اس مضمون کو حکم سے بھی ذکر فرمایا ہے کہ اللہ کی پاکی بیان کرو۔ خبر سے بھی ارشاد فرمایا ہے کہ فرشتے اور دوسری مخلوقات اللہ کی پاکی کا اقرار و بیان کرتی رہتی ہیں وغیرہ وغیرہ۔ اسی طرح دوسرے الفاظ کا بھی یہی حال ہے کہ مختلف عنوانات سے کلام اللہ شریف میں ان مضامین کا ذکر فرمایا ہے۔

حل لغات: ۱) وضاحت۔ ۲) مختصر طور پر۔ ۳) کوشش۔ ۴) تقسیم کرنا۔ ۵) زیادہ اہم۔

<p>ترجمہ: (فرشتوں کا مقولہ انسان کی پیدائش کے وقت) اور ہم بحمد اللہ آپ کی تسبیح کرتے رہتے ہیں اور آپ کی پاکی کا دل سے اقرار کرتے رہتے ہیں۔</p>	<p>﴿۱﴾ وَنَحْنُ نُسَبِّحُ بِحَمْدِكَ وَنُقَدِّسُ لَكَ ﴿[سورہ بقرہ: ۳۰]</p>
<p>ترجمہ: (ملائکہ کا جب بمقابلہ انسان امتحان ہوا تو) کہا: آپ تو ہر عیب سے پاک ہیں، ہم کو تو اس کے سوا کچھ بھی علم نہیں جتنا آپ نے بتا دیا ہے، بے شک آپ بڑے علم والے ہیں، بڑی حکمت والے ہیں۔</p>	<p>﴿۲﴾ لَنَّا إِلَّا مَا عَلَّمْتَنَا إِنَّكَ أَنْتَ الْعَلِيمُ الْحَكِيمُ ﴿[سورہ بقرہ]</p>
<p>ترجمہ: اور اپنے رب کو بکثرت یاد کجیو اور اس کی تسبیح کجیو دن ڈھلے بھی اور صبح کے وقت بھی۔</p>	<p>﴿۳﴾ وَادْكُرْ رَبَّكَ كَثِيرًا وَسَبِّحْ بِالْعُشِيِّ وَالْإِبْكَارِ ﴿[سورہ آل عمران]</p>
<p>ترجمہ: (سمجھ دار لوگ جو اللہ کے ذکر میں ہر وقت مشغول رہتے ہیں اور قدرت کے کارناموں میں غور و فکر کرتے رہتے ہیں) یہ کہتے ہیں: اے ہمارے رب! آپ نے یہ سب بے فائدہ پیدا نہیں کیا (بلکہ بڑی حکمتیں اس میں ہیں) آپ کی ذات ہر عیب سے پاک ہے، ہم آپ کی تسبیح کرتے ہیں، آپ ہم کو دوزخ کے عذاب سے بچا دیجیے۔</p>	<p>﴿۴﴾ رَبَّنَا مَا خَلَقْتَ هَذَا بَاطِلًا ۖ سُبْحَنَكَ فَقِنَا عَذَابَ النَّارِ ﴿[سورہ آل عمران]</p>
<p>ترجمہ: وہ ذات اس سے پاک ہے کہ اُس کے اولاد ہو۔</p>	<p>﴿۵﴾ سُبْحَنَهُ أَنْ يَكُونَ لَهُ وَلَدٌ ﴿[سورہ نساء: ۱۷۱]</p>
<p>ترجمہ: (قیامت میں جب حضرت عیسیٰ علی نبینا وعلیہ السلام سے سوال ہوگا کہ اپنی امت کو تشیخ کی تعلیم کیا تم نے دی تھی؟ تو) وہ کہیں گے (توبہ توبہ) میں تو آپ کو (شرک سے اور ہر عیب سے) پاک سمجھتا ہوں، میں ایسی بات کیسے کہتا، جس کے کہنے کا مجھ کو کوئی حق نہ تھا۔</p>	<p>﴿۶﴾ قَالَ سُبْحَنَكَ مَا يَكُونُ لِي أَنْ أَقُولَ مَا لَيْسَ لِي بِحَقٍّ ﴿[سورہ مائدہ: ۱۱۶]</p>
<p>ترجمہ: اللہ جل جلالہ (ان سب باتوں سے) پاک ہے، جن کو (یہ کافر لوگ) اللہ کی شان میں کہتے ہیں (کہ اُس کے اولاد ہے یا شریک ہے، وغیرہ وغیرہ)۔</p>	<p>﴿۷﴾ سُبْحَنَهُ وَتَعَالَى عَمَّا يُصِفُونَ ﴿[سورہ انعام]</p>
<p>ترجمہ: (جب طور پر حق تعالیٰ شانہ کی ایک مجلس سے حضرت موسیٰ علی نبینا وعلیہ السلام بیہوش ہو کر گر گئے تھے) پھر جب آفاقہ ہوا تو عرض کیا کہ بیشک آپ کی ذات (ان آنکھوں کے دیکھنے سے اور ہر عیب سے) پاک ہے میں (دیدار کی درخواست سے) توبہ کرتا ہوں اور سب سے پہلے ایمان لانے والا ہوں۔</p>	<p>﴿۸﴾ فَلَمَّا أَفَاقَ قَالَ سُبْحَنَكَ ثُبُتُ إِلَيْكَ وَأَنَا أَوَّلُ الْمُؤْمِنِينَ ﴿[سورہ اعراف]</p>
<p>ترجمہ: بے شک جو اللہ کے مقرب ہیں (یعنی فرشتے) وہ اُس کی</p>	<p>﴿۹﴾ إِنَّ الَّذِينَ عِنْدَ رَبِّكَ حَلِ لُغَاتٍ: ۱) بات، گفتگو۔ ۲) فرشتے۔ ۳) بنائی ہوئی چیزیں۔ ۴) عیسائیوں کا عقیدہ کہ خدا تین ہیں۔ ۵) روشنی، نور۔ ۶) آرام۔</p>



لَا يَسْتَكْبِرُونَ عَنْ عِبَادَتِهِ وَيُسَبِّحُونَهُ  
وَلَهُ يَسْجُدُونَ ﴿٥٠﴾ [سورہ اعراف]

عبادت سے تکبر نہیں کرتے اور اُس کی تسبیح کرتے رہتے ہیں  
اور اسی کو سجدہ کرتے رہتے ہیں۔

**فائدہ:** صوفیاء نے لکھا ہے کہ آیت میں تکبر کی نفی کو مقدم کرنے میں اس طرف اشارہ ہے کہ تکبر کا ازالہ  
عبادت پر اہتمام کا ذریعہ ہے اور تکبر سے عبادت میں کوتاہی واقع ہوتی ہے۔

﴿١٠﴾ سُبْحَنَهُ عَمَّا يُشْرِكُونَ ﴿١١﴾  
[سورہ توبہ]

ترجمہ: اُس کی ذات پاک ہے ان چیزوں سے، جن کو وہ (کافر  
اُس کا) شریک بناتے ہیں۔

﴿١١﴾ دَعَا لَهُمْ فِيهَا سُبْحَانَكَ  
اللَّهُمَّ وَتَحِيَّتُهُمْ فِيهَا سَلَامٌ  
وَآخِرُ دَعْوَاهُمْ أَنِ الْحَمْدُ لِلَّهِ  
رَبِّ الْعَالَمِينَ ﴿١٢﴾ [سورہ یونس]

ترجمہ: (ان جنتیوں کے) منہ سے یہ بات نکلے گی: سُبْحَانَكَ  
اللَّهُمَّ اور آپس کا اُن کا سلام ہوگا: اَلسَّلَامُ عَلَيْكُمْ اور جب دُنیا  
کی دُتُول کو یاد کریں گے اور خیال کریں گے کہ اب ہمیشہ کے لیے اُن  
سے خلاصی ہوگئی تو آخر میں کہیں گے: اَلْحَمْدُ لِلَّهِ رَبِّ الْعَالَمِينَ۔

﴿١٢﴾ سُبْحَنَهُ وَتَعَالَى عَمَّا  
يُشْرِكُونَ ﴿١٣﴾ [سورہ اعراف]

ترجمہ: وہ ذات پاک اور برتر ہے ان چیزوں سے، جن کو وہ کافر  
شریک بناتے ہیں۔

﴿١٣﴾ قَالُوا اتَّخَذَ اللَّهُ وَلَدًا سُبْحَنَهُ  
هُوَ الْغَنِيُّ ﴿١٤﴾ [سورہ یونس: ٢٨]

ترجمہ: وہ لوگ کہتے ہیں کہ اللہ جل شانہ کے اولاد ہے، اللہ اس  
سے پاک ہے، وہ کسی کا محتاج نہیں۔

﴿١٤﴾ وَسُبْحَنَ اللَّهُ وَ مَا أَنَا مِنَ  
الْمُشْرِكِينَ ﴿١٥﴾ [سورہ یوسف]

ترجمہ: اور اللہ جل شانہ (ہر عیب سے) پاک ہے اور میں  
مشرکین میں سے نہیں ہوں۔

﴿١٥﴾ وَيُسَبِّحُ الرَّعْدُ بِحَمْدِهِ  
وَالْمَلَائِكَةُ مِنْ خِيفَتِهِ ﴿١٦﴾ [سورہ زمر: ١٣]

ترجمہ: اور زبرد (فرشتہ) اُس کی حمد کے ساتھ تسبیح کرتا ہے اور  
دوسرے فرشتے بھی اُس کے ڈر سے (تسبیح، تحمید کرتے ہیں)۔

**فائدہ:** علماء نے لکھا ہے کہ جو شخص بجلی کے گڑنے کے وقت سُبْحَانَكَ اَللّٰهُمَّ وَيُسَبِّحُ الرَّعْدُ بِحَمْدِهِ  
وَالْمَلَائِكَةُ مِنْ خِيفَتِهِ پڑھے گا، اس کو بجلی کے نقصان سے حفاظت حاصل ہوگی۔ ایک حدیث میں بھی آیا  
ہے کہ جب بجلی کی کڑک سنا کرو، تو اللہ کا ذکر کیا کرو، بجلی ذکر کرنے والے تک نہیں جاسکتی۔ دوسری حدیث  
میں وارد ہے کہ بجلی کی کڑک کے وقت تسبیح کیا کرو، تکبیر نہ کہا کرو۔

﴿١٦﴾ وَلَقَدْ نَعْلَمُ أَنَّكَ يَضِيقُ  
صَدْرُكَ بِمَا يَقُولُونَ ﴿١٧﴾

ترجمہ: اور ہم کو معلوم ہے کہ یہ لوگ (جو نامناسب کلمات آپ کی  
شان میں) کہتے ہیں، ان سے آپ کو دل تنگی ہوتی ہے، پس (اس

حل لغات: ① انکار۔ ② یعنی پہلے ذکر کرنا۔ ③ قطع کرنا۔ ④ پریشانیاں ⑤ نجات، چھٹکارا۔

بِحَمْدِ رَبِّكَ وَكُنْ مِنَ السَّاجِدِينَ ﴿١٧﴾  
وَاعْبُدْ رَبَّكَ حَتَّىٰ يَأْتِيَكَ  
الْيَقِينُ ﴿١٨﴾ [سورہ حجر]

ترجمہ: وہ ذات لوگوں کے شرک سے پاک اور بالآخر ہے۔  
يُشْرِكُونَ ﴿١٩﴾ سُبْحَنَهُ وَتَعَالَىٰ عَمَّا  
يُشْرِكُونَ ﴿٢٠﴾ [سورہ نحل]

ترجمہ: اور وہ اللہ کے لیے بیٹیاں تجویز کرتے ہیں، وہ ذات  
اس سے پاک ہے اور (تماشا یہ ہے کہ) اپنے لیے ایسی چیز  
تجویز کرتے ہیں، جس کو خود پسند کرتے ہیں۔ [سورہ نحل]

ترجمہ: ہر عیب سے پاک ہے وہ ذات، جو اپنے بندے  
(محمد ﷺ) کو رات کے وقت مسجد حرام (یعنی مسجد کعبہ) سے  
مسجد اقصیٰ تک لے گئی (معراج کا قصہ)۔ [سورہ بنی اسرائیل]

ترجمہ: ۲۰ تا ۲۲ یہ لوگ جو کچھ کہتے ہیں، اللہ تعالیٰ شانہ اس  
سے پاک اور بہت زیادہ بلند مرتبہ ہیں۔ تمام ساتوں آسمان اور  
زمین اور جتنے (آدمی، فرشتے اور جن) ان کے درمیان میں  
ہیں، سب کے سب اس کی تسبیح کرتے ہیں۔ (اور یہی نہیں بلکہ)  
کوئی چیز بھی (جاندار ہو یا بے جان) ایسی نہیں، جو اس کی تعریف  
کے ساتھ تسبیح نہ کرتی ہو؛ لیکن تم لوگ ان کی تسبیح کو سمجھتے نہیں ہو۔ [سورہ بنی اسرائیل]

ترجمہ: (آپ ان کو مطمئنوں کے جواب میں جو وہ کرتے  
ہیں) کہہ دیجیے کہ سبحان اللہ میں تو ایک آدمی ہوں، رسول  
ہوں (خدا نہیں ہوں کہ جو چاہے کروں)۔ [سورہ بنی اسرائیل]

ترجمہ: (ان علماء پر جب قرآن شریف پڑھا جاتا ہے، تو وہ  
ٹھوڑیوں کے بل سجدہ میں گر جاتے ہیں) اور کہتے ہیں کہ ہمارا  
رب پاک ہے، بے شک اُس کا وعدہ ضرور پورا ہونے والا ہے۔ [سورہ بنی اسرائیل]

ترجمہ: پس (حضرت زکریا علی نبینا وعلیہ الصلوٰۃ والسلام) حُجْرَتِ  
میں سے باہر تشریف لائے اور اپنی قوم کو اشارہ سے فرمایا کہ تم  
لوگ صبح اور شام خدا کی تسبیح کیا کرو۔ [سورہ مریم]

حل لغات: (۱) اونچی۔ (۲) پسند کرنا۔ (۳) بیکار۔ (۴) کمرہ، گھر۔

ترجمہ: اللہ جلّ شانہ کی یہ شان (ہی) نہیں کہ وہ اولاد اختیار کرے،  
وَلَا يُسَبِّحُہُ ﴿سورہ مریم: ۳۵﴾ وہ ان سب قصوں سے پاک ہے۔

ترجمہ: (محمد ﷺ) آپ اُن لوگوں کی نامناسب باتوں پر صبر کیجیے اور  
قَبْلَ طُلُوعِ الشَّمْسِ وَقَبْلَ غُرُوبِہَا ۚ وَمِنْ اِنَاءِ اللَّیْلِ فَسَبِّحْہَا وَاطَرافِ النَّہَارِ لَعَلَّکَ تَرْضٰی ﴿سورہ طہ﴾  
اپنے رب کی حمد (وثناء) کے ساتھ تسبیح کرتے رہا کیجیے، آفتاب نکلنے  
سے پہلے اور غروب سے پہلے اور رات کے اوقات میں تسبیح کیا کیجیے  
اور دن کے اوّل و آخر میں؛ تاکہ آپ (اُس ثواب اور بے انتہا بدلے  
پر جو اُن کے مقابلہ میں ملنے والا ہے) بے حد خوش ہو جائیں۔

ترجمہ: (اللہ کے مقبول بندے اس کی عبادت سے تھکتے نہیں) شب و  
روز اللہ کی تسبیح کرتے رہتے ہیں، کسی وقت بھی موقوف نہیں کرتے۔  
﴿سورہ انبیاء﴾

ترجمہ: اللہ تعالیٰ جو کہ مالک ہے عرش کا، ان سب اُمور سے پاک  
ہے، جو یہ لوگ بیان کرتے ہیں (کہ نعوذ باللہ اس کے شریک ہیں یا  
اس کے اولاد ہے)۔  
﴿سورہ انبیاء﴾

ترجمہ: یہ (کافر لوگ) یہ کہتے ہیں کہ (نعوذ باللہ) رحمن نے (یعنی اللہ تعالیٰ  
نے فرشتوں کو) اولاد بنایا ہے، اُس کی ذات اس سے پاک ہے۔  
﴿سورہ انبیاء: ۲۶﴾

ترجمہ: ہم نے پہاڑوں کو داؤد (علی نبینا وعلیہ الصلوٰۃ والسلام) کے تسبیح کر دیا  
تھا کہ اُن کی تسبیح کے ساتھ وہ بھی تسبیح کیا کریں اور اسی طرح پرندوں کو تابع  
کر دیا تھا کہ وہ بھی (حضرت داؤد علیہ السلام) کی تسبیح کے ساتھ تسبیح کیا کریں)۔  
﴿سورہ انبیاء: ۷۹﴾

ترجمہ: (حضرت یونس علیہ السلام نے تاریکیوں میں پکارا) کہ آپ کے  
سوا کوئی معبود نہیں، آپ سب عیوب سے پاک ہیں، میں بے شک  
قصور وار ہوں۔  
﴿سورہ انبیاء﴾

ترجمہ: اللہ تعالیٰ ان سب اُمور سے پاک ہے، جو یہ بیان  
کرتے ہیں۔  
﴿سورہ مومنون﴾

ترجمہ: سبحان اللہ یہ (لوگ جو کچھ حضرت عائشہ رضی اللہ عنہا کی شان  
میں ٹھہرتے لگاتے ہیں) بہت بڑا بہتان ہے۔  
﴿سورہ نور﴾

ترجمہ: اُن (مسجدوں) میں ایسے لوگ صبح و شام اللہ کی تسبیح کرتے ہیں،  
﴿سورہ نور﴾

حل لغات: ① رات دن - ② یعنی نہیں رکتے - ③ فرمانبردار - ④ جمہور التزام۔

ہیں، جن کو اللہ کی یاد سے اور نماز پڑھنے سے اور زکوٰۃ دینے سے نہ خریدنا غفلت میں ڈالتا ہے، نہ فروخت کرنا، وہ ایسے دن (کے عذاب) سے ڈرتے ہیں، جس میں بہت سے دل اور بہت سی آنکھیں اٹل جائیں گی (یعنی قیامت کے دن سے)۔

وَالْأَصَالِ ۖ رَجَالٌ لَا تُلْمِهِمْ تِجَارَةٌ  
وَلَا بَيْعٌ عَنْ ذِكْرِ اللَّهِ وَإِقَامِ الصَّلَاةِ  
وَإِيتَاءِ الزَّكَاةِ يَخَافُونَ يَوْمًا تَتَقَلَّبُ  
فِيهِ الْقُلُوبُ وَالْأَبْصَارُ ﴿٣٦﴾ [سورہ نور]

ترجمہ: (اے مخاطب) کیا تجھے (دلائل اور مشاہدہ سے) یہ معلوم نہیں ہوا کہ اللہ جل شانہ کی تسبیح کرتے ہیں، وہ سب جو آسمانوں اور زمین میں ہیں، اور (خصوصاً) پرندے بھی جو پر پھیلانے ہوئے (اڑتے پھرتے) ہیں، سب کو اپنی اپنی دُعا (نماز) اور اپنی اپنی تسبیح (کا طریقہ) معلوم ہے اور اللہ جل شانہ کو سب کا حال اور جو کچھ لوگ کرتے ہیں وہ سب معلوم ہے۔

﴿٣٦﴾ أَلَمْ تَرَ أَنَّ اللَّهَ يُسَبِّحُ  
لَهُ مَنْ فِي السَّمَاوَاتِ وَالْأَرْضِ  
وَالظُّبُرُ صَبَّحَتْ كُلُّ قَدْ عَلِمَ  
صَلَاتَهُ وَتُسَبِّحُحَهُ ۖ وَاللَّهُ  
عَلَيْهِمْ بِمَا يَفْعَلُونَ ﴿٣٧﴾ [سورہ نور]

ترجمہ: (قیامت کے روز جب اللہ تعالیٰ ان کافروں کو اور جن کو یہ پوچھتے تھے، سب کو جمع کر کے ان معبودوں سے پوچھے گا: کیا تم نے ان کو گمراہ کیا تھا؟ تو) وہ کہیں گے: سبحان اللہ! ہماری کیا طاقت تھی کہ آپ کے سوا اور کسی کو کارساز تجویز کرتے، بلکہ (یہ احمق خود ہی بجائے شکر کے کُفر میں مبتلا ہوئے) آپ نے ان کو اور ان کے بڑوں کو خوب شُرُوء عطا فرمائی، یہاں تک کہ یہ لوگ (دولت کے نشہ میں شہوتوں میں مبتلا ہوئے اور) آپ کی یاد کو بھلا دیا اور خود ہی برباد ہو گئے۔

﴿٣٧﴾ قَالُوا سُبْحَنَكَ مَا كَانَ  
يَنْبَغِي لَنَا أَنْ نَتَّخِذَ مِنْ  
دُونِكَ مِنْ أَوْلِيَاءَ وَلَكِنْ  
مَتَّعْتَهُمْ وَآبَاءَهُمْ حَتَّى نَسُوا  
الذِّكْرَ ۖ وَكَانُوا قَوْمًا بُورًا ﴿٣٨﴾ [سورہ فرقان]

ترجمہ: اور اُس ذات پاک پر تو گُل رکھیے، جو زندہ ہے اور کبھی اس کو فنا نہیں اور اسی کی تعریف کے ساتھ تسبیح کرتے رہیے (یعنی تسبیح و تحمید میں مشغول رہیے، کسی کی مخالفت کی پرواہ نہ کیجیے) کیونکہ وہ پاک ذات اپنے بندوں کے گناہوں سے کافی خبردار ہے (قیامت میں ہر شخص کی مخالفت کا بدلہ دیا جائے گا)۔

﴿٣٨﴾ وَتَوَكَّلْ عَلَى الْحَيِّ الَّذِي  
لَا يَمُوتُ ۚ وَسَبِّحْ بِحَمْدِهِ ۚ  
وَكَفَى بِهِ يَذُنُوبَ عِبَادِهِ  
حَبِيرًا ﴿٣٩﴾ [سورہ فرقان]

ترجمہ: اللہ رب العالمین ہر قسم کی کُند و رکُت سے پاک ہے۔

﴿٣٩﴾ وَسُبِّحْنَ اللَّهُ رَبَّ  
الْعَالَمِينَ ﴿٤٠﴾ [سورہ نمل]

حل لغات: ① بچنا۔ ② دلیل کی جمع، ثبوت۔ ③ دیکھنا۔ ④ کام بنانے والا۔ ⑤ ماننا۔ ⑥ دولت۔ ⑦ بھروسہ۔ ⑧ گندگیاں۔



﴿۴۰﴾ سُبْحَنَ اللّٰهُ وَتَعَالٰی عَمَّا يُشْرِكُوْنَ ﴿۴۰﴾ [سورہ قصص]

ترجمہ: اللہ ان سب چیزوں سے پاک ہے، جن کو یہ مُشرک بیان کرتے ہیں اور ان سے بالائز ہے۔

﴿۴۱﴾ فَسُبْحَنَ اللّٰهُ حِينَ تُمْسُونَ وَحِينَ تُصْبِحُونَ ﴿۴۱﴾ وَلَهُ الْحَمْدُ فِي السَّمَوَاتِ وَالْأَرْضِ وَعَشِيًّا وَحِينَ تُظْهِرُونَ ﴿۴۲﴾ [سورہ روم]

ترجمہ: پس تم اللہ کی تسبیح کیا کرو شام کے وقت (یعنی رات میں) اور صبح کے وقت اور اسی کی حمد (کی جاتی) ہے، تمام آسمانوں میں اور زمین میں اور اُسی کی (تسبیح و تحمید کیا کرو) شام کے وقت بھی (یعنی عصر کے وقت بھی) اور ظہر کے وقت بھی۔

﴿۴۲﴾ سُبْحَنَهُ وَتَعَالٰی عَمَّا يُشْرِكُونَ ﴿۴۲﴾ [سورہ روم]

ترجمہ: اللہ جلّ شانہ کی ذات پاک اور بالائز ہے، ان چیزوں سے جن کو یہ لوگ اس کی طرف (منسوب کر کے) بیان کرتے ہیں۔

﴿۴۳﴾ اِنَّمَا يُؤْمِنُ بِآيَاتِنَا الَّذِينَ إِذَا ذُكِّرُوا بِهَا خَرُّوا سُجَّدًا وَسَبَّحُوا بِحَمْدِ رَبِّهِمْ وَهُمْ لَا يَسْتَكْبِرُونَ ﴿۴۳﴾ [سورہ جحدہ]

ترجمہ: پس ہماری آیتوں پر تو وہ لوگ ایمان لاتے ہیں کہ جب اُن کو وہ آیتیں یاد دلائی جاتی ہیں، تو وہ سجدے میں گر پڑتے ہیں اور اپنے رب کی تسبیح و تحمید کرنے لگتے ہیں اور وہ لوگ تکبر نہیں کرتے۔

﴿۴۴﴾ يَا أَيُّهَا الَّذِينَ آمَنُوا اذْكُرُوا اللّٰهَ ذِكْرًا كَبِيرًا ﴿۴۴﴾ وَسَبِّحُوْهُ بُكْرَةً وَأَصِيْلًا ﴿۴۵﴾ [سورہ احزاب]

ترجمہ: اے ایمان والو! اللہ تعالیٰ کا ذکر خوب کثرت سے کرو اور صبح و شام اس کی تسبیح کرتے رہو۔

﴿۴۵﴾ قَالُوا سُبْحٰنَكَ اَنْتَ وَلَيْسَ مِنْ دُونِهِمْ ﴿۴۵﴾ [سورہ ہا: ۴۱]

ترجمہ: (جب قیامت میں ساری مخلوق کو جمع کر کے حق تعالیٰ شانہ فرشتوں سے پوچھیں گے: کیا یہ لوگ تمہاری پرستش کرتے تھے تو) وہ کہیں گے آپ (شرک) وغیرہ عیوب سے) پاک ہیں، ہمارا تو محض آپ سے تعلق ہے نہ کہ اُن سے۔

﴿۴۶﴾ سُبْحٰنَ الَّذِیْ خَلَقَ الْاَزْوَاجَ كُلَّهَا ﴿۴۶﴾ [سورہ یس: ۳۶]

ترجمہ: وہ ذات پاک ہے جس نے تمام جوڑی (یعنی ایک دوسرے کے مقابل) چیزیں پیدا کیں۔

﴿۴۷﴾ فَسُبْحٰنَ الَّذِیْ بِيْدِهِ مَلَكُوتُ كُلِّ شَيْءٍ وَّ اِلَيْهِ تُرْجَعُونَ ﴿۴۷﴾ [سورہ یس: ۴۷]

ترجمہ: پس پاک ہے وہ ذات، جس کے قبضہ میں ہر چیز کا پورا پورا اختیار ہے اور اسی کی طرف لوٹائے جاؤ گے۔

﴿۴۸﴾ فَلَوْلَا اِنَّهٗ كَانَ مِنَ الْمُسَبِّحِيْنَ ﴿۴۸﴾ لَكُنْتَ فِيْ بَطْنِهٖ اِلٰی یَوْمِ يُبْعَثُونَ ﴿۴۹﴾ [سورہ صافات: ۴۸]

ترجمہ: پس اگر (یونس علیہ السلام) تسبیح کرنے والوں میں نہ ہوتے تو قیامت تک اسی (مچھلی) کے پیٹ میں رہتے۔

﴿۴۹﴾ سُبْحٰنَ اللّٰهِ عَمَّا یَصِفُوْنَ ﴿۴۹﴾ [سورہ صافات: ۴۹]

ترجمہ: اللہ کی ذات پاک ہے ان چیزوں سے، جن کو یہ لوگ بیان کرتے ہیں۔

حل لغات: (۱) اونچا، بلند۔ (۲) عبادت۔

<p>ترجمہ: (فرشتے کہتے ہیں کہ ہم سب ادب سے صَفْلَةُ بَشَرَةٍ کھڑے رہتے ہیں) اور سب اُس کی تسبیح کرتے رہتے ہیں۔</p>	<p>﴿ ۵۰ ﴾ وَإِنَّا لَنَسْبُحُكَ الْمُسَبِّحُونَ ﴿۵۰﴾ [سورہ صافات]</p>
<p>ترجمہ: آپ کا رب جو عَزَّت (وعظمت) والا ہے، پاک ہے ان چیزوں سے جن کو یہ بیان کرتے ہیں اور سلام ہو پیغمبروں پر اور تمام تعریف اللہ ہی کے واسطے ثابت ہے جو تمام عالم کا پروردگار ہے۔</p>	<p>﴿ ۵۱ ﴾ سُبْحَنَ رَبِّكَ رَبِّ الْعِزَّةِ عَمَّا يَصِفُونَ ﴿۵۱﴾ وَسَلَامٌ عَلَى الْمُرْسَلِينَ ﴿۵۱﴾ وَالْحَمْدُ لِلَّهِ رَبِّ الْعَالَمِينَ ﴿۵۱﴾ [سورہ صافات]</p>
<p>ترجمہ: ہم نے پہاڑوں کو حکم کر رکھا تھا کہ ان کے (حضرت داؤد علیہ السلام کے) ساتھ شریک ہو کر صبح شام تسبیح کیا کریں، اسی طرح پرندوں کو بھی حکم کر رکھا تھا (جو کہ تسبیح کے وقت) ان کے پاس جمع ہو جاتے تھے اور سب (پہاڑ اور پرندے مل کر حضرت داؤد علیہ السلام کے ساتھ) اللہ کی طرف رُجوع کرنے والے (اور تسبیح و تحمید میں مشغول ہونے والے) ہوتے تھے۔</p>	<p>﴿ ۵۲ ﴾ إِنَّا سَخَّرْنَا الْجِبَالَ مَعَهُ يُسَبِّحُونَ بِالْعُشِيِّ وَالْإِشْرَاقِ ﴿۵۲﴾ وَالطُّيُورُ مَخْشُورَةً كُلٌّ لَّهُ أَوَّابٌ ﴿۵۲﴾ [سورہ ص]</p>
<p>ترجمہ: وہ عیوب سے پاک ہے، ایسا اللہ ہے جو اکیلا ہے (کوئی اس کا شریک نہیں) زبردست ہے۔</p>	<p>﴿ ۵۳ ﴾ سُبْحَنَهُ ۚ هُوَ اللَّهُ الْوَاحِدُ الْقَهَّارُ ﴿۵۳﴾ [سورہ زمر]</p>
<p>ترجمہ: وہ ذات پاک اور برتر ہے اس چیز سے جس کو یہ لوگ شریک کرتے ہیں۔</p>	<p>﴿ ۵۴ ﴾ سُبْحَنَهُ وَتَعَالَى عَمَّا يُشْرِكُونَ ﴿۵۴﴾ [سورہ زمر]</p>
<p>ترجمہ: آپ (قیامت میں) فرشتوں کو دیکھیں گے کہ عرش کے چاروں طرف حلقہ باندھے کھڑے ہوں گے اور اپنے رب کی تسبیح و تحمید میں مشغول ہوں گے اور (اس دن) تمام بندوں کا ٹھیک ٹھیک فیصلہ کر دیا جائے گا اور (ہر طرف سے) کہا جائے گا الْحَمْدُ لِلَّهِ رَبِّ الْعَالَمِينَ (تمام تعریف اللہ ہی کے لیے ہے جو تمام عالم کا پروردگار ہے)۔</p>	<p>﴿ ۵۵ ﴾ وَتَرَى الْمَلَائِكَةَ حَاقِقِينَ مِنْ حَوْلِ الْعَرْشِ يُسَبِّحُونَ بِحَمْدِ رَبِّهِمْ وَقُضِيَ بَيْنَهُمُ بِالْحَقِّ وَقِيلَ الْحَمْدُ لِلَّهِ رَبِّ الْعَالَمِينَ ﴿۵۵﴾ [سورہ زمر]</p>
<p>ترجمہ: جو فرشتے عرش کو اٹھائے ہوئے ہیں اور جو فرشتے اس کے چاروں طرف ہیں، وہ اپنے رب کی تسبیح کرتے رہتے ہیں اور حمد کرتے رہتے ہیں اور اس پر ایمان رکھتے ہیں اور ایمان والوں کے لیے استغفار کرتے ہیں (اور کہتے ہیں کہ) اے ہمارے پروردگار! آپ کی</p>	<p>﴿ ۵۶ ﴾ الَّذِينَ يَخْشَوْنَ الْعَرْشَ وَمَنْ حَوْلَهُ يُسَبِّحُونَ بِحَمْدِ رَبِّهِمْ وَيُؤْمِنُونَ بِهِ وَيَسْتَغْفِرُونَ لِلَّذِينَ آمَنُوا ۚ</p>
<p>حل لغات: ① صف باندھ کر۔ ② متوجہ ہونا۔</p>	

رَبَّنَا وَسِعْتَ كُلَّ شَيْءٍ رَّحْمَةً وَعِلْمًا فَاغْفِرْ لِلَّذِينَ تَابُوا وَاتَّبَعُوا سَبِيلَكَ وَقِهِمْ عَذَابَ الْجَحِيمِ ﴿٥٧﴾ [سورہ غافر]

کی رحمت اور علم ہر شے کو شامل ہے پس ان لوگوں کو بخش دیجیے جنہوں نے توبہ کر لی ہے اور آپ کے راستہ پر چلتے ہیں اور ان کو جہنم کے عذاب سے بچائیے۔

﴿٥٨﴾ وَسَبِّحْ بِحَمْدِ رَبِّكَ بِالْعُشِيِّ وَالْإِبْكَارِ ﴿٥٨﴾ [سورہ غافر]

ترجمہ: صبح اور شام (ہمیشہ) اپنے رب کی تسبیح و تحمید کرتے رہیے۔

﴿٥٩﴾ قَالَ الَّذِينَ عِنْدَ رَبِّكَ يُسَبِّحُونَ لَهُ بِاللَّيْلِ وَالنَّهَارِ وَهُمْ لَا يَسْأَمُونَ ﴿٥٩﴾ [سورہ جمعدہ]

ترجمہ: جو آپ کے رب کے نزدیک ہیں (یعنی مقرب ہیں، مراد فرشتے ہیں) وہ رات دن اس کی تسبیح کرتے رہتے ہیں، ذرا بھی نہیں اکتاتے۔

﴿٥٩﴾ وَالْمَلَائِكَةُ يُسَبِّحُونَ بِحَمْدِ رَبِّهِمْ وَيَسْتَغْفِرُونَ لِمَن فِي الْأَرْضِ ﴿٥٩﴾ [سورہ شوریٰ: ٥]

ترجمہ: اور فرشتے اپنے رب کی تسبیح و تحمید کرتے رہتے ہیں اور ان لوگوں کے لیے جو زمین میں رہتے ہیں ان کے لیے استغفار کرتے رہتے ہیں۔

﴿٦٠﴾ وَتَقُولُوا سُبْحَنَ الَّذِي سَخَّرَ لَنَا هَذَا وَمَا كُنَّا لَهُ مُقْرِنِينَ ﴿٦٠﴾ وَإِنَّا إِلَىٰ رَبِّنَا لَمُنْقَلِبُونَ ﴿٦٠﴾ [سورہ زخرف]

ترجمہ: (اور تم سوار یوں پر بیٹھ جانے کے بعد اپنے رب کی یاد کرو) اور کہو: پاک ہے وہ ذات، جس نے ان سوار یوں کو ہمارے تابع کیا اور ہم تو ایسے نہ تھے کہ ان کو تابع کر سکتے اور بے شک ہم کو اپنے رب کی طرف لوٹ کر جانا ہے۔

﴿٦١﴾ سُبْحَنَ رَبِّ السَّمٰوٰتِ وَالْاَرْضِ رَبِّ الْعَرْشِ عَمَّا يَصِفُونَ ﴿٦١﴾ [سورہ زخرف]

ترجمہ: آسمانوں اور زمین کا پروردگار، جو مالک ہے عرش کا بھی، پاک ہے ان چیزوں سے، جن کو یہ بیان کرتے ہیں۔

﴿٦٢﴾ وَتَسْبِيحُهُ بُكْرَةً وَأَصِيلًا ﴿٦٢﴾ [سورہ فتح]

ترجمہ: اور تسبیح کرتے رہو اس کی، صبح کے وقت اور شام کے وقت۔

﴿٦٣﴾ فَاصْبِرْ عَلَىٰ مَا يَقُولُونَ وَسَبِّحْ بِحَمْدِ رَبِّكَ قَبْلَ طُلُوعِ الشَّمْسِ وَقَبْلَ الْغُرُوبِ ﴿٦٣﴾ وَمِنَ اللَّيْلِ فَسَبِّحْهُ وَآذَانَ السَّجُودِ ﴿٦٣﴾ [سورہ ق]

ترجمہ: پس ان لوگوں کی (نامناسب باتوں پر) جو کچھ وہ کہیں صبر کیجیے اور اپنے رب کی تسبیح و تحمید کرتے رہیے آفتاب نکلنے سے پہلے اور آفتاب کے غروب کے بعد اور رات میں بھی اس کی تسبیح و تحمید کیجیے اور (فرض) نمازوں کے بعد بھی تسبیح و تحمید کیجیے۔

﴿٦٤﴾ سُبْحَنَ اللّٰهُ عَمَّا يُشْرِكُونَ ﴿٦٤﴾ [سورہ طور]

ترجمہ: اللہ کی ذات پاک ہے ان چیزوں سے، جن کو وہ شریک کرتے ہیں۔

حل لغات: ① فرمانبردار۔

﴿ ۱۵ ﴾ وَسَبِّحْ بِحَمْدِ رَبِّكَ حِينَ تَقُومُ ۖ وَمِنَ اللَّيْلِ فَسَبِّحْهُ وَإِدْبَارَ النُّجُومِ ﴿ ۱۶ ﴾

ترجمہ: اور اپنے رب کی تسبیح و تحمید کیا کیجیے (مجلس سے یا سونے سے) اٹھنے کے بعد (یعنی تہجد کے وقت) اور رات کے وقت بھی اس کی تسبیح کیا کیجیے اور ستاروں کے غروب ہونے کے بعد بھی۔ [سورہ طور]

﴿ ۱۷ ﴾ وَ ۱۸ ﴿ ۱۹ ﴾ فَسَبِّحْ بِاسْمِ رَبِّكَ الْعَظِيمِ ﴿ ۲۰ ﴾

ترجمہ: پس اپنے اُس بڑی عظمت والے رب کے نام کی تسبیح کیجیے۔ [سورہ واقفہ ۹۶]

﴿ ۲۱ ﴾ سَبِّحْ لِلَّهِ مَا فِي السَّمٰوٰتِ وَالْاَرْضِ ۚ وَهُوَ الْعَزِيزُ الْحَكِيمُ ﴿ ۲۲ ﴾

ترجمہ: اللہ کی تسبیح کرتے ہیں وہ سب کچھ جو آسمانوں میں ہیں اور زمین میں ہیں اور وہ زبردست ہے اور حکمت والا ہے۔ [سورہ حدید]

﴿ ۲۳ ﴾ سَبِّحْ لِلَّهِ مَا فِي السَّمٰوٰتِ وَمَا فِي الْاَرْضِ ۚ وَهُوَ الْعَزِيزُ الْحَكِيمُ ﴿ ۲۴ ﴾

ترجمہ: اللہ کی تسبیح کرتی ہیں وہ سب چیزیں جو آسمانوں میں ہیں اور وہ سب چیزیں جو زمین میں ہیں وہ زبردست ہے اور حکمت والا ہے۔ [سورہ حشر]

﴿ ۲۵ ﴾ سُبْحٰنَ اللّٰهِ عَمَّا يُشْرِكُوْنَ ﴿ ۲۶ ﴾

ترجمہ: اللہ تعالیٰ کی ذات پاک ہے اس چیز سے، جس کو یہ شریک کرتے ہیں۔ [سورہ حشر]

﴿ ۲۷ ﴾ يُسَبِّحُ لَهُ مَا فِي السَّمٰوٰتِ وَالْاَرْضِ ۚ وَهُوَ الْعَزِيزُ الْحَكِيمُ ﴿ ۲۸ ﴾

ترجمہ: اللہ تعالیٰ شانہ کی تسبیح کرتی رہتی ہیں، وہ سب چیزیں، جو آسمانوں اور زمین میں ہیں۔ وہ زبردست ہے اور حکمت والا ہے۔ [سورہ حشر]

﴿ ۲۹ ﴾ سَبِّحْ لِلَّهِ مَا فِي السَّمٰوٰتِ وَالْاَرْضِ ۚ وَهُوَ الْعَزِيزُ الْحَكِيمُ ﴿ ۳۰ ﴾

ترجمہ: اللہ جل شانہ کی تسبیح کرتی ہیں وہ سب چیزیں، جو آسمانوں اور زمین میں ہیں وہ زبردست ہے اور حکمت والا ہے۔ [سورہ صف]

﴿ ۳۱ ﴾ يُسَبِّحُ لِلَّهِ مَا فِي السَّمٰوٰتِ وَمَا فِي الْاَرْضِ الْمَلِكُ الْقَدُّوسُ الْعَزِيزُ الْحَكِيمُ ﴿ ۳۲ ﴾

ترجمہ: اللہ جل شانہ کی تسبیح کرتی ہیں، وہ سب چیزیں جو آسمانوں میں ہیں اور جو چیزیں زمین میں ہیں، وہ بادشاہ ہے، (سب عیبوں سے) پاک ہے، زبردست ہے، حکمت والا ہے۔ [سورہ جمعہ]

﴿ ۳۳ ﴾ يُسَبِّحُ لِلَّهِ مَا فِي السَّمٰوٰتِ وَمَا فِي الْاَرْضِ ۚ لَهُ الْمُلْكُ وَلَهُ الْخِطَابُ وَهُوَ عَلَىٰ كُلِّ شَيْءٍ قَدِيرٌ ﴿ ۳۴ ﴾

ترجمہ: اللہ جل شانہ کی تسبیح کرتی ہیں، وہ سب چیزیں جو آسمانوں میں ہیں اور جو کچھ زمین میں ہے، اسی کے لیے ساری سلطنت ہے اور وہی تعریف کے قابل ہے اور وہ ہر شے پر قادر ہے۔ [سورہ تغابن]

حل لغات: ① چیز۔



ترجمہ: ان میں سے جو افضل تھا، وہ کہنے لگا کہ میں نے تم سے (پہلے

﴿٤٥﴾ ۱ ﴿٤٦﴾ قَالَ أَوْسَطُهُمْ أَلَمْ أَقُلْ

ہی) کہا نہ تھا: اللہ کی تسبیح کیوں نہیں کرتے؟ وہ لوگ کہنے لگے:

لَكُمْ لَوْلَا تَسْبِيحُونَ ﴿٤٥﴾ قَالُوا سُبْحَنَ

سُبْحَنَ رَبِّنَا (ہمارا رب پاک ہے) بے شک ہم خطاوار ہیں۔

رَبَّنَا إِنَّا كُنَّا ظَالِمِينَ ﴿٤٦﴾ [سورہ قلم]

ترجمہ: پس اپنے عظمت والے پروردگار کے نام کی تسبیح

﴿٤٧﴾ فَسَبِّحْ بِاسْمِ رَبِّكَ الْعَظِيمِ ﴿٤٨﴾

کرتے رہے۔

[سورہ الحاقہ]

ترجمہ: اپنے پروردگار کا صبح و شام نام لیا کیجیے اور رات کو

﴿٤٩﴾ وَادْكُرْ اسْمَ رَبِّكَ بُكْرَةً

بھی اس کے لیے سجدہ کیجیے اور رات کے بڑے حصے میں

وَأَمِينًا ﴿٥٠﴾ وَمِنَ اللَّيْلِ فَاسْجُدْ لَهُ

اس کی تسبیح کیا کیجیے۔

وَسَبِّحْهُ لَيْلًا طَوِيلًا ﴿٥١﴾ [سورہ دہر]

ترجمہ: آپ اپنے عالی شان پروردگار کے نام کی

﴿٥٢﴾ سَبِّحْ اسْمَ رَبِّكَ الْأَعْلَى ﴿٥٣﴾

تسبیح کیا کیجیے۔

[سورہ اعلیٰ]

ترجمہ: پس آپ اپنے رب کی تسبیح و تحمید کرتے رہیے اور اُس سے

﴿٥٤﴾ فَسَبِّحْ بِحَمْدِ رَبِّكَ وَاسْتَغْفِرْهُ ﴿٥٥﴾

مغفرت طلب کرتے رہیے، بیشک وہ بڑا توبہ قبول کرنے والا ہے۔

إِنَّهُ كَانَ تَوَّابًا ﴿٥٦﴾ [سورہ نصر]

**فائدہ:** یہ ۸۰ آیات ہیں، جن میں اللہ جل جلالہ و عظمیٰ کی تسبیح کا حکم ہے، اُس کی پاکی بیان کرنے اور اقرار کرنے کا حکم ہے یا اس کی ترغیب ہے۔ جس مضمون کو اللہ پاک نے اس اہتمام سے اپنے پاک کلام میں بار بار فرمایا ہو؛ اُس کے مستم بالشان ہونے میں کیا تردد ہو سکتا ہے۔ ان میں سے بہت سی آیات میں تسبیح کے ساتھ دوسرے کلمہ تحمید یعنی اللہ کی تعریف کرنا، اس کی حمد بیان کرنا اور اسی میں اَلْحَمْدُ لِلّٰہ کہنا بھی ذکر کیا گیا ہے، جیسا کہ اوپر کی آیات سے معلوم ہو گیا۔

ان کے علاوہ خاص طور پر اللہ کی تعریف کا بیان جو مفہوم ہے الحمد للہ کا، اور آیات میں بھی آیا ہے سب سے اہم یہ کہ اللہ جل شانہ کے پاک کلام کا شروع ہی اَلْحَمْدُ لِلّٰہ رَبِّ الْعَالَمِينَ سے ہے، اس سے بڑھ کر اس پاک کلمہ کی اور کیا فضیلت ہوگی کہ اللہ جل جلالہ نے قرآن پاک کا شروع اس سے فرمایا ہے۔

ترجمہ: سب تعریفیں اللہ کو لائق ہیں، جو تمام جہانوں

﴿١﴾ اَلْحَمْدُ لِلّٰہ رَبِّ الْعَالَمِينَ ﴿٢﴾

کا پروردگار ہے۔

[سورہ فاتحہ]

ترجمہ: تمام تعریفیں اللہ ہی کے لیے ہیں، جس نے

﴿٣﴾ اَلْحَمْدُ لِلّٰہ الَّذِي خَلَقَ

آسمانوں کو اور زمین کو پیدا فرمایا اور اندھیروں کو اور نور

السَّمٰوٰتِ وَالْاَرْضِ وَجَعَلَ الظُّلُمٰتِ

کو بنایا، پھر بھی کافر لوگ (دوسروں کو) اپنے رب کے

وَالنُّوْرُ ثُمَّ الَّذِيْنَ كَفَرُوْا بِرَبِّہُمْ

برابر کرتے ہیں۔

يَعْدُوْنَ ﴿٤﴾ [سورہ انعام]

**حل لغات:** ① گناہ گار۔ ② بہت زیادہ اہم۔ ③ شک۔

﴿۳﴾ فَقُطِعَ دَابِرُ الْقَوْمِ الَّذِينَ ظَلَمُوا ۗ وَالْحَمْدُ لِلَّهِ رَبِّ الْعَالَمِينَ ﴿۳﴾ [سورہ انعام]

ترجمہ: پھر (ہماری گرفت سے) ظالم لوگوں کی جڑ کٹ گئی اور تمام تعریف اللہ ہی کے لیے ہے (اُس کا شکر ہے) جو تمام جہانوں کا پروردگار ہے۔

﴿۴﴾ وَقَالُوا الْحَمْدُ لِلَّهِ الَّذِي هَدَانَا لِهَذَا وَمَا كُنَّا لِنَهْتَدِيَ لَوْلَا أَنْ هَدَانَا اللَّهُ ۚ ﴿۴﴾ [سورہ اعراف: ۴۳]

ترجمہ: اور (جنت میں پہنچنے کے بعد) وہ کہنے لگے: تمام تعریف اللہ ہی کے لیے ہے، جس نے ہم کو اس مقام تک پہنچا دیا اور ہم کبھی بھی یہاں تک نہ پہنچتے اگر اللہ جل شانہ ہم کو نہ پہنچاتے۔

﴿۵﴾ الَّذِينَ يَتَّبِعُونَ الرَّسُولَ النَّبِيَّ الْأُمِّيَّ الَّذِي يَجِدُونَهُ مَكْنُوتًا عِنْدَهُمْ فِي التَّوْلَةِ وَالْأَنْجِيلِ ۚ ﴿۵﴾ [سورہ اعراف: ۱۵۷]

ترجمہ: جو لوگ ایسے رسول، نبی، اُمّی کا اتباع کرتے ہیں، جن کو وہ لوگ اپنے پاس تو رات اور انجیل میں لکھا ہوا پاتے ہیں۔

**فائدہ:** توریت میں جو صفات حضور ﷺ کی نقل کی گئی ہیں، اُن میں یہ بھی ذکر کیا گیا ہے کہ اُن کی اُمت بہت کثرت سے اللہ کی حمد کرنے والی ہے؛ چنانچہ دُرِ منشور میں کئی روایات سے یہ مضمون نقل کیا گیا ہے۔

﴿۶﴾ أَلَتَأْتُبُونَ الْعِبَادُونَ الْحَمْدَ وَالسَّائِحُونَ الرُّكُوعُونَ السَّجْدُونَ الْأَمْرُونَ بِالْعُرُوفِ وَالنَّاهُونَ عَنِ الْمُنْكَرِ وَالْحَفَظُونَ لِحُدُودِ اللَّهِ ۚ وَبَشِّرِ الْمُؤْمِنِينَ ﴿۶﴾ [سورہ توبہ]

ترجمہ: (ان مجاہدین کے اوصاف جن کے نفوس کو اللہ جل شانہ نے جنت کے بدلہ میں خرید لیا ہے، یہ ہیں کہ) وہ گناہوں سے توبہ کرنے والے ہیں، اللہ کی عبادت کرنے والے ہیں، اللہ کی حمد کرنے والے ہیں، روزہ رکھنے والے ہیں یا اللہ کی رضا کے لیے سفر کرنے والے ہیں، رکوع اور سجدہ کرنے والے ہیں (یعنی نمازی ہیں) نیک باتوں کا حکم کرنے والے ہیں اور بُری باتوں سے روکنے والے ہیں (تبلیغ کرنے والے ہیں) اور اللہ کے حدود کی (یعنی احکام کی) حفاظت کرنے والے ہیں، (ایسے) مومنوں کو آپ خوشخبری سنا دیجیے۔

﴿۷﴾ وَأَخِرُ دَعْوَاهُمْ أَنِ الْحَمْدُ لِلَّهِ رَبِّ الْعَالَمِينَ ﴿۷﴾ [سورہ یونس]

ترجمہ: اور آخری پکار اُن کی یہی ہے: اَلْحَمْدُ لِلَّهِ رَبِّ الْعَالَمِينَ (تمام تعریف اللہ ہی کے لیے ہے جو تمام جہانوں کا پروردگار ہے)۔

﴿۸﴾ اَلْحَمْدُ لِلَّهِ الَّذِي وَهَبَ لِي عَلَى الْكِبَرِ إِسْمَاعِيلَ وَإِسْحَاقَ ۖ ﴿۸﴾ [سورہ ابراہیم: ۳۹]

ترجمہ: تمام تعریف اللہ ہی کے لیے ہے، جس نے بڑھاپے میں مجھ کو (دو بیٹے) اسماعیل و اسحاق (علیٰ علیہما الصلوٰۃ والسلام) عطا فرمائے۔

﴿۹﴾ اَلْحَمْدُ لِلَّهِ ۖ بَلْ أَكْثَرُهُمْ لَا يَعْلَمُونَ ﴿۹﴾ [سورہ نحل]

ترجمہ: تمام تعریف اللہ ہی کے لیے ہے (پھر بھی وہ لوگ اس طرف متوجہ نہیں ہوتے) بلکہ اکثر اُن میں سے ناسمجھ ہیں۔

حل لغات: ① پڑھو۔ ② صفات، خوبیاں۔ ③ نفس کی جمع، جان۔

﴿۱۰﴾ يَوْمَ يَدْعُوكُمْ فَتَسْتَجِيبُونَ بِحَمْدِهِ وَتَقُولُونَ اِنْ لَيْسَ لَنَا قَلِيلًا ﴿۱۰﴾

[سورہ بنی اسرائیل]

ترجمہ: جس دن (صور پھٹنے کا اور تم کو زندہ کر کے) پکارا جائے گا تو تم (مجبوراً) اُس کی حمد (وثنا) کرتے ہوئے حکم کی تعمیل کرو گے اور (ان حالات کو دیکھ کر) گمان کرو گے (کہ ہم دنیا میں اور قبر میں) بہت ہی کم مدت ٹھہرے تھے۔

﴿۱۱﴾ وَقُلِ الْحَمْدُ لِلّٰهِ الَّذِي لَمْ يَتَّخِذْ وَلَدًا وَلَمْ يَكُنْ لَهُ شَرِيكٌ فِي الْمُلْكِ وَلَمْ يَكُنْ لَهُ وِئَامٌ مِنَ الدِّينِ وَكَبِيرُهُ تُكْبَرُ ﴿۱۱﴾ [سورہ اسراء]

ترجمہ: اور آپ (علی الاعلان) کہہ دیجیے کہ تمام تعریف اسی اللہ کے لیے ہے، جو نہ اولاد رکھتا ہے اور نہ اُس کا کوئی سلطنت میں شریک ہے اور نہ کمزوری کی وجہ سے اس کا کوئی مددگار ہے اور اس کی خوب تکبیر (بڑائی بیان) کیا کیجیے۔

﴿۱۲﴾ الْحَمْدُ لِلّٰهِ الَّذِي اَنْزَلَ عَلٰى عَبْدِهِ الْكِتٰبَ وَلَمْ يَجْعَلْ لَّهِ عِوَجًا ﴿۱۲﴾ [سورہ کہف]

ترجمہ: تمام تعریف اُس اللہ کے لیے ہے، جس نے اپنے بندہ (محمد ﷺ) پر کتاب نازل فرمائی اور اس کتاب میں کسی قسم کی ذرا سی بھی کجی نہیں رکھی۔

﴿۱۳﴾ فَقُلِ الْحَمْدُ لِلّٰهِ الَّذِي نَجَّيْنَا مِنَ الْقَوَمِ الظَّالِمِيْنَ ﴿۱۳﴾ [سورہ مومنون]

ترجمہ: (حضرت نوح علیہ السلام کو خطاب ہے کہ جب تم کشتی میں بیٹھ جاؤ) تو کہنا کہ تمام تعریف اُس اللہ کے لیے ہے، جس نے ہمیں ظالموں سے نجات دی۔

﴿۱۴﴾ وَقَالَ الْحَمْدُ لِلّٰهِ الَّذِي فَضَّلْنَا عَلَى كَثِيْرٍ مِّنْ عِبَادِهِ الْمُؤْمِنِيْنَ ﴿۱۴﴾ [سورہ نمل]

ترجمہ: اور (حضرت سلیمان علیہ السلام اور حضرت داؤد علیہ السلام نے) کہا: تمام تعریف اس اللہ کے لیے ہے، جس نے ہم کو اپنے بہت سے ایمان والے بندوں پر فضیلت دی۔

﴿۱۵﴾ قُلِ الْحَمْدُ لِلّٰهِ وَسَلٰمٌ عَلٰى عِبَادِهِ الَّذِيْنَ اصْطَفٰى ﴿۱۵﴾ [سورہ نمل: ۵۹]

ترجمہ: آپ (خطبہ کے طور پر) کہیے: تمام تعریفیں اللہ ہی کے لیے ہیں اور اس کے ان بندوں پر سلام ہو، جن کو اس نے منتخب فرمایا۔

﴿۱۶﴾ وَقُلِ الْحَمْدُ لِلّٰهِ سَمِيْعٌ اٰتِيْهِ فَتَعَرَّفُوْهَا ۝ [سورہ نمل: ۹۳]

ترجمہ: اور آپ کہہ دیجیے کہ سب تعریفیں اللہ ہی کے واسطے ہیں، وہ عنقریب تم کو اپنی نشانیاں دکھاوے گا، پس تم ان کو پہچان لو گے۔

﴿۱۷﴾ لَّهٗ الْحَمْدُ فِي الْاَوَّلٰى وَالْاٰخِرَةِ ۝ وَلَهُ الْحُكْمُ وَاِلَيْهِ تُرْجَعُوْنَ ﴿۱۷﴾ [سورہ قصص]

ترجمہ: حمد و ثنا کے لائق دنیا اور آخرت میں وہی ہے اور حکومت بھی اسی کے لیے ہے اور اسی کی طرف لوٹائے جاؤ گے۔

﴿۱۸﴾ قُلِ الْحَمْدُ لِلّٰهِ بَلْ اَكْثَرُوْهُمۡ لَا يَعْقِلُوْنَ ﴿۱۸﴾ [سورہ عنکبوت]

ترجمہ: آپ کہیے تمام تعریف اللہ ہی کے واسطے ہے (یہ لوگ) مانتے نہیں (بلکہ اکثر ان میں سمجھتے بھی نہیں)۔

حل لغات: ① حکم پورا کرنا۔ ② بادشاہت، حکومت۔ ③ ٹیڑھا پن۔

﴿ ۱۹ ﴾ وَمَنْ كَفَرَ فَإِنَّ اللَّهَ غَفِيْرٌ حَمِيْدٌ ﴿ ۱۹ ﴾ ترجمہ: اور جو شخص کُفر کرے (ناشکری کرے) تو اللہ تعالیٰ تو بے نیاز ہے، تمام خوبیوں والا ہے۔ [سورہ لقمان]

﴿ ۲۰ ﴾ قُلِ الْحَمْدُ لِلّٰهِ ۚ بَلْ أَكْثَرُهُمْ لَا يَعْلَمُوْنَ ﴿ ۲۰ ﴾ ترجمہ: آپ کہہ دیجیے: تمام تعریف اللہ کے لیے ہے (یہ لوگ مانتے نہیں) بلکہ اکثر ان میں کے جاہل ہیں۔ [سورہ لقمان]

﴿ ۲۱ ﴾ اِنَّ اللّٰهَ هُوَ الْغَنِيُّ الْحَمِيْدُ ﴿ ۲۱ ﴾ ترجمہ: بے شک اللہ تعالیٰ بے نیاز ہے، تمام خوبیوں والا ہے۔ [سورہ لقمان]

﴿ ۲۲ ﴾ الْحَمْدُ لِلّٰهِ الَّذِيْ لَهٗ مَا فِي السَّمٰوٰتِ وَمَا فِي الْاَرْضِ وَكَهٗ الْحَمْدُ فِي الْاٰخِرَةِ ۚ ﴿ ۲۲ ﴾ ترجمہ: تمام تعریف اسی اللہ کے لیے ہے، جس کی ملکیت ہے جو کچھ آسمانوں میں ہے اور جو کچھ زمین میں ہے، اُسی کی حمد (وثنا) ہوگی آخرت میں (کسی دوسرے کی پوچھ نہیں)۔ [سورہ سبأ]

﴿ ۲۳ ﴾ الْحَمْدُ لِلّٰهِ فَاطِرِ السَّمٰوٰتِ وَالْاَرْضِ ﴿ ۲۳ ﴾ ترجمہ: تمام تعریف اللہ کے لیے ہے، جو آسمانوں کا پیدا کرنے والا ہے اور زمین کا۔ [سورہ فاطر]

﴿ ۲۴ ﴾ يٰۤاَيُّهَا النَّاسُ اَنْتُمْ الْفُقَرَاءُ اِلَى اللّٰهِ وَاللّٰهُ هُوَ الْغَنِيُّ الْحَمِيْدُ ﴿ ۲۴ ﴾ ترجمہ: اے لوگو! تم مُحتاج ہو اللہ کے اور وہ بے نیاز ہے اور تمام خوبیوں والا ہے۔ [سورہ فاطر]

﴿ ۲۵ ﴾ وَقَالُوا الْحَمْدُ لِلّٰهِ الَّذِيْ اَذْهَبَ عَنَّا الْحَزْنَ ۚ اِنَّ رَبَّنَا لَغَفُوْرٌ شَكُوْرٌ ﴿ ۲۵ ﴾ الَّذِيْ اَحَلَّنَا دَارَ الْمَقٰمَةِ مِنْ فَضْلِهِ ۚ لَا يَمَسُّنَا فِيْهَا لُغُوْبٌ وَلَا يَمَسُّنَا فِيْهَا لُغُوْبٌ ﴿ ۲۵ ﴾ ترجمہ: (جب مسلمان جنت میں داخل ہوں گے تو ریشمی لباس پہنائے جائیں گے) اور کہیں گے تمام تعریف اس اللہ کے لیے ہے، جس نے ہم سے (ہمیشہ کے لیے) رنج دور کر دیا، بے شک ہمارا رب بڑا بخشنے والا، بڑا قدر کرنے والا ہے، جس نے ہم کو اپنے فضل سے ہمیشہ کے رہنے کے مقام میں پہنچا دیا، نہ ہم کو کوئی کلفت پہنچے گی اور نہ ہم کو کوئی سختی پہنچے گی۔ [سورہ فاطر]

﴿ ۲۶ ﴾ وَسَلِّمْ عَلٰی الْمُرْسَلِيْنَ ﴿ ۲۶ ﴾ وَالْحَمْدُ لِلّٰهِ رَبِّ الْعٰلَمِيْنَ ﴿ ۲۶ ﴾ ترجمہ: اور سلام ہو رسولوں پر اور تمام تعریف اللہ جلّ شانہ ہی کے واسطے ہے، جو تمام جہانوں کا پروردگار ہے۔ [سورہ صافات]

﴿ ۲۷ ﴾ الْحَمْدُ لِلّٰهِ ۚ بَلْ أَكْثَرُهُمْ لَا يَعْلَمُوْنَ ﴿ ۲۷ ﴾ ترجمہ: تمام تعریف اللہ کے واسطے ہے (مگر یہ لوگ سمجھتے نہیں) بلکہ اکثر جاہل ہیں۔ [سورہ زمر]

﴿ ۲۸ ﴾ وَقَالُوا الْحَمْدُ لِلّٰهِ الَّذِيْ صَدَقْنَا وَعٰدَةٌ اَوْرَثْنَا الْاَرْضَ نَتَبَوَّأُ ترجمہ: (اور جب مسلمان جنت میں داخل ہوں گے تو) کہیں گے کہ تمام تعریف اُس اللہ کے واسطے ہے، جس نے ہم سے اپنا وعدہ چاکیا

حل لغات: ① ملکیت - ② تکلیف - ③ ممکن۔



مِنْ الْجَنَّةِ حَيْثُ نَشَاءُ ۖ فَنِعْمَ أَجْرُ الْعَامِلِينَ ﴿۲۹﴾ [سورہ زمر]

اور ہم کو اس زمین کا مالک بنا دیا کہ ہم جنت میں جہاں چاہے مقام کریں، نیک عمل کرنے والوں کا کیا ہی اچھا بدلہ ہے۔

﴿۲۹﴾ فَلِلّٰهِ الْحَمْدُ رَبِّ السَّمٰوٰتِ وَرَبِّ الْاَرْضِ رَبِّ الْعَالَمِينَ ﴿۳۰﴾ [سورہ جاثیہ]

ترجمہ: پس اللہ ہی کے لیے تمام تعریف ہے، جو پروردگار ہے آسمانوں اور زمین کا اور تمام جہانوں کا پروردگار ہے۔

﴿۳۰﴾ وَمَا نَقْمُوا مِنْهُمْ اِلَّا اَنْ يُّؤْمِنُوْا بِاللّٰهِ الْعَزِيْزِ الْحَمِيْدِ ﴿۳۱﴾ الَّذِيْ لَهُ مُلْكُ السَّمٰوٰتِ وَالْاَرْضِ ﴿۳۲﴾ [سورہ بروج: ۹۳۸]

ترجمہ: (ایک کافر بادشاہ کے مسلمانوں کو ستانے اور تکلیفیں دینے کا اوپر سے ذکر ہے) اور ان کافروں نے ان مسلمانوں میں اور کوئی عیب نہیں پایا تھا، بجز اس کے وہ خدا پر ایمان لے آئے تھے، جو زبردست ہے اور تعریف کا مستحق ہے، اُسی کے لیے سلطنت ہے آسمانوں اور زمین کی۔

**فائدہ:** ان آیات میں اللہ کی حمد اور اس کی تعریف کی ترغیب، اس کا حکم، اس کی خبر ہے۔ احادیث میں بھی کثرت سے اللہ کی تعریف کرنے والوں کے فضائل خاص طور پر ذکر کیے گئے ہیں۔ ایک حدیث میں آیا ہے کہ جنت کی طرف سب سے پہلے وہ لوگ بلائے جائیں گے، جو ہر حال میں، راحت ہو یا تکلیف، اللہ کی تعریف کرنے والے ہوں۔ ایک حدیث میں ارشاد ہے کہ اللہ جلّ شانہ کو اپنی تعریف بہت پسند ہے اور ہونا بھی چاہیے کہ درحقیقت تعریف کی مستحق صرف اللہ ہی کی پاک ذات ہے، غیر اللہ کی تعریف کیا؟ جس کے قبضہ میں کچھ بھی نہیں، حتیٰ کہ وہ خود بھی اپنے قبضہ میں نہیں۔ ایک حدیث میں آیا ہے کہ قیامت کے دن افضل بندے وہ ہوں گے، جو کثرت سے اللہ کی حمد و ثنا کرتے ہوں۔ ایک حدیث میں وارد ہے کہ خدّ شکر کی اصل اور بنیاد ہے، جس نے اللہ کی حمد نہیں کی، اس نے اللہ کا شکر بھی ادا نہیں کیا۔ ایک حدیث میں آیا ہے: کسی نعمت پر حمد کرنا اُس نعمت کے زائل ہونے سے حفاظت ہے۔ ایک حدیث میں ہے کہ اگر دنیا ساری کی ساری میری امت میں سے کسی کے ہاتھ میں ہو اور وہ اَلْحَمْدُ لِلّٰہ کہے، تو یہ کہنا اُس سب سے افضل ہے۔ ایک حدیث میں آیا ہے کہ جب حق تعالیٰ شانہ کوئی نعمت کسی بندہ کو عطا فرماتے ہیں اور وہ اُس نعمت پر حمد کرتا ہے تو وہ حمد بڑھ جاتی ہے، خواہ نعمت کتنی ہی بڑی ہو۔

ایک صحابی حضور ﷺ کے پاس بیٹھے تھے، انھوں نے آہستہ سے اَلْحَمْدُ لِلّٰہ کثیروا طیبباً مُّبَارکاً وَّ فَرِحَ بہ کہا۔ حضور ﷺ نے دریافت فرمایا کہ یہ دعا کس نے پڑھی؟ وہ صحابی اس سے ڈرے کہ شاید کوئی نامُنا سب بات ہوگئی ہو۔ حضور ﷺ نے فرمایا: کچھ مُضَاعَفہ نہیں ہے، اُس نے بُری بات نہیں کہی۔ تب اُن صحابی نے عرض کیا کہ یہ دُعا میں نے پڑھی تھی۔ حضور ﷺ نے فرمایا کہ میں نے تیرے فرشتوں کو دیکھا ہے کہ

ہر ایک ان میں سے اس کی کوشش کرتا تھا کہ اس کلمہ کو سب سے پہلے وہ لے جائے۔ اور یہ حدیث تو مشہور ہے کہ جو تم بِلِشَانِ کام بغیر اللہ کی تعریف کے شروع کیا جائے گا، وہ بے برکت ہوگا۔ اسی وجہ سے عام طور پر ہر کتاب اللہ کی تعریف کے ساتھ شروع کی جاتی ہے۔ ایک حدیث میں آیا ہے کہ جب کسی کا پچہ مر جاتا ہے، تو حق تعالیٰ شانہ فرشتوں سے فرماتے ہیں کہ میرے بندے کے بچہ کی روح نکال لی؟ وہ عرض کرتے ہیں کہ نکال لی۔ پھر ارشاد ہوتا ہے کہ اُس کے دل کے ٹکڑے کو لے لیا؟ وہ عرض کرتے ہیں: بے شک لے لیا۔ ارشاد ہوتا ہے کہ پھر میرے بندے نے اس پر کیا کہا؟ عرض کرتے ہیں: تیری حمد کی اور اِنَّا لِلّٰہِ وَاِنَّا اِلَیْہِ رَاجِعُونَ پڑھا۔ ارشاد ہوتا ہے کہ اچھا اس کے بدلے میں جنت میں ایک گھر اس کے لیے بنا دو اور اس کا نام ”بَيْتُ الْحَمْد“ (تعریف کا گھر) رکھو۔ ایک حدیث میں آیا ہے کہ حق تعالیٰ شانہ اس سے بے عذر راضی ہوتے ہیں کہ بندہ کوئی لقمہ کھائے یا پانی کا گھونٹ پیے اور اس پر اَلْحَمْدُ لِلّٰہِ کہے۔ تیسرا کلمہ ”تہلیل“ تھا یعنی لَا اِلٰہَ اِلَّا اللّٰہُ کہنا جس کا مُفَضَّل بیان اس سے پہلے باب میں گذر چکا ہے۔ چوتھا کلمہ ”تکبیر“ کہلاتا ہے یعنی اللہ کی بڑائی بیان کرنا اس کی بلندی اور عظمت کا اقرار کرنا جس کا مضداق ”اللہ اکبر“ کہنا بھی ہے۔ وہ ان آیات میں بھی گذر چکا ہے۔ ان کے علاوہ صرف تکبیر کا یعنی اللہ کی عظمت اور بڑائی کا بیان بھی بہت سی آیات میں وارد ہوا ہے، جن میں سے چند آیات ذکر کی جاتی ہیں۔

<p>① ﴿وَلِتَكْبِرُوا لِلّٰہِ عَلٰی مَا هَدٰی کُمْ وَلَعَلَّکُمْ تَشْكُرُوْنَ﴾ [سورہ بقرہ]</p>	<p>ترجمہ: اور تاکہ تم اللہ کی بڑائی بیان کرو، اس بات پر کہ تم کو ہدایت فرمائی اور تاکہ تم شکر کرو واللہ تعالیٰ کا۔</p>
<p>② ﴿غَلِمَ الْغَيْبِ وَالشَّہَادَةِ الْكَبِيْرُ الْمُتَعَالٰی﴾ [سورہ رعد]</p>	<p>ترجمہ: وہ تمام پوشیدہ اور ظاہر چیزوں کا جاننے والا ہے (سب سے) بڑا ہے اور عالی شان رُتبہ والا ہے۔</p>
<p>③ ﴿كَذٰلِكَ سَخَّرَہَا لَکُمْ لِتَكْبِرُوْا اللّٰہَ عَلٰی مَا هَدٰی کُمْ وَبَشِّرِ الْمُحْسِنِيْنَ﴾ [سورہ حج]</p>	<p>ترجمہ: اسی طرح اللہ جلّ شانہ نے (قربانی کے جانوروں کو) تمہارے لیے مسخر کر دیا، تاکہ تم اللہ کی بڑائی بیان کرو، اس بات پر کہ اُس نے تم کو ہدایت کی (اور قربانی کرنے کی توفیق دی) اور (محمد ﷺ) اخلاص والوں کو (اللہ کی رضا کی) خوشخبری سنا دیجیے۔</p>
<p>④ و ⑤ ﴿وَ اَنَّ اللّٰہَ هُوَ الْعَلِيُّ الْكَبِيْرُ﴾ [سورہ حج و سورہ لقمان: ۳۰]</p>	<p>ترجمہ: اور بے شک اللہ جلّ شانہ ہی عالی شان اور بڑائی والا ہے۔</p>
<p>⑥ ﴿حَتّٰی اِذَا فُزِعَ عَنْ قُلُوْبِہِمۡ قَالُوْا مَا اِذَا قَالَ رَبُّکُمْ قَالُوْا الْحَقُّ وَہُوَ</p>	<p>ترجمہ: (جب فرشتوں کو اللہ کی طرف سے کوئی حکم ہوتا ہے، تو وہ خوف کے مارے گھبرا جاتے ہیں) یہاں تک کہ جب ان کے دلوں سے</p>
<p>حل لغات: ① بہت اہم کام۔ ② فرمانبردار۔</p>	

الْعَزِيزُ الْكَبِيرُ ﴿٥٠﴾ گھبراہٹ دور ہو جاتی ہے، تو ایک دوسرے سے پوچھتے ہیں کہ پروردگار کا کیا حکم ہے؟  
[سورہ سبأ]

﴿٥١﴾ فَالْحُكْمُ لِلَّهِ الْعَزِيزِ الْكَبِيرِ ﴿٥١﴾ ترجمہ: پس حکم اللہ ہی کے لیے ہے، جو عالی شان ہے، بڑے رُتبہ والا ہے۔  
[سورہ مؤمن]

﴿٥٢﴾ وَلَهُ الْكِبَرُ يَأْتِي فِي السَّمَوَاتِ وَالْأَرْضِ ۚ وَهُوَ الْعَزِيزُ الْحَكِيمُ ﴿٥٢﴾ ترجمہ: اور اسی (پاک ذات) کے لیے بڑائی ہے آسمانوں اور زمین میں اور وہی زبردست، حکمت والا ہے۔  
[سورہ جاثیہ]

﴿٥٣﴾ هُوَ اللَّهُ الَّذِي لَا إِلَهَ إِلَّا هُوَ ۚ أَلَمَلِكُ الْقُدُّوسُ السَّلَامُ الْمُؤْمِنُ الْمُهَيَّمِنُ الْعَزِيزُ الْجَبَّارُ الْمُتَكَبِّرُ ﴿٥٣﴾ ترجمہ: وہ ایسا معبود ہے کہ اُس کے سوا کوئی معبود نہیں، وہ بادشاہ ہے، (سب عیبوں سے) پاک ہے، (سب نقصانات سے) سالم ہے، امن دینے والا ہے، نگہبانی کرنے والا ہے (یعنی آفتوں سے بچانے والا ہے) زبردست ہے، خرابی کا درست کرنے والا ہے، بڑائی والا ہے۔  
[سورہ حشر: ۲۳]

**فائدہ:** ان آیات میں اللہ جلّ شانہ کی بڑائی اور عظمت کی ترغیب اور اس کا حکم فرمایا گیا ہے۔ احادیث میں بھی خصوصیت کے ساتھ اللہ کی بڑائی کا حکم، اس کی ترغیب کثرت سے وارد ہوئی ہے۔ ایک حدیث میں ارشاد ہے کہ جب یہ دیکھو کہ کہیں آگ لگ گئی تو تکبیر (یعنی اللہ اکبر کثرت سے) پڑھا کرو، یہ اُس کو بچھا دے گی۔ دوسری حدیث میں ہے کہ تکبیر (یعنی اللہ اکبر کہنا) آگ کو بجھا دیتا ہے۔ ایک حدیث میں آیا ہے کہ جب بندہ تکبیر کہتا ہے، تو اُس کا نور زمین سے آسمان تک سب چیزوں کو ڈھانک لیتا ہے۔ ایک حدیث میں ارشاد ہے کہ مجھے حضرت جبریل علیہ السلام نے تکبیر کا حکم کیا۔ ان آیات و احادیث کے علاوہ اللہ تعالیٰ کی عظمت و رفعت، اس کی حمد و ثنا اور علو شان کو مختلف غنومات سے کلام اللہ شریف میں بہت سے مختلف الفاظ سے ذکر فرمایا ہے۔ ان کے علاوہ بہت سی آیات ایسی ہیں، جن میں ان تسبیحات کے الفاظ ذکر نہیں فرمائے لیکن مراد یہ تسبیحات ہیں، چنانچہ چند آیات حسب ذیل ہیں۔

﴿٥٤﴾ فَتَكَلَّىٰ آدَمَ مِنْ رَبِّهِ كَلِمَاتٍ فَتَابَ عَلَيْهِ ۚ إِنَّهُ هُوَ التَّوَّابُ الرَّحِيمُ ﴿٥٤﴾ ترجمہ: پس حاصل کر لیے حضرت آدم علیہ السلام نے اپنے رب سے چند کلمے (ان کے ذریعہ سے توبہ کی) پس اللہ تعالیٰ نے رحمت کے ساتھ ان پر توجہ فرمائی، بے شک وہی ہے بڑی توبہ قبول کرنے والا، بڑا مہربان۔  
[سورہ بقرہ]

**فائدہ:** ان کلمات کی تفسیر میں مختلف احادیث وارد ہوئی ہیں مجملہ اُن کے یہ ہے کہ وہ کلمات یہ تھے:  
حل لغات: (۱) محفوظ۔ (۲) برا مرتبہ۔ (۳) نیچے لکھے ہوئے۔

لَا إِلَهَ إِلَّا أَنْتَ سُبْحَانَكَ وَبِحَمْدِكَ رَبِّ عِمْلِكُمْ سُوءٌ وَظَلَمْتُمْ نَفْسِي فَاغْفِرْ لِي إِنَّكَ أَنْتَ خَيْرُ  
الْغَافِرِينَ. لَا إِلَهَ إِلَّا أَنْتَ سُبْحَانَكَ وَبِحَمْدِكَ رَبِّ عِمْلِكُمْ سُوءٌ وَظَلَمْتُمْ نَفْسِي فَارْحَمْنِي  
إِنَّكَ أَنْتَ أَرْحَمُ الرَّاحِمِينَ. لَا إِلَهَ إِلَّا أَنْتَ سُبْحَانَكَ وَبِحَمْدِكَ رَبِّ عِمْلِكُمْ سُوءٌ وَظَلَمْتُمْ  
نَفْسِي فَتُبَّ عَلَىَّ إِنَّكَ أَنْتَ التَّوَّابُ الرَّحِيمُ.

اس قسم کے مضمون کی اور بھی متعدد احادیث وارد ہوئی ہیں، جن کو علامہ سیوطیؒ نے درمنثور میں لکھا ہے اور ان میں تسبیح و تحمید مذکور ہے۔

ترجمہ: جو شخص ایک نیکی لے کے آوے گا، اس کو دس گنا اجر ملے گا اور جو شخص برائی لے کر آوے گا اس کو اس کے برابر ہی سزا ملے گی اور ان پر ظلم نہ ہوگا۔ [سورۃ النعام]

**فائدہ:** نبی اکرم ﷺ کا ارشاد ہے کہ دو خصلتیں ایسی ہیں کہ جو مسلمان ان کا اہتمام کر لے، جنت میں داخل ہوا اور وہ دونوں بہت معمولی چیزیں ہیں، مگر ان پر عمل کرنے والے بہت کم ہیں۔ ایک یہ کہ سُبْحَانَ اللّٰهِ اَلْحَمْدُ لِلّٰهِ اللّٰهُ اَكْبَرُ ہر نماز کے بعد دس دس مرتبہ پڑھ لیا کرے، تو روزانہ ایک سو پچاس مرتبہ (پانچوں نمازوں کے بعد کا مجموعہ) ہو جائے گا اور دس گنا ہو جانے کی وجہ سے پندرہ سو نیکیاں حساب میں شمار کی جائیں گی، اور دوسری چیز یہ کہ سوتے وقت اللّٰهُ اَكْبَرُ چونتیس مرتبہ اَلْحَمْدُ لِلّٰهِ تینتیس مرتبہ سُبْحَانَ اللّٰهِ تینتیس مرتبہ پڑھ لیا کرے، تو سو کلمے ہو گئے، جن کا ثواب ایک ہزار نیکیاں ہو گئیں۔ اب ان کی اور دن بھر کی نمازوں کے بعد کی میزبان کل دو ہزار پانچ سو نیکیاں ہو گئیں۔ بھلا اعمال تولنے کے وقت ڈھائی ہزار بُرائیاں روزانہ کی کس کی ہوں گی، جو ان پر غالب آجائیں؟ بندہ ناچیز کہتا ہے: صحابہ کرام میں اگر چہ ایسا کوئی نہ ہوگا جس کی ڈھائی ہزار بُرائیاں روزانہ ہوں؛ مگر اس زمانہ میں ہم لوگوں کی بد اعمالیاں روزانہ کی اس سے بھی بدتر جہاز اند ہیں، لیکن نبی اکرم ﷺ (زویٰ فدا) نے اپنی شفقت سے برائیوں پر نیکیوں کے غالب آجانے کا نسخہ ارشاد فرما دیا، عمل کرنا نہ کرنا یا ہمارا کام ہے۔ ایک حدیث میں آیا ہے کہ صحابہ ؓ نے عرض کیا کہ یا رسول اللہ! یہ کیا بات ہے کہ یہ دونوں چیزیں ایسی کھل اور ان کو کرنے والے بہت کم ہیں؟ حضور ﷺ نے

**حل لغات:** ① آپ کے سوا کوئی معبود نہیں آپ پاک ہیں اور قابل تعریف اے میرے رب میں نے غلطی کی اور اپنے نفس پر ظلم کیا ہماری توبہ قبول فرما، بیشک آپ سب سے بہتر بخشنے والے ہیں، آپ کے سوا کوئی معبود نہیں آپ قابل تعریف ہیں اے میرے رب میں نے غلطی کی اور اپنے نفس پر ظلم کیا مجھ پر رحم فرمائیے بیشک آپ سب سے بہتر رحم کرنے والے ہیں، آپ کے سوا کوئی معبود نہیں آپ قابل تعریف ہیں اے میرے رب میں نے غلطی کی اور اپنے نفس پر ظلم کیا میری توبہ قبول فرمائیے بیشک آپ توبہ قبول فرمانے والے بڑے مہربان ہیں۔ ② تعداد۔ ③ بہت زیادہ۔ ④ میری جان ان پر قربان۔ ⑤ آسان۔



ارشاد فرمایا کہ سونے کا وقت ہوتا ہے تو شیطان ان کے پڑھنے سے پہلے ہی سلا دیتا ہے اور نماز کا وقت ہوتا ہے تو وہ کوئی ایسی بات یاد دلاتا ہے کہ پڑھنے سے پہلے ہی اُٹھ کر چلا جاوے۔ ایک حدیث میں حضور ﷺ نے ارشاد فرمایا: کیا تم اس سے عاجز ہو کہ ہزار نیکیاں روزانہ کمالیا کرو، کسی نے عرض کیا: یا رسول اللہ! ہزار نیکیاں روزانہ کس طرح کمائیں۔ ارشاد فرمایا کہ سُبْحَانَ اللہ سو مرتبہ پڑھو، ہزار نیکیاں ہو جائیں گی۔

﴿۳﴾ اَلْمَالُ وَالْبَنُونَ زِينَةُ الْحَيٰوةِ الدُّنْيَا وَالْبٰقِيٰتُ الصّٰلِحٰتُ خَيْرٌ عِنْدَ رَبِّكَ ثَوَابًا وَخَيْرٌ اَمَلًا ﴿[سورہ کہف]

ترجمہ: مال اور اولاد دنیاوی زندگی کی ایک رونق (فقط) ہے اور باقیاتِ صالحات (وہ نیک اعمال جو ہمیشہ رہنے والے ہیں) وہ تمہارے رب کے نزدیک ثواب کے اعتبار سے بھی (بدرجہا) بہتر ہیں اور اُمید کے اعتبار سے بھی بہتر ہیں (کہ ان کے ساتھ امیدیں قائم کی جائیں، بخلاف مال اور اولاد کے کہ اُن سے اُمیدیں قائم کرنا بے کار ہے)۔

﴿۴﴾ وَيَزِيْدُ اللّٰهُ الَّذِيْنَ اٰهْتَدٰى وَهُدًى وَالْبٰقِيٰتُ الصّٰلِحٰتُ خَيْرٌ عِنْدَ رَبِّكَ ثَوَابًا وَخَيْرٌ مَّرَدًّا ﴿[سورہ مریم]

ترجمہ: اور اللہ تعالیٰ ہدایت والوں کی ہدایت بڑھاتا ہے اور باقیاتِ صالحات تمہارے رب کے نزدیک ثواب کے اعتبار سے بھی بہتر ہیں اور انجام کے اعتبار سے بھی۔

**فائدہ:** اگرچہ باقیاتِ صالحات (وہ نیک عمل جو ہمیشہ رہنے والے ہیں) میں سارے ہی ایسے اعمال داخل ہیں، جن کا ثواب ہمیشہ ملتا رہتا ہے، لیکن بہت سی احادیث میں یہ بھی آیا ہے کہ اس کا مضداق یہی تسبیحیں ہیں۔ حضور اقدس ﷺ نے ارشاد فرمایا ہے کہ باقیاتِ صالحات کو کثرت سے پڑھا کرو۔ کسی نے دریافت کیا کہ وہ کیا چیزیں ہیں؟ حضور ﷺ نے ارشاد فرمایا کہ تسبیح (اللَّهُ أَكْبَرُ کہنا)، تہلیل (لَا إِلَهَ إِلَّا اللَّهُ کہنا)، تسبیح (سُبْحَانَ اللَّهِ کہنا)، تحمید (الْحَمْدُ لِلَّهِ کہنا) اور لَا حَوْلَ وَلَا قُوَّةَ إِلَّا بِاللَّهِ۔ دوسری حدیث میں آیا ہے: حضور ﷺ نے ارشاد فرمایا کہ دیکھو خبردار رہو سُبْحَانَ اللَّهِ، الْحَمْدُ لِلَّهِ، لَا إِلَهَ إِلَّا اللَّهُ، اللَّهُ أَكْبَرُ باقیاتِ صالحات میں ہیں۔ ایک حدیث میں آیا ہے کہ حضور ﷺ نے ارشاد فرمایا کہ دیکھو اپنی حفاظت کا انتظام کرلو، کسی نے پوچھا: یا رسول اللہ! کسی دشمن کے حملہ سے جو دلوریش ہے؟ حضور ﷺ نے فرمایا: نہیں، بلکہ جہنم کی آگ سے حفاظت کا انتظام کر دو اور وہ سُبْحَانَ اللَّهِ، الْحَمْدُ لِلَّهِ، لَا إِلَهَ إِلَّا اللَّهُ، اللَّهُ أَكْبَرُ کا نہ پڑھنا ہے کہ یہ قیامت کے دن آگے بڑھنے والے کلمے ہیں (کہ سفارش کریں، یا آگے بڑھانے والے ہیں کہ پڑھنے والے کو جنت کی طرف بڑھاتے ہیں) اور پیچھے رہنے والے ہیں (کہ حفاظت کریں) احسان کرنے والے ہیں اور یہی باقیاتِ صالحات ہیں۔ اور بھی بہت سی روایات میں یہ مضمون وارد ہوا ہے، جن کو علامہ سیوطیؒ نے دُرِّ مُنْتَوَر میں ذکر فرمایا ہے۔

حل لغات: ① سامنے۔

﴿لَهُ مَقَالِيدُ السَّمٰوٰتِ وَالْاَرْضِ﴾ ترجمہ: اللہ ہی کے واسطے ہیں کُنجیاں آسمانوں کی اور زمین کی۔ [سورہ شوریٰ: ۴۲]

**فائدہ:** حضرت عثمان ؓ سے نقل کیا گیا ہے کہ میں نے حضور ﷺ سے ﴿مَقَالِيدُ السَّمٰوٰتِ وَالْاَرْضِ﴾ یعنی آسمانوں اور زمین کی کُنجیوں کے بارے میں دریافت کیا، تو حضور ﷺ نے ارشاد فرمایا کہ لَا إِلَهَ إِلَّا اللَّهُ، وَاللَّهُ أَكْبَرُ، سُبْحَانَ اللَّهِ، الْحَمْدُ لِلَّهِ، أَسْتَغْفِرُ اللَّهَ الَّذِي لَا إِلَهَ إِلَّا هُوَ الْأَوَّلُ وَالْآخِرُ وَالظَّاهِرُ وَالْبَاطِنُ يُحْيِي وَيُمِيتُ وَهُوَ حَيٌّ لَا يَمُوتُ، بِيَدِهِ الْخَيْرُ وَهُوَ عَلَى كُلِّ شَيْءٍ قَدِيرٌ ہیں۔ دوسری حدیث میں ہے کہ مَقَالِيدُ السَّمٰوٰتِ وَالْاَرْضِ: سُبْحَانَ اللَّهِ، الْحَمْدُ لِلَّهِ، لَا إِلَهَ إِلَّا اللَّهُ، اللَّهُ أَكْبَرُ ہیں اور یہ عرش کے خزانہ سے نازل ہوئی۔ اور بھی روایات میں یہ مضمون وارد ہوا ہے۔

﴿إِلَيْهِ يَصْعَدُ الْكَلِمُ الطَّيِّبُ وَالْعَمَلُ الصَّالِحُ يَرْفَعُهُ﴾ ترجمہ: اُسی کی طرف اچھے کلمے پہنچتے ہیں اور نیک عمل اُن کو پہنچاتا ہے۔ [سورہ فاطر: ۱۰]

**فائدہ:** کلمہ طیبہ کے بیان میں بھی اس آیت کا ذکر گزر چکا ہے، حضرت عبداللہ بن مسعود ؓ فرماتے ہیں کہ جب تمہیں ہم کوئی حدیث سناتے ہیں، تو قرآن شریف سے اُس کی سند اور تائید بتا دیتے ہیں۔ مسلمان جب سُبْحَانَ اللَّهِ وَبِحَمْدِهِ اور الْحَمْدُ لِلَّهِ لَا إِلَهَ إِلَّا اللَّهُ اللَّهُ أَكْبَرُ تَبَارَكَ اللَّهُ پڑھتا ہے، تو فرشتہ اپنے پروں میں نہایت احتیاط سے ان کلموں کو آسمان پر لے جاتا ہے اور جس آسمان پر گزرتا ہے، اُس آسمان کے فرشتے اُس پڑھنے والے کے لیے مغفرت کی دعا کرتے ہیں اور اُس کی تائید یہ آیت شریفہ إِلَيْهِ يَصْعَدُ الْكَلِمُ الطَّيِّبُ ہے۔ حضرت کعب احبارؓ فرماتے ہیں کہ سُبْحَانَ اللَّهِ الْحَمْدُ لِلَّهِ لَا إِلَهَ إِلَّا اللَّهُ اللَّهُ أَكْبَرُ کے لیے عرش کے گرد اگرد ایک جھنڈاٹھٹھ ہے، جس میں اپنے پڑھنے والوں کا تذکرہ کرتے رہتے ہیں۔ بعض روایات میں حضرت کعبؓ نے حضور ﷺ سے یہ مضمون نقل کیا ہے اور ایک دوسرے صحابی حضرت نعمان ؓ نے بھی اس قسم کا مضمون خود حضور اقدس ﷺ ہی سے نقل کیا ہے۔

## فصل دوم

اُن احادیث کے بیان میں، جن میں ان کلمات کی فضیلت اور ترغیب ذکر فرمائی گئی ہے۔

① عَنْ أَبِي هُرَيْرَةَ ؓ قَالَ: قَالَ النَّبِيُّ ﷺ: ترجمہ: حضور اقدس ﷺ کا ارشاد ہے کہ دو کلمے ایسے کَلِمَتَانِ خَفِيفَتَانِ عَلَى اللِّسَانِ ثَقِيلَتَانِ فِي الْمِيزَانِ، حَبِيبَتَانِ إِلَى الرَّحْمَنِ: سُبْحَانَ اللَّهِ وَبِحَمْدِهِ، سُبْحَانَ اللَّهِ الْعَظِيمِ۔ ہیں کہ زبان پر بہت ہلکے اور ترازو میں بہت وزنی اور اللہ کے نزدیک بہت محبوب ہیں، وہ سُبْحَانَ اللَّهِ وَبِحَمْدِهِ اور سُبْحَانَ اللَّهِ الْعَظِيمِ ہیں۔

[رواہ البخاری ومسلم والترمذی والنسائی وابن ماجہ کذا فی التوغیب]

حل لغات: ① چاروں طرف۔ ② کھینوں کے اڑنے کی آواز، مراد ہلکی آواز۔

**فائدہ:** زبان پر ہلکے کا مطلب یہ ہے کہ پڑھنے میں نہ وقت خرچ ہو کہ بہت مختصر ہیں، نہ یاد کرنے میں کوئی وقت یا دیر لگے اور اس کے باوجود جب اعمال کے تولنے کا وقت آئے گا، تو ترازو میں ان کلموں کی کثرت کی وجہ سے بہت زیادہ وزن ہو جائے گا اور اگر کوئی بھی فائدہ نہ ہوتا تو بھی اس سے بڑھ کر کیا چیز تھی کہ اللہ تعالیٰ کے نزدیک یہ دو کلمے سب سے زیادہ محبوب ہیں۔ امام بخاریؒ نے اپنی کتاب ”صحیح بخاری“ کو ان ہی دو کلموں پر ختم فرمایا اور یہی حدیث کتاب کے ختم پر ذکر فرمائی ہے۔ ایک حدیث میں ارشاد نبوی ہے کہ کوئی شخص تم میں سے اس بات کو نہ چھوڑے کہ ہزار نیکیاں روزانہ کر لیا کرے، سُبْحَانَ اللَّهِ وَبِحَمْدِهِ سومرتبہ پڑھ لیا کرے، ہزار نیکیاں ہو جائیں گی۔ اتنے گناہ تو ان شاء اللہ روزانہ کے ہوں گے بھی نہیں اور اس تسبیح کے علاوہ جتنے نیک کام کیے ہوں گے ان کا ثواب علیحدہ نفع میں رہا۔ ایک حدیث میں آیا ہے کہ جو شخص صبح وشام ایک ایک تسبیح سُبْحَانَ اللَّهِ وَبِحَمْدِهِ کی پڑھے، اس کے گناہ معاف ہو جائیں گے، خواہ سمندر کے جھاگوں سے بھی زیادہ ہوں۔ ایک حدیث میں آیا ہے کہ سُبْحَانَ اللَّهِ الْحَمْدُ لِلَّهِ لَا إِلَهَ إِلَّا اللَّهُ اللَّهُ أَكْبَرُ سے گناہ ایسے جھڑتے ہیں، جیسے (سردی میں) درخت سے پتے جھڑتے ہیں۔

حضرت ابو ذرؓ فرماتے ہیں کہ ایک مرتبہ حضور ﷺ نے ارشاد فرمایا کہ میں تجھے بتاؤں اللہ کے نزدیک سب سے زیادہ پسندیدہ کلام کیا ہے؟ میں نے عرض کیا: ضرور بتادیں۔ ارشاد فرمایا: سُبْحَانَ اللَّهِ وَبِحَمْدِهِ۔ دوسری حدیث میں ہے سُبْحَانَ رَبِّيَ وَبِحَمْدِهِ۔ ایک حدیث میں یہ بھی ہے کہ اللہ نے جس چیز کو اپنے فرشتوں کے لیے اختیار فرمایا، وہی افضل ترین ہے اور وہ سُبْحَانَ اللَّهِ وَبِحَمْدِهِ ہے۔

عَنْ أَبِي ذَرٍّ قَالَ قَالَ رَسُولُ اللَّهِ ﷺ أَلَا أُخْبِرُكَ بِأَحَبِّ الْكَلَامِ إِلَى اللَّهِ؟ قُلْتُ: يَا رَسُولَ اللَّهِ أُخْبِرْنِي بِأَحَبِّ الْكَلَامِ إِلَى اللَّهِ، فَقَالَ: إِنَّ أَحَبَّ الْكَلَامِ إِلَى اللَّهِ: سُبْحَانَ اللَّهِ وَبِحَمْدِهِ.

ارواد مسلم والنسائی والترمذی إلا أنه قال: سبحان ربی وبحمده، وقال: حسن صحیح، وعزاه السیوطی فی الجامع الصغیر إلى مسلم وأحمد والترمذی ورقم له بالصحة. وفي رواية لمسلم: أن رسول الله ﷺ سئل أي الكلام أفضل؟ قال: ما أصفى الله لملائكته أو لعباده: سبحان الله وبحمده. كذا في الترغيب. قلت: وأخرج الأخير الحاكم وصححه على شرط مسلم: وأقره عليه الذهبي. وذكره السيوطي في الجامع برواية أحمد عن رجل مختصر أوقف له بالصحة].

**فائدہ:** پہلی فصل میں کئی آیتوں میں یہ مضمون گزر چکا ہے کہ ملائکہ جو عرش کے قریب ہیں اور ان کے علاوہ سب اللہ جل جلالہ کی تسبیح و تحمید میں مشغول رہتے ہیں، اُن کا مشغلہ یہی ہے کہ وہ اللہ کی پاکی بیان کرنے میں اور حمد کرنے میں مشغول رہیں۔ اسی وجہ سے جب آدم علیہ السلام کو پیدا فرمانے کا وقت ہوا، تو انھوں نے یہی بارگاہ الہی میں ذکر کیا کہ نَحْنُ نُسَبِّحُ بِحَمْدِكَ وَنُقَدِّسُ لَكَ۔ جیسا کہ اس سے پہلی فصل کی پہلی

**حل لغات:** ① وہ سفید بلبلے جو پانی کے زور یا اُبال کے آنے سے پیدا ہوتے ہیں۔ ② کام۔

آیت میں گزر چکا ہے۔ ایک حدیث میں وارد ہے کہ آسمان (عُظْمَتِ الٰہی کے بوجھ سے) بولتا ہے (خُجْرَاتَا ہے، جیسا کہ چار پائی وغیرہ وزن سے بولنے لگتی ہے) اور آسمان کے لیے حق ہے کہ وہ بولے (کہ) بَیِّنَات کا بوجھ سخت ہوتا ہے) قسم ہے اس پاک ذات کی، جس کے قبضہ میں محمد (ﷺ) کی جان ہے کہ آسمان میں ایک بالشت جگہ بھی ایسی نہیں، جہاں کوئی فرشتہ سجدہ کی حالت میں اللہ کی تسبیح و تحمید میں مشغول نہ ہو۔

حضور اقدس ﷺ نے ارشاد فرمایا کہ جو شخص لَا إِلَهَ إِلَّا اللَّهُ کہے، اس کے لیے جنت واجب ہو جائے گی اور جو شخص سُبْحَانَ اللَّهِ وَبِحَمْدِهِ سومرتہ پڑھے گا، اس کے لیے ایک لاکھ چوبیس ہزار نیکیاں لکھی جائیں گی۔ صحابہ ﷺ نے عرض کیا: یا رسول اللہ! ایسی حالت میں تو کوئی بھی (قیامت میں) ہلاک نہیں ہو سکتا (کہ نیکیاں ہی غالب رہیں گی) حضور ﷺ نے فرمایا (بعض لوگ پھر بھی ہلاک ہوں گے اور کیوں نہ ہوں) بعض آدمی اتنی نیکیاں لے کر آئیں گے کہ اگر پہاڑ پر رکھ دی جائیں، تو وہ دب جائے؛ لیکن اللہ کی نعمتوں کے مقابلہ میں وہ گالغلام ہو جائیں گی۔ البتہ اللہ جل شانہ پھر اپنی رحمت اور فضل سے دستگیری فرمائیں گے۔

(۳) عَنْ إِسْحَاقَ بْنِ عَبْدِ اللَّهِ بْنِ أَبِي طَلْحَةَ عَنْ أَبِيهِ عَنْ جَدِّهِ قَالَ: قَالَ رَسُولُ اللَّهِ ﷺ: مَنْ قَالَ لَا إِلَهَ إِلَّا اللَّهُ دَخَلَ الْجَنَّةَ أَوْ وَجِبَتْ لَهُ الْجَنَّةُ. وَمَنْ قَالَ سُبْحَانَ اللَّهِ وَبِحَمْدِهِ مِائَةً مَرَّةً كَتَبَ اللَّهُ لَهُ مِائَةً أَلْفٍ حَسَنَةٍ وَأَرْبَعًا وَعِشْرِينَ أَلْفٍ حَسَنَةٍ. قَالُوا: يَا رَسُولَ اللَّهِ! إِذَا لَا يَهْلِكُ مِثْلًا أَحَدٌ. قَالَ: بَلَى إِنَّ أَحَدَكُمْ لَيَجِيءُ بِالْحَسَنَاتِ لَوْ وُضِعَتْ عَلَى جَبَلٍ أَثْقَلَتْهُ، ثُمَّ تَجِيءُ النَّعْمُ فَتَذْهَبُ بِتِلْكَ، ثُمَّ يَتَطَاوَلُ الرَّبُّ بَعْدَ ذَلِكَ بِوَحْمَتِهِ.

[رواه الحاكم وقال: صحيح الإسناد كذا في الترغيب: قلت وأقره عليه الذهبي]

**فائدہ:** اللہ کی نعمتوں کے مقابلہ میں دب جانے اور کالعدم ہو جانے کا مطلب یہ ہے کہ قیامت میں جہاں نیکیاں اور برائیاں تولی جائیں گی، وہاں اس چیز کا بھی مطالبہ ہوگا کہ اللہ جل شانہ نے جو نعمتیں عطا فرمائی تھیں، ان کا کیا حق ادا کیا اور کیا شکر ادا کیا۔ بندہ کے پاس ہر چیز اللہ ہی کی عطا کی ہوئی ہے، ہر چیز کا ایک حق ہے۔ اس حق کی ادائیگی کا مطالبہ ہونا ہے۔ چنانچہ حضور اقدس ﷺ کا ارشاد ہے کہ يُصْبِحُ عَلَى كُلِّ سَلَامٍ مِنْ أَحَدِكُمْ صَدَقَةٌ. [الحديث في المشكاة برواية مسلم. قلت: ورواه أبو داود وابن ماجه]

جس کا مطلب یہ ہے کہ صبح کو ہر آدمی کے ہر جوڑ اور ہڈی پر ایک صدقہ واجب ہوتا ہے۔ دوسری حدیث میں ہے کہ آدمی میں تین سو ساٹھ جوڑ ہیں، اس کے ذمہ ضروری ہے کہ ہر جوڑ کی طرف سے ایک صدقہ کرے، یعنی اس بات کے شکر میں کہ حق تعالیٰ شانہ نے سونے کے بعد جو مرجانے کے مُشَابَہ حالت

حل لغات: ① رعب۔ ② ختم۔ ③ مدد۔ ④ پوچھ گچھ۔ ⑤ حساب کتاب۔ ⑥ ایک جیسی۔



تھی، پھر اس سر نو زندگی بخش اور ہر عضو صحیح و سالم رہا۔ صحابہ ؓ نے عرض کیا: اتنے صدقہ روزانہ کرنے کی طاقت کون رکھتا ہے؟ حضور ﷺ نے فرمایا: ہر شیخ صدقہ ہے، ہر تکبیر صدقہ ہے، لَا إِلَهَ إِلَّا اللَّهُ ایک مرتبہ کہنا صدقہ ہے، اللَّهُ أَكْبَرُ کہنا صدقہ ہے، راستہ سے کسی تکلیف دینے والی چیز کا ہٹا دینا صدقہ ہے۔ غرض بہت سے صدقات شمار کرائے۔ اس قسم کی اور بھی احادیث ہیں، جن سے آدمی کی اپنی ذات میں جو اللہ کی نعمتیں ہیں، ان کا بیان ہے۔ اس کے علاوہ کھانے پینے راحت و آرام کے متعلق جتنی اللہ کی نعمتیں ہر وقت میسر ہوتی ہیں وہ مزید برآں۔

قرآن پاک میں سورۃ اَلْهٰكُمُ التَّكَاثُرُ میں بھی اس کا ذکر ہے کہ قیامت میں اللہ کی نعمتوں سے بھی سوال ہوگا۔ حضرت ابن عباس ؓ فرماتے ہیں کہ بدن کی صحت، کانوں کی صحت، آنکھوں کی صحت سے سوال ہوگا کہ اللہ نے یہ نعمتیں اپنے لطف سے عطا فرمائیں، ان کو اللہ کے کس کام میں خرچ کیا۔ (یا چوپاؤں کی طرح صرف پیٹ پالنے میں خرچ کیا)، چنانچہ دوسری جگہ سورۃ بنی اسرائیل میں ارشاد ہے: ﴿اِنَّ السَّمْعَ وَالْبَصَرَ وَالْفُؤَادَ كُلُّ اُولٰٓئِكَ كَانَ عَنْهُ مَسْئُوْلًا﴾ [سورۃ اسراء] (کان، آنکھ، دل ہر شخص سے ان سب کی قیامت کے دن پوچھ ہوگی کہ ان چیزوں کا استعمال کہاں کیا)۔ حضور ﷺ کا ارشاد ہے کہ جن نعمتوں سے سوال ہوگا، ان میں بے فکری جو اللہ کی بڑی دولت ہے اور صحت بدن بھی ہے۔ مجاہد کہتے ہیں کہ دنیا کی ہر لذت نعمتوں میں داخل ہے، جن سے سوال ہوگا۔ حضرت علی ؓ فرماتے ہیں کہ اس میں عافیت بھی داخل ہے۔ ایک شخص نے حضرت علی ؓ سے پوچھا کہ ﴿ثُمَّ لَتَسْئَلُنَّ يَوْمَئِذٍ عَنِ النَّعِيْمِ﴾ [سورۃ نکاح] (پھر اُس دن نعمتوں سے بھی سوال کیے جاؤ گے) کا مطلب کیا ہے؟ آپ نے ارشاد فرمایا کہ گےہوں کی روٹی اور ٹھنڈا پانی مراد ہے کہ اس سے بھی سوال ہوگا اور رہنے کے مکان سے بھی۔ ایک حدیث میں آیا ہے کہ جب یہ آیت نازل ہوئی تو بعض صحابہ نے عرض کیا کہ یا رسول اللہ! کن نعمتوں کا سوال ہوگا؟ آدھی بھوک روٹی ملتی ہے وہ بھی جو کی (پیٹ بھرائی روٹی بھی میسر نہیں)۔ وحی نازل ہوئی، کیا پاؤں میں جوتا نہیں پہنتے؟ کیا ٹھنڈا پانی نہیں پیتے؟ یہ بھی تو اللہ کی نعمتیں ہیں۔ ایک حدیث میں آیا ہے کہ بعض صحابہ ؓ نے اس آیت شریفہ کے نازل ہونے پر عرض کیا: یا رسول اللہ! کن نعمتوں سے سوال ہوگا؟ کھجور اور پانی صرف یہ دو چیزیں کھانے پینے کو ملتی ہیں اور ہماری تلواریں (جہاد کے لیے) ہر وقت کندھوں پر رہتی ہیں اور دشمن (کافر کوئی نہ کوئی) مقابل (جس کی وجہ سے وہ دو چیزیں بھی اطمینان اور بے فکری سے نصیب نہیں ہوتیں)۔ حضور ﷺ نے ارشاد فرمایا کہ عتق رب نعمتیں میسر ہونے والی ہیں۔

ایک حدیث میں حضور ﷺ کا ارشاد ہے کہ قیامت میں جن نعمتوں سے سوال ہوگا، ان میں سب سے اوّل یہ ہوگا کہ ہم نے تیرے بدن کو تندرستی عطا فرمائی (یعنی اس تندرستی کا کیا حق ادا کیا اور اس میں اللہ کی

رضا کی کیا خدمت ادا کی) اور ہم نے ٹھنڈے پانی سے تجھ کو سیراب کیا۔ (درحقیقت اللہ کی بڑی نعمت ہے، جہاں ٹھنڈا پانی میسر نہیں ہوتا، ان سے کوئی اس کی قدر پوچھے۔ یہ اللہ کی اتنی بڑی نعمت ہے کہ حد نہیں، مگر ہم لوگوں کو اس کے نعمتِ عظیمہ ہونے کی طرف التفات بھی نہیں ہوتا، چہ جائیکہ اس کا شکر اور اس کی ادائیگی (حق)۔ ایک حدیث میں وارد ہے کہ جن نعمتوں سے سوال ہوگا یہ ہیں: وہ روٹی کا ٹکڑا جس سے پیٹ بھرا جاتا ہے، وہ پانی جس سے پیاس بجھائی جاتی ہے، وہ کپڑا جس سے بدن ڈھانکا جاتا ہے۔

ایک مرتبہ دو پہر کے وقت سخت دھوپ میں حضرت ابو بکر صدیق ؓ پریشان ہو کر گھر سے چلے، مسجد پہونچے ہی تھے کہ حضرت عمر ؓ بھی اسی حالت میں تشریف لے آئے۔ حضرت ابو بکر ؓ کو بیٹھا ہوا دیکھ کر دریافت کیا کہ تم اس وقت یہاں کہاں؟ فرمایا کہ بھوک کی بے تابی نے پریشان کیا۔ حضرت عمر ؓ نے عرض کیا: واللہ اسی چیز نے مجھے بھی مجبور کیا کہ کہیں جاؤں۔ یہ دونوں حضرات یہ گفتگو کر رہے تھے کہ سردارِ دو عالم نبی اکرم ؐ تشریف لے آئے، ان کو دیکھ کر دریافت فرمایا کہ تم اس وقت کہاں؟ عرض کیا: یا رسول اللہ! بھوک نے پریشان کیا جس سے مضطرب ہو کر نکل پڑے۔ حضور ؐ نے ارشاد فرمایا: اسی مجبوری سے میں بھی آیا ہوں۔ تینوں حضرات اکٹھے ہو کر حضرت ابوالیوب انصاری ؓ کے مکان پر پہونچے۔

وہ تشریف نہیں رکھتے تھے، بیوی نے بڑی مسرت و افتخار سے ان حضرات کو بٹھایا۔ حضور ؐ نے دریافت فرمایا: ابوالیوب کہاں گئے ہیں؟ عرض کیا: ابھی حاضر ہوتے ہیں، کسی ضرورت سے گئے ہوئے ہیں۔ اتنے میں ابوالیوب ؓ بھی حاضر خدمت ہو گئے اور فرطِ خوشی میں کھجور کا ایک بڑا سا خوشہ توڑ کر لائے۔ حضور ؐ نے ارشاد فرمایا کہ سارا خوشہ کیوں توڑا اس میں کچی اور اڈھ کچری بھی ٹوٹ گئیں، چھانٹ کر پکی ہوئی توڑ لیتے۔ انھوں نے عرض کیا: اس خیال سے توڑا کہ ہر قسم کی سامنے ہوں، جو پسند ہو وہ نوش فرماویں (کہ بعض مرتبہ پکی ہوئی سے اڈھ کچری زیادہ پسند ہوتی ہے) خوشہ سامنے رکھ کر جلدی سے گئے اور ایک بکری کا بچہ ذبح کیا اور جلدی جلدی کچھ تو ویسے ہی بھون لیا، کچھ سالن تیار کر لیا۔ حضور ؐ نے ایک روٹی میں تھوڑا سا گوشت رکھ کر ابوالیوب کو دیا کہ یہ فاطمہ ؓ کو پہونچا دو، اس کو بھی کئی دن سے کچھ نہیں مل سکا وہ فوراً پہونچا کر آئے، ان حضرات نے بھی سیر ہو کر نوش فرمایا، اس کے بعد حضور ؐ نے ارشاد فرمایا کہ دیکھو یہ اللہ کی نعمتیں ہیں، روٹی ہے، گوشت ہے، ہر قسم کی کچی اور پکی کھجوریں ہیں۔ یہ فرما کر نبی اکرم ؐ کی پاک آنکھوں سے آنسو بہنے لگے اور ارشاد فرمایا: اُس پاک ذات کی قسم جس کے قبضہ میں میری جان ہے! یہی وہ نعمتیں ہیں جن سے قیامت میں سوال ہوگا (جن حالات کے تحت میں اس وقت یہ چیزیں میسر ہوئی تھیں، ان کے لحاظ سے) صحابہ ؓ کو بڑی گزانی اور فکر پیدا ہو گیا (کہ ایسی مجبوری اور اضطرار کی حالت

حل لغات: ① بہت بڑی نعمت۔ ② خیال۔ ③ بے چینی۔ ④ بے چین۔ ⑤ خوشی کی زیادتی۔ ⑥ گچھا۔ ⑦ بوجھ۔ ⑧ بے قراری۔

میں یہ چیزیں میسر آئیں اور ان پر بھی سوال و حساب ہو۔ حضور ﷺ نے ارشاد فرمایا کہ اللہ کا شکر ادا کرنا تو ضروری ہے ہی، جب اس قسم کی چیزوں پر ہاتھ ڈالو تو اول بِسْمِ اللہ پڑھو اور جب کھا چکو تو کہو: اَلْحَمْدُ لِلّٰہِ الَّذِیْ ہُوَ اَشْبَعُنَا وَاَنْعَمَ عَلَیْنَا وَاَفْضَلَ (تمام تعریف اللہ ہی کے لیے ہے، جس نے ہم کو پیٹ بھر کر کھلایا اور ہم پر انعام فرمایا اور بہت زیادہ عطا کیا) اس دعا کا پڑھنا شکر ادا کرنے میں کافی ہے۔

اس قسم کے واقعات کئی مرتبہ پیش آئے، جو متعدد احادیث میں مختلف عُنوانات سے ذکر کیے گئے ہیں؛ چنانچہ ایک مرتبہ اَبُو اَنِیسَہُ مَالِکِ ابْنِ نُبَیْہَانَ ؓ کے مکان پر تشریف لے جانے کی نوبت آئی۔ اسی قسم کا ایک واقعہ ایک اور صاحب کے ساتھ پیش آیا جن کو واقعی کہا جاتا تھا۔ حضرت عمر ؓ کا گذر ایک شخص پر ہوا، جو کوڑھی بھی تھا اور اندھا، بہرا، گونگا بھی تھا۔ آپ نے ساتھیوں سے دریافت فرمایا کہ تم لوگ اللہ کی کچھ نعمتیں اس شخص پر بھی دیکھتے ہو؟ لوگوں نے عرض کیا: اس کے پاس کون سی نعمت ہے؟ آپ نے ارشاد فرمایا کہ کیا پیشاب سہولت سے نہیں کر سکتا۔ حضرت عبداللہ بن مسعود ؓ فرماتے ہیں کہ قیامت میں تین دربار ہیں: ایک دربار میں نیکوں کا حساب ہے، دوسرے میں اللہ کی نعمتوں کا حساب ہے، تیسرے میں گناہوں کا مطالبہ ہے۔ نیکیاں نعمتوں کے مقابلہ میں ہو جائیں گی اور برائیاں باقی رہ جائیں گی، جو اللہ کے فضل کے تحت میں ہوں گی۔ ان سب کا مطلب یہ ہے کہ اللہ جلّ شانہ کی جس قدر نعمتیں ہر آن اور ہر دم آدمی پر ہوتی ہیں، ان کا شکر کرنا، ان کا حق ادا کرنا بھی آدمی کے ذمہ ہے۔ اس لیے جتنی مقدار بھی نیکوں کی پیدا ہو سکے، ان کو حاصل کرنے میں کمی نہ کرے اور کسی مقدار کو بھی زیادہ نہ سمجھے کہ وہاں پہنچ کر معلوم ہوگا کتنے کتنے گناہ ہم نے اپنی آنکھ، ناک، کان اور دوسرے بدن کے حصوں سے ایسے کیے ہیں، جن کو ہم گناہ بھی نہ سمجھے۔ حضور ﷺ کا ارشاد ہے کہ تم میں سے کوئی بھی ایسا نہیں ہے، جس کی قیامت میں اللہ کے یہاں پیش نہ ہو کہ اس وقت نہ کوئی پردہ درمیان میں حائل ہوگا، نہ ترجمان (وکیل وغیرہ) دائیں طرف دیکھے گا تو اپنے اعمال کا انبار ہوگا، بائیں طرف دیکھے گا تب یہی منظر ہوگا، جس قسم کے بھی اچھے یا بُرے اعمال کیے ہیں وہ سب ساتھ ہوں گے، جہنم کی آگ سامنے ہوگی؛ اس لیے جہاں تک ممکن ہو صدقہ سے جہنم کی آگ کو دفع کرو، خواہ کھجور کا ٹکڑا ہی کیوں نہ ہو۔ ایک حدیث میں آیا ہے کہ قیامت میں سب سے اول یہ سوال ہوگا کہ ہم نے تجھے بدن کی صحت عطا کی اور ٹھنڈا پانی پینے کو دیا (یعنی ان چیزوں کا کیا حق ادا کیا) دوسری حدیث میں ہے کہ اُس وقت تک آدمی حساب کے میدان سے نہ ہٹے گا، جب تک پانچ چیزوں کا سوال نہ ہو جائے۔ ① عمر کس کام میں خرچ کی؟ ② جوانی (کی قوت) کس مشغلہ میں صرف کی؟ ③ مال کس طریقہ سے کمایا اور ④ کس طریقہ سے خرچ کیا (یعنی کمائی کے اور خرچ کے طریقے جائز

حل لغات: ① ہر وقت۔ ② آڑ، پیچ میں آنے والا۔ ③ ڈھیر۔ ④ دور۔ ⑤ خرچ کرنا۔

تھے یا ناجائز؟ (۵) جو کچھ علم حاصل کیا (خواہ کسی درجہ کا ہو) اس میں کیا عمل کیا (یعنی جو مسائل معلوم تھے ان پر عمل کیا یا نہیں)؟۔

<p>۴) عَنْ ابْنِ مَسْعُودٍ ؓ قَالَ : قَالَ رَسُولُ اللَّهِ ﷺ : لَقِيتُ إِبْرَاهِيمَ كَيْلَةً أُسْرِي بِي، فَقَالَ : يَا مُحَمَّدُ اقْرَأْ أُمَّتَكَ مِنْ السَّلَامَةِ وَأَخْبِرْهُمْ أَنَّ الْجَنَّةَ طَيِّبَةُ الثَّرْبَةِ عَذْبَةُ الْمَاءِ، وَأَنَّهَا قِيَعَانٌ وَأَنَّ غَرَاسَهَا : سُبْحَانَ اللَّهِ وَالْحَمْدُ لِلَّهِ وَلَا إِلَهَ إِلَّا اللَّهُ وَاللَّهُ أَكْبَرُ.</p>	<p>حضور اقدس ﷺ کا ارشاد ہے کہ شبِ معراج میں جب میری ملاقات حضرت ابراہیم علیہ السلام سے ہوئی، تو انھوں نے فرمایا کہ اپنی اُمت کو میرا سلام کہہ دینا اور یہ کہنا کہ جنت کی نہایت عمدہ پاکیزہ مٹی ہے اور بہترین پانی، لیکن وہ بالکل چٹیل میدان ہے اور اس کے پودے (درخت) سُبْحَانَ اللَّهِ وَالْحَمْدُ لِلَّهِ وَلَا إِلَهَ إِلَّا اللَّهُ وَاللَّهُ أَكْبَرُ ہیں، (جتنے کسی کا دل چاہے درخت لگا لے)۔</p>
--	---

ارواه الترمذي والطبراني في الصغير والأوسط وزاد : وَلَا حَوْلَ وَلَا قُوَّةَ إِلَّا بِاللَّهِ . وقال الترمذي : حسن غريب من هذا الوجه . ورواه الطبراني أيضا بإسناد واه . من حديث سليمان الفارسي . وعن ابن عباس مرفوعاً ((مَنْ قَالَ سُبْحَانَ اللَّهِ وَالْحَمْدُ لِلَّهِ وَلَا إِلَهَ إِلَّا اللَّهُ وَاللَّهُ أَكْبَرُ غُرِسَ لَهُ بِكَلِّ وَاحِدَةٍ مِنْهُنَّ شَجَرَةٌ فِي الْجَنَّةِ)) رواه الطبراني وإسناده حسن لا بأس به في المتابعات . وعن جابر مرفوعاً ((مَنْ قَالَ سُبْحَانَ اللَّهِ الْعَظِيمِ وَبِحَمْدِهِ غُرِسَتْ لَهُ نَخْلَةٌ فِي الْجَنَّةِ)) رواه الترمذي وحسنه والنسائي إلا أنه قال : شجرة . وابن حبان في صحيحه والحاكم في الموضعين بإسنادين . قال في أحدهما : على شرط مسلم . وفي الآخر : على شرط البخاري . وذكره في الجامع الصغير برواية الترمذي وابن حبان والحاكم ورقم له بالصحة . وعن أبي هريرة أن النبي ﷺ ((مَرَّ بِهِ وَهُوَ يَغْرِسُ)) الحديث . رواه ابن ماجه بإسناد حسن والحاكم وقال : صحيح الإسناد . كذا في الترغيب وعزاه في الجامع إلى ابن ماجه والحاكم ورقم له بالصحة . قلت : وفي الباب من حديث أبي أيوب مرفوعاً رواه أحمد بإسناد حسن وابن أبي الدنيا وابن حبان في صحيحه . ورواه ابن أبي الدنيا والطبراني من حديث ابن عمر أيضاً مرفوعاً مختصراً إلا أن في حديثهما الحوقلة فقط كما في الترغيب . قلت : وذكر السيوطي في الدرر حديث ابن عباس مرفوعاً بلفظ حديث ابن مسعود وقال : أخرجه ابن مردويه . وذكر أيضاً حديث ابن مسعود ؓ وقال : أخرجه الترمذي وحسنه . والطبراني وابن مردويه . قلت : وذكره في الجامع الصغير برواية الطبراني ورقم له بالصحة . وذكر في مجمع الزوائد عدة روايات في معنى هذا الحديث

ایک حدیث میں اس کے بعد لَا حَوْلَ وَلَا قُوَّةَ إِلَّا بِاللَّهِ بھی ہے۔ دوسری حدیث میں ہے کہ ان کلموں میں سے ہر کلمہ کے بدلے ایک درخت جنت میں لگایا جاتا ہے۔ ایک حدیث میں ہے کہ جو شخص سُبْحَانَ اللَّهِ الْعَظِيمِ وَبِحَمْدِهِ پڑھے گا، ایک درخت جنت میں لگایا جاوے گا۔ ایک حدیث میں ہے کہ حضور ﷺ تشریف لے جا رہے تھے۔ حضرت ابو ہریرہ ؓ کو دیکھا کہ ایک پودا لگا رہے ہیں۔ دریافت فرمایا : کیا کر رہے ہو؟ انھوں نے عرض کیا : درخت لگا رہا ہوں، ارشاد فرمایا : میں بتاؤں بہترین



پودے جو لگائے جاویں سُبْحَانَ اللَّهِ وَالْحَمْدُ لِلَّهِ وَلَا إِلَهَ إِلَّا اللَّهُ وَاللَّهُ أَكْبَرُ ہر کلمہ سے ایک درخت جنت میں لگتا ہے۔

**فائدہ:** حضور اقدس ﷺ کے ذریعہ سے حضرت ابراہیم خلیل اللہ علی نبینا وعلیہ الصلوٰۃ والسلام نے سلام بھیجا ہے، اس لیے علماء نے لکھا ہے کہ جس شخص کے پاس یہ حدیث پہونچے، اس کو چاہیے کہ حضرت خلیل اللہ کے سلام کے جواب میں ”وعلیہ السلام ورحمۃ اللہ وبرکاتہ“ کہے۔ اس کے بعد ارشاد ہے کہ جنت کی مٹی بہترین ہے اور پانی میٹھا۔ اس کے دو مطلب ہیں: اول یہ کہ صرف اس جگہ کی حالت کا بیان کرنا ہے کہ بہترین جگہ ہے، جس کی مٹی کے متعلق احادیث میں آیا ہے کہ مُشْک و زعفران کی ہے اور پانی نہایت لذیذ، ایسی جگہ ہر شخص اپنا مُسکن بنانا چاہتا ہے اور تفریح و راحت کے لیے باغ وغیرہ لگانے کے اسباب مہیا ہوں تو کون چھوڑ سکتا ہے۔ دوسرا مطلب یہ ہے کہ جس جگہ زمین بہتر اور پانی بہتر ہو، وہاں پیداوار بہت اچھی ہوتی ہے۔ اس صورت میں مطلب یہ ہے کہ ایک مرتبہ سُبْحَانَ اللَّهِ کہہ دینے سے ایک درخت وہاں قائم ہو جائے گا اور پھر وہ جگہ اور پانی کی عمدگی کی وجہ سے خود ہی نشوونما پاتا رہے گا، صرف ایک بیج ڈال دینا ہے، باقی سب کچھ خود ہی ہو جاوے گا۔

اس حدیث میں جنت کو خلیل میدان فرمایا ہے اور جن احادیث میں جنت کا حال بیان کیا گیا ہے، ان میں جنت میں ہر قسم کے میوے، باغ، درختوں وغیرہ کا موجود ہونا بتایا گیا ہے، بلکہ جنت کے معنی ہی ”باغ“ کے ہیں، اس لیے بظاہر اشکال واقع ہوتا ہے۔ بعض علماء نے فرمایا ہے کہ اصل کے اعتبار سے وہ میدان ہے؛ لیکن جس حالت پر وہ نیک عمل لوگوں کو دی جائے گی، ان کے اعمال کے موافق اس میں باغ اور درخت وغیرہ موجود ہوں گے۔ دوسری توجیہ بعض علماء نے یہ فرمائی ہے کہ جنت کے وہ باغ وغیرہ اُن اعمال کے موافق ملیں گے، جب ان اعمال کی وجہ سے اور ان کے برابر ملے تو گویا یہ اعمال ہی درختوں کا سبب ہوئے۔ تیسری توجیہ یہ فرمائی گئی ہے کہ کم سے کم مقدار جو ہر شخص کے حصہ میں ہے وہ ساری دنیا سے کہیں زائد ہے، اس میں بہت سے حصہ میں خود اپنے اصلی باغ موجود ہیں اور بہت سا حصہ خالی پڑا ہوا ہے، جتنا کوئی ذکر تسبیح وغیرہ کرے گا اتنے ہی درخت اور لگ جائیں گے۔ شیخ المشائخ حضرت مولانا گنگوہی کا ارشاد جو ”کو کب وری“ میں نقل کیا گیا ہے، یہ ہے کہ اس کے سارے درخت خمیر کی طرح سے ایک جگہ مُجْتَمِع ہیں، ہر شخص جس قدر اعمال خیر کرتا رہتا ہے، اتنا ہی اس کے حصہ کی زمین میں لگتے رہتے ہیں اور نشوونما پاتے رہتے ہیں۔

⑤ عَنْ أَبِي أُمَامَةَ ؓ قَالَ: قَالَ

رَسُولُ اللَّهِ ﷺ مَنْ هَالَكَ اللَّيْلُ أَنْ

حضور ﷺ کا ارشاد ہے کہ جو شخص رات کی مشقت جھیلنے سے ڈرتا ہو (کہ راتوں کو جاگنے اور عبادت میں

**حل لغات:** ① مکان۔ ② موجود۔ ③ ترقی، پھلنا پھولنا۔ ④ یعنی اعتراض۔ ⑤ گندھے ہوئے آٹے کی طرح۔ ⑥ اکٹھا۔

يُكَبِّدُهُ أَوْ يَخِلَّ بِأَلْمَالِ أَنْ يُنْفِقَهُ  
أَوْ جَبْنَ عَنِ الْعَدُوِّ أَنْ يُقَاتِلَهُ، فَلْيُكَبِّدْ  
مَنْ سُبْحَانَ اللَّهِ وَبِحَمْدِهِ قَاتِلَهَا  
أَحَبُّ إِلَى اللَّهِ مِنْ جَبَلٍ ذَهَبٍ يُنْفِقُهُ  
فِي سَبِيلِ اللَّهِ.

مشغول رہنے سے قائل ہو) یا بخل کی وجہ سے مال خرچ کرنا دشوار ہو یا بزدلی کی وجہ سے جہاد کی ہمت نہ پڑتی ہو، اس کو چاہیے کہ سُبْحَانَ اللَّهِ، وَبِحَمْدِهِ کثرت سے پڑھا کرے کہ اللہ کے نزدیک یہ کلام پہاڑ کی بقدر سونا خرچ کرنے سے بھی زیادہ محبوب ہے۔

[رواہ البزازی والطبرانی واللفظ له وهو حديث غريب ولا بأس بإسناده إن شاء الله كذا في الترغيب وفي مجمع الزوائد: رواه الطبرانی وفيه سليمان بن أحمد الواسطي، وثقه عبدان وضعفه الجمهور، والغالب على بقية رجاله التوثيق. وفي الباب عن أبي هريرة ؓ مرفوعاً أخرجه ابن مردويه، وابن عباس ؓ أيضاً عند ابن مردويه كذا في الدرر.]

**فائدہ:** کس قدر اللہ کا فضل ہے کہ ہر قسم کی مشقت سے بچنے والوں کے لیے بھی فضائل اور درجات کا دروازہ بند نہیں فرمایا۔ راتوں کو نہیں جاگا جاتا، کنجوسی سے پیسہ خرچ نہیں ہوتا، بزدلی اور کم ہمتی سے جہاد جیسا مبارک عمل نہیں ہوتا، اس کے بعد بھی اگر دین کی قدر ہے، آخرت کا فکر ہے، تو اس کے لیے بھی راستہ کھلا ہوا ہے، پھر بھی کچھ نہ کما سکے تو کم نصیبی کے سوا اور کیا ہے؟ پہلے یہ مضمون ذرا تفصیل سے گزر چکا ہے۔

٦ عَنْ سَمُرَةَ بْنِ جُنْدُبٍ ؓ قَالَ: قَالَ رَسُولُ اللَّهِ ﷺ أَحَبُّ الْكَلَامِ إِلَى اللَّهِ أَرْبَعُ سُبْحَانَ اللَّهِ وَالْحَمْدُ لِلَّهِ وَلَا إِلَهَ إِلَّا اللَّهُ وَاللَّهُ أَكْبَرُ، ان میں سے جس کو چاہے پہلے پڑھے اور جس کو چاہے بعد میں (کوئی خاص ترتیب نہیں)۔ ایک حدیث میں ہے کہ یہ کلمے قرآن پاک میں بھی موجود ہیں۔

حضور ﷺ کا ارشاد ہے کہ اللہ کے نزدیک سب سے زیادہ محبوب کلام چار کلمے ہیں: سُبْحَانَ اللَّهِ، الْحَمْدُ لِلَّهِ، لَا إِلَهَ إِلَّا اللَّهُ وَاللَّهُ أَكْبَرُ، ان میں سے جس کو چاہے پہلے پڑھے اور جس کو چاہے بعد میں (کوئی خاص ترتیب نہیں)۔ ایک حدیث میں ہے کہ یہ کلمے قرآن پاک میں بھی موجود ہیں۔

[رواہ مسلم وابن ماجہ والنسائی وزاد: وهن من القرآن. ورواه النسائي أيضاً وابن حبان في صحيحه من حديث أبي هريرة ؓ كذا في الترغيب وعزا السيوطي حديث سمرة إلى أحمد أيضاً ورقم له بالصححة، وحديث أبي هريرة إلى مسند الفردوس للدیلمی ورقم له أيضاً بالصححة.]

**فائدہ:** یعنی قرآن پاک کے الفاظ میں بھی یہ کلمے کثرت سے وارد ہوئے ہیں اور قرآن پاک میں ان کا حکم، ان کی ترغیب وارد ہوئی ہے؛ چنانچہ پہلی فصل میں مفصل بیان ہو چکا ہے۔ ایک حدیث میں آیا ہے کہ عیدوں کو ان کلموں کے ساتھ مَزْنُون کیا کرو یعنی عید کی زینت یہ ہے کہ ان کلموں کا کثرت سے ورد کیا جائے۔

٧ عَنْ أَبِي هُرَيْرَةَ ؓ قَالَ: إِنْ فُقِرَاءُ الْبَهَائِجِ رَأَوْا رَسُولَ اللَّهِ ﷺ فَقَالُوا: قَدْ ذَهَبَ أَهْلُ الدُّثُورِ بِالْذَرَاجَاتِ

حضور اقدس ﷺ کی خدمت میں ایک مرتبہ فقراء مہاجرین جمع ہو کر حاضر ہوئے اور عرض کیا: یا رسول اللہ! یہ مالدار سارے بلند درجے لے اڑے اور ہمیشہ کی رہنے والی نعمت

حل لغات: ① مجبور۔ ② بھایا گیا، زینت دیا گیا۔

انھیں کے حصے میں آگئی، حضور ﷺ نے فرمایا کیوں؟ عرض کیا کہ نماز روزہ میں تو یہ ہمارے شریک کہ ہم بھی کرتے ہیں، یہ بھی، اور مالدار ہونے کی وجہ سے یہ لوگ صدقہ کرتے ہیں، غلام آزاد کرتے ہیں اور ہم ان چیزوں سے عاجز ہیں۔ حضور ﷺ نے فرمایا کہ میں تمہیں ایسی چیز بتاؤں کہ تم اس پر عمل کر کے اپنے سے پہلوں کو پکڑ لو اور بعد والوں سے بھی آگے بڑھے رہو اور کوئی شخص تم سے اس وقت تک افضل نہ ہو جب تک ان ہی اعمال کو نہ کرے۔ صحابہ رضی اللہ عنہم نے عرض کیا: ضرور بتا دیجیے۔ ارشاد فرمایا کہ ہر نماز کے بعد سُبْحَانَ اللّٰهِ، اَلْحَمْدُ لِلّٰهِ، اللّٰهُ اَكْبَرُ ۳۳/۳۳ مرتبہ پڑھ لیا کرو (ان حضرات نے شروع کر دیا؛ مگر اس زمانہ کے مالدار بھی اسی نمونہ کے تھے، انھوں نے بھی معلوم ہونے پر شروع کر دیا) تو فقراء دوبارہ حاضر ہوئے کہ یا رسول اللہ! ہمارے مالدار بھائیوں نے بھی سن لیا اور وہ بھی یہی کرنے لگے۔ حضور ﷺ نے فرمایا: یہ اللہ کا فضل ہے، جس کو چاہے عطا فرمائے، اس کو کون روک سکتا ہے۔ ایک دوسری حدیث میں بھی اسی طرح یہ قصہ ذکر کیا گیا، اس میں حضور ﷺ کا ارشاد ہے کہ تمہارے لیے بھی اللہ نے صدقہ کا قائم مقام بنا رکھا ہے، سُبْحَانَ اللّٰهِ ایک مرتبہ کہنا صدقہ ہے، اَلْحَمْدُ لِلّٰهِ ایک مرتبہ کہنا صدقہ ہے، بیوی سے صحبت کرنا صدقہ ہے۔ صحابہ رضی اللہ عنہم نے تعجب سے عرض کیا: یا رسول اللہ! بیوی سے ہم بستی میں اپنی شہوت پوری کرے اور یہ صدقہ ہو جائے؟ حضور ﷺ نے فرمایا: اگر حرام میں نیتلا ہو تو گناہ ہو گا یا نہیں؟ صحابہ رضی اللہ عنہم نے عرض کیا: ضرور ہو گا۔ ارشاد فرمایا: اسی طرح حلال میں صدقہ اور اجر ہے۔

الْعُلَى وَالنَّعِيمِ الْمُبْقِيمِ . فَقَالَ : وَمَا ذَٰلِكَ ؟ قَالُوا : يُصَلُّونَ كَمَا نَصَلِّي وَيَصُومُونَ كَمَا نَصُومُ . وَيَتَصَدَّقُونَ وَلَا تَتَصَدَّقُ . وَيَعْتَقُونَ وَلَا نَعْتَقُ ؛ فَقَالَ رَسُولُ اللَّهِ ﷺ : أَفَلَا أَعْلِمُكُمْ شَيْئًا تَذَرُّوْنَ بِهِ مَنْ سَبَقَكُمْ ، وَتَسْبِقُونَ بِهِ مَنْ بَعْدَكُمْ ، وَلَا يَكُونُ أَحَدٌ أَفْضَلَ مِنْكُمْ إِلَّا مِنْ صَنَعَ مِثْلَ مَا صَنَعْتُمْ . قَالُوا : بَلَى يَا رَسُولَ اللَّهِ قَالَ : تَسْبِحُونَ وَتُكَبِّرُونَ وَتَحْمَدُونَ دُبْرَ كُلِّ صَلَاةٍ ثَلَاثًا وَثَلَاثِينَ مَرَّةً . قَالَ أَبُو صَالِحٍ : فَرَجَعَ فَقَرَأَ اَلْبَهَاجِرَيْنِ إِلَى رَسُولِ اللَّهِ ﷺ فَقَالُوا : سَمِعَ إِخْوَانُنَا أَهْلَ الْأَمْوَالِ بِمَا فَعَلْنَا فَفَعَلُوا مِثْلَهُ . فَقَالَ رَسُولُ اللَّهِ ﷺ : ذَٰلِكَ فَضْلُ اللَّهِ يُؤْتِيهِ مَنْ يَشَاءُ . اِمْتَفَقَ عَلَيْهِ وَلَيْسَ قَوْلُ أَبِي صَالِحٍ إِلَى آخِرِهِ إِلَّا عِنْدَ مُسْلِمٍ وَفِي رَوَايَةٍ لِلْبُخَارِيِّ : تَسْبِحُونَ فِي دُبْرِ كُلِّ صَلَاةٍ عَشْرًا وَتُحْمَدُونَ عَشْرًا وَتُكَبِّرُونَ عَشْرًا بَدَلِ ثَلَاثًا وَثَلَاثِينَ كَذَا فِي الْمَشْكُوتَةِ . وَعَنْ أَبِي ذَرٍّ رَضِيَ اللَّهُ عَنْهُ بَنَحُو هَذَا الْحَدِيثَ وَفِيهِ إِنَّ بِكُلِّ تَسْبِيحَةٍ صَدَقَةٌ وَبِكُلِّ تَحْمِيدَةٍ صَدَقَةٌ وَفِي بُضْعِ أَحَدِكُمْ صَدَقَةٌ . قَالُوا : يَا رَسُولَ اللَّهِ ﷺ يَأْتِي أَحَدُنَا شَهْوَتُهُ يَكُونُ لَهُ فِيهَا أَجْرٌ ؟ [ الْحَدِيثُ أَخْرَجَهُ أَحْمَدُ وَفِي الْبَابِ عَنْ أَبِي الدَّرْدَاءِ عِنْدَ أَحْمَدِ ]

**فائدہ:** مطلب یہ ہے کہ اس نیت سے صحبت کرنا کہ حرام کاری سے بچے، ثواب اور اجر کا سبب ہے۔ اسی قصہ کی ایک دوسری حدیث میں اس اشکال کے جواب میں کہ بیوی سے ہم بستری اپنی شہوت کا پورا کرنا ہے، حضور ﷺ کا یہ جواب نقل کیا گیا ہے: بتاؤ اگر بچہ پیدا ہو جائے پھر وہ جوان ہونے لگے اور تم اس کی خوبیوں کی امید باندھنے لگو پھر وہ مرجائے، کیا تم ثواب کی امید رکھتے ہو؟ عرض کیا گیا: بے شک امید ہے۔ حضور ﷺ نے فرمایا: کیوں تم نے اس کو پیدا کیا؟ تم نے اس کو ہدایت کی تھی؟ تم نے اس کو روزی دی تھی؟ بلکہ اللہ ہی نے پیدا کیا ہے، اُسی نے ہدایت دی ہے، وہی روزی عطا کرتا تھا۔ اسی طرح صحبت سے تم نطفہ کو حلال جگہ رکھتے ہو پھر اللہ کے قبضہ میں ہے کہ چاہے اس کو زندہ کرے کہ اُس سے اولاد پیدا کر دے یا مردہ کرے کہ اولاد پیدا نہ ہو۔ اس حدیث کا مفہوم یہ ہے کہ یہ اجر و ثواب بچہ کے پیدا ہونے کا سبب ہونے کی وجہ سے ہے۔

① عَنْ أَبِي هُرَيْرَةَ ؓ قَالَ: قَالَ رَسُولُ اللَّهِ ﷺ:	حضور اقدس ﷺ کا ارشاد ہے کہ جو شخص ہر نماز
مَنْ سَبَّحَ اللَّهَ فِي دُبُرِ كُلِّ صَلَاةٍ ثَلَاثًا وَثَلَاثِينَ،	کے بعد سُبْحَانَ اللَّهِ ۳۳ مرتبہ، اَلْحَمْدُ لِلَّهِ ۳۳ مرتبہ،
وَحَمْدَ اللَّهِ ثَلَاثًا وَثَلَاثِينَ، وَكَبَّرَ اللَّهَ ثَلَاثًا وَثَلَاثِينَ	ایک مرتبہ لَا إِلَهَ إِلَّا اللَّهُ وَحْدَهُ لَا شَرِيكَ لَهُ، لَهُ الْمُلْكُ وَلَهُ الْحَمْدُ وَهُوَ عَلَى كُلِّ شَيْءٍ قَدِيرٌ پڑھے؛ اُس کے گناہ معاف
فَتَبْلُغَ تِسْعَةً وَتِسْعُونَ، وَقَالَ: تَبْلُغُ الْمِائَةَ لَا إِلَهَ إِلَّا اللَّهُ وَحْدَهُ لَا شَرِيكَ لَهُ، لَهُ الْمُلْكُ وَلَهُ الْحَمْدُ وَهُوَ عَلَى كُلِّ شَيْءٍ قَدِيرٌ؛ غُفِرَتْ خَطَايَاهُ وَإِنْ كَانَتْ مِثْلَ زَبَدِ الْبَحْرِ. [رواه مسلم كذا في المشكوة وكذا	ہو جاتے ہیں، خواہ اتنی کثرت سے ہوں جتنے سمندر کے جھاگ۔
فِي مُسْنَدِ أَحْمَد]	

**فائدہ:** خطایا کی مغفرت کے بارہ میں پہلی کئی حدیثوں کے تحت میں بحث گذر چکی ہے کہ ان خطایا سے مراد علماء کے نزدیک صغیرہ گناہ ہیں۔ اس حدیث میں تین کلمے ۳۳/۳۳/۳۳ مرتبہ اور لَا إِلَهَ إِلَّا اللَّهُ ایک مرتبہ وارد ہوا ہے۔ اس سے اگلی حدیث میں دو کلمے ۳۳/۳۳/۳۳ مرتبہ اور اللَّهُ أَكْبَرُ ۳۳ مرتبہ آ رہا ہے۔ حضرت زید ؓ سے نقل کیا گیا ہے کہ ہم کو حضور اقدس ﷺ نے سُبْحَانَ اللَّهِ، اَلْحَمْدُ لِلَّهِ، اللَّهُ أَكْبَرُ ہر ایک کو ۳۳ مرتبہ ہر نماز کے بعد پڑھنے کا حکم فرمایا تھا۔ ایک انصاری نے خواب میں دیکھا: کوئی شخص کہتا ہے کہ ہر ایک کلمہ کو پچیس مرتبہ کر لو اور ان کے ساتھ لَا إِلَهَ إِلَّا اللَّهُ پچیس مرتبہ کا اضافہ کر لو۔ حضور اقدس ﷺ سے عرض کیا گیا۔ حضور ﷺ نے قبول فرمایا اور اس کی اجازت فرمادی کہ ایسا ہی کر لیا جائے۔ ایک حدیث میں سُبْحَانَ اللَّهِ، اَلْحَمْدُ لِلَّهِ، اللَّهُ أَكْبَرُ ہر کلمہ کو ہر نماز کے بعد گیارہ مرتبہ کا حکم ہے اور ایک حدیث میں **حل لغات:** ① مطلب۔ ② وہ سفید بلبلے جو پانی کے زور یا اُبال آنے سے پیدا ہوتے ہیں۔



۱۰/۱۰ مرتبہ وارد ہوا ہے۔ ایک حدیث میں لَا إِلَهَ إِلَّا اللَّهُ ۱۰ مرتبہ، باقی تینوں کلمے ہر ایک ۳۳ مرتبہ۔ ایک حدیث میں ہر نماز کے بعد چاروں کلمے ۱۰۰/۱۰۰ مرتبہ وارد ہوئے ہیں۔ جیسا کہ حصن حصین میں ان روایات کو ذکر کیا گیا ہے۔ یہ اختلاف بظاہر حالات کے اختلاف کی وجہ سے ہے کہ آدمی فراغت اور مشاغل کے اعتبار سے مختلف ہیں، جو لوگ دوسرے ضروری کاموں میں مشغول ہیں ان کے لیے کم مقدار تجویز فرمائی اور جو لوگ فارغ ہیں ان کے لیے زیادہ مقدار؛ لیکن محققین کی رائے یہ ہے کہ جو عذرا حدیث میں مذکور ہیں، ان کی رعایت ضروری ہے کہ جو چیز دوا کے طور پر استعمال کی جاتی ہے، اس میں مقدار کی رعایت بھی اہم ہے۔

حضور اقدس ﷺ کا ارشاد ہے کہ چند پیچھے آنے والے (کلمات) ایسے ہیں جن کا کہنے والا نامراد نہیں ہوتا، وہ یہ ہیں کہ ہر فرض نماز کے بعد ۳۳ مرتبہ سُبْحَانَ اللَّهِ ۳۳ مرتبہ اَلْحَمْدُ لِلَّهِ ۳۳ مرتبہ، اللَّهُ أَكْبَرُ۔

⑨ عَنْ كَعْبِ بْنِ عَجْرَةَ ؓ قَالَ: قَالَ رَسُولُ اللَّهِ ﷺ: مُعَقَّبَاتٌ لَا يَخِيبُ قَائِلُهُنَّ أَوْ فَاعِلُهُنَّ دُبُرَ كُلِّ صَلَاةٍ مَكْتُوبَةٍ ثَلَاثٌ وَثَلَاثُونَ تَسْبِيحَةً وَثَلَاثٌ وَثَلَاثُونَ تَحْمِيدَةً وَأَرْبَعٌ وَثَلَاثُونَ تَكْبِيرَةً۔

[رواد مسلم کذا فی المشکوٰۃ، وعزادہ السیوطی فی الجامع إلی أحمد ومسلم والترمذی والنسائی وورقم له بالضعف، وفي الباب عن أبي الدرداء عند الطبرانی]

**فائدہ:** ان کلمات کو پیچھے آنے والے یا تو اس وجہ سے فرمایا کہ یہ نمازوں کے بعد پڑھے جاتے ہیں، یا اس وجہ سے کہ گناہوں کے بعد پڑھنے سے ان کو دھونے اور مٹا دینے والے ہیں، یا اس وجہ سے کہ یہ کلمات ایک دوسرے کے بعد پڑھے جاتے ہیں۔ حضرت ابودرداء ؓ فرماتے ہیں کہ ہمیں نمازوں کے بعد سُبْحَانَ اللَّهِ ۳۳، اَلْحَمْدُ لِلَّهِ ۳۳، بار اور اللَّهُ أَكْبَرُ ۳۳ مرتبہ پڑھنے کا حکم کیا گیا ہے۔

حضور اقدس ﷺ نے ایک مرتبہ ارشاد فرمایا: کیا تم میں سے کوئی ایسا نہیں ہے کہ روزانہ اُحد (جو مدینہ منورہ کے ایک پہاڑ کا نام ہے) کے برابر عمل کر لیا کرے؟ صحابہ ؓ نے عرض کیا: یا رسول اللہ! اس کی کون طاقت رکھتا ہے (کہ اتنے بڑے پہاڑ کی برابر عمل کرے)۔ حضور ﷺ نے ارشاد فرمایا: ہر شخص طاقت رکھتا ہے۔ صحابہ ؓ نے عرض کیا: اس کی کیا صورت ہے؟ ارشاد فرمایا

⑩ عَنْ عَمْرَانَ بْنِ حُصَيْنٍ رَفَعَهُ أَمَّا يَسْتَطِيعُ أَحَدُكُمْ أَنْ يَعْمَلَ كُلَّ يَوْمٍ مِثْلَ أَحَدٍ عَمَلًا؟ قَالُوا: يَا رَسُولَ اللَّهِ! وَمَنْ يَسْتَطِيعُ؟ قَالَ: كُلُّكُمْ يَسْتَطِيعُ. قَالُوا: يَا رَسُولَ اللَّهِ مَاذَا؟ قَالَ: سُبْحَانَ اللَّهِ أَعْظَمُ مِنْ أَحَدٍ، وَلَا إِلَهَ إِلَّا اللَّهُ أَعْظَمُ مِنْ أَحَدٍ، وَالْحَمْدُ لِلَّهِ أَعْظَمُ

حل لغات: ① مشغلہ کی جمع، کام

مِنْ أَحَدٍ، وَاللَّهُ أَكْبَرُ أَعْظَمُ مِنْ أَحَدٍ. کہ سُبْحَانَ اللَّهِ، کا ثواب اُحد سے زیادہ ہے، لَا إِلَهَ إِلَّا اللَّهُ کا اُحد سے زیادہ ہے، الْحَمْدُ لِلَّهِ کا اُحد سے زیادہ ہے، اللَّهُ أَكْبَرُ کا اُحد سے زیادہ ہے۔  
[الکبیر والبیزار کنذا فی جمع الفوائد، وإلیہما عزاء فی الحصن ومجمع الزوائد، وقال: رجالہما رجال الصحیح]

**فائدہ:** یعنی ان کلموں میں سے ہر کلمہ ایسا ہے، جس کا ثواب اُحد پہاڑ سے زیادہ ہے اور ایک پہاڑ کیا، نہ معلوم کتنے ایسے پہاڑوں سے زیادہ ہے۔ حدیث میں آیا ہے کہ سُبْحَانَ اللَّهِ، الْحَمْدُ لِلَّهِ سارے آسمانوں اور زمینوں کو ثواب سے بھر دیتے ہیں۔ ایک حدیث میں آیا ہے کہ سُبْحَانَ اللَّهِ کا ثواب آدھی ترازو ہے اور الْحَمْدُ لِلَّهِ اس کو پُر کر دیتی ہے اور اللَّهُ أَكْبَرُ آسمان زمین کے درمیان کو پُر کر دیتی ہے۔ ایک حدیث میں حضور اقدس ﷺ کا ارشاد نقل کیا گیا ہے کہ سُبْحَانَ اللَّهِ، الْحَمْدُ لِلَّهِ، لَا إِلَهَ إِلَّا اللَّهُ، اللَّهُ أَكْبَرُ مجھے ہر اس چیز سے زیادہ محبوب ہے، جس پر آفتاب نکلے۔ مَلَأَ عِلِّيَّ فَرَمَاتے ہیں کہ مراد یہ ہے کہ ساری ہی دنیا اللہ کے واسطے خرچ کر دوں، تو اس سے بھی یہ زیادہ محبوب ہیں۔ کہتے ہیں کہ حضرت سلیمان علیہ السلام ہوائی تخت پر تشریف لے جا رہے تھے، پرندے آپ پر سایہ کیے ہوئے تھے اور جن و انس وغیرہ لشکر و قطار، ایک عابد پر گذر ہوا جس نے حضرت سلیمان علیہ السلام کے اس وَسْعَتِ مَلْکِ اور عُمْمِ سُلْطَنَتِ کی تعریف کی۔ آپ ﷺ نے ارشاد فرمایا کہ مومن کے اعمال نامہ میں ایک تسبیح سلیمان بن داؤد کے سارے ملک سے اچھی ہے کہ یہ ملک فنا ہو جائے گا اور تسبیح باقی رہنے والی چیز ہے۔

⑪ عَنْ أَبِي سَلَامٍ مَوْلَى رَسُولِ اللَّهِ ﷺ  
أَنَّ رَسُولَ اللَّهِ ﷺ قَالَ: بَخَّ بَخَّ حَمْسُ مَا أَتَقَلَّهَنَّ فِي الْبَيْزَانِ لَا إِلَهَ إِلَّا اللَّهُ وَاللَّهُ أَكْبَرُ وَسُبْحَانَ اللَّهِ وَالْحَمْدُ لِلَّهِ وَالْوَلَدُ الصَّالِحُ يُتَوَقَّى فَيَحْتَسِبُهُ وَالِدُهُ. [الحديث]  
ایک مرتبہ حضور اقدس ﷺ نے ارشاد فرمایا کہ وہ واہ پانچ چیزیں (اعمال نامہ ٹٹنے کی) ترازو میں کتنی زیادہ وزنی ہیں: لَا إِلَهَ إِلَّا اللَّهُ، اللَّهُ أَكْبَرُ، سُبْحَانَ اللَّهِ، الْحَمْدُ لِلَّهِ اور وہ بچہ جو مرجائے اور باپ (اسی طرح ماں بھی) اُس پر صبر کرے۔

[أخرجه أحمد في مسنده ورجاله ثقات كما في مجمع الزوائد والحاكم، وقال: صحيح الإسناد وأقره عليه الذهبي. وذكره في الجامع الصغير برواية البزار عن ثوبان وبرواية النسائي وابن حبان والحاكم عن أبي سلمي وبرواية أحمد عن أبي أمامة ورقم له بالحسن. وذكره في مجمع الزوائد برواية ثوبان وأبي سلمي راعي رسول الله أو سفينة مولى رسول الله ﷺ لم يسم وصح بعض طرقها]  
**فائدہ:** یہ مضمون کئی صحابہ ﷺ سے متعدد احادیث میں نقل کیا گیا ہے۔ بخ بخ بڑے سرور اور فرحت کا کلمہ ہے۔ جس چیز کو حضور اقدس ﷺ اس خوشی اور مسرت سے ارشاد فرما رہے ہوں، عطا فرما رہے ہوں، کیا محبت کا دعویٰ کرنے والوں کے ذمہ نہیں ہے کہ ان کلموں پر عمر میں کہ حضور کی اس خوشی کی قدردانی اور اس کا استقبال یہی ہے۔

حل لغات: ① لائن - ② ملک کی کشادگی - ③ برحق و پر بادشاہت، عام حکومت - ④ خوشی - ⑤ قدر کرنا۔

حضور اقدس ﷺ کا ارشاد ہے کہ حضرت نوح علیہ السلام نے اپنے صاحبزادے سے فرمایا کہ میں تمہیں وصیت کرتا ہوں اور اس خیال سے کہ بھول نہ جاؤ، نہایت مختصر کہتا ہوں اور وہ یہ ہے کہ دو کام کرنے کی وصیت کرتا ہوں اور دو کاموں سے روکتا ہوں۔ جن دو کاموں کے کرنے کی وصیت کرتا ہوں، وہ دونوں ایسے ہیں کہ اللہ جل جلالہ ان سے نہایت خوش ہوتے ہیں، اور اللہ کی نیک مخلوق ان سے خوش ہوتی ہے، ان دونوں کاموں کی اللہ کے یہاں رِسائی (اور مقبولیت) بھی بہت زیادہ ہے۔ ان دو میں سے ایک لَا إِلَهَ إِلَّا اللَّهُ ہے کہ اگر تمام آسمان ایک حلقہ ہو جائیں تو بھی یہ پاک کلمہ ان کو توڑ کر آسمان پر جائے بغیر نہ رہے اور اگر تمام آسمان وزمین کو ایک پلڑے میں رکھ دیا جائے اور دوسرے میں یہ پاک کلمہ ہو، تب بھی وہی پلڑا جھک جائے گا اور دوسرا کام جو کرنا ہے وہ سُبْحَانَ اللَّهِ وَبِحَمْدِهِ کا پڑھنا ہے کہ یہ کلمہ ساری مخلوق کی عبادت ہے اور اسی کی برکت سے تمام مخلوق کو روزی دی جاتی ہے، کوئی بھی چیز مخلوق میں ایسی نہیں، جو اللہ کی تسبیح نہ کرتی ہو، مگر تم لوگ ان کا کلام سمجھتے نہیں ہو۔ اور جن دو چیزوں سے منع کرتا ہوں، وہ شرک اور تکبر ہے کہ ان دونوں کی وجہ سے اللہ سے حجاب شرک ہو جاتا ہے اور اللہ کی نیک مخلوق سے حجاب ہو جاتا ہے۔

عَنْ سُلَيْمَانَ بْنِ يَسَارٍ عَنْ رَجُلٍ مِنَ الْأَنْصَارِ أَنَّ النَّبِيَّ ﷺ قَالَ: قَالَ نُوحٌ لِأَبْنِهِ: إِنِّي مُوصِيكَ بِوَصِيَّةٍ وَقَاصِدُهَا لِكَيْ لَا تَنْسَاهَا، أَوْصِيكَ بِاثْنَتَيْنِ وَأَنْهَاكَ عَنِ اثْنَتَيْنِ، أَمَّا اللَّتَانِ أَوْصِيكَ بِهِمَا فَيَسْتَبْشِرُ اللَّهُ بِهِمَا وَصَالِحُ خَلْقِهِ وَهُمَا يُكْثِرَانِ الْوُلُوجَ عَلَى اللَّهِ، أَوْصِيكَ بِلَا إِلَهَ إِلَّا اللَّهُ فَإِنَّ السَّمَوَاتِ وَالْأَرْضَ لَوَكَانَتَا حَلَقَةً قَصَبَتْهُمَا وَلَوْ كَانَتَا فِي كَفَّةٍ وَزَنَتْهُمَا، وَأَوْصِيكَ بِسُبْحَانَ اللَّهِ وَبِحَمْدِهِ فَإِنَّهَا صَلَوَةُ الْخَلْقِ وَبِهِمَا يُرْزَقُ الْخَلْقُ وَإِنْ مِنْ شَيْءٍ إِلَّا يُسَبِّحُ بِحَمْدِهِ وَلَكِنْ لَا تَفْقَهُونَ تَسْبِيحَهُمْ إِنَّهُ كَانَ حَلِيمًا غَفُورًا. وَأَمَّا اللَّتَانِ أَنْهَاكَ عَنْهُمَا فَيَحْتَجِبُ اللَّهُ عَنْهُمَا وَصَالِحُ خَلْقِهِ، أَنْهَاكَ عَنِ الشِّرْكِ وَالْكِبْرِ.

ارواه النسائي واللفظ له والبخاري والحاکم من حديث عبد الله بن عمرو ؓ وقال: صحيح الإسناد كذا في الترغيب. قلت: وقد تقدم في بيان التهليل حديث عبد الله بن عمرو ؓ مرفوعاً، وتقدم فيه أيضاً ما في الباب، وتقدم في الآيات قوله عز اسمه: ﴿وَإِنْ مِنْ شَيْءٍ إِلَّا يُسَبِّحُ بِحَمْدِهِ﴾. الآية. وأخرج ابن جرير وابن أبي حاتم وأبو الشيخ في العظمة عن جابر مرفوعاً: أَلَا أُخْبِرُكُمْ بِشَيْءٍ أَمَرَ بِهِ نُوحُ ابْنَهُ إِنَّ نُوحًا قَالَ لِأَبْنِهِ: يَا بُنَيَّ أَمُرُكَ أَنْ تَقُولَ سُبْحَانَ اللَّهِ فَإِنَّهَا صَلَوَةُ الْخَلْقِ وَتَسْبِيحُ الْخَلْقِ وَبِهَا يُرْزَقُ الْخَلْقُ. وأخرج أحمد وابن مردويه عن ابن عمر. مرفوعاً إِنَّ نُوحًا لَمَّا حَضَرَتْهُ الْوَفَاةُ قَالَ لِأَبْنَيْهِ أَمُرُكُمْ بِسُبْحَانَ اللَّهِ وَبِحَمْدِهِ، فَإِنَّهَا صَلَوَةُ كُلِّ شَيْءٍ وَبِهَا يُرْزَقُ كُلُّ شَيْءٍ. كذا في الدرا

فائدہ: لَا إِلَهَ إِلَّا اللَّهُ کے بیان میں بھی اس حدیث کا مضمون گزر چکا ہے۔ تسبیح کے متعلق جو ارشاد

حل لغات: (۱) پہونچ۔ (۲) پردہ، آڑ۔

اس حدیث میں ہے، قرآن پاک کی آیات میں بھی گزر چکا ہے۔ ﴿وَإِنْ مِنْ شَيْءٍ إِلَّا يُسَبِّحْ بِحَمْدِهِ﴾ [سورہ اسراء: ۴۳] قرآن پاک کی آیت ہے۔ نبی اکرم ﷺ کا ارشاد بہت سی احادیث میں وارد ہوا ہے کہ شبِ معراج میں آسمانوں کی تسبیح حضور اقدس ﷺ نے خود سنی۔ ایک مرتبہ حضور ﷺ کا ایسی جماعت پر گزر ہوا، جو اپنے گھوڑوں اور اونٹوں پر کھڑی ہوئی تھی، حضور ﷺ نے ارشاد فرمایا کہ جانوروں کو ممبر اور کرسیاں نہ بناؤ، بہت سے جانور سواروں سے بہتر اور اُن سے زیادہ اللہ کا ذکر کرنے والے ہوتے ہیں۔ حضرت ابن عباس رضی اللہ عنہما فرماتے ہیں کہ کبھی بھی تسبیح کرتی ہے اور کبھی والے کو اس کا ثواب ملتا ہے۔ ایک مرتبہ حضور اقدس ﷺ کی خدمت میں ایک پیالہ پیش کیا گیا، جس میں ٹرید تھا، آپ ﷺ نے ارشاد فرمایا کہ یہ کھانا تسبیح کر رہا ہے۔ کسی نے عرض کیا: آپ اس کی تسبیح سمجھتے ہیں؟ حضور ﷺ نے ارشاد فرمایا: ہاں سمجھتا ہوں۔ اس کے بعد آپ ﷺ نے ایک شخص سے فرمایا کہ اس کو فلاں شخص کے قریب کر دو، وہ پیالہ ان کے قریب کیا گیا تو انھوں نے بھی تسبیح سنی۔ اس کے بعد پھر ایک تیسرے صاحب کے قریب اسی طرح کیا گیا انھوں نے بھی سنا۔ کسی نے درخواست کی کہ مجمع کے سب ہی لوگوں کو سنوایا جائے۔ حضور ﷺ نے ارشاد فرمایا کہ اگر کسی کو ان میں سے سنائی نہ دے تو لوگ سمجھیں گے کہ گنہگار ہے۔

اس چیز کا تعلق ”کشف“ سے ہے۔ حضرات انبیاء علیہم الصلوٰۃ والسلام کو تو یہ چیز بدرجہ اتم حاصل تھی اور ہونا چاہیے تھی۔ حضرات صحابہ کرام رضی اللہ عنہم کو بھی بسا اوقات حضور اقدس ﷺ کے فیضِ صحبت اور انوارِ قرب کی بدولت یہ چیز حاصل ہو جاتی تھی۔ سینکڑوں واقعات اس کے شاہد ہیں۔ صوفیہ کو بھی اکثر یہ چیز مجاہدوں کی کثرت سے حاصل ہو جاتی ہے، جس کی وجہ سے وہ جمادات اور حیوانات کی تسبیح، ان کا کلام، اُن کی گفتگو سمجھ لیتے ہیں؛ لیکن محققینِ مشائخ کے نزدیک چونکہ یہ چیز نہ دلیلِ کمال ہے، نہ موجبِ قرب کہ جو بھی اس قسم کے مجاہدے کرتا ہے، وہ حاصل کر لیتا ہے؛ خواہ اس کو حق تعالیٰ شانہ کے یہاں قرب حاصل ہو یا نہ ہو۔ اس لیے محققین اس کو غیر اہم سمجھتے ہیں بلکہ اس لحاظ سے منظرِ سمجھتے ہیں کہ جب مُبتدئی اس میں لگ جاتا ہے تو دنیا کی سیر کا ایک شوق پیدا ہو کر ترقی کے لیے مانع بن جاتا ہے۔ مجھے اپنے حضرت مولانا خلیل احمد صاحبؒ کے بعض خدام کے متعلق معلوم ہے کہ جب ان کو یہ صورتِ کشف پیدا ہونے لگی، تو حضرت نے چند روز کے لیے اہتمام سے سب ذکرِ شغل چھڑا دیا تھا کہ مبادیہ حالتِ ترقی پکڑ جائے۔ اس کے علاوہ یہ حضرات اس لیے بھی بچتے تھے کہ اس صورت میں دوسروں کے گناہوں کا اظہار ہوتا ہے، جو ان حضرات کے لیے نیکار کا سبب ہوتا ہے۔

غلامہ شغرائیؒ نے میزانُ الکبریٰ میں لکھا ہے کہ حضرت امامِ اعظمؒ جب کسی شخص کو وضو کرتے ہوئے

**حل لغات:** ① وہ چٹھی ہوئی بات جو اللہ نیک بندوں پر ظاہر کرتے ہیں۔ ② مکمل طریقہ۔ ③ ساتھ رہنے کی برکت۔ ④ قریب رہنے کی برکت۔ ⑤ گواہ۔ ⑥ بے جان چیزیں۔ ⑦ اللہ کے نزدیک ہونے کا سبب۔ ⑧ نقصان دینے والا۔ ⑨ کوئی کام شروع کرنے والا۔ ⑩ رکاوٹ۔ ⑪ خادم کی جمع۔ ⑫ خدا خواستہ۔ ⑬ دل کی پریشانی۔



دیکھتے، تو اس پانی میں جو گناہ دھلتا ہوا نظر آتا، اس کو معلوم کر لیتے۔ یہ بھی معلوم ہو جاتا کہ کبیرہ گناہ ہے یا صغیرہ، مگر وہ فعل ہے یا خلاف اولیٰ۔ جیسا کہ جسمی چیزیں نظر آیا کرتی ہیں، اسی طرح یہ بھی معلوم ہو جاتا تھا؛ چنانچہ ایک مرتبہ کوفہ کی جامع مسجد کے وضو خانہ میں تشریف فرما تھے، ایک جوان وضو کر رہا تھا، اس کے وضو کا پانی گرتے ہوئے آپ نے دیکھا، اس کو پُچکے سے نصیحت فرمائی کہ بیٹا والدین کی نافرمانی سے توبہ کر لے، اُس نے توبہ کی۔ ایک دوسرے شخص کو دیکھا تو اس کو نصیحت فرمائی کہ بھائی زنا نہ کیا کر، بہت بُرا عیب ہے، اس وقت اُس نے بھی زنا سے توبہ کی۔ ایک اور شخص کو دیکھا کہ شراب خوری اور لہو و لہب کا پانی گر رہا ہے، اس کو بھی نصیحت فرمائی، اُس نے بھی توبہ کی۔ الغرض اس کے بعد امام صاحبؒ نے اللہ جل جلالہ سے دعا فرمائی کہ اے اللہ! اس چیز کو مجھ سے دور فرما دے کہ میں لوگوں کی بُرائیوں پر مُطَّلَع ہونا نہیں چاہتا۔ حق تعالیٰ شانہ نے دعا قبول فرمائی اور یہ چیز زائل ہو گئی۔ کہتے ہیں کہ اسی زمانہ میں امام صاحبؒ نے مُسْتَمْتَل پانی کے ناپاک ہونے کا فتویٰ دیا تھا؛ کیونکہ جب وہ پانی گندہ اور مُتَعَفِن نظر آتا تھا تو کیسے اس کو پاک فرماتے؛ مگر جب یہ چیز زائل ہو گئی تو اس کو ناپاک فرمانا بھی چھوڑ دیا۔ ہمارے حضرت مولانا الشاہ عبدالرحیم صاحب رائے پوریؒ نور اللہ مرقدہ کے خدام میں ایک صاحب تھے، جو کئی کئی روز اس وجہ سے استعجا نہیں جاسکتے تھے کہ ہر جگہ انوار نظر آتے تھے۔ اور بھی سینکڑوں ہزاروں واقعات اس قسم کے ہیں جن میں کسی قسم کے تَرَدُّد کی گنجائش نہیں کہ جن لوگوں کو کشف سے کوئی حصہ ملتا ہے وہ اس حصہ کے بقدر احوال معلوم کر لیتے ہیں۔

(۱۲) عَنْ أُمِّ هَانِئٍ قَالَتْ: مَرَّ بِي رَسُولُ اللَّهِ ﷺ فَقُلْتُ: يَا رَسُولَ اللَّهِ! قَدْ كَبُرَتْ سَيِّئِي أَوْ ضَعُفْتُ أَوْ كَمَا قَالَتْ، فَمَرَّنِي بِعَمَلٍ أَعْمَلُهُ وَأَنَا جَالِسَةٌ. قَالَ: سَبِّحِي اللَّهَ مِائَةً تَسْبِيحَةً فَإِنَّهُ تَعْدِلُ لَكَ مِائَةَ رَقَبَةٍ تُعْتَقُهَا مِنْ وَلَدٍ إِسْلَمَ عَيْلٍ. وَاحْمَدِي اللَّهَ مِائَةً تَحْبِيدَةً فَإِنَّهَا تَعْدِلُ لَكَ مِائَةَ فَرَسٍ

حضرت اُمّ ہانیؓ فرماتی ہیں: ایک مرتبہ حضور ﷺ تشریف لائے۔ میں نے عرض کیا: یا رسول اللہ! میں بوڑھی ہو گئی ہوں اور ضعیف ہوں، کوئی عمل ایسا بتا دیجیے کہ بیٹھے بیٹھے کرتی رہا کروں۔ حضور ﷺ نے فرمایا: سُبْحَانَ اللَّهِ سو مرتبہ پڑھا کرو، اس کا ثواب ایسا ہے، گویا تم نے سو غلام عرب آزاد کیے اور اَلْحَمْدُ لِلَّهِ سو مرتبہ پڑھا کرو، اس کا ثواب ایسا ہے گویا تم نے سو گھوڑے مع سامان لگام وغیرہ جہاد میں سواری کے لیے دے دیے اور اللہ اُکُنْبَسُو مرتبہ پڑھا کرو، یہ ایسا ہے گویا تم نے سواوٹ قربانی میں ذبح کیے اور وہ قبول ہو گئے اور لَا إِلَهَ إِلَّا اللَّهُ سو مرتبہ پڑھا کرو، اس کا ثواب تو تمام آسمانوں وزمین کے درمیان کو بھر دیتا ہے؛ اس سے

حل لغات: (۱) نامناسب۔ (۲) دکھائی دینے والی چیز۔ (۳) کھیل تماشا۔ (۴) خیردار، جاننے والا۔ (۵) ختم۔ (۶) استعمال کیا ہوا۔ (۷) بدبودار۔ (۸) خادم کی جمع۔ (۹) شک۔ (۱۰) حالت کی جمع۔

مُسْرَجَةٍ مُلْجَمَةٍ تَحْمِلِينَ عَلَيْهَا فِي سَبِيلِ اللَّهِ، وَكَثِيرِي اللَّهِ مَائَةً تَكْبِيرَةً فَإِنَّهَا تُعَدُّ لَكَ مَائَةً بَدَنَةً مُقَدَّاةً مُتَقَبَّلَةً، وَهَلَلِي اللَّهُ مَائَةً تَهْلِيلَةً، قَالَ أَبُو خَلْفٍ: أَحْسِبُهُ قَالَ: تَنَدُّ مَا بَيْنَ السَّمَاءِ وَالْأَرْضِ وَلَا يُزْفَعُ لِأَحَدٍ عَمَلٌ أَفْضَلُ مِنَّا يُزْفَعُ لَكَ إِلَّا أَنْ يَأْتِيَ بِشَيْءٍ مَا أَتَيْتَ.

بڑھ کر کسی کا کوئی عمل نہیں، جو مقبول ہو۔ حضرت ابو رافع ؓ کی بیوی حضرت سلمیٰ ؓ نے بھی حضور ﷺ سے عرض کیا کہ مجھے کوئی وظیفہ مختصر سنا بتا دیجیے، زیادہ لمبا نہ ہو۔ حضور ﷺ نے ارشاد فرمایا کہ اللہ اُکبَر دس مرتبہ پڑھا کرو، اللہ جلّ شانہ اس کے جواب میں فرماتے ہیں کہ یہ میرے لیے ہے، پھر سُبْحَانَ اللہ دس مرتبہ کہا کرو، اللہ تعالیٰ پھر یہی فرماتے ہیں کہ یہ میرے لیے ہے، پھر اَللّٰهُمَّ اغْفِرْ لِي دس مرتبہ پڑھا کرو، حق تعالیٰ شانہ فرماتے ہیں کہ ہاں میں نے مغفرت کر دی۔ دس مرتبہ اَللّٰهُمَّ اغْفِرْ لِي کہو، (دس مرتبہ اللہ جلّ شانہ فرماتے ہیں کہ میں نے مغفرت کر دی)۔

[رواہ أحمد یاسناد حسن واللفظ له، والنسائی ولم یقل: ولا یرفع، إلى اخره، والبیہقی بتسامہ، وابن أبی الدنیا فجعل ثواب الرقاب فی التحمید والفرس فی التسمیح، وابن ماجہ بمعناه باختصار والطبرانی فی الکبیر بنحو أحمد ولم یقل: أحسبه، وفي الأوسط یاسناد حسن بمعناه کذا فی الترغیب باختصار، قلت: رواه الحاکم بمعناه وصححه، وعزاه فی الجامع الصغیر إلى أحمد والطبرانی والحاکم، ورقم له بالصحة، وذكره فی مجمع الزوائد بطرق، وقال: أسانیدهم حسنة، وفي الترغیب أيضاً عن أبی امامة مرفوعاً بنحو حدیث الباب مختصراً، وقال: رواه الطبرانی، ورواته رواة الصحيح خلا سلیم ابن عثمان الفوزی یکشف حاله فإنه لا یحضر فی الآن فیہ جرح ولا عدالة اهـ، وفي الباب عن سلیم بنی أبی رافع، قالت: یا رسول الله! أخبرنی بکلمات ولا تكثر علیّ، الحدیث مختصراً، وفيه التکبیر والتسمیح عشراً عشراً واللهم اغفر لی عشراً، قال البندري: رواه الطبرانی ورواته محتج بهم فی الصحيح اهـ، قلت: وبمعناه عن عمرو بن شعیب عن أبیه عن جده مرفوعاً بلفظ: من سبح الله مائة بالغداة ومائة بالعشي كان كمن حج مائة حجة، الحدیث: وجعل فیہ التحمید كمن حمل علی مائة فرس، والتهلیل كمن أعتق مائة رقبة من ولد إسماعیل، ذكره فی المشکوٰة برواية الترمذی وقال: حسن غریب]۔

**فائدہ:** ضَعْفًا اور بڑھوں کے لیے پانچویں عورتوں کے لیے کس قدر سُبْحَانَ اور مختصر چیز حضور اقدس ﷺ نے تجویز فرمادی ہے۔ دیکھیے ایسی مختصر چیزوں پر جن میں نہ زیادہ مشقت ہے، نہ چلنا پھرنا ہے، کتنے بڑے بڑے ثوابوں کا وعدہ ہے۔ کتنی کم نصیبی ہوگی اگر ان کو وصول نہ کیا جائے۔ حضرت اُمّ سلیم ؓ کہتی ہیں: میں نے حضور ﷺ سے عرض کیا: کوئی چیز مجھے تعلیم فرما دیجیے جس کے ذریعہ سے نماز میں دعا کیا کروں، حضور ﷺ نے ارشاد فرمایا کہ سُبْحَانَ اللہ اَلْحَمْدُ لِلّٰہ اُکبَر دس دس مرتبہ پڑھا لیا کرو اور جو چاہے اس کے بعد دعا کیا کرو۔

حل لغات: ① ضعیف کی جمع، کمزور۔ ② آسان۔

دوسری حدیث میں اس کے بعد یہ ارشاد ہے کہ جو چاہے دعا کیا کرو، حق تعالیٰ شانہ اُس دعا پر فرماتے ہیں: ہاں ہاں (میں نے قبول کی)۔ کتنے سہل اور معمولی الفاظ ہیں جن کو نہ یاد کرنا پڑتا ہے، نہ ان میں کوئی محنت اٹھانی پڑتی ہے، دن بھر ہم لوگ بکواس میں گزار دیتے ہیں، تجارت کے ساتھ دکان پر بیٹھے بیٹھے یا کھیتی کے ساتھ زمین کے انتظامات میں مشغول رہتے ہوئے اگر زبان سے ان تسبیحوں کو پڑھتے رہیں، تو دنیا کی کمائی کے ساتھ ہی آخرت کی کتنی بڑی دولت ہاتھ آجائے۔

حضور اقدس ﷺ کا ارشاد ہے کہ فرشتوں کی ایک جماعت ہے، جو راستوں وغیرہ میں گشت کرتی رہتی ہے اور جہاں کہیں ان کو اللہ کا ذکر کرنے والے ملتے ہیں، تو وہ آپس میں ایک دوسرے کو بلا کر سب جمع ہو جاتے ہیں اور ذکر کرنے والوں کے گرد آسمان تک جمع ہوتے رہتے ہیں، جب وہ مجلس ختم ہو جاتی ہے تو وہ آسمان پر جاتے ہیں۔ اللہ جل جلالہ باوجودیکہ ہر چیز کو جانتے ہیں پھر بھی دریافت فرماتے ہیں کہ تم کہاں سے آئے ہو؟ وہ عرض کرتے ہیں کہ تیرے بندوں کی فلاں جماعت کے پاس سے آئے ہیں، جو تیری تسبیح اور تکبیر اور تحمید (بڑائی بیان کرنے) اور تعریف کرنے میں مشغول تھے۔ ارشاد ہوتا ہے: کیا ان لوگوں نے مجھے دیکھا ہے؟ عرض کرتے ہیں: یا اللہ دیکھا تو نہیں۔ ارشاد ہوتا ہے کہ اگر وہ مجھے دیکھ لیتے تو کیا حال ہوتا؟ عرض کرتے ہیں کہ اور بھی زیادہ عبادت میں مشغول ہوتے اور اس سے بھی زیادہ تیری تعریف اور تسبیح میں مُتہمک ہوتے۔ ارشاد ہوتا ہے کہ وہ کیا چاہتے ہیں؟ عرض کرتے ہیں کہ وہ جنت چاہتے ہیں۔ ارشاد ہوتا ہے: کیا انھوں نے جنت کو دیکھا ہے؟ عرض کرتے ہیں کہ دیکھا تو نہیں۔ ارشاد ہوتا ہے اگر دیکھ لیتے تو کیا ہوتا؟ عرض کرتے ہیں کہ اس سے بھی زیادہ شوق اور تمنا اور اس کی طلب میں لگ جاتے۔

(۱۴) عَنْ أَبِي هُرَيْرَةَ ؓ قَالَ: قَالَ رَسُولُ اللَّهِ ﷺ: إِنَّ لِلَّهِ مَلَائِكَةً يَطُوفُونَ فِي الطَّرِيقِ يَلْتَمِسُونَ أَهْلَ الذِّكْرِ، فَإِذَا وَجَدُوا اقْوَمًا يَذْكُرُونَ اللَّهَ تَنَادَوْا: هَلُمُّوا إِلَى حَاجَتِكُمْ، فَيُحْفَوْنَ لَهَا بِأَجْنِحَتِهِمْ إِلَى السَّمَاءِ، فَإِذَا تَفَرَّقُوا عَرَجُوا وَصَعِدُوا إِلَى السَّمَاءِ، فَيَسْأَلُهُمْ رَبُّهُمْ وَهُمْ يَخْلَعُهُمْ، مِنْ أَيْنَ جِئْتُمْ؟ فَيَقُولُونَ: جِئْنَا مِنْ عِنْدِ عِبَادِكَ يَسْبِيحُونَكَ وَيُكَبِّرُونَكَ وَيُحْمَدُونَكَ، فَيَقُولُ: هَلْ رَأَوْنِي فَيَقُولُونَ: لَا، فَيَقُولُ: كَيْفَ لَوْ رَأَوْنِي؟ فَيَقُولُونَ: لَوْ رَأَوْكَ كَانُوا أَشَدَّ لَكَ عِبَادَةً وَأَشَدَّ لَكَ تَمَجُّدًا وَأَكْثَرَ لَكَ تَسْبِيحًا، فَيَقُولُ: فَمَا يَسْأَلُونَ؟ فَيَقُولُونَ: يَسْأَلُونَكَ الْجَنَّةَ، فَيَقُولُ: وَهَلْ رَأَوْهَا؟ فَيَقُولُونَ: لَا، فَيَقُولُ: فَكَيْفَ لَوْ رَأَوْهَا؟ فَيَقُولُونَ: لَوْ أَنَّهُمْ رَأَوْهَا كَانُوا أَشَدَّ عَلَيْهَا حِرْصًا وَأَشَدَّ لَهَا طَلَبًا وَأَعْظَمَ فِيهَا رَغْبَةً، قَالَ: فَمِمَّ يَتَعَوَّدُونَ؟ فَيَقُولُونَ: يَتَعَوَّدُونَ مِنْ

حل لغات: (۱) بہت زیادہ شغول۔

النَّارِ يَقُولُ: وَهَلْ رَأَوْهَا؟ فَيَقُولُونَ: لَا، فَيَقُولُ: فَكَيْفَ لَوْ رَأَوْهَا؟ فَيَقُولُونَ: لَوْ أَنَّهُمْ رَأَوْهَا كَانُوا أَشَدَّ مِنْهَا فِرَارًا وَأَشَدَّ لَهَا مَخَافَةً. فَيَقُولُ: أَشْهَدُكُمْ أَنِّي قَدْ غَفَرْتُ لَهُمْ. فَيَقُولُ: مَلَكٌ مِنَ الْمَلَائِكَةِ: فَلَا تَكُنْ لَيْسَ مِنْهُمْ إِنَّمَا جَاءَ لِحَاجَةٍ. قَالَ: هُمْ الْقَوْمُ لَا يَشْفِي بِهِمْ جَلِيْسُهُمْ. [رواه البخاري ومسلم والبيهقي في الأسماء والصفات. كذا في الدر والمشفقة]

پھر ارشاد ہوتا ہے کہ کس چیز سے پناہ مانگ رہے تھے؟ عرض کرتے ہیں کہ جہنم سے پناہ مانگ رہے تھے۔ ارشاد ہوتا ہے: کیا انھوں نے جہنم کو دیکھا ہے؟ عرض کرتے ہیں کہ دیکھا تو ہے نہیں۔ ارشاد ہوتا ہے: اگر دیکھتے تو کیا ہوتا؟ عرض کرتے ہیں: اور بھی زیادہ اس سے بھاگتے اور بچنے کی کوشش کرتے۔ ارشاد ہوتا ہے: اچھا تم گواہ رہو کہ میں نے اس مجلس والوں کو سب بخش دیا۔ ایک فرشتہ عرض کرتا ہے: یا اللہ! فلاں شخص اس مجلس میں اتفاقاً اپنی کسی ضرورت سے آیا تھا وہ اس مجلس کا شریک نہیں تھا۔ ارشاد ہوتا ہے کہ یہ جماعت ایسی مبارک ہے کہ ان کے پاس بیٹھنے والا بھی محروم نہیں ہوتا (لہذا اس کو بھی بخش دیا)۔

**فائدہ:** اس قسم کا مضمون متعدد احادیث میں وارد ہوا ہے کہ فرشتوں کی ایک جماعت ذکر کی مجالس اور ذکر کرنے والی جماعتوں اور افراد کی تلاش میں رہتی ہے اور جہاں مل جاتی ہے، ان کے پاس یہ جماعت بیٹھتی ہے، اُن کا ذکر سنتی ہے، چنانچہ پہلے باب کی حدیث نمبر آٹھ میں یہ مضمون گزر چکا ہے اور اس میں یہ گزر چکا ہے کہ فرشتوں سے تقاضے کے طور پر اللہ جل جلالہ اس کا ذکر کیوں فرماتے ہیں۔ فرشتہ کا یہ عرض کرنا کہ ایک شخص مجلس میں ایسا بھی تھا کہ جو اپنی ضرورت سے آیا تھا، واقعہ کا اظہار ہے کہ اس وقت یہ حضرات بمنزلہ گواہوں کے ہیں اور ان لوگوں کی عبادت اور ذکر اللہ میں مشغولی کی گواہی دے رہے ہیں۔ اسی وجہ سے اس کے اظہار کی ضرورت پیش آئی کہ اَمَّا بَا وَاغْتَرَّضَ ہو جائے، لیکن یہ اللہ کا لطف ہے کہ ذکرین کی برکت سے ان کے پاس اپنی ضرورت سے بیٹھنے والے کو بھی محروم نہ فرمایا، اللہ جل جلالہ شانہ کا ارشاد ہے: ﴿يَا أَيُّهَا الَّذِينَ آمَنُوا اتَّقُوا اللَّهَ وَكُونُوا مَعَ الصَّادِقِينَ﴾ ﴿سورہ توبہ﴾ ترجمہ: اے ایمان والو! اللہ سے ڈرو اور پتھوں کے ساتھ رہو۔

صوفیہ کا ارشاد ہے کہ اللہ جل جلالہ کے ساتھ رہو اور اگر یہ نہیں ہو سکتا تو پھر ان لوگوں کے ساتھ رہو، جو کہ اللہ تعالیٰ کے ساتھ رہتے ہیں۔ اللہ تعالیٰ کے ساتھ رہنے کا مطلب یہ ہے، جیسا کہ صحیح بخاری میں ارشاد ہے، حق تعالیٰ فرماتے ہیں کہ بندہ نوافل کے ذریعہ میرے قرب میں ترقی کرتا رہتا ہے، یہاں تک کہ میں اس کو اپنا محبوب بنا لیتا ہوں اور جب میں محبوب بنا لیتا ہوں، تو میں اس کا کان بن جاتا ہوں جس



سے وہ سنے، اُس کی آنکھ بن جاتا ہوں جس سے دیکھے، اُس کا ہاتھ بن جاتا ہوں جس سے پکڑے، اُس کا پاؤں بن جاتا ہوں جس سے وہ چلے، جو وہ مجھ سے مانگتا ہے، میں اُس کو دیتا ہوں۔ ہاتھ، پاؤں بن جانے کا مطلب یہ ہے کہ اُس کا ہر کام اللہ کی رضا اور محبت کے ذیل میں ہوتا ہے، اس کا کوئی عمل بھی اللہ تعالیٰ کی مرضی کے خلاف نہیں ہوتا۔ صوفیہ کے احوال اور اُن کے واقعات جو کثرت سے تواریخ میں موجود ہیں، وہ شاہدِ عَزل ہیں اور وہ اتنی کثرت سے ہیں کہ اُن کے انکار کی بھی گنجائش نہیں۔ ایک رسالہ اس باب میں ”نُزْہۃ البسائین“ کے نام سے مشہور ہے، جس سے اس قسم کے حالات کا پتہ چلتا ہے۔

شیخ ابو بکر کُنَانیؒ کہتے ہیں کہ ایک مرتبہ حج کے موقع پر مکہ مکرمہ میں چند صوفیہ کا اجتماع تھا۔ جن میں سب سے کم عمر حضرت جنید بغدادیؒ تھے۔ اُس مجمع میں محبتِ الہی پر بحث شروع ہوئی کہ محبت کون ہے؟ مختلف حضرات مختلف انشادات فرماتے رہے۔ حضرت جنیدؒ چپ رہے۔ ان حضرات نے ان سے فرمایا: تم بھی کچھ کہو۔ اس پر انھوں نے سر جھکا کر روتے ہوئے فرمایا کہ عاشق وہ ہے جو اپنی خودی سے جاتا رہے، خدا کے ذکر کے ساتھ وابستہ ہو گیا ہو اور اس کا حق ادا کرتا ہو، دل سے اللہ کی طرف دیکھتا ہو، اس کے دل کو انوارِ نبیبت نے جلا دیا ہو، اُس کے لیے خدا کا ذکر شراب کا پیالہ ہو، اگر کلام کرتا ہو تو اللہ ہی کا کلام ہو، گویا حق تعالیٰ شانہ ہی اُس کی زبان سے کلام فرماتا ہے، اگر حرکت کرتا ہو تو اللہ ہی کے حکم سے، اگر تسکین پاتا ہو تو اللہ ہی کے ساتھ، اور جب یہ حالت ہو جاتی ہے تو پھر کھانا پینا، سونا جا گنا سب کا روبرو اللہ ہی کی رضا کے واسطے ہو جاتے ہیں، نہ دنیا کا رسم و رواج قابلِ انتفاع رہتا ہے، نہ لوگوں کی طعن و تشنیع قابلِ وقعت۔

حضرت سعید بن المسیبؒ مشہور تابعی ہیں، بڑے محدثین میں شمار ہیں، ان کی خدمت میں ایک شخص عبد اللہ بن ابی وِذَاعہؒ کثرت سے حاضر ہوا کرتے تھے۔ ایک مرتبہ چند روز حاضر نہ ہو سکے۔ کئی روز بعد جب حاضر ہوئے تو حضرت سعیدؒ نے دریافت فرمایا: کہاں تھے؟ عرض کیا کہ میری بیوی کا انتقال ہو گیا ہے اُس کی وجہ سے مشاغل میں پھنسا رہا۔ فرمایا: ہم کو خبر نہ کی، ہم بھی جنازہ میں شریک ہوتے۔ تھوڑی دیر کے بعد میں اُٹھ کر آنے لگا۔ فرمایا: دوسرا نکاح کر لیا؟ میں نے عرض کیا: حضرت مجھ سے کون نکاح کر دے گا، دو تین آنے کی میری حیثیت ہے۔ آپؐ نے فرمایا: ہم کر دیں گے اور یہ کہہ کر خطبہ پڑھا اور اپنی بیٹی کا نکاح نہایت معمولی مہر آٹھ دس آنہ پر مجھ سے کر دیا۔ (اتنی مقدار مہر کی ان کے نزدیک جائز ہوگی جیسا کہ بعض اماموں کا مذہب ہے۔ حنفیہ کے نزدیک ڈھائی روپے سے کم جائز نہیں)۔ نکاح کے بعد میں اُٹھا اور اللہ ہی کو معلوم ہے کہ مجھے کس قدر مسرت تھی، خوشی میں سوچ رہا تھا کہ رخصتی کے انتظام کے لیے کس سے قرض

حل لغات: ① تخت ② سچے گواہ ③ محبت کرنے والا ④ ذات ⑤ مل جانا ⑥ رعب و بدبہ کے نور۔  
⑦ سکون ⑧ توجہ کے لائق ⑨ برا بھلا کہنا ⑩ اعتبار کے لائق ⑪ مشغلہ کی جمع، کام۔

مانگوں؟ کیا کروں؟ اسی فکر میں شام ہو گئی۔ میرا روزہ تھا، مغرب کے وقت روزہ افطار کیا، نماز کے بعد گھر آیا چراغ جلایا، روٹی اور زیتون کا تیل موجود تھا، اس کو کھانے لگا کہ کسی شخص نے دروازہ کھٹکھٹایا، میں نے پوچھا: کون ہے؟ کہا: سعید ہے۔ میں سوچنے لگا کہ کون سعید ہے، حضرت کی طرف میرا خیال بھی نہ گیا کہ چالیس برس سے اپنے گھر یا مسجد کے سوا کہیں آنا جانا تھا ہی نہیں۔ باہر آ کر دیکھا کہ سعید بن المسیبؓ ہیں۔ میں نے عرض کیا: آپ نے مجھے نہ بلا لیا؟ فرمایا: میرا ہی آنا مناسب تھا۔ میں نے عرض کیا: کیا ارشاد ہے؟ فرمایا: مجھے یہ خیال آیا کہ اب تمہارا نکاح ہو چکا ہے، تمہارات کو سونا مناسب نہیں، اس لیے تمہاری بیوی کو لایا ہوں۔ یہ فرما کر اپنی لڑکی کو دروازہ کے اندر کر دیا اور دروازہ بند کر کے چلے گئے۔ وہ لڑکی شرم کی وجہ سے گر گئی، میں نے اندر سے کواڑ بند کیے اور روٹی اور تیل جو چراغ کے سامنے رکھا تھا، وہاں سے ہٹا دیا کہ اس کی نظر نہ پڑے اور مکان کی چھت پر چڑھ کر پڑوسیوں کو آواز دی، لوگ جمع ہو گئے تو میں نے کہا کہ حضرت سعیدؓ نے اپنی لڑکی سے میرا نکاح کر دیا ہے اور اس وقت وہ اس کو خود ہی پہنچا گئے ہیں۔ سب کو بڑا تعجب ہوا، کہنے لگے: واقعی وہ تمہارے گھر میں ہے؟ میں نے کہا: ہاں، اس کا چرچا ہوا، میری والدہ کو خبر ہوئی، وہ بھی اسی وقت آگئیں اور کہنے لگیں کہ اگر تین دن تک تو نے اس کو چھٹڑا تو تیرا منہ نہ دیکھوں گی۔ ہم تین دن میں اس کی تیاری کر لیں، تین دن کے بعد جب میں اس لڑکی سے ملا، تو دیکھا نہایت خوبصورت، قرآن شریف کی بھی حافظ اور سنت رسول ﷺ سے بھی بہت زیادہ واقف، شوہر کے حقوق سے بھی بہت زیادہ باخبر۔ ایک مہینہ تک نہ تو حضرت سعیدؓ میرے پاس آئے، نہ میں اُن کی خدمت میں گیا۔ ایک ماہ کے بعد میں حاضر ہوا تو وہاں جمع تھا، میں سلام کر کے بیٹھ گیا۔ جب سب چلے گئے تو فرمایا: اس آدمی کو کیسا پایا؟ میں نے عرض کیا: نہایت بہتر ہے کہ دوست دیکھ کر خوش ہوں، دشمن جلیں۔ فرمایا: اگر کوئی بات ناگوار ہو تو لکڑی سے خبر لینا۔ میں واپس آ گیا تو ایک آدمی کو بھیجا جو بیس ہزار درم (تقریباً پانچ ہزار روپیہ) مجھے دے گیا۔ اس لڑکی کو عبد الملک بن مروان بادشاہ نے اپنے بیٹے ولید کے لیے جو ولی عہد بھی تھا، مانگا تھا مگر حضرت سعیدؓ نے عذر کر دیا تھا جس کی وجہ سے عبد الملک ناراض بھی ہوا اور ایک حیلہ سے حضرت سعیدؓ کے سو کوڑے سخت سردی میں لگوائے اور پانی کا گھڑا اُن پر گر دیا۔

<p>۱۵) عَنِ ابْنِ عُمَرَ ؓ قَالَ: سَمِعْتُ رَسُولَ اللَّهِ ﷺ يَقُولُ: مَنْ قَالَ: سُبْحَانَ اللَّهِ وَالْحَمْدُ لِلَّهِ وَلَا إِلَهَ إِلَّا اللَّهُ وَاللَّهُ أَكْبَرُ، هَرَّحَ فِي بَدَلِهِ مِائَتَ نَفْسٍ مِّنَ النَّاسِ، وَكَانَ يَوْمَئِذٍ يَوْمَ الْقِيَامَةِ، كُنْتُ لَكَ بِكُلِّ حَرْفٍ عَشْرُ حَسَنَاتٍ.</p>	<p>حضور ﷺ کا ارشاد ہے کہ جو شخص سُبْحَانَ اللَّهِ، الْحَمْدُ لِلَّهِ، لَا إِلَهَ إِلَّا اللَّهُ وَاللَّهُ أَكْبَرُ پڑھے، ہر حرف کے بدلے میں دس نیکیاں ملیں گی اور جو شخص کسی جھگڑے میں ناحق کی حمایت کرتا ہے وہ اللہ کے غصہ میں رہتا</p>
--	--

حل لغات: ① ناپسند۔ ② سخت و تاج کا وارث۔ ③ بہانہ۔

وَمَنْ أَعَانَ عَلَى خُصُومَةٍ بَاطِلٍ لَمْ يَزَلْ فِي سَخَطِ اللَّهِ حَتَّى يَنْزِعَ. وَمَنْ حَالَتْ شَفَاعَتُهُ دُونَ حَدِّ مَنِ حُدِّدَ اللَّهُ فَقَدْ صَادَّ اللَّهُ فِي أَمْرِهِ. وَمَنْ بَهَّتْ مُؤْمِنًا أَوْ مُؤْمِنَةً حَبَسَهُ اللَّهُ فِي رِذْءَةِ الْخَبَالِ يَوْمَ الْقِيَمَةِ حَتَّى يَخْرُجَ مِمَّا قَالُوا لَيْسَ بِخَارِجٍ.

[رواہ الطبرانی فی الکبیر والأوسط، ورجالہما رجال الصحیح، کذا فی مجمع الزوائد، قلت: أخرجه أبو داؤد بدون ذکر التسمیح فیہ]

**فائدہ:** ناسخ کی حمایت آج کل ہماری طبیعت بن گئی ہے۔ ایک چیز کو ہم سمجھتے ہیں کہ ہم غلطی پر ہیں، مگر رشتہ داروں کی طرف داری ہے، پارٹی کا سوال ہے، لاکھ اللہ کے غصہ میں داخل ہوں، اللہ کی ناراضگی ہو، اُس کا عتاب ہو، مگر کتبہ برادری کی بات کے مقابلہ میں کچھ بھی نہیں۔ ہم اُس ناسخ کرنے والے کو ٹوک نہ سکیں اور سکوت کریں، یہ بھی نہیں، بلکہ ہر طرح سے اُس کی حمایت کریں گے، اگر اُس پر کوئی دوسرا مطالبہ کرنے والا کھڑا ہو تو اس کا مقابلہ کریں گے۔ کسی دوست نے چوری کی، ظلم کیا، عیاشی کی، اُس کے حوصلے بلند کریں گے، اس کی ہر طرح مدد کریں گے، کیا یہی ہے ہمارے ایمان کا منقضی؟ یہی ہے دینداری؟ اسی پر اسلام کے ساتھ ہم فخر کرتے ہیں؟ یا اپنے اسلام کو دوسروں کی نگاہ میں بھی بدنام کرتے ہیں اور اللہ کے یہاں خود بھی ذلیل ہوتے ہیں؟ ایک حدیث میں ہے کہ جو شخص غصیّت پر کسی کو بلائے، یا عصبیت پر لڑے، وہ ہم میں سے نہیں۔ دوسری حدیث میں ہے کہ عصبیت سے یہ مراد ہے کہ ظلم پر اپنی قوم کی مدد کرے۔ رِذْءَةُ الْخَبَالِ وہ کیچڑ ہے، جو جہنمی لوگوں کے لہو پیپ وغیرہ سے جمع ہو جائے، کس قدر گندی اور اذیت دینے والی جگہ ہے، جس میں ایسے لوگوں کو قید کر دیا جائے گا جو مسلمانوں پر بہتان باندھتے ہوں۔ آج دنیا میں بہت سرسری معلوم ہوتا ہے کہ جس شخص کے متعلق جو چاہا منہ بھر کر کہہ دیا، کل جب زبان سے کہی ہوئی ہر بات کو ثابت کرنا پڑے گا اور ثبوت بھی وہی جو شرعاً معتبر ہو، دنیا کی طرح نہیں کہ چرچہ لسانی اور جھوٹی باتیں ملا کر دوسرے کو چپ کر دیا جائے؛ اس وقت آنکھیں کھلیں گی کہ ہم نے کیا کہا تھا اور کیا نکلا۔ نبی کریم ﷺ کا ارشاد ہے کہ آدمی بعض کلام زبان سے ایسا نکالتا ہے، جس کی پرواہ بھی نہیں کرتا؛ لیکن اس کی وجہ سے جہنم میں پھینک دیا جاتا ہے۔ ایک حدیث میں ہے کہ آدمی بعضی بات صرف اس وجہ سے کہتا ہے کہ لوگ ذرا ہنس پڑیں گے، لیکن اُس کی وجہ سے اتنی دُور (جہنم میں) پھینک دیا جاتا ہے جتنی دور

**حل لغات:** ① روکنے والا۔ ② غصہ، غصب۔ ③ خاندان۔ ④ چپ رہنا۔ ⑤ دعویٰ۔ ⑥ تقاضا۔ ⑦ تکلیف۔ ⑧ غلط الزام۔ ⑨ چکنی چڑی باتیں۔

آسمان سے زمین ہے۔ پھر ارشاد فرمایا کہ زبان کی لغزش، پاؤں کی لغزش سے زیادہ سخت ہے ایک حدیث میں ہے جو شخص کسی کو کسی گناہ سے عار دلاوے، وہ خود مرنے سے پہلے اُس گناہ میں مبتلا ہوتا ہے۔ امام احمدؒ فرماتے ہیں کہ وہ گناہ مراد ہے، جس سے گناہ کا توبہ کر چکا ہو۔ حضرت ابو بکر صدیقؓ اپنی زبان مبارک کو پکڑ کر کھینچتے تھے کہ تیری بدولت ہم ہلاکتوں میں پڑتے ہیں۔ ابن المنکدرؒ مشہور محدثین میں ہیں اور تابعی ہیں۔ انتقال کے وقت رونے لگے، کسی نے پوچھا: کیا بات ہے؟ فرمانے لگے: مجھے کوئی گناہ تو ایسا معلوم نہیں جو میں نے کیا ہو، اس پر روتا ہوں کہ کوئی بات ایسی ہوگئی ہو جس کو میں نے سرسری سمجھا ہو اور وہ اللہ کے نزدیک سخت ہو۔

حضور اقدس ﷺ کا معمول اخیر زمانہ عمر شریف میں یہ تھا کہ جب مجلس سے اٹھتے تو سُبْحَانَكَ اللَّهُمَّ وَبِحَمْدِكَ أَشْهَدُ أَنْ لَا إِلَهَ إِلَّا أَنْتَ أَسْتَغْفِرُكَ وَأَتُوبُ إِلَيْكَ پڑھا کرتے؟ کسی نے عرض کیا کہ آج کل ایک دعا کا معمول حضور ﷺ کا ہے، پہلے توبہ معمول نہیں تھا۔ حضور ﷺ نے ارشاد فرمایا کہ یہ مجلس کا کفارہ ہے۔ دوسری روایت میں بھی یہ قصہ مذکور ہے۔ اُس میں حضور اقدس ﷺ کا یہ ارشاد منقول ہے کہ یہ گناہات مجلس کا کفارہ ہیں، حضرت جبریل علیہ السلام نے مجھے بتائے ہیں۔

① عَنْ أَبِي بَرْزَةَ الْأَسْلَمِيِّ ﷺ قَالَ: كَانَ رَسُولُ اللَّهِ ﷺ يَقُولُ بِأَخِرِهِ إِذَا أَرَادَ أَنْ يَقُومَ مِنَ الْمَجْلِسِ: سُبْحَانَكَ اللَّهُمَّ وَبِحَمْدِكَ أَشْهَدُ أَنْ لَا إِلَهَ إِلَّا أَنْتَ. أَسْتَغْفِرُكَ وَأَتُوبُ إِلَيْكَ، فَقَالَ رَجُلٌ: يَا رَسُولَ اللَّهِ إِنَّكَ لَتَقُولُ قَوْلًا مَّا كُنْتَ تَقُولُهُ فِيمَا مَضَى. قَالَ: كَفَّارَةٌ لِمَا يَكُونُ فِي الْمَجْلِسِ.

[رواد ابن أبي شبيبہ وأبو داؤد والنسائی والحاكم وابن مردويه كذا في الدرر. وفيه أيضاً برواية ابن أبي شبيبہ عن أبي العالية بزيادة: علمنيهن جبرئيل]

**فائدہ:** حضرت عائشہؓ سے بھی نقل کیا گیا ہے کہ نبی اکرم ﷺ جب بھی مجلس سے اٹھتے تو سُبْحَانَكَ اللَّهُمَّ رَبِّي وَبِحَمْدِكَ لَا إِلَهَ إِلَّا أَنْتَ أَسْتَغْفِرُكَ وَأَتُوبُ إِلَيْكَ پڑھتے۔ میں نے عرض کیا کہ آپ اس دعا کو بڑی کثرت سے پڑھتے ہیں۔ ارشاد فرمایا کہ جو شخص مجلس کے ختم پر اس کو پڑھا لیا کرے، تو اس مجلس میں جو لغزشیں اُس سے ہوئی ہوں وہ سب معاف ہو جائیں گی۔ مجالس میں عموماً فضول باتیں، بیکار تذکرے ہو ہی جاتے ہیں، کتنی مختصر دعا ہے، اگر کوئی شخص ان دعاؤں میں سے کوئی سی ایک دعا پڑھ لے تو مجلس کے وبال سے خلاصی پاسکتا ہے، حق تعالیٰ شانہ نے کیسی کیسی سہولتیں مرحمت فرمائی ہیں۔

حضور اقدس ﷺ کا ارشاد ہے کہ جو لوگ اللہ تعالیٰ کی بڑائی بیان کرتے ہیں یعنی سُبْحَانَكَ اللَّهُمَّ الْحَمْدُ لِلَّهِ أَكْبَرُ

② عَنِ الثُّعْمَانِ بْنِ بَشِيرٍ قَالَ: قَالَ رَسُولُ اللَّهِ ﷺ الَّذِينَ يَذْكُرُونَ مِنْ



جَلَّالِ اللّٰهِ مِنْ تَسْبِيحِهِ وَتَحْمِيدِهِ  
وَتَكْبِيرِهِ وَتَهْلِيلِهِ يَتَعَاطَفْنَ حَوْلَ  
الْعَرْشِ، لَهُنَّ دَوِيُّ الْكَدْوِيِّ النَّحْلُ يَذْكُرْنَ  
بِصَاحِبِهِنَّ أَلَّا يَحِبُّ أَحَدُكُمْ أَنْ لَا  
يَزَالَ لَهُ عِنْدَ اللّٰهِ شَيْءٌ يَذْكُرُ بِهِ.

لَا إِلَهَ إِلَّا اللّٰهُ پڑھتے ہیں، تو یہ بگناہ عرش کے چاروں  
طرف گشت لگاتے ہیں کہ ان کے لیے ہلکی سی آواز  
(چھٹھناٹ) ہوتی ہے اور اپنے پڑھنے والے کا تذکرہ  
کرتے ہیں، کیا تم یہ نہیں چاہتے کہ کوئی تمہارا تذکرہ کرنے  
والا اللہ کے پاس موجود ہو جو تمہارا ذکر خیر کرتا رہے۔

[رواہ أحمد والحاكم وقال: صحيح الإسناد. قال الذهبي: موثق بن سالم. قال أبو حاتم: منكر الحديث. ولفظ الحاكم "كدوي النحل يقطن لصاحبهن" وأخرجه بسند آخر وصححه على شرط مسلم وأقر عليه الذهبي، وفيه "كدوي النحل يذكرون بصاحبهن"]

**فائدہ:** جو لوگ حکام رس ہیں، کئی شیش کہلاتے ہیں، کوئی ان سے پوچھے کہ بادشاہ نہیں، وزیر نہیں،  
وائے سرائے کو بھی چھوڑ دیجیے، کسی گورنر کے یہاں ان کی تعریف ہو جائے، ان کا ذکر خیر آجائے، پھولے  
نہیں سماتے، دماغ آسمان پر پہنچ جاتا ہے، حالانکہ اس تذکرہ سے نہ تو دین کا نفع، نہ دنیا کا۔ دین کا نفع نہ  
ہونا تو ظاہر اور کھلا ہوا ہے اور دنیا کا نفع نہ ہونا اس وجہ سے کہ شاید جتنا نفع اس قسم کے تذکروں سے ہوتا ہو اس  
سے زیادہ نقصان اس نوع کے مرتبے اور تذکرے حاصل کرنے میں پہنچ جاتا ہے، جائیدادیں فروخت کر  
کے سودی قرض لے کر ایسے مرتبے حاصل کرنے کی کوشش کی جاتی ہے، مفت کی عداوتیں مول لی جاتی ہیں  
اور ہر قسم کی ذلتیں برداشت کی جاتی ہیں۔ الیکشنوں کے منظر سب کے سامنے ہیں کہ کیا کیا کرنا پڑتا ہے۔  
اس کے بالقابل اللہ جل جلالہ کے عرش پر تذکرہ، مالک الملک کے حضور میں تذکرہ، اس پاک ذات کے  
یہاں تذکرہ جس کے قبضہ میں دین و دنیا اور سارے جہانوں کی ہر چیز ہے، اُس قدرت والے کے یہاں  
تذکرہ جس کے قبضہ میں بادشاہوں کے دل ہیں، حاکموں کے اختیارات، اس کے اختیار میں ہیں، نفع اور  
نقصان کا واحد مالک وہی ہے، سارے جہان کے تمام آدمی حاکم و مخلوم، بادشاہ و رعایا، کسی کو نقصان پہنچانا  
چاہیں اور وہ مالک الملک نہ چاہے تو کوئی بال بھی بیگانہ نہیں کر سکتا، ساری مخلوق کسی کو نفع پہنچانا چاہے اور  
اس کی رضا نہ ہو تو ایک قطرہ پانی کا نہیں پلا سکتی، ایسی پاک ذات کے یہاں اپنا ذکر خیر ہو، کوئی دولت دنیا کی  
اس کا مقابلہ کر سکتی ہے؟ کوئی عزت دنیا کی خواہ کتنی ہی بڑی ہو جائے اس کی برابری کر سکتی ہے؟ نہیں ہرگز  
نہیں اور اس کے مقابلہ میں دنیا کی کسی عزت کو اگر وقیع سمجھا جائے تو کیا اپنے اوپر ظلم نہیں؟

① عَنْ يَسِيرَةَ ۞ وَكَانَتْ مِنْ  
الْمُهَاجِرَاتِ قَالَتْ: قَالَ لَنَا رَسُولُ اللّٰهِ ۞:  
عَلَيْكُمْ بِالتَّسْبِيحِ وَالتَّهْلِيلِ وَالتَّقْدِيرِ  
حضر تیسیرہ ۞ جو ہجرت کرنے والی صحابیات میں سے  
ہیں، فرماتی ہیں کہ حضور اقدس ۞ نے ارشاد فرمایا کہ اپنے  
اوپر تسبیح (سُبْحَانَ اللّٰهِ کہنا) اور تہلیل (لَا إِلَهَ إِلَّا اللّٰهُ  
حل لغات: ① جن لوگوں کی حاکموں تک پہنچ ہو۔ ② عہدہ والے۔ ③ بادشاہ کا نائب۔ ④ دشمنیاں۔ ⑤ عزت والا، اہم۔

پڑھنا) اور تقدیس (اللہ کی پاکی بیان کرنا مثلاً سُبْحَانَ الْمَلِكِ الْقُدُّوسِ پڑھنا یا سُبُّوحٌ قُدُّوسٌ رَبُّنَا وَرَبُّ الْمَلَائِكَةِ وَالرُّوحِ کہنا) لازم کر لو اور انگلیوں پر گنا کرو، اس لیے کہ انگلیوں سے قیامت میں سوال کیا جائے گا اور ان سے جواب طلب کیا جائے گا کہ کیا عمل کیے اور جواب میں گویائی دی جائے گی اور اللہ کے ذکر سے غفلت نہ کرنا (اگر ایسا کرو گی تو اللہ کی رحمت سے محروم کر دی جاوے گی)۔

وَأَعِظَنَّ بِالْأَتَامِلِ فَإِنَّهُنَّ مَسْئُولَاتٌ مُسْتَنْطَقَاتٌ. وَلَا تَغْفُلَنَّ فَتَنْسِينَ الرَّحْمَةَ. إرواه الترمذي وأبو داؤد كذا في المشكوة. وفي المنهل أخرجه أيضًا أحمد والحاكم اه. وقال الذهبي في تلخيصه: صحيح، وكذا رقم له بالصححة في الجامع الصغير. وبسط صاحب الإتحاف في تخریجه. وقال عبد الله بن عمرو: رأيت رسول الله ﷺ يعقد التسبیح، رواه أبو داؤد والنسائي

والترمذي وحسنه والحاكم كذا في الإتحاف. وبسط في تخریجه ثم قال: قال الحافظ: معنى العقد المذكور في الحديث: إحصاء العدد. وهو اصطلاح العرب بوضع بعض الأتامل على بعض عقد أنملة أخرى. فالأحاد والعشرات باليمين واليمنى والألاف باليسار اه]

**فائدہ:** قیامت میں آدمی کے بدن سے، اس کے ہاتھ پاؤں سے بھی سوال ہوگا کہ ہر حصہ بدن نے کیا کیا نیک کام کیے اور کیا کیا ناجائز اور بُرے کام کیے۔ قرآن پاک میں متعدد جگہ اس کا ذکر ہے۔ ایک جگہ ارشاد ہے: ﴿يَوْمَ تَشْهَدُ عَلَيْهِمْ أَلْسِنَتُهُمْ وَأَيْدِيهِمْ﴾ (الآیۃ) [سورۃ نور: ۲۴] (جس روز اُن کے خلاف گواہی دیں گی اُن کی زبانیں اور اُن کے ہاتھ اور پاؤں اُن کاموں کی (یعنی گناہوں کی) جن کو یہ کرتے تھے۔ دوسری جگہ ارشاد ہے: ﴿وَيَوْمَ يُخْشَرُ أَعْدَاءُ اللَّهِ إِلَى النَّارِ﴾ [سورۃ حم سجدہ: ۱۹] اس جگہ کئی آیتوں میں اس کا ذکر ہے جن کا ترجمہ یہ ہے کہ جس دن (حشر میں) اللہ کے دشمن جہنم کی طرف جمع کیے جائیں گے پھر اُن کو ایک جگہ روک دیا جائے گا، پھر سب کے سب اُس جہنم کے قریب آ جائیں گے تو ان کے کان، ان کی آنکھیں، ان کی کھالیں، ان پر گواہیاں دیں گے (اور بتائیں گے) کہ ہمارے ذریعہ سے اس شخص نے کیا کیا گناہ کیے، اُس وقت وہ لوگ (تعجب سے) اُن سے کہیں گے کہ تم نے ہمارے خلاف کیوں گواہی دی؟ (ہم تو دنیا میں تمہاری ہی لذت اور راحت کے واسطے گناہ کرتے تھے) وہ جواب دیں گے کہ ہم کو اس پاک اللہ نے گویائی عطا کی جس نے سب چیزوں کو گویائی عطا فرمائی، اسی نے تم کو بھی اڈل پیدا کیا تھا اور اسی کے پاس اب تم لوٹائے گئے ہو۔

احادیث میں اس گواہی کے مُعَدِّد واقعات ذکر کیے گئے ہیں۔ ایک حدیث میں وارد ہے کہ قیامت کے دن کافر باوجودیکہ اپنی بد اعمالیوں کو جانتا ہوگا پھر بھی انکار کرے گا کہ میں نے گناہ نہیں کیے۔ اس سے کہا جائے گا کہ یہ تیرے پڑوسی تجھ پر گواہی دیتے ہیں۔ وہ کہے گا کہ یہ لوگ دشمنی سے جھوٹ بولتے ہیں۔

حل لغات: ① بولنے کی طاقت۔

پھر کہا جائے گا کہ تیرے عزیز اقرارِ گواہی دیتے ہیں، وہ ان کو بھی جھٹلائے گا، تو اس کے اعضاء کو گواہ بنایا جائے گا۔ ایک حدیث میں ہے کہ سب سے پہلے ران گواہی دے گی کہ کیا بد اعمالیاں اس سے کرائی گئی تھیں۔ ایک حدیث میں ہے کہ پل صراط سے آخری گزرنے والا اس طرح گرتا پڑتا گزرے گا، جیسے کہ بچہ جب اُس کو باپ مار رہا ہو کہ وہ کبھی اُدھر گرتا ہے، کبھی اُدھر۔ فرشتے اُس سے کہیں گے کہ اچھا اگر تو سیدھا چل کر پل صراط سے گزر جائے تو اپنے سب اعمال بتا دے گا؟ وہ اس کا وعدہ کرے گا کہ میں سچ سچ سب بتا دوں گا اور اللہ کی عزت کی قسم کھا کر کہے گا کہ کچھ نہیں چھپاؤں گا۔ وہ کہیں گے کہ اچھا سیدھا کھڑا ہو جا اور چل، وہ سہولت سے پل صراط پر گزر جائے گا اور پار ہو جانے کے بعد اُس سے پوچھا جائے گا کہ اچھا اب بتا، وہ سوچے گا کہ اگر میں نے اقرار کر لیا تو ایسا نہ ہو کہ مجھ کو واپس کر دیا جائے، اس لیے صاف انکار کر دے گا کہ میں نے کوئی بُرا عمل نہیں کیا۔ فرشتے کہیں گے کہ اچھا اگر ہم نے گواہ پیش کر دیے تو؟ وہ اُدھر اُدھر دیکھے گا کہ کوئی آدمی آس پاس نہیں، اُس کو خیال ہو گا کہ اب گواہ کہاں سے آئیں گے، سب اپنے اپنے ٹھکانے پہنچ گئے ہیں؛ اس لیے کہے گا کہ اچھا لاؤ گواہ، تو اس کے اعضاء کو حکم کیا جائے گا اور وہ کہنا شروع کریں گے تو مجبوراً اُس کو اقرار کرنا پڑے گا اور کہے گا کہ بے شک ابھی اور بھی بہت سے مُہلک گناہ بیان کرنا باقی ہیں، تو ارشاد ہو گا کہ اچھا ہم نے مغفرت کر دی۔

غرض ان دُجّوہ سے ضرورت ہے کہ آدمی کے اعضاء سے نیک کام بھی بکثرت ہوں تاکہ گواہ دونوں قسم کے مل سکیں۔ اسی لیے حضور اقدس ﷺ نے اس حدیث بالا میں اُنکلیوں پر شمار کرنے کا حکم فرمایا ہے۔ اسی وجہ سے دوسری احادیث میں مسجد میں کثرت سے آنے جانے کا حکم ہے کہ نشاناتِ قدم بھی گواہی دیں گے اور ان کا ثواب لکھا جاتا ہے۔ کس قدر خوش قسمت ہیں وہ لوگ جن کے لیے رُائی کا گواہ کوئی بھی نہ ہو کہ گناہ کیے ہی نہیں یا توبہ وغیرہ سے معاف ہو گئے اور بھلائی اور نیکی کے گواہ سینکڑوں ہزاروں ہوں، جس کی سہل ترین صورت یہ ہے کہ جب کوئی گناہ صادر ہو جائے فوراً توبہ سے اس کو تھو کر ڈالیں کہ پھر وہ کا نَعْدَم ہو جاتے ہیں۔ جیسا کہ باب دوم فصل سوم حدیث نمبر: ۳۳ کے تحت میں گذر چکا ہے اور نیکیاں اعمال ناموں میں باقی رہیں جس کے گواہ بھی موجود ہوں اور جن جن اعضاء سے یہ نیک اعمال کیے ہیں وہ سب گواہی دیں۔ متعدد احادیث میں خود نبی اکرم ﷺ کا اُنکلیوں پر گننا مختلف الفاظ سے نقل کیا گیا ہے۔ حضرت عبداللہ بن عمرو رضی اللہ عنہ فرماتے ہیں کہ نبی اکرم ﷺ (انکلیوں پر) تسبیح گنتے تھے۔

اس کے بعد حدیث بالا میں اللہ کے ذکر سے غفلت پر رحمتِ الہیہ سے محروم کیے جانے کی وعید ہے۔ اس سے معلوم ہوتا ہے کہ جو لوگ اللہ تعالیٰ کے ذکر سے محروم رہتے ہیں، وہ اللہ کی رحمت سے بھی محروم

حل لغات: ① رشتہ دار۔ ② ہلاک کرنے والی۔ ③ وجہ کی جمع، سبب۔ ④ بہت زیادہ آسان۔ ⑤ مٹانا۔ ⑥ بالکل ختم ہو جانا۔

رہتے ہیں۔ قرآن پاک میں ارشاد ہے کہ ”تم مجھے یاد کرو میں (رحمت کے ساتھ) تمہارا ذکر کروں گا۔“  
 حق تعالیٰ شانہ نے اپنی یاد کو بندہ کی یاد پر مُرْتَبِع فرمایا۔ قرآن پاک میں ارشاد ہے: ﴿وَمَنْ يَعْشُ  
 عَنْ ذِكْرِ الرَّحْمٰنِ نُقِطْ لَهُ شَيْطَانًا فَهُوَ لَهُ قَرِينٌ ۖ وَ اِنَّهُمْ لَيَصُدُّوْنَهُمْ عَنِ السَّبِيْلِ  
 وَيَحْسَبُوْنَ اَنَّهُمْ مُّهْتَدُوْنَ﴾ [سورہ زخرف] ترجمہ: اور جو شخص اللہ کے ذکر سے (خواہ کسی  
 قسم کا ہو قرآن پاک ہو یا کسی اور قسم کا، جان بوجھ کر) اندھا بن جائے، ہم اُس پر ایک شیطان کو مُسَلِّط کر  
 دیتے ہیں پس وہ شیطان ہر وقت اُس کے ساتھ رہتا ہے اور وہ شیطان اپنے ساتھیوں کے ساتھ مل کر  
 سب کے سب اُن لوگوں کو (جو اللہ کے ذکر سے اندھے بن گئے ہیں، سیدھے) راستہ سے ہٹاتے رہتے  
 ہیں اور یہ لوگ خیال کرتے ہیں کہ ہم ہدایت پر ہیں۔ حدیث میں ہے کہ ہر شخص کے ساتھ ایک شیطان  
 مَقَرَّر ہے، کافر کے ساتھ تو وہ ہر وقت شریک حال رہتا ہے کھانے میں بھی، پینے میں بھی، سونے میں  
 بھی؛ لیکن مومن سے ذرا دور رہتا ہے اور ہر وقت مُنْظَر رہتا ہے، جب اس کو ذرا غافل پاتا ہے فوراً اُس پر  
 حملہ کرتا ہے۔ دوسری جگہ ارشاد ہے: ﴿يَا أَيُّهَا الَّذِيْنَ اٰمَنُوا لَا تُلْهِكُمْ اَمْوَالُكُمْ وَلَا اَوْلَادُكُمْ  
 عَنْ ذِكْرِ اللّٰهِ﴾ [آخر السورۃ] [سورہ منافقون: 9] اے ایمان والو! تم کو تمہارے مال اور اولاد (اور اسی  
 طرح دوسری چیزیں) اللہ کی یاد سے غافل نہ کر دیں اور جو لوگ ایسا کریں گے وہی خسارے والے ہیں  
 اور ہم نے جو کچھ (مال دولت) عطا کر رکھا ہے۔ اُس میں سے (اللہ کے راستہ میں) اس سے پہلے پہلے  
 خرچ کر لو کہ تم میں سے کسی کی موت آجائے اور پھر (حُشْرَت و افسوس سے) کہنے لگے کہ اے میرے  
 پروردگار! مجھے کچھ دنوں اور مُہلت کیوں نہ دی، تاکہ میں خیرات کر لیتا اور نیک بندوں میں شامل ہو جاتا  
 اور اللہ جلّ جلالہ کسی شخص کو بھی موت کا وقت آجانے کے بعد مُہلت نہیں دیتے اور اللہ کو تمہارے  
 سارے اعمال کی پوری پوری خبر ہے (جیسا کرو گے بھلا یا بُرا، ویسا ہی پاؤ گے)۔

اللہ جلّ شانہ کے ایسے بھی بندے ہیں جن کو کسی وقت بھی غفلت نہیں ہوتی۔ حضرت شبلیؒ فرماتے ہیں  
 کہ میں نے ایک جگہ دیکھا کہ ایک مجنون شخص ہے، لڑکے اس کو ڈھیلے مار رہے ہیں، میں نے ان کو  
 دھمکایا۔ وہ لڑکے کہنے لگے کہ یہ شخص یوں کہتا ہے کہ میں خدا کو دیکھتا ہوں، میں اس کے قریب گیا تو وہ کچھ  
 کہہ رہا تھا، میں نے غور سے سنا تو وہ کہہ رہا تھا کہ تو نے بہت ہی اچھا کیا کہ ان لڑکوں کو مجھ پر مسلط کر دیا۔  
 میں نے کہا کہ یہ لڑکے تجھ پر ایک تہمت لگاتے ہیں، کہنے لگا: کیا کہتے ہیں؟ میں نے کہا: یہ کہتے ہیں کہ تم  
 خدا کو دیکھنے کے مُدَّغی ہو۔ پس نہ کر اس نے ایک چیخ ماری اور یہ کہا: شبلی اس ذات کی قسم جس نے اپنی محبت

**حل لغات:** ① ترتیب دینا۔ ② قابو دینا۔ ③ نقصان۔ ④ موقع۔ ⑤ پاگل۔ ⑥ سوار۔ ⑦ الزام۔  
 ⑧ دعویٰ کرنے والا۔



میں مجھ کو شکستہ حال بنا رکھا ہے اور اپنے قُرب و بُعد میں مجھ کو بھڑکا رکھا ہے اگر تھوڑی دیر بھی وہ مجھ سے غائب ہو جائے (یعنی حضوری حاصل نہ رہے) تو میں در و فراق سے ٹکڑے ٹکڑے ہو جاؤں، یہ کہہ کر وہ مجھ سے منہ موڑ کر یہ شعر پڑھتا ہوا بھاگ گیا۔

حَيَاكَ فِي عَيْنِي وَذِكْرُكَ فِي فَمِي وَمَثْوَاكَ فِي قَلْبِي فَأَيْنَ تَغِيْبُ

تیری صورت میری نگاہ میں جمی رہتی ہے اور تیرا ذکر میری زبان پر ہر وقت رہتا ہے، تیرا ٹھکانہ میرا دل ہے پس تو کہاں غائب ہو سکتا ہے۔

حضرت جنید بغدادیؒ کا جب انتقال ہونے لگا تو کسی نے کلمہ لا اِلهَ اِلاَ اللہ تلقین کیا، فرمانے لگے: میں کسی وقت بھی اس کو نہیں بھولا (یعنی یاد تو اس کو دلاؤ، جس کو کسی وقت بھی غفلت ہوئی ہو)۔ حضرت مُشَاد وَنُورِيؒ مشہور بزرگ ہیں، جس وقت ان کا انتقال ہونے لگا، تو کسی پاس بیٹھنے والے نے دعا کی کہ حق تعالیٰ شانہ آپ کو (جنت کی) فلاں فلاں دولت عطا فرمائیں، تو ہنس پڑے۔ فرمانے لگے: تیس برس سے جنت اپنے سارے ساز و سامان کے ساتھ میرے سامنے ظاہر ہوتی رہی ہے، ایک دفعہ بھی تو (اللہ جلّ شانہ کی طرف سے توجہ ہٹا کر) ادھر توجہ نہیں کی۔ حضرت رُوْنِم کو انتقال کے وقت کسی نے کلمہ تلقین کیا، تو فرمانے لگے: میں اس کے غیر کو اچھی طرح جانتا ہی نہیں۔ احمد بن حُضْرُوْنِیہ کا انتقال کا وقت تھا، کسی شخص نے کوئی بات پوچھی، آنکھوں سے آنسو نکل پڑے، کہنے لگے: پچانوے برس سے ایک دروازہ کھٹکھٹا رہا ہوں وہ اس وقت کھلنے والا ہے، مجھے معلوم نہیں کہ وہ سعادت کے ساتھ کھلتا ہے یا بد بختی کے ساتھ، مجھے اس وقت بات کی فرصت کہاں۔

(۱۹) وَعَنْ جُوَيْرِيَةَ ۞ أَنَّ النَّبِيَّ ۞ خَرَجَ مِنْ عِنْدِهَا بُكْرَةً جَبِيْنَ صَلَّى الصُّبْحَ وَهِيَ فِي مَسْجِدِهَا، ثُمَّ رَجَعَ بَعْدَ أَنْ أَضْجَى وَهِيَ جَالِسَةٌ، قَالَ: مَا لِي عَلَى الْحَالِ الْيَبِّي فَأَرْفُتُكَ عَلَيْهَا؟ قَالَتْ: نَعَمْ، قَالَ النَّبِيُّ ۞: لَقَدْ قُلْتُ بَعْدَكَ أَرْبَعَ كَلِمَاتٍ ثَلَاثَ مَرَّاتٍ لَوْ وَرِثْتُ بِمَا قُلْتُ مِنْذُ الْيَوْمِ لَوَزَنْتُهُنَّ: سُبْحَانَ اللَّهِ وَبِحَمْدِهِ عَدَدَ خَلْقِهِ وَرِضَا نَفْسِهِ وَزِنَةَ عَرْشِهِ وَ مِدَادَ كَلِمَاتِهِ.

اُمّ المؤمنین حضرت جُوَيْرِيَةُؓ فرماتی ہیں کہ حضور اقدس ﷺ صبح کی نماز کے وقت ان کے پاس سے نماز کے لیے تشریف لے گئے اور یہ اپنے مُصَلًیٰ پر بیٹھی ہوئی (تسبیح میں مشغول تھیں)۔ حضور ﷺ چاشت کی نماز کے بعد (دوپہر کے قریب) تشریف لائے، تو یہ اسی حال میں بیٹھی ہوئی تھیں۔ حضور ﷺ نے دریافت فرمایا: تم اسی حال پر ہو جس پر میں نے چھوڑا تھا؟ عرض کیا: جی ہاں! حضور ﷺ نے فرمایا: میں نے تم سے (جدا ہونے کے) بعد چار کلمے تین مرتبہ پڑھے، اگر اُن کو اس سب کے مقابلہ میں تولا جائے جو تم نے صبح

حل لغات: (۱) پریشان حال۔ (۲) نزدیکی اور دوری۔ (۳) جدائی کا درد۔ (۴) خوش قسمتی۔

سے پڑھا ہے، تو وہ غالب ہو جائیں، وہ کلمے یہ ہیں،  
 سُبْحَانَ اللَّهِ وَبِحَمْدِهِ عَدَدَ خَلْقِهِ وَرِضَا نَفْسِهِ  
 وَزِنَةَ عَرْشِهِ وَمِدَادَ كِتَابَتِهِ (اللہ کی تسبیح کرتا ہوں  
 اور اس کی تعریف کرتا ہوں بقدر اُس کی مخلوقات کے عَدَدُ  
 کے اور بقدر اس کی مرضی اور خوشنودی کے اور بقدر وزن  
 اُس کے عرش کے اور اس کے کلمات کی مقدار کے  
 مُوَافِق)۔ دوسری حدیث میں ہے کہ حضرت سعدؓ  
 حضور اقدس ﷺ کے ساتھ ایک صحابی عورت کے پاس  
 تشریف لے گئے۔ ان کے سامنے کھجور کی گٹھلیاں یا  
 کنکر یاں رکھی ہوئی تھیں، جن پر وہ تسبیح پڑھ رہی تھیں۔  
 حضور ﷺ نے فرمایا: میں تجھے ایسی چیز بتاؤں جو اس سے  
 سہل ہو (یعنی کنکریوں پر گنتے سے سہل ہو) یا (یہ ارشاد  
 فرمایا) کہ اُس سے افضل ہو سُبْحَانَ اللَّهِ عَدَدَ مَا خَلَقَ  
 اخیر تک۔ اللہ کی تعریف کرتی ہوں بقدر اس مخلوق کے جو  
 آسمان میں پیدا کی اور بقدر اُس مخلوق کے جو زمین میں  
 پیدا کی اور بقدر اُس مخلوق کے جو اُن دونوں کے درمیان  
 ہے یعنی آسمان زمین کے درمیان ہے اور اللہ کی پاکی بیان  
 کرتی ہوں بقدر اس کے جس کو وہ پیدا کرنے والا ہے اور  
 اُس سب کے برابر اللہ اُکبر اور اس کے برابر ہی  
 الْحَمْدُ لِلَّهِ اور اسی کی مانند لَا إِلَهَ إِلَّا اللَّهُ۔

ارواه مسلم كذا في المشكوة. قال القاري؛  
 وكذا أصحاب السنن الأربعة. وفي الباب عن  
 صَفِيَّةَ قَالَتْ: دَخَلَ عَلَيَّ رَسُولُ اللَّهِ ﷺ وَبَيْنَ  
 يَدَيَّ أَرْبَعَةُ آلَافِ نَوَافٍ أَسْبَحُ بِهِنَّ. الحديث:  
 أخرجه الحاكم. وقال الذهبي: صحيح. وَعَنْ  
 سَعْدِ بْنِ أَبِي وَقَّاصٍ أَنَّهُ دَخَلَ مَعَ النَّبِيِّ ﷺ عَلَى  
 امْرَأَةٍ وَبَيْنَ يَدَيْهَا نَوَى أَوْ حَصَى تُسَبِّحُ بِهِ،  
 فَقَالَ: أَلَا أُخْبِرُكِ بِمَا هُوَ أَيْسَرُ عَلَيْكِ مِنْ هَذَا  
 أَوْ أَفْضَلُ: سُبْحَانَ اللَّهِ عَدَدَ مَا خَلَقَ فِي السَّمَاءِ  
 وَسُبْحَانَ اللَّهِ عَدَدَ مَا خَلَقَ فِي الْأَرْضِ  
 وَسُبْحَانَ اللَّهِ عَدَدَ مَا بَيْنَ ذَلِكَ وَسُبْحَانَ اللَّهِ  
 عَدَدَ مَا هُوَ خَالِقٌ. وَاللَّهُ أَكْبَرُ مِثْلَ ذَلِكَ وَالْحَمْدُ  
 لِلَّهِ مِثْلَ ذَلِكَ وَلَا إِلَهَ إِلَّا اللَّهُ مِثْلَ ذَلِكَ  
 وَلَا حَوْلَ وَلَا قُوَّةَ إِلَّا بِاللَّهِ مِثْلَ ذَلِكَ. رواه أبو داود  
 والترمذي. وقال الترمذي: حديث غريب  
 كذا في المشكوة. قال القاري: وفي نسخة  
 حسن غريب اه. وفي المنهل أخرجه أيضاً  
 النسائي وابن ماجه وابن حبان والحاكم  
 والترمذي وقال: حسن غريب من هذا  
 الوجه اه. قلت: وصححه الذهبي |.

**فائدہ:** بَلَّغِ قَارِئُ نے لکھا ہے کہ ان کیفیات کے ساتھ تسبیح کے افضل ہونے کا مطلب یہ ہے کہ ان  
 الفاظ کے ذکر کرنے سے ان کیفیات اور صفات کی طرف ذہن متوجہ ہوگا اور یہ ظاہر ہے کہ جتنا بھی تَدْبِیراً اور  
 غور و فکر زیادہ ہوگا، اتنا ہی ذکر افضل ہوگا۔ اس لیے قرآن پاک جو تَدْبِیر سے پڑھا جائے وہ تھوڑا سا بھی اس  
 تِلْوَات سے بہت زیادہ افضل ہے، جو بلا تَدْبِیر کے ہو اور بعض علماء نے کہا ہے کہ افضلیت اس حیثیت  
 سے ہے کہ اس میں اللہ جلّ جلالہ کی حمد و ثناء کے شمار سے بے شمار کا اظہار ہے، جو کمال ہے عبدیت کا۔ اسی وجہ

حل لغات: ① آسان۔ ② غور و فکر۔ ③ آخری درجہ۔ ④ ہندگی۔

سے بعض صوفیہ سے نقل کیا گیا ہے: وہ کہتے ہیں کہ گناہ تو بلا حساب اور بے شمار کرتے ہو اور اللہ کے پاک نام کو شمار سے اور گن کر کہتے ہو۔ اس کا مطلب یہ نہیں کہ شمار نہ کرنا چاہیے، اگر ایسا ہوتا تو پھر احادیث میں کثرت سے خاص خاص اوقات میں شمار کیوں بتائی جاتی، حالانکہ بہت سی احادیث میں خاص خاص مقداروں پر خاص خاص وعدے فرمائے گئے ہیں۔ بلکہ اس کا مطلب یہ ہے کہ صرف شمار پر قناعت نہ کرنا چاہیے بلکہ جو اور مخصوص اوقات میں متعین ہیں، اُن کو پورا کرنے کے علاوہ خالی اوقات میں بھی جتنا ممکن ہو، بے شمار اللہ کے ذکر میں مشغول رہنا چاہیے کہ یہ ایسی بڑی دولت ہے جو شمار کی پابندیوں اور اس کے حدود سے بالاتر ہے۔

ان احادیث سے تسبیح متعارف یعنی دھاگہ میں پروئے ہوئے دانوں کا جواز ثابت ہوتا ہے۔ بعض لوگوں نے اس کو بدعت کہہ دیا ہے مگر یہ صحیح نہیں ہے۔ جب اس کی اصل ثابت ہے، حضور ﷺ نے کنکریوں اور گٹھلیوں پر گنتے ہوئے دیکھا اور اس پر انکار نہیں فرمایا، تو پھر اصل ثابت ہو گئی۔ دھاگہ میں پرو دینے میں اور نہ پروئے میں کوئی فرق نہیں۔ اسی وجہ سے جملہ مشائخ اور فقہاء اس کا استعمال فرماتے رہے ہیں۔ مولانا عبدالحی صاحبؒ نے ایک مستقل رسالہ ”زبہ الفکر“ اس بارے میں تصنیف فرمایا ہے۔ ملا علی قاریؒ کہتے ہیں کہ یہ حدیث صحیح دلیل ہے، تسبیح متعارف کے جواز کی؛ اس لیے کہ نبی کریم ﷺ نے ان گٹھلیوں یا کنکریوں پر گنتے ہوئے دیکھا اور اُس پر انکار نہیں فرمایا، جو شرعی دلیل ہے اور کھلے ہوئے دانے یا پروئے ہوئے میں کوئی فرق نہیں ہے، اس لیے جو لوگ اس کو بدعت کہتے ہیں ان کا قول قابلِ اعتماد نہیں ہے۔ فرماتے ہیں کہ صوفی کی اصطلاح میں اس کو ”شیطان کا کوڑا“ کہا جاتا ہے۔ حضرت جنید بغدادیؒ کے ہاتھ میں کسی نے ایسے وقت میں بھی تسبیح دیکھی جب وہ منہائے کمال پر پہنچ چکے تھے تو ان سے اس بارہ میں سوال کیا۔ فرمایا: جس چیز کے ذریعہ سے ہم اللہ تک پہنچے ہیں، اُس کو کیسے چھوڑ دیں۔

بہت سے صحابہ رضی اللہ عنہم سے یہ نقل کیا گیا ہے کہ ان کے پاس کھجور کی گٹھلیاں یا کنکریاں رہتی تھیں اور وہ ان پر گن کر تسبیح پڑھا کرتے تھے؛ چنانچہ حضرت ابوصفیہ صحابیؓ سے نقل کیا گیا ہے کہ وہ کنکریوں پر گنا کرتے تھے۔ حضرت سعد بن ابی وقاصؓ سے گٹھلیاں اور کنکریاں دونوں نقل کی گئی ہیں۔ حضرت ابوسعید خدریؓ سے بھی کنکریوں پر پڑھنا نقل کیا گیا ہے۔ مزقاة میں لکھا ہے کہ حضرت ابو ہریرہؓ کے پاس ایک دھاگہ رہتا تھا، جس میں گرہیں لگی ہوئی تھیں ان پر شمار فرمایا کرتے تھے اور ابو داؤد میں ہے کہ حضرت ابو ہریرہؓ کے پاس ایک تھیلی تھی، جس میں کھجور کی گٹھلیاں یا کنکریاں بھری رہتی، اُن پر

**حل لغات:** ① تعداد۔ ② تھوڑی چیز پر راضی ہونا۔ ③ بلند، اونچی۔ ④ درست ہونا۔ ⑤ تمام۔ ⑥ ولایت کا بہت اونچا مقام۔ ⑦ گانٹھ۔

تسبیح پڑھا کرتے اور جب وہ خالی ہو جاتی تو ایک باندی تھی، جو ان سب کو پھر اُس میں بھر دیتی اور حضرت ابو ہریرہ ؓ کے پاس رکھ دیتی۔ خالی ہونے کا مطلب یہ ہے کہ وہ تھیلی میں سے نکالتے رہتے اور باہر ڈالتے رہتے تھے اور جب وہ خالی ہو جاتی تو سارے دانے سمیٹ کر وہ باندی پھر اُس تھیلی میں بھر دیتی۔ حضرت ابو ذر ؓ سے بھی یہ نقل کیا گیا ہے کہ ان کے پاس ایک تھیلی میں عجوہ کھجور کی گٹھلیاں جمع رہتیں، صبح کی نماز پڑھ کر اُس تھیلی کو لے کر بیٹھتے اور جب تک وہ خالی ہوتی بیٹھے پڑھتے رہتے۔ حضرت ابوصفیہ ؓ جو حضور اقدس ؐ کے غلام تھے، ان کے سامنے ایک چمڑہ بچھا رہتا، اس پر کنکریاں پڑی رہتیں اور صبح سے زوال کے وقت تک ان کو پڑھتے رہتے، جب زوال کا وقت ہوتا تو وہ چمڑا اٹھا لیا جاتا، وہ اپنی ضروریات میں مشغول ہو جاتے۔ ظہر کی نماز کے بعد پھر وہ بچھا دیا جاتا اور شام تک ان کو پڑھتے رہتے۔ حضرت ابو ہریرہ ؓ کے پوتے نقل کرتے ہیں کہ دادے ابا کے پاس ایک دھاگہ تھا جس میں دو ہزار گرہیں لگی ہوئی تھیں، اُس وقت تک نہیں سوتے تھے، جب تک ایک مرتبہ ان پر تسبیح نہ پڑھ لیتے تھے۔ حضرت امام حسین ؓ کی صاحبزادی حضرت فاطمہ ؓ سے بھی یہ نقل کیا گیا ہے کہ ان کے پاس ایک دھاگہ تھا جس میں گرہیں لگی ہوئی تھیں ان پر تسبیح پڑھا کرتی تھیں۔

صوفیہ کی اصطلاح میں تسبیح کا نام مذکرہ (یاد دلانے والی) بھی ہے، اس وجہ سے کہ جب یہ ہاتھ میں ہوتی ہے تو خواہ مخواہ پڑھنے کو دل چاہتا ہی ہے، اس لیے گویا اللہ کے نام کو یاد دلانے والی ہے۔ اس بارہ میں ایک حدیث بھی نقل کی جاتی ہے، جو حضرت علی ؓ سے نقل کی گئی ہے کہ حضور ؐ نے ارشاد فرمایا کہ تسبیح کیا ہی اچھی مذکرہ (یعنی یاد دلانے والی) چیز ہے۔ اس باب میں ایک منسلک حدیث مولانا عبدالحی صاحب نے نقل فرمائی ہے، جس کا مطلب یہ ہے کہ مولانا سے لے کر اُوپر تک ہر استاد نے اپنے شاگرد کو ایک تسبیح عطا فرمائی اور اس کے پڑھنے کی اجازت بھی دی۔ اخیر میں حضرت جنید بغدادیؒ کے شاگرد تک یہ سلسلہ پہنچتا ہے۔ وہ کہتے ہیں کہ میں نے اپنے استاد حضرت جنید بغدادیؒ کے ہاتھ میں تسبیح دیکھی تو میں نے اُن سے کہا کہ آپ اس غلو مرتبہ پر بھی تسبیح ہاتھ میں رکھتے ہیں؟ انھوں نے فرمایا کہ میں نے اپنے استاد بزرگ ؒ کے ہاتھ میں تسبیح دیکھی تو ان سے یہی سوال کیا تھا جو تم نے کیا، انھوں نے فرمایا کہ میں نے بھی اپنے استاد حضرت مغرور گزنیؒ کے ہاتھ میں تسبیح دیکھی، تو یہی سوال کیا تھا۔ انھوں نے فرمایا تھا کہ میں نے اپنے استاد حضرت بشر خانیؒ کے ہاتھ میں تسبیح دیکھی تھی تو یہی سوال کیا تھا۔ انھوں نے فرمایا کہ میں نے اپنے استاد حضرت حسن بصریؒ (جو سارے مشائخِ چشتیہ کے سرگروہ ہیں) کے ہاتھ میں تسبیح دیکھی تھی تو عرض کیا تھا کہ



آپ کی اس رفعتِ شان اور علوٰی مرتبہ کے باوجود بھی اب تک تسبیح آپ کے ہاتھ میں ہے تو انھوں نے فرمایا تھا کہ ہم نے تصوف کی ابتدا میں اس سے کام لیا تھا اور اس کے ذریعہ سے ترقی حاصل کی تھی تو گوارا نہیں کہ اب اخیر میں اس کو چھوڑ دیں۔ میں چاہتا ہوں کہ اپنے دل سے، زبان سے، ہاتھ سے ہر طرح اللہ کا ذکر کروں۔ محدثانہ حیثیت سے ان میں کلام بھی کیا گیا ہے۔

حضرت علیؑ نے اپنے ایک شاگرد سے فرمایا کہ میں تمہیں اپنا اور اپنی بیوی فاطمہؑ کا جو حضورؐ کی صاحبزادی اور سب گھر والوں میں زیادہ لاڈلی تھیں، قصہ نہ سناؤں؟ انھوں نے عرض کیا: ضرور سنائیں۔ فرمایا کہ وہ خود چکی پیستیتی تھیں، جس سے ہاتھوں میں گئے پڑ گئے تھے اور خود ہی مشق بھر کر لاتی تھیں جس سے سینہ پر رسی کے نشان پڑ گئے تھے۔ خود ہی جھاڑو دیتی تھیں جس کی وجہ سے کپڑے میلے رہتے تھے۔ ایک مرتبہ حضور اقدسؐ کی خدمت میں کچھ لونڈی غلام آئے، میں نے حضرت فاطمہؑ سے کہا کہ تم اگر اپنے والد صاحب کی خدمت میں جا کر ایک خادم مانگ لاؤ تو اچھا ہے سہولت رہے گی، وہ گئیں۔ حضور اقدسؐ کی خدمت میں لوگوں کا مجمع تھا اس لیے واپس چلی آئیں۔ حضورؐ دوسرے روز خود ہی مکان پر تشریف لائے اور فرمایا: تم کل کس کام کو آئی تھیں؟ وہ چپ ہو گئیں (شرم کی وجہ سے بول بھی نہ کیں)۔ میں نے عرض کیا، حضور! چکی سے ہاتھ میں نشان پڑ گئے، مشکیزہ بھرنے کی وجہ سے سینہ پر بھی نشان پڑ گیا جھاڑو دینے کی وجہ سے کپڑے میلے رہتے ہیں۔ کل آپ کے پاس کچھ لونڈی غلام آئے تھے اس لیے میں نے ان سے کہا تھا کہ ایک خادم اگر مانگ لائیں تو ان مشقتوں میں سہولت ہو جائے۔ حضورؐ نے فرمایا: فاطمہ! اللہ سے ڈرتی رہو اور اس کے فرض ادا کرتی رہو اور گھر کے کاروبار کرتی رہو اور جب سونے کے لیے لیٹو تو سُبْحَانَ اللہ تینتیس مرتبہ، اَلْحَمْدُ لِلّٰہ تینتیس مرتبہ، اللہ اَعْلٰیو چونتیس مرتبہ، پڑھ لیا کرو، یہ خادم سے بہتر ہے۔ انہوں نے عرض کیا

(۲۰) عَنِ ابْنِ اَعْبُدٍ قَالَ: قَالَ عَلِيٌّ اَلَا اُحَدِّثُكَ عَنِّي وَعَنْ فَاطِمَةَ بِنْتِ رَسُولِ اللّٰهِ وَكَانَتْ مِنْ اَحَبِّ اَهْلِهَا اِلَيْهِ؟ قُلْتُ: بَلَى. قَالَ: اِنَّهَا جَرَتْ بِالرَّحَى حَتَّى اَثَرْتُ فِي يَدِهَا وَاسْتَقَّتْ بِالْقِرْبَةِ حَتَّى اَثَرْتُ فِي نَحْرِهَا وَكَدَسَتْ اُنْبِيَتْ حَتَّى اَغْبَرَتْ ثِيَابَهَا. فَاتَى النَّبِيَّ ﷺ خَدَمٌ، فَقُلْتُ: لَوْ اَتَيْتِ اَبَاكَ فَسَأَلْتِهِ خَادِمًا. فَاتْتُهُ فَوَجَدْتُ عِنْدَهُ حِدَاثًا فَرَجَعْتُ فَاتَاكَهَا مِنَ الْغَدِ، فَقَالَ: مَا كَانَ حَاجَتَكَ؟ فَسَكَتَتْ. فَقُلْتُ: اَنَا اُحَدِّثُكَ يَا رَسُولَ اللّٰهِ! جَرَتْ بِالرَّحَى حَتَّى اَثَرْتُ فِي يَدِهَا وَحَكَلْتُ بِالْقِرْبَةِ حَتَّى اَثَرْتُ فِي نَحْرِهَا. فَلَمَّا اُنْ جَاءَكَ الْخَدَمُ اَمَرْتُهَا اَنْ تَأْتِيَكَ

حل لغات: ① مرتبہ کی بلندی۔ ② پسند۔ ③ سلی ہوئی کھال جس میں پانی بھرا جاتا ہے۔ ④ کام کاج۔

فَتَسْتَحْدِ مَكَ حَادِمًا يَقْبِهَا  
 حَرَّ مَا هِيَ فِيهِ. قَالَ: اتَّقِي  
 اللَّهَ يَا فَاطِمَةُ! وَأُذِّنِي فَرِيضَةً  
 رَبِّكِ وَاعْمَلِي عَمَلِ أَهْلِكَ  
 فَإِذَا أَخَذْتَ مَضْجَعَكَ فَسَبِّحِي  
 ثَلَاثًا وَثَلَاثِينَ وَاحِدِي ثَلَاثًا  
 وَثَلَاثِينَ وَكَبِّرِي أَرْبَعًا وَثَلَاثِينَ  
 فَبِتِلْكَ مِائَةً فَهِيَ خَيْرٌ لَكَ  
 مِنْ خَادِمٍ. قَالَتْ: رَضِيتُ  
 عَنِ اللَّهِ وَعَنْ رَسُولِهِ.

کہ میں اللہ (کی تقدیر) اور اس کے رسول ﷺ (کی تجویز) سے راضی ہوں۔ دوسری حدیث میں حضور ﷺ کی پھوپھی زاد بہنوں کا قصہ بھی اسی قسم کا آیا ہے۔ وہ کہتی ہیں کہ ہم دو بہنیں اور حضور ﷺ کی بیٹی فاطمہ، تینوں حضور ﷺ کی خدمت میں حاضر ہوئے اور اپنی مشقت اور زنجیریں ذکر کر کے ایک خادم کی طلب کی۔ حضور ﷺ نے فرمایا کہ خادم دینے میں تو بدر کے یتیم تم سے مقدم ہیں، میں تمہیں خادم سے بھی بہتر چیز بتاؤں، ہر نماز کے بعد یہ تینوں کلمے یعنی سُبْحَانَ اللَّهِ، الْحَمْدُ لِلَّهِ، اللَّهُ أَكْبَرُ تینتیس تینتیس مرتبہ اور ایک مرتبہ لَا إِلَهَ إِلَّا اللَّهُ وَحْدَهُ لَا شَرِيكَ لَهُ، لَهُ الْمُلْكُ لَهُ الْحَمْدُ وَهُوَ عَلَى كُلِّ شَيْءٍ قَدِيرٌ پڑھ لیا کرو، یہ خادم سے بہتر ہے۔

أَخْرَجَهُ أَبُو دَاوُدَ. وَفِي الْبَابِ عَنِ الْفَضْلِ بْنِ الْحَسَنِ الطَّيْسَرِيِّ أَنَّ أُمَّ الْحَكَمِ أَوْ صَبَاغَةَ ابْنَتِي الزُّبَيْرِ بِنِ عَبْدِ الْمُطَّلِبِ حَدَّثَتْهُ عَنْ إِخْوَانِهَا أَنَّهَا قَالَتْ: أَصَابَ رَسُولُ اللَّهِ ﷺ سَبِيًّا، فَذَهَبَتْ أَنَا وَأُخْتِي وَفَاطِمَةُ بِنْتُ رَسُولِ اللَّهِ ﷺ فَشَكَّوْنَا إِلَيْهِ مَا نَحْنُ فِيهِ وَسَأَلْنَاهُ أَنْ يَأْمُرَ لَنَا بِشَيْءٍ مِنَ السَّيِّئِ، فَقَالَ رَسُولُ اللَّهِ ﷺ: سَبِّحْنَ يَتَاطَى بَدْرٍ وَلَكِنْ سَأَدْتُكِ عَلَى مَا هُوَ خَيْرٌ لَكُنَّ مِنْ ذَلِكَ: ثَلَاثِينَ اللَّهُ عَلَى أَثَرِكِ صَلَوَةٌ ثَلَاثًا وَثَلَاثِينَ تَكْبِيرٌ ثَلَاثًا وَثَلَاثِينَ تَسْبِيحَةٌ وَثَلَاثًا وَثَلَاثِينَ تَحْمِيدَةٌ وَلَا إِلَهَ إِلَّا اللَّهُ وَحْدَهُ لَا شَرِيكَ لَهُ لَهُ الْمُلْكُ وَلَهُ الْحَمْدُ وَهُوَ عَلَى كُلِّ شَيْءٍ قَدِيرٌ. رَوَاهُ أَبُو دَاوُدَ وَفِي الْجَامِعِ الصَّغِيرِ بَرَاوِيَةُ ابْنِ مَنْدَةَ عَنْ حَابِسَ كَانَ يَأْمُرُ نِسَائَهُ إِذَا ارَادَتْ إِحْدَاهُنَّ أَنْ تَنَامَ أَنْ تَحْمَدَ، الْحَدِيثُ وَرَقَمَ لَهُ بِالضَّعْفِ [ ]

**فائدہ:** حضور اقدس ﷺ اپنے گھر والوں اور عزیزوں کو خاص طور سے ان تسبیحات کا حکم فرمایا کرتے تھے۔ ایک حدیث میں آیا ہے کہ حضور اقدس ﷺ اپنی بیویوں کو یہ حکم فرمایا کرتے تھے کہ جب وہ سونے کا ارادہ کریں تو سُبْحَانَ اللَّهِ، الْحَمْدُ لِلَّهِ، اللَّهُ أَكْبَرُ ہر ایک تینتیس مرتبہ پڑھیں۔ حدیث بالا میں حضور اقدس ﷺ نے دنیوی مشقتوں اور تکلیفوں کے مقابلہ میں ان تسبیحات کو تلقین فرمایا، اس کی ظاہری وجہ تو ظاہر ہے کہ مسلمان کے لیے دنیوی مشقت اور تکلیف قابلِ انفات نہیں ہے، اس کو ہر وقت آخرت اور مرنے کے بعد کی راحت و آرام کی فکر ضروری ہے، اس لیے حضور اقدس ﷺ نے اس چند روزہ زندگی کی مشقت اور تکلیف کی طرف سے توجہ کو ہٹا کر آخرت کی راحت کے سامان بڑھانے کی طرف متوجہ فرمایا اور ان تسبیحات کا آخرت میں زیادہ سے زیادہ نافع ہونا ان روایات سے جو اس باب میں ذکر کی گئیں، ظاہر ہے۔ اس کے علاوہ دوسری وجہ یہ بھی ہو سکتی ہے کہ ان تسبیحات کو حق تعالیٰ شانہ نے جہاں دینی منافع اور ثمرات

حل لغات: ① فیصلہ۔ ② پریشانیاں۔ ③ توجہ کے لائق۔ ④ فائدہ۔ ⑤ نتیجہ۔

سے شرف بخشا ہے، دنیوی منافع بھی ان میں رکھے ہیں۔ اللہ کے پاک کلام میں، اُس کے رسول پاک کے کلام میں بہت سی چیزیں ایسی ہیں جن میں آخرت کے ساتھ ساتھ دنیاوی منافع بھی حاصل ہوتے ہیں؛ چنانچہ ایک حدیث میں آیا ہے کہ دجال کے زمانہ میں مؤمنوں کی غذا فرشتوں کی غذا ہوگی یعنی تسبیح و تقدیس (سُبْحَانَ اللہ وغیرہ الفاظ کا پڑھنا) کہ جس شخص کا کلام ان چیزوں کا پڑھنا ہوگا، حق تعالیٰ شانہ اس سے بھوک کی مشقت کو زائل کر دیں گے۔ اس حدیث سے یہ بھی معلوم ہوا کہ اس دنیا میں بغیر کھائے پیے صرف اللہ کے ذکر پر گزارہ ممکن ہو سکتا ہے اور دجال کے زمانہ میں عام مؤمنین کو یہ دولت حاصل ہوگی تو اس زمانہ میں خواص کو اس حالت کا میسر ہو جانا کچھ مشکل نہیں، اس لیے جن بزرگوں سے اس قسم کے واقعات بکثرت منقول ہیں کہ معمولی غذا پر یا بلا غذا کے وہ کئی کئی دن گزار دیتے تھے ان میں کوئی وجہ انکار یا تکذیب کی نہیں۔ ایک حدیث میں آیا ہے کہ اگر کہیں آگ لگ جائے تو تکبیر (یعنی اللہ اکبر کثرت سے) پڑھا کرو، یہ اس کو بجھا دیتی ہے۔

حصن چھین میں نقل کیا ہے کہ جب کسی شخص کو کسی کام میں تعب اور مشقت معلوم ہو یا قوت کی زیادتی مطلوب ہو، تو سوتے وقت سبحان اللہ تینتیس مرتبہ الحمد للہ تینتیس مرتبہ اور اللہ اکبر چونتیس مرتبہ پڑھے یا تینوں کلمے تینتیس، تینتیس مرتبہ پڑھے یا کوئی سا ایک چونتیس مرتبہ پڑھ لے (چونکہ مختلف احادیث میں مختلف عدد آئے ہیں اس لیے سب ہی کو نقل کر دیا ہے)۔ حافظ ابن قیمؒ نے بھی اُن احادیث سے جن میں نبی اکرم ﷺ نے حضرت فاطمہ ؓ کو خادم کے بدلے یہ تسبیحات تعلیم فرمائیں، یہ استنباط کیا ہے کہ جو شخص ان پر مداومت کرے، اس کو مشقت کے کاموں میں تکان اور تعب نہیں ہوگا۔ حافظ ابن حجرؒ فرماتے ہیں کہ اگر معمولی تعب ہو بھی تب بھی مضرت نہ ہوگی۔ ملا علی قاریؒ نے لکھا ہے کہ یہ عمل مجرب ہے یعنی تجربہ سے بھی یہ بات ثابت ہوئی ہے کہ ان تسبیحوں کا سوتے وقت پڑھنا ازالہ تکان اور زیادتی قوت کا سبب ہوتا ہے۔ علامہ سیوطیؒ نے ”مرقاۃ الصغریٰ“ میں لکھا ہے کہ ان تسبیحوں کا خادم سے بہتر ہونا آخرت کے اعتبار سے بھی ہو سکتا ہے کہ آخرت میں یہ تسبیحیں جتنی مفید، کارآمد اور نافع ہوں گی، دنیا میں خادم اتنا کارآمد اور نافع نہیں ہو سکتا اور دنیا کے اعتبار سے بھی ہو سکتا ہے کہ ان تسبیحوں کی وجہ سے کام پر جس قدر قوت اور ہمت ہو سکتی ہے خادم سے اتنا کام نہیں ہو سکتا۔

ایک حدیث میں آیا ہے کہ دو خصلتیں ایسی ہیں کہ جو ان پر عمل کرے وہ جنت میں داخل ہو اور وہ دونوں بہت سہل ہیں؛ لیکن ان پر عمل کرنے والے بہت کم ہیں، ایک یہ کہ ان تسبیحوں کو ہر نماز کے بعد دس

- حل لغات: ① بزرگی ② ختم ③ خاص لوگ ④ نقل کرنا ⑤ جھٹانا ⑥ تھکاؤٹ ⑦ مسئلہ نکالنا ⑧ پابندی ⑨ تکلیف ⑩ تھکاؤٹ دور کرنا ⑪ عادتیں ⑫ آسان

دس مرتبہ پڑھے کہ یہ پڑھنے میں تو ایک سو پچاس ہوئیں؛ لیکن اعمال کی ترازو میں پندرہ سو ہوں گی۔ دوسرے یہ کہ سوتے وقت **سُبْحَانَ اللَّهِ أَحْمَدُ لِلَّهِ تَنْتِيسُ**، تینتیس مرتبہ پڑھے اور اللہ اکبر چونتیس مرتبہ پڑھے کہ یہ پڑھنے میں سو مرتبہ ہوئیں اور ثواب کے اعتبار سے ایک ہزار ہوئیں۔ کسی نے پوچھا: یا رسول اللہ! یہ کیا بات ہے کہ ان پر عمل کرنے والے بہت تھوڑے ہیں؟ حضور ﷺ نے ارشاد فرمایا کہ نماز کے وقت شیطان آتا ہے اور کہتا ہے کہ فلاں ضرورت ہے اور فلاں کام ہے، اور جب سونے کا وقت ہوتا ہے وہ ادھر ادھر کی ضرورتیں یاد دلاتا ہے جن سے پڑھنا رہ جاتا ہے۔ ان احادیث میں یہ بات قابل غور ہے کہ حضرت فاطمہ ؓ جنت کی عورتوں کی سردار اور دو جہاں کے سردار کی بیٹی اپنے ہاتھ سے آٹا پیستیں، حتیٰ کہ ہاتھوں میں گئے پڑ گئے، خود ہی پانی بھر کر لاتیں حتیٰ کہ سینہ پر مشک کی رسی کے نشان ہو گئے، خود ہی گھر کی جھاڑ وغیرہ سارا کام کرتیں جس سے ہر وقت کپڑے میلے رہتے۔ آٹا گوندھنا، روٹی پکانا، غرض سب ہی کام اپنے ہاتھوں سے کرتی تھیں۔ کیا ہماری یہ بیاں یہ سارے کام تو کیا، ان میں سے آدھے بھی اپنے ہاتھ سے کرتی ہیں؟ اور اگر نہیں کرتیں تو کتنی غیرت کی بات ہے کہ جن کے آقاؤں کی یہ زندگی ہو، ان کے نام لیوا، ان کے نام پر فخر کرنے والوں کی زندگی اس کے آس پاس بھی نہ ہو۔ چاہیے تو یہ تھا کہ خادموں کا عمل، ان کی مشقت آقاؤں سے کچھ آگے ہوتی؛ مگر افسوس کہ یہاں اس کے آس پاس بھی نہیں۔

فَإِنَّ اللَّهَ الْمُسْتَعْنَى وَاللَّهُ الْمُسْتَعَانُ.

## خاتمہ

خاتمہ میں ایک نہایت مُنمُّ بِالْأَثَان چیز کو ذکر کرتا ہوں اور اسی پر اس رسالہ کو ختم کرتا ہوں۔ یہ تسبیحات جن کا اوپر ذکر کیا گیا نہایت ہی اہم اور دین و دنیا میں کار آمد اور مفید ہیں، جیسا کہ احادیث بالا سے معلوم ہوا۔ حضور اقدس ﷺ نے ان کے اہتمام اور فضیلت کی وجہ سے ایک خاص نماز کی ترغیب بھی فرمائی ہے۔ جو ”صلوٰۃ التسبیح“ (تسبیح کی نماز) کے نام سے مشہور ہے اور اسی وجہ سے اس کو صلوة التسبیح کہا جاتا ہے کہ یہ تسبیحات اُس میں تین سو مرتبہ پڑھی جاتی ہیں۔ حضور ﷺ نے بہت ہی اہتمام اور ترغیبوں کے ساتھ اس نماز کو تعلیم فرمایا؛ چنانچہ حدیث میں وارد ہے۔

① عَنْ ابْنِ عَبَّاسٍ ؓ أَنَّ النَّبِيَّ ﷺ قَالَ لِعَبَّاسٍ بْنِ عَبْدِ الْمُطَّلِبِ: يَا عَبَّاسُ! يَا عَبَّاسُ! أَلَا أُعْطِيكَ؟ أَلَا أُمْنَحُكَ؟ أَلَا حُلُوفَاتٍ: ① بہت زیادہ اہم۔

حضور اقدس ﷺ نے ایک مرتبہ اپنے چچا حضرت عباس ؓ سے فرمایا۔ اے عباس! اے میرے چچا! کیا میں تمہیں ایک عطیہ کروں؟ ایک بخشش کروں؟ ایک چیز



بتاؤں؟ تمہیں دس چیزوں کا مالک بناؤں؟ جب تم اس کام کو کرو گے تو حق تعالیٰ شانہ تمہارے سب گناہ پہلے اور پچھلے، پُرانے اور نئے، غلطی سے کیے ہوئے اور جان بوجھ کر کیے ہوئے، چھوٹے اور بڑے، چھپ کر کیے ہوئے اور ٹھہم ٹھہلا کیے ہوئے، سب ہی معاف فرمادیں گے۔ وہ کام یہ ہے کہ چار رکعت نفل (صلوۃ التبیح کی نیت باندھ کر) پڑھو اور ہر رکعت میں جب الحمد اور سورت پڑھ چکو، تو رکوع سے پہلے سُبْحَانَ اللَّهِ وَالْحَمْدُ لِلَّهِ وَلَا إِلَهَ إِلَّا اللَّهُ وَاللَّهُ أَكْبَرُ پندرہ مرتبہ پڑھو، پھر جب رکوع کرو تو دس مرتبہ اس میں پڑھو، پھر جب رکوع سے کھڑے ہو تو دس مرتبہ پڑھو، پھر سجدہ کرو تو دس مرتبہ اس میں پڑھو، پھر سجدہ سے اٹھ کر بیٹھو تو دس مرتبہ پڑھو، پھر جب دوسرے سجدہ میں جاؤ تو دس مرتبہ اس میں پڑھو، پھر جب دوسرے سجدہ سے اٹھو تو (دوسری رکعت میں) کھڑے ہونے سے پہلے بیٹھ کر دس مرتبہ پڑھو، ان سب کی میزان پچھتر ہوئی، اسی طرح ہر رکعت میں پچھتر دفعہ ہوگا۔ اگر ممکن ہو سکے تو روزانہ ایک مرتبہ اس نماز کو پڑھ لیا کرو، یہ نہ ہو سکے تو ہر جمعہ کو ایک مرتبہ پڑھ لیا کرو، یہ بھی نہ ہو سکے تو ہر مہینہ میں ایک مرتبہ پڑھ لیا کرو، یہ بھی نہ ہو سکے تو ہر سال میں ایک مرتبہ پڑھ لیا کرو، یہ بھی نہ ہو سکے تو عمر بھر میں ایک مرتبہ پڑھ ہی لو۔

أُخْبِرُكَ؟ أَلَا أَفْعَلُ بِكَ عَشْرَ خِصَالٍ إِذَا أَنْتَ فَعَلْتَ ذَلِكَ غَفَرَ اللَّهُ لَكَ ذَنْبَكَ أَوْ لَكَ وَآخِرُهُ، قَدِيمُهُ وَحَدِيثُهُ، خَطَاؤُهُ وَعَمْدُهُ، صَغِيرُهُ وَكَبِيرُهُ، سِرُّهُ وَعَلَانِيَتُهُ: أَنْ تُصَلِّيَ أَرْبَعَ رَكَعَاتٍ تَقْرَأُ فِي كُلِّ رَكَعَةٍ فَاتِحَةَ الْكِتَابِ وَسُورَةً، فَإِذَا فَرَغْتَ مِنَ الْقِرَاءَةِ فِي أَوَّلِ رَكَعَةٍ وَأَنْتَ قَائِمٌ قُلْتَ: سُبْحَانَ اللَّهِ وَالْحَمْدُ لِلَّهِ وَلَا إِلَهَ إِلَّا اللَّهُ وَاللَّهُ أَكْبَرُ خَمْسَ عَشْرَةَ مَرَّةً، ثُمَّ تَرْكَعُ فَتَقُولُهَا وَأَنْتَ رَاكِعٌ عَشْرًا، ثُمَّ تَرْفَعُ رَأْسَكَ مِنَ الرُّكُوعِ فَتَقُولُهَا عَشْرًا، ثُمَّ تَهْوِي سَاجِدًا فَتَقُولُهَا وَأَنْتَ سَاجِدٌ عَشْرًا، ثُمَّ تَرْفَعُ رَأْسَكَ مِنَ السُّجُودِ فَتَقُولُهَا عَشْرًا، ثُمَّ تَسْجُدُ فَتَقُولُهَا عَشْرًا، ثُمَّ تَرْفَعُ رَأْسَكَ فَتَقُولُهَا عَشْرًا، قَدْ لَكَ خَمْسٌ وَسَبْعُونَ فِي كُلِّ رَكَعَةٍ، تَفْعَلْ ذَلِكَ فِي أَرْبَعَ رَكَعَاتٍ إِنْ اسْتَطَعْتَ أَنْ تُصَلِّيَهَا فِي كُلِّ يَوْمٍ مَرَّةً فَافْعَلْ فَإِنْ لَمْ تَفْعَلْ فَفِي كُلِّ جُمُعَةٍ مَرَّةً، فَإِنْ لَمْ تَفْعَلْ فَفِي كُلِّ شَهْرٍ مَرَّةً، فَإِنْ لَمْ تَفْعَلْ فَفِي كُلِّ سَنَةٍ مَرَّةً فَإِنْ لَمْ تَفْعَلْ فَفِي عُمْرِكَ مَرَّةً.

ارواہ ابوداؤد وابن ماجہ والبیہقی وفي الدعوات الكبير وروی الترمذی عن أبي رافع نحوه كذا في المشكوة قلت وأخرجه الحاكم وقال هذا حديث وصله موسى بن عبد العزيز عن الحكم بن أبيان وقد أخرجه أبو بكر محمد بن إسحاق و أبو داؤد وأبو عبد الرحمن أحمد بن شعيب في الصحيح ثم قال بعد ما ذكر توثيق روايته وأما إرسال إبراهيم بن الحكم عن أبيه فلا يوهن وصل الحديث فإن الزيادة من الثقة أولى من الإرسال على أن إمام عصره في الحديث إسحاق بن إبراهيم الحنظلي قد أقام هذا

الإسناد عن إبراهيم بن الحكم ووصله اهـ. قال السيوطي في اللآلي هذا إسناد حسن وما قال الحاكم أخرجه النسائي في كتابه الصحيح لم نره في شيء من نسخ السنن لا الصغرى ولا الكبرى].

ایک صحابی کہتے ہیں: مجھ سے حضور ﷺ نے فرمایا: کل صبح کو آنا تم کو ایک بخشش کروں گا، ایک چیز دوں گا، ایک عطیہ کروں گا۔ وہ صحابی کہتے ہیں: میں ان سے سمجھا کہ کوئی (مال) عطا فرمائیں گے۔ (جب میں حاضر ہوا) تو فرمایا کہ جب دوپہر کو آفتاب ڈھل چکے تو چار رکعت نماز پڑھو۔ اسی طریقہ سے بتایا جو پہلی حدیث میں گزرا ہے اور یہ بھی فرمایا کہ اگر تم ساری دنیا کے لوگوں سے زیادہ گناہ گار ہو گے تو تمہارے گناہ معاف ہو جائیں گے۔ میں نے عرض کیا کہ اگر اس وقت میں کسی وجہ سے نہ پڑھ سکوں؟ تو ارشاد فرمایا کہ جس وقت ہو سکے دن میں یا رات میں پڑھ لیا کرو۔

(۲) وَعَنْ أَبِي الْجَوْدَاءِ عَنْ رَجُلٍ كَانَتْ لَهُ صُحْبَةٌ يَرَوْنَ أَنَّهُ عَبْدُ اللَّهِ بْنِ عَمْرٍو قَالَ: قَالَ لِي النَّبِيُّ ﷺ: إِنِّي عَدَا أَحَبُّوكَ وَأُثْبِنُكَ وَأُعْطِيكَ حَتَّى تَلِدُنْتَ أَنَّهُ يُعْطِينِي عَطِيَّةً. قَالَ: إِذَا زَالَ النَّهَارُ فَقُمْ فَصَلِّ أَرْبَعَ رَكَعَاتٍ. فَذَكَرَ نَحْوَهُ وَفِيهِ. وَقَالَ: فَإِنَّكَ لَوْ كُنْتَ أَعْظَمَ أَهْلِ الْأَرْضِ ذَنْبًا غُفِرَ لَكَ بِذَلِكَ. قَالَ: قُلْتُ: فَإِنْ لَمْ أَسْتَطِعْ أَنْ أَصِلَيْهَا بِتِلْكَ السَّاعَةِ؟ قَالَ: صَلِّهَا مِنَ اللَّيْلِ وَالنَّهَارِ. [رواه أبو داود]

حضور اقدس ﷺ نے اپنے چچا زاد بھائی حضرت جعفر ﷺ کو حبشہ بھیج دیا تھا جب وہ وہاں سے واپس مدینہ طیبہ پہنچے تو حضور ﷺ نے ان کو گلے لگایا اور پیشانی پر بوسہ دیا پھر فرمایا: میں تجھے ایک چیز دوں؟ ایک خوشخبری سناؤں؟ ایک بخشش کروں؟ ایک تحفہ دوں؟ انھوں نے عرض کیا: ضرور۔ حضور ﷺ نے فرمایا چار رکعت نماز پڑھ۔ پھر اسی طریقہ سے بتائی جو اوپر گزرا۔ اس حدیث میں ان چار رکعتوں کے ساتھ لَا حَوْلَ وَلَا قُوَّةَ إِلَّا بِاللَّهِ الْعَلِيِّ الْعَظِيمِ بھی آیا ہے۔

(۳) عَنْ نَافِعٍ عَنِ ابْنِ عُمَرَ قَالَ: وَجَّهَ رَسُولُ اللَّهِ ﷺ جَعْفَرَ بْنَ أَبِي طَالِبٍ إِلَى بِلَادِ الْحَبَشَةِ، فَلَمَّا قَدِمَ اِغْتَنَّفَهُ وَقَبَّلَهُ بَيْنَ عَيْنَيْهِ، ثُمَّ قَالَ: أَلَا أَهْبَ لَكَ؟ أَلَا أَبَشِّرُكَ؟ أَلَا أَمْتَحُكَ؟ أَلَا أَتَحَفُّكَ؟ قَالَ: نَعَمْ يَا رَسُولَ اللَّهِ! قَالَ: تَصَلِّيْ أَرْبَعَ رَكَعَاتٍ، فَذَكَرَ نَحْوَهُ.

[أخرجه الحاكم وقال: إسناد صحيح لا غبار عليه. وتعبقه الذهبي بأن أحمد بن داود كذبه الدارقطني كذا في المنهل، وكذا قال غيره تبعاً للحافظ؛ لكن في النسخة التي بأيدينا من المستدرک، وقد صحت الرواية عن ابن عمر أن رسول الله ﷺ علم ابن عمه جعفرًا، ثم ذكر الحديث بسنده. وقال في آخره: هذا إسناد صحيح لا غبار عليه. وهكذا قال الذهبي في أول الحديث و آخره؛ ثم لا يذهب عليك أن في هذا الحديث زيادة: لا حول ولا قوة إلا بالله العلي العظيم، أيضًا على الكلمات الأربع]

حضرت عباس ؓ فرماتے ہیں: مجھ سے حضور ﷺ نے فرمایا کہ میں تمہیں بخشش کروں؟ ایک عطیہ دوں؟ ایک چیز عطا کروں؟ وہ کہتے ہیں: میں یہ سمجھا کہ کوئی دنیا کی ایسی چیز دینے کا ارادہ ہے جو کسی کو نہیں دی (اسی وجہ سے اس قسم کے الفاظ بخشش، عطا وغیرہ کو بار بار فرماتے ہیں)، پھر آپ ﷺ نے چار رکعت نماز سکھائی جو اوپر گزری، اس میں یہ بھی فرمایا کہ جب اتھتیا کے لیے بیٹھو تو پہلے ان تسبیحوں کو پڑھو پھر اتھتیا پڑھنا۔

④ وَعَنِ الْعَبَّاسِ بْنِ عَبْدِ الْمُطَّلِبِ قَالَ: قَالَ لِي رَسُولُ اللَّهِ ﷺ: أَلَا أَهْبُ لَكَ؟ أَلَا أُعْطِيكَ؟ أَلَا أُمْنَحُكَ؟ فَقُلْتُ أَنَّهُ يُعْطِينِي مِنَ الدُّنْيَا شَيْئًا لَمْ يُعْطِهِ أَحَدًا مِن قَبْلِي. قَالَ: أَرْبَعُ رَكَعَاتٍ. أَذْكَرُ الْحَدِيثِ وَفِي آخِرِهِ: غَيْرُ أَنَّكَ إِذَا جُلِسْتَ لِلتَّشَهُدِ قُلْتَ ذَلِكَ عَشْرَ مَرَّاتٍ قَبْلَ التَّشَهُدِ. الْحَدِيثُ. أَخْرَجَهُ الدَّارِ قُطَنِي فِي الْأَفْرَادِ وَأَبُو نَعِيمٍ فِي الْقُرْبَانِ وَابْنُ شَاهِينَ فِي التَّرْغِيبِ. كَذَا فِي اتِّحَافِ السَّادَةِ شَرْحُ الْإِحْيَاءِ

حضرت عبد اللہ بن المبارکؓ اور بہت سے علما سے اس نماز کی فضیلت نقل کی گئی ہے اور اس کا یہ طریقہ نقل کیا گیا ہے کہ ”سُبْحَانَكَ اللَّهُمَّ“ پڑھنے کے بعد الحمد شریف پڑھنے سے پہلے پندرہ دفعہ ان کلموں کو پڑھے پھر ”اعوذ“ اور ”بسم اللہ“ پڑھ کر الحمد شریف اور پھر کوئی سورت پڑھے، سورت کے بعد رکوع سے پہلے دس مرتبہ پڑھے پھر رکوع میں دس مرتبہ، پھر رکوع سے اٹھ کر، پھر دونوں سجدوں میں اور دونوں سجدوں کے درمیان میں بیٹھ کر دس مرتبہ پڑھے، یہ چھتر پوری ہوگئی (لہذا دوسرے سجدے کے بعد بیٹھ کر پڑھنے کی ضرورت نہیں رہی) رکوع میں پہلے ”سُبْحَانَ رَبِّيَ الْعَظِيمِ“ اور سجدہ میں پہلے ”سُبْحَانَ رَبِّيَ الْأَعْلَى“ پڑھے، پھر ان کلموں کو پڑھے (حضور اقدس ﷺ سے بھی اس طریقہ سے نقل کیا گیا ہے)۔

⑤ قَالَ التِّرْمِذِيُّ: وَقَدْ رَوَى ابْنُ الْمُبَارَكِ وَغَيْرُ وَاحِدٍ مِنَ أَهْلِ الْعِلْمِ صَلَوةُ التَّسْبِيحِ وَذَكَرُوا الْفَضْلَ فِيهِ. حَدَّثَنَا أَحْمَدُ بْنُ عَبْدِ اللَّهِ أَنَّ أَبُو وَهْبٍ سَأَلَ عَبْدَ اللَّهِ بْنَ الْمُبَارَكِ عَنِ الصَّلَاةِ الَّتِي يُسَبِّحُ فِيهَا. قَالَ: يَكْبُرُ ثُمَّ يَقُولُ: سُبْحَانَكَ اللَّهُمَّ وَبِحَمْدِكَ وَتَبَارَكَ اسْمُكَ وَتَعَالَى جَدُّكَ وَلَا إِلَهَ غَيْرُكَ، ثُمَّ يَقُولُ خَمْسَ عَشْرَةَ مَرَّةً: سُبْحَانَ اللَّهِ وَالْحَمْدُ لِلَّهِ وَلَا إِلَهَ إِلَّا اللَّهُ وَاللَّهُ أَكْبَرُ، ثُمَّ يَتَعَوَّذُ وَيَقْرَأُ: بِسْمِ اللَّهِ الرَّحْمَنِ الرَّحِيمِ وَفَاتِحَةَ الْكِتَابِ وَسُورَةَ: ثُمَّ يَقُولُ عَشْرَ مَرَّاتٍ: سُبْحَانَ اللَّهِ وَالْحَمْدُ لِلَّهِ وَلَا إِلَهَ إِلَّا اللَّهُ وَاللَّهُ أَكْبَرُ، ثُمَّ يَرْكَعُ فَيَقُولُهَا عَشْرًا، ثُمَّ يَرْفَعُ رَأْسَهُ فَيَقُولُهَا عَشْرًا، ثُمَّ يَسْجُدُ فَيَقُولُهَا عَشْرًا، ثُمَّ يَرْفَعُ رَأْسَهُ فَيَقُولُهَا عَشْرًا، ثُمَّ يَسْجُدُ الثَّانِيَةَ فَيَقُولُهَا عَشْرًا، يُصَلِّي أَرْبَعَ رَكَعَاتٍ عَلَى هَذَا فَذَلِكَ خَمْسٌ وَسَبْعُونَ تَسْبِيحَةً فِي كُلِّ رَكَعَةٍ.

[ثُمَّ قَالَ: قَالَ أَبُو وَهَبٍ: أَخْبَرَنِي عَبْدُ الْعَزِيزِ عَنْ عَبْدِ اللَّهِ أَنَّهُ قَالَ: يَبْدَأُ فِي الرُّكُوعِ بِسُبْحَانَ رَبِّيَ الْعَظِيمِ. وَفِي السَّجْدَةِ بِسُبْحَانَ رَبِّيَ الْأَعْلَى ثَلَاثًا. ثُمَّ يُسَبِّحُ التَّسْبِيحَاتِ. قَالَ عَبْدُ الْعَزِيزِ: قُلْتُ لِعَبْدِ اللَّهِ بْنِ الْمُبَارَكِ: إِنْ سَهَا فِيهَا يُسَبِّحُ فِي سَجْدَتَيْ السَّهْوِ عَشْرًا عَشْرًا. قَالَ: لَا إِنَّمَا هِيَ ثَلَاثُمِائَةٍ تَسْبِيحَةً. اهـ. مُخْتَصَرًا: قُلْتُ: وَهَكَذَا رَوَاهُ الْحَاكِمُ وَقَالَ: زَوَاتُهُ عَنْ ابْنِ الْمُبَارَكِ كُلُّهُمْ ثَقَاتٌ إِثْبَاتٌ. وَلَا يَتَّهِمُهُمْ عَبْدُ اللَّهِ أَنْ يُعَلِّمَهُ مَا لَمْ يَصِحَّ عِنْدَهُ سَنَدُهُ. اهـ. وَقَالَ الْعَرَّافُ فِي الْإِحْيَاءِ بَعْدَ مَا ذَكَرَ حَدِيثَ ابْنِ عَبَّاسٍ الْمَذْكُورَ: وَفِي رِوَايَةٍ أُخْرَى أَنَّهُ يَقُولُ فِي أَوَّلِ الصَّلَاةِ: سُبْحَانَكَ اللَّهُمَّ. ثُمَّ يُسَبِّحُ خَمْسَ عَشْرَةَ تَسْبِيحَةً قَبْلَ الْقِرَاءَةِ. وَعَشْرًا بَعْدَ الْقِرَاءَةِ. وَالْبَاقِي كَمَا سَبَقَ عَشْرًا عَشْرًا. وَلَا يُسَبِّحُ بَعْدَ الشُّجُودِ الْأَخِيرِ. وَهَذَا هُوَ الْأَحْسَنُ. وَهُوَ اخْتِيَارُ ابْنِ الْمُبَارَكِ. اهـ. قَالَ الزَّيْدِيُّ فِي الْإِتِّحَافِ وَلَفْظُ الْقَوْتُ: هَذِهِ الرِّوَايَةُ أَحَبُّ الْوُجْهَيْنِ إِلَيَّ. اهـ. قَالَ الزَّيْدِيُّ: أَيْ لَا يَسْبِيحُ فِي الْجَلْسَةِ الْأُولَى بَيْنَ الرُّكْعَتَيْنِ وَلَا فِي جَلْسَةِ التَّشَهُّدِ شَيْئًا كَمَا فِي الْقَوْتُ. قَالَ: وَكَذَلِكَ رَوَيْنَا فِي حَدِيثِ عَبْدِ اللَّهِ بْنِ جَعْفَرٍ عَنْ أَبِي طَالِبٍ: أَنَّ النَّبِيَّ ﷺ عَلَّمَهُ صَلَاةَ التَّسْبِيحِ فَذَكَرَهُ. اهـ. ثُمَّ قَالَ الزَّيْدِيُّ: وَأَمَّا حَدِيثُ عَبْدِ اللَّهِ بْنِ جَعْفَرٍ فَأَخْرَجَهُ الدَّارِ قُطَنِي مِنْ وَجْهَيْنِ: عَنْ عَبْدِ اللَّهِ بْنِ زِيَادٍ عَنْ سَعَانَ. قَالَ فِي أَحَدِهِمَا: عَنْ مَعَاوِيَةَ وَإِسْمَاعِيلَ بْنِ عَبْدِ اللَّهِ ابْنِي جَعْفَرٍ عَنْ أَبِيهِمَا. وَقَالَ فِي الْأُخْرَى: عَنْ عَوْنٍ بَدَلَ إِسْمَاعِيلَ عَنْ أَبِيهِمَا. قَالَ: قَالَ لِي رَسُولُ اللَّهِ ﷺ: أَلَا أُعْطِيكَ فَذَكَرَ الْحَدِيثَ. وَابْنُ سَعَانَ ضَعِيفٌ. وَهَذِهِ الرِّوَايَةُ هِيَ الَّتِي أَشَارَ إِلَيْهَا صَاحِبُ الْقَوْتُ وَهِيَ الثَّانِيَةُ عِنْدَهُ. قَالَ فِيهَا: يَفْتَتِحُ الصَّلَاةَ فَيَكْبِرُ. ثُمَّ يَقُولُ: فَذَكَرَ الْكَلِمَاتِ وَزَادَ فِيهَا: الْحَوَقْلَةَ. وَلَمْ يَذْكُرْ هَذِهِ السَّجْدَةَ الثَّانِيَةَ عِنْدَ الْقِيَامِ أَنْ يَقُولَهَا. قَالَ: وَهُوَ الَّذِي اخْتَارَهُ ابْنُ الْمُبَارَكِ. اهـ. قَالَ الْمُنْذَرِيُّ فِي التَّرْغِيبِ: وَرَوَى الْبَيْهَقِيُّ مِنْ حَدِيثِ أَبِي جَنَابٍ الْكَلْبِيِّ عَنْ أَبِي الْجَوَّازِ عَنْ ابْنِ عَمْرٍو (بْنِ الْعَاصِ) فَذَكَرَ الْحَدِيثَ بِالصَّفَةِ الَّتِي رَوَاهَا التِّرْمِذِيُّ عَنْ ابْنِ الْمُبَارَكِ. ثُمَّ قَالَ: وَهَذَا يُوَافِقُ مَا رَوَيْنَاهُ عَنْ ابْنِ الْمُبَارَكِ. وَرَوَاهُ تَقِيَّةُ بْنُ سَعِيدٍ عَنْ يَحْيَى بْنِ سَلِيمٍ عَنْ عِمْرَانَ بْنِ مُسْلِمٍ عَنْ أَبِي الْجَوَّازِ قَالَ: نَزَلَ عَلَى عَبْدِ اللَّهِ بْنِ عَمْرٍو بْنِ الْعَاصِ. فَذَكَرَ الْحَدِيثَ. وَخَالَفَهُ فِي رَفْعِهِ إِلَى النَّبِيِّ ﷺ. وَلَمْ يَذْكُرِ التَّسْبِيحَاتِ فِي ابْتِدَاءِ الْقِرَاءَةِ إِنَّمَا ذَكَرَهَا بَعْدَهَا. ثُمَّ ذَكَرَ جَلْسَةَ الْإِسْتِرَاحَةِ كَمَا ذَكَرَهَا سَائِرُ الرُّوَاةِ. اهـ. قُلْتُ: حَدِيثُ أَبِي جَنَابٍ مَذْكُورٌ فِي السَّنَنِ عَلَى هَذَا الطَّرِيقِ طَرِيقُ ابْنِ الْمُبَارَكِ. وَمَا ذَكَرَ مِنْ كَلَامِ الْبَيْهَقِيِّ لَيْسَ فِي السَّنَنِ بِهَذَا اللَّفْظِ. فَلَعَلَّهُ ذَكَرَهُ فِي الدَّعَوَاتِ الْكَبِيرِ. وَمَا فِي السَّنَنِ أَنَّهُ ذَكَرَ أَوَّلًا حَدِيثَ أَبِي جَنَابٍ تَعْلِيْقًا مَرْفُوعًا. ثُمَّ قَالَ: قَالَ أَبُو دَاوُدَ. وَرَوَاهُ رُوحُ بْنُ الْمُسَيَّبِ وَجَعْفَرُ بْنُ سَلِيمَانَ عَنْ عَمْرٍو بْنِ مَالِكٍ النُّكْرِيِّ عَنْ أَبِي الْجَوَّازِ عَنْ ابْنِ عَبَّاسٍ قَوْلَهُ. وَقَالَ فِي حَدِيثِ رُوحٍ فَقَالَ حَدِيثُ النَّبِيِّ ﷺ. اهـ. وَظَاهِرُهُ أَنَّ الْاِخْتِلَافَ فِي السَّنَنِ فَقَطْ لَا فِي لَفْظِ الْحَدِيثِ. وَذَكَرَ شَارِحُ الْإِقْنَاعِ مِنْ فُرُوعِ الشَّافِعِيَّةِ صَلَاةَ التَّسْبِيحِ. وَاقْتَصَرَ عَلَى صِفَةِ ابْنِ الْمُبَارَكِ فَقَطْ. قَالَ الْبُجَيْرِيُّ: هَذِهِ رِوَايَةُ ابْنِ مَسْعُودٍ. وَالَّذِي عَلَيْهِ مَشَاطِنًا أَنَّهُ لَا يَسْبِيحُ قَبْلَ الْقِرَاءَةِ بَلْ بَعْدَهَا خَمْسَةَ عَشَرَ. وَالْعَشْرَةَ فِي جَلْسَةِ الْإِسْتِرَاحَةِ. وَهَذِهِ رِوَايَةُ ابْنِ عَبَّاسٍ. اهـ. مُخْتَصَرًا. وَعَلِمَ مِنْهُ أَنَّ طَرِيقَ ابْنِ الْمُبَارَكِ مَرْوِيٌّ عَنْ ابْنِ مَسْعُودٍ أَيْضًا؛ لَكِنْ لَمْ أَجِدْ حَدِيثَ ابْنِ مَسْعُودٍ فِيهِمَا عِنْدِي مِنَ الْكُتُبِ. بَلِ الْمَذْكُورُ فِيهَا عَلَى مَا بَسَطَهُ صَاحِبُ الْمَنْهَلِ وَشَارِحُ الْإِحْيَاءِ وَغَيْرُهُمَا: أَنَّ حَدِيثَ صَلَاةِ التَّسْبِيحِ مَرْوِيٌّ عَنْ جَمَاعَةٍ مِنَ الصَّحَابَةِ. مِنْهُمْ: عَبْدُ اللَّهِ وَالْفَضْلُ ابْنَا الْعَبَّاسِ وَأَبُوهُمَا عَبَّاسُ بْنُ عَبْدِ الْمَطْلَبِ وَعَبْدُ اللَّهِ بْنُ عَمْرٍو وَابْنُ الْعَاصِ وَعَبْدُ اللَّهِ بْنُ عَمْرِو بْنِ الْخَطَّابِ وَأَبُو رَافِعٍ مَوْلَى رَسُولِ اللَّهِ ﷺ وَعَلِيُّ بْنُ أَبِي طَالِبٍ وَأَخُوهُ جَعْفَرُ بْنُ أَبِي طَالِبٍ وَابْنُهُ عَبْدُ اللَّهِ بْنُ جَعْفَرٍ وَأَمْرُ الْمُؤْمِنِينَ أَمْرُ سَلْمَةَ وَأَنْصَارِيُّ غَيْرُ مَسْنُونٍ. وَقَدْ قِيلَ: إِنَّهُ جَابِرُ بْنُ عَبْدِ اللَّهِ. قَالَهُ الزَّيْدِيُّ. وَبَسَطَ فِي تَخْرِيجِ أَحَادِيثِهِمْ. وَعَلِمَ مِنْهَا سَبَقَ أَنَّ حَدِيثَ



صلوۃ التسبیح مروی بطرق کثیرہ۔ وقد أقرط ابن الجوزي ومن تبعه في ذكره في الموضوعات، ولذا تعقب عليه غير واحد من أئمة الحديث، كالحافظ ابن حجر والسيوطي والزرکشي، قال ابن المديني: قد أساء ابن الجوزي بذكره إياه في الموضوعات. كذا في اللآلي. قال الحافظ: ومن صححه أو حسنه ابن منددة وألف فيه كتاباً والأجري والخطيب وأبو سعد السبائي وأبو موسى المديني وأبو الحسن بن المفضل والمندري وابن الصلاح والنووي في تهذيب الأسماء والسبكي وآخرون. كذا في الإتحاف. وفي المرقاة عن ابن حجر: صححه الحاكم وابن خزيمة وحسنه جماعة اهـ. قلت: وبسط السيوطي في اللآلي تحسينه، وحكي عن أبي منصور الديلمي صلوۃ التسبیح أشهر الصلوات وأصحها إسناداً

**فائدہ:** (۱) صلوۃ التبیح بڑی اہم نماز ہے، جس کا اندازہ کچھ احادیث بالا سے ہو سکتا ہے کہ نبی اکرم ﷺ نے کس قدر شفقت اور اہتمام سے اس کو تعلیم فرمایا ہے۔ علمائے ائمہ، محدثین، فقہاء، صوفیہ ہر زمانہ میں اس کا اہتمام فرماتے رہے ہیں۔ امام حدیث حاکم نے لکھا ہے کہ اس حدیث کے صحیح ہونے پر یہ بھی دلیل ہے کہ تبع تابعین کے زمانہ سے ہمارے زمانہ تک مؤقتدا حضرات اس پر مداومت کرتے اور لوگوں کو تعلیم دیتے رہے ہیں، جن میں عبد اللہ بن مبارکؒ بھی ہیں، یہ عبد اللہ بن مبارکؒ، امام بخاریؒ کے استادوں کے استاد ہیں۔ یہی کہتے ہیں کہ ابن مبارکؒ سے پہلے ابوالجوزاء جو مؤقتدا تابعی ہیں، اس کا اہتمام کیا کرتے تھے، روزانہ جب ظہر کی اذان ہوتی تو مسجد میں جاتے اور جماعت کے وقت تک اس کو پڑھا لیا کرتے۔ عبدالعزیز ابن ابی رزادؒ جو ابن مبارکؒ کے بھی استاد ہیں، بڑے عابد زاهد متقی لوگوں میں ہیں، کہتے ہیں: جو جنت کا ارادہ کرے اس کو ضروری ہے کہ صلوۃ التبیح کو مضبوط پکڑے۔ ابو عثمان چیزبؒ جو بڑے زاہد ہیں، کہتے ہیں کہ میں نے مصیبتوں اور غموں کے ازالہ کے لیے صلوۃ التبیح جیسی کوئی چیز نہیں دیکھی۔ علامہ تقیؒ فرماتے ہیں کہ یہ نماز بڑی اہم ہے، بعض لوگوں کے انکار کی وجہ سے دھوکہ میں نہ پڑنا چاہیے، جو شخص اس نماز کے ثواب کو سن کر بھی غفلت کرے وہ دین کے بارے میں سستی کرنے والا ہے۔ صلوات کے کاموں سے دور ہے، اس کو پکا آدمی نہ سمجھنا چاہیے۔ مرقاۃ میں لکھا ہے کہ حضرت عبد اللہ بن عباسؓ ہر جمعہ کو پڑھا کرتے تھے۔

(۲) بعض علماء نے اس وجہ سے اس حدیث کا انکار کیا ہے کہ اتنا زیادہ ثواب صرف چار رکعت پر مشکل بالخصوص کبیرہ گناہوں کا معاف ہونا؛ لیکن جب روایت بہت سے صحابہؓ سے منقول ہے تو انکار مشکل ہے، البتہ دوسری آیات اور احادیث کی وجہ سے کبیرہ گناہوں کی معافی کے لیے توبہ کی شرط ہوگی۔

(۳) احادیث بالا میں اس نماز کے دو طریقے بتائے گئے ہیں: اول یہ کہ کھڑے ہو کر الحمد شریف اور سورۃ کے بعد پندرہ مرتبہ چاروں کلمے سُبْحَانَ اللَّهِ الْحَمْدُ لِلَّهِ لَا إِلَهَ إِلَّا اللَّهُ وَاللَّهُ أَكْبَرُ پڑھے، پھر رکوع میں سُبْحَانَ رَبِّيَ الْعَظِيمِ کے بعد دس مرتبہ پڑھے، پھر رکوع سے کھڑے ہو کر سَمِعَ اللَّهُ لِمَنْ حَمِدَهُ رَبَّنَا وَلَكَ الْحَمْدُ کے بعد دس مرتبہ پڑھے، پھر دونوں سجدوں میں سُبْحَانَ رَبِّيَ الْأَعْلَى

حل لغات: (۱) اوپر ذکر کی گئیں حدیثیں۔ (۲) رہنما۔ (۳) پابندی۔ (۴) معتبر، بھروسہ مند۔ (۵) دور کرنا۔ (۶) نیک لوگ۔

کے بعد دس مرتبہ پڑھے اور دونوں سجدوں کے درمیان جب بیٹھے دس مرتبہ پڑھے اور جب دوسرے سجدہ سے اُٹھے تو اللہ اُکْبَر کہتا ہوا اُٹھے اور بجائے کھڑے ہونے کے بیٹھ جائے اور دس مرتبہ پڑھ کر بغیر اللہ اُکْبَر کہے کھڑا ہو جائے اور دو رکعت کے بعد اسی طرح چوتھی رکعت کے بعد پہلے ان کلموں کو دس مرتبہ پڑھے پھر التحيات پڑھے۔ دوسرا طریقہ یہ ہے کہ سُبْحَانَكَ اللَّهُمَّ کے بعد الحمد سے پہلے پندرہ مرتبہ پڑھے اور پھر اَلْحَمْدُ لِلّٰہ اور سورۃ کے بعد دس مرتبہ پڑھے اور باقی سب طریقہ بدستور، اَللّٰہُ اس صورت میں نہ تو دوسرے سجدہ کے بعد بیٹھنے کی ضرورت ہے اور نہ التحيات کے ساتھ پڑھنے کی۔ علمائے لکھا ہے کہ بہتر یہ ہے کہ کبھی اس طرح پڑھ لیا کرے، کبھی اُس طرح۔

۴) چونکہ یہ نماز عام طور سے رائج نہیں ہے، اس لیے اس کے متعلق چند مسائل بھی لکھے جاتے ہیں تاکہ پڑھنے والوں کو سہولت ہو۔

مسئلہ: ۱) اس نماز کے لیے کوئی سورت قرآن کی متعین نہیں ہے، جوئی سورت دل چاہے پڑھے؛ لیکن بعض علماء نے لکھا ہے کہ سورۃ حدید، سورۃ حشر، سورۃ صف، سورۃ جعہ، سورۃ تغابن میں سے چار سورتیں پڑھے۔ بعض حدیثوں میں بیس آیتوں کی بقدر آیا ہے، اس لیے ایسی سورتیں پڑھے جو بیس آیتوں کے قریب قریب ہوں۔ بعض نے اِذَا زُلْزِلَتْ، وَالْعَادِيَاتِ، تَكَاثُرَ، وَالْعَصْرِ، كَافُرُونَ، نَصْر، اخلاص لکھا ہے کہ ان میں سے پڑھ لیا کرے۔

مسئلہ: ۲) ان تسبیحوں کو زبان سے ہرگز نہ گئے کہ زبان سے گننے سے نماز ٹوٹ جائے گی، انگلیوں کو بند کر کے گننا اور تسبیح ہاتھ میں لے کر گننا اس پر جائز ہے مگر مکروہ ہے، بہتر یہ ہے کہ انگلیاں جس طرح اپنی جگہ پر رکھی ہیں، ویسی ہی رہیں اور ہر کلمہ پر ایک ایک انگلی کو اسی جگہ دباتا رہے۔

مسئلہ: ۳) اگر کسی جگہ تسبیح پڑھنا بھول جائے تو دوسرے رکن میں اس کو پورا کر لے، البتہ بھولے ہوئے کی قضا رکوع سے اُٹھ کر اور دو سجدوں کے درمیان نہ کرے۔ اسی طرح پہلی اور تیسری رکعت کے بعد اگر بیٹھے تو ان میں بھی بھولے ہوئے کی قضا نہ کرے؛ بلکہ صرف ان کی ہی تسبیح پڑھے اور ان کے بعد جو رکن ہو، اس میں بھولی ہوئی بھی پڑھ لے مثلاً اگر رکوع میں پڑھنا بھول گیا، تو ان کو پہلے سجدہ میں پڑھ لے اسی طرح پہلے سجدہ کی دوسرے سجدہ میں اور دوسرے سجدہ کی دوسری رکعت میں کھڑا ہو کر پڑھ لے اور اگر رہ جائے تو آخری قعدہ میں التحيات سے پہلے پڑھ لے۔

مسئلہ: ۴) اگر سجدہ سنبھو کسی وجہ سے پیش آجائے تو اس میں تسبیح نہیں پڑھنا چاہیے، اس لیے کہ مقدار تین سو ہے وہ پوری ہو چکی، ہاں اگر کسی وجہ سے اس مقدار میں کمی رہی ہو تو سجدہ سنبھو میں پڑھ لے۔

مسئلہ: ۵) بعض احادیث میں آیا ہے کہ التحيات کے بعد سلام سے پہلے یہ دعا پڑھے:

حل لغات: ۱) اسی طرح۔ ۲) عام، لوگوں میں رواج نہیں ہے۔

ترجمہ: اے اللہ میں آپ سے ہدایت والوں کی سی توفیق مانگتا ہوں، اور یقین کرنے والوں کا عمل اور توبہ والوں کا خلوص مانگتا ہوں اور صابرین کی پختگی اور آپ سے ڈرنے والوں کی سی کوشش (یا احتیاط) مانگتا ہوں اور رغبت والوں کی سی طلب اور پرہیز گاروں کی سی عبادت اور علما کی سی مغفرت، تاکہ میں آپ سے ڈرنے لگوں، اے اللہ! ایسا ڈر جو مجھے آپ کی نافرمانی سے روک دے اور تاکہ میں آپ کی اطاعت سے ایسے عمل کرنے لگوں، جن کی وجہ سے آپ کی رضا و خوشنودی کا مستحق بن جاؤں اور تاکہ خلوص کی توبہ آپ کے ڈر سے کرنے لگوں اور تاکہ سچا اخلاص آپ کی محبت کی وجہ سے کرنے لگوں اور تاکہ آپ کے ساتھ حسن ظن کی وجہ سے آپ پر توکل کرنے لگوں۔ اے نور کے پیدا کرنے والے! تیری ذات پاک ہے، اے ہمارے رب ہمیں کامل نور عطا فرما اور تو ہماری مغفرت فرما، بے شک تو ہر چیز پر قادر ہے، اے ارحم الراحمین! اپنی رحمت سے درخواست کو قبول فرما۔

اَللّٰهُمَّ اِنِّیْ اَسْئَلُكَ تَوْفِیْقَ اَهْلِ الْهَدٰی،  
وَّ اَعْمَالَ اَهْلِ الْیَقِیْنِ، وَ مُنَاصَحَةَ  
اَهْلِ التَّوْبَةِ، وَ عَزْمَ اَهْلِ الصَّبْرِ،  
وَ حُجَّةَ اَهْلِ الْخَشِیَةِ، وَ طَلَبَ اَهْلِ  
الرَّغْبَةِ، وَ تَعَبُّدَ اَهْلِ الْوَرَعِ، وَ عِرْفَانَ  
اَهْلِ الْعِلْمِ حَتّٰی اَخَافَكَ، اَللّٰهُمَّ  
اِنِّیْ اَسْئَلُكَ مَخَافَةً تَحْجِزُنِیْ بِهَا  
عَنِ مَعَاصِیْكَ، وَ حَتّٰی اَعْمَلَ بِطَاعَتِكَ  
عَمَلًا اَسْتَحِقُّ بِهٖ رِضَاكَ، وَ حَتّٰی  
اُنَاصِحَكَ فِی التَّوْبَةِ خَوْفًا مِّنْكَ،  
وَ حَتّٰی اُخْلِصَ لَكَ النَّصِیْحَةَ حُبًّا  
لَّكَ، وَ حَتّٰی اَتَوَكَّلَ عَلَیْكَ فِی الْاُمُوْر  
حُسْنِ الظَّنِّ بِكَ، سُبْحَانَ خَالِقِ  
التُّوْرِ، رَبَّنَا اَتِیْمَ لَنَا نُوْرُنَا وَ اغْفِرْ لَنَا  
اِنَّكَ عَلٰی كُلِّ شَیْءٍ قَدِیْرٌ بِرَحْمَتِكَ  
یَا اَرْحَمَ الرَّاحِمِیْنَ .

اروہ ابو نعیم فی الحلیۃ من حدیث ابن عباس، و لفظہ: إذا فرغت قلت بعد التشهد قبل التسليم:  
اللهم الخ. کذا فی الإتحاف وقال أورده الطبرانی أيضاً من حدیث العباس و فی سندہ متروک اھ. قلت:  
زاد فی السرقاة فی آخر الدعاء بعض الألفاظ بعد قوله: خالق النور. زدتھا تکییلاً للفائدة

مسئلہ: ۶) اس نماز کا اوقات مکروہ کے علاوہ باقی دن رات کے تمام اوقات میں پڑھنا جائز ہے،  
البتہ زوال کے بعد پڑھنا زیادہ بہتر ہے پھر دن میں کسی وقت، پھر رات کو۔  
مسئلہ: ۷) بعض حدیثوں میں سوم کلمہ کے ساتھ لاحول کو بھی ذکر کیا گیا ہے، جیسا کہ اوپر تیسری  
حدیث میں گذرا، اس لیے اگر کبھی کبھی اس کو بڑھالے تو اچھا ہے۔

وَ اٰخِرُ دَعْوَانَا اِنَّ الْحَمْدَ لِلّٰهِ رَبِّ الْعَالَمِیْنَ .

زکریا کا ندھلوی

شب جمعہ ۲۶ ر شوال ۱۳۵۸ھ ہجری

حل لغات: ① صبر کرنے والا۔ ② مضبوطی۔ ③ اللہ کی پہچان۔ ④ نیک گمان۔

بِسْمِ اللَّهِ الرَّحْمَنِ الرَّحِيمِ

[بخاری]

حَیْزُكُمْ مَنْ تَعَلَّمَ الْقُرْآنَ وَعَلَّمَهُ

حضور ﷺ نے فرمایا: تم میں سب سے بہتر وہ شخص ہے جو قرآن سیکھے اور سکھائے۔



مرتبہ و مترجمہ

فخرالامثال زبدۃ الافاضل حضرت مولانا الحاج المافظ الحدیث محمد زکریا صاحب  
جس میں اول قرآن پاک کے فضائل میں چالیس احادیث مع ترجمہ و شرح تحریر فرمائی ہیں،  
اس کے بعد سات حدیثیں قرآن پاک کے متفرق احکام میں ذکر فرما کر  
تمتہ میں ان سب مضامین پر اجمالی تنبیہ فرمائی ہے،  
اخیر میں ایک دوسری چہل حدیث کا مع ترجمہ اضافہ فرمایا ہے  
جو بے حد اختصار کے باوجود نہایت جامع ہے۔



## بسم الله الرحمن الرحيم

تمام تعریف اس پاک ذات کے لیے ہے جس نے انسان کو پیدا کیا اور اس کو وضاحت سکھایا اور اس کے لیے وہ قرآن پاک نازل فرمایا جس کو نصیحت اور شفا اور ہدایت اور رحمت ایمان والوں کے لیے بنایا، جس میں نہ کوئی شک ہے اور نہ کسی قسم کی کجی بلکہ وہ بالکل مستقیم ہے اور جُستہ و نور ہے یقین والوں کے لیے، اور کامل و مکمل درود و سلام اس بہترین مخلوق پر ہو جو، جس کے نور نے زندگی میں دلوں کو اور مرنے کے بعد قبروں کو منور فرمادیا اور جس کا ظہور تمام عالم کے لیے رحمت ہے اور آپ ﷺ کی اولاد و اصحاب ﷺ پر جو ہدایت کے ستارے ہیں اور کلام پاک کے پھیلانے والے، نیز ان مؤمنین پر بھی جو ایمان کے ساتھ ان کے پیچھے لگنے والے ہیں۔ حمد و صلوة کے بعد اللہ کی رحمت کا محتاج بندہ: زکریا بن یحییٰ بن اسماعیل عرض کرتا ہے کہ یہ جلدی میں لکھے ہوئے چند اوراق ”فضائل قرآن“ میں ایک ”چہل حدیث“ ہے، جس کو میں نے ایسے حضرات کے اشتغالِ حکم میں جمع کیا ہے جن کا اشارہ بھی حکم ہے اور ان کی اطاعت ہر طرح مُقتضیٰ ہے۔

الْحَمْدُ لِلّٰهِ الَّذِي خَلَقَ الْاِنْسَانَ وَعَلَّمَهُ الْاَنْبِيَانَ وَانَزَلَ لَهُ الْقُرْآنَ وَجَعَلَ مَوْعِظَةً وَشَفَاءً وَهُدًى وَرَحْمَةً لِّدَوِي الْاِيْمَانِ لَا رَيْبَ فِيْهِ وَلَمْ يَجْعَلْ لَهُ عِوَجًا وَاَنْزَلَهُ قَيِّمًا حَقًّا نُّوْرًا لِّدَوِي الْاِيْقَانِ وَالصَّلٰوةِ وَالسَّلَامِ الْاَتَمَّانِ الْاَكْمَلَانِ عَلٰى خَيْرِ الْخَلَاِيقِ مِنَ الْاِنْسِ وَالْجَانِّ الَّذِي نُوْرَ الْقَلْبِ وَالْقُبُوْرَ نُوْرُهُ وَرَحْمَةً لِّلْعَالَمِيْنَ طُهُوْرُهُ وَعَلٰى اِلٰهِ وَصَحْبِهِ الَّذِيْنَ هُمْ نُجُوْمُ الْهَدٰى اَيَّةُ وَنَاشِرُ الْفُرْقَانِ وَعَلٰى مَنْ تَبِعَهُمْ بِالْاِيْمَانِ وَبَعْدُ ! فَيَقُوْلُ الْمُفْتَقِرُ اِلٰى رَحْمَةِ رَبِّهِ الْجَلِيْلِ عَبْدُهُ الْمُدْعُوْ بِزَكَرِيَّا بْنِ يَحْيٰى بْنِ اِسْمَاعِيْلَ هٰذِهِ الْعَجَالَةُ اَرْبَعُوْنَةُ رَفِيْ فَصَائِلِ الْقُرْآنِ اَلْفَتْحَتُهَا مُنْتَهٰى لِاَمْرِ مَنْ اِشَارَتُهُ حُكْمٌ وَطَاعَتُهُ عُثْمٌ .

حق سبحانہ و تقدس کے اُن انعاماتِ خاصہ میں سے جو مدرسہ عالیہ مظاہر علوم سہارنپور کے ساتھ ہمیشہ مخصوص رہے ہیں، مدرسے کا سالانہ جلسہ ہے جو ہر سال مدرسے کے اجمالی حالات سنانے کے لیے منعقد ہوتا ہے۔ مدرسہ کے اس جلسہ میں مقررین، واعظین اور مشاہیر اہل ہند کے جمع کرنے کا اس قدر اہتمام نہیں کیا جاتا جتنا کہ اللہ والے، قلوب والے، گمنامی میں رہنے والے مشائخ کے اجتماع کی تسلی کی جاتی ہے۔ وہ زمانہ اگرچہ کچھ دور ہو گیا ہے جب کہ حجۃ الاسلام حضرت مولانا محمد قاسم صاحب نانوتوی قدس اللہ سرہ العزیز

حل لغات: ۱) بیان۔ ۲) ٹیڑھا پن۔ ۳) سیدھا۔ ۴) دلیل اور روشنی۔ ۵) مخلوق میں سب سے بہتر۔ ۶) ظاہر ہونا۔ ۷) دنیا۔ ۸) حکم ماننا۔ ۹) بات ماننا۔ ۱۰) فائدہ دینے والا۔ ۱۱) ہندوستان کے مشہور لوگ۔ ۱۲) جمع کرنا۔ ۱۳) کوشش۔

اور قطب الارشاد حضرت اقدس مولانا رشید احمد صاحب گنگوہی نور اللہ مرقدہ کی تشریف آوری حاضرین جلسہ کے قلوب کو متؤثر فرمایا کرتی تھی، مگر وہ منظر ابھی آنکھوں سے زیادہ دور نہیں ہوا جب کہ ان مجتہدین اسلام اور شہسوار ہدایت کے جانشین حضرت شیخ الہندؒ حضرت شاہ عبدالرحیم صاحبؒ، حضرت مولانا غلیل احمد صاحبؒ و حضرت مولانا اشرف علی صاحب نور اللہ مرقدہ مدرسہ کے سالانہ جلسہ میں مجتمع ہو کر مژدہ قلوب کے لیے زندگی و نورانیت کے لیے چشمے جاری فرمایا کرتے تھے اور عشق کے پیاسوں کو سیراب فرماتے تھے۔

دور حاضر میں مدرسہ کا جلسہ ان بدو و بدایت سے بھی گو محروم ہو گیا، مگر ان کے سچے جانشین حضار جلسہ کو اب بھی اپنے فیوض و برکات سے مالا مال فرماتے ہیں، جو لوگ ان سال جلسہ میں شریک رہے ہیں وہ اس کے لیے شاہدِ عدل ہیں، آنکھوں والے برکات دیکھتے ہیں، لیکن ہم سے بے بصر بھی اتنا ضرور محسوس کرتے ہیں کہ کوئی بات ضرور ہے۔

مدرسہ کے سالانہ جلسہ میں اگر کوئی شخص ششہ نقاریر، زوردار لیکچروں کا طالب بن کر آئے تو شاید وہ اتنا متسور نہ جائے، جس قدر کہ دوائے دل کا طالب کا مگار و فیض یاب جائے گا، قَبْلُ الْحَمْدِ وَالْهَيْئَةُ۔ اسی سلسلہ میں سال ۱۳۸۸ھ کے جلسہ میں حضرت الشاہ حافظ محمد یونس صاحب گنگوہیؒ نے قدمِ رنجہ فرما کر اس سید کا رپر جس قدر شفقت و لطف کا مینہ برسایا، یہ ناکارہ اس کے شکر سے بھی قاصر ہے۔ ممدوح کے متعلق یہ معلوم ہو جانے کے بعد کہ آپ حضرت گنگوہیؒ کے خلفاء میں سے ہیں پھر آپ کے اوصافِ جلیلہ: کیسوی، نقار، مظہر انوار و برکات وغیرہ کے ذکر کی ضرورت نہیں رہتی۔ جلسہ سے فراغت پر ممدوح جب مکان واپس تشریف لے گئے تو گرامی نامہ، مکرّمات نامہ، عزت نامہ سے مجھے اس کا حکم فرمایا کہ فضائل قرآن میں ایک چہل حدیث جمع کر کے اس کا ترجمہ خدمت میں پیش کر دوں اور نیز یہ کہ اگر ممدوح کے حکم سے میں نے انحراف کیا تو وہ میرے جانشین شیخ اور غلیل والد، چچا جان مولانا الحافظ الحاج مولوی محمد الیاس صاحب سے اپنے اس حکم کو مؤکد کرائیں گے اور بہر حال یہ خدمت ممدوح کو مجھ جیسے ناکارہ ہی سے لینا ہے۔ یہ افتخار نامہ اتفاقاً ایسی حالت میں پہنچا کہ میں سفر میں تھا اور میرے چچا جان یہاں تشریف فرما تھے۔ انھوں نے میری واپسی پر یہ گرامی نامہ اپنے تاکیدی حکم کے ساتھ میرے حوالہ فرمایا کہ جس کے بعد نہ مجھے کسی مغفرت کی گنجائش رہی اور نہ اپنی عدم اہلیت کے پیش کرنے کا موقع رہا۔ میرے لیے شرح مؤطّٰا امام مالکؒ کی مشغولیت بھی ایک قوی عذر تھا، مگر ارشاداتِ عالیہ کی

**حل لغات:** ① ہدایت کے سورج۔ ② ہدایت کے چاند۔ ③ نائب، قائم مقام۔ ④ حاضرین جلسہ۔ ⑤ سچے گواہ۔ ⑥ اندھے۔ ⑦ سلیس اور صاف تقریر۔ ⑧ خوش۔ ⑨ اس سال۔ ⑩ تشریف لا کر۔ ⑪ گنہگار۔ ⑫ بارش۔ ⑬ شکر یہ ادا کرنا۔ ⑭ عاجز۔ ⑮ اونچی صفات۔ ⑯ اطمینان، بے فکری۔ ⑰ پاکی۔ ⑱ یعنی نور اور برکتوں والے۔ ⑲ بڑے کا خط۔ ⑳ نافرمانی کرنا۔ ㉑ باپ کی طرح۔ ㉒ پختہ۔ ㉓ فخر کے قابل خط۔ ㉔ نا اہلی۔

اہمیت کی وجہ سے اس کو چند روز کے لیے ملتوی کر کے ماحضر خدمات عالیہ میں پیش کرتا ہوں اور اُن لغزشوں سے جن کا وجود میری نااہلیت کے لیے لازم ہے، معافی کا خواستگار ہوں۔

اس جماعت کے ساتھ حشر ہونے کی امید میں، جن کے بارے میں حضور ﷺ کا ارشاد ہے کہ جو شخص میری امت کے لیے اُن کے دینی امور میں چالیس حدیثیں محفوظ کرے گا، حق تعالیٰ شانہ اس کو قیامت میں عالم اٹھائے گا اور میں اُس کے لیے سفارشی اور گواہ بنوں گا۔ علّٰمیؒ کہتے ہیں کہ محفوظ کرنا شے کے منضبط کرنے اور ضائع ہونے سے حفاظت کا نام ہے، چاہے بغیر لکھے برزبان یاد کر لے یا لکھ کر محفوظ کر لے اگرچہ یاد نہ ہو، پس اگر کوئی شخص کتاب میں لکھ کر دوسروں تک پہنچا دے وہ بھی حدیث کی بشارت میں داخل ہوگا۔ مناولیؒ کہتے ہیں کہ میری امت پر محفوظ کر لینے سے مراد ان کی طرف نقل کرنا ہے سُنَد کے حوالہ کے ساتھ۔ اور بعض نے کہا ہے کہ مسلمانوں تک پہنچانا ہے اگرچہ وہ برزبان یاد نہ ہو، نہ ان کے معنی معلوم ہوں، اسی طرح چالیس حدیثیں بھی عام ہیں کہ سب صحیح ہوں یا حسن یا معمولی درجہ کی ضعیف جن پر فضائل میں عمل جائز ہو۔ اللہ اکبر! اسلام میں بھی کیا کیا سہولتیں ہیں اور تعجب کی بات ہے کہ علماء نے بھی کس قدر باریکیاں نکالی ہیں، حق تعالیٰ شانہ کمال اسلام مجھے بھی نصیب فرماویں اور تمہیں بھی۔ اس جگہ ایک ضروری امر پر متنبہ کرنا بھی لاہی ہے، وہ یہ کہ میں نے احادیث کا حوالہ دینے میں مشکوٰۃ، تنقیح الرواۃ، مرقاۃ اور إحياء العلوم کی شرح اور مُنذَرِی کی ترغیب پر اعتماد کیا ہے اور کثرت سے اُن سے لیا ہے،

رَجَاءُ الْحَشْرِ فِي سَلَكٍ مَنْ قَالَ فِيهِمْ  
النَّبِيُّ ﷺ: مَنْ حَفِظَ عَلَى أَرْبَعِينَ  
حَدِيثًا فِي أَمْرِ دِينِهَا بَعَثَهُ اللَّهُ فَقِيهًا  
وَكُنْتُ لَهُ يَوْمَ الْقِيَمَةِ شَافِعًا وَشَهِيدًا.  
قَالَ الْعَلْقَمِيُّ: أَلْحَفِظُ ضَبْطَ الشَّيْءِ  
وَمَنْعُهُ مِنَ الصَّبَاغِ فَتَارَةً تَكُونُ حَفِظُ  
الْعِلْمِ بِالْقَلْبِ وَإِنْ لَمْ يَكُنْ وَتَارَةً فِي  
الْكِتَابِ وَإِنْ لَمْ يَحْفَظْهُ بِقَلْبِهِ. فَلَوْ  
حَفِظَ فِي كِتَابٍ ثُمَّ نَقَلَ إِلَى النَّاسِ دَخَلَ  
فِي وَعْدِ الْحَدِيثِ. وَقَالَ الْمُنَاوِيُّ: قَوْلُهُ:  
مَنْ حَفِظَ عَلَى أَرْبَعِينَ، أَيْ نَقَلَ إِلَيْهِمْ  
بِطَرِيقِ التَّخْرِيجِ وَالْإِسْنَادِ. وَقِيلَ  
مَعْنَى حَفِظَهَا: أَنْ يَنْقُلَهَا إِلَى الْمُسْلِمِينَ  
وَإِنْ لَمْ يَحْفَظْهَا وَلَا عَرَفَ مَعْنَاهَا.  
وَقَوْلُهُ: أَرْبَعِينَ حَدِيثًا. صَحَاحًا  
أَوْ حَسَنًا أَوْ ضَعْفًا يُغْمَلُ بِهَا فِي  
الْفَضَائِلِ أَدَّ. فَلِلَّهِ دُرُّ الْإِسْلَامِ مَا  
أَيَسَّرَهُ لِلَّهِ دُرُّ أَهْلِهِ مَا أَجْوَدَ مَا  
اسْتَنْبَطُوا رَزَقَنِي اللَّهُ تَعَالَى وَإِيَّاكُمْ  
كَمَالِ الْإِسْلَامِ. وَمِمَّا لَا بُدَّ مِنَ التَّنْبِيهِ  
عَلَيْهِ أَيْ اعْتَمَدْتُ فِي التَّخْرِيجِ عَلَى  
الْمَشْكُوتِ وَتَخْرِيجِهِ وَشَرْحِهِ الْمَرْقَاةَ  
وَشَرْحِ الْإِحْيَاءِ لِلْسَيِّدِ مُحَمَّدٍ الْمَرْتَضَى

حل لغات: (۱) روکنا۔ (۲) جو حاضر ہو۔ (۳) امیدوار۔ (۴) مضبوط کرنا، محفوظ کرنا۔ (۵) حفظ۔ (۶) خبردار۔ (۷) ضروری۔

وَاللَّزْغِيبِ لِمُنْذِرِي وَمَا عَزَوْتُ إِلَيْهَا	اس لیے ان کے حوالہ کی ضرورت نہیں تھی، البتہ ان کے
لِكثْرَةِ الْاِخْذِ عَنْهَا وَمَا اَخَذْتُ عَنْ غَيْرِهَا	علاوہ کہیں سے لیا تو اس کا حوالہ نقل کر دیا، نیز قاری کے
عَزَوْتُهُ إِلَى مَا اخَذَهُ. وَيَنْبَغِي لِلْقَارِي	لیے تلاوت کے وقت اس کے آداب کی رعایت بھی
مُرَاعَاةُ اَدَابِ التَّلَاوَةِ عِنْدَ الْقِرَاءَةِ.	ضروری ہے۔

مقصود سے قبل مناسب معلوم ہوتا ہے کہ کلام مجید پڑھنے کے کچھ آداب بھی لکھ دیے جائیں کہ:

بے ادب محروم گشت از فضل رب

مختصر طور پر آداب کا خلاصہ یہ ہے کہ کلام اللہ شریف معبود کا کلام ہے، محبوب و مطلوب کے فرمودہ

الفاظ ہیں۔

جن لوگوں کو محبت سے کچھ واسطہ پڑا ہے، وہ جانتے ہیں کہ معشوق کے خط کی، محبوب کی تقریر و تحریر کی کسی دل کھوئے ہوئے کے یہاں کیا وقعت ہے، اس کے ساتھ جو شیفتگی و فریفتگی کا معاملہ ہونا چاہیے اور ہوتا ہے وہ قواعد و ضوابط سے بالاتر ہے۔

محبت تجھ کو آداب محبت خود سکھا دے گی

اس وقت اگر جمالِ حقیقی اور انعاماتِ غیر متناہی کا تصور ہو تو محبت موجبِ محو ہوگی، اس کے ساتھ ہی وہ احکم الحاکمین کا کلام ہے، سلطانِ السلاطین کا فرمان ہے، اس عطا و تجزوت والے بادشاہ کا قانون ہے کہ جس کی ہمتسری نہ کسی بڑے سے ہوئی اور نہ ہو سکتی ہے۔ جن لوگوں کو سلاطین کے دربار سے کچھ واسطہ پڑ چکا ہے، وہ تجربہ سے اور جن کو سابقہ نہیں پڑا، وہ اندازہ کر سکتے ہیں کہ سلطانی فرمان کی ہیبتِ قلوب پر کیا ہو سکتی ہے۔ کلام الہی محبوب و حاکم کا کلام ہے، اس لیے دونوں آداب کا مجموعہ اس کے ساتھ برتنا ضروری ہے۔

حضرت مکرمہ رحمۃ اللہ علیہا جب کلام پاک پڑھنے کے لیے کھولا کرتے تھے تو بے ہوش ہو کر گر جاتے تھے اور زبان پر جاری ہو جاتا تھا: هَذَا كَلَامُ رَبِّي، هَذَا كَلَامُ رَبِّي، (یہ میرے رب کا کلام ہے، یہ میرے رب کا کلام ہے) یہ اُن آداب کا اجمال ہے اور ان تفصیلات کا اختصار ہے، جو مشائخ نے آدابِ تلاوت میں لکھے ہیں، جن کی کسی قدر توضیح بھی ناظرین کی خدمت میں پیش کرتا ہوں، جن کا خلاصہ صرف یہ ہے کہ بندہ نوکر بن کر نہیں، چاکر بن کر نہیں بلکہ بندہ بن کر آقا و مالک، مُخْلِصٌ مِّنْ عِصْمِ کا کلام پڑھے۔ صوفیائے لکھا

- حل لغات:** ① بے ادب اللہ کے فضل سے محروم رہتا ہے۔ ② بیان کیے گئے۔ ③ اہمیت۔ ④ عشق و محبت۔ ⑤ بہت اونچا۔ ⑥ بے انتہا۔ ⑦ موصیٰ مارنے والا۔ ⑧ تمام بادشاہوں کے بادشاہ۔ ⑨ شان و شوکت۔ ⑩ قدرت۔ ⑪ براہری۔ ⑫ واسطہ۔ ⑬ رعب۔ ⑭ وضاحت۔ ⑮ احسان کرنے والا۔ ⑯ نعمت دینے والا۔



ہے کہ جو شخص اپنے کو قراءت کے آداب سے قاصر سمجھتا رہے گا، وہ قرآن کے مراتب میں ترقی کرتا رہے گا اور جو اپنے کو رضا و عجب سے دیکھے گا، وہ ترقی سے دور ہوگا۔

**آداب تلاوت** مسواک اور وضو کے بعد کسی یکسوئی کی جگہ میں نہایت وقار اور تواضع کے ساتھ رُؤبُ الْبَلَدِ بیٹھے اور نہایت ہی حضور قلب اور خشوع کے ساتھ اس لطف سے جو اس وقت کے مناسب ہے، اس طرح پڑھے کہ گویا خود حق سبحانہ و عزّوجلّہ کو کلام پاک سنارہا ہے۔ اگر وہ معنی سمجھتا ہے تو تَعَبُ بَرْوَتِ الْفکر کے ساتھ آیاتِ وعد و رحمت پر دُعائے مغفرت و رحمت مانگے اور آیاتِ عذاب و وعید پر اللہ سے پناہ چاہے کہ اس کے سوا کوئی بھی چارہ ساز نہیں، آیاتِ تَنْزِیْلِہ و تقدیس پر سبحان اللہ کہے اور از خود تلاوت میں روانہ آوے تو بِتَكَلُّفِ رَوْنِہ کی سعی کرے۔

وَأَلَذُّ حَالَاتِ الْعَوَامِ لِمُحْمَرٍ شَكُوَى الْهُوَى بِالْمُنْصَحِ الْمُهَوَّاتِ

ترجمہ: کسی عاشق کے لیے سب سے زیادہ لذت کی حالت یہ ہے کہ محبوب سے اس کا گلہ ہو رہا ہو اس طرح کہ آنکھوں سے بارش ہو۔ پس اگر یاد کرنا مقصود نہ ہو، تو پڑھنے میں جلدی نہ کرے۔ کلام پاک کو رحل یا تکیہ یا کسی اونچی جگہ پر رکھے۔ تلاوت کے درمیان میں کسی سے کلام نہ کرے، اگر کوئی ضرورت پیش ہی آجاوے تو کلام پاک کو بند کر کے بات کرے اور پھر اس کے بعد اَعُوذُ پڑھ کر دوبارہ شروع کرے۔ اگر مجمع میں لوگ اپنے اپنے کاروبار میں مشغول ہوں تو آہستہ پڑھنا افضل ہے ورنہ آواز سے پڑھنا اولیٰ ہے۔ مشائخ نے تلاوت کے چھ آداب ظاہری اور چھ باطنی ارشاد فرمائے ہیں۔

**ظاہری آداب** ۱۔ غایتِ احترام سے با وضو و بقلبہ بیٹھے۔ دوم: پڑھنے میں جلدی نہ کرے۔ تریل و تجوید سے پڑھے۔ سوم: رَوْنِہ کی سعی کرے، چاہے بِتَكَلُّفِ ہی کیوں نہ ہو۔ چہارم: آیاتِ رحمت و آیاتِ عذاب کا حق ادا کرے جیسا کہ پہلے گذر چکا ہے۔ پنجم: اگر رِیَا کا احتمال ہو یا کسی دوسرے مسلمان کی تکلیف و حرج کا اندیشہ ہو تو آہستہ پڑھے ورنہ آواز سے۔ ششم: خوش الحانی سے پڑھے کہ خوش الحانی سے کلام پاک پڑھنے کی بہت سی احادیث میں تاکید آئی ہے۔

**باطنی آداب** ۱۔ اول کلام پاک کی عظمت دل میں رکھے کہ کیسا عالی مرتبہ کلام ہے۔ دوم: حق سبحانہ و تقدس کی علو شان اور رفعت و کبریا کی کو دل میں رکھے، جس کا کلام ہے۔ سوم: دل کو

- حل لغات:** ① عاجز۔ ② اللہ تعالیٰ کی نزدیکی۔ ③ درجات۔ ④ اپنے کو بہتر و برتر خیال کرنا۔ ⑤ تنہائی۔ ⑥ ادب و احترام۔ ⑦ عاجزی۔ ⑧ قبلہ کی طرف منھ کر کے۔ ⑨ دل کو حاضر رکھتے ہوئے۔ ⑩ غور و فکر۔ ⑪ کام بنانے والا۔ ⑫ وہ آیتیں جن میں اللہ کی پاکی بیان کی گئی ہو۔ ⑬ بناوٹی طور پر۔ ⑭ کوشش۔ ⑮ شکایت۔ ⑯ بہتر۔ ⑰ انتہائی۔ ⑱ وضو کے ساتھ۔ ⑲ تلاوت کے اصولوں کی رعایت کرتے ہوئے آہستہ آہستہ پڑھنا۔ ⑳ دکھلاوا۔ ㉑ اچھی آواز۔ ㉒ اونچے مرتبہ والا۔ ㉓ اونچی شان۔ ㉔ بڑائی۔ ㉕ بزرگی۔

وساوس و خطرات سے پاک رکھے۔ چہارم: معافی کا بند بڑ کرے اور لذت کے ساتھ پڑھے۔ حضور اکرم ﷺ نے ایک شب تمام رات اس آیت کو پڑھ کر گزار دی: ﴿إِنْ تُعَذِّبْهُمْ فَإِنَّهُمْ عِبَادُكَ وَإِن تَغْفِرْ لَهُمْ فَإِنَّكَ أَنْتَ الْغَفُورُ الرَّحِيمُ﴾ [سورہ مائدہ ترجمہ: اے اللہ! اگر تو ان کو عذاب دے تو یہ تیرے بندے ہیں اور اگر مغفرت فرما دے تو تو عزت و حکمت والا ہے۔ سعید بن جبیرؓ نے ایک رات اس آیت کو پڑھ کر صبح کر دی: ﴿وَأَمْتَاذُوا النَّبِيَّمُ أَيُّهَا الْمَجْمُومُونَ﴾ [سورہ یس] اور مجرّموا! آج قیامت کے دن فرمانبرداروں سے الگ ہو جاؤ۔ پنجم: جن آیات کی تلاوت کر رہا ہے، دل کو ان کے تابع بنادے مثلاً اگر آیت رحمت زبان پر ہے، دل سرور محض بن جاوے اور آیت عذاب اگر آگئی ہے، تو دل لرز جائے۔ ششم: کانوں کو اس درجہ متوجہ بنادے کہ گویا خود حق سبحانہ و تقدّس کلام فرما رہے ہیں اور یہ سن رہا ہے۔ حق تعالیٰ شانہ محض اپنے لطف و کرم سے مجھے بھی ان آداب کے ساتھ پڑھنے کی توفیق عطا فرمائے اور تمہیں بھی۔ مسئلہ: اتنے قرآن شریف کا حفظ کرنا جس سے نماز ادا ہو جاوے، ہر شخص پر فرض ہے اور تمام کلام پاک کا حفظ کرنا فرض کفایہ ہے۔ اگر کوئی بھی العیاذ باللہ حافظ نہ رہے تو تمام مسلمان گنہگار ہیں، بلکہ ”زکریٰ“ سے ملا علی قاریؒ نے نقل کیا ہے کہ جس شہر یا گاؤں میں کوئی قرآن پاک پڑھنے والا نہ ہو تو سب گنہگار ہیں۔ اس زمانہ ضلالت و جہالت میں جہاں ہم مسلمانوں میں اور بہت سے دینی امور میں گمراہی پھیل رہی ہے وہاں ایک عام آواز یہ بھی ہے کہ قرآن شریف کے حفظ کرنے کو فضول سمجھا جا رہا ہے، اس کے الفاظ رٹنے کو حماقت بتلایا جاتا ہے، اس کے الفاظ یاد کرنے کو دماغ سُوزی اور تصبیح اوقات کہا جاتا ہے۔ اگر ہماری بددینی کی یہی ایک وبا ہوتی تو اس پر کچھ تفصیل سے لکھا جاتا؛ مگر یہاں ہر ادا مرض ہے اور ہر خیال باطل ہی کی طرف کھینچتا ہے، اس لیے کس کس چیز کو روئیے اور کس کس کا شکوہ کیجیے، قَالِيَ اللَّهُ الْمُسْتَشْكِي وَاللَّهُ الْمُسْتَعَانُ۔

حضرت عثمانؓ سے حضور اقدس ﷺ کا یہ ارشاد منقول ہے کہ تم میں سب سے بہتر وہ شخص ہے جو قرآن شریف کو سیکھے اور سکھاوے۔

① عَنْ عُثْمَانَ ؓ قَالَ: قَالَ رَسُولُ اللَّهِ ﷺ: خَيْرُكُمْ مَنْ تَعَلَّمَ الْقُرْآنَ وَعَلَّمَهُ.

[رواہ البخاری و أبو داؤد و الترمذی و النسائی و ابن ماجہ هكذا في الترغيب و عزاہ إلى مسلمہ أيضًا لكن حكي الحافظ في الفتح عن أبي العلاء أن مسلماً سكت عنه]

اکثر کتب میں یہ روایت ”واو“ کے ساتھ ہے جس کا ترجمہ لکھا گیا۔ اس صورت میں فضیلت اس شخص کے لیے ہے جو کلام مجید سیکھے اور اس کے بعد دوسروں کو سکھائے؛ لیکن بعض کتب میں یہ روایت

**حل لغات:** ① بڑے خیالات۔ ② غور و فکر کرنا۔ ③ مکمل خوشی۔ ④ یعنی وہ ضروری کام جس کو اگر چند مسلمان ادا کر لیں تو سب کی طرف سے ادا ہو جائے ورنہ سب گنہگار ہوں گے۔ ⑤ اللہ کی پناہ۔ ⑥ گمراہی۔ ⑦ کاموں۔ ⑧ شور۔ ⑨ بیکار۔ ⑩ بیوقوفی۔ ⑪ دماغ ماری۔ ⑫ وقت برباد کرنا۔ ⑬ باری۔ ⑭ شکایت۔

”اُو“ کے ساتھ وارد ہوئی ہے۔ اس صورت میں بہتری اور فضیلت عام ہوگی کہ خود سیکھے یا دوسروں کو سکھائے، دونوں کے لیے مستقل خیر و بہتری ہے۔

کلام پاک چونکہ اصل دین ہے، اس کی بقاء و اشاعت ہی پر دین کا مدار ہے، اس لیے اس کے سیکھنے اور سکھانے کا افضل ہونا ظاہر ہے، کسی موضوع کا محتاج نہیں البتہ اس کی انواع مختلف ہیں؛ کمال اس کا یہ ہے کہ مطالبہ و مقاصد سمیٹ سیکھے اور اُردنی درجہ اس کا یہ ہے کہ فقط الفاظ سیکھے۔

نبی کریم ﷺ کا دوسرا ارشاد حدیث مذکور کی تائید کرتا ہے جو سعید بن سلیمؒ سے مُرسلًا منقول ہے کہ جو شخص قرآن شریف کو حاصل کر لے اور پھر کسی دوسرے شخص کو جو کوئی اور چیز عطا کیا گیا ہو، اپنے سے افضل سمجھے تو اس نے حق تعالیٰ شانہ کے اُس انعام کی جو اپنے کلام پاک کی وجہ سے اس پر فرمایا ہے، تحقیر کی ہے۔ اور کھلی ہوئی بات ہے کہ جب کلام الہی سب کلاموں سے افضل ہے جیسا کہ مُستقل احادیث میں آنے والا ہے، تو اس کا پڑھنا پڑھانا یقیناً سب چیزوں سے افضل ہونا ہی چاہیے۔ ایک دوسری حدیث سے مُلّا علی قاریؒ نے نقل کیا ہے کہ جس شخص نے کلام پاک کو حاصل کر لیا اُس نے علوم نبوت کو اپنی پیشانی میں جمع کر لیا۔ سہل تشریٰ فرماتے ہیں کہ حق تعالیٰ شانہ سے محبت کی علامت یہ ہے کہ اس کے کلام پاک کی محبت قلب میں ہو۔ شرح احیاء میں ان لوگوں کی فہرست میں جو قیامت کے ہولناک دن میں عرش کے سایہ کے نیچے رہیں گے، اُن لوگوں کو بھی شمار کیا ہے جو مسلمانوں کے بچوں کو قرآن پاک کی تعلیم دیتے ہیں، نیز اُن لوگوں کو بھی شمار کیا ہے جو بچپن میں قرآن شریف سیکھتے ہیں اور بڑے ہو کر اس کی تلاوت کا اہتمام کرتے ہیں۔

② عَنْ أَبِي سَعِيدٍ ؓ قَالَ: قَالَ رَسُولُ اللَّهِ ﷺ: يَقُولُ الرَّبُّ تَبَارَكَ وَتَعَالَى: مَنْ شَغَلَهُ الْقُرْآنُ عَنْ ذِكْرِي وَمَسْئَلَتِي أَعْطَيْتُهُ أَفْضَلَ مَا أُعْطِيَ السَّائِلِينَ، وَفَضْلُ كَلَامِ اللَّهِ عَلَى سَائِرِ الْكَلَامِ كَفَضْلِ اللَّهِ عَلَى خَلْقِهِ.

[رواه الترمذی والداری والبیہقی فی الشعب]

ابوسعیدؓ سے حضور اکرم ﷺ کا ارشاد منقول ہے کہ حق سبحانہ و تقدس کا یہ فرمان ہے کہ جس شخص کو قرآن شریف کی مشغولی کی وجہ سے ذکر کرنے اور دعائیں مانگنے کی فرصت نہیں ملتی، میں اس کو سب دُعائیں مانگنے والوں سے زیادہ عطا کرتا ہوں اور اللہ تعالیٰ شانہ کے کلام کو سب کلاموں پر ایسی فضیلت ہے جیسی کہ خود حق تعالیٰ شانہ کو تمام مخلوق پر۔

یعنی جس شخص کو قرآن پاک کے یاد کرنے یا جاننے اور سمجھنے میں اس درجہ مشغولی ہے کہ کسی دوسری

**حل لغات:** ① آئی ہے۔ ② باقی رہنا۔ ③ پھیلا نا۔ ④ قیام، نکاو۔ ⑤ وضاحت، تفصیل۔ ⑥ قسمیں۔ ⑦ انتہائی درجہ۔ ⑧ معنی اور مطلب۔ ⑨ ساتھ۔ ⑩ نیچے کا، کم۔ ⑪ وہ روایت جس کو تابعی بیان کرے، صحابی کا ذکر نہ ہو۔ ⑫ بے عزتی۔ ⑬ بھیانک۔

دعا وغیرہ کے مانگنے کا وقت نہیں ملتا، میں دعا مانگنے والوں کے مانگنے سے بھی افضل چیز اس کو عطا کروں گا۔ دنیا کا مشاہدہ ہے کہ جب کوئی شخص شیئرینٹی وغیرہ تقسیم کر رہا ہو اور کوئی مٹھائی لینے والا اس کے ہی کام میں مشغول ہو اور اس کی وجہ سے نہ آسکتا ہو، تو یقیناً اس کا حصہ پہلے ہی نکال لیا جاتا ہے۔ ایک دوسری حدیث میں اسی موقع پر مذکور ہے کہ میں اس کو شکر گزار بندوں کے ثواب سے افضل ثواب عطا کروں گا۔

(۳) عَنْ عُقْبَةَ بْنِ عَامِرٍ رَضِيَ اللَّهُ عَنْهُ قَالَ: حَوَّجَ رَسُولُ اللَّهِ ﷺ وَنَحْنُ فِي الصَّفَةِ فَقَالَ أَيْكُمْ يُحِبُّ أَنْ يَغْدُوَ كُلُّ يَوْمٍ إِلَى بَطْحَانَ أَوْ الْعَقِيقِ فَيَأْتِي بِنَاقَتَيْنِ كَوْمَاوَيْنِ فِي عَدْوٍ إِثْمٍ وَلَا قَطِيعَةٍ رَحِمٍ؛ فَقُلْنَا يَا رَسُولَ اللَّهِ! كُلُّنَا نُحِبُّ ذَلِكَ قَالَ أَفَلَا يَغْدُو أَحَدُكُمْ إِلَى الْمَسْجِدِ فَيُعَلِّمُ أَوْ يَقْرَأُ آيَتَيْنِ مِنْ كِتَابِ اللَّهِ خَيْرٌ لَهُ مِنْ ثَاقَتَيْنِ وَثَلَاثَ خَيْرٌ لَهُ مِنْ ثَلَاثٍ، وَأَرْبَعٌ خَيْرٌ لَهُ مِنْ أَرْبَعٍ وَمِنْ أَغْدَادِهِنَّ مِنَ الْإِبِلِ.	عُقبہ بن عامر رضی اللہ عنہ کہتے ہیں کہ نبی کریم ﷺ تشریف لائے، ہم لوگ صفہ میں بیٹھے تھے۔ آپ ﷺ نے فرمایا کہ تم میں سے کون شخص اس کو پسند کرتا ہے کہ علی الصباح بازار بطنان یا عقیق میں جاوے اور دو اونٹنیاں عمدہ سے عمدہ بلا کسی قسم کے گناہ اور قطع رحمی کے پکڑ لائے؟ صحابہ رضی اللہ عنہم نے عرض کیا کہ اس کو تو ہم میں سے ہر شخص پسند کرے گا۔ حضور ﷺ نے فرمایا کہ مسجد میں جا کر دو آیتوں کا پڑھنا یا پڑھا دینا، دو اونٹیوں سے اور تین آیت کا تین اونٹیوں سے اسی طرح چار کا چار سے افضل ہے اور ان کے برابر اونٹوں سے افضل ہے۔
[ رواہ مسلم وأبو داؤد ]	

”صفہ“ مسجد نبوی میں ایک خاص معین چھوڑہ کا نام ہے جو فقراء، مہاجرین کی نشست گاہ تھی۔ اصحاب صفہ کی تعداد مختلف اوقات میں کم و بیش ہوتی رہتی تھی۔ علامہ سیوطی نے ایک سواک نام گنوائے ہیں اور مستقل رسالہ ان کے اسمائے گرامی میں تصنیف کیا ہے۔ ”بطحان“ اور ”عقیق“ مدینہ طیبہ کے پاس دو جگہ ہیں جہاں اونٹوں کا بازار لگتا تھا۔ عرب کے نزدیک اونٹ نہایت پسندیدہ چیز تھی، بالخصوص وہ اونٹنی جس کا گوبان فربح ہو۔ ”بغیر گناہ“ کا مطلب یہ ہے کہ بے محنت چیز اکثر چھین کر کسی سے لی جاتی ہے یا یہ کہ میراث وغیرہ میں کسی رشتہ دار کے مال پر قبضہ کر لے یا کسی کا مال چرا لے، اس لیے حضور اکرم ﷺ نے ان سب کی نفی فرمادی کہ بالکل بلا مشقت اور بدوٹن کسی گناہ کے حاصل کر لینا جس قدر پسندیدہ ہے، اس سے زیادہ بہتر و افضل ہے چند آیات کا حاصل کر لینا۔ اور یقینی امر ہے کہ ایک دو اونٹ دُرِ کُتار ہفت اقلیم کی سلطنت بھی اگر کسی شخص کو مل جاوے تو کیا، آج نہیں تو کل موت اس سے جبراً جدا کر دے گی؛ لیکن ایک

- حل لغات: ① تجربہ۔ ② مٹھائی۔ ③ صحریر۔ ④ وہ اونچی جگہ جس پر لوگ بیٹھے ہیں۔ ⑤ بیشک۔ ⑥ اونٹ کے پیچھے کا ابھرا ہوا حصہ۔ ⑦ موٹا۔ ⑧ انکار۔ ⑨ بغیر۔ ⑩ الگ رہا۔ ⑪ پوری دنیا۔ ⑫ زبردستی۔



آیت کا آخر ہمیشہ کے لیے ساتھ رہنے والی چیز ہے۔ دُنیا ہی میں دیکھ لیجیے کہ آپ کسی شخص کو ایک روپیہ عطا فرما دیجیے اس کی اس کو مسرت ہوگی، بمقابلہ اُس کے کہ ایک ہزار روپیہ اس کے حوالہ کر دیں کہ اس کو اپنے پاس رکھ لے میں ابھی واپس آ کر لے لوں گا کہ اس صورت میں بجز اس پر بارِ امانت کے اور کوئی فائدہ اس کو حاصل نہیں ہوگا۔ درحقیقت اس حدیث شریف میں فانی و باقی کے تقابُل پر تنبیہ بھی مقصود ہے کہ آدمی اپنی حرکت و سکون پر غور کرے کہ کسی فانی چیز پر اس کو ضائع کر رہا ہوں یا باقی رہنے والی چیز پر اور پھر حسرت ہے اُن اوقات پر جو باقی رہنے والا وبال کھاتے ہوں۔ حدیث کا اخیر جملہ: ”اور اُن کے برابر اونٹوں سے افضل ہے۔“ تین مطالبات کا محتمل ہے: اول یہ کہ چار کے عدد تک بالتحصیل ارشاد فرمادیا اور اس کے مافوق کو اجمالاً فرمادیا کہ جس قدر آیات کوئی شخص حاصل کرے گا، اس کے بقدر اونٹوں سے افضل ہے۔ اس صورت میں اونٹوں سے جنس مراد ہے خواہ اونٹ ہوں یا اونٹنیاں اور بیان ہے چار سے زیادہ کا، اس لیے کہ چار تک کا ذکر خود تصریحاً مذکور ہو چکا۔ دوسرا مطلب یہ ہے کہ انہیں اعداد کا ذکر ہے جو پہلے مذکور ہو چکے اور مطلب یہ ہے کہ رغبات مختلف ہوا کرتی ہیں، کسی کو اونٹنی پسند ہے تو کوئی اونٹ کا گرویدہ ہے، اس لیے حضور ﷺ نے اس لفظ سے یہ ارشاد فرمادیا کہ ہر آیت ایک اونٹنی سے بھی افضل ہے اور اگر کوئی شخص اونٹ سے محبت رکھتا ہو تو ایک آیت ایک اونٹ سے بھی افضل ہے۔ تیسرا مطلب یہ ہے کہ یہ بیان اُن ہی اعداد کا ہے جو پہلے ذکر کیے گئے، چار سے زائد کا نہیں ہے، مگر دوسرے مطلب میں جو تقریر گزری کہ ایک اونٹنی یا ایک اونٹ سے افضل ہے، یہ نہیں بلکہ مجموعہ مراد ہے کہ ایک آیت ایک اونٹ اور ایک اونٹنی دونوں کے مجموعہ سے افضل ہے، اسی طرح ہر آیت اپنے موافق عدد اونٹنی اور اونٹ دونوں کے مجموعہ سے افضل ہے، تو گویا فی آیت کا مقابلہ ایک جوڑے سے ہوا۔ میرے والد صاحب نور اللہ مرقدہ نے اسی مطلب کو پسند فرمایا ہے کہ اس میں فضیلت کی زیادتی ہے، اگرچہ یہ مراد نہیں ہے کہ ایک آیت کا اجر ایک اونٹ یا دو اونٹ کا مقابلہ کر سکتا ہے، یہ صرف تنبیہ اور تمثیل ہے۔ میں پہلے لکھ چکا ہوں کہ ایک آیت جس کا ثواب دائمی اور ہمیشہ رہنے والا ہے ہفتِ اقلیم کی بادشاہت سے جو کچھ ہو جانے والی ہے افضل اور بہتر ہے۔

ملا علی قاریؒ نے لکھا ہے کہ ایک بزرگ کے بعض تجارت پیشہ احباب نے اُن سے درخواست کی کہ جہاز سے اُترنے کے وقت حضرت جدہ تشریف فرما ہوں، تاکہ جناب کی برکت سے ہمارے مال میں نفع ہو اور مقصود یہ تھا کہ تجارت کے منافع سے حضرت کے بعض خدام کو کچھ نفع حاصل ہو۔ اول تو حضرت نے عذر فرمایا، مگر جب انھوں نے اصرار کیا تو حضرت نے دریافت فرمایا کہ تمہیں زائد سے زائد جو نفع مالی

- حل لغات:** (۱) امانت کا بوجھ۔ (۲) ختم ہونے والا۔ (۳) ایک چیز کو دوسری چیز کے آنے سے مانع کرنا۔ (۴) برباد۔ (۵) افسوس۔ (۶) مطلب کی جمع۔ (۷) یعنی گنجائش رکھتا ہے۔ (۸) اوپر۔ (۹) مختصر۔ (۱۰) قسم۔ (۱۱) صاف صاف۔ (۱۲) خواہشیں۔ (۱۳) عاشق۔ (۱۴) زیادہ۔ (۱۵) مثال دینا۔ (۱۶) ساری دنیا۔ (۱۷) ختم۔

تجارت میں ہوتا ہے وہ کیا مقدار ہے؟ انہوں نے عرض کیا کہ مختلف ہوتا ہے، زائد سے زائد ایک کے دو ہو جاتے ہیں۔ حضرت نے فرمایا کہ اس قلیل نفع کے لیے اس قدر مشقت اٹھاتے ہو، اتنی سی بات کے لیے ہم حرمِ محترم کی نماز کیسے چھوڑ دیں، جہاں ایک کے لاکھ ملتے ہوں۔ درحقیقت مسلمانوں کے غور کرنے کی جگہ ہے کہ وہ ذرا سی دُنیوی منافع کے خاطر کس قدر دینی منافع کو قربان کر دیتے ہیں۔

حضرت عائشہ ؓ نے حضور اقدس ﷺ کا یہ ارشاد نقل کیا ہے کہ قرآن کا ماہر اُن ملائکہ کے ساتھ ہے جو میرٹھی ہیں اور نیک کار ہیں اور جو شخص قرآن شریف کو اُنکے ہوا پڑھتا ہے اور اس میں دقت اٹھاتا ہے اس کو دو ہزار اجر ہے۔

۴) عَنْ عَائِشَةَ ؓ قَالَتْ: قَالَ رَسُولُ اللَّهِ ﷺ: **الْمَاهِرُ بِالْقُرْآنِ مَعَ السَّفَرَةِ الْكِبَرِ الْبَكْرَةِ وَالَّذِي يَقْرَأُ الْقُرْآنَ وَيَتَتَعْتَعُ فِيهِ وَهُوَ عَلَيْهِ شَاقٌّ لَهُ أَجْرَانِ**. [رواہ البخاری ومسلم وأبو داؤد والترمذی والنسائی وابن ماجہ]

قرآن شریف کا ماہر وہ کہلاتا ہے: جس کو یاد بھی خوب ہو اور پڑھتا بھی خوب ہو اور اگر معانی و مراد پر بھی قادر ہو تو پھر کیا کہنا۔ ملائکہ کے ساتھ ہونے کا یہ مطلب ہے کہ وہ بھی قرآن شریف کے لوحِ محفوظ سے نقل کرنے والے ہیں اور یہ بھی اس کا نقل کرنے والا اور پہنچانے والا ہے، تو گو یادوں ایک ہی مُسَلِّک پر ہیں یا یہ کہ حشر میں اُن کے ساتھ اجتماع ہوگا۔ اُنکے والے کو دو ہزار اجر: ایک اس کی قراءت کا، دوسرا اس کی مشقّت کا جو اس بار بار کے اُنکے کی وجہ سے برداشت کرتا ہے؛ لیکن اس کا مطلب یہ نہیں کہ یہ اس ماہر سے بڑھ جاوے۔ ماہر کے لیے جو فضیلت ارشاد فرمائی گئی ہے وہ اس سے بہت بڑھ کر ہے کہ مخصوص ملائکہ کے ساتھ اس کا اجتماع فرمایا ہے، بلکہ مقصود یہ ہے کہ اس کے اُنکے کی وجہ سے اس مشقّت کا اجر مُسْتَقِل ملے گا۔ لہذا اس عذر کی وجہ سے کسی کو چھوڑنا نہیں چاہیے۔ مَلّا عَلٰی قَارِئٍ نے طبرانی اور بیہقی کی روایت سے نقل کیا ہے کہ جو شخص قرآن شریف پڑھتا ہے اور وہ یاد نہیں ہوتا تو اس کے لیے دو ہزار اجر ہے اور جو اس کو یاد کرنے کی تمنا کرتا رہے؛ لیکن یاد کرنے کی طاقت نہیں رکھتا، مگر وہ پڑھنا بھی نہیں چھوڑتا تو حق تعالیٰ شانہ اس کا حُفَظٌ ہی کے ساتھ حشر فرمائیں گے۔

### قابلِ رشک چیز

ابن عمر ؓ سے حضور اقدس ﷺ کا یہ ارشاد منقول ہے کہ حدِ دو شخصوں کے سوا کسی پر جائز نہیں۔ ایک وہ جس کو حق تعالیٰ شانہ نے قرآن شریف کی تلاوت

۵) عَنْ ابْنِ عُمَرَ ؓ قَالَ: قَالَ رَسُولُ اللَّهِ ﷺ: **لَا حَسَدَ إِلَّا عَلَى اثْنَيْنِ: رَجُلٌ آتَاهُ اللَّهُ الْقُرْآنَ فَهُوَ يَقُومُ بِهِ آتَاءَ اللَّيْلِ وَالنَّاءِ**

حل لغات: ۱) تھوڑا۔ ۲) تکلیف۔ ۳) فائدہ، سامان۔ ۴) واسطے۔ ۵) نیکی لکھنے والے فرشتوں کے سردار۔ ۶) دو گنا۔ ۷) حافظ کی جمع۔

عطا فرمائی اور وہ دن رات اس میں مشغول رہتا ہے، دوسرے وہ جس کو حق نبھانے کے مال کی کثرت عطا فرمائی اور وہ دن رات اس کو خرچ کرتا ہے۔

النَّهَارَ وَرَجُلٌ آتَاهُ اللَّهُ مَالًا فَهُوَ يُنْفِقُ مِنْهُ  
آتَاءَ اللَّيْلِ وَآتَاءَ النَّهَارِ .  
[رواہ البخاری والترمذی والنسائی]

قرآن شریف کی آیات اور احادیث کثیرہ کے عموم سے حسد کی بُرائی اور ناجائز ہونا مطلقاً معلوم ہوتا ہے، اس حدیث شریف سے دو آدمیوں کے بارے میں جواز معلوم ہوتا ہے، چونکہ وہ روایات زیادہ مشہور و کثیر ہیں، اس لیے علماء نے اس حدیث کے دو مطلب ارشاد فرمائے ہیں: اول یہ کہ حسد اس حدیث شریف میں ”رُشک“ کے معنی میں ہے جس کو عربی میں ”غبطہ“ کہتے ہیں۔ حسد اور غبطہ میں یہ فرق ہے کہ حسد میں کسی کے پاس کوئی نعمت دیکھ کر یہ آرزو ہوتی ہے کہ اس کے پاس یہ نعمت نہ رہے، خواہ اپنے پاس حاصل ہو یا نہ ہو اور رشک میں اپنے پاس اس کے حصول کی تمنا و آرزو ہوتی ہے، عام ہے کہ دوسرے سے زائل ہو یا نہ ہو۔ چونکہ حسد بالاجتماعِ حرام ہے اس لیے علماء نے اس لفظ حسد کو مجازاً غبطہ کے معنی میں ارشاد فرمایا ہے جو دنیوی امور میں مباح ہے اور دینی امور میں مُستحب۔ دوسرا مطلب یہ بھی ممکن ہے کہ بسا اوقات کلام علی سبیل الفرض والتقدیر مستعمل ہوتا ہے، یعنی اگر حسد جائز ہوتا تو یہ دو چیز ایسی تھیں کہ ان میں جائز ہوتا۔

ابوموسیٰؓ نے حضور اقدس ﷺ کا یہ ارشاد نقل کیا ہے کہ جو مسلمان قرآن شریف پڑھتا ہے اس کی مثال تَرْجٍ کی سی ہے کہ اس کی خوشبو بھی عمدہ ہوتی ہے اور مزہ بھی لذیذ اور جو مومن قرآن شریف نہ پڑھے اس کی مثال کھجور کی سی ہے کہ خوشبو کچھ نہیں مگر مزہ شیریں ہوتا ہے۔ اور جو منافق قرآن شریف نہیں پڑھتا اس کی مثال خُطَل کے پھل کی سی ہے کہ مزہ کڑوا اور خوشبو کچھ نہیں اور جو منافق قرآن شریف پڑھتا ہے اس کی مثال خوشبودار پھول کی سی ہے کہ خوشبو عمدہ اور مزہ کڑوا ہے۔

٦ عَنْ أَبِي مُوسَى ۞ قَالَ قَالَ رَسُولُ اللَّهِ ۞:  
مَثَلُ الْمُؤْمِنِ الَّذِي يَقْرَأُ الْقُرْآنَ مَثَلُ  
الْأَنْثَرَجَةِ رِيحُهَا طَيِّبٌ وَطَعْمُهَا طَيِّبٌ .  
وَمَثَلُ الْمُؤْمِنِ الَّذِي لَا يَقْرَأُ الْقُرْآنَ مَثَلُ  
الشَّمْرَةِ لَا رِيحَ لَهَا وَطَعْمُهَا حُلْوٌ . وَمَثَلُ  
الْمُنَافِقِ الَّذِي لَا يَقْرَأُ الْقُرْآنَ كَمَثَلِ  
الْحَنْظَلَةِ لَيْسَ لَهَا رِيحٌ وَطَعْمُهَا مُرٌّ .  
وَمَثَلُ الْمُنَافِقِ الَّذِي يَقْرَأُ الْقُرْآنَ مَثَلُ  
الرَّيْحَانَةِ رِيحُهَا طَيِّبٌ وَطَعْمُهَا مُرٌّ .  
[رواہ البخاری ومسلم والنسائی وابن ماجہ]

مقصود اس حدیث سے غیر محسوس شے کو محسوس کے ساتھ تشبیہ دینا ہے تاکہ ذہن میں فرق کلام پاک

حل لغات: ① عام ہونا۔ ② یقینی طور پر۔ ③ ختم۔ ④ سب کے نزدیک۔ ⑤ حقیقی معنی چھوڑ کر دوسرا معنی مراد لینا۔ ⑥ یعنی مان لینے کے طریقے پر۔ ⑦ لیوں کی طرح ایک عمدہ پھل۔

کے پڑھنے اور نہ پڑھنے میں، سہولت سے آجاوے ورنہ ظاہر ہے کہ کلام پاک کی خلاوت اور مہمک سے کیا نسبت تَرْجُح و کجور کو؟ اگرچہ ان اشیاء کے ساتھ تشبیہ میں خاص رنگات بھی ہیں جو علومِ ثنویہ سے تعلق رکھتے ہیں اور نبی کریم ﷺ کے علوم کی وسعت کی طرف مُشرِّح ہیں، مثلاً تَرْجُح ہی کو لے لیجیے، منہ میں خوشبو پیدا کرتا ہے، مغدہ کو صاف کرتا ہے، ہضم میں قوت دیتا ہے وغیرہ وغیرہ۔ یہ منافع ایسے ہیں کہ قرأت قرآن شریف کے ساتھ خاص مُناسبت رکھتے ہیں، مثلاً منہ کا خوشبودار ہونا، باطن کا صاف کرنا، روحانیت میں قوت پیدا کرنا، یہ منافع تلاوت میں ہیں جو پہلے منافع کے ساتھ بہت ہی مُشاہبت رکھتے ہیں۔ ایک خاص اثر تَرْجُح میں یہ بھی بتلایا جاتا ہے کہ جس گھر میں تَرْجُح ہو، وہاں جن نہیں جاسکتا، اگر یہ صحیح ہے تو پھر کلام پاک کے ساتھ خاص مشابہت ہے۔ بعض اطبَّاء سے میں نے سنا ہے کہ تَرْجُح سے حافظہ بھی قوی ہوتا ہے اور حضرت علی کرم اللہ وجہہ سے اَحیاء میں نقل کیا ہے کہ تین چیزیں حافظہ کو بڑھاتی ہیں: مسواک اور روزہ اور تلاوت کلام اللہ شریف کی۔

ابوداؤد کی روایت میں اس حدیث کے ختم پر ایک اور مضمون نہایت ہی مفید ہے کہ بہتر ہم نشین کی مثال مُشک والے آدمی کی سی ہے کہ اگر تجھے مُشک نہ مل سکا تو اس کی خوشبو تو کہیں گئی نہیں اور بدتر ہم نشین کی مثال آگ کی بھٹی والے کی طرح سے ہے کہ اگر سیاہی نہ پہنچے تب بھی دھواں تو کہیں گیا ہی نہیں؛ نہایت ہی اہم بات ہے، آدمی کو اپنے ہم نشینوں پر بھی نظر کرنا چاہیے کہ کس قسم کے لوگوں میں ہر وقت نشست و برخاست ہے۔

### قوموں کے عروج و زوال میں قرآن مجید کا اثر

④ عَنْ عُمَرَ بْنِ الْخَطَّابِ ؓ قَالَ : قَالَ رَسُولُ اللَّهِ ﷺ : إِنْ اللَّهُ يَرْفَعُ بِهَذَا الْكِتَابِ أَقْوَامًا وَيَضَعُ بِهِ الْآخَرِينَ. [رواہ مسلم]

حضرت عمر ؓ حضور اقدس ﷺ کا یہ ارشاد نقل کرتے ہیں کہ حق تعالیٰ شانہ اس کتاب یعنی قرآن پاک کی وجہ سے کتنے ہی لوگوں کو بلند مرتبہ کرتا ہے اور کتنے ہی لوگوں کو پست و ذلیل کرتا ہے۔

یعنی جو لوگ اس پر ایمان لاتے ہیں، عمل کرتے ہیں، حق تعالیٰ شانہ ان کو دنیا و آخرت میں رفعت و عزت عطا فرماتے ہیں اور جو لوگ اس پر عمل نہیں کرتے حق مُبْخَانہ و تَفْذُّس ان کو ذلیل کرتے ہیں۔ کلام اللہ شریف کی آیات سے بھی یہ مضمون ثابت ہوتا ہے۔ ایک جگہ ارشاد ہے: ﴿يُضِلُّ بِهٖ كَثِيْرًا وَيَهْدِيْ بِهٖ كَثِيْرًا﴾ [سورہ بقرہ: ۲۶] ”حق تعالیٰ شانہ اس کی وجہ سے بہت سے لوگوں کو ہدایت فرماتے ہیں اور بہت

حل لغات: ① مٹھاس۔ ② چیزوں۔ ③ باریکیاں۔ ④ اشارہ کرنے والا۔ ⑤ ایک دوسرے جیسا ہونا۔ ⑥ ساتھ رہنے والا، دوست۔ ⑦ اٹھنا بیٹھنا۔ ⑧ بلندی۔



سے لوگوں کو گمراہ“۔ دوسری جگہ ارشاد ہے: ﴿وَنُزِّلَ مِنَ الْقُرْآنِ مَا هُوَ شِفَاءٌ وَرَحْمَةٌ لِّلْمُؤْمِنِينَ وَلَا يَزِيدُ الظَّالِمِينَ إِلَّا خَسَارًا﴾ [سورہ اسراء]۔ حضور اکرم ﷺ کا ارشاد منقول ہے کہ اس اُمت کے بہت سے منافق قاری ہوں گے۔ بعض مشائخ سے احیاء میں نقل کیا ہے کہ بندہ ایک سورت کلام پاک کی شروع کرتا ہے تو ملائکہ اس کے لیے رحمت کی دُعا کرتے رہتے ہیں، یہاں تک کہ وہ فارغ ہو، اور دوسرا شخص ایک سورت شروع کرتا ہے تو ملائکہ اس کے ختم تک اس پر لعنت کرتے ہیں۔ بعض علماء سے منقول ہے کہ آدمی تلاوت کرتا ہے اور خود اپنے اوپر لعنت کرتا ہے اور خود ظالم ہونے کی وجہ سے اس وعید میں پڑھتا ہے: ﴿أَلَا لَعْنَةُ اللَّهِ عَلَى الظَّالِمِينَ﴾ [سورہ ہود] اور خود ظالم ہونے کی وجہ سے اس وعید میں داخل ہوتا ہے۔ اسی طرح پڑھتا ہے: ﴿لَعْنَتُ اللَّهِ عَلَى الْكَاذِبِينَ﴾ [سورہ آل عمران] اور خود جھوٹا ہونے کی وجہ سے اس کا مستحق ہوتا ہے۔ عامر بن واثلہ ؓ کہتے ہیں کہ حضرت عمر ؓ نے نافع بن عبد الحارث کو مکہ مکرمہ کا حاکم بنا رکھا تھا، ان سے ایک مرتبہ دریافت فرمایا کہ جنگلات کا ناظم کس کو مقرر کر رکھا ہے۔ انھوں نے عرض کیا کہ ابنِ اُبڑی کو۔ حضرت عمر ؓ نے پوچھا کہ ابنِ اُبڑی کون شخص ہے؟ انھوں نے عرض کیا کہ ہمارا ایک غلام ہے۔ حضرت عمر ؓ نے اعتراض فرمایا کہ غلام کو امیر کیوں بنا دیا؟ انھوں نے کہا کہ کتاب اللہ کا پڑھنے والا ہے۔ حضرت عمر ؓ نے اس حدیث کو نقل کیا ہے کہ نبی کریم ﷺ کا ارشاد ہے کہ حق تعالیٰ شانہ اس کلام کی بدولت بہت سے لوگوں کے رفع درجات فرماتے ہیں اور بہت سوں کو پست کرتے ہیں۔

### قرآن مجید کی سفارش

① عَنْ عَبْدِ الرَّحْمَنِ بْنِ عَوْفٍ ؓ حَضْرًا قَدَسَ سَعْدُ عَنْ النَّبِيِّ ﷺ قَالَ : ثَلَاثٌ تَحْتَ الْعَرْشِ يَوْمَ الْقِيَمَةِ : الْقُرْآنُ يُحَاجُّ الْعِبَادَ لَهُ ظَهْرٌ وَبَطْنٌ ، وَالْأَمَانَةُ ، وَالرَّحْمَةُ تُنَادِي : أَلَا مَنْ وَصَلَنِي وَصَلَهُ اللَّهُ ، وَمَنْ قَطَعَنِي قَطَعَهُ اللَّهُ . [رواہ فی شرح السنۃ]

عبدالرحمن بن عوف ؓ حضور اقدس ﷺ سے نقل کرتے ہیں کہ تین چیزیں قیامت کے دن عرش کے نیچے ہوں گی: ایک کلام پاک کہ جھگڑے گا بندوں سے، قرآن پاک کے لیے ظاہر ہے اور باطن، دوسری چیز امانت ہے اور تیسری رشتہ داری جو پکارے گی کہ جس شخص نے مجھ کو ملایا، اللہ اس کو اپنی رحمت سے ملادے اور جس نے مجھ کو توڑا، اللہ اپنی رحمت سے اس کو بچا کر دے۔

ان چیزوں کے عرش کے نیچے ہونے سے مقصود ان کا کمالِ قرب ہے، یعنی حق سبحانہ و تقدس کے عالی دربار میں بہت ہی قریب ہوں گی۔ کلام اللہ شریف کے جھگڑنے کا مطلب یہ ہے کہ جن لوگوں نے

حل لغات: ① فرشتے ② گمراہ ③ مرتبوں کو بلند فرماتے ہیں ④ ذلیل۔

اس کی رعایت کی، اس کا حق ادا کیا، اس پر عمل کیا، ان کی طرف سے دربارِ حق سبحانہ میں جھگڑے گا اور شفاعت کرے گا، ان کے درجے بلند کرائے گا۔ ملا علی قاریؒ نے بروایت ترمذی نقل کیا ہے کہ قرآن شریف بارگاہِ الہی میں عرض کرے گا کہ اس کو جوڑا مڑھٹ فرمائیں، تو حق تعالیٰ شانہ کرامت کا تاج مرحمت فرماویں گے، پھر وہ زیادتی کی درخواست کرے گا تو حق تعالیٰ شانہ اکرام کا پورا جوڑا مرحمت فرماویں گے، پھر وہ درخواست کرے گا کہ یا اللہ! آپ اس شخص سے راضی ہو جائیں، تو حق سبحانہ و تقدس اس سے رضا کا انظہار فرماویں گے اور جب کہ دنیا میں محبوب کی رضا سے بڑھ کر کوئی بھی بڑی سے بڑی نعمت نہیں ہوتی، تو آخرت میں محبوب کی رضا کا مقابلہ کون سی نعمت کر سکتی ہے؛ اور جن لوگوں نے اس کی شفاعت کی ہے، اُن سے اس بارے میں مطالبہ کرے گا کہ میری کیا رعایت کی؟ میرا کیا حق ادا کیا؟۔ شرح احیاء میں امام صاحبؒ سے نقل کیا ہے کہ سال میں دو مرتبہ ختم کرنا قرآن شریف کا حق ہے، اب وہ حضرات جو کبھی بھول کر بھی تلاوت نہیں کرتے، ذرا غور فرمائیں کہ اس کو قوی مقابل کے سامنے کیا جواب دہی کریں گے، موت بہر حال آنے والی چیز ہے اس سے کسی طرح مفر نہیں۔ قرآن شریف کے ظاہر اور باطن ہونے کا مطلب ظاہر یہ ہے کہ ایک ظاہری معنی ہیں جن کو ہر شخص سمجھتا ہے اور ایک باطنی معنی ہیں جن کو ہر شخص نہیں سمجھتا، جس کی طرف حضور اقدس ﷺ کے اس ارشاد نے اشارہ کیا ہے کہ جو شخص قرآن پاک میں اپنی رائے سے کچھ کہے، اگر وہ صحیح بھی ہو تب بھی اس شخص نے خطا کی۔ بعض مشائخ نے ظاہر سے مراد اُس کے الفاظ فرمائے ہیں کہ جن کی تلاوت میں ہر شخص برابر ہے اور باطن سے مراد اس کے معانی اور مطالب ہیں جو حسب استعداد مختلف ہوتے ہیں۔ ابن مسعودؓ فرماتے ہیں کہ اگر علم چاہتے ہو تو قرآن پاک کے معانی میں غور و فکر کرو کہ اس میں اولین و آخرین کا علم ہے۔ مگر کلام پاک کے معنی کے لیے جو شرائط و آداب ہیں ان کی رعایت ضروری ہے، یہ نہیں کہ ہمارے اس زمانہ کی طرح سے جو شخص عربی کے چند الفاظ کے معنی جان لے بلکہ اس سے بھی بڑھ کر بغیر کسی لفظ کے معنی جانے اُردو ترجمہ دیکھ کر اپنی رائے کو اس میں داخل کر دے۔ اہل فن نے تفسیر کے لیے پندرہ علوم پر مہارت ضروری بتلائی ہے، وقتی ضرورت کی وجہ سے مختصر اُعرض کرتا ہوں جس سے معلوم ہو جاوے گا کہ کتنے کلام پاک تک رسائی ہر شخص کو نہیں ہو سکتی۔ اَوَّل: لغت جس سے کلام پاک کے مفرد الفاظ کے معنی معلوم ہو جاویں۔ مُجَابَد کہتے ہیں کہ جو شخص اللہ پر اور قیامت کے دن پر ایمان رکھتا ہے اس کو جائز نہیں کہ بدوئے معرفت لغاتِ عرب کے کلام پاک میں کچھ لب کشائی کرے اور چند لغات کا معلوم ہو جانا کافی نہیں، اس لیے کہ بسا اوقات لفظ چند معانی میں مُشترک ہوتا ہے اور وہ اُن میں

**حل لغات:** (۱) - غارش۔ (۲) اللہ کے دربار۔ (۳) عطا۔ (۴) حق میں مارنا۔ (۵) دعویٰ کرنا۔ (۶) طاقتور۔ (۷) سامنے والا۔ (۸) بھاگنے کی جگہ۔ (۹) معنی اور مطلب۔ (۱۰) صلاحیت کے مطابق۔ (۱۱) صلاحیت، قابلیت۔ (۱۲) پہنچ۔ (۱۳) اکیلا۔ (۱۴) بغیر جانے۔ (۱۵) زبان کھولنا، یعنی مطلب و معنی بیان کرنے لگے۔ (۱۶) لفظوں کا معنی۔ (۱۷) اکثر مرتبہ۔

سے ایک دو معنی جانتا ہے اور فی الواقع اس جگہ کوئی اور معنی مراد ہوتے ہیں۔ دوسرے: نحو کا جاننا ضروری ہے، اس لیے کہ اعراب کے تغیر، پہنچل سے معنی بالکل بدل جاتے ہیں اور اعراب کی معرفت نحو پر موقوف ہے۔ تیسرے: صرف کا جاننا ضروری ہے، اس لیے کہ بنا اور صیغوں کے اختلاف سے معانی بالکل مختلف ہو جاتے ہیں۔ ابن فارس کہتے ہیں کہ جس شخص سے علم صرف نوسٹ ہو گیا اس سے بہت کچھ فوت ہو گیا۔ علامہ زکریا نجاشی عجوبات تفسیر میں نقل کرتے ہیں کہ ایک شخص نے کلام پاک کی آیت ﴿يَوْمَ تَذْخُلُ الْأَنْفُسُ فِيهَا صَرْفًا﴾ [سورہ اسراء: ۷۱] ترجمہ: جس دن کہ پکاریں گے ہم ہر شخص کو اس کے مُشتد اور پیشرہ کے ساتھ۔ اس کی تفسیر صرف کی ناواقفیت کی وجہ سے یہ کی کہ جس دن پکاریں گے ہر شخص کو اس کی ماؤں کے ساتھ۔ امام کا لفظ جو مفرد تھا، اس کو اُم کی جمع سمجھ گیا، اگر وہ صرف سے واقف ہوتا تو معلوم ہو جاتا کہ اُم کی جمع امام نہیں آتی۔ چوتھے: اشتقاق کا جاننا ضروری ہے، اس لیے کہ لفظ جب کہ دو مادوں سے مشتق ہو تو اس کے معنی مختلف ہوں گے جیسا کہ مسح کا لفظ ہے کہ اس کا اشتقاق مسح سے بھی ہے جس کے معنی چھونے اور تر باتھ کسی چیز پر پھیرنے کے ہیں اور مساحت سے بھی ہے جس کے معنی پیمائش کے ہیں۔ پانچویں: علم معانی کا جاننا ضروری ہے جس سے کلام کی ترکیبیں معنی کے اعتبار سے معلوم ہوتی ہیں۔ چھٹے: علم بیان کا جاننا ضروری ہے جس سے کلام کا ظہور و خفا، تشبیہ و کنایہ معلوم ہوتا ہے۔ ساتویں: علم بدیع جس سے کلام کی خوبیاں تعبیر کے اعتبار سے معلوم ہوتی ہیں، یہ تینوں فن علم بلاغت کہلاتے ہیں، مُفسر کے اہم علوم میں سے ہیں، اس لیے کہ کلام پاک جو سر اسرارِ عجاز ہے اسی سے اس کا اعجاز معلوم ہوتا ہے۔ آٹھویں: علم قراءت کا جاننا بھی ضروری ہے، اس لیے کہ مختلف قراءتوں کی وجہ سے مختلف معنی معلوم ہوتے ہیں اور بعض معنی کی دوسرے معنی پر ترجیح معلوم ہو جاتی ہے۔ نویں: علم عقائد کا جاننا بھی ضروری ہے، اس لیے کہ کلام پاک میں بعض آیات ایسی بھی ہیں جن کے ظاہری معنی کا اطلاق حق سبحانہ و تقدس پر صحیح نہیں، اس لیے ان میں کسی تاویل کی ضرورت پڑے گی جیسی کہ ﴿يَدُ اللَّهِ فَوْقَ أَيْدِيهِمْ﴾ [سورہ فتح: ۱۰] دسویں: اصول فقہ کا معلوم ہونا ضروری ہے کہ جس سے وجوہ استدلال و استنباط معلوم ہو سکیں۔ گیارھویں: اسباب نزول کا معلوم ہونا بھی ضروری ہے کہ شان نزول سے آیت کے معنی زیادہ واضح ہوں گے اور بسا اوقات اصل معنی کا معلوم ہونا بھی شان نزول پر موقوف ہوتا ہے۔ بارھویں: نسخ و منسوخ کا معلوم ہونا بھی ضروری ہے تاکہ منسوخ شدہ احکام مُمسول بہما سے مُستاز ہو سکیں۔ تیرھویں: علم فقہ کا معلوم ہونا بھی ضروری ہے کہ جُزئیات کے احاطہ

- حل لغات:** (۱) زبر، زیر، پیش وغیرہ۔ (۲) تبدیلی۔ (۳) چھوٹا۔ (۴) رہنما۔ (۵) واحد۔ (۶) ناپنا۔ (۷) مکمل معجزہ۔ (۸) بولا جانا۔ (۹) بیان۔ (۱۰) دلیل پکڑنے اور نتیجہ نکالنے کے طریقے۔ (۱۱) قرآن کی آیتوں کے اترنے کا سبب۔ (۱۲) آیت کے اترنے کا موقع۔ (۱۳) وہ احکام جن پر شریعت نے عمل سے منع کیا۔ (۱۴) وہ احکام جن پر عمل باقی ہے۔ (۱۵) چھوٹے چھوٹے مسئلے۔ (۱۶) مکمل طور سے ذکر کرنا۔

سے کلمات پہچانے جاتے ہیں۔ چودھویں: اُن احادیث کا جاننا ضروری ہے جو قرآنِ پاک کی مُجمل آیات کی تفسیر واقع ہوئی ہیں۔

ان سب کے بعد پندرھواں وہ علمِ وُہبی ہے جو حق بُخانا، و تقدّس کا عطیہ خاص ہے، اپنے مخصوص بندوں کو عطا فرماتا ہے، جس کی طرف اس حدیث شریف میں اشارہ ہے: ((مَنْ عَمِلَ بِمَا عَلَّمَهُ وَرَزَقَهُ اللَّهُ عِلْمًا مَّا لَمْ يَعْلَمْ)) ”جب کہ بندہ اس چیز پر عمل کرتا ہے جس کو جانتا ہے، تو حق تعالیٰ شانہ ایسی چیزوں کا علم عطا فرماتے ہیں جن کو وہ نہیں جانتا۔“

اسی کی طرف حضرت علی کرم اللہ وجہہ نے اشارہ فرمایا جب کہ ان سے لوگوں نے پوچھا کہ حضور اکرم ﷺ نے آپ کو کچھ خاص علوم عطا فرمائے ہیں یا خاص وصّایا جو عام لوگوں کے علاوہ آپ کے ساتھ مخصوص ہیں؟ انھوں نے فرمایا کہ قسم ہے اُس ذات پاک کی جس نے جنت بنائی اور جان پیدا کی، اُس قسم کے علاوہ کچھ نہیں ہے، جس کو حق تعالیٰ شانہ اپنے کلام پاک کے سمجھنے کے لیے کسی کو عطا فرمادیں۔ ابن ابی الدنیا کا مقولہ ہے کہ علوم قرآن اور جو اس سے حاصل ہو وہ ایسا سمندر ہے کہ جس کا کنارہ نہیں، یہ علوم جو بیان کیے گئے، مُفسّر کے لیے بطور آلہ کے ہیں، اگر کوئی شخص ان علوم کی واقفیت بغیر تفسیر کرے تو وہ تفسیر پارے میں داخل ہے، جس کی مُمانعت آئی ہے۔ صحابہ رضی اللہ عنہم کے لیے علوم عربیہ طبعاً حاصل تھے اور بقیہ علوم مشکوٰۃ نبوت سے مُستفاد تھے۔ علامہ سیوطیؒ کہتے ہیں کہ شاید تجھے خیال ہو کہ علم وہی کا حاصل کرنا بندہ کی قدرت سے باہر ہے، لیکن حقیقت ایسی نہیں بلکہ اس کے حاصل کرنے کا طریقہ اُن اسباب کا حاصل کرنا ہے جس پر حق تعالیٰ شانہ اس کو مُرتب فرماتے ہیں مثلاً علم پر عمل اور دنیا سے بے رغبتی وغیرہ وغیرہ۔

”کیمیائے سعادت“ میں لکھا ہے کہ قرآن شریف کی تفسیر تین شخصوں پر ظاہر نہیں ہوتی۔ اول: وہ جو علوم عربیہ سے واقف نہ ہو۔ دوسرے: وہ شخص جو کسی کبیرہ پر مُصِیّر ہو یا بدعتی ہو کہ اس گناہ اور بدعت کی وجہ سے اس کا دل سیاہ ہو جاتا ہے، جس کی وجہ سے معرفتِ قرآن سے قاصر رہتا ہے۔ تیسرے: وہ شخص کہ کسی اعتقادی مسئلہ میں ظاہر کا قائل ہو اور کلام اللہ شریف کی جو عبارت اس کے خلاف ہو اس سے طبیعت اُچھٹی ہو، اس شخص کو بھی فہمِ قرآن سے حصہ نہیں ملتا۔ اَللّٰهُمَّ احْفَظْنَا مِنْهُمْ۔

پڑھتے جاؤ چڑھتے جاؤ

(۹) عَنْ عَبْدِ اللَّهِ بْنِ عَمْرٍو ؓ قَالَ : قَالَ عَبْدُ اللَّهِ بْنُ عَمْرِو ؓ فِي حَضْرَةِ اَقْدَسِ ﷺ كَا اِرْشَادِ

**حل لغات:** ① بڑے بڑے مسئلے۔ ② وہ آیات جن کی تفسیر کی ضرورت ہے۔ ③ وصیت کی جمع ہمرنے سے پہلے کی نصیحتیں۔ ④ سب سے پہلے۔ ⑤ سمجھ۔ ⑥ جانکاری۔ ⑦ اپنی رائے اور عقل سے قرآن کی تفسیر کرنا۔ ⑧ قدرتی طور پر۔ ⑨ نبوت کا چراغ۔ ⑩ حاصل۔ ⑪ یعنی عطا فرماتے ہیں۔ ⑫ بار بار کرنے والا۔ ⑬ اکتانا۔ ⑭ اے اللہ! ایسے لوگوں سے ہماری حفاظت فرما۔



رَسُولُ اللَّهِ ﷺ يُقَالُ لِصَاحِبِ الْقُرْآنِ: اقْرَأْ  
وَأَزِيقْ وَرَتِّلْ كَمَا كُنْتَ تُرَتِّلُ فِي الدُّنْيَا.  
فَإِنَّ مِنْكَ عِنْدَ آخِرِ آيَةٍ تَقْرَأُهَا.  
[رواه أحمد والترمذي وأبو داود والنسائي وابن  
ماجه وابن حبان في صحيحه]

نقل کیا ہے کہ (قیامت کے دن) صاحب قرآن  
سے کہا جاوے گا کہ قرآن شریف پڑھتا جا اور  
پیشگی کے درجوں پر چڑھتا جا اور ٹھہر ٹھہر کر پڑھ  
جیسا کہ تو دنیا میں پڑھا کرتا تھا، بس تیرا رتبہ وہی  
ہے جہاں آخری آیت پر پہنچے۔

صاحب قرآن سے بظاہر حافظ مراد ہے اور ملاً علی قاریؒ نے بڑی تفصیل سے اس کو واضح کیا ہے کہ  
یہ فضیلت حافظ ہی کے لیے ہے، ناظرہ خواں اس میں داخل نہیں۔ اول: اس وجہ سے کہ صاحب قرآن کا  
لفظ بھی اسی طرف مُشرِط ہے۔ دوسرے اس وجہ سے کہ مسند احمد کی روایت میں ہے: حَتَّى يَقْرَأَ شَيْئًا مَعَهُ  
”یہاں تک کہ پڑھے جو کچھ قرآن شریف اس کے ساتھ ہے“ یہ لفظ اس امر میں زیادہ ظاہر ہے کہ اس سے  
حافظ مراد ہے اگرچہ مُتِمِّل وہ ناظرہ خواں بھی ہے جو کہ قرآن شریف بہت کثرت کے ساتھ پڑھتا ہو۔  
”مِرْقَاة“ میں لکھا ہے: وہ پڑھنے والا مراد نہیں، جس کو قرآن لعنت کرتا ہو، یہ اس حدیث کی طرف اشارہ ہے کہ  
بہت سے قرآن پڑھنے والے ایسے ہیں کہ وہ قرآن کو پڑھتے ہیں اور قرآن اُن کو لعنت کرتا ہے، اس لیے  
اگر کسی شخص کے عقائد وغیرہ درست نہ ہوں تو قرآن شریف کے پڑھنے سے اس کی مقبولیت پر اثر پڑتا ہے  
نہیں ہو سکتا، خوارِج کے بارے میں بکثرت اس قسم کی احادیث وارد ہوئی ہیں۔

ترتیل سے تلاوت کرنا | ترتیل کے متعلق شاہ عبدالعزیز صاحب نور اللہ مرقدہؒ نے اپنی تفسیر میں  
تحریر فرمایا ہے کہ ترتیل لغت میں صاف اور واضح طور سے پڑھنے کو کہتے  
ہیں اور شرع شریف میں کئی چیز کی رعایت کے ساتھ تلاوت کرنے کو کہتے ہیں۔ اول: حروف کو صحیح نکالنا یعنی  
اپنے خرج سے پڑھنا تاکہ ”ط“ کی جگہ ”تا“ اور ”ضاد“ کی جگہ ”ظا“ نہ نکلے۔ دوسرے: وقوف کی جگہ پر  
اچھی طرح سے ٹھہرنا، تاکہ وصل اور قطع کلام کا بے محل نہ ہو جاوے۔ تیسرے: حرکتوں میں اشباع کرنا یعنی  
زبر زیر پیش کو اچھی طرح ظاہر کرنا۔ چوتھے: آواز کو تھوڑا سا بلند کرنا تاکہ کلام پاک کے الفاظ زبان سے نکل  
کر کانوں تک پہنچیں اور وہاں سے دل پر اثر کریں۔ پانچویں: آواز کو ایسی طرح سے درست کرنا کہ اس  
میں درد پیدا ہو جاوے اور دل پر جلدی اثر کرے کہ درد والی آواز دل پر جلدی اثر کرتی ہے اور اس سے روح  
کو قوت اور تائثر زیادہ ہوتا ہے۔ اسی وجہ سے اطبائے نے کہا ہے کہ جس دوا کا اثر دل پر پہنچانا ہو، اس کو خوشبو  
میں ملا کر دیا جائے کہ دل اس کو جلدی کھینچتا ہے اور جس دوا کا اثر جگر میں پہنچانا ہو اس کو شیرینی میں ملایا

حل لغات: ① جنت۔ ② دیکھ کر پڑھنے والا۔ ③ اشارہ کرنے والا۔ ④ گنجائش، شامل۔ ⑤ ثبوت، دلیل۔  
⑥ ایک فرقہ کا نام۔ ⑦ ملا نا۔ ⑧ ختم کرنا۔ ⑨ بے موقع۔ ⑩ اثر۔

جائے کہ جگر مٹھائی کا جاذب ہے۔ اسی وجہ سے بندہ کے نزدیک اگر تلاوت کے وقت خوشبو کا خاص استعمال کیا جاوے تو دل پر تاثیر میں زیادہ تقویت ہوگی۔ چھٹے: تشدید اور مد کو اچھی طرح ظاہر کیا جاوے کہ اس کے اظہار سے کلام پاک میں عظمت ظاہر ہوتی ہے اور تاثیر میں اعانت ہوتی ہے۔ ساتویں: آیات رحمت و عذاب کا حق ادا کرے جیسا کہ تمہید میں گذر چکا۔ یہ ساٹھ چیزیں ہیں جن کی رعایت ”ترتیل“ کہلاتی ہے اور مقصود ان سب سے صرف ایک ہے یعنی کلام پاک کا فہم و تدبر۔ حضرت ام المؤمنین اُم سلمہ ؓ سے کسی نے پوچھا کہ حضور ﷺ کلام اللہ شریف کس طرح پڑھتے تھے؟ انھوں نے کہا کہ سب حرکتوں کو بڑھاتے تھے، یعنی زبر زیر وغیرہ کو پورا نکالتے تھے اور ایک ایک حرف الگ الگ ظاہر ہوتا تھا۔ ترتیل سے تلاوت منتخب ہے اگرچہ معنی نہ سمجھتا ہو۔ ابن عباس ؓ کہتے ہیں کہ میں ترتیل سے ﴿الْقَارِعَةُ﴾ اور ﴿إِذَا زُلْزِلَتْ﴾ پڑھوں، یہ بہتر ہے اس سے کہ بلا ترتیل سورہ بقرہ اور آل عمران پڑھوں۔

شرح اور مشائخ کے نزدیک حدیث بالا کا مطلب یہ ہے کہ قرآن پاک کی ایک ایک آیت پڑھتا جا اور ایک ایک درجہ اوپر چڑھتا جا، اس لیے کہ روایات سے معلوم ہوتا ہے کہ جنت کے درجات کلام اللہ شریف کی آیات کے برابر ہیں؛ لہذا جو شخص جتنی آیات کا ماہر ہوگا اتنے ہی درجے اوپر اس کا ٹھکانہ ہوگا اور جو شخص تمام کلام پاک کا ماہر ہوگا وہ سب سے اوپر کے درجے میں ہوگا۔

ملا علی قاریؒ نے لکھا ہے کہ حدیث میں وارد ہے کہ قرآن پڑھنے والے سے اوپر کوئی درجہ نہیں، پس قرآن آیات کی بقدر ترقی کریں گے۔ اور علامہ دانیؒ نے اہل فن کا اس پر اتفاق نقل کیا ہے کہ قرآن شریف کی آیات چھ ہزار ہیں، لیکن اس کے بعد کی مقدار (یعنی تعداد) میں اختلاف ہے اور اتنے اقوال نقل کیے ہیں ۲۰۴/۱۴/۱۹/۲۵/۳۶۔

شرح احیاء میں لکھا ہے کہ ہر آیت ایک درجہ ہے جنت میں، پس قاری سے کہا جاوے گا کہ جنت کے درجات پر اپنی تلاوت کے بقدر چڑھتے جاؤ، جو شخص قرآن پاک تمام پورا کر لے گا وہ جنت کے اعلیٰ درجہ پر پہنچے گا اور جو شخص کچھ حصہ پڑھا ہوا ہوگا وہ اس کی بقدر درجات پر پہنچے گا۔ بالجملہ منہا ترقی ترتیل منہا ترقی۔

بندہ کے نزدیک حدیث بالا کا مطلب کچھ اور معلوم ہوتا ہے، فَإِنْ كَانَ صَوَابًا فَمِنْ اللَّهِ وَإِنْ كَانَ خَطَاً فَمِنْ الشَّيْطَانِ وَاللَّهُ وَرَسُولُهُ بَرِيئَانِ۔ (اگر درست ہو تو حق تعالیٰ شانہ کی اعانت سے ہے اور اگر غلط ہو تو میری اپنی تقصیر سے ہے) حاصل اس مطلب کا یہ ہے کہ حدیث بالا سے

حل لغات: ① کھینچنے والا۔ ② طاقت۔ ③ سمجھ۔ ④ غور و فکر۔ ⑤ یعنی حدیث کا مطلب بیان کرنے والے۔ ⑥ اوپر کی حدیث۔ ⑦ قاری کی جمع۔ ⑧ خلاصہ۔ ⑨ ترقی کا آخری درجہ۔ ⑩ مدد۔ ⑪ کوتاہی، کمی۔

درجات کی وہ ترقی مراد نہیں جو آیات کے لحاظ سے فی آیت ایک درجہ ہے، اس لیے کہ اس ترقی میں ترتیل سے پڑھنے نہ پڑھنے کو بظاہر کوئی تعلق نہیں معلوم ہوتا۔ جب ایک آیت پڑھی جائے ایک درجہ کی ترقی ہوگی، عام ہے کہ ترتیل سے ہو یا بلا ترتیل بلکہ اس حدیث میں بظاہر دوسری ترقی باعتبار کیفیت مراد ہے، جس میں ترتیل سے پڑھنے نہ پڑھنے کو دخل ہے، لہذا جس ترتیل سے دنیا میں پڑھتا تھا اسی ترتیل سے آخرت میں پڑھ سکے گا اور اُس کے موافق درجات میں ترقی ہوتی رہے گی۔ مگر اعلیٰ قارئین نے ایک حدیث سے نقل کیا ہے کہ اگر دنیا میں بکثرت تلاوت کرتا رہا، تب تو اس وقت بھی یاد ہوگا ورنہ بھول جائے گا۔ اللہ تعالیٰ اپنا فضل فرماویں کہ ہم میں بہت سے لوگ ایسے ہیں، جن کو والدین نے دینی شوق میں یاد کرادیا تھا، مگر وہ اپنی لاپرواہی اور بے توجہی سے دنیا ہی میں ضائع کر دیتے ہیں اور اُس کے بالمقابل بعض احادیث میں وارد ہوا ہے کہ جو شخص قرآن پاک یاد کرتا ہوا اور اس میں محنت و مشقت برداشت کرتا ہوا مر جائے وہ حُفَّاز کی جماعت میں شمار ہوگا۔ حق تعالیٰ شانہ کے یہاں عطا میں کمی نہیں، کوئی لینے والا ہو۔

اس کے اَلطَّاف تو ہیں عام شہیدی سب پر تجھ سے کیا ضد تھی اگر تو کسی قابل ہوتا

### ہر حرف پر دس نیکیاں

<p>ابن مسعود رضی اللہ عنہ حضور اقدس ﷺ کا یہ ارشاد نقل کرتے ہیں کہ جو شخص ایک حرف کتاب اللہ کا پڑھے، اس کے لیے اس حرف کے عوض ایک نیکی ہے اور ایک نیکی کا اجر دس نیکی کے برابر ملتا ہے۔ میں یہ نہیں کہتا کہ سارا ’الْحَمْدُ‘ ایک حرف ہے؛ بلکہ الف ایک حرف، لام ایک حرف، میم ایک حرف۔</p>	<p>⑩ عَنِ ابْنِ مَسْعُودٍ رَضِيَ اللَّهُ عَنْهُ قَالَ : قَالَ رَسُولُ اللَّهِ ﷺ : مَنْ قَرَأَ حَرْفًا مِّنْ كِتَابِ اللَّهِ فَلَهُ بِهِ حَسَنَةٌ وَالْحَسَنَةُ بِعَشْرِ أَمْثَالِهَا، لَا أَقُولُ الْم حَرْفٌ، أَلِفٌ حَرْفٌ وَلاَمٌ حَرْفٌ وَمِيمٌ حَرْفٌ. [رواہ الترمذی وقال: هذا حدیث صحیح غریب إسناده والدارمی]</p>
--	---

مقصود یہ ہے کہ جیسے اور مجملہ اعمال میں پورا عمل ایک شمار کیا جاتا ہے، کلام پاک میں ایسے نہیں بلکہ اجزاء عمل بھی پورے عمل شمار کیے جاتے ہیں اور اس لیے تلاوت کلام پاک میں ہر حرف ایک ایک نیکی شمار کی جاتی ہے اور ہر نیکی پر حق تعالیٰ شانہ کی طرف سے ﴿مَنْ جَاءَ بِالْحَسَنَةِ فَلَهُ عَشْرُ أَمْثَالِهَا﴾ [سورۃ النعام: ۱۶۰] ”جو شخص ایک نیکی لاوے، اس کو دس نیکی کے بقدر اجر ملتا ہے۔“ دس حصہ اجر کا وعدہ ہے اور یہ اقل درجہ ہے، ﴿وَاللَّهُ يَضْعَفُ لِمَنْ يَشَاءُ﴾ [سورۃ بقرہ: ۲۶۱] ”حق تعالیٰ شانہ جس کے لیے چاہتے ہیں، اجر زیادہ فرما دیتے ہیں“۔ ہر حرف کو مستقل نیکی شمار کرنے کی مثال حضور ﷺ نے ارشاد

حل لغات: ① حالت - ② حافظ کی جمع - ③ مہربانیاں - ④ بدلہ - ⑤ تمام - ⑥ عمل کے حصے - ⑦ سب سے کم۔

فرمادی کہ ”الم“ پورا ایک حرف شمار نہیں ہوگا، بلکہ ”الف، لام، میم“ علیحدہ علیحدہ حرف شمار کیے جائیں گے اور اس طرح پر اللہ کے مجموعہ تیس نیکیاں ہو گئیں۔ اس میں اختلاف ہے کہ اللہ سے سورہ بقرہ کا شروع مراد ہے یا ﴿اَلَمْ تَرَ كَيْفَ فَعَلَ رَبُّكَ بِاَصْحَابِ الْفِيلِ﴾ [سورہ فیل] مراد ہے۔ اگر سورہ بقرہ کا شروع مراد ہے تو بظاہر مطلب یہ ہے کہ لکھے ہوئے حروف کا اعتبار ہے اور لکھنے میں چونکہ وہ بھی تین ہی حروف لکھے جاتے ہیں اس لیے تیس نیکیاں ہوئیں اور اگر اس سے سورہ فیل کا شروع مراد ہے تو پھر سورہ بقرہ کے شروع میں جو اللہ ہے وہ تو حروف ہیں، اس لیے اس کا اجر تو نو نیکیاں ہو گئیں۔ یہی تہ کی روایت میں ہے کہ میں یہ نہیں کہتا کہ ”بِسْمِ اللّٰهِ“ ایک حرف ہے، بلکہ ”ب، س، م“، یعنی علیحدہ علیحدہ حروف مراد ہیں۔

### اولاد کو قرآن مجید پڑھانے کی فضیلت

۱۱ عَنْ مَعَاذِ الْجَنَّةِي قَالَ: قَالَ رَسُولُ اللّٰهِ ﷺ: مَنْ قَرَأَ الْقُرْآنَ وَعَمِلَ بِمَا فِيهِ اَلَيْسَ وَالِدًا تَجَا يَوْمَ الْقِيَامَةِ صَوْنًا اَحْسَنُ مِنْ صَوْنِ الشَّمْسِ فِي بُيُوتِ الدُّنْيَا لَوْ كَانَتْ فِيكُمْ فَمَا كَلِّكُمْ بِالْاَلْيِ عَمَلٍ بِهَذَا۔ [رواہ أحمد وأبو داؤد وصححه الحاكم]

معاذ جنّی نے حضور اکرم ﷺ کا یہ ارشاد نقل کیا ہے کہ جو شخص قرآن پڑھے اور اس پر عمل کرے، اس کے والدین کو قیامت کے دن ایک تاج پہنایا جاوے گا، جس کی روشنی آفتاب کی روشنی سے بھی زیادہ ہوگی، اگر وہ آفتاب تمہارے گھروں میں ہو؛ پس کیا گمان ہے تمہارا اس شخص کے متعلق جو خود عامل ہے۔

یعنی قرآن پاک کے پڑھنے اور اس پر عمل کرنے کی برکت یہ ہے کہ اس پڑھنے والے کے والدین کو ایسا تاج پہنایا جاوے گا، جس کی روشنی آفتاب کی روشنی سے بہت زیادہ ہو اگر وہ آفتاب تمہارے گھروں میں ہو، یعنی آفتاب اتنی دور سے اس قدر روشنی پھیلاتا ہے اگر وہ گھر کے اندر آجائے تو یقیناً بہت زیادہ روشنی اور چمک کا سبب ہوگا، تو پڑھنے والے کے والدین کو جو تاج پہنایا جاوے گا، اس کی روشنی اس روشنی سے زیادہ ہوگی جس کو گھر میں طلوع ہونے والا آفتاب پھیلا رہا ہے، اور جب کہ والدین کے لیے یہ ذخیرہ ہے تو خود پڑھنے والے کے اجر کا خود اندازہ کر لیا جاوے کہ کس قدر ہوگا کہ جب اس کے کفیلین اس کا یہ حال ہے تو خود اصل کا حال بدزبہا زیادہ ہوگا کہ والدین کو یہ اجر صرف اس وجہ سے ہوا ہے کہ وہ اس کے وجود یا تعلیم کا سبب ہوئے ہیں۔ آفتاب کے گھر میں ہونے سے جو تشبیہ دی گئی ہے اس میں علاوہ ازیں کہ قرآن میں روشنی زیادہ محسوس ہوتی ہے؛ ایک اور لطیف امر کی طرف بھی اشارہ ہے، وہ یہ کہ جو چیز ہر وقت پاس رہتی ہے اس سے انس و الفت زیادہ ہوتی ہے، اس لیے آفتاب کی دوری کی وجہ سے جو اس سے بیگانگی

حل لغات: ۱ سورج۔ ۲ نکلنا۔ ۳ پیچھے چلنے والے۔ ۴ مثال۔ ۵ اس کے۔ ۶ نزدیکی۔ ۷ باریک بات۔ ۸ میل جول۔ ۹ محبت۔ ۱۰ بے تعلقی۔



ہے وہ ہر وقت کے قُرب کی وجہ سے مُبَدِّل ہے اُس ہو جاوے گی، تو اس صورت میں روشنی کے علاوہ اس کے ساتھ مَوَاسُت کی طرف بھی اشارہ ہے اور اس طرف بھی کہ وہ اپنی ہوگی کہ آفتاب سے اگرچہ شخص نفع اُٹھاتا ہے، لیکن اگر وہ کسی کو پہنچ کر دیا جاوے، تو اس کے لیے کس قدر افتخار کی چیز ہو۔ حاکمؒ نے بَریذہؒ سے حضور اقدس ﷺ کا ارشاد نقل کیا ہے کہ جو شخص قرآن شریف پڑھے اور اس پر عمل کرے اس کو ایک تاج پہنایا جاوے گا، جو نور سے بنا ہوا ہوگا اور اس کے والدین کو ایسے دُجوڑے پہنائے جاویں گے کہ تمام دنیا ان کا مقابلہ نہیں کر سکتی، وہ عرض کریں گے کہ یا اللہ! یہ جوڑے کس شعلہ میں ہیں؟ تو ارشاد ہوگا کہ تمہارے بچہ کے قرآن شریف پڑھنے کے عوض میں۔

مَجْمَعُ الْفَوَائِد میں طبرانی سے نقل کیا ہے کہ حضرت انسؓ نے حضور اقدس ﷺ کا یہ ارشاد نقل کیا ہے کہ جو شخص اپنے بیٹے کو ناظرہ قرآن شریف سکھاوے، اس کے سب اگلے اور پچھلے گناہ معاف ہو جاتے ہیں اور جو شخص حفظ کرائے، اس کو قیامت میں چودھویں رات کے چاند کے مُشابہ اُٹھایا جاوے گا اور اس کے بیٹے سے کہا جاوے گا کہ پڑھنا شروع کر، جب بیٹا ایک آیت پڑھے گا باپ کا ایک درجہ بلند کیا جاوے گا؛ حتیٰ کہ اسی طرح تمام قرآن شریف پورا ہو۔

بچہ کے قرآن شریف پڑھنے پر باپ کے لیے یہ فضائل ہیں اور اسی پر بس نہیں دوسری بات بھی سن لیجیے کہ اگر خُذْ اَنْتَ اُسْتِ آپ نے اپنے بچہ کو چار پیسے کے لالچ میں دین سے محروم رکھا، تو یہ ہی نہیں کہ آپ اس لالچ کو اب سے محروم رہیں گے، بلکہ اللہ کے یہاں آپ کو جواب دہی بھی کرنی پڑے گی۔ آپ اس دُرس سے کہ یہ مولوی و حافظ پڑھنے کے بعد صرف مسجد کے مُلّا نے اور کُلوڑے کے محتاج بن جاتے ہیں اس وجہ سے آپ اپنے لاڈلے بچہ کو اس سے بچاتے ہیں، یاد رکھیں کہ اس سے آپ اس کو تو دائمی مصیبت میں گرفتار کر ہی رہے ہیں، مگر ساتھ ہی اپنے اوپر بھی سخت سخت جواب دہی لے رہے ہیں۔ حدیث کا ارشاد ہے: ((كُلُّكُمْ رَاعٍ وَكُلُّكُمْ مَسْئُولٌ عَنْ رَعِيَّتِهِ)) [الحديث] ہر شخص سے اس کے ماتحتوں اور دَسْتِ مَكْرُوسوں کا بھی سوال ہوگا کہ ان کو کس قدر دین سکھایا ہے۔ ہاں یہ ضرور ہے کہ ان عیوب سے آپ بچتے اور بچانے کی کوشش کیجیے، مگر جوؤں کے دُرس سے کپڑا نہ پہننا کوئی عقل کی بات نہیں، البتہ اس کے صاف رکھنے کی ضرورت کوشش چاہیے۔ بائِئِملہ اگر آپ اپنے بچہ کو دینداری صلاحیت سکھائیں گے، اپنی جواب دہی سے سُبُکدوش ہوں گے اور اس وقت تک وہ زندہ رہے جس قدر نیک اعمال کرے گا، دُعا و استغفار آپ کے لیے کرے گا؛ آپ کے لیے رفع درجات کا سبب بنے گا، لیکن دُنیا کی خاطر، چار پیسے کے لالچ سے آپ

**حل لغات:** (۱) محبت سے بدلی ہوئی۔ (۲) محبت۔ (۳) بخشش دینا۔ (۴) فقر۔ (۵) بدلہ، انعام۔ (۶) بدلہ۔ (۷) ہمیشہ کے۔ (۸) جواب دینا۔ (۹) ہمیشہ کی۔ (۱۰) جو نیچے ہو یعنی تابع، نوکر۔ (۱۱) ضرورت مند۔ (۱۲) آزاد۔ (۱۳) درجات کی بلندی۔

نے اس کو دین سے بے بہرہ رکھا، تو یہی نہیں کہ خود آپ کو اپنی حرکت کا وبال جھگلتا پڑے گا، جس قدر بد اطواریاں، فسق و فجور اس سے سرزد ہوں گے، آپ کے نامہ اعمال بھی اس ذخیرہ سے خالی نہ رہیں گے۔ خدارا اپنے حال پر رحم کھائیں، دنیا بہر حال گزر جانے والی چیز ہے اور موت ہر بڑی سے بڑی تکلیف کا خاتمہ ہے؛ لیکن جس تکلیف کے بعد موت بھی نہیں اس کا کوئی مُنتہا نہیں۔

### حافظ قرآن کی ایک خاص فضیلت

(۱۲) عَنْ عُقْبَةَ بْنِ عَامِرٍ ؓ قَالَ: سَمِعْتُ رَسُولَ اللَّهِ ﷺ يَقُولُ: لَوْ جُعِلَ الْقُرْآنُ فِي إِهَابٍ ثُمَّ أُلْقِيَ فِي النَّارِ مَا احْتَرَقَ. [رواہ الدارمی]

عُقْبَةُ بْنُ عَامِرٍ ؓ کہتے ہیں کہ میں نے حضور اقدس ﷺ کو یہ فرماتے ہوئے سنا کہ اگر رکھ دیا جاوے قرآن شریف کسی چمڑے میں پھر وہ آگ میں ڈال دیا جاوے تو نہ جلے۔

مشائخ حدیث اس روایت کے مطلب میں دو طرف گئے ہیں: بعض کے نزدیک چمڑے سے عام مراد ہے، جس جانور کا ہو اور آگ سے دنیوی آگ مراد ہے، اس صورت میں یہ مخصوص مُعْجَزَہ ہے جو حضور اقدس ﷺ کے زمانہ کے ساتھ خاص تھا، جیسا کہ اُور انبیاء کے معجزے ان کے زمانہ کے ساتھ خاص ہوئے ہیں۔ دوسرا مطلب یہ ہے کہ چمڑے سے مراد آدمی کا چمڑہ ہے اور آگ سے جہنم، اس صورت میں یہ حکم عام ہوگا، کسی زمانہ کے ساتھ مخصوص نہ ہوگا یعنی جو شخص کہ حافظ قرآن ہو اگر وہ کسی جہنم میں ڈالا بھی جاوے گا تو آگ اُس پر اثر نہ کرے گی۔ ایک روایت میں ((مَا مَسَّنُهُ النَّارُ)) کا لفظ بھی آیا ہے یعنی آگ اس کو چھونے کی بھی نہیں۔ اُبُو آمانہ ؓ کی روایت جس کو شَرْحُ الشُّعْبَةِ سے اُعلیٰ قاری نے نقل کیا ہے، اس دوسرے معنی کی تائید کرتی ہے جس کا ترجمہ یہ ہے کہ قرآن شریف کو حفظ کیا کرو، اس لیے کہ حق تعالیٰ شانہ اس قَلْبَہ کو عذاب نہیں فرماتے جس میں کلام پاک محفوظ ہو۔ یہ حدیث اپنے مضمون میں صاف اور نص ہے۔ جو لوگ حفظ قرآن شریف کو فضول بتلاتے ہیں وہ خدا را ذرا ان فضائل پر بھی غور کریں کہ یہی ایک فضیلت ایسی ہے جس کی وجہ سے ہر شخص کو حفظ قرآن پر جان دے دینا چاہیے، اس لیے کہ کون شخص ایسا ہوگا جس نے گناہ نہ کیے ہوں اور آگ کا مستحق نہ ہو۔

شرح اَحیاء میں ان لوگوں کی فہرست میں جو قیامت کے ہولناک اور وحشت اُثر دن میں اللہ کے سایہ کے نیچے رہیں گے۔ حضرت علی ؓ کی حدیث سے بَرِّوْا بَیْتِ دُنْيَا لِنَقْلُ کیا ہے کہ حاملین قرآن یعنی حُفَّاظُ اللہ کے سایہ کے نیچے انبیاء اور برگزیدہ لوگوں کے ساتھ ہوں گے۔

حل لغات: ① محروم۔ ② برے کام۔ ③ اللہ کے واسطے۔ ④ حد۔ ⑤ قوت پہنچانا، مضبوط کرنا۔ ⑥ دل۔ ⑦ ظاہر۔ ⑧ مقبول۔

## حافظ قرآن کو اپنے خاندان کے دس بچے جہنمیوں کی سفارش کا حق ہونا

حضرت علیؑ نے حضور اقدس ﷺ کا ارشاد نقل کیا ہے کہ جس شخص نے قرآن پڑھا پھر اس کو حفظ یاد کیا اور اس کے حلال کو حلال جانا اور حرام کو حرام، حق تعالیٰ شانہ اس کو جنت میں داخل فرمادیں گے اور اس کے گھرانے میں سے ایسے دس آدمیوں کے بارے میں اس کی شفاعت قبول فرمادیں گے، جن کے لیے جہنم واجب ہو چکی ہو۔	(۱۳) عَنْ عَلِيٍّ عَلَيْهِ السَّلَامُ قَالَ: قَالَ رَسُولُ اللَّهِ ﷺ: مَنْ قَرَأَ الْقُرْآنَ فَاسْتَظَهَرَهُ فَأَحْلَلَ حَلَالَهُ وَحَرَّمَ حَرَامَهُ، أَذْخَلَهُ اللَّهُ الْجَنَّةَ وَشَفَعَهُ فِي عَشْرَةٍ مِنْ أَهْلِ بَيْتِهِ كُلُّهُمْ قَدْ وَجِبَتْ لَهُ النَّارُ.
---	--

[رواه أحمد والترمذي وقال: هذا حديث غريب، وحفص بن سليمان الراوي ليس هو بالقوي يضعف في الحديث، ورواه ابن ماجه والدارمي]

دُخول جنت ویسے تو ہر مومن کے لیے ان شاء اللہ ہے ہی، اگرچہ بد اعمالیوں کی سزا بھگت کر ہی کیوں نہ ہو، لیکن حفاظ کے لیے یہ فضیلت ابتداء دخول کے اعتبار سے ہے۔ وہ دس شخص جن کے بارے میں شفاعت قبول فرمائی گئی وہ فضائل و ثواب ہیں جو مُرَتَّباً گناہ کے ہیں، اس لیے کہ کفار کے بارے میں تو شفاعت ہے ہی نہیں۔ حق تعالیٰ شانہ کا ارشاد ہے: ﴿إِنَّهُ مَنْ يُشْرِكْ بِاللَّهِ فَقَدْ حَرَّمَ اللَّهُ عَلَيْهِ الْجَنَّةَ وَمَأْوَاهُ النَّارُ وَمَا لِلظَّالِمِينَ مِنْ أَنْصَارٍ﴾ [سورہ مائدہ] (مشرکین پر اللہ نے جنت کو حرام کر دیا اور ان کا ٹھکانا جہنم ہے اور ظالمین کا کوئی مددگار نہیں) دوسری جگہ ارشاد ہے: ﴿مَا كَانَ لِلنَّبِيِّ وَالنَّبِيِّاتِ أَنْ يَسْتَغْفِرُوا لِلْمُشْرِكِينَ﴾ [الآیۃ سورہ توبہ: ۱۱۳] (نبی اور مسلمانوں کے لیے اس کی گنجائش نہیں کہ وہ مشرکین کے لیے استغفار کریں اگرچہ وہ رشتہ دار ہوں) وغیرہ وغیرہ۔ نصوص اس مضمون میں صاف ہیں کہ مشرکین کی مغفرت نہیں ہے، اس لیے حفاظ کی شفاعت سے ان مسلمانوں کی شفاعت مراد ہے جن کے معاصی کی وجہ سے اُن کا جہنم میں داخل ہونا ضروری بن گیا تھا۔ جو لوگ جہنم سے محفوظ رہنا چاہتے ہیں، اُن کے لیے ضروری ہے کہ اگر وہ حافظ نہیں اور خود حفظ نہیں کر سکتے، تو کم از کم اپنے کسی قریبی رشتہ دار ہی کو حافظ بنادیں کہ اس کے طفیل یہ بھی بد اعمالیوں کی سزا سے محفوظ رہ سکیں۔ اللہ کا کس قدر انعام ہے اس شخص پر جس کے باپ، چچا، تائے، دادا، نانا، ماموں سب ہی حافظ ہیں۔ اللّٰهُمَّ زِدْ قَرْدُ

ابو ہریرہؓ نے حضور اکرم ﷺ کا ارشاد نقل کیا ہے کہ قرآن شریف کو سیکھو پھر اس کو پڑھو اس لیے کہ جو شخص قرآن شریف سیکھتا ہے	(۱۴) عَنْ أَبِي هُرَيْرَةَ قَالَ: قَالَ رَسُولُ اللَّهِ ﷺ: تَعَلَّمُوا الْقُرْآنَ
---	---

حل لغات: ① داخل ہونا۔ ② حافظ کی جمع۔ ③ نافرمان اور گنہگار۔ ④ کسی کام کا کرنے والا۔ ⑤ بڑے بڑے گناہ۔ ⑥ گناہ۔

اور پڑھتا ہے اور تہجد میں اس کو پڑھتا رہتا ہے، اس کی مثال اس تھیلی کی سی ہے جو مشک سے بھری ہوئی ہو کہ اس کی خوشبو تمام مکان میں پھیلتی ہے اور جس شخص نے سیکھا اور پھر سونگیا، اس کی مثال اس مشک کی تھیلی کی ہے جس کا منہ بند کر دیا گیا ہو۔

فَاَقْرَأُوْهُ فَاِنَّ مَثَلَ الْقُرْآنِ لَمَنْ تَعَلَّمَهُ فَقَرًا  
وَقَامَ بِهِ كَمَثَلِ جِرَابٍ مَّحْشُوٍّ مِسْكًا تَفُوْحُ  
رِيْحُهُ كُلَّ مَكَانٍ. وَمَثَلُ مَنْ تَعَلَّمَهُ فَرَقَدَ  
وَهُوَ فِيْ جَوْفِهِ كَمَثَلِ جِرَابٍ اُوْرِيْعِيْ عَلَى مَسْلِكٍ.  
[رواہ الترمذی والنسائی وابن ماجہ وابن حبان]

یعنی جس شخص نے قرآن پاک پڑھا اور اُس کی خبر گیری کی، راتوں کو نماز میں تلاوت کی، اس کی مثال اُس مشک دان کی سی ہے کہ جو کھلا ہوا ہو کہ اُس کی خوشبو سے تمام مکان مہکتا ہے، اسی طرح اُس حافظ کی تلاوت سے تمام مکان انوار و برکات سے معمور رہتا ہے اور وہ حافظ سو جائے یا غفلت کی وجہ سے نہ پڑھ سکے تب بھی اس کے قلب میں جو کلام پاک ہے وہ تو بہر حال مشک ہی ہے۔ اس غفلت سے اتنا نقصان ہوا کہ دوسرے لوگ اس کی برکات سے محروم رہے، لیکن اس کا قلب تو بہر حال اس مشک کو اپنے اندر لیے ہوئے ہے۔

### جو دل قرآن سے خالی ہے گویا ویران گھر ہے

عبداللہ بن عباس ؓ نے نبی کریم ﷺ کا ارشاد نقل کیا ہے کہ جس شخص کے قلب میں قرآن شریف کا کوئی حصہ بھی محفوظ نہیں، وہ بمنزلہ ویران گھر کے ہے۔

⑤ عَنِ ابْنِ عَبَّاسٍ ؓ قَالَ: قَالَ رَسُولُ  
اللَّهِ ﷺ: إِنَّ الَّذِي لَيْسَ فِيْ جَوْفِهِ شَيْءٌ مِّنْ  
الْقُرْآنِ كَالْبَيْتِ الْخَرِبِ.

[رواہ الترمذی وقال هذا حدیث صحیح ورواہ الدارمی والحاکم وصححه]

ویران گھر کے ساتھ تشبیہ دینے میں ایک خاص لطیفہ بھی ہے وہ یہ کہ ”خانہ خالی رازدبونی گیرد“ اسی طرح جو قلب کلام پاک سے خالی ہوتا ہے شیاطین کا اس پر تسلط زیادہ ہوتا ہے۔ اس حدیث میں حفظ کی کس قدر تاکید فرمائی ہے کہ اس دل کو ویران گھر ارشاد ہوا ہے، جس میں کلام پاک محفوظ نہیں۔ ابو ہریرہ ؓ فرماتے ہیں کہ جس گھر میں کلام مجید پڑھا جاتا ہے اس کے اہل و عیال کثیر ہو جاتے ہیں، اس میں خیر و برکت بڑھ جاتی ہے، ملائکہ اس میں نازل ہوتے ہیں اور شیاطین اس گھر سے نکل جاتے ہیں اور جس گھر میں تلاوت نہیں ہوتی اس میں تنگی اور بے برکتی ہوتی ہے، ملائکہ اُس گھر سے چلے جاتے ہیں، شیاطین اُس میں گھس جاتے ہیں۔ ابن مسعود ؓ سے منقول ہے اور بعض لوگ حضور ﷺ سے نقل کرتے ہیں کہ خالی گھر وہی ہے جس میں تلاوت قرآن شریف نہ ہوتی ہو۔

حل لغات: ① دیکھ بھال۔ ② مشک کی ڈبیہ۔ ③ آباد۔ ④ مثال۔ ⑤ خالی گھر پر جن قبضہ کر لیتے ہیں۔ ⑥ قبضہ۔



## ذکر تسبیح وغیرہ کے مقابلہ میں تلاوت کلام اللہ کی فضیلت

حضرت عائشہ ؓ نے حضور اقدس ﷺ کا یہ ارشاد نقل کیا ہے کہ نماز میں قرآن شریف کی تلاوت بغیر نماز کی تلاوت سے افضل ہے اور بغیر نماز کی تلاوت تسبیح و تکبیر سے افضل ہے اور تسبیح صدقہ سے افضل ہے اور صدقہ روزہ سے افضل ہے اور روزہ بچاؤ ہے آگ سے۔	(۱۶) عَنْ عَائِشَةَ ؓ أَنَّ النَّبِيَّ ﷺ قَالَ : قِرَاءَةُ الْقُرْآنِ فِي الصَّلَاةِ أَفْضَلُ مِنْ قِرَاءَةِ الْقُرْآنِ فِي غَيْرِ الصَّلَاةِ وَقِرَاءَةُ الْقُرْآنِ فِي غَيْرِ الصَّلَاةِ أَفْضَلُ مِنَ التَّنْسِيحِ وَالتَّكْبِيرِ وَالتَّنْسِيحُ أَفْضَلُ مِنَ الصَّدَقَةِ وَالصَّدَقَةُ أَفْضَلُ مِنَ الصَّوْمِ وَالصَّوْمُ جُنَّةٌ مِنَ النَّارِ . [رواہ البیہقی فی شعب الایمان]
--	---

تلاوت کا انکار سے افضل ہونا ظاہر ہے، اس لیے کہ یہ کلام الہی ہے اور پہلے معلوم ہو چکا کہ اللہ تعالیٰ کے کلام کو اوروں کے کلام پر وہی فضیلت ہے جو اللہ تعالیٰ کو فضیلت ہے مخلوق پر۔ ذکر اللہ کا افضل ہونا صدقہ سے اور روایات میں بھی وارد ہے اور صدقہ کا روزہ سے افضل ہونا، جیسا کہ اس روایت سے معلوم ہوتا ہے، دوسری بعض روایات کے خلاف ہے جن سے روزہ کی فضیلت معلوم ہوتی ہے؛ لیکن یہ احوال کے اعتبار سے مختلف ہے، بعض حالتوں میں روزہ افضل ہے اور بعض میں صدقہ، اسی طرح لوگوں کے اعتبار سے بھی مختلف ہے بعض لوگوں کے لیے روزہ افضل ہے اور جب کہ روزہ آگ سے بچاؤ ہے جس کا درجہ اس روایت میں سب سے اخیر میں ہے تو پھر تلاوت کلام اللہ کا کیا کہنا جو سب سے اول ہے۔ صاحب احیاء نے حضرت علی کرم اللہ وجہہ سے نقل کیا ہے کہ جس شخص نے نماز میں کھڑے ہو کر کلام پاک پڑھا اس کو ہر حرف پر سونئیں بلیں گی اور جس شخص نے نماز میں بیٹھ کر پڑھا، اس کے لیے پچاس نیکیاں اور جس نے بغیر نماز کے وضو کے ساتھ پڑھا، اس کے لیے پچیس نیکیاں اور جس نے بلا وضو پڑھا اس کے لیے دس نیکیاں اور جو شخص پڑھے نہیں بلکہ صرف پڑھنے والے کی طرف کان لگا کر سننے کے لیے بھی ہر حرف کے بدلے ایک نیکی۔

### بہترین دولت

ابو ہریرہ ؓ کہتے ہیں کہ حضور اقدس ﷺ نے فرمایا: کیا تم میں سے کوئی پسند کرتا ہے کہ جب گھر واپس آئے تو تین اونٹیاں حاملہ بڑی اور موٹی اس کو مل جاویں؟ ہم نے عرض کیا: بیشک (ضرور پسند کرتے ہیں)۔ حضور ﷺ نے فرمایا کہ تین آیتیں جن کو تم میں سے کوئی نماز میں پڑھے وہ تین حاملہ بڑی اور موٹی اونٹنیوں سے افضل ہے۔	(۱۷) عَنْ أَبِي هُرَيْرَةَ ؓ قَالَ : قَالَ : قَالَ : رَسُولُ اللَّهِ ﷺ : أَيُّجِبُّ أَحَدُكُمْ إِذَا رَجَعَ إِلَى أَهْلِهِ أَنْ يَجِدَ فِيهِ ثَلَاثَ خَلِقَاتٍ عَظَامٍ سَيَانٍ؟ قُلْنَا: نَعَمْ. قَالَ: فَثَلَاثُ آيَاتٍ يَقْرَأُ بِهِنَّ أَحَدُكُمْ فِي صَلَاتِهِ خَيْرٌ لَهُ مِنْ ثَلَاثِ خَلِقَاتٍ عَظَامٍ سَيَانٍ . [رواہ مسلم]
---	---

اس سے ملتا جلتا مضمون حدیث نمبر تین<sup>۱</sup> میں گذر چکا ہے۔ اس حدیث شریف میں چونکہ نماز میں پڑھنے کا ذکر ہے اور وہ بغیر نماز کے پڑھنے سے افضل ہے، اس لیے تشبیہ حاملہ اونٹنیوں سے دی گئی، اس لیے کہ وہاں بھی دو عبادتیں ہیں: نماز اور تلاوت۔ ایسے ہی یہاں بھی دو چیزیں ہیں اونٹنی اور اس کا حمل۔ میں حدیث نمبر تین کے فائدہ میں لکھ چکا ہوں کہ اس قسم کی احادیث سے صرف تشبیہ مراد ہوتی ہے ورنہ ایک آیت کا باقی اجر ہزار فانی اونٹنیوں سے افضل ہے۔

### دیکھ کر تلاوت کرنے کی فضیلت

<p>① عَنْ عُثْمَانَ بْنِ عَبْدِ اللَّهِ بْنِ أَوْسٍ الثَّقَفِيِّ أَوْسُ ثَقَفِي ۖ قَالَ: قَالَ رَسُولُ اللَّهِ ﷺ: قِرَاءَةُ الرَّجُلِ الْقُرْآنِ فِي غَيْدِ الْمُصْحَفِ أَلْفُ ذَرَجَةٍ ۖ وَقِرَاءَتُهُ فِي الْمُصْحَفِ تَضَعِفُ عَلَى ذَلِكَ إِلَى أَلْفِي ذَرَجَةٍ.</p> <p>[رواہ البیہقی فی شعب الإیمان]</p>	<p>اُس ثقفی نے حضور اقدس ﷺ سے نقل کیا ہے کہ کلام اللہ شریف کا حفظ پڑھنا ہزار درجہ ثواب رکھتا ہے اور قرآن پاک میں دیکھ کر پڑھنا دو ہزار تک بڑھ جاتا ہے۔</p>
--	--

حافظ قرآن کے مستند فضائل پہلے گذر چکے ہیں۔ اس حدیث شریف میں جو دیکھ کر پڑھنے کی فضیلت ہے وہ اس وجہ سے ہے کہ قرآن پاک کے دیکھ کر پڑھنے میں تدبر اور فکر کے زیادہ ہونے کے علاوہ وہ کئی عبادتوں کو مختصر کرتا ہے: قرآن پاک کو دیکھنا، اس کو چھونا وغیرہ وغیرہ اس وجہ سے یہ افضل ہوا۔ چونکہ روایات کا مفہوم مختلف ہے، اسی وجہ سے علماء نے اس میں اختلاف فرمایا ہے کہ کلام پاک کا حفظ پڑھنا افضل ہے یا دیکھ کر۔ ایک جماعت کی رائے ہے کہ حدیث بلا لاکہ وجہ سے اور اس وجہ سے کہ اس میں غلط پڑھنے سے امن رہتا ہے، قرآن پاک پر نظر رہتی ہے؛ قرآن شریف کو دیکھ کر پڑھنا افضل ہے۔ دوسری جماعت دوسری روایات کی وجہ سے اور اس وجہ سے کہ حفظ پڑھنا زیادتی خشوع کا سبب ہوتا ہے، ریا سے دور ہوتا ہے اور نیز نبی کریم ﷺ کی عادت شریفہ حفظ پڑھنے کی تھی، حفظ کو ترجیح دیتی ہے۔ امام نوویؒ نے اس میں یہ فیصلہ کیا ہے کہ فضیلت آدمیوں کے لحاظ سے مختلف ہے، بعض کے لیے دیکھ کر پڑھنا افضل ہے جس کو اس میں تدبر ہو و تفکر زیادہ حاصل ہوتا ہو اور جس کو حفظ میں تدبر زیادہ حاصل ہوتا ہو اس کے لیے حفظ پڑھنا افضل ہے۔

حافظؒ نے بھی فتح الباری میں اسی تفصیل کو پسند کیا ہے۔ کہا جاتا ہے کہ حضرت عثمانؓ کے پاس کثرت تلاوت کی وجہ سے دو کلام مجید پھٹے تھے۔ عمرو بن میمونؓ نے شرح احیاء میں نقل کیا ہے کہ جو شخص صبح کی نماز پڑھ کر قرآن شریف کھولے اور بقدر سو آیت کے پڑھ لے، تمام دنیا کی بقدر اس کا ثواب لکھا جاتا ہے۔ قرآن شریف کا دیکھ کر پڑھنا نگاہ کے لیے مفید بتلایا جاتا ہے۔ ابو عبیدہؓ نے حدیث مسلسل نقل کی

ہے، جس میں ہر راوی نے کہا ہے کہ مجھے آنکھوں کی شکایت تھی تو استاد نے قرآن شریف دیکھ کر پڑھنے کو بتلایا۔ حضرت امام شافعی صاحبؒ بسا اوقات عشاء کے بعد قرآن شریف کھولتے تھے اور صبح کی نماز کے وقت بند کرتے تھے۔

### دلوں کے زنگ کی صفائی تلاوتِ کلام اللہ سے

(۱۹) عَنْ ابْنِ عُمرٍ ؓ قَالَ: قَالَ رَسُولُ اللَّهِ ﷺ:	عبداللہ بن عمرؓ نے حضور اکرم ﷺ سے نقل کیا ہے
إِنَّ هَذِهِ الْعُلُوبَ تَصْدَأُ كَمَا يَصْدَأُ الْحَدِيدُ	کہ دلوں کو بھی زنگ لگ جاتا ہے جیسا کہ لوہے کو پانی
إِذَا أَصَابَهُ الْمَاءُ قِيلَ يَا رَسُولَ اللَّهِ وَمَا	لگنے سے زنگ لگتا ہے۔ پوچھا گیا کہ حضور! ان کی
جَلَّاهُنَّ؟ قَالَ: كَثْرَةُ ذِكْرِ الْمَوْتِ وَتِلَاوَةُ	صفائی کی کیا صورت ہے؟ آپ ﷺ نے فرمایا کہ
الْقُرْآنِ. [رواه البيهقي في شعب الإيثار]	موت کو اکثر یاد کرنا اور قرآن پاک کی تلاوت کرنا۔

یعنی گناہوں کی کثرت اور اللہ جلّ شانہ کی یاد سے غفلت کی وجہ سے دلوں پر بھی زنگ لگ جاتا ہے، جیسا کہ لوہے کو پانی لگ جانے سے زنگ لگ جاتا ہے اور کلام پاک کی تلاوت اور موت کی یاد اُن کے لیے مُنِقل کا کام دیتی ہے۔ دل کی مثال ایک آئینہ کی سی ہے جس قدر وہ دھندلا ہوگا معرفت کا انوکھٹا اس میں کم ہوگا اور جس قدر صاف اور شفاف ہوگا، اسی قدر اس میں معرفت کا انوکھٹا واضح ہوگا۔ اسی لیے آدمی جس قدر معاشی شہوانیہ یا شیطانہ میں مبتلا ہوگا، اسی قدر معرفت سے دور ہوگا اور اسی آئینہ کے صاف کرنے کے لیے مشائخ سلوک ریاضت و مجاہدات، اذکار و اشغال تلقین فرماتے ہیں۔ احادیث میں وارد ہوا ہے کہ جب بندہ گناہ کرتا ہے تو ایک سیاہ نقطہ اس کے قلب میں پڑ جاتا ہے، اگر وہ سچی توبہ کر لیتا ہے تو وہ نقطہ زائل ہو جاتا ہے اور اگر دوسرا گناہ کر لیتا ہے تو دوسرا نقطہ پیدا ہو جاتا ہے، اسی طرح سے اگر گناہوں میں بڑھتا رہتا ہے تو شدہ شدہ ان نقطوں کی کثرت سے دل بالکل سیاہ ہو جاتا ہے پھر اُس قلب میں خیر کی طرف رغبت ہی نہیں رہتی، بلکہ شر ہی کی طرف مائل ہوتا ہے۔ اللّٰهُمَّ احْفَظْنَا مِنْهُ اسی کی طرف قرآن پاک کی اس آیت میں اشارہ ہے: ﴿كَلَّا بَنَ رَانَ عَلَى قُلُوبِهِمْ مَا كَانُوا يَكْسِبُونَ﴾ [سورہ مطففین] (بیشک ان کے قلوب پر زنگ جمادیا ان کی بد اعمالیوں نے)۔ ایک حدیث میں آتا ہے کہ حضور اقدس ﷺ نے ارشاد فرمایا کہ دو واعظ چھوڑنا ہوں، ایک بولنے والا، دوسرا خاموش، بولنے والا قرآن شریف ہے اور خاموش موت کی یاد۔ حضور ﷺ کا ارشاد سرائے آنکھوں پر، مگر واعظ تو اس کے لیے ہو جو نصیحت قبول کرے،

**حل لغات:** (۱) صفائی۔ (۲) اللہ کی پہچان۔ (۳) روشنی، اثر۔ (۴) صاف۔ (۵) شہوت کے گناہ۔ (۶) نفس کی اصلاح کی محنتیں۔ (۷) زبان کے بغیر صرف ذکر کا سوچ، مراقبہ وغیرہ۔ (۸) آہستہ آہستہ۔ (۹) اللہ تعالیٰ اس سے ہماری حفاظت فرمائے۔

نصیحت کی ضرورت سمجھے، جہاں سرے سے دین ہی بے کار ہو، ترقی کی راہ میں مانع ہو، وہاں نصیحت کی ضرورت کسے اور نصیحت کرے گی کیا؟ حسن بصریؒ کہتے ہیں کہ پہلے لوگ قرآن شریف کو اللہ کا فرمان سمجھتے تھے، رات بھر اس میں غور و تدبیر کرتے تھے اور دن کو اس پر عمل کرتے تھے اور تم لوگ اس کے حروف اور زبر زیر تو بہت درست کرتے ہو مگر اس کو فرمانِ شاہی نہیں سمجھتے، اس میں غور و تدبیر نہیں کرتے۔

(۲۰) عَنْ عَائِشَةَ ۞ قَالَتْ: قَالَ رَسُولُ اللَّهِ ۞: إِنَّ لِكُلِّ شَيْءٍ شَرَفًا يَتَّبِعُهُونَ بِهِ وَإِنَّ بَهَاءً أَمَّتِي وَشَرَفَهَا الْقُرْآنُ. [رواہ أبو نعیم فی الحلیۃ]

حضرت عائشہ ۞ حضور اقدس ۞ کا یہ ارشاد نقل کرتی ہیں کہ ہر چیز کے لیے کوئی شرافت و افتخار ہوا کرتا ہے جس سے وہ تفاخر کیا کرتا ہے، میری اُمت کی رونق اور افتخار قرآن شریف ہے۔

یعنی لوگ اپنے آبا و اجداد سے، خاندان سے اور اسی طرح بہت سی چیزوں سے اپنی شرافت و بڑائی ظاہر کیا کرتے ہیں، میری اُمت کے لیے ذریعہ افتخار کلام اللہ شریف ہے کہ اس کے پڑھنے سے، اس کے یاد کرنے سے، اس کے پڑھانے سے، اس پر عمل کرنے سے، غرض اس کی ہر چیز قابل افتخار ہے اور کیوں نہ ہو کہ محبوب کا کلام ہے، آقا کا فرمان ہے، دُنیا کا کوئی بڑے سے بڑا شرف بھی اس کے برابر نہیں ہو سکتا نیز دنیا کے جس قدر کمالات ہیں وہ آج نہیں توکل زائل ہونے والے ہیں، لیکن کلام پاک کا شرف و کمال دائمی ہے، کبھی ختم ہونے والا نہیں ہے۔ قرآن شریف کے چھوٹے چھوٹے اوصاف بھی ایسے ہیں کہ افتخار کے لیے ان میں کا ہر ایک کافی ہے، چہ جائیکہ اس میں وہ سب اوصاف کا مل طور پر پائے جاتے ہیں مثلاً اس کی حسنِ تالیف، حسنِ سیاق، الفاظ کا متناسق، کلام کا ارتباط، گزشتہ اور آئندہ واقعات کی اطلاع، لوگوں کے متعلق ایسے طعن کہ وہ اگر اس کی تکذیب بھی کرنا چاہیں تو نہ کر سکیں جیسے کہ یہود کا باوجود اذعانِ محبت کے موت کی تمنا نہ کر سکتا نیز سننے والے کا اُس سے متاثر ہونا، پڑھنے والے کا کبھی نہ اُس کا حالانکہ ہر کلام خواہ وہ کتنا ہی دل کو پیارا معلوم ہوتا ہو، مجنون بنا دینے والے محبوب کا خط ہی کیوں نہ ہو، دن میں دس دفعہ پڑھنے سے دل نہ اُکتائے تو بیس دفعہ سے اُکتا جائے گا، بیس سے نہ سہی چالیس سے اُکتا وے گا، بہر حال اُکتا وے گا پھر اُکتا وے گا، مگر کلام پاک کا رکوع یاد کیجیے، دو سو مرتبہ پڑھیے، چار سو مرتبہ پڑھیے، عمر بھر پڑھتے رہیے، کبھی نہ اُکتا وے گا، اگر کوئی عارض پیش آجائے تو وہ خود عارضی ہوگا اور جلد زائل ہو جائے والا۔ جتنی کثرت کیجیے اتنی ہی طراوت اور لذت میں اضافہ ہوگا وغیرہ وغیرہ۔ یہ اُمور ایسے ہیں کہ اگر کسی کے کلام میں ان میں سے ایک بھی پایا جاوے خواہ پورے طور سے نہ ہو تو اس پر افتخار کیا جاتا ہے پھر جب کہ کسی

حل لغات: (۱) روکنے والا۔ (۲) عزت۔ (۳) ہمیشہ کا۔ (۴) اچھی ترتیب۔ (۵) مضمون کا میل ملاپ۔ (۶) برابری۔ (۷) جوڑ۔ (۸) برا بھلا کہنا۔ (۹) انکار۔ (۱۰) محبت کا دعویٰ۔ (۱۱) یعنی رکاوٹ۔ (۱۲) وقتی چیز۔ (۱۳) تازگی۔



کلام میں یہ سب کے سب امور علی وجہ الکمال پائے جاتے ہوں تو اس سے کتنا افتخار ہوگا۔ اس کے بعد ایک لمحہ ہمیں اپنی حالت پر بھی غور کرنا ہے ہم میں سے کتنے لوگ ہیں جن کو اپنے حافظ قرآن ہونے پر فخر ہے؟ یا ہماری نگاہ میں کسی کا حافظ قرآن ہونا باعث شرف ہے۔ ہماری شرافت ہمارا افتخار اونچی اونچی ڈگریوں سے، بڑے بڑے القاب سے، دنیوی جاہ و جلال اور مرنے کے بعد چھوٹ جانے والے مال و متاع سے ہے، قَالَ اللَّهُ الْمُسْتَكْنَى۔

<p>۲۱) عَنْ أَبِي ذَرٍّ رَضِيَ اللَّهُ عَنْهُ قَالَ: قُلْتُ: يَا رَسُولَ اللَّهِ!</p>	<p>حضرت ابوذر رضی اللہ عنہ کہتے ہیں کہ میں نے حضور ﷺ سے</p>
<p>أَوْصِيَنِي، قَالَ: عَلَيْكَ بِتَقْوَى اللَّهِ فَإِنَّهُ</p>	<p>درخواست کی کہ مجھے کچھ وصیت فرمائیں۔ حضور ﷺ نے</p>
<p>رَأْسُ الْأَمْرِ كُلِّهِ. قُلْتُ: يَا رَسُولَ اللَّهِ! زِدْنِي،</p>	<p>فرمایا: تقویٰ کا اہتمام کرو کہ تمام امور کی جڑ ہے۔</p>
<p>قَالَ: عَلَيْكَ بِتِلَاوَةِ الْقُرْآنِ فَإِنَّهُ نُورٌ لَكَ</p>	<p>میں نے عرض کیا کہ اس کے ساتھ کچھ اور بھی ارشاد</p>
<p>فِي الْأَرْضِ وَدُخْرٌ لَكَ فِي السَّمَاءِ.</p>	<p>فرمادیں تو حضور ﷺ نے فرمایا کہ تلاوت قرآن کا</p>
<p>[رواہ ابن حبان فی صحیحہ فی حدیث طویل]</p>	<p>اہتمام کرو کہ دنیا میں یہ نور ہے اور آخرت میں ذخیرہ۔</p>

تقویٰ حقیقتاً تمام امور کی جڑ ہے، جس دل میں اللہ کا ڈر پیدا ہو جاوے اُس سے بھر کوئی بھی معصیت نہیں ہوتی اور نہ پھر اس کو کسی قسم کی تنگی پیش آتی ہے ﴿وَمَنْ يَتَّقِ اللَّهَ يَجْعَلْ لَهُ مَخْرَجًا ۖ وَيَرْزُقْهُ مِنْ حَيْثُ لَا يَحْتَسِبُ﴾ [سورہ طلاق: ۳] (جو شخص تقویٰ حاصل کرے تو حق تعالیٰ شانہ اس کے لیے ہر ضیق میں کوئی راستہ نکال دیتے ہیں اور اس طرح اس کو روزی پہنچاتے ہیں جس کا اس کو گمان بھی نہیں ہوتا)۔

تلاوت کا نور ہونا پہلی روایات سے بھی معلوم ہو چکا۔ شرح احیاء میں معرفۃ ابو نعیم سے نقل کیا ہے کہ حضرت باسطؒ نے حضور اقدس ﷺ کا یہ ارشاد ذکر کیا کہ جن گھروں میں کلام پاک کی تلاوت کی جاتی ہے وہ مکانات آسمان والوں کے لیے ایسے چمکتے ہیں، جیسا کہ زمین والوں کے لیے آسمان پر ستارے۔ یہ حدیث ترغیب وغیرہ میں اتنی ہی نقل کی گئی، یہ مختصر ہے اصل روایت بہت طویل ہے، جس کو ابن حبانؒ وغیرہ سے ملا علی قاریؒ نے مفصل اور سیوطیؒ نے کچھ مختصر نقل کیا ہے، اگرچہ ہمارے رسالہ کے مناسب اتنا ہی جزو ہے جو اوپر گزر چکا؛ مگر چونکہ پوری حدیث بہت سے ضروری اور مفید مضامین پر مشتمل ہے اس لیے تمام حدیث کا مطلب نقل کیا جاتا ہے جو حسب ذیل ہے: ابوذر رضی اللہ عنہ کہتے ہیں کہ میں نے حضور اکرم ﷺ سے پوچھا کہ حق تعالیٰ شانہ نے کُل کتابیں کس قدر نازل فرمائی ہیں؟ آپ ﷺ نے ارشاد فرمایا کہ ستر صحائف اور چار کتابیں: پچاس صحیفہ حضرت شیث علیہ السلام پر، اور تیس صحیفہ حضرت ادریس علیہ السلام پر، اور دس صحیفہ حضرت ابراہیم علیہ السلام پر، اور دس صحیفہ حضرت موسیٰ علیہ السلام پر تو رات سے پہلے اور ان کے علاوہ چار کتابیں

حل لغات: ① مکمل طور پر۔ ② عزت کا سبب۔ ③ اللہ ہی سے شکایت ہے۔ ④ نافرمانی۔ ⑤ تنگی۔

توراة، انجیل، زبور اور قرآن شریف نازل فرمائی ہیں۔ میں نے پوچھا کہ حضرت ابراہیم علیہ السلام کے صحیفوں میں کیا چیز تھی؟ ارشاد فرمایا کہ وہ سب ضلالتیں تھیں مثلاً: اومسسلط و مغرور بادشاہ! میں نے تجھ کو اس لیے نہیں بھیجا تھا کہ تو پیسہ پر پیسہ جمع کرتا رہے، میں نے تجھے اس لیے بھیجا تھا کہ مجھ تک مظلوم کی فریاد نہ پہنچنے دے، تو پہلے ہی اس کا انتظام کر دے، اس لیے کہ میں مظلوم کی فریاد کو رد نہیں کرتا، اگرچہ فریادی کا فرہی کیوں نہ ہو۔ بندۂ ناجیز کہتا ہے کہ حضور اکرم ﷺ جب اپنے صحابہ کو امیر اور حاکم بنا کر بھیجا کرتے تھے تو منجملہ اور نصائح کے اس کو بھی اہتمام سے فرمایا کرتے تھے: وَاتَّقِ دَعْوَةَ الْمَظْلُومِ فَإِنَّكَ لَيَسَّ بَيْنَهُمَا وَبَيْنَ اللَّهِ حِجَابٌ کہ مظلوم کی بددعا سے بچنا اس لیے کہ اس کے اور اللہ جل شانہ کے درمیان میں حجاب اور واسطہ نہیں۔

بخش آزادہ مظلومان کہ ہنگام دُعَا كَرَدُونَ اجابت اُز در حق بہر استقبال می آید

نیز ان صحیفوں میں یہ بھی تھا کہ عاقل کے لیے ضروری ہے جب تک کہ وہ مغلوب العقل نہ ہو جائے کہ اپنے تمام اوقات کو تین حصوں پر منقسم کرے: ایک حصہ میں اپنے رب کی عبادت کرے اور ایک حصہ میں اپنے نفس کا محاسبہ کرے اور سوچے کہ کتنے کام اچھے کیے اور کتنے برے اور ایک حصہ کو کسبِ حلال میں خرچ کرے۔ عاقل پر یہ بھی ضروری ہے کہ اپنے اوقات کی نگہبانی کرے، اپنے حالات کی دُرستی کے فکر میں رہے، اپنی زبان کی فضول گوئی اور بے نفع گفتگو سے حفاظت کرے۔ جو شخص اپنے کلام کا محاسبہ کرتا رہے گا اس کی زبان بے فائدہ کلام میں کم چلے گی۔ عاقل کے لیے ضروری ہے کہ تین چیزوں کے علاوہ سفر نہ کرے: یا آخرت کے لیے توشہ مقصود ہو، یا کچھ فکرِ معاش ہو، یا تفریح بشرطِ مباح ہو۔ میں نے پوچھا کہ یار رسول اللہ! حضرت موسیٰ علیہ السلام کے صحیفوں میں کیا چیز تھی؟ ارشاد فرمایا کہ سب کی سب عبرت کی باتیں تھیں، مثلاً میں تعجب کرتا ہوں اس شخص پر کہ جس کو موت کا یقین ہو پھر کسی بات پر خوش ہو (اس لیے کہ جب کسی شخص کو مثلاً یہ یقین ہو جاوے کہ مجھے پھانسی کا حکم ہو چکا ہے عنقریب سوئی پر چڑھنا ہے پھر وہ کسی چیز سے خوش نہیں ہو سکتا) میں تعجب کرتا ہوں اُس شخص پر کہ اس کو موت کا یقین ہے پھر وہ ہنستا ہے، میں تعجب کرتا ہوں اُس شخص پر جو دنیا کے خدو اٹ، تغیرات، انقلابات ہر وقت دیکھتا ہے پھر دنیا پر اطمینان کر لیتا ہے، میں تعجب کرتا ہوں اس شخص پر کہ جس کو تقدیر کا یقین ہے پھر رنج و مشقت میں مبتلا ہوتا ہے، میں تعجب کرتا ہوں اس شخص پر جس کو عنقریب حساب کا یقین ہے پھر نیک اعمال نہیں کرتا۔ میں نے عرض کیا: یار رسول اللہ! مجھے کچھ وصیت

**حل لغات:** (۱) کہاوت، وہ بات جو مثال کے طور پر مشہور ہو۔ (۲) قبضہ کرنے والا۔ (۳) انصاف چاہنے والا۔ (۴) مظلوموں کی آہ سے، کیونکہ جب کوئی مظلوم دعا کرتا ہے تو قبولیت اس کی دعا کا استقبال کرتی ہے۔ (۵) نا سمجھ، کم عقل۔ (۶) تقسیم۔ (۷) گمراہی۔ (۸) حلال کمائی۔ (۹) بے کار بات۔ (۱۰) روزی کی فکر۔ (۱۱) نصیحت۔ (۱۲) حادثے۔ (۱۳) تبدیلیاں۔

فرمائیں، حضور ﷺ نے سب سے اول تقویٰ کی وصیت فرمائی اور ارشاد فرمایا کہ یہ تمام امور کی بنیاد اور جڑ ہے، میں نے عرض کیا کہ کچھ اور بھی اضافہ فرما دیجیے، ارشاد ہوا کہ تلاوت قرآن اور ذکر اللہ کا اہتمام کر، کہ یہ دنیا میں نور اور آسمان میں ذخیرہ ہے، میں نے اور اضافہ چاہا تو ارشاد ہوا کہ زیادہ ہنسی سے استخرا کر کہ اس سے دل مرجاتا ہے اور چہرہ کی رونق جاتی رہتی ہے (یعنی ظاہر و باطن دونوں کو نقصان پہنچا دینے والی چیز ہے) میں نے اور اضافہ کی درخواست کی تو ارشاد ہوا کہ جہاد کا اہتمام کر، کہ میری امت کے لیے یہی رہبانیت ہے (راہب پہلی امتوں میں وہ لوگ کہلاتے تھے جو دنیا کے سب تعلقات مُنْقَطِع کر کے اللہ والے بن جاویں) میں نے اور اضافہ چاہا تو ارشاد ہوا کہ فقراء اور مساکین کے ساتھ میل جول رکھ، ان کو دوست بنا، اُن کے پاس بیٹھا کر، میں نے اور اضافہ چاہا تو ارشاد ہوا کہ اپنے سے کم درجہ والے پر نگاہ رکھا کر (تاکہ شکر کی عادت ہو) اپنے سے اوپر کے درجہ والوں کو مت دیکھ، مبادا اللہ کی نعمتوں کی جو تجھ پر ہیں تحقیر کرنے لگے، میں نے اور اضافہ چاہا تو ارشاد ہوا کہ تجھے اپنے عیوب لوگوں پر غرغریہ گیری سے روک دیں اور ان کے عیوب پر اطلاع کی کوشش مت کر کہ تو اُن میں خود مبتلا ہے، تجھے عیب لگانے کے لیے کافی ہے کہ تو لوگوں میں ایسے عیب پہچانے جو تجھ میں خود موجود ہیں اور تو ان سے بے خبر ہے اور ایسی باتیں اُن میں پکڑے جن کو تو خود کرتا ہے۔ پھر حضور ﷺ نے اپنا دستِ شفقت میرے سینہ پر مار کر ارشاد فرمایا کہ ابوزر! تدبیر کے برابر کوئی عقلمدی نہیں اور ناجائز امور سے بچنے کے برابر کوئی تقویٰ نہیں اور خوش خلقی سے بڑھ کر کوئی شرافت نہیں۔ اس میں خلاصہ اور مطلب کا زیادہ لحاظ کیا گیا، تمام الفاظ کے ترجمہ کا لحاظ نہیں کیا گیا۔

(۲۱) عَنْ أَبِي هُرَيْرَةَ ؓ أَنَّ رَسُولَ اللَّهِ ﷺ قَالَ: مَا اجْتَمَعَ قَوْمٌ فِي بَيْتٍ مِنْ بُيُوتِ اللَّهِ يَتْلُونَ كِتَابَ اللَّهِ وَيَتَذَكَّرُونَ رِسْوَنَهُ بَيْنَهُمْ، إِلَّا نَزَلَتْ عَلَيْهِمُ السَّكِينَةُ وَغَشِيَتْهُمْ الرَّحْمَةُ وَحَقَّتْ لَهُمُ الْمَلَكَةُ وَذُكِّرَهُمُ اللَّهُ فِيمَنْ عِنْدَهُ. [رواہ مسلم و أبوداؤد]

ترجمہ: ابو ہریرہ ؓ نے حضور اقدس ﷺ کا یہ ارشاد نقل کیا ہے کہ کوئی قوم اللہ کے گھروں میں سے کسی گھر میں جُمع ہو کر تلاوتِ کلامِ پاک اور اُس کا دُور نہیں کرتی؛ مگر اُن پر سکینہ نازل ہوتی ہے اور رحمت اُن کو ڈھانپ لیتی ہے، ملائکہ رحمت ان کو گھیر لیتے ہیں اور حق تعالیٰ شانہ اُن کا ذکر ملائکہ کی مجلس میں فرماتے ہیں۔

اس حدیث شریف میں مگازتب اور مدرسوں کی خاص فضیلت ذکر فرمائی گئی جو بہت سی اُتوابعِ اکرام کو شامل ہے، ان میں سے ہر ہر اکرام ایسا ہے جس کے حاصل کرنے میں اگر کوئی شخص اپنی تمام عمر خرچ کر دے تب بھی اُڑناں ہے، پھر چہ جائیکہ ایسے ایسے مُتَعَدِّذِ انعامات فرمائے جائیں، بالخصوص آخری فضیلت: آقا کے دربار میں ذکر، محبوب کی مجلس میں یاد، ایک ایسی نعمت ہے جس کا مقابلہ کوئی چیز بھی نہیں کر سکتی۔

حلِ نغات: ① بچتا۔ ② ایسا نہ ہو۔ ③ ناشکری۔ ④ عیب نکالنا۔ ⑤ ہاتھ۔ ⑥ اچھے اخلاق۔ ⑦ اٹکھا۔ ⑧ ایک دوسرے کو قرآن سناتا۔ ⑨ عزت کی قسمیں۔ ⑩ سستا۔

سکینہ کا نازل ہونا متعدد روایات میں وارد ہوا ہے، اس کے مضائق میں مشائخ حدیث کے چند قول ہیں، لیکن ان میں کوئی ایسا اختلاف نہیں کہ جس سے آپس میں کچھ تعارض ہو بلکہ سب کا مجموعہ بھی مراد ہو سکتا ہے۔ حضرت علیؓ سے سکینہ کی تفسیر یہ نقل کی گئی کہ وہ ایک خاص ہوا ہے جس کا چہرہ انسان کے چہرہ جیسا ہوتا ہے۔ علامہ سبکیؒ سے نقل کیا گیا ہے کہ وہ جنت کے ایک طشت کا نام ہے جو سونے کا ہوتا ہے، اس میں انبیاء کے قلوب کو غسل دیا جاتا ہے۔ بعض نے کہا ہے کہ یہ خاص رحمت ہے۔ طبریؒ نے اس کو پسند کیا ہے کہ اس سے سکونِ قلب مراد ہے۔ بعض نے کہا ہے کہ طمانیت مراد ہے۔ بعض نے اس کی تفسیر وقار سے کی ہے تو کسی نے ملائکہ سے۔ بعض نے اور بھی اقوال کہے ہیں۔ حافظ کی رائے ”فتح الباری“ میں یہ کہ سکینہ کا اطلاق سب پر آتا ہے۔ نوویؒ کی رائے ہے کہ یہ کوئی ایسی چیز ہے، جو جامع ہے طمانیت رحمت وغیرہ کو اور ملائکہ کے ساتھ نازل ہوتی ہے۔ یہ کلام اللہ شریف میں ارشاد ہے: ﴿فَأَنْزَلَ اللَّهُ سَكِينَتَهُ عَلَيْهِ﴾ [سورہ توبہ: ۴۰] دوسری جگہ ارشاد ہے: ﴿هُوَ الَّذِي أَنْزَلَ السَّكِينَةَ فِي قُلُوبِ الْمُؤْمِنِينَ﴾ [سورہ فتح: ۴۰] ایک جگہ ارشاد ہے: ﴿فِيهِ سَكِينَةٌ مِمَّنْ رَزَقَكُمْ﴾ [سورہ بقرہ: ۲۴۸] غرض متعدد آیات میں اس کا ذکر ہے اور احادیث میں متعدد روایات میں اس کی بشارت فرمائی گئی ہے۔ احیاء میں نقل کیا ہے کہ ابنِ ثوبانؒ نے اپنے کسی عزیز سے اس کے ساتھ افطار کا وعدہ کیا، مگر دوسرے روز صبح کے وقت پہنچے، انھوں نے شکایت کی تو کہا کہ اگر میرا تم سے وعدہ نہ ہوتا تو ہرگز نہ بتاتا کہ کیا مانع پیش آیا، مجھے اتفاقاً دیر ہو گئی تھی حتیٰ کہ عشاء کی نماز کا وقت آگیا، خیال ہوا کہ وتر بھی ساتھ ہی پڑھ لوں کہ موت کا اطمینان نہیں، کبھی رات میں مرجاؤں اور وہ ذمہ پر باقی رہ جائیں، میں دُعا و ثنوت پڑھ رہا تھا کہ مجھے جنت کا ایک سبز باغ نظر آیا جس میں ہر نوع کے پھول وغیرہ تھے، اس کے دیکھنے میں ایسا مشغول ہوا کہ صبح ہو گئی۔ اس قسم کے سینکڑوں واقعات ہیں جو بزرگوں کے حالات میں درج ہیں؛ لیکن ان کا اظہار اس وقت ہوتا ہے جب ماسوا سے انقطاع ہو جاوے اور اسی جانب توجہ کامل ہو جاوے۔

ملائکہ کا ڈھانکنا بھی متعدد روایات میں وارد ہوا ہے۔ اُسید بن حُضیرؒ کا مفصل قصہ کتب حدیث میں آتا ہے کہ انھوں نے تلاوت کرتے ہوئے اپنے اوپر ایک ابرسا چھایا ہوا محسوس کیا، حضورؐ نے فرمایا کہ یہ ملائکہ تھے جو قرآن شریف سننے کے لیے آئے تھے، ملائکہ انڈیاہام کی وجہ سے ابرسا معلوم ہوتے تھے۔ ایک صحابی کو ایک مرتبہ ابرسا محسوس ہوا تو حضورؐ نے فرمایا کہ یہ سکینہ تھی، یعنی رحمت جو قرآن شریف کی وجہ سے نازل ہوئی تھی۔ مسلم شریف میں یہ حدیث زیادہ مفصل آئی ہے جس میں اور بھی مضامین ہیں، اخیر میں

- حل لغات: (۱) اختلاف۔ (۲) تھال۔ (۳) اطمینان۔ (۴) سنجیدگی۔ (۵) بولنا۔ (۶) شامل۔ (۷) رکاوٹ۔ (۸) قسم۔ (۹) اللہ تعالیٰ کے علاوہ۔ (۱۰) الگ ہونا، کٹ جانا۔ (۱۱) بادل۔ (۱۲) فرشتے۔ (۱۳) بھیڑ۔



ایک جملہ یہ بھی زیادہ ہے: مَنْ بَطَّأَ بِهِ عَمَلُهُ لَمْ يُسْرِعْ بِهِ نَسَبُهُ (جس شخص کو اُس کے برے اعمال رحمت سے دور کریں، اس کا عالی نسب ہونا، اونچے خاندان کا ہونا رحمت سے قریب نہیں کر سکتا) ایک شخص جو پُشتانی شریف النسب ہے مگر فسق و فجور میں مبتلا ہے وہ اللہ کے نزدیک اس رُذیل اور کم ذات مسلمان کی برابری کسی طرح بھی نہیں کر سکتا جو متقی پرہیزگار ہے، ﴿إِنَّ أَكْرَمَكُمْ عِنْدَ اللَّهِ أَتْقَاهُ﴾ [سورہ حجرات: ۱۳]

خدا کے قریب ہونے کا بہترین ذریعہ قرآن مجید ہے

(۳۳) عَنْ أَبِي ذَرٍّ ؓ قَالَ: قَالَ رَسُولُ اللَّهِ ﷺ: إِنْكُمْ لَا تَزْجَعُونَ إِلَى اللَّهِ بِشَيْءٍ أَفْضَلَ مِنْمَا خَرَجَ مِنْهُ يَعْنِي الْقُرْآنَ.

ابو ذرؓ حضور اقدس ﷺ سے نقل کرتے ہیں کہ تم لوگ اللہ جلّ شانہ کی طرف رجوع اور اس کے یہاں تقرّب اس چیز سے بڑھ کر کسی اور چیز سے حاصل نہیں کر سکتے جو خود حق سبحانہ سے نکلے ہو یعنی کلام پاک۔

[رواہ الحاکم وصحّحہ أبو داؤد فی مراسیلہ عن جبیر بن نفیر والترمذی عن أبي أمّامة بمعناه] متعدد روایات سے یہ مضمون ثابت ہے کہ حق تعالیٰ شانہ کے دربار میں کلام پاک سے بڑھ کر تقرّب کسی چیز سے حاصل نہیں ہوتا۔ امام احمد بن حنبلؒ کہتے ہیں کہ میں نے حق تعالیٰ شانہ کی خواب میں زیارت کی تو پوچھا کہ سب سے بہتر چیز جس سے آپ کے دربار میں تقرّب ہو، کیا چیز ہے؟ ارشاد ہوا کہ ”احمد! میرا کلام ہے“ میں نے عرض کیا کہ سمجھ کر یا بلا سمجھے، ارشاد ہوا کہ ”سمجھ کر پڑھے یا بلا سمجھے دونوں طرح موجب تقرّب ہے۔“ اس حدیث شریف کی توضیح اور تلاوت کلام پاک کا سب سے بہتر طریقہ تقرّب ہونے کی تشریح حضرت اقدس بقیۃ السلف حجتہ الخلف مولانا شاہ عبدالعزیز صاحب دہلوی نور اللہ مرقدہ کی تفسیر سے مستنبط ہوتی ہے، جس کا حاصل یہ ہے کہ سلوک الی اللہ یعنی مرتبہ اِحْتِمَانِ حق مُمْتَئِنِہٖ وَتَقَدَّسَ کی حضوری کا نام ہے، جو تین طریقوں سے حاصل ہو سکتی ہے: اول تَصَوُّر جس کو عرفِ شرع میں تَفْکُر و تَدَبُّر سے تعبیر کرتے ہیں اور صوفیہ کے یہاں مُراقبہ سے، دوسرا ذکر لسانی اور تیسرا تلاوت کلام پاک۔ سب سے اول طریقہ بھی چونکہ ذکرِ قلبی ہے اس لیے دراصل طریقے دو ہی ہیں: اول ذکر عام ہے کہ زبانی ہو یا قلبی، دوسرے تلاوت، سو جس لفظ کا اِطْلَاقِ حق سبحانہ و تقدّس پر ہوگا اور اس کو بار بار دہرایا جاوے گا جو ذکر کا حاصل ہے تو مَدْرُک کے اُس ذات کی طرف توجہ اور اتفات کا سبب ہوگا اور گویا وہ ذات مختصر ہوگی اور

**حل لغات:** (۱) باپ دادا کے زمانے سے۔ (۲) اچھے خاندان کا۔ (۳) گناہ کے کام۔ (۴) کم درجے کا۔ (۵) حقیقت میں اللہ کے نزدیک تم میں سب سے زیادہ عزت والا وہ ہے جو تم میں سب سے زیادہ متقی ہو۔ (۶) نزدیکی کا سبب۔ (۷) وضاحت۔ (۸) معلوم۔ (۹) اللہ کا قرب چاہنا۔ (۱۰) یعنی اللہ کی عبادت اس طرح کرنا کہ گویا اللہ کو دیکھ رہا ہے ورنہ یہ خیال کہ اللہ مجھے دیکھ رہا ہے۔ (۱۱) یعنی شریعت کی زبان میں۔ (۱۲) غور و فکر۔ (۱۳) بیان کرنا۔ (۱۴) زبان سے ذکر کرنا۔ (۱۵) دل سے ذکر کرنا۔ (۱۶) بولا جانا۔ (۱۷) عقل و ذہن۔ (۱۸) ذہن میں حاضر ہونا۔

استحضار کے دوام کا نام معیت ہے، جس کو اس حدیث شریف میں ارشاد فرمایا ہے: لَا يَزَالُ عَبْدِي يَتَقَرَّبُ إِلَيَّ بِالنَّوَافِلِ حَتَّىٰ أُحِبَّهُ فَيَكُنْتُ سَمْعَهُ الَّذِي يَسْمَعُ بِهِ وَبَصَرَهُ الَّذِي يَبْصُرُ بِهِ وَيَدَهُ الَّتِي يَبْطِشُ بِهَا [الحديث] ترجمہ: حق سبحانہ و تقدس کا ارشاد ہے کہ بندہ نفل عبادتوں کے ساتھ میرے ساتھ تقرب حاصل کرتا رہتا ہے، یہاں تک کہ میں بھی اس کو محبوب بنالیتا ہوں، حتیٰ کہ میں اس کا کان بن جاتا ہوں جس سے وہ سنتا ہے اور آنکھ بن جاتا ہوں جس سے وہ دیکھتا ہے اور ہاتھ جس سے وہ کسی چیز کو پکڑتا ہے اور پاؤں جس سے وہ چلتا ہے۔

یعنی جب کہ بندہ کثرت عبادت سے حق تعالیٰ شانہ کا مقرب بن جاتا ہے، تو حق تعالیٰ شانہ اس کے اعضاء کے محافظ بن جاتے ہیں اور آنکھ کان وغیرہ سب مرضی آقا کے تابع ہو جاتے ہیں اور نفل عبادت کی کثرت اس لیے ارشاد فرمائی کہ فرائض متبیحہ ہیں، جن میں کثرت نہیں ہوتی اور اس کے لیے ضرورت ہے دوام استحضار کی جیسا کہ پہلے معلوم ہو چکا، لیکن تقرب کا یہ طریقہ صرف اسی محبوب کی پاک ذات کے لیے ہے، اگر کوئی چاہے کہ کسی دوسرے کے نام کی تسبیح پڑھ کر اس سے تقرب حاصل کر لے تو یہ ممکن نہیں، اس وجہ سے کہ اس قسم کے تقرب میں جس کی طرف تقرب ہو، اس میں دو بات کا پایا جانا ضروری ہے: اول یہ کہ اس کا علم محیط ہو ذرا کر شین کے قلبی اور زبانی اذکار کو، اگرچہ وہ مختلف زمانوں اور مختلف اوقات میں ذکر کریں۔ دوسرے یہ کہ ذکر کرنے والے کے مدد کے میں تجلی اور اس کے پر کر دینے کی قدرت ہو جس کو عرف میں دُؤ اور تِلْیٰ نُزُول اور قرب سے تعبیر کرتے ہیں، یہ دونوں باتیں چونکہ اسی مطلوب میں پائی جاتی ہیں اس لیے طریق بالا سے تقرب بھی اسی پاک ذات سے حاصل ہو سکتا ہے اور اسی کی طرف اس حدیث قدسی میں اشارہ ہے، جس میں ارشاد ہے: مَنْ تَقَرَّبَ إِلَيَّ شَبَّوًا تَقَرَّبْتُ إِلَيْهِ ذَرَاْعًا [الحديث] ترجمہ: جو شخص میری طرف ایک بالشت نزدیک ہوتا ہے تو میں اس کی طرف ایک ہاتھ قریب ہوتا ہوں اور جو شخص میری طرف ایک ہاتھ آتا ہے میں اس کی طرف ایک باع آتا ہوں، یعنی دونوں ہاتھ کی لمبائی کے بقدر اور جو شخص میری طرف معمولی رفتار سے آتا ہے میں اس کی طرف دوڑ کر چلتا ہوں۔ یہ سب تشبیہات سمجھانے کے لیے ہیں ورنہ حق سبحانہ و تقدس چلنا پھرنا وغیرہ سب سے مجزا ہیں۔ مقصود یہ ہے کہ حق سبحانہ و تقدس اپنے یاد کرنے اور ڈھونڈنے والوں کی طرف ان کی طلب اور سعی سے زیادہ توجہ اور نزول فرماتے ہیں اور کیوں نہ فرماویں کہ کریم کے کرم کا مقتضاء یہی ہے، پس جب کہ یاد کرنے والوں کی طرف

**حل لغات:** (۱) یاد۔ (۲) ہمیشہ رہنا۔ (۳) ساتھ۔ (۴) حفاظت کرنے والا۔ (۵) مقرر، متعین۔ (۶) ہمیشہ یاد رکھنا۔ (۷) ہر چیز کو گھیرے ہوئے۔ (۸) ذکر کرنے والے۔ (۹) یعنی عقل اور ذہن۔ (۱۰) چمک، نور۔ (۱۱) یعنی اولیاء اللہ کی زبان میں۔ (۱۲) نزدیکی۔ (۱۳) کسی چیز کی طرف اترنا تاکہ اس سے قریب ہو۔ (۱۴) بیان کرنا۔ (۱۵) اوپر کا طریقہ۔ (۱۶) ایک چیز کو دوسری چیز جیسا بنانا۔ (۱۷) پاک۔ (۱۸) کوشش۔ (۱۹) اترنا، مراد قریب ہونا۔

سے یاد کرنے میں دوام ہوتا ہے تو پاک آقا کی طرف سے توجہ اور نزول میں دوام ہوتا ہے۔ کلام الہی چونکہ سزا سزا ذکر ہے اور اس کی کوئی آیت ذکر و توجہ الی اللہ سے خالی نہیں اس لیے یہی بات اس میں بھی پائی جاتی ہے، مگر اس میں ایک خصوصیت زیادہ ہے جو زیادتی تَقَرُّب کا سبب ہے وہ یہ کہ ہر کلام مُتَّکَلِّم کی صفات و اثرات اپنے اندر لیے ہوئے ہوا کرتا ہے اور یہ کھلی ہوئی بات ہے کہ مُتَّاق و مُجَار کے اشعار کا ورد رکھنے سے اس کے اثرات پائے جاتے ہیں اور اُتْقِیَ کے اشعار سے اُن کے ثمرات پیدا ہوتے ہیں؛ اسی وجہ سے مُنْطِق فَلَہ میں عَلُو سے تَحْوِی و تکریم پیدا ہوتا ہے اور حدیث کی کثرت مزاوالت سے تواضع پیدا ہوتی ہے۔ یہی وجہ ہے کہ فارسی اور انگریزی نفس زبان ہونے میں دونوں برابر ہیں، لیکن مُصَنِّفین جن کی کُتُب پڑھائی جاتی ہیں ان کے اختلاف اثرات سے ثمرات میں بھی اختلاف ہوتا ہے، بالجملہ چونکہ کلام میں ہمیشہ متکلم کے تاثرات پائے جاتے ہیں۔ اس لیے کلام الہی کے تکرار و رد سے اس کے متکلم کے اثرات بھی پیدا ہونا اور ان سے طبعاً مُناسبت پیدا ہو جانا یقینی ہے۔ نیز ہر مُصَنِّف کا قاعدہ ہے کہ جب کوئی شخص اس کی تالیف کا اہتمام کیا کرتا ہے، تو فطرۃً اس کی طرف التفات اور توجہ ہوا کرتی ہے۔ اس لیے حق تعالیٰ شانہ کے کلام کا ورد رکھنے والے کی طرف حق سبحانہ و تقدس کی زیادتی توجہ بھی بدیہی اور یقینی ہے جو زیادتی قُرب کا سبب ہوتی ہے، آقائے کریم اپنے کرم سے مجھے بھی اس لُطْف سے نوازیں اور تمہیں بھی۔

### تلاوت قرآن کرنے والے اللہ کے خاص لوگ ہیں

<p>ترجمہ: انس ؓ نے حضور اکرم ﷺ کا ارشاد نقل کیا ہے کہ حق تعالیٰ شانہ کے لیے لوگوں میں سے بعض لوگ خاص گھر کے لوگ ہیں۔ صحابہ ؓ نے عرض کیا کہ وہ کون لوگ ہیں؟ فرمایا کہ قرآن شریف والے کہ وہ اللہ کے اہل ہیں اور خواص۔</p>	<p>۴۲ عَنْ أَنَسٍ ؓ قَالَ: قَالَ رَسُولُ اللَّهِ ﷺ: إِنَّ لِلَّهِ أَهْلِينَ مِنَ النَّاسِ. قَالُوا: مَنْ هُمْ يَا رَسُولَ اللَّهِ؟ قَالَ: أَهْلُ الْقُرْآنِ هُمْ أَهْلُ اللَّهِ وَخَاصَّتُهُ. [رواہ النسائی وابن ماجہ والحاکم وأحمد]</p>
---	--

قرآن والے وہ لوگ ہیں جو ہر وقت کلام پاک میں مشغول رہتے ہوں، اس کے ساتھ خصوصیت رکھتے ہوں، ان کا اللہ کے اہل اور خواص ہونا ظاہر ہے اور گذشتہ مضمون سے واضح ہو گیا کہ جب یہ ہر وقت کلام پاک میں مشغول رہتے ہیں تو اَلطَّاف باری بھی ہر وقت ان کی طرف مُتَوَجِّہ رہتے ہیں اور جو لوگ ہر وقت کے پاس رہنے والے ہوتے ہیں وہ اہل اور خواص ہوتے ہی ہیں۔ کس قدر بڑی فضیلت ہے کہ ذرا سی محنت و مشقت سے اللہ والے بنتے ہیں، اللہ کے اہل شمار کیے جاتے ہیں اور اس کے خواص ہونے کا

**حل لغات:** ① بیٹگی ② بات کرنے والا ③ پرہیزگار لوگ ④ نتیجہ ⑤ حد سے گزرنا ⑥ گھمنڈ ⑦ زیادہ مشغولی ⑧ بار بار دہرانا ⑨ فطری طور پر ⑩ ظاہر ⑪ کرم ⑫ خاص لوگ ⑬ اللہ تعالیٰ کی مہربانیاں

شرف حاصل ہو جاتا ہے۔ دنیوی دربار میں صرف داخلہ کی اجازت کے لیے، ممبروں میں صرف شمول کے لیے کس قدر جانی اور مالی قربانی کی جاتی ہے، ووٹروں کے سامنے خوشامد کرنی پڑتی ہے، وائٹس برداشت کرنی پڑتی ہیں اور اس سب کو کام سمجھا جاتا ہے، لیکن قرآن شریف کی محنت کو بیکار سمجھا جاتا ہے، بیکس تفاوت راہ از کجاست تا کجاست۔

### اچھی آواز میں تلاوت

<p>﴿۲۵﴾ عَنْ أَبِي هُرَيْرَةَ ؓ قَالَ: قَالَ رَسُولُ اللَّهِ ﷺ: مَا أَذِنَ اللَّهُ لشيءٍ مَا أَذِنَ لِيَنبِيَّ يَتَعَلَّى بِالْقُرْآنِ.</p> <p>[رواه البخاري ومسلم]</p>	<p>ترجمہ: ابو ہریرہ ؓ نے حضور اقدس ﷺ سے نقل کیا ہے کہ حق سبحانہ اتنا کسی کی طرف توجہ نہیں فرماتے جتنا کہ اس نبی کی آواز کو توجہ سے سنتے ہیں جو کلام الہی خوش الحانی سے پڑھتا ہو۔</p>
---	--

پہلے معلوم ہو چکا ہے کہ حق تعالیٰ شانہ اپنے کلام کی طرف خصوصیت سے توجہ فرماتے ہیں۔ پڑھنے والوں میں انبیاء چونکہ آداب تلاوت کو بکمال ادا کرتے ہیں اس لیے ان کی طرف اور زیادہ توجہ ہونا بھی ظاہر ہے، پھر جب کہ حسن آواز اس کے ساتھ مل جاوے تو سونے پر بھاگ ہے، جتنی بھی توجہ ہو ظاہر ہے اور انبیاء کے بعد اَنْفُسُ قَالَ نَفْسُ حَسْبُ شَيْئٍ پڑھنے والے کی طرف توجہ ہوتی ہے۔

### اللہ تعالیٰ کا کان لگا کر تلاوت سننا

<p>﴿۲۶﴾ عَنْ فَصَّالَةَ بِنِ عُبَيْدٍ ؓ قَالَ: قَالَ رَسُولُ اللَّهِ ﷺ: اللَّهُ أَشَدُّ أَذْنًا إِلَى قَارِيءِ الْقُرْآنِ مِنْ صَاحِبِ الْقَيْنَةِ إِلَى قَيْنَتِهِ.</p>	<p>ترجمہ: فضالتہ بن عبیدہ ؓ نے حضور اقدس ﷺ سے نقل کیا ہے کہ حق تعالیٰ شانہ قاری کی آواز کی طرف اس شخص سے زیادہ کان لگاتے ہیں جو اپنی گانے والی باندی کا گانا سن رہا ہو۔</p>
--	---

[رواد ابن ماجہ وابن حبان والحاکم کذا فی شرح الإحياء. قلت: وقال الحاکم: صحيح علی شرطہما. وقال الذہبی: منقطع.]

گانے کی آواز کی طرف فطرتاً اور طبعاً توجہ ہوتی ہے، مگر شرعی روک کی وجہ سے دیندار لوگ ادھر متوجہ نہیں ہوتے، لیکن گانے والی اپنی مملوکہ ہو تو اُس کا گانا سننے میں کوئی شرعی نقص بھی نہیں، اس لیے اس طرف کامل توجہ ہوتی ہے، البتہ کلام پاک میں یہ ضروری ہے کہ گانے کی آواز میں نہ پڑھا جائے، احادیث میں اس کی ممانعت آئی ہے، ایک حدیث میں ہے: إِيَّاكُمْ وَلُحُونُ أَهْلِ الْعَشِيِّ. [الحديث] یعنی اس سے بچو

- حل لغات: ① شامل ہونا۔ ② چالپوسی۔ ③ راستے کے فرق کو دیکھو کہاں سے کہاں تک ہے۔ ④ اچھی آواز۔ ⑤ مکمل طور پر۔ ⑥ یعنی بہت ہی بہتر۔ ⑦ سب سے بہتر پھر اس کے بعد والا، درجہ بدرجہ۔ ⑧ درجے کے مطابق۔ ⑨ فطری اور پیدائشی طور پر۔ ⑩ ملکیت میں ہونا، باندی۔ ⑪ خرابی۔



کہ جس طرح عاشق غزلوں کو آواز بنانا کر موشیقی <sup>تعلیم</sup> تو انہیں پر پڑھتے ہیں اس طرح مت پڑھو۔ مشائخ نے لکھا ہے کہ اس طرح کا پڑھنے والا فاسق اور سننے والا گنہگار ہے، مگر گانے کے قواعد کی رعایت کیے بغیر خوش آوازی مطلوب ہے۔ حدیث میں متعدد جگہ اس کی ترغیب آئی ہے، ایک جگہ ارشاد ہے کہ اچھی آواز سے قرآن شریف کو مَترین کرو۔ ایک جگہ ارشاد ہے کہ اچھی آواز سے کلام اللہ شریف کا حُسن دیکھایا جاتا ہے۔ حضرت شیخ عبدالقادر جیلانی اپنی کتاب ”غنیہ“ میں ارشاد فرماتے ہیں کہ عبداللہ بن مسعود رضی اللہ عنہ ایک مرتبہ کوفہ کے نواح میں جا رہے تھے کہ ایک جگہ فُتات کا مجمع ایک گھر میں جمع تھا، ایک گویا جس کا نام زاذان تھا، گارہا تھا اور سازنگی بجا رہا تھا، ابن مسعود رضی اللہ عنہ نے اس کی آواز سن کر ارشاد فرمایا: کیا یہی اچھی آواز تھی اگر قرآن شریف کی تلاوت میں ہوتی اور اپنے سر پر کپڑا ڈال کر گزرتے ہوئے چلے گئے۔ زاذان نے ان کو بولتے ہوئے دیکھا، لوگوں سے پوچھنے پر معلوم ہوا عبداللہ بن مسعود صحابی رضی اللہ عنہ ہیں اور یہ ارشاد فرما گئے، اُس پر اس مشولہ کی کچھ ایسی ہیبت طاری ہوئی کہ حد نہیں اور قصہ مختصر کہ وہ اپنے سب آلات توڑ کر ابن مسعود رضی اللہ عنہ کے پیچھے لگ گئے اور علامہ وقت ہوئے۔ غرض متعدد روایات میں اچھی آواز سے تلاوت کی مدح آئی ہے، مگر اس کے ساتھ ہی گانے کی آواز میں پڑھنے کی ممانعت آئی ہے جیسا کہ اوپر گزر چکا۔ حذیفہ رضی اللہ عنہ کہتے ہیں کہ حضور صلی اللہ علیہ وسلم نے ارشاد فرمایا کہ قرآن شریف کو عرب کی آواز میں پڑھو، عشق بازوں اور یہود و نصاریٰ کی آواز میں مت پڑھو، عنقریب ایک قوم آنے والی ہے جو گانے اور نوحہ کرنے والوں کی طرح سے قرآن شریف کو بنانا کر پڑھے گی، وہ تلاوت ذرا بھی ان کے لیے نافع نہ ہوگی، خود بھی وہ لوگ فتنہ میں پڑیں گے اور جن کو وہ پڑھنا اچھا معلوم ہوگا ان کو بھی فتنہ میں ڈالیں گے۔ طاؤس رضی اللہ عنہ کہتے ہیں کہ کسی نے حضور اقدس صلی اللہ علیہ وسلم سے پوچھا کہ اچھی آواز سے پڑھنے والا کون شخص ہے؟ حضور صلی اللہ علیہ وسلم نے ارشاد فرمایا کہ وہ شخص کہ جب تو اس کو تلاوت کرتے دیکھے تو محسوس کرے کہ اس پر اللہ کا خوف ہے یعنی اس کی آواز سے مَرْغُوب ہونا محسوس ہوتا ہو۔ اس سب کے ساتھ اللہ جل جلالہ کا بڑا انعام یہ ہے کہ آدمی اپنی حیثیت و طاقت کے موافق اس کا مکلف ہے۔ حدیث میں ہے کہ حق تعالیٰ سبحانہ و تقدس کی طرف سے فرشتہ اس کام پر مقرر ہے کہ جو شخص کلام پاک پڑھے اور کائنات اس کو درست نہ پڑھ سکے، تو وہ فرشتہ اس کو درست کرنے کے بعد اوپر لے جاتا ہے۔ اللّٰهُمَّ لَا تُخْطِئِ شِعَاءَ عِبْدِكَ۔

(۷) عَنْ عُبَيْدَةَ الْمُنْكَيِّ قَالَ : قَالَ : ترجمہ: عُبَيْدَةُ الْمُنْكَيِّ رضی اللہ عنہ نے حضور اکرم صلی اللہ علیہ وسلم سے نقل کیا ہے:

حل لغات: ۱) گانے بجانے کے طریقے۔ (۲) پسندیدہ۔ (۳) سجاو۔ (۴) دو گنا۔ (۵) آس پاس کا علاقہ۔ (۶) گنہگار۔ (۷) گانا گانے والا۔ (۸) قول، بات۔ (۹) عرب، بدبہ۔ (۱۰) گانے بجانے کا سامان۔ (۱۱) اپنے زمانے کے بہت بڑے عالم۔ (۱۲) تعریف۔ (۱۳) فائدہ مند۔ (۱۴) ڈرا ہوا۔ (۱۵) پابند۔ (۱۶) جیسا کہ اس کا حق ہے۔ (۱۷) اے اللہ میں آپ کی تعریف مکمل طور سے نہیں کر سکتا۔

قرآن والو! قرآن شریف سے تکیہ نہ لگاؤ اور اس کی تلاوت شب و روز ایسی کرو جیسا کہ اس کا حق ہے، کلام پاک کی اشاعت کرو اور اس کو اچھی آواز سے پڑھو اور اس کے معانی میں تندرست کرو تا کہ تم فلاح کو پہنچو اور اس کا بدلہ (دنیا میں) طلب نہ کرو کہ (آخرت میں) اس کے لیے بڑا اجر و بدلہ ہے۔

رَسُولُ اللَّهِ ﷺ: يَا أَهْلَ الْقُرْآنِ لَا تَتَوَسَّسُوا الْقُرْآنَ وَاتْلُوهُ حَقَّ تِلَاوَتِهِ مِنْ أَنْاءِ اللَّيْلِ وَالنَّهَارِ وَأَفْشُوهُ وَتَعْلَمُوهُ وَتَذَكَّرُوا مَا فِيهِ لَعَلَّكُمْ تَفْلِحُونَ وَلَا تَعْجَلُوا ثَوَابَهُ فَإِنَّ لَهُ ثَوَابًا.  
[رواہ البیہقی فی شعب الإیمان]

حدیث بالا میں چند امور ارشاد فرمائے ہیں: (۱) قرآن شریف سے تکیہ نہ لگاؤ۔ قرآن شریف سے تکیہ نہ لگانے کے دو مفہوم ہیں: اول یہ کہ اس پر تکیہ نہ لگاؤ کہ یہ خلاف ادب ہے۔ ابن حجرؒ نے لکھا ہے کہ قرآن پاک پر تکیہ لگانا، اس کی طرف پاؤں پھیلانا، اس کی طرف سے پشت پھینکنا، اس کو روندنا وغیرہ حرام ہے۔ دوسرے یہ کہ کہنا یہ ہے غفلت سے کہ کلام پاک برکت کے واسطے تکیہ ہی پر رکھا ہے جیسا کہ بعض مزارات پر دیکھا گیا کہ قبر کے سر ہانے برکت کے واسطے رُخل پر رکھا رہتا ہے، یہ کلام پاک کی حق تلفی ہے، اس کا حق یہ ہے کہ اس کی تلاوت کی جاوے۔ (۲) اور اس کی تلاوت کرو جیسا کہ اس کا حق ہے، یعنی کثرت سے آداب کی رعایت رکھتے ہوئے، خود کلام پاک میں بھی اس کی طرف متوجہ فرمایا گیا، ارشاد ہے: ﴿الَّذِينَ اتَّيْنَهُمُ الْكِتَابُ يَتْلُونَهُ حَقَّ تِلَاوَتِهِ﴾ [سورہ بقرہ: ۱۲۱] (جن لوگوں کو ہم نے کتاب دی ہے وہ اس کی تلاوت کرتے ہیں جیسا کہ اس کی تلاوت کا حق ہے) یعنی جس عزت سے بادشاہ کا فرمان اور جس شوق سے محبوب کا کلام پڑھا جاتا ہے اسی طرح پڑھنا چاہیے۔ (۳) اور اس کی اشاعت کرو یعنی تقریر سے، تحریر سے، ترغیب سے، عملی شرکت سے، جس طرح ہو سکے اس کی اشاعت جتنی ہو سکے کرو۔ نبی کریم ﷺ کلام پاک کی اشاعت اور اس کے پھیلانے کا حکم فرماتے ہیں، لیکن ہمارے روشن دماغ اس کے پڑھنے کو فضول بتاتے ہیں اور ساتھ ہی حُب رسول اور حُب اسلام کے لمبے چوڑے دعوے بھی ہاتھ سے نہیں جاتے۔

تَرْسَمُ نَرْسِي بَلْغَبِہِ اے اُغزابی کین رزہ کہ تو میری بھرتی کرستان امنست

آقا کا حکم ہے کہ قرآن پاک کو پھیلاؤ، مگر ہمارا عمل ہے کہ جو کوشش اس کی رکاوٹ میں ہو سکے ڈرنا نہ کریں گے، جبراً یہ تعلیم کے قوانین بنوائیں گے، تا کہ بچے قرآن پاک کے بجائے پرائمری پڑھیں۔ ہمیں اس پر غصہ ہے کہ مکتب کے مشائخ بچوں کی عمر ضائع کر دیتے ہیں، اس لیے ہم وہاں نہیں پڑھانا چاہتے۔ مُسَلِّمؒ وہ

حل لغات: (۱) غور۔ (۲) پیٹھ۔ (۳) پاؤں سے کچلنا۔ (۴) حق مارنا۔ (۵) پھیلانا۔ (۶) لکھنا۔ (۷) اے دیہاتی مجھے ڈر ہے کہ تو کعبہ کو نہیں پہونچے گا، کیونکہ جو راستہ تو جا رہا ہے یہ تو کرستان کو جاتا ہے۔ (۸) کوتاہی۔ (۹) زبردستی دی جانے والی تعلیم، مراد انگریزی تعلیم۔ (۱۰) یعنی پڑھانے والے۔ (۱۱) مانا گیا۔

یقیناً کوتاہی کرتے ہیں مگر ان کی کوتاہی سے آپ ﷺ ہوش ہو جاتے ہیں یا آپ پر سے قرآن پاک کی اشاعت کا فریضہ ہٹ جاتا ہے؟ اس صورت میں تو یہ فریضہ آپ پر عائد ہوتا ہے، وہ اپنی کوتاہیوں کے جواب دہ ہیں، مگر ان کی کوتاہی سے آپ بچوں کو جبراً قرآن پاک کے مکاتیب سے ہٹا دیں اور ان کے والدین پر نوٹس جاری کر لیں کہ وہ قرآن پاک حفظ یا ناظرہ پڑھانے سے مجبور ہوں اور اس کا وبال آپ کی گردن پر رہے، یہ بھی وحی کا علاج سمجھنا سے نہیں تو اور کیا ہے؟ عدالتِ عالیہ میں اپنے اس جواب کو ”اس لیے جبراً تعلیم قرآن سے ہٹا دیا کہ مکتب کے میانجی بہت بُری طرح پڑھاتے تھے“ آپ خود ہی سوچ لیجیے کہ کتنا وزن رکھتا ہے۔ بچے کی دکان پر جانے کے واسطے یا انگریزوں کی چاکری کے واسطے ۳۰ کی تعلیم اہمیت رکھتی ہو، مگر اللہ کے یہاں تعلیم قرآن سب سے اہم ہے۔ (۴) ”خوش آوازی سے پڑھو“ جیسا کہ اس سے پہلی حدیث میں گذر چکا۔ (۵) اور اس کے معنی میں غور کرو۔ تورات سے اَحیاء میں نقل کیا ہے: حق سبحانہ و تعالیٰ ارشاد فرماتے ہیں: اے میرے بندے! تجھے مجھ سے شرم نہیں آتی، تیرے پاس راستہ میں کسی دوست کا خط آ جاتا ہے تو چلتے چلتے راستہ میں ٹھہر جاتا ہے، الگ کو بیٹھ کر غور سے پڑھتا ہے، ایک ایک لفظ پر غور کرتا ہے، میری کتاب تجھ پر گذرتی ہے، میں نے اس میں سب کچھ واضح کر دیا ہے، بعض اہم امور کا بار بار تکرار کیا ہے تاکہ تو اس پر غور کرے اور تو بے پرواہی سے اڑا دیتا ہے، کیا میں تیرے نزدیک تیرے دوستوں سے بھی ذلیل ہوں؟ اے میرے بندے! تیرے بعض دوست تیرے پاس بیٹھ کر باتیں کرتے ہیں، تو ہنسنے اُدھر متوجہ ہو جاتا ہے، کان لگاتا ہے، غور کرتا ہے، کوئی بیچ میں تجھ سے بات کرنے لگتا ہے تو تو اشارہ سے اس کو روکتا ہے، منع کرتا ہے، میں تجھ سے اپنے کلام کے ذریعہ سے باتیں کرتا ہوں اور تو ذرا بھی متوجہ نہیں ہوتا، کیا میں تیرے نزدیک تیرے دوستوں سے بھی زیادہ ذلیل ہوں؟ اھ۔ تدبّر اور غور کے متعلق کچھ مُقَدَّمہ میں اور کچھ حدیث نمبر آٹھ کے ذیل میں مذکور ہو چکا ہے۔ (۶) اور اس کا بدلہ دنیا میں نہ چاہو، یعنی تلاوت پر کوئی مُعَاوَضَہ نہ لو کہ آخرت میں اس کا بہت بڑا مُعَاوَضَہ ملنے والا ہے۔ دنیا میں اگر اس کا معاوضہ لے لیا جاوے گا تو ایسا ہے جیسا کہ روپیوں کے بدلہ کوئی شخص کوڑیوں پر راضی ہو جاوے۔ حضور اقدس ﷺ کا ارشاد ہے کہ جب میری اُمّت دیکھ دو درہم کو بڑی چیز سمجھنے لگے گی، اسلام کی پیروی اس سے جاتی رہے گی اور جب اُمّۃٌ بِالْمَعْرُوفِ اور نَبِیِّہِ عَنِ الْمُنْكَرِ چھوڑ دے گی، تو برکتِ وحی سے یعنی فہم قرآن سے محروم ہو جاوے گی۔ [کذابی الاحیاء] اَللّٰهُمَّ احْفَظْنَا مِنْہُ۔

**حل لغات:** ① آزاد۔ ② ٹی بی، بخار۔ ③ زہر۔ ④ اونچی عدالت، مراد اللہ کا دربار۔ ⑤ مکمل طور سے۔ ⑥ بدلہ۔ ⑦ سونے کا سکہ۔ ⑧ چاندی کا سکہ۔ ⑨ رعب، دبدبہ۔ ⑩ اچھی باتوں کا حکم دینا۔ ⑪ برائی سے روکنا۔ ⑫ قرآن کی سمجھ۔ ⑬ اے اللہ! اس بات سے ہماری حفاظت فرما۔

## گزشتہ کتابوں کا بدل قرآن مجید ہے کچھ زیادتیوں کے ساتھ

ترجمہ: وَإِثْلَهُ ۖ وَاعْلَمَ ۖ نے حضور اقدس ﷺ سے نقل کیا ہے کہ مجھے تورات کے بدلہ میں سَبْعَ طُولِ ملی ہیں اور زبور کے بدلہ میں مِثْنِ اور انجیل کے بدلہ میں مِثْنِی اور مُفْصَلْ مخصوص ہیں میرے ساتھ۔

(۲۸) عَنْ وَائِلَةَ ۖ رَفَعَهُ ۖ أَعْطِيَتْ مَكَانَ التَّوْرَةِ السَّبْعَ ۖ وَأَعْطِيَتْ مَكَانَ الزَّبُورِ الْمِثْنِ وَأَعْطِيَتْ مَكَانَ الْإِنْجِيلِ الْمِثْنِ ۖ وَفُضِّلَتْ بِالْمُفْصَلِ ۖ (الأحمد والكبير كذا في جمع الفوائد)

کلام پاک کی اول سات سورتیں طویل کہلاتی ہیں، اس کے بعد کی گیارہ سورتیں مِثْنِ کہلاتی ہیں، اس کے بعد کی بیس سورتیں مِثْنِی، اس کے بعد ختم قرآن تک مُفْصَلْ، یہ مشہور قول ہے۔ بعض بعض سورتوں میں اختلاف بھی ہے کہ یہ طویل میں داخل ہیں یا مِثْنِ میں، اسی طرح مِثْنِی میں داخل ہیں یا مُفْصَلْ میں، مگر حدیث شریف کے مطلب و مقصود میں اس اختلاف سے کوئی فرق نہیں آتا، مقصد یہ ہے کہ جس قدر کُتِبْ مشہورہ سناویہ پہلے نازل ہوئی ہیں، اُن سب کی نظیر قرآن شریف میں موجود ہے اور ان کے علاوہ مُفْصَلْ اس کلام پاک میں مخصوص ہے جس کی مثال پہلی کتابوں میں نہیں ملتی۔

ترجمہ: ابوسعید خدری ؓ کہتے ہیں کہ میں ضُعْفَاءِ مہاجرین کی جماعت میں ایک مرتبہ بیٹھا ہوا تھا، اُن لوگوں کے پاس کپڑا بھی اتنا نہ تھا کہ جس سے پورا بدن ڈھانپ لیں، بعض لوگ بعض کی اُٹس کرتے تھے اور ایک شخص قرآن شریف پڑھ رہا تھا کہ اتنے میں حضور اقدس ﷺ تشریف فرما ہوئے اور بالکل ہمارے قریب کھڑے ہو گئے، حضور ﷺ کے آنے پر قاری چپ ہو گیا تو حضور ﷺ نے سلام کیا اور پھر دریافت فرمایا کہ تم لوگ کیا کر رہے تھے؟ ہم نے عرض کیا کہ کَلَامُ اللہ سن رہے تھے، حضور ﷺ نے فرمایا کہ تمام تعریف اُس اللہ کے لیے ہے جس نے میری اُمت میں ایسے لوگ پیدا فرمائے کہ مجھے ان میں ٹھہرنے کا حکم کیا گیا، اس کے بعد حضور ﷺ ہمارے بیچ میں بیٹھ گئے تاکہ سب کے برابر ہیں (کسی کے قریب کسی سے دور نہ ہوں) اس کے بعد سب کو حلقہ کر کے

(۲۹) عَنْ أَبِي سَعِيدٍ الْخُدْرِيِّ ۖ قَالَ: جَلَسْتُ فِي عَصَابَةٍ مِنْ ضُعْفَاءِ الْمُهَاجِرِينَ وَإِنَّ بَعْضَهُمْ لَيَسْتَتِرُ بِبَعْضٍ مِنَ الْعُرَى وَقَارِي يَقْرَأُ عَلَيْنَا إِذْ جَاءَ رَسُولُ اللَّهِ ۖ فَقَامَ عَلَيْنَا، فَلَمَّا قَامَ رَسُولُ اللَّهِ ۖ سَكَتَ الْقَارِي فَسَلَّمَ ثُمَّ قَالَ: مَا كُنْتُمْ تَصْنَعُونَ؟ قُلْنَا: نَسْتَسْمِعُ إِلَى كِتَابِ اللَّهِ تَعَالَى، فَقَالَ: الْحَمْدُ لِلَّهِ الَّذِي جَعَلَ مِنْ أُمَّتِي مَنْ أَمَرْتُ أَنْ أَصْبِرَ نَفْسِي مَعَهُمْ، قَالَ: فَجَلَسَ وَسَطْنَا لِيَعْدِلَ بِنَفْسِهِ فِينَا، ثُمَّ قَالَ بِيَدِهِ هَكَذَا فَتَحَلَّقُوا وَبَرَزْتُ

حل لغات: (۱) مشہور آسانی کتابیں۔ (۲) مثال۔ (۳) غریب۔ (۴) آڑ، پردہ۔



وَجُوهُهُمْ لَهُ فَقَالَ: أَبْشِرُوا يَا مَعْشَرَ صَعَالِيكِ الْمُهَاجِرِينَ بِالنُّورِ الثَّامِرِ يَوْمَ الْقِيَمَةِ تَدْخُلُونَ الْجَنَّةَ قَبْلَ أَغْنِيَاءِ النَّاسِ بِنِصْفِ يَوْمٍ وَذَلِكَ خَمْسُ مِائَةِ سَنَةٍ. [رواہ أبو داؤد]

بیٹھنے کا حکم فرمایا، سب حضور ﷺ کی طرف منہ کر کے بیٹھ گئے تو حضور ﷺ نے ارشاد فرمایا کہ اے فقراءِ مہاجرین! تمہیں مژدہ ہوقیامت کے دن نورِ کامل کا اور اس بات کا کہ تم اغنیاء سے آدھے دن پہلے جنت میں داخل ہو گے اور یہ آدھا دن پانچ سو برس کے برابر ہوگا۔

نگے بدن سے بظاہر محلِ ستر کے علاوہ مراد ہے، مجمع میں ستر کے علاوہ اور بدن کے کھلنے سے بھی حجاب معلوم ہوا کرتا ہے، اس لیے ایک دوسرے کے پیچھے بیٹھ گئے تھے کہ بدن نظر نہ آوے۔ حضور ﷺ کے تشریف لانے کی اول تو ان لوگوں کو اپنی مشغولی کی وجہ سے خبر نہ ہوئی، لیکن جب حضور ﷺ بالکل سر پر تشریف لے آئے تو معلوم ہوا اور قاری ادب کی وجہ سے خاموش ہو گئے۔

حضور ﷺ کا دریافت فرمانا بظاہر اظہارِ مسرت کے لیے تھا، ورنہ حضور ﷺ قاری کو پڑھتے ہوئے دیکھ ہی چکے تھے۔ آخرت کا ایک دن دُنیا کے ہزار برس کے برابر ہوتا ہے ﴿وَلَا يَذْكُرُهَا عِنْدَ رَبِّكَ كَأَلْفِ سَنَةٍ مِّمَّا تَعُدُّونَ﴾ [سورہ حج] اور اسی وجہ سے بظاہر جہاں قیامت کا ذکر آتا ہے، ﴿عَذَابٌ﴾ کے ساتھ آتا ہے جس کے معنی ”کل آئندہ“ کے ہیں۔ لیکن یہ سب باعتبارِ اُغْلَب اور عام مؤمنین کے ہے، ورنہ کافرین کے لیے وارد ہوا ہے ﴿فِي يَوْمٍ كَانَ مَقْدُودًا أَلْفَ سَنَةٍ مِّمَّا تَعُدُّونَ﴾ [سورہ سجدہ] ایسا دن جو پچاس ہزار برس کا ہوگا؛ اور خواص مؤمنین کے لیے حسبِ حیثیت کم معلوم ہوگا۔ چنانچہ وارد ہوا ہے کہ بعض مؤمنین کے لیے بمنزلہ دو رکعاتِ فجر کے ہوگا۔ قرآن شریف کے پڑھنے کے فضائل جیسا کہ بہت سی روایات میں وارد ہوئے ہیں، بے حد ہیں، اس کے سننے کے فضائل بھی متعدد روایات میں آئے ہیں، اس سے بڑھ کر اور کیا فضیلت ہوگی کہ سید المرسلین ﷺ کو ایسی مجلس میں شرکت کا حکم ہوا ہے جیسا کہ اس روایت سے معلوم ہوا۔ بعض علماء کا فتویٰ ہے کہ قرآن پاک کا سننا پڑھنے سے بھی زیادہ افضل ہے، اس لیے کہ قرآن پاک کا پڑھنا افضل ہے اور سُننا فرض اور فرض کا درجہ نفل سے بڑھا ہوا ہوتا ہے۔ اس حدیث سے ایک اور مسئلہ بھی مستنبط ہوتا ہے جس میں علماء کا اختلاف ہے کہ وہ نادار جو صبر کرنے والا ہو اپنے فقر وفاقہ کو کسی پر ظاہر نہ کرتا ہو وہ افضل ہے، یا وہ مالدار جو شکر کرنے والا ہو حقوق ادا کرنے والا ہو۔ اس حدیث سے صابر حاجت مند کی افضلیت پر استدلال کیا جاتا ہے۔

حلِ ثغات: ① خوش خبری۔ ② پورا۔ ③ مالدار۔ ④ ستر کی جگہ۔ ⑤ خوش ظاہر کرنا۔ ⑥ اکثر۔ ⑦ حیثیت کے مطابق۔ ⑧ نکلتا ہے۔ ⑨ محتاج، غریب۔

## قرآن مجید سننے اور پڑھنے کی الگ الگ فضیلت

۳۰ عَنْ أَبِي هُرَيْرَةَ ۖ قَالَ: قَالَ رَسُولُ اللَّهِ ۖ: مَنْ اسْتَمَعَ إِلَى آيَةٍ مِّنْ كِتَابِ اللَّهِ كُتِبَتْ لَهُ حَسَنَةٌ مِّمَّا عَفَا، وَمَنْ تَلَاهَا كَانَتْ لَهُ نُورًا يَوْمَ الْقِيَمَةِ.

ترجمہ: ابو ہریرہ ۓ نے حضور اقدس ۓ سے نقل کیا ہے کہ جو شخص ایک آیت کلام اللہ کی سننے کے لیے دوپٹہ نیکی لکھی جاتی ہے اور جو تلاوت کرے اس کے لیے قیامت کے دن نور ہوگا۔

[ رواہ أحمد عن عبادة بن ميسرة واختلف في توثيقه عن الحسن عن أبي هريرة والجمهور على أن الحسن لم يسمع عن أبي هريرة ]

مُحَرِّشِينَ نے سُنَد کے اعتبار سے اگرچہ اس میں کلام کیا ہے مگر مضمون بہت سی روایات سے مؤید ہے کہ کلام پاک کا سننا بھی بہت اجر رکھتا ہے، حتیٰ کہ بعض لوگوں نے اس کو پڑھنے سے بھی افضل بتلایا ہے۔ ابن مسعود ۓ کہتے ہیں کہ ایک مرتبہ حضور ۓ منبر پر تشریف فرما تھے، ارشاد فرمایا کہ مجھے قرآن شریف سنا، میں نے عرض کیا کہ حضور ۓ پر تو خود نازل ہی ہوا، حضور ۓ کو کیا سناؤں؟ ارشاد ہوا کہ میرا دل چاہتا ہے کہ سنوں، اس کے بعد انھوں نے سنایا تو حضور ۓ کی آنکھوں سے آنسو جاری ہو گئے۔ ایک مرتبہ سالم مولیٰ حذیفہ ۓ کلام مجید پڑھ رہے تھے کہ حضور اکرم ۓ دیر تک کھڑے ہوئے سنتے رہے۔ ابو موسیٰ اشعری ۓ کا قرآن شریف سنا تو تعریف فرمائی۔

## تلاوت بلند آواز سے اور آہستہ

۳۱ عَنْ عُقْبَةَ بْنِ عَامِرٍ ۖ قَالَ: قَالَ رَسُولُ اللَّهِ ۖ: الْجَاهِرُ بِالْقُرْآنِ كَالْجَاهِرِ بِالصَّدَقَةِ، وَالْمُسِرُّ بِالْقُرْآنِ كَالْمُسِرِّ بِالصَّدَقَةِ.

ترجمہ: عقبہ بن عامر ۓ نے حضور اکرم ۓ سے نقل کیا ہے کہ کلام اللہ کا آواز سے پڑھنے والا علانیہ صدقہ کرنے والے کے مُشَابِہ ہے اور آہستہ پڑھنے والا خفیہ صدقہ کرنے والے کی مانند ہے۔

[ رواه الترمذي وأبو داود والنسائي والحاکم وقال علی شرط البخاری ]

صدقہ بعض اوقات علانیہ افضل ہوتا ہے جس وقت دوسروں کی ترغیب کا سبب ہو یا اور کوئی مصلحت ہو اور بعض اوقات خفیہ افضل ہوتا ہے۔ جہاں رشیا کا شُبہ ہو یا دوسروں کی تنزیل ہوتی ہو وغیرہ وغیرہ۔ اسی طرح کلام اللہ شریف کا بعض اوقات میں آواز سے پڑھنا افضل ہے جہاں دوسروں کی ترغیب کا سبب ہو اور اس میں دوسرے کے سننے کا ثواب بھی ہوتا ہے اور بعض اوقات آہستہ پڑھنا افضل ہوتا ہے جہاں دوسروں کو

حل لغات: ① دو گنا۔ ② ثابت۔ ③ اُترا۔ ④ کھلم کھلا۔ ⑤ چھپا کر۔ ⑥ شوق دلانا۔ ⑦ چھپا کر دینا۔ ⑧ دکھلاوا۔ ⑨ ذلت و رسوائی۔

تکلیف ہو یا ریا کا احتمال ہو وغیرہ وغیرہ، اسی وجہ سے زور سے اور آہستہ دونوں طرح پڑھنے کی مستحق فضیلتیں بھی آئیں ہیں کہ بعض اوقات یہ مناسب تھا اور بعض وقت وہ افضل تھا۔ آہستہ پڑھنے کی فضیلت پر بہت سے لوگوں نے خود اس صدقہ والی حدیث سے بھی استدل کیا ہے۔ یہی ”نے کتاب الشعب میں [مگر یہ روایت بقواعد محدثین ضعیف ہے] حضرت عائشہ ؓ سے نقل کیا ہے کہ آہستہ کا عمل علانیہ کے عمل سے شتر حصہ زیادہ بڑھ جاتا ہے۔ جابر ؓ نے حضور اقدس ؐ سے نقل کیا ہے کہ پکار کر اس طرح مت پڑھو کہ ایک کی آواز دوسرے کے ساتھ خلط ہو جائے۔ عمر بن عبدالعزیزؒ نے مسجد نبویؐ میں ایک شخص کو آواز سے تلاوت کرتے سنا تو اس کو منع کر دیا، پڑھنے والے نے کچھ جھجکت کی تو عمر بن عبدالعزیزؒ نے فرمایا کہ اگر اللہ کے واسطے پڑھتا ہے تو آہستہ پڑھ اور اگر لوگوں کی خاطر پڑھتا ہے تو پڑھنا بیکار ہے۔ اسی طرح حضور ؐ سے پکار کر پڑھنے کا ارشاد بھی نقل کیا گیا۔ شرح انبیاء میں دونوں طرح کی روایات و آثار ذکر کیے گئے۔

<p>ترجمہ: جابر ؓ نے حضور اقدس ؐ سے نقل کیا کہ قرآن پاک ایک ایسا شفیع ہے جس کی شفاعت قبول کی گئی اور ایسا جھگڑا لو ہے کہ جس کا جھگڑا تسلیم کر لیا گیا، جو شخص اس کو اپنے آگے رکھے اس کو یہ جنت کی طرف کھینچتا ہے اور جو اس کو پس پشت ڈال دے اس کو جہنم میں گرا دیتا ہے۔</p>	<p>(۳۲) عَنْ جَابِرٍ ؓ عَنِ النَّبِيِّ ﷺ: الْقُرْآنُ شَافِعٌ مُّشَفِّعٌ وَمَا حِلٌّ مُّصَدِّقٌ مَنْ جَعَلَهُ أَمَامَهُ قَادَهُ إِلَى الْجَنَّةِ وَمَنْ جَعَلَهُ خَلْفَهُ سَاقَطَهُ إِلَى النَّارِ . [رواہ ابن حبان والحاکم مطولا وصححه]</p>
--	---

یعنی جس کی یہ شفاعت کرتا ہے اس کی شفاعت حق تعالیٰ شانہ کے یہاں مقبول ہے اور جس کے بارے میں جھگڑا کرتا ہے اور جھگڑے کی تفصیل حدیث نمبر آٹھ کے ذیل میں گزر چکی ہے کہ اپنی رعایت رکھنے والوں کے لیے درجات کے بڑھانے میں اللہ کے دربار میں جھگڑتا ہے اور اپنی حق تلفی کرنے والوں سے مطالبہ کرتا ہے کہ میرا حق کیوں نہیں ادا کیا۔ جو شخص اس کو اپنے پاس رکھے یعنی اس کا اتباع اور اس کی پیروی اپنا دستور العمل بنا لے اس کو جنت میں پہنچا دیتا ہے اور جو اس کو پشت کے پیچھے ڈال دے یعنی اس کا اتباع نہ کرے اس کا جہنم میں گرنا ظاہر ہے۔ بندہ کے نزدیک کلام پاک کے ساتھ لاپرواہی برتنا بھی اس کے مفہوم میں داخل ہو سکتا ہے۔ متعدد احادیث میں کلام اللہ شریف کے ساتھ بے پرواہی پر وعیدیں وارد ہوئی ہیں۔ بخاری شریف کی اس طویل حدیث میں جس میں نبی کریم ﷺ کو بعض سزاؤں کی سیر کرائی گئی، ایک شخص کا حال دکھلایا گیا جس کے سر پر ایک پتھر اس زور سے مارا جاتا تھا کہ اس کا سر ٹپک جاتا تھا، حضور ﷺ کے دریافت فرمانے پر بتلایا گیا کہ اس شخص کو حق تعالیٰ شانہ نے اپنا کلام پاک سکھلایا تھا، مگر اس نے نہ شب کو اس کی تلاوت کی، نہ دن میں اس پر عمل کیا، لہذا قیامت تک اس کے

حل لغات: ۱) شبہ۔ ۲) دلیل لانا۔ ۳) مل جانا۔ ۴) بحث۔ ۵) بے پرواہی کرنا۔ ۶) معمول۔ ۷) رات۔

ساتھ یہی معاملہ رہے گا۔ حق تعالیٰ شانہ اپنے لطف کے ساتھ اپنے عذاب سے محفوظ رکھیں کہ درحقیقت کلام اللہ شریف اتنی بڑی نعمت ہے کہ اس کے ساتھ بے توجہی پر جو سزا دی جاوے مناسب ہے۔

### قیامت کے دن روزے اور قرآن کریم کی سفارش

ترجمہ: عبد اللہ بن عمرو ؓ حضور ﷺ سے نقل کرتے ہیں کہ روزہ اور قرآن شریف دونوں بندہ کے لیے شفاعت کرتے ہیں۔ روزہ عرض کرتا ہے کہ یا اللہ میں نے اس کو دن میں کھانے پینے سے روک رکھا، میری شفاعت قبول کیجیے اور قرآن شریف کہتا ہے کہ یا اللہ میں نے رات کو اس کو سونے سے روکا میری شفاعت قبول کیجیے، پس دونوں کی شفاعت قبول کی جاتی ہے۔	﴿۳۳﴾ عَنْ عَبْدِ اللَّهِ بْنِ عَمْرٍو ؓ قَالَ: قَالَ رَسُولُ اللَّهِ ﷺ: الصَّيَامُ وَالْقُرْآنُ يَشْفَعَانِ لِلْعَبْدِ يَقُولُ الصَّيَامُ: رَبِّ إِنِّي مَنَعْتُهُ الطَّعَامَ وَالشَّرَابَ فِي النَّهَارِ فَشَقِّعْنِي فِيهِ. وَيَقُولُ الْقُرْآنُ: رَبِّ مَنَعْتُهُ النَّوْمَ بِاللَّيْلِ فَشَقِّعْنِي فِيهِ فَيُشَفَّعَانِ.
--	---

[رواہ أحمد وابن أبي الدنيا والطبرانی فی الكبير والحاکم وقال صحیح علی ما شرط مسلم]

ترغیب میں الطَّعَامُ وَالشَّرَابُ کا لفظ ہے جس کا ترجمہ کیا گیا۔ حاکم میں ”شراب“ کی جگہ ”شہوات“ کا لفظ ہے، یعنی میں نے روزہ دار کو دن میں کھانے اور خواہشات نفسانیہ سے روکا، اس میں اشارہ ہے کہ روزہ دار کو خواہشات نفسانیہ سے جدا رہنا چاہیے، اگرچہ وہ جائز ہوں جیسا کہ پیار کرنا، پہنانا۔ بعض روایات میں آیا ہے کہ کلام مجید جو ان مرد کی شکل میں آئے گا اور کہے گا کہ میں ہی ہوں جس نے تجھے راتوں کو جگایا اور دن کو پیا سا رکھا۔ نیز اس حدیث شریف میں اشارہ ہے اس طرف کہ کلام اللہ شریف کے حفظ کا مُقتضیٰ یہ ہے کہ رات کو نوافل میں اس کی تلاوت بھی کرے۔ حدیث نمبر ستائیس میں اس کی تصریح بھی گزر چکی، خود کلام پاک میں مَعْتَذِرٌ جگہ اس کی ترغیب نازل ہوئی۔ ایک جگہ ارشاد ہے: ﴿وَمِنَ اللَّيْلِ فَتَهَجَّدْ بِهِ نَافِلَةً لَّكَ﴾ [سورہ اسراء: ۷۹] دوسری جگہ ارشاد ہے: ﴿وَمِنَ اللَّيْلِ فَاسْجُدْ لَهُ وَسَبِّحْهُ لَيْلًا طَوِيلًا﴾ [سورہ دھر] ایک جگہ ارشاد ہے: ﴿يَتْلُونَ آيَاتِ اللَّهِ آنَاءَ اللَّيْلِ وَهُمْ يَسْجُدُونَ﴾ [سورہ آل عمران] ایک جگہ ارشاد ہے: ﴿وَالَّذِينَ يَبِينُونَ لِحُجَّتِهِمْ سُجَّدًا وَقِيَامًا﴾ [سورہ فرقان] چنانچہ نبی کریم ﷺ اور حضرات صحابہ ؓ کو بعض مرتبہ تلاوت کرتے ہوئے تمام تمام رات گزر جاتی تھی۔ حضرت عثمان ؓ سے مروی ہے کہ بعض مرتبہ وُتر کی ایک رکعت میں وہ تمام قرآن شریف پڑھا کرتے تھے، اسی طرح عبد اللہ بن زُبَیْر ؓ بھی ایک رات میں تمام قرآن شریف پورا فرمایا کرتے تھے۔ سعید بن جبیرؓ نے دو رکعت میں گعبہ کے اندر تمام قرآن شریف پڑھا۔ ثابت بنائی دن رات میں ایک

حل لغات: ① تقاضہ۔ ② وضاحت، تفصیل۔



قرآن شریف ختم کرتے تھے اور اسی طرح ابو حذافہؓ بھی۔ ابوشحہبانیؓ کہتے ہیں کہ میں نے ایک رات میں دو کلام مجید پورے اور تیسرے میں سے دس پارے پڑھے، اگر چاہتا تو تیسرا بھی پورا کر لیتا۔ صالح بن کیسانؓ جب حج کو گئے تو راستہ میں اکثر ایک رات میں دو کلام مجید پورے کرتے تھے۔ منصور بن رازانؓ صلوٰۃ الصبحؓ میں ایک کلام مجید اور دوسرا ظہر سے عصر تک پورا کرتے تھے اور تمام رات نوافل میں گزارتے تھے اور اتنا روتے تھے کہ عمامہ کا شملہ تر ہو جاتا تھا۔ اسی طرح اور حضرات بھی جیسا کہ محمد بن نصرؓ نے قیام اللیل میں تخریج کیا ہے۔ شرح احياء میں لکھا ہے کہ سلفؓ کی عادات ختم قرآن میں مختلف رہی ہیں، بعض حضرات ایک ختم روزانہ کرتے تھے جیسا کہ امام شافعیؒ غیر رمضان المبارک میں اور بعض دو ختم روزانہ کرتے تھے جیسا کہ خود امام شافعی صاحبؒ کا معمول رمضان المبارک میں تھا اور یہی معمول انسود اور صالح بن کیسانؓ، سعید بن جبیرؓ رحمہم اللہ اور ایک جماعت کا تھا۔ بعض کا معمول تین ختم روزانہ کا تھا۔ چنانچہ سلیم بن عمروؓ جو بڑے تابعین میں شمار کیے جاتے ہیں، حضرت عمرؓ کے زمانہ میں فتح مصر میں شریک تھے اور حضرت معاویہؓ نے قصص کا امیر ان کو بنایا تھا، ان کا معمول تھا کہ ہر شب میں تین ختم قرآن شریف کے کرتے تھے۔ نوویؒ کتاب الاذکار میں نقل کرتے ہیں کہ زیادہ سے زیادہ مقدار جو تلاوت کے باب میں ہم کو پہونچی ہے وہ ابن الکاتبؒ کا معمول تھا کہ دن رات میں آٹھ قرآن شریف روزانہ پڑھتے تھے۔ ابن قدامہؒ نے امام احمدؒ سے نقل کیا ہے کہ اس کی کوئی تحدید نہیں، پڑھنے والے کے نشاط پر موقوف ہے۔ اہل تاریخ نے امام اعظمؒ سے نقل کیا ہے کہ رمضان شریف میں اسٹھ قرآن شریف پڑھتے تھے، ایک دن کا اور ایک رات کا اور ایک تمام رمضان شریف میں تراویح کا، مگر حضور اقدسؐ نے ارشاد فرمایا کہ تین دن سے کم میں ختم کرنے والا لائے نہیں کر سکتا؛ اسی وجہ سے ابن حزمؒ وغیرہ نے تین دن سے کم میں ختم کو حرام بتلایا ہے۔ بندہ کے نزدیک یہ حدیث شریف باعتبار اکثر افراد کے ہے، اس لیے کہ صحابہؓ کی ایک جماعت سے اس سے کم میں پڑھنا بھی ثابت ہے، اسی طرح زیادتی میں بھی جمہور کے نزدیک تحدید نہیں، جتنے ایام میں بہ سہولت ہو سکے کلام مجید ختم کرے، مگر بعض علماء کا مذہب ہے کہ چالیس دن سے زائد ایک قرآن شریف میں خرچ نہ ہوں، جس کا حاصل یہ ہے کہ کم از کم تین پاؤں روزانہ پڑھنا ضروری ہے، اگر کسی وجہ سے کسی دن نہ پڑھ سکے تو دوسرے دن اس کی قضا کر لے، غرض چالیس دن کے اندر اندر ایک مرتبہ کلام مجید پورا ہو جاوے۔ جمہور کے نزدیک اگرچہ یہ ضروری نہیں مگر جب بعض علماء کا مذہب ہے تو احتیاط اسی میں ہے کہ اس سے کم نہ ہو، نیز بعض احادیث سے اس کی تائید بھی ہوتی ہے۔ صاحب مجمع نے ایک

**حل لغات:** (۱) چاشت کی نماز۔ (۲) بزرگان دین۔ (۳) حد، پابندی۔ (۴) خوش دلی، تازگی۔ (۵) غور فکر۔ (۶) دنوں۔ (۷) آسانی کے ساتھ۔

حدیث نقل کی ہے: مَنْ قَرَأَ الْقُرْآنَ فِي أَرْبَعِينَ لَيْلَةً فَقَدْ عَزَبَ جس شخص نے قرآن شریف چالیس رات میں ختم کیا اُس نے بہت دیر کی۔ بعض علماء کا فتویٰ ہے کہ ہر مہینہ میں ایک ختم کرنا چاہیے اور بہتر یہ ہے کہ سات روز میں ایک کلام مجید ختم کر لے کہ صحابہ ؓ کا معمول عامۃً یہی نقل کیا جاتا ہے، جمعہ کے روز شروع کرے اور سات روز میں ایک منزل روزانہ کر کے پانچ شنبہ کے روز ختم کر لے۔ امام صاحب کا مقولہ پہلے گزر چکا کہ سال میں دو مرتبہ ختم کرنا قرآن شریف کا حق ہے، لہذا اس سے کم کسی طرح نہ ہونا چاہیے۔ ایک حدیث میں وارد ہے کہ کلام پاک کا ختم اگر دن کے شروع میں ہو تو تمام دن اور رات کے شروع میں ہو تو تمام رات ملائکہ اس کے لیے رحمت کی دعا کرتے ہیں، اس سے بعض مشائخ نے استنباط فرمایا ہے کہ گرمی کے ایام میں دن کے ابتداء میں ختم کرے اور موسم سرما میں ابتدائی شب میں تاکہ بہت سادقت ملائکہ کی دُعا کا میسر ہو۔

### ہر سفارشی سے بڑا سفارشی قرآن مجید ہے

(۳۲) عَنْ سَعِيدِ بْنِ سُلَيْمٍ رَحِمَهُ اللَّهُ  
مُرْسَلًا قَالَ: قَالَ رَسُولُ اللَّهِ ﷺ: مَا مِنْ شَفِيعٍ أَعْظَمَ مَنْزِلَةً عِنْدَ اللَّهِ يَوْمَ الْقِيَامَةِ مِنَ الْقُرْآنِ لَا نَبِيٍّ وَلَا مَلَكٍ وَلَا عَمَلٍ.  
سعد بن سلیم رضی اللہ عنہما کا ارشاد نقل کرتے ہیں کہ قیامت کے دن اللہ کے نزدیک کلام پاک سے بڑھ کر کوئی سفارش کرنے والا نہ ہوگا، نہ کوئی نبی نہ فرشتہ وغیرہ۔

[قال العراقي رواه عبد الملك بن حبيب كذا في شرح الإحياء]

کلام اللہ شریف کا شفیق اور اس درجہ کا شفیق ہونا جس کی شفاعت مقبول ہے اور بھی مستعد ذروایات سے معلوم ہو چکا، حق تعالیٰ شانہ اپنے فضل سے میرے اور تمہارے لیے اس کو شفیق بنا دے نہ کہ فریق مخالف اور بدعی۔ ”الایلی مضبوط“ (کتاب کا نام) میں بڑا کی روایت سے نقل کیا ہے اور وضع کا حکم بھی اس پر نہیں لگایا کہ ”جب آدمی مرتا ہے تو اس کے گھر کے لوگ چہیز و تکفین میں مشغول ہوتے ہیں اور اُس کے عزبانے نہایت حسین و جمیل صورت میں ایک شخص ہوتا ہے۔ جب کفن دیا جاتا ہے تو وہ شخص کفن کے اور سینہ کے درمیان ہوتا ہے، جب دفن کرنے کے بعد لوگ لوٹتے ہیں اور مُفکر تکبیر آتے ہیں تو وہ اس شخص کو علیحدہ کرنا چاہتے ہیں کہ سوال پیشگوئی میں کریں، مگر یہ کہتا ہے کہ میرا ساتھی ہے، میرا دوست ہے، میں کسی حال میں اس کو تنہا نہیں چھوڑ سکتا، تم سوالات کے اگر نامؤثر ہو تو اپنا کام کرو، میں اس وقت تک اس سے جدا نہیں ہو سکتا کہ جنت میں داخل کراؤں، اس کے بعد وہ اپنے ساتھی کی طرف متوجہ ہو کر کہتا ہے کہ میں ہی وہ

حل لغات: ① جمعرات۔ ② قول، بات۔ ③ فرشتے۔ ④ مسئلہ نکالنا۔ ⑤ سردی کے موسم۔ ⑥ حاصل۔ ⑦ حدیث گڑھنا۔ ⑧ کفن دفن۔ ⑨ سر کے پاس۔ ⑩ تنہائی۔ ⑪ حکم دیا گیا۔

قرآن ہوں جس کو تو کبھی بلند پڑھتا تھا اور کبھی آہستہ، تو بے فکر رہ، مُنکرِ کثیر کے سوالات کے بعد تجھے کوئی غم نہیں ہے، اس کے بعد جب وہ اپنے سوالات سے فارغ ہو جاتے ہیں تو یہ ملاءِ اُعلیٰ سے بستر وغیرہ کا انتظام کرتا ہے جو ریشم کا ہوتا ہے اور اس کے درمیان مُٹک بھرا ہوا ہوتا ہے۔ حق تعالیٰ اپنے فضل سے مجھے بھی نصیب فرماویں اور تمہیں بھی۔ یہ حدیث بڑے فضائل پر شامل ہے جس کو تلوکیل کے خوف سے مختصر کر دیا۔

(۳۵) عَنْ عَبْدِ اللَّهِ بْنِ عَمْرٍو ۞ قَالَ: مَنْ قَرَأَ الْقُرْآنَ فَقَدْ اسْتَدْرَجَ النُّمُوتَةَ بَيْنَ جَنْبَيْهِ عَمِدَ أَنَّهُ لَا يُولِي إِلَيْهِ لَا يَنْبَغِي لِصَاحِبِ الْقُرْآنِ أَنْ يَجِدَ مَعَ مَنْ وَجَدَ وَلَا يَجْهَلَ مَعَ مَنْ جَهَلَ وَفِي جَوْفِهِ كَلَامُ اللَّهِ.

ترجمہ: عبد اللہ بن عمرو ۞ نے حضور اقدس ۞ کا ارشاد نقل کیا ہے کہ جس شخص نے کلام اللہ شریف پڑھا اس نے علومِ نبوت کو اپنی پسلیوں کے درمیان لے لیا، گواس کی طرف وحی نہیں بھیجی جاتی، حامل قرآن کے لیے مناسب نہیں کہ غصہ والوں کے ساتھ غصہ کرے یا جاہلوں کے ساتھ جہالت کرے، حالانکہ اس کے پیٹ میں اللہ کا کلام ہے۔

[رواہ الحاکم وقال صحیح الإسناد]

چونکہ وحی کا سلسلہ نبی کریم ۞ کے بعد ختم ہو گیا اس لیے وحی تو اب نہیں آسکتی، لیکن چونکہ یہ حق سبحانہ و تقدس کا پاک کلام ہے اس لیے علمِ نبوت ہونے میں کیا تاثر ہے اور جب کوئی شخص علومِ نبوت سے نوازا جائے تو نہایت ہی ضروری ہے کہ اس کے مناسب، بہترین اخلاق پیدا کرے اور بڑے اخلاق سے احتراز کرے۔ فضیل بن عیاض کہتے ہیں کہ حافظ قرآن اسلام کا جھنڈا اٹھانے والا ہے، اس کے لیے مناسب نہیں کہ لہو و لعب میں لگنے والوں میں لگ جاوے یا غافلین میں شریک ہو جاوے یا بیکار لوگوں میں داخل ہو جاوے۔

وہ تین خوش نصیب جو حساب کتاب سے آزاد ہوں گے

(۳۶) عَنْ ابْنِ عُمَرَ ۞ قَالَ: قَالَ رَسُولُ اللَّهِ ۞: ثَلَاثَةٌ لَا يَهُولُهُمُ الْفَرَقُ الْأَكْبَرُ وَلَا يَتَأَنَّهُمُ الْحِسَابُ، هُمْ عَلَى كَثِيبٍ مِنْ مَسَاكٍ حَتَّى يُفْرَغَ مِنْ حِسَابِ الْخَلَائِقِ: رَجُلٌ قَرَأَ الْقُرْآنَ إِنْتِغَاءً وَجْهَ اللَّهِ، وَأَمَرَ بِهِ قَوْمًا وَهُمْ بِهِ رَاضُونَ؛ وَدَاعٍ يَدْعُو إِلَى الصَّلَاةِ إِنْتِغَاءً وَجْهَ

ترجمہ: ابن عمر ۞ حضور اقدس ۞ کا ارشاد نقل کرتے ہیں کہ تین آدمی ایسے ہیں جن کو قیامت کا خوف دائرِ امن گیزر نہ ہو گا نہ ان کو حساب کتاب دینا پڑے گا، اتنے مخلوق اپنے حساب کتاب سے فارغ ہو وہ مشک کے ٹیلوں پر تفریح کریں گے: ایک وہ شخص جس نے اللہ کے واسطے قرآن شریف پڑھا اور امامت کی اس طرح پر کہ مُقتدی اس سے راضی رہے، دوسرا وہ شخص جو لوگوں کو

حل لغات: ① عرش۔ ② لمبا ہونا۔ ③ شک۔ ④ بچنا۔ ⑤ لاپرواہ۔ ⑥ پریشان کرنے والا۔

اللَّهُ، وَرَجُلٌ أَحْسَنَ فِيمَا بَيْنَهُ وَبَيْنَ رَبِّهِ  
وَفِيمَا بَيْنَهُ وَبَيْنَ مَوَالِيهِ.  
[رواہ الطبرانی فی المعاجم الثلاثة]

قیامت کی سختی، اس کی دہشت، اس کا خوف، اس کی مصیبتیں اور تکالیف ایسی نہیں کہ کسی مسلمان کا دل اُس سے خالی ہو یا بے خبر ہو؛ اس دن میں کسی بات کی وجہ سے بے فکری نصیب ہو جاوے، یہ بھی لاکھوں نعمتوں سے بڑھ کر اور کروڑوں راحتوں سے <sup>مُغْنِمٌ</sup> ہے، پھر اس کے ساتھ اگر تفریح و <sup>مُغْنِمٌ</sup> بھی نصیب ہو جاوے تو خوش نصیب اس شخص کے جس کو یہ میسر ہو اور بڑا ہی دشمنان ہے اُن بے حسوں کے لیے جو اس کو لغو بیکار اور اضاغلت وقت سمجھتے ہیں۔ <sup>مُغْنِمٌ</sup> کبیر میں اس حدیث شریف کے شروع میں روایت کرنے والے صحابی عبد اللہ بن عمر <sup>رضی اللہ عنہ</sup> سے نقل کیا ہے کہ اگر میں نے اس حدیث کو حضور اقدس <sup>صلی اللہ علیہ وسلم</sup> سے ایک مرتبہ اور ایک مرتبہ اور ایک مرتبہ غرض سات دفعہ یہ لفظ کہا، یعنی اگر سات مرتبہ نہ سنا ہوتا تو کبھی نقل نہ کرتا۔

### آیتیں اور رکعتیں

③۷ عَنْ أَبِي ذَرٍّ <sup>رضی اللہ عنہ</sup> قَالَ: قَالَ رَسُولُ اللَّهِ <sup>صلی اللہ علیہ وسلم</sup>:  
يَا أَبَا ذَرٍّ! لَأَنْ تَعْدُو فَتَعْلَمَ آيَةً مِنْ  
كِتَابِ اللَّهِ خَيْرٌ لَكَ مِنْ أَنْ تُصَلِّيَ مِائَةً  
رَكْعَةٍ، وَلَأَنْ تَعْدُو فَتَعْلَمَ أَبَاً مِنَ الْعِلْمِ  
عَمِلَ بِهِ أَوْ لَمْ يَعْمَلْ بِهِ خَيْرٌ مِنْ أَنْ تُصَلِّيَ  
أَلْفَ رَكْعَةٍ. [رواہ ابن ماجہ بإسناد حسن]

ترجمہ: ابو ذر <sup>رضی اللہ عنہ</sup> کہتے ہیں کہ حضور اکرم <sup>صلی اللہ علیہ وسلم</sup> نے ارشاد فرمایا کہ اے ابو ذر! اگر تو صبح کو جا کر ایک آیت کلام اللہ شریف کی سیکھ لے تو نوافل کی سو رکعات سے افضل ہے اور اگر ایک باب علم کا سیکھ لے، خواہ اس وقت وہ معمول پر ہو یا نہ ہو، تو ہزار رکعات نفل پڑھنے سے بہتر ہے۔

بہت سی احادیث اس مضمون میں وارد ہیں کہ علم کا سیکھنا عبادت سے افضل ہے۔ فضائل علم میں جس قدر روایات ڈال دی ہوئی ہیں اُن کا احاطہ بالخصوص اس مختصر میں دشوار ہے۔ حضور <sup>صلی اللہ علیہ وسلم</sup> کا ارشاد ہے کہ عالم کی عابد پر فضیلت ایسی ہے جیسا کہ میری فضیلت تم میں سے آدمی شخص پر۔ ایک جگہ ارشاد ہے کہ شیطان پر ایک فقیہ ہزار عابدوں سے زیادہ سخت ہے۔

### کم سے کم دس آیت پڑھنے کا اجر

③۸ عَنْ أَبِي هُرَيْرَةَ <sup>رضی اللہ عنہ</sup> قَالَ: قَالَ  
حَلِ لُغَاتٍ: ① عمدہ، بہتر، ② عیش و آرام، ③ اچھی قسمت ہے۔ ④ ناکامی، نقصان، ⑤ جن کو احساس نہ ہو۔ ⑥ وقت کو برباد کرنا۔ ⑦ حصہ۔ ⑧ جس پر عمل کیا جائے۔ ⑨ آنا۔ ⑩ مکمل ذکر کرنا۔ ⑪ یعنی اس کتاب میں۔ ⑫ معمولی، کم درجے کا۔ ⑬ شریعت کے مسائل جاننے والا۔



رَسُولُ اللَّهِ ﷺ: مَنْ قَرَأَ عَشْرَ آيَاتٍ فِي لَيْلَةٍ لَمْ يَكُتَبْ مِنَ الْغَافِلِينَ.

[رواه الحاكم وقال صحيح على شرط مسلم] ہوگا۔

دس آیات کی تلاوت سے جس کے پڑھنے میں چند منٹ صرف ہوتے ہیں، تمام رات کی غفلت سے نکل جاتا ہے، اس سے بڑھ کر اور کیا فضیلت ہوگی۔

کم از کم ایک ہی آیت پڑھ لینے کا اجر و ثواب

۳۹ عَنْ أَبِي هُرَيْرَةَ قَالَ: قَالَ رَسُولُ اللَّهِ ﷺ: أَبُو هُرَيْرَةَ نے حضور اکرم ﷺ کا ارشاد نقل کیا ہے کہ جو شخص ان پانچوں فرض نمازوں پر مداومت کرے وہ غافلین سے نہیں لکھا جاوے گا، جو شخص سو آیات کی تلاوت کسی رات میں کرے، وہ اس رات میں قانتین سے لکھا جاوے گا۔

مَنْ حَافِظٌ عَلَى هَؤُلَاءِ الصَّلَوَاتِ الْمَكْتُوباتِ لَمْ يَكُتَبْ مِنَ الْغَافِلِينَ. وَمَنْ قَرَأَ فِي لَيْلَةٍ مِائَةَ آيَةٍ كُتِبَ مِنَ الْقَانِتِينَ. [رواه ابن خزيمة في صحيحه والحاكم وقال صحيح على شرطهما]

حسن بصریؒ نے حضور اکرم ﷺ سے نقل کیا ہے کہ جو شخص سو آیتیں رات کو پڑھے کلام اللہ شریف کے مطالعہ سے بچ جاوے گا۔ اور جو سو پڑھ لے تو اس کو رات بھر کی عبادت کا ثواب ملے گا۔ اور جو پانسو سے ہزار تک پڑھ لے اس کے لیے ایک قنطار ہے۔ صحابہ ﷺ نے پوچھا کہ قنطار کیا ہوتا ہے؟ حضور ﷺ نے ارشاد فرمایا کہ بارہ ہزار کے برابر (درہم مراد ہوں یا دینار)۔

تمام فتنوں سے نجات قرآن میں ہے

۴۰ عَنِ ابْنِ عَبَّاسٍ قَالَ: نَزَلَ جِبْرِئِيلُ عَلَى رَسُولِ اللَّهِ ﷺ فَأَخْبَرَهُ أَنَّهُ سَتَكُونُ فِتْنٌ، قَالَ: فَمَا الْمَخْرَجُ مِنْهَا يَا جِبْرِئِيلُ؟ قَالَ: كِتَابُ اللَّهِ.

[رواه رزين كذا في الرحمة المهداة]

ترجمہ: ابن عباسؓ کہتے ہیں کہ حضرت جبریلؑ نے حضور اقدس ﷺ کو اطلاع دی کہ بہت سے فتنے ظاہر ہوں گے، حضور ﷺ نے دریافت فرمایا کہ ان سے خلاصگی کی کیا صورت ہے؟ انھوں نے کہا کہ قرآن شریف۔

کتاب اللہ پر عمل بھی فتنوں سے بچنے کا فیصلہ ہے اور اس کی تلاوت کی برکت بھی فتنوں سے خلاصی کا سبب ہے۔ حدیث نمبر بائیس میں گزر چکا ہے کہ جس گھر میں کلام پاک کی تلاوت کی جاتی ہے سیکتہ اور رحمت اُس گھر میں نازل ہوتی ہے اور شیاطین اُس گھر سے نکل جاتے ہیں۔ فتنوں سے مراد خروج و دجال،

حل لغات: ① خرچ۔ ② پابندی۔ ③ فرماں بردار بندے۔ ④ چھکارہ۔ ⑤ ذمہ دار۔ ⑥ خاص سکون۔ ⑦ نکلنا۔

فتنہ تاتار وغیرہ علماء نے بتلائے ہیں۔ حضرت علیؓ کو رم اللہ وجہہ سے بھی ایک طویل روایت میں حدیث بالا کا مضمون وارد ہوا ہے کہ حضرت علیؓ کی روایت میں وارد ہے کہ حضرت یحییٰؑ نے بنی اسرائیل سے کہا کہ حق تعالیٰ شانہ تم کو اپنے کلام کے پڑھنے کا حکم فرماتا ہے اور اس کی مثال ایسی ہے کہ جیسے کوئی قوم اپنے قلعہ میں محفوظ ہو اور اس کی طرف کوئی دشمن متوجہ ہو کہ جس جانب سے بھی وہ حملہ کرنا چاہے اسی جانب میں اللہ کے کلام کو اس کا محاذ پاوے گا اور وہ اس دشمن کو دفع کر دے گا۔

## خاتمہ

فِي عَذَقِ رَوَايَاتٍ زَائِدَةٍ عَلَى الْأَرْبَعِينَ لَا بُدَّ مِنْ ذِكْرِهَا لِأَنَّ غَرَضَ تُلَاَسُبِ الْمَقَامِ .

① عَنْ عَبْدِ الْمَلِكِ بْنِ عُمَيْرٍ مُرْسَلًا قَالَ: قَالَ رَسُولُ اللَّهِ ﷺ: فِي فَاتِحَةِ الْكِتَابِ شِفَاءٌ مِنْ كُلِّ دَاءٍ. | ارواه الدارمي والبيهقي في شعب الإيمان |

خاتمہ میں بعض ایسی سورتوں کے فضائل ہیں جو پڑھنے میں بہت مختصر؛ لیکن فضائل میں بہت بڑھی ہوئی ہیں اور اسی طرح دوا ایک ایسے خاص آخر ہیں جن پر نئی قرآن پڑھنے والے کے لیے ضروری ہے۔ سورہ فاتحہ کے فضائل بہت سی روایات میں وارد ہوئے ہیں، ایک حدیث میں آیا ہے کہ ایک صحابی نماز پڑھتے تھے، حضور ﷺ نے ان کو بلایا، وہ نماز کی وجہ سے جواب نہ دے سکے، جب فارغ ہو کر حاضر ہوئے، تو حضور ﷺ نے فرمایا کہ میرے پکارنے پر جواب کیوں نہیں دیا؟ انھوں نے نماز کا غذر کیا، حضور ﷺ نے فرمایا کہ قرآن شریف کی آیت میں نہیں پڑھا ﴿يَا أَيُّهَا الَّذِينَ آمَنُوا اسْتَجِيبُوا لِلَّهِ وَلِلرَّسُولِ إِذَا دَعَاكُمْ﴾ [سورہ انفال: ۲۴] ”اے ایمان والو! اللہ اور اس کے رسول کی پکار کا جواب دو جب بھی وہ تم کو بلاوے“، پھر حضور ﷺ نے ارشاد فرمایا کہ تجھے قرآن شریف کی سب سے بڑی سورت یعنی سب سے افضل بتلاؤں گا، پھر حضور ﷺ نے ارشاد فرمایا کہ وہ الْحَمْدُ کی سات آیتیں ہیں: یہ سبع مثانی ہیں اور قرآن عظیم۔

بعض صوفیاء سے منقول ہے کہ جو کچھ پہلی کتابوں میں تھا وہ سب کلام پاک میں آگیا اور جو کلام پاک میں ہے وہ سب ”سورہ فاتحہ“ میں آگیا اور جو کچھ ”فاتحہ“ میں ہے وہ سب ”بسم اللہ“ میں آگیا اور جو ”بسم اللہ“ میں ہے وہ اس کی ”ب“ میں آگیا، اس کی شرح بتلاتے ہیں کہ ”ب“ کے معنی اس جگہ ملانے کے ہیں اور مقصود سب چیز سے بندہ کا اللہ جل شانہ کے ساتھ ملا دینا ہے۔ بعض نے اس کے آگے اضافہ کیا ہے کہ

حل لغات: ① حفاظت کرنے والا۔ ② دور کرنا۔

”ب“ میں جو کچھ ہے وہ اس کے نقطے میں آگیا یعنی وَحْدَانِيَّةً، کہ نقطہ اضطرار میں کہتے ہیں: اس چیز کو جس کی تقسیم نہ ہو سکتی ہو۔ بعض مشائخ سے منقول ہے کہ ﴿إِيَّاكَ نَعْبُدُ وَإِيَّاكَ نَسْتَعِينُ﴾ [سورہ فاتحہ] میں تمام مقاصد دینی و دنیوی آگئے۔ ایک دوسری روایت میں حضور ﷺ کا ارشاد وارد ہوا ہے کہ اُس ذات کی قسم جس کے قبضہ میں میری جان ہے کہ اس جیسی سورت نازل نہیں ہوئی، نہ ”تورات“ میں نہ ”انجیل“ میں نہ ”زبور“ میں نہ بقیہ ”قرآن پاک“ میں۔ مشائخ نے لکھا ہے کہ اگر ”سورہ فاتحہ“ کو ایمان و یقین کے ساتھ پڑھے تو ہر بیماری سے شفا ہوتی ہے دینی ہو یا دنیوی، ظاہری ہو یا باطنی، لکھ کر لٹکا نا اور چائنا بھی امراض کے لیے نافع ہے۔ صحاح کی کتابوں میں وارد ہے کہ صحابہ ﷺ نے سائب بچھو کے کاٹے ہوئے پر اور مرگی والوں پر اور دیوانوں پر ”سورہ فاتحہ“ پڑھ کر دم کیا اور حضور ﷺ نے اس کو جائز بھی رکھا۔ نیز ایک روایت میں آیا ہے کہ سائب بن یزید ﷺ پر حضور ﷺ نے اس سورت کو دم فرمایا اور یہ سورت پڑھ کر لعابِ دہن درد کی جگہ لگایا۔ اور ایک روایت میں آیا ہے کہ جو شخص سونے کے ارادہ سے لیٹے اور ”سورہ فاتحہ“ اور ”قل ہواللہ احد“ پڑھ کر اپنے اوپر دم کر لے موت کے سوا ہر بلا سے امن پاوے۔ ایک روایت میں آیا ہے کہ ”سورہ فاتحہ“ ثواب میں دو تہائی قرآن کے برابر ہے۔ ایک روایت میں آیا ہے کہ عرش کے خاص خزانہ سے مجھ کو چار چیزیں ملی ہیں کہ اور کوئی چیز اس خزانہ سے کسی کو نہیں ملی: ”سورہ فاتحہ، آیہ الکرسی“ اور ”سورہ بقرہ“ کی اخیر آیات اور ”سورہ کوثر“۔ ایک روایت میں آیا ہے کہ حسنِ بصریؒ حضور ﷺ سے نقل کرتے ہیں کہ جس نے ”سورہ فاتحہ“ کو پڑھا اُس نے گویا ”تورات انجیل زبور“ اور ”قرآن شریف“ کو پڑھا۔ ایک روایت میں آیا ہے کہ ابلیس کو اپنے اوپر نوحہ اور زاری اور سر پر خاک ڈالنے کی چار مرتبہ نوبت آئی: اول جب اس پر لعنت ہوئی، دوسرے جب کہ اس کو آسمان سے زمین پر ڈالا گیا، تیسرے جب کہ حضور اکرم ﷺ کو نبوت ملی؛ چوتھے جب کہ سورہ فاتحہ نازل ہوئی۔ شعبیؒ سے روایت ہے کہ ایک شخص اُن کے پاس آیا اور دزدِ گرزہ کی شکایت کی، شعبیؒ نے کہا کہ اسُ القرآن پڑھ کر دزد کی جگہ دم کر، اس نے پوچھا کہ اسُ القرآن کیا ہے؟ شعبیؒ نے کہا کہ ”سورہ فاتحہ“۔ مشائخ کے اعمالِ مجرب میں لکھا ہے کہ ”سورہ فاتحہ“ اسمِ اعظم ہے ہر مطلب کے لیے پڑھنی چاہیے اور اس کے دو طریقے ہیں: ایک یہ کہ صبح کی سنت اور فرض کے درمیان ”بسم اللہ الرحمن الرحیم“ کے میم کے ساتھ ”الحمد للہ“ کا لام ملا کر اکتالیس بار چالیس دن تک پڑھے، جو مطلب ہوگا انشاء اللہ تعالیٰ حاصل ہوگا اور اگر کسی مریض یا جادو کیے ہوئے کے لیے ضرورت ہو تو پانی پر دم کر کے اس کو پلاوے۔ دوسرے یہ کہ نوچند ہی اتوار کو صبح کی سنت اور فرض کے درمیان بلا قید میم ملانے کے

حل لغات: ① اللہ کو ایک ماننا۔ ② فائدہ مند۔ ③ تھوک۔ ④ منہ۔ ⑤ رونا پینا۔ ⑥ مٹی۔ ⑦ بنیاد۔ ⑧ چاند کے مینے کی پہلی اتوار۔

ستر بار پڑھے اور اس کے بعد ہر روز اسی وقت پڑھے اور دس دس بار کم کرتا جاوے، یہاں تک کہ ہفتہ ختم ہو جاوے، اول مہینے میں اگر مطلب پورا ہو جاوے، ورنہ دوسرے تیسرے مہینے میں اسی طرح کرے۔ نیز اس سورت کا چینی کے برتن پر گلاب اور مشک و زعفران سے لکھ کر اور دھو کر پلانا چالیس روز تک امراض مُزمنہ کے لیے مُجرب ہے، نیز دانتوں کے درد اور سر کے درد، پیٹ کے درد کے لیے سات بار پڑھ کر دم کرنا مُجرب ہے۔ (یہ سب مضمون مظاہر حق سے مختصر طور سے نقل کیا گیا)۔

مُسلم شریف کی ایک حدیث میں ابن عباس ؓ سے روایت ہے کہ حضور ﷺ ایک مرتبہ تشریف فرما تھے، حضور ﷺ نے فرمایا کہ آسمان کا ایک دروازہ آج کھلا ہے، جو آج سے قبل کبھی نہیں کھلتا تھا، پھر اس میں سے ایک فرشتہ نازل ہوا، حضور ﷺ نے فرمایا کہ یہ ایک فرشتہ نازل ہوا جو آج سے قبل کبھی نازل نہیں ہوا تھا، پھر اس فرشتہ نے عرض کیا کہ دونوں کی بشارت لیجیے۔ جو آپ سے قبل کسی کو نہیں دیے گئے: ایک سورہ فاتحہ دوسرا خاتمہ سورہ بقرہ، یعنی سورہ بقرہ کا اخیر کوع، ان کو نور اس لیے فرمایا کہ قیامت کے دن اپنے پڑھنے والے کے آگے آگے چلیں گے۔

② عَنْ عَطَاءِ بْنِ أَبِي رَبَاحٍ قَالَ: بَلَغَنِي أَنَّ رَسُولَ اللَّهِ ﷺ قَالَ: مَنْ قَرَأَ يُسَافِرَ فِي صَدْرِ النَّهَارِ قُضِيَتْ حَوَائِجُهُ. [رواه الدارمي]

ترجمہ: عطاء بن ابی رباحؓ کہتے ہیں کہ مجھے حضور اکرم ﷺ کا یہ ارشاد پہونچا ہے کہ جو شخص سورہ یس کو شروع دن میں پڑھے اس کی تمام دن کی حوائج پوری ہو جائیں۔

احادیث میں سورہ یس کے بھی بہت سے فضائل وارد ہوئے ہیں۔ ایک روایت میں وارد ہوا ہے کہ ہر چیز کے لیے ایک دل ہوا کرتا ہے، قرآن شریف کا دل سورہ یس ہے، جو شخص سورہ یس پڑھتا ہے، حق تعالیٰ شانہ اس کے لیے دس قرآنوں کا ثواب لکھتا ہے۔ ایک روایت میں آتا ہے کہ حق تعالیٰ شانہ نے سورہ طہ اور سورہ یس کو آسمان و زمین کے پیدا کرنے سے ہزار برس پہلے پڑھا، جب فرشتوں نے سنا تو کہنے لگے کہ خوشحالی ہے اُس اُمت کے لیے جن پر یہ قرآن اتارا جائے گا اور خوش حالی ہے اُن دلوں کے لیے جو اس کو اٹھائیں گے، یعنی یاد کریں گے، اور خوشحالی ہے اُن زبانوں کے لیے جو اس کو تلاوت کریں گی۔ ایک حدیث میں ہے کہ جو شخص سورہ یس کو صرف اللہ کی رضا کے واسطے پڑھے اس کے پہلے سب گناہ معاف ہو جاتے ہیں، پس اس سورت کو اپنے مُردوں پر پڑھا کرو۔ ایک روایت میں آیا ہے کہ سورہ یس کا نام تورات میں ”مُعمد“ ہے کہ اپنے پڑھنے والے کے لیے دنیا و آخرت کی بھلائیوں پر مشتمل ہے اور اس سے دنیا و آخرت کی مصیبت کو دور کرتی ہے اور آخرت کے ہول کو دور کرتی ہے، اس سورت کا نام ”زافہ خافضہ“ بھی ہے، یعنی مومنوں کے رُتبے بلند کرنے والی اور کافروں کو پست کرنے والی۔ ایک روایت میں ہے کہ

حل لغات: ① تو بہت اچھا۔ ② پرانی بیماریاں۔ ③ ضرورتیں۔ ④ خوف۔ ⑤ ذلیل۔



حضور اکرم ﷺ نے ارشاد فرمایا کہ میرا دل چاہتا ہے کہ سورہ لیس میرے ہر امتی کے دل میں ہو۔ ایک روایت میں ہے کہ جس نے سورہ لیس کو ہر رات میں پڑھا پھر مَر گیا تو شہید مَر ا۔ ایک روایت میں ہے کہ جو لیس کو پڑھتا ہے اس کی مغفرت کی جاتی ہے اور جو بھوک کی حالت میں پڑھتا ہے وہ سیر ہو جاتا ہے اور جو راستہ گم ہو جانے کی وجہ سے پڑھتا ہے وہ راستہ پالیتا ہے اور جو شخص جانور کے گم ہو جانے کی وجہ سے پڑھتا ہے وہ پالیتا ہے اور جو ایسی حالت میں پڑھے کہ کھانا کم ہو جانے کا خوف ہو تو وہ کھانا کافی ہو جاتا ہے اور جو ایسے شخص کے پاس پڑھے جو بُلغ میں ہو تو اس پر نزع میں آسانی ہو جاتی ہے اور جو ایسی عورت پر پڑھے جس کے بچہ ہونے میں دشواری ہو رہی ہو اس کے لیے بچہ جننے میں سہولت ہوتی ہے۔ مقررئی کہتے ہیں کہ جب بادشاہ یا دشمن کا خوف ہو اور اس کے لیے سورہ لیس پڑھے تو وہ خوف جاتا رہتا ہے۔ ایک روایت میں آتا ہے جس نے سورہ ”لیس اور الصَّفٰت“ جمعہ کے دن پڑھی اور پھر اللہ سے دُعا کی اس کی دعا پوری ہوتی ہے، (اس کا بھی اکثر مظاہر حق سے منقول ہے۔ مگر مشائخ حدیث کو بعض روایات کی صحت میں کلام ہے)۔

(۳) عَنْ ابْنِ مَسْعُودٍ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ: مَنْ قَرَأَ سُورَةَ الْوَاقِعَةِ فِي كُلِّ لَيْلَةٍ لَمْ تُصِبْهُ فَاقَةٌ أَبَدًا وَكَانَ ابْنُ مَسْعُودٍ رَضِيَ اللَّهُ عَنْهُ يَقْرَأُ بِهَا كُلَّ لَيْلَةٍ. [رواه البيهقي في الشعب]

ابن مسعود رَضِيَ اللَّهُ عَنْهُ نے حضور ﷺ کا یہ ارشاد نقل کیا ہے کہ جو شخص ہر رات کو سورہ واقعہ پڑھے اس کو کبھی فاقہ نہیں ہوگا اور ابن مسعود رَضِيَ اللَّهُ عَنْهُ اپنی بیٹیوں کو حکم فرمایا کرتے تھے کہ ہر شب میں اس سورت کو پڑھیں۔

سورہ واقعہ کے فضائل بھی مُتَعَدِّد روایات میں وارد ہوئے ہیں، ایک روایت میں آیا ہے کہ جو شخص ”سورہ حدید“ اور ”سورہ واقعہ“ اور ”سورہ الرحمن“ پڑھتا ہے وہ جنت الفردوس کے رہنے والوں میں پکارا جاتا ہے۔ ایک روایت میں ہے کہ سورہ واقعہ ”سورہ الفتنی“ ہے اس کو پڑھو اور اپنی اولاد کو سکھاؤ۔ ایک روایت میں ہے کہ اس کو اپنی بیٹیوں کو سکھاؤ۔ حضرت عائشہ رَضِيَ اللَّهُ عَنْهَا سے بھی اس کے پڑھنے کی تاکید منقول ہے، مگر بہت ہی پُنت خیال ہے کہ چار پیسے کے لیے اس کو پڑھا جائے؛ البتہ اگر غنائے قلب اور آخرت کے نیت سے پڑھے تو دنیا خود بخود ہاتھ جوڑ کر حاضر ہوگی۔

(۴) عَنْ أَبِي هُرَيْرَةَ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ: مَنْ قَرَأَ سُورَةَ الْفُرْقَانِ ثَلَاثُونَ آيَةً شَفَعَتْ لِرَجُلٍ حَتَّى غُفِرَ لَهُ وَهِيَ تَبَارَكَ الَّذِي بِيَدِهِ الْمُلْكُ. [رواه أحمد وأبو داود والنسائي وابن ماجه والحاكم وصححه وابن حبان في صحيحه]

ابو ہریرہ رَضِيَ اللَّهُ عَنْهُ نے حضور ﷺ کا یہ ارشاد نقل کیا ہے کہ قرآن شریف میں ایک سورہ تیس آیات کی ایسی ہے کہ وہ اپنے پڑھنے والے کی شفاعت کرتی رہتی ہے؛ یہاں تک کہ اس کی مغفرت کراوے، وہ سورہ ”تَبَارَكَ الَّذِي“ ہے۔

حل لغات: (۱) موت کا وقت۔ (۲) بھوکا رہنا۔ (۳) کم امتی۔ (۴) دل کی بے نیازی۔

”سورۃ تبارک الذی“ کے متعلق بھی ایک روایت میں حضور ﷺ کا ارشاد آیا ہے کہ میرا دل چاہتا ہے کہ یہ سورۃ ہر مومن کے دل میں ہو۔ ایک روایت میں ہے کہ جس نے سورۃ تبارک الذی اور ”الم سجده“ کو مغرب اور عشاء کے درمیان پڑھا گویا اُس نے لیلۃ القدر میں قیام کیا۔ ایک روایت میں ہے کہ جس نے ان دونوں سورتوں کو پڑھا اُس کے لیے ستر نیکیاں لکھی جاتی ہیں اور ستر برائیاں دُور کی جاتی ہیں۔ ایک روایت میں ہے کہ جس نے ان دونوں سورتوں کو پڑھا اس کے لیے عبادت لیلۃ القدر کی برابر ثواب لکھا جاتا ہے۔ [کذا فی المظاہر ترمذیؒ نے ابن عباسؓ سے نقل کیا ہے کہ بعض صحابہ نے ایک جگہ خیمہ لگایا، ان کو علم نہ تھا کہ وہاں قبر ہے، اچانک ان خیمہ لگانے والوں نے اس جگہ کسی کو ”سورۃ تبارک الذی“ پڑھتے ہوئے سنا تو حضور ﷺ سے آکر عرض کیا، حضور ﷺ نے فرمایا کہ یہ سورۃ اللہ کے عذاب سے روکنے والی ہے اور نجات دینے والی ہے۔ حضرت جابرؓ کہتے ہیں کہ حضور ﷺ اُس وقت تک نہ سوتے تھے جب تک ”الم سجده اور سورۃ تبارک الذی“ نہ پڑھ لیتے تھے۔ خالد بن معدانؓ کہتے ہیں کہ مجھے یہ روایت پہونچی ہے کہ ایک شخص بڑا گناہ گار تھا اور ”سورۃ سجده“ پڑھا کرتا تھا اس کے علاوہ اور کچھ نہیں پڑھتا تھا، اس سورۃ نے اپنے پڑاس شخص پر پھیلا دیے کہ اے رب! یہ شخص میری بہت تلاوت کرتا تھا، اس کی شفاعت قبول کی گئی اور حکم ہو گیا کہ ہر خطا کے بدلہ ایک نیکی دی جائے۔ خالد بن معدانؓ یہ بھی کہتے ہیں کہ یہ سورۃ اپنے پڑھنے والے کی طرف سے قبر میں جھگڑتی ہے اور کہتی ہے کہ اگر میں تیری کتاب میں سے ہوں تو میری شفاعت قبول کر، ورنہ مجھے اپنی کتاب سے منادے اور بخیر نہ پرندہ کے بن جاتی ہے اور اپنے پڑمیت پر پھیلا دیتی ہے اور اس پر عذاب قبر ہونے سے نافع ہوتی ہے اور یہی سارا مضمون وہ ”تبارک الذی“ کے بارے میں بھی کہتے ہیں۔ خالد بن معدانؓ اس وقت تک نہ سوتے تھے جب تک دونوں سورتیں نہ پڑھ لیتے۔ طاووسؓ کہتے ہیں کہ یہ دونوں سورتیں تمام قرآن کی ہر سورت پر ساٹھ نیکیاں زیادہ رکھتی ہیں۔ عذاب قبر کوئی معمولی چیز نہیں ہر شخص کو مرنے کے بعد سب سے پہلے قبر سے سابقہ پڑتا ہے۔ حضرت عثمانؓ جب کسی قبر پر کھڑے ہوتے تو اس قدر روتے کہ ریش مبارک تر ہو جاتی، کسی نے پوچھا کہ آپ جنت و جہنم کے تذکرہ سے بھی اتنا نہیں روتے جتنا کہ قبر سے؟ آپ نے فرمایا کہ میں نے نبی کریم ﷺ سے سنا ہے کہ قبر متاثر آلِ آخرت میں سب سے پہلی منزل ہے، جو شخص اس کے عذاب سے نجات پالے، آئندہ کے واقعات اس کے لیے سہل ہوتے ہیں اور اگر اس سے نجات نہ پائے تو آنے والے حوادث اس سے سخت ہوتے ہیں۔ نیز میں نے یہ بھی سنا ہے کہ قبر سے زیادہ متوحش کوئی منظر نہیں۔ [جمع الفوائد] اللّٰهُمَّ احْفَظْنَا مِنْهُ بِفَضْلِكَ وَمَنْتِكَ۔

حل لغات: ① بازو۔ ② رکاوٹ۔ ③ داڑھی۔ ④ منزل کی جمع۔ ⑤ آسان۔ ⑥ مصیبتیں۔ ⑦ گھبرا دینے والا۔ ⑧ اے اللہ اپنے فضل و احسان سے ہماری اس سے حفاظت فرما۔

۵) عَنْ ابْنِ عَبَّاسٍ ؓ قَالَ: يَأْرَسُونَ اللَّهَ! أَيُّ الْأَعْمَالِ أَفْضَلُ؟ قَالَ: الْحَالُ الْمُرْتَجِلُ. قَالَ: يَأْرَسُونَ اللَّهَ! مَا الْحَالُ الْمُرْتَجِلُ؟ قَالَ: صَاحِبُ الْقُرْآنِ يَضْرِبُ مِنْ أَوَّلِهِ حَتَّى يَبْلُغَ آخِرَهُ وَمِنْ آخِرِهِ حَتَّى يَبْلُغَ أَوَّلَهُ؛ كُلَّمَا حَلَّ لِزَوْجٍ.

ابن عباس ؓ کہتے ہیں کہ حضور اقدس ؐ سے کسی نے پوچھا کہ بہترین اعمال میں سے کون سا عمل ہے؟ آپ ؐ نے ارشاد فرمایا کہ حالِ مُرْتَجِل، لوگوں نے پوچھا کہ حالِ مُرْتَجِل کیا چیز ہے؟ حضور ؐ نے ارشاد فرمایا کہ وہ صاحب قرآن ہے جو اول سے چلے حتیٰ کہ اخیر تک پہنچے اور اخیر کے بعد پھر اول پر پہنچے، جہاں ٹھہرے پھر آگے چل دے۔

[رواہ الترمذی کہنا فی الرحمة والحاکم، وقال: تغرد به صالح المبري وهو من زهاد أهل البصرة إلا أن الشيخين لم يخرجاه. وقال الذهبي: صالح متروك. قلت: هو من رواية أبي داود والترمذی]

حال کہتے ہیں منزل پر آنے والے کو اور مُرْتَجِل کو سچ کرنے والے کو، یعنی یہ کہ جب کلام پاک ختم ہو جائے تو پھر از سر نو شروع کر لے، یہ نہیں کہ بس اب ختم ہو گیا دوبارہ پھر دیکھا جائے گا۔ کثُرُ الْعُمَل کی ایک روایت میں اس کی شرح وارد ہوئی اَلْحَالَةُ الْمُنْفَتِحُ ختم کرنے والا اور ساتھ ہی شروع کرنے والا یعنی ایک قرآن ختم کرنے کے بعد ساتھ ہی دوسرا شروع کر لے۔

اسی سے غالباً وہ عادت مآخوذ ہے جو ہمارے دیار میں متعارف ہے کہ ختم قرآن شریف کے بعد ﴿مُقْلِحُونَ﴾ تک پڑھا جاتا ہے، مگر اب لوگ اسی کو مُنْقِلِ ادب سمجھتے ہیں اور پھر پورا کرنے کا اہتمام نہیں کرتے، حالانکہ ایسا نہیں، بلکہ دراصل مُتَّحِد دوسرا قرآن شریف شروع کرنا بظاہر مقصود ہے جس کو پورا بھی کرنا چاہیے۔ شرحِ احیاء میں اور علامہ سیوطی نے اِثْقَان میں بروایت داری نقل کیا ہے کہ حضور اکرم ؐ جب ﴿قُلْ أَعُوذُ بِرَبِّ النَّاسِ﴾ پڑھا کرتے تو سورہ بقرہ سے ﴿مُقْلِحُونَ﴾ تک ساتھ ہی پڑھتے اور اس کے بعد ختم قرآن کی دعا فرماتے تھے۔

۶) عَنْ أَبِي مُوسَى الْأَشْعَرِيِّ ؓ قَالَ: قَالَ رَسُولُ اللَّهِ ؐ: تَعَاهَدُوا الْقُرْآنَ، فَوَالَّذِي نَفْسِي بِيَدِهِ لَهُوَ أَشَدُّ تَفْصِيًّا مِنَ الْإِبِلِ فِي عَقْلِهَا. [رواہ البخاری ومسلم]

ابوموسیٰ اشعری ؓ نے حضور اکرم ؐ سے نقل کیا ہے کہ قرآن شریف کی خبر گیری کیا کرو، قسم ہے اس ذات پاک کی جس کے قبضہ میں میری جان ہے کہ قرآن پاک جلد نکل جانے والا ہے سینوں سے، بہت اونٹ کے اپنی زینوں سے۔

یعنی آدمی اگر جانور کی حفاظت سے غافل ہو جاوے اور وہ زین سے نکل جاوے تو بھاگ جاوے گا، اسی طرح کلام پاک کی اگر حفاظت نہ کی جاوے تو وہ بھی یا نہیں رہے گا اور بھول جاوے گا؛ اور اصل بات

حل لغات: ۱) سفر کے لیے نکلتا۔ ۲) نکالی گئی۔ ۳) علاقہ۔ ۴) مشہور۔ ۵) ساتھ ہی۔ ۶) دیکھ بھال۔

یہ ہے کہ کلام اللہ شریف کا حفظ یاد ہو جانادر حقیقت یہ خود قرآن شریف کا ایک کھلا ہوا معجزہ ہے، ورنہ اس سے آدھی تہائی مفقود ارکی کتاب بھی یاد ہونا مشکل ہی نہیں، بلکہ قریب بہ بحال ہے، اسی وجہ سے حق تعالیٰ شانہ نے اس کے یاد ہو جانے کو ”سورہ قمر“ میں بطور احسان کے ذکر فرمایا اور بار بار اس پر تنبیہ فرمائی ہے:

﴿وَلَقَدْ يَسِّرْنَا الْقُرْآنَ لِلذِّكْرِ فَهَلْ مِنْ مُدَكِّرٍ ۖ﴾ [سورہ قمر] کہ ہم نے کلام پاک کو حفظ کرنے کے لیے سہل کر رکھا ہے، کوئی ہے حفظ کرنے والا۔ صاحب جلالین نے لکھا ہے کہ اس آیت میں امر کے معنی میں ہے، تو جس چیز کو حق تعالیٰ شانہ بار بار تاکید سے فرما رہے ہوں اس کو ہم مسلمان لغو اور حنافت اور بے کار اضعاف وقت سے تعبیر کرتے ہوں، اس حنافت کے بعد پھر بھی ہماری تباہی کے لیے کسی اور چیز کے انتظار کی ضرورت باقی ہے؟ تعجب کی بات ہے کہ حضرت عزیر علیہ السلام اگر اپنی یاد سے ”تورات“ لکھا دیں تو اس کی وجہ سے اللہ کے بیٹے پکارے جاویں اور مسلمانوں کے لیے اللہ جل شانہ نے اس لطف و احسان کو عام فرما رکھا ہے تو اس کی یہ قدر دانی کی جاوے؟ ﴿وَسَيَعْلَمُ الَّذِينَ ظَلَمُوا أَيَّ مُنْقَلَبٍ يَنْقَلِبُونَ﴾ [سورہ شعراء] بالجملة یہ محض حق تعالیٰ شانہ کا لطف و انعام ہے کہ یہ یاد ہو جاتا ہے، اس کے بعد اگر کسی شخص کی طرف سے بے توجہی پائی جاتی ہے تو اُس سے بھلا دیا جاتا ہے، قرآن شریف پڑھ کر بھلا دینے میں بڑی سخت وعیدیں آئی ہیں۔ حضور ﷺ کا ارشاد ہے کہ مجھ پر اُمت کے گناہ پیش کیے گئے، میں نے اس سے بڑھ کر کوئی گناہ نہیں پایا کہ کوئی شخص قرآن شریف پڑھ کر بھلا دے۔ دوسری جگہ ارشاد ہے کہ جو شخص قرآن شریف پڑھ کر بھلا دے قیامت کے دن اللہ کے دربار میں کوڑھی حاضر ہوگا۔ ”مَجْعُ الْفُؤَادِ“ میں رزین کی روایت سے آیت ذیل کو دلیل بنایا ہے: ﴿اقْرَءْ فَإِنْ شِئْتُمْ﴾ قَالَ رَبِّ لِمَ حَشَرْتَنِيْ اَعْمٰی وَقَدْ كُنْتُ بَصِيْرًا﴾ [سورہ طہ] جو شخص ہمارے ذکر سے اعراض کرتا ہے اس کی زندگی تنگ کر دیتے ہیں اور قیامت کے روز اس کو اندھا اٹھائیں گے، وہ عرض کرے گا کہ یا اللہ! میں تو آنکھوں والا تھا مجھے اندھا کیوں کر دیا؟ ارشاد ہوگا: اس لیے کہ تیرے پاس ہماری آیتیں آئیں اور تو نے ان کو بھلا دیا، بس آج تو بھی اسی طرح بھلا دیا جاوے گا یعنی تیری کوئی اعانت نہیں۔

④ عَنْ بُرَيْدَةَ ؓ قَالَ: قَالَ رَسُولُ اللّٰهِ ﷺ: مَنْ قَرَأَ الْقُرْآنَ يَتَأَكَّلُ بِهِ النَّاسُ جَاءَ يَوْمَ الْقِيَمَةِ وَوَجْهُهُ عَظْمٌ لَيْسَ عَلَيْهِ لَحْمٌ. [رواد البیهقی فی شعب الإیمان]	بُرَيْدہ ؓ نے حضور اقدس ﷺ کا یہ ارشاد نقل کیا ہے کہ جو شخص قرآن پڑھے تاکہ اس کی وجہ سے کھاوے لوگوں سے، قیامت کے دن وہ ایسی حالت میں آئے گا کہ اُس کا چہرہ محض ہڈی ہوگا جس پر گوشت نہ ہوگا۔
---	--

حل لغات: ① ناممکن کے قریب ہے۔ ② سوال کرنا۔ ③ وقت کو بر باد کرنا۔ ④ مراد لینا۔ ⑤ نیچے کی آیت۔ ⑥ منہ پھیرنا۔ ⑦ مدد۔



یعنی جو لوگ قرآن شریف کو طلب دنیا کی غرض سے پڑھتے ہیں ان کا آخرت میں کوئی حصہ نہیں۔ حضور اکرم ﷺ کا ارشاد ہے کہ ہم قرآن شریف پڑھتے ہیں اور ہم میں محبت و عزری ہر طرح کے لوگ ہیں جس طرح پڑھتے ہو پڑھتے رہو، عنقریب ایک جماعت آنے والی ہے جو قرآن شریف کے حروف کو اس طرح سیدھا کریں گے جس طرح تیر سیدھا کیا جاتا ہے۔ یعنی خوب سنواریں گے ایک ایک حرف کو گھٹنوں درست کریں گے اور مخارج کی رعایت میں خوب تکلف کریں گے اور یہ سب دنیا کے واسطے ہوگا آخرت سے ان لوگوں کو کچھ بھی سزاوار نہ ہوگا۔ مقصد یہ ہے کہ محض خوش آوازی بے کار ہے جب کہ اس میں اخلاص نہ ہو محض دنیا کمانے کے واسطے کیا جاوے۔ چہرہ پر گوشت نہ ہونے کا مطلب یہ ہے کہ جب اُس نے اَشْرَفُ الْأَشْيَاءِ کو ذلیل چیز کمانے کا ذریعہ کیا، تو اَشْرَفُ الْأَشْيَاءِ چہرہ کو رونق سے محروم کر دیا جائے گا۔ عمران بن حصین رضی اللہ عنہ کا ایک واعظ پر گزر ہوا جو تلاوت کے بعد لوگوں سے کچھ طلب کر رہا تھا، یہ دیکھ کر انھوں نے اِنَّا لِلّٰہِ پڑھی اور فرمایا کہ میں نے حضور اکرم ﷺ سے سنا ہے کہ جو شخص تلاوت کرے اس کو جو مانگنا ہو اللہ سے مانگے، عنقریب ایسے لوگ آئیں گے جو پڑھنے کے بعد لوگوں سے بھیک مانگیں گے۔ مَسْحَاحٌ سے منقول ہے کہ جو شخص علم کے ذریعے سے دنیا کماوے اس کی مثال ایسی ہے کہ جوتے کو اپنے رخسار سے صاف کرے، اس میں شک نہیں کہ جوتا تو صاف ہو جاوے گا مگر چہرہ سے صاف کرنا جمہافت کی مُنْتَبِلَہ ہے؛ ایسے ہی لوگوں کے بارے میں نازل ہوا ہے: ﴿أُولَٰئِكَ الَّذِينَ اسْتَكْبَرُوا الصَّلَاةَ بِالْهٰذِلِ﴾ [الایۃ سورہ بقرہ: ۱۶] (یہی لوگ ہیں جنھوں نے ہدایت کے بدلے میں گنہاری خریدی ہے، پس نہ ان کی تجارت کچھ نفع والی ہے اور نہ یہ لوگ ہدایت یافتہ ہیں) ابی بن کعب رضی اللہ عنہ کہتے ہیں کہ میں نے ایک شخص کو قرآن شریف کی ایک سورہ پڑھائی تھی اُس نے ایک کمان مجھے ہدیہ کے طور سے دی، میں نے حضور ﷺ سے اس کا تذکرہ کیا تو حضور ﷺ نے ارشاد فرمایا کہ جہنم کی ایک کمان تو نے لی۔ اسی طرح کا واقعہ عبادۃ بن الصامت رضی اللہ عنہ نے اپنے متعلق نقل کیا اور حضور ﷺ کا یہ جواب نقل کیا کہ جہنم کی ایک چنگاری اپنے موندھوں کے درمیان لٹکا دی۔ دوسری روایت میں ہے کہ اگر تو چاہے کہ جہنم کا ایک طوق گلے میں ڈالے تو اس کو قبول کر لے۔

یہاں پہونچ کر میں اُن حَقَاط کی خدمت میں جن کا مقصد قرآن شریف کے مکتبوں سے فقط پیسہ ہی کمانا ہے، بڑے ادب سے عرض کروں گا کہ اللہ اپنے مُنْصَلِب اور اپنی ذمہ داری کا لحاظ سمجھے، جو لوگ آپ کی بدنیات کے حملہ کی وجہ سے کلام مجید پڑھانا یا حفظ کرنا بند کرتے ہیں اس کے وبال میں وہ تباہ گرفتار نہیں،

- حل لغات:** ① دنیا حاصل کرنا۔ ② عربوں کے علاوہ دوسرے لوگ۔ ③ حروف کے نکلنے کی جگہ۔ ④ لگاؤ۔ ⑤ اچھی آواز۔ ⑥ سب سے زیادہ باعزت چیز۔ ⑦ سب سے زیادہ باعزت عضو۔ ⑧ گال۔ ⑨ بے وقوفی۔ ⑩ حد۔ ⑪ عہدہ۔ ⑫ خیال۔

خود آپ لوگ بھی اس کے جواب دہ اور قرآن پاک کے بند کرنے والوں میں شریک ہیں۔ آپ لوگ سمجھتے ہیں کہ ہم اشاعت کرنے والے ہیں، لیکن درحقیقت اس اشاعت کے روکنے والے ہم ہی لوگ ہیں، جن کی بڑا طواریاں اور بڑی بینیاں دُنیا کو مجبور کر رہی ہیں کہ وہ قرآن پاک ہی کو چھوڑ کر بیٹھیں۔ علماء نے تعلیم کی تنخواہ کو اس لیے جائز نہیں فرمایا کہ ہم لوگ اسی کو مقصود بنالیں، بلکہ حقیقتاً ہر رِئیس کی اصل غرض صرف تعلیم اور اشاعت علم و قرآن شریف ہونے کی ضرورت ہے اور تنخواہ اس کا مُعاوضہ نہیں بلکہ رفع ضرورت کی ایک صورت ہے، جس کو مجبوراً اور اضطرار کی وجہ سے اختیار کیا گیا۔

**تنبیہ:** کلام پاک کے ان سب فضائل اور خوبیوں کے ذکر کرنے سے مقصود اس کے ساتھ محبت پیدا کرنا ہے؛ اس لیے کہ کلام اللہ شریف کی محبت حق تعالیٰ شانہ کی محبت کے لیے لازم و ملزوم ہے اور ایک کی محبت دوسرے کی محبت کا سبب ہوتی ہے، دُنیا میں آدمی کی خلقت صرف اللہ جلّ شانہ کی مَعْرِفَت کے لیے ہوئی ہے اور آدمی کے علاوہ سب چیز کی خَلَقَت آدمی کے لیے۔

ابرو باد و مہ و خورشید و فلک در کارند      تا تو نمانے بگلف آری و بغفلت نغوری  
ہمنہ از بہر تو سزگشت و فرمانبردار      شرط انصاف نہ باشد کہ تو فرمانبری

کہتے ہیں بادل و ہوا، چاند سورج، آسمان و زمین غرض ہر چیز تیری خاطر کام میں مشغول ہے تاکہ تو اپنی خواہش ان کے ذریعہ سے پوری کرے اور عبرت کی نگاہ سے دیکھے کہ آدمی کی ضروریات کے لیے یہ سب چیزیں کس قدر فرمانبردار و مطیع اور وقت پر کام کرنے والی ہیں اور تنبیہ کے لیے کبھی کبھی ان میں تَخَلُف بھی تھوڑی دیر کے لیے کر دیا جاتا ہے، بارش کے وقت بارش نہ ہونا، ہوا کے وقت ہونا نہ چلنا، اسی طرح گزہن کے ذریعہ سے چاند، سورج، غرض ہر چیز میں کوئی تغیر بھی پیدا کیا جاتا ہے، تاکہ ایک غافل کے لیے تنبیہ کا تازیانہ بھی لگے، اس سب کے بعد خیرت کی بات ہے کہ تیری وجہ سے یہ سب چیزیں تیری ضروریات کے تابع کی جاویں اور ان کی فرمانبرداری بھی تیری اطاعت اور فرمانبرداری کا سبب نہ بنے اور اطاعت و فرمانبرداری کے لیے بہترین مُعین محبت ہے ”إِنَّ الْمَحَبَّ لِمَنْ يُحِبُّ مُطِيعٌ“ جب کسی شخص سے محبت ہو جاتی ہے عشق و فریفتگی پیدا ہو جاتی ہے تو اس کی اطاعت و فرمانبرداری طبیعت اور عادت بن جاتی ہے اور اس کی نافرمانی ایسی ہی گمراہی اور کھٹکتی ہوتی ہے جیسا کہ بغیر محبت کے کسی کی اطاعت خلافِ عادت و طبع ہونے کی وجہ سے بار ہوتی ہے، کسی چیز سے محبت پیدا کرنے کی صورت اس کے کمالات و جمال

- حل لغات:** ① ذمے دار۔ ② پھیلا نا۔ ③ بد اعمالیاں۔ ④ بدلہ۔ ⑤ ضرورت پوری ہونا۔ ⑥ بہت زیادہ ضرورت۔ ⑦ یعنی دونوں ایک دوسرے کے لیے ضروری ہیں۔ ⑧ پیدائش۔ ⑨ بچپان۔ ⑩ ضروریات۔ ⑪ پیچھے رہ جانا۔ ⑫ تبدیلی۔ ⑬ کوڑا۔ ⑭ مددگار۔ ⑮ انتہائی لگاؤ۔ ⑯ بھاری۔ ⑰ دشوار۔

کا مشاہدہ ہے، خواہ ظاہرہ سے ہو یا خواہ باطنہ میں اختصار سے، اگر کسی کے چہرہ کو دیکھ کر بے اختیار اس سے وابستگی ہو جاتی ہے تو کسی کی دل آویز آواز بھی بسا اوقات مٹھاپیس کا اثر رکھتی ہے۔

نہ تنہا عشق اژدہ دار خیزد بسا کیس دژلٹ اژ گفتار خیزد

عشق ہمیشہ صورت ہی سے پیدا نہیں ہوتا، بسا اوقات یہ مبارک دولت بات سے بھی پیدا ہو جاتی ہے۔ کان میں آواز پڑ جانا اگر کسی کی طرف بے اختیار کھینچتا ہے، تو کسی کے کلام کی خوبیاں، اُس کے جوش، اس کے ساتھ آلفٹ کا سبب بن جاتی ہیں۔ کسی کے ساتھ عشق پیدا کرنے کی تدبیر اہل فن نے یہ بھی لکھی ہے کہ اس کی خوبیوں کا اختصار کیا جاوے، اس کے غیر کو دل میں جگہ نہ دی جاوے، جیسا کہ عشق طبعی میں یہ سب باتیں بے اختیار ہوتی ہیں، کسی کا حسین چہرہ یا ہاتھ نظر پڑ جاتا ہے تو آدمی سعی کرتا ہے کوشش کرتا ہے کہ بقیہ اعضاء کو دیکھے تاکہ محبت میں اضافہ ہو، قلب کو تسکین ہو، حالانکہ تسکین ہوتی نہیں۔

مرض بردھتا گیا جوں جوں دوا کی

کسی کھیت میں بیج ڈالنے کے بعد اگر اس کی آبپاشی کی خبر نہ لی گئی تو پیداوار نہیں ہوتی، اگر کسی کی محبت دل میں بے اختیار آ جانے کے بعد اس کی طرف التفات نہ کیا جاوے تو آج نہیں تو کل دل سے محبت ہو جاوے گی، لیکن اس کے خط و خال سراپا اور رفتار و گفتار کے تصور سے اُس قلبی بیج کو بیج بننا چاہیے تو اس میں ہر لمحہ اضافہ ہوگا۔

مکتب عشق کے انداز ازلے دیکھے اس کو چھٹی نہ ملی جس نے سبق یاد کیا

اس سبق کو بھلا دو گے فوراً چھٹی مل جاوے گی، جتنا جتنا یاد کرو گے اتنا ہی جکڑے جاؤ گے۔ اسی طرح کسی قابل عشق سے محبت پیدا کرنی ہو تو اس کے کمالات اس کی دل آویزیوں کا متبع کرے، جو ہر دلوں کو تلاش کرے اور جس قدر معلوم ہو جاوے اس پر بس نہ کرے بلکہ اس سے زائد کا مشاہدہ کرے، جو ہر دلوں کو والے محبوب کے کسی ایک عضو کے دیکھنے پر قناعت نہیں کی جاتی، اس سے زیادہ کی ہوش جہاں تک کہ امکان میں ہو باقی رہتی ہے۔ حق سبحانہ و تقدس جو حقیقتاً ہر جمال و حسن کا منبع ہیں اور حقیقتاً دنیا میں کوئی بھی جمال ان کے علاوہ نہیں ہے، یقیناً ایسے محبوب ہیں کہ جن کے کسی جمال و کمال پر بس نہیں، نہ اس کی کوئی غایت، ان ہی بے نہایت کمالات میں سے اُن کا کلام بھی ہے جس کے متعلق میں پہلے اجمالاً کہہ چکا ہوں کہ اس انتشار سے بعد پھر کسی کمال کی ضرورت نہیں، عشاق کے لیے اس انتساب کے برابر اور کون سی چیز ہوگی۔

**حل لغات:** (۱) دیکھنا۔ (۲) وہ ظاہری اعضاء جن سے کسی چیز کا پتہ چلتا ہو۔ (۳) وہ دکھائی نہ دینے والی قوت جس سے کسی چیز کا پتہ چلتا ہو۔ (۴) یاد۔ (۵) محبت۔ (۶) دل بھانے والی۔ (۷) کھینچنے کی طاقت۔ (۸) ہنر۔ (۹) محبت۔ (۱۰) سکون۔ (۱۱) سیپائی۔ (۱۲) توجہ۔ (۱۳) ختم۔ (۱۴) مکمل شکل و صورت۔ (۱۵) چال چلن۔ (۱۶) دل بھانے والی چیزیں۔ (۱۷) تلاش۔ (۱۸) ڈھونڈنے والا۔ (۱۹) نکلنے کی جگہ۔ (۲۰) خوبصورتی۔ (۲۱) انتہا۔ (۲۲) مختصر طور پر۔ (۲۳) نسبت۔

اسلے گل بٹوڑ سندنم توبوئے گئے داری

قطع نظر اس سے کہ اس انتساب کو اگر چھوڑ بھی دیا جائے کہ اس کا منوط کون ہے اور وہ کس کی صفت ہے، تو پھر حضور اقدس ﷺ کے ساتھ اس کو جو نسبتیں ہیں ایک مسلمان کی فریفتگی کے لیے وہ کیا کم ہیں، اگر اس سے بھی قطع نظر کی جاوے تو خود کلام پاک ہی میں غور کیجیے کہ کوئی خوبی دنیا میں ایسی ہے جو کسی چیز میں پائی جاتی ہے اور کلام پاک میں نہ ہو۔

دامان نگہ تنگ و گل حسن تو بسیار گل چین بہار تو ز دامن گلہ دازد

فدا ہو آپ کی کس کس ادا پر ادا نیں لاکھ اور بیتاب دل ایک

احادیث سابقہ کو غور سے پڑھنے والوں پر غصہ نہیں کہ کوئی بھی چیز دنیا میں ایسی نہیں جس کی طرف احادیث بالا میں متوجہ نہ کر دیا ہو اور انوارِ محبت و افتخار میں سے کسی نوع کا دلدادہ بھی ایسا نہ ہوگا کہ اسی رنگ میں کلام اللہ شریف کی افضلیت و برتری اس نوع میں کمال درجہ کی نہ بتلا دی گئی ہو، مثلاً علی اور ابی جہلؓ کی بہترائی جو دنیا بھر کی چیزوں کو شامل ہے، ہر جمال و کمال اس میں داخل ہے، سب سے پہلی حدیث: نمبر ① نے کلی طور پر ہر چیز سے اس کی افضلیت اور برتری بتلا دی، محبت کی کوئی سی نوع لے لیجیے، کسی شخص کو انتساب غیر متناہیہ میں سے کسی وجہ سے کوئی پسند آئے، قرآن شریف اُسی کلی افضلیت میں اس سے افضل ہے، اس کے بعد بالغوم جو اسباب تعلق و محبت ہوتے ہیں، جُزئیات و تمثیل کے طور سے اُن سب پر قرآن شریف کی افضلیت بتلا دی گئی، اگر کسی کو شراٹے اور منافع کی وجہ سے کسی سے محبت ہوتی ہے تو اللہ جل شانہ کا وعدہ ہے کہ ہر مانگنے والے سے زیادہ عطا کروں گا۔ حدیث: ② اگر کسی کو ذاتی فضیلت، ذاتی جوہر، ذاتی کمال سے کوئی بھٹاتا ہے تو اللہ جل شانہ نے بتلا دیا کہ دنیا کی ہر بات پر قرآن شریف کو اتنی فضیلت ہے جتنی خالق کو مخلوق پر، آقا کو بندوں پر، مالک کو مملوک پر۔ حدیث: ③ اگر کوئی مال و متاع خشم و خمد اور جانوروں کا گرویدہ ہے اور کسی نوع کے جانور پالنے پر دل کھوئے ہوئے ہے، تو جانوروں کے بے مشقت حاصل کرنے سے تحصیل کلام پاک کی افضلیت پر مُسندہ کر دیا۔ حدیث: ④ اگر کوئی صوفی تقدس و تقویٰ کا بھوکا ہے اس کے لیے سرگرداں ہے تو حضور ﷺ نے بتلا دیا کہ قرآن کے ماہر کا ملائکہ کے ساتھ شہار ہے، جن کی برابری تقویٰ کا ہونا مشکل ہے کہ ایک اُن بھی خلاف اطاعت نہیں گزار سکتے۔ حدیث: ⑤ اگر

حل لغات: ① اے پھول میں تجھ سے خوش ہوں اس لیے کہ تو کسی محبوب کی خوشبو رکھتا ہے۔ ② اس کے علاوہ۔ ③ پیدا کرنے والا۔ ④ نظر پٹائی جائے۔ ⑤ نگاہ کا دامن تنگ ہے اور تیرے حسن کے پھول بہت ہیں، تیری بہار کے پھول توڑنے والے کو دامن سے شکایت ہے۔ ⑥ چھپا ہوا۔ ⑦ قسمیں۔ ⑧ تمام۔ ⑨ مختصر۔ ⑩ بے انتہا۔ ⑪ چھوٹی چھوٹی باتیں۔ ⑫ مثال۔ ⑬ نتیجے۔ ⑭ اچھا لگنا۔ ⑮ غلام۔ ⑯ نوکر چاکر۔ ⑰ عاشق۔ ⑱ پاکیزگی۔ ⑲ پریشان۔ ⑳ لمحہ۔



کوئی شخص دو ہرا حصہ ملنے پر افتخار کرتا ہے یا اپنی بڑائی اسی میں سمجھتا ہے کہ اس کی رائے دوراؤں کی برابر شمار کی جاوے تو اُٹکنے والے کے لیے دو ہرا اجر ہے۔ حدیث: (۶) اگر کوئی حاسد بد اخلاقیوں کا مشوِلا ہے دُنیا میں حسد ہی کا خونگر ہو گیا ہو اس کی زندگی حسد سے نہیں ہٹ سکتی، تو حضور ﷺ نے بتا دیا کہ اس قابل جس کے مال پر واقعی حسد ہو سکتا ہے وہ حافظِ قرآن ہے۔ حدیث: (۷) اگر کوئی فُوارِ کُنا مشوِلا ہے، اس پر جان دیتا ہے، پھل بغیر اس کو چین نہیں پڑتا، تو قرآن شریف ﷻ کی مشابہت رکھتا ہے۔ حدیث: (۸) اگر کوئی میٹھے کا عاشق ہے، مٹھائی بغیر اس کا گذر نہیں، تو قرآن شریف کھجور سے زیادہ میٹھا ہے، اگر کوئی شخص عزت و وقار کا دلدادہ ہے مہزری اور کونسل بغیر اس سے نہیں رہا جاتا، تو قرآن شریف دُنیا اور آخرت میں رفیع درجات کا ذریعہ ہے۔ حدیث: (۹) اگر کوئی شخص مُعین و مددگار چاہتا ہے، ایسا جان نثار چاہتا ہے کہ ہر جھگڑے میں اپنے ساتھی کی طرف سے لڑنے کو تیار ہے، تو قرآن شریف سُلطانِ اَسمٰطین ملکِ اَملوک شہنشاہ سے اپنے ساتھی کی طرف سے جھگڑنے کو تیار ہے۔ حدیث: (۱۰) اگر کوئی مُلتے کُرس باریک بینوں میں عمر خرچ کرنا چاہتا ہے اس کے نزدیک ایک باریک مُلتے حاصل کر لینا دُنیا بھر کے لذات سے اغراض کو کافی ہے تو بطنِ قرآن شریف دُقائق کا خزانہ ہے۔ حدیث: (۱۱) اسی طرح اگر کوئی شخص مخفی رازوں کا پتہ لگانا کمال سمجھتا ہے، محکمہ سی آئی ڈی میں شجرہ کو بہتر سمجھتا ہے عمر کھپاتا ہے، تو بطنِ قرآن شریف اُن اَسرارِ مخفیہ پر متنبہ کرتا ہے جن کی انتہائیں، اگر کوئی شخص اونچے مکانات بنانے پر مر رہا ہے، ساتویں منزل پر اپنا خاص کمرہ بنانا چاہتا ہے تو قرآن شریف ساتویں ہزار منزل پر پہنچاتا ہے۔ حدیث: (۱۲) اگر کوئی اس کا گز و پیدہ ہے کہ ایسی سہل تجارت کروں جس میں محنت کچھ نہ ہو اور نفع بہت سا ہو جاوے، تو قرآن شریف ایک حرف پر دس نیکیاں دلاتا ہے۔ حدیث: (۱۳) اگر کوئی تاج و تخت کا بھوکا ہے اس کی خاطر دُنیا سے لڑتا ہے، تو قرآن شریف اپنے رفیق کے والدین کو بھی وہ تاج دیتا ہے جس کی چمک دس کی دُنیا میں کوئی نظیر ہی نہیں۔ حدیث: (۱۴) اگر کوئی شُعْبہ بازی میں کمال پیدا کرتا ہے آگ ہاتھ پر رکھتا ہے، جلتی دیا سلامتی منہ میں رکھ لیتا ہے، تو قرآن شریف جہنم تک کی آگ کو اثر کرنے سے مانع ہے۔ حدیث: (۱۵) اگر کوئی حُکامِ دُری پر مرتا ہے اس پر ناز ہے کہ ہمارے ایک خط سے فلاں حاکم نے اس مُلُزِم کو چھوڑ دیا، ہم نے فلاں شخص کو سزا نہیں ہونے دی، اتنی سی بات حاصل کرنے کے لیے بچ و کلنگر کی دعوتوں اور خوشامدوں میں جان و مال ضائع کرتا ہے، ہر روز کسی نہ کسی حاکم کی دعوت میں سُرگِ زوال رہتا ہے، تو قرآن شریف اپنے ہر رفیق کے ذریعہ ایسے دس شخصوں کو

- حل لغات:** ① دو گنا بدلہ۔ ② نشہ میں چور۔ ③ عادی۔ ④ میوے۔ ⑤ لیوں کی طرح کا ایک عمدہ پھل۔ ⑥ عاشق۔ ⑦ درجات کی بلندی۔ ⑧ شہنشاہ۔ ⑨ ذہین۔ ⑩ اندر۔ ⑪ باریکوں۔ ⑫ چھپے ہوئے۔ ⑬ پوشیدہ راز۔ ⑭ عاشق۔ ⑮ نظر بندی۔ ⑯ حاکموں تک پہنچ۔ ⑰ چالبدی۔ ⑱ پریشان۔

خلافی دلاتا ہے جن کو جہنم کا حکم مل چکا ہے۔ حدیث: (۱۶) اگر کوئی خوشبوؤں پر مرتا ہے چمن اور پھولوں کا ولدادہ ہے تو قرآن شریف بال چھڑ ہے۔ حدیث: (۱۷) اور اگر کوئی غطور کا فریفتہ ہے جتنا غطی میں غسل چاہتا ہو تو کلام مجید سرپاٹھک ہے اور غور کرو گے تو معلوم ہو جاوے گا کہ اس مشک سے اس مشک کو کچھ بھی نسبت نہیں، چنست خاک را با عالم پاک؟

گارف زلف تست مشک افشانی انا عاشقان مصلحت را چھتے بر آہوئے چیں بستہ اند  
حدیث: (۱۸) اگر کوئی جوتہ کا آشنا ڈر سے کوئی کام کر سکتا ہے ترغیب اس کے لیے کارآمد نہیں، تو قرآن شریف سے خالی ہونا گھر کی بربادی کے برابر ہے۔ حدیث: (۱۹) اگر کوئی عابد افضل العبادات کی تحقیق میں رہتا ہے اور ہر کام میں اس کا مشغول ہے کہ جس چیز میں زیادہ ثواب ہو اسی میں مشغول رہوں تو قراءت قرآن افضل العبادات ہے اور تصریح سے بتلادیا کہ نفل نماز روزہ، تسبیح و تہلیل وغیرہ سب سے افضل ہے۔ حدیث: (۲۰) بہت سے لوگوں کو حاملہ جانوروں سے دلچسپی ہوتی ہے، حاملہ جانور قیمتی داموں میں خریدے جاتے ہیں، حضور ﷺ نے منیہ فرمادیا اور خصوصیت سے اس جزو کو بھی مثال میں ذکر فرمایا کہ قرآن شریف اس سے بھی افضل ہے۔ حدیث: (۲۱) اکثر لوگوں کو صحت کی فکر دامن گیر رہتی ہے ورزش کرتے ہیں روزانہ غسل کرتے ہیں دوڑتے ہیں، علی الصبح تفریح کرتے ہیں، اسی طرح سے بعض لوگوں کو رنج و غم، فکر و تشویش دامن گیر رہتی ہے، حضور ﷺ نے فرمادیا کہ سورہ فاتحہ ہر بیماری کی شفا ہے اور قرآن شریف دلوں کی بیماری کو دور کرنے والا ہے۔ حدیث: (۲۲) لوگوں کو افتخار کے اسباب گزشتہ افتخارات کے علاوہ اور بھی بہت سے ہوتے ہیں، جن کا احاطہ مشکل ہے اکثر اپنے نسب پر افتخار ہوتا ہے، کسی کو اپنی عادتوں پر، کسی کو اپنی ہر دلچیزی پر، کسی کو اپنے حسن تدبیر پر، حضور ﷺ نے فرمادیا کہ حقیقتاً قابل افتخار جو چیز ہے وہ قرآن شریف ہے اور کیوں نہ ہو کہ درحقیقت ہر جمال و کمال کو جامع ہے۔

آل چہ خواہاں ہمہ دارند تو تنہا داری

حدیث: (۲۳) اکثر لوگوں کو خزانہ جمع کرنے کا شوق ہوتا ہے، کھانے اور پہننے میں تنگی کرتے ہیں تکالیف برداشت کرتے ہیں اور ننانوے کے پھیر میں ایسے پھنس جاتے ہیں جس سے نکلنا دشوار ہوتا ہے، حضور ﷺ نے ارشاد فرمادیا کہ ذخیرہ کے قابل کلام پاک ہے، جتنا دل چاہے آدمی جمع کرے کہ اس سے بہتر کوئی خزینہ نہیں۔ حدیث: (۲۴) اسی طرح اگر بڑی روشنیوں کا آپ کو شوق ہے، آپ اپنے کمرہ میں دس قندیلے

حل لغات: (۱) چھکارا۔ (۲) عمدہ خوشبو، ایک خوشبودار گھاس جو دوا کے لیے استعمال ہوتی ہے۔ (۳) عطری جمع۔ (۴) مشک کی خوشبو۔ (۵) دنیا کا آخرت سے کیا جوڑ۔ (۶) مشک کی خوشبو پھیلانا تیری زلفوں کا کارنامہ ہے، لیکن عاشقوں نے مصلحہ چین کے ہرن پر اس کی تہمت لگادی۔ (۷) مفید۔ (۸) سب سے اہم عبارت۔ (۹) آرزو کرنے والا۔ (۱۰) وضاحت۔ (۱۱) یعنی لگی رہتی ہے۔ (۱۲) صبح سویرے۔ (۱۳) فخر۔ (۱۴) سب میں ملا کر جو خوبیاں ہیں وہ سب تجھ میں ہیں۔ (۱۵) خزانہ۔ (۱۶) روشنی پھیلانے کے بلب۔

بجلی کے اس لیے نصب کرتے ہیں کہ کمرہ جگمگاٹھے، تو قرآن شریف سے بڑھ کر نورانیت کس چیز میں ہو سکتی ہے۔ حدیث: (۲۵) اگر آپ اس پر جان دیتے ہیں کہ آپ کے پاس ہڈایا آیا کریں، دوست روزانہ کچھ نہ کچھ بھیجتے رہا کریں، آپ توسیع تعلقات اسی کے خاطر کرتے ہیں، جو دوست آشنا اپنے باغ کے پھلوں میں آپ کا حصہ نہ لگائے تو آپ اس کی شکایت کرتے ہیں، تو قرآن شریف سے بہتر تحائف دینے والا کون ہے کہ سیکہ اس کے پاس بھیجی جاتی ہے، پس آپ کے کسی پر مرنے کی اگر یہی وجہ ہے کہ وہ آپ کے پاس روزانہ کچھ نذرانہ لاتا ہے تو قرآن شریف میں اس کا بھی بدل ہے۔ حدیث: (۲۶) اور اگر آپ کسی وزیر کے اس لیے ہر وقت قدم چومتے ہیں کہ وہ دربار میں آپ کا ذکر کر دے گا، کسی پیش کار کی اس لیے خوشامد کرتے ہیں کہ وہ کلکٹر کے یہاں آپ کی کچھ تعریف کر دے گا، یا کسی کی آپ اس لیے چالپوسی کرتے ہیں کہ محبوب کی مجلس میں آپ کا ذکر کر دے، تو قرآن شریف احکم الحاکمین محبوب حقیقی کے دربار میں آپ کا ذکر خود محبوب و آقا کی زبان سے کراتا ہے۔ حدیث: (۲۷) اگر آپ اس کے جوتیاں رہتے ہیں کہ محبوب کو سب سے زیادہ مرغوب کیا چیز ہے کہ اس کے مہیا کرنے میں پہاڑوں سے دودھ کی نہر نکالی جائے تو قرآن شریف کی برابر آقا کو کوئی چیز بھی مرغوب نہیں۔ حدیث: (۲۸) اگر آپ درباری بننے میں عمر کھپا رہے ہیں، سلطان کے مُصاحب بننے کے لیے ہزار تدبیر اختیار کرتے ہیں، تو کلام اللہ شریف کے ذریعہ آپ اس بادشاہ کے مُصاحب شمار ہوتے ہیں، جس کے سامنے کسی بڑے سے بڑے کی بادشاہت کچھ حقیقت نہیں رکھتی۔ حدیث: (۲۹) تعجب کی بات ہے کہ لوگ کونسل کی ممبری کے لیے اور اتنی سی بات کے لیے کہ کلکٹر صاحب شکار میں جاویں تو آپ کو بھی ساتھ لے لیں، آپ کس قدر قربانیاں کرتے ہیں، راحت و آرام جان و مال نثار کرتے ہیں، لوگوں سے کوشش کراتے ہیں دین اور دنیا دونوں کو برباد کرتے ہیں، صرف اس لیے کہ آپ کی نگاہ میں اس سے آپ کا اعزاز ہوتا ہے، تو پھر کیا حقیقی اعزاز کے لیے حقیقی حاکم و بادشاہ کی مُصاحبت کے لیے واقعی درباری بننے کے لیے آپ کو ذرا سی توجہ کی بھی ضرورت نہیں؟ آپ اس نمائشی اعزاز پر عمر خرچ کیجیے، مگر خدا اس عمر کا تھوڑا سا حصہ عمر دینے والے کی خوشنودی کے لیے بھی تو خرچ کیجیے، اسی طرح اگر آپ میں چشتیت پھونک دی گئی ہے اور ان مجالس بغیر آپ کو قرار نہیں تو مجالس تلاوت اس سے کہیں زیادہ دل کو پکڑنے والی ہیں اور بڑے سے بڑے مُستغنی کے کان اپنی طرف متوجہ کر لیتی ہیں۔ حدیث: (۳۰) و (۳۱) اسی طرح اگر آپ آقا کو اپنی طرف متوجہ کرنا چاہتے ہیں تو تلاوت کیجیے۔ حدیث: (۳۲) اور آپ اسلام کے مدّعی ہیں، مسلم ہونے کا دعویٰ ہے تو حکم ہے نبی کریم ﷺ کا کہ

**حل لغات:** ۱) لگانا۔ ۲) تعلقات کو عام کرنا۔ ۳) منبر۔ ۴) چالپوسی۔ ۵) حاکموں کا حاکم یعنی اللہ تعالیٰ۔ ۶) تلاش کرنے والا۔ ۷) پسندیدہ۔ ۸) خالص دوست۔ ۹) ساتھ رہنا۔ ۱۰) اللہ کے واسطے۔ ۱۱) خوشی۔ ۱۲) بے پرواہ۔

قرآن شریف کی ایسی تلاوت کرو جیسا کہ اس کا حق ہے، اگر آپ کے نزدیک اسلام صرف زبانی جمع خرچ نہیں ہے اور اللہ اور اس کے رسول ﷺ کی فرمانبرداری سے بھی آپ کے اسلام کو کوئی سترؤ کا رہے تو یہ اللہ کا فرمان ہے اور اس کے رسول ﷺ کی طرف سے اس کی تلاوت کا حکم ہے۔ حدیث: (۳۳) اگر آپ میں قومی جوش بہت زور کرتا ہے، بڑکی ٹوپی کے آپ صرف اس لیے دلدادہ ہیں کہ وہ آپ کے نزدیک خالص اسلامی لباس ہے، قومی شُعائر میں آپ بہت خاص دلچسپی رکھتے ہیں، ہر طرح اس کے پھیلانے کی آپ تدبیر اختیار کرتے ہیں، اخبارات میں مضامین شائع کرتے ہیں، جلسوں میں ریزو بیوٹن پاس کرتے ہیں، تو اللہ کا رسول ﷺ آپ کو حکم دیتا ہے کہ جس قدر ممکن ہو قرآن شریف کو پھیلاؤ۔

بے جانہ ہوگا اگر میں یہاں پہنچ کر ستر بڑا وردگان قوم کی شکایت کروں کہ قرآن پاک کی اشاعت میں آپ کی طرف سے کیا اعانت ہوتی ہے اور یہی نہیں بلکہ خدا را ذرا غور سے جواب دیجیے کہ اس کے سلسلہ کو بند کرنے میں آپ کا کس قدر حصہ ہے، آج اس کی تعلیم کو بے کار بتلایا جاتا ہے، اضاعت غرض سمجھا جاتا ہے، اس کو بے کار دماغ سوزی اور بے نتیجہ عرق ریزی کہا جاتا ہے، ممکن ہے کہ آپ اس کے موافق نہ ہوں، لیکن ایک جماعت جب ہمہ تن اس میں کوشاں ہے تو کیا آپ کا سکولت اس کی اعانت نہیں ہے؟ مانا کہ آپ اس خیال سے بے زار ہیں، مگر آپ کی اس بے زاری نے کیا فائدہ دیا۔

ہم نے مانا کہ تغافل نہ کرو گے لیکن خاک ہو جائیں گے ہم تم کو خبر ہونے تک

آج اس کی تعلیم پر بڑے زور سے اس لیے انکار کیا جاتا ہے کہ مسجد کے ملائوں نے اپنے ٹکڑوں کے لیے دھندا کر رکھا ہے، گویہ عائمہ نیتوں پر حملہ ہے جو بڑی سخت ذمہ داری ہے اور اپنے وقت پر اس کا ثبوت دینا ہوگا، مگر میں نہایت ہی ادب سے پوچھتا ہوں کہ خدا را ذرا اس کو تو غور کیجیے کہ ان خود غرض ملائوں کی ان خود غرضیوں کے ثمرات آپ دنیا میں کیا دیکھ رہے ہیں اور آپ کی ان بے غرضانہ تجاویز کے ثمرات کیا ہوں گے اور نشر و اشاعت کلام پاک میں آپ کی ان مفید تجاویز سے کس قدر مدد ملے گی؟ بہر حال حضور ﷺ کا ارشاد آپ کے لیے قرآن شریف کے پھیلانے کا ہے، اس میں آپ خود ہی فیصلہ کر لیجیے کہ اس ارشاد نبوی کا کس درجہ امتثال آپ کی ذات سے ہوا اور ہو رہا ہے۔ دیکھیے ایک دوسری بات کا بھی خیال رکھیں، بہت سے لوگوں کا یہ خیال ہوتا ہے کہ ہم اس خیال میں شریک نہیں تو ہم کو کیا، مگر اس سے آپ اللہ کی پکڑ سے نہیں بچ سکتے، صحابہ رضی اللہ عنہم نے حضور اکرم ﷺ سے پوچھا تھا: أَتُفْلِكُ وَفِينَا الصَّالِحُونَ؟ قَالَ:

- حل لغات: ① تعلق - ② علامت - ③ تجویز - ④ بے موقع - ⑤ بڑے لوگ - ⑥ مدد - ⑦ عمر کو برباد کرنا - ⑧ دماغی محنت - ⑨ محنت - ⑩ مکمل طور پر - ⑪ کوشش کرنا - ⑫ خاموشی - ⑬ ناخوش - ⑭ غفلت - ⑮ مطلب پرست - ⑯ نتیجہ - ⑰ یعنی اخلاص والی فکریں - ⑱ پھیلانا - ⑲ حکم ماننا۔



نَعَمْ إِذَا كَثُرَ الْخُبْتُ ”کیا ہم ایسی حالت میں ہلاک ہو جاویں گے کہ ہم میں صلحاء موجود ہوں؟ حضور ﷺ نے ارشاد فرمایا کہ ہاں جب خباثت غالب ہو جائے۔“ اسی طرح ایک روایت میں آیا ہے کہ حق تعالیٰ شانہ نے ایک گاؤں کے اُلٹ دینے کا حکم فرمایا، حضرت جبریل علیہ السلام نے عرض کیا کہ اس میں فلاں بندہ ایسا ہے کہ جس نے کبھی گناہ نہیں کیا، ارشاد ہوا کہ صحیح ہے، مگر یہ میری نافرمانی ہوتے ہوئے دیکھتا رہا اور کبھی اس کی پیشانی پر نیک نہیں پڑا۔ درحقیقت علماء کو یہی اُمور مجبور کرتے ہیں کہ وہ ناجائز اُمور کو دیکھ کر ناگوار کی رائے اظہار کریں، جس کو ہمارے روشن خیال تنگ نظری سے تعبیر کرتے ہیں، آپ حضرات اپنی اس وسعت خیالی اور وسعت اخلاق پر مطمئن نہ رہیں کہ یہ فریضہ صرف علماء ہی کے ذمہ نہیں ہر اس شخص کے ذمہ ہے جو کسی ناجائز بات کا وقوع دیکھے اور اس پر ٹوکنے کی قدرت رکھتا ہو پھر نہ ٹو کہ۔ بلال بن سعد رضی اللہ عنہ سے مروی ہے کہ مفسحیت جب سختی طور سے کی جاتی ہے تو اس کا وبال صرف کرنے والے پر ہوتا ہے، لیکن جب گھلیم گھلا کی جاوے اور اس پر انگار نہ کیا جاوے تو اس کا وبال عام ہوتا ہے۔ اسی طرح اگر آپ تاریخ کے دلدلادہ ہیں، جہاں کہیں مغتبر تاریخ پرانی تاریخ آپ کو ملتی ہے آپ اس کے لیے سفر کرتے ہیں، تو قرآن شریف میں تمام ایسی کُتب کا بدل موجود ہے جو قرون سابقہ میں حجت و معتبر مانی گئی ہیں۔ حدیث: (۳۴) اگر آپ اس قدر اونچے مرتبے کے متقی ہیں کہ انبیاء علیہم الصلوٰۃ والسلام کو آپ کی مجلس میں بیٹھنے اور شریک ہونے کا حکم ہو تو یہ بات بھی صرف کلام اللہ شریف میں ہی ملے گی۔ حدیث: (۳۵) اگر آپ اس قدر کامل ہیں کہ کچھ کر ہی نہیں سکتے تو بے محنت بے مشقت اکرام بھی آپ کو صرف کلام اللہ شریف میں ملے گا کہ چپ چاپ کسی مکتب میں بیٹھے بچوں کا کلام مجید سنے جائیے اور مفت کا ثواب لیجیے۔ حدیث: (۳۶) اگر آپ مختلف ألوان کے گزربویدہ ہیں، ایک نوع سے اکتا جاتے ہیں، تو قرآن شریف کے معنی میں مختلف ألوان مختلف مضامین حاصل کیجیے، کہیں رحمت کہیں عذاب، کہیں قصے کہیں احکام؛ اور کیفیت تلاوت میں کبھی پکار کر پڑھیں اور کبھی آہستہ۔ حدیث: (۳۷) اگر آپ کی سیر کا ریاں حد سے متجاوز ہیں اور مرنے کا آپ کو یقین بھی ہے، تو پھر تلاوت کلام پاک میں ذرا بھی کوتاہی نہ کیجیے کہ اس درجہ کا سفارشی نہ ملے گا اور پھر ایسا کہ جس کی سفارش کے قبول ہونے کا یقین بھی ہو۔ حدیث: (۳۸) اسی طرح اگر آپ اس قدر باوقار واقع ہوئے ہیں کہ جھگڑالو سے گھبراتے ہیں، لوگوں کے جھگڑے کے ڈر سے آپ بہت سی قربانیاں کر جاتے ہیں، تو قرآن شریف کے مطالبہ سے ڈریے کہ اس جیسا جھگڑالو آپ کو نہ ملے گا، فریقین کے جھگڑے میں ہر شخص کا کوئی نہ کوئی طرف دار ہوتا ہے، مگر اس کے جھگڑنے میں اس کی تصدیق

- حل لغات:** ① نیک لوگ۔ ② فرق نہیں پڑا۔ ③ ناراضگی۔ ④ ہونا۔ ⑤ گناہ۔ ⑥ پوشیدہ۔ ⑦ عاشق۔ ⑧ پچھلے زمانے۔ ⑨ خواہش مند۔ ⑩ لون کی جمع، رنگ۔ ⑪ عاشق۔ ⑫ قسم۔ ⑬ بدکاریاں۔ ⑭ بڑھی ہوئی۔ ⑮ مددگار۔

کی جاتی ہے اور ہر شخص اسی کو سچا بتلائے گا اور آپ کا کوئی طرف دار نہ ہوگا۔ حدیث: (۳۹) اگر آپ کو ایسا زہر دوزگار ہے اور اس پر آپ قربان ہیں جو محبوب کے گھر تک پہنچا دے تو تلاوت کیجیے۔ اور اگر آپ اس سے ڈرتے ہیں کہ کہیں جیل خانہ نہ ہو جائے، تو ہر حالت میں قرآن شریف کی تلاوت بغیر چارہ نہیں۔ حدیث: (۴۰) اگر آپ علوم انبیاء حاصل کرنا چاہتے ہیں اور اس کے گز و بندہ و شیندائی ہیں تو قرآن شریف پڑھیے اور جتنا چاہے کمال پیدا کیجیے، اسی طرح اگر آپ بہترین اخلاق پر جان دینے کو تیار ہیں تو بھی تلاوت کی کثرت کیجیے۔ حدیث: (۴۱) اگر آپ کا بچلا ہوا دل ہمیشہ شیند اور منصوری کی چوٹیوں ہی پر تفریح میں بہلتا ہے اور سو جان سے آپ ایک پہاڑ کے سفر پر قربان ہیں تو قرآن پاک مشک کے پہاڑوں پر ایسے وقت میں تفریح کرتا ہے کہ تمام عالم میں نفسا نفسی کا زور ہو۔ حدیث: (۴۲) اگر آپ زانڈوں کی اعلیٰ فہرست میں شمار چاہتے ہیں اور رات دن نوافل سے آپ کو فرصت نہیں تو کلام پاک سیکھنا سکھانا اس سے پیش پیش ہے۔ حدیث: (۴۳) و (۴۴) اگر دنیا کے ہر جھگڑے سے آپ نجات چاہتے ہیں ہر شخص سے آپ علیحدہ رہنے کے دلدادہ ہیں تو صرف قرآن پاک ہی میں اُن سے مُخلصی ہے۔ حدیث: (۴۵) اگر آپ کسی طبیب کے ساتھ وابستگی چاہتے ہیں تو سورہ فاتحہ میں ہر بیماری کی شفا ہے۔

خاتمہ حدیث: (۱) اگر آپ کی بے نہایت غرضیں پوری نہیں ہوتیں تو کیوں روزانہ ”سورہ لیس“ کی تلاوت آپ نہیں کرتے۔ حدیث: (۲) اگر آپ کو پیسہ کی محبت ایسی ہے کہ اس کے بغیر آپ کسی کے بھی نہیں، تو کیوں روزانہ ”سورہ واقعہ“ کی تلاوت نہیں کرتے۔ حدیث: (۳) اگر آپ کو عذاب قبر کا خوف دائم گیر ہے اور آپ اس کے مُخْلِص نہیں تو اس کے لیے کلام پاک میں نجات ہے۔ حدیث: (۴) اور اگر آپ کو کوئی دائمی مشغلہ درکار ہے کہ جس میں آپ کے مبارک اوقات ہمیشہ مصروف رہیں تو قرآن پاک سے بڑھ کر نہ ملے گا۔ حدیث: (۵) مگر ایسا نہ ہو کہ یہ دولت حاصل ہونے کے بعد چھن جاوے کہ سلطنت ہاتھ آنے کے بعد پھر ہاتھ سے نکل جانا زیادہ حسرت و خسرت کا سبب ہوتا ہے اور کوئی حرکت ایسی بھی نہ کر جائے کہ نیکی برباد گناہ لازم۔ حدیث: (۶) و (۷) وَمَا عَلَيْنَا إِلَّا الْبَلَاغُ۔

مجھ سانا کارہ قرآن پاک کی خوبیوں پر کیا متنبہ ہو سکتا ہے، ناقص سمجھ کے مُوافِق جو ظاہری طور پر سمجھ میں آیا ظاہر کر دیا، مگر اہل فہم کے لیے غور کا راستہ ضرور کھل گیا، اس لیے کہ اسباب محبت جن کو اہل فن نے کسی کے ساتھ محبت کا ذریعہ بتلایا ہے، پانچ چیز میں مُختصر ہیں: اول اپنا وجود کہ طبعاً آدمی اس کو محبوب رکھتا ہے،

- حل لغات:** (۱) ضرورت۔ (۲) خود غرضی۔ (۳) دنیا سے بے رغبت لوگ۔ (۴) آگے آگے۔ (۵) جھگڑا۔ (۶) چھکارا۔ (۷) ڈاکٹر۔ (۸) بے حد۔ (۹) خواہشیں۔ (۱۰) پریشان کرنے والا۔ (۱۱) برداشت کرنے والا۔ (۱۲) ہمیشہ رہنے والا۔ (۱۳) کام کاج۔ (۱۴) افسوس۔ (۱۵) نقصان۔ (۱۶) سمجھ والا۔ (۱۷) طبیعت کے اعتبار سے، فطری طور پر۔

قرآن شریف میں حوادث سے اُسن ہے، اس لیے وہ اپنی حیات و بقا کا سبب ہے۔ دوسرے طبعی مُناسبت جس کے متعلق اس سے زیادہ وضاحت کیا کر سکتا ہوں کہ کلام صَفّتِ الہی ہے اور مالک اور مملوک آقا و بندہ میں جو مُناسبت ہے وہ واقفوں سے مخفی نہیں۔

ہَسْبُكَ رَبُّكَ النَّاسُ رَا بَا جَانِ نَاسٍ  
اتصالے بے تکلیف و بے قیاس  
سب سے ربط آشنائی ہے اُسے  
دل میں ہر اک کے رسائی ہے اُسے

تیسرے جمال۔ چوتھے کمال۔ پانچویں احسان۔ ان ہر سُنہ امور کے متعلق احادیث بالا میں اگر غور فرمائیں گے تو نہ صرف اس جمال و کمال پر جس کی طرف ایک ناقص الفہم نے اشارہ کیا ہے اقتضایہ کریں گے بلکہ وہ خود بے ترّدّذ اس امر تک پہنچیں گے کہ عزت و افتخار، شوق و سکون، جمال و کمال، اکرام و احسان، لذّت و راحت، مال و متاع غرض کوئی بھی چیز ایسی نہ پائیں گے جو محبت کے اسباب میں ہو سکتی ہے اور نبی کریم ﷺ نے اس پر تنبیہ فرما کر قرآن شریف کو اسی نوع میں اس سے افضل نہ ارشاد فرمایا ہو۔ اَللّٰہُ جَبَّارٌ عَلٰی كُلِّ شَيْءٍ میں مُستور ہونا دُنیا کے لوازمات میں سے ہے، لیکن عقلمند شخص اس وجہ سے کہ سچے کچھلا کا خاردار ہے اس کے گودہ سے اغراض نہیں کرتا اور کوئی دل کھویا ہوا اپنی محبوبہ سے اس لیے نفرت نہیں کرتا کہ وہ اس وقت بُرقعہ میں ہے، پردہ کے ہٹانے کی ہر ممکن سے ممکن کوشش کرے گا اور کامیاب نہ بھی ہو سکا تو اس پردہ کے اوپر ہی سے آنکھیں ٹھنڈی کرے گا، اگر اس کا یقین ہو جاوے کہ جس کی خاطر برسوں سے سرگرداں ہوں وہ اسی چادر میں ہے، ممکن نہیں کہ پھر اس چادر سے نگاہ ہٹ سکے۔ اسی طرح کلام پاک کے اُن فضائل و کمالات کے بعد اگر وہ کسی حجاب کی وجہ سے محسوس نہیں ہوتے، تو عاقل کا کام نہیں کہ اس سے بے توجہی اور لا پرواہی کرے، بلکہ اپنی تفسیر اور نقصان پر افسوس کرے اور کمالات میں غور۔ حضرت عثمان رضی اللہ عنہ اور حضرت حذیفہ رضی اللہ عنہ سے مروی ہے کہ اگر قلوب نجاست سے پاک ہو جاویں، تو تلاوتِ کلام اللہ سے کبھی بھی سیری نہ ہو۔ ثابث بنانیؓ کہتے ہیں کہ میں برس میں نے کلام پاک کو مشقت سے پڑھا اور میں برس سے مجھے اس کی ٹھنڈک پہنچ رہی ہے۔ پس جو شخص بھی مُعانی سے توبہ کے بعد غور کرے گا کلام پاک کو ”اَللّٰہُ جَبَّارٌ عَلٰی كُلِّ شَيْءٍ“ کا مضائقہ پائے گا۔ اے کاش کہ ان الفاظ کے معانی مجھ پر بھی صادق آتے۔ میں ناظرین سے یہ بھی درخواست کروں گا کہ کہنے والے کی طرف اِتِّفَات نہ فرمائیں کہ میری ناکارگی آپ کو اہم مقصود سے نہ روکے، بلکہ بات کی طرف توجہ فرمائیں اور

**حل لغات:** ① حادثہ کی جمع۔ ② باقی رہنا۔ ③ غلام۔ ④ جانکار۔ ⑤ چھپا ہوا۔ ⑥ لوگوں کے رب کو لوگوں کی جان سے ایسا تعلق ہے جس کی حالت کو بیان نہیں کیا جاسکتا اور نہ اس کا اندازہ لگایا جاسکتا ہے۔ ⑦ تین۔ ⑧ کم عقل۔ ⑨ بس کرنا۔ ⑩ بلا جھجک۔ ⑪ پردہ۔ ⑫ چھپا ہونا۔ ⑬ ساز و سامان۔ ⑭ کانٹے والا۔ ⑮ منہ پھیرنا۔ ⑯ پریشان۔ ⑰ خوبیاں۔ ⑱ غلطی۔ ⑲ قلب کی جمع، دل۔ ⑳ گناہ۔ ㉑ سارے لوگ مل کر جو خوبیاں رکھتے ہیں وہ تو تنہا رکھتا ہے۔ ㉒ پڑھنے والے۔ ㉓ توجہ۔ ㉔ سستی۔

جہاں سے یہ امور ماخوذ ہیں اس کی طرف التفات کیجیے کہ میں درمیان میں صرف نقل کا واسطہ ہوں، یہاں تک پہنچنے کے بعد اللہ کی ذات سے تعید نہیں کہ وہ کسی دل میں حفظ قرآن پاک کا ولولہ پیدا کر دے، پس اگر بچہ کو حفظ کرانا ہے تو اس کے لیے کسی عمل کی ضرورت نہیں کہ بچپن کی عمر خود حفظ کے لیے مُعین و مُجرب ہے۔ البتہ اگر کوئی شخص بڑی عمر میں حفظ کا ارادہ کرے، تو اس کے لیے حضور اقدس ﷺ کا ارشاد فرمایا ہوا ایک مُجرب عمل لکھتا ہوں، جس کو ترمذی حاکم وغیرہ نے روایت کیا ہے۔

حضرت ابن عباس رضی اللہ عنہما کہتے ہیں کہ میں حضور اکرم ﷺ کی خدمت میں حاضر تھا کہ حضرت علی رضی اللہ عنہ حاضر ہوئے اور عرض کیا کہ یا رسول اللہ! میرے ماں باپ آپ پر قربان ہو جاویں، قرآن پاک میرے سینہ سے نکل جاتا ہے، جو یاد کرتا ہوں وہ محفوظ نہیں رہتا، حضور ﷺ نے ارشاد فرمایا کہ میں تجھے ایسی ترکیب بتاؤں کہ جو تجھے بھی نفع دے اور جس کو تو بتلا دے اس کے لیے بھی نافع ہو اور جو کچھ تو سیکھے وہ محفوظ رہے؟ حضرت علی رضی اللہ عنہ کے دریافت کرنے پر حضور اقدس ﷺ نے ارشاد فرمایا کہ جب جمعہ کی شب آوے، تو اگر یہ ہو سکتا ہے کہ رات کے اخیر تہائی حصہ میں اٹھے تو یہ بہت ہی اچھا ہے کہ یہ وقت ملائکہ کے نازل ہونے کا ہے اور دعا اس وقت میں خاص طور سے قبول ہوتی ہے، اسی وقت کے انتظار میں حضرت یعقوب علیہ السلام نے اپنے بیٹوں سے کہا تھا: ﴿سَوْفَ أَسْتَغْفِرُ لَكُمْ ذُنُوبًا﴾ [سورہ یوسف: ۹۸] غفریب میں تمہارے لیے اپنے رب سے مغفرت طلب کروں گا (یعنی جمعہ کی رات کو) پس اگر اس وقت میں جاگنا دشوار ہو تو آدھی رات کے وقت اور یہ بھی نہ ہو سکے تو پھر شروع ہی رات میں کھڑا ہو اور چار رکعت نفل اس طرح پڑھے کہ پہلی رکعت میں ”سورہ فاتحہ“ کے بعد ”سورہ یس شریف“ پڑھے اور دوسری رکعت میں فاتحہ کے بعد ”سورہ دخان“ اور تیسری رکعت میں فاتحہ کے بعد ”سورہ الم سجدہ“ [ترتیب قرآنی میں یہ سورت پہلی دونوں سورتوں سے مُقَدِّم ہے، مگر اول تو نوافل میں فقہاء نے اس قسم کی گنجائش فرمائی ہے، دوسرے نوافل کا ہر شفعہ مُستَقِل نماز کا حکم رکھتا ہے اور اس شفعہ کی دونوں سورتیں آپس میں مُرَتَّب ہیں، اس لیے کوئی کراہت نہیں۔] [بہذا فی الکوکب الدری و بامش.] اور چوتھی رکعت میں فاتحہ کے بعد ”سورہ ملک“ پڑھے اور جب ”الاحتیات“ سے فارغ ہو جاوے تو اول حق تعالیٰ شانہ کی خوب حمد و ثنا کر، اس کے بعد مجھ پر درود اور سلام بھیج، اس کے بعد تمام انبیاء پر درود بھیج، اس کے بعد تمام مومنین کے لیے اور ان تمام مسلمان بھائیوں کے لیے جو تجھ سے پہلے مر چکے ہیں استغفار کر اور اس کے بعد یہ دعا پڑھ۔

**حل لغات:** ① لیا گیا۔ ② مشکل۔ ③ شوق۔ ④ مددگار۔ ⑤ آزمایا ہوا۔ ⑥ قرآن کی ترتیب کے اعتبار سے۔ ⑦ پہلے۔ ⑧ فقیہ کی جمع، شریعت کے مسائل جاننے والے لوگ۔ ⑨ دو رکعت پر بیٹھنا۔ ⑩ ترتیب سے۔ ⑪ ناپسندیدگی۔



**فائدہ:** دُعا آگے آرہی ہے اس کے ذکر سے قبل مناسب ہے کہ حمد و ثناء وغیرہ جن کا حضور ﷺ نے حکم فرمایا ہے دوسری روایات سے جن کو شروح حصن اور مناقبات مقبول وغیرہ میں نقل کیا ہے، مختصر طور پر ایک ایک دعا نقل کر دی جاوے تاکہ جو لوگ اپنے طور سے نہیں پڑھ سکتے وہ اس کو پڑھیں اور جو حضرات خود پڑھ سکتے ہوں وہ اس پر قناعت نہ کریں بلکہ حمد و صلوة کو بہت اچھی طرح سے مبالغہ سے پڑھیں، دُعا یہ ہے:

ترجمہ: تمام تعریف جہانوں کے پروردگار کے لیے ہے ایسی تعریف جو اس کی مخلوقات کے اعداد کے برابر ہو، اس کی مرضی کے موافق ہو، اس کے عرش کے وزن کے برابر ہو، اس کے کلمات کی سیاہیوں کے برابر ہو، اے اللہ! میں تیری تعریف کا احاطہ نہیں کر سکتا، تو ایسا ہی ہے جیسا کہ تو نے اپنی تعریف خود بیان کی، اے اللہ! ہمارے سردار نبی اُمی اور ہاشمی پر درود و سلام اور برکات نازل فرما اور تمام نبیوں اور رسولوں اور ملائکہ مُقَرَّبین پر بھی، اے ہمارے رب! ہماری اور ہم سے پہلے مسلمانوں کی مغفرت فرما اور ہمارے دلوں میں مومنین کی طرف سے کینہ پیدا نہ کر، اے ہمارے رب! تو مہربان اور رحیم ہے، اے الہ العالمین! میری اور میرے والدین کی اور تمام مومنین اور مسلمانوں کی مغفرت فرما، بے شک تو دُعاؤں کو سننے والا اور قبول کرنے والا ہے۔

اَلْحَمْدُ لِلّٰہِ رَبِّ الْعَالَمِیْنَ عَدَدَ خَلْقِہٖ  
وَرَضٰی نَفْسِہٖ وَرِزۃَ عَرْشِہٖ وَمِدادَ کَلِمَاتِہٖ  
اَللّٰہُمَّ لَا اُحْصِی ثَنَاءً عَلَیْکَ اَنْتَ کَمَا  
اَثْنِیْتَ عَلٰی نَفْسِکَ اَللّٰہُمَّ صَلِّ وَسَلِّمْ  
وَبَارِکْ عَلٰی سَیِّدِنَا مُحَمَّدٍ النَّبِیِّ الْاُمِّیِّ  
اَلْہَاشِمِیِّ وَعَلٰی اٰلِہٖ وَاَصْحَابِہٖ الْبَرَرۃِ  
اَلْکَرَامِ وَعَلٰی سَائِرِ الْاَنْبِیَاءِ وَالْمُرْسَلِیْنَ  
وَالسَّلَکَۃِ الْمُقَرَّبِیْنَ رَبَّنَا اغْفِرْ لَنَا  
وَلِاٰخِوَانِنَا الَّذِیْنَ سَبَقُوْنَا بِالْاِیْمَانِ  
وَلَا تَجْعَلْ فِی قُلُوْبِنَا غِلًا لِلَّذِیْنَ اٰمَنُوْا  
رَبَّنَا اِنَّکَ رَعُوْفٌ رَّحِیْمٌ اَللّٰہُمَّ اغْفِرْ لَنَا  
وَلِوَالِدَیَّ وَلِجَمِیْعِ الْمُؤْمِنِیْنَ وَالْمُؤْمِنَاتِ  
وَالْمُسْلِمِیْنَ وَالْمُسْلِمَاتِ اِنَّکَ سَمِیْعٌ  
مُجِیْبُ الدَّعَوَاتِ۔

اس کے بعد وہ دُعا پڑھے جو حضور اقدس ﷺ نے حدیث بالا میں حضرت علیؓ کو تعلیم فرمائی اور وہ یہ ہے:

ترجمہ: اے الہ العالمین! مجھ پر رحم فرما کہ جب تک میں زندہ رہوں گناہوں سے بچتا رہوں، اور مجھ پر رحم فرما کہ میں بے کار چیزوں میں کُفْتُ نہ اٹھاؤں اور اپنی مرضیات میں خوش نظری مرحمت فرما، اے اللہ!

اَللّٰہُمَّ اَرْحَمْنِی بِتَوَكُّلِ الْمَعَاصِیْ اَبَدًا مَّا  
اَبْقَیْتَنیْ وَاَرْحَمْنِی اَنْ اَتَّکَلَفَ مَا لَا  
یَعْنِیْنِیْ وَاَرْزُقْنِی حُسْنَ النَّظَرِ فِیْمَا  
یُرْضِیْکَ عَنِّی اَللّٰہُمَّ بِدَائِعِ السَّلَوٰتِ

**حل لغات:** ① تھوڑی چیز پر راضی ہونا۔ ② کسی چیز کو بہت زیادہ کرنا۔ ③ عدد کی جمع، تعداد۔ ④ مکمل طور سے ذکر کرنا۔ ⑤ اللہ تعالیٰ کے مقرب فرشتے۔ ⑥ حسد۔ ⑦ اوپر ذکر کی ہوئی حدیث۔ ⑧ ساری دنیا کے معبود۔ ⑨ پریشانی۔ ⑩ خوشی کی چیزیں۔ ⑪ رضامندی۔

اے زمین اور آسمانوں کے بے نمونہ پیدا کرنے والے! اے عظمت اور بزرگی والے، اور اس غلبہ یا عزت کے مالک جس کے حصول کا ارادہ بھی ناممکن ہے، اے اللہ! اے رحمن! میں تیری بزرگی اور تیری ذات کے نور کے طفیل تجھ سے مانگتا ہوں کہ جس طرح تو نے اپنا کلام پاک مجھے سکھادیا، اسی طرح اس کی یاد بھی میرے دل سے چٹپٹاں کر دے اور مجھے توفیق عطا فرما کہ میں اس کو اس طرح پڑھوں جس سے تو راضی ہو جاوے، اے اللہ! زمین اور آسمانوں کے بے نمونہ پیدا کرنے والے، اے عظمت اور بزرگی والے اور اس غلبہ یا عزت کے مالک جس کے حصول کا ارادہ بھی ناممکن، اے اللہ! اے رحمن! میں تیری بزرگی اور تیری ذات کے نور کے طفیل تجھ سے مانگتا ہوں کہ تو میری نظر کو اپنی کتاب کے نور سے متور کر دے اور میری زبان کو اس پر جاری کر دیاور اس کی برکت سے میرے دل کی تنگی کو دور کر دے اور میرے سینے کو کھول دے اور اس کی برکت سے میرے جسم کے گناہوں کا میل دھو دے کہ حق پر تیرے سوا میرا کوئی مددگار نہیں، اور تیرے سوا میری یہ آرزو کوئی پوری نہیں کر سکتا اور گناہوں سے بچنا یا عبادت پر قدرت نہیں ہو سکتی مگر اللہ برتر و بزرگی والے کی مدد سے۔

وَالْأَرْضِ ذَا الْجَلَالِ وَالْإِكْرَامِ  
وَالْعِزَّةِ الَّتِي لَا تُرَامُ أَسْأَلُكَ يَا اللَّهُ  
يَا رَحْمَنُ بِجَلَالِكَ وَنُورِ وَجْهِكَ  
أَنْ تُنْزِلَ مَ قَلْبِي حِفْظَ كِتَابِكَ  
كَمَا عَلَّمْتَنِي وَأَرْزُقْنِي أَنْ أَقْرَأَ  
عَلَى النَّحْوِ الَّذِي يُرْضِيكَ عَنِّي  
اللَّهُمَّ بَدِيعَ السَّمَوَاتِ وَالْأَرْضِ  
ذَا الْجَلَالِ وَالْإِكْرَامِ وَالْعِزَّةِ الَّتِي  
لَا تُرَامُ أَسْأَلُكَ يَا اللَّهُ يَا رَحْمَنُ  
بِجَلَالِكَ وَنُورِ وَجْهِكَ أَنْ تُنْزِلَ  
بِكِتَابِكَ بَصَرِي وَأَنْ تُطْلِقَ بِهِ  
لِسَانِي وَأَنْ تُفَرِّجَ بِهِ عَنْ قَلْبِي  
وَأَنْ تُشْرَحَ بِهِ صَدْرِي وَأَنْ  
تَغْسِلَ بِهِ بَدَنِي فَإِنَّهُ لَا يُعِينُنِي  
عَلَى الْحَقِّ غَيْرُكَ وَلَا يُؤْتِيهِ إِلَّا  
أَنْتَ وَلَا حَوْلَ وَلَا قُوَّةَ إِلَّا بِاللهِ  
الْعَلِيِّ الْعَظِيمِ .

پھر حضور اقدس ﷺ نے ارشاد فرمایا کہ اے علی! اس عمل کو تین جمعہ یا پانچ جمعہ یا سات جمعہ کر، انشاء اللہ دعا ضرور قبول کی جائے گی، قسم ہے اُس ذات پاک کی جس نے مجھے نبی بنا کر بھیجا ہے کسی مومن سے بھی قبولیت دعا نہ جو کے گی۔

ابن عباس ؓ کہتے ہیں کہ علی ؓ کو پانچ یا سات ہی جمعہ گزرے ہوں گے کہ وہ حضور ﷺ کی مجلس میں حاضر ہوئے اور عرض کیا کہ یا رسول اللہ! پہلے میں تقریباً چار آیتیں پڑھتا تھا اور وہ بھی مجھے یاد نہ ہوتی تھیں اور اب تقریباً چالیس آیتیں پڑھتا ہوں اور ایسی آیتیں جو ہوتی ہیں کہ گویا قرآن شریف میرے سامنے کھلا ہوا رکھا ہے اور پہلے میں حدیث سنتا تھا اور جب اس کو دوبارہ کہتا تھا تو ذہن میں نہیں رہتی تھی اور اب احادیث سنتا ہوں اور جب دوسروں سے نقل کرتا ہوں تو ایک بھی لفظ نہیں چھوٹتا۔

حل لغات: (۱) حاصل کرنا۔ (۲) چکانا۔ (۳) زبانی یاد ہونا۔

حق تعالیٰ شانہ اپنے نبی کی رضت کے طفیل مجھے بھی قرآن وحدیث کے حفظ کی توفیق عطا فرما دیں اور تمہیں بھی۔ وَصَلَّى اللّٰهُ تَبَارَكَ وَتَعَالٰی عَلٰی خَدِيْجٍ خَلَقْهٖ سَيِّدِنَا وَمَوْلَانَا مُحَمَّدٍ وَآلِہٖ وَصَحْبِہٖ وَسَلَّم بِرَحْمَتِکَ یَا اَرْحَمَ الرَّاحِمِیْنَ۔

## تکمیلہ

اوپر جو چہل حدیث لکھی گئی ہے وہ ایک خاص مضمون کے ساتھ مخصوص ہونے کی وجہ سے اس میں اختصار کی رعایت نہیں ہو سکی، اس زمانہ میں چونکہ ہمتیں نہایت ہی پست ہو گئی ہیں، دین کے لیے کسی معمولی سی مشقت کا بھی برداشت کرنا گراں گزرتا ہے، اس لیے اس جگہ ایک دوسری چہل حدیث نقل کرتا ہوں جو نہایت ہی مختصر ہے اور نبی ﷺ سے ایک ہی جگہ منقول ہے، اس کے ساتھ ہی بڑی خوبی اس میں یہ ہے کہ مہمات دینیہ کو ایسی جامع ہے کہ اس کی نظیر ماننا مشکل ہے۔ کثر العَمَل میں قُدَمَاءُ مَحْشُوْرِیْنَ کی ایک جماعت کی طرف اس کا اِنساب کیا ہے اور متاخرین میں سے مولانا قطب الدین صاحب مہاجر کی نے بھی اس کو ذکر فرمایا ہے، کیا ہی اچھا ہو کہ دین کے ساتھ وابستگی رکھنے والے حضرات کم از کم اس کو ضرور حفظ کر لیں کہ کوڑیوں میں لعل ملتے ہیں، وہ حدیث یہ ہے:

ترجمہ: سلمان ؓ کہتے ہیں کہ میں نے حضور اقدس ﷺ سے پوچھا کہ وہ چالیس حدیثیں جن کے بارے میں یہ کہا ہے کہ جو ان کو یاد کر لے جنت میں داخل ہوگا، وہ کیا ہیں؟ تو حضور اکرم ﷺ نے ارشاد فرمایا کہ ① اللہ پر ایمان لاوے یعنی اس کی ذات وصفات پر۔ ② اور آخرت کے دن پر۔ ③ اور فرشتوں کے وجود پر۔ ④ اور پہلی کتابوں پر۔ ⑤ اور تمام انبیاء علیہم السلام پر۔ ⑥ اور مرنے کے بعد دوبارہ زندگی پر۔ ⑦ اور تقدیر پر کہ بھلا اور برا جو کچھ ہوتا ہے سب اللہ ہی کی طرف سے ہے۔ ⑧ اور گواہی دے تو اس آفر کی کہ اللہ کے سوا کوئی معبود نہیں اور حضور اکرم ﷺ اس کے سچے رسول ہیں۔ ⑨ اور ہر نماز کے وقت کامل وضو کر کے نماز کو قائم کرے (کامل وضو وہ کہلاتی ہے جس میں آداب و مستحبات کی رعایت رکھی گئی ہو اور ہر نماز

عَنْ سَلْمَانَ ؓ قَالَ: سَأَلْتُ رَسُوْلَ اللّٰهِ ؐ عَنِ الْاَرْبَعِيْنَ حَدِيْثًا اَلَيَّْيْ قَالَ: مَنْ حَفِظَهَا مِنْ اُمَّتِيْ دَخَلَ الْجَنَّةَ. قُلْتُ: وَمَا هِيَ يَا رَسُوْلَ اللّٰهِ؟ قَالَ: اَنْ تُؤْمِنَ بِاللّٰهِ، وَبِالْيَوْمِ الْاٰخِرِ، وَبِالْمَلٰٓئِكَةِ، وَبِالْکُتُبِ، وَبِالنَّبِيِّیْنَ، وَبِالْبَعْثِ بَعْدَ الْمَوْتِ، وَالْقَدْرِ خَيْرِهِ وَشَرِّهِ مِنَ اللّٰهِ تَعَالٰی، وَاَنْ تَشْهَدَ اَنْ لَا اِلٰهَ اِلَّا اللّٰهُ وَاَنْ مُحَمَّدًا رَّسُوْلُ اللّٰهِ.

حل لغات: ① چالیس۔ ② خلاصہ، مختصر۔ ③ لحاظ۔ ④ بھاری، بوجھ۔ ⑤ دین کی اہم باتیں۔ ⑥ مثال۔ ⑦ پرانے زمانے کے محدثین۔ ⑧ ہیرا۔

کے وقت اشارہ ہے اس بات کی طرف کہ نئی وضو ہر نماز کے لیے کرے اگرچہ پہلے سے وضو ہو کہ یہ مستحب ہے اور نماز کے قائم کرنے سے اس کے تمام سنتوں اور مستحبات کا اہتمام کرنا مراد ہے) چنانچہ دوسری روایت میں وارد ہے: **إِنَّ تَسْوِيَةَ الصُّفُوفِ مِنْ إِقَامَةِ الصَّلَاةِ** (یعنی جماعت میں صفوں کا ہموار کرنا کہ کسی قسم کی تسبیح یا درمیان میں غلٹ نہ رہے) یہ بھی نماز قائم کرنے کے مفہوم میں داخل ہے۔ (۱۰) زکوٰۃ ادا کرے۔ (۱۱) اور رمضان کے روزے رکھے۔

(۱۲) اگر مال ہو تو حج کرے یعنی اگر جانے کی قدرت رکھتا ہو تو حج بھی کرے (چونکہ اکثر مال ہی ہوتا ہے اس لیے اسی کو ذکر فرمادیا، ورنہ مقصود یہ ہے کہ حج کے شرائط پائے جاتے ہوں تو حج کرے۔)

(۱۳) بارہ رکعات سنت مؤکدہ روزانہ ادا کرے، اس کی تفصیل دوسری روایات میں اس طرح آئی ہے کہ صبح سے پہلے دو رکعت، ظہر سے قبل چار، ظہر کے بعد دو رکعت، مغرب کے بعد دو رکعت، عشاء کے بعد دو رکعت۔ (۱۴) اور وتر کو کسی رات میں نہ چھوڑے (چونکہ وہ واجب ہے اور اس کا اہتمام سنتوں سے زیادہ ہے اس لیے اس کو تاکید لفظ سے ذکر فرمایا)۔ (۱۵) اور اللہ کے ساتھ کسی چیز کو شریک نہ کرے۔ (۱۶) اور والدین کی نافرمانی نہ کرے۔ (۱۷) اور ظلم سے

یتیم کا مال نہ کھاوے یعنی اگر کسی وجہ سے یتیم کا مال کھانا جائز ہو جیسا کہ بعض صورتوں میں ہوتا ہے تو مضائقہ نہیں۔ (۱۸) اور شراب نہ پیے۔ (۱۹) زنا نہ کرے۔ (۲۰) جھوٹی قسم نہ کھاوے۔ (۲۱) جھوٹی گواہی نہ دے۔ (۲۲) خواہشات نفسانیہ پر عمل نہ کرے۔ (۲۳) مسلمان

بھائی کی غیبت نہ کرے۔ (۲۴) عقیقہ عورت کو ٹھہٹ نہ لگائے (اسی طرح عقیف مرد کو)۔ (۲۵) اپنے مسلمان بھائی سے کینچ نہ رکھے۔ (۲۶) لہو و لعل میں مشغول نہ ہو۔ (۲۷) تماشاخیوں میں شریک نہ ہو۔

حل لغات: ۱) درست کرنا۔ ۲) ٹیڑھا پن۔ ۳) جگہ۔ ۴) رکاوٹ۔ ۵) حرج۔ ۶) پاک دامن۔ ۷) حسد۔ ۸) کھیل تماشا۔

وَتَقِيْمَ الصَّلَاةَ يَوْضُوْعَ سَابِغٍ  
كَامِلٍ لَوْفَتِهَا، وَتَوَاتَى الزَّكَاةَ.  
وَتَصُومَ رَمَضَانَ، وَتَحُجَّ  
الْبَيْتَ إِنْ كَانَ لَكَ مَالٌ.  
وَتُصَلِّيَ اثْنَتَيْ عَشْرَةَ رُكْعَةً  
فِي كُلِّ يَوْمٍ وَلَيْلَةٍ، وَالْوُتْرَ  
لَا تَتَوَكَّلْ فِي كُلِّ لَيْلَةٍ.  
وَلَا تُشْرِكْ بِاللَّهِ شَيْئًا.  
وَلَا تَعْقُ وَالِدَيْكَ، وَلَا تَأْكُلْ  
مَالَ الْيَتِيمِ ظُلْمًا، وَلَا تَشْرَبِ  
الْخَمْرَ، وَلَا تَزْنِ، وَلَا تَخْلِفْ  
بِاللَّهِ كَذِبًا، وَلَا تَشْهَدْ شَهَادَةً  
زُورًا، وَلَا تَعْمَلْ بِالْهَوَى.  
وَلَا تَغْتَبِ أَخَاكَ الْمُسْلِمَ.  
وَلَا تَقْدِرِ الْمُحَصَّنَةَ، وَلَا تَغْلُ  
أَخَاكَ الْمُسْلِمَ، وَلَا تَلْعَبِ.  
وَلَا تَلْهَ مَعَ اللَّاهِيْنَ، وَلَا تَقْلُ  
لِلْقَصِيْرِ يَاقَصِيْرٍ تُرِيْدُ بِذَلِكَ  
عَيْبَةً، وَلَا تَسْخَرْ بِأَحَدٍ مِّنَ  
النَّاسِ، وَلَا تَنْسُ بِالنَّبِيِّيَّةِ  
بَيْنَ الْأَخْوِيْنَ، وَاشْكُرِ اللَّهَ  
تَعَالَى عَلَى نِعْمَتِهِ، وَتَضَيَّرْ  
عَلَى الْبَلَاءِ وَالْمُصِيبَةِ، وَلَا تَأْمَنْ  
مِنَ عِقَابِ اللَّهِ، وَلَا تَقْطَعْ



أَفَرَبَّاءُكَ، وَصَلَهُمْ، وَلَا تَلْعَنُ  
أَحَدًا مِّنْ خَلْقِ اللَّهِ، وَأَكْثَرُ  
مِنَ التَّسْبِيحِ وَالتَّكْبِيرِ  
وَالْتَهْلِيلِ، وَلَا تَدْعُ حُضُورَ  
الْجُوعَةِ وَالْعَيْدَيْنِ، وَاعْلَمْ  
أَنَّ مَا أَصَابَكَ لَمْ يُكُنْ  
لِيُخْطِئَكَ، وَمَا أَخْطَاكَ  
لَمْ يُكُنْ لِيُصِيبَكَ، وَلَا تَدْعُ  
قِرَاءَةَ الْقُرْآنِ عَلَى كُلِّ حَالٍ،  
إِرْوَاهُ الْحَافِظُ أَبُو الْقَاسِمِ  
عَبْدُ الرَّحْمَنِ بْنُ مُحَمَّدٍ  
إِسْحَاقُ بْنُ مَنْدَةَ وَالْحَافِظُ  
أَبُو الْحَسَنِ عَلِيُّ بْنُ أَبِي الْقَاسِمِ  
ابْنُ بَابُويه الرَّازِي فِي الْأَرْبَعِينَ  
وَابْنُ عَسَاكِرُ وَالرَّافِعِيُّ عَنْ سَلَمَانَ،

(۲۸) کسی پڑھنے کو عیب کی نیت سے ٹھکانا مت کہو یعنی اگر کوئی عیب دار لفظ ایسا مشہور ہو گیا ہو کہ اس کے کہنے سے نہ عیب سمجھا جاتا ہو نہ عیب کی نیت سے کہا جاتا ہو جیسا کہ کسی کا نام بُدھو پڑ جاوے تو مُضَافَتہ نہیں، لیکن طعن کی غرض سے کسی کو ایسا کہنا جائز نہیں۔  
(۲۹) کسی کا مذاق مت اڑا۔ (۳۰) نہ مسلمانوں کے درمیان پُغْل خوری کر۔ (۳۱) اور ہر حال میں اللہ جل شانہ کی نعمتوں پر اس کا شکر کر۔ (۳۲) نکلا اور مُصِیبت پر صبر کر۔ (۳۳) اور اللہ کے عذاب سے بے خوف مت ہو۔ (۳۴) اَعَزَّہ سے قطع تعلُّق مت کر۔ (۳۵) بلکہ اُن کے ساتھ صلہ رحمی کر۔ (۳۶) اللہ کی کسی مخلوق کو لغت مت کر۔ (۳۷) سُبْحَانَ اللَّهِ الْحَمْدُ لِلَّهِ لَا إِلَهَ إِلَّا اللَّهُ اللَّهُ أَكْبَرُ۔ ان الفاظ کا اکثر و زور رکھا کر۔ (۳۸) جمعہ اور عیدین میں حاضری مت چھوڑ۔ (۳۹) اور اس بات کا یقین رکھ کہ جو کچھ تکلیف و راحت تجھے پہونچی وہ مُقَدَّر میں تھی جو نئے والی نہ تھی اور جو کچھ نہیں پہونچا وہ کسی طرح بھی پہونچنے والا نہ تھا۔ (۴۰) اور کلام اللہ شریف کی تلاوت کسی حال میں بھی مت چھوڑ۔

مسلمان کہتے ہیں کہ میں نے حضور اکرم ﷺ سے پوچھا کہ جو شخص اس کو یاد کر لے اس کو کیا اجر ملے گا؟ حضور ﷺ نے ارشاد فرمایا کہ حق سبحانہ و تقدس اس کا انبیاء اور علماء کے ساتھ حُشْر فرما دیں گے۔  
حق سبحانہ تعالیٰ ہماری پینٹاٹ سے دُکڑ کر فرما کر اپنے نیک بندوں میں محض اپنے لطف سے شامل فرمائیں تو اس کی کریمی شان سے کچھ بھی بعید نہیں، پڑھنے والے حضرات سے بڑی ہی کُجاہت کے ساتھ اِستِغْفار کے دُعائے خیر سے اس سبب گار کی بھی دِستگیری فرمادیں۔

وَمَا تَوْفِيقِي إِلَّا بِاللَّهِ عَلَيْهِ تَوَكَّلْتُ وَإِلَيْهِ أُنِيبُ.

محمد زکریا عفی عنہ کا ندھلوی

۲۹ رزی الحجۃ ۱۴۳۸ھ پنجشنبہ

حل لغات: (۱) چھوٹے قد والا۔ (۲) طنز، ملامت۔ (۳) رشتے دار۔ (۴) تعلق توڑنا۔ (۵) اچھا سلوک کرنا۔ (۶) بار بار پڑھنا۔ (۷) گناہوں۔ (۸) معاف کرنا۔ (۹) عاجزی۔ (۱۰) درخواست۔ (۱۱) مدد کرنا۔

بِسْمِ اللَّهِ الرَّحْمَنِ الرَّحِيمِ

قَالَ اللَّهُ تَعَالَى: شَهْرُ رَمَضَانَ الَّذِي أُنْزِلَ فِيهِ الْقُرْآنُ هُدًى لِّلنَّاسِ وَبَيِّنَاتٍ مِّنَ  
الْهُدَى وَالْفُرْقَانِ [سورہ بقرہ: ۱۸۵]

رمضان وہ مہینہ ہے جس میں قرآن نازل کیا گیا جو لوگوں کے لیے ہدایت ہے اور ہدایت کے بارے میں  
اس کے بیانات خوب واضح ہیں اور حق و باطل کے درمیان فرق ظاہر کرنے والے ہیں۔



مرتبہ و مترجمہ

فخر الامثل زبدۃ الافاضل حضرت مولانا الحاج الحافظ الحدیث محمد زکریا صاحب  
اس کی فصل اول میں دس حدیثیں رمضان شریف کے فضائل میں، دوسری فصل  
میں سات احادیث لیلۃ القدر کے بارے میں اور سورہ قدر کی تفسیر میں، تیسری  
فصل میں تین حدیثیں اعتکاف کے فضائل میں، خاتمہ میں ایک طویل حدیث  
جو بہت سے بہترین مضامین پر مشتمل ہے، غرضیکہ یہ معلوم کرنے کے لیے کہ  
رمضان المبارک کتنی بڑی نعمت ہے، انوار الہی اس ماہ میں کس کثرت سے نازل  
ہوتے ہیں اور ان کے حاصل کرنے کا کیا طریقہ ہے، اس میں ملاحظہ فرمائیں۔

## بسم الله الرحمن الرحيم

نَحْمَدُكَ وَنُصَلِّي عَلَى رَسُولِكَ الْكَرِيمِ حَامِدًا وَمُصَلِّيًا وَمُسَلِّمًا

حمد و صلوة کے بعد یہ چند احادیث کا ترجمہ ہے جو رمضان المبارک کے بارے میں وارد ہوئی ہیں، نبی کریم ﷺ کی رحمتِ للعالمین ذات نے مسلمانوں کے لیے ہر باب میں جس قدر فضائل اور ترغیبات ارشاد فرمائی ہیں، ان کا اصل شکریہ اور قدر دانی تو یہ تھی کہ ہم اُن پر مر مٹتے، مگر ہماری کوتاہیاں اور دینی بے رغبتیاں اس قدر روز افزوں ہیں کہ ان پر عمل تو دُرُکنا ان کی طرف التفات اور توجہ بھی نہیں رہی؛ حتیٰ کہ اب لوگوں کو ان کا علم بھی بہت کم ہو گیا ہے۔

ان اوراق کا مقصد یہ ہے کہ اگر مساجد کے ائمہ تراویح کے حفاظ اور وہ پڑھ لکھے حضرات جن کو دین کی کسی درجہ میں بھی رغبت ہے، اوائلِ رمضان میں اس رسالہ کو مساجد اور مجالس میں سنا دیا کریں، تو اللہ کی رحمت سے کیا بعید ہے کہ اپنے محبوب کے کلام کی برکت سے ہم لوگوں کو مبارک مہینے کی کچھ قدر اور اس کی برکات کی طرف کچھ توجہ ہو جایا کرے اور نیک اعمال کی زیادتی اور بد اعمالیوں کی کمی کا ذریعہ بن جایا کرے، حضور ﷺ کا ارشاد ہے کہ اگر حق تعالیٰ شانہ تیری وجہ سے ایک شخص کو بھی ہدایت فرمادیں تو تیرے لیے سُرُخ اونٹوں سے (جو عمدہ مال شمار ہوتا ہے) بہتر اور افضل ہے۔

رمضان المبارک کا مہینہ مسلمانوں کے لیے حق تعالیٰ شانہ کا بہت ہی بڑا انعام ہے، مگر جب ہی کہ اس انعام کی قدر بھی کی جائے، ورنہ ہم سے محروموں کے لیے ایک مہینہ تک رمضان رمضان چلائے جانے کے سوا کچھ بھی نہیں۔

ایک حدیث میں ہے کہ اگر لوگوں کو یہ معلوم ہو جائے کہ رمضان کیا چیز ہے، تو میری امت یہ تترّا کرے کہ سارا سال رمضان ہی ہو جائے، ہر شخص سمجھتا ہے کہ سال بھر کے روزے رکھنے کا رشتہ ڈاڑھ، مگر رمضان المبارک کے ثواب کے مقابلہ میں حضور ﷺ کا ارشاد ہے کہ لوگ اس کی تمنا کرنے لگیں۔

ایک حدیث میں ارشاد ہے کہ رمضان المبارک کے روزے اور ہر مہینے میں تین روزے رکھنا دل کی کھوٹ اور وسوسوں کو دور کرتا ہے، آخر کوئی تو بات ہے کہ صحابہ کرام رضی اللہ عنہم کے مہینے میں جہاد کے سفر میں باوجود نبی کریم ﷺ کے بار بار کی افطار کی اجازت فرمادینے کے روزہ کا اہتمام فرماتے؛ حتیٰ کہ حضور ﷺ کو حکماً منع فرمانا پڑا۔

**حل لغات:** ① یعنی وہ ذات جو پوری دنیا کے لیے رحمت ہے۔ ② عزت کرنا۔ ③ روزانہ بڑھنے والی۔ ④ الگ رہا۔ ⑤ توجہ۔ ⑥ شروع رمضان۔ ⑦ جمع کی جمع۔ ⑧ ایک مشکل کام ہے۔

مسلم شریف کی ایک حدیث میں ہے کہ صحابہ کرام رضی اللہ عنہم ایک غزوہ کے سفر میں ایک منزل پر اترے، گرمی نہایت سخت تھی اور غزبت کی وجہ سے اس قدر کپڑا بھی سب کے پاس نہ تھا کہ دھوپ کی گرمی سے بچاؤ کر لیں، بہت سے لوگ اپنے ہاتھ سے آفتاب کی شعاع سے بچتے تھے، اس حالت میں بھی بہت سے روزہ دار تھے جن سے کھڑے ہو سکنے کا محمل نہ ہوا اور گر گئے۔ صحابہ کرام رضی اللہ عنہم کی ایک جماعت گویا ہمیشہ تمام سال روزے دار ہی رہتی تھی۔

نبی کریم صلی اللہ علیہ وسلم سے سینکڑوں روایات میں مختلف انواع کے فضائل نقل کیے گئے، جن کا احاطہ تو مجھ جیسے ناکارہ کے اہلکار سے خارج ہے ہی، لیکن میرا یہ بھی خیال ہے کہ اگر ان کو کچھ تفصیل سے لکھوں تو دیکھنے والے اُکتا جائیں گے کہ اس زمانہ میں دینی امور میں جس قدر بے التفاتی کی جا رہی ہے وہ محتاج بیان نہیں، علم و عمل دونوں میں جس قدر بے پرواہی دین کے بارے میں بڑھتی جا رہی ہے وہ ہر شخص اپنی ہی حالت میں غور کرنے سے معلوم کر سکتا ہے؛ اس لیے ایکس احادیث پر اکتفا کرتا ہوں اور ان کو تین فصلوں پر منقسم کرتا ہوں:

**فصل اول :** رمضان المبارک کے فضائل میں جس میں دس احادیث مذکور ہیں۔

**دوسری فصل :** شب قدر کے بیان میں جس میں سات حدیثیں ہیں۔

**تیسری فصل :** میں اعتکاف کا ذکر ہے جس میں تین حدیثیں ہیں۔

اس کے بعد خاتمہ میں ایک طویل حدیث پر اس رسالہ کو ختم کر دیا۔

حق تعالیٰ شانہ اپنی کریم ذات اور اپنے محبوب صلی اللہ علیہ وسلم کے طفیل اس کو قبول فرماویں اور مجھ ضلیہ کار کو بھی اس کی برکات سے انتفاع کی توفیق عطا فرماویں۔ **فَإِنَّهُ بِرَجْوَا دَكْرِهٖ**

- حل لغات:** ① روشنی۔ ② برداشت کرنا۔ ③ نوع کی جمع، قسم۔ ④ مکمل ذکر کرنا۔ ⑤ طاقت۔ ⑥ باہر۔ ⑦ بے توجہی۔ ⑧ بتانے کی ضرورت۔ ⑨ تقسیم۔ ⑩ گنہگار۔ ⑪ فائدہ اٹھانا۔



## فصل اول: رمضان المبارک کے فضائل میں

حضرت سلمان ؓ کہتے ہیں کہ نبی کریم ﷺ نے شعبان کی آخری تاریخ میں ہم لوگوں کو وعظ فرمایا کہ تمہارے اوپر ایک مہینہ آرہا ہے جو بہت بڑا مہینہ ہے، بہت مبارک مہینہ ہے، اس میں ایک رات ہے (شب قدر) جو ہزاروں مہینوں سے بڑھ کر ہے، اللہ تعالیٰ نے اس کے روزہ کو فرض فرمایا اور اس کے رات کے قیام (یعنی تراویح) کو ثواب کی چیز بنایا ہے، جو شخص اس مہینے میں کسی نیکی کے ساتھ اللہ کا قرب حاصل کرے، ایسا ہے جیسا کہ غیر رمضان میں فرض ادا کیا اور جو شخص اس مہینے میں کسی فرض کو ادا کرے، وہ ایسا ہے جیسا کہ غیر رمضان میں ۷۰ فرض ادا کرے، یہ مہینہ صبر کا ہے اور صبر کا بدلہ جنت ہے اور یہ مہینہ لوگوں کے ساتھ غم خواری کرنے کا ہے، اس مہینے میں مومن کا رزق بڑھا دیا جاتا ہے، جو شخص کسی روزہ دار کا روزہ افطار کرائے اس کے لیے گناہوں کے معاف ہونے اور آگ سے خلاصی کا سبب ہوگا اور روزہ دار کے ثواب کی مانند اس کو ثواب ہوگا، مگر اس روزہ دار کے ثواب سے کچھ کم نہیں کیا جائے گا، صحابہ ؓ نے عرض کیا: یا رسول اللہ! ہم میں سے ہر شخص تو اتنی وسعت نہیں رکھتا کہ روزہ دار کو افطار کرائے؟ تو آپ ﷺ نے فرمایا کہ (پہٹ بھر کھلانے پر موقوف نہیں) یہ ثواب تو اللہ جل شانہ ایک کھجور سے کوئی افطار کر دے یا ایک گھونٹ پانی پلاوے یا ایک گھونٹ لسی پلاوے، اس پر بھی عزت فرما دیتے ہیں۔ یہ ایسا مہینہ ہے کہ اس کا اول حصہ اللہ کی رحمت ہے اور درمیانی حصہ مغفرت ہے اور آخری حصہ آگ سے آزادی ہے۔ جو شخص اس مہینے میں ہلکا کر دے اپنے غلام

① عَنْ سَلْمَانَ ؓ قَالَ: خَطَبَنَا رَسُولُ اللَّهِ ﷺ فِي آخِرِ يَوْمٍ مِّنْ شَعْبَانَ، فَقَالَ: يَا أَيُّهَا النَّاسُ! قَدْ أَظْلَكُمُ شَهْرٌ عَظِيمٌ مُّبَارَكٌ، شَهْرٌ فِيهِ لَيْلَتُهُ خَيْرٌ مِّنْ أَلْفِ شَهْرٍ، شَهْرٌ جَعَلَ اللَّهُ صِيَامَهُ فَرِيضَةً وَقِيَامَ لَيْلِهِ تَطَوُّعًا، مَنْ تَقَرَّبَ فِيهِ بِحُضَلَةٍ كَانَ كَمَنْ أَذَى فَرِيضَةً فِيمَا سِوَاهُ، وَمَنْ أَذَى فَرِيضَةً فِيهِ كَانَ كَمَنْ أَذَى سَبْعِينَ فَرِيضَةً فِيمَا سِوَاهُ، وَهُوَ شَهْرُ الصَّبْرِ، وَالصَّبْرُ ثَوَابُهُ الْجَنَّةُ، وَشَهْرُ الْمَوَاسَاةِ، وَشَهْرُ يُزَادُ فِي رِزْقِ الْمُؤْمِنِ فِيهِ، مَنْ فَطَرَ فِيهِ صَائِمًا كَانَ مَغْفِرَةً لِّذُنُوبِهِ وَعِثْقَ رَقَبَتِهِ مِنَ النَّارِ، وَكَانَ لَهُ مِثْلُ أَجْرِهِ مِنْ غَيْرِ أَنْ يُنْقِصَ مِنْ أَجْرِهِ شَيْءٌ، قَالُوا: يَا رَسُولَ اللَّهِ! لَيْسَ كُلُّنَا يَجِدُ مَا يُقَطِّرُ الصَّائِمَ، فَقَالَ رَسُولُ اللَّهِ ﷺ: يُعْطِي اللَّهُ هَذَا الثَّوَابَ مَنْ فَطَرَ صَائِمًا عَلَى تَمَرَةٍ أَوْ شَرْبَةِ مَاءٍ أَوْ مُذَقَّةِ لَبَنٍ، وَهُوَ شَهْرٌ أَوَّلُهُ رَحْمَةٌ وَأَوْسَطُهُ مَغْفِرَةٌ وَآخِرُهُ عِثْقٌ مِنَ النَّارِ، مَنْ خَفَّفَ عَنْ مَبْلُوكِهِ فِيهِ غَفَرَ اللَّهُ لَهُ وَأَعْتَقَهُ مِنَ النَّارِ،

حل لغات: ① تہرودی۔ ② آزادی۔ ③ طاقت۔

(و خدام) کے بوجھ کو حق تعالیٰ شانہ اس کی مغفرت فرماتے ہیں اور آگ سے آزادی فرماتے ہیں اور چار چیزوں کی اس میں کثرت رکھا کرو، جن میں سے دو چیزیں اللہ تعالیٰ کی رضا کے واسطے اور دو چیزیں ایسی ہیں کہ جن سے تمہیں چارہ کار نہیں: پہلی دو چیزیں جن سے تم اپنے رب کو راضی کرو وہ کلمہ طیبہ اور استغفار کی کثرت ہے اور دوسری دو چیزیں یہ ہیں کہ جنت کی طلب کرو اور آگ سے پناہ مانگو۔ جو شخص کسی روزہ دار کو پانی پلائے حق تعالیٰ (قیامت کے دن) میرے حوض سے اس کو ایسا پانی پلائیں گے جس کے بعد جنت میں داخل ہونے تک پیاس نہیں لگے گی۔

وَأَسْتَكْبِرُوا فِيهِ مِنْ أَرْبَعِ خَصَالٍ: خَصْلَتَيْنِ تَرْضُونَهُمَا رَبَّكُمْ، وَخَصْلَتَيْنِ لَا غِنَاءَ بِكُمْ عَنْهُمَا، فَأَمَّا الْخَصْلَتَانِ اللَّتَانِ تَرْضُونَهُمَا رَبَّكُمْ: فَشَهَادَةُ أَنْ لَا إِلَهَ إِلَّا اللَّهُ، وَتَسْتَغْفِرُونَ، وَأَمَّا الْخَصْلَتَانِ اللَّتَانِ لَا غِنَاءَ بِكُمْ عَنْهُمَا: فَتَسْكُنُونَ اللَّهُ الْجَنَّةَ وَتَعَوِّذُونَ بِهِ مِنَ النَّارِ، وَمَنْ أَسْقَى صَائِمًا سَقَاهُ اللَّهُ مِنْ حَوْضِي شَرْبَةً لَا يَظْمَأُ حَتَّى يَدْخُلَ الْجَنَّةَ.

[رواہ ابن خزیمة فی صحیحہ وقال: إن صح الخبر ورواه البيهقي ورواه أبو الشيخ ابن حبان في الثواب باختصار عنها. وفي أسانيدهم علي بن زيد بن جدعان. ورواه ابن خزيمة أيضا والبيهقي باختصار عنه من حديث أبي هريرة. وفي إسناده كثير بن زيد كذا في الترغيب. قلت: علي بن زيد ضعفه جماعة. وقال الترمذي: صدوق وصح له حديثا في السلام و حسن له غير ما حديث. وكذا كثير ضعفه النسائي وغيره. وقال ابن معين: ثقة. وقال ابن عدي: لم أر بحديثه بأسا. وأخرج بحديثه ابن خزيمة في صحيحه كذا في رجال المنذري ٧٠٤ لكن قال العيني: الخبر منكرف تأمل]

**فائدہ:** محدثین کو اس کے بعض روایات میں کلام ہے، لیکن اول تو فضائل میں اس قدر کلام قابلِ عمل ہے، دوسرے اس کے اکثر مضامین کی دوسری روایات مؤید ہیں۔ اس حدیث سے چند امور معلوم ہوتے ہیں: اول: نبی کریم ﷺ کا اہتمام کہ شعبان کی اخیر تاریخ میں خاص طور سے اس کا وعظ فرمایا اور لوگوں کو تنبیہ فرمائی، تاکہ رمضان المبارک کا ایک سکند بھی غفلت سے نہ گذر جائے، پھر اس وعظ میں تمام مہینہ کی فضیلت بیان فرمانے کے بعد چند اہم امور کی طرف خاص طور سے متوجہ فرمایا، سب سے اول شب قدر کہ وہ حقیقت میں بہت ہی اہم رات ہے، ان اوراق میں اس کا بیان دوسری فصل میں مشتعل آئے گا، اس کے بعد ارشاد ہے کہ اللہ نے اس کے روزہ کو فرض کیا اور اس کے قیام یعنی تراویح کو سنت کیا، اس سے معلوم ہوا کہ تراویح کا ارشاد بھی خود حق سبحانہ و تقدس کی طرف سے ہے، پھر جن روایات میں نبی کریم ﷺ نے اس کو اپنی طرف منسوب فرمایا کہ میں نے سنت کیا، ان سے مراد تاکید ہے کہ حضور ﷺ اس کی تاکید بہت فرماتے تھے؛ اسی وجہ سے سب ائمہ اس کے سنت ہونے پر متفق ہیں۔ ”برہان“ میں لکھا ہے کہ مسلمانوں میں سے روافض کے سوا کوئی شخص اس کا منکر نہیں۔

حل لغات: ① چھ کارا۔ ② روایت کرنے والے۔ ③ چل سکتا۔ ④ تاکید کرنے والی۔ ⑤ صفحات۔ ⑥ شیعہ۔

حضرت مولانا الشاہ عبدالحق صاحب محدث دہلویؒ نے ”ما ثبت بالشیخ“ میں بعض کُتب فقہ سے نقل کیا ہے کہ کسی شہر کے لوگ اگر تراویح چھوڑ دیں، تو اس کے چھوڑنے پر امام ان سے مقاتلہ کرے، اس جگہ خصوصیت سے ایک بات کا لحاظ رکھنے کی ضرورت ہے، وہ یہ کہ بہت سے لوگوں کا خیال ہوتا ہے کہ جلدی سے کسی مسجد میں آٹھ، دس دن میں کلام مجید سن لیں، پھر چھٹی، یہ خیال رکھنے کی بات ہے کہ یہ دو سنتیں الگ الگ ہیں، تمام کلام اللہ شریف کا تراویح میں پڑھنا یا سننا یہ مُستقل سنت ہے اور پورے رمضان شریف کی تراویح مستقل سنت ہے، پس اس صورت میں ایک سنت پر عمل ہوا اور دوسری رہ گئی۔ البتہ جن لوگوں کو رمضان المبارک میں سفر وغیرہ یا اور کسی وجہ سے ایک جگہ روزانہ تراویح پڑھنی مشکل ہو، ان کے لیے مناسب ہے کہ اول قرآن شریف چند روز میں سن لیں تاکہ قرآن شریف ناقص نہ رہے، پھر جہاں وقت ملا اور موقعہ ہوا، وہاں تراویح پڑھ لی کہ قرآن شریف بھی اس صورت میں ناقص نہیں ہوگا اور اپنے کام کا بھی حرج نہ ہوگا۔

### عباداتِ نافلہ

حضور ﷺ نے روزہ اور تراویح کا ذکر فرمانے کے بعد عام فرض اور نفل عبادات کے اہتمام کی طرف مُتوجّہ فرمایا کہ اس میں ایک نفل کا ثواب دوسرے مہینوں کے فرائض کے برابر ہے اور اس کے ایک فرض کا ثواب دوسرے مہینوں کے ۷۰ فرائض کے برابر ہے، اس جگہ ہم لوگوں کو اپنی اپنی عبادات کی طرف بھی ذرا غور کرنے کی ضرورت ہے کہ اس مبارک مہینہ میں فرائض کا ہم سے کس قدر اہتمام ہوتا ہے اور نوافل میں کتنا اضافہ ہوتا ہے؟ فرائض میں تو ہمارے اہتمام کی یہ حالت ہے کہ سحر کھانے کے بعد جو سوتے ہیں تو اکثر صبح کی نماز قضا ہوگئی اور کم از کم جماعت تو اکثروں کی فوت ہو جاتی ہے، گویا سحر کھانے کا شکر یہ ادا کیا کہ اللہ کے سب سے زیادہ مُہتمم بالشان فرض کو یا بالکل قضا کر دیا، یا کم از کم ناقص کر دیا کہ بغیر جماعت کے نماز پڑھنے کو اہل اصول نے اداء ناقص فرمایا ہے اور حضور اکرم ﷺ کا تو ایک جگہ ارشاد ہے کہ مسجد کے قریب رہنے والوں کی تو (گویا) نماز بغیر مسجد کے ہوتی ہی نہیں۔

مظاہر حق میں لکھا ہے کہ جو شخص بغیر عذر کے بدلتا جماعت نماز پڑھتا ہے اس کے ذمہ سے فرض تو ساقط ہو جاتا ہے مگر اس کو نماز کا ثواب نہیں ملتا؛ اسی طرح دوسری نماز مغرب کی بھی جماعت اکثروں کی افطار کی نذر ہو جاتی ہے اور رکعت اولیٰ یا تکبیر اولیٰ کا تو ذکر ہی کیا ہے اور بہت سے لوگ تو عشاء کی نماز بھی تراویح کے احسان کے بدلے میں وقت سے پہلے ہی پڑھ لیتے ہیں۔ یہ تو رمضان المبارک میں ہماری نماز کا حال ہے جو اہم ترین فرائض میں ہے کہ ایک فرض کے بدلے میں تین کو ضائع کیا، یہ تین تو اکثر ہیں ورنہ ظہر کی نماز قیلولہ کی نذر اور عصر کی جماعت افطار کی کا سامان خریدنے کی نذر ہوتے ہوئے آنکھوں سے

حل لغات: ① لڑائی۔ ② ادھورا۔ ③ چھوٹا۔ ④ عظیم الشان۔ بہت زیادہ ضروری۔ ⑤ فقہاء۔ ⑥ بغیر۔ ⑦ یعنی چھوٹ جاتی ہے۔

دیکھا گیا ہے۔ اسی طرح اور فرائض پر آپ خود غور فرمالیں کہ کتنا اہتمام رمضان المبارک میں ان کا کیا جاتا ہے اور جب فرائض کا یہ حال ہے تو نوافل کا کیا پوچھنا، اشراق اور چاشت تو رمضان المبارک میں سونے کی نذر ہو ہی جاتے ہیں اور اذانین کا کیسے اہتمام ہو سکتا ہے جب کہ ابھی روزہ کھولا ہے اور آئندہ تراویح کا سہم ہے اور تہجد کا وقت تو ہے ہی عین سحر کھانے کا وقت، پھر نوافل کی گنجائش کہاں؛ لیکن یہ سب باتیں بے توجہی اور نہ کرنے کی ہیں کہ ع تو ہی اگر نہ چاہے تو باتیں ہزار ہیں

کتنے اللہ کے بندے ہیں کہ جن کے لیے انہی اوقات میں سب چیزوں کی گنجائش نکل آتی ہے۔

رمضان المبارک میں مولانا خلیل احمد صاحب کا معمول

مستعد رمضانوں میں دیکھا ہے کہ باوجود ضعف اور پیرائے سالی کے مغرب کے بعد نوافل میں سواپارہ پڑھنا یا سنانا اور اس کے بعد آدھ گھنٹہ کھانا وغیرہ ضروریات کے بعد ہندوستان کے قیام میں تقریباً دو سو ادھ گھنٹے تراویح میں خرچ ہوتے تھے اور مدینہ پاک کے قیام میں تقریباً تین گھنٹے میں عشاء اور تراویح سے فراغت ہوتی، اس کے بعد آپ حسب اختلاف موسم دو تین گھنٹے آرام فرمانے کے بعد تہجد میں تلاوت فرماتے اور صبح سے نصف گھنٹہ قبل سحر تناول فرماتے، اس کے بعد سے صبح کی نماز تک کبھی حفظ تلاوت فرماتے اور کبھی آواز دو وظائف میں مشغول رہتے، اسفار یعنی چاندنی میں صبح کی نماز پڑھ کر اشراق تک مراقبہ رہتے اور اشراق کے بعد تقریباً ایک گھنٹہ آرام فرماتے، اس کے بعد سے تقریباً بارہ بجے تک اور گرمیوں میں ایک بجے تک ”بذل الحجود“ تحریر فرماتے اور ڈاک وغیرہ ملا حظہ فرما کر جواب لکھاتے۔ اس کے بعد ظہر کی نماز تک آرام فرماتے اور ظہر سے عصر تک تلاوت فرماتے، عصر سے مغرب تک تسبیح میں مشغول رہتے اور حاضرین سے بات چیت بھی فرماتے ”بذل الحجود“ ختم ہو جانے کے بعد صبح کا کچھ حصہ تلاوت میں اور کچھ کتب نبی میں، ”بذل الحجود“ اور ”وفاء الوفاء“ زیادہ تر اس وقت زیر نظر رہتی تھی۔ یہ اس پر تھا کہ رمضان المبارک میں معمولات میں کوئی خاص تغیر نہ تھا کہ نوافل کا یہ معمول دائمی تھا اور نوافل مذکورہ کا تمام سال بھی اہتمام رہتا تھا، البتہ رکعات کے طول میں رمضان المبارک میں اضافہ ہو جاتا تھا، ورنہ جن اکابر کے یہاں رمضان المبارک کے خاص معمولات مستقل تھے ان کا اتباع تو ہر شخص سے نبھنا بھی مشکل ہے۔

حضرت شیخ الہند کا معمول

حضرت اقدس مولانا شیخ الہند تراویح کے بعد سے صبح کی نماز تک نوافل میں مشغول رہتے تھے اور یکے بعد دیگرے متفرق حفاظ سے

حل لغات: ① ڈر۔ ② کمزوری۔ ③ بڑھاپا۔ ④ موسم کی تبدیلی کے موافق۔ ⑤ آدھا۔ ⑥ مراقبہ کرتے۔ ⑦ کتابوں کا مطالعہ۔ ⑧ مطالعہ میں۔ ⑨ تبدیلی۔ ⑩ ہمیشہ۔ ⑪ لمبا ہونا۔ ⑫ ایک دوسرے کے بعد۔ ⑬ الگ الگ۔



کلام مجید سنتے رہتے تھے۔ اور حضرت مولانا شاہ عبدالرحیم صاحب رائے پوری قدس سرہ کے یہاں تو رمضان المبارک کا مہینہ دن و رات تلاوت ہی کا ہوتا تھا کہ اس میں ڈاک بھی بند اور ملاقات بھی ذرا گوارا نہ تھی، بعض مخصوص خدام کو صرف اتنی اجازت ہوتی تھی کہ تراویح کے بعد جتنی دیر حضرت سادی چائے کے ایک دو فنجان نوش فرمائیں اتنی دیر حاضر خدمت ہو جایا کریں۔ بزرگوں کے یہ معمولات اس وجہ سے نہیں لکھے جاتے کہ سرسری نگاہ سے ان کو پڑھ لیا جائے یا کوئی تفریحی فقرہ ان پر کہہ دیا جائے؛ بلکہ اس لیے ہیں کہ اپنی ہیئت کے موافق ان کا اتباع کیا جائے اور حجتی الوسع پورا کرنے کا اہتمام کیا جائے کہ ہر لڑاں اپنے مخصوص انتیازات میں دوسرے پر فائق ہے۔ جو لوگ دنیوی مشاغل سے مجبور نہیں ہیں، کیا یہی اچھا ہو کہ گیارہ مہینے ضائع کر دینے کے بعد ایک مہینہ مزیٹنے کی کوشش کر لیں۔ ملازم پیشہ حضرات جو دن بچے سے چار بجے تک دفتر میں رہنے کے پابند ہیں، اگر صبح سے دن بچے تک کم از کم رمضان المبارک کا مبارک مہینہ تلاوت میں خرچ کر دیں تو کیا وقت ہے، آخر دنیوی ضروریات کے لیے دفتر کے علاوہ اوقات میں سے وقت نکالا ہی جاتا ہے۔ اور کھیتی کرنے والے تو نہ کسی کے نوکر، نہ اوقات کے تغیر میں ان کو ایسی پابندی کہ اس کو بدل نہ سکیں یا کھیت پر بیٹھے بیٹھے تلاوت نہ کر سکیں۔ اور تاجروں کے لیے تو اس میں کوئی دقت ہی نہیں کہ اس مبارک مہینہ میں دوکان کا وقت تھوڑا سا کم کر دیں یا کم از کم دوکان ہی پر تجارت کے ساتھ تلاوت بھی کرتے رہا کریں کہ اس مبارک مہینہ کو کلام الہی کے ساتھ بہت ہی خاص مناسبت ہے۔

آسمانی کتابیں رمضان المبارک میں نازل ہوئیں | اسی وجہ سے عموماً اللہ جل شانہ کی تمام کتابیں اسی ماہ میں نازل ہوئی ہیں؛

چنانچہ قرآن پاک لوح محفوظ سے آسمان دنیا پر تمام اسی ماہ میں نازل ہوا، اور وہاں سے حسب موقع تھوڑا تھوڑا تینیس سال کے عرصہ میں نازل ہوا۔ اس کے علاوہ حضرت ابراہیم علی نبینا وعلیہ الصلوٰۃ والسلام کے صحیفے اسی ماہ کی یکم یا تین تاریخ کو عطا ہوئے اور حضرت داؤد علیہ السلام کو زبور اٹھارہ یا بارہ رمضان کو ملی اور حضرت موسیٰ علیہ السلام کو توریت چھ رمضان المبارک کو عطا ہوئی اور حضرت عیسیٰ علیہ السلام کو انجیل بارہ یا تیرہ رمضان المبارک کو ملی؛ جس سے معلوم ہوتا ہے کہ اس ماہ کو کلام الہی کے ساتھ خاص مناسبت ہے؛ اسی وجہ سے تلاوت کی کثرت اس مہینہ میں منقول ہے اور مشائخ کا معمول۔ حضرت جبریل علیہ السلام ہر سال رمضان میں تمام قرآن شریف نبی کریم ﷺ کو سناتے تھے اور بعض روایات میں آیا ہے کہ نبی کریم ﷺ سے سنتے تھے۔ علماء نے ان دونوں حدیثوں کے ملانے سے قرآن پاک کے دور کرنے کا جو عام طور سے رائج ہے،

حل لغات: ① پسند - ② پیالی - ③ جملہ - ④ جہاں تک ہو سکے - ⑤ خوبیاں - ⑥ بڑھا ہوا - ⑦ کام کاج - ⑧ برباد - ⑨ نوکری کرنے والے - ⑩ پریشانی - ⑪ تبدیلی - ⑫ موقع کے مطابق - ⑬ مدت - ⑭ رواج۔

استحباب نکالا ہے۔ بالجملة تلاوت کا خاص اہتمام جتنا بھی ممکن ہو سکے کرے اور جو وقت تلاوت سے بچے اس کو بھی ضائع کرنا مناسب نہیں کہ نبی کریم ﷺ نے اسی حدیث کے آخر میں چار چیزوں کی طرف خاص طور سے متوجہ فرمایا اور اس مہینہ میں ان کی کثرت کا حکم فرمایا: کلمہ طیبہ اور استغفار اور جنت کے حصول اور ورخ سے بچنے کی دعا؛ اس لیے جتنا بھی وقت مل سکے ان چیزوں میں صرف کرنا عبادت سمجھے اور یہی نبی کریم ﷺ کے ارشاد مبارک کی قدر ہے۔ کیا دقت ہے کہ اپنے دنیوی کاروبار میں مشغول رہتے ہوئے زبان سے درود شریف یا کلمہ طیبہ کا بھی وزر رہے اور کل کو یہ کہنے کا منہ باقی رہے۔

میں گور بارہین شتم ہائے روزگار لیکن تمہاری یاد سے غافل نہیں رہا

### اس مہینہ کی چند خصوصیات

اس کے بعد نبی کریم ﷺ نے اس مہینہ کی کچھ خصوصیتیں اور آداب ارشاد فرمائے، اولاً یہ کہ یہ صبر کا مہینہ ہے یعنی اگر روزہ وغیرہ میں کچھ تکلیف ہو تو اسے ذوق شوق سے برداشت کرنا چاہیے، یہ نہیں کہ مار دھاڑ، ہول پکار جیسا کہ اکثر لوگوں کی گرمی کے رمضان میں عادت ہوتی ہے، اسی طرح اگر اتفاق سے سحر نہ کھائی گئی تو صبح سے ہی روزہ کا سوگ شروع ہو گیا۔ اسی طرح رات کی تراویح میں اگر دقت ہو تو اس کو بڑی بشاشت سے برداشت کرنا چاہیے، اس کو مصیبت اور آفت نہ سمجھیں کہ یہ بڑی سخت محرومی کی بات ہے۔ ہم لوگ دنیوی معمولی اغراض کی بدولت کھانا پینا راحت و آرام سب چھوڑ دیتے ہیں، تو کیا رضائے الہی کے مقابلہ میں ان چیزوں کی کوئی وقعت ہو سکتی ہے؟

پھر ارشاد ہے کہ یہ غم خواری کا مہینہ ہے یعنی غریبا، مساکین کے ساتھ مدارات کا برتاؤ کرنا، اگر دش چیزیں اپنی افطاری کے لیے تیار کی ہیں تو دو چار غرباء کے لئے بھی کم از کم ہونی چاہئیں، ورنہ اصل تو یہ تھا کہ ان کے لیے اپنے سے افضل نہ ہوتا تو مسوا لٹ ہی ہوتی۔ غرض جس قدر بھی بہت ہو سکے اپنے افطار و سحر کے کھانے میں غرباء کا حصہ بھی ضرور لگانا چاہیے۔ صحابہ کرام رضی اللہ عنہم امت کے لیے عملی نمونہ اور دین کے ہر جزو کو اس قدر واضح طور پر عمل فرما کر دکھلا گئے کہ اب ہر نیک کام کے لیے ان کی شاہراہ عمل کھلی ہوئی ہے۔ ایثار و غم خواری کے باب میں ان حضرات کا اتباع بھی دل گردہ والے کا کام ہے۔ سینکڑوں ہزاروں واقعات ہیں جن کو دیکھ کر بجز حیرت کے کچھ نہیں کہا جاتا۔

ایک واقعہ مثلاً لکھتا ہوں، ابو جہم رضی اللہ عنہ کہتے ہیں کہ یرموک کی لڑائی میں میں اپنے چچا زاد بھائی کو تلاش

- حل لغات: ۱) وقت لگانا۔ ۲) خوش قسمتی۔ ۳) مشکل۔ ۴) زمانے کے ظلموں میں گھرا ہوا۔ ۵) چیخ پکار۔ ۶) غم۔ ۷) خوشی۔ ۸) چھوٹے چھوٹے کام۔ ۹) وجہ سے۔ ۱۰) اہمیت۔ ۱۱) ہمدردی۔ ۱۲) اچھی طرح پیش آنا، مہمان نوازی۔ ۱۳) اچھا۔ ۱۴) برابری۔ ۱۵) عمل کرنے کا راستہ۔ ۱۶) اپنے اوپر دوسرے کو ترجیح دینا۔ ۱۷) سوائے۔

کرنے چلا اور اس خیال سے پانی کا مشکیزہ بھی لے لیا کہ اگر اس میں کچھ رقیق باقی ہوئی تو پانی پلا دوں گا اور ہاتھ منہ دھو دوں گا، وہ اتفاق سے پڑے ہوئے ملے۔ میں نے ان سے پانی کو پوچھا، انھوں نے اشارہ سے مانگا کہ اتنے میں برابر سے دوسرے زخمی نے آہ کی، چچا زاد بھائی نے پانی پینے سے پہلے اس کے پاس جانے کا اشارہ کیا، اس کے پاس گیا اور پوچھا تو معلوم ہوا کہ وہ بھی پیاسے ہیں اور پانی مانگتے ہیں، کہ اتنے میں ان کے پاس والے نے اشارہ کر دیا، انھوں نے بھی خود پانی پینے سے قبل اس کے پاس جانے کا اشارہ کیا، اتنے میں وہاں تک پہنچا تو ان کی روح پرواز کر چکی تھی، واپس دوسرے صاحب کے پاس پہنچا تو وہ بھی ختم ہو چکے تھے، تو لوٹ کر چچا زاد بھائی کے پاس آیا تو دیکھا کہ ان کا بھی وصال ہو گیا۔ یہ ہیں تمہارے اسلاف کے ایثار کہ خود پیاسے جان دے دی اور اجنبی بھائی سے پہلے پانی پینا گوارا نہ کیا۔ رَضِيَ اللَّهُ عَنْهُمْ وَأَرْضَاهُمْ وَأَرْزُقْنَا إِيَّابَا عَهُمْ۔ امین

روح البیان میں سیوطی کی جامع الضعیر اور سخاوی کی مقاصد سے بروایت حضرت ابن عمر رضی اللہ عنہما نبی کریم صلی اللہ علیہ وسلم کا ارشاد نقل کیا ہے کہ میری امت میں ہر وقت پانچ سو برگزیدہ بندے اور چالیس ابدال رہتے ہیں، جب کوئی شخص ان میں سے مر جاتا ہے فوراً دوسرا اس کی جگہ لے لیتا ہے۔ صحابہ رضی اللہ عنہم نے عرض کیا کہ ان لوگوں کے خصوصی اعمال کیا ہیں؟ تو آپ صلی اللہ علیہ وسلم نے ارشاد فرمایا کہ ظلم کرنے والوں سے درگزر کرتے ہیں اور بُرائی کا معاملہ کرنے والوں سے (بھی) احسان کا برتاؤ کرتے ہیں اور اللہ کے عطا فرمائے ہوئے رزق میں لوگوں کے ساتھ ہمدردی اور غم خواری کا برتاؤ کرتے ہیں۔ ایک دوسری حدیث سے نقل کیا ہے کہ جو شخص بھوکے کو روٹی کھلائے یا ننگے کو کپڑا پہنائے یا مسافر کو شربِ باشی کی جگہ دے، حق تعالیٰ شانہ قیامت کے بڑوں سے اس کو پناہ دیتے ہیں۔ یحییٰ برکلی حضرت سفیان ثوریؒ پر ہر ماہ ایک ہزار درہم خرچ کرتے تھے، تو حضرت سفیانؒ سجدے میں ان کے لیے دعا کرتے تھے کہ یا اللہ! یحییٰ نے میری دنیا کی کفایت کی تو اپنے لطف سے اس کی آخرت کی کفایت فرما۔ جب یحییٰ کا انتقال ہوا تو لوگوں نے خواب میں ان سے پوچھا کہ کیا گزری؟ انھوں نے کہا کہ سفیانؒ کی دعا کی بدولت مغفرت ہوئی۔

اس کے بعد حضور صلی اللہ علیہ وسلم نے روزہ افطار کرانے کی فضیلت ارشاد فرمائی۔ ایک اور روایت میں آیا ہے کہ جو شخص حلال کمائی سے رمضان میں روزہ افطار کرائے، اس پر رمضان کی راتوں میں فرشتے رحمت بھیجتے ہیں اور شہِ قدر میں جبرئیل علیہ السلام اس سے مصافحہ کرتے ہیں اور جس سے حضرت جبرئیل علیہ السلام مصافحہ کرتے ہیں (اس کی علامت یہ ہے کہ) اس کے دل میں رقیق پیدا ہوتی ہے اور آنکھوں سے آنسو بہتے ہیں۔

**حل لغات:** ① سلی ہوئی کھال جس میں پانی بھرا جاتا ہے۔ ② جان۔ ③ انتقال ہو جانا۔ ④ انتقال۔ ⑤ سلف کی جمع، بزرگ۔ ⑥ پسند۔ ⑦ اے اللہ ان سے راضی ہو جائے اور ان کو راضی کر لیجے اور ان کی اتباع کی توفیق عطا فرمائے۔ ⑧ نیک صالح۔ ⑨ رات گزارنا۔ ⑩ گھبراہٹ۔ ⑪ ضرورت پوری کرنا۔ ⑫ نرمی۔

حماد بن سلمہ ایک مشہور محدث ہیں، روزانہ پچاس آدمیوں کے روزہ افطار کرانے کا اہتمام کرتے تھے۔

### اس مہینے کے تین حصے اور ان کی تفصیل

افطار کی فضیلت ارشاد فرمانے کے بعد فرمایا ہے کہ اس ماہ کا اوّل حصہ رحمت ہے، یعنی حق تعالیٰ شانہ کا

انعام مُتَوَجِّہ ہوتا ہے اور یہ رحمتِ عامہ سب مسلمانوں کے لیے ہوتی ہے، اس کے بعد جو لوگ اس کا شکر ادا کرتے ہیں اُن کے لیے اس رحمت میں اضافہ ہوتا ہے ﴿لَئِنْ شَكَرْتُمْ لَأَزِيدَنَّكُمْ﴾ [سورہ ابراہیم: ۷]۔

اور اس کے درمیانی حصہ سے مغفرت شروع ہو جاتی ہے، اس لیے کہ روزوں کا کچھ حصہ گزر چکا ہے، اس کا مُعَاوَضَہ اور انکرام مغفرت کے ساتھ شروع ہو جاتا ہے۔ اور آخری حصہ تو بالکل آگ سے خلاصی ہے ہی اور بھی بہت سی روایات میں ختم رمضان پر آگ سے خلاصی کی بشارتیں وارد ہوئی ہیں۔ رمضان کے تین حصے کیے گئے جیسا کہ مضمون بالا سے معلوم ہوا۔ بندہ ناچیز کے خیال میں تین حصے رحمت اور مغفرت اور آگ سے خلاصی کے درمیان میں فرق یہ ہے کہ آدمی تین طرح کے ہیں: ایک: وہ لوگ جن کے اوپر گناہوں کا بوجھ نہیں، ان کے لیے شروع ہی سے رحمت اور انعام کی بارش ہو جاتی ہے۔ دوسرے: وہ لوگ جو معمولی گنہگار ہیں، ان کے لیے کچھ حصہ روزہ رکھنے کے بعد ان روزوں کی برکت اور بدلہ میں مغفرت اور گناہوں کی معافی ہوتی ہے۔ تیسرے: وہ جو زیادہ گنہگار ہیں ان کے لیے زیادہ حصہ روزہ رکھنے کے بعد آگ سے خلاصی ہوتی ہے، اور جن لوگوں کے لیے ابتداء ہی سے رحمت تھی اور ان کے گناہ بخشے بخشائے تھے، ان کا تو پوچھنا ہی کیا کہ ان کے لیے رحمتوں کے کس قدر انبار ہوں گے (وَاللّٰهُ اَعْلَمُ وَعَلَيْهِ اَتَمُّ)

### ملازمینوں کے ساتھ نرمی

اس کے بعد حضور ﷺ نے ایک اور چیز کی طرف رغبت دلائی ہے کہ آقا لوگ اپنے ملازمین پر اس مہینے میں تخفیف رکھیں اس لیے کہ آخر وہ بھی

روزہ دار ہیں، کام کی زیادتی سے ان کو روزہ میں دقت ہوگی۔ البتہ اگر کام زیادہ ہو تو اس میں مُضائقہ نہیں کہ رمضان کے لیے ہنگامی ملازم ایک آدھ بڑھالے، مگر جب ہی کہ ملازم روزہ دار بھی ہو، ورنہ اس کے لیے رمضان بے رمضان برابر۔ اور اس ظلم و بے غیرتی کا تو ذکر ہی کیا کہ خود روزہ خور ہو کر بے حیامنہ سے روزہ دار ملازمین سے کام لے اور نماز روزہ کی وجہ سے اگر تمیل میں کچھ تساہل ہو تو برتنے لگے ﴿وَسَيُعْلَمُ الْاٰنِبِينَ ظَلَمُوْا اَيُّ مَنْ قَلْبٍ يَنْقَلِبُۙ﴾ [سورہ شعراء: ترجمہ: اور عنقریب ظالم لوگوں کو معلوم ہو جائے گا کہ وہ کیسی (مصیبت کی) جگہ لوٹ کر جائیں گے (مراد جہنم ہے)۔

اس کے بعد نبی کریم ﷺ نے رمضان المبارک میں چار چیزوں کی کثرت کا حکم فرمایا: اول کلمہ

حل لغات: ① عام رحمت۔ ② اجر، بدلہ۔ ③ پھٹکارا۔ ④ اوپر کا مضمون۔ ⑤ شروع۔ ⑥ ذخیرے۔ ⑦ بوجھ ہلکا کرنا۔ ⑧ پریشانی۔ ⑨ حرج۔ ⑩ کچھ دن کے لیے۔ ⑪ روزہ چھوڑنے والا۔ ⑫ حکم پورا کرنا۔ ⑬ سستی۔ ⑭ غصہ ہونا۔



شہادت، احادیث میں اس کو افضل الذکر ارشاد فرمایا ہے۔ مشکوٰۃ میں بروایت ابو سعید خدری رضی اللہ عنہ نقل کیا ہے کہ حضرت موسیٰ علیہ السلام نے ایک مرتبہ اللہ جلّ جلالہ کی بارگاہ میں عرض کیا کہ یا اللہ! تو مجھے کوئی ایسی دعا بتا دے کہ اس کے ساتھ میں تجھے یاد کیا کروں اور دعا کیا کروں، وہاں سے لَا إِلَهَ إِلَّا اللَّهُ ارشاد ہوا۔ حضرت موسیٰ علیہ السلام نے عرض کیا کہ یہ کلمہ تو تیرے سارے ہی بندے کہتے ہیں، میں تو کوئی دعا یا ذکر مخصوص چاہتا ہوں۔ وہاں سے ارشاد ہوا کہ اے موسیٰ! اگر ساتوں آسمان اور ان کے آباد کر نیوالے میرے سوا یعنی ملائکہ اور ساتوں زمین ایک پلڑہ میں رکھ دیے جاویں اور دوسرے میں کلمہ طیبہ رکھ دیا جاوے تو وہی جھک جائے گا۔

ایک حدیث میں وارد ہوا ہے کہ جو شخص اخلاص سے اس کلمہ کو پڑھے آسمان کے دروازے اس کے لیے فوراً کھل جاتے ہیں اور عرش تک پہنچنے میں کسی قسم کی روک نہیں ہوتی، بشرطیکہ کہنے والا کسبائے سے بچے۔ عادت اللہ اسی طرح جاری ہے کہ ضرورت عامہ کی چیز کو کثرت سے مرحمت فرماتے ہیں۔ دنیا میں غور کرنے سے معلوم ہوتا ہے کہ جو چیز جس قدر ضرورت کی ہوتی ہے اتنی ہی عام ہوتی ہے۔ مثلاً پانی ہے کہ عام ضرورت کی چیز ہے حق تعالیٰ شانہ کی بے پایاں رحمت نے اس کو کس قدر عام کر رکھا ہے اور کیمیا جیسی لغو اور بیکار چیز کو عطا کر دیا۔ اسی طرح کلمہ طیبہ افضل الذکر ہے، متعدد احادیث سے اس کی تمام اذکار پر افضلیت معلوم ہوتی ہے، اس کو سب سے عام کر رکھا ہے کہ کوئی محروم نہ رہے، پھر بھی اگر کوئی محروم رہے تو اس کی بدبختی ہے۔ بالجملہ بہت سی احادیث اس کی فضیلت میں وارد ہوئی ہیں جن کو اختصاراً ترک کیا جاتا ہے۔ دوسری چیز جس کی کثرت کرنے کو حدیث بالا میں ارشاد فرمایا گیا وہ استغفار ہے، احادیث میں استغفار کی بھی بہت ہی فضیلت وارد ہوئی ہے۔ ایک حدیث میں وارد ہوا ہے کہ جو شخص استغفار کی کثرت رکھتا ہے حق تعالیٰ شانہ ہر گنہگار میں اس کے لیے راستہ نکال دیتے ہیں اور ہر غم سے خلاصی نصیب فرماتے ہیں اور ایسی طرح روزی پہنچاتے ہیں کہ اس کو گمان بھی نہیں ہوتا۔ ایک حدیث میں آیا ہے کہ آدمی گنہگار تو ہوتا ہی ہے، بہترین گنہگار وہ ہے جو توبہ کرتا رہے۔ ایک حدیث قریب آنے والی ہے کہ جب آدمی گناہ کرتا ہے تو ایک کالا نقطہ اس کے دل پر لگ جاتا ہے، اگر توبہ کرتا ہے تو وہ دھل جاتا ہے ورنہ باقی رہتا ہے۔ اس کے بعد حضور ﷺ نے دو چیز کے مانگنے کا امر فرمایا ہے جن کے بغیر چارہ ہی نہیں: جنت کا حصول اور دوزخ سے امن۔ اللہ اپنے فضل سے مجھے بھی مرحمت فرمائے اور تمہیں بھی۔

- حل لغات:** ① سب سے افضل ذکر - ② فرشتے - ③ بڑے بڑے گناہ - ④ اللہ کا طریقہ - ⑤ عام ضرورت - ⑥ بے انتہا - ⑦ دوسری دھاتوں کو سونے یا چاندی بنانے کا علم - ⑧ غائب، مشکل - ⑨ بد قسمتی - ⑩ چھوٹا -

## امت کے لیے پانچ تحفے

ابو ہریرہ رضی اللہ عنہ نے حضور اکرم ﷺ سے نقل کیا کہ میری امت کو رمضان شریف کے بارے میں پانچ چیزیں مخصوص طور پر دی گئی ہیں، جو پہلی امتوں کو نہیں ملی ہیں: (۱) یہ کہ ان کے منہ کی بدبو اللہ کے نزدیک مشک سے زیادہ پسندیدہ ہے۔ (۲) یہ کہ ان کے لیے دریا کی مچھلیاں تک دعا کرتی ہیں اور افطار کے وقت تک کرتی رہتی ہیں۔ (۳) جنت ہر روز ان کے لیے آراستہ کی جاتی ہے، پھر حق تعالیٰ شانہ فرماتے ہیں کہ قریب ہے کہ میرے نیک بندے (دنیا کی) مشقتیں اپنے اوپر سے پھینک کر تیری طرف آویں۔ (۴) اس میں سرکش شیطاں قید کر دیے جاتے ہیں کہ وہ رمضان میں ان برائیوں کی طرف نہیں پہنچ سکتے، جن کی طرف غیر رمضان میں پہنچ سکتے ہیں۔ (۵) رمضان کی آخری رات میں روزہ داروں کے لیے مغفرت کی جاتی ہے۔ صحابہ رضی اللہ عنہم نے عرض کیا کہ یہ شب مغفرت شب قدر ہے؟ فرمایا: نہیں، بلکہ دستور یہ ہے کہ مزدور کو کام ختم ہونے کے وقت مزدوری دے دی جاتی ہے۔

② عَنْ أَبِي هُرَيْرَةَ رضی اللہ عنہ قَالَ: قَالَ رَسُولُ اللَّهِ ﷺ: أُعْطِيَتْ أُمَّتِي خَمْسٌ خِصَالٍ فِي رَمَضَانَ لَمْ تُعْطَهُنَّ أُمَّةٌ قَبْلَهُمْ: خُلُوفٌ فِيهِ الصَّائِمِ أَطْيَبُ عِنْدَ اللَّهِ مِنْ رِيحِ الْمِسْكِ، وَتَسْتُغْفَرُ لَهُمُ الْحَيَاتَانِ حَتَّى يُفْطَرُوا، وَيَرْيَيْنَ اللَّهُ عَزَّ وَجَلَّ كُلَّ يَوْمٍ جَنَّتَهُ ثُمَّ يَقُولُ: يَوْشَكَ عِبَادِي الصَّالِحُونَ أَنْ يُلْقُوا عَنْهُمْ الْمُنُونَةَ وَيَصْنِبُوا إِلَيْكَ، وَتُصْفَدُ فِيهِ مَرَدَّةُ الشَّيَاطِينِ فَلَا يَخْلُصُونَ فِيهِ إِلَى مَا كَانُوا يَخْلُصُونَ إِلَيْهِ فِي غَيْرِهِ، وَيُغْفَرُ لَهُمْ فِي آخِرِ لَيْلِهِ قَبْلَ: يَا رَسُولَ اللَّهِ! أَهْيَ لَيْلَةُ الْقَدْرِ؟ قَالَ: لَا وَلَكِنَّ الْعَامِلَ إِنَّمَا يُوَفَّى أَجْرَهُ إِذَا قَضَى عَمَلَهُ.

[رواه أحمد، والبزار، والبيهقي، ورواه أبو الشيخ ابن حبان في كتاب الثواب إلا أن عنده: وتستغفر لهم الملائكة. بدل الحياتان، كذا في الترغيب]

نبی کریم ﷺ نے اس حدیث پاک میں پانچ خصوصیتیں ارشاد فرمائی ہیں، جو اس امت کے لیے حق تعالیٰ شانہ کی طرف سے مخصوص انعام ہوئی اور پہلی امت کے روزہ داروں کو مرحمت نہیں ہوئی، کاش ہمیں اس نعمت کی قدر ہوتی اور ان خصوصی عطایا کے حصول کی کوشش کرتے۔

منہ کی بو کا مطلب | اول یہ کہ روزہ دار کے منہ کی بدبو جو بھوک کی حالت میں ہو جاتی ہے، حق تعالیٰ شانہ کے نزدیک مشک سے بھی زیادہ پسندیدہ ہے۔ شرح حدیث کے اس لفظ

حل لغات: ① سجا یا جانا۔ ② قانون۔ ③ حدیث کا مطلب بیان کرنے والے۔

کے مطلب میں اٹھ قول ہیں، جن کو مؤطا کی شرح میں بندہ مُفَصَّل نقل کر چکا ہے، مگر بندہ کے نزدیک ان میں سے تین قول رائج ہیں: اول یہ کہ حق تعالیٰ شانہ آخرت میں اس بدبو کا بدلہ اور ثواب خوشبو سے عطا فرمائیں گے، جو مشک سے زیادہ عمدہ اور دماغ پر روز ہوگی۔ یہ مطلب تو ظاہر ہے اور اس میں کچھ بعد بھی نہیں، نیز مؤثر منثور کی ایک روایت میں اس کی تصریح بھی ہے، اس لیے یہ بمنزلہ متعین کے ہے۔ دوسرا قول یہ ہے کہ قیامت میں جب قبروں سے اٹھیں گے تو یہ علامت ہوگی کہ روزہ دار کے منہ سے ایک خوشبو جو مشک سے بھی بہتر ہوگی، وہ آئے گی۔ تیسرا مطلب جو بندہ کی ناقص رائے میں ان دونوں سے اچھا ہے وہ یہ کہ دنیا ہی میں اللہ کے نزدیک اس بو کی قدر مشک کی خوشبو سے زیادہ پسندیدہ ہے اور یہ امر باب الحبث سے ہے، جس کو کسی سے محبت و تعلق ہوتا ہے اس کی بدبو بھی فریفتہ کے لیے ہزار خوشبوؤں سے بہتر ہوا کرتی ہے۔

اے حافظ مسکین چکنی مشکِ بخشش را از گینوئے احمد بستاں عطرِ عدن را

مقصود روزہ دار کا کمالِ تقرُّب ہے کہ بمنزلہ محبوب کے بن جاتا ہے۔ روزہ حق تعالیٰ جلّ شانہ کی محبوب ترین عبادتوں میں سے ہے۔ اسی وجہ سے ارشاد ہے کہ ہر نیک عمل کا بدلہ ملائکہ دیتے ہیں، مگر روزہ کا بدلہ میں خود عطا کرتا ہوں اس لیے کہ وہ خالص میرے لیے ہے۔ بعض مشائخ سے منقول ہے کہ یہ لفظ ((أجزی بہ)) ہے یعنی یہ کہ اس کے بدلہ میں میں خود اپنے کو دیتا ہوں اور محبوب کے ملنے سے زیادہ اونچا بدلہ اور کیا ہو سکتا ہے۔ ایک حدیث میں ارشاد ہے کہ ساری عبادتوں کا دروازہ روزہ ہے یعنی روزہ کی وجہ سے قلب مؤثر ہو جاتا ہے، جس کی وجہ سے ہر عبادت کی رغبت پیدا ہوتی ہے مگر جب ہی کہ روزہ بھی روزہ ہو صرف بھوکا رہنا مراد نہیں؛ بلکہ آداب کی رعایت رکھ کر جن کا بیان حدیث نمبر نو کے ذیل میں مفصل آئے گا۔

روزے میں مسواک | اس جگہ ایک ضروری مسئلہ قابلِ تنبیہ یہ ہے کہ اس ”منہ کی بدبو والی“ حدیثوں کی بناء پر بعض ائمہ روزہ دار کو شام کے وقت مسواک کرنے کو منع فرماتے ہیں۔ حنفیہ کے نزدیک مسواک ہر وقت مستحب ہے، اس لیے کہ مسواک سے دانتوں کی بوزائل ہوتی ہے اور حدیث میں جس بو کا ذکر ہے وہ معدہ کے خالی ہونے کی ہے، نہ کہ دانتوں کی۔ حنفیہ کے دلائل اپنے موقع پر کتب فقہ و حدیث میں موجود ہیں۔

حل لغات: ① بہتر، پسندیدہ۔ ② دماغ کو تازگی دینے والی۔ ③ دوری، یعنی مطابق ہے۔ ④ کی جگہ میں۔ ⑤ معاملہ۔ ⑥ محبت کی قسم۔ ⑦ عاشق۔ ⑧ اے مسکین حافظِ بخشش کے مشک کو کیا کرے گا، احمد کی زلفوں سے جنت کی خوشبو لے لے۔ ⑨ روشن۔ ⑩ چاہت۔ ⑪ بتلانے کے لائق۔ ⑫ ختم۔

## مچھلیوں کا استغفار

دوسری خصوصیت مچھلیوں کے استغفار کرنے کی ہے، اس سے مقصود کثرت سے دعا کرنے والوں کا بیان ہے، متعدد روایات میں یہ مضمون وارد ہوا ہے۔

بعض روایات میں ہے کہ ملائکہ اس کے لیے استغفار کرتے ہیں۔ میرے چچا جان کا ارشاد ہے کہ مچھلیوں کی خصوصیت بظاہر اس وجہ سے ہے کہ اللہ جل شانہ کا ارشاد ہے: ﴿إِنَّ الَّذِينَ آمَنُوا وَعَمِلُوا الصَّالِحَاتِ سَيَجْعَلُ لَهُمُ الرَّحْمَنُ وُدًّا﴾ [سورہ مریم] ترجمہ: جو لوگ ایمان لائے اور اچھے اعمال کیے، حق تعالیٰ شانہ ان کے لیے (دنیا ہی میں) محبوبیت فرمادیں گے۔ اور حدیث پاک میں ارشاد ہے: جب حق تعالیٰ شانہ کسی بندے سے محبت فرماتے ہیں تو حضرت جبرئیل علیہ السلام سے ارشاد فرماتے ہیں کہ مجھے فلاں شخص پسند ہے تم بھی اس سے محبت کرو، وہ خود محبت کرنے لگتے ہیں اور آسمان پر آواز دیتے ہیں کہ فلاں بندہ اللہ کا پسندیدہ ہے تم سب اس سے محبت کرو، پس آسمان والے اس سے محبت کرتے ہیں اور پھر اس کے لیے زمین پر قبولیت رکھ دی جاتی ہے اور عام قاعدہ کی بات ہے کہ ہر شخص کی محبت اس کے پاس رہنے والوں کو ہوتی ہے، لیکن اس کی محبت اتنی عام ہوتی ہے کہ آس پاس رہنے والوں ہی کو نہیں بلکہ دریا کے رہنے والے جانوروں کو بھی اس سے محبت ہوتی ہے کہ وہ بھی دعا کرتے ہیں اور گویا ”بر“ سے مُتجاوِز ہو کر ”بحر“ تک پہنچنا محبوبیت کی انتہا ہے، نیز جنگل کے جانوروں کا دعا کرنا بطریقِ اولیٰ معلوم ہو گیا۔

## جنت کا سجا یا جانا

تیسری خصوصیت جنت کا مَکْرُئِن ہونا ہے۔ یہ بھی بہت سی روایات میں وارد ہوا ہے۔ بعض روایات میں آیا ہے کہ سال کے شروع ہی سے رمضان کے لیے جنت کو آراستہ کرنا شروع ہو جاتا ہے اور قاعدہ کی بات ہے کہ جس شخص کے آنے کا جس قدر اہتمام ہوتا ہے، اتنا ہی پہلے سے اس کا انتظام کیا جاتا ہے، شادی کا اہتمام مہینوں پہلے سے کیا جاتا ہے۔

## شیاطین کا قید ہونا

چوتھی خصوصیت سرکش شیطین کا قید ہو جانا ہے کہ جس کی وجہ سے معاصی کا زور کم ہو جاتا ہے، رمضان المبارک میں رحمت کے جوش اور عبادت کی کثرت کا مُتَقَضِّیٰ یہ تھا کہ شیطین بہکانے میں بہت ہی انتھک کوشش کرتے اور پاؤں چوٹی کا زور ختم کر دیتے اور اس وجہ سے معاصی کی کثرت اس مہینہ میں اتنی ہو جاتی کہ حد سے زیادہ؛ لیکن باوجود اس کے یہ مُشاہِدہ ہے اور مُتَحَقِّق کہ مجموعی طور سے گناہوں میں بہت کمی ہو جاتی ہے۔ کتنے شرابی کبابی ایسے ہیں کہ رمضان میں خصوصیت سے نہیں پیتے اور اسی طرح اور بھی گناہوں میں کھلی کمی ہو جاتی ہے، لیکن اس کے باوجود گناہ ہوتے ضرور ہیں؛ مگر ان کے سرزد ہونے سے اس حدیث پاک میں تو کوئی اشکال نہیں، اس لیے کہ اس کا

حل لغات: ① حضرت مولانا محمد الیاس صاحب۔ ② فضلی۔ ③ آگے بڑھ کر۔ ④ سمندر۔ ⑤ آخری حد۔ ⑥ اچھی طرح سے۔ ⑦ سجا یا جانا۔ ⑧ سبانا۔ ⑨ گناہ۔ ⑩ تقاضا۔ ⑪ دیکھنے میں آیا۔ ⑫ ثابت۔ ⑬ واقع ہونا۔



مضمون ہی یہ ہے کہ سرکش شیاطین قید کر دیے جاتے ہیں، اس بناء پر اگر وہ گناہ غیر سرکشوں کا اثر ہو تو کچھ خلجان نہیں، البتہ دوسری روایات میں سرکش کی قید بغیر مطلقاً شیاطین کے مفقید ہونے کا ارشاد بھی موجود ہے پس اگر ان روایات سے بھی سرکش شیاطین کا ہی قید ہونا مراد ہے کہ بسا اوقات لفظ مطلق بولا جاتا ہے، مگر دوسری جگہ سے اس کی قیوداً معلوم ہو جاتی ہیں، تب بھی کوئی اشکال نہیں رہا، البتہ اگر ان روایات سے سب شیاطین کا محبوس ہونا مراد ہو، تب بھی ان معاصی کے صادر ہونے سے کچھ خلجان نہ ہونا چاہیے، اس لیے کہ اگرچہ معاصی عموماً شیاطین کے اثر سے ہوتے ہیں مگر سال بھر تک ان کے تلبس اور اختلاط اور زہریلے اثر کے جمائو کی وجہ سے نفس ان کے ساتھ اس درجہ مانوس اور متاثر ہو جاتا ہے کہ تھوڑی بہت غیبت محسوس نہیں ہوتی، بلکہ وہی خیالات اپنی طبیعت بن جاتی ہے، اور یہی وجہ ہے کہ بغیر رمضان کے جن لوگوں سے گناہ زیادہ سرزد ہوتے ہیں، رمضان میں بھی انہی سے زیادہ تر صدور ہوتا ہے اور آدمی کا نفس چونکہ ساتھ رہتا ہے اسی لیے اس کا اثر ہے۔ دوسری بات ایک اور بھی ہے، نبی کریم ﷺ کا ارشاد ہے کہ جب آدمی کوئی گناہ کرتا ہے تو اس کے قلب میں ایک کالا نقطہ لگ جاتا ہے، اگر وہ سچی توبہ کر لیتا ہے تو دھل جاتا ہے ورنہ لگا رہتا ہے اور اگر دوسری مرتبہ گناہ کرتا ہے تو دوسرا نقطہ لگ جاتا ہے، حتیٰ کہ اس کا قلب بالکل سیاہ ہو جاتا ہے، پھر خیر کی بات اس کے قلب تک نہیں پہنچتی۔ اسی کو حق تعالیٰ شانہ نے اپنے کلام پاک میں ﴿كَلَّا بَلْ زَانَ عَلَىٰ قُلُوبِهِمْ﴾ [سورہ مطفقین: ۱۳] سے ارشاد فرمایا ہے کہ ”ان کے قلوب زنگ آلود ہو گئے“، ایسی صورت میں وہ قلوب ان گناہوں کی طرف خود متوجہ ہوتے ہیں۔ یہی وجہ ہے کہ بہت سے لوگ ایک نوع کے گناہ کو تلبس کر لیتے ہیں، لیکن اسی جیسا جب کوئی دوسرا گناہ سامنے ہوتا ہے تو قلب کو اس سے انکار ہوتا ہے، مثلاً جو لوگ شراب پیتے ہیں ان کو اگر سٹور کھانے کو کہا جائے تو ان کی طبیعت کو نفرت ہوتی ہے، حالانکہ معصیت میں دونوں برابر ہیں، تو اسی طرح جب کہ غیر رمضان میں وہ ان گناہوں کو کرتے رہتے ہیں، تو دل ان کے ساتھ رنگے جاتے ہیں، جس کی وجہ سے رمضان المبارک میں بھی ان کے سرزد ہونے کے لیے شیاطین کی ضرورت نہیں رہتی۔ بالجملہ اگر حدیث پاک سے سب شیاطین کا مفقید ہونا مراد ہے، تب بھی رمضان المبارک میں گناہوں کے سرزد ہونے سے کچھ اشکال نہیں اور اگر معتبر اور خبیث شیاطین کا مفقید ہونا مراد ہو، تب تو کوئی اشکال ہے ہی نہیں اور بندہ ناچیز کے نزدیک یہی توجیہ اولیٰ ہے اور ہر شخص اس کو غور کر سکتا ہے اور تجربہ کر سکتا ہے کہ رمضان المبارک میں نیکی کرنے کے لیے یا کسی معصیت سے بچنے کے لیے اتنے زور نہیں لگانے پڑتے، جتنے کہ غیر رمضان میں پڑتے ہیں، تھوڑی سی ہمت اور توجہ کافی ہو جاتی ہے۔

- حل لغات: ۱) اکثر وقت۔ ۲) عام۔ ۳) شرطیں۔ ۴) قید ہونا۔ ۵) فکر۔ ۶) میل جول۔ ۷) ساتھ رہنے۔ ۸) گھل مل جاتا۔ ۹) دوری۔ ۱۰) کالا۔ ۱۱) قسم۔ ۱۲) ہاتھک۔ ۱۳) گناہ۔ ۱۴) سرکش۔ ۱۵) مطلب۔ ۱۶) بہتر۔

حضرت مولانا شاہ محمد اسحاق صاحب کی رائے یہ ہے کہ یہ دونوں حدیثیں مختلف لوگوں کے اعتبار سے ہیں یعنی فضائل کے حق میں صرف مُتکَلِّم شیاطین قید ہوتے ہیں اور مُطْلَقاً ہر قسم کے شیاطین مجبوس ہو جاتے ہیں۔

روزہ داروں کی مغفرت | پانچویں خصوصیت یہ ہے کہ رمضان المبارک کی آخری رات میں سب روزہ داروں کی مغفرت کردی جاتی ہے۔ یہ مضمون پہلی روایت میں بھی

گزر چکا ہے؛ چونکہ رمضان المبارک کی راتوں میں شب قدر سب سے افضل رات ہے، اس لیے صحابہ کرام ؓ نے خیال فرمایا کہ اتنی بڑی فضیلت اسی رات کے لیے ہو سکتی ہے، مگر حضور ﷺ نے ارشاد فرمایا کہ اس کے فضائل مُسْتَقِل علیحدہ چیز ہے، یہ انعام تو ختم رمضان کا ہے۔

### حضور ﷺ کی بدوعا

کعب بن عُجرہ ؓ کہتے ہیں کہ ایک مرتبہ نبی کریم ﷺ نے ارشاد فرمایا کہ منبر کے قریب ہو جاؤ، ہم لوگ حاضر ہو گئے، جب حضور ﷺ نے منبر کے پہلے درجہ پر قدم مبارک رکھا تو فرمایا: آمین، جب دوسرے پر قدم مبارک رکھا تو پھر فرمایا: آمین، جب تیسرے پر قدم رکھا تو پھر فرمایا: آمین۔ جب آپ ﷺ خطبہ سے فارغ ہو کر نیچے اترے، تو ہم نے عرض کیا کہ ہم نے آج آپ سے (منبر پر چڑھتے ہوئے) ایسی بات سنی جو پہلے کبھی نہیں سنی تھی، آپ ﷺ نے ارشاد فرمایا کہ اس وقت جبریل میرے سامنے آئے تھے (جب پہلے درجہ پر میں نے قدم رکھا تو) انھوں نے کہا کہ: ہلاک ہو جو وہ شخص، جس نے رمضان کا مبارک مہینہ پایا پھر بھی اس کی مغفرت نہ ہوئی، میں نے کہا: آمین، پھر جب میں دوسرے درجہ پر چڑھا تو انھوں نے کہا: ہلاک ہو جو وہ شخص، جس کے سامنے آپ ﷺ کا ذکر مبارک ہوا اور وہ درود نہ بھیجے، میں نے کہا: آمین، جب میں تیسرے درجہ پر چڑھا تو انھوں نے کہا: ہلاک ہو وہ شخص، جس کے سامنے اس کے والدین یا ان میں

③ عَنْ كَعْبِ بْنِ عُجْرَةَ ؓ قَالَ: قَالَ رَسُولُ اللَّهِ ﷺ: أُحْضَرُوا الْمِنْبَرَ فَحَضَرْنَا، فَلَمَّا ارْتَقَى دَرَجَةً قَالَ: آمِينَ، فَلَمَّا ارْتَقَى الدَّرَجَةَ الثَّانِيَةَ قَالَ: آمِينَ، فَلَمَّا ارْتَقَى الدَّرَجَةَ الثَّالِثَةَ قَالَ: آمِينَ، فَلَمَّا نَزَلَ قُلْنَا: يَا رَسُولَ اللَّهِ! لَقَدْ سَبَعْنَا مِنْكَ الْيَوْمَ شَيْئًا مَا كُنَّا نَسْمَعُهُ، قَالَ: إِنَّ جِبْرِيلَ عَرَضَ لِي فَقَالَ: بُعِدَ مَنْ أَدْرَكَ رَمَضَانَ فَلَمْ يُغْفَرْ لَهُ، قُلْتُ: آمِينَ، فَلَمَّا رَقِيتُ الثَّانِيَةَ قَالَ: بُعِدَ مَنْ دُكِرَتْ عِنْدَهُ فَلَمْ يُصَلِّ عَلَيْكَ، قُلْتُ: آمِينَ، فَلَمَّا رَقِيتُ الثَّالِثَةَ قَالَ: بُعِدَ مَنْ أَدْرَكَ

حل لغات: ① گنہگاروں۔ ② نیک لوگوں۔ ③ قید۔ ④ بضم العين أي: عن الخير وبكسرهما أي: هلاك قائله السخاوي.

أَبُو يَهِ الْكَبِيرُ أَوْ أَحَدَهُمَا فَلَمْ يُدْخِلَاهُ الْجَنَّةَ. قُلْتُ: أَمِينٌ. سے کوئی ایک بڑھاپے کو پاویں اور وہ اس کو جنت میں داخل نہ کرائیں، میں نے کہا: آمین۔

ارواه الحاكم وقال: صحيح الإسناد كذا في الترغيب وقال السخاوي رواه حبان في ثقافته وصحيحه والطبراني في الكبير والبخاري في بـوالدين له والبيهقي في الشعب وغيرهم ورجاله ثقات وبسط طريقه وروى الترمذي عن أبي هريرة بمعناه. وقال ابن حجر: طريقه كثيرة كما في المبرقة

**فائدہ:** اس حدیث میں حضرت جبریل علیہ السلام نے تین بددعا میں دی ہیں اور حضور اقدس ﷺ نے ان تینوں پر آمین فرمائی، اول تو حضرت جبریل علیہ السلام جیسے مقرب فرشتے کی بددعا ہی کیا کم تھی اور پھر حضور اقدس ﷺ کی آمین نے تو جتنی سخت بددعا بنادی وہ ظاہر ہے، اللہ ہی اپنے فضل سے ہم لوگوں کو ان تینوں چیزوں سے بچنے کی توفیق عطا فرماویں اور ان بُرائیوں سے محفوظ رکھیں، ورنہ ہلاکت میں کیا تردد ہے؟ دُرُمنثور کی بعض روایات سے معلوم ہوتا ہے کہ خود حضرت جبریل علیہ السلام نے حضور ﷺ سے کہا کہ آمین کہو، تو حضور ﷺ نے فرمایا: آمین، جس سے اور بھی زیادہ اہتمام معلوم ہوتا ہے۔

اول وہ شخص کہ جس پر رمضان المبارک گزر جائے اور اس کی بخشش نہ ہو، یعنی رمضان المبارک جیسا خیر و برکت کا زمانہ بھی غفلت اور معاصی میں گزر جائے کہ رمضان المبارک میں مغفرت اور اللہ جل شانہ کی رحمت بارش کی طرح برتی ہے، پس جس شخص پر رمضان المبارک کا مہینہ بھی اسی طرح گزر جائے کہ اس کی بد اعمالیوں اور کوتاہیوں کی وجہ سے وہ مغفرت سے محروم رہے، تو اس کی مغفرت کے لیے اور کون سا وقت ہوگا؟ اور اس کی ہلاکت میں کیا تاثر ہے؟ اور مغفرت کی صورت یہ ہے کہ رمضان المبارک کے جو کام ہیں، یعنی روزہ و تراویح ان کو نہایت اہتمام سے ادا کرنے کے بعد ہر وقت کثرت کے ساتھ اپنے گناہوں سے توبہ و استغفار کرے۔

دوسرا شخص جس کے لیے بددعا کی گئی، وہ ہے: جس کے سامنے نبی کریم ﷺ کا ذکر مبارک ہو اور وہ درود نہ پڑھے۔ اور بھی بہت سی روایات میں یہ مضمون وارد ہوا ہے، اسی وجہ سے بعض علماء کے نزدیک جب بھی نبی کریم ﷺ کا ذکر مبارک ہو، تو سننے والوں پر درود شریف کا پڑھنا واجب ہے۔ حدیث بالا کے علاوہ اور بھی بہت سی وعیدیں اس شخص کے بارے میں وارد ہوئی ہیں، جس کے سامنے حضور ﷺ کا تذکرہ ہو اور وہ درود نہ بھیجے، بعض احادیث میں اس کو شقی اور بخیل تر لوگوں میں شمار کیا گیا ہے، نیز جفا کار اور جنت کا راستہ بھولنے والا، حتیٰ کہ جہنم میں داخل ہونے والا اور بددین تک فرمایا ہے، یہ بھی وارد ہوا ہے کہ وہ نبی کریم ﷺ کا چہرہ انور نہ دیکھے گا، محققین علماء نے ایسی روایات کی تاویل فرمائی ہو، مگر اس سے کون انکار کر سکتا ہے کہ درود شریف نہ پڑھنے والے کے لیے آپ ﷺ کے ظاہر ارشادات اس قدر سخت ہیں کہ ان کا محفل دُشوار ہے اور

**حل لغات:** (۱) معزز۔ (۲) شک۔ (۳) گناہ۔ (۴) شک۔ (۵) اوپر والی حدیث۔ (۶) بد بخت۔ (۷) ظالم۔ (۸) یعنی دوسرے مطلب بیان کیے ہوں۔

کیوں نہ ہو کہ آپ ﷺ کے احسانات امت پر اس سے کہیں زیادہ ہیں کہ تحریر و تقریر ان کا اِحْصَاء کر سکے، اس کے علاوہ آپ ﷺ کے حقوق امت پر اس قدر زیادہ ہیں کہ ان کو دیکھتے ہوئے درود شریف نہ پڑھنے والوں کے حق میں ہر وعید اور تنبیہ بجا اور موثر ملے معلوم ہوتی ہے، خود درود شریف کے فضائل اس قدر ہیں کہ ان سے محرومی مُسْتَقِل بد نصیبی ہے، اس سے بڑھ کر کیا فضیلت ہوگی کہ جو شخص نبی کریم ﷺ پر ایک مرتبہ درود بھیجے، حق تعالیٰ جلّ شانہ اس پر دس مرتبہ رحمت بھیجتے ہیں، نیز ملائکہ کا اس کے لیے دعا کرنا، گناہوں کا معاف ہونا، درجات کا بلند ہونا، اُحد پہاڑ کے برابر ثواب کا ملنا، شفاعت کا اس کے لیے واجب ہونا وغیرہ وغیرہ اُمور غریبہ برآں، نیز اللہ جلّ شانہ اس کی رضا، اس کی رحمت، اس کے غصہ سے امان، قیامت کے ہول سے نجات، مرنے سے قبل جنت میں اپنے ٹھکانے کا دیکھ لینا وغیرہ بہت سے وعدے درود شریف کی خاص خاص مققداروں پر مقرر فرمائے گئے ہیں، ان سب کے علاوہ درود شریف سے تنگی معیشت اور فقر دور ہوتا ہے، اللہ اور اس کے رسول ﷺ کے دربار میں تَقَرُّب نصیب ہوتا ہے، دشمنوں پر مدد نصیب ہوتی ہے اور قلب کی نفاق اور زنگ سے صفائی ہوتی ہے، لوگوں کو اس سے محبت ہوتی ہے اور بہت سی بشارتیں ہیں جو درود شریف کی کثرت پر احادیث میں وارد ہوئی ہیں، فقہاء نے اس کی تصریح کی ہے کہ ایک مرتبہ عمر بھر میں درود شریف کا پڑھنا عملاً فرض ہے اور اس پر علماء مُدہب کا اتفاق ہے، البتہ اس میں اختلاف ہے کہ جب نبی کریم ﷺ کا ذکر مبارک ہو، ہر مرتبہ درود شریف کا پڑھنا واجب ہے یا نہیں؟ بعض علماء کے نزدیک ہر مرتبہ درود شریف کا پڑھنا واجب ہے اور دوسرے بعض کے نزدیک مُسْتَحَب۔

تیسرے وہ شخص کہ جس کے بوڑھے والدین میں سے دونوں یا ایک موجود ہوں اور وہ ان کی اس قدر خدمت نہ کرے کہ جس کی وجہ سے جنت کا مُسْتَحَق ہو جائے، والدین کے حقوق کی بھی بہت سی احادیث میں تاکید آئی ہے، علماء نے ان کے حقوق میں لکھا ہے کہ مُباح امور میں ان کی اطاعت ضروری ہے، نیز یہ بھی لکھا ہے کہ ان کی بے ادبی نہ کرے، تکبر سے پیش نہ آئے اگرچہ وہ مشرک ہوں، اپنی آواز کو ان کی آواز سے اونچی نہ کرے، ان کا نام نہ لیکر نہ پکارے، کسی کام میں ان سے پیش قدمی نہ کرے، آمر بالنعزوف اور نہی عن المنکر میں نرمی کرے، اگر قبول نہ کریں تو سلوک کرتا رہے اور ہدایت کی دعا کرتا رہے، غرض ہر بات میں ان کا بہت احترام ملحوظ رکھے۔ ایک روایت میں آیا ہے کہ جنت کے دروازوں میں سے بہترین دروازہ باپ ہے، تیراجی چاہے اس کی حفاظت کر یا اس کو ضائع کر دے۔ ایک صحابی ؓ نے حضور ﷺ سے دریافت کیا کہ والدین کا کیا حق ہے؟ آپ ﷺ نے فرمایا کہ وہ تیری جنت ہیں یا جہنم، یعنی ان کی رضا جنت ہے اور

- حل لغات:** ① بشار کرنا۔ ② درست۔ ③ مناسب۔ ④ فرشتے۔ ⑤ اس کے علاوہ۔ ⑥ روزی کی تنگی۔ ⑦ نزدیکی۔ ⑧ وضاحت۔ ⑨ تمام علماء۔ ⑩ جائز کام۔ ⑪ آگے نہ بڑھے۔ ⑫ خیال رکھنا۔



ناراضگی جہنم ہے۔ ایک حدیث میں آیا ہے کہ مطہؑ بیٹے کی محبت اور شفقت سے ایک نگاہ والد کی طرف ایک مقبول حج کا ثواب رکھتی ہے۔ ایک حدیث میں ارشاد ہے کہ شرک کے سوا تمام گناہوں کو جس قدر دل چاہے اللہ معاف فرما دیتے ہیں، مگر والدین کی نافرمانی کا مرنے سے قبل دنیا میں بھی وبال پہنچاتے ہیں۔ ایک صحابیؓ نے عرض کیا کہ میں جہاد میں جانے کا ارادہ کرتا ہوں، حضور ﷺ نے دریافت فرمایا کہ تیری ماں بھی زندہ ہے؟ انھوں نے عرض کیا کہ ہاں، حضور ﷺ نے فرمایا کہ ان کی خدمت کر کہ ان کے قدموں کے نیچے تیرے لیے جنت ہے۔ ایک حدیث میں آیا ہے کہ اللہ کی رضا باپ کی رضا میں ہے اور اللہ کی ناراضگی باپ کی ناراضگی میں ہے اور بھی بہت سی روایات میں اس کا اہتمام اور فضل وارد ہوا ہے۔ جو لوگ کسی غفلت سے اس میں کوتاہی کر چکے ہیں اور اب ان کے والدین موجود نہیں، شریعتِ مطہرہؑ میں اس کی تلائی بھی موجود ہے۔ ایک حدیث میں ارشاد ہے کہ جس کے والدین اس حالت میں مر گئے ہوں کہ وہ ان کی نافرمانی کرتا ہو تو ان کے لیے کثرت سے دعا اور استغفار کرنے سے مطہؑ شہار ہو جاتا ہے۔ ایک دوسری حدیث میں وارد ہے کہ بہترین بھلائی باپ کے بعد اس کے ملنے والوں سے خشن سلوک ہے۔

حضرت عبادہؓ کہتے ہیں کہ ایک مرتبہ حضور ﷺ نے رمضان المبارک کے قریب ارشاد فرمایا کہ رمضان کا مہینہ آگیا ہے جو بڑی برکت والا ہے، حق تعالیٰ شانہ اس میں تمہاری طرف متوجہ ہوتے ہیں اور اپنی رحمتِ خاصہ نازل فرماتے ہیں، خطاؤں کو معاف فرماتے ہیں، دعا کو قبول کرتے ہیں، تمہارے تناس کو دیکھتے ہیں اور ملائکہ سے فخر کرتے ہیں، پس اللہ کو اپنی نیکی دکھلاؤ، بدنصیب ہے وہ شخص جو اس مہینے میں بھی اللہ کی رحمت سے محروم رہ جاوے۔

② عَنْ عِبَادَةَ بْنِ الصَّامِتِ ؓ أَنَّ رَسُولَ اللَّهِ ﷺ قَالَ يَوْمًا وَحَضَرَنَا رَمَضَانَ: أَتَاكُمْ رَمَضَانُ شَهْرُ بَرَكَةٍ يَغْشَاكُمْ اللَّهُ فِيهِ، فَيَنْزِلُ الرَّحْمَةُ وَيَحُطُّ الْخَطَايَا وَيَسْتَجِيبُ فِيهِ الدُّعَاءَ يَنْظُرُ اللَّهُ تَعَالَى إِلَى تَنَافُسِكُمْ فِيهِ، وَيُبَاهِي بِكُمْ مَلَائِكَتَهُ، فَأَرُوا اللَّهَ مِنْ أَنْفُسِكُمْ خَيْرًا، فَإِنَّ الشَّقِيَّ مَنْ حُرِمَ فِيهِ رَحْمَةُ اللَّهِ عَزَّ وَجَلَّ.

[رواہ الطبرانی ورواہ ثقات إلا أن محمد بن قیس لا یحضر فی فیہ جرح ولا تعدیل کذا فی الترغیب فاائدہ: تناس اس کو کہتے ہیں کہ دوسرے کی حرص میں کام کیا جائے، اور مقابلہ پر دوسرے سے بڑھ چڑھ کر کام کیا جاوے، تفاخر اور تقابل والے آویں اور یہاں اپنے اپنے جوہر دکھلاویں۔ فخر کی بات نہیں، تذریعہ بالانعمۃ کے طور پر لکھتا ہوں: اپنی نااہلیت سے خود اگرچہ کچھ نہیں کر سکتا مگر اپنے گھرانہ کی عورتوں کو

حل لغات: ① فرماں بردار۔ ② فضیلت۔ ③ پاکیزہ۔ ④ بھرپائی۔ ⑤ اچھا برتاؤ۔ ⑥ خاص رحمت۔ ⑦ مقابلہ کرنا۔ ⑧ قابلیت۔ ⑨ اللہ کی نعمت کو ظاہر کرنا۔

دیکھ کر خوش ہوتا ہوں کہ اکثر لوگ اس کا اہتمام رہتا ہے کہ دوسری سے تلاوت میں بڑھ جاوے، خانگی کا روبرو کے ساتھ چدرہ، بیس پارے روزانہ بے تکلف پورے کر لیتی ہیں، حق تعالیٰ شانہ اپنی رحمت سے قبول فرماویں اور زیادتی کی توفیق عطا فرماویں۔

<p>نبی کریم ﷺ کا ارشاد ہے کہ رمضان المبارک کی ہر شب ۱۰ روز میں اللہ کے یہاں سے (جہنم کے) قیدی چھوڑے جاتے ہیں اور ہر مسلمان کے لیے ہر شب ۱۰ روز میں ایک دعا ضرور قبول ہوتی ہے۔</p>	<p>⑤ عَنْ أَبِي سَعِيدٍ الْخُدْرِيِّ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ: إِنْ يَلِلَ تَبَارَكَ وَتَعَالَى عَتَقَاءُ فِي كُلِّ يَوْمٍ وَلَيْلَةٍ يَغْنِي فِي رَمَضَانَ، وَإِنْ لِكُلِّ مُسْلِمٍ فِي كُلِّ يَوْمٍ وَلَيْلَةٍ دَعْوَةٌ مُسْتَجَابَةٌ. [رواه البزار كذا في التوغيب]</p>
---	---

**فائدہ:** بہت سی روایات میں روزے دار کی دعا کا قبول ہونا وارد ہوا ہے، بعض روایات میں آتا ہے کہ افطار کے وقت دعا قبول ہوتی ہے، مگر ہم لوگ اس وقت کھانے پر اس طرح گرتے ہیں کہ دعا مانگنے کی تو کہاں فرصت، خود افطار کی دعا بھی یاد نہیں رہتی، افطار کی مشہور دعا یہ ہے: اَللّٰهُمَّ لَكَ صُمْتُ وَبِكَ اَمِنْتُ وَعَلَيْكَ تَوَكَّلْتُ وَعَلَىٰ رِزْقِكَ اَفْطَرْتُ۔ ترجمہ: اے اللہ تیرے ہی لیے روزہ رکھا اور تجھی پر ایمان لایا ہوں اور تجھی پر بھروسہ ہے، تیرے ہی رزق سے افطار کرتا ہوں۔

حدیث کی کتابوں میں یہ دعا مختصر ملتی ہے، حضرت عبداللہ بن عمرو بن عاص رضی اللہ عنہما افطار کے وقت یہ دعا کرتے تھے: اَللّٰهُمَّ اِنِّيْ اَسْأَلُكَ بِرَحْمَتِكَ الَّتِيْ وَسِعَتْ كُلَّ شَيْءٍ اَنْ تَغْفِرَ لِيْ۔ ترجمہ: اے اللہ! تیری اس رحمت کے صدقے جو ہر چیز کو شامل ہے یہ مانگتا ہوں کہ تو میری مغفرت فرمادے۔ بعض کتب میں خود حضور ﷺ سے یہ دعا منقول ہے: يَا وَاسِعَ الْفَضْلِ اَغْفِرْ لِيْ۔ ترجمہ: اے وسیع عطا والے! میری مغفرت فرما۔ اور بھی متعدد دعائیں روایات میں وارد ہوئی ہیں، مگر کسی دعا کی تخصیص نہیں، اجابت دعا کا وقت ہے، اپنی اپنی ضرورت کے لیے دعا فرماویں، یاد آ جاوے تو اس سیاہ کار کو بھی شامل فرمالیں کہ سائل ہوں اور سائل کا حق ہوتا ہے۔

چشمہ فیض سے گرایک اشارہ ہو جائے لطف ہو آپ کا اور کام ہمارا ہو جائے

<p>حضور ﷺ کا ارشاد ہے کہ تین آدمیوں کی دعائیں قبول نہیں ہوتی: ایک روزہ دار کی افطار کے وقت تک، دوسرے عادل بادشاہ کی دعا، تیسرے</p>	<p>⑥ عَنْ أَبِي هُرَيْرَةَ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ: ثَلَاثَةٌ لَا تُرَدُّ دَعْوَتُهُمْ: الصَّائِمُ حَتَّىٰ يَفْطُرَ، وَالْإِمَامُ الْعَادِلُ، وَالدَّعْوَةُ الْمَظْلُومِ</p>
--	---

**حل لغات:** ① گھریلو کام کاج۔ ② آرام سے۔ ③ دن رات۔ ④ بہت سی۔ ⑤ خاص نہیں کیا ⑥ دعا کا قبول ہونا۔ ⑦ گنہگار۔ ⑧ مانگنے والا۔ ⑨ لوٹائی نہیں جاتی۔ ⑩ انصاف کرنے والا۔

مظلوم کی جس کو حق تعالیٰ شانہ بادلوں سے اوپر اٹھا لیتے ہیں اور آسمان کے دروازے اس کے لیے کھول دیے جاتے ہیں اور ارشاد ہوتا ہے کہ میں تیری ضرورت مدد کروں گا گو (کسی مضحک سے) کچھ دیر ہو جائے۔

يَرْفَعُهَا اللَّهُ فَوْقَ الْعَمَامِ وَيُفْتَحُ لَهَا أَبْوَابَ السَّمَاءِ، وَيَقُولُ الرَّبُّ: وَعِزَّتِي لَأَنْصُرَنَّكَ وَلَوْ بَعْدَ حِينٍ. [رواه أحمد في حديث الترمذي وحسنه وابن خزيمة وابن حبان في صحيحيهما كذا في الترغيب]

**فائدہ:** دُر منثور میں حضرت عائشہ ؓ سے نقل کیا ہے: جب رمضان آتا تھا تو نبی کریم ﷺ کا رنگ بدل جاتا تھا اور نماز میں اضافہ ہو جاتا تھا اور دعا میں بہت عاجزی فرماتے تھے اور خوف غالب ہو جاتا تھا۔ دوسری روایت میں فرماتی ہیں کہ رمضان کے ختم تک بستر پر تشریف نہیں لاتے تھے۔

ایک روایت میں ہے کہ حق تعالیٰ شانہ رمضان میں عرش کے اٹھانے والے فرشتوں کو حکم فرما دیتے ہیں کہ اپنی اپنی عبادت چھوڑ دو اور روزہ داروں کی دعا پر آمین کہا کرو۔ بہت سی روایات سے رمضان کی دعا کا خصوصیت سے قبول ہونا معلوم ہوتا ہے اور یہ بے تردید بات ہے کہ جب اللہ کا وعدہ ہے اور سچے رسول کا نقل کیا ہوا ہے، تو اس کے پورا ہونے میں کچھ تردد نہیں، لیکن اس کے بعد بھی بعض لوگ کسی غرض کے لیے دعا کرتے ہیں مگر وہ کام نہیں ہوتا، تو اس سے یہ نہیں سمجھ لینا چاہیے کہ وہ دعا قبول نہیں ہوئی، بلکہ دعا کے قبول ہونے کے معنی سمجھ لینا چاہیے۔

نبی کریم ﷺ کا ارشاد ہے کہ جب مسلمان دعا کرتا ہے بشرطیکہ قطع رحمی یا کسی گناہ کی دعا نہ کرے، تو حق تعالیٰ شانہ کے یہاں سے تین چیزوں میں سے ایک چیز ضرور ملتی ہے: یا خود وہی چیز ملتی ہے جس کی دعا کی یا اس کے بدلے میں کوئی برائی، مصیبت اس سے ہٹا دی جاتی ہے یا آخرت میں اسی قدر ثواب اس کے حصہ میں لگا دیا جاتا ہے۔ ایک حدیث میں آیا ہے کہ قیامت کے دن حق تعالیٰ شانہ بندہ کو بلا کر ارشاد فرمائیں گے کہ اے میرے بندے! میں نے تجھے دعا کرنے کا حکم دیا تھا اور اس کے قبول کرنے کا وعدہ کیا تھا، تو نے مجھ سے دعا مانگی تھی؟ وہ عرض کرے گا: مانگی تھی، اس پر ارشاد ہوگا کہ تو نے کوئی دعا ایسی نہیں کی جس کو میں نے قبول نہ کیا ہو، تو نے فلاں دعا مانگی تھی کہ فلاں تکلیف ہٹا دی جائے، میں نے اس کو دنیا میں پورا کر دیا تھا اور فلاں غم کے دفع بہت ہونے کے لیے دعا کی تھی، مگر اس کا اثر کچھ تجھے معلوم نہیں ہوا، میں نے اس کے بدلے میں فلاں اجر و ثواب تیرے لیے مستعین کیا، حضور ﷺ ارشاد فرماتے ہیں کہ اس کو ہر دعا یاد کرائی جاوے گی اور اس کا دنیا میں پورا ہونا یا آخرت میں اس کا عوض بتلایا جاوے گا، اس اجر و ثواب کی کثرت کو دیکھ کر وہ بندہ اس کی تمنا کرے گا کہ کاش دنیا میں اس کی کوئی بھی دعا پوری نہ ہوئی ہوتی کہ یہاں

حل لغات: ① صحیح، یقینی۔ ② شک۔ ③ رشتہ ناطے کو توڑنا۔ ④ دور۔ ⑤ بدلہ۔

اس کا اس قدر اجر ملتا؛ غرض دعا نہایت ہی اہم چیز ہے، اس کی طرف سے غفلت بڑے سخت نقصان اور خسارہ کی بات ہے اور ظاہر میں اگر قبول کے آثار نہ دیکھیں تو بذولہ نہ ہونا چاہیے۔

اس رسالہ کے ختم پر جو لمبی حدیث آرہی ہے، اس سے یہ بھی معلوم ہوتا ہے کہ اس میں بھی حق تعالیٰ شانہ بندے ہی کے مصلح پر نظر فرماتے ہیں، اگر اس کے لیے اس چیز کا عطا فرمانا مصلحت ہوتا ہے تو مَرَحْمَت فرماتے ہیں ورنہ نہیں۔ یہ بھی اللہ کا بڑا احسان ہے کہ ہم لوگ بسا اوقات اپنی نااہلی سے ایسی چیز مانگتے ہیں، جو ہمارے مناسب نہیں ہوتی، اس کے ساتھ دوسری ضروری اور اہم بات قابل لحاظ یہ ہے کہ بہت سے مرد اور عورتیں تو خاص طور سے اس مرض میں مبتلا ہیں کہ بسا اوقات غصے اور رنج میں اولاد وغیرہ کو بددعا دیتے ہیں، یاد رکھیں کہ اللہ جل شانہ کے عالی دربار میں بعض اوقات ایسے خاص قبولیت کے ہوتے ہیں کہ جو مانگو مل جاتا ہے، یہ احسن غصہ میں اول تو اولاد کو کوستی ہیں اور جب وہ مرجاتی ہے یا کسی مصیبت میں مبتلا ہو جاتی ہے تو پھر روتی پھرتی ہیں اور اس کا خیال بھی نہیں آتا کہ مصیبت خود وہی اپنی بددعا سے مانگی ہے۔ نبی کریم ﷺ کا ارشاد ہے کہ اپنی جانوں اور اولاد کو نیز مال اور خادموں کو بددعا نہ دیا کرو، مبادا اللہ کے کسی ایسے خاص وقت میں واقع ہو جائے جو قبولیت کا ہے، بالخصوص رمضان المبارک کا تمام مہینہ تو بہت ہی خاص وقت ہے، اس میں اہتمام سے بچنے کی کوشش اشد ضروری ہے۔

حضرت عمر رضی اللہ عنہ حضور ﷺ سے نقل کرتے ہیں کہ رمضان المبارک میں اللہ کو یاد کرنے والا شخص بخشایا ہے اور اللہ سے مانگنے والا نامراد نہیں رہتا۔ حضرت ابن مسعود رضی اللہ عنہ کی ایک روایت سے ”ترغیب“ میں نقل کیا ہے کہ رمضان کی ہر رات میں ایک منگادی پکارتا ہے کہ اے خیر کے تلاش کرنے والے! متوجہ ہو اور آگے بڑھ، اور اے برائی کے طلبگار! بس کر اور آنکھیں کھول، اس کے بعد وہ فرشتہ کہتا ہے: کوئی مغفرت کا چاہنے والا ہے کہ اس کی مغفرت کی جائے؟ کوئی توبہ کرنے والا ہے کہ اس کی توبہ قبول کی جائے؟ کوئی دعا کرنے والا ہے کہ اس کی دعا قبول کی جائے؟ کوئی مانگنے والا ہے کہ اس کا سوال پورا کیا جائے؟ اس سب کے بعد یہ امر بھی نہایت ضروری اور قابل لحاظ ہے کہ دعا کے قبول ہونے کے لیے کچھ شرائط بھی وارد ہوئی ہیں کہ ان کے فوٹے ہونے سے بسا اوقات دعا رد کر دی جاتی ہے، منجملہ ان کے حرام غذا ہے کہ اس کی وجہ سے بھی دعا رد ہو جاتی ہے۔ نبی کریم ﷺ کا ارشاد ہے کہ بہت سے پریشان حال آسمان کی طرف ہاتھ اٹھا کر دعا مانگتے ہیں اور یا رب یا رب کرتے ہیں، مگر کھانا حرام، پینا حرام، لباس حرام، ایسی حالت میں کہاں دعا قبول ہو سکتی ہے؟۔

حل لغات: ① بھلائیوں - ② اکثر مرتبہ - ③ ناسمجھی - ④ بیوقوف - ⑤ خدا نخواستہ - ⑥ سخت - ⑦ پکارنے والا - ⑧ چھوٹا - ⑨ لونٹا۔



مُؤْمِنِينَ نے لکھا ہے کہ کوفہ میں مُسْتَجَابِ الدُّعَا لوگوں کی ایک جماعت تھی، جب کوئی حاکم ان پر مسلط ہوتا اس کے لیے بددعا کرتے وہ ہلاک ہو جاتا، تَجَّاج ظالم کا جب وہاں تسلط ہوا تو اس نے ایک دعوت کی، جس میں ان حضرات کو خاص طور سے شریک کیا اور جب کھانے سے فارغ ہو چکے تو اس نے کہا کہ میں ان لوگوں کی بددعا سے محفوظ ہو گیا کہ حرام کی روزی ان کے پیٹ میں داخل ہو گئی۔ اس کے ساتھ ہمارے زمانہ کی حلال روزی پر بھی ایک نگاہ ڈالی جائے، جہاں ہر وقت سود تک کے جواز کی کوششیں جاری ہوں، ملازمین رشوت کو اور تاجر دھوکہ دینے کو بہتر سمجھتے ہوں۔

④ عَنْ ابْنِ عُمَرَ ۞ قَالَ: قَالَ رَسُولُ اللَّهِ ۞: حَضْرُ ۞ کا ارشاد ہے کہ خود حق تعالیٰ اِنَّ اللّٰهَ وَمَلَائِكَتَهُ يُصَلُّوْنَ عَلٰی الْمُسْتَسْجِرِيْنَ۔ شانہ اور اس کے فرشتے سحری کھانے [رواہ الطبرانی فی الأوسط وابن حبان فی صحیحہ کذا فی التوغیب] والوں پر رحمت نازل فرماتے ہیں۔

**فائدہ:** کس قدر اللہ جل جلالہ کا انعام و احسان ہے کہ روزہ کی برکت سے اس سے پہلے کھانے کو جس کو ”سحری“ کہتے ہیں، امت کے لیے ثواب کی چیز بنادیا اور اس میں بھی مسلمانوں کو اجازت دیا جاتا ہے، بہت سی احادیث میں سحری کھانے کی فضیلت اور اجز کا ذکر ہے۔ علامہ عینی نے ۱۷/۱۸ صحابہ ۞ سے اس کی فضیلت کی احادیث نقل کی ہیں اور اس کے مُسْتَحَب ہونے پر اجماع نقل کیا ہے۔ بہت سے لوگ کابلی کی وجہ سے اس فضیلت سے محروم رہ جاتے ہیں اور بعض لوگ تراویح پڑھ کر کھانا کھا کر سو جاتے ہیں اور وہ اس کے ثواب سے محروم رہتے ہیں، اس لیے کہ لغت میں ”سحری“ اس کھانے کو کہتے ہیں جو صبح کے قریب کھایا جائے جیسا کہ قاموس نے لکھا ہے، بعض نے کہا ہے کہ آدھی رات سے اس کا وقت شروع ہو جاتا ہے۔ [مرقاۃ] صاحب کشف نے اخیر کے چھٹے حصہ کو بتلایا ہے، یعنی تمام رات کو ۲۸ حصوں پر تقسیم کر کے اخیر کا حصہ مثلاً اگر غروب آفتاب سے طلوع صبح صادق تک بارہ گھنٹے ہوں تو اخیر کے دو گھنٹے سحر کا وقت ہے اور ان میں بھی تاخیر اولیٰ ہے، بشرطیکہ اتنی تاخیر نہ ہو کہ روزہ میں شک ہونے لگے، سحری کی فضیلت بہت سی احادیث میں آئی ہے۔

نبی کریم ۞ کا ارشاد ہے کہ ہمارے اور اہل کتاب (یہود و نصاریٰ) کے روزہ میں سحری کھانے سے فرق ہوتا ہے کہ وہ سحری نہیں کھاتے۔ ایک جگہ ارشاد ہے کہ سحری کھایا کرو کہ اس میں برکت ہے۔ ایک جگہ ارشاد ہے کہ تین چیزوں میں برکت ہے: جماعت میں اور تہید میں اور سحری کھانے میں، اس حدیث میں جماعت سے عام مراد ہے، نماز کی جماعت اور ہر وہ کام جس کو مسلمانوں کی جماعت مل کر کرے کہ اللہ کی مدد اس کے ساتھ فرمائی گئی ہے اور تہید گوشت میں پکی ہوئی روٹی کھلاتی ہے جو نہایت لذیذ کھانا ہوتا ہے۔ تیسرے سحری، نبی کریم ۞ جب کسی صحابی کو اپنے ساتھ سحر کھلانے کے لیے بلاتے تو ارشاد فرماتے کہ آؤ

حل لغات: ① تاریخ لکھنے والے۔ ② جن کی دعا اللہ قبول کر لیتے ہیں۔ ③ قبضہ۔ ④ سستی۔ ⑤ دیری کرنا۔ ⑥ مزیدار۔

برکت کا کھانا کھا لو۔ ایک حدیث میں ارشاد ہے کہ سحری کھا کر روزہ پر قوت حاصل کرو اور دوپہر کو سو کر اخیر شب کے اٹھنے پر مدد چاہا کرو۔

حضرت عبداللہ بن حارث ؓ ایک صحابی سے نقل کرتے ہیں کہ میں حضور ﷺ کی خدمت میں ایسے وقت حاضر ہوا کہ آپ ﷺ سحری نوش فرما رہے تھے، آپ ﷺ نے فرمایا کہ یہ ایک برکت کی چیز ہے جو اللہ نے تم کو عطا فرمائی ہے، اس کو مت چھوڑنا۔ حضور ﷺ نے متعدد روایات میں سحری کی ترغیب فرمائی ہے، حتیٰ کہ ارشاد ہے کہ اور کچھ نہ ہو تو ایک چھوڑا ہوا کھالے یا ایک گھونٹ پانی ہی پی لے، اس لیے روزہ داروں کو اس ”ہم خزناؤ ہم ثواب“ کا خاص طور سے اہتمام کرنا چاہیے کہ اپنی راحت، اپنا نفع اور مفت کا ثواب، مگر اتنا ضروری ہے کہ افراط و تفریط ہر چیز میں مضبوط ہے، اس لیے نہ اتنا کم کھاوے کہ عبادات میں ضعیف محسوس ہونے لگے اور نہ اتنا زیادہ کھاوے کہ دن بھر کھٹی ڈکاریں آتی رہیں، خود ان احادیث میں بھی اس طرف اشارہ ہے کہ چاہے ایک چھوڑا ہوا یا ایک گھونٹ پانی، نیز مستقل احادیث میں بھی بہت کھانے کی ممانعت آئی ہے۔ حافظ ابن حجر بخاری کی شرح میں تحریر فرماتے ہیں کہ سحری کی برکات مختلف وجوہ سے ہیں: اتباع سنت، اہل کتاب کی مخالفت کہ وہ سحری نہیں کھاتے اور ہم لوگ حتیٰ الوسع ان کی مخالفت کے مامور ہیں۔

نیز عبادت پر قوت، عبادت میں دل بستگی کی زیادتی، نیز شدت بھوک سے اکثر بد خلقی پیدا ہو جاتی ہے اس کی ممانعت، اس وقت کوئی ضرورت مند سائل آجائے تو اس کی اعانت، کوئی پڑوس میں غریب فقیر ہو اس کی مدد، یہ وقت خصوصیت سے قبولیت دعا کا ہے، سحری کی بذوقت دعا کی توفیق ہو جاتی ہے، اس وقت میں ذکر کی توفیق ہو جاتی ہے، وغیرہ وغیرہ۔

ابن دقیق العید کہتے ہیں کہ صوفیاء کو سحری کے مسئلہ میں کلام ہے کہ وہ مقصد روزہ کے خلاف ہے، اس لیے کہ مقصد روزہ بیٹ اور شرمگاہ کی شہوت کا توڑنا ہے اور سحری کھانا اس مقصد کے خلاف ہے، لیکن صحیح یہ ہے کہ مقدار میں اتنا کھانا کہ یہ مصلحت بالکافیہ فوت ہو جائے یہ تو بہتر نہیں۔ اس کے علاوہ حسب حیثیت و ضرورت مختلف ہوتا رہتا ہے۔ بندہ کے ناقص خیال میں اس بارے میں قول فیصل بھی یہی ہے کہ اصل سحری و افطار میں تقلیل ہے، مگر حسب ضرورت اس میں تغیر ہو جاتا ہے، مثلاً طلباء کی جماعت کہ ان کے لیے تقلیل طعام منافع صوم کے حاصل ہونے کے ساتھ تحصیل علم کی مضرت سے کوشاں ہے، اس لیے ان کے لیے بہتر یہ ہے کہ تقلیل نہ کریں کہ علم دین کی اہمیت شریعت میں بہت زیادہ ہے، اسی طرح ذاکرین کی جماعت،

**حل لغات:** (۱) رات کا اخیر حصہ۔ (۲) سحری کھانا۔ (۳) کھجور بھی کھاؤ ثواب بھی لو۔ (۴) زیادتی اور کمی۔ (۵) نقصان دہ۔ (۶) کمزوری۔ (۷) اسباب۔ (۸) اپنی طاقت بھر۔ (۹) حکم دیا گیا ہو جس کو۔ (۱۰) دل لگنا۔ (۱۱) بد اخلاقی۔ (۱۲) روکنا۔ (۱۳) مانگنے والا۔ (۱۴) مدد۔ (۱۵) وجہ سے۔ (۱۶) اختلاف ہے۔ (۱۷) مکمل طور سے۔ (۱۸) چھوٹ جائے۔ (۱۹) طاقت کے موافق۔ (۲۰) آخری بات۔ (۲۱) کمی۔ (۲۲) تبدیلی ہو جاتی ہے۔ (۲۳) روزے کے فائدوں۔ (۲۴) علم حاصل کرنے۔ (۲۵) نقصان۔ (۲۶) ذکر کرنے والا۔

علیٰ ہذا دوسری جماعتیں جو تقلیل طعام کی وجہ سے کسی دینی کام میں اہمیت کے ساتھ مشغول نہ ہو سکیں۔ نبی کریم ﷺ نے ایک مرتبہ جہاد کو تشریف لے جاتے ہوئے اعلان فرمادیا کہ سفر میں روزہ ٹیکنی نہیں، حالانکہ رمضان المبارک کا روزہ تھا، مگر اس جگہ جہاد کا تقابل آ پڑا تھا، البتہ جس جگہ کسی ایسے دینی کام میں جو روزے سے زیادہ اہم ہو، ضعف اور کسالت روا نہ ہو، وہاں تقلیل طعام ہی مناسب ہے۔ شرح إقناع میں علامہ شُغرانیؒ سے نقل کیا ہے کہ ہم سے اس پر عہد لیے گئے کہ پیٹ بھر کھانا نہ کھائیں، بالخصوص رمضان المبارک کی راتوں میں، بہتر یہ ہے کہ رمضان کے کھانے میں غیر رمضان سے کچھ تقلیل کرے، اس لیے کہ افطار و سحر میں جو شخص پیٹ بھر کر کھائے اس کا روزہ ہی کیا ہے۔ مشائخ نے کہا ہے کہ جو شخص رمضان میں بھوکا رہے، آئندہ رمضان تک تمام سال شیطان کے زور سے محفوظ رہتا ہے اور بھی بہت سے مشائخ سے اس باب میں شدت منقول ہے۔

شرح احیاء میں عوارف سے نقل کیا ہے کہ سہل بن عبد اللہ شترئیؒ پندرہ روز میں ایک مرتبہ کھانا تناول فرماتے تھے اور رمضان المبارک میں ایک لقمہ، البتہ روزانہ اتباع سنت کی وجہ سے محض پانی سے روزہ افطار فرماتے تھے۔ حضرت جنیدؒ ہمیشہ روزہ رکھتے، لیکن (اللہ والے) دوستوں میں سے کوئی آتا تو اس کی وجہ سے روزہ افطار فرماتے اور فرمایا کرتے تھے کہ (ایسے) دوستوں کے ساتھ کھانے کی فضیلت کچھ روزہ کی فضیلت سے کم نہیں۔ اور بھی سلف کے ہزاروں واقعات اس کی شہادت دیتے ہیں کہ وہ کھانے کی کمی کے ساتھ نفس کی تادیب کرتے تھے، مگر شرط وہی ہے کہ اس کی وجہ سے اور دینی اہم امور میں نقصان نہ ہو۔

① عَنْ أَبِي هُرَيْرَةَ ؓ قَالَ: قَالَ رَسُولُ اللَّهِ ﷺ: رُبَّ صَائِمٍ لَيْسَ لَهُ مِنْ صِيَامِهِ إِلَّا الْجُوعُ، وَرُبَّ قَائِمٍ لَيْسَ لَهُ مِنْ قِيَامِهِ إِلَّا السَّهَرُ.

حضور ﷺ کا ارشاد ہے کہ بہت سے روزہ رکھنے والے ایسے ہیں کہ ان کو روزہ کے ثمرات میں بجز بھوکا رہنے کے کچھ بھی حاصل نہیں اور بہت سے شب بیدار ایسے ہیں کہ ان کو رات کے جاگنے (کی مشقت) کے سوا کچھ بھی نہ ملا۔

[رواہ ابن ماجہ واللفظ لہ والنسائی وابن خزيمة في صحيحہ والحاکم وقال: علی شرط البخاری ذکر لفظہما المنذري في الترغيب بمعناه]

**فائدہ:** علماء کے اس حدیث کی شرح میں چند اقوال ہیں: اول یہ کہ اس سے وہ شخص مراد ہے جو دن بھر روزہ رکھ کر مال حرام سے افطار کرتا ہے کہ جتنا ثواب روزہ کا ہوا تھا، اس سے زیادہ گناہ حرام مال کھانے کا ہو گیا اور دن بھر بھوکا رہنے کے سوا اور کچھ نہ ملا۔ دوسرے یہ کہ وہ شخص مراد ہے جو روزہ رکھتا ہے، لیکن غیبت میں بھی مبتلا رہتا ہے، جس کا بیان آگے آ رہا ہے۔ تیسرا قول یہ ہے کہ روزہ کے اندر گناہ وغیرہ سے احتراز

**حل لغات:** ① مقابلہ - ② سستی - ③ جائز، درست - ④ سختی - ⑤ بزرگان دین - ⑥ گواہی - ⑦ اصلاح - ⑧ فائدوں - ⑨ سوائے - ⑩ رات کو جاگنے والے - ⑪ چچنا۔

نہیں کرتا، نبی اکرم ﷺ کے ارشادات جامع ہوتے ہیں، یہ سب صورتیں اس میں داخل ہیں اور ان کے علاوہ بھی۔ اسی طرح جاگنے کا حال ہے کہ رات بھر شب بیداری کی مگر تقریباً تھوڑی سی غیبت یا کوئی اور حماقت بھی کر لی تو وہ سارا جاگنا بیکار ہو گیا، مثلاً صبح کی نماز ہی فضا کر دی یا محض ریا اور شہرت کے لیے جاگا تو وہ بیکار ہے۔

⑨ عَنْ أَبِي عُبَيْدَةَ ۞ قَالَ: سَمِعْتُ رَسُولَ اللَّهِ ۞ حَضَرَ ۞ كَارِشَادَ ۞ كَرُوهُ آدَمِي ۞ كَلَيْهِ ۞ يَقُولُ: الصِّيَامُ جُنَّةٌ مَا لَمْ يَخْرِقْهَا.

[رواہ النسائی وابن ماجہ وابن خزيمة والحاكم وصححه علی شرط البخاری وألفاظهم مختلفة حکاھا المنذري فی الترمذی]

**فائدہ:** ڈھال ہونے کا مطلب یہ ہے کہ جیسے آدمی ڈھال سے اپنی حفاظت کرتا ہے، اسی طرح روزہ سے بھی اپنے دشمن یعنی شیطان سے حفاظت ہوتی ہے۔ ایک روایت میں آیا ہے کہ روزہ حفاظت ہے اللہ کے عذاب سے۔ دوسری روایت میں ہے کہ روزہ جہنم سے حفاظت ہے۔

ایک روایت میں وارد ہوا ہے کہ کسی نے عرض کیا کہ یا رسول اللہ! روزہ کس چیز سے پھٹ جاتا ہے؟ آپ ﷺ نے فرمایا کہ جھوٹ اور غیبت سے۔ ان دونوں روایتوں میں اور اسی طرح اور بھی متعدد روایات میں روزہ میں اس قسم کے امور سے بچنے کی تاکید آئی ہے اور روزہ کا گویا ضائع کر دینا اس کو قرار دیا ہے۔ ہمارے اس زمانے میں روزہ کے کاٹنے کے لیے مشغلہ اس کو قرار دیا جاتا ہے کہ وہابی تباہی، میری تیری باتیں شروع کر دی جائیں۔ بعض علماء کے نزدیک جھوٹ اور غیبت سے روزہ ٹوٹ جاتا ہے، یہ دونوں چیزیں ان حضرات کے نزدیک ایسی ہیں جیسے کہ کھانا پینا وغیرہ سب روزہ کو توڑنے والی اشیاء ہیں۔ جمہور کے نزدیک اگرچہ روزہ ٹوٹتا نہیں، مگر روزہ کے برکات جاتے رہنے سے تو کسی کو بھی انکار نہیں۔

مشائخ نے روزہ کے آداب میں چھ امور تحریر فرمائے ہیں کہ روزہ دار کو ان کا اہتمام ضروری ہے: اول: نگاہ کی حفاظت کہ کسی بے محل جگہ پر نہ پڑے، حتیٰ کہ کہتے ہیں کہ بیوی پر بھی شہوت کی نگاہ نہ پڑے، پھر اجنبی کا کیا ذکر؟ اور اسی طرح کسی لہو و لعل وغیرہ ناجائز جگہ نہ پڑے۔ نبی کریم ﷺ کا ارشاد ہے کہ نگاہ ابلیس کے تیروں میں سے ایک تیر ہے، جو شخص اس سے اللہ کے خوف کی وجہ سے بچ رہے، حق تعالیٰ جلّ شانہ اس کو ایسا نور ایمانی نصیب فرماتے ہیں، جس کی خلّا و شیت اور لذّت قلب میں محسوس کرتا ہے۔ صوفیا نے ”بے محل“ کی تفسیر یہ کی ہے کہ ہر ایسی چیز کا دیکھنا اس میں داخل ہے، جو دل کو حق تعالیٰ جلّ شانہ سے ہٹا کر کسی دوسری طرف متوجہ کر دے۔ دوسری چیز: زبان کی حفاظت ہے، جھوٹ، چغمل خوری، لغو کوا س، غیبت، بد گوئی، بد کلامی، جھگڑا وغیرہ سب چیزیں اس میں داخل ہیں۔ بخاری شریف کی روایت میں ہے

**حل لغات:** ① ہر طرح سے مکمل - ② ہنس مذاق میں - ③ بے وقوفی - ④ دکھاوا - ⑤ چیزیں - ⑥ اکثر علماء - ⑦ کھیل کود - ⑧ مٹھاس - ⑨ دل -



کہ روزہ آدمی کے لیے ڈھال ہے، اس لیے روزہ دار کو چاہیے کہ زبان سے کوئی فحش بات یا جہالت کی بات مثلاً تمسخر جھگڑا وغیرہ نہ کرے، اگر کوئی دوسرا جھگڑنے لگے تو کہہ دے کہ میرا روزہ ہے یعنی دوسرے کی ابتداء کرنے پر بھی اس سے نہ الجھے اگر وہ سمجھنے والا ہو تو اس سے کہہ دے کہ میرا روزہ ہے اور اگر وہ بیوقوف نہ سمجھ ہو تو اپنے دل کو سمجھا دے کہ تیرا روزہ ہے، تجھے ایسی لغویات کا جواب دینا مناسب نہیں، بالخصوص غیبت اور جھوٹ سے تو بہت ہی احتراز ضروری ہے کہ بعض علماء کے نزدیک اس سے روزہ ٹوٹ جاتا ہے جیسا کہ پہلے گذر چکا ہے۔ نبی کریم ﷺ کے زمانے میں دو عورتوں نے روزہ رکھا، روزہ میں اس شدت سے بھوک لگی کہ ناقابل برداشت بن گئی، ہلاکت کے قریب پہنچ گئیں، صحابہ کرام ؓ نے نبی کریم ﷺ سے دریافت کیا، تو حضور ﷺ نے ایک پیالہ ان کے پاس بھیجا اور ان دونوں کو اس میں قے کرنے کا حکم فرمایا، دونوں نے قے کی تو اس میں گوشت کے ٹکڑے اور تازہ کھایا ہوا خون نکلا، لوگوں کو حیرت ہوئی، تو حضور ﷺ نے ارشاد فرمایا کہ انھوں نے حق تعالیٰ شانہ کی حلال روزی سے تو روزہ رکھا اور حرام چیزوں کو کھایا کہ دونوں عورتیں لوگوں کی غیبت کرتی رہیں۔ اس حدیث سے ایک مضمون اور بھی مترشح ہوتا ہے کہ غیبت کرنے کی وجہ سے روزہ بہت زیادہ معلوم ہوتا ہے، حتیٰ کہ وہ دونوں عورتیں روزہ کی وجہ سے مرنے کے قریب ہو گئیں۔ اسی طرح اور بھی گناہوں کا حال ہے اور تجربہ اس کی تائید کرتا ہے کہ روزہ میں اکثر متقی لوگوں پر ذرا بھی اثر نہیں ہوتا اور فاشی لوگوں کی اکثر بُری حالت ہوتی ہے، اس لیے اگر یہ چاہیں کہ روزہ نہ لگے، تب بھی اس کی بہتر صورت یہ ہے کہ گناہوں سے اس حالت میں احتراز کریں، بالخصوص غیبت سے جس کو لوگوں نے روزہ کاٹنے کا مشغلہ بنوایا ہے، حق تعالیٰ شانہ نے اپنے کلام پاک میں غیبت کو اپنے بھائی کے مُردار گوشت سے تعبیر فرمایا ہے اور احادیث میں بھی بکثرت اس قسم کے واقعات ارشاد فرمائے گئے ہیں، جن سے صاف معلوم ہوتا ہے کہ جس شخص کی غیبت کی گئی اس کا حقیقتاً گوشت کھایا جاتا ہے۔ نبی کریم ﷺ نے ایک مرتبہ چند لوگوں کو دیکھ کر ارشاد فرمایا کہ دانتوں میں خلال کرو۔ انھوں نے عرض کیا کہ ہم نے تو آج گوشت چکھا بھی نہیں، حضور ﷺ نے فرمایا کہ فلاں شخص کا گوشت تمہارے دانتوں کو لگ رہا ہے۔ معلوم ہوا کہ ان کی غیبت کی تھی، اللہ تعالیٰ اپنے حفظ میں رکھے کہ ہم لوگ اس سے بہت ہی غافل ہیں، عوام کا ذکر نہیں خواص بتلا ہیں، ان لوگوں کو چھوڑ کر جو دنیا دار کہلاتے ہیں دینداروں کی مجالس بھی بالعموم اس سے کم خالی ہوتی ہیں، اس سے بڑھ کر یہ ہے کہ اکثر اس کو غیبت بھی نہیں سمجھا جاتا، اگر اپنے یا کسی کے دل میں کچھ کھٹکا (گناہ ہونے کا احساس) بھی پیدا ہو تو اس پر اظہار واقعہ کا پردہ ڈال دیا جاتا ہے۔

- حل لغات: ① بُری باتیں کہنا۔ ② ہنس مذاق۔ ③ بیکار باتیں۔ ④ بچنا۔ ⑤ زور۔ ⑥ مرنا۔ ⑦ نکلا۔ ⑧ پرہیزگار۔ ⑨ گناہگار۔ ⑩ بنانا۔ ⑪ یعنی یہ کہ ہم تو حقیقت کہہ رہے ہیں، غیبت نہیں کر رہے ہیں۔

نبی کریم ﷺ سے کسی نے دریافت کیا کہ غیبت کیا چیز ہے؟ آپ ﷺ نے فرمایا کہ کسی کی پس پشت ایسی بات کرنی جو اسے ناگوار ہو۔ سائل نے پوچھا کہ اگر اس میں واقعتاً وہ بات موجود ہو، جو کہی گئی؟ حضور ﷺ نے فرمایا: جب ہی تو غیبت ہے، اگر واقعتاً موجود نہ ہو تب تو بہتان ہے۔ ایک مرتبہ نبی کریم ﷺ کا دو قبروں پر گزر ہوا تو حضور ﷺ نے ارشاد فرمایا کہ ان دونوں کو عذاب قبر ہو رہا ہے، ایک کولوگوں کی غیبت کرنے کی وجہ سے، دوسرے کو پیشاب سے احتیاط نہ کرنے کی وجہ سے۔ حضور ﷺ کا ارشاد ہے کہ سود کے سترے زیادہ باب ہیں، سب سے پہلے اور ہلکا درجہ اپنی ماں سے زنا کرنے کے برابر ہے اور ایک درہم سود کا پینتیس<sup>۲۵</sup> زنا سے زیادہ سخت ہے اور بدترین سود اور سب سے زیادہ خبیث ترین سود مسلمان کی آبروریزی ہے۔ احادیث میں غیبت اور مسلمان کی آبروریزی پر سخت سے سخت وعیدیں آئی ہیں۔ میرا دل چاہتا تھا کہ ان میں سے کچھ مُعْتَذِرِہ روایات جمع کروں، اس لیے کہ ہماری مجلسیں اس سے بہت ہی زیادہ پُر رہتی ہیں مگر مضمون دوسرا ہے اس لیے اسی قدر پر اکتفا کرتا ہوں۔ اللہ تعالیٰ ہم لوگوں کو اس بلا سے محفوظ فرمائیں اور بزرگوں اور دوستوں کی دعا سے مجھے شیعہ کا روک بھی محفوظ فرمائیں کہ باطنی امراض میں کثرت سے مبتلا ہوں۔

کبر و نخوت بھل و غفلت حقد و کینہ بدظنی کذب و بدعہدی ریا و انقض و غیبت دشمنی کون بیماری ہے یارب جو نہیں مجھ میں ہوئی عَافِنِي مِنْ كُلِّ دَاءٍ وَاَقْضِ عَنِّي حَاجَتِي

اِنَّ فِي قُلُوبِنَا سَقِيمًا اَنْتَ شَافٍ لِلْعَلِيلِ

تیسری چیز جس کا روزہ دار کو اہتمام ضروری ہے، وہ کان کی حفاظت ہے ہر مکروہ چیز سے جس کا کہنا اور زبان سے نکالنا ناجائز ہے، اس کی طرف کان لگانا اور سننا بھی ناجائز ہے۔ نبی کریم ﷺ کا ارشاد ہے کہ غیبت کا کرنے والا اور سننے والا دونوں گناہ میں شریک ہیں۔ چوتھی چیز باقی اعضاء بدن مثلاً ہاتھ کا ناجائز چیز کے پکڑنے سے، پاؤں کا ناجائز چیز کی طرف چلنے سے روکنا اور اسی طرح اور باقی اعضاء بدن کا، اسی طرح پیٹ کا افطار کے وقت مُشْتَبَہ چیز سے محفوظ رکھنا۔ جو شخص روزہ رکھ کر حرام مال سے افطار کرتا ہے، اس کا حال اس شخص کا سا ہے کہ کسی مرض کے لیے دوا کرتا ہے مگر اس میں تھوڑا سا سٹنگھیا بھی ملا لیتا ہے کہ اس مرض کے لیے تو وہ دوا مفید ہو جائے گی؛ مگر یہ زہر ساتھ ہی ہلاک بھی کر دے گا۔

پانچویں چیز افطار کے وقت حلال مال سے بھی اتنا زیادہ نہ کھانا کہ شکم سیر ہو جائے، اس لیے کہ روزہ کی غرض اس سے فوت ہو جاتی ہے۔ مقصود روزہ سے قوتِ شہوانیہ اور بے رحمیہ کا کم کرنا ہے اور قوتِ نورانیہ اور ملکیت کا بڑھانا ہے۔ گیارہ مہینہ تک بہت کچھ کھایا ہے اگر ایک مہینہ اس میں کچھ کمی ہو جائے گی تو کیا جان

حل لغات: ۱) پیٹھ پیچھے ۲) ناپسند ۳) الزام ۴) سب سے بڑا ۵) بے عرقی کرنا ۶) بہت ساری ۷) آفت ۸) گناہ گار ۹) حلال ہونے میں شک و شبہ والی ۱۰) زہر ۱۱) پیٹ بھر کر کھانا ۱۲) حیوانی ۱۳) فرشتوں کے اوصاف

نکل جاتی ہے؟ مگر ہم لوگوں کا حال ہے کہ افطار کے وقت ”تلافیِ نافات“ میں اور سحر کے وقت ”حفظِ ماقدم“ میں اتنی زیادہ مقدار کھا لیتے ہیں کہ بغیر رمضان کے اور بغیر روزہ کی حالت کے اتنی مقدار کھانے کی نوبت بھی نہیں آتی۔ رمضان المبارک بھی ہم لوگوں کے لیے خویہ کا کام دیتا ہے۔ علامہ غزالیؒ لکھتے ہیں کہ روزہ کی غرض یعنی قہرِ ابلیس اور شہوتِ نفسانیہ کا توڑنا کیسے حاصل ہو سکتا ہے، اگر آدمی افطار کے وقت اس مقدار کی تلافی کر لے جو فوت ہوئی؟ حقیقتاً ہم لوگ بجز اس کے کہ اپنے کھانے کے اوقات بدل دیتے ہیں، اس کے سوا کچھ بھی کمی نہیں کرتے بلکہ اور زیادتی مختلف انواع کی کر جاتے ہیں جو بغیر رمضان کے میسر نہیں ہوتی۔ لوگوں کی عادت کچھ ایسی ہو گئی ہے کہ عمدہ عمدہ اشیاءِ رمضان کے لیے رکھتے ہیں اور نفس دن بھر کے فاقہ کے بعد جب ان پر پڑتا ہے تو خوب زیادہ سیر ہو کر کھاتا ہے تو بجائے قوتِ شہوانیہ کے ضعیف ہونے کے اور بھڑک اٹھتی ہے اور جوش میں آ جاتی ہے اور مقصد کے خلاف ہو جاتا ہے۔ روزہ کے اندر مختلف اغراض اور فوائد اور اس کے مشروع ہونے سے مختلف منافع مقصود ہیں، وہ سب جب ہی حاصل ہو سکتے ہیں جب کچھ بھوکا بھی رہے۔ بڑا نفع تو یہی ہے جو معلوم ہو چکا یعنی شہوتوں کا توڑنا، یہ بھی اسی پر موقوف ہے کہ کچھ وقت بھوک کی حالت میں گزرے۔ نبی کریم ﷺ کا ارشاد ہے کہ شیطان آدمی کے بدن میں خون کی طرح چلتا ہے، اس کے راستوں کو بھوک سے بند کرو۔ تمام اعضاء کا سیر ہونا نفس کے بھوکا رہنے پر موقوف ہے۔ جب نفس بھوکا رہتا ہے تو تمام اعضاء سیر رہتے ہیں اور جب نفس سیر ہوتا ہے تو تمام اعضاء بھوکے رہتے ہیں۔ دوسری غرض روزہ سے فقراء کے ساتھ مکتبہ اور ان کے حال پر نظر ہے، وہ بھی جب ہی حاصل ہو سکتی ہے جب سحر میں مغذہ کو دودھ جلیبی سے اتنا نہ بھر لے کہ شام تک بھوک ہی نہ لگے، فقراء کے ساتھ مشابہت جب ہی ہو سکتی ہے جب کچھ وقت بھوک کی بنیابی کا بھی گزرے۔ بشرحانی کے پاس ایک شخص گئے وہ سردی میں کانپ رہے تھے اور کپڑے پاس رکھے ہوئے تھے۔ انھوں نے پوچھا کہ یہ وقت کپڑے نکالنے کا ہے؟ فرمایا کہ فقراء بہت ہیں اور مجھ میں ان کی ہمدردی کی طاقت نہیں، اتنی ہمدردی کر لوں کہ میں بھی ان جیسا ہو جاؤں۔ مشائخِ صوفیہ نے عامۃً اس پر تنبیہ فرمائی ہے اور فقہاء نے بھی اس کی تصریح کی ہے۔ صاحبِ مزائی الفلاحؒ لکھتے ہیں کہ سحر میں زیادتی نہ کرے جیسا کہ متعمم لوگوں کی عادت ہے کہ یہ غرض کو فوت کر دیتا ہے۔ علامہ طحطاویؒ اس کی شرح میں تحریر فرماتے ہیں کہ غرض کا مقصود یہ ہے کہ بھوک کی تلخی کچھ محسوس ہو، تاکہ زیادتی ثواب کا سبب ہو اور مساکین و فقراء پر ترس آ سکے۔ خود نبی کریم ﷺ کا ارشاد ہے کہ حق تعالیٰ جلّ شانہ کو کسی برتن کا بھرنا اس قدر نا پسند نہیں ہے، جتنا کہ پیٹ

حل لغات: ① چھوٹی ہوئی چیز کی بھرائی۔ ② آگے کی تیاری کے لیے۔ ③ کھانا پینا۔ ④ بھرائی۔ ⑤ چھوٹا۔ ⑥ سوائے۔ ⑦ قسمیں۔ ⑧ حاصل۔ ⑨ اچھی اچھی چیزیں۔ ⑩ بے چینی۔ ⑪ ناز و نفرت میں پہلے ہوئے۔ ⑫ مقصد۔ ⑬ سختی۔

کا پڑھنا ناپسند ہے۔ ایک جگہ حضور ﷺ کا ارشاد ہے کہ آدمی کے لیے چند لقمے کافی ہیں جن سے کمر سیدھی رہے۔ اگر کوئی شخص بالکل کھانے پر مائل جائے تو اس سے زیادہ نہیں کہ ایک تہائی پیٹ کھانے کے لیے رکھے اور ایک تہائی پینے کے لیے اور ایک تہائی خالی۔ آخر کوئی توبت تھی کہ نبی کریم ﷺ کئی کئی روز تک مسلسل لگاتار روزہ رکھتے تھے کہ درمیان میں کچھ بھی نوش نہیں فرماتے تھے۔ میں نے اپنے آقا حضرت مولانا خلیل احمد صاحب نور اللہ مرقدہ کو پورے رمضان المبارک دیکھا ہے کہ افطار و سحر دونوں وقت کی مقدار تقریباً ڈیڑھ چپاتی سے زیادہ نہیں ہوتی تھی۔ کوئی خادم عرض بھی کرتا تو فرماتے کہ بھوک نہیں ہوتی، دوستوں کے خیال سے ساتھ بیٹھ جاتا ہوں۔ اور اس سے بڑھ کر حضرت مولانا شاہ عبدالرحیم صاحب رائے پوریؒ کے متعلق سنا ہے کہ کئی کئی دن مسلسل ایسے گزر جاتے تھے کہ تمام شب کی مقدار سحر و افطار بے دودھ کی چائے کے چند فنجان کے سوا کچھ نہ ہوتی تھی۔ ایک مرتبہ حضرت کے شخص خادم حضرت مولانا شاہ عبدالقادر صاحب نور اللہ مرقدہ نے لُجَا جنت سے عرض کیا کہ ضَعْف بہت ہو جائے گا، حضرت کچھ تناول ہی نہیں فرماتے، تو حضرت نے فرمایا کہ الحمد للہ جنت کا لطف حاصل ہو رہا ہے۔ حق تعالیٰ ہم سیہ کاروں کو بھی ان پاک ہستیوں کا اتباع نصیب فرما دیں تو زینت ہے نصیب، مولانا سعدیؒ کہتے ہیں:

نداردن تن پر وراں آگهی کہ پُر مغدہ باشد ز حکمت تہی

چھٹی چیز جس کا لحاظ روزہ دار کے لئے ضروری فرماتے ہیں، یہ ہے کہ روزہ کے بعد اس سے ڈرتے رہنا بھی ضروری ہے کہ نہ معلوم یہ روزہ قابل قبول ہے یا نہیں۔ اور اسی طرح ہر عبادت کے ختم پر کہ نہ معلوم کوئی لغزش جس کی طرف التفات بھی نہیں ہوتا، ایسی تو نہیں ہوگی جس کی وجہ سے یہ منہ پر مار دیا جائے۔ نبی کریم ﷺ کا ارشاد ہے کہ بہت سے قرآن پڑھنے والے ہیں کہ قرآن پاک ان کو لعنت کرتا رہتا ہے۔ نبی کریم ﷺ کا ارشاد ہے کہ قیامت میں جن لوگوں کا اولین و ثانیہ میں فیصلہ ہوگا (ان کے مجملہ ایک شہید ہوگا، جس کو بلایا جائے گا اور اللہ کے جو جو انعام دنیا میں اس پر ہوئے تھے، وہ اس کو جتائے جائیں گے، وہ ان سب نعمتوں کا اقرار کرے گا اس کے بعد اس سے پوچھا جائے گا کہ ان نعمتوں میں کیا حق ادائیگی کی؟ وہ عرض کرے گا کہ تیرے راستہ میں قتال کیا حتیٰ کہ شہید ہو گیا، ارشاد ہوگا کہ جھوٹ ہے، بلکہ قتال اس لیے کیا تھا کہ لوگ بہادر کہیں، سو کہا جا چکا۔ اس کے بعد حکم ہوگا اور منہ کے بل کھینچ کر جہنم میں پھینک دیا جائے گا۔ ایسے ہی ایک عالم بلایا جائے گا، اس کو بھی اسی طرح سے اللہ کے انعامات جٹلا کر پوچھا جائے گا کہ ان انعامات کے بدلے میں کیا کارگزاری ہے؟ وہ عرض کرے گا کہ علم سیکھا اور دوسروں کو سکھایا اور تیری

حل لغات: ① بھرنہ۔ ② پیالہ۔ ③ گناہ گاروں۔ ④ خوش قسمتی۔ ⑤ پیٹ کو پوجنے والے عقل نہیں رکھتے، اس لیے کہ پیٹ بھرا عقل سے خالی ہوتا ہے۔ ⑥ غلطی۔ ⑦ توجہ۔ ⑧ پہلا مرحلہ۔ ⑨ ان میں سے۔ ⑩ جہاد۔



رضا کی خاطر تلاوت کی، ارشاد ہوگا کہ جھوٹ ہے، یہ اس لیے کیا گیا تھا کہ لوگ علماء کہیں، سو کہا جا چکا۔ اس کو بھی حکم ہوگا اور منہ کے بل کھینچ کر جہنم میں پھینک دیا جائے گا۔ اسی طرح ایک دولت مند بلا یا جائے گا اس سے انعام اللہ الہی شمار کرانے اور اقرار لینے کے بعد پوچھا جائے گا کہ اللہ کی ان نعمتوں میں کیا عمل کیا؟ وہ کہے گا کہ کوئی خیر کا راستہ ایسا نہیں چھوڑا، جس میں میں نے کچھ خرچ نہ کیا ہو، ارشاد ہوگا کہ جھوٹ ہے، یہ اس لیے کیا گیا تھا کہ لوگ سچی کہیں، سو کہا جا چکا۔ اس کو بھی حکم ہوگا اور منہ کے بل کھینچ کر جہنم میں پھینک دیا جائے گا۔ اللہ محفوظ فرمائیں کہ یہ سب بدیہی کے شمرات ہیں۔ اس قسم کے بہت سے واقعات احادیث میں مذکور ہیں، اس لیے روزہ دار کو اپنی نیت کی حفاظت کے ساتھ اس سے خائف بھی رہنا چاہیے اور دعا بھی کرتے رہنا چاہیے کہ اللہ تعالیٰ شانہ اس کو اپنی رضا کا سبب بنالیں، مگر ساتھ ہی یہ امر بھی قابل لحاظ ہے کہ اپنے عمل کو قابل قبول نہ سمجھنا امر آخر اور کریم آقا کے لطف پر نگاہ امر آخر ہے، اس کے لطف کے انداز بالکل نرالے ہیں معصیت پر بھی کبھی ثواب دے دیتے ہیں، تو پھر کوتاہی عمل کا کیا ذکر

خوبی ہمیں کرشمہ و ناز و خرام نیست بسیار شیوہا است بتاں را کہ نام نیست

یہ چھ چیزیں عام صلحاء کے لیے ضروری بتلائی جاتی ہیں، خواص اور مفسرین کے لیے ان کے ساتھ ایک ساتویں چیز کا بھی اضافہ فرماتے ہیں کہ دل کو اللہ کے سوا کسی چیز کی طرف بھی متوجہ نہ ہونے دے، حتیٰ کہ روزہ کی حالت میں اس کا خیال اور تدبیر کہ افطار کے لیے کوئی چیز ہے یا نہیں، یہ بھی ”خطا“ فرماتے ہیں۔ بعض مشائخ نے لکھا ہے کہ روزہ میں شام کو افطار کے لیے کسی چیز کے حاصل کرنے کا قصد بھی خطا ہے، اس لیے کہ یہ اللہ کے وعدہ رزق پر اعتماد کی کمی ہے۔ شرح احياء میں بعض مشائخ کا قصہ لکھا ہے کہ اگر افطار کے وقت سے پہلے کوئی چیز کہیں سے آجاتی تھی تو اس کو کسی دوسرے کو دے دیتے تھے، مبادا دل کو اس کی طرف التفات ہو جائے اور توکل میں کسی قسم کی کمی ہو جائے، مگر یہ امور بڑے لوگوں کے لیے ہیں، ہم لوگوں کو ان امور کی ہوس کرنا بھی بے محل ہے اور اس حالت پر پہونچے بغیر اس کو اختیار کرنا اپنے کو ہلاکت میں ڈالنا ہے۔ مفسرین نے لکھا ہے کہ ﴿كَيْتَب عَلَيْكُمُ الصِّيَامُ﴾ [سورہ بقرہ: ۱۸۳] میں آدمی کے ہر جزو پر روزہ فرض کیا گیا ہے، پس زبان کا روزہ جھوٹ وغیرہ سے بچنا ہے اور کان کا روزہ ناجائز چیزوں کے سننے سے احتراز، آنکھ کا روزہ لہو و لعب کی چیزوں سے احتراز ہے اور ایسے ہی باقی اعضاء، حتیٰ کہ نفس کا روزہ حرص و شہوتوں سے بچنا، دل کا روزہ حسد دینا سے خالی رکھنا، روح کا روزہ آخرت کی لذتوں سے بھی احتراز اور ہر خاص کا روزہ غیر اللہ کے وجود سے بھی احتراز ہے۔

**حل لغات:** ① اللہ کے انعامات۔ ② بُری نیت۔ ③ ڈرنا۔ ④ دوسری بات۔ ⑤ خوبی یہی ہے کہ کرشمہ ناز و اکرام نہیں ہے، بہت سے طریقے ہیں محبوبوں کے لئے کہ اس کا نام نہیں ہے۔ ⑥ خاص لوگ۔ ⑦ اللہ تعالیٰ کے قریبی لوگ۔ ⑧ کوشش۔ ⑨ اللہ نہ کرے۔ ⑩ توجہ۔ ⑪ اللہ پر بھروسہ۔ ⑫ پرہیز۔ ⑬ دنیا کی محبت۔

<p>⑩ عَنْ أَبِي هُرَيْرَةَ <small>رضی اللہ عنہ</small> أَنَّ رَسُولَ اللَّهِ <small>ﷺ</small> قَالَ: مَنْ أَفْطَرَ يَوْمًا مِّنْ رَّمَضَانَ مِنْ غَيْرِ رُخْصَةٍ وَلَا مَرَضٍ لَّمْ يَقْضِهِ صَوْمُ الدَّهْرِ كُلِّهِ وَإِنْ صَامَهُ.</p>	<p>نبی کریم <small>ﷺ</small> کا ارشاد ہے کہ جو شخص (قصداً) بلا کسی شرعی عذر کے ایک دن بھی رمضان کے روزہ کو افطار کر دے، غیر رمضان کا روزہ چاہے تمام عمر کے روزے رکھے؛ اس کا بدل نہیں ہو سکتا۔</p>
---	---

[رواہ أحمد، والترمذی وأبو داؤد وابن ماجہ والدارمی والبخاری فی توجیہ باب کذا فی المشکوۃ۔ قلت: وبسط الکلام علی طرقہ العینی فی شرح البخاری]

**فائدہ:** بعض علماء کا مذہب جن میں حضرت علی کرم اللہ وجہہ وغیرہ حضرات بھی ہیں، اس حدیث کی بناء پر یہ ہے کہ جس نے رمضان المبارک کے روزہ کو بلا وجہ کھو دیا اس کی قضا ہو ہی نہیں سکتی، چاہے عمر بھر روزے رکھتا رہے؛ مگر جمہور فقہاء کے نزدیک اگر رمضان کا روزہ رکھا ہی نہیں، تو ایک روزہ کے بدلے ایک روزہ سے قضا ہو جائے گی اور اگر روزہ رکھ کر توڑ دیا تو قضا کے ایک روزہ کے علاوہ دو مہینے کے روزے کفارہ کے ادا کرنے سے فرض ذمہ سے ساقط ہو جاتا ہے، البتہ وہ برکت اور فضیلت جو رمضان المبارک کی ہے؛ ہاتھ نہیں آسکتی اور اس حدیث پاک کا مطلب یہی ہے کہ وہ برکت ہاتھ نہیں آسکتی کہ جو رمضان شریف میں روزہ رکھنے سے حاصل ہوتی۔ یہ سب کچھ اس حالت میں ہے کہ بعد میں قضا بھی کرے اور اگر سرے سے رکھے ہی نہیں جیسا کہ اس زمانہ کے بعض فساق کی حالت ہے تو اس کی گمراہی کا کیا پوچھنا۔

روزہ ارکان اسلام سے ایک رکن ہے۔ نبی کریم ﷺ نے اسلام کی بنیاد پانچ چیزوں پر ارشاد فرمائی ہے، سب سے اوّل توحید و رسالت کا اقرار، اس کے بعد اسلام کے چاروں مشہور رکن: نماز، روزہ، زکوٰۃ، حج۔ کتنے مسلمان ہیں جو مرد و شہاری میں مسلمان شمار ہوتے ہیں، لیکن ان پانچوں میں سے ایک کے بھی کرنے والے نہیں، سرکاری کاغذات میں وہ مسلمان لکھے جائیں مگر اللہ کی فہرست میں وہ مسلمان شمار نہیں ہو سکتے؛ حتیٰ کہ حضرت ابن عباس رضی اللہ عنہ کی روایت میں ہے کہ اسلام کی بنیاد تین چیز پر ہے: کلمہ شہادت، نماز اور روزہ، جو شخص ان میں سے ایک بھی چھوڑ دے وہ کافر ہے، اس کا خون کر دینا حلال ہے۔ علماء نے ان جیسی روایات کو انکار کے ساتھ تنقید کیا ہو یا کوئی تاویل فرمائی ہو، مگر اس سے انکار نہیں کہ نبی کریم ﷺ کے از شادات ایسے لوگوں کے بارے میں سخت سے سخت وارد ہوئے ہیں۔ فرائض کے ادا کرنے میں کوتاہی کرنے والوں کو اللہ کے قہر سے بہت ہی زیادہ ڈرنے کی ضرورت ہے کہ موت سے کسی کو چارہ نہیں، دنیا کی عیش و عشرت بہت جلد چھوٹنے والی چیز ہے۔ کارآمد چیز صرف اللہ کی اطاعت ہے۔ بہت سے جاہل تو اتنے ہی پر کفایت کرتے ہیں کہ روزہ نہیں رکھتے؛ لیکن بہت سے بد دین زبان سے بھی اس قسم کے

**حل لغات:** ① جان بوجہ کر۔ ② توڑنا۔ ③ اکثر علماء۔ ④ ختم ہونا۔ ⑤ گناہ گار لوگ۔ ⑥ خاص۔ ⑦ دوسرا مطلب بیان کرنا۔

الفاظ بگ دیتے ہیں کہ جو کفر تک پہنچا دیتے ہیں مثلاً: روزہ وہ رکھے جس کے گھر کھانے کو نہ ہو، یا ہمیں بھوکا مارنے سے اللہ کو کیا مل جاتا ہے، وغیرہ وغیرہ، اس قسم کے الفاظ سے بہت ہی زیادہ احتیاط کی ضرورت ہے۔ اور بہت غور و اہتمام سے ایک مسئلہ سمجھ لینا چاہیے کہ دین کی چھوٹی سے چھوٹی بات کا تمسخر اور مذاق اڑانا بھی کُفر کا سبب ہوتا ہے۔ اگر کوئی شخص عمر بھر نماز نہ پڑھے، کبھی بھی روزہ نہ رکھے، اسی طرح اور کوئی فرض ادا نہ کرے بشرطیکہ اس کا مُنکر نہ ہو، وہ کافر نہیں، جس فرض کو ادا نہیں کرتا اس کا گناہ ہوتا ہے اور جو اعمال ادا کرتا ہے ان کا اجر ملتا ہے، لیکن دین کی کسی ادنیٰ سے ادنیٰ بات کا تمسخر بھی کفر ہے، جس سے اور بھی تمام عمر کے نماز، روزہ، نیک اعمال ضائع ہو جاتے ہیں۔ بہت زیادہ قابل لحاظ امر ہے اس لیے روزہ کے مُتعلق بھی کوئی ایسا لفظ ہرگز نہ کہے اور اگر تمسخر وغیرہ نہ کرے تب بھی بغیر عذر انظار کرنے والا فاسق ہے، حتیٰ کہ فقہاء نے تصریح کی ہے کہ جو شخص رمضان میں علی الاعلان بغیر عذر کے کھاوے، اس کو قتل کیا جاوے؛ لیکن قتل پر اگر اسلامی حکومت نہ ہو نہ کی وجہ سے قدرت نہ ہو کہ یہ کام امیر المؤمنین کا ہے تو اس فرض سے کوئی بھی سبکدوش نہیں کہ اس کی اس ناپاک حرکت پر اظہارِ نفرت کرے اور اس سے کم تو ایمان کا کوئی درجہ ہی نہیں کہ اس کو دل سے بُرا سمجھے۔ حق تعالیٰ شانہ اپنے مُطیع بندوں کے طفیل مجھے بھی نیک اعمال کی توفیق نصیب فرماویں کہ سب سے زیادہ کوتاہی کرنے والوں میں ہوں۔ فصلِ اول میں دس حدیثیں کافی سمجھتا ہوں کہ ماننے والے کے لیے ایک بھی کافی ہے چہ جائیکہ تِلْكَ عَشْرَةٌ كَامِلَةٌ اور نہ ماننے والے کے لیے جتنا بھی لکھا جائے بے کار ہے۔ حق تعالیٰ شانہ سب مسلمانوں کو عمل کی توفیق نصیب فرماویں۔

## فصل دوم: شبِ قدر کے بیان میں

رمضان المبارک کی راتوں میں سے ایک رات ”شبِ قدر“ کہلاتی ہے، جو بہت ہی برکت اور خیر کی رات ہے، کلامِ پاک میں اس کو ہزار مہینوں سے اَفْضَل بتلایا ہے۔ ہزار مہینے کے برابر آج کی برس چار ماہ ہوتے ہیں، خوش نصیب ہے وہ شخص جس کو اس رات کی عبادت نصیب ہو جائے کہ جو شخص اس ایک رات کو عبادت میں گزار دے، اس نے گویا تیرائی برس چار ماہ سے زیادہ زمانہ کو عبادت میں گزار دیا اور اس زیادتی کا بھی حال معلوم نہیں کہ ہزار مہینے سے کتنے ماہ زیادہ اَفْضَل ہے۔ اللہ جلّ شانہ کا حقیقتاً بہت ہی بڑا انعام ہے کہ قدر دانوں کے لیے یہ ایک بے نہایت نعمت مَرَحَلَت فرمائی۔ دُرُ مَشْهُور میں حضرت انس رضی اللہ عنہ سے حضور ﷺ کا یہ ارشاد نقل کیا ہے کہ شبِ قدر حق تعالیٰ جلّ شانہ نے میری امت کو مَرَحَلَت فرمائی ہے،

حل لغات: ① انکار کرنے والا۔ ② چھوٹی۔ ③ مذاق اڑانا۔ ④ کھلم کھلا۔ ⑤ آزاد۔ ⑥ فرماں بردار۔

پہلی اُمتوں کو نہیں ملی۔ اس بارے میں مختلف روایات ہیں کہ اس انعام کا سبب کیا ہوا۔ بعض احادیث میں وارد ہوا ہے کہ نبی کریم ﷺ نے پہلی اُمتوں کی عمروں کو دیکھا کہ بہت بہت ہوئی ہیں اور آپ کی اُمت کی عمریں بہت تھوڑی ہیں، اگر وہ نیک اعمال میں ان کی برابری بھی کرنا چاہیں تو ناممکن۔ اس سے اللہ کے لاڈلے نبی کو رنج ہوا۔ اس کی تلافی میں یہ رات مَرَحَّت ہوئی کہ اگر کسی خوش نصیب کو دس راتیں بھی نصیب ہو جاویں اور ان کو عبادت میں گزار دے تو گویا آٹھ سو تینتیس برس چار ماہ سے بھی زیادہ زمانہ کامل عبادت میں گزار دیا۔ بعض روایات سے معلوم ہوتا ہے کہ نبی کریم ﷺ نے بنی اسرائیل کے ایک شخص کا ذکر فرمایا کہ ایک ہزار مہینے تک اللہ کے راستے میں جہاد کرتا رہا۔ صحابہ رضی اللہ عنہم کو اس پر رشک آیا تو اللہ جل جلالہ وعمّ نوالہ نے اس کی تلافی کے لیے اس رات کا نزول فرمایا۔ ایک روایت میں ہے کہ نبی کریم ﷺ نے بنی اسرائیل کے چار حضرات کا ذکر فرمایا: حضرت ایوب، حضرت زکریا، حضرت خزّیقل، حضرت یوشع علی نبینا وعلیہم الصلوٰۃ والسلام کہ انہی برس تک اللہ کی عبادت میں مشغول رہے اور پل جھپکنے کے برابر بھی اللہ کی نافرمانی نہیں کی، اس پر صحابہ کرام رضی اللہ عنہم کو حیرت ہوئی، تو حضرت جبرئیل علیہ السلام حاضر خدمت ہوئے اور سورۃ القدر سنائی، اس کے علاوہ اور بھی روایات ہیں۔ اس قسم کے اختلاف روایات کی اکثر وجہ یہ ہوتی ہے کہ ایک ہی زمانہ میں جب مختلف واقعات کے بعد کوئی آیت نازل ہوتی ہے تو ہر واقعہ کی طرف نسبت ہوسکتی ہے۔ بہر حال سبب نزول جو بھی کچھ ہوا ہو؛ لیکن اُمت محمدیہ کے لیے یہ اللہ جل شانہ کا بہت ہی بڑا انعام ہے۔ یہ رات بھی اللہ ہی کا عطیہ ہے اور اس میں عمل بھی اسی کی توفیق سے میسر ہوتا ہے ورنہ

تہی دشتان قسمت راجہ سودا زر ہیر کامل کہ خضر آرز آب حیوان نقشہ می آرد سکندر زرا

کس قدر قابل رشک ہیں وہ مشائخ جو فرماتے ہیں کہ بلوغ کے بعد سے مجھ سے شب قدر کی عبادت کبھی فوٹے نہیں ہوئی۔ البتہ اس رات کی تعیین میں علماء اُمت کے درمیان میں بہت ہی کچھ اختلاف ہے۔ تقریباً پچاس کے قریب اقوال ہیں، سب کا احاطہ دشوار ہے، البتہ مشہور اقوال کا ذکر عنقریب آنے والا ہے۔ کتب احادیث میں اس رات کی فضیلت مختلف انواع اور متعدد روایات سے وارد ہوئی ہے، جن میں سے بعض کا ذکر آتا ہے؛ مگر چونکہ اس رات کی فضیلت خود قرآن پاک میں بھی مذکور ہے اور مستقل ایک سورت اس کے بارے میں نازل ہوئی ہے، اس لیے مناسب ہے کہ اول اس سورۃ شریفہ کی تفسیر لکھ دی جائے، ترجمہ حضرت اقدس حکیم الامت حضرت مولانا اشرف علی صاحب تھانوی نور اللہ مرقدہ کی تفسیر

**حل لغات:** ① نقصان کی بھری پائی۔ ② اس بات کی تمنا کہ جو چیز دوسرے کو ملی ہے مجھے بھی مل جائے۔ ③ قسمت کے محروموں کو رہبر کامل سے کیا فائدہ اس لیے کہ خضر اللہ آب حیات کے چشمہ سے سکندر کو بیابا واپس لے آئے۔ ④ چھوٹا۔ ⑤ مکمل ذکر کرنا۔ ⑥ نوع کی جمع، قسم۔ ⑦ بہت سی۔



بیان القرآن سے مانو ڈے اور فائدہ دوسری کتب سے: بِسْمِ اللّٰهِ الرَّحْمٰنِ الرَّحِیْمِ ﴿۱﴾ اِنَّا اَنْزَلْنٰهُ فِیْ لَیْلَةِ الْقَدْرِ ﴿۲﴾ [سورہ قدر: ۱] ”بے شک ہم نے قرآن پاک کو شب قدر میں اتارا ہے۔“

**فائدہ:** یعنی قرآن پاک لوح محفوظ سے آسمان دنیا پر اسی رات میں اُتر ہے، یہی ایک بات اس رات کی فضیلت کے لیے کافی تھی کہ قرآن جیسی عظمت والی چیز اس میں نازل ہوئی، چہ جائے کہ اس میں اور بھی بہت سے برکات و فضائل شامل ہو گئے ہوں۔ آگے زیادتی شوق کے لیے ارشاد فرماتے ہیں۔ ﴿وَمَا اَدْرَاکَ مَا لَیْلَةُ الْقَدْرِ ﴿۱﴾﴾ ”آپ کو کچھ معلوم بھی ہے کہ شب قدر کیسی بڑی چیز ہے؟“ یعنی اس رات کی بڑائی اور فضیلت کا آپ کو علم بھی ہے کہ کتنی خوبیاں اور کس قدر فضائل اس میں ہیں۔ اس کے بعد چند فضائل کا ذکر فرماتے ہیں: ﴿لَیْلَةُ الْقَدْرِ لَا حَیْزٌ مِنْ اَلْفِ شَهْرٍ ﴿۲﴾﴾ ”شب قدر ہزار مہینوں سے بہتر ہے۔“

یعنی ہزار مہینے تک عبادت کرنے کا جس قدر ثواب ہے، اس سے زیادہ شب قدر میں عبادت کرنے کا ثواب ہے اور اس زیادتی کا علم بھی نہیں کہ کتنی زیادہ ہے۔ ﴿تَنَزَّلُ الْمَلَائِکَةُ ﴿۱﴾﴾ ”اس رات میں فرشتے اُترتے ہیں۔“ علامہ رازیؒ لکھتے ہیں کہ ملائکہ نے جب ابتداء میں تجھے دیکھا تھا تو تجھ سے نفرت ظاہر کی تھی اور بارگاہ عالی میں عرض کیا تھا کہ ایسی چیز کو آپ پیدا فرماتے ہیں جو دنیا میں فساد کرے اور خون بہاوے، اس کے بعد والدین نے جب تجھے اول دیکھا تھا جب کہ تو منی کا قطرہ تھا تو تجھ سے نفرت کی تھی، حتیٰ کہ کپڑے کو اگر لگ جاتا تو کپڑے کو دھونے کی نوبت آتی؛ لیکن جب حق تعالیٰ شانہ نے اس قطرہ کو بہتر صورت مرحمت فرمادی تو والدین کو بھی شفقت اور پیار کی نوبت آئی اور آج جب کہ توفیق الہی سے تو شب قدر میں معرفت الہی اور طاعت ربانی میں مشغول ہے تو ملائکہ بھی اپنے اس فقرہ کی معذرت کرنے کے لیے اترتے ہیں۔ ﴿وَالْوُحُوشُ فِیْهَا ﴿۱﴾﴾ ”اور اس رات میں روح القدس یعنی جبرئیل علیہ الصلوٰۃ والسلام بھی نازل ہوتے ہیں۔“ روح کے معنی میں مُفسرین کے چند قول ہیں: ”بمہر کا بھی قول ہے جو اوپر لکھا گیا کہ اس سے حضرت جبرئیل علیہ الصلوٰۃ والسلام مراد ہیں۔ علامہ رازیؒ نے لکھا ہے کہ یہی قول زیادہ صحیح ہے اور حضرت جبرئیل علیہ السلام کی افضلیت کی وجہ سے ملائکہ کے ذکر کے بعد خاص طور سے ان کا ذکر فرمایا۔ بعض کا قول ہے کہ روح سے مراد ایک بہت بڑا فرشتہ ہے کہ تمام آسمان و زمین اس کے سامنے ایک لقمہ کے بقدر ہیں۔ بعضوں کا قول ہے کہ اس سے مراد فرشتوں کی ایک مخصوص جماعت ہے جو اوپر فرشتوں کو بھی صرف لیلۃ القدر ہی میں نظر آتے ہیں۔ چوتھا قول یہ ہے کہ یہ اللہ کی کوئی مخصوص مخلوق ہے جو کھاتے پیتے ہیں مگر نہ فرشتے ہیں نہ انسان۔ پانچواں یہ کہ حضرت عیسیٰ علیہ السلام مراد ہیں جو امت محمدیہ کے کارنامے دیکھنے کے

**حل لغات:** ① لیا گیا ہے۔ ② شروع۔ ③ اللہ تعالیٰ کے دربار۔ ④ اللہ کی پہچان۔ ⑤ رب کی اطاعت۔ ⑥ جملہ۔ ⑦ برتری۔ ⑧ اعمال۔

لیے ملائکہ کے ساتھ اُترتے ہیں۔ چھٹا قول یہ ہے کہ یہ اللہ تعالیٰ کی خاص رحمت ہے یعنی اس رات میں ملائکہ نازل ہوتے ہیں اور ان کے بعد میری رحمت خاص نازل ہوتی ہے۔ ان کے علاوہ اور بھی چند اقوال ہیں، مگر مشہور قول پہلا ہی ہے۔ سنن بیہقی میں حضرت انس رضی اللہ عنہ کے واسطے سے نبی کریم صلی اللہ علیہ وسلم کا ارشاد منقول ہے کہ شب قدر میں حضرت جبریل علیہ السلام فرشتوں کے ایک گروہ کے ساتھ اُترتے ہیں اور جس شخص کو ذکر وغیرہ میں مشغول دیکھتے ہیں، اس کے لیے رحمت کی دعا کرتے ہیں۔ ﴿يَا ذِينَ دَبَّحُوا بِقُلُوبِهِمْ كَلِمَٰتٍ غَيْرٍ﴾ ”اپنے پروردگار کے حکم سے ہر اٹھ خیر کو لے کر زمین کی طرف اُترتے ہیں۔“ مظاہر حق میں لکھا ہے کہ اسی رات میں ملائکہ کی پیدائش ہوئی اور اسی رات میں آدم علیہ السلام کا مادہ جمع ہونا شروع ہوا اور اسی رات جنت میں درخت لگائے گئے اور دعا وغیرہ کا قبول ہونا بکثرت روایات میں وارد ہے۔ دُرّ منثور کی ایک روایت میں ہے کہ اسی رات میں حضرت عیسیٰ علیہ السلام آسمان پر اُٹھائے گئے اور اسی رات میں بنی اسرائیل کی توبہ قبول ہوئی۔ ﴿سَلَّمَ﴾ ”وہ رات سراپا سلام ہے“۔ یعنی تمام رات ملائکہ کی طرف سے مومنین پر سلام ہوتا رہتا ہے کہ ایک فوج آتی ہے، دوسری جاتی ہے۔ جیسا کہ بعض روایات میں اس کی تصریح ہے، یا یہ مراد ہے کہ یہ رات سراپا سلامتی ہے، شر و فساد وغیرہ سے امن ہے۔ ﴿هِيَ حَلَّتْ بِمُظْلَجِ الْفَجْرِ﴾ ”وہ رات (انہی برکات کے ساتھ) تمام رات طلوع فجر تک رہتی ہے“۔ یہ نہیں کہ رات کے کسی خاص حصہ میں یہ برکت ہو اور کسی میں نہ ہو، بلکہ صبح ہونے تک ان برکات کا ظہور رہتا ہے۔ اس سورہ شریفہ کے ذکر کے بعد کہ خود اللہ جلّ جلالہ کے کلام پاک میں اس رات کی کئی نوع کی فضیلتیں ارشاد فرمائی گئی ہیں، احادیث کے ذکر کی ضرورت نہیں رہتی؛ لیکن احادیث میں بھی اس کی فضیلت بکثرت وارد ہوئی ہے، ان میں سے چند احادیث ذکر کی جاتی ہیں۔

<p>نبی کریم <small>صلی اللہ علیہ وسلم</small> کا ارشاد ہے کہ جو شخص لیلة القدر میں ایمان کے ساتھ اور ثواب کی نیت سے (عبادت کے لیے) کھڑا ہو، اس کے پچھلے تمام گناہ معاف کر دیے جاتے ہیں۔</p>	<p>① عَنْ أَبِي هُرَيْرَةَ <small>رضی اللہ عنہ</small> قَالَ : قَالَ رَسُولُ اللَّهِ <small>صلی اللہ علیہ وسلم</small> : مَنْ قَامَ لَيْلَةَ الْقَدْرِ إِيمَانًا وَاحْتِسَابًا غُفِرَ لَهُ مَا تَقَدَّمَ مِنْ ذَنْبِهِ [كذا في الترغيب عن البخاري ومسلم]</p>
---	--

**فائدہ:** کھڑا ہونے کا مطلب یہ ہے کہ نماز پڑھے۔ اور اسی حکم میں یہ بھی ہے کہ کسی اور عبادت: تلاوت اور ذکر وغیرہ میں مشغول ہو۔ اور ثواب کی اُمید رکھنے کا مطلب یہ ہے کہ رُخِیا وغیرہ کسی بدعتی سے کھڑا نہ ہو، بلکہ اخلاص کے ساتھ محض اللہ کی رضا اور ثواب کے حصول کی نیت سے کھڑا ہو۔ حُطَّابی کہتے ہیں: اس کا مطلب یہ ہے کہ ثواب کا یقین کر کے بشارتِ قلب سے کھڑا ہو، بوجھ سمجھ کر بندگی کے ساتھ نہیں۔ اور کھلی

حل لغات: ① جماعت۔ ② بھلائی کے کام۔ ③ مکمل۔ ④ قسم، طرح۔ ⑤ دکھاوا۔ ⑥ بڑی نیت۔ ⑦ خوش دلی۔

ہوئی بات ہے کہ جس قدر ثواب کا یقین اور اعتقاد زیادہ ہوگا اتنا ہی عبادت میں مشقت کا برداشت کرنا سہل ہوگا۔ یہی وجہ ہے کہ جو شخص قریب الہی میں جس قدر رشتہ کرتا جاتا ہے، عبادت میں انہماک زیادہ ہوتا رہتا ہے۔ نیز یہ معلوم ہو جانا بھی ضروری ہے کہ حدیث بالا اور اس جیسی احادیث میں گناہوں سے مراد علماء کے نزدیک ”صغیرہ گناہ“ ہوتے ہیں، اس لیے کہ قرآن پاک میں جہاں کبیرہ گناہوں کا ذکر آتا ہے، ان کو ﴿إِلَّا مَن تَابَ﴾ کے ساتھ ذکر کیا ہے۔ اسی بناء پر علماء کا اجتماع ہے کہ کبیرہ گناہ بغیر توبہ کے معاف نہیں ہوتا۔ پس جہاں احادیث میں گناہوں کے معاف ہونے کا ذکر آتا ہے، علماء اس کو صغیرہ کے ساتھ مقید فرمایا کرتے ہیں۔ میرے والد صاحب نور اللہ مرقدہ و بزرگ مصلح کا ارشاد ہے کہ احادیث میں صغیرہ کی قید و وجہ سے مذکور نہیں ہوتی: اول تو یہ کہ مسلمان کی شان یہ ہے ہی نہیں کہ اس کے ذمہ کبیرہ گناہ ہو، کیونکہ جب کبیرہ گناہ اس سے صادر ہو جاتا ہے تو مسلمان کی اصل شان یہ ہے کہ اس کو اس وقت تک چین ہی نہ آوے جب تک کہ اس گناہ سے توبہ نہ کر لے۔ دوسری وجہ یہ ہے کہ جب اس قسم کے موقع ہوتے ہیں مثلاً: لیلۃ القدر ہی میں جب کوئی شخص بامیدِ ثواب عبادت کرتا ہے تو اپنی بد اعمالیوں پر ندامت اس کے لیے گویا لازم ہے اور ہو ہی جاتی ہے، اس لیے توبہ کا تحقق خود بخود ہو جاتا ہے کہ توبہ کی حقیقت گزشتہ پر ندامت اور آئندہ کو نہ کرنے کا عزم ہے، لہذا اگر کوئی شخص کبار کا مرتکب بھی ہو تو اس کے لیے ضروری ہے کہ لیلۃ القدر ہو یا کوئی اور اجابت کا موقع ہو، اپنی بد اعمالیوں سے سچے دل سے پُنجشگی کے ساتھ دل و زبان سے توبہ بھی کر لے تاکہ اللہ کی رحمت کاملہ متوجہ ہو اور صغیرہ کبیرہ سب طرح کے گناہ معاف ہو جاویں اور یاد آ جاوے تو اس سیدہ کار کو بھی اپنی مخلصانہ دعاؤں میں یاد فرمالیں۔

حضرت انس ؓ کہتے ہیں کہ ایک مرتبہ رمضان المبارک کا مہینہ آیا تو حضور ﷺ نے فرمایا کہ تمہارے اوپر ایک مہینہ آیا ہے جس میں ایک رات ہے، جو ہزار مہینوں سے افضل ہے۔ جو شخص اس رات سے محروم رہ گیا، گویا ساری ہی خیر سے محروم رہ گیا اور اس کی بھلائی سے محروم نہیں رہتا مگر وہ شخص جو حقیقتاً محروم ہی ہے۔

② عَنْ أَنَسٍ ؓ قَالَ: قَالَ: دَخَلَ رَمَضَانُ فَقَالَ رَسُولُ اللَّهِ ﷺ: إِنَّ هَذَا الشَّهْرَ قَدْ حَضَرَكُمْ وَفِيهِ لَيْلَةٌ خَيْرٌ مِنْ أَلْفِ شَهْرٍ، مَنْ حُرِمَ مَهَا فَقَدْ حُرِمَ الْخَيْرَ كُلَّهُ وَلَا يُحْرَمُ خَيْرَهَا إِلَّا مَحْرُومٌ.

[رواہ ابن ماجہ و اسنادہ حسن إن شاء اللہ کذا فی الترغیب، وفي المشکوٰۃ عنه: إلا کل محروم]

**فائدہ:** حقیقتاً اس کی محرومی میں کیا تامل ہے جو اس قدر بڑی نعمت کو ہاتھ سے کھو دے۔ ریلوے ملازم چند

**حل لغات:** ① اللہ تعالیٰ سے قریب ہونا۔ ② مشغولی۔ ③ اتفاق۔ ④ صغیرہ کی جمع، چھوٹے گناہ۔ ⑤ خاص۔ ⑥ واقع ہونا، پیش آنا۔ ⑦ شرمندگی۔ ⑧ وجود۔ ⑨ پکارا رادہ۔ ⑩ کرنے والا۔ ⑪ دعا قبول ہونا۔ ⑫ شک۔

کوڑیوں کی خاطر رات بھر جاتے ہیں، اگر اسی برس کی عبادت کی خاطر کوئی ایک مہینہ تک رات میں جاگ لے تو کیا وقت ہے۔ اصل یہ ہے کہ دل میں تڑپ ہی نہیں۔ اگر ذرا سا چمکے پڑ جائے تو پھر ایک رات کیا سینکڑوں راتیں جاگی جاسکتی ہیں۔

الفت میں برابر ہے وفا ہو کہ بھٹا ہو ہر چیز میں لذت ہے اگر دل میں مزا ہو

آخر کوئی تو بات تھی کہ نبی کریم ﷺ باوجود ساری بشارتوں اور وعدوں کے جن کا آپ ﷺ کو یقین تھا پھر اتنی لمبی نماز پڑھتے تھے کہ پاؤں تلخ کر جاتے تھے۔ انہی کے نام لیوا اور امتی آخر ہم بھی کہلاتے ہیں۔ ہاں جن لوگوں نے ان امور کی قدر کی وہ سب کچھ کر گئے اور نمونہ بن کر امت کو دکھلا گئے۔ کہنے والوں کو یہ موقعہ بھی نہیں رہا کہ حضور ﷺ کی حرص کون کر سکتا ہے اور کس سے ہو سکتی ہے؟ دل میں سنا جانے کی بات ہے کہ چاہنے والے کے لیے دودھ کی نہر پہاڑ سے کھودنی بھی مشکل نہیں ہوتی، مگر یہ بات کسی کی جوتیاں سیدھی کیے بغیر مشکل سے حاصل ہوتی ہے۔

تمنا در دل کی ہے تو کر خدمت فقیروں کی نہیں ملتا یہ گوہر بادشاہوں کے خزانہ میں

آخر کیا بات تھی کہ حضرت عمر رضی اللہ عنہ عشاء کی نماز کے بعد گھر میں تشریف لے جاتے اور صبح تک نماز میں گزار دیتے تھے۔ حضرت عثمان رضی اللہ عنہ دن بھر روزہ رکھتے اور رات بھر نماز میں گزار دیتے، صرف رات کے اوّل حصہ میں تھوڑا سا سوتے تھے، رات کی ایک ایک رکعت میں پورا قرآن پڑھ لیتے تھے۔ شرح احياء میں ابو طالبؓ سے نقل کیا ہے کہ ۴۰ رات باعین سے بطریق تواتر یہ بات ثابت ہے کہ وہ عشاء کی وضو سے نماز صبح پڑھتے تھے۔ حضرت شداد رات کو لیٹتے اور تمام رات کروٹیں بدل کر صبح کر دیتے اور کہتے یا اللہ! آگ کے ڈرنے میری نیند اڑادی۔ انسود بن یزید رمضان میں مغرب، عشاء کے درمیان تھوڑی دیر سوتے اور بس۔

سجید بن المسیب کے متعلق منقول ہے کہ پچاس برس تک عشاء کے وضو سے صبح کی نماز پڑھی۔ صلہ بن اشیم رات بھر نماز پڑھتے اور صبح کو یہ دعا کرتے کہ یا اللہ! میں اس قابل تو نہیں ہوں کہ جنت مانگوں، صرف اتنی درخواست ہے کہ آگ سے بچاؤ بچو۔ حضرت قتادہ رضی اللہ عنہ تمام رمضان تو ہر تین رات میں ایک ختم فرماتے، مگر عشرہ اخیرہ میں ہر رات میں ایک قرآن شریف ختم کرتے۔ امام ابو حنیفہؒ کا ۴۰ سال تک عشاء کے وضو سے صبح کی نماز پڑھنا اتنا مشہور و معروف ہے کہ اس سے انکار تاریخ کے اعتماد کو ہٹاتا ہے، جب ان سے پوچھا گیا کہ آپ کو یہ قوت کس طرح حاصل ہوئی؟ تو انھوں نے فرمایا کہ میں نے اللہ کے ناموں کے طفیل ایک مخصوص طریق پر دعا کی تھی۔ صرف دو پہر کو تھوڑی دیر سوتے اور فرماتے کہ حدیث میں قیلولہ کا ارشاد ہے،

حل لغات: ۱) مشکل۔ ۲) مزہل جائے۔ ۳) سوچنا۔ ۴) اتر جانے۔ ۵) تسلسل کے ساتھ۔ ۶) آخر کی دس راتیں۔



گویا دوپہر کے سونے میں بھی اتباع سنت کا ارادہ ہوتا، قرآن شریف پڑھتے ہوئے اتاروتے کہ پڑوسیوں کو ترس آنے لگتا تھا۔ ایک مرتبہ ساری رات اس آیت کو پڑھتے اور روتے گزار دی ﴿بَلِ السَّاعَةِ مَوْعِدُهُمْ الْخ﴾ [سورہ قمر: ۳۶] ابراہیم بن اذہمؒ رمضان المبارک میں نہ تو دن کو سوتے نہ رات کو۔ امام شافعیؒ رمضان المبارک میں دن رات کی نمازوں میں ۶۰ قرآن شریف ختم کرتے۔ اور ان کے علاوہ سینکڑوں واقعات ہیں جنہوں نے ﴿وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ﴾ [سورہ ذاریات] پر عمل کر کے بتلادیا کہ کرنے والے کے لیے کچھ مشکل نہیں۔ یہ سلف کے واقعات ہیں، اب بھی کرنے والے موجود ہیں۔ اس درجہ کا مجاہدہ نہ سہی، مگر اپنے زمانہ کے موافق اپنی طاقت و قدرت کے موافق نمونہ سلف اب بھی موجود ہیں اور نبی کریم ﷺ کا سچا اقتداء کرنے والے اس دور فساد میں بھی موجود ہیں، نہ راحت و آرام استہاک عبادت سے مانع ہوتا ہے، نہ دنیوی مشاغل سدا راہ ہوتے ہیں۔ نبی کریم ﷺ فرماتے ہیں کہ اللہ جل جلالہ کا ارشاد ہے اے ابن آدم! تو میری عبادت کے لیے فارغ ہو جا، میں تیرے سینے کو غنا سے بھر دوں گا اور تیرے فقر کو بند کر دوں گا، ورنہ تیرے سینہ کو مشاغل سے بھر دوں گا اور فقر زائل نہیں ہوگا۔ روزِ مژدہ کے مشاہدات اس سچے ارشاد کے شاہدِ غدل ہیں۔

نبی کریم ﷺ کا ارشاد ہے کہ شب قدر میں حضرت جبریل علیہ السلام ملائکہ کی ایک جماعت کے ساتھ آتے ہیں اور اس شخص کے لیے جو کھڑے یا بیٹھے اللہ کا ذکر کر رہا ہے اور عبادت میں مشغول ہے، دعائے رحمت کرتے ہیں اور جب عید الفطر کا دن ہوتا ہے تو حق تعالیٰ جل شانہ اپنے فرشتوں کے سامنے بندوں کی عبادت پر فخر فرماتے ہیں (اس لیے کہ انہوں نے آدمیوں پر طعن کیا تھا) اور ان سے دریافت فرماتے ہیں کہ اے فرشتو! اس مزدور کا جو اپنی خدمت پوری پوری ادا کر دے، کیا بدلہ ہے؟ وہ عرض کرتے ہیں کہ اے ہمارے رب! اس کا بدلہ یہی ہے کہ اس کی آخرت پوری دے دی جائے، تو ارشاد ہوتا ہے کہ فرشتو! میرے غلاموں نے اور باندیوں نے میرے فریضہ کو پورا کر دیا، پھر دعا کے ساتھ چلاتے ہوئے (عید گاہ کی طرف)

﴿عَنْ أَنَسٍ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ: إِذَا كَانَ لَيْلَةُ الْقَدْرِ نَزَلَ جِبْرَائِيلُ فِي كَبْكَبَةٍ مِّنَ الْمَلَائِكَةِ يُصَلُّونَ عَلَى كُلِّ عَبْدٍ قَائِمٍ أَوْ قَاعِدٍ يَذْكُرُ اللَّهَ عَزَّ وَجَلَّ. فَإِذَا كَانَ يَوْمُ عِيدِهِمْ يَغْنِي يَوْمَ فِطْرِهِمْ بَالِي بِهِمْ مَلَائِكَتُهُ، فَقَالَ: يَا مَلَائِكَتِي! مَا جَزَاءُ أَحَدٍ وَفِي عَمَلِهِ؟ قَالُوا: رَبَّنَا جَزَاؤُهُ أَنْ يُؤْتَى أَجْرُهُ. قَالَ: مَلَائِكَتِي عِبِيدِي وَإِمَائِي قَضَوْا فَرِيضَتِي عَلَيْهِمْ ثُمَّ حَرَّجُوا يَعْبُدُونَ إِلَيَّ﴾

حل لغات: ① بزرگوں۔ ② دین کے لیے حد درجہ کوشش کرنا۔ ③ عبادت میں مشغول ہونے۔ ④ دنیوی کام و کاج۔ ⑤ راستے کی رکاوٹ۔ ⑥ بے نیازی۔ ⑦ روزانہ۔ ⑧ واقعات۔ ⑨ سچے گواہ۔

نکلے ہیں۔ میری عزت کی قسم! میرے جلال کی قسم! میری بخشش کی قسم! میرے علو شان کی قسم! میرے بلندی مرتبہ کی قسم! میں ان لوگوں کی دعا ضرور قبول کروں گا۔ پھر ان لوگوں کو خطاب فرما کر ارشاد ہوتا ہے کہ جاؤ تمہارے گناہ معاف کر دیے ہیں اور تمہاری برائیوں کو نیکیوں سے بدل دیا ہے، پس یہ لوگ عید گاہ سے ایسے حال میں لوٹتے ہیں کہ ان کے گناہ معاف ہو چکے ہوتے ہیں۔

الدُّعَاءُ وَعِزِّي وَجَلَالِي وَكَرَمِي وَعُلُوِّي وَإِزْتِفَاعِ مَكَانِي لِأُجْنِبَتِهِمْ، فَيَقُولُ: إِرْجِعُوا فَقَدْ غَفَرْتُ لَكُمْ وَبَدَلْتُ سَيِّئَاتِكُمْ حَسَنَاتٍ، قَالَ: فَيَرْجِعُونَ مَغْفُورًا لَّهُمْ.

[رواه البيهقي في شعب الإيمان كذا في المشكوة]

**فائدہ:** حضرت جبریل علیہ السلام کا ملائکہ کے ساتھ آنا، خود قرآن پاک میں بھی مذکور ہے جیسا کہ پہلے گزر چکا اور بہت سی احادیث میں بھی اس کی تصریح ہے۔ رسالہ کی سب سے اخیر حدیث میں اس کا مفصل ذکر آ رہا ہے کہ حضرت جبریل علیہ السلام تمام فرشتوں کو تقاضا فرماتے ہیں کہ ہر ذاکر و شائع کے گھر جاویں اور ان سے مصافحہ کریں۔ غالیۃ الموعظہ میں حضرت اقدس شیخ عبدالقادر جیلانیؒ کی غنیۃ سے نقل کیا ہے کہ ابن عباسؓ کی حدیث میں ہے کہ فرشتے حضرت جبریل علیہ السلام کے کہنے سے متفرق ہو جاتے ہیں اور کوئی گھر چھوٹا بڑا، جنگل یا کشتی ایسی نہیں ہوتی جس میں کوئی مومن ہو اور وہ فرشتے مصافحہ کرنے کے لیے وہاں نہ جاتے ہوں لیکن اس گھر میں داخل نہیں ہوتے جس میں گناہ یا سحر ہو یا حرام کاری کی وجہ سے جھنجھٹ یا تصویر ہو۔ مسلمانوں کے کتنے گھر ایسے ہیں جن میں خیالی زینت کی خاطر تصویریں لٹکائی جاتی ہیں اور اللہ کی اتنی بڑی نعمتِ رحمت سے اپنے ہاتھوں اپنے کو محروم کرتے ہیں۔ تصویر لٹکانے والا ایک آدھ ہوتا ہے مگر اس گھر میں رحمت کے فرشتوں کے داخل ہونے سے روکنے کا سبب بن کر سارے ہی گھر کو اپنے ساتھ محروم رکھتا ہے۔

حضرت عائشہؓ نبی اکرمؐ سے نقل فرماتی ہیں کہ لیلۃ القدر کو رمضان کے اخیر عشرہ کی طاق راتوں میں تلاش کیا کرو۔

② عَنْ عَائِشَةَ ؓ قَالَتْ: قَالَ رَسُولُ اللَّهِ ﷺ: تَحَرَّوْا لَيْلَةَ الْقَدْرِ فِي الْوَتْرِ مِنَ الْعَشْرِ الْأَوَاخِرِ مِنْ رَمَضَانَ.

[مشکوٰۃ عن البخاری]

**فائدہ:** جمہور علماء کے نزدیک اخیر عشرہ اکیسویں رات سے شروع ہوتا ہے۔ عام ہے کہ مہینہ ۲۹ کا ہو یا ۳۰ کا۔ اس حساب سے حدیث بالا کے مطابق شب قدر کی تلاش ۲۱/۲۳/۲۵/۲۷/۲۹ راتوں میں کرنا چاہیے۔ اگر مہینہ ۲۹ کا ہو تب بھی اخیر عشرہ یہی کہلاتا ہے۔ مگر ابن حزمؒ کی رائے ہے کہ عشرہ کے معنی دس کے ہیں۔ لہذا اگر تیس کا چاند رمضان المبارک کا ہو تب تو یہ ہے، لیکن اگر ۲۹ کا چاند ہو تو اس صورت میں اخیر عشرہ بیسویں شب سے شروع ہوتا ہے اور اس صورت میں وتر راتیں یہ ہوں گی ۲۰/۲۲/۲۴/۲۶/۲۸/۲۸۔

**حل لغات:** ① شان کی بلندی۔ ② حکم دینا۔ ③ عبادت میں مشغول۔ ④ الگ الگ۔ ⑤ جس پر غسل فرض ہو۔

لیکن نبی کریم ﷺ لیلۃ القدر ہی کی تلاش میں رمضان المبارک کا اعتکاف فرمایا کرتے تھے اور وہ بالابتفاق ایک سو سو شب سے شروع ہوتا تھا، اس لیے بھی جمہور کا قول ایک سو سو رات سے طاق راتوں میں قوی احتمال ہے؛ زیادہ رائج ہے، اگرچہ احتمال اور راتوں میں بھی ہے۔ اور دونوں قولوں پر تلاش جب ممکن ہے کہ بیسویں شب سے لے کر عید کی رات تک ہر رات میں جاگتا رہے اور شب قدر کی فکر میں لگا رہے، دشا گیا رہے راتیں کوئی ایسی اہم یا مشکل چیز نہیں، جن کو جاگ کر گزار دینا اس شخص کے لیے کچھ مشکل ہو جو ثواب کی امید رکھتا ہو۔

عربی اگر بگزیہ میسر شدے وصال صد سال مینواں بہ تمشا گر نیشن

⑤ عَنْ عُبَادَةَ بْنِ الصَّامِتِ رَضِيَ اللَّهُ عَنْهُ قَالَ:	حضرت عبادہ رضی اللہ عنہ کہتے ہیں کہ نبی کریم ﷺ اس لیے باہر
خَرَجَ النَّبِيُّ ﷺ لِيُخْبِرَنَا بِلَيْلَةِ	تشریف لائے تاکہ ہمیں شب قدر کی اطلاع فرماویں مگر
الْقَدْرِ فَتَلَاخِي رَجُلَانِ مِنَ الْمُسْلِمِينَ،	دو مسلمانوں میں جھگڑا ہو رہا تھا۔ حضرت نے ارشاد فرمایا
فَقَالَ: خَرَجْتُ لِأُخْبِرَكُمْ بِلَيْلَةِ الْقَدْرِ،	کہ میں اس لیے آیا تھا کہ تمہیں شب قدر کی خبر دوں، مگر
فَتَلَاخِي فُلَانٌ وَفُلَانٌ فَزَفَعَتْ وَعَلَى	فلاں فلاں شخصوں میں جھگڑا ہو رہا تھا کہ جس کی وجہ سے
أَنْ يَكُونَ خَيْرًا لَّكُمْ، فَالْتَمِسُوْهَا فِي	اس کی تعین اٹھائی گئی، کیا بعید ہے کہ یہ اٹھالینا اللہ کے علم
الثَّاسِعَةِ وَالسَّابِعَةِ وَالْخَامِسَةِ.	میں بہتر ہو، لہذا اب اس رات کو نویں اور ساتویں اور
[مشکوۃ عن البخاری]	پانچویں رات میں تلاش کرو۔

**فائدہ:** اس حدیث میں تین مضمون قابل غور ہیں: امر اول جو سب سے اہم ہے، وہ جھگڑا ہے جو اس قدر سخت بُری چیز ہے کہ اس کی وجہ سے ہمیشہ کے لیے شب قدر کی تعین اٹھائی گئی اور صرف یہی نہیں بلکہ جھگڑا ہمیشہ برکات سے محرومی کا سبب ہوا کرتا ہے۔ نبی کریم ﷺ کا ارشاد ہے کہ تمہیں نماز، روزہ، صدقہ وغیرہ سب سے افضل چیز بتلاؤ؟ صحابہ نے عرض کیا: ضرور حضور ﷺ نے فرمایا کہ آپس کا سلوک سب سے افضل ہے اور آپس کی لڑائی دین کو مونڈنے والی ہے۔ یعنی جیسے اُسترے سے سر کے بال ایک دم صاف ہو جاتے ہیں، آپس کی لڑائی سے دین بھی اسی طرح صاف ہو جاتا ہے۔ دنیا دار، دین سے بے خبر لوگوں کا کیا ذکر جب کہ بہت سی لمبی تسبیحیں پڑھنے والے، دین کے دعوے دار بھی ہر وقت آپس کی لڑائی میں نہلتا رہتے ہیں۔ اول حضور ﷺ کے ارشاد کو غور سے دیکھیں اور پھر اپنے اس دین کی فکر کریں جس کے گھمنڈ میں صلح کے لیے جھکنے کی توفیق نہیں ہوتی۔ فصل اول میں روزہ کے آداب میں گذر چکا ہے

**حل لغات:** ① زیادہ ممکن ہے۔ ② اے عربی! اگر محض رونے سے محبوب سے ملاقات ہو سکتی ہے تو یک سو سال اس تمنا میں رویا جاسکتا ہے۔

کہ نبی کریم ﷺ نے مسلمانوں کی آبروریزی کو بدترین سود اور خبیث ترین سود ارشاد فرمایا ہے؛ لیکن ہم لوگ لڑائی کے زور میں نہ مسلمان کی آبرو کی پرواہ کرتے ہیں، نہ اللہ اور اس کے سچے رسول ﷺ کے ارشادات کا خیال، خود اللہ جل جلالہ کا ارشاد ہے: ﴿وَلَا تَنَازَعُوا فَعَفَا غُفُوتُ﴾ [سورہ انفال: ۴۶] (الآیہ) ”اور نزاع مت کرو ورنہ کم ہمت ہو جاؤ گے اور تمہاری ہوا اکھڑ جائے گی۔“ [بیان القرآن]

آج وہ لوگ جو ہر وقت دوسروں کا وقار گھٹانے کی فکر میں رہتے ہیں، تنہائی میں بیٹھ کر غور کریں کہ خود وہ اپنے وقار کو کتنا صدمہ پہنچا رہے ہیں اور اپنی ان ناپاک اور کمینہ حرکتوں سے اللہ تعالیٰ کی نگاہ میں کتنے ذلیل ہو رہے ہیں اور پھر دنیا کی ذلت بدیہی۔ نبی کریم ﷺ کا ارشاد ہے کہ جو شخص اپنے مسلمان بھائی سے تین دن سے زیادہ چھوٹ چھٹاؤ رکھے، اگر اس حالت میں مر گیا تو سیدھا جہنم میں جاوے گا۔ ایک حدیث میں ارشاد ہے کہ ہر پیرو جمعرات کے دن اللہ کی حضوری میں بندوں کے اعمال پیش ہوتے ہیں اور اللہ جل شانہ کی رحمت سے (نیک اعمال کی بدولت) مشرکوں کے علاوہ اوروں کی مغفرت ہوتی رہتی ہے، مگر جن دو میں جھگڑا ہوتا ہے ان کی مغفرت کے متعلق ارشاد ہوتا ہے: کہ ان کو چھوڑے رکھو، جب تک صلح نہ ہو۔ ایک حدیث پاک میں ارشاد ہے کہ ہر پیر، جمعرات کو اعمال کی پیشی ہوتی ہے، اس میں توبہ کرنے والوں کی توبہ قبول ہوتی ہے اور استغفار کرنے والوں کی استغفار قبول کی جاتی ہے، مگر آپس میں لڑنے والوں کو ان کے حال پر چھوڑ دیا جاتا ہے۔ ایک جگہ ارشاد ہے کہ شبِ برأت میں اللہ کی رحمت عامہ خلقت کی طرف متوجہ ہوتی ہے (اور ذرا ذرا سے بہانہ سے) مخلوق کی مغفرت فرمائی جاتی ہے، مگر دو شخصوں کی مغفرت نہیں ہوتی: ایک کافر، دوسرا وہ جو کسی سے کینہ رکھے۔ ایک جگہ ارشاد ہے کہ تین شخص ہیں جن کی نماز قبولیت کے لیے ان کے سر سے ایک بارشت بھی اوپر نہیں جاتی، جن میں آپس کے لڑنے والے بھی فرمائے ہیں۔ یہ جگہ ان روایات کے احاطہ کی نہیں، مگر چند روایات اس لیے لکھ دی ہیں کہ ہم لوگوں میں عوام کا ذکر نہیں، خواص میں اور ان لوگوں میں جو شرفاء کہلاتے ہیں، دیندار سمجھے جاتے ہیں، ان کی مجالس، ان کے مجالس، ان کی تقریبات اس کمینہ حرکت سے لبریز ہیں۔ فَإِنَّ اللَّهَ الْمُسْتَشْتَكِي وَاللَّهُ الْمُسْتَعَان۔ لیکن ان سب کے بعد یہ بھی معلوم ہونا ضروری ہے کہ یہ سب دنیوی دشمنی اور عداوت پر ہے، اگر کسی شخص کے قتل کی وجہ سے یا کسی دینی امر کی حمایت کی وجہ سے ترکِ تعلق کرے تو جائز ہے۔ حضرت ابن عمر رضی اللہ عنہما نے ایک مرتبہ حضور ﷺ کا ارشاد نقل فرمایا، تو ان کے بیٹے نے اس پر ایسا لفظ کہہ دیا جو صلوٰۃً حدیث پر اعتراض تھا، حضرت ابن عمر رضی اللہ عنہما نے ان سے نہیں بولے اور بھی اس قسم کے

- حل لغات: ① بے عزتی۔ ② جھگڑا۔ ③ ظاہر ہے۔ ④ بخشش۔ ⑤ مخلوق۔ ⑥ یعنی ذرا سا۔ ⑦ مکمل ذکر کرنا۔ ⑧ مجمع کی جمع، جمع ہونے کی جگہیں۔ ⑨ بھری ہوئی۔ ⑩ گناہ۔ ⑪ تعلق ختم کرنا۔ ⑫ دیکھنے میں۔



واقعات صحابہ کرام ﷺ کے ثابت ہیں، لیکن اللہ تعالیٰ شانہ دانا وسیعاً ہیں، قلوب کے حال کو اچھی طرح جاننے والے ہیں، اس سے خوب واقف ہیں کہ کون سا ترک تعلق دین کی خاطر ہے اور کون سا اپنی وجاہت اور کسرتِ شان اور بڑائی کی وجہ سے ہے۔ ویسے تو ہر شخص اپنے کینہ اور بغض کو دین کی طرف منسوب کر ہی سکتا ہے۔ دوسرا امر جو حدیث بالا میں معلوم ہوتا ہے وہ حکمتِ الہی کے سامنے رضا اور قبول و تسلیم ہے کہ باوجود اس کے کہ شبِ قدر کی تعیین کا اٹھ جانا صورتاً بہت ہی بڑی خیر کا اٹھ جانا تھا؛ لیکن چونکہ اللہ کی طرف سے ہے، اس لیے حضور ﷺ کا ارشاد ہے کہ شاید ہمارے لیے یہی بہتر ہو، نہایت عبرت اور غور کا مقام ہے، اللہ جلّ شانہ کی رحیم و کریم ذات بندہ پر ہر وقت مہربان ہے، اگر بندہ اپنی بد اعمالی سے کسی مصیبت میں مبتلا ہو جاتا ہے، تب بھی اللہ جلّ جلالہ کی طرف سے تھوڑی سی توجہ اور اقرارِ عجز کے بعد اللہ کا کرم شامل حال ہو جاتا ہے اور وہ مصیبت بھی کسی بڑی خیر کا سبب بنادی جاتی ہے اور اللہ کے لیے کوئی چیز مشکل نہیں۔ چنانچہ علماء نے اس کے انتفاء میں بھی چند مصالح ارشاد فرمائے ہیں: اول یہ کہ اگر تعیین باقی رہتی تو بہت سی کوتاہ طبع ایسی ہوتیں کہ اور راتوں کا انتہام بالکل ترک کر دیتیں اور اس صورتِ موجودہ میں اس احتمال پر کہ آج ہی شاید شبِ قدر ہو، متعدد راتوں میں عبادت کی توفیق طلب والوں کو نصیب ہو جاتی ہے۔ دوسری یہ کہ بہت سے لوگ ہیں کہ معاصی کے بغیر ان سے رہا ہی نہیں جاتا، تعیین کی صورت میں اگر باوجود معلوم ہونے کے اس رات میں معصیت کی مجزأت کی جاتی تو سخت اندیشہ ناک تھا۔ نبی کریم ﷺ ایک مرتبہ مسجد میں تشریف لائے کہ ایک صحابی سو رہے تھے، آپ ﷺ نے حضرت علیؓ سے ارشاد فرمایا کہ ان کو جگا دو تا کہ وضو کر لیں، حضرت علیؓ کرم اللہ وجہہ نے جگا تو دیا، مگر حضور ﷺ سے پوچھا کہ آپ تو خیر کی طرف بہت تیزی سے چلنے والے ہیں، آپ نے خود کیوں نہ جگا دیا؟ حضور ﷺ نے فرمایا: مثلاً انکار کر بیٹھتا اور میرے کہنے پر انکار کر گھر ہو جاتا، تیرے کہنے سے انکار پر کفر نہیں ہوگا۔ تو اسی طرح حق سبحانہ و تقدس کی رحمت نے گوارا نہ فرمایا کہ اس عظمت والی رات کے معلوم ہونے کے بعد کوئی گناہ پر مجزأت کرے۔ تیسری یہ کہ تعیین کی صورت میں اگر کسی شخص سے وہ رات اتفاقاً چھوٹ جاتی، تو آئندہ راتوں میں افسردگی وغیرہ کی وجہ سے پھر کسی رات کا بھی جاگنا نصیب نہ ہوتا اور اب رمضان کی ایک دو رات تو کم از کم ہر شخص کو میسر ہو ہی جاتی ہیں۔ چوتھی یہ کہ جتنی راتیں طلب میں خرچ ہوتی ہیں ان سب کا مستقل ثواب علیحدہ ملے گا۔ پانچویں یہ کہ رمضان کی عبادت میں حق تعالیٰ جلّ شانہ ملائکہ پر تفخیر فرماتے ہیں، جیسا کہ پہلی روایات

**حل لغات:** ① جاننے اور دیکھنے والا۔ ② عزت۔ ③ بے عزتی۔ ④ عاجزی کا اقرار۔ ⑤ چھپانا۔ ⑥ مصلحت کی جمع، بھلائی۔ ⑦ سست طبیعتیں۔ ⑧ معصیت کی جمع، گناہ۔ ⑨ بڑے ڈر کی بات۔ ⑩ خدا نخواستہ۔ ⑪ اداسی۔ ⑫ حاصل۔ ⑬ فقر۔

میں معلوم ہو چکا۔ اس صورت میں تقاضا کا زیادہ موقع ہے کہ بندے باوجود معلوم نہ ہونے کے محض احتمال اور خیال پر، رات رات بھر جاگتے ہیں اور عبادت میں مشغول رہتے ہیں کہ جب احتمال پر اس قدر کوشش کر رہے ہیں، اگر تلاذ یا جانا کہ یہی رات شب قدر ہے، تو پھر ان کی کوششوں کا کیا حال ہوتا۔ ان کے علاوہ اور بھی مصالح ہو سکتی ہے۔ ایسے ہی امور کی وجہ سے عادت اللہ یہ جاری ہے کہ اس نوع کی اہم چیزوں کو محض فرمادیتے ہیں؛ چنانچہ اسم اعظم کو مخفی فرمادیا۔ اسی طرح جمعہ کے دن ایک وقت خاص مقبولیت دعا کا ہے، اس کو بھی مخفی فرمادیا، ایسے ہی اور بہت سی چیزیں اس میں شامل ہیں۔ یہ بھی ممکن ہے کہ جھگڑے کی وجہ سے اس خاص رمضان المبارک میں تعین بھلا دی گئی ہو اور اس کے بعد دیگر مصالح مذکورہ کی وجہ سے ہمیشہ کے لیے تعین بنادیا ہو۔ تیسری بات جو اس حدیث پاک میں وارد ہے، وہ شب قدر کی تلاش کے لیے تین راتیں ارشاد فرمائی ہیں: نویں، ساتویں، پانچویں۔ دوسری روایات کے ملانے سے اتنا متحقق ہے کہ یہ تینوں راتیں اخیر عشرہ کی ہیں؛ لیکن اس کے بعد پھر چند احتمال ہیں کہ اخیر عشرہ میں اگر اوّل سے شمار کیا جاوے، تو حدیث کا محفل ۲۹/۲۷/۲۵ رات ہوتی ہے اور اگر اخیر سے شمار کیا جائے جیسا کہ بعض الفاظ سے مترشح ہے تو ۲۹ کے چاند کی صورت میں ۲۱/۲۳/۲۵ اور ۳۰ کے چاند کی صورت میں ۲۲/۲۴/۲۶ رہے۔

اس کے علاوہ بھی تعین میں روایات بہت مختلف ہیں۔ اور اسی وجہ سے علماء کے درمیان میں اس کے بارے میں بہت کچھ اختلاف ہے، جیسا کہ پہلے ذکر ہوا کہ پچاس کے قریب علماء کے اقوال ہیں۔ روایات کے بگڑنے اختلاف کی وجہ متحققین کے نزدیک یہ ہے کہ یہ رات کسی تاریخ کے ساتھ مخصوص نہیں؛ بلکہ مختلف سالوں میں مختلف راتوں میں ہوتی ہے، جس کی وجہ سے روایات مختلف ہیں کہ ہر سال نبی کریم ﷺ نے اس سال کے متعلق مختلف راتوں میں تلاش کا حکم فرمایا اور بعض سالوں میں متعین طور سے بھی ارشاد فرمایا؛ چنانچہ ابو ہریرہ رضی اللہ عنہ کی ایک روایت میں ہے کہ حضور ﷺ کی مجلس میں ایک مرتبہ شب قدر کا ذکر آیا، تو آپ ﷺ نے فرمایا کہ آج کون سی تاریخ ہے؟ عرض کیا گیا کہ ۲۲ رہے، حضور ﷺ نے فرمایا کہ آج ہی کی رات میں تلاش کرو۔ حضرت ابو ذر رضی اللہ عنہ کہتے ہیں کہ میں نے حضور ﷺ سے عرض کیا کہ شب قدر نبی کے زمانہ کے ساتھ خاص رہتی ہے یا بعد میں بھی ہوتی ہے؟ حضور ﷺ نے فرمایا کہ قیامت تک رہے گی، میں نے عرض کیا کہ رمضان کے کس حصہ میں ہوتی ہے؟ آپ ﷺ نے فرمایا کہ عشرہ اول اور عشرہ اخیرہ میں تلاش کرو، پھر حضور ﷺ اور باتوں میں مشغول ہو گئے، میں نے موقع پا کر عرض کیا: آجی یہ تو تلا ہی دیجیے کہ عشرہ کے کون سے حصہ میں ہوتی ہے؟ حضور ﷺ اتنے ناراض ہوئے کہ نہ اس سے قبل مجھ پر اتنے خفا ہوئے تھے نہ

**حل لغات:** ① اللہ کا طریقہ۔ ② چھپانا۔ ③ ثابت۔ ④ آخر کی دس راتیں۔ ⑤ مطلب۔ ⑥ ظاہر ہونا۔ ⑦ پہلے کے دس دن۔ ⑧ آخر کے دس دن۔

بعد میں اور فرمایا کہ اگر اللہ تعالیٰ شانہ کا یہ مقصود ہوتا تو بتلا نہ دیتے، آخر کی سات رات میں تلاش کرو، بس اس کے بعد اور کچھ نہ پوچھیو۔ ایک صحابی ؓ کو حضور ﷺ نے ۲۳ رو میں شب متعین طور پر ارشاد فرمائی۔ ابن عباس ؓ کہتے ہیں کہ میں سو رہا تھا، مجھے خواب میں کسی نے کہا کہ اٹھ آج شب قدر ہے، میں جلدی سے اٹھ کر نبی کریم ﷺ کی خدمت میں گیا، تو آپ ﷺ کی نماز کی نیت بندھ رہی تھی اور یہ رات ۲۳ رشب تھی۔ بعض روایات میں متعین طور سے ۲۴ کی شب کا ہونا بھی معلوم ہوتا ہے۔ حضرت عبداللہ بن مسعود ؓ کا ارشاد ہے کہ جو شخص تمام سال رات کو جاگے وہ شب قدر کو پاسکتا ہے (یعنی شب قدر تمام سال میں دائر رہتی ہے) کسی نے اُبی ابن کعب ؓ سے اس کو نقل کیا، تو وہ فرمانے لگے کہ ابن مسعود ؓ کی غرض یہ ہے کہ لوگ ایک رات پر قناعت کر کے نہ بیٹھ جائیں، پھر تم کھا کر یہ بتلایا کہ وہ ۲۷ رمضان کو ہوتی ہے۔ اور اسی طرح سے بہت سے صحابہ ؓ اور تابعین کی رائے ہے کہ وہ ۲۷ رشب میں ہوتی ہے۔ اُبی بن کعب ؓ کی تحقیق یہی ہے، ورنہ ابن مسعود ؓ کی تحقیق وہی ہے جو شخص تمام سال جاگے، وہ اس کو معلوم کر سکتا ہے اور دُرّ منثور کی ایک روایت سے معلوم ہوتا ہے کہ وہ نبی کریم ﷺ سے یہی نقل کرتے ہیں۔ ائمہ میں سے بھی امام ابو حنیفہ کا مشہور قول یہ ہے کہ یہ تمام سال میں دائر رہتی ہے۔ دوسرا قول امام صاحب کا یہ ہے کہ تمام رمضان میں دائر رہتی ہے۔ صاحبزین کا قول ہے کہ تمام رمضان کی کسی ایک رات میں ہے جو متعین ہے، مگر معلوم نہیں۔ شافعیہ کا رائج قول یہ ہے کہ ۲۱ رشب میں ہونا اقرب ہے۔ امام مالک اور امام احمد بن حنبل رحمہما اللہ کا قول یہ ہے کہ رمضان کے آخر عشرہ کی طاق راتوں میں دائر رہتی ہے، کسی سال کسی رات میں اور کسی سال کسی دوسری رات میں۔ جمہور علماء کی رائے یہ ہے کہ ستائیسویں رات میں زیادہ اُمید ہے۔ شیخ العارفين مَحْمُود الدین ابن عربی کہتے ہیں کہ میرے نزدیک اُن لوگوں کا قول زیادہ صحیح ہے، جو کہتے ہیں کہ تمام سال میں دائر رہتی ہیں؛ اس لیے کہ میں نے دو مرتبہ اس کو شعبان میں دیکھا ہے، ایک مرتبہ ۱۵ کو اور ایک مرتبہ ۱۹ کو اور دو مرتبہ رمضان کے درمیانی عشرہ میں ۱۳ کو اور ۱۸ کو اور رمضان کے آخر عشرہ کی ہر طاق رات میں دیکھا ہے، اس لیے مجھے اس کا یقین ہے کہ وہ سال کی راتوں میں پھرتی رہتی ہے، لیکن رمضان المبارک میں بکثرت پائی جاتی ہے۔ ہمارے حضرت شاہ ولی اللہ صاحب ارشاد فرماتے ہیں کہ شب قدر رسال میں دو مرتبہ ہوتی ہے: ایک وہ رات ہے جس میں احکام خداوندی نازل ہوتے ہیں اور اسی رات میں قرآن شریف لوح محفوظ سے اُتر ہے، یہ رات رمضان کے ساتھ مخصوص نہیں تمام سال میں دائر رہتی ہے، لیکن جس سال قرآن پاک نازل ہوا، اس سال رمضان المبارک میں تھی اور اکثر رمضان المبارک ہی میں ہوتی ہے اور دوسری شب قدر وہ ہے جس

**حل لغات:** ① گھومنا۔ ② راضی ہونا۔ ③ امام ابو یوسف اور امام محمد۔ ④ بہت قریب۔ ⑤ وہ سختی جس میں کائنات میں ہونے والی تمام چیزیں لکھی ہوئی ہیں۔

میں روحانیت کا ایک خاص انتشار ہوتا ہے اور ملائکہ بکثرت زمین پر اترتے ہیں اور شیاطین دُور رہتے ہیں، دُعائیں اور عبادتیں قبول ہوتی ہیں، یہ ہر رمضان میں ہوتی ہے اور اخیر عشرہ کی دیگر راتوں میں ہوتی ہے اور بدلتی رہتی ہے۔ میرے والد صاحب نور اللہ مرقدہ و برز مضعجہ اسی قول کو راجح فرماتے تھے۔

بہر حال شب قدر ایک ہو یا دو، ہر شخص کو اپنی ہمت و وسعت کے موافق تمام سال اس کی تلاش میں سعی کرنا چاہیے، نہ ہو سکے تو رمضان بھر جستجو کرنا چاہیے، اگر یہ بھی مشکل ہو تو عشرہ اخیرہ کو غنیمت سمجھنا چاہیے، اتنا بھی نہ ہو سکے تو عشرہ اخیرہ کی طاق راتوں کو ہاتھ سے نہ دینا چاہیے اور اگر خدا نخواستہ یہ بھی نہ ہو سکے تو تائیسویں شب کو تو بہر حال غنیمت بارہ سمجھنا ہی چاہیے کہ اگر تائیسویں شب کی تلاش میں ہے اور کسی خوش نصیب کو میسر ہو جائے تو پھر تمام دنیا کی نعمتیں اور راحیں اس کے مقابلہ میں بیچ ہیں، لیکن اگر میسر نہ بھی ہو، تب بھی آخر سے خالی نہیں، بالخصوص مغرب عشاء کی نماز جماعت سے مسجد میں ادا کرنے کا اہتمام تو ہر شخص کو تمام سال بہت ہی ضرور ہونا چاہیے کہ اگر خوش قسمتی سے شب قدر کی رات میں یہ دو نمازیں جماعت سے میسر ہو جائیں تو کس قدر باجماعت نمازوں کا ثواب ملے۔ اللہ کا کس قدر بڑا انعام ہے کہ کسی دینی کام میں اگر کوشش کی جاوے تو کامیابی نہ ہونے کی صورت میں بھی اس کوشش کا اجر ضرور ملتا ہے، لیکن اس کے باوجود کتنے ہمت والے ہیں جو دین کے درپے ہیں، دین کے لیے مرتے ہیں، کوششیں کرتے ہیں؟ اور اس کے بالمتقابل اغراض دنیویہ میں کوشش کے بعد اگر نتیجہ مرتب نہ ہو تو وہ کوشش بیکار اور ضائع، لیکن اس پر بھی کتنے لوگ ہیں کہ دنیوی اغراض اور بیکار و لغو امور کے حاصل کرنے کے لیے جان و مال دونوں کو قرباد کرتے ہیں۔

ببین تفاوتِ رہ از گنجائست تا بجا

حضرت عبادہ ؓ نے نبی کریم ﷺ سے شب قدر کے بارے میں دریافت کیا، تو آپ ﷺ نے ارشاد فرمایا کہ رمضان کے اخیر عشرہ کی طاق راتوں میں ہے ۲۱/۲۲/۲۳ یا رمضان کی آخر رات میں۔ جو شخص ایمان کے ساتھ، ثواب کی نیت سے اس رات میں عبادت کرے، اس کے پچھلے سب گناہ معاف ہو جاتے ہیں۔ اس رات کی منجملہ اور علامتوں کے یہ ہے

⑥ عَنْ عِبَادَةَ بْنِ الصَّامِتِ ؓ أَنَّهُ سَأَلَ رَسُولَ اللَّهِ ﷺ عَنْ لَيْلَةِ الْقَدْرِ، فَقَالَ: فِي رَمَضَانَ فِي الْعَشْرِ الْأَوَاخِرِ، فَإِنَّهَا فِي لَيْلَةٍ وَتَرَى فِي إِحْدَى وَعِشْرِينَ أَوْ ثَلَاثٍ وَعِشْرِينَ أَوْ خَمْسٍ وَعِشْرِينَ أَوْ سَبْعٍ وَعِشْرِينَ أَوْ تِسْعٍ وَعِشْرِينَ أَوْ أَحَدَ لَيْلَةٍ مِنْ رَمَضَانَ، مَنْ قَامَهَا

حل لغات: ① پھیلاؤ۔ ② طاق۔ ③ کوشش۔ ④ تلاش۔ ⑤ یعنی بڑی نعمت۔ ⑥ اللہ کی توفیق۔ ⑦ کچھ نہیں۔ ⑧ دنیوی ضرورتیں۔ ⑨ کام نہ بنے۔ ⑩ دیکھ کہ راستے کا فرق کہاں سے کہاں تک ہے۔



کہ وہ رات کھلی ہوئی چمک دار ہوتی ہے، صاف شفاف، نہ زیادہ گرم، نہ زیادہ ٹھنڈی بلکہ معتدل گویا کہ اس میں (انوار کی کثرت کی وجہ سے) چاند کھلا ہوا ہے، اس رات میں صبح تک آسمان کے ستارے شیاطین کو نہیں مارے جاتے، نیز اس کی علامتوں میں سے یہ بھی ہے کہ اس کے بعد کی صبح کو آفتاب بغیر شعاع کے طلوع ہوتا ہے، ایسا بالکل ہموار رنگ کی طرح ہوتا ہے جیسا کہ چودھویں رات کا چاند، اللہ جل شانہ نے اس دن کے آفتاب کے طلوع کے وقت شیطان کو اس کے ساتھ نکلنے سے روک دیا (بخلاف اور دنوں کے کہ طلوع آفتاب کے وقت شیطان کا اس جگہ ظہور ہوتا ہے)۔

إِنَّمَا وَاحْتِسَابًا غُفِرَ لَهُ مَا تَقَدَّمَ مِنْ  
ذَنْبِهِ، وَمِنْ أَمَارَاتِهَا: أَنَّهَا لَيْلَةٌ بُلْجَةٌ  
صَافِيَةٌ سَاكِتَةٌ سَاجِيَةٌ، لَا حَارَّةٌ وَلَا بَارِدَةٌ  
كَأَنَّ فِيهَا قَمَرًا سَاطِعًا، وَلَا يَحِلُّ  
لِنَجْمٍ أَنْ يُدْمِيَ بِهِ تِلْكَ اللَّيْلَةَ حَتَّى  
الصَّبَاحِ، وَمِنْ أَمَارَاتِهَا: أَنَّ الشَّمْسَ  
تَطْلُعُ صَبِيحَتَهَا لِاشْعَاعِ لَهَا مُسْتَوِيَّةٌ  
كَأَنَّهَا الْقَمَرُ لَيْلَةَ الْبَدْرِ، وَحَوَّزَ اللَّهُ  
عَلَى الشَّيْطَانِ أَنْ يَخْرُجَ مَعَهَا يَوْمَئِذٍ.  
[ترمذی عن أحمد والبيهقي ومحمد بن  
نصر وغيرهم]

**فائدہ:** اس حدیث کا اوّل مضمون تو سابقہ روایات میں ذکر ہو چکا ہے، آخر میں شب قدر کی چند علامات ذکر کی ہیں جن کا مطلب صاف ہے، کسی توضیح کا محتاج نہیں۔ ان کے علاوہ اور بھی بعض علامات روایات میں اور ان لوگوں کے کلام میں ذکر کی گئی ہیں جن کو اس رات کی دولت نصیب ہوئی ہے، بالخصوص اس رات کے بعد جب صبح کو آفتاب نکلتا ہے تو بغیر شعاع کے نکلتا ہے۔ یہ علامت بہت سی روایات حدیث میں وارد ہوئی ہے اور ہمیشہ پائی جاتی ہے۔ اس کے علاوہ اور علامتیں لازمی اور لازمی نہیں ہیں۔ عبداللہ بن ابی لبابہ ؓ کہتے ہیں کہ میں نے رمضان المبارک کی ستائیس شب کو سمندر کا پانی چکھا تو بالکل میٹھا تھا۔ ایوب بن خالد کہتے ہیں کہ مجھے نہانے کی ضرورت ہو گئی، میں نے سمندر کے پانی سے غسل کیا تو بالکل میٹھا تھا اور یہ تیسویں شب کا قصہ ہے۔

مشائخ نے لکھا ہے کہ شب قدر میں ہر چیز سجدہ کرتی ہے حتیٰ کہ درخت زمین پر گر جاتے ہیں اور پھر اپنی جگہ کھڑے ہو جاتے ہیں، مگر ایسی چیزوں کا تعلق امور کشفیہ سے ہے جو ہر شخص کو محسوس نہیں ہوتے۔

حضرت عائشہ ؓ نے حضور ﷺ سے پوچھا کہ یا رسول اللہ! اگر مجھے شب قدر کا پتہ چل جاوے تو کیا دُعا مانگوں؟ حضور ﷺ نے اللہم سے اخیر تک دعا بتلائی، جس کا

④ عَنْ عَائِشَةَ ؓ قَالَتْ: قُلْتُ:  
يَا رَسُولَ اللَّهِ ﷺ! أَرَأَيْتَ إِنْ عَلِمْتُ  
أَيَّ لَيْلَةٍ لَيْلَةُ الْقَدْرِ مَا أَقُولُ فِيهَا؟

**حل لغات:** ① درمیان۔ ② کرن۔ ③ برابر۔ ④ نکلتا۔ ⑤ پیچھے گزرا ہوا۔ ⑥ بیان۔ ⑦ ضروری۔ ⑧ چھپی ہوئی باتیں جو اللہ تعالیٰ بزرگوں پر ظاہر کر دیتے ہیں۔

ترجمہ یہ ہے: اے اللہ تو بے شک معاف کرنے والا ہے  
اور پسند کرتا ہے معاف کرنے کو، پس معاف فرما دے  
مجھ سے بھی۔

قَالَ: قُوبِي: اَللّٰهُمَّ اِنَّكَ عَفُوٌّ تُحِبُّ  
الْعَفْوَ فَاعْفُ عَنِّي. [رواہ أحمد وابن ماجہ  
والترمذی وصححه کذا فی مشکوٰۃ]

**فائدہ:** نہایت جامع دعا ہے کہ حق تعالیٰ اپنے لطف و کرم سے آخرت کے مطالبہ سے معاف فرمادیں تو اس سے بڑھ کر اور کیا چاہیے۔

مَنْ تَوَكَّلَ عَلَيَّ لَا يَخْشَى قَلَمُ عَفْوٍ بَرَّكْنَا بِهِمْ كُنْشَ

حضرت سفیان ثوریؒ کہتے ہیں کہ اس رات میں دُعا کے ساتھ مشغول ہونا زیادہ بہتر ہے بہ نسبت دوسری عبادات کے، ابنِ رجبؒ کہتے ہیں کہ صرف دُعا نہیں بلکہ مختلف عبادات میں جمع کرنا افضل ہے، مثلاً: تلاوت، نماز، دُعا اور مراقبہ وغیرہ، اس لیے کہ نبی کریم ﷺ سے یہ سب امور منقول ہیں، یہی قول زیادہ اقرب ہے کہ سابقہ احادیث میں نماز، ذکر وغیرہ کئی چیزوں کی فضیلت گزر چکی ہے۔

## فصل سوم: اعتکاف کے بیان میں

”اعتکاف“ کہتے ہیں: مسجد میں اعتکاف کی نیت کر کے ٹھہرنے کو۔ حنفیہ کے نزدیک اس کی تین قسمیں ہیں: ایک واجب جو منّت اور نذر کی وجہ سے ہو، جیسے یہ کہے کہ اگر میرا فلاں کام ہو گیا تو اتنے دنوں کا اعتکاف کروں گا، یا بغیر کسی کام پر موقوف کرنے کے یوں ہی کہہ لے کہ میں نے اتنے دنوں کا اعتکاف اپنے اوپر لازم کر لیا، یہ واجب ہوتا ہے اور جتنے دنوں کی نیت کی ہے، اُس کا پورا کرنا ضروری ہے۔ دوسری قسم سنت ہے جو رمضان المبارک کے اخیر عشرہ کا ہے کہ نبی کریم ﷺ کی عادت شریفہ ان ایام کے اعتکاف فرمانے کی تھی۔ تیسرا اعتکاف نفل ہے جس کے لیے نہ کوئی وقت، نہ ایام کی مقدار، جتنے دن کا جی چاہے کر لے، حتیٰ کہ اگر کوئی شخص تمام عمر کے اعتکاف کی نیت کر لے تب بھی جائز ہے، البتہ کمی میں اختلاف ہے کہ امام صاحبؒ کے نزدیک ایک دن سے کم کا جائز نہیں، لیکن امام محمدؒ کے نزدیک تھوڑی دیر کا بھی جائز ہے اور اسی پر فتویٰ ہے، اس لیے ہر شخص کے لیے مناسب ہے کہ جب مسجد میں داخل ہوا اعتکاف کی نیت کر لیا کرے کہ اتنے نماز وغیرہ میں مشغول رہے، اعتکاف کا ثواب بھی رہے۔ میں نے اپنے والد صاحب نور اللہ مرقدہ و برّ و مضجعہ کو ہمیشہ اس کا اہتمام کرتے دیکھا کہ جب مسجد میں تشریف لے جاتے تو دایاں پاؤں اندر داخل کرتے ہی اعتکاف کی نیت فرماتے تھے اور بسا اوقات خدام کی تعلیم کی غرض سے

**حل لغات:** ① اے اللہ! میں یہ تو نہیں کہتا کہ تو میری عبادتوں کو قبول کر لے، میری تو بس اتنی درخواست ہے کہ میرے گناہوں کو معاف فرما دے۔ ② آخری دس دن۔ ③ اکثر وقت۔ ④ خادموں کی جمع، نوکر۔

آواز سے بھی نیت فرماتے تھے۔ اعتکاف کا بہت زیادہ ثواب ہے اور اس کی فضیلت اس سے زیادہ کیا ہوگی کہ نبی کریم ﷺ ہمیشہ اس کا اہتمام فرماتے تھے، مُتَعَكِّف کی مثال اُس شخص کی سی ہے کہ کسی کے در پر جا پڑے کہ اتنے میرے درخواست قبول نہ ہونے کا نہیں۔

نکل جائے دم تیرے قدموں کے نیچے یہی دل کی حُسرت یہی آرزو ہے اگر حقیقتاً یہی حال ہو تو سخت سے سخت دل والا بھی پیچتا ہے اور اللہ جلّ شانہ کی کریم ذات تو بخشش کے لیے بہانہ ڈھونڈتی ہے، بلکہ بے بہانہ مرحمت فرماتے ہیں۔

تُو وہ دانتا ہے کہ دینے کے لیے  
دُر تری رحمت کے ہیں ہر دم کھلے  
خدا کی دین کا موسیٰ سے پوچھیے احوال  
کہ آگ لینے کو جائیں پیہری مل جائے

اس لیے جب کوئی شخص اللہ کے دروازے پر دنیا سے منقطع ہو کر جا پڑے، تو اس کے نوازے جانے میں کیا تاثر ہو سکتا ہے اور اللہ جلّ شانہ جس کو اکرام فرمادیں اس کے بھرپور خزانوں کا بیان کون کر سکتا ہے؟ اس کے آگے کہنے سے قاصر ہوں کہ نامزد بلوغ کی کیفیت کیا بیان کر سکتا ہے، مگر ہاں یہ ٹھان لے کہ جس گل کو دل دیا ہے جس پھول پر فدا ہوں  
یاد وہ بغل میں آئے یا جاں فتنس سے چھوٹے

ابن قیمؒ کہتے ہیں کہ اعتکاف کا مقصود اور اس کی روح دل کو اللہ کی پاک ذات کے ساتھ وابستہ کر لینا ہے کہ سب طرف سے ہٹ کر اُسی کے ساتھ مُجْتَمِع ہو جائے اور ساری مشغولیوں کے بدلے میں اسی کی پاک ذات سے مشغول ہو جائے اور اس کے غیر کی طرف سے منقطع ہو کر ایسی طرح اس میں لگ جاوے کہ خیالات تَفکُّرات سب کی جگہ اس کا پاک ذکر، اس کی محبت سما جاوے۔ حتیٰ کہ مخلوق کے ساتھ اُنس کے بدلہ اللہ کے ساتھ انس پیدا ہو جاوے کہ یہ انس قبر کی وَخْشِیَّت میں کام دے کہ اس دن اللہ کی پاک ذات کے سوانہ کوئی مونس، نہ دل بہلانے والا، اگر دل اس کے ساتھ مانوس ہو چکا ہوگا تو کس قدر لذت سے وقت گزرے گا۔

دل ڈھونڈھتا ہے پھر وہی فُرصت کے رات دن  
بیٹھا رہوں تصوّرِ جانناں کیے ہوئے

حل لغات: ① نرم ہو جانا۔ ② دینے والا۔ ③ الگ، ہٹ کر، جدا ہو کر۔ ④ شک۔ ⑤ پنہرا۔ ⑥ یعنی متوجہ ہو جائے۔ ⑦ محبت۔ ⑧ تنہائی، گھبراہٹ۔

صاحب مراقی الفلاح کہتے ہیں کہ اعتکاف اگر اخلاص کے ساتھ ہو تو افضل ترین اعمال میں سے ہے۔ اس کی خصوصیتیں حد انحصاء سے خارج ہیں کہ اس میں قلب کو دنیا و مافیہا سے یکسو کر لینا ہے اور نفس کو مولیٰ کے سپرد کر دینا اور آقا کی چوگھٹ پر پڑ جانا ہے۔

پھر جی میں ہے کہ دُڑ پہ کسی کے پڑا رہوں  
سر زیرِ بارِ منتِ درباں کیے ہوئے

نیز اس میں ہر وقت عبادت میں مشغولی ہے کہ آدمی سوتے جاگتے ہر وقت عبادت میں شمار ہوتا ہے اور اللہ کے ساتھ تفریق ہے۔ حدیث میں آیا ہے کہ جو شخص میری طرف ایک ہاتھ قریب ہوتا ہے، میں اس سے دو ہاتھ قریب ہوتا ہوں اور جو میری طرف (آہستہ بھی) چلتا ہے، میں اس کی طرف دوڑ کر آتا ہوں۔ نیز اس میں اللہ کے گھر پڑ جانا ہے اور کریم میزبان ہمیشہ گھر آنے والے کا اکرام کرتا ہے، نیز اللہ کے قلعہ میں محفوظ ہوتا ہے کہ دشمن کی رگشائی وہاں تک نہیں وغیرہ وغیرہ، بہت سے فضائل اور خواص اس اہم عبادت کے ہیں۔

مسئلہ: مرد کے لیے سب سے افضل جگہ مسجد مکہ ہے، پھر مسجد مدینہ منورہ، پھر مسجد بیت المقدس، ان کے بعد مسجد جامع پھر اپنی مسجد۔ امام صاحبؒ کے نزدیک یہ بھی شرط ہے کہ جس مسجد میں اعتکاف کرے اس میں پانچوں وقت کی جماعت ہوتی ہو۔ صاحبین کے نزدیک شرعی مسجد ہونا کافی ہے اگرچہ جماعت نہ ہوتی ہو۔ عورت کے لیے اپنے گھر کی مسجد میں اعتکاف کرنا چاہیے، اگر گھر میں کوئی جگہ مسجد کے نام سے متعین نہ ہو تو کسی کو نہ کو اس کے لیے مخصوص کر لے، عورتوں کے لیے اعتکاف بہ نسبت مردوں کے زیادہ سہل ہے کہ گھر میں بیٹھے بیٹھے کاروبار بھی گھر کی لڑکیوں وغیرہ سے لیتی رہیں اور مفت کا ثواب بھی حاصل کرتی رہیں، مگر اس کے باوجود عورتیں اس سنت سے گویا بالکل ہی محروم رہتی ہیں۔

① عَنْ أَبِي سَعِيدٍ الْخُدْرِيِّ رَضِيَ اللَّهُ عَنْهُ أَنَّ رَسُولَ اللَّهِ ﷺ اعْتَكَفَ الْعَشْرَ الْأَوَّلَ مِنْ رَمَضَانَ ثُمَّ اعْتَكَفَ الْعَشْرَ الْاَوْسَطَ فِي قُبَّةِ تَرْكِيَّةٍ ثُمَّ أَظْلَعَ رَأْسَهُ فَقَالَ: إِنِّي اعْتَكَفْتُ الْعَشْرَ الْأَوَّلَ أَلْتَمِسُ هَذِهِ اللَّيْلَةَ ثُمَّ اعْتَكَفْتُ الْعَشْرَ الْاَوْسَطَ ثُمَّ أَتَيْتُ فَقِيلَ لِي:

حل لغات: ① گئے جانے اور اشار کیے جانے کی حد۔ ② باہر۔ ③ دنیا اور دنیا کی تمام چیزیں۔ ④ الگ تھلگ۔ ⑤ سرد بان کے احسان کے بوجھ کے نیچے کیے ہوئے۔ یعنی دروازہ پر پڑا رہوں چاہے دربان کا احسان مند ہونا پڑے۔ ⑥ نزدیکی۔ ⑦ پہونچ۔



عشرہ میں کیا، پھر مجھے کسی بتلانے والے (یعنی فرشتے) نے بتلایا کہ وہ رات اخیر عشرہ میں ہے، لہذا جو لوگ میرے ساتھ اعتکاف کر رہے ہیں وہ اخیر عشرہ کا بھی اعتکاف کریں۔ مجھے یہ رات دکھادی گئی تھی پھر بھلا دی گئی (اس کی علامت یہ ہے کہ) میں نے اپنے آپ کو اس رات کے بعد کی صبح میں کچھڑ میں سجدہ کرتے دیکھا۔ لہذا اب اس کو اخیر عشرہ کی طاق راتوں میں تلاش کرو۔ راوی کہتے ہیں کہ اس رات میں بارش ہوئی اور مسجد چھڑکی تھی وہ ٹپکی اور میں نے اپنی آنکھوں سے نبی کریم ﷺ کی پیشانی مبارک پر کچھڑ کا اثر اکیس کی صبح کو دیکھا۔

إِنَّهَا فِي الْعَشْرِ الْآخِرِ، فَمَنْ كَانَ اعْتَكَفَ مَعِيَ فَلْيَعْتَكَفِ الْعَشْرَ الْآخِرَ فَقَدْ أُرِيَتْ هَذِهِ اللَّيْلَةُ ثُمَّ أُنْسِيَهَا وَقَدْ رَأَيْتُنِي أَسْجُدُ فِي مَاءٍ وَطِينٍ مِّنْ صَبِيحَتِهَا فَالْتَمِسُوهَا فِي الْعَشْرِ الْآخِرِ وَالْتَمِسُوا فِي كُلِّ وَتْرٍ. قَالَ: فَمُطَوَّرَتِ السَّمَاءِ تِلْكَ اللَّيْلَةُ وَكَانَ الْمَسْجِدُ عَلَى عَرِيشٍ فَوَكَّفَ الْمَسْجِدَ فَبَصُرْتُ عَيْنَايَ رَسُولَ اللَّهِ ﷺ وَعَلَى جَبْهَتِهِ أَثَرُ الْمَاءِ وَالطِّينِ مِنْ صَبِيحَةِ إِحْدَى وَعِشْرِينَ. [مشکوٰۃ عن المتفق عليه باختلاف اللفظ]

**فائدہ:** نبی کریم ﷺ کی عادت شریفہ اعتکاف کی ہمیشہ رہی ہے، اس مہینے میں تمام مہینے کا اعتکاف فرمایا اور جس سال وصال ہوا ہے اس سال میں روز کا اعتکاف فرمایا تھا، لیکن اکثر عادت شریفہ چونکہ اخیر عشرہ ہی کے اعتکاف کی رہی ہے اس لیے علماء کے نزدیک سنت مؤکدہ وہی ہے۔ حدیث بالا سے یہ بھی معلوم ہو گیا کہ اس اعتکاف کی بڑی غرض شب قدر کی تلاش ہے اور حقیقت میں اعتکاف اس کے لیے بہت ہی مناسب ہے کہ اعتکاف کی حالت میں اگر آدمی سوتا ہوا بھی ہو، تب بھی عبادت میں شمار ہوتا ہے۔

نیز اعتکاف میں چونکہ آنا جانا اور ادھر ادھر کے کام بھی کچھ نہیں رہتے، اس لیے عبادت اور کریم آقا کی یاد کے علاوہ اور کوئی مشغلہ بھی نہ رہے گا، لہذا شب قدر کے قدر دانوں کے لیے اعتکاف سے بہتر صورت نہیں۔ نبی کریم ﷺ ازل تو سارے ہی رمضان میں عبادت کا بہت زیادہ اہتمام اور کثرت فرماتے تھے لیکن اخیر عشرہ میں کچھ حد ہی نہیں رہتی تھی۔ رات کو خود بھی جاگتے اور گھر کے لوگوں کو بھی جگانے کا اہتمام فرماتے تھے، جیسا کہ صحیحین کی متعدد روایات سے معلوم ہوتا ہے۔ بخاری و مسلم کی ایک روایت میں حضرت عائشہ رضی اللہ عنہا فرماتی ہیں کہ اخیر عشرہ میں حضور ﷺ لنگی کو مضبوط باندھ لیتے اور راتوں کا اشیاء فرماتے (یعنی جاگتے) اور اپنے گھر کے لوگوں کو بھی جگاتے۔ لنگی مضبوط باندھنے سے کوشش میں اہتمام کی زیادتی بھی مراد ہو سکتی ہے اور بیویوں سے بالکل یہ احتراز بھی مراد ہو سکتا ہے۔

**حل لغات:** ① ۲۱، ۲۳، ۲۵، ۲۷، ۲۹ - ② پردہ فرمایا۔ ③ اوپر والی حدیث۔ ④ قدر کرنے والوں۔ ⑤ یعنی رات بھر جاگنا اور عبادت کرنا۔ ⑥ مکمل طور سے۔ ⑦ بچنا۔

② عَنِ ابْنِ عَبَّاسٍ ؓ أَنَّ رَسُولَ اللَّهِ ﷺ قَالَ  
 فِي الْمُعْتَكِفِ: هُوَ يَعْتَكِفُ الذُّنُوبَ وَيُجْزَى  
 لَهُ مِنَ الْحَسَنَاتِ كَعَامِلِ الْحَسَنَاتِ جُلُهَا.  
 [مشکوٰۃ عن ابن ماجہ] لیے۔

**فائدہ:** دُوحْصوص نفعِ اعتکاف کے اس حدیث میں ارشاد فرمائے گئے ہیں: ایک یہ کہ اعتکاف کی وجہ سے گناہوں سے حفاظت ہوتی ہے، ورنہ بسا اوقات کوتاہی اور لغزش سے کچھ اسباب ایسے پیدا ہو جاتے ہیں کہ اس میں آدمی گناہ میں مبتلا ہو ہی جاتا ہے اور ایسے مُبَرَّک وقت میں مُتَّعِیت کا ہو جانا کس قدر ظلم عظیم ہے، اعتکاف کی وجہ سے ان سے امن اور حفاظت رہتی ہے۔ دوسرے یہ کہ بہت سے نیک اعمال جیسا کہ جنازہ کی شرکت، مریض کی عیادت وغیرہ ایسے امور ہیں کہ اعتکاف میں بیٹھ جانے کی وجہ سے معتکف ان کو نہیں کر سکتا، اس لیے اعتکاف کی وجہ سے جن عبادتوں سے رُکاوہ، ان کا اجر بغیر کیے بھی ملتا رہے گا۔ اللہ اکبر! کس قدر رحمت اور فیاضی ہے کہ ایک عبادت آدمی کرے اور دس عبادتوں کا ثواب مل جائے، درحقیقت اللہ کی رحمت بہانہ ڈھونڈتی ہے اور تھوڑی سی توجہ اور مانگ سے دُھواں دھار برستی ہے۔

بہانہ می دہند بہانہ می دہند

مگر ہم لوگوں کو سرے سے اس کی قدر ہی نہیں، ضرورت ہی نہیں، توجہ کون کرے اور کیوں کرے کہ دین کی وقعت ہی ہمارے قلوب میں نہیں۔  
 اس کے اَطَاف تو ہیں عام شہیدی سب پر تجھ سے کیا ضد تھی اگر تو کسی قابل ہوتا

③ عَنِ ابْنِ عَبَّاسٍ ؓ أَنَّهُ كَانَ مُعْتَكِفًا فِي مَنْسَجِدِ رَسُولِ اللَّهِ ﷺ، فَأَتَاهُ رَجُلٌ فَسَلَّمَ عَلَيْهِ ثُمَّ جَلَسَ، فَقَالَ لَهُ ابْنُ عَبَّاسٍ ؓ: يَا فُلَانُ! أَرَأَيْكَ مُكْتَتِبًا حَزِينًا. قَالَ: نَعَمْ. يَا ابْنَ عَمِّ رَسُولِ اللَّهِ! لِفُلَانٍ عَلَيَّ حَقٌّ وَلَا حُزْمَهُ صَاحِبِ هَذَا الْقَبْرِ

**حل لغات:** ① اکثر مرتبہ۔ ② غلطی۔ ③ برکت والا۔ ④ گناہ۔ ⑤ دیکھ بھال۔ ⑥ سخاوت۔ ⑦ اللہ تعالیٰ بہانہ سے نوازتے ہیں قیمت سے نہیں۔ ⑧ عزت۔ ⑨ مہربانیاں۔ ⑩ ہکذا فی النسخۃ الّتی بآیدینا بلفظ حرف النہی وهو الصواب عندی لوجوه. ووقع فی بعض النسخ بلفظ: ولاء بالہزۃ فی اخرۃ وهو تصحیف عندی من الکاتب وعلیہ قرائن ظاہرۃ۔

مَا أَقْدِرُ عَلَيْهِ. قَالَ ابْنُ عَبَّاسٍ رَضِيَ اللَّهُ عَنْهُمَا: أَقْلًا أَكْثَرُهُ فِيهِ؟ قَالَ: إِنْ أَحْبَبْتَ. قَالَ: فَانْتَعَلَ ابْنُ عَبَّاسٍ رَضِيَ اللَّهُ عَنْهُمَا ثُمَّ خَرَجَ مِنَ الْمَسْجِدِ فَقَالَ لَهُ الرَّجُلُ: أَنْسَيْتَ مَا كُنْتَ فِيهِ؟ قَالَ: لَا وَلَكِنِّي سَمِعْتُ صَاحِبَ هَذَا الْقَبْرِ رَضِيَ اللَّهُ عَنْهُ وَالْعَهْدُ بِهِ قَرِيبٌ، فَذَمَعْتُ عَيْنَاهُ وَهُوَ يَقُولُ: مَنْ مَشَى فِي حَاجَةِ أَخِيهِ وَبَلَغَ فِيهَا كَانَ خَيْرًا لَّهُ مِنْ اعْتِكَافٍ عَشْرِ سِنِينَ، وَمَنْ اعْتَكَفَ يَوْمًا ابْتِغَاءَ وَجْهِ اللَّهِ جَعَلَ اللَّهُ بَيْنَهُ وَبَيْنَ النَّارِ ثَلَاثَ خَنَادِقٍ أَبْعَدَ مِمَّا بَيْنَ الْخَافِقِينَ.

میں اس حق کے ادا کرنے پر قادر نہیں۔ حضرت ابن عباس رضی اللہ عنہما نے فرمایا کہ اچھا کیا! میں اس سے تیری سفارش کروں؟ اُس نے عرض کیا کہ جیسے آپ مناسب سمجھیں۔ ابن عباس رضی اللہ عنہما یہ سن کر جوتا پہن کر مسجد سے باہر تشریف لائے۔ اس شخص نے عرض کیا کہ آپ اپنا اعتکاف بھول گئے؟ فرمایا: بھولا نہیں ہوں بلکہ میں نے اس قبر والے (رضی اللہ عنہ) سے سنا ہے اور ابھی زمانہ کچھ زیادہ نہیں گزرا (یہ لفظ کہتے ہوئے) ابن عباس رضی اللہ عنہما کی آنکھوں سے آنسو بہنے لگے کہ حضور فرما رہے تھے کہ جو شخص اپنے بھائی کے کسی کام میں چلے پھرے اور کوشش کرے، اس کے لیے دس برس کے اعتکاف سے افضل ہے اور جو شخص ایک دن کا اعتکاف بھی اللہ کی رضا کے واسطے کرتا ہے تو حق تعالیٰ شانہ اس کے اور جہنم کے درمیان تین خندقیں اڑ فرما دیتے ہیں، جن کی مسافت آسمان اور زمین کے درمیانی مسافت سے بھی زیادہ چوڑی ہے (اور جب ایک دن کے اعتکاف کی یہ فضیلت ہے تو دس برس کے اعتکاف کی کیا کچھ مقدار ہوگی)۔

[رواہ الطبرانی فی الأوسط والبیہقی واللفظ لہ، والحاکم مختصراً وقال: صحیح الإسناد، کذا فی الترغیب، وقال السیوطی فی الذّر: صححہ الحاکم وضعفہ البیہقی]

**فائدہ:** اس حدیث سے دو مضمون معلوم ہوئے: اول یہ کہ ایک دن کے اعتکاف کا ثواب یہ ہے کہ حق تعالیٰ شانہ اس کے اور جہنم کے درمیان تین خندقیں حاصل فرما دیتے ہیں اور ہر خندق اتنی بڑی ہے جتنا سارا جہان۔ اور ایک دن سے جس قدر زیادہ دنوں کا اعتکاف ہوگا اتنا ہی اجر زیادہ ہوگا۔ علامہ شغرانی نے کشف الغمہ میں نبی کریم ﷺ کا ارشاد نقل کیا ہے کہ جو شخص عشرہ رمضان کا اعتکاف کرے، اس کو دو حج اور دو عروں کا اجر ہے، اور جو شخص مسجد جماعت میں مغرب سے عشاء تک اعتکاف کرے کہ نماز، قرآن کے علاوہ کسی سے بات نہ کرے، حق تعالیٰ شانہ اس کے لیے جنت میں ایک محل بناتے ہیں۔

دوسرا مضمون جو اس سے بھی زیادہ اہم ہے وہ مسلمانوں کی حاجت زوائی کہ دس برس کے اعتکاف سے افضل ارشاد فرمایا ہے۔ اسی وجہ سے ابن عباس رضی اللہ عنہما نے اپنے اعتکاف کی پرواہ نہیں فرمائی کہ اس کی حل لغات: ① بڑے بڑے گڑھے۔ ② فاصلہ، دوری۔ ③ آڑ، روک۔ ④ ضرورتوں کا پورا کرنا۔

تلافی پھر بھی ہو سکتی ہے اور اس کی قضا ممکن ہے۔ اسی وجہ سے صوفیاء کا مقولہ ہے کہ اللہ جل شانہ کے یہاں ٹوٹے ہوئے دل کی جتنی قدر ہے اتنی کسی چیز کی نہیں۔ یہی وجہ ہے کہ مظلوم کی بددعا سے احادیث میں بہت ڈرایا گیا ہے۔ حضور ﷺ جب کسی شخص کو حاکم بنا کر بھیجتے تھے اور نصائح کے ساتھ ”وَ اَتَّقِ دَعْوَةَ الْمَظْلُومِ“ بھی ارشاد فرماتے تھے کہ مظلوم کی بددعا سے بچو۔

بہتر سے آہ مظلوماں کہ ہنگام دعا کردن

اجابت از در حق بہر استقبال می آید

اس جگہ ایک مسئلہ کا خیال رکھنا ضروری ہے کہ کسی مسلمان کی حاجت روائی کے لیے بھی مسجد سے نکلنے سے اعتکاف ٹوٹ جاتا ہے اور اگر اعتکاف واجب ہو تو اس کی قضا واجب ہو جاتی ہے۔ نبی کریم ﷺ ضرورت بشری کے علاوہ کسی ضرورت سے بھی مسجد سے باہر تشریف نہیں لاتے تھے۔ حضرت ابن عباس رضی اللہ عنہما کا یہ ایثار کہ دوسرے کی وجہ سے اپنا اعتکاف توڑ دیا، ایسے ہی لوگوں کے مناسب ہے کہ دوسروں کی خاطر خود پیاسے تڑپ تڑپ کر مر جاویں، مگر پانی کا آخری قطرہ اس لیے نہ پییں کہ دوسرا زخمی جو پاس لینا ہوا ہے وہ اپنے سے مقدم ہے۔ یہ بھی ممکن ہے کہ حضرت ابن عباس رضی اللہ عنہما کا یہ اعتکاف نفلی اعتکاف ہو، اس صورت میں کوئی اشکال نہیں۔ خاتمہ میں ایک طویل حدیث جس میں کئی نوع کے فضائل ارشاد فرمائے ہیں، ذکر کر کے اس رسالہ کو ختم کیا جاتا ہے۔

ابن عباس رضی اللہ عنہما کی روایت ہے کہ انھوں نے حضور ﷺ کو یہ ارشاد فرماتے ہوئے سنا کہ جنت کو رمضان شریف کے لیے خوشبوؤں کی دھونی دی جاتی ہے اور شروع سال سے آخر سال تک رمضان کی خاطر آرائش کیا جاتا ہے، پس جب رمضان المبارک کی پہلی رات ہوتی ہے تو عرش کے نیچے سے ایک ہوا چلتی ہے، جس کا نام ”مُشْرِہ“ ہے (جس کے جھونکوں کی وجہ سے) جنت کے درختوں کے پتے اور کواڑوں کے حلقے بجنے لگتے ہیں، جس سے ایسی دل آویز سُریلی آواز نکلتی ہے کہ سننے والوں نے اس سے اچھی آواز کبھی نہیں سنی، پس خوشنما آنکھوں والی حوریں اپنے مکانوں

(۴) عَنْ ابْنِ عَبَّاسٍ رَضِيَ اللَّهُ عَنْهُمَا سَمِعَ رَسُولَ اللَّهِ ﷺ يَقُولُ: إِنَّ الْجَنَّةَ لَتُبَخَّرَ وَتُرَّيَّنَ مِنَ الْحَوْلِ إِلَى الْحَوْلِ لِدُخُولِ شَهْرِ رَمَضَانَ، فَإِذَا كَانَتْ أَوَّلُ لَيْلَةٍ مِنْ شَهْرِ رَمَضَانَ هَبَّتْ رِيحٌ مِنْ تَحْتِ الْعَرْشِ يُقَالُ لَهَا: الْمِثْثِيَّةُ، فَتَصْفِي وَرَقَاتِ الْأَشْجَارِ الْجَنَّاتِ وَحُلُقِ الْمَصَارِيحِ، فَيَسْمَعُ لِذَلِكَ طَلَبِينَ لَمْ يَسْمَعْ السَّامِعُونَ أَحْسَنَ مِنْهُ، فَتَبْزُرُ الْحُورُ الْعَيْنُ حَتَّى يَقِفْنَ

حل لغات: ① بھرپائی ② قول، بات ③ نصیحت کی جمع ④ مظلوموں کی آہ سے بچو کیونکہ جب وہ بددعا کرتا ہے تو قبولیت اللہ کے دروازے سے اس کی دعا کا استقبال کرتی ہے۔ ⑤ انسانی ضرورت۔ ⑥ اپنی ضرورت کے باوجود دوسرے کی ضرورت کو پورا کرنا۔ ⑦ پہلے۔ ⑧ سجا یا جانا۔ ⑨ دل کو بھانے والی۔ ⑩ خوبصورت۔



سے نکل کر جنت کے بالائے خانوں کے درمیان کھڑے ہو کر  
آواز دیتی ہیں کہ کوئی ہے اللہ تعالیٰ کی بارگاہ میں ہم سے  
ملگنی کرنے والا تاکہ حق تعالیٰ شانہ اُس کو ہم سے جوڑ دیں؟  
پھر وہی خوریں جنت کے داروغہ رضوان سے پوچھتی ہیں  
کہ یہ کیسی رات ہے؟ وہ بتایک کہہ کر جواب دیتے ہیں کہ  
رمضان المبارک کی پہلی رات ہے، جنت کے دروازے  
محمد ﷺ کی امت کے لیے (آج) کھول دیے گئے۔  
حضور ﷺ نے فرمایا کہ حق تعالیٰ شانہ رضوان سے فرما  
دیتے ہیں کہ جنت کے دروازے کھول دے اور مالک  
(جہنم کے داروغہ) سے فرما دیتے ہیں کہ احمد ﷺ کی امت  
کے روزہ داروں پر جہنم کے دروازے بند کر دے اور  
جبریل علیہ السلام کو حکم ہوتا ہے کہ زمین پر جاؤ اور سرشِ شیطین  
کو قید کر دو اور گلے میں طوق ڈال کر دریا میں پھینک دو کہ  
میرے محبوب محمد ﷺ کی امت کے روزوں کو خراب نہ کریں۔  
نبی کریم ﷺ نے یہ بھی ارشاد فرمایا کہ حق تعالیٰ شانہ  
رمضان کی ہر رات میں ایک مُنادی کو حکم فرماتے ہیں کہ تین  
مرتبہ یہ آواز دے کہ: ہے کوئی مانگنے والا جس کو میں عطا  
کروں؟ ہے کوئی توبہ کرنے والا کہ میں اس کی توبہ قبول  
کروں؟ کوئی ہے مغفرت چاہنے والا کہ میں اس کی  
مغفرت کروں؟ کون ہے جو غنی کو قرض دے؟ ایسا غنی جو  
نادار نہیں، ایسا پورا پورا ادا کرنے والا جو ذرا بھی کمی نہیں کرتا۔  
حضور ﷺ نے فرمایا کہ حق تعالیٰ شانہ رمضان شریف میں  
روزانہ افطار کے وقت ایسے دس لاکھ آدمیوں کو جہنم سے  
خلاصی مرحمت فرماتے ہیں، جو جہنم کے مُسْتَحْسَن ہو چکے تھے اور  
جب رمضان کا آخری دن ہوتا ہے تو یکم رمضان سے آج

بَيْنَ شُرَفِ الْجَنَّةِ يَتَنَادِيْنَ. هَلْ مِنْ  
خَاطِبٍ اِلَى اللّٰهِ فَيَرْوِجُهُ. ثُمَّ يَقْلَنْ  
الْحُوْرُ الْعَيْنُ: يَا رِضْوَانُ الْجَنَّةِ! مَا هَذِهِ  
الَّتِي لَكُ فَيُجِيبُھُنَّ بِالتَّلْمِيَةِ ثُمَّ يَقُوْلُ:  
هَذِهِ اَوَّلُ لَيْلَةٍ مِنْ شَهْرِ رَمَضَانَ  
فُتِيحَتْ اَبْوَابُ الْجَنَّةِ عَلَى الصَّائِمِيْنَ  
مِنْ اُمَّةٍ مُحَمَّدٍ ﷺ. قَالَ: وَيَقُوْلُ  
اللّٰهُ عَزَّ وَجَلَّ: يَا رِضْوَانُ! افْتَحْ اَبْوَابَ  
الْجَنَانِ. وَيَا مَالِكُ! اَغْلِقْ اَبْوَابَ  
الْجَحِيْمِ عَلَى الصَّائِمِيْنَ مِنْ اُمَّةٍ  
اَحْمَدَ ﷺ. وَيَا جِبْرِئِيْلُ! اِهْبِطْ اِلَى  
الْاَرْضِ فَاصْفِدْ مَرَدَّةَ الشَّيَاطِيْنِ  
وَعَلَيْھُمْ بِالْاَعْلَالِ ثُمَّ افْزِلْھُمْ فِي  
الْبَحَارِ حَتّٰى لَا يَفْسِدُوْا عَلٰى اُمَّةٍ  
مُّحَمَّدٍ حَبِيْبِي ﷺ صِيَامُھُمْ. قَالَ:  
وَيَقُوْلُ اللّٰهُ عَزَّ وَجَلَّ: فِي كُلِّ لَيْلَةٍ  
مِنْ شَهْرِ رَمَضَانَ لِمُنَادٍ يَتَنَادِيْ ثَلَاثَ  
مَرَّاتٍ: هَلْ مِنْ سَائِلٍ فَاَعْطِيْهِ سُوْلَةً؟  
هَلْ مِنْ تَائِبٍ فَاَتُوْبَ عَلَيْهِ؟ هَلْ  
مِنْ مُسْتَغْفِرٍ فَاَغْفِرْ لَہْ؟ مَنْ يَقْرِضُ  
الْمَلِيَّ غَيْرَ الْعَدْوِ وَالْوَقْفِ غَيْرَ الظُّلْمِ؟  
قَالَ: وَبِاللّٰهِ عَزَّ وَجَلَّ فِي كُلِّ يَوْمٍ مِنْ  
شَهْرِ رَمَضَانَ عِنْدَ الْاِفْطَارِ اَلْفُ اَلْفِ  
عَتِيْقَةٍ مِنَ النَّارِ كُلُّھُمْ قَدْ اسْتَوْجَبُوا  
النَّارَ، فَاِذَا كَانَ اٰخِرُ يَوْمٍ مِنْ شَهْرِ

حل لغات: (۱) اوپر کے کمرے۔ (۲) چندرا۔ (۳) آواز دینے والا۔ (۴) مالدار۔ (۵) فقیر۔ (۶) چھڑکارا۔

تک جس قدر لوگ جہنم سے آزاد کیے گئے تھے، اُن کے برابر اس ایک دن میں آزاد فرماتے ہیں اور جس رات شب قدر ہوتی ہے تو حق تعالیٰ شانہ حضرت جبریل علیہ السلام کو حکم فرماتے ہیں وہ فرشتوں کے ایک بڑے لشکر کے ساتھ زمین پر اترتے ہیں، ان کے ساتھ ایک سبز جھنڈا ہوتا ہے جس کو کعبہ کے اوپر کھڑا کرتے ہیں اور حضرت جبریل علیہ السلام کے سوا بازو ہیں، جن میں سے دو بازو کو صرف اسی رات میں کھولتے ہیں، جن کو مشرق سے مغرب تک پھیلا دیتے ہیں، پھر حضرت جبریل علیہ السلام فرشتوں کو تقاضا فرماتے ہیں کہ جو مسلمان آج کی رات میں کھڑا ہو یا بیٹھا ہو، نماز پڑھ رہا ہو یا ذکر کر رہا ہو، اس کو سلام کریں اور مضامہ کریں اور ان کی دعاؤں پر آمین کہیں، صبح تک یہی حالت رہتی ہے، جب صبح ہو جاتی ہے تو جبریل علیہ السلام آواز دیتے ہیں کہ اے فرشتوں کی جماعت! اب کوچ کرو اور چلو، فرشتے حضرت جبریل علیہ السلام سے پوچھتے ہیں کہ اللہ تعالیٰ نے احمد ﷺ کی اُمت کے مومنوں کی حاجتوں اور ضرورتوں میں کیا معاملہ فرمایا؟ وہ کہتے ہیں کہ اللہ تعالیٰ نے ان پر توجہ فرمائی اور چار شخصوں کے علاوہ سب کو معاف فرمادیا۔ صحابہ رضی اللہ عنہم نے پوچھا کہ یا رسول اللہ! وہ چار شخص کون ہیں؟ ارشاد ہوا کہ ایک وہ شخص جو شراب کا عادی ہو، دوسرا وہ شخص جو والدین کی نافرمانی کرنے والا ہو، تیسرا وہ شخص جو قطع رحمی کرنے والا اور ناط توڑنے والا ہو، چوتھا وہ شخص جو کینہ رکھنے والا ہو اور آپس میں قطع تعلق کرنے والا ہو، پھر جب عید الفطر کی رات ہوتی ہے تو اس کا نام (آسمانوں پر) ”لَیْلَةُ الْجَزَّةِ“ (انعام کی رات) سے لیا جاتا ہے اور جب عید کی صبح ہوتی

رَمَضَانَ أَغْتَقَ اللَّهُ فِي ذَلِكَ الْيَوْمِ بِقَدْرِ مَا أَغْتَقَ مِنْ أَوَّلِ الشَّهْرِ إِلَى آخِرِهِ، وَإِذَا كَانَتْ لَيْلَةُ الْقَدْرِ يَأْمُرُ اللَّهُ عَزَّ وَجَلَّ جِبْرِئِيلَ فِيَهْبِطُ فِي كِبْكَبَةٍ مِنَ الْمَلَائِكَةِ وَمَعَهُمُ لَوَاءٌ أَحْضَرُ فَيُزَكُّوُا اللَّوَاءَ عَلَى ظَهْرِ الْكَعْبَةِ وَلَهُ مِائَةُ جَنَاحٍ مِّنْهَا جَنَاحَانِ لَا يُنْشِرُهُمَا إِلَّا فِي تِلْكَ اللَّيْلَةِ. فَيُنْشِرُهُمَا فِي تِلْكَ اللَّيْلَةِ فَيَجَاوِزُ الْمَشْرِقَ إِلَى الْمَغْرِبِ فَيَحُثُّ جِبْرِئِيلُ ﷺ الْمَلَائِكَةَ فِي هَذِهِ اللَّيْلَةِ فَيُسَلِّمُونَ عَلَى كُلِّ قَائِمٍ وَقَاعِدٍ وَمُصَلٍّ وَذَاكِرٍ وَيُصَافِحُونَهُمْ وَيُؤْمِنُونَ عَلَى دُعَائِهِمْ حَتَّى يَطْلُعَ الْفَجْرُ. فَإِذَا طَلَعَ الْفَجْرُ يَتَادِي جِبْرِئِيلُ مَعَاشِرَ الْمَلَائِكَةِ: الرَّحِيلَ! الرَّحِيلَ! فَيَقُولُونَ: يَا جِبْرِئِيلُ! إِنَّمَا صَنَعَ اللَّهُ فِي حَوَائِجِ الْمُؤْمِنِينَ مِنْ أُمَّةٍ أَحْمَدَ ﷺ؟ فَيَقُولُ: نَظَرَ اللَّهُ إِلَيْهِمْ فِي هَذِهِ اللَّيْلَةِ فَحَفَا عَنْهُمْ إِلَّا أَرْبَعَةً: فَقُلْنَا: يَا رَسُولَ اللَّهِ! مَنْ هُمْ؟ قَالَ: رَجُلٌ مُّذْمُونٌ خَبَرٌ وَعَاقٍ لِّوَالِدَيْهِ وَقَاطِعٌ رَحِمَهُ وَمُشَاحِنٌ. قُلْنَا: يَا رَسُولَ اللَّهِ! مَا الْمُشَاحِنُ؟ قَالَ: هُوَ الْمَصَارِمُ. فَإِذَا كَانَتْ لَيْلَةُ

ہے تو حق تعالیٰ شانہ فرشتوں کو تمام شہروں میں بھیجتے ہیں، وہ زمین پر اتر کر تمام گلیوں، راستوں کے سڑکوں پر کھڑے ہو جاتے ہیں اور ایسی آواز سے جس کو جنات اور انسان کے سوا ہر مخلوق سنتی ہے، پکارتے ہیں کہ اے محمد ﷺ کی امت! اس کریم رب کی درگاہ کی طرف چلو، جو بہت زیادہ عطا فرمانے والا ہے اور بڑے سے بڑے قصور کو معاف کرنے والا ہے۔ پھر جب لوگ عید گاہ کی طرف نکلتے ہیں تو حق تعالیٰ شانہ فرشتوں سے دریافت فرماتے ہیں: کیا بدلہ ہے اس مزدور کا جو اپنا کام پورا کر چکا ہو؟ وہ عرض کرتے ہیں کہ ہمارے معبود اور ہمارے مالک! اس کا بدلہ یہی ہے کہ اس کی مزدوری پوری پوری دے دی جائے، تو حق تعالیٰ شانہ ارشاد فرماتے ہیں کہ اے فرشتو! میں تمہیں گواہ بناتا ہوں، میں نے ان کو رمضان کے روزوں اور تراویح کے بدلہ میں اپنی رضا اور مغفرت عطا کر دی اور بندوں سے خطاب فرما کر ارشاد ہوتا ہے کہ اے میرے بندو! مجھ سے مانگو، میری عزت کی قسم، میرے جلال کی قسم، آج کے دن اس اجتماع میں مجھ سے اپنی آخرت کے بارے میں جو سوال کرو گے عطا کروں گا اور دنیا کے بارے میں جو سوال کرو گے اس میں تمہاری مضلحت پر نظر کروں گا، میری عزت کی قسم کہ جب تک تم میرا خیال رکھو گے، میں تمہاری لغزشوں پر سزا دیتا رہوں گا (اور اُن کو چھپاتا رہوں گا) میری عزت کی قسم اور میرے جلال کی قسم! میں تمہیں مجرموں (اور کافروں) کے سامنے زسوا اور فضیحت نہ کروں گا، بس اب بخشنے بخشنائے اپنے گھروں کو لوٹ جاؤ، تم نے مجھے راضی کر دیا اور میں تم سے راضی ہو گیا، پس

الْفِطْرِ سُبَيْتَ تِلْكَ اللَّيْلَةِ لَيْلَةُ النَّجَاةِ  
فَإِذَا كَانَتْ غَدَاةُ الْفِطْرِ بَعَثَ اللَّهُ  
عَزَّوَجَلَّ الْمَلَائِكَةَ فِي كُلِّ بِلَادٍ فَيَهْبِطُونَ  
إِلَى الْأَرْضِ فَيَقُولُونَ عَلَى أَهْلِ الْبَيْتِ  
فَيُنَادُونَ بِصَوْتٍ يَسْمَعُ مِنْ خَلْقِ اللَّهِ  
عَزَّوَجَلَّ إِلَّا الْجَنِّ وَالْإِنْسَ فَيَقُولُونَ:  
يَا أُمَّةَ مُحَمَّدٍ! أَخْرِجُوا إِلَى رَبِّ  
كِرِيمٍ يُعْطِي الْجَزِيلَ وَيَعْهُو  
عَنِ الْعَظِيمِ. فَإِذَا بَرَزُوا إِلَى  
مُصَلَّاهُمْ فَيَقُولُ اللَّهُ عَزَّوَجَلَّ  
لِلْمَلَائِكَةِ: مَا جَزَاءُ الْأَجِيرِ إِذَا عَمِلَ  
عَمَلَهُ؟ قَالَ: فَتَقُولُ الْمَلَائِكَةُ: إِلَهِنَا  
وَسَيِّدُنَا جَزَائُهُ أَنْ تُؤْفِقَهُ أَجْرُهُ.  
قَالَ: فَيَقُولُ: فَإِنِّي أَشْهَدُكُمْ بِأَمَلِكِي  
إِنِّي قَدْ جَعَلْتُ ثَوَابَهُمْ مِنْ صِيَامِهِمْ  
شَهْرَ رَمَضَانَ وَقِيَامَهُمْ رِضَائِي!  
وَمَغْفِرَتِي. وَيَقُولُ: يَا عِبَادِي اسْلُؤْنِي!  
فَوَعِزَّتِي وَجَلَائِي! لَا تَسْأَلُونِي الْيَوْمَ  
شَيْئًا فِي جَنَعِكُمْ لِأَخْرَجْتُكُمْ إِلَّا  
أَعْطَيْتُكُمْ. وَلَا لِدُنْيَاكُمْ إِلَّا نَفَقْتُ  
لَكُمْ. فَوَعِزَّتِي لَا أَسْتَوِنَ عَلَيْكُمْ  
عَشْرَاتِكُمْ مَّا رَاقَبْتُمُونِي. وَعِزَّتِي  
وَجَلَائِي! لَا أَخْرِجُكُمْ وَلَا أَفْضِحُكُمْ  
بَيْنَ أَصْحَابِ الْحُدُودِ. إِنَصْرِفُوا  
مَغْفُورًا لَكُمْ قَدْ أَرْضَيْتُمُونِي وَرَضِيتُ

حل لغات: ① کنارے۔ ② بھول چوک، غلطیاں۔ ③ چھپانا۔ ④ بے عزت۔

فرشتے اس اجر و ثواب کو دیکھ کر جو اس اُمت کو افطار کے دن ملتا ہے خوشیاں مناتے ہیں اور کھل جاتے ہیں۔

اللَّهُمَّ اجْعَلْنَا مِنْهُمْ.

عَنْكُمْ. فَتَفْرَحَ الْمَلَائِكَةُ وَتُسَبِّحُ

بِمَا يُعْطِي اللَّهُ عَزَّوَجَلَّ هَذِهِ الْأُمَّةَ

إِذَا أَفْطَرُوا مِنْ شَهْرِ رَمَضَانَ.

[کذا فی الترغیب. وقال: رواه أبو الشيخ بن حبان في كتاب الثواب والبيهقي واللفظ له وليس في إسناده من أجمع على ضعفه. قلت: قال السيوطي في التدریب: قد التزم البيهقي أن لا يخرج في تصانیفه حديثاً يعلمه موضوعاً إلخ. وذكر القاري في المرقاة بعض طرق الحديث ثم قال: فاختلاف طرق الحديث يدل على أن له أصلاً، اهـ.]

**فائدہ:** اس حدیث کے اکثر مضامین رسالہ کے گزشتہ اوراق میں بیان ہو چکے ہیں، البتہ چند امور قابل غور ہیں، جن میں سب سے اول اور اہم تو یہ ہے کہ بہت سے محروم رمضان کی مغفرت عامہ سے بھی مستثنیٰ تھے، جیسا کہ پہلی روایات میں معلوم ہو چکا ہے اور وہ عید کی اس مغفرت عامہ سے بھی مستثنیٰ کر دیے گئے، جن میں سے آپس کے لڑنے والے اور والدین کی نافرمانی کرنے والے بھی ہیں۔ ان سے کوئی پوچھے کہ تم نے اللہ کو ناراض کر کے اپنے لیے کون سا ٹھکانہ ڈھونڈ رکھا ہے؟ افسوس تم پر بھی اور تمہاری اُس عزت پر بھی، جس کے حاصل کرنے کے غلط خیال میں تم رسول اللہ ﷺ کی بددُعائیں برواشت کر رہے ہو، جبرئیل علیہ السلام کی بددُعائیں اٹھا رہے ہو اور اللہ کی رحمت و مغفرت عامہ سے بھی نکالے جا رہے ہو، میں پوچھتا ہوں کہ آج تم نے اپنے مقابل کو ڈنگ دے ہی دی، اپنی مونچھ اونچی کر ہی لی، وہ کتنے دن تمہارے ساتھ رہ سکتی ہے؟ جب کہ اللہ کا پیارا رسول ﷺ تمہارے اوپر لعنت کر رہا ہے، اللہ کا مُقَرَّب فرشتہ تمہاری ہلاکت کی بددعا دے رہا ہے، اللہ جلّ شانہ تمہیں اپنی مغفرت و رحمت سے نکال رہے ہیں، اللہ کے واسطے سوچو اور بس کرو، صبح کا بھٹکا شام کو گھر آ جائے تو کچھ نہیں گیا، آج وقت ہے اور تلافی ممکن اور کل جب ایسے حاکم کی پیشی میں جانا ہے جہاں نہ عزت و وجاہت کی پوچھ، نہ مال و متاع کا راند، وہاں صرف تمہارے اعمال کی پوچھ ہے اور ہر حرکت لکھی لکھائی سامنے ہے، حق تعالیٰ شانہ اپنے حقوق میں درگزر فرماتے ہیں، مگر بندوں کے آپس کے حقوق میں بغیر بدلہ دیے نہیں چھوڑتے۔ نبی کریم ﷺ کا ارشاد ہے کہ مُفْلِس میری امت میں وہ شخص ہے کہ قیامت کے دن نیک اعمال کے ساتھ آوے اور نماز روزہ صدقہ سب ہی کچھ لاوے، لیکن کسی کو گالی دے رکھی ہے، کسی کو ٹھنٹ لگا دی تھی، کسی کو مار پیٹ کی تھی، پس یہ سب دُغوے دار آویں گے اور اس کے نیک اعمال میں سے ان حرکتوں کا بدلہ وصول کر لیں گے اور جب اس کے پاس نیک اعمال ختم ہو جاویں گے تو اپنی برائیاں ان حرکتوں کے بدلہ میں اس پر ڈالتے رہیں گے اور پھر اس اُنبار کی بدولت وہ

حل لغات: ① الگ تھلگ۔ ② ذلت، نقصان۔ ③ بھر پائی۔ ④ ساز و سامان۔ ⑤ کام آنے والا۔ ⑥ ڈھیر۔



جہنم رسید ہو جائے گا اور اپنی کثرتِ اعمال کے باوجود جو خسرست و یاس کا عالم ہوگا وہ مُتَنَجِّح بیان نہیں۔  
وہ مایوسِ تَمَنَّا کیوں نہ ہوئے آسمان دیکھے کہ جو مُنْزَلِ مُنْزَلِ اپنی محنتِ رازِ گاہاں دیکھے

دوسرا امر قابلِ غور یہ ہے کہ اس رسالہ میں چند مَوَاقِعِ مغفرت کے ذکر کیے گئے ہیں اور ان کے علاوہ بھی بہت سے اُمور ایسے ہیں کہ وہ مغفرت کے سبب ہوتے ہیں اور گناہ اُن سے معاف ہو جاتے ہیں، اس پر ایک اشکال ہوتا ہے، وہ یہ کہ جب ایک مرتبہ گناہ معاف ہو چکے تو اس کے بعد دوسری مرتبہ معافی کے کیا معنی؟ اس کا جواب یہ ہے کہ مغفرت کا قاعدہ یہ ہے کہ جب وہ بندہ کی طرف مُتَوَجِّہ ہوتی ہے، اگر اس پر کوئی گناہ ہوتا ہے تو اس کو مٹاتی ہے اور اگر اس کے اوپر کوئی گناہ نہیں ہوتا تو اس کے بقدر اس پر رحمت اور انعام کا اِضَافہ ہو جاتا ہے۔

تیسرا امر یہ ہے کہ سَابِقہ احادیث میں بھی بعض جگہ اور اس حدیث میں بھی حق تعالیٰ شانہ نے اپنی مغفرت فرمانے پر فرشتوں کو گواہ بنایا ہے، اس کی وجہ یہ ہے کہ قیامت کی عدالت کے معاملات ضابطہ پر رکھے گئے ہیں، انبیاء علیہم الصلوٰۃ والسلام سے ان کی تبلیغ کے بارے میں بھی گواہ طلب کیے جائیں گے، چنانچہ احادیث کی کتابوں میں بہت سے مواقع پر نبی کریم ﷺ نے ارشاد فرمایا ہے کہ تم سے میرے بارے میں سوال ہوگا، لہذا تم گواہ رہو کہ میں پہنچا چکا ہوں۔

بخاری وغیرہ میں روایت ہے کہ حضرت نوح علیہ السلام قیامت کے دن بلائے جائیں گے، اُن سے دریافت کیا جائے گا کہ تم نے رسالت کا حق ادا کیا؟ ہمارے اَدْکَام پہنچائے؟ وہ عرض کریں گے کہ پہنچائے تھے، پھر اُن کی اُمت سے پوچھا جائے گا کہ تمہیں احکام پہنچائے تھے؟ وہ کہیں گے ﴿مَا جَاءَنَا مِنْ بَشِيرٍ وَلَا نَذِيرٍ﴾ [سورہ مائدہ: ۱۹] ہمارے پاس نہ کوئی بشارت دینے والا آیا، نہ ڈرانے والا، تو حضرت نوح علیہ السلام سے پوچھا جائے گا کہ اپنے گواہ پیش کرو، وہ محمد ﷺ اور اُن کی اُمت کو پیش کریں گے، اُمتِ محمدیہ بلائی جائے گی اور گواہی دے گی، بعض روایات میں آتا ہے کہ اُن سے جَرَح کی جائے گی کہ تم کو کیا خبر کہ نوح علیہ السلام نے اپنی اُمت کو احکام پہنچائے؟ یہ عرض کریں گے کہ ہمارے رسول ﷺ نے خبر دی، ہمارے رسول ﷺ پر جو سچی کتاب اُتری، اس میں خبر دی گئی، اسی طرح اور انبیاء کی اُمت کے ساتھ یہی پیش آئے گا۔ اسی کے متعلق ارشادِ خداوندی ہے ﴿وَكُنْ لَكَ جَعَلْنَاكُمْ أُمَّةً وَسَطًا لِتَكُونُوا شُهَدَاءَ عَلَى النَّاسِ﴾ [سورہ بقرہ: ۱۴۳]

امام فخر الدین رازیؒ لکھتے ہیں کہ قیامت میں گواہیاں چار طرح کی ہوں گی: ایک ملائکہ کی، جس کے متعلق آیاتِ ذیل میں تذکرہ ہے ﴿وَجَاءَتْ كُلُّ نَفْسٍ مَعَهَا سَائِقٌ وَشَهِيدٌ﴾ [سورہ ق: ۳۱] وَمَا يُلْفِظُ

**حل لغات:** ① افسوس۔ ② آسان کی طرف۔ ③ پوچھنا، چھان بین۔ ④ اور (مسلمانو!) اسی طرح تو ہم نے تم کو ایک معتدل اُمت بنایا ہے تاکہ تم دوسرے لوگوں پر گواہ بنو۔

مِنْ قَوْلٍ إِلَّا لَدَيْهِ رَقِيبٌ عَتِيدٌ ﴿۱۸﴾ [سورۃ ق: ۱۸] ﴿وَرَانَ عَلَيْكُمْ لَحَافِظِينَ كِبَرًا مَّا كَتَبْتُمْ أَنْ يَعْلَمُوا مَّا تَفْعَلُونَ﴾ [سورۃ انفطار: ۱۰]

دوسری گواہی انبیاء علیہم الصلوٰۃ والسلام کی ہوگی، جس کے متعلق ارشاد ہے ﴿وَكُنْتُ عَلَيْهِمْ شَهِيدًا مَّا دُمْتُ فِيهِمْ﴾ [سورۃ مائدہ: ۱۱۷] ﴿فَكَيْفَ إِذَا جِئْنَا مِنْ كُلِّ أُمَّةٍ بِشَهِيدٍ وَجِئْنَا بِكَ عَلَى هَؤُلَاءِ شَهِيدًا﴾ [سورۃ نساء: ۴۱]

تیسری امت محمدیہ کی گواہی ہوگی ہوگی، جس کے متعلق ارشاد ہے ﴿وَجِئْنَا بِالنَّبِيِّينَ وَالشُّهَدَاءِ﴾ [سورۃ زمر: ۶۹]

چوتھی آدمی کی اپنے اعضاء کی گواہی ہوگی، جس کے متعلق ارشاد ہے ﴿يَوْمَ تَشْهَدُ عَلَيْهِمْ أَلْسِنَتُهُمْ وَأَيْدِيهِمْ﴾ [الایۃ: سورۃ نور: ۲۴] اور ﴿الْيَوْمَ نَخْتِمُ عَلَىٰ أَفْوَاهِهِمْ وَتُكَلِّمُنَا أَيْدِيهِمْ﴾ [الایۃ: سورۃ یس: ۶۹] اختصار کے خیال سے ان آیات کا ترجمہ نہیں لکھا، سب آیات کا حاصل قیامت کے دن ان چیزوں کی گواہی دینے کا ذکر ہے، جن کا بیان آیت کے شروع میں لکھا دیا گیا۔

چوتھا امر حدیث بالا میں یہ ارشاد مبارک ہے کہ میں تم کو لُغْزِ شَوْں کے سامنے رُسُو اور فَضِيحَت نہ کروں گا، یہ حق تعالیٰ شانہ کا غایت درجہ کا لُطْف و کرم اور مسلمانوں کے حال پر غیرت ہے کہ اللہ کی رضا کے ڈھونڈنے والوں کے لیے یہ بھی لُطْف و انعام ہے کہ ان کی لُغْزِ شَوْں اور سُنَّات سے وہاں بھی درگزر اور پردہ پوشی کی جاتی ہے۔

حضرت عبداللہ بن عمر رضی اللہ عنہما حضور اقدس ﷺ سے نقل کرتے ہیں کہ قیامت کے دن حق تعالیٰ شانہ ایک مومن کو اپنے قریب بلا کر اُس پر پردہ ڈال کر کہ کوئی دوسرا نہ دیکھے، اس کی لُغْزِ شَوْں اور سُنَّات یاد دلا کر اس سے ہر گناہ کا اقرار کرائیں گے اور وہ اپنے گناہوں کی کثرت اور اقرار پر یہ سمجھے گا کہ اب ہلاکت کا وقت قریب آگیا، تو ارشاد ہوگا کہ میں نے دنیا میں تجھ پر سُنَّتاری فرمائی ہے تو آج بھی اُن پر پردہ ہے اور معاف ہیں۔ اس کے بعد اُس کے نیک اعمال کا دفتر اس کے حوالے کر دیا جائے گا۔

اور بھی سینکڑوں روایات سے یہ مضمون مُشْتَبِہ ہوتا ہے کہ اللہ کی رضا کے ڈھونڈنے والوں، اس کے احکام کی پابندی کرنے والوں کی لُغْزِ شَوْں سے دُرُز رکھ دیا جاتا ہے، اس لیے نہایت اہمیت کے ساتھ ایک مضمون سمجھ لینا چاہیے کہ جو لوگ اللہ والوں کی کوتاہیوں پر اُن کی غیبت میں مبتلا رہتے ہیں، وہ اس کا لحاظ رکھیں کہ مبادا قیامت میں اُن کے نیک اعمال کی برکت سے اُن کی لُغْزِ شَوْں تو معاف کر دی جائیں اور پردہ

حل لغات: ۱) بے عزت - ۲) انتہائی - ۳) غلطیاں اور گناہ - ۴) زیادتی - ۵) پردہ ڈالنا - ۶) نکلنا - ۷) خدا نہ خواستہ۔

پوشی فرمائی جائے، لیکن تم لوگوں کے اعمال نا اے غیبت کا دفتر بن کر ہلاکت کا سبب بنیں۔ اللہ جل شانہ اپنے لطف سے ہم سب سے درگزر فرمائیں۔

پانچواں امر ضروری یہ ہے کہ حدیث بالا میں عید کی رات کو ”انعام کی رات سے“ پکارا گیا، اس رات میں حق تعالیٰ شانہ کی طرف سے اپنے بندوں کو انعام دیا جاتا ہے، اس لیے بندوں کو بھی اس رات کی بے حد قدر کرنا چاہیے، بہت سے لوگ عوام کا تو پوچھنا ہی کیا، خواص بھی رمضان کے تھکے ماندے اس رات میں میٹھی نیند سوتے ہیں؛ حالانکہ یہ رات بھی خصوصیت سے عبادت میں مشغول رہنے کی ہے، نبی کریم ﷺ کا ارشاد ہے کہ جو شخص ثواب کی نیت کر کے دونوں عیدوں میں جاگے (اور عبادت میں مشغول رہے) اُس کا دل اُس دن نہ مرے گا، جس دن سب کے دل مر جائیں گے، (یعنی فتنہ و فساد کے وقت جب لوگوں کے قلوب پر مُردنی چھاتی ہے، اس کا دل زندہ رہے گا اور ممکن ہے کہ صور پھونکے جانے کا دن مُراد ہو کہ اُس کی رُوح بہوش نہ ہوگی)۔

ایک حدیث میں ارشاد ہے کہ جو شخص پانچ راتوں میں (عبادت کے لیے) جاگے، اُس کے واسطے جنت واجب ہو جاوے گی، لَيْلَةُ التَّوْبَةِ (آٹھ ذی الحجہ کی رات) لَيْلَةُ الْعُرْفَةِ (۹ ذی الحجہ کی رات) لَيْلَةُ النَّحْرِ (۱۰ ذی الحجہ کی رات) اور عید الفطر کی رات اور شبِ برات یعنی ۱۵ اشعبان کی رات۔  
فقہاء نے بھی عیدین کی رات میں جاگنا مُستحب لکھا ہے۔ مَا ثَبَتَ بِالنَّبِيِّ فِي إِمَامِ شافِعِي صَاحِبٍ سَے نقل کیا ہے کہ پانچ راتیں دُعا کی قبولیت کی ہیں: جمعہ کی رات، عیدین کی راتیں، غُرَّة رجب کی رات اور نصف شعبان کی رات۔

## تَنْبِيْه

بعض بزرگوں کا ارشاد ہے کہ رمضان المبارک میں جمعہ کی رات کا بھی خصوصیت سے اہتمام چاہیے کہ جمعہ اور اس کی رات بہت مُتبرک اوقات ہیں، احادیث میں ان کی بہت فضیلت آئی ہے، مگر چونکہ بعض روایات میں جمعہ کی رات کو قیام کے ساتھ مخصوص کرنے کی ممانعت بھی وارد ہوئی ہے، اس لیے بہتر ہے کہ ایک دور رات کو اس کے ساتھ اور بھی شامل کر لے۔

آخر میں ناظرین سے لُجَا جُشٹ سے درخواست ہے کہ رمضان المبارک کے مخصوص اوقات میں جب آپ اپنے لیے دُعا فرمائیں، تو ایک سیدہ کا رکھو بھی شامل فرمائیں، کیا بعید ہے کہ کریم آقا تمہاری مخلصانہ دُعا سے اس کو بھی اپنی رضا اور محبت سے نوازدیں۔

**حل لغات:** ① رجب کی پہلی رات۔ ② پندرہ شعبان۔ ③ برکت والا۔ ④ پڑھنے والے۔ ⑤ عاجزی۔  
⑥ یعنی حضرت شیخ الحدیث صاحب۔

## مناجات

گرچہ میں بدکار و نالائق ہوں اے شاہِ جہاں      پر ترے دُکرتا اب چھوڑ کر جاؤں کہاں  
کون ہے تیرے سوا مجھ بے نوا کے واسطے  
ننگنکش سے نا اُمیدی کی ہوا ہوں میں بٹاہ      دیکھ مت میرے عمل، کر لطف پر اپنے نگاہ  
یار اب اپنے رحم و احسان و عطا کے واسطے  
چرخِ عضیاں سر پہ ہے زیرِ قدم بحرِ اَلْم      چار سو ہے فوجِ غم، کر جلد اب بَہرِ کَرَم  
کچھ زبانی کا سبب اس بتلا کے واسطے  
ہے عبادت کا سہارا عابدوں کے واسطے      اور تکیہ زہد کا ہے زاہدوں کے واسطے  
ہے عصائے آہِ مجھ بے دست و پا کے واسطے  
نے فقیری چاہتا ہوں نے امیری کی طلب      نے عبادت نے دُرع نے خواہشِ علم و ادب  
دردِ دل، پر چاہیے مجھ کو خدا کے واسطے  
عقل و ہوش و فکر اور نُعمائے دُنیا بے شمار      کی عطا تو نے مجھے، پر اب تو اے پروردگار  
بخش وہ نعمت جو کام آئے سدا کے واسطے  
خُذ سے اَبتر ہو گیا ہے حال مجھ ناشاد کا      کرمی اِنْدَاد اللہ! وقت ہے امداد کا  
اپنے لطف و رحمت بے انتہا کے واسطے  
گو میں ہوں اک بندۂ عاصی غلامِ پُرِ قصور      مجرم میرا حوصلہ ہے نام ہے تیرا غفور  
تیرا کہلاتا ہوں میں جیسا ہوں اے ربِّ شکور      اَنْتَ شَافِیْ اَنْتَ کَافِیْ فِیْ مُہِمَّاتِ الْاُمُوْر  
اَنْتَ حَسْبِیْ اَنْتَ رَبِّیْ اَنْتَ لِیْ نِعْمَ الْوَكِیْلُ

محمد زکریا کاندھلوی

مقیم مظاہر علوم سہارن پور

وارد: بستی حضرت نظام الدین (نئی دہلی)

۲۷ رجبِ رمضان المبارک ۱۳۳۹ھ





قَالَ اللَّهُ تَعَالَى: وَاعْتَصِمُوا بِحَبْلِ اللَّهِ جَمِيعًا [سورة آل عمران: ۱۰۳]

اور سب مل کر اللہ کے دین کو مضبوط پکڑ لو



۷

# مسلمانوں کی موجودہ پستی کا واحد علاج

تجویز فرمودہ

حضرت مولانا شاہ محمد الیاس صاحب نور اللہ مرقدہ

مرتبہ

حضرت مولانا محمد احتشام الحسن صاحب کاندھلوی

مسلمانوں کی موجودہ پستی  
کا واحد علاج

## انہارِ حقیقت

نَحْمَدُهُ وَنُصَلِّي عَلَى رَسُولِهِ الْكَرِيمِ حَامِدًا وَمُصَلِّيًا وَمُسْلِمًا

سیدی و مولائی زبدۃ الفضلاء، قدوۃ العلماء حضرت مولانا محمد الیاس صاحب دَام تَجَدُّدُہ کے خاص شفیع اور انہماک اور دیگر بزرگانِ ملت اور علماء اُمت کی توجہ اور برکت اور عملی جدوجہد سے ایک عرصہ سے مخصوص انداز میں تبلیغ دین اور اشاعتِ اسلام کا سلسلہ جاری ہے، جس سے باخبر طبقہ بخوبی واقف ہے۔

مجھ بے علم اور سیاہ کار کو ان مقدّس ہستیوں کا حکم ہوا کہ اس طرزِ تبلیغ اور اس کی ضرورت اور اہمیت کو قلمبند کیا جائے، تاکہ سمجھنے اور سمجھانے میں آسانی ہو اور نفع عام ہو جائے۔

تقیل ارشاد میں یہ چند نکات نذرِ قریطاس کیے جاتے ہیں، جو ان مقدّس ہستیوں کے دریائے علوم و معارف کے چند قطرے اور اس باغیچہ دین محمدی ﷺ کے چند خوشے ہیں، جو انتہائی عُکُلّے میں جمع کیے گئے ہیں، اگر ان میں کوئی غلطی یا کوتاہی نظر سے گزرے تو میری لغزشِ قلم اور بے علمی کا نتیجہ ہے۔ نظرِ لطف و کرم سے اس کی اصلاح فرمادیں تو مؤجّب شکر و مَنّت ہوگا۔

حق تعالیٰ شانہ اپنے فضل و کرم سے میری بد اعمالیوں اور سیہ کاریوں کی پردہ پوشی فرمادیں اور مجھے اور آپ کو ان مقدّس ہستیوں کے طفیل سے اچھے اعمال اور اچھے کردار نصیب فرمادیں اور اپنی رضا و محبت اور اپنے پسندیدہ دین کی اشاعت اور اپنے برگزیدہ رسول ﷺ کی اطاعت اور فرماں برداری کی دولت سے سرفراز فرمادیں۔

خاکِ پائے بزرگاں

محمد احتشام الحسن

۱۸ ربیع الثانی ۱۳۵۸ھ

مدرسہ کاشف العلوم

بستی حضرت نظام الدین اولیاء

نئی دہلی

حل لغات: ① منتخب، پسندیدہ۔ ② علم و فضل والا۔ ③ رہنما۔ ④ اللہ تعالیٰ ان کی بزرگی کو ہمیشہ باقی رکھے۔ ⑤ شوق۔ ⑥ بہت مشغولی۔ ⑦ کوشش۔ ⑧ زمانہ۔ ⑨ اسلام کو پھیلا نا۔ ⑩ گناہ گار۔ ⑪ تبلیغ کا طریقہ۔ ⑫ لکھنا۔ ⑬ حکم پورا کرنا۔ ⑭ لکھنا، تحریر کرنا۔ ⑮ معرفت کی باتیں، گہرے علوم۔ ⑯ گچھے۔ ⑰ جلدی۔ ⑱ بھول چوک۔ ⑲ سبب، ذریعہ۔ ⑳ احسان۔ ㉑ عیب چھپانا۔ ㉒ صدقے، وسیلہ۔ ㉓ چُنا ہوا، پسندیدہ۔

## بسم الله الرحمن الرحيم

الْحَمْدُ لِلّٰهِ رَبِّ الْعَالَمِينَ وَالصَّلَاةُ وَالسَّلَامُ عَلَى سَيِّدِ الْأَوْلِيَّانِ وَالْآخِرِينَ خَاتِمِ الْأَنْبِيَاءِ  
وَالْمُرْسَلِينَ مُحَمَّدٍ وَآلِهِ وَأَصْحَابِهِ الطَّيِّبِينَ الطَّاهِرِينَ .

آج سے تقریباً ساڑھے تیرہ سو سال قبل جب دنیا کفر و ضلالت، جہالت و سفاہت کی تاریکیوں میں گھری ہوئی تھی، نبی کی سنگ لاٹھ پہاڑیوں سے رشد و ہدایت کا ماتا بنے نمودار ہوا اور مشرق و مغرب، شمال و جنوب غرض دنیا کے ہر گوشہ کو اپنے نور سے منور کیا اور تیس سال کے قلیل عرصہ میں بنی نوع انسان کو اس معراج ترقی پر پہنچایا کہ تاریخ عالم اس کی نظیر پیش کرنے سے قاصر ہے اور رشد و ہدایت، صلاح و فلاح کی وہ مشعل مسلمانوں کے ہاتھ میں دی، جس کی روشنی میں ہمیشہ شاہراہ ترقی پر گامزن رہے اور صدیوں اس شان و شوکت سے دنیا پر حکومت کی کہ ہر مخالف قوت کو ٹکرا کر پاش پاش ہونا پڑا۔ یہ ایک حقیقت ہے جو ناقابل انکار ہے، لیکن پھر بھی ایک پارسیئہ داستان ہے جس کا بار بار دہرانا، تسلی بخش ہے اور نہ کار آمد اور مفید۔ جب کہ موجودہ مشاہدات اور واقعات خود ہماری سابقہ زندگی اور ہمارے اسلاف کے کارناموں پر بے شمار داغ لگا رہے ہیں۔

مسلمانوں کی تیرہ سو سالہ زندگی کو جب تاریخ کے اوراق میں دیکھا جاتا ہے تو معلوم ہوتا ہے کہ ہم عزت و عظمت، شان و شوکت، دبذہ و خشمیت کے تنہا مالک اور اجارہ دار ہیں؛ لیکن جب ان اوراق سے نظر ہٹا کر موجودہ حالات کا مشاہدہ کیا جاتا ہے، تو ہم انتہائی ذلت و خواری، افلاس و ناداری میں مبتلا نظر آتے ہیں۔ نہ زور و قوت ہے، نہ زور و دولت ہے، نہ شان و شوکت ہے، نہ باطنی اخوت و اُلفت، نہ عادات اچھی، نہ اخلاق اچھے، نہ اعمال اچھے، نہ کردار اچھے، ہر برائی ہم میں موجود اور ہر بھلائی سے کوسوں دور۔ اُغیار ہماری اس رُبوں حالی پر خوش ہیں اور بڑے ہماری کمزوری کو اُچھالا جاتا ہے اور ہمارا مُضحکہ اُڑایا جاتا ہے، اسی پر بس نہیں بلکہ خود ہمارے جگر گوشے شی تنہدیب کے دلدادہ نو جوان، اسلام کے مُقَدِّس اصولوں کا مذاق اُڑاتے ہیں، بات بات پر تنقیدی نظر ڈالتے ہیں اور اس شریعت مقدسہ کو ناقابل عمل، لغو اور بیکار

- حل لغات: ۱) گمراہی۔ ۲) بیوقوفی۔ ۳) مکہ معظمہ۔ ۴) سخت۔ ۵) بھلائی۔ ۶) چاند۔ ۷) نکلنا۔ ۸) حصہ، کونہ۔ ۹) تھوڑی مدت۔ ۱۰) تمام انسانوں کو۔ ۱۱) دنیا کی تاریخ۔ ۱۲) مثال۔ ۱۳) عاجز۔ ۱۴) بھلائی۔ ۱۵) کامیابی۔ ۱۶) چراغ۔ ۱۷) ترقی کے راستے۔ ۱۸) چلنا۔ ۱۹) کھڑے کمرے۔ ۲۰) پرانی۔ ۲۱) فائدہ مند۔ ۲۲) مشاہدہ کی جمع، دیکھنا، یعنی موجودہ حالات۔ ۲۳) گذری ہوئی۔ ۲۴) بزرگان دین۔ ۲۵) بُرا، بھڑا۔ ۲۶) صفحے۔ ۲۷) بزرگی، مرتبہ۔ ۲۸) تنہا حقدار۔ ۲۹) رسوائی۔ ۳۰) غربی۔ ۳۱) محتاجی۔ ۳۲) مال۔ ۳۳) بھائی چارگی۔ ۳۴) محبت۔ ۳۵) دشمن۔ ۳۶) بری حالت۔ ۳۷) کھلم کھلا۔ ۳۸) مذاق۔ ۳۹) یعنی بچے۔ ۴۰) عاشق۔ ۴۱) اعتراض کی۔

گزر دیتے ہیں۔ عقل حیران ہے کہ جس قوم نے دنیا کو سیراب کیا وہ آج کیوں تشنه ہے؟ جس قوم نے دنیا کو تہذیب و تمدن کا سبق پڑھایا، وہ آج کیوں غیر متمدن اور غیر متمدن ہے؟

رہنمایان قوم نے آج سے پہلے ہماری اس حالہ شہ زار کا اندازہ لگایا اور مختلف طریقوں پر ہماری اصلاح کے لیے جدوجہد کی، مگر

مرض بڑھتا گیا جوں جوں دوا کی

آج جب کہ حالت بد سے بدتر ہو چکی اور آنے والا زمانہ، سابق سے بھی زیادہ پرخطر اور تاریک نظر آرہا ہے، ہمارا خاموش بیٹھنا اور عملی جدوجہد نہ کرنا ایک ناقابل تلافی جرم ہے، لیکن اس سے پہلے کہ ہم کوئی عملی قدم اٹھائیں، ضروری ہے کہ ان اسباب پر غور کریں کہ جن کے باعث ہم اس ذلت و خواری کے عذاب میں مبتلا کیے گئے ہیں۔ ہماری اس پستی اور انحطاط کے مختلف اسباب بیان کیے جاتے ہیں اور ان کے ازالہ کی متعدد تدابیر اختیار کی گئیں، لیکن ہر تدبیر ناموافق و ناکام ثابت ہوئی، جس کے باعث ہمارے رہبر بھی یاس و ہراس میں گھرے ہوئے نظر آتے ہیں۔ اصل حقیقت یہ ہے کہ اب تک ہمارے مرض کی تشخیص ہی پورے طور پر نہیں ہوئی۔ یہ جو کچھ اسباب بیان کیے جاتے ہیں، اصل مرض نہیں؛ بلکہ اس کے عوارض ہیں، پس تا وقتیکہ اصل مرض کی جانب توجہ نہ ہوگی اور مادۂ حقیقی کی اصلاح نہ ہوگی، عوارض کی اصلاح ناممکن اور لٹال ہے؛ پس جب تک کہ ہم اصل مرض کی ٹھیک تشخیص اور اس کا صحیح علاج معلوم نہ کر لیں، ہمارا اصلاح کے بارے میں لب گشتائی کرنا سخت ترین غلطی ہے۔ ہمارا یہ دعویٰ ہے کہ ہماری شریعت ایک مکمل قانون الہی ہے، جو ہماری دینی اور دنیوی فلاح و بہبود کا تاقیام قیامت ضامن ہے، پھر کوئی وجہ نہیں کہ ہم خود ہی اپنا مرض تشخیص کریں اور خود ہی اس کا علاج شروع کر دیں، بلکہ ہمارے لیے ضروری ہے کہ ہم قرآن حکیم سے اپنا اصل مرض معلوم کریں اور اسی مرکز رشد و ہدایت سے طریق علاج معلوم کر کے اس پر کاربند ہوں۔ جب قرآن حکیم قیامت تک کے لیے مکمل دستور العمل ہے، تو کوئی وجہ نہیں کہ وہ اس نازک حالت میں ہماری رہبری سے قاصر رہے۔

مالکِ ارض و سماء جل و علا کا سچا وعدہ ہے کہ روئے زمین کی بادشاہت و خلافت مومنوں کے لیے ہے:

- حل لغات:** ① مانتے ہیں۔ ② تروتازہ۔ ③ پیاسی۔ ④ زندگی گزارنے کا طریقہ۔ ⑤ بدترین حالت۔ ⑥ کوشش۔ ⑦ حد سے زیادہ بری۔ ⑧ پہلے۔ ⑨ خطرے سے بھرا ہوا۔ ⑩ ایسا جرم ہے جس کی بھرپائی ممکن نہیں۔ ⑪ وجہ سے۔ ⑫ زوال، گراوٹ۔ ⑬ دور کرنا۔ ⑭ کوشش، علاج۔ ⑮ ناامیدی۔ ⑯ خوف، ڈر۔ ⑰ جانچ۔ ⑱ یعنی بیماری سے پہلے پیش آنے والی چیزیں۔ ⑲ جب تک۔ ⑳ اصلی جز۔ ㉑ مشکل۔ ㉒ بات کرنا۔ ㉓ کامیابی اور بھلائی۔ ㉔ ذمہ دار۔ ㉕ عمل کرنا۔ ㉖ قانون۔ ㉗ دنیا اور آسمان کا مالک۔ ㉘ بزرگ و برتر۔



﴿وَعَدَ اللَّهُ الَّذِينَ آمَنُوا مِنْكُمْ وَعَمِلُوا الصَّالِحَاتِ لَيَسْتَخْلِفَنَّهُمْ فِي الْأَرْضِ﴾ [سورہ نور: ۵۵]

”اللہ تعالیٰ نے وعدہ کیا ہے ان لوگوں سے جو تم میں سے ایمان لائے اور انہوں نے عمل صالح کیے کہ ان کو ضرور روئے زمین کا خلیفہ بنائے گا“ اور یہ بھی اطمینان دلایا ہے کہ مومن ہمیشہ کفار پر غالب رہیں گے اور کافروں کا کوئی یار و مددگار نہ ہوگا۔ ﴿وَلَوْ فَتَحْنَا لَكَ الَّذِينَ كَفَرُوا لَآتَوُوكَ الْأَذْبَارَ ثُمَّ لَا يَجِدُونَ وَلِيًّا وَلَا نَصِيرًا﴾ [سورہ فتح] ”اور اگر تم سے یہ کافر لڑتے تو ضرور پیٹھ پھیر کر بھاگتے، پھر نہ پاتے کوئی یار و مددگار“ اور مومنوں کی نصرت اور مدد اللہ تعالیٰ کے ذمہ ہے اور وہی ہمیشہ عز بلند اور سرفراز رہیں گے۔ ﴿وَكَانَ حَقًّا عَلَيْنَا نَصْرُ الْمُؤْمِنِينَ﴾ [سورہ روم] ”اور حق ہے ہم پر مدد ایمان والوں کی۔“ ﴿وَلَا تَهِنُوا وَلَا تَحْزَنُوا وَأَنْتُمْ الْأَعْلَوْنَ إِنْ كُنْتُمْ مُؤْمِنِينَ﴾ [سورہ آل عمران] ”اور تم ہمت مت ہارو اور رنج مت کرو اور غالب تم ہی رہو گے، اگر تم پورے مومن رہے۔“ ﴿وَلِلَّهِ الْجُودُ وَلِرَسُولِهِ وَلِلْمُؤْمِنِينَ﴾ [سورہ منافقون: ۸] ”اور اللہ ہی کی ہے عزت اور اس کے رسول کی اور مسلمانوں کی۔“

مذکورہ بالا ارشادات پر غور کرنے سے معلوم ہوتا ہے کہ مسلمانوں کی عزت، شان و شوکت، سر بلندی و سرفرازی اور ہر برتری و خوبی ان کی صفت ایمان کے ساتھ وابستہ ہے، اگر ان کا تعلق خدا اور رسول ﷺ کے ساتھ منقطع ہے (جو ایمان کا مقصود ہے) تو سب کچھ ان کا ہے اور اگر خدا ان کو اس رابطہ و تعلق میں کمی اور کمزوری پیدا ہوگئی ہے تو پھر سراسر خسروان اور ذلت و خواری ہے جیسا کہ واضح طور پر بتلادیا گیا ہے۔ ﴿وَالْعَصْرُ﴾ [سورہ عصر] ”قسم ہے زمانہ کی! انسان بڑے خسار کے میں ہے، مگر جو لوگ ایمان لائے اور انہوں نے اچھے کام کیے اور ایک دوسرے کو حق کی فہمائش کرتے رہے اور ایک دوسرے کو پابندی کی فہمائش کرتے رہے۔“

ہمارے اسلاف عزت کے منتہا کو پہنچے ہوئے تھے اور ہم انتہائی ذلت و خواری میں مبتلا ہیں، پس معلوم ہوا کہ وہ کمال ایمان سے متصف تھے اور ہم اس نعمت عظمیٰ سے محروم ہیں، جیسا کہ خبر صادق ﷺ نے خبر دی ہے: سَيَأْتِي عَلَى النَّاسِ زَمَانٌ لَا يَبْقَى مِنَ الْإِسْلَامِ إِلَّا اسْمُهُ وَلَا مِنَ الْقُرْآنِ إِلَّا رِسْمُهُ ”یعنی قریب ہی ایسا زمانہ آنے والا ہے کہ اسلام کا صرف نام باقی رہ جائے گا اور قرآن کے صرف نقوش رہ جائیں گے۔“

اب غور طلب امر یہ ہے کہ اگر واقعی ہم اس حقیقی اسلام سے محروم ہیں، جو خدا اور رسول کے یہاں مطلوب

- حل لغات:** ① کامیاب - ② اوپر ذکر کیے ہوئے - ③ متعلق، بڑی ہوئی - ④ مضبوط - ⑤ نقصان - ⑥ رسوائی - ⑦ نقصان - ⑧ نصیحت - ⑨ صبر - ⑩ بزرگان دین - ⑪ انتہائی درجہ - ⑫ یعنی مالا مال - ⑬ سب سے بڑی نعمت - ⑭ بچ کر خریدنے والے - ⑮ حروف - ⑯ چاہا گیا۔

ہے اور جس کے ساتھ ہماری دین و دنیا کی فلاح و بہبود وابستہ ہے تو کیا ذریعہ ہے جس سے وہ کھوئی ہوئی نعمت واپس آئے؟ اور وہ کیا سبب ہیں جن کی وجہ سے روح اسلام ہم میں سے نکال لی گئی اور ہم جس قدر بے جان رہ گئے؟ جب مضمحل آسمانی کی تلاوت کی جاتی ہے اور ”امت محمدیہ“ کی فضیلت اور برتری کی علت و علالت ڈھونڈھی جاتی ہے، تو معلوم ہوتا ہے کہ اس امت کو ایک اعلیٰ اور برتر کام سپرد کیا گیا تھا، جس کی وجہ سے ”خیر الامم“ کا معزز خطاب اس کو عطا کیا گیا۔

دنیا کی پیدائش کا مقصد اصلی خداوند لاشریک لہ کی ذات و صفات کی معرفت ہے اور یہ اس وقت تک ناممکن ہے کہ جب تک بنی نوع انسان کو برائیوں اور گندگیوں سے پاک کر کے بھلائیوں اور خوبیوں کے ساتھ آراستہ نہ کیا جائے۔ اسی مقصد کے لیے ہزاروں رسول اور نبی بھیجے گئے اور آخر میں اس مقصد کی تکمیل کے لیے سید الانبیاء والمرسلین کو مبعوث فرمایا اور ﴿الْيَوْمَ اكْمَلْتُ لَكُمْ دِينَكُمْ وَاتَّمَمْتُ عَلَيْكُمْ نِعْمَتِي﴾ [سورہ مائدہ: ۳] کا مژدہ سنایا گیا۔

اب چونکہ مقصد کی تکمیل ہو چکی تھی، ہر بھلائی اور برائی کو کھول کھول کر بیان کر دیا گیا تھا، ایک مکمل نظام عمل دیا جا چکا تھا، اس لیے رسالت و نبوت کے سلسلہ کو ختم کر دیا گیا اور جو کام پہلے نبی اور رسول سے لیا جاتا تھا، وہ قیامت تک ”امت محمدیہ“ کے سپرد کر دیا گیا۔ ﴿كُنْتُمْ خَيْرَ أُمَّةٍ أُخْرِجَتْ لِلنَّاسِ تَأْمُرُونَ بِالْمَعْرُوفِ وَيَنْهَوْنَ عَنِ الْمُنْكَرِ ۚ وَأُولَٰئِكَ هُمُ الْمُفْلِحُونَ﴾ [سورہ آل عمران: ۱۱۰] ”اے امت محمدیہ! تم افضل امت ہو، تم کو لوگوں کے نفع کے لیے بھیجا گیا ہے، تم بھلی باتوں کو لوگوں میں پھیلاتے ہو اور بُری باتوں سے ان کو روکتے ہو اور اللہ پر ایمان رکھتے ہو۔“ ﴿وَلَتَكُنَّ مِّنْكُمْ أُمَّةٌ يَدْعُونَ إِلَى الْخَيْرِ وَيَأْمُرُونَ بِالْمَعْرُوفِ وَيَنْهَوْنَ عَنِ الْمُنْكَرِ ۚ وَأُولَٰئِكَ هُمُ الْمُفْلِحُونَ﴾ [سورہ آل عمران: ۱۱۰] ”اور چاہیے کہ تم میں ایسی جماعت ہو کہ لوگوں کو خیر کی طرف بلائے اور بھلی باتوں کا حکم کرے؛ اور بُری باتوں سے منع کرے اور صرف وہی لوگ فلاح والے ہیں جو اس کام کو کرتے ہیں۔“

پہلی آیت میں ”خیر امم“ ہونے کی وجہ یہ بتلائی کہ تم بھلائی کو پھیلاتے ہو اور بُرائی سے روکتے ہو۔ دوسری آیت میں حضور کے ساتھ فرمایا کہ فلاح و بہبود صرف انہی لوگوں کے لیے ہے، جو اس کام کو انجام دے رہے ہیں۔ اسی پر بس نہیں بلکہ دوسری جگہ صاف طور پر بیان کر دیا کہ اس کام کو انجام نہ دینا لعنت اور پھنکار کا موجب ہے۔ ﴿لُعِنَ الَّذِينَ كَفَرُوا مِن بَنِي إِسْرَٰءِيلَ عَلَى لِسَانِ دَاوُدَ وَعِيسَى ابْنِ

- حل لغات: ① کامیابی اور بھلائی - ② بے جان جسم - ③ آسمانی کتاب یعنی قرآن مجید - ④ وجہ، سبب - ⑤ بہترین امت - ⑥ عزت والا - ⑦ بچان - ⑧ تمام انسان - ⑨ سچا - ⑩ آج میں نے تمہارے لیے تمہارا دین مکمل کر دیا تم پر اپنی نعمت پوری کر دی اور تمہارے لیے اسلام کو دین کے طور پر ہمیشہ کے لیے پسند کر لیا۔ ⑪ خوشخبری - ⑫ زندگی گزارنے کا مکمل نظام - ⑬ تاکید - ⑭ سبب

مَرِيْمَ ذٰلِكَ بِمَا عَصَوْا وَّكَانُوْا يَعْتَدُوْنَ ﴿٥٠﴾ كَانُوْا لَا يَتَنَاهَوْنَ عَنْ مُّنتَكِرٍ فَعَلُوْهُ لَبِئْسَ مَا كَانُوْا يَفْعَلُوْنَ ﴿٥١﴾ [سورہ مائدہ] ”بنی اسرائیل میں جو لوگ کافر تھے ان پر لعنت کی گئی تھی داؤد اور عیسیٰ بن مریم کی زبان سے، یہ لعنت اس سبب سے ہوئی کہ انہوں نے حکم کی مخالفت کی اور حد سے نکل گئے، جو بڑا کام انہوں نے کر رکھا تھا اس سے باز نہ آتے تھے، واقعی ان کا یہ فعل بے شک بڑا تھا۔“

اس آخری آیت کی مزید وضاحت احادیث ذیل سے ہوتی ہے:

حضرت عبداللہ بن مسعود ؓ سے روایت ہے کہ رسول خدا ﷺ نے ارشاد فرمایا کہ تم سے پہلی امتوں میں جب کوئی خطا کرتا تو روکنے والا اس کو دھمکتا اور کہتا: خدا سے ڈر، پھر اگلے ہی دن اس کے ساتھ اٹھتا بیٹھتا، کھاتا پیتا، گویا کل اس کو گناہ کرتے ہوئے دیکھا ہی نہیں، جب حق عزوجل نے ان کا یہ برتاؤ دیکھا تو بعض کے قلوب کو بعض کے ساتھ خلط کر دیا اور ان کے نبی داؤد اور عیسیٰ بن مریم علیہما السلام کی زبانی ان پر لعنت کی اور یہ اس لیے کہ انہوں نے خدا کی نافرمانی کی اور حد سے تجاوز کیا۔ قسم ہے اس ذات پاک کی جس کے قبضہ میں محمد کی جان ہے! تم ضرور اچھی باتوں کا حکم کرو اور بری باتوں سے منع کرو اور چاہیے کہ بیوقوف نادان کا ہاتھ پکڑو، اس کو حق بات پر مجبور کرو، ورنہ حق تعالیٰ تمہارے قلوب کو بھی خلط ملط کر دیں گے اور پھر تم پر بھی لعنت ہوگی، جیسا کہ پہلی امتوں پر لعنت ہوئی۔

حضرت جابر ؓ سے روایت ہے کہ رسول خدا ﷺ نے ارشاد فرمایا کہ اگر کسی جماعت اور قوم میں کوئی شخص گناہ کرتا ہے اور وہ قوم باوجود قدرت کے اس کو نہیں روکتی تو ان پر مرنے سے پہلے ہی حق تعالیٰ اپنا

۱) وَفِي السُّنَنِ وَالْمُسْنَدِ مِنْ حَدِيثِ عَبْدِ اللَّهِ بْنِ مَسْعُودٍ ؓ قَالَ: قَالَ رَسُولُ اللَّهِ ﷺ: إِنَّ مَنْ كَانَ قَبْلَكُمْ كَانَ إِذَا عَمِلَ الْعَامِلَ فِيهِمْ بِالْخَطِيئَةِ جَاءَهُ النَّاهِي تَعْزِيْرًا، فَقَالَ: يَا هَذَا! إِنَّنِي اللَّهُ فَإِذَا كَانَ مِنَ الْعَدِ جَالِسَهُ وَاكْلَهُ وَشَارِبَهُ كَأَنَّهُ لَمْ يَرَهُ عَلَى خَطِيئَةٍ بِالْأَمْسِ، فَلَمَّا رَأَى عَزَّوَجَلَّ ذَلِكَ مِنْهُمْ ضَرَبَ بِقُلُوبٍ بَعْضُهُمْ عَلَى بَعْضٍ ثُمَّ لَعَنَهُمْ عَلَى لِسَانِ نَبِيِّهِمْ دَاوُدَ وَعِيسَى بْنِ مَرِيْمَ. ذٰلِكَ بِمَا عَصَوْا وَّكَانُوْا يَعْتَدُوْنَ. وَالَّذِيْ نَفْسُ مُحَمَّدٍ بِيَدِهِ لَتَأْمُرُنَّ بِالْمَعْرُوفِ وَلَتَنْهَوُنَّ عَنِ الْمُنْكَرِ وَلَتَأْخُذْنَ عَلَى يَدِ السَّيْفِ وَلَتَأْطُرْنَ عَلَى الْحَقِّ أَظْفَارًا أَوْ لَيَضْرِبَنَّ اللَّهُ بِقُلُوبٍ بَعْضُكُمْ عَلَى بَعْضٍ ثُمَّ لَيَعْنِيَنَّكُمْ كَمَا لَعَنَهُمْ.

۲) وَفِي سُنَنِ أَبِي دَاوُدَ وَابْنِ مَاجَهَ عَنْ جَابِرِ بْنِ عَبْدِ اللَّهِ ؓ قَالَ: سَمِعْتُ رَسُولَ اللَّهِ ﷺ يَقُولُ: مَا مِنْ رَجُلٍ يَكُونُ فِي قَوْمٍ يَعْمَلُ فِيهِمْ بِالْمَعَاصِي يَقْدِرُونَ

حل لغات: ۱) دلوں کو۔ ۲) ملادیا۔ ۳) آگے بڑھ جانا۔

عذاب بھیج دیتے ہیں یعنی دنیا ہی میں ان کو طرح طرح کے مصائب میں مبتلا کر دیتے ہیں۔

عَلَى أَنْ يُعَذِّبُوا عَلَيْهِ وَلَا يُعَذِّبُونَ إِلَّا أَصَابَهُمُ اللَّهُ بِعِقَابٍ قَبْلَ أَنْ يَمُوتُوا.

حضرت انس رضی اللہ عنہ سے روایت ہے کہ رسول خدا ﷺ نے ارشاد فرمایا کہ ہمیشہ کلمہ لَا إِلَهَ إِلَّا اللَّهُ اپنے پڑھنے والے کو نفع دیتا ہے اور اس سے عذاب و بلا دور کرتا ہے، جب تک کہ اس کے حقوق سے بے پروائی نہ برتی جائے۔ صحابہ رضی اللہ عنہم نے عرض کیا: اس کے حقوق کی بے پروائی کیا ہے؟ حضور اقدس ﷺ نے ارشاد فرمایا کہ حق تعالیٰ کی نافرمانی گھلے طور پر کی جائے، پھر

(۳) وَرَوَى الْأَصْبَهَانِيُّ عَنْ أَنَسٍ رَسُولَ اللَّهِ ﷺ قَالَ: لَا تَزَالُ لَا إِلَهَ إِلَّا اللَّهُ تَنْفَعُ مَنْ قَالَهَا وَتَرُدُّ عَنْهُمْ الْعَذَابَ وَالنِّقْمَةَ مَا لَمْ يَسْتَخِفُّوا بِحَقِّهَا. قَالُوا: يَا رَسُولَ اللَّهِ! وَمَا الْأَسْتِخْفَافُ بِحَقِّهَا؟ قَالَ: يُظْهِرُ الْعَمَلُ بِعَاصِي اللَّهِ فَلَا يُنْكَرُ وَلَا يُعَذِّبُ. [ترغیب]

ندان کا انکار کیا جائے اور ندان کے بند کرنے کی کوشش کی جائے۔

حضرت عائشہ رضی اللہ عنہا فرماتی ہیں کہ رسول خدا ﷺ میرے پاس تشریف لائے تو میں نے چہرہ انور پر ایک خاص اثر دیکھ کر محسوس کیا کہ کوئی اہم بات پیش آئی ہے۔ حضور اقدس ﷺ نے کسی سے کوئی بات نہیں کی اور وضو فرما کر مسجد میں تشریف لے گئے، میں مسجد کی دیوار سے لگ گئی تا کہ جو کچھ ارشاد ہو اس کو سنوں، حضور اقدس ﷺ منبر پر چلے آفرز ہوئے اور حمد و ثنا کے بعد فرمایا ”لوگو! اللہ تعالیٰ کا حکم ہے کہ بھلی باتوں کا حکم کرو اور بری باتوں سے منع کرو، مبادا وہ وقت آجائے کہ تم دعا مانگو اور میں اس کو قبول نہ کروں

(۴) عَنْ عَائِشَةَ رَضِيَ اللَّهُ عَنْهَا قَالَتْ: دَخَلَ عَلَيَّ النَّبِيُّ ﷺ فَعَرَفْتُ فِي وَجْهِهِ أَنَّ قَدْ حَضَرَ شَيْئٌ فَتَوَضَّأَ وَمَا كَلَّمَ أَحَدًا فَلَصِصْتُ بِالْحُجْرَةِ أَسْتَنْبِعُ مَا يَقُولُ فَفَعَّعَ عَلَى الْمُنْبَرِ فَحَمِدَ اللَّهُ وَأَثْنَى عَلَيْهِ وَقَالَ: يَا أَيُّهَا النَّاسُ! إِنَّ اللَّهَ تَعَالَى يَقُولُ لَكُمْ: مُرُوا بِالْمَعْرُوفِ وَانْهَوْا عَنِ الْمُنْكَرِ قَبْلَ أَنْ تَذْعَرُوا فَلَا أُجِيبُ لَكُمْ وَتَسْأَلُونِي فَلَا أُعْطِيكُمْ وَتَسْتَنْصِرُونِي فَلَا أَنْصُرُكُمْ. فَمَا زَادَ عَلَيْهِنَ حَتَّى نَزَلَ. [ترغیب]

اور تم مجھ سے سوال کرو اور میں اس کو پورا نہ کروں اور تم مجھ سے مدد چاہو اور میں تمہاری مدد نہ کروں۔ حضور اقدس ﷺ نے صرف یہ کلمات ارشاد فرمائے اور منبر سے اتر گئے۔

حضرت ابو ہریرہ رضی اللہ عنہ سے روایت ہے کہ رسول خدا ﷺ نے ارشاد فرمایا کہ جب میری امت دنیا کو قابلِ وقعت و عظمت سمجھنے لگے گی تو اسلام کی وقعت و ہیبت ان کے قلوب سے

(۵) عَنْ أَبِي هُرَيْرَةَ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ: إِذَا عَظُمَتْ أُمَمِي الدُّنْيَا نَزَعَتْ مِنْهَا هَيْبَةُ الْإِسْلَامِ وَإِذَا تَرَكْتَ

حل لغات: (۱) مصیبت کی جمع۔ (۲) یعنی بیٹھے۔ (۳) خدا خواستہ۔ (۴) اہمیت۔ (۵) رعب، دہدہ۔



نکل جائے گی اور جب امر بالمعروف اور نہی عن المنکر کو چھوڑ دے گی تو وحی کی برکات سے محروم ہو جائے گی اور جب آپس میں ایک دوسرے کو سب و شتم کرنا اختیار کرے گی تو اللہ جل شانہ کی نگاہ سے گر جائے گی۔

الْأَمْرُ بِالْمَعْرُوفِ وَالنَّهْيُ عَنِ الْمُنْكَرِ حُرْمَتُ بَرَكَاتِ الْوَحْيِ وَإِذَا تَسَابَتْ أُمَّتِي سَقَطَتْ مِنْ عَيْنِ اللَّهِ. [كَذَا فِي الدَّرَجَاتِ الْحَكِيمِ التِّرْمِذِي]

احادیث مذکورہ پر غور کرنے سے یہ بات معلوم ہوئی کہ امر بالمعروف و نہی عن المنکر کو چھوڑنا خدا و خدا کے لائے شریک کی لعنت اور غضب کا باعث ہے اور جب امت محمدیہ اس کام کو چھوڑ دے گی تو سخت مصائب و آلام اور ذلت و خواری میں مبتلا کر دی جائے گی اور ہر قسم کی غیبی نصرت و مدد سے محروم ہو جائے گی، اور یہ سب کچھ اس لیے ہو گا کہ اس نے اپنے فرض منصبی کو نہیں پہچانا اور جس کام کی انجام دہی کی ذمہ دار تھی اس سے غافل رہی، یہی وجہ ہے کہ نبی کریم ﷺ نے امر بالمعروف و نہی عن المنکر کو ایمان کا خاصہ اور جزو لازمی قرار دیا اور اس کے چھوڑنے کو ایمان کے ضعف و انحطاط کی علامت بتلایا۔ حدیث ابو سعید خدری رضی اللہ عنہ میں ہے:

یعنی تم میں سے جب کوئی شخص برائی کو دیکھے تو چاہیے کہ اپنے ہاتھوں سے کام لے کر اس کو دور کرے اور اگر اس کی طاقت نہ پائے تو زبان سے اور اگر اس کی بھی طاقت نہ پائے تو دل سے اور یہ آخری صورت ایمان کی بڑی کمزوری کا درجہ ہے۔

مَنْ رَأَى مِنْكُمْ مُنْكَرًا فَلْيَعْبِرْهُ بِيَدِهِ فَإِنْ لَمْ يَسْتَطِعْ فَبِلِسَانِهِ فَإِنْ لَمْ يَسْتَطِعْ فَبِقَلْبِهِ وَذَلِكَ أَضْعَفُ الْإِيمَانِ. [مسلم]

پس جس طرح آخری درجہ اضعف ایمان کا ہوا، اسی طرح پہلا درجہ کمال دعوت ﷺ اور کمال ایمان کا ہوا۔ اس سے بھی واضح تر حدیث ابن مسعود رضی اللہ عنہ کی ہے:

یعنی سنت الہی یہ ہے کہ ہر نبی اپنے ساتھیوں اور تربیت یافتہ یاروں کی ایک جماعت چھوڑ جاتا ہے، یہ جماعت نبی کی سنت کو قائم رکھتی ہے اور ٹھیک ٹھیک اس کی پیروی کرتی ہے، یعنی شریعت الہی کو جس حال اور جس شکل میں نبی چھوڑ گیا ہے اس کو بے محنت محفوظ رکھتے ہیں اور اس میں ذرا بھی فرق نہیں آنے دیتے، لیکن اس کے بعد حضرت ﷺ کا دور آتا ہے اور ایسے لوگ پیدا ہو جاتے ہیں

مَا مِنْ نَبِيٍّ بَعَثَهُ اللَّهُ قَبْلِي إِلَّا كَانَ لَهُ فِي أُمَّتِهِ حَوَاطِيُونَ وَأَصْحَابٌ يَأْخُذُونَ بِسُنَّتِهِ وَيَقْتَدُونَ بِأَمْرِهِ، ثُمَّ إِنَّهَا تَخْلُفُ مِنْ بَعْدِهِمْ خُلُوفٌ يَقُولُونَ مَا لَا يَفْعَلُونَ، وَيَفْعَلُونَ مَا لَا يَقُولُونَ.

☆ وکذا رواه ابن أبي الدنيا في كتاب الأمر بالمعروف مفصلاً من حديث فضيل كما في فيض القدير ٥٢٠۔ والسراج المنير ١٣٩۔ [طارق] حل لغات: ① گالی گلوچ۔ ② سبب۔ ③ مصیبت کی جمع۔ ④ رنج و غم۔ ⑤ رسوائی۔ ⑥ مدد۔ ⑦ عہدہ اور مرتبے کی ذمہ داری۔ ⑧ پورا کرنا۔ ⑨ ضروری حصہ۔ ⑩ کمزوری۔ ⑪ ایمان کا سب سے کمزور درجہ۔ ⑫ دعوت کا انتہائی درجہ۔ ⑬ ایمان کا انتہائی درجہ۔ ⑭ زیادہ ظاہر۔ ⑮ اللہ کا قانون۔ ⑯ تعلیم و تہذیب پائے ہوئے۔ ⑰ اسی طرح۔ ⑱ برائی۔ ⑲ فتنہ کی جمع۔

مَا لَا يُؤْمَرُونَ، فَمَنْ جَاهَدَهُمْ	جو طریقہ نبی سے ہٹ جاتے ہیں، اُن کا فعل اُن کے دعوے کے
بَيِّدَهُ فَهُوَ مُؤْمِنٌ، وَمَنْ جَاهَدَهُمْ	خلاف ہوتا ہے اور ان کے کام ایسے ہوتے ہیں جن کے لیے
يَلْسَانُهُ فَهُوَ مُؤْمِنٌ، وَمَنْ جَاهَدَهُمْ	شریعت نے حکم نہیں دیا، سوائے لوگوں کے خلاف جس شخص نے
بِقَلْبِهِ فَهُوَ مُؤْمِنٌ، وَلَيْسَ وَرَاءَ	قیام حق و سنت کی راہ میں اپنے ہاتھ سے کام لیا وہ مومن ہے، اور
ذَلِكَ مِنَ الْإِيمَانِ حَبَّةٌ خُزْلٍ، [مسلم]	جو ایسا نہ کر سکا مگر زبان سے کام لیا وہ بھی مومن ہے، اور جس سے

یہ بھی نہ ہو سکا اور دل کے اعتقاد اور نیت کے ثبات کو ان کے خلاف کام میں لایا وہ بھی مومن ہے، لیکن اس آخری درجہ کے بعد ایمان کا کوئی درجہ نہیں، اس پر ایمان کی تہذیب ختم ہو جاتی ہے، حتیٰ کہ اب رائی کے دانے برابر بھی ایمان نہیں ہو سکتا۔

اس کام کی اہمیت اور ضرورت کو امام غزالیؒ نے اس طرح ظاہر فرمایا ہے: ”اس میں کچھ شک نہیں کہ اُمّ بالعرف ونبی عن المنکر دین کا ایسا زبردست رکن ہے جس سے دین کی تمام چیزیں وابستہ ہیں، اس کو انجام دینے کے لیے حق تعالیٰ نے تمام انبیاء کرام علیہم السلام کو مبعوث فرمایا، اگر خدا نخواستہ اس کو بالائے طاق رکھ دیا جائے اور اس کے علم و عمل کو ترک کر دیا جائے تو اَلْعِبَادُ بِاللّٰهِ نبوت کا بیکار ہونا لازم آئے گا، دیانت جو شرافت انسانی کا خاصہ ہے، مُضِلٌّ اور اَفْسَرُّوْہ ہو جائے گی، کابلی اور سُستی عام ہو جائے گی، گمراہی اور ضلالت کی شاہزادہاں کھل جائیں گی، جہالت عالمگیر ہو جائے گی، تمام کاموں میں خرابی آجائے گی، آپس میں پھوٹ پڑ جائے گی، آبادیاں خراب ہو جائیں گی، مخلوق تباہ و برباد ہو جائے گی اور اس تباہی اور بربادی کی اس وقت خبر ہوگی جب روزِ محشر خدائے بالا و برتر کے سامنے پیشی اور باز پرس ہوگی۔ افسوس صد افسوس! جو خطرہ تھا وہ سامنے آ گیا، جو کُھ کا تھا آنکھوں نے دیکھ لیا۔ كَانَ اَمْرُ اللّٰهِ قَدَرًا مَّقْدُورًا اَفَاِنَّا لِلّٰهِ وَاِنَّا اِلَيْهِ رَاٰجِعُونَ۔ اس سُرْمُزِ ستون کے علم و عمل کے نشانات مٹ چکے، اس کی حقیقت و حُکْم کی برکتیں نیست و نابود ہو گئیں، لوگوں کی تحقیر و تذلیل کا سکہ قلوب پر جم گیا، خدائے پاک کے ساتھ کا قلبی تعلق مٹ چکا اور نفسانی خواہشات کے اتباع میں جانوروں کی طرح بے باک ہو گئے، روئے زمین پر ایسے صادق مومن کا ملنا دشوار و گناب ہی نہیں بلکہ معدوم ہو گیا جو اظہارِ حق کی وجہ سے کسی کی ملائمت کو گوارا کرے۔ اگر کوئی مردِ مومن اس تباہی اور بربادی کے ازالہ میں سعی کرے اور اس سنت کے احیاء میں کوشش کرے اور اس

**حل لغات:** (۱) عمل - (۲) مضبوطی - (۳) انتہا، باڈر - (۴) جڑی ہوئی - (۵) بھیجا - (۶) یعنی چھوڑ دیا جائے - (۷) چھوڑ دینا - (۸) اللہ کی پناہ - (۹) ایمان داری - (۱۰) عادت، صفت - (۱۱) کمزور - (۱۲) مُرجھا یا ہوا - (۱۳) راستے - (۱۴) پوری دنیا میں پھیل جائے گی - (۱۵) حاضری - (۱۶) پوچھنا - (۱۷) ہر ابھرا - (۱۸) نشانیاں - (۱۹) ختم - (۲۰) کم درجے کا سمجھنا - (۲۱) ذلیل سمجھنا - (۲۲) یعنی دل میں پیٹھ گیا - (۲۳) دلی لگاؤ - (۲۴) نڈر، آوارہ - (۲۵) ختم - (۲۶) برا بھلا کہنا - (۲۷) ختم کرنا - (۲۸) کوشش - (۲۹) زندہ کرنا۔

مبارک بوجھ کو لے کر کھڑا ہو اور آستینیں چڑھا کر اس سنت کے زندہ کرنے کے لیے میدان میں آئے تو یقیناً وہ شخص تمام مخلوق میں ایک ممتاز اور نمایاں ہستی کا مالک ہوگا۔“

امام غزالیؒ نے جن الفاظ میں اس کام کی اہمیت اور ضرورت کو بیان کیا ہے، وہ ہماری تنبیہ اور بیداری کے لیے کافی ہیں۔ ہمارے اس قدر اہم فریضہ سے غافل ہونے کی چند وجوہ معلوم ہوتی ہیں: پہلی وجہ یہ ہے کہ ہم نے اس فریضہ کو علماء کے ساتھ خاص کر لیا، حالانکہ خطابات قرآنی عام ہیں جو امت محمدیہ کے ہر فرد کو شامل ہیں اور صحابہ کرامؓ اور خیر القرون کی زندگی اس کے لیے شاہدِ عَدَل ہے۔

فریضہ تبلیغ اور امر بالمعروف و نہی عن المنکر کو علماء کے ساتھ خاص کر لینا اور پھر ان کے بھروسہ پر اس اہم کام کو چھوڑ دینا ہماری سخت نادانی ہے۔ علماء کا کام راہِ حق بتلانا اور سیدھا راستہ دکھانا ہے، پھر اس کے موافق عمل کرنا اور مخلوق خدا کو اس پر چلانا، یہ دوسرے لوگوں کا کام ہے۔ اسی کی جانب اس حدیث شریف میں تنبیہ کی گئی ہے:

بے شک تم سب کے سب نگہبان ہو اور تم سب اپنی رعیت کے بارے میں سوال کیے جاؤ گے، پس بادشاہ لوگوں پر نگہبان ہے وہ اپنی رعیت کے بارے میں سوال کیا جاوے گا اور مرد اپنے گھر والوں پر نگہبان ہے اور اس سے ان کے بارے میں سوال کیا جاوے گا اور عورت اپنے خاوند کے گھر اور اولاد پر نگہبان ہے وہ ان کے بارے میں سوال کی جاوے گی اور غلام اپنے مالک کے مال پر نگہبان ہے اس سے اس کے بارے میں سوال کیا جاوے گا؛ پس تم سب نگہبان ہو اور تم سب سے اپنی رعیت کے بارے میں سوال کیا جاوے گا۔

أَلَا كُنتُمْ رَاعٍ وَكُلُّكُمْ مَسْئُولٌ عَنْ رَعِيَّتِهِ، فَالَّذِي مِيزَ الَّذِي عَلَى النَّاسِ رَاعٍ عَلَيْهِمْ وَهُوَ مَسْئُولٌ عَنْهُمْ، وَالرَّجُلُ رَاعٍ عَلَى أَهْلِ بَيْتِهِ وَهُوَ مَسْئُولٌ عَنْهُمْ، وَالْمَرْأَةُ رَاعِيَةٌ عَلَى بَيْتِ بَعْلِهَا وَوَلَدِهَا وَهِيَ مَسْئُولَةٌ عَنْهُمْ، وَالْعَبْدُ رَاعٍ عَلَى مَالِ سَيِّدِهِ وَهُوَ مَسْئُولٌ عَنْهُ، فَكُلُّكُمْ رَاعٍ وَكُلُّكُمْ مَسْئُولٌ عَنْ رَعِيَّتِهِ.†

اور اسی کو واضح طور پر اس طرح بیان فرمایا ہے: قَالَ: الَّذِي مِنَ النَّصِيحَةِ، قُلْنَا: لِمَنْ؟ قَالَ: لِلَّهِ وَلِرَسُولِهِ وَلَا رِيَّةَ الْمُسْلِمِينَ وَعَامَّتِهِمْ. [مسلم] حضور اقدس ﷺ نے فرمایا: دین سر اسر نصیحت ہے۔ (صحابہ ﷺ نے) عرض کیا: کس کے لیے؟ فرمایا: اللہ کے لیے اور اللہ کے رسول کے لیے اور مسلمانوں کے مقتداؤں کے لیے اور عام مسلمانوں کے لیے۔ اگر بفرض محال مان بھی لیا جائے کہ یہ علماء کا کام ہے تب

☆ رواہ البخاری و مسلم عن ابن عمرؓ بتفاوت بعض الألفاظ [طارق] حل لغات: ① الگ۔ ② مشہور۔ ③ وجہ جمع، سبب۔ ④ قرآن کے خطابات یعنی جو اللہ نے حکم دئے ہیں۔ ⑤ بہترین زمانہ، یعنی آپ ﷺ صحابہ، تابعین اور تبع تابعین کا زمانہ۔ ⑥ سچے گواہ۔ ⑦ عام لوگ، جو کسی کے ماتحت ہوں۔ ⑧ وہ شخص جس کی لوگ پیروی کریں، پیشوا۔ ⑨ ناممکن کو مانتے ہوئے۔

بھی اس وقت فضاءِ زمانہ کا مُتَفَقِّیٰ یہی ہے کہ ہر شخص اس کام میں لگ جائے اور اِغْلَاءِ کَلِمَۃِ اللہ اور حفاظتِ دینِ متین کے لیے کمر بستہ ہو جائے۔

دوسری وجہ یہ ہے کہ ہم یہ سمجھ رہے ہیں کہ اگر ہم خود اپنے ایمان میں پختہ ہیں تو دوسروں کی گمراہی ہمارے لیے نقصان دہ نہیں، جیسا کہ اس آیت شریفہ کا مفہوم ہے:

﴿يَا أَيُّهَا الَّذِينَ آمَنُوا عَلَيْكُمْ أَنْفُسَكُمْ لَا يَضُرُّكُمْ مَنْ ضَلَّ إِذَا اهْتَدَيْتُمْ﴾

[سورہ مائدہ: ۱۰۵]

ترجمہ: اے ایمان والو! اپنی فکر کرو، جب تم راہ پر چل رہے ہو تو جو شخص گمراہ ہے اس سے تمہارا کوئی نقصان نہیں۔ [بیان]

لیکن درحقیقت آیت سے یہ مقصود نہیں جو ظاہر میں سمجھا جا رہا ہے، اس لیے کہ یہ معنی حکمتِ خداوندیہ اور تعلیماتِ شرعیہ کے بالکل خلاف ہیں، شریعتِ اسلامی نے اجتماعی زندگی اور اجتماعی اصلاح اور اجتماعی ترقی کو اصل بتلایا ہے اور امتِ مسلمہ کو بتا دیا کہ ایک جسم کے قرار دیا ہے کہ اگر ایک عُضْو میں درد ہو جائے تو تمام جسم بے چین ہو جاتا ہے۔ بات دراصل یہ ہے کہ بنی نوعِ انسان خواہ کتنی ہی ترقی کر جائے اور کمال کو پہنچ جائے، اس میں ایسے لوگوں کا ہونا بھی ضروری ہے جو سیدھے راستے کو چھوڑ کر گمراہی میں مبتلا ہوں، تو آیت میں مومنوں کے لیے تسلی ہے کہ جب تم ہدایت اور صراطِ مستقیم پر قائم ہو، تو تم کو ان لوگوں سے مُصَرَّفِ کَالِ اندیشہ نہیں جنہوں نے بھگ کر سیدھا راستہ چھوڑ دیا۔ نیز اصل ہدایت یہ ہے کہ انسان شریعتِ محمدیہ کو مع تمام احکام کے قبول کرے اور بحکمِ احکامِ خداوندی کے ایک امر بالمعروف اور نہی عن المنکر بھی ہے۔ ہمارے اس قول کی تائید حضرت ابو بکر صدیق ؓ کے ارشاد سے ہوتی ہے:

عَنْ أَبِي بَكْرٍ الصِّدِّيقِ ؓ قَالَ: أَيُّهَا النَّاسُ! إِنَّكُمْ تَفَرُّوْنَ هَذِهِ الْآيَةَ: ﴿يَا أَيُّهَا الَّذِينَ آمَنُوا عَلَيْكُمْ أَنْفُسَكُمْ لَا يَضُرُّكُمْ مَنْ ضَلَّ إِذَا اهْتَدَيْتُمْ﴾ فَإِنِّي سَمِعْتُ رَسُولَ اللَّهِ ﷺ يَقُولُ: إِنَّ النَّاسَ إِذَا رَأَوْا الْمُنْكَرَ فَلَمْ يُغَيِّرُوهُ أَوْشَكَ أَنْ يَعْصِيَهُمُ اللَّهُ بِعِقَابِهِ.

حضرت ابو بکر صدیق ؓ نے فرمایا: اے لوگو! تم یہ آیت ﴿يَا أَيُّهَا الَّذِينَ آمَنُوا عَلَيْكُمْ أَنْفُسَكُمْ لَا يَضُرُّكُمْ مَنْ ضَلَّ إِذَا اهْتَدَيْتُمْ﴾ پیش کرتے ہو اور میں نے رسول اللہ ﷺ کو ارشاد فرماتے ہوئے سنا ہے کہ جب لوگ خلافِ شرع کسی چیز کو دیکھیں اور اس میں تغیر نہ کریں تو قریب ہے کہ حق تعالیٰ ان لوگوں کو اپنے عَمَلوں میں عذاب میں مبتلا فرمائے۔

علماءِ محققین نے بھی آیت کے یہی معنی لیے ہیں۔ امام نوویؒ شرحِ مسلم میں فرماتے ہیں: ”علماءِ محققین

- حل لغات: ① یعنی وقت اور حالات۔ ② تقاضا۔ ③ اللہ کے کلمہ کو بلند کرنا۔ ④ مضبوط دین۔ ⑤ تیار۔ ⑥ مضبوط۔ ⑦ درجے میں۔ ⑧ تمام انسان۔ ⑨ نقصان۔ ⑩ ڈر، خوف۔ ⑪ ان تمام میں سے۔ ⑫ تبدیلی، یعنی نہروکیں۔



کا صحیح مذہب اس آیت کے معنی میں یہ ہے کہ جب تم اس چیز کو ادا کرو جس کا تمہیں حکم دیا گیا ہے، تو تمہارے غیر کی کوتاہی تمہیں مضرت نہ پہنچائے گی، جیسا کہ حق تعالیٰ کا ارشاد ہے: ﴿وَلَا تَذَرُوا الْوَعْدَ﴾ [سورۃ النعام] اور جب ایسا ہے تو منجملہ ان اشیاء کے جن کا حکم دیا گیا امر بالمعروف ونہی عن المنکر ہے، پس جب کسی شخص نے اس حکم کو پورا کر دیا اور مخاطب نے اس کی تعمیل نہ کی تو اب ناسخ پر کوئی بحث اور غرض نش نہیں، اس لیے کہ جو کچھ اس کے ذمے واجب تھا اور وہ امر ونہی ہے اس نے اس کو ادا کر دیا، دوسرے کا قبول کرنا اس کے ذمے نہیں۔ واللہ اعلم۔

تیسری وجہ یہ ہے کہ عوام و خواص، عالم و جاہل ہر شخص اصلاح سے مایوس ہو گیا اور انہیں یقین ہو گیا کہ اب مسلمانوں کی ترقی اور ان کا عروج ناممکن اور دشوار ہے، جب کسی شخص کے سامنے کوئی اصلاحی نظام پیش کیا جاتا ہے تو جواب یہی ملتا ہے کہ مسلمانوں کی ترقی اب کیسے ہو سکتی ہے، جب کہ ان کے پاس نہ سلطنت و حکومت ہے، نہ مال و زر اور نہ سامان حرب اور نہ مرکزی حیثیت، نہ قوت بازو اور نہ باہمی اتفاق و اتحاد۔ بالخصوص دیندار طبقہ تو بزرگم خود یہ طے کر چکا ہے کہ اب چودھویں صدی ہے، زمانہ رسالت کو بعد ہو چکا، اب اسلام اور مسلمانوں کا انحطاط ایک لازمی شے ہے پس اس کے لیے جدوجہد کرنا عبث اور بیکار ہے، یہ صحیح ہے کہ جس قدر مشکوٰۃ نبوت سے بعد ہوتا جائے گا، حقیقی اسلام کی شعاعیں ماند پڑتی جائیں گی، لیکن اس کا یہ مطلب ہرگز نہیں کہ بقاء شریعت اور حفاظت دین محمدی کے لیے جدوجہد اور سعی نہ کی جائے، اس لیے کہ اگر ایسا ہوتا اور ہمارے اسلاف بھی خدا نخواستہ یہی سمجھ لیتے تو آج ہم تک اس دین کے پہنچنے کی کوئی سبیل نہ تھی، البتہ جب کہ زمانہ ناموافق ہے تو رفتار زمانہ کو دیکھتے ہوئے زیادہ ہمت اور استقلال کے ساتھ اس کام کو لے کر کھڑے ہونے کی ضرورت ہے۔

تعجب ہے کہ جو مذہب سراسر عمل اور جہد پر مبنی تھا آج اس کے پیرو عمل سے نیم رخ خالی ہیں، حالانکہ قرآن مجید اور حدیث شریف میں جگہ جگہ عمل اور جہد کا سبق پڑھایا اور بتلایا ہے کہ ایک عبادت گزار، تمام رات نفل پڑھنے والا، دن بھر روزہ رکھنے والا، اللہ اللہ کرنے والا ہرگز اس شخص کے برابر نہیں ہو سکتا جو دوسروں کی اصلاح و ہدایت کی فکر میں بے چین ہو۔

قرآن کریم نے جگہ جگہ جہاد فی سبیل اللہ کی تاکید کی اور مجاہد کی فضیلت اور بزرگتری کو نمایاں کیا۔

**حل لغات:** (۱) اور کوئی بوجھ اٹھانے والا کسی کا بوجھ نہیں اٹھائے گا۔ (۲) چیزیں۔ (۳) جس سے بات کی جائے، مراد جس کو حکم دیا گیا۔ (۴) حکم پورا کرنا۔ (۵) نصیحت کرنے والا۔ (۶) غصہ۔ (۷) برا بھلا کہنا۔ (۸) بلندی۔ (۹) جنگی سامان۔ (۱۰) آپسی۔ (۱۱) اپنے ہی گمان میں۔ (۱۲) دوری۔ (۱۳) پستی، گراؤ۔ (۱۴) ضروری۔ (۱۵) کوشش۔ (۱۶) بے فائدہ۔ (۱۷) نبوت کا چراغ، یعنی نبوت کا دور۔ (۱۸) روشیاں۔ (۱۹) دھبی۔ (۲۰) شریعت کو باقی رکھنا۔ (۲۱) کوشش۔ (۲۲) بزرگان دین۔ (۲۳) راستہ۔ (۲۴) مضبوطی۔ (۲۵) بنیاد رکھا ہوا۔ (۲۶) پیچھے چلنے والا۔ (۲۷) بالکل۔ (۲۸) ظاہر۔

”برابر نہیں وہ مسلمان جو بلا کسی عُذر کے گھر میں بیٹھے ہیں اور وہ لوگ جو اللہ کی راہ میں اپنے مال و جان سے جہاد کریں، اللہ تعالیٰ نے ان لوگوں کا درجہ بہت زیادہ بلند کیا ہے جو اپنے مال و جان سے جہاد کرتے ہیں بہ نسبت گھر بیٹھے والوں کے، اور سب سے اللہ تعالیٰ نے اچھے گھر کا وعدہ کر رکھا ہے اور اللہ تعالیٰ نے مجاہدین کو بمقابلہ گھر میں بیٹھے والوں کے بڑا اجر عظیم دیا ہے، یعنی بہت سے درجے جو خدا کی طرف سے ملیں گے اور مغفرت اور رحمت، اور اللہ بڑی مغفرت رحمت والے ہیں۔“

﴿لَا يَسْتَوِي الْقَاعِدُونَ مِنَ الْمُؤْمِنِينَ غَيْرُ أُولِي الضَّرَرِّ وَالْمُجَاهِدُونَ فِي سَبِيلِ اللَّهِ بِأَمْوَالِهِمْ وَأَنْفُسِهِمْ فَضَّلَ اللَّهُ الْمُجَاهِدِينَ بِأَمْوَالِهِمْ وَأَنْفُسِهِمْ عَلَى الْقَاعِدِينَ دَرَجَةً وَكُلًّا وَعَدَ اللَّهُ الْحُسْنَىٰ وَفَضَّلَ اللَّهُ الْمُجَاهِدِينَ عَلَى الْقَاعِدِينَ أَجْرًا عَظِيمًا ۖ دَرَجَتٌ مِنْهُ وَمَغْفِرَةٌ وَرَحْمَةٌ ۖ وَكَانَ اللَّهُ غَفُورًا رَحِيمًا﴾ [سورہ نساء]

اگرچہ آیت میں جہاد سے مراد کفار کے مقابلہ میں سیئہ سچو ہونا ہے تا کہ اسلام کا بول بالا ہو اور کفر و شرک مغلوب و مقہور ہو، لیکن اگر بد قسمتی سے آج ہم اس سعادت عظمیٰ سے محروم ہیں تو اس مقصد کے لیے جس قدر جدوجہد ہماری تقدیرت اور انتہا کثرت میں ہے اس میں تو ہرگز کوتاہی نہ کرنی چاہیے، پھر ہماری یہی معمولی حرکت عمل اور جدوجہد ہمیں کشائ کشائ آگے بڑھائے گی ﴿وَالَّذِينَ جَاهَدُوا فِينَا لَنَهْدِيَنَّهُمْ سُبُلَنَا﴾ [سورہ ممتنبوت: ۶۹] یعنی ”جو لوگ ہمارے دین کے لیے کوشش کرتے ہیں ہم ان کے لیے اپنے راستے کھول دیتے ہیں۔“

اس میں شک نہیں کہ دین محمدی ﷺ کی بقا اور تحفظ کا حق تعالیٰ نے وعدہ کیا ہے، لیکن اس کے عروج و ترقی کے لیے ہمارا عمل اور سعی مطلوب ہے۔ صحابہ کرام ؓ نے اس کے لیے جس قدر انتہا کوشش کی اسی قدر ثمرات بھی مشاہدہ کیے اور یہی نصرت سے سرفراز ہوئے، ہم بھی ان کے نام لیوا ہیں اگر اب بھی ہم ان کے نقش قدم پر چلنے کی کوشش کریں اور اعلاء کلمۃ اللہ اور اشاعت اسلام کے لیے کمر بستہ ہو جائیں تو یقیناً ہم بھی نصرت خداوندی اور امداد غیبی سے سرفراز ہوں گے۔ ﴿إِنْ تَنْصُرُوا اللَّهَ يَنْصُرْكُمْ وَيُخْلِثْ أَقْدَامَكُمْ﴾ [سورہ محمد] یعنی اگر تم خدا کے دین کی مدد کے لیے کھڑے ہو جاؤ گے تو خدا تمہاری مدد کرے گا اور تمہیں ثابت قدم رکھے گا۔

چوتھی وجہ یہ ہے کہ ہم یہ سمجھتے ہیں کہ جب ہم خود ان باتوں کے پابند نہیں اور اس منصب کے اہل

**حل لغات:** ① ڈنار ہنا۔ ② ترقی۔ ③ باراہوا۔ ④ غصہ کیا گیا، یعنی اس پر اللہ کا غضب نازل ہوا۔ ⑤ بڑی خوش قسمتی۔ ⑥ قوت۔ ⑦ طاقت۔ ⑧ دھیرے دھیرے۔ ⑨ باقی رہنا۔ ⑩ حفاظت۔ ⑪ بلندی۔ ⑫ کوشش۔ ⑬ چاہا گیا۔ ⑭ بے حد۔ ⑮ نتیجہ۔ ⑯ دیکھنا۔ ⑰ یعنی اللہ کی مدد۔ ⑱ کامیاب۔ ⑲ اللہ کے کلمے کو بلند کرنا۔ ⑳ اسلام پھیلا نا۔ ㉑ مکمل تیار۔ ㉒ ذمہ داری۔ ㉓ لائق۔

نہیں تو دوسروں کو کس منہ سے نصیحت کریں، لیکن یہ نفس کا صریح دھوکہ ہے، جب ایک کام کرنے کا ہے اور حق تعالیٰ کی جانب سے ہم اس کے مامور ہیں تو پھر ہمیں اس میں پس و پیش کی گنجائش نہیں، ہمیں خدا کا حکم سمجھ کر کام شروع کر دینا چاہیے، پھر ان شاء اللہ یہی جدوجہد ہماری پختگی، انتظام اور استقامت کا باعث ہوگی اور اسی طرح کرتے کرتے ایک دن تقرب خداوندی کی سعادت نصیب ہو جائے گی، یہ ناممکن اور محال ہے کہ ہم حق تعالیٰ کے کام میں جدوجہد کریں اور وہ رحمن رحیم ہماری طرف نظر کرم نہ فرمائے۔ میرے اس قول کی تائید اس حدیث سے ہوتی ہے:

حضرت انس رضی اللہ عنہ سے روایت ہے کہ ہم نے عرض کیا: یا رسول اللہ! ہم بھلائیوں کا حکم نہ کریں جب تک خود تمام پر عمل نہ کریں اور برائیوں سے منع نہ کریں جب تک خود تمام برائیوں سے نہ بچیں؟ حضور اقدس ﷺ نے ارشاد فرمایا: نہیں بلکہ تم بھلی باتوں کا حکم کرو اگرچہ تم خود ان سب کے پابند نہ ہو اور برائیوں سے منع کرو اگرچہ تم خود ان سب سے نہ بچ رہے ہو۔

عَنْ أَنَسٍ رضی اللہ عنہ قَالَ: قُلْنَا: يَا رَسُولَ اللَّهِ! لَا تَأْمُرُ بِالْمَعْرُوفِ حَتَّى تَعْمَلَ بِهِ كُلَّهُ وَلَا تَنْهَى عَنِ الْمُنْكَرِ حَتَّى تَجْتَنِبَهُ كُلَّهُ فَقَالَ ﷺ: بَلْ مُرُوا بِالْمَعْرُوفِ وَإِنْ لَمْ تَعْمَلُوا بِهِ كُلَّهُ، وَانْهَوْا عَنِ الْمُنْكَرِ وَإِنْ لَمْ تَجْتَنِبْهُ كُلَّهُ.

[رواہ الطبرانی فی الصغیر والأوسط]

پانچویں وجہ یہ ہے کہ ہم سمجھ رہے ہیں کہ جگہ جگہ مدارس دینیہ کا قائم ہونا، علماء کا وعظ و نصیحت کرنا، خانقاہوں کا آباد ہونا، مذہبی کتابوں کا تصنیف ہونا، رسالوں کا جاری ہونا، یہ سب امر بالمعروف و نہی عن المنکر کے شعبے ہیں اور ان کے ذریعہ اس فریضہ کی ادائیگی ہو رہی ہے، اس میں شک نہیں کہ ان سب اداروں کا قیام اور بقا بہت ضروری ہے اور ان کی جانب اہل ایمان کا ہنرمند امور سے ہے، اس لیے کہ دین کی جو کچھ تھوڑی بہت جھلک دکھائی دے رہی ہے وہ انہی اداروں کے مبارک آثار ہیں، لیکن پھر بھی اگر غور سے دیکھا جائے تو ہماری موجودہ ضرورت کے لیے یہ ادارے کافی نہیں اور ان پر اکتفاء کرنا ہماری کھلی غلطی ہے، اس لیے کہ ان اداروں سے ہم اس وقت مستفیع ہو سکتے ہیں، جب ہم میں دین کا شوق اور طلب ہو اور مذہب کی وقعت اور عظمت ہو، اب سے پچاس سال پہلے ہم میں شوق و طلب موجود تھا اور ایمانی جھلک دکھائی دیتی تھی، اس لیے ان اداروں کا قیام ہمارے لیے کافی تھا، لیکن آج غیر انوار کی آنکھ کوششوں نے ہمارے اسلامی جذبات بالکل فنا کر دیے اور طلب و رغبت کے بجائے آج ہم مذہب سے بے نیاز اور بے زار

حل لغات: (۱) کھلا ہوا۔ (۲) حکم دیا گیا۔ (۳) مال مثول۔ (۴) مضبوطی۔ (۵) ہمارے۔ (۶) مضبوطی۔ (۷) سبب۔ (۸) اللہ تعالیٰ کی نزدیکی۔ (۹) لکھنا۔ (۱۰) باقی رہنا، وجود۔ (۱۱) توجہ کرنا۔ (۱۲) نشان۔ (۱۳) بس کرنا۔ (۱۴) فائدہ اٹھانے والا۔ (۱۵) اہمیت۔ (۱۶) قوم کی جمع۔ (۱۷) بہت زیادہ۔ (۱۸) ختم۔ (۱۹) نفرت کرنے والا۔

نظر آتے ہیں، ایسی حالت میں ہمارے لیے ضروری ہے کہ ہم مُشْتَقِل کوئی تحریک ایسی شروع کریں جس سے عوام میں دین کے ساتھ تعلق اور شوق و رغبت پیدا ہو اور ان کے سوئے ہوئے جذبات بیدار ہوں، پھر ہم ان اداروں سے ان کی شان کے مطابق مُنْتَفِع ہو سکتے ہیں، ورنہ اگر اسی طرح دین سے بے رغبتی اور بے اُمتنائی بڑھتی گئی، تو ان اداروں سے انتفاع تو ذکرِ کثرتِ ان کا بقا بھی دُشوار نظر آتا ہے۔

چھٹی وجہ یہ ہے کہ جب ہم اس کام کو لے کر دوسروں کے پاس جاتے ہیں تو وہ بُری طرح پیش آتے ہیں اور سختی سے جواب دیتے ہیں اور ہماری توہین و تذلیل کرتے ہیں، لیکن ہمیں معلوم ہونا چاہیے کہ یہ کام انبیاء کرام علیہم السلام کی نیا بُنت ہے اور ان مصائب اور مُشَقُّو میں بُنٹا ہونا اس کام کا خالص ہے اور یہ سب مصائب و تکالیف بلکہ اس سے بھی زائد انبیاء کرام علیہم السلام نے اس راہ میں برداشت کیں، حق تعالیٰ کا ارشاد ہے: ﴿وَلَقَدْ أَرْسَلْنَا مِنْ قَبْلِكَ فِي شَيْعِ الْأَوَّلِينَ ۖ وَمَا يَأْتِيهِمْ مِنْ رَسُولٍ إِلَّا كَانُوا بِهِ يَسْتَهْزِءُونَ﴾ [سورہ حجر] ”ہم بھیج چکے ہیں رسول تم سے پہلے اگلے لوگوں کے گروہوں میں اور ان کے پاس کوئی رسول نہیں آیا تھا مگر یہ اس کی ہنسی اُڑاتے رہے۔“ نبی کریم صلی اللہ علیہ وسلم کا ارشاد ہے کہ دعوتِ حق کی راہ میں جس قدر مجھ کو اذیت اور تکلیف میں مبتلا کیا گیا ہے کسی نبی اور رسول کو نہیں کیا گیا۔ پس جب سردارِ دو عالم صلی اللہ علیہ وسلم اور ہمارے آقا و مولیٰ نے ان مصائب اور مُشَقُّو کو تحمل اور بُرد باری کے ساتھ برداشت کیا تو ہم بھی ان کے پیڑھے ہیں اور انہی کا کام لے کر کھڑے ہوئے ہیں۔ ہمیں بھی ان مصائب سے پریشان نہ ہونا چاہیے اور تحمل اور بردباری کے ساتھ ان کو برداشت کرنا چاہیے۔

ما سبق سے یہ بات بخوبی معلوم ہو گئی ہے کہ ہمارا اصل مرض روحِ اسلامی اور حقیقتِ ایمانی کا ضعف علیہ السلام اور اضمحلال ہے، ہمارے اسلامی جذبات فنا ہو چکے اور ہماری ایمانی قوت زائل ہو چکی اور جب اصل شے میں انحطاط آ گیا تو اس کے ساتھ جنسی خوبیاں اور بھلائیاں وابستہ تھیں، ان کا انحطاط پذیر ہونا بھی لازمی اور ضروری تھا اور اس ضعف و انحطاط کا سبب اس اصل شے کا چھوڑ دینا ہے جس پر تمام دین کا بقا اور دارِ اُمت صلی اللہ علیہ وسلم ہے اور وہ ہے: اُمْرٌ بِالْمَعْرُوفِ اور نَهْيٌ عَنِ الْمُنْكَرِ۔ ظاہر ہے کہ کوئی قوم اس وقت تک ترقی نہیں کر سکتی جب تک کہ اس کے افراد خوبیوں اور کمالات سے آراستہ نہ ہوں۔

پس ہمارا علاج صرف یہ ہے کہ ہم فریضہ تبلیغ کو ایسی طرح لے کر کھڑے ہوں جس سے ہم میں قوتِ ایمانی بڑھے اور اسلامی جذبات اُبھر سکیں، ہم خدا اور رسول کو پہچانیں اور احکامِ خداوندی کے سامنے

- حل لغات:** (۱) لاپرواہی۔ (۲) فائدہ اٹھانا۔ (۳) الگ رہا۔ (۴) ذلیل کرنا۔ (۵) کسی کی جگہ پر اس کا نائب ہونا۔ (۶) مصیبت کی جمع۔ (۷) خصوصیت۔ (۸) برداشت۔ (۹) صبر۔ (۱۰) اتباع کرنے والے۔ (۱۱) گزری ہوئی باتیں۔ (۱۲) کمزوری۔ (۱۳) مُرْجَمَان۔ (۱۴) ختم۔ (۱۵) چیز۔ (۱۶) کمی، گراوٹ۔ (۱۷) ملی ہوئی۔ (۱۸) گراوٹ ہونا، کمی ہونا۔ (۱۹) یقینی۔ (۲۰) بنیاد۔ (۲۱) سجا ہوا، سنوارا ہوا۔



سُرْمُول ہوں اور اس کے لیے ہمیں وہی طریقہ اختیار کرنا ہوگا جو سید الانبیاء والمرتسلین ﷺ نے مُشرکینِ عرب کی اصلاح کے لیے اختیار فرمایا۔ ﴿لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ﴾ [سورہ احزاب: ۲۱] ترجمہ: بے شک تمہارے لیے رسول اللہ ﷺ میں اچھی پیروی ہے۔

اسی کی جانب امام مالکؒ اشارہ فرماتے ہیں ”لَنْ يُصْلِحَ آخِرُ هَذِهِ الْأُمَّةِ إِلَّا مَا أَصْلَحَ أَوَّلُهَا“ یعنی اس اُمت محمدیہ ﷺ کے آخر میں آنے والے لوگوں کی ہرگز اصلاح نہیں ہو سکتی جب تک کہ وہی طریقہ اختیار نہ کیا جائے جس نے ابتداء میں اصلاح کی ہے۔

جس وقت نبی کریم ﷺ دعوتِ حق لے کر کھڑے ہوئے، آپ تنہا تھے، کوئی آپ کا ساتھی اور ہم خیال نہ تھا، دنیوی کوئی طاقت آپ کو حاصل نہ تھی، آپ کی قوم میں خود سُری اور خود سُرائی انتہا درجہ کو پہنچی ہوئی تھی، اُن میں سے کوئی حق بات سننے اور اطاعت کرنے پر آمادہ نہ تھا، بالخصوص جس کلمہ حق کی آپ تبلیغ کرنے کھڑے ہوئے تھے اس سے تمام قوم کے قلوب متغیر اور بے زار تھے، ان حالات میں کونسی طاقت تھی جس سے ایک مُفلس و نادار، بے یار و مددگار انسان نے تمام قوم کو اپنی طرف کھینچا، اب غور کیجیے کہ آخر وہ کیا چیز تھی جس کی طرف آپ نے مخلوق کو بلایا اور جس شخص نے اس چیز کو پالیا وہ پھر ہمیشہ کے لیے آپ کا ہو رہا، دنیا جانتی ہے کہ وہ صرف ایک سبق تھا جو آپ کا رُخ نظر اور مقصدِ واصلی تھا، جس کو آپ نے لوگوں کے سامنے پیش کیا۔ ﴿الَّا نَعْبُدُ إِلَّا اللَّهَ وَلَا نُشْرِكَ بِهِ شَيْئًا وَلَا يَتَّخِذَ بَعْضُنَا بَعْضًا أَدْبَارًا مِمَّنْ دُونِ اللَّهِ﴾ [سورہ آل عمران: ۶۴] ترجمہ: بجز اللہ تعالیٰ کے ہم کسی اور کی عبادت نہ کریں اور اللہ تعالیٰ کے ساتھ کسی کو شریک نہ ٹھہرائیں اور ہم میں سے کوئی دوسرے کو رب نہ قرار دے خدا تعالیٰ کو چھوڑ کر۔ اللہ وحدہ لا شریک لہ کے سوا ہر شے کی عبادت اور اطاعت اور فرمانبرداری کی ممانعت کی اور اُغیار کے تمام بندھنوں اور علاقوں کو توڑ کر ایک نظامِ عمل مقرر کر دیا اور بتلادیا کہ اس سے ہٹ کر کسی دوسری طرف رُخ نہ کرنا۔ ﴿اتَّبِعُوا مَا أُنْزِلَ إِلَيْكُم مِّن رَّبِّكُمْ وَلَا تَتَّبِعُوا مِن دُونِهِ أَوْلِيَاءَ﴾ [سورہ اعراف: ۳] ترجمہ: تم لوگ اس کا اتباع کرو جو تمہارے پاس تمہارے رب کی طرف سے آئی ہے اور خدا تعالیٰ کو چھوڑ کر دوسرے لوگوں کا اتباع مت کرو۔

یہی وہ اصل تعلیم تھی کی جس کی اشاعت ﷺ کا آپ ﷺ کو حکم دیا گیا۔

﴿ادْعُ إِلَى سَبِيلِ رَبِّكَ بِالْحُكْمَةِ وَالنُّعْوَظَةِ﴾ ترجمہ: ”اے محمد! بلاؤ لوگوں کو اپنے رب کے راستے کی

- حل لغات:** ① سر جھکانا۔ ② سرکشی۔ ③ نافرمانی۔ ④ تیار۔ ⑤ نفرت کرنے والا۔ ⑥ فقیر۔ ⑦ خالی ہاتھ۔ ⑧ اکیلا۔ ⑨ اصلی مقصد۔ ⑩ علاوہ۔ ⑪ چیز۔ ⑫ منع کرنا۔ ⑬ یعنی اللہ کے علاوہ دوسری تمام چیزیں۔ ⑭ زندگی گزارنے کا طریقہ۔ ⑮ پھیلانا۔

طرف، حکمت اور نیک نصیحت سے اور ان کے ساتھ بحث کرو جس طرح بہتر ہو، بے شک تمہارا رب ہی خوب جانتا ہے اس شخص کو جو گمراہ ہو اس کی راہ سے، اور وہی خوب جانتا ہے راہ چلنے والوں کو۔

الْحَسَنَةُ وَجَادِلْهُمْ بِالَّتِي هِيَ أَحْسَنُ ۚ إِنَّ رَبَّكَ هُوَ أَعْلَمُ بِمَنْ ضَلَّ عَنْ سَبِيلِهِ وَهُوَ أَعْلَمُ بِالْمُهْتَدِينَ ﴿٦٠﴾ [سورہ نحل]

اور یہی وہ شاہراہ تھی جو آپ ﷺ کے لیے اور آپ کے ہر پیڑھے کے لیے مقرر کی گئی۔

ترجمہ: کہہ دو یہ ہے میرا راستہ، بلاتا ہوں اللہ کی طرف سمجھ بوجھ کر، میں اور جتنے میرے تابع ہیں وہ بھی، اور اللہ پاک ہے اور میں شریک کرنے والوں میں سے نہیں ہوں۔

﴿قُلْ هَذِهِ سَبِيلِي أَدْعُو إِلَى اللَّهِ عَلَى بَصِيرَةٍ أَنَا وَمَنِ اتَّبَعَنِي ۖ وَسُبْحَنَ اللَّهُ وَمَا أَنَا مِنَ الْمُشْرِكِينَ﴾ [سورہ یوسف]

ترجمہ: اور اس سے بہتر کسی کی بات ہو سکتی ہے جو خدا کی طرف بلائے اور نیک عمل کرے اور کہے میں فرمانبرداروں میں سے ہوں۔

﴿وَمَنْ أَحْسَنُ قَوْلًا مِّمَّنْ دَعَا إِلَى اللَّهِ وَعَمِلَ صَالِحًا وَقَالَ إِنَّنِي مِنَ الْمُسْلِمِينَ﴾ [سورہ حم سجدہ]

پس اللہ تعالیٰ کی طرف اس کی مخلوق کو بلانا، بھٹکے ہوؤں کو راہ حق دکھانا، گمراہوں کو ہدایت کا راستہ دکھانا، نبی کریم ﷺ کا وظیفہ حیات اور آپ ﷺ کا مقصد اصلی تھا اور اسی مقصد کی نشوونما اور آبیاری کے لیے ہزاروں نبی اور رسول بھیجے گئے۔

ترجمہ: اور ہم نے نہیں بھیجا تم سے پہلے کوئی رسول مگر اس کی جانب یہی وحی بھیجتے تھے کہ کوئی معبود نہیں بجز میرے، پس میری بندگی کرو۔

﴿وَمَا أَرْسَلْنَا مِنْ قَبْلِكَ مِنْ رَسُولٍ إِلَّا نُوحِي إِلَيْهِ أَنَّهُ لَا إِلَهَ إِلَّا أَنَا فَاعْبُدْنِي﴾ [سورہ انبیاء]

نبی کریم ﷺ کی حیات طیبہ اور دیگر انبیاء کرام علیہم السلام کے مقدس لمحات زندگی پر جب نظر ڈالی جاتی ہے تو معلوم ہوتا ہے کہ سب کا مقصد اور نصب العین صرف ایک ہے، اور وہ اللہ رب العالمین و خذ لا شریک لہ کی ذات و صفات کا یقین کرنا، یہی ایمان اور اسلام کا مفہوم ہے اور اسی لیے انسان کو دنیا میں بھیجا گیا۔

یعنی ہم نے جنت اور انسان کو صرف اس لیے پیدا کیا ہے کہ بندہ بن کر زندگی بسر کریں۔

﴿وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ﴾ [سورہ زاریات]

اب جب کہ مقصد زندگی واضح ہو گیا اور اصل مرض اور اس کے معالجہ کی نوعیت معلوم ہو گئی تو طریق علاج کی تجویز میں زیادہ دشواری پیش نہ آئے گی اور اس نظر لیے کے ماتحت جو بھی علاج کا طریقہ اختیار کیا جائے گا، ان شاء اللہ نافع اور سودمند ہوگا۔

حل لغات: (۱) عظیم راستہ۔ (۲) پیچھے چلنے والا۔ (۳) زندگی کا کام۔ (۴) ترقی۔ (۵) پھلانا پھولنا۔ (۶) علاوہ۔ (۷) پاکیزہ زندگی۔ (۸) اصلی مقصد۔ (۹) علاج۔ (۱۰) قسم۔ (۱۱) انتظام۔ (۱۲) اصول اور ضابطہ۔ (۱۳) یعنی سامنے رکھ کر۔ (۱۴) فائدہ مند۔

ہم نے اپنی نارسا فہم کے مطابق مسلمانوں کی فلاح و بہبود کے لیے ایک نظام عمل تجویز کیا ہے، جس کو فی الحقیقت اسلامی زندگی یا اسلاف کی زندگی کا نمونہ کہا جاسکتا ہے، جس کا اجمالی نقشہ آپ کی خدمت میں پیش ہے۔

سب سے اہم اور پہلی چیز یہ ہے کہ ہر مسلمان تمام اغراض و مقاصد دنیوی سے قطع نظر کر کے اعلاء کلمۃ اللہ اور اشاعت اسلام اور احکام خداوندی کے رواج اور سرسبزی کو اپنا نصب العین بنادے اور اس بات کا پختہ عہد کرے کہ حق تعالیٰ کے ہر حکم کو مانوں گا اور اس پر عمل کرنے کی کوشش کروں گا اور کبھی خداوند کریم کی نافرمانی نہ کروں گا اور اس نصب العین کی تکمیل کے لیے اس دستور العمل پر کار بند ہو۔

① کلمہ ”لَا إِلَهَ إِلَّا اللَّهُ مُحَمَّدٌ رَسُولُ اللَّهِ“ کا صحت الفاظ کے ساتھ یاد کرنا اور اس کے معنی اور مفہوم کو سمجھنا اور ذہن نشین کرنے کی کوشش کرنا اور اپنی پوری زندگی کو اس کے موافق بنانے کی فکر کرنا۔

② نماز کا پابند ہونا، اس کے آداب و شرائط کا لحاظ رکھتے ہوئے خشوع اور خضوع کے ساتھ ادا کرنا اور ہر ہر رکن میں خداوند کریم کی عظمت و بزرگی اور اپنی بندگی اور بیچارگی کا دھیان کرنا، غرض اس کوشش میں لگے رہنا کہ نماز اس طرح ادا ہو جو اس رب العزت کی بارگاہ کی حاضری کے شایان شان ہو، ایسی نماز کی کوشش کرتا رہے اور حق تعالیٰ سے اس کی توفیق طلب کرے، اگر نماز کا طریقہ معلوم نہ ہو تو اس کو سیکھے اور نماز میں پڑھنے کی تمام چیزوں کو یاد کرے۔

③ قرآن کریم کے ساتھ واہل بیتؑ اور ولہٗ التسلیٰ پیدا کرنا، جس کے دو طریقے ہیں: (الف) کچھ وقت روزانہ ادب و احترام کے ساتھ معنی و مفہوم کا دھیان کرتے ہوئے تلاوت کرنا، اگر عالم نہ ہو اور معنی و مفہوم کو سمجھنے سے قاصر ہو تب بھی بغیر معنی سمجھے کلام ربانی کی تلاوت کرے اور سمجھے کہ میری فلاح و بہبود اسی میں مضمر ہے، محض الفاظ کا پڑھنا بھی سعادت عظمیٰ ہے اور منوجب خیر و برکت ہے اور اگر الفاظ بھی نہیں پڑھ سکتا تو تھوڑا وقت روزانہ قرآن مجید کی تعلیم میں صرف کرنا۔ (ب) اپنے بچوں اور اپنے محلہ اور گاؤں کے لڑکوں اور لڑکیوں کی قرآن مجید اور مذہبی تعلیم کی فکر کرنا اور ہر کام پر اس کو مقدم رکھنا۔

④ کچھ وقت یا دلہی اور ذکر و فکر میں گزارنا، پڑھنے کے لیے کوئی چیز کسی شیخ طریقت، شیخ سنت سے دریافت کرے ورنہ کلمہ سوم ”سُبْحَانَ اللَّهِ وَالْحَمْدُ لِلَّهِ وَلَا إِلَهَ إِلَّا اللَّهُ وَاللَّهُ أَكْبَرُ وَلَا حَوْلَ

حَلِ لُغَات: ① ناقص سمجھ۔ ② کامیابی۔ ③ زندگی گزارنے کا نظام۔ ④ بزرگان دین۔ ⑤ دنیا کی غرض اور مقصد۔ ⑥ نظر ہٹا کر۔ ⑦ اللہ کے کلمہ کو بلند کرنا۔ ⑧ یعنی عام کرنا، پھیلانا۔ ⑨ اصلی مقصد۔ ⑩ پکا۔ ⑪ زندگی گزارنے کا طریقہ۔ ⑫ عمل کرے۔ ⑬ ذہن میں بٹھانا۔ ⑭ مجبوری، عاجزی۔ ⑮ شان کے مناسب۔ ⑯ تعلق۔ ⑰ لگاؤ۔ ⑱ مجبور، عاجز۔ ⑲ کامیابی۔ ⑳ چھپی ہوئی۔ ㉑ بڑی خوش قسمتی۔ ㉒ سبب۔ ㉓ خرچ کرنا، یعنی لگانا۔ ㉔ پیر، بزرگ۔ ㉕ سنت پر چلنے والا۔ ㉖ پوچھنا۔

وَلَا قُوَّةَ إِلَّا بِاللّٰهِ الْعَلِيِّ الْعَظِيمِ“ اور دُرُودِ اِسْتِغْفَار کی ایک تسبیح صبح اور ایک شام معنی کا دھیان کرتے ہوئے جی لگا کر اطمینانِ قلب کے ساتھ پڑھے، حدیث میں اس کی بڑی فضیلت آئی ہے۔

⑤ ہر مسلمان کو اپنا بھائی سمجھنا، اس کے ساتھ ہمدردی اور نمٹنگساری کا برتاؤ کرنا، صفتِ اسلام کی وجہ سے اس کا ادب و احترام کرنا، ایسی باتوں سے بچنا جو کسی مسلمان بھائی کی تکلیف و اذیت کا باعث ہوں۔  
ان باتوں کا خود بھی پابند بنے اور کوشش کرے کہ ہر مسلمان ان کا پابند بن جائے، جس کا طریقہ یہ ہے کہ خود بھی اپنا کچھ وقت دین کی خدمت کے لیے فارغ کرے اور دوسروں کو بھی ترغیب دے کر دین کی خدمت اور اشاعتِ اسلام کے لیے آمادہ کرے۔

جس دین کی اشاعت کے لیے انبیاء کرام علیہم السلام نے مُشَقِّتیں برداشت کیں، طرح طرح کے مُضایب میں مبتلا ہوئے۔ صحابہ کرام رضی اللہ عنہم اور ہمارے اُسلاف نے اپنی عمروں کو اس میں صرف کیا اور اس کی خاطر راہِ خدا میں اپنی جانوں کو قربان کیا، اس دین کی ترویج اور بقا کے لیے تھوڑا وقت نہ نکالنا بڑی بد نصیبی اور خسرتان ہے اور یہی وہ اہم فریضہ ہے جس کو چھوڑ دینے کی وجہ سے آج ہم تباہ و برباد ہو رہے ہیں۔

پہلے مسلمان ہونے کا مفہوم یہ سمجھا جاتا تھا کہ اپنا جان و مال، عزت و آبرو، اشاعتِ اسلام اور اِعلاءِ کلمۃ اللہ کی راہ میں صرف کرے اور جو شخص اس میں کوتاہی کرتا تھا وہ بڑا نادان سمجھا جاتا تھا؛ لیکن افسوس کہ آج ہم مسلمان کہلاتے ہیں اور دین کی باتوں کو اپنی آنکھوں سے مٹاتا ہوا دیکھ رہے ہیں، پھر بھی اس دین کی ترویج اور بقا کے لیے کوشش کرنے سے گریز کرتے ہیں۔ غرض اِعلاءِ کلمۃ اللہ اور اشاعتِ دینِ متین جو مسلمان کا مقصد زندگی اور اصلی کام تھا اور جس کے ساتھ ہماری دونوں جہاں کی فلاح و ترقی وابستہ تھی اور جس کو چھوڑ کر آج ہم ذلیل و خوار ہو رہے ہیں، اب پھر ہمیں اپنے اصلی مقصد کو اختیار کرنا چاہیے اور اس کام کو اپنا جُز و زندگی اور حقیقی سببِ غلہ بنانا چاہیے، تاکہ پھر رحمتِ خداوندی جوش میں آوے اور ہمیں دنیا اور آخرت کی سُرخی روئی اور شادابی نصیب ہو۔ اس کا یہ مطلب ہرگز نہیں کہ اپنا تمام کاروبار چھوڑ کر بالکل اس کام میں لگ جائے، بلکہ مقصد یہ ہے کہ جیسا اور دُنویٰ ضروریات انسان کے ساتھ لگی ہوئی ہیں اور ان کو انجام دیا جاتا ہے، اس کام کو بھی ضروری اور اہم سمجھ کر اس کے واسطے وقت نکالا جائے، جب چند آدمی اس مقصد کے لیے تیار ہو جائیں تو ہفتہ میں چند گھنٹے اپنے محلے، اور مہینہ میں تین دن قُربِ محلے و جوار کے مواضعات میں اور سال میں ایک چلہ دور کے مواضعات میں اس کام کو کریں اور کوشش کریں کہ ہر مسلمان امیر ہو یا غریب، تاجر ہو یا ملازم، زمین دار ہو یا کاشتکار، عالم ہو یا جاہل، اس کام میں شریک ہو جائے اور ان اُمور کا پابند بن جائے۔

**حل لغات:** ① سبب - ② پھیلا نا - ③ تیار کرنا - ④ پھیلا نا - ⑤ باقی رہنا - ⑥ گھانا - ⑦ خرچ کرنا - ⑧ بچتے ہیں - ⑨ مضبوط - ⑩ کامیابی - ⑪ جڑی ہوئی - ⑫ رسوا - ⑬ زندگی کا حصہ - ⑭ اصلی کام - ⑮ کامیابی - ⑯ تروتازگی - ⑰ آس پاس - ⑱ علاقے - ⑲ کسان



## کام کرنے کا طریقہ

کم از کم دس آدمیوں کی جماعت تبلیغ کے لیے نکلے، اول اپنے میں سے ایک شخص کو امیر بناویں اور پھر سب مسجد میں جمع ہوں اور وضو کر کے دو رکعت نفل ادا کریں (بشرطیکہ وقت مکروہ نہ ہو) بعد نماز سب مل کر حق تعالیٰ کی بارگاہ میں التجا کریں اور نصرت و کامیابی اور تائیدِ خداوندی اور توفیقِ الہی کو طلب کریں اور اپنے ثبات و استقلال کی دُعا مانگیں، دُعا کے بعد سکون و وقار کے ساتھ آہستہ آہستہ حق تعالیٰ کا ذکر کرتے ہوئے روانہ ہوں اور فضول بات نہ کریں، جب اس جگہ پہنچیں جہاں تبلیغ کرنی ہے تو پھر سب مل کر حق تعالیٰ سے دُعا مانگیں اور تمام محلّہ یا گاؤں میں گشت کر کے لوگوں کو جمع کریں، اول ان کو نماز پڑھوائیں اور پھر ان امور کی پابندی کا عہد لیں اور اس طریقہ پر کام کرنے کے لیے آمادہ کریں اور ان لوگوں کے ہمراہ گھروں کے دروازوں پر جا کر عورتوں سے بھی نماز پڑھوائیں اور ان باتوں کی پابندی کی تاکید کریں۔ جو لوگ اس کام کو کرنے کے لیے تیار ہو جائیں ان کی ایک جماعت بنا دی جائے اور ان میں سے ایک شخص کو ان کا امیر مقرر کر دیا جائے اور اپنی نگرانی میں ان سے کام شروع کر دیا جائے اور پھر ان کے کام کی نگرانی کی جائے، ہر تبلیغ کرنے والے کو چاہیے کہ اپنے امیر کی اطاعت کرے اور امیر کو چاہیے کہ اپنے ساتھیوں کی خدمت گزاری اور راحتِ جسمانی، ہمت افزائی اور ہمدردی میں کمی نہ کرے اور قابلِ مشورہ باتوں میں سب سے مشورہ لے کر اس کے موافق عمل کرے۔

## تبلیغ کے آداب

یہ کام حق تعالیٰ کی ایک اہم عبادت اور سعادتِ عظمیٰ ہے اور انبیاء کرام علیہم السلام کی نیابت ہے، کام جس قدر بڑا ہوتا ہے اسی قدر آداب کو چاہتا ہے، اس کام سے مقصد دوسروں کی ہدایت نہیں بلکہ خود اپنی اصلاح اور عبد اللہ کا اظہار اور حکم خداوندی کی بجا آوری اور حق تعالیٰ کی رضا جوئی ہے، پس چاہیے کہ اُمورِ مُندرجہ کو اچھی طرح ذہن نشین کرے اور ان کی پابندی کرے۔

① اپنا تمام خرچ: کھانے پینے، کرایہ وغیرہ کا حتیٰ الوسع خود برداشت کرے اور اگر گنجائش اور وسعت ہو تو اپنے نادار ساتھیوں پر بھی خرچ کرے۔

**حل لغات:** ① دعا کرنا۔ ② اللہ کی مدد۔ ③ ثابت قدمی۔ ④ جماؤ۔ ⑤ وعدہ۔ ⑥ تیار۔ ⑦ آرام پہنچانا۔ ⑧ ہمت بڑھانا۔ ⑨ بڑی خوش قسمتی۔ ⑩ کسی کا قائم مقام ہونا۔ ⑪ بندگی۔ ⑫ پورا کرنا۔ ⑬ خوش تلاش کرنا۔ ⑭ نیچے لکھے ہوئے کام۔ ⑮ ذہن میں ٹھانا۔ ⑯ جہاں تک ہو سکے۔ ⑰ غریب۔

(۲) اپنے ساتھیوں اور اس مُقَدَّس کام کے کرنے والوں کی خدمت گزاری اور ہمت افزائی کو اپنی سعادت سمجھ اور ان کے ادب و احترام میں کمی نہ کرے۔

(۳) عام مسلمانوں کے ساتھ نہایت تَوَاضُع اور انکساری کا برتاؤ رکھے، بات کرنے میں نرم لہجہ اور خوشامد کا پہلو اختیار کرے، کسی مسلمان کو خُفَّارِث اور نُفَرِث کی نظر سے نہ دیکھے، بالخصوص علماء دین کی عزت و عظمت میں کوتاہی نہ کرے، جس طرح ہم پر قرآن و حدیث کی عزت و عظمت، ادب و احترام واجب اور ضروری ہے اسی طرح ان مُقَدَّس ہستیوں کی عزت و عظمت، ادب و احترام بھی ضروری ہے جن کو خدا تعالیٰ نے اپنی اس نعمت غُفْلٰی سے سرفراز فرمایا۔ علماء حق کی توہین، دین کی توہین کے مُرَاوِف ہے، جو خدا کے غیظ و غضب کا موجب ہے۔

(۴) فرصت کے خالی وقتوں کو بجائے جھوٹ، غیبت، لڑائی فساد، کھیل تماشے کے، مذہبی کتابوں کے پڑھنے اور مذہب کے پابند لوگوں کے پاس بیٹھنے میں گزارے، جس سے خدا اور رسول ﷺ کی باتیں معلوم ہوں، خصوصاً اِیْم تَبْلِیغ میں فُضُول باتوں اور فضول کاموں سے بچے اور اپنے فارغ اوقات کو یادِ الہی اور ذکر و فکر اور درود و استغفار اور تعلیم و تعلم میں گزارے۔

(۵) جائز طریقوں سے حلال روزی حاصل کرے اور کَفَّایِث شُعَارٰی کے ساتھ اس کو خرچ کرے اور اپنے اہل و عیال اور دیگر اُفْرَآء کے شرعی حقوق کو ادا کرے۔

(۶) کسی زَآعی مسئلہ اور فروعی بات کو نہ چھیڑے بلکہ صرف اصل توحید کی طرف دعوت دے اور ارکانِ اسلام کی تبلیغ کرے۔

(۷) اپنے تمام افعال و اقوال کو خلوص نیت کے ساتھ مُزَیِّن اور آراستہ کرے کہ اخلاص کے ساتھ تھوڑا عمل بھی مُوَجِبِ خیر و برکت اور باعثِ ثَمَرَاتِ شَکْسۃ ہوتا ہے اور بغیر اخلاص کے نہ دنیا ہی میں کوئی ثمرہ نکلتا ہے اور نہ آخرت میں اجر و ثواب ملتا ہے۔ حضرت معاذ رضی اللہ عنہ کو جب نبی کریم ﷺ نے یمن کا حاکم بنا کر بھیجا تو انہوں نے درخواست کی کہ مجھے نصیحت کیجیے، حضور اقدس ﷺ نے ارشاد فرمایا کہ دین کے کاموں میں اخلاص کا اہتمام رکھنا کہ اخلاص کے ساتھ تھوڑا عمل بھی کافی ہے۔

ایک اور حدیث میں ارشاد ہے کہ ”حق تعالیٰ شانہ اَعْمَال میں صرف اسی عمل کو قبول فرماتے ہیں جو خالص اُنْہی کے لیے کیا گیا ہو۔“ دوسری جگہ ارشاد ہے ”حق تعالیٰ شانہ تمہاری صورتوں اور تمہارے مال کو نہیں دیکھتے، بلکہ تمہارے قلوب اور اعمال کو دیکھتے ہیں۔“ پس سب سے اہم اور اصل شَیْئۃ یہ ہے کہ اس کو خلوص کے ساتھ کیا

حل لغات: (۱) خوش نصیبی۔ (۲) عاجزی۔ (۳) یعنی اچھے طریقے سے بات کرے۔ (۴) کم درجے کا سمجھنا۔ (۵) نوازا۔ (۶) یعنی اسی جیسی۔ (۷) سبب۔ (۸) دعوت و تبلیغ کے دن اور وقت۔ (۹) سیکھنا سکھانا۔ (۱۰) یعنی نہایت سوچ سمجھ کر، یعنی فضول نہ اڑائے۔ (۱۱) گھر والے۔ (۱۲) قریبی لوگ۔ (۱۳) جھگڑے والی بات۔ (۱۴) وہ مسائل جن کا تعلق عقیدے سے نہ ہو۔ (۱۵) رکن کی جمع، ستون۔ (۱۶) سجایا ہوا۔ (۱۷) سجایا ہوا۔ (۱۸) اچھے نتیجوں کا سبب۔ (۱۹) نتیجہ۔ (۲۰) چیز۔

جائے، ریاض نمود کو اس میں دخل نہ ہو، جس قدر خلاص ہوگا اسی قدر کام میں ترقی اور سربزری ہوگی۔ اس دستور العمل کا مختصر خاکہ آپ کے سامنے آگیا اور اس کی ضرورت اور اہمیت پر بھی کافی روشنی پڑ گئی، لیکن دیکھنا یہ ہے کہ موجودہ کشمکش اور اضطراب و بے چینی میں یہ طریق کار کس حد تک ہماری رہبری کر سکتا ہے؟ اور کہاں تک ہماری مشکلات کو دور کر سکتا ہے؟ اس کے لیے پھر ہمیں قرآن کریم کی طرف رجوع کرنا ہوگا۔ قرآن کریم نے ہماری اس جدوجہد کو ایک سودمند تجارت سے تعبیر کیا ہے اور اس کی جانب اس طرح رغبت دلائی ہے:

ترجمہ: اے ایمان والو! کیا میں تم کو ایسی سوداگری بتاؤں جو تم کو ایک دزداناک عذاب سے بچائے، تم لوگ اللہ اور اس کے رسول پر ایمان لاؤ اور اللہ کی راہ میں تم اپنے مال و جان سے جہاد کرو، یہ تمہارے لیے بہت ہی بہتر ہے، اگر تم کچھ سمجھ رکھتے ہو، اللہ تعالیٰ تمہارے گناہ معاف کر دے گا اور تم کو ایسے باغوں میں داخل کرے گا جن کے نیچے نہریں جاری ہوں گی اور عمدہ مکانوں میں جو ہمیشہ رہنے کے باغوں میں ہوں گے، یہ بڑی کامیابی ہے اور ایک اور بھی ہے کہ تم اس کو پسند کرتے ہو، اللہ کی طرف سے مدد اور جلد کامیابی، اور آپ مومنین کو بشارت دے دیجیے۔

﴿يَا أَيُّهَا الَّذِينَ آمَنُوا أَهْلَ أَذْكَكُمْ عَلَىٰ تِجَارَةٍ تُحِبُّونَ ۖ مِنْ عَذَابِ الْآلِيمِ ۖ تُمْنُونَ بِاللَّهِ وَرَسُولِهِ وَتُجَاهِدُونَ فِي سَبِيلِ اللَّهِ بِأَمْوَالِكُمْ وَأَنْفُسِكُمْ ۖ ذَٰلِكُمْ خَيْرٌ لَّكُمْ إِنْ كُنْتُمْ تَعْلَمُونَ ۖ يَغْفِرُ لَكُمْ ذُنُوبَكُمْ ۚ وَيُدْخِلْكُمْ جَنَّاتٍ تَجْرِي مِنْ تَحْتِهَا الْأَنْهَارُ ۚ وَمَسْكِنٌ طَيِّبَةٌ ۖ فِي جَنَّاتٍ عَذْنٍ ۚ ذَٰلِكَ الْفَوْزُ الْعَظِيمُ ۖ وَأُخْرَىٰ تُحِبُّونَهَا ۖ نَصْرٌ مِنَ اللَّهِ وَاللَّهُ وَفَتْحٌ قَرِيبٌ ۖ وَبَشِيرٌ لِّلْمُؤْمِنِينَ ۝﴾ [سورہ صف]

اس آیت میں ایک تجارت کا تذکرہ ہے، جس کا پہلا ثمرہ یہ ہے کہ وہ عذاب الیم سے نجات دلانے والی ہے، وہ تجارت یہ ہے کہ ہم خدا اور اس کے رسول ﷺ پر ایمان لاویں اور خدا کی راہ میں اپنے جان و مال کے ساتھ جہاد کریں، یہ وہ کام ہے جو ہمارے لیے سراسر خیر ہے، اگر ہم میں کچھ بھی عقل و فہم ہو۔ اس معمولی کام پر ہمیں کیا منافع ملے گا؟ ہماری تمام غرضوں اور کوتاہیوں کو ایک ذمہ معاف کر دیا جائے گا اور آخرت میں بڑی بڑی نعمتوں سے سرفراز کیا جائے گا، یہی بہت بڑی کامیابی اور سرفرازی ہے؛ مگر اس پر بس نہیں بلکہ ہماری چاہتی چیز بھی ہمیں دے دی جائے گی اور وہ دنیا کی سربزری اور نصرت و کامیابی اور دشمنوں پر غلبہ و حکمرانی ہے۔

حق تعالیٰ نے ہم سے دو چیزوں کا مطالبہ کیا: اول یہ کہ ہم خدا اور اس کے رسول ﷺ پر ایمان لاویں، دوسرے یہ کہ اپنے جان، مال سے خدا کی راہ میں جہاد کریں اور اس کے بدلے میں دو چیزوں کی ہم سے ضمانت

**حل لغات:** (۱) دکھلاوا اور شہرت۔ (۲) کام کرنے کا طریقہ۔ (۳) نقشہ۔ (۴) کھینچنا تانی۔ (۵) بیقراری۔ (۶) کام کا طریقہ۔ (۷) متوجہ ہونا۔ (۸) کوشش۔ (۹) فائدہ مند۔ (۱۰) بیان کرنا۔ (۱۱) تجارت۔ (۱۲) جیت۔ (۱۳) خوشخبری۔ (۱۴) نتیجہ۔ (۱۵) دردناک عذاب۔ (۱۶) سمجھ۔ (۱۷) فائدہ۔ (۱۸) بھول چوک اور غلطیاں۔ (۱۹) یعنی نوازنا۔ (۲۰) ذمہ داری۔

کی: آخرت میں جنت اور ابدی چین اور راحت اور دنیا میں نصرت و کامیابی۔ پہلی چیز جو ہم سے مطلوب ہے وہ ایمان ہے، ظاہر ہے کہ ہمارے اس تحریک کا منشا بھی یہی ہے کہ ہمیں حقیقی ایمان کی دولت نصیب ہو، دوسری چیز جو ہم سے مطلوب ہے وہ جہاد ہے، جہاد کی اصل اگرچہ کفار کے ساتھ جنگ اور مقابلہ ہے مگر درحقیقت جہاد کا منشا بھی إعلاء کلمۃ اللہ اور احکام خداوندی کا ایفا اور اجرا ہے اور یہی ہماری تحریک کا مقصد اصلی ہے۔

پس معلوم ہوا کہ جیسا کہ مرنے کے بعد کی زندگی کا خوشگوار ہونا اور جنت کی نعمتوں سے سرفراز ہونا، خدا اور رسول ﷺ پر ایمان لانے اور اس کی راہ میں جدوجہد کرنے پر موقوف ہے، ایسا ہی دنیاوی زندگی کی خوشگواہی اور دنیا کی نعمتوں سے مستفیع ہونا بھی اس پر موقوف ہے کہ ہم خدا اور رسول ﷺ پر ایمان لائیں اور اپنی تمام جدوجہد کو اس کی راہ میں صرف کریں۔ اور جب ہم اس کام کو انجام دے لیں گے یعنی خدا اور رسول پر ایمان لے آئیں گے اور اس کی راہ میں جدوجہد کر کے اپنے آپ کو انجمن صالحہ سے آراستہ بنا لیں گے تو پھر ہم روئے زمین کی بادشاہت اور خلافت کے مستحق بنیں گے اور سلطانیت و حکومت ہمیں دے دی جائے گی۔

ترجمہ: ”تم میں جو لوگ ایمان لائیں اور نیک عمل کریں ان سے اللہ تعالیٰ وعدہ فرماتا ہے کہ ان کو زمین میں حکومت عطا فرمائے گا، جیسا کہ ان سے پہلے لوگوں کو حکومت دی تھی اور جس دین کو ان کے لیے پسند کیا ہے اس کو ان کے لیے قوت دے گا اور ان کے اس خوف کے بعد اس کو امن سے بدل دے گا، بشرطیکہ میری بندگی کرتے رہیں اور میرے ساتھ کسی کو شریک نہ کریں۔“

﴿وَعَدَ اللَّهُ الَّذِينَ آمَنُوا مِنكُمْ وَعَمِلُوا الصَّالِحَاتِ لَيَسْتَخْلِفَنَّهُمْ فِي الْأَرْضِ كَمَا اسْتَخْلَفَ الَّذِينَ مِن قَبْلِهِمْ وَلَيُمَكِّنَنَّ لَهُمْ دِينَهُمُ الَّذِي ارْتَضَى لَهُمْ وَلَيُبَدِّلَنَّهُم مِّن بَعْدِ خَوْفِهِمْ أَمْنًا يَعْبُدُونَنِي لَا يُشْرِكُونَ بِي شَيْئًا﴾ [سورہ نور: ۵۵]

اس آیت میں تمام امت سے وعدہ ہے ایمان و نیک عمل صالح پر حکومت دینے کا جس کا ظہور عہد نبوی سے شروع ہو کر خلافت راشدہ تک متصل رہا، چنانچہ جزیرہ عرب آپ ﷺ کے زمانے میں اور دیگر ممالک زمانہ خلفاء راشدین میں فتح ہو گئے اور بعد میں بھی وقتاً فوقتاً گواہی ملتی رہی، دوسرے صلحاء ممالک و خلفاء کے حق میں اس وعدہ کا ظہور ہوتا رہا اور آئندہ بھی ہوتا رہے گا، جیسا کہ دوسری آیت میں ہے ﴿إِنَّ حِزْبَ اللَّهِ هُمُ الْغَالِبُونَ﴾ [سورہ مائدہ: ۵۵]۔ [بیان القرآن]

- حل لغات:** ① ہمیشہ کا۔ ② مانا گیا۔ ③ یعنی دعوت و تبلیغ کی محنت۔ ④ مقصد۔ ⑤ اللہ کے کلمہ کو بلند کرنا۔ ⑥ لاگو کرنا۔ ⑦ جاری کرنا، چلانا۔ ⑧ یعنی شرط ہے۔ ⑨ فائدہ اٹھانے والا۔ ⑩ سجالینا۔ ⑪ خلیفہ کا عہدہ۔ ⑫ حقدار۔ ⑬ نیک کام۔ ⑭ برابر۔ ⑮ پھیلا رہا۔ ⑯ ملک کی جمع۔ ⑰ کبھی کبھی۔ ⑱ اگرچہ۔ ⑲ لگا تار۔ ⑳ نیک بادشاہ اور خلیفہ۔



پس معلوم ہوا کہ اس دنیا میں چین و راحت اور اطمینان و سکون اور عزت و آبرو کی زندگی بسر کرنے کی اس کے علاوہ کوئی صورت نہیں کہ ہم اس طریق پر مضبوطی کے ساتھ کاربند ہوں اور اپنی اجتماعی اور انفرادی ہر قسم کی قوت اس مقصد کی تکمیل کے لیے وقف کریں۔

﴿وَاعْتَصِمُوا بِحَبْلِ اللَّهِ جَمِيعًا وَلَا تَفَرَّقُوا﴾  
[سورۃ آل عمران: ۱۰۳]

”تم سب دین کو مضبوط پکڑو اور ٹکڑے ٹکڑے مت بنو“۔

یہ ایک مختصر ”نظام عمل“ ہے، جو درحقیقت اسلامی زندگی اور اسلاف کی زندگی کا نمونہ ہے۔ ملک میوات میں ایک عرصہ سے اس طرز پر کام کرنے کی کوشش کی جا رہی ہے اور اس نام تمام کوشش کا نتیجہ یہ ہے کہ وہ قوم روز بروز ترقی کرتی جا رہی ہے، اس کام کے وہ برکات و ثمرات اس قوم میں مشاہدہ کیے گئے جو دیکھنے سے تعلق رکھتے ہیں۔ اگر تمام مسلمان اجتماعی طور پر اس طریق زندگی کو اختیار کر لیں، تو حق تعالیٰ کی ذات سے اُمید ہے کہ ان کی تمام مصائب اور مشکلات دور ہو جائیں گی اور وہ عزت و آبرو اور اطمینان و سکون کی زندگی پالیں گے اور اپنے کھوئے ہوئے دہدے اور وقار کو پھر حاصل کر لیں گے ﴿وَلِلَّهِ الْعِزَّةُ وَلِرَسُولِهِ وَلِلْمُؤْمِنِينَ﴾ [سورۃ منافقون: ۸] ہر چند میں نے اپنے مقصد کو سلجھانے کی کوشش کی، لیکن یہ چند تجاویز کا مجموعہ نہیں، بلکہ ایک عملی نظام کا خاکہ ہے، جس کو اللہ کا ایک برگزیدہ بندہ (سیدی و مولائی مخدومی و مخدوم العالم حضرت مولانا محمد الیاس صاحب) لے کر کھڑا ہوا اور اپنی زندگی کو اس مقدس کام کے لیے وقف کیا۔ اس لیے آپ کے لیے ضروری ہے کہ آپ ان بے رابطہ سطور کے پڑھنے اور سمجھنے پر ہرگز اکتفاء نہ کریں، بلکہ اس کام کو سیکھیں اور اس نظام کا عملی نمونہ دیکھ کر اس سے سبق حاصل کریں اور اپنی زندگی کو اس سانچے میں ڈھالنے کی کوشش کریں، اسی جانب متوجہ کرنا میرا مقصود ہے اور بس۔

میری قسمت سے الہی پائیں یہ رنگ قبول

پھول کچھ میں نے چُنے ہیں ان کے دامن کے لیے

وَاجِرِدْعُونَا اِنَّ الْحَمْدَ لِلّٰهِ رَبِّ الْعَالَمِيْنَ وَالصَّلٰوةُ وَالسَّلَامُ عَلٰی  
رَسُوْلِهِ مُحَمَّدٍ وَاٰلِهٖ وَاَصْحَابِهٖ اَجْمَعِيْنَ بِرَحْمَتِكَ يَا اَرْحَمَ الرَّاحِمِيْنَ

- حل لغات:** ① عمل کرنا۔ ② پورا کرنا۔ ③ اللہ کے نام پر لٹا دیں۔ ④ بزرگان دین۔ ⑤ طریقہ۔ ⑥ دیکھنا۔ ⑦ مصیبت کی جمع۔ ⑧ حالانکہ عزت اللہ ہی کو حاصل ہے اور اس کے رسول کو اور ایمان والوں کو۔ ⑨ یعنی بہت زیادہ۔ ⑩ تجویز کی جمع، رائے، فیصلہ۔ ⑪ نقشہ۔ ⑫ نیک، مقبول۔ ⑬ بے جوڑ۔ ⑭ سطر کی جمع، لکیر۔ ⑮ کافی سمجھنا۔ ⑯ یعنی اپنی زندگی میں یہ اعمال پیدا کرنے کی کوشش کریں۔

بِسْمِ اللَّهِ الرَّحْمَنِ الرَّحِيمِ

[سورة احزاب]

يَا أَيُّهَا الَّذِينَ آمَنُوا صَلُّوا عَلَيْهِ وَسَلِّمُوا تَسْلِيمًا ﴿٥٠﴾  
اے ایمان والو! حضورِ اقدس ﷺ پر درود اور خوب سلام بھیجو۔



مؤلفہ

فخرالامثال زبدۃ الافاضل حضرت مولانا الحاج الحافظ المحدث محمد زکریا صاحب

شیخ الحدیث مدرسہ مظاہر علوم سہارن پور

جس میں

درود شریف کے فضائل اور نہ پڑھنے پر وعیدیں اور خاص خاص

درودوں کے فضائل اور آداب و مسائل اور روضۂ اقدس پر

صلوٰۃ و سلام پڑھنے کا طریقہ اور درود شریف کے متعلق پچاس

قصے ذکر کیے گئے ہیں۔

## تمہید

نَحْمَدُهُ وَنُصَلِّي عَلَى رَسُولِهِ الْكَرِيمِ حَامِدًا وَمُصَلِّيًا وَمُسَلِّمًا  
الْحَمْدُ لِلَّهِ الَّذِي بِنِعْمَتِهِ تَتِمُّ الصَّلَاةُ وَالسَّلَامُ عَلَى سَيِّدِ الْمُرْجُوتَاتِ الَّذِي  
قَالَ: أَنَا سَيِّدُ وَلَدِ آدَمَ وَلَا فَخْرَ، وَعَلَى آلِهِ وَأَصْحَابِهِ وَأَتْبَاعِهِ إِلَى يَوْمِ الْحَشْرِ۔ اُما بعد:

اللہ جل جلالہ عم نوالہ کے لطف و انعام اور محض اس کے فضل و احسان اور اس کے نیک بندوں کی  
شفقت اور توجہات سے اس ناکارہ و نابکار سیاہ کار کے قلم سے فضائل کے سلسلہ میں متعدد رسائل لکھے  
گئے، جو نظام الدینؒ کے تبلیغی سلسلہ کے نصاب میں بھی داخل ہیں اور احباب کے سینکڑوں خطوط سے ان کا  
بہت زیادہ نافع ہونا معلوم ہوتا رہا، اس ناکارہ کا اس میں کوئی دخل نہیں، اولاً محض اللہ جل شانہ کا انعام، ثانیاً  
اس پاک رسول ﷺ کے کلام کی برکت، جس کے تراجم ان رسائل میں پیش کیے گئے، ثالثاً ان اللہ والوں کی  
برکتیں جن کے ارشادات سے یہ رسائل لکھے گئے ہیں، یہ اللہ کا محض لطف و کرم ہے کہ ان ساری برکات  
میں اس ناپاک کی گندگی حائل نہ ہوئی۔ اَللّٰهُمَّ لَكَ الْحَمْدُ كُلُّهُ وَلَكَ الشُّكْرُ كُلُّهُ اَللّٰهُمَّ لَا أُحْصِي  
ثَنَاءً عَلَيْكَ اَنْتَ كَمَا اَثْنَيْتَ عَلٰی نَفْسِكَ۔

اس سلسلہ کا سب سے پہلا رسالہ ۱۳۲۸ھ میں ”فضائل قرآن“ کے نام سے حضرت اقدس شاہ  
محمد یسین صاحب ٹیکسویؒ خلیفہ قطب عالم شیخ المناجیح حضرت گنگوہی قدس سرہ العزیز کی تعمیل حکم میں لکھا گیا  
تھا، جیسا کہ اُس رسالہ کے شروع میں تفصیل سے لکھا گیا ہے، حضرت شاہ صاحب نور اللہ مرقدہ کا وصال  
تمیں شوال ۱۳۶۰ھ شب پنجشنبہ میں ہوا تھا، نور اللہ مرقدہ و اعلی اللہ مراتبہ۔

① حضرت شاہ صاحب کی ولادت ربیع الاول ۱۲۸۵ھ میں ہوئی اس لحاظ سے پچھتر سال کی عمر میں وصال ہوا۔ نہایت  
بزرگ، نہایت متواضع، نہایت کم گو، صاحب کشف اور صاحب تشریفات بزرگ تھے۔ اس ناکارہ پر بہت ہی شفقت  
فرماتے تھے۔ حضرت ممدوح مدرسہ کے سالانہ جلسوں میں نہایت اہتمام سے تشریف لایا کرتے اور جلسہ سے فراغ پر کئی  
دن اس ناکارہ کے پاس قیام فرماتے، بڑے اہتمام سے اس ناکارہ کے حدیث کے سبق میں بھی تشریف فرما ہوتے۔ اس  
ناپاکار کی عادات اسباق میں ڈیپ بٹوہ ساتھ لے جانے کی بھی تھی۔ ایک مرتبہ حضرت مرحوم نے یوں فرمایا کہ میں پان کھانے  
کو تو منع نہیں کرتا لیکن حدیث پاک کے سبق میں نہ کھایا کریں، اس وقت سے آج تک تقریباً پینتیس سال ہو چکے ہیں،  
بعض مرتبہ پانچ پچھنچھنہ مسلسل بھی سبق ہوا، لیکن سبق میں بھی پان کا خیال بھی نہیں آیا، یہ حضرت ہی کا تصرف تھا۔ اس کے  
علاوہ اور بہت سے واقعات حضرت کی کرامتوں کے سننے میں آئے ہیں۔ رفع اللہ درجاتہ۔

حل لغات: ① نگہنا۔ ② حکم پورا کرنا۔ ③ جمعرات کی رات۔

حضرتؑ نے اپنے وصال کے وقت اپنے خلیفہ مولانا الحاج عبدالعزیزؒ دعا جو کہ ذریعہ یہ پیام اور وصیت بھیجی کہ جس طرح ”فضائل قرآن“ لکھا گیا ہے میری خواہش ہے کہ اسی طرح ”فضائل درود شریف“ بھی لکھ دے، حضرت شاہ صاحب نور اللہ مرقدہ کے وصال کے بعد مولانا عبدالعزیز صاحب بار بار اس وصیت کی یاد دہانی اور تعمیل پر اصرار کرتے رہے اور یہ ناکارہ بھی اپنی نااہلیت کے باوجود دل سے خواہش کرتا رہا کہ یہ سعادت میسر ہو جائے۔ شاہ صاحب نور اللہ مرقدہ کے علاوہ اور بھی بہت سے حضرات کا اصرار ہوتا رہا مگر اس ناکارہ پر سید الگوین فخر الرسل صلی اللہ تعالیٰ علیہ وآلہ وسلم کی جلالت شان کا کچھ ایسا رعب طاری رہا کہ جب بھی اس کا ارادہ کیا، یہ خوف طاری ہوا کہ مبادا کوئی چیز شانِ عالی کے خلاف نہ لکھی جائے، اسی لیے غفلت میں گزشتہ سال عزیزی مولانا محمد یوسف صاحب کے اصرار پر تیسری مرتبہ حجاز کی حاضری میسر ہوئی اور اللہ کے فضل سے چوتھے حج کی سعادت حاصل ہوئی، حج سے فراغ پر جب مدینہ پاک حاضری ہوئی، تو وہاں پہنچ کر بار بار دل میں یہ سوال پیدا ہوتا تھا کہ ”فضائل درود شریف“ نہ لکھنے کا کیا جواب ہے؟ ہر چند کہ میں اپنے اعذار سوچتا تھا، لیکن بار بار اس قلبی سوال پر یہ ناکارہ پختہ ارادہ کر کے آیا تھا کہ سفر سے واپسی پر ان شاء اللہ اس مبارک رسالہ کی تکمیل کی کوشش کروں گا، مگر ”خوئے بدتر ابہانہ بسیار“ یہاں واپسی پر بھی اضر و زفر دا ہوتا رہا، اس مبارک مہینے میں اس داعیہ نے پھر غم دیا، تو آج پچیس<sup>۲۵</sup> رمضان المبارک ۱۳۸۷ھ آخری جمعہ کو جمعہ کی نماز کے بعد اللہ کے نام سے ابتداء تو کر ہی دی، اللہ تعالیٰ اپنے فضل و کرم سے تکمیل کی توفیق عطا فرمائے اور اس رسالے میں اور اس سے پہلے جتنے رسائل لکھے گئے ہیں یا عربی کی کتابیں لکھی گئی ہیں، ان میں جو لغزشیں ہوئی ہوں، محض اپنے لطف و کرم سے ان کو معاف فرمائیں۔

اس رسالہ کو چند فصول اور ایک خاتمہ پر لکھنے کا خیال ہے: پہلی فصل میں فضائل درود شریف، دوسری فصل میں خاص خاص درود شریف کے خاص فضائل، تیسری فصل میں درود شریف نہ پڑھنے کی وعیدیں، چوتھی فصل فوائد متفرقہ میں، پانچویں فصل حکایات میں۔ حق تعالیٰ شانہ لوگوں کو زیادہ سے زیادہ درود شریف پڑھنے کی توفیق عطا فرمائے، اس رسالہ کے دیکھنے سے ہر شخص خود ہی محسوس کر لے گا کہ درود شریف کتنی بڑی دولت ہے اور اس میں کوتاہی کرنے والے کتنی بڑی سعادت سے محروم ہیں۔

## فصل اول: درود شریف کے فضائل میں

اس میں سب سے اہم اور سب سے مقدم تو خود حق تعالیٰ شانہ جل جلالہ عمّ الوالد کا پاک ارشاد اور حکم ہے،

حل لغات: ۱) انتقال۔ ۲) بڑے۔ ۳) خدا خواست۔ ۴) آج کل۔ ۵) ہر طرح سے۔ ۶) بُری عادت کے لیے بہت سے بہانے ہیں۔ ۷) آج کل۔ ۸) خواہش۔ ۹) لوٹنا۔ ۱۰) الگ الگ۔ ۱۱) پہلے۔



چنانچہ قرآن پاک میں ارشاد ہے: ① إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ يَا أَيُّهَا الَّذِينَ آمَنُوا صَلُّوا عَلَيْهِ وَسَلِّمُوا تَسْلِيمًا ② [سورہ احزاب] بے شک اللہ تعالیٰ اور اس کے فرشتے رحمت بھیجتے ہیں ان پیغمبر پر، اے ایمان والو! تم بھی آپ پر رحمت بھیجا کرو اور خوب سلام بھیجا کرو۔ [بیان القرآن]

**فائدہ:** حق تعالیٰ شانہ نے قرآن پاک میں بہت سے احکامات ارشاد فرمائے، نماز، روزہ، حج وغیرہ اور بہت سے انبیاء کرام علیہ السلام کی توصیفیں اور تعریفیں بھی فرمائیں، ان کے بہت سے اعزاز و اکرام بھی فرمائے، حضرت آدم علی نبینا وعلیہ الصلوٰۃ والسلام کو پیدا فرمایا تو فرشتوں کو حکم فرمایا کہ ان کو سجدہ کیا جائے، لیکن کسی حکم یا کسی اعزاز و اکرام میں یہ نہیں فرمایا کہ میں بھی یہ کام کرتا ہوں تم بھی کرو، یہ اعزاز صرف سید المرسلین فخر عالم ﷺ ہی کے لیے ہے کہ اللہ جل شانہ نے صلوٰۃ کی نسبت اولاً اپنی طرف، اس کے بعد اپنے پاک فرشتوں کی طرف کرنے کے بعد مسلمانوں کو حکم فرمایا کہ اللہ اور اس کے فرشتے درود بھیجتے ہیں، اے مومنو! تم بھی درود بھیجو، اس سے بڑھ کر اور کیا فضیلت ہوگی کہ اس عمل میں اللہ اور اس کے فرشتوں کے ساتھ مومنین کی شرکت ہے، پھر عربی دلائل حضرات جانتے ہیں کہ آیت شریفہ کو لفظ ”إِنَّ“ کے ساتھ شروع فرمایا، جو نہایت تاکید پر دلالت کرتا ہے اور صیغہ مضارع کے ساتھ ذکر فرمایا جو استمرار اور دوام پر دلالت کرتا ہے، یعنی یہ قطعی چیز ہے کہ اللہ اور اس کے فرشتے ہمیشہ درود بھیجتے رہتے ہیں نبی پر۔ علامہ سخاویؒ لکھتے ہیں کہ آیت شریفہ مضارع کے صیغہ کے ساتھ جو دلالت کرنے والا ہے استمرار اور دوام پر دلالت کرتی ہے اس بات پر کہ اللہ اور اس کے فرشتے ہمیشہ درود بھیجتے رہتے ہیں نبی کریم ﷺ پر۔ صاحب روح البیانؒ لکھتے ہیں: بعض علماء نے لکھا ہے کہ اللہ کے درود بھیجنے کا مطلب حضور اقدس ﷺ کو مقام محمود تک پہنچانا ہے اور وہ مقام شفاعت ہے۔ اور ملائکہ کے درود کا مطلب ان کی دُعا کرنا ہے حضور اقدس ﷺ کی زیادتی مرتبہ کے لیے اور حضور ﷺ کی اُمت کے لیے استغفار اور مومنین کے درود کا مطلب حضور ﷺ کا اتباع اور حضور اقدس ﷺ کے ساتھ محبت اور حضور ﷺ کے اوصاف جمیلہ کا تذکرہ اور تعریف، یہ بھی لکھا ہے کہ یہ اعزاز و اکرام جو اللہ جل شانہ نے حضور ﷺ کو عطا فرمایا ہے، اس اعزاز سے بہت بڑھا ہوا ہے، جو حضرت آدم علیہ السلام کو فرشتوں سے سجدہ کر کر عطا فرمایا تھا؛ اس لیے کہ حضور اقدس ﷺ کے اس اعزاز و اکرام میں اللہ جل شانہ خود بھی شریک ہیں، بخلاف حضرت آدم علیہ السلام کے اعزاز کے کہ وہاں صرف فرشتوں کو حکم فرمایا۔

عقل دور اندیش میزداند کہ تشریف چنیں      پیچ دیں پروردنید و پیچ پیغمبر نیافت  
یُصَلِّیْ عَلَیْهِ اللَّهُ جَلَّ جَلَالُهُ      بِهَذَا بَدَأَ لِلْعَالَمِیْنَ کَمَالُهُ

**حل لغات:** ① خوبیاں بیان کرنا۔ ② عربی جاننے والا۔ ③ لگاتار اور ہمیشہ ہونا۔ ④ اچھی صفات۔

⑤ عقل دور اندیش جانتی ہے کہ ایسی عزت افزائی نہ کسی دیدار نے دیکھی اور نہ کسی نبی نے پائی۔ ⑥ اللہ جل جلالہ آپ ﷺ پر رحمت بھیجتے ہیں، اس سے دنیا کے سامنے آپ کا کمال واضح ہو گیا۔

علماء نے لکھا ہے کہ آیت شریفہ میں حضور ﷺ کو نبی کے لفظ کے ساتھ تعبیر کیا، محمد کے لفظ سے تعبیر نہیں کیا، جیسا کہ اور انبیاء کو ان کے اسماء کے ساتھ ذکر فرمایا ہے، یہ حضور اقدس ﷺ کی غایت عظمت اور غایت شرافت کی وجہ سے ہے، اور ایک جگہ جب حضور ﷺ کا ذکر حضرت ابراہیم علی نبینا وعلیہ الصلوٰۃ والسلام کے ساتھ آیا، تو ان کو تو نام کے ساتھ ذکر کیا اور آپ ﷺ کو نبی کے لفظ سے، جیسا کہ ﴿إِنَّ أَوَّلَى النَّاسِ بِإِبْرَاهِيمَ لَلَّذِينَ اتَّبَعُوهُ وَهَذَا النَّبِيُّ﴾ [سورۃ آل عمران: ۶۸] میں ہے اور جہاں کہیں نام لیا گیا ہے وہ خصوصی مصلحت کی وجہ سے لیا گیا ہے، علامہ سخاویؒ نے اس مضمون کو تفصیل سے لکھا ہے۔

یہاں ایک بات قابل غور یہ ہے کہ ”صلوٰۃ“ کا لفظ جو آیت شریفہ میں وارد ہوا ہے اور اس کی نسبت اللہ جل شانہ کی طرف اور اس کے فرشتوں کی طرف اور مومنین کی طرف کی گئی ہے، وہ ایک مشترک لفظ ہے جو کئی معنی میں مستعمل ہوتا ہے اور کئی مقاصد اس سے حاصل ہوتے ہیں، جیسا کہ صاحب روح البیان کے کلام میں بھی گذر چکا۔ علماء نے اس جگہ ”صلوٰۃ“ کے بہت سے معنی لکھے ہیں، ہر جگہ جو معنی اللہ تعالیٰ شانہ اور فرشتوں اور مومنین کے حال کے مناسب ہوں گے وہ مراد ہوں گے، بعض علماء نے لکھا ہے کہ ”صلوٰۃ علی النبی“ کا مطلب نبی کی ثناء و تعظیم رحمت و عطاؤت کے ساتھ ہے، پھر جس کی طرف یہ صلوٰۃ منسوب ہوگی، اسی کے شان و مرتبہ کے لائق ثناء و تعظیم مراد لی جائے گی، جیسا کہ کہتے ہیں کہ باپ بیٹے پر، بیٹا باپ پر، بھائی بھائی پر مہربان ہے، تو ظاہر ہے کہ جس طرح کی مہربانی باپ کی بیٹے پر ہے اس نوع کی بیٹے کی باپ پر نہیں؛ اور بھائی کی بھائی پر دونوں سے جدا ہے، اسی طرح یہاں بھی اللہ جل شانہ بھی نبی کریم ﷺ پر صلوٰۃ بھیجتا ہے، یعنی رحمت و شفقت کے ساتھ آپ کی ثناء و اعزاز و اکرام کرتا ہے اور فرشتے بھی بھیجتے ہیں، مگر ہر ایک کی صلوٰۃ اور رحمت و تکریم اپنی شان و مرتبہ کے موافق ہوگی آگے مومنین کو حکم ہے کہ تم بھی صلوٰۃ اور رحمت بھیجو۔ امام بخاریؒ نے ابو العالیہؒ سے نقل کیا ہے کہ اللہ کے درود کا مطلب اس کا آپ کی تعریف کرنا ہے فرشتوں کے سامنے اور فرشتوں کا درود ان کا دُعا کرنا ہے۔ حضرت ابن عباسؓ سے ﴿يُصَلُّونَ﴾ کی تفسیر بَيِّنَةٌ كَوْنٌ نَقْل کی گئی ہے، یعنی برکت کی دُعا کرتے ہیں۔ حافظ ابن حجرؒ کہتے ہیں کہ یہ قول ابو العالیہ کے موافق ہے البتہ اس سے خاص ہے۔ حافظ نے دوسری جگہ ”صلوٰۃ“ کے کئی معنی لکھ کر لکھا ہے کہ ابو العالیہ کا قول میرے نزدیک زیادہ اولیٰ ہے کہ اللہ کی صلوٰۃ سے مراد اللہ کی تعریف ہے حضور ﷺ پر، اور ملائکہ وغیرہ کی صلوٰۃ اس کی اللہ سے طلب ہے اور طلب سے مراد زیادتی کی طلب ہے نہ کہ اصل کی طلب اھ۔ حدیث میں ہے کہ جب یہ آیت نازل ہوئی تو صحابہؓ نے عرض کیا: یا رسول اللہ! سلام کا طریقہ تو ہمیں معلوم ہو چکا، یعنی التحیات میں جو پڑھا جاتا ہے [اَلسَّلَامُ عَلَيْكَ أَيُّهَا النَّبِيُّ]

حل لغات: ① یعنی وہ لفظ جس کے کئی معنی ہوں۔ ② استعمال کیا جاتا ہے۔ ③ مہربانی۔ ④ قسم۔ ⑤ بہتر۔

وَرَحْمَةُ اللَّهِ وَبَرَكَاتُهُ] صلوٰۃ کا طریقہ بھی ارشاد فرمادیجیے، آپ ﷺ نے یہ درود شریف ارشاد فرمایا: [اللَّهُمَّ صَلِّ عَلَى مُحَمَّدٍ وَعَلَى آلِ مُحَمَّدٍ..... إلخ]..... فصل ثانی کی حدیث نمبر ایک پر یہ درود مفصل آرہا ہے، یعنی اللہ جلّ شانہ نے مومنین کو حکم دیا تھا کہ تم بھی نبی پر صلوٰۃ بھیجو، نبی ﷺ نے اس کا طریقہ بتا دیا ہے کہ تمہارا بھیجنا یہی ہے کہ تم اللہ ہی سے درخواست کرو کہ وہ اپنی بیش از بیش رحمتیں ابداً لا اباد تک نبی پر نازل فرماتا رہے، کیونکہ اس کی رحمتوں کی کوئی حد و نہایت نہیں، یہ بھی اللہ کی رحمت ہے کہ اس درخواست پر جو مزید رحمتیں نازل فرمائے، وہ ہم عاجز و ناچیز بندوں کی طرف منسوب کر دی جائیں، گویا ہم نے بھیجی ہیں، حالانکہ ہر حال میں رحمت بھیجنے والا وہی اکیلا ہے، کسی بندے کی کیا طاقت تھی کہ سید الانبیاء کی بارگاہ میں ان کے رُتبے کے لائق تحفہ پیش کر سکتا۔ حضرت شاہ عبدالقادر صاحب نور اللہ مرقدہ لکھتے ہیں ”اللہ سے رحمت مانگنی اپنے پیغمبر پر اور ان کے ساتھ ان کے گھرانہ پر بڑی قبولیت رکھتی ہے، ان پر ان کے لائق رحمت اُترتی ہے اور ایک دفعہ مانگنے سے دس رحمتیں اُترتی ہیں مانگنے والے پر، اب جس کا جتنا بھی جی چاہے اتنا حاصل کر لے“ اھ۔ مختصر ایہ حدیث جس کی طرف شاہ صاحب نے اشارہ فرمایا عنقریب نمبر تین پر آ رہی ہے۔ اس مضمون سے یہ بھی معلوم ہو گیا کہ بعض جاہلوں کا یہ اعتراض کہ آیت شریفہ میں مسلمانوں کو حضور ﷺ پر صلوٰۃ بھیجنے کا حکم ہے اور اس پر مسلمانوں کا [اللَّهُمَّ صَلِّ عَلَى مُحَمَّدٍ] ”اے اللہ تو درود بھیج محمد ﷺ پر“ مضحکہ خیز ہے، یعنی جس چیز کا حکم دیا تھا اللہ نے بندوں کو، وہی چیز اللہ تعالیٰ شانہ کی طرف لوٹا دی بندوں نے، چونکہ اول تو خود حضور اقدس ﷺ نے آیت شریفہ کے نازل ہونے پر جب صحابہ ﷺ نے اس کی تعمیل کی صورت دریافت کی، تو حضور اقدس ﷺ نے یہی تعلیم فرمایا جیسا کہ اوپر گذرا۔ نیز جیسا کہ فصل ثانی کی حدیث نمبر ایک پر مفصل آرہا ہے۔ دوسرا اس وجہ سے کہ ہمارا یہ درخواست کرنا اللہ جلّ شانہ سے کہ تو اپنی رحمت خاص نازل کر، یہ اس سے بہت ہی زیادہ اونچا ہے کہ ہم اپنی طرف سے کوئی ہدیہ حضور ﷺ کی خدمت میں بھیجیں۔ علامہ سخاویؒ قول بدیع میں تحریر فرماتے ہیں:

**فائدة مہمۃ:** امیر مصطفیٰؐ ازگمانی حنفی کی کتاب میں لکھا ہے کہ اگر یہ کہا جائے کہ اس میں کیا عَظَمَت ہے کہ اللہ نے ہمیں درود کا حکم فرمایا ہے اور ہم یوں کہہ کر کہ [اللَّهُمَّ صَلِّ عَلَى مُحَمَّدٍ] خود اللہ جلّ شانہ سے اُلٹا سوال کریں کہ وہ درود بھیجے، یعنی نماز میں ہم [أُصَلِّيْ عَلَى مُحَمَّدٍ] کی جگہ [اللَّهُمَّ صَلِّ عَلَى مُحَمَّدٍ] پڑھیں، اس کا جواب یہ ہے کہ حضور اقدس ﷺ کی پاک ذات میں کوئی عیب نہیں اور ہم سراپا عیوب و نقائص ہیں، پس جس شخص میں بہت عیب ہوں، وہ ایسے شخص کی کیا ثناء کرے جو پاک ہے، اس لیے ہم اللہ ہی سے درخواست کرتے ہیں کہ وہی حضور ﷺ پر صلوٰۃ بھیجے، تاکہ ربّ ظاہر کی طرف سے نبی ظاہر پر

**حل لغات:** (۱) زیادہ سے زیادہ۔ (۲) ہمیشہ ہمیش۔ (۳) ہنسی مذاق کا سبب۔ (۴) اہم۔ (۵) برائی۔ (۶) تعریف کرنا۔ (۷) پاک۔

صلوٰۃ ہو۔ ایسے ہی علامہ نیشاپوریؒ سے بھی نقل کیا ہے کہ ان کی کتاب لطائف وحکم میں لکھا ہے کہ آدمی کو نماز میں [صَلَّيْتُ عَلَى مُحَمَّدٍ] نہ پڑھنا چاہیے، اس واسطے کہ بندہ کا مرتبہ اس سے قاصر ہے، اس لیے اپنے رب ہی سے سوال کرے کہ وہ حضور ﷺ پر صلوٰۃ بھیجے، تو اس صورت میں رحمت بھیجے والا تو حقیقت میں اللہ جلّ شانہ ہی ہے اور ہماری طرف اس کی نسبت مجازاً بحیثیت دعا کے ہے۔ ابنِ ابی کجّہؒ نے بھی اسی قسم کی بات فرمائی ہے، وہ کہتے ہیں کہ جب اللہ جلّ شانہ نے ہمیں درود کا حکم فرمایا اور ہمارا درود حق واجب تک نہیں پہنچ سکتا تھا، اس لیے ہم نے اللہ جلّ شانہ ہی سے درخواست کی کہ وہی زیادہ واقف ہے اس بات سے کہ حضور ﷺ کے درجہ کے موافق کیا چیز ہے، یہ ایسا ہی ہے جیسا دوسری جگہ [لَا أُخْصِي ثَنَاءً عَلَيْكَ أَنْتَ كَمَا أَثْنَيْتَ عَلَى نَفْسِكَ] حضور ﷺ کا ارشاد ہے کہ یا اللہ! میں آپ کی تعریف کرنے سے قاصر ہوں، آپ ایسے ہی ہیں جیسا کہ آپ نے اپنی خود شنائی فرمائی ہے۔ علامہ سخاویؒ فرماتے ہیں کہ جب یہ بات معلوم ہوگئی، تو جس طرح حضور ﷺ نے تلقین فرمایا ہے، اسی طرح تیرا درود ہونا چاہیے کہ اسی سے تیرا مرتبہ بلند ہوگا اور نہایت کثرت سے درود شریف پڑھنا چاہیے اور اس کا بہت اہتمام اور اس پر مداومت چاہیے، اس لیے کہ کثرتِ درود محبت کی علامات میں سے ہے [فَمَنْ أَحَبَّ شَيْئًا أَكْثَرَ مِنْ ذِكْرِهِ] (جس کو کسی سے محبت ہوتی ہے اس کا ذکر بہت کثرت سے کیا کرتا ہے) اھ مختصر۔

علامہ سخاویؒ نے امام زین العابدینؑ سے نقل کیا ہے کہ حضور اقدس ﷺ پر کثرت سے درود بھیجنا اہل سنت ہونے کی علامت ہے (یعنی سنی ہونے کی)۔

علامہ زرقانیؒ شرح منہاج میں نقل کرتے ہیں کہ مقصود درود شریف سے اللہ تعالیٰ شانہ کی بارگاہ میں اس کے اتثالِ حکم سے تقرب حاصل کرنا ہے اور حضور اقدس ﷺ کے حقوق جو ہم پر ہیں اس میں سے کچھ کی ادائیگی ہے۔ حافظ عز الدین بن عبدالسلامؒ کہتے ہیں کہ ہمارا درود حضور ﷺ کے لیے سفارش نہیں ہے؛ اس لیے کہ ہم جیسا حضور کے لیے سفارش کیا کر سکتا ہے؟ لیکن بات یہ ہے کہ اللہ جلّ شانہ نے ہمیں محبت کے احسان کے بدلہ دینے کا حکم دیا ہے اور حضور ﷺ سے بڑھ کر کوئی محسن اعظم نہیں۔ ہم چونکہ حضور ﷺ کے احسانات کے بدلہ سے عاجز تھے۔ اللہ جلّ شانہ نے ہمارا بجزوہ دیکھ کر ہم کو اس کی مکافات کا طریقہ بتایا کہ درود پڑھا جائے اور چونکہ ہم اس سے بھی عاجز تھے، اس لیے ہم نے اللہ جلّ شانہ سے درخواست کی کہ تو اپنی شان کے موافق مکافات فرما۔ اھ مختصر۔

چونکہ قرآن پاک کی آیتِ بلا میں درود شریف کا حکم ہے اس لیے علماء نے درود شریف پڑھنے کو

حل لغات: ① کم ② جاننے والا ③ تعریف ④ بتلانا ⑤ پابندی ⑥ حکم پورا کرنا۔ ⑦ قرب، نزدیکی ⑧ احسان کرنے والا ⑨ بے بسی، کمزوری ⑩ بھری پائی ⑪ اوپر۔



واجب لکھا ہے جس کی تفصیل چوتھی فصل میں فائدہ نمبر ایک پر آئے گی۔ یہاں ایک اشکال پیش آتا ہے جس کو علامہ رازیؒ نے تفسیر کبیر میں لکھا ہے کہ جب اللہ جل شانہ اور اس کے ملائکہ حضور ﷺ پر درود بھیجتے ہیں تو پھر ہمارے درود کی کیا ضرورت رہی؟ اس کا جواب یہ ہے کہ ہمارا حضور ﷺ پر درود حضور ﷺ کی احتیاج کی وجہ سے نہیں، اگر ایسا ہوتا تو اللہ تعالیٰ کے درود کے بعد فرشتوں کے درود کی بھی ضرورت نہ رہتی؛ بلکہ ہمارا درود حضور اقدس ﷺ کی اظہارِ عظمت کے واسطے ہے جیسا کہ اللہ جل شانہ نے اپنے پاک ذکر کا بندوں کا حکم کیا؛ حالانکہ اللہ جل شانہ کو اس کے پاک ذکر کی بالکل ضرورت نہیں۔ اھ مختصراً۔

حافظ ابن حجرؒ لکھتے ہیں کہ مجھ سے بعض لوگوں نے یہ اشکال کیا کہ آیت شریفہ میں صلوة کی نسبت تو اللہ تعالیٰ کی طرف کی گئی ہے سلام کی نہیں کی گئی، میں نے اس کی وجہ بتائی کہ شاید اس وجہ سے کہ سلام دو معنی میں مستعمل ہوتا ہے: ایک دعاء میں دوسرے انقیاد و اتباع میں، مومنین کے حق میں دونوں معنی صحیح ہو سکتے تھے، اس لیے ان کو اس کا حکم کیا گیا اور اللہ اور فرشتوں کے لحاظ سے تابعداری کے معنی صحیح نہیں ہو سکتے تھے، اس لیے اس کی نسبت نہیں کی گئی۔ اس آیت شریفہ کے متعلق علامہ سخاویؒ نے ایک بہت ہی عبرتناک قصہ لکھا ہے، وہ احمد یمانیؒ سے نقل کرتے ہیں کہ میں صنعاء میں تھا، میں نے دیکھا کہ ایک شخص کے گرد بڑا مجمع ہو رہا ہے، میں نے پوچھا: یہ کیا بات ہے؟ لوگوں نے بتایا: یہ شخص بڑی اچھی آواز سے قرآن پڑھنے والا تھا۔ قرآن پڑھتے ہوئے جب اس آیت پر پہنچا تو [يُصَلُّونَ عَلَى النَّبِيِّ] کے بجائے [يُصَلُّونَ عَلَى عَلِيِّ النَّبِيِّ] پڑھ دیا۔ جس کا ترجمہ یہ ہوا کہ اللہ اور اس کے فرشتے حضرت علیؑ پر درود بھیجتے ہیں جو نبی ہیں (غالباً پڑھنے والا رافضی ہوگا) اس کے پڑھتے ہی گونگا ہو گیا، برص اور جذام یعنی کوڑھ کی بیماری میں مبتلا ہو گیا اور اندھا اور آپا بچ ہو گیا۔ اھ۔ بڑی عبرت کا مقام ہے اللہ ہی محفوظ رکھے، اپنی پاک بارگاہ میں اور اپنے پاک کلام میں اور پاک رسولوں کی شان میں بے ادبی سے ہم لوگ اپنی جہالت اور لاپرواہی سے اس کی بالکل پرواہ نہیں کرتے کہ ہماری زبان سے کیا نکل رہا ہے، اللہ تعالیٰ ہی اپنی پکڑ سے محفوظ رکھے۔

﴿قُلِ الْحَمْدُ لِلّٰهِ وَسَلَامٌ عَلَىٰ عِبَادِهِ الَّذِينَ اصْطَفَىٰ﴾ [سورہ نمل: ۵۹]

آپ کہیے کہ تمام تعریفیں اللہ ہی کے لیے سزاوار ہیں اور اس کے ان بندوں پر سلام ہو جس کو اُس نے منتخب فرمایا ہے۔ [بیان القرآن]

**فائدہ:** علماء نے لکھا ہے کہ یہ آیت شریفہ اگلے مضمون کے لیے بطور خطبہ کے ارشاد ہے، اس آیت شریفہ میں حضور اقدس ﷺ کو اللہ کی تعریف اور اللہ کے منتخب بندوں پر سلام کا حکم کیا گیا ہے۔ حافظ ابن کثیرؒ اپنی تفسیر میں تحریر فرماتے ہیں کہ اللہ نے اپنے رسول ﷺ کو حکم فرمایا ہے کہ سلام بھیجیں اللہ کے مختار بندوں پر،

**حل لغات:** (۱) سوال۔ (۲) ضرورت۔ (۳) پیروی۔ (۴) شیعوں کا ایک فرقہ۔ (۵) خون کی خرابی سے پیدا ہونے والی ایک بیماری جس میں یا تو بدن پر سفید داغ پڑ جاتے ہیں یا جسم کے حصوں پر سوچن پیدا ہو کر انگلیاں وغیرہ گرے لگتی ہیں۔ (۶) مناسب۔ (۷) چن لیا۔

اور وہ اس کے رسول اور انبیاء کرام ہیں، جیسا کہ عبدالرحمن بن زین بن اسلم ؓ سے نقل کیا گیا ہے کہ **﴿عِبَادِہِ الَّذِینَ اضْطَعُوْا﴾** سے مراد انبیاء ؑ ہیں جیسا کہ دوسری جگہ اللہ کے پاک ارشاد **﴿سُبْحَانَ رَبِّکَ رَبِّ الْعِزَّةِ عَنَّا یَصْفُوْنَ وَسَلَّمٌ عَلَی الْمُرْسَلِیْنَ وَالْحَمْدُ لِلّٰہِ رَبِّ الْعَالَمِیْنَ﴾** [سورۃ صافات: ۱۸۰ تا ۱۸۲] میں ارشاد ہے اور امام ثوری و سدی رحمہما اللہ وغیرہ سے یہ نقل کیا گیا ہے کہ اس سے مراد صحابہ کرام ؓ ہیں اور ابن عباس ؓ سے بھی یہ قول نقل کیا گیا ہے اور ان دونوں میں کوئی منافات نہیں کہ اگر صحابہ کرام ؓ اس کے مصداق ہیں تو انبیاء کرام ؑ اس میں بطریق اولیٰ داخل ہیں۔ اھ۔

**(۳) عَنْ اَبِیْ ہُرَیْرَةَ ؓ اَنْ رَّسُوْلَ اللّٰہِ ؐ حَضُوْر اَقْدَس ؑ کا ارشاد ہے جو شخص مجھ پر ایک قَالَ: مَنْ صَلَّى عَلَیْ صَلَوةٍ وَاحِدَةٍ صَلَّى اللّٰہُ عَلَیْہِ عَشْرًا۔**

[رواہ مسلم و ابوداؤد و ابن جبران فی صحیحہ وغیرہم کذا فی الترغیب]

**خاندہ:** اللہ جلّ شانہ کی طرف سے تو ایک ہی درود اور ایک ہی رحمت ساری دنیا کے لیے کافی ہے، چہ جائے کہ ایک دفعہ درود پڑھنے پر اللہ تعالیٰ کی طرف سے دس رحمتیں نازل ہوں، اس سے بڑھ کر اور کیا فضیلت درود شریف کی ہوگی کہ اس کے ایک دفعہ درود پڑھنے پر اللہ جلّ شانہ کی طرف سے دس دفعہ رحمتیں نازل ہوں، پھر کتنے خوش قسمت ہیں وہ اکابر جن کے معمولات میں روزانہ سوا لاکھ درود شریف کا معمول ہو، جیسا کہ میں نے اپنے بعض خاندانی اکابر کے متعلق سنا ہے۔

علامہ سخاویؒ نے عامر بن ربیعہ ؓ سے حضور ؐ کا ارشاد نقل کیا ہے کہ جو شخص مجھ پر ایک دفعہ درود بھیجتا ہے اللہ جلّ شانہ اس پر دس دفعہ درود بھیجتا ہے۔ تمہیں اختیار ہے جتنا چاہے کم بھیجو جتنا چاہے زیادہ۔ اور یہی مضمون عبد اللہ بن عمر ؓ سے بھی نقل کیا گیا ہے اور اس میں یہ اضافہ ہے کہ اللہ اور اس کے فرشتے دس دفعہ درود بھیجتے ہیں اور بھی متعدد صحابہ ؓ سے علامہ سخاویؒ نے یہ مضمون نقل کیا ہے اور ایک جگہ لکھتے ہیں کہ جیسا اللہ جلّ شانہ نے حضور اقدس ؐ کے پاک نام کو اپنے پاک نام کے ساتھ کلمہ شہادت میں شریک کیا اور آپ ؐ کی اطاعت کو اپنی اطاعت، آپ ؐ کی محبت کو اپنی محبت قرار دیا، ایسے ہی آپ ؐ پر درود کو اپنے درود کے ساتھ شریک فرمایا، پس جیسا کہ اپنے ذکر کے متعلق فرمایا: **﴿اَذْكُرُونِیْ اَذْكُرْکُمْ﴾** [سورۃ بقرہ: ۱۵۳] ایسے ہی درود کے بارے میں ارشاد فرمایا جو آپ ؐ پر ایک دفعہ درود بھیجتا ہے اللہ اس پر دس دفعہ درود بھیجتا ہے۔

ترغیب کی ایک روایت میں حضرت عبد اللہ بن عمر ؓ سے نقل کیا گیا ہے کہ جو شخص حضور ؐ پر ایک

**حل لغات:** ① تمہارا پروردگار عزت کا مالک ان سب باتوں سے پاک جو یہ لوگ بناتے ہیں اور سلام ہو پیغمبروں پر اور تمام تر تعریف اللہ کی ہے جو سارے جہانوں کا پروردگار ہے۔ ② ایک دوسرے کے خلاف ہونا۔ ③ بہتر طریقے سے۔ ④ فرمانبرداری۔

دفعہ درود بھیجے اللہ تعالیٰ شانہ اور اس کے فرشتے اس پر ستر دفعہ درود (رحمت) بھیجتے ہیں۔ یہاں ایک بات سمجھ لینا چاہیے کہ کسی عمل کے متعلق اگر ثواب کے متعلق کمی زیادتی ہو جیسا یہاں ایک حدیث میں دس اور ایک میں ستر آیا ہے تو اس کے متعلق بعض علماء کی رائے یہ ہے کہ چونکہ اللہ جلّ شانہ کے اِحْسَانَات اُمّت محمدیہ ﷺ پر روز افزوں ہوئے ہیں، اس لیے جن روایتوں میں ثواب کی زیادتی ہے وہ بعد کی ہیں، گویا اولاً حق تعالیٰ شانہ نے دس کا وعدہ فرمایا، بعد میں ستر کا۔ اور بعض علماء نے اس کو اشخاص اور احوال اور اوقات کے اعتبار سے کم و بیش بتایا ہے۔ ”فضائل نماز“ میں جماعت کی نماز میں پچیس گئے اور سترائیس گئے کے اختلاف کے بارے میں یہ مضمون گزر چکا ہے۔ ملا علی قاریؒ نے ستر والی روایت کے متعلق لکھا ہے کہ شاید یہ جمعہ کے دن کے ساتھ مخصوص ہے؛ اس لیے کہ دوسری حدیث میں آیا ہے کہ نیکوں کا ثواب جمعہ کے دن ستر گنا ہوتا ہے۔

حضور اقدس ﷺ کا ارشاد ہے کہ جس کے سامنے میرا تذکرہ آوے اس کو چاہیے کہ مجھ پر درود بھیجے اور جو مجھ پر ایک دفعہ درود بھیجے گا اللہ جلّ شانہ اس پر دس دفعہ درود بھیجے گا اور اس کی دس خطائیں معاف کرے گا اور اس کے دس درجے بلند کرے گا۔

② عَنْ أَكْبَسَ ۞ أَنَّ النَّبِيَّ ﷺ قَالَ : مَنْ ذُكِرْتُ عَنْدهُ فَلْيَصِلْ عَلَيَّ ، وَمَنْ صَلَّى عَلَيَّ مَرَّةً صَلَّى اللَّهُ عَلَيْهِ عَشْرًا . وَفِي رِوَايَةٍ : مَنْ صَلَّى عَلَيَّ صَلَوةً وَاحِدَةً صَلَّى اللَّهُ عَلَيْهِ عَشْرَ صَلَوَاتٍ ، وَحَظَّ عَنْهُ عَشْرَ سَيِّئَاتٍ وَرَفَعَهُ بِهَا عَشْرَ دَرَجَاتٍ .

[رواہ أحمد والنسائی واللفظ له وابن جبّان فی صحیحہ کذا فی الترغیب]

**فائدہ:** علامہ منیرؒ نے ترغیب میں حضرت براءؓ کی روایت سے بھی یہی مضمون نقل کیا ہے اور اس میں اتنا اضافہ ہے کہ یہ اس کے لیے دس غلام آزاد کرنے کے بقدر ہوگا۔ اور طبرانی کی روایت سے یہ حدیث نقل کی ہے کہ جو مجھ پر ایک دفعہ درود بھیجتا ہے اللہ تعالیٰ اس پر دس دفعہ درود بھیجتا ہے اور جو مجھ پر دس دفعہ درود بھیجتا ہے اور جو مجھ پر دس دفعہ درود بھیجتا ہے اللہ جلّ شانہ اس پر ستر دفعہ درود بھیجتا ہے اور جو مجھ پر ستر دفعہ درود بھیجتا ہے اللہ جلّ شانہ اس کی پیشانی پر ”بِرَاءةٌ مِّنَ الْبَغَاةِ وَبِرَاءةٌ مِّنَ النَّارِ“ لکھ دیتے ہیں، یعنی یہ شخص نفاق سے بھی بری ہے اور جہنم سے بھی بری ہے اور قیامت کے دن شہیدوں کے ساتھ اس کا حشر فرمائیں گے۔ علامہ سخاویؒ نے حضرت ابو ہریرہؓ سے حضور ﷺ کا یہ ارشاد نقل کیا ہے: جو مجھ پر دس دفعہ درود بھیجے گا، اللہ تعالیٰ اس پر ستر دفعہ درود بھیجیں گے اور جو مجھ پر ستر دفعہ درود بھیجے گا اللہ تعالیٰ اس پر ستر دفعہ درود بھیجیں گے اور جو عشق و شوق میں اس پر زیادتی کرے گا، میں اس کے لیے قیامت کے دن سفارشی ہوں گا اور گواہ۔ حضرت عبدالرحمن بن عوفؓ

حل لغات: ① آئے دن زیادہ۔ ② لوگوں۔

سے مختلف الفاظ کے ساتھ یہ مضمون نقل کیا گیا ہے کہ ہم چار پانچ آدمیوں میں سے کوئی نہ کوئی شخص حضور اقدس ﷺ کے ساتھ رہتا تھا، تاکہ کوئی ضرورت اگر حضور اقدس ﷺ کو پیش آئے تو اس کی تکمیل کی جائے، ایک دفعہ حضور اقدس ﷺ کسی باغ میں تشریف لے گئے، میں بھی پیچھے پیچھے حاضر ہو گیا، حضور اقدس ﷺ نے وہاں جا کر نماز پڑھی اور اتنا طویل سجدہ کیا مجھے یہ اندیشہ ہوا کہ حضور اقدس ﷺ کی رُوح پرواز کر گئی، میں اس قصور سے رونے لگا، حضور ﷺ کے قریب جا کر حضور ﷺ کو دیکھا، حضور ﷺ نے سجدہ سے فارغ ہو کر دریافت فرمایا: عبدالرحمن کیا بات ہے؟ میں نے عرض کیا: یا رسول اللہ! آپ نے اتنا طویل سجدہ کیا کہ مجھے اندیشہ ہوا کہ کہیں (خدا خواستہ) آپ ﷺ کی رُوح تو پرواز نہیں کر گئی، حضور اقدس ﷺ نے ارشاد فرمایا کہ اللہ جلّ شانہ نے میری اُمت کے بارے میں مجھ پر ایک انعام فرمایا ہے، اس کے شکرانہ میں اتنا طویل سجدہ کیا وہ انعام یہ ہے کہ اللہ جلّ شانہ نے یوں فرمایا کہ جو مجھ پر ایک دفعہ درود بھیجے اللہ جلّ شانہ اس کے لیے دس نیکیاں لکھیں گے اور دس گناہ معاف فرمائیں گے۔ ایک روایت میں اسی قصہ میں ہے کہ حضور اقدس ﷺ نے دریافت فرمایا کہ عبدالرحمن کیا بات ہے؟ میں نے اپنا اندیشہ ظاہر کیا، حضور ﷺ نے فرمایا ابھی جبریل علیہ السلام میرے پاس آئے تھے اور مجھ سے یوں کہا کہ کیا تمہیں اس سے خوشی نہیں ہوگی کہ اللہ جلّ شانہ نے یہ ارشاد فرمایا ہے کہ جو تم پر درود بھیجے گا میں اس پر درود بھیجوں گا اور جو تم پر سلام بھیجے گا میں اس پر سلام بھیجوں گا۔ [کذا فی الترغیب] علامہ سخاویؒ نے حضرت عمرؓ سے بھی اسی قسم کا مضمون نقل کیا ہے۔ حضرت ابوطالب انصاریؒ کہتے ہیں کہ ایک مرتبہ حضور اقدس ﷺ بہت ہی بشارت شریف لائے، چہرہ انور پر بشارت کے اثرات تھے۔ لوگوں نے عرض کیا یا رسول اللہ! آپ کے چہرہ انور پر آج بہت ہی بشارت ظاہر ہو رہی ہے، حضور ﷺ نے فرمایا صحیح ہے، میرے پاس میرے رب کا پیام آیا ہے، جس میں اللہ جلّ شانہ نے یوں فرمایا ہے کہ تیری اُمت میں سے جو شخص ایک دفعہ درود بھیجے گا اللہ جلّ شانہ اس کے لیے دس نیکیاں لکھے گا اور دس سُنّتات اس سے منائیں گے اور دس درجہ اس کے بلند کریں گے۔ ایک روایت میں اسی قصہ میں ہے کہ تیری اُمت میں سے جو شخص ایک دفعہ درود بھیجے گا میں اس پر دس دفعہ درود بھیجوں گا اور جو مجھ پر ایک دفعہ سلام بھیجے گا میں اس پر دس دفعہ سلام بھیجوں گا۔ ایک اور روایت میں اسی قصہ میں ہے کہ ایک دن نبی کریم ﷺ کا چہرہ انور بشارت سے بہت ہی چمک رہا تھا اور خوشی کے انوار چہرہ انور پر بہت ہی محسوس ہو رہے تھے، صحابہؓ نے عرض کیا: یا رسول اللہ! جتنی خوشی آج چہرہ انور پر محسوس ہو رہی ہے اتنی تو پہلے محسوس نہیں ہوتی تھی، حضور ﷺ نے فرمایا: مجھے کیوں نہ خوشی ہو، ابھی جبریل علیہ السلام میرے پاس سے گئے ہیں اور وہ یوں

**حل لغات:** (۱) پورا کرنا۔ (۲) لمبا۔ (۳) ڈر۔ (۴) روح نکل جانا۔ (۵) خیال۔ (۶) پوچھا۔ (۷) خوش۔ (۸) خوشی۔ (۹) گناہ۔ (۱۰) یعنی نور۔



کہتے تھے کہ آپ کی اُمت میں سے جو شخص ایک دفعہ بھی درود پڑھے گا، اللہ جلّ شانہ اس کی وجہ سے دس نیکیاں اس کے نامہ اعمال میں لکھیں گے اور دس گناہ معاف فرمائیں گے اور دس درجے بلند کریں گے اور ایک فرشتہ اس سے وہی کہے گا جو اُس نے کہا، حضور ﷺ فرماتے ہیں: میں نے جبریل علیہ السلام سے پوچھا یہ فرشتہ کیسا؟ تو جبریل علیہ السلام نے کہا کہ اللہ جلّ شانہ نے ایک فرشتہ کو قیامت تک کے لیے مقرر کر دیا ہے کہ جو آپ ﷺ پر درود بھیجے وہ اس کے لیے [وَأَنْتَ صَلَّى اللَّهُ عَلَيْكَ] کی دعا کرے۔ [کذا فی الترغیب علامہ سخاوی] نے ایک اشکال کیا ہے کہ جب قرآن پاک کی آیت ﴿مَنْ جَاءَ بِالْحَسَنَةِ فَلَهُ عَشْرُ أَثْمَالِهَا﴾ [سورۃ النعام: ۱۶۰] کی بنا پر ہر نیکی کا ثواب دس گنے ملتا ہے تو پھر درود شریف کی کیا خصوصیت رہی؟ بندہ کے نزدیک تو اس کا جواب آسان ہے اور وہ یہ کہ حسب ضابطہ اس کی دس نیکیاں علیحدہ ہیں اور اللہ جلّ شانہ کا دس دفعہ درود بھیجنا مستقل مزید انعام ہے۔ اور خود علامہ سخاوی نے اس کا جواب یہ نقل کیا ہے کہ اول تو اللہ جلّ شانہ کا دس دفعہ درود بھیجنا اس کی اپنی نیکی کے دس گنے ثواب سے کہیں زیادہ ہے اس کے علاوہ دس مرتبہ درود کے ساتھ دس درجوں کا بلند کرنا، دس گناہوں کا معاف کرنا، دس نیکیوں کا اس کے نامہ اعمال میں لکھنا اور دس غلاموں کے آزاد کرنے کے بقدر ثواب ملنا مزید برآں ہے۔ حضرت تھانوی نور اللہ مرقدہ نے زاد المعاد السعید میں تحریر فرمایا ہے کہ جس طرح حدیث شریف کی تصریح سے معلوم ہوتا ہے کہ ایک بار درود پڑھنے سے دس رحمتیں نازل ہوتی ہیں، اسی طرح سے قرآن شریف کے اشارہ سے معلوم ہوتا ہے کہ حضور ﷺ کی شان ارفع میں ایک گستاخی کرنے سے نعوذ باللہ منہا اس شخص پر مغایب اللہ دس نعمتیں نازل ہوتی ہیں؛ چنانچہ ولید بن مغیرہ کے حق میں اللہ تعالیٰ نے بَسْرَاءِ اُتْمَہُ زَاءِ یہ دس کلمات ارشاد فرمائے: (۱) حَلَّافٍ (۲) مَہِیْنٍ (۳) هَمَّازٍ (۴) مَشَّاءٍ بِنَمِیْنٍ (۵) مَنَاعٍ لِلْخِیْرِ (۶) مُعْتَدٍ (۷) اَیْمٍ (۸) عُنْتٍ (۹) زَنِیمٍ (۱۰) مُکَذِّبٍ لِاَلِیَاتِ بِدَلَالَةِ قَوْلِهِ تَعَالٰی ﴿اِذَا تَنَتَّلٰی عَلَیْہِ اٰیٰتُنَا قَالَ اَسَاطِیْرُ الْاَوَّلِیْنَ﴾ [سورہ قلم] فقط، یہ الفاظ جو حضرت تھانوی نے تحریر فرمائے ہیں یہ سب کے سب اُتْمَہُ زَاءِ میں سورہ نون کی اس آیت میں وارد ہوئے ہیں: ﴿وَلَا تُطْعَمُ کُلُّ حَلَّافٍ مَّہِیْنٍ﴾ ﴿هَمَّازٍ مَشَّاءٍ بِنَمِیْنٍ﴾ ﴿مَنَاعٍ لِلْخِیْرِ مُعْتَدٍ اَیْمٍ﴾ ﴿عُنْتٍ بَعْدَ ذٰلِکَ زَنِیمٍ﴾ ﴿اِنْ کَانَ ذَا مَالٍ وَبَنِیْنٍ﴾ ﴿اِذَا تَنَتَّلٰی عَلَیْہِ اٰیٰتُنَا قَالَ اَسَاطِیْرُ الْاَوَّلِیْنَ﴾ [سورہ قلم] ترجمہ: اور آپ کسی ایسے شخص کا کہنا نہ مانیں جو بہت قسمیں کھانے والا ہو، بے وقعت ہو، طعن دینے والا ہو، چُنْغِیال لگا تا پھرتا ہو، نیک کام سے روکنے والا ہو، حد سے گزرنے والا ہو، گناہوں کا کرنے والا ہو، سخت مزاج، اس کے علاوہ حرام زادہ ہو، اس سبب سے کہ وہ مال و اولاد والا ہو، جب ہماری آیتیں اس کے سامنے پڑھ کر سنائی جاتی ہیں تو وہ کہتا ہے کہ یہ بے سند باتیں ہیں جو اگلوں سے منقول چلی آتی ہیں۔ [بیان القرآن]

**حل لغات:** (۱) سوال۔ (۲) قانونی اعتبار سے۔ (۳) اس کے علاوہ۔ (۴) بیان۔ (۵) سب سے بلند۔ (۶) ہنسی اڑانے کی سزا میں۔ (۷) ولید ابن مغیرہ جس کے متعلق ان آیات کا نزول ہوا ہے یہ زمانہ کی اولاد تھا۔ (۸) بیان ہونا۔

⑤ عَنْ ابْنِ مَسْعُودٍ ؓ قَالَ : قَالَ رَسُولُ اللَّهِ ﷺ : إِنَّ أَوْلَى النَّاسِ بِيْ يَوْمَ الْقِيَامَةِ أَكْثَرُهُمْ عَلَيَّ صَلَوةً .

حضور اقدس ﷺ کا ارشاد ہے کہ بلا شک قیامت میں لوگوں میں سب سے زیادہ مجھ سے قریب وہ شخص ہوگا جو سب سے زیادہ مجھ پر رُود بھیجے۔

[رواد الترمذی وابن حبان فی صحیحہ کلاهما من روایۃ موسیٰ بن یعقوب کذا فی الترمذی وبسط السخاوی فی القول البدیع الکلام علی تخریجہ]

**فائدہ:** علامہ سخاویؒ نے قول بدرجہ میں، ”الدُّرُّ الْمُنْتَظَمُ“ سے حضور ﷺ کا یہ ارشاد نقل کیا ہے کہ تم میں کثرت سے درود پڑھنے والا اکل قیامت کے دن مجھ سے سب سے زیادہ قریب ہوگا۔ حضرت انسؓ کی حدیث سے بھی یہ ارشاد نقل کیا ہے کہ قیامت میں ہر موقع پر مجھ سے زیادہ قریب وہ شخص ہوگا جو مجھ پر کثرت سے درود پڑھنے والا ہوگا۔ فصل دوم کی حدیث تینؒ میں بھی یہ مضمون آ رہا ہے۔ نیز حضور اقدس ﷺ کا ارشاد نقل کیا ہے کہ مجھ پر کثرت سے درود بھیجا کرو اس لیے کہ قبر میں ابتداءً تم سے میرے بارے میں سوال کیا جائے گا۔ ایک دوسری حدیث میں نقل کیا ہے کہ مجھ پر درود بھیجنا قیامت کے دن پُلِ صراط کے اندھیرے میں نور ہے اور جو یہ چاہے کہ اس کے اعمال بہت بڑی ترازو میں تھلیں اس کو چاہیے کہ مجھ پر کثرت سے درود بھیجا کرے۔ ایک اور حدیث میں حضرت انسؓ سے نقل کیا ہے سب سے زیادہ نجات والا قیامت کے دن اس کے ہولوٹل سے اور اس کے مقامات سے وہ شخص ہے جو دنیا میں سب سے زیادہ مجھ پر رُود بھیجتا ہو۔ ”رَأَى السَّعِيدَ“ میں حضرت انسؓ سے روایت نقل کی ہے کہ حضور ﷺ نے فرمایا کہ جو مجھ پر درود کی کثرت کرے گا وہ عرش کے سایہ میں ہوگا۔ علامہ سخاویؒ نے ایک حدیث میں حضور اقدس ﷺ کا یہ ارشاد نقل کیا ہے کہ تینؒ آدمی قیامت کے دن اللہ کے عرش کے سایہ میں ہوں گے، جس دن اس کے سایہ کے علاوہ کسی چیز کا سایہ نہ ہوگا: ایک وہ شخص جو کسی مُصِیْبَتِ رَدَّہ کی مُصِیْبَتِ ہٹائے، دوسرا وہ جو میری سنت کو زندہ کرے، تیسرے وہ جو میرے اوپر کثرت سے درود بھیجے۔ ایک اور حدیث میں علامہ سخاویؒ نے حضرت ابن عمرؓ کے واسطے سے حضور اقدس ﷺ کا یہ ارشاد نقل کیا ہے کہ اپنی تجالیں کو درود شریف کے ساتھ مَزْنِ کیا کرو، اس لیے کہ مجھ پر درود پڑھنا تمہارے لیے قیامت میں نور ہے۔ علامہ سخاویؒ نے ”قُوْتُ الْقُلُوبِ“ سے نقل کیا ہے کہ کثرت کی کم سے کم مقدار تین سو مرتبہ ہے اور حضرت گنگوہیؒ قدس سرہؒ بھی اپنے مَؤْتَلِیْن کو تین سو مرتبہ بتایا کرتے تھے، جیسا کہ آئندہ فصل سوم حدیث تینؒ پر آ رہا ہے۔ علامہ سخاویؒ نے حدیث بالا ﷺ (إِنَّ أَوْلَى النَّاسِ) کے ذیل میں لکھا ہے کہ ابن حبان نے اپنی صحیح میں حدیث بالا کے بعد لکھا ہے کہ اس حدیث میں واضح دلیل ہے اس بات پر کہ قیامت کے دن نبی کریم ﷺ کے قریب سب

حل لغات: ① سب سے پہلے۔ ② خوف۔ ③ سجایا کرو۔ ④ مریدوں۔ ⑤ اوپر۔

سے زیادہ حضراتِ محدثین ہوں گے، اس لیے کہ یہ حضرات سب سے زیادہ درود پڑھنے والے ہیں۔ اسی طرح حضرت ابو عبیدہؓ نے بھی کہا ہے کہ اس فضیلت کے ساتھ حضراتِ محدثین مخصوص ہیں، اس لیے کہ جب وہ حدیث نقل کرتے ہیں یا لکھتے ہیں تو حضور اقدس ﷺ کے پاک نام کے ساتھ درود شریف ضرور ہوتا ہے۔ اسی طرح سے خطیب نے ابو نعیم سے بھی نقل کیا ہے کہ یہ فضیلت محدثین کے ساتھ مخصوص ہے۔ علماء نے لکھا ہے کہ اس کی وجہ یہ ہے کہ جب وہ احادیث پڑھتے ہیں یا نقل کرتے ہیں یا لکھتے ہیں تو حضور اقدس ﷺ کے پاک نام کے ساتھ کثرت سے درود لکھنے یا پڑھنے کی نوبت آتی ہے۔ محدثین سے مراد اس موقع پر ائمہ حدیث نہیں ہیں بلکہ وہ سب حضرات اس میں داخل ہیں جو حدیث پاک کی کتابیں پڑھتے یا پڑھاتے ہوں، چاہے عربی میں ہوں یا اردو میں۔ ”زاد السعید“ میں طبرانی سے حضور اقدس ﷺ کا یہ ارشاد نقل کیا ہے کہ جو شخص مجھ پر درود بھیجے کسی کتاب میں (یعنی لکھے) ہمیشہ فرشتے اس پر درود بھیجتے رہیں گے جب تک میرا نام اس کتاب میں رہے گا۔ اور طبرانی ہی سے حضور ﷺ کا یہ ارشاد نقل کیا ہے کہ جو شخص صبح کو مجھ پر دُش بار درود بھیجے اور شام کو دُش بار، قیامت کے دن اس کے لیے میری شفاعت ہوگی اور امامِ مستغفریؑ سے حضور ﷺ کا یہ ارشاد نقل کیا ہے کہ جو کوئی ہر روز توبہ بار مجھ پر درود بھیجے اس کی توبہ حاجتیں پوری کی جائیں: تمیں دُنیا کی باقی آخرت کی۔

② عَنْ ابْنِ مَسْعُودٍ عَنِ النَّبِيِّ ﷺ	ابن مسعودؓ سے حضور اقدس ﷺ کا ارشاد نقل کرتے ہیں کہ اللہ جلّ شانہ
قَالَ: إِنَّ لِلَّهِ مَلَائِكَةً سَيَّاحِينَ يَبْتَغُونِي عَنْ أَقْصَى السَّلَامَةِ.	کے بہت سے فرشتے ایسے ہیں جو (زمین میں) پھرتے رہتے ہیں اور میری اُمت کی طرف سے مجھے سلام پہنچاتے ہیں۔

[رواہ النسائی وابن حبان فی صحيحہ کذا فی التوغيب . زاد فی القول البدیع أحمد والحاکم وغیرہما وقال الحاکم صحيح الإسناد]

**فائدہ:** اور بھی متعدد صحابہ کرامؓ سے یہ مضمون نقل کیا گیا ہے۔ علامہ سخاویؒ نے حضرت علیؑ کرم اللہ وجہہ کی روایت سے بھی یہی مضمون نقل کیا ہے کہ اللہ جلّ شانہ کے کچھ فرشتے زمین میں پھرتے رہتے ہیں جو میری اُمت کا درود مجھ تک پہنچاتے رہتے ہیں۔ ترغیب میں حضرت امامِ حسنؓ سے حضور اقدس ﷺ کا یہ ارشاد نقل کیا ہے کہ تم جہاں کہیں ہو مجھ پر درود پڑھتے رہا کرو، بے شک تمہارا درود میرے پاس پہنچتا رہتا ہے۔ اور حضرت انسؓ کی حدیث سے حضور ﷺ کا یہ ارشاد نقل کیا ہے ”جو کوئی مجھ پر درود بھیجتا ہے وہ درود مجھ تک پہنچ جاتا ہے اور میں اس کے بدلہ میں اس پر درود بھیجتا ہوں اور اس کے علاوہ اس کے لیے دُش نیکیاں لکھی جاتی ہیں“۔ مشکوٰۃ میں حضرت ابو ہریرہؓ کی حدیث سے بھی حضور اقدس ﷺ کا یہ ارشاد نقل کیا ہے کہ ”مجھ پر درود پڑھا کرو اس لیے کہ تمہارا درود مجھ تک پہنچتا ہے۔“

② عَنْ عَمَّارِ بْنِ يَاسِرٍ رضی اللہ عنہ قَالَ : قَالَ رَسُولُ اللَّهِ ﷺ : إِنْ أَلَّ اللَّهُ وَكَلَّ بِقَبْرِي مَلَكًا أَعْطَاهُ أَسْمَاعَ الْخَلَائِقِ ، فَلَا يُصَلِّي عَلَيَّ أَحَدٌ إِلَى يَوْمِ الْقِيَمَةِ إِلَّا أَلْبَغَنِي بِأَسْمِهِ وَإِسْمِ أَبِيهِ هَذَا فُلَانٌ بْنُ فُلَانٍ قَدْ صَلَّى عَلَيْكَ . [رواه البزار كذا في التروغيب وذكر تخريجه السخاوي في القول البدیع ]

حضرت عمار بن یاسر رضی اللہ عنہ نے حضور ﷺ کا ارشاد نقل کیا ہے کہ اللہ جل شانہ نے ایک فرشتہ میری قبر پر مقرر کر رکھا ہے، جس کو ساری مخلوق کی باتیں سننے کی قدرت عطا فرما رکھی ہے، پس جو شخص بھی مجھ پر قیامت تک درود بھیجتا رہے گا وہ فرشتہ مجھ کو اس کا اور اس کے باپ کا نام لے کر درود پہونچاتا ہے کہ فلاں شخص جو فلاں کا بیٹا ہے اُس نے آپ پر درود بھیجا ہے۔

**فائدہ:** علامہ سخاوی نے قول بریلج میں بھی اس حدیث کو نقل کیا ہے اور اس میں اتنا اضافہ ہے کہ فلاں شخص جو فلاں کا بیٹا ہے اس نے آپ پر درود بھیجا ہے۔ حضور ﷺ نے فرمایا کہ پھر اللہ جل شانہ اس کے ہر درود کے بدلہ میں اس پر دس مرتبہ درود (رحمت) بھیجتے ہیں۔ ایک اور حدیث سے یہ مضمون نقل کیا ہے کہ اللہ جل شانہ نے فرشتوں میں سے ایک فرشتہ کو ساری مخلوق کی بات سننے کی قوت عطا فرمائی ہے، وہ قیامت تک میری قبر پر مُنْتَخِن رہے گا، جب کوئی شخص مجھ پر درود بھیجے گا تو وہ فرشتہ اس شخص کا اور اس کے باپ کا نام لے کر مجھ سے کہتا ہے کہ فلاں نے جو فلاں کا بیٹا ہے آپ پر درود بھیجا ہے، اور اللہ تعالیٰ شانہ نے مجھ سے یہ ذمہ لیا ہے کہ جو مجھ پر ایک دفعہ درود بھیجے گا، اللہ جل شانہ اس پر دس دفعہ درود بھیجیں گے۔ ایک اور حدیث سے بھی یہی فرشتہ والا مضمون نقل کیا ہے اور اس کے آخر میں یہ مضمون ہے کہ میں نے اپنے رب سے یہ درخواست کی تھی کہ جو مجھ پر ایک دفعہ درود بھیجے، اللہ جل شانہ اس پر دس دفعہ درود بھیجے، حق تعالیٰ شانہ نے میری یہ درخواست قبول فرمائی۔ حضرت ابوامامہ رضی اللہ عنہ کے واسطے سے بھی حضور ﷺ کا یہ ارشاد نقل کیا ہے کہ جو شخص مجھ پر ایک دفعہ درود بھیجتا ہے اللہ جل شانہ اس پر دس دفعہ درود (رحمت) بھیجتے ہیں اور ایک فرشتہ اس پر مقرر ہوتا ہے جو اس درود کو مجھ تک پہونچاتا ہے۔ ایک جگہ حضرت انس رضی اللہ عنہ کی حدیث سے حضور اقدس ﷺ کا یہ ارشاد نقل کیا ہے کہ جو شخص میرے اوپر جمعہ کے دن یا جمعہ کی شب شب میں درود بھیجے اللہ جل شانہ اس کی ستائش جانتیں پوری کرتے ہیں اور اس پر ایک فرشتہ مقرر کر دیتے ہیں جو اس کو میری قبر میں مجھ تک ایسی طرح پہونچاتا ہے جیسے تم لوگوں کے پاس ہدایا بھیجے جاتے ہیں۔

اس حدیث پر یہ اشکال نہ کیا جائے کہ اس حدیث سے معلوم ہوتا ہے کہ وہ ایک فرشتہ ہے جو قبر اطہر پر متعین ہے، جو ساری دنیا کے صلوة و سلام حضور ﷺ تک پہونچاتا رہے اور اس سے پہلی حدیث میں آیا تھا کہ اللہ کے بہت سے فرشتے زمین میں پھرتے رہتے ہیں جو حضور ﷺ تک اُمت کا سلام پہونچاتے رہتے

حل لغات: ① رات۔ ② اعتراض۔



ہیں، اس لیے کہ جو فرشتہ قبرِ اطہر پر متعین ہے اس کا کام صرف یہی ہے کہ حضور ﷺ تک اُمت کا سلام پہنچاتا رہے۔ اور یہ فرشتے جو سیاحین ہیں یہ ذکر کے حلقوں کو تلاش کرتے رہتے ہیں اور جہاں کہیں درود ملتا ہے اس کو حضور اقدس ﷺ تک پہنچاتے ہیں، اور یہ عام مشاہدہ ہے کہ کسی بڑے کی خدمت میں اگر کوئی پیام بھیجا جاتا ہے اور مجمع میں اس کو ذکر کیا جاتا ہے تو ہر شخص اس میں فخر اور تقرب سمجھتا ہے کہ وہ پیام پہنچائے۔ اپنے اکابر اور بزرگوں کے یہاں یہ منظر بارہا دیکھنے کی نوبت آئی۔ پھر سید الکونین فخر المراسل ﷺ کی پاک بارگاہ کا تو پوچھنا ہی کیا، اس لیے جتنے بھی فرشتے پہنچائیں بر محل ہے۔

حضرت ابو ہریرہ ؓ حضور اقدس ﷺ کا ارشاد نقل کرتے ہیں کہ جو شخص میرے اوپر میری قبر کے قریب درود بھیجتا ہے، میں اس کو خود سنتا ہوں اور جو دُور سے مجھ پر درود بھیجتا ہے، وہ مجھ کو پہنچا دیا جاتا ہے۔

⑧ عَنْ أَبِي هُرَيْرَةَ ؓ قَالَ : قَالَ رَسُولُ اللَّهِ ﷺ : مَنْ صَلَّى عَلَيَّ عِنْدَ قَبْرِ بَنِي سَبْعَةَ ، وَمَنْ صَلَّى عَلَيَّ نَائِبًا أُبْلِغْتُهُ .

[رواہ البیہقی فی شعب الإیمان کذا فی المشکوۃ وبسط السخاوی فی تخریجہ]

**فائدہ:** علامہ سخاویؒ نے قول بدیع میں متعدد روایات سے یہ مضمون نقل کیا ہے کہ جو شخص دُور سے درود بھیجے فرشتہ اس پر متعین ہے کہ حضور ﷺ تک پہنچائے اور جو شخص قریب سے پڑھتا ہے حضور اقدس ﷺ اس کو خود سنتے ہیں جو شخص دُور سے درود بھیجے، اس کے متعلق تو پہلی روایات میں تفصیل سے گزری چکا کہ فرشتے اس پر متعین ہیں کہ حضور اقدس ﷺ پر جو شخص درود بھیجے اس کو حضور ﷺ تک پہنچا دیں۔ اس حدیث پاک میں دوسرا مضمون کہ جو قبرِ اطہر کے قریب درود پڑھے، اس کو حضور اقدس ﷺ بنفس نفیس خود سنتے ہیں، بہت ہی قابلِ فخر، قابلِ عزت، قابلِ لذت چیز ہے۔ علامہ سخاویؒ نے قول بدیع میں سلیمان بن سُحَیْم سے نقل کیا کہ میں نے خواب میں حضور اقدس ﷺ کی زیارت کی، میں نے دریافت کیا: یا رسول اللہ! یہ جو لوگ حاضر ہوتے ہیں اور آپ پر سلام کرتے ہیں، آپ اس کو سمجھتے ہیں؟ حضور ﷺ نے ارشاد فرمایا: ہاں سمجھتا ہوں اور ان کے سلام کا جواب بھی دیتا ہوں۔ ابزاہیم بن شہیان کہتے ہیں کہ میں حج سے فراغ پر مدینہ منورہ حاضر ہوا اور میں نے قبر شریف کے پاس جا کر سلام عرض کیا، تو میں نے حُجْرہ شریف کے اندر سے وَعَلَيْكَ السَّلَام کی آواز سنی۔ ملا علی قاریؒ کہتے ہیں کہ اس میں شک نہیں کہ درود شریف قبرِ اطہر کے قریب پڑھنا افضل ہے، دُور سے پڑھنے سے، اس لیے کہ قُرب میں جو شُروع خُضوع اور خُضوعِ قلب حاصل ہوتا ہے وہ دُور میں نہیں ہوتا۔ صاحبِ مظاہرِ حق اس حدیث پر لکھتے ہیں یعنی پاس والے کا درود خود سنتا ہوں، بلا واسطہ اور دُور والے کا درود، ملائکہ سیاحین پہنچاتے ہیں اور جواب سلام کا بہر صورت دیتا ہوں۔

**حل لغات:** ① عام طور سے دیکھا جاتا ہے۔ ② دُرس ت۔ ③ دل کا حاضر ہونا۔ ④ زمین میں پھرنے والے۔

اس سے معلوم کیا چاہیے کہ حضرت ﷺ پر سلام بھیجنے کی کیا بزرگی ہے اور حضرت ﷺ پر سلام بھیجنے والے کو، خصوصاً بہت بھیجنے والے کو کیا شرف حاصل ہوتا ہے۔ اگر تمام عمر کے سلاموں کا ایک جواب آوے سعادت ہے، چہ جائے کہ ہر سلام کا جواب آوے۔

بہر سلام نکلن رنجہ در جواب آں لب کہ صد سلام مژا بس یکے جواب از تو  
اس مضمون کو علامہ سخاویؒ اس طرح ذکر کیا ہے کہ کسی بندے کی شرافت کے لیے یہ کافی ہے کہ اس کا نام خیر کے ساتھ حضور اقدس ﷺ کی مجلس میں آجائے۔ اسی ذیل میں یہ شعر بھی کہا گیا ہے۔

ومن خطرت منه ببالك خطرة حقيق بان يسبو وان يتقدما  
ترجمہ: ”جس خوش قسمت کا خیال بھی تیرے دل میں گذر جائے وہ اس کا مستحق ہے کہ جتنا بھی چاہے فخر کرے اور پیش قدمی کرے (اچھلے کودے)۔“ ع

ذکر میرا مجھ سے بہتر ہے کہ اس مخفل میں ہے

اس روایت میں حضور اقدس ﷺ کے خود سننے میں کوئی اشکال نہیں، اس لیے کہ انبیاء علیہم الصلوٰۃ والسلام اپنی قبور میں زندہ ہیں۔ علامہ سخاویؒ نے قول بدیع میں لکھا ہے کہ ہم اس پر ایمان لاتے ہیں اور اس کی تصدیق کرتے ہیں کہ حضور اقدس ﷺ زندہ ہیں اپنی قبر شریف میں اور آپ ﷺ کے بدن الطہر کو زمین نہیں کھا سکتی اور اس پر اجماع ہے۔ امام بیہقیؒ نے انبیاء کی حیات میں ایک مستقل رسالہ تصنیف فرمایا ہے اور حضرت انسؓ کی حدیث [الْأَنْبِيَاءُ أَحْيَاءٌ فِي قُبُورِهِمْ يُصَلُّونَ] کہ انبیاء اپنی قبروں میں زندہ ہوتے ہیں اور نماز پڑھتے ہیں۔ علامہ سخاویؒ نے اس کی مختلف طرق سے تخریج کی ہے اور امام مسلمؒ نے حضرت انسؓ ہی کی روایت سے حضور اقدس ﷺ کا یہ ارشاد نقل کیا ہے کہ میں شب معراج میں حضرت موسیٰؑ کے پاس سے گذرا، وہ اپنی قبر میں کھڑے ہوئے نماز پڑھ رہے تھے۔ نیز مسلمؒ ہی کی روایت سے حضور اقدس ﷺ کا یہ ارشاد نقل کیا ہے کہ میں نے حضرات انبیاء علیہم السلام کی ایک جماعت کے ساتھ اپنے آپ کو دیکھا، تو میں نے حضرت عیسیٰؑ اور حضرت ابراہیم علیٰہما الصلوٰۃ والسلام کو کھڑے ہوئے نماز پڑھتے ہوئے دیکھا۔ حضور اقدس ﷺ کے وصال کے بعد حضرت ابوبکر صدیقؓ جب نقوش مبارک کے قریب حاضر ہوئے تو حضور اقدس ﷺ کے چہرہ انور کو جو چادر سے ڈھکا ہوا تھا، کھولا اور اس کے بعد حضور اقدس ﷺ سے خطاب کرتے ہوئے عرض کیا: میرے ماں باپ آپ پر قربان اے اللہ کے نبی! اللہ جل شانہ آپ پر دو موتیں جمع نہ کریں: ایک موت جو آپ کے لیے مُتَدَرَج تھی وہ آپ پوری کر چکے۔ [بخاری]

حل لغات: ① عزت۔ ② میرے ہر سلام کے جواب میں اپنے ہونٹوں کو زحمت نہ دیجیے میرے لیے تو بس اتنا کافی ہے کہ میرے مسلمانوں کا آپ ایک بار جواب دیدیں۔ ③ الگ الگ سندوں۔ ④ بیان کیا ہے۔

علامہ سیوطیؒ نے حیات انبیاء ﷺ میں مستقل ایک رسالہ تصنیف فرمایا ہے اور فصل ثانی کی حدیث نمبر تین پر بھی مستقل یہ مضمون آ رہا ہے کہ اللہ جل شانہ نے زمین پر یہ چیز حرام کر رکھی ہے کہ وہ انبیاء علیہم السلام کے بدنوں کو کھائے۔ علامہ سخاویؒ قول بدیع میں تحریر فرماتے ہیں کہ مُسْتَحَب یہ ہے کہ جب مدینہ منورہ کے مکانات اور درختوں وغیرہ پر نظر پڑے تو درود شریف کثرت سے پڑھے اور جتنا قریب ہوتا جائے اتنا ہی درود شریف میں اضافہ کرتا جائے، اس لیے کہ یہ مواقع وحی اور قرآن پاک کے نزول سے معمور ہیں، حضرت جبریل علیہ السلام، حضرت میکائیل علیہ السلام کی بار بار یہاں آمد ہوئی ہے اور اس کی مٹی سید البشر ﷺ پر مُشْتَبِل ہے، اسی جگہ سے اللہ کے دین اور اس کے پاک رسول ﷺ کی سنتوں کی اشاعت ہوئی ہے، یہ فضائل اور خیرات کے متناظر ہیں، یہاں پہنچ کر اپنے قلب کو نہایت ہیبت اور تعظیم سے بھر پور کر لے، گویا کہ وہ حضور ﷺ کی زیارت کر رہا ہے اور یہ تو مُحَقَّق ہے کہ حضور ﷺ اس کا سلام سن رہے ہیں، آپس کے جھگڑے اور فضول باتوں سے احتراز کرے، اس کے بعد قبلہ کی جانب سے قبر شریف پر حاضر ہوا اور بقدر چار ہاتھ فاصلہ سے کھڑا ہوا اور پچی نگاہ رکھتے ہوئے نہایت خُشوع خُضوع اور ادب و احترام کے ساتھ یہ پڑھے:

اَلسَّلَامُ عَلَیْكَ يَا رَسُولَ اللّٰهِ .	آپ پر سلام اے اللہ کے رسول، آپ پر سلام اے اللہ کے
اَلسَّلَامُ عَلَیْكَ يَا نَبِیَّ اللّٰهِ . اَلسَّلَامُ	نبی، آپ پر سلام اے اللہ کی برگزیدہ ہستی، آپ پر سلام اے
عَلَیْكَ يَا خَیْرَةَ اللّٰهِ . اَلسَّلَامُ عَلَیْكَ	اللہ کی مخلوق میں سب سے بہتر ذات، آپ پر سلام اے اللہ
يَا خَیْرَ خَلْقِ اللّٰهِ . اَلسَّلَامُ عَلَیْكَ	کے حبیب، آپ پر سلام اے رسولوں کے سردار، آپ پر
يَا حَبِیْبَ اللّٰهِ . اَلسَّلَامُ عَلَیْكَ	سلام اے خاتم النبیین، آپ پر سلام اے رَبُّ الْعَالَمِیْنَ کے
يَا سَيِّدَ الْمُرْسَلِیْنَ . اَلسَّلَامُ عَلَیْكَ	رسول، آپ پر سلام اے سردارانِ لوگوں کے جو قیامت میں
يَا خَاتَمَ النَّبِیِّیْنَ . اَلسَّلَامُ عَلَیْكَ	روشن چہرے والے اور روشن ہاتھ پاؤں والے ہوں گے (یہ)
يَا رَسُولَ رَبِّ الْعَالَمِیْنَ . اَلسَّلَامُ	مسلمانوں کی خاص علامت ہے کہ دُنیا میں جن اعضاء کو وہ
عَلَیْكَ يَا قَائِدَ الْعُرَى الْمُحْجَلِیْنَ .	وضو میں دھوتے رہے ہیں، وہ قیامت کے دن نہایت روشن
اَلسَّلَامُ عَلَیْكَ يَا بَشِیْرٌ . اَلسَّلَامُ	ہوں گے) آپ پر سلام اے جَنَّت کی بشارت دینے والے،
عَلَیْكَ يَا نَدِیْرٌ . اَلسَّلَامُ عَلَیْكَ	آپ پر سلام اے جہنم سے ڈرانے والے، آپ پر اور آپ
وَعَلَى أَهْلِ بَيْتِكَ الطَّاهِرِیْنَ .	کے اہل بیت پر سلام جو ناپاک ہیں، سلام آپ پر اور آپ کی
اَلسَّلَامُ عَلَیْكَ وَعَلَى أَزْوَاجِكَ	اَزْوَاجِ مُطَهَّرَات پر جو سارے مومنوں کی مائیں ہیں، سلام

حل لغات: ① جگہیں ② آباد ③ پھیلانا ④ عزت و احترام ⑤ پرہیز ⑥ نبیوں کے سلسلے کو ختم کرنے والے ⑦ پاک و صاف ⑧ حضور ﷺ کی پاک بیویاں۔

آپ پر اور آپ کے تمام صحابہ کرام ﷺ پر، سلام آپ پر اور تمام انبیاء اللہ ﷺ اور تمام رسولوں پر اور تمام اللہ کے نیک بندوں پر، یا رسول اللہ! اللہ جل شانہ آپ کو ہم لوگوں کی طرف سے ان سب سے بڑھ کر جزائے خیر عطا فرمائے، جتنی کہ کسی نبی کو اس کی قوم کی طرف سے اور کسی رسول کو اس کی امت کی طرف سے عطا فرمائی ہوں اور اللہ تعالیٰ آپ پر درود بھیجے جب بھی ذکر کرنے والے آپ کا ذکر کریں اور جب بھی غافل لوگ آپ کے ذکر سے غافل ہوں، اللہ تعالیٰ شانہ آپ پر اولین میں درود بھیجے، اللہ تعالیٰ شانہ آپ پر آخرین میں درود بھیجے، اس سب سے افضل اور اکمل اور پاکیزہ جو اللہ نے اپنی ساری مخلوق میں سے کسی پر بھی بھیجا ہو، جیسا کہ اس نے نجات دی ہم کو آپ کی برکت سے گمراہی سے، اور آپ کی وجہ سے جہالت اور اندھے پن سے بصیرت عطا فرمائی، میں گواہی دیتا ہوں کہ اللہ کے سوا کوئی معبود نہیں اور گواہی دیتا ہوں اس بات کی کہ آپ اللہ کے بندے اور اس کے رسول ہیں اور اس کے امین ہیں اور ساری مخلوق میں سے اُس کی برگزیدہ ذات ہیں اور اس کی گواہی دیتا ہوں کہ آپ نے اللہ کی رسالت کو پہنچا دیا، اس کی امانت کو ادا کر دیا، اُمت کے ساتھ پوری پوری خیر خواہی فرمائی اور اللہ کے بارے میں کوشش کا حق ادا فرمادیا۔ یا اللہ! آپ ﷺ کو اس سے زیادہ سے زیادہ عطا فرما جس کی اُمید کرنے والے اُمید کر سکتے ہیں۔

الطَّاهِرَاتِ اُمَمَاتِ الْمُؤْمِنِينَ ،  
السَّلَامُ عَلَيْكَ وَعَلَىٰ اَصْحَابِكَ  
اَجْمَعِينَ ، السَّلَامُ عَلَيْكَ وَعَلَىٰ  
سَائِرِ الْأَنْبِيَاءِ وَالْمُرْسَلِينَ وَسَائِرِ  
عِبَادِ اللَّهِ الصَّالِحِينَ ، جَزَاكَ اللَّهُ  
عَنَّا يَا رَسُولَ اللَّهِ أَفْضَلَ مَا جَزَىٰ  
نَبِيًّا عَن قَوْمِهِ وَرَسُولًا عَن اُمَّتِهِ ،  
وَصَلَّى اللَّهُ عَلَيْكَ كُلَّمَا ذَكَرَكَ  
الذَّاكِرُونَ وَكُلَّمَا عَفَلَ عَن ذِكْرِكَ  
الْغَافِلُونَ ، وَصَلَّى عَلَيْكَ فِي الْأَوَّلِينَ  
وَصَلَّى عَلَيْكَ فِي الْآخِرِينَ أَفْضَلَ  
وَأَكْمَلَ وَأَحْيَبَ مَا صَلَّى عَلَى أَحَدٍ مِّنَ  
الْخَلْقِ أَجْمَعِينَ كَمَا اسْتَنْقَدْنَا بِكَ  
مِنَ الضَّلَالَةِ وَبَصَّرْنَا بِكَ مِنَ الْعَمَى  
وَالْجَهَالَةِ . أَشْهَدُ أَنْ لَا إِلَهَ إِلَّا اللَّهُ  
وَأَشْهَدُ أَنَّكَ عَبْدُهُ وَرَسُولُهُ وَأَمِينُهُ  
وَحَيْرَتُهُ مِنْ خَلْقِهِ وَأَشْهَدُ أَنَّكَ  
قَدْ بَلَغْتَ الرِّسَالَةَ وَأَذِيتَ الْأَمَانَةَ  
وَنَصَحْتَ الْأُمَّةَ وَجَاهَدْتَ فِي اللَّهِ  
حَقَّ جِهَادِهِ . اَللَّهُمَّ آتِهِ نَهَايَةَ مَا  
يَنْبَغِي أَنْ يَأْتِلَهُ الْأُمَلُونَ . [ قلت :  
وذكره النووي في مناسكه بأكثر منه ]

اس کے بعد اپنے نفس کے لیے اور سارے مؤمنین اور مؤمنات کے لیے دُعا کرے، اس کے بعد حضرات شیخین حضرت ابوبکر، حضرت عمرؓ پر سلام پڑھے اور ان کے لیے بھی دُعا کرے اور اللہ سے اس کی بھی دُعا کرے کہ اللہ جل شانہ ان دونوں حضرات کو بھی ان کی مساعیٰ تجلیلہ جو انھوں نے حضور اقدس ﷺ کی حل لغات: ① یعنی ہدایت۔ ② نیک کوششیں۔



مد میں خرچ کی ہیں اور جو حضور اقدس ﷺ کی حق ادائیگی میں خرچ کی ہیں ان پر بہتر سے بہتر جزائے خیر عطا فرمائے۔ اور یہ سمجھ لینا چاہیے کہ نبی کریم ﷺ کی قبر اطہر کے پاس کھڑے ہو کر سلام پڑھنا درود پڑھنے سے زیادہ افضل ہے (یعنی السَّلَامُ عَلَيْكَ يَا رَسُولَ اللَّهِ، افضل ہے الصَّلَاةُ عَلَيْكَ يَا رَسُولَ اللَّهِ سے) علامہ تاجیؒ کی رائے یہ ہے کہ درود افضل ہے۔ علامہ سخاویؒ کہتے ہیں کہ پہلا ہی قول زیادہ صحیح ہے۔ جیسا کہ علامہ محمد الدین صاحب قاموسؒ کی رائے ہے۔ اس لیے کہ حدیث میں ”مَا مِنْ مُسْلِمٍ يُسَلِّمُ عَلَيَّ عِنْدَ قَبْرِي“ آیا ہے۔ [ابنی] علامہ سخاویؒ کا اشارہ اس حدیث پاک کی طرف ہے جو ابوداؤد شریف وغیرہ میں حضرت ابو ہریرہؓ سے نقل کی گئی ہے کہ جب کوئی شخص مجھ پر سلام کرتا ہے تو اللہ جل شانہ مجھ پر میری روح لوٹا دیتے ہیں، یہاں تک کہ میں اس کے سلام کا جواب دیتا ہوں۔ لیکن اس ناکارہ کے نزدیک صلوٰۃ کا لفظ (یعنی درود) بھی کثرت سے روایات میں ذکر کیا گیا ہے؛ چنانچہ اسی روایت میں جو ابورابہؓ پر ابھی نمبر آٹھ پر گزری ہے اس میں یہ ہے کہ جو شخص میری قبر کے قریب درود پڑھتا ہے میں اس کو سنتا ہوں۔ اسی طرح بہت سی روایات میں یہ مضمون آیا ہے، اس لیے بندہ کے خیال میں اگر ہر جگہ درود و سلام دونوں کو جمع کیا جائے تو زیادہ بہتر ہے، یعنی بجائے [السَّلَامُ عَلَيْكَ يَا رَسُولَ اللَّهِ، الصَّلَاةُ عَلَيْكَ يَا نَبِيَّ اللَّهِ وغیرہ کے الصَّلَاةُ وَالسَّلَامُ عَلَيْكَ يَا رَسُولَ اللَّهِ، الصَّلَاةُ وَالسَّلَامُ عَلَيْكَ يَا نَبِيَّ اللَّهِ] اسی طرح اخیر تک السَّلَامُ کے ساتھ الصَّلَاةُ کا لفظ بھی بڑھادے تو زیادہ اچھا ہے، اس صورت میں علامہ تاجیؒ اور علامہ سخاویؒ دونوں کے قول پر عمل ہو جائے گا۔ ”وَفَاءُ الْوَفَاءِ“ میں لکھا ہے کہ ابو عبد اللہ محمد بن عبد اللہ بن الحسین سامریؒ حنبلیؒ اپنی کتاب ”مُسْتَوْعَب“ میں زیارۃ قبر النبی ﷺ کے باب میں آداب زیارت ذکر کرنے کے بعد لکھتے ہیں: پھر قبر شریف کے قریب آئے اور قبر شریف کی طرف منہ کر کے اور منبر کو اپنی بائیں طرف کر کے کھڑا ہوا اور اس کے بعد علامہ سامری حنبلیؒ نے سلام اور دُعائی کیفیت لکھی ہے اور منجملہ اس کے یہ بھی لکھا ہے کہ یہ پڑھے: اَللّٰهُمَّ اِنَّكَ قُلْتَ فِيْ كِتَابِكَ لِبَيْتِكَ عَلَيْهِ السَّلَامُ: وَلَوْ اَنْتُمْ اِذْ ظَلَمْنَا اَنْفُسَهُمْ جَاءُوكَ فَاسْتَغْفَرُوا اللّٰهَ وَاسْتَغْفَرَ لَهُمُ الرَّسُوْلُ لَوَجَدُوا اللّٰهَ تَوَّابًا رَّحِيْمًا. وَاِنِّيْ قَدْ اَتَيْتُ نَبِيَّكَ مُسْتَغْفِرًا فَاَسْأَلُكَ اَنْ تُوجِبَ لِي الْمَغْفِرَةَ كَمَا اَوْجَبْتَهَا لِمَنْ اَتَاكَ فِيْ حَيَاتِهِ، اَللّٰهُمَّ اِنِّيْ اَتُوْجِّهُ اِلَيْكَ بِبَيْتِكَ ﷺ [ترجمہ: اے اللہ! تو نے اپنے پاک کلام میں اپنے نبی ﷺ سے یوں ارشاد فرمایا کہ ”اگر وہ لوگ جب انھوں نے اپنی جانوں پر ظلم کیا تھا، آپ کی خدمت میں حاضر ہو جاتے اور پھر اللہ جل شانہ سے معافی چاہتے اور رسول اللہ ﷺ) بھی ان کے لیے اللہ تعالیٰ سے معافی چاہتے، تو ضرور اللہ تعالیٰ کو توبہ کا قبول کرنے والا، رحمت کرنے والا پاتے“ اور میں تیرے نبی ﷺ کے پاس حاضر ہوا ہوں، اس حال میں کہ استغفار کرنے والا ہوں، تجھ سے یہ مانگتا ہوں کہ تو میرے لیے مغفرت کو واجب کر دے جیسا کہ

تو نے مغفرت واجب کی تھی اس شخص کے لیے جو رسول اللہ ﷺ کی خدمت میں ان کی زندگی میں آیا ہو۔ اے اللہ! میں تیری طرف متوجہ ہوتا ہوں تیرے نبی ﷺ کے وسیلہ سے اس کے بعد اور لمبی چوڑی دعائیں ذکر کی۔

حضرت اُبی بن کعب ؓ نے عرض کیا کہ یا رسول اللہ! میں آپ پر درود کثرت سے بھیجنا چاہتا ہوں تو اس کی مقدار اپنے اوقات دعائیں سے کتنی مقرر کروں؟ حضور اقدس ﷺ نے فرمایا: جتنا تیرا جی چاہے۔ میں نے عرض کیا: یا رسول اللہ! ایک چوتھائی؟ حضور ﷺ نے فرمایا: تجھے اختیار ہے اور اگر اس پر بڑھادے تو تیرے لیے بہتر ہے، تو میں نے عرض کیا کہ نصف کردوں؟ حضور ﷺ نے فرمایا: تجھے اختیار ہے اور اگر بڑھادے تو تیرے لیے زیادہ بہتر ہے، میں نے عرض کیا: تو دو تہائی کردوں؟ حضور ﷺ نے فرمایا: تجھے اختیار ہے اور اگر اس سے بڑھادے تو تیرے لیے زیادہ بہتر ہے۔ میں نے عرض کیا: یا رسول اللہ! پھر میں اپنے سارے وقت کو آپ کے درود کے لیے مقرر کرتا ہوں۔ حضور اقدس ﷺ نے فرمایا: تو اس صورت میں تیرے سارے فکروں کی کفایت کی جائے گی اور تیرے گناہ بھی معاف کر دیے جائیں گے۔

⑨ عَنْ أَبِي بِنِ كَعْبٍ ؓ قَالَ: قُلْتُ يَا رَسُولَ اللَّهِ! إِنِّي أَكْثِرُ الصَّلَاةَ عَلَيْكَ فَكَمْ أَجْعَلُ لَكَ مِنْ صَلَوتِي؟ فَقَالَ: مَا شِئْتَ. قُلْتُ: الرَّبْعُ؟ قَالَ: مَا شِئْتَ. قُلْتُ: النِّصْفُ؟ قَالَ: مَا شِئْتَ. قُلْتُ: زِدْتُ فَهَوَّ حَيِّئُ لَكَ. قُلْتُ: فَالْثُلُثَيْنِ؟ قَالَ: مَا شِئْتَ. قُلْتُ: زِدْتُ فَهَوَّ حَيِّئُ لَكَ. قُلْتُ: أَجْعَلُ لَكَ صَلَوتِي كُلَّهَا. قَالَ: إِذَا تَكْفَى هَيْئَكَ وَيُكْفِرُ لَكَ ذُنُوبَكَ.

[رواہ الترمذی، زاد المندری فی الترغیب أحمد والحاکم وقال: صححه و بسط السخاوی فی تخریجه] **فائدہ:** مطلب تو واضح ہے وہ یہ کہ میں نے کچھ وقت اپنے لیے دعاؤں کا مقرر کر رکھا ہے اور چاہتا یہ ہوں کہ درود شریف کثرت سے پڑھا کروں تو اپنے اس مُعین وقت میں سے درود شریف کے لیے کتنا وقت تجویز کروں؟ مثلاً میں نے اپنے اُوراد و وظائف کے لیے دو گھنٹے مقرر کر رکھے ہیں تو اس میں سے کتنا وقت درود شریف کے لیے تجویز کروں۔ علامہ سخاویؒ نے امام احمد کی ایک روایت سے یہ نقل کیا ہے کہ ایک آدمی نے عرض کیا: یا رسول اللہ! اگر میں اپنے سارے وقت کو آپ پر درود کے لیے مقرر کر دوں تو کیسا؟ حضور ﷺ نے فرمایا: ایسی صورت میں حق تعالیٰ شانہ تیرے دُنیا اور آخرت کے سارے فکروں کی کفایت فرمائے گا۔ علامہ سخاویؒ نے متعدد صحابہ ؓ سے اسی قسم کا مضمون نقل کیا ہے۔ اس میں کوئی اشتکال نہیں کہ متعدد صحابہ کرام ؓ نے اس قسم کی درخواستیں کی ہوں۔ علامہ سخاویؒ کہتے ہیں کہ درود شریف چونکہ اللہ کے ذکر پر اور حضور اقدس ﷺ کی تعظیم پر مُشتمل ہے تو حقیقت میں یہ ایسا ہی ہے جیسا دوسری حدیث میں

حل لغات: ① مقرر۔ ② طے۔ ③ دشواری۔ ④ شامل۔

اللہ جل شانہ کا یہ ارشاد نقل کیا گیا ہے کہ جس کو میرا ذکر مجھ سے دعا مانگنے میں مانع ہو، یعنی کثرت ذکر کی وجہ سے دُعا کا وقت نہ ملے تو میں اس کو دعا مانگنے والوں سے زیادہ دُوں گا۔ صاحبِ مظاہر حقؒ نے لکھا ہے کہ سب اس کا یہ ہے کہ جب بندہ اپنی طلب و رغبت کو اللہ تعالیٰ کی پسندیدہ چیز میں کرتا ہے اور اللہ تعالیٰ کی رضا کو مقدم رکھتا ہے اپنے مطالب پر، تو وہ کفایت کرتا ہے اس کے سب مہمات کی [مَنْ كَانَ لِلّٰهِ كَانَ اللّٰهُ لَهُ] یعنی جو اللہ کا ہو رہتا ہے وہ کفایت کرتا ہے اس کو۔

جب شیخ بزرگوار عبدالباقیؒ نے اس مسکین کو یعنی شیخ عبدالحقؒ کو واسطے زیارتِ مدینہ منورہ کی رخصت کیا، فرمایا کہ جانو اور آگاہ ہو کہ نہیں ہے اس راہ میں کوئی عبادت بعد اداءِ قرآن کے تا بندہ درود کے اوپر سید کائنات ﷺ کے، چاہے کہ تمام اوقات اپنے کو اس میں صرف کرنا اور چیز میں مشغول نہ ہونا، عرض کیا گیا کہ اس کے لیے کچھ عدد متین ہو، فرمایا: یہاں معین کرنا عدد کا شرط نہیں، اتنا پڑھو کہ ساتھ اس کے رطب اللسان ہو اور اس کے رنگ میں رنگین ہو اور مستغرق ہو اس میں۔ اھ۔ اس پر یہ اشکال نہ کیا جائے کہ اس حدیث پاک سے یہ معلوم ہوا کہ درود شریف سب اذکار و وظائف کے بجائے پڑھنا زیادہ مفید ہے۔ اس لیے کہ اول تو خود اس حدیث پاک کے درمیان میں اشارہ ہے کہ انھوں نے یہ وقت اپنی ذات کے لیے دعاؤں کا مقرر کر رکھا تھا، اس میں سے درود شریف کے لیے مقرر کرنے کا ارادہ فرما رہے تھے۔ دوسری بات یہ ہے کہ یہ چیز لوگوں کے احوال کے اعتبار سے مختلف ہوا کرتی ہے۔ جیسا کہ فضائل ذکر کے باب دوم حدیث: بیس کے ذیل میں گزرا ہے کہ بعض روایات میں اَلْحَمْدُ لِلّٰهِ کو افضلُ الدُّعَاء کہا گیا ہے اور بعض روایات میں اِسْتِغْفَارُ کو افضلُ الدُّعَاء کہا گیا ہے، اسی طرح سے اور اعمال کے درمیان میں بھی مختلف احادیث میں مختلف اعمال کو سب سے افضل قرار دیا گیا ہے، یہ اختلاف لوگوں کے حالات کے اختلاف کے اعتبار سے اور اوقات کے اعتبار سے ہوا کرتا ہے، جیسا کہ ابھی مظاہر حقؒ سے نقل کیا گیا ہے کہ شیخ عبدالحقؒ محدث ثور اللہ عزّ وّہ کو ان کے شیخ نے مدینہ پاک کے سفر میں یہ وصیّت کی کہ تمام اوقات درود شریف ہی میں خرچ کریں، اپنے اکابر کا بھی یہی معمول ہے کہ وہ مدینہ پاک کے سفر میں درود شریف کی بہت تاکید کرتے ہیں۔

علامہ مُنذِرِیؒ نے تَرْغِیْب میں حضرت اُبیؓ کی حدیث بالا میں ان کے سوال سے پہلے ایک مضمون اور بھی نقل کیا ہے۔ وہ کہتے ہیں کہ جب چوتھائی رات گزر جاتی تو حضور اقدس ﷺ کھڑے ہو جاتے اور ارشاد فرماتے اے لوگو! اللہ کا ذکر کرو، اے لوگو! اللہ کا ذکر کرو (یعنی بار بار فرماتے) ”رَاجِعْهُ“ آگئی اور ”رَاقِدْهُ“

- حل لغات: ① روکنے والا۔ ② آگے رکھنا۔ ③ اہم، اہم کاموں۔ ④ جیسا۔ ⑤ لگانا۔ ⑥ زبان خراب ہو جائے۔ ⑦ نہایت مصروف۔ ⑧ سوال۔ ⑨ اوپر۔

آ رہی ہے، موت ان سب چیزوں کے ساتھ جو اس کی ساتھ لائق ہیں آ رہی ہے، موت ان سب چیزوں کے ساتھ جو اس کی ساتھ لائق ہیں آ رہی ہے، اس کو بھی دو مرتبہ فرماتے۔ ”راچھ“ اور ”راؤفہ“ قرآن پاک کی آیت جو سورۃ وَالنَّازِعَات میں ہے کی طرف اشارہ ہے، جس میں اللہ پاک کا ارشاد ہے: ﴿يَوْمَ تَكُونُ النُّجُفُ النَّوَاجِفُ ۝ تَتَّبِعُهَا الزَّادِقَةُ ۝ قُلُوبٌ يَّوْمَئِذٍ وَاجِفَةٌ ۝ أَبْصَارُهَا خَاشِعَةٌ ۝﴾ [سورۃ نازعات] جس کا ترجمہ اور مطلب یہ ہے کہ اوپر چند چیزوں کی قسم کھا کر اللہ تعالیٰ کا ارشاد ہے کہ ”قیامت ضرور آئے گی، جس دن پلا دینے والی چیز سب کو پلا ڈالے گی۔“ اس سے مراد پہلا ضرور ہے۔ ”اس کے بعد ایک پیچھے آنے والی چیز آئے گی۔“ اس سے مراد دوسرا ضرور ہے۔ ”بہت سے دل اس روز خوف کے مارے دھڑک رہے ہوں گے، شرم کی وجہ سے ان کی آنکھیں جھک رہی ہوں گی۔“ [بیان القرآن مع زیادۃ]

(۱۰) عَنْ أَبِي الدَّرْدَاءِ ۞ قَالَ: قَالَ رَسُولُ اللَّهِ ۞: حَضَرْتُ أَبَا الدَّرْدَاءَ ۞ نَحْنُ حُضُورًا قَدِيسًا ۞ مَنِ صَلَّى عَلَيَّ حِينَ يُصْبِحُ عَشْرًا وَحِينَ يُنْسِي عَشْرًا أَذْرَكَنِي شَفَاعَتِي يَوْمَ الْقِيَامَةِ. [رواہ الطبرانی یاسنادین أحدہما جید لکن فیہ انقطاع کذا فی القول البدیع]

حضرت ابو الدرداء ۞ نے حضور اقدس ۞ کا ارشاد نقل کیا ہے کہ جو شخص صبح اور شام مجھ پر دس دس مرتبہ درود شریف پڑھے اس کو قیامت کے دن میری شفاعت پہنچ کر رہے گی۔

**فائدہ:** علامہ سخاویؒ نے معتدداً احادیث سے درود شریف پڑھنے والے کو حضور ۞ کی شفاعت حاصل ہونے کا ثبوت نقل کیا ہے۔ حضرت ابو بکر صدیق ۞ کی حدیث سے حضور ۞ کا یہ ارشاد نقل کیا ہے، جو مجھ پر درود پڑھے قیامت کے دن میں اس کا سفارشی بنوں گا۔ اس حدیث پاک میں کسی مقدار کی بھی قید نہیں۔ حضرت ابو ہریرہ ۞ کی ایک اور حدیث سے درود و نماز کے بعد بھی یہ لفظ نقل کیا ہے کہ میں قیامت کے دن اس کی گواہی دوں گا اور اس کے لیے سفارش کروں گا۔ حضرت رؤف بن ثابت ۞ کی روایت سے حضور ۞ کا یہ ارشاد نقل کیا ہے کہ جو شخص یہ درود شریف پڑھے [اللَّهُمَّ صَلِّ عَلَى مُحَمَّدٍ وَأَنْزِلْهُ الْمَقْعَدَ الْمُقَرَّبَ عِنْدَكَ يَوْمَ الْقِيَامَةِ] اس کے لیے میری شفاعت واجب ہے۔ علامہ سخاویؒ نے حضرت ابو ہریرہ ۞ کی روایت سے نقل کیا ہے کہ جو شخص میری قبر کے پاس درود پڑھتا ہے، میں اس کو سنتا ہوں اور جو شخص دُور سے مجھ پر درود پڑھتا ہے، اللہ جل شانہ اس کے لیے ایک فرشتہ مقرر کر دیتے ہیں جو مجھ تک درود کو پہنچائے اور اس کے دنیا و آخرت کے کاموں کی کفایت کر دی جاتی ہے اور میں قیامت کے دن اس کا گواہ یا سفارشی بنوں گا۔ ”یا“ کا مطلب یہ ہے کہ بعض کے لیے سفارشی اور بعض کے لیے گواہ۔ مثلاً اہل مدینہ کے لیے گواہ، دوسروں کے لیے سفارشی یا فرمانبرداروں کے لیے گواہ اور گناہ گاروں کے لیے سفارشی، وغیرہ ذلک کیا قالہ السخاویؒ۔

حل لغات: (۱) ملی ہوئی۔ (۲) خوش خبری۔



⑪ عَنْ عَائِشَةَ ۞ قَالَتْ : قَالَ رَسُولُ اللَّهِ ۞ : مَا مِنْ عَبْدٍ صَلَّى عَلَيْكَ صَلَوةً إِلَّا عَرَّجَ بِهَا مَلَكٌ حَتَّى يُحِبِّيَ بِهَا وَجْهَ الرَّحْمَنِ عَزَّوَجَلَّ ، فَيَقُولُ رَبُّنَا تَبَارَكَ وَتَعَالَى : اذْهَبُوا بِهَا إِلَى قَبْرِ عَبْدِي نَسْتَغْفِرُ لِقَائِهَا وَتَقَرُّ بِهَا عَيْنُهُ .

حضرت عائشہ ۷ نے حضور اقدس ۷ کا ارشاد نقل کیا ہے کہ جو شخص مجھ پر درود بھیجتا ہے، تو ایک فرشتہ اس درود کو لے جا کر اللہ جلّ شانہ کی پاک بارگاہ میں پیش کرتا ہے۔ وہاں سے ارشاد عالی ہوتا ہے کہ اس درود کو میرے بندے کی قبر کے پاس لے جاؤ، یہ اس کے لیے استغفار کرے گا اور اس کی وجہ سے اس کی آنکھ ٹھنڈی ہوگی۔

[أخرجه أبو عبي بن البناء والديلي في مسند الفردوس وفي سنده عمر بن خبيب ضعفه النسائي وغيره كذا في القول البديع]

**فائدہ:** ”زَواوِ السَّعِيد“ میں ”مَوَاهِبُ لَدُنِّي“ سے نقل کیا ہے کہ قیامت میں کسی مومن کی نیکیاں کم ہو جائیں گی تو رسول اللہ ۷ ایک پڑچہ سرائگشت کی برابر نکال کر میزائے میں رکھ دیں گے جس سے نیکیوں کا پلّہ وزنی ہو جائے گا، وہ مومن کہے گا: میرے ماں باپ آپ پر قربان ہو جائیں! آپ کون ہیں؟ آپ کی صورت و سیرت کیسی اچھی ہے؟ آپ ۷ فرمائیں گے: میں تیرا نبی ہوں اور یہ درود ہے جو تو نے مجھ پر پڑھا تھا، تیری حاجت کے وقت میں نے اس کو ادا کر دیا۔ اس پر یہ اشکال نہ کیا جائے کہ ایک پڑچہ سرائگشت کی برابر میزبان کے پلّے کو کیسے جھکا دے گا، اس لیے کہ اللہ جلّ شانہ کے یہاں اخلاص کی قدر ہے اور جتنا بھی اخلاص زیادہ ہوگا اتنا ہی وزن زیادہ ہوگا۔ حدیث الباطنہ یعنی ایک لٹرا کا غد کا جس پر کلمہ شہادت لکھا ہوا تھا، وہ ننانوے دفتروں کے مقابلے میں اور ہر دفتر اتنا بڑا کہ منہائے نظر تک ڈھیر لگا ہوا تھا غالب آ گیا۔ یہ حدیث مَفْصَّل اس ناکارہ کے رسالہ ”فضائل ذکر“ باب دوم، فصل سوم کی نمبر چودہ پر گزر چکی ہے، جس کا جی چاہے مَفْصَّل وہاں دیکھے اور اس میں یہ بھی کہ اللہ کے نام کے مقابلے میں کوئی چیز بھاری نہیں ہو سکتی اور بھی اُس رسالہ میں متعدد روایات اسی مضمون کی گزری ہیں کہ جن سے معلوم ہوتا ہے کہ اللہ کے یہاں وزن اخلاص کا ہے۔ فصل پنجم حکایات کے ذیل میں حکایات نمبر بیس پر بھی اس کے متعلق مختصر مضمون آ رہا ہے۔

⑫ عَنْ أَبِي سَعِيدٍ الْخُدْرِيِّ ۞ عَنْ رَسُولِ اللَّهِ ۞ أَنَّهُ قَالَ : أَيُّمَا رَجُلٍ مُسْلِمٍ لَمْ يَكُنْ عِنْدَهُ صَدَقَةٌ فَلْيَقُلْ فِي دُعَائِهِ : اَللّٰهُمَّ صَلِّ عَلَى مُحَمَّدٍ عَبْدِكَ وَرَسُولِكَ وَصَلِّ عَلَى الْمُؤْمِنِينَ

حضرت ابوسعید خدری ۷ حضور اقدس ۷ کا یہ ارشاد نقل کرتے ہیں کہ جس کے پاس صدقہ کرنے کو کچھ نہ ہو وہ یوں دعا مانگا کرے اَللّٰهُمَّ صَلِّ سے اخیر تک، اے اللہ! درود بھیج محمد (۷) پر جو تیرے بندے ہیں اور تیرے رسول ہیں اور رحمت بھیج مومن مرد اور مومن عورتوں پر اور مسلمان مرد

حل لغات: ① انگلی کی پور۔ ② ترازو۔ ③ اعتراض۔ ④ جہاں تک لگا جاسکتی ہے۔

اور مسلمان عورتوں پر۔ پس یہ دعا اس کے لیے زکوٰۃ یعنی صدقہ ہونے کے قائم مقام ہے۔ اور مومن کا پیٹ کسی خیر سے کبھی نہیں بھرتا یہاں تک کہ وہ جنت میں پہنچ جائے۔

وَالْمُؤْمِنَاتِ وَالْمُسْلِمِينَ وَالْمُسْلِمَاتِ  
فَإِنَّهَا زَكَاةٌ. وَقَالَ: لَا يَشْبَعُ الْمُؤْمِنُ  
حَتَّىٰ أَحْتَمِلَ يَكُونَ مُنْتَهَاهُ الْجَنَّةُ.

[رواہ ابن حبان فی صحیحہ کذا فی الترمذی وبسط السخاوی فی تخریجہ وعزاه السیوطی فی الدر إلی الأدب المفرد للبخاری]

**فائدہ:** علامہ سخاویؒ نے لکھا ہے کہ حافظ ابن حبانؒ نے اس حدیث پر یہ فضل باندھی ہے: اس چیز کا بیان کہ حضور اقدس ﷺ پر درود پڑھنا صدقہ نہ ہونے کی صورت میں صدقہ کے قائم مقام ہو جاتا ہے۔ علماء میں اس بات میں اختلاف ہے کہ صدقہ افضل ہے یا حضور اقدس ﷺ پر درود؟ بعض علماء نے کہا ہے کہ حضور ﷺ پر درود صدقہ سے بھی افضل ہے، اس لیے کہ صدقہ صرف ایک ایسا فریضہ ہے جو بندوں پر ہے اور درود شریف ایسا فریضہ ہے جو بندوں پر فرض ہونے کے علاوہ اللہ تعالیٰ شانہ اور اس کے فرشتے بھی اس عمل کو کرتے ہیں، اگرچہ علامہ سخاویؒ خود اس کے موافق نہیں ہیں۔ علامہ سخاویؒ نے حضرت ابو ہریرہؓ سے حضور ﷺ کا یہ ارشاد نقل کیا ہے کہ مجھ پر درود بھیجا کرو، اس لیے کہ مجھ پر درود بھیجنا تمہارے لیے زکوٰۃ (صدقہ) کے حکم میں ہے۔ ایک اور حدیث سے نقل کیا ہے کہ مجھ پر کثرت سے درود بھیجا کرو کہ وہ تمہارے لیے زکوٰۃ (صدقہ) ہے۔ نیز حضرت علیؓ کی روایت سے حضور اقدس ﷺ کا ارشاد نقل کیا ہے کہ مجھ پر تمہارا درود بھیجنا تمہاری دُعاؤں کو محفوظ کرنے والا ہے، تمہارے رب کی رضا کا سبب ہے اور تمہارے اعمال کی زکوٰۃ ہے (یعنی ان کو بڑھانے والا اور پاک کرنے والا ہے) حضرت انسؓ کی حدیث سے حضور ﷺ کا یہ ارشاد نقل کیا ہے کہ مجھ پر درود بھیجا کرو، اس لیے کہ مجھ پر درود تمہارے لیے (گناہوں کا) کفارہ ہے اور زکوٰۃ (یعنی صدقہ) ہے اور حدیث پاک کا آخری ٹکڑا کہ مومن کا پیٹ نہیں بھرتا، اس کو صاحب مشکوٰۃ نے فضائل علم میں نقل کیا ہے اور صاحب مرقات وغیرہ نے خیر سے علم مراد لیا ہے، اگرچہ خیر کا لفظ عام ہے اور ہر خیر کی چیز اور ہر نیکی کو شامل ہے اور مطلب ظاہر ہے کہ مومن کامل کا پیٹ نیکیاں کمانے سے کبھی نہیں بھرتا وہ ہرقت اس کوشش میں رہتا ہے کہ جو نیکی بھی جس طرح اس کو مل جائے وہ حاصل ہو جائے، اگر اس کے پاس مالی صدقہ نہیں ہے تو درود شریف ہی سے صدقہ کی فضیلت حاصل کرے۔ اس ناکارہ کے نزدیک خیر کا لفظ علیٰ العموم ہی زیادہ بہتر ہے کہ وہ علم اور دوسری چیزوں کو شامل ہے، لیکن صاحب مظاہر حق نے بھی صاحب مرقات وغیرہ کے اتباع میں خیر سے علم ہی مراد لیا ہے، اس لیے وہ تحریر فرماتے ہیں: ہرگز نہیں سیر ہوتا مومن خیر سے یعنی علم سے، یعنی اخیر عمر تک طلب علم میں رہتا ہے اور اس کی برکت سے مجبشتہ میں جاتا ہے۔ اس حدیث میں خوشخبری ہے طالب علم کو کہ دنیا سے باایمان

حل لغات: ① عام رکھا۔ ② جنت۔

جاتا ہے ان شاء اللہ تعالیٰ اور اس درجہ کو حاصل کرنے کے لیے بعض اہل اللہ اخیر عمر تک تحصیل علم میں مشغول رہے ہیں۔ باوجود حاصل کرنے بہت سے علم کے اور دائرہ علم کا وسیع ہے جو کہ مشغول ہو ساتھ علم کے اگرچہ ساتھ تعلیم و تصنیف کے حقیقت میں ثواب طلب علم اور تکمیل اسکی کا ہی ہے اس کو (حق)۔

**تکمیلہ:** اس فصل کو قرآن پاک کی دو آیتوں اور دس احادیث شریفہ پر اختصاراً ختم کرتا ہوں کہ فضائل کی روایات بہت کثرت سے ہیں ان کا احصاء بھی اس مختصر رسالہ میں دشوار ہے اور سعادت کی بات یہ ہے کہ اگر ایک بھی فضیلت نہ ہوتی تب بھی حضور اقدس صلی اللہ تعالیٰ علیہ وعلی آلہ وصحبہ وآلہٖ وبارک وسلم کے اُمت پر اس قدر اختانات ہیں کہ نہ ان کا شمار ہو سکتا ہے اور نہ ان کی حق ادائیگی ہو سکتی ہے۔ اس بنا پر جتنا بھی زیادہ سے زیادہ آدمی درود پاک میں رطب اللسان رہتا وہ کم تھا، چہ جائے کہ اللہ جل شانہ نے اپنے لطف و کرم سے اس حق ادائیگی کے اوپر بھی سیکڑوں اجر و ثواب اور احسانات فرمادیے۔ علامہ سخاویؒ نے اول مجملہ ان انعامات کی طرف اشارہ کیا ہے جو درود شریف پر مُرتب ہوئے ہیں؛ چنانچہ وہ لکھتے ہیں:

## باب ثانی: درود شریف کے ثواب میں

اللہ جل شانہ کا بندہ پر درود بھیجنا، اس کے فرشتوں کا درود بھیجنا اور حضور اقدس ﷺ کا خود اس پر درود بھیجنا اور درود پڑھنے والوں کی خطاؤں کا کفارہ ہونا اور ان کے اعمال کو پاکیزہ بنادینا اور ان کے درجات کا بلند ہونا اور گناہوں کا معاف ہونا اور خود درود کا مغفرت طلب کرنا درود پڑھنے والے کے لیے اور اس کے نامہ اعمال میں ایک قیراط کی برابر ثواب کا لکھا جانا اور قیراط بھی وہ جو اُحد پہاڑ کی برابر ہو اور اس کے اعمال کا بہت بڑی ترازو میں ٹلنا اور جو شخص اپنی ساری دُعاؤں کو درود بنا دے اس کے دُنیا و آخرت کے سارے کاموں کی کفایت جیسا کہ قریب ہی نوپر حضرت اُبیؓ کی حدیث میں گذر چکا اور خطاؤں کا مٹا دینا اور اس کے ثواب کا غلاموں کے آزاد کرنے سے زیادہ ہونا اور اس کی وجہ سے خطرات سے نجات پانا اور نبی کریم ﷺ کا قیامت کے دن اس کے لیے شہید و گواہ بننا اور آپ ﷺ کی شفاعت کا واجب ہونا اور اللہ کی رضا اور اس کی رحمت کا نازل ہونا اور اس کی ناراضگی سے امن کا حاصل ہونا اور قیامت کے دن عرش کے سایہ میں داخل ہونا اور اعمال کے ٹٹلنے کے وقت نیک اعمال کے پلڑے کا جھٹکنا اور حوض کوثر پر حاضری کا نصیب ہونا اور قیامت کے دن کی پیاس سے امن نصیب ہونا اور جہنم کی آگ سے خلاصی کا نصیب ہونا اور پلّصراط پر سہولت سے گذر جانا اور مرنے سے پہلے اپنا مُقَرَّب ٹھکانا جنت میں دیکھ لینا اور جنت میں بہت ساری بیبیوں کا ملنا اور اس کے ثواب کا بیس جہادوں سے زیادہ ہونا اور نادر دار کے لیے صدقہ کے قائم مقام ہونا اور

**حل لغات:** (۱) شمار کرنا۔ (۲) زبان تر کہنا۔ (۳) مختصر طور پر۔ (۴) غریب، محتاج۔

درود شریف زکوٰۃ ہے اور طہارت ہے اور اس کی وجہ سے مال میں برکت ہوتی ہے اور اس کی برکت سے سو حاجتیں بلکہ اس سے بھی زیادہ پوری ہوتی ہیں اور عبادت تو ہے ہی اور اعمال میں اللہ کے نزدیک سب سے زیادہ محبوب ہے اور تجالس کے لیے زینت ہے اور فقر کو اور تنگی معیشت کو دور کرتا ہے اور اس کے ذریعہ سے اسباب خیر تلاش کیے جاتے ہیں اور یہ کہ درود پڑھنے والا قیامت کے دن حضور اقدس ﷺ کے سب سے زیادہ قریب ہوگا اور اس کی برکات سے خود درود پڑھنے والا اور اس کے بیٹے اور پوتے مُنتفع ہوتے ہیں اور وہ بھی مُنتفع ہوتا ہے کہ جس کو درود شریف کا ایصال ثواب کیا جائے اور اللہ اور اس کے رسول ﷺ کی بارگاہ میں تَقَرُّب حاصل ہوتا ہے اور وہ بے شک نور ہے اور دشمنوں پر غلبہ حاصل ہونے کا ذریعہ ہے اور دلوں کو نفاق سے اور زُنگ سے پاک کرتا ہے اور لوگوں کے دلوں میں محبت پیدا ہونے کا ذریعہ ہے اور خواب میں حضور اقدس ﷺ کی زیارت کا ذریعہ ہے اور اس کا پڑھنے والا اس سے محفوظ رہتا ہے کہ لوگ اس کی غیبت کریں۔ درود شریف بہت بابرکت اعمال میں سے ہے اور افضل ترین اعمال میں سے ہے اور دین و دنیا دونوں میں سب سے زیادہ نفع دینے والا عمل ہے اور اس کے علاوہ بہت سے ثواب جو سمجھدار کے لیے اس میں رغبت پیدا کرنے والے ہیں، ایسا سمجھدار جو اعمال کے ذخیروں کو جمع کرنے پر حریص ہو اور ذخائرِ اعمال کے ثمرات حاصل کرنا چاہتا ہو۔ علامہ سخاویؒ نے باب کے شروع میں یہ اجمالی مضمون ذکر کرنے کے بعد پھر ان مضامین کی روایات کو تفصیل سے ذکر کیا جن میں سے بعض فصل اول میں گزر چکی ہیں اور بعض فصل ثانی میں آ رہی ہیں اور ان روایات کو ذکر کرنے کے بعد لکھتے ہیں کہ ان احادیث میں اس عبادت کی شرافت پر پُرکین دلیل ہے کہ اللہ جلّ شانہ کا درود، درود پڑھنے والے پر الْمَصَاعَف (یعنی دس گنا) ہوتا ہے اور اس کی نیکیوں میں اِضَافَہ ہوتا ہے، گناہوں کا کُفَّارہ ہوتا ہے، درجات بلند ہوتے ہیں، پس جتنا بھی ہو سکتا ہو سَيِّدُ السَّادَات اور مَعْدِنُ السَّعَادَات پر درود کی کثرت کیا کر، اس لیے کہ وہ وسیلہ ہے مَسْرَّات کے حُصُول کا اور ذریعہ ہے بہترین عطاؤں کا اور ذریعہ ہے مَسْرَّات سے حفاظت کا اور تیرے لیے ہر اس درود کے بدلہ میں جو تو پڑھے دس درود ہیں جَبَّارُ الْأَرْضَيْنِ وَالسَّمَوَاتِ کی طرف سے، اور درود ہے اس کے ملائکہ کرام کی طرف سے وغیرہ وغیرہ۔ ایک اور جگہ اَقْلَمُ نَبِيٍّ کا یہ قول نقل کرتے ہیں کہ کونسا وسیلہ زیادہ شفاعت والا ہو سکتا ہے اور کونسا عمل زیادہ نفع والا ہو سکتا ہے؟ اس ذاتِ اَقْدَس ﷺ پر درود کے مقابلہ میں جس پر اللہ جلّ شانہ درود بھیجتے ہیں اور اس کے فرشتے درود بھیجتے ہیں اور اللہ جلّ شانہ نے اس کو دنیا اور آخرت میں اپنی قربت کے ساتھ مخصوص فرمایا ہے، یہ بہت بڑا نور ہے اور ایسی تجارت ہے جس میں گھانا نہیں، یہ اولیاء کرام کا صبح و شام

- حل لغات:** (۱) روزی روٹی کی تنگی۔ (۲) فائدہ اُٹھانا۔ (۳) لالچی۔ (۴) اعمال کے ڈھیر۔ (۵) فائدہ۔ (۶) کھلی ہوئی۔ (۷) ذریعہ۔ (۸) خوشیاں۔ (۹) نقصانات۔ (۱۰) زمینوں اور آسمانوں کے زبردست بادشاہ۔



کا مستقبل معمول رہا ہے۔ پس جہاں تک ہو سکے درود شریف پر جتار ہا کر اس سے اپنی گمراہی سے نکل آئے گا اور تیرے اعمال صاف سُٹھرے ہو جائیں گے، تیری اُمیدیں بڑا آئیں گی، تیرا قلب مُنَوَّر ہو جائے گا، اللہ تعالیٰ شانہ کی رضا حاصل ہوگی، قیامت کے سخت ترین دُشمنِ ناک دن میں اَمَن نصیب ہوگا۔

## دوسری فصل

### خاص خاص درود کے خاص خاص فضائل کے بیان میں

حضرت عبدالرحمنؓ کہتے ہیں کہ مجھ سے حضرت کعبؓ کی ملاقات ہوئی، وہ فرمانے لگے کہ میں تجھے ایک ایسا ہدیہ دوں جو میں نے حضورؐ سے سنا ہے؟ میں نے عرض کیا: ضرور مرحمت فرمائیے، انھوں نے فرمایا کہ ہم نے حضور اقدسؐ سے عرض کیا: یا رسول اللہ! آپ پر درود کن الفاظ سے پڑھا جائے، یہ تو اللہ تعالیٰ نے ہمیں بتلادیا کہ آپ پر سلام کس طرح بھیجیں، حضور اقدسؐ نے ارشاد فرمایا کہ اس طرح درود پڑھا کرو: (اللَّهُمَّ صَلِّ عَلَى خَيْرِ نَبِيٍّ) یعنی اے اللہ! درود بھیج محمدؐ پر اور ان کی آل پر، جیسا کہ آپ نے درود بھیجا حضرت ابراہیمؑ پر اور ان کی آل (اولاد) پر، اے اللہ! بے شک آپ سَتُوْدَہٗ صَفَات اور بزرگ ہیں، اے اللہ! برکت نازل فرما محمدؐ پر اور ان کی آل (اولاد) پر، جیسا کہ بَرَکَت نازل فرمائی آپ نے حضرت ابراہیمؑ پر اور ان کی آل (اولاد) پر، بے شک آپ سَتُوْدَہٗ صَفَات بزرگ ہیں۔

① عَنْ عَبْدِ الرَّحْمَنِ بْنِ أَبِي لَيْلَى قَالَ: لَقِيتُنِي كَعْبُ بْنُ عَجْرَةَ فَقَالَ: أَلَا أَهْدِي لَكَ هَدِيَّةً سَبَعْتَهَا مِنَ النَّبِيِّ ﷺ؟ فَقُلْتُ: بَلَى فَأَهْدِيهَا يَا فَقَالَ: سَأَلْنَا رَسُولَ اللَّهِ ﷺ فَقُلْنَا: يَا رَسُولَ اللَّهِ! كَيْفَ الصَّلَاةُ عَلَيْكُمْ أَهْلَ النَّبِيِّتِ. فَإِنَّ اللَّهَ قَدْ عَلَّمَنَا كَيْفَ نُسَلِّمُ عَلَيْكَ. قَالَ: قُولُوا: اللَّهُمَّ صَلِّ عَلَى مُحَمَّدٍ وَعَلَى آلِ مُحَمَّدٍ كَمَا صَلَّيْتَ عَلَى إِبْرَاهِيمَ وَعَلَى آلِ إِبْرَاهِيمَ إِنَّكَ حَيُّدٌ مَجِيدٌ اللَّهُمَّ بَارِكْ عَلَى مُحَمَّدٍ وَعَلَى آلِ مُحَمَّدٍ كَمَا بَارَكْتَ عَلَى إِبْرَاهِيمَ وَعَلَى آلِ إِبْرَاهِيمَ إِنَّكَ حَيُّدٌ مَجِيدٌ.

[رواه البخاري ووسط السخاوي في تخريجه واختلاف ألفاظه وقال: هكذا لفظ البخاري على إبراهيم وعلى آل إبراهيم في الموضعين]

**فائدہ:** ہدیہ دینے کا مطلب یہ ہے کہ ان حضراتؑ کے یہاں مہمانوں اور دوستوں کے لیے بجائے کھانے پینے کی چیزوں کے بہترین تحائف اور بہترین ہدیے حضور اقدسؐ کا ذکر شریف، حضورؐ کی

**حل لغات:** ① پورا ہونا۔ ② روشن۔ ③ گھبرا دینے والا۔ ④ اچھی صفوں والے۔

احادیث، حضور ﷺ کے حالات تھے، ان چیزوں کی قدّر ان حضرات کے ہاں مادی چیزوں سے کہیں زیادہ تھی، جیسا کہ ان کے حالات اس کے شاہدِ عدل ہیں، اسی بنا پر حضرت کعبؓ نے اس کو ہدیہ سے تعبیر کیا۔ یہ حدیث شریف بہت مشہور حدیث ہے اور حدیث کی سب کتابوں میں بہت کثرت سے ذکر کی گئی ہے اور بہت سے صحابہ کرامؓ سے مختصر اور مفصل الفاظ میں نقل کی گئی ہے۔ علامہ سخاویؒ نے ”قول بدیع“ میں اس کے بہت طرق اور مختلف الفاظ نقل کیے ہیں، وہ ایک حدیث میں حضرت حسنؓ سے مُرسلاً نقل کرتے ہیں کہ جب آیت شریفہ ﴿إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ﴾ [سورہ اہزاب: ۵۶] نازل ہوئی، تو صحابہؓ نے عرض کیا: یا رسول اللہ! سلام تو ہم جانتے ہیں کہ وہ کس طرح ہوتا ہے، آپ ہمیں درود شریف پڑھنے کا کس طرح حکم فرماتے ہیں؟ تو حضور ﷺ نے فرمایا کہ [اللَّهُمَّ اجْعَلْ صَلَواتِكَ وَكَرَمًاكَ... إلخ] پڑھا کرو۔ دوسری حدیث میں ابو مسعود بَدْرِيؓ سے نقل کیا ہے کہ ہم حضرت سعد بن عبادہؓ کی مجلس میں تھے کہ وہاں حضور اقدس ﷺ تشریف لائے، حضرت بشیرؓ نے عرض کیا: یا رسول اللہ! اللہ جلّ شانہ نے ہمیں درود پڑھنے کا حکم دیا ہے پس ارشاد فرمائیے کہ کس طرح آپ پر درود پڑھا کریں؟ حضور ﷺ نے سکوت فرمایا: یہاں تک کہ ہم تبتّل کرنے لگے کہ وہ شخص سوال ہی نہ کرتا، پھر حضور ﷺ نے ارشاد فرمایا کہ یوں کہا کرو [اللَّهُمَّ صَلِّ عَلَى مُحَمَّدٍ وَعَلَى آلِ مُحَمَّدٍ... إلخ]

یہ روایت مسلم ابوداؤد وغیرہ میں ہے۔ اس کا مطلب کہ ”ہم اس کی تمنا کرنے لگے“ یہ ہے کہ ان حضرات صحابہ کرامؓ کو غایتِ محبت اور غایتِ احترام کی وجہ سے جس بات کے جواب میں نبی کریم ﷺ کو تبتّل ہوتا یا سکوت فرماتے، تو ان کو یہ خوف ہوتا کہ یہ سوال کہیں منشاءِ مبارک کے خلاف تو نہیں ہو گیا یا یہ کہ اس کا جواب نبی کریم ﷺ کو معلوم نہیں تھا، جس کی وجہ سے حضور اقدس ﷺ کو تبتّل فرمانا پڑا، بعض روایات سے اس کی تائید بھی ہوتی ہے۔ حافظ ابن حجرؒ نے طبریؒ کی روایت سے یہ نقل کیا ہے کہ حضور اقدس ﷺ نے سکوت فرمایا، یہاں تک کہ حضور ﷺ پر وحی نازل ہوئی۔ مُسنَد احمد و ابنِ حبان وغیرہ میں ایک اور روایت سے نقل کیا ہے کہ ایک صحابی حضور ﷺ کی خدمت میں حاضر ہوئے اور حضور ﷺ کے سامنے بیٹھ گئے، ہم لوگ مجلس میں حاضر تھے، ان صاحب نے سوال کیا: یا رسول اللہ! سلام کا طریقہ تو ہمیں معلوم ہو گیا، جب ہم نماز پڑھا کریں تو اس میں آپ ﷺ پر درود کیسے پڑھا کریں؟ حضور ﷺ نے اتنا سکوت فرمایا کہ ہم لوگوں کی یہ خواہش ہونے لگی کہ یہ شخص سوال ہی نہ کرتا، اس کے بعد حضور ﷺ نے فرمایا کہ جب نماز پڑھا کرو تو یہ درود پڑھا کرو [اللَّهُمَّ صَلِّ عَلَى مُحَمَّدٍ... إلخ]

ایک اور روایت میں عبدالرحمن بن بشیرؓ سے نقل کیا ہے کہ کسی نے عرض کیا: یا رسول اللہ! اللہ جلّ شانہ

حل لغات: (۱) نیاوی۔ (۲) سچے گواہ۔ (۳) تفصیل سے۔ (۴) خاموشی۔ (۵) سوچ بچار۔ (۶) مرضی۔

نے ہمیں صلوٰۃ و سلام کا حکم دیا ہے، سلام تو ہمیں معلوم ہو گیا، آپ پر درود کیسے پڑھا کریں؟ تو حضور ﷺ نے فرمایا یوں پڑھا کرو [اَللّٰهُمَّ صَلِّ عَلٰی اِلٰہِ مُحَمَّدٍ.... الخ]۔ مُنْتَدِ اَحْمَد تَرْذِیٰ تَبَتَّقِ وغیرہ کی روایات میں ذکر کیا گیا ہے کہ جب آیت شریفہ ﴿اِنَّ اللّٰهَ وَرَسُوْلَهُ یُحِبُّوْنَ عَلٰی النَّبِیِّ﴾ [سورۃ احزاب: ۵۶] نازل ہوئی، تو ایک صاحب نے آکر عرض کیا: یا رسول اللہ! سلام تو ہمیں معلوم ہے، آپ پر درود کیسے پڑھا کریں؟ تو حضور ﷺ نے ان کو درود تلقین فرمایا۔ اور بھی بہت سی روایات میں اس قسم کے مضمون ذکر کیے گئے ہیں اور دُرودوں کے الفاظ میں اِختِلَاف بھی ہے، جو اِختِلَافِ روایات میں ہوا ہی کرتا ہے، جس کی مُخْتَلِفُ دُجُوۃ ہوتی ہیں، اس جگہ ظاہر یہ ہے کہ حضور اقدس ﷺ نے مختلف صحابہ ﷺ کو مختلف الفاظ ارشاد فرمائے، تاکہ کوئی لفظ خاص طور سے واجب نہ بن جائے، نفسِ درود شریف کا دُجُوۃ عَلَیْجَہ چیز ہے جیسا کہ فَضْلِ رَایِغ میں آ رہا ہے اور درود شریف کے کسی خاص لفظ کا وجوب عَلَیْجَہ چیز ہے، کوئی خاص لفظ واجب نہیں۔ یہ درود شریف جو اس فَضْلِ کے شروع میں نمبر ایک پر لکھا گیا ہے، یہ بخاری شریف کی روایت ہے جو سب سے زیادہ صحیح ہے اور حَقِیْقَہ کے نزدیک نماز میں اسی کا پڑھنا اَوَّلِیٰ ہے، جیسا کہ عَلَامَہ شامِیؒ نے لکھا ہے کہ حضرت امام محمدؒ سے سوال کیا گیا کہ حضور ﷺ پر درود کن اَلْفَاظ سے پڑھے؟ تو انھوں نے یہی درود شریف ارشاد فرمایا، جو فصل کے شروع میں لکھا گیا اور یہ درود مُوَافِق ہے اس کے جو صحیحین [بخاری و مسلم] وغیرہ میں ہے۔ عَلَامَہ شامِیؒ نے یہ عبارت ”شرح مُنْیَیہ“ سے نقل کی ہے، ”شرح مُنْیَیہ“ کی عبارت یہ ہے کہ یہ دُرود مُوَافِق ہے اس کے، جو صحیحین میں کَعْب بن عُجْرہؓ سے نقل کیا گیا ہے۔ انتہی۔ اور کَعْب بن عُجْرہؓ کی یہی روایت ہے جو اوپر گزری۔ علامہ سخاویؒ کہتے ہیں کہ حضرت کعبؓ وغیرہ کی حدیث سے ان الفاظ کی تعین ہوتی ہے، جو حضور ﷺ نے اپنے صحابہ ﷺ کو آیت شریفہ کے اِثْبَاتِ اَمْرِ میں سکھائے اور بھی بہت سے اکابر سے اس کا افضل ہونا نقل کیا گیا ہے۔ ایک جگہ علامہ سخاویؒ لکھتے ہیں کہ حضور اقدس ﷺ نے صحابہ ﷺ کے اس سوال پر کہ ہم لوگوں کو اللہ جلّ شانہ نے صلوٰۃ و سلام کا حکم دیا ہے تو کون سا درود پڑھیں؟ حضور ﷺ نے یہ تعلیم فرمایا، اس سے معلوم ہوا کہ یہ سب سے افضل ہے۔ امام نوویؒ نے اپنی کتاب رَوْضَہ میں تو یہاں تک لکھ دیا ہے کہ اگر کوئی شخص قِسمِ کَہا پیٹھے کہ میں سب سے افضل درود پڑھوں گا تو اس درود کے پڑھنے سے قِسمِ پوری ہو جائے گی۔ ”حُضْنِ حُضَیْن“ کے حاشیہ پر ”حَرْثِ ثَمِیْن“ سے نقل کیا ہے کہ یہ درود شریف سب سے زیادہ صحیح اور سب سے زیادہ افضل ہے، نماز میں اور بغیر نماز کے اسی کا اِہْتِمَام کرنا چاہیے۔ یہاں ایک بات قابلِ تَمْبِیْہ یہ ہے کہ ”رَأْدُ السَّعِیْدِ“ کے بعض نسخوں میں کَاتِب کی غلطی سے ”حَرْثِ ثَمِیْن“ کی یہ عبارت بجائے اس درود شریف کے ایک دوسرے درود کے نمبر پر لکھ دی گئی اس کا لحاظ رہے، اس کے بعد اس حدیث شریف میں چند فوائد قابلِ ذکر ہیں:

حل لغات: ① چوتھی۔ ② بہتر۔ ③ حکم کو پورا کرنا۔

① اول یہ کہ صحابہ کرام رضی اللہ عنہم کا یہ عرض کرنا کہ سلام ہم جان چکے ہیں اس سے مراد التیحات کے اندر **اَلسَّلَامُ عَلَیْكَ اَیُّهَا النَّبِیُّ وَرَحْمَةُ اللّٰهِ وَبَرَکَاتُہُ** ہے۔ علامہ سخاویؒ کہتے ہیں کہ ہمارے شیخ یعنی حافظ ابن حجرؒ کے نزدیک یہی مطلب زیادہ ظاہر ہے، ”اَوْجَزٌ“ میں امام بیہقیؒ سے بھی یہی نقل کیا گیا ہے اور اس میں بھی متعدد علماء سے یہی مطلب نقل کیا گیا ہے۔

② ایک مشہور سوال کیا جاتا ہے کہ جب کسی چیز کے ساتھ تشبیہ دی جاتی ہے، مثلاً یوں کہا جائے کہ فلاں شخص حاتم طائی جیسا سخی ہے، تو سخاوت میں حاتم کا زیادہ سخی ہونا معلوم ہوتا ہے، اس وجہ سے اس حدیث پاک میں حضرت ابراہیم علی نبینا وعلیہ الصلوٰۃ والسلام کے درود کا افضل ہونا معلوم ہوتا ہے، اس کے بھی ”اَوْجَزٌ“ میں کئی جواب دیے گئے ہیں اور حافظ ابن حجرؒ نے ”فتح الباری“ میں دس جواب دیے ہیں، کوئی عالم ہو تو خود دیکھ لے، غیر عالم ہو تو کسی عالم سے دل چاہے تو دریافت کر لے، سب سے آسان جواب یہ ہے کہ قاعدہ اکثر یہ تو وہی ہے جو اوپر گزرا، لیکن بسا اوقات بعض مصنفین سے اس کا اُلٹا ہوتا ہے، جیسے قرآن پاک کے درمیان میں اللہ جل شانہ کے نور کے متعلق ارشاد ہے۔ ﴿مَثَلُ نُورٍ کَمِثْلِ نَوَّرٍ کَشِشْکُوۡۃٍ فِیۡہَا مِصۡبَاحٌ.... (الآیہ) [سورہ نور: ۳۵] ترجمہ: اس کے نور کی مثال اس طاق کی سی ہے جس میں چراغ ہو۔ اخیر آیت تک۔ حالانکہ اللہ جل شانہ کے نور کو چراغوں کے نور کے ساتھ کیا نمنا سبت؟۔

③ یہ بھی مشہور اشکال ہے کہ سارے انبیاء کرام علی نبینا وعلیہم الصلوٰۃ والسلام میں حضرت ابراہیم علیہ السلام ہی کے درود کو کیوں ذکر کیا، اس کے بھی ”اَوْجَزٌ“ میں کئی جواب دیے گئے ہیں، حضرت اقدس تھانویؒ نور اللہ مرقدہؒ نے بھی ”زاو السعد“ میں کئی جواب ارشاد فرمائے ہیں، بندے کے نزدیک تو زیادہ پسند یہ جواب ہے کہ حضرت ابراہیم علی نبینا وعلیہ الصلوٰۃ والسلام کو اللہ جل شانہ نے اپنا خلیل قرار دیا؛ چنانچہ ارشاد ہے: ﴿وَإِذْ خَلَّی اللّٰهُ اِبْرٰہِیۡمَ خَلِیۡلًا﴾ [سورہ نساء: ۱۲۵] لہذا جو درود اللہ تعالیٰ کی طرف سے حضرت ابراہیم علیہ السلام پر ہوگا وہ محبت کی لائن کا ہوگا اور محبت کی لائن کی ساری چیزیں سب سے اونچی ہوتی ہیں؛ لہذا جو درود محبت کی لائن کا ہوگا وہ یقیناً سب سے زیادہ لذیذ اور اونچا ہوگا، چنانچہ ہمارے حضور اقدس صلی اللہ علیہ وسلم کو اللہ جل شانہ نے اپنا حبیب قرار دیا اور حبیب اللہ بنایا اور اسی لیے دونوں کا درود ایک دوسرے کے مشابہ ہوا۔ مشکوٰۃ میں حضرت ابن عباس رضی اللہ عنہ کی روایت سے قصہ نقل کیا گیا ہے کہ صحابہ رضی اللہ عنہم کی ایک جماعت انبیاء کرام صلی اللہ علیہم وسلم کا تذکرہ کر رہی تھی کہ اللہ نے حضرت ابراہیم علیہ السلام کو خلیل بنایا اور حضرت موسیٰ علیہ السلام سے کلام کیا اور حضرت عیسیٰ علیہ السلام کا کلمہ اور روح میں اور حضرت آدم علیہ السلام کو اللہ نے اپنا خلیفہ قرار دیا، اتنے میں حضور صلی اللہ علیہ وسلم تشریف لائے، حضور صلی اللہ علیہ وسلم نے ارشاد فرمایا میں نے تمہاری گفتگو سنی، بے شک ابراہیم علیہ السلام خلیل اللہ ہیں اور

حل لغات: ① مثال۔ ② پوچھ لے۔ ③ عام قاعدہ۔ ④ مصلحت۔ ⑤ مطابق۔ ⑥ چنا ہوا۔ پاک صاف۔



موسیٰ علیہ السلامؑ بھی اللہ ہیں (یعنی کلیم اللہ) اور ایسے ہی عیسیٰ علیہ السلامؑ کا کلمہ اور روح ہیں اور آدم علیہ السلامؑ اللہ کے صفیٰ ہیں؛ لیکن بات یوں ہے: غور سے سنو کہ میں اللہ کا حبیب ہوں اور اس پر کوئی فخر نہیں کرتا؛ اور قیامت کے دن حمد کا جھنڈا میرے ہاتھ میں ہوگا اور اس جھنڈے کے نیچے آدم اور سارے انبیاء علیہم السلامؑ ہوں گے اور اس پر کوئی فخر نہیں کرتا؛ اور قیامت کے دن سب سے پہلے میں شفاعت کرنے والا ہوں گا؛ اور سب سے پہلے جس کی شفاعت قبول کی جائے گی وہ میں ہوں گا اور اس پر بھی میں کوئی فخر نہیں کرتا اور سب سے پہلے جنت کا دروازہ کھلوانے والا میں ہوں گا؛ اور سب سے پہلے جنت میں میں اور میری امت کے فقراء داخل ہوں گے اور اس پر بھی کوئی فخر نہیں کرتا؛ اور میں اللہ کے نزدیک سب سے زیادہ مکرم ہوں اولین اور آخرین میں اور کوئی فخر نہیں کرتا۔ اور بھی متعدد روایات سے حضور ﷺ کا حبیب اللہ ہونا معلوم ہوتا ہے۔ محبت اور خلقت میں جو مناسبت ہے وہ ظاہر ہے، اسی لیے ایک کے درود کو دوسرے کے درود کے ساتھ تشبیہ دی اور چونکہ حضرت ابراہیم علی نبینا وعلیہ الصلوٰۃ والسلام حضور اقدس ﷺ کے آباء میں ہیں، اس لیے بھی ”مَنْ أَشْبَهَ أَبَاكَ فَمَا ظَلَمَ“ آباء و اجداد کے ساتھ مشابہت بہت مذکور ہے۔ ”مُتَكَلِّفٌ“ کے حاشیہ پر ”لُغَات“ سے اس میں ایک نکتہ بھی لکھا ہے وہ یہ کہ حبیب اللہ کا لقب سب سے اونچا ہے؛ چنانچہ فرماتے ہیں کہ حبیب اللہ کا لفظ جامع ہے خلقت کو بھی اور کلیم اللہ ہونے کو بھی اور صفی اللہ ہونے کو بھی، بلکہ ان سے زائد چیزوں کو بھی جو دیگر انبیاء علیہم السلام کے لیے ثابت نہیں اور وہ اللہ کا محبوب ہونا ہے ایک خاص محبت کے ساتھ میں، جو حضور اقدس ﷺ ہی کے ساتھ مخصوص ہے۔

حضرت ابو ہریرہ رضی اللہ عنہ نے حضور اقدس ﷺ کا یہ ارشاد نقل کیا ہے کہ جس شخص کو یہ بات پسند ہو کہ جب وہ درود پڑھا کرے ہمارے گھرانے پر، تو اس کا ثواب بہت بڑے پیمانے میں ناپا جائے، تو وہ ان الفاظ سے درود پڑھا کرے (اَللّٰهُمَّ صَلِّ عَلٰی مُحَمَّدٍ عَلٰی مُحَمَّدٍ سَلَامًا) (ترجمہ: اے اللہ! درود بھیج محمد ﷺ) پر جو نبی امی ہیں اور آپ ﷺ کی بیویوں پر جو سارے مسلمانوں کی مائیں ہیں اور آپ ﷺ کی آل اولاد پر اور آپ ﷺ کے گھرانے پر، جیسا کہ درود بھیجا اپنے آل ابراہیم پر، بے شک آپ ہی سزاوارحند ہیں بزرگ ہیں۔

② عَنْ أَبِي هُرَيْرَةَ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ: مَنْ سَرَّكَ أَنْ يُكْتَتَلَ بِالْمَكِّيَّاتِ الْأَوْفَى إِذَا صَلَّى عَلَيْنَا أَهْلَ الْبَيْتِ فَلْيَقُلْ: اَللّٰهُمَّ صَلِّ عَلَى مُحَمَّدٍ النَّبِيِّ الْأَوْفَى وَأَزْوَاجِهِ أُمَّهَاتِ الْمُؤْمِنِينَ وَذُرِّيَّتِهِ وَأَهْلِ بَيْتِهِ كَمَا صَلَّيْتَ عَلَى آلِ إِبْرَاهِيمَ إِنَّكَ حَمِيدٌ مَّجِيدٌ. [رواه أبو داود وذكره السخاوي بطرق عديدة]

حل لغات: ① غریب ایمان والے۔ ② باعزت۔ ③ دوستی۔ ④ باپ دادا۔ ⑤ پسندیدہ۔ ⑥ شامل۔ ⑦ اللہ تعالیٰ سے بات کرنے والا۔ ⑧ اللہ کا پسندیدہ۔ ⑨ اولاد۔ ⑩ تعریف کے لائق۔

**خاندہ:** ”نبی اُمی“ حضور اقدس ﷺ کا خاص لقب ہے اور یہ لقب آپ ﷺ کا تورات، انجیل اور تمام کتابوں میں جو آسمان سے اُتریں ذکر کیا گیا ہے۔

[کذا فی المظاہر]

آپ ﷺ کو نبی اُمی کیوں کہا جاتا ہے؟ اس میں علماء کے بہت سے اقوال ہیں جن کو شروع حدیث مزقاة وغیرہ میں تفصیل سے ذکر کیا گیا ہے، مشہور قول یہ ہے کہ اُمی اُن پڑھ کو کہتے ہیں کہ جو لکھنا پڑھنا نہ جانتا ہو اور یہ چونکہ اہم ترین معجزہ ہے کہ جو شخص لکھنا پڑھنا نہ جانتا ہو، وہ ایسا فصیح و بلیغ قرآن پاک لوگوں کو پڑھائے، غالباً اسی معجزہ کی وجہ سے کُتب سابقہ میں اسی لقب کو ذکر کیا گیا۔

یہی کہ نہ ناکرودۃ قرآن درُست کُتب خانۂ چند ملت شُست

”جو یتیم کہ اس نے پڑھنا بھی نہ سیکھا ہو اس نے کتنے ہی مذہبوں کے کتب خانے دھو دیے، یعنی منسوخ کر دیے۔“

نگار من کہ بکُتُب نہ رَفُت و خط نہ نوشت بغمرۂ مسئلہ آموزِ صد مدرس شد

”میرا محبوب جو کبھی مکتب میں بھی نہیں گیا، لکھنا بھی نہیں سیکھا، وہ اپنے اشاروں سے سیکڑوں مدرسوں کا مُعلِّم بن گیا۔“

حضرت اقدس شیخ المشائخ حضرت شاہ ولی اللہ صاحب ”حرزِ ثمنین“ تیرہ پر تحریر فرماتے ہیں کہ مجھے میرے والدین نے ان الفاظ کے ساتھ درود پڑھنے کا حکم فرمایا تھا ”اَللّٰهُمَّ صَلِّ عَلٰی مُحَمَّدٍ النَّبِیِّ الْاُمِّیِّ وَالْاَبِ وَبَارِكْ وَسَلِّمْ“ میں نے خواب میں اس درود شریف کو حضور اقدس ﷺ کی خدمت میں پڑھا، تو حضور ﷺ نے اس کو پسند فرمایا۔ اس کا مطلب کہ ”بہت بڑے پیامانہ میں ناپا جائے“ یہ ہے کہ عرب میں کھجوریں غلّہ وغیرہ پیانوں میں ناپ کر بیچا جاتا تھا، جیسا کہ ہمارے شہروں میں یہ چیزیں وزن سے بکتی ہیں، تو بہت بڑے پیامانہ کا مطلب گویا بہت بڑی ترازو ہوا اور گویا حدیث پاک کا مطلب یہ ہوا کہ جو شخص یہ چاہتا ہو کہ اس کے درود کا ثواب بہت بڑی ترازو میں تولتا جائے اور ظاہر ہے کہ بہت بڑی ترازو میں وہی چیزیں تولی جائیں گی، جس کی مقدار بہت زیادہ ہوگی، تھوڑی مقدار بڑی ترازو میں تولی بھی نہیں جاسکتی، جن ترازوؤں میں تمام کے کٹڑے تولے جاتے ہوں، ان میں تھوڑی چیز وزن میں بھی نہیں آسکتی پاستنگ میں رہ جائیں گی۔ مَلا عَلٰی قاری نے اور اس سے قبل علامہ سخاویؒ نے یہ لکھا ہے کہ جو چیزیں تھوڑی مقدار میں ہوا کرتی ہیں وہ ترازوؤں میں ٹکرا کرتی ہیں اور جو بڑی مقداروں میں ہوا کرتی ہیں وہ عام طور سے پیانوں ہی میں ناپی جاتی ہیں، ترازوؤں میں ان کا آنا مشکل ہوتا ہے۔ علامہ سخاویؒ نے حضرت ابو مسعودؓ سے بھی حضور ﷺ کا یہی ارشاد نقل کیا ہے اور حضرت علی کرم اللہ وجہہ کی حدیث سے بھی یہی نقل کیا ہے کہ جو شخص یہ چاہتا ہو کہ اس کا درود بہت بڑے پیامانہ سے ناپا جائے، جب وہ ہم اہل بیت پر درود بھیجے تو یوں

**حل لغات:** ① پہلی کتابوں۔ ② غسل خانہ۔ ③ ترازو کے پلڑوں کی کمی زیادتی کو پورا کرنے کی غرض سے جو وزن ترازو کی ڈنڈی سے باندھا جاتا ہے یا کم وزن پلڑے میں ڈالا جاتا ہے۔

پڑھا کرے: ”اللَّهُمَّ اجْعَلْ صَلَاتِكَ وَبَرَكَاتِكَ عَلَى مُحَمَّدٍ النَّبِيِّ وَأَزْوَاجِهِ أُمَمَاتِ الْمُؤْمِنِينَ وَذُرِّيَّتِهِ وَأَهْلِ بَيْتِهِ كَمَا صَلَّيْتَ عَلَى آلِ إِبْرَاهِيمَ إِنَّكَ حَمِيدٌ مُجِيدٌ“ اور حسن بصریؒ نے یہ نقل کیا ہے کہ جو شخص یہ چاہے کہ حضور اقدس ﷺ کی حوض سے بھر پور پیالہ پیوے وہ یہ درود پڑھا کرے: ”اللَّهُمَّ صَلِّ عَلَى مُحَمَّدٍ وَعَلَى آلِهِ وَأَصْحَابِهِ وَأَوْلَادِهِ وَأَزْوَاجِهِ وَذُرِّيَّتِهِ وَأَهْلِ بَيْتِهِ وَأَصْحَابِهِ وَأَنْصَارِهِ وَأَشْيَاعِهِ وَمُحِبِّيهِ وَأُحِبِّهِ وَعَلَيْنَا مَعَهُمْ أَجْعَلْ يَأْأَرْحَمَ الرَّاحِمِينَ“ اس حدیث کو قاضی عیاضؒ نے بھی ”خیفا“ میں نقل کیا ہے۔

يَا رَبِّ صَلِّ وَسَلِّمْ دَائِمًا أَبَدًا عَلَى حَبِيبِكَ خَيْرِ الْخَلْقِ كُلِّهِمْ

(۳) عَنْ أَبِي الدَّرْدَاءِ ؓ قَالَ: قَالَ رَسُولُ اللَّهِ ﷺ: أَكْثَرُوا مِنَ الصَّلَاةِ عَلَيَّ يَوْمَ الْجُمُعَةِ، فَإِنَّهُ يَوْمٌ مَشْهُودٌ تَشْهَدُهُ الْمَلَائِكَةُ، وَإِنْ أَحَدًا لَنْ يُصَلِّيَ عَلَيَّ إِلَّا عُرِضَتْ عَلَيَّ صَلَاتُهُ، حَتَّى يَفْرَغَ مِنْهَا. قَالَ: قُلْتُ: وَبَعْدَ الْمَوْتِ؟ قَالَ: إِنْ اللَّهُ حَرَّمَ عَلَى الْأَرْضِ أَنْ تَأْكُلَ أَجْسَادَ الْأَنْبِيَاءِ عَلَيْهِمُ الصَّلَاةُ وَالسَّلَامُ.

حضرت ابو الدرداءؓ فرماتے ہیں کہ میرے اوپر جمعہ کے دن کثرت سے درود بھیجا کرو، اس لیے کہ یہ ایسا مبارک دن ہے کہ ملائکہ اس میں حاضر ہوتے ہیں اور جب کوئی شخص مجھ پر درود بھیجتا ہے تو وہ درود اس کے فارغ ہوتے ہی مجھ پر پیش کیا جاتا ہے، میں نے عرض کیا: یا رسول اللہ! آپ کے انتقال کے بعد بھی؟ حضور ﷺ نے ارشاد فرمایا ہاں، انتقال کے بعد بھی، اللہ جل شانہ نے زمین پر یہ بات حرام کر دی ہے کہ وہ انبیاء علیہم السلام کے بدنوں کو کھائے، پس اللہ کا نبی زندہ ہوتا ہے رزق دیا جاتا ہے۔

[رواہ ابن ماجہ یاسناد حید کذا فی الترغیب، زاد السخاوی فی آخر الحدیث، فنبی اللہ صی یرزق، وبسط فی تخریجہ وأخرج معناه عن عدة من الصحابة، وقال القاري: وله طرق كثيرة بألفاظ مختلفة]

**فائدہ:** ملا علی قاریؒ کہتے ہیں کہ اللہ جل شانہ نے انبیاء علیہم السلام کے اجسام کو زمین پر حرام کر دیا، پس کوئی فرق نہیں ہے ان کے لیے دونوں حالتوں یعنی زندگی اور موت میں اور اس حدیث پاک میں اس طرف بھی اشارہ ہے کہ درود روح مبارک اور بدن مبارک دونوں پر پیش ہوتا ہے۔ اور حضور ﷺ کا یہ ارشاد ہے کہ ”اللہ کا نبی زندہ ہے رزق دیا جاتا ہے“ سے مراد حضور اقدس ﷺ کی پاک ذات ہو سکتی ہے اور ظاہر یہ ہے کہ اس سے مراد ہر نبی ہے، اس لیے کہ حضور اقدس ﷺ نے حضرت موسیٰ علیہ السلام کو اپنی قبر میں کھڑے ہوئے نماز پڑھتے دیکھا، اور اسی طرح حضرت ابراہیم علیہ السلام کو بھی دیکھا، جیسا کہ مسلم شریف کی حدیث میں ہے۔ اور یہ حدیث کہ ”انبیاء علیہم السلام اپنی قبروں میں زندہ ہیں نماز پڑھتے ہیں“ صحیح ہے۔

**حل لغات:** ① جسم کی جمع۔

اور رزق سے مراد رزق معنوی بھی ہو سکتا ہے اور اس میں بھی کوئی مانع نہیں کہ رزق حسی مراد ہو اور وہی ظاہر ہے اور متبادر۔ اھ۔ علامہ سخاویؒ نے یہ حدیث بہت سے طرق سے نقل کی ہے، حضرت اوسؓ کے واسطے سے حضورؐ کا ارشاد نقل کیا ہے: تمہارے افضل ترین ایام میں سے جمعہ کا دن ہے، اسی دن میں حضرت آدم علیہ السلام کی پیدائش ہوئی، اسی میں ان کی وفات ہوئی، اسی دن میں نوحؑ (پہلا صُور) اور اسی میں صُقعہ (دوسرا صُور) ہوگا، پس اس دن میں مجھ پر کثرت سے درود بھیجا کرو، اس لیے کہ تمہارا درود مجھ پر پیش کیا جاتا ہے، صحابہؓ نے عرض کیا: یا رسول اللہ! ہمارا درود آپ پر کیسے پیش کیا جائے گا؟ آپ تو (قبر میں) بوسیدہ ہو چکے ہوں گے؟ حضورؐ نے ارشاد فرمایا کہ اللہ جل شانہ نے زمین پر یہ بات حرام کر دی ہے کہ وہ انبیاء علیہم السلام کے بدنوں کو کھاوے۔ حضرت ابوامامہؓ کی حدیث سے بھی حضورؐ کا یہ ارشاد نقل کیا ہے کہ میرے اوپر ہر جمعہ کے دن کثرت سے درود بھیجا کرو، اس لیے کہ میری اُمت کا درود ہر جمعہ کو پیش کیا جاتا ہے، پس جو شخص میرے اوپر درود پڑھنے میں سب سے زیادہ ہوگا وہ مجھ سے (قیامت کے دن) سب سے زیادہ قریب ہوگا۔ یہ مضمون کہ ”کثرت سے درود پڑھنے والا قیامت کے دن حضورؐ سے سب سے زیادہ قریب ہوگا“، فصلِ اوّل کے نمبر پانچ میں گزر چکا ہے۔ حضرت ابوسعود انصاریؓ کی حدیث سے بھی حضور اقدسؐ کا یہ ارشاد نقل کیا ہے کہ جمعہ کے دن میرے اوپر کثرت سے درود بھیجا کرو، اس لیے کہ جو شخص بھی جمعہ کے دن مجھ پر درود بھیجتا ہے، وہ مجھ پر فوراً پیش ہوتا ہے۔ حضرت عمرؓ سے بھی حضورؐ کا یہ ارشاد نقل کیا گیا ہے کہ میرے اوپر روشن رات (یعنی جمعہ کی رات) اور روشن دن (یعنی جمعہ کے دن) میں کثرت سے درود بھیجا کرو، اس لیے کہ تمہارا درود مجھ پر پیش ہوتا ہے، تو میں تمہارے لیے دُعا اور استغفار کرتا ہوں۔ اسی طرح حضرت ابن عمرؓ، حضرت حسن بصریؒ، حضرت خالد بن معدانؒ وغیرہ سے حضورؐ کا یہ ارشاد نقل کیا گیا ہے کہ جمعہ کے دن مجھ پر کثرت سے درود بھیجا کرو، سلیمان بن تحیمؒ کہتے ہیں کہ میں نے خواب میں حضور اقدسؐ کی زیارت کی، میں نے عرض کیا: یا رسول اللہ! جو لوگ آپ کی خدمت میں حاضر ہوتے ہیں اور آپ کی خدمت میں سلام کرتے ہیں، کیا آپ کو اس کا پتہ چلتا ہے؟ حضورؐ نے فرمایا: ہاں! اور میں ان کے سلام کا جواب دیتا ہوں۔ ابراہیم بن شیبانؒ کہتے ہیں کہ میں نے جب حج کیا اور مدینہ پاک حاضری ہوئی اور میں نے قبر اطہر کی طرف بڑھ کر حضور اقدسؐ کی خدمت میں سلام عرض کیا، تو میں نے رَوْضَةُ اطہر سے ”وعلیک السلام“ کی آواز سنی۔ ”بلوغ المصنرات“ میں حافظ ابن قیمؒ سے یہ نقل کیا گیا ہے کہ جمعہ کے دن درود شریف کی زیادہ فضیلت کی وجہ یہ ہے کہ جمعہ کا دن تمام دنوں کا سردار ہے اور حضور اقدسؐ کی ذاتِ اطہر سارے مخلوق کی سردار ہے، اس لیے اس دن کو حضور اقدسؐ

حل لغات: (۱) روحانی۔ (۲) رکاوٹ۔ (۳) محسوس ہونے والا۔ (۴) جلد سمجھ میں آنے والا۔ (۵) سب سے بابرکت۔



پُرورد کے ساتھ ایک ایسی خصوصیت ہے جو اور دنوں کو نہیں۔ اور بعض لوگوں نے یہ بھی کہا ہے کہ حضور اقدس ﷺ باپ کی پشت سے اپنی ماں کے پیٹ میں اسی دن تشریف لائے تھے۔

علامہ سخاویؒ کہتے ہیں کہ جمعہ کے دن درود شریف کی فضیلت حضرت ابو ہریرہ، حضرت انس، اوس ابن اوس، ابو امامہ، ابو الدرداء، ابو مسعود، حضرت عمر، ان کے صاحبزادے عبداللہ وغیرہ حضرات ﷺ سے نقل کی گئی ہے، جن کی روایات علامہ سخاویؒ نے نقل کی ہیں۔

يَا رَبِّ صَلِّ وَسَلِّمْ دَائِمًا اَبَدًا عَلَى حَبِيْبِكَ خَيْرِ الْخَلْقِ كُلِّهِمْ

ابو ہریرہ رضی اللہ عنہ حضور اقدس ﷺ کا ارشاد نقل کرتے ہیں کہ مجھ پر درود پڑھنا پیل صراط پر گزرنے کے وقت نور ہے اور جو شخص جمعہ کے دن اسی دفعہ مجھ پر درود بھیجے اس کے اسی سال کے گناہ معاف کر دیے جائیں گے۔

② وَعَنْ أَبِي هُرَيْرَةَ قَالَ: قَالَ رَسُولُ اللَّهِ ﷺ: الصَّلَاةُ عَلَى نُوْرٍ عَلَى الصِّرَاطِ، وَمَنْ صَلَّى عَلَيْهِ يَوْمَ الْجُمُعَةِ ثَمَانِينَ مَرَّةً غُفِرَتْ لَهُ ذُنُوبُ ثَمَانِينَ عَامًا. [ذكره السخاوي من عدة روايات ضعيفة بألفاظ مختلفة]

**فائدہ:** علامہ سخاویؒ نے ”قول بدیع“ میں اس حدیث کو مستند روایات سے جن پر ضعف کا حکم بھی لگایا ہے نقل کیا اور صاحب اِتحاف نے بھی شرح اِحياء میں اس حدیث کو مختلف طرق سے نقل کیا ہے، اور محدثین کا قاعدہ ہے ضعیف روایت بالخصوص جب کہ وہ متعدد طرق سے نقل کی جائے فضائل میں مُغْتَبَر ہوتی ہے، غالباً اسی وجہ سے ”جامع صغیر“ میں ابو ہریرہ رضی اللہ عنہ کی اس حدیث پر حسن کی علامت لگائی ہے۔ ملا علی قاریؒ نے ”شرح شفاء“ میں ”جامع صغیر“ کے حوالہ سے بروایت طبرانی اور دارقطنی اس حدیث کو نقل کیا ہے۔ علامہ سخاویؒ کہتے ہیں کہ یہ حدیث حضرت انس رضی اللہ عنہ کی روایت سے بھی نقل کی جاتی ہے اور حضرت ابو ہریرہ رضی اللہ عنہ کی ایک حدیث میں یہ نقل کیا گیا ہے کہ جو شخص جمعہ کے دن عصر کی نماز کے بعد اپنی جگہ سے اٹھنے سے پہلے اسی مرتبہ یہ درود شریف پڑھے: ”اللَّهُمَّ صَلِّ عَلَى مُحَمَّدٍ النَّبِيِّ الْأُمِّيِّ وَعَلَى آلِهِ وَسَلِّمْ تَسْلِيمًا“ اس کے اسی سال کے گناہ معاف ہوں گے اور اسی سال کی عبادت کا ثواب اس کے لیے لکھا جائے گا۔ دارقطنی کی ایک روایت میں حضور ﷺ کا ارشاد نقل کیا گیا ہے کہ جو شخص جمعہ کے دن مجھ پر اسی مرتبہ درود شریف پڑھے، اس کے اسی سال کے گناہ معاف کیے جائیں گے، کسی نے عرض کیا: یا رسول اللہ! درود کس طرح پڑھا جائے؟ حضور ﷺ نے ارشاد فرمایا: ”اللَّهُمَّ صَلِّ عَلَى مُحَمَّدٍ عَبْدِكَ وَنَبِيِّكَ وَرَسُولِكَ النَّبِيِّ الْأُمِّيِّ“ اور یہ پڑھ کر ایک انگلی بند کر لے۔ انگلی بند کرنے کا مطلب یہ ہے کہ انگلیوں پر شمار کیا جائے۔ نبی کریم ﷺ سے انگلیوں پر گننے کی ترغیب وارد ہوئی ہے اور ارشاد ہوا کہ انگلیوں پر گنا کرو، اس حل لغات: ① سندوں۔ ② بھروسے کے قابل۔

لیے کہ قیامت میں ان کو گویائی دی جائے گی اور ان سے پوچھا جائے گا۔ جیسا کہ فضائل ذکر میں فصل دوم کی حدیث نمبر ۱۸ میں یہ مضمون تفصیل سے ذکر کیا جا چکا۔ ہم لوگ اپنے ہاتھوں سے سیکڑوں گناہ کرتے ہیں، جب قیامت کے دن پیشی کے وقت میں ہاتھ اور انگلیاں وہ ہزاروں گناہ گنوائیں، جو ان سے زندگی میں کیے گئے ہیں، تو ان کے ساتھ کچھ نیکیاں بھی گنوائیں، جو ان سے کی گئی ہیں یا ان سے گئی گئی ہیں۔ دائر قسطی کی اس روایت کو حافظ عراقیؒ نے حُسن بتلایا ہے۔ حضرت علیؓ سے حضور اقدسؐ کا یہ ارشاد نقل کیا گیا ہے کہ جو شخص جمعہ کے دن سومرتہ درود پڑھے، اس کے ساتھ قیامت کے دن ایک ایسی روشنی آئے گی کہ اگر اس روشنی کو ساری مخلوق پر تقسیم کیا جائے تو سب کو کافی ہو جائے۔ حضرت سہل بن عبد اللہؓ سے نقل کیا گیا ہے کہ جو شخص جمعہ کے دن عصر کی نماز کے بعد ”اللَّهُمَّ صَلِّ عَلَى مُحَمَّدٍ وَآلِ مُحَمَّدٍ“ کا یہ ارشاد نقل کیا ہے کہ جو شخص جمعہ پر ایک دفعہ درود بھیجے اور وہ قبول ہو جائے، تو اس کے اسی سال کے گناہ معاف ہوتے ہیں۔ حضرت تھانوی نور اللہ مرقدہؒ نے ”زاو السعد“ میں بحوالہ ”دُرِّ مُخْتَارِ اَصْبَهَانِي“ سے بھی حضرت انسؓ کی اس حدیث کو نقل فرمایا ہے۔ علامہ شامیؒ نے اس میں طویل بحث کی ہے کہ درود شریف میں بھی مقبول اور غیر مقبول ہوتے ہیں یا نہیں؟ شیخ ابوسلمان دارانیؒ سے نقل کیا ہے کہ ساری عبادتوں میں مقبول اور مردود ہونے کا احتمال ہے۔ لیکن حضور اقدسؐ پر تو درود شریف قبول ہی ہوتا ہے اور بھی بعض صوفیہ سے یہی نقل کیا ہے۔

يَا رَبِّ صَلِّ وَسَلِّمْ دَائِمًا اَبَدًا عَلَى حَبِيبِكَ خَيْرِ الْخَلْقِ كُلِّهِمْ

<p>حضرت رُوَيْفِعؓ حضور اقدسؐ کا یہ ارشاد نقل کرتے ہیں: جو شخص اس طرح کہے ”اللَّهُمَّ صَلِّ عَلَى مُحَمَّدٍ وَأَنْزِلْهُ الْمَقْعَدَ الْمُقَرَّبَ عِنْدَكَ يَوْمَ الْقِيَمَةِ“ اس کے لیے میری شفاعت واجب ہو جاتی ہے۔</p>	<p>⑤ عَنْ رُوَيْفِعِ بْنِ ثَابِتٍ الْأَنْصَارِيِّؓ قَالَ: قَالَ رَسُولُ اللَّهِ ﷺ: مَنْ قَالَ: اللَّهُمَّ صَلِّ عَلَى مُحَمَّدٍ وَأَنْزِلْهُ الْمَقْعَدَ الْمُقَرَّبَ عِنْدَكَ يَوْمَ الْقِيَمَةِ، وَجَبَتْ لَهُ شَفَاعَتِي. [رواه البزار والطبراني في الأوسط وبعض أسانيدهم حسن كذا في التروغيب]</p>
--	--

**فائدہ:** درود شریف کے الفاظ کا ترجمہ یہ ہے ”اے اللہ آپ محمدؐ پر درود بھیجیے اور ان کو قیامت کے دن ایسے مبارک ٹھکانے پر پہنچائیے جو آپ کے نزدیک مقرب ہو۔“ علماء کے ”مَقْعَدُ مُقَرَّبَ“ یعنی مقرب ٹھکانے میں مختلف اقوال ہیں، علامہ سخاویؒ کہتے ہیں کہ مُقَرَّبُہ کہ اس سے وسیلہ مراد ہو یا مقام محمود یا آپؐ کا عرش پر تشریف رکھنا یا آپؐ کا وہ مقام عالی جو سب

حل لغات: ① بولنے کی طاقت۔ ② حاضری۔ ③ لمبی۔ ④ قبول ہونا۔ ⑤ قبول نہ ہونا۔ ⑥ شک۔ ⑦ ہو سکتا۔ ⑧ بلند۔

سے اعلیٰ و ارفع ہے۔ ”حرّٰثِیْن“ میں لکھا ہے کہ مَقْعَدُ مَقَرَّب کے ساتھ اس لیے موصوف کیا ہے کہ جو شخص اس میں ہوتا ہے وہ مقرب ہوتا ہے، اس وجہ سے گویا اس مکان ہی کو مقرب قرار دیا اور اس کے مصداق میں علاوہ ان اقوال کے جو سخاؤی سے گزرے ہیں، کرسی پر تشریف فرما ہونے کا اِضَافَہ کیا ہے۔ ملا علی قاریؒ کہتے ہیں کہ مَقْعَدُ مَقَرَّب سے مراد مقام مُجَوَّد ہے، اس لیے کہ روایت میں ”یَوْمَ الْقِيَمَةِ“ کا لفظ ذکر کیا گیا ہے اور بعض روایات میں ”الْمَقَرَّبُ عِنْدَكَ فِي الْجَنَّةِ“ کا لفظ آیا ہے، یعنی وہ ٹھکانہ جو جنت میں مقرب ہو، اس بناء پر اس سے مراد وسیلہ ہوگا جو جنت کے درجات میں سب سے اعلیٰ درجہ ہے۔ بعض علماء نے کہا ہے کہ حضور اقدس ﷺ کے لیے دو مقام علیحدہ علیحدہ ہیں، ایک مقام تو وہ ہے جب کہ حضور اقدس ﷺ شفاعت کے میدان میں عرشِ معلیٰ کے دائیں جانب ہوں گے، جس پر اُولَیِّیْنَ وَاٰخِرِیْنَ سب کو رِشکَت ہوگا اور دوسرا آپ ﷺ کا مقام جنت میں جس کے اوپر کوئی درجہ نہیں۔ بخاری شریف کی ایک بہت طویل حدیث میں جس میں نبی کریم ﷺ کا بہت طویل خواب، جس میں حضور اقدس ﷺ نے دوزخ، جنت وغیرہ اور زنا کار، سودخور وغیرہ لوگوں کے ٹھکانے دیکھے، اس کے اخیر میں ہے کہ پھر وہ دونوں فرشتے مجھے ایک گھر میں لے گئے، جس سے زیادہ حسین اور بہتر مکان میں نے نہیں دیکھا تھا، اس میں بہت سے بوڑھے اور جوان عورتیں اور بچے تھے، اس کے بعد وہاں سے نکال کر مجھے وہ ایک درخت پر لے گئے، وہاں ایک مکان پہلے سے بھی بڑھیا تھا، میرے پوچھنے پر انھوں نے بتایا کہ پہلا مکان عام مسلمانوں کا ہے اور یہ شہداء کا، اس کے بعد انھوں نے کہا کہ ذرا اوپر سر اٹھائیے، تو میں نے سر اٹھا کر دیکھا تو ایک ابرسٹھان نظر آیا، میں نے کہا میں اس کو بھی دیکھ لوں؟ ان دونوں فرشتوں نے کہا کہ ابھی آپ کی عمر باقی ہے، جب پوری ہو جائے گی جب آپ اس میں تشریف لے جائیں گے۔ درود شریف کی مختلف احادیث میں مختلف الفاظ پر شَفَاعَت واجب ہونے کا وعدہ پہلے بھی گزر چکا، آئندہ بھی آ رہا ہے، کسی قیدی یا مجرم کو اگر یہ معلوم ہو جائے کہ حاکم کے یہاں۔ فلاں شخص کا اثر ہے اور اس کی سفارش حاکم کے یہاں بڑی وسیع ہوتی ہے، تو اس سفارش کی خوشامد میں کتنی دوڑ دھوپ کی جاتی ہے، ہم میں سے کون سا ایسا ہے جو بڑے سے بڑے گناہ کا مجرم نہیں؟ اور حضور اقدس ﷺ جیسا سفارشی جو اللہ کا حبیب، سارے رسولوں اور تمام مخلوق کا سردار، وہ کسی آسان چیز پر اپنی سفارش کا وعدہ اور وعدہ بھی ایسا مَوْکَدِّ کہ فرماتے ہیں کہ مجھ پر اس کی سفارش واجب ہے، پھر بھی اگر کوئی شخص اس سے فائدہ نہ اٹھائے تو کس قدر خسارہ کی بات ہے۔ اَنْبِیَآئِیَّت میں اوقات ضائع کرتے ہیں، فضول باتوں بلکہ غیبت وغیرہ گناہوں میں قیمتی اوقات کو برباد کرتے ہیں، ان اوقات کو درود شریف میں اگر خرچ کیا جائے تو کتنے فوائد حاصل ہوں۔

- حل لغات: ① باند۔ ② پہلے لوگ۔ ③ پچھلے لوگ۔ ④ لمبی۔ ⑤ بادل۔ ⑥ بہت اہم۔ ⑦ مضبوط۔  
⑧ نقصان۔ ⑨ بیکار باتوں۔

يَا رَبِّ صَلِّ وَسَلِّمْ دَائِبًا أَبَدًا عَلَى حَبِيبِكَ خَيْرِ الْخَلْقِ كُلِّهِمْ

① عَنِ ابْنِ عَبَّاسٍ ؓ قَالَ:

قَالَ رَسُولُ اللَّهِ ﷺ: مَنْ قَالَ:

جَزَى اللَّهُ عَنَّا مُحَمَّدًا مَا هُوَ

أَهْلُهُ أَتَعَبَ سَبْعِينَ كَاتِبًا

أَلْفَ صَبَاحٍ.

حضرت ابن عباس ؓ حضور ﷺ کا ارشاد نقل کرتے ہیں جو شخص یہ دُعا کرے ”جَزَى اللَّهُ عَنَّا مُحَمَّدًا مَا هُوَ أَهْلُهُ“ ترجمہ: اللہ جل شانہ جزا دے محمد (ﷺ) کو ہم لوگوں کی طرف سے جس بدلے کے وہ مُسْتَحَقِّ ہیں، تو اس کا ثواب ستر فرشتوں کو ایک ہزار دن تک مُشَقَّت میں ڈالے گا۔

ارواه الطبرانی فی الکبیر والأوسط کذا فی التریغیب وبسط السخاوی فی تخریجہ ولفظہ: أنهب سبعین ملکا ألف صباح

**فائدہ:** ترمذی، التاجلس میں بر وایت طبرانی حضرت جابر ؓ کی حدیث سے حضور ﷺ کا یہ ارشاد نقل کیا ہے کہ جو شخص صبح شام یہ درود پڑھا کرے ”اللَّهُمَّ رَبِّ مُحَمَّدٍ صَلِّ عَلَى مُحَمَّدٍ وَعَلَى آلِ مُحَمَّدٍ وَاجْزِ مُحَمَّدًا مَا هُوَ أَهْلُهُ“ وہ اس کا ثواب لکھنے والوں کو ایک ہزار دن تک مشقت میں ڈالے رکھے گا۔ ”مشقت میں ڈالے گا“ کا مطلب یہ ہے کہ وہ ایک ہزار دن تک اس کا ثواب لکھتے لکھتے تھک جائیں گے۔ بعض علماء نے ”جس بدلے کے وہ مُسْتَحَقِّ ہیں“ کی جگہ ”جو بدلہ اللہ کی شان کے مناسب ہے“ لکھا ہے۔ یعنی جتنا بدلہ عطا کرنا تیری شایان شان ہو وہ عطا فرما اور اللہ تعالیٰ کی شان کے مناسب بالخصوص اپنے محبوب ﷺ کے لیے ظاہر ہے کہ بے اینٹا ہوگا۔ حضرت حسن بصریؒ سے ایک طویل درود شریف کے ذیل میں نقل کیا گیا ہے کہ وہ اپنے درود شریف میں یہ الفاظ بھی پڑھا کرتے تھے ”وَاجْزِهِ عَنَّا خَيْرُ مَا جَزَيْتَ نَبِيًّا عَنْ أُمَّتِهِ“ اے اللہ! حضور ﷺ کو ہماری طرف سے اس سے زیادہ بہتر بدلہ عطا فرمائیے، جتنا کسی نبی کو اس کی اُمت کی طرف سے آپ نے عطا فرمایا۔ ایک اور حدیث میں نقل کیا گیا ہے، جو شخص یہ الفاظ پڑھے: ”اللَّهُمَّ صَلِّ عَلَى مُحَمَّدٍ وَعَلَى آلِ مُحَمَّدٍ صَلَوةً تَكُونُ لَكَ رِضًا وَلِحَقِّهِ أَدَاءً، وَأَعْطِهِ الْوَسِيلَةَ وَالْمَقَامَ الْمَحْمُودَ الَّذِي وَعَدْتَهُ، وَاجْزِهِ عَنَّا مَا هُوَ أَهْلُهُ، وَاجْزِهِ عَنَّا مِنْ أَفْضَلِ مَا جَزَيْتَ نَبِيًّا عَنْ أُمَّتِهِ، وَصَلِّ عَلَى جَمِيعِ إِخْوَانِهِ مِنَ النَّبِيِّينَ وَالصَّالِحِينَ يَا أَرْحَمَ الرَّاحِمِينَ“ جو شخص سات سو معنوں تک ہر جمعہ کو سات مرتبہ اس درود کو پڑھے، اس کے لیے میری شفاعت واجب ہے۔ ایک علامہ جو ابنِ المُنْتَهَر کے نام سے مشہور ہیں، یوں کہتے ہیں کہ جو شخص یہ چاہتا ہو کہ اللہ جل شانہ کی ایسی حمد کرے جو اس سب سے زیادہ افضل ہو جواب تک اس کی مخلوق میں سے کسی نے کی ہو، اولین و آخرین اور ملائکہ مقررین آسمان والوں اور زمین والوں سے بھی افضل ہو اور اسی طرح یہ چاہے کہ حضور اقدس ﷺ پر ایسا درود شریف پڑھے جو اس سب سے افضل ہو جتنے

حل لغات: ① لبہ۔ ② پہلے لوگ۔ ③ پچھلے لوگ۔ ④ اونچے درجے والے فرشتے۔



دروہ کسی نے پڑھے ہیں اور اسی طرح یہ بھی چاہتا ہو کہ وہ اللہ تعالیٰ شانہ سے کوئی ایسی چیز مانگے جو اس سب سے افضل ہو جو کسی نے مانگی ہو، تو وہ یہ پڑھا کرے ”اَللّٰهُمَّ لَكَ الْحَمْدُ كَمَا اَنْتَ اَهْلُهُ فَصَلِّ عَلٰی مُحَمَّدٍ كَمَا اَنْتَ اَهْلُهُ وَافْعَلْ بِمَا اَنْتَ اَهْلُهُ فَاِنَّكَ اَنْتَ اَهْلُ التَّقْوٰی وَاَهْلُ الْمَغْفِرَةِ“ جس کا ترجمہ یہ ہے: اے اللہ! تیرے ہی لیے حمد ہے جو تیری شان کے مناسب ہے، پس تُو محمد ﷺ پر درود بھیج جو تیری شان کے مناسب ہے اور ہمارے ساتھ بھی وہ معاملہ کر جو تیری شایان شان ہو، بے شک تُو ہی اس کا مُتَحِق ہے کہ تجھ سے ڈرا جائے اور مغفرت کرنے والا ہے۔“ ابوالفضل ثومانیؒ کہتے ہیں کہ ایک شخص خراسان سے میرے پاس آیا اور اس نے یہ بیان کیا کہ میں مدینہ پاک میں تھا، میں نے حضور اقدس ﷺ کی خواب میں زیارت کی تو حضور ﷺ نے مجھ سے یہ ارشاد فرمایا: جب تُو ہمدان جائے تو ابوالفضل بن زبیر کو میری طرف سے سلام کہہ دینا۔ میں نے عرض کیا: یا رسول اللہ یہ کیا بات؟ تو حضور ﷺ نے ارشاد فرمایا کہ وہ مجھ پر روزانہ سو مرتبہ یا اس سے بھی زیادہ یہ درود پڑھا کرتا ہے۔ ”اَللّٰهُمَّ صَلِّ عَلٰی مُحَمَّدٍ بِالْبَيْتِ الْاُمِّيِّ وَعَلٰی اٰلِ مُحَمَّدٍ جَزَى اللّٰهُ مُحَمَّدًا صَلَّى اللّٰهُ عَلَيْهِ وَسَلَّمَ عَنَّا مَا هُوَ اَهْلُهُ“ ابوالفضلؒ کہتے ہیں کہ اس شخص نے قسم کھائی کہ وہ مجھے یا میرے نام کو حضور اقدس ﷺ کے خواب میں بتانے سے پہلے نہیں جانتا تھا۔ ابوالفضلؒ کہتے ہیں: میں نے اس کو کچھ غلہ دینا چاہا تو اس نے یہ کہہ کر انکار کر دیا کہ میں حضور اقدس ﷺ کے پیام کو بیٹتا نہیں (یعنی اس کا کوئی معاوضہ نہیں لیتا)۔ ابوالفضلؒ کہتے ہیں کہ اس کے بعد پھر میں نے اس شخص کو نہیں دیکھا۔ [بدیع] اس نوع کا ایک دوسرا قصہ حکایات میں امتالیس پر آ رہا ہے۔

يَا رَبِّ صَلِّ وَسَلِّمْ دَائِمًا اَبَدًا عَلَى حَبِيبِكَ خَيْرِ الْخَلْقِ كُلِّهِمْ

حضرت عبد اللہ بن عمروؓ حضور اقدس ﷺ کا ارشاد نقل کرتے ہیں کہ جب تم اذان سنا کرو تو جو الفاظ مؤذن کہے وہی تم کہا کرو، اس کے بعد مجھ پر درود بھیجا کرو، اس لیے کہ جو شخص مجھ پر ایک دفعہ درود بھیجتا ہے، اللہ جلّ شانہ اس پر دس دفعہ درود بھیجتے ہیں، پھر اللہ جلّ شانہ سے میرے لیے وسیلہ کی دُعا کیا کرو، وسیلہ جنت کا ایک درجہ ہے جو صرف ایک ہی شخص کو ملے گا اور مجھے اُمید ہے کہ وہ ایک شخص میں ہی ہوں، پس جو شخص میرے لیے اللہ سے وسیلہ کی دُعا کرے گا اس پر میری شفاعت اُتر پڑے گی۔

④ عَنْ عَبْدِ اللَّهِ بْنِ عَمْرٍو بْنِ الْعَاصِ  
اَنَّهٗ سَمِعَ النَّبِيَّ ﷺ يَقُوْلُ: اِذَا سَمِعْتُمُ الْمُؤَذِّنَ فَقُوْلُوْا مِثْلَ مَا يَقُوْلُ، ثُمَّ صَلُّوْا عَلَيَّ فَاِنَّهٗ مَنْ صَلَّى عَلَيَّ صَلٰوةً صَلَّى اللّٰهُ عَلَيْهِ عَشْرًا، ثُمَّ سَلُّوْا اللّٰهُ لِي الْوَسِيْلَةَ فَاِنَّهَا مَنْزِلَةٌ فِي الْجَنَّةِ لَا تَنْبَغِيْ اِلَّا لِعَبْدٍ مِّنْ عِبَادِ اللّٰهِ وَاَرْجُوْ اَنْ اَكُوْنَ اَنْتَاهُوْ فَمَنْ سَاَلَ لِي الْوَسِيْلَةَ حَلَّتْ عَلَيْهِ الشَّفَاعَةُ.

[رواه مسلم وأبو داود والترمذي كذا في الترمذي]

حل لغات: ① بدلہ۔ ② قسم۔

**فائدہ:** ”اُتر پڑے گی“ کا مطلب یہ ہے کہ مُقْتَضًی ہو جائے گی، اس لیے کہ بعض روایات میں اس کی جگہ یہ ارشاد ہے کہ اس کے لیے میری شفاعت واجب ہو جائے گی۔ بخاری شریف کی ایک حدیث میں یہ ہے کہ جو شخص اذان سُنے اور یہ دعا پڑھے ”اَللّٰهُمَّ رَبِّ هٰذِهِ الدَّعْوَةُ الثَّامَّةُ وَالصَّلٰوةُ الْقَائِمَةُ اِنِّ مُحَمَّدًا الْوَسِيْلَةَ وَالْبَعْثَةُ مَقَامًا مَّحْمُوْدًا الَّذِي وَعَدْتَهُ“ اس کے لیے میری شفاعت اُتر جاتی ہے۔ حضرت ابو الدرداء ؓ سے نقل کیا گیا ہے کہ جب حضور اقدس ﷺ اذان سنتے تو خود بھی یہ دعا پڑھتے: اَللّٰهُمَّ رَبِّ هٰذِهِ الدَّعْوَةُ الثَّامَّةُ وَالصَّلٰوةُ الْقَائِمَةُ صَلِّ عَلٰی مُحَمَّدٍ وَاٰتِهِ سَلٰمٌ يَّوْمَ الْقِيٰمَةِ، اور حضور ﷺ اتنی آواز سے پڑھا کرتے تھے کہ پاس والے اس کو سنتے تھے۔ اور بھی مُتَعَدِّد احادیث سے علامہ سخاویؒ نے یہ مضمون نقل کیا ہے اور حضرت ابو ہریرہ ؓ سے حضور ﷺ کا یہ ارشاد نقل کیا ہے کہ جب تم مجھ پر درود پڑھا کرو، تو میرے لیے وسیلہ بھی مانگا کرو۔ کسی نے عرض کیا: یا رسول اللہ! وسیلہ کیا چیز ہے؟ حضور ﷺ نے فرمایا کہ جنت کا اعلیٰ درجہ ہے جو صرف ایک ہی شخص کو ملے گا اور مجھے یہ اُمید ہے کہ وہ شخص میں ہی ہوں گا۔ علامہ سخاویؒ کہتے ہیں کہ وسیلہ کے اصل معنی لُغَت میں تو وہ چیز ہے کہ جس کی وجہ سے کسی بادشاہ یا کسی بڑے آدمی کی بارگاہ میں تَقَرُّب حاصل کیا جائے، لیکن اس جگہ ایک عالمی درجہ مراد ہے۔ جیسا کہ خود حدیث میں وارد ہے کہ وہ جنت کا ایک درجہ ہے اور قرآن پاک کی آیت ﴿وَابْتَغُوا الْيُسْرَىٰ﴾ [سورہ مائدہ: ۳۵] میں ائمہ تفسیر کے دو قول ہیں۔ ایک تو یہ کہ اس سے وہی تَقَرُّب مراد ہے جو اوپر گزرا۔ حضرت ابن عباس ؓ، مجاہد، عطاء وغیرہ سے یہی قول نقل کیا گیا ہے۔ قنَادِہ کہتے ہیں: اللہ کی طرف تَقَرُّب حاصل کرو اس چیز کے ساتھ جو اس کو راضی کر دے۔ واجِدی، بقوی، زنجبیری رحمہم اللہ سے بھی یہی نقل کیا گیا ہے کہ وسیلہ ہر وہ چیز ہے، جس سے تَقَرُّب حاصل کیا جاتا ہو، قرابت ہو یا کوئی عمل اور اس قول میں نبی کریم ﷺ کے ذریعہ سے تَوَسُّل حاصل کرنا بھی داخل ہے۔ اھ۔ علامہ جزیریؒ نے حصن حصین میں آداب دعا میں لکھا ہے ”وَ اَنْ يَّتَوَسَّلَ اِلَى اللّٰهِ تَعَالٰی بِاَنْبِيَآئِهِ. وَالصَّالِحِيْنَ مِنْ عِبَادِهِ“ یعنی تَوَسُّل حاصل کرے اللہ جلّ شانہ کی طرف اس کے انبیاء کے ساتھ، جیسا کہ بخاری، مُسْنَدِ بَرَّار اور حاکم کی روایت سے معلوم ہوتا ہے، اور اللہ کے نیک بندوں کے ساتھ، جیسا کہ بخاری سے معلوم ہوتا ہے۔ علامہ سخاویؒ کہتے ہیں اور دوسرا قول آیت شریفہ میں یہ ہے کہ اس سے مراد محبت ہے یعنی اللہ کے محبوب بنو، جیسا کہ ماوردیؒ وغیرہ نے ابو زید سے نقل کیا ہے اور حدیث پاک میں فضیلت سے مراد وہ مرتبہ عالیہ ہے، جو ساری مخلوق سے اونچا ہو، اور اتمال ہے کوئی اور مرتبہ مُرَاد ہو یا وسیلہ کی تفسیر ہو اور مقام محمود ہی ہے جس کو اللہ جلّ شانہ نے اپنے پاک کلام میں سورہ بنی اسرائیل میں ارشاد فرمایا ہے ﴿عَسَىٰ اَنْ يَّبْعَثَكَ

حل لغات: (۱) ثابت۔ (۲) اونچا۔ (۳) وسیلہ، ذریعہ۔ (۴) اونچا۔ (۵) ہو سکتا ہے۔

رَبُّكَ مَقَامًا مَّحْمُودًا ﴿[سورہ اسراء: ۷۹] ترجمہ: ”امید ہے کہ پہنچائیں گے آپ کو آپ کے رب مقام محمود میں“ مقام محمود کی تفسیر میں علماء کے چند اقوال ہیں: یہ کہ وہ حضور اقدس ﷺ کا اپنی اُمت کے اوپر گواہی دینا ہے، اور کہا گیا ہے کہ خُزْءُ کا جھنڈا جو قیامت کے دن آپ کو دیا جائے گا، مُرَاد ہے، اور بعض نے کہا ہے کہ اللہ جلّ شانہ آپ ﷺ کو قیامت کے دن عرش پر اور بعض نے کہا: گُرسی پر بٹھانے کو کہا ہے۔ ابنِ جوزیؒ نے ان دونوں قولوں کو بڑی جماعت سے نقل کیا ہے اور بعضوں نے کہا کہ اس سے مُرَاد شفاعت ہے، اس لیے کہ وہ ایسا مقام ہے کہ اس میں اُولَیِّیْنَ وَاٰخِرَتِیْنَ سب ہی آپ کی تعریف کریں گے۔ علامہ سخاویؒ اپنے استاذ حافظ ابنِ حجرؒ کے اتباع میں کہتے ہیں: ان اقوال میں کوئی مُتَفَاقَت نہیں، اس واسطے کہ اَحْثَمَل ہے کہ عرش و کُرسی پر بٹھانا شفاعت کی اجازت کی علامت ہو اور جب حضور ﷺ وہاں تشریف فرما ہو جائیں تو اللہ جلّ شانہ ان کو خُزْءُ کا جھنڈا عطا فرمائے اور اس کے بعد حضور اقدس ﷺ اپنی اُمت پر گواہی دیں۔ ابنِ جہانؒ کی ایک حدیث میں حضرت کُعب بن مالکؓ سے حضور ﷺ کا ارشاد نقل کیا گیا ہے کہ اللہ جلّ شانہ قیامت کے دن لوگوں کو اُٹھائیں گے، پھر مجھے ایک سَبَّجُوٹا پہنائیں گے، پھر میں وہ کہوں گا جو اللہ چاہیں، پس یہی مقام محمود ہے۔ حافظ ابن حجرؒ کہتے ہیں کہ ”پھر میں کہوں گا“ سے مراد وہ خُزْءُ و ثَمَّاء ہے جو حضور اقدس ﷺ شفاعت سے پہلے کہیں گے، اور مقام محمود ان سب چیزوں کے مجموعہ کا نام ہے، جو اس وقت میں پیش آئیں گی اتنی۔ حضور ﷺ کے اس ارشاد کا مطلب کہ ”میں وہ کہوں گا جو اللہ تعالیٰ چاہیں گے“۔ حدیث کی کتابوں بخاری، مُسَلِّم شریف وغیرہ میں شفاعت کی طویل حدیث میں حضرت انسؓ سے نقل کیا گیا ہے، جس میں یہ مذکور ہے کہ جب میں اللہ تعالیٰ کی زیارت کروں گا تو سجدہ میں گر جاؤں گا، اللہ جلّ شانہ مجھے سجدہ میں جب تک چاہیں گے پڑا رہنے دیں گے، اس کے بعد اللہ جلّ شانہ کا ارشاد ہوگا: ”مُحَمَّدُ اسْرُاْٹْھَاو اور کہو، تمہاری بات سنی جائے گی، سفارش کرو قبول کی جائے گی، مانگو تمہارا سوال پورا کیا جائے گا“۔ حضور اقدس ﷺ فرماتے ہیں: ”اس پر میں سجدہ سے سر اُٹھاؤں گا، پھر اپنے رب کی وہ خُزْءُ و ثَمَّاء کروں گا جو اُس وقت میرا رب مجھے اِلْہَام کرے گا، پھر میں اُمت کے لیے سفارش کروں گا“۔ بہت لمبی حدیث سفارش کی ہے جو مشکوٰۃ میں بھی مذکور ہے۔

ہاں ہاں اجازت ہے تجھے آ، آج عزت ہے تجھے

زُبیٰ شَفَاعَت ہے تجھے بے شک یہ ہے حصّہ تِرا

یہاں ایک بات قابلِ لحاظ ہے کہ اوپر کی دُعاء میں ”اَلْوَسِيْلَةُ وَالْفَضِيْلَةُ“ کے بعد ”وَالدَّرَجَةُ

حل لغات: (۱) باتوں۔ (۲) پہلے لوگ۔ (۳) پچھلے لوگ۔ (۴) ٹکراؤ۔ (۵) ممکن ہے۔ (۶) ہر ا۔ (۷) لمبی۔ (۸) اللہ تعالیٰ کی طرف سے کسی بات کا دل میں ڈالا جانا۔ (۹) مناسب۔

الرَّفِيعَةَ“ کا لفظ بھی مشہور ہے۔ محدثین فرماتے ہیں کہ یہ لفظ اس حدیث میں ثابت نہیں۔ البتہ بعض روایات میں جیسا کہ حصین حصین میں بھی ہے اس کے اخیر میں ”إِنَّكَ لَا تُخْلِفُ الْمِيعَادَ“ کا اضافہ ہے۔  
يَا رَبِّ صَلِّ وَسَلِّمْ دَائِمًا أَبَدًا عَلَى حَبِيبِكَ خَيْرِ الْخَلْقِ كُلِّهِمْ

⑧ عَنْ أَبِي حُمَيْدٍ أَوْ أَبِي أُسَيْدٍ  
السَّاعِدِيِّ قَالَ: قَالَ رَسُولُ اللَّهِ  
ﷺ: إِذَا دَخَلَ أَحَدُكُمْ فِي الْمَسْجِدِ  
فَلْيُسَلِّمْ عَلَى النَّبِيِّ ﷺ، ثُمَّ لِيَقُلْ:  
اللَّهُمَّ افْتَحْ لِي أَبْوَابَ رَحْمَتِكَ  
وَإِذَا خَرَجَ مِنَ الْمَسْجِدِ فَلْيُسَلِّمْ  
عَلَى النَّبِيِّ ﷺ، ثُمَّ لِيَقُلْ: اللَّهُمَّ افْتَحْ  
لِي أَبْوَابَ فَضْلِكَ.

حضور اقدس ﷺ کا ارشاد ہے کہ جب تم میں سے کوئی شخص مسجد میں داخل ہوا کرے، تو نبی (کریم) ﷺ پر سلام بھیجا کرے پھر یوں کہا کرے: ”اللَّهُمَّ افْتَحْ لِي أَبْوَابَ رَحْمَتِكَ“ ”اے میرے اللہ! میرے لیے اپنی رحمت کے دروازے کھول دے“ اور جب مسجد سے نکلا کرے تب بھی نبی کریم ﷺ پر سلام بھیجا کرے اور یوں کہا کرے ”اللَّهُمَّ افْتَحْ لِي أَبْوَابَ فَضْلِكَ“ ”اے اللہ! میرے لیے اپنے فضل (یعنی روزی) کے دروازے کھول دے۔“

آخر جہ أبو عوانہ فی صحیحہ وأبو داؤد والنسائی وابن خزيمة وابن حبان فی صحیحہما کذا فی البدیع **فائدہ:** مسجد میں جانے کے وقت رحمت کے دروازے کھلنے کی وجہ یہ ہے کہ جو مسجد میں جاتا ہے، وہ اللہ کی عبادت میں مشغول ہونے کے لیے جاتا ہے، وہ اللہ کی رحمت کا زیادہ محتاج ہے کہ وہ اپنی رحمت سے عبادت کی توفیق عطا فرمائے، پھر اس کو قبول فرمائے۔ مظاہر حق میں لکھا ہے: دروازے رحمت کے کھول بسبب برکت اس مکان شریف کے، یا بسبب توفیق دینے نماز کی اس میں، یا بسبب کھولنے حقائق نماز کے۔ اور مراد ”فضل“ سے رزقِ حلال ہے کہ بعد نکلنے کے نماز سے اس کی طلب کو جاتا ہے۔ اھ۔ اس میں قرآن پاک کی اس آیت کی طرف اشارہ ہے، جو سورہ جمعہ میں وارد ہے: ﴿فَإِذَا قُضِيَتِ الصَّلَاةُ فَانْتَشِرُوا فِي الْأَرْضِ وَابْتَغُوا مِنْ فَضْلِ اللَّهِ﴾ [سورہ جمعہ: ۱۰] علامہ سخاوی نے حضرت علی رضی اللہ عنہ کی حدیث سے نقل کیا ہے کہ جب مسجد میں داخل ہوا کرو، تو حضور ﷺ پر درود بھیجا کرو۔ اور حضور اقدس ﷺ کی صاحبزادی حضرت فاطمہ رضی اللہ عنہا سے نقل کیا ہے کہ حضور اقدس ﷺ جب مسجد میں داخل ہوتے، تو درود و سلام بھیجتے محمد پر (یعنی خود اپنے اوپر) اور پھر یوں فرماتے ”اللَّهُمَّ اغْفِرْ لِي ذُنُوبِي وَافْتَحْ لِي أَبْوَابَ رَحْمَتِكَ“ اور جب مسجد سے نکلتے تب بھی اپنے اوپر درود و سلام بھیجتے اور فرماتے ”اللَّهُمَّ اغْفِرْ لِي ذُنُوبِي وَافْتَحْ لِي أَبْوَابَ فَضْلِكَ“۔ حضرت انس رضی اللہ عنہ ارشاد فرماتے ہیں کہ حضور اقدس ﷺ جب مسجد میں داخل ہوتے تو پڑھا کرتے ”بِسْمِ اللَّهِ اللَّهُمَّ صَلِّ عَلَى مُحَمَّدٍ“ اور جب باہر تشریف لاتے تب بھی یہ پڑھا کرتے ”بِسْمِ اللَّهِ اللَّهُمَّ صَلِّ عَلَى مُحَمَّدٍ“۔ حضرت ابن عمر رضی اللہ عنہما سے نقل



کیا گیا ہے کہ حضور اقدس ﷺ نے اپنے نواسے حضرت حسن ؑ کو یہ دُعا سکھائی تھی کہ جب وہ مسجد میں داخل ہوا کریں، تو حضور اقدس ﷺ پر درود بھیجا کریں اور یہ دُعاء پڑھا کریں ”اللَّهُمَّ اغْفِرْ لَنَا ذُنُوبَنَا وَافْتَحْ لَنَا أَبْوَابَ رَحْمَتِكَ“ اور جب نکلا کریں جب بھی یہی دُعا پڑھا کریں اور ”أَبْوَابَ رَحْمَتِكَ“ کی جگہ ”أَبْوَابَ فَضْلِكَ“ پڑھا کریں۔ حضرت ابو ہریرہ ؓ سے حضور ﷺ کا یہ ارشاد نقل کیا گیا ہے کہ جب کوئی شخص تم میں سے مسجد میں جایا کرے، تو حضور ﷺ پر سلام پڑھا کرے اور یوں کہا کرے: ”اللَّهُمَّ افْتَحْ لِي أَبْوَابَ رَحْمَتِكَ“ اور جب مسجد سے نکلا کرے تو حضور ﷺ پر سلام پڑھا کرے اور یوں کہا کرے: ”اللَّهُمَّ اغْصِنِي مِنَ الشَّيْطَانِ الرَّجِيمِ“ حضرت کعب ؓ نے حضرت ابو ہریرہ ؓ سے کہا کہ میں تجھے دو باتیں بتاتا ہوں، انہیں بھولنا مت، ایک یہ کہ جب مسجد میں جائے تو حضور ﷺ پر درود بھیجے اور یہ دُعا پڑھے ”اللَّهُمَّ افْتَحْ لِي أَبْوَابَ رَحْمَتِكَ“ اور جب باہر نکلے (مسجد سے) تو یہ دُعا پڑھا کر ”اللَّهُمَّ اغْفِرْ لِي وَاحْفَظْنِي مِنَ الشَّيْطَانِ الرَّجِيمِ“ اور بھی بہت سے صحابہ اور تابعین سے یہ دُعا نقل کی گئی ہیں۔ صاحبِ حصنِ حسین نے مسجد میں جانے کی اور مسجد سے نکلنے کی متعدد دُعا میں مختلف احادیث سے نقل کی ہیں۔ ابوداؤد شریف کی روایت سے مسجد میں داخل ہونے کے وقت یہ دُعا نقل کی ہے ”أَعُوذُ بِاللَّهِ الْعَظِيمِ وَبِوَجْهِهِ الْكَرِيمِ وَسُلْطَانِهِ الْقَدِيمِ مِنَ الشَّيْطَانِ الرَّجِيمِ“ میں پناہ مانگتا ہوں اس اللہ کے ذریعے سے جو بڑی عظمت والا ہے اور اس کی کریم ذات کے ذریعے سے اور اس کی قدیم بادشاہت کے ذریعے سے شیطانِ مردود کے حملہ سے“۔ حصنِ حسین میں تو اتنا ہی ہے، لیکن ابوداؤد میں اس کے بعد حضور اقدس ﷺ کا یہ پاک ارشاد بھی نقل کیا ہے کہ جب آدمی یہ دُعا پڑھتا ہے، تو شیطان یوں کہتا ہے کہ مجھ سے تو یہ شخص شام تک کے لیے محفوظ ہو گیا۔ اس کے بعد صاحبِ حصن مختلف احادیث سے نقل کرتے ہیں کہ جب مسجد میں داخل ہو تو ”بِسْمِ اللَّهِ وَالسَّلَامُ عَلَى رَسُولِ اللَّهِ“ کہے۔ ایک اور حدیث میں ”وَعَلَى سُنَّةِ رَسُولِ اللَّهِ“ ہے اور ایک حدیث میں ”اللَّهُمَّ صَلِّ عَلَى مُحَمَّدٍ وَعَلَى آلِ مُحَمَّدٍ“ اور مسجد میں داخل ہونے کے بعد ”السَّلَامُ عَلَيْنَا وَعَلَى عِبَادِ اللَّهِ الصَّالِحِينَ“ پڑھے۔ اور جب مسجد سے نکلنے لگے، جب بھی حضور اقدس ﷺ پر سلام پڑھے ”بِسْمِ اللَّهِ وَالسَّلَامُ عَلَى رَسُولِ اللَّهِ“ اور ایک حدیث میں ”اللَّهُمَّ صَلِّ عَلَى مُحَمَّدٍ وَعَلَى آلِ مُحَمَّدٍ اللَّهُمَّ اغْصِنِي مِنَ الشَّيْطَانِ الرَّجِيمِ“ ہے۔

يَا رَبِّ صَلِّ وَسَلِّمْ دَائِمًا أَبَدًا عَلَى حَبِيبِكَ خَيْرِ الْخَلْقِ كُلِّهِمْ

حل لغات: ① بی کا لڑکا۔ ② برائی۔ ③ ہمیشگی۔

## خواب میں رسول اکرم ﷺ کی زیارت کرنے کے اعمال

⑨ حضور اقدس ﷺ کی خواب میں زیارت کی تمنا کون سا مسلمان ایسا ہوگا جس کو نہ ہو، لیکن عشق و محبت کی بقدر اس کی تمنائیں بڑھتی رہتی ہیں اور اکابر و مشائخ نے بہت سے اعمال اور بہت سے درودوں کے متعلق اپنے تجربات تحریر کیے ہیں کہ ان پر عمل سے سید الکونین ﷺ کی خواب میں زیارت نصیب ہوئی۔ علامہ سخاویؒ نے قول بدیع میں خود حضور اقدس ﷺ کا بھی ایک ارشاد نقل کیا ہے ”مَنْ صَلَّى عَلَى رُوحِ مُحَمَّدٍ فِي الْأَرْوَاحِ وَعَلَى جَسَدِهِ فِي الْأَجْسَادِ وَعَلَى قَبْرِهِ فِي الْقُبُورِ“ جو شخص رُوح محمد (ﷺ) پر ارواح میں اور آپ کے جسد اطہر پر بدنوں میں اور آپ کی قبر مبارک پر قبور میں درود بھیجے گا، وہ مجھے خواب میں دیکھے گا اور جو مجھے خواب میں دیکھے گا وہ قیامت میں دیکھے گا اور جو مجھے قیامت میں دیکھے گا، میں اس کی سفارش کروں گا اور جس کی میں سفارش کروں گا وہ میری حوض سے پانی پے گا اور اللہ جل شانہ اس کے بدن کو جہنم پر حرام فرمادیں گے۔ علامہ سخاویؒ کہتے ہیں کہ ابوالقاسم ہشتیؒ نے اپنی کتاب میں یہ حدیث نقل کی ہے، مگر مجھے اب تک اس کی اصل نہیں ملی۔ دوسری جگہ لکھتے ہیں: جو شخص یہ ارادہ کرے کہ نبی کریم ﷺ کو خواب میں دیکھے، وہ یہ درود پڑھے ”اللَّهُمَّ صَلِّ عَلَى مُحَمَّدٍ كَمَا أَمَرْنَا أَنْ نُصَلِّيَ عَلَيْهِ، اللَّهُمَّ صَلِّ عَلَى مُحَمَّدٍ كَمَا هُوَ أَهْلُهُ، اللَّهُمَّ صَلِّ عَلَى مُحَمَّدٍ كَمَا تُحِبُّ وَتَرْضَى“ جو شخص اس درود شریف کو طاق عدد کے موافق پڑھے گا، وہ حضور اقدس ﷺ کی خواب میں زیارت کرے گا اور اس پر اس کا اضافہ بھی کرنا چاہیے ”اللَّهُمَّ صَلِّ عَلَى رُوحِ مُحَمَّدٍ فِي الْأَرْوَاحِ، اللَّهُمَّ صَلِّ عَلَى جَسَدِ مُحَمَّدٍ فِي الْأَجْسَادِ اللَّهُمَّ صَلِّ عَلَى قَبْرِ مُحَمَّدٍ فِي الْقُبُورِ“

حضرت تھانوی نور اللہ مرقدہؒ ”زاد السعید“ میں تحریر فرماتے ہیں کہ سب سے زیادہ لذیذ تر اور شیریں تر خاصیت درود شریف کی یہ ہے کہ اس کی بدولت عشاق کو خواب میں حضور پُر نور ﷺ کی دولت زیارت میسر ہوئی ہے۔ بعض درودوں کو بالخصوص بزرگوں نے آزمایا ہے۔ شیخ عبدالحق محدث دہلویؒ نے کتاب ”ترغیب اہل السعادات“ میں لکھا ہے کہ شب جمعہ میں دو رکعت نماز نفل پڑھے اور ہر رکعت میں گیارہ بار ”آیۃ الکرسی“ اور گیارہ بار ”قل هو اللہ“ اور بعد سلام سو بار یہ درود شریف پڑھے، ان شاء اللہ تین جمعے نہ گزرنے پائیں گے کہ زیارت نصیب ہوگی، وہ درود شریف یہ ہے ”اللَّهُمَّ صَلِّ عَلَى مُحَمَّدٍ النَّبِيِّ الْأُمِّيِّ وَآلِهِ وَأَصْحَابِهِ وَسَلِّمْ“

دیگر شیخ موصوف نے لکھا ہے کہ جو شخص دو رکعت نماز پڑھے اور ہر رکعت میں بعد الحمد کے پچیس بار

- حل لغات:** ① بزرگ حضرات۔ ② دونوں جہاں کے سردار۔ ③ پاک بدن ④ یعنی تین، پانچ، سات وغیرہ۔ ⑤ مزیدار۔ ⑥ میٹھا۔ ⑦ بہت زیادہ محبت کرنے والا۔ ⑧ حاصل۔ ⑨ جمعہ کی رات۔

قل ہوا اللہ اور بعد سلام کے یہ درود شریف ہزار مرتبہ پڑھے، دولت زیارت نصیب ہو، وہ یہ ہے: ”صَلِّ  
اللَّهُ عَلَى النَّبِيِّ الْأُمِّيِّ“

دیگر نیز شیخ موصوف نے لکھا ہے کہ سوتے وقت ستر بار اس درود کو پڑھنے سے زیارت نصیب ہو  
”اللَّهُمَّ صَلِّ عَلَى سَيِّدِنَا مُحَمَّدٍ بِحَرِّ أَنْوَارِكَ وَمَعْدِنِ أَسْرَارِكَ وَلِسَانِ حُجَّتِكَ وَعَرْوَسِ  
مَمْلُكَتِكَ وَإِمَامِ حَضْرَتِكَ وَطَرَّازِ مُلْكِكَ وَخَزَائِنِ رَحْمَتِكَ وَطَرِيقِ شَرِيعَتِكَ الْمُتَكَدِّدِ  
بِتَوْحِيدِكَ إِنْسَانِ عَيْنِ الْوُجُودِ وَالسَّبَبِ فِي كُلِّ مَوْجُودٍ عَيْنِ أَعْيَانِ خَلْقِكَ الْمُتَقَدِّمِ مِنْ  
تُورِ ضِيَائِكَ صَلَوةً تَدُومُ بِدَوَامِكَ وَتُبْقَى بِبَقَائِكَ لَا مُنْتَهَى لَهَا دُونَ عِلْمِكَ صَلَوةً  
تُرْضِيكَ وَتُرْضِيهِ وَتَرْضَى بِهَا عَنَّا يَا رَبَّ الْعَالَمِينَ“

دیگر اس کو بھی سوتے وقت چند بار پڑھنا زیارت کے لیے شیخ نے لکھا ہے: ”اللَّهُمَّ رَبِّ الْجَلِّ  
وَالْحَرَامِ وَرَبِّ الْبَيْتِ الْحَرَامِ وَرَبِّ الزُّكْنِ وَالْمَقَامِ أَلْبَلُغْ لِرُوحِ سَيِّدِنَا وَمَوْلَانَا مُحَمَّدٍ مِنَّا  
السَّلَامَ“ مگر بڑی شرط اس دولت کے حصول میں قلب کا شوق سے پڑھنا اور ظاہری و باطنی معصیتوں  
سے بچنا ہے۔

ہمارے حضرت شیخ المشائخ فُطُب الارشاد شاہ ولی اللہ صاحب نور اللہ مرقدہ نے اپنی کتاب ”نوادر“  
میں بہت سے مشائخ تصوف اور ابدال کے ذریعہ سے حضرت خضر علیہ السلام سے متعدد اعمال نقل کیے ہیں،  
اگرچہ محدثانہ حیثیت سے ان پر کلام ہے، لیکن کوئی فقہی مسئلہ نہیں جس میں دلیل اور حجت کی ضرورت ہو،  
مُبَشَّرَات اور مَنَامَات ہیں۔ منجملہ ان کے لکھا ہے کہ ابدال میں سے ایک بزرگ نے حضرت خضر علیہ السلام سے  
درخواست کی کہ مجھے کوئی عمل بتائیے جو میں رات میں کیا کروں۔ انھوں نے فرمایا کہ مغرب سے عشاء تک  
نفلوں میں مشغول رہا کر کسی شخص سے بات نہ کر، نفلوں کی دو دور رکعت پر سلام پھیرتا رہا کر اور ہر رکعت میں  
ایک مرتبہ سورہ فاتحہ اور تین مرتبہ قل ہوا اللہ پڑھتا رہا کر، عشاء کے بعد بھی بغیر بات کیے اپنے گھر چلا جا اور  
وہاں جا کر دو رکعت نفل پڑھ، ہر رکعت میں ایک دفعہ سورہ فاتحہ اور سات مرتبہ قل ہوا اللہ، نماز کا سلام پھیرنے  
کے بعد ایک سجدہ کر جس میں سات دفعہ استغفار، سات مرتبہ درود شریف اور سات دفعہ ”سُبْحَانَ اللَّهِ  
أَلْحَمْدُ لِلَّهِ لَا إِلَهَ إِلَّا اللَّهُ اللَّهُ أَكْبَرُ لَا حَوْلَ وَلَا قُوَّةَ إِلَّا بِاللَّهِ“ پھر سجدہ سے سر اٹھا کر دعا کے لیے  
ہاتھ اٹھا اور یہ دعا پڑھ ”يَا حَيُّ يَا قَيُّوْمُ يَا ذَا الْجَلَالِ وَالْإِكْرَامِ يَا إِلَهَ الْأَوَّلِينَ وَالْآخِرِينَ يَا رَحْمَنُ  
الدُّنْيَا وَالْآخِرَةِ وَرَحِمَهُمَا يَا رَبَّ يَا رَبَّ يَا رَبَّ يَا رَبَّ يَا رَبَّ يَا رَبَّ“ پھر اسی حال میں ہاتھ  
اٹھائے ہوئے کھڑا ہوا اور کھڑے ہو کر پھر یہی دعا پڑھ، پھر دائیں کروٹ پر قبلہ کی طرف منہ کر کے لیٹ جا

حل لغات: ① گناہ ② خوشخبریاں ③ خواب۔

اور سونے تک درود شریف پڑھتا رہ۔ جو شخص یقین اور نیک نیتی کے ساتھ اس عمل پر مداومت کرے گا، مرنے سے پہلے حضور اقدس ﷺ کو ضرور خواب میں دیکھے گا۔ بعض لوگوں نے اس کا تجربہ کیا، انھوں نے دیکھا کہ وہ جنت گئے، وہاں انبیاء کرام علیہ السلام اور سید الکونین ﷺ کی زیارت ہوئی اور ان سے بات کرنے کا شرف حاصل ہوا۔ اس عمل کے بہت سے فضائل ہیں، جن کو ہم نے اختصاراً چھوڑ دیا اور بھی متعدد عمل اس نوع کے حضرت پیرانِ پیر سے نقل کیے ہیں۔

علامہ دمیثیؒ نے ”حیۃ الخوان“ میں لکھا ہے کہ جو شخص جمعہ کے دن جمعہ کی نماز کے بعد با وضو ایک پرچہ پر محمد رسول اللہ، احمد رسول اللہ پینتیس مرتبہ لکھے اور اس پرچہ کو اپنے ساتھ رکھے، اللہ جل شانہ اس کو طاعت پر قوت عطا فرماتا ہے اور اس کی برکت میں مدد فرماتا ہے اور شیاطین کے وساوس سے حفاظت فرماتا ہے اور اگر اس پرچہ کو روزانہ طلوع آفتاب کے وقت درود شریف پڑھتے ہوئے غور سے دیکھتا رہے تو نبی کریم ﷺ کی زیارت خواب میں کثرت سے ہوا کرے۔

تذہیبہ: خواب میں حضور اقدس ﷺ کی زیارت ہو جانا بڑی سعادت ہے، لیکن دو امر قابلِ لحاظ ہیں: اول وہ جس کو حضرت تھانوی نور اللہ عرقہ نے ”نشر الطیب“ میں تحریر فرمایا ہے۔ حضرت تحریر فرماتے ہیں: جاننا چاہیے کہ جس کو بیداری میں یہ شرف نصیب نہیں ہوا، اس کے لیے بجائے اس کے خواب میں زیارت سے مشرف ہو جانا سرمایہ تسلی اور فی نفسہ ایک نعمت عظمیٰ، دولتِ کبریٰ ہے اور اس سعادت میں اکتساب کو اصلاً دخل نہیں، محض موبہوت ہے۔ ”وَلَيَنْعَمَ مَا قَدِلَ“

ایں سعادت بزورِ بازو نیست تا نہ بخشد خدائے بخشندہ

ترجمہ کسی نے کیا ہی اچھا کہا کہ: یہ سعادت قوتِ بازو سے حاصل نہیں ہوتی ہے جب تک اللہ جل شانہ کی طرف سے عطا اور بخشش نہ ہو۔

ہزاروں کی عمریں اس حسرت میں ختم ہو گئیں، البتہ غالب یہ ہے کہ کثرت درود شریف و کمال اتباع سنت و غلبہ محبت پر اس کا ترتیب ہو جاتا ہے، لیکن چونکہ لازمی اور حتمی نہیں، اس لیے اس کے نہ ہونے سے مغموم و محزون نہ ہونا چاہیے کہ بعض کے لیے اسی میں حکمت و رحمت ہے، عاشق کو رضاءِ محبوب سے کام خواہ وصل ہو تب، ہجر ہو تب۔ وَلِلّٰهِ دَرْ هَنْ قَالَ:

أُرِيدُ وَصَالَهُ وَيُرِيدُ هَجْرِي فَأَثَرُكَ مَا أُرِيدُ لِمَا يُرِيدُ

- حل لغات: (۱) پابندی (۲) قسم (۳) سورج نکلنے کا وقت (۴) تسلی کا سامان (۵) خودی (۶) بڑی دولت (۷) عمل (۸) بالکل (۹) اللہ کا عطیہ (۱۰) افسوس (۱۱) حصول (۱۲) ضروری (۱۳) انگلیں اور رنجیدہ (۱۴) ملاپ (۱۵) دوری



اور اللہ ہی کے لیے خوبی ہے اس کہنے والے کی جس نے کہا کہ ”میں اس کا وصال چاہتا ہوں اور وہ مجھ سے فراق چاہتا ہے، میں اپنی خوشی کو اس کی خوشی کے مقابلہ میں چھوڑتا ہوں“ قَالَ الْعَارِفُ الْمَشْهُورُ اَزَبِي۔  
فراق و وصل چہ باشد رُضَا دوست طلب کہ خیف باشد اَرُو غیر اُو تمنائے  
ترجمہ: عارف شیرازی فرماتے ہیں ”فراق و وصل کیا ہوتا ہے محبوب کی رضا دھونڈو، کہ محبوب سے اس کی رضا کے سوا تمنا کرنا ظلم ہے۔“

اسی سے یہ بھی سمجھ لیا جاوے کہ اگر زیارت ہوگئی، مگر طاعت سے رضا حاصل نہ کی تو وہ کافی نہ ہوگی۔ کیا خود حضور اقدس ﷺ کے عہدِ مبارک میں بہت سے صورتِ زائر معنی مجبور اور بعض صورتِ مجبور جیسے اوئیس قرنی۔ اوئیس قرنی معنی قرب سے مسرور تھے یعنی حضور اقدس ﷺ کے پاک زمانہ میں کتنے لوگ ایسے تھے کہ جن کو حضور اقدس ﷺ کی ہر وقت زیارت ہوتی تھی، لیکن اپنے کفر و نفاق کی وجہ سے جہنمی رہے اور حضرت اوئیس قرنی مشہور تابعی ہیں، اکابرِ صوفیہ میں ہیں، حضور اقدس ﷺ کے زمانہ میں مسلمان ہو چکے تھے لیکن اپنی والدہ کی خدمت کی وجہ سے حضور اقدس ﷺ کی خدمت میں حاضر نہ ہو سکے، لیکن اس کے باوجود حضور اقدس ﷺ نے صحابہ ﷺ سے ان کا ذکر فرمایا اور یہ بھی ارشاد فرمایا کہ جو تم میں سے ان سے ملے، وہ ان سے اپنے لیے دعاء مغفرت کرائے۔ ایک روایت میں حضرت عمرؓ سے نقل کیا گیا کہ حضور ﷺ نے ان سے حضرت اوئیس کے متعلق فرمایا کہ اگر وہ کسی بات پر قسم کھا بیٹھیں تو اللہ اس کو ضرور پورا کرے، ہم ان سے دعاء مغفرت کرانا۔ [اصابہ]  
گو تھے اوئیس دُور مگر ہو گئے قریب بوجہ نسل تھا قریب مگر دُور ہو گیا

دوسرا امر قابلِ تنبیہ یہ ہے کہ جس شخص نے حضور اقدس ﷺ کو خواب میں دیکھا، اس نے یقیناً اور قطعاً حضور اقدس ﷺ ہی کی زیارت کی۔ روایاتِ صحیحہ سے یہ بات ثابت ہے اور مُحَقِّق ہے کہ شیطان کو اللہ تعالیٰ نے یہ قدرت عطا نہیں فرمائی کہ وہ خواب میں آکر کسی طرح اپنے آپ کو نبی کریم ﷺ ہونا ظاہر کرے، مثلاً یہ کہے کہ میں نبی ہوں، یا خواب دیکھنے والا شیطان کو نعوذ باللہ نبی کریم ﷺ سمجھ بیٹھے، اس لیے یہ تو ہو ہی نہیں سکتا لیکن اس کے باوجود اگر نبی کریم ﷺ کو اپنی اصلی ہیئت میں نہ دیکھے، یعنی حضور اقدس ﷺ کو ایسی ہیئت اور خلیہ میں دیکھے جو شانِ اقدس ﷺ کے مناسبت نہ ہو تو وہ دیکھنے والے کا قصور ہوگا، جیسا کہ کسی شخص کی آنکھ پر سُرخ یا سبز یا سیاہ عینک لگا دی جائے، تو جس رنگ کی آنکھ پر عینک ہوگی اسی رنگ کی سب چیزیں نظر آئیں گی۔ اسی طرح بھیجئے کو ایک کے دو نظر آتے ہیں۔ اگر نئے ٹائم پیس کی لمبائی میں کوئی شخص اپنا چہرہ دیکھے تو اتنا لمبا نظر آئے گا کہ حد نہیں اور اگر اس کی چوڑائی میں اپنا چہرہ دیکھے تو ایسا چوڑا نظر آئے گا کہ خود

حل لغات: ① دوری۔ ② مبارک زمانہ۔ ③ بتلانے کے لائق۔ ④ تحقیقی طور سے۔ ⑤ حالت۔ ⑥ شکل و صورت۔ ⑦ چشمہ پہنا دیا جائے۔

دیکھنے والے کو اپنے چہرہ پر ہنسی آجائے گی۔ اسی طرح سے اگر خواب میں حضور اقدس ﷺ کا کوئی ارشاد شریعتِ مطہرہ کے خلاف سنے تو وہ محتاجِ تعبیر ہے، شریعت کے خلاف اس پر عمل کرنا جائز نہیں، چاہے کتنے ہی بڑے شیخ اور متقدمی کا خواب ہو، مثلاً کوئی شخص دیکھے کہ حضور اقدس ﷺ نے کسی ناجائز کام کے کرنے کی اجازت یا حکم دیا، تو وہ درحقیقت حکم نہیں بلکہ ڈانٹ ہے جیسا کوئی شخص اپنی اولاد کو کسی برے کام کو روکے اور وہ مانتا نہ ہو، تو اس کو تنبیہ کے طور پر کہا جاتا ہے کہ کر اور کر، یعنی اس کا مزہ چکھاؤں گا اور اسی طرح سے کلام کے مطلب کا سمجھنا جس کو ”تعبیر“ کہا جاتا ہے، یہ بھی ایک دقیق فن ہے۔ ”تَغْيِيرُ الْأَنَامِ فِي تَغْيِيرِ الْمَنَامِ“ میں لکھا ہے: ایک شخص نے خواب میں یہ دیکھا کہ اس سے ایک فرشتہ نے کہا کہ تیری بیوی تیرے فلاں دوست کے ذریعہ تجھے زہر پلانا چاہتی ہے۔ ایک صاحب نے اس کی تعبیر یہ دی اور وہ صحیح تھی کہ تیری بیوی اس فلاں سے زنا کرتی ہے۔ اسی طرح اور بہت سے واقعات اس قسم کے فنی تعبیر کی کتابوں میں لکھے ہیں۔ ”مظاہر حق“ میں لکھا ہے کہ امام نوویؒ نے کہا ہے کہ صحیح یہی ہے کہ جس نے حضور ﷺ کو خواب میں دیکھا، اس نے آنحضرت ﷺ ہی کو دیکھا، خواہ آپ کی صفتِ معروفہ پر دیکھا ہو یا اس کے علاوہ۔ اور اختلاف اور نقائص صورتوں کا بڑا اعتبار کمال و نقصان دیکھنے والے کے ہے، جس نے حضرت ﷺ کو اچھی صورت میں دیکھا بَسْبَبِ کمال دین اپنے کے دیکھا اور جس نے بَرِخِلَافِ اس کے دیکھا بَسْبَبِ نقصان اپنے دین کے دیکھا۔ اسی طرح ایک نے بُدْہاد دیکھا، ایک نے جوان اور ایک نے راضی اور ایک نے خفا۔ یہ تمام بنتی ہے اوپر اختلاف حال دیکھنے والے کے، پس دیکھنا آنحضرت ﷺ کا گویا کسوٹی ہے معرفتِ احوال دیکھنے والے کے اور اس میں ضابطہ مفید ہے سالکوں کے لیے کہ اس سے احوال اپنے باطن کا معلوم کر کے علاج اس کا کریں۔ اور اسی قیاس پر بعض اربابِ تمکین نے کہا ہے کہ جو کلام آنحضرت ﷺ سے خواب میں سنے تو اس کو سنتِ قویہ پر عرض کرے، اگر موافق ہے تو حق ہے اور اگر مخالف ہے تو بسببِ خللِ سامعہ اس کی ہے، پس رویائے ذاتِ کریمہ اور اس چیز کا کہ دیکھی یا سنی جاتی ہے، حق ہے اور جو تفاوت اور اختلاف سے ہے، تجھ سے ہے۔ حضرت شیخ علی متقیؒ نقل کرتے تھے کہ ایک فقیر نے فقراءِ مغرب سے آنحضرت ﷺ کو خواب میں دیکھا کہ اس کو شراب پینے کے لیے فرماتے ہیں، اس نے واسطے رفعِ اس اشکال کے علماء سے استفتاء کیا کہ حقیقتِ حال کیا ہے؟ ہر ایک عالم نے مُجْمَل اور تاویل اس کی بیان کی، ایک عالم تھے مدینہ میں، نہایت مُتَّبِعِ سنت، ان کا نام ”شیخ محمد عرات“ تھا، جب وہ استفتاء ان کی نظر سے گزرا۔ فرمایا: یوں نہیں جس طرح اُس نے سنا ہے، آنحضرت ﷺ نے اُس کو فرمایا کہ ”لَا تَشْرَبِ الْخَمْرُ“، یعنی شراب نہ پیا کر اُس نے

**حل لغات:** (۱) رہنما۔ (۲) باریک اور نازک۔ (۳) مشہور شکل و صورت۔ (۴) فرق۔ (۵) بسبب۔ (۶) جانچنے کا آلہ۔ (۷) حالات جاننا۔ (۸) پیش۔ (۹) اس کے غلط سننے کی وجہ سے ہے۔ (۱۰) اس پریشان کن بات کو دور کرنے کے لیے۔ (۱۱) پوچھا۔

”لَا تَشْرَب“ کو ”اِشْرَب“ سنا۔ حضرت شیخ عبدالحقؒ نے اس مقام کو تفصیل سے لکھا ہے اور میں نے مختصر (انتہی مختصر) ابتغید۔ جیسا کہ حضرت شیخؒ نے فرمایا کہ ”لَا تَشْرَب“ کو ”اِشْرَب“ سن لیا مختل ہے، لیکن جیسا اس ناکارہ نے اوپر لکھا، اگر ”اِشْرَب الخمر“ ہی فرمایا ہو یعنی پی شراب، تو یہ دھمکی بھی ہو سکتی ہے جیسا کہ لہجے کے فرق سے اس قسم کی چیزوں میں فرق ہو جایا کرتا ہے۔ سہارن پور سے دہلی جانے والی لائن پر آٹھواں اسٹیشن کھتولی ہے۔ مجھے خوب یاد ہے کہ بچپن میں جب میں ابتدائی صرف و نحو پڑھتا تھا اور اسٹیشن پر گزر رہا تھا، تو اس کے مختلف معنی بہت دیر تک دل میں گھوما کرتے تھے۔ یہ مضمون مختصر طور پر رسالہ ”فضائل حج“ اور شامل ترمذی کے ترجمہ ”خصائل“ میں بھی گزر چکا ہے۔

يَا رَبِّ صَلِّ وَسَلِّمْ دَائِمًا اَبَدًا عَلَى حَبِيبِكَ خَيْرِ الْخَلْقِ كُلِّهِمْ

⑩ حضرت تھانوی نور اللہ مرقدہؒ نے ”زاو السعد“ میں درود و سلام کی ایک چہل حدیث تحریر فرمائی ہے اور اسی سے ”نثر الطیب“ میں بھی حوالوں کے حذف کے ساتھ نقل فرمائی ہے، اس کو اس رسالہ میں ترجمہ کے اضافہ کے ساتھ نقل کیا جاتا ہے تاکہ وہ برکت حاصل ہو جو حضرتؒ نے تحریر فرمائی ہے۔ ”زاو السعد“ میں حضرت نے تحریر فرمایا ہے کہ یوں تو مشائخ کرامؒ سے صد ہا صیغے اس کے منقول ہیں، ”دلائل الخیرات“ اس کا ایک نمونہ ہے، مگر اس مقام پر صرف جو صیغہ صلوٰۃ و سلام کے احادیث مرفوعہ حقیقیہ یا حکمیہ میں وارد ہیں، ان میں سے چالیس صیغے مرقوم ہوتے ہیں، جس میں پچیس صلوٰۃ اور پندرہ سلام کے ہیں گویا یہ مجموعہ درود شریف کی چہل حدیث ہے۔ جس کے باب میں بشارت آئی ہے کہ جو شخص امر دین کے متعلق چالیس حدیثیں میری امت کو پہنچا دے، اس کو اللہ تعالیٰ زمرہ علماء میں منسوب فرمائیں گے اور میں اس کا شفیق ہوں گا۔ درود شریف کا امر دین سے ہونا بوجہ اس کا مامور ہوئے کے ظاہر ہے، تو ان احادیث شریف کے جمع کرنے سے مضاعف ثواب (اجر درود و اجر تبلیغ چہل حدیث) کی توقع ہے۔ ان احادیث سے قبل دو صیغے قرآن مجید سے تیر کا لکھے جاتے ہیں جو اپنے عموم لفظی سے صلوٰۃ نبویہ کو بھی شامل ہیں۔ اگر کوئی شخص ان سب صیغوں کو روزانہ پڑھ لیا کرے تو تمام فضائل و برکات جو جدا جدا ہر صیغے کے متعلق ہیں، ہر ایک اس شخص کو حاصل ہو جائیں۔

### صیغہ قرآنی

- |   |   |
|---|---|
| ① سَلَامٌ عَلَى عِبَادِهِ الَّذِينَ اصْطَفَىٰ . | ”سلام نازل ہوا اللہ کے برگزیدہ بندوں پر“۔ |
| ② سَلَامٌ عَلَى الْمُرْسَلِينَ .                | ”سلام ہو رسولوں پر“۔                      |

حل لغات: ① ممکن ہے۔ ② یکڑوں۔ ③ نقل کیے گئے ہیں۔ ④ لکھے جاتے ہیں۔ ⑤ علماء کی جماعت۔ ⑥ میدان محشر میں اٹھانا۔ ⑦ سفارش کرنے والا۔ ⑧ حکم دیا جانا۔ ⑨ دو گنا۔ ⑩ امید۔ ⑪ برکت حاصل کرنے کے واسطے۔ ⑫ مکمل طور سے۔

## چہل حدیث مشتمل بر صلوٰۃ وسلام (باضافہ ترجمہ) صیغ صلوٰۃ

”اے اللہ! سیدنا محمد ﷺ اور آل محمد ﷺ پر درود نازل فرما اور آپ ﷺ کو ایسے ٹھکانے پر پہنچا جو تیرے نزدیک مقرب ہو۔“	① اَللّٰهُمَّ صَلِّ عَلَى مُحَمَّدٍ وَعَلَى آلِ مُحَمَّدٍ وَأَنْزِلْهُ الْمَقْعَدَ الْمُقَرَّبَ عِنْدَكَ.
”اے اللہ (قیامت تک) قائم رہنے والی اس پکار اور نفاذ نماز کے مالک! درود نازل فرما سیدنا محمد ﷺ پر اور مجھ سے اس طرح راضی ہو جا کہ اس کے بعد کبھی ناراض نہ ہو۔“	② اَللّٰهُمَّ رَبِّ هَذِهِ الدَّعْوَةِ الْقَائِمَةِ وَالصَّلَاةِ النَّافِعَةِ صَلِّ عَلَى مُحَمَّدٍ وَأَزْضْ عَيْنِي رِضًا لَا تَسْخَطُ بَعْدَهُ أَبَدًا.
”اے اللہ درود نازل فرما سیدنا محمد ﷺ پر، جو تیرے بندے اور رسول ہیں اور درود نازل فرما سارے مؤمنین اور مومنات اور مسلمین اور مسلمات پر۔“	③ اَللّٰهُمَّ صَلِّ عَلَى مُحَمَّدٍ عَبْدِكَ وَرَسُولِكَ وَصَلِّ عَلَى الْمُؤْمِنِينَ وَالْمُؤْمِنَاتِ وَالْمُسْلِمِينَ وَالْمُسْلِمَاتِ.
”اے اللہ! درود نازل فرما سیدنا محمد ﷺ اور آل سیدنا محمد ﷺ پر اور برکت نازل فرما سیدنا محمد ﷺ اور آل سیدنا محمد ﷺ پر اور رحمت نازل فرما سیدنا محمد ﷺ اور آل سیدنا محمد ﷺ پر، جیسا کہ تو نے درود و برکت و رحمت سیدنا ابراہیم علیہ السلام و آل سیدنا ابراہیم علیہ السلام پر نازل فرمایا، بے شک تو ستودہ صفات بزرگ ہے۔“	④ اَللّٰهُمَّ صَلِّ عَلَى مُحَمَّدٍ وَعَلَى آلِ مُحَمَّدٍ وَبَارِكْ عَلَى مُحَمَّدٍ وَعَلَى آلِ مُحَمَّدٍ وَأَزْهِمْ مُحَمَّدًا وَآلَ مُحَمَّدٍ كَمَا صَلَّيْتَ وَبَارَكْتَ وَرَحَّمْتَ عَلَى إِبْرَاهِيمَ وَعَلَى آلِ إِبْرَاهِيمَ إِنَّكَ حَمِيدٌ مَّجِيدٌ.
”اے اللہ! درود نازل فرما سیدنا محمد ﷺ اور آل سیدنا محمد ﷺ پر جس طرح تو نے درود نازل فرمایا آل سیدنا ابراہیم علیہ السلام پر، بے شک تو ستودہ صفات بزرگ ہے۔ اے اللہ! برکت نازل فرما سیدنا محمد ﷺ اور آل سیدنا محمد ﷺ پر، جس طرح تو نے سیدنا ابراہیم علیہ السلام کی اولاد پر برکت نازل فرمائی، بے شک تو ستودہ صفات بزرگ ہے۔“	⑤ ☆ اَللّٰهُمَّ صَلِّ عَلَى مُحَمَّدٍ وَعَلَى آلِ مُحَمَّدٍ كَمَا صَلَّيْتَ عَلَى آلِ إِبْرَاهِيمَ إِنَّكَ حَمِيدٌ مَّجِيدٌ . اَللّٰهُمَّ بَارِكْ عَلَى مُحَمَّدٍ وَعَلَى آلِ مُحَمَّدٍ كَمَا بَارَكْتَ عَلَى آلِ إِبْرَاهِيمَ إِنَّكَ حَمِيدٌ مَّجِيدٌ.
”اے اللہ! درود نازل فرما سیدنا محمد ﷺ اور آل سیدنا محمد ﷺ پر، جیسا کہ تو نے درود نازل فرمایا آل سیدنا ابراہیم علیہ السلام پر، بے شک تو ستودہ صفات بزرگ ہے اور برکت نازل فرما سیدنا محمد ﷺ اور آل سیدنا محمد ﷺ پر جیسا کہ تو نے برکت نازل فرمائی سیدنا ابراہیم علیہ السلام کی اولاد پر، بے شک تو ستودہ صفات بزرگ ہے۔“	⑥ اَللّٰهُمَّ صَلِّ عَلَى مُحَمَّدٍ وَعَلَى آلِ مُحَمَّدٍ كَمَا صَلَّيْتَ عَلَى آلِ إِبْرَاهِيمَ إِنَّكَ حَمِيدٌ مَّجِيدٌ ، وَبَارِكْ عَلَى مُحَمَّدٍ وَعَلَى آلِ مُحَمَّدٍ كَمَا بَارَكْتَ عَلَى آلِ إِبْرَاهِيمَ إِنَّكَ حَمِيدٌ مَّجِيدٌ.

حل لغات: ☆ والفرق بين الخامس والسادس بلفظ: اللهم قبل بآرك كما يظهر من السعایه ومنها أخذها من زاد السعيد. ① اولاد - ② نفع پہونچانے والا - ③ اچھی صفت والا -



”اے اللہ! درود نازل فرما سیدنا محمد ﷺ اور آل سیدنا محمد ﷺ پر، جس طرح تو نے درود نازل فرمایا سیدنا ابراہیم علیہ السلام پر، بے شک تو ستودہ صفات بزرگ ہے۔ اے اللہ! برکت نازل فرما سیدنا محمد ﷺ اور آل سیدنا محمد ﷺ پر، جس طرح تو نے سیدنا ابراہیم علیہ السلام پر برکت نازل فرمائی، بے شک تو ستودہ صفات بزرگ ہے۔“

⑦ اَللّٰهُمَّ صَلِّ عَلَى مُحَمَّدٍ وَعَلَى اِلِ مُحَمَّدٍ كَمَا صَلَّيْتَ عَلَى اِبْرَاهِيْمَ اِنَّكَ حَيُّدٌ مَّجِيْدٌ. اَللّٰهُمَّ بَارِكْ عَلَى مُحَمَّدٍ وَعَلَى اِلِ مُحَمَّدٍ كَمَا بَارَكْتَ عَلَى اِبْرَاهِيْمَ اِنَّكَ حَيُّدٌ مَّجِيْدٌ.

”اے اللہ! درود نازل فرما سیدنا محمد ﷺ اور آل سیدنا محمد ﷺ پر، جیسا کہ تو نے درود نازل فرمایا سیدنا ابراہیم علیہ السلام اور آل سیدنا ابراہیم علیہ السلام پر، بے شک تو ستودہ صفات بزرگ ہے اور برکت نازل فرما سیدنا محمد ﷺ اور آل سیدنا محمد ﷺ پر، جیسا کہ تو نے برکت نازل فرمائی سیدنا ابراہیم علیہ السلام پر، بے شک تو ستودہ صفات بزرگ ہے۔“

⑧ اَللّٰهُمَّ صَلِّ عَلَى مُحَمَّدٍ وَعَلَى اِلِ مُحَمَّدٍ كَمَا صَلَّيْتَ عَلَى اِبْرَاهِيْمَ وَعَلَى اِلِ اِبْرَاهِيْمَ اِنَّكَ حَيُّدٌ مَّجِيْدٌ. وَبَارِكْ عَلَى مُحَمَّدٍ وَعَلَى اِلِ مُحَمَّدٍ كَمَا بَارَكْتَ عَلَى اِبْرَاهِيْمَ اِنَّكَ حَيُّدٌ مَّجِيْدٌ.

”اے اللہ! درود نازل فرما سیدنا محمد ﷺ اور آل سیدنا محمد ﷺ پر، جس طرح تو نے درود نازل فرمایا سیدنا ابراہیم علیہ السلام پر، اور برکت نازل فرما سیدنا محمد ﷺ اور آل سیدنا محمد ﷺ پر، جس طرح تو نے سیدنا ابراہیم علیہ السلام پر برکت نازل فرمائی، بے شک تو ستودہ صفات بزرگ ہے۔“

⑨ اَللّٰهُمَّ صَلِّ عَلَى مُحَمَّدٍ وَعَلَى اِلِ مُحَمَّدٍ كَمَا صَلَّيْتَ عَلَى اِبْرَاهِيْمَ وَبَارِكْ عَلَى مُحَمَّدٍ وَعَلَى اِلِ مُحَمَّدٍ كَمَا بَارَكْتَ عَلَى اِبْرَاهِيْمَ اِنَّكَ حَيُّدٌ مَّجِيْدٌ.

”اے اللہ! درود نازل فرما سیدنا محمد ﷺ اور آل سیدنا محمد ﷺ پر، جیسا کہ تو نے درود نازل فرمایا سیدنا ابراہیم علیہ السلام پر، بے شک تو ستودہ صفات بزرگ ہے۔ اے اللہ! برکت نازل فرما سیدنا محمد ﷺ اور آل سیدنا محمد ﷺ پر، جیسا کہ تو نے سیدنا ابراہیم علیہ السلام کی اولاد پر برکت نازل فرمائی، بے شک تو ستودہ صفات بزرگ ہے۔“

⑩ اَللّٰهُمَّ صَلِّ عَلَى مُحَمَّدٍ وَعَلَى اِلِ مُحَمَّدٍ كَمَا صَلَّيْتَ عَلَى اِبْرَاهِيْمَ اِنَّكَ حَيُّدٌ مَّجِيْدٌ. اَللّٰهُمَّ بَارِكْ عَلَى مُحَمَّدٍ وَعَلَى اِلِ مُحَمَّدٍ كَمَا بَارَكْتَ عَلَى اِلِ اِبْرَاهِيْمَ اِنَّكَ حَيُّدٌ مَّجِيْدٌ.

”اے اللہ! درود نازل فرما سیدنا محمد ﷺ اور آل سیدنا محمد ﷺ پر، جس طرح تو نے آل سیدنا ابراہیم علیہ السلام پر درود نازل فرمایا اور برکت نازل فرما سیدنا محمد ﷺ اور آل سیدنا محمد ﷺ پر، جس طرح تو نے سیدنا ابراہیم علیہ السلام کی اولاد پر برکت نازل فرمائی سارے جہانوں میں، بے شک تو ستودہ صفات بزرگ ہے۔“

⑪ اَللّٰهُمَّ صَلِّ عَلَى مُحَمَّدٍ وَعَلَى اِلِ مُحَمَّدٍ كَمَا صَلَّيْتَ عَلَى اِلِ اِبْرَاهِيْمَ وَبَارِكْ عَلَى مُحَمَّدٍ وَعَلَى اِلِ مُحَمَّدٍ كَمَا بَارَكْتَ عَلَى اِلِ اِبْرَاهِيْمَ فِي الْاَعْلٰیْنَ اِنَّكَ حَيُّدٌ مَّجِيْدٌ.

”اے اللہ! درود نازل فرما سیدنا محمد ﷺ اور آپ کی ازواجِ مطہرات اور ذریات پر، جس طرح تو نے سیدنا ابراہیم علیہ السلام کی اولاد پر درود نازل فرمایا اور برکت نازل فرما سیدنا محمد ﷺ اور آپ کی ازواجِ مطہرات اور ذریات پر، جس طرح تو نے سیدنا ابراہیم علیہ السلام کی اولاد پر برکت نازل فرمائی، بے شک تو ستودہ صفات والا بزرگ ہے۔“

”اے اللہ! درود نازل فرما سیدنا محمد ﷺ اور آپ کی ازواجِ مطہرات اور آپ کی ذریات پر، جیسا تو نے درود نازل فرمایا آل ابراہیم علیہم السلام پر، اور برکت نازل فرما سیدنا محمد ﷺ اور آپ کی ازواجِ مطہرات اور آپ کی ذریات پر، جیسا کہ تو نے آل ابراہیم علیہم السلام پر برکت نازل فرمائی، بے شک تو ستودہ صفات بزرگ ہے۔“

”اے اللہ! درود نازل فرما نبی اکرم سیدنا محمد ﷺ پر اور آپ کی ازواجِ مطہرات پر، جو سارے مسلمانوں کی مائیں ہیں اور آپ کی ذریات اور آپ کے اہل بیت پر، جیسا تو نے سیدنا ابراہیم علیہ السلام پر درود نازل فرمایا، بے شک تو ستودہ صفات بزرگ ہے۔“

”اے اللہ! درود نازل فرما سیدنا محمد ﷺ پر اور آل سیدنا محمد ﷺ پر، جس طرح تو نے درود نازل فرمایا سیدنا ابراہیم علیہ السلام اور آل سیدنا ابراہیم علیہم السلام پر اور برکت نازل فرما سیدنا محمد ﷺ اور آل سیدنا محمد ﷺ پر، جس طرح تو نے برکت نازل فرمائی حضرت ابراہیم علیہ السلام پر اور رحمت بھیج سیدنا محمد ﷺ اور آل سیدنا محمد ﷺ پر، جس طرح تو نے رحمت بھیجی سیدنا ابراہیم علیہ السلام پر اور سیدنا ابراہیم علیہم السلام کی اولاد پر۔“

”اے اللہ! سیدنا محمد ﷺ اور آل سیدنا محمد ﷺ پر درود نازل فرما، جس طرح تو نے حضرت ابراہیم علیہ السلام اور حضرت ابراہیم علیہم السلام کی اولاد پر درود نازل فرمایا، بے شک تو ستودہ صفات

۱۲) اَللّٰهُمَّ صَلِّ عَلَى مُحَمَّدٍ وَاَزْوَاجِهِ وَذُرِّيَّتِهِ كَمَا صَلَّيْتَ عَلَى اٰلِ اِبْرٰهِيْمَ وَبَارِكْ عَلَى مُحَمَّدٍ وَاَزْوَاجِهِ وَذُرِّيَّتِهِ كَمَا بَارَكْتَ عَلَى اٰلِ اِبْرٰهِيْمَ اِنَّكَ حَبِيْبٌ مَّجِيْدٌ.

۱۳) اَللّٰهُمَّ صَلِّ عَلَى مُحَمَّدٍ وَعَلَى اَزْوَاجِهِ وَذُرِّيَّتِهِ كَمَا صَلَّيْتَ عَلَى اٰلِ اِبْرٰهِيْمَ وَبَارِكْ عَلَى مُحَمَّدٍ وَعَلَى اَزْوَاجِهِ وَذُرِّيَّتِهِ كَمَا بَارَكْتَ عَلَى اٰلِ اِبْرٰهِيْمَ اِنَّكَ حَبِيْبٌ مَّجِيْدٌ.

۱۴) اَللّٰهُمَّ صَلِّ عَلَى مُحَمَّدٍ النَّبِيِّ وَاَزْوَاجِهِ اُمَّهَاتِ الْمُؤْمِنِيْنَ وَذُرِّيَّتِهِ وَاَهْلِ بَيْتِهِ كَمَا صَلَّيْتَ عَلَى اِبْرٰهِيْمَ اِنَّكَ حَبِيْبٌ مَّجِيْدٌ.

۱۵) اَللّٰهُمَّ صَلِّ عَلَى مُحَمَّدٍ وَعَلَى اٰلِ مُحَمَّدٍ كَمَا صَلَّيْتَ عَلَى اِبْرٰهِيْمَ وَعَلَى اٰلِ اِبْرٰهِيْمَ وَبَارِكْ عَلَى مُحَمَّدٍ وَعَلَى اٰلِ مُحَمَّدٍ كَمَا بَارَكْتَ عَلَى اِبْرٰهِيْمَ وَتَرَحَّمْ عَلَى مُحَمَّدٍ وَعَلَى اٰلِ مُحَمَّدٍ كَمَا تَرَحَّمْتَ عَلَى اِبْرٰهِيْمَ وَعَلَى اٰلِ اِبْرٰهِيْمَ.

۱۶) اَللّٰهُمَّ صَلِّ عَلَى مُحَمَّدٍ وَعَلَى اٰلِ مُحَمَّدٍ كَمَا صَلَّيْتَ عَلَى اِبْرٰهِيْمَ وَعَلَى اٰلِ اِبْرٰهِيْمَ

بزرگ ہے۔ اے اللہ! سیدنا محمد ﷺ اور سیدنا محمد ﷺ کی اولاد پر برکت نازل فرما، جس طرح تو نے سیدنا ابراہیم علیہ السلام اور سیدنا ابراہیم علیہ السلام کی اولاد پر برکت نازل فرمائی، بے شک تو ستودہ صفات بزرگ ہے۔ اے اللہ! رحمت بھیج سیدنا محمد ﷺ اور سیدنا محمد ﷺ کی اولاد پر، جس طرح تو نے سیدنا ابراہیم علیہ السلام اور سیدنا ابراہیم علیہ السلام کی اولاد پر رحمت بھیجی، بے شک تو ستودہ صفات بزرگ ہے۔ اے اللہ! سیدنا محمد ﷺ اور سیدنا محمد ﷺ کی اولاد پر محبت آمیز شفقت فرما، جس طرح تو نے حضرت ابراہیم علیہ السلام اور حضرت ابراہیم علیہ السلام کی اولاد پر محبت آمیز شفقت فرمائی، بے شک تو ستودہ صفات بزرگ ہے۔ اے اللہ! سلام بھیج سیدنا محمد ﷺ اور سیدنا محمد ﷺ کی اولاد پر، جس طرح تو نے حضرت ابراہیم علیہ السلام اور حضرت ابراہیم علیہ السلام کی اولاد پر سلام بھیجا، بے شک تو ستودہ صفات بزرگ ہے۔

إِنَّكَ حَيِّدٌ مَّجِيدٌ، اَللّٰهُمَّ بَارِكْ عَلَى مُحَمَّدٍ وَعَلَى اٰلِ مُحَمَّدٍ كَمَا بَارَكْتَ عَلَى اِبْرَاهِيْمَ وَعَلَى اٰلِ اِبْرَاهِيْمَ، اِنَّكَ حَيِّدٌ مَّجِيدٌ، اَللّٰهُمَّ تَرَحَّمْ عَلَى مُحَمَّدٍ وَعَلَى اٰلِ مُحَمَّدٍ كَمَا تَرَحَّمْتَ عَلَى اِبْرَاهِيْمَ وَعَلَى اٰلِ اِبْرَاهِيْمَ، اِنَّكَ حَيِّدٌ مَّجِيدٌ، اَللّٰهُمَّ تَحَنَّنْ عَلَى مُحَمَّدٍ وَعَلَى اٰلِ مُحَمَّدٍ كَمَا تَحَنَّنْتَ عَلَى اِبْرَاهِيْمَ وَعَلَى اٰلِ اِبْرَاهِيْمَ، اِنَّكَ حَيِّدٌ مَّجِيدٌ، اَللّٰهُمَّ سَلِّمْ عَلَى مُحَمَّدٍ وَعَلَى اٰلِ مُحَمَّدٍ كَمَا سَلَّمْتَ عَلَى اِبْرَاهِيْمَ وَعَلَى اٰلِ اِبْرَاهِيْمَ، اِنَّكَ حَيِّدٌ مَّجِيدٌ.

”اے اللہ! درود نازل فرما سیدنا محمد ﷺ اور سیدنا محمد ﷺ کی آل پر اور برکت و سلام بھیج سیدنا محمد ﷺ اور سیدنا محمد ﷺ کی اولاد پر اور رحمت فرما سیدنا محمد ﷺ اور سیدنا محمد ﷺ کی اولاد پر، جیسا تو نے درود و برکت اور رحمت نازل فرمائی سیدنا ابراہیم علیہ السلام اور آل سیدنا ابراہیم علیہ السلام پر سارے جہانوں میں، بے شک تو ستودہ صفات بزرگ ہے۔“

۱۷ اَللّٰهُمَّ صَلِّ عَلَى مُحَمَّدٍ وَعَلَى اٰلِ مُحَمَّدٍ وَبَارِكْ وَسَلِّمْ عَلَى مُحَمَّدٍ وَعَلَى اٰلِ مُحَمَّدٍ وَارْحَمْ مُحَمَّدًا وَعَلَى اٰلِ مُحَمَّدٍ كَمَا صَلَّيْتَ وَبَارَكْتَ وَتَرَحَّمْتَ عَلَى اِبْرَاهِيْمَ وَعَلَى اٰلِ اِبْرَاهِيْمَ، اِنَّكَ حَيِّدٌ مَّجِيدٌ.

”اے اللہ! سیدنا محمد ﷺ اور سیدنا محمد ﷺ کی اولاد پر درود نازل فرما، جس طرح تو نے حضرت ابراہیم علیہ السلام اور حضرت ابراہیم علیہ السلام کی اولاد پر درود نازل فرمایا، بے شک تو ستودہ صفات بزرگ ہے۔ اے اللہ! سیدنا محمد ﷺ اور سیدنا محمد ﷺ کی اولاد پر برکت نازل فرما، جس طرح تو نے سیدنا ابراہیم علیہ السلام اور سیدنا ابراہیم علیہ السلام کی اولاد پر برکت نازل فرمائی، بے شک تو ستودہ صفات بزرگ ہے۔“

۱۸ اَللّٰهُمَّ صَلِّ عَلَى مُحَمَّدٍ وَعَلَى اٰلِ مُحَمَّدٍ كَمَا صَلَّيْتَ عَلَى اِبْرَاهِيْمَ وَعَلَى اٰلِ اِبْرَاهِيْمَ، اِنَّكَ حَيِّدٌ مَّجِيدٌ، اَللّٰهُمَّ بَارِكْ عَلَى مُحَمَّدٍ وَعَلَى اٰلِ مُحَمَّدٍ كَمَا بَارَكْتَ عَلَى اِبْرَاهِيْمَ وَعَلَى اٰلِ اِبْرَاهِيْمَ، اِنَّكَ حَيِّدٌ مَّجِيدٌ.

یہ نماز والا مشہور درود شریف ہے۔ فصل ثانی کی حدیث نمبر ایک پر اس پر مُفَصَّل کلام گزر چکا ہے۔ ”زَاوُ السَّعِيدِ“ میں لکھا ہے کہ یہ سب صیغوں سے بڑھ کر صحیح ہے۔ ایک ضروری بات قابلِ تنبیہ یہ ہے کہ ”زَاوُ السَّعِيدِ“ کے حوالوں میں کاتب کی غلطی سے تقدیم تاخیر ہو گیا، اس کا لحاظ رہے۔

”اے اللہ! اپنے بندے اور رسول سیدنا محمد ﷺ پر درود نازل فرما، جیسا کہ تو نے حضرت ابراہیم علیہ السلام کی اولاد پر درود نازل فرمایا اور سیدنا محمد ﷺ اور آل سیدنا محمد ﷺ پر برکت نازل فرما جس طرح تو نے حضرت ابراہیم علیہ السلام کی اولاد پر برکت نازل فرمائی۔“

(۱۹) اَللّٰهُمَّ صَلِّ عَلٰی مُحَمَّدٍ عَبْدِكَ  
وَرَسُوْلِكَ كَمَا صَلَّيْتَ عَلٰی  
اِبْرٰهِيْمَ وَبَارِكْ عَلٰی مُحَمَّدٍ وَعَلٰی  
اٰلِ مُحَمَّدٍ كَمَا بَارَكْتَ عَلٰی اٰلِ  
اِبْرٰهِيْمَ.

”اے اللہ! درود نازل فرما نبی اُمّی سیدنا محمد ﷺ اور سیدنا محمد ﷺ کی اولاد پر، جس طرح تو نے حضرت ابراہیم علیہ السلام پر درود نازل فرمایا اور برکت نازل فرمائی اُمّی سیدنا محمد ﷺ پر، جس طرح تو نے حضرت ابراہیم علیہ السلام پر برکت نازل فرمائی، بے شک تو ستودہ صفات بزرگ ہے۔“

(۲۰) اَللّٰهُمَّ صَلِّ عَلٰی مُحَمَّدٍ النَّبِيِّ  
الْاُمِّيِّ وَعَلٰی اٰلِ مُحَمَّدٍ كَمَا صَلَّيْتَ  
عَلٰی اِبْرٰهِيْمَ وَبَارِكْ عَلٰی مُحَمَّدٍ  
النَّبِيِّ الْاُمِّيِّ كَمَا بَارَكْتَ عَلٰی  
اِبْرٰهِيْمَ اِنَّكَ حَمِيْدٌ مَّجِيْدٌ.

”اے اللہ! اپنے (بزرگزیادہ) بندے اور اپنے رسول نبی اُمّی سیدنا محمد ﷺ پر اور سیدنا محمد ﷺ کی اولاد پر درود نازل فرما۔ اے اللہ! سیدنا محمد ﷺ اور سیدنا محمد ﷺ کی اولاد پر ایسا درود نازل فرما، جو تیری رضا کا ذریعہ ہو اور حضور ﷺ کے لیے پورا بدلہ ہو اور آپ کے حق کی ادائیگی ہو اور آپ ﷺ کو وسیلہ اور فضیلت اور مقام محمود جس کا تو نے وعدہ کیا ہے، عطا فرما۔ (ان تینوں کا بیان فصل ثانی کی حدیث نمبر سات پر گزر گیا) اور حضور ﷺ کو ہماری طرف سے ایسی جزا عطا فرما، جو آپ کی شانِ عالی کے لائق ہو اور آپ کو ان سب سے افضل بدلہ عطا فرما، جو تو نے کسی نبی کو اس کی قوم کی طرف سے اور کسی رسول کو اس کی اُمت کی طرف سے عطا فرمایا اور حضور ﷺ کے تمام

(۲۱) اَللّٰهُمَّ صَلِّ عَلٰی مُحَمَّدٍ  
عَبْدِكَ وَرَسُوْلِكَ النَّبِيِّ الْاُمِّيِّ  
وَعَلٰی اٰلِ مُحَمَّدٍ، اَللّٰهُمَّ صَلِّ عَلٰی  
مُحَمَّدٍ وَعَلٰی اٰلِ مُحَمَّدٍ صَلَوةً  
تَكُوْنُ لَكَ رِضًی وَلَهُ جَزَاءٌ  
وَلِيَحِقَّهٗ اَدَاءٌ وَّاَعْطِهِ الْوَسِيْلَةَ  
وَالْفَضِيْلَةَ وَالنِّقَمَةَ الْمَحْمُوْدَةَ الَّتِي  
وَعَدْتَهُ وَاَجْزِهِ عَنَّا مَا هُوَ اَهْلُهُ  
وَاَجْزِهِ اَفْضَلَ مَا جَاَزَيْتَ نَبِيًّا عَنْ  
قَوْمِهِ وَرَسُوْلًا عَنْ اُمَّتِهِ وَصَلِّ عَلٰی  
جَمِيْعِ اِخْوَانِهِ مِنَ النَّبِيِّيْنَ

حل لغات: ☆ زید فی نشر الطیب بعدہ۔ اِنَّكَ حَمِيْدٌ مَّجِيْدٌ وَلَيْسَ هُوَ فِي زَادِ السَّعِيْدِ وَهُوَ الصَّحِيْحُ۔  
لَاْنَهُ اُخَذَ مِنَ الْحَمِيْدِ وَلَيْسَتْ فِيْهِ هَذِهِ الزِّيَادَةُ۔ (۱) آگے پیچھے۔ (۲) اچھی صفت والا۔ (۳) پسندیدہ۔  
(۴) خوشی۔ (۵) دوسری فصل۔ (۶) بلند شان۔ (۷) سب سے بہتر۔



وَالصَّالِحِينَ يَا أَرْحَمَ الرَّاحِمِينَ.	برادرانِ انبیاء و صالحین پر اے ارحم الراحمین درود نازل فرما۔
۳۲) اللَّهُمَّ صَلِّ عَلَى مُحَمَّدٍ النَّبِيِّ الْأُمِّيِّ وَعَلَى آلِ مُحَمَّدٍ كَمَا صَلَّيْتَ عَلَى إِبْرَاهِيمَ وَعَلَى آلِ إِبْرَاهِيمَ وَبَارِكْ عَلَى مُحَمَّدٍ النَّبِيِّ الْأُمِّيِّ وَعَلَى آلِ مُحَمَّدٍ كَمَا بَارَكْتَ عَلَى إِبْرَاهِيمَ وَعَلَى آلِ إِبْرَاهِيمَ إِنَّكَ حَبِيدٌ مَجِيدٌ.	”اے اللہ! درود نازل فرما نبی امی سیدنا محمد ﷺ پر اور سیدنا محمد ﷺ کی اولاد پر، جیسا تو نے درود نازل فرمایا حضرت ابراہیم علیہ السلام اور حضرت ابراہیم علیہ السلام کی اولاد پر، اور برکت نازل فرما نبی امی سیدنا محمد ﷺ اور سیدنا محمد ﷺ کی اولاد پر، جیسا تو نے برکت نازل فرمائی حضرت ابراہیم علیہ السلام اور حضرت ابراہیم علیہ السلام کی اولاد پر، بے شک تو ستودہ صفات بزرگ ہے۔“
۳۳) اللَّهُمَّ صَلِّ عَلَى مُحَمَّدٍ وَعَلَى أَهْلِ بَيْتِهِ كَمَا صَلَّيْتَ عَلَى إِبْرَاهِيمَ إِنَّكَ حَبِيدٌ مَجِيدٌ. اللَّهُمَّ صَلِّ عَلَيْنَا مَعَهُمُ. اللَّهُمَّ بَارِكْ عَلَى مُحَمَّدٍ وَعَلَى أَهْلِ بَيْتِهِ كَمَا بَارَكْتَ عَلَى إِبْرَاهِيمَ إِنَّكَ حَبِيدٌ مَجِيدٌ. اللَّهُمَّ بَارِكْ عَلَيْنَا مَعَهُمُ صَلَوَاتُ اللَّهِ وَصَلَوَاتُ الْمُؤْمِنِينَ عَلَى مُحَمَّدٍ النَّبِيِّ الْأُمِّيِّ.	”اے اللہ! درود نازل فرما سیدنا محمد ﷺ پر اور آپ کے گھر والوں پر، جیسا تو نے حضرت ابراہیم علیہ السلام پر درود نازل فرمایا، بے شک تو ستودہ صفات بزرگ ہے، اے اللہ! ہمارے اوپر ان کے ساتھ درود نازل فرما، اے اللہ! برکت نازل فرما سیدنا محمد ﷺ پر اور آپ کے گھر والوں پر، جیسا تو نے برکت نازل فرمائی حضرت ابراہیم علیہ السلام پر، بے شک تو ستودہ صفات بزرگ ہے۔ اے اللہ! ہمارے اوپر ان کے ساتھ برکت نازل فرما، اللہ تعالیٰ کے بکثرت درود اور مومنین کے بکثرت درود نبی امی سیدنا محمد ﷺ پر نازل ہوں۔
۳۴) اللَّهُمَّ اجْعَلْ صَلَوَاتِكَ وَرَحْمَتَكَ وَبَرَكَاتِكَ عَلَى مُحَمَّدٍ وَعَلَى آلِ مُحَمَّدٍ كَمَا جَعَلْتَهَا عَلَى آلِ إِبْرَاهِيمَ إِنَّكَ حَبِيدٌ مَجِيدٌ. وَبَارِكْ عَلَى مُحَمَّدٍ وَعَلَى آلِ مُحَمَّدٍ كَمَا بَارَكْتَ عَلَى إِبْرَاهِيمَ وَعَلَى آلِ إِبْرَاهِيمَ إِنَّكَ حَبِيدٌ مَجِيدٌ.	”اے اللہ! اپنے درود اور اپنی رحمت اور اپنی برکتیں سیدنا محمد ﷺ اور سیدنا محمد ﷺ کی اولاد پر (نازل) فرما، جیسا تو نے حضرت ابراہیم علیہ السلام کی اولاد پر فرمایا، بے شک تو ستودہ صفات بزرگ ہے اور برکت فرما سیدنا محمد ﷺ اور سیدنا محمد ﷺ کی اولاد پر، جیسا تو نے برکت نازل فرمائی حضرت ابراہیم علیہ السلام اور حضرت ابراہیم علیہ السلام کی اولاد پر، بے شک تو ستودہ صفات بزرگ ہے۔“
۳۵) وَصَلَّى اللَّهُ عَلَى النَّبِيِّ الْأُمِّيِّ.	”اور اللہ تعالیٰ درود نازل فرمائیں نبی امی ﷺ پر۔“

## صیغ السلام

”ساری عباداتِ قولیہ اور عباداتِ بدنیہ اور عباداتِ مالیہ اللہ تعالیٰ کے لیے ہیں، سلام ہو آپ پر اے نبی اور اللہ کی رحمت اور اس کی برکتیں آپ پر نازل ہوں، سلام ہو ہم پر اور اللہ کے نیک بندوں پر، میں اس بات کی شہادت دیتا ہوں کہ بیشک اللہ کے سوا کوئی معبود نہیں اور شہادت دیتا ہوں کہ بیشک سیدنا محمد ﷺ اللہ کے بندے اور اس کے رسول ہیں۔“

(۲۶) التَّحِيَّاتُ لِلَّهِ وَالصَّلَوَاتُ وَالطَّيِّبَاتُ  
الْسَّلَامُ عَلَيْكَ أَيُّهَا النَّبِيُّ وَرَحْمَةُ  
اللَّهِ وَبَرَكَاتُهُ. اَلْسَّلَامُ عَلَيْنَا وَعَلَى  
عِبَادِ اللَّهِ الصَّالِحِينَ، أَشْهَدُ أَنْ لَا  
إِلَهَ إِلَّا اللَّهُ وَأَشْهَدُ أَنَّ مُحَمَّدًا  
عَبْدُهُ وَرَسُولُهُ.

”ساری عباداتِ قولیہ، عباداتِ مالیہ، عباداتِ بدنیہ اللہ کے لیے ہیں، اے نبی آپ پر سلام اور اللہ کی رحمت اور اس کی برکتیں نازل ہوں، سلام ہو ہم پر اور اللہ کے نیک بندوں پر، میں گواہی دیتا ہوں اس بات کی کہ اللہ کے سوا کوئی معبود نہیں ہے اور گواہی دیتا ہوں کہ بے شک محمد ﷺ اللہ کے بندے اور اس کے رسول ہیں۔“

(۲۷) التَّحِيَّاتُ لِلَّهِ وَالصَّلَوَاتُ لِلَّهِ.  
الْسَّلَامُ عَلَيْكَ أَيُّهَا النَّبِيُّ وَرَحْمَةُ  
اللَّهِ وَبَرَكَاتُهُ. اَلْسَّلَامُ عَلَيْنَا وَعَلَى  
عِبَادِ اللَّهِ الصَّالِحِينَ. أَشْهَدُ أَنْ  
لَا إِلَهَ إِلَّا اللَّهُ وَأَشْهَدُ أَنَّ مُحَمَّدًا  
عَبْدُهُ وَرَسُولُهُ.

”تمام عباداتِ قولیہ، مالیہ، بدنیہ اللہ ہی کے لیے ہیں، اے نبی آپ پر سلام اور اللہ کی رحمت اور اس کی برکتیں نازل ہوں، سلام ہو ہم پر اور اللہ کے نیک بندوں پر، میں شہادت دیتا ہوں کہ اللہ کے سوا کوئی معبود نہیں، وہ تنہا ہے، اس کا کوئی شریک نہیں ہے اور شہادت دیتا ہوں کہ سیدنا محمد ﷺ اللہ کے بندے اور اس کے رسول ہیں۔“

(۲۸) التَّحِيَّاتُ لِلَّهِ الطَّيِّبَاتُ الصَّلَوَاتُ  
لِلَّهِ. اَلْسَّلَامُ عَلَيْكَ أَيُّهَا النَّبِيُّ  
وَرَحْمَةُ اللَّهِ وَبَرَكَاتُهُ. اَلْسَّلَامُ عَلَيْنَا وَعَلَى  
عِبَادِ اللَّهِ الصَّالِحِينَ. أَشْهَدُ أَنْ  
لَا إِلَهَ إِلَّا اللَّهُ وَحْدَهُ لَا شَرِيكَ لَهُ.  
وَأَشْهَدُ أَنَّ مُحَمَّدًا عَبْدُهُ وَرَسُولُهُ.

”ساری بابرکتی عباداتِ قولیہ، عباداتِ بدنیہ، عباداتِ مالیہ اللہ کے لیے ہیں، سلام ہو آپ پر اے نبی اور اللہ کی رحمت اور اس کی برکتیں ہوں، سلام ہو ہم پر اور اللہ کے نیک بندوں پر، میں گواہی دیتا ہوں کہ بے شک اللہ کے سوا کوئی معبود نہیں اور گواہی دیتا ہوں کہ بے شک سیدنا محمد ﷺ اللہ کے بندے اور اس کے رسول ہیں۔“

(۲۹) التَّحِيَّاتُ الْمُبَارَكَاتُ الصَّلَوَاتُ  
الطَّيِّبَاتُ لِلَّهِ. سَلَامٌ عَلَيْكَ أَيُّهَا النَّبِيُّ  
وَرَحْمَةُ اللَّهِ وَبَرَكَاتُهُ. سَلَامٌ عَلَيْنَا  
وَعَلَى عِبَادِ اللَّهِ الصَّالِحِينَ، أَشْهَدُ أَنْ  
لَا إِلَهَ إِلَّا اللَّهُ وَأَشْهَدُ أَنَّ مُحَمَّدًا  
عَبْدُهُ وَرَسُولُهُ.

حل لغات: (۱) سلام کے الفاظ۔ (۲) زبان سے کہی جانے والی۔ (۳) بدن سے کی جانے والی۔ (۴) مال سے ادا کی جانے والی۔ (۵) برکت والی۔

اللہ کے نام سے شروع کرتا ہوں اور اللہ کی توفیق سے شروع کرتا ہوں، ساری عباداتِ قبولیہ، عباداتِ بدنیہ، عباداتِ مالیہ اللہ کے لیے ہیں سلام ہو آپ پر اے نبی اور اللہ کی رحمت اور اس کی برکتیں ہوں، ہم پر اور اللہ کے نیک بندوں پر (بھی) سلام ہو، میں شہادت دیتا ہوں کہ بے شک اللہ کے سوا کوئی معبود نہیں اور شہادت دیتا ہوں کہ بے شک سیدنا محمد ﷺ اللہ کے بندے اور اس کے رسول ہیں، اللہ تعالیٰ سے میں جنت کی درخواست کرتا ہوں اور جہنم سے اللہ کی پناہ چاہتا ہوں۔“

۳۰ بِسْمِ اللّٰهِ وَبِاللّٰهِ التَّحِيَّاتُ لِلّٰهِ وَالصَّلَوَاتُ وَالطَّيِّبَاتُ. السَّلَامُ عَلَيْكَ أَيُّهَا النَّبِيُّ وَرَحْمَةُ اللّٰهِ وَبَرَكَاتُهُ. السَّلَامُ عَلَيْنَا وَعَلَى عِبَادِ اللّٰهِ الصَّالِحِينَ. أَشْهَدُ أَنْ لَا إِلَهَ إِلَّا اللّٰهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ. أَسْأَلُ اللّٰهَ الْجَنَّةَ وَأَعُوذُ بِاللّٰهِ مِنَ النَّارِ.

”پاکیزہ عباداتِ قبولیہ، عباداتِ مالیہ، عباداتِ بدنیہ اللہ کے لیے ہیں۔ سلام ہو آپ پر اے نبی اور اللہ کی رحمت اور اس کی برکتیں ہوں، ہم پر اور اللہ کے نیک بندوں پر (بھی) سلام ہو، میں شہادت دیتا ہوں کہ بے شک اللہ تعالیٰ کے سوا کوئی معبود نہیں اور شہادت دیتا ہوں کہ بے شک سیدنا محمد ﷺ اللہ کے بندے اور اس کے رسول ہیں۔“

۳۱ التَّحِيَّاتُ الزَّكَايَاتُ لِلّٰهِ الطَّيِّبَاتُ الصَّلَوَاتُ لِلّٰهِ. السَّلَامُ عَلَيْكَ أَيُّهَا النَّبِيُّ وَرَحْمَةُ اللّٰهِ وَبَرَكَاتُهُ. السَّلَامُ عَلَيْنَا وَعَلَى عِبَادِ اللّٰهِ الصَّالِحِينَ. أَشْهَدُ أَنْ لَا إِلَهَ إِلَّا اللّٰهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ.

”اللہ کے نام سے شروع کرتا ہوں اور اللہ ہی کی توفیق سے جو سارے ناموں میں سب سے بہتر نام ہے، ساری عباداتِ قبولیہ، عباداتِ مالیہ، عباداتِ بدنیہ اللہ کے لیے ہیں، میں گواہی دیتا ہوں کہ بلا شک اللہ کے سوا کوئی معبود نہیں، وہ تمہا ہے، اس کا کوئی شریک نہیں اور گواہی دیتا ہوں کہ بلا شک سیدنا محمد ﷺ اللہ کے بندے اور اس کے رسول ہیں۔ آپ کو حق کے ساتھ (فرمانبرداروں) کے لیے خوشخبری دینے والا (نافرمانوں کے لیے) ڈرانے والا بنا کر بھیجا اور اس بات کی گواہی دیتا ہوں کہ قیامت آنے والی ہے، اس میں کوئی شک نہیں ہے، سلام ہو آپ پر اے نبی اور اللہ کی رحمت اور اس کی برکتیں ہوں، سلام ہو ہم پر اور اللہ کے نیک بندوں پر، اے اللہ! میری مغفرت فرما اور مجھ کو ہدایت دے۔“

۳۲ بِسْمِ اللّٰهِ وَبِاللّٰهِ خَيْرُ الْأَسْمَاءِ. التَّحِيَّاتُ الطَّيِّبَاتُ الصَّلَوَاتُ لِلّٰهِ. أَشْهَدُ أَنْ لَا إِلَهَ إِلَّا اللّٰهُ وَحْدَهُ لَا شَرِيكَ لَهُ. وَأَشْهَدُ أَنَّ مُحَمَّدًا عَبْدُهُ وَرَسُولُهُ. أَرْسَلَهُ بِالْحَقِّ بَشِيرًا وَنَذِيرًا وَأَنَّ السَّاعَةَ آتِيَةٌ لَا رَيْبَ فِيهَا. السَّلَامُ عَلَيْكَ أَيُّهَا النَّبِيُّ وَرَحْمَةُ اللّٰهِ وَبَرَكَاتُهُ. السَّلَامُ عَلَيْنَا وَعَلَى عِبَادِ اللّٰهِ الصَّالِحِينَ، اَللّٰهُمَّ اغْفِرْ لِي وَاهْدِنِي.

حل لغات: ①: زبان سے کہی جانے والی۔ ②: بدن سے کی جانے والی۔ ③: مال سے ادا کی جانے والی۔

”ساری عباداتِ قولیہ، عباداتِ مالیہ اور عباداتِ بدنیہ اور ملک اللہ کے لیے ہے، سلام ہو آپ پر اے نبی اور اللہ کی رحمت اور اس کی برکتیں ہوں۔“

﴿۳۳﴾ اَلْتَّحِيَّاتُ الطَّيِّبَاتُ وَالصَّلَوَاتُ وَالْمُلْكُ لِلّٰهِ، اَلْسَّلَامُ عَلَيْكَ اَيُّهَا النَّبِيُّ وَرَحْمَةُ اللّٰهِ وَبَرَكَاتُهُ.

”اللہ کے نام سے شروع کرتا ہوں، ساری عباداتِ قولیہ اللہ کے لیے ہیں، ساری عباداتِ بدنیہ اللہ کے لیے ہیں، ساری پاکیزہ عبادات اللہ کے لیے ہیں، سلام ہو نبی پر اور اللہ کی رحمت اور اس کی برکتیں ہوں، سلام ہو ہم پر اور اللہ کے نیک بندوں پر، میں نے اس بات کی گواہی دی کہ بلا شک اللہ کے سوا کوئی معبود نہیں اور میں نے گواہی دی کہ بلا شک سیدنا محمد ﷺ، اللہ کے رسول ہیں۔“

﴿۳۴﴾ بِسْمِ اللّٰهِ، اَلْتَّحِيَّاتُ لِلّٰهِ الصَّلَوَاتُ لِلّٰهِ الزَّاكَيَّاتُ لِلّٰهِ، اَلْسَّلَامُ عَلَى النَّبِيِّ وَرَحْمَةُ اللّٰهِ وَبَرَكَاتُهُ، اَلْسَّلَامُ عَلَيْنَا وَعَلَىٰ عِبَادِ اللّٰهِ الصّٰلِحِيْنَ، شَهِدْتُ اَنْ لَا اِلَهَ اِلَّا اللّٰهُ شَهِدْتُ اَنْ مُحَمَّدًا رَّسُوْلُ اللّٰهِ.

”ساری عباداتِ قولیہ، عباداتِ مالیہ، عباداتِ بدنیہ اور ساری پاکیزگیاں اللہ کے لیے ہیں، میں شہادت دیتا ہوں کہ بے شک اللہ کے سوا کوئی معبود نہیں، وہ تھا ہے اس کا کوئی شریک نہیں، اور بے شک سیدنا محمد ﷺ اللہ کے بندے اور اس کے رسول ہیں، سلام ہو آپ پر اے نبی اور اللہ کی رحمت اور اس کی برکتیں ہوں، سلام ہو ہم پر اور اللہ کے نیک بندوں پر۔“

﴿۳۵﴾ اَلْتَّحِيَّاتُ الطَّيِّبَاتُ الصَّلَوَاتُ الزَّاكَيَّاتُ لِلّٰهِ، اَشْهَدُ اَنْ لَا اِلَهَ اِلَّا اللّٰهُ وَحْدَهُ لَا شَرِيْكَ لَهُ، وَاَنْ مُحَمَّدًا عَبْدُهُ وَرَسُوْلُهُ، اَلْسَّلَامُ عَلَيْكَ اَيُّهَا النَّبِيُّ وَرَحْمَةُ اللّٰهِ وَبَرَكَاتُهُ، اَلْسَّلَامُ عَلَيْنَا وَعَلَىٰ عِبَادِ اللّٰهِ الصّٰلِحِيْنَ.

”ساری عباداتِ قولیہ، مالیہ اور عباداتِ بدنیہ اور ساری پاکیزگیاں اللہ کے لیے ہیں۔ میں شہادت دیتا ہوں کہ اللہ کے سوا کوئی معبود نہیں اور گواہی دیتا ہوں کہ سیدنا محمد ﷺ اللہ کے بندے اور اس کے رسول ہیں، سلام ہو آپ پر اے نبی اور اللہ کی رحمت اور اس کی برکتیں ہوں، سلام ہو ہم پر اور اللہ کے نیک بندوں پر۔“

﴿۳۶﴾ اَلْتَّحِيَّاتُ الطَّيِّبَاتُ الصَّلَوَاتُ الزَّاكَيَّاتُ لِلّٰهِ، اَشْهَدُ اَنْ لَا اِلَهَ اِلَّا اللّٰهُ وَاَشْهَدُ اَنْ مُحَمَّدًا عَبْدُ اللّٰهِ وَرَسُوْلُهُ، اَلْسَّلَامُ عَلَيْكَ اَيُّهَا النَّبِيُّ وَرَحْمَةُ اللّٰهِ وَبَرَكَاتُهُ، اَلْسَّلَامُ عَلَيْنَا وَعَلَىٰ عِبَادِ اللّٰهِ الصّٰلِحِيْنَ.

”تمام عباداتِ قولیہ، بدنیہ اللہ کے لیے ہیں، سلام ہو آپ پر اے نبی اور اللہ کی رحمت اور اس کی برکتیں ہوں، سلام ہو ہم پر اور اللہ کے نیک بندوں پر۔“

﴿۳۷﴾ اَلْتَّحِيَّاتُ الصَّلَوَاتُ لِلّٰهِ، اَلْسَّلَامُ عَلَيْكَ اَيُّهَا النَّبِيُّ وَرَحْمَةُ اللّٰهِ وَبَرَكَاتُهُ، اَلْسَّلَامُ عَلَيْنَا وَعَلَىٰ عِبَادِ اللّٰهِ الصّٰلِحِيْنَ.

حل لغات: ① زبان سے کہی جانے والی۔ ② مال سے ادا کی جانے والی۔ ③ بدن سے کی جانے والی۔



”تمام عباداتِ قولیہ، بدنیہ، مالیہ اللہ کے لیے ہیں، سلام ہو آپ پر اے نبی اور اللہ کی رحمت ہو، سلام ہو ہم پر اور اللہ کے نیک بندوں پر، میں گواہی دیتا ہوں کہ بلا شک اللہ کے سوا کوئی معبود نہیں اور گواہی دیتا ہوں کہ سیدنا محمد ﷺ بے شبہ اللہ کے بندے اور اس کے رسول ہیں۔“

﴿۳۸﴾ اَللّٰھِیَّاتُ لِلّٰہِ الصَّلٰوٰتُ الطَّیِّبٰتُ،  
اَلسَّلَامُ عَلَیْكَ اَیُّھَا النَّبِیُّ وَرَحْمَۃُ اللّٰہِ،  
اَلسَّلَامُ عَلَیْنَا وَعَلٰی عِبَادِ اللّٰہِ الصّٰلِحِیْنَ،  
اَشْھَدُ اَنْ لَا اِلٰہَ اِلَّا اللّٰہُ وَاَشْھَدُ اَنَّ  
مُحَمَّدًا عَبْدُہٗ وَرَسُوْلُہٗ۔

”ساری بابرکت عباداتِ قولیہ، عباداتِ بدنیہ، عباداتِ مالیہ اللہ کے لیے ہیں، سلام ہو آپ پر اے نبی اور اللہ کی رحمت اور اس کی برکتیں ہوں، سلام ہو ہم پر اور اللہ کے نیک بندوں پر، میں شہادت دیتا ہوں کہ بے شبہ اللہ کے سوا کوئی معبود نہیں اور شہادت دیتا ہوں کہ بے شک سیدنا محمد ﷺ اللہ کے رسول ہیں۔“

﴿۳۹﴾ اَللّٰھِیَّاتُ الْمُبَارَكَاتُ الصَّلٰوٰتُ  
الطَّیِّبٰتُ لِلّٰہِ، السَّلَامُ عَلَیْكَ اَیُّھَا  
النَّبِیُّ وَرَحْمَۃُ اللّٰہِ وَبَرَکَاتُہٗ، اَلسَّلَامُ  
عَلَیْنَا وَعَلٰی عِبَادِ اللّٰہِ الصّٰلِحِیْنَ،  
اَشْھَدُ اَنْ لَا اِلٰہَ اِلَّا اللّٰہُ وَاَشْھَدُ اَنَّ  
مُحَمَّدًا رَسُوْلُ اللّٰہِ۔

”اللہ کے نام سے شروع کرتا ہوں اور سلام ہو اللہ کے رسول ﷺ پر۔“

﴿۴۰﴾ بِسْمِ اللّٰہِ وَالسَّلَامُ عَلٰی رَسُوْلِ اللّٰہِ۔

## تکملہ: کن کن موقعوں پر درود شریف پڑھنا چاہیے

علامہ سخاویؒ نے ”قول بدیع“ میں مُستقیل ایک باب ان درودوں کے بارے میں تحریر فرمایا ہے جو اوقاتِ مخصوصہ میں پڑھے جاتے ہیں اور اس میں یہ مواقع گنوائے ہیں:

وضو اور تیمم سے فراغت پر اور غسلِ جنابت اور غسلِ حیض سے فراغت پر، نیز نماز کے اندر اور نماز سے فراغ پر اور نماز قائم ہونے کے وقت اور اس کا مُؤکَّد ہونا صبح کی نماز کے بعد اور مغرب کے بعد اور التَّیَّمات کے بعد اور قنوت میں اور تہجد کے لیے کھڑے ہونے کے وقت اور اس کے بعد اور مساجد پر گزرنے کے وقت اور مساجد کو دیکھ کر اور مساجد میں داخل ہونے کے وقت اور مساجد سے باہر آنے کے وقت اور اذان کے جواب کے بعد اور جمعہ کے دن میں اور جمعہ کی رات میں اور شنبہ کو، اتوار کو، پیر کو، منگل کو اور خطبہ میں جمعہ کے اور دونوں عیدوں کے خطبے میں اور استسقاء کی نماز کے اور کُوفۃ کے اور خُوفۃ کے

**حل لغات:** (۱) زبان سے کہی جانے والی۔ (۲) بدن سے کی جانے والی۔ (۳) مال سے ادا کی جانے والی۔ (۴) خاص خاص وقت میں۔ (۵) یعنی وہ غسل جو بیوی سے خصوصی تعلق کے بعد یا احتلام کی وجہ سے کیا جاتا ہے۔ (۶) فارغ ہونا۔ (۷) سنہجر۔ (۸) طلب بارش۔ (۹) سورج گرہن۔ (۱۰) چاند گرہن۔

خطبوں میں اور عیدین اور جنازہ کی تکبیرات کے درمیان میں اور میت کے قبر میں داخل کرنے کے وقت اور شعبان کے مہینے میں اور کعبہ شریف پر نظر پڑنے کے وقت اور حج میں صفا مَرَوْۃ پر چڑھنے کے وقت اور لبیک سے فراغت پر اور حجر اسود کے بوسہ کے وقت اور ملتزم سے چمٹنے کے وقت اور عرفہ کی شام کو اور منیٰ کی مسجد میں اور مدینہ منورہ پر نگاہ پڑنے کے وقت اور حضور اقدس ﷺ کی قبر اطہر کی زیارت کے وقت اور رخصت کے وقت اور حضور اقدس ﷺ کے آثار شریفہ اور گزرگا ہوں اور قیام گا ہوں جیسے بدر وغیرہ پر گزرنے کے وقت اور جانور کو ذبح کرنے کے وقت اور تجارت کے وقت اور وصیت کے لکھنے کے وقت، نکاح کے خطبے میں، دن کے اول آخر میں، سونے کے وقت اور سفر کے وقت اور سواری پر سوار ہونے کے وقت اور جس کو نیند کم آتی ہو اس کے لیے اور بازار جانے کے وقت، دعوت میں جانے کے وقت اور گھر میں داخل ہونے کے وقت اور رسالے شروع کرنے کے وقت اور بسم اللہ کے بعد اور غم کے وقت، بے چینی کے وقت، سختیوں کے وقت اور فقر کی حالت میں اور ڈوبنے کے موقع پر اور طاعون کے زمانے میں اور دُعا کے اول اور آخر اور درمیان میں، کان بجھنے کے وقت، پاؤں سونے کے وقت، چھینک آنے کے وقت اور کسی چیز کو رکھ کر بھول جانے کے وقت اور کسی چیز کے اچھا لگنے کے وقت اور مولیٰ کھانے کے وقت اور گدھے کے بولنے کے وقت اور گناہ سے توبہ کے وقت اور جب ضرورتیں پیش آویں اور ہر حال میں اور اس شخص کے لیے جس کو کچھ تہمت لگائی گئی ہو اور وہ اس سے بری ہو اور دوستوں سے ملاقات کے وقت اور مجمع کے اجتماع کے وقت اور ان کے علیحدہ ہونے کے وقت اور قرآن پاک کے ختم کے وقت اور قرآن پاک کے حفظ کرنے کی دُعا میں اور مجلس سے اُٹھنے کے وقت اور ہر اس جگہ میں جہاں اللہ کے ذکر کے لیے اجتماع کیا جاتا ہو اور ہر کلام کے افتتاح میں اور جب حضور اقدس ﷺ کا ذکر مبارک ہو، علم کی اشاعت کے وقت، حدیث پاک کی قرأت کے وقت، فتویٰ اور وعظ کے وقت اور جب حضور اقدس ﷺ کا نام مبارک لکھا جائے۔

علامہ سخاویؒ نے اوقات مخصوصہ کے باب میں یہ مواقع ذکر کیے ہیں اور پھر ان کی تائید میں روایات اور آثار ذکر کیے ہیں۔ اختصاراً صرف مواقع کے ذکر پر اکتفا کیا گیا، البتہ ان میں سے بعض کی روایات اس فصل میں ذکر کی جا چکی ہیں۔ البتہ ایک بات قابلِ تنبیہ یہ ہے کہ علامہ سخاویؒ شافعی المذہب ہیں اور یہ سب مواقع شافعیہ کے یہاں مستحب ہیں۔ حنفیہ کے نزدیک چند مواقع میں مستحب نہیں بلکہ مکروہ ہے۔ علامہ شامیؒ لکھتے ہیں کہ درود شریف نماز کے قعدہ اخیر میں مطلقاً اور سنتوں کے علاوہ بقیہ نوافل کے قعدہ اولیٰ

- حل لغات:** (۱) راستوں۔ (۲) ٹھہرنے کی جگہیں۔ (۳) الزام۔ (۴) پاک۔ (۵) شروع۔ (۶) پھیلانا۔ (۷) حدیثیں۔ (۸) صحابہ اور تابعین کے اقوال۔ (۹) جگہیں۔ (۱۰) کافی سمجھنا۔ (۱۱) بتلانے اور خبرداری کے لائق۔ (۱۲) مستقل۔

میں بھی اور نمازِ جنازہ میں بھی سنت ہے اور جن اوقات میں بھی پڑھ سکتا ہو پڑھنا مُستحب ہے، بشرطیکہ کوئی مانع نہ ہو اور علماء نے تصریح کی ہے اس کے اِستحباب کی جمعہ کے دن میں اور اس کی رات میں اور شبِ تہ کو، اتوار کو، جمعرات کو اور صبح، شام اور مسجد کے داخل ہونے میں اور نکلنے میں اور حضور اقدس ﷺ کی قبرِ اطہر کی زیارت کے وقت اور صفا مزوہ پر، جمعہ وغیرہ کے خطبہ میں، اذان کے جواب کے بعد اور تکبیر کے وقت اور دُعا مانگنے کے شروع میں، بیچ میں، اور اخیر میں اور دُعا قنوت کے بعد اور لیٹک سے فراغت کے بعد اور اِجتِماع اور اِفتراق کے وقت، وضوء کے وقت، کان کے بجھنے کے وقت اور کسی چیز کے بھول جانے کے وقت، وعظ کے وقت، علوم کی اشاعت کے وقت، حدیث کی قرأت کے ابتدا میں اور انتہا میں، اِستفتاء اور فتویٰ کی کتابت کے وقت اور ہر مُصَنِّف اور پڑھنے پڑھانے والے کے لیے اور خطیب کے لیے اور مغلنی کرنے والے کے لیے، اپنا نکاح کرنے والے کے لیے، دوسرے کا نکاح کرنے کے لیے اور رسالوں میں اور اہم امور کے شروع کے وقت اور حضور اقدس ﷺ کا پاک نام لینے یا سننے یا لکھنے کے وقت۔ اور سات اوقات میں درود شریف پڑھنا مکروہ ہے: صحبت کے وقت، پیشاب پاخانہ کے وقت، بیچنے کی چیز کی تشہیر کے لیے، ٹھوکر کھانے کے وقت، تعجب کے وقت، جانور کے ذبح کرنے کے وقت، چھینک کے وقت، اسی طرح قرآن پاک کی قرأت کے درمیان میں اگر حضور اقدس ﷺ کا پاک نام آئے تو درمیان میں درود شریف نہ پڑھے، اھ۔ چوتھی فصل کے آدابِ مَقَرَّوۃ کے نمبر پانچ پر بھی اس کے متعلق بعض مسائل آرہے ہیں۔

يَا رِبِّ صَلِّ وَسَلِّمْ دَائِمًا اَبَدًا عَلَى حَبِيبِكَ خَيْرِ الْخَلْقِ كُلِّهِمْ

## نیسری فصل: ان احادیث کے بیان میں جن میں نبی اکرم ﷺ

### درود نہ پڑھنے کی وعیدیں وارد ہوئی ہیں

① عَنْ كَعْبِ بْنِ عُجْرَةَ ؓ قَالَ: حضرت کعب بن عُجرۃ ؓ کہتے ہیں کہ ایک مرتبہ نبی کریم ﷺ نے ارشاد فرمایا کہ منبر کے قریب ہو جاؤ، ہم لوگ حاضر ہو گئے، جب حضور ﷺ نے منبر کے پہلے درجہ پر قدم مبارک رکھا تو فرمایا:

قَالَ رَسُولُ اللَّهِ ﷺ اُحْضَرُوا اَلنَّبَرَ فَحَضَرُوْنَا، فَلَمَّا اَزْتَفَى  
 حل لغات: ① رکاوٹ۔ ② صاف طور سے بیان کرنا۔ ③ سنبھلنا۔ ④ ملاقات۔ ⑤ جدا ہونا۔ ⑥ شروع۔  
 ⑦ آخر۔ ⑧ لکھنا۔ ⑨ تقریر کرنے والا۔ ⑩ کاموں، معاملوں۔ ⑪ مشہور کرنا۔

آمین، جب دوسرے پر قدم رکھا تو پھر فرمایا: آمین، جب تیسرے پر قدم رکھا تو پھر فرمایا: آمین۔ جب آپ ﷺ خطبہ سے فارغ ہو کر نیچے اترے، تو ہم نے عرض کیا کہ ہم نے آج آپ سے (منبر پر چڑھتے ہوئے) ایسی بات سنی جو پہلے کبھی نہیں سنی، آپ ﷺ نے ارشاد فرمایا کہ اس وقت جبریل علیہ السلام میرے سامنے آئے تھے (جب پہلے درجہ پر میں نے قدم رکھا تو) انھوں نے کہا: ہلاک ہو جیو وہ شخص جس نے رمضان کا مبارک مہینہ پایا پھر بھی اس کی مغفرت نہ ہوئی، میں نے کہا: آمین، پھر جب میں دوسرے درجہ پر چڑھا تو انھوں نے کہا: ہلاک ہو جیو وہ شخص جس کے سامنے آپ کا ذکر مبارک ہو اور وہ درود نہ بھیجے، میں نے کہا: آمین، جب میں تیسرے درجہ پر چڑھا تو انھوں نے کہا: ہلاک ہو وہ شخص جس کے سامنے اس کے والدین یا ان میں سے کوئی ایک بڑھاپے کو پاویں اور وہ اس کو جنت میں نہ داخل کرائیں، میں نے کہا: آمین۔

دَرَجَةً قَالَ: آمِينَ، ثُمَّ ارْتَقَى  
الثَّانِيَةَ فَقَالَ: آمِينَ، ثُمَّ ارْتَقَى  
الثَّالِثَةَ فَقَالَ: آمِينَ، فَلَمَّا نَزَلَ  
قُلْنَا: يَا رَسُولَ اللَّهِ! قَدْ سَمِعْنَا  
مِنْكَ الْيَوْمَ شَيْئًا مَا كُنَّا نَسْمَعُهُ،  
فَقَالَ: إِنَّ جِبْرِيلَ عَلَيْهِ السَّلَامُ  
لِي، فَقَالَ: بَعْدَ مَنْ أَذْرَكَ رَمَضَانَ  
فَلَمْ يُغْفَرْ لَهُ، قُلْتُ: آمِينَ، فَلَمَّا  
رَقِيتُ الثَّانِيَةَ، قَالَ: بَعْدَ مَنْ  
ذُكِرَتْ عِنْدَهُ فَلَمْ يُصَلِّ عَلَيْكَ،  
فَقُلْتُ: آمِينَ، فَلَمَّا رَقِيتُ الثَّالِثَةَ  
قَالَ: بَعْدَ مَنْ أَذْرَكَ أَبُوهِ الْكَبِيرُ  
عِنْدَهُ أَوْ أَحَدُهُمَا فَلَمْ يَدْخُلْهُ  
الْجَنَّةَ، قُلْتُ: آمِينَ.

رواہ الحاکم وقال: صحيح الإسناد، و البخاري في بر الوالدين، وابن حبان في صحيحه وغيرهم، ذكرهم السخاوي

**فائدہ:** یہ روایت فضائل رمضان میں گزر چکی ہے، اس میں یہ لکھا تھا ”اس حدیث میں حضرت جبریل علیہ السلام نے تین بددعائیں دی ہیں اور حضور اقدس ﷺ نے ان تینوں پر آمین فرمائی۔ اول حضرت جبریل علیہ السلام جیسے مقرب فرشتہ کی بددعا ہی کیا کم تھی اور پھر حضور اقدس ﷺ کی آمین نے تو جتنی سخت بددعا بنادی، وہ ظاہر ہے۔ اللہ تعالیٰ ہی اپنے فضل سے ہم لوگوں کو ان تینوں چیزوں سے بچنے کی توفیق عطا فرماویں اور ان بُرائیوں سے محفوظ رکھیں ورنہ ہلاکت میں کیا تڑپے۔ دُرْمَنْشُور کی بعض روایات سے معلوم ہوتا ہے کہ خود حضرت جبریل علیہ السلام نے حضور ﷺ سے کہا کہ آمین کہو، تو حضور ﷺ نے آمین فرمایا، جس سے اور بھی زیادہ اہتمام معلوم ہوتا ہے۔ علامہ سخاویؒ نے اس مضمون کی متعدد روایتیں ذکر کی ہیں۔ حضرت مالک بن نویرؒ بھی ایک روایت نقل کی ہے، وہ فرماتے ہیں کہ نبی کریم ﷺ ایک مرتبہ منبر پر چڑھے جب پہلے درجہ پر قدم رکھا تو فرمایا: آمین، پھر دوسرے درجہ پر قدم رکھا تو فرمایا: آمین، پھر تیسرے درجہ پر قدم رکھا تو

حل لغات: ① قرہی، معزز۔ ② شک و شبہ۔



فرمایا: آمین، پھر ارشاد فرمایا کہ میرے پاس جبریل علیہ السلام آئے تھے، انھوں نے کہا: اے محمد صلی اللہ علیہ وسلم! جو شخص رمضان کو پاوے اور اس کی مغفرت نہ کی جائے، اللہ اس کو ہلاک کرے، میں نے کہا: آمین، اور وہ شخص جس نے ماں باپ یا ان میں سے ایک کا زمانہ پایا ہو، پھر بھی جہنم میں داخل ہو گیا ہو (یعنی ان کی ناراضی کی وجہ سے) اللہ اس کو ہلاک کرے، میں نے کہا: آمین، اور جس کے سامنے آپ کا ذکر مبارک آوے اور وہ درود نہ پڑھے، اللہ اس کو ہلاک کرے، میں نے کہا: آمین۔

حضرت انس رضی اللہ عنہ سے بھی یہ مضمون نقل کیا گیا ہے، وہ ارشاد فرماتے ہیں کہ نبی کریم صلی اللہ علیہ وسلم منبر کے ایک درجہ پر چڑھے اور فرمایا: آمین، پھر دوسرے درجہ پر چڑھ کر فرمایا: آمین، پھر تیسرے درجہ پر چڑھ کر فرمایا: آمین۔ صحابہ رضی اللہ عنہم نے عرض کیا: یا رسول اللہ! آپ نے آمین کس بات پر فرمائی تھی؟ حضور صلی اللہ علیہ وسلم نے فرمایا کہ میرے پاس جبریل علیہ السلام آئے تھے اور انھوں نے کہا (زمین پر) ناک رگڑے وہ شخص جس نے اپنے والدین یا ان میں سے ایک کا زمانہ پایا ہو اور انھوں نے اس کو جنت میں داخل نہ کرایا ہو، میں نے کہا: آمین، اور ناک رگڑے وہ شخص (یعنی ذلیل ہو) جس نے رمضان کا مہینہ پایا اور اس کی مغفرت نہ کی گئی ہو، میں نے کہا: آمین، اور ناک رگڑے وہ شخص جس کے سامنے آپ کا ذکر کیا جائے اور وہ آپ پر درود نہ بھیجے، میں نے کہا: آمین۔

حضرت جابر رضی اللہ عنہ سے بھی یہ قصہ نقل کیا گیا ہے اور اس میں بھی منبر پر تین مرتبہ آمین، آمین کے بعد صحابہ رضی اللہ عنہم کے سوال پر حضور صلی اللہ علیہ وسلم نے ارشاد فرمایا کہ جب میں پہلے درجے پر چڑھتا تو میرے پاس جبریل علیہ السلام آئے اور انھوں نے کہا: بد بخت ہو جو وہ شخص جس نے رمضان کا مہینہ پایا اور وہ مبارک مہینہ ختم ہو گیا اور اس کی مغفرت نہ ہوئی، میں نے کہا: آمین، پھر انھوں نے کہا: بد بخت ہو جو وہ شخص جس نے اپنے والدین کو یا ان میں سے کسی ایک کو پایا ہو اور انھوں نے اس کو جنت میں داخل نہ کرایا ہو، میں نے کہا: آمین، پھر کہا: بد بخت ہو جو وہ شخص جس کے سامنے آپ کا ذکر مبارک ہو اور اس نے آپ پر درود نہ بھیجا ہو، میں نے کہا: آمین۔ حضرت عمار بن یاسر رضی اللہ عنہ سے بھی یہ قصہ نقل کیا گیا ہے اور اس میں حضرت جبریل علیہ السلام کی ہر بددعا کے بعد یہ اضافہ ہے کہ جبریل نے صلی اللہ علیہ وسلم مجھ سے کہا: آمین کو۔ حضرت ابن مسعود رضی اللہ عنہ سے بھی یہ حدیث نقل کی گئی ہے۔ حضرت ابن عباس رضی اللہ عنہ سے بھی یہ منبر والا قصہ نقل کیا گیا ہے اور اس میں اور سخت الفاظ ہیں: حضور صلی اللہ علیہ وسلم نے فرمایا: جبریل علیہ السلام میرے پاس آئے تھے اور انھوں نے یوں کہا کہ جس شخص کے سامنے آپ کا ذکر کیا جائے اور وہ آپ پر درود نہ بھیجے، وہ جہنم میں داخل ہوگا، اللہ تعالیٰ اس کو ہلاک کرے اور اس کا نامیائیت کر دے، میں نے کہا: آمین، اسی طرح والدین اور رمضان کے قصہ میں بھی نقل کیا۔ حضرت ابو ذر و حضرت بربزہ اور

حضرت ابو ہریرہ ؓ سے بھی ان مضامین کی روایتیں ذکر کی گئی ہیں، حضرت ابو ہریرہ ؓ کی روایت میں بھی یہ اضافہ ہے کہ ہر مرتبہ میں مجھ سے حضرت جبریل ؑ نے کہا کہ کہو: آمین، جس پر میں نے آمین کہا۔ حضرت جابر بن سمرہ ؓ سے بھی یہ مضمون نقل کیا گیا ہے۔ نیز عبد اللہ بن الحارث ؓ سے بھی یہ حدیث نقل کی گئی ہے، اس میں بدو عاود دفعہ ہے۔ اس میں ارشاد ہے کہ جس کے سامنے آپ کا ذکر کیا گیا ہو اور اس نے درود نہ پڑھا ہو، اللہ تعالیٰ اس کو ہلاک کرے پھر ہلاک کرے۔ حضرت جابر ؓ نے ایک دوسری حدیث میں حضور اقدس ؐ کا یہ ارشاد نقل کیا ہے کہ جس کے سامنے میرا ذکر کیا جائے اور وہ مجھ پر درود نہ بھیجے، وہ بد بخت ہے۔ اور بھی اس قسم کی وعیدیں کثرت سے ذکر کی گئی ہیں۔ علامہ سخاوی نے ان وعیدوں کو جو نبی کریم ؐ کے ذکر مبارک کے وقت درود شریف نہ پڑھنے پر وارد ہوئی ہیں، مختصر الفاظ میں جمع کیا ہے، وہ کہتے ہیں کہ ایسے شخص پر ہلاکت کی بددعا ہے اور شقاوت کے حاصل ہونے کی خبر ہے، نیز جنت کا راستہ بھول جانے کی اور جہنم میں داخل ہونے کی اور یہ کہ وہ شخص ظالم ہے اور یہ کہ وہ سب سے زیادہ بخیل ہے۔ اور کسی مجلس میں حضور اقدس ؐ پر درود شریف نہ پڑھا جائے، اس کے بارے میں کئی طرح کی وعیدیں ذکر کی ہیں اور یہ کہ جو شخص حضور اقدس ؐ پر درود شریف نہ پڑھے اس کا دین سلام نہیں اور یہ کہ وہ حضور اقدس ؐ کے چہرہ انور کی زیارت نہ کر سکے گا، اس کے بعد علامہ سخاوی نے ان سب مضامین کی روایات ذکر کی ہیں۔

يَا رَبِّ صَلِّ وَسَلِّمْ دَائِمًا اَبَدًا عَلَى حَبِيْبِكَ خَيْرِ الْخَلْقِ مُحَمَّدٍ

حضرت علی کرم اللہ وجہہ سے حضور اقدس <small>ؐ</small> کا یہ ارشاد نقل کیا گیا ہے کہ بخیل ہے وہ شخص جس کے سامنے میرا ذکر کیا جاوے اور وہ مجھ پر درود نہ بھیجے۔	② عَنْ عَلِيٍّ <small>ؓ</small> عَنِ النَّبِيِّ <small>ؐ</small> قَالَ: الْبَخِيلُ مَنْ ذُكِرْتُ عَنْدهُ فَلَمْ يُصَلِّ عَلَيَّ.
--	--

رواه النسائي والبخاري في تاريخه والترمذي وغيرهم بسط طرقه السخاوي

فائدہ: علامہ سخاوی نے کیا ہی اچھا شعر نقل کیا ہے:

مَنْ لَمْ يُصَلِّ عَلَيْهِ اِنْ ذُكِرَ اسْمُهُ فَهُوَ الْبَخِيلُ وَزِدْهُ وَصَفَ جَبَّانٍ

ترجمہ: ”جو شخص حضور اقدس ؐ پر درود نہ بھیجے، جس وقت کہ حضور ؐ کا پاک نام ذکر کیا جا رہا ہو، پس وہ بگا بخیل ہے اور اتنا اضافہ کر اس پر کہ وہ بزدل نامزد بھی ہے۔“

حدیث بالا کا مضمون بھی بہت سی احادیث میں بہت سے صحابہ ؓ سے نقل کیا گیا ہے۔ علامہ سخاوی نے حضرت امام حسن ؓ کی روایت سے حضور اقدس ؐ کا یہ ارشاد نقل کیا ہے کہ آدمی کے نعل کے لیے یہ

حل لغات: ① بد بختی۔ ② کنجوس۔ ③ محفوظ، سلامت۔ ④ زیادتی۔ ⑤ اوپر۔

کافی ہے کہ میرا ذکر اس کے سامنے کیا جاوے اور وہ مجھ پر درود نہ بھیجے۔ حضرت امام حسینؑ سے بھی حضورؐ کا یہ ارشاد نقل کیا گیا ہے: بخیل وہ شخص ہے کہ جس کے سامنے میرا ذکر ہو اور وہ مجھ پر درود نہ بھیجے۔ حضرت ابو ہریرہؓ کی حدیث سے یہ مضمون نقل کیا گیا ہے کہ بخیل اور پورا بخیل ہے وہ شخص جس کے سامنے میرا ذکر کیا جاوے اور وہ مجھ پر درود نہ بھیجے۔ حضرت انسؓ سے بھی حضورؐ کا یہ ارشاد نقل کیا گیا ہے کہ وہ شخص بخیل ہے کہ جس کے سامنے میرا ذکر کیا جاوے اور وہ مجھ پر درود نہ بھیجے۔ اور ایک حدیث میں یہ الفاظ نقل کیے گئے ہیں کہ میں تم کو سب بخیلوں سے زیادہ بخیل بتاؤں؟ میں تمہیں لوگوں میں سب سے زیادہ عاجز بتاؤں؟ وہ شخص ہے جس کے سامنے میرا ذکر کیا گیا ہو پھر وہ مجھ پر درود نہ بھیجے۔ حضرت عائشہؓ سے ایک قصہ نقل کیا گیا ہے، جس کے اخیر میں حضورؐ کا یہ ارشاد ہے کہ ہلاکت ہے اس شخص کے لیے جو مجھے قیامت میں نہ دیکھے، حضرت عائشہؓ نے عرض کیا کہ وہ شخص کون ہے جو آپ کی زیارت نہ کرے؟ حضورؐ نے فرمایا: بخیل، حضرت عائشہؓ نے عرض کیا: بخیل کون؟ حضورؐ نے فرمایا: جو میرا نام سنے اور درود نہ بھیجے۔ حضرت جابرؓ سے بھی حضور اقدسؐ کا یہ ارشاد نقل کیا گیا ہے: آدمی کے بخل کے لیے یہ کافی ہے کہ جب میرا ذکر اس کے پاس کیا جاوے اور وہ مجھ پر درود نہ بھیجے۔ حضرت حسنؓ بصریؓ کی روایت سے بھی حضورؐ کا یہ ارشاد نقل کیا گیا ہے کہ آدمی کے بخل کے لیے یہ کافی ہے کہ میں اس کے سامنے ذکر کیا جاؤں اور وہ مجھ پر درود نہ بھیجے۔ حضرت ابوذر غفاریؓ کہتے ہیں: میں ایک مرتبہ حضور علیہ الصلوٰۃ والسلام کی خدمت میں حاضر ہوا، حضورؐ نے صحابہؓ سے فرمایا: میں تم کو سب سے زیادہ بخیل آدمی بتاؤں؟ صحابہؓ نے عرض کیا: ضرور، حضورؐ نے فرمایا کہ جس شخص کے سامنے میرا ذکر کیا جاوے اور وہ مجھ پر درود نہ بھیجے، وہ شخص سب سے زیادہ بخیل ہے۔

يَا رَبِّ صَلِّ وَسَلِّمْ دَائِمًا اَبَدًا عَلَى حَبِيبِكَ خَيْرِ الْخَلْقِ كُلِّهِمْ

③ عَنْ قَتَادَةَ مَرْسَلًا قَالَ: قَالَ رَسُولُ اللَّهِ ﷺ: حَضْرَةُ اَقْدَسُ كَارِشَادِہٖ كَہٗ يَہٗ بَاتِ مِّنَ الْجَفَاءِ اَنْ اَذْكَرَ عِنْدَ رَجُلٍ فَلَا يُصَلِّ عَلَيَّ صَلَّی اللہُ عَلَیْہِ وَسَلَّم۔ اُخْرَجَہُ النَّمِیْرِی وَرَوَاتِہٖ ثِقَاتٌ قَالِہُ السَّخَاوِی

**فائدہ:** یقیناً اس شخص کے ظلم میں کیا تردد ہے؟ جو نبی کریم ﷺ کے اتنے احسانات پر بھی نبی کریم ﷺ پر درود نہ پڑھے۔ حضرت گنگوہی قدس سرہ کی سوانح عمری ”تذکرۃ الرشید“ میں لکھا ہے کہ حضرت عموماً متوسلین کو درود شریف پڑھنے کی تعلیم فرماتے تھے کہ کم سے کم تین سو مرتبہ روزانہ پڑھا جائے اور اتنا نہ ہو سکے تو ایک تسبیح میں تو کمی نہ ہونی چاہیے، آپ فرمایا کرتے تھے کہ جناب رسول اللہ ﷺ کا بہت بڑا

حل لغات: ① بے بس، مجبور۔ ② شک و شبہ۔ ③ حالات زندگی۔ ④ عام طور سے۔ ⑤ تعلق رکھنے والے۔

احسان ہے، پھر آپ ﷺ پر درود بھیجنے میں بھی نخل ہو تو بڑی بے مروتی کی بات ہے، درود شریف میں زیادہ تر پسندوہ تھا، جو نماز میں پڑھا جاتا ہے اور اس کے بعد وہ الفاظ صلوة وسلام جو احادیث میں منقول ہیں، باقی دوسروں کے مؤلفہ درود تاج، لکھی وغیرہ عموماً آپ کو پسند نہ تھے، بلکہ بعض الفاظ کو دوسرے معنی کا متوہم ہونے کے سبب خلاف شرع فرمادیتے تھے۔ علامہ سخاویؒ فرماتے ہیں کہ جہاں سے مراد بڑے صلہ کا چھوڑنا ہے اور طبیعت کی سختی اور نبی کریم ﷺ سے دوری پر بھی اطلاق کیا جاتا ہے۔

يَا رَبِّ صَلِّ وَسَلِّمْ دَائِمًا اَبَدًا عَلَى حَبِيْبِكَ خَيْرِ الْخَلْقِ كُلِّهِمْ

حضرت ابو ہریرہؓ حضور اقدس ﷺ کا ارشاد نقل کرتے ہیں جو قوم کسی مجلس میں بیٹھے اور اس مجلس میں اللہ کا ذکر اور اس کے نبی پر درود نہ ہو، تو یہ مجلس ان پر قیامت کے دن ایک وبال ہوگی، پھر اللہ کو اختیار ہے کہ ان کو معاف کر دے یا عذاب دے۔

(۴) عَنْ اَبِي هُرَيْرَةَ ؓ عَنِ النَّبِيِّ ﷺ قَالَ: مَا جَلَسَ قَوْمٌ مَّجْلِسًا لَمْ يَذْكُرُوا اللَّهَ تَعَالَى فِيْهِ وَلَمْ يُصَلُّوْا عَلٰى نَبِيِّهِمْ ﷺ اِلَّا كَانَ عَلَيْهِمْ مِنَ اللّٰهِ تَزْرَعٌ يَوْمَ الْقِيَمَةِ، فَاِنْ شَاءَ عَذَّبَهُمْ وَاِنْ شَاءَ غَفَرَ لَهُمْ. رواه أحمد وأبو داود وغيرهما بسطه السخاوي

**فائدہ:** ایک اور حدیث میں حضرت ابو ہریرہؓ ہی سے یہ الفاظ نقل کیے گئے ہیں کہ جو قوم کسی مجلس میں بیٹھتی ہے، پھر وہ اللہ کے ذکر اور نبی پر درود سے پہلے مجلس بڑھا سکتے کر دیں، تو ان پر قیامت تک حضرت رحمت رہے گی۔ ایک اور حدیث میں ان الفاظ سے نقل کیا گیا ہے کہ جو قوم کسی مجلس میں بیٹھتی ہے اور اس مجلس میں حضور ﷺ پر درود نہ ہو، تو وہ مجلس ان پر وبال ہوتی ہے۔ حضرت ابوامامہؓ سے بھی حضور اقدس ﷺ کا یہ ارشاد نقل کیا گیا ہے کہ لوگ کسی مجلس میں بیٹھیں، پھر اللہ کے ذکر اور حضور اقدس ﷺ پر درود سے پہلے اٹھ کھڑے ہوں، تو وہ مجلس قیامت کے دن وبال ہے۔ حضرت ابوسعید خدریؓ سے بھی حضور اقدس ﷺ کا یہ ارشاد نقل کیا گیا ہے کہ جو لوگ کسی مجلس میں بیٹھیں اور وہ حضور اقدس ﷺ پر درود سے پہلے مجلس برخاست کریں، تو ان کو حسرت ہوگی، چاہے وہ جنت ہی میں (اپنے اعمال کی وجہ سے) داخل ہو جائیں بخیر اس ثواب کے جس کو وہ دیکھیں گے، یعنی اگر وہ اپنے دوسرے اعمال کی وجہ سے جنت میں داخل ہو بھی جائیں، تب بھی ان کو درود شریف کا ثواب دیکھ کر اس کی حسرت ہوگی کہ ہم نے اس مجلس میں درود کیوں نہ پڑھا تھا۔ حضرت جابرؓ سے حضور اقدس ﷺ کا ارشاد نقل کیا گیا ہے کہ جب لوگ کسی مجلس سے بغیر اللہ کے ذکر اور حضور اقدس ﷺ پر درود کے اٹھیں، تو ایسا ہے جیسا کسی سڑے ہوئے مردار جانور پر سے اٹھے ہوں، یعنی ایسی گند کی محسوس ہوگی جیسے کسی سڑے ہوئے جانور کے پاس بیٹھ کر دماغ مڑ جاتا ہے۔

**حل لغات:** ① بے غیرتی، بے حیائی، بے شرمی۔ ② جمع کیے ہوئے۔ ③ شک میں ڈالنے والا۔ ④ نیکی اور بھلائی۔ ⑤ استعمال کرنا، بولا جانا۔ ⑥ اٹھانا، ختم کر دینا۔ ⑦ افسوس۔ ⑧ آفت، مصیبت۔



يَا رَبِّ صَلِّ وَسَلِّمْ دَائِمًا اَبَدًا عَلَى حَبِيبِكَ خَيْرِ الْخَلْقِ كُلِّهِمْ

حضرت فضالہ ؑ فرماتے ہیں: ایک مرتبہ حضور اقدس ؐ تشریف فرما تھے، ایک صاحب داخل ہوئے اور نماز پڑھی، پھر ”اَللّٰهُمَّ اغْفِرْ لِيْ وَارْحَمْنِيْ“ کے ساتھ دعا کی، حضور اقدس ؐ نے ارشاد فرمایا: اُونمازی! جلدی کردی، جب تُو نماز پڑھے تو اوّل تو اللہ جلّ شانہ کی حمد کر، جیسا کہ اس کی شان کے مُناسِب ہے، پھر مجھ پر درود پڑھ پھر دُعا مانگ، حضرت فضالہ ؑ کہتے ہیں: پھر ایک اور صاحب آئے، انھوں نے اوّل اللہ جلّ شانہ کی حمد کی اور حضور اقدس ؐ پر درود بھیجا، حضور ؐ نے ان صاحب سے یہ ارشاد فرمایا: اے نمازی! اب دُعا کرتیری دُعا قبول کی جائے گی۔

⑤ عَنْ فَضَالَةَ بْنِ عُبَيْدٍ ؓ قَالَ: بَيْنَمَا رَسُولُ اللَّهِ ﷺ قَاعِدٌ، إِذْ دَخَلَ رَجُلٌ فَصَلَّى، فَقَالَ: اَللّٰهُمَّ اغْفِرْ لِيْ وَارْحَمْنِيْ، فَقَالَ رَسُولُ اللَّهِ ﷺ: عَجِلْتَ اَيُّهَا الْمُصَلِّي! فَاِذَا صَلَّيْتَ فَقَعَدْتَ فَاَحْمِدِ اللَّهَ بِمَا هُوَ اَهْلُهُ وَصَلِّ عَلَيَّ ثُمَّ ادْعُهُ، قَالَ: ثُمَّ صَلِّ رَجُلًا اٰخَرَ بَعْدَ ذَلِكَ، فَحَمِدَ اللَّهَ وَصَلَّى عَلَيَّ النَّبِيِّ ﷺ، فَقَالَ لَهُ النَّبِيُّ ﷺ: اَيُّهَا الْمُصَلِّي! اُدْعُ تُحِبُّ. [رواه الترمذی وروی أبو داؤد والنسائی نحوه كذا في المشكوة]

**فائدہ:** یہ مضمون بھی بکثرت روایات میں ذکر کیا گیا ہے۔ علامہ سخاویؒ کہتے ہیں کہ درود شریف دُعا کے اوّل میں، درمیان میں اور اخیر میں ہونا چاہیے۔ علماء نے اس کے استِحباب پر اِنِّقاف نقل کیا ہے کہ دُعا کی ابتدا اللہ تعالیٰ شانہ کی حمد و ثنا، پھر حضور اقدس ؐ پر درود سے ہونی چاہیے اور اسی طرح اسی پر ختم ہونا چاہیے۔ اُقلنیؒ کہتے ہیں کہ جب تو اللہ سے دُعا کرے تو پہلے تُو کے ساتھ ابتدا کر، پھر حضور ؐ پر دُرُوذ بھیج اور درود شریف کو دُعا کے اوّل میں، دُعا کے بیچ میں، دُعا کے اخیر میں کر، اور درود کے وقت میں حضور اقدس ؐ کے اعلیٰ فضائل کو ذکر کیا کر، اس کی وجہ سے تو ”مُسْتَجَابُ الدَّعَوَات“ بنے گا اور تیرے اور اس کے درمیان سے حجاب اُٹھ جائے گا (صَلَّى اللَّهُ عَلَيْهِ وَسَلَّمَ تَسْلِيْمًا كَثِيْرًا كَثِيْرًا)۔ حضرت جابر ؓ حضور اقدس ؐ کا ارشاد نقل کرتے ہیں کہ مجھ کو سوار کے پیالے کی طرح سے نہ بناؤ، صحابہ ؓ نے عرض کیا: یا رسول اللہ! سوار کے پیالے سے کیا مطلب؟ حضور ؐ نے فرمایا کہ مسافر اپنی حاجت سے فراغت پر برتن میں پانی ڈالتا ہے، اس کے بعد اس کو اگر پینے کی یا وضو کی ضرورت ہوتی ہے تو پیتا ہے یا وضو کرتا ہے، ورنہ پھینک دیتا ہے، مجھے اپنی دُعا کے اوّل میں بھی کیا کرواؤ بیٹھ میں بھی، آخر میں بھی۔ علامہ سخاویؒ کہتے ہیں کہ مسافر کے پیالہ سے مراد یہ ہے کہ مسافر اپنا پیالہ سواری کے پیچھے لٹکا یا کرتا ہے، مطلب یہ ہے کہ مجھے دُعا میں سب سے اخیر میں نہ رکھو، یہی مطلب صاحب اِستِحاف نے شرح اَحْیاء میں بھی لکھا ہے کہ سوار اپنے پیالہ کو پیچھے

حل لغات: ① مستحب ہونا۔ ② شروعات۔ ③ وہ لوگ جن کی دعائیں اللہ قبول کر لیتا ہے۔ ④ پردہ، آڑ۔ ⑤ ضرورت۔ ⑥ بیچ، درمیان۔

لکا دیتا ہے، یعنی مجھے اپنی دعا میں سب سے اخیر میں نہ ڈال دو۔ حضرت ابن مسعود ؓ سے نقل کیا گیا ہے کہ جب کوئی شخص اللہ سے کوئی چیز مانگنے کا ارادہ کرے، تو اس کو چاہیے کہ اَوَّلًا اللہ تعالیٰ کی حمد و ثنا کے ساتھ ابتدا کرے، ایسی حمد و ثنا جو اس کی شایان شان ہو، پھر نبی کریم ؐ پر درود بھیجے اور اس کے بعد دُعا مانگے، پس اَثَرُ سُبَّ یہ ہے کہ وہ کامیاب ہوگا اور مقصد کو پہونچے گا۔ حضرت عبداللہ بن کُثیر ؓ سے حضور ؐ کا یہ ارشاد نقل کیا گیا ہے کہ دعائیں ساری کی ساری رُکُ رہتی ہیں، یہاں تک کہ اس کی اَبِیۃ اللہ کی تعریف اور حضور ؐ پر درود سے نہ ہو، اگر ان دونوں کے بعد دُعا کرے گا تو اس کی دُعا قبول کی جائے گی۔ حضرت انس ؓ سے بھی حضور ؐ کا یہ ارشاد نقل کیا گیا ہے کہ ہر دُعا رُکُ رہتی ہے، یہاں تک کہ حضور اقدس ؐ پر درود بھیجے۔ حضرت علی کَرَم اللہ وجہہ ؓ سے حضور ؐ کا یہ ارشاد نقل کیا گیا ہے کہ تمہارا مجھ پر درود پڑھنا تمہاری دُعاؤں کی حفاظت کرنے والا ہے، تمہارے رب کی رضا کا سبب ہے۔ حضرت عمر ؓ فرماتے ہیں: مجھے یہ بتایا گیا ہے کہ دُعا آسمان اور زمین کے درمیان مُتَعَلِّق رہتی ہے، اوپر نہیں چڑھتی، یہاں تک کہ حضور اقدس ؐ پر درود پڑھے۔ ایک دوسری حدیث میں یہ مضمون ان الفاظ سے ذکر کیا گیا ہے کہ دُعا آسمان پر پہونچنے سے رُکُ رہتی ہے اور کوئی دُعا آسمان تک اس وقت تک نہیں پہونچتی، جب تک حضور اقدس ؐ پر درود نہ بھیجا جائے، جب حضور ؐ پر درود بھیجا جاتا ہے تب وہ آسمان پر پہونچتی ہے۔ حضرت عبداللہ بن عباس ؓ سے نقل کیا گیا ہے: جب تو دُعا مانگا کرے، تو اپنی دُعا میں حضور ؐ پر درود بھی شامل کیا کر، اس لیے کہ حضور اقدس ؐ پر درود تو مقبول ہے ہی اور اللہ جل شانہ کے کرم سے یہ بعید ہے کہ وہ کچھ کو قبول کرے اور کچھ کو رد کر دے۔ حضرت علی ؓ حضور اقدس ؐ کا یہ ارشاد نقل کرتے ہیں کہ کوئی دُعا ایسی نہیں ہے کہ جس میں اور اللہ کے درمیان حُجَاب نہ ہو یہاں تک کہ حضور اقدس ؐ پر درود بھیجے، پس جب وہ ایسا کرتا ہے تو وہ پَرْدَہ پھٹ جاتا ہے اور وہ دُعا محل اُجابت میں داخل ہو جاتی ہے ورنہ لو نادى جاتی ہے۔ ابن عطاء کہتے ہیں کہ دُعا کے لیے کچھ ارکان ہیں اور کچھ پَر ہیں اور کچھ اسباب ہیں اور کچھ اوقات ہیں، اگر اَرکان کے مُوافِق ہوتی ہے تو دُعا قَوِی ہوئی ہے اور پَر وں کے موافق ہوتی ہے تو آسمان پر اُڑ جاتی ہے اور اگر اپنے اوقات کے موافق ہوتی ہے تو قَائِل ہوئی ہے اور اسباب کے موافق ہوتی ہے تو کامیاب ہوتی ہے۔ دعا کے ارکان: حُضُورُ قَلْب، رِیاض، عاجزی، خشوع اور اللہ کے ساتھ قلبی تعلق۔ اور اس کے پَر صَدَق ہے اور اس کے اوقات: رات کا آخری حصہ، اور اس کے اسباب: نبی کریم ؐ پر درود بھیجنا۔ اور بھی مُتَعَدِّد احادیث میں یہ مضمون آیا ہے کہ دُعا رُکُ رہتی ہے، جب تک کہ حضور ؐ پر درود نہ بھیجے۔

- حل لغات:** ① سب سے پہلے۔ ② زیادہ امید۔ ③ خوشی۔ ④ لگی ہوئی۔ ⑤ دور۔ ⑥ قبول نہ کرنا۔ ⑦ آڑ، پردہ۔ ⑧ قبول ہونے کی جگہ۔ ⑨ طاقتور۔ ⑩ کامیاب۔ ⑪ دل کی حاضری۔ ⑫ رونا۔ ⑬ ج۔

## صلوٰۃ الحاجۃ

حضرت عبداللہ بن ابی اوفیؓ فرماتے ہیں کہ ایک مرتبہ حضور ﷺ باہر تشریف لائے اور یوں ارشاد فرمایا کہ جس شخص کو کوئی حاجت اللہ تعالیٰ شانہ سے یا کسی بندے سے پیش

آجائے، تو اس کو چاہیے کہ اچھی طرح وضو کرے اور دو رکعت نماز پڑھے، پھر اللہ جل شانہ پر حمد و ثنا کرے اور نبی کریم ﷺ پر درود بھیجے، پھر یہ دعا پڑھے: لَا إِلَهَ إِلَّا اللَّهُ الْعَلِيُّمُ الْكَرِيمُ، سُبْحَانَ اللَّهِ رَبِّ الْعَرْشِ الْعَظِيمِ، وَالْحَمْدُ لِلَّهِ رَبِّ الْعَالَمِينَ، أَسْأَلُكَ مُوجِبَاتِ رَحْمَتِكَ، وَعَزَائِمَ مَغْفِرَتِكَ، وَالْغَنِيَّةَ مِنْ كُلِّ بَرٍّ، وَالسَّلَامَةَ مِنْ كُلِّ ذَنْبٍ، لَا تَدْعُ لِي ذَنْبًا إِلَّا غَفَرْتَهُ، وَلَا هَمًّا إِلَّا فَرَجْتَهُ، وَلَا حَاجَةً هِيَ لَكَ رِضًا إِلَّا قَضَيْتَهَا يَا أَرْحَمَ الرَّاحِمِينَ۔ ”میں کوئی معبود بخیر اللہ کے، جو بڑے علم والا ہے اور بڑے کرم والا ہے، ہر عیب سے پاک ہے، اللہ جو رب ہے عرش عظیم کا، تمام تعریفیں اللہ ہی کے لیے ہیں جو رب ہے سارے جہانوں کا، اے اللہ! میں تجھ سے سوال کرتا ہوں ان چیزوں کا جو تیری رحمت کو واجب کرنے والی ہوں اور مانگتا ہوں تیری مغفرت کی مُوکلّات کو (یعنی ایسے اعمال کہ جن سے تیری مغفرت ضروری ہو جائے) اور مانگتا ہوں حصہ ہر نیکی سے اور سلامتی ہر گناہ سے، میرے لیے کوئی ایسا گناہ نہ چھوڑیے جس کی آپ مغفرت نہ کر دیں اور نہ کوئی ایسا فکر و غم جس کو تو رائل نہ کر دے اور نہ کوئی ایسی حاجت جو تیری مرضی کے موافق ہو اور تو اس کو پورا نہ کر دے، اے ارحم الراحمین۔

يَا رَبِّ صَلِّ وَسَلِّمْ دَائِمًا اَبَدًا عَلَى حَبِيبِكَ خَيْرِ الْخَلْقِ كُلِّهِمْ

## چوتھی فصل: فوائد متفرقہ کے بیان میں

① فضل اول میں اللہ جل شانہ کا حکم درود کے بارے میں گزر چکا اور حکم کا تقاضا واجب ہے، اس لیے جمہور علماء کے نزدیک درود شریف کا کم سے کم غزبھر میں ایک مرتبہ پڑھنا فرض ہے۔ بعض علماء نے اس پر اجماع بھی نقل کیا ہے۔ لیکن تیسری فصل میں جو وعیدیں اس مضمون کی گزری ہیں کہ حضور اقدس ﷺ کے پاک نام آنے پر درود نہ پڑھنے والا بخیل ہے، ظالم ہے، بد بخت ہے، اس پر حضور ﷺ کی اور حضرت جبریل علیہ السلام کی طرف سے ہلاکت کی بددعائیں ہیں وغیرہ وغیرہ، ان کی بنا پر بعض علماء کا مذہب یہ ہے کہ جب بھی نبی کریم ﷺ کا نام نای آئے، اس وقت ہر مرتبہ درود پڑھنا واجب ہے۔ حافظ ابن حجرؒ نے ”فتح الباری“ میں اس میں دس مذہب نقل کیے ہیں اور ”أَوْجُزُ الْمَسَالِكِ“ میں زیادہ بحث تفصیلی اس پر کی گئی ہے۔ اس میں لکھا ہے کہ بعض علماء نے اس پر اجماع نقل کیا ہے کہ ہر مسلمان پر عمر بھر میں کم سے کم ایک مرتبہ پڑھنا فرض ہے اور اس کے بعد میں اختلاف ہے۔ خود حنفیہ کے یہاں بھی اس میں دو قول ہیں: اہام لحاوی وغیرہ کی رائے یہ ہے کہ

حل لغات: ① ضرورت - ② سواء، علاوہ - ③ بردبار - ④ دور - ⑤ الگ الگ۔

جب بھی نبی کریم ﷺ کا نام نامی آئے تو درود شریف پڑھنا واجب ہے ان روایات کی بنا پر جو تیسری فصل میں گزریں۔ امام کرخی وغیرہ کی رائے یہ ہے کہ فرض کا درجہ ایک ہی مرتبہ ہے اور ہر مرتبہ انتخاب کا درجہ ہے۔

② نبی کریم ﷺ کے نام نامی کے ساتھ شروع میں ”سیدنا“ کا لفظ بڑھادینا مستحب ہے۔ در مختار میں لکھا ہے کہ سیدنا کا بڑھادینا مستحب ہے، اس لیے کہ ایسی چیز کی زیادتی جو واقعہ میں ہو، وہ عین ادب ہے جیسا کہ رملی، شافعی وغیرہ نے کہا ہے۔ اھ۔ یعنی نبی کریم ﷺ کا سید ہونا ایک امر واقعی ہے، لہذا اس کے بڑھانے میں کوئی اشکال کی بات نہیں، بلکہ ادب یہی ہے، لیکن بعض لوگ اس سے منع کرتے ہیں، غالباً ان کو ابو داؤد شریف کی ایک حدیث سے اشتباہ ہو رہا ہے۔ ابو داؤد شریف میں ایک صحابی ابو مطیرفؓ سے یہ نقل کیا گیا ہے کہ میں ایک وفد کے ساتھ حضور ﷺ کی خدمت میں حاضر ہوا۔ ہم نے حضور ﷺ سے عرض کیا ”أَنْتَ سَيِّدُنَا“ آپ ہمارے سردار ہیں۔ حضور اقدس ﷺ نے فرمایا ”أَلَسَيِّدُ اللَّهِ“ یعنی حقیقی سید تو اللہ ہی ہے اور یہ ارشاد عالی بالکل صحیح ہے، یقیناً حقیقی سیادت اور کمال سیادت اللہ ہی کے لیے ہے، لیکن اس کا مطلب یہ نہیں ہے کہ حضور ﷺ کے نام پر ”سیدنا“ کا بڑھانا جائز ہے، بالخصوص جب کہ خود حضور اقدس ﷺ کا پاک ارشاد جیسا کہ مشکوٰۃ میں بروایت شیخین (بخاری و مسلم) حضرت ابو ہریرہؓ سے نقل کیا گیا ہے کہ ”أَنَا سَيِّدُ النَّاسِ يَوْمَ الْقِيَمَةِ“ [الحدیث] کہ میں لوگوں کا سردار ہوں گا قیامت کے دن اور دوسری حدیث میں مسلم کی روایت سے نقل کیا ہے ”أَنَا سَيِّدُ وَلَدِ آدَمَ يَوْمَ الْقِيَمَةِ“ کہ میں قیامت کے دن اولاد آدم کا سردار ہوں گا۔ نیز بروایت ترمذی حضرت ابو سعید خدریؓ کی حدیث سے بھی حضور ﷺ کا یہ ارشاد نقل کیا گیا ہے ”أَنَا سَيِّدُ وَلَدِ آدَمَ يَوْمَ الْقِيَمَةِ وَلَا فَخْرَ“ کہ میں قیامت کے دن اولاد آدم کا سردار ہوں گا اور کوئی فخر کی بات نہیں۔ حضور ﷺ کے اس پاک ارشاد کا مطلب جو ابو داؤد شریف کی روایت میں گزرا، وہ کمال سیادت مراد ہے، جیسا کہ بخاری شریف میں حضرت ابو ہریرہؓ سے حضور ﷺ کا یہ ارشاد نقل کیا گیا ہے کہ مسکین وہ نہیں ہے جس کو ایک ایک، دو دو لقمے دے کر پھرتے ہوں، بلکہ مسکین وہ ہے جس کے پاس نہ وسعت ہو، نہ لوگوں سے سوال کرے۔ اسی طرح مسلم شریف میں حضرت عبداللہ بن مسعودؓ کی روایت سے حضور ﷺ کا یہ ارشاد نقل کیا ہے کہ تم پچھاڑنے والا کس کو سمجھتے ہو (یعنی وہ پہلوان جو دوسرے کو زیر کر دے)؟ صحابہؓ نے عرض کیا: یا رسول اللہ! اس کو سمجھتے ہیں جس کو کوئی دوسرا پچھاڑ نہ سکے۔ حضور ﷺ نے فرمایا: یہ پہلوان نہیں بلکہ پچھاڑنے والا (یعنی پہلوان) وہ ہے، جو غصہ کے وقت میں اپنے نفس پر قابو پائے۔ اسی حدیث پاک میں حضور ﷺ کا یہ سوال بھی نقل کیا گیا کہ تم ربوب (یعنی لاؤلہ) کس کو کہتے ہو؟

حل لغات: ① مستحب۔ ② اعتراض۔ ③ شک، شبہ۔ ④ جماعت۔ ⑤ حقیقی سرداری۔ ⑥ مکمل سرداری، مکمل بادشاہت۔ ⑦ غنچائش۔ ⑧ گراتا۔



صحابہ ﷺ نے عرض کیا کہ جس کے اولاد نہ ہو۔ حضور ﷺ نے فرمایا: یہ لاؤ لد نہیں، بلکہ لاؤ لد وہ ہے جس نے کسی چھوٹی اولاد کو ذخیرہ آخرت نہ بنایا ہو (یعنی اس کے کسی معصوم بچہ کی موت نہ ہوئی ہو)۔ اب ظاہر ہے کہ جو سکین بھیک مانگتا ہو، اس کو سکین کہنا کون ناجائز کہہ دے گا۔ اسی طرح جو پہلوان لوگوں کو پچھاڑ دیتا ہو، لیکن اپنے غصہ پر اس کو قابو نہ ہو، وہ تو بہر حال پہلوان ہی کہلائے گا۔ اسی طرح سے ابوداؤد شریف میں ایک صحابی کا قصہ نقل کیا ہے کہ انھوں نے حضور اقدس ﷺ کی پشت مبارک پر مہر نبوت دیکھ کر یہ درخواست کی تھی کہ آپ کی پشت مبارک پر یہ (جو ابھرا ہوا گوشت ہے) مجھے دکھائیے کہ میں اس کا علاج کروں کیونکہ میں طبیب ہوں۔ حضور ﷺ نے فرمایا: طبیب تو اللہ تعالیٰ شانہ ہی ہیں، جس نے اس کو پیدا کیا (الیٰ آخر القصہ)۔ اب ظاہر ہے کہ اس حدیث پاک سے مُعالجوں کو طبیب کہنا کون حرام کہہ دے گا، بلکہ صاحبِ مجمع نے تو یہ کہا ہے کہ اللہ کے ناموں میں سے طبیب نہیں ہے اور اسی طرح سے احادیث میں بہت کثرت سے یہ مضمون ملے گا کہ حضور اقدس ﷺ نے ایسے مواقع میں کمال کے اعتبار سے نفی فرمائی ہے، حقیقت کی نفی نہیں۔ علامہ سخاویؒ فرماتے ہیں کہ علامہ مجد الدینؒ (صاحب قاموس) نے لکھا ہے جس کا خلاصہ یہ ہے کہ بہت سے لوگ ”اللّٰهُمَّ صَلِّ عَلٰی سَيِّدِنَا مُحَمَّدٍ“ کہتے ہیں اور اس میں بحث ہے، وہ یوں کہتے ہیں کہ نماز میں تو ظاہر ہے کہ نہ کہنا چاہیے، نماز کے علاوہ میں حضور اقدس ﷺ نے اس شخص پر انکار کیا تھا جس نے آپ کو ”سیدنا“ سے خطاب کیا تھا، جیسا کہ حدیث مشہور میں ہے (وہی حدیث ابوداؤد جو اوپر گزری) لیکن حضور ﷺ کا انکار احتمال رکھتا ہے کہ تو اضع ہو یا منہ پر تعریف کرنے کو پسند نہ کیا ہو یا اس وجہ سے کہ یہ زمانہ جاہلیت کا دستور تھا یا اس وجہ سے کہ انھوں نے مبالغہ بہت کیا، چنانچہ انھوں نے کہا تھا کہ آپ ہمارے سردار ہیں، آپ ہمارے باپ ہیں، آپ ہم سے فضیلت میں بہت زیادہ بڑھے ہوئے ہیں، آپ ہم پر بخشش کرنے میں سب سے بڑھے ہوئے ہیں اور آپ بَقِيَّةُ الْغُرَاءِ ہیں (یہ بھی زمانہ جاہلیت کا ایک مشہور مقولہ ہے کہ وہ اپنے اس سردار کو جو بڑا کہلانے والا ہو اور بڑے بڑے پیالوں میں لوگوں کو دُنوں کی چکائی اور گھی سے لبریز پیالوں میں کھلاتا ہو) اور آپ ایسے ہیں اور آپ ایسے ہیں، تو ان سب باتوں کے مجموعہ پر حضور ﷺ نے انکار فرمایا تھا اور فرمایا تھا کہ شیطان تم کو مبالغہ میں نہ ڈال دے۔ حالانکہ صحیح حدیث میں حضور اقدس ﷺ کا یہ ارشاد ثابت ہے ”أَنَا سَيِّدٌ وَلَيْسَ أَدَمُ“ کہ میں اولادِ آدم کا سردار ہوں۔ نیز حضور ﷺ کا قول ثابت ہے اپنے نواسہ حسنؓ کے لیے ”إِبْنِي هَذَا سَيِّدٌ“ میرا یہ بیٹا سردار ہے۔ اسی طرح سے حضور اقدس ﷺ کا حضرت سعدؓ کے بارے میں ان کی قوم کو یہ کہنا ”قَوْمُوا إِلَيَّ“

- حل لغات: ① بیٹہ۔ ② پورا ہونا مکمل ہونا۔ ③ انکار۔ ④ پکارنا۔ ⑤ امکان۔ ⑥ عاجزی، انکساری۔ ⑦ طریقہ۔ ⑧ حد سے بڑھنا۔ ⑨ دینا، عطا کرنا۔ ⑩ دُنبے کے پچھلے حصے میں لگی ہوئی چربی۔ ⑪ بھرے ہوئے۔

سَيِّدُكُمْ“ کہ کھڑے ہو جاؤ اپنے سردار کے لیے۔ اور امام نسائی کی کتاب ”مَعْلَمُ الْيَوْمِ وَاللَّيْلَةِ“ میں حضرت سہل بن حنیف ؓ کا حضور اقدس ﷺ کو ”یاسیدی“ کے ساتھ خطاب کرنا وارد ہے اور حضرت عبداللہ بن مسعود ؓ کے درود میں ”اَللّٰهُمَّ صَلِّ عَلٰی سَيِّدِ الْمُرْسَلِيْنَ“ کا لفظ وارد ہے۔ ان سب امور میں دَلَالَتُہٗ واضِحہٗ ہے اور روشن دلائل ہیں اس لفظ کے جواز میں، اور جو اس کا انکار کرے وہ محتاج ہے اس بات کا کہ کوئی دلیل قائم کرے، علاوہ اس حدیث کے جو اوپر گزری، اس لیے کہ اس میں احتمالات مذکورہ ہونے کی وجہ سے اس کو دلیل نہیں بنایا جاسکتا (الی آخر ما ذکرہ)۔ یہ تو ظاہر ہے جیسا کہ اوپر بھی ذکر کیا گیا کہ کمال سیادت اللہ ہی کے لیے ہے، لیکن کوئی دلیل ایسی نہیں جس کی وجہ سے اس کا اطلاق غیر اللہ پر ناجائز معلوم ہوتا ہو۔ قرآن پاک میں حضرت یحییٰ علی نبینا وعلیہ الصلوٰۃ والسلام کے بارے میں ﴿سَيِّدًا وَحَصُوًّا﴾ [سورہ آل عمران: ۳۹] کا لفظ وارد ہے۔ بخاری شریف میں حضرت عمر ؓ کا ارشاد منقول ہے وہ فرمایا کرتے تھے ”اَبُو بَكْرٍ سَيِّدُنَا وَاعْتَقَ سَيِّدُنَا يَعْنِي بِلَا لَّ“ ”ابو بکر ہمارے سردار ہیں اور ہمارے سردار یعنی بلال کو آزاد کیا“۔ علامہ عینی شرح بخاری میں لکھتے ہیں کہ جب حضور اقدس ﷺ نے انصار کو حضرت سعد ؓ کے بارے میں ”قُوْمُوْا اِلٰی سَيِّدِكُمْ“ یعنی اپنے سردار کے لیے کھڑے ہو جاؤ کہا تو اس سے استدلال کیا جاتا ہے اس بات پر کہ اگر کوئی شخص سیدی اور مولائی کہے، تو اس کو نہیں روکا جائے گا، اس لیے کہ سیادت کا مرجع اور مال اپنے ماتحتوں پر بڑائی ہے اور ان کے لیے حسن تدبیر، اسی لیے خاوند کو ”سید“ کہا جاتا ہے، جب قرآن پاک میں ﴿وَالْقِيَامَ سَيِّدَهَا﴾ فرمایا۔ حضرت امام مالک سے کسی شخص نے پوچھا تھا کہ کیا کوئی شخص مدینہ منورہ میں اس کو مکروہ سمجھتا ہے کہ اپنے سردار کو ”یاسیدی“ کہے؟ انھوں نے فرمایا: کوئی نہیں الخ۔ امام بخاری نے اس کے جواز پر حضور ﷺ کے ارشاد ”مَنْ سَيِّدُكُمْ“ سے بھی استدلال کیا ہے، جو ایک حدیث کا کٹڑا ہے، جس کو خود امام بخاری نے ادب المفرد میں ذکر کیا ہے کہ حضور اقدس ﷺ نے بنو سلمہ سے پوچھا ”مَنْ سَيِّدُكُمْ“ کہ تمہارا سردار کون ہے؟ انھوں نے عرض کیا: جد بن قیس، حضور ﷺ نے فرمایا ”بَلَّ سَيِّدُكُمْ عَمْرُو بْنُ جُمُوحٍ“ بلکہ تمہارا سردار عمرو بن جموح ہے۔ نیز ”اِذَا نَصَحَ الْعَبْدُ سَيِّدَهُ“ مشہور حدیث ہے، جو متعّد صحابہ کرام ؓ سے حدیث کی اکثر کتابوں بخاری شریف وغیرہ میں مذکور ہے۔ نیز حضرت ابو ہریرہ ؓ کی حدیث سے بخاری شریف میں حضور اقدس ﷺ کا ارشاد نقل کیا ہے کہ کوئی شخص ”اَطْعِمْ رَبَّكَ وَصُغْ رَبَّكَ“ نہ کہے، یعنی اپنے آقا کو رب کے لفظ سے تعبیر نہ کرے ”وَلْيَقُلْ سَيِّدِي وَمَوْلَايَ“ بلکہ یوں کہے کہ میرا اید اور میرا مولیٰ، یہ تو سید اور مولیٰ کہنے کا حکم صاف ہے۔

حل لغات: ① کلی ہوئی دلالت۔ ② ذکر کیے گئے امکانات۔ ③ مکمل سرداری۔ ④ سرداری۔ ⑤ انجام اور نتیجہ۔ ⑥ اچھی تدبیر کرنا۔ ⑦ شوہر۔

(۳) اسی طرح سے نبی کریم ﷺ کے پاک نام پر ”مولانا“ کا لفظ بھی بعض لوگ پسند نہیں کرتے۔ مُمَانَعَت کی کوئی دلیل باوجود تلاش کے اس ناکارہ کو اب تک نہیں ملی۔ البتہ غزوہ اُحد کے قصہ میں ابوسفیان کو جواب دیتے ہوئے نبی کریم ﷺ کا یہ ارشاد ”اَللّٰهُ مَوْلَانَا وَلَا مَوْلٰی لَکُمْ“ وارد ہے اور قرآن پاک میں سورہ محمد میں ﴿ذٰلِکَ بِاَنَّ اللّٰهَ مَوْلٰی الَّذِیْنَ اٰمَنُوْا وَاَنَّ الْکٰفِرِیْنَ لَا مَوْلٰی لَہُمْ﴾ وارد ہوا ہے، لیکن اس سے غیر اللہ پر لفظ ”مولى“ کے اطلاق کی مُمَانَعَت معلوم نہیں ہوتی۔ یہاں بھی کمال ولایت مُراد ہے کہ حقیقی مولا وہی پاک ذات ہے۔ جیسا کہ اللہ جلّ شانہ نے ارشاد فرمایا: ﴿مَا لَکُمْ مِّنْ دُوْنِ اللّٰهِ مِنْ وَّلٰیٍّ وَلَا نَصِیْرٍ﴾ [سورہ شوریٰ: ۳۱] کہ تمہارے لیے اللہ کے سوانہ کوئی ولی ہے نہ کوئی مددگار۔ اور دوسری جگہ ارشاد ہے: ﴿وَاللّٰهُ وَلِیُّ الْمُؤْمِنِیْنَ﴾ [سورہ بقرہ: ۱۰۷] اور بخاری شریف میں حضور ﷺ کا ارشاد ہے ”مَنْ تَرَکَ کَلًّا اَوْ ضِیَاعًا فَاَنَّا وَلِیُّہُ“ یہاں حضور اقدس ﷺ نے اپنے آپ کو ”ولی“ بتایا ہے۔ ابھی بخاری شریف کی حدیث سے حضور اقدس ﷺ کا پاک ارشاد ”وَلِیْقُلْ سَیِّدِیْ وَمَوْلَا یَّ“ گزر رہی چکا ہے کہ اپنے آقا کو سیدی و مولائی کہا کرے۔ حضور ﷺ کا پاک ارشاد ”مَوْلٰی الْقَوْمِ مِنْ اَنْفُسِہُمْ“ مشہور ہے۔ قرآن پاک میں اللہ تعالیٰ شانہ کا ارشاد ہے: ﴿وَلِکَلِّیْ جَعَلْنَا مَوْلٰی مِمَّا تَرَکَ الْوَالِدَانِ﴾ الیہ [سورہ نساء: ۳۳] اور حدیث وفقہ کی کتاب النکاح تو کتاب الاولیاء سے پڑ ہے۔ اور مشکوٰۃ شریف میں بروایت شیخین حضور اقدس ﷺ کا ارشاد حضرت زید بن حارثہ رضی اللہ عنہ کے متعلق ”اَنْتَ اَخُوْنَا وَمَوْلَاْنَا“ وارد ہے۔ نیز بروایت مسند احمد و ترمذی حضرت زید بن ارقم رضی اللہ عنہ سے حضور اقدس ﷺ کا یہ ارشاد نقل کیا گیا ہے ”مَنْ کُنْتُ مَوْلَاہُ فَعَلِیْہُ مَوْلَاہُ“، یعنی جس کا میں مولی ہوں علی اس کے مولا ہیں، یہ حدیث مشہور ہے۔ [قال صاحب تحفة الأحوذی لحدیث الترمذی أخرجه أحمد والنسائی والضیاء وفي الباب عن بريدة] أخرجه أحمد وعن البراء بن عازب أخرجه أحمد وابن ماجه وعن سعد بن أبي وقاص أخرجه ابن ماجه وعن علي أخرجه أحمد. وقال القاري بعد ذكر تخريجہ والحاصل أن هذا حدیث صحیح لا مریة فیہ بل بعض الحفاظ عدہ متواتر اذ فی رواية لأحمد أنه سبعة من النبي ﷺ ثلاثون صحابیًا وشهدوا به لعلی لما توزع فی خلافته اهـ]

مُتَعَدِّد صحابہ کرام ﷺ سے نقل کی گئی ہے۔ ملا علی قاریؒ اس حدیث کی شرح میں نہایت سے لکھتے ہیں کہ مولیٰ کا اطلاق بہت سے معنی پر آتا ہے، جیسے رب اور مالک اور سید اور مُنْتَمِیٰ یعنی احسان کرنے والا اور مُنْتَفِعٌ یعنی غلام آزاد کرنے والا اور ناصر (مددگار) اور مُحِبٌّ اور تابع اور پڑوسی اور پچازاد بھائی اور حلیف وغیرہ بہت سے معنی گنوائے ہیں، اس لیے ہر کے مناسب معنیٰ مراد ہوں گے۔ جہاں ”اَللّٰهُ مَوْلَانَا وَلَا مَوْلٰی لَکُمْ“ وارد ہوا ہے وہاں ”رب“ کے معنیٰ میں ہے اور حضور ﷺ کے نام مبارک پر آیا ہے جیسا کہ ”مَنْ کُنْتُ مَوْلَاہُ“

حل لغات: (۱) روکنا منع کرنا۔ (۲) بولا جانا۔ (۳) مکمل ولی ہونا۔ (۴) محبوب، دوست۔

فَعَلِيٍّ مَوْلَاہُ“ وہاں ”ناصر“ اور ”مددگار“ کے معنی میں ہے۔ ملا علی قاریؒ نے اس حدیث کا شان و رود یہ لکھا کہ حضرت انسؓ نے حضرت علی کرم اللہ وجہہ سے یہ کہہ دیا تھا کہ تم میرے مولیٰ نہیں ہو، میرے مولیٰ حضور اقدسؐ ہیں۔ اس پر حضورؐ نے یہ ارشاد فرمایا کہ میں جس کا مولیٰ ہوں ”علی“ اس کے مولیٰ ہیں۔ علامہ سخاویؒ نے ”قول بدیع“ میں اور علامہ قسطلانیؒ نے ”مواہب لدنیہ“ میں حضور اقدسؐ کے اسماء مبارکہ میں بھی لفظ ”مولیٰ“ کا شمار کرایا ہے۔ علامہ زرقانیؒ لکھتے ہیں: مولیٰ یعنی سید، منعم، مددگار، محبت اور یہ اللہ تعالیٰ شانہ کے ناموں میں سے ہے اور عنقریب مصنف یعنی علامہ قسطلانیؒ کا استدلال اس نام پر ”أَنَا أَوَّلِي بِكُلِّ مُؤْمِنٍ“ سے آرہا ہے۔ اس کے بعد علامہ زرقانیؒ علامہ قسطلانیؒ کے کلام کی شرح کرتے ہوئے حضورؐ کے ناموں کی شرح میں کہتے ہیں کہ ”ولی“ اور ”مولیٰ“ یہ دونوں اللہ کے ناموں میں سے ہیں اور ان دونوں کے معنی مددگار کے ہیں۔ اور حضور اقدسؐ کا ارشاد ہے جیسا کہ بخاریؒ نے حضرت ابو ہریرہؓ سے نقل کیا ہے ”أَنَا وَلِيٌّ كُلِّ مُؤْمِنٍ“ اور بخاری ہی میں حضورؐ کا یہ ارشاد نقل کیا گیا ہے کہ کوئی مومن ایسا نہیں کہ میں اس کے ساتھ دنیا و آخرت میں اولیٰ نہ ہوں، پس جس نے مال چھوڑا ہو وہ اس کے ولیؒ کو دیا جائے اور جس نے قرضہ یا ضائع ہونے والی چیزیں چھوڑی ہوں وہ میرے پاس آئے، میں اس کا مولیٰ ہوں۔ نیز حضورؐ نے فرمایا ہے کہ جس کا میں مولیٰ ہوں علی اس کا مولیٰ ہے۔ انام ترمذیؒ نے اس کو روایت کیا ہے اور اس کو حسن بتایا ہے۔ [انتہی]

علامہ رازیؒ سورہ محمد کی آیت شریفہ ﴿وَإِنَّ الْكُفْرَيْنَ لَا مَوْلَىٰ لَهُمْ﴾ کے ذیل میں تحریر فرماتے ہیں کہ اگر یہ اشکال کیا جائے کہ آیت بالا اور دوسری آیت شریفہ ﴿ثُمَّ رُدُّوْا إِلَى اللَّهِ مَوْلَاهُمُ الْحَقِّ﴾ [سورہ انعام: ۶۳] میں کس طرح جمع کیا جائے؟ تو یہ کہا جائے گا کہ ”مولیٰ“ کے کئی معنی آتے ہیں: سردار کے، رب کے، مددگار کے، پس جس جگہ یہ کہا گیا ہے کہ کوئی مولیٰ نہیں ہے، وہاں یہ مراد ہے کہ کوئی مددگار نہیں اور جس جگہ ﴿مَوْلَاهُمُ الْحَقِّ﴾ کہا گیا ہے، وہاں ان کا رب اور مالک مراد ہے۔ [انتہی]

صاحب جلالینؒ نے سورہ انعام کی آیت ﴿مَوْلَاهُمُ الْحَقِّ﴾ کی تفسیر ”مالک“ کے ساتھ کی ہے۔ اس پر صاحب مجملؒ لکھتے ہیں کہ مالک کے ساتھ تفسیر اس واسطے کی گئی ہے کہ آیت شریفہ مومن اور کافر دونوں کے بارے میں وارد ہوئی ہے اور دوسری آیت یعنی سورہ محمد میں ﴿إِنَّ الْكُفْرَيْنَ لَا مَوْلَىٰ لَهُمْ﴾ وارد ہوا ہے۔ ان دونوں میں جمع اس طرح پر ہے کہ مولیٰ سے مراد پہلی آیت میں مالک، خالق اور معبود ہے اور دوسری روایت میں مددگار، لہذا کوئی تعارض نہیں رہا۔ اس کے علاوہ بہت سی وجوہ اس بات پر دال ہیں کہ ”مولانا“ جب کہ رب اور مالک کے معنی میں استعمال ہو تو وہ مخصوص ہے اللہ جل شانہ کے ساتھ، لیکن



جب سردار اور اس جیسے دوسرے معنی میں مستعمل ہو، تو اس کا نہ صرف نبی کریم ﷺ پر بلکہ ہر بڑے پر استعمال کیا جاسکتا ہے۔ اس سے پہلے نمبر میں حضور ﷺ کا ارشاد غلاموں کے بارے میں گزر چکا ہے کہ وہ اپنے آقا کو سیدی و مولائی کے لفظ سے پکارا کریں۔ ملا علی قاریؒ نے بروایت احمد حضرت رباع سے نقل کیا ہے کہ ایک جماعت حضرت علیؑ کے پاس کوفہ میں آئی، انھوں نے آکر عرض کیا: السلام علیک یا مولانا! حضرت علیؑ نے فرمایا: میں تمہارا مولیٰ کیسے ہوں، تم عرب ہو، انھوں نے عرض کیا: ہم نے حضور اقدس ﷺ سے سنا ہے ”مَنْ كُنْتُ مَوْلَاكَ فَعَلَيْكَ مَوْلَاكَ“ میں جس کا مولیٰ ہوں علی اس کے مولیٰ ہیں۔ جب وہ جماعت جانے لگی تو میں ان کے پیچھے لگا اور میں نے پوچھا: یہ کون لوگ ہیں؟ تو مجھے بتایا گیا کہ یہ انصاری جماعت ہے، جس میں حضرت ابوالیوب انصاریؓ بھی ہیں۔ حافظ ابن حجرؒ ”فتح الباری“ میں اس سلسلہ میں بحث کرتے ہوئے فرماتے ہیں کہ مولیٰ کا اطلاق سید کے بنسبت اقرب الی علیہم الکرامۃ ہے، اس لیے کہ سید کا لفظ تو علیؑ ہی پر بولا جاتا ہے، لیکن لفظ ”مولیٰ“ تو علی اور اسفل دونوں پر بولا جاتا ہے۔

يَا رِبِّ صَلِّ وَسَلِّمْ دَائِمًا اَبَدًا عَلَى حَبِيبِكَ خَيْرِ الْخَلْقِ كُلِّهِمْ

۴) آداب میں سے یہ ہے کہ اگر کسی تحریر میں نبی کریم ﷺ کا پاک نام گزرے تو وہاں بھی درود شریف لکھنا چاہیے۔ محدثین رحمہم اللہ اجماع کے یہاں اس مسئلہ میں انتہائی تشدد ہے کہ حدیث پاک لکھتے ہوئے کوئی ایسا لفظ نہ لکھا جائے جو اُستاذ سے نہ سنا ہو، حتیٰ کہ اگر کوئی لفظ اُستاذ سے غلط سنا ہو تو اس کو بھی یہ حضرات نقل میں بعینہ اسی طرح لکھنا ضروری سمجھتے ہیں جس طرح اُستاذ سے سنا ہے۔ اس کو صحیح کر کے لکھنے کی اجازت نہیں دیتے۔ اسی طرح اگر توضیح کے طور پر کسی لفظ کے اضافہ کی ضرورت سمجھتے ہیں، تو اس کو اُستاذ کے کلام سے ممتاز کر کے لکھنا ضروری سمجھتے ہیں، تاکہ یہ شبہ نہ ہو کہ یہ لفظ بھی اُستاذ نے کہا تھا۔ اس سب کے باوجود جملہ حضرات محدثین اس کی تصریح فرماتے ہیں کہ جب حضور اقدس ﷺ کا نام نامی آئے تو درود شریف لکھنا چاہیے، اگرچہ اُستاذ کی کتاب میں نہ ہو۔ جیسا کہ امام نوویؒ نے ”شرح مسلم شریف“ کے مقدمہ میں اس کی تصریح کی ہے۔ اسی طرح امام نوویؒ ”تقریب“ میں اور علامہ سیوطیؒ اس کی شرح میں لکھتے ہیں: ضروری ہے یہ بات کہ حضور اقدس ﷺ کے ذکر مبارک کے وقت زبان کو اور انگلیوں کو درود شریف کے ساتھ جمع کرے، یعنی زبان سے درود ”شریف“ پڑھے اور انگلیوں سے لکھے بھی اور اس میں اصل کتاب کا اتباع نہ کرے، اگرچہ بعض علماء نے یہ کہا ہے کہ اصل کا اتباع کرے۔ [انتہی] بہت سی روایات حدیث بھی اس سلسلہ میں وارد ہوئی ہیں۔ اگرچہ وہ متکلم فیہ بلکہ بعض کے اوپر موضوع ہونے کا بھی حکم لگایا گیا ہے،

حل لغات: ① مکروہ نہ ہونے کے زیادہ قریب۔ ② اونچے مرتبہ والا۔ ③ مرتبہ والا۔ ④ لکھنا، عبارت۔ ⑤ سختی۔ ⑥ ہو بہو۔ ⑦ کھول کر بیان کرنا۔ ⑧ زیادتی۔ ⑨ الگ کرنا۔ ⑩ تمام۔ ⑪ صاف طور سے بیان کرنا۔

لیکن کئی روایات اس قسم کے مضمون کی وارد ہونے پر اور جملہ علماء کا اس پر اتفاق اور اس پر عمل اس بات کی دلیل ہے کہ ان احادیث کی کچھ اصل ضرور ہے۔ علامہ سخاویؒ ”قول بدیع“ میں لکھتے ہیں کہ جیسا کہ تو حضور اقدس ﷺ کا نام نامی لیتے ہوئے زبان سے درود پڑھتا ہے، اسی طرح نام مبارک لکھتے ہوئے اپنی انگلیوں سے بھی درود شریف لکھا کر تیرے لیے اس میں بہت بڑا ثواب ہے، اور یہ ایک ایسی فضیلت ہے جس کے ساتھ علم حدیث لکھنے والے کامیاب ہوتے ہیں۔ علماء نے اس بات کو مستحب بتایا ہے کہ اگر تحریر میں بار بار نبی کریم ﷺ کا پاک نام آئے، تو بار بار درود شریف لکھے اور پورا درود لکھے اور کابلوں اور جابلوں کی طرح سے ”سلم“ وغیرہ الفاظ کے ساتھ اشارہ پر قناعت نہ کرے۔ اس کے بعد علامہ سخاویؒ نے اس سلسلہ میں چند حدیثیں بھی نقل کی ہیں۔ وہ لکھتے ہیں کہ حضرت ابو ہریرہؓ سے بھی حضور اقدس ﷺ کا پاک ارشاد نقل کیا گیا ہے کہ جو شخص کسی کتاب میں میرا نام لکھے، فرشتے اس وقت تک لکھنے والے پر درود بھیجتے رہتے ہیں جب تک میرا نام اس کتاب میں رہے۔ حضرت ابو بکر صدیقؓ سے بھی حضور اقدس ﷺ کا یہ ارشاد نقل کیا گیا ہے کہ جو شخص مجھ سے کوئی علمی چیز لکھے اور اس کی ساتھ درود شریف بھی لکھے، اس کا ثواب اس وقت تک ملتا رہے گا جب تک وہ کتاب پڑھی جائے۔ حضرت ابن عباسؓ سے بھی حضور اقدس ﷺ کا یہ ارشاد نقل کیا گیا ہے کہ جو شخص مجھ پر کسی کتاب میں درود لکھے، اس وقت تک اس کو ثواب ملتا رہے گا، جب تک میرا نام اس کتاب میں رہے۔ علامہ سخاویؒ نے مُتَعَدِّدُ رَوَايَات سے یہ مضمون بھی نقل کیا ہے کہ قیامت کے دن علماء حدیث حاضر ہوں گے اور ان کے ہاتھوں میں دواتیں ہوں گی (جن سے وہ حدیث لکھتے تھے) اللہ جل شانہ حضرت جبریل علیہ السلام سے فرمائیں گے کہ ان سے پوچھو یہ کون ہیں اور کیا چاہتے ہیں؟ وہ عرض کریں گے کہ ہم حدیث لکھنے پڑھنے والے ہیں۔ وہاں سے ارشاد ہوگا کہ جاؤ جنت میں داخل ہو جاؤ، تم میرے نبی پر کثرت سے درود بھیجتے تھے۔ علامہ نوویؒ ”تقریب“ میں اور علامہ سیوطیؒ اس کی شرح میں لکھتے ہیں کہ یہ ضروری ہے کہ درود شریف کی کتابت کا بھی اہتمام کیا جائے، جب بھی حضور اقدس ﷺ کا پاک نام گزرے اور اس کے بار بار لکھنے سے اُکتاوے نہیں، اس واسطے کہ اس میں بہت ہی زیادہ فوائد ہیں اور جس نے اس میں تساہل کیا، بہت بڑی خیر سے محروم رہ گیا۔ علماء کہتے ہیں کہ حدیث پاک ”إِنَّ أَوَّلَى الثَّلَاثِ بِيَوْمِ الْقِيَامَةِ“ (پانچ فصل اول میں گزری ہے) اس کے مضائق محدثین ہی ہیں کہ وہ بہت کثرت سے درود شریف پڑھنے والے ہیں۔ اور علماء نے اس سلسلے میں اس حدیث کو بھی ذکر کیا ہے، جس میں حضور اقدس ﷺ کا ارشاد وارد ہوا ہے کہ جو شخص میرے اوپر کسی کتاب میں درود بھیجے، ملائکہ اس کے لیے اس وقت تک استغفار کرتے رہتے ہیں جب تک میرا نام اس کتاب میں رہے۔ اور یہ حدیث اگرچہ

حل لغات: ① لکھنا۔ ② سستی۔

ضعیف ہے، لیکن اس جگہ اس کا ذکر کرنا مناسب ہے اور اس کی طرف التفات نہ کیا جائے کہ ابن جوزیؒ نے اس کو موضوعات میں ذکر کر دیا ہے، اس لیے کہ اس کے بہت سے طرق ہیں جو اس کو موضوع ہونے سے خارج کر دیتے ہیں اور اس کے مقتضی ہیں کہ اس حدیث کی اصل ضرور ہے، اس لیے کہ طبرانی نے اس کو ابو ہریرہؓ کی حدیث سے نقل کیا ہے اور ابن عدیؒ نے حضرت ابو بکرؓ کی حدیث سے اور اصحابؓ نے ابن عباسؓ کی حدیث سے اور ابو نعیمؒ نے حضرت عائشہؓ کی حدیث سے نقل کیا ہے۔ [اتنی صاحب اشفاقؒ نے ”شرح احیاء“ میں بھی اس کے طرق پر کلام کیا ہے، وہ کہتے ہیں کہ حافظ سخاویؒ نے کہا ہے کہ یہ حدیث جعفر صادقؒ کے کلام سے موقوفاً نقل کی گئی ہے۔ ابن قیمؒ کہتے ہیں کہ یہ زیادہ اقرب ہے۔ صاحب اتحافؒ کہتے ہیں کہ طلبہ حدیث کو غفلت اور جلد بازی کی وجہ سے درود شریف کو چھوڑنا نہ چاہیے، ہم نے اس میں بہت مبارک خواب دیکھے ہیں۔ اس کے بعد پھر انھوں نے کئی خواب اس کے بارے میں نقل کیے ہیں۔ حضرت سفیان بن عیینہؒ سے نقل کیا ہے کہ میرا ایک دوست تھا وہ مر گیا تو میں نے اس کو خواب میں دیکھا، میں نے اس سے پوچھا کہ کیا معاملہ گزرا؟ اس نے کہا کہ اللہ تعالیٰ نے مغفرت فرمادی۔ میں نے کہا: کس عمل پر؟ اس نے کہا کہ میں حدیث پاک لکھا کرتا تھا اور جب حضور اقدسؐ کا پاک نام آتا تھا، تو میں اس پر ”صلی اللہ علیہ وسلم“ لکھا کرتا تھا اسی پر میری مغفرت ہو گئی۔ ابو الحسن مینویؒ کہتے ہیں کہ میں نے اپنے استاد ابو علی کو خواب میں دیکھا، اُن کی انگلیوں کے اوپر کوئی چیز سونے یا زعفران کے رنگ سے لکھی ہوئی تھی۔ میں نے ان سے پوچھا: یہ کیا ہے؟ انھوں نے کہا کہ میں حدیث پاک کے اوپر ”صلی اللہ علیہ وسلم“ لکھا کرتا تھا۔ حسن بن محمدؒ کہتے ہیں کہ میں نے امام احمد بن حنبلؒ کو خواب میں دیکھا، انھوں نے مجھ سے فرمایا کہ کاش تو یہ دیکھتا کہ ہمارا نبی کریمؐ پر کتنا بول میں درود لکھنا کیسا ہمارے سامنے روشن اور منور ہو رہا ہے۔ [مدلج] اور بھی متعدد خوابات اس قسم کے ذکر کیے ہیں، فصل حکایات میں اس قسم کی چیزیں کثرت سے آئیں گی۔

يَا رَبِّ صَلِّ وَسَلِّمْ دَائِمًا اَبَدًا عَلَى حَبِيبِكَ خَيْرِ الْخَلْقِ كُلِّهِمْ

⑤ حضرت تھانوی نور اللہ مرقدہؒ نے ”زاد السعيد“ میں ایک مستقل فصل آدابِ مُتَقَرِّقہ میں لکھی ہے۔ اگرچہ اس کے متفرق مضامین پہلے گزر چکے ہیں۔ اہمیت کی وجہ سے ان کو یکجا ہی ذکر کیا جاتا ہے۔ وہ ارشاد فرماتے ہیں: ① جب اسم مبارک لکھ، صلوٰۃ و سلام بھی لکھ، یعنی ”صلی اللہ علیہ وسلم“ پورا لکھ، اس میں کوتاہی نہ کرے، صرف ”م“ یا ”صلعم“ پر اکتفاء نہ کرے۔ ② ایک شخص حدیث شریف لکھتا تھا اور بسبب بخل

حل لغات: ① توجہ۔ ② سند۔ ③ باہر۔ ④ تقاضہ کرنے والا۔ ⑤ الگ الگ۔ ⑥ ایک ہی جگہ۔ ⑦ کافی سمجھنا۔ ⑧ تسبیح کی وجہ۔

نام مبارک کے ساتھ درود شریف نہ لکھتا تھا، اس کے سیدھے ہاتھ کو مرض اکلہ عارض ہوا، یعنی اس کا ہاتھ گل گیا۔ (۳) شیخ ابن حجر مکیؒ نے نقل کیا ہے کہ ایک شخص صرف ”صلی اللہ علیہ“ پر اکتفا کرتا تھا ”وسلم“ نہ لکھتا تھا۔ حضور انور ﷺ نے اس کو خواب میں ارشاد فرمایا: تو اپنے کو چالیس نیکیوں سے کیوں محروم رکھتا ہے۔ یعنی ”وسلم“ میں چار حرف ہیں۔ ہر حرف پر ایک نیکی اور ہر نیکی پر دس گنا ثواب، لہذا ”وسلم“ میں چالیس نیکیاں ہوں گی۔ مُفَصَّل حکایات میں نمبر چھیٹیس پر بھی اس نوع کا ایک قصہ آرہا ہے۔ (۴) درود شریف پڑھنے والے کو مُنَاسِب ہے کہ بدن و کپڑے پاک و صاف رکھے۔ (۵) آپ ﷺ کے نام مبارک سے پہلے لفظ ”سیدنا“ بڑھادینا مُنْتَحَب اور افضل ہے۔ [انتہی] اس اکلہ والے قصے کو اور چالیس نیکیوں والے قصہ کو علامہ ستادؒ نے بھی ”قول بدیع“ میں ذکر کیا ہے۔ اسی طرح حضرت تھانوی نور اللہ مرقدہ نے درود شریف کے مُتَعَلِّق ایک مُسْتَعْقِل فصل مسائل کے بارے میں تحریر فرمائی ہے، اس کا اضافہ بھی اس جگہ مُنَاسِب ہے۔ حضرت تحریر فرماتے ہیں۔

مسئلہ: (۱) عمر بھر میں ایک بار دُرُود شریف پڑھنا فرض ہے، بوجہ ”هَلُمَّ صَلُّوا“ کے، جو شعبان ۲ھ میں نازل ہوا۔ (۲) اگر ایک مجلس میں کئی بار آپ ﷺ کا نام پاک ذکر کیا جائے، تو طحاویؒ کا مذہب یہ ہے کہ ہر بار میں ذکر کرنے والے اور سننے والے پر درود پڑھنا واجب ہے، مگر مُفَصَّل یہ ہے کہ ایک بار پڑھنا واجب ہے پھر مُنْتَحَب ہے۔ (۳) نماز میں بجز تشہد اخیر کے دوسرے ارکان میں درود شریف پڑھنا مکروہ ہے۔ [در مختار]۔

(۴) جب خُطْبے میں حضور اقدس ﷺ کا نام مبارک آوے یا خطیب یہ آیت پڑھے ﴿يَا أَيُّهَا الَّذِينَ آمَنُوا صَلُّوا عَلَيْهِ وَسَلِّمُوا تَسْلِيمًا﴾ [سورہ احزاب] اپنے دل میں بلا جنبش زبان کے ”صلی اللہ علیہ وسلم“ کہہ لے۔ [در مختار]۔ (۵) بے وضو درود شریف پڑھنا جائز ہے اور با وضو نور علی نور ہے۔ (۶) بجز حضرات انبیاء، حضرات ملائکہ علیٰ جمیعہم السلام کے کسی اور پر اِسْتِغْلَالاً درود شریف نہ پڑھے البتہ تبعاً مُضَافَتَہ نہیں، مثلاً یوں نہ کہے ”اَللّٰهُمَّ صَلِّ عَلٰی اِلِ مُحَمَّدٍ“ بلکہ یوں کہے ”اَللّٰهُمَّ صَلِّ عَلٰی مُحَمَّدٍ وَعَلٰی اِلِ مُحَمَّدٍ“ [در مختار]۔ (۷) دُرُودِ مُخْتَار میں ہے کہ اسباب تجارت کھولنے کے وقت یا ایسے ہی کسی موقع پر یعنی جہاں درود شریف پڑھنا مقصود نہ ہو، بلکہ کسی دنیوی غرض کا اس کو ذریعہ بنایا جائے؛ درود شریف پڑھنا ممنوع ہے۔ (۸) دُرُودِ مُخْتَار میں ہے کہ درود شریف پڑھتے وقت اَعْضَاء کو حرکت دینا اور بلند آواز کرنا جھیل ہے۔ اس سے معلوم ہوا کہ بعض جگہ جو رسم ہے کہ نمازوں کے بعد حلقہ باندھ کر بہت چلا چلا کر درود شریف پڑھتے ہیں؛ قَابِلِ تَرْک ہے۔

يَا رَبِّ صَلِّ وَسَلِّمْ دَائِمًا اَبَدًا عَلَى حَبِيبِكَ خَيْرِ الْخَلْقِ كُلِّهِمْ

حل لغات: (۱) جس بات پر فتویٰ ہو۔ (۲) بغیر ہلائے ہوئے۔ (۳) مستقل طور پر۔ (۴) حرج۔ (۵) نادانی۔ (۶) چھوڑنے کے قابل۔



## پانچویں فصل: درود شریف کے متعلق حکایات میں

درود شریف کے بارے میں اللہ تعالیٰ شانہ کے حکم اور حضور اقدس ﷺ کے پاک ارشادات کے بعد حکایات کی کچھ زیادہ اہمیت نہیں رہتی، لیکن لوگوں کی عادت کچھ ایسی ہے کہ بزرگوں کے حالات سے ترغیب زیادہ ہوتی ہے، اسی لیے آگاہ کا دستور اس ذیل میں کچھ حکایات لکھنے کا بھی چلا آرہا ہے۔ حضرت تھانوی نور اللہ مرقدہ نے ایک فصل ”زاو السعد“ میں مستقل حکایات میں لکھی ہے جس کو بعینہ لکھتا ہوں۔ اس کے بعد چند دوسری حکایات بھی نقل کی جائیں گی اور اس سلسلے کی بہت سی حکایات اس ناکارہ کے رسالہ ”فضائل الحج“ میں بھی گزر چکی ہیں۔ حضرت تحریر فرماتے ہیں: فضل پنجم حکایات و اخبار متعلقہ درود شریف کے بیان میں۔

① ”مواہب لدنیہ“ میں تفسیر قشیری سے نقل کیا ہے کہ قیامت میں کسی مؤمن کی نیکیاں کم وزن ہو جائیں گی، تو رسول اللہ ﷺ ایک پڑچہ سر انگشت کے برابر نکال کر میزان میں رکھ دیں گے، جس سے نیکیوں کا پلہ وزنی ہو جائے گا۔ وہ مؤمن کہے گا: میرے ماں باپ آپ پر قربان ہو جائیں! آپ کون ہیں؟ آپ کی صورت اور سیرت کیسی اچھی ہے۔ آپ ﷺ فرمائیں گے: میں تیرا نبی ہوں اور یہ درود شریف ہے، جو تو نے مجھ پر پڑھا تھا، میں نے تیری حاجت کے وقت اس کو ادا کر دیا۔ [حاشیہ حسن] یہ قصہ فضل اول کی حدیث گیارہ پر بھی گذر اور اس جگہ اس کے متعلق ایک کلام اور بھی گزرا۔

② حضرت عمر بن عبدالعزیزؒ کہ جلیل القدر تابعی ہیں اور خلیفہ راشد ہیں۔ شام سے مدینہ منورہ کو خاص قاصد بھیجتے تھے کہ ان کی طرف سے روضہ شریفہ پر حاضر ہو کر سلام عرض کرے۔ [حاشیہ حسن از فتح القدیر]

③ ”روضۃ الخباب“ میں امام اسماعیل بن ابراہیم مؤمنیؒ سے جو امام شافعیؒ کے بڑے شاگردوں میں ہیں، نقل کیا ہے کہ میں نے امام شافعیؒ کو بعد انتقال کے خواب میں دیکھا اور پوچھا: اللہ تعالیٰ نے آپ سے کیا معاملہ فرمایا؟ وہ بولے: مجھے بخش دیا اور حکم فرمایا کہ مجھ کو تعظیم و احترام کے ساتھ بہشت میں لے جائیں اور یہ سب برکت ایک درود کی ہے جس کو میں پڑھا کرتا تھا۔ میں نے پوچھا: وہ کون سا درود ہے؟ فرمایا: یہ ہے ”اللَّهُمَّ صَلِّ عَلَى مُحَمَّدٍ كُلَّمَا ذَكَرَ الدُّاعُونَ، وَكُلَّمَا غَفَلَ عَن ذِكْرِهِ الْغَافِلُونَ“۔ [حاشیہ حسن]

④ ”منہاج الحسنان“ میں ابن فاکہانیؒ کی کتاب فخر میر سے نقل کیا ہے کہ ایک بزرگ نیک صالح موسیٰ ضریرؒ بھی تھے، انھوں نے اپنا گزرا ہوا قصہ مجھ سے نقل کیا کہ ایک جہاز ڈوبنے لگا اور میں اس میں موجود تھا، اس وقت مجھ کو غنودگی سی ہوئی۔ اس حالت میں رسول اللہ ﷺ نے مجھ کو یہ درود تعلیم فرما کر ارشاد فرمایا کہ جہاز

حل لغات: ① طریقہ۔ ② اسی طرح۔ ③ انگلی کا پور۔ ④ ضرورت۔ ⑤ پیغام لے جانے والا۔ ⑥ جنت۔ ⑦ ہلکی نیند۔

والے اس کو ہزار بار پڑھیں۔ ہنوز تین سو بار پر نوبت پہنچی تھی کہ جہاز نے نجات پائی۔ اور ”بَعْدَ السَّمَاتِ“ کے بعد ”إِنَّكَ عَلَى كُلِّ شَيْءٍ قَدِيرٌ“ بھی اس میں پڑھنا معمول ہے اور خوب ہے۔ وہ درود یہ ہے: ”اللَّهُمَّ صَلِّ عَلَى سَيِّدِنَا مُحَمَّدٍ صَلَوةً تُنَجِّنُنَا بِهَا مِنْ جَمِيعِ الْأَهْوَالِ وَالْأَفْكَاتِ وَتَقْضِي لَنَا بِهَا جَمِيعَ الْحَاجَاتِ وَتُطَهِّرُنَا بِهَا مِنْ جَمِيعِ السَّيِّئَاتِ وَتَرْفَعُنَا بِهَا أَعْلَى الدَّرَجَاتِ وَتُبَلِّغُنَا بِهَا أَقْصَى الْغَايَاتِ مِنْ جَمِيعِ الْخَيْرَاتِ فِي الْحَيَاةِ وَبَعْدَ السَّمَاتِ“ اور شیخ محمد الدین صاحب قاموس نے بھی اس حکایت کو سند خود ذکر کیا ہے۔ [فض]

⑤ بعض رسائل میں عبید اللہ بن عمرؓ کو اپنی بیوی سے نقل کیا ہے کہ ایک کا تب میرا ہمسایہ تھا وہ مر گیا، میں نے اس کو خواب میں دیکھا اور پوچھا: اللہ تعالیٰ نے تیرے ساتھ کیا معاملہ کیا؟ کہا: مجھے بخش دیا، میں نے سبب پوچھا، کہا: میری عادت تھی جب نام پاک رسول اللہ ﷺ کا کتاب میں لکھتا تو ”صلی اللہ علیہ وسلم“ بھی بڑھاتا، خدائے تعالیٰ نے مجھ کو ایسا کچھ دیا کہ نہ کسی آنکھ نے دیکھا اور نہ کسی کان نے سنا، نہ کسی دل پر گزرا۔ [گلشن جنت]

⑥ ”ذَلَّالُ الْخِيزَاتِ“ کی وجہ تالیف مشہور ہے کہ مؤلفؒ کو سفر میں وضو کے لیے پانی کی ضرورت تھی اور ڈول رسی کے نہ ہونے سے پریشان تھے، ایک لڑکی نے یہ حال دیکھ کر دریافت کیا اور کنویں کے اندر تھوک دیا، پانی کنارے تک ابل آیا، مؤلف نے حیران ہو کر وجہ پوچھی، اس نے کہا: یہ برکت ہے درود شریف کی، جس کے بعد انھوں نے یہ کتاب ”ذَلَّالُ الْخِيزَاتِ“ تالیف کی۔

⑦ شیخ زُرْقٰنیؒ نے لکھا ہے کہ مؤلفؒ ”ذَلَّالُ الْخِيزَاتِ“ کی قبر سے خوشبو مشک وغیرہ کی آتی ہے اور یہ سب برکت درود شریف کی ہے۔

⑧ ایک مُعْتَمِد دوست نے رافضی سے ایک خوشنویس لکھنؤ کی حکایت بیان کی، ان کی عادت تھی کہ جب صُبح کے وقت کتابت شروع کرتے تو اوّل ایک بار درود شریف ایک بیاض پر جو اسی غرض سے بنائی تھی، لکھ لیتے اس کے بعد کام شروع کرتے، جب ان کے انتقال کا وقت آیا تو غلبہ فکر آخرت سے خوفزدہ ہو کر کہنے لگے کہ دیکھیے وہاں جا کر کیا ہوتا ہے، ایک مجذوب آنکھ اور کہنے لگے: بابا کیوں گھبراتا ہے، وہ بیاض سرکار میں پیش ہے اور اس پر صا د بن رہے ہیں۔

⑨ مولانا فیض الحسن صاحب سہارن پوری مرحوم کے داماد نے مجھ سے بیان کیا کہ جس مکان میں مولوی صاحب کا انتقال ہوا، وہاں ایک مہینہ تک خوشبو عطر کی آتی رہی۔ حضرت مولانا محمد قاسم صاحبؒ

حل لغات: ① ابھی۔ ② کتاب لکھنے والا۔ ③ پڑوی۔ ④ لکھنے کی وجہ۔ ⑤ لکھنے والا۔ ⑥ بھروسہ مند۔ ⑦ یعنی مجھ سے۔ ⑧ اچھا لکھنے والا۔ ⑨ کاپی۔ ⑩ ڈرنا۔

سے اس کو بیان کیا، فرمایا: یہ برکت درود شریف کی ہے۔ مولوی صاحب کا معمول تھا کہ ہر شپ جمعہ کو بیدار رہ کر درود شریف کا شغل فرماتے۔

⑩ ابو زرعہؒ نے ایک شخص کو خواب میں دیکھا کہ آسمان میں فرشتوں کے ساتھ نماز پڑھ رہا ہے، اس سے سبب حصول اس درجے کا پوچھا، اس نے کہا: میں نے دس لاکھ حدیثیں لکھی ہیں۔ جب نام مبارک آنحضرت ﷺ کا آتا میں درود لکھتا تھا، اس سبب سے مجھے یہ درجہ ملا۔ [فض] زاؤ السعید میں یہ قصہ اسی طرح نقل کیا ہے۔ بندہ کے خیال میں کاتب سے غلطی ہوئی، صحیح یہ ہے کہ ابو زرعہؒ کو ایک شخص نے خواب میں دیکھا، جیسا کہ حکایات میں نمبر اٹتیس پر آ رہا ہے۔

⑪ امام شافعیؒ کی ایک اور حکایت ہے کہ ان کو بعد انتقال کے کسی نے خواب میں دیکھا اور مغفرت کی وجہ پوچھی، انھوں نے فرمایا: یہ پانچ درود شریف جمعہ کی رات کو میں پڑھا کرتا تھا ”اَللّٰهُمَّ صَلِّ عَلٰی مُحَمَّدٍ بِعَدَدِ مَنْ صَلَّی عَلٰی مُحَمَّدٍ بِعَدَدِ مَنْ لَمْ يُصَلِّ عَلَیْهِ، وَ صَلِّ عَلٰی مُحَمَّدٍ کَمَا اَمَرْتَ بِالصَّلٰوةِ عَلَیْهِ، وَ صَلِّ عَلٰی مُحَمَّدٍ کَمَا تُحِبُّ اَنْ يُصَلَّی عَلَیْهِ، وَ صَلِّ عَلٰی مُحَمَّدٍ کَمَا یَنْبَغِیْ اَنْ يُصَلَّی عَلَیْهِ“ اس درود کو ”درودِ نمسہ“ کہتے ہیں۔ [فض] امام شافعیؒ کے متعلق اور بھی حکایات نقل کی گئی ہیں، جو نمبر تیس پر آ رہی ہیں۔

⑫ شیخ ابن حجر مکیؒ نے نقل کیا ہے کہ ایک صالح کو کسی نے خواب میں دیکھا، اس سے حال پوچھا، اس نے کہا: اللہ تعالیٰ نے مجھ پر رحم کیا اور مجھے بخش دیا اور جنت میں داخل کیا، سبب پوچھا گیا تو اس نے کہا: فرشتوں نے میرے گناہ اور میرے درود کو شمار کیا، سو درود کا شمار زیادہ نکلا۔ حق تعالیٰ نے فرمایا: اتا بس ہے، اس کا حساب مت کرو اور اس کو بہشت میں لے جاؤ۔ [فض] یہ قصہ نمبر انیس پر قول بدیع سے بھی آ رہا ہے۔

⑬ شیخ ابن حجر مکیؒ نے لکھا ہے کہ ایک مرد صالح نے معمول مقرر کیا تھا کہ ہر رات کو سوتے وقت درود (بَعْدُ الْعِشَاءِ) پڑھا کرتا تھا۔ ایک رات خواب میں دیکھا کہ جناب رسول اللہ ﷺ اس کے پاس تشریف لائے اور تمام گھر اس کا روشن ہو گیا۔ آپ ﷺ نے فرمایا: وہ منہ لاؤ جو درود پڑھتا ہے کہ بوسہ دوں، اس شخص نے شرم کی وجہ سے رخسارہ سامنے کر دیا، آپ ﷺ نے اس رخسارہ پر بوسہ دیا، بعد اس کے وہ بیدار ہو گیا تو سارے گھر میں مشک کی خوشبو باقی رہی۔ [فض] یہ واقعہ نمبر اڑتیس پر تفصیل سے آ رہا ہے۔

⑭ شیخ عبدالحق محدث دہلویؒ نے ”مَدَارِجُ النُّبُوَّةِ“ میں لکھا ہے کہ جب حضرت حواء علیہا السلام پیدا ہوئیں، حضرت آدم علیہ السلام نے ان پر ہاتھ بڑھانا چاہا، ملا نہ کہہ سکا، صبر کرو جب تک نکاح نہ ہو جائے اور مہر ادا نہ کر دو، انھوں نے پوچھا: فہر کیا ہے؟ فرشتوں نے کہا کہ رسول مقبول ﷺ پر تین بار درود شریف

حل لغات: ① جاگنا۔ ② یعنی مشغول رہتے۔ ③ جنت۔ ④ متعین مقدار۔ ⑤ گال۔

پڑھنا اور ایک روایت میں نہیں بار آیا ہے۔ فقط یہ واقعات زائد السعید میں نقل کیے ہیں۔ ان میں سے بعض کو دوسرے حضرات نے بھی نقل کیا ہے اور ان کے علاوہ بھی بہت سے واقعات اور بہت سے خواب درود شریف کے سلسلہ میں مشائخ نے لکھے ہیں، جن میں سے بعض کا ذکر اس رسالہ میں کیا جاتا ہے۔ جو زائد السعید کے قصوں پر اضافہ ہے۔

يَا رَبِّ صَلِّ وَسَلِّمْ دَائِمًا اَبَدًا عَلَى حَبِيبِكَ خَيْرِ الْخَلْقِ كُلِّهِمْ

(۱۵) علامہ سخاویؒ لکھتے ہیں کہ رشید عطار نے بیان کیا کہ ہمارے یہاں مصر میں ایک بزرگ تھے، جن کا نام ابوسعید خیاطؒ تھا، وہ بہت یکسو رہتے تھے، لوگوں سے میل جول بالکل نہیں رکھتے تھے۔ اس کے بعد انہوں نے ابن رشیقؒ کی مجلس میں بہت کثرت سے جانا شروع کر دیا اور بہت اہتمام سے جایا کرتے، لوگوں کو اس پر تعجب ہوا، لوگوں نے ان سے دریافت کیا: تو انہوں نے بتایا کہ انہوں نے حضور اقدس ﷺ کی خواب میں زیارت کی اور کہا کہ حضور ﷺ نے مجھ سے خواب میں ارشاد فرمایا کہ ان کی مجلس میں جایا کر، اس لیے کہ یہ اپنی مجلس میں مجھ پر کثرت سے درود پڑھتا ہے۔

يَا رَبِّ صَلِّ وَسَلِّمْ دَائِمًا اَبَدًا عَلَى حَبِيبِكَ خَيْرِ الْخَلْقِ كُلِّهِمْ

(۱۶) ابو العباس احمد بن منصورؒ کا جب انتقال ہو گیا تو اہل شیراز میں سے ایک شخص نے ان کو خواب میں دیکھا کہ وہ شیرازی جامع مسجد میں محراب میں کھڑے ہیں اور ان پر ایک جوڑا ہے اور سر پر ایک تاج ہے جو جواہر اور موتیوں سے لدا ہوا ہے، خواب دیکھنے والے نے ان سے پوچھا، انھوں نے کہا: اللہ جل شانہ نے میری مغفرت فرمادی اور میرا بہت اکرام فرمایا اور مجھے تاج عطا فرمایا اور یہ سب نبی کریم ﷺ پر کثرت درود کی وجہ سے۔

يَا رَبِّ صَلِّ وَسَلِّمْ دَائِمًا اَبَدًا عَلَى حَبِيبِكَ خَيْرِ الْخَلْقِ كُلِّهِمْ

(۱۷) صوفیاء میں سے ایک بزرگ نقل کرتے ہیں کہ میں نے ایک شخص کو کہ جس کا نام ”مسطح“ تھا اور وہ اپنی زندگی میں دین کے اعتبار سے بہت ہی بے پرواہ اور بے باک تھا (یعنی گناہوں کی کچھ پرواہ نہیں کرتا تھا) مرنے کے بعد خواب میں دیکھا، میں نے اس سے پوچھا کہ اللہ تعالیٰ نے کیا معاملہ کیا؟ اس نے کہا کہ اللہ تعالیٰ شانہ نے میری مغفرت فرمادی، میں نے پوچھا: یہ کس عمل سے ہوئی؟ اس نے کہا کہ میں ایک محدث کی خدمت میں حدیث نقل کر رہا تھا، استاذ نے درود شریف پڑھا، میں نے بھی ان کے ساتھ بہت آواز سے درود پڑھا، میری آواز سن کر وہ مجلس والوں نے درود پڑھا، حق تعالیٰ شانہ نے اس وقت ساری مجلس والوں کی مغفرت فرمادی۔ [قول بدیع] عزہ المجالس میں بھی اسی قسم کا ایک اور قصہ نقل کیا ہے کہ ایک بزرگ کہتے ہیں کہ میرا ایک پڑوسی تھا، بہت

حل لغات: ۱) درزی۔ ۲) اکیلے، تنہا۔ ۳) امام کے کھڑے ہونے کی جگہ۔ ۴) نذر۔



گناہ گار تھا، میں اس کو بار بار توبہ کی تاکید کرتا تھا مگر وہ نہیں کرتا تھا، جب وہ مر گیا تو میں نے اس کو جنت میں دیکھا، میں نے اس سے پوچھا کہ تو اس مرتبہ پر کیسے پہنچ گیا؟ اس نے کہا: میں ایک مُخَرَّث کی مجلس میں تھا، انھوں نے یہ کہا کہ جو شخص نبی کریم ﷺ پر زور سے درود پڑھے، اس کے لیے جنت واجب ہے، میں نے آواز سے درود پڑھا اور اس پر اور لوگوں نے بھی پڑھا اور اس پر ہم سب کی مغفرت ہو گئی، اس قصہ کو ”رُؤْصُ الْفَائِزِ“ میں بھی ذرا تفصیل سے ذکر کیا ہے۔ وہ کہتے ہیں کہ صوفیاء میں سے ایک بزرگ نے کہا کہ میرا ایک پڑوسی تھا، بہت گناہ گار، ہر وقت شراب کے نشہ میں مبتلا ہوتا رہتا تھا، اس کو دن رات کی بھی خبر نہ رہتی تھی۔ میں اس کو نصیحت کرتا تو سنتا نہیں تھا۔ میں توبہ کو کہتا تو وہ مانتا نہ تھا، جب وہ مر گیا تو میں نے اس کو خواب میں بہت اونچے مقام پر اور جنت کے لباسِ فاخرہ میں دیکھا، بڑے اعزاز و اکرام میں تھا، میں نے اس کا سبب پوچھا، تو اُس نے اوپر والا قصہ مُخَرَّث کا ذکر کیا۔

يَا رَبِّ صَلِّ وَسَلِّمْ دَائِمًا اَبَدًا عَلَى حَبِيبِكَ خَيْرِ الْخَلْقِ كُلِّهِمْ

(۱۸) ابوالحسن بغدادی داری کہتے ہیں کہ انھوں نے ابو عبد اللہ بن حامد کو مرنے کے بعد کئی دفعہ خواب میں دیکھا، ان سے پوچھا کہ کیا گزری؟ انھوں نے کہا کہ اللہ تعالیٰ نے میری مغفرت فرمادی اور مجھ پر رحم فرمایا، انھوں نے ان سے یہ پوچھا کہ مجھے کوئی ایسا عمل بتاؤ، جس سے میں سیدھا جنت میں داخل ہو جاؤں، انھوں نے بتایا کہ ایک ہزار رکعت نفل پڑھ اور ہر رکعت میں ایک ہزار مرتبہ قُلْ هُوَ اللّٰهُ، انھوں نے کہا کہ یہ تو بہت مشکل عمل ہے، تو انھوں نے کہا کہ پھر تو ہر شب میں ایک ہزار مرتبہ درود شریف پڑھا کر، داری کہتے ہیں کہ یہ میں نے اپنا معمول بنالیا۔

يَا رَبِّ صَلِّ وَسَلِّمْ دَائِمًا اَبَدًا عَلَى حَبِيبِكَ خَيْرِ الْخَلْقِ كُلِّهِمْ

(۱۹) ایک صاحب نے ابوالفضل کاغذی کو ان کے مرنے کے بعد خواب میں دیکھا، ان سے پوچھا کہ کیا معاملہ گزرا؟ انھوں نے کہا کہ اللہ تعالیٰ شانہ نے مجھ پر رحم فرمایا، میری مغفرت فرمادی، مجھے جنت میں داخل کرنے کا حکم دے دیا، انھوں نے کہا: یہ کیا ہوا؟ انھوں نے بتایا کہ جب میری پیشی ہوئی تو ملائکہ کو حکم دیا گیا، انھوں نے میرے گناہ اور میرے درود شریف کو شمار کیا، تو میرا درود شریف گناہوں پر بڑھ گیا، تو میرے مولیٰ جلّ جلالہ نے ارشاد فرمایا کہ اے فرشتو! بس بس آگے حساب نہ کرو اور اس کو میری جنت میں لے جاؤ۔ [بدلج] یہ قصہ نمبر بارہ پر ابن حجر کئی سے مختصر گزر چکا۔

يَا رَبِّ صَلِّ وَسَلِّمْ دَائِمًا اَبَدًا عَلَى حَبِيبِكَ خَيْرِ الْخَلْقِ كُلِّهِمْ

(۲۰) علامہ سخاوی بعض تواریخ سے نقل کرتے ہیں کہ بنی اسرائیل میں ایک شخص بہت گناہ گار تھا، جب وہ مر گیا تو

حل لغات: ① بے ہوش۔ ② قیمتی لباس۔

لوگوں نے اس کو ایسے ہی زمین پر پھینک دیا، اللہ تعالیٰ نے حضرت موسیٰ علی نبینا وعلیہ الصلوٰۃ والسلام پر وحی بھیجی کہ اس کو غسل دے کر اس پر جنازہ کی نماز پڑھیں، میں نے اس شخص کی مغفرت کر دی۔ حضرت موسیٰ (علیہ السلام) نے عرض کیا: یا اللہ! یہ کیسے ہو گیا؟ اللہ جل شانہ نے فرمایا کہ اس نے ایک دفعہ تورات کو کھولا تھا، اس میں محمد (ﷺ) کا نام دیکھا تھا، تو اس نے ان پر درود پڑھا تھا، تو میں نے اس کی وجہ سے اس کی مغفرت کر دی۔ [بدیع]

اس قسم کے واقعات میں کوئی اشکال کی بات نہیں، نہ تو ان کا یہ مطلب ہے کہ ایک دفعہ درود شریف پڑھ لینے سے سارے گناہ کیلئے اور حقوق العباد سب معاف ہو جاتے ہیں اور نہ اس قسم کے واقعات میں کوئی مُبالغہ یا جھوٹ وغیرہ ہے، یہ مالک کے قبول کر لینے پر ہے، وہ کسی شخص کی معمولی سی عبادت، ایک دفعہ کا کلمہ طیبہ قبول کر لے۔ جیسا کہ فصلِ اوّل کی حدیث نمبر گیارہ میں ”حدیث البطّاقہ“ میں گزر چکا ہے، تو اس کی برکت سے سارے گناہ معاف ہو جاتے ہیں۔ ﴿إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ﴾ [سورہ نساء: ۴۸] اللہ تعالیٰ کا قرآن پاک میں ارشاد ہے ترجمہ: ”بے شک اللہ تعالیٰ شانہ اس کی تو مغفرت نہیں فرماتے کہ ان کے ساتھ کسی کو شریک کیا جائے (یعنی مشرک و کافر کی تو مغفرت ہے نہیں) اس کے علاوہ جس کو چاہیں گے بخش دیں گے“۔ اس لیے ان قصوں میں اور اس قسم کے دوسرے قصوں میں کوئی اشکال نہیں ہے کہ اللہ تعالیٰ شانہ کو کسی کا ایک دفعہ کا درود پڑھنا پسند آجائے، وہ اس کی وجہ سے سارے گناہ معاف کر دے، بالاختیار ہے۔ ایک شخص کے کسی کے ذمہ ہزاروں روپیہ قرض ہیں، وہ قرضدار کی کسی بات پر جو قرض دینے والے کو پسند آگئی ہو یا بغیر ہی کسی بات کے اپنا سارا قرضہ معاف کر دے، تو کسی کو کیا اعتراض ہو سکتا ہے، اسی طرح اللہ جل شانہ اگر کسی کو محض اپنے لطف و کرم سے بخش دے، تو اس میں کیا اشکال کی بات ہے۔ ان قصوں سے اتنا ضرور معلوم ہوتا ہے کہ درود شریف کو مالک کی خوشنودی میں بہت زیادہ دخل ہے، اس لیے بہت ہی کثرت سے پڑھتے رہنا چاہیے، نہ معلوم کس وقت کا پڑھا ہو اور کس محبت کا پڑھا ہو پسند آجائے، ایک دفعہ کا بھی پسند آجائے تو بیڑا پار ہے۔

بس ہے اپنا ایک ہی نالہ اگر پہونچے وہاں گر چہ کرتے ہیں بہت سے نالہ و فریاد ہم

يَا رَبِّ صَلِّ وَسَلِّمْ دَائِمًا اَبَدًا عَلَى حَبِيبِكَ خَلْقِ الْخَلْقِ كُلِّهِمْ

(۲۱) ایک بزرگ نے خواب میں ایک بہت ہی بُری بدمعشت صورت دیکھی، انھوں نے اس سے پوچھا: تو کیا بلا ہے؟ اس نے کہا: میں تیرے برے عمل ہوں، انھوں نے پوچھا: تجھ سے نجات کی کیا صورت ہے؟ اس نے کہا کہ حضرت محمد مصطفیٰ (ﷺ) پر درود کی کثرت۔ [بدیع]

حل لغات: (۱) بڑے بڑے گناہ۔ (۲) بندوں کے حقوق۔ (۳) بات کو بڑھا چڑھا کر پیش کرنا۔ (۴) اعتراض۔ (۵) فریاد۔ (۶) خوفناک، ڈراؤنی۔

ہم میں سے کون سا شخص ایسا ہے، جو دن رات بد اعمالیوں میں مبتلا نہیں ہے، اس کے بزرگوار کے لیے درود شریف بہترین چیز ہے، چلتے پھرتے، اٹھتے بیٹھتے جتنا بھی پڑھا جا سکے بزرگوار نہ کیا جائے کہ اس کے عظیم ہے۔

يَا رَبِّ صَلِّ وَسَلِّمْ دَائِمًا اَبَدًا عَلَى حَبِيبِكَ خَيْرِ الْخَلْقِ كُلِّهِمْ

(۲۲) شیخ المشائخ حضرت شبلی نور اللہ مرقدہ سے نقل کیا گیا ہے کہ میرے پڑوس میں ایک آدمی مر گیا، میں نے اس کو خواب میں دیکھا، میں نے اس سے پوچھا: کیا گزری؟ اس نے کہا: شبلی بہت ہی سخت سخت پریشانیوں گزریں اور مجھ پر منکر کثیر کے سوال کے وقت گڑ بڑ ہونے لگی، میں نے اپنے دل میں سوچا کہ یا اللہ! یہ مصیبت کہاں سے آرہی ہے، کیا میں اسلام پر نہیں مرا؟ مجھے ایک آواز آئی کہ یہ دنیا میں تیری زبان کی بے احتیاطی کی سزا ہے، جب ان دونوں فرشتوں نے میرے عذاب کا ارادہ کیا، تو فوراً ایک نہایت حسین شخص میرے اور ان کے درمیان آگیا، اس میں سے نہایت ہی بہتر خوشبو آرہی تھی، اس نے مجھ کو فرشتوں کے جوابات بتا دیے، میں نے فوراً کہہ دیے، میں نے ان سے پوچھا کہ اللہ تعالیٰ آپ پر رحم فرمائے! آپ کون صاحب ہیں؟ انھوں نے کہا: میں ایک آدمی ہوں جو تیرے کثرتِ درود سے پیدا کیا گیا ہوں، مجھے یہ حکم دیا گیا ہے کہ میں ہر مصیبت میں تیری مدد کروں۔ [بدیع] نیک اعمال بہترین صورتوں میں اور برے اعمال قبیح صورتوں میں آخرت میں مشابہت ہوتے ہیں۔ فضائل صدقات حصہ دوم میں مرقدہ کے جواحوال تفصیل سے ذکر کیے گئے ہیں اس میں تفصیل سے یہ ذکر کیا گیا ہے کہ میت کی نعش جب قبر میں رکھی جاتی ہے، تو نماز اس کی دائیں طرف، روزہ بائیں طرف اور قرآن پاک کی تلاوت اور اللہ کا ذکر سر کی طرف وغیرہ وغیرہ کھڑے ہو جاتے ہیں اور جس جانب سے عذاب آتا ہے وہ مدافعت کرتے ہیں۔ اسی طرح سے برے اعمال خبیث صورتوں میں، زکوٰۃ کا مال ادا نہ کرنے کی صورت میں، تو قرآن پاک اور احادیث میں کثرت سے یہ ذکر کیا گیا ہے کہ وہ مال آئندہ بائیں کر اس کے گلے کا طوق ہو جاتا ہے۔ اَللّٰهُمَّ احْفَظْنَا مِنْهُ۔

يَا رَبِّ صَلِّ وَسَلِّمْ دَائِمًا اَبَدًا عَلَى حَبِيبِكَ خَيْرِ الْخَلْقِ كُلِّهِمْ

(۲۳) حضرت عبدالرحمن بن سمرہ رضی اللہ عنہ فرماتے ہیں کہ ایک مرتبہ حضور اقدس ﷺ باہر تشریف لائے اور ارشاد فرمایا کہ میں نے رات ایک عجیب منظر دیکھا کہ ایک شخص ہے۔ وہ پلصراط کے اوپر کبھی تو گھسٹ کر چلتا ہے، کبھی گھٹنوں کے بل چلتا ہے، کبھی کسی چیز میں اٹک جاتا ہے۔ اتنے میں مجھ پر درود پڑھنا اس شخص کا پہونچا اور اس نے اس کو کھڑا کر دیا، یہاں تک کہ وہ پلصراط سے گزر گیا۔ [بدیع عن الطبرانی وغیرہ]

يَا رَبِّ صَلِّ وَسَلِّمْ دَائِمًا اَبَدًا عَلَى حَبِيبِكَ خَيْرِ الْخَلْقِ كُلِّهِمْ

(۲۴) حضرت سفیان بن عیینہ حضرت خلف سے نقل کرتے ہیں کہ میرا ایک دوست تھا، جو میرے ساتھ

حل لغات: (۱) حفاظت۔ (۲) کجی، بخل۔ (۳) بہت مفید چیز۔ (۴) بیچ میں آنا۔ (۵) بُرا، ناپسند۔ (۶) شکل اختیار کرنا۔ (۷) روکنا۔ (۸) اے اللہ اس (عذاب) سے ہمارے حفاظت فرما۔

حدیث پڑھا کرتا تھا، اس کا انتقال ہو گیا، میں نے اس کو خواب میں دیکھا کہ وہ نئے سبز کپڑوں میں دوڑتا پھر رہا ہے۔ میں نے اس سے کہا کہ تو حدیث پڑھنے میں تو ہمارے ساتھ تھا، پھر یہ اعزاز و اکرام تیرا کس بات پر ہو رہا ہے؟ اس نے کہا کہ حدیثیں تو میں تمہارے ساتھ ہی لکھا کرتا تھا، لیکن جب بھی نبی کریم ﷺ کا پاک نام حدیث میں آتا، میں اس کے نیچے ”صلی اللہ علیہ وسلم“ لکھ دیتا تھا۔ اللہ جل شانہ نے اس کے بدلہ میں میرا یہ اکرام فرمایا جو تم دیکھ رہے ہو۔ [بدیع]

يَا رَبِّ صَلِّ وَسَلِّمْ دَائِمًا اَبَدًا عَلَى حَبِيبِكَ خَيْرِ الْخَلْقِ كُلِّهِمْ

۲۵) ابوسلیمان محمد بن الحُصَيْنِ حُرَّانِيؒ کہتے ہیں کہ ہمارے پڑوس میں ایک صاحب تھے کہ جن کا نام فضل تھا، بہت کثرت سے نماز روزہ میں مشغول رہتے تھے۔ انھوں نے بیان کیا کہ میں حدیث لکھا کرتا تھا، لیکن اس میں درود شریف نہیں لکھتا تھا۔ وہ کہتے ہیں کہ میں نے حضور اقدس ﷺ کو خواب میں دیکھا، حضور ﷺ نے ارشاد فرمایا کہ جب تُو میرا نام لکھتا ہے، یا لیتا ہے تو درود شریف کیوں نہیں پڑھتا؟ (اس کے بعد انھوں نے درود کا اہتمام شروع کر دیا) اس کے کچھ دنوں بعد حضور اقدس ﷺ کی خواب میں زیارت کی، حضور ﷺ نے ارشاد فرمایا کہ تیرا درود میرے پاس پہنچ رہا ہے، جب میرا نام لیا کرے تو (صلی اللہ علیہ وسلم) کہا کر۔ [بدیع]

يَا رَبِّ صَلِّ وَسَلِّمْ دَائِمًا اَبَدًا عَلَى حَبِيبِكَ خَيْرِ الْخَلْقِ كُلِّهِمْ

۲۶) انھیں ابوسلیمان حُرَّانِيؒ کا خود اپنا ایک قصہ نقل کیا گیا ہے۔ وہ کہتے ہیں کہ میں نے ایک مرتبہ حضور اقدس ﷺ کی خواب میں زیارت کی۔ حضور ﷺ نے ارشاد فرمایا: ابوسلیمان! جب تو حدیث میں میرا نام لیتا ہے اور اس پر درود بھی پڑھتا ہے، تو پھر ”وسلم“ کیوں نہیں کہا کرتا، یہ چار حرف ہیں اور ہر حرف پر دس نیکیاں ملتی ہیں، تو تو چالیس نیکیاں چھوڑ دیتا ہے۔ [بدیع] فضل چہارم کے اخیر میں آداب کے سلسلہ میں ”زاد السعید“ سے بھی اس نوع کا ایک قصہ گزر چکا ہے۔

يَا رَبِّ صَلِّ وَسَلِّمْ دَائِمًا اَبَدًا عَلَى حَبِيبِكَ خَيْرِ الْخَلْقِ كُلِّهِمْ

۲۷) ابراہیم نسفیؒ کہتے ہیں: میں نے نبی کریم ﷺ کی خواب میں زیارت کی، تو میں نے نبی کریم ﷺ کو کچھ اپنے سے منفقہ پاپا، تو میں نے جلدی سے ہاتھ بڑھا کر نبی کریم ﷺ کے دست مبارک کو بوسہ دیا اور عرض کیا: یا رسول اللہ! میں تو حدیث کے خدمت گاروں میں ہوں، اہل سنت سے ہوں، مسافر ہوں۔ حضور ﷺ نے تبسم فرمایا اور یہ ارشاد فرمایا کہ جب تُو مجھ پر درود بھیجتا ہے تو سلام کیوں نہیں بھیجتا۔ اس کے بعد سے میرا معمول ہو گیا کہ میں ”صلی اللہ علیہ وسلم“ لکھنے لگا۔ [بدیع]

يَا رَبِّ صَلِّ وَسَلِّمْ دَائِمًا اَبَدًا عَلَى حَبِيبِكَ خَيْرِ الْخَلْقِ كُلِّهِمْ

حل لغات: ۱) ہر۔ ۲) ناراض۔ ۳) ہاتھ مبارک۔ ۴) چومنا۔ ۵) مسکرانا۔



(۲۸) ابن ابی سلیمان کہتے ہیں کہ میں نے اپنے والد کو انتقال کے بعد خواب میں دیکھا، میں نے ان سے پوچھا کہ اللہ تعالیٰ شانہ نے آپ کے ساتھ کیا معاملہ فرمایا؟ انھوں نے فرمایا کہ اللہ تعالیٰ نے میری مغفرت فرمادی، میں نے پوچھا: کس عمل پر؟ انھوں نے فرمایا کہ ہر حدیث میں میں حضور اقدس ﷺ پر درود لکھا کرتا تھا۔

[بدیع]

يَا رَبِّ صَلِّ وَسَلِّمْ دَائِمًا اَبَدًا عَلَى حَبِيبِكَ خَيْرِ الْخَلْقِ كُلِّهِمْ

(۲۹) جعفر بن عبد اللہ کہتے ہیں کہ میں نے (مشہور محدث) حضرت ابو زرعہ کو خواب میں دیکھا کہ وہ آسمان پر ہیں اور فرشتوں کی امامت نماز میں کر رہے ہیں، میں نے پوچھا کہ یہ عالی مرتبہ کس چیز سے ملا؟ انھوں نے کہا کہ میں نے اپنے اس ہاتھ سے دس لاکھ حدیثیں لکھی ہیں اور جب حضور اقدس ﷺ کا نام مبارک لکھتا، تو حضور اقدس ﷺ کے نام نامی پر صلوة وسلام لکھتا اور حضور ﷺ کا ارشاد ہے کہ جو شخص مجھ پر ایک دفعہ درود بھیجے، اللہ تعالیٰ اس پر دس دفعہ درود (رحمت) بھیجتے ہیں۔ [بدیع] اس حساب سے حق تعالیٰ شانہ کی طرف سے ایک کروڑ درود ہو گیا، اللہ تعالیٰ شانہ کی تو ایک ہی رحمت سب کچھ ہے پھر چرچ جائے کہ ایک کروڑ۔

يَا رَبِّ صَلِّ وَسَلِّمْ دَائِمًا اَبَدًا عَلَى حَبِيبِكَ خَيْرِ الْخَلْقِ كُلِّهِمْ

(۳۰) حضرت امام شافعیؒ کے متعلق ایک دو قصے ”زاو السعيد“ سے بھی گزر چکے ہیں، حضرت موصوفؒ کے متعلق اس نوع کے کئی خواب منقول ہیں۔ علامہ سخاویؒ ”قول بدیع“ میں عبد اللہ بن عبد الحکمؒ سے نقل کرتے ہیں کہ میں نے حضرت امام شافعیؒ کو خواب میں دیکھا۔ میں نے ان سے پوچھا کہ اللہ نے آپ کی ساتھ کیا معاملہ کیا؟ انھوں نے کہا کہ اللہ تعالیٰ نے مجھ پر رحم فرمایا، میری مغفرت فرمادی اور میرے لیے جنت ایسی مزیں گئی، جیسا کہ دہلن کو مزیں کیا جاتا ہے اور میرے اوپر ایسی نکھیر گئی جیسا دہلن پر نکھیر کی جاتی ہے (شادی میں دولہا اور دولہنوں پر روپے پیسے وغیرہ بچھا کر کیے جاتے ہیں) میں نے پوچھا کہ یہ مرتبہ کیسے پہنچا؟ مجھ سے کسی کہنے والے نے یوں کہا کہ ”کتاب الرسالہ“ میں جو درود لکھا ہے اس کی وجہ سے، میں نے پوچھا: وہ کیا ہے؟ مجھ سے بتایا گیا کہ وہ ”صَلَّى اللّٰهُ عَلَى مُحَمَّدٍ عَدَدَ مَا ذَكَرَهُ الذَّاكِرُونَ وَعَدَدَ مَا غَفَلَ عَنِ ذِكْرِهِ الْغَافِلُونَ“ ہے، جب میں صبح کو اٹھا، تو میں نے امام صاحب کی ”کتاب الرسالہ“ میں یہ درود اسی طرح پایا۔ بخیر وغیرہ نے امام مزنیؒ کی روایت سے ان کے خواب کا قصہ اس طرح نقل کیا ہے کہ میں نے حضرت امام شافعیؒ کو خواب میں دیکھا، میں نے پوچھا کہ آپ کے ساتھ اللہ نے کیا معاملہ کیا؟ انھوں نے کہا: میری مغفرت فرمادی ایک درود کی وجہ سے، جو میں نے اپنی کتاب رسالہ میں لکھا تھا وہ یہ ہے ”اللّٰهُمَّ صَلِّ عَلَى مُحَمَّدٍ كُلَّمَا ذَكَرَهُ الذَّاكِرُونَ وَصَلِّ عَلَى مُحَمَّدٍ كُلَّمَا غَفَلَ عَنِ ذِكْرِهِ الْغَافِلُونَ“ بیہقی نے ابوالحسن شافعیؒ سے ان کا اپنا خواب نقل کیا ہے، وہ کہتے ہیں کہ میں نے حضور اقدس ﷺ کی

حل لغات: ۱) بلند، بڑا۔ ۲) قسم۔ ۳) بیان کیے گئے۔ ۴) سچا۔ ۵) لانا۔

خواب میں زیارت کی، میں نے حضور ﷺ سے دریافت کیا کہ یا رسول اللہ! امام شافعی نے جو اپنے رسالہ میں درود لکھا ہے ”صَلَّى اللّٰهُ عَلَى مُحَمَّدٍ كُلَّمَا ذَكَرَهُ الذَّاكِرُونَ وَعَقَلَ عَنْ ذِكْرِهِ الْغَافِلُونَ“ آپ کی طرف سے ان کو اس کا کیا بدلہ دیا گیا ہے؟ حضور ﷺ نے ارشاد فرمایا کہ میری طرف سے یہ بدلہ دیا گیا ہے کہ وہ حساب کے لیے نہیں روکے جائیں گے۔ ابن بیان اصبہانی کہتے ہیں کہ میں نے حضور اقدس ﷺ کی خواب میں زیارت کی، میں نے پوچھا: یا رسول اللہ! محمد بن اور لیس یعنی امام شافعی آپ کے چچا کی اولاد ہیں (چچا کی اولاد اس وجہ سے کہا کہ آپ کے دادا بھاشم پر جا کر ان کا نسب مل جاتا ہے، وہ عبد یزید بن ہاشم کی اولاد میں ہیں) آپ نے کوئی خصوصی اکرام ان کے لیے فرمایا ہے؟ حضور ﷺ نے ارشاد فرمایا: ہاں! میں نے اللہ تعالیٰ سے یہ دعا کی ہے کہ قیامت میں اس کا حساب نہ لیا جائے، میں نے عرض کیا: یا رسول اللہ! یہ اکرام ان پر کس عمل کی وجہ سے ہوا؟ حضور ﷺ نے ارشاد فرمایا: میرے اوپر درود ایسے الفاظ کے ساتھ پڑھا کرتا تھا کہ جن الفاظ کے ساتھ کسی اور نے نہیں پڑھا، میں نے عرض کیا: یا رسول اللہ! وہ کیا الفاظ ہیں؟ حضور ﷺ نے ارشاد فرمایا: ”اللّٰهُمَّ صَلِّ عَلَى مُحَمَّدٍ كُلَّمَا ذَكَرَهُ الذَّاكِرُونَ وَصَلِّ عَلَى مُحَمَّدٍ كُلَّمَا عَقَلَ عَنْ ذِكْرِهِ الْغَافِلُونَ“ [بدیع]

يَا رَبِّ صَلِّ وَسَلِّمْ دَائِمًا اَبَدًا عَلَى حَبِيبِكَ خَيْرِ الْخَلْقِ كُلِّهِمْ  
 (۳۱) ابوالقاسم مزوزی کہتے ہیں کہ میں اور میرے والدہرات میں حدیث کی کتاب کا مقابلہ کرتے تھے، خواب میں یہ دیکھا گیا کہ جس جگہ ہم مقابلہ کیا کرتے تھے، اس جگہ ایک نور کا ستون ہے جو اتنا اونچا ہے کہ آسمان تک پہنچ گیا، کسی نے پوچھا: یہ ستون کیسا ہے؟ تو یہ بتایا گیا کہ وہ درود شریف ہے جس کو یہ دونوں کتاب کے مقابلہ کے وقت پڑھا کرتے تھے۔ ”صَلَّى اللّٰهُ عَلَيْهِ وَسَلَّمَ وَشَرَّفَ وَكَرَّمَهُ“ [بدیع]

يَا رَبِّ صَلِّ وَسَلِّمْ دَائِمًا اَبَدًا عَلَى حَبِيبِكَ خَيْرِ الْخَلْقِ كُلِّهِمْ  
 (۳۲) ابوالخلیفہ نیشلی کہتے ہیں کہ میں حدیث کی کتاب لکھا کرتا تھا اور اس میں حضور ﷺ کا پاک نام اس طرح لکھا کرتا تھا ”قَالَ النَّبِيُّ صَلَّى اللّٰهُ عَلَيْهِ وَسَلَّمَ تَسْلِيمًا“ میں نے خواب میں دیکھا کہ نبی کریم ﷺ نے میری لکھی ہوئی کتاب ملاحظہ فرمائی اور ملاحظہ فرما کر ارشاد فرمایا کہ یہ عمدہ ہے۔ (بظاہر لفظ ”تسلیم“ کے اضافہ کی طرف اشارہ ہے)۔ علامہ سخاویؒ نے اور بھی بہت سے حضرات کے خواب اس قسم کے لکھے ہیں کہ ان کو مرنے کے بعد جب بہت اچھی حالت میں دیکھا گیا اور ان سے پوچھا گیا کہ یہ اعزاز کس وجہ سے ہے؟ تو انھوں نے بتایا کہ ہر حدیث میں حضور اقدس ﷺ کے پاک نام پر درود شریف لکھنے کی وجہ سے۔ [بدیع]

يَا رَبِّ صَلِّ وَسَلِّمْ دَائِمًا اَبَدًا عَلَى حَبِيبِكَ خَيْرِ الْخَلْقِ كُلِّهِمْ

حل لغات: ① کہہنا۔ ② دیکھنا، نظر کرنا۔ ③ عزت و اکرام۔

۳۲) حسن بن موسیٰ الحضرمیؒ جو ابن عیینہ کے نام سے مشہور ہیں۔ کہتے ہیں کہ میں حدیث پاک نقل کیا کرتا تھا اور جلدی کے خیال سے حضور اقدس ﷺ کے پاک نام پر درود لکھنے میں چوک ہو جاتی تھی۔ میں نے حضور اقدس ﷺ کی خواب میں زیارت کی، حضور اقدس ﷺ نے ارشاد فرمایا کہ جب تو حدیث لکھتا ہے، تو مجھ پر درود کیوں نہیں لکھتا جیسا کہ ابو عمر و طبریؒ لکھتے ہیں؟ میری آنکھ کھلی تو مجھ پر بڑی گھبراہٹ سوار تھی، میں نے اسی وقت عہد کر لیا کہ اب سے جب کوئی حدیث لکھوں گا تو ”صلی اللہ علیہ وسلم“ ضرور لکھوں گا۔ [بدیع]

يَا رَبِّ صَلِّ وَسَلِّمْ دَائِمًا اَبَدًا عَلَى حَبِيبِكَ خَيْرِ الْخَلْقِ كُلِّهِمْ

۳۳) ابو علی حکن بن علی عطارؒ کہتے ہیں کہ مجھے ابوطاہر نے حدیث پاک کے چند اجزاء لکھ کر دیے میں نے ان میں دیکھا کہ جہاں بھی کہیں نبی کریم ﷺ کا پاک نام آیا، وہ حضور ﷺ کے پاک نام کے بعد ”صلی اللہ علیہ وسلم“ تَسْلِيْمًا كَثِيْرًا كَثِيْرًا كَثِيْرًا“ لکھا کرتے تھے۔ میں نے پوچھا کہ اس طرح کیوں لکھتے ہو؟ انھوں نے کہا کہ میں اپنی نو عمری میں حدیث پاک لکھا کرتا تھا اور حضور اقدس ﷺ کے پاک نام پر درود نہیں لکھا کرتا تھا۔ میں نے ایک مرتبہ حضور اقدس ﷺ کی خواب میں زیارت کی۔ میں حضور اقدس ﷺ کی خدمت میں حاضر ہوا اور میں نے سلام عرض کیا، حضور اقدس ﷺ نے منہ پھیر لیا، میں نے دوسری جانب حاضر ہو کر سلام عرض کیا، حضور ﷺ نے ادھر سے بھی منہ پھیر لیا، میں تیسری دفعہ چہرہ انور کی طرف حاضر ہوا، میں نے عرض کیا: یا رسول اللہ! آپ مجھ سے رُو کر دانی کیوں فرما رہے ہیں؟ حضور ﷺ نے ارشاد فرمایا کہ اس لیے کہ جب تو اپنی کتاب میں میرا نام لکھتا ہے تو مجھ پر درود نہیں بھیجتا۔ اس وقت سے میرا یہ دستور ہو گیا کہ جب میں حضور اقدس ﷺ کا پاک نام لکھتا ہوں تو ”صلی اللہ علیہ وسلم“ تَسْلِيْمًا كَثِيْرًا كَثِيْرًا كَثِيْرًا“ لکھتا ہوں۔ [بدیع]

يَا رَبِّ صَلِّ وَسَلِّمْ دَائِمًا اَبَدًا عَلَى حَبِيبِكَ خَيْرِ الْخَلْقِ كُلِّهِمْ

۳۴) ابو حفص سمرقندیؒ اپنی کتاب رَوْنُقُ الْجَالِسِ میں لکھتے ہیں کہ بلخ میں ایک تاجر تھا، جو بہت زیادہ مال دار تھا۔ اس کا انتقال ہوا، اس کے دو بیٹے تھے، میراث میں اس کا مال آدھا آدھا تقسیم ہو گیا، لیکن ترکہ میں تین بال بھی حضور اقدس ﷺ کے موجود تھے۔ ایک ایک دونوں نے لے لیا۔ تیسرے بال کے متعلق بڑے بھائی نے کہا کہ اس کو آدھا آدھا کر لیں۔ چھوٹے بھائی نے کہا: ہرگز نہیں۔ خدا کی قسم! حضور ﷺ کا موئے مبارک نہیں کاٹا جاسکتا۔ بڑے بھائی نے کہا: کیا تو اس پر راضی ہے کہ یہ تینوں بال تو لے لے اور یہ مال سارا میرے حصے میں لگا دے؟ چھوٹا بھائی خوشی سے راضی ہو گیا۔ بڑے بھائی نے سارا مال لے لیا اور چھوٹے بھائی نے تینوں موئے مبارک لے لیے۔ وہ ان کو اپنی جیب میں ہر وقت رکھتا اور بار بار

نکالت، ان کی زیارت کرتا اور درود شریف پڑھتا، تھوڑا ہی زمانہ گزرا تھا کہ بڑے بھائی کا سارا مال ختم ہو گیا اور چھوٹا بھائی بہت زیادہ مالدار ہو گیا، جب اس چھوٹے بھائی کی وفات ہوئی تو صلحاء میں سے بعض نے حضور اقدس ﷺ کی خواب میں زیارت کی، حضور ﷺ نے ارشاد فرمایا کہ جس کسی کو کوئی ضرورت ہو، اس کی قبر کے پاس بیٹھ کر اللہ تعالیٰ شانہ سے دعا کیا کرے۔ [بدیع] "نُؤْبِتُهُ الْجَالِسُ" میں بھی یہ قصہ مختصر نقل کیا ہے، لیکن اتنا اس میں اضافہ ہے کہ بڑا بھائی جس نے سارا مال لے لیا تھا بعد میں فقیر ہو گیا، تو اس نے حضور اقدس ﷺ کی خواب میں زیارت کی اور حضور ﷺ سے اپنے فقر و فاقہ کی شکایت کی۔ حضور ﷺ نے خواب میں فرمایا: اور موم! تُو نے میرے بالوں میں بے رغبتی کی اور تیرے بھائی نے ان کو لے لیا اور وہ جب ان کو دیکھتا ہے مجھ پر درود بھیجتا ہے، اللہ جل شانہ نے اس کو دنیا اور آخرت میں سعید بنادیا، جب اس کی آنکھ کھلی تو آ کر چھوٹے بھائی کے خادموں میں داخل ہو گیا۔ فقط

يَا رَبِّ صَلِّ وَسَلِّمْ دَائِمًا اَبَدًا عَلَى حَبِيبِكَ خَيْرِ الْخَلْقِ كُلِّهِمْ

۳۱) مردے کو خواب میں دیکھنے کا عمل | ایک عورت حضرت حسن بصریؒ کے پاس آئی اور عرض کیا کہ میری لڑکی کا انتقال ہو گیا۔ میری یہ تمنا

ہے کہ میں اس کو خواب میں دیکھوں۔ حضرت حسن بصریؒ نے فرمایا کہ عشاء کی نماز پڑھ کر چار رکعت نفل نماز پڑھ اور ہر رکعت میں الحمد شریف کے بعد ﴿اَللّٰهُمَّ التَّكَاثُفُ﴾ پڑھ اور اس کے بعد لیٹ جا اور سونے تک نبی کریم ﷺ پر درود پڑھتی رہ۔ اس نے ایسا ہی کیا۔ اس نے لڑکی کو خواب میں دیکھا کہ نہایت ہی سخت عذاب میں ہے: تار کو ل کا لباس اس پر ہے، دونوں ہاتھ اس کے جکڑے ہوئے ہیں اور اس کے پاؤں آگ کی زنجیروں میں بندھے ہوئے ہیں۔ میں صبح کو اُٹھ کر پھر حضرت حسن بصریؒ کے پاس گئی۔ حضرت حسن بصریؒ نے فرمایا کہ اس کی طرف سے صدقہ کر، شاید اللہ جل شانہ اس کی وجہ سے تیری لڑکی کو معاف فرمادے۔ اگلے دن حضرت حسنؒ نے خواب میں دیکھا کہ جنت کا ایک باغ ہے اور اس میں ایک بہت اونچا تخت ہے اور اس پر ایک بہت نہایت حسین جمیل خوبصورت لڑکی بیٹھی ہوئی ہے، اس کے سر پر ایک نور کا تاج ہے، وہ کہنے لگی: حسن! تم نے مجھے بھی پہچانا؟ میں نے کہا: نہیں! میں نے تو نہیں پہچانا۔ کہنے لگی: میں وہی لڑکی ہوں جس کی ماں کو تم نے درود شریف پڑھنے کا حکم دیا تھا (یعنی عشاء کے بعد سونے تک) حضرت حسنؒ نے فرمایا کہ تیری ماں نے تو تیرا حال اس کے بالکل برعکس بتایا تھا جو میں دیکھ رہا ہوں۔ اس نے کہا کہ میری حالت وہی تھی جو ماں نے بیان کی تھی، میں نے پوچھا: پھر یہ مرتبہ کیسے حاصل ہو گیا؟ اس نے کہا کہ ہم ستر ہزار آدمی اسی عذاب میں مبتلا تھے جو میری ماں نے آپ سے بیان کیا، صلحاء میں سے ایک

حل لغات: ① نیک لوگ، اللہ والے۔ ② غربت۔ ③ خوش قسمت۔ ④ التا۔



بزرگ کا گزر ہمارے قبرستان پر ہوا۔ انھوں نے ایک دفعہ درود شریف پڑھ کر اس کا ثواب ہم سب کو پہنچا دیا۔ ان کا درود اللہ تعالیٰ کے یہاں ایسا قبول ہوا کہ اس کی برکت سے ہم سب اس عذاب سے آزاد کر دیے گئے اور ان بزرگ کی برکت سے یہ رتبہ نصیب ہوا۔ [بدیع] ”رَوْضُ الْفَلَاقِ“ میں اسی نوع کا ایک دوسرا قصہ لکھا ہے کہ ایک عورت تھی، اس کا لڑکا بہت ہی گناہگار تھا۔ اس کی ماں اس کو بار بار نصیحت کرتی، مگر وہ بالکل نہیں مانتا تھا، اسی حال میں وہ مر گیا، اس کی ماں کو بہت ہی سنج تھا کہ وہ بغیر توبہ کے مرا، اس کو بڑی تنہا تھی کہ کسی طرح اس کو خواب میں دیکھے، اس کو خواب میں دیکھا تو وہ عذاب میں مبتلا تھا، اس کی وجہ سے اس کی ماں کو اور بھی زیادہ صدمہ ہوا، ایک زمانہ کے بعد اس نے دوبارہ خواب میں دیکھا تو بہت اچھی حالت میں تھا نہایت خوش و خرم، ماں نے پوچھا کہ یہ کیا ہو گیا؟ اس نے کہا کہ ایک بہت بڑا گناہ گار شخص اس قبرستان پر کو گزرا، قبروں کو دیکھ کر اس کو کچھ عزت ہوئی، وہ اپنی حالت پر رونے لگا اور سچے دل سے توبہ کی اور کچھ قرآن شریف اور نیس مرتبہ درود شریف پڑھ کر اس قبرستان والوں کو بخشا، جس میں میں تھا، اس میں سے جو حصہ مجھے ملا اس کا یہ اثر ہے جو تم دیکھ رہی ہو، میری اماں! حضور ﷺ پر درود دلوں کا نور ہے، گناہوں کا کفارہ ہے اور زندہ اور مردہ دونوں کے لیے رحمت ہے۔

يَا رَبِّ صَلِّ وَسَلِّمْ دَائِمًا اَبَدًا عَلَى حَبِيبِكَ خَيْرِ الْخَلْقِ كُلِّهِمْ

③۷ حضرت کعب اخبار جو تورات کے بہت بڑے عالم ہیں، وہ کہتے ہیں کہ اللہ جل شانہ نے حضرت موسیٰ علی نبینا وعلیہ الصلوٰۃ والسلام کے پاس وحی بھیجی کہ اے موسیٰ! اگر دنیا میں ایسے لوگ نہ ہوں جو میری حمد و ثناء کرتے رہتے ہیں تو آسمان سے ایک قطرہ پانی کا نہ ٹپکاؤں اور زمین سے ایک دانہ اُگاؤں اور بھی بہت سی چیزوں کا ذکر کیا، اس کے بعد ارشاد فرمایا: اے موسیٰ! اگر تو یہ چاہتا ہے کہ میں تجھ سے اس سے بھی زیادہ قریب ہو جاؤں، جتنا تیری زبان سے تیرا کلام اور جتنے تیرے دل سے اس کے خطرات اور تیرے بدن سے اس کی روح اور تیری آنکھ سے اس کی روشنی؟ حضرت موسیٰ علی نبینا وعلیہ الصلوٰۃ والسلام نے عرض کیا: یا اللہ! ضرور بتائیں، ارشاد ہوا کہ رسول اللہ ﷺ پر کثرت سے درود پڑھا کر۔ [بدیع]

يَا رَبِّ صَلِّ وَسَلِّمْ دَائِمًا اَبَدًا عَلَى حَبِيبِكَ خَيْرِ الْخَلْقِ كُلِّهِمْ

③۸ محمد بن سعید بن مُطَرِّف جو نیک لوگوں میں سے ایک بزرگ تھے، کہتے ہیں کہ میں نے اپنا یہ معمول بنا رکھا تھا کہ رات کو جب سونے کے واسطے لیٹتا تو ایک مقدار معین درود شریف کی پڑھا کرتا تھا۔ ایک رات کو میں بالائے خانہ پر اپنا معمول پورا کر کے سو گیا تو حضور اقدس ﷺ کی خواب میں زیارت ہوئی، میں نے دیکھا کہ حضور اقدس ﷺ بالائے خانہ کے دروازہ سے اندر تشریف لائے، حضور ﷺ کی تشریف آوری سے بالائے خانہ

حل لغات: ① قسم۔ ② دکھ، غم۔ ③ اوپر کا کرہ۔

سارا ایک دم روشن ہو گیا، حضور اقدس ﷺ میری طرف کو تشریف لائے اور ارشاد فرمایا کہ لا اُس منکولاً! جس سے تو کثرت سے مجھ پر درود پڑھتا ہے، میں اس کو چوموں گا، مجھے اس سے شرم آئی کہ میں دُہنِ مبارک کی طرف منہ کروں تو میں نے ادھر سے اپنے منہ کو پھیر لیا، تو حضور اقدس ﷺ نے میرے رُخسار پر پیار کیا، میری گھبرا کر ایک دم آنکھ کھل گئی، میری گھبراہٹ سے میری بیوی جو میرے پاس پڑی ہوئی تھی اس کی بھی ایک دم آنکھ کھل گئی، تو سارا بالا خانہ مشک کی خوشبو سے مہک رہا تھا۔ اور مشک کی خوشبو میرے رُخسار میں سے آٹھ دن تک آتی رہی۔ [بدلج]

يَا رَبِّ صَلِّ وَسَلِّمْ دَائِمًا اَبَدًا عَلَى حَبِيبِكَ حَبِيْبِ الْخَلْقِ كُلِّهِمْ

۳۹) محمد بن مالک کہتے ہیں کہ میں بغداد گیا تا کہ قاری ابو بکر بن مُجاہد کے پاس کچھ پڑھوں۔ ہم لوگوں کی ایک جماعت ان کی خدمت میں حاضر تھی اور قرأت ہو رہی تھی، اتنے میں ایک بڑے میاں ان کی مجلس میں آئے جن کے سر پر بہت ہی پرانا عمامہ تھا، ایک پُرانا کرتا تھا، ایک پُرانی سی چادر تھی، ابو بکر ان کو دیکھ کر کھڑے ہو گئے اور ان کو اپنی جگہ بٹھایا اور ان سے ان کے گھر والوں کی، اہل و عیال کی خیریت پوچھی، ان بڑے میاں نے کہا: رات میرے ایک لڑکا پیدا ہوا، گھر والوں نے مجھ سے گھی اور شہد کی فرمائش کی، شیخ ابو بکر کہتے ہیں کہ میں ان کا حال سن کر بہت ہی رنجیدہ ہوا اور اسی رنج و غم کی حالت میں میری آنکھ لگ گئی، تو میں نے خواب میں نبی کریم ﷺ کی زیارت کی، حضور اقدس ﷺ نے ارشاد فرمایا: اتارنج کیوں ہے؟ علی بن عیسیٰ وزیر کے پاس جا اور اس کو میری طرف سے سلام کہنا اور یہ علامت بتانا کہ تو ہر جمعہ کی رات کو اس وقت تک نہیں سوتا؟ جب تک کہ مجھ پر ایک ہزار مرتبہ درود نہ پڑھ لے، اور اس جمعہ کی رات میں تو نے سات سو مرتبہ پڑھا تھا کہ تیرے پاس بادشاہ کا آدمی بلائے آگیا تو وہاں چلا گیا اور وہاں سے آنے کے بعد تو نے اس مقدار کو پورا کیا۔ یہ علامت بتانے کے بعد اس سے کہنا کہ اس نومولود کے والد کو سودینار (آشرفیاں) دے دے، تاکہ یہ اپنی ضروریات میں خرچ کر لے۔ قاری ابو بکر اٹھے اور ان بڑے میاں، نومولود کے والد کو ساتھ لیا اور دونوں وزیر کے پاس پہنچے، قاری ابو بکر نے وزیر سے کہا: ان بڑے میاں کو حضور ﷺ نے تمہارے پاس بھیجا ہے، وزیر کھڑے ہو گئے اور ان کو اپنی جگہ بٹھایا اور ان سے قصہ پوچھا، شیخ ابو بکر نے سارا قصہ سنایا جس سے وزیر کو بہت ہی خوشی ہوئی اور اپنے غلام کو حکم کیا کہ ایک توڑا نکال کر لائے (توڑا ہنسیانی تھیلی جس میں دس ہزار کی مقدار ہوتی ہے) اس میں سے سودینار اس نومولود کے والد کو دیے، اس کے بعد سو اور نکالے تاکہ شیخ ابو بکر کو دے، شیخ نے ان کے لینے سے انکار کیا، وزیر نے اصرار کیا کہ ان کو لے لیجیے اس لیے کہ یہ اس بشارت کی وجہ سے ہے جو آپ نے مجھے اس واقعہ کے متعلق سنائی، اس لیے کہ

حل لغات: ۱) منہ۔ ۲) گال۔ ۳) نشانی۔ ۴) بچہ۔



۴۲) عَامَّةً سَخَّوْنِي، ابوبکر بن محمدؓ سے نقل کرتے ہیں کہ میں حضرت ابوبکر بن مجاہدؒ کے پاس تھا کہ اتنے میں شیخ المشائخ حضرت شبلیؒ آئے، ان کو دیکھ کر ابوبکر بن مجاہدؒ کھڑے ہو گئے ان سے مُعَانَقَہ کیا ان کی پیشانی کو بوسہ دیا، میں نے ان سے یہ عرض کیا کہ میرے سردار آپؒ کے ساتھ یہ معاملہ کرتے ہیں، حالانکہ آپؒ اور سارے علماء بغداد یہ خیال کرتے ہیں کہ یہ پاگل ہیں، انھوں نے فرمایا کہ میں نے وہی کیا کہ جو حضور اقدس ﷺ کو کرتے دیکھا۔ پھر انھوں نے اپنا خواب بتایا کہ مجھے حضور اقدس ﷺ کی خواب میں زیارت ہوئی کہ حضور ﷺ کی خدمت میں شبلی حاضر ہوئے، حضور اقدس ﷺ کھڑے ہو گئے اور ان کی پیشانی کو بوسہ دیا اور میرے استفسار پر حضور اقدس ﷺ نے ارشاد فرمایا کہ یہ ہر نماز کے بعد ﴿لَقَدْ جَاءَكُمْ رَسُولٌ مِّنْ أَنفُسِكُمْ﴾ [سورہ توبہ: ۱۲۸] آخر سورت تک پڑھتا ہے اور اس کے بعد مجھ پر درود پڑھتا ہے۔ ایک اور روایت میں ہے کہ جب بھی فرض نماز پڑھتا ہے اس کے بعد یہ آیت شریفہ ﴿لَقَدْ جَاءَكُمْ رَسُولٌ مِّنْ أَنفُسِكُمْ﴾ [سورہ توبہ: ۱۲۸] پڑھتا ہے اور اس کے بعد تین مرتبہ ”صَلَّى اللَّهُ عَلَيْكَ يَا مُحَمَّدٌ صَلَّى اللَّهُ عَلَيْكَ يَا مُحَمَّدٌ“ پڑھتا ہے۔ ابوبکرؓ کہتے ہیں کہ اس خواب کے بعد جب شبلیؒ آئے تو میں نے ان سے پوچھا کہ نماز کے بعد کیا درود پڑھتے ہو؟ تو انھوں نے یہی بتایا۔ ایک اور صاحب سے اسی نوع کا ایک قصہ نقل کیا گیا ہے: ابوالقاسم خُفَّافؒ کہتے ہیں کہ ایک مرتبہ حضرت شبلیؒ، ابوبکر بن مجاہدؒ کی مسجد میں گئے، ابوبکر ان کو دیکھ کر کھڑے ہو گئے، ابوبکر کے شاگردوں میں اس کا چرچا ہوا، انھوں نے استاذ سے عرض کیا کہ آپ کی خدمت میں وزیرِ اعظم آئے ان کے لیے تو آپ کھڑے ہوئے نہیں، شبلیؒ کے لیے آپ کھڑے ہو گئے، انھوں نے فرمایا کہ میں ایسے شخص کے لیے کیوں نہ کھڑا ہوں جس کی تعظیم حضور اقدس ﷺ خود کرتے ہوں۔ اس کے بعد استاذ نے اپنا ایک خواب بیان کیا اور یہ کہا کہ رات میں نے حضور اقدس ﷺ کی خواب میں زیارت کی تھی، حضور اقدس ﷺ نے خواب میں ارشاد فرمایا تھا کہ کل کو تیرے پاس ایک جنتی شخص آئے گا، جب وہ آئے تو اس کا اکرام کرنا۔ ابوبکرؓ کہتے ہیں کہ اس واقعہ کے دو ایک دن کے بعد پھر حضور اقدس ﷺ کی خواب میں زیارت ہوئی، حضور اقدس ﷺ نے خواب میں ارشاد فرمایا کہ اے ابوبکر! اللہ تمہارا بھی ایسا ہی اکرام فرمائے جیسا کہ تم نے ایک جنتی آدمی کا اکرام کیا۔ میں نے عرض کیا: یا رسول اللہ! شبلی کا یہ اعزاز آپ کے یہاں کس وجہ سے ہے؟ حضور ﷺ نے ارشاد فرمایا کہ یہ پانچوں نمازوں کے بعد یہ آیت پڑھتا ہے ﴿لَقَدْ جَاءَكُمْ رَسُولٌ﴾ [الایۃ اور اسی برس سے ان کا یہ منقول ہے۔]

يَا رَبِّ صَلِّ وَسَلِّمْ دَائِمًا اَبَدًا عَلَى حَبِيبِكَ خَيْرِ الْخَلْقِ كُلِّهِمْ

حل لغات: ① گلمنا۔ ② پوچھنا۔ ③ قسم، طرح۔ ④ عزت و اکرام۔



۳۲) امام غزالیؒ نے احیاء العلوم میں عبد الواحد بن زید بصریؒ سے نقل کیا ہے کہ میں حج کو جا رہا تھا، ایک شخص میرا رفیق سفر ہو گیا، وہ ہر وقت چلتے پھرتے اُٹھتے بیٹھتے حضور اقدس ﷺ پر درود بھیجا کرتا تھا، میں نے اس سے کثرتِ درود کا سبب پوچھا، اس نے کہا کہ جب میں سب سے پہلے حج کے لیے حاضر ہوا تو میرے باپ بھی ساتھ تھے، جب ہم لوٹے گئے تو ہم ایک منزل پر سو گئے، میں نے خواب میں دیکھا: مجھ سے کوئی شخص کہہ رہا ہے کہ اُٹھ! تیرا باپ مر گیا اور اس کا منہ کالا ہو گیا۔ میں گھبرایا ہوا اُٹھا تو اپنے باپ کے منہ پر سے کپڑا اُٹھا کر دیکھا تو واقعی میرے باپ کا انتقال ہو چکا تھا اور اس کا منہ کالا ہو رہا تھا، مجھ پر اس واقعہ سے اتنا غم سوار ہوا کہ میں اس کی وجہ سے بہت ہی مرعوب ہو رہا تھا، اتنے میں میری آنکھ لگ گئی، میں نے دوبارہ خواب میں دیکھا کہ میرے باپ کے سر پر چار حبشی، کالے چہرے والے جن کے ہاتھ میں لوہے کے بڑے ڈنڈے تھے مسلط ہیں، اتنے میں ایک بزرگ نہایت حسین چہرہ دو سبز کپڑے پہنے ہوئے تشریف لائے اور انھوں نے ان حبشیوں کو ہٹا دیا اور اپنے دست مبارک کو میرے باپ کے منہ پر پھیرا اور مجھ سے ارشاد فرمایا کہ اُٹھ اللہ تعالیٰ نے تیرے باپ کے چہرے کو سفید کر دیا، میں نے کہا: میرے ماں باپ آپ پر قربان آپ کون ہیں؟ آپ ﷺ نے فرمایا: میرا نام محمد (ﷺ) ہے۔ اس کے بعد سے میں نے حضور اقدس ﷺ پر درود کبھی نہیں چھوڑا۔ ”زُبَّیْنَةُ النُّجَاسِ“ میں ایک اور قصہ اسی نوع کا ابو حامد قزوینیؒ کے حوالہ سے نقل کیا ہے کہ ایک شخص اور اس کا بیٹا دونوں سفر کر رہے تھے، راستہ میں باپ کا انتقال ہو گیا اور اس کا سر (منہ وغیرہ) سَوَر جیسا ہو گیا، وہ بیٹا بہت رویا اور اللہ جلّ شانہ کی بارگاہ میں دُعا اور عاجزی کی، اتنے میں اس کی آنکھ لگ گئی تو خواب میں دیکھا کوئی شخص کہہ رہا ہے: تیرا باپ سود کھایا کرتا تھا، اس لیے یہ صورت بدل گئی، لیکن حضور اقدس ﷺ نے اس کے بارے میں سفارش کی ہے، اس لیے کہ جب یہ آپ ﷺ کا ذکر مبارک سنتا تو درود بھیجا کرتا تھا، آپ ﷺ کی سفارش سے اس کو اس کی اپنی اصلی صورت پر لوٹا دیا گیا۔

”رَوْضُ الْفَائِقِ“ میں اسی نوع کا ایک قصہ اور نقل کیا ہے۔ وہ حضرت سفیان ثوریؒ سے نقل کرتے ہیں کہ میں طواف کر رہا تھا، میں نے ایک شخص کو دیکھا کہ وہ ہر قدم پر درود ہی پڑھتا ہے اور کوئی چیز تسبیح و تہلیل وغیرہ نہیں پڑھتا، میں نے اس سے پوچھا: اس کی کیا وجہ؟ اس نے پوچھا: تو کون ہے؟ میں نے کہا کہ میں سفیان ثوریؒ ہوں، اس نے کہا کہ اگر تو اپنے زمانہ کا کیٹا نہ ہوتا تو میں نہ بتاتا اور اپنا راز نہ کھولتا، پھر اس نے کہا کہ میں اور میرے والد حج کو جا رہے تھے، ایک جگہ پہنچ کر میرا باپ بیمار ہو گیا، میں علاج کا اہتمام کرتا رہا کہ ایک دم ان کا انتقال ہو گیا اور منہ کالا ہو گیا، میں دیکھ کر بہت ہی رنجیدہ ہوا اور ”إِنَّا لِلّٰہِ“ پڑھی اور کپڑے سے ان کا منہ ڈھک دیا، اتنے میں میری آنکھ لگ گئی۔ میں نے خواب میں دیکھا کہ ایک صاحب

حل لغات: ۱) جگہ، مقام۔ ۲) ڈرا ہوا ہونا۔ ۳) مقرر، متعین۔ ۴) قسم۔ ۵) بے مثل، بے نظیر۔ ۶) غمگین۔

جن سے زیادہ حسین میں نے کسی کو نہیں دیکھا اور ان سے زیادہ صاف ستھرا لباس کسی کا نہیں دیکھا اور ان سے زیادہ بہترین خوشبو میں نے کہیں نہیں دیکھی، تیزی سے قدم بدھائے چلے آ رہے ہیں، انھوں نے میرے باپ کے منہ پر سے کپڑا ہٹایا اور اس کے چہرہ پر ہاتھ پھیرا تو اس کا چہرہ سفید ہو گیا، وہ واپس جانے لگے، تو میں نے جلدی سے ان کا کپڑا پکڑ لیا اور میں نے کہا اللہ تعالیٰ آپ پر رحم کرے آپ کون ہیں کہ آپ کی وجہ سے اللہ تعالیٰ نے میرے باپ پر مسافرؑ میں احسان فرمایا؟ وہ کہنے لگے کہ تو مجھے نہیں پہچانتا؟ میں محمد بن عبد اللہ صاحب قرآن ہوں۔ (ﷺ)۔ یہ تیرا باپ بڑا گناہ گار تھا لیکن مجھ پر کثرت سے درود بھیجتا تھا، جب اس پر یہ مصیبت نازل ہوئی تو میں اس کی فریاد کو چہونچا اور میں ہر اس شخص کی فریاد کو پہونچتا ہوں، جو مجھ پر کثرت سے درود بھیجتے۔

يَا كَاشِفَ الضُّرِّ وَالْبَلَاءِ مَعَ السَّقَمِ  
وَاسْتُرْ فَإِنَّكَ ذُو فَضْلٍ وَذُو كَرَمٍ  
تَفْضُلًا مِنْكَ يَا ذَا الْفَضْلِ وَالنِّعَمِ  
وَاحْجَلْنِي وَاحْجَلْنِي مِنْكَ وَانْدَمِي  
لَهُ الشَّفَاعَةَ فِي الْعَاصِي أَخِي النَّدَمِ  
أَزْكَى الْخَلَائِقِ مِنْ عَرَبٍ وَمِنْ عَجَمِ  
سَادَ الْقَبَائِلِ فِي الْأَنْسَابِ وَالشَّيْمِ  
عُلَيَاءَ إِذْ كَانَ حَقًّا أَفْضَلَ الْأُمَمِ  
ثُمَّ اصْطَفَاهُ حَبِيبًا بَارِئُ النَّسَمِ  
مَوْلَاهُ ثُمَّ عَلَى صَحْبٍ وَذِي رَحِمِ

يَا مَنْ يُجِيبُ دُعَاءَ الْمُضْطَرِّ فِي الظُّلَمِ  
شَفِّعْ نَبِيَّكَ فِي ذُنُوبِي وَمَسْكَتَنِي  
وَاعْفِرْ ذُنُوبِي وَسَامِحْنِي بِهَا كَرَمًا  
إِنْ لَمْ تُغْفِرْنِي بِعَفْوِ مِنْكَ يَا أَمَلِي  
يَا رَبِّ صَلِّ عَلَى الْهَادِي الْبَشِيرِ وَمَنْ  
يَا رَبِّ صَلِّ عَلَى الْمُخْتَارِ مِنْ مُضَرٍ  
يَا رَبِّ صَلِّ عَلَى خَيْرِ الْأَنْعَامِ وَمَنْ  
صَلَّى عَلَيْهِ الَّذِي أُعْطَاهُ مَنَزِلَةً  
صَلَّى عَلَيْهِ الَّذِي أُعْلَاهُ مَرْتَبَةً  
صَلَّى عَلَيْهِ صَلَوةً لَا انْقِطَاعَ لَهَا

ترجمہ: ① اے وہ پاک ذات جو مضطر کی اندھیروں کی دعائیں قبول کرتا ہے، اے وہ پاک ذات جو مضرتوں کو، بلاؤں کو، بیماریوں کو زائل کرنے والا ہے۔

② اپنے نبی ﷺ کی شفاعت میری ذلت اور عاجزی میں قبول فرمالے اور میرے گناہوں کی پردہ پوشی فرما، بے شک تو احسان اور کرم والا ہے۔

③ میرے گناہوں کو معاف فرما اور ان سے مسامحت فرما، اپنے کرم اور احسان کی وجہ سے، اے احسان والے اور اے نعمتوں والے۔

حل لغات: ① سفر کی حالت۔ ② تکلیف میں مبتلا۔ ③ نقصانات۔ ④ ختم۔ ⑤ چھپانا۔ ⑥ درگزر فرمانا۔

(۳) اے میری امید گاہ! اگر تو اپنے غلو سے میری مدد نہیں فرمائے گا، تو مجھے کتنی نجات ہوگی، کتنی تجھ سے شرم آئے گی اور کتنی ندامت ہوگی۔

(۵) اے میرے رب! درود بھیج ہادی پیشہ پیر پر اور اس ذات پر جس کے لیے شفاعت کا حق ہے، گناہ گار اور ندامت والے کے حق میں۔

(۶) اے رب! درود بھیج اس شخص پر جو قبیلہ مُضر (آپ ﷺ کے خاندان کا نام) میں سب سے زیادہ بزرگ و بڑے ہے اور جو ساری مخلوق میں عرب کی ہو یا عجم کی، سب سے افضل ہے۔

(۷) اے رب! درود بھیجے اس شخص پر جو ساری دنیا سے افضل ہے اور اس شخص پر جو تمام قبائل کا سردار بن گیا ہے، نسب کے اعتبار سے بھی اور اخلاق کے اعتبار سے بھی۔

(۸) جس پاک ذات نے اس کو اعلیٰ مرتبہ عطا فرمایا ہے، وہی اس پر درود بھیجے، بے شک وہ اس درجہ کا مستحق بھی ہے اور ساری مخلوق سے افضل۔

(۹) وہی پاک ذات اس پر درود بھیجے جس نے اس کو اعلیٰ مرتبہ عطا فرمایا، پھر اس کو اپنا محبوب بنانے کے لیے چھاننا، وہ پاک ذات جو مخلوق کو پیدا کرنے والی ہے۔

(۱۰) اس کا مولیٰ اس پر ایسا درود بھیجے جو کبھی ختم ہونے والا نہ ہو، اس کے بعد اس کے صحابہ پر درود بھیجے اور اس کے رشتہ داروں پر ﷺ۔

يَا رَبِّ صَلِّ وَسَلِّمْ دَائِمًا اَبَدًا عَلَى حَبِيبِكَ خَيْرِ الْخَلْقِ كُلِّهِمْ

(۳۳) ”زُبَيْدُ الْجَالِس“ میں لکھا ہے کہ ایک صاحب کسی بیمار کے پاس گئے (ان کی نزع کی حالت تھی) ان سے پوچھا کہ موت کی کڑواہٹ کیسی مل رہی ہے؟ انھوں نے کہا کہ مجھے کچھ نہیں معلوم ہو رہا ہے، اس لیے کہ میں نے علماء سے سنا ہے کہ جو شخص کثرت سے درود شریف پڑھتا ہے وہ موت کی تلخی سے محفوظ رہتا ہے۔

يَا رَبِّ صَلِّ وَسَلِّمْ دَائِمًا اَبَدًا عَلَى حَبِيبِكَ خَيْرِ الْخَلْقِ كُلِّهِمْ

(۳۵) ”زُبَيْدُ الْجَالِس“ میں لکھا ہے کہ بعض صلحاء میں سے ایک صاحب کو جَدِ نَبِیُّہِ بُول ہو گیا، انھوں نے خواب میں عارف باللہ حضرت شیخ شہاب الدین بن رسلان کو جو بڑے زاہد اور عالم تھے دیکھا اور ان سے اپنے مرض کی شکایت و تکلیف کہی۔ انھوں نے فرمایا تو تریاقِ مجرب سے کہاں غافل ہے، یہ درود پڑھا کرے ”اللّٰهُمَّ صَلِّ وَسَلِّمْ وَبَارِكْ عَلَى رُوحِ سَيِّدِنَا مُحَمَّدٍ فِي الْاَزْوَاحِ وَ صَلِّ وَسَلِّمْ عَلَى قَلْبِ سَيِّدِنَا مُحَمَّدٍ فِي الْقُلُوبِ وَ صَلِّ وَسَلِّمْ عَلَى جَسَدِ مُحَمَّدٍ فِي الْاَجْسَادِ وَ صَلِّ وَسَلِّمْ عَلَى“

- حل لغات:** ① امید کی جگہ، جس سے امید کی جائے۔ ② شرمندگی۔ ③ شرمندگی۔ ④ ہدایت کرنے والا۔ ⑤ خوشخبری سنانے والا۔ ⑥ بزرگ۔ ⑦ عرب کے علاوہ تمام ملک۔ ⑧ جان نکلنے کی حالت۔ ⑨ کڑواہٹ۔ ⑩ پیشاب کا بند ہونا۔ ⑪ ایسی دوا جس سے بیمار کا ٹھیک ہونا تجربہ سے ثابت ہو۔

قَبْرِ سَيِّدِنَا مُحَمَّدٍ فِي الْقُبُورِ“ خواب سے اُٹھنے کے بعد ان صاحب نے اس درود کو کثرت سے پڑھا اور ان کا مرض رُک گیا۔

يَا رَبِّ صَلِّ وَسَلِّمْ دَائِمًا اَبَدًا عَلَى حَبِيبِكَ خَيْرِ الْخَلْقِ كُلِّهِمْ

(۶۶) حافظ ابو نعیم حضرت سفیان ثوریؒ سے نقل کرتے ہیں کہ میں ایک دفعہ باہر جا رہا تھا، میں نے ایک جوان کو دیکھا کہ جب وہ قدم اٹھاتا ہے یا رکھتا ہے، تو یوں کہتا ہے ”اللَّهُمَّ صَلِّ عَلَى مُحَمَّدٍ وَعَلَى آلِ مُحَمَّدٍ“ میں نے اس سے پوچھا: کیا کسی علمی دلیل سے تیرا یہ عمل ہے؟ (یا محض اپنی رائے سے)؟ اس نے پوچھا: تم کون ہو؟ میں نے کہا: میں سفیان ثوری، اس نے کہا: کیا عراق والے سفیان؟ میں نے کہا: ہاں! کہنے لگا: تجھے اللہ کی معرفت حاصل ہے؟ میں نے کہا: ہاں ہے، اس نے پوچھا: کس طرح معرفت حاصل ہے؟ میں نے کہا: رات سے دن نکالتا ہے، دن سے رات نکالتا ہے، ماں کے پیٹ میں بچے کی صورت پیدا کرتا ہے، اس نے کہا: کیا کچھ نہیں پہچانا، میں نے کہا: پھر تو کس طرح پہچانتا ہے؟ اس نے کہا: کسی کام کا پختہ ارادہ کرتا ہوں اس کو صحیح کرنا پڑتا ہے اور کسی کام کے کرنے کی ٹھان لیتا ہوں مگر نہیں کر سکتا، اس سے میں نے پہچان لیا کہ کوئی دوسری ہستی ہے جو میرے کاموں کو انجام دیتا ہے، میں نے پوچھا: یہ تیرا درود کیا چیز ہے؟ اس نے کہا: میں اپنی ماں کے ساتھ حج کو گیا تھا، میری ماں وہیں رہ گئی (یعنی مر گئی) اس کا منہ کالا ہو گیا اور اس کا پیٹ پھول گیا، جس سے مجھے یہ اندازہ ہوا کہ کوئی بہت بڑا سخت گناہ ہوا ہے اس سے، میں نے اللہ جل شانہ کی طرف دُعا کے لیے ہاتھ اٹھائے تو میں نے دیکھا کہ تہامہ (حجاز) سے ایک اُبرا آیا، اس سے ایک آدمی ظاہر ہوا، اس نے اپنا مبارک ہاتھ میری ماں کے منہ پر پھیرا، جس سے وہ بالکل روشن ہو گیا اور پیٹ پر ہاتھ پھیرا تو وہ شمع بالکل جاتا رہا، میں نے ان سے عرض کیا کہ آپ کون ہیں کہ میری اور میری ماں کی مصیبت کو دور کیا، انھوں نے فرمایا کہ میں تیرا نبی محمد (ﷺ) ہوں، میں نے عرض کیا: مجھے کوئی وصیت کیجیے۔ تو حضور ﷺ نے فرمایا کہ جب کوئی قدم رکھا کرے یا اٹھایا کرے ”اللَّهُمَّ صَلِّ عَلَى مُحَمَّدٍ وَعَلَى آلِ مُحَمَّدٍ“ پڑھا کر۔ [مُزْنِبَة]

يَا رَبِّ صَلِّ وَسَلِّمْ دَائِمًا اَبَدًا عَلَى حَبِيبِكَ خَيْرِ الْخَلْقِ كُلِّهِمْ

(۶۷) صاحبِ اُخْیاء نے لکھا ہے کہ حضور اقدس ﷺ کے وصال کے بعد حضرت عمرؓ رو رہے تھے اور یوں کہہ رہے تھے کہ یا رسول اللہ! میرے ماں باپ آپ پر قربان! ایک کھجور کا تہہ جس پر سہارا لگا کر آپ منبر بننے سے پہلے خطبہ پڑھا کرتے تھے، پھر جب منبر بن گیا اور آپ اس پر تشریف لے گئے تو وہ کھجور کا تہہ آپ کے فراق سے رونے لگا، یہاں تک کہ آپ نے اپنا دست مبارک اس پر رکھا جس سے اس کو سکون ہوا (یہ حدیث کا مشہور قصہ ہے) یا رسول اللہ! آپ کی اُمت آپ کے فراق سے رونے کی زیادہ

حل لغات: ۱) ختم۔ ۲) پہچان۔ ۳) توڑنا۔ ۴) بادل۔ ۵) سوچنا، پھولنا۔ ۶) جدائی۔



مُشْتَقِّق ہے پُر نِسْبَت اس تے کے، (یعنی اُمت اپنے سکون کے لیے توجہ کی زیادہ محتاج ہے) یا رسول اللہ! میرے ماں باپ آپ پر قربان! آپ کا عالی مرتبہ اللہ کے نزدیک اس قدر اونچا ہوا کہ اس نے آپ کی اطاعت کو اپنی اطاعت قرار دیا، چنانچہ ارشاد فرمایا: ﴿مَنْ يُطِيعِ الرَّسُولَ فَقَدْ أَطَاعَ اللَّهَ﴾ [سورہ نساء: ۸۰] ”جس نے رسول کی اطاعت کی اس نے اللہ کی اطاعت کی“، یا رسول اللہ! میرے ماں باپ آپ پر قربان! آپ کی فضیلت اللہ کے نزدیک اتنی اونچی ہوئی کہ آپ سے مُطَابَق سے پہلے معافی کی اطلاع فرمادی، چنانچہ ارشاد فرمایا: ﴿عَفَا اللَّهُ عَنْكَ لِمَ أَذْنُتَ لَهُمْ﴾ [سورہ توبہ: ۴۳] ”اللہ تعالیٰ تمہیں معاف کرے، تم نے ان مُنافِقوں کو جانے کی اجازت دی ہی کیوں“۔ یا رسول اللہ! میرے ماں باپ آپ پر قربان! آپ کا عَلْوِ شَانِ اللہ کے نزدیک ایسا ہے کہ آپ اگرچہ زمانہ کے اعتبار سے آخر میں آئے، لیکن انبیاء کی پیشانی میں آپ کو سب سے پہلے ذکر کیا گیا، چنانچہ ارشاد ہے ﴿وَإِذْ أَخَذْنَا مِنَ النَّبِيِّينَ مِيثَاقَهُمْ وَمِنْكَ وَمِنْ نُوحٍ وَإِبْرَاهِيمَ﴾ [سورہ احزاب: ۷] ”یا رسول اللہ! میرے ماں باپ آپ پر قربان! آپ کی فضیلت کا اللہ کے یہاں یہ حال ہے کہ کافر جہنم میں پڑے ہوئے اس کی تمنا کریں گے کہ کاش آپ کی اطاعت کرتے اور کہیں گے ﴿يَا كَيْتَنَّا أَطَعْنَا اللَّهَ وَأَطَعْنَا الرَّسُولَ﴾“ [سورہ احزاب: ۷] یا رسول اللہ! میرے ماں باپ آپ پر قربان! اگر حضرت موسیٰ (علی نبینا وعلیہ الصلوٰۃ والسلام) کو اللہ جل شانہ نے یہ مُعْجزہ عطا فرمایا ہے کہ پتھر سے نہریں نکال دیں، تو یہ اس سے زیادہ عجیب نہیں ہے کہ اللہ تعالیٰ نے آپ کی اُنکلیوں سے پانی جاری کر دیا (کہ حضور ﷺ کا یہ معجزہ مشہور ہے) یا رسول اللہ! میرے ماں باپ آپ پر قربان! کہ اگر حضرت سلیمان (علی نبینا وعلیہ الصلوٰۃ والسلام) کہ ہوا ان کو صبح کے وقت میں ایک مہینہ کا راستہ طے کرا دے اور شام کے وقت میں ایک مہینہ کا طے کرا دے، تو یہ اس سے زیادہ عجیب نہیں کہ آپ کا براق رات کے وقت میں آپ کو ساتویں آسمان سے بھی پرے لے جائے اور صبح کے وقت آپ مکہ مکرمہ واپس آجائیں، ”صَلَّى اللَّهُ عَلَيْكَ“ اللہ تعالیٰ ہی آپ پر درود بھیجے، یا رسول اللہ! میرے ماں باپ آپ پر قربان! اگر حضرت عیسیٰ (علی نبینا وعلیہ الصلوٰۃ والسلام) کو اللہ تعالیٰ نے یہ معجزہ عطا فرمایا کہ وہ مُردوں کو زندہ فرماویں، تو یہ اس سے زیادہ عجیب نہیں کہ ایک بکری جس کے گوشت کے ٹکڑے آگ میں بھون دیے گئے ہوں، وہ آپ سے یہ درخواست کرے کہ آپ مجھے نہ کھائیں اس لیے کہ مجھ میں زہر ملا گیا ہے، یا رسول اللہ! میرے ماں باپ آپ پر قربان! حضرت نوح علی نبینا وعلیہ الصلوٰۃ والسلام نے اپنے قوم کے لیے یہ ارشاد فرمایا: ﴿رَبِّ لَا تَذَرْنِي عَلَى الْكَافِرِينَ ذِكْرًا﴾ [سورہ نوح: ۸۰] ”اے رب! کافروں میں سے زمین پر نہ رہنے والا کوئی نہ چھوڑ“، اگر آپ بھی ہمارے لیے بد دعا کر دیتے تو ہم

میں سے ایک بھی باقی نہ رہتا، بے شک کافروں نے آپ کی پشت مبارک کو روندنا (کہ جب آپ نماز میں سجدے میں تھے، آپ ﷺ کی پشت مبارک پر اونٹ کا بچہ دان رکھ دیا تھا اور غزوہٴ اُحد میں) آپ کے چہرہ مبارک کو خون آلودہ کیا، آپ کے دُندان مبارک کو شہید کیا اور آپ نے بجائے بددعا کے یوں ارشاد فرمایا: ”اللَّهُمَّ اغْفِرْ لِقَوْمِي فَإِنَّهُمْ لَا يَعْلَمُونَ“ ”اے اللہ! میری قوم کو معاف فرما کہ یہ لوگ جانتے نہیں (جاہل ہیں)“ یا رسول اللہ! میرے ماں باپ آپ پر قربان! آپ کی عمر کے بہت تھوڑے سے حصے میں (کہ نبوت کے بعد تیس ہی سال ملے) اتنا بڑا مجمع آپ پر ایمان لایا کہ حضرت نوح علی نبینا وعلیہ الصلوٰۃ والسلام کی طویل عمر (ایک ہزار برس) میں اتنے آدمی مسلمان نہ ہوئے، (کہ حجۃ الوداع میں ایک لاکھ چوبیس ہزار تو صحابہ ﷺ تھے اور جو لوگ غائبانہ مسلمان ہوئے حاضر نہ ہو سکے، ان کی تعداد تو اللہ ہی کو معلوم ہے) آپ پر ایمان لانے والوں کی تعداد بہت زیادہ سے زیادہ ہے۔ (بخاری کی مشہور حدیث عُرِضَتْ عَلَیْهِ الْأُمَمُ میں ہے ”رَأَيْتُ سَوَادًا كَثِيرًا سَدَّ الْأَفْقَ“ ”کہ حضور ﷺ نے اپنی امت کو اتنی کثیر تعداد میں دیکھا کہ جس نے سارے جہاں کو گھیر رکھا تھا“ اور حضرت نوح علیہ السلام پر ایمان لانے والے بہت تھوڑے ہیں) قرآن پاک میں ہے ﴿وَمَا أَصْنَوْا لِقُلَيْبٍ﴾ [سورۃ ہود] یا رسول اللہ! میرے ماں باپ آپ پر قربان! اگر آپ اپنے ہم جنسوں ہی کے ساتھ تشریف لے کر جاتے تو آپ ہمارے پاس کبھی نہ بیٹھتے، اور اگر آپ نکاح نہ کرتے مگر اپنے ہی ہم مرتبہ سے تو ہمارے میں سے کسی کے ساتھ بھی آپ کا نکاح نہ ہو سکتا تھا، اور اگر آپ اپنے ساتھ کھانا نہ کھاتے مگر اپنے ہی ہمسرؤں کو تو ہم میں سے کسی کو اپنے ساتھ کھانا نہ کھاتے، بے شک آپ نے ہمیں اپنے پاس بٹھایا، ہماری عورتوں سے نکاح کیا، ہمیں اپنے ساتھ کھانا کھلایا، بالوں کے کپڑے پہنے، (عربی) گدھے پر سواری فرمائی اور اپنے پیچھے دوسرے کو بٹھایا اور زمین پر (دستر خوان بچھا کر) کھانا کھایا اور کھانے کے بعد اپنی انگلیوں کو (زبان مبارک سے چاٹا) اور یہ سب امور آپ نے تواضع کے طور پر اختیار فرمائے ”صَلَّى اللَّهُ عَلَيْكَ وَسَلَّم“ اللہ تعالیٰ ہی آپ پر درود سلام بھیجے۔

يَا رَبِّ صَلِّ وَسَلَّمْ دَائِمًا أَبَدًا عَلَى حَبِيبِكَ خَيْرِ الْخَلْقِ كُلِّهِمْ

④ نزع البساتین میں حضرت ابراہیم خواصؑ سے نقل کیا ہے، وہ فرماتے ہیں کہ ایک مرتبہ مجھ کو سفر میں پیاس معلوم ہوئی اور شدت پیاس سے بیہوش ہو کر گر پڑا، کسی نے میرے منہ پر پانی چھڑکا، میں نے آنکھیں کھولیں تو ایک مرد حسین خوبصورت کو گھوڑے پر سوار دیکھا، اس نے مجھ کو پانی پلایا اور کہا میرے ساتھ رہو، تھوڑی ہی دیر گزری تھی کہ اُس جوان نے مجھ سے کہا: تم کیا دیکھتے ہو؟ میں نے کہا: یہ مدینہ ہے، اس نے کہا: اُتر جاؤ، میرا سلام حضرت رسول خدا ﷺ سے کہنا اور عرض کرنا آپ کا بھائی خضرؑ آپ کو سلام کہتا ہے۔

حل لغات: ① پیٹہ مبارک ② دانت مبارک ③ اپنے جیسے ④ اٹھنا، بیٹھنا ⑤ مرتبہ والا، برابر والا ⑥ خوبصورت

شیخ ابوالخیر قطع فرماتے ہیں: میں مدینہ منورہ میں آیا، پانچ دن وہاں قیام کیا، کچھ مجھ کو ذوق و لطف حاصل نہ ہوا، میں قبر شریف کے پاس حاضر ہوا اور حضرت رسول خدا ﷺ اور حضرت ابو بکر ﷺ اور حضرت عمر ﷺ کو سلام کیا اور عرض کیا: اے رسول اللہ! آج میں آپ کا مہمان ہوں پھر وہاں سے ہٹ کر منبر کے پیچھے سو رہا، خواب میں حضور سرور عالم ﷺ کو دیکھا، حضرت ابو بکر ﷺ آپ کی داہنی اور حضرت عمر ﷺ آپ کی بائیں جانب تھے اور حضرت علی کرم اللہ وجہہ آپ ﷺ کے آگے تھے، حضرت علی ﷺ نے مجھ کو بلایا اور فرمایا کہ اٹھ! رسول خدا ﷺ تشریف لائے ہیں، میں اٹھا اور حضرت ﷺ کے دونوں آنکھوں کے درمیان چوما، حضور ﷺ نے ایک روٹی مجھ کو عنایت فرمائی، میں نے آدھی کھائی اور جاگا تو آدھی میرے ہاتھ میں تھی، یہ شیخ ابوالخیر کا قصہ علامہ سخاویؒ نے ”قول بدیع“ میں بھی نقل کیا ہے، جس سے معلوم ہوتا ہے کہ ”نوبتہ“ کے ترجمہ میں کچھ تسامح ہوا۔ ”قول بدیع“ کے الفاظ یہ ہیں ”اَقْبَضْتُ خَمْسَةَ اَيَّامٍ مَا ذُقْتُ ذَوْاقًا“ جس کا ترجمہ یہ ہے کہ میں پانچ دن رہا اور مجھے ان دنوں میں کوئی چیز چکھنے کو بھی نہیں ملی، ذوق و شوق حاصل نہ ہونا ترجمہ کا تسامح ہے۔ اس ناکارہ کے رسالہ ”فضائل حج“ کے زیارت مدینہ کے فصول میں آٹھ پر بھی یہ قصہ گزر چکا ہے اور اس میں اسی نوع کا ایک قصہ تیس پر ابن الجلاء کا بھی ”وفاء الوفاء“ سے گزر چکا ہے اور اس نوع کے اور بھی متعدد قصے اکابر کے ساتھ پیش آچکے ہیں جو ”وفاء الوفاء“ میں کثرت سے ذکر کیے گئے ہیں۔ ہمارے حضرت اقدس شیخ المشائخ مسند ہند امیر المومنین فی الحدیث حضرت شاہ ولی اللہ صاحب نور اللہ مرقدہؒ اپنے رسالہ ”برزخین فی مبشرات النبی الامین“ جس میں انھوں نے چالیس خواب یا مکاشفات اپنے یا اپنے والد ماجد کے حضور اقدس ﷺ کی زیارت کے سلسلہ میں تحریر فرمائے ہیں، اس میں نمبر بارہ پر تحریر فرماتے ہیں کہ ایک روز مجھے بہت ہی بھوک لگی (نہ معلوم کے دن کا فاقہ ہوگا) میں نے اللہ جل شانہ سے دعا کی تو میں نے دیکھا کہ نبی کریم ﷺ کی روح مقدس آسمان سے اتری اور حضور اقدس ﷺ کے ساتھ ایک روٹی تھی، گویا اللہ جل شانہ نے حضور ﷺ کو ارشاد فرمایا تھا کہ یہ روٹی مجھے مرحمت فرمائیں نمبر تیرہ پر تحریر فرماتے ہیں کہ ایک دن مجھے رات کو کھانے کو کچھ نہیں ملا، تو میرے دوستوں میں سے ایک شخص دودھ کا پیالہ لایا، جس کو میں نے پیا اور سو گیا، خواب میں نبی کریم ﷺ کی زیارت ہوئی، حضور ﷺ نے ارشاد فرمایا کہ وہ دودھ میں نے ہی بھیجا تھا یعنی میں نے توجہ سے اس کے دل میں یہ بات ڈالی تھی کہ وہ دودھ لے کر جائے [اھ]۔ اور جب اکابر صوفیہ کی توجہات معروف و متواتر ہیں تو پھر سید الاولین والآخرین ﷺ کی توجہ کا کیا پوچھنا۔ حضرت شاہ صاحبؒ پندرہ پر تحریر فرماتے ہیں کہ میرے والد نے مجھ سے بتایا کہ وہ ایک دفعہ بیمار ہوئے، تو خواب میں نبی کریم ﷺ کی زیارت ہوئی، حضور ﷺ نے ارشاد فرمایا: میرے بیٹے! کیسی طبیعت ہے؟ اس کے بعد شفا کی بشارت عطا

فرمائی اور اپنی داڑھی مبارک میں سے دو بال مرحمت فرمائے، مجھے اسی وقت صحت ہو گئی اور جب میری آنکھ کھلی تو وہ دونوں بال میرے ہاتھ میں تھے۔ حضرت شاہ صاحب فرماتے ہیں کہ والد صاحب **نَوَازِلُ اللہِ مَرْقُودَہ** نے ان دو بالوں میں سے ایک مجھے عرصہ فرمایا تھا۔ اسی طرح شاہ صاحب نمبر اٹھارہ پر تحریر فرماتے ہیں کہ مجھ سے میرے والد صاحب نے ارشاد فرمایا کہ ابتداء طالب علمی میں مجھے یہ خیال پیدا ہوا کہ میں ہمیشہ روزہ رکھا کروں، مگر مجھے اس میں علماء کے اختلاف کی وجہ سے تردد تھا کہ ایسا کروں یا نہ کروں، میں نے خواب میں نبی کریم ﷺ کی زیارت کی، حضور اقدس ﷺ نے مجھے خواب میں ایک روٹی مرحمت فرمائی، حضرات شیخین وغیرہ تشریف فرما تھے، حضرت ابو بکر صدیق ﷺ نے فرمایا: ”**الْهَذَا أَيَا مُشْتَوَكَّةٌ**“ میں نے وہ روٹی ان کے سامنے کر دی، انہوں نے ایک ٹکڑا توڑ لیا، پھر حضرت عمر ﷺ نے فرمایا: ”**الْهَذَا أَيَا مُشْتَوَكَّةٌ**“ میں نے وہ روٹی ان کے سامنے کر دی، انہوں نے بھی ایک ٹکڑا توڑ لیا، پھر حضرت عثمان ﷺ نے فرمایا: ”**الْهَذَا أَيَا مُشْتَوَكَّةٌ**“ میں نے عرض کیا: اگر یہی ”**الْهَذَا أَيَا مُشْتَوَكَّةٌ**“ رہا یہ روٹی تو اسی طرح تقسیم ہو جائے گی، مجھ فقیر کے پاس کیا بچے گا۔ **حَرْزِ ثَمِین** میں تو یہ قصہ اتنا ہی لکھا ہے، لیکن حضرت کی دوسری کتاب ”**أَنْفَاسُ الْعَارِفِینَ**“ میں کچھ اور بھی تفصیل ہے، وہ یہ کہ میں نے سونے سے اٹھنے کے بعد اس پر غور کیا کہ اس کی کیا وجہ کہ حضرات شیخین کے کہنے پر تو میں نے روٹی ان کے سامنے کر دی اور حضرت عثمان ﷺ کے فرمانے پر انکار کر دیا؟ میرے ذہن میں اس کی وجہ یہ آئی کہ میری **نَبَسَتْ نَفْسُ** یہ حضرت ابو بکر صدیق اکبر ﷺ سے ملتی ہے اور میرا **سَلَمَةُ** نسب حضرت عمر ﷺ سے ملتا ہے، اس لیے ان دونوں حضرات کے سامنے تو مجھے انکار کی جرات نہیں ہوئی اور حضرت عثمان ﷺ سے میرا نہ تو **سَلَمَةُ** ملوک ملتا تھا، نہ **سَلَمَةُ** نسب، اس لیے وہاں بولنے کی جرات ہو گئی۔ یہ حدیث ”**الْهَذَا أَيَا مُشْتَوَكَّةٌ**“ والی محدثین کے نزدیک تو متکلم فیہ ہے اور اس کے متعلق اپنے رسالہ ”**فُتُوحُ الْحَجَّ**“ کے ختم پر بھی دو قصے: ایک قصہ ایک بزرگ کا اور دوسرا قصہ حضرت امام ابو یوسف فقیہ الامت کا لکھ چکا ہوں۔ اس جگہ اس حدیث سے تعرض نہیں کرنا تھا، اس جگہ تو یہ بیان کرنا تھا کہ **أَجُودُ النَّاسِ سَيِّدُ الْكَوْنِینِ عَلَيْهِ أَفْضَلُ الصَّلَوةِ وَالتَّسْلِیْمِ** کی امت پر ماؤی بَرَکات بھی روز افزوں ہیں۔ حضرت شاہ صاحب اپنے رسالہ ”**حَرْزِ ثَمِین**“ میں نمبر انیس پر تحریر فرماتے ہیں کہ مجھ سے میرے والد نے ارشاد فرمایا کہ وہ رمضان المبارک میں سفر کر رہے تھے، نہایت شدید گرمی تھی جس کی وجہ سے بہت ہی مشقت اٹھانی پڑی، اسی حالت میں مجھے اونگھ آگئی تو نبی کریم ﷺ کی خواب میں زیارت ہوئی، حضور ﷺ نے بہت ہی لذیذ کھانا جس میں چاول اور میٹھا اور زعفران اور گھی خوب تھا (نہایت لذیذ زودہ) مرحمت فرمایا، جس کو خوب سیر ہو کر کھایا، پھر حضور ﷺ نے پانی مرحمت فرمایا جس کو خوب سیر ہو کر پیا،

حل لغات: ① پس و پیش۔ ② یعنی اس حدیث کا ذکر نہیں کرنا تھا۔ ③ دنیاوی چیزیں۔ ④ دن بدن زیادہ۔ ⑤ پیٹ بھرنا۔



جس سے بھوک پیاس سب جاتی رہی اور جب آنکھ کھلی تو میرے ہاتھوں میں سے زعفران کی خوشبو آرہی تھی۔ [۱۱۱] ان قصوں میں کچھ تردد نہ کرنا چاہیے اس لیے کہ احادیث ضمیمہ وصال میں ”إِنِّي يُطْعِمُنِي رَبِّي وَيَسْقِينِي“ (مجھے میرا رب کھلاتا اور پلاتا ہے) میں ان چیزوں کا ناخذ اور اصل موجود ہے اور حضور ﷺ کا یہ ارشاد ”إِنِّي لَكُنْتُ كَهَيْئَتِكَمْ“ (کہ میں تم جیسا نہیں ہوں) عوام کے اعتبار سے ہے، اگر کسی خوش نصیب کو یہ کرامت حاصل ہو جائے تو کوئی مانع نہیں۔ اہل سنت والجماعت کا عقیدہ ہے کہ کرامات اولیاء حق ہیں۔ قرآن پاک میں حضرت مریم علیہا السلام کے قصہ میں ﴿كُلَّمَا دَخَلَ عَلَيْهَا زَكَرِيَّا الْمِحْرَابَ وَجَدَ عِنْدَهَا رِزْقًا﴾ (الایۃ [سورۃ آل عمران: ۳۷] وارد ہے، یعنی جب بھی حضرت زکریا علیہ السلام کے پاس تشریف لے جاتے تو ان کے پاس کھانے پینے کی چیزیں پاتے اور ان سے دریافت فرماتے کہ اے مریم! یہ چیزیں تمہارے پاس کہاں سے آئیں؟ وہ کہتیں کہ اللہ تعالیٰ کے پاس سے آئی ہیں، بے شک اللہ تعالیٰ جس کو چاہتے ہیں بے استحقاق رزق عطا فرماتے ہیں۔ ”ذُرْمُثُور“ کی روایات میں اس رزق کی تفصیل وارد ہوئی ہیں کہ بغیر موسم کے انگوروں کی زنبیل بھری ہوئی ہوتی تھی اور گرمی کے زمانہ میں سردی کے پھل اور سردی کے زمانہ میں گرمی کے پھل۔

يَا رَبِّ صَلِّ وَسَلِّمْ دَائِمًا اَبَدًا عَلَى حَبِيبِكَ خَيْرِ الْخَلْقِ كُلِّهِمْ

(۹۹) زُہد المجالس میں ایک عجیب قصہ لکھا ہے کہ رات اور دن میں آپس میں مناظرہ ہوا کہ ہم میں سے کون سا افضل ہے؟ دن نے اپنی افضلیت کے لیے کہا کہ میرے میں تین فرض نمازیں ہیں اور تیرے میں دو، اور مجھ میں جمعہ کے دن ایک سَاعَتِ اِجَابَت ہے، جس میں آدمی جو مانگے وہ ملتا ہے (یہ صحیح اور مشہور حدیث ہے) اور میرے اندر رمضان المبارک کے روزے رکھے جاتے ہیں، تو لوگوں کے لیے سونے اور غفلت کا ذریعہ ہے اور میرے ساتھ تہیّظ اور چوکتنا پن ہے اور مجھ میں حرکت ہے اور حرکت میں برکت ہے اور میرے میں آفتاب نکلتا ہے جو ساری دنیا کو روشن کر دیتا ہے۔ رات نے کہا کہ اگر تو اپنے آفتاب پر فخر کرتا ہے، تو میرے آفتاب اللہ والوں کے قلوب ہیں، اہل تہجد اور اللہ کی حکمتوں میں غور کرنے والوں کے قلوب ہیں، تو اُن عاشقوں کی شراب تک کہاں پہنچ سکتا ہے، جو غلوّث کے وقت میں میرے ساتھ ہوتے ہیں، تو معراج کی رات کا کیا مقابلہ کر سکتا ہے؟ تو اللہ جلّ شانہ کے پاک ارشاد کا کیا جواب دے گا جو اس نے اپنے پاک رسول سے فرمایا ﴿وَمِنَ اللَّيْلِ فَتَهَجَّدْ بِهِ نَافِلَةً لَّكَ﴾ (سورۃ اسراء: ۷۹) کہ ”رات کو تہجد پڑھیے جو بطور نوافلہ کے ہے آپ کے لیے“، اللہ نے مجھے تجھ سے پہلے پیدا کیا، میرے

حل لغات: ① شک، شبہ۔ ② کسی چیز کے نکلنے کی جگہ۔ ③ رکاوٹ۔ ④ بغیر حق، بغیر قابلیت۔ ⑤ جھولا، بوکری۔ ⑥ دعا قبول ہونے کی گھڑی۔ ⑦ جاگنا۔ ⑧ سورج۔ ⑨ دل۔ ⑩ تنہائی۔

اند رَئِیْلَہُ الْقَدْرَ ہے جس میں مالک کی نہ معلوم کیا کیا عطائیں ہوتی ہیں، اللہ کا پاک ارشاد ہے کہ وہ ہر رات کے آخری حصہ میں یوں ارشاد فرماتا ہے: کوئی ہے مانگنے والا جس کو دوں؟ کوئی ہے توبہ کرنے والا جس کی توبہ قبول کروں؟ کیا تجھے اللہ کے اس پاک ارشاد کی خبر نہیں ﴿يَا أَيُّهَا الْمَوْءِدُ ۝ قُمْ إِلَيْنَا قَلِيلًا ۝﴾ [سورہ مزمل] کیا تجھے اللہ کے اس پاک ارشاد کی خبر نہیں کہ جس میں اللہ نے ارشاد فرمایا: ﴿سُبْحَنَ الَّذِي أَسْرَى بِعَبْدِهِ لَيْلًا مِّنَ الْمَسْجِدِ الْحَرَامِ إِلَى الْمَسْجِدِ الْأَقْصَا﴾ [سورہ اسراء: 1] پاک ہے وہ ذات جو رات کو لے گیا اپنے بندے کو مسجد حرام سے مسجد اقصیٰ تک۔ فقط۔ یقیناً حضور اقدس ﷺ کے معجزات میں معراج کا قصہ بھی ایک بڑی اہمیت اور بڑی خصوصیت رکھتا ہے۔ قاضی عیاضؒ ”شفاء“ میں فرماتے ہیں کہ حضور اقدس ﷺ کے فضائل میں معراج کی کرامت بہت ہی اہمیت رکھتی ہے اور بہت ہی فضائل کو مختص ہے: اللہ جل شانہ سے سرگوشی، اللہ تعالیٰ شانہ کی زیارت، انبیاء کرام علیہم السلام کی امامت اور سیدۃ المنتہیٰ تک تشریف بڑی ﴿لَقَدْ رَأَىٰ مِنْ آيَاتِ رَبِّهِ الْكُبْرَىٰ ۝﴾ [سورہ نجم] کہ اس جگہ اللہ تعالیٰ شانہ کی بڑی بڑی نشانیوں کی سیئر۔ یہ معراج کا قصہ حضور اقدس ﷺ کی خصوصیات میں سے ہے اور اس قصہ میں جتنے درجات و رتبتے جن پر قرآن پاک اور احادیث صحیحہ میں روشنی ڈالی گئی ہے، یہ سب حضور اقدس ﷺ کی خصوصیات ہیں۔ اس قصہ کو صاحب قصیدہ بڑوہ نے مختصراً لکھا ہے اور جس کو حضرت تھانوی نور اللہ مرقدہ نے مع ترجمہ کے ”نشر الطیّب“ میں ذکر کیا ہے، اسی سے یہاں نقل کیا جاتا ہے:

### من القصيدة

- ① سَرَيْتَ مِنْ حَرَمٍ لَيْلًا إِلَى حَرَمٍ كَمَا سَرَى الْبَدْرُ فِي دَاجٍ مِنَ الظُّلَمِ  
 ”آپ ﷺ ایک شب میں حرم شریف مکہ سے حرم محترم مسجد اقصیٰ تک (باوجودیکہ ان میں فاصلہ چالیس روز کے سفر کا ہے) ایسے ظاہر و باہر، تیز و کمال نورانیت و ارتقاع کدورت کے ساتھ تشریف لے گئے جیسا کہ بڑوہ تاریکی کے پردہ میں نہایت درخشانی کے ساتھ جاتا ہے۔“
- ② وَبِتَ تَرُقِي إِلَى أَنْ نِلْتَ مَنْزِلَهُ مِنْ قَابِ قَوْسَيْنِ لَمْ تُذْرِكْ وَلَمْ تُزِمِ  
 ”اور آپ ﷺ نے بحالت ترقی رات گزاری اور یہاں تک ترقی فرمائی کہ ایسا قرب الہی حاصل کیا، جس پر مقربان درگاہ خداوندی سے کوئی نہیں پہونچا یا گیا تھا، بلکہ اس مرتبہ کا بسبب غایت رفعت کسی نے قصد بھی نہیں کیا تھا۔“

حل لغات: ① شامل۔ ② چپکے چپکے بات کرنا۔ ③ بلند۔ ④ یعنی سکون و اطمینان کے ساتھ۔ ⑤ چاند۔ ⑥ چمک دمک۔ ⑦ انتہائی بلند ہونے کی وجہ سے۔ ⑧ ارادہ کرنا۔

③ وَقَدْ مَنَّكَ جَنِيحُ الْأَنْبِيَاءِ بِهَا وَالرُّسُلُ تَقْدِيمَ مَخْدُومٍ عَلَى خَدَمٍ  
 ”اور آپ ﷺ کو مسجد بیت المقدس میں تمام انبیاء و رسل اللہ ﷺ نے اپنا اہام و پیشوا بنایا، جیسا مخدوم  
 خادموں کا امام و پیشوا ہوتا ہے۔“

④ وَأَنْتَ تَخْتَرِقُ السَّبْعَ الطَّبَاقَ بِهِمْ فِي مَوْكِبٍ كُنْتَ فِيهِ صَاحِبَ الْعِلْمِ  
 ”(اور مجھ تک آپ ﷺ کی ترقیات کے یہ آخر ہے کہ) آپ ﷺ سات آسمانوں کو طے کرتے جاتے تھے  
 جو ایک دوسرے پر ہے ایسے لشکرِ ملک میں (جو بلحاظ آپ کی عظمت و شان و تالیفِ قلبِ مبارک آپ ﷺ  
 کے ہمراہ تھا اور) جس کے سردار اور صاحبِ علم آپ ﷺ ہی تھے۔“

⑤ حَتَّى إِذَا لَمْ تَدْعُ شَأْؤًا لِمُسْتَبَقٍ مِنَ الدُّنْيَا وَلَا مَوْقًا لِمُسْتَنْمٍ  
 ”(آپ ﷺ رتبہ عالی کی طرف برابر ترقی کرتے رہے اور آسمانوں کو برابر طے کرتے رہے) یہاں  
 تک کہ جب آگے بڑھنے والے کی قرب و منزلت کی نہایت نہ رہی اور کسی طالبِ رفعت کے واسطے کوئی  
 موقع ترقی کا نہ رہا تو۔“

⑥ خَفَضَتْ كُلُّ مَكَانٍ بِالإِضَافَةِ إِذْ نُودِيَْتَ بِالرَّفْعِ مِثْلَ الْمُفْرَدِ الْعِلْمِ  
 ”(جس وقت آپ ﷺ کی ترقیات نہایت درجہ کو پہنچ گئیں تو آپ ﷺ نے ہر مقامِ انبیاء کو یا ہر  
 صاحبِ مقام کو) پستی اپنے مرتبہ کے جو خداوند تعالیٰ سے عنایت ہوا پسند کر دیا جبکہ آپ ”أَذُنُ“  
 (یعنی قریب آجا) کہہ کر واسطے ترقی مرتبہ کے مثلِ یکتا و نامور شخص کے پکارے گئے۔“

⑦ كَيْمَا تَفُوزَ بِوَصْلِ أَيْ مُسْتَنْتَرٍ عَنِ الْعُيُونِ وَسَيِّ أَيْ مُكْتَتَمٍ  
 ”(یہ نندا ”یا محمد“ کی اس لیے تھی) تاکہ آپ ﷺ کو وہ وصل حاصل ہو جو نہایت درجہ آنکھوں سے  
 پوشیدہ تھا (اور کوئی مخلوق اس کو دیکھ نہیں سکتی اور تاکہ آپ ﷺ کامیاب ہوں اس اچھے بھید سے جو غایت  
 مرتبہ پوشیدہ ہے۔“

يَا رَبِّ صَلِّ وَسَلِّمْ دَائِمًا أَبَدًا عَلَى حَبِيبِكَ خَيْرِ الْخَلْقِ كُلِّهِمْ  
 یہاں تک تو حضرت نے نصیدہ بڑھ سے مغزاج کا قصہ نقل فرمایا اور عطر الوردہ جو قصیدہ بڑھ کی اردو شرح  
 حضرت شیخ الہند مولانا الحاج محمود الحسن صاحب دیوبندی قدس سرہ کے والد ماجد حضرت مولانا ذوالفقار علی  
 کی ہے، اس سے ترجمہ نقل کیا، اس کے بعد آخری شعر یَا رَبِّ صَلِّ وَسَلِّمْ... الخ تحریر فرما کر اپنی طرف  
 سے عبارتِ ذیل کا اضافہ کیا ہے:

وَلَنُخَيِّمَ الْكَلَامَ عَلَى وَقْعَةِ الْإِسْوَاءِ بِالصَّلَاةِ عَلَى سَيِّدِ أَهْلِ الْإِصْطِفَاءِ

حل لغات: ① دل بستگی، دل جوئی۔ ② جس کے ہاتھ میں جھنڈا ہو، مراد سردار۔ ③ بلندی چاہنے والا۔

وَاللّٰهُ وَأَصْحَابِهِ أَهْلُ الْإِجْتِبَاءِ مَا دَامَتِ الْأَرْضُ وَالسَّمَاءُ

جس کا ترجمہ یہ ہے: ”ہم ختم کرتے ہیں معراج والے قصہ پر کلام کو درود شریف کے ساتھ، اس ذات پر جو سردار ہے سارے بزرگ زیدہ لوگوں کی اور ان کے آل و اصحاب پر جو منتخب ہستیاں ہیں، جب تک کہ آسمان اور زمین قائم رہیں۔“

يَا رَبِّ صَلِّ وَسَلِّمْ دَائِمًا اَبَدًا عَلَى حَبِيبِكَ خَيْرِ الْخَلْقِ كُلِّهِمْ

۵۰ اس سیاہ کار کو ان فضائل کے رسائل لکھنے کے زمانہ میں بعض مرتبہ خود کو اور بعض مرتبہ بعض دوسرے احباب کو کچھ منامات اور مُشَرَّات بھی آئے۔ اس رسالہ فضائل درود کے لکھنے کے زمانہ میں ایک رات خواب میں یہ دیکھا کہ مجھے یہ حکم دیا جا رہا ہے کہ اس رسالہ میں قصیدہ ضرور لکھیو، لیکن قصیدہ کی تعین نہیں معلوم ہو سکی، البتہ خود اس ناکارہ کے ذہن میں خواب ہی میں یا جاگتے وقت دو خوابوں کے درمیان میں، اس لیے کہ اسی وقت دوبارہ بھی اسی قسم کا خواب دیکھا تھا، یہ خیال آیا کہ اس کا مصداق مولانا جامیؒ نور اللہ مرقدہ کی وہ مشہور نعت ہے جو یوسف زلیخا کے شروع میں ہے۔ جب اس ناکارہ کی عمر تقریباً دس گیارہ سال کی تھی، گنگوہ میں اپنے والد صاحب سے یہ کتاب پڑھی تھی، اسی وقت ان کی زبانی اس کے متعلق ایک قصہ بھی سنا تھا اور وہ قصہ ہی خواب میں اس کی طرف ذہن کے منتقل ہونے کا داعیہ بنا۔

ملا جامیؒ کا ایک عجیب و غریب قصہ | قصہ یہ سنا تھا کہ مولانا جامیؒ نور اللہ مرقدہؒ واغلی اللہ عزرائیہ یہ نعت کہنے کے بعد جب ایک مرتبہ حج کے لیے تشریف

لے گئے، تو ان کا ارادہ یہ تھا کہ روضہ اقدس کے پاس کھڑے ہو کر اس نظم کو پڑھیں گے، جب حج کے بعد مدینہ منورہ کی حاضری کا ارادہ کیا تو امیر مکہ نے خواب میں حضور اقدس ﷺ کی زیارت کی، حضور اقدس ﷺ نے خواب میں ان کو یہ ارشاد فرمایا کہ اس کو (جامی کو) مدینہ نہ آنے دیں۔ امیر مکہ نے ممانعت کر دی، مگر ان پر جذب و شوق اس قدر غالب تھا کہ یہ چھپ کر مدینہ منورہ کی طرف چل دیے۔ امیر مکہ نے دوبارہ خواب دیکھا، حضور ﷺ نے فرمایا: وہ آ رہا ہے اس کو یہاں نہ آنے دو۔ امیر نے آدمی دوڑائے اور ان کو راستہ سے پکڑوا کر بلایا، ان پر سختی کی اور جیل خانہ میں ڈال دیا۔ اس پر امیر کو تیسری مرتبہ حضور اقدس ﷺ کی زیارت ہوئی۔ حضور ﷺ نے ارشاد فرمایا: یہ کوئی مجرم نہیں بلکہ اس نے کچھ اشعار کہے ہیں، جن کو یہاں آ کر میری قبر پر کھڑے ہو کر پڑھنے کا ارادہ کر رہا ہے، اگر ایسا ہوا تو قبر سے مُصافحہ کے لیے ہاتھ نکلے گا جس میں فتنہ ہوگا، اس پر ان کو جیل سے نکالا گیا اور بہت اعزاز و اکرام کیا گیا۔ اس قصہ کے سننے میں یا یاد میں تو اس ناکارہ کو رُذُود نہیں، لیکن اس وقت اپنے مُصَغَفِ بیٹائی اور امراض کی وجہ سے مُرا جعت کتب سے معذوری ہے۔

حل لغات: ① نیک۔ ② پسندیدہ، برگزیدہ۔ ③ خواب۔ ④ خوشخبریاں۔ ⑤ مراد۔ ⑥ حاکم، سردار۔ ⑦ شک۔ ⑧ نظری کمزوری۔ ⑨ کتابوں کے دیکھنے۔



ناظرین میں سے کسی کو کسی کتاب میں اس کا حوالہ اس ناکارہ کی زندگی میں ملے تو اس ناکارہ کو بھی مطلع فرما کر ممنون فرمائیں اور مرنے کے بعد اگر ملے تو حاشیہ اضافہ فرمادیں۔ اس قصہ ہی کی وجہ سے اس ناکارہ کا خیال اس نعت کی طرف گیا تھا اور اب تک یہی ذہن میں ہے اور اس میں کوئی استیجاد نہیں۔ سید احمد فاضل مشہور بزرگ اکابر صوفیہ میں سے ہیں۔ ان کا قصہ مشہور ہے کہ جب ۵۵۵ھ میں وہ زیارت کے لیے حاضر ہوئے اور قبر اطہر کے قریب کھڑے ہو کر دو شعر پڑھے، تو دست مبارک باہر نکلا اور انھوں نے اس کو چوما۔ اس ناکارہ کے رسالہ ”فضائل حج“ کے حکایات زیارت مدینہ کے سلسلہ میں نمبر تیرہ پر یہ قصہ مفصل علامہ سیوطی کی کتاب ”الحاوی“ سے گذر چکا ہے۔ اور بھی متعدد قصے اس میں روضہ اقدس سے سلام کا جواب ملنے کے ذکر کیے گئے ہیں۔ بعض دوستوں کا خیال یہ ہے کہ میرے خواب کا مصداق قصیدہ بردہ ہے، اسی لیے اس سے پہلے نمبر پر چند اشعار اس سے بسلسلہ مغزاج نقل کر دیے اور بعض دوستوں کی رائے یہ ہے کہ حضرت نانوتوی نور اللہ مرقدہ کے قصائد میں سے کوئی قصیدہ مراد ہے، اس لیے خیال ہے کہ مولانا جامی کی نعت کے بعد حضرت اقدس مولانا نانوتوی نور اللہ مرقدہ کے قصائد قاسمی میں سے بھی کچھ اشعار نقل کر دوں اور انھیں پر اس رسالہ کو ختم کر دوں۔ [وَمَا تَوْفِيقِي إِلَّا بِاللَّهِ]

مولانا جامی کا قصیدہ فارسی میں ہے اور ہمارے مدرسہ کے ناظم مولانا الحاج اسعد اللہ صاحب فارسی سے خصوصیت کے ساتھ ساتھ اشعار سے بھی خصوصی ممانعت رکھتے ہیں اور حضرت اقدس حکیم الامت مولانا اشرف علی صاحب نور اللہ مرقدہ کے جلیل القدر خلفاء میں ہیں، جس کی وجہ سے عشق نبوی کا جذبہ بھی جتنا ہو بڑھ چکا ہے، اس لیے میں نے مولانا موصوف سے درخواست کی تھی کہ وہ اس کا ترجمہ فرمادیں جو اس نعت کی شان کے مناسبت ہو، مولانا نے اس کو قبول فرمایا، اس لیے ان اشعار کے بعد ان کا ترجمہ بھی پیش کر دیا جائے گا اور اس کے بعد قصائد قاسمی کے چند اشعار لکھ دیے جائیں گے۔

### مثنوی مولانا جامی رحمۃ اللہ علیہ

- |   |                             |                         |             |       |
|---|-----------------------------|-------------------------|-------------|-------|
| ① | زنجوری بر آمد جان عالم      | ترجمہ                   | یا نبی اللہ | ترحم  |
| ② | نہ آخر رحمۃ للعالمینی       | زحردماں چرا             | غافل نشینی  |       |
| ③ | زخاک اے لالہ سیراب بر خیز   | چونرگس خواب چند از خواب | بر خیز      |       |
| ④ | بروں آور سر از برد یمانی    | کہ روئے ثست صبح         | زندگانی     |       |
| ⑤ | شب اندوہ مارا روز گرداں     | زرویت روزما             | فیروز گرداں |       |
| ⑥ | بہ تن در پوش عنبر بوئے جامہ | بسر بر بند              | کافوری      | عمامہ |

حل لغات: ① زیادہ۔ ② دوری۔ ③ مبارک ہاتھ۔ ④ مراد۔ ⑤ صحیح۔

- ۷ فرود آویز از سر گیسواں را  
 ۸ اُویم طائفے نعلین پاگن  
 ۹ جہانے دیدہ کردہ فرش رہ اند  
 ۱۰ زجرہ پائے درجن حرم نہ  
 ۱۱ بدہ دتی زپا افتدگاں را  
 ۱۲ اگرچہ غرق دریائے گناہم  
 ۱۳ تو ابرِ رحمتی آں بہ کہ گاہے  
 ۱۴ خوشا کز گرد رہ سویت رسیدیم  
 ۱۵ بمسجد سجدہ شکرانہ کردیم  
 ۱۶ بگردِ روضہ ات گشتیم گستاخ  
 ۱۷ زدیم از اشک ابر چشم بے خواب  
 ۱۸ گہے رفتیم زان ساحت غبارے  
 ۱۹ ازاں نورِ سوادِ دیدہ دادیم  
 ۲۰ بسوئے منبرت رہ بر گرفتیم  
 ۲۱ زحرابتِ مسجدہ کام جستیم  
 ۲۲ پائے ہرستوں قدر است کردیم  
 ۲۳ زداغِ آرزویت بادلِ خوش  
 ۲۴ کنوں گرتن نہ خاکِ آں حریم ست  
 ۲۵ بخود در ماندہ ام از نفس خود رائے  
 ۲۶ اگر نہ بود چو لطف دست یارے  
 ۲۷ قضایِ افگند از راہ مارا  
 ۲۸ کہ بخشد از یقین اول حیاتے  
 ۲۹ چو بھول روز رُستا خیز خیزد  
 ۳۰ کند با ایں ہمہ گمراہی ما  
 ۳۱ چو چوگاں سر گندہ آوری روے  
 ۳۲ بحسنِ اہتمامت کارِ جامی  
 ۷ لگن سایہ بیا سرو رواں را  
 ۸ شراک از رشتہ جان ہائے ماگن  
 ۹ چو فرشِ اقبالِ بابوس تو خواہند  
 ۱۰ بفرق خاکِ رہ بوساں قدم نہ  
 ۱۱ بکن دلداریے دل دادگاں را  
 ۱۲ فقادہ خشک لب بر خاک راہم  
 ۱۳ کئی بر حال لب خشکاں نگاہے  
 ۱۴ بدیدہ گرد از کویت کشیدیم  
 ۱۵ چراغت راز جاں پروانہ کردیم  
 ۱۶ دلم چوں پنجرہ سوراخ سوراخ  
 ۱۷ حریمِ آستانِ روضہ ات آب  
 ۱۸ گہے چیدیم زو خاشاک و خارے  
 ۱۹ وزیں برریش دل مرہم نہادیم  
 ۲۰ زچہرہ پایہ اش در زر گرفتیم  
 ۲۱ قدم گاہت بخون دیدہ شستیم  
 ۲۲ مقامِ راستاں درخواست کردیم  
 ۲۳ زدیم از دل بہر قندیلِ آتش  
 ۲۴ بحمد اللہ کہ جاں آں جا مقیم ست  
 ۲۵ ہمیں در ماندہ چندیں بہ بخشائے  
 ۲۶ ز دست ما نیاید ، بیچ کارے  
 ۲۷ خدا را از خدا در خواہ مارا  
 ۲۸ دہد آنگہ بکارویں ثباتے  
 ۲۹ باتش آبروئے مانہ ریزد  
 ۳۰ ترا اذنِ شفاعت خواہی ما  
 ۳۱ بمیدانِ شفاعت اُمّتی گوے  
 ۳۲ طفیلِ دیگران یا بد تمامی

ترجمہ از حضرت مولانا اسعد اللہ صاحب ناظم مدرسہ مظاہر علوم خلیفہ مجاز بیعت از حکیم الامت حضرت مولانا الحاج اشرف علی صاحب تھانوی نور اللہ مرقدہ۔

① آپ کے فراق سے کائنات عالم کا ذرہ ذرہ جاں بلب ہے اور دم توڑ رہا ہے۔ اے رسولِ خدا! نگاہ کرم فرمائیے۔ اے ختم المرسلین! رحم فرمائیے۔

② آپ یقیناً رحمۃ اللعالمین ہیں۔ ہم جزاں نصیبوں اور ناکامانِ قسمت سے آپ کیسے تغافل فرما سکتے ہیں؟۔

③ اے لالہ خوش رنگ! اپنی شادابی و شیرابی سے عالم کو مستفید فرمائیے اور خوابِ نرگسٹیں سے بیدار ہو کر ہم محتاجانِ ہدایت کے قلوب کو متونوز فرمائیے۔

اُنے بسرا پڑدہ بیثرب بخواب خیز کہ شد مشرق و مغرب خراب

④ اپنے سر مبارک کو یمنی چادروں کے کفن سے باہر نکالے، کیونکہ آپ کا روئے انور صبحِ زندگانی ہے۔

⑤ ہماری غمناک رات کو دن بنا دیجیے اور اپنے بھالِ جہاں آرا سے ہمارے دن کو فیروز مندی و کامیابی عطا کر دیجیے۔

⑥ جسمِ اطہر پر حسبِ عادت عنبرینِ لباس آراستہ فرمائیے اور سفید کا فوری عمامہ زیب سرفرمائیے۔

⑦ اپنی عنبر بار و مُکھنیل زلفوں کو سر مبارک سے لٹکا دیجیے، تاکہ ان کا سایہ آپ کے بابرکت قدموں پر پڑے (کیونکہ مشہور ہے کہ قانتِ اطہر و جسمِ انور کا سایہ نہ تھا، لہذا اگستوں کے شبکوں کا سایہ ڈال لیا)۔

⑧ حسبِ دستور طائف کے مشہور چمڑے کی مبارک نعلین پہنیے اور ان کے تسمے اور پٹیاں ہمارے رشتہ منہاں سے بنائیے۔

⑨ تمام عالم اپنے دیدہ و دل کو فرشِ راہ کیے ہوئے اور بچھائے ہوئے ہے اور فرشِ زمیں کی طرح آپ کی قدم بوسی کا فخر حاصل کرنا چاہتا ہے۔

⑩ حُجرہ شریف یعنی گنبدِ خضرا سے باہر آ کر ضحیٰ حرم میں تشریف رکھیے، راہِ مبارک کے خاک بوسوں کے سر پر قدم رکھیے۔

⑪ عاجزوں کی دستگیری، بے کسوں کی مدد فرمائیے اور مُخلصِ عشاق کی دلجوئی و دلداری کیجیے۔

**حل لغات:** ① مرنے کے قریب۔ ② بد قسمت۔ ③ غفلت، بے پروائی۔ ④ ایک قسم کا سرخ پھول۔ ⑤ اچھا

رنگ۔ ⑥ نرم و تازگی۔ ⑦ فائدہ پہونچائیے۔ ⑧ نیند۔ ⑨ ایک قسم کا پھول جس کو شاعر لوگ آنکھ سے تشبیہ دیتے

ہیں۔ ⑩ چہرہ مبارک۔ ⑪ اداس۔ ⑫ دنیا کو سجانے والا۔ ⑬ کامیابی۔ ⑭ عنبر کی خوشبو والا۔ ⑮ مشک کی

خوشبو والا۔ ⑯ سر کے لمبے بال۔ ⑰ رات کی طرح۔ ⑱ جوتے۔ ⑲ جوتے میں چمڑے کی پٹی۔ ⑳ سانس لینے کا سلسلہ۔ ㉑ نظر، نگاہ۔ ㉒ راستے بچھاتے ہوئے۔ ㉓ قدم چومنا۔ ㉔ زمین چومنے والا۔ ㉕ مدد۔

(۱۲) اگرچہ ہم گناہوں کے دریا میں ازسرنیا غرق ہیں، لیکن آپ کی راہ مبارک پر تَشَتُّہ و تَخَلُّب لب پڑے ہیں۔  
 (۱۳) آپ ابر رحمت ہیں، شایان شان گرامی ہے کہ پیاسوں اور تشنہ لبوں پر ایک بار نگاہ کرم ڈالی جائے۔  
 اب اگلے اشعار کے ترجمہ سے پہلے یہ عرض کر دینا ضروری معلوم ہوتا ہے کہ اکثر حضرات کا تو خیال ہے کہ حضرت جامیؒ یہاں سے زمانہ گذشتہ کی زیارت مُقَدَّسہ کا حال بیان فرماتے ہیں اور بعض کے کلام سے مفہوم ہوتا ہے کہ آئندہ کے لیے تمنا فرما رہے ہیں، حضرت اقدس شیخ الحدیث صاحب مدظلہ کا رجحان اسی طرف ہے اسی لیے اب ترجمہ میں اس کی رعایت کی جائے گی۔

(۱۴) ہمارے لیے کیسا اچھا وقت ہوتا کہ ہم گُزِ راہ سے آپ کی خدمت گرامی میں پہنچ جاتے اور آنکھوں میں آپ کے کوچہ مبارک کی خاک کا سُرمہ لگاتے۔

وہ دین خدا کرے کہ مدینہ کو جائیں ہم خاک در رسول کا سُرمہ لگائیں ہم  
 (۱۵) مسجد نبویؐ میں دو گانہ شکر ادا کرتے، سجدہ شکر بجالاتے، روضہ اقدس کی شمع روشن کا اپنی جانِ حَرِیم کو پُروانہ بناتے۔

(۱۶) آپ کے روضہ اطہر اور گنبد خضرؑ کے اس حال میں منستانہ اور بے تابانہ چنگر لگاتے کہ دل صد مہنائے عشق اور نوورِ شوق سے پاش پاش اور چھلنی ہوتا۔

(۱۷) حَرِیم قُدُس اور رُوضۂ پرنور کے آستانہ محترم پر اپنی بے خواب آنکھوں کے بادلوں سے آنسو برساتے اور چھڑکاؤ کرتے۔

(۱۸) کبھی صحن حرم میں جھاڑو دے کر گُزِ دوغبار کو صاف کرنے کا فخر اور کبھی وہاں کے خُش و خاشاک کو دُور کرنے کی سعادت حاصل کرتے۔

(۱۹) گوگردوغبار سے آنکھوں کو نقصان پہنچتا ہے، مگر ہم اس سے عَزْوَ کِبْ چُشْم کے لیے سامانِ روشنی مہیا کرتے اور گوش و خاشاک زخموں کے لیے مَضْطَلَّہ ہے مگر ہم اس کو جراحتِ دِل کے لیے مرہم بناتے۔

(۲۰) آپ کے منبر شریف کے پاس جاتے اور اس کے پائے مبارک کو اپنے عاشقانہ زُرد چہرے سے مِلُّ ل کر زُتَّیس و طَلَّائی بناتے۔

(۲۱) آپ کے مصلائے مبارک و محراب شریف میں نماز پڑھ پڑھ کر تمنائیں پوری کرتے اور حقیقی مقاصد

حلِ نغاث: ۱) سر سے پاؤں تک۔ ۲) ڈوبنا۔ ۳) پیاسا۔ ۴) سوکھے ہونٹ۔ ۵) بادل۔ ۶) راستے کا غبار۔ ۷) محلہ، گلی۔ ۸) روشن، موم بتی۔ ۹) غمگین جان۔ ۱۰) چوٹ۔ ۱۱) زیادتی، کثرت۔ ۱۲) ٹکڑے ٹکڑے۔ ۱۳) چوکھٹ۔ ۱۴) کوڑا کرکٹ۔ ۱۵) اگرچہ۔ ۱۶) آنکھ کی پتلی۔ ۱۷) نقصان دہ۔ ۱۸) دل کا زخم۔ ۱۹) پیلے۔ ۲۰) قینقی۔ ۲۱) سنہری۔



میں کامیاب ہوتے اور مُصلیٰ میں جس جائے مُقَدَّس پر آپ کے قدم مبارک ہوتے تھے، اس کو شوق کے اُٹھنے سے دھوتے۔

۳۲) آپ کی مسجد اطہر کے ہر ستون کے پاس ادب سے سیدھے کھڑے ہوتے اور صدیقین کے مرتبے کی درخواست و دعا کرتے۔

۳۳) آپ کی دل آویز تمناؤں کے زخموں اور دل نشیں آرزوؤں کے داغوں سے (جو ہمارے دل میں) انتہائی مسرت کے ساتھ ہر قندیل کو روشن کرتے۔

۳۴) اب اگرچہ میرا جسم اُس حرم اُنور و شہستانِ اطہر میں نہیں ہے، لیکن خدا کا لاکھ لاکھ شکر ہے کہ روح وہیں ہے۔

۳۵) میں اپنے خود میں و خود رائے نفسِ آکارہ سے سخت عاجز آچکا ہوں، ایسے عاجز و بے کس کی جانب التفات فرمائیے اور بخشش کی نظر ڈالیے۔

۳۶) اگر آپ کے الطافِ کریمانہ کی مدد شامل حال نہ ہوگی، تو ہم غُضُو مَعْطَل و مفلوج ہو جائیں گے اور ہم سے کوئی کام انجام نہ پاسکے گا۔

۳۷) ہماری بدعتی ہمیں صراطِ مستقیم و راہِ خدا سے بھٹکا رہی ہے، خدا راہِ ہمارے لیے خداوندِ قدوس سے دُعا فرمائیے۔

۳۸) (یہ دُعا فرمائیے) کہ خداوندِ قدوس اَوَّلًا ہم کو پختہ یقین اور کامل اعتقاد کی عظیم الشان زندگی بخشے اور پھر احکامِ دین میں مکمل استقلال اور پوری ثابت قدمی عطا فرمائے۔

۳۹) جب قیامت کی حشرِ نِزِیّاں اور اس کی زبردست ہولناکیاں پیش آئیں، تو مالکِ یومِ الدین، رحمن و رحیم ہم کو دوزخ سے بچا کر ہماری عزت بچائے۔

۴۰) اور ہماری غلط روی اور صغیرہ کبیرہ گناہوں کے باوجود آپ کو ہماری شفاعت کے لیے اجازت مرحمت فرمائے کیونکہ بغیر اس کی اجازت شفاعت نہیں ہو سکتی ہے۔

۴۱) ہمارے گناہوں کی شرم سے آپ سُرِ خُجَندہ چوگاں کی طرح میدانِ شَفَاعَت میں سر جھکا کر (نفسی نفسی نہیں بلکہ) یا رَبِّ اُمّی اُمّی فرماتے ہوئے تشریف لائیں۔

۴۲) آپ کے حسنِ اہتمام اور سخی تمیل سے دوسرے مقبول بندگانِ خدا کے صدقہ میں غریب جاتی کا بھی کام بن جائے گا۔

شہیدم کہ در روزِ اُمید و بیم بدالِ راہِ نیکایاں بخشید کریم

**حل لغات:** ۱) خون کے آنسو۔ ۲) کھپا۔ ۳) دل بھانے والا۔ ۴) دل پر اثر کرنے والی۔ ۵) ایک قسم کا چراغ جسے لٹکایا جاتا ہے۔ ۶) منور مکان۔ ۷) پاکیزہ خواب گاہ۔ ۸) منکبر، گھمنڈی۔ ۹) کسی کی نہ ماننے والا۔ ۱۰) توجہ۔ ۱۱) بے کار۔ ۱۲) ناکارہ۔ ۱۳) اللہ کے لیے۔ ۱۴) پہلے۔ ۱۵) حشر کی مصیبتیں، آفتیں۔ ۱۶) غلط چال چلن۔ ۱۷) سر جھکائے ہوئے۔ ۱۸) اچھا انتظام۔ ۱۹) بہترین کوشش۔

الحمد للہ حضرت شیخ کی توجہ و برکت سے اُلناسید ہاتر جمعہ ختم ہو گیا۔ ص ۲۶ رزی قعدہ ۱۳۸۲ھ۔

انتہی از مولانا سعد اللہ صاحب زاد مجددہ۔ اس کے بعد قصائد قاسمی میں سے حضرت اقدس حجۃ الاسلام حضرت مولانا محمد قاسم صاحب بانی دارالعلوم نورا اللہ مرقدہ کے مشہور قصیدہ بہارِ یہ میں سے چند اشعار پیش کرتا ہوں، جیسا کہ اوپر لکھا جا چکا، یہ قصیدہ بہت طویل ہے، ڈیڑھ سو سے زائد اشعار اس قصیدہ کے ہیں، اس لیے سب کا لکھنا تو مُنوجِبِ طُول تھا، جو صاحب پورا دیکھنا چاہیں اصل قصیدہ کو ملاحظہ فرمائیں، اس میں سے ساٹھ اشعار سے کچھ زائد پر اکثفا کیا جا رہا ہے، جس سے حضرت قدس سرہ کی والہانہ محبت اور عشق نبوی کا اندازہ ہوتا ہے۔

کہ آئی ہے نئے سر سے چمن چمن میں بہار  
کسی کو برگ کسی کو گل اور کسی کو بار  
کف ورق سے بجاتے ہیں تالیاں اشجار  
کرم میں آپ کو دشمن سے بھی نہیں انکار  
کبھی رہے تھسا دجن کے دل کے بیچ غبار  
بنا ہے خاص تجلی کا مطلع انوار  
کیا ظہور ورقہائے سبزہ میں ناچار  
مقام یار کو کب پہونچے مسکن اغیار  
یہ سب کا بار اٹھائے وہ سب کے سر پر بار  
فلک کے شمس و قمر کو زمین لیل و نہار  
زمین پہ جلوہ نما ہیں محمد (ﷺ) مختار  
زمین پہ کچھ نہ ہو پر ہے محمدی سرکار  
کہاں کا سبزہ کہاں کا چمن کہاں کی بہار  
کہ جس پہ ایسا تری ذاتِ خاص کا ہو پیار  
نصیب ہوتی نہ دولت وجود کی زہار  
کہاں وہ نورِ خدا اور کہاں یہ دیدہ زار

نہو دے نغمہ سرا کس طرح سے بلبل زار  
ہر اک کو حسبِ لیاقت بہار دیتی ہے  
خوشی سے مرغِ چمن ناچ ناچ گاتے ہیں  
بجھائی ہے دلِ آتش کی بھی تپش یارب  
یہ قدر خاک ہے ہیں باغِ باغ وہ عاشق  
یہ سبزہ زار کا رتبہ ہے شجرہ موسیٰ  
اسی لیے چمنستان میں رنگ مہندی نے  
پہونچ سکے شجر طور کو کہیں طوبے  
زمین و چرخ میں ہو کیوں نہ فرق چرخ و زمیں  
کرے ہے ذرہ کوئے محمدی سے نخل  
فلک پہ عیسیٰ و ادریس ہیں تو خیر سہی  
فلک پہ سب سہی پر ہے نہ ثانی احمد (ﷺ)  
شنا کر اس کی فقط قاسم اور سب کو چھوڑ  
الہی کس سے بیاں ہو سکے ثنا اس کی  
جو تو اسے نہ بناتا تو سارے عالم کو  
کہاں وہ رتبہ کہاں عقل نارسا اپنی

حل لغات: ① لہا۔ ② زیادہ بڑا اور لہا ہونے کا سبب۔

چراغِ عقل ہے گل اس کے نور کے آگے  
 جہاں کہ جلتے ہوں پر عقل کل کے بھی پھر کیا  
 مگر کرے مری رُوح القدس مددگاری  
 جو جبرئیل مدد پر ہو فکر کی میرے  
 تو فخر کون و مکاں زبدۂ زمیں و زمان  
 تو بوئے گل ہے اگر مثل گل ہیں اور نبی  
 حیات جان ہے تو، ہیں اگر وہ جانِ جہاں  
 طفیلِ آپ کے ہے کائنات کی ہستی  
 جلو میں تیرے سب آئے عدم سے تا بوجود  
 جہاں کے سارے کمالات ایک تجھ میں ہیں  
 پہونچ سکا ترے رتبہ تلک نہ کوئی نبی  
 جو انبیاء علیہم السلام ہیں وہ آگے تری نبوت کے  
 لگاتا ہاتھ نہ پتلے کو بوالبشر کے خدا  
 خدا کے طالب دیدار حضرت موسیٰ  
 کہاں بلندی طور اور کہاں تری معراج  
 جمال کو ترے کب پہونچے حسن یوسف کا  
 رہا جمال پہ تیرے حجابِ بشریت  
 سما سکے تری خلوت میں کب نبی و ملک  
 نہ بن پڑا وہ جمال آپ کا سا اک شب بھی  
 خوشا نصیب یہ نسبت کہاں نصیب مرے  
 نہ پہونچیں گنتی میں ہرگز تیرے کمالوں کی  
 عجب نہیں تری خاطر سے تیری اُمت کے  
 کہیں گے آپ کی اُمت کے جرم ایسے گراں  
 ترے بھروسہ پہ رکھتا ہے غرہ طاعت

زباں کا منہ نہیں جو مدح میں کرے گفتار  
 لگی ہے جان جو پہونچیں وہاں مرے افکار  
 تو اس کی مدح میں میں بھی کروں رقم اشعار  
 تو آگے بڑھ کے کہوں اے جہان کے سردار  
 امیر لشکر پیغمبراں شہ ابرار  
 تو نورِ شمس گر اور انبیاء ہیں شمس و نہار  
 تو نورِ دیدہ ہے گر ہیں وہ دیدۂ بیدار  
 بجا ہے کہیے اگر تم کو مبداء الاثار  
 قیامت آپ کی تھی دیکھیے تو اک رفتار  
 ترے کمال کسی میں نہیں مگر دوچار  
 ہوئے ہیں معجزہ والے بھی اس جگہ ناچار  
 کریں ہیں اُمتی ہونے کا یا نبی اقرار  
 اگر ظہور نہ ہوتا تمہارا آخر کار  
 تمہارا یلجے خدا آپ طالب دیدار  
 کہیں ہوئے ہیں زمین آسمان بھی ہموار؟  
 وہ دل ربائے زلیخا تو شاہد ستار  
 نجانا کون ہے کچھ بھی کسی نے جز ستار  
 خدا غیور تو اس کا حبیب اور اغیار  
 قمر نے گوکہ کروڑوں کیسے چڑھاؤ اُتار  
 تو جس قدر ہے بھلا میں برا اسی مقدار  
 مرے بھی عیب شہ دوسرا شہ ابرار  
 گناہ ہوویں قیامت کو طاعتوں میں شمار  
 کہ لاکھوں مغفرتیں کم سے کم پہ ہوں گی نثار  
 گناہ قاسم برگشتہ بخت بد اطوار

تمہارے حرفِ شفاعت پہ غم ہے عاشق  
یہ سن کے آپ شفیع گناہ گاراں ہیں  
ترے لحاظ سے اتنی تو ہوگئی تخفیف  
یہ ہے اجابتِ حق کو تری دُعا کا لحاظ  
برا ہوں، بد ہوں، گناہ گار ہوں، پہ تیرا ہوں  
لگے ہے تیرے سگ کو گو میرے نام سے عیب  
تو بہترین خلاق، میں بد ترین جہاں  
بہت دُنوں سے تمنا ہے کیجیے عرضِ حال  
مگر جہاں ہو فلک آستان سے بھی نیچا  
دیا ہے حق نے تجھے سب سے مرتبہ عالی  
جو تو ہی ہم کو نہ پوچھے تو کون پوچھے گا؟  
لیا ہے سگِ نمطِ اہلبیس نے مرا پیچھا  
رجاء و خوف کی موجوں میں ہے اُمید کی ناؤ  
جیوں تو ساتھ سگانِ حرم کے تیرے پھروں  
اڑا کے بادِ مریِ مشتِ خاک کو پس مرگ  
وَلے یہ رتبہ کہاں مشتِ خاکِ قاسم کا  
غرض نہیں مجھے اس سے بھی کچھ رہی لیکن  
لگے وہ تیر غمِ عشق کا مرے دل میں  
لگے وہ آتشِ عشق اپنی جان میں جس کی  
تمہارے عشق میں رو رو کے ہوں نحیف اتنا  
رہے نہ منصب شیخِ المشائخ کی طلب  
ہوا اشارہ میں دو کلڑے جوں قمر کا جگر  
تو تھام اپنے تئیں حد سے پا نہ دھر باہر

اگر گناہ کو ہے خوفِ غصہِ قہار  
کیے ہیں میں نے اکٹھے گناہ کے انبار  
بشرِ گناہ کریں اور ملائک استغفار  
قضاءِ مبرم و مشروط کی سنیں نہ پکار  
ترا کہیں ہیں مجھے گو کہ ہوں میں ناہنجار  
پہ تیرے نام کا لگنا مجھے ہے عز و وقار  
تو سرورِ دو جہاں، میں کمینہِ خدمتِ گار  
اگر ہو اپنا کسی طرح تیرے دَر تک بار  
وہاں ہو قاسم بے بال و پر کا کیونکہ گذار  
کیا ہے سارے بڑے چھوٹوں کا تجھے سردار  
بنے گا کون ہمارا ترے سوا غمِ خوار  
ہوا ہے نفسِ موا سانپ سا لگے کا ہار  
کہ ہو سگانِ مدینہ میں میرا نام شمار  
مروں تو کھائیں مدینہ کے مجھ کو مور و مار  
کرے حضور کے روضہ کے آس پاس شمار  
کہ جائے کوچہِ اطہر میں تیرے بن کے غبار  
خدا کی اور تیری اُلفت سے میرا سینہ فگار  
ہزار پارہ ہو دلِ خونِ دل میں ہوں سرشار  
جلادے چرخِ ستم گر کو ایک ہی جھوں کار  
کہ آنکھیں چشمہِ آبی سے ہوں درونِ غبار  
نہ جی کو بھائے یہ دُنیا کا کچھ بناؤ سنگار  
کوئی اشارہ ہمارے بھی دل کے ہو جا پار  
سنجبال اپنے تئیں اور سنبھل کے کر گفتار



اَدب کی جا ہے یہ، چپ ہو تو اور زباں بند کر  
وہ جانے چھوڑ اسے پر نہ کر تو کچھ اصرار  
بس اب درود پڑھ اس پر اور اس کی آل پے تو  
جو خوش ہو تجھ سے وہ اور اس کی عترتِ اطہار  
الہی اس پر اور اس کی تمام آل پے بھیج  
وہ رحمتیں کہ عدد کر سکے نہ ان کو شمار

## تمت

یہ رسالہ جیسا کہ شروع میں لکھا گیا پچیس رمضان المبارک کو شروع کیا گیا تھا۔ ماہ مبارک کے  
مُشاغل کی وجہ سے اس وقت تو بسم اللہ اور چند سطور کے علاوہ لکھوانے کا وقت ہی نہیں ملا، اس کے بعد بھی  
مہمانوں کے ہجوم اور مدرسہ کے ابتداء سال کے مُشاغل کی وجہ سے بہت ہی تھوڑا وقت ملتا رہا، تاہم تھوڑا  
بہت سلسلہ چلتا ہی رہا کہ گذشتہ جمعہ کو عزیزِ محترم مولانا الحاج محمد یوسف صاحبؒ کا ندھلوی امیرِ جماعتِ تبلیغ  
کے حادثہ انتقال سے یہ ٹکھل پیدا ہوا کہ اگر یہ ناکارہ بھی اسی طرح بیٹھے بیٹھے چل دیا تو یہ اوراقِ جواب تک  
لکھے ہیں یہ بھی ضائع ہو جائیں گے۔ اس لیے جتنا ہو چکا ہے اسی پر اکتفاء کروں اور آج ۶/ ذی الحجہ  
۱۳۸۴ھ جمعہ کی صبح کو اس رسالہ کو ختم کرتا ہوں، اللہ جلّ شانہ اپنے لطف و کرم سے اپنے پاک رسول ﷺ  
کے طفیل سے جو نغزِ شیں اس میں ہوئی ہوں، ان کو معاف فرمائے۔ آمین

محمد زکریا عفی عنہ کا ندھلوی

مقیم مدرسہ مظاہر علوم سہارنپور۔

۶/ ذی الحجہ ۱۳۸۴ھ